

श्रीराधाकृष्णाभ्यां नमः

महर्षिवेदव्यासप्रणीतं

श्रीमद्भागवतमहापुराणम्

(मूलमात्रम्)



तदिदम्—

जालानोपाह्वेन घनश्यामदासेन 'गीताप्रेस' नाम्नि मुद्रणालये
मुद्रयित्वा प्रकाशितम्

सं० १९९८ आरम्य सं० २००१ पर्यन्तम्	१५,२५०
संवत् २००२ चतुर्थ संस्करणम्	५,०००
संवत् २००६ पञ्चमं संस्करणम्	१८,०००
	<u>३८,२५०</u>

मूल्यम् ३)

प्राप्तिस्थानम्—गीताप्रेस, पो० गीताप्रेस (गोरखपुर)

श्रीहरिः

निवेदनम्

कान्तिः सिताऽऽमृशति निन्दितशारदेन्दु-
र्यत्रैकतो विलसितामसिताङ्गशोभाम् ।

वृन्दावनेऽपि कृतयामुनगाङ्गसङ्गं

राधामुकुन्दयुगलं तदहं नमामि ॥

विदन्त्येवेदं निखिलशास्त्रपारावारपारदृश्वानो महात्मानो विद्वांसो विरक्त्या भक्त्या
स्वाभ्रोधेन च विलसन्तः सन्तश्च यदनाद्यनेहसः परिसृतप्रवाहे दुरवगाहे परःसहस्र-
बाधेऽगाधे चास्मिङ्गगज्जलनिधावामौलि निमज्जतां तदूर्मिभिरनवरतमुपर्यधो नीयमानानां
खोद्गराय च कश्चिद्वनपायमुपायमजानानानामत एव सीदतां विषीदतां च जनानां सद्यः
सन्तरणाय नान्या काचन तरीः सुदृढा पुराणपरिवृढाञ्छ्रीमद्भागवताञ्छास्त्रादृते । नापि
चान्यः कश्चिद् धीवरो धीवरः प्रभवेदन्तरेण भगवन्तं वारिदभासं जगन्निवासं वासुदेवम् ।
पारे वाचामस्ति महत्त्वं भगवतो भागवतस्य च । नेशः शेषोऽप्यशेषतया वक्तुं किमुता-
स्मादृशो मांसदृशः तथाप्यथावाच्यः सर्वः स्वमतिपरिणामावधि गृणन्निति न्यायेन यत्
कदाचित् क्वचित् केनचित् किञ्चिदुच्यते तदप्यखिलद्वीपदीपाय भगवते भास्वते दीप-
प्रदर्शनमिव विडम्बनमात्रं स्वकीयश्रद्धाभक्त्यभिव्यञ्जनमात्रमेवेति वा मनसिकृत्य
तदौचित्यं समर्थनीयम् । सत्यं तु पुनरियदेव, न वयं शक्ता भगवतो भागवतस्य
भागवतानां च माहात्म्यप्रकाशनेऽतस्तूष्णीमेवास्महे ।

इदं पुनरनुभूतचरं दृष्टचरं च बहूनां महात्मनां यञ्छ्रीमद्भागवतस्याश्रयग्रहणेन
परिह्वनचाञ्चल्यायाः शम्पाया इव भगवदनुकम्पायाः प्रकाशः शनैः शनैरुत्तरोत्तरमुत्कर्षे-
णान्तर्योन्नि वितायते । कियद् वचाम ? कियद् वा संकलयाम ? श्रीमद्भागवतं
स्वधीयानैः कतिभिर्न ह्यपिताविद्यामयी भ्रान्तिः ? कति वा नावापिताः शाश्वतीं शान्तिम् ?

यतो भगवतो वाङ्मयावतारः श्रीमद्भागवतम्—‘इदं भागवतं नाम पुराणं ब्रह्मसम्मितम्’ इति वचनात् । ब्रह्मपदेन त्विह परं ब्रह्म बोद्धव्यम्, न वेदः; भागवतस्य निगमकल्पतरु-फलत्वेनोपक्रमणात्, ‘यः स्नानुभूतमखिलश्रुतिसारम्’ इत्यादिना श्रुतिसारत्वप्रतिज्ञानाच्च । निगमस्य कल्पतरोः फलं श्रुतेः सारश्च भगवाञ्छ्रीकृष्ण एव । तदभिन्नतया भागवतमपि तथा व्यपदिश्यते । फलत्वरूपेणान्न माधुर्यातिशयः सूच्यते । माधुर्यं हि फल एवास्वाद्यते न पादपे । फलमाधुर्यमपेक्ष्यैव पादपानां प्रशस्तताऽऽख्याप्यते । अतो निगमादप्यतिशय-सौभाग्यशालि माधुरीधुरीणं श्रीमद्भागवतं नाम महापुराणमिति नात्र संशयलेशोऽपि ।

श्रीमद्भागवतीयविषयाणां सप्रपञ्चमुपपादनस्य संक्षिप्तैऽस्मिन्निवेदने नास्त्यवसरोऽवकाशश्च । पुराणस्यास्य ज्ञाने भक्तावुभयत्र वा चरमं तात्पर्यं ज्ञानस्य भक्तेश्च कीदृशं स्वरूपमित्यादेर्विवेचनमावश्यकमपि स्थानसंकोचात् परिहीयते । तथाप्यनुबन्धचतुष्टयज्ञानं विना कस्मिंश्चिदपि ग्रन्थे कस्यचिदपि प्रवृत्तेर्दुःशक्तया तदिदानीं प्रदर्श्यते । ‘धर्मः प्रोज्झितकैतवोऽत्र परमो निर्मत्सराणां सतां वेद्यं वास्तवमत्र वस्तु शिवदं तापत्रयोन्मूलनम्’ इत्यस्मिञ्छ्लोके विशेषतोऽनुबन्धबन्धनमेव विलोक्यते । तथा हि—अत्र भागवते प्रोज्झितकैतवः परमो धर्मो निरूप्यते । कैतवं फलमिसन्धिस्तद्रहितो निष्काम इति यावत् । अत एवायं निर्मत्सराणां सतां धर्मः । मात्सर्यं हि कामकलुषितचित्तेष्वेव विलोक्यते । निष्कामा एव निर्मत्सरा भवन्त्यतस्तेषां धर्मस्य कामकैतवरहितत्वं युज्यत एव । अत एवायं धर्मो भागवतधर्मतया व्यपदिश्यते, भागवतानामेव निर्मत्सरात्वात्, भागवतधर्मनिरूपणायैव भागवतावतारस्योपक्रमणाच्च, तथा च संगच्छते—‘किं वा भागवता धर्मा न प्रायेण निरूपिताः । प्रियाः परमहंसानां त एव ह्यच्युतप्रियाः ॥’ इति व्यासवचनम् । किञ्च वास्तवं वेद्यं शिवदं वस्त्वपीह प्रकाशते । वास्तवमिति सत्, वेद्यमिति चित्, शिवदमिति चानन्दं लक्षयति । सच्चिदानन्दोपलक्षितं ब्रह्म चेहोपदिश्यत इति भावः । उक्तं चोपसंहारेऽपि—‘अत्रानुवर्ण्यतेऽमीक्षणं विश्वात्मा भगवान् हरिः । इति । ‘श्रावितो यच्च मे साक्षादनादिनिधनो हरिः ।’ इति च । एतेन विषयो निरूपितः । संबन्धस्त्वत्र बोद्धव्योद्भवभावो बोद्धव्यः । ततश्च जिज्ञासवो मुमुक्षवो विरक्ता भवभयभीताश्चाधिकारिण

इति सिद्धयति । तापत्रयोन्मूलनमिति प्रयोजनं लक्ष्यते । न हि दुःखत्रयाभावरूप एव मोक्षः सांख्यवदिहाभिमतः शिवदमिति विशेषणेन शिवत्वानुभूतेश्चाभिप्रेतत्वेन मौक्षस्याभावरूपताव्याघातात् । अतो बोधो मुक्तिर्भगवत्प्राप्तिर्वा प्रयोजनमस्येत्येवंरूपेणानुबन्ध-चतुष्टयं स्वीकरणीयम् ।

ननु 'अत्र सर्गो विसर्गश्च' इत्यादिना सर्गादिवर्णनस्याप्युपक्रान्तत्वेन कथं पूर्वोक्त एव विषयोऽवधार्यत इति चेच्छ्रूयताम्—पुराणलक्षणसंगमनाय सर्गादीनामानुषङ्गिकं वर्णनमिह बोद्धव्यम्, न हि तत्र त्रिवक्षा । स्थूलभूतानां भूगोलखगोलयोर्विराड्ब्रह्माण्डस्य च वर्णनं भगवतः स्थूलरूपनिरूपणाभिप्रायेण बोध्यम्, न तु भौगोलिकज्ञानसंपादनाय; परितः परिवर्तनशीलेऽस्मिन्नगति क्वचित् कालविशेषे लिखितस्य भूगोलवर्णनस्य सदैवोपयोगासंभवात् । अतो न तत्रेदानीन्तनदृष्टभूगोलवर्णनेन सह संगतिरन्वेष्टव्या । आधुनिकैर्हि स्थूलदृष्ट्या समक्षं दृश्यमानस्य स्थूलजगतो वर्णनं क्रियते । महर्षिभिस्तु योगशक्त्या मनसा प्रत्यक्षीक्रियमाणानां सूक्ष्मलोकानां च चित्रणं विहितमित्युभयत्र साम्याभावात् सुस्पष्ट एव । तस्माद् भगवतः स्थूलरूपानुध्यानार्थमेव विराड्ब्रह्माण्डवर्णनमिति नात्र विसंवादः । तथा च शुक्रेनाप्युक्तम्—'स्थूले भगवतो रूपे मनः संधारयेद् धिया ।' इति । न चैतावता पुराणानामप्रामाण्यं शङ्क्यम्, पयसामर्णव इव वचसां परमात्मन्येव पर्यवसानमिति कृत्वा परात्मपरतया पौराणिकवर्णनस्य सर्वथा प्रमाणभूतत्वोपगमात् । किञ्च चतुर्दशसु विद्यासु पुराणमप्येका विद्या । पुराणलक्षणं च सर्गप्रतिसर्ग-वंशमन्वन्तरवंशानुचरितरूपम् । यद्यपि सर्गसंहारयोर्मूलं श्रुतावेवान्नातम्, तथापि तदीयं सुस्पष्टं सविस्तरं च वर्णनं पुराणादृते नान्यत्रोपलभ्यते । वंशमन्वन्तरादीनां तु वर्णनं पुराणेष्वेव दृश्यते नान्यत्र । वामदेवसिष्ठादिब्रह्मर्षीणां मन्वादिराजर्षीणां श्रीरामकृष्णाद्यवताराणां चैतिवृत्तं श्रवणायापि नोपलभ्येत पुराणं चेन्न स्यान्महाभारतसहितम् । न हि पुराणानां कश्चित् कालोऽत्रधर्तुं शक्यः, अनादित्वात् । न च पुराणेषु राजवंशवर्णनात्तदनुभावित्वेन तेषामनादित्वं न स्यादिति शङ्क्यम्, तेन प्रतिकल्पभाविराजवंशवर्णनस्वीकारात् । ननु प्रतिकल्पं तुल्यः सर्गो न स्यादिति चेन्न; 'धाता यथापूर्वमकल्पयत्'

इति श्रुत्या प्रतिकल्पं समानसृष्टेः समर्थितत्वात् । न च तथा स्त्रीकारेऽपि नैवानादित्वं सेत्स्यति; यथा संसारचक्रमनादि, तथैव राजादिवृत्तमपीति स्त्रीकारे क्षत्यभावात् । अन्यथा वेदानामप्यनादित्वं न स्यात् 'उर्वशी हाप्सराः । सा पुत्रवस-
मैडं चकमे ।' इत्यादिश्रुतिभिरिति वृत्तस्योपवर्णितत्वात् । तस्मादक्षतमनादित्वं पुराणानाम् । अत एव च्छान्दोग्येऽपि पुराणं श्रूयते— इतिहासपुराणं पञ्चमं वेदानां वेदमिति । मात्स्यं कौर्ममित्यादिसमाख्यास्तु प्रवचननिबन्धना न तु तन्निर्माणनिबन्धनाः, आतुपूर्वांनिर्माण-
निबन्धना वा काठकादिवत् ।

तस्मात् सिद्धमेतत्—पुराणविद्या सनातनी । अत एव कल्पादौ ब्रह्मा 'पुराणं मनसास्मरत्' इत्युच्यते । यथा हि वेदानां त्रिकाण्डविषयत्वेऽपि ब्रह्मात्मविषयत्वमेव पर्यवस्यति; तथैवान्येषां पुराणानां भागवतस्य चेति न कोऽपि विसंवादः । ज्ञाने भक्तौ निष्कामधर्मे च समादर एव श्रीमद्भागवतस्य । यत्र कर्मिणामुपरि क्वचित् कटाक्षोऽवलोक्यते; तत्र कर्मपदेन हिंसावधर्मप्रधानं सकामकर्म बोद्धव्यम्; प्रोज्झितकैतवधर्मनिरूपणप्रस्तावेनाविरोधस्येप्सितत्वात् । एतेन कर्म-
प्रत्याख्यानपरं भागवतं शास्त्रमिति वदन्तः परास्ताः, 'नाचरेद्यस्तु वेदोक्तं स्वयमज्ञो-
ऽजितेन्द्रियः । विकर्मणा ह्यधर्मेण मृत्योर्मृत्युमुपैति सः ॥' इति वचनेन त्रिहितकर्माव-
हेलनरतानां दुर्गतिप्रतिपादनात् । यच्च पुराणेषु भागवते च कथावस्तुनि सैन्यादिसामग्रीवर्णने जनसंख्यावर्णने चासंभाव्यामत्र किञ्चिन्निबद्धयते, तदपि बहुत्व-
तात्पर्येणेति ज्ञातव्यम् । यदपि च क्वचित् सुप्तिङन्तपदप्रयोगेषु लौकिकव्याकरण-
नियमानां व्यतिक्रमो दृश्यते, तदपि च्छान्दसत्रात्समाधेयम् । 'इतिहासपुराणं पञ्चमम्' इति श्रुत्या निगमतरुफलत्वरूपणेन च भागवतं वेदतया व्यपदेष्टुं शक्यम् । अत एव तत्र यानि पदानि यथा प्रयुक्तानि तानि तथैव शुद्धानीति मन्तव्यम्, छन्दसि दृष्टानुविधानात्, व्यासस्य पाणिन्यादिनियमपारवश्याभावाच्च । व्यासेनापि पूर्वसिद्धान्येव पुराणानि संकलितानीति न विस्मर्तव्यम् । अत एव तत्र तत्र 'आर्षत्वात्' समाहितं श्रीधरादिभिरिति सर्वं समञ्जसम् । वंशमन्वंतरादीनां वर्णनमपि जगतो नश्वरत्वदर्शनद्वारा ततो वैराग्यमुत्पाद्य परमात्मनि रागोद्धर्षनायैवेति शूर्ववत् संगम-

नीयम्; अन्यथा मुक्तिरूपप्रयोजनसाधने तेषामुपयोगामावेन वर्णनासंगत्यापत्तेः । तथा चोच्यते भागवते पर्यवसानेऽपि—‘कथा इमास्ते कथिता महीयसां वित्ताय लोकेषु यशः परेयुषाम् । विज्ञानवैराग्यविवक्षया विमो……॥’ इति । ‘यस्तुत्तमश्लोकगुणानुवादः संगीयतेऽभीक्ष्णममङ्गलम् । तमेव नित्यं शृणुयादभीक्ष्णं कृष्णोऽमलां भक्तिमभीप्समानः ॥’ इति च । एवं च सर्वाश्रयभूते परमात्मन्येवैकस्मिन् तात्पर्यं भागवतस्येति निश्चप्रचं वक्तुं शक्यते । उक्तं च—‘दशमस्य विशुद्धयर्थं नवानामिह लक्षणम् । वर्णयन्ति महात्मानः श्रुतेनार्थेन चाङ्गसा ॥’ इति । आश्रय एव दशमं लक्षणम् । आश्रयपदार्थश्च—‘आभासश्च निरोधश्च यतश्चाध्यवसीयते । स आश्रयः परं ब्रह्म परमात्मेति शब्धते ॥’ इति वचनात् परमात्मरूप एवेत्यलं पल्लवितेन ।

विधावतां भागवते परीक्षेति प्रतिद्वयैव भागवतस्य विषयगाम्भीर्यमनुमीयते; उपलभ्यन्ते चास्योपरि नानाभाषासु निबद्धा बहुविधा व्याख्याः । देवभाषायां तु भागवतोपरि बहुशष्ठीकाष्ठीकिताः सन्ति । एतेन श्रीमद्भागवतस्य लोके समादरणीयता सूच्यते महत्ता च । सत्यमेवैतद् यद् भागवतधर्माणां चेद् विश्वस्मिन्नस्मिन् सर्वतः प्रचारो भवेत्तर्हि न दन्दद्वेत दुःखदावदहनज्वालयामिदानीमिव कोऽपि जागतिको जनः । अतो जगति यथा यावानपि प्रसारः संभवेच्छ्रीमद्भागवतस्य तदर्थमुद्योगो विधातव्य एवास्माभिर्निःश्रेयसपथपान्थैः । निजैर्निरतिशयैर्गुणगणैर्वर्च्यं पुराणमूर्धन्यमिदं भागवतं स्त्रीयेन सहता महत्त्वेन परं प्रख्यातं परितः प्रसृतं सर्वतः समादृतं च समस्त्येव समस्तपुराणान्तरापेक्षया तथाप्यतोऽप्यधिकतरः प्रचारः प्रसारश्चाकाङ्क्षितोऽस्त्यस्येति तदर्थं यतनीयमेव सर्वैः ।

एतदेवोद्दिश्यास्माभिरपि नानाविधानेकसंस्करणरूपेण श्रीमद्भागवतस्य प्रकाशनमारब्धम् । इदमिदानीं स्वाध्ययपरसिकानां पाठकमहानुभावानां संमुखे समुल्लसति मूलमात्रं संस्करणमिति सहर्षप्रकर्षं सूच्यते । यद्यप्यन्यत्रापि नैकविधानि संस्करणानि प्राकाश्यं नीतानि श्रीमद्भागवतस्य, तथापीह तेभ्यो यद् वैलक्षण्यं तत्र ध्यानमाकृषामः सुधियाम् । जानन्त्येव सुकृतिनः कृतिनो यत्प्राचुर्येणोपलभ्यमानैः पाठान्तरैर्विभिन्न-

टीकाकारानुगृहीतैरेकस्य प्राचीनतमशुद्धपाठस्यावधारणं कियद् द्रुष्टरं जातम् । बहुषु पाठेषु को हि ग्रन्थकृदभिमत इति निश्चयं विना वंभ्रम्यते मनः । तन्निश्चयाय विदुषां प्रयत्नो नितरामपेक्ष्यत एवेति न वक्तुमावश्यकता । प्रस्तुतेऽस्मिन् संस्करणे एम्० ए० शास्त्रीत्युपाधिधारिणा पण्डितवरश्रीचिम्बनलालगोखामिमहोदयेन पण्डितप्रवर श्रीशान्तनु-विहारिद्विवेदेन पाण्डेयोपाह्वपण्डितश्रीरामनारायणदत्तशास्त्रिणा तथान्यैश्चानेकैर्विद्वद्भिः परस्परं मिलित्वा प्राचीनान्यर्वाचीनानि च हस्तलिखितानि मुद्रितानि च बहूनि भागवत-पुस्तकानि दृष्ट्वा शुद्धं प्राचीनतमं च पाठमन्वेष्टुं प्रयासो विहितः । प्रयासेऽस्मिन् मथुरावास्तव्येन पण्डितवर श्रीजवाहरलालचतुर्वेदिमहोदयेन चास्माकं यथेष्टं साहाय्यमा-चरितम् । महानुभावेन तेनानेकानि हस्तलिखितानि मुद्रितानि च पुस्तकानि दृष्ट्वा सम्पूर्णश्रीमद्भागवतस्य पाठनिर्णये स्वीया सुब्रह्ममूल्या शुभसम्पत्तिः समर्पितेति तदर्थं स भृशं धन्यवादार्हः । समेषाममीषां विदुषामुपकाराभारान् वयं शिरसा विभृमः । प्रयत्नेऽस्मिन् कियती सफलता समासादितास्माभिरिति बुधा एव निर्णेष्यन्ति; वयं त्वेतावदेव व्याहरामो यत्प्रयासेनानेन श्रीमद्भागवतात्त्वादरसिकानां सुधियां मनागपि संतोषश्चेत् स्यात्तदा परिश्रमस्य साफल्यमेव संस्यामहे । श्रीमद्भागवतग्रन्थस्यादौ पद्मपुराणोक्तं तन्माहात्म्यमपि यथान्यत्र लिखितेषु मुद्रितेषु च पुस्तकेषु योजितं दृश्यते, तथेहाप्यस्त्येव । इदं पुनरिह वैशिष्ट्यं यद् आदाविवान्तेऽपि श्रीमद्भागवतमाहात्म्यं संहितम् । इदमन्तिमं माहात्म्यमतीवसुन्दरं स्कन्दपुराणादुद्धृतम् । संस्करणेऽस्मिन्नशुद्धिनिरासाय सुतरामुद्योगे कृतेऽपि चेतश्चाञ्चल्या-दल्पप्रज्ञत्वात्प्रमादाधिक्याच्चाधुनाप्यशुद्धयोऽत्रशिष्टा भवेयुरिति संभावयामः । आशास्महे च करुणावरुणालया विद्वांसस्तदर्थं क्षमां विनाय ताः सूचयिष्यन्ति यतोऽग्रिमे संस्करणे संशोधयितुं प्रयतिष्यामहे इति शम् ।

माहात्म्यसहितश्रीमद्भागवतमहापुराणस्थविषयाणामनुक्रमः

अध्याये

विषयाः

माहात्म्ये

(पञ्चपुराणान्तर्गते)

- १ नारदसनकादिसमागमः, नारदकर्तृकं भक्तिज्ञानवैराग्यवृत्तान्तनिवेदनं च ।
- २ भक्तेः क्लेशनिवृत्तये नारदस्योद्योगः ।
- ३ सनकादिमुखाच्छ्रीमद्भागवतश्रवणेन भक्तेस्तुष्टिर्शनैवैराग्ययोः पुष्टिश्च ।
- ४ सप्ताहकथायां भगवतः प्रादुर्भावः, गोकर्णोपारख्यानारम्भश्च ।
- ५ धुन्धुकारिणो दुर्मृत्युनिमित्तकप्रेतत्व-प्राप्तिवर्णनं ततो गोकर्णानुग्रहेणोद्धारश्च ।
- ६ श्रीमद्भागवतसप्ताहपारायणविधिः ।

प्रथमस्कन्धे

- १ नैमिषक्षेत्रे श्रीमद्भागवतविषये सूतं प्रति शौनकादिमुनीनां प्रश्नः ।
- २ सूतप्रतिवचनम्, भगवत्कथायाः श्रवण-कीर्तनयोर्निःश्रेयसकरत्वं भगवद्भक्ते-र्माहात्म्यवर्णनं च ।
- ३ भगवतश्चतुर्विंशत्यवताराणां संक्षेपतो वर्णनम् ।
- ४ महर्षेर्व्यासस्यापरितोषः, तदाश्रमे देवर्षि-नारदस्यागमनं च ।
- ५ नारदव्याससंवादः, भगवद्गुणकर्म-

अध्याये

विषयाः

- वर्णनस्य महत्त्वं देवर्षिनारदकर्तृकं स्वकीयपूर्वजन्मवृत्तान्तकथनं च ।
- ६ पूर्वजन्मवृत्तान्तशेषांशः—नारदस्य भगवदाराधनपूर्वकं ब्रह्मणः सकाशा-ज्जन्मग्रहणम् ।
 - ७ नारदोपदेशेन व्यासद्वारा श्रीमद्भागवता-रम्भः, तत्र परीक्षिज्जन्मप्रस्तावेऽश्वत्थाम्ना कृतः सुप्तानां द्रौपदीसुप्तानां वधः, अश्वत्थाम्नः पराभवश्च ।
 - ८ उत्तरागर्भे द्रौण्यस्त्रतः परीक्षितो रक्षणम्, कुन्तीकृता श्रीकृष्णस्तुतिः, युधिष्ठिरानु-तापश्च ।
 - ९ युधिष्ठिरादीनां भीष्मसमीपे गमनम्, तत्र विविधान् धर्मानुपदिश्य श्रीकृष्ण-स्तवनपूर्वकं भीष्मस्य महाप्रस्थानं च ।
 - १० भगवतः श्रीकृष्णस्य द्वारकागमनम् ।
 - ११ द्वारकावासिभिः कृतं भगवतोऽभि-नन्दनम्, पुरप्रवेशवर्णनं च ।
 - १२ परीक्षितो जन्मोत्सवः ।
 - १३ विदुरोपदेशेन गान्धार्या सह धृतराष्ट्रस्य वनाय प्रस्थानम् ।
 - १४ अपशकुनदर्शनेन युधिष्ठिरस्य चिन्ता, द्वारकातोऽर्जुनस्यागमनं च ।

- अध्याये विषयाः
- १५ अर्जुनाद् यदुकुलसंहारं भगवत-
स्तिरोधानं च श्रुत्वा पाण्डवानां हिमालय-
दिशि महाप्रयाणम् ।
- १६ परीक्षितो राज्यलाभः, दिग्विजयः,
भूमिधर्मसंवादश्रवणं च ।
- १७ परीक्षिद्धर्मसंवादः, कल्पिनिग्रहणं च ।
- १८ परीक्षिते मुनिकुमारशापः ।
- १९ परीक्षितो गङ्गातटे प्रायोपवेशनम्,
ऋषिसमागमः, शुकागमनम्, राज्ञः
प्रश्रवणम् ।

द्वितीयस्कन्धे

- १ शुक्रप्रवचनम्—तत्रादौ ध्यानविधिः,
भगवतो विराड्रूपस्य वर्णनं च ।
- २ योगिनां योगधारणयोक्त्रभणप्रकारस्य
वर्णनं सद्योमुक्तिक्रममुक्तयोर्निरूपणं च ।
- ३ नानाविधकामनासिद्धये नानादेवाना-
मुपासनम्, शौनकप्रश्नः—तत्र
भगवत्सेवापरायणेन्द्रियाणां प्रशंसनं च ।
- ४ सूतोक्तिः, राज्ञः सृष्टिविषयकः प्रश्नः,
शुक्रस्य मङ्गलचरणपूर्वकं कथारम्भश्च ।
- ५ ब्रह्माणं प्रति नारदप्रश्नः, ब्रह्मोक्तिः,
तत्त्वानामुत्पत्तिः, ब्रह्माण्डनिर्माण-
वर्णनं च ।
- ६ पुरुषसूक्तार्थेन भगवतो विराट्स्वरूपस्य
वर्णनम् ।
- ७ वराहावतारदारभ्य श्रीकृष्णावतार-
पर्यन्तं संक्षेपतोऽवतारचरितवर्णनम् ।

- अध्याये विषयाः

- ८ परीक्षितः प्रश्नाः ।
- ९ शुक्रस्य प्रतिवचनम्—ब्रह्मणो वैकुण्ठ-
धामदर्शनम्, तत्राभ्यर्थ्यमानेन भगवता
ब्रह्मणे चतुःश्लोकमागवतोपदेशदानम् ।
- १० पुराणलक्षणानि, विराट्पुरुषविग्रहे
इन्द्रियतदधिष्ठातृदेवानामुत्पत्तिश्च ।

तृतीयस्कन्धे

- १ घृतराष्ट्रं परित्यज्य गतस्य विदुरस्यो-
द्धवेन सह समागमः ।
- २ प्रमुचिरहविषण्णेनोद्धवेन संक्षेपतः
श्रीकृष्णवाल्मीकिलवर्णनम् ।
- ३ मथुरायां द्वारकायां च सम्यज्ज्ञानां
श्रीकृष्णलीलानां वर्णनम्, यदूनां
प्रभासत्रेयगमनं च ।
- ४ यदुवंशसंहारकथनम्, स्वपदारोहणात्
प्रागुद्धवायोपदिष्टस्य ज्ञानस्योपलब्धये
विदुरस्य मैत्रेयसन्निधौ गमनम् ।
- ५ विदुरप्रश्नमनुसृत्य मैत्रेयद्वारा सृष्टिक्रम-
वर्णनम्—तत्र महदादितत्त्वानामुत्पत्तिः,
तत्त्वात्मकदेवैः कृतं भगवत्स्तवनं च ।
- ६ ईशशक्तिप्रवेशेन स्थूलभूतानां
जगन्निर्माणशक्तित्वप्रदर्शनपूर्वकं
विराड्विग्रहोत्पत्तिकथनम् ।
- ७ निर्गुणस्य भगवतो गुणक्रियादिसङ्ग-
कथामिति प्रश्नस्य मैत्रेयद्वारा समाधानं
श्रुत्वा विदुरस्य पुनर्विविधाः प्रश्नाः ।
- ८ विष्णोर्नाभिकमलाद्ब्रह्मोत्पत्तिवर्णनम् ।

- अध्याये विषयाः
- ९ ब्रह्मकृता भगवत्स्तुतिः, भगवतो ब्रह्मणे वरप्रदानं च ।
- १० दशविधसृष्टिवर्णनम् ।
- ११ मन्वन्तरादिकालपरिमाणनिरूपणं मनुष्यदेवाद्यायुषो वर्णनं च ।
- १२ सनकादे रुद्रस्य मरीच्यादीनां सरस्वत्या वेदादीनां चोत्पत्तिवर्णनम्, ब्रह्मणो देहात् स्वायम्भुवमनोः शतरूपायाश्च जन्म ।
- १३ ब्रह्मणो नासारन्भ्रादाविभूतस्य भगवतो यशवराहस्य सक्षिप्तचरितम्, ऋषिभिः कृतं भगवतः स्तवनं च ।
- १४ दितिकश्यपसंवादः दित्यां कश्यपद्वारा गर्भस्थापनं च ।
- १५ वैकुण्ठधामवर्णनम्—तत्र गताना सनकादीना जयविजयाबुद्दिश्य शापदानं भगवतो दर्शनं च ।
- १६ भगवत्कृतं सनकादीना सान्त्वनम्, वैकुण्ठाजयविजययोः पतनं च ।
- १७ हिरण्याक्षहिरण्यकशिप्वोर्जन्म, तदानी-मुत्पातदर्शनम्, हिरण्याक्षदिग्विजयश्च ।
- १८ पृथिव्या उद्धारकाले हिरण्याक्षवराह-समागमस्तयोर्युद्धवर्णनं च ।
- १९ ब्रह्मणः प्रार्थनामङ्गीकृत्य वराहकृतो हिरण्याक्षवधः ।
- २० ब्रह्मकृतविधिसृष्टिवर्णनम् ।
- २१ मनुवंशवर्णनं प्रस्तुत्य कर्दमतपस्या, भगवद्वरप्रदानम्, कर्दमस्याश्रमे स्वायम्भुवमनोरागभनं च ।

- अध्याये विषयाः
- २२ मनुकर्दमसंवादः, कर्दमदेवहूतिविवाहः, मनोर्ब्रह्मावर्ताय प्रस्थानं च ।
- २३ समाधिस्थितस्य कर्दमस्य देवहूतिकृता परिचर्या, कर्दमद्वारा दिव्यत्रिमान-निर्माणम्, तत्र दम्पत्योर्विहारो नव-कन्यानामुत्पत्तिश्च ।
- २४ कपिलावतारः नवकन्यानां विवाहः, कर्दमकपिलसंवादः, कर्दमस्य भगवत्पद-प्राप्तिश्च ।
- २५ देवहूतिकपिलसंवादः, कपिलद्वारा भक्तियोगनिरूपणं च ।
- २६ महदादितत्त्वानामुत्पत्तिनिरूपणं सद्धर्म-वर्णनं च ।
- २७ प्रकृतिपुरुषयोर्विवेकद्वारा मोक्षप्राप्ति-वर्णनं भक्तियोगेन प्रकृतेस्तिरोधान-कथनं च ।
- २८ सवीजयोगलक्षणं सगुणस्य भगवतः पृथगवयवध्यानवर्णनं च ।
- २९ भक्तियोगरहस्यं कालप्रभाववर्णनं च ।
- ३० देहगोहासक्तपुरुषाणा पापादधोगति-कथनम् ।
- ३१ मातुः कुक्षौ प्रविष्टस्य जीवस्य देहप्राप्ति-वर्णनं गर्भस्थजीवकृता भगवत्स्तुतिः, जीवस्य बाल्याद्यवस्थाक्लेशवर्णनं च ।
- ३२ धूमार्चिराख्यमार्गद्वयगताना विभिन्न-गतिः, कर्मासक्तचेतसां निन्दा, भक्ति-योगस्योत्कर्षवर्णनं च ।
- ३३ देवहूतिकृता भगवत्स्तुतिः, कपिलस्य प्रस्थानम्, देवहूतेर्ब्रह्मावापत्तिश्च ।

अध्याये

विषयाः

चतुर्थस्कन्धे

- १ मनुकन्यानां वंशवर्णनम्, यज्ञदत्तयो-
रवतारश्च ।
- २ विश्वसृजां सत्रे दक्षशिवयोर्वैरकारण-
मुमयपक्षतोऽन्योन्यं शापप्रयोगश्च ।
- ३ पितुर्यज्ञोत्सवं द्रष्टुं जिगमिषन्त्याः सत्याः
शिवात्स्वीकृतिप्रार्थनं शिवद्वारा तत्र
गमननिषेधश्च ।
४. सत्याः स्वेच्छयैव यज्ञे गमनं तत्र पत्यव-
मानदर्शनात् पितरं निर्भर्त्स्यं योगेन
देहत्यागश्च ।
- ५ वीरभद्रकृतयज्ञविध्वंसः, दक्षवधश्च ।
- ६ ब्रह्मसहिदानां देवानां कैलासे गमनं
रुद्रस्य स्तवनं च ।
- ७ रुद्रवरदानं दक्षजीवनं यज्ञसन्धानं
सर्वदेवकृतविष्णुस्तुतिश्च ।
- ८ प्रतिसर्गवर्णने ध्रुवोपाख्यानम्—
विमातुर्दुस्त्या विद्धस्य ध्रुवस्य वनगमनं
तत्र नारदोपदेशेन भगवदाराधनं च ।
- ९ ध्रुवस्य भगवद्दर्शनं भगवत्स्तवनं वरं
लब्ध्वा पुरप्रत्यागमनं राज्यप्राप्तिश्च ।
- १० स्वभ्रातुरुत्तमस्य यक्षद्वारा वधं श्रुत्वा
क्रुद्धस्य ध्रुवस्य युद्धे यक्षाणां संहारारम्भः ।
- ११ स्वाग्रम्भुवमनुकृतं ध्रुवस्य सान्त्वनं
युद्धविरामश्च ।
- १२ ध्रुवाय कुवेरस्य वरदानं ध्रुवस्य गङ्गाद्वारे
तपश्चरणं भगवत्पदारोहणं च ।
- १३ ध्रुवस्य वंशस्तत्रोत्पन्नस्याङ्गस्य स्वतनय-

अध्याये

विषयाः

- वेनकृतदुराचारेण निर्वेदाधिक्याद्
गृहत्यागश्च ।
- १४ पितृ राज्येऽभिषिक्तस्य वेनस्याधर्मवर्ति-
त्वाद् ऋषिभिर्वधः, तदूरुमयनान्निषा-
दोत्पत्तिश्च ।
- १५ वेनभुजाभ्यां पृथोरर्चिषश्च प्रादुर्भावः
पृथो राज्याभिषेकश्च ।
- १६ मागधवन्दिजनकृतं महाराजपृथोः
स्तवनम् ।
- १७ क्षुत्पीडितप्रजानामन्नदानार्थं प्रस्तत्रीजां
पृथिवीं हन्तुमुद्यतस्य पृथोस्तया
स्तवनम् ।
- १८ पृथिवीवचनात्पृथक् पृथग्वत्सपात्रादि-
कल्पनया पृथिव्या दोहनम् ।
- १९ स्वकीयेऽश्वमेधयज्ञे विघ्नकारिणमिन्द्रं
हन्तुकामस्य पृथोर्ब्रह्मसान्त्वनया
यज्ञाद्विरतिः ।
- २० भगवतो दर्शनं भगवत्पृथुसंवादश्च ।
- २१ स्वकीयप्रजापरिषदि महाराजपृथुकृत-
भगवद्धर्मोपदेशः ।
- २२ महाराजाय पृथवे सनत्कुमारकृतो
ज्ञानोपदेशः ।
- २३ पृथोर्वनं गत्वा तपश्चरणं योगधारणया
त्यक्तदेहस्य पृथोः, चितायां दग्धतनो-
रर्चिषश्च सदैव वैकुण्ठप्राप्तिः ।
- २४ पृथुवंशः, रुद्रप्राचेतससमागमः,
रुद्रगीतं च ।

अध्याये

विषयाः

- २५ प्राचीनवर्हिर्नारदसंवादः पुरञ्जनो-
पाख्यानारम्भश्च ।
२६ पुरञ्जनस्य मृगयावर्णनं तत्प्रियायाः
प्रणयकोपश्च ।
२७ पुरञ्जनपुरे चण्डवेगस्याक्रमणं काल-
कन्याचरित्रवर्णनं च ।
२८ पुरध्वंसे पुरञ्जनस्य शोकः, भयादिकृत-
यातनानुभवः, जन्मान्तरे स्त्रीभावा-
पत्तिः, अविज्ञातान्नः सख्युरूप-
देशान्मुक्तिश्च ।
२९ पुरञ्जनोपाख्यानस्य तात्पर्यं नारदोपदेशः
प्राचीनवर्हिषो मुक्तिश्च ।
३० दशप्रचेतसां भगवद्दर्शनं वरप्राप्तिश्च,
तेभ्यो मारिषागर्भाद्दक्षोःपत्तिश्च ।
३१ गृहात्प्रव्रजितानां प्रचेतसां नारदोप-
देशान्मुक्तिः ।

पञ्चमस्कन्धे

- १ प्रियव्रतचरितम् ।
२ आग्नीध्रचरितम्, आग्नीध्रात् पूर्वचिर्यां
नवपुत्रोत्पत्तिः ।
३ नामेश्वरचरितम्—यज्ञे दत्तवरस्य भगवतो
नाभेर्मेरुदेव्यामृषभदेवाख्यावतार-
ग्रहणम् ।
४ ऋषभदेवस्यालौकिकचरितम् ।
५ ब्रह्मावर्ते स्वपुत्रेभ्य ऋषभस्य ज्ञानोप-
देशः स्वयमवधूतवृत्तिग्रहणं च ।
६ ऋषभदेवस्य देहत्यागः ।

अध्याये

विषयाः

- ७ भरतोपाख्यानं भरतस्य पुलहाश्रमगमनं
तपश्चरणं च ।
८ भरतस्य मृगशावकमोहान्मृगयोनौ
जन्म शालग्रामतीर्थे मृगशरीरोत्सर्गश्च ।
९ भरतस्य ब्राह्मणकुले जन्म तत्र जडवदा-
चरणं बलिप्रदानार्थं नीतस्य जडभरतस्य
भद्रकाल्या रक्षणं च ।
१० शिक्षिकावह्नेनियुक्तस्य तस्य विज्ञानमयं
वचो निगम्य तं ब्रह्मविदं मत्वापराध-
भीतस्य रहूगणस्य क्षमाप्रार्थनम् ।
११ रहूगणाय जडभरतस्य ज्ञानोपदेशः—
तत्र संसारमिध्यात्ववर्णनम् ।
१२ रहूगणसंशयस्य समाधानम्—सत्समागम-
प्रशंसा, स्वपूर्वजन्मवृत्तकथनं च ।
१३ भवाटवीवर्णनम्, रहूगणसंशयनिवृत्तिश्च ।
१४ भवाटवीतिरूपकेणोक्तस्यार्थस्य सुस्पष्टी-
करणम् ।
१५ भरतवंशवर्णनम् ।
१६ भूगोलवर्णनम् ।
१७ भागीरथीवर्णनमिलावृते वर्षे शङ्करकृत-
संकर्षणस्तवनं च ।
१८ विभिन्नवर्षाणां तत्रत्योपासनानां च
वर्णनम् ।
१९ किम्पुरुषभारतवर्षयोर्वर्णनं देवगीतं
भारतस्य श्रेष्ठ्यम्, उपद्वीपवर्णनं च ।
२० षड्दशद्वीपानां लोकालोकपर्वतस्य च
वर्णनम् ।

- अध्याये विषयाः
- २१ खगोलविवरणं रवे रथस्य तद्गतेश्च वर्णनम् ।
 २२ चन्द्रादिग्रहाणां स्थितेर्गतेश्च वर्णनम् ।
 २३ विष्णुपदस्य शिशुमारचक्रस्य च वर्णनम् ।
 २४ राह्यादिस्थितेरत्तलादिसप्तभूविवराणां च विवरणम् ।
 २५ सङ्कर्षणदेवस्य संस्थितिस्तादीयं स्तवनं च ।
 २६ विभिन्ननरकगतीनां वर्णनम् ।

षष्ठस्कन्धे

- १ अजामिलोपाख्यानां विष्णुदूतयमदूत-
 संवादश्च ।
 २ विष्णुदूतमुखेन भागवतधर्मनाममाहात्म्य-
 निरूपणं याम्यपाशान्मुक्तस्याजामिलस्य
 भगवदाराधनया परमधामगमनं च ।
 ३ यमयमदूतसंवादः, वैष्णवोत्कर्षवर्णनं च ।
 ४ दक्षजन्म, तत्कृततपसोऽवसाने भगवतो
 दर्शनं हंसगुह्यस्तोत्रं दक्षभगवत्संवादश्च ।
 ५ नारदोपदेशेन हर्यश्वशबलाश्राव्यानां
 दक्षपुत्राणां विरक्तिर्नारदाय दक्षकर्तृकं
 शापदानं च ।
 ६ दक्षस्य पश्चिन्त्यानां वंशविस्तारः ।
 ७ इन्द्रेण कृतं गुरोरवमाननं ततो देवाना-
 मैश्वर्यध्वंसः विश्वरूपस्य पौरोहित्ये
 वर्णनं च ।
 ८ विश्वरूपद्वारा इन्द्राय नारायणवर्मो-
 पदेशः ।
 ९ विश्वरूपवधः, वृत्रस्योत्पत्तिर्देवकृत-

- अध्याये विषयाः
- भगवत्स्तवनं भगवद्भस्त्रप्रदानं च ।
 १० देवानां दधीचेः सकाशात्तदस्थियाचनं
 वज्रनिर्माणं देवदानवयुद्धं च ।
 ११ वृत्रस्य भक्तिज्ञानवैराग्ययुक्तवीरोचितो-
 द्वाराः ।
 १२ इन्द्रवृत्रयुद्धं वृत्रस्य वधश्च ।
 १३ ब्रह्महत्याभयादिन्द्रस्य पलायनम्, अश्व-
 मेधयज्ञेन ब्रह्महत्यानिवारणं च ।
 १४ वृत्रासुरस्य पूर्वजन्मवृत्तान्ते चित्रकेतु-
 पाख्यानम्, अङ्गिरःप्रसादेन लब्धे
 स्वसुते विनष्टे चित्रकेतोरत्यन्तशोकः,
 कृतश्रुतेर्विलापश्च ।
 १५ चित्रकेतवेऽङ्गिरोनारदयोरुपदेशः ।
 १६ मृतपुत्रस्य जीवात्मन उक्तिः, चित्रकेतवे
 नारदकर्तृकं सङ्कर्षणमन्त्रप्रदानं तज्जपेन
 विद्याधरत्वप्राप्तिर्भगवतोऽनन्तस्य दर्शनं
 च ।
 १७ कैलासे पार्वतीसहितस्य शिवस्योपहास-
 करणात् पार्वतीशापेन चित्रकेतोर्वृत्र-
 जन्मप्राप्तिश्च ।
 १८ दितिवंशवर्णनं मरुतामुत्पत्तिश्च ।
 १९ पुंसवनव्रतविधिः ।

सप्तमस्कन्धे

- १ नारदयुधिष्ठिरसंवादारम्भः—जयविजय-
 योः सनकादिशापादैत्यजन्मप्राप्तिः ।
 २ हिरण्यकशिपोः स्वभृत्येभ्यः प्रजापीडना-
 र्थमादेशः पुत्रशोकाकुलाया दितेः
 स्वशतीनां च सान्त्वनार्थमुपदेशश्च ।

- अध्याये विषयाः
- ३ हिरण्यकशिपोस्तपसा ततानां देवानां प्रार्थनया ब्रह्मणा तस्मै वरदानम् ।
 - ४ हिरण्यकशिपोः शासनम्, प्रह्लादस्य जन्म, तद्गुणानां च वर्णनम् ।
 - ५ हिरण्यकशिपुप्रह्लादसंवादः प्रह्लाद-वधार्थं हिरण्यकशिपोः प्रयत्नः, प्रह्लादस्य पुनर्गुरुद्वये स्थापनं च ।
 - ६ दैत्यबालकेभ्यः प्रह्लादस्योपदेशः ।
 - ७ मातुर्गर्भे स्थितस्य प्रह्लादस्य देवर्षिनारद-मुखाद्गुपदेशश्रवणम् ।
 - ८ प्रह्लादवधोद्यमः, स्तम्भान्दृसिंहावतारः, हिरण्यकशिपोर्वधः, ब्रह्मादिदेवकर्तृकं भगवत्स्तवनं च ।
 - ९ प्रह्लादकृतभगवत्स्तुतिः ।
 - १० प्रह्लादन्दृसिंहसंवादः, प्रह्लादाय वरप्रदानं तस्य राज्येऽभिषेकः, भगवतोऽन्तर्धानं त्रिपुरदहनारस्थानं च ।
 - ११ नृणां सनातनो धर्मः, वर्णधर्माः, स्त्रीधर्माश्च ।
 - १२ ब्रह्मचर्यवानप्रस्थाश्रमयोर्धर्माः ।
 - १३ संन्यासधर्मवर्णनम्, अवधूतप्रह्लाद-संवादश्च ।
 - १४ देशकालादिविशेषेण गृहस्थधर्म-निरूपणम् ।
 - १५ गृहस्थानां कृते मोक्षधर्मनिरूपणं नारदस्य स्वप्राग्जन्मवृत्तान्तकथनं च ।
- अष्टमस्कन्धे**
- १ स्वायम्भुवादिभन्वन्तरचतुष्टयवर्णनं यज्ञा-वतारचरितं च ।

- अध्याये विषयाः
- २ गजेन्द्रोपाख्याने राजप्राहयुद्धवर्णनम् ।
 - ३ गजेन्द्रकर्तृकं भगवत्स्तवनं ग्राहाद् गजेन्द्रस्य मोक्षणं च ।
 - ४ राजप्राहयोः पूर्वजन्मचरितं तथोरुद्धारश्च ।
 - ५ रैवतचाक्षुषमन्वन्तरवर्णनम्, चाक्षुषे-ऽजितावतारवृत्तम्, असुरपराजितै-र्देवैः सह ब्रह्मणा कृतं भगवत्स्तवनं च ।
 - ६ भगवदाज्ञया देवानामसुरैः सन्धाय समुद्रमन्थनार्थमुद्योगः ।
 - ७ समुद्रमन्थनारम्भः समुद्रोद्भूतहाला-हलविषमयेन भीतैर्देवैः स्तुतस्य भगवतः शिवस्य विपयानं च ।
 - ८ उदधेरन्यान्यरत्नानामुत्पत्तिः—लक्ष्म्या आविर्भावः, तथा भगवतो वरणं च; दैत्यैश्च हृते सुधाकलशे भगवतो मोहिनीरूपधारणम् ।
 - ९ देवानाममृतपानं दैत्यवञ्चनं राहु-शिरश्छेदश्च ।
 - १० देवासुरसंग्रामस्तत्र दैत्यमायानिर्वाणं हरेः प्राकट्यं मायानिरासश्च ।
 - ११ बलेः पराजयः, दैत्यानां विनाशः; नारदोक्त्या युद्धसमाप्तिः, शुकद्वारा बलेः संजीवनं च ।
 - १२ भगवतो मोहिनीरूपं दृष्ट्वा महादेवस्य मोहः ।
 - १३ भविष्यन्मन्वन्तरसप्तकर्षणम् ।
 - १४ मन्वादीनां पृथक्पृथक्कर्मनिरूपणम् ।

- अध्याये विषयाः
- १५ बलिकर्तृकः स्वर्गविजयः, देवानां पलायनं च ।
- १६ कश्यपस्य देवमात्रेऽदित्यै पयोव्रतोपदेशः ।
- १७ व्रतसन्तुष्टस्य भगवतोऽदित्यै वरदानम् । अदितिगर्भस्थस्य भगवत्तेजसो ब्रह्मकर्तृकं स्तवनं च ।
- १८ भगवतो वामनस्य प्रादुर्भावः, मुनिभिर्देवैरुपनीतस्य तस्य बलियज्ञशालागमनम्, बलिकर्तृकं भगवतोऽभ्यर्हणं च ।
- १९ बलिवामनसंवादः, पदत्रयभूमियाचनम्, शुक्रद्वारा दाननिषेधश्च ।
- २० बलिकर्तृकं पदत्रयमितभूमिदानं भगवतो विराटरूपग्रहणं च ।
- २१ बलिवन्धनं भगवतो वचनं च ।
- २२ बलिवचनं ब्रह्मणो वचनं भगवत्कृतं बलेः प्रशंसनं तस्मै वरदानं च ।
- २३ बलेः सुतल्लोकगमनं वामनस्योपेन्द्रपदेऽभिषेकश्च ।
- २४ मत्स्यावतारकथा ।

नवमस्कन्धे

- १ सूर्यवंशवर्णनं वैवस्वतमनोः पुत्रस्य स्त्रीभावापत्तिश्च ।
- २ पृषध्नकविकरूपनरिष्यन्तदिष्टानां वंशविस्तारः ।
- ३ सुकन्याचरितं रेवतकन्याचरितं च ।
- ४ नभगवंशवर्णनं नाभागचरितम्, अम्बरीषोपाख्यानं दुर्वासःपलायनं च ।

- अध्याये विषयाः
- ५ अम्बरीषानुग्रहेण दुर्वाससो दुःखनिवृत्तिः, अम्बरीषप्रशंसा, तस्य भगवद्रूपतापत्तिश्च ।
- ६ इक्ष्वाकुवंशवर्णनं तत्र मान्धातुश्चरितं सौमर्युपाख्यानं च ।
- ७ त्रिशंकुकथा हरिश्चन्द्रचरितं च ।
- ८ सगरचरित्रम् ।
- ९ गङ्गावतरणकथा भीरीयवृत्तं सौदासचरितं च ।
- १० श्रीरामचरितम् ।
- ११ श्रीरामादिवंशवर्णनं श्रीरामस्य साकेतवासिभिः सह स्वपदारोहणं च ।
- १२ इक्ष्वाकूणां कुशादिसुमित्रान्तानां वर्णनम् ।
- १३ निमिवंशवर्णनम्—निमेर्देहत्यागोविदेहवंशश्च ।
- १४ चन्द्रवंशवर्णनं बुधस्य जन्म, तस्मान्मनुपुत्र्यामिलायां जातस्य पुरूरवस उपाख्यानं च ।
- १५ ऋचीकजमदग्निपरशुरामचरितं सहस्राजुनवधश्च ।
- १६ जमदग्निवधः, परशुरामद्वारा क्षत्रियाणां संहारः, विश्वामित्रवंशवर्णनं च ।
- १७ क्षत्रवृद्धजरिभमानेनसां वंशवर्णनम् ।
- १८ ययातिचरितम् ।
- १९ ययातेर्गृहत्यागः ।
- २० पूरुवंशवर्णनं तत्र दुष्यन्तभरतयोश्चरितम् ।

अध्याये

विषयाः

- २१ भरतवंशः—रन्तिदेवचरितम् ।
 २२ दिवोदासादिवंशकथनम्, ऋक्षवंशे
 पाण्डवाद्युत्पत्तिश्च ।
 २३ अनुद्रुह्यतुर्वसुदेवदूनां वंशवर्णनम् ।
 २४ यदुवंशवर्णनं तत्र श्रीकृष्णावतार-
 सूचनम् ।

दशमस्कन्धे

(पूर्वार्धे)

- १ श्रीकृष्णावतारोपक्रमः—ब्रह्मकर्तृकं
 पृथिव्या आश्वासनं कंसस्य देवकीवधो-
 द्योगाद् वसुदेववचनेन निवृत्तिः, पण्णां
 देवकीपुत्राणां कसकर्तृको वधश्च ।
 २ भगवतो देवकीगर्भेऽनुप्रवेशस्तत्र ब्रह्मादि-
 देवकृतं तदीयं स्तवनं देवकीसान्त्वनं च ।
 ३ श्रीकृष्णप्रादुर्भावः, वसुदेवदेवकीकृता
 भगवतः स्तुतिः, भगवदादेशेन कंस-
 भीतस्य वसुदेवस्य गोकुलं प्रति स्वपुत्र-
 नयनं ततो यशोदासुताया आनयनं च ।
 ४ जिघांसोः कंसस्य हस्तादुन्मुक्ताया देव्या
 भगवदचतारसूचनं कंसानुतापः,
 तदीयदुर्मन्त्रिणां दुर्मन्त्रणं च ।
 ५ गोकुले भगवतो जातकर्मादिमहोत्सवः,
 नन्दस्य मथुरागमनं तत्र नन्दवसुदेव-
 संवादः ।
 ६ पूतनावधः ।
 ७ शकटमङ्गः, तृणावर्तवधः, जृम्भमाणस्य
 भगवतो मुखे यशोदयाऽऽकाशादि-
 दर्शनं च ।

भा० मू० २—

अध्याये

विषयाः

- ८ गर्गागमनं जातककथनपूर्वकं नामकरण-
 संस्कारः, मृद्भक्षणव्याजेन यशोदायै
 विश्वरूपप्रकटीकरणं च ।
 ९ श्रीकृष्णस्योलूखले बन्धनम् ।
 १० यमलार्जुनोद्धारः ।
 ११ गोपानां गोकुलं परित्यज्य वृन्दावने
 गमनं तत्र श्रीकृष्णाद्वारा वत्सासुर-
 वकासुरयोर्वधः ।
 १२ अघासुरवधः ।
 १३ सवालवत्सवृन्दे ब्रह्मणापहृते श्रीकृष्णस्य
 तत्तद्रूपेणाब्दं यथापूर्वं विहरणं ब्रह्मणो
 मोहमङ्गश्च ।
 १४ ब्रह्मणा कृता भगवतः स्तुतिर्वत्सवत्स-
 पालनयनं च ।
 १५ गोचारणं धेनुकासुरवधः कालियविष-
 दूषिताम्बुपानान्मृतानां गवां गोपानां
 च पुनरुज्जीवनम् ।
 १६ कालियदमनम्—नागपत्नीकृतं नाग-
 कर्तृकं च भगवतः स्तवनं नागद्वारा
 हृदपरित्यागश्च ।
 १७ कालियस्य यमुनाहृदे निवासस्य कारण-
 वर्णनं हृदान्निर्गतेन श्रीकृष्णेन
 ब्रजौकसां दावानलाद्रक्षणम् ।
 १८ प्रलम्बासुरवधः ।
 १९ मुञ्जाटव्यां गवां गोपानां च दावानला-
 द्रक्षणम् ।
 २० प्रावृड्वर्णनं शरद्वर्णनं च ।

- अध्याये : विषयाः
- २१ वेणुगीतम्—भगवतो मधुरं वेणुनाद-
माकर्ष्य गोपीभिस्तद्गुणगानम् ।
- २२ चीरहरणलीला ।
- २३ अक्षयाञ्जामिवेण यज्ञपत्नीष्वनुग्रहः ।
- २४ इन्द्रमखभङ्गः ।
- २५ कोपाद् मुसलधारावर्षे वर्षतीन्द्रे ब्रजौकसां
रक्षणार्थं गोवर्धनधारणम् ।
- २६ श्रीकृष्णस्यालौकिकं प्रभावं दृष्ट्वा
चकितान् गोपान् प्रति नन्दस्य गगोक्ति-
कथनम् ।
- २७ विगतमदस्येन्द्रस्य श्रीकृष्णसन्निधौ
क्षमाप्रार्थनं कामधेन्विन्द्राभ्यां श्रीकृष्ण-
स्याभिषेकश्च ।
- २८ विकालेऽवगाहनाद् वरुणदूतेन वरुणा-
लयं नीतस्य नन्दस्य भगवता पुनरा-
नयनम् ।
- २९ वेणुनादं श्रुत्वाऽऽगतानां गोपीनां श्री-
कृष्णेन सह संवादः, रासारम्भः, तासां
मानापनोदाय भगवतोऽनुसन्धानं च ।
- ३० गोपीद्वारा भगवतोऽनुसन्धानं तदा-
चरितानुकरणं यमुनापुलिने तदागम-
प्रतीक्षणं च ।
- ३१ गोपीगीतम्—विरहार्तगोपीनां भग-
वदुपस्थानाय प्रार्थनम् ।
- ३२ भगवतः प्रादुर्भावः, गोपीनामा-
श्वासनं च ।

- अध्याये : विषयाः
- ३३ महारासवर्णनं परीक्षित्कृतशङ्कायाः
शुकद्वारा समाधानं च ।
- ३४ अजगरमुखाब्जन्दस्य मोचनम्,
अजगरस्य पूर्वविद्याधरस्वरूपप्राप्तिः ।
- ३५ युग्मगीतम्—गोचारणाय वनं गतस्य
भगवतो गोपीजनकृतं गुणगानम् ।
- ३६ अरिष्टासुरवधः, कंसस्याक्रूरं प्रति नन्द-
गोकुलगमनायादेशश्च ।
- ३७ केशिवधः नारदकृतं भगवत्स्तवनं
निलायनक्रीडायां ध्योमासुरवधश्च ।
- ३८ कंसाशया रामकृष्णौ मथुरामानेतु-
मक्रूरस्य नन्दगोकुलं प्रति गमनं तत्र
रामकृष्णद्वारा तस्य सत्कारश्च ।
- ३९ श्रीकृष्णवल्लरामयोर्मथुरां प्रति प्रस्थानं
विरहकातरगोपीनां करुणोद्धारः कालि-
न्ध्यामक्रूरकर्तृकं भगवद्दामदर्शनं च ।
- ४० अक्रूरकृता भगवत्स्तुतिः ।
- ४१ रामकृष्णयोर्मथुरायां प्रवेशः, रजकवधः,
वायकमालाकारयोरनुग्रहणं च ।
- ४२ कुञ्जायामनुग्रहः, धनुषो भङ्गः, मल्ल-
शालासजीकरणं च ।
- ४३ कुवल्यापीडिवधः, भगवतो मल्लशालायां
प्रवेशः, चाणूरेण सह संवादश्च ।
- ४४ चाणूरमुष्टिकादीनां मल्लानां निधनं
कंसस्य वधश्च ।
- ४५ वसुदेवदेवकीसान्वनम्, उग्रसेनस्य
राज्याभिषेकः, रामकृष्णयोरेपनयनं
विद्याध्ययनं गुरोर्मृतपुत्रस्यानयनं च ।

अध्याये विषयाः
 ४६ स्वविरहार्तगोपगोपीनां सान्त्वनाय
 भगवतोद्धवस्य प्रस्थापनम्, नन्दोद्धव-
 संवादश्च ।
 ४७ उद्धवगोपीसंवादः, भ्रमरगीतम्, उद्धवस्य
 मथुरागमनं च ।
 ४८ भगवता कुब्जामनोरथपूर्तिः, अक्रूरगृहं
 गत्वा पाण्डवसमाचारज्ञानायाक्रूरस्य
 हस्तिनापुरं प्रति प्रस्थापनं च ।
 ४९ अक्रूरस्य हस्तिनापुरे गमनं कुन्त्याः
 करुणोद्धारः, अक्रूरधृतराष्ट्रसंवादः,
 अक्रूरस्य पुनर्यदुपुर्यामागमनं च ।
 (उत्तरार्धे)
 ५० रामकृष्णयोर्जरासन्धेन सह युद्धं द्वारका-
 दुर्गनिर्माणं च ।
 ५१ काल्यवनविनाशः, मुचुकुन्दकृता
 भगवतः स्तुतिश्च ।
 ५२ रामकृष्णयोर्द्वारकागमनं बलराम-
 विवाहः, श्रीकृष्णाय रुक्मिण्याः
 सन्देशश्च ।
 ५३ कृष्णस्य कुण्डिनपुरे गमनं रुक्मिणी-
 हरणं च ।
 ५४ यदुभिः सह संग्रामे चैद्यपक्षीयराज्ञां
 पराजयः, रुक्मिणः पराभवः, बलभद्र-
 कृतसान्त्वनं रुक्मिणीश्रीकृष्णविवाहश्च ।
 ५५ प्रद्युम्नस्य जन्म शम्भुरासुरवधश्च ।
 ५६ स्यमन्तकोपाख्यानां भगवतः कलङ्क-
 मार्जनं जाम्बवतीसत्यभामयोः पाणि-
 ग्रहणं च ।

अध्याये विषयाः
 ५७ सत्राजितं हत्वा शतधन्वना स्यमन्तक-
 हरणं तस्य च वधः, अक्रूरस्य च
 पलायनं पुनर्द्वारकायामागमनं च ।
 ५८ कालिन्दीमित्रविन्दासत्याभद्रालभ्रमणा-
 दीना पाणिग्रहणम् ।
 ५९ मुरवधः, भौमासुरवधः, भूमिकृता
 भगवत्स्तुतिः भौमाहृतपोहशसहस्र-
 राजकन्यानां परिणयनं पारिजात-
 हरणं च ।
 ६० रुक्मिणीश्रीकृष्णयोः प्रणयकल्हः ।
 ६१ श्रीकृष्णसन्ततीनां वर्णनम्, अनिरुद्ध-
 विवाहे रुक्मिणो वधश्च ।
 ६२ ऊपानिरुद्धसमागमः, अनिरुद्धस्य
 वन्धनं च ।
 ६३ श्रीकृष्णत्राणासुरसंग्रामः, तत्र माहेश्वर-
 ज्वरेण महेश्वरेण च कृता भगवत्स्तुतिः ।
 ६४ नृगस्योद्धारः ।
 ६५ बलभद्रस्य व्रजे गमनं कालिन्दीकर्षणं च ।
 ६६ पौण्ड्रककाशिराजयोर्वधः, स्वप्रयुक्तेना-
 भिचाराग्निना सुदक्षिणस्य विनाशः,
 सुदर्शनेन वाराणसीदहनं च ।
 ६७ रैवतके द्विविदवधः ।
 ६८ साम्बविवाहः, बलरामेण हस्तिनापुर-
 कर्षणं च ।
 ६९ देवर्षिनारदकर्तृकं भगवतो गृहचर्या-
 दर्शनम् ।
 ७० श्रीकृष्णस्याह्निककृत्यवर्णनं युधिष्ठिर-
 सन्देशमादाय नारदस्य, जरासन्ध-

- अध्याये विषयाः
- कारानिबद्धनृपाणां सन्देशमादाय दूतस्य चागमनम् ।
- ७१ उद्धवमन्त्रणया श्रीकृष्णस्येन्द्रप्रस्थ-गमनम् ।
- ७२ राजसूयोपक्रमे पाण्डवानां दिग्विजयः, भीमेन जरासन्धवधश्च ।
- ७३ जरासन्धरुद्धानां राज्ञां कारा-गृहान्मोचनम् ।
- ७४ राजसूये भगवतोऽग्रपूजनं ततो रष्टस्य दुर्वदतः शिशुपालस्य भगवता वधश्च ।
- ७५ राजसूयान्तेऽवभृथस्नानमहोत्सवः, भयनिर्मितायां युधिष्ठिरसभायां दुर्योधनस्यावमाननं च ।
- ७६ शाल्वस्य यदुभिः सह युद्धम् ।
- ७७ भगवता सौभसहितस्य शाल्वस्य विनाशः ।
- ७८ दन्तवक्त्रविदूरथवधः, बलरामद्वारा सूतशिरश्छेदश्च ।
- ७९ बल्लवधः सूतहत्यामार्जनाय बलभद्रस्य तीर्थेषु भ्रमणं च ।
- ८० सुदामोपाख्यानम्—पत्नीप्रेरणया सुदामो भगवत्समीपे गमनं भगवता तस्य सत्कारश्च ।
- ८१ सुदाम्नः स्वपुरीं प्रत्यागमनं तत्र भगवद्दत्तमैश्वर्यमुपलभ्य भगवद्-वात्सल्यगुणगानम् ।
- ८२ कुरुक्षेत्रे सूर्योपरागपर्वणि यदुभिः सह कुरूणां नन्दादिगोपानां च समागमः ।

- अध्याये विषयाः
- ८३ द्रौपदीं प्रति श्रीकृष्णपत्नीनां स्व-स्वोद्वाहवृत्तान्तवर्णनम् ।
- ८४ ऋषिगणकृता भगवत्स्तुतिः, वसुदेव-यज्ञोत्सवः, वन्धूनां प्रस्थापनादिकं च ।
- ८५ वसुदेवमुखेन भगवत्त्वप्रतिपादनं भगवता देवकीप्रार्थनया तदीयमृत-पुत्राणामानयनं च ।
- ८६ सुमद्राहरणं श्रीकृष्णस्य मिथिलगमनं तत्र बहुलाश्वश्रुतदेवयोः सन्नानि सकृदेव प्रवेशः ।
- ८७ वेदस्तुतिः ।
- ८८ शिवाच्युतयोः स्वभाववैलक्षण्यं वदुरूपेण विष्णुना शम्भोर्वृकासुरभयाद्रक्षणं च ।
- ८९ भृगुकर्तृकं त्रिदेवपरीक्षणं तत्र विष्णोः श्रेष्ठ्यं पार्थेन सह महाकालपुरं गत्वा भगवता ब्राह्मणस्य मृतपुत्राणा-मानयनं च ।
- ९० श्रीकृष्णलीलानां संक्षेपतोऽनुवर्णनं तन्महिषीणां तस्मिन्ननुरागाधिक्यं यदुवंशीयानामसंख्येयत्वप्रतिपादनं च ।
- एकादशस्कन्धे**
- १ ऋषीणां यदुकुलसंहाराय शापः ।
- २ वसुदेवाय देवर्षिनारदोपदेशः—तत्र निमिनवयोगेश्वरसंवादरूपेण पूर्वं भाग-वतधर्मस्य भागवतलक्षणस्य च वर्णनम् ।
- ३ मायायास्ततः सन्तरणोपायस्य च वर्णनं ब्रह्मकर्मादिनिरूपणं च ।

- अध्याये विषयाः
- ४ भगवतोऽवताराणां वर्णनम् ।
 ५ भक्तिहीनपुरुषाणां निष्ठायाः प्रतियुगं पूजाविधानस्य च भेदवर्णनम् ।
 ६ श्रीकृष्णोद्धवसंवादारम्भः ।
 ७ उद्धवपृष्ठेन भगवता तस्मै ज्ञानोपदेश-करणं तत्र प्रसङ्गेनावधूतोपाख्यान-मारम्य तदीयचतुर्विंशतिगुरुष्वष्टगुरुम्य उपदेशग्रहणवर्णनम् ।
 ८ अवधूतस्याजगरादिनवगुरुणा वर्णनम् ।
 ९ कुरुरादिसप्तगुरुणां वर्णनम्, अवधूतो-पाख्यानसमाप्तिश्च ।
 १० आत्मनः संसारबन्धो देहाध्यासा-दस्तीति बोधनं जगतो मिथ्यात्व-निरूपणं च ।
 ११ बद्धमुक्तयोः साधूनां च लक्षणकथनं सद्भक्तिप्राप्त्युपायस्य च वर्णनम् ।
 १२ सत्सङ्गमहिमा कर्मानुष्ठानकर्मत्याग-व्यवस्थावर्णनं च ।
 १३ भगवता हंसरूपेण ब्रह्मणे ज्ञानोपदेशः ।
 १४ भक्तेर्महत्त्वं ध्यानयोगवर्णनं च ।
 १५ अष्टादशसिद्धिवर्णनम् ।
 १६ भगवतो विभूतीनां वर्णनम् ।
 १७ वर्णधर्मनिरूपणम्, आश्रमेषु ब्रह्मचारि-गृहस्थधर्मवर्णनं च ।
 १८ वानप्रस्थसंन्यासाश्रमधर्मनिरूपणम् ।
 १९ भक्तेः साधनस्य यमनियमार्दानां च वर्णनम् ।

- अध्याये विषयाः
- २० ज्ञानकर्मभक्तियोगानां वर्णनम् ।
 २१ द्रव्यदेशादिगुणदोषवर्णनम् ।
 २२ तत्त्वानां संख्या पुरुषप्रकृतिविवेकश्च ।
 २३ तितिक्षुद्विजोपाख्यानम्—भिक्षुगीतम् ।
 २४ सांख्ययोगवर्णनम् ।
 २५ सत्त्वादिगुणत्रयवृत्तिनिरूपणम् ।
 २६ ऐलगीतम् ।
 २७ साङ्गक्रियायोगवर्णनम् ।
 २८ परमार्थनिरूपणम् ।
 २९ भागवतधर्मनिरूपणम्, उद्धवस्य वदरिकाश्रमगमनं च ।
 ३० यदुक्नुलसंहारवर्णनम् ।
 ३१ भगवतः परमधामगमनम् ।

द्वादशस्कन्धे

- १ कलियुगीयराजवंशवर्णनम् ।
 २ कलिधर्मनिरूपणं कल्क्यवतारस्य कृतयुगागमस्य च समयः ।
 ३ भूमिगीतं कलिदोषनिरासोपायः, युगधर्मनिरूपणं कलौ हरिनामकीर्तन-माहात्म्यवर्णनं च ।
 ४ चतुर्विधप्रलयवर्णनम् ।
 ५ परमार्थोपदेशेन राज्ञः परीक्षितो भीतिनिवारणम् ।
 ६ परीक्षितो देहत्यागः सर्पसत्रं वेदानां शाखाविभागश्च ।
 ७ अथर्ववेदविभागः पुराणलक्षणवर्णनं च ।
 ८ मार्कण्डेयस्य तपस्या तत्कृतनरनारायण-स्तुतिश्च ।

अध्याये

विषयाः

- ९ मार्कण्डेयकर्तृकं भगवन्मायानिर्मित-
महाप्रलयलीलादर्शनम् ।
१० मार्कण्डेयाय भगवतः शङ्करस्य चरदानम् ।
११ साङ्गोपाङ्गायुषस्य भगवतः स्वरूप-
वर्णनं सूर्यव्यूहवर्णनं च ।
१२ श्रीमद्भागवतोक्तविषयाणां संक्षेपतो
विवरणम् ।
१३ विभिन्नपुराणानां श्लोकसंख्या
श्रीमद्भागवतमहत्त्वं च ।

माहात्म्ये


(स्कन्दपुराणान्तर्गते)

- १ परीक्षिद्वज्रनाभसंवादः, [शाण्डिल्यो-

अध्याये

विषयाः

- पदिष्टं व्रजभूमिमाहात्म्यं च ।
२ श्रीकृष्णपत्नीकालिन्दीसंवादः, कालि-
न्द्युपदेशेन श्रीकृष्णसंकीर्तनोत्सवारम्म-
स्तत्रोद्भवदर्शनं च ।
३ उद्धवमुखेन श्रीमद्भागवतमाहात्म्य-
वर्णनं भागवतोपदेशस्य सम्प्रदायक्रम-
कथनं परीक्षितः कलिनिग्रहायोद्योगः,
भागवतश्रवणेन वज्रादीनां भगवद्दर्शनं
च ।
४ श्रीमद्भागवतस्य वक्तृश्रोतृणां लक्षणानि,
भागवतश्रवणस्य फलं विधिश्च ।



श्रीमद्भागवतपाठविधिः

ज्ञातः शुचिभूत्वा प्राणानायम्य त्रिराचम्य च मङ्गलपाठपूर्वकं भगवन्तं प्रणमेत् ।
तदनु सञ्चितैः षोडशोपचारैर्मानसोपचारैर्वा व्यासं शुक्रं वासुदेवं श्रीमद्भागवतग्रन्थं च सादरं
सविनयं समक्तिभावं सम्पूजयेत् । ततः पाठारम्भात् प्राक् 'ॐ नमो भगवते वासुदेवाय'
इति द्वादशाक्षरमन्त्रम् 'ॐ क्लीं कृष्णाय गोविन्दाय गोपीजनवल्लभाय स्वाहा' इति गोपाल-
मन्त्रं वाष्टोत्तरशतं जपेत् । पश्चादेवं विनियुञ्जीत—

विनियोगः

ॐ अस्य श्रीमद्भागवतस्यस्तोत्रमन्त्रस्य नारद ऋषिः, बृहती छन्दः, श्रीकृष्णः
परमात्मा देवता, ब्रह्म बीजम्, भक्तिः शक्तिः, ज्ञानवैराग्ये कीलकम्, मम श्रीमद्भागवत्प्रसाद-
सिद्धयर्थं पाठे विनियोगः ।

ऋष्यादिन्यासः

'नारदर्षये नमः' शिरसि । 'बृहतीच्छन्दसे नमः' मुखे । 'श्रीकृष्णपरमात्मदेवतायै
नमः' हृदि । 'ब्रह्मबीजाय नमः' गुह्ये । 'भक्तिशक्तये नमः' पादयोः । 'ज्ञानवैराग्यकीलकाय
नमः' नाभौ । श्रीमद्भागवत्प्रसादसिद्धयर्थकपाठविनियोगाय नमः' सर्वाङ्गे ।

द्वादशाक्षरमन्त्रेण हृदयाद्यङ्गन्यासं करन्यासं च कुर्यात् । अथवाधोऽङ्घ्रितरीत्याङ्ग-
न्यासकरन्यासौ विदध्यात्—

अङ्गन्यासः

ॐ क्ला हृदयाय नमः । ॐ क्लीं शिरसे स्वाहा । ॐ क्लृं शिखायै वषट् । ॐ क्लौं
कवचाय हुम् । ॐ क्लीं नेत्रत्रयाय वौषट् । ॐ क्लः अस्त्राय फट् ।

करन्यासः

ॐ क्लां अङ्गुष्ठान्यां नमः । ॐ क्लीं तर्जनीन्यां नमः । ॐ क्लृं मध्यमाभ्यां नमः ।
ॐ क्लौं अनामिकाभ्यां नमः । ॐ क्लीं कनिष्ठिकाभ्यां नमः । ॐ क्लः करतलकरपृष्ठाभ्यां नमः ।

अथ ध्यानम्

कस्तूरीतिलकं ललाटपटले वक्षःस्थले कौस्तुभं
 नासाग्रे वरमौक्तिकं करतले वेणुः करे कङ्कणम् ।
 सर्वाङ्गे हरिचन्दनं सुललितं कण्ठे च मुक्तावली
 गोपस्त्रीपरिवेष्टितो विजयते गोपालचूडामणिः ॥
 अस्ति स्वस्तरुणीकराग्रविगलत्कल्पप्रसूनाप्लुतं
 वस्तु प्रस्तुतवेणुनादलहरीनिर्वाणनिर्व्याकुलम् ।
 स्रस्तस्रस्तनिवद्धनीविविलसद्गोपीसहस्रावृतं
 हस्तन्यस्तनतापवर्गमखिलोदारं किशोराकृति ॥
 इत्येवं ध्यात्वा पाठमारभेत ।



श्रीमद्भागवतमहापुराणम्



युगल-छवि

ॐ नमो भगवते वासुदेवाय

श्रीमद्भागवतमाहात्म्यम्

अथ प्रथमोऽध्यायः

सच्चिदानन्दरूपाय विश्वोत्पत्त्यादिहेतवे । तापत्रयविनाशाय श्रीकृष्णाय वयं नुमः ॥ १ ॥
यं प्रव्रजन्तमनुपेतमपेतकृत्यं द्वैपायनो विरहकातर आजुहाव ।
पुत्रेति तन्मयतया तरवोऽभिनेदुस्तं सर्वभूतहृदयं मुनिमानतोऽस्मि ॥ २ ॥
नैमिषे सूतमासीनमभिवाद्य महामतिम् । कथामृतरसास्वादकुशलः शौनकोऽब्रवीत् ॥ ३ ॥

शौनक उवाच

अज्ञानध्वान्तविध्वंसक्रोष्टिसूर्यसमप्रभ । सूताख्याहि कथासारं मम कर्णरसायनम् ॥ ४ ॥
भक्तिज्ञानविरागासो विवेको वर्धते महान् । मायामोहनिरासश्च वैष्णवैः क्रियते कथम् ॥ ५ ॥
इह धौरे कलौ प्रायो जीवश्चासुरतां गतः । क्लेशाक्रान्तस्य तस्यैव शोधने किं परायणम् ॥ ६ ॥
श्रेयसां यद्भवेच्छ्रेयः पावनानां च पावनम् । कृष्णप्राप्तिकरं शश्वत्साधनं तद्ब्रुवाधुना ॥ ७ ॥
चिन्तामणिलोकसुखं सुरद्रुः स्वर्गसम्पदम् । प्रयच्छति गुरुः प्रीतो वैकुण्ठं योगिदुर्लभम् ॥ ८ ॥

सूत उवाच

प्रीतिः शौनक चित्ते ते ह्यतो वच्मि विचार्य च । सर्वसिद्धान्तनिष्पन्नं संसारभयनाशनम् ॥ ९ ॥
भक्त्योषवर्धनं यच्च कृष्णसन्तोषहेतुकम् । तदहं तेऽभिधास्यामि सावधानतया शृणु ॥ १० ॥
काल्म्यालमुखग्रासत्रासनिर्णाशहेतवे । श्रीमद्भागवतं शास्त्रं कलौ करिण भाषितम् ॥ ११ ॥
एतस्मादपरं किञ्चिन्मनःशुद्धयै न विद्यते । जन्मान्तरे भवेत्पुण्यं तदा भागवतं लभेत् ॥ १२ ॥
परीक्षिते कथां वक्तुं सभाया संस्थिते शुके । सुधाकुम्भं गृहीत्वैव देवास्तत्र समागमन् ॥ १३ ॥
शुकं नत्वावदन्सर्वे स्वकार्यकुशलाः - सुराः । कथासुधा प्रयच्छन्व गृहीत्वैव सुधामिमाम् ॥ १४ ॥
एवं विनिमये जाते सुधा राज्ञ प्रपीयताम् । प्रपास्यामो वयं सर्वे श्रीमद्भागवतामृतम् ॥ १५ ॥
क्व सुधा क्व कथा लोके क्व काचः क्व मणिर्महान् । ब्रह्मरातो विचार्यैवं तदा देवाञ्जहास ह ॥ १६ ॥
अमक्तास्ताश्च विशय न ददौ स कथामृतम् । श्रीमद्भागवती वार्ता सुराणामपि दुर्लभा ॥ १७ ॥

राज्ञो मोक्षं तथा वीक्ष्य पुरा धातापि विस्मितः । सत्यलोके तुलां बद्ध्वा तोलयत्साधनान्यजः ॥१८॥
 लघून्यन्यानि जातानि गौरवेण इदं महत् । तदा ऋषिगणाः सर्वे विस्मयं परमं ययुः ॥१९॥
 मेनिरे भगवद्रूपं शास्त्रं भागवतं कलौ । पठनाच्छ्रवणात्सद्यो वैकुण्ठफलदायकम् ॥२०॥
 सप्ताहेन श्रुतं चैतत्सर्वथा मुक्तिदायकम् । सनकाद्यैः पुरा प्रोक्तं नारदाय दयापरैः ॥२१॥
 यद्यपि ब्रह्मसम्बन्धाच्छ्रुतमेतत्सुरर्षिणा । सप्ताहश्रवणविधिः कुमारैस्तस्य भाषितः ॥२२॥

शौनक उवाच

लोकविग्रहमुक्तस्य नारदस्यास्थिरस्य च । विधिश्रवे कुतः प्रीतिः संयोगः कुत्र तैः सह ॥२३॥

सूत उवाच

अत्र ते क्रीर्तयिष्यामि भक्तियुक्तं कथानकम् । शुकेन मम यत्प्रोक्तं रहः शिष्यं विचार्य च ॥२४॥
 एकदा हि विशालायां चत्वार ऋषयोऽमलाः । सत्सङ्गार्थं समायाता ददृशुस्तत्र नारदम् ॥२५॥

कुमारा ऊचुः

कथं ब्रह्मन्दीनमुखः कुतश्चिन्तातुरो भवान् । त्वरितं गम्यते कुत्र कुतश्चागमनं तव ॥२६॥
 इदानीं शून्यचित्तोऽसि गतचित्तो यथा जनः । तवेदं मुक्तसङ्गस्य नोचितं वद कारणम् ॥२७॥

नारद उवाच

अहं तु पृथिवीं यातो ज्ञात्वा सर्वोत्तमामिति । पुष्करं च प्रयागं च कार्शीं गोदावरीं तथा ॥२८॥
 हरिक्षेत्रं कुरुक्षेत्रं श्रीरङ्गं सेतुबन्धनम् । एवमादिषु तीर्थेषु भ्रममाण इतस्ततः ॥२९॥
 नापश्यं कुत्रचिच्छर्म मनःसन्तोषकारकम् । कलिनाधर्ममित्रेण धरेयं बाधिताघुना ॥३०॥
 सत्यं नास्ति तपः शौचं दया दानं न विद्यते । उदरम्भरिणो जीवा वराकाः कूटभाषिणः ॥३१॥
 मन्दाः सुमन्दमतयो मन्दभाग्या ह्युपद्रुताः । पाखण्डनिरताः सन्तो विरक्ताः सपरिग्रहाः ॥३२॥
 तरुणीप्रभुता गोहे श्यालको बुद्धिदायकः । कन्याविक्रयिणो लोभाद्दम्पतीनां च कल्कनम् ॥३३॥
 आश्रमा यवनै रुद्धास्तीर्थानि सरितस्तथा । देवतायतनान्यत्र दुष्टैर्नष्टानि भूरिशः ॥३४॥
 न योगी नैव सिद्धो वा न ज्ञानी सर्कियो नरः । कलिदावानलेनाद्य साधनं भस्मतां गतम् ॥३५॥
 अट्टशूला जनपदाः शिवशूला द्विजातयः । कामिन्यः केशशूलिन्यः सम्भवन्ति कलाविह ॥३६॥
 एवं पश्यन् कलेदोषान् पर्यटन्नवनीमहम् । यामुनं तटमापन्नो यत्र लीला हरेरभूत् ॥३७॥
 तत्राश्रयं मया दृष्टं श्रूयतां तन्मुनीश्वराः । एका तु तरुणी तत्र निषण्णा खिन्नमानसा ॥३८॥
 वृद्धौ द्वौ पतितौ पाश्र्वे निःश्वसन्तावचेतनौ । शुश्रूषन्ती प्रबोधन्ती रुदती च तयोः पुरः ॥३९॥
 दशदिक्षु निरीक्षन्ती रक्षितारं निजं वपुः । वीज्यमाना शतस्त्रीभिर्बोधयमाना मुहुर्मुहुः ॥४०॥

दृष्ट्वा दूरात्प्रतः सोऽहं कौतुकेन तदन्तिकम् । मां दृष्ट्वा चोत्थिता बाला विह्वला चाब्रवीद्वचः ॥४१॥

बालोवाच

भो भोः साधोक्षणं तिष्ठ मच्चिन्तामपि नाशय । दर्शनं तव लोकस्य सर्वथाघहरं परम् ॥४२॥
बहुधा तव वाक्येन दुःखशान्तिर्भविष्यति । यदा भाग्यं भवेद्भूरि भवतो दर्शनं तदा ॥४३॥

नारद उवाच

कासि त्वं काविमौ चेमा नार्यः काः पद्मलोचनाः । वद देवि सविस्तारं स्वस्य दुःखस्य कारणम् ॥४४॥

बालोवाच

अहं भक्तिरिति ख्याता इमौ मे तनयौ मतौ । ज्ञानवैराग्यनामानौ कालयोगेन जर्जरौ ॥४५॥
गङ्गाद्याः सरितश्चेमा मत्सेवार्थं समागताः । तथापि न च मे श्रेयः सेवितायाः सुरैरपि ॥४६॥
इदानीं शृणु मद्द्वार्तां सच्चित्स्त्वं तपोधन । वार्तामे वितताप्यस्तितां श्रुत्वा सुखमावह ॥४७॥
उत्सन्ना द्रविडे साहं वृद्धिं कर्णाटके गता । क्वचित्क्वचिन्महाराष्ट्रे गुर्जरे जीर्णतां गता ॥४८॥
तत्र घोरकल्लेयोंगात्पाखण्डैः खण्डिताङ्गका । दुर्बलाहं चिरं याता पुत्राम्यांसह मन्दताम् ॥४९॥
वृन्दावनं पुनः प्राप्य नवीनेव सुरूपिणी । जाताहं युवती सम्यक्प्रेष्टरूपा तु सम्प्रतम् ॥५०॥
इमौ तु शयितावत्र सुतौ मे क्लिश्यतः श्रमात् । इदं स्थानं परित्यज्य विदेशं गम्यते मया ॥५१॥
जरठत्वं समायातौ तेन दुःखेन दुःखिता । साहं तु तरुणी कस्मात्सुतौ वृद्धाविमौ कुतः ॥५२॥
त्रयाणां सहचारित्वाद्द्वैपरीत्वं कुतः स्थितम् । घटते जरठा माता तरुणौ तनयाविति ॥५३॥
अतः शोचामि चात्मानं विस्स्याविष्टमानसा । वद योगनिधे धीमन् कारणं चात्र किं भवेत् ॥५४॥

नारद उवाच

ज्ञानेनात्मनि पश्यामि सर्वमेतत्सवानवे । न विषादस्त्वया कायों हरिः शं ते करिष्यति ॥५५॥

सूत उवाच

क्षणमात्रेण तज्ज्ञात्वा वाक्यमूचे मुनीश्वरः ॥५६॥

नारद उवाच

शृणुष्वावहिता बाले युगोऽयं दारुणः कलिः । तेन लुप्तः सदाचारो योगमार्गस्तपांसि च ॥५७॥

जना अधासुरायन्ते शास्त्रदुष्कर्मकारिणः । इह सन्तो विषीदन्ति प्रहृष्यन्ति ह्यसाधवः ।

घत्ते धैर्यं तु यो धीमान् स धीरः पण्डितोऽयवा ॥५८॥

अस्पृश्यान्बलोवधेयं शेषमारकरी घरा । वर्षे वर्षे क्रमाज्जाता मङ्गलं नापि हस्यते ॥५९॥

न त्वामपि सुतैः साकं कोऽपि पश्यति साम्प्रतम् । उपेक्षितानुरागान्धैर्जर्जरत्वेन संस्थिता ॥६०॥

वृन्दावनस्य संयोगात्पुनस्त्वं तरुणी नवा । धन्यं वृन्दावनं तेन भक्तिर्नृत्यति यत्र च ॥६१॥

अत्रेमौ ग्राहकाभावात् जरापि मुञ्चतः । किञ्चिदात्मसुखेनेह प्रसुप्तिर्मन्यतेऽनयोः ॥६२॥

भक्तिरुवाच

कथं परीक्षिता राज्ञा स्थापितो ह्यगुचिः कलिः । प्रवृत्ते तु कलौ सर्वसारः कुत्र गतो महान् ॥६३॥
करुणापरेण हरिणाप्यधर्मः कथमीक्ष्यते । इमं मे संशयं छिन्धि त्वद्वाचा सुखितास्म्यहम् ६४

नारद उवाच

यदि पृष्ठस्त्वया बाले प्रेमतः श्रवणं कुरु । सर्वं वक्ष्यामि ते भद्रे कर्मलं ते गमिष्यति ॥६५॥
यदा मुकुन्दो भगवान् क्षमां त्यक्त्वा स्वपदं गतः । तद्दिनात्कलिः स्यात्तः सर्वसाधनवाधकः ॥६६॥
दृष्टो दिग्विजये राज्ञा दीनवच्छरणं गतः । न मया मारणीयोऽयं सारङ्ग इव सारमुक्त् ॥६७॥
यत्फलं नास्ति तपसा न योगेन समाधिना । तत्फलं लभते सम्यक्कलौ केशवक्रीर्तनात् ॥६८॥
एकाकारं कलिं दृष्ट्वा सारवत्सारनीरसम् । त्रिणुरातः स्थापितवान्कलिजानां सुखाय च ॥६९॥
कुकर्माचरणात्सारः सर्वतो निर्गतोऽद्युना । पदार्थाः संस्थिता भूमौ वीजहीनास्तुपा यथा ॥७०॥
विप्रैर्मागवती वार्ता गेहे गेहे जने जने । कारिता कणलोभेन कथासारस्ततो गतः ॥७१॥
अत्युग्रभूरिकर्माणो नास्ति का रौरवा जनाः । तेऽपि तिष्ठन्ति तीर्थेषु तीर्थसारस्ततो गतः ॥७२॥
कामक्रोधमहालोभतृष्णाव्याकुलचेतसः । तेऽपि तिष्ठन्ति तपसि तपःसारस्ततो गतः ॥७३॥
मनसश्चाजयाल्लोभाद्भ्रमात्पाखण्डसंश्रयात् । शाल्वानम्यसनाच्चैव ध्यानयोगफलं गतम् ॥७४॥
पण्डितास्तु कलत्रेण रमन्ते महिषा इव । पुत्रस्योत्पादने दक्षा अदक्षा मुक्तिसाधने ॥७५॥
न हि वैष्णवता कुत्र सम्प्रदायपुरःसरा । एवं प्रलयतां प्राप्ता वस्तुभारः स्थले स्थले ॥७६॥
अयं तु युगधर्मो हि वर्तते कस्य दूषणम् । अतस्तु पुण्डरीकाक्षः सहते निकटे स्थितः ॥७७॥

सूत उवाच

इति तद्वचनं श्रुत्वा विस्मयं परमं गता । भक्तिरुचे वचो भूयः श्रूयतां तच्च शौनक ॥७८॥

भक्तिरुवाच

सुरर्षे त्वं हि धन्योऽसि मद्भाग्येन समागतः । साधूनां दर्शनं लोके सर्वसिद्धिकरं परम् ॥७९॥
जयति जगति मायां यस्य कायाधवस्ते वचनरचनमेकं केवलं चाकलय्य ।
ध्रुवपदमपि यातो यत्कृपातो ध्रुवोऽयं सकलकुशलयात्रं ब्रह्मपुत्रं नतासि ॥८०॥
इति श्रीपद्मपुराणे उत्तरखण्डे श्रीमद्भागवतमाहात्म्ये भक्तिनारदसमागमो नाम प्रथमोऽध्यायः ॥ १ ॥

अथ द्वितीयोऽध्यायः

नारद उवाच

वृथा खेदयसे बाले अहो चिन्तानुरा कथम् । श्रीकृष्णचरणाम्भोजं स्मर दुःखं गमिष्यति ॥ १ ॥
द्वौपदी च परित्राता येन कौरवकर्मलात् । पालिता गोपसुन्दर्यः स कृष्णः क्वापि नो गतः ॥ २ ॥
त्वं तु भक्तिः प्रिया तस्य सततं प्राणतोऽधिका । त्वयाऽऽहूतस्तु भगवान् याति नीचगृहेष्वपि ॥ ३ ॥

सत्यादित्रियुगे बोधवैराग्यौ मुक्तिसाधकौ । कलौ तु केवल भक्तिर्ब्रह्मसायुज्यकारिणी ॥ ४ ॥
 इति निश्चित्य चिद्रूपः सद्रूपां त्वां ससर्ज ह । परमानन्दचिन्मूर्तिः सुन्दरीं कृष्णवल्लभाम् ॥ ५ ॥
 बद्ध्वाञ्जलिं त्वया पृष्टं किं करोमीति चैकदा । त्वां तदाऽऽज्ञापयत्कृष्णो मद्रक्तान्पोषयेति च ॥ ६ ॥
 अङ्गीकृतं त्वया तद्वै प्रसन्नोऽभूद्धरिस्तदा । मुक्तिं दासीं ददौ तुभ्यं ज्ञानवैराग्यकाविमौ ॥ ७ ॥
 पोषणं स्वेन रूपेण वैकुण्ठे त्वं करोषि च । भूमौ भक्तविपोषाय छायारूपं त्वया कृतम् ॥ ८ ॥
 मुक्तिं ज्ञानं विरक्तिं च सह कृत्वा गता भुवि । कृतादिद्वापरस्यान्तं महानन्देन संस्थिता ॥ ९ ॥
 कलौ मुक्तिः क्षयं प्राप्ता पावण्डामयपीडिता । त्वदाज्ञया गता शीघ्रं वैकुण्ठं पुनरेव सा ॥ १० ॥
 स्मृता त्वयापि चात्रैव मुक्तिरायाति याति च । पुत्रीकृत्य त्वयेमौ च पाश्वर्त्नं स्वस्यैव रक्षितौ ॥ ११ ॥
 उपेक्षतः कलौ मन्दौ वृद्धौ जातौ सुतौ तव । तथापि चिन्तां मुञ्च त्वमुपायं चिन्तयाम्यहम् ॥ १२ ॥
 कलिना सदृशः कोऽपि युगो नास्ति वरानने । तस्मिंस्त्वां स्थापयिष्यामि गेहे गेहे जने जने ॥ १३ ॥
 अन्यधर्मोस्तिरस्कृत्य पुरस्कृत्य महोत्सवान् । तदा नाहं हरेर्दासो लोके त्वां न प्रवर्तये ॥ १४ ॥
 त्वदन्विताश्च ये जीवा भविष्यन्ति कलाविह । पापिनोऽपि गमिष्यन्ति निर्भयं कृष्णमन्दिरम् ॥ १५ ॥
 येषां चित्ते वसेद्भक्तिः सर्वदा प्रेमरूपिणी । न ते पदयन्ति क्रीनागं स्वप्नेऽप्यमलमूर्तयः ॥ १६ ॥
 न प्रेतो न पिशाचो वा राक्षसो वासुरोऽपि वा । भक्तियुक्तमनस्कानां स्वर्गाने न प्रभुर्भवेत् ॥ १७ ॥
 न तपोभिर्न वेदैश्च न ज्ञानेनापि कर्मणा । हरिर्हि साध्यते भक्त्या प्रमाणं तत्र गोपिकाः ॥ १८ ॥
 नृणां जन्मसहस्रेण भक्तौ प्रीतिर्हि जायते । कलौ भक्तिः कलौ भक्तिर्मत्तया कृष्णः पुरः स्थितः ॥ १९ ॥
 भक्तिद्रोहकरा ये च ते सीदन्ति जगत्त्रये । दुर्वासा दुःखमापन्नः पुरा भक्तविनिन्दकः ॥ २० ॥
 अलं ब्रतैरलं तीर्थैरलं योगैरलं मखैः । अलं ज्ञानकयालापैर्भक्तिरैकैव मुक्तिदा ॥ २१ ॥

सूत उवाच

इति नारदनिर्णीतं स्वमाहात्म्यं निशम्य सा । सर्वाङ्गपुष्टिसंयुक्ता नारदं वाक्यमब्रवीत् ॥ २२ ॥

भक्तिरुवाच

अहो नारद धन्योऽसि प्रीतिस्ते मयि निश्चला । न कदाचिद्विमुञ्चामि चित्ते स्यास्यामि सर्वदा ॥ २३ ॥
 कृपाळुना त्वया साधो मद्वाधा ध्वंसिता क्षणात् । पुत्रयोश्चेतना नास्ति ततो बोधय बोधय ॥ २४ ॥

सूत उवाच

तस्या वचः समाकर्ष्य कारुण्यं नारदो गतः । तयोर्बोधनमारमे कराग्रेण विमर्दयन् ॥ २५ ॥
 मुखं संयोज्य कर्णान्ते शब्दमुच्चैः समुच्चरन् । ज्ञान प्रबुध्यतां शीघ्रं रे वैराग्य प्रबुध्यताम् ॥ २६ ॥
 वेदवेदान्तघोषैश्च गोतापाठैर्मुहुर्मुहुः । बोध्यमानौ तदा तेन कथञ्चिच्चोत्थितौ बलात् ॥ २७ ॥
 नेत्रैरनवलोकन्तौ जृम्भन्तौ साल्सातुभौ । बकवत्पलितौ प्रायः शुष्ककाष्ठसमाङ्गकौ ॥ २८ ॥
 क्षुत्क्षामौ तौ निरीक्ष्यैव पुनः स्वापपरायणौ । ऋषिश्चिन्तापरो जातः किं विधेयं मयेति च ॥ २९ ॥

अहो निद्रा कथं याति वृद्धत्वं च महत्तरम् । चिन्तयन्निति गोविन्दं स्मारयामास भार्गव ॥३०॥
 व्योमवाणी तदैवाभून्मा ऋषे खिद्यतामिति । उद्यमः सफलस्तेऽथं भविष्यति न संशयः ॥३१॥
 एतदर्थं तु सत्कर्म सुरपे त्वं समाचर । तत्ते कर्माभिधास्यन्ति साधवः साधुभूषणाः ॥३२॥
 सत्कर्मणि कृते तस्मिन् सनिद्रा वृद्धतानयोः । गमिष्यति क्षणाद्भक्तिः सर्वतः प्रसरिष्यति ॥३३॥
 इत्याकाशवचः स्पष्टं तत्सर्वैरपि विश्रुतम् । नारदो विस्मयं लेभे नेदं ज्ञातमिति ब्रुवन् ॥३४॥

नारद उवाच

अनयाऽऽकाशवाण्यापि गोप्यत्वेन निरूपितम् । किं वा तत्साधनं कार्यं येन कार्यं भवेत्तयोः ॥३५॥
 क्व भविष्यन्ति सन्तस्ते कथं दास्यन्ति साधनम् । मयात्र किं प्रकर्तव्यं यदुक्तं व्योममापया ॥३६॥

सूत उवाच

तत्र द्वावपि संस्थान्य निर्गतो नारदो मुनिः । तीर्थं तीर्थं विनिष्क्रम्य पृच्छन्मार्गं मुनीश्वरान् ॥३७॥
 वृत्तान्तः श्रूयते सर्वैः किञ्चिन्निश्चित्य नोच्यते । असाध्यं केचन प्रोचुर्दुर्ज्ञेयमिति चापरे ।

मूकीभूतास्तथान्ये तु कियन्तस्तु पलायिताः ॥३८॥

हाहाकारो महानापीत्त्रैल्लोवथे विस्स्यावहः । देवदेवान्तघोषैश्च गीतापाठैर्विबोधितम् ॥३९॥
 भक्तिज्ञानविरागाणां नोदतिष्ठत्त्रिकं यदा । उपायो नापरोऽस्तीति कर्णे कर्णेऽजपञ्जनाः ॥४०॥
 योगिना नारदेनापि स्वयं न ज्ञायते तु यत् । तत्कथं शक्यते वक्तुमितरैरिह मानुषैः ॥४१॥
 एवमृषिगणैः पृष्टैर्निर्णायोक्तं दुरासदम् ॥४२॥

ततश्चिन्तातुरः सोऽथ बदरीवनमागतः । तपश्चरामि चात्रेति तदर्थं कृतनिश्चयः ॥४३॥
 तावद्दर्शं पुरतः सनकादीन्मुनीश्वरान् । कोटिसूर्यसमामासानुवाच मुनिसत्तमः ॥४४॥

नारद उवाच

इदानीं भूरिभाग्येन भवद्भिः सङ्गमोऽभवत् । कुमारा ब्रुवतां शीघ्रं कृपां कृत्वा ममोपरि ॥४५॥
 भवन्तो योगिनः सर्वे बुद्धिमन्तो बहुश्रुताः । पञ्चहायनसंयुक्ताः पूर्वेषामपि पूर्वजाः ॥४६॥
 सदा वैकुण्ठनिलया हरिकीर्तनतत्पराः । लीलामृतरसोन्मत्ताः कथामात्रैकजीविनः ॥४७॥
 हरिः शरणमेवं हि नित्यं येषां मुखे वचः । अतः काञ्चमादिष्टा जरा युष्मान्न बाधते ॥४८॥
 येषां भ्रूमङ्गमात्रेण द्वारपालौ हरेः पुरा । भूमौ निपतितौ सद्यो यत्कृपातः पुरं गतौ ॥४९॥
 अहो भाग्यस्य योगेन दर्शनं भवतामिह । अनुग्रहस्तु कर्तव्यो मयि दीने दयापरैः ॥५०॥
 अशरीरगिरोक्तं यत्तत्किं साधनमुच्यताम् । अनुष्ठेयं कथं तावत्प्रब्रुवन्तु सविस्तरम् ॥५१॥
 भक्तिज्ञानविरागाणां सुखमुत्पद्यते कथम् । स्थापनं सर्ववर्णेषु प्रेमपूर्वं प्रयत्नतः ॥५२॥

कुमारा ऊचुः

मा चिन्तां कुरु देवर्षे हर्षं चित्ते समावह । उपायः सुखसाध्योऽत्र वर्तते पूर्वं एव हि ॥५३॥

अहो नारद धन्योऽसि विरक्तानां शिरोमणिः । सदा श्रीकृष्णदासानामग्रणीयोगभास्करः ॥५४॥
 त्वयि चित्रं न भन्तव्यं भक्त्यर्थमनुवर्तिनि । घटते कृष्णदासस्य भक्तोः संस्थापना सदा ॥५५॥
 ऋषिभिर्वहवो लोके पन्थानः प्रकटीकृताः । श्रमसाध्याश्च ते सर्वे प्रायः स्वर्गफलप्रदाः ॥५६॥
 वैकुण्ठसाधकः पन्थाः स तु गोप्यो हि वर्तते । तस्योपदेष्टा पुरुषः प्रायो भाग्येन लभ्यते ॥५७॥
 सत्कर्म तव निर्दिष्टं व्योमवान्ना तु यत्पुरा । तदुच्यते शृणुष्वद्य स्थिरचित्तः प्रसन्नधीः ॥५८॥
 द्रव्ययज्ञास्तपोयज्ञा योगयज्ञास्तथापरे । स्वाध्यायज्ञानयज्ञाश्च ते तु कर्मविसूचकाः ॥५९॥
 सत्कर्मसूचको नूनं ज्ञानयज्ञः स्मृतो बुधैः । श्रीमद्भागवतालापः स तु गीतः शुकदिभिः ॥६०॥
 भक्तिज्ञानविरागाणां तद्बोधेषु बलं महत् । ब्रजिष्यति द्वयोः कण्ठं सुखं भक्तेर्भविष्यति ॥६१॥
 प्रलयं हि गमिष्यन्ति श्रीमद्भागवतध्वनेः । कलेदोषा इमे सर्वे सिंहशब्दाद् वृका इव ॥६२॥
 ज्ञानवैराग्यसंयुक्ता भक्तिः प्रेमरसावहा । प्रतिगेहं प्रतिजनं ततः क्रीडां करिष्यति ॥६३॥

नारद उवाच

वेदवेदान्तबोधैश्च गीतापाठैः प्रबोधितम् । भक्तिज्ञानविरागाणां नोदतिष्ठत्त्रिकं यदा ॥६४॥
 श्रीमद्भागवतालापात्तत्कथं बोधमेप्यति । तत्कथास्तु तु वेदार्थः श्लोके श्लोके पदे पदे ॥६५॥
 छिन्दन्तु संशयं ह्येनं भवन्तोऽमोघदर्शनाः । विलभ्यो नात्र कर्तव्यः शरणागतवत्सलाः ॥६६॥

कुमारा ऊचुः

वेदोपनिषदा साराज्जाता भागवती कथा । अत्युत्तमा ततो भाति पृथग्भूता फलाकृतिः ॥६७॥
 आमूल्यं रसस्तिष्ठन्नास्ते न स्वाद्यते यथा । स भूयः संपृथग्भूतः फले विश्वमनोहरः ॥६८॥
 यथा दुग्धे स्थितं सर्पिर्न स्वादायोपकल्पते । पृथग्भूतं हि तद्द्रव्यं देवानां रसवर्धनम् ॥६९॥
 इक्षुणामपि मध्यान्तं शर्करा व्याप्य तिष्ठति । पृथग्भूता च सा मिष्टा तथा भागवती कथा ॥७०॥
 इदं भागवतं नाम पुराणं ब्रह्मसम्मितम् । भक्तिज्ञानविरागाणां स्थापनाय प्रकाशितम् ॥७१॥
 वेदान्तवेदसुखाते गीताया अपि कर्तरि । परितापवति व्यासे मुह्यत्यज्ञानसागरे ॥७२॥
 तदा त्वया पुरा प्रोक्तं चतुःश्लोकसमन्वितम् । तदीयश्रवणात्सद्यो निर्वाधो बादरायणः ॥७३॥
 तत्र ते विसयः केन यतः प्रश्नक्ररो भवान् । श्रीमद्भागवतं श्राव्यं शोकदुःखविनाशनम् ॥७४॥

नारद उवाच

यद्दर्शनं च विनिहन्यशुभानि सद्यः श्रेयस्तनोति भवदुःखदवार्दितायाम् ।
 निःशेषशेषमुखगीतकथैकपानाः प्रेमप्रकाशकृतये शरणं गतोऽसि ॥७५॥
 भाग्योदयेन बहुजन्मसमर्जितेन सत्सङ्गमं च लभते पुरुषो यदा वै ।
 अज्ञानहेतुकृतमोहमदान्धकारनाशं विधाय हि तदोदयते विवेकः ॥७६॥
 इति श्रीपद्मपुराणे उत्तरखण्डे श्रीमद्भागवतमाहात्म्ये कुमारनारदसंवादे नाम द्वितीयेऽध्यायः ॥ २ ॥

अथ तृतीयोऽध्यायः

नारद उवाच

ज्ञानयज्ञं करिष्यामि शुक्रशास्त्रकथोज्ज्वलम् । भक्तिज्ञानविरागाणां स्थापनार्थं प्रयत्नतः ॥ १ ॥
 कुत्र कार्यो मया यज्ञः स्थलं तद्वाच्यतामिह । महिमा शुक्रशास्त्रस्य वक्तव्यो वेदपारगैः ॥ २ ॥
 कियद्भिर्दिवसैः श्राव्या श्रीमद्भागवती कथा । को विधिस्तत्र कर्तव्यो ममेदं ब्रुवतामितः ॥ ३ ॥

कुमारा ऊचुः

शृणु नारद वक्ष्यामो विनम्राय विवेकिने । गङ्गाद्वारसमीपे तु तटमानन्दनामकम् ॥ ४ ॥
 नानाश्रृषिगणैर्जुष्टं देवसिद्धनिषेवितम् । नानातरुलताकीर्णं नवक्रौमलवाञ्छुकम् ॥ ५ ॥
 रम्यमेकान्तदेशस्थं हेमपद्मसुसौरभम् । यत्समीपस्यजीवानां वैरं चेतसि न स्थितम् ॥ ६ ॥
 ज्ञानयज्ञस्त्वया तत्र कर्तव्यो ह्यप्रयत्नतः । अपूर्वसरूपा च कथा तत्र भविष्यति ॥ ७ ॥
 पुरःस्थं निर्बलं चैव जराजीर्णकलेवरम् । तद् द्वयं च पुरस्कृत्य भक्तिस्तत्रागमिष्यति ॥ ८ ॥
 यत्र भागवती वार्ता तत्र भक्त्यादिकं ब्रजेत् । कथाशब्दं समाकर्ण्य तत्त्रिकं तरुणायते ॥ ९ ॥

सूत उवाच

एवमुक्त्वा कुमारस्ते नारदेन सभं ततः । गङ्गातटं समाजग्मुः कथापानाय सत्पराः ॥ १० ॥
 यदा यातास्तटं ते तु तदा कोलाहलोऽप्यभूत् । भूलोके देवल्लोके च ब्रह्मलौके तथैव च ॥ ११ ॥
 श्रीभागवतपीयूषपानाय रसलम्पटाः । धावन्तोऽप्याययुः सर्वे प्रथमं ये च वैष्णवाः ॥ १२ ॥
 भृगुर्वसिष्ठश्च्यवनश्च गौतमो मेधातिथिर्देवलदेवरातौ ।
 रामस्तथा गाधिसुतश्च शाकलो मृकण्डुपुत्रात्रिजपिष्णलादाः ॥ १३ ॥
 योगेश्वरौ व्यासपराशरौ च छायाशुको जाजलिजहनुमुख्याः ।
 सर्वेऽप्यमी मुनिगणाः सहपुत्रशिष्याः स्वस्त्रीभिराययुरतिप्रणयेन युक्ताः ॥ १४ ॥
 चेदान्तानि च वेदाश्च मन्त्रास्तन्त्राः समूर्तयः । दशसप्तपुराणानि पटशास्त्राणि तथाऽऽययुः ॥ १५ ॥
 गङ्गाद्याः सरितस्तत्र पुष्करादिसरांसि च । क्षेत्राणि च दिशः सर्वा दण्डकादिवनानि च ॥ १६ ॥
 नगादयो ययुस्तत्र देवगन्धर्वदानवाः । गुरुत्वात्तत्र नायातान्भृगुः सन्त्रोच्य चानयत् ॥ १७ ॥
 दीक्षिता नारदेनाथ दत्तमासनमुत्तमम् । कुमारो वन्दिताः सर्वैर्निपेद्दुः कृष्णतत्पराः ॥ १८ ॥
 वैष्णवाश्च विरक्ताश्च न्यासिनो ब्रह्मचारिणः । मुखभागे स्थितास्ते च तदग्रे नारदः स्थितः ॥ १९ ॥
 एकमागो श्रृषिगणास्तदन्यत्र दिवौकसः । वेदोपनिषदोऽन्यत्र तीर्थान्यत्र स्त्रियोऽन्यतः ॥ २० ॥
 जयशब्दो नमःशब्दः शङ्खशब्दस्तथैव च । चूर्णलाजाप्रसूनानां निक्षेपः सुमहानभूत् ॥ २१ ॥
 विमानानि समारूढा क्रियन्तो देवनायकाः । कल्पवृक्षप्रसूनैस्ताद् सर्वास्तत्र समाकिरन् ॥ २२ ॥

सूत उवाच

एवं तेव्येकचित्तेषु श्रीमद्भागवतस्य च । माहात्म्यमूचिरे स्पष्टं नारदाय महात्मने ॥२३॥

कुमारा ऊचुः

अथ ते वर्णयंतस्माभिर्महिमा शुक्रशास्त्रजः । यस्य श्रवणमात्रेण मुक्तिः करतले स्थिता ॥२४॥
 सदा सेव्या सदा सेव्या श्रीमद्भागवती कथा । यस्याः श्रवणमात्रेण हरिश्चित्तं समाश्रयेत् ॥२५॥
 ग्रन्थोऽष्टादशाहस्रो द्वादशस्कन्धसंमितः । परीक्षिच्छुक्रसंवादः शृणु भागवतं च तत् ॥२६॥
 तावत्संसारचक्रेऽसिन् भ्रमतेऽज्ञानतः पुमान् । यावत्कर्णगता नास्ति शुक्रशास्त्रकथा क्षणम् ॥२७॥
 किं श्रुतैर्बहुभिः शास्त्रैः पुराणैश्च भ्रमावहैः । एकं भागवतं शास्त्रं मुक्तिदानेन गर्जति ॥२८॥
 कथा भागवतस्यापि नित्यं भवति यद्ग्रहे । तद्ग्रहं तीर्थरूपं हि वसतां पापनाशनम् ॥२९॥
 अश्वमेधसहस्राणि वाजपेयशतानि च । शुक्रशास्त्रकथायाश्च कलां नार्हन्ति पोडशीम् ॥३०॥
 तावत्पापानि देहेऽस्मिन्निवसन्ति तपोधनाः । यावत् श्रूयते सम्यक्श्रीमद्भागवतं नरैः ॥३१॥
 न गङ्गा न गया काशी पुष्करं न प्रयागकम् । शुक्रशास्त्रकथायाश्च फलेन समतां नयेत् ॥३२॥
 श्लोकार्थं श्लोकपादं वा नित्यं भागवतोद्भवम् । पठस्व स्वमुखेनैव यदीच्छसि परां गतिम् ॥३३॥
 वेदादिवेदमाता च पौरुषं सूक्तमेव च । त्रयी भागवतं चैव द्वादशाक्षर एव च ॥३४॥
 द्वादशात्मा प्रयागश्च कालः संवत्सरात्मकः । ब्राह्मणाश्चानिहोत्रं च सुरभिर्द्वादशी तथा ॥३५॥
 तुलसी च वसन्तश्च पुरुषोत्तम एव च । एतेषां तत्त्वतः प्राञ्चैर्न पृथग्भाव इष्यते ॥३६॥
 यश्च भागवतं शास्त्रं वाचयेदर्थतोऽनिराम् । जन्मकोटिकृतं पापं नश्यते नात्र संशयः ॥३७॥
 श्लोकार्थं श्लोकपादं वा पठेद्भागवतं च यः । नित्यं पुण्यमवाप्नोति राज्ञस्याश्वमेधयोः ॥३८॥
 उक्तं भागवतं नित्यं कृतं च हरिचिन्तनम् । तुलसीप्रोषणं चैव धेनुतां सेवनं समम् ॥३९॥
 अन्तकाले तु येनैव श्रूयते शुक्रशास्त्रवाक् । प्रीत्या तस्यैव वैकुण्ठं गोविन्दोऽपि प्रयच्छति ॥४०॥
 हेमासिंहयुतं चैतद् वैष्णवाय ददाति च । कृष्णेन सह सायुज्यं स पुमाल्लभते ध्रुवम् ॥४१॥

आजन्ममात्रमपि येन शठेन क्रिञ्चिच्चित्तं विधाय शुक्रशास्त्रकथा न पीता ।

चाण्डालवच्च खरवद् वत तेन नीतं मिव्या स्वजन्म जननीजनित्दुःखभाजा ॥४२॥

जीवच्छ्रवो निगदितः स तु पापकर्मा येन धृतं शुक्रकथावचनं न क्रिञ्चित् ।

धिकं तं नरं पशुसमं भुवि भाररूपमेवं वदन्ति दिवि देवसमाजमुख्याः ॥४३॥

दुर्लभैव कथा लोके श्रीमद्भागवतोद्भवा । क्रोडिजन्मसमुत्थेन पुण्येनैव तु लभ्यते ॥४४॥

तेन योगनिधे धीमन् श्रोतव्या सा प्रयत्नतः । दिनानां नियमो नास्ति सर्वदा श्रवणं मतम् ॥४५॥

सत्येन ब्रह्मचर्येण सर्वदा श्रवणं मतम् । अशक्यत्वात्कलौ बोधो विरोधोऽत्र शुक्राशया ॥४६॥

मनोवृत्तिजयध्वैव नियमाचरणं तथा । दीक्षां कर्तुमशक्यत्वात् सताहश्रवणं मतम् ॥४७॥

श्रद्धातः श्रवणे नित्यं माधे तावद्धि यत् फलम् । तत् फलं शुक्रदेवेन सप्ताहश्रवणे कृतम् ॥४८॥
 मनसश्चाजयाद्रोगात्पुंसां चैवायुषः क्षयात् । कलेदोषवहुत्वाच्च सप्ताहश्रवणं मतम् ॥४९॥
 यत् फलं नास्ति तपसा न योगेन समाधिना । अनायासेन तत् सर्वं सप्ताहश्रवणे लभेत् ॥५०॥
 यज्ञाद् गर्जति सप्ताहः सप्ताहो गर्जति व्रतात् । तपसो गर्जति प्रोच्चैस्तीर्थान्नित्यं हि गर्जति ॥५१॥
 योगाद् गर्जति सप्ताहो ध्यानाज्ज्ञानाच्च गर्जति । किं ब्रूमो गर्जनं तस्य रे रे गर्जति गर्जति ॥५२॥

शौनक उवाच

साश्चर्यमेतत्कथितं कथानकं ज्ञानादिधर्मान् विगणय्य साम्प्रतम् ।
 निःश्रेयसे भागवतं पुराणं जातं कुतो योगविदादिसूचकम् ॥५३॥

सूत उवाच

यदा कृष्णो धरां त्यक्त्वा स्वपदं गन्तुमुद्यतः । एकादशं परिश्रुत्याप्युद्धवो वाक्यमब्रवीत् ॥५४॥

उद्धव उवाच

त्वं तु यास्यसि गोविन्द भक्तकार्ये विधाय च । मच्चित्ते महती चिन्ता तां श्रुत्वा सुखमावह ॥५५॥
 आगतोऽयं कलिर्घोरो भविष्यन्ति पुनः खलः । तत्सङ्गेनैव सन्तोऽपि गमिष्यन्त्युग्रतां यदा ॥५६॥
 तदा भारवती भूमिर्गोरूपेयं कमाश्रयेत् । अन्यो न दृश्यते त्राता त्वत्तः कमल्लोचन ॥५७॥
 अतः सत्सु दयां कृत्वा भक्तवत्सल मा ब्रज । भक्तार्थं सगुणो जातो निराकारोऽपि चिन्मयः ॥५८॥
 त्वद्वियोगेन ते भक्ताः कथं स्यास्यन्ति भूतले । निर्गुणोपासने कष्टमतः किञ्चिद् विचारय ॥५९॥
 इत्युद्धववचः श्रुत्वा प्रभासेऽचिन्तयद्दरिः । भक्तावलम्बनार्थाय किं विधेयं मयेति च ॥६०॥
 स्वकीयं यद्भवेत्तेजस्तच्च भागवतेऽदधात् । तिरोधाय प्रविष्टोऽयं श्रीमद्भागवतार्णवम् ॥६१॥
 तेनेयं वाङ्मयी मूर्तिः प्रत्यक्षा वर्तते हरेः । सेवनाच्छ्रवणात्पाठाद्दर्शनात्पापनाशिनी ॥६२॥
 सप्ताहश्रवणं तेन सर्वेभ्योऽप्यधिकं कृतम् । साधनानि तिरस्कृत्य क्लौषमोऽयमीरितः ॥६३॥
 दुःखदारिद्र्यदौर्भाग्यपापप्रक्षालनाय च । कामक्रोधजयार्थं हि क्लौषमोऽयमीरितः ॥६४॥
 अन्यथा वैष्णवी माया देवैरपि सुदुस्त्यजा । कथं त्याज्या भवेत्पुम्भिः सप्ताहोऽतः प्रकीर्तितः ॥६५॥

सूत उवाच

एवं नगाहश्रवणोरुधर्मे प्रकाश्यमाने ऋषिभिः समायाम् ।
 आश्चर्यमेकं समभूत्तदानीं तदुच्यते संश्रुणु शौनक त्वम् ॥६६॥
 भक्तिः सुतौ तौ तरुणौ गृहीत्वा प्रेमैकरूपा सहसाऽऽविरासीत् ।
 श्रीकृष्ण गोविन्द हरे मुरारे नाथेति नामानि मुहुर्वदन्ती ॥६७॥
 तां चागतां भागवतार्थभूषां सुचारुवेपां ददृशुः सदस्याः ।
 कथं प्रविष्टा कथमागतेयं मध्ये मुनीनामिति तर्कयन्तः ॥६८॥

ऊचुः कुमारा वचनं तदानीं कथार्यतो निष्पतिताधुनेयम् ।
एवं गिरः सा समुता निशम्य सनत्कुमारं निजगाद नम्रा ॥६९॥

भक्तिरुवाच

भवद्विरथैव कृतासि पुष्टा कलिप्रणष्टापि कथारसेन ।
क्वाहं तु तिष्ठाम्यधुना ब्रुवन्तु ब्राह्मा इदं तां गिरमूर्चिरे ते ॥७०॥
भवतेषु गोविन्दसरूपकर्त्री प्रेमैकधर्त्री भवरोगहन्त्री ।
सा त्वं च तिष्ठस्व सुधैर्यसंश्रया निरन्तरं वैष्णवमानसानि ॥७१॥
ततोऽपि दोषाः कलिजा इमे त्वां द्रष्टुं न शक्ताः प्रभवोऽपि लोके ।
एवं तदाज्ञावसरेऽपि भक्तिस्तादा निपण्णा हरिदासचित्ते ॥७२॥

सकलभुवनमध्ये निर्धनास्तेऽपि धन्या निवसति हृदि येषां श्रीहरेर्भक्तिरेका ।
हरिरपि निजलोकं सर्वथातो विहाय प्रविशति हृदि तेषां भक्तिसूत्रोपनद्धः ॥७३॥
ब्रूमोऽद्य ते किमधिकं महिमानमेवं ब्रह्मात्मकस्य भुवि भागवताभिधस्य ।
यत्संश्रयान्निगदिते लभते सुवक्ता श्रोतापि कृष्णसमतामलमन्यधर्मैः ॥७४॥
इति श्रीभगवतपुराणे उत्तरखण्डे श्रीमद्भागवतमाहात्म्ये भक्तिरूपनिवर्तनं नाम तृतीयोऽध्यायः ॥ ३ ॥

अथ चतुर्थोऽध्यायः

सूत उवाच

अथ वैष्णवचित्तेषु दृष्ट्वा भक्तिमलौकिकीम् । निजलोकं परित्यज्य भगवान् भक्तवत्सलः ॥ १ ॥
वनमाली धनदयामः पीतवासा मनोहरः । काञ्चीकलापकचिरोल्लसन्मुकुटकुण्डलः ॥ २ ॥
त्रिमङ्गललितश्रावकौस्तुभेन विराजितः । कोटिमन्मथलावण्यो हरिचन्दनचर्चितः ॥ ३ ॥
परमानन्दचिन्मूर्तिर्मधुरो मुरलीधरः । आविवेश स्वभक्तानां हृदयान्यमलानि च ॥ ४ ॥
वैकुण्ठवासिनो ये च वैष्णवा उद्धवादयः । तत्कथाश्रवणार्थं ते गूढरूपेण संस्थिताः ॥ ५ ॥
तदा जयजयारावो रसपुष्टिरलौकिकी । चूर्णप्रदूनवृष्टिश्च मुहुः शङ्करवोऽप्यभूत् ॥ ६ ॥
तत्समासंस्थितानां च देहगोहात्मविस्मृतिः । दृष्ट्वा च तन्मयावस्थां नारदो वाक्यमब्रवीत् ॥ ७ ॥

अलौकिकोऽयं महिमा मुनीश्वराः सप्ताहजन्योऽयं विलोकितो मया ।
मूढाः शूरा ये पशुपक्षिणोऽत्र सर्वेऽपि निष्पापतमा भवन्ति ॥ ८ ॥
अतो नृलोके ननु नास्ति किञ्चित्तस्य शोषाय कलौ पवित्रम् ।
अधौषविष्वंसकरं तथैव कथासमानं भुवि नास्ति चान्यत् ॥ ९ ॥
के के विशुद्धयन्ति वदन्तु मह्यं सप्ताहयज्ञेन कथामयेन ।
कृपाश्रुभिलोकहितं विचार्य प्रकाशितः कोऽपि नवीनमार्गः ॥१०॥

कुमारा ऊचुः

ये मानवाः पापकृतस्तु सर्वदा सदा दुराचाररता विमार्गगाः ।
 क्रोधाभिदग्धाः कुटिलाश्च कामिनः सप्ताहयज्ञेन कलौ पुनन्ति ते ॥११॥
 सत्येन हीनाः पितृमातृदूषकास्तृष्णाकुलाश्चाश्रमधर्मवर्जिताः ।
 ये दाम्भिका मत्सरिणोऽपि हिंसकाः सप्ताहयज्ञेन कलौ पुनन्ति ते ॥१२॥
 पञ्चोग्रपापाच्छलच्छन्नकारिणः क्रूराः पिशाचा इव निर्दयाश्च ये ।
 ब्रह्मस्वपुष्टा व्यभिचारकारिणः सप्ताहयज्ञेन कलौ पुनन्ति ते ॥१३॥
 कायेन वाचा मनसापि पातकं नित्यं प्रकुर्वन्ति शठा हठेन ये ।
 परस्वपुष्टा मलिना दुराशायाः सप्ताहयज्ञेन कलौ पुनन्ति ते ॥१४॥

अत्र ते कीर्तयिष्याम इतिहासं पुरातनम् । यस्य श्रवणमात्रेण पापहानिः प्रजायते ॥१५॥
 तुङ्गभद्रातटे पूर्वमभूत् पत्तनमुत्तमम् । यत्र वर्णाः स्वधर्मेण सत्यसत्कर्मतत्पराः ॥१६॥
 आत्मदेवः पुरे तस्मिन् सर्ववेदविशारदः । श्रौतस्मार्तेषु निष्णातो द्वितीय इव भास्करः ॥१७॥
 भिक्षुको वित्तवाँल्लोके तत्प्रिया धुन्धुली स्मृता । स्ववाक्यस्थापिका नित्यं सुन्दरी सुकुलोद्भवा ॥१८॥
 लोकवार्तारता क्रूरा प्रायशो बहुजल्पिका । शूरा च गृहकृत्येषु कृपणा कल्हप्रिया ॥१९॥
 एवं निवसतोः प्रेम्णा दम्पत्यो रममाणयोः । अर्थाः कामास्तयोरासन्न सुखाय गृहादिकम् ॥२०॥
 पश्चाद्धर्माः समारब्धास्ताम्यां सन्तानहेतवे । गोभूहिरण्यवासांसि दीनेभ्यो यच्छतः सदा ॥२१॥
 धनार्थं धर्ममार्गेण ताभ्यां नीतं तथापि च । न पुत्रो नापि वा पुत्री ततश्चिन्तातुरो भृशम् ॥२२॥
 एकदा स द्विजो दुःखाद् गृहं त्यक्त्वा वनं गतः । मध्याह्ने तृषितो जातस्तडागं समुपेयिवान् ॥२३॥
 पीत्वा जलं निषण्णस्तु प्रजादुःखेन कर्षितः । मुहूर्तादपि तत्रैव संन्यासी कश्चिदागतः ॥२४॥
 दृष्ट्वा पीतजलं तं तु विप्रो यातस्तदन्तिकम् । नत्वा च पादयोस्तस्य निःश्वसन् संस्थितः पुरः ॥२५॥

यतिरुवाच

कथं रोदिषि विप्र त्वं का ते चिन्ता बलीयसी । वद त्वं सत्वरं मह्यं स्वस्य दुःखस्य कारणम् ॥२६॥

ब्राह्मण उवाच

किं ब्रवीमि ऋषे दुःखं पूर्वपापेन सञ्चितम् । मदीयाः पूर्वजास्तोर्यं कवोष्णमुपसुञ्जते ॥२७॥
 महत्तं नैव गृह्णन्ति प्रीत्या देवा द्विजातयः । प्रजादुःखेन शून्योऽहं प्राणांस्त्यक्तुमिहागतः ॥२८॥
 धिग्जीवितं प्रजाहीनं धिग्गृहं च प्रजां विना । धिग्धनं चानपत्यस्य धिक्कुलं सन्ततिं विना ॥२९॥
 पाल्यते या मया धेनुः सा बन्ध्या सर्वथा भवेत् । यो मया रोपितो वृक्षः सोऽपि बन्ध्यत्वमाश्रयेत् ॥३०॥
 यत्फलं मद्गृहायातं तच्च शीघ्रं विनश्यति । निर्भाग्यस्यानपत्यस्य किमतो जीवितेन मे ॥३१॥
 इत्युक्त्वा सस्फुरोच्चैस्तत्पार्श्वे दुःखपीडितः । तदा तस्य यतोश्चित्ते करुणाभूद्गरीयसी ॥३२॥

तद्बालाक्षरमालं च वाचयामास योगवान् । सर्वं शत्वा यतिः पश्चाद्विप्रमूचे सविस्तरम् ॥३३॥

यतिरुवाच

मुञ्चाज्ञानं प्रजारूपं बलिष्ठा कर्मणो गतिः । विवेकं तु समासाद्य त्यज संसारवासनाम् ॥३४॥
शृणु विप्र मया तेऽद्य प्रारब्धं तु विलोकितम् । सप्तजन्मावधि तव पुत्रो नैव च नैव च ॥३५॥
सन्ततेः सगरो दुःखमवापाङ्गः पुरा तथा । रे मुञ्चाद्य कुटुम्बाशां संन्यासे सर्वथा सुखम् ॥३६॥

ब्राह्मण उवाच

विवेकेन भवेत् किं मे पुत्रं देहि बलादपि । नो चेत्त्यजाम्यहं प्राणांस्त्वदग्रे शोकमूर्च्छितः ॥३७॥
पुत्रादिसुखहीनोऽयं संन्यासः शुष्क एव हि । गृहस्थः सरसो लोके पुत्रपौत्रसमन्वितः ॥३८॥
इति विप्राग्रहं दृष्ट्वा प्राब्रवीत् स तपोधनः । चित्रकेतुर्गतः कष्टं विधिलेखविमार्जनात् ॥३९॥
न यास्यसि सुखं पुत्राद् यथा दैवहतोद्यमः । अतो हठेन युक्तोऽसि ह्यर्थिनं किं वदाम्यहम् ॥४०॥
तस्याग्रहं समालोक्य फलभेकं स दत्तवान् । इदं भक्षय पत्न्या त्वं ततः पुत्रो भविष्यति ॥४१॥
सत्यं शौचं दया दानमेकभक्तं तु भोजनम् । वर्षावधि स्त्रिया कार्यं तेन पुत्रोऽतिनिर्मलः ॥४२॥
एवमुक्त्वा ययौ योगी विप्रस्तु गृहमागतः । पत्न्याः पाणौ फलं दत्त्वा स्वयं यातस्तु कुत्रचित् ॥४३॥
तरुणी कुटिला तस्य सख्यग्रे च सरोद ह । अहो चिन्ता ममोत्पन्ना फलं चाहं न भक्षये ॥४४॥
फलभक्षणं गर्भः स्याद्गर्भेणोदरवृद्धिता । स्वल्पभक्षं ततोऽश्नक्तिर्गृहकार्यं कथं भवेत् ॥४५॥
दैवाद्वाटी ब्रजेद्रामे पलायेद्गर्भिणी कथम् । शुक्रवन्निवसेद्गर्भस्तं कुक्षेः कथमुत्सजेत् ॥४६॥
तिर्यक् चेदागतो गर्भस्तदा मे मरणं भवेत् । प्रसूतौ दारुणं दुःखं सुकुमारी कथं सहे ॥४७॥
मन्दायां मयि सर्वस्वं ननान्दा संहरेत्तदा । सत्यशौचादिनियमो दुराराध्यः स दृश्यते ॥४८॥
लालने पालने दुःखं प्रसूतायाश्च वर्तते । वन्ध्या वा विधवा नारी सुखिनी चेति मे मतिः ॥४९॥
एवं कुतर्कयोगेन तत्फलं नैव भक्षितम् । पत्या पृष्टं फलं भुक्तं भुक्तं चेति तथेरितम् ॥५०॥
एकदा भगिनी तस्यास्तद्गृहं स्वेच्छयाऽऽगता । तदग्रे कथितं सर्वं चिन्तेयं महती हि मे ॥५१॥
दुर्बला तेन दुःखेन ह्यनुजे करवाणि किम् । सान्निवीन्मम गर्भोऽस्ति तं दास्यामि प्रसूतितः ॥५२॥
तावत्कालं सगर्भेव गुप्ता तिष्ठ गृहे सुखम् । वित्तं त्वं मत्पतेर्यच्छ स ते दास्यति बालकम् ॥५३॥
षाण्मासिको मृतो बाल इति लोको वदिष्यति । तं बालं पोषयिष्यामि नित्यमागत्य ते गृहे ॥५४॥
फलभयं घेनै त्वं परीक्षार्थं तु साम्प्रतम् । तत्तदाचरितं सर्वं तथैव स्त्रीस्वभावतः ॥५५॥
अय कालेन सा नारी प्रसूता बालकं तदा । आनीय जनको बालं रहस्ये धुन्धुर्लौ ददौ ॥५६॥
तया च कथितं भर्त्रे प्रसूतः सुखमर्मकः । लोकस्य सुखमुत्पन्नमात्मदेवप्रजोदयात् ॥५७॥
ददौ दानं द्विजातिभ्यो जातकर्म विधाय च । गीतवादित्रघोषोऽभूत्तदद्वारे मङ्गलं बहु ॥५८॥
भर्त्रेऽब्रवीद्वाक्यं स्तन्यं नास्ति कुचे मम । अन्यस्तन्येन निर्दुग्धा कथं पुष्णामि बालकम् ॥५९॥

मत्स्वसुश्रु प्रसृताया मृतो बालस्तु वर्तते । तामाकार्यं गृहे रक्ष सा तेऽर्मे पोषयिष्यति ॥६०॥
 पतिना तन्कृतं सर्वं पुत्ररक्षणहेतवे । पुत्रस्य धुन्धुकारीति नाम मात्रा प्रतिष्ठितम् ॥६१॥
 त्रिमासे निर्गते चाथ सा धेनुः सुषुवेऽर्मकम् । सर्वाङ्गसुन्दरं दिव्यं निर्मलं कनकप्रमम् ॥६२॥
 दृष्ट्वा प्रसन्नो विप्रस्तु संस्कारान् स्वयमादधे । मत्वाऽऽश्रयं जनाः सर्वे दिदृक्षार्यं समागताः ॥६३॥
 भाग्योदयोऽधुना जात आत्मदेवस्य पश्यत । धेन्वा बालः प्रसृतस्तु देवरूपीति कौतुकम् ॥६४॥
 न शतं तद्रहस्यं तु केनापि विधियोगतः । गोकर्णं तं सुतं दृष्ट्वा गोकर्णं नाम चाकरोत् ॥६५॥
 कियत्कालेन तौ जातौ तरुणौ तनयाबुभौ । गोकर्णः पण्डितो शानी धुन्धुकारी महाखलः ॥६६॥
 ज्ञानशौचक्रियाहीनो दुर्मन्त्री क्रोधवर्धितः । दुष्परिग्रहकर्ता च शवहस्तेन भोजनम् ॥६७॥
 चौरः सर्वजनद्वेषी परवेशमप्रदीपकः । लालनार्यार्मकान् धृत्वा सद्यः कूपे न्यपातयत् ॥६८॥
 हिंसकः शस्त्रधारी च दीनान्धानां प्रपीडकः । चाण्डालाभिरतो नित्यं पाशहस्तः श्वसङ्गतः ॥६९॥
 तेन वेद्याकुसङ्गेन पित्र्यं वित्तं तु नाशितम् । एकदा पितरौ ताड्य पात्राणि स्वयमाहरत् ॥७०॥
 तत्पिता कृपणः प्रोच्चैर्धनहीनो ररोद ह । वन्ध्यत्वं तु समीचीनं कुपुत्रो दुःखदायकः ॥७१॥
 क्व तिष्ठामिक्व गच्छामि कोमे दुःखं व्यपोहयेत् । प्राणांस्त्यजामि दुःखेन हा कष्टं मम संस्थितम् ॥७२॥
 तदानीं तु समागत्य गोकर्णो ज्ञानसंयुतः । बोधयामास जनकं वैराग्यं परिदर्शयन् ॥७३॥
 असारः खलु संसारो दुःखरूपी विमोहकः । सुतः कस्य धनं कस्य स्नेहवाञ्छ्वलतेऽनिशम् ॥७४॥
 न चेन्द्रस्य सुखं किञ्चिन्न सुखं चक्रवर्तिनः । सुखमस्ति विरक्तस्य मुनेरेकान्तजीविनः ॥७५॥
 मुञ्चाज्ञानं प्रजारूपं मोहतो नरके गतिः । निष्पतिष्यति देहोऽयं सर्वं त्यक्त्वा वनं ब्रज ॥७६॥
 तद्वाक्यं तु समाकर्ण्य गन्तुकामः पिताब्रवीत् । किं कर्तव्यं वने तात तत्त्वं वद सविस्तरम् ॥७७॥
 अन्धकूपे स्नेहपाशे बद्धः पङ्कुरहं शठः । कर्मणा पतितो नूनं मामुद्धर दयानिधे ॥७८॥

गोकर्ण उवाच]

देहेऽस्थिमांसघरेऽभिमतिं त्यज त्वं जायासुतादिषु सदा ममतां विसुञ्च ।
 पश्यानिशं जगदिदं क्षणमङ्गनिष्ठं वैराग्यरागरसिको भव भक्तिनिष्ठः ॥७९॥
 धर्मं भजस्व सततं त्यज लोकधर्मान् सेवस्व साधुपुरुषाञ्जहि कामतृष्णाम् ।
 अन्यस्य दोषगुणचिन्तनमाशु मुक्त्वा सेवाकारसमहो नितरां पिब त्वम् ॥८०॥
 एवं सुतोक्तिवशतोऽपि गृहं विहाय यातो वनं स्थिरमतिर्गतषष्टिवर्षः ।
 युक्तो हरेरनुदिनं परिचर्ययासौ श्रीकृष्णामाप नित्यं दशमस्य पाठात् ॥८१॥

शति श्रीपद्मपुराणे उत्तरखण्डे श्रीमद्भागवतमाहात्म्ये विप्रमोक्षो

अथ पञ्चमोऽध्यायः

सूत उवाच

पितर्युपरते तेन जननी ताडिता भृशम् । ऋषित्तं तिष्ठति श्रूहि हनिष्ये लक्षया न चेत् ॥ १ ॥
 इति तद्वाक्यसन्नासाब्जनन्या पुत्रदुःखतः । कूपे पातः कृतो रात्रौ तेन सा निघनं गता ॥ २ ॥
 गोकर्णस्तीर्ययात्रार्थं निर्गतो योगसंस्थितः । नदुःखं न सुखं तस्य न वैरी नापि चान्धवः ॥ ३ ॥
 धुन्धुकारी गृहेऽतिष्ठत्यञ्जप्यवधूवृतः । अत्युग्रकर्मकर्ता च तत्परोपणविमूढधीः ॥ ४ ॥
 एकदा कुलटास्तास्तु भूषणान्यभिलिप्तवः । तदर्थं निर्गतो गेहात्कामान्धो मृत्युमस्मरन् ॥ ५ ॥
 यतस्ततश्च संद्वत्य वित्तं वेदम पुनर्गतः । ताम्पोऽप्यच्छत्सुवज्राणि भूषणानि कियन्ति च ॥ ६ ॥
 बहुवित्तव्यं दृष्ट्वा रात्रौ नायौ व्यचारयन् । चौर्यं करोत्यसौ नित्यमतो राजा ग्रहीष्यति ॥ ७ ॥
 वित्तं हत्वा पुनश्चैनं मारयिष्यति निश्चितम् । अतोऽर्थगुप्तये गूढमस्माभिः किं न हन्यते ॥ ८ ॥
 निहत्त्यैनं गृहीत्वार्थं यास्यामो यत्र कुत्रचित् । इति तानिश्चर्यं कृत्वा सुप्तं सपत्नद्वयं रदिमभिः ॥ ९ ॥
 पार्श्वं कण्ठे निधायास्य तन्मृत्युमुपचक्रमुः । त्वरितं न ममारासौ चिन्तायुक्तास्तदाभवन् ॥ १० ॥
 तताङ्कारसमूहांश्च तन्मुखे हि विचिक्षिपुः । अग्निज्वालातिदुःखेन व्याकुलो निघनं गतः ॥ ११ ॥
 तं देहं सुसुचुर्गतं प्रायः साहसिकाः स्त्रियः । न ज्ञातं तद्गहस्यं तु केनापीदं तथैव च ॥ १२ ॥
 लोकेः पृष्ठा वदन्ति स्म दूरं यातः प्रियो हि नः । आगमिष्यति वर्षेऽस्मिन् वित्तलोमविकर्षितः ॥ १३ ॥
 ज्ञीणां नैव तु विश्वासं दुष्टानां कारयेद् बुधः । विश्वासे यः स्थितो मूढः स दुःखैः परिभूयते ॥ १४ ॥
 सुधामयं वञ्चो यासां कामिनां रसवर्धनम् । हृदयं क्षुरधारामं प्रियः को नाम योपिताम् ॥ १५ ॥
 संद्वत्य वित्तं ता याताः कुलटा बहुमर्तुकाः । धुन्धुकारी वभूवाथ महान् प्रेतः कुकर्मतः ॥ १६ ॥
 जालारूपधरो नित्यं धावन् दशदिशोऽन्तरम् । शीतातपपरिक्लिष्टो निराहारः पिपासितः ॥ १७ ॥
 न लेभे शरणं काभि हा दैवेति मुहुर्वदन् । कियत्कालेन गोकर्णो मृतं लोकादबुध्यत ॥ १८ ॥
 धनायं तं विदित्वैव गयाश्राद्धमचीकरत् । यस्मिंस्तीर्थे तु संयाति तत्र श्राद्धमवतर्षत् ॥ १९ ॥
 एवं भ्रमन् स गोकर्णः स्वपुरं समुपेयिवान् । रात्रौ गृहाङ्गणे स्वप्नुभागतोऽलक्षितः परैः ॥ २० ॥
 तत्र सुप्तं स विशाय धुन्धुकारी स्ववान्धवम् । निदाये दर्शयामास महारौरवतरं वपुः ॥ २१ ॥
 सकृन्मेषः सकृद्भस्ती सकृच्च महिपोऽभवत् । सकृदिन्द्रः सकृच्चाग्निः पुनश्च पुनपोऽभवत् ॥ २२ ॥
 वैपरीत्यामिदं दृष्ट्वा गोकर्णो धैर्यसंयुतः । अयं दुर्गातिकः कोऽपि निश्चित्याथ तमप्रवीत् ॥ २३ ॥

गोकर्ण उवाच

कस्तवभुप्रतरो रात्रौ कृतो यातो दशामिमाम् । किं वा प्रेतः पिशाचो वा राक्षसोऽसीति शंस नः ॥ २४ ॥

सूत उवाच

एवं पृष्ठस्तद्यं तेन करोदोन्वैः पुनः पुनः । अशक्तो वचनोच्चारो संशामात्रं चकार ह ॥ २५ ॥

ततोऽञ्जलौ जलं कृत्वा गोकर्णस्तमुदैरयत् । तत्सेकहतपापोऽसौ प्रवक्तुमुपचक्रमे ॥२६॥

प्रेत उवाच

अहं भ्राता त्वदीयोऽसि धुन्धुकारीति नामतः । स्वकीयेनैव दोषेण ब्रह्मत्वं नाशितं मया ॥२७॥
कर्मणो नास्ति संख्या मे महाज्ञाने विवर्तिनः । लोकानां हिंसकः सोऽहं स्त्रीभिर्दुःखेन मारितः ॥२८॥
अतः प्रेतत्वमापन्नो दुर्दशां च वहाम्यहम् । वाताहारेण जीवामि दैवाधीनफलोदयात् ॥२९॥
अहो बन्धो कृपासिन्धो भ्रातर्मांसाश्च मोचय । गोकर्णो वचनं श्रुत्वा तस्मै वाक्यमथाब्रवीत् ॥३०॥

गोकर्ण उवाच

त्वदर्थं तु गयापिण्डो मया दत्तो विघ्नानतः । तत्कथं नैव मुक्तोऽसि मयाश्चर्यमिदं महत् ॥३१॥
गयाश्राद्धान्न मुक्तिश्चेदुपायो नापरस्त्विह । किं विधेयं मया प्रेत तत्त्वं वद सविस्तरम् ॥३२॥

प्रेत उवाच

गयाश्राद्धशतेनापि मुक्तिर्मे न भविष्यति । उपायमपरं कञ्चित्त्वं विचारय साम्प्रतम् ॥३३॥
इति तद्वाक्यमाकर्ण्य गोकर्णो विस्मयं गतः । शतश्राद्धैर्न मुक्तिश्चेदसाध्यं मोचनं तव ॥३४॥
इदानीं तु निजं स्थानमातिष्ठ प्रेत निर्भयः । त्वन्मुक्तिसाधकं किञ्चिदाचरिष्ये विचार्य च ॥३५॥
धुन्धुकारी निजस्थानं तेनादिष्टस्ततो गतः । गोकर्णश्चिन्तयामास तां रात्रिं न तदध्यगात् ॥३६॥
प्रातस्तमागतं दृष्ट्वा लोकाः प्रीत्या समागताः । तत्सर्वं कथितं तेन यज्जातं च यथा निशि ॥३७॥
विद्वांसो योगनिष्ठाश्च ज्ञानिनो ब्रह्मवादिनः । तन्मुक्तिं नैव तेऽपश्यन् पश्यन्तः शास्त्रसञ्चयान् ३८
ततः सर्वैः सूर्यवाक्यं तन्मुक्तौ स्थापितं परम् । गोकर्णः स्तम्भनं चक्रे सूर्यवेगस्य वै तदा ॥३९॥
तुभ्यं नमो जगत्साक्षिन् ब्रूहि मे मुक्तिहेतुकम् । तच्छ्रुत्वा दूरतः सूर्यः स्फुटमित्यन्यभाषत ॥४०॥
श्रीमद्भागवतान्मुक्तिः सप्ताहं वाचनं कुरु । इति सूर्यवचः सर्वैर्धर्मरूपं तु विश्रुतम् ॥४१॥
सर्वेऽब्रुवन् प्रयत्नेन कर्तव्यं सुकरं त्विदम् । गोकर्णो निश्चयं कृत्वा वाचनार्थं प्रवर्तितः ॥४२॥
तत्र संश्रवणार्थाय देशग्रामाब्जना ययुः । पङ्कजवन्धुवृद्धमन्दाश्च तेऽपि पापक्षयाय वै ॥४३॥
समाजस्तु महाज्ञातो देवविस्मयकारकः । यदैवासनमास्थाय गोकर्णोऽकथयत्कथाम् ॥४४॥
स प्रेतोऽपि तदायातः स्थानं पश्यन्नितस्ततः । सप्तग्रन्थियुतं तत्रापश्यः कीचकमुच्छ्रितम् ॥४५॥
तन्मूलच्छिद्रमाविश्य श्रवणार्थं स्थितो ह्यसौ । वातरूपी स्थितिं कर्तुमशक्तो वंशमाविशत् ॥४६॥
वैष्णवं ब्राह्मणं मुख्यं श्रोतारं परिकल्प्य सः । प्रथमस्कन्धतः स्पष्टमारख्यानं घेनुजोऽकरोत् ॥४७॥
दिनान्ते रक्षिता गाथा तदा चित्रं बभूव ह । वंशैकग्रन्थिभेदोऽभूत्सशब्दं पश्यतां सताम् ॥४८॥
द्वितीयेऽह्नि तथा सायं द्वितीयग्रन्थिभेदनम् । तृतीयेऽह्नि तथा सायं तृतीयग्रन्थिभेदनम् ॥४९॥
एवं सप्तदिनैश्चैव सप्तग्रन्थिविभेदनम् । कृत्वा स द्वादशस्कन्धश्रवणात्प्रेततां जहौ ॥५०॥
दिव्यरूपधरो जातस्तुलसीदाममण्डितः । पीतवासा घनश्यामो सुकुटी कुण्डलान्वितः ॥५१॥

ननाम भ्रातरं सद्यो गोकर्णमिति चाब्रवीत् । त्वयाहं मोचितो वन्धो कृपया प्रेतकश्मलात् ॥५२॥
घन्या भागवती वार्ता प्रेतपीडाविनाशिनी । सप्ताहोऽपि तथा धन्यः कृष्णलोकफलप्रदः ॥५३॥
कम्पन्ते सर्वपापानि सप्ताहश्रवणे स्थिते । अस्माकं प्रलयं सद्यः कथा चेयं करिष्यति ॥५४॥
आर्द्रं शुष्कं लघु स्थूलं वाङ्मनः कर्मभिः कृतम् । श्रवणं विदहेत्पापं पावकः समिधो यथा ॥५५॥
अस्मिन् वै भारते वर्षे सूरिभिर्देवसंसदि । अकथाश्राविणां पुंसां निष्फलं जन्म कीर्तितम् ॥५६॥
किं मोहितो रक्षितेन सुपुष्टेन बलीयसा । अश्रुवेण शरीरेण शुक्रशास्त्रकथां विना ॥५७॥
अस्थिस्तम्भं स्नायुबद्धं मांसशोणितलेपितम् । चर्मावनद्धं दुर्गन्धं पात्रं मूत्रपुरीषयोः ॥५८॥
जराशोकविपाकार्त्तं रोगमन्दिरमातुरम् । दुष्पूरं दुर्धरं दुष्टं सदापं क्षणभङ्गुरम् ॥५९॥
कृमिविडम्बस्मसंज्ञान्तं शरीरमिति वर्णितम् । अस्थिरेण स्थिरं कर्म कुतोऽयं साधयेन्न हि ॥६०॥
यद्यातः संस्कृतं चान्नं सायं तच्च विनश्यति । तदीयरससम्पुष्टे काये का नाम नित्यता ॥६१॥
सप्ताहश्रवणाह्नोके प्राप्यते निकटे हरिः । अतो दोषनिवृत्त्यर्थमेतदेव हि साधनम् ॥६२॥
बुद्बुदा इव तोयेषु मशका इव जन्तुषु । जायन्ते मरणायैव कथाश्रवणवर्जिताः ॥६३॥
जडस्य शुष्कवंशस्य यत्र ग्रन्थिविभेदनम् । चित्रं किमु तदा चित्तग्रन्थिविभेदः कथाश्रवात् ॥६४॥
मिथ्यते हृदयग्रन्थिविच्छिद्यन्ते सर्वसंशयाः । क्षीयन्ते चास्य कर्माणि सप्ताहश्रवणे कृते ॥६५॥
संसारकर्दमालेपप्रक्षालनपटीयसि । कथातीर्थे स्थिते चित्ते मुक्तिरेव बुधैः स्मृता ॥६६॥
एवं ब्रुवति वै तस्मिन् विमानमागमत्तदा । वैकुण्ठवासिभिर्युक्तं प्रस्फुरद्दीप्तिमण्डलम् ॥६७॥
सर्वेषां पश्यतां भेजे विमानं धुन्धुलीसुतः । विमाने वैष्णवान् वीक्ष्य गोकर्णो वाक्यमब्रवीत् ॥६८॥

गोकर्ण उवाच

अत्रैव बहवः सन्ति श्रोतारो मम निर्मलः । आनीतानि विमानानि न तेषां युगपत्कृतः ॥६९॥
श्रवणं सममार्गेण सर्वेषामिह दृश्यते । फलभेदः कुतो जातः प्रब्रुवन्तु हरिप्रियाः ॥७०॥

हरिदासा ऊचुः

श्रवणस्य विभेदेन फलभेदोऽत्र संस्थितः । श्रवणं तु कृतं सर्वैर्न तथा मननं कृतम् ।

फलभेदस्ततो जातो भजनादपि मानद ॥७१॥

सप्तरात्रमुपोष्यैव प्रेतेन श्रवणं कृतम् । मननादि तथा तेन स्थिरचित्ते कृतं भृशम् ॥७२॥
अहदं च हतं शानं प्रमादेन हतं श्रुतम् । सन्दिग्धो हि हतो मन्त्रो व्यग्रचित्तो हतो जपः ॥७३॥
अवैष्णवो हतो देशो हतं श्राद्धमपात्रकम् । हतमश्रोत्रिये दानमनाचारं हतं कुलम् ॥७४॥
विश्वासो गुरुवाक्येषु स्वस्मिन्दीनत्वमावना । मनोदोषजयश्चैव कथायां निश्चला मतिः ॥७५॥
एवमादि कृतं चेत्स्योत्तदा वै श्रवणे फलम् । पुनः श्रवान्ते सर्वेषां वैकुण्ठे वसतिर्भुवम् ॥७६॥
गोकर्णं तव गोविन्दो गोलोकं दास्यति स्वयम् । एवमुक्त्वा ययुः सर्वे वैकुण्ठं हरिकीर्तनाः ॥७७॥

श्रावणे मासि गोकर्णः कयामूचे तथा पुनः । सप्तरात्रवती भूयः श्रवणं तैः कृतं पुनः ॥७८॥

कयासमाप्तौ यजातं श्रूयतां तच्च नारद ॥७९॥

विमानैः सह भक्तैश्च हरिराविर्भव ह । जयशब्दा नमःशब्दास्तत्रासन् बहवस्तदा ॥८०॥

पाञ्चजन्यध्वनिं चक्रे हर्षात्तत्र स्वयं हरिः । गोकर्णं तु समालिङ्ग्याकरोत्स्वसदृशं हरिः ॥८१॥

श्रोतृनन्यान् धनश्यामान् पीतकौशेयवाससः । किरीटिनः कुण्डलिनस्ताथा चक्रे हरिः क्षणात् ॥८२॥

तद्ग्रामे ये स्थिता जीवा आश्वचाण्डालजातयः । विमाने स्थापितास्तेऽपि गोकर्णकृपया तदा ॥८३॥

प्रेषिता हरिलोके ते यत्र गच्छन्ति योगिनः । गोकर्णेन स गोपालो गोलोकं गोपवल्लभम् ।

कयाश्रवणतः प्रीतो निर्ययौ भक्तवत्सलः ॥८४॥

अयोध्यावासिनः पूर्वं यथा रामेण सङ्गताः । तथा कृष्णेन ते नीता गोलोकं योगिदुर्लभम् ॥८५॥

यत्र सूर्यस्य सोमस्य सिद्धानां न गतिः कदा । तं लोकं हि गतास्ते तु श्रीमद्भागवतश्रवात् ॥८६॥

ब्रूमोऽत्र ते किं फलवृन्दमुज्ज्वलं सप्ताहयज्ञेन कयासु सञ्चितम् ।

कर्णेन गोकर्णकयाक्षरो यैः पीतश्च ते गर्भगता न भूयः ॥८७॥

वाताम्बुपर्णाशनदेहशोषणैस्तपोभिरुग्रैश्चिरकालसञ्चितैः ।

योगैश्च संयान्ति न तां गतिं वै सप्ताहगायाश्रवणेन यान्ति याम् ॥८८॥

इतिहासमिमं पुण्यं शाण्डिल्योऽपि मुनीश्वरः । पठते चित्रकूटस्थो ब्रह्मानन्दपरिप्लुतः ॥८९॥

आख्यानमेतत्परमं पवित्रं श्रुतं सकृद् वै विदहेदधौघम् ।

श्राद्धे प्रयुक्तं पितृवृत्तिमावहेन्नित्यं सुपाठादपुनर्मवं च ॥९०॥

इति श्रीपद्मपुराणे उत्तरखण्डे श्रीमद्भागवतमाहात्म्ये गोकर्णमोक्षवर्णनं नाम पञ्चमोऽध्यायः ॥ ५ ॥

अथ षष्ठोऽध्यायः

कुमारा ऊचुः

अथ ते सम्प्रवक्ष्यामः सप्ताहश्रवणे विधिम् । सहायैर्वसुभिश्चैव प्रायः सांध्योविधिः स्मृतः ॥ १ ॥

दैवशं तु समाहूय मुहूर्तं पृच्छय यत्नतः । विवाहे यादृशं वित्तं तादृशं परिकल्पयेत् ॥ २ ॥

नभस्य आश्विनोर्जौ च मार्गशीर्षः शुचिर्नभाः । एते मासाः कथारम्भे श्रोतॄणां मोक्षसूचकाः ॥ ३ ॥

मासानां विप्र हेयानि तानि त्याज्यानि सर्वथा । सहायाश्चेतरे तत्र कर्तव्याः सोद्यमाश्च ये ॥ ४ ॥

देशे देशे तथा सेयं वार्ता प्रेष्या प्रयत्नतः । भविष्यति कथा चात्र आगन्तव्यं कुटुम्बिभिः ॥ ५ ॥

दूरेहरिकथाः केचिद्दूरेचान्युतकीर्तनाः । स्त्रियः शूद्रादयो ये च तेषां बोधो यतो भवेत् ॥ ६ ॥

देशे देशे विरक्ता ये वैष्णवाः कीर्तनोत्सुकाः । तेष्वेव पत्रं प्रेष्यं च तल्लेखनमितीरितम् ॥ ७ ॥

सतां समाजो भविता सप्तरात्रं सुदुर्लभः । अपूर्वरसरूपैव कथा चात्र भविष्यति ॥ ८ ॥

श्रीभागवतपीयूषपानाय रसलम्पटाः । भवन्तश्च तथा शीघ्रमायात प्रेमतत्परः ॥ ९ ॥
 नावकाशः कदाचिन्चेद्दिनमात्रं तथापि तु । सर्वथागमनं कार्यं क्षणोऽत्रैव सुदुर्लभः ॥ १० ॥
 एवमाकारणं तेषां कर्तव्यं विनयेन च । आगन्तुकानां सर्वेषां वासस्थानानि कल्पयेत् ॥ ११ ॥
 तीर्थे वापि वने वापि गृहे वा श्रवणं मतम् । विशाला वसुधा यत्र कर्तव्यं तत्कयास्थलम् ॥ १२ ॥
 शोधनं मार्जनं भूमेर्लेपनं घातुमण्डनम् । गृहोपस्करमुदधृत्य गृहक्रोणे निवेशयेत् ॥ १३ ॥
 अर्वाक्ष्यञ्चाहतो यत्नादास्तीर्णानि प्रमेलयेत् । कर्तव्यो मण्डपः प्रोच्चैः कदलीखण्डमण्डितः ॥ १४ ॥
 फलपुष्पदलैर्विष्ववितानेन विराजितः । चतुर्दिक्षु ध्वजारोपो बहुसम्पद्दिराजितः ॥ १५ ॥
 ऊर्ध्वं सप्तैव लोकाश्च कल्पनीयाः सविस्तरम् । तेषु विप्रा विरक्ताश्च स्थापनीयाः प्रबोध्य च ॥ १६ ॥
 पूर्वं तेषामासनानि कर्तव्यानि यथोत्तरम् । वक्तुश्चापि तदा दिव्यमासनं परिकल्पयेत् ॥ १७ ॥
 उदङ्मुखो भवेद्भक्ता श्रोता वै प्राङ्मुखस्तदा । प्राङ्मुखश्चेद्भवेद्भक्ता श्रोता चोदङ्मुखस्तदा ॥ १८ ॥
 अथवा पूर्वदिग्ग्रेया पूज्यपूजकमध्यतः । श्रोतृणामागमे प्रोक्ता देशकालादिकोविदैः ॥ १९ ॥
 विरक्तो वैष्णवो विप्रो वेदशास्त्रविशुद्धिकृत् । दृष्टान्तकुशलो धीरो वक्ता कार्योंऽतिनिःस्पृहः ॥ २० ॥
 अनेकधर्मविभ्रान्ताः स्त्रैणाः पात्रण्डवादिनः । शुक्रशास्त्रकयोचारे त्याज्यास्ते यदि पण्डिताः ॥ २१ ॥
 वक्तुः पार्श्वे सहायार्थमन्यः स्थाप्यस्तथाविधः । पण्डितः संशयच्छेत्ता लोकबोधनतत्परः ॥ २२ ॥
 वक्त्रा क्षौरं प्रकर्तव्यं दिनादर्वाग्रतास्ये । अरुणोदयेऽमौ निर्धर्त्य शौचं स्नानं समाचरेत् ॥ २३ ॥
 नित्यं संक्षेपतः कृत्वा सन्ध्याद्यं स्वं प्रयत्नतः । कथाविघ्नविधाताय गणनायं प्रपूजयेत् ॥ २४ ॥
 पितृन् संतर्प्य शुद्धचर्यं प्रायश्चित्तं समाचरेत् । मण्डलं च प्रकर्तव्यं तत्र स्थाप्यो हरिस्तथा ॥ २५ ॥
 कृष्णसुहृद्वय मन्त्रेण चरेत्पूजाविधिं क्रमात् । प्रदक्षिणमस्कारान् पूजान्ते स्तुतिमाचरेत् ॥ २६ ॥
 संसारसागरे मग्नं दीनं मां करुणानिधे । कर्ममोहगृहीताङ्गं मामुद्धर भवार्णवात् ॥ २७ ॥
 श्रीमद्भागवतस्यापि ततः पूजा प्रयत्नतः । कर्तव्या विधिना प्रीत्या धूपदीपसमन्विता ॥ २८ ॥
 ततस्तु श्रीफलं धृत्वा नमस्कारं समाचरेत् । स्तुतिः प्रसन्नचित्तेन कर्तव्या केवलं तदा ॥ २९ ॥
 श्रीमद्भागवताख्योऽयं प्रत्यक्षः कृष्ण एव हि । स्वीकृतोऽसि मया नाथ मुक्त्यर्थं भवसागरे ॥ ३० ॥
 मनोरथो मदीयोऽयं सफलः सर्वथा त्वया । निर्विघ्नेनैव कर्तव्यो दासोऽहं तव केशव ॥ ३१ ॥
 एवं दीनवचः प्रोच्य वक्तारं चाय पूजयेत् । सम्भूज्य वल्लभभूगभिः पूजान्ते तं च संस्तवेत् ॥ ३२ ॥
 शुक्लम् प्रबोधज्ञं सर्वशास्त्रविशारदम् । एतत्कथाप्रकाशेन मदज्ञानं विनाशय ॥ ३३ ॥
 तदग्रे नियमः पश्चात्कर्तव्यः श्रेयसे मुदा । सत्तरात्रं यथाशक्त्या धारणीयः स एव हि ॥ ३४ ॥
 वरणं पञ्चविप्राणां कथामङ्गनिवृत्तये । कर्तव्यं तैर्हरेर्जाप्यं द्वादशाक्षरविधया ॥ ३५ ॥
 ब्राह्मणान् वैष्णवांश्चान्यांस्तथा कीर्तनकारिणः । नत्वा सम्भूज्य दत्ताज्ञः स्वयमासनमाविशेत् ॥ ३६ ॥
 लोकवित्तघनागारपुत्रचिन्तां व्युदस्य च । कथाचित्तः शुद्धमतिः स लभेत्फलमुत्तमम् ॥ ३७ ॥

आसूर्योदयमारम्य सार्धत्रिप्रहरान्तकम् । वाचनीया कथा सम्यग्धीरकण्ठं सुधीमता ॥३८॥
 कथाविरामः कर्तव्यो मध्याह्ने षटिकाद्वयम् । तत्कथामनु कार्यं वै कीर्तनं वैष्णवैस्तदा ॥३९॥
 मलमूत्रजयार्थं हि लब्धाहारः सुखावहः । हविष्यान्नेन कर्तव्यो ह्येकवारं कथार्थिना ॥४०॥
 उपोष्य सप्तरात्रं वै शक्तिश्चेच्छृणुयात्तदा । धृतपानं पयःपानं कृत्वा वै शृणुयात्सुखम् ॥४१॥
 फलहारेण वा भाव्यमेकमुक्तेन वा पुनः । सुखसाध्यं भवेद्यत्तु कर्तव्यं श्रवणाय तत् ॥४२॥
 भोजनं तु वरं मन्ये कथाश्रवणकारकम् । नोपवासो वरः प्रोक्तः कथाविघ्नकरो यदि ॥४३॥
 सप्ताहव्रतिनां पुंसां नियमाञ्छृणु नारद । विष्णुदीक्षाविहीनानां नाधिकारः कथाश्रवे ॥४४॥
 ब्रह्मचर्यमधःसुप्तिः पत्रावल्यां च भोजनम् । कथासमाप्तौ मुक्तिं च कुर्यान्नित्यं कथाव्रती ॥४५॥
 द्विदलं मधु तैलं च गरिष्ठान्नं तथैव च । भावदुष्टं पर्युषितं जह्यान्नित्यं कथाव्रती ॥४६॥
 कामं क्रोधं मदं मानं मत्सरं लोभमेव च । दम्भं मोहं तथा द्वेषं दूरयेच्च कथाव्रती ॥४७॥
 वेदवैष्णवविप्राणां गुरुगोव्रतिनां तथा । स्त्रीराजमहतां निन्दां वज्रयेद्यः कथाव्रती ॥४८॥
 रजस्वलान्त्यजम्लेच्छपतितव्रात्यकैस्तदा । द्विजद्विड्वेदबाह्यैश्च न वदेद्यः कथाव्रती ॥४९॥
 सत्यं शौचं दयां मौनमार्जवं विनयं तथा । उदारमानसं तद्वदेवं कुर्यात्कथाव्रती ॥५०॥
 दरिद्रश्च क्षयी रोगी निर्माग्यः पापकर्मवान् । अनपत्यो मोक्षकामः शृणुयाच्च कथामिमाम् ॥५१॥
 अपुष्पा काकवन्ध्या च वन्ध्या या च मृताभका । स्रवद्गर्भा च या नारी तथा श्राव्या प्रयत्नतः ॥५२॥
 एतेषु विधिना श्रावे तदक्षयतरं भवेत् । अत्युत्तमा कथा दिव्या कोटियज्ञफलप्रदा ॥५३॥
 एवं कृत्वा व्रतविधिमुद्यापनमथाचरेत् । जन्माष्टमीव्रतमिव कर्तव्यं फलकाङ्क्षिभिः ॥५४॥
 अकिञ्चनेषु भक्तेषु प्रायो नोद्यापनाग्रहः । श्रवणेनैव पूतास्ते निष्कामा वैष्णवा यतः ॥५५॥
 एवं नगाहयज्ञेऽसिन् समाप्ते श्रोतृभिस्तदा । पुस्तकस्य च वक्तुश्च पूजा कार्यातिमक्तितः ॥५६॥
 प्रसादतुलसीमाला श्रोतृम्यश्चाथ दीयताम् । मृदङ्गतालललितं कर्तव्यं कीर्तनं ततः ॥५७॥
 जयशब्दं नमःशब्दं शङ्खशब्दं च कारयेत् । विप्रेभ्यो याचकेभ्यश्च वित्तमन्नं च दीयताम् ॥५८॥
 विरक्तश्चेद्भवेच्छ्रोता गीता वाच्या परेऽहनि । गृहस्थश्चेत्तदा होमः कर्तव्यः कर्मशान्तये ॥५९॥
 प्रतिश्लोकं तु जुहुयाद्विधिना दशमस्य च । पायसं मधु सर्पिश्च तिलान्नादिकसंयुतम् ॥६०॥
 अथवा हवनं कुर्याद्वायव्या सुसमाहितः । तन्मयत्वात्पुराणस्य परमस्य च तत्त्वतः ॥६१॥
 होमाशक्तौ बुधो हौम्यं दद्यात्तत्फलसिद्धये । नानाच्छिद्रनिरोधार्थं न्यूनताधिकतानयोः ॥६२॥
 दोषयोः प्रशमार्थं च पठेन्नामसहस्रकम् । तेन स्यात्सफलं सर्वं नास्त्यस्मादधिकं यतः ॥६३॥
 द्वादश ब्राह्मणान् पश्चाद्भोजयेन्मधुपायसैः । दद्यात्सुवर्णं धेनुं च व्रतपूर्णवहेतवे ॥६४॥
 शक्तौ पलत्रयमितं स्वर्णसिंहं विधाय च । तत्रास्य पुस्तकं स्थाप्यं लिखितं ललिताक्षरम् ॥६५॥
 सम्पूज्यावाहनाद्यैस्तदुपचारैः : सदक्षिणम् । वस्त्रभूषणगन्धाद्यैः पूजिताय यत्तत्तमे ॥६६॥

आचार्याय सुधीर्दत्त्वा मुक्तः स्याद्भवन्धनैः । एवं कृते विधाने च सर्वपापनिवारणे ॥६७॥
फलदं स्यात् पुराणं तु श्रीमद्भागवतं शुभम् । धर्मकार्यमोक्षाणां साधनं स्यान्न संशयः ॥६८॥

कुमारा ऊचुः

इति ते कथितं सर्वं किं भूयः श्रोतुमिच्छसि । श्रीमद्भागवतेनैव भुक्तिमुक्ती करे स्थिते ॥६९॥

सूत उवाच

इत्युक्त्वा ते महात्मानः प्रोचुर्भागवतीं कथाम् । सर्वपापहरां पुण्यां भुक्तिमुक्तिप्रदायिनीम् ॥७०॥
शृण्वतां सर्वभूतानां सप्ताहं नियतात्मनाम् । यथाविधि ततो देवं तुष्टुषुः पुरुषोत्तमम् ॥७१॥
तदन्ते ज्ञानवैराग्यमक्तीना पुष्टता परा । तारुण्यं परमं चाभूत्सर्वभूतमनोहरम् ॥७२॥
नारदश्च कृतार्थोऽभूत्सिद्धे स्वीये मनोरथे । पुलकीकृतसर्वाङ्गः परमानन्दसम्भृतः ॥७३॥
एवं कथां समाकर्ण्य नारदो भगवत्प्रियः । प्रेमगद्गदया वाचा तानुवाच कृताञ्जलिः ॥७४॥

नारद उवाच

धन्योऽस्म्यनुग्रहीतोऽसि भवद्भिः करुणापरैः । अद्य मे भगवोऽल्लब्धः सर्वपापहरो हरिः ॥७५॥
श्रवणं सर्वधर्मम्यो वरं मन्ये तपोधनाः । वैकुण्ठस्थो यतः कृष्णः श्रवणाद्यस्य लभ्यते ॥७६॥

सूत उवाच

एवं ब्रुवति वै तत्र नारदे वैष्णवोत्तमे । परिभ्रमन् समायातः शुक्रो योगेश्वरस्तदा ॥७७॥
तत्रायथौ षोडशार्पिकस्तदा व्यासात्मजो ज्ञानमहाधिचन्द्रमाः ।
कथाबलाने निजलाभपूर्णः प्रेम्णा पठन् भागवतं शनैः शनैः ॥७८॥
दृष्ट्वा सदस्या परमोक्तेजसं सद्यः समुत्थाय ददुर्महासनम् ।
प्रीत्या सुरार्पिस्तमपूजयत्सुखं स्थितोऽवदत्संश्रुणुतामलां गिरम् ॥७९॥

श्रीशुक उवाच

निगमकल्पतरोर्गलितं फलं शुकमुखादभूत्तद्रवसंयुतम् ।

पिबत भागवतं रसमालयं मुहुरहो रसिका भुवि भावुकाः ॥८०॥

धर्मः प्रोच्छ्रितकैतवोऽत्र परमो निर्मत्सराणां सतां वेद्यं दास्तवमत्र वस्तु शिवदं तापत्रयोन्मूलनम् ।
श्रीमद्भागवते महासुनिकृते किं वा परैरीश्वरः सद्यो हृद्यवरुध्यतेऽत्र कृतिभिः शुश्रूषुभिस्तत्क्षणात् ॥
श्रीमद्भागवतं पुराणातिक्रमं यद्वैष्णवानां धनं यस्मिन् पारमहंस्यमेवममलं ज्ञानं परं गीयते ।
यत्र ज्ञानविरागभक्तिरहितं नैष्कर्म्यमाविष्कृतं तच्छृण्वन् प्रपठन् विचारणपरो भक्त्या विमुच्येन्नरः ८२
स्वर्गो सत्ये च कैलासे वैकुण्ठे नास्त्ययं रसः । अतः पिबन्तु सद्भाग्या मा मा मुञ्चत कर्हिचित् ॥८३॥

सूत उवाच

एवं ब्रुवाणे सति वादरायणौ मध्ये समायां हरिराचिरासीत् ।
 प्रह्लादबल्युद्धवफाल्गुनादिभिर्वृतः सुरर्षिस्तमपूजयञ्च तान् ॥८४॥
 दृष्ट्वा प्रसन्नं महदासने हरिं ते चक्रिरे कीर्तनमग्रतस्तदा ।
 भवो भवान्या कमलासनस्तु तत्रागमत्कीर्तनदर्शनाय ॥८५॥

प्रह्लादस्तालघारी तरलगतितया चोद्धवः कांस्यधारी वीणाधारी सुरर्षिः स्वरकुशल्यया रागकर्ताञ्जुनोऽभूत्
 इन्द्रोऽवादीन्मृदङ्गं जयजयसुकराः कीर्तने ते कुमार यत्राप्रे भाववक्ता सरसरचनया व्यासपुत्रो बभूव ॥
 ननर्त मध्ये त्रिकमेव तत्र भक्त्यादिकानां नटवत्सुतेजसाम् ।
 अलौकिकं कीर्तनमेतदीक्ष्य हरिः प्रसन्नोऽपि वचोऽब्रवीत्तत् ॥८७॥
 मत्तो वरं भाववृताद् वृणुष्वं प्रीतः कथाकीर्तनतोऽस्मि साम्प्रतम् ।
 श्रुत्वेति तद्वाक्यमतिप्रसन्नाः प्रेमार्द्रचित्ता हरिमूर्चिरे ते ॥८८॥
 नगाहगाथासु च सर्वभक्तैरेभिस्त्वया भाव्यमिति प्रयत्नात् ।
 मनोरथोऽयं परिपूरणीयस्तथेति चोत्त्वान्तरधीयताञ्च्युतः ॥८९॥
 ततोऽनमत्तच्चरणेषु नारदस्तथा शुक्रादीनपि तापसांश्च ।
 अथ प्रहृष्टाः परिनष्टमोहाः सर्वे ययुः पीतकथामृतास्ते ॥९०॥
 भक्तिः सुताम्यां सह रक्षिता सा शाल्मे स्वकीयेऽपि तदा शुकेन ।
 अतो हरिर्भागवतस्य सेवनाच्चित्तं समायाति हि वैष्णवानाम् ॥९१॥
 दारिद्र्यदुःखज्वरदाहितानां मायापिशाचीपरिमर्दितानाम् ।
 संसारसिन्धौ परिपातितानां क्षेमाय वै भागवतं प्रगर्जति ॥९२॥

शौनक उवाच

शुकेनोक्तं कदा राज्ञे गोकर्णेन कदा पुनः । सुरर्षये कदा ब्राह्मिः छिन्धि मे संशयं त्विमम् ॥९३॥

सूत उवाच

आकृष्णनिर्गमान्निशद्वर्षाधिकगते कलौ । नवमीतो नमस्ये च कथारम्भं शुक्रोऽकरोत् ॥९४॥
 परीक्षिच्छ्रवणान्ते च कलौ वर्षशतद्वये । शुद्धे शुचौ नवम्यां च धेनुजोऽकथयत्कथाम् ॥९५॥
 तस्मादपि कलौ प्राप्ते त्रिशद्वर्षगते सति । ऊचुरुजै सिते पक्षे नवम्यां ब्रह्मणः सुताः ॥९६॥
 इत्येतत्ते समाख्यातं यत्पृष्टोऽहं त्वयानघ । कलौ भागवती वार्ता भवरोगविनाशिनी ॥९७॥
 कृष्णप्रियं सकलकल्मषनाशनं च मुक्त्येकहेतुमिह भक्तिविलासकारि ।
 सन्तः कथानकमिदं पिवतादरेण लोके हि तीर्थपरिशीलनसेवया किम् ॥९८॥

स्वपुरुषमपि वीक्ष्य पाशहस्तं वदति यमः किल तस्य कर्णमूले ।
 परिहर भगवत्कथासु मत्तान् प्रभुरहमन्यनृणां न वैष्णवानाम् ॥१९॥
 असारे संसारे विषयविषसङ्गाकुलधियः क्षणार्धं क्षेमार्थं पिवत शुकगाथातुल्लुधाम् ।
 किमर्थं व्यर्थं भो ब्रजत कुपये कुत्सितकथे परीक्षित्साक्षी यच्छ्रवणगतमुत्तयुक्तिऋथने ॥१००॥
 रसप्रवाहसंस्थेन श्रीशुकैरेरिता कथा । कण्ठे सम्बध्यते येन स वैकुण्ठप्रभुर्भवेत् ॥१०१॥
 इति च परमगुह्यं सर्वसिद्धान्तसिद्धं सपदि निगदितं ते शाल्मपुञ्जं विलोक्य ।
 जगति शुककथातो निर्मलं नास्ति किञ्चित्पि व परसुखहेतोर्द्वादशस्कन्धसारम् ॥१०२॥
 एतां यो नियततया शृणोति भक्त्या यश्चैनां कथयति शुद्धवैष्णवाग्रे ।
 तौ सम्यग्विधिकरणात्फलं लभेते यायार्थ्यान्न हि भुवने किमप्यसाध्यम् ॥१०३॥

इति श्रीपद्मपुराणे उत्तरखण्डे श्रीमद्भागवतमाहात्म्ये श्रवण-

विधिकथनं नाम षष्ठोऽध्यायः ॥ ६ ॥




समाप्तमिदं श्रीमद्भागवतमाहात्म्यम्



हरिः ॐ तत्सत्





ॐ श्रीपरमात्मने नमः

श्रीमद्भागवतम्

प्रथमोऽध्यायः

अथ प्रथमोऽध्यायः

जन्माद्यस्य यतोऽन्वयादितरतश्चार्थेष्वभिज्ञः स्वराट् तेने ब्रह्म हृदा य आदिकवये मुह्यन्ति यत्सूरयः ।
तेजोवारिमृदां यथा विनिमयो यत्र त्रिसर्गोऽमृषा घाघ्ना स्वेन सदा निरस्तकुहकं सत्यं परं धीमहि ॥१॥
धर्मः प्रोज्झितकैतवोऽत्र परमो निर्मत्सराणां सतां वेद्यं वास्तवमत्र वस्तु शिवदं तापत्रयोन्मूलनम् ।
श्रीमद्भागवते महामुनिकृते किं वा परैरीश्वरः सद्यो हृद्यवरुध्यतेऽत्र कृतिभिः शुश्रूषुभिस्तत्क्षणात् ॥२॥
निगमकल्पतरोर्गच्छितं फलं शुकमुखादमृतद्रवसंयुतम् ।

पिवत भागवतं रसमालयं मुहुरहो रसिका भुवि भावुकाः ॥ ३ ॥

नैमिषेऽनिमिषक्षेत्रे ऋषयः शौनकादयः । सत्रं स्वर्गाय लोकाय सहस्रसममासत ॥ ४ ॥
त एकदा तु मुनयः प्रातर्हुतहुताग्रयः । सत्कृतं सूतमासीनं पप्रच्छुरिदिमादरात् ॥ ५ ॥

ऋषय ऊचुः

त्वया खलु पुराणानि सेतिहासानि चानघ । आख्यातान्यप्यधीतानि धर्मशास्त्राणि यान्युत ॥६॥
यानि वेदविदां श्रेष्ठो भगवान् वादरायणः । अन्ये च मुनयः सूत परावरविदो विदुः ॥ ७ ॥
वेत्य त्वं सौम्य तत्सर्वं तत्त्वतस्तदनुग्रहात् । ब्रूयुः स्निग्धस्य शिष्यस्य गुरवो गुह्यमप्युत ॥ ८ ॥
तत्र तत्राङ्गसाऽऽयुष्मन् भवता यद्विनिश्चितम् । पुंसामेकान्ततः श्रेयस्तन्नः शंसितुमर्हसि ॥ ९ ॥
प्रायेणाल्यायुषः सन्त्य कलवस्मिन् युगे जनाः । मन्दाः सुमन्दमतयो मन्दभाग्या ह्युपद्रुताः ॥१०॥
भूरीणि भूरिकर्माणि श्रोतव्यानि विभागशः । अतः साधोऽत्र यत्सारं समुद्धृत्य मनीषया ।

ब्रूहि नः श्रद्धानानां येनात्मा संप्रसीदति ॥११॥

सूत जानासि भद्रं ते भगवान् सात्वतां पतिः । देवक्यां वसुदेवस्य जातो यस्य त्विकीर्षया ॥१२॥
तन्नः शुश्रूषमाणानामर्हस्यङ्गानुवर्णितुम् । यस्यावतारो भूतानां क्षेमाय च भवाय च ॥१३॥
आपन्नः संसृतिं धोरां यन्नाम विवशो गृणन् । ततः सद्यो विमुच्येत यद्विमेति स्वयं भयम् ॥१४॥

भा० मू० ४—

यत्पादसंश्रयाः सूत मुनयः प्रशामयनाः । सद्यः पुनन्त्युपस्पृष्टाः स्वर्धुन्यापोऽनुसेवया ॥१५॥
 को वा भगवतस्तस्य पुण्यश्लोकेऽव्यकर्मणः । शुद्धिकामो न शृणुयाद्यशः कलिमलपहम् ॥१६॥
 तस्य कर्माण्युदाराणि परिगीतानि सूरिमिः । ब्रूहि नः श्रद्धघानाना लीलया दधतः कलाः ॥१७॥
 अथाख्याहि हरेर्धौमन्नवतारकथाः शुभाः । लीला विदधतः स्वैरमीश्वरस्यात्ममायया ॥१८॥
 वयं तु न वितुष्याम उत्तमश्लोकविक्रमे । यच्छृण्वतां रसज्ञाना स्वाद्दु स्वाद्दु पदे पदे ॥१९॥
 कृतवान् किल वीर्याणि सह रामेण केद्यवः । अतिमर्त्यानि भगवान् गूढः कपटमानुषः ॥२०॥
 कलिमागतमाज्ञाय क्षेत्रेऽस्मिन् वैष्णवे वयम् । आसीना दीर्घसत्रेण कथायां सक्षणा हरेः ॥२१॥
 त्वं नः सन्दर्शितो धात्रा दुस्तरं निस्तितीर्षताम् । कलिं सत्त्वहरं पुंसा कर्णधार इवार्णवम् ॥२२॥
 ब्रूहि योगेश्वरे कृष्णे ब्रह्मण्ये धर्मवर्मणि । स्वां काष्ठामधुनोपेते धर्मः कं शरणं गतः ॥२३॥
 इति श्रीमद्भागवते महापुराणे पारमहंस्यां संहितायां प्रथमस्कन्धे नैमिषीयोपारख्याने प्रथमोऽध्यायः ॥१॥

अथ द्वितीयोऽध्यायः

व्यास उवाच

इति संप्रश्रंसंहृष्टो विप्राणां रौमहर्षिणः । प्रतिपूज्य वचस्तेषां प्रवक्तुमुपचक्रमे ॥ १ ॥

सूत उवाच

यं प्रव्रजन्तमनुपेतमपेतकृत्यं द्वैपायनो विरहकातर आजुहाव ।
 पुत्रेति तन्मयतथा तरवोऽभिनेदुस्तं सर्वभूतद्वयं मुनिमानतोऽस्मि ॥ २ ॥
 यः स्वानुभावमखिलश्रुतिसारमेकमध्यात्मदीपमतितितीर्षतां तमोऽन्धम् ।
 संसारिणां करुणयाऽऽह पुराणगुह्यं तं व्याससूनुमुपयामि गुरुं मुनीनाम् ॥ ३ ॥

नारायणं नमस्कृत्य नरं चैव नरोत्तमम् । देवी सरस्वतीं व्यासं ततो जयमुदीरयेत् ॥ ४ ॥
 मुनयः साधु पृष्टोऽहं भवन्निर्लोकमङ्गलम् । यत्कृतः कृष्णसंप्रश्नो येनात्मा सुप्रसीदति ॥ ५ ॥
 स वै पुंसां परो धर्मो यतो भक्तिरधोक्षजे । अहैतुक्यप्रतिहता ययाऽऽत्मा सम्प्रसीदति ॥ ६ ॥
 वासुदेवे भगवति भक्तियोगः प्रयोजितः । जनयत्याशु वैराग्यं ज्ञानं च यदहैतुकम् ॥ ७ ॥
 धर्मः स्वनुष्ठितः पुंसां विष्वक्सेनकथासु यः । नोत्पादयेद्यदि रतिं श्रम एव हि केवलम् ॥ ८ ॥
 धर्मस्य ह्यापवर्गस्य नार्थोऽर्थायोपकल्पते । नार्थस्य धर्मैकान्तस्य कामो लाभाय हि स्मृतः ॥ ९ ॥
 कामस्य नेन्द्रियप्रीतिर्लाभो जीवेत यावता । जीवस्य तत्त्वजिज्ञासा नार्थो यश्चेह कर्मभिः ॥१०॥
 वदन्ति तत्तत्त्वविदस्तत्त्वं यज्ज्ञानमद्वयम् । ब्रह्मेति परमात्मेति भगवानिति शब्दते ॥११॥
 तच्छ्रद्धघाना मुनयो ज्ञानवैराग्ययुक्तया । पश्यन्त्यात्मनि चात्मानं भक्त्या श्रुतगृहीतया ॥१२॥
 अतः पुमिर्द्विजश्रेष्ठा वर्णाश्रमविभागशः । स्वनुष्ठितस्य धर्मस्य संसिद्धिर्हरितोषणम् ॥१३॥

तस्मादेकेन मनसा भगवान् सात्वतां पतिः । श्रोतव्यः कीर्तितव्यश्च ध्येयः पूज्यश्च नित्यदा ॥१४॥
यदनुध्यासिना युक्ताः कर्मग्रन्थिनिबन्धनम् । छिन्दन्ति कौविदास्तस्य कोनकुर्यात्कारतिम् ॥१५॥
शुश्रूषोः श्रद्धधानस्य वासुदेवकथासुचिः । स्यान्महत्सेवया विप्राः पुण्यतीर्थनिषेवणात् ॥१६॥
भृण्वतां स्वकथा कृष्णः पुण्यश्रवणकीर्तनः । हृद्यन्तःस्थो ह्यभद्राणि विधुनोति सुहृत्सताम् ॥१७॥
नष्टप्रायेष्वमद्रेषु नित्यं भागवतसेवया । भगवत्सुत्तमश्लोके भक्तिर्मवति नैष्ठिकी ॥१८॥
तदा रजस्तमोभावाः कामलोभादयश्च ये । चेत एतैरनाविद्धं स्थितं सत्त्वे प्रसीदति ॥१९॥
एवं प्रसन्नमनसो भगवद्भक्तियोगतः । भगवत्तत्त्वविज्ञानं मुक्तसङ्गस्य जायते ॥२०॥
भिद्यते हृदयग्रन्थिश्छिद्यन्ते सर्वसंशयाः । क्षीयन्ते चास्य कर्माणि दृष्ट एवात्मनीश्वरे ॥२१॥
अतो वै कवयो नित्यं भक्तिं परमया मुदा । वासुदेवे भगवति कुर्वन्त्यात्मप्रसादनीम् ॥२२॥
सत्त्वं रजस्तम इति प्रकृतेर्गुणास्तैर्युक्तः परः पुरुष एक इहास्य धत्ते । --
स्थित्यादये हरिविरिञ्चिहरेति संज्ञाः श्रेयांसि तत्र खलु सत्त्वतनोर्नृणां स्युः ॥२३॥
पार्थिवादारुणो धूमस्तस्मादग्निस्त्रयीमयः । तमसस्तु रजस्तस्मात्सत्त्वं यद्ब्रह्मदर्शनम् ॥२४॥
भेजिरे मुनयोऽयाग्रे भगवन्तमधोक्षजम् । सत्त्वं विशुद्धं क्षेमाय कल्पन्ते येऽनु तानिह ॥२५॥
मुमुक्षवो घोररूपान् हित्वा भूतपतीनथ । नारायणकलाः शान्ता भजन्ति ह्यनसूयवः ॥२६॥
रजस्तमःप्रकृतयः समशीला भजन्ति वै । पितृभूतप्रजेशादीन् श्रियैश्वर्यप्रजेष्ववः ॥२७॥
वासुदेवपरा वेदा वासुदेवपरा मखाः । वासुदेवपरा योगा वासुदेवपराः क्रियाः ॥२८॥
वासुदेवपरं ज्ञानं वासुदेवपरं तपः । वासुदेवपरो धर्मो वासुदेवपरा गतिः ॥२९॥
स एवेदं ससर्जाग्रे भगवानात्ममायया । सदसद्रूपया चासौ गुणमय्यागुणो विभुः ॥३०॥
तथा विलसितेष्वेषु गुणेषु गुणवानिव । अन्तःप्रविष्ट आभाति विज्ञानेन विजृम्भितः ॥३१॥
यथा ह्यवहितो वह्निर्दारुष्वेकः स्वयोनिषु । नानेव भाति विश्वात्मा भूतेषु च तथा पुमान् ॥३२॥
असौ गुणमयैर्भावैर्भूतसङ्घेन्द्रियात्मभिः । स्वनिर्मितेषु निर्विघ्नो भुङ्क्ते भूतेषु तद्गुणान् ॥३३॥
भावयत्येष सत्त्वेन लोकान् वै लोकभावनः । लीलावतारानुरतो देवतिर्यङ्नरादिषु ॥३४॥
इति श्रीमद्भागवते महापुराणे पारमहंस्या संहितायां प्रथमस्कन्धे नैमिषीयोपाख्याने द्वितीयोऽध्यायः ॥२॥

अथ तृतीयोऽध्यायः

सुत उवाच

जगद्दे पौरुषं रूपं भगवान् महदादिभिः । संभूतं षोडशकलमादौ लोकसिद्धक्षया ॥ १ ॥
यस्याम्भसि शयानस्य योगनिद्रां वितन्वतः । नाभिहृदाम्बुजादासीद्ब्रह्मा विश्वसृजां पतिः ॥ २ ॥
यस्यावयवसंस्थानैः कल्पितो लोकविस्तरः । तद्वै भगवतो रूपं विशुद्धं सत्त्वमूर्जितम् ॥ ३ ॥

पश्यन्त्यदो रूपमदभ्रचक्षुषा सहस्रपादोरमुजानानाद्भुतम् ।

सहस्रमूर्धश्रवणाक्षिनासिकं सहस्रमौल्यम्बरकुण्डलोल्लसत् ॥ ४ ॥

एतन्नानावताराणां निधानं बीजमव्ययम् । यस्यांशांशेन सृज्यन्ते देवतिर्यङ्चरुदादयः ॥ ५ ॥
 स एव प्रथमं देवः कौमारं सर्गमास्थितः । चचार दुश्चरं ब्रह्मा ब्रह्मचर्यमलण्डितम् ॥ ६ ॥
 द्वितीयं तु भवायास्य रसातलगातां महीम् । उद्धरिष्यन्नुपादत्त यशेशः सौकरं वपुः ॥ ७ ॥
 तृतीयमृषिसर्गं च देवर्षित्वमुपेत्य सः । तन्त्रं सात्वतमाचष्ट नैष्कर्म्यं कर्मणां यतः ॥ ८ ॥
 तुर्ये धर्मकलासर्गे नरनारायणावृषी । भूत्वाऽऽत्मोपशमोपेतमकरोद् दुश्चरं तपः ॥ ९ ॥
 पञ्चमः कपिलो नाम सिद्धेशः कालविप्लुतम् । प्रोवाचासुरये सांख्यं तत्त्वग्रामविनिर्णयम् ॥ १० ॥
 षष्ठे अत्रेरपत्यत्वं ब्रुतः प्राप्तोऽनसूयया । आन्वीक्षिकीमलर्काय प्रह्लादादिभ्य ऊचिवान् ॥ ११ ॥
 ततः सप्तम आकृत्यां रुचेर्यशोऽभ्यजायत । स यामाद्यैः सुरगणैरपाल्वायम्भुवान्तरम् ॥ १२ ॥
 अष्टमे मेरुदेव्यां तु नामेर्जात उरुक्रमः । दर्शयन् वर्त्म धीराणां सर्वाश्रमनमस्कृतम् ॥ १३ ॥
 ऋषिभिर्याचितो भेजे नवमं पार्थवं वपुः । दुग्धेमामौषधीर्विप्रास्तेनायं स उशत्तमः ॥ १४ ॥
 रूपं स जगृहे मात्स्यं चाक्षुषोदधिसंप्लवे । नाव्यारोप्य महीमय्यामपाद्वैवस्वतं मनुम् ॥ १५ ॥
 सुरासुराणामुदधिं मथ्रतां मन्दराचलम् । दग्धे कमठरूपेण पृष्ट एकादशे विभुः ॥ १६ ॥
 धान्वन्तरं द्वादशमं त्रयोदशमेव च । अपाययत्सुरानन्यान्मोहिन्ध्या मोहयन् स्त्रियां ॥ १७ ॥
 चतुर्दशं नारसिंहं विभ्रद्वैत्येन्द्रमूर्जितम् । ददार करजैर्वक्षस्येरकां कटकचया ॥ १८ ॥
 पञ्चदशं वामनकं कृत्वागादध्वरं बलेः । पदत्रयं याचमानः प्रत्यादित्सुस्त्रिविष्टपम् ॥ १९ ॥
 अवतारे षोडशमे पश्यन् ब्रह्मद्रुहो नृपान् । त्रिःसप्तकृत्वः कुपितो निःक्षत्रामकरोन्महीम् ॥ २० ॥
 ततः सप्तदशे जातः सत्यवत्यां पराशरात् । चक्रे वेदतरो शाखा दृष्ट्वा पुंसोऽल्पमेधसः ॥ २१ ॥
 नरदेवत्वमापन्नः सुरकार्यचिकीर्षया । समुद्रनिग्रहादीनि चक्रे वीर्याण्यतः परम् ॥ २२ ॥
 एकोनविंशे विंशतिमे वृष्णिषु प्राप्य जन्मनी । रामकृष्णाविति भुवो भगवानहरन्दरम् ॥ २३ ॥
 ततः कलौ सम्प्रवृत्ते सम्मोहाय सुरद्विपाम् । बुद्धो नाम्नाजनसुतः क्रीकटेषु भविष्यति ॥ २४ ॥
 अथातौ युगसन्ध्यायां दस्युप्रायेषु राजसु । जनिता विष्णुयशसो नाम्ना कल्किर्जगत्पतिः ॥ २५ ॥
 अवतारा ह्यसंख्येया हरेः सत्स्विनधेर्द्विजाः । यथाविदासिनः कुल्याः सरसः स्युः सहस्रशः ॥ २६ ॥
 ऋषयो मनवो देवा मनुपुत्रा महौजसः । कलाः सर्वे हरेरेव सप्रजापतयस्तथा ॥ २७ ॥
 एते चांशकलाः पुंसः कृष्णस्तु भगवान् स्वयम् । इन्द्रारिव्याकुलं लोकं मृडयन्ति युगे युगे ॥ २८ ॥
 जन्म गुह्यं भगवतो य एतत्प्रयतो नरः । सायं प्रातर्यणन् भक्त्या दुःखग्रामादिमुच्यते ॥ २९ ॥
 एतद्रूपं भगवतो ह्यरूपस्य चिदात्मनः । मायागुणैर्विरचितं महदादिभिरात्मनि ॥ ३० ॥
 यथा नमसि मेघौघो रेणुर्वा पार्थिवोऽनिले । एवं द्रष्टरि दृश्यत्वमारोपितमबुद्धिभिः ॥ ३१ ॥

अतः परं यदव्यक्तमव्यूहगुणव्यूहितम् । अदृष्टाश्रुतवस्तुत्वात् स जीवो यत्पुनर्मवः ॥३२॥
यत्रैमे सदसद्रूपे प्रतिषिद्धे स्वसंविदा । अविद्ययाऽऽत्मनि कृते इति तद्ब्रह्मदर्शनम् ॥३३॥
यद्येषोपरता देवी माया वैशारदी मतिः । सम्पन्न एवेति त्रिदुर्महिम्नि स्वे महीयते ॥३४॥
एवं जन्मानि कर्माणि ह्यकर्तुरजनस्य च । वर्णयन्ति स्म कवयो वेदगुह्यानि हृत्पतेः ॥३५॥

स वा इदं विश्वममोघलीलः सृजत्यवत्यति न सज्जतेऽस्मिन् ।

भूतेषु चान्तर्हित आत्मतन्त्रः षाड्वर्गिकं जिघ्रति षड्गुणेशः ॥३६॥

न चास्य कश्चिन्निपुणेन घातुरवैति जन्तुः कुमनीष ऊतीः ।

नामानि रूपाणि मनोवचोभिः सन्तन्वतो नटचर्यामिवाशः ॥३७॥

स वेद घातुः पदवीं परस्य दुरन्तवीर्यस्य रयाङ्गपाणेः ।

योऽमायया सन्ततयानुवृत्त्या भजेत तत्पादसरोजगन्धम् ॥३८॥

अयेह धन्या भगवन्त इत्थं यद्वासुदेवेऽखिल्लोकनाथे ।

कुर्वन्ति सर्वात्मकमात्मभावं न यत्र भूयः परिवर्त उग्रः ॥३९॥

इदं भागवतं नाम पुराणं ब्रह्मसम्मितम् । उत्तमश्लोकचरितं चकार भगवानृषिः ॥४०॥

निःश्रेयसाय लोकस्य धन्यं स्वस्त्ययनं महत् । तदिदं ग्राहयामास सुतमात्मवतां वरम् ॥४१॥

सर्ववेदेतिहासानां सारं सारं समुद्भूतम् । स तु संश्रावयामास महाराजं परीक्षितम् ॥४२॥

प्रायोपविष्टं गङ्गायां परीतं परमर्षिभिः । कृष्णे स्वधामोपगते धर्मज्ञानादिभिः सह ॥४३॥

कलौ नष्टशामेष पुराणाकौऽधुनोदितः । तत्र कीर्तयतो विप्रा विप्रर्वैर्भूरितेजसः ॥४४॥

अहं चाश्वगमं तत्र निविष्टस्तदनुग्रहात् । सोऽहंवः श्रावयिष्यामि यथाधीतं यथामति ॥४५॥

इति श्रीमद्भागवते महापुराणे पारमहंसां संहितायां प्रथमस्कन्धे नैमिषीयोपाख्याने तृतीयोऽध्यायः ॥३॥

अथ चतुर्थोऽध्यायः

व्यास उवाच

इति ब्रुवाणं संस्त्यमुनीनां दीर्घसन्निगाम् । बृद्धः कुलयतिः सूतं बह्वृचः शौनकोऽब्रवीत् ॥१॥

शौनक उवाच

सूत सूत महाभाग वद नो वदतां वर । कथां भागवतीं पुण्यां यदाह भगवाञ्छुकः ॥२॥

कस्मिन् युगे प्रवृत्तेयं स्थाने वा केन हेतुना । कुतः सञ्चोदितः कृष्णः कृतवान् संहितां मुनिः ॥३॥

तस्य पुत्रो महायोगी समदृङ्निर्विकल्पकः । एकान्तमतिरन्निद्रो गूढो मूढ इवेयते ॥४॥

दृष्ट्वानुयान्तमृषिमात्मजमप्यनम्रं देव्यो हिया परिदधुर्न सुतस्य चित्रम् ।

तदीक्ष्य पृच्छति मुनौ जगद्गुस्तवास्ति स्त्रीपुम्भिरा न तु सुतस्य विविक्तदृष्टेः ॥५॥

कथमालक्षितः पौरैः संप्राप्तः कुरुजाङ्गलान् । उन्मत्तमूकजडवद्विचरन् गजसाह्वये ॥ ६ ॥
 कथं वा पाण्डवेयस्य राजर्षेर्मुनिना सह । संवादःसमभूत् तात यत्रैषा सात्वती श्रुतिः ॥ ७ ॥
 स गोदोहनमात्रं हि गृहेषु गृहमेधिनाम् । अवेक्षते महाभागस्तीर्थीकुर्वेस्तादाश्रमम् ॥ ८ ॥
 अभिमन्युसुतं सूत प्राहुर्भागवतोत्तमम् । तस्य जन्म महाश्र्वर्यं कर्माणि च गृणीहि नः ॥ ९ ॥
 स सम्राट् कस्य वा हेतोः पाण्डूनां मानवर्धनः । प्रायोपविष्टो गङ्गायामनादत्याधिराट्श्रियम् ॥ १० ॥

नमन्ति यत्पादनिकेतमात्मनः शिवाय हानीय धनानि शत्रवः ।

कथं स वीरः श्रियमङ्ग दुस्त्यजां युवैषतोत्सष्टुमहो सहासुमिः ॥ ११ ॥

शिवाय लोकस्य भवाय भूतये य उत्तमश्लोकपरायणा जनाः ।

जीवन्ति नात्मार्यमसौ पराश्रयं मुमोच निर्विद्य कुतः कलेवरम् ॥ १२ ॥

तत्सर्वं नः समाचक्ष्व पृष्टो यदिह किञ्चन । मन्ये त्वां विषये वाचां क्लान्तमन्यत्र छान्दसात् ॥ १३ ॥

सूत उवाच

द्वापरे समनुप्राप्ते तृतीये युगपर्यये । जातः पराशराद्योगी वासव्यां कल्या हरेः ॥ १४ ॥
 स कदाचित् सरस्वत्या उपस्पृश्य जलं शुचि । विविक्तदेश आसीन उदिते रविमण्डले ॥ १५ ॥
 परावरजः स ऋषिः कालेनाव्यक्तरंहसा । युगधर्मव्यतिकरं प्राप्तं भुवि युगे युगे ॥ १६ ॥
 भौतिकानां च भावानां शक्तिहासं च तत्कृतम् । अश्रद्धधानान्निःसत्त्वान् दुर्मेधान् हासितायुषः ॥ १७ ॥
 दुर्भगांश्च जनान् वीक्ष्य मुनिर्दिव्येन चक्षुषा । सर्ववर्णाश्रमाणां यद्दृश्यौ हितममोघदृक् ॥ १८ ॥
 चातुर्होत्रं कर्म शुद्धं प्रजानां वीक्ष्य वैदिकम् । व्यदधाद् यज्ञसन्तत्यै वेदमेकं चतुर्विधम् ॥ १९ ॥
 ऋग्यजुःसामाथर्वारख्या वेदाश्चत्वार उद्घृताः । इतिहासपुराणं च पञ्चमो वेद उच्यते ॥ २० ॥
 तत्रर्वेदधरः पैलः सामगो जैमिनिः कविः । वैशम्पायन एवैको निष्णातो यजुषामुत ॥ २१ ॥
 अथर्वाङ्गिरसामासीत् सुमन्दुर्दारुणो मुनिः । इतिहासपुराणानां पिता मे रोमहर्षणः ॥ २२ ॥
 त एत ऋषयो वेदं स्वं स्वं व्यस्यन्ननेकधा । शिष्यैःप्रशिष्यैस्तच्छिष्यैर्वेदास्तेशाखिनोऽभवन् ॥
 त एव वेदा दुर्मेधैर्धार्यन्ते पुरुषैर्यथा । एवं चकार भगवान् व्यासः कृपणवत्सलः ॥ २४ ॥
 स्त्रीशूद्राद्विजवन्धूनां त्रयी न श्रुतिगोचरा । कर्मश्रेयसि मूढानां श्रेय एवं भवेदिह ।

इति भारतमाख्यानं कृपया मुनिना कृतम् ॥ २५ ॥

एवं प्रवृत्तस्य सदा भूतानां श्रेयसि द्विजाः । सर्वात्मकेनापि यदा नातुष्यद्घृदयं ततः ॥ २६ ॥
 नातिप्रसीदद्घृदयः सरस्वत्यास्तटे शुचौ । वितर्कयन् विविक्तस्थ इदं प्रोवाच धर्मवित् ॥ २७ ॥
 धृतव्रतेन हि मया छन्दांसि गुरवोऽग्रयः । मानिता निर्व्यलीकेन गृहीतं चानुशासनम् ॥ २८ ॥
 भारतव्यपदेशेन ह्याम्नायार्थं च दर्शितः । दृश्यते यत्र धर्मादि स्त्रीशूद्रादिभिरप्युत ॥ २९ ॥
 तथापि बत मे दैह्यो ह्यात्मा चैवात्मना विभुः । असम्पन्नं इवाभाति ब्रह्मवर्चस्यसत्तमः ॥ ३० ॥

किं वा भागवता धर्मा न प्रायेण निरूपिताः । प्रियाः परमहंसानां त एव ह्यच्युतप्रियाः ॥३१॥
 तस्यैवं खिलमात्मानं मन्यमानस्य खिद्यतः । कृष्णस्य नारदोऽभ्यागादाश्रमं प्रागुदाहृतम् ॥३२॥
 तमभिज्ञाय सहसा प्रत्युत्थायागतं मुनिः । पूजयामास विधिवन्नारदं सुरपूजितम् ॥३३॥
 इति श्रीमद्भागवते महापुराणे पारमहंस्यां संहितायां प्रथमस्कन्धे नैमिषीयोपाख्याने चतुर्थोऽध्यायः ॥४॥

अथ पञ्चमोऽध्यायः

सूत उवाच

अथ तं सुखमासीन उपासीनं बृहच्छ्रुवाः । देवर्षिः प्राह विप्रर्षिं वीणापाणिः स्मयन्निव ॥ १ ॥

नारद उवाच

पाराशर्यं महाभाग भवतः कञ्चिदात्मना । परितुष्यति शारीर आत्मा मानस एव वा ॥ २ ॥
 जिज्ञासितं सुसंपन्नमपि ते महद्द्रुतम् । कृतवान् भारतं यस्त्वं सर्वार्थपरिवृंहितम् ॥ ३ ॥
 जिज्ञासितमधीतं च यत्तद्ब्रह्म सनातनम् । अथापि शोचस्यात्मानमकृतार्थं इव प्रभो ॥ ४ ॥

व्यास उवाच

अस्त्येव मे सर्वमिदं त्वयोक्तं तथापि नात्मा परितुष्यते मे ।
 तन्मूलमव्यक्तमगाधघोषं पृच्छामहे त्वाऽऽत्ममवात्मभूतम् ॥ ५ ॥
 स वै भवान् वेद समस्तगुह्यमुपासितो यत्पुरुषः पुराणः ।
 परावरेणो मनसैव विव्रं सृजत्यवत्यत्ति - गुणैरसङ्गः ॥ ६ ॥
 त्वं पर्यटन्नर्क इव त्रिलोकीमन्तश्चरो वायुरिवात्मसाक्षी ।
 परावरे ब्रह्मणि धर्मतो व्रतैः स्नातस्य मे न्यूनमलं विचक्ष्व ॥ ७ ॥

श्रीनारद उवाच

भवतानुदितप्रायं यथो भगवतोऽमलम् । येनैवासौ न तुष्येत मन्ये तद्दर्शनं खिलम् ॥ ८ ॥
 यथा धर्मादयश्चार्या मुनिवर्यानुकीर्तिताः । न तथा वासुदेवस्य महिमा ह्यनुवर्णितः ॥ ९ ॥
 न यद्वचश्चित्रपदं हरेर्यशो जगत्प्रवित्रं प्रवृणीत कर्हिचित् ।
 तद्वास्यं तीर्थमुशान्ति मानसा न यत्र हंसा निरमन्त्युशिक्षयाः ॥१०॥
 तद्वाग्विसर्गो जनताघविप्लवो यस्मिन् प्रतिश्लोकमवद्ववत्यपि ।
 नामान्यनन्तस्य यशोऽङ्कितानि यच्छृण्वन्ति गायन्ति गृणन्ति साधवः ॥११॥
 नैकर्म्यमप्यच्युतभाषवर्जितं न शोभते ज्ञानमलं निरङ्गनम् ।
 कुतः पुनः शश्वदभद्रमीश्वरे न चार्पितं कर्म यदप्यकारणम् ॥१२॥
 अथो महाभाग भवानमोघदृक् शुचिश्रवाः संत्यरतो धृतव्रतः ।
 उरुक्रमस्थाखिलबन्धमुक्तये समाधिनानुसर तद्विचेष्टितम् ॥१३॥

ततोऽन्यथा किञ्चन यद्विवक्षतः पृथग्दशस्तत्कृतरूपनामभिः ।
 न कुत्रचित्कापि च दुःस्थिता मतिर्लभेत वाताहतनौरिवास्पदम् ॥१४॥
 ज्ञुगुप्सितं धर्मकृतेऽनुशासतः स्वभावरक्तस्य महान् व्यतिक्रमः ।
 यद्वाक्यतो धर्म इतीतरः स्थितो न मन्यते तस्य निवारणं जनः ॥१५॥
 विचक्षणोऽस्यार्हति वेदितुं विभोरनन्तपारस्य निवृत्तितः सुखम् ।
 प्रवर्तमानस्य गुणैरनात्मनस्ततो भवान् दर्शय चैष्टितं विमोः ॥१६॥
 त्यक्त्वा स्वधर्मं चरणाम्बुजं हरेर्मजन्नपक्वोऽयं पतेत्ततो यदि ।
 यत्र क्व वामद्रमभूदमुष्य किं को वार्य आप्तोऽमजतां स्वधर्मतः ॥१७॥
 तस्यैव हेतोः प्रयतेत कोविदो न लभ्यते यद्भ्रमतामुपर्यधः ।
 तल्लभ्यते दुःखवदन्यतः सुखं कालेन सर्वत्र गभीररंहसा ॥१८॥
 न वै जनो जातु कथंचनाव्रजेन्मुकुन्दसेव्यन्यवदङ्ग संसृतिम् ।
 स्मरन्मुकुन्दाङ्घ्रियुपगूहनं पुनर्विहातुमिच्छेन्न रसग्रहो यतः ॥१९॥
 इदं हि विश्वं भगवानिवेतरो यतो जगत्स्थाननिरोधसम्भवाः ।
 तद्वि स्वयं वेद भवांस्तथापि वै प्रादेशमात्रं भवतः प्रदर्शितम् ॥२०॥
 स्वमात्मनाऽऽत्मानमवेह्यमोघदृक् परस्य पुंसः परमात्मनः कलम् ।
 अजं प्रजातं जगतः शिवाय तन्महानुमावाम्युदयोऽधिगण्यताम् ॥२१॥
 इदं हि पुंसस्तपसः श्रुतस्य वा स्विष्टस्य सूक्तस्य च बुद्धिदत्तयोः ।
 अविच्युतोऽर्थः कविभिर्निरूपितो यदुत्तमश्लोकगुणानुवर्णनम् ॥२२॥
 अहं पुरातीतभवेऽभवं मुने दास्यास्तु कस्याश्चन वेदवादिनाम् ।
 निरूपितो बालक एव योगिनां शुश्रूषणे प्रावृषि निर्विविक्षताम् ॥२३॥
 ते मय्यपेताखिलचापलेऽर्भके दान्तेऽघृतक्रीडनकेऽनुवर्तिनि ।
 षक्रुः कृपां यद्यपि तुल्यदर्शनाः शुश्रूषमाणे सुनयोऽल्पभाषिणि ॥२४॥
 उच्छिष्टलेपाननुमोदितो द्विजैः सकृत्सम भुञ्जे तदपास्तकिल्बिषः ।
 एवं प्रवृत्तस्य विशुद्धचेतसस्तद्धर्म एवात्मरुचिः प्रजायते ॥२५॥
 तत्रान्वहं कृष्णकयाः प्रगायतामनुग्रहेणाशृणवं मनोहराः ।
 ताः श्रद्धया मेऽनुपदं विशृण्वतः प्रियश्रवस्यङ्ग ममामवद्रुचिः ॥२६॥
 तस्मिंस्तदा लब्धरुचेर्महामुने प्रियश्रवस्यस्खलित्वा मतिर्मम ।
 यथाहमेतत्सदसत्स्वमायया पश्ये मयि ब्रह्मणि कल्पितं परे ॥२७॥

इत्थं शरत्प्रावृषिकावृत् हरेर्विशृण्वतो मेऽनुसवं यशोऽमलम् ।

संकीर्त्यमानं मुनिभिर्महात्मभिर्मक्तिः प्रवृत्ताऽऽत्मरजस्तमोपहा ॥२८॥

तस्यैवं मेऽनुरक्तस्य प्रश्रितस्य हतैनसः । श्रद्धानस्य वालस्य दान्तस्यानुचरस्य च ॥२९॥
 ज्ञानं गुह्यतमं यत्तत्साक्षाद्भगवतोदितम् । अन्ववोचन् गमिष्यन्तः कृपया दीनवत्सलाः ॥३०॥
 येनैवाहं भगवतो वासुदेवस्य वेधसः । मायानुभावमविदं येन गच्छन्ति तत्पदम् ॥३१॥
 एतत्संख्युचितं ब्रह्मंस्तापत्रयचिकित्सितम् । यदीश्वरे भगवति कर्म ब्रह्मणि भावितम् ॥३२॥
 आमयो यश्च भूतानां जायते येन सुव्रत । तदेव ह्यामयं द्रव्यं न पुनाति चिकित्सितम् ॥३३॥
 एवं नृणां क्रियायोगाः सर्वे संसृतिहेतवः । त एवात्मविनाशाय कल्पन्ते कल्पिताः पुरे ॥३४॥
 यदत्र क्रियते कर्म भगवत्परितोषणम् । ज्ञानं यत्तदधीनं हि भक्तियोगसमन्वितम् ॥३५॥
 कुर्वाणा यत्र कर्माणि भगवच्छिक्षया सकृत् । गृणन्ति गुणनामानि कृष्णस्यानुस्मरन्ति च ॥३६॥
 नमो भगवते तुभ्यं वासुदेवाय धीमहि । प्रद्युम्नायानिरुद्धाय नमः सङ्कर्षणाय च ॥३७॥
 इति मूर्त्यभिधानेन मन्त्रमूर्तिममूर्तिकम् । यजते यज्ञपुरुषं स सम्यग्दर्शनः पुमान् ॥३८॥
 इमं स्वनिगमं ब्रह्मन्नेवेत्य मदनुष्ठितम् । अदान्मे ज्ञानमैश्वर्यं स्वस्मिन् भावं च केशवः ॥३९॥

त्वमप्यदम्रश्रुत विश्रुतं विभोः समाप्यते येन विदां बुभुत्सितम् ।

आख्याहि दुःखैर्मुहुरर्दितात्मनां संक्लेशनिर्वाणमुशन्ति नान्यथा ॥४०॥

इति श्रीमद्भागवते महापुराणे पारमहंस्यां संहितायां प्रथमस्कन्धे व्यासनारदसंवादे पञ्चमोऽध्यायः ॥ ५ ॥

अथ षष्ठोऽध्यायः

सुत उवाच

एवं निशम्य भगवान् देवर्षेर्जन्म कर्म च । भूयःपप्रच्छ तं ब्रह्मन् व्यासः सत्यवतीसुतः ॥ १ ॥

व्यास उवाच

भिष्णुभिर्विप्रवसिते विज्ञानादेष्टृभिस्तव । वर्तमानो वयस्याद्ये ततः किमकरोद्भवान् ॥ २ ॥
 स्वायंसुव कया वृत्त्या वर्तितं ते परं वयः । कथं चेदमुदस्राक्षीः काले प्राप्ते कलेवरम् ॥ ३ ॥
 प्राक्कल्पविषयामेतां स्मृतिं ते सुरसत्तम । न ह्येष न्यवधात् काल एष सर्वनिराकृतिः ॥ ४ ॥

नारद उवाच

भिष्णुभिर्विप्रवसिते विज्ञानादेष्टृभिर्मम । वर्तमानो वयस्याद्ये तत एतदकारषम् ॥ ५ ॥
 एकात्मजा मे जननी योषिन्मूढा च किङ्करी । मय्यात्मजेऽनन्यगतौ चक्रे स्नेहानुबन्धनम् ॥ ६ ॥
 सास्वतन्ना न कल्याऽऽसीद्योगक्षेमं ममेच्छती । ईशस्य हि वशे लोको योषा दारुमयी यथा ॥ ७ ॥
 अहं च तद्गुणकुले ऊषिवांस्तदवेक्षया । दिग्देशकालान्युत्पन्नो बालकः पञ्चहायनः ॥ ८ ॥

एकदा निर्गतां गेहाहुहर्तां निशि गां पथि । सपौडशत्पदा स्पृष्टः कृपणां कालचोदितः ॥ १ ॥
 तदा तदहमीशस्य भक्तानां शमभीष्टतः । अनुग्रहं मन्यमानः प्रातिष्ठं दिशमुत्तराम् ॥ १० ॥
 स्फीताङ्गनपदांस्तत्र पुरग्रायत्रजाकरान् । खेटखर्वटवार्थीश्च वनान्युपवनानि च ॥ ११ ॥
 चित्रधातुविचित्राद्रीनिभमप्रभुजद्रुमान् । जलशयाञ्छिवजलजल्मिनीः सुरसेविताः ॥ १२ ॥
 चित्रस्वनैः पत्ररथैर्विभ्रमद्भ्रमरश्रियः । नलवेणुशरस्तम्बकुशकीचकगह्वरम् ॥ १३ ॥
 एक एवातियातोऽहमद्राक्षं विपिनं महत् । घोरं प्रतिभयाकारं व्यालोलकशिवाजिरम् ॥ १४ ॥
 परिश्रान्तेन्द्रियात्माहं तृट्परीतो बुमुक्षितः । स्नात्वा पीत्वा हृदे नद्या उपस्पृष्टो गतश्रमः ॥ १५ ॥
 तस्मिन्निर्मुजेऽरण्ये पिप्यलोपस्थ आस्थितः । आत्मनाऽऽत्मानमात्मस्यं यथाश्रुतमचिन्तयम् ॥ १६ ॥
 ध्यायतश्चरणाम्भोजं भावनिर्जितचेतसा । औत्कण्ठ्याश्रुकलाक्षस्य हृद्यासीन्मे शनैर्हरिः ॥ १७ ॥
 प्रेमातिमरनिर्भिन्नपुलकाङ्गोऽतिनिर्वृतः । आनन्दसंप्लवे लीनो नापश्यमुभयं मुने ॥ १८ ॥
 रूपं भगवतो यत्तन्मनःकान्तं शुचापहम् । अपश्यन् सहसोत्तस्थे वैक्लव्याहुर्मना इव ॥ १९ ॥
 दिदृक्षुस्तदहं भूयः प्रणिधाय मनो हृदि । वीक्षमाणोऽपि नापश्यमवितृप्त इवातुरः ॥ २० ॥
 एवं यतन्तं विजने मामाहागोचरो गिराम् । गम्भीरश्लक्ष्णया वाचा शुचः प्रशमयन्निव ॥ २१ ॥
 हन्तास्मिञ्जन्मनि भवान्न मां द्रष्टुमिहाहति । अविपक्वकपायाणां दुर्दर्शोऽहं कुयोगिनाम् ॥ २२ ॥
 सकृद्यद्दर्शितं रूपमेतत्कामाय तेऽनघ । मत्कामः शनकैः साधुः सर्वान् मुञ्चति हृच्छयाम् २३
 सस्तेवयादीर्षया ते जाता मयि दृढा मतिः । हित्वावद्यमिमं लोकं गन्ता भजनतामसि ॥ २४ ॥
 मतिर्मयि निवद्वेयं न विपद्येत कर्हिचित् । प्रजासर्गानिरोधेऽपि स्मृतिश्च मदनुग्रहात् ॥ २५ ॥
 एतावदुक्तवोपरराम तन्महद्भूतं नभोलिङ्गमलिङ्गमीश्वरम् ।
 अहं च तस्मै महतां महीयसे शीर्ष्णावनामं विदधेऽनुकम्पितः ॥ २६ ॥
 नामान्यनन्तस्य हतत्रपः पठन् गुह्यानि भद्राणि कृतानि च स्मरन् ।
 गां पर्यटंस्तुष्टमना गतस्पृहः कालं प्रतीक्षन् विमदो विमत्सरः ॥ २७ ॥
 एवं कृष्णमतेर्ब्रह्मज्ञसक्तस्यामलात्मनः । कालः प्रादुरभूत् काले तडित्सौदामनी यथा ॥ २८ ॥
 प्रयुज्यमाने मयि तां शुद्धां भागवतीं तनुम् । आरब्धकर्मनिर्वाणोन्यपतत् पाञ्चमौक्तिकः ॥ २९ ॥
 कल्यान्त इदमादाय शयानेऽम्मस्युदन्वतः । शिशयिषोरनुप्राणं विविशेऽन्तरहं विमोः ॥ ३० ॥
 सहस्रयुगपर्यन्त उत्थायेदं सिसृक्षतः । मरीचिमिश्रा ऋषयः प्राणेभ्योऽहं च जज्ञिरे ॥ ३१ ॥
 अन्तर्बहिश्च लोकांस्त्रीन् पर्येभ्यस्क्रन्दितव्रतः । अनुग्रहान्महाविष्णोरविघातगतिः क्वचित् ॥ ३२ ॥
 देवदत्तामिमां वीणां स्वरब्रह्मविभूषिताम् । मूर्च्छयित्वा हरिकथां गायमानश्चराम्यहम् ॥ ३३ ॥
 प्रगायतः स्ववीर्याणि तीर्यपादः प्रियश्रवाः । आहूत इव मे शीघ्रं दर्शनं याति चेतसि ॥ ३४ ॥
 एतद्भ्यातुरचित्तानां मात्रास्पशेच्छयां मुहुः । भवसिन्धुप्लवो दृष्टो हरिचर्यानुवर्णनम् ॥ ३५ ॥

यमादिभिर्योगपथैः कामलोमहतो मुहुः । मुकुन्दसेवया यद्वत् तथाऽऽत्माद्वा न शाम्यति ॥३६॥
सर्वे तदिदमाख्यातं यत्पृष्टोऽहं त्वयानघ । जन्मकर्मरहस्यं मे भवतश्चात्मतोषणम् ॥३७॥

सूत उवाच

एवं संभाष्य भगवान्भारदो वासवीसुतम् । आमन्त्र्य वीणां रणयन् ययौ यादृच्छिको मुनिः ॥३८॥
अहो देवर्षिर्षन्योऽयं यत्कीर्तिं शार्ङ्गधन्वनः । गायन्माद्यन्निदं तन्त्या रमयत्यातुरं जगत् ॥३९॥
इति श्रीमद्भागवते महापुराणे पारमहंस्यां संहितायां प्रथमस्कन्धे व्यासनारदसंवादे षष्ठोऽध्यायः ॥ ६ ॥

अथ सप्तमोऽध्यायः

शौनक उवाच

निर्गते नारदे सूत मगवान् बादरायणः । श्रुतवांस्तदभिप्रेतं ततः किमकरोद्विमुः ॥ १ ॥

सूत उवाच

ब्रह्मनद्यां सरस्वत्यामाश्रमः पश्चिमे तटे । शम्पाप्रास इति प्रोक्त ऋषीणां सत्रवर्धनः ॥ २ ॥
तस्मिन् स्व आश्रमे न्यासो बदरीषण्डमण्डिते । आसीनोऽप उपस्पृश्य प्रणिदध्वौ मनः स्वयम् ॥ ३ ॥
भक्तियोगेन मनसि सम्यक् प्रणिहितेऽमले । अपश्यत् पुरुषं पूर्वं मायां च तदपाश्रयाम् ॥ ४ ॥
यथा सम्मोहितो जीव आत्मानं त्रिगुणात्मकम् । परोऽपि मनुतेऽनर्थं तत्कृतं चाभिपद्यते ॥ ५ ॥
अनर्थोपशमं साक्षाद् भक्तियोगमधोक्षजे । लोकस्याजानतो विद्वांश्चक्रे सात्वतसंहिताम् ॥ ६ ॥
यस्या वै श्रूयमाणायानां कृष्णे परमपूरुषे । भक्तिरुत्पद्यते पुंसः शोकमोहमयापहा ॥ ७ ॥
स संहितां भागवतीं कृत्वानुक्रम्य चात्मजम् । शुक्रमध्यापयामास निवृत्तिनिरतं मुनिः ॥ ८ ॥

शौनक उवाच

स वै निवृत्तिनिरतः सर्वत्रोपेक्षको मुनिः । कस्य वा बृहतीमेतामात्मारामः समभ्यसत् ॥ ९ ॥

सूत उवाच

आत्मारामाश्च मुनयो निर्ग्रन्था अप्युरुक्रमे । कुर्वन्त्यहैतुकीं भक्तिमित्यभूत्तगुणो हरिः ॥१०॥
हरेर्गुणाक्षिसमतिर्मगवान् बादरायणिः । अभ्यगान्महदाख्यानं नित्यं विष्णुजनप्रियः ॥११॥
परीक्षितोऽयं राजर्षेर्जन्मकर्मविलापनम् । संस्था च पाण्डुपुत्राणां वक्ष्ये कृष्णकथोदयम् ॥१२॥
यदा मृषे कौरवसृञ्जयानां वीरेष्वयो वीरगतिं गतेषु ।
वृकोदराविद्धगदाभिर्मर्शमग्नोरुदण्डे - - धृतराष्ट्रपुत्रे ॥१३॥
मर्तुः प्रियं द्रौणिरिति स्म पश्यन् कृष्णासुतानां स्वपतां शिरांसि । - - -
उपाहरद्विप्रियमेव तस्य जुगुप्सितं कर्म विगर्हयन्ति ॥१४॥ - -

माता शिशूनां निघनं सुतानां निशम्य घोरं परितप्यमाना ।
 तदारुदद्वाष्पकलाकुलाक्षी तां सान्त्वयन्नाह किरीटमाली ॥१५॥
 तदा शुचस्ते प्रमृजामि भद्रे यद्ब्रह्मबन्धोः शिर आततायिनः ।
 गाण्डीवमुक्तैर्विशिलैरुपाहरे त्वाऽऽक्रम्य यत्त्नास्यसि दग्धपुत्रा ॥१६॥
 इति प्रियां वल्युविचित्रजल्पैः स सान्त्वयित्वाच्युतमित्रसूतः ।
 अन्वाद्ववदंशित उग्रधन्वा कपिध्वजो गुरुपुत्रं रथेन ॥१७॥
 तमापतन्तं स विलक्ष्य दूरात् कुमारहोद्विग्रमना रथेन ।
 पराद्रवत्प्राणपरीप्सुरुर्व्या यावद्गमं रुद्रभयाद् यथार्कः ॥१८॥

यदाशरणमात्मानमैक्षत श्रान्तवाजिनम् । अत्रं ब्रह्मेशिरो मेन आत्मत्राणं द्विजात्मजः ॥१९॥
 अथोपस्पृश्य सलिलं संदधे तत्समाहितः । अजाननुपसंहारं प्राणकृच्छ्र उपस्थिते ॥२०॥
 ततः प्रादुष्कृतं तेजः प्रचण्डं सर्वतोदिशम् । प्राणापदमभिप्रेक्ष्य विष्णुं जिष्णुरुवाच ह ॥२१॥

अर्जुन उवाच

कृष्ण कृष्ण महाभाग भक्तानामभयङ्कर । त्वमेको दह्यमानानामपवर्गोऽसि संसृतेः ॥२२॥
 त्वमाद्यः पुरुषः साक्षादीश्वरः प्रकृतेः परः । मायां व्युदस्य चिच्छक्त्या कैवल्ये स्थित आत्मनि ॥
 स एव जीवलोकस्य मायामोहितचेतसः । विघत्से स्वेन वीर्येण श्रेयो धर्मादिलक्षणम् ॥२४॥
 तथायं चावतारस्ते भुवो भारजिहीर्षया । स्वानां चानन्यभावानामनुध्यानाय चासकृत् ॥२५॥
 किमिदं खित्कृतो वेति देवदेव न वेद्यथहम् । सर्वतोमुखमायाति तेजः परमदारुणम् ॥२६॥

श्रीभगवानुवाच

वेत्येदं द्रोणपुत्रस्य ब्राह्ममन्त्रं प्रदर्शितम् । नैवासौ वेद संहारं प्राणवाध उपस्थिते ॥२७॥
 नह्यस्यान्यतमं किञ्चिदस्त्रं प्रत्यवकर्शनम् । जह्यन्नतेज उन्नद्धमन्नज्ञो ह्यन्नतेजसा ॥२८॥

सूत उवाच

श्रुत्वा भगवता प्रोक्तं फाल्गुनः परवीरहा । स्पृष्ट्वापस्तं परिक्रम्य ब्राह्मं ब्राह्मणाय सन्दधे ॥२९॥
 संहत्यान्योन्यमुभयोस्तेजसी शरसंवृते । आवृत्य रोदसी खं च वधृषातेऽर्कवहिवत् ॥३०॥
 दृष्ट्वान्नतेजस्तु तथोर्खील्लोकान् प्रदहन्महत् । दह्यमानाः प्रजाः सर्वाः संवर्तकममंसत ॥३१॥
 प्रजोपप्लवमालक्ष्य लोकव्यतिकरं च तम् । मतं च वासुदेवस्य सङ्ग्रहाराजुनो द्वयम् ॥३२॥
 तत आसाद्य तरसा दारुणं गौतमीसुतम् । बबन्धामर्षताम्राक्षः पशुं रश्नया यथा ॥३३॥
 शिविराय निनीषन्तं दाम्ना बद्ध्वा रिपुं बलात् । प्राहार्जुनं प्रकुपितो भगवानम्बुजेक्षणः ॥३४॥
 मैत्रं पार्यार्हसि त्रातुं ब्रह्मबन्धुमिमं जहि । योऽसावनागसः सुप्तानवधीनिधि बालकान् ॥३५॥

मत्तं प्रमत्तमुन्मत्तं सुतं बालं स्त्रियं जडम् । प्रपन्नं विरयं भीतं न रिपुं हन्ति धर्मवित् ॥३६॥
 स्वप्राणान् यः परप्राणैः प्रपुष्णात्यवृणः खलः । तद्वधस्तस्य हि श्रेयो यदोषाद् याल्यघः पुमान् ॥३७॥
 प्रतिश्रुतं च भवता पाञ्चाल्यै शृण्वतो मम । आहरिष्ये शिरस्तस्य यस्ते मानिनि पुत्रहा ॥३८॥
 तदसौ वष्यतां पाप आतताय्यात्मबन्धुहा । भर्तुश्च विप्रियं वीर कृतवान् कुल्पासनः ॥३९॥
 एवं परीक्षता धर्मं पार्थः कृष्णेन चोदितः । नैच्छद्भन्तुं गुरुसुतं यद्यप्यात्महनं महान् ॥४०॥
 अधोपेत्य स्वशिविरं गोविन्दप्रियसारथिः । न्यवेदयत् तं प्रियायै शोचन्त्या आत्मजान् हतान् ४१
 तथाऽऽहृतं पशुवत्याशबद्धमवाहमुखं कर्मजुगुप्सितेन ।

निरीक्ष्य कृष्णापकृतं गुरोः सुतं वामस्वभावा कृपया ननाम च ॥४२॥

उवाच चासहन्त्यस्य बन्धनानयनं सती । मुच्यता मुच्यतामेष ब्राह्मणो नितरां गुरुः ॥४३॥
 सरहस्यो धनुर्वेदः सविसर्गोपसंयमः । अस्त्रग्रामश्च भवता शिक्षितो यदनुग्रहात् ॥४४॥
 स एष भगवान् द्रोणः प्रजारूपेण वर्तते । तस्यात्मनोऽर्धं पत्न्यास्ते नान्गवाद्दीरसूः कृपी ॥४५॥
 तद्वर्मज्ञ महाभाग भवद्भिर्गौरवं कुलम् । वृजिनं नार्हति प्राप्तुं पूज्यं बन्धमभीक्ष्णशः ॥४६॥
 मा रोदीदस्य जननी गौतमी पतिदेवता । यथाहं मृतवत्साऽऽर्ता रोदिम्यश्रुमुखी मुहुः ॥४७॥
 यैः कोपितं ब्रह्मकुलं राजन्यैरजितात्मभिः । तत्कुलं प्रदहत्याशु सानुबन्धं शुचार्पितम् ॥४८॥

सूत उवाच

धर्म्यं न्याय्यं सकरुणं निर्व्वलीकं समं महत् । राजा धर्मसुतो राज्ञाः प्रत्यनन्दद्रचो द्विजाः ॥४९॥
 नकुलः सहदेवश्च युयुषानो धनञ्जयः । भगवान् देवकीपुत्रो ये चान्ये याश्च योपितः ॥५०॥
 तत्राहामर्षितो भीमस्तस्य श्रेयान् बधः स्मृतः । न भर्तुर्नात्मनश्चार्ये योऽहन्त्सुताऽशिशून् वृथा ॥५१॥
 निशम्य भीमगादितं द्रौपद्याश्च चतुर्भुजः । आलोक्य वदनं सख्युरिदमाह हसन्निव ॥५२॥

श्रीकृष्ण उवाच

ब्रह्मबन्धुर्न हन्तव्य आततायी वधार्हणः । मयैवोभयमाम्नातं परिपाह्यनुशासनम् ॥५३॥
 कुरु प्रतिश्रुतं सत्यं यत्तत्सान्वयता प्रियाम् । प्रियं च भीमसेनस्य पाञ्चाल्या मह्यमेव च ॥५४॥

सूत उवाच

अर्जुनः सहसाऽऽज्ञाय हरेर्हार्दिमयासिना । मणिं जहार मूर्धन्यं द्विजस्य सहमूर्धजम् ॥५५॥
 विमुच्य रथानाबद्धं बालहृत्याहतप्रमम् । तेजसा मणिना हीनं शिविराभिरयापयत् ॥५६॥
 वपनं द्रविणादानं स्थानानिर्यापणं तथा । एष हि ब्रह्मबन्धूनां वधो नान्योऽस्ति दैहिकः ॥५७॥
 पुत्रशोकातुराः सर्वे पाण्डवाः सह कृष्णया । स्वानां मृतानां यत्कृत्यं चकुर्निर्हरणादिकम् ॥५८॥

इति श्रीमद्भागवते महापुराणे पारमहंस्यां सहितायां प्रथमस्कन्धे द्रौणिनिग्रहो नाम सप्तमोऽध्यायः ॥ ७ ॥

अथाष्टमोऽध्यायः

सूत उवाच

अथ ते संपरेतानां स्वानामुदकमिच्छताम् । दातुं सकृष्णां गङ्गायां पुरस्कृत्य ययुः स्त्रियः ॥ १ ॥
 ते निनीयोदकं सर्वे विलप्य च भृशं पुनः । आप्लुता हरिपादाब्जरजःपूतसरिब्जले ॥ २ ॥
 तत्रासीनं कुरूपतिं धृतराष्ट्रं सहातुजम् । गान्धारीं पुत्रशोकार्तां पृथां कृष्णां च माधवः ॥ ३ ॥
 सान्वयामास मुनिभिर्हृतवन्धूञ्छुचार्पितान् । भूतेषु कालस्य गतिं दर्शयन्न प्रतिक्रियाम् ॥ ४ ॥
 साधयित्वाजातघ्नोः स्वं राज्यं कितवैर्हृतम् । घातयित्वास्तो राज्ञः कचस्पर्शक्षतायुषः ॥ ५ ॥
 याजयित्वाश्वमेधैस्तं त्रिभिरुत्तमकल्पकैः । तद्यशः पावनं दिक्षु शतमन्योरिवातनोत् ॥ ६ ॥
 आमन्त्र्य पाण्डुपुत्रांश्च शैनेयोद्धवसंयुतः । द्वैपायनादिभिर्विप्रैः पूजितैः प्रतिपूजितः ॥ ७ ॥
 गन्तुं कृतमतिर्ब्रह्मन् द्वारकां रथमास्थितः । उपलेभेऽभिधावन्तीमुत्तरां भयविह्वलाम् ॥ ८ ॥

उत्तरोवाच

पाहि पाहि महायोगिन् देवदेव जगत्पते । नान्यं त्वदभयं पश्ये यत्र मृत्युः परस्परम् ॥ ९ ॥
 अभिद्रवति मामीश शरस्तप्तायसो विभो । कामं दहतु मां नाथ मामे गर्भो निपात्यताम् ॥ १० ॥

सूत उवाच

उपधार्य वचस्तस्या भगवान् भक्तवत्सलः । अपाण्डवमिदं कर्तुं द्रौणेरस्त्रमबुध्यत ॥ ११ ॥
 तर्ह्येवाथ मुनिश्रेष्ठ पाण्डवाः पञ्च सायकान् । आत्मनोऽभिमुखान् दीतानालक्ष्यान्नाप्युपाददुः १२
 व्यसनं वीक्ष्य तत्तेषामनन्यविपयात्मनाम् । सुदर्शनेन स्वास्त्रेण स्वानां रक्षा व्यधाद्विभुः ॥ १३ ॥
 अन्तःस्थः सर्वभूतानामात्मा योगेश्वरो हरिः । स्वमाययाऽऽवृणोद् गर्भं वैरात्र्याः कुरुतन्तवे ॥ १४ ॥
 यद्यप्यन्नं ब्रह्मशिरस्त्वमोघं चाप्रतिक्रियम् । वैष्णवं तेज आसाद्य समशाम्यद् भृगूद्बह ॥ १५ ॥
 मा मंस्या ह्येतदाश्चर्यं सर्वाश्चर्यमयेऽच्युते । य इदं मायया देव्या सृजत्यवति हन्त्यजः ॥ १६ ॥
 ब्रह्मतेजोविनिर्मुक्तैरात्मजैः सह कृष्ण्या । प्रयाणाभिमुखं कृष्णामिदमाह पृथा सती ॥ १७ ॥

कुन्त्युवाच

नमस्ये पुरुषं त्वाऽऽद्यमीश्वरं प्रकृतेः परम् । अलक्ष्यं सर्वभूतानामन्तर्बहिरवस्थितम् ॥ १८ ॥
 मायाजवनिकाच्छन्नमज्ञाधोऽक्षजमव्ययम् । न लक्ष्यसे मूढदृशा नटो नाट्यधरो यथा ॥ १९ ॥
 तथा परमहंसानां मुनीनाममलात्मनाम् । भक्तियोगविधानार्थं कथं पश्येमहि स्त्रियः ॥ २० ॥
 कृष्णाय वासुदेवाय देवकीनन्दनाय च । नन्दगोपकुमाराय गोविन्दाय नमो नमः ॥ २१ ॥
 नमः पङ्कजनाभाय नमः पङ्कजमालिने । नमः पङ्कजनेत्राय नमस्ते पङ्कजाह्वये ॥ २२ ॥

यथा हृषीकेश खलेन देवकी कंसेन रुद्धातिचिरं शुचार्पिता ।

विमोचिताहं च सहात्मजा विभो त्वयैव नाथेन मुहुर्विपद्गतात् ॥ २३ ॥

विषान्महाग्नेः पुरुषाददर्शनादसत्समाया वनवासकृच्छ्रतः ।

मूधे मूधेऽनेकमहोरयात्त्रतो द्रौण्यत्त्रतश्चास्म हरेऽभिरक्षिताः ॥२४॥

विपदः सन्तु नः शश्वत्त्र तत्र जगद्गुरो । भवतो दर्शनं यत्स्यादपुनर्मवदर्शनम् ॥२५॥

जन्मैश्वर्यश्रुतश्रीभिरेषमानमदः पुमान् । नैवाहृत्यभिधातुं वै त्वामकिञ्चनगोचरम् ॥२६॥

नमोऽकिञ्चनविच्चाय निवृत्तगुणवृत्तये । आत्मारामाय शान्ताय कैवल्यपतये नमः ॥२७॥

मन्ये त्वां कालमीगानमनादिनिघनं विभुम् । समं चरन्तं सर्वत्र भूतानां यन्मिथः कलिः ॥२८॥

न वेद कश्चिद्भगवंश्चिकीर्षितं तवेहमानस्य नृणां विडम्बनम् ।

न यस्य कश्चिद्दयितोऽस्ति कर्हिचिद् द्वेष्यश्च यस्मिन् विपमामतिर्नृणाम् ॥२९॥

जन्म कर्म च विश्वात्मन्नजस्याकर्तुरात्मनः । तिर्यङ् नृपिपु यादःसु तदत्यन्तविडम्बनम् ॥३०॥

गोप्याददे त्वयि कृतागसि दामतावद् या ते दशाश्रुकलिलञ्जनसंभ्रमाक्षम् ।

वक्त्रं निनीय भयभावनया स्थितस्य सा मां विमोहयति भीरपि यद्विभेति ॥३१॥

केचिदाहुरजं जातं पुण्यश्लोकस्य कीर्तये । यदोःप्रियस्यान्ववाये मल्यस्येव चन्दनम् ॥३२॥

अपरे वसुदेवस्य देवक्या याचितोऽभ्यगात् । अर्भत्वमस्य क्षेमाय वधाय च सुरद्विपाम् ॥३३॥

भारावतारणायान्ये भुवो नाव इवोदधौ । सीदन्त्या भूरिभारेण जातो ह्यात्मभुवार्थितः ॥३४॥

भवेऽस्मिन्क्लिश्यमानानामविद्याकामकर्मभिः । श्रवणस्तरणार्हाणि करिष्यन्निति केचन ॥३५॥

शृण्वन्ति गायन्ति गृणन्त्यमीक्षणज्ञाः स्मरन्ति नन्दन्ति तवेहितं जनाः ।

त एव पश्यन्त्यचिरेण तावकं भवप्रवाहोपरमं पदाम्बुजम् ॥३६॥

अप्यद्य नस्त्वं स्वकृतेहित प्रभो जिहाससि स्वित्सुहृदोऽनुजीविनः ।

येषा न चान्यद्भवतः पदाम्बुजात्परायणं राजसु योजितांहसाम् ॥३७॥

के वयं नामरूपाभ्यां यदुभिः सह पाण्डवाः । भवतोऽदर्शनं यर्हि हृषीकाणामिवेशितुः ॥३८॥

नेयं शोभिष्यते तत्र तथेदानीं गदाधर । त्वत्पदैरङ्किता भाति स्वलक्षणविलक्षितैः ॥३९॥

इमे जनपदाः सृष्टाः सुपकौपधिवीरुधः । वनाद्रिनद्युदन्वन्तो ह्येधन्ते तव वीक्षितैः ॥४०॥

अथ विश्वेश विश्वात्मन् विश्वमूर्ते स्वकेषु मे । स्नेहपाशमिमं छिन्धि दृढं पाण्डुपु वृष्णिषु ॥४१॥

त्वयि मेऽनन्यविपया मतिर्मधुपतेऽसकृत् । रतिमुद्ग्रहतादद्वा गङ्गेवौघमुदन्वनि ॥४२॥

श्रीकृष्ण कृष्णसख वृष्णयूथभावनिष्पुग्राजन्यवशदहनानपवर्गवीर्य ।

गोविन्द गोद्विजसुसार्तिहरावतार योगेश्वराखिल्युरो भगवन्नमस्ते ॥४३॥

सूत उवाच

पृथयेत्यं कल्पदैः परिणूताखिलोदयः । मन्दं जहास वैकुण्ठो मोहयन्निव मायया ॥४४॥

तां वाढमिस्तुपामन्त्य प्रविश्य गजसाङ्घयम् । स्त्रियश्च स्वपुरं यास्यन् प्रेम्णा राजा निवारितः ॥४५॥

व्यासाद्यैरीश्वरेहासैः कृष्णेनाद्भुतकर्मणा । प्रबोधितोऽपीतिहासैर्नाबुध्यत शुचार्पितः ॥४६॥
 आह राजा धर्मसुताश्चिन्तयन् सुहृदां वधम् । प्राकृतेनात्मना विप्राः स्नेहमोहवशं गतः ॥४७॥
 अहो मे पश्यताज्ञानं हृदि रूढं दुरात्मनः । पारस्यस्यैव देहस्य बह्व्योमेऽशौहिणीर्हताः ॥४८॥
 बालद्विजसुहृन्मित्रपितृभ्रातृगुरुद्वहः । न मे स्यान्निरयान्मोक्षो ह्यपि वर्षायुतायुतैः ॥४९॥
 नैनो राज्ञः प्रजाभर्तुर्धर्मयुद्धे वधो द्विषाम् । इति मे न तु बोधाय कल्पते ज्ञासनं वचः ॥५०॥
 स्त्रीणां भद्रतवन्धूनां द्रोहो योऽसाविहोत्यितः । कर्मभिर्गृहमेधीयैर्नाहं कल्पो व्यपोहितुम् ॥५१॥
 यथा पङ्केन पङ्काम्भः सुरया वा सुराकृतम् । भूतहत्यां तथैवैकां न यज्ञैर्माष्टुर्गर्हति ॥५२॥
 इति श्रीमद्भागवते महापुराणे पारमहंसां संहितायां प्रथमस्कन्धे कुन्तोस्तुतिर्युधिष्ठिरानुजापो नामाष्टमोऽध्यायः ॥८॥

अथ नवमोऽध्यायः

सूत उवाच

इति भीतः प्रजाद्रोहात् सर्वधर्मविधित्सया । ततो विनशनं प्रागाद् यत्र देवव्रतोऽभूत् ॥ १ ॥
 तदा ते भ्रातरः सर्वे सदश्वैः स्वर्णभूषितैः । अन्वगच्छन् रथैर्विप्रा व्यासधौम्यादयस्तथा ॥ २ ॥
 भगवानपि विप्रपे रथेन सधनंजयः । स तैर्व्यरोचत नृपः कुबेर इव गुह्यकैः ॥ ३ ॥
 दृष्ट्वा निपतितं भूमौ दिवश्च्युतमिवामरम् । प्रणोमुः पाण्डवा भीष्मं सानुगाः सह चक्रिणा ॥ ४ ॥
 तत्र ब्रह्मर्षयः सर्वे देवर्षयश्च सत्तम । राजर्षयश्च तत्रासन् द्रष्टुं भरतपुङ्गवम् ॥ ५ ॥
 पर्वतो नारदो धौम्यो भगवान् वादरायणः । बृहदश्वो भरद्वाजः सशिष्यो रेणुकासुतः ॥ ६ ॥
 वसिष्ठ इन्द्रप्रमदञ्जितो गृत्समदोऽसितः । कक्षीवान् गौतमोऽन्निश्च कौशिकोऽथ सुदर्शनः ॥ ७ ॥
 अन्ये च मुनयो ब्रह्मन् ब्रह्मरातादयोऽमलाः । शिष्यैरुपेता आजगमुः कश्यपाङ्गिरसादयः ॥ ८ ॥
 तान् समेतान् महाभागानुपलभ्य वसूत्तमः । पूजयामास धर्मज्ञो देशकालविभागवित् ॥ ९ ॥
 कृष्णं च तत्प्रभावज्ञ आसीनं जगदीश्वरम् । हृदिस्यं पूजयामास माययोपात्तविग्रहम् ॥ १० ॥
 पाण्डुपुत्रानुपासीनान् प्रश्रयप्रेमसङ्गतान् । अम्याचष्टानुरागास्त्रैरन्धीभूतेन चक्षुषा ॥ ११ ॥
 अहो कष्टमहोऽन्याय्यं यद्युयं धर्मनन्दनाः । जीवितुं नार्हथ क्लिष्टं विप्रधर्मान्च्युताभयाः ॥ १२ ॥
 संश्रितेऽतिरथे पाण्डौ पृथा बाल्मज्जा वधूः । युष्मत्कृते वहून् क्लेशान् प्राप्ता तोकवती मुहुः ॥ १३ ॥
 सर्वे कालकृतं मन्ये भवतां च यदप्रियम् । सपालो यद्भ्रशे लोको वायोरिव घनावलिः ॥ १४ ॥
 यत्र धर्मसुतो राजा गदापाणिर्वृकोदरः । कृष्णोऽस्त्री गाण्डिवं चापं सुहृत्कृष्णस्ततो विपत् ॥ १५ ॥
 न ह्यस्य कर्हिचिद्राजन् पुमान् वेद विधिस्तितम् । यद्विजिज्ञासया युक्ता मुखान्ति कवयोऽपि हि ॥ १६ ॥
 तस्मादिदं दैवतन्त्रं व्यवस्य भरतर्षभ । तस्यानुविहितोऽनाया नाथ पाहि प्रजाः प्रभो ॥ १७ ॥
 एष वै भगवान् साक्षादाद्यो नारायणः पुमान् । मोहयन्मायया लोकं गूढश्चरति वृष्णिषु ॥ १८ ॥
 अस्यानुभावं भगवान् वेद गुह्यतमं शिवः । देवर्षिर्नारदः साक्षाद् भगवान् कपिलो नृप ॥ १९ ॥

यं मन्यसे मातुलेयं प्रियं मित्रं सुहृत्तमम् । अकरोः सच्चिदं दूतं सौहृदादथ मारयिम् ॥२०॥
 सर्वात्मनः समदृशो ह्यद्वयत्यानहृद्भुतेः । तत्कृतं मतिवैभवं निरवयस्य न ह्यचित् ॥२१॥
 तथाप्येकान्तभक्तेषु पश्य भूपानुष्मिताम् । यन्मेऽसूँस्त्यजतः साधात्कृष्णो दर्शनमागतः ॥२२॥
 भक्त्याऽऽवेश्य मनो यस्मिन् धात्वा यत्नाम कीर्तयन् । त्यजन् कलेवरं योगी मुच्यते कामकर्मभिः ॥२३॥
 स देवदेवो भगवान् प्रतीक्षतां कलेवरं यावदिदं हिनोग्यम् ।
 प्रमन्नहामाकणलोचनोलसन्मुखाम्बुजो ध्यानपथधनुर्भुजः ॥२४॥

सूत उवाच

युधिष्ठिरस्तदाकर्ण्य शयानं शरपञ्जरे । अपृच्छद् विविधान् धर्मानृगीणां चानुशृण्वताम् ॥२५॥
 पुरुषस्वभावविहितान् यथावर्णं यथाश्रमम् । वैराग्यरागोपाधिभ्यामाम्नातोभवल्क्षणान् ॥२६॥
 दानधर्मान् राजधर्मान् मोक्षधर्मान् विभागदाः । स्त्रीधर्मान् भगवद्दर्मान् ममामव्यामयोगतः ॥२७॥
 धर्मार्थकाममोक्षाश्च सहोपायान् यथा मुने । नानाख्यानेतिहासेषु वर्णयामास तत्त्वित् ॥२८॥
 धर्मं प्रवदतस्तस्य स कालः प्रत्युपस्थितः । यो योगिनश्चन्दमृत्योर्वाञ्छितस्तृत्तरायणः ॥२९॥

तदोमंहृत्य गिरः महत्सर्णीर्विमुक्तसङ्ग मन आदिपूरुषं ।
 कृष्णे लमसीतपटे चतुर्भुजे पुरःस्थितेऽमीलितहृदयधारयत् ॥३०॥
 विशुद्धया धारणया हताशुमन्मदीक्षर्ययाशु गतायुधव्यथः ।
 निवृत्तमर्षेण्डियवृत्तिधिभ्रमस्तुष्टाव जन्मं विसृजन्नार्दनम् ॥३१॥

श्रीभीष्म उवाच

इति मतिरनकल्पिता धितृष्णा भगवति सात्वतपुङ्गवे विभूमि ।
 म्बनुश्रमुपगते ह्यन्विद्विद्वत्तु प्रकृतिमुपेयुषि यद्भवप्रवादः ॥३२॥
 त्रिभुवनकमनं तमालवर्णं रविकरगौरवराभरं दधाने ।
 वपुरलककुलावृताननाञ्जं विजयमये रतिरस्तु मेऽनवया ॥३३॥
 युधि तुरगरजोधिधूम्रविश्वक्चक्रुन्निश्रमवार्यलंकृताल्यं ।
 मम निमित्तगर्षविधिद्यमानत्वचि धिल्लमत्कवचेऽस्तु कृष्ण आत्मा ॥३४॥
 सपदि सखिवचो निशम्य मध्ये निजपरयोर्वलयो रथं निवेश्य ।
 स्थितवति परसैनिकायुरक्षणा हृतवति पार्थमक्षे रतिर्ममास्तु ॥३५॥
 व्यवहितप्रतनामुत्वं निरीक्ष्य स्वजनवधाद् विमुखस्य दोषशुद्धया ।
 कुमतिमहरक्षात्मविद्यया यश्ररणरतिः परमस्य तस्य मेऽस्तु ॥३६॥
 स्वनिगममपहाय मत्प्रतिजामृतमधिकर्तुमवच्छ्रुतो रथस्थः ।
 धृतरथचरणोऽभ्ययाच्चलद्गुर्हरिरिव हन्तुमिभं गतोत्तरीयः ॥३७॥

शितविशिखहतो विशीर्णदंशः क्षतजपरिच्छ्रुत आततायिनो मे ।
 प्रसममभिसंसार मद्दधार्थं स भवतु मे भगवान् गतिर्मुकुन्दः ॥३८॥
 विजयरथकुटुम्ब आत्ततोत्रे घृतहयरश्मिनि तच्छिष्येक्षणीये ।
 भगवति रतिरस्तु मे मुमूर्षोर्योमिह निरीक्ष्य हता गताः सरूपम् ॥३९॥
 ललितगतिविलासवल्गुहासप्रणयनिरीक्षणकल्पितोरुमानाः ।
 कृतमनुकृतवत्य उन्मदान्धाः प्रकृतिमगन् किल यस्य गोपवध्वः ॥४०॥
 मुनिगणनृपवर्यसङ्कुलेऽन्तःसदासि युधिष्ठिरराजसूय एषाम् ।
 अर्हणमुपपेद ईक्षणीयो मम दृशिगोचर एष आविरात्मा ॥४१॥
 तमिममहमजं शरीरभाजां हृदि हृदि धिष्ठितमात्मकल्पितानाम् ।
 प्रतिदृशामिव नैकधाकर्मैकं समधिगतोऽसि विधूतभेदमोहः ॥४२॥

सूत उवाच

कृष्णं एवं भगवति मनोवाग्दृष्टिवृत्तिभिः । आत्मन्यात्मानमावेदय सोऽन्तःश्वास उपारमत् ॥४३॥
 संपद्यमानमाज्ञाय भीष्मं ब्रह्मणि निष्कले । सर्वे वभूवुस्ते तूष्णीं वयांसीत्र दिनात्यये ॥४४॥
 तत्र दुन्दुभयो नेदुर्देवमानववादिताः । शशंसुः साधवो राज्ञां स्वात्पेदुः पुष्पवृष्टयः ॥४५॥
 तस्य निर्हरणादीनि सम्परेतस्यं भार्गव । युधिष्ठिरः कारयित्वा मुहूर्तं दुःखितोऽभवत् ॥४६॥
 वृष्टुर्मुनयो हृष्टाः कृष्णं तद्गुह्यनामभिः । ततस्ते कृष्णहृदयाः स्वाश्रमान् प्रययुः पुनः ॥४७॥
 ततो युधिष्ठिरो गत्वा सहकृष्णो गजाह्वयम् । पितरं सान्त्वयामास गान्धारीं च तपस्विनीम् ॥४८॥
 पित्रा चानुमतो राजा वासुदेवानुमोदितः । चकार राज्यं धर्मेण पितृपैतामहं विभुः ॥४९॥
 इति श्रीमद्भागवते महापुराणे पारमहंसां संहितायां प्रथमस्कन्धे युधिष्ठिरराज्यप्रलम्भो नाम नवमोऽध्यायः ॥९॥

अथ दशमोऽध्यायः

शौनक उवाच

हत्वा स्वरिक्थस्पृध आततायिनो युधिष्ठिरो धर्मभृतां वरिष्ठः ।
 सहानुजैः प्रत्यवदद्धमोजनः कथं प्रवृत्तः किमकारपीत्ततः ॥ १ ॥

सूत उवाच

वंशं कुरोर्वंशं दवाग्निर्निर्हृतं संरोहयित्वा भवभावनो हरिः ।
 निवेशयित्वा निजराज ईश्वरो युधिष्ठिरं प्रीतमना वभूव हं ॥ २ ॥
 निशम्य भीष्मोक्तमथान्युतोक्तं प्रवृत्तविज्ञानविधूतविभ्रमः ।
 शशास गामिन्द्र इवाजिताश्रयः परिध्युपान्तामनुजानुर्वर्तितः ॥ ३ ॥

कामं ववर्ष पर्जन्यः सर्वकामदुघा मही । सिपिचुः स्म ब्रजान् गावः पयसोधस्वतीर्मुदा ॥ ४ ॥
 नद्यः समुद्रा गिरयः सवनस्पतिवीरुधः । फलन्त्योपधयः सर्वाः काममन्वृतु तस्य वै ॥ ५ ॥
 नाधयो व्याधयः क्लेशा दैवभूतात्महेतवः । अजातशत्रावभवञ्जन्तूनां राजि कर्हिचित् ॥ ६ ॥
 उषित्वा हास्तिनपुरे मासान् कतिपयान् हरिः । सुहृदां च विगोकाय स्वसुश्च प्रियकाम्यया ॥ ७ ॥
 आमन्त्र्य चाभ्यनुशातः परिष्वज्याभिवाद्यतम् । आरुरोह रथं क्रैश्चित्परिष्वक्तोऽभिवादितः ॥ ८ ॥
 सुभद्रा द्रौपदी कुन्ती विराटतनया तथा । गान्धारी धृतराष्ट्रश्च युयुत्सुर्गांतमो यमौ ॥ ९ ॥
 बृकोदरश्च धौम्यश्च स्त्रियो मत्स्यसुतादयः । न सेहिरि विमुह्यन्तो विरहं शार्ङ्गधन्वनः ॥ १० ॥
 सत्सङ्गान्मुक्तदुःसङ्गो हातुं नोत्सहते बुधः । कीर्त्यमानं यशो यस्य सकृदाकर्ण्य रोचनम् ॥ ११ ॥
 तस्मिन्न्यस्तधियः पार्याः सहेरन् विरहं कथम् । दर्शनस्यर्गमंलापशयनामनमोजनैः ॥ १२ ॥
 सर्वे तेऽनिमिषैरक्षैस्तमनुद्रुतचेतसः । वीक्षन्तः स्नेहसम्यग्दा विचेलस्तत्र तत्र ह ॥ १३ ॥
 न्यरुन्धन्नुद्गलद्वाष्पमौत्कण्ठयाद्देवकीसुते । निर्यात्यगारान्नोऽभद्रमिति स्याद्वाण्वधस्त्रियः ॥ १४ ॥
 मृदङ्गशङ्खभेर्यश्च वीणापणवगोमुखाः । धुन्धुर्यानिकघण्टाद्या नेदुर्दुन्दुभयस्तथा ॥ १५ ॥
 प्रासादशिखरारूढाः कुरुनायों दिदृक्षया । ववृपुः कुनुमैः कृष्णं प्रेमव्रीडास्मितेक्षणाः ॥ १६ ॥
 सितातपत्रं जग्राह मुक्तादामविभूषितम् । रत्नदण्डं गुडाकेशः प्रियः प्रियतमस्य ह ॥ १७ ॥
 उद्ववः सात्यकिश्चैव व्यजने परमाद्भुते । विकीर्यमाणः कुसुमै रेजे मधुपतिः पथि ॥ १८ ॥
 अश्रुयन्ताशिपुः सत्यास्तत्र तत्र द्विजेरिताः । नानुरूपानुरूपाश्च निर्गुणस्य गुणात्मनः ॥ १९ ॥
 अन्योन्यमासीत्संजल्प उत्तमश्लोकचेतसाम् । कौरवेन्द्रपुरस्त्रीणां सर्वश्रुतिमनोहरः ॥ २० ॥

स वै किलायं पुरुषः पुरातनो य एक आसीदविशेष आत्मनि ।

अग्रे गुणेशो जगदात्मनीश्वरे निमीलितात्मनिशि सुप्तशक्तिषु ॥ २१ ॥

स एव भूयो निजवीर्यचोदितां स्वजीवमायां प्रकृतिं सिसृक्षतीम् ।

अनामरूपात्मनि रूपनामनी दिधित्समानोऽनुससार शाल्वकृत् ॥ २२ ॥

स वा अयं यत्पदमत्र सूरयो जितेन्द्रिया निर्जितमातरिश्चनः ।

पश्यन्ति भक्त्युत्कलितामलयात्मना नन्वेप सत्त्वं परिमार्ष्टुमर्हति ॥ २३ ॥

स वा अयं सख्यनुगीतसत्कथो वेदेषु गुह्येषु च गुह्यवादिभिः ।

य एक ईशो जगदात्मलील्या सृजत्यवत्यत्ति न तत्र सज्जते ॥ २४ ॥

यदा ह्यधर्मेण तमोधियो नृपा जीवन्ति तत्रैप हि सत्त्वतः किल ।

धत्ते भेगं सत्यमृतं दयां यशो भवाय रूपाणि दधद्युगे युगे ॥ २५ ॥

अहो अलं श्लाघ्यतमं यदोः कुलमहो अलं पुण्यतमं मधोर्वनम् ।

यदेप पुंसामृपमः श्रियः पतिः स्वजन्मना चङ्क्रमणेन चञ्चति ॥ २६ ॥

अहो वत स्वयंशसस्तिरस्करी कुशास्थली पुण्ययशस्करी भुवः ।
 पश्यन्ति नित्यं यदनुग्रहेषितं सितावलोकं स्वपतिं स यत्प्रजाः ॥२७॥
 नूनं व्रतज्ञानहुतादिनेश्वरः समर्चितो ह्यस्य गृहीतपाणिभिः ।
 पिवन्ति याः सख्यधरामृतं मुहुर्नजस्त्रियः संमुहुर्नदाशयाः ॥२८॥
 यां वीर्यशुल्केन हृताः स्वयंवरे प्रमथ्य चैद्यप्रमुखान् हि शुष्मिणः ।
 प्रद्युम्नसाम्बाम्बसुतादयोऽपरा याश्चाहृता भौमवधे सहस्रशः ॥२९॥
 एताः परं स्त्रीत्वमपास्तपेशलं निरस्तशौचं वत साधु कुर्वते ।
 यांसां गृहात्पुष्करलोचनः पतिर्न जात्वपैत्याहृतिभिर्हृदि स्पृशन् ॥३०॥
 एवंविधा गदन्तीनां स गिरः पुरयोषिताम् । निरीक्षणेनाभिनन्दन् सस्मितेन ययौ हरिः ॥३१॥
 अजातशत्रुः पृतनां गोपीथाय मधुद्विपः । परेभ्यः शङ्कितः स्नेहात्प्रायुङ्क्त चतुरङ्गिणीम् ॥३२॥
 अथ दूरागताञ्छौरिः कौरवान् विरहातुरान् । सन्निवर्त्य दृढं स्निग्धान् प्रायात्स्वनगरं प्रियैः ॥३३॥
 कुरुजाङ्गलप्राञ्चालान् शूरसेनान् सयामुनान् । ब्रह्मावर्तं कुरुक्षेत्रं मत्स्यान् सारस्वतानथ ॥३४॥
 मरुधन्वमतिक्रम्य सौवीराभीरयोः परान् । आनर्तान् भार्गवोपागात्स्नान्तवाहो मनाग्विभुः ॥३५॥
 तत्र तत्र ह तत्रत्यैर्हरिः प्रत्युद्यंताहर्णः । सायं भेजे दिशं पश्चाद्भ्रविष्ठो गां गतस्तादा ॥३६॥
 इति श्रीमद्भागवते महापुराणे पारमहंस्यां सहितायां प्रथमस्कन्धे नैमिषीयोपाख्याने दशमोऽध्यायः ॥१०॥

अथैकादशोऽध्यायः

सूत उवाच

आनर्तान् स उपब्रज्य स्त्रुद्वाञ्जनपदान् स्वकान् । दध्मौ दरवरं तेषा विपादं शमयन्निव ॥ १ ॥
 स उच्चकाशे धवलोदरो दरोऽप्युक्रमस्याधरशोणशोणिमा ।
 दाध्मायमानः करकञ्जसम्पुटे यथाञ्जखण्डे कलहंस उत्स्वनः ॥ २ ॥
 तमुपश्रुत्य निनदं जगद्भयभयावहम् । प्रत्युद्ययुः प्रजाः सर्वा भर्तृदर्शनलालसाः ॥ ३ ॥
 तत्रोपनीतबलयो रवेर्दीपमिवाहृताः । आत्मारामं पूर्णकामं निजलाभेन नित्यदा ॥ ४ ॥
 प्रीत्युत्फुल्लमुखाः प्रोचुर्हर्षगद्गदया गिरा । पितरं सर्वसुहृदमवितारमिवार्भकाः ॥ ५ ॥
 नताः स्म ते नाथ सदाङ्घ्रिपङ्कजं त्रिरिञ्चवैरिञ्च्यसुरेन्द्रवन्दितम् ।
 परायणं क्षेममिहेच्छतां परं न यत्र कालः प्रमवेत्परः प्रभुः ॥ ६ ॥
 भवाय नस्त्वं भव विश्वभावन त्वमेव माताथ सुहृत्पतिः पिता ।
 त्वं सद्गुरुर्नः परमं च दैवतं यस्यानुवृत्त्या कृतिनो बभूविम ॥ ७ ॥
 अहो सनाथा भवता स्म यद्वयं त्रैविष्टपानामपि दूरदर्शनम् ।
 प्रेमस्मितस्निग्धनिरीक्षणाननं पश्येम रूपं तत्र सर्वसौभगम् ॥ ८ ॥

यर्हाम्बुजाक्षापससार भो भवान् कुरुन्मधून् वाय सुहृदिदृक्षया ।

तत्राब्दकोटिप्रतिमः क्षणो भवेद् रवि विनाक्षोरिव नस्तवान्युत ॥ ९ ॥

इति चोदीरिता वाचः प्रजाना भक्तवत्सलः । शृण्वानोऽनुग्रहं दृष्ट्या वितन्वन् प्राविशत्पुरीम् १०

मधुमोजदशार्हाहंकुकरान्धकं वृष्णिभिः । आत्मगुल्यवलैर्गुतां नागैर्भोगवतीमिव ॥ ११ ॥

सर्वतु सर्वविभवपुण्यवृक्षलताश्रमैः । उद्यानोपवनारामैर्वृत्तपद्माकरश्रियम् ॥ १२ ॥

गोपुरद्वारमार्गेषु कृतकौतुकतोरणाम् । चित्रवज्रपताकाश्रैरन्तः प्रतिहतातपाम् ॥ १३ ॥

संमार्जितमहामार्गरथ्यापणकचत्वराम् । सिक्ता गन्धजलैरुतां फलयुष्पाक्षताङ्कुरैः ॥ १४ ॥

द्वारि द्वारि गृहाणां च दक्ष्यक्षतफलेक्षुभिः । अलङ्कृता पूर्णकुम्भैर्वलिभिर्धूपदीपकैः ॥ १५ ॥

निशम्य प्रेष्ठमयान्तं वसुदेवो महामनाः । अकूरश्चोगसेनश्च रामश्चाद्भुतविक्रमः ॥ १६ ॥

प्रद्युम्नश्चारुदेष्णश्च साम्बो जाम्बवतीसुतः । प्रहर्षवेगोच्छ्रितशयनासनभोजनाः ॥ १७ ॥

वारणेन्द्रं पुरस्कृत्य ब्राह्मणैः समुमङ्गलैः । शङ्खतूर्यनिनादेन ब्रह्मयोगेण चाहताः ।

प्रत्युज्जग्मू रथैर्दृष्टाः प्रणयागतसाञ्चसाः ॥ १८ ॥

वारमुख्याश्च शतगो यानैस्तद्दर्शनोत्सुकाः । लसत्कुण्डलनिर्भातकपोलवदनश्रियः ॥ १९ ॥

नटनर्तकगन्धर्वाः सूतमागधवन्दिनः । गायन्ति चोत्तमश्लोकचरितान्यद्भुतानि च ॥ २० ॥

भगवास्तत्र बन्धूनां पौराणामनुवर्तिनाम् । यथाविद्युपसङ्गम्य सर्वेषां मानमादधे ॥ २१ ॥

प्रह्लाभिवादानाश्लेषकरस्पर्शसितेभ्रणैः । आश्वास्य चाश्रपाक्रेम्यो वरैश्चाभिमतैर्विभुः ॥ २२ ॥

स्वयं च गुरुभिर्विप्रैः सदारैः स्थविरैरपि । आशीर्भिर्युज्यमानोऽन्यैर्वान्दिभिश्चाविशत्पुरम् ॥ २३ ॥

राजमार्गं गते कृष्णे द्वारकायाः कुलस्त्रियः । हर्म्याण्याफरुहुर्विप्र तदीक्षणमहोत्सवाः ॥ २४ ॥

नित्यं निरीक्षमाणाना यदपि द्वारकौकसाम् । न वितृप्यन्ति हि दृशःश्रियोधामाङ्गमच्युतम् ॥ २५ ॥

श्रियो निवालो स्योरः पानपात्र मुखं दृशाम् । बाहवो लोकपालाना सारङ्गाणा पदाम्बुजम् ॥ २६ ॥

सितातपत्रव्यजनैरुपस्कृतः प्रसूनवर्षैरभिर्दरितः पथि ।

पिण्डवासा वनमालया वभौ घनो यथाकांडुपचापवैद्युतैः ॥ २७ ॥

प्रविष्टस्तु गृहं पित्रोः परिष्वक्तः स्वमातृभिः । बचन्दे गिरसा सप्त देवकीप्रमुखा मुदा ॥ २८ ॥

ताः पुत्रमङ्गमारोप्य स्नेहस्तुतपयोधराः । हर्षविह्वलित्वात्मनः सिपिचुनेत्रजैर्जलैः ॥ २९ ॥

अथाविगतस्वभवनं सर्वकाममनुत्तमम् । प्रासदा यत्र पत्नीना सहस्राणि च षोडश ॥ ३० ॥

पत्न्यः पतिं प्रोप्य गृहानुपागतं विलोक्य सञ्जातमनोमहोत्सवाः ।

उत्तस्थुरारात्सहसाऽऽसनाशयात् साकं व्रतैर्ब्रूडितलोचनानाः ॥ ३१ ॥

तमात्मजैर्हृष्टिभिरन्तरात्मना दुरन्तभावाः परिरेभिरे पतिम् ।

निफद्रमप्यास्रवदम्बु नेत्रयोर्विलज्जतीना भृगुवर्यं वैक्लवात् ॥ ३२ ॥

यद्यप्यसौ पार्श्वगतो रहोगतस्तथापि तस्याह्प्रियुगं नवं नवम् ।

पदे पदे का विरमेत तत्पदाच्चलापि यच्छीर्न जहाति कर्हिचित् ॥३३॥

एवं नृपाणां क्षितिभारजन्मनामक्षौहिणीभिः परिवृत्ततेजसाम् ।

विधाय वैरं श्वसनो यथानलं मियो वधेनोपरतो निरायुधः ॥३४॥

स एष नरलोकेऽस्मिन्नवतीर्णः स्वमायया । रेमे स्त्रीरत्नकूटस्थो भगवान् प्राकृतो यथा ॥३५॥

उद्दामभावापिशुनामलवल्युहासत्रीडावलोकनिहतो मदनोऽपि यासाम् ।

संमुख्य चापमजहात्प्रमदोत्तमास्ता यस्येन्द्रियं विमथितुं कुहकैर्न शेकुः ॥३६॥

तमयं मन्यते लोको ह्यसङ्गमपि सङ्गिनम् । आत्मौपम्येन मनुजं व्यापुण्वानं यतोऽबुधः ॥३७॥

एतदीश्वनमीशस्य प्रकृतित्थोऽपि तद्गुणैः । न युज्यते सदात्मस्थैर्यथा बुद्धिस्तदाश्रया ॥३८॥

तं मेनिरेऽबला मूढाः स्त्रौणं चानुव्रतं रहः । अप्रमाणविदो भर्तुरीश्वरं मतयो यथा ॥३९॥

इति श्रीमद्भागवते महापुराणे पारमहंसां संहितायां प्रथमस्कन्धे नैमिषीयोपाख्याने श्रीकृष्ण-

द्वारकाप्रवेशो नामैकादशोऽध्यायः ॥ ११ ॥

अथ द्वादशोऽध्यायः

शौनक उवाच

अश्वत्थाम्नोपसृष्टेन ब्रह्मशीष्णोऽस्तेजसा । उत्तराया हतो गर्भे ईशेनाजीवितः पुनः ॥ १ ॥

तस्य जन्म महाबुद्धेः कर्माणि च महात्मनः । निधनं च यथैवासीत्स प्रेत्य गतवान् यथा ॥ २ ॥

तदिदं श्रोतुमिच्छामो गदितुं यदि मन्यसे । ब्रूहि नः श्रद्धधानानां यस्य ज्ञानमदाच्छुक्रः ॥ ३ ॥

सूत उवाच

अपीपलद्धर्मराजः पितृवद् रञ्जयन् प्रजाः । निःस्पृहः सर्वकामेभ्यः कृष्णपादाब्जसेवया ॥ ४ ॥

सम्पदः क्रतवो लोका महिषी भ्रातरो मही । जम्बूद्वीपाधिपत्यं च यशश्च त्रिदिवं गतम् ॥ ५ ॥

किं ते कामाः सुरस्पार्हां मुकुन्दमनसो द्विजाः । अधिजह्नुर्मुदं राज्ञः क्षुधितस्य यथेतरे ॥ ६ ॥

भातुर्गर्भगतो वीरः स तदा भृगुनन्दन । ददर्श पुरुषं कश्चिद्दृष्टमानोऽल्लतेजसा ॥ ७ ॥

अङ्गुष्ठमात्रममलं स्फुरत्पुरटमौलिनम् । अपीच्यदर्शनं श्यामं तडिद्वाससमच्युतम् ॥ ८ ॥

श्रीमदीर्धचतुर्बाहुं तप्तकाञ्चनकुण्डलम् । क्षतजात्रं गदापाणिमात्मनः सर्वतोदिशम् ।

परिभ्रमन्तमुल्काभां भ्रामयन्तं गर्दां मुहुः ॥ ९ ॥

अल्लतेजः स्वगदया नीहारमिव गोपतिः । विधमन्तं सन्निकर्षे पर्यैक्षत क इत्यसौ ॥१०॥

विधूय तदमेयात्मा भगवान् धर्मगुब् विभुः । मिषतो दशमासस्य तत्रैवान्तर्दधे हरिः ॥११॥

ततः सर्वगुणोदके सानुकूलब्रह्मोदये । जप्ते वंशधरः पाण्डोर्भूयः पाण्डुरिवौजसा ॥१२॥

तस्य प्रीतमना राजा विप्रैर्धौम्यकृपादिभिः । जातकं कारयामास वाचयित्वा च भङ्गलम् ॥१३॥
 हिरण्यं गां महीं ग्रामान् हस्त्यश्वावृपतिर्वरान् । प्रादात्स्वन्नं च विप्रेभ्यः प्रजातीर्थे स तीर्थवित् ॥१४॥
 तमूचुर्ब्राह्मणास्तुष्टा राजानं प्रश्रयान्वितम् । एष ह्यस्मिन् प्रजातन्तौ पुरूषां पौरवर्षभ ॥१५॥
 दैवेनाप्रतिघातेन शुक्ले संस्थामुपेयुषि । रातो वोऽनुग्रहार्थाय विष्णुना प्रभविष्णुना ॥१६॥
 तस्मान्नाम्ना विष्णुरात इति लोके बृहच्छ्रवाः । भविष्यति न सन्देहो महाभागवतो महान् ॥१७॥

युधिष्ठिर उवाच

अप्येप वंदयान् राजर्षीन् पुण्यश्लोकान् महात्मनः । अनुवर्तिता स्विद्यशसा साधुवादेन सत्तमाः ॥१८॥

ब्राह्मणा ऊचुः

पार्थ प्रजाविता साक्षादिश्वाकुरिव मानवः । ब्रह्मण्यः सत्यसन्धश्च रामो दाशरथिर्यथा ॥१९॥
 एष दाता वरण्यश्च यथा ह्यौशीनरः शिविः । यशो वितनिता स्वानां दौष्यन्तिरिव यच्चनाम् २०
 धन्विनामग्रणीरेप तुल्यश्चार्जुनयोर्दयोः । हुताश इव दुर्धर्षः समुद्र इव दुस्तरः ॥२१॥
 मृगेन्द्र इव विक्रान्तो निपेव्यो हिमवानिव । तितिक्षुर्वसुधेवासौ सहिष्णुः पितराधिव ॥२२॥
 पितामहसमः साम्ये प्रसादे गिरिशोपमः । आश्रयः सर्वभूतानां यया देवो रमाश्रयः ॥२३॥
 सर्वसद्गुणमाहात्म्य एष कृष्णमनुव्रतः । रन्तिदेव इवोदारो ययातिरिव धार्मिकः ॥२४॥
 धृत्या बलिषमः कृष्णे प्रहाद इव सद्ग्रहः । आर्हतपोऽश्वमेधानां वृद्धानां पर्युपासकः ॥२५॥
 राजर्षीणां जनयिता शास्ता चोत्पथगामिनाम् । निग्रहीता कल्लेरेप भुवो धर्मस्य कारणात् ॥२६॥
 तन्नकादात्मनो मृत्युं द्विजपुत्रोपसर्जितात् । प्रपत्स्यत उपश्रुत्य मुक्तसङ्गः पदं हरेः ॥२७॥
 विज्ञासितात्मयायात्म्यो मुनेर्व्यासमुतादसौ । हित्वेदं नृप गङ्गायां यास्यत्यद्वाकुतोभयम् ॥२८॥
 इति राज उपादिश्य विप्रा जातकक्रोचिदाः । लब्धापचितयः सर्वे प्रतिजग्मुः स्वकान् गृहान् ॥२९॥
 स एष लोकविल्यातः परीक्षिदिति यत्प्रभुः । गर्भदृष्टमनुष्यायन् परीक्षेत नरोपिह ॥३०॥
 स राजपुत्रो ववृथ आशु शुक्ल इवोद्भुपः । आपूर्यमाणः पितृभिः काष्ठाभिरिव सोऽन्वहम् ३१
 यक्ष्यमाणोऽश्वमेधेन ज्ञातिद्रोहजिहासया । राजालङ्घधनो दध्यावन्यत्र करदण्डयोः ॥३२॥
 तदभिप्रेतमालक्ष्य भ्रातरोऽच्युतचोदिताः । धनं प्रहीणमाजहुस्सदीच्यां दिशि भूरिशः ॥३३॥
 तेन सम्भूतसम्मरो धर्मपुत्रो युधिष्ठिरः । चाजिमेधैस्त्रिभिर्भातो यज्ञैः समयजद्वरिम् ॥३४॥
 आहूतो भगवान् राजा याजयित्वा द्विजैर्नृपम् । उवास कतिचिन्मासान् सुदृढां प्रियकाम्यया ॥३५॥
 ततो राज्ञाम्यनुज्ञातः कृष्णया सहवन्धुभिः । ययौ द्वारवर्ती ब्रह्मन् सार्जुनो यदुभिर्वृतः ॥३६॥

इति श्रीमद्भागवते महापुराणे पारमहर्ष्यां संहितायां प्रथमस्कन्धे नैमिषीयोपार्याने

परीक्षिर्ब्रह्मण्युत्करो नाम द्वादशोऽध्यायः ॥ १२ ॥

अथ त्रयोदशोऽध्यायः

सूत उवाच

विदुरस्तीर्थयात्रायां मैत्रेयादात्मनो गतिम् । ज्ञात्वागाद्वास्तिनपुरं तयावात्त्रिविस्तिः ॥ १ ॥
 यावतः कृतवान् प्रभान् क्षत्ता कौपारवाग्रतः । जातैकमक्तिर्गोविन्दे तेभ्यश्चोपरराम ह ॥ २ ॥
 तं बन्धुमागतं दृष्ट्वा धर्मपुत्रः सहानुजः । धृतराष्ट्रो युयुत्सुश्च सूतः शारद्वतः पृथा ॥ ३ ॥
 गान्धारी द्रौपदी ब्रह्मन् सुभद्रा चोत्तरा कृपी । अन्याश्च जामयः पाण्डोर्जातयः ससुताः स्त्रियः ॥ ४ ॥
 प्रत्युज्जग्मुः प्रहर्षेण प्राणं तन्व इवागतम् । अभिसंगम्य विधिवत्परिष्वङ्गमिवादनेः ॥ ५ ॥
 मुमुक्षुः प्रेमवाष्पौषं विरहौत्कण्ठ्यकातराः । राजा तमर्हयाञ्चक्रे कृतासनपरिग्रहम् ॥ ६ ॥
 तं मुक्तवन्तमासीनं विश्रान्तं सुखमासने । प्रश्रयावनतो राजा प्राह तेषां च शृण्वताम् ॥ ७ ॥

युधिष्ठिर उवाच

अपि स्मरथ नो युष्मत्क्षच्छायासमेधितान् । विपद्गणाद्विपाग्न्यादेर्मोचिता यत्समातृकाः ॥ ८ ॥
 कया वृत्त्या वर्तितं वश्वरद्भिः क्षितिमण्डलम् । तीर्थानि क्षेत्रमुख्यानि सेवितानीह भूतले ॥ ९ ॥
 भवद्विधा भागवतास्तीर्थभूताः स्वयं विभो । तीर्थोर्कुर्वन्ति तीर्थानि स्वान्तःस्थेन गदाभृता ॥ १० ॥
 अपि नः सुहृदस्तात बान्धवाः कृष्णदेवताः । दृष्टाः श्रुता वा यदवः स्वपुर्यां सुखमासते ॥ ११ ॥
 इत्युक्तो धर्मराजेन सर्वं तत्समवर्णयत् । ययानुभूतं क्रमशो विना यदुकुलक्षयम् ॥ १२ ॥
 नन्वप्रियं दुर्विपहं नृणां स्वयमुपस्थितम् । नावेदयत्सकरुणो दुःखितान् द्रष्टुमक्षमः ॥ १३ ॥
 कञ्चित्कालमथावात्सीत्सत्कृतो देववत्सुखम् । भ्रातृष्येष्टस्य श्रेयस्कृतत्तर्वेषा प्रीतिमावहन् ॥ १४ ॥
 अविभ्रदर्यमा दण्डं यथावदघकारिपु । यावद्दधार शूद्रत्वं शापाद् वर्षशतं यमः ॥ १५ ॥
 युधिष्ठिरो लब्धराज्यो दृष्ट्वा पौत्रं कुलन्धरम् । भ्रातृभिलोकपालामैर्मुमुदे परया श्रिया ॥ १६ ॥
 एवं गृहेषु सक्तानां प्रमत्तानां तदीहया । अत्यक्रामदविज्ञातः कालः परमदुस्तरः ॥ १७ ॥
 विदुरस्तदभिप्रेत्य धृतराष्ट्रमभाषत । राजन्निर्गम्यतां शीघ्रं पश्येदं भयमागतम् ॥ १८ ॥
 प्रतिक्रिया न यस्येह कुतश्चित्कर्हिचित्प्रभो । स एव भगवान् कालः सर्वेषां नः समागतः ॥ १९ ॥
 येन चैवाभिपन्नोऽयं प्राणैः प्रियतमैरपि । जनः संद्यो वियुज्येत किमुतान्यैर्धनादिभिः ॥ २० ॥
 पितृभ्रातृसुहृत्पुत्रा हतास्ते विगतं वयः । आत्मा च जरया ग्रस्तः परगेहमुपाससे ॥ २१ ॥
 अहो महीयसी जन्तोर्जीविताद्यां यया भवान् । भीमापवर्जितं पिण्डमादत्ते गृहपालवत् ॥ २२ ॥
 अग्निर्निस्तृष्टो दत्तश्च गरो दाराश्च दूषिताः । हृतं क्षेत्रं धनं येषां तद्दत्तैरसुभिः कियत् ॥ २३ ॥
 तस्यापि तव देहोऽयं कृपणस्य जिजीविषोः । परैत्यनिच्छतो जीर्णो जरया नाससी इव ॥ २४ ॥
 गतस्वार्थमिमं देहं विरक्तो मुक्तवन्धनः । अविज्ञातगतिर्जह्यात्स वै धीर उदाहृतः ॥ २५ ॥

यः स्वकात्परतो वेह जातनिर्वेद आत्मवान् । हृदि कृत्वा हरिं गेहात्प्रत्रजेत्स नरोत्तमः ॥२६॥
अथोदीचीं दिशं यातु स्वैरज्ञातगतिर्भवान् । इतोऽर्वाक्प्रायशः कालः पुंसां गुणविकर्षणः ॥२७॥

एवं राजा विदुरेणानुजेन प्रज्ञाचमुर्वोषितो ह्याजमीढः ।

छिन्वा स्वेषु स्नेहपाशान् द्रढिम्नो निश्चक्राम भ्रातृसन्दर्शिताध्वा ॥२८॥

पतिं प्रयान्तं सुवल्ल्य पुत्री पतिव्रता चानुजगाम साध्वी ।

हिमालयं न्यस्तदण्डप्रहर्षे मनस्विनाभिव्र सत्सम्प्रहारः ॥२९॥

अजातशत्रुः कृतमैत्रो हुताग्निर्विप्रान्नत्वा तिलगोभूमिस्वमैः ।

ग्रहं प्रविष्टो गुरुवन्दनाय न चापन्यत्पितरौ सौवर्ली च ॥३०॥

तत्र सञ्जयमासीनं पप्रच्छोद्विग्नमानसः । गावत्याणे क्व नस्तातो वृद्धो हीनश्च नेत्रयोः ॥३१॥

अम्ना च हतपुत्राऽऽर्ता पितृव्यः क्व गतः सुहृत् । अपि मय्यकृतप्रज्ञे हतवन्धुः स भार्यया ।

आशंसमानः शमलं गङ्गाया दुःखितोऽपतत् ॥३२॥

पितर्युपरते पाण्डौ सर्वान्नः सुहृदः शिशून् । अरक्षतां व्यसनतः पितृव्यौ क्व गतावितः ॥३३॥

सूत उवाच

कृपया स्नेहवैक्लव्यात्सूतो विरहकथितः । आत्मेश्वरमचक्षाणो न प्रत्याहातिपीडितः ॥३४॥

विमृज्याश्रूणि पाणिभ्यां विष्टभ्यात्मानमात्मना । अजातशत्रुं प्रत्यूचे प्रभोः पादावनुस्सरन् ॥३५॥

सञ्जय उवाच

नाहं वेद व्यवसितं पित्रोर्वैः कुलनन्दन । गान्धार्यां वा महाबाहो मुपितोऽस्मि महात्मभिः ३६

अथाजगाम भगवान्नारदः सहतुम्बुरुः । प्रत्युत्थायाभिवाद्याह सानुजोऽभ्यर्चयन्निव ॥३७॥

युधिष्ठिर उवाच

नाहं वेद गतिं पितोर्भगवन् क्व गतावितः । अम्ना वा हतपुत्राऽऽर्ता क्व गता च तपस्विनी ॥३८॥

कर्णधार इवापारे भगवान् पारदर्शकः । अथावभाषे भगवान्नारदो मुनिसत्तमः ॥३९॥

मा कञ्चन शुचौ राजन् यदीश्वरवणं जगत् । लोकाः सपाला यस्येमे वहन्ति बलिमीशितुः ।

स संयुनक्ति भूतानि स एव त्रियुनक्ति च ॥४०॥

यथा गावो नसि प्रोतास्तन्त्यां बद्धाः स्वदामभिः । वाक्तन्त्यां नामभिर्वद्धा वहन्ति बलिमीशितुः ॥४१॥

यथा क्रीडोपस्कराणा संयोगविगमाविह । इच्छया क्रीडितुं स्यातां तथैवेशेच्छया नृणाम् ॥४२॥

यन्मन्यसे ध्रुवं लोकमध्रुवं वा न चोभयम् । सर्वथा हि न शोच्यास्ते स्नेहादन्यत्र मोहजात् ॥४३॥

तस्माजह्यङ्ग वैक्लव्यमंज्ञानकृतमात्मनः । कथं त्वनाथाः कृपणा वर्तेरंस्ते च मां विना ॥४४॥

कालकर्मगुणार्थीनो देहोऽयं पाञ्चभौतिकः । कथमन्यांस्तु गोपायेत्सर्पग्रस्तो यथा परम् ॥४५॥

अहस्तानि सहस्तानामपदानि चतुष्पदाम् । फल्गूनि तत्र महता जीवो जीवस्य जीवनम् ॥४६॥
 तदिदं भगवान् राजनेक आत्माऽऽत्मनां स्वदृक् । अन्तरोऽनन्तरो भाति पश्य तं माययोरुधा ॥४७॥
 सोऽयमद्य महाराज भगवान् भूतभावनः । कालरूपोऽवतीर्णोऽस्यामभावाय सुरद्विषाम् ॥४८॥
 निष्पादितं देवकृत्यमवशेषं प्रतीक्षते । तावद्युयमवेषध्वं भवेद्यावदिहेश्वरः ॥४९॥
 धृतराष्ट्रः सह भ्रात्रा गान्धार्या च स्वमार्यया । दक्षिणेन हिमवत ऋषीणामाश्रमं गतः ॥५०॥
 स्रोतोभिः सप्तभिर्या वै स्वर्धुनी सप्तधा व्यधात् । सप्तानां प्रीतये नाना सप्तस्रोतः प्रचक्षते ॥५१॥
 क्वात्वानुसवर्नं तस्मिन् हुत्वा चाग्नीन् यथाविधि । अब्मक्ष उपशान्तात्मा स आस्ते विगतैपणः ॥५२॥
 जितासनो जितश्रासः प्रत्याहृतपडिन्द्रियः । हरिभावनया ध्वस्तरजःसन्वतमोमलः ॥५३॥
 विज्ञानात्मनि संयोज्य क्षेत्रज्ञे प्रविलाप्य तम् । ब्रह्मण्यात्मानमाधारे घटाम्बरमिवाम्बरे ॥५४॥
 ध्वस्तमायागुणोदकीं निरुद्धकरणाश्रयः । निवर्तिताखिलाहार आस्ते स्याणुरिवाचलः ।
 तस्यान्तरायो मैवाभूः संन्यस्तारिखलकर्मणः ॥५५॥
 स वा अद्यतनाद् राजन् परतः पञ्चमेऽहनि । कलेवरं हास्यति स्वं तच्च मस्मीमविष्यति ॥५६॥
 दह्यमानेऽग्निभिर्देहे पत्युः पत्नी सहोदजे । बहिः स्थिता पतिं साध्वी तमग्निमनुवेक्ष्यति ॥५७॥
 विदुरस्तु तदाश्चर्यं निशाम्य कुरुनन्दन । हर्षशोकयुतस्तस्माद् गन्ता तीर्थनिषेवकः ॥५८॥
 इत्युक्त्वायारुहत्स्वर्गं नारदः सहस्रम्बुजः । युधिष्ठिरो वचस्तस्य हृदि कृत्वा जहाञ्छुचः ॥५९॥
 इति श्रीमद्भागवते महापुराणे पारमहंस्यां संहितायां प्रथमस्कन्धे नैमिषीषोपाख्याने त्रयोदशोऽध्यायः ॥१३॥

अथ चतुर्दशोऽध्यायः

सूत उवाच

संप्रस्थिते द्वारकायां जिष्णौ बन्धुदिवृक्षया । ज्ञातुं च पुण्यलोकस्य कृष्णस्य च विचेष्टितम् ॥१॥
 व्यतीताः कतिचिन्मासास्तदा नायात्ततोऽर्जुनः । ददर्श घोररूपाणि निमित्तानि कुरूद्रहः ॥ २ ॥
 कालस्य च गतिं रौद्रां विपर्यस्तर्तुधर्मिणः । पापीयसीं नृणां वार्तां क्रोधलोभानृतात्मनाम् ॥ ३ ॥
 जिह्वप्रायं व्यवहृतं शाठ्यमिश्रं च सौहृदम् । पितृमातृसुहृद्भ्रातृदम्पतीनां च कल्कनम् ॥ ४ ॥
 निमित्तान्यत्यरिष्टानि काले त्वनुगते नृणाम् । लोभाद्यधर्मप्रकृतिं दृष्ट्वावाचानुजं नृपः ॥ ५ ॥

युधिष्ठिर उवाच

सम्प्रेषितो द्वारकायां जिष्णुर्बन्धुदिवृक्षया । ज्ञातुं च पुण्यलोकस्य कृष्णस्य च विचेष्टितम् ॥६॥
 गताः सप्ताधुना मासा भीमसेन त्वानुजः । नायाति कस्य वा हेतोर्नाहं वेदेदमंक्षसा ॥ ७ ॥
 अपि देवर्षिणाऽऽदिवृष्टः स कालोऽयमुपस्थितः । यदाऽऽत्मनोऽङ्गम्राक्रीडं भगवानुत्सिसृक्षति ॥८॥
 यस्मान्नः सम्पदो राज्यं दाराः प्राणाः कुलं प्रजाः । आसन् संपत्तविजयो लोकाश्च यदनुग्रहात् ॥ ९ ॥

पश्योत्पातान्नव्याप्त विद्यान् भौमान् सदैहिकान् । दारुगान् शंसतोऽदूराद् भयं नो बुद्धिमोहनम् १०
 ऊर्ध्वक्षिवाहवो मद्यं स्फुरन्त्यङ्ग पुनः पुनः । वेपथुश्चापि हृदय आराद् दास्यन्ति विप्रियम् ॥११॥
 शिवैषोद्यन्तमादित्यमभिरौत्यनलानना । मामङ्ग सारमेयोऽयमभिरौति ह्यभीरुवत् ॥१२॥
 शस्ताः कुर्वन्ति मां सव्यं दक्षिणं पशवोऽपरे । वाहांश्च पुरुषव्याप्त लक्ष्ये रुदतो मम ॥१३॥
 मृत्युदूतः क्रपोतोऽयमुलूकः कम्पयन्मनः । प्रत्युलूकश्च कुहानैरिन्द्रौ शून्यमिच्छतः ॥१४॥
 धूम्रा दिशः परिधयः कम्पते भूः सह्याद्रिभिः । निर्घातश्च महांस्तात साकं च स्तनयित्नुभिः ॥१५॥
 वायुर्वाति खरस्पशौ रजसा विसृजंस्तमः । असृग् वर्पन्ति जलदा वीभत्समिव सर्वतः ॥१६॥
 सूर्यं हतप्रभं पश्य ब्रह्मर्दे मिथो दिवि । ससङ्कुलैर्भूतगणैर्ज्वलिते इव रोदसी ॥१७॥
 नद्यो नदाश्च क्षुभिताः सरासि च मनांसि च । न ज्वलत्यमिराज्येन कालोऽयं किं विधास्यति ॥१८॥
 न पिबन्ति स्तनं वत्सा न दुहन्ति च मातरः । रुदन्त्यश्रुमुक्ता गावो न हृष्यन्त्यृषभा व्रजे ॥१९॥
 दैवतानि रुदन्तीव स्विद्यन्ति ह्युच्चलन्ति च । इमे जनपदा ग्रामाः पुरोधानाकराभ्रमाः ।

भ्रष्टश्रियो निरानन्दाः किमपं दर्शयन्ति नः ॥२०॥

मन्य एतैर्महोत्पातैर्नूनं भगवतः पदैः । अनन्यपुरुषश्रीभिर्हीना भूर्हतसौभगा ॥२१॥
 इति चिन्तयतस्तस्य दृष्टारिष्टेन चेतसा । रात्रः प्रत्यागमद् ब्रह्मन् यदुपुर्याः कपिध्वजः ॥२२॥
 तं पादयोर्निपतितमयथापूर्वमातुरम् । अधोवदनमव्निन्दून्मुञ्चन्तं नयनाब्जयोः ॥२३॥
 विलोकयोद्विग्रहदयो विच्छायमनुजं नृपः । पृच्छति स्म सुहृन्मध्ये संस्मरन्नारदेरितम् ॥२४॥

युधिष्ठिर उवाच

कच्चिदानर्तपुर्यां नः स्वजनाः सुखमासते । मधुभोजदशार्हाहसात्वतानकवृष्णयः ॥२५॥
 शूरो मातामहः कच्चित्स्वस्त्यास्ते वाय मारिपः । मातुलः सानुजः कच्चित्कुशल्यानकदुन्दुभिः ॥२६॥
 सप्त स्वसारस्तत्यन्त्यो मातुल्यन्तः सहात्मजाः । आसते सस्तुपाः क्षेमं देवकीप्रमुखाः स्वयम् ॥२७॥
 कच्चिद्राजाऽऽहुको जीवत्यसत्पुत्रोऽस्य चानुजः । हृदीकः ससुतोऽशूरो जयन्तगदसारणाः ॥२८॥
 आसते कुशलं कच्चिद् ये च शत्रुजिदादयः । कच्चिदास्ते सुखं रामो भगवान् सात्वतांप्रभुः ॥२९॥
 प्रसुम्नः सर्ववृष्णीना सुखमारस्ते महारयः । गम्भीररयोऽनिरुद्धो वर्धते भगवानुत ॥३०॥
 सुपेणक्षारुदेणश्च साम्बो जाम्बवतीसुतः । अन्ये च कार्पिणप्रवराः सपुत्रा श्रृपभादयः ॥३१॥
 तथैवानुचराः शौरैः श्रुतेदेवोद्भवादयः । सुनन्दनन्दशीर्षण्या ये चान्ये सात्वतर्षभाः ॥३२॥
 अपि स्वस्त्यासते सर्वे रामकृष्णमुजाश्रयाः । अपि स्मरन्ति कुशलमस्माकं बद्धसौहृदाः ॥३३॥
 भगवानपि गोविन्दो ब्रह्मण्यो भक्तवत्सलः । कच्चित्पुरे सुधर्मायां सुखमास्ते सुहृदवृत्तः ॥३४॥
 मङ्गलाय च लोकानां क्षेमाय च भवाय च । आस्ते यदुकुलाम्मोषावाधोऽनन्तसखः पुमान् ३५
 यद्वाहुदण्डगुप्तायां स्वपुर्यां यद्वोऽर्चिताः । श्रीढन्ति परमानन्दं महापौषपिका इव ॥३६॥

यत्पादशुश्रूषणमुख्यकर्मणा सत्यादयो द्वयष्टसहस्रयोषितः ।

निर्जित्य संख्ये त्रिदशास्तदोशिपो हरन्ति वज्रायुधवल्लभोचिताः ॥३७॥

तद्वाहुदण्डाभ्युदयानुजीविनो यदुप्रवीरा ह्यकुतोमया मुहुः ।

अधिक्रमन्त्यङ्घ्रिभिराहृतां वलात् समां सुधर्मो सुरसत्तमोचिताम् ॥३८॥

कच्चित्तेऽनामयं तात भ्रष्टतेजा विभासि मे । अलब्धमानोऽवज्ञातः किं वा तातचिरोषितः ॥३९॥

कच्चिन्नाभिहतोऽभावैः शब्दादिभिरमङ्गलैः । न दत्तमुक्तमर्थिम्य आशया यत्प्रतिश्रुतम् ॥४०॥

कच्चित्त्वं ब्राह्मणं बालं गावृद्धं रोगिणं स्त्रियम् । शरणोपसृतं सत्त्वं नात्याक्षीः शरणप्रदः ॥४१॥

कच्चित्त्वं नागमोऽगम्यां गम्यां वासकृता स्त्रियम् । पराजितो वाथ भवाच्चोत्तमैर्नासमैः पथि ॥४२॥

अपि स्वित्पर्यमुद्बन्धास्त्वं संभोज्यान् वृद्धबालकान् । जुगुप्सितं कर्म किञ्चित्कृतवान्न यदक्षमम् ॥४३॥

कच्चिप्रोष्ठतमेनाथ हृदयेनात्मबन्धुना । शून्योऽस्मि रहितो नित्यं मन्यसे तेऽन्यथा न क्व ॥४४॥

इति श्रीमद्भागवते महापुराणे पारमहंसां संहितायां प्रथमस्कन्धे युधिष्ठिरवितर्को नाम चतुर्दशोऽध्यायः ॥१४४॥

अथ पञ्चदशोऽध्यायः

सूत उवाच

एवं कृष्णसखः कृष्णो भ्रात्रा राज्ञा विकल्पितः । नानाशङ्कास्पदं रूपं कृष्णविश्लेषकर्षितः ॥ १ ॥

शोकेन शुष्यद्बदनहृत्सरोजो हतप्रभः । विभुं तमेवानुध्यायन्नाशकोत्पतिभाषितुम् ॥ २ ॥

कृच्छ्रेण संस्तभ्य शुचः पाणिनाऽऽमृज्य नेत्रयोः । परोक्षेण समुन्नद्धप्रणयौत्कण्ठ्यकातरः ॥ ३ ॥

सख्यं मैत्रीं सौहृदं च सारथ्यादिपु संस्मरन् । नृपमग्रजमित्याह वाप्पगद्गदया गिरा ॥ ४ ॥

अर्जुन उवाच

वञ्चितोऽहं महाराज हरिणा बन्धुरूपिणा । येन मेऽपहृतं तेजो देवविस्मापनं महत् ॥ ५ ॥

यस्य क्षणवियोगेन लोको ह्यप्रियदर्शनः । उक्थेन रहितो ह्येष मृतकः प्रोच्यते यथा ॥ ६ ॥

यत्संश्रयाद् द्रुपदगेहमुपागताना राज्ञा स्वयंवरमुखे स्मरदुर्मदानाम् ।

तेजो हृतं खलु मयाभिहतश्च मत्स्यः सर्जीकृतेन धनुषाधिगता च कृष्णा ॥ ७ ॥

यत्सन्निधावहमु खाण्डवमग्नयेऽदामिन्द्रं च सामरगणं तरसा विजित्य ।

लब्धा सभा मयकृताद्भुतशिल्पमाया दिग्भ्योऽहरन्त्पतयो बलिमध्वरे ते ॥ ८ ॥

यत्तेजसा नृपशिरोऽङ्घ्रिमहन्मस्वार्थे आर्योऽनुजस्तव गजायुतसत्त्ववीर्यैः ।

तेनाहृताः प्रमथनाथमस्त्राय भूपा यन्मोचितास्तदनयन् बलिमध्वरे ते ॥ ९ ॥

पन्त्यास्तवाधिमखक्त्स्ममहामिपेकश्लाधिष्ठिचारुकरं कितवैः समायाम् ।

स्पृष्टं विकीर्य पदयोः पतिताश्रुमुख्या यस्तस्त्रियोऽकृत हृतेशविमुक्तकेशाः ॥१०॥

यो नो जुगोप वनमेत्य दुरन्तकृच्छ्राद् दुर्वाससोऽरिब्रिहितादयुताप्रभुग्यः ।
 शक्राजशिष्टमुपभुज्य यतस्त्रिलोकीं तृताममंस्त सलिले विनिमग्नसङ्घः ॥ ११ ॥
 यत्तेजसाय भगवान् युधि शूलपाणिर्विस्मापितः सगिरिजोऽन्नमदाग्निजं मे ।
 अन्येऽपि चाहममुनैव कलेवरेण प्रातो महेन्द्रभवने महदासनाधर्म ॥ १२ ॥
 तत्रैव मे विहरतो भुजदण्डयुग्मं गाण्डीवलक्षणमरातिवधाय देवाः ।
 सेन्द्राः श्रिता यदनुभावितमाजमीढ तेनाहमद्य मुषितः पुरुषेण भूम्ना ॥ १३ ॥
 यद्वाग्धवः कुरुवलाग्धिमनन्तपारमेको रथेन ततरेऽहमतायंसत्त्वम् ।
 प्रत्याहृतं बहु धनं च यया परेषां तेजास्पदं मणिमयं च हृतं शिरोम्यः ॥ १४ ॥
 यो भीष्मकर्णगुरुशल्यचमूप्वदभ्रराजन्यवर्यरथमण्डलमण्डितासु ।
 अग्नेचरो मम विभो रथयूथपानामायुर्मनासि च दृशा सह ओज आच्छेत् ॥ १५ ॥
 यदोष्णु मा प्रणिहितं गुरुभीष्मकर्णनप्तृत्रिगर्तशल्यसैन्धववाह्निकाधैः ।
 अस्त्राप्यमोघमहिमानि निरूपितानि नो पस्पृशुर्दहरिदासमिवासुराणि ॥ १६ ॥
 सौत्ये वृतः कुमतिनाऽऽत्मद ईश्वरो मे यत्पादपद्ममभावाय भजन्ति भग्याः ।
 मा श्रान्तावहमरथो रथिनो भुविष्ठं न प्राहरन्यदनुभावनिरस्तचित्ताः ॥ १७ ॥
 नर्माण्युदाररुचिरस्मितशोभितानि हे पार्थ हेऽर्जुन सखे कुरुनन्दनेति ।
 सञ्ज्ञितानि नरदेव हृदिरपृश्नानि स्मर्तुर्लुठन्ति हृदयं मम माधवस्य ॥ १८ ॥
 शय्यासनाटनविकत्थनभोजनादिष्वैक्याद्वयस्य ऋतञ्चानिति त्रिप्रलब्धः ।
 सख्युः सखेव पितृवत्तनयस्य सर्वं सेहे महान् महितया कुमतेरधं मे ॥ १९ ॥
 सोऽहं नृपेन्द्र रहितः पुरुपोत्तमेन सख्या प्रियेण सुहृदा हृदयेन शून्यः ।
 अश्वन्युरुक्रमपरिग्रहमङ्ग रक्षन् गोपैरसद्भिरयलेव विनिर्जितोऽस्मि ॥ २० ॥
 तद्वै धनुस्त इपवः स रथो ह्यास्ते सोऽहं रथी नृपतयो यत् आनमन्ति ।
 सर्वं क्षणेन तदभूदसदीशरिक्तं भस्मन् हुतं कुहकराद्धमिवोत्तमूप्याम् ॥ २१ ॥

राजस्त्यामिपृष्टानां सुहृदा नः सुहृत्पुरे । विप्रगापविमूढाना निघ्नतां मुष्टिभिर्मिथः ॥२२॥
 वारुणां मदिरां पीत्वा मदोन्मथितचेतसाम् । अजानतामिवान्योन्यं चतुःपञ्चावशोपिताः ॥२३॥
 प्रायेणैतद्भगवत ईश्वरस्य विचेष्टितम् । मिथो निघ्नन्ति भूतानि भावयन्ति च यन्मथः ॥२४॥
 जलौकसा जले यद्बन्धान्तोऽदन्त्यणीयसः । दुर्बलान् बलिनो राजन् महान्तो बलिनो मिथः २५
 एवं बलिष्ठैर्यदुर्मिर्महद्भिरितरान् विभुः । यदून् यदुभिरन्योन्यं भूमारान् संजहार ह ॥२६॥
 देशकालार्थयुक्तानि हृत्तापोपशामानि च । हरन्ति स्मरतश्चित्तं गोविन्दाभिहितानि मे ॥२७॥

सूत उवाच

एवं चिन्तयतो जिष्णोः कृष्णपादसरोरुहम् । सौहादेनातिगादेन शान्ताऽऽसीद् विमला मतिः २८
 वासुदेवाङ्गुथनुध्यानपरिवृंहितरंहसा । भक्त्या निर्मथिताशेषकषायधिपणोऽर्जुनः ॥२९॥
 गीतं भगवता ज्ञानं यत्तत्सहस्रामूर्धनि । कालकर्मतमोरुद्धं पुनरध्यगमत् प्रभुः ॥३०॥
 विशोको ब्रह्मसम्पत्त्या संछिन्नद्वैतसंशयः । लीनप्रकृतिनैर्गुण्यादल्लङ्घत्वादसंभवः ॥३१॥
 निशम्य भगवन्मार्गं संस्थां यदुकुलस्य च । स्वःपथाय मतिं चक्रे निभृतात्मा युधिष्ठिरः ॥३२॥

पृथाप्यनुश्रुत्य धनञ्जयोदितं नाशं यदूनां भगवद्भक्तिं च ताम् ।

एकान्तभक्त्या भगवत्यधोक्षजे निवेशितात्मोपरराम संसृतेः ॥ ३३ ॥

ययाहरद् भुवो भारं तां तनुं विजहावजः । कण्टकं कण्टकेनेव द्वयं चाप्रैशितुः समम् ॥३४॥
 यथा मत्स्यादिरूपाणि धत्ते जह्याद् यथा नटः । भूमारः क्षपितो येन जहौ तच्च कलेवरम् ॥३५॥

यदा मुकुन्दो भगवानिमां महीं जहौ स्वतन्वा श्रवणीयसक्तयः ।

तदाहरेवाप्रतिबुद्धचेतसामधर्महेतुः कल्मिन्ववर्तत ॥ ३६ ॥

युधिष्ठिरस्तत्परिसर्पणं बुधः पुरे च राष्ट्रे च गृहे तदाऽऽत्मनि ।

विभाव्य लोभानृतजिह्वाहिंसनाद्यधर्मचक्रं गमनाय पर्यधात् ॥ ३७ ॥

स्वराट् पौत्रं विनयिनमात्मनः सुसमं गुणैः । तोयनीव्याः पतिं भूमेरभ्यपिञ्चद् गजाह्वये ॥३८॥
 मथुरायां तथा वज्रं शूरसेनपतिं ततः । प्राजापत्यां निरूप्येष्टिमग्नीनपित्रदीश्वरः ॥३९॥
 विसृज्य तत्र तत्सर्वं दुकूलवल्यादिकम् । निर्ममो निरहङ्कारः संछिन्नाशेषबन्धनः ॥४०॥
 वाचं जुहाव मनसि तत्प्राण इतरे च तम् । मृत्यावपानं सोत्सर्गं तं पञ्चत्वे ह्यजोहवीत् ॥४१॥
 त्रित्वे हुत्वाथ पञ्चत्वं तच्चैकत्वेऽजुहोन्मुनिः । सर्वमात्मन्यजुहवीद् ब्रह्मण्यात्मानमन्यये ॥४२॥
 चीरवासा निराहारो ब्रह्मवाङ्मुक्तमूर्धजः । दर्शयन्नात्मनो रूपं जडोन्मत्तपिशाचवत् ॥४३॥
 अनवेक्षमाणो निरगादशृण्वन् वधिरौ यथा । उदीचीं प्रविवेशाशां गतपूर्वा महात्मभिः ।

हृदि ब्रह्म परं ध्यायन्नावर्तत यतो गतः ॥ ४४ ॥

सर्वे तमनु निर्जग्मुर्भ्रातरः कृतनिश्चयाः । कलिनाधर्ममित्रेण दृष्ट्वा स्पृष्टाः प्रजा मुचि ॥४५॥
 ते साधुकृतसर्वार्थां ज्ञात्वाऽऽत्यन्तिकमात्मनः । मनसा धारयामासुर्वैकुण्ठचरणाम्बुजम् ॥४६॥
 तद्व्यानोद्विक्रया मत्स्यां विशुद्धधिपणाः परे । तस्मिन्नारायणपदे एकान्तमतयो गतिम् ॥४७॥
 अवापुर्दुर्वापां ते असद्भिर्द्विषयात्मभिः । विधूतकल्मषाः स्थानं विरजेनात्मनैव हि ॥४८॥
 विदुरोऽपि परित्यज्य प्रभासे देहमात्मवान् । कृष्णावेशेन तच्चित्तः पितृभिः स्वक्षयं ययौ ॥४९॥
 द्रौपदी च तदाऽऽज्ञाय पतीनामनपेक्षताम् । वासुदेवे भगवति ह्येकान्तमतिरपि तम् ॥५०॥

यः श्रद्धयैतद् भगवत्प्रियाणां पाण्डोः सुतानामिति संप्रयाणम् ।

शृणोत्यलं स्वस्त्ययनं पवित्रं लब्ध्वा हरौ भक्तिमुपैति सिद्धिम् ॥ ५१ ॥

इति श्रीमद्भागवते महापुराणे पारमहंस्या संहितायां प्रथमस्कन्धे पाण्डवस्वर्गारोहणं नाम पञ्चदशोऽध्यायः ॥ १५ ॥

अथ षोडशोऽध्यायः

सूत उवाच

ततः परीक्षिद् द्विजवर्यशिक्षया महौ महाभागवतः गगान्त ह ।

यथा हि सूर्यामभिजातक्रोविदाः समादिशन् विप्र महद्गुणस्तथा ॥ १ ॥

स उत्तरस्य तनयासुपयेम इरावतीम् । जनमेजयादींश्चतुरस्तस्यामुत्पादयत् सुतान् ॥ २ ॥

आजहाराश्रमेघालीन् गङ्गाया भूरिदक्षिणान् । शारद्वतं गुफं कृत्वा देवा यत्राक्षिगोचराः ॥ ३ ॥

निजग्राहौजसा वीरः कलिं दिग्विजये क्वचित् । नृपलिङ्गधरं शूद्रं घ्नन्तं गोमिथुनं पदा ॥ ४ ॥

शौनक उवाच

कस्य हेतोर्निजग्राह कलिं दिग्विजये नृपः । नृदेवचिह्नपृक् शूद्रः कोऽसौ गां यः पदाहनत् ।

तत्कथ्यतां महाभाग यदि कृष्णकथाश्रयम् ॥ ५ ॥

अथवास्य पदाम्भोजमकरन्दलिहां सताम् । किमन्यैरसदालपैरायुषो यदसद्व्ययः ॥ ६ ॥

क्षुद्रायुषां नृणामङ्ग मर्त्यानामृतमिच्छताम् । इहोपहृतो भगवान् मृत्युः शामित्रकर्मणि ॥ ७ ॥

न कश्चिन्म्रियते तावद् यावदास्त इहान्तकः । एतदर्थं हि भगवानाहूतः परमार्पिभिः ।

अहो नृलोके पीयेत हरिलीलामृतं वचः ॥ ८ ॥

मन्दस्य मन्दप्रज्ञस्य वयो मन्दायुषश्च वै । निद्रया हियते नक्तं दिवा च व्यर्थकर्मभिः ॥ ९ ॥

सूत उवाच

यदा परीक्षित् कुरुजाङ्गले वसन् कलिं प्रविष्टं निजचक्रवर्तिते ।

निशम्य वार्तामनतिप्रिया ततः शरासनं संयुगद्यौषिडराददे ॥ १० ॥

खलकृतं श्यामतुरङ्गयोजितं रथं मृगेन्द्रध्वजमाश्रितः पुरात् ।

वृत्तो रथाश्चद्विपपत्तियुक्तया स्वसेनया दिग्विजयाय निर्गतः ॥ ११ ॥

भद्रार्थं केतुमालं च भारतं चोत्तरान् कुरुन् । किम्पुरुपादीनि वर्षाणि विजित्य जगृहे बलिम् ॥ १२ ॥

तत्र तत्रोपशृण्वानः स्वपूर्वेषां महात्मनाम् । प्रगीयमानं च यशः कृष्णमाहात्म्यसूचकम् ॥ १३ ॥

आत्मानं च परित्रातमश्वत्याम्नोऽञ्जतेजसः । स्नेहं च वृष्णिपार्थीनां तेषां भक्तिं च केशवे ॥ १४ ॥

तेभ्यः परमसन्तुष्टः प्रीत्युज्ज्वलितलोचनः । महाधनानि वासासि ददौ हारान् महामनाः ॥१५॥
 सारथ्यपारपदसेवनसख्यदौत्यवीरासनानुगमनस्तवनप्रणामम् ।
 ह्यिग्धेषु पाण्डुपु जगत्प्रणतिं च विष्णोर्मक्तिं करोति नृपतिश्चरणारविन्दे ॥१६॥
 तस्यैवं वर्तमानस्य पूर्वेषां वृत्तिमन्वहम् । नातिदूरे किलाश्चर्यं यदासीत् तन्नियोध मे ॥१७॥
 धर्मः पदैकेन चरन् विच्छायासुपलभ्य गाम् । पृच्छति स्माश्रुवदनां विचत्सामिव मातरम् ॥१८॥

धर्म उवाच

अस्मिद्भद्रेऽनामयमात्मनस्ते विच्छायासि म्लायतेपन्मुखेन ।
 आलश्रये भवतीमन्तराधिं दूरे बन्धुं शोचसि कञ्चनान्म ॥१९॥
 पादैर्न्यूनं शोचसि मैकपादमात्मानं वा वृपलैर्मोक्ष्यमाणम् ।
 आहो सुरादीन् हृतयज्ञभागान् प्रजा उत स्विन्मघ्रवत्यवर्षति ॥२०॥
 अरक्ष्यमाणाः स्त्रिय उर्विं बालान् शोचस्यथो पुरुपादैरिवार्तान् ।
 वाच देवीं ब्रह्मकुले कुकर्मण्यब्रह्मण्ये राजकुले कुलघ्नान् ॥२१॥
 किं क्षत्रवन्धून् कलिनोपसृष्टान् राष्ट्रणि वा तैरवरोपितानि ।
 इतस्ततो वाशनपानवासःस्नानव्यवायोन्मुखजीवलोकम् ॥२२॥
 यद्दाम्य ते भूरिभरावतारकृतावतारस्य हरेर्धरित्रि ।
 अन्तर्हितस्य स्मरती विसृष्टा कर्माणि निर्वाणविलम्बितानि ॥२३॥
 इदं ममाचक्ष्व तवाधिमूलं वसुन्धरे येन विकर्षितासि ।
 फालेन वा ते बलिनां बलीयसा सुरार्चितं किं हृतमग्न्य सौभगम् ॥२४॥

धरण्युवाच

भवान् हि वेद तत्सर्वं यन्मां धर्मानुपृच्छसि । चतुर्भिर्वर्तसे येन पादैल्लोकसुखावहैः ॥२५॥
 सत्यं शौचं दया क्षान्तिस्त्यागः सन्तोष आर्जवम् । शमो दमस्तपः साम्यं तितिक्षोपरतिः श्रुतम् ॥२६॥
 ज्ञानं विरक्तिरैश्वर्यं शौर्यं तेजो बलं स्मृतिः । स्वातन्त्र्यं क्रौशलं क्रान्तिर्धैर्यं मार्दवमेव च ॥२७॥
 प्रागल्भ्यं प्रश्रयः शीलं सह ओजो बलं भगः । गाम्भीर्यं स्थैर्यमास्तिक्यं कीर्तिर्मानोऽनहङ्कृतिः ॥२८॥
 एते चान्ये च भगवान्नित्या यत्र महागुणाः । प्रार्थ्या महत्त्वमिच्छद्भिर्न वियन्ति स्म कर्हिचित् ॥२९॥
 तेनाहं गुणपात्रेण श्रीनिवासेन साम्प्रतम् । शोचामि रहितं लोकं पाप्मना कलिनेक्षितम् ॥३०॥
 आत्मानं चानुशोचामि भवन्तं चामरोत्तमम् । देवान् पितृन्तृषीन् साधून् सर्वान् वर्णास्तथाऽऽश्रमान् ॥

ब्रह्मादयो बहुतिथं यदपाङ्गमोक्षकामास्तपः समचरन् भगवत्प्रपन्नाः ।

सा श्रीः स्ववासमरविन्दवनं विहाय यत्पादसौभगमलं भजतेऽनुरक्तः ॥३२॥

तस्याहमब्जकुलिशाङ्कुचकेतुकैतैः श्रीमत्पदैर्मगवतः समलंकृताङ्गी ।
 त्रीनत्यरोच उपलभ्य ततो विभूर्ति लोकान् स मां व्यसृजदुत्समयतीं तदन्ते ॥३३॥
 यो वै ममातिमरमासुरवंशराज्ञामक्षौहिणीशतमपानुददात्मतन्त्रः ।
 त्वां दुःस्थमूनपदमात्मनि पौरुषेण सम्पादयन् यदुपु रम्यमभिभ्रदङ्गम् ॥३४॥
 का वा सहेत विरहं पुरुषोत्तमस्य प्रेमावलोकवचिरस्मितवल्गुजल्पैः ।
 स्वैर्ये समानमहरन्मधुमानिनीनां रोमोत्सवो मम यदङ्घ्रिचिटाङ्कितायाः ॥३५॥

तयोरैवं कथयतोः पृथिवीधर्मयोस्तदा । परीक्षिन्नाम राजर्षिः प्राप्तः प्राचीं सरस्वतीम् ॥३६॥
 शति श्रीमद्भागवते महापुराणे पारमहंसां संहितायां प्रथमस्कन्धे पृथ्वीधर्मसंवादो नाम षोडशोऽध्यायः ॥१६॥

अथ सप्तदशोऽध्यायः

सूत उवाच

तत्र गोमिथुनं राजा हन्यमानमनाथवत् । दण्डहस्तं च वृषलं ददृशे नृपलाञ्छनम् ॥ १ ॥
 वृषं मृणालधवलं मेहन्तामिव विम्यतम् । वेपमानं पदैकेन सीदन्तं शूद्रताडितम् ॥ २ ॥
 गां च धर्मदुषा दीना भृशं शूद्रपदाहताम् । विवत्सा साश्रुवदना क्षामां यवसमिच्छतीम् ॥ ३ ॥
 पप्रच्छ रथमारूढः कार्तस्वरपरिच्छदम् । मेघगम्भीरया वाचा समारोपितकार्मुकः ॥ ४ ॥
 कस्त्वं मच्छरणे लोके बलाद्धंस्यबलान् बली । नरदेवोऽसि वेपेण नटवत्कर्मणाद्विजः ॥ ५ ॥
 कस्त्वं कृष्णे गते दूरं सह गाण्डीवधन्वना । शोच्योऽस्यशोच्यान् रहसि प्रहरन् वधमर्हसि ॥६॥
 त्वं वा मृणालधवलः पादैर्न्यूनः पदा चरन् । वृषरूपेण किं कश्चिद् देवो नः परिलेदयन् ॥ ७ ॥
 न जातु पौरवेन्द्राणां दोर्दण्डपरिरम्भिते । भूतलेऽनुपतन्त्यसिन् विना ते प्राणिना शुचः ॥८॥
 मा सौरमेयानुशुचो व्येतु ते वृषलाद्भयम् । मा रोदीरम्य भद्रं ते खलानां मयि शास्त्रि ॥ ९ ॥
 यस्य राष्ट्रे प्रजाः सर्वास्त्रस्यन्ते साञ्ज्यसाधुभिः । तस्य मत्तस्य नश्यन्ति कीर्तिरायुर्भगो गतिः ॥१०॥
 एष राज्ञां परो धर्मो ह्यार्तानामार्तिनिग्रहः । अत एनं वधिष्यामि भूतद्रुहमसत्तमम् ॥११॥
 कोऽवृश्चत्तव पादांस्त्रीन् सौरभेय चतुष्पद । मा भूवंस्त्वाद्दृशा राष्ट्रे राज्ञा कृष्णानुवर्तिनाम् ॥१२॥
 आख्याहि वृष भद्रं वः साधूनामकृतागसाम् । आत्मवैरूप्यकर्तारं पार्थाना कीर्तिदूषणम् ॥१३॥
 जनेऽनागस्यर्धं युञ्जन् सर्वतोऽस्य च मद्भयम् । साधूनां भद्रमेव स्यादसाधुदमने कृते ॥१४॥
 अनागःस्विह भूतेषु य आगस्त्वान्निरङ्कुशः । आहर्तासि भुञ्जंसाक्षादमर्त्यस्यापि साङ्गदम् ॥१५॥
 राज्ञो हि परमो धर्मः स्वधर्मस्थानपालनम् । शासतोऽन्यान् यथाशास्त्रमनापद्युत्पयानिह ॥१६॥

धर्म उवाच

एतद्दः पाण्डवेभ्योनां युक्तमार्तामयं वचः । येषां गुणगणैः कृष्णो दौत्यादौ भगवान् कृतः १७

न वयं क्लेशबीजानि यतः स्युः पुरुषर्षभ । पुरुषं तं विजानीमो वाक्यमेदविमोहिताः ॥१८॥
 केचिद् विकल्पवसना आहुरात्मानमात्मनः । दैवमन्ये परे कर्म स्वभावमपरं प्रमुम् ॥१९॥
 अप्रतर्क्यादिनिर्देश्यादिति केष्वपि निश्चयः । अत्रानुरूपं राजर्षे विमृशास्व मनीषया ॥२०॥

सूत उवाच

एवं धर्मे प्रवदति स सम्राट् द्विजसत्तम । समाहितेन मनसा विखेदः पर्यचष्ट तम् ॥२१॥

राजोवाच

धर्मं ब्रवीषि धर्मज्ञ धर्मोऽसि वृषरूपधृक् । यदधर्मकृतः स्थानं सूचकस्यापि तद् भवेत् ॥२२॥
 अथवा देवमायाया नूनं गतिरगोचरा । चेतसो वचसश्चापि भूतानामिति निश्चयः ॥२३॥
 तपः शौचं दया सत्यमिति पादाः प्रकीर्तिताः । अधर्मोऽशैल्यो भग्नाः स्मयसङ्गमदैस्तव ॥२४॥
 इदानीं धर्मं पादस्ते सत्यं निर्वर्तयेद् यतः । तं जिघृक्षत्यधर्मोऽयमनृतेनैधितः कलिः ॥२५॥
 इयं च भूर्भगवता न्यासितोरुभरा सती । श्रीमद्भिस्तत्पदन्यासैः सर्वतः कृतकौतुका ॥२६॥
 शोचत्यश्रुकला साध्वी दुर्भगवोऽङ्घ्रिताधुना । अब्रह्मण्या नृपन्याजाः शूद्रा भोक्ष्यन्ति मामिति ॥
 इति धर्मे महीं चैव सान्त्वयित्वा महारथः । निशातमाददे खड्गं कल्येऽधर्महेतवे ॥२८॥
 तं जिघांसुमभिप्रेत्य विहाय नृपलाञ्छनम् । तत्पादमूलं शिरसा समागाद् भयविह्वलः ॥२९॥
 पतितं पादयोर्वाक्ष्य कृपया दीनवत्सलः । शरण्यो नावधीच्छ्लोक्य आह चेदं हसन्निव ॥३०॥

राजोवाच

न ते गुडाकेशयशोधराणा वद्वाञ्छलेर्वै भयमस्ति किञ्चित् ।
 न वर्तितव्यं भवता कथञ्चन क्षेत्रे मदीये त्वमधर्मबन्धुः ॥ ३१ ॥
 त्वां वर्तमानं नरदेवदेहेष्वनुप्रवृत्तोऽयमधर्मपूगः ।
 लोभोऽनृतं चौर्यमनार्यमंहो ज्येष्ठा च माया कलहश्च दम्भः ॥ ३२ ॥
 न वर्तितव्यं तदधर्मबन्धो धर्मेण सत्येन च वर्तितव्ये ।
 ब्रह्मावर्ते यत्र यजन्ति यज्ञैर्यज्ञेश्वरं यज्ञवितानविशाः ॥ ३३ ॥
 यस्मिन् हरिर्भगवानिज्यमान इज्यात्ममूर्तिर्यजतां शं तनोति ।
 कामानमोघान् स्थिरजङ्गमानामन्तर्बाहिर्वायुरिवैष आत्मा ॥ ३४ ॥

सूत उवाच

परीक्षितैवमादिष्टः स कलिर्जातवेपथुः । तमुद्यतासिमाहेदं दण्डपाणिमिवोद्यतम् ॥३५॥

कलिर्वाच

यत्र क्वचन वत्स्यामि सार्वभौम तवाशया । लक्ष्ये तत्र तत्रापि त्वामात्तेषुशरासनम् ॥३६॥
 तन्मे धर्मभृतां श्रेष्ठ स्थानं निर्देष्टुमर्हसि । यत्रैव नियतो वत्स्य आतिष्ठंस्तेऽनुशासनम् ॥३७॥

सूत उवाच

अभ्यर्थितस्तदा तस्मै स्थानानि कल्पये ददौ । द्यूतं पानं स्त्रियः सूना यत्राधर्मश्चतुर्विधः ॥३८॥
 पुनश्च याचमानाय जातरूपमदात्प्रभुः । ततोऽनृतं मदं कामं रजो वैरं च पञ्चमम् ॥३९॥
 अमूनि पञ्च स्थानानि ह्यधर्मप्रभवः कलिः । औत्तरेयेण दत्तानि न्यवसत्तन्निदेशकृत् ॥४०॥
 अथैतानि न सेवेत बुभुषुः पुरुषः क्वचित् । विशेषतो धर्मशीलो राजा लोकपतिर्गुरुः ॥४१॥
 वृषस्य नष्टांस्त्रीन् पादांस्तपः शौचं दयामिति । प्रतिसंदध आश्वस्य मर्ही च समवर्धयत् ॥४२॥
 स एष एतर्ह्यध्यास्त आसनं पार्थिवोचितम् । पितामहेनोपन्यस्तां राज्ञारण्यं विविक्षता ॥४३॥
 आस्तेऽधुना स राजर्षिः कौरवेन्द्रश्रियोल्लसन् । गजाह्वये महाभागश्चक्रवर्ती बृहच्छूवाः ॥४४॥
 इत्यम्भूतानुभावोऽयमभिमन्युसुतो नृपः । यस्य पाल्यतः क्षोणीं यूयं सत्राय दीक्षिताः ॥४५॥
 इति श्रीमद्भागवते महापुराणे पारमहंस्यां संहितायां प्रथमस्कन्धे कलिनिग्रहो नाम सप्तदशोऽध्यायः ॥१७॥

अथाष्टादशोऽध्यायः

सूत उवाच

यो वै द्रौण्यस्त्रविच्छुष्टो न मातुरुदरे मृतः । अनुग्रहाद् भगवतः कृष्णस्याद्भुतकर्मणः ॥ १ ॥
 ब्रह्मकोपोत्पिताद् यस्तु तक्षकात्प्राणविप्लवाद् । न सम्भुमोहोरुमयाद् भगवत्पिंताशयः ॥ २ ॥
 उत्सृज्य सर्वतः सङ्गं विज्ञाताजितसंस्थितिः । वैयासकेर्जहौ शिष्यो गङ्गायां स्वं कलेवरम् ॥ ३ ॥
 नोत्तमश्लोकवार्ताना जुषतां तत्कथामृतम् । स्यात्सम्भ्रमोऽन्तकालेऽपि स्मरतां तत्पदाम्बुजम् ॥
 तावत्कलिर्न प्रभवेत्प्रविष्टोऽपीह सर्वतः । यावदीशो महानुर्व्यामाभिमन्यव एकराट् ॥ ५ ॥
 यस्मिन्नहनि यत्नो भगवानुत्ससर्ज गाम् । तदैवेहानुवृत्तोऽसावधर्मप्रभवः कलिः ॥ ६ ॥
 नानुद्वेष्टि कलिं सम्राट् सारङ्ग इव सारमुक् । कुशलान्याशु सिद्धयन्ति नेतराणि कृतानि यत् ॥
 किं नु बालेषु शूरेण कलिना धीरभीरुणा । अप्रमत्तः प्रमत्तेषु यो वृको नृषु वर्तते ॥ ८ ॥
 उपवर्णितमेतद् वः पुण्यं पारीक्षितं मया । वासुदेवकथोपेतमाख्यानं यदपृच्छत ॥ ९ ॥
 या याः कथा भगवतः कथनीयोरुकर्मणः । गुणकर्माश्रयाः पुंभिः संसेव्यास्ता बुभूषुभिः १०

ऋषय ऊचुः

सूत जीव समाः सौम्य शाश्वतीर्विशदं यशः । यस्त्वं शंससि कृष्णस्य मर्त्यानाममृतं हि नः । ११ ॥
 कर्मण्यस्मिन्ननाश्वासे धूम्रधूम्रात्मना भवान् । आपाययति गोविन्दपादपद्मासवं मधु ॥१२॥
 वृल्ल्याम ल्वेनापि न स्वर्गं नापुनर्मवम् । भगवत्सङ्घिसङ्घस्य मर्त्यानां किमुताशिषः ॥१३॥

को नाम तृप्येद् रसवित्कथायां महत्तमैकान्तपरायणस्य ।

नान्तं गुणानामगुणस्य जग्मुयौगोक्षरा ये भवपाद्ममुख्याः ॥ १४ ॥

तन्नो भवान् वै भगवत्प्रधानो महत्तमैकान्तपरायणस्य ।
 हरेरुदारं चरितं विशुद्धं शुश्रूषतां नो वितनोतु विद्वन् ॥ १५ ॥
 स वै महाभागवतः परीक्षिद् येनापवर्गाख्यमदभ्रबुद्धिः ।
 ज्ञानेन वैयासकिशब्दितेन भेजे खगेन्द्रध्वजपादमूलम् ॥ १६ ॥
 तन्नः परं पुण्यमसंवृतार्थमाख्यानमत्यद्भुतयोगनिष्ठम् ।
 आख्याह्यनन्ताचरितोपपन्नं पारीक्षितं भागवताभिरामम् ॥ १७ ॥

सूत उवाच

अहो वयं जन्मभृतोऽद्य हास्य वृद्धानुवृत्त्यापि विलोमजाताः ।
 दौष्कृत्यमार्धि विधुनोति शीघ्रं महत्तमानामभिधानयोगः ॥ १८ ॥
 कुतः पुनर्गुणतो नाम तस्य महत्तमैकान्तपरायणस्य ।
 योऽनन्तशक्तिर्भगवाननन्तो महद्गुणत्वाद् यमनन्तमाहुः ॥ १९ ॥
 एतावतालं ननु सूचितेन गुणैरसाभ्यानतिशायनस्य ।
 हित्वेतरान् प्रार्थयतो विभूतिर्यस्याङ्घ्रिरेणुं जुप्रतेऽनभीप्सोः ॥ २० ॥
 अथापि यत्पादनखावसृष्टं जगद्विरिञ्चोपहृताह्णाम्भः ।
 शेषं पुनात्यन्यतमो मुकुन्दात् क्रो नाम लोके भगवत्पदार्यः ॥ २१ ॥
 यत्रानुरक्ताः सहसैव धीरा व्यपोह्य देहादिषु सङ्गमूढम् ।
 ब्रजन्ति तत्पारमहंस्यमन्यं यस्मिन्नर्हिसोपशमः स्वधर्मः ॥ २२ ॥
 अहं हि पृष्टोऽर्यमणो भवद्विराचक्ष आत्मावगमोऽत्र यावान् ।
 नभः पतन्त्यात्मसमं पतन्त्रिणस्तथा समं विष्णुगतिं विपश्चितः ॥ २३ ॥

एकदा धनुरुद्यम्य विचरन्मृगयां वने । मृगाननुगतः श्रान्तः क्षुधितस्तृपितो भृशम् ॥२४॥
 जलाशयमचक्षाणः प्रविवेश तमाश्रमम् । ददर्श मुनिमासीनं श्रान्तं मीलितलोचनम् ॥२५॥
 प्रतिरुद्धेन्द्रियप्राणमनोबुद्धिमुपारतम् । स्थानत्रयात्परं प्राप्तं ब्रह्मभूतमविक्रियम् ॥२६॥
 विप्रकीर्णजटाच्छन्नं रौरवेणाजिनेन च । विशुष्यत्सालुर्दकं तथाभूतमयाचत ॥२७॥
 अलब्धतृणभूम्यादिरसंप्राप्तार्थ्यसूततः । अवज्ञातमिवात्मानं मन्यमानश्चुकोप ह ॥२८॥
 अभूतपूर्वः सहसा क्षुत्तृड्भ्यामर्दितात्मनः । ब्राह्मणं प्रत्यभूद् ब्रह्मन्मत्सरो मन्द्युरेव च ॥२९॥
 स तु ब्रह्मभृषेरंसे गतासुमुरगं रूपा । विनिर्गच्छन् घनुष्कोट्या निधाय पुरमागमत् ॥३०॥
 एष किं निभृताशेषकरणो मीलितेक्षणः । मृषा समाधिराहोस्विकिं नु स्यात्क्षत्रवन्धुभिः ॥३१॥
 तस्य पुत्रोऽतितेजस्वी विहरन् बालकोऽर्भकैः । राज्ञाघं प्रापितं तातं श्रुत्वा तत्रेदमब्रवीत् ॥३२॥
 अहो अधर्मः पालानां पीनां बलिभुजामिव । स्वामिन्यघं यद्दासानां द्वारपानां ह्युनामिव ॥३३॥

ब्राह्मणैः क्षत्रबन्धुर्हि द्वारपालो निरूपितः । स कथं तद्गृहे द्वाःस्थःसभाण्डं भोक्तुमर्हति ॥३४॥
 कृष्णे गते भगवति शास्तर्युत्पथगामिनाम् । तद्भिन्नसेतूनद्याहं शास्त्रि पश्यत मे बलम् ॥३५॥
 इत्युक्त्वा रोषताम्राक्षो वयस्यानुषिवालकान् । कौशिक्याप उपस्पृश्य वाग्वज्रं विससर्ज ह ॥३६॥
 इति लङ्घितमर्यादं तक्षकः सप्तमेऽहनि । दङ्कयति स्म कुलाङ्कारं चोदितो मे ततद्गुहम् ॥३७॥
 ततोऽभ्येत्याश्रमं बालो गले सर्पकलेवरम् । पितरं वीक्ष्य दुःखार्तो मुक्तकण्ठो सरोद ह ॥३८॥
 स वा आङ्घ्रिसो ब्रह्मन् श्रुत्वा सुताविलापनम् । उन्मील्य शनकैर्नेत्रे दृष्ट्वा स्वांसे मृतोरगम् ॥३९॥
 विसृज्य पुत्रं पप्रच्छ वत्स कस्माद्धि रोदिषि । केन वा ते प्रतिकृतमित्युक्तः स न्यवेदयत् ॥४०॥

निशम्य शप्तमतदर्हं नरेन्द्रं स ब्राह्मणो नात्मजमभ्यनन्दत् ।
 अहो वताहो महदज्ञ ते कृतमल्पीयसि द्रोह उरुदमो घृतः ॥४१॥
 न वै नृभिर्नरदेवं पराख्यं संमातुमर्हस्यविपक्वबुद्धे ।
 यत्तेजसा दुर्विपहेण गुप्ता विन्दन्ति भद्राप्यकुतोभयाः प्रजाः ॥४२॥
 अलक्ष्यमाणे नरदेवनाम्नि रथाङ्गपाणावयमङ्ग लोकः ।
 तदा हि चौरप्रचुरो विनङ्कथत्यरक्ष्यमाणोऽविचरूथवत्क्षणात् ॥४३॥
 तदद्य नः पापमुपैत्यनन्वयं यन्नष्टनाथस्य वसोर्विबुम्भकात् ।
 परस्परं घ्नन्ति शपन्ति वृञ्जते पश्यन् स्त्रियोऽर्थान् पुरुदस्यवो जनाः ॥४४॥
 तदाऽऽर्यधर्मश्च विलीयते नृणां वर्णाश्रमाचार्युतस्त्रयीमयः ।
 ततोऽर्थकामाभिनिवेशितात्मना शुनां कपीनामिव वर्णसङ्करः ॥४५॥

धर्मपालो नरपतिः स तु सम्राट् बृहच्छूवाः । साक्षान्महाभागवतो राजर्षिर्हयमेधयाट् ।
 क्षुत्तृश्रमयुतो दीनो नैवास्मच्छापमर्हति ॥ ४६ ॥

अपापेषु स्वभृत्येषु बालेनापक्वबुद्धिना । पापं कृतं तद्भगवान् सर्वात्मा क्षन्तुमर्हति ॥४७॥
 तिरस्कृता विप्रलब्धाः शप्ताः क्षिप्ता हता अपि । नास्य तद्व्रतिकुर्वन्ति तद्भक्ताः प्रभवोऽपि हि ॥४८॥
 इति पुत्रकृताधेन सोऽनुतप्तो महामुनिः । स्वयं विप्रकृतो राज्ञा नैवाधं तदचिन्तयत् ॥४९॥
 प्रायशः साधवो लोके परैर्द्वन्द्वेषु योजिताः । न व्यथन्ति न हृष्यन्ति यत् आत्मागुणाश्रयः ॥५०॥
 इति श्रीमद्भागवते महापुराणे पारमहंस्यं संहितायां प्रथमस्कन्धे विप्रशापोपलम्भनं नामाष्टादशोऽध्यायः ॥१८॥

अथैकोनविंशोऽध्यायः

सूत उवाच

महीपतिस्त्वय तत्कर्म गर्ह्यं विचिन्तयन्नात्मकृतं सुदुर्मनाः ।
 अहो मया नीचमनार्थवत्कृतं निरागसि ब्रह्मणि गूढतेजसि ॥ १ ॥

ध्रुवं ततो मे कृतदेवहेल्लाद् दुरत्ययं व्यसनं नातिदीर्घात् ।
 तदस्तु कामं त्वघनिष्कृताय मे यया न कुर्यां पुनरेवमद्वा ॥ २ ॥
 अद्यैव राज्यं बलमृद्धक्रोशं प्रक्रोपितब्रह्मकुलानलो मे ।
 दहत्वमद्रस्य पुनर्न मेऽस्तु पापीयसी धीर्द्विजदेवगोभ्यः ॥ ३ ॥
 स चिन्तयन्नित्यमथाश्रुणोद् यथा मुनेः सुतोक्तो निर्ऋतिस्तक्षकाख्यः ।
 स साधु मेने नचिरेण तक्षकानलं प्रसक्तस्य विरक्तिकारणम् ॥ ४ ॥
 अथो विहायेमममुं च लोकं विमर्शितौ ह्येतया पुरस्तात् ।
 कृष्णाङ्घ्रिसेवामधिमन्यमान उपाविशत् प्रायममर्त्यनद्याम् ॥ ५ ॥
 या वै लसच्छ्रीतुलसीविमिश्रकृष्णाङ्घ्रिरेण्वभ्यधिकाम्बुनेत्री ।
 पुनाति लोकानुभयत्र शेशान् कस्तां न सेवेत मरिष्यमाणः ॥ ६ ॥
 इति व्यवच्छिद्य स पाण्डवेयः प्रायोपवेशं प्रति विष्णुपद्याम् ।
 दध्यौ मुकुन्दाङ्घ्रिमनन्यभावो मुनिव्रतो मुक्तसमस्तसङ्गः ॥ ७ ॥
 तत्रोपजग्मुर्धुवनं पुनाना महानुभावा मुनयः सशिष्याः ।
 प्रायेण तीर्थोभिगमापदेशैः स्वयं हि तीर्थानि पुनन्ति सन्तः ॥ ८ ॥
 अत्रिर्वसिष्ठश्च्यवनः शरद्धानरिष्टनेमिर्भृगुरङ्गिराश्च ।
 पराशरो गाधिसुतोऽथ राम उतथ्य इन्द्रप्रमदेध्मवाहौ ॥ ९ ॥
 मेघातिथिर्देवल आर्ष्टिपेणो भारद्वाजो गौतमः पिप्पलादः ।
 मैत्रेय और्वः कवपः कुम्भयोनिर्द्विपायनो भगवान्नारदश्च ॥ १० ॥
 अन्ये च देवर्षिमहर्षिवर्या राजर्षिवर्या अरुणादयश्च ।
 नानार्षेयप्रवरान् समेतानभ्यर्च्य राजा शिरसा ववन्दे ॥ ११ ॥
 सुखोपविष्टेष्वथ तेषु भूयः कृतप्रणामः स्वचिकीर्षितं यत् ।
 विज्ञापयामास विविक्तचेता उपस्थितोऽग्रेऽभिगृहीतपाणिः ॥ १२ ॥

राजोवाच

अहो वयं धन्यतमा नृपाणां महत्तमानुग्रहणीयशीलाः ।
 रासां कुलं ब्राह्मणपादशौचाद् दूरादिसृष्टं वत गर्ह्यकर्म ॥ १३ ॥
 तस्यैव मेऽघस्य परावेशो व्यासक्तचित्तस्य गृहेष्वभीक्ष्णम् ।
 निर्वेदमूले द्विजशापरूपो यत्र प्रसक्तो भयमाश्रु धत्ते ॥ १४ ॥
 तं मोपयातं प्रतियन्तु विप्रा गङ्गा च देवी धृतचित्तमीशे ।
 द्विजोपसृष्टः कुहकस्ताक्षको वा दशत्वलं गायत विष्णुगायाः ॥ १५ ॥

पुनश्च भूयाद् भगवत्यनन्ते रतिः प्रसङ्गश्च तदाश्रयेषु ।
 महत्सु यां यामुपयामि सृष्टिं मैत्र्यस्तु सर्वत्र नमो द्विजेभ्यः ॥१६॥
 इति स राजाध्यवसाययुक्तः प्राचीनमूलेषु कुशेषु धीरः ।
 उदङ्मुखो दक्षिणकूल आस्ते समुद्रपत्न्याः स्वसुतन्यस्तभारः ॥१७॥
 एवं च तस्मिन्नेव देवदेवे प्रायोपविष्टे दिवि देवसङ्घाः ।
 प्रशस्य भूमौ व्यकिरन् प्रसूनैर्मुदा मुहुर्दुन्दुमयश्च नेदुः ॥१८॥
 महर्षयो वै समुपागता ये प्रशस्य साध्वित्यनुमोदमानाः ।
 ऊचुः प्रजानुग्रहशीलसारा यदुत्तमश्लोकगुणामिरूपम् ॥१९॥
 न वा इदं राजर्षिवर्यं चित्रं भवत्सु कृष्णं समनुवतोषु ।
 येऽध्यासनं राजकिरीटजुष्टं सद्यो जुहुर्मगवत्पार्श्वकामाः ॥२०॥
 सर्वे वयं तावदिहास्मद्देद्य कलेवरं यावदसौ विहाय ।
 लोकं परं विरजस्कं विशोकं यास्यत्ययं भागवतप्रधानः ॥२१॥
 आश्रुत्य तद्विषाणवचः परीक्षित्तमं मधुच्युद्गुरु चाव्यलीकम् ।
 आभाषतैनानाभिनन्द्य युक्तं शुश्रूषमाणश्चरितानि विष्णोः ॥२२॥
 समागताः सर्वत एव सर्वे वेदा यथा मूर्तिधरास्त्रिपृष्ठे ।
 नेहाथवासुत्र च कश्चनार्थं श्रुते परानुग्रहमात्मशीलम् ॥२३॥
 ततश्च वः पृच्छथमिमं विपृच्छे विश्रम्य विप्रा इतिकृत्यतायाम् ।
 सर्वात्मना म्रियमाणैश्च कृत्यं शुद्धं च तत्रामृद्यताभियुक्ताः ॥२४॥
 तत्राभवद् भगवान् व्यासपुत्रो यदृच्छया गामटमानोऽनपेक्षः ।
 अलक्ष्यलिङ्गो निजलामतुष्टो वृतश्च बालैरवधूतवेषः ॥२५॥
 तं दृश्यद्वर्षं सुकुमारपादकरोरुवाहंसकपोल्गात्रम् ।
 चार्वायताक्षोन्नसतुल्यकर्णसुभ्राननं कम्बुसुजातकण्ठम् ॥२६॥
 निगूढजत्रुं पृथुतुङ्गवक्षसमावर्तनाभिं बल्विल्वद्वरं च ।
 दिगम्बरं वक्त्रविकीर्णकिशं प्रलम्बबाहुं स्वमरोत्तमाम् ॥२७॥
 श्यामं सदापीच्यवयोऽङ्ग लक्ष्म्या स्त्रीणां मनोज्ञं रुचिरस्मितेन ।
 प्रत्युत्थितास्ते मुनयः स्वासनेभ्यस्तल्लक्षणज्ञा अपि गूढवर्चसम् ॥२८॥
 स विष्णुरातोऽतिथय आगताय तस्मै सपर्यां शिरसाऽऽजहार ।
 ततो निवृत्ता ह्यबुधाः स्त्रियोऽर्जका महासने सोपविवेश पूजितः ॥२९॥

स संवृतस्तत्र महान् महीयसां ब्रह्मर्षिराजर्षिर्देवर्षिसङ्घैः ।
 व्यरोचतालं भगवान् यथेन्दुर्ग्रहर्क्षतारानिकरैः परीतः ॥३०॥
 प्रशान्तमासीनमकुण्ठमेधसं मुनिं नृपो भागवतोऽभ्युपेत्य ।
 प्रणम्य मूर्ध्नावहितः कृताञ्जलिर्नत्वा गिरा सन्नृतयान्वपृच्छत् ॥३१॥

परीक्षिदुवाच

अहो अद्य वयं ब्रह्मन् सत्सेव्याः क्षत्रबन्धवः । कृपयातिथिरूपेण भवद्विस्तीर्थकाः कृताः ॥३२॥
 येषां संस्मरणात् पुंसां सद्यः शुद्धयन्ति वै गृहाः । किं पुनर्दर्शनस्पर्शापादशौचासनादिभिः ॥३३॥
 सान्निध्यास्ते महायोगिन् पातकानि महान्त्यपि । सद्यो नश्यन्ति वै पुंसां विष्णोरिव सुरेतराः ॥३४॥
 अपि मे भगवान् प्रीतः कृष्णः पाण्डुसुतप्रियः । पैतृष्वसेयप्रीत्यर्थं तद्गोत्रस्यात्तवान्धवः ॥३५॥
 अन्यथा तेऽव्यक्तगतेर्दर्शनं नः कथं नृणाम् । नितरां म्रियमाणानां संसिद्धस्य वनीयसः ॥३६॥
 अतः पृच्छामि संसिद्धिं योगिनां परमं गुरुम् । पुरुषस्येह यत्कार्यं म्रियमाणस्य सर्वथा ॥३७॥
 यच्छ्रोतव्यमथो जाप्यं यत्कर्तव्यं नृभिः प्रभो । स्मर्तव्यं भजनीयं वा ब्रूहि यद्वा विपर्ययम् ॥३८॥
 नूनं भगवतो ब्रह्मन् गृहेषु गृहमेधिनाम् । न लक्ष्यते ह्यवस्थानमपि गोदोहनं क्वचित् ॥३९॥

सूत उवाच

एवमाभाषितः पृष्टः स राज्ञा दलक्ष्णया गिरा । प्रत्यभाषत धर्मज्ञो भगवान् वादरायणिः ॥४०॥

इति श्रीमद्भागवते महापुराणे वैयासिक्यामष्टादशसाहस्र्यां पारमहंस्यां संहितार्यां प्रथमस्कन्धे

शुकागमने एकत्रोत्तरात्तितमोऽध्यायः ॥ १९ ॥

इति प्रथमस्कन्धः समाप्तः

हरिः ॐ तत्सत्



ॐ श्रीपरमात्मने नमः

श्रीमद्भागवतम्

द्वितीयस्कन्धः

अथ प्रथमाऽध्यायः

श्रीशुक उवाच

वरीयानेष ते प्रश्नः कृतो लोकहितो नृप । आत्मवित्संमतः पुंसां श्रोतव्यादिपु यः परः ॥ १ ॥
श्रोतव्यादीनि राजेन्द्र नृणां सन्ति सहस्रशः । अपश्यतामात्मतत्त्वं गृहेषु गृहमेधिनाम् ॥ २ ॥
निद्रया ह्यिते नक्तं व्यवायेन च वा वयः । दिवा चार्थेहया राजन् कुटुम्बभरणेन वा ॥ ३ ॥
देहापत्यकलत्रादिष्वात्मसैन्येष्वसत्स्वपि । तेषां प्रमत्तो निधनं पश्यन्नपि न पश्यति ॥ ४ ॥
तस्माद् भारत सर्वात्मा भगवान् हरिरीश्वरः । श्रोतव्यः कीर्तितव्यश्च स्मर्तव्यश्चेच्छताभयम् ॥ ५ ॥
एतावान् सांख्ययोगाभ्यां स्वधर्मपरिनिष्ठया । जन्मलामः परः पुंसामन्ते नारायणस्मृतिः ॥ ६ ॥
प्रायेण मुनयो राजन् निवृत्ता विधिषेधतः । नैर्गुण्यस्था रमन्ते स्म गुणानुकयने हरेः ॥ ७ ॥
इदं भागवतं नाम पुराणं ब्रह्मसम्मितम् । अधीतवान् द्वापरादौ पितुर्द्वैपायनादहम् ॥ ८ ॥
परिनिष्ठितोऽपि नैर्गुण्य उत्तमश्लोकलीलया । गृहीतचेता राजर्षे आख्यानं यदधीतवान् ॥ ९ ॥
तदहं तेऽभिधास्यामि महापौरुषिको भवान् । यस्य श्रद्धतामाशु स्यान्मुकुन्दे मतिः सती ॥ १० ॥
एतन्निर्विघ्नमानानामिच्छतामकुतोभयम् । योगिनां नृप निर्णीतं हरेर्नामानुकीर्तनम् ॥ ११ ॥
किं प्रमत्तस्य बहुभिः परोक्षैर्हायनैरिह । वरं मुहूर्ते विदितं घटेत श्रेयसे यतः ॥ १२ ॥
खट्वाङ्गो नाम राजर्षिर्नात्वेयत्तामिहायुषः । मुहूर्तात् सर्वमुत्सृज्य गतवानभयं हरिम् ॥ १३ ॥
तवाप्येतर्हि कौरव्य सप्ताहं जीवितावधिः । उपकल्पय तत्सर्वं तावद् यत्साम्परायिकम् ॥ १४ ॥
अन्तकाले तु पुरुष आगते गतसाध्वसः । छिन्द्यादसङ्गशस्त्रेण स्पृहां देहेऽनु ये च तम् ॥ १५ ॥
गृहात् प्रमज्जितो धीरः पुण्यतीर्थजलाच्छ्रुतः । शुचौ विविक्त आसीनो विधिवत् कल्पितासने ॥ १६ ॥
अभ्यसेन्नमसा शुद्धं त्रिषुद्रह्नाक्षरं परम् । मनो यच्छेज्जितश्वासो ब्रह्मवीजमविस्मरन् ॥ १७ ॥
नियच्छेद् विषयेभ्योऽक्षान्मनसा बुद्धिसारथिः । मनः कर्मभिराक्षिप्तं शुभार्थे धारयेद् धिया ॥ १८ ॥
तत्रैकावयवं ध्यायेदव्युच्छिन्नेन चेतसा । मनोनिर्विषयं युद्धत्वा ततः किञ्चन न स्मरेत् ।

१) पदं तत्परमं विष्णोर्मनो यत्र प्रसीदति ॥ १९ ॥

रजस्तमोभ्यामाक्षितं विमूढं मन आत्मनः । यच्छेद् धारणया धीरो हन्ति या तत्कृतं मलम् ॥२०॥
यस्यां सन्धार्यमाणायां योगिनो भक्तिलक्षणः । आशु सम्पद्यते योग आश्रयं भद्रमीक्षतः ॥२१॥

राजोवाच

यथा सन्धार्यते ब्रह्मन् धारणा यत्र सम्मता । यादृशी वा हरेदाशु पुरुषस्य मनोमलम् ॥२२॥

श्रीशुक उवाच

जितासनो जितश्वासो जितसङ्गो जितेन्द्रियः । स्थूले भगवतो रूपे मनः सन्धारयेद् धिया ॥२३॥
विशेषस्तस्य देहोऽयं स्थविष्ठश्च स्थवीयसाम् । यत्रेदं दृश्यते विश्वं भूतं भव्यं भवच्च सत् ॥२४॥
आण्डकोशे शरीरेऽस्मिन् सप्तावरणसंयुते । वैराजः पुरुषो योऽसौ भगवान् धारणाश्रयः ॥२५॥

पातालमेतस्य हि पादमूलं पठन्ति पार्थिवप्रपदे रसातलम् ।

महातलं विश्वसृजोऽयं गुल्फौ तलातलं वै पुरुषस्य जङ्घे ॥२६॥

द्वे जानुनी सुतलं विश्वमूर्तेरुद्धयं वितलं चातलं च ।

महीतलं तजघनं महीपते नमस्यलं नाभिसरो गृणन्ति ॥२७॥

उरःस्थलं ज्योतिरनीकमस्य ग्रीवा महर्षदनं वै जनोऽस्य ।

तपो रराटीं विदुरादिपुंसः सत्यं तु शीर्षाणि सहस्रशीर्ष्णः ॥२८॥

इन्द्रादयो बाहव आहुस्त्राः कर्णौ दिशः श्रोत्रममुष्य शब्दः ।

नासत्यदक्षौ परमस्य नासे घ्राणोऽस्य गन्धो मुखमग्निरिन्द्रः ॥२९॥

चौराक्षिणी चक्षुरभूत् पतङ्गः पक्ष्माणि विष्णोरहनी, उभे च ।

तद्भ्रूविजृम्भः परमेष्ठिधिष्ण्यमापोऽस्य तालू रस एव जिह्वा ॥३०॥

छन्दांस्यनन्तस्य शिरो गृणन्ति दंष्ट्रा यमः स्नेहकला द्विजानि ।

हासो जनोन्मादकरी च माया दुरन्तसर्गो यदपाङ्गमोक्षः ॥३१॥

ब्रीडोत्तरोष्ठोऽधर एव लोभो धर्मः स्तनोऽधर्मपथोऽस्य पृष्ठः ।

कस्तस्य मेढ्रं वृषणौ च मित्रौ कुक्षिः समुद्रा गिरयोऽस्थिसङ्घाः ॥३२॥

नद्योऽस्य नाड्योऽथ तनूरुहाणि महीरुहा विश्वतनोर्दृपेन्द्र ।

अनन्तवीर्यः श्वसितं मातरिश्वा गतिर्वयः कर्म गुणप्रवाहः ॥३३॥

ईशस्य केशान् विदुरम्बुवाहान् वासस्तु सन्ध्यां कुरुवर्य भूम्नः ।

अव्यक्तमाहुर्हृदयं मनश्च स चन्द्रमाः सर्वविकारकोशः ॥३४॥

विज्ञानशक्तिं महिमामनन्ति सर्वात्मनोऽन्तःकरणं गिरित्रम् ।

अश्वश्वतर्युष्ट्रगजा नखानि सर्वे मृगाः पशवः श्रोणिदेशाः ॥३५॥

वयांसि तद्व्याकरणं विचित्रं मनुर्मनीषा मनुजो निवासः ।
 गन्धर्वविद्याधरचारणाप्सरःस्वरस्मृतीरसुरानीकवीर्यः ॥३६॥
 ब्रह्माननं क्षत्रभुजो महात्मा विद्वदरङ्घ्रिश्रितकृष्णवर्णः ।
 नानाभिधाभीज्यगणोपपन्नो द्रव्यात्मकः कर्म वितानयोगः ॥३७॥
 इयानसावीश्वरविग्रहस्य यः सन्निवेशः कथितो मया ते ।
 सन्धार्यतेऽस्मिन् वपुषि स्थविष्ठे मनः स्वबुद्धयान यतोऽस्ति किञ्चित् ॥३८॥
 स सर्वधीवृत्त्यनुभूतसर्व आत्मा यथा स्वप्नजनेक्षितैकः ।
 तं सत्यमानन्दनिधिं भजेत नान्यत्र सज्जेद् यत आत्मपातः ॥३९॥

शति श्रीमद्भागवते महापुराणे पारमहंस्यां संहितायां द्वितीयस्कन्धे महापुरुषसंस्थानुवर्णने प्रथमोऽध्यायः ॥१॥

अथ द्वितीयोऽध्यायः

श्रीशुक उवाच

एवं पुरा धारणयाऽऽत्मयोनिर्नष्टां स्मृतिं प्रत्यवरुध्य तुष्टात् ।
 तथा ससर्जेदममोघदृष्टिर्यथाप्ययात् प्राग्व्यवसायबुद्धिः ॥ १ ॥
 शाब्दस्य हि ब्रह्मण एष पन्था यन्नामभिध्यायति धीरपार्यैः ।
 परिभ्रमस्तत्र न विन्दतेऽर्थान् मायामये वासनया शयानः ॥ २ ॥
 अतः कविर्नामसु यावदर्थः स्यादप्रमत्तो व्यवसायबुद्धिः ।
 सिद्धेऽन्यथार्ये न यतेत तत्र परिश्रमं तत्र समीक्षमाणः ॥ ३ ॥
 सत्या क्षितौ किं कशिपोः प्रयासैर्वाहौ स्वसिद्धे ह्युपवर्हणैः किम् ।
 सत्यञ्जलौ किं पुरुधान्नपान्या दिग्बल्कलादौ सति किं दुकूलैः ॥ ४ ॥

चीराणि किं पथि न सन्ति दिशन्ति भिक्षां नैवाद्भिषाः परभृतः सरितोऽप्यशुष्यन् ।

रुद्धा गुहाः किमजितोऽवति नोपसन्नान् कस्माद् भजन्ति कवयो घनदुर्मदान्धान् ॥ ५ ॥

एवं स्वचित्ते स्वत एव सिद्ध आत्मा प्रियोऽर्थो भगवाननन्तः ।

तं निर्वृतो नियतार्यो भजेत संसारहेतूपरमश्च यत्र ॥ ६ ॥

कस्तां त्वनादृत्य परानुचिन्तामृते पशूनसतीं नाम युञ्ज्यात् ।

पश्यञ्जनं पतितं वैतरण्यां स्वकर्मजान् परितापाञ्जुषाणम् ॥ ७ ॥

केचित्त्वदेहान्तर्हृदयावकाशे प्रादेशमात्रं पुरुषं वसन्तम् ।

३ चतुर्भुजं कक्षरथाङ्गशङ्खगदाधरं धारणया सरन्ति ॥ ८ ॥

प्रसन्नवक्त्रं नलिनायतेक्षणं कदम्बकिञ्जल्कपिशङ्गवाससम् ।
 लसन्महारत्नहिरण्मयाङ्गदं स्फुरन्महारत्नकिरीटकुण्डलम् ॥ ९ ॥
 उन्निरद्रह्यङ्गजकर्णिकालये योगेश्वरास्थापितपादपल्लवम् ।
 श्रीलक्ष्मणं कौस्तुभरत्नकन्धरमम्लानलक्ष्म्या वनमालयाऽऽचितम् ॥ १० ॥
 विभूषितं मेखलयाङ्गुलीयकैर्महाधनैर्नूपुरकङ्कणादिभिः ।
 स्निग्धामलाकुञ्चितनीलकुन्तलैर्विरोचमानाननहासपेशलम् ॥ ११ ॥
 अदीनलीलाहसितेक्षणोल्लसद्भ्रूमङ्गसंस्त्रितभूर्यनुग्रहम् ।
 ईक्षेत चिन्तामयमेनमीश्वरं यावन्मनो धारणयावतिष्ठते ॥ १२ ॥
 एकैकशोऽङ्गानि धियानुभावयेत् पादादि यावद्वसितं गदाभृतः ।
 जितं जितं स्थानमपोह्य धारयेत् परं परं शुद्ध्यति धीर्यथा यथा ॥ १३ ॥
 यावन्न जायेत परावरेऽस्मिन् विश्वेश्वरे द्रष्टरि भक्तियोगः ।
 तावत्स्थवीयः पुरुषस्य रूपं क्रियावसाने प्रयतः स्मरेत् ॥ १४ ॥
 स्थिरं सुखं चासनमाश्रितो यतिर्यदा जिहासुरिममङ्ग लोकम् ।
 काले च देशे च मनो न सजयेत् प्राणान् नियच्छेन्मनसा जितासुः ॥ १५ ॥
 मनः स्वबुद्ध्यामलया नियम्य क्षेत्रज्ञ एतां निनयेत् तमात्मनि ।
 आत्मानमात्मन्यवरुध्य धीरो लब्धोपशान्तिर्विरमेत् कृत्यात् ॥ १६ ॥
 न यत्र कालोऽनिमिषां परः प्रभुः कुतो नु देवा जगतां य ईशिरे ।
 न यत्र सत्त्वं न रजस्तमश्च न वै विकारो न महान् प्रधानम् ॥ १७ ॥
 परं पदं वैष्णवमामनन्ति तद्यत्रेति नेतीत्यतदुत्तिसुक्ष्ववः ।
 विसृज्य दौरात्म्यमनन्यसौहृदा हृदोपगुह्यार्हपदं पदे पदे ॥ १८ ॥
 इत्थं मुनिस्तूपरमेद् व्यवस्थितो विशानहृवीर्यसुरन्धिताशयः ।
 स्वपाणिनाऽऽपीड्य गुदं ततोऽनिलं स्थानेषु षट्सूत्रमयेजितक्लमः ॥ १९ ॥
 नाम्यां स्थितं हृद्यधिरोप्य तस्माद्बुदानगत्योरसि तं नयेन्मुनिः ।
 ततोऽनुसन्धाय धिया मनस्वो स्वतालुमूलं शनकैर्नयेत् ॥ २० ॥
 तस्माद् भ्रुवोरन्तरमुन्नयेत् निरुद्धसप्तायतनोऽनपेक्षः ।
 स्थित्वा मुहूर्तार्धमकुण्ठदृष्टिर्निर्भिद्य मूर्धन् विसृजेत् परं गतः ॥ २१ ॥
 यदि प्रयास्यन्नृप पारमेष्ठ्यं वैहायसानामुत यद्विहारम् ।
 अष्टाधिपत्यं गुणसन्निवाये सहैव गच्छेन्मनसेन्द्रियैश्च ॥ २२ ॥

योगेश्वराणां गतिमाहुरन्तर्बहिस्त्रिलोक्याः पवनान्तरात्मनाम् ।
 न कर्मभिस्तां गतिमाप्नुवन्ति विद्यातपोयोगसमाधिभाजाम् ॥ २३ ॥
 वैश्वानरं याति विहायसा गतः सुषुम्नया ब्रह्मपथेन शोचिषा ।
 विधूतकल्कोऽथ हरेरुदस्तात् प्रयाति चक्रं नृप शैशुमारम् ॥ २४ ॥
 तद्विश्वनाभिं त्वतिवर्त्य विष्णोरणीयसा विरजेनात्मनैकः ।
 नमस्कृतं ब्रह्मविदामुपैति कल्पायुषो यद्विबुधा रमन्ते ॥ २५ ॥
 अथो अनन्तस्य मुखानलेन दन्दह्यमानं स निरीक्ष्य विश्वम् ।
 निर्याति सिद्धेश्वरजुष्टधिष्ण्यं यद् द्वैपरार्थ्यं तदु पारमेष्ठयम् ॥ २६ ॥
 न यत्र शोको न जरा न मृत्युर्नार्तिर्न चोद्वेग ऋते कुतश्चित् ।
 यच्चित्ततोदः कृपयानिर्दंविदां दुरन्तदुःखप्रभवानुदर्शनात् ॥ २७ ॥
 ततो विशेषं प्रतिपद्य निर्भयस्तेनात्मनापोऽनलमूर्तिरत्वरत्न ।
 ज्योतिर्मयो वायुमुपेत्य काले वाय्वात्मना खं बृहदात्मलिङ्गम् ॥ २८ ॥
 घ्राणेन गन्धं रसनेन वै रसं रूपं तु दृष्टया श्वसनं त्वचैव ।
 श्रोत्रेण चोपेत्य नभोगुणत्वं घ्राणेन चाकृतिमुपैति योगी ॥ २९ ॥
 स मृतसूक्ष्मेन्द्रियसन्निकर्षं मनोमयं देवमयं विकार्यम् ।
 संसाद्य गत्या सह तेन याति विशानतत्त्वं गुणसंनिरोधम् ॥ ३० ॥
 तेनात्मनाऽऽत्मानमुपैति शान्तमानन्दमानन्दमयोऽवसाने ।
 एतां गतिं भागवतीं गतो यः स वै पुनर्नेह विपज्जतेऽङ्ग ॥ ३१ ॥
 एते सृती ते नृप वेदगीते त्वयाभिपृष्टे ह सनातने च ।
 ये वै पुरा ब्रह्मण आह पृष्ट आराधितो भगवान् वासुदेवः ॥ ३२ ॥

न ह्यतोऽन्यः शिवः पन्था विशतः संसृताविह । वासुदेवे भगवति भक्तियोगो यतो भवेत् ॥३३॥
 भगवान् ब्रह्म कात्स्न्येन विरन्वीक्ष्य मनीषया । तदध्यवस्यत्कूटस्यो रतिरात्मन् यतो भवेत् ॥३४॥
 भगवान् सर्वभूतेषु लक्षितः स्वात्मना हरिः । दृश्यैर्बुद्ध्यादिभिर्द्रष्टा लक्षणैरनुमापकेः ॥३५॥
 तस्मात् सर्वात्मना राजन् हरिः सर्वत्र सर्वदा । श्रोतव्यः क्रीर्तितव्यश्च सर्तव्यो भगवान् नृणाम् ॥३६॥

पिबन्ति ये भगवत् आत्मनः सतां कथामृतं श्रवणपुटेषु सम्भृतम् ।

पुनन्ति ते विषयविदूषिताशयं ब्रजन्ति तच्चरणसरोरुहान्तिकम् ॥ ३७ ॥

इति श्रीमद्भागवते महापुराणे पारमहंस्यां संहितायां द्वितीयस्कन्धे पुरुषसंख्यावर्णनं नाम द्वितीयोऽध्यायः ॥३८॥

अथ तृतीयोऽध्यायः

श्रीशुक उवाच

एवमेतन्निगदितं पृष्ठवान् यद्भवान् मम । नृणां यन्मित्रयमाणानां मनुष्येषु मनीषिणाम् ॥ १ ॥
 ब्रह्मवर्चसकामस्तु यजेत ब्रह्मणस्पतिम् । इन्द्रमिन्द्रियकामस्तु प्रजाकामः प्रजापतीन् ॥ २ ॥
 देवीं मायां तु श्रीकामस्तेजस्कामो विभावसुम् । वसुकामो वसून् रुद्रान् वीर्यकामोऽथ वीर्यवान् ॥
 अन्नाद्यकामस्त्वदितिं स्वर्गकामोऽदितेः सुतान् । विश्वान् देवान् राज्यकामः साध्यान् संसाधकोविशाम्
 आयुष्कामोऽश्विनौ देवौ पुष्टिकाम इलां यजेत् । प्रतिष्ठाकामः पुरुषो रोदसी लोकमातरौ ॥ ५ ॥
 रूपाभिकामो गन्धर्वान् स्त्रीकामोऽप्सरउर्वशीम् । आधिपत्यकामः सर्वेषां यजेत परमेष्ठिनम् ॥ ६ ॥
 यज्ञं यजेद् यज्ञस्कामः कोशकामः प्रचेतसम् । विद्याकामस्तु गिरिशं दाम्पत्यार्थं उमां सतीम् । ७ ।
 धर्मार्थं उत्तमश्लोकं तन्तुं तन्वन् पितृन् यजेत् । रक्षाकामः पुण्यजनानोजस्कामो मरुद्गणान् ॥ ८ ॥
 राज्यकामो मनून् देवान्निर्ऋतिं त्वभिचरन् यजेत् । कामकामो यजेत् सोममकामः पुरुषं परम् ॥ ९ ॥
 अकामः सर्वकामो वा मोक्षकाम उदारधीः । तीव्रेण भक्तियोगेन यजेत पुरुषं परम् ॥ १० ॥
 एतावानेव यजतामिह निःश्रेयसोदयः । भगवत्यचलो भावो यद्भागवतसङ्गतः ॥ ११ ॥
 ज्ञानं यदाप्रतिनिवृत्तगुणोर्मिचक्रमात्मप्रसाद उत यत्र गुणेष्वसङ्गः ।
 कैवल्यसंमतपथस्त्वथ भक्तियोगः को निर्वृतो हरिक्रियासु रतिं न कुर्यात् ॥ १२ ॥

शौनक उवाच

इत्यभिव्याहृतं राजा निशम्य भरतर्षभः । किमन्यत् पृष्ठवान् भूयो वैयासकिमृषिं कविम् ॥ १३ ॥
 एतच्छुश्रूषतां विद्वन् सूत नोऽर्हसि भाषितुम् । कथा हरिकथोदकाः सतां स्युः सदसि ध्रुवम् ॥ १४ ॥
 स वै भागवतो राजा पाण्डवेयो महारथः । बालक्रीडनकैः क्रीडन् कृष्णक्रीडां य आददे ॥ १५ ॥
 वैयासकिश्च भगवान् वासुदेवपरायणः । उरुगायगुणोदाराः सतां स्युर्हि समागमे ॥ १६ ॥
 आयुर्हरति वै पुंसामुद्यन्नस्तं च यन्नसौ । तस्यते यत्क्षणे नीत उत्तमश्लोकवार्तया ॥ १७ ॥
 तरवः किं न जीवन्ति भक्ताः किं न श्वसन्त्युत । न खादन्ति न मेहन्ति किं ग्रामपशवोऽपरे ॥ १८ ॥
 श्वविह्वराहोद्गुरैः संस्तुतः पुरुषः । पशुः । न यत्कर्णपथोपेतो जातु नाम गदाप्रजः ॥ १९ ॥
 ब्रिले वतोरुक्रमविक्रमान् ये न शृण्वतः कर्णपुटे नरस्य ।
 जिह्वासती दार्दुरिकेव सूत न चोपगायत्युरुगायगायाः ॥ २० ॥
 भारः परं पट्टकिरीटजुष्टमप्युत्तमाङ्गं न नमेन्मुकुन्दम् ।
 शावौ क्रौ नो कुरुतः सपय । हरेर्लसत्काञ्चनकङ्कणौ वा ॥ २१ ॥
 बर्हायिते ते नयने नराणां लिङ्गानि विष्णोर्न निरीक्षतो ये ।
 पादौ नृणां तौ द्रुमजन्मभाजौ क्षेत्राणि नानुव्रजतो हरेर्यौ ॥ २२ ॥

जीवञ्छवो भागवताद्भ्रिरेणुं न जातु मर्त्योऽभिलमेत यस्तु ।
 श्रीविष्णुपद्या मनुजस्तुलस्याः श्वसञ्छवो यस्तु न वेद गन्धम् ॥२३॥
 तदश्मसारं हृदयं ब्रतेदं यद् गृह्यमाणैर्हरिनामधेयैः ।
 न विक्रियेताथ यदा विकारो नेत्रे जलं गात्ररुहेषु हृषः ॥२४॥
 अथाभिषेह्यङ्ग मनोऽनुकूलं प्रभाषसे भागवतप्रधानः ।
 यदाह वैयासकिरात्मविद्याविशारदो नृपतिं साधु पृष्टः ॥२५॥
 इति श्रीमद्भागवते महापुराणे पारमहंसा संहितायां द्वितीयस्कन्धे तृतीयोऽध्यायः ॥३॥

अथ चतुर्थोऽध्यायः

सूत उवाच

वैयासकेरिति वचस्तत्त्वनिश्चयमात्मनः । उपधार्य मतिं कृष्ण औत्तरेयः सती व्यधात् ॥ १ ॥
 आत्मजायासुतागारगशुद्धविणबन्धुषु । राज्ये चाधिकले नित्यं विरुढां ममतां जहौ ॥ २ ॥
 प्रपञ्च चेममेवार्थं यन्मां पृच्छथ सत्तमाः । कृष्णानुभावश्रवणे श्रद्धानो महामनाः ॥ ३ ॥
 संस्थां विशय संन्यस्य कर्म त्रैवागकं च यत् । वासुदेवे भगवति आत्मभावं हृदं गतः ॥ ४ ॥

राजोवाच

समीचीनं वचो ब्रह्मन् सर्वज्ञस्य तवानघ । तमो विधीर्यते मह्यं हरेः कथयतः कथाम् ॥ ५ ॥
 भूय एव विवित्तामि भगवानात्ममायया । यथेदं सृजते विश्वं दुर्विभाव्यमधीश्वरैः ॥ ६ ॥
 यथा गोपायति विभुर्यथा संयच्छते पुनः । यां यां शक्तिमुपाश्रित्य पुरुशक्तिः परः पुमान् ।
 आत्मानं क्रीडयन् क्रीडन् करोति विकरोति च ॥ ७ ॥
 नूनं भगवतो ब्रह्मन् हरेरेद्भुतकर्मणः । दुर्विभाव्यमिवाभाति कविभिश्चापि चेष्टितम् ॥ ८ ॥
 यथा गुणांस्तु प्रकृतेर्युगपत्कमशोऽपि वा । विभर्ति भूरिशस्त्वेकः कुर्वन् कर्माणि जन्मभिः ॥ ९ ॥
 विचिकित्सितमेतन्मे ब्रवीतु भगवान् यथा । शब्दे ब्रह्मणि निष्णातः परस्मिंश्च भवान् खलु ॥ १० ॥

सूत उवाच

इत्युपामन्त्रितो राजा गुणानुकथने हरेः । हृषीकेशमनुस्मृत्य प्रतिवक्तुं प्रचक्रमे ॥११॥

श्रीशुक उवाच

नमः परस्मै पुरुषाय भूयसे सद्गुरुवस्थाननिरोधलील्या ।
 गृहीतशक्तित्रितयाय देहिनामन्तर्भावायानुपलक्ष्यवर्त्मने ॥१२॥
 भूयो नमः सद्बृजिनच्छिन्देऽऽसतामसंभवायाखिलसत्त्वमूर्तये ।
 पुंसां पुनः पारमहंस्य आश्रमे व्यवस्थितानामनुमृग्यदाशुषे ॥१३॥

नमो नमस्तेऽस्तृषभाय सात्वतां विदूरकाष्टाय मुहुः क्रुयोगिनाम् ।
 निरस्तसाम्यातिशयेन राघसा स्वधामनि ब्रह्मणि रंस्यते नमः ॥१४॥
 यत्क्रीर्तनं यत्स्मरणं यदीक्षणं यद्वन्दनं यच्छ्रवणं यदर्हणम् ।
 लोकस्य सद्यो विधुनोति कल्मषं तस्मै सुमद्रश्रवसे नमो नमः ॥१५॥
 विचक्षणो यच्चरणोपसादनात् सङ्गं व्युदस्योभयतोऽन्तरात्मनः ।
 विदन्ति हि ब्रह्मगतिं गतक्लमास्तस्मै सुमद्रश्रवसे नमो नमः ॥१६॥
 तपस्विनो दानपरा यशस्विनो मनस्विनो मन्त्रविदः सुमङ्गलाः ।
 क्षेमं न विन्दन्ति विना यदर्पणं तस्मै सुमद्रश्रवसे नमो नमः ॥१७॥
 किंरातहूणान्ध्रपुलिन्दपुल्कसा आभीरकङ्का यवनाः खसादयः ।
 येऽन्ये च पापा यदुपाश्रयाश्रयाः शुष्यन्ति तस्मै प्रभविष्णवे नमः ॥१८॥
 स एष आत्माऽऽत्मवतामधीश्वरस्त्रयीमयो धर्ममयस्तपोमयः ।
 गतव्यलीकैरजशङ्करादिभिर्वितर्क्यलिङ्गो भगवान् प्रसीदताम् ॥१९॥
 श्रियः पतिर्यज्ञपतिः प्रजापतिर्धियां पतिलोकपतिर्धरापतिः ।
 पतिर्गतिश्चान्धकवृष्णिसात्वतां प्रसीदतां मे भगवान् सतां पतिः ॥२०॥
 यदङ्घ्रयनुध्यानसमाधिधौतया धियानुपश्यन्ति हि तत्त्वमात्मनः ।
 वदन्ति चैतत्कवयो ययारुचं स मे मुकुन्दो भगवान् प्रसीदताम् ॥२१॥
 प्रचोदिता येन पुरा सरस्वती वितन्वताजस्य सर्तां स्मृतिं हृदि ।
 स्वलक्षणा प्रादुरभूत् किलास्यतः स मे ऋषीणामृषभः प्रसीदताम् ॥२२॥
 भूतैर्महद्भिर्द्यै इमाः पुरो विभुर्निर्माय शेते यदमूषु पूरुषः ।
 भुङ्क्तेऽगुणान् षोडश षोडशात्मकः सोऽलङ्कषीष्ट भगवान् वचांसि मे ॥२३॥
 नमस्तस्मै भगवते व्यासायामिततेजसे । पपुर्ज्ञानमयं सौम्या यन्मुखाभ्युरुहासवम् ॥२४॥
 एतदेवात्मभू राजन्नारदाय विपृच्छते । वेदगमोऽन्यथात् साक्षाद् यदाह हरिरात्मनः २५
 इति श्रीमद्भागवते महापुराणे पारमहंसां संहितायां द्वितीयस्कन्धे चतुर्थोऽध्यायः ॥ ४ ॥

अथ पञ्चमोऽध्यायः

नारद उवाच

देवदेव नमस्तेऽस्तु भूतभावन पूर्वज । तद्विजानीहि यज्ज्ञानमात्मतत्त्वनिदर्शनम् ॥ १ ॥
 यद्रूपं यदधिष्ठानं यतः सृष्टमिदं प्रभो । यत्संस्थं यत्परं यच्च तत्त्वं वद तत्त्वतः ॥ २ ॥
 सर्वं ह्येतद्भवान् वेद भूतभव्यभवत्प्रभुः । करामलकवद् विद्वं विशानावसितं तव ॥ ३ ॥

यद्विज्ञानो यदाधारो यत्परस्त्वं यदात्मकः । एकः सृजसि भूतानि भूतैरेवात्ममायया ॥ ४ ॥
 आत्मन् भावयसे तानि न पराभावयन् स्वयम् । आत्मशक्तिमवष्टम्य ऊर्णनाभिरिवाङ्गमः ॥ ५ ॥
 नाहं वेद परं ह्यस्मिन्नापरं न समं विभो । नामरूपगुणैर्भाव्यं सदसत्किञ्चिदन्यतः ॥ ६ ॥
 स भवानचरद् धोरं यत्तपः सुसमाहितः । तेन खेदयसे नस्त्वं पराशङ्कां प्रयच्छसि ॥ ७ ॥
 एतन्मे पृच्छतः सर्वे सर्वज्ञ सकलेश्वर । विज्ञानीहि तथैवेदमहं बुद्धयेऽनुशासितः ॥ ८ ॥

ब्रह्मोवाच

सम्यक्कारुणिकस्येदं वत्स ते विचिकित्सितम् । यदहं चोदितः सौम्य भगवद्दीर्यदर्शने ॥ ९ ॥
 नादृतं तव तच्चापि यया मां प्रब्रवीषि भोः । अविज्ञाय परं मत्त एतावश्यं यतो हि मे ॥ १० ॥
 येन स्वरोचिषा विद्वं रोचितं रोचयाम्यहम् । यथाकोऽग्निर्यथा सोमो यथार्क्षग्रहतारकाः ॥ ११ ॥
 तस्मै नमो भगवते वासुदेवाय धीमहि । यन्मायया दुर्जयया मां त्रुवन्ति जगद्गुरुम् ॥ १२ ॥
 विलज्जमानया यस्य स्यातुमीक्षाययेऽमुया । विमोहिता विकल्पन्ते ममाहमिति दुर्धियः ॥ १३ ॥
 द्रव्यं कर्म च कालश्च स्वभावो जीव एव च । वासुदेवात्परो ब्रह्मत्र चान्योऽर्थोऽस्ति तत्त्वतः ॥ १४ ॥
 नारायणपरा वेदा देवा नारायणाङ्गजाः । नारायणपरा लोका नारायणपरा मखाः ॥ १५ ॥
 नारायणपरो योगो नारायणपरं तपः । नारायणपरं ज्ञानं नारायणपरा गतिः ॥ १६ ॥
 तस्यापि द्रष्टुरीशस्य कूटस्थस्याखिलात्मनः । सृज्यं सृजामि सृष्टोऽहमीक्षयैवाभिचोदितः ॥ १७ ॥
 सत्त्वं रजस्तम इति निर्गुणस्य गुणान्त्रयः । स्थितिसर्गानिरोधेषु गृहीता मायया विभोः ॥ १८ ॥
 कार्यकारणकर्तृत्वे द्रव्यजानक्रियाश्रयाः । वध्नन्ति नित्यदा मुक्तं मायिनं पुरुषं गुणाः ॥ १९ ॥
 स एष भगवोल्लिङ्गैस्त्रिभिरेभिरधोऽन्नजः । स्वलक्षितगतिव्रह्मन् सर्वेषां मम चेश्वरः ॥ २० ॥
 कालं कर्म स्वभावं च मायेशो मायया स्वया । आत्मन् यदच्छया प्राप्तं विबुभूपुरुषाददे ॥ २१ ॥
 कालाद् गुणव्यतिकरः परिणामः स्वभावतः । कर्मणो जन्म महतः पुरुषाधिष्ठितादभूत् ॥ २२ ॥
 महतस्तु विकुर्वाणाद्रजःसत्त्वोपवृंहितात् । तमःप्रधानस्त्वभवद् द्रव्यजानक्रियात्मकः ॥ २३ ॥
 सोऽहङ्कार इति प्रोक्तो विकुर्वन् समभूत्त्रिधा । वैकारिकस्तैजसश्च तामसश्चेति यद्विदा ।

द्रव्यशक्तिः क्रियाशक्तिर्ज्ञानशक्तिरिति प्रभो ॥ २४ ॥

तामसादपि भूतादेर्विकुर्वाणादभून्नमः । तस्य मात्रा गुणाः शब्दो लिङ्गं यद् द्रष्टृदृश्ययोः ॥ २५ ॥
 नमसोऽथ विकुर्वाणादभूत्सर्शागुणोऽनिलः । परान्वयाच्छब्दं प्राण ओजःसहो बलम् ॥ २६ ॥
 वायोरपि विकुर्वाणात्कालकर्मस्वभावतः । उदपद्यत तेजो वै रूपवत्सर्शाशब्दवत् ॥ २७ ॥
 तेजस्तु विकुर्वाणादासीदम्भो रसात्मकम् । रूपवत्सर्शवच्चाम्भो घोरवच्च परान्वयात् ॥ २८ ॥
 विशेषस्तु विकुर्वाणादम्भसो गन्धवानभूत् । परान्वयाद्रसस्पर्शाशब्दरूपगुणान्वितः ॥ २९ ॥
 वैकारिकान्मनो, जज्ञे देवा वैकारिका दश । दिग्वातार्कप्रचेतोऽश्विबह्वीन्द्रोपेन्द्रमित्रकाः ॥ ३० ॥

तैजसानु विकुर्वाणादिन्द्रियाणि दशामवन् । ज्ञानशक्तिः क्रियाशक्तिर्बुद्धिः प्राणस्तु तैजसौ ।

श्रोत्रं त्वग्प्राणदृग्जिह्वावाग्दोर्मेढ्राङ्घ्रिपायवः ॥३१॥

यदैतेऽसङ्गता भावा भूतेन्द्रियमनोगुणाः । यदायतननिर्माणे न शेकुर्ब्रह्मवित्तम ॥३२॥

तदा संहत्य चान्योन्यं भगवच्छक्तिचोदिताः । सदसत्त्वमुपादाय चोभयं ससृजुर्हृदः ॥३३॥

वर्षपूगसहस्रान्ते तदण्डमुदकेशयम् । कालकर्मस्वभावस्थो जीवोऽजीवमजीवयत् ॥३४॥

स एव पुरुषस्तस्मादण्डं निर्भिद्य निर्गतः । सहस्रोर्वड्भ्रिवाद्भक्षः सहस्राननशीर्षवान् ॥३५॥

यस्येहावयवैर्लोकान् कल्पयन्ति मनीषिणः । ऋच्यादिभिरधः सप्त सतोर्ध्वं जघनादिभिः ॥३६॥

पुरुषस्य मुखं ब्रह्म क्षत्रमेतस्य बाहवः । ऊर्वोर्वैश्व्यो भगवतः पद्भ्यां शूद्रोऽभ्यजायत ॥३७॥

भूर्लोकः कल्पितः पद्भ्यां भुवर्लोकोऽस्य नाभितः । हृदा स्वर्लोक उरसा महर्लोको महात्मनः ॥३८॥

ग्रीवायां जनलोकश्च तपोलोकः स्तनद्वयात् । मूर्धभिः सत्यलोकस्तु ब्रह्मलोकः सनातनः ॥३९॥

तत्कथ्यां चातलं क्लृप्तमूर्भ्यां वितलं विभोः । जानुभ्या सुतलं शुद्धं जह्वाभ्या तु तलातलम् ॥४०॥

महातलं तु गुल्फाभ्यां प्रपदाभ्यां रसातलम् । पातालं पादतलत इति लोकमयः पुमान् ॥४१॥

भूर्लोकः कल्पितः पद्भ्यां भुवर्लोकोऽस्य नाभितः । स्वर्लोकः कल्पितो मूर्ध्ना इति वालोककल्पना ॥४२॥

इति श्रीमद्भागवते महापुराणे पारमहंसां संहितायां द्वितीयस्कन्धे पञ्चमोऽध्यायः ॥ ५ ॥

अथ षष्ठोऽध्यायः

ब्रह्मोवाच

वाचां वह्नेर्मुखं क्षेत्रं छन्दसां सप्त धातवः । हव्यकव्यामृतान्नानां जिह्वा सर्वरसस्य च ॥ १ ॥

सर्वासूनां च वायोश्च तन्नासे परमायने । अश्विनोरोषधीनां च घ्राणो मोदप्रमोदयोः ॥ २ ॥

रूपाणां तेजसां चक्षुर्दिवः सूर्यस्य चाक्षिणी । कर्णौ दिशां च तीर्थानां श्रोत्रमाकाशशब्दयोः ।

तद्गात्रं वस्तुसाराणा सौमगस्य च भाजनम् ॥ ३ ॥

त्वगस्य स्पर्शवायोश्च सर्वमेधस्य चैव हि । रोमाण्युद्भिज्जजातीनां यैर्वा यज्ञस्तु संभृतः ॥ ४ ॥

केशश्मश्रुनखान्यस्य शिलालोहाभ्रविद्युताम् । बाहवो लोकपालाना प्रायशः क्षेमकर्मणाम् ॥ ५ ॥

विक्रमो भूर्भुवः स्वश्च क्षेमस्य शरणस्य च । सर्वकामवरस्यापि हरेश्चरण आस्पदम् ॥ ६ ॥

अपां वीर्यस्य सर्गस्य पर्जन्यस्य प्रजापतेः । पुंसः शिशु उपस्थस्तु प्रजात्यानन्दनिवृत्तेः ॥ ७ ॥

पायुर्यमस्य मित्रस्य परिमोक्षस्य नारद । हिंसाया निऋतेर्मृत्योर्निरयस्य गुदः स्मृतः ॥ ८ ॥

पराभूतेरघर्मस्य तपसश्चापि पश्चिमः । नाड्यो नदनदीनां तु गोत्राणामस्थिसंहतिः ॥ ९ ॥

अव्यक्तरससिन्धूनां भूतानां निधनस्य च । उदरं विदितं पुंसो हृदयं मनसः पदम् ॥१०॥

धर्मस्य मम तुभ्यं च कुमाराणां भवस्य च । विज्ञानस्य च सत्त्वस्य परस्यात्मा परायणम् ॥११॥

अहं भवान् भवश्चैव त इमे मुनयोऽप्रजाः । सुरासुरनरा नागाः खगा मृगसरीसृपाः ॥१२॥
 गन्धर्वाप्सरसो यक्षा रक्षोभूतगणोरगाः । पशवः पितरः सिद्धा विद्याध्राश्वारणा द्रुमाः ॥१३॥
 अन्ये च विविधा जीवा जलस्थलनभौकसः । ग्रहर्षकेतवस्तारास्तडितः स्तनयित्तवः ॥१४॥
 सर्वे पुरुष एवेदं भूतं भव्यं भवच्च यत् । तेनेदमावृतं विश्वं वितस्तिमधितिष्ठति ॥१५॥
 स्वधिष्यं प्रतपन् प्राणो वहिश्च प्रतपत्यसौ । एवं विराजं प्रतपंस्तपत्यन्तर्वहिः पुमान् ॥१६॥
 सोऽमृतस्याभयस्येशो मर्त्यमन्नं यदत्यगात् । महिमैप ततो ब्रह्मन् पुरुषस्य दुरत्ययः ॥१७॥
 पादेषु सर्वभूतानि पुंसः स्थितिपदो विदुः । अमृतं क्षेममभयं त्रिमूर्ध्नोऽधायि मूर्धसु ॥१८॥
 पादास्त्रयो वहिश्चासन्नप्रजानां य आश्रमाः । अन्तस्त्रिलोक्यास्त्वपरो गृहमेधोऽवृहद्भतः ॥१९॥
 सृती विचक्रमे विष्वद् साशनानशने उभे । यदविद्या च विद्या च पुरुषस्तृभयाश्रयः ॥२०॥
 यस्मादण्डं विराड् जज्ञे भूतेन्द्रियगुणात्मकः । तद् द्रव्यमत्यगादिश्वं गोभिः सूर्यं इवातपन् ॥२१॥
 यदास्य नाम्यान्नलिनादहमासं महात्मनः । नाधिदं यज्ञसंभारान् पुरुषावयवाहते ॥२२॥
 तेषु यज्ञस्य पशवः सवनस्पतयः कुशाः । इदं च देवयजनं कालश्चोत्सृगुणान्वितः ॥२३॥
 वस्तून्योषधयः स्नेहा रसलोहमृदो जलम् । ऋचो यजूंषि सामानि चातुर्होत्रं च सत्तम ॥२४॥
 नामधेयानि मन्त्राश्च दक्षिणाश्च व्रतानि च । देवतानुक्रमः कल्पः सङ्कल्पस्तन्त्रमेव च ॥२५॥
 गतयो मतयः श्रद्धा प्रायश्चित्तं समर्पणम् । पुरुषावयवैरेते सम्भाराः सम्भृता मया ॥२६॥
 इति सम्भृतसम्भारः पुरुषावयवैरहम् । तमेव पुरुषं यज्ञं तेनैवायजमीश्वरम् ॥२७॥
 ततस्ते भ्रातर इमे प्रजाना पतयो नव । अयजन् व्यक्तमव्यक्त पुरुषं सुसमाहिताः ॥२८॥
 ततश्च मनवः काले ईजिरे ऋषयोऽपरे । पितरो विबुधा दैत्या मनुष्याः ऋत्विभिर्विशुम् ॥२९॥
 नारायणे भगवति तदिदं विश्वमाहिम् । गृहीतमायोत्सृगुणः सर्गादावगुणः स्वतः ॥३०॥
 सृजामि तन्नियुक्तोऽहं हरो हरति तद्भगः । विश्वं पुरुषरूपेण परिपाति त्रिशक्तिधृक् ॥३१॥
 इति तेऽभिहितं तात यथेदमनुष्टुच्छसि । नान्यद्भगवतः किञ्चिद्भाव्यं सदसदात्मकम् ॥३२॥

न भारती मेऽङ्ग मृगोपलक्ष्यते न वै क्वचिन्मे मनसो मृषा गतिः ।
 न मे हृषीकाणि पतन्त्यसत्पथे यन्मे हृदौत्कण्ठ्यवता धृतो हरिः ॥३३॥
 सोऽहं समाप्नायमयस्तपोमयः प्रजापतीनामभिवन्दितः पतिः ।
 आस्थाय योगं निपुणं समाहितस्तं नाध्यगच्छं यत् आत्मसम्भवः ॥३४॥
 नतोऽस्म्यहं तत्करणं समीयुषा भवच्छिदं स्वस्त्ययनं सुमङ्गलम् ।
 यो ह्यात्ममायाविभवं स्म पर्यगाद्यथा नमःस्वान्तमथापरे कुतः ॥३५॥
 नाहं न यूयं यदृतां गतिं विदुर्न वामदेवः किमुतापरे सुराः ।
 तन्मायया मोहितबुद्ध्यस्त्विदं विनिर्मितं चात्मसमं विचक्ष्महे ॥३६॥

यस्यावतारकर्माणि गायन्ति ह्यसदादयः । न यं विदन्ति तत्त्वेन तस्मै भगवते नमः ॥३७॥
 स एष आद्यः पुरुषः कल्पे कल्पे सृजत्यजः । आत्माऽऽत्मन्यात्मनाऽऽत्मानं संयच्छति च पाति च
 विशुद्धं केवलं ज्ञानं प्रत्यक्सम्यगवस्थितम् । सत्यं पूर्णमनाद्यन्तं निर्गुणं नित्यमद्वयम् ॥३९॥
 ऋषे विदन्ति मुनयः प्रशान्तात्मेन्द्रियाशयाः । यदा तदेवासचकैस्तिरोधीयेत विप्लुतम् ॥४०॥

आद्योऽवतारः पुरुषः परस्य कालः स्वभावः सदसन्मनश्च ।
 द्रव्यं विकारो गुण इन्द्रियाणि विराट् स्वराट् स्थास्तु चरिण्यु भूम्नः ॥४१॥
 अहं भवो यज्ञ इमे प्रजेशा दक्षादयो ये भवदादयश्च ।
 स्वलोकपालाः खगलोकपाला नृलोकपालास्तल्लोकपालाः ॥४२॥
 गन्धर्वविद्याधरचारणेद्या ये यक्षरक्षोरगनागनायाः ।
 ये वा ऋषीणामृषभाः पितृणां दैत्येन्द्रसिद्धेश्वरदानवेन्द्राः ।
 अन्ये च ये प्रेतपिशाचभूतकूष्माण्डयादोमृगपक्ष्यधीशाः ॥४३॥
 यत्किञ्च लोके भगवन्महस्वदोजःसहस्वद्वलवक्षमावत् ।
 श्रीहीविभूत्यात्मवदद्भुतार्णं तत्त्वं परं रूपवदस्वरूपम् ॥४४॥
 प्राधान्यतो यानृष आमनन्ति लीलावतारान् पुरुषस्य भूम्नः ।
 आपीयतां कर्णकषायशोषाननुक्रमिष्ये त इमान् सुपेशान् ॥४५॥

इति श्रीमद्भागवते महापुराणे पारमहंस्यां संहितायां द्वितीयस्कन्धे षष्ठोऽध्यायः ॥ ६ ॥

अथ सप्तमोऽध्यायः

ब्रह्मोवाच

यत्रोद्यतः क्षितितलोद्धरणाय विभ्रत्कौर्डी तनुं सकल्यज्ञमयीमनन्तः ।
 अन्तर्महार्णव उपागतमादिदैत्यं तं दंष्ट्रयाद्रिमिव वज्रधरो ददार ॥ १ ॥
 जातो रुचेरजनयत्सुयमान् सुयज्ञ आकूतिसूनुरमरानथ दक्षिणायाम् ।
 लोकत्रयस्य महतीमहरद्यदार्तिं स्वायंभुवेन मनुना हरिरित्यनूक्तः ॥ २ ॥
 जज्ञे च कर्दमगृहे द्विज देवहृत्यां स्त्रीभिः समं नवभिरात्मगतिं स्वमात्रे ।
 ऊचे ययाऽऽत्मशमलं गुणसङ्गपङ्कमस्मिन् विधूय कपिलस्य गतिं प्रपेदे ॥ ३ ॥
 अत्रेरपत्यमभिकाङ्क्षत आह तुष्टो दत्तो मयाहमिति यद्भगवान् स दत्तः ।
 यत्पादपङ्कजपरागपवित्रदेहा योगार्द्धिमापुरुभर्या यदुहैहयाद्याः ॥ ४ ॥
 तप्तं तपो विविधलोकसिसृक्षया मे आदौ सनात्वतपसः स चतुःसनोऽभूत् ।
 प्राक्कल्पसम्भवविनष्टमिहात्मतत्त्वं सम्यग्जगाद मुनयो यदचक्षत्तात्मन् ॥ ५ ॥

धर्मस्य दक्षदुहितर्यजनिष्ट मूर्त्या नारायणो नर इति स्वतपःप्रभावः ।
 दृष्ट्वाऽऽत्मनो भगवतो नियमावलोपं देव्यस्त्वनङ्गपृतना घटितुं न श्रेकुः ॥ ६ ॥
 कामं दहन्ति कृतिनो ननु रोषदृष्टया रोपं दहन्तमुत ते न दहन्यसद्यम् ।
 सोऽयं यदन्तरमलं निविशन् विभेति कामः कथं नु पुनरस्य मनः श्रेयेत ॥ ७ ॥
 विद्वः सपत्न्युदितपत्रिभिरन्ति राज्ञो बालोऽपि सन्नुपगतस्तपसे बनानि ।
 तस्मा अदाद् ध्रुवगतिं गृणते प्रसन्नो दिव्या, स्तुवन्ति मुनयो यदुपर्यधस्तात् ॥ ८ ॥
 यद्वेनमुत्पथगतं द्विजवाक्यवज्रविच्छुष्टपौरुषभगं निरये पतन्तम् ।
 त्रात्वार्यितो जगति पुत्रपदं च लेभे दुग्धा वसूनि वसुधा सकलग्नि येन ॥ ९ ॥
 नामेरसावृषभ आस सुदेविस्सुनुर्यो वै चचार समदृग्जडयोगचर्याम् ।
 यत्पारमहंस्यमृषयः पदमामनन्ति स्वस्यः प्रशान्तकरणः परिमुक्तदङ्गः ॥१०॥
 सत्रे ममास भगवान् हयग्रीरपायो साक्षात्स यज्ञपुरुषस्तपनीयवर्णः ।
 छन्दोमयो मत्प्रमयोऽखिलदेवतात्मा वाचो बभूवुरुपनीः श्वसतोऽस्य नस्तः ॥११॥
 मत्स्यो युगान्तसमये मनुनोपलब्धः क्षोणीमयो निखिलजीवनिकायकेतः ।
 विहंसितानुरुभये सलिले मुखान्मे आदाय तत्र विजहार ह वेदमार्गान् ॥१२॥
 क्षीरोदधावमरदानवयूयपानामुन्मथताममृतलब्धय आदिदेवः ।
 पृष्टेन कच्छपवपुर्विदघार गोत्रं निद्राक्षणोऽद्रिपरिवर्तकप्राणकण्डूः ॥१३॥
 त्रैविष्टपोरुभयहा स नृसिंहरूपं कृत्वा भ्रमद्भ्रुकुटिदंष्ट्रकरालवक्त्रम् ।
 दैत्येन्द्रमाशु गदयाभिपतन्तमारदूरो निपात्य विददार नखैः स्फुरन्तम् ॥१४॥
 अन्तःसरस्युरुवलेन पदे गृहीतो ग्राहेण यूयपतिरम्बुजहस्त आर्तः ।
 आहृदमादिपुरुपाखिल्लोकनाथ तीर्थश्रवः श्रवणमङ्गलनामधेय ॥१५॥
 श्रुत्वा हरिस्तमरणार्थिनमप्रमेयश्रक्रायुधः पतगराजमुजाधिन्दः ।
 चक्रेण नक्रवदनं विनिपात्र्य तस्माद्वस्ते प्रगृह्य भगवान् कृपयोजहार ॥१६॥
 ज्यायान् गुणैरवरजोऽप्यदितेः सुतानां लोकान् विचक्रन्न इमान् यदथाधियजः ।
 क्षमं वामनेन जगृहे त्रिपदच्छलेन याञ्जामृते पथि चरन् प्रभुभिर्न चाल्यः ॥१७॥
 नार्यो बलेरयमुक्रमपादगौचमापः शिखा धृतवतो विबुधाधिपत्यम् ।
 यो वै प्रतिश्रुतमृते न चिकीर्षदन्यदात्मानमङ्ग शिरसा हरयेऽभिमेने ॥१८॥
 तुभ्यं च नारद भृशं भगवान् विवृद्धभावेन साधुपरितुष्ट उवाच योगम् ।
 ज्ञानं च भागवतमात्मसतत्त्वदीपं यद्वासुदेवशरणा विदुरञ्जसैव ॥१९॥

चक्रं च दिक्ष्विहतं दशसु स्वतेजो मन्वन्तरेषु मनुवंशधरो विमर्ति ।
 दुष्टेषु राजसु दमं व्यदधात् स्वकीर्तिं सत्ये त्रिपृष्ठ उद्यता प्रययंश्चरित्रैः ॥२०॥
 धन्वन्तरिश्च भगवान् स्वयमेव कीर्तिर्नाम्ना नृणां पुरुरुजां रुज आशु हन्ति ।
 यज्ञे च भागममृतायुरवावरुन्ध आयुश्च वेदमनुशास्त्यवतीर्थं लोके ॥२१॥
 क्षत्रं क्षयाय विधिनोपभृतं महात्मा ब्रह्मभ्रुगुञ्जितपथं नरकार्तिलिप्सु ।
 उद्धन्त्यसाववनिकण्टकमुग्रवीर्यस्त्रिःसप्तकृत्व उरुधारपरश्वधेन ॥२२॥
 अस्मत्प्रसादसुमुखः कल्या कलेश इक्ष्वाकुवंश अवतीर्थं गुरोर्निदेशे ।
 तिष्ठन् वनं सदयितानुज आविवेश यस्मिन् विरुध्य दशकन्धर आर्तिमार्च्छत् ॥२३॥
 यस्मा अदादुदधिरूढमयाङ्गवेपो मार्गं सपद्यरिपुरं हरवद्विधक्षोः ।
 दूरे सुहृन्मथितरोपसुशोणदृष्टथा तातप्यमानमकरोरगनक्रचक्रः ॥२४॥
 वक्षःस्थलस्पर्शरुग्णमहेन्द्रवाहदन्तैर्विडम्बितककुब्जुष ऊढहासम् ।
 सद्योऽसुभिः सह विनेप्यति दारहर्तुर्विस्फूर्जितैर्धनुष उच्चरतोऽधिसैन्ये ॥२५॥
 भूमेः सुरेतरवरूपविमर्दितायाः क्लेशव्ययाय कल्या सितकृष्णकेशः ।
 जातः करिष्यति जनानुपलक्ष्यमार्गः कर्माणि चात्ममाहिमोपनिबन्धनानि ॥२६॥
 तोकेन जीवहरणं यदुल्लङ्घिकायास्त्रैमासिकस्य च पदा शकटोऽपवृत्तः ।
 यद्रिङ्गन्तान्तरगतेन दिविस्पृशोर्वा उन्मूलनं त्वितरथार्जुनयोर्न भाव्यम् ॥२७॥
 यद्वै ब्रजे ब्रजपशून् विपतोयपीथान् पालांस्त्वजीवयदनुग्रहद्विष्टृष्टया ।
 तच्छुद्रयेऽतिविपवीर्यविलोलजिह्वमुच्चाटयिष्यदुरगं विहरन् हृदिन्याम् ॥२८॥
 तत्कर्म दिव्यमिव यन्निशि निःशयानं दावाग्निना शुचिवने परिदह्यमाने ।
 उन्नेष्यति ब्रजमतोऽवसितान्तकालं नेत्रे पिधाय्य सवलोऽनधिगम्यवीर्यः ॥२९॥
 गृह्णीत यद्यदुपवन्धममुष्यं माता शुल्वं सुतस्य न तु तत्तदमुष्य माति ।
 यज्जृम्भतोऽस्य वदने भुवनानि गोपी संवीक्ष्य शङ्कितमना प्रतिबोधिताऽऽसीत् ॥३०॥
 नन्दं च मोक्षयति भयाद् वरुणस्य पाशाद् गोपान् विलेष्टु पिहितान्मयसूनुना च ।
 अह्मथापृतं निशि शयानमतिश्रमेण लंके विकुण्ठ उपनेष्यति गोकुलं स्म ॥३१॥
 गोपैर्मन्त्रे प्रतिहते ब्रजविप्लवाय देवेऽभिवर्षति पशून् कृपया रिरक्षुः ।
 धर्तोच्छिलीन्ब्रामिव सप्त दिनानि सप्तवर्षो महीघ्नमनघैककरे सलीलम् ॥३२॥
 क्रीडन् वने निशि निशाकररश्मिगौर्यां रासोन्मुखः कल्पदायतमूर्च्छितेन ।
 उद्दीपितस्मररुजां ब्रजमृद्भूनां हर्तुर्हरिष्यति शिरो घनदानुगस्य ॥३३॥

ये च प्रलम्बस्वरदुर्दुरकेयरिष्टमल्लेभकंसयवनाः कुजपौण्ड्रकाद्याः ।
 अन्ये च शास्वकपिवल्वलदन्तवक्त्रसप्तोक्षशम्भरविदूरयसिमिमुख्याः ॥३४॥
 ये वा मृधे समितिशालिन आत्तचापाः काम्बोजमत्स्यकुक्कैक्यसुञ्जयाद्याः ।
 यास्यन्त्यदर्शनमलं बलमीमपार्थव्याजाह्वयेन हरिणा निलयं तदीयम् ॥३५॥
 कालेन मीलितधियामवमृग्य नृणां स्तोकायुषां स्वनिगमो यत् दूरपारः ।
 आविर्हितस्त्वनुयुगं स हि सत्यवत्यां वेदद्रुमं विटपशो विभजिष्यति स्म ॥३६॥
 देवद्विपां निगमवर्त्मनि निष्ठिताना पूर्भिर्मथेन विहिताभिरदृश्यत्भिः ।
 लोकान् व्रता मतिविमोहमतिप्रलोभं वेपं विधाय बहु भाष्यत औपघर्म्यम् ॥३७॥
 यर्ह्याल्पेष्वपि सतां न हरेः कथाः स्युः पाखण्डिनो द्विजजना वृषला नृदेवाः ।
 स्वाहा स्वधा वपडिति स्म गिरो न यत्र शास्ता भविष्यति कलेर्मगवान् युगान्ते ॥३८॥
 सर्गे तपोऽहमृषयो नच ये प्रजेशाः स्थाने च धर्ममखमन्वमरावनीशाः ।
 अन्ते त्वधर्महरमन्युवगासुराद्या मायाविभूतय इमाः पुरुशक्तिभाजः ॥३९॥
 विष्णोर्नु वीर्यगणनां क्रतमोऽर्हतीह यः पार्थिवान्यपि कथिर्विममे रजांसि ।
 चक्रम्भ यः स्वरभसास्त्रलता त्रिपृष्ठं यस्मात्त्रिसाम्यसदनादुरुकम्पयानम् ॥४०॥
 नान्तं विदाम्यहममी मुनयोऽग्रजास्ते मायात्रलस्य पुरुषस्य कुतोऽपरे वे ।
 गायन् गुणान् दशशतानन आदिदेवः शेषोऽधुनापि समवस्यति नास्य पारम् ॥४१॥
 येषा स एव भगवान् दययेदनन्तः सर्वात्मनाऽऽश्रितपदो यदि निर्व्वलीकम् ।
 ते दुस्तरामतितरन्ति च देवमाया नैया ममाहमिति धीः श्वसृगालमश्वे ॥४२॥
 वेदाहमङ्ग परमस्य हि योगमायां यूयं भवश्च भगवानथ दैत्यवर्यः ।
 पत्नी मनोः स च मनुश्च तदात्मजाश्च प्राचीनवर्हिर्भ्रुर्भुरङ्ग उत घुचश्च ॥४३॥
 इक्ष्वाकुरैलमुच्चुकुन्दविदेहगाधिरच्चम्बरीप्रसगरा गयनाहुपाद्याः ।
 मान्धात्रलकैशतघन्नुरान्तिदेवा देवव्रतो बलिर्मूर्त्तरयो दिलीपः ॥४४॥
 सौमर्युतङ्कशिबिदेवलयिपलादसारस्वनोद्धवपराशरभूरिपेणाः ।
 शैल्ये विभीषणहन्मदुपेन्द्रतत्पार्थाष्टिपेणाश्विदुरश्रुतदेववर्याः ॥४५॥
 ते वै विदन्त्यतितरन्ति च देवमायां स्त्रीशूद्रहूणशत्रवा अपि पापजीवाः ।
 यद्यद्भुतक्रमपरायणशीलशिक्षास्तिर्यग्जना अपि किमु श्रुतधारणा ये ॥४६॥
 शश्वत्प्रशान्तमभयं प्रविशेधमात्रं शुद्धं समं सदसतः परमात्मतत्त्वम्- ।
 शब्दो न यत्र पुरुकारकवान् क्रियायीं माया परैत्यभिमुखे च विलज्जमाना ॥४७॥

तद्वै पदं भगवतः परमस्य पुंसो ब्रह्मेति यद्विदुरजस्रसुखं विशोकम् ।
सद्यङ् न्ययम्य यतयो यमकर्तृहेति जह्युः स्वराडिव निपानखनित्रमिन्द्रः ॥४८॥
स श्रेयसामपि विभुर्भगवान् यतोऽस्य भावस्वभावविहितस्य सतः प्रसिद्धिः ।

देहे स्वधातुविगमेऽनुविशीर्यमाणे व्योमेव तत्र पुरुषो न विशीर्यतिऽजः ॥४९॥

सोऽयं तेऽभिहितस्तात भगवान् विश्वभावनः । समासेन हरेर्नान्यदन्यस्मात् सदसच्च यत् ॥५०॥
इदं भागवतं नाम यन्मे भगवतोदितम् । संग्रहोऽयं विभूतीनां त्वमेतद्विपुलीकुरु ॥५१॥
यथा हरौ भगवति नृणां भक्तिर्भविष्यति । सर्वात्मन्यखिलाधार इति सङ्कल्प्य वर्णय ॥५२॥
मायां वर्णयतोऽमुष्य ईश्वरस्थानुमोदतः । शृण्वतःश्रद्धया नित्यं माययाऽऽत्मानुमुह्यति ॥५३॥

इति श्रीमद्भागवते महापुराणे पारमहंसां संहितायां द्वितीयस्कन्धे ब्रह्मनारदसंवादे सप्तमोऽध्यायः ॥ ७ ॥

अथाष्टमोऽध्यायः

राजोवाच

ब्रह्मणा चोदितो ब्रह्मन् गुणाख्यानेऽगुणस्य च । यस्मै यस्मै यथा प्राह नारदो देवदर्शनः ॥ १ ॥
एतद्वैदितुमिच्छामि तत्त्वं वेदविदां वर । हरेरद्भुतवीर्यस्य कथा लोकसुमङ्गलाः ॥ २ ॥
कथयस्व महाभाग यथाहमखिलात्मनि । कृष्णे निवेश्य निःसङ्गं मनस्त्यक्ष्ये कलेवरम् ॥ ३ ॥
शृण्वतः श्रद्धया नित्यं शृणतश्च स्वचेष्टितम् । कालेन नातिदीर्घेण भगवान् विशते हृदि ॥ ४ ॥
प्रविष्टः कर्णरन्ध्रेण स्वानां भावसरोरुहम् । धुनोति शमलं कृष्णः सलिलस्य यथा शरत् ॥ ५ ॥
घौतात्मा पुरुषः कृष्णपादमूलं न मुञ्चति । मुक्तसर्वपरिवलेशः पान्थः स्वशरणं यथा ॥ ६ ॥
यदघातुमतो ब्रह्मन् देहारम्भोऽस्य धातुभिः । यहच्छया हेतुना वा भवन्तो जानते यथा ॥ ७ ॥
आसीद्यद्दुदरात् पद्मं लोकसंस्थानलक्षणम् । यावानयं वै पुरुष इयन्तावयवैः पृथक् ।

तावानसाविति प्रोक्तः संस्थावयववानिव ॥ ८ ॥

अजः सृजति भूतानि भूतात्मा यदनुग्रहात् । ददृशे येन तद्रूपं नाभिपद्मसमुद्भवः ॥ ९ ॥
स चापि यत्र पुरुषो विश्वस्थित्युद्भवप्ययः । मुक्त्वाऽऽत्ममायां मायेशः शेते सर्वगुहाशयः ॥ १० ॥
पुरुषावयवैर्लौकाः सपालाः पूर्वकल्पिताः । लोकैरमुष्यावयवाः सपालैरिति शुश्रुम ॥ ११ ॥
यावान् कल्यो विकल्यो वा यथा कालोऽनुमीयते । भूतमव्यमवच्छब्द आयुर्मानं च यत्सतः ॥ १२ ॥
कालस्थानुगतिर्या तु लक्ष्यतेऽण्वी बृहत्यापि । यावत्यः कर्मगतयो यादृशीर्द्विजसत्तम ॥ १३ ॥
यस्मिन् कर्मसमावायो यथा येनोपगृह्यते । गुणानां गुणिनां चैव परिणामममीप्सताम् ॥ १४ ॥
भूपातालककुब्जोमग्रहनक्षत्रभूभृताम् । सरित्समुद्रद्वीपानां सम्भवश्चैतदोकसाम् ॥ १५ ॥
प्रमाणमण्डकोशस्य बाह्याभ्यन्तरभेदतः । महतां चानुचरितं वर्णाश्रमविनिश्चयः ॥ १६ ॥

अवतारानुचरितं यदाश्चर्यतमं हरेः । युगानि युगमानं च धर्मो यश्च युगे युगे ॥१७॥
 नृणां साधारणो धर्मः सविशेषश्च यादृशः । श्रेणीनां राजर्षीणां च धर्मः कृच्छ्रेषु जीवताम् ॥१८॥
 तन्नानां परिसंख्यानं लक्षणं हेतुलक्षणम् । पुरुषाराधनविधिर्योगस्याध्यात्मिकस्य च ॥१९॥
 योगेश्वरैश्वर्यगतिर्लिङ्गमङ्गस्तु योगिनाम् । वेदोपवेदधर्माणामितिहासपुराणयोः ॥२०॥
 सम्प्लवः सर्वभूतानां विक्रमः प्रतिसंक्रमः । इष्टापूर्तस्य काम्यानां त्रिवर्गस्य च यो विधिः ॥२१॥
 यश्चानुशायिनां सर्गः पालपृष्टस्य स सम्भवः । आत्मनो बन्धमोक्षौ च व्यवस्थानं स्वरूपतः ॥२२॥
 यथाऽऽत्मतन्त्रो भगवान् विक्रीडत्यात्ममायया । विसृज्य वा यथा मायामुदास्ते साक्षिवद्विभुः ॥२३॥
 सर्वमेतच्च भगवन् पृच्छते मेऽनुपूर्वशः । तत्त्वतोऽर्हस्युदाहर्तुं प्रपन्नाय महामुने ॥२४॥
 अत्र प्रमाणं हि भवान् परमेष्ठी यथाऽऽत्मभूः । परे चेहानुतिष्ठन्ति पूर्वेषां पूर्वजैः कृतम् ॥२५॥
 न मेऽसवः परायन्ति ब्रह्मन्ननशनादमी । पिवतोऽच्युतपीयूषमन्यत्र कुपिताद् द्विजात् ॥२६॥

सूत उवाच

स उपामन्वितो राज्ञा कथायामिति सत्यतेः । ब्रह्मरातो भृशं प्रीतो विष्णुरातेन संसदि ॥२७॥
 प्राह भागवतं नाम पुराणं ब्रह्मसम्मिताम् । ब्रह्मणे भगवत्प्रोक्तं ब्रह्मकल्प उपागते ॥२८॥
 यद्यत्परीक्षिद्वषमः पाण्डूनामनुपृच्छति । आनुपूर्वेण तत्सर्वमाख्यातुमुपचक्रमे ॥२९॥
 इति श्रीमद्भागवते महापुराणे पारमहंस्यां संहितायां द्वितीयस्कन्धे प्रश्नविधिर्नामाष्टमोऽध्यायः ॥ ८ ॥

अथ नवमोऽध्यायः

श्रीशुक उवाच

आत्ममायामृते राजन् परस्यानुभवात्मनः । न घटेतार्थसम्बन्धः स्वप्नद्रष्टुरिवाङ्गसा ॥ १ ॥
 बहुरूप इवाभाति मायया बहुरूपया । रममाणो गुणेष्वस्या ममाहमिति मन्यते ॥ २ ॥
 यर्हि वाव महिम्नि स्वे परस्मिन् कालमाययोः । रमेत गतसम्मोहस्त्यक्तचोदास्ते तदोभयम् ॥ ३ ॥
 आत्मतत्त्वविशुद्धयर्थं यदाह भगवानृतम् । ब्रह्मणे दर्शयन् रूपमव्यलीकव्रतादृतः ॥ ४ ॥

स आदिदेवो जगतां परो गुरुः स्वधिष्यमास्थाय सिसृक्षयैक्षत् ।
 तां नाभ्यगच्छद्दृशमत्र सम्मतां प्रपञ्चनिर्माणविधिर्यवा भवेत् ॥ ५ ॥
 स चिन्तयन् द्वयक्षरमेकदाम्भस्युपाशृणोद् द्विर्गदितं वचो विभुः ।
 स्पशेणु यत्सोऽशमेकविंशं निष्किञ्चनानां नृप यद्धनं विदुः ॥ ६ ॥
 निशम्य तद्ब्रह्मदिदृक्षया दिशो विलोक्य तत्रान्यदपश्यमानः ।
 स्वधिष्यमास्थाय विमृश्य तद्धितं तपस्युपादिष्ट इवादधे मनः ॥ ७ ॥
 दिव्यं सहस्राब्दममोघदर्शनो जितानिलात्मा विजितोभयेन्द्रियः ।
 अतप्यत स्माखिल्लोकतापनं तपस्तपीयांस्तपतां समाहितः ॥ ८ ॥

तस्मै स्वलोकं भगवान् समाजितः सन्दर्शयामास परं न यत्परम् ।
 व्यपेतसंक्लेशविमोहसाध्वसं स्वदृष्टवद्भिर्विबुधैरभिष्टुतम् ॥ ९ ॥
 प्रवर्तते यत्र रजस्तमस्तयोः सत्त्वं च मिश्रं न च कालविक्रमः ।
 न यत्र माया किमुतापरे हरेरनुव्रता यत्र सुरासुरार्चिताः ॥ १० ॥
 श्यामावदाताः शतपत्रलोचनाः पिशङ्कवह्नाः सुरुचः सुपेशसः ।
 सर्वे चतुर्बाहव उन्मिपन्मणिप्रवेकनिष्कामरणाः सुवर्चसः ।
 प्रवालवैदूर्यमृणालवर्चसः परिस्फुरत्कुण्डलमौलिभ्राम्बलिनः ॥ ११ ॥
 भ्राजिष्णुमिष्यः परितो विराजते लसद्दिमानावलिभिर्महात्मनाम् ।
 विद्योत्तमानः प्रमदोत्तमाद्युभिः सविद्युदभ्रावलिमिष्यया नमः ॥ १२ ॥
 श्रीर्यत्र रूपिण्युरुगायपादयोः करोति मानं बहुधा विभूतिभिः ।
 प्रेङ्खं श्रिता या कुसुमाकरानुगैर्विगीयमाना प्रियकर्म गायती ॥ १३ ॥
 ददर्श तत्राखिलस्रात्वता पतिं श्रियः पतिं यज्ञपतिं जगत्पतिम् ।
 सुनन्दनन्दप्रबलार्हणादिभिः स्वपार्श्वदमुख्यैः परिविवितं विभुम् ॥ १४ ॥
 भृत्यप्रसादाभिमुखं दृगासवं प्रसन्नहासारुणलोचनाननम् ।
 किरीटिनं कुण्डलिनं चतुर्भुजं पीताम्बरं वक्षसि लक्षितं श्रिया ॥ १५ ॥
 अभ्यर्हणीयासनमास्थितं परं वृत्तं चतुःषोडशपञ्चशक्तिभिः ।
 युक्तं भगैः स्वैरितरत्र चाध्रुवैः स्व एव धामन् रयमाणमीश्वरम् ॥ १६ ॥
 तद्दर्शनाह्लादपरिच्छ्रुतान्तरो दृष्यत्तनुः प्रेमभराश्रुलोचनः ।
 ननाम पादाभ्जमस्य विश्वसृग् यत्पारमहंस्येन पथाधिगम्यते ॥ १७ ॥
 तं प्रीयमाणं समुपस्थितं तदा प्रजाधिसर्गे निजशासनार्हणम् ।
 बभाष ईर्षास्मितशोचिषा गिरा प्रियः प्रियं प्रीतमनाः करे स्पृशन् ॥ १८ ॥

श्रीभगवानुवाच

त्वयाहं तोषितः सम्यग्वेदगर्भं सिसृक्षया । चिरंभृतेन तपसा दुस्तोषः कूट्योगिनाम् ॥ १९ ॥
 वरं वरय भद्रं ते वेशं मामिवाञ्छितम् । ब्रह्मञ्छ्रेयःपरिश्रामः पुंसो महर्शानावधिः ॥ २० ॥
 मनीषितानुभावोऽयं मम लोकावलोकनम् । यदुपश्रुत्य रहसि चर्कयं परमं तपः ॥ २१ ॥
 प्रत्यादिष्टं मया तत्र त्वयि कर्मविमोहिते । तपो मे हृदयं साक्षादात्माहं तपसोऽनघ ॥ २२ ॥
 सृजामि तपसैवेदं ग्रसामि तपसा पुनः । विभर्मि तपसा विश्वं वीर्यं मे दुश्चरं तपः ॥ २३ ॥

ब्रह्मोवाच

भगवन् सर्वभूतानामध्यक्षोऽवस्थितो गुहाम् । वेद ह्यप्रतिरुद्धेन प्रज्ञानेन चिकीर्षितम् ॥ २४ ॥

तथापि नाथमानस्य नाथ नाथय नाथितम् । परावरे यथा रूपे जानीयां ते त्वरूपिणः ॥२५॥
 यथाऽऽत्ममाथायोगेन नानाशतयुपबृंहितम् । विलुभ्यन् विसृजन् गृह्णन् विभ्रदात्मानमात्मना ।२६।
 क्रीडस्यमोघसङ्कल्प ऊर्णनाभिर्योर्णुते । तथा तद्विपयां धेहि मनीषां मयि माधव ॥२७॥
 भगवच्छिक्षितमहं करवाणि ह्यतन्द्रितः । नेहमानः प्रजासर्गं वक्ष्येयं यदनुग्रहात् ॥२८॥

यावत्सखा सख्युरिवेश ते कृतः प्रजाविसर्गो विभजामि भो जनम् ।

अविह्ववस्ते परिकर्मणि स्थितो मा मे समुन्नद्धमदोऽजमानिनः ॥२९॥

श्रीभगवानुवाच

ज्ञानं परमगुह्यं मे यद्विज्ञानसमन्वितम् । सरहस्यं तदङ्गं च गृह्णाण गदितं मया ॥३०॥
 यावानहं ययाभावो यद्रूपगुणकर्मकः । तथैव तत्त्वविज्ञानमस्तु ते मदनुग्रहात् ॥३१॥
 अहमेवासमेवाग्रे नान्यद्यत्सदसत्परम् । पश्चादहं यदेतच्च योऽवशिष्येत सोऽस्त्यहम् ॥३२॥
 श्रुतेऽर्थे यत्प्रतीयेत न प्रतीयेत चात्मनि । तद्विद्यादात्मनो माया यथाऽऽभासो यथा तमः ॥३३॥
 यथा महान्ति भूतानि भूतेषूच्चावचेष्वनु । प्रविष्टान्यप्रविष्टानि तथा तेषु न तेष्वहम् ॥३४॥
 एतावदेव जिज्ञास्यं तत्त्वजिज्ञासुनाऽऽत्मनः । अन्वयव्यतिरेकभ्यां यत्स्यात् सर्वत्र सर्वदा ॥३५॥
 एतन्मतं समातिष्ठ परमेण समाधिना । भवान्कस्यधिकस्येऽनु न विमुह्यति कर्हिचित् ॥३६॥

श्रीशुक उवाच

सम्प्रदिश्यैवमजनो जनानां परमेष्ठिनम् । पश्यतस्तस्य तद्रूपमात्मनो न्यरुणद्धरिः ॥३७॥
 अन्तर्हितोन्द्रियार्थाय हरये विहिताञ्जलिः । सर्वभूतमयो विश्वं ससर्जेंदं स पूर्ववत् ॥३८॥
 प्रजापतिर्धर्मपतिरेकदा नियमान् यमान् । मद्रं प्रजानामन्विच्छन्नातिष्ठत् स्वार्थकाम्यया ॥३९॥
 तं नारदः प्रियतमो रिक्थादानामनुव्रतः । शुश्रूषमाणः शीलेन प्रश्रयेण दमेन च ॥४०॥
 माया विचिदिपन् विष्णोर्माथेशस्य महासुनिः । महाभागवतो राजन् पितरं पर्यतोपयत् ॥४१॥
 तुष्टं निशाग्य पितरं लोकानां प्रपितामहम् । देवर्षिः परिपप्रच्छ भवान् यन्मानुषृच्छति ॥४२॥
 तस्मा इदं भागवतं पुराणं दशलक्षणम् । प्रोक्तं भगवता प्राह प्रीतः पुत्राय भूतकृत् ॥४३॥
 नारदः प्राह मुनये सरस्वत्यास्तटे नृप । ध्यायते ब्रह्म परमं व्यासायामिततेजसे ॥४४॥
 यदुताहं त्वया पृष्टो वैराजात् पुरुषादिदम् । यथाऽऽसीत्तदुपाख्यास्ते प्रभ्रानन्यांश्च कृत्स्नशः ॥४५॥
 इति श्रीमद्भागवते महापुराणे पारमहंस्यं संहितायां द्वितीयस्कन्धे नवमोऽध्यायः ॥ ९ ॥

अथ दशमोऽध्यायः

श्रीशुक उवाच

अत्र सर्गो विसर्गश्च स्थानं पोषणमृतयः । मन्वन्तरेशानुकया निरोधो मुक्तिराश्रयः ॥ १ ॥
 दशमस्य विशुद्धार्थं नवानामिह लक्षणम् । वर्णयन्ति महात्मानः श्रुतेनार्थेन चाज्ञसा ॥ २ ॥

भूतमात्रेन्द्रियधियां जन्म सर्गं उदाहृतः । ब्रह्मणो गुणवैषम्याद् विसर्गः पौरुषः स्मृतः ॥ ३ ॥
 स्थितिर्वैकुण्ठविजयः पोषणं तदनुग्रहः । मन्वन्तराणि सद्धर्मं जतयः कर्मवासनाः ॥ ४ ॥
 अवतारानुचरितं हरेश्चास्यानुवर्तिनाम् । पुंसामीशकथाः प्रोक्ता नानाख्यानोपबृंहिताः ॥ ५ ॥
 निरोधोऽस्यानुशयनमात्मनः सह शक्तिभिः । मुक्तिर्हित्वान्यथा रूपं स्वरूपेण व्यवस्थितिः ॥ ६ ॥
 आभासश्च निरोधश्च यतश्चाध्यवसीयते । स आश्रयः परं ब्रह्म परमात्मेति शक्यते ॥ ७ ॥
 योऽध्यात्मिकोऽयं पुरुषः सोऽसावेवाधिदैविकः । यस्तत्रोभयविच्छेदः पुरुषो ह्याधिभौतिकः ॥ ८ ॥
 एकमेकतराभावे यदा नोपलभामहे । त्रितयं तत्र यो वेद स आत्मा स्वाश्रयाश्रयः ॥ ९ ॥
 पुरुषोऽण्डं विनिर्मिद्य यदासौ स विनिर्गतः । आत्मनोऽयनमन्विच्छन्नपोऽस्त्राक्षीच्छुचिःशुचीः १० ॥
 तास्ववात्सीत् स्वसृष्टासु सहस्रपरिवत्सरान् । तेन नारायणो नाम यदापः पुरुषोद्भवाः ॥ ११ ॥
 द्रव्यं कर्म च कालश्च स्वभावो जीव एव च । यदनुग्रहतः सन्ति न सन्ति यदुपेक्षया ॥ १२ ॥
 एको नानात्वमन्विच्छन्नं योगतल्पात् समुत्थितः । वीर्यं हिरण्यं देवो मायया व्यसृजत् त्रिधा ॥ १३ ॥
 अधिदैवमयाध्यात्ममधिभूतमिति प्रभुः । अथैकं पौरुषं वीर्यं त्रिधाभिद्यत तच्छृणु ॥ १४ ॥
 अन्तःशरीर आकाशात् पुरुषस्य विचेष्टतः । ओजः सहो बलं जज्ञे ततः प्राणो महानसुः ॥ १५ ॥
 अनुप्राणन्ति यं प्राणाः प्राणन्तं सर्वजन्तुषु । अपानन्तमपानन्ति नरदेवमिवानुगाः ॥ १६ ॥
 प्राणेन क्षिपता क्षुत्तृडन्तरा जायते प्रभोः । पिपासतो जक्षतश्च प्राङ्मुखं निरभिद्यत ॥ १७ ॥
 मुखतस्ताष्ठ निर्भिन्नं जिह्वा तत्रोपजायते । ततो नानारसो जज्ञे जिह्वया योऽधिगम्यते ॥ १८ ॥
 विवक्षोर्मुखतो भूमनो बहिर्वाग्व्याहृतं तयोः । जले वै तस्य सुचिरं निरोधः समजायत ॥ १९ ॥
 नासिके निरभिद्येतां दोधूयति नमस्वति । तत्र वायुर्गन्धवहो प्राणो नसि जिघृक्षतः ॥ २० ॥
 यदात्मनि निरालोकमात्मानं च दिदृक्षतः । निर्भिन्ने ह्यक्षिणीतस्य ज्योतिश्चक्षुर्गुणग्रहः ॥ २१ ॥
 बोध्यमानस्य ऋषिभिरात्मनस्तजिघृक्षतः । ऋणौ च निर्भिद्येतां दिशः श्रोत्रं गुणग्रहः ॥ २२ ॥
 वस्तुनो मृदुकाठिन्यलघुगुर्वोष्णशीतताम् । जिघृक्षतस्त्वङ्निर्भिन्ना तस्यां रोममहीरुहाः ।

तत्र चान्तर्बहिर्वातस्त्वचा लब्धगुणो वृतः ॥ २३ ॥

हस्तौ रुरुहतुस्तस्य नानाकर्मचिकीर्षया । तयोस्तु बलमिन्द्रश्च आदानमुभयाश्रयम् ॥ २४ ॥
 गतिं जिगीषतः पादौ रुरुहातेऽभिकामिकाम् । पद्भ्यां यज्ञः स्वयं हव्यं कर्मभिः क्रियते नृभिः ॥ २५ ॥
 निरभिद्यत शिश्रो वै प्रजानन्दामृतार्थिनः । उपस्य आसीत् कामानां प्रियं तदुभयाश्रयम् ॥ २६ ॥
 उत्सिञ्चक्षोर्धातुमलं निरभिद्यत वै गुदम् । ततः पायुस्ततो मित्र उत्सर्गं उभयाश्रयः ॥ २७ ॥
 आसिञ्च्योः पुरः पुर्या नाभिद्वारमपानतः । तत्रापानस्ततो मृत्युः पृथक्त्वमुभयाश्रयम् ॥ २८ ॥
 आदित्तोरन्नपानानापासन् कुक्ष्यन्त्रनाडयः । नद्यः समुद्राश्च तयोस्तुष्टिः पुष्टिस्तदाश्रये ॥ २९ ॥
 निदिध्यासोरत्तमयायां हृदयं निरभिद्यत । ततो मनस्ततश्चन्द्रः सङ्कल्पः काम एव च ॥ ३० ॥

त्वक्चर्ममांसघृधिरेदोमज्जास्थिघातवः । भूम्यस्तेजोमयाः सप्त प्राणो व्योमाम्बुवायुभिः ॥३१॥
गुणात्मकानीन्द्रियाणि भूतादिप्रभवा गुणाः । मनः सर्वविकारात्मा बुद्धिर्विज्ञानरूपिणी ॥३२॥
एतद्भागवतो रूपं स्थूलं ते व्याहृतं मया । मह्यादिभिश्चावरणैरष्टभिर्बहिरावृतम् ॥३३॥
अतः परं सूक्ष्मतममव्यक्तं निर्विशेषणम् । अनादिमध्यनिघनं नित्यं वाङ्मनसः परम् ॥३४॥
अमुनी भगवद्रूपे मया ते अनुवर्णिते । उभे अपि न गृह्णन्ति मायासृष्टे विपश्चितः ॥३५॥
स वाच्यवाचकतया भगवान् ब्रह्मरूपधृक् । नामरूपक्रिया धत्ते सकर्माकर्मकः परः ॥३६॥
प्रजापतीन् मनून् देवानृषीन् पितृगणान् पुत्र्यक् । सिद्धचारणगन्धर्वान् विद्याभ्रासुरगुह्यकान् ॥३७॥
किन्नराप्सरसो नागान् सर्पान् किम्पुरुषोरगान् । मातृ रक्षः पिशाचांश्च प्रेतभूतविनायकान् ॥३८॥
कूष्माण्डोन्मादवेतालान् यातुघानान् ग्रहानपि । खगान् मृगान् पशून् वृक्षान् गिरीजूपसरीसृपान् ॥
द्विविधाश्चतुर्विधा येऽन्ये जलस्यलनमौकसः । कुशलकुशला मिश्राः कूर्मणां गतयस्त्विमाः ॥४०॥
सत्त्वं रजस्तम इति तिस्रः सुरनृनारकाः । तत्राप्येकैकशो राजन् भिद्यन्ते गतयत्रिधा ॥
यदैकैकतरोऽन्याभ्यां स्वभाव उपहन्यते ॥४१॥

स एवेदं जगद्वाता भगवान् धर्मरूपधृक् । पुष्पाति स्थाययन् विश्वं तिर्यङ्नरसुरात्मभिः ॥४२॥
ततः कालाग्निरुद्रात्मा यत्सृष्टमिदमात्मनः । सन्नियच्छति कालेन घनानीकमिवानिलः ॥४३॥
इत्थंभावेन कथितो भगवान् भगवत्तमैः । नेत्यं भावेन हि परं द्रष्टुमर्हन्ति सूरयः ॥४४॥
नास्य कर्माणि जन्मादौ परस्यानुविधीयते । कर्तृत्वप्रतिषेधार्थं माययाऽऽरोपितं हि तत् ॥४५॥
अयं तु ब्रह्मणः कल्पः सविकल्प-उदाहृतः । विधिः साधारणो यत्र सर्गाः प्राकृतवैकृताः ॥४६॥
परिमाणं च कालस्य कल्पलक्षणविग्रहम् । यथा पुरस्ताद् व्याख्यास्ये पात्रं कल्पमथो शृणु ४७

शौनक उवाच

यदाह नो भवान् सूत क्षत्ता भागवतोत्तमः । चचार तीर्थानि भुवस्त्यक्त्वा बन्धून् सुदुस्त्यजान् ॥
कुत्र क्रौषारवेस्तस्य संवादोऽज्यात्मसंश्रितः । यद्वा स भगवांस्तस्मै पृष्टस्तत्त्वमुवाच ह ॥४९॥
ब्रूहि नस्तदिदं सौम्य विदुरस्य विचेष्टितम् । बन्धुत्यागनिमित्तं च तथैवागतवान् पुनः ॥५०॥

सूत उवाच

राज्ञ परीक्षिता पृष्टो यदवोचन्महामुनिः । तद्वोऽभिधास्ये शृणुत राज्ञः प्रश्नानुसारतः ॥५१॥
इति श्रीमद्भागवते महापुराणे नैयासिक्यामष्टादशसाहस्र्यां पारमहंस्यां संहितायां द्वितीयस्कन्धे

पुरुषसंस्थानुवर्णनं नाम दशमोऽध्यायः ॥ १० ॥

इति द्वितीयस्कन्धः समाप्तः

हरिः ॐ तत्सत्



ॐ श्रीपरमात्मने नमः

श्रीमद्भागवतम्

तृतीयस्कन्धः

अथ प्रथमोऽध्यायः

श्रीशुक उवाच

एवमेतत् पुरा पृष्टो मैत्रेयो भगवान् किल । क्षत्रा वनं प्रविष्टेन त्यक्त्वा स्वगृहमृद्धिमत् ॥ १ ॥
यद्वा अयं मन्त्रकृद्भो भगवानखिलेश्वरः । पौरवेन्द्रगृहं हित्वा प्रविवेशात्मसात्कृतम् ॥ २ ॥

राजोवाच

कुत्र क्षत्रुर्भगवता मैत्रेयेणास सङ्गमः । कदा वा सह संवाद एतद्वर्णय नः प्रभो ॥ ३ ॥
न ह्यल्पार्थोदयस्तस्य विदुरस्यामलात्मनः । तस्मिन् वरीयसि प्रभः साधुवादोपबृंहितः ॥ ४ ॥

सूत उवाच

स एवमृषिवर्योऽयं पृष्टो राज्ञा परीक्षिता । प्रत्याह तं सुबहुविस्मृतात्मा श्रूयतामिति ॥ ५ ॥

श्रीशुक उवाच

यदा तु राजा स्वसुतानसाधून् पुष्पन्नधर्मेण विनष्टदृष्टिः ।
भ्रातुर्यविष्टस्य सुतान् विवन्धून् प्रवेद्य लाक्षाभवने ददाह ॥ ६ ॥
यदा सभायां कुरुदेवदेव्याः केशाभिमर्शं सुतकर्म गर्हाम् ।
न वारयामास नृपः स्तुपायाः स्वास्त्रैर्हरन्त्याः कुचकुङ्कुमानि ॥ ७ ॥
धूते त्वधर्मेण जितस्य साधोः सत्यावलम्बस्य वनागतस्य ।
न याचतोऽदात्समयेन दायं तमो जुपाणो यदजातशत्रोः ॥ ८ ॥
यदा च पार्थप्रहितः सभायां जगद्गुर्यानि जगाद कृष्णः ।
न तानि पुंसाममृतायनानि राजोऽ मेने क्षतपुण्यलेशः ॥ ९ ॥
यदोपहूतो भवनं प्रविष्टो मन्त्राय पृष्टः किल पूर्वजेन ।
अथाह तन्मन्त्रदृशा वरीयान् यन्मन्त्रिणो वैदुरिकं वदन्ति ॥ १० ॥
अजातशत्रोः प्रतिपच्छ दायं तितिक्षतो दुर्विपहं तवागः ।
सहातुजो यत्र वृकोदराहिः श्वसन् रुपा यत्त्वमलं विभेषि ॥ ११ ॥

पार्थीस्तु देवो भगवान् मुकुन्दो गृहीतवान् स क्षितिदेवदेवः ।
 आस्ते स्वपुर्यां यदुदेवदेवो विनिर्जिताशेषन्देवदेवः ॥ १२ ॥
 स एष दोषः पुरुषद्विडास्ते गृहान् प्रविष्टो यमपत्यमत्या ।
 पुष्णासि कृष्णाद् विमुखो गतश्रीस्त्यजाश्वशैवं कुलकौशलय ॥ १३ ॥
 इत्यूचिवांस्तत्र सुयोधनेन प्रवृद्धक्रोपस्फुरिताधरेण ।
 असत्कृतः सत्स्पृहणीयशीलः क्षत्ता सकर्णानुजसौवलेन ॥ १४ ॥
 क एनमत्रोपशुहाव जिह्वं दास्याः सुतं यद्वलिनैव पुष्टः ।
 तस्मिन् प्रतीपः परकृत्य आस्ते निर्वास्यतामाशु पुराच्छ्वसानः ॥ १५ ॥
 स इत्थमत्युल्बणकर्णवाणैर्भ्रातुः पुरो मर्मसु ताडितोऽपि ।
 स्वयं धनुर्दारि निधाय मायां गतव्यथोऽयादुर्घ मानयानः ॥ १६ ॥
 स निर्गतः कौरवपुण्यलब्धो गजाह्वयात्तीर्यपदः पदानि ।
 अन्वाक्रमत् पुण्यचिकीर्षयोर्व्यां स्वधिप्रितो यानि सहस्रमूर्तिः ॥ १७ ॥
 पुरेषु पुण्योपवनारिकुञ्जेष्वपङ्कतोयेषु सरित्सरःसु ।
 अनन्तलिङ्गैः समलङ्कृतेषु चचार तीर्थयतनेष्वनन्यः ॥ १८ ॥
 गां पर्यटन् मेध्यविविक्तवृत्तिः सदाऽऽप्लुतोऽधःशयनोऽवधूतः ।
 अलक्षितः स्वैरवधूतवेपो व्रतानि चैरे हरितोषणानि ॥ १९ ॥
 इत्थं ब्रजन् भारतमेव वर्षे कालेन यावद्गतवान् प्रमासम् ।
 तावच्छशास क्षितिमेकचक्रामेकातपत्रामजितेन पार्थः ॥ २० ॥
 तत्राय शुश्राव सुद्विदिनष्टिं वनं यथा वेणुजवह्निसंश्रयम् ।
 संस्पर्धया दग्धमथानुशोचन् सरस्वतीं प्रत्यगियाथ तूष्णीम् ॥ २१ ॥
 तस्यां त्रितस्योशनसो मनोश्च पृथोरथाग्ररेसितस्य बायोः ।
 तीर्थं सुदासस्य गवां गुहस्य यच्छ्राद्धदेवस्य स आसिषेवे ॥ २२ ॥
 अन्यानि चेह द्विजदेवदेवैः कृतानि नानायत्तनानि विष्णोः ।
 प्रत्यङ्गमुख्याङ्कितमन्दिराणि यद्दर्शनात् कृष्णमनुस्मरन्ति ॥ २३ ॥
 ततस्त्वतिव्रज्य सुराष्ट्रमृद्धं सौवीरमत्स्यान् कुरुजाङ्गलंश्च ।
 कालेन तावद्यमुनामुपेत्य तत्रोद्धवं भागवतं ददर्श ॥ २४ ॥
 स वासुदेवानुचरं प्रशान्तं बृहस्पतेः प्राप्तनयं प्रतीतम् ।
 आलिङ्ग्य गाढं प्रणयेन भद्रं स्वानामपृच्छद् भगवत्प्रजानाम् ॥ २५ ॥

कच्चिपुराणौ पुरुषौ स्वनाम्यपाद्मानुवृत्त्येह किलावतीर्णौ ।
 आसात उर्व्याः कुशलं विधाय कृतक्षणौ कुशलं शूरोदरे ॥ २६ ॥
 कच्चित्कुरूणां परमः सुहृन्नो भामः स आस्ते सुखमङ्ग शौरिः ।
 यो वै स्वसृणां पितृवद्ददाति वरान् वदान्यो वरतर्पणेन ॥ २७ ॥
 कच्चिद्रूपाधिपतिर्यदूनां प्रद्युम्न आस्ते सुखमङ्ग वीरः ।
 यं रुक्मिणी भगवतोऽभिलेभे आराध्य विप्रान् स्मरमादिसर्गं ॥ २८ ॥
 कच्चित्सुखं सात्वतवृष्णिभोजदाशार्हकाणामधिपः स आस्ते ।
 यमन्यपिञ्चच्छतपत्रनेत्रो नृपासनाशां परिहृत्य दूरात् ॥ २९ ॥
 कच्चिद्धरेः सौम्य सुतः सदृक्ष आस्तेऽग्रणी रथिनां साधु साम्बः ।
 असूत यं जाम्बवती व्रताढ्या देवं गुहं योऽभ्यक्रया घृतोऽग्रे ॥ ३० ॥
 क्षेमं स कच्चिद्युधान आस्ते यः फाल्गुनाल्लब्धधनूरहस्यः ।
 लेभेऽञ्जसाधोक्षजसेवयैव गतिं तदीयां यतिभिर्दुरापाम् ॥ ३१ ॥
 कच्चिद् बुधः स्वस्त्यनमीव आस्ते श्वफल्कपुत्रो भगवत्प्रपन्नः ।
 यः कृष्णपादाङ्कितमार्गपांसुष्वचेष्टत प्रेमविभिन्नधैर्यः ॥ ३२ ॥
 कच्चिच्छिवं देवकभोजपुत्र्या विष्णुप्रजाया इव देवमातुः ।
 या वै स्वर्गमेण दधार देवं त्रयी यथा यज्ञवितानमर्थम् ॥ ३३ ॥
 अपिस्त्रिदास्ते भगवान् सुखं चो यः सात्वतां कामदुघोऽनिरुद्धः ।
 यमामनन्ति स्म ह शब्दयोनिं मनोमयं सत्त्वरुरीयतत्त्वम् ॥ ३४ ॥
 अपिस्त्रिदन्ये च निजात्मदैवमनन्यवृत्त्या समनुव्रता ये ।
 हृदीकसत्यात्मजचारुदेष्णगदादयः स्वस्ति चरन्ति सौम्य ॥ ३५ ॥
 अपि स्वदोर्म्यां विजयाच्युताभ्यां धर्मेण धर्मः परिपाति सेतुम् ।
 दुर्योधनोऽतप्यत यत्सभाया साम्राज्यलक्ष्म्या विजयानुवृत्त्या ॥ ३६ ॥
 किं वा कृताश्रेष्णवधमत्यमर्षी भीमोऽहिवद्दीर्घतमं व्यमुञ्चत् ।
 यस्याहृषिपातं रणभूर्न सेहे मार्गो गदायाश्चरतो विचित्रम् ॥ ३७ ॥
 कच्चिद्यशोधा रथयूथपानां गाण्डीवधन्वोपरतारिरास्ते ।
 जलक्षितो यच्छरकूटगूढो मायाकिरातो गिरिशस्तुतोप ॥ ३८ ॥
 यमानुतस्वित्तनद्यौ पृथायाः पायैर्धृतौ पद्मभिराक्षिणीव ।
 रेमात उद्दाय मृधे स्वरिकथं परात्सुपर्णाविव वज्रिवक्त्रात् ॥ ३९ ॥

अहो पृथापि भ्रियतेऽर्मकार्ये राजर्षिवर्षेण विनापि तेन ।
 यस्त्वेकवीरोऽधिरथो विजिग्ये धनुर्द्वितीयः ककुभश्चतस्रः ॥ ४० ॥
 सौम्यानुशोचे तमधःपतन्तं भ्रात्रे परेताय विदुद्रुहे यः ।
 निर्यापितो येन सुहृत्स्वपुर्या अहं स्वपुत्रान् समनुव्रतेन ॥ ४१ ॥
 सोऽहं हरेर्मर्त्यविडम्बनेन दृशो नृणां चाल्यतो विधातुः ।
 नान्योपलक्ष्यः पदवीं प्रसादाच्चरामि पश्यन् गतविस्मयोऽत्र ॥ ४२ ॥
 नूनं नृपाणां त्रिमदोत्पथानां महीं मुहुश्चाल्यतां चमूभिः ।
 वधात्प्रपन्नार्तिजिहीर्षयेऽप्युपैक्षताघं भगवान् कुरूणाम् ॥ ४३ ॥
 अजस्य जन्मोत्पथनाशनाय कर्माण्यकर्तुर्ग्रहणाय पुंसाम् ।
 नन्वन्यया कोऽर्हति देहयोगं परो गुणानामुत कर्मतन्त्रम् ॥ ४४ ॥
 तस्य प्रपन्नाखिल्लोकपानामवस्थितानामनुशासने स्वे ।
 अर्थाय जातस्य यदुष्वजस्य वार्ता सखे कीर्तय तीर्थकीर्तेः ॥ ४५ ॥

इति श्रीमद्भागवते महापुराणे पारमहंसां संहितायां तृतीयस्कन्धे विदुरोद्भवसंवादे प्रथमोऽध्यायः ॥ १ ॥

अथ द्वितीयोऽध्यायः

श्रीशुक उवाच

इति भागवतः पृष्ठः क्षत्रा वार्ता प्रियाश्रयाम् । प्रतिवक्तुं न चोत्सेह औत्कण्ठ्यात्स्मारितेश्वरः ॥ १ ॥
 यः पञ्चहायनो मात्रा प्रातराशाय याचितः । तन्नैच्छद्रचयन् यस्य सपर्यां बाल्खीलया ॥ २ ॥
 स कथं सेवया तस्य कालेन जरसं गतः । पृष्ठो वार्ता प्रतित्रूयान्द्रतुः पादावनुस्सरन् ॥ ३ ॥
 स मुहूर्तमभूत्पूर्णां कृष्णाङ्घ्रिसुधया भृशम् । तीव्रेण भक्तियोगेन निमग्नः साधु निर्वृतः ॥ ४ ॥
 पुलकोद्भिन्नसर्वाङ्गो मुञ्चन्मीलद्दृशा शुचः । पूर्णार्थो लक्षितस्तेन स्नेहप्रसरसम्प्लुतः ॥ ५ ॥
 शनकैर्भगवल्लोकान्नूलोकं पुनरागतः । विमृज्य नेत्रे विदुरं प्रत्याहोद्भव उत्सयन् ॥ ६ ॥

उद्भव उवाच

कृष्णद्युमणिनिम्लोचे गीर्णेष्वजगरेण ह । किं नु नः कुशलं ब्रूयां गतश्रीषु गृहेष्वहम् ॥ ७ ॥
 दुर्भगो बत लोकोऽयं यदवो नितरामपि । ये संवसन्तो न विदुर्हरिं मीना इवोद्भुपम् ॥ ८ ॥
 इङ्गितज्ञाः पुरुप्रौढा एकारामाश्च सात्वताः । सात्वतामृग्रभं सर्वे भूतावासमंसत ॥ ९ ॥
 देवस्य मायया स्पृष्टा ये चान्यदसदाश्रिताः । भ्राम्यते धीर्न तद्वाक्यैरात्मन्युत्तान्मनो हरौ ॥ १० ॥
 प्रदक्ष्यात्ततपसामवितृप्तदृशां नृणाम् । आदायान्तरधाद्यस्तु स्वविभ्यं लोकलोचनम् ॥ ११ ॥

यन्मर्त्यलीलौपयिकं स्वयोगमायाबलं दर्शयता गृहीतम् ।
 विस्सापनं स्वस्य च सौभगद्धैः परं पदं भूषणभूषणाङ्गम् ॥ १२ ॥

यद्धर्मसूनुर्वतं राजसूये निरीक्ष्य दृक्स्वत्स्ययनं त्रिलोकः ।
 कात्स्न्येन चाद्येदं गतं विघातुरवाकस्तौ कौशलमित्यमन्यत ॥ १३ ॥
 यस्यानुरागाच्छ्रुतहासरासलीलावलोकप्रतिलब्धमानाः ।
 ब्रजान्नियो दृग्भिरनुप्रवृत्ताधियोऽवतस्थुः किल कृत्यशेषाः ॥ १४ ॥
 स्वशान्तरूपेष्वितरैः स्वरूपैरभ्यर्धमानेष्वनुकम्पितात्मा ।
 परावरो महदंशुको ह्यजोऽपि जातो भगवान् यथायिः ॥ १५ ॥
 यं खेदयत्येतदजस्य जन्मविद्वन्मनं यद्वसुदेवोद्दे ।
 ब्रजे च वासोऽरिमयादिव स्वयं पुराद् व्यवाप्तीद्यदनन्तवीर्यः ॥ १६ ॥
 दुनोति चेतः स्मृतो ममैतद्यदाह पादावभिवन्द्य पित्रोः ।
 ताताम्ब कंठादुक्ताङ्घ्रितानां प्रसीदतं नोऽकृतनिष्कृतीनाम् ॥ १७ ॥
 को वा अमुष्याद्भ्रिसरोजरेणुं विस्मर्तुमीशीत पुमान् विजिघ्रन् ।
 यो विस्मुरद्भ्रूवितयेन भूमेमारं कृतान्तेन तिरश्चकार ॥ १८ ॥
 दृष्ट्वा भवाङ्गिर्ननु राजसूये चैद्यस्य कृष्णं द्विपतोऽपि सिद्धिः ।
 यत् योयिनः संस्पृहयन्ति सप्यग्योगेन कस्तद्विरहं सहेतु ॥ १९ ॥
 तथैव चान्ये नरलोकधीरा य आहवे कृष्णमुखारविन्दम् ।
 नेत्रैः पिबन्तो नयनाभिरामं पार्थान्नपूताः पदमापुरस्य ॥ २० ॥
 स्वयं त्वत्पान्यातिवायस्प्रधीवाः स्वराज्यलक्ष्म्यात्सप्तमस्तकामः ।
 बलिं हरद्विश्चिरलोकपालैः किरीटकोट्येडितपादपीठः ॥ २१ ॥
 तत्तस्य कैङ्कर्यमलं मृताबो विन्त्वापयत्यङ्ग यदुग्रसेनम् ।
 तिष्ठन्निषण्णं परमेश्चिद्विष्ये न्यबोधयद्देव निधारयेति ॥ २२ ॥
 अहो वक्त्री यं स्तनकालकूटं जिघांसयापाययदप्यसाध्वी ।
 छेये गतिं धाम्नुचितं ततोऽन्यं कं वा दयालुं वारणं ब्रजेभ ॥ २३ ॥
 मन्येऽसुरान् भागवतास्थधीश्रे संरम्भमार्गाभिनिविष्टचित्तान् ।
 ये संयुरोऽवक्षत तार्क्ष्यपुत्रमसे सुनाभापुत्रमापतन्तम् ॥ २४ ॥

वसुदेवस्य देवक्या ज्ञातो भोजेन्द्रबन्धने । चिकीर्षुर्मगवानस्याः श्रमजेनाभियाचितः ॥ २५ ॥
 ततो नन्दब्रजमितः पित्रा कंसोद्विबन्धता । एकादश समास्तत्र गूढार्चिः सवल्लोऽवसत् ॥ २६ ॥
 परीतो वत्सपैर्वत्सांश्चारयन् व्यहरद्विभुः । यमुनोपवने कूजद्विजसंकुलिताहृषिपे ॥ २७ ॥
 कौमारीं दर्शयंश्चेष्टां प्रेक्षणीयां ब्रजौकसाम् । रुदन्निव हसन्मुखवाल्किहावलोकनः ॥ २८ ॥
 स एव गोधनं लक्ष्म्या निकेतं सितगोवृषम् । चारयन्ननुगान् गोपान् रणद्वेपुररीर्यत् ॥ २९ ॥

प्रयुक्तान् भोजराजेन मायिनः कामरूपिणः । लीलया व्यनुदत्तास्तां बालः क्रीडनकानिव ॥३०॥
 विपन्नान् विपपानेन निगृह्य भुजगाधिपम् । उत्थाप्यापाययद्भावस्तत्तोयं प्रकृतिस्थितम् ॥३१॥
 अयाजयद्भोसवेन गोपराजं द्विजोत्तमैः । वित्तस्य चोरुभारस्य चिकीर्षन् सद्भयं विभुः ॥३२॥
 वर्षतीन्द्रे व्रजः कोपान्द्रममानेऽतिविह्वलः । गोत्रलीलातपत्रेण त्रातो मद्रानुगृह्णता ॥३३॥
 शरच्छशिकरैर्मृष्टं मानयन् रजनीमुखम् । गायन् कल्पदं रेभे स्त्रीणां मण्डलमण्डनः ॥३४॥
 इति श्रीमद्भागवते महापुराणे धारमहंस्यां संहितायां तृतीयस्कन्धे विदुरोद्भवसंवादे द्वितीयोऽध्यायः ॥ २ ॥

अथ तृतीयोऽध्यायः

उद्धव उवाच

ततः स आगत्य पुरं स्वपित्रोश्चिकीर्षया शं बलदेवसंयुतः ।
 निपात्य तुङ्गाद्रिपुयूथनाथं हतं व्यकर्षद् व्यसुमोजसोर्बाम् ॥ १ ॥
 सान्दीपनेः सकृद्योक्तं ब्रह्माधीत्य सविस्तरम् । तस्मै प्रादाद्वरं पुत्रं मृतं पञ्चजनोदरात् ॥ २ ॥
 समाहुता भीष्मककन्यया ये श्रियः सवर्णेन तुभूपयैपाम् ।
 गान्धर्ववृत्त्या मिषतां स्वभागं जहे पदं मूर्ध्नि दधत्सुपर्णः ॥ ३ ॥
 ककुद्भतोऽविद्वनसो दमित्वा स्वयंवरे नाम्रजितीमुवाह ।
 तद्भ्रममानानपि गृध्यतोऽज्ञाञ्जप्नेऽक्षतः शलभृतः स्वशत्रैः ॥ ४ ॥
 प्रियं प्रभुर्ग्राम्य इव प्रियाया विधित्सुरार्च्छद् द्युतरं यदर्थे ।
 वज्रयाद्रवत्तं सगणो रुपान्धः क्रीडाभृगो नूनमयं वधूनाम् ॥ ५ ॥
 सुतं मृधे खं वपुषा प्रसन्तं दृष्ट्वा सुनाभोन्मथितं धरित्र्या ।
 ओमन्त्रितस्तत्तनयाय शेषं दत्त्वा तदन्तःपुरमाविवेश ॥ ६ ॥
 तत्राहतास्ता नरदेवकन्याः कुजेन दृष्ट्वा हरिमातृवन्धुम् ।
 उत्थाय सद्यो जगद्गुः प्रहर्षम्रीडानुरागप्रहितावलोकैः ॥ ७ ॥
 आसां मुहूर्तं एकस्मिन्नानागारेषु योषिताम् । सविधं जगृहे पाणीनुरुपः स्वमायया ॥ ८ ॥
 तास्वपत्यान्यजनयदात्मतुल्यानि सर्वतः । एकैकस्यां दश दश प्रकृतेर्विबुभूषया ॥ ९ ॥
 कालमागधशास्वादीननीकै रन्धतः पुरम् । अजीघनत्स्वयं दिव्यं स्वपुंसां तेज आदिशत् ॥१०॥
 शम्बरं द्विविदं वाणं मुरं बल्लभमेव च । अन्याश्च दन्तवक्त्रादीनवधीत्कांश्च घातयत् ॥११॥
 अथ ते भ्रातृपुत्राणां पक्षयोः पतितान्त्वृपान् । चचाल भूः कुरुक्षेत्रं येषामापततां बलैः ॥१२॥
 सकर्णदुःशासनसौवलानां कुमन्त्रपाकेन हतश्रियायुषम् ।
 सुयोधनं सानुचरं शयानं भग्नोरुमूर्व्यां न ननन्द पश्यन् ॥ १३ ॥

क्रियान् भुवोऽयं क्षपितोरुभारो यद्द्रोणमीष्मार्जुनमीमूलैः ।
अष्टादशाक्षौहिणिको मदंशैरास्ते बलं दुर्विषहं यदूनाम् ॥१४॥
मिथो यदैषां भविता विवादो मध्वामदाताम्रविलोचनानाम् ।
नैषा वधोपाय इयानतोऽन्यो मय्यद्यतेऽन्तर्दधते स्वयं स ॥१५॥

एवं सञ्चिन्त्य भगवान् स्वराज्ये स्थाप्य धर्मजम् । नन्दयामास सुहृदः साधूनां वर्त्म दर्शयन् ॥१६॥
उत्तराया धृतः पूरोर्वेशः साध्वभिमन्युना । स वै द्रौण्यस्त्रसञ्चिन्नः पुनर्भगवता धृतः ॥१७॥
अयाज्यद्धर्मसुतमश्वमेधैस्त्रिभिर्विशुः । सोऽपि क्षमामनुजै रक्षन् रेमे कृष्णमनुव्रतः ॥१८॥
भगवानपि विश्वात्मा लोकवेदपथानुगः । कामान् सिषेवे द्वार्वत्यामसक्तः सांख्यमास्थितः ॥१९॥
स्निग्धस्मितावलोकनेन वाचा पीयूषकल्पया । चरित्रेणानवद्येन श्रीनिकेतनेन चात्मना ॥२०॥
इमं लोकममुं चैव रमयन् सुतरा यदून् । रेमे क्षणदया दत्तक्षणस्त्रीक्षणसौहृदः ॥२१॥
तस्यैवं रममाणस्य संवत्सरगणान् बहून् । गृहमेधेषु योगेषु विरागः समजायत ॥२२॥
दैवाधीनेषु कामेषु दैवाधीनः स्वयं पुमान् । को विस्त्रम्भेत योगेन योगेश्वरमनुव्रतः ॥२३॥
पुर्यां कदाचित्क्रीडद्भिर्द्युभोजकुमारकैः । कोपिता मुनयः शेषुर्भगवन्मतकोविदाः ॥२४॥
ततः कतिपयैर्मासैर्वृष्णिमोजान्धकादयः । ययुः प्रभासं संहृष्टा रथैर्देवविमोहिताः ॥२५॥
तत्र क्त्वा पितृन्देवानृषीश्चैव तदम्भसा । तर्पयित्वाथ विप्रेभ्यो गावो बहुगुणा दद्दुः ॥२६॥
हिरण्यं रजतं शय्यां वासास्यजिनकम्बलान् । यानं रथानिभान् क्रन्यां धरां वृत्तिकरीमपि ॥२७॥
अन्नं चोरुरसं तेभ्यो दत्त्वा भगवदर्पणम् । गोविप्रार्थासवः शूराः प्रणेमुर्भुवि मूर्धभिः ॥२८॥
इति श्रीमद्भागवते महापुराणे पारमहंस्यां संहितायां तृतीयस्कन्धे विदुरोद्भवसंवादे तृतीयोऽध्यायः ॥३॥

अथ चतुर्थोऽध्यायः

उद्भव उवाच

अथ ते तदनुज्ञाता भुक्त्वा पीत्वा च वारुणीम् । तया विभ्रंशितज्ञाना दुर्दुक्तेर्मर्म पस्पृशुः ॥ १ ॥
तेषां मरैयदोषेण विषमीकृतचेतसाम् । निम्लोचति रवावासीद्वेणूनाभिव मर्दनम् ॥ २ ॥
भगवान् स्वात्ममायाया गतिं तामवलोक्य सः । सरस्वतीमुपस्पृश्य वृक्षमूलमुपाविशत् ॥ ३ ॥
अहं चोक्तो भगवता प्रपन्नार्तिहरेण ह । बदरीं त्वं प्रयाहीति स्वकुलं संजिहीर्षुणा ॥ ४ ॥
अयापि तदभिप्रेतं जानन्नहमरिन्दम । पृष्ठतोऽन्वगमं भर्तुः पादविश्लेषणाक्षमः ॥ ५ ॥
अद्राक्षमेकमासीनं विचिन्वन्दयितं पतिम् । श्रीनिकेतं सरस्वत्यां कृतकेतमकेतनम् ॥ ६ ॥
श्यामावदातं विरजं प्रधान्तामृणलोचनम् । दोर्मिश्रतुर्मिर्विदितं पीतकौशाम्बरेण च ॥ ७ ॥
वाम ऊरावधिश्चित्य दक्षिणाद्भ्रिसरोरुहम् । अपाश्रितार्मकाश्वत्यमकृशां त्यक्तपिप्पलम् ॥ ८ ॥

तस्मिन्महाभागवतो द्वैपायनसुहृत्सखा । लोकाननुचरन् सिद्ध आससाद यदृच्छया ॥१॥

तस्यानुरक्तस्य मुनेर्मुकुन्दः प्रमोदभावानतकन्धरस्य ।
आश्रुण्वतो मामनुरागहाससमीक्षया विश्रमयन्नुवाच ॥१०॥

श्रीभगवानुवाच

वेदाहमन्तर्मनसीप्सितं ते ददामि यत्तद् दुरवापमन्यैः ।
सत्रे पुरा विश्वसृजां वसूनां मत्सिद्धिकामेन वसो त्वयेष्टः ॥११॥
स एष साधो चरमो भवानामासादितस्ते मदनुग्रहो यत् ।
यन्मां नृलोकान् रह उत्सृजन्तं दिष्टया ददृश्वान् विशदानुवृत्त्या ॥१२॥
पुरा मया प्रोक्तमजाय नाभ्ये पद्मे निपण्णाय ममादिसर्गे ।
ज्ञानं परं मन्महिमावभासं यत्सूरयो भागवतं वदन्ति ॥१३॥

इत्याह तोक्तः परमस्य पुंसः प्रतिक्षणानुग्रहभाजनोऽहम् ।
स्नेहोत्थरोमा स्वल्लिताक्षरस्तं मुञ्चञ्चुचः प्राञ्जलिरावभाषे ॥१४॥
को न्वीश ते पादसरोजभाजां सुदुर्लभोऽर्थेषु चतुर्ष्वपीह ।
तथापि नाहं प्रवृणोमि भूमन् भवत्पदाम्मोजनिपेवणोत्सुकः ॥१५॥
कर्माण्यनीहस्य भवोऽभवस्य ते दुर्गाश्रयोऽथारिभयात्पल्यनम् ।
कालात्मनो यत्प्रमदायुताश्रयः स्वात्मन् रतेः खिद्यति धीर्विदामिह ॥१६॥
मन्त्रेषु मां वा उपहूय यत्त्वमकुण्ठिताखण्डसदात्मबोधः ।
पृच्छेः प्रभो मुग्ध इवाप्रमत्तस्तन्नो मनो मोहयतीव देव ॥१७॥
ज्ञानं परं स्वात्मरहःप्रकाशं प्रोवाच कस्मै भगवान् समग्रम् ।
अपि क्षमं नो ग्रहणाय भर्तृवदाञ्जसा यद् वृजिनं तरेम ॥१८॥

इत्यावेदितहादाय मह्यं स भगवान् परः । आदिदेशारविन्दाक्ष आत्मनः परमां स्थितिम् ॥१९॥

स एवमाराधितपादतीर्थादधीतत्त्वात्मविबोधमार्गः ।

प्रणम्य पादौ परिवृत्य देवमिहागतोऽहं विरहातुरात्मा ॥२०॥

सोऽहं तद्दर्शनाहादवियोगार्तियुतः प्रभो । गमिष्ये दयितं तस्य वदर्याश्रममण्डलम् ॥२१॥

यत्र नारायणो देवो नरश्च भगवानृषिः । मृदु तीव्रं तपो दीर्घं तेपाते लोकभावनौ ॥२२॥

श्रीशुक उवाच

इत्युद्धवाद्दुपाकर्ण्य सुहृदां दुःसहं वधम् । ज्ञानेनाशमयत्क्षत्ता शोकमुत्पतितं बुधः ॥२३॥

स तं महाभागवतं व्रजन्तं कौरवर्षभः । विश्रम्मादभ्यधत्तेदं मुख्यं कृष्णपरिग्रहे ॥२४॥

विदुर उवाच

ज्ञानं परं स्वात्मरहःप्रकाशं यदाह योगेश्वर ईश्वरस्ते ।
वक्तुं भवान्नोऽर्हति यद्धि विष्णोर्भृत्याः स्वभृत्यार्थकृतश्चरन्ति ॥२५॥

उद्धव उवाच

ननु ते तत्त्वसंराध्य ऋषिः कौषारवोऽन्ति मे । साक्षाद्भागवताऽऽदिष्टो मर्त्यलोकं जिहासता ॥२६॥

श्रीशुक उवाच

इति सह विदुरेण विश्वमूर्तेर्गुणकथया सुधया प्लावितोरुतापः ।
क्षणमिव पुल्ले यमस्वसुस्ता समुषित औपगविर्निशां ततोऽगात् ॥२७॥

राजोवाच

निधनमुपगतेषु वृष्णिभोजेष्वाधिरथयूथपयूथपेषु मुख्यः ।
स तु कथमवशिष्ट उद्धवो यद्दरिरपि तत्यज आकृतिं त्र्यधीशः ॥२८॥

श्रीशुक उवाच

ब्रह्मशापापदेशेन कालेनामोषवाञ्छितः । संहृत्य स्वकुलंनूनं त्यक्ष्यन् देहमचिन्तयत् ॥२९॥
अस्माल्लोकाद्गुरते मयि ज्ञानं मदाश्रयम् । अर्हत्युद्धव एवाद्वा सम्प्रत्यात्मवतां वरः ॥३०॥
नोद्धवोऽण्वपि मन्मन्यूनो यद्गुणैर्नीर्दितः प्रसुः । अतो मद्भयुनं लोकं ग्राहयन्निह तिष्ठतु ॥३१॥
एवं त्रिलोकगुरुणा सन्दिष्टः शब्दयोनिना । वदर्याश्रममासाद्य हरिमीजे समाधिना ॥३२॥
विदुरोऽप्युद्धवाञ्छृत्वा कृष्णस्य परमात्मनः । क्रीडयोपात्तदेहस्य कर्माणि श्लाघितानि च ॥३३॥
देहन्यासं च तस्यैवं धीराणां धैर्यवर्धनम् । अन्येषां दुष्करतरं पशुनां विकृवात्मनाम् ॥३४॥
आत्मानं च कुरुश्रेष्ठ कृष्णेन मनसेक्षितम् । ध्यायन् गते भागवते रुरोद प्रेमविह्वलः ॥३५॥
कालिन्याः कतिभिः सिद्ध अहोभिर्भरतर्षभः । प्रापद्यत स्वःसरितं यत्र मित्रासुतो मुनिः ॥३६॥

इति श्रीमद्भागवते महापुराणे पारमहंसां संहिताया तृतीयस्कन्धे विदुरोद्धवसंवादे चतुर्थोऽध्यायः ॥४॥

अथ पञ्चमोऽध्यायः

श्रीशुक उवाच

द्वारि ध्रुनद्या ऋषभः कुरूणां मैत्रेयमासीनमगाधवोधम् ।
क्षत्तोपसुत्याच्युतमावशुद्धः पप्रच्छ सौशील्यगुणाभितृप्तः ॥ १ ॥

विदुर उवाच

सुखाय कर्माणि करोति लोको न तैः सुखं वान्यदुपारमं वा ।
विन्देत भूयस्तत एव दुःखं यदत्र युक्तं भगवान् वदेन्नः ॥ २ ॥

जनस्य कृष्णाद्विमुखस्य दैवादधर्मशीलस्य सुदुःखितस्य ।
 अनुग्रहायेह चरन्ति नूनं भूतानि भव्यानि जनार्दनस्य ॥ ३ ॥
 तत्त्वाधुवर्यादिश वर्त्म शं नः संराधितो भगवान् येन पुंसाम् ।
 हृदिस्थितो यच्छति भक्तिपूते ज्ञानं सतत्त्वाधिगमं पुराणम् ॥ ४ ॥
 करोति कर्माणि कृतावतारो यान्यात्मतन्त्रो मगवांस्त्र्यधीशः ।
 यथा ससर्जाग्र इदं निरीहः संस्थाप्य वृत्तिं जगतो विधत्ते ॥ ५ ॥
 यथा पुनः स्वे ख इदं निवेश्य शेते गुहायां स निवृत्तवृत्तिः ।
 योगेश्वराधीश्वर एक एतदनुप्रविष्टो बहुधा यथाऽऽसीत् ॥ ६ ॥
 क्रीडन् विधत्ते द्विजगोसुराणां क्षेमाय कर्माण्यवतारभेदैः ।
 मनो न तृप्यत्यपि शृण्वतां नः सुश्लोकमौलेश्वरितामृतानि ॥ ७ ॥
 यैस्तत्त्वभेदैरधिलोकनाथो लोकानलोकान् सह लोकपालान् ।
 अचीक्लृपद्यत्र हि सर्वसत्त्वनिकायभेदोऽधिकृतः प्रतीतः ॥ ८ ॥
 येन प्रजानामुत आत्मकर्मरूपाभिधानां च भिदां व्यधत् ।
 नारायणो विश्वसुडात्मयोनिरैतच्च नो वर्णय विप्रवर्य ॥ ९ ॥
 परावरेयां भगवन् व्रतानि श्रुतानि मे व्यासमुखादभीक्ष्णम् ।
 अतृप्नुम क्षुल्लसुखावहानां तेषामृते कृष्णकथामृतौघात् ॥ १० ॥
 कस्तृप्नुयात्तीर्थपदोऽभिधानात् सत्रेषु वः सूरिभिरीड्यमानात् ।
 यः कर्णनाडीं पुरुषस्य यातो भवप्रदां गेहरति छिनत्ति ॥ ११ ॥
 मुनिर्विबक्षुर्भगवद्गुणानां सखापि ते भारतमाह कृष्णः ।
 यस्मिन्शृणां ग्राम्यसुखानुवादैर्मतिर्गृहीता नु हरेः कथायाम् ॥ १२ ॥
 सा श्रद्धानस्य विवर्धमाना विरक्तिमन्यत्र करोति पुंसः ।
 हरेः पदानुस्मृतिनिर्वृतस्य समस्तदुःखात्ययमाशु धत्ते ॥ १३ ॥
 ताञ्छोच्यशोच्यानविदोऽनुशोचे हरेः कथायां विमुखानधेन ।
 क्षिणोति देवोऽनिमिषस्तु येषामायुर्वृथावादादगतिस्मृतीनाम् ॥ १४ ॥
 तदस्य कौषारव शर्मदातुर्हरेः कथामेव कथासु सारम् ।
 उद्धृत्य पुष्पेभ्य इवार्तबन्धो शिवाय नः कीर्तय तीर्थकीर्तेः ॥ १५ ॥
 स विश्वजन्मस्थितिसंयमार्ये कृतावतारः प्रगृहीतशक्तिः ।
 चकार कर्माण्यतिपूरुषाणि यानीश्वरः कीर्तय तानि मह्यम् ॥ १६ ॥

श्रीशुक उवाच

स एवं भगवान् पृष्टः क्षत्रा कौषारविर्मुनिः । पुंसां निःश्रेयसार्येण तमाह बहु मानयन् ॥१७॥

मैत्रेय उवाच

साधु पृष्टं त्वया साधो लोकान् साध्वनुगृह्णता । कीर्तिं वितन्वता लोके आत्मनोऽधोक्षजात्मनः ॥१८॥
 नैताध्वित्रं त्वयि क्षत्तर्वादरायणवीर्यजे । गृहीतोऽनन्यभावेन यत्त्वया हरिरीश्वरः ॥१९॥
 माण्डव्यशापाद् भगवान् प्रजासंयमनो यमः । भ्रातुः क्षेत्रे भुजिष्याया जातः सत्यवतीसुतात् ।२०॥
 भवान् भगवतो नित्यं सम्मतः सानुगस्य च । यस्य ज्ञानोपदेशाय मादिशद् भगवान् व्रजन् ॥२१॥
 अय ते भगवल्लीला योगमायोपबृंहिताः । विश्वस्थित्युद्भवान्तार्था वर्णयाम्यनुपूर्वशः ॥२२॥
 भगवानेक आसेदमग्र आत्माऽऽत्मनां विभुः । आत्मेच्छानुगतावात्मानानामत्युपलक्षणः ॥२३॥
 स वा एष तदा द्रष्टा नापश्यद् दृश्यमेकराट् । मेनेऽसन्तमिवात्मानं सुतशक्तिरसुतदृक् ॥२४॥
 सा वा एतस्य संद्रष्टुः शक्तिः सदसदात्मिका । माया नाम महाभाग यदेदं निर्ममे विभुः ॥२५॥
 कालवृत्त्या तु मायायां गुणमय्यामधोक्षजः । पुरुषेणाल्मभूतेन वीर्यमाधत्त वीर्यवान् ॥२६॥
 ततोऽभवन्महत्तत्त्वमव्यक्तात्कालचोदितात् । विशानात्माऽऽत्मदेहस्थं विश्वं व्यञ्जंस्तमोनुदः २७
 सोऽप्यंशगुणकालात्मा भगवद्दृष्टिगोचरः । आत्मानं व्यकरोदात्मा विश्वस्यास्य सिसृक्षया ।२८॥
 महत्तत्त्वाद्विकुर्वाणादहंतत्त्वं व्यजायत । कार्यकारणकर्त्रात्मा भूतेन्द्रियमनोमयः ॥२९॥
 वैकारिकस्तैजसश्च तामसश्चेत्यहं त्रिधा । अहंतत्त्वाद्विकुर्वाणान्मनो वैकारिकादभूत् ।

वैकारिकाश्च ये देवा अर्थाभिव्यञ्जनं यतः ॥ ३० ॥

तैजसान्दीन्द्रियाण्येव ज्ञानकर्ममयानि च । तामसो भूतसूक्ष्मादिर्यतः खं लिङ्गमात्मनः ॥३१॥
 कालमायांशयोगेन भगवद्वीक्षितं नमः । नभसोऽनुसृतं स्पर्शं विकुर्वन्निममेऽनिलम् ॥३२॥
 अनिलोऽपि विकुर्वाणो नभसोरुबलान्वितः । ससर्ज रूपतन्मात्रं ज्योतिर्लोकस्य लोचनम् ॥३३॥
 अनिलेनान्वितं ज्योतिर्विकुर्वत्परवीक्षितम् । आधत्ताम्भो रसमयं कालमायांशयोगतः ॥३४॥
 ज्योतिषाम्भोऽनुसंसृष्टं विकुर्वद्ब्रह्मवीक्षितम् । महीं गन्धगुणामाघात्कालमायांशयोगतः ॥३५॥
 भूतानां नभआदीनां यद्यद्भव्यावरावरम् । तेषां परानुसंसर्गाद् यथासंख्यं गुणान् विदुः ॥३६॥
 एते देवाः कला विष्णोः कालमायांशल्लिङ्गिनः । नानात्वात् स्वक्रियानीशाः प्रोक्तुः प्राञ्जल्यो विभुम् ॥

देवा ऊचुः

नमाम ते देव पदारविन्दं प्रपन्नतापोपशमात्पन्नम् ।
 यन्मूलकेता यतयोऽञ्जसोरु संसारदुःखं बहिरुत्क्षिपन्ति ॥ ३८ ॥
 धातर्यदस्मिन् भव ईश जीवास्तापत्रयेणोपहता न शर्म ।
 आत्मैल्लभन्ते भगवंस्तवाङ्मिच्छायां सविद्यामत आश्रयेम ॥ ३९ ॥

मार्गन्ति यत्ते मुखपद्मनीडैश्छन्दःसुपर्णैर्ऋषयो विविक्ते ।
 यस्याघमर्षोदसरिद्धरायाः पदं पदं तीर्थपदः प्रपन्नाः ॥ ४० ॥
 यच्छ्रद्धया श्रुतवत्या च भक्त्या संमृज्यमाने हृदयेऽवधाय ।
 ज्ञानेन वैराग्यबलेन धीरा ब्रजेम तत्तेऽङ्घ्रिसरोजपीठम् ॥ ४१ ॥
 विश्वस्य जन्मस्थितिसंयमार्थे कृतावतारस्य पदाम्बुजं ते ।
 ब्रजेम सर्वे शरणं यदीश स्मृतं प्रयच्छल्यमयं स्वपुंसाम् ॥ ४२ ॥
 यत्सानुबन्धेऽसति देहगोहे ममाहमित्यूढदुराग्रहाणाम् ।
 पुंसां सुदूरं वसतोऽपि पुर्यां भजेम तत्ते भगवन् पदाब्जम् ॥ ४३ ॥
 तान् वै ह्यसद्वृत्तिभिरधिभिर्ये पराहृतान्तर्भनसः परेश ।
 अथो न पश्यन्त्युरुगाय नूनं ये ते पदन्थासत्रिलासलङ्ग्याः ॥ ४४ ॥
 पानेन ते देव कथासुधायाः प्रवृद्धमक्त्या विशदाशया ये ।
 वैराग्यसारं प्रतिलभ्य बोधं यथाञ्जसान्नीयुरकुण्ठधिष्ण्यम् ॥ ४५ ॥
 तथापरे चात्मसमाधियोगबलेन जित्वा प्रकृतिं बलिग्राम् ।
 त्वामेव धीराः पुरुषं विगन्ति तेषां श्रमः स्यान्न तु सेवया ते ॥ ४६ ॥
 तत्ते वयं लोकसिसृक्षयाद्य त्वयानुसृष्टास्त्रिभिरात्मभिः स्म ।
 सर्वे वियुक्ताः स्वविहारतन्त्रं न शक्नुमस्तत्प्रतिहृत्तवे ते ॥ ४७ ॥
 यावद्वलिं तेऽज हराम काले यथा वयं चान्नमदाम यत्र ।
 यथोभयेषां त इमे हि लोका बलिं हरन्तोऽन्नमदन्त्यनूहाः ॥ ४८ ॥
 त्वं नः सुराणामसि सान्वयानां कूटस्थ आद्यः पुरुषः पुराणः ।
 त्वं देव शक्त्यां गुणकर्मबोनौ रेतस्त्वजायां कविमादधेऽजः ॥ ४९ ॥
 ततो वयं सत्प्रमुखा यदर्थे बभूविमात्मन् करवाम किं ते ।
 त्वं नः स्वचक्षुः परिदेहि शक्त्या देव क्रियार्थे यदनुग्रहाणाम् ॥ ५० ॥

इति श्रीमद्भागवते महापुराणे पारमहंस्यां संहितायां तृतीयस्कन्धे पञ्चमोऽध्यायः ॥ ५ ॥

अथ षष्ठोऽध्यायः

ऋषिरुवाच

इति तासां स्वशक्तीनां सतीनामसमेत्य सः । प्रसुप्तलोकतन्त्राणां निशाम्य गतिमीश्वरः ॥ १ ॥
 कालसंज्ञां तदा देवीं विभ्रच्छक्तिमुत्क्रमः । त्रयोविंशतितत्त्वानां गणं युगपदाविशत् ॥ २ ॥
 सोऽनुप्रविष्टो भगवांश्चेष्टारूपेण तं गणम् । भिन्नं संयोजयामास सुतं कर्म प्रबोधयन् ॥ ३ ॥

प्रबुद्धकर्मा दैवेन त्रयोविंशतिको गणः । प्रेरितोऽजनयत् स्वामिर्मात्राभिरधिपूरुषम् ॥ ४ ॥
 परेण विश्रता स्वस्मिन् मात्रया विश्वसृग्गणः । जुक्षोभान्योन्यमाताद्य यस्मिँल्लोकाश्चराचराः ॥ ५ ॥
 हिरण्यमयः स पुरुषः सहस्रपरिवत्सरान् । आण्डकोश उवासाप्सु सर्वसत्त्वोपबृंहितः ॥ ६ ॥
 स वै विश्वसृजां गर्भो देवकर्मात्मशक्तिमान् । विवभाजात्मनाऽऽत्मानमेकधा दशधा त्रिधा ॥ ७ ॥
 एष ह्यशेषतत्त्वानामात्माशः परमात्मनः । आद्योऽवतारो यत्रासौ भूताग्रामो विभाव्यते ॥ ८ ॥
 साध्यात्मः साधिदैवश्च साधिभूत इति त्रिधा । विराट् प्राणो दशविध एकधा हृदयेन च ॥ ९ ॥
 स्मरन् विश्वसृजामीशो विनापितमघोश्चजः । विराजमतपत् स्वेन तेजमैयां विवृत्तये ॥ १० ॥
 अथ तस्याभितप्तस्य कति चायतनानि ह । निरभिद्यन्त देवानां तानि मे गदतः शृणु ॥ ११ ॥
 तस्याग्निरास्यं निर्भिन्नं लोकपालोऽविशत् पदम् । वाचा स्वाशेन वक्तव्यं ययासौ प्रतिपद्यते ॥ १२ ॥
 निर्भिन्नं तालु बरुणो लोकपालोऽविशद्द्वारेः । जिह्वयांशेन च रसं ययासौ प्रतिपद्यते ॥ १३ ॥
 निर्भिन्ने अश्विनौ नासे विष्णोराधिगतां पदम् । प्राणेनाशेन गन्धस्य प्रतिपत्तिर्यतो भवेत् ॥ १४ ॥
 निर्भिन्ने अक्षिणी त्वष्टा लोकपालोऽविशद् विभोः । चक्षुषाणेन रूपाणां प्रतिपत्तिर्यतो भवेत् ॥ १५ ॥
 निर्भिन्नान्यस्य चर्माणि लोकपालोऽनिलोऽविशत् । प्राणेनाशेन संस्पर्शं येनासौ प्रतिपद्यते ॥ १६ ॥
 कर्णावस्य विनिर्भिन्नौ धिष्ण्यं स्वं विविशुर्दिशः । श्रोत्रेणांशेन शब्दस्य सिद्धिं येन प्रपद्यते ॥ १७ ॥
 त्वचमस्य विनिर्भिन्नां विविशुर्धिष्ण्यमोषधीः । अंशेन रोमभिः कण्ठं यैरसौ प्रतिपद्यते ॥ १८ ॥
 मेढ्रं तस्य विनिर्भिन्नं स्वधिष्ण्यं क उपाविशत् । रेतसांशेन येनासावानन्दं प्रतिपद्यते ॥ १९ ॥
 गुदं पुंसो विनिर्भिन्नं मित्रो लोकेश आविशत् । पायुनांशेन येनासौ विसर्गं प्रतिपद्यते ॥ २० ॥
 हस्तावस्य विनिर्भिन्नाविन्द्रः स्वर्पतिराविशत् । वार्तयांशेन पुरुषो यया वृत्तिं प्रपद्यते ॥ २१ ॥
 पादावस्य विनिर्भिन्नौ लोकेशो विष्णुराविशत् । गत्या स्वांशेन पुरुषो यया प्राप्यं प्रपद्यते ॥ २२ ॥
 श्रद्धिं चास्य विनिर्भिन्नां वागीशो धिष्ण्यमाविशत् । बोधेनांशेन बोद्धव्यप्रतिपत्तिर्यतो भवेत् ॥ २३ ॥
 हृदयं चास्य निर्भिन्नं चन्द्रमा धिष्ण्यमाविशत् । मनसाशेन येनासौ विक्रियां प्रतिपद्यते ॥ २४ ॥
 आत्मानं चास्य निर्भिन्नमभिमानोऽविशत्पदम् । कर्मणाशेन येनासौ कर्तव्यं प्रतिपद्यते ॥ २५ ॥
 सत्त्वं चास्य विनिर्भिन्नं महान् धिष्ण्यमुपाविशत् । चित्तेनांशेन येनासौ विज्ञानं प्रतिपद्यते ॥ २६ ॥
 शीर्णोऽस्य द्यौर्धरा पद्भ्यां खं नाभेरुदपद्यत । गुणानां वृत्तयो येषु प्रतीयन्ते सुरादयः ॥ २७ ॥
 आत्यन्तिकेन सत्त्वेन दिवं देवाः प्रपेदिरे । धरा रजःस्वभावेन पणयो ये च ताननु ॥ २८ ॥
 तार्तीयेन स्वभावेन मगवन्नाभिमाश्रिताः । उभयोरन्तरं व्योम ये रुद्रपार्षदां गणाः ॥ २९ ॥
 मुखतोऽवर्तत ब्रह्म पुरुषस्य कुरुद्रह । यस्तन्मुखत्वाद् वर्णानां मुखयोऽभूद्वादाणो गुरुः ३०
 बाहुभ्योऽवर्तत क्षत्रं क्षत्रियस्तदनुव्रतः । यो जातस्त्रायते वर्णान् पौरुषः कण्टकक्षतात् ॥ ३१ ॥
 विशोऽवर्तन्त तस्योर्वोलोकवृत्तिकरीर्विभोः । वैदयस्तद्गुद्रवो वार्ता नृणां यः समवर्तयत् ॥ ३२ ॥

पद्भ्यां भगवतो जज्ञे शुश्रूषा धर्मसिद्धये । तस्यां जातः पुरा शूद्रो यद्वृत्त्या तुष्यते हरिः ॥३३॥
 एते वर्णाः स्वधर्मेण यजन्ति स्वगुरुं हरिम् । श्रद्धयाऽऽत्मविशुद्धयर्थं यज्जाताः सह वृत्तिभिः ३४
 एतत्क्षत्तर्भगवतो दैवकर्मात्मरूपिणः । कः श्रद्ध्यादुपाकर्तुं योगमायाबलोदयम् ॥३५॥
 अथापि कीर्तयाम्यङ्ग यथामति यथाश्रुतम् । कीर्तिं हरेः स्वां सत्कर्तुं गिरमन्यामिधासतीम् ॥३६॥

एकान्तलभं वचसो नु पुंसां सुश्लोकमौलेर्गुणवादमाहुः ।

श्रुतेश्च विद्वद्भिरुपाकृतायां कथासुधायासुपसंप्रयोगम् ॥ ३७ ॥

आत्मनोऽवसितो वत्स महिमा क्वचिनाऽऽदिना । संवत्सरसहस्रान्ते धिया योगविपक्षया ॥३८॥
 अतो भगवतो माया मायिनामपि मोहिनी । यत्स्वयं चात्मवर्त्मात्मा न वेद किमुतापरे ॥३९॥
 यतोऽप्राप्य न्यवर्तन्त वाचश्च मनसा सह । अहं चान्य इमे देवास्तस्मै भगवते नमः ॥४०॥

इति श्रीमद्भागवते महापुराणे पारमहंस्यं संहितायां तृतीयस्कन्धे षष्ठोऽध्यायः ॥ ६ ॥

अथ सप्तमोऽध्यायः

श्रीशुक उवाच

एवं त्रुवाणं मैत्रेयं द्वैपायनसुतो बुधः । प्रीणयन्निव भारत्या विदुरः प्रत्यभाषत ॥ १ ॥

विदुर उवाच

ब्रह्मन् कथं भगवतश्चिन्मात्रस्याविकारिणः । लीलया चापि युज्येरेन्निर्गुणस्य गुणाः क्रियाः ॥ २ ॥
 क्रीडायामुद्यमोऽर्मस्य कामश्चिक्रीडिषान्यतः । स्वतस्तृप्तस्य च कथं निवृत्तस्य सदान्यतः ॥ ३ ॥
 अस्त्राक्षीद् भगवान् विश्वं गुणमय्याऽऽत्ममायया । तया संस्थापयत्येतद्भूयः प्रत्यपिषास्यति ॥ ४ ॥
 देशतः कालतो योऽसाववस्थातः स्वतोऽन्यतः । अघिल्लतावधोधात्मा स युज्येताजया कथम् ॥ ५ ॥
 भगवानेक एवैष सर्वक्षेत्रेष्ववस्थितः । अमुष्य दुर्मगतं वा क्लेशो वा कर्मभिः कुतः ॥ ६ ॥
 एतस्मिन् मे मनो विद्वन् खिद्यतेऽज्ञानसङ्कटे । तन्नः पराणुद विभो कष्टमलं मानसं महत् ॥ ७ ॥

श्रीशुक उवाच

स इत्थं चोदितः क्षत्रा तत्त्वजिज्ञासुना मुनिः । प्रत्याह भगवच्चित्तः संयन्निव गतस्मयः ॥ ८ ॥

मैत्रेय उवाच

सेयं भगवतो माया यन्नयेन विरुध्यते । ईश्वरस्य विमुक्तस्य कार्पण्यमुत बन्धनम् ॥ ९ ॥
 यदर्थेन विनामुष्य पुंस आत्मविपर्ययः । प्रतीयत उपद्रुष्टुः स्वशिरश्छेदनादिकः ॥१०॥
 यथा जले चन्द्रमसः कम्पादिस्तत्कृतो गुणः । हृदयतेऽसन्नपि द्रष्टुरात्मनो नात्मनो गुणः ॥११॥
 स वै निवृत्तिधर्मेण वासुदेवानुकम्पया । भगवद्भक्तियोगेन तिरोधत्ते शनैरिह ॥१२॥
 यदेन्द्रियोपरामोऽथ द्रष्टृत्मानि परे हरौ । विलीयन्ते तदा क्लेशाः संसृतस्येव कृत्स्नशः ॥१३॥

अशेषसंक्लेशशमं विधत्ते गुणानुवादश्रवणं सुरारेः ।

कुतः पुनस्तच्चरणारविन्दपरागसेवारतिरात्मलब्धा ॥१४॥

चिदुर उवाच

संछिन्नः संशयो मह्यं तत्र सूक्तसिना विमो । उमयत्रापि भगवन् मनो मे संप्रघावति ॥१५॥
 साध्वेतद् व्याहृतं विद्वन्नात्ममायायनं हरेः । आमात्यपार्यं निर्मूलं विश्वमूलं न यद्वहिः ॥१६॥
 यश्च मूढतमो लोके यश्च बुद्धेः परं गतः । तावुमौ सुखमेधेते क्लिश्यत्यन्तरितो जनः ॥१७॥
 अर्थाभावं विनिश्चित्य प्रतीतस्यापि नात्मनः । तां चापि युष्मच्चरणसेवयाहं पराणुदे ॥१८॥
 यस्तेवया भगवतः कूटस्थस्य मधुद्विषः । रतिरासो भवेत् तीव्रः पादयोर्व्यसनादर्दनः ॥१९॥
 दुरापा ह्यल्पतपसः सेवा वैकुण्ठवर्त्मसु । यत्रोपगीयते नित्यं देवदेवो जनार्दनः ॥२०॥
 सुप्राग्ने महदादीनि सविकाराण्यनुकृमात् । तेभ्यो विराजमुदधृत्य तमनुप्राविशद् विशुः ॥२१॥
 यमाहुराद्यं पुरुषं सहस्राद्ध्यूरुवाहुकम् । यत्र विश्व इमे लोकाः सविकारं समासते ॥२२॥
 यस्मिन् दशविधः प्राणः सेन्द्रियार्थेन्द्रियस्त्रिवृत् । त्वयेरितो यतो वर्णास्ताद्विभूतीर्वदस्व नः ॥२३॥
 यत्र पुत्रैश्च पौत्रैश्च नप्तृभिः सह गोत्रजैः । प्रजा विचित्राकृतय आसन् याभिर्दिदं ततम् ॥२४॥
 प्रजापतीनां स पतिश्चकल्पे कान् प्रजापतीन् । सर्गाश्चैवानुसर्गाश्च मनून् सन्वन्तराधिपान् ॥२५॥
 एतेषामपि वंशांश्च वंशानुचरितानि च । उपर्यर्धश्च ये लोका भूमेर्मित्रात्मजासते ॥२६॥
 तेषां संस्थां प्रमाणं च भूलोकस्य च वर्णय । तिर्यक्क्षानुषधेवानां सरीसृपपतत्रिणांम् ।

वद नः सर्गसंन्यूहं गार्मस्वेदद्विजोन्द्रिदाम् ॥२७॥

गुणावतारैर्विश्वस्य सर्गस्थित्यप्ययाश्रयम् । सृजतः श्रीनिवासस्य व्याचक्ष्वोदारविक्रमम् ॥२८॥
 वर्णाश्रमविभागांश्च रूपशीलस्वभावतः । ऋषीणां जन्मकर्मादि वेदस्य च विकर्षणम् ॥२९॥
 यज्ञस्य च वितानानि योगस्य च पयः प्रभो । नैष्कर्म्यस्य च सांख्यस्य तन्त्रं वा भगवत्स्मृतम् ३०
 पाश्र्वण्डपयचैपम्यं प्रतिलोमनिवेशनम् । जीवस्य गतयो याश्च यावतीर्गुणकर्मजाः ॥३१॥
 धर्मार्थकाममोक्षाणां निमित्तान्यविरोधतः । वार्ताया दण्डनीतेश्च श्रुतस्य च विधिं पृथक् ॥३२॥
 श्राद्धस्य च विधिं ब्रह्मन् पितॄणां सर्गमेव च । ग्रहनक्षत्रताराणां कालावयवसंस्थितिम् ॥३३॥
 दानस्य तपसो वापि यन्चेष्टापूर्तयोः फलम् । प्रवासस्थस्य यो धर्मो यश्च पुंस उतापदि ॥३४॥
 येन वा भगवास्तुष्येद् धर्मयोनिर्जनार्दनः । सम्प्रसीदति वा येषामेतदाख्याहि चानघ ॥३५॥
 अनुव्रतानां शिष्याणां पुत्राणां च द्विजोत्तम । अनापृष्टमपि त्र्ययुर्गुरवो दीनघत्सलाः ॥३६॥
 तत्त्वानां भगवंस्तेषां कतिधा प्रतिसंक्रमः । तत्रेभं क उपासीरन् क उ स्विदनुशेरेते ॥३७॥
 पुरुषस्य च संस्थानं स्वरूपं वा परस्य च । ज्ञानं च नैगमं यत्तद्गुरुशिष्यप्रयोजनम् ॥३८॥
 निमित्तानि च तस्येह प्रोक्तान्यनघ सूरिभिः । स्वतो ज्ञानं कुतः पुंसं भक्तिर्वैराग्यमेव वा ॥३९॥

एतान् मे पृच्छतः प्रश्नान् हरेः कर्मविविक्तया । ब्रूहि मेऽज्ञस्य मित्रत्वादजया नष्टचक्षुषः ॥४०॥
सर्वे वेदाश्च यज्ञाश्च तपो दानानि चानघ । जीवाभयप्रदानस्य न कुर्वीरन् कलामपि ॥४१॥

श्रीशुक उवाच

स इत्यमापृष्टपुराणकल्पः कुरुप्रधानेन मुनिप्रधानः ।
प्रवृद्धहर्षो भगवत्कथायां संचोदितस्तं प्रहसन्निवाह ॥४२॥

इति श्रीमद्भागवते महापुराणे पारमहंस्यां संहितायां तृतीयस्कन्धे सप्तमोऽध्यायः ॥ ७ ॥

अथाष्टमोऽध्यायः

मैत्रेय उवाच

सत्सेवनीयो वत पूरुवंशो यल्लोकपालो भगवत्प्रधानः ।
वभूविथेहाजितकीर्तिमालं पदे पदे नूतनयस्यमीक्षणम् ॥१॥
सोऽहं नृणां क्षुल्लसुखाय दुःखं महद्गतानां विरमाय तस्य ।
प्रवर्तये भागवतं पुराणं यदाह साक्षाद् भगवानृषिभ्यः ॥२॥
आसीनमुर्व्या भगवन्तमाद्यं सङ्कर्षणं देवमकुण्ठसत्त्वम् ।
विवित्सवस्तत्त्वमतः परस्य कुमारमुख्या मुनयोऽन्वपृच्छन् ॥३॥
स्वमेव धिष्यं बहु मानयन्तं यं वासुदेवाभिधमामनन्ति ।
प्रत्यग्धृताक्षाम्बुजकोशमीपदुन्मीलयन्तं विबुधोदयाय ॥४॥
स्वर्धुन्युदारैः स्वजटाकलापैरुपस्पृशन्तश्चरणोपधानम् ।
पद्मं यदर्चन्त्यहिराजकन्याः सप्रेमनानावलिभिर्वरार्याः ॥५॥
मुहुर्गुणन्तो बचसानुरागस्खलत्पदेनास्य कृतानि तज्ज्ञाः ।
किरीटसाहस्रमणिप्रवेकप्रद्योतितोद्दामफणासहस्रम् ॥६॥
प्रोक्तं किलैतद्भगवत्समेन निवृत्तिधर्माभिरताय तेन ।
सनत्कुमाराय स चाह पृष्टः सांख्यायनायाङ्ग धृतव्रताय ॥७॥
सांख्यायनः पारमहंस्यमुख्यो विवक्षमाणो भगवद्विभृतीः ।
जगाद सोऽस्मद्गुरवेऽन्विताय पराशरायाय बृहस्पतेश्च ॥८॥
प्रोवाच मह्यं स दयालुफलो मुनिः पुलस्त्येन पुराणमाद्यम् ।
सोऽहं तवैतत् कथयामि वत्स श्रद्धालवे नित्यमनुव्रताय ॥९॥
उदाच्छ्रुतं विश्वमिदं तदासीद्यन्निद्रयामीलितहृद्वन्यमीलयत् ।
अहीन्द्रतल्पेऽधिशायान एकः कृतक्षणः स्वात्मरतौ निरीहः ॥१०॥

सोऽन्तःशरीरेऽर्पितभूतसूक्ष्मः कालात्मिकां शक्तिमुदीरयाणः ।
 उवास तस्मिन् सलिले पदे स्वे यथानलो दारुणि रुद्धवीर्यः ॥ ११ ॥
 चतुर्युगानां च सहस्रमप्सु स्वपन् स्वयोदीरितया स्वशक्त्या ।
 कालाख्ययाऽऽसादितकर्मतन्त्रो लोकानपीतान् ददृशे स्वदेहे ॥ १२ ॥
 तस्यार्यसूक्ष्माभिनिविष्टदृष्टेरन्तर्गतोऽर्थो रजसा तनीयान् ।
 गुणेन कालानुगतेन विद्धः सूष्यंस्तदाभिद्यत् नाभिदेशात् ॥ १३ ॥
 स पद्मकोशः सहस्रोदतिष्ठत् कालेन कर्मप्रतिबोधनेन ।
 स्वरोचिषा तत्सलिलं विशालं विद्योतयन्नर्क इवात्मयोनिः ॥ १४ ॥
 तल्लोकपद्मं स उ एव विष्णुः प्रावीविशत् सर्वगुणावभासम् ।
 तस्मिन् स्वयं वेदमयो विधाता स्वयंभुवं यं स्म वदन्ति सोऽभूत् ॥ १५ ॥
 तस्यां स चाम्बोरुहकर्णिकायामवस्थितो लोकमपश्यमानः ।
 परिक्रमन् व्योम्नि विवृत्तनेत्रश्चत्वारि लेभेऽनुदिशं मुखानि ॥ १६ ॥
 तस्माद् युगान्तश्वसनावधूर्णजलोर्मिचक्रात् सल्लिद् विरूढम् ।
 उपाश्रितः कञ्जमु लोकतन्त्रं नात्मानमद्वाषिददादिदेवः ॥ १७ ॥
 क एष योऽसावहमब्जपृष्ठ एतत्कुतो वाब्जमनन्यदप्सु ।
 अस्ति ह्यधस्तादिह किञ्चनैतदधिष्ठितं यत्र सता नु भाव्यम् ॥ १८ ॥
 स इत्यमुद्वीक्ष्य तदब्जनालनाडीभिरन्तर्जलमाविवेश ।
 नार्वागतस्तात्खरनालनालनाभिं विचिन्वन्स्तदविन्दताजः ॥ १९ ॥
 तमस्यपारे विदुरात्मसर्गे विचिन्वतोऽभूत् सुमहास्त्रिणोभिः ।
 यो देहभाजां भयमीरयाणः परिक्षिणोल्यायुरजस्य हेतिः ॥ २० ॥
 ततो निवृत्तोऽप्रतिलब्धकामः स्वधिष्यमासाद्य पुनः स देवः ।
 शनैर्जितश्वासनिवृत्तचित्तो न्यषीददारूढसमाधियोगः ॥ २१ ॥
 कालेन सोऽजः पुरुषायुषाभिप्रवृत्तयोगेन विरूढबोधः ।
 स्वयं तदन्तर्हृदयेऽवभातमपश्यतापश्यत् यन्न पूर्वम् ॥ २२ ॥
 मृणाल्मौरायतशेषभोगपर्यङ्क एकं पुरुषं शयानम् ।
 फणात्पत्रायुतमूर्ध्वरत्नद्युभिर्हतञ्चान्तयुगान्ततोये ॥ २३ ॥
 प्रेक्षां क्षिपन्तं हरितोपलाद्रेः सन्ध्याभ्रनीवेरुसकममूर्ध्नः ।
 रत्नोदधारौषधिसौमनस्यवनसृजो वेणुभुजाङ्घ्रिपाङ्घ्रेः ॥ २४ ॥

आयामतो विस्तरतः स्वमानदेहेन लोकत्रयसंग्रहेण ।
 विचित्रदिव्याभरणंशुकानां कृतश्रियापाश्रितवेषदेहम् ॥ २५ ॥
 पुंसां स्वकामाय विविक्तमार्गैरभ्यर्चतां कामदुघाड्घ्रिपद्मम् ।
 प्रदर्शयन्तं कृपया नखेन्दुमयूखमिन्नाङ्गुलिचारुपत्रम् ॥ २६ ॥
 मुखेन लोकार्तिहरस्मितेन परिस्फुरत्कुण्डलमण्डितेन ।
 शोणायितेनाधरविम्बभासा प्रत्यर्हयन्तं सुनसेन सुश्रवा ॥ २७ ॥
 कदम्बकिञ्जल्कपिशङ्गवाससा स्वलङ्कृतं मेखल्या नितम्बे ।
 हारेण चानन्तधनेन वत्स श्रीवत्सवक्षःस्थलवल्लभेन ॥ २८ ॥
 परार्ध्यकैयूरमणिप्रवेकपर्यस्तदोर्दण्डसहस्राक्षम् ।
 अव्यक्तमूर्लं भुवनाड्घ्रिपेन्द्रमहीन्द्रभोगैरधिवीतवल्गम् ॥ २९ ॥
 चराचरौको भगवन्महीध्रमहीन्द्रबन्धुं सलिलोपगूढम् ।
 किरीटसाहस्रहिरण्यशृङ्गमात्रिर्मवत्कौस्तुभरत्नगर्भम् ॥ ३० ॥
 निवीतमाम्नायमधुव्रतश्रिया स्वकीर्तिमय्या वनमालया हरिम् ।
 सूर्येन्दुवाय्वग्न्यगमं त्रिधामभिः परिक्रमत्पाधनिकैर्दुरासदम् ॥ ३१ ॥
 तर्ह्येव तन्नाभिसरःसरोजमात्मानमम्भः श्वसनं वियच्च ।
 ददर्श देवो जगतो विधाता नातः परं लोकविसर्गदृष्टिः ॥ ३२ ॥
 स कर्मवीजं रजसोपरक्तः प्रजाः सिसृक्षन्नियदेव दृष्ट्वा ।
 अस्तौद् विसर्गाभिमुखस्तमीड्यमव्यक्तवर्त्मन्यभिवेशितात्मा ॥ ३३ ॥
 श्रुति श्रीमद्भागवते महापुराणे पारमहंस्यां संहितायां तृतीयस्कन्धे अष्टमोऽध्यायः ॥ ८ ॥

अथ नवमोऽध्यायः

ब्रह्मोवाच

ज्ञातोऽसि मेऽद्य सुचिरान्नु देहभाजां न ज्ञायते भगवतो गतिरित्यवद्यम् ।
 नान्यत्त्वदस्ति भगवन्नपि तन्न श्रुद्धं मायागुणव्यतिकराद्यदुरुर्विभासि ॥ १ ॥
 रूपं यदेतदवबोधरसोदयेन शश्वन्निवृत्ततमसः सदनुग्रहाय ।
 आदौ गृहीतमवतारशतैकवीजं यन्नामिपद्मभवनादहमाविरासम् ॥ २ ॥
 नातः परं परम यद्भवतः स्वरूपमानन्दमात्रमविकल्पमविद्धवर्चः ।
 पश्यामि विश्वसृजमेकमविश्वमात्मन् भूतेन्द्रियात्मकमदस्त उपाश्रितोऽसि ॥ ३ ॥
 तद्वा इदं भुवनमङ्गल मङ्गलाय ध्याने स्म नो दर्शितं त उपासकानाम् ।
 तस्मै नमो भगवतेऽनुविधेम तुभ्यं योऽनाहतो नरकभागिरसत्प्रसङ्गैः ॥ ४ ॥

ये तु त्वदीयचरणाम्बुजकोशगन्धं जिघ्रन्ति कर्णविवरैः श्रुतिवातनीतम् ।
 मत्तया गृहीतचरणः परया च तेषां नापैषि नाथ हृदयाम्बुंरुहात्स्वपुंसाम् ॥ ५ ॥
 तावद्भयं द्रविणगेहसुहृन्निमित्तं शोकः स्पृहा परिमवो विपुलश्च लोमः ।
 तावन्ममेत्यसदवग्रह आर्तिमूलं यावन्न तेऽह्निमभयं प्रवृणीतलोकः ॥ ६ ॥
 दैवेन ते हतधियो भवतः प्रसङ्गात्सर्वाशुभोपशमनाद् विमुखेन्द्रिया ये ।
 कुर्वन्ति कामसुखलेशलवाय दीना लोभाभिभूतमनसोऽकुञ्चालानि शश्वत् ॥ ७ ॥
 क्षुत्तृट्त्रिधातुभिरिमा सुहुरर्घ्यमानाः शीतोष्णवातवर्षैरितरेतराच्च ।
 कामाग्निनाच्युत रुषा च सुदुर्मरेण संपश्यतो मन उरुक्रम सीदते मे ॥ ८ ॥
 यावत्पृथक्त्वमिदमात्मन इन्द्रियार्थमायावलं भगवतो जन ईश पश्येत् ।
 तावन्न संसृतिरसौ प्रतिसंक्रमेत व्यर्यापि दुःखनिवहं वहती क्रियार्या ॥ ९ ॥
 अह्वयापृत्तार्तकरणा निशि निःशयाना नानामनोरथधिया क्षणमग्रनिद्राः ।
 दैवाहतार्थरचना ऋषयोऽपि देव युष्मत्प्रसङ्गविमुखा इह संसरन्ति ॥ १० ॥
 त्वं भावयोगपरिभावितहृत्सरोज आस्ते श्रुतोक्षितपथो ननु नाथ पुंसाम् ।
 यद् यद्धिया त उरुगाय विभावयन्ति तत्तद्वपुः प्रणयसे सदनुग्रहाय ॥ ११ ॥
 नातिप्रसीदति तथोपचितोपचारैराराधितः सुरगणैर्हृदि बद्धकामैः ।
 यत्सर्वभूतदययासदलभ्ययैको नानाजनेष्ववहितः सुहृदन्तरात्मा ॥ १२ ॥
 पुंसामतो विविधकर्मिर्भ्रश्वराद्यैर्दानेन चोग्रतपसा व्रतचर्यया च ।
 आराधनं भगवतस्तव सक्त्रियार्थो धर्मोऽर्पितः कर्हिचिद्द्रियते न यत्र ॥ १३ ॥
 शश्वत्स्वरूपमहसैव निपीतभेदमोहाय बोधधिषणाय नमः परस्मै ।
 विश्वोद्भवस्थितिल्येषु निमित्तलीलारासाय ते नम इदं चक्रेमेश्वराय ॥ १४ ॥
 यस्यावतारगुणकर्मविडम्बनानि नामानि येऽसुविगमे विवशा गृणन्ति ।
 ते नैकजन्मशमलं सहसैव हित्वा संयान्त्यपावृतमृतं तमजं प्रपद्ये ॥ १५ ॥
 यो वा अहं च गिरिशश्च विभुः स्वयं च स्थित्युद्भवप्रल्यहेतव आत्ममूलम् ।
 भित्त्वा त्रिपाद्बधुध एक उरुप्ररोहस्तस्मै नमो भगवते भुवनद्रुमाय ॥ १६ ॥
 लोको विकर्मनिरतः कुशले प्रमत्तः कर्मण्ययं त्वद्दुदिते भवदर्चने स्वे ।
 यस्तावदस्य बलवानिह जीविताशां सद्यश्छिनत्त्यनिमिषाय नमोऽस्तु तस्मै ॥ १७ ॥
 यस्माद् विभेम्यहमपि द्विपरार्थधिष्यमध्यासितः सकललोकनमस्कृतं यत् ।
 तेषे तपो बहुसवोऽनरुहस्तमानस्तास्मै नमो भगवतोऽधिमत्वाय तुभ्यम् ॥ १८ ॥

तिर्यङ्मनुष्यविवुधादिषु जीवयोनिष्वाल्मिच्छयाऽऽत्मकृतसेतुपरीप्सया यः ।
 रेमे निरस्तरतिरप्यवरुद्धदेहस्तासै नमो भगवते पुरुयोत्तमाय ॥१९॥
 योऽविद्ययानुपहतोऽपि दशार्धवृत्त्या निद्रामुवाह जठरीकृतलोकयात्रः ।
 अन्तर्जलेऽहिकशिपुस्पशानुकूलां भीमोर्मिमालिनि जनस्य सुखं विवृण्वन् ॥२०॥
 यन्नामिपद्मभवनादहमासमीढ्य लोकत्रयोपकरणो यदनुग्रहेण ।
 तस्मै नमस्त उदरस्यमवाय योगनिद्रावसानविकसन्नलिनेक्षणाय ॥२१॥
 सोऽयं समस्तजगतां सुहृदेक आत्मा सत्त्वेन यन्मृडयते भगवान् भगेन ।
 तेनैव मे दृशमनुस्पृशताद् यथाहं क्ष्म्यामि पूर्ववदिदं प्रणतप्रियोऽसौ ॥२२॥
 एष प्रपन्नवरदो रमयाऽऽत्मशक्त्या यद् यत्करिष्यति गृहीतगुणावतारः ।
 तस्मिन् स्वविक्रममिदं सृजतोऽपि चेतो युक्तीत कर्मशमलं च यथा विजह्याम् ॥२३॥
 नाभिहृदादिह सतोऽम्मसि यस्य पुंसो विज्ञानद्यत्तिरहमासमनन्तशक्तेः ।
 रूपं विचित्रमिदमस्य विवृण्वतो मे मा रीरिपीष्ट निगमत्य गिरां विसर्गः ॥२४॥
 सोऽसावदभ्रकरुणो भगवान् विवृद्धप्रेमस्मितेन नयनान्मुरुहं विवृम्भन् ।
 उत्थाय विश्वविजयाय च नो विप्रादं माच्छ्या गिराननयतात्पुरुषः पुराणः ॥२५॥
 मैत्रेय उवाच

स्वसंभवं निद्याम्यैवं तपोविद्यासमाधिभिः । यावन्मनोऽत्रः स्तुत्वा विरराम स खिन्नवत् ॥२६॥
 अथाभिप्रेतमन्वीक्ष्य ब्रह्मणो मधुसूदनः । विषण्णचेतसं तेन क्लृपन्वतिक्रामसा ॥२७॥
 लोकसंस्थानविज्ञान आत्मनः परिलिखतः । तमाहागाधया वाचा कर्मलं रामयन्निव ॥२८॥

श्रीभगवानुवाच

मा वेदगर्भं गास्तर्द्धीं सर्गं उद्यममावह । तन्मयाऽऽपादितं ह्यग्रे यन्मां प्रार्थयते भवान् ॥२९॥
 भूयस्त्वं तप आतिष्ठ विद्यां चैव मदाश्रयाम् । ताभ्यामन्तर्हृदि ब्रह्मन् लोकान् द्रक्ष्यस्यपावृतान् ३०
 तत आत्मनि लोके च भक्तियुक्तः समाहितः । द्रष्टासि मां ततं ब्रह्मन्मयि लोकांस्त्वमात्मनः ॥३१॥
 यदा तु सर्वभूतेषु दारुण्यमिव स्थितम् । प्रतिचक्षीत मां लोकौ जहात्तर्ह्येव कर्मलम् ॥३२॥
 यदा रहितमात्मानं भूतेन्द्रियगुणाश्रयैः । स्वरूपेण मयोपेतं पश्यन् स्वाराज्यमृच्छति ॥३३॥
 नानाकर्मवितानेन प्रजा बन्धीः सिंसुक्षतः । नात्मावसीदत्यस्मिंस्ते वर्षीयान्मदनुग्रहः ॥३४॥
 ऋषिमाद्यं न वप्राति पापीयांस्त्वां रजोगुणः । यन्मनो मयि निर्वद्धं प्रजाः संसृजतोऽपि ते ॥३५॥
 शतोऽहं भवता त्वद्य दुर्विज्ञेयोऽपि देहिनाम् । यन्मां त्वं मन्यसेऽयुक्तं भूतेन्द्रियगुणात्मभिः ॥३६॥
 तुभ्यं मद्विचिकित्सायामात्मान्मे दर्शितोऽवहिः । नालेन संलिळे मूलं पुंकरस्य विचिन्वतः ॥३७॥
 यच्चकर्षाङ्गं मत्स्तोत्रं मत्कथाम्युदयाङ्कितम् । यद्वा तपसि ते निष्ठा स एष मदनुग्रहः ॥३८॥

प्रीतोऽहमस्तु भद्रं ते लोकानां विजयेच्छया । यदस्तौप्रीर्गुणमयं निर्गुणं मानुवर्णयन् ॥३९॥
 य एतेन पुमान्भित्त्यं स्तुत्वा स्तोत्रेण मा भजेत् । तस्याशु संप्रसीदेयं सर्वकामवेश्वरः ॥४०॥
 पूतेन तपसा यज्ञैर्दानैर्योगसमाधिना । राद्वं निःश्रेयसं पुंसां मत्प्रीतिस्तत्त्वविन्मतम् ॥४१॥
 अहमात्मनाऽऽत्मनां धातः प्रेष्यः सन् प्रेयसामपि । अतो मयि रतिं कुर्याद् देहादिर्यत्कृते प्रियः ॥४२॥
 सर्ववेदमयेनेदमात्मनाऽऽत्माऽऽत्मयोनिना । प्रजाः सृज यथापूर्वं आश्रम्यनुशेरेते ॥४३॥

मैत्रेय उवाच

तस्मा एवं जगत्सृष्टे प्रधानपुरुषेश्वरः । व्यज्येदं स्वेन रूपेण कञ्जनाभस्तिरोदधे ॥४४॥
 इति श्रीमद्भागवते महापुराणे पारमहस्या संहितायां तृतीयस्कन्धे नवमोऽध्यायः ॥ ९ ॥

अथ दशमोऽध्यायः

चिदुर उवाच

अन्तर्हिते भगवति ब्रह्मा लोकपितामहः । प्रजाः ससर्ज कतिधा दैहिकीर्मानसीर्विभुः ॥ १ ॥
 ये च मे भगवन् पृष्टास्त्वय्यथा बहुवित्तम । तान् घदस्वानुपूर्व्येण छिन्धि नः सर्वसंशयान् ॥ २ ॥

सूत उवाच

एवं सञ्चोदितस्तेन क्षत्रा कौषारवो मुनिः । प्रीतः प्रत्याह तान् प्रश्रान् हृदिस्थानथ भार्गव ॥ ३ ॥

मैत्रेय उवाच

विरिञ्चोऽपि तथा चक्रे दिव्यं वर्षशतं तपः । आत्मन्यात्मानमावेदय यदाह भगवानजः ॥ ४ ॥
 तद्विलोक्याब्जसम्भूतो वायुना यदधिष्ठितः । पद्ममम्भश्च तत्कालकृतवीर्येण कम्पितम् ॥ ५ ॥
 तपसा ह्येधमानेन विद्यया चात्मसंस्थया । विबुद्धविज्ञानबलो न्यपाद् वायुं सहाम्भसा ॥ ६ ॥
 तद्विलोक्य वियद्ब्यापि पुष्करं यदधिष्ठितम् । अनेन लोकान् प्राग्लीनान् कल्पितासीत्यचिन्तयत् ७
 पद्मकोशं तदाऽऽविश्य भगवत्कर्मचोदितः । एकं व्यभाङ्गीदुरुधा त्रिधा भाव्यं द्विसप्तधा ॥ ८ ॥
 एतावाञ्जीवलोकस्य संख्यामेदः समाहृतः । धर्मस्य ह्यनिमित्तस्य विपाकः परमेष्ठयसौ ॥ ९ ॥

चिदुर उवाच

यदात्थ बहुरूपस्य हरेरद्भुतकर्मणः । कालारब्धं लक्षणं ब्रह्मन् यथा वर्णय नः प्रभो ॥१०॥

मैत्रेय उवाच

गुणव्यतिकराकारो निर्विशेषोऽप्रतिष्ठितः । पुरुषस्तदुपादानमात्मानं लीलयासृजत ॥११॥
 विश्वं वै ब्रह्मतन्मात्रं संस्थितं विष्णुमायया । ईश्वरेण परिच्छिन्नं कालेनाव्यक्तमूर्तिना ॥१२॥
 यथेदानीं तथाग्रे च पश्चादप्येतदीदृशम् । सर्गो नवविधस्तस्य प्राकृतो वैकृतस्तु यः ॥१३॥
 कालद्रव्यगुणैरस्य त्रिविधः प्रतिसंक्रमः । आद्यस्तु महतः सर्गो गुणवैषम्यमात्मनः ॥१४॥

द्वितीयस्त्वहमो यत्र द्रव्यज्ञानक्रियोदयः । भूतसर्गस्तृतीयस्तु तन्मात्रो द्रव्यशक्तिमान् ॥१५॥
 चतुर्थं ऐन्द्रियः सर्गो यस्तु ज्ञानक्रियात्मकः । वैकारिको देवसर्गः पञ्चमो यन्मयं मनः ॥१६॥
 षष्ठस्तु तमसः सर्गो यस्त्वबुद्धिद्वृतः प्रमो । षडिमे प्राकृताः सर्गा वैकृतानपि मे शृणु ॥१७॥
 रजोभाजो भेगंवर्तो लीलेयं हरिमेघसतः । सप्तमो मुख्यसर्गस्तु षड्विधस्तस्थुषां च यः ॥१८॥
 वनस्पत्योषधिलतात्वक्सारा वीरधो द्रुमाः । उत्सोतसप्तमःप्रांया अन्तःस्पर्शा विशेषिणः ॥१९॥
 तिरश्चामष्टमः सर्गः सोऽष्टाविंशद्विधो मतः । अविदो भूरितमसो घ्राणज्ञा हृद्यवेदिनः ॥२०॥
 गौरजो महिषः कृष्णः सूकरो गवयो रुहः । दिशपाः पशवश्चेमे अविकृष्टश्च सत्तम ॥२१॥
 खरोऽश्वोऽश्वतरो गौरः शरभश्चमरी तथा । एते चैकशपाः क्षत्तः शृणु पञ्चनखान् पशून् ॥२२॥
 श्वा सुगालो वृको न्यात्रो मार्जारः शशशल्लकौ । सिंहः कर्पिर्गजः कूर्मो गोघा च मकरादयः ॥२३॥
 कङ्कशध्रवटश्चेनमासमल्लकर्बाह्विणः । हंससारसचक्राह्वकाकोल्लाकादयः खगाः ॥२४॥
 अर्वाकश्चोतस्तु नवमः क्षत्तरेकविधो नृणाम् । रजोऽधिकाः कर्मपरा दुःखे च सुखमानिनः ॥२५॥
 वैकृतात्त्रय एवैते देवसर्गश्च सत्तम । वैकारिकस्तु यः प्रोक्तः कौमारस्तु भयात्मकः ॥२६॥
 देवसर्गश्चाष्टविधो विबुधाः पितरोऽसुराः । गन्धर्वाप्सरसः सिद्धा यक्षरक्षांसि चारणाः ॥२७॥
 भूतप्रेतपिशाचाश्च विद्याभ्राः किन्नरादयः । दशैते विदुराख्याताः सर्गास्ते विश्वसृजकृताः ॥२८॥
 अतः परं प्रवक्ष्यामि वंशान्मन्वन्तराणि च । एवं रजःप्लुतः सद्य कल्यादिष्व्वात्मभूर्हरिः ।

सृजत्यमोघसङ्कल्प आत्मैवात्मानमात्मना ॥ २९ ॥

इति श्रीमद्भागवते महापुराणे पारमहंसां सहितायां तृतीयस्कन्धे दशमोऽध्यायः ॥ १० ॥

अथैकादशोऽध्यायः

मैत्रेय उवाच

चरमः सद्विशेषाणामनेकोऽसंयुतः सदा । परमाणुः स विशेषो नृणामैकध्रमो यतः ॥ १ ॥
 सत एव पदार्थस्य स्वरूपावस्थितस्य यत् । कैवल्यं परममहानविशेषो निरन्तरः ॥ २ ॥
 एवं कालोऽप्यनुमितः सौक्ष्म्ये स्थौल्ये च सत्तम । संस्थानभुक्त्या भगवानव्यक्तो व्यक्तभुग्विसुः ॥ ३ ॥
 स कालः परमाणुर्वै यो भुङ्क्ते परमाणुताम् । सतोऽविशेषभुग् यस्तु स कालः परमो महान् ॥ ४ ॥
 अणुर्द्वौ परमाणू स्यात्त्रसरेणुत्रयः स्मृतः । जालर्करश्म्यवगतः खमेवानुपतन्नगात् ॥ ५ ॥
 त्रसरेणुत्रिकं भुङ्क्ते वः कालः स त्रुटिः स्मृतः । शतभागस्तु वेधः स्यात्तैस्त्रिमित्तु लवः स्मृतः ॥ ६ ॥
 निमेषत्रिल्लवो ज्ञेय आम्नातस्ते त्रयः क्षणः । क्षणवान् पञ्च विदुः काष्ठां लघुं ता दश पञ्च च ॥ ७ ॥
 लघूनि वै समाम्नाता दश पञ्च च नाडिका । ते द्वे मुहूर्तः प्रहरः षड्व्यामः सप्त वा नृणाम् ॥ ८ ॥
 द्वादशार्धपलोन्मानं चतुर्मिंशत्तरङ्गुलैः । स्वर्णमाषैः कृतच्छिद्रं यावत्प्रस्थजलप्लुतम् ॥ ९ ॥
 यामाश्चत्वारश्चत्वारो मर्त्यानामहनी उभे । पक्षः पञ्चदशाहानि शुक्लः कृष्णश्च मानद ॥ १० ॥

तयोः समुच्चयो मासः पितृणां तदहर्निशम् । द्वौ तावुतुः षडयनं दक्षिणं चोत्तरं दिवि ॥११॥
अयने चाहनी प्राहुर्वत्सरो द्वादश स्मृतः । संवत्सरशतं नृणां परमायुनिरूपितम् ॥१२॥
ग्रहर्क्षताराचक्रस्थः परमाण्वादिना जगत् । संवत्सरावसानेन पर्येत्यनिमिषो विभुः ॥१३॥
संवत्सरः परिवत्सर इडावत्सर एव च । अनुवत्सरो वत्सरश्च विदुरैवं प्रमाप्यते ॥१४॥

यः सुज्यशक्तिमुरुधोच्छ्वसयन् स्वशक्त्या पुंसोऽभ्रमाय दिवि घावति भूतभेदः ।

कालाख्यया गुणमयं क्रतुमिर्वितन्वन्तस्मै बलिं हरत वत्सरपञ्चकाय ॥१५॥

विदुर उवाच

पितृदेवमनुष्याणामायुः परमिदं स्मृतम् । परेषां गतिमाचक्ष्व ये स्युः कल्पाद् बहिर्विदः । १६।
भगवान् वेद कालस्य गतिं भगवतो ननु । विद्वं विचक्षते धीरा योगराद्धेन चक्षुषा ॥१७॥

मैत्रेय उवाच

कृतं त्रेता द्वापरं च कलिश्चेति चतुर्युगम् । दिव्यैर्द्वादशभिर्वर्षैः सावधानं निरूपितम् ॥१८॥
चत्वारि त्रीणि द्वे चैकं कृतादिषु यथाक्रमम् । संख्यातानि सहस्राणि द्विगुणानि शतानि च ॥१९॥
संख्यांशयोरन्तरेण यः कालः शतसंख्ययोः । तमेवाहुयुगं तज्ज्ञा यत्र घर्मो विधीयते ॥२०॥
घर्मश्चतुष्पान्मनुजान् कृते समनुवर्तते । स एवान्येष्वघर्मेण व्येति पादेन वर्धता ॥२१॥
त्रिलोक्या युगसाहस्रं बहिराब्रह्मणो दिनम् । तावत्येव निशा तात यन्निमीलति विश्वसृक् ॥२२॥
निशावसान आरब्धो लोककल्पोऽनुवर्तते । यावद्दिनं भगवतो मनून भुञ्जंश्चतुर्दश ॥२३॥
स्वं स्वं कालं मनुर्भुङ्क्ते साधिकां ह्येकसप्ततिम् । मन्वन्तरेषु मनवस्तद्ब्रह्म्या श्रृपयः सुराः ।

भवन्ति चैव युगपत्सुरेशाश्चानु ये च तान् ॥२४॥

एष दैनन्दिनः सर्गो ब्राह्मणैर्लोक्यवर्तनः । तिर्यङ्मृपितृदेवानां संभवो यत्र कर्मभिः ॥२५॥

मन्वन्तरेषु भगवान् विभ्रत्सत्त्वं स्वमूर्तिभिः । मन्वादिभिरिदं विश्वमवत्युदितपौरुषः ॥२६॥

तमोमात्रामुपादाय प्रतिस्वरुद्धविक्रमः । कालेनानुगताशेष आस्ते तूष्णीं दिनात्यये ॥२७॥

तमेवान्विपिषीयन्ते लोका भूरादयस्त्रयः । निशायामनुवृत्ताया निर्मुक्तशशिमास्करम् ॥२८॥

त्रिलोक्यां दह्यमानायां शक्त्या सङ्कर्षणाग्निना । यान्त्यूष्मणा महर्लोकजनं भृग्वादयोऽर्दिताः । २९।

तावत्त्रिभुवनं सद्यः कल्पान्तैधितसिन्धवः । प्रावयन्त्युत्कटोपचण्डवातेरितोर्मयः ॥३०॥

अन्तः स तस्मिन् सलिल आस्तेऽनन्तासनो हरिः । योगनिद्रानिमीलाक्षः स्तूयमानो जनालयैः ॥३१॥

एवंविधैरहोरात्रैः काल्पात्योपलक्षितैः । अपक्षितामिवास्यापि परमायुर्वयःशतम् ॥३२॥

यदर्धमायुषस्तस्य परार्धमभिधीयते । पूर्वः परार्धोऽपक्रान्तो ह्यपरोऽद्य प्रवर्तते ॥३३॥

पूर्वस्यादौ परार्धस्य ब्राह्मो नाम महानभूत् । कल्पो यत्रामवद् ब्रह्मा शब्दब्रह्मेति यं विदुः । ३४।

तस्यैव चान्ते कल्पोऽभूद् यं पाद्ममभिचक्षते । यद्वरेर्नाभिसरस आसील्लोकसरोरुहम् ॥३५॥

अयं तु कथितः कल्पो द्वितीयस्यापि भारत । वाराह इति विख्यातो यन्नासीत्सूकरो हरिः ॥३६॥
 कालोऽयं द्विपरार्धाख्यो निमेष उपचर्यते । अव्याकृतस्यानन्तस्य अनादेर्जगदात्मनः ॥३७॥
 कालोऽयं परमाण्वादिद्विपरार्धान्त ईश्वरः । नैवेशितुं प्रभुर्भूमन् ईश्वरो धाममानिनाम् ॥३८॥
 विकारैः सहितो युक्तैर्विशेषादिभिरावृतः । आण्डकोशो बहिरयं पञ्चाशत्कोटिविस्तृतः ॥३९॥
 दशोत्तराधिकैर्यत्र प्रविष्टः परमाणुवत् । लक्ष्यतेऽन्तर्गताश्चान्ये क्रोटिशो ह्यण्डराशयः ॥४०॥
 तदाहुरक्षरं ब्रह्मा सर्वकारणकारणम् । विष्णोर्धाम परं साक्षात्पुरुषस्य महात्मनः ॥४१॥

इति श्रीमद्भागवते महापुराणे पारमहंसां संहितायां तृतीयस्कन्धे एकादशोऽध्यायः ॥११॥

अथ द्वादशोऽध्यायः

मैत्रेय उवाच

इति ते वर्णितः क्षत्तः कालख्यः परमात्मनः । महिमा वेदगर्भोऽय यथात्ताक्षीन्निबोध मे ॥ १ ॥
 ससर्जाग्नेऽन्धतामिक्षमथ तामिक्षमादिकृत् । महामोहं च मोहं च तमश्चाज्ञानवृत्तयः ॥ २ ॥
 दृष्ट्वा पापीयसीं सृष्टिं नात्मानं बह्वमन्यत । भगवद्ध्यानपूतेन मनसान्यां ततोऽसृजत् ॥ ३ ॥
 सनकं च सनन्दं च सनातनमथात्मभूः । सनत्कुमारं च सुनीन्निष्क्रियानूर्ध्वरेतसः ॥ ४ ॥
 तान्ब्रभाषे स्वभूः पुत्रान् प्रजाः सृजत पुत्रकाः । तन्नैच्छन्मोक्षधर्माणो वासुदेवपरायणाः ॥ ५ ॥
 सोऽवध्यातः सुतैरेवं प्रत्याख्यातानुशासनैः । क्रोधं दुर्विषहं प्रजातं नियन्तुमुपचक्रमे ॥ ६ ॥
 धिया निगृह्यमाणोऽपि भ्रुवोर्मध्यात्प्रजापतेः । सद्योऽजायत तन्मन्युः कुमारो नीललोहितः ॥ ७ ॥
 स वै रुरोद देवानां पूर्वजो भगवान् भवः । नामानि कुरु मे धातः स्थानानि च जगद्गुरो ॥ ८ ॥
 इति तस्य वचः पाद्भ्यो भगवान् परिपालयन् । अभ्यधाद्भद्रया वाचा मा रोदीस्तात्करोमिते ॥ ९ ॥
 यद्रोदीः सुरश्रेष्ठ सोद्रेग इव बालकः । ततस्त्वामभिधास्यन्ति नाम्ना रुद्र इति प्रजाः ॥१०॥
 हृदिन्द्रियाण्यसुव्योम वायुरभिर्जलं मही । सूर्यश्चन्द्रस्तपश्चैव स्थानान्यग्रे कृतानि मे ॥११॥
 मन्युर्मनुर्महिनसो महाश्छिव ऋतध्वजः । उग्ररेता भवः कालो वामदेवो धृतव्रतः ॥१२॥
 धीर्घृत्तिरुशानोमा च नियुत्सर्पिरिखाम्बिका । इरावती सुधा दीक्षा रुद्राण्यो रुद्र ते स्त्रियः ॥१३॥
 गृहाणैतानि नामानि स्थानानि च सयोषणः । एभिः सृज प्रजा बह्वीः प्रजानामसि यत्पतिः ॥१४॥
 इत्यादिष्टः स गुरुणा भगवाद्नीललोहितः । सत्त्वाकृतिस्वभावेन ससर्जात्मसमाः प्रजाः ॥१५॥
 रुद्राणां रुद्रसृष्टानां समन्ताद् असतां जगत् । निशाम्यासंख्यशो यूथान् प्रजापतिरशङ्कत ॥१६॥
 अलं प्रजाभिः सृष्टाभिरिदंशीभिः सुरोत्तम । मया सह दहन्तीभिर्दिशश्चक्षुर्भिरुत्त्वणैः ॥१७॥
 तप आतिष्ठं भद्रं ते सर्वभूतसुखावहम् । तपसैव यथापूर्वं स्रष्टा विश्वमिदं भवान् ॥१८॥
 तपसैव परं ज्योतिर्भगवन्तमधोक्षजम् । सर्वभूतगुहावासमञ्जसा विन्दते पुमान् ॥१९॥

मैत्रेय उवाच

एवमात्ममुवाऽऽदिष्टः परिक्रम्य गिरा पतिम् । बाढमित्यमुमामन्य विवेश तपसे वनम् ॥२०॥
 अथाभिध्यायतः सर्गं दश पुत्राः प्रजज्ञिरे । भगवच्छक्तियुक्तस्य लोकसन्तानहेतवः ॥२१॥
 मरीचिरन्यङ्गिरसौ पुलस्त्यः पुलहः क्रतुः । भृगुर्वसिष्ठो दक्षश्च दशमस्तत्र नारदः ॥२२॥
 उत्सङ्गान्नारदो जज्ञे दक्षोऽङ्गुष्ठात्स्वयम्भुवः । प्राणाद् वसिष्ठः सञ्जातो भृगुस्त्वचि करात्क्रतुः ॥२३॥
 पुलहो नामितो जज्ञे पुलस्त्यः कर्णयोर्ऋषिः । अङ्गिरा मुखतोऽश्णोऽत्रिर्मरीचिर्मनसोऽभवत् ॥२४॥
 धर्मः स्तनाद् दक्षिणतो यत्र नारायणः स्वयम् । अधर्मः पृष्ठतो यस्मान्मृत्युलोकमयङ्करः ॥२५॥
 हृदि कामो भ्रुवः क्रोधो लोमश्चाधरदच्छदात् । आस्याद्वाक्सिन्धवो मेढ्राग्निऋतिः पायोरघाश्रयः ॥२६॥
 छायायाः कर्दमो जज्ञे देवहूत्याः पतिः प्रभुः । मनसो देहतश्चेदं जज्ञे विश्वकृतो जगत् ॥२७॥
 वाचं द्रुहितरं तन्वीं स्वयम्भूर्हरतां मनः । अकामाचक्रमे क्षत्तः सकाम इति नः श्रुतम् ॥२८॥
 तमधर्मे कृतमतिं विलोक्य पितरं सुताः । मरीचिमुख्या मुनयो विश्वम्मात्प्रत्यवोधयन् ॥२९॥
 नैतत्पूर्वैः कृतं त्वद्ये न करिष्यन्ति चापरे । यत्त्वं द्रुहितरं गच्छेरनिगृह्याङ्गं प्रभुः ॥३०॥
 तेजीयसामपि ह्येतन्न सुश्लोक्यं जगद्गुरो । यद्वृत्तमनुतिष्ठन् वै लोकः क्षेमाय कल्पते ॥३१॥
 तस्मै नमो भगवते य इदं स्वेन रोचिषा । आत्मस्थं व्यञ्जयामास स धर्मं पातुमर्हति ॥३२॥
 स इत्थं गृणतः पुत्रान् पुरो दृष्ट्वा प्रजापतीन् । प्रजापतिपतिस्तन्वं तत्याज व्रीडितस्तदा ।

ता दिशो जगृदुर्ध्वोरा नीहारं यद्विदुस्तमः ॥ ३३ ॥

कदाचिद् ध्यायतः स्रष्टुर्वेदा आसंश्चतुर्मुखात् । कथं सक्ष्याम्यहं लोकान् समवेतान् यथा पुरा ॥३४॥
 चातुर्होत्रं कर्मतन्त्रमुपवेदनयैः सह । धर्मस्य पादाश्चत्वारस्तथैवाश्रमवृत्तयः ॥३५॥

विदुर उवाच

स वै विश्वसृजामीशो वेदादीन् मुखतोऽसृजत् । यद् यद् येनासृजद् देवस्तान्मे ब्रूहि तपोधन ॥३६॥

मैत्रेय उवाच

ऋग्यजुःसामाथर्वाख्यान् वेदान् पूर्वादिभिर्मुखैः । शान्मिष्यां स्तुतिस्तोमं प्रायश्चित्तं व्यधात्क्रमात्
 आयुर्वेदं धनुर्वेदं गान्धर्वं वेदमात्मनः । स्थापत्यं चासृजद् वेदं क्रमात्पूर्वादिभिर्मुखैः ॥३८॥
 इतिहासपुराणानि पञ्चमं वेदमीश्वरः । सर्वेभ्य एव वक्त्रेभ्यः ससृजे सर्वदर्शनः ॥३९॥
 षोडशयुक्तौ पूर्ववक्त्रात्पुरीष्यमिष्टुतावथ । आप्तोर्यामातिरात्रौ च वाजपेयं सगोसवम् ॥४०॥
 विद्या दानं तपः सत्यं धर्मस्येति पदानि च । आश्रमांश्च यथासंख्यमसृजत्सह वृत्तिभिः ॥४१॥
 साषित्रं प्राजापत्यं च ब्राह्मं चाथ बृहत्तथा । वार्ता सञ्चयशालीनशिलोच्छ इति वै गृहे ॥४२॥
 वैखानसा वालखिल्यौदुम्बराः फेनपा वने । न्यासे कुटीचक्रः पूर्वं बहोदो हंसनिष्क्रियौ ॥४३॥
 आन्वीक्षिकी त्रयी वार्ता दण्डनीतिस्तथैव च । एवं व्याहृतयश्चासन् प्रणवो ह्यस्य दहतः ॥४४॥

तस्योष्णिगासील्लोमभ्यो गायत्री च त्वचो विभोः । त्रिष्टुम्मांसास्तुतोऽनुष्टुब्जगत्यस्यः प्रजापतेः ४५
मन्वायाः पङ्क्तिरल्पन्ना ब्रह्मी प्राणतोऽभवत् । स्पर्शस्तस्याभवजीवः स्वरो देह उदाहृतः ॥४६॥
ऊष्माणमिन्द्रियाण्याहुरन्तःस्था बलमात्मनः । स्वराः सप्त विहारेण भवन्ति सप्त प्रजापतेः ॥४७॥
शब्दब्रह्मात्मनस्तस्य व्यक्ताव्यक्तात्मनः परः । ब्रह्मावमाति विततो नानाशक्त्युपवृंहितः ॥४८॥
ततोऽपरामुपादाय स सर्गाय मनो दधे । ऋषीणां भूरिवीर्याणामपि सर्गमविस्तृतम् ॥४९॥
ज्ञात्वा तद्घृदये भूयश्चिन्तयामास कौरव । अहो अद्भुतमेतन्मे व्यापृतस्यापि नित्यदा ॥५०॥
न ह्येषन्ते प्रजा नूनं दैवमत्र विघातकम् । एवं युक्तकृतस्तस्य दैवं चावेक्षतस्तदा ॥५१॥
कस्य रूपमभूद् द्वेषा यत्कायमभिचक्षते । ताम्यां रूपविभागाम्यां मिथुनं समपद्यत् ॥५२॥
यस्तु तत्र पुमान् सोऽभून्मनुः स्वायम्भुवः स्वराट् । स्त्री याऽऽसीच्छतरूपाख्या महिष्यस्य महात्मनः ॥
तदा मिथुनधर्मेण प्रजा ह्येषाम्भूविरे । स चापि शतरूपायां पञ्चापत्यान्यजीजनत् ॥५४॥
प्रियव्रतोत्तानपादौ तिष्ठः कन्याश्च भारत । आकृतिर्देवहृतिश्च प्रसूतिरिति सत्तम ॥५५॥
आकृतिं रुचये प्रादात्कर्दमाय तु मध्यमाम् । दक्षयादात्प्रसूतिं च यत् आपूरितं जगत् ॥५६॥

इति श्रीमद्भागवते महापुराणे पारमहंस्यां संहितायां तृतीयस्कन्धे द्वादशोऽध्यायः ॥ १३ ॥

अथ त्रयोदशोऽध्यायः

श्रीशुक उवाच

निशम्य वाचं वदतो मुनेः पुण्यतमां नृप । भूयः प्रपच्छ कौरव्यो वासुदेवकयाहृतः ॥ १ ॥

विदुर उवाच

स वै स्वायम्भुवः सम्राट् प्रियः पुत्रः स्वयम्भुवः । प्रतिलम्प्य प्रियां पत्नीं किं चकार ततो मुने ॥ २ ॥

चरितं तस्य राजर्षेरादिराजस्य सत्तम । ब्रूहि मे श्रद्धधानाय विष्वक्सेनाश्रयो ह्यसौ ॥ ३ ॥

श्रुतस्य पुंसां सुचिरश्रमस्य नन्वस्त्रसा सूरिभिरीडितोऽर्थः ।

यत्तद्गुणानुश्रवणं मुकुन्दपादारविन्दं हृदयेषु येषाम् ॥ ४ ॥

श्रीशुक उवाच

इति ब्रुवाणं विदुरं विनीतं सहस्रशीर्ष्णश्चरणोपधानम् ।

प्रहृष्टरोमा भगवत्कथायां प्रणीयमानो मुनिरम्यचष्ट ॥ ५ ॥

मैत्रेय उवाच

यदा स्वभार्यया साकं जातः स्वायम्भुवो मनुः । प्राञ्जलिः प्रणतश्चेदं वेदगर्भमभाषत ॥ ६ ॥

त्वमेकः सर्वभूतानां जन्मकृद् वृत्तिदः पिता । अथापि नः प्रजानां तेषु श्रूषा केन वा भवेत् ॥ ७ ॥

तद्विधेहि नमस्तुभ्यं कर्मस्वीड्यात्मशक्तिषु । यत्कृत्वेह यशो विष्वगमुत्र च भवेद् गतिः ॥ ८ ॥

ब्रह्मोवाच

प्रीतस्तुभ्यमहं तात स्वस्ति स्ताद्वां क्षितीश्वर । यन्निर्व्वलीकेन हृदा शाधि मेत्यात्मनार्पितम् ॥ ९ ॥
एतावत्यात्मजैर्वीर कार्या ह्यपचितिर्गुरौ । शक्त्याप्रमत्तैर्दृष्टेय सादरं गतमस्तरैः ॥१०॥
स त्वमस्यामपत्यानि सद्दृशान्यात्मनो गुणैः । उत्पाद्य शास धर्मेण गां यज्ञैः पुरुषं यज ॥११॥
परं शुश्रूषणं मह्यं स्यात्प्रजारक्षया नृप । भगवांस्ते प्रजामर्तुर्दृष्टीकेशोऽनुतुष्यति ॥१२॥
येषां न तुष्टो भगवान् यज्ञलिङ्गो जनार्दनः । तेषां श्रमो ह्यपार्ययं यदात्मा नादृतः स्वयम् ॥१३॥

मनुरुवाच

आदेशोऽहं भगवतो वर्तेयामीवसूदन । स्थानं त्विहानुजानीहि प्रजानां ममच प्रभो ॥१४॥
यदोकः सर्वसत्त्वानां मही मग्ना महाम्भसि । अस्या उद्धरणे यतो देव देव्या विधीयताम् ॥१५॥

मैत्रेय उवाच

परमेष्ठी त्वपां मध्ये तथा सन्नामवेक्ष्य गाम् । कथमेना समुन्नेष्य हति दध्यौ धिया चिरम् ॥१६॥
सृजतो मे क्षितिर्वीर्भिः प्लाव्यमाना रसां गता । अथात्र किमनुष्ठेयमस्माभिः सर्गयोजितैः ।

यस्याहं हृदयादासं स ईशो विदधातु मे ॥१७॥

इत्यमिव्यायतो नासाविवरात्सहसानुष । वराहतोको निरगादङ्कुष्ठपरिमाणकः ॥१८॥
तस्याभिपश्यतः खस्थः क्षणेन किल भारत । गजमात्रः प्रववृधे तदद्भुतमभून्महत् ॥१९॥
मरीचिप्रसुखैर्विप्रैः कुमारैर्मनुना सह । दृष्ट्वा तत्सौकरं रूपं तर्कयामास चित्रघा ॥२०॥
किमेतत्सौकरव्याजं सत्त्वं दिव्यमवस्थितम् । अहो वताश्चर्यमिदं नासाया मे विनिःसृतम् ॥२१॥
दृष्टोऽङ्कुष्ठशिरोमात्रः क्षणाद्गण्डशिलासमः । अपि स्विद्भगवानेप यज्ञो मे खेदयन्मनः ॥२२॥
इतिमीमांसतस्तस्य ब्रह्मणः सह सृजुभिः । भगवान् यज्ञपुरुषो जगज्जिगेन्द्रसन्निभः ॥२३॥
ब्रह्माणं हर्षयामास हरिस्ताश्च द्विजोत्तमान् । स्वगर्जितेन ककुभः प्रतिस्वनयता विभुः ॥२४॥

निशम्य ते धर्षरितं स्वखेदक्षयिष्णु मायामयसूकरस्य ।

जनस्तपःसत्यनिवासिनस्ते त्रिभिः पवित्रैर्मुनयोऽगृणन् स्म ॥ २५ ॥

तेषां सतां वेदवितानमूर्तिर्ब्रह्मावधार्यात्मगुणानुवादम् ।

विनद्य भूयो विबुधोदयाय गजेन्द्रलीलो जलमाविवेश ॥ २६ ॥

उत्क्षिप्तवालः खचरः कठोरः सटा विधुन्वन् खररोमसत्वक् ।

खुराहताभ्रः सितदंष्ट्रः ईक्षाज्योतिर्बमासे भगवान्महीध्रः ॥ २७ ॥

प्राणेन पृथ्व्याः पदवीं विजिघ्रन् क्रोडापदेशः स्वयमध्वराङ्गः ।

करालदंष्ट्रोऽप्यकरालहृन्म्यामुद्दीक्ष्य विप्रान् गृणतोऽविशात्कम् ॥ २८ ॥

स वज्रकूटाङ्गनिपातवेगविशीर्णाकुक्षिः स्तनयन्नुदन्वान् ।
 उत्सृष्टदीर्घार्मिभुजैरिवार्तञ्चक्रोश यज्ञेश्वर पाहि मेति ॥ २९ ॥
 खुरैः क्षुरप्रैर्दरयंस्तदाप उत्पारपारं त्रिपरू रसायाम् ।
 ददर्श गां तत्र सुपुप्सुरग्रे यां जीवधानीं स्वयमभ्यधत् ॥ ३० ॥
 स्वदंष्ट्रयोद्धृत्य महीं निमग्रां स उत्थितः संरुचे रसायाः ।
 तत्रापि दैत्यं गदयाऽऽपतन्तं सुनाभसंदीपिततीव्रमन्युः ॥ ३१ ॥
 जघान रुन्धानमसह्यविक्रम स लीलयेभं मृगराडिवाम्भसि ।
 तद्रक्तपङ्काङ्कितगण्डतुण्डो यथा गजेन्द्रो जगतां विभिन्दन् ॥ ३२ ॥
 तमालनीलं सितदन्तकोट्या ध्मामुल्लिखन्तं गजलीलायाम् ।
 प्रजाय बद्धाञ्जलयोऽनुवाकैर्विरिञ्चिमुख्या उपतस्थुरीराम् ॥ ३३ ॥

ऋषय ऊचुः

जित जितं तेऽजित यज्ञभावन त्रयी तनुं स्वां परिधुन्वते नमः ।
 यद्रोमगर्तेषु निल्लियुरध्वरास्तस्मै नमः कारणसूकराय ते ॥ ३४ ॥
 रूपं तवैतन्ननु दुष्कृतात्मना दुर्दर्शनं देव यदध्वरात्मकम् ।
 छन्दासि यस्य त्वचि वर्हिरोमस्वाज्यं दृगि त्वद्द्रिषु चातुर्होत्रम् ॥ ३५ ॥
 सुक्नुण्ड आसीत्सुव ईश नासयोरिडोदरे चमसाः कर्णरन्ध्रे ।
 प्राशिन्नमास्ये ग्रसने ग्रहास्तु ते यच्चर्वणं ते भगवन्नग्निहोत्रम् ॥ ३६ ॥
 दीक्षानुजन्मोपसदः शिरोधरं त्वं प्रायणीयोदयनीयदंष्ट्रः ।
 जिह्वा प्रवर्ग्यस्तव शीर्षकं क्रतोः सभ्यावसथ्यं चितयोऽसवो हिते ॥ ३७ ॥
 सोमस्तु रेतः सवनान्यवस्थितिः संस्थाविभेदास्तव देव धातवः ।
 सत्राणि सर्वाणि शरीरसन्धिस्त्वं सर्वयज्ञक्रतुरिष्टिवन्धनः ॥ ३८ ॥
 नमो नमस्तेऽखिलमन्त्रदेवताद्रव्याय सर्वक्रतवे क्रियात्मने ।
 वैराग्यभक्त्यात्मजयानुभावितज्ञानाय विद्यागुरवे नमो नमः ॥ ३९ ॥
 दंष्ट्राग्रकोट्या भगवंस्त्वया धृता विराजते भूधर भूः सभूधरा ।
 यथा वनान्निःसरतो दत्ता धृता मतङ्गजेन्द्रस्य सपत्रपद्मिनी ॥ ४० ॥
 त्रयीमयं रूपमिदं च सौकरं भूमण्डलेनाथ दत्ता धृतेन ते ।
 चकास्ति शृङ्गोदघनेन भूयसा कुलाचलेन्द्रस्य यथैव विभ्रमः ॥ ४१ ॥
 संस्थापयैनां जगतां सतस्थुषां लोकाय पत्नीमसि मातरं पिता ।
 विधेम चास्यै नमसा सह त्वया यस्यां स्वतेजोऽग्निमिवारणावधाः ॥ ४२ ॥

कः श्रद्धीतान्यतमस्तव प्रभो रसां गताया भुव उद्दिबर्हणम् ।
 नविस्मयोऽसौ त्वयि विश्वविस्मये यो माययेदं ससुजेऽतिविस्मयम् ॥ ४३ ॥
 विधुन्वता वेदमयं निजं वपुर्जनस्तपःसत्यनिवासिनो वयम् ।
 सटाशिरलोद्भूतशिवाम्बुबिन्दुभिर्विमृज्यमाना भृशमीश पाविताः ॥ ४४ ॥
 स वै व्रत भ्रष्टमतिस्तवैष ते यः कर्मणा पारमपारकर्मणः ।
 यद्योगमायागुणयोगोद्धितं विश्वं समस्तं भगवन् विधेहि शम् ॥ ४५ ॥

मैत्रेय उवाच

इत्युपस्थायमानस्तैर्मुनिभिर्ब्रह्मवादिभिः । सलिले स्वखुराक्रान्त उपाधत्तावितावनिम् ॥ ४६ ॥
 स इत्थं भगवानुर्वीं विष्वक्सेनः प्रजापतिः । रसाया लीलयोन्नीतामप्सु न्यस्य ययौ हरिः ॥ ४७ ॥
 य एवमेता हरिमेघसो हरेः कथा सुभद्रा कथनीयमायिनः ।
 शृण्वीत मत्स्या श्रवयेत वोशतीं जनार्दनोऽस्याशु हृदि प्रसीदति ॥ ४८ ॥
 तस्मिन् प्रसन्ने सकलाशिषा प्रभौ किं दुर्लभं तामिदं लवात्मभिः ।
 अनन्यदृष्ट्या भजता गुहाशयः स्वयं विधत्ते स्वगतिं परः पराम् ॥ ४९ ॥
 को नाम लोके पुरुषार्थतारवित्पुराकथाना भगवत्कथासुधाम् ।
 आपीय कर्णाञ्जलिभिर्मवापहामहो विरज्येत विना नरेतरम् ॥ ५० ॥

इति श्रीमद्भागवते महापुराणे पारमहंसां सहिताया तृतीयस्कन्धे वराहप्रादुर्भावानुवर्णने त्रयोदशोऽध्यायः ॥ १३ ॥

अथ चतुर्दशोऽध्यायः

श्रीशुक उवाच

निशम्य कौषारविणोपवर्णिता हरेः कथा कारणसूकरात्मनः ।
 पुनः स पप्रच्छ तमुद्यताञ्जलिर्न चातिवृत्तो विदुरो धृतव्रतः ॥ १ ॥

विदुर उवाच

तेनैव तु मुनिश्रेष्ठ हरिणा यजमूर्तिना । आदिदैत्यो हिरण्याश्रो इत इत्यनुशुश्रुम् ॥ २ ॥
 तस्य चोद्भरतः क्षीर्णां स्वदंष्ट्राग्रेण लीलया । दैत्यराजस्य च ब्रह्मन् कस्माद्देतोरभून्मुग्धः ॥ ३ ॥

मैत्रेय उवाच

साधु वीर त्वया पृष्टमवतारकथा हरेः । यत्त्वं पृच्छसि मर्त्यानां मृत्युपाशविशातनीम् ॥ ४ ॥
 ययोत्तानपदः पुत्रो मुनिना गीतयार्मकः । मृत्योः कृत्वैव पूज्यैर्बुध्निमारुतोह हरेः पदम् ॥ ५ ॥
 अपान्नापीतिहासोऽयं श्रुतो मे वर्णितः पुरा । ब्रह्मणा देवदेवेन देवानामनुपृच्छताम् ॥ ६ ॥
 दितिर्दाक्षायणी क्षत्तर्मांरीचं कदयपं पतिम् । अपत्यकामा चकमे सन्ध्यायां हृच्छयार्दिता ॥ ७ ॥

इष्ट्याग्निहं पयसा पुरुषं यजुषां पतिम् । निग्लोचत्यर्कं आसीनमग्न्यगारे समाहितम् ॥ ८ ॥

दितिरुवाच

एष मां त्वत्कृते विद्वन् काम आत्तशरासनः । दुनोति दीनां विक्रम्य रम्मामिव मतङ्गजः ॥ ९ ॥
 तद्भवान्दह्यमानायां सपत्नीनां समृद्धिभिः । प्रजावतीनां भद्रं ते मय्यायुङ्क्तामनुग्रहम् ॥ १० ॥
 भर्तर्याप्तोस्मानानां लोकानाविशते यशः । पतिर्भवद्विधो यासां प्रजया ननु जायते ॥ ११ ॥
 पुरा पिता नो भगवान्दक्षो दुहितृवत्सलः । कं वृणीत वरं वत्सा इत्यपृच्छत नः पृथक् ॥ १२ ॥
 स विदित्वाऽऽत्मजानां नो भावं सन्तानभावनः । त्रयोदशाददात्तासां यास्ते शीलमनुव्रताः ॥ १३ ॥
 अथ मे कुरु कल्याण कामं कञ्चविलोचन । आतोपसर्पणं भूमन्नमोघं हि महीयसि ॥ १४ ॥
 इति तां वीर मारीचः कृपणां बहुभाषिणीम् । प्रत्याहानुनयन् वाचा प्रवृद्धानङ्गकर्मलाम् ॥ १५ ॥
 एष तेऽहं विधास्यामि प्रियं भीरु यदिच्छसि । तस्याः कामं न कः कुर्यात्सिद्धिस्त्रैवर्गिकी यतः ॥ १६ ॥
 सर्वाश्रमानुपादाय स्वाश्रमेण कलत्रवान् । व्यसनार्णवमत्येति जल्यानैर्यथार्णवम् ॥ १७ ॥
 यामाहुरात्मनो ह्यर्धं श्रेयस्कामस्य मानिनि । यस्यां स्वधुरमव्यस्य पुमांश्चरति विज्वरः ॥ १८ ॥
 यामाश्रित्येन्द्रियारातीन्दुर्जयानितराश्रमैः । वयं जयेम हेलाभिर्दस्युन्दुर्गपतिर्यथा ॥ १९ ॥
 न वयं प्रभवस्तां त्वामनुकर्तुं गृहेश्वरि । अप्यायुषा वा कात्स्न्येन ये चान्ये गुणगृह्णवः ॥ २० ॥
 अथापि काममेतं ते प्रजात्यै करवाण्यलम् । यथा मा नातिवोचन्ति मुहूर्तं प्रतिपाल्य ॥ २१ ॥
 एषा घोरतमा वेल घोरणां घोरदर्शना । चरन्ति यस्यां भूतानि भूतेशानुचराणि ह ॥ २२ ॥
 एतस्यां साध्वि सन्ध्यायां भगवान् भूतभावनः । परीतो भूतपर्षद्भिर्वृषेणाटति भूतराट् ॥ २३ ॥

श्मशानचक्रानिलधूलिधूम्रविकीर्णविद्योतजटाकलापः ।

मस्सावगुण्ठामल्लवमदेहो देवस्त्रिभिः - पश्यति देवस्ते ॥ २४ ॥

न यस्य लोके स्वजनः परो वा नात्यादतो नोत कश्चिद्विगर्हः ।

वयं व्रतैर्यच्चरणापविद्धामाशास्महेऽजां वत शुक्तभोगाम् ॥ २५ ॥

यस्यानवद्याचरितं मनीषिणो गृणन्त्यविद्यापटलं विभित्सवः ।

निरस्तसाम्यातिशयोऽपि यत्स्वयं पिशाचचर्यामचरद्गतिःसताम् ॥ २६ ॥

हसन्ति यस्याचरितं हि दुर्भगाः स्वात्मन् रतस्याविदुषः समीहितम् ।

यैर्वस्त्रमाल्यामरणानुलेपनैः श्वभोजनं स्वात्मतयोपलालितम् ॥ २७ ॥

ब्रह्मादयो यत्कृतसेतुपाला यत्कारणं विश्वमिदं च माया ।

आज्ञाकरी तस्य पिशाचचर्या अहो विभूश्चरितं विडम्बनम् ॥ २८ ॥

मैत्रेय उवाच

सैवं संविदिते भर्त्रा मन्मथोन्मथितेन्द्रिया । जग्राह वासो ब्रह्मर्षेर्वृषलीव गतत्रया ॥ २९ ॥

स विदित्वाय भार्यायास्तं निर्वन्धं विकर्मणि । नत्वा दिष्टाय रहसि तयायोपविवेश ह ॥३०॥
 अयोपस्पृश्य सलिलं प्राणानायम्य वाग्यतः । ध्यायन्नजाप विरजं ब्रह्म ज्योतिः सनातनम् ॥३१॥
 दितिस्तु व्रीडिता तेन कर्मावद्येन भारत । उपसंगम्य विप्रर्षिमधोमुख्यम्यभाषत ॥३२॥

दितिरुवाच

मा मे गर्भमिमं ब्रह्मन् भूतानामृषभो वधीत् । रुद्रः पतिर्हि भूतानां यस्याकरवमंहसम् ॥३३॥
 नमो रुद्राय महते देवायोग्राय मीढुषे । शिवाय न्यस्तदण्डाय धृतदण्डाय मन्यवे ॥३४॥
 स नः प्रसीदतां भामो भगवानुर्वनुग्रहः । व्याधस्याप्यनुकम्प्यानां स्त्रीणां देवः सतीपतिः ॥३५॥

मैत्रेय उवाच

स्वसर्गस्याशिषं लोक्यामाशासानां प्रवेपतीम् । निवृत्तसन्धानियमो भार्यामाह प्रजापतिः ॥३६॥

कश्यप उवाच

अप्रायत्यादात्मनस्ते दोषान्मौहूर्तिकादुत । मन्निदेशातिचारेण देवानां चातिहेलनात् ॥३७॥
 मविष्यतस्तवामद्रावभद्रे जाठराधमौ । लोकान् सपालांर्त्रींश्चण्डि मुद्गराक्रन्दयिष्यतः ॥३८॥
 प्राणिनां हन्यमानानां दीनानामकृतागसाम् । स्त्रीणां निगृह्यमाणानां कोपितेषु महात्मसु ॥३९॥
 तदा विश्वेश्वरः क्रुद्धो भगवॉल्लोकभावनः । हनिष्यत्यवतीर्यासौ यथाद्रीन् शतपर्वधृक् ॥४०॥

दितिरुवाच

वधं भगवता साक्षात्सुनाभोदारबाहुना । आशासे पुत्रयोर्मह्यं मा क्रुद्धाद्ब्राह्मणाद्विमो ॥४१॥
 न ब्रह्मदण्डदग्धस्य न भूतभयदस्य च । नारकाश्चानुगृह्णन्ति यां यां योनिमसौ गतः ॥४२॥

कश्यप उवाच

कृतशोकानुतापेन सद्यः प्रत्यवमर्शनात् । भगवत्युरुमानाच्च भवे मय्यपि चादरात् ॥४३॥
 पुत्रस्यैव तु पुत्राणां भवितैकः सतां मतः । गास्यन्ति यद्यशः शुद्धं भगवद्यशसा समम् ॥४४॥
 योगैर्हेमेव दुर्वर्णं भावयिष्यन्ति साधवः । निर्वैरादिभिरात्मानं यच्छीलमनुवर्तितुम् ॥४५॥
 यत्प्रसादादिदं विश्वं प्रसीदति यदात्मकम् । स स्वदग्भगवान् यस्य तोष्यतेऽनन्यया दृशा ॥४६॥

स वै महामागवतो महात्मा महानुभावो महतां महिष्ठः ।

प्रवृद्धभक्त्या ह्यनुभाविताशये निवेश्य वैकुण्ठमिमं विहास्यति ॥४७॥

अलम्पटः शीलधरो गुणाकरो हृष्टः परदर्या व्यथितो दुःखितेषु ।

अभूतशत्रुर्जगतः शोकहर्ता नैदाधिकं तापमिवोडुराजः ॥४८॥

अन्तर्बहिष्कामलमब्जनेत्रं स्वपूरुषेच्छानुगृहीतरूपम् ।

पौत्रस्तव श्रीललनाल्लामं द्रष्टा स्फुरत्कुण्डलमण्डिताननम् ॥४९॥

मैत्रेय उवाच

श्रुत्वा भागवतं पौत्रममौदत-दितिर्भृशम् । पुत्रयोश्च वधं कृष्णाद्विदित्वाऽऽसीन्महामनाः ५०
इति श्रीमद्भागवते महापुराणे पारमहंस्यां संहितायां तृतीयस्कन्धे दितिकश्यपसंवादे चतुर्दशोऽध्यायः ॥१४॥

अथ पञ्चदशोऽध्यायः

मैत्रेय उवाच

प्राजापत्यं तु तत्तेजः परतेजोहनं दितिः । दधार वर्षाणि शतं शङ्कमाना सुरार्दनात् ॥ १ ॥
लोके तेन हतालोके लोकपाला हतौजसः । न्यवेदयन् विश्वसृजे ध्वान्तव्यतिकरं दिशाम् ॥ २ ॥

देवा ऊचुः

तम एतद्विमो वेत्थ संविज्ञा यद्वयं भृगम् । न ह्यव्यक्तं भगवतः कालेनास्पृष्टवर्त्मनः ॥ ३ ॥
देवदेव जगद्धातलोकनाथशिखामणे । परेषामपरेषां त्वं भूतानामसि भाववित् ॥ ४ ॥
नमो विज्ञानवीर्याय माययेदमुपेयुषे । गृहीतगुणभेदाय नमस्तेऽव्यक्तयोनये ॥ ५ ॥
ये त्वानन्येन भावेन भावयन्त्यात्मभावनम् । आत्मनि प्रोतभुवनं परं सदसदात्मकम् ॥ ६ ॥
तेषां सुपक्तयोगानां जितश्वासेन्द्रियात्मनाम् । लब्धयुष्मत्प्रसादानां न कुतश्चित्पराभवः ॥ ७ ॥
यस्य वाचा प्रजाः सर्वा गावस्तन्त्येव यन्त्रिताः । हरन्ति बलिमायत्तास्तस्मै मुख्याय ते नमः ॥ ८ ॥
स त्वं विधत्स्व शं भूमंस्तमसा लुप्तकर्मणाम् । अदभ्रदयया दृष्ट्या आपन्नानर्हसीक्षितुम् ॥ ९ ॥
एष देव दितेर्गर्भं ओजः काश्यपमर्षितम् । दिशस्तिमिरयन् सर्वा वर्धतेऽग्निरिवैधसि ॥१०॥

मैत्रेय उवाच

स प्रहस्य महाबाहो भगवान् शब्दगोचरः । प्रत्याचष्टात्मभूदेवान् प्रीणन् रुचिरया गिरा ॥११॥

ब्रह्मोवाच

मानसा मे सुता युष्मत्पूर्वजाः सनकादयः । चेद्विहायसा लोकाँल्लोकेषु धिगतस्पृहाः ॥१२॥
त एकदा भगवतो वैकुण्ठस्यामलात्मनः । ययुर्वैकुण्ठनिलयं सर्वलोकनमस्कृतम् ॥१३॥
वसन्ति यत्र पुरुषाः सर्वे वैकुण्ठमूर्तयः । येऽनिमित्तानिमित्तेन धर्मेणाराधयन् हरिम् ॥१४॥
यत्र चाद्यः पुमानास्ते भगवान् शब्दगोचरः । सत्त्वं विष्टम्य विरंजं स्वानां नो मृडयन् वृषः ॥१५॥
यत्र नैःश्रेयसं नाम वनं कामदुषैर्द्रुमैः । सर्वर्तुश्रीभिर्विभ्राजत्कैवल्यमिव मूर्तिमत् ॥१६॥

वैमानिकाः सल्लनाश्चरितानि यत्र गायन्ति लोकशमलक्षपणानि भर्तुः ।

अन्तर्जलेऽनुविकसन्मधुमाधवीनां गन्धेन खण्डितधियोऽप्यनिलं क्षिपन्तः ॥ १७ ॥

पारावतान्यभृतसारसचक्रवाकदात्यूहंसशुकतित्तिरिर्बर्हिणां

यः ।

कोलाहलो विरमतेऽचिरमात्रमुच्चैर्भृङ्गाधिपे हरिकथामिव गायमाने ॥ १८ ॥

मन्दारकुन्दकुरवोत्पलचम्पकर्णपुत्रागनागबकुलाम्बुजपारिजाताः ।
 गन्धेर्धिते तुलसिकाभरणेन तस्या यस्मिंस्तपः सुमनसो बहु मानयन्ति ॥ १९ ॥
 यत्सङ्कुलं हरिपदानतिमात्रद्वैवैदूर्यमारकतहेममयैर्विमानैः ।
 येषां बृहत्कटितटाः स्मितशोभिमुख्यः कृष्णात्मना न रज आदधुरुत्सयाद्यैः ॥ २० ॥
 श्री रूपिणी कणयती चरणारविन्दं लीलाम्बुजेन हरिसङ्गानि मुक्तदोषा ।
 संलक्ष्यते स्फटिककुड्य उपेतहेम्नि संमार्जतीव यदनुग्रहणेऽन्ययत्नः ॥ २१ ॥
 वापीपु विद्रुमतटास्वमल्यमृताप्सु प्रेष्यान्विता निजवने तुलसीभिरीशम् ।
 अभ्यर्चन्ती स्वलक्ष्मन्समीक्ष्य वक्त्रमुच्छेपितं भगवतेत्यमताङ्ग यच्छ्रीः ॥ २२ ॥
 यत्न व्रजन्त्यथभिदो रचनानुवादाच्छृण्वन्ति येऽन्यविषयाः कुकया मतिष्ठीः ।
 यास्तु श्रुता हतभगैर्नृभिरात्तसारास्तांस्तान् क्षिपन्त्यशरणेषु तमःसु हन्त ॥ २३ ॥
 येऽस्यर्षितामपि च नो नृगतिं प्रपन्ना ज्ञानं च तत्त्वविषयं सहधर्मं यत्र ।
 नाराधनं भगवतो वितरन्त्यमुष्य सम्मोहिता विततया व्रत मायया ते ॥ २४ ॥
 यच्च व्रजन्त्यनिमिषामृपमानुवृत्त्या दूरेयमा ह्युपरि नः स्पृहणीयशीलाः ।
 भर्तुर्मियः सुयदासः कथनानुरागवैक्लव्यवाप्यकल्या पुलकीकृताङ्गाः ॥ २५ ॥
 तदिश्वरुर्वधिकृतं भुवनेकवन्धं दिव्यं विचित्रविबुधाग्न्यविमानशोचिः ।
 आपुः परा मुदमपूर्वमुपेत्य योगमायाबलेन मुनयस्तदयो विकुण्ठम् ॥ २६ ॥
 तस्मिन्नतीत्य मुनयः षडसज्जमानाः कक्षाः समानवयसावथ सप्तमायाम् ।
 देवावचक्षत गृहीतगदौ परार्धकैयूरकुण्डलकिरीटवितङ्कवेपौ ॥ २७ ॥
 मत्तद्विरेफवनमालिकया निवीतौ विन्यस्तयासितचतुष्टयत्राहुमध्ये ।
 वक्त्रं भुवा कुटिलयास्फुटनिर्गमाम्यां रक्तक्षणेन च मनाग्रमतं दधानौ ॥ २८ ॥
 द्वार्येतयोर्निविशुर्मिषतोरपृष्ठा पूर्वा यथा पुरटवज्ररूपाटिका याः ।
 सर्वत्र तेऽविषमया मुनयः स्वदृष्ट्या ये सञ्चरन्त्यविहता विगताभिःशङ्काः ॥ २९ ॥
 तान् वीक्ष्य वातरदानांश्चतुरः कुमारान् वृद्धान्दशार्धचयसो विदितात्मतत्त्वान् ।
 वेत्त्रेण चास्वल्लयतामतदर्शनास्तौ तेजो विहस्य भगवत्प्रतिकूलशीलौ ॥ ३० ॥
 ताम्या मियस्त्वनिमिषेषु निषिध्यमानाः स्वहृत्तमा ह्यपि हरेः प्रतिहारपाप्याम् ।
 ऊचुः सुदृत्तमदिदृक्षितमङ्ग ईपत्कामानुजेन सहसा त उपच्छुताक्षाः ॥ ३१ ॥

मुनय ऊचुः

को वामिहैल्य भगवत्परिचर्ययोश्चैस्तद्वमिणां निवसतां विषमः स्वभावः ।
 तस्मिन् प्रशान्तपुरुषे गतविग्रहे वां को वाऽऽत्मवल्कुहकयोः परिशङ्कनीयः ॥ ३२ ॥

न ह्यन्तरं भगवतीह समस्तकुक्षावात्मानमात्मनि नमो नमसीव धीराः ।
 पश्यन्ति यत्र युवयोः सुरलिङ्गिनोः किं व्युत्पादितं ह्यदरभेदिमयं यतोऽस्य ॥ ३३ ॥
 तद्दाममुष्य परमस्य विकुण्ठमर्तुः कर्तुं प्रकृष्टमिह धीमहि मन्दधीम्याम् ।
 लोकानितो व्रजतमन्तरभावदृष्ट्या पापीयसन्नय इमे रिपवोऽस्य यत्र ॥ ३४ ॥
 तेषामितीरितमुभाववधार्य घोरं तं ब्रह्मदण्डमनिवारणमन्नपूरैः ।
 सद्यो हरेरनुचरावुसु विन्ध्यतस्तत्पादग्रहावपततामतिकारेण ॥ ३५ ॥
 भूयादधोनि भगवद्भिरकारि दण्डो यो नौ हरेत सुरहेलनमप्यशेषम् ।
 मा वोऽनुतापकल्या भगवत्स्मृतिघ्नो मोहो भवेदिह तु नौ व्रजतोरयोऽवः ॥ ३६ ॥
 एवं तदैव भगवानरविन्दनामः स्वानां विबुध्य सदतिक्रममार्यदृद्यः ।
 तस्मिन् ययौ परमहंसमहामुनीनामन्वेषणीयचरणौ चलयन् सहश्रीः ॥ ३७ ॥
 तं त्वागतं प्रतिहृतौपयिकं स्वपुम्भिस्तेऽचक्षताक्षविपयं स्वसमाधिमाग्यम् ।
 हंसश्रियोर्व्यजनयोः शिववायुलोलच्छुभ्रातपत्रशशिकेशरशीकराम्बुम् ॥ ३८ ॥
 कृत्स्नप्रसारसुमुखं स्पृहणीयधाम स्नेहावलोककल्या हृदि संस्पृशन्तम् ।
 श्यामे पृथिवुरसि शोभितया श्रिया स्वदचूडामणिं सुमगयन्तमिवात्मधिष्यम् ॥ ३९ ॥
 पीतांशुके पृथुनितम्बिनि विस्फुरन्त्या काञ्चव्यालिभिर्विस्तया वनमाल्या च ।
 बल्युप्रकोष्ठवलयं विनतासुतांसे विन्यस्तहस्तमितरेण धुनानमञ्जम् ॥ ४० ॥
 विद्युत्क्षिपन्मकरकुण्डलमण्डनार्हगण्डस्थलोन्नसमुखं मणिमत्किरीटम् ।
 दोर्दण्डघण्डविवरे हरता परार्ध्यहारेण कन्धरगतेन च कौस्तुभेन ॥ ४१ ॥
 अत्रोपसृष्टमिति चोत्सितमिन्दिरायाः स्वानां धिया विरचितं बहुसौष्ठवाढ्यम् ।
 मह्यं भवस्य भवतां च भजन्तमङ्गं नेमुर्निरीक्ष्य नवितृप्तदृशो मुदा कैः ॥ ४२ ॥
 तस्यारविन्दनयनस्य पदारविन्दकिञ्जल्कमिश्रतुलसीमकरन्दवायुः ।
 अन्तर्गतः स्वविवरेण चकार तेषां संक्षोभमक्षरजुषामपि चित्ततन्वोः ॥ ४३ ॥
 ते वा अमुष्य वदनासितपद्मकोशमुद्रीक्ष्य सुन्दरतराधरकुन्दहासम् ।
 लब्धाशिष्यः पुनरवेक्ष्य तदीयमद्भिद्वन्द्वं नखारुणमणिभ्रयणं निदध्युः ॥ ४४ ॥
 पुंसां गतिं भृगयतामिह योगमार्गैर्ध्यानास्पदं बहुमतं न्यनाभिरामम् ।
 पौंसं वपुर्दर्शयानमनन्यसिद्धैरौत्पत्तिकैः समशृणन् युतमष्टमोगैः ॥ ४५ ॥

कुमारा ऊचुः

योऽन्तर्हितो हृदि गतोऽपि दुरात्मना त्वं सोऽद्यैव नो नयनमूलमनन्त रोद्धः ।
 यथैव कर्णविवरेण गुहां गतो नः पित्रानुवर्णितरहा भवद्गुह्येन ॥ ४६ ॥

तं त्वा विदामं भगवन् परमात्मतत्त्वं सत्त्वेन संप्रति रतिं रचयन्तमेषाम् ।
 तत्तेऽनुतापविदितैर्दृढभक्तियोगैरुद्धृत्यवो हृदि विदुर्मुनयो विरागाः ॥ ४७ ॥
 नात्यन्तिकं विगणयन्त्यपि ते प्रसादं किंत्वन्यदर्पितमयं भ्रुव उच्चयैस्ते ।
 येऽङ्ग त्वदङ्घ्रिशरणा भवतः कथायाः कीर्तन्यतीर्थयशसः कुशला रसज्ञाः ॥ ४८ ॥
 कामं भवः स्ववृजिनैर्निरयेषु नः स्ताञ्चेतोऽलिवद् यदि नु ते पदयो रमेत ।
 वाचश्च नस्तुलसिवद् यदि तेऽङ्घ्रिशोभाः पूर्येत ते गुणगणैर्यदि कर्णरन्ध्रः ॥ ४९ ॥
 प्रादुश्चर्क्य यदिदं पुरुहूत रूपं तेनेश निर्वृतिमवापुरलं दृशो नः ।
 तस्मा इदं भगवते नम इद्विधेम योऽनात्मनां दुरुदयो भगवान् प्रतीतः ॥ ५० ॥
 इति श्रीमद्भागवते महापुराणे पारमहंसां संहितायां तृतीयस्कन्धे जयविजययोः सनकादि-

शापो नाम पञ्चदशोऽध्यायः ॥ १५ ॥

अथ षोडशोऽध्यायः

ब्रह्मोवाच

इति तद् गृणतां तेषा मुनीना योगधर्मिणाम् । प्रतिनन्द्य जगादेदं विकुण्ठनिलयो विभुः ॥ १ ॥

श्रीभगवानुवाच

एतौ तौ पार्षदौ मह्यं जयो विजय एव च । कदर्थीकृत्य मां यद्बो बहुकृतामतिक्रमम् ॥ २ ॥
 यस्त्वेतयोर्धृतो दण्डो भवद्भिर्मानुव्रतैः । स एवानुमतोऽस्माभिर्मुनयो देवहेलनात् ॥ ३ ॥
 तद्भूः प्रसादयाम्यद्य ब्रह्म दैवं परं हि मे । तद्वीत्यात्मकृतं मन्ये यत्स्वपुम्भिरसत्कृताः ॥ ४ ॥
 यन्नामानि च गृह्णाति लोको भृत्ये कृतागसि । सोऽसाधुवादस्तत्कीर्तिं हन्ति त्वचमिवावयः ॥ ५ ॥

यस्यामृतामलयशः श्रवणावगाहः सद्यः पुनाति जगदा श्वपचाद् विकुण्ठः ।
 सोऽहं भवद्भ्य उपलब्धसुतीर्थकीर्तिश्लिष्ट्यां स्वबाहुमपि वः प्रतिकूलवृत्तिम् ॥ ६ ॥
 यस्तेवया चरणपद्मपवित्रेणुं सद्यःक्षताखिलमलं प्रतिलब्धशीलम् ।
 न श्रीर्विरक्तमपि मां विजहाति यस्याः प्रेक्षालवार्थं इतरे नियमान् वहन्ति ॥ ७ ॥
 नाहं तथाञ्चि यजमानहविर्विताने श्च्योतद्भृतप्लुतमदन् हुतमुद्मुखेन ।
 यद्ब्राह्मणस्य मुखतश्चरतोऽनुघासं तुष्टस्य मय्यवहितैर्निजकर्मपाकैः ॥ ८ ॥
 येषां विभर्ष्यमलखण्डविकुण्ठयोगमायाविभूतिरमलाङ्घ्रिरजः किरीटैः ।
 विप्रास्तु को न विषहेत यदर्हणाम्भः सद्यः पुनाति सहचन्द्रललामलोकान् ॥ ९ ॥
 ये मे तन्वृद्धिजवरान्दुहतीर्मदीया भूतान्यलब्धशरणानि च भेदबुद्ध्या ।
 द्रस्यन्त्यधक्षतदृशो ह्यहिमन्यवस्तान् गृध्रा रुषा मम कुषन्त्यधिदण्डनेतुः ॥ १० ॥
 ये ब्राह्मणान्मयि धिया क्षिपतोऽर्चयन्तस्तुष्यद्दृष्टः सितसुधोक्षितपद्मवक्त्राः ।
 वाण्यानुरागकल्याऽऽत्मजवद् गृणन्तः सम्बोधयन्त्यहमिवाहमुपाहृतस्तैः ॥ ११ ॥

तन्मे स्वभर्तुरवसायमलक्ष्मणौ युष्मदव्यतिक्रमगतिं प्रतिपद्य सद्यः ।
भूयो ममान्तिकमितां तदनुग्रहो मे यत्कल्पतामचिरतो भृतयोर्विवासः ॥ १२ ॥
ब्रह्मोवाच

अथ तस्योशर्ता देवीमृषिकुल्यां सरस्वतीम् । नास्वाद्य मन्युदृष्टानां तेषामात्माप्यनुप्यत ॥ १३ ॥
सर्ता व्यादाय शृण्वन्तो लर्घ्वां गुर्वर्थगह्वराम् । विगाह्यागाधगम्भीरां न विदुस्तच्चिकीर्षितम् ॥ १४ ॥
ते योगमाययाऽऽरब्धपारमेष्ठ्यमहोदयम् । प्रोचुःप्राङ्गल्यो विप्राः प्रहृष्टाः क्षुभितत्वचः ॥ १५ ॥

ऋषय ऊचुः

न वयं भगवन् विद्मस्तव देव चिकीर्षितम् । कृतो मेऽनुग्रहश्चेति यदध्यक्षः प्रभापसे ॥ १६ ॥
ब्रह्मण्यस्य परं दैवं ब्राह्मणाः किल ते प्रभो । विप्राणां देवदेवानां भगवानात्मदैवतम् ॥ १७ ॥
त्वत्तः सनातनो धर्मो रक्ष्यते तनुभिस्तव । धर्मस्य परमो गुह्यो निर्विकारो भवान्मतः ॥ १८ ॥
तरन्ति ह्यक्षसा मृत्युं निवृत्ता यदनुग्रहात् । योगिनः स भवान् किंस्विदनुग्रह्येत यत्परैः ॥ १९ ॥

यं वै विभूतिरुपयात्यनुवेलमन्यैरर्थार्थिभिः स्वशिरसा घृतपादरेणुः ।
घन्यार्पिताङ्घ्रितुलसीनवदामधाम्नो लोकं मधुव्रतपतेरिव कामयाना ॥ २० ॥
यस्तां विविक्तचरितैरनुवर्तमानां नात्याद्रियत्परमभागवतप्रसङ्गः ।
स त्वं द्विजानुपथपुण्यरजःपुनीतः श्रीवत्सलक्ष्म किमगा भगभाजनस्त्वम् ॥ २१ ॥
धर्मस्य ते भगवतस्त्रियुग त्रिभिः स्वैः पद्भिश्चराचरमिदं द्विजदेवतार्थम् ।
नूनं भृतं तदभिधाति रजस्तमश्च सत्त्वेन नो वरदया तनुवा निरस्य ॥ २२ ॥
न त्वं द्विजोत्तमकुलं यदिहात्मगोपं गोप्ता वृषः स्वर्हणेन ससृष्टेन ।
तर्ह्येव नहृष्यति शिवस्तव देव पन्था लोकोऽग्रहीष्यहपभस्य हि तत्प्रमाणम् ॥ २३ ॥
तत्तेऽनभीष्टमिव सत्त्वनिधेर्विधित्तोः क्षेमं जनाय निजशक्तिभिरुद्धृतारैः ।
नैतावता त्र्यधिपतेर्वत विद्म्यभर्तुस्तेजः धतं त्ववनतस्य स ते विनोदः ॥ २४ ॥
यं वानयोर्दममधीश भवान् विधत्ते वृत्तिं नु वा तदनुमन्महि निर्व्यलीकम् ।
अस्मासु वा य उचितो ध्रियतां स दण्डो येऽनागसौ वयमयुङ्क्ष्महि किल्विषेण ॥ २५ ॥

श्रीभगवानुवाच

एतौ सुरेतरगतिं प्रतिपद्य सद्यः संरम्भसंभृतसमाध्यनुवद्भ्योगौ ।
भूयः सकाशमुपयास्यत आशु यो वः शापो मयैव निमित्तस्तदवैत विप्राः ॥ २६ ॥

ब्रह्मोवाच

अथ ते मुनयो दृष्ट्वा नयनानन्दभाजनम् । वैकुण्ठं तदधिष्ठानं विकुण्ठं च स्वयंप्रभम् ॥ २७ ॥

भगवन्तं परिक्रम्य प्रणिपत्यानुमान्य च । प्रतिजग्मुः प्रमुदिताः शंसन्तो वैष्णवीं श्रियम् ॥२८॥
 भगवाननुगावाह यातं मा मैष्टमस्तु शम् । ब्रह्मतेजः समर्थोऽपि हन्तुं नेच्छे मतं तु मे ॥२९॥
 एतत्पुरैव निर्दिष्टं रमया ऋद्धया यदा । पुरापवारिता द्वारि विशन्ती मय्युपारते ॥३०॥
 मयि संरम्भयोगेन निस्तीर्य ब्रह्महेलनम् । प्रत्येष्यतं निकाशं मे कालेनाल्पीयसा पुनः ॥३१॥
 द्वाःस्थावादिश्य भगवान् विमानश्रेणिभूषणम् । सर्वातिशयया लक्ष्म्या जुष्टं स्वं धिष्यमाविशत् ॥३२॥
 तौ तु गीर्वाणऋषभौ दुस्ताराद्धरिलोकतः । हतश्रियौ ब्रह्मशापादभूतां विगतंस्मयौ ॥३३॥
 तदा विकुण्ठधिषणात्तयोर्निपतमानयोः । हाहाकारो महानासीद् विमानाभ्येषु पुत्रकाः ॥३४॥
 तावेव ह्यधुना प्रातौ पार्षदप्रवरौ हरेः । दितेर्जठरनिर्विष्टं काश्यपं तेज उल्वणम् ॥३५॥
 तयोरसुरयोरथ तेजसा यमयोर्हि वः । आक्षिप्तं तेज एतर्हि भगवांस्तद् विधित्सति ॥३६॥

विश्वस्य यः स्थितिलयोद्भवहेतुराद्यो योगेश्वरैरपि दुरत्यययोगमायः ।

क्षेमं विधास्यति स नो भगवांस्त्वधीशस्तत्रास्मदीयविमृशेन कियानिहार्यः ॥ ३७ ॥

इति श्रीमद्भागवते महापुराणे पारमहस्यां संहितायां तृतीयस्कन्धे षोडशोऽध्यायः ॥ १६ ॥

अथ सप्तदशोऽध्यायः

मैत्रेय उवाच

निशम्यात्ममुवा गीतं कारणं शङ्कयोञ्जिताः । ततः सर्वे व्यवर्तन्त त्रिदिवाय दिवौकसः ॥ १ ॥
 देतिस्तु भर्तुरादेशादपत्यपरिशङ्किनी । पूर्णे वर्षशते साध्वी पुत्रौ प्रसुषुवे यमौ ॥ २ ॥
 उत्पाता बहवस्तत्र निपेतुर्जयमानयोः । दिवि भुव्यन्तरिक्षे च लोकस्योरुभयावहाः ॥ ३ ॥
 उहाचल्य भुवश्चेच्छिदिशः सर्वाः प्रजज्वलुः । सोल्काश्चाशनयः-पेतुः केतवश्चार्तिहेतवः ॥ ४ ॥
 ववौ वायुः सुदुःस्पर्शः फूत्कारानीरयन्मुहुः । उन्मूलयन्नगपतीन् वात्यानीको रजोच्चजः ॥ ५ ॥
 उद्धसत्तडिदम्भोदघटया नष्टभागणे । व्योम्नि प्रविष्टतमसा न स्म व्याहश्यते पदम् ॥ ६ ॥
 चुक्रोश विमना वार्धिरुदूर्मिः क्षुभितोदरः । सोदपानाश्च सरितश्चुक्षुभुः शुष्कपङ्कजाः ॥ ७ ॥
 मुहुः परिधयोऽभूवन् सराहोः शशिसूर्ययोः । निर्घाता रथनिर्हार्दा विवरेभ्यः प्रजशिरे ॥ ८ ॥
 अन्तर्ग्रामेषु मुखतो वमन्त्यो वह्निमुल्वणम् । सृगालोलूकटङ्कारैः प्रणेतुरशिवं-शिवाः ॥ ९ ॥
 सङ्गीतवद्भोदनवदुन्नमस्य शिरोधराम् । व्यमुञ्चन् विविधा वाचो ग्रामसिंहास्ततस्ततः ॥ १० ॥
 खराश्च कर्कशैः क्षत्तः खुरैर्धन्तो धरातलम् । खाकारिरमसां मत्ताः पर्यधावन् वरूथशः ॥ ११ ॥
 वदन्तो रासमन्नस्ता नीडाद्बुदपतन् खगाः । घोषेऽरण्ये च पशवः शङ्कन्मूत्रमकुर्वन्त ॥ १२ ॥
 गावोऽन्नसन्नसृग्दोहास्तोयदाः पूयवर्षिणः । व्यरुदन्देवलङ्घानि द्रुमाः पेतुर्विनानिलम् ॥ १३ ॥
 हान् पुण्यतमानन्ये भगणांश्चापि दीपिताः । अतिचेरुर्वक्रगत्या युयुषुश्च परस्परम् ॥ १४ ॥

दृष्टान्यांश्च महोत्पातानतत्तत्रविदः प्रजाः । ब्रह्मपुत्रानृते भीता मेनिरे विश्वसंग्रहम् ॥१५॥
तावादिदैत्यौ सहसा व्यज्यमानात्मवोरुपौ । वृष्टघातेऽरमसारेण कायेनाद्रिपती इव ॥१६॥

दिविस्पृष्टौ हेमकिरीटकोटिभिर्निरुद्धकाष्ठौ स्फुरदङ्गदाभुजौ ।

गां कम्पयन्तौ चरणैःपदे पदे कत्र्या नुकाञ्च्यार्कमतीत्य तस्यतुः ॥ १७ ॥

प्रजापतिर्नाम तयोरकार्षाद् यः प्राक् स्वदेहाद् यमयोरजायत ।

तं वै हिरण्यकशिपुं विदुः प्रजा यं तं हिरण्यान्नमसूत साग्रतः ॥ १८ ॥

चक्रे हिरण्यकशिपुर्दोर्म्या ब्रह्मवरेण च । वशे सगाल्लोकान्नीनकुतोमृत्युरुद्धतः ॥१९॥
हिरण्याक्षोऽनुजस्तस्य प्रियः प्रीतिकृदन्वहम् । गद्रापाणिर्दिवं वातो युयुत्सुर्मृगयन् रणम् ॥२०॥
तं वीक्ष्य दुःसहजवं रणत्काञ्चननूपुरम् । वैजयन्त्या लजा जुष्टमंस्यस्तमहागदम् ॥२१॥
मनोवीर्यवरोत्सिक्तमसृष्यमकुतोभयम् । भीता निलिलियरे देवास्ताश्चरन्ता इवाहवः ॥२२॥
स वै तिरोहितान् दृष्ट्वा महसा स्वेन दैत्यराट् । सेन्द्रान्देवगणान् क्षीवानपश्यन् व्यनदद् मृगम् २३
ततो निवृत्तः क्रीडिष्यन् गम्भीरं मीमनिःस्वनम् । विजगाहे महासत्त्वो वार्ष्णेय मत्त इव द्विपः ॥२४॥

तस्मिन् प्रविष्टे वरुणस्य सैनिका यादोगणाः सन्नधियः सगान्धराः ।

अहन्यमाना ऽपि तस्य वर्चसा प्रघर्षिता दूरतरं प्रदुद्रुवुः ॥ २५ ॥

स वर्षपूगानुदधौ महावलश्चरन्महोर्मोञ्छ्वसनेरितान्मुहुः ।

मौर्व्यामिजन्ने गदया विभाचरीमासेदिवांस्तात पुरं प्रचेतसः ॥ २६ ॥

तत्रोपलभ्यासुरलोकपालकं यादोगणानामृषमं प्रचेतसम् ।

स्मयन् प्रलब्धुं प्रणिपत्य नीचवज्रगाद मे देहाधिराज संयुगम् ॥ २७ ॥

त्वं लोकपालोऽधिपतिर्वृहच्छ्रवा वीर्यापहो दुर्मदवीरमानिनाम् ।

विजित्य लोकेऽखिलदैत्यदानवान् यद्राजसूयेन पुरायजन् प्रभो ॥ २८ ॥

स एवमुत्सिक्तभेदेन विद्विषा दृढं प्रलब्धो भगवानपां पतिः ।

रोषं समुत्थं शमयन् स्वया धिया व्यचोचदङ्गोपशमं गता वयम् ॥ २९ ॥

पश्यामि नान्यं पुरुषात्पुरातनाद् यः संयुगे त्वां रणमार्गकोविदम् ।

आराधयिष्यत्यसुरर्षभेहि तं मनस्विनो यं गृणते मवादृशाः ॥ ३० ॥

तं वीरमारदाभिपद्य त्रिस्त्रयः शयिष्यन्ते वीरदाये श्मिर्वृतः ।

यस्त्वद्विधानामसतां प्रशान्तये रूपाणि घत्ते सदनुग्रहेच्छया ॥ ३१ ॥

शक्ति श्रीमद्भागवते महापुराणे पारमहंसां संहितायां तृतीयस्कन्धे हिरण्याक्षदिग्बिजये तस्यशोऽध्यायः ॥१६॥

अथाष्टादशोऽध्यायः

मैत्रेय उवाच

तदेवमाकर्ण्य जलेशभाषितं महामनास्तद् विगणय्य दुर्मदः ।
हरेर्विदित्वा गतिमङ्ग नारदाद्रसातलं निर्विविधे त्वरान्वितः ॥ १ ॥
ददर्श तत्राभिमजितं धराधरं प्रोन्नतीयमानावनिमग्रदंष्ट्रया ।
मुष्णन्तमक्षणा स्वरुचोऽरुणभ्रिया जहास चाहो वनगोचरो मृगः ॥ २ ॥
आहैनमेह्यज्ञ महीं विमुञ्च नो रसौकसां विश्वसृजेयमर्पिता ।
न स्वस्ति यास्यस्यनया ममेक्षतः सुराधमासादितसूकराकृते ॥ ३ ॥
त्वं नः सपत्नैरभवाय किं मृतो यो मायया हन्त्यसुरान् परोक्षजित् ।
त्वां योगमायाबलमल्पपौरुषं संस्थाप्य मूढ प्रमृजे सुहृच्छुचः ॥ ४ ॥
त्वयि संस्थिते गदया शीर्णशीर्षण्यस्मद्भुजच्युतया ये च तुभ्यम् ।
बलिं हरन्त्यृषयो ये च देवाः स्वयं सर्वे न भविष्यन्त्यमूलाः ॥ ५ ॥
स तुद्यमानोऽरिदुरुक्ततोमरैर्दंष्ट्राग्रगां गामुपलक्ष्य भीताम् ।
तोदं मृषन्निरगादम्बुमध्याद् ग्राहाहतः सक्रेणुर्यथेभः ॥ ६ ॥
तं निःसरन्तं सल्लिखदनुद्रुतो हिरण्यकेशो द्विरदं यथा झषः ।
करालदंष्ट्रोऽशनिनिःस्वनोऽन्नवीद् गतहियां किं त्यसतां विगार्हितम् ॥ ७ ॥
स गामुदस्तात्सलिलस्य गोचरे विन्यस्य तस्यामदधात्स्वसत्त्वम् ।
अभिष्टुतो विश्वसृजा प्रसूनैरापूर्यमाणो विबुधैः पश्यतोऽरेः ॥ ८ ॥
परानुषक्तं तपनीयोपकल्पं महागदं काञ्चनचित्रदंशम् ।
मर्माण्यभीक्ष्णं प्रतुदन्तं दुरुक्तैः प्रचण्डमन्युः प्रहसंस्तं वभाषे ॥ ९ ॥

श्रीभगवानुवाच

सत्यं वयं भो वनगोचरा मृगा युष्मद्विधान्मृगये ग्रामसिंहान् ।
न मृत्युपाद्वैः प्रतिमुक्तस्य वीरा विकत्यनं तव गृह्णन्त्यभद्र ॥ १० ॥
एते वयं न्यासहरा रसौकसां गतहियो गदया द्रावितास्ते ।
तिष्ठामहेऽथापि कथंचिदाजौ स्थेयं क्व यामो वलिनोत्पाद्य वैरम् ॥ ११ ॥
त्वं पद्रथानां किल यूथपाधिपो घटस्व नोऽस्वस्तय आश्वनूहः ।
संस्थाप्य चास्मान् प्रमृजाश्रु स्वकानां यः स्वां प्रतिज्ञां नातिपिपत्यसम्यः ॥ १२ ॥

मैत्रेय उवाच

सोऽधिकक्षितो भगवता प्रलब्धश्च रूषा भृशम् । आजहारोत्स्वर्णं क्रोधं क्रीड्यमानोऽहिराडिव ॥ १३ ॥

सृजन्नमर्षितः श्वासान्मन्युप्रचलितेन्द्रियः । आसाद्य तरसा दैत्यो गदयाम्यहनद्वरिम् ॥१४॥
 भगवांस्तु गदावेगं विसृष्टं रिपुणोरसि । अवञ्चयत्तिरश्चीनो योगारूढ इवान्तकम् ॥१५॥
 पुनर्गदां स्वामादाय भ्रामयन्तमभीक्ष्णशः । अभ्यधावद्वरिः क्रुद्धः संरम्भादृष्टदच्छदम् ॥१६॥
 ततश्च गदयारतिं दक्षिणस्यां भ्रुवि प्रभुः । आजघ्ने स तु तां सौम्य गदया क्रोविदोऽहनत् ॥१७॥
 एवं गदाभ्यां गुर्वीभ्यां हर्यक्षो हरिरेव च । जिगीपया सुसंरब्धावन्योन्यमभिजग्नतुः ॥१८॥

तयोः स्पृधोस्तिग्मगदाहताङ्गयो धृताक्षवज्राणविवृद्धमन्व्योः ।

विचित्रमार्गांश्चरतोर्जिगीपया व्यभादिलयामिव शुष्मिणोर्मृधः ॥१९॥

दैत्यस्य यज्ञावयवस्य मायागृहीतवाराहतनोर्महात्मनः ।

कौरव्य मह्यं द्विपतोर्विमर्दनं दिदृक्षुरागादृषिमिर्वृतः स्वराट् ॥२०॥

आसन्नशौण्डीरमपेतसाध्वसं कृतप्रतीकारमहार्यविक्रमम् ।

विलक्ष्य दैत्यं भगवान् सहस्रणीर्जगाद नारायणमादिसूकरम् ॥२१॥

ब्रह्मोवाच

एष ते देव देवानामङ्घ्रिमूलमुपेयुषाम् । विप्राणां सौरभेयीणां भूतानामप्यनागसाम् ॥२२॥
 आगस्कृद्भयकृद्दुष्कृदस्सद्राद्वयरोऽसुरः । अन्वेपन्नप्रतिरयो लोकानटति कण्टकः ॥२३॥
 मैत्रं मायाविनं दृप्तं निरङ्कुशमसत्तमम् । आक्रीड वालवद् देव यथाऽऽशीविपमुत्थितम् ॥२४॥
 न यावदेप वर्धेत स्वां वेलं प्राप्य दारुणः । स्वां देव मायामास्थाय तावज्जह्यधमच्युत ॥२५॥
 एषा घोरतमा सन्ध्या लोकच्छम्बटकरी प्रभो । उपसर्पति सर्वात्मन् सुराणां जयमावह ॥२६॥
 अधुनैषोऽभिजिन्नाम योगो मौहूर्तिको ह्यगात् । शिवाय नस्त्वं सुहृदामाशु निस्तर दुस्तरम् ॥२७॥
 दिष्ट्या त्वां विहितं मृत्युमयमासादितःस्वयम् । विक्रम्यैनं मृधे हत्वा लोकानाधेहि शर्मणि ॥२८॥
 इति श्रीमद्भागवते महापुराणे पारमहंसां संहितायां तृतीयस्कन्धे हिरण्याक्षवधेऽष्टादशोऽध्यायः ॥१८॥

अथैकोनविंशोऽध्यायः

मैत्रेय उवाच

अवधार्य विरिञ्चस्य निर्व्यलीकामृतं वचः । प्रहस्य प्रेमगर्भेण नदपाङ्गेन सोऽग्रहीत् ॥ १ ॥
 ततः सपत्नं मुखतश्चरन्तमकुतोभयम् । जघानोत्पत्य गदया हनावसुरमक्षजः ॥ २ ॥
 सा हता तेन गदया विहता भगवत्करात् । विघूर्णितापतद्रेजे तदद्भुतमिवाभवत् ॥ ३ ॥
 स तदा लब्धतीर्थोऽपि न ववाधे निरायुषम् । मानयन् स मृधे धर्मं विश्वक्सेनं प्रकोपयन् ॥ ४ ॥
 गदायामपविद्धायां हाहाकारे विनिर्गते । मानयामास तद्धर्मं सुनाभं चास्सरद्विभुः ॥ ५ ॥

तं व्यग्रचक्रं दितिपुत्राघमेन स्वपार्षदमुख्येन विपजमानम् ।

चित्रा वाचोऽतद्विदां खेचराणां तत्रास्सासन् स्वस्ति तेऽमुं जहीति ॥ ६ ॥

स तं निशाम्यात्तरथाङ्गमग्रतो व्यवस्थितं पद्मपलाशलोचनम् ।

विलोक्य चामर्षपरिप्लुतेन्द्रियो रुपा स्वदन्तच्छदमादशच्छ्वसन् ॥ ७ ॥

करालदंष्ट्रश्चक्षुर्भ्यां संचक्षणो दहन्निव । अभिप्लुत्य स्वगदया हतोऽसीत्याहनद्वरिम् ॥ ८ ॥

पदा सन्वेन तां साधो भगवान् यज्ञसूकरः । लीलया म्रियतः शत्रोः प्राहरद्वातरंहसम् ॥ ९ ॥

आह चायुधमाधत्स्व घटस्व त्वं जिगीपसि । इत्युक्तः स तदा भूयस्ताडयन् व्यनदद् भृशम् ॥ १० ॥

तां स आपततीं वीक्ष्य भगवान् समवस्थितः । जग्राह लीलया प्राप्तां गरुत्मानिव पन्नगीम् ॥ ११ ॥

स्वपौषधे प्रतिहते हतमानो महासुरः । नैच्छद्गदां दीयमानां हरिणा विगतप्रभः ॥ १२ ॥

जग्राह त्रिशिखं शूलं ज्वलज्ज्वलनलोलुपम् । यज्ञाय धृतम्पाय विप्रायाभिचरन् यथा ॥ १३ ॥

तदोजसा दैत्यमहामटार्पितं चक्रासदन्तःस उदीर्णदीधिति ।

चक्रौण चिच्छेद निशाननेमिना हरिर्यथा तार्धर्षपतत्रमुज्झितम् ॥ १४ ॥

वृक्वणे स्वशूले बहुधारिणा हरेः प्रत्येत्य विस्तीर्णं भुरो विभूतिमत् ।

प्रवृद्धरोषः स कटोरमुष्टिना नदन् प्रहृत्यान्तरधीयतासुरः ॥ १५ ॥

तेनेत्यमाहतः धत्तर्भगवानादिसूकरः । नाकम्पत मनाक्कापि स्रज्ज हत इव द्विपः ॥ १६ ॥

अथोरुधासुजन्मायां योगमायेश्वरे हरी । यां विलोक्य प्रजाकृस्ता मेनिरेऽस्योपसंयमम् ॥ १७ ॥

प्रववुर्वायवक्षण्डास्तमः पासवमैरयन् । दिग्भ्यो निपेनुर्गवाणः क्षेपणैः प्रदिता इव ॥ १८ ॥

घौर्नष्टभगणाप्रौषैः भविद्युत्स्तनयिलुभिः । वर्षद्भिः पूयकेशासृग्विषमूत्रास्थीनि चासकृत् ॥ १९ ॥

गिरयः प्रत्यहश्यन्त नानायुधमुचोऽनघ । दिग्वाससो यानुधान्यः शूलिन्यो मुक्तमूर्धजाः ॥ २० ॥

बहुभिर्यक्षरक्षोभिः पत्यश्वरधकुञ्जरैः । आततायिभिरुत्पृष्टा हिंसा वाचोऽतिवैशसाः ॥ २१ ॥

प्रादुष्कृतानां मायानामासुरीणां विनाशयत् । सुदर्शनास्त्रं भगवान् प्रायुङ्क्त दयितं त्रिपात् ॥ २२ ॥

तदा दितेः समभवत्सहसा हृदि वेपथुः । स्मरन्त्या भर्तुरादेशं स्तनाचासृक् प्रसुखुवे ॥ २३ ॥

विनष्टासु स्वमायासु भूयश्चात्रज्य केद्यम् । रूपोपगूहमानोऽमुं दहदोऽत्रस्थितं बहिः ॥ २४ ॥

तं मुष्टिभिर्विनिघ्नन्तं वज्रशरैरधोक्षजः । करेण कर्णमूलेऽहन् यथा त्वाष्ट्रं मक्ष्यतिः ॥ २५ ॥

स आहतो विश्वजिता ह्यवज्रया परिभ्रमद्वात्र उदस्तलोचनः ।

विगीर्णवाहद्भिशिरोरुहोऽपत्तद् यथा नगेन्द्रो लुलितो नभस्वता ॥ २६ ॥

क्षितौ शयानं तमकुण्ठचर्चसं करालदंष्ट्रं परिदष्टदच्छदम् ।

अजादयो वीक्ष्य शशंसुरागता अहो इमां क्रौनु लभेत संस्थितिम् ॥ २७ ॥

यं योगिनो योगसमाधिना रहो ध्यायन्ति लिङ्गादसतो मुमुक्षया ।

तस्यैव दैत्यश्रृपभः पदाहतो मुखं प्रपद्यंस्तनुमुत्ससर्ज ह ॥ २८ ॥

एतौ तौ पार्षदावस्य शापाद् यातावधत्तिम् । पुनः कतिपयैः स्थानं प्रपत्येते ह जन्मभिः ॥ २९ ॥

देवा ऊचुः

नमो नमस्तेऽखिलयज्ञतन्त्रवे स्थितौ गृहीतामलसत्त्वमूर्तये ।
दिष्ट्या हतोऽयं जगतामहंतुदस्त्वत्पादमच्चया वयमीश निर्हृताः ॥३०॥

मैत्रेय उवाच

एवं हिरण्याक्षमसह्यविक्रमं स सादयित्वा हरिरादिसूकरः ।
जगाम लोकं स्वमखण्डितोत्सवं समीडितः पुष्करविष्टरादिभिः ॥३१॥
मया यथानूक्तमवादि ते हरेः कृतावतारस्य सुमित्र चेष्टितम् ।
यया हिरण्याक्ष उदारविक्रमो महामृधे क्रीडनवन्निराकृतः ॥३२॥

सूत उवाच

इति कौषारवाख्यातामाश्रुत्य भगवत्कथाम् । क्षत्ताऽऽनन्दं परं लेभे महामागवतो द्विज ॥३३॥
अन्येषां पुण्यश्लोकानामुद्गमयशसां सताम् । उपश्रुत्य भवेन्मोदः श्रीवत्साङ्गस्य किं पुनः ॥३४॥
यो गजेन्द्रं क्षण्यस्तं ध्यायन्तं चरणाम्बुजम् । क्रोशन्तीनां करेणूनां कृच्छ्रतोऽमोचयद्द्रुतम् ॥३५॥
तं सुखाराध्यमृजुभिरनन्यशरणैर्नृभिः । कृतज्ञः को न सेवेत दुराराध्यमसष्टुभिः ॥३६॥
यो वै हिरण्याक्षवधं महाद्भुतं विक्रीडितं कारणसूकरात्मनः ।
शृणोति गायत्यनुमोदतेऽञ्जसा विमुच्यते ब्रह्मवधादपि द्विजाः ॥३७॥
एतन्महापुण्यमलं पवित्रं धन्यं यशस्यं पदमायुराशिषाम् ।
प्राणेन्द्रियाणां युधि शौर्यवर्धनं नारायणोऽन्ते गतिरङ्ग शृण्वताम् ॥३८॥
इति श्रीमद्भागवते महापुराणे पारमहंसां संहितायां तृतीयस्कन्धे हिरण्याक्षवधो नाम पकोनविंशोऽध्यायः ॥१९॥

अथ विंशतितमोऽध्यायः

शौनक उवाच

महीं प्रतिष्ठामध्यस्य सौते स्वायम्भुवो मनुः । कान्यन्वतिप्रद्व द्वाराणि मार्गायावरजन्मनाम् ॥ १ ॥
क्षत्ता महाभागवतः कृष्णस्यैकान्तिकः सुदृत् । यस्तत्याजाग्रजं कृष्णे सापत्यमघवानिति ॥ २ ॥
द्वैपायनादनवरो महित्वे तस्य देहजः । सर्वात्मना श्रितः कृष्णं तत्परांश्चाप्यनुव्रतः ॥ ३ ॥
किमन्वपृच्छन्मैत्रेयं विरजास्तीर्यसेवया । उपगम्य कुशावर्तं आसीनं तत्त्वचित्तमम् ॥ ४ ॥
तयोः संवदतोः सूत प्रवृत्ता ह्यमलाः कथाः । आपो गाङ्गा इवाघघ्नोर्हरेः पादान्बुजाश्रयाः ॥ ५ ॥
ता नः कीर्तय भद्रं ते कीर्तन्योदारकर्मणः । रसज्ञः को नु तृप्येत हरिलीलामृतं पिवन् ॥ ६ ॥
एवमुग्रभवाः पृष्ट शृषिभिर्नैमिषायनैः । भगवत्परिंताच्यात्मस्तानाह श्रूयतामिति ॥ ७ ॥

सूत उवाच

हरेर्धृतक्रोडतनोः स्वमायया निशम्य गोसुद्धरणं रसातलात् ।
लीलां हिरण्याक्षमवशया हतं संजातहर्षो मुनिमाह भारतः ॥ ८ ॥

विदुर उवाच

प्रजापतिपतिः स्रष्टा प्रजासर्गो प्रजापतीन् । किमारभत मे ब्रह्मन् प्रब्रूह्यन्व्यक्तमार्गवित् ॥ ९ ॥
ये मरीच्यादयो विप्रा यस्तु स्वायम्भुवो मनुः । ते वै ब्रह्मण आदेशात्क्रयमेतदभावयन् ॥१०॥
सद्वितीयाः किमसृजन् स्वतन्त्रा उत कर्मसु । आहोस्वित्संहताः सर्वे इदं स्र समकल्पयन् ॥११॥

• मैत्रेय उवाच

दैवेन दुर्वितक्येण परेणानिमिषेण च । जातक्षोभाद्भगवतो महानासीद् गुणत्रयात् ॥१२॥
रजःप्रधानान्महतत्विलिङ्गो दैवचोदितात् । जातः ससर्ज भूतादिविद्यदादीनि पञ्चशः ॥१३॥
तानि चैकैकशः स्रष्टुमसमर्थानि भौतिकम् । संहत्य दैवयोगेन हैममण्डमवासृजन् ॥१४॥
सोऽशयिष्ठाब्धिसलिले आप्ण्डकोशो निरात्मकः । साग्रं वै वर्षसाहस्रमन्ववात्सीत्तमीश्वरः ॥१५॥
तस्य नाभेरभूत्पद्मं सहस्राकोरुदीधिति । सर्वजीवनिकायौको यत्र स्वयमभूत्स्वराट् ॥१६॥
सोऽनुविष्टो भगवता यः शेते सल्लिङ्गशये । लोकसंस्थां यथापूर्वं निर्ममे संस्थया स्वया ॥१७॥
ससर्जञ्छायया विद्यां पञ्चपर्वाणमग्रतः । तामित्त्वमन्धतामिषं तमो मोहो महातमः ॥१८॥
विससर्जात्मनः कायं नाभिनन्दंस्तमोमयम् । जगृहुर्यक्षरक्षांसि रात्रि क्षुत्तृट्समुद्भवाम् ॥१९॥
क्षुत्तृट्म्यामुपसृष्टास्ते तं जग्धुमभिदुद्रुवुः । मा रक्षतैनं जक्षच्चमित्यूचुः क्षुत्तृट्ददिताः ॥२०॥
देवस्तानाह संविप्रो मा मां जक्षत रक्षत । अहो मे यक्षरक्षांसि प्रजा यूयं वभूविथ ॥२१॥
देवताः प्रमया या या दीव्यन् प्रमुखतोऽसृजत् । ते अहर्षुर्देवयन्तो विसृष्टां तां प्रभामहः ॥२२॥
देवोऽदेवाञ्जघनतः सृजति स्नातिलोलुपान् । त एनं लोलुपतया मैथुनायाभिपेदिरे ॥२३॥
ततो हसन् स भगवानसुरैर्निरपन्नपैः । अन्वीयमानस्तरसा क्रुद्धो भीतः परापतत् ॥२४॥
स उपब्रज्य वरदं प्रपन्नार्तिहरं हरिम् । अनुग्रहाय भक्तानामनुरूपात्मदर्शनम् ॥२५॥
पाहि मां परमात्मस्ते प्रेपणेनासृजं प्रजाः । ता इमा यमितुं पापा उपाक्रामन्ति मां प्रभो ॥२६॥
त्वमेकः किल लोकानां क्लिष्टानां क्लेशनाशनः । त्वमेकः क्लेशदस्तेपामनासन्नपदां तव ॥२७॥
सोऽवधार्यास्य कार्पण्यं विविक्ताध्यात्मदर्शनः । विमुञ्चात्मतनुं धोरामित्युक्तो विमुमोच ह ॥२८॥
तां क्णच्चरणाम्भोजां मदविह्वललोचनाम् । काञ्चीकलापविलसदुकूलच्छन्नरोधसम् ॥२९॥
अन्योन्यदलेषयोत्तुङ्गनिरन्तरपयोधराम् । सुनासां सुदिजां स्निग्धहासलीलावलोकनाम् ॥३०॥
गूहन्तीं व्रीडयाऽऽत्मानं नीलालकवरूथिनीम् । उपलभ्यासुरा घर्मं सर्वे सम्मुमुहुः स्त्रियम् ॥३१॥
अहो रूपमहो धैर्यमहो अस्या नवं वयः । मध्ये कामयमानानामकामेव विसर्पति ॥३२॥

वितर्कयन्तो बहुधा तां सन्ध्या प्रमदाकृतिम् । अभिसंभाव्य विश्रम्भात्पर्यपृच्छन् कुमेधसः ॥३३॥
 कासि कस्यासि रम्भोरु को वार्थस्तेऽत्र भामिनि । रूपद्रविणपण्येन दुर्भगाज्ञो विवाधसे ॥३४॥
 या वा काचित्त्वमवले दृष्टया सन्दर्शनं तव । उत्सुनोपीक्षमाणानां कन्दुकक्रीडया मनः ॥३५॥

नैकत्र ते जयति शालिनि पादपद्मं मन्त्या मुहुः करतलेन पतत्पतङ्गम् ।

मध्यं विषीदति बृहत्स्तानभारभीतं शान्तेव दृष्टिरमला सुशिखासमूहः ॥३६॥
 इति सायन्तनीं सन्ध्यामसुराः प्रमदायतीम् । प्रलोभयन्ती जगृह्मत्वा मूढधियः स्त्रियम् ॥३७॥
 प्रहस्य भावगम्भीरं जिघ्रन्त्यात्मानमात्मना । कान्त्या ससर्ज भगवान् गन्धर्वाप्सरसा गणान् ३८
 विससर्ज तनुं तां वै ज्योत्स्नां कान्तिमतीं प्रियाम् । त एव चाददुः प्रीत्या विश्वाससुपुरोगमाः ॥३९॥
 सृष्ट्वा भूतपिशाचांश्च भगवानात्मतन्निद्रिणा । दिग्वाससो मुक्तकेशान् वीक्ष्य चामीलयद् दृशौ ४०
 जगृहस्तद्विसृष्टां तां जृम्भणाख्यां तनुं प्रभोः । निद्रामिन्द्रियविक्लेदो यया भूतेषु दृश्यते ।

येनोच्छिष्टान्धर्षयन्ति तमुन्मादं प्रचक्षते ॥४१॥

ऊर्जस्वन्तं मन्यमान आत्मानं भगवानजः । साध्यान् गणान् पितृगणान् परोक्षेणासृजत्प्रभुः ४२
 त आत्मसर्गं तं कायं पितरः प्रतिपेदिरे । साध्येभ्यश्च पितृभ्यश्च कवयो यद्वितन्वते ॥४३॥
 सिद्धान् विद्याधरांश्चैव तिरोधानेन सोऽसृजत् । तेभ्योऽददात्तमात्मानमन्तर्धानाख्यमद्भुतम् ॥४४॥
 स किन्नरान् किम्पुरुषान् प्रत्यात्येनासृजत्प्रभुः । मानयन्नात्मानाऽऽत्मानमात्माभासं विलोकयन् ४५
 ते तु तज्जगृहू रूपं त्यक्तं यत्परमेष्ठिना । मिथुनीभूय गायन्तस्तमेवोषसि कर्मभिः ॥४६॥
 देहेन वै भोगवता शयानो बृहचिन्तया । सर्गोऽनुपचिते क्रोधादुत्ससर्ज ह तद्वपुः ॥४७॥
 येऽहीयन्तामुतः केशा अहयस्तेऽङ्ग जशिरे । सर्पाः प्रसर्पतः क्रूरा नागा भोगोरुक्कन्धराः ॥४८॥
 स आत्मानं मन्यमानः कृतकृत्यमिवात्मभूः । तदा मनून् ससर्जान्ते मनसा लोकभाववान् ॥४९॥
 तेभ्यः सोऽत्यसृजत्स्वीयं पुरं पुरुषमात्मवान् । तान्दृष्ट्वा ये पुरा सृष्टाः प्रशशंसुः प्रजापतिम् ॥५०॥
 अहो एतज्जगत्क्षयः सुकृतं व्रत ते कृतम् । प्रतिष्ठिताः क्रिया यस्मिन् साकमन्नमदामहे ॥५१॥
 तपसा विद्यया युक्तो योगेन सुसमाधिना । ऋषीन् ऋषिर्हृषीकेशः ससर्जाभिमताः प्रजाः ॥५२॥
 तेभ्यश्चैकैकशः स्वस्य देहस्यांशमदादजः । यत्तत्समाधियोगार्द्धितपोविद्याविरक्तिम् ॥५३॥

इति श्रीमद्भागवते महापुराणे पारमहंस्यां संहितायां तृतीयस्कन्धे विंशतितमोऽध्यायः ॥२०॥

अथैकविंशतितमोऽध्यायः

विदुर उवाच

स्वायम्भुवस्य च मनोर्वेशः परमसम्मतः । कथ्यतां भगवन् यत्र मैथुनेनैधिरे प्रजाः ॥ १ ॥
 प्रियव्रतोत्तानपादौ सुतौ स्वायम्भुवस्य वै । यथाधर्मं जुगुपतुः सप्तद्वीपवर्ती महीम् ॥ २ ॥

तस्य वै दुहिता ब्रह्मन्देवहूतीति विश्रुता । पत्नी प्रजापतेरुक्ता कर्दमस्य त्वयानघ ॥ ३ ॥
तस्यां स वै महायोगी युक्तायां योगलक्षणैः । ससर्ज कतिधा वीर्यं तन्मे शुश्रूषवे वद ॥ ४ ॥
रुचिर्यो भगवान् ब्रह्मन्दक्षो वा ब्रह्मणः सुतः । यथा ससर्ज भूतानि लब्ध्वा भार्यो च मानवीम् ॥ ५ ॥

मैत्रेय उवाच

प्रजाः सृजेति भगवान् कर्दमो ब्रह्मणोदितः । सरस्वत्यां तपस्तेपे सहस्राणां समा दश ॥ ६ ॥
ततः समाधियुक्तेन क्रियायोगेन कर्दमः । संप्रपेदे हरिं भक्त्या प्रपन्नवरदाशुपम् ॥ ७ ॥
तावत्प्रसन्नो भगवान् पुष्कराक्षः श्रुते युगे । दर्शयामास तं क्षत्तः शब्दं ब्रह्म दधद्वपुः ॥ ८ ॥
स तं विरजमर्कामं सितपद्मोत्पल्लजम् । स्निग्धनीललकत्रातवत्रावजं विरजोऽम्बरम् ॥ ९ ॥
किरीटिनं कुण्डलिनं गङ्गचक्रगदाधरम् । श्वेतोत्पलक्रीडनकं मनःस्पर्शस्मितेक्षणम् ॥ १० ॥
विन्यस्तचरणाम्भोजमंसदेशे गरुत्मतः । दृष्ट्वा खेऽवस्थितं वक्षः श्रियं कौस्तुभकन्धरम् ॥ ११ ॥
जातहर्षोऽपतन्मूर्धा क्षितौ लब्धमनोरथः । गीर्भिस्त्वभ्यगृणात्प्रीतिस्वभावात्मा कृताञ्जलिः ॥ १२ ॥

ऋषिरुवाच

जुष्टं वताद्याखिलसत्त्वराशेः सांसिध्यमङ्गोस्तव दर्शनान्नः ।
यद्दर्शनं जन्मभिरिदृश्य सद्भिराशासते योगिनो रूढयोगाः ॥ १३ ॥
ये मायया ते हतमेधसस्त्वत्पादारविन्दं भवसिन्धुपोतम् ।
उपासते कामलत्राय तेषां रासीश कामान्निरयेऽपि ये स्युः ॥ १४ ॥
तथा स चाहं परिवोदुकामः समानशीला गृहमेधधेनुम् ।
उपेयिवान्मूलमशेषमूलं दुराशयः कामदुघाहृषिपस्य ॥ १५ ॥
प्रजापतेस्ते वचसाधीश तन्मया लोकः किलायं कामहतोऽनुवदः ।
अहं च लोकानुगतो वहामि बलिं च शुक्लानिमिषाय तुभ्यम् ॥ १६ ॥
लोकांश्च लोकानुगतान् पश्यंश्च हित्वा श्रितास्ते चरणातपत्रम् ।
परस्परं त्वद्गुणवादसीधुपीयूषनिर्घोषितदेहधर्माः ॥ १७ ॥
न तेऽजराक्षप्रमिरागुरेणां त्रयोदशारं त्रिशतं पष्टिपर्व ।
षण्णेम्यनन्तच्छदि यत्त्रिणाभि करालक्षोतो जगदाच्छिद्य धावत् ॥ १८ ॥
एकः स्वयं सङ्गतः सिसृक्षयाद्वितीययाऽऽत्मन्नाधियोगमायया ।
सृजस्यदः पासि पुनर्गसिष्यसे यथोर्णनाभिर्मर्गवन् स्वशक्तिभिः ॥ १९ ॥
नैतद्वताधीश पदं तवेष्टितं यन्मायया नस्तनुपे भूतसूक्ष्मम् ।
अनुग्रहायास्त्वपि यर्हि मायया लसत्तुल्या तनुवा विलक्षितः ॥ २० ॥

तं त्वानुभूत्योपरतक्रियार्थं स्वमायया वर्तितलोकतन्त्रम् ।
नमाम्यभीक्ष्णं नमनीयपादसरोजमल्पीयसि कामवर्षम् ॥२१॥

ऋषिरुवाच

इत्यव्यलीकं प्रणुतोऽञ्जनाभस्तमावभापे वचसामृतेन ।
सुपर्णपक्षोपरि रोचमानः प्रेमस्मितोद्वीक्षणविभ्रमद्भ्रूः ॥२२॥

श्रीभगवानुवाच

विदित्वा तव चैत्यं मे पुरैव समयोजि तत् । यदर्थमात्मनियमैस्त्वयैवाहं समञ्चितः ॥२३॥
न वै जातु मृषैव स्यात्प्रजाध्यक्ष मदहृणम् । भवद्विधेष्वतितरां मयि संयमितात्मनाम् ॥२४॥
प्रजापतिसुतः सम्राण्मनुर्विरख्यातमङ्गलः । ब्रह्मावर्तयोऽधिवसञ्छास्ति सप्तार्णवां महीम् ॥२५॥
स चेह विप्र राजर्षिर्महिष्या शतरूपया । आयास्यति दिदृक्षुस्त्वां परश्वो धर्मकोविदः ॥२६॥
आत्मजामसितापाङ्गीं वयःशीलगुणान्विताम् । मृगयन्तीं पति दास्यत्यनुरूपाय ते प्रभो ॥२७॥
समाहितं ते हृदयं यत्रेमान् परिवत्तरान् । सात्वां ब्रह्मन्पृषधूः काममाशु भजिष्यति ॥२८॥
या त आत्मभृतं वीर्यं नवधा प्रसविष्यति । वीर्यं त्वदीये ऋषय आधास्यन्त्यञ्जसाऽऽत्मनः २९
त्वं च सम्यगनुष्ठाय निदेशं म उशक्तमः । मयि तीर्थीकृताशेषक्रियार्यो मां प्रपत्स्यसे ॥३०॥
कृत्वा दयां च जीवेषु दत्त्वा चाभयमात्मवान् । मय्यात्मानं सह जगद् द्रस्यस्यात्मानि चापि माम् ३१
सदाहं स्वांशकल्या त्वद्वीर्येण महामुने । तव क्षेत्रे देवहृत्यां प्रणेष्ये तत्त्वसंहिताम् ॥३२॥

मैत्रेय उवाच

एवं तमनुभाष्याथ भगवान् प्रत्यगक्षजः । जगाम विन्दुसरसः सरस्वत्या परिश्रितात् ॥३३॥
निरीक्षतस्तस्य यथावशेषसिद्धेश्वराभिष्टुतसिद्धमार्गः ।
आकर्णयन् पत्रयेन्द्रपक्षैश्चारितं स्तोममुदीर्णसाम ॥३४॥
अथ संप्रस्थिते शुक्ले कर्दमो भगवानृषिः । आस्ते स्म विन्दुसरसि तं कालं प्रतिपालयन् ॥३५॥
मनुः स्यन्दनमास्थाय शातकौम्भपरिच्छदम् । आरोप्य स्वां दुहितरं सभार्यः पर्यटन्महीम् ॥३६॥
तस्मिन् सुधन्वन्नहनि भगवान् यत्समादिशत् । उपायादाश्रमपदं मुनेः शान्तव्रतस्य तत् ॥३७॥
यस्मिन् भगवतो नेत्राक्षपत्नश्रुविन्दवः । कृपया सम्प्रीतस्य प्रपन्नेऽर्पितया भृशम् ॥३८॥
तद्वै विन्दुसरो नाम सरस्वत्या परिप्लुतम् । पुण्यं शिवामृतजलं महर्षिगणसेवितम् ॥३९॥
पुण्यद्रुमलताजालैः कूजत्पुण्यमृगाद्विजैः । सर्वर्तुफलपुष्पाढ्यं वनराजिभ्रियान्वितम् ॥४०॥
मत्तद्विजगणैर्धुष्टं मत्तभ्रमरविभ्रमम् । मत्तवर्हिन्दटाटोपमाह्वयन्मत्तकोकिलम् ॥४१॥
कदम्बचम्पकाशोककरञ्जबकुलासनैः । कुन्दमन्दारकुण्डजैश्चूतपोतैरलङ्कृतम् ॥४२॥
कारण्डवैः प्लवहैसैः कुररैर्जलकुक्कुटैः । सारसैश्चक्रवाकैश्च चकोरैर्वल्गु कूजितम् ॥४३॥

तथैव हरिणैः क्रोडैः श्वाविद्वयकुञ्जरैः । गोपुच्छैर्हरिभिर्मर्कैर्नकुलैर्नाभिमिर्वृतम् ॥४४॥
प्रविश्य तत्तीर्थवरमादिराजः सहात्मजः । ददर्श मुनिमासीनं तस्मिन् हुतहुताशनम् ॥४५॥
विद्योत्तमानं वपुषा तपस्युग्रयुजा चिरम् । नातिक्षामं भगवतः स्निग्धापाङ्गावलोकनात् ।

तद्वधाहृतामृतकलापीयूषश्रवणेन च ॥४६॥

प्रांशुं पद्मपलाशाक्षं जटिलं चीरवाससम् । उपसंश्रित्य मलिनं यथार्हणमसंस्कृतम् ॥४७॥
अयोदजमुपायातं नृदेवं प्रणतं पुरः । सपर्यया पर्यगृह्णात्पतिनन्द्यानुरूपया ॥४८॥
गृहीतार्हणमासीनं संयतं प्रीणयन्मुनिः । स्मरन् भगवदादेशमित्याह श्लक्ष्णया गिरा ॥४९॥
नूनं चङ्क्रमणं देव सतां संरक्षणाय ते । वधाय चासतां यस्त्वं हरेः शक्तिर्हि पालिनी ॥५०॥
योऽकेंद्रद्गीन्द्रवायूनां यमधर्मप्रचेतसाम् । रूपाणि स्थान आधत्से तस्मै शुक्लाय ते नमः ॥५१॥
न यदा रथमास्थाय जैत्रं मणिगणार्पितम् । विस्फूर्जच्चण्डकोदण्डो रथेन त्रासयन्नघान् ॥५२॥
स्वसैन्यचरणसुष्णं वेपयन्मण्डलं भुवः । विकर्षन् वृहतीं सेनां पर्यटस्यंशुमानिव ॥५३॥
तदैव सेतवः सर्वे वर्णाश्रमनिबन्धनाः । भगवद्रक्षिता राजन् भिद्येरन् वत दस्युभिः ॥५४॥
अधर्मश्च समेषेत लोलुपैर्व्यङ्कुशैर्नृभिः । शयाने त्वयि लोकोऽयं दस्युग्रस्तो विनङ्क्ष्यति ॥५५॥
अयापि पृच्छे त्वां वीर यदर्थं त्वमिहागतः । तद्वयं निर्व्वलीक्रेण प्रतिपद्यामहे हृदा ॥५६॥

इति श्रीमद्भागवते महापुराणे पारमहंस्यां संहितायां तृतीयस्कन्धे पञ्चविंशतितमोऽध्यायः ॥ २१ ॥

अथ द्वाविंशतितमोऽध्यायः

मैत्रेय उवाच

एवमाविष्कृताशेषगुणकर्मोदयो मुनिम् । समीड इव तं सम्राडुपारतमुवाच ह ॥ १ ॥

मनुरुवाच

ब्रह्मासृजत्समुत्पत्तो शुष्मानात्मपरीप्सया । छन्दोमयस्तपोविद्यायोगयुक्तानलम्पटान् ॥ २ ॥
तत्त्राणायासृजच्चास्मान्दोःसहस्रात्सहस्रपात् । हृदयं तस्य हि ब्रह्म क्षत्रमङ्गं प्रचक्षते ॥ ३ ॥
अतो ह्यन्योन्यमात्मानं ब्रह्म क्षत्र च रक्षतः । रक्षति स्वाव्ययो देवः स यः सदसदात्मकः ॥ ४ ॥
तव संदर्शनादेवच्छिन्ना मे सर्वसंगयाः । यत्स्वयं भगवान् प्रीत्या धर्ममाह रिराक्षिपोः ॥ ५ ॥
दिष्ट्या मे भगवान् दृष्टो दुर्दर्शो योऽकृतात्मनाम् । दिष्ट्या पादरजः स्पृष्टं शीर्ष्णां मे भवतः शिवम् ॥ ६ ॥
दिष्ट्या त्वयानुशिष्टोऽहं कृतश्चानुग्रहो महान् । अपावृतैः कर्णरन्ध्रैर्जुष्टा दिष्ट्योशतीर्गिरः ॥ ७ ॥
स भवान्दुहितृस्नेहपरिक्लिष्टात्मनो मम । श्रोतुमर्हसि दीनस्य श्रावितं कृपया मुने ॥ ८ ॥
प्रियव्रतोत्तानपदोः स्वसेयं दुहिता मम । अन्विच्छति पतिं युक्तं वयःशीलगुणादिभिः ॥ ९ ॥
यदा तु भवतः शीलश्रुतरूपवयोगुणान् । अशृणोन्नारदादेशा त्वय्यासीत्कृतनिश्चया ॥ १० ॥

तत्प्रतीच्छ द्विजांश्र्येमां श्रद्धयोपहृतां मया । सर्वात्मनानुरूपां ते गृहमेधिषु कर्मसु ॥११॥
 उद्यतस्य हि कामस्य प्रतिवादो न शस्यते । अपि निर्मुक्तसङ्गस्य कामरक्तस्य किं पुनः ॥१२॥
 य उद्यतमनादृत्य कीनाशमभियाचते । क्षीयते तद्यशः स्फीतं मानश्चावश्या हतः ॥१३॥
 अहं त्वाशृणवं विद्वन् विवाहार्थं समुद्यतम् । अतस्त्वमुपकुर्वाणः प्रतां प्रतिगृह्णाण मे ॥१४॥

ऋषिरुवाच

बाढमुद्बोदुकामोऽहमप्रत्ता च तवात्मजा । आवयोरनुरूपोऽसावाद्यो वैवाहिको विधिः ॥१५॥

कामः स भूयान्नरदेव तेऽस्याः पुन्याः समाप्नायविधौ प्रतीतः ।
 क एव ते तनयां नाद्रियेत स्वयैव कान्त्या क्षिपतीमिव श्रियम् ॥१६॥
 यां हर्म्यपृष्ठे कणदङ्घ्रिशोभां विक्रीडतीं कन्दुकविह्वलाक्षीम् ।
 विश्वावसुर्न्यपतत्स्वाद्विमानाद्विलोक्य संमोहविमूढचेताः ॥१७॥
 तां प्रार्थयन्ती ललनाललाममसेवितश्रीचरणैरदृष्टाम् ।
 वत्सां मनोरुद्धपदः स्वसारं को नानुमन्येत बुधोऽभियाताम् ॥१८॥
 अतो भजिष्ये समयेन सार्ध्वीं यावत्तेजो विश्रयादात्मनो मे ।
 अतो धर्मान् पारमहंस्यमुख्यान् शुक्लप्रोक्तान् बहु मन्येऽविद्विस्वान् ॥१९॥
 यतोऽभवद्विश्रमिदं विचित्रं संस्थास्यते यत्र च वावतिष्ठते ।
 प्रजापतीनां पतिरेष मह्यं परं प्रमाणं भगवाननन्तः ॥२०॥

मैत्रेय उवाच

स उग्रधन्वन्नियदेवावभाष आसीच्च तूष्णीमरविन्दनाभम् ।
 धियोपगृह्णन् स्मितशोभितेन मुखेन चेतो लुलुभे देवहृत्याः ॥२१॥
 सोऽनु ज्ञात्वा व्यवसितं महिष्या दुहितुः स्फुटम् । तर्म्मै गुणगणाढ्याय ददौ तुल्यां प्रहर्षितः ॥२२॥
 शतरूपा महाराज्ञी पारिवर्हान्महाधनान् । दम्पत्योः पर्यदात्प्रीत्या भूषावासःपरिच्छदाम् ॥२३॥
 प्रतां दुहितरं सम्राट् सदृशाय गतव्ययः । उपगुह्य च बाहुभ्यामौत्कण्ठ्योन्मथिताशयः ॥२४॥
 अशक्नुवंस्तद्विरहं मुञ्चन् वाष्पकलां मुहुः । आसिञ्चदम्ब वत्सेति नेत्रोदैर्दुहितुः शिखाः ॥२५॥
 आमन्त्र्य तं मुनिवरमनुज्ञातः सहानुंगः । प्रतस्थे रथमारुह्य सभार्यः स्वपुरं नृपः ॥२६॥
 उभयोऽर्चयित्कुल्यायाः सरस्वत्याः सुरोधसोः । ऋषीणामुपशान्तानां पश्यन्नाश्रमसम्पदः ॥२७॥
 तमायान्तमभिप्रेत्य ब्रह्मावर्तात्प्रजाः पतिम् । गीतसंस्तुतिवादित्रैः प्रत्युदीयुः प्रहर्षिताः ॥२८॥
 वर्हिष्मती नाम पुरी सर्वसम्पत्समन्विता । न्यपतन् यत्र रोमाणि यज्ञस्याङ्गं विद्युन्वतः ॥२९॥
 कुशाः काशास्त एवासञ्छश्रद्धरितवर्चसः । ऋषयो यैः पराभाव्य यज्ञान् यज्ञमीजिरे ॥३०॥
 कुशाकाशमयं वर्हिरास्तीर्य भगवान्मनुः । अयजद्यज्ञपुरुषं लब्धा स्थानं यतो भुवम् ॥३१॥

वर्हिष्मतीं नाम विमुर्यां निर्विश्य समावसत् । तस्यां प्रविष्टो भवनं तापत्रयविनाशनम् ॥३२॥
सभार्यः सप्रजः कामान् ब्रुमुजेऽन्याविरोधतः । संगीयमानसत्कीर्तिः संस्त्रीभिः सुरगायकैः ।

प्रत्यूषेष्वनुबद्धेन हृदा शृण्वन् हरेः कथाः ॥ ३३ ॥

निष्णातं योगमायासु मुनिं स्वायम्भुवं मनुम् । यदा भ्रंजयितुं भोगा न शेकुर्मगवत्परम् ॥३४॥
अयातयामास्तस्यासन् यामाः स्वान्तरयापनाः । शृण्वतो ध्यायतो विष्णोः कुर्वतो ब्रुवतः कथाः ॥३५॥
स एवं स्वान्तरं नित्ये युगानामेकसततिम् । वासुदेवप्रसङ्गेन परिभूतगतित्रयः ॥३६॥
शारीरा मानसा दिव्या वैयसे ये च मानुषाः । भौतिकाश्च कथं क्लेशा बाधन्ते हरिसंश्रयम् ॥३७॥
यः पृष्टो मुनिभिः प्राह धर्मानानाविद्याञ्जुमान् । नृणा वर्णाश्रमाणां च सर्वभूतहितः सदा ॥३८॥
एतत्त आदिराजस्य मनोश्चरितमद्भुतम् । वर्णितं वर्णनीयस्य तदपत्योदयं शृणु ॥३९॥
इति श्रीमद्भागवते महापुराणे परमहर्षां संहितायां तृतीयस्कन्धे द्वाविंशतितमोऽध्यायः ॥ २२ ॥

अथ त्रयोविंशोऽध्यायः

मैत्रेय उवाच

पितृभ्यां प्रस्थिते साध्वी पतिमिच्छितकोविदा । नित्यं पर्यञ्चरत्प्रीत्या भवानीव भवं प्रभुम् ॥ १ ॥
विश्रम्भेणात्मशौचेन गौरवेण दमेन च । शुश्रूषया सौहृदेन वाचा मधुरया च भोः ॥ २ ॥
विद्युज्य कामं दरभं च द्वेषं लोभमघं मदम् । अप्रमत्तोद्यता नित्यं तेजीयांसमतोषयत् ॥ ३ ॥
स वै देवर्षिवर्यस्तां मानवीं समनुव्रताम् । दैवाद्गरीयसः पत्युराशासानां महाशिषः ॥ ४ ॥
कालेन भूयसा क्षामा कर्षितां व्रतचर्याया । प्रेमगद्गदया वाचा पीडितः कृपयाब्रवीत् ॥ ५ ॥

कर्दम उवाच

तुष्टोऽहमद्य तव मानवि मानदायाः शुश्रूषया परमया परया च भक्त्या ।
यो देहिनामयमतीव सुहृत्स्वदेहो नावेक्षितः समुचितः क्षपितुं मदर्थे ॥ ६ ॥
ये मे स्वधर्मनिरतस्य तपःसमाधिविद्यात्मयोगाधिजिता भगवत्प्रसादाः ।
तानेष ते मदनुसेवनयावरुद्धान् दृष्टिं प्रपद्य वितराम्यमयानशोकान् ॥ ७ ॥
अन्ये पुनर्मगवतो भ्रुव उद्विजृम्भविभ्रंशितार्थरत्ननाः किमुक्कमस्य ।
सिद्धासि भुङ्क्ष्व विभवानिजधर्मदोहान्दिव्यान्नरैर्दुरधिगान् नृपविक्रियाभिः ॥ ८ ॥
एवं ब्रुवाणमबलाखिल्योगमायाविद्याविचक्षणमवेक्ष्य गताधिरासीत् ।
सम्प्रश्रयप्रणयविह्वलया गिरेषु द्वीडावलोकविल्लसद्दसिताननाऽऽह ॥ ९ ॥

देवहूतिरुवाच

रादं वत द्विजवृषैतदमोघयोगमायाधिपे त्वयि विभो तदवैमिं भर्तः ।
यस्तेऽभ्यघायि समयः सकृदङ्गसङ्घो भूयाद्गरीयसि गुणः प्रसवः संतीनाम् ॥ १० ॥

तत्रैतिकृत्यमुपशिक्ष यथोपदेशं येनैषं मे कश्चित्तोऽतिरिचंसाऽऽत्मा ।

सिद्धयेत ते कृतमनोभवघर्षिताया दीनस्तदीश भवनं सदृशं विचक्ष्व ॥ ११ ॥

मैत्रेय उवाच

प्रियायाः प्रियमन्विच्छन् कर्दमो योगमास्थितः । विमानं कामगं क्षत्तस्तर्ह्येवाविरचीकरत् ॥१२॥
 सर्वकामदुषं दिव्यं सर्वरत्नसमन्वितम् । सर्वद्वयुपचयोदकं मणिस्तम्भैरुपस्कृतम् ॥१३॥
 दिव्योपकरणोपेतं सर्वकालसुखावहम् । पट्टिकाभिः पताकाभिर्विचित्राभिरलङ्कृतम् ॥१४॥
 स्रग्भिविचित्रमाल्याभिर्मञ्जुशिखत्पङ्कजभ्रिभिः । दुकूलश्रीमकौशेयैर्नानावस्त्रैर्विराजितम् ॥१५॥
 उपर्युपरि विन्यस्तनिलयेषु पृथक्पृथक् । क्षिप्तैः कशिपुभिः कान्तं पर्यङ्क्यजनासनैः ॥१६॥
 तत्र तत्र विनिक्षिप्तनानाशिल्योपशोमितम् । महामरकतस्यत्या जुष्टं विद्रुमवेदिभिः ॥१७॥
 द्वाःसु विद्रुमदेहत्या भातं वज्रकपाटवत् । शिखरेष्विन्द्रनीलेषु हेमकुम्भैरधिश्रितम् ॥१८॥
 चक्षुष्मत्पद्मरागाग्र्यैर्वज्रभित्तिषु निर्मितैः । जुष्टं विचित्रवैतानैर्महाहैर्मतोरणैः ॥१९॥
 हंसपारावतत्रातैस्तत्र तत्र निकूजितम् । कृत्रिमान्मन्यमानैः स्वानधिरुह्याधिरुह्य च ॥२०॥
 विहारस्थानविश्रामसंवेशप्राङ्गणाजिरैः । यथोपजोषं रचितैर्विस्मापनमिवात्मनः ॥२१॥
 ईदृग्गृहं तत्पश्यन्तीं नातिप्रीतेन चेतसा । सर्वभूताशयाभिज्ञः प्रावोचत्कर्दमः स्वयम् ॥२२॥
 निमज्ज्यास्मिन् हृदे भीरु विमानमिदमारुह । इदं शुक्लकृतं तीर्थमाशिषां यापकं नृणाम् ॥२३॥
 सा तद्भर्तुः समादाय वचः कुवलयैश्चणा । सरजं विभ्रती वासो वेणीभूतांश्च मूर्धजान् ॥२४॥
 अङ्गं च मलयङ्केन संछन्नं शबलस्तनम् । आविवेश सरस्वत्याः सरःशिवजलाशयम् ॥२५॥
 सान्तःसरसि वेदमस्थाः शतानि दश कन्यकाः । सर्वाः किशोरवयसो ददशौत्यलगन्धयः ॥२६॥
 ता दृष्ट्वा सहस्रोत्थाय प्रोचुः प्राञ्जलयः स्त्रियः । वयं कर्मकरीस्तुभ्यं श्लाधि नः करवाम क्रिम् ॥२७॥
 स्नानेन तां महाहैणं स्नापयित्वा मनस्विनीम् । दुकूले निर्मले नूत्ने ददुरस्यै च मानदाः ॥२८॥
 भूषणानि परार्घ्यानि वरीयांसि द्युमन्ति च । अन्नं सर्वगुणोपेतं पानं चैवामृतासवम् ॥२९॥
 अथादर्शं स्वमात्मानं स्रग्विषणं विरजाम्बरम् । विरजं कृतस्वस्त्ययनं कन्याभिर्वहुमानितम् ॥३०॥
 ज्ञातं कृतशिरःस्नानं सर्वाभरणभूषितम् । निष्कप्रीवं वलयिनं कूजत्काञ्चननूपुरम् ॥३१॥
 श्रोत्र्योरध्यस्तया काञ्च्या काञ्चन्या बहुरुजया । हारेणं च महाहैणं रुचकेन च भूषितम् ॥३२॥
 सुदता सुभ्रुवा श्लक्ष्णस्त्रिगधापाङ्केन चक्षुषा । पद्मकोशस्पृधाः नीलैरलकैश्च लसन्मुखम् ॥३३॥
 यदा सस्मार श्रृषममृषीणां दयितं पतिम् । तत्र चास्ते सह स्त्रीभिर्यत्रास्ते स प्रजापतिः ॥३४॥
 भर्तुः पुरस्तादात्मानं स्त्रीसहस्रवृत्तं तदा । निशाम्य तद्योगगतिं संशयं प्रत्यपद्यत ॥३५॥
 स तां कृतमल्लङ्घानां विभ्राजन्तीमपूर्ववत् । आत्मनो विभ्रतीं रूपं संवीतरुचिरस्तनीम् ॥३६॥
 विद्याधरीसहस्रेण सेव्यमानां सुवाससम् । जातभावो विमानं तदारोहयदमित्रहन् ॥३७॥

तस्मिन्नलुप्तमहिमा प्रिययानुरक्तो विद्याधरीभिरुपचीर्णवपुर्विमाने ।

बभ्राज उल्कचक्रमुद्गणवानपीच्यस्ताराभिरावृत इवोद्भुपतिर्नभःस्य ॥३८॥

तेनाष्टलोकपविहारकुलाचलेन्द्रद्रोणीस्वनङ्गसखमारुतसौभगासु ।

सिद्धैर्नृतो द्युधुनिपातशिवस्वनासु रेमे चिरं घनदवह्नल्लनावरूपी ॥३९॥

वैश्रम्भके सुरसने नन्दने पुष्पभद्रके । मानसे चैत्ररथ्ये च स रेमे रामया रतः ॥४०॥

भ्राजिष्णुना विमानेन कामगेन महीयसा । वैमानिकानत्यशेत चरँह्लोकान् यथानिलः ॥४१॥

किं दुरापादनं तेषां पुंतामुद्गमचेतसाम् । यैराश्रितस्तीर्थपदश्चरणो व्यसनात्ययः ॥४२॥

प्रेक्षयित्वा भुवो गोलं पन्थै यावान् स्वसंस्थया । बह्वाश्रयं महायोगी स्वाश्रमाय न्यवर्तत ॥४३॥

विभज्य नवधाऽऽत्मानं मानवीं सुरतोत्सुकाम् । रामां निरमयन् रेमे वर्षपूगान्मुहूर्तवत् ॥४४॥

तस्मिन् विमान उक्कृष्टं शय्यां रतिकरौ श्रिता । न चात्रुध्यत तं कालं पत्यापीच्येन संगता ॥४५॥

एवं योगानुभावेन दम्पत्यो रममाणयोः । शतं व्यतीयुः शरदः कामलालसयोर्मनाक् ॥४६॥

तस्याभाषत् रेतस्तां भावयन्नात्मनाऽऽत्मवित् । नोषाविधाय रूपं स्वं सर्वसङ्कल्पविद्विभुः ॥४७॥

अतः सा सुषुप्ते सद्यो देवहूतिः स्त्रियः प्रजाः । सर्वास्ताश्चास्तर्वाद्भयो लोहितोत्पलगन्धयः ॥४८॥

पतिं सा प्रव्रजिष्यन्तं तदाऽऽलक्ष्योशती सती । स्मयमाना विह्वलेन हृदयेन विदूयता ॥४९॥

लिखन्त्यधोमुखी भूमिं पदा नखमणिश्रिया । उवाच ललितां वाचं निरुध्याश्रुकलां शनैः ॥५०॥

देवहूतिरुवाच

सर्वे तद्भगवान्महामुपोवाह प्रतिश्रुतम् । अथापि मे प्रपन्नाया अभयं दातुमर्हसि ॥५१॥

ब्रह्मन् दुहितृभिस्तुभ्यं विमृग्याः पतयः समाः । कश्चित्स्यान्मे विशोक्याय त्वयि प्रव्रजिते वनम् ॥५२॥

एतावतालं कालेन व्यतिक्रान्तेन मे प्रभो । इन्द्रियार्थप्रसङ्गेन परित्यक्तपरात्मनः ॥५३॥

इन्द्रियार्थेषु सज्जन्त्या प्रसङ्गस्त्वयि मे कृतः । अजानन्त्या परं भावं तथाप्यस्त्वनभयाय मे ॥५४॥

सङ्को यः संसृतेर्हेतुरसस्तु विहितोऽधिया । स एव साधुषु कृतो निःसङ्गत्वाय कल्पते ॥५५॥

नेह यत्कर्म धर्माय न विरागाय कल्पते । न तीर्थपदसेवायै जीवन्नपि मृतो हि सः ॥५६॥

साहं भगवतो नूनं बद्धिता मायया दृढम् । यत्त्वा विमुक्तिदं प्राप्य न मुमुक्षेय बन्धनात् ॥५७॥

इति श्रीमद्भागवते महापुराणे पारमहंस्यां संहितायां तृतीयस्कन्धे कापिलेयोपाख्याने त्रयोविंशोऽध्यायः २४

अथ चतुर्विंशतितमोऽध्यायः

मैत्रेय उवाच

निर्वेदवादिनीमेवं मनोर्दुहितरं मुनिः । दयालुः शालिनीमाह शुक्लाभिष्यादृतं सरन् ॥ १ ॥

ऋषिरुवाच

सा सिद्धो राजपुत्रीत्यमात्मानं प्रत्यनिन्दिते । भगवांस्तेऽक्षरो गर्भमदूरात्सम्प्रपत्स्यते ॥ २ ॥

घृतव्रतासि भद्रं ते दमेन नियमेन च । तपोद्रविणदानैश्च श्रद्धया चेश्वरं भज ॥ ३ ॥
स त्वयाऽऽराधितः शुक्लो वितन्वन्मामकं यशः । छेत्ता ते हृदयग्रन्थिमौदर्यो ब्रह्मभावनः ॥ ४ ॥

मैत्रेय उवाच

देवहृत्यपि सन्देशं गौरवेण प्रजापतेः । सम्यक् श्रद्धाय पुरुषं कूटस्थममजहुरुम् ॥ ५ ॥
तस्यां बहुतिथे काले भगवान्मधुसूदनः । कर्दमं वीर्यमापन्नो जज्ञेऽग्निरिव दारुणि ॥ ६ ॥
अवालयस्तदा व्योमिन् वादित्राणि घनाघनाः । गायन्ति तं स्म गन्धर्वा नृत्यन्त्यप्सरसो मुदा ॥ ७ ॥
पेतुः सुमनसो दिव्याः खेचरैरपवर्जिताः । प्रसेदुश्च दिशः सर्वा अम्भांसि च मनांसि च ॥ ८ ॥
तत्कर्दमाश्रमपदं सरस्वत्या परिश्रितम् । स्वयम्भूः साकमृषिभिर्मरीच्यादिभिरभ्ययात् ॥ ९ ॥
भगवन्तं परं ब्रह्म सत्वेनाशेन शत्रुहन् । तत्त्वसंख्यानविज्ञप्स्यै जातं विद्वानजः खराट् १०
सभाजयन् विशुद्धेन चेतसा तच्चिकीर्षितम् । प्रहृष्यमाणैरसुभिः कर्दमं चेदमम्यधात् ॥ ११ ॥

ब्रह्मोवाच

त्वया मेऽपचितिस्तात कल्पिता निर्वर्ण्यकृतः । यन्मे संजगृहे वाक्यं भवान्मानद मानयन् ॥ १२ ॥
एतावत्येव शुश्रूषा कार्या पितरि पुत्रकैः । वाढमित्यनुमन्येत गौरवेण गुरोर्वचः ॥ १३ ॥
इमा दुहितरः सम्य तव वत्स सुमध्यमाः । सर्गमितं प्रभावैः स्वैर्वृहयिष्यन्त्यनेकषा ॥ १४ ॥
अतस्त्वमृषिसुख्येभ्यो यथाशीलं यथारुचि । आत्मजाः परिदेह्यद्य वित्तृणीहि यशो भुवि ॥ १५ ॥
वेदाहमाद्यं पुरुषमवतीर्णं स्वमायया । भूतानां शेषधिं देहं विभ्राणं कपिलं मुने ॥ १६ ॥
ज्ञानविज्ञानयोगेन कर्मणामुद्धरन् जटाः । हिरण्यकेशः पद्माक्षः पद्ममुद्रापदाम्बुजः ॥ १७ ॥
एष मानवि ते गर्भं प्रविष्टः कैटभादनः । अविद्यासंशयग्रन्थि छित्त्वा गां विचरिष्यति ॥ १८ ॥
अयं सिद्धगणाधीशः साङ्ख्यान्चार्यैः सुसम्मतः । लोके कपिल इत्याख्यां गन्ता ते क्रीर्तिवर्षनः ॥ १९ ॥

मैत्रेय उवाच

तावाश्वात्य जगत्स्रष्टा कुमारैः सहनारदः । हंसो हंसेन यानेन त्रिधामपरमं ययौ ॥ २० ॥
गते शतघृतौ क्षत्तः कर्दमस्तेन चोदितः । य्योदितं स्वदुहितुः प्रादाद्विश्वसृजां ततः ॥ २१ ॥
मरीचये कलां प्रादादनसूयामथान्नये । श्रद्धामङ्गिरसेऽयच्छत्पुलस्त्याय हविर्भुवम् ॥ २२ ॥
पुलहाय गतिं युक्तां क्रतवे च क्रियां सतीम् । ख्यातिं च भृगवेऽयच्छद्वसिष्ठयाप्यरुन्धतीम् ॥ २३ ॥
अथर्वणोऽददाच्छान्तिं यया यशो वितन्वते । विप्रर्षभान् कृतोद्वाहान् सदारां समलाल्यत् ॥ २४ ॥
ततस्त ऋषयः क्षत्तः कृतदारा निमन्थ्य तम् । प्रातिष्ठन्नन्दिमापन्नाः स्वं स्वमाश्रममण्डलम् ॥ २५ ॥
स चावतीर्णं त्रियुगमाज्ञाय विबुधर्षभम् । विविक्त उपसङ्गम्य प्रणम्य समभापत ॥ २६ ॥
अहो पापन्धमानानां निरये स्वैरमङ्गलैः । कालेन भूयसा नूनं प्रसीदन्तीह देवताः ॥ २७ ॥
बहुजन्मविपक्वेन सम्यग्योगसमाधिना । द्रष्टुं यतन्ते यतयः शून्यागारेषु यत्पदम् ॥ २८ ॥

स एव भगवानद्य हेल्लं नगणय्य नः । गृहेषु जातो ग्राम्याणां यः स्वानां पक्षपोषणः ॥२९॥
स्वीयं वाक्यमृतं कर्तुमवतीर्णोऽसि मे गृहे । चिकीर्षुर्भगवान् शनं भक्तानां मानवर्धनः ॥३०॥
तान्येव तेऽभिरूपाणि रूपाणि भगवंस्तव । यानि यानि च रोचन्ते स्वजनानामरूपिणः ॥३१॥

त्वां सूरिभिस्तत्त्वबुधुत्सयाद्वा सदाभिवादाहर्षणपादपीठम् ।
ऐश्वर्यवैराग्ययशोऽवबोधवीर्यश्रिया पूर्त्तमहं प्रपद्ये ॥३२॥
परं प्रघानं पुरुषं महान्तं कालं ऋषिं त्रिवृतं लोकपालम् ।
आत्मानुभूत्यानुगतप्रपञ्चं स्वच्छन्दशक्तिं कपिलं प्रपद्ये ॥३३॥
आ स्माभिपृच्छेऽद्य पतिं प्रजाना त्वयावतीर्णार्ण उतासकामः ।
परित्रजत्पदवीमास्थितोऽहं चरिष्ये त्वां हृदि युञ्जन् विशोकः ॥३४॥

श्रीभगवानुवाच

मया प्रोक्तं हि लोकस्य प्रमाणं सत्यलौकिके । अथाजनि मया तुभ्यं यदवोचमृतं मुने ॥३५॥
एतन्मे जन्म लोकेऽस्मिन्मुमुक्षुणां दुराशयात् । प्रसंख्यानाय तत्त्वानां संमतायात्मदर्शने ॥३६॥
एष आत्मपयोऽन्यक्तो नष्टः कालेन भूयसा । तं प्रवर्तयितुं देहमिमं विद्धि मया भूतम् ॥३७॥
गच्छ कामं मया पृष्टो मयि संन्यस्तकर्मणा । जित्वा सुदुर्जयं मृत्युममृतत्वाय मां भज ॥३८॥
मामात्मानं स्वयंज्योतिः सर्वभूतगुहाशयम् । आत्मन्येवात्मना वीक्ष्य विशोकोऽभयमृच्छसि ३९
मात्रे आध्यात्मिकीं विद्यां शमनीं सर्वकर्मणाम् । वित्तरिष्ये यया चासौ भयं चातितरिष्यति ॥४०॥

मैत्रेय उवाच

एवं समुदितस्तेन कपिलेन प्रजापतिः । दक्षिणीकृत्य तं प्रीतो वनमेव जगाम ह ॥४१॥
व्रतं स आस्थितो मौनमात्मैकशरणो मुनिः । निःसङ्गो व्यचरत्क्षोणीमनमिरनिकेतनः ॥४२॥
मनो ब्रह्मणि युञ्जानो यत्तत्सदसतः परम् । गुणावभासे विगुण एकभक्त्यानुभाषिते ॥४३॥
निरहंकृतिर्निर्ममश्च निर्द्वन्द्वः समदृक् स्वदृक् । प्रत्यक्प्रशान्तधीर्धरिः प्रशान्तोर्मिरिवोदधिः ॥४४॥
वासुदेवे भगवति सर्वज्ञे प्रत्यगात्मनि । परेण भक्तिभावेन लब्धात्मा मुक्तवन्धनः ॥४५॥
आत्मानं सर्वभूतेषु भगवन्तमवस्थितम् । अपश्यत्सर्वभूतानि भगवत्यपि चात्मनि ॥४६॥
हृच्छाद्देपविहीनेन सर्वत्र समचेतसा । भगवद्भक्तियुक्तेन प्राप्ता भागवती गतिः ॥४७॥
इति श्रीमद्भागवते महापुराणे पारमहस्यां संहितायां तृतीयस्कन्धे कपिलेये चतुर्विंशतितमोऽध्यायः ॥ २४ ॥

अथ पञ्चविंशतितमोऽध्यायः

शौनक उवाच

कपिलस्तत्त्वसंख्याता भगवानात्ममायया । जातः स्वयमजः साक्षादात्मप्रज्ञसये नृणाम् ॥ १ ॥

न ह्यस्य वर्षाणः पुंसां वरिष्णः सर्वयोगिनाम् । विश्रुतौ श्रुतदेवस्य भूरितृष्यन्ति मेऽसवः ॥ २ ॥
यद्यद्विषत्ते भगवान् स्वच्छन्दात्माऽऽत्ममायया । तानि मे श्रद्धानस्य कीर्तन्यान्नुकीर्तय ॥ ३ ॥

सूत उवाच

द्वैपायनसखस्त्वेवं मैत्रेयो भगवांस्तथा । प्राहेदं विदुरं प्रीत आन्वीक्षिक्यां प्रचोदितः ॥ ४ ॥

मैत्रेय उवाच

पितरि प्रस्थितेऽरण्यं मातुः प्रियचिंकीर्षया । तस्मिन् विन्दुसरेऽवात्सीद्भगवान् कपिलः किल ॥५॥
तमासीनमकर्माणं तत्त्वमार्गाग्रदर्शनम् । स्वसुतं देवहृत्याह धातुः संस्मरती वचः ॥ ६ ॥

देवहूतिरुवाच

निर्विण्णा नितरां भूमन्नसदिन्द्रियतर्पणात् । येन संभाव्यमानेन प्रपन्नान्धं तमः प्रभो ॥ ७ ॥
तस्य त्वं तमसोऽन्धस्य दुष्पारस्याद्य पारगम् । सच्चक्षुर्जन्मनामन्ते लब्धं मे त्वदनुग्रहात् ॥ ८ ॥
य आद्यो भगवान् पुंसामीश्वरो वै भवान् किल । लोकस्य तमसान्धस्य चक्षुः सूर्य इवोदितः ॥ ९ ॥
अथ मे देव सम्मोहमपाक्रुष्टं त्वमर्हसि । योऽन्नग्रहोऽहंममेतीत्येतस्मिन् योजितस्त्वया ॥१०॥

तं त्वा गताहं शरणं शरण्यं स्वभृत्यसंसारतरोः कुठारम् ।

जिज्ञासयाहं प्रकृतेः पूरुषस्य नमामि सद्धर्मविदां वरिष्ठम् ॥११॥

मैत्रेय उवाच

इति स्वमातुर्निरवद्यमीप्सितं निशम्य पुंसामपवर्गवर्धनम् ।

धियाभिनन्द्यात्मवतां सतां गतिर्वभाष ईपत्स्मितशोभिताननः ॥१२॥

श्रीभगवानुवाच

योग आध्यात्मिकः पुंसां मतो निःश्रेयसाय मे । अत्यन्तोपरतिर्यत्र दुःखस्य च सुखस्य च ॥१३॥
तमिमं ते प्रवक्ष्यामि यमवोचं पुरानधे । श्रुषीणां श्रोतुकामानां योगं सर्वाङ्गनैपुणम् ॥१४॥
चेतः खल्वस्य बन्धाय मुक्तये चात्मनो मतम् । गुणेषु सक्तं बन्धाय रतं वा पुंसि मुक्तये ॥१५॥
अहंममाभिमानोत्थैः कामलोभादिभिर्मलैः । वीतं यदा मनः शुद्धमदुःखमसुखं समम् ॥१६॥
तदा पुरुष आत्मानं केवलं प्रकृतेः परम् । निरन्तरं स्वयंज्योतिरणिमानमखण्डितम् ॥१७॥
ज्ञानवैराग्ययुक्तेन भक्तियुक्तेन चात्मना । परिपश्यत्युदासीनं प्रकृतिं च हतौजसम् ॥१८॥
न युज्यमानया भक्त्या भगवत्यखिलात्मनि । सदृशोऽस्ति शिवः पन्था योगिनां ब्रह्मसिद्धये ॥१९॥
प्रसङ्गमजरं पाशमात्मनः कवयो विदुः । स एव साधुषु कृतो मोक्षद्वारमपावृतम् ॥२०॥
तितिक्षवः कारुणिकाः सुहृदः सर्वदेहिनाम् । अजातशत्रवः शान्ताः साधवः साधुभूषणाः ॥२१॥
मय्यनन्येन भावेन भक्तिं कुर्वन्ति ये दृढाम् । मत्कृते त्यक्तकर्माणस्त्यक्तस्वजनवान्धवाः ॥२२॥
मदाश्रयाः कथा मृष्टाः शृण्वन्ति कथयन्ति च । तपन्ति द्विविधास्तापा नैतान्मद्गतचेतसः ॥२३॥

न एते साधवः साध्वि सर्वसङ्गविवर्जिताः । सङ्गस्तेष्वथ ते प्रार्थ्यः सङ्गदोषहरा हि ते ॥२४॥

सतां प्रसङ्गान्मम वीर्यसंविदो भवन्ति हृत्कर्णरसायनाः कयाः ।

तज्जोषणादाश्वपवर्गवर्त्मनि श्रद्धा रतिर्भक्तिरनुक्रमिष्यति ॥ २५ ॥

भक्त्या पुमाञ्जातविराग ऐन्द्रियाद् दृष्टश्रुतान्मद्रन्चनानुचिन्तया ।

चित्तस्य यत्तो ग्रहणे योगयुक्तो यतिष्यते ऋजुभिर्योगमार्गैः ॥ २६ ॥

असेवयायं प्रकृतेर्गुणानां ज्ञानेन वैराग्यविलम्बितेन ।

योगेन मय्यर्पितया च भक्त्या मां प्रत्यगात्मानमिहावस्कन्धे ॥ २७ ॥

देवहृतिरुवाच

काचित्त्वय्युचिता भक्तिः कीदृशी मम गोचरा । यया पदं ते निर्वाणमञ्जसान्नाश्रवा अहम् ॥२८॥

यो योगो भगवद्वाणो निर्वाणाम्स्त्वयोदितः । कीदृशः कति चाङ्गानि यतस्तत्त्वावबोधनम् ॥२९॥

तदेतन्मे विजानीहि यथाहं मन्दधीर्हरैः । सुखं बुद्धयेय दुर्वोधं योषा भवदनुग्रहात् ॥३०॥

मैत्रेय उवाच

विदित्वार्यं कपिलो मातुरित्यं जातस्नेहो यत्र तन्वाभिजातः ।

तत्त्वाम्नायं यत्प्रवदन्ति सांख्यं प्रोवाच वै भक्तिवितानयोगम् ॥ ३१ ॥

श्रीभगवानुवाच

देवानां गुणलिङ्गानामानुश्रविककर्मणाम् । सत्त्व एवैकमनसो वृत्तिः स्वाभाविकी तु या ॥३२॥

अनिमित्ताभागवती भक्तिः सिद्धेर्गरीयसी । जरयत्याशु या क्रोशं निगीर्णमनलो यया ॥३३॥

नैकात्मतां मे स्पृहयन्ति केचिन्मत्पादसेवाभिरता मदीहाः ।

येऽन्योन्यतो भागवताः प्रसज्य सप्ताजयन्ते मम पौरुषाणि ॥ ३४ ॥

पश्यन्ति ते मे रुचिराण्यम्न सन्तः प्रसन्नवक्त्रारुणलोचनानि ।

रूपाणि दिव्यानि वरप्रदानि साकं वाचं स्पृहणीयां वदन्ति ॥ ३५ ॥

तैर्दर्शनीयावयवैरुदारविलासहासेधितवामसूक्तैः ।

हृतात्मनो हृतप्राणांश्च भक्तिरनिच्छतो मे गतिमर्ष्वी प्रयुङ्क्ते ॥ ३६ ॥

अथो विभूर्ति मम मायाविनस्तामैश्वर्यमष्टाङ्गमनुप्रवृत्तम् ।

श्रियं भागवतीं वास्पृहयन्ति भद्रां परस्य मे तेऽऽनुवृते तु लोके ॥ ३७ ॥

न कर्हिचिन्मत्पराः शान्तरूपे नङ्घयन्ति नो मेऽनिमिषो लेढि हेतिः ।

येषामहं प्रिय आत्मा सुतश्च सखा गुरुः सुहृदो दैवमिष्टम् ॥ ३८ ॥

इमं लोकं तयैवासुमात्मानमुभयायिनम् । आत्मानमनु ये चेह ये रायः पशवो गृहाः ॥३९॥

चिसृज्य सर्वानन्यांश्च मामेवं विश्वतोमुखम् । भजन्त्यनन्यया भक्त्या तान्मृत्योरतिपारये ॥४०॥

नान्यत्र मद्भगवतः प्रधानपुरुषेश्वरात् । आत्मनः सर्वभूतानां भयं तीव्रं निवर्तते ॥११॥
 मद्भयाद्वाति वातोऽयं सूर्यस्तपति मद्भयात् । वर्षतीन्द्रो दहत्यभिमृत्युश्चरति मद्भयात् ॥१२॥
 ज्ञानवैराग्ययुक्तेन भक्तियोगेन योगिनः । क्षेमाय पादमूलं मे प्रविशन्त्यकुतोभयम् ॥१३॥
 एतावानेव लोकेऽस्मिन् पुंसांनिःश्रेयसोदयः । तीव्रेण भक्तियोगेन मनो मथ्यर्पितं स्थिरम् ॥१४॥
 इति श्रीमद्भागवते महापुराणे पारमहंसां संहितायां तृतीयस्कन्धे कापिलेयोपाख्याने पञ्चविंशतितमोऽध्यायः ॥२५॥

अथ षड्विंशतितमोऽध्यायः

श्रीभगवानुवाच

अथ ते संप्रवक्ष्यामि तत्त्वानां लक्षणं पृथक् । यद्विदित्वा विमुच्येत पुरुषः प्राकृतैर्गुणैः ॥ १ ॥
 ज्ञानं निःश्रेयसार्थाय पुरुषस्यात्मदर्शनम् । यदाहुर्वर्णये तत्ते हृदयग्रन्थिमेदनम् ॥ २ ॥
 अनादिरात्मा पुरुषो निर्गुणः प्रकृतेः परः । प्रत्यग्धामा स्वयंज्योतिर्विद्मं येन समन्वितम् ॥ ३ ॥
 स एष प्रकृतिं सूक्ष्मां दैवीं गुणमयीं विभुः । यदृच्छथैवोपगतामन्यपद्यत लीलया ॥ ४ ॥
 गुणैर्विचित्राः सृजतीं सरूपाः प्रकृतिं प्रजाः । विलोक्य मुमुहे सद्यः स इह ज्ञानगूहया ॥ ५ ॥
 एवं पराभिधानेन कर्तृत्वं प्रकृतेः पुमान् । कर्मसु क्रियमाणेषु गुणैरात्मनि मन्यते ॥ ६ ॥
 तदस्य संसृतिर्वन्धः पारतन्त्र्यं च तत्कृतम् । भवत्यकर्तुरीशस्य साक्षिणो निर्वृतात्मनः ॥ ७ ॥
 कार्यकारणकर्तृत्वे कारणं प्रकृतिं विदुः । भोक्तृत्वे सुखदुःखानां पुरुषं प्रकृतेः परम् ॥ ८ ॥

देवहूतिरुवाच

प्रकृतेः पुरुषस्यापि लक्षणं पुरुषोत्तम । ब्रूहि कारणयोरस्य सदसच्च यदात्मकम् ॥ ९ ॥

श्रीभगवानुवाच

यत्तन्निगुणमव्यक्तं नित्यं सदसदात्मकम् । प्रधानं प्रकृतिं प्राहुरविशेषं विशेषवत् ॥१०॥
 पञ्चभिः पञ्चभिर्ब्रह्म चतुर्भिर्दशभिस्तथा । एतच्चतुर्विंशतिकं गणं प्राधानिकं विदुः ॥११॥
 महाभूतानि पञ्चैव भूरापोऽग्निर्मरुन्नभः । तन्मात्राणि च तावन्ति गन्धादीनि मतानि मे ॥१२॥
 इन्द्रियाणि दश श्रोत्रं त्वग्दृशसननासिकाः । वाक्करौ चरणौ भेदुः पायुर्दशम उच्यते ॥१३॥
 मनो बुद्धिरहङ्कारश्चित्तमित्यन्तरात्मकम् । चतुर्धा लक्ष्यते भेदो वृत्त्या लक्षणरूपया ॥१४॥
 एतावानेव सङ्ख्यातो ब्रह्मणः सगुणस्य ह । सन्निवेशो मया प्रोक्तो यः कालः पञ्चविंशकः ॥१५॥
 प्रमावं पौरुषं प्राहुः कालमेके यतो भयम् । अहङ्कारविमूढस्य कर्तुः प्रकृतिमीयुषः ॥१६॥
 प्रकृतेर्गुणसाम्यस्य निर्विशेषस्य मानवि । चेष्टा यतः स भगवान् काल इत्युपलक्षितः ॥१७॥
 अन्तः पुरुषरूपेण कालरूपेण यो बहिः । समन्वेत्येष सत्त्वानां भगवान्नात्ममायया ॥१८॥
 दैवात्सुभितधर्मिण्यां स्वस्यां योनौ परः पुमान् । आवत्त वीर्यं सासृत महत्तत्त्वं हिरण्यमयम् ॥१९॥

विश्वमात्मगतं व्यञ्जन् कूटस्थो जगदङ्कुरः । स्वतेजसापिवत्तीव्रमात्मप्रस्वापनं तमः ॥२०॥
 यत्तत्सत्त्वगुणं स्वच्छं शान्तं भगवतः पदम् । यदाहुर्वासुदेवाख्यं चित्तं तन्महदात्मकम् ॥२१॥
 स्वच्छत्वमविकारित्वं शान्तत्वमिति चेतसः । वृत्तिभिर्लक्षणं प्रोक्तं यथापां प्रकृतिः परा ॥२२॥
 महत्त्वाद्द्विकुर्वाणाद्भगवद्दीर्यसम्भवात् । क्रियाशक्तिरहङ्कारस्त्रिविधः समपद्यत ॥२३॥
 वैकारिकस्तेजसश्च तामसश्च यतो भवः । मनसश्चेन्द्रियाणां च भूताना महतामपि ॥२४॥
 सहस्रशिरसं साक्षाद्यमनन्तं प्रचक्षते । सङ्कर्षणाख्यं पुरुषं भूतेन्द्रियमनोमयम् ॥२५॥
 कर्तृत्वं करणत्वं च कार्यत्वं चेति लक्षणम् । शान्तधोरविमूढत्वमिति वा स्यादहंकृतेः ॥२६॥
 वैकारिकाद्द्विकुर्वाणान्मनस्तत्त्वमजायत । यत्सङ्कल्पविकल्पाभ्यां वर्तते कामसम्भवः ॥२७॥
 यद्विदुर्हानिरद्धाख्यं हृषीकाणामधीश्वरम् । शारदेन्दीवरदयामं संराध्यं योगिभिः शनैः ॥२८॥
 तैजसात्तु विकुर्वाणाद् बुद्धितत्त्वमभूत्सति । द्रव्यस्फुरणविज्ञानमिन्द्रियाणामनुग्रहः ॥२९॥
 संशयोऽथ विपर्यासो निश्चयः स्मृतिरेव च । स्वाप इत्युच्यते बुद्धेर्लक्षणं वृत्तितः पृथक् ॥३०॥
 तैजसानीन्द्रियाण्येव क्रियाज्ञानविभागशः । प्राणस्य हि क्रियाशक्तिर्बुद्धेर्विज्ञानशक्तित्वात् ॥३१॥
 तामसाच्च विकुर्वाणाद्भगवद्दीर्यचोदितात् । शब्दमात्रमभूत्तस्मान्ममः श्रोत्रं तु शब्दगम् ॥३२॥
 अर्थाश्रयत्वं शब्दस्य द्रष्टुर्लङ्गत्वमेव च । तन्मात्रत्वं च नभसो लक्षणं कवयो विदुः ॥३३॥
 भूताना लिङ्गदातृत्वं बहिरन्तरमेव च । प्राणेन्द्रियात्माधिष्यत्वं नभसो वृत्तिलक्षणम् ॥३४॥
 नभसः शब्दतन्मात्रात्कालगत्या विकुर्वतः । स्पर्शाऽमवत्ततो वायुस्त्वक् स्पर्शस्य च संग्रहः ॥३५॥
 मृदुत्वं कठिनत्वं च शैत्यमुष्णत्वमेव च । एतत्स्पर्शस्य स्पर्शत्वं तन्मात्रत्वं नभस्त्वतः ॥३६॥
 चालनं व्यूहनं प्राप्तिर्नैतृत्वं द्रव्यशब्दयोः । सर्वेन्द्रियाणामात्मत्वं वायोः कर्माभिलक्षणम् ॥३७॥
 वायोश्च स्पर्शतन्मात्राद्रूपं दैवेरितादभूत् । समुत्थितं ततस्तेजश्चक्षु रूपमेलम्भनम् ॥३८॥
 द्रव्याकृतित्वं गुणता व्यक्तिसंस्थात्वमेव च । तेजस्त्वं तेजसः साच्चि रूपमात्रस्य वृत्तयः ॥३९॥
 द्योतनं पचनं पानमदनं हिममर्दनम् । तेजसो वृत्तयस्त्वेताः शोषणं क्षुत्तृडेव च ॥४०॥
 रूपमात्राद्द्विकुर्वाणात्तेजसो दैवचोदितात् । रसमात्रमभूत्तस्मादम्भो जिह्वा रसग्रहः ॥४१॥
 कणायो मधुरस्तिक्तः कट्वम्ल इति नैकधा । भौतिकानां विकारेण रस एको विभिद्यते ॥४२॥
 क्लेदनं पिण्डनं तृप्तिः प्राणनाप्यायनोन्दनम् । तापापनोदो भूयस्त्वमम्भसो वृत्तयस्त्वाम्भः ॥४३॥
 रसमात्राद्द्विकुर्वाणादम्भसो दैवचोदितात् । गन्धमात्रमभूत्तस्मात्पृथ्वी घ्राणस्तु गन्धवाः ॥४४॥
 करम्भपूतिसौरभ्यशान्तोग्रास्त्रादिभिः पृथक् । द्रव्यावयववैपम्याद्गन्ध एको विभिद्यते ॥४५॥
 भावनं ब्रह्मणः स्थानं धारणं सद्विशेषणम् । सर्वसत्त्वगुणोद्भेदः पृथिवीवृत्तिलक्षणम् ॥४६॥
 नमोगुणविशेषोऽर्थो यस्य तच्छ्रोत्रमुच्यते । वायोरुणविशेषोऽर्थो यस्य तत्स्पर्शनं विदुः ॥४७॥
 ज्ञेयोगुणविशेषोऽर्थो यस्य तच्चक्षुरुच्यते । अम्भोगुणविशेषोऽर्थो यस्य तद्रसनं विदुः ।

भूमेर्गुणविशेषोऽर्थो यस्य स प्राण उच्यते ॥४८॥

परस्य दृश्यते धर्मो ह्यपरस्मिन् समन्वयात् । अतो विशेषो भावानां भूमावेवोपलक्ष्यते ॥४९॥
एतान्यसंहृत्य यदा महदादीनि सप्त वै । कालकर्मगुणोपेतो जगदादिस्पाविशत् ॥५०॥
ततस्तेनानुविद्धेभ्यो युक्तेभ्योऽण्डमचेतनम् । उत्थितं पुरुषो यस्माद्बुदतिष्ठदसौ विराट् ॥५१॥
एतदण्डं विशेषारख्यं क्रमवृद्धैर्दशोत्तरैः । तोयादिभिः परिवृतं प्रघानेनावृतैर्विहैः ।

यत्र लोकवितानोऽयं रूपं भगवतो हरेः ॥५२॥

हिरण्यमादण्डकोशाद्बुत्याय सलिलेशयात् । तमाविश्य महादेवो बहुधा निर्विभेद खम् ॥५३॥
निरभिद्यतास्य प्रथमं मुखं वाणी ततोऽभवत् । वाण्या वह्निरयो नासे प्राणोऽतो प्राण एतयोः ॥५४॥
प्राणाद्वायुरभिद्येतामक्षिणी चक्षुरेतयोः । तस्मात्सूर्यो व्यभिद्येतां कर्णौ श्रोत्रं ततो दिशः ॥५५॥
निर्विभेद विराजस्त्वप्रोमश्मश्रवादयस्ततः । तत ओषधयश्चासञ्छिभ्रं निर्विभेदे ततः ॥५६॥
रेतस्तस्मादाप आसन्निरभिद्यत वै गुदम् । गुदादपानोऽपानाच्च मृत्युलोकमयङ्करः ॥५७॥
हस्तौ च निरभिद्येतां बलं ताम्यां ततः स्वराट् । पादौ च निरभिद्येतां गतिस्ताम्यां ततो हरिः ॥५८॥
नाड्योऽस्य निरभिद्यन्त ताम्यो लोहितमाभृतम् । नद्यस्ततः समभवन्नुदरं निरभिद्यत ॥५९॥
क्षुत्पिपासे ततः स्यातां समुद्रस्त्वेतयोरभूत् । अथास्य हृदयं भिन्नं हृदयान्मन उत्थितम् ॥६०॥
मनसश्चन्द्रमा जातो बुद्धिर्बुद्धेर्गिरां पतिः । अहङ्कारस्ततो रुद्रश्चित्तं चैत्यस्ततोऽभवत् ॥६१॥
एते ह्यभ्युत्थिता देवा नैवास्त्योत्थापनेऽशकन् । पुनराविविशुः खानि तमुत्थापयितुं क्रमात् ॥६२॥
वह्निर्वाचा मुखं भेजे नोदतिष्ठत्तदा विराट् । प्राणेन नासिके वायुर्नोदतिष्ठत्तदा विराट् ॥६३॥
अक्षिणी चक्षुषाऽऽदित्यो नोदतिष्ठत्तदा विराट् । श्रोत्रेण कर्णौ च दिशो नोदतिष्ठत्तदा विराट् ॥६४॥
त्वचं रोमभिरोषधो नोदतिष्ठत्तदा विराट् । रेतसा शिश्रमापस्तु नोदतिष्ठत्तदा विराट् ॥६५॥
गुदं मृत्युरपानेन नोदतिष्ठत्तदा विराट् । हस्ताविन्द्रो बलेनैव नोदतिष्ठत्तदा विराट् ॥६६॥
विष्णुर्गत्यैव चरणौ नोदतिष्ठत्तदा विराट् । नाडीर्नद्यो लोहितेन नोदतिष्ठत्तदा विराट् ॥६७॥
क्षुत्तृड्यामुदरं सिन्धुर्नोदतिष्ठत्तदा विराट् । हृदयं मनसा चन्द्रो नोदतिष्ठत्तदा विराट् ॥६८॥
बुद्ध्या ब्रह्मापि हृदयं नोदतिष्ठत्तदा विराट् । रुद्रोऽभिमत्या हृदयं नोदतिष्ठत्तदा विराट् ॥६९॥
चित्तेन हृदयं चैत्यः क्षेत्रज्ञः प्राविशद्यदा । विराट् तदैव पुरुषः सल्लिङ्गबुदतिष्ठत् ॥७०॥
यथा प्रसुप्तं पुरुषं प्राणेन्द्रियमनोधिपयः । प्रभवन्ति विना येन नोत्थापयितुमोजसा ॥७१॥
तमस्मिन् प्रत्यगात्मानं धिया योगप्रवृत्तया । भक्त्या विरक्त्या ज्ञानेन विविच्यात्मनि चिन्तयेत् ॥

इति श्रीमद्भागवते महापुराणे पारमहंस्या संहितायां तृतीयस्कन्धे कापिलेये तत्त्वसामान्याये

षड्विंशतितमोऽध्यायः ॥ २६ ॥

अथ सप्तविंशतितमोऽध्यायः

श्रीभगवानुवाच

प्रकृतिस्थोऽपि पुरुषो नाज्यते प्राकृतैर्गुणैः । अविकारादकर्तृत्वाभिर्गुणत्वाज्जलार्कवत् ॥ १ ॥
 स एष यर्हि प्रकृतेर्गुणेष्वभिषिष्यते । अहंक्रियाविमूढात्मा कर्तासीत्यभिमन्यते ॥ २ ॥
 तेन संसारपदवीमवशोऽभ्येत्यनिर्वृतः । प्रासङ्गिकैः कर्मदोषैः सदसन्मिश्रयोनिषु ॥ ३ ॥
 अर्थे ह्यविद्यमानेऽपि ससृतिर्न निवर्तते । ध्यायतो विषयानस्य स्वप्नेऽनर्थगमो यथा ॥ ४ ॥
 अत एव शनैश्चित्तं प्रसक्तमसतां पथि । भक्तियोगेन तीव्रेण विरक्त्या च नयेद्वशम् ॥ ५ ॥
 यमादिभिर्योगपथैरभ्यसन् भ्रष्टयान्वितः । मयि भावेन सत्येन मत्कथाश्रवणेन च ॥ ६ ॥
 सर्वभूतसमत्वेन निर्वैरेणाप्रसङ्गतः । ब्रह्मचर्येण मौनेन स्वधर्मेण बलीयसा ॥ ७ ॥
 यदृच्छ्योपलब्धेन सन्तुष्टो मितमुहुःसुनिः । विविक्षारणः शान्तो मैत्रः करुण आत्मवान् ॥ ८ ॥
 सानुबन्धे च देहेऽस्मिन्नकुर्वन्नसदाग्रहम् । ज्ञानेन दृष्टतत्त्वेन प्रकृतेः पुरुषस्य च ॥ ९ ॥
 निवृत्तबुद्धयवस्थानो दूरीभूतान्यदर्शनः । उपलभ्यात्मनाऽऽत्मानं चक्षुषेवार्कमात्महृक् ॥ १० ॥
 मुक्तलिङ्गं सदाभासमसति प्रतिपद्यते । सतो बन्धुमसच्चक्षुः सर्वानुस्यूतमद्वयम् ॥ ११ ॥
 यथा जलस्य आभासः स्थलस्थेनावदृश्यते । स्वामासेन तथा सूर्यो जलस्थेन दिवि स्थितः ॥ १२ ॥
 एवं त्रिवृदहङ्कारो भूतेन्द्रियमनोमयैः । स्वामासैर्लक्षितोऽनेन सदाभासेन सत्यहृक् ॥ १३ ॥
 भूतसूक्ष्मेन्द्रियमनोबुद्धयादिष्विह निद्रया । लीनेष्वसति यस्तत्र विनिद्रो निरहंक्रियः ॥ १४ ॥
 मन्यमानस्तदाऽऽत्मानमनष्टो नष्टवन्मृषा । नष्टेऽहङ्कारणे द्रष्टा नष्टवित्त इवातुरः ॥ १५ ॥
 एवं प्रत्यवभृश्यासावात्मानं प्रतिपद्यते । साहङ्कारस्य द्रव्यस्य योऽवस्थानमनुग्रहः ॥ १६ ॥

देवहूतिरुवाच

पुरुषं प्रकृतिर्ब्रह्म विमुञ्चति कर्हिचित् । अन्योन्यापाश्रयत्वाच्च नित्यत्वादनयोः प्रभो ॥ १७ ॥
 यथा गन्धस्य भूमेश्च न भावो व्यतिरेकतः । अपा रसस्य च यथा तथा बुद्धेः परस्य च ॥ १८ ॥
 अकर्तुः कर्मबन्धोऽयं पुरुषस्य यदाश्रयः । गुणेषु सत्सु प्रकृतेः कैवल्यं तेष्वतः कथम् ॥ १९ ॥
 क्वचित्त्वावमर्शेन निवृत्तं भयमुल्लणम् । अनिवृत्तनिमित्तत्वात्पुनः प्रत्यवतिष्ठते ॥ २० ॥

श्रीभगवानुवाच

अनिमित्तनिमित्तेन स्वधर्मेणामलत्माना । तीव्रया मयि भक्त्या च श्रुतसम्भृतया चिरम् ॥ २१ ॥
 ज्ञानेन दृष्टतत्त्वेन वैराग्येण बलीयसा । तपोयुक्तेन योगेन तीव्रेणात्मसमाधिना ॥ २२ ॥
 प्रकृतिः पुरुषस्येह दह्यमाना त्वहर्निशम् । तिरोभवित्री शनकैरग्नेर्योनिरिवारणिः ॥ २३ ॥
 शुक्तभोगा परित्यक्ता दृष्टदोषा च नित्यदाः । नेश्वरस्याश्रुमं भक्ते स्त्रे महिम्नि स्थितस्य च ॥ २४ ॥
 यथा क्षप्रतिबुद्धस्य प्रस्वापो वह्ननर्यभृत् । स एव प्रतिबुद्धस्य न वै मोहाय कल्पते ॥ २५ ॥

एवं विदिततत्त्वस्य प्रकृतिर्मयि मानसम् । युञ्जतो नापकुरुत आत्मारामस्य कर्हिचित् ॥२६॥
 यदैवमध्यात्मरतः कालेन बहुजन्मना । सर्वत्र जातवैराग्य आ ब्रह्मभुवनान्मुनिः ॥२७॥
 मद्भक्तः प्रतिबुद्धार्थो मत्प्रसादेन भूयसा । निःश्रेयसं स्वसंस्थानं कैवल्याख्यं मदाश्रयम् ॥२८॥
 प्राप्नोतीहाङ्गसा धीरः स्वदृशाच्छिन्नसंशयः । यद्वत्त्वा न निवर्तेत योगी लिङ्गादिनिर्गमे ॥२९॥
 यदा न योगोपचितासु चेतो मायासु सिद्धस्य विपजतेऽङ्ग ।
 अनन्यहेतुष्वथ मे गतिः स्यादात्यन्तिकी यत्र न मृत्युहासः ॥ ३० ॥

इति श्रीमद्भागवते महापुराणे पारमहंसां सहिताया तृतीयस्कन्धे कापिलेयोपाख्याने सप्तविंशतितमोऽध्यायः २७

अथाष्टाविंशतितमोऽध्यायः

श्रीभगवानुवाच

योगस्य लक्षणं वक्ष्ये सवीजस्य नृपात्मजे । मनो येनैव विधिना प्रसन्नं याति सत्यम् ॥ १ ॥
 स्वधर्माचरणं शक्त्या विधर्माच्च निवर्तनम् । दैवाल्लब्धेन सन्तोष आत्मविचरणार्चनम् ॥ २ ॥
 आम्यधर्मनिवृत्तिश्च मोक्षधर्मरतिस्तथा । मितमेध्यादनं शश्वद्विविक्तक्षेमसेवनम् ॥ ३ ॥
 अहिंसा सत्यमस्तेयं यावदर्थपरिग्रहः । ब्रह्मचर्यं तपः शौचं स्वाध्यायः पुरुषार्चनम् ॥ ४ ॥
 मौनं सदाऽऽसनजयः स्थैर्यं प्राणजयः शनैः । प्रत्याहारश्चेन्द्रियाणां विषयान्मनसा हृदि ॥ ५ ॥
 स्वाधिष्णयानामेकदेशे मनसा प्राणधारणम् । वैकुण्ठलीलाभिधानं समाधानं तथाऽऽत्मनः ॥ ६ ॥
 एतैरन्यैश्च पथिभिर्मनो दुष्टमसत्पथम् । बुद्ध्या युञ्जीत शनकैर्जितप्राणो ह्यतन्द्रितः ॥ ७ ॥
 शुचौ देशे प्रतिष्ठाप्य विजितासन आसनम् । तस्मिन् स्वस्ति समासीन ऋजुकायसमभ्यसेत् ॥ ८ ॥
 प्राणस्य शोधयेन्मार्गं पूरुकुम्भकरेचकैः । प्रतिकूलेन वा चित्तं यथा स्थिरमचञ्चलम् ॥ ९ ॥
 मनोऽचिरात्स्याद्विरजं जितश्वासस्य योगिनः । वाय्वग्निभ्यां यथा लोहं ध्मातं त्यजति वै मलम् ॥ १० ॥
 प्राणायामैर्दहेद्दोषान्धारणाभिश्च कित्त्विधान् । प्रत्याहारेण संसर्गांन्यानेनानीश्वरान् गुणान् ॥ ११ ॥
 यदा मनः स्वं विरजं योगेन सुसमाहितम् । काष्ठां भगवतो ध्यायेत्स्वनासाप्रावलोकनः ॥ १२ ॥
 प्रसन्नवदनाम्भोजं पद्मगर्मारुणोक्षणम् । नीलोत्पलदल्लयामं शङ्खचक्रगदाधरम् ॥ १३ ॥
 लसत्यङ्गकिल्लकपीतकौशेयवाससम् । श्रीवत्सवक्षसं भ्राजत्कौस्तुभामुक्तकन्धरम् ॥ १४ ॥
 सत्तद्विरेफकलया परीतं वनमालया । परार्ध्यहारवलयकिरीटाङ्गदनुपुरम् ॥ १५ ॥
 काञ्चीगुणोल्लसच्छोणिं हृदयाम्भोजविष्टरम् । दर्शनीयतमं शान्तं मनोनयनवर्धनम् ॥ १६ ॥
 अपीच्यदर्शनं शश्वत्सर्वलोकनमस्कृतम् । सन्तं वयसि कैशोरे भृत्यानुग्रहकातरम् ॥ १७ ॥
 कीर्तन्यतीर्थयद्वासं पुण्यलोकयशस्करम् । ध्यायेद्देवं समग्राङ्गं वावन्न च्यवते मनः ॥ १८ ॥
 स्थितं ब्रजन्तमासीनं शयानं वा गुहाशयम् । प्रेक्षणीयेहितं ध्यायेच्छुद्धभावेन चेतसा ॥ १९ ॥

ब्रह्मपदं चित्तं सर्वावयवसंस्थितम् । विलक्ष्यैकत्र संयुज्यादङ्गे भगवतो मुनिः ॥२०॥

संचिन्तयेद्भगवत्क्षरणारविन्दं वज्राद्गुह्यध्वजसरोरुहलाञ्छनाढ्यम् ।

उत्तुङ्गरक्तविलसन्नखचक्रवालज्योत्स्नाभिराहतमहद्भृदयान्धकारम् ॥२१॥

यच्छौचनिःसृतसरित्प्रवरोदकेन तीर्थेन मूर्ध्न्यधिकृतेन शिवः शिवोऽभूत् ।

ध्यातुर्मनःशमल्यौलिनिसृष्टवज्रं ध्यायेच्चिरं भगवत्क्षरणारविन्दम् ॥२२॥

जानुद्दयं जलजलोचनया जनन्या लक्ष्म्याखिलस्य सुरवन्दितया विधातुः ।

ऊर्वोर्निधाय करपल्लवरोचिषा यत्संलालितं हृदि विभोरभवस्य कुर्यात् ॥२३॥

ऊरू सुपर्णमुजयोरधिशोभमानावोजोनिधी अतसिकाकुसुमात्रभासौ ।

व्यालम्बिपीतवरवाससि वर्तमानकाञ्चीकलापपरिरम्भि नितम्बविम्बम् ॥२४॥

नाभिहृदं भुवनकोशगुहोदरस्थं यत्रात्मयोनिधिपणाखिललोकपद्मम् ।

व्यूढं हरिन्मणिवृषस्तनयोरमुष्य ध्यायेद् हृद्यं विशदहारमयूखगौरम् ॥२५॥

वशोऽधिवासमृषमस्य महाविभूतेः पुंसां मनोनयननिर्वृतिमादधानम् ।

कण्ठं च कौस्तुभमणोरधिभूषणार्थं कुर्यान्मनस्यखिललोकनमस्कृतस्य ॥२६॥

बाहूँश्च मन्दरगिरेः परिवर्तनेन निर्णिक्तत्राहुवलयानधिलोकपालान् ।

सञ्चिन्तयेद्दशशतारमसह्यतेजः शङ्खं च तत्करसरोरुहराजहंसम् ॥२७॥

कौमोदकौ भगवतो दयितां स्मरेत् दिग्धामरातिभटशोणितकर्दमेन ।

मालां मधुव्रतवरूयगिरोपघुष्टां चैत्यस्य तत्त्वममलं मणिमस्य कण्ठे ॥२८॥

भृत्यानुकम्पितधिषेह गृहीतमूर्तेः सञ्चिन्तयेद्भगवतो वदनारविन्दम् ।

यद्विस्फुरन्मकरकुण्डलत्रस्मितेन विद्योतितामलक्रपोलमुदारनासम् ॥२९॥

यच्छ्रीनिकेतमलिभिः परिसेव्यमानं भृत्या स्वया कुटिलश्रुन्तलवृन्दजुष्टम् ।

मीनद्वयाभ्रयमधिभिषदवजनेत्रं ध्यायेन्मनोमयमतन्द्रित उल्लसद्भ्रु ॥३०॥

तस्यावलोकमधिकं कृपयातिधोरतापत्रयोपशमनाय निसृष्टमङ्गोः ।

स्निग्धसितानुगुणितं विपुलप्रसादं ध्यायेच्चिरं विपुलभावनया गुहायाम् ॥३१॥

हासं हरेरवनताखिललोकतीव्रशोकाश्रुसागरविशोषणमस्युदारम् ।

सम्भोहनाय रचितं निजमाययास्य भ्रूमण्डलं मुनिकृते मकरध्वजस्य ॥३२॥

ध्यानायनं प्रहसितं बहुलाधरोष्ठभासाक्ष्णायिततनुद्विजकुन्दपदक्ति ।

ध्यायेत्स्वदेहकुहरेऽवसितस्य विष्णोर्भक्त्याऽऽर्द्रयार्पितमना न पृथगिददक्षेत् ॥३३॥

एवं हरौ भगवति प्रतिलब्धभाचो भक्त्या द्रवद्भृदय उत्पुलकः प्रमोदात् ।

औत्कण्ठ्यन्नाप्पकल्या मुहुरद्यमानस्तच्चापि चित्तचडिशं शनकैर्वियुङ्क्ते ॥३४॥

मुक्ताश्रयं यर्हि निर्विषयं विरक्तं निर्वाणमृच्छति मनः सहसा ययार्चिः ।
 आत्मानमत्र पुरुषोऽव्यवधानमेकमन्वीक्षते प्रतिनिवृत्तगुणप्रवाहः ॥३५॥
 सोऽप्येतया चरमया मनसो निवृत्त्या तस्मिन्महिम्न्यवसितः सुखदुःखवाह्ये ।
 हेतुत्वमप्यसति कर्तारि दुःखयोर्यत्स्वात्मन् विधत्त उपलब्धपरात्मकाष्ठः ॥३६॥
 देहं च तं न चरमः स्थितमुत्थितं वा सिद्धो विपर्ययति यतोऽध्यगमत्स्वरूपम् ।
 दैवादुपेतमय दैववशादपेतं वासो यया परिकृतं मदिरामदान्धः ॥३७॥
 देहोऽपि दैववशागः खलु कर्म यावत्स्वारम्भकं प्रतिसमीक्षत एव सासुः ।
 तं सप्रपञ्चमधिरूढसमाधियोगः स्वान्नं पुनर्न भजते प्रतिबुद्धवस्तुः ॥३८॥

यथा पुत्राच्च वित्ताच्च पृथङ्कार्त्यः प्रतीयते । अप्यात्मत्वेनाभिभताद्देहादेः पुरुषस्तथा ॥३९॥
 यथोत्सुकाद्विस्फुलिङ्गाद्भूमाद्वापि स्वसम्भवात् । अप्यात्मत्वेनाभिभताद्यथाग्निः पृथगुत्सुकात् ॥४०॥
 भूतेन्द्रियान्तःकरणात्प्रधानाज्जीवसंज्ञितात् । आत्मा तथा पृथग्द्रष्टा भगवान् ब्रह्मसंज्ञितः ॥४१॥
 सर्वभूतेषु चात्मानं सर्वभूतानि चात्मनि । ईक्षेतानन्यभावेन भूतेष्विव तदात्मताम् ॥४२॥
 स्वयोनिषु यथा ज्योतिरेकं नाना प्रतीयते । योनीनां गुणवैषम्याच्चयाऽऽत्मा प्रकृतौ स्थितः ॥४३॥
 तस्मादिमां स्वां प्रकृतिं दैवीं सदसदात्मिकाम् । दुर्विभाव्यां पराभाव्य स्वरूपेणावतिष्ठते ॥४४॥
 इति श्रीमद्भागवते महापुराणे पारमहंस्यां संहितायां तृतीयस्कन्धे कापिलेये साषनानुष्ठानं
 नामाष्टाविंशतितमोऽध्यायः ॥ २८ ॥

अथैकोनत्रिंशत्तमोऽध्यायः

देवहृतिरुवाच

लक्षणं महदादीनां प्रकृतेः पुरुषस्य च । स्वरूपं लक्ष्यतेऽमीषां येन तत्पारमार्थिकम् ॥ १ ॥
 यथा सांख्येषु कथितं यन्मूलं तत्प्रचक्षते । भक्तियोगस्य मे मार्गं ब्रूहि विस्तरशः प्रभो ॥ २ ॥
 विरागो येन पुरुषो भगवन् सर्वतो भवेत् । आन्धश्च जीवलोकस्य विविधा मम संसृतीः ॥ ३ ॥
 कालस्येश्वररूपस्य परेषां च परस्य ते । स्वरूपं बत कुर्वन्ति यद्वेतोः कुशलं जनाः ॥ ४ ॥

लोकस्य मिथ्याभिमतेरचक्षुषश्चिरं प्रसुप्तस्य तमस्यनाश्रये ।

भ्रान्तस्य कर्मस्वनुविद्धया धिया त्वमाविरासीः किल योगभास्करः ॥ ५ ॥

मैत्रेय उवाच

इति मातृवचः श्लक्ष्णं प्रतिनन्द्य महामुनिः । आबभाषे कुरुश्रेष्ठ प्रीतस्तां करुणार्दितः ॥ ६ ॥

श्रीभगवानुवाच

भक्तियोगो बहुविधो मार्गैर्भामिनि भाव्यते । स्वभावगुणमार्गेण पुंसां भावो विभिद्यते ॥ ७ ॥
 अभिसन्धाय यो हिंसां दम्भं मात्सर्यमेव वा । संरम्भी भिन्नहृत्त्वां मयि कुर्यात्स तामसः ॥ ८ ॥

विषयानभिसन्धाय यश्च ऐश्वर्यमेव वा । अर्चादावर्चयेद्यो मां प्रयग्भावः स राजसः ॥ ९ ॥
 कर्मनिर्हारमुद्दिश्य परस्मिन् वा तदर्पणम् । यजेद्यष्टव्यमिति वा प्रयग्भावः स सात्विकः ॥१०॥
 मद्गुणश्रुतिमात्रेण मयि सर्वगुहाशये । मनोगतिरविच्छिन्ना यथा गङ्गाम्मखोऽम्बुधौ ॥११॥
 लक्षणं भक्तियोगस्य निर्गुणस्य ह्युदाहृतम् । अहैतुक्यव्यवहिता या भक्तिः पुरुषोत्तमे ॥१२॥
 सारलोक्यसार्धिसामीप्यसारूप्यैकत्वमप्युत । दीयमानं न गृह्णन्ति विना मत्सेवनं जनाः ॥१३॥
 स एव भक्तियोगस्त्व आत्यन्तिक उदाहृतः । येनातिव्रज्य त्रिगुणं मद्भावायोपपद्यते ॥१४॥
 निषेचितेनानिमित्तेन स्वधर्मेण महीयसा । क्रियायोगेन शक्तेन नातिहितेण नित्यया ॥१५॥
 मद्धिष्यदर्शनस्पर्शपूजास्तुत्यभिवन्दनैः । भूतेषु मद्भावनया सत्त्वेनासङ्गमेन च ॥१६॥
 महतां बहुमानेन दीनानामनुकम्पया । मैत्र्या चैवात्मतुल्येषु यमेन नियमेन च ॥१७॥
 आध्यात्मिकानुश्रवणात्तमस्द्धीर्तनाच्च मे । आर्जयेनार्यसङ्गेन निरहंक्रियया तथा ॥१८॥
 मद्दर्शपो गुणैरैतैः परिसंशुद्ध आशयः । पुरुषस्याङ्गसाध्येति श्रुतमात्रगुणं हि माम् ॥१९॥
 यथा वातरथो प्राणमाहृक्ते गन्ध आशयात् । एवं योगरतं चेत आत्मानमविकारि यत् ॥२०॥
 अहं सर्वेषु भूतेषु भूतात्मावस्थितः सदा । तमवशाद्य मां मर्त्यैः कुरुतेऽर्चाविडम्बनम् ॥२१॥
 यो मां सर्वेषु भूतेषु सन्तमात्मानमीश्वरम् । हित्वाचां भजते मौढ्याद्भ्रसन्त्येव जुहोति सः ॥२२॥
 द्विषतः परकाये मां मानिनो भिन्नदर्शिनः । भूतेषु बद्धवैरस्य न मनः शान्तिमृच्छति ॥२३॥
 अहमुच्चावचैर्द्रव्यैः क्रिययोत्पन्नयानधे । नैव तुष्येऽर्चितोऽर्चायां भूतग्रामावमानिनः ॥२४॥
 अर्चादावर्चयैत्तावदीश्वरं मां स्वकर्मकृत् । यावन्न वेद स्वहृदि सर्वभूतेष्ववस्थितम् ॥२५॥
 आत्मनश्च परस्यापि यः करोत्यन्तरोदरम् । तस्य भिन्नदृशो मृत्युर्विदधे भयमुल्बणम् ॥२६॥
 अथ मां सर्वभूतेषु भूतात्मानं कृताल्यम् । अह्येद्दानमानाम्यां मैत्र्याभिन्नेन चक्षुषा ॥२७॥
 जीवाः श्रेष्ठा ह्यजीवानां ततः प्राणभृतः शुभे । ततः सचित्ताः प्रवरास्ततश्चेन्द्रियवृत्तयः ॥२८॥
 तत्रापि स्पर्शवेदिभ्यः प्रवरा रसवेदिनः । तेभ्यो गन्धविदः श्रेष्ठस्ततः शब्दविदो वराः ॥२९॥
 रूपमेदविदस्तत्र ततश्चोभयतोदतः । तेषां बहुपदाः श्रेष्ठाश्चतुष्पादस्ततो द्विपात् ॥३०॥
 ततो वर्णाश्च चत्वारस्तेषां ब्राह्मण उत्तमः । ब्राह्मणेष्वपि वेदशो ह्यर्थशोऽभ्यधिकस्ततः ॥३१॥
 अर्थशात्संशयच्छेत्ता ततः श्रेयान् स्वकर्मकृत् । मुक्तसङ्गस्ततो भूयानदोग्धा धर्मेमात्मनः ॥३२॥
 तस्मान्मय्यर्पिताशेषक्रियार्यात्मा निरन्तरः । मय्यर्पितात्मनः पुंसो मयि संन्यस्तकर्मणः ।

न पश्यामि परं भूतमकर्तुः समदर्शनात् ॥३३॥

मनसैतानि भूतानि प्रणमेद्बहु मानयन् । ईश्वरो जीवकल्या प्रविष्टो भगवानिति ॥३४॥
 भक्तियोगश्च योगश्च मया मानव्युदीरितः । ययोरैकतरेणैव पुरुषः पुरुषं ब्रजेत् ॥३५॥
 एतद्भगवतो रूपं ब्रह्मणः परमात्मनः । परं प्रधानं पुरुषं दैवं कर्मविचेष्टितम् ॥३६॥

रूपभेदास्पदं दिव्यं काल इत्यभिधीयते । भूतानां महदादीनां यतो मित्रदृशां मयम् ॥३७॥
 योऽन्तः प्रविश्य भूतानि भूतैरस्यखिलांश्रयः । स विष्ण्वारब्धोऽधियज्ञोऽसौ कालः कलयतां प्रमुः ३८
 न चास्य कश्चिद्दयितो न द्वेष्यो न च वान्धवः । आविशत्यप्रमत्तोऽसौ प्रमत्तं जनमन्तकृत् ॥३९॥
 यद्भयाद्वाति वातोऽयं सूर्यस्तपति यद्भयात् । यद्भयाद्द्वर्षते देवो भगणो भाति यद्भयात् ॥४०॥
 यद्भनस्पतयो भीता ल्ताश्रौषधिभिः सह । स्वे स्वे कालेऽभिगृह्णन्ति पुण्याणि च फलानि च ४१
 स्रवन्ति सरितो भीता नोत्सर्पत्युदधिर्यतः । अग्निरिन्धे सगिरिभिर्भूर्न मज्जति यद्भयात् ॥४२॥
 नभो ददाति श्वसतां पदं यन्नियमाददः । लोकं स्वदेहं तनुते महान् सतमिरावृत्तम् ॥४३॥
 गुणाभिमानीनो देवाः सर्गादिष्वस्य यद्भयात् । वर्तन्तेऽनुयुगं येषां वश एतच्चराचरम् ॥४४॥
 सोऽनन्तोऽन्तकरः कालोऽनादिरादिकृदव्ययः । जनं जनेन जनघनमारयन्मृत्युनान्तकम् ॥४५॥

इति श्रीमद्भागवते महापुराणे पारमहंसां संहितायां तृतीयस्कन्धे

कापिलेयोपाख्याने एकोनत्रिंशत्तमोऽध्यायः ॥ २९ ॥

अथ त्रिंशत्तमोऽध्यायः

कापिल उवाच

तस्यैतस्य जनो नूनं नायं वेदोरुचिक्रमम् । काल्यमानोऽपि बल्लिनो वायोरिव घनावलिः ॥ १ ॥
 यं यमर्थमुपादत्ते दुःखेन सुखहेतवे । तं तं धुनोति भगवान् पुमाञ्छोचति यत्कृते ॥ २ ॥
 यद्घ्रुवस्य देहस्य सानुबन्धस्य दुर्मतिः । घ्रुवाणि मन्यते मोहाद् गृहक्षेत्रवसूनि च ॥ ३ ॥
 जन्तुर्वै भव एतस्मिन् यां यां योनिमनुब्रजेत् । तस्यां तस्यां स लभते निर्वृत्तिं न विरज्यते ॥ ४ ॥
 नरकस्योऽपि देहं वै न पुमांस्त्यक्तुमिच्छति । नारक्यां निर्वृत्तौ तस्यां देवमायाविमोहितः ॥ ५ ॥
 आत्मजायासुतागारपशुद्रविणवन्धुषु । निरूढमूलद्वय आत्मानं बहु मन्यते ॥ ६ ॥
 संदह्यमानसर्वाङ्ग एषामुद्ग्रहनाधिनां । करोत्यविरतं मूढो दुरितानि दुराशयः ॥ ७ ॥
 आक्षिप्तात्मेन्द्रियः स्त्रीणामसतीनां च मायया । रहो रचितयाऽऽलपैः शिशूनां कल्भाषिणाम् ॥ ८ ॥
 गृहेषु कूटधर्मेषु दुःखतन्त्रेष्वतन्द्रितः । कुर्वन्दुःखप्रतीकारं सुखवन्मन्यते गृही ॥ ९ ॥
 अर्थैरापादितैर्गुर्वा हिंसयेतस्ततश्च तान् । पुष्पाति येषां पोषेण शेषभुग्यात्यधः स्वयम् ॥ १० ॥
 वार्तायां लुप्यमानायामारब्धायां पुनः पुनः । लोभाभिभूतो निःसत्त्वः परार्थे कुरुते स्पृहाम् ॥ ११ ॥
 कुटुम्बभरणाकलयो मन्दभाग्यो वृथोद्यमः । श्रिया विहीनः कृपणो ध्यायञ्छ्वसिति मूढधीः ॥ १२ ॥
 एवं स्वभरणाकलयं तत्कलत्रादेयस्तथा । नाद्रियन्ते यथापूर्वं क्रीनाशा इव गोजरम् ॥ १३ ॥
 तत्राप्यजातनिर्वेदो म्रियमाणः स्वयम्भृतैः । जरयोपात्तवैरूप्यो मरणाभिमुखो गृहे ॥ १४ ॥
 आस्तेऽवमत्योपन्यस्तं गृहपाल इवाहरन् । आमयाज्यप्रदीप्ताग्निरल्पाहारोऽल्पचेष्टितः ॥ १५ ॥
 वायुनोत्क्रमतोत्तारः कफसंरुद्धनाडिकः । कासश्वासकृतायासः कण्ठे घुरघुरायते ॥ १६ ॥

शयानः परिशोचद्भिः परिवीतः स्वबन्धुभिः । वाच्यमानोऽपि न ब्रूते कालपाशवशं गतः ॥१७॥
 एवं कुटुम्बभरणे व्यापृतात्माजितेन्द्रियः । म्रियते रुदतां स्वानामुरुवेदनयास्तधीः ॥१८॥
 यमदूतौ तदा प्राप्तौ मीमौ सरभसेक्षणौ । स हृष्टा व्रस्तहृदयः शकृन्मूत्रं विमुञ्चति ॥१९॥
 यातनादेह आहृत्य पाशैर्नृदुर्ध्वा गले बलात् । नयतो दीर्घमध्वानं दण्ड्यं राजमटा यथा ॥२०॥
 तयोर्निर्मिन्नहृदयस्तर्जनैर्जातवेषयुः । पथि श्रमिर्भक्ष्यमाण आतोऽघं स्वमनुस्मरन् ॥२१॥

क्षुत्तृपरीतोऽर्कदवानलानिलैः संलप्यमानः पथि ततवाह्रुके ।

कृच्छ्रेण पृष्ठे कशया च ताडितश्चलत्यगक्तोऽपि निराश्रमोदके ॥ २२ ॥

तत्र तत्र पतञ्जान्तो मूर्च्छितः पुनरस्थितः । पथा पापीयसा नीतस्तमसा यमसादनम् ॥२३॥
 योजनाना सहस्राणि नवति नव न्वाध्वनः । त्रिमिर्मुहूर्तैर्दार्भ्यां वा नीतः प्राप्नोति यातनाः ॥२४॥
 आदीपनं स्वगात्राणां वेष्टयित्वोत्सुक्यादिभिः । आत्ममांसादनं कापि स्वकृतं परतोऽपि वा ॥२५॥
 जीवतश्चान्त्राम्युद्धारः श्वश्रैर्यमसादने । सर्पवृक्षिकदंशाद्यैर्दंशान्निश्वात्मवैशसम् ॥२६॥
 कृन्तनं चावयवशो गजादिभ्यो भिदापनम् । पातनं गिरिशृङ्गेभ्यो रोषनं चाम्बुगर्तयोः ॥२७॥
 यास्तामिस्वान्धतामिस्ता रौरवाद्याश्च यातनाः । भुङ्क्ते नरो वा नारी वा मिथः सङ्गेन निर्मिताः ॥२८॥
 अत्रैव नरकः स्वर्ग इति मातः प्रचक्षते । या यातना वै नारक्यस्ता इहाभ्युपलक्षिताः ॥२९॥
 एवं कुटुम्ब विभ्राण उदरम्मर एव वा । विसृज्येहोभयं प्रेत्य भुङ्क्ते तत्फलमीदृशम् ॥३०॥
 एकः प्रपद्यते ध्वान्तं हित्वेदं स्वकलेत्रम् । कुशलेतरपाथेयो भूतद्रोहेण यद्भृत्तम् ॥३१॥
 दैवेनासादितं तस्य शमलं निरये पुमान् । भुङ्क्ते कुटुम्बपोष्य हृत्वाविच इवाहुरः ॥३२॥
 केवलेन ह्यधर्मेण कुटुम्बभरणोत्सुकः । याति जीवोऽन्धतामिधं चरमं तमसः पदम् ॥३३॥
 अधस्तात्तरलोकेत्य यावतीर्यातनादयः । क्रमशः समनुक्रम्य पुनरत्रावजेच्छुचिः ॥३४॥

इति श्रीमद्भागवते महापुराणे पारमहंसां सहिताया तृतीयस्कन्धे कापिलेयोपाख्याने

कर्मविपाको नाम त्रिंशत्तमोऽध्यायः ॥ ३० ॥

अथैकत्रिंशत्तमोऽध्यायः

श्रीभगवानुवाच

कर्मणा दैवनेत्रेण जन्तुर्देहोपपत्तये । त्रियाः प्रविष्ट उदरं पुंसो रेतःकणाश्रयः ॥ १ ॥
 कललं त्वेकरात्रेण पश्चरात्रेण बुद्बुदम् । दशाहेन तु कर्कन्धूः पेश्यण्डं वा ततः परम् ॥ २ ॥
 मासेन तु शिरो द्वाभ्यां बाह्वद्व्याद्यङ्गविग्रहः । नखलोमास्थिचर्माणि लिङ्गच्छिद्रोद्भवस्त्रिभिः ॥३॥
 चक्षुर्भिर्धातवः सप्त पञ्चभिः क्षुत्तृङ्गुद्भवः । षड्भिर्जरायुणा वीतः कुक्षौ भ्राम्यति दक्षिणे ॥४॥
 मातुर्जगन्नापानाद्यैरघद्वाहुरसम्मते । शेते विष्णुत्रयोर्गते स जन्तुर्जन्तुसम्भवे ॥ ५ ॥
 कृमिभिः क्षतसर्वाङ्गः सौकुमार्यात्प्रतिक्षणम् । मूर्च्छामामोत्सुक्येकेशस्तत्रत्यैः क्षुधितैर्मृदुः ॥ ६ ॥

कटुतीक्ष्णोष्णलवणरूक्षाम्लादिभिरुल्लणैः । मातृमुक्तैरुपस्पृष्टः सर्वाङ्गोत्थितवेदनः ॥ ७ ॥
 उल्बेन संवृतस्तस्मिन्नन्त्रैश्च बहिरावृतः । आस्ते कृत्वा शिरः कुक्षौ मुमृष्यशिरोधरः ॥ ८ ॥
 अकल्पः स्वाङ्गचेष्टायां शकुन्त इव पक्षरे । तत्र लब्धस्मृतिर्देवात्कर्म जन्मशतोद्भवम् ।

स्मरन्दीर्घमनूच्छ्वासं शर्म किं नाम विन्दते ॥ ९ ॥

आरम्य सप्तमान्मासाल्लब्धबोधोऽपि वेपितः । नैकत्रास्ते सूतिवार्तैर्विष्टाभूरिव सोदरः ॥ १० ॥
 नाथमानः ऋषिर्भातः सप्तवध्रिः कृताञ्जलिः । स्तुवीत तं विक्लवया वाचा येनोदरेऽर्पितः ॥ ११ ॥

जन्तुरुवाच

तस्योपसन्नमवितुं जगदिच्छयाऽऽत्तनानात्नोर्भुवि चलच्चरणारविन्दम् ।
 सोऽहं ब्रजामि शरणं ह्यकुतोभयं मे येनेदृशी गतिरदृश्यंसतोऽनुरूपा ॥ १२ ॥
 यस्त्वत्र बद्ध इव कर्मभिरावृतात्मा भूतेन्द्रियाश्रयमयीमवलम्ब्य मायाम् ।
 आस्ते विशुद्धमविकारमखण्डबोधमातप्यमानहृदयेऽवसितं नमामि ॥ १३ ॥
 यः पञ्चभूतरचिते रहितः शरीरेच्छन्नो यथेन्द्रियगुणार्थचिदात्मकोऽहम् ।
 तेनाविकुण्ठमहिमानमृषिं तमेनं वन्दे परं प्रकृतिपूरुषयोः पुमासम् ॥ १४ ॥
 यन्माययोरुगुणकर्मनिबन्धनेऽस्मिन् सांसारिके पथि चरंस्तदभिभ्रमेण ।
 नष्टस्मृतिः पुनरयं प्रवृणीत लोकं युक्त्या कया महदनुग्रहमन्तरेण ॥ १५ ॥
 ज्ञानं यदेतददधात्कतमः स देवस्त्रैकालिकं स्थिरचरेष्वनुवर्तितांशः ।
 तं जीवकर्मपदवीमनुवर्तमानास्तापत्रयोपशमनाय वयं भजेम ॥ १६ ॥
 देहान्यदेहविवरे जठराग्निनासृग्विष्णुत्रकूपपतितो भृशतप्तदेहः ।
 इच्छन्नितो विवसितुं गणयन् स्वमासाभिर्वास्यते कृपणधीर्भगवन् कदा नु ॥ १७ ॥
 येनेदृशीं गतिमसौ दशमास्य ईश संग्राहितः पुरुदयेन भवाद्दशेन ।
 स्वेनैव तुष्यतु कृतेन स दीननाथः को नाम तत्प्रति विनाञ्जलिमस्य कुर्यात् ॥ १८ ॥
 पश्यत्ययं धिषणया ननु सप्तवध्रिः शारीरके दमशरीर्यपरः स्वदेहे ।
 यत्सृष्ट्याऽऽसं तमहं पुरुषं पुराणं पश्ये बहिर्हृदि च चैत्यमिव प्रतीतम् ॥ १९ ॥
 सोऽहं वसन्नपि विभो बहुदुःखवासं गर्भान्न निर्जिगमिषे बहिरन्धकूपे ।
 यत्रोपयातमुपसर्पति देवमाया मिथ्यामतिर्यदनु संसृतिचक्रमेतत् ॥ २० ॥
 तस्मादहं विगतविक्लव उद्धरिष्य आत्मानमाशु तमसः सुहृदाऽऽत्मनैव ।
 भूयो यथा व्यसनमेतदनेकरन्ध्रं मा मे भविष्यदुपसादितविष्णुपादः ॥ २१ ॥

कपिल उवाच

एवं कृतमतिर्गमै दशमास्यः स्तुवन्ऋषिः । सद्यः क्षिपत्यवाचीनं प्रसृत्यै सूतिमावृतः ॥ २२ ॥

तेनावसृष्टः सहसा कृत्वावाक् शिर आतुरः । विनिष्क्रामति कृच्छ्रेण निरुच्छ्वासो हतस्मृतिः ॥२३॥
 पतितो भुव्यसृष्टमूत्रे विष्ठाभूरिव चेष्टते । रोरुयति गते ज्ञाने विपरीतां गतिं गतः ॥२४॥
 परच्छन्दं न विदुषा पुष्यमाणो जनेन सः । अनभिप्रेतमापन्नः प्रत्याख्यातुमनीश्वरः ॥२५॥
 शायितोऽशुचिपर्यङ्के जन्तुः स्वेदजदूषिते । नेशः कण्डूयनेऽज्ञानामासनोत्थानचेष्टने ॥२६॥
 तुदन्त्यामत्वचं दंशा मशका मत्कुणादयः । रुदन्तां विगंतज्ञानं क्रमयः कुमिकं यथा ॥२७॥
 इत्येवं शैशवं भुक्त्वा दुःखं पौगण्डमेव च । अलब्धामीषितोऽज्ञानादिद्धमन्युः शुचापितः ॥२८॥
 सह देहेन मानेन वर्षमानेन मन्युना । करोति विग्रहं कामी कामिष्वन्ताय चात्मनः ॥२९॥
 भूतैः पञ्चभिरारब्धे देहे देहबुधोऽसकृत् । अहंममेत्यसद्ग्राहः करोति कुमतिर्मतिम् ॥३०॥
 तदर्थं कुर्वते कर्म यद्बद्धो याति संसृतिम् । योऽनुयाति ददत्क्लेशमविद्याकर्मबन्धनः ॥३१॥
 यत्सद्भिः पथि पुनः शिश्नोदरकृतोद्यमैः । आस्थितो रमते जन्तुस्तमो विशति पूर्ववत् ॥३२॥
 सत्त्वं शौचं दया मौनं बुद्धिः श्रीर्हीर्यशः क्षमा । शमो दमो भगश्चेति यत्सङ्गाद्याति संक्षयम् ॥३३॥
 तेष्वशान्तेषु मूढेषु खण्डितात्मस्वसाधुषु । सङ्गं न कुर्याच्छोच्येषु योषित्क्रीडामृगेषु च ॥३४॥
 न तथास्य भवेन्मोहो बन्धश्चान्यप्रसङ्गतः । योषित्सङ्गाद्यथा पुंसो यथा तत्सङ्गिसङ्गतः ॥३५॥
 प्रजापतिः स्वां दुहितरं दृष्ट्वा तद्रूपधर्षितः । रोहिद्धृतां सोऽन्वधावदृसरूपी हतव्रतः ॥३६॥
 तत्सृष्टसृष्टसृष्टेषु को न्वखण्डितधीः पुमान् । ऋषिं नारायणमृते योषिन्मय्येह मायया ॥३७॥
 बलं मे पश्य मायायाः स्त्रीमय्या जयिनोदिशाम् । या करोति पदाक्रान्तान् भ्रूविजृम्भेण केवलम् ॥३८॥

सङ्गं न कुर्यात्प्रमदासु जातु योगस्य पारं परमारुरुक्षुः ।

मत्सेवया प्रतिलब्धात्मलामो वदन्ति या निरयद्वारमस्य ॥३९॥

योपयाति शनैर्माया योषिद्देवनिर्मिता । तामीक्षेतात्मनो मृत्युं तृणैः कूपमिवावृतम् ॥४०॥
 तां मन्यते पतिं मोहान्मन्मायामृषभायतीम् । स्त्रीत्वं स्त्रीसङ्गतः प्राप्तो वित्तापत्यग्रहप्रदम् ॥४१॥
 तामात्मनो विजानीयात्पत्यपत्यग्रहात्मकम् । दैवोपसादितं मृत्युं मृगयोगार्थिनं यथा ॥४२॥
 देहेन जीवभूतेन लोकाल्लोकमनुव्रजन् । भुञ्जान एव कर्माणि करोत्यविरतं पुमान् ॥४३॥
 जीवो ह्यस्यानुगो देहो भूतेन्द्रियमनोमयः । तन्निरोधोऽस्य मरणमाविर्भावस्तु सम्भवः ॥४४॥
 द्रव्योपलब्धिस्थानस्य द्रव्येक्षायोग्यता यदा । तत्पञ्चत्वमहंमानादुत्पत्तिर्द्रव्यदर्शनम् ॥४५॥
 यथाक्षुण्णोर्द्रव्यावयवदर्शनयोग्यता यदा । तदैव चक्षुषो द्रष्टुर्द्रष्टृत्वायोग्यतानयोः ॥४६॥
 तस्मान्न कार्यः संज्ञासो न कार्पण्यं न सभ्रमः । बुद्ध्या जीवगतिं धीरो मुक्तसङ्गश्चरेदिह ॥४७॥
 सम्यग्दर्शनया बुद्ध्या योगवैराग्ययुक्तया । मायाविरचिते लोके चरेन्न्यस्य कलेवरम् ॥४८॥

इति श्रीमद्भागवते महापुराणे पारमर्हसां संहिताया तृतीयस्कन्धे कापिलेयोपाख्याने

जीवगतिर्नामैकात्रिंशत्तमोऽध्यायः ॥ ३१ ॥

अथ द्वात्रिंशोऽध्यायः

कपिल उवाच

अथ यो गृहमेधीयान्धर्मानिवावसन् गृहे । काममर्थं च धर्मान् स्वान् दोग्धिभूयः पिपतिं तान् ॥
 स चापि भगवद्दर्मात्काममूढः पराङ्मुखः । यजते ऋतुभिर्देवान् पितृंश्च श्रद्धयान्वितः ॥ २ ॥
 तच्छ्रद्धयाऽऽक्रान्तमतिः पितृदेवव्रतः पुमान् । गत्वा चान्द्रमसं लोकं सौमपाः पुनरेष्यति ॥ ३ ॥
 यदा चाहीन्द्रशय्यायां शेतेऽनन्तासनो हरिः । तदा लोका ल्यं यान्ति त एते गृहमेधिनाम् ॥ ४ ॥
 ये स्वधर्मान् दुहन्ति घीराः कामार्थं हेतवे । निःसङ्गा न्यस्तकर्माणः प्रशान्ताः शृद्धचेतसः ॥ ५ ॥
 निवृत्तिधर्मनिरता निर्ममा निरहङ्कृताः । स्वधर्माख्येन सत्त्वेन परिशुद्धेन चेतसा ॥ ६ ॥
 सूर्यद्वारेण ते यान्ति पुरुषं विश्वतोमुखम् । परावरेण प्रकृतिमस्योत्पत्त्यन्तभावनम् ॥ ७ ॥
 द्विपराद्धावसाने यः प्रलयो ब्रह्मणस्तु ते । तावदध्यासते लोकं परस्य परचिन्तकाः ॥ ८ ॥

क्षमाभ्योऽनलानिलवियन्मनइन्द्रियार्यभूतादिभिः परिवृतं प्रतिसङ्घिहीर्षुः ।

अव्याकृतं विशति र्यहिं गुणत्रयात्मा कालं पराख्यमनुभूय परः स्वयम्भूः ॥ ९ ॥

एवं परेत्य भगवन्तमनुप्रविष्टा ये योगिनो जितमल्मनसो विरागाः ।

तेनैव साकममृतं पुरुषं पुराणं ब्रह्म प्रधानमुपयान्त्यगतामिमानाः ॥ १० ॥

अथ तं सर्वभूतानां हृत्पद्मेषु कृताल्यम् । श्रुतानुमात्रं शरणं ब्रह्म भावेन मामिनि ॥ ११ ॥
 आद्यः स्थिरचराणां यो वेदगर्भः सहर्षिभिः । योगेश्वरैः कुमाराद्यैः सिद्धैर्योगप्रवर्तकैः ॥ १२ ॥
 भेददृष्ट्याभिमानेन निःसङ्गेनापि कर्मणा । कर्तृत्वात्सगुणं ब्रह्म पुरुषं पुरुषर्षमम् ॥ १३ ॥
 स संसृत्य पुनः काले कालेनेश्वरमूर्तिना । जाते गुणव्यतिकरे यथापूर्वं प्रजायते ॥ १४ ॥
 ऐश्वर्यं पारमेष्ठ्यं च तेऽपि धर्मविनिर्मितम् । निषेव्य पुनरायान्ति गुणव्यतिकरे सति ॥ १५ ॥
 ये त्विहासक्तमनसः कर्मसु श्रद्धयान्विताः । कुर्वन्त्यप्रतिषिद्धानि नित्यान्यपि च कृत्स्नशः ॥ १६ ॥
 रजसा कुण्ठमनसः कामात्मानोऽजितेन्द्रियाः । पितृन् यजन्त्यनुदिनं गृहेष्वभिरताद्यथाः ॥ १७ ॥
 त्रैवर्गिकास्ते पुरुषा विमुखा हरिमेघसः । कथायां कथनीयोरविक्रमस्य मधुद्विषः ॥ १८ ॥
 नूनं दैवेन विहता ये चाच्युतकयासुधाम् । हित्वा शृण्वन्त्यसद्गाथाः पुरीषमिव विहङ्गुजः ॥ १९ ॥
 दक्षिणेन पथार्यग्नाः पितृलोकं व्रजन्ति ते । प्रजामनु प्रजायन्ते श्मशानान्तक्रियाकृतः ॥ २० ॥
 ततस्ते क्षीणसुकृताः पुनर्लोकमिमं सति । पतन्ति विचक्षा देवैः सद्यो विभ्रंशितोदयाः ॥ २१ ॥
 तस्मात्त्वं सर्वभावेन भजस्व परमेष्ठिनम् । तद्गुणाश्रयया मक्त्या भजनीयपदाभुजम् ॥ २२ ॥
 वासुदेवे भगवति भक्तियोगः प्रयोजितः । जनयत्याशु वैराग्यं ज्ञानं यद्ब्रह्मदर्शनम् ॥ २३ ॥
 यदास्य चित्तमर्थेषु समेष्विन्द्रियवृत्तिभिः । न विगृह्णाति वैषम्यं प्रियमप्रियमित्युत ॥ २४ ॥
 स तदैवात्मनाऽऽत्मानं निःसङ्गं समदर्शनम् । हेयोपादेयरहितमारूढं पदमोक्षते ॥ २५ ॥

ज्ञानमात्रं परं ब्रह्म परमात्मेश्वरः पुमान् । दृश्यादिभिः पृथग्भावैर्भगवानेक ईयते ॥२६॥
 एतावानेव योगेन समग्रेणेह योगिनः । युज्यतेऽभिमतो ह्यर्थो यदसङ्गस्तु कृत्स्नशः ॥२७॥
 ज्ञानमेकं पराचीनैरिन्द्रियैर्ब्रह्म निर्गुणम् । अवभात्यर्थरूपेण भ्रान्त्या शब्दादिधर्मिणा ॥२८॥
 यथा महान्हरूपस्त्रिवृत्सञ्चविधः स्वराट् । एकादशविधस्तस्य वपुरण्डं जगद्यतः ॥२९॥
 एतद्वै भद्रया भक्त्या योगाम्यासेन नित्यशः । समाहितात्मानिःसङ्गो विरक्त्या परिपश्यति ॥३०॥
 इत्येतत्कथितं गुर्वि ज्ञानं तद्ब्रह्मदर्शनम् । येनातुबुद्ध्यते तत्त्वं प्रकृतेः पुरुषस्य च ॥३१॥
 ज्ञानयोगश्च भक्तिश्चो नैर्गुणो भक्तिलक्षणः । द्वयोरप्येक एवार्थो भगवच्छब्दलक्षणः ॥३२॥
 यथेन्द्रियैः पृथग्द्वारैरर्थो बहुगुणाश्रयः । एको नानेयते तद्ब्रह्मराधान् शास्त्रवर्त्मभिः ॥३३॥
 क्रियया ऋतुभिर्दानैस्तपःस्वाध्यायमर्शनैः । आत्मेन्द्रियजयेनापि संन्यासेन च कर्मणाम् ॥३४॥
 योगेन विविधाङ्गेन भक्तियोगेन चैव हि । धर्मेणोभयच्छिद्धेन यः प्रवृत्तिनिवृत्तिमान् ॥३५॥
 आत्मतत्त्वावबोधेन वैराग्येण दृढेन च । ईयते भगवानेभिः सगुणो निर्गुणः स्वदृक् ॥३६॥
 प्रावोचं भक्तियोगस्य स्वरूपं ते चतुर्विधम् । कालस्य चाव्यक्तगतयोऽन्तर्धावति जन्तुषु ॥३७॥
 जीवस्य संसृतीर्बद्धीरविद्याकर्मनिर्मिताः । यास्वङ्ग प्रविशन्नात्मानं न वेद गतिमात्मनः ॥३८॥
 नैतत्सर्वलोपोपदिशेन्नाविनीताय कर्हिचित् । न स्तब्धाय न भिन्नाय नैव धर्मध्वजाय च ॥३९॥
 न लोभपायोपदिशेन्न गृहारूढचेतसे । नामक्ताय च मे जातु न मद्भक्तद्विषामपि ॥४०॥
 भद्रघानाय भक्ताय विनीतायानसूयवे । भूतेषु कृतमैत्राय शुश्रूषामिरताय च ॥४१॥
 बहिर्जातविरागाय शान्तचित्ताय दीयताम् । निर्मत्सराय शुचये यस्याहं प्रेयसां प्रियः ॥४२॥
 य इदं शृणुयादम्ब भद्रया पुरुषः सकृत् । यो वाभिषक्तो भञ्जितः स ह्येति पदवीं च मे ॥४३॥
 इति श्रीमद्भागवते भगवपुराणे पारमहंस्यं संहितायां तृतीयस्कन्धे कापिलेये द्वाविंशोऽध्यायः ॥३२॥

अथ त्रयस्त्रिंशत्तमोऽध्यायः

मैत्रेय उवाच

एवं निशम्य कापिलस्य वचो जनित्री सा कर्दमस्य दयिता किल देवहूतिः ।
 विस्सस्तमोहपटला तममिप्रणम्य तुष्टाव तत्त्वविषयाङ्कितसिद्धिभूमिम् ॥ १ ॥

देवहूतिरुवाच

अथाप्यजोऽन्तःसलिले शयानं भूतेन्द्रियार्थात्ममयं वपुस्ते ।
 गुणप्रवाहं सदशेषबीजं दध्यौ स्वयं यज्जटराब्जजातः ॥ २ ॥
 स एव विश्वस्य भवान् विषत्ते गुणप्रवाहेण विभक्तवीर्यः ।
 सर्गाद्यनीहोऽवितथाभिसन्धिरात्मेश्वरोऽतर्क्यसहस्रशक्तिः ॥ ३ ॥

स त्वं भृतो मे जठरेण नाथ कथं नु यस्योदर एतदासीत् ।
 विश्वं युगान्ते वटपत्र एकः शेते स मायाशिशुरङ्घ्रिपानः ॥ ४ ॥
 त्वं देहतन्त्रः प्रशमाय पाप्मनां निदेशभाजां च विभो विभूतये ।
 यथावतारास्तव सूकरादयस्तथायमप्यात्मपयोपलब्धये ॥ ५ ॥
 यन्नामधेयश्रवणानुकीर्तनाद्यत्प्रह्वणाद्यत्स्मरणादपि क्वचित् ।
 श्रादोऽपि सद्यः सवनाय कल्पते कुतः पुनस्ते भगवन्तु दर्शनात् ॥ ६ ॥
 अहो वत श्वपचोऽतो गरीयान् यजिह्वाग्रे वर्तते नाम तुभ्यम् ।
 तेपुस्तपस्ते जुहुवुः सस्तुरार्या ब्रह्मानुचूर्नाम गृणन्ति ये ते ॥ ७ ॥
 तं त्वामहं ब्रह्म परं पुमांसं प्रत्यक्स्रोतस्यात्मनि संविभाव्यम् ।
 स्वतेजसा ध्वस्तगुणप्रवाहं वन्दे विष्णुं कपिलं वेदगर्मम् ॥ ८ ॥

मैत्रेय उवाच

ईडितो भगवानेवं कपिलख्यः परः पुमान् । वाचाविक्रवयेत्याह मातरं मातृवत्सलः ॥ ९ ॥

कपिल उवाच

मार्गोणानेन मातस्ते सुसेव्येनोदितेन मे- आस्थितेन परां काष्ठामचिरादवरोत्त्यसि ॥ १० ॥
 श्रद्धत्स्वैतन्मतं मया जुष्टं यद्ब्रह्मवादिभिः । येन माममवं याया मृत्युमृच्छन्त्यतद्विदः ॥ ११ ॥

मैत्रेय उवाच

इति प्रदर्श्य भगवान् सर्तीं तामात्मनो गतिम् । स्वमात्रा ब्रह्मवादिन्या कपिलोऽनुमतो ययौ ॥ १२ ॥
 सा चापि तनयोक्तेन योगादेशेन योगयुक् । तस्मिन्नाश्रम आपीडे सरस्वत्याः समाहिता ॥ १३ ॥
 अमीक्षणावगाहकपिशान् जटिलाङ्कुटिलालकान् । आत्मानं चोपगतपसा विभ्रती चीरिणं कृशम् ॥ १४ ॥
 प्रजापतेः कर्दमस्य तपोयोगविजृम्भितम् । स्वगार्हस्थ्यमनौपम्यं प्रार्थ्य वैमानिकैरपि ॥ १५ ॥
 पयःफेननिभाः शय्या दान्ता रुक्मपरिच्छदाः । आसनानि च हैमानि सुस्पर्शास्तरणानि च ॥ १६ ॥
 स्वच्छस्फटिककुड्येषु महाभारकतेषु च । रत्नप्रदीपा आभान्ति ललनारत्नसंयुताः ॥ १७ ॥
 गृहोद्यानं कुसुमितै रम्यं बहुमरुद्रुमैः । कूजद्विहङ्गमिथुनं गायन्मत्तमधुव्रतम् ॥ १८ ॥
 यत्र प्रविष्टमात्मानं विद्वधानुचरा जगुः । वाप्यामुत्पलान्विन्यां कर्दमेनोपलालिता ॥ १९ ॥
 हित्वा तदीप्सिततममप्याखण्डलयोषिताम् । किञ्चिच्चकार वदनं पुत्रविश्लेषणातुरा ॥ २० ॥
 वनं प्रव्रजिते पत्यावपत्यविरहातुरो । ज्ञाततत्त्वाप्यभून्नष्टे वत्से गौरिव वत्सल ॥ २१ ॥
 तमेव ध्यायती देवमपत्यं कपिलं हरिम् । बभूवाचिरतो वत्स निःस्पृहा तादृशे गृहे ॥ २२ ॥
 ध्यायती भगवद्रूपं यदाह ध्यानगोचरम् । सुतः प्रसन्नवदनं समस्तव्यस्तचिन्तया ॥ २३ ॥
 भक्तिप्रवाहयोगेन वैराग्येण बलीयसा । युक्तानुष्ठाननातेन ज्ञानेन ब्रह्महेतुना ॥ २४ ॥

विशुद्धेन तदाऽऽत्मानमात्मना विश्वतोमुखम् । स्वानुभूत्या तिरोभूतमायागुणविशेषणम् ॥२५॥
 ब्रह्मण्यवस्थितमतिर्मगवत्यात्मसंश्रये । निवृत्तजीवापतित्वात्क्षीणक्लेशाऽऽप्तनिर्वृतिः ॥२६॥
 नित्यारूढसमाधित्वात्परावृत्तगुणभ्रमा । न सस्मार तदाऽऽत्मानं स्वप्ने दृष्टमिवोत्थितः ॥२७॥
 तद्देहः परतःपोषोऽप्यकृशश्चाध्यसम्भवात् । बभौ मलैरवच्छन्नः सधूम इव पावकः ॥२८॥
 स्वाङ्गं तपोयोगमयं मुक्तकेशं गताम्बरम् । दैवगुप्तं न बुबुधे वासुदेवप्रविष्टधीः ॥२९॥
 एवं सा कपिलोक्तेन मार्गोणाचिरतः परम् । आत्मानं ब्रह्म निर्वाणं भगवन्तमवाप ह ॥३०॥
 तद्वीरासीत्पुण्यतमं क्षेत्रं त्रैलोक्यविश्रुतम् । नाम्ना सिद्धपदं यत्र सा संसिद्धिमुपेयुषी ॥३१॥
 तस्यास्तद्योगविश्रुतमार्त्यं मर्त्यमभूत्सरित् । स्रोतसां प्रवरा सौम्य सिद्धिदा सिद्धसेविता ॥३२॥
 कपिलोऽपि महायोगी भगवान् पितुराश्रमात् । मातरं समनुशाप्य प्रागुदीचीं दिशं ययौ ॥३३॥
 सिद्धचारणगन्धर्वैर्मुनिभिक्षाप्सरोगणैः । स्तूयमानः समुद्रेण दत्तार्हणनिकेतनः ॥३४॥
 आस्ते योगं समास्थाय सांख्याचार्यैरभिष्टुतः । त्रयाणामपि लोकानामुपशान्त्यै समाहितः ॥३५॥
 एतन्निगादितं तात यत्पृष्टोऽहं तवानघ । कपिलस्य च संवादो देवहूत्याश्च पावनः ॥३६॥

य इदमनुश्रुणोति योऽमिघत्ते कपिलमुनेर्मतमात्मयोगगुह्यम् ।

भगवति कृतधीः सुपर्णकेतावुपलभते भगवत्पदारविन्दम् ॥३७॥



इति श्रीमद्भागवते महापुराणे वैयासिक्यामष्टादशसाहस्रथां पारमहंसां संहितायां

तृतीयस्कन्धे कपिलेयोपाख्याने त्रयस्त्रिंशत्तमोऽध्यायः ॥३३॥



इति तृतीयस्कन्धः समाप्तः ।



॥ हरिः ॐ तत्सत् ॥





ॐ श्रीपरमात्मने नमः

श्रीमद्भागवतम्

चतुर्थस्कन्धः

अथ प्रथमोऽध्यायः

मैत्रेय उवाच

मनोस्तु शतरूपायां तिलः कन्याश्च जशिरे । आकृतिर्देवहूतिश्च प्रसृतिरिति विश्रुताः ॥ १ ॥
आकृतिं रुचये प्रादादपि भ्रातृमतीं नृपः । पुत्रिकाधर्ममाश्रित्य गतरूपानुमोदितः ॥ २ ॥
प्रजापतिः स भगवान् रुचिस्तस्यामजीजनत् । मियुनं ब्रह्मवर्चस्वी परमेण समाधिना ॥ ३ ॥
यस्तयोः पुरुषः साक्षादिष्णुर्यज्ञस्वरूपधृक् । या स्त्री सा दक्षिणा भूतेरंगभृतानपायिनी ॥ ४ ॥
आनित्ये स्वग्रहं पुन्याः पुत्रं विततरोचिषम् । स्वायंभुवो मुदा युक्तो रुचिर्नग्राह दक्षिणाम् ॥ ५ ॥
तां कामयानां भगवानुवाह यजुषां पतिः । तुष्टायां तोषमापन्नोऽज्जनयद् द्वादशात्मजान् ॥ ६ ॥
तोषः प्रतोषः सन्तोषो भद्रः शान्तिरिडस्पतिः । इधमः कविर्विभुः स्वदः मुदेवो रोचनो द्विपट् ॥ ७ ॥
तुषिता नाम ते देवा आसन् स्वायम्भुवान्तरे । मरीचिमिश्रा ऋषयो यज्ञः सुरगणेश्वरः ॥ ८ ॥
प्रियव्रतोत्तानपादौ मनुपुत्रौ महौजसौ । तःपुत्रपौत्रनप्तणामनुवृत्तं तदन्तरम् ॥ ९ ॥
देवहूतिमदात्तात कर्दमायात्मजां मनुः । तत्सम्पन्धिं श्रुतप्रायं भवता गदतो मम ॥ १० ॥
दक्षाय ब्रह्मपुत्राय प्रसृतिं भगवान्मनुः । प्रायच्छ्रुत्कृतः सर्गस्त्रिलोक्या विततो मदान् ॥ ११ ॥
याः कर्दमसुताः प्रोक्ता नव ब्रह्मर्षिपत्नयः । तासां प्रसृतिप्रसवं प्रोच्यमानं निबोध मे ॥ १२ ॥
पत्नी मरीचेस्तु कला सुपुत्रे कर्दमात्मजा । ऋश्यपं पूर्णिमानं च ययोरपूरितं जगत् ॥ १३ ॥
पूर्णिमास्तु विरजं विश्वगं च परन्तप । देवकुल्यां हरेः पादशौचाग्राभूत्सरिदिवः ॥ १४ ॥
अत्रेः पत्न्यनसूया त्रीक्षेत्रे सुयशसः सुतान् । दत्तं दुर्वाससं सोममात्मेन ब्रह्मसम्भवान् ॥ १५ ॥

चिदुर उवाच

अत्रेर्गृहे सुरश्रेष्ठाः स्थित्युत्परयन्तदेतवः । किञ्चिच्चिकीर्षवो जाता एतदाख्याहि मे गुरो ॥ १६ ॥

मैत्रेय उवाच

ब्रह्मणा नोदितः सृष्टावत्रिर्ब्रह्मविदां वरः । सह पत्न्या ययावृक्षं कुलाद्रिं तपसि स्थितः ॥ १७ ॥
तासिन् प्रसूनस्तबकपलाशाशोककानने । वार्षिः स्रवद्भिरुदुष्टे निर्विन्ध्यायाः समन्ततः १८
प्राणायामेन संयम्य मनो वर्षशतं मुनिः । अतिष्ठदेकपादेन निर्दन्दोऽनिलभोजनः ॥ १९ ॥

शरणं तं प्रपद्येऽहं य एव जगदीश्वरः । प्रजामात्मसमां मर्ह्यं प्रयच्छतित्तिचिन्तयन् ॥२०॥
 तप्यमानं त्रिभुवनं प्राणायामैषसाग्निना । निर्गतेन मुनेर्मूर्ध्नः समीक्ष्य प्रभवन्नयः ॥२१॥
 अप्सरोमुनिगन्धर्वसिद्धविद्याधरोरगैः । वितायमानयशसस्तदाश्रमपदं ययुः ॥२२॥
 तत्प्रादुर्भावसंयोगाविद्योतितमना मुनिः । उत्तिष्ठन्नेकपादेन ददर्श विबुधर्षभान् ॥२३॥
 प्रणम्य दण्डवद्भ्रूमात्रुपतस्थेऽर्हणाञ्जलिः । वृषहंससुपर्णस्थान् स्वैः स्वैश्चिह्नैश्च चिह्नितान् २४
 कृपाबलोकेन हसद्बदनेनोपलम्भितान् । तद्रोचिषा प्रतिहृते निमील्य मुनिरक्षिणी ॥२५॥
 चेतस्तत्प्रवर्णं युञ्जन्नस्तावीत्संहताञ्जलिः । श्लक्ष्णया सूक्तया वाचा सर्वलोकरगीयसः ॥२६॥

अत्रिरुवाच

विश्वोद्भवस्थितिलयेषु विमज्ज्यमानैर्मायागुणैरनुयुगं विरह्यतीतदेहाः ।
 ते ब्रह्मविष्णुगिरिशः प्रणतोऽस्म्यहं वस्तेभ्यः क एव भवतां मं इहोपहृतः ॥२७॥
 एको मयेह भगवान् विविधप्रधानैश्चिन्तीकृतः प्रजननाय कथं नु यूयम् ।
 अत्रागतास्तनुभृतां मनसोऽपि दूराद् ब्रूत प्रसीदत महानिह विस्लयो मे ॥२८॥

मैत्रेय उवाच

इति तस्य वचः श्रुत्वा त्रयस्ते विबुधर्षभाः । प्रत्याहुः श्लक्ष्णया वाचा प्रहस्य तमृषिं प्रभो ॥२९॥

देवा ऊचुः

यथा कृतस्ते सङ्कल्पो भाव्यं तेनैव नान्यथा । सत्सङ्कल्पस्य ते ब्रह्मन् यद्वै ध्यायति ते वयम् ॥३०॥
 अथास्मदंशभूतास्ते आत्मजा लोकविश्रुताः । भवितारोऽङ्गभद्रं ते विस्रप्यन्ति च ते यशः ॥३१॥
 एवं कामवरं दत्त्वा प्रतिजग्मुः सुरेश्वराः । सभाजितास्तयोः सम्यग्दम्पत्योर्मिषतोस्ततः ॥३२॥
 सोमोऽभृद्ब्रह्मणोऽशेन दत्तो विष्णोस्तु योगवित् । दुर्वासाः शङ्करस्याशो निबोधाङ्गिरसः प्रजाः ॥३३॥
 श्रद्धा त्वङ्गिरसः पत्नी चतस्रोऽसूत कन्यकाः । सिनीवाली कुहू राका चतुर्थ्यनुमतिस्तथा ॥३४॥
 तत्पुत्रावपरावास्तां ख्यातौ स्वारोचिषेऽन्तरे । उतथ्यो भगवान् साक्षाद्ब्रह्मिष्ठश्च बृहस्पतिः ॥३५॥
 पुलस्त्योऽजनयत्पत्न्यामगस्त्यं च हविर्भुवि । सोऽन्यजन्मनि दह्वाग्निर्विश्रवाश्च महातपाः ॥३६॥
 तस्य यक्षपतिर्देवः कुबेरस्त्विडविडासुतः । रावणः कुम्भकर्णश्च तथान्यस्यां विभीषणः ॥३७॥
 पुलहस्य गतिर्भार्या त्रीनसूत सती सुतान् । कर्मश्रेष्ठं वरीयांसं सहिष्णुं च महामते ॥३८॥
 क्रतोरपि क्रिया भार्या वालखिल्यानसूयत । ऋषीन् षष्टिसहस्राणि ज्वलतो ब्रह्मतेजसा ॥३९॥
 ऊर्जायां जशिरे पुत्रा वसिष्ठस्य परन्तप । चित्रकेतुप्रधानास्ते सप्त ब्रह्मर्षयोऽमलाः ॥४०॥
 चित्रकेतुः सुरोचिश्च विरजा मित्र एव च । उल्बणो वसुभृद्यानो द्युमाञ्छकत्यादयोऽनरे ॥४१॥
 चित्तिस्त्वथर्वणः पत्नी लेभे पुत्रं धृतव्रतम् । दध्यश्चमश्वशिरसं भृगोर्वशं निबोध मे ॥४२॥
 भृगुः ख्यात्यां महामागः पत्न्यां पुत्रानजीजनत् । घातारं च विघातारं श्रियं च भगवत्पराम् ॥४३॥

आयतिं नियतिं चैव सुते मेरुस्तयोरदात् । ताभ्यां तयोरभवतां मृकण्डः प्राण एव च ॥४४॥
मार्कण्डेयो मृकण्डस्य प्राणाद्देदशिरा मुनिः । कविश्च भार्गवो यस्य भगवानुशाना सुतः ॥४५॥
त एते मुनयः क्षत्तलोकान् सर्गैर्भावयन् । एष कर्दमदौहित्रसन्तानः कथितस्तव ।

भृश्वतः श्रद्धघानस्य सद्यः पापहरः परः ॥ ४६ ॥

प्रसूतिं मानवीं दक्ष उपयेमे ह्यजात्मजः । तस्यां ससर्ज दुहितुः षोडशामल्लोचनाः ॥४७॥
त्रयोदशादाद्धर्माय तथैकामग्रये विभुः । पितृभ्य एकां युक्तैभ्यो भवायैकां भवच्छिदे ॥४८॥
श्रद्धा मैत्री दया शान्तिस्तुष्टिः पुष्टिः क्रियोन्नतिः । बुद्धिर्मेधा तितिल्ला हीर्मूर्तिर्वर्मस्य पत्नयः ॥४९॥
श्रद्धास्तु शुभं मैत्री प्रसादमभयं दया । शान्तिः सुखं मुदं त्रुष्टिः स्मयं पुष्टिरस्यत ॥५०॥
योगं क्रियोन्नतिर्दर्पमर्म बुद्धिरस्यत । मेघा स्मृतिं तितिल्ला तु क्षेमं ह्रीः प्रश्रयं सुतम् ॥५१॥

मूर्तिः सर्वगुणोत्पत्तिर्नरनारायणावृषी ॥ ५२ ॥

ययोर्जन्मन्यदो विश्वमभ्यनन्दत्सुनिर्वृतम् । मनासि ककुभो वाताः प्रसेदुः सरितोऽद्रयः ॥५३॥
दिव्यवाद्यन्त तूयाणि पेतुः कुसुमवृष्टयः । मुनयस्तुष्टुवुस्तुष्टा जगुर्गन्धर्वकिन्नराः ॥५४॥
नृत्यन्ति स्म त्रियो देव्य आसीत्परममङ्गल्म् । देवा ब्रह्मादयः सर्वे उपतस्थुरभिष्टवैः ॥५५॥

देवा ऊचुः

यो मायया विरचितं निजयाऽऽत्मनीदं खे रूपमेदमिन्न तत्प्रतिचक्षणाय ।

एतेन धर्मसदने ऋषिमूर्तिनाद्य प्रादुश्चकार पुरुषाय नमः परस्मै ॥५६॥

सोऽयं स्थितिव्यतिकरोपशमाय सृष्टान् सत्त्वेन नः सुरगणाननुमेयतत्त्वः ।

हस्याददभ्रकरुणेन विलोकनेन यच्छ्रीनिकेतममलं क्षिपतारविन्दम् ॥५७॥

एवं सुरगणैस्तात भगवन्तावमिष्टुतौ । लब्धावलोकैर्ययतुरर्चितौ गन्धमादनम् ॥५८॥

ताविमौ वै भगवतो हरेरंशाविहागतौ । भारव्ययाय च भुवः कृष्णौ यदुकुरुद्वहौ ॥५९॥

स्वाहाभिमानिनश्चाग्नेरात्मजांस्त्रीनजीजनत् । पावकं पवमानं च शुचिं च हुतभोजनम् ॥६०॥

तेभ्योऽग्रयः समभवंश्चत्वारिंशच्च पञ्च च । त एवैकोनपञ्चाशत्साकं पितृपितामहैः ॥६१॥

वैतानिके कर्मणि यन्नामभिर्ब्रह्मवादिभिः । आग्नेय्य इष्टयो यज्ञे निरूप्यन्तेऽग्रयस्तु ते ॥६२॥

अग्निष्वात्ता वर्हिपदः सौम्याः पितर आज्यपाः । साग्रयोऽनग्रयस्तेषां पत्नी दाक्षायणी स्वधा ॥६३॥

तेभ्यो दधार क्रुष्ये द्वे बयुनां धारिणीं स्वधा । उभे ते ब्रह्मवादिन्यौ ज्ञानविज्ञानपारो ॥६४॥

भवस्य पत्नी तु सती भवं देवमनुव्रता । आत्मनः सहशं पुत्रं न लेभे गुणशीलतः ॥६५॥

पितर्यग्रप्रतिरूपे स्वे भवायानागसे रूपा । अप्रौढैवात्मनाऽऽत्मानमजहाद्योगसंयुता ॥६६॥

शति श्रीमद्भागवते महापुराणे पारमहंस्यां संहितायां चतुर्थस्कन्धे विदुरमैत्रेयसंवादे प्रथमोऽध्यायः ॥ १ ॥

अथ द्वितीयोऽध्यायः

विदुर उवाच

भवे शील्वतां श्रेष्ठे दक्षो दुहितृवत्सलः । विद्वेषमकरोत्कस्मादनादृत्यात्मजां सतीम् ॥ १ ॥
 कस्तं चराचरगुहं निर्वैरं शान्तविग्रहम् । आत्मारामं कथं द्वेष्टि जगतो दैवतं महत् ॥ २ ॥
 एतदाख्याहि मे ब्रह्मज्ञामातुः श्वशुरस्य च । विद्वेषस्तु यतः प्राणांस्तत्यजे दुस्त्यजान् सतीम् ॥ ३ ॥

मैत्रेय उवाच

पुरा विश्वसृजां सत्रे समेताः परमर्षयः । तथामरगणाः सर्वे सानुगा मुनयोऽग्नयः ॥ ४ ॥
 तत्र प्रविष्टमृषयो हृष्टार्कमिव रोचिषा । भ्राजमानं वितिमिरं कुर्वन्तं तन्महत्सदः ॥ ५ ॥
 उदतिष्ठन् सदस्यास्ते स्वधिष्ण्येम्यः सहाग्नयः । श्रुते विरिञ्चं शर्वं च तद्भासाक्षितचेतसः ॥ ६ ॥
 सदसस्पतिभिर्दक्षो भगवान् साधु सत्कृतः । अजं लोकगुहं नत्वा निषसाद तदाज्ञया ॥ ७ ॥
 प्राह्निपण्णं मृहं हृष्टा नामृष्यत्तदनादृतः । उवाच वामं चक्षुर्भ्यामभिवीक्ष्य दहन्निव ॥ ८ ॥
 श्रूयतां ब्रह्मर्षयो मे सहदेवाः सहाग्नयः । साधूना ब्रुवतो वृत्तं नाशानाच च मत्सरात् ॥ ९ ॥
 अयं तु लोकपालानां यशोभो निरपन्नपः । सद्भिराचरितः पन्था येन स्तब्धेन दूषितः ॥ १० ॥
 एष मे शिष्यतां प्राप्तो यन्मे दुहितुरग्रहीत् । पाणिं विप्राग्निमुखतः सावित्र्या इव साधुवत् ॥ ११ ॥
 गृहीत्वा मृगशावाक्ष्याः पाणिं मर्कटलोचनः । प्रत्युत्थानाभिवादाहं वाचाप्यकृत नोचितम् ॥ १२ ॥
 लुप्तक्रियायाश्चुचये मानिने भिन्नसेतवे । अनिच्छन्नप्यदां बाल्यं शूद्रायेवोशर्ती गिरम् ॥ १३ ॥
 प्रेतवासेषु घोरैषु प्रेतैर्भूतगणैर्वृतः । अटत्युन्मत्तवन्नम्रो व्युत्पकेशो हसन् रुदन् ॥ १४ ॥
 चितामसकृतज्ञानः प्रेतस्त्रस्थिभूषणः । शिवापदेशो ह्यशिवो मत्तो मत्तजनप्रियः ।

पतिः प्रमथभूतानां तमोमात्रात्मकात्मनाम् ॥ १५ ॥

तस्मा उन्मादनाथाय नष्टशौचाय दुर्हृदे । दत्ता बत मया साध्वी चोदिते परमेष्ठिना ॥ १६ ॥

मैत्रेय उवाच

विनिन्द्यैवं स गिरिशामप्रतीपमवस्थितम् । दक्षोऽथाप उपस्पृश्य क्रुद्धः शप्तुं प्रचक्रमे ॥ १७ ॥
 अयं तु देवयजनं इन्द्रोपेन्द्रादिभिर्मवः । सह भागं न लभतां देवैर्देवगणाधमः ॥ १८ ॥
 निषिध्यमानः स सदस्यमुख्यैर्दक्षो गिरित्राय विसृज्य शापम् ।
 तस्माद्विनिष्क्रम्य विवृद्धमन्युर्जगाम कौरव्य निजं निकेतनम् ॥ १९ ॥
 विश्वाय शापं गिरिशानुगाग्रणीर्नन्दीश्वरो रोषं कषायदूषितः ।
 दक्षाय शापं विससर्ज दास्यणं ये चान्वमोदंस्तदवाच्यतां द्विजाः ॥ २० ॥

य एतन्मर्त्यमुद्दिश्य भगवत्प्रतिद्रुहि । द्रुह्यत्यज्ञः पृथग्दृष्टिस्तत्त्वतो विमुखो भवेत् ॥ २१ ॥

गृहेषु कूटधर्मेषु सक्तो ग्राम्यसुखेच्छया । कर्मतन्त्रं वितनुते वेदवादविपन्नधीः ॥२२॥
 बुद्ध्या परामिष्यायिन्या विस्मृतात्मगतिः पशुः । स्त्रीकामः सोऽस्त्वतितरां दक्षो वस्तमुखोऽचिरात् २३
 विद्याबुद्धिरविद्यायां कर्ममय्यामसौ जडः । संसरन्त्वह ये चामुमनु शर्वावमानिनम् ॥२४॥
 गिरः श्रुतायाः पुष्पिण्या मधु गन्धेन भूरिणा । मग्ना चोन्मथितात्मानः संमुखन्तु हरद्विपः ॥२५॥
 सर्वभक्षा द्विजा वृश्यै धृतविद्यातपोव्रताः । वित्तदेहेन्द्रियारामा याचका विचरन्त्वह ॥२६॥
 तस्यैवं ददतः शापं श्रुत्वा द्विजकुल्यय वै । भृगुः प्रत्यसृजच्छापं ब्रह्मदण्डं दुरत्ययम् ॥२७॥
 भवव्रतधरा ये च ये च तान् समनुव्रताः । पाखाण्डिनस्ते भवन्तु सच्छालप्रपरिपन्थिनः ॥२८॥
 नष्टशौचा मूढधियो जटामसास्थिधारिणः । विशन्तु शिवदीक्षायां यत्र दैवं सुरासवम् ॥२९॥
 ब्रह्म च ब्राह्मणांश्चैव यद्ययं परिनिन्दय । सेतुं विधारणं पुंसामतः पाखण्डमाश्रिताः ॥३०॥
 एष एव हि लोकानां शिवः पन्थाः सनातनः । यं पूर्वं चानुसन्तस्युर्यत्प्रमाणं जनार्दनः ॥३१॥
 तद्ब्रह्म परमं शुद्धं सतां वर्त्म सनातनम् । विगर्हा यात पाखण्डं दैवं वो यत्र भूतराट् ॥३२॥

मैत्रेय उवाच

तस्यैवं वदतः शापं भृगोः स भगवान् भवः । निश्चक्राम ततः किञ्चिद्विमना इव सानुगः ॥३३॥
 तेऽपि विश्वसृजः सत्रं सहस्रपरिवत्सरान् । संविधाय महेष्वास यत्रेज्य ऋपभो हरिः ॥३४॥
 आप्लुत्यावभृथं यत्र गङ्गा यमुनयान्विता । विरजेनात्मना सर्वे स्वं स्वं धाम ययुस्ततः ॥३५॥
 इति श्रीमद्भागवते महापुराणे पारमहंसां संहितायां चतुर्थस्कन्धे दक्षशापो नाम द्वितीयोऽध्यायः ॥२॥

अथ तृतीयोऽध्यायः

मैत्रेय उवाच

सदा विद्विषतोरेवं कालो वै ध्रियमाणयोः । जामातुः श्वशुरस्यापि सुमहानतिचक्रमे ॥ १ ॥
 यदाभिपिक्तो दक्षस्तु ब्रह्मणा परमेष्ठिना । प्रजापतीनां सर्वेषामाधिपत्ये स्सयोऽभवत् ॥ २ ॥
 इष्ट्वा स वाजपेयेन ब्रह्मिष्ठानभिभूय च । बृहस्पतिसवं नाम समारेभे क्रतूत्तमम् ॥ ३ ॥
 तस्मिन् ब्रह्मर्षयः सर्वे देवर्षिपितृदेवताः । आसन् कृतस्वस्त्ययनास्तत्पत्न्यश्च सभर्तृकाः ॥४॥
 तद्गुपश्रुत्य नभसि खेचराणां प्रजल्पताम् । सती दाक्षायणी देवी पितुर्यजमहोत्सवम् ॥ ५ ॥
 ब्रजन्तीः सर्वतो दिग्म्य उपदेववरस्त्रियः । विमानयानाः सप्रेष्ठा निष्ककण्ठीः सुवाससः ॥ ६ ॥
 दृष्ट्वा स्वनिल्याभ्याशे लोलाक्षीर्मृष्टकुण्डलाः । पतिं भूतपतिं देवमौत्सुक्यादभ्यभाषत ॥ ७ ॥

सत्युवाच

प्रजापतेस्ते श्वशुरस्य साम्प्रतं निर्यापितो यज्ञमहोत्सवः किल ।

वयं च तत्रामिसराम् वाम ते यद्यर्थितामी विबुधा ब्रजन्ति हि ॥ ८ ॥

तस्मिन् भगिन्यो मम भर्तृभिः स्वकैर्भुवं गमिष्यन्ति सुहृद्दृष्टवः ।
 अहं च तस्मिन् भवताभिकामये सहोपनीतं परिवर्हमर्हितुम् ॥ ९ ॥
 तत्र स्वसूमे ननु भर्तृसंमिता मातृष्वसुः क्लिन्नधियं च मातरम् ।
 द्रक्ष्ये चिरोत्कण्ठमना महर्षिभिरुन्नीयमानं च मृदाध्वरध्वजम् ॥ १० ॥
 त्वय्येतदाश्चर्यमजात्ममायया विनिर्मितं भाति गुणत्रयात्मकम् ।
 तथाप्यहं योषिदतत्त्वविच्च ते दीना दिदृक्षे भव मे भवक्षितिम् ॥ ११ ॥
 पश्य प्रयान्तीरभवान्ययोपितोऽप्यलङ्कृताः कान्तसखा वरुणशः ।
 यासां ब्रजद्धिः शितिकण्ठमण्डितं नमो विमानैः कलहंसपाण्डुभिः ॥ १२ ॥
 कथं सुतायाः पितृगोहकौतुकं निशम्य देहः सुरवर्यं नेङ्गते ।
 अनाहुता अप्यभियन्ति सौहृदं भर्तृगुरोर्देहकृतश्च केतनम् ॥ १३ ॥
 तन्मे प्रसीदेदममर्तुं वाञ्छितं कर्तुं भवान् कारुणिको वतार्हति ।
 त्वयाऽऽत्मनोऽर्धेऽहमदभ्रचक्षुषा निरुपिता मानुग्रहाण याचितः ॥ १४ ॥

ऋषिरुवाच

एवं गिरित्रः प्रिययाभिमापितः प्रत्यभ्यघत्त प्रहसन् सुहृद्वियः ।
 संस्मारितो मर्मभिदः कुवागिषून् यानाह को विश्वसृजां समक्षतः ॥ १५ ॥

श्रीभगवानुवाच

त्वयोदितं शोभनमेव शोभने अनाहुता अप्यभियन्ति बन्धुषु ।
 ते यद्यनुत्पादितदोषदृष्टयो वलीयसानात्म्यमदेन मन्युना ॥ १६ ॥
 विद्यातपोवित्तवपुर्वयःकुलैः सतां गुणैः षडभिरसत्तमेतरैः ।
 स्मृतौ हतायां भृतमानदुर्दृशः स्तब्धा न पश्यन्ति हि धाम भूयसाम् ॥ १७ ॥
 नैतादृशानां स्वजनव्यपेक्षया गृहान् प्रतीयादनवास्थितात्मनाम् ।
 येऽभ्यागतान् वक्रधियाभिचक्षते आरोपितभ्रूमिरमर्षणाक्षिभिः ॥ १८ ॥
 तथारिभिर्न व्ययते शिलीमुखैः शोतेऽर्दिताङ्गो हृदयेन दूयता ।
 स्वानां यथा वक्रधियां दुरुक्तिमिर्दिवानिदां तप्यति मर्मताडितः ॥ १९ ॥
 व्यक्तं त्वमुत्कृष्टगतेः प्रजापतेः प्रियाऽऽत्मजानामसि सुभ्रु सम्मता ।
 अथापि मानं न पितुः प्रपत्स्यसे मदाभ्रयात्कः परितप्यते यतः ॥ २० ॥
 पापव्यमानेन हृदाऽऽतुरेन्द्रियः समृद्धिभिः पूरुषबुद्धिसाक्षिणाम् ।
 अकल्प एषामधिरोढुमञ्जसा पदं परं द्वेष्टि वंयासुरा हरिम् ॥ २१ ॥

प्रत्युद्धमप्रथयणाभिवादनं विधीयते साधु मियः सुमन्थमे ।
 प्राज्ञैः परस्मै पुरुषाय चेतसा गुहाशयायैव न देहमानिने ॥२२॥
 सर्वं विशुद्धं वसुदेवशब्दितं यदीयते तत्र पुमानपवातः ।
 सत्त्वे च तस्मिन् भगवान् वासुदेवो ह्यधोक्षजो मे नमसा विधीयते ॥२३॥
 तत्ते निरीक्ष्यो न पितापि देहकृदक्षो मम द्विट् तदनुव्रताश्च ये ।
 यो विश्वसुरयशगतं करोक मामनागतं दुर्वचसाकरोत्तिरः ॥२४॥
 यदि ब्रजिष्यस्यतिहाय मद्ब्रह्मो भद्रं भवत्या न ततो भविष्यति ।
 संभावितस्य स्वजनात्पराभवो यदा स सद्यो मरणाय कल्पते ॥२५॥

इति श्रीमद्भागवते महापुराणे पारमहंस्यां संहितायां चतुर्थस्कन्धे उपाख्यसंवादे तृतीयोऽध्यायः ॥ ३ ॥

अथ चतुर्थोऽध्यायः

मैत्रेय उवाच

एतावदुक्त्वा विरराम शङ्करः पत्न्यङ्गनाशं ह्युभयत्र चिन्तयन् ।
 सुहृद्द्विदक्षुः परिशङ्किता भवान्निष्कामती निर्विंशती द्विधाऽऽस सा ॥ १ ॥
 सुहृद्द्विदक्षाप्रतिघातदुर्मनाः स्नेहाद्रुदत्यश्रुकलातिचिह्नला ।
 भवं भवान्यप्रतिपूरुषं रुषा प्रघक्ष्यतीवैक्षत जातवेपथुः ॥ २ ॥
 ततो विनिःश्वस्य सती विहाय तं शोकेन रोषेण च दूयता हृदा ।
 पित्रोरगात्स्त्रैणविमूढधीर्गृहान् प्रेम्णाऽऽत्मनो योऽर्धमदात् सतां प्रियः ॥ ३ ॥
 तामन्वगच्छन्द्रुतविक्रमां सतीमिकां त्रिनेत्रानुचराः सहस्रदाः ।
 सपार्षदयक्षा मणिमन्मदादयः पुरोवृपेन्द्रास्तरसा गतव्यथाः ॥ ४ ॥
 तां सारिकाकन्दुकदर्पणाम्बुजश्वेतातपत्रव्यजनसगादिभिः ।
 गीतापनैर्दुन्दुभिशङ्खवेणुभिर्वृषेन्द्रमारोप्य विदङ्किता ययुः ॥ ५ ॥
 आब्रह्मधोषोर्जितयज्ञवैशसं विप्रर्षिणुष्टं विबुधैश्च सर्वशः ।
 मृदार्चयःकाञ्चनदर्भचर्मभिर्निसृष्टमाण्डं यजनं समाविशत् ॥ ६ ॥
 तामागतां तत्र न कञ्चनाद्रियद्विमानितां यज्ञकृतो भयाञ्जनः ।
 ऋते स्वसूचैर्जननीं च सादराः प्रेमाश्रुकण्ठ्यः परिपस्तुशुर्मुदा ॥ ७ ॥
 सौदर्यसम्प्रश्रसमर्यवार्तया मात्रा च मातृष्वसुभिश्च सादरम् ।
 दत्तां सपर्यां वरमासनं च सा नादत्त पित्राप्रतिनिन्दिता सती ॥ ८ ॥
 अरुद्रभागां तमवेक्ष्य चाच्चरं पित्रा च देवे कृतहेल्लं विभौ ।
 अनाहता यज्ञसदस्यधीश्वरी चुकोप लोकानिव घक्ष्यती रुषा ॥ ९ ॥

जगर्ह सामर्षविपन्नया गिरा शिवद्विषं धूमपयभ्रमस्ययम् ।
स्वतेजसा भूतगणान् समुत्थिताग्निगृह्य देवी जगतोऽमिशृण्वतः ॥१०॥

श्रीदेव्युवाच

न यस्य लोकेऽस्त्यतिशायनः प्रियस्तयाप्रियो देहभृतां प्रियात्मनः ।
तस्मिन् समस्तात्मनि मुक्तवैरके ऋते भवन्तं कतमः प्रतीपयेत् ॥११॥
दोषान् परेषां हि गुणेषु साधवो गृह्णन्ति केचिन्न भवाद्दशा द्विज ।
गुणांश्च फल्गून् बहुलीकरिष्णवो महत्तमास्तेष्वविदद्भवानघम् ॥१२॥
नाश्वर्यमेतद्यदस्तसु सर्वदा महद्विनिन्दा कुणपात्मवादिषु ।
सेष्यं महारूपपादपांसुभिर्निस्ततेजःसु तदेव शोभनम् ॥१३॥
यद् द्वयक्षरं नाम गिरेरितं नृणां सकृत्प्रसङ्गादघमाशु हन्ति तत् ।
पवित्रकीर्तिं तमलङ्घयशासनं भवानहो द्वेष्टि शिवं शिवेतरः ॥१४॥
यत्पादपद्मं महतां मनोऽलिभिर्निषेवितं ब्रह्मरसासवार्थिभिः ।
लोकस्य यद्दर्शति चाशिपोऽर्थिनस्तस्मै भवान् द्रुह्यति विश्वबन्धवे ॥१५॥
किं वा शिवाख्यमशिवं न विदुस्त्वदन्ये ब्रह्मादयस्तमवकीर्य जटाः श्मशाने ।
तन्माल्यभस्मनृकपाल्यवसतिशाचैर्ये मूर्धभिर्दधति तच्चरणावसृष्टम् ॥१६॥
कर्णौ पिषाय निरयाद्यदकल्प ईशे घर्मावितर्यसृणिभिर्नृभिरस्यमाने ।
छिन्द्यात्प्रसह्य रुशतीमसर्तां प्रभुश्चेजिह्वामसूनपि ततो विसृजेत्स घर्मः ॥१७॥
अतस्तवोत्पन्नमिदं क्लेवरं न धारयिष्ये शितिकण्ठगार्हिणः ।
जग्घस्य मोहाद्वि विशुद्धिमन्धसो जुगुप्सितस्योद्धरणं प्रचक्षते ॥१८॥
न वेदवादाननुवर्तते मतिः स्व एव लोके रमतो महामुनेः ।
यथा गतिर्देवमनुष्ययोः पृथक् स्व एव घर्मे न परं क्षिपेत्स्थितः ॥१९॥
कर्म प्रवृत्तं च निवृत्तमप्यृतं वेदे विविच्योभयलिङ्गमाश्रितम् ।
विरोधि तद्यौगपदैककर्तारि द्वयं तथा ब्रह्मणि कर्म नर्च्छति ॥२०॥
मा वः पदव्यः पितरसदास्थिता या यज्ञशालासु न धूमवर्त्मभिः ।
तदन्नतृप्तेरसुभृन्निरीडिता अव्यक्तलिङ्गा अवधूतसेविताः ॥२१॥
नैतेन देहेन हरे कृतागसो देहोद्भवेनालमलं कुजन्मना ।
ब्रीडा ममाभूत्कुजनप्रसङ्गतस्तज्जन्म विग्यो महतामवद्यकृत् ॥२२॥
गोत्रं त्वदीयं भगवान् वृषञ्जो दाक्षायणीत्याह यदा सुदुर्मनाः ।
व्यपेतनर्मसितमाशु तद्दयहं व्युत्सस्य एतत्कुणपं त्वदङ्गजम् ॥२३॥

मैत्रेय उवाच

इत्यध्वरे दक्षमनूय शत्रुहन् क्षितासुदीर्ची निषसाद शान्तवाक् ।
 स्पृष्ट्वा जलं पीतदुकूलसंचृता निमील्य हृद्योगपथं समाविशत् ॥२४॥
 कृत्वा समानावनिलौ जितासना सोदानमुत्थाप्य च नाभिचक्रत् ।
 शनैर्हृदि स्थाप्य धियोरसि स्थितं कण्ठाद्भ्रुवोर्मध्यमनिन्दितानयत् ॥२५॥
 एवं स्वदेहं महतां महीवसा मुहुः समारोपितमङ्गमादरात् ।
 जिहासती दक्षरुषा मनस्विनी दधार गात्रेष्वनिलाग्निधारणाम् ॥२६॥
 ततः स्वमर्तुश्चरणाम्बुजासवं जगद्गुरोश्चिन्तयती न चापरम् ।
 ददर्श देहो हतकल्मषः सती सद्यः प्रजज्जाल समाधिजाग्निना ॥२७॥
 तत्पश्यतां खे भुवि चाद्भुतं महद्वाहेति वादः सुमहानजायत ।
 हन्त प्रिया दैवतमस्य देवी जहावसून् केन सती प्रकोपिता ॥२८॥
 अहो अनात्म्यं महदस्य पश्यत प्रजापतेर्यस्य चराचरं प्रजाः ।
 जहावसून् यद्विमताऽऽत्मजा सती मनस्विनी मानमभीक्ष्णमर्हति ॥२९॥
 सोऽयं दुर्मर्षद्वयो ब्रह्ममुक् च लोकेऽपकीर्तिं महतीमवाप्स्यति ।
 यदङ्गजां स्वां पुरुषद्विद्बुधतां न प्रत्यषेधन्मृतयेऽपराधतः ॥३०॥

वदत्येवं जने सत्या दृष्ट्वासुत्यागमद्भुतम् । दक्षं तत्पार्षदा हन्तुमुदतिष्ठन्नुदायुधाः ॥३१॥
 तेषामापत्तवां वेगं निशाम्य भगवान् भृशुः । यज्ञघ्नेन यजुषा दक्षिणाग्नौ जुहाव ह ॥३२॥
 अन्वयुष्णा हूयमाने देवा उत्पेतुरोजसा । ऋभवो नाम तपसा सोमं प्राप्ताः सहस्रशः ॥३३॥
 तैरलातायुधैः सर्वे प्रमथाः सहगुह्यकाः । हन्यमाना दिशो भेजुक्चन्द्रिर्ब्रह्मतेजसा ॥३४॥
 इति श्रीमद्भागवते महापुराणे पारमहंसां संहितायां चतुर्थस्कन्धे सतीदेहोत्सर्गो नाम चतुर्थोऽध्यायः ॥४॥

अथ पञ्चमोऽध्यायः

मैत्रेय उवाच

भवो भवान्या निधनं प्रजापतेरसत्कृताया अवगम्य नारदात् ।
 स्वपार्षदसैन्यं च तदध्वरभूमिर्विद्रावितं क्रोधमपारमादधे ॥ १ ॥
 क्रुद्धः सुदशोष्ठपुटः स धूर्जटिर्जटां तद्विद्वह्णिसटोग्ररोचिभम् ।
 उक्त्वत्य क्रदः सहस्रोत्थितो हसन् गम्भीरनादो विससर्ज तां भुवि ॥ २ ॥
 ततोऽतिकायस्तनुवा स्पृशान्दिवं सहस्रबाहुर्घनरुक् त्रिसुर्यदक् ।
 करालदंष्ट्रो ज्वलदग्निमूर्धजः कपालमाली विविधोद्यंतायुधः ॥ ३ ॥

तं किं करोमीति गृणन्तमाह - बद्धाञ्जलिं भगवान् भूतनाथः ।
 दक्षं सयज्ञं जहि मन्द्रटानां त्वमग्रणी रुद्र भटांशको मे ॥ ४ ॥
 आश्रित एव कुपितेन मन्युना स देवदेवं परिचक्रमे विमुग्धम् ।
 मेने तदाऽऽत्मानमसङ्करं हृषा महीयसां तात सहः सहिष्णुम् ॥ ५ ॥
 अन्वीयमानः स तु रुद्रपार्षदैर्भृशं नदद्भिर्व्यनदत्सुभैरवम् ।
 उद्यम्य शूलं जगदन्तकान्तकं स प्राद्रवद् घोषणभूषणाद्भिः ॥ ६ ॥
 अयत्विजो यजमानः सदस्याः ककुभ्युदीच्यां प्रसमीक्ष्य रेणुम् ।
 तमः किमेतत्कुत एतद्रजोऽभूदिति द्विजा द्विजपत्न्यश्च दक्ष्युः-॥ ७ ॥
 वातान वान्ति न हि सन्ति दस्यवः प्राचीनवर्हिर्जीवति होप्रदण्डः ।
 गावो न काल्यन्त इदं कुतो रजो लोकोऽधुना किं प्रलयाय कल्पते ॥ ८ ॥
 प्रसूतिभिश्चाः स्त्रिय उद्विभ्रचित्ता ऊर्चुर्विपाको वृजिनस्यैष तस्य ।
 यत्पश्यन्तीनां दुहितृणां प्रवेशः सुतां सतीमवदध्यावनागाम् ॥ ९ ॥
 यस्त्वन्तकाले व्युत्तजटाकलापः स्वशूलसूच्यर्पितदिग्गजेन्द्रः ।
 वितत्य नृत्यत्युदितास्त्रदोर्ध्वजानुच्चाहहासस्तनयित्नुभिर्नादिक् ॥ १० ॥
 अमर्षयित्वा तमसह्यतेजसं मन्युच्छतं दुर्विषहं भ्रुकुट्या ।
 करालदंष्ट्राभिरुदस्तभागणं स्यात्स्वस्ति किं कोपयतो विधातुः ॥ ११ ॥
 बह्वेवमुद्विग्रहशोच्यमाने जनेन दक्षस्य मुहुर्महात्मनः ।
 उत्पेतुरुत्पाततमाः सहस्रशो मयाचहा दिवि भूमौ च पर्यक् ॥ १२ ॥
 तावत्स रुद्रानुचरैर्मस्रो महाबानानायुषैर्वा मनकैरुदायुधैः ।
 पिङ्गैः पिशङ्गैर्मकरोदराननैः पर्याद्रवद्भिर्विदुरान्वरुष्यत ॥ १३ ॥

केचिद्भञ्जुः प्राग्वंशं पत्नीशालां तथापरे । सद आशीघ्रशालां च तद्विहारं महानसम् ॥ १४ ॥
 रुद्रज्यैश्शपात्राणि तथैकेऽग्नीननाशयन् । कुण्डेष्वमूत्रयन् केचिद्विभिदुर्वेदिमेखलाः ॥ १५ ॥
 अवाघन्त मुनीनन्य एके पत्नीरतर्जयन् । अपरे जगद्गुह्येवान् प्रत्यासन्नान् पलायितान् ॥ १६ ॥
 भृशं वदन्ध मणिमान् वीरभद्रः प्रजापतिम् । चण्डीशः पूषणं देवं भगं नन्दीश्वरोऽग्रहीत् ॥ १७ ॥
 सर्व एवत्विजो दृष्ट्वा सदस्याः सदिवौकसः । तैरर्घ्यमानाः सुपृशं ग्रावभिर्नैकषाद्रवन् ॥ १८ ॥
 जुहुतः क्षुवहस्तस्य श्मश्रूणि भगवान् भवः । भृगोर्लुलुञ्चे सदसि योऽहसच्छ्रुमश्रु दर्शयन् ॥ १९ ॥
 भगस्य नेत्रे भगवान् पातितस्य रुषा भुवि । उब्जहार सदःस्योऽस्या यः शपन्तमसुसुचत् ॥ २० ॥
 पूषणश्चापातयद्दन्तान् कालिङ्गस्य यथा बलः । शप्यमाने गरिमणि योऽहसहर्षयन्दतः ॥ २१ ॥
 आक्रम्योरसि दक्षस्य शितधारेण हेतिना । छिन्दन्नपि तदुद्धर्तुं नाशकोत्पत्यम्बकस्तदा ॥ २२ ॥

शस्त्रैरस्त्रान्वितैरेवमनिर्भक्तत्वचं हरः । विस्सयं परमापन्नो दध्नौ पशुपतिश्चिरम् ॥२३॥
 दृष्ट्वा संज्ञपनं योगं पशूनां स पतिर्मखे । यजमानपशोः कस्य कायात्तेनाहरच्छिरः ॥२४॥
 षाधुवादस्तादा तेषां कर्म तत्तस्य शंसताम् । भूतप्रेतपिशाचानामन्येषां तद्विपर्ययः ॥२५॥
 ब्रुह्मवैतच्छिरस्तस्मिन् दक्षिणाग्नावमर्षितः । तद्देवयजनं दग्ध्वा प्रातिष्ठद् गुह्यकालयम् ॥२६॥
 इति श्रीमद्भागवते महापुराणे पारमहत्सां संहितायां चतुर्थस्कन्धे दक्षयज्ञविध्वंसो नाम षष्ठोऽध्यायः ॥५॥

अथ षष्ठोऽध्यायः

मैत्रेय उवाच

अथ देवगणाः सर्वे रुद्रानीकैः पराजिताः । शूलपट्टिशनिस्त्रिशगदापरिघमुद्गरैः ॥ १ ॥
 संछिन्नभिन्नसर्वाङ्गाः सर्त्विक्सम्या भयाकुलाः । स्वयंभुवे नमस्कृत्य कात्स्न्येनैतन्न्यवेदयन् ॥ २ ॥
 उपलभ्य पुरैवैतद्भगवानब्जसम्भवः । नारायणश्च विश्वात्मा न कस्याच्चरमीयतुः ॥ ३ ॥
 तदाकर्ण्य विभुः प्राह तेजीयसि कृतागसि । धेमाय तत्र सा भूयान्न प्रायेण बुभूपताम् ॥ ४ ॥

अथापि यूयं कृतकिल्बिषा भवं ये नर्हिषो भागभाजं परादुः ।

प्रसादयध्वं परिशुद्धचेतसा क्षिप्रप्रसादं प्ररुहीताद्भिपन्नम् ॥ ५ ॥

आशासाना जीवितमध्वरस्य लोकः सपालः कुपिते न यस्मिन् ।

तमाशु देवं प्रियया विहीनं क्षमापयध्वं हृदि विद्धं दुरुक्तैः ॥ ६ ॥

नाहं न यशो न च यूयमन्ये ये देहभाजो मुनयश्च तत्त्वम् ।

विदुः प्रमाणं बलवीर्ययोर्वा यस्यात्मतन्त्रस्य क उपायं विधिस्तेत् ॥ ७ ॥

स इत्यमादिश्य सुरानजस्तैः समन्वितः पितृभिः सप्रजेशैः ।

ययौ स्वधिष्ण्यान्निलयं पुरद्विषः कैलासमद्रिप्रवरं प्रियं प्रभोः ॥ ८ ॥

जन्मौषधितपोमन्त्रयोगसिद्धैर्नरेतरैः । जुष्टं किन्नरगन्धर्वैरप्सरोभिर्वृतं सदा ॥ ९ ॥

नानामणिमयैः शृङ्गैर्नानाधातुविचित्रितैः । नानाद्रुमलतागुल्मैर्नानामृगगणावृतैः ॥१०॥

नानामलप्रसवणैर्नानाकन्दरसालुभिः । रमणं विहरन्तीनां रमणैः सिद्धयोषिताम् ॥११॥

मयूरकेकाभिसतं मदान्धालिविमूर्च्छितम् । प्लावितै रक्तकण्ठानां कूजितैश्च पतत्रिणाम् ॥१२॥

आह्वयन्तमिवोद्धस्तैर्द्विजान् कामदुधैर्दुमैः । व्रजन्तमिव मातङ्गैर्गुणन्तमिव निह्नैरैः ॥१३॥

सन्दारैः पारिजातैश्च सरलैश्चोपशोभितम् । तमालैः शालतालैश्च कोविदारसनार्जुनैः ॥१४॥

चूतैः कदम्बैर्नौपैश्च नागपुष्पागचम्पकैः । पाटलाशोकवकुलैः कुन्दैः कुरवकैरपि ॥१५॥

स्वर्णार्णशतपत्रैश्च वररेणुकजातिभिः । कुञ्जकैर्महिक्रामिश्च माधवीभिश्च मण्डितम् ॥१६॥

पनसोदुम्बराश्वत्थप्लक्ष्मण्यप्रोषधिङ्गुभिः । भूर्जैरोषधिभिः पूगैराजपूगैश्च जम्बुभिः ॥१७॥

खर्जूराम्रातकाम्राचैः प्रियालम्बुकेङ्कुदैः । द्रुमजातिभिरन्यैश्च राजितं वेणुकीचकैः ॥१८॥
 कुमुदोत्पलकह्वारशतपत्रवनर्द्धिभिः । नलिनीषु कलं कूजत्खगवृन्दोपशोभितम् ॥१९॥
 मृगैः शाखाभृगैः क्रोडैर्मृगैर्नैर्ऋक्षशल्यकैः । गवयैः शरमैर्व्याधै रुक्मिर्महिषादिभिः ॥२०॥
 कर्णान्त्रैकपदाश्वास्यैर्निर्जुष्टं वृकनाभिभिः । कदलीषण्डसंरुद्धनलिनीपुल्लिन्श्रियम् ॥२१॥
 पर्यस्तं नन्दया सत्याः स्नानपुण्यतरोदया । विलोक्य भूतेशगिरिं विबुधा विस्मयं ययुः ॥२२॥
 ददृशुस्तत्र ते रम्यामलक्रां नाम वै पुरीम् । वनं सौगन्धिकं चापि यत्र तन्नाम पङ्कजम् ॥२३॥
 नन्दा चालकनन्दा च सरितौ ब्राह्म्यतः पुरः । तीर्थपादपदाम्भोजरजसातीव पावने ॥२४॥
 ययोः सुरस्त्रियः क्षत्तरवसह्य स्वधिष्ण्यतः । क्रीडन्ति पुंसः सिद्धन्त्यो विगाह्य रतिकर्षिताः २५
 ययोस्तत्स्नानविभ्रष्टनवकुङ्कुमपिञ्जरम् । वितृषोऽपि पिबन्त्यम्मः पाययन्तो गजागजीः ॥२६॥
 तारहेममहारजविमानशतसंकुलाम् । जुष्टां पुण्यजनस्त्रीमिर्यथा खं सतडिदृघ्नम् ॥२७॥
 हित्वा यक्षेश्वरपुरीं वनं सौगन्धिकं च तत् । द्रुमैः कामदुषैर्द्वंद्वं चित्रमाल्यफल्च्छदैः ॥२८॥
 रक्तकण्ठखगानीकस्वरमण्डितषट्पदम् । कलहंसकुलप्रेष्ठं खरदण्डजलशयम् ॥२९॥
 वनकुञ्जरसंघट्टहरिचन्दनवायुना । अधि पुण्यजनस्त्रीणां मुहुर्नमययन् मनः ॥३०॥
 वैदूर्यकृतसोपाना वाप्य उत्पलमालिनीः । प्राप्तं किम्पुरुषैर्दृष्ट्वा त आरादृष्ट्युर्वटम् ॥३१॥
 स योजनशतोत्सेधः पादोनविटपायतः । पर्यक्कृताचलच्छायो निर्नाडिस्तापवर्जितः ॥३२॥
 तस्मिन् महायोगमये मुमुक्षुशरणे सुराः । ददृशुः शिवमासीनं त्यक्तामर्षमिवान्तकम् ॥३३॥
 सनन्दनाद्यैर्महासिद्धैः शान्तैः संशान्तविग्रहम् । उपास्यमानं सख्या च भर्त्रा गुह्यकरक्षसाम् ॥३४॥
 विद्यातपोयोगपथमास्थितं तमधीश्वरम् । चरन्तं विश्वसुहृदं वात्सल्यालोकमङ्गलम् ॥३५॥
 लिङ्गं च तापसाभीष्टं भस्मदण्डजट्टाजिनम् । अङ्गेन सन्ध्याभ्ररुचा चन्द्रलेखां च विभ्रतम् ॥३६॥
 उपविष्टं दर्ममय्यां वृष्यां ब्रह्म सनातनम् । नारदाय प्रबोचन्तं पृच्छते श्रुत्वतां सताम् ॥३७॥
 कृत्वोरौ दक्षिणे सव्यं पादपद्मं च जानुनि । बाहुं प्रकोप्येऽक्षमालामासीनं तर्कमुद्रया ॥३८॥
 तं ब्रह्मनिर्वाणसमाधिमाश्रितं व्युपाश्रितं गिरिशं योगकक्षाम् ।
 सलोकपाला मुनयो मनूनामाद्यं मनुं प्राञ्जलयः प्रणेमुः ॥ ३९ ॥
 स तूपलभ्यागतमात्मयोनिं सुरासुरेशैरभिवन्दिताङ्घ्रिः ।
 उत्थाय चक्रे शिरसाभिवन्दनमर्हत्तमः कस्य यथैव विष्णुः ॥ ४० ॥
 तथापरे सिद्धगणा महर्षिभिर्ये वै समन्तादनु नीललोहितम् ।
 नमस्कृतः प्राह शशाङ्कशेखरं कृतप्रणामं प्रहसन्निवात्मभूः ॥ ४१ ॥

ब्रह्मोवाच

जाने त्वामीशं विश्वस्य जगतो योनिबीजयोः । शक्तेः शिवस्य च परं यत्तद्ब्रह्म निरन्तरम् ॥४२॥

त्वमेव भगवन्नेतोच्छिवशक्तयोः सरूपयोः । विश्वं सृजसि पात्यसि क्रीडन्नूर्णपटो यथा ॥४३॥

त्वमेव धर्मार्थदुष्ठाभिपत्तये दक्षेन सूत्रेण ससर्जिथाध्वरम् ।

त्वयैव लोकेऽवसिताश्च सेतवो यान् ब्राह्मणाः श्रद्धघते धृतव्रताः ॥ ४४ ॥

त्वं कर्मणां मङ्गल मङ्गलानां कर्तुः स्म लोकं तनुषे स्वः परं वा ।

अमङ्गलानां च तमिस्रमुल्बणं विपर्ययः केन तदेव कस्यचित् ॥ ४५ ॥

न वै सतां त्वच्चरणार्पितात्मनां भूतेषु सर्वेष्वभिपश्यता तव ।

भूतानि चान्मन्यपृथग्दिदृक्षतां प्रायेण रोपोऽभिभवेद्यया पशुम् ॥ ४६ ॥

पृथग्धिष्यः कर्मदृशो दुराशयाः पयोदयेनार्पितद्वद्रुजोऽनिशम् ।

परान् दुरुक्तैर्वितुदन्त्यरन्तुदास्तान् मा वधीद्दैववधान् भवद्विधः ॥ ४७ ॥

यस्मिन् यदा पुष्करनाभमायया दुरन्त्या स्पृष्टधिष्यः पृथग्दृशः ।

कुर्वन्ति तत्र ह्यनुकम्पया कृपां न साधवो दैववलात्कृते क्रमम् ॥ ४८ ॥

भवांस्तु पुंसः परमस्य मायया दुरन्त्यास्पृष्टमतिः समस्तदृक् ।

तया हतात्मस्वनुकर्मचेतःस्वनुग्रहं कर्तुमिहार्हसि प्रभो ॥ ४९ ॥

कुर्वध्वरस्योद्धरणं हतस्य भोक्त्वयासमातस्य मनो प्रजापतेः ।

न यत्र भागं तव भागिनो ददुःकुर्याञ्चिनो येन मत्सो निनीयते ॥ ५० ॥

जीवताद्यजमानोऽयं प्रपद्येताक्षिणी भगः । भृगोःश्मश्रूणि रोहन्तु पूष्णो दन्ताश्च पूर्ववत् ॥५१॥

देवानां भग्नगानाणामृत्विजां चायुधाश्मभिः । भवतानुगृहीतानामाशु मन्योऽस्तनानुवृत् ॥५२॥

एष ते रुद्र भागोऽस्तु यदुच्छिष्टोऽध्वरस्य वै । यज्ञस्ते रुद्रभागेन कल्पतामद्य यज्ञहन् ॥५३॥

इति श्रीमद्भागवते महापुराणे पारमहंसां संहितायां चतुर्थस्कन्धे रुद्रसन्त्वनं नाम पष्ठोऽध्यायः ॥ ६ ॥

अथ सप्तमोऽध्यायः

मैत्रेय उवाच

इत्यजेनानुनीतेन भवेन परितुष्यता । अभ्यघायि महाबाहो प्रहस्य श्रूयतामिति ॥ १ ॥

श्रीमहादेव उवाच

नाथं प्रजेश बालानां वर्णये नानुचिन्तये । देवमायाभिभूतानां दण्डस्तत्र धृतो मया ॥ २ ॥

प्रजापतेर्दग्धशीर्ष्णो भवत्वजमुखं शिरः । मित्रस्य चक्षुषेक्षेत भागं स्वं वर्हिपोभगः ॥ ३ ॥

पूषा तु यजमानस्य दद्रिर्जक्षतु पिष्टभुक् । देवाः प्रकृतसर्वाङ्गा ये म उच्छेषणं ददुः ॥ ४ ॥

बाहुभ्यामश्विनोः पूष्णो हस्ताभ्यां कृतवाहवः । भवन्त्वध्वर्यवश्चान्ये वस्तश्मश्रुर्भृगुर्मेवैत् ॥ ५ ॥

मैत्रेय उवाच

तदा सर्वाणि भूतानि श्रुत्वा मीढुष्टमोदितम् । परितुष्टात्मभिस्तात साधु साध्वित्ययान्नुवन् ॥ ६ ॥
 ततो मीढ्वांसमामन्त्र्य सुनासीराः सहर्षिभिः । भूयस्तद्देवयजनं समीढ्वद्वेषसो ययुः ॥ ७ ॥
 विधाय कात्स्न्येन च तद्यदाह भगवान् भवः । सन्दधुः क्रस्य कायेन सवनीयपद्मोः शिरः ॥ ८ ॥
 सन्धीयमाने शिरसि दक्षो रुद्राभिवीक्षितः । सद्यः सुत इवोत्तस्यौ ददृशे चाग्रतो मृडम् ॥ ९ ॥
 तदा वृषध्वजद्वेषकलिलात्मा प्रजापतिः । शिवावलोक्यादभवच्छरदृष्टं इवामलः ॥ १० ॥
 भवस्तवाय कृतधीर्नाशक्रोदनुरागतः । औत्कण्ठ्याद्वाष्पकल्या संपरेतां सुतां स्मरन् ॥ ११ ॥
 कृच्छ्रात्संस्तम्य च मनः प्रेमविह्वलितः सुधीः । शशांस निर्व्यलीकेन भावेनेशं प्रजापतिः ॥ १२ ॥

दक्ष उवाच

भूयाननुग्रह अहो भवता कृतो मे दण्डस्त्वया मयि भृतो यदपि प्रलब्धः ।
 न ब्रह्मबन्धुषु च वां भगवन्नवशा तुभ्यं हरेश्च कुत एव धृतव्रतेषु ॥ १३ ॥
 विद्यातपोव्रतधरान् मुखतः स्म विप्रान् ब्रह्मात्मतत्त्वमवितुं प्रथमं त्वमस्माक् ।
 तद्ब्रह्मणान् परम सर्वविपत्सु पासि पालः पशुनिव विभो प्रगृहीतदण्डः ॥ १४ ॥
 योऽसौ मयाविदिततत्त्वदृशा समायां क्षितो दुःशक्तिविशिलैरगणय्य तन्माम् ।
 अर्वाक् पतन्तमर्हत्तमनिन्दयापाद् वृष्टयाऽऽर्द्रया स भगवान् स्वकृतेन तुष्येत् ॥ १५ ॥

मैत्रेय उवाच

क्षमाप्यैवं स मीढ्वांसं ब्रह्मणा चानुमन्त्रितः । कर्म सन्तानयामास सोपाध्यायर्विगादिभिः ॥ १६ ॥
 वैष्णवं यज्ञसन्तरथै त्रिकपालं द्विजोत्तमाः । पुरोडाशं निरवपन् वीरसंसर्गशुद्धये ॥ १७ ॥
 अध्वर्युणाऽऽत्तहविषा यजमानो विशाम्यते । धिया विशुद्धया दक्ष्यौ तथा प्रादुरभूद्धरिः ॥ १८ ॥
 तदा स्वप्रभया तेषां द्योतयन्त्या दिशो दश । मुष्णंस्तेज उपानीतस्ताक्ष्येण स्तोत्रवाजिना ॥ १९ ॥
 श्यामो हिरण्यरशनोऽर्ककिरीटजुष्टो नीलालकभ्रमरमण्डितकुण्डलास्यः ।
 कम्बवज्रचक्रशरचापगदासिचर्मव्यग्रैर्हिरण्यभुजैरिव कर्णिकारः ॥ २० ॥
 वक्षस्यधिभ्रितवधूर्वनमाल्युदारहासावलोककल्या रमयंश्च विश्वम् ।
 पार्श्वभ्रमद्वयजनचामरराजहंसः श्वेतातपत्रवाशिनोपरि रज्यमानः ॥ २१ ॥
 तमुपागतमालक्ष्य सर्वे सुरगणादयः । प्रणेमुः सहसोत्थाय ब्रह्मेन्द्रव्यक्षनायकाः ॥ २२ ॥
 तत्तेजसा हतरुचः सन्नजिह्वाः ससाध्वसाः । मूर्धा धृताञ्जलिपुटा उपतस्थुरधोक्षजम् ॥ २३ ॥
 अप्यर्वाङ्मृत्तयो यस्य महि त्वात्ममुवादयः । यथामति गृणन्ति स्म कृतानुग्रहविग्रहम् ॥ २४ ॥
 दक्षो गृहीताहंणसादनोत्तमं यज्ञेश्वरं विश्वसृजां परं गुरुम् ।
 सुनन्दनन्दाद्यनुगैर्वृतं मुदा गृणन् प्रपेदे प्रयतः कृताञ्जलिः ॥ २५ ॥

दक्ष उवाच

शुद्धं स्वधाम्न्युपरतारिखिल्लुद्धयवस्थं चिन्मात्रमेकमयं प्रतिषिष्य मायाम् ।
तिष्ठंस्तथैव पुरुषत्वमुपेत्य तस्यामास्ते भवानपरिशुद्ध इवात्मतन्त्रः ॥२६॥

ऋत्विज ऊचुः

तत्त्वं न ते वयमनञ्जन रुद्रशापात्कर्मण्यवग्रहधियो भगवन् विदामः ।
धर्मोपलक्षणमिदं त्रिवृदध्वराख्यं ज्ञात यदर्थमधिदैवमदोव्यवस्थाः ॥२७॥

सदस्या ऊचुः

उत्पत्त्यध्वन्यशरण उरुक्लेशदुर्गोऽन्तकोग्रव्यालान्विष्टे विषयमृगतृष्यात्मगेहोरुभारः ।
द्वन्द्वश्वभ्रे खलमृगभये शोकदावेऽशस्यार्थः पादौकस्ते शरणद कदा याति कामोपसृष्टः ॥२८॥

रुद्र उवाच

तव वरद वराह्मवाशिषेहाखिलार्ये ह्यपि मुनिभिरसक्तैरादरेणार्हणीये ।
यदि रचितधियं माविद्यलोकोऽपविद्धं जपति न गणये तत्स्वत्परानुग्रहेण ॥२९॥

भृगुरुवाच

यन्मायया गहनयापहृतात्मबोधा ब्रह्मादयस्तनुभृतस्तमसि स्वपन्तः ।
नात्मन् श्रितं तव विदन्त्यधुनापि तत्त्वं सोऽयं प्रसीदतु भवान् प्रणतात्मबन्धुः ॥३०॥

ब्रह्मोवाच

नैतत्स्वरूपं भवतोऽसौ पदार्थभेदग्रहैः पुरुषो यावदीक्षेत् ।
ज्ञानस्य चार्थस्य गुणस्य चाश्रयो मायामयाद् व्यतिरिक्तो यतस्त्वम् ॥३१॥

इन्द्र उवाच

इदमप्यच्युत विश्वभावनं वपुरानन्दकरं मनोदशाम् ।
सुरविद्विट्क्षपणैरुदायुधैर्भुजदण्डैरुपपन्नमष्टभिः ॥३२॥

पत्न्य ऊचुः

यज्ञोऽयं तव यज्जनाय केन सृष्टो विष्वस्तः पशुपतिनाद्य दक्षकोपात् ।
तं नस्त्वं शवशयनाभशान्तमेधं यशात्मनालिनरुचा दृशा पुनीर्हि ॥३३॥

ऋषय ऊचुः

अनन्वितं ते भगवन् विचेष्टितं यदात्मना चरसि हि कर्म नाज्यसे ।
विभूतये यत उपसेदुरीश्वरी न मन्यते स्वयमनुवर्तती भवान् ॥३४॥

सिद्धा ऊचुः

अयं त्वत्कथामृष्टपीयूषनद्यां मनोवारणः क्लेशदावाग्निदग्धः ।
तृषार्तोऽवगाढो न सस्मार दावं न निष्क्रामति ब्रह्मसम्पन्नवन्नः ॥३५॥

यजमान्युवाच

स्वागतं ते प्रसीदेश तुभ्यं नमः श्रीनिवास श्रिया कान्तया त्राहि नः ।
त्वामृतेऽधीश नाङ्गैर्मखः शोभते शीर्षहीनः कवन्धो यथा पूरुषः ॥३६॥

लोकपाला ऊचुः

दृष्टः किं नो दृग्भिरसद्ब्रह्मैस्त्वं प्रत्यद्रष्टा दृश्यते येन दृश्यम् ।
माया ह्येषा भवदीया हि भूमन् यस्त्वं षष्ठः पञ्चभिर्मासि भूतैः ॥३७॥

योगेश्वरा ऊचुः

प्रेयात्न तेऽन्योऽस्त्यमुत्स्त्वयि प्रभो विश्वात्मनीक्षेत्रे पृथग्य आत्मनः ।
अथापि भक्त्येशतयोपधावतामनन्यवृत्त्यानुगृहाण वत्सल ॥३८॥
जगद्भ्रुवस्थितिलयेषु दैवतो बहुभिद्यमानगुणयाऽऽत्ममायया ।
रचित्तात्मभेदमतये स्वसंस्थया विनिवर्तितभ्रमगुणात्मने नमः ॥३९॥

ब्रह्मोवाच

नमस्ते श्रितसर्वाय धर्मादीनां च सूतये । निर्गुणाय च यत्काष्ठां नाहं वेदापरेऽपि च ॥४०॥

अग्निरुवाच

यत्तेजसाहं सुसमिद्धतेजा हृद्यं वहे स्वध्वर आज्यसिक्तम् ।
तं यश्चियं पञ्चविधं च पञ्चभिः स्विष्टं यजुर्भिः प्रणतोऽसि यज्ञम् ॥४१॥

देवा ऊचुः

पुरा कल्पापाये स्वकृतमुदरीकृत्य विकृतं त्वमेवाद्यस्तासिन् सलिल उरगेन्द्राधिपयने ।
पुमान् शेषे सिद्धैर्हृदि विमृशिताध्यात्मपदविः स एवाद्याक्षोर्यः पथि चरसि भृत्यानवसि नः ॥४२॥

गन्धर्वा ऊचुः

अंशांशारस्ते देव मरीच्यादय एते ब्रह्मेन्द्राद्या देवगणा रुद्रपुरोगाः ।
क्रीडामाण्डं विश्वमिदं यस्य विभूमंस्तस्मै नित्यं नाथ नमस्ते करवाम ॥४३॥

विद्याधरा ऊचुः

त्वन्माययार्थमभिपद्य कलेवरेऽसिन् कृत्वा ममाहमिति दुर्मतिरुत्पथैः स्वैः ।
क्षितोऽप्यसद्विषयलालस आत्ममोहं युष्मत्कथामृतनिषेवक उद्ब्युदस्येत् ॥४४॥

ब्राह्मणा ऊचुः

त्वं ऋतुस्त्वं हविस्त्वं हुताशः स्वयं त्वं हि मन्त्रः समिद्धर्मपात्राणि च ।
 त्वं सदस्यत्विजो दम्पती देवता अग्निहोत्रं स्वधा सोम आज्यं पशुः ॥४५॥
 त्वं पुरा गां रसाया महासूकरो दंष्ट्रया पविर्नीं वारणेन्द्रो यथा ।
 स्तूयमानो नदँल्लीलया योगिमिव्युज्जर्यं त्रयीगात्र यश्क्रतुः ॥४६॥
 स प्रसीद त्वमस्माकमाकाङ्क्षतां दर्शनं ते परिभ्रष्टसत्कर्मणाम् ।
 कीर्त्यमाने नृमिर्नाग्नि यज्ञेश ते यज्ञविघ्नाः क्षयं यान्ति तस्मै नमः ॥४७॥

मैत्रेय उवाच

इति दक्षः कविर्यज्ञं भद्रं सद्वाचमर्शितम् । कीर्त्यमाने हृषीकेशे संनिन्द्ये यज्ञभाषणे ॥४८॥
 भगवान् स्वेन भागेन सर्वात्मा सर्वभागभुक् । दक्षं वभाष आभाष्य प्रीयमाण इवानघ ॥४९॥

श्रीभगवानुवाच

अहं ब्रह्मा च शर्वश्च जगतः कारणं परम् । आत्मेश्वर उपद्रष्टा स्वयंहृगविशेषणः ॥५०॥
 आत्ममायां समाविश्य सोऽहं गुणमयीं द्विज । सृजनरक्षन् हरन् विश्वं दध्ने संज्ञां क्रियोचिताम् ॥५१॥
 तस्मिन् ब्रह्मण्यद्वितीये केवले परमात्मनि । ब्रह्मरुद्रौ च भूतानि भेदेनाशोऽनुपश्यति ॥५२॥
 यथा पुमान् स्वाङ्गेषु शिरःपाण्यादिषु क्वचित् । पारक्यबुद्धिं कुरुते एवं भूतेषु मत्परः ॥५३॥
 त्रयाणामेकमावानां यो न पश्यति वै भिदाम् । सर्वभूतात्मना ब्रह्मन् स शान्तिमधिगच्छति ॥५४॥

मैत्रेय उवाच

एवं भगवताऽऽदिष्टः प्रजापतिपतिर्हरिम् । अर्चित्वा ऋतुना स्वेन देवानुभयतोऽयजत् ॥५५॥
 रुद्रं च स्वेन भागेन हुपाधावत्समाहितः । कर्मणोदवसानेन सोमपानितरानपि ।

उदवस्य सहस्रिग्भिः सद्भाववभृथं ततः ॥ ५६ ॥

तस्मा अप्यनुभावेन स्वेनैवावाप्तराधसे । धर्म एव मतिं दत्त्वा त्रिदशास्ते दिवं ययुः ॥५७॥
 एवं दाहायणीं हित्वा सती पूर्वकलेष्वरम् । जज्ञे हिमवतः क्षेत्रे मेनायामिति शुश्रुम ॥५८॥
 तमेव दयितं भूय आवृहत्के पतिमम्बिका । अनन्धभावैकगतिं शक्तिः सुमेव पूरुषम् ॥५९॥
 एतद्भगवतः शम्भोः कर्म दक्षाध्वरद्रुहः । श्रुतं भागवताच्छिष्यादुद्धवान्मे बृहस्पतेः ॥६०॥
 इदं पवित्रं परमीशचेष्टितं यशस्यमायुष्यमघौघमवर्षणम् ।

यो नित्यदाऽऽकर्ण्य नरोऽनुकीर्तयेद् धुनोत्पद्यं कौरव भक्तिभावतः ॥६१॥

इति श्रीमद्भागवते महापुराणे पारमहंस्यां संहितायां चतुर्थस्कन्धे दक्षयज्ञसन्धानं नाम सप्तमोऽध्यायः ॥ ७ ॥

अथाष्टमोऽध्यायः

मैत्रेय उवाच

सनकाद्या नारदश्च ऋमुहूर्धोऽरुणिर्यतिः । नैते गृहान् ब्रह्मसुता ह्यावसन्धूर्ध्वरेतसः ॥ १ ॥
 मृपाधर्मस्य भार्याऽऽसीद्गर्भं माया च शत्रुहन् । असूत मिथुनं तत्तु निर्भृतिर्जगृहेऽप्रजः ॥ २ ॥
 तयोः समभवल्लोभो निकृतिश्च महामते । ताम्या क्रोधश्च हिंसा च यदुदरक्तिः स्वसा कलिः ३
 दुरुक्तौ कलिराधत्त भयं मृत्युं च सत्तम । तयोश्च मिथुनं जज्ञे यातना निरयत्तया ॥ ४ ॥
 संग्रहेण मयाऽऽख्यातः प्रतिसर्गस्तवानघ । त्रिःश्रुत्वैतत्पुमान् पुण्यं विधुनोत्यात्मनो मलम् ॥
 अयातः कीर्तये वंशं पुण्यकीर्तेः कुरुद्वह । स्वायंभुवस्यापि मनोहरेरंशांशजन्मनः ॥ ६ ॥
 प्रियव्रतोत्तानपादौ शतरूपापतेः सुतौ । वासुदेवस्य कल्या रक्षायां जगतः स्थितौ ॥ ७ ॥
 जाये उत्तानपादस्य सुनीतिः सुरुचिस्तयोः । सुरुचिः प्रेयसी पत्युर्नेतरा यत्सुतो ध्रुवः ॥ ८ ॥
 एकदा सुरुचेः पुत्रमङ्गमारोप्य लालयन् । उत्तमं नारदक्षन्तं ध्रुवं राजाम्यनन्दत ॥ ९ ॥
 तथा चिकीर्षमाणं तं सपत्न्यास्तनयं ध्रुवम् । सुरुचिःशृण्वतो राज्ञः सेष्यमाहातिगर्विता ॥ १० ॥
 न वत्स नृपतेर्धिष्यं भवानारोढुमर्हति । न गृहीतो मया यत्त्वं कुक्शावपि नृपात्मजः ॥ ११ ॥
 बालोऽसि वत नात्मानमन्यस्त्रीगर्भसम्भृतम् । नूतं वेद भवान् यस्य दुर्लभेऽर्थे मनोरयः ॥ १२ ॥
 तपसाऽऽराध्य पुरुषं तस्यैवानुग्रहेण मे । गर्भे त्वं साधयात्मानं यदीच्छसि नृपासनम् ॥ १३ ॥

मैत्रेय उवाच

मातुः सपत्न्याः स दुरुक्तिविद्धः श्वसन् रूपा दण्डहतो यथाहिः ।
 हित्वा मिपन्तं पितरं सन्नवाचं जगाम मातुः प्रचदन् सकाशम् ॥ १४ ॥
 तं निःश्वसन्तं स्फुरिताधरोष्ठं सुनीतिरत्सङ्ग उदूह्य बालम् ।
 निशाम्य तत्पौरमुखान्नितान्तं सा विव्यथे यद्गदितं सपत्न्या ॥ १५ ॥
 सोत्सृज्य धैर्यं विल्लाप शोकदावाग्निना दावल्लेव बाल ।
 वाक्यं सपत्न्याः स्मरती सरोजश्रिया दृशा बाष्पकलामुवाह ॥ १६ ॥
 दीर्घं श्वसन्ती वृजिनस्य पारमपश्यती बालकमाह बाल ।
 मामङ्गलं तात परेषु मंस्या भुङ्क्ते जनो यत्परदुःखदस्तत् ॥ १७ ॥
 सत्यं सुरुच्याभिहितं भवान्मे यद् दुर्भगाया उदरे गृहीतः ।
 स्तन्येन वृद्धश्च विलजते वां भार्येति वा वोढुमिदस्पतिर्मां ॥ १८ ॥
 आतिष्ठ तत्तात विमत्सरस्त्वमुक्तं समात्रापि यदव्यलीकम् ।
 आराधयाघोक्षजपादपत्रं यदीच्छसेऽध्यासनमुत्तमो यया ॥ १९ ॥

यस्याङ्घ्रिपद्मं परिचर्य विश्वविभावनायात्तगुणामिपत्तेः ।
 अजोऽध्यतिष्ठत् खलु पारमेष्ठ्यं पदं जितात्मश्वसनाभिवन्द्यम् ॥ २० ॥
 तथा मनुर्वो भगवान् पितामहो यमेकमत्या पुरुदक्षिणैर्मलैः ।
 इष्ट्वाभिपेदे दुरवापमन्यतो भीमं सुखं दिव्यमथापवर्ग्यम् ॥ २१ ॥
 तमेव वत्साश्रय मृत्यवत्सलं सुमुक्षुभिर्मृग्यपदाब्जपद्मतिम् ।
 अनन्यभावे निजधर्ममाविते मनस्यवस्थाप्य भजस्व पूरुषम् ॥ २२ ॥
 नान्यं ततः पद्मपलशलोचनाद् दुःखच्छिदं ते मृगयामि कंचन ।
 यो मृग्यते हस्तगृहीतपद्मया श्रियेतरैरङ्ग विमृग्यमाणया ॥ २३ ॥

मैत्रेय उवाच

एवं सञ्जल्पितं मातुराकर्ण्यार्थागमं वचः । सन्नियम्यात्मनाऽऽत्मानं निश्चक्राम पितुः पुरात् ॥
 नारदस्तद्गुपाकर्ण्य ज्ञात्वा तस्य चिकीर्षितम् । स्पृष्ट्वा मूर्धन्यघन्नेन पाणिना प्राह विस्मितः ॥ २५ ॥
 अहो तेजः क्षत्रियाणां मानमङ्गममृष्यताम् । बालोऽप्ययं हृदा धत्ते यत्समातुरसद्वचः ॥ २६ ॥

नारद उवाच

नाधुनाप्यवमानं ते सम्मानं वापि पुत्रक । लक्षयामः कुमारस्य सक्तस्य क्रीडनादिषु ॥ २७ ॥
 विकल्पे विद्यमानेऽपि न ह्यसन्तोषहेतवः । पुंसो मोहमृते भिन्ना यल्लोके निजकर्मभिः ॥ २८ ॥
 परितुष्येत् ततस्तात तावन्मात्रेण पूरुषः । दैवोपसादितं यावद् वीक्ष्येश्वरगतिं बुधः ॥ २९ ॥
 अथ मात्रोपदिष्टेन योगेनावरुत्ससि । यत्प्रसादं स वै पुंसां दुराराध्यो मतो मम ॥ ३० ॥
 मुनयः पदवीं यस्य निःसङ्गेनोरुजन्मभिः । न विदुर्मृगयन्तोऽपि तीव्रयोगसमाधिना ॥ ३१ ॥
 अतो निवर्ततामेष निर्वन्धस्तव निष्फलः । यतिष्यति भवान् काले श्रेयसां समुपस्थिते ॥ ३२ ॥
 यस्य यद् दैवविहितं स तेन सुखदुःखयोः । आत्मानं तोषयन् देही तमसः पारमृच्छति ॥ ३३ ॥
 गुणाधिकान्मुदं लिप्सेदनुक्रोशं गुणाधमात् । मैत्रीं समानादन्विच्छेन्न तापैरिभभूयते ॥ ३४ ॥

ध्रुव उवाच

सोऽयं शमो भगवता सुखदुःखहृतात्मनाम् । दर्शितः कृपया पुंसां दुर्दशोऽस्माद्विघ्नैस्तु यः ॥ ३५ ॥
 अथापि मेऽविनीतस्य क्षात्रं घोरमुपेयुषः । सुरच्या दुर्वचोवाणैर्न भिन्ने श्रयते हृदि ॥ ३६ ॥
 पदं त्रिभुवनोत्कृष्टं जिगीषोः साधु वर्त्म मे । ऋह्यस्मत्पितृभिर्ब्रह्मन्नन्यैरप्यनधिष्ठितम् ॥ ३७ ॥
 नूनं भवान् भगवतो योऽङ्गजः परमेष्ठिनः । वितुदन्नटते वीणां हितार्थं जगतोऽर्कवत् ॥ ३८ ॥

मैत्रेय उवाच

इत्युदाहृतमाकर्ण्य भगवान् नारदस्तदा । प्रीतिः प्रत्याह तं बालं सद्वाक्यमनुकम्पया ॥ ३९ ॥

नारद उवाच

जनन्याभिहितः पन्थाः स वै निःश्रेयसस्य ते । भगवान् वासुदेवस्तं भज तत्प्रवणात्मना ॥ ४० ॥

धर्मार्थकाममोक्षाख्यं य इच्छेच्छ्रेय आत्मनः । एकमेव हरेस्तत्र कारणं पादसेवनम् ॥४१॥
 तत्तात गच्छ भद्रं ते यमुनायास्तटं शुचि । पुण्यं मधुवनं यत्र सान्निध्यं नित्यदा हरेः ॥४२॥
 स्नात्वानुसवनं तस्मिन् कालिन्ध्याः सलिले शिवे । कृत्वोचितानि निवसन्नात्मनः कल्पितासनः ॥४३॥
 प्राणायामेन त्रिवृता प्राणेन्द्रियमनोमलम् । शनैर्व्युदस्याभिध्यायेन्मनसा गुरुणा गुरुम् ॥४४॥
 प्रसादाभिमुखं शश्वत्प्रसन्नवदनेक्षणम् । सुनासं सुभ्रुवं चारुकपोलं सुरसुन्दरम् ॥४५॥
 तरुणं रमणीयाङ्गमरुणोष्ठेक्षणाधरम् । प्रणताश्रयणं नृप्यं शरण्यं करुणार्णवम् ॥४६॥
 श्रीवत्साङ्गं धनध्यामं पुरुषं वनमालिनम् । शङ्खचक्रगदापद्मैरभिव्यक्तचतुर्भुजम् ॥४७॥
 किरीटिनं कुण्डलिनं केयूरवलयान्वितम् । कौस्तुभाभरणग्रीवं पीतकौशेयवाससम् ॥४८॥
 काञ्चीकलापपर्यस्तं लसत्काञ्चननूपुरम् । दर्शनीयतमं शान्तं मनोनयनवर्धनम् ॥४९॥
 पद्भ्यां नखमणिश्रेण्या विलसद्भ्यां समर्चताम् । हृत्पद्मकर्णिकाधिष्ण्यमाक्रम्यात्मन्यवस्थितम् ॥५०॥
 स्मयमानमभिव्यायेत् सानुरागावलेकनम् । नियतेनैकभूतेन मनसा वरदर्पणम् ॥५१॥
 एवं भगवतो रूपं सुभद्रं ध्यायतो मनः । निर्वृत्या परया तूर्णं सम्पन्नं न निवर्तते ॥५२॥
 जप्यश्च परमो गुह्यः श्रूयतां मे नृपात्मज । यं सत्तरात्रं प्रपठन् पुमान् पश्यति खेचरान् ॥५३॥

ॐ नमो भगवते वासुदेवाय ।

मन्त्रेणानेन देवस्य कुर्याद् द्रव्यमर्था बुधः । सपर्यां विविधैर्द्रव्यैर्देशकालविभागवित् ॥५४॥
 सलिलैः शुचिभिर्माल्यैर्वन्यैर्मूलफलादिभिः । शस्ताङ्कुरांशुकैश्चाचैर्तुलस्या प्रियया प्रभुम् ॥५५॥
 लब्ध्वा द्रव्यमयीमर्चां क्षित्यम्बवादिपु वाचयेत् । आभृतात्मा मुनिः शान्तो यतवाङ्मितवन्त्यसुक् ॥५६॥
 स्वेच्छावतारचरितैरचिन्त्यनिजमायया । करिष्यत्युत्तमश्लोकस्तद् ध्यायेद्दृष्टदयङ्गमम् ॥५७॥
 परिचर्या भगवतो यावत्यः पूर्वसेविताः । ता मन्त्रहृदयेनैव प्रयुञ्ज्यान्मन्त्रमूर्तये ॥५८॥
 एवं कायेन मनसा वचसा च मनोगतम् । परिचर्यमाणो भगवान् भक्तिमत्परिचर्यया ॥५९॥
 पुंसाममायिनां सम्यग्मजतां भाववर्धनः । श्रेयो दिशत्यभिमतं यद्दर्मादिपु देहिनाम् ॥६०॥
 विरक्तश्चेन्द्रियरतौ भक्तियोगेन भूयसा । तं निरन्तरभावेन भजेताद्वा विमुक्तये ॥६१॥
 इत्युक्तस्तं परिक्रम्य प्रणम्य च नृपार्थकः । ययौ मधुवनं पुण्यं हरेश्चरणचर्चितम् ॥६२॥
 तपोवनं गते तस्मिन् प्रविष्टोऽन्तःपुरं मुनिः । अर्हितार्हणको राज्ञा सुखासीन उवाच तम् ॥६३॥

नारद उवाच

राजन् किं ध्यायसे दीर्घं मुखेन परिशुष्यता । किं वा न रिष्यते कामो धर्मो वार्येन संयुतः ॥६४॥

राजोवाच

सुतो मे बालको ब्रह्मन् स्त्रैणेनाकरुणात्मना । निर्वासितः पञ्चवर्षः सह मात्रा महान् कविः ॥६५॥
 अप्यनाथं घने ब्रह्मन् मास्सादन्त्यर्भकं वृकाः । श्रान्तं शयानं क्षुधितं परिम्लानमुखाश्रुजम् ॥६६॥

अहो मे वत दौरात्म्यं स्त्रीजितस्योपधारय । योऽङ्गं प्रेम्णाऽऽरुरुक्षन्तं नाभ्यनन्दमसत्तमः ॥६७॥

नारद उवाच

मा मा शुचः स्वतनयं देवगुप्तं विशाम्पते । तव्यभावमविज्ञाय प्रावृष्ट्के यद्यशो जगत् ॥६८॥
सुदुष्करं कर्म कृत्वा लोकपालैरपि प्रभुः । एष्यत्यचिरतो राजन् यशो विपुल्यंस्तव ॥६९॥

मैत्रेय उवाच

इति देवर्षिणा प्रोक्तं विश्रुत्य जगतीपतिः । राजलक्ष्मीमनादृत्य पुत्रमेवान्वचिन्तयत् ॥७०॥
तत्राभिषिक्तः प्रयतस्तामुपोष्य विभावरीम् । समाहितः पर्यन्तरदृष्ट्यादेगेन पूरुषम् ॥७१॥
त्रिरात्रान्ते त्रिरात्रान्ते कपित्यवदराशनः । आत्मवृत्त्यनुमारेण मासं निन्द्येऽर्चयन् हरिम् ॥७२॥
द्वितीयं च तथा मासं षष्ठे षष्ठेऽर्भको दिने । तृणपर्णादिभिः शीर्णैः कृतान्नोऽभ्यर्चयन् विशुम् ॥७३॥
तृतीयं चानयन्मासं नवमे नवमेऽहनि । अद्यभक्ष उत्तमश्लोकमुपाधावत्समाधिना ॥७४॥
चतुर्थमपि वै मासं द्वादशे द्वादशेऽहनि । वायुभक्षो जितश्रासो ध्यायन् देवमधारयत् ॥७५॥
पञ्चमे मास्यनुप्राप्ते जितश्रासो नृपात्मजः । ध्यायन् ब्रह्म पदकेन तस्यौ स्थाणुरिवाचलः ॥७६॥
सर्वतो मन आकृष्य हृदि भूतेन्द्रियाश्रयम् । ध्यायन् भगवतो रूपं नाद्राधीत् किञ्चनापरम् ॥७७॥
आधारं महदादीना प्रधानपुरुषेश्वरम् । ब्रह्म धारयमाणस्य त्रयो लोकाक्षयम्पिरे ॥७८॥

यदैकपादेन स पार्थिवार्भकस्तस्यौ तदद्भुष्टनिर्पीडिता मही ।

ननाम तत्रार्धभिभेन्द्रधिष्ठिता तरीव सव्येतगतः पटे पटे ॥ ७९ ॥

तस्मिन्नभिध्यायति विश्वमात्मनो द्वारं निरुध्यासुभनन्यया धिया ।

लोका निरुच्छ्वासनिर्पीडिता भृशं सलोकपालाः शरणं ययुर्हरिम् ॥ ८० ॥

देवा ऊचुः

नैवं विदामो भगवन् प्राणरोधं चराचरस्याखिलसत्त्वधाम्नः ।

विधेहि तन्नो वृजिनाद्विमोक्षं प्राप्ता वयं त्वां शरणं शरण्यम् ॥ ८१ ॥

श्रीभगवानुवाच

मा भैष्ट बालं तपस्यो दुरत्ययान्निवर्तयिष्ये प्रतियात स्वधाम ।

यतो हि वः प्राणनिरोध आसीदौत्तानपादिर्मयि मंगतात्मा ॥ ८२ ॥

इति श्रीमद्भागवते महापुराणे पारमहंसां संहितायां चतुर्थस्कन्धे ध्रुवचरितेऽष्टमोऽध्यायः ॥ ८ ॥

अथ नवमोऽध्यायः

मैत्रेय उवाच

त एवमुत्सन्नमया उरुक्रमे कृतावनामाः प्रययुन्निविष्टपम् ।

सहस्रशीर्षापि ततो गरुत्मता मधोर्वनं भृत्यदिदृक्षया गतः ॥ १ ॥

स वै धिया योगविपाकतीव्रया हृत्पद्मकोशे स्फुरितं तद्विद्यमम् ।
 तिरोहितं सहसैवोपलक्ष्य बहिःस्थितं तदवस्थं ददर्श ॥ २ ॥
 तद्दर्शनेनागतसान्धसः क्षिताववन्दताङ्गं विनमय्य दण्डवत् ।
 दृग्भ्यां प्रपश्यन् प्रपिवन्निवार्भकञ्चुम्बन्निवात्येन भुजैरिवाक्षिपन् ॥ ३ ॥
 स तं विवक्षन्तमतद्विदं हरिर्ज्ञात्वास्त्य सर्वस्य च हृद्यवस्थितः ।
 कृताञ्जलिं ब्रह्ममयेन कम्बुना पस्पर्शं वालं कृपया कपोले ॥ ४ ॥
 स वै तदेव प्रतिपादितां गिरं दैवीं परिज्ञातपरात्मनिर्णयः ।
 तं भक्तिभावोऽभ्यगृणादसत्वरं परिश्रुतोरुश्रवसं ध्रुवक्षितिः ॥ ५ ॥

ध्रुव उवाच

योऽन्तः प्रविश्य मम वाचमिमा प्रसुतां सखीवयत्यखिलशक्तिधरः स्वधाम्ना ।
 अन्यांश्च हस्तचरणश्रवणत्वगादीन् प्राणान्नमो भगवते पुरुषाय तुभ्यम् ॥ ६ ॥
 एकस्त्वमेव भगवन्निदमात्मशक्त्या मायाख्ययोरुगुणया महदाद्यशेषम् ।
 सद्गानुविश्य पुरुषस्तदसद्गुणेषु नानेव दारुण्यु विभावसुवद्विभासि ॥ ७ ॥
 त्वद्दत्तया व्युनयेदमचष्ट विश्वं सुप्तप्रबुध इव नाथ भवत्प्रपन्नः ।
 तस्यापवर्ग्यशरणं तव पादमूलं विस्मर्यते कृतविदा कथमार्तवन्धो ॥ ८ ॥
 नूनं विमुष्टमतयस्तव मायया ते ये त्वां भवाप्ययविमोक्षणमन्यहेतोः ।
 अर्चन्ति कल्पकतरुं कुणपोपभोग्यमिच्छन्ति यत्स्पर्शजं निरयेऽपि नृणाम् ॥ ९ ॥
 या निर्वृतिस्तनुमृतां तव पादपद्मध्यानाद्भवजनकयाश्रवणेन वा स्यात् ।
 सा ब्रह्मणि स्वमहिमन्यपि नाथ मा भूर्त्किन्त्वन्तक्रासिद्धिल्लितात्पततां विमानात् ॥ १० ॥
 भक्तिं मुहुः प्रवहतां त्वयि मे प्रसङ्गो भूयादनन्त महताममलाशयानाम् ।
 येनाञ्जसोत्वणमुरुव्यसनं भवाग्धिं नेष्ये भवद्गुणकथामृतपानमत्तः ॥ ११ ॥
 ते न स्मरन्त्यतितरां प्रियमीश मर्त्ये ये चान्वदः सुतसुहृद्गृह्वित्तदाराः ।
 ये त्वब्जनाम भवदीयपदारविन्दसौगन्ध्यलुब्धहृदयेषु कृतप्रसङ्गाः ॥ १२ ॥
 तिर्यङ्गगाद्विजसरीसृपदेवदैत्यमर्त्यादिभिः परिचितं सदसद्विशेषम् ।
 रूपं स्थविष्ठमज ते महदाद्यनेकं नातः परं परम वेद्मि न यत्र वादः ॥ १३ ॥
 कल्पान्त एतदखिलं जठरेण गृह्णन् शेते पुमान् स्वहृगनन्तसखस्तदङ्के ।
 यन्नाभिसिन्धुरुहकाञ्चनलोकपद्मगर्भे द्युमान् भगवते प्रणतोऽसि तस्मै ॥ १४ ॥
 त्वं नित्यमुक्तपरिशुद्धविबुद्ध आत्मा कूटस्थ आदिपुरुषो भगवांस्त्र्यधीशः ।
 यद्बुद्धयवस्थितिमखण्डितया स्वदृष्टया द्रष्टा स्थितावधिमखो व्यतिरिक्त आस्ते ॥ १५ ॥

यस्मिन् विरुद्धगतयो ह्यनिशं पतन्ति विद्यादयो विविधशक्तय आनुपूर्व्यात् ।
 तद्ब्रह्म विश्वभवमेकमनन्तमाद्यमानन्दमात्रमविकारमहं प्रपद्ये ॥ १६ ॥
 सत्याग्निषो हि भगवंस्तव पादपद्ममाग्नीस्तयानुभजतः पुरुषार्थमूर्तेः ।
 अप्येवमर्थं भगवान् परिपाति दीनान् वाश्रवे वत्सकमनुग्रहकातरोऽस्मान् ॥ १७ ॥
 मैत्रेय उवाच

अथाभिष्टुत एवं वै सत्सङ्कल्पेन धीमता । भृत्यानुरक्तो भगवान् प्रतिनन्देदमब्रवीत् ॥ १८ ॥

श्रीभगवानुवाच

वेदाहं ते व्यवसितं हृदि राजन्यवालक । तत्प्रयच्छामि भद्रं ते दुरापमपि सुव्रत ॥ १९ ॥
 नान्यैरधिष्ठितं भद्रं यद्भ्राजिष्यु ध्रुवक्षिति । यत्र ग्रहर्हताराणां ज्योतिषां चक्रमाहितम् ॥ २० ॥
 मेढ्यां गोचक्रवत्स्थास्तु परस्तात्कल्पवासिनाम् । धर्मोऽग्निः कश्यपः शुक्रो मुनयो ये वनौकसः ।

चरन्ति दक्षिणीकृत्य भ्रमन्तो यत्सतारकाः ॥ २१ ॥

प्रस्थिते तु वनं पित्रा दत्त्वा गां धर्मसंश्रयः । पटत्रिंशद्द्वर्पमाहस्रं रक्षिताव्याहतेन्द्रियः ॥ २२ ॥
 त्वद्भ्रातर्युत्तमे नष्टे मृगयायां तु तन्मनाः । अन्वेपन्ती वनं माता दावार्गिं सा प्रवेक्ष्यति ॥ २३ ॥
 इष्ट्वा मां यज्ञहृदयं यज्ञैः पुष्कलदक्षिणैः । भुत्त्वा चेहाग्निः सत्या अन्ते मां संस्मरिष्यसि २४
 ततो गन्तासि मत्स्थानं सर्वलोकनमस्कृतम् । उपरिग्राहपिभ्यस्त्वं यतो नावर्तते गतः ॥ २५ ॥

मैत्रेय उवाच

इत्यर्चितः स भगवानतिदिश्यात्मनः पदम् । बालस्य पश्यतो धाम स्त्रमगाद्गुरुध्वजः ॥ २६ ॥
 सोऽपि सङ्कल्पजं विष्णोः पादसेवोपसादितम् । प्राप्य सङ्कल्पनिर्वाणं नातिप्रीतोऽभ्यगात् पुरम् २७
 चिदुर उवाच

सुदुर्लभं यत्परमं पदं हरेर्मायाविनस्तच्चरणार्चनार्जितम् ।
 लब्ध्वाप्यसिद्धार्थमिवैकजन्मना कथं स्वमात्मानममन्यतार्थवित् ॥ २८ ॥

मैत्रेय उवाच

मातुः सपत्न्या वाग्वाणैर्हृदि विद्वस्तु तान् स्मरन् । नैच्छन्मुक्तिपतेर्मुक्तिं तस्मात्तापमुपेयिवान् ॥ २९ ॥

ध्रुव उवाच

समाधिना नैकभवेन यत्पदं विदुः सनन्दादय ऊर्ध्वरेतसः ।
 मासैरहं षड्भिरमुष्य पादयोश्छायामुपेत्यापगतः पृथङ्गतिः ॥ ३० ॥
 अहो वत ममानात्म्यं मन्दभाग्यस्य पश्यत । यवच्छिदः पादमूलं गत्वायाचे यदन्तवत् ॥ ३१ ॥
 मतिर्विदूषिता देवैः पतद्भिरसहिष्णुभिः । यो नारदवचस्तथ्यं नाग्राहिपमसत्तमः ॥ ३२ ॥
 दैवो मायामुपाश्रित्य प्रसुप्त इव भिन्नदृक् । तप्ये द्वितीयेऽप्यसति भ्रातृभ्रातृव्यहृद्भुजा ॥ ३३ ॥

मयैतत्प्रार्थितं व्यर्थं चिकित्सेव गतायुषि । प्रसाद्य जगदात्मानं तपसा दुष्प्रसादनम् ।

भवच्छिदमयाचेऽहं भवं भाग्यविवर्जितः ॥३४॥

स्वाराज्यं यच्छतो मौढ्यान्मानो मे भिक्षितो वत । ईश्वरात् क्षीणपुण्येन फलीकारानिवाधनः ॥३५॥

मैत्रेय उवाच

न वै मुकुन्दस्य पदारविन्दयो रजोजुषस्तात भवादृशा जनाः ।

वाञ्छन्ति तद्दास्यमृतेऽर्थमात्मनो यदृच्छया लब्धमनःसमृद्धयः ॥३६॥

आकर्ष्यात्मजमायान्तं सम्परेत्य यथाऽऽगतम् । राजा न श्रद्धे भद्रमभद्रस्य कुतो मम ॥३७॥

श्रद्धाय वाक्यं देवर्षेर्हर्षवेगेन धर्षितः । वार्ताहर्तुरतिप्रीतो हारं प्रादान्महाधनम् ॥३८॥

सदश्वं रथमारुह्य कार्तस्वरपरिष्कृतम् । ब्राह्मणैः कुलवृद्धैश्च पर्यस्तोऽमात्यबन्धुभिः ॥३९॥

शङ्खदुन्दुभिनादेन ब्रह्मघोषेण वेणुभिः । निश्चक्राम पुरात्तूर्णमात्मजामीक्षणोत्सुकः ॥४०॥

सुनीतिः सुरचिश्चास्य महिष्यौ रुक्मभूपिते । आरुह्य शिविकां सार्धमुत्तमेनाभिजग्मतुः ॥४१॥

तं दृष्ट्वापवनाभ्याश्च आयान्तं तरसा रथात् । अवरुह्य नृपस्तूर्णमासाद्य प्रेमविह्वलः ॥४२॥

परिरेभेऽङ्गजं दोर्म्यौ दीर्घोत्कण्ठमनाः श्वसन् । विष्वक्सेनाद्भिसंस्पर्शहताशेषाघबन्धनम् ॥४३॥

अथाजिघ्रन्मुहुर्मूर्ध्नि शीतैर्नयनवारिभिः । स्नापयामास तनयं जातोद्दाममनोरयः ॥४४॥

अभिवन्द्य पितुः पादावाचीर्भिक्षामिमन्त्रितः । ननाम मातरौ शीर्ष्णां सत्कृतः सज्जनाग्रणीः ॥४५॥

सुरचिस्तं समुत्थाप्य पादावनतमर्भकम् । परिष्वज्याह जीवेति वाष्पगद्गदया गिरा ॥४६॥

यस्य प्रसन्नो भगवान् गुणैर्मैत्र्यादिभिर्हरिः । तस्मै नमन्ति भूतानि निम्नमाप इव स्वयम् ॥४७॥

उत्तमश्च ध्रुवश्चोभावन्योन्यं प्रेमविह्वलौ । अङ्गसङ्गादुत्पुलकावसौघं मुहुरुहतुः ॥४८॥

सुनीतिस्य जननी प्राणेभ्योऽपि प्रियं सुतम् । उपगुह्य जहावाधिं तदङ्गस्पर्शनिर्वृता ॥४९॥

पयः स्तनाभ्यां सुस्त्राव नेत्रजैः सलिलैः शिवैः । तदाभिपिच्यमानाभ्यां वीर वीरसुवो मुहुः ॥५०॥

तां शशंसुर्जना राशीं दिष्ट्या ते पुत्र आर्तिहा । प्रतिलब्धश्चिरं नष्टो रक्षिता मण्डलं भुवः ॥५१॥

अभ्यर्चितस्त्वद्या नूनं भगवान् प्रणतार्तिहा । यदनुध्यायिनो धीरा मृत्युं जिग्युः सुदुर्जयम् ॥५२॥

लाल्यमानं जनैरेवं ध्रुवं सभ्रातरं नृपः । आरोप्य करिणीं हृष्टः स्तूयमानोऽविशत् पुरम् ५३

तत्र तत्रोपसंक्लृप्तैर्लसन्मकरतोरणैः । सबृन्दैः कदलीस्तम्भैः पूगपोतैश्च तद्विधैः ॥५४॥

चूतपल्लववासःस्रङ्मुक्तादामविलम्बिभिः । उपस्कृतं प्रतिद्वारमपां कुम्भैः सदीपकैः ॥५५॥

प्राकारैर्गोपुरागारैः शातकुम्भपरिच्छदैः । सर्वतोऽलङ्कृतं श्रीमद्विमानशिखरद्युभिः ॥५६॥

मृष्टचत्वररथ्याट्टमार्गं चन्दनचर्चितम् । लाजाक्षतैः पुष्पफलैस्तण्डुलैर्वलिभिर्युतम् ॥५७॥

ध्रुवाय पथि दृष्टाय तत्र तत्र पुरस्त्रियः । सिद्धार्थाक्षतदध्यम्बुदूर्वापुष्पफलानि च ॥५८॥

उपजहुः प्रयुञ्जाना वात्सल्यादाशिपः सतीः । शृण्वंस्तद्वल्गुगीतानि प्राविशद्भवनं पितुः ॥५९॥

महामणित्रातमये स तस्मिन् भवनोत्तमे । लालितो नितरां पित्रा न्यवसदिवि देववत् ॥६०॥
 पयःफेननिभाः शय्या दान्ता रुमपरिच्छदाः । आसनानि महार्हाणि यत्र रौक्मा उपस्कराः ॥६१॥
 यत्र स्फटिककुण्डेषु महामारकतेषु च । मणिप्रदीपा आभान्ति ललनारत्नसंयुताः ॥६२॥
 उद्यानानि च रम्याणि विचित्रैरमरद्रुमैः । कूजद्विहङ्गमिशुनैर्गायन्मत्तमधुव्रतैः ॥६३॥
 वाप्यो वैदूर्यसोपानाः पद्मोत्पलकुमुद्वतीः । हंसकारण्डवकुलैर्जुष्टाश्रक्राहसारसैः ॥६४॥
 उत्तानपादो राजर्षिः प्रभावं तनयस्य तम् । श्रुत्वा दृष्ट्वाद्भुततमं प्रपदे विस्मयं परम् ॥६५॥
 वीक्ष्योढवयसं तं च प्रकृतीनां च संमतम् । अनुरक्तप्रजं राजा ध्रुवं चक्रे भुवः पतिम् ॥६६॥
 आत्मानं च प्रवयसमाकलय्य विशाम्पतिः । वनं विरक्तः प्रातिष्ठद् विमृशन्नात्मनो गतिम् ॥६७॥
 इति श्रीमद्भागवते महापुराणे पारमहंस्यां संहितायां चतुर्थस्कन्धे ध्रुवराज्याभिषेकवर्णन नाम नवमोऽध्यायः ॥९॥

अथ दशमोऽध्यायः

मैत्रेय उवाच

प्रजापतेर्दुहितरं शिशुमारस्य वै ध्रुवः । उपयेमे भ्रमि नाम तत्सुतौ कल्पवत्सरौ ॥ १ ॥
 इत्यायामपि भार्यायां वायोः पुत्र्यां महाबलः । पुत्रसुत्कलनामानं योषिदरत्नमजीजनत् ॥ २ ॥
 उत्तमस्त्वकृतोद्वाहो मृगयाया बलीयसा । हतः पुण्यजनेनाद्रौ तन्मातास्य गतिं गता ॥ ३ ॥
 ध्रुवो भ्रातृवधं श्रुत्वा कोपामर्षशुचार्पितः । जैत्रं स्यन्दनमास्थाय गतः पुण्यजनालयम् ॥ ४ ॥
 गत्वोदीचीं दिशं राजा रुद्रानुचरसेविताम् । ददर्श हिमवद्द्रोण्यां पुरीं गुह्यकसङ्कुलाम् ॥ ५ ॥
 दध्मौ शङ्खं बृहद्वाहुः खं दिशश्चानुनादयन् । येनोद्विभ्रदृशः क्षत्तरूपदेव्योऽन्नसन् भृशम् ॥ ६ ॥
 ततो निष्क्रम्य बलिन उपदेवमहाभटाः । असहन्तस्तन्निनादमभिपेतु रुदायुधाः ॥ ७ ॥
 स तानापततो वीर उग्रधन्वा महारथः । एकैकं युगपत्सर्वानहन् बाणैस्त्रिभिस्त्रिभिः ॥ ८ ॥
 ते वै ललाटलनैस्तैरिषुभिः सर्व एव हि । मत्वा निरस्तात्मानमाशंसन् कर्म तस्य तत् ॥ ९ ॥
 तेऽपि चामुममुष्यन्तः पादस्पर्शमिवोरगाः । शरैरविष्यन् युगपद् द्विगुणं प्रचिकीर्षवः ॥१०॥
 ततः परिघनिर्लिंशैः प्रासञ्जलपरश्वधैः । शक्तयृष्टिभिर्मुशुण्डीभिश्चित्रवाजैः शरैरपि ॥११॥
 अम्यवर्षन् प्रकृपिताः सरयं सहसाराथिम् । इच्छन्तस्तात्प्रतीकर्तुमयुतानि त्रयोदश ॥१२॥
 औत्तानपादिः स तदा शस्त्रवर्षेण भूरिणा । न उपादृश्यतच्छन्न आसारेण यथा गिरिः ॥१३॥
 हाहाकारस्तदैवासीत् सिद्धानां दिवि पश्यताम् । हतोऽयं मानवः सूर्यो मग्नः पुण्यजनाणवे ॥१४॥
 नदत्सु यातुधानेषु जयकाशिष्वथो मृधे । उदतिष्ठद्रथस्तस्य नीहारादिव -भास्करः ॥१५॥
 धनुर्विस्फूर्जयन् दिव्यं द्विषतां खेदमुद्रहन् । अस्त्रौघं व्यधमद्वाणैर्धनानीकमिवानिलः ॥१६॥
 तस्य ते चापनिर्मुक्ता भित्त्वा बर्माणि रक्षसाम् । कायानाविविशुस्तिग्मा गिरीनशनयो यथा ॥१७॥

मह्यैः संल्लिद्यमानानां शिरोमिश्रास्फुण्डलैः । ऊरुभिर्हेमतालामैर्दोर्भिर्वलयवल्गुभिः ॥१८॥
 हारकेयूरमुकुटैरुष्णीपैश्च महाधनैः । आस्तुतास्ता रणमुच्चो रेजुर्वारमनोहराः ॥१९॥
 हतावशिष्टा इतरे रणाजिराद्रक्षोगणाः क्षत्रियवर्यसायकैः ।
 प्रायो विवृक्णावयवा विदुद्रुवुर्मृगेन्द्रविक्रीडितयूथपा इव ॥ २० ॥
 अपश्यमानः स तदाऽऽततायिनं महामृधे कञ्चन मानवोत्तमः ।
 पुरां दिदृक्षन्नपि नाविशद् द्विषां न मायिनां वेद चिकीर्षितं जनः ॥ २१ ॥
 इति त्रुवंश्चित्ररथः स्वसारथिं यत्तः परेषां प्रतियोगशङ्कितः ।
 शुश्राव शब्दं जलधेरिवेरितं नमस्वतो दिक्षु रजोऽन्वदृश्यत ॥ २२ ॥
 क्षणेनाच्छादितं व्योम घनानीकेन सर्वतः । विस्फुरत्तडिता दिक्षु त्रासयत्स्तनयित्नुना ॥२३॥
 ववृषू रुधिरौघासुकूपयविष्मूत्रमेदसः । निपेतुर्गगनादस्य कन्नधान्यग्रतोऽनघ ॥२४॥
 ततः खेऽदृश्यत गिरिर्निपेतुः सर्वतोदिशम् । गदापरिधनिस्त्रिशसुसलाः सादमवर्षिणः ॥२५॥
 अहयोऽशनिनिःश्वासा वमन्तोऽग्निं रुषाक्षिभिः । अम्यघावन् गजा मत्ताः सिंहव्याघ्राश्च यूथशः २६
 समुद्र ऊर्मिभिर्भीमः प्लावयन् सर्वतो भुवम् । आससाद महाहादः कल्पान्त इव भीषणः ॥२७॥
 एवंविधान्यनेकानि त्रासनान्यमनस्विनाम् । सस्रज्जस्तिग्मगतय आसुर्धा माययासुराः ॥२८॥
 ध्रुवे प्रयुक्तामसुरैस्तां मायामतिदुस्तराम् । निशाम्य तस्य मुनयः शमाशंसन् समागताः ॥२९॥

मुनय ऊचुः

औत्तानपादे भगवांस्तव शार्ङ्गधन्वा देवः क्षिणोत्ववनतार्तिहरो विपक्षान् ।
 यन्नामधेयमभिधाय निशम्य चाद्धा लोकोऽङ्गसा तरति दुस्तरमङ्ग मृत्युम् ॥ ३० ॥
 इति श्रीमद्भागवते महापुराणे पारमहंसां संहितायां चतुर्थस्कन्धे दशमोऽध्यायः ॥११०॥

अथैकादशोऽध्यायः

मैत्रेय उवाच

निशम्य गदतामेवमृषीणां धनुषि ध्रुवः । सन्दधेऽन्नमुपस्पृश्य यन्नारायणनिर्मितम् ॥ १ ॥
 संघीयमान एतस्मिन् माया गुह्यकनिर्मिताः । क्षिप्रं विनेशुर्विदुर क्लेशा ज्ञानोदये यया ॥ २ ॥
 तस्यार्षात्त्रं धनुषि प्रयुञ्जतः सुवर्णपुङ्खाः कलहंसवाससः ।
 विनिःसृता आविविशुर्द्विषद्वल्लं यथा वनं भीमरवाः शिखण्डिनः ॥ ३ ॥
 तैस्तिग्मधारैः प्रघने शिलीमुखैरितस्ततः पुण्यजना उपद्रुताः ।
 तमम्यघावन् कुपिता उदासुधाः सुपर्णमुन्नद्धफणा इवाहयः ॥ ४ ॥
 स तान् पृषत्कैरभिधावतो मृधे निकृत्तबाहूश्शिरोधरोदरान् ।
 निनाय लोकं परमर्कमण्डलं ब्रजन्ति निर्भिद्य यमूर्ध्वरेतसः ॥ ५ ॥

तान् हन्यमानानभिवीक्ष्य गुह्यकाननागसश्चित्ररयेन भूरिशः ।

औत्तानपादिं कूपया पितामहो मनुर्जगादोपगतः सहर्षिभिः ॥ ६ ॥

मनुरुवाच

अलं वत्सातिरोषेण तमोद्वारेण धाम्पना । येन पुण्यजनानेतानवधीस्त्वमनागतः ॥ ७ ॥

नास्मत्कुलोचितं तात कर्मैतत्सद्विगर्हितम् । वधो यदुपदेवानामारब्धस्तेऽकृतैतन्साम् ॥ ८ ॥

नन्वेकस्यापराधेन प्रसङ्गाद्दृष्टवो हताः । भ्रातुर्वधाभितप्तेन त्वयाङ्ग भ्रातृवत्सल ॥ ९ ॥

नायं मार्गो हि साधूनां दृष्टीकेशानुवर्तिनाम् । यदात्मानं परागृह्य पशुवद्भूतवैशसम् ॥ १० ॥

सर्वभूतात्मभावेन भूतावासं हरिं भवान् । आराध्याप दुराराध्यं विष्णोस्तत्परमं पदम् ॥ ११ ॥

स त्वं हरेरनुध्यातस्तत्पुंसामपि संमतः । कथं त्ववधं कृतवाननुशिक्षन् सतां व्रतम् ॥ १२ ॥

तितिक्षया करुणया मैत्र्या चाखिलजन्तुषु । समत्वेन च सर्वात्मा भगवान् सम्प्रसीदति ॥ १३ ॥

सम्प्रसक्ते भगवति पुरुषः प्राकृतैर्गुणैः । विमुक्तो जीव निर्मुक्तो ब्रह्म निर्वाणमृच्छति ॥ १४ ॥

भूतैः पञ्चभिरारब्धैर्वैषिंपुरुष एव हि । तयोर्न्यवायात्सम्भूतियौषिंपुरुषयोरिह ॥ १५ ॥

एवं प्रवर्तते सर्गः स्थितिः संयम एव च । गुणव्यतिकराद् राजन् मायया परमात्मनः ॥ १६ ॥

निमित्तमात्रं तत्रासीन्निरगुणः पुरुषर्षभ । व्यक्ताव्यक्तमिदं विश्वं यत्र भ्रमति लोहवत् ॥ १७ ॥

स खल्विदं भगवान् काल्शतत्या गुणप्रवाहेण । विभक्तवीर्यः ।

करोत्यकर्तैव निहन्यहन्ता चेष्टा विभूम्नः खलु दुर्विभाव्या ॥ १८ ॥

सोऽनन्तोऽन्तकः कालोऽनादिरादिकृदव्ययः । जनं जनेन जनयन् मारयन् मृत्युनान्तकम् ॥ १९ ॥

न वै स्वपक्षोऽस्य विपक्ष एव वा परस्य मृत्योर्विशतः समं प्रजाः ।

तं धावमानमनुधावन्त्यनीशा यथा रजांस्यनिलं भूतसङ्घाः ॥ २० ॥

आयुषोऽपचयं जन्तोस्तथैवोपचयं विशुः । उभाम्यां रहितः स्वस्थो दुःस्थस्य विदधात्यसौ ॥ २१ ॥

केचित्कर्म वदन्त्येनं स्वभावमपरे नृप । एके कालं परे दैवं पुंसः कामसुतापरे ॥ २२ ॥

अव्यक्तस्याप्रमेयस्य नानाशक्त्युदयस्य च । न वै चिकीर्षितं तात को वेदाय स्वसम्भवम् ॥ २३ ॥

न चैते पुत्रक भ्रातृहन्तारो घनदानुगाः । विसर्गादानयोस्तात पुंसो दैवं हि कारणम् ॥ २४ ॥

स एव विश्वं सृजति स एवावति हन्ति च । अयापि ह्यनहङ्कारान्नाज्यते गुणकर्मभिः ॥ २५ ॥

एष भूतानि भूतात्मा भूतेशो भूतभावनः । स्वशक्त्या मायया युक्तः सृजत्यसि च पाति च ॥ २६ ॥

तमेव मृत्युममृतं तात दैवं सर्वात्मनोपेहि जगत्परायणम् ।

यस्मै बलिं विश्वसृजो हरन्ति गावो यथा वै नसि दामयन्त्रिताः ॥ २७ ॥

यः पञ्चवर्षो जननीं त्वं विहाय मातुः सपत्न्या वचसा भिन्नमर्मा ।

वनं गतस्तपसा प्रत्यगक्षमाराध्य लेभे मूर्ध्नि पदं त्रिलोक्याः ॥ २८ ॥

तमेनमङ्गात्मनि मुक्तविग्रहे व्यपाश्रितं निर्गुणमेकमक्षरम् ।
आत्मानमन्विच्छ विमुक्तमात्मदृग् यस्मिन्निदं भेदमसत्प्रतीयते ॥ २९ ॥
त्वं प्रत्यगात्मनि तदा भगवत्यनन्त आनन्दमात्र उपपन्नसमस्तशक्तौ ।

भक्तिं विधाय परमांशनकैरविद्याग्रन्थि विभेत्स्यसि ममाहमिति प्ररूढम् ॥ ३० ॥

संयच्छ रोषं भद्रं ते प्रतीपं श्रेयसां परम् । श्रुतेन भूयसा राजन्नगदेन यथाऽऽमयम् ॥ ३१ ॥
येनोपसृष्टात्पुरुषालोक उद्विजते भृशम् । न बुधस्तद्वशं गच्छेदिच्छन्नभयमात्मनः ॥ ३२ ॥
हेलनं गिरिशभ्रातृर्धनदस्य त्वया कृतम् । यज्जघ्निवान् पुण्यजनान् भ्रातृघ्नानित्यमर्षितः ॥ ३३ ॥
तं प्रसादय वत्साशु सन्नत्या प्रशयोक्तिभिः । न यावन्महतां तेजः कुलं नोऽभिमविष्यति ॥ ३४ ॥
एवं स्वायम्भुवः पौत्रमनुशास्य मनुर्भुवम् । तेनाभिवन्दितः साकमृषिभिः स्वपुरं ययौ ॥ ३५ ॥

इति श्रीमद्भागवते महापुराणे पारमहंसां संहितायां चतुर्थस्कन्धे एकादशोऽध्यायः ॥ ११ ॥

अथ द्वादशोऽध्यायः

मैत्रेय उवाच

ध्रुवं निवृत्तं प्रतिबुद्धय वैशसादपेतमन्युं भगवान् धनेश्वरः ।
तन्नागतश्चारणयक्षकिन्नरैः संस्तूयमानोऽन्यवदत् कृताञ्जलिम् ॥ १ ॥

धनद उवाच

भो भोः क्षत्रियदायाद परितुष्टोऽस्मि तेऽनघ । यस्त्वं पितामहादेशाद्वैरं दुस्त्यजमत्यजः ॥ २ ॥
न भवानवधीद्यक्षान्न यक्षा भ्रातरं तव । काल एव हि भूतानां प्रभुरप्ययमावयोः ॥ ३ ॥
अहं त्वमित्यपार्था धीरज्ञानात्पुरुषस्य हि । स्वानीवाभात्यतद्वयानाद्यया बन्धविपर्ययो ॥ ४ ॥
तद्वच्छ ध्रुव भद्रं ते भगवन्तमधोक्षजम् । सर्वभूतात्मभावेन सर्वभूतात्मविग्रहम् ॥ ५ ॥
भजस्व भजनीयाद्भिमभवाय भवच्छिदम् । युक्तं विरहितं शक्त्या गुणमय्याऽऽत्ममायया ॥ ६ ॥
वृणीहि कामं नृप यन्मनोगतं मत्तस्त्वमौत्तानपदेऽविशङ्कितः ।

वरं वराहोऽम्बुजनाभपादयोरनन्तरं त्वां वयमङ्ग शुश्रुम ॥ ७ ॥

मैत्रेय उवाच

स राजराजेन वराय चोदितो ध्रुवो महाभागवतो महामतिः ।

हरौ स वद्रेऽचलितां स्मृतिं यथा तरत्ययत्नेन दुरत्ययं तमः ॥ ८ ॥

तस्य प्रीतेन मनसा तां दत्त्वाऽविद्वस्ततः । पश्यतोऽन्तर्दधे सोऽपि स्वपुरं प्रत्यपद्यत ॥ ९ ॥
अथायजत यज्ञेशं क्रतुभिर्भूरिदक्षिणैः । द्रव्यक्रियादेवतानां कर्म कर्मफलप्रदम् ॥ १० ॥
सर्वात्मन्यच्युतेऽसर्वे तीव्रौघां भक्तिमुद्रहन् । ददशात्मनि भूतेषु तमेवावस्थितं विशुम् ॥ ११ ॥

त्मेवं शीलसम्पन्नं ब्रह्मण्यं दीनवत्सलम् । गोप्तारं धर्मसेतूनां मेनिरे पितरं प्रजाः ॥१२॥
षट्त्रिंशद्वर्षसाहस्रं शशाव क्षितिमण्डलम् । भोगैः पुण्यक्षयं कुर्वन्भोगैरशुभक्षयम् ॥१३॥
एवं बहुसवं कालं महात्माविचलेन्द्रियः । त्रिवर्गौपयिकं नीत्वा पुत्रायादान्दृष्टासनम् ॥१४॥
मन्यमान इदं विध्वं मायारचितमात्मनि । अविद्यारचितस्वप्नगन्धर्वनगरोपमम् ॥१५॥

आत्मस्थपत्यसुहृदो बलमृद्धकोशमन्तःपुरं परिविहारसुवक्ष रम्याः ।
भूमण्डलं जलधिमेखलमाकलय्य कालोपसृष्टमिति स प्रययौ विशालाम् ॥ १६ ॥
तस्यां विशुद्धकरणः शिववार्विगाह्य बद्ध्वाऽऽसनं जितमरुन्मनसा हृताक्षः ।
स्थूले दधार भगवत्प्रतिरूप एतद् ध्यायंस्तदव्यवहितो व्यसृजत्समाधौ ॥ १७ ॥
भक्तिं हरौ भगवति प्रवहन्नजस्रमानन्दबाष्पकल्या सुहुरर्धमानः ।
विक्लिञ्चमानहृदयः पुलकाचिताङ्गो नात्मानमस्मरदसाविति मुक्तलिङ्गः ॥ १८ ॥

स ददर्श विमानार्घ्यं नभसोऽवतरद् भुवः । विभ्राजयद्दशदिशो राकापतिभिर्वोदितम् ॥१९॥
तत्रानु देवप्रवरौ चतुर्भुजौ श्यामौ किशोरावरुणाम्बुजेक्षणौ ।
स्थिताववष्टभ्य गदां सुवातसौ किरीटहाराङ्गदचारुकुण्डलौ ॥२०॥
विज्ञाय तावुत्तमगायकिङ्करावन्मुत्थितः ॥ साध्वसविस्मृतक्रमः ।
ननाम नामानि गृणन् मधुद्विषः पार्श्वत्प्रधानाविति संहताञ्जलिः ॥२१॥
तं कृष्णपादाभिनिविष्टचेतसं बद्धाञ्जलिं प्रभयनम्रकन्धरम् ।
सुनन्दनन्दावुपसृत्य सस्मितं प्रत्यूचतुः पुष्करनामसम्मतौ ॥२२॥

सुनन्दनन्दावूचतुः

भो भो राजन् सुमद्रं ते वाचं नोऽजहितः शृणु । यः पञ्चवर्षस्तपसा भवान् देवमतीतृपत् ॥२३॥
ऽस्याखिलजगद्धातुरावां देवस्य शार्ङ्गिणः । पार्श्वदाविह सम्प्राप्तौ नेतुं त्वां भगवत्पदम् ॥२४॥
सुदुर्जयं विष्णुपदं जितं त्वया यत्सूरयोऽप्राप्य विचक्षते परम् ।
आतिष्ठ तच्चन्द्रदिवाकरादयो ग्रहर्क्षताराः परियन्ति दक्षिणम् ॥ २५ ॥
अनास्थितं ते पितृभिरन्यैरप्यङ्ग कर्हिचित् । आतिष्ठ जगतां वन्द्यं तद्विष्णोः परमं पदम् ॥२६॥
एतद्विमानप्रवरमुत्तमश्लोकमौलिना । उपस्थापितमायुष्मन्नधिरोढुं त्वमर्हसि ॥२७॥

मैत्रेय उवाच

निधम्य वैकुण्ठनियोज्यमुख्ययोर्मधुच्युतं वाचमुरुक्रमप्रियः ।
कृताभिषेकः कृतानित्यमङ्गलो मुनीन् प्रणम्याशिषमभ्यवादयत् ॥ २८ ॥
रीत्याभ्यर्च्य धिष्ण्यार्घ्यं पार्श्वदात्रभिबन्ध च । इयेष तदधिष्ठातुं विभद्रूपं हिरण्मयम् ॥२९॥

तदोत्तानपदः पुत्रो ददर्शान्तकमागतम् । मृत्योर्मूर्ध्नि पदं दत्त्वा आसुरोहाद्भुतं गृहम् ॥३०॥
 तदा दुन्दुभयो नेदुर्मृदङ्गपणवादयः । गन्धर्वमुख्याः प्रजगुः पेतुः कुसुमवृष्टयः ॥३१॥
 स च स्वर्लोकमारोक्ष्यन् सुनीतिं जननीं ध्रुवः । अन्वस्मरदगं हित्वा दीनां यास्ये त्रिविष्टपम् ॥३२॥
 इति व्यवसितं तस्य व्यवसाय सुरोत्तमौ । दर्शयामासतुदैवीं पुरो यानेन गच्छतीम् ॥३३॥
 तत्र तत्र प्रदांसद्भिः पथि वैमानिकैः सुरैः । अवकीर्यमाणो ददृशे कुसुमैः क्रमशो ग्रहान् ॥३४॥
 त्रिलोकीं देवयानेन सोऽतिव्रज्य मुनीनपि । परस्ताद्यद् ध्रुवगतिर्विष्णोः पदमथाम्यगात् ॥३५॥

यद् भ्राजमानं स्वरुचैव सर्वतो लोकाख्यो ह्यनु विभ्राजन्त एते ।

यन्नात्रजञ्जन्तुषु येऽनेननुग्रहा व्रजन्ति भद्राणि चरन्ति येऽनिशम् ॥ ३६ ॥

शान्ताः समदृशः शुद्धाः सर्वभूतानुरञ्जनाः । यान्त्यञ्जसाव्युत्पदमच्युताप्रियवान्भवाः ॥३७॥
 इत्युत्तानपदः पुत्रो ध्रुवः कृष्णपरायणः । अभूत्त्रयाणां लोकानां चूडामणिरिवामलः ॥३८॥
 गम्भीरवेगोऽनिमिषं ज्योतिषां चक्रमाहितम् । यस्मिन् भ्रमति क्रौरव्यमेढ्यामिव गवां गणः ॥३९॥
 महिमानं विलोक्यास्य नारदो भगवानृषिः । आतोद्यं वितुदञ्छ्लोकान् सत्रेऽगायत्यचेतसाम् ४०

नारद उवाच

नूनं सुनीतेः पतिदेवतायास्तपःप्रभावस्य सुतस्य तां गतिम् ।
 दृष्ट्वाभ्युपायानपि वेदवादिनो नैवाधिगन्तुं प्रभवन्ति किं नृपाः ॥ ४१ ॥
 यः पञ्चवर्षो गुरुरदारवाकृशरैर्भिन्नेन यातो हृदयेन दूयता ।
 वनं मदादेशकरोऽजितं प्रभुं जिजाय तद्भक्तगुणैः पराजितम् ॥ ४२ ॥
 यः क्षत्रवन्धुर्भुवि तस्याधिरूढमन्वारुरुक्षेदपि वर्षपूर्वैः ।
 षट्पञ्चवर्षो यदहोमिरल्पैः प्रसाद्य वैकुण्ठमवाप तत्पदम् ॥ ४३ ॥

मैत्रेय उवाच

एतन्नेऽभिहितं सर्वं यत्पृष्टोऽहमिह त्वया । ध्रुवस्योद्दामयशसश्चरितं संमतं सताम् ॥४४॥
 धन्यं यशस्यमायुष्यं पुण्यं स्वस्त्ययनं महत् । स्वर्ग्यं भ्रौव्यं सौमनस्यं प्रशस्यमधमर्षणम् ॥४५॥
 श्रुत्वैतच्छ्रद्धयाभीक्ष्णमच्युताप्रियवेषितम् । भवेद्भक्तिर्भगवति यया स्यात्क्लेशसंक्षयः ॥४६॥
 महत्त्वमिच्छतां तीर्थं श्रोतुः शीलदयो गुणाः । यत्र तेजस्तादिच्छूनां मानो यत्र मनस्विनाम् ॥४७॥
 प्रयतः कीर्तयेत्प्रातः समवाये द्विजन्मनाम् । सायं च पुण्यश्लोकस्य ध्रुवस्य चरितं महत् ॥४८॥
 पौर्णमास्यां सिनीवाल्यां द्वादश्यां श्रवणेऽथवा । दिनक्षये व्यतीपाते संक्रमेऽर्कदिनेऽपि वा ॥४९॥
 श्रावयेच्छ्रद्धधानानां तीर्थपादपंदाश्रयः । नेच्छंस्तत्रात्मनाऽऽत्मानं सन्तुष्ट इति सिध्यति ५०
 शानमशाततत्त्वाय यो दद्यात्सत्पथेऽमृतम् । कृपालोर्दाननायस्य देवास्तस्यानुगृह्यते ॥५१॥

इदं मया तेऽभिहितं कुरुद्रह ध्रुवस्य विख्यातविशुद्धकर्मणः ।

हित्वार्भकः क्रीडनकानि मातुर्गृहं च विष्णुं शरणं यो जगाम ॥ ५२ ॥

इति श्रीमद्भागवते महापुराणे पारमहंसां संहितायां चतुर्थस्कन्धे ध्रुवचरितं नाम द्वादशोऽध्यायः ॥१२॥

अथ त्रयोदशोऽध्यायः

सूत उवाच

निशम्य कौषारविणोपवर्णितं ध्रुवस्य वैकुण्ठपदाधिरोहणम् ।

प्ररूढभावो भगवत्यधोक्षजे प्रष्टुं पुनस्तं विदुरः प्रचक्रमे ॥ १ ॥

विदुर उवाच

के ते प्रचेतसो नाम कस्यापत्यानि सुव्रत । कस्यान्ववायेप्रख्याताः कुत्र वा सत्रमासत ॥ २ ॥

मन्ये महाभागवतं नारदं देवदर्शनम् । येन प्रोक्तः क्रियायोगः परिचर्याविधिर्हरेः ॥ ३ ॥

त्वधर्मशीलैः पुरुषैर्भगवान् यज्ञपूरुषः । इज्यमानो भक्तिमता नारदेनेरितः किल ॥ ४ ॥

यास्ता देवर्षिणा तत्र वर्णिता भगवत्कथाः । मह्यं शुश्रूषे ब्रह्मन् कात्स्नर्येनाचष्टुमर्हसि ॥ ५ ॥

मैत्रेय उवाच

ध्रुवस्य चोत्कलः पुत्रः पितरि प्रस्थिते वनम् । सार्वभौमभियं नैच्छदधिराजासनं पितुः ॥ ६ ॥

स जन्मनोयशान्तात्मा निःसङ्गः समदर्शनः । ददर्श लोके विततमात्मानं लोकमात्मनि ॥ ७ ॥

आत्मानं ब्रह्म निर्वाणं प्रत्यस्तमितविग्रहम् । अवत्रोधरसैकात्म्यमानन्दमनुसंततम् ॥ ८ ॥

अव्यवच्छिन्नयोगाग्निदग्धकर्मप्रलाशयः । स्वरूपमवस्थानो नात्मनोऽन्यं तदैक्षत ॥ ९ ॥

जडान्धवधिरौन्मत्तमूकाकृतिरतन्मतिः । लक्षितः पथि बालानां प्रशान्ताचिरिवानलः ॥ १० ॥

मत्वा तं जडमुन्मत्तं कुलवृद्धाः समन्त्रिणः । वत्सरं भृपतिं चकुर्यकीयांसं भ्रमेः सुतम् ॥ ११ ॥

स्वर्वाथैर्वत्सरस्येष्टा भार्यासुत षट्पात्मजान् । पुष्पार्णं तिग्मकेतुं च हृषमूर्जे वसुं जयम् ॥ १२ ॥

पुष्पार्णस्य प्रभा भार्या दोषा च द्वे वभूवतुः । प्रातर्मध्यन्दिनं सायमिति ह्यासन् प्रभासुताः ॥ १३ ॥

प्रदोषो निशियो व्युष्ट इति दोषासुतास्त्रयः । व्युष्टः सुतं पुष्करिण्यां सर्वतेजसमादधे ॥ १४ ॥

स चसुः सुतमाकृत्यां पत्न्यां मनुमवाप ह । मनोरसूत महिषी विरजान्नड्वला सुतान् ॥ १५ ॥

पुष्टं कुत्सं त्रितं द्युम्नं सत्यवन्तमृतं व्रतम् । अग्निष्टोममतीरात्रं प्रद्युम्नं शिविमुत्सुकम् ॥ १६ ॥

उल्मुकोऽजनयत्पुत्रान् पुष्करिण्यां षड्वत्तमान् । अङ्गं सुमनसं ख्यातिं क्रतुमङ्गिरसं गयम् ॥ १७ ॥

सुनीपाङ्गस्य या पत्नी सुपुत्रे वेनमुत्सृणम् । यद्वैःशीत्यात्स राजर्षिर्निर्विण्णो निरगात्पुरात् १८

यमङ्ग शेषुः कुपिता वाग्ब्रजा मुनयः किल । गतासोऽस्तस्य भूयस्ते ममन्युर्दक्षिणं करम् ॥ १९ ॥

अराजके तदा लोके दस्युभिः पीडिताः प्रजाः । जातो नारायणाद्येन पृथुराजः क्षितीश्वरः ॥ २० ॥

विदुर उवाच

तस्य शीलनिधेः साधोर्ब्रह्मण्यस्य महात्मनः । राज्ञः कयमभूद्दुष्टा प्रजा यद्विमना ययौ ॥२१॥
 किं वांहो वेन उद्दिश्य ब्रह्मदण्डमयूयुजन् । दण्डव्रतघरे राशि मुनयो घर्मकोविदाः ॥२२॥
 नावधेयः प्रजापालः प्रजाभिरघवानपि । यदसौ लोकपालानां विभर्त्योजः स्वतेजसा ॥२३॥
 एतदाख्याहिमे ब्रह्मन् सुनीथात्मज चेष्टितम् । श्रद्धधानाय भक्ताय त्वं परावरचित्तमः ॥२४॥

मैत्रेय उवाच

अङ्गोऽश्वमेधं राजर्षिराजहार महाक्रतुम् । नाजग्मुर्देवतास्तस्मिन्नाहूता ब्रह्मवादिभिः ॥२५॥
 तमूचुर्विस्मितास्तत्र यजमानमथत्विजः । हवींषि हूयमानानि न ते गृह्णन्ति देवताः ॥२६॥
 राजन् हवींष्यदुष्टानि श्रद्धयाऽऽसादितानि ते । छन्दांस्ययातयामानि योजितानि घृतव्रतैः ॥२७॥
 न विदामेह देवानां हेल्लं वयमण्वपि । यन्न गृह्णन्ति भागान् स्वान् ये देवाः कर्मसाक्षिणः २८

मैत्रेय उवाच

अङ्गो द्विजवचः श्रुत्वा यजमानः सुदुर्मनाः । तत्प्रभुं व्यसृजद्राजं सदस्यांस्तदनुज्ञया ॥२९॥
 नागच्छन्त्याहुता देवा न गृह्णन्ति ग्रहानिह । सदसस्पतयो ब्रूत किमवधं मया कृतम् ॥३०॥

सदसस्पतय ऊचुः

नरदेवेह भवतो नाघं तावन्मनाक् स्थितम् । अस्त्येकं प्राक्तनमघं यदिहेदृक् त्वमप्रजः ॥३१॥
 तथा साधय भद्रं ते आत्मानं सुप्रजं नृप । इष्टस्ते पुत्रकामस्य पुत्रं दास्यति यज्ञभुक् ॥३२॥
 तथा स्वभागधेयानि ग्रहीष्यन्ति दिवोकंसः । यद्यज्ञपुरुषः साक्षादपत्याय हरिवृत्तः ॥३३॥
 तांस्तान् कामान् हरिर्दद्याद्यान् यान् कामयते जनः । आराधितो यथैवैष तथा पुंसां फलोदयः ॥३४॥
 इति व्यवसिता विप्रास्तस्य राज्ञः प्रजातये । पुरोडाशं निरवपञ् शिपिविष्टाय विष्णवे ॥३५॥
 तस्मात्पुरुष उक्तस्त्वौ हेममाल्यमलाम्बरः । हिरण्मयेन पात्रेण सिद्धमादाय पायसम् ॥३६॥
 स विप्रानुमतो राजा गृहीत्वाञ्जलिर्नौदनम् । अवघ्रायमुदा युक्तः प्रादात्पत्न्या उदारधीः ॥३७॥
 सा तत्पुंसवनं राशौ प्राश्य वै पत्युरादधे । गर्भे काल उपावृत्ते कुमारं सुपुत्रेऽप्रजा ॥३८॥
 स बाल एव पुरुषो मातामहमनुव्रतः । अघर्मोऽशोद्धवं मृत्युं तेनाभवदधार्मिकः ॥३९॥
 स शरासनमुद्यम्य मृगयुर्वनगोचरः । हन्त्यसाधुर्मृगान् दीनान् वेनोऽसावित्यरौचनः ४०
 आक्रीडे क्रीडतो बालन् वयस्यानतिदारुणः । प्रसह्य निरनुक्रोशः पशुमारममारयत् ॥४१॥
 तं विचक्ष्य खलं पुत्रं शासनैर्विविधैर्नृपः । यदान् शासितुं कल्पो भृशमासीत्सुदुर्मनाः ॥४२॥
 प्रायेणाभ्यर्चितो देवो येऽप्रजा गृहमेधिनः । कदपत्यभृतं दुःखं ये न विन्दन्ति दुर्भरम् ॥४३॥
 यतः पापीयसी कीर्तिरघर्मश्च महानृणाम् । यतो विरोधः सर्वेषां यत आधिरनन्तकः ॥४४॥
 कस्तं प्रजापदेशं वै मोहवन्धनमात्मनः । पण्डितो बहु मन्येत यदर्थाः क्लेशदा गृहाः ॥४५॥

ऋदपत्यं वरं मन्ये सदपत्याञ्छुचां पदात् । निर्विद्येत गृहान्मर्त्यो यत्कलेशनिवहा गृहाः ॥४६॥
 एवं स निर्विष्णमना नृपो गृहान्निशीय उत्थाय महोदयोदयात् ।
 अलब्धनिद्रोऽनुपलक्षितो नृभिर्हित्वा गतो वेनसुवं प्रसुताम् ॥ ४७ ॥
 विश्वाय निर्विद्य गतं पतिं प्रजाः पुरोहितामात्यसुहृद्गणादयः ।
 विचिक्व्युर्ह्व्यामतिशोककातरा यया निगूढं पुरुषं कुयोगिनः ॥ ४८ ॥
 अलङ्घयन्तः पदवीं प्रजापतेर्हतोद्यमाः प्रत्युपसृत्य ते पुरीम् ।
 श्रुषीन् समेतानभिवन्द्य साश्रवो न्यवेदयन् पौरव भर्तृविप्रवम् ॥ ४९ ॥
 इति श्रीमद्भागवते महापुराणे पारमहंसां संहितायां चतुर्थस्कन्धे त्रयोदशोऽध्यायः ॥ १३ ॥

अथ चतुर्दशोऽध्यायः

मैत्रेय उवाच

भृगवादयस्ते मुनयो लोकानां क्षेमदर्शिनः । गोतयसति वै नृणां पश्यन्तः पशुसाम्यताम् ॥ १ ॥
 वीरमातरमाहूय सुनीथां ब्रह्मवादिनः । प्रकृत्यसंमतं वेनमम्यपिञ्चन् पतिं भुवः ॥ २ ॥
 श्रुत्वा नृपासनगतं वेनमत्युग्रशासनम् । निलित्युर्दस्यवः सद्यः सर्पत्रस्ता इवाखवः ॥ ३ ॥
 स आरूढनृपस्थान उन्नद्धोऽष्टविभूतिभिः । अवमेने महाभागान् स्तब्धः सम्भावितः स्वतः ॥ ४ ॥
 एवं मदान्ध उत्सिक्तो निरङ्कुश इव द्विपः । पर्यटन् रथमास्थाय कम्पयन्निव रोदसी ॥ ५ ॥
 न यष्टव्यं न दातव्यं न होतव्यं द्विजाः क्वचित् । इति न्यवारयद्धर्मं भेरीघोषेण सर्वशः ॥ ६ ॥
 वेनस्यावेक्ष्य मुनयो दुर्वृत्तस्य विचेष्टितम् । विमृश्य लोकव्यसनं कृपयोचुः स्म सत्रिणः ॥ ७ ॥
 अहो उभयतः प्राप्तं लोकस्य व्यसनं महत् । दास्युभयतो दीप्त इव तस्करपालयोः ॥ ८ ॥
 अराजकभयादेष कृतो राजातदर्हणः । ततोऽप्यासीद्भयं त्वद्य कथं स्यात्त्वस्ति देहिनाम् ॥ ९ ॥
 अहेरिव पयःपोषः पोषकस्याप्यनर्थभृत् । वेनः प्रकृत्यैव खलः सुनीथा गर्भसम्भवः ॥ १० ॥
 निरूपितः प्रजापालः स जिघांसति वै प्रजाः । तथापि सान्त्वयेमासुं नास्मास्तत्पातकं स्पृशेत् ॥ ११ ॥
 तद्विद्वद्भिरसद्वृत्तो वेनोऽस्माभिः कृतो नृपः । सान्त्वितो यदि नो वाचं न ग्रहीष्यत्यधर्मकृत् ॥ १२ ॥
 लोकधिकारसन्दग्धं दहिष्यामः स्वतेजसा । एवमप्यवसायैर्न मुनयो गूढमन्यवः ।
 उपत्रज्यान्नुवन् वेनं सान्त्वयित्वा च सामभिः ॥ १३ ॥

मुनय ऊचुः

नृपवर्यं निवोधैतद्यत्ते विज्ञापयाम मोः । आयुःश्रीबलक्रीतीनां तव तात विवेर्धनम् ॥ १४ ॥
 धर्मं आचरितः पुंसां वाङ्मनःकावबुद्धिभिः । लोकान् विशोकान् वितरत्ययानन्त्यमसङ्गिनाम् ॥ १५ ॥
 स ते मा विनशेद्वीर प्रजानां क्षेमलक्षणः । यस्मिन् विनष्टे नृपतिरैश्वर्यादवरोहति ॥ १६ ॥

राजसत्त्वमात्येभ्यश्चोरादिभ्यः प्रजा नृपः । रक्षन् यथा बलिं गृह्णन्निह प्रेत्य च मोदते ॥१७॥
 यस्य राष्ट्रे पुरे चैव भगवान् यज्ञपुरुषः । ईष्यते स्वेन धर्मेण जनैर्वर्णभ्रमान्वितैः ॥१८॥
 तस्य राशो महाभाग भगवान् भूतभावनः । परितुष्यति विश्वात्मा विप्रतो निजशासने ॥१९॥
 तस्मिंस्तुष्टे किमप्राप्यं जगतामीश्वरेश्वरे । लोकाः सपाळा ह्येतसै हरन्ति बलिमाहताः ॥२०॥
 तं सर्वलोकापरयज्ञसंग्रहं त्रयीमयं द्रव्यमयं तपोमयम् ।
 यज्ञैर्विचित्रैर्यजतो भवाय ते राजन् स्वदेशाननुरोद्धुमर्हसि ॥ २१ ॥
 यज्ञेन युंष्मद्विषये द्विजातिमिर्विंतायमानेन सुराः क्रला हरेः ।
 स्विष्टाः सुतुष्टाः प्रदिशन्ति वाञ्छितं तद्वेत्तं नार्हसि वीर चेष्टितुम् ॥ २२ ॥

वेन उवाच

वालिश्चा वत यूयं वा अधर्मे धर्ममानिनः । ये वृत्तिदं पतिं हित्वा जारं पतिमुपासते ॥२३॥
 अवजानन्त्यमी मूढा नृपरूपिणमीश्वरम् । नानुविन्दन्ति ते मद्रमिह लोके परत्र च ॥२४॥
 को यज्ञपुरुषो नाम यत्र वो भक्तिरीदृशी । मर्तृत्वेहविदूराणां यथा जारे कुयोपिताम् ॥२५॥
 विष्णुर्विरिञ्चो गिरिश इन्द्रो वायुर्यमो रविः । पर्जन्यो धनदः सोमः क्षितिग्रिरपाम्पतिः ॥२६॥
 एते चान्ये च विदुषाः प्रभवो वरशापयोः । देहे भवन्ति नृपतेः सर्वदेवमयो नृपः ॥२७॥
 तस्मान्मां कर्मभिर्विप्रा यजन्तं गतमत्तराः । वलिं च मघं हरत मत्तोऽन्यः क्रोऽग्रमुक्त्वा ॥२८॥

मैत्रेय उवाच

इत्थं विपर्ययमतिः पापीयानुत्पथं गतः । अनुनीयमानस्तथाञ्जां न चक्रे भ्रष्टमङ्गलः ॥२९॥
 इति तेऽसत्कृतास्तेन द्विजाः पण्डितमानिना । मग्रायां मव्ययाञ्जायां तसै विदुर चुक्रुवुः ॥३०॥
 हन्यतां हन्यतामेष पापः प्रकृतिदारुणः । जीवञ्जगदसावाश्च क्रुवते मससाद् भ्रुवम् ॥३१॥
 नायमर्हत्यसद्वृत्तो नरदेववरासनम् । योऽधियज्ञपतिं विष्णुं विनिन्दत्यनपत्रपः ॥३२॥
 को वै नं परिचक्षीत वेनमेकमृतेऽणुभम् । प्राप्त ईदृशमैश्वर्यं यदनुग्रहमाजनः ॥३३॥
 इत्थं व्यवसिता हन्तुमृषयो रुद्रमन्यवः । निर्जन्तुर्हुङ्कृतैर्वेनं हतमच्युतनिन्दया ॥३४॥
 श्रुषिभिः स्वाश्रमपदं गते पुत्रकलेवरम् । सुनीया पालयामास विद्यायोगेन शोचती ॥३५॥
 एकदा मुनयस्ते तु सरस्वत्सल्लिख्यताः । हुत्वाग्नीन् सत्कथाश्चक्रुरुपविष्टाः सरित्तटे ॥३६॥
 वीक्ष्योत्थितान् महोत्पातानाहुर्लोकभयङ्करान् । अप्यमद्रमनाथाया दस्युभ्यो न मवेद्भुवः ॥३७॥
 एवं मृशन्त श्रुषयो धावतां सर्वतोदिशम् । पांसुः समुत्थितो भूरिशोराणामभिष्टम्पताम् ॥३८॥
 तदुपद्रवमाज्ञाय लोकस्य वसु छुम्पताम् । मर्त्युपरते तस्मिन्नन्योन्यं च जिघांसताम् ॥३९॥
 चोरप्रायं जनपदं हीनसत्त्वमराजकम् । लोकान्नावारयन् शक्ता अपि तदोषदर्शिनः ॥४०॥
 ब्राह्मणः समदृक् शान्तो दीनानां समुपेक्षकः । स्वते ब्रह्म तस्यापि मित्रमाण्डात्तयो यथा ॥४१॥

नाङ्गस्य वंशो राजर्षेण संस्थातुमर्हति । अमोघवीर्यां हि नृपा वंशोऽस्मिन् कैशवाभयाः ॥४२॥
 विनिश्चित्यैवमृषयो विपन्नस्य महीपतेः । ममन्धुररुचं तरसा तत्रासीद्वाहुको नरः ॥४३॥
 काककृष्णोऽतिह्रस्वाङ्गो ह्रस्वबाहुर्महाहनुः । ह्रस्वपात्रिभ्रनासाप्रो रक्षाक्षस्ताम्रमूर्धजः ॥४४॥
 तं वृ तेऽवनतं दीनं किं करोमीतिवादिनम् । निषीदेत्यब्रुवंस्तात स निषादस्ततोऽभवत् ॥४५॥
 तस्य वंशास्तु नैषादा गिरिकाननगोचराः । येनाहरजायमानो वेनकल्मषमुल्बणम् ॥४६॥
 इति श्रीमद्भागवते महापुराणे पारमहंस्यां संहितायां चतुर्थस्कन्धे पृथुचरिते निषादोत्पत्तिर्नाम चतुर्दशोऽध्यायः १४

अथ पञ्चदशोऽध्यायः

मैत्रेय उवाच

अथ तस्य पुनर्विप्रैरपुत्रस्य महीपतेः । बाहुभ्यां मध्यमानाभ्यां मिथुनं समपद्यत ॥ १ ॥
 तद् दृष्ट्वा मिथुनं जातमृषयो ब्रह्मवादिनः । ऊचुः परमसंतुष्टा विदित्वा भगवत्कलाम् ॥ २ ॥

ऋषय ऊचुः

एष विष्णोर्मगवतः कला भुवनपालनी । इयं च लक्ष्म्याः सम्भूतिः पुरुषस्यानपायिनी ॥ ३ ॥
 अयं तु प्रथमो राशो पुमान् प्रथयिता यशः । पृथुर्नाम महाराजो भविष्यति पृथुश्रवाः ॥ ४ ॥
 इयं च सुदती देवी गुणभूषणभूषणा । अर्चिर्नाम वरारोहा पृथुमेवावरुन्धती ॥ ५ ॥
 एष साक्षाद्देवेशो जातो लोकरिरक्षया । इयं च तत्परा हि श्रीरनुजज्ञेऽनपायिनी ॥ ६ ॥

मैत्रेय उवाच

प्रशंसन्ति स्म तं विप्रा गन्धर्वप्रवरा जगुः । सुमुञ्जुः सुमनोधाराः सिद्धा नृत्यन्ति स्वःस्त्रियः । ७ ॥
 शङ्खतूर्यमृदङ्गाद्या नेदुर्दुन्दुभयो दिवि । तत्र सर्वं उपाजगमुर्देवर्षिपितृणां गणाः ॥ ८ ॥
 ब्रह्मा जगद्गुरुर्देवैः सहासृत्य सुरेश्वरैः । वैन्यस्य दक्षिणे हस्ते दृष्ट्वा चिह्नं गदाभृतः ॥ ९ ॥
 पादयोररविन्दं च तं वै मेने हरेः कलाम् । यस्याप्रतिहतं चक्रमंशः स परमेश्विनः ॥ १० ॥
 तस्याभिषेक आरब्धो ब्राह्मणैर्ब्रह्मवादिभिः । आभिषेचनिकान्यस्मा आजहूः सर्वतो जनाः । ११ ॥
 सरित्समुद्रा गिरयो नागा गावः खगा मृगाः । द्यौः क्षितिः सर्वभूतानि समाजहुरुपायनम् ॥ १२ ॥
 सोऽभिषिक्तो महाराजः सुवासाः साञ्चलङ्कृतः । पत्न्यार्चिषालङ्कृतया विरेजेऽग्निरिवापरः ॥ १३ ॥
 तस्मै जहार धनदो हैमं वीर वरासनम् । वरुणः सलिललावमातपत्रं शशिप्रभम् ॥ १४ ॥
 वायुश्च वाल्म्यजने धर्मः कीर्तिमयीं स्रजम् । इन्द्रः किरीटमुत्कृष्टं दण्डं संयमनं यमः ॥ १५ ॥
 ब्रह्मा ब्रह्ममयं वर्म भारती हारसुत्तमम् । हरिः सुदर्शनं चक्रं तत्पत्न्यव्याहतां श्रियम् ॥ १६ ॥
 दशचन्द्रमसिं रुद्रः शतचन्द्रं तथाभ्रिवा । सोमोऽमृतमयानश्वस्तंस्त्वंघा रूपाश्रयं रयम् ॥ १७ ॥
 अग्निराजगवं चापं सूर्यो रश्मिमयानिषूत् । भूः पादुके योगमय्यौ द्यौः पुष्पावलिमन्वहम् । १८ ॥

नाट्यं सुगीतं वादित्रमन्तर्धानं च खेचराः । ऋषयश्चाशिषः सत्याः समुद्रः शङ्खमात्मजम् ॥२१॥
सिन्धवः पर्वता नद्यो रयवीथीर्महात्मनः । सूतोऽथ मागधो वन्दी तं स्तोत्रमुपतस्थिरे ॥२०॥
स्तावकांस्तानभिप्रेत्य पृथुर्वैन्यः प्रतापवान् । मेघनिर्हार्दया वाचा प्रहसन्नदमब्रवीत् ॥२१॥

पृथुरुवाच

भोः सूत हे मागध सौम्य वन्दिँल्लोकेऽधुनास्पष्टगुणस्य मे स्यात् ।
किमाश्रयो मे स्तव एष योज्यतां मा मय्यभूवन् वितथा गिरो वः ॥ २२ ॥
तस्मात्परोक्षेऽस्सद्दुपश्रुतान्यलंकरिष्यथ स्तोत्रमपीच्यवाचः ।
सत्युत्तमश्लोकगुणानुवादे जुगुप्सितं न स्तवयन्ति सभ्याः ॥ २३ ॥
महद्गुणानात्मनि कर्तृमीशः कः स्तावकैः स्तावयतेऽसतोऽपि ।
तेऽस्याभविष्यन्निति विप्रलब्धो जनावहासं कुमतिर्न वेद ॥ २४ ॥
प्रभवो ह्यात्मनः स्तोत्रं जुगुप्सन्त्यपि विश्रुताः । ह्रीमन्तः परमोदाराः पौरुषं वा विगर्हितम् ॥२५॥
वयं त्वविदिता लोके सूताद्यापि वरीमभिः । कर्मभिः कथमात्मानं गापयिष्याम वालवद् ॥२६॥
इति श्रीमद्भागवते महापुराणे पारमहंसां संहितायां चतुर्थस्कन्धे पृथुचरिते पञ्चदशोऽध्यायः ॥ १५ ॥

अथ षोडशोऽध्यायः

मैत्रेय उवाच

इति ब्रुवाणं नृपतिं गायका मुनिचोदिताः । तुष्टुवुस्तुष्टमनसस्तद्भागमृतसेवया ॥ १ ॥
नालं वयं ते महिमानुवर्णने यो देववर्योऽवततार मायया ।
वेनाङ्गजातस्य च पौरुषाणि ते वाचस्पतीनामपि वभ्रमुर्धियः ॥ २ ॥
अथाप्युदारश्रवसः पृयोर्हरैः कलावतारस्य कथामृताहताः ।
यथोपदेशं मुनिभिः प्रचोदिताः श्लाघ्यानि कर्माणि वयं वितन्महि ॥ ३ ॥
एष धर्मभृतां श्रेष्ठो लोकं धर्मेऽनुवर्तयन् । गोप्ता च धर्मसेतूनां शास्ता तत्परिपन्थिनाम् ॥ ४ ॥
एष वै लोकपालानां विभर्त्येकस्तनौ तनूः । काले काले यथाभागं लोकयोरुभयोर्हितम् ॥ ५ ॥
वसु काल उपादत्ते काले चायं विमुञ्चति । समः सर्वेषु भूतेषु प्रतपन् सूर्यवद्विसुः ॥ ६ ॥
तितिक्षत्यक्रमं वैन्य उपर्याक्रमतामपि । भूतानां करुणः शश्वदातीनां क्षितिवृत्तिमान् ॥ ७ ॥
देवेऽवर्षत्यसौ देवो नरदेववपुर्हरिः । कृच्छ्रप्राणाः प्रजाः ह्येष रक्षिष्यत्यञ्जसेन्द्रवत् ॥ ८ ॥
आप्याययत्यसौ लोकं वदनामृतमूर्तिना । सानुरागावल्लोकेन विश्वदस्मितवाचणा ॥ ९ ॥
अव्यक्तवत्सैव निगूढकार्यो गम्भीरवेधा उपगुप्तचित्तः ।
अनन्तमाहात्म्यगुणैकधामा पृथुः प्रचेता इव संवृतात्मा ॥ १० ॥

दुरासदो दुर्विषह आसन्नोऽपि विदूरजत् । नैवाभिमवितुं शक्यो वेनारण्युत्पितोऽनलः ॥११॥
 अन्तर्बहिश्च भूतानां पश्यन् कर्माणि चारणैः । उदासीन इवाच्यसो वायुरात्मेव देहिनाम् ॥१२॥
 नादण्ड्यं दण्डयत्येष सुतमात्मद्विषामपि । दण्डयत्यात्मजमपि दण्ड्यं धर्मपथे स्थितः ॥१३॥
 अस्याप्रतिहर्तं चक्रं पृथोरामानसाचलात् । वर्तते भगवानकौ यावत्तपति गोगणैः ॥१४॥
 रञ्जयिष्यति यल्लोकमयमात्मविचेष्टितैः । अथामुमाहू राजानं मनोरञ्जनकैः प्रजाः ॥१५॥
 हृदयतः सत्यसन्धो ब्रह्मण्यो बृद्धसेवकः । शरण्यः सर्वभूतानां मानदो दीनवत्सलः ॥१६॥
 मातृभक्तिः परस्त्रीषु पत्न्यामर्धं इवात्मनः । प्रजासु पितृवत्किमधः किङ्करो ब्रह्मवादिनाम् ॥१७॥
 देहिनामात्मवत्प्रेष्ठः सुहृदां नन्दिवर्धनः । मुक्तसङ्गप्रसङ्गोऽयं दण्डपाणिरसाधुषु ॥१८॥

अयं तु साक्षान्द्रावांस्यधीशः कूटस्थ आत्मा कल्यावतीर्णः ।

यस्मिन्नविद्यारत्नितं निरर्यकं पश्यन्ति नानात्वमपि प्रतीतम् ॥ १९ ॥

अयं भुवो मण्डलमोदयाद्रेगौतैकवीरो नरदेवनाथः ।

आस्थाय जैत्रं रयमात्तचापः पर्यव्यते दक्षिणतो यथार्कः ॥ २० ॥

अस्मै नृपालाः किल तत्र तत्र बलिं हरिष्यन्ति सलोकपालाः ।

मंस्यन्त एषा स्त्रिय आदिराजं चक्रायुधं तद्यथा उद्धरन्त्यः ॥ २१ ॥

अयं महीं गां द्रुदुहेऽधिराजः प्रजापतिर्दृष्टिकरः प्रजानाम् ।

यो लीलयाद्रीन् स्वशारासकोट्या भिन्दन् समां गामकरोद्ययेन्द्रः ॥ २२ ॥

विस्फूर्जयन्नाजगवं धनुः स्वयं यदाचरत्सामविषह्यमाजौ ।

तदा निलिल्युर्दिशि दिश्यसन्तो लाङ्गूलमुद्यम्य यथा मृगेन्द्रः ॥ २३ ॥

एषोऽश्वमेधान् शतमाजहार सरस्वती प्रादुरभावि यत्र ।

अहारषीद्यस्य हयं पुरन्दरः शतक्रतुश्चरमे वर्तमाने ॥ २४ ॥

एष स्वसद्बोपवने समेत्य सनत्कुमारं भगवन्तमेकम् ।

आराज्य भक्त्या लभतामलं तज्ज्ञानं यतो ब्रह्म परं विदन्ति ॥ २५ ॥

तत्र तत्र गिरस्तास्ता इति विश्रुतविक्रमः । श्रोष्यत्यात्माश्रिता गाथाः पृथुः पृथुपराक्रमः । २६ ।

दिशो विजित्याप्रतिरुद्धचक्रः स्वतेजसोत्पाटितलोकशत्यः ।

सुरासुरेन्द्रैरुपगीयमानमहानुभावो भविता पतिर्भुवः ॥ २७ ॥

इति श्रीमद्भागवते महापुराणे पारमहंस्यं संहितायां चतुर्थस्कन्धे षोडशोऽध्यायः ॥ १६ ॥

अथ सप्तदशोऽध्यायः

भैश्रव्य उवाच

एवं स यगवाच् वैन्यः ख्यापितो गुणकर्मभिः । छन्दयामास तान् कामैः प्रतिपूज्याभिनन्द्य च ॥ १ ॥

ब्राह्मणप्रमुखान् वर्णान् भृत्यामात्यपुरोधसः । पौराज्ज्ञानपदान् श्रेणीः प्रकृतीः समपूजयत् ॥ २ ॥

विदुर उवाच

कस्माद्धार गोरूपं धरित्री बहुरूपिणी । यां दुदोहं पृथुस्तत्र कोवत्सो दोहनं च किम् ॥ ३ ॥
प्रकृत्या विषमा देवी कृता तेन समा कथम् । तस्य मेघं हयं देवः कस्य हेतोरपाहरत् ॥ ४ ॥
सनत्कुमाराद्भगवतो ब्रह्मन् ब्रह्मविदुत्तमात् । लब्ध्वा ज्ञानं सविज्ञानं राजर्षिः कां गतिं गतः ॥ ५ ॥
यच्चान्यदपि कृष्णस्य भवान् भगवतः प्रभो । श्रवः सुश्रवसः पुण्यं पूर्वदेहकथाश्रयम् ॥ ६ ॥
भक्ताय मेऽनुरक्ताय तव चाधोक्षजस्य च । वक्तुमर्हसि योऽदुह्यद्वैन्यरूपेण गामिमाम् ॥ ७ ॥

सूत उवाच

चोदितो विदुरेणैवं वासुदेवकथां प्रति । प्रशस्य तं प्रीतमना मैत्रेयः प्रत्यमाप्त ॥ ८ ॥

मैत्रेय उवाच

यदाभिषिक्तः पृथुरङ्ग विप्रैरामन्त्रितो जनतायाश्च पालः ।
प्रजा निरन्ने क्षितिपृष्ठ एत्य क्षुत्क्षामदेहाः पतिमम्यवोचन् ॥ ९ ॥
वयं राजज्ञाठरेणाभितप्ता यथाग्निना कोटरस्थेन वृक्षाः ।
त्वामद्य याताः शरणं शरण्यं यः साधितो वृत्तिकरः पतिर्नः ॥ १० ॥
तन्नो भवानीह तु रातवेऽन्नं क्षुघादितानां नरदेवदेव ।
यावन्न नहस्यामह उच्चिन्नतोर्जा वार्तापतिस्त्वं किल लोकपालः ॥ ११ ॥

मैत्रेय उवाच

पृथुः प्रजानां करुणं निशम्य परिदेवितम् । दीर्घं दध्यौ कुरुश्रेष्ठ निमित्तं सोऽन्वपद्यत ॥ १२ ॥
इति व्यवसितो बुद्ध्या प्रगृहीतशरासनः । सन्दधे विशिखं भूमेः क्रुद्धस्त्रिपुरहा यथा ॥ १३ ॥
प्रवेपमाना धरणी निशाम्योदायुधं च तम् । गौः सत्यपाद्भवद्रीता मृगीव मृगयुद्गता ॥ १४ ॥
तामन्वधावत्तद्वैन्यः कुपितोऽत्यरुणेक्षणः । शरं धनुषि सन्धाय यत्र यत्र पलायते ॥ १५ ॥
सा दिशो विदिशो देवी रोदसी चान्तरं तयोः । धावन्ती तत्र तत्रैनं ददर्शानूद्यतायुषम् ॥ १६ ॥
लोके नाविन्दत भ्राणं वैन्यान्मृत्योरिव प्रजाः । त्रस्ता तदा निववृते हृदयेन विदूयता ॥ १७ ॥
उवाच च महाभागं धर्मज्ञापन्नवत्सल । त्राहि मामपि भूतानां पालनेऽवस्थितो भवान् ॥ १८ ॥
स त्वं जिघांससे कस्माद्दीनामकृतकिल्बिषाम् । अहनिष्यत्कथं योषां धर्मज्ञ इति यो मतः ॥ १९ ॥
प्रहरन्ति न वै स्त्रीषु कृतागस्त्वपि जन्तवः । किमुत त्वेद्विधा राजन् करुणा दीनवत्सलः ॥ २० ॥
मां विपाट्याजरां नावं यत्र विश्वं प्रतिष्ठितम् । आत्मानं च प्रजाश्रेमाः कथमम्मसि घास्यसि ॥ २१ ॥

पृथुरुवाच

वसुधे त्वां वधिष्यामि मच्छासनपरारहसूखीम् । मार्गं बर्हिषिं या वृद्धुक्तेन तनोति च नो बहु ॥ २२ ॥

यवसं जग्व्यनुदिनं नैव दोग्ध्वौषसं पयः । तस्यामेवं हि दुष्टायां देण्डो नात्र नशस्यते ॥२३॥
 त्वं खल्वोषधिबीजानि प्राक् सृष्टानि स्वयंमुवा । न मुञ्चस्यात्मरुद्धानि मामवज्ञाय मन्दधीः ॥२४॥
 अमूषां क्षुत्परीतानामार्तानां परिदेवितम् । शमयिष्यामि मद्भागैर्भिन्नायास्तव मेदसा ॥२५॥
 पुमान् योषिदुत क्लीब आत्मसम्भावनोऽघमः । भूतेषु निरनुक्रोशो नृपाणां तद्वधोऽवधः ॥२६॥
 त्वांस्तन्वां दुर्मदां नीत्वा मायागां तिल्लशः शरैः । आत्मयोगवलेनेमा धारयिष्याम्यहं प्रजाः ॥२७॥
 एवं मन्युमर्थी मूर्तिं कृतान्तमिव विभ्रतम् । प्रणता प्राङ्कलिः प्राह मही सज्जातवेष्युः ॥२८॥

धरोवाच

नमः परस्मै पुरुषाय मायया विन्यस्तनानातनवेऽगुणात्मने ।
 नमः स्वरूपानुभवेन निर्धुतद्रव्यक्रियाकारकविभ्रमोर्षये ॥ २९ ॥
 येनाहमात्मायतनं विनिर्मिता धात्रा यतोऽयं गुणसर्गसङ्ग्रहः ।
 स एव मां हन्तुमुदायुधः स्वराडुपस्थितोऽन्यं शरणं कमाश्रये ॥ ३० ॥
 य एतदादावसृजच्चराचरं स्वमाययाऽऽत्माश्रययावितर्क्यया ।
 तथैव सोऽयं किल गोप्तुमुद्यतः कथं नु मां धर्मपरो जिघांसति ॥ ३१ ॥
 नूनं वतेशस्य समीहितं जनैस्तन्मायया दुर्जययाकृतात्मभिः ।
 न लक्ष्यते यस्त्वकरोदकारयद्योऽनेक एकः परतश्च ईश्वरः ॥ ३२ ॥
 सर्गादि योऽस्यानुरुणद्धि शक्तिभिर्द्रव्यक्रियाकारकचेतनात्मभिः ।
 तस्मै समुन्नद्धनिरुद्धशक्तये नमः परस्मै पुरुषाय वेधसे ॥ ३३ ॥
 स वै भवानात्मविनिर्मितं जगद्भूतेन्द्रियान्तःकरणात्मकं विभो ।
 संस्थापयिष्यन्नज मां रसातलादभ्युजहाराम्भस आदिसूकरः ॥ ३४ ॥
 अपासुपस्थे मयि नान्यवस्थिताः प्रजा भवानद्य रिरक्षिषुः किल ।
 स वीरमूर्तिः समभूद्दराधरो यो मां पयस्युग्रशरो जिघांसति ॥ ३५ ॥
 नूनं जनैरहितमीश्वराणामस्मद्धिघैस्तद्गुणसर्गमायया ।
 न ज्ञायते मोहितचित्तवर्त्मभिस्तेभ्यो नमो वीरयशस्करेभ्यः ॥ ३६ ॥

शति श्रीमद्भागवते महापुराणे पारमहंस्यां संहितायां चतुर्थस्कन्धे पृथुविजये धरित्रीनिग्रहो नाम सप्तदशोऽध्यायः १७

अथाष्टादशोऽध्यायः

मैत्रेय उवाच

इत्थं पृथुमभिष्टूय क्वा प्रस्फुरिताधरम् । पुनराहावनिर्माता संस्तभ्यात्मानमात्मना ॥ १ ॥
 सन्नियच्छामि भो मन्युं निबोध भ्रावितं च मे । सर्वतः सारमादत्ते यया मधुकरो बुधः ॥ २ ॥

अस्मिँल्लोकेऽथवासुभिन् मुनिभिस्तत्त्वदर्शिभिः । दृष्टा योगाः प्रयुक्ताश्च पुंसां श्रेयःप्रसिद्धये ॥ ३ ॥
 तानातिष्ठति यः सम्यगुपायान् पूर्वदर्शितान् । अवरः श्रद्धयोपेत उपेयान् विन्दतेऽञ्जसा ॥ ४ ॥
 ताननादृत्य यो विद्वानन्यानारभते स्वयम् । तस्य व्यभिचरन्त्यर्था आरब्धाश्च पुनः पुनः ॥ ५ ॥
 पुरा सृष्टा ह्योषधयो ब्रह्मणा या विशांपते । मुज्यमानां मया दृष्टा असद्भिरभूतव्रतैः ॥ ६ ॥
 अपालितानादृता च भवद्भिलोकपालकैः । चोरीभूतेऽथ लोकेऽहं यज्ञार्थेऽग्रसमोषधीः ॥ ७ ॥
 नूनं तां वीरुधः क्षीणा मयि कालेन भूयसा । तत्र योगेन दृष्टेन भवानादातुमर्हति ॥ ८ ॥
 वत्सं कल्पय मे वीर येनाहं वत्सला तव । धोक्ष्ये क्षीरमयान् कामाननुरूपं च दोहनम् ॥ ९ ॥
 दोग्धारं च महाबाहो भूतानां भूतभावन । अन्नमीप्सितमूर्जस्वद्भगवान् वाञ्छते यदि ॥ १० ॥
 समां च कुरु मां राजन् देववृष्टं यथा पयः । अपर्तावपि भद्रं ते उपावर्तेत मे विभो ॥ ११ ॥
 इति प्रियं हितं वाक्यं भुव आदाय भूपतिः । वत्सं कृत्वा मनुं पाणावदुहत् सकलौषधीः ॥ १२ ॥
 तथा परे च सर्वत्र सारमाददते बुधाः । ततोऽन्ये च यथाकामं दुदुहुः पृथुमाविताम् ॥ १३ ॥
 श्रुषयो दुदुहुर्देवीमिन्द्रियेष्वथ सत्तम । वत्सं बृहस्पतिं कृत्वा पयश्छन्दोमयं शुचि ॥ १४ ॥
 कृत्वा वत्सं सुरगणा इन्द्रं सोममदुदुहन् । हिरण्मयेन पात्रेण वीर्यमोजो बलं पयः ॥ १५ ॥
 दैतेया दानवा वत्सं प्रह्लादमसुरर्षभम् । विधायदुदुहन् क्षीरमयःपात्रे सुरासवम् ॥ १६ ॥
 गन्धर्वाप्सरसोऽधुक्षन् पात्रे पद्ममये पयः । वत्सं विश्वावसुं कृत्वा गान्धर्वं मधुसौमगम् ॥ १७ ॥
 वत्सेन पितरोऽर्यम्णा कव्यं क्षीरमधुक्षत । आमपात्रे महाभागाः श्रद्धया श्राद्धदेवताः ॥ १८ ॥
 प्रकल्प्य वत्सं कपिलं सिद्धाः सङ्कल्पनामयीम् । सिद्धिं नमसि विद्यां च ये च विद्याधरादयः ॥ १९ ॥
 अन्ये च मायिनो मायामन्तर्धानाद्भुतात्मनाम् । मयं प्रकल्प्य वत्सं ते दुदुहुर्धारणामयीम् ॥ २० ॥
 यक्षरक्षांसि भूतानि पिशाचाः पिशिताशनाः । भूतेशवत्सा दुदुहुः कपाले क्षतजासवम् ॥ २१ ॥
 तथाह्यो दन्दशूकाः सर्पा नागाश्च तक्षकम् । विधाय वत्सं दुदुहुर्विल्यात्रे विषं पयः ॥ २२ ॥
 पशवो यवसं क्षीरं वत्सं कृत्वा च गोवृषम् । अरण्यपात्रे चाधुक्षन्मृगेन्द्रेण च दंष्ट्रिणः ॥ २३ ॥
 क्रव्यादाः प्राणिनः क्रव्यं दुदुहुः स्वे कलेवरे । सुपर्णवत्सा विहगाश्वरं चाचरमेव च ॥ २४ ॥
 वटवत्सा वनस्पतयः पृथग्रसमयं पयः । गिरयो हिमवद्वत्सा नानाधातून् स्वसानुषु ॥ २५ ॥
 सर्वे स्वमुख्यवत्सेन स्वे स्वे पात्रे पृथक् पयः । सर्वकामदुघां पृथ्वीं दुदुहुः पृथुमाविताम् ॥ २६ ॥
 एवं पृथ्वादयः पृथ्वीमन्नादाः स्वन्नमात्मनः । दोहवत्सादिमेदेन क्षीरभेदं कुरुद्बह ॥ २७ ॥
 ततो महीपतिः प्रीतः सर्वकामदुघां पृथुः । दुहितृत्वे चकारेमां प्रेम्णा दुहितृवत्सलः ॥ २८ ॥
 चूर्णयन् स्वधनुष्कोट्या गिरिकूटानि राजराट् । भूमण्डलमिदं वैन्यः प्रायश्चक्रे समं विभुः ॥ २९ ॥
 अथासिन् भगवान् वैन्यः प्रजानां वृत्तिदः पिता । निवासान् कल्पयाञ्चक्रे तत्र तत्र ययार्हतः ॥ ३० ॥
 ग्रामान् पुरः प्रत्तनानि दुर्गाणि विविधानि च । घोषान् ब्रजान् सशिविरानाकरान् खेटखर्वटान् ॥ ३१ ॥

प्राक्पृथोरिह नैवैषा पुरप्रामादिकल्पना । यथासुखं वसन्ति स्म तत्र तत्राक्रुतोभयाः ॥३२॥

इति श्रीमद्भागवते महापुराणे पारमहंसां संहितायां चतुर्थस्कन्धे पृथुविजयेऽष्टादशोऽध्यायः ॥१८॥

अथैकोनविंशतितमोऽध्यायः

मैत्रेय उवाच

अयादीक्षत राजा तु ह्यमेघशतेन सः । ब्रह्मावर्ते मनोः क्षेत्रे यत्र प्राची सरस्वती ॥ १ ॥
 तदभिप्रेत्य भगवान् कर्मातिशयमात्मनः । शतक्रतुर्न ममूषे पृथोर्यज्ञमहोत्सवम् ॥ २ ॥
 यत्र यज्ञपतिः साक्षाद्भगवान् हरिरीश्वरः । अन्वभूयत सर्वात्मा सर्वलोकगुरुः प्रभुः ॥ ३ ॥
 अन्वितो ब्रह्मशर्वाभ्यां लोकपालैः सहानुगैः । उपगीयमानो गन्धर्वैर्मुनिभिश्चाप्सरोगणैः ॥ ४ ॥
 सिद्धा विद्याधरा दैत्या दानवा गुह्यकादयः । सुनन्दनन्दप्रमुखाः पार्षदप्रवरा हरेः ॥ ५ ॥
 कपिलो नारदो दत्तो योगेशः सनकादयः । तमन्वीयुर्भागवता ये च तत्सेवनोत्सुकाः ॥ ६ ॥
 यत्र धर्मदुषा भूमिः सर्वकामदुषा सती । दोग्धि स्माभीषितानर्थान् यजमानस्य भारत ॥ ७ ॥
 ऋहुः सर्वरसान्नाद्यः क्षीरदध्नन्नगोरसान् । तरवो भूरिवर्माणः प्रासूयन्त मधुच्युतः ॥ ८ ॥
 सिन्धवो रत्ननिकरान् गिरयोऽन्नं चतुर्विधम् । उपायनमुपाजहुः सर्वे लोकाः सपालकाः ॥ ९ ॥
 इति चाधोक्षजेशस्य पृथोस्तु परमोदयम् । असूयन् भगवानिन्द्रः प्रतिघातमचीकरत् ॥ १० ॥
 चरमेणाश्रमेषेन यजमाने यजुष्पतिम् । वैन्ये यज्ञपशुं स्पर्धन्नपोवाह तिरोहितः ॥ ११ ॥
 तमन्निर्भगवानैक्षत्स्वरमाणं विहायसा । आयुक्तमिव पाखण्डं योऽधर्मे धर्मविभ्रमः ॥ १२ ॥
 अत्रिणा चोदितो हन्तुं पृथुपुत्रो महारथः । अन्वधाव्रत संक्रुद्धस्तिष्ठ तिष्ठेति चाब्रवीत् ॥ १३ ॥
 तं तादृशकृतिं वीक्ष्य मेने धर्मं शरीरिणम् । जटिलं भस्मनाच्छन्नं तस्मै वाणं न मुञ्चति ॥ १४ ॥
 वघात्रिवृत्तं तं भूयो हन्तवेऽत्रिरचोदयत् । जहि यज्ञहनं तात महेन्द्रं विबुधाधमम् ॥ १५ ॥
 एवं वैन्यसुतः प्रोक्तस्त्वरमाणं विहायसा । अन्वद्रवदभिक्रुद्धो रावणं गृध्राडिव ॥ १६ ॥
 सोऽश्वं रूपं च तद्वित्वा तस्या अन्तर्हितः स्वराट् । वीरः स्वपशुमादाय पितृयज्ञमुपेयिवान् ॥ १७ ॥
 तत्तस्य चाद्भुतं कर्म विचक्ष्य परमर्षयः । नामधेयं ददुस्तास्मै विजिताश्च इति प्रभो ॥ १८ ॥
 उपसृज्य तमस्तीव्रं जहाराश्वं पुनर्हरिः । चपालयूपतश्छन्नो हिरण्यरशनं विभुः ॥ १९ ॥
 अत्रिः सन्दर्शयामास त्वरमाणं विहायसा । कपालखट्वाङ्गधरं वीरो नैनमवाघत ॥ २० ॥
 अत्रिणा चोदितस्तास्मै सन्दधे विशिखं रथा । सोऽश्वं रूपं च तद्वित्वा तस्यावन्तर्हितः स्वराट् २१
 वीरश्चाश्वमुपादाय पितृयज्ञमयाव्रजत् । तदवद्यं हरे रूपं जगद्गुह्यं न दुर्बलाः ॥ २२ ॥
 यानि रूपाणि जगद्दे इन्द्रो ह्यजिहीर्षया । तानि पापस्य खण्डानि लिङ्गं खण्डमिहोच्यते ॥ २३ ॥
 एवमिन्द्रे हरत्यश्वं वैन्ययज्ञविघांसया । तद्गृहीतविसृष्टेयु पाखण्डेयु मतिर्वृणाम् ॥ २४ ॥

धर्म इत्युपधर्मेषु नमस्कृतपटादिषु । प्रायेण सजते भ्रान्त्या पेशलेषु च वाग्मिषु ॥२५॥
 तदभिज्ञाय भगवान् पृथुः पृथुपराक्रमः । इन्द्राय कुपितो वाणमादत्तोद्यतकार्मुकः ॥२६॥
 तमृत्विजः शक्रवधामिसंधितं विचक्ष्य दुष्प्रेक्ष्यमसह्यरंहसम् ।
 निवारयामासुरहो महामते न युज्यतेऽत्रान्यवधः प्रचोदितात् ॥ २७ ॥
 वयं मरुत्वन्तमिहार्थनाशनं ह्यामर्हं त्वच्छ्रवसा हतत्विषम् ।
 अयातयामोपह्वैरनन्तरं प्रसह्य राजन् जुह्वाम तेऽहितम् ॥ २८ ॥
 इत्यामन्त्य क्रतुपतिं विदुरास्यर्विजो स्या । स्रुग्धस्ताञ्जुह्वतोऽप्येत्य स्वयम्भूःप्रत्यषेधत ॥२९॥
 न वध्यो भवतामिन्द्रो यद्यज्ञो भगवत्तनुः । यं जिघांसथ यज्ञेन यस्येष्टास्तनवः सुराः ॥३०॥
 तदिदं पश्यत महद्धर्मव्यतिकरं द्विजाः । इन्द्रेणानुष्ठितं राज्ञः कर्मैतद्विजिघांसता ॥३१॥
 पृथुकीर्तेः पृथोभूयात्तद्येकोनशतक्रतुः । अलं ते क्रतुमिः खिण्टैर्यद्भवान् मोक्षधर्मवित् ॥३२॥
 नैवात्मने महेन्द्राय रोषमाहर्तुमर्हसि । उभावपि हि भद्रं त उक्तमश्लोकविग्रहौ ॥३३॥
 मास्मिन् महाराज कृथाः स्म चिन्तां निशामयास्मद्भ्रूच आहृतात्मा ।
 यद्धयायतो दैवहतं नु कर्तुं मनोऽतिरुष्टं विशते तमोऽन्धम् ॥ ३४ ॥
 क्रतुर्विरमतामेष देवेषु दुरवग्रहः । धर्मव्यतिकरो यत्र पाखण्डैरिन्द्रनिर्मितैः ॥३५॥
 एषिरिन्द्रोपसंस्तुष्टैः पाखण्डैर्हिरिभिर्जनम् । ह्यियमाणं विचक्ष्वैनं यस्ते यज्ञघ्नुगश्वमुत् ॥३६॥
 भवान् परित्रातुमिहावतीर्णो धर्मं जनानां समयानुरूपम् ।
 वेनापचारादवलुप्तमद्य तद्देहतो विष्णुकलासि वैन्य ॥ ३७ ॥
 स त्वं विमृश्यास्य भवं प्रजापते सङ्कल्पनं विश्वसृजां पिपीपृहि ।
 ऐन्द्रीं च मायामुपधर्ममातरं प्रचण्डपाखण्डपयं प्रमो जहि ॥ ३८ ॥

मैत्रेय उवाच

इत्थं स लोकगुरुणा समादिष्टो विशाम्पतिः । तथा च कृत्वा वात्सल्यं मघोनापि च सन्दधे ॥३९॥
 कृतावभृथस्नानाय पृथवे भूरिकर्मणे । वरान् ददुस्ते वरदा ये तद्द्विर्षिषि तर्पिताः ॥४०॥
 विप्राः सत्याशिपस्तुष्टाः श्रद्धया लब्धदक्षिणाः । आशिषो युयुजुः क्षत्ररादिराजाय सत्कृताः ॥४१॥
 त्वयाऽऽहूता महाबाहो सर्व एव समागताः । पूजिता दानमानाम्यां पितृदेवर्षिमानवाः ॥४२॥
 इति श्रीमद्भागवते महापुराणे पारमहंस्यां संहितायां चतुर्थस्कन्धे पृथुबिजय एकोनविंशतितमोऽध्यायः ॥२९॥

अथ विंशतितमोऽध्यायः

मैत्रेय उवाच

भगवानपि वैकुण्ठः साकं मधवता विभुः । यज्ञैर्यज्ञपतिस्तुष्टो यशमुक् तमभाषत ॥ १ ॥

श्रीभगवानुवाच

एष तेऽकार्षीद्भक्तं ह्यमेघशतस्य हं । क्षमापयत आत्मानममुष्य क्षन्तुमर्हसि ॥ २ ॥
 सुधियः साधनो लोके नरदेव नरोत्तमाः । नाभिद्रुहन्ति भूतेभ्यो यदि नात्मा कलेवरम् ॥ ३ ॥
 पुरुषा यदि मुह्यन्ति त्वादृशां देवमायया । श्रम एव परं जातो दीर्घया वृद्धसेवया ॥ ४ ॥
 अतः कायमिमं विद्वानविद्याकामकर्मभिः । आरब्ध इति नैवास्मिन् प्रतिबुद्धोऽनुपजते ॥ ५ ॥
 असंसक्तः शरीरेऽस्मिन्नमुनोत्पादिते गृहे । अपत्ये द्रविणे वापि कः कुर्यान्ममतां बुधः ॥ ६ ॥
 एकः शुद्धः स्वयंज्योतिर्निर्गुणोऽसौ गुणाश्रयः । सर्वगोऽनावृतः साक्षी निरात्माऽऽत्माऽऽत्मनः परः ७
 य एवं सन्तमात्मानमात्मस्थं वेद पूषयः । नाख्यते प्रकृतिस्थोऽपि तद्गुणैः स मयि स्थितः । ८
 यः स्वधर्मेण मां नित्यं निराद्रीः श्रद्धयान्वितः । भजते शनकैस्तस्य मनो राजन् प्रसीदति ॥ ९ ॥
 परित्यक्तगुणः सत्यंदर्शनो विशदादायः । शान्तिं मे समवस्थानं ब्रह्म कैवल्यमद्भुते ॥ १० ॥
 उदासीनमिवाञ्चक्षं द्रव्यज्ञानक्रियात्मनाम् । कूटस्थमिममात्मानं यो वेदान्पोति शोभनम् ॥ ११ ॥

मिन्नस्य लिङ्गस्य गुणप्रवाहो द्रव्यक्रियाकारकचेतनात्मनः ।
 दृष्टानु सम्पत्सु विपत्सु सूर्यो न विक्रियन्ते मयि बद्धसौहृदाः ॥ १२ ॥
 समः समानोत्तममव्यमाधमः सुखे च दुःखे च जितेन्द्रियाश्रयः ।
 मयोपकृताखिललोकसंयुतो विघत्सव वीराखिल्लोकरक्षणम् ॥ १३ ॥
 श्रेयः प्रजापालनमेव राजो यत्सांपराये सुकृतात् षष्ठमंशम् ।
 हर्तान्यया हृतपुण्यः प्रजानामरक्षिता करहारोऽयमसि ॥ १४ ॥
 एवं द्विजाभ्यानुमतानुवृत्तधर्मप्रधानोऽन्यतमोऽवितास्याः ।
 ह्रस्वेन कालेन यद्दोषयातान् द्रष्टासि सिद्धाननुरक्तलोकः ॥ १५ ॥
 वरं च मत् कञ्चन मानवेन्द्र वृणीष्व तेऽहं गुणशील्यन्वितः ।
 नाहं मखैर्वै सुलभस्तपोभिर्योगेन वा यत्समचित्तवर्ती ॥ १६ ॥

मैत्रेय उवाच

स ह्ययं लोकगुणया विष्वक्सेनेन विश्वजित् । अनुशासित आदेशं शिरसा जगृहे हरेः ॥ १७ ॥
 सृशन्तं पादयोः प्रेम्णा व्रीडितं स्वेन कर्मणा । शतक्रतुं परित्यज्य विद्वेषं विससर्ज ह ॥ १८ ॥
 भगवानथ विश्वात्मा पृथुनोपहृताहृणः । समुज्जिहानया भक्त्या गृहीतचरणाम्बुजः ॥ १९ ॥
 प्रस्थानामिमुखोऽप्येनमनुग्रहविलम्बितः । पश्यन् पद्मपलाशाक्षो न प्रतस्थे सुहृत्सताम् ॥ २० ॥
 स आदिराजो रचितक्कालिर्हिरं विलोकितुं नाशकदश्रुलोचनः ।
 न किञ्चनोवाच स बाष्पविक्रवो हृदोपगुह्यामुमधादवस्थितः ॥ २१ ॥

अथावमृज्याश्रुकला विलोकयन्नतृप्तदृग्गोचरमाह पूरुषम् ।
पदा स्पृशन्तं क्षितिमंस उन्नते विन्यस्ताहस्ताग्रमुरङ्गविद्विषः ॥ २२ ॥

पृथुरुवाच

वरान् विभो त्वद्दरदेश्वराद् बुधः कथं वृणीते गुणविक्रियात्मनाम् ।
ये नारकाणामपि सन्ति देहिनां तानीश क्वैवल्यपते वृणे न च ॥ २३ ॥
न कामये नाय तदप्यहं क्वचिन्न यत्र युष्मच्चरणाम्बुजासवः ।
महत्तमान्तर्हृदयान्मुखच्युतो विधत्स्व कर्णायुतमेष मे वरः ॥ २४ ॥
स उत्तमश्लोक महन्मुखच्युतो भवत्पदाम्भोजसुधाकणानिलः ।
स्मृतिं पुनर्विस्मृततत्त्ववर्त्मनां कुयोगिनां नो वितरत्यलं वरैः ॥ २५ ॥
यशः शिवं सुश्रव आर्यसङ्गमे यदृच्छया चोपशृणोति ते सकृत् ।
कथं गुणज्ञो विरमेद्विना पशुं श्रीर्यत्पवत्रे गुणसंग्रहेच्छया ॥ २६ ॥
अथाभजे त्वाखिलपूरुषोत्तमं गुणालयं पद्मकरेव लालसः ।
अप्यावयोरैकपतिस्पृधोः कर्लिर्न स्यात्कृतत्वच्चरणैकतानयोः ॥ २७ ॥
जगज्जनन्यां जगदीश वैशसं स्यादेव यत्कर्मणि नः समीहितम् ।
करोषि फल्गवत्युरु दीनवत्सलः स्व एव धिष्येऽभिरतस्य किं तथा ॥ २८ ॥
भजन्त्यथ त्वामत एव साधवो व्युदस्तमायागुणविभ्रमोदयम् ।
भवत्पदानुस्मरणादृते सतां निमित्तमन्यद्भगवन्न विद्महे ॥ २९ ॥
मन्ये गिरं ते जगतां विमोहिनीं चरं वृणीष्वेति भजन्तमात्य यत् ।
वाचा नु तन्त्या यदि ते जनोऽसितः कथं पुनः कर्म करोति मोहितः ॥ ३० ॥
त्वन्माययाद्वा जन ईश खण्डितो यदन्यदाश्वास्त श्रुतात्मनोऽबुधः ।
यथा चरेद्बालहितं पिता स्वयं तथा त्वमेवार्हसि नः समीहितुम् ॥ ३१ ॥

मैत्रेय उवाच

इत्यादिराजेन नुतः स विश्वहृक् तमाह राजन् मयि भक्तिरस्तु ते ।
दिष्टयेद्दशी धीर्मयि ते कृता यया मायां मदीयां तरति स्स दुस्तराम् ॥ ३२ ॥
तत्त्वं कुरु मयाऽऽदिष्टमप्रमत्तः प्रजापते । मदादेशकरो लोकः सर्वत्रान्नोति शोमनम् ॥ ३३ ॥

मैत्रेय उवाच

इति वैन्यस्य राजर्षेः प्रतिनन्द्यार्थवद्वचः । पूजितोऽनुग्रहीत्वैनं गन्तुं चक्रेऽच्युतो मतिम् ॥ ३४ ॥
देवर्षिपितृगन्धर्वसिद्धचारणपन्नगाः । किन्नराप्सरसो मर्त्याः खगा भूतान्यनेकशः ॥ ३५ ॥
यशेश्वराधिया राज्ञा वाग्विचत्ताञ्जलिभक्तितः । सभाजिता ययुः सर्वे वैकुण्ठानुगतास्ततः ॥ ३६ ॥

मगवानपि राजर्षेः सोपाध्यायस्य चाच्युतः । हरन्निव मनोऽमुष्य स्वधाम प्रत्यपद्यत ॥३७॥
 अदृष्टाय नमस्कृत्य नृपः संदर्शितात्मने । अव्यक्ताय च देवानां देवाय स्वपुरं ययौ ॥३८॥
 इति श्रीमद्भागवते महापुराणे पारमहंसां संहितायां चतुर्थस्कन्धे विंशतितमोऽध्यायः ॥ २० ॥

अथैकविंशतितमोऽध्यायः

मैत्रेय उवाच

मौक्तिकैः कुसुमस्तग्भिर्दुकूलैः स्वर्णतोरणैः । महासुरभिभिर्धूपैर्मण्डितं तत्र तत्र वै ॥ १ ॥
 चन्दनागुरतोयार्द्रश्याचत्वरमार्गघत् । पुष्पाक्षतफलैस्तोकमैर्लाजैरर्चिर्भिरर्चितम् ॥ २ ॥
 सवृन्दैः कदलीस्तम्भैः पूगपोतैः परिष्कृतम् । तरुपल्लवमालाभिः सर्वतः समलङ्कृतम् ॥ ३ ॥
 प्रजास्तं दीपबलिभिः सम्भृताशेषमङ्गलैः । अभीयुर्मृष्टकन्याश्च मृष्टकुण्डलमण्डिताः ॥ ४ ॥
 शङ्खदुन्दुभिघोषेण ब्रह्मघोषेण चर्त्विजाम् । विवेश भवनं वीरः स्तूयमानो गतस्मयः ॥ ५ ॥
 पूजितः पूजयामास तत्र तत्र महायशाः । पौराज्ञानपदास्तास्तान् प्रीतः प्रियवरप्रदः ॥ ६ ॥
 स एवमादीन्यनवधचेष्टितः कर्माणि भूयांसि महान् महत्तमः ।
 कुर्वन् शशासावनिमण्डलं यद्यः स्फीतं निधायारुहे परं पदम् ॥ ७ ॥

सूत उवाच

तदादिराजस्य यशो विजृम्भितं गुणैरशेषैर्गुणवत्समाजितम् ।
 क्षत्ता महाभागवतः सदस्पते कौषारविं प्राह गृणन्तमर्चयन् ॥ ८ ॥

विदुर उवाच

सोऽमिषिकः पृथुर्विप्रैर्लब्धाशेषसुरार्हणः । विभ्रत् स वैष्णवं तेजो बाह्वोर्याभ्यां दुदोह गाम् ॥९॥
 को न्वस्य कीर्तिं न शृणोत्यभिज्ञो यद्विक्रमोच्छिष्टमशेषभूपाः ।
 लोकाः सपाला उपजीवन्ति काममद्यापि तन्मे वद कर्म शुद्धम् ॥१०॥

मैत्रेय उवाच

गङ्गायमुनयोर्नद्योन्तराक्षेत्रमावसन् । आरब्धानेव ब्रुमुजे भोगान् पुण्यजिहासया ॥११॥
 सर्वत्रास्त्रलितादेशः सप्तद्वीपैकदण्डधृक् । अन्यत्र ब्राह्मणकुलादन्यत्राच्युतगोत्रतः ॥१२॥
 एकदाऽऽसीन्महासन्नदीक्षा तत्र दिवौकसाम् । समाजो ब्रह्मर्षीणां च राजर्षीणां च सत्तम ॥१३॥
 तस्मिन्नर्हत्सु सर्वेषु स्वर्चितेषु यथार्हतः । उत्थितः सदसो मध्ये ताराणामुद्धुराडिव ॥१४॥
 प्रांशुः पीनायतमुजो गौरः कञ्जारुणेषणः । सुनांसः सुमुखः सौम्यः पीनांसः सुद्विजस्मितः ॥१५॥
 व्यूढवक्षा बृहच्छ्रोणिर्वलिवल्गुदलोदरः । आवर्तनाभिरोजस्वी काञ्चनोरुदग्रपात् ॥१६॥
 सूक्ष्मवक्रासितास्त्रिग्वमूर्धजः कम्बुकन्धरः । महाघने दुकूलाग्र्ये परिधायोपवीय च ॥१७॥
 व्यक्तिताशेषगात्रश्रीर्नियमे न्यस्तभूषणः । कृष्णाजिनधरः श्रीमान् कुशपाणिः कृतोचितः ॥१८॥

शिशिरस्निग्धताराक्षः समैक्षत समन्ततः । ऊचिवानिदमुर्वीशः सदः संहर्षयन्निव ॥१९॥
चारु चित्रपदं श्लक्ष्णं मृष्टं गूढमविक्लवम् । सर्वेषामुपकारार्थं तदा अनुवदन्निव ॥२०॥

राजोवाच

सभ्याः शृणुत भद्रं वः साधवो य इहागताः । सत्सु जिज्ञासुभिर्धर्ममावेद्यं स्वमनीषितम् ॥२१॥
अहं दण्डधरो राजा प्रजानामिह योजितः । रक्षिता वृत्तिदः स्वेषु सेतुषु स्थापिता पृथक् ॥२२॥
तस्य मे तदनुष्ठानाद्यानाहुर्ब्रह्मवादिनः । लोकाः स्युः कामसंदोहा यस्य तुष्यति दिष्टदृक् २३
य उद्वरेत्करं राजा प्रजा धर्मेण्वशिक्षयन् । प्रजानां शमलं भुङ्क्ते भगं च स्वं जहाति सः ॥२४॥
तत् प्रजा भर्तृपिण्डार्थं स्वार्थमेवानसूयवः । कुरुताधोक्षजधियस्ताहिं मेऽनुग्रहः कृतः ॥२५॥
यूयं तदनुमोदध्वं पितृदेवर्षयोऽमलाः । कर्तुः शास्त्रनुशातुस्तुल्यं यत्प्रेत्य तल्पलम् ॥२६॥
अस्ति यज्ञपतिर्नाम केषाञ्चिदहंसत्तमाः । इहामुत्र च लक्ष्यन्ते ज्योत्स्नावत्यः क्वचिदमुवः ॥२७॥
मनोरुत्तानपादस्य ध्रुवस्यापि महीपतेः । प्रियव्रतस्य राजर्षेरङ्गस्यास्सत्पितुः पितुः ॥२८॥
ईदृशानामथान्येषामजस्य च भवस्य च । प्रह्लादस्य बलेश्चापि कृत्यमस्ति गदाभृता ॥२९॥
दौहित्रादीनृते मृत्योः शोच्यान् धर्मविमोहितान् । वर्गस्वर्गापवर्गाणां प्रायेणैकात्म्यहेतुना ॥३०॥

यत्पादसेवाभिरुचिस्तपस्विनामशेषजन्मोपचितं मलं धियः ।
सद्यः क्षिणोत्यन्वहमेघती सती यथा पदाङ्गुश्रविनिःसृता सरित् ॥ ३१ ॥
विनिर्धुंताशेषमनोमलः पुमानसङ्गविज्ञानविशेषवीर्यवान् ।
यदङ्घ्रिमूले कृतकेतनः पुनर्न संसृतिं क्लेशवहां प्रपद्यते ॥ ३२ ॥
तमेव यूयं भजतात्मवृत्तिभिर्मनोवचःकायगुणैः स्वकर्मभिः ।
अमायिनः कामदुघाढध्रिपङ्कजं यथाधिकारावसितार्थसिद्धयः ॥ ३३ ॥
असाविहानेकगुणोऽगुणोऽध्वरः पृथग्विधद्रव्यगुणक्रियोक्तिभिः ।
सम्पद्यतेऽर्थाशयल्लिङ्गनामभिर्विशुद्धविज्ञानधनः स्वरूपतः ॥ ३४ ॥
प्रधानकालाशयधर्मसंग्रहे शरीर एष प्रतिपद्य चेतनाम् ।
क्रियाफलत्वेन विभ्रुर्विभाव्यते यथानलो दारुषु तद्गुणात्मकः ॥ ३५ ॥
अहो ममामी वितरन्त्यनुग्रहं हरिं गुहं यज्ञभुजामधीश्वरम् ।
स्वधर्मयोगेन यजन्ति मामका निरन्तरं क्षोणितले दृढव्रताः ॥ ३६ ॥
मा जातु तेजः प्रभवेन्महर्द्धिभिस्तिक्षया तपसा विद्यया च ।
देदीप्यमानेऽजितदेवतानां कुले स्वयं राजकुलाद् द्विजानाम् ॥ ३७ ॥
ब्रह्मण्यदेवः पुरुषः पुरातनो नित्यं हरिर्यच्चरणाभिवन्दनात् ।
अवाप लक्ष्मीमनपायिनीं यशो जगत्पवित्रं च महत्तमाग्रणीः ॥ ३८ ॥

यत्सेवयाशेषगुहाशयः स्वराड् विप्रप्रियस्तुष्यति काममीश्वरः ।
 तदेव तद्भर्मपरैर्विनीतैः सर्वात्मना ब्रह्मकुलं निषेव्यताम् ॥ ३९ ॥
 पुमाल्लभेतानतिवेलमात्मनः प्रसीदतोऽत्यन्तशमं स्वतः स्वयम् ।
 यन्नित्यसम्बन्धनिषेवया ततः परं किमत्रास्ति मुखं हविर्मुजाम् ॥ ४० ॥
 अश्रात्यनन्तः खलु तत्त्वकोविदैः श्रद्धाहुतं यन्मुख इज्यनामभिः ।
 न वै तथा चेतनया बहिष्कृते हुताग्ने पारमहंस्यपर्यगुः ॥ ४१ ॥
 यद्ब्रह्म नित्यं विरजं सनातनं श्रद्धातपोमङ्गलमौनसंयमैः ।
 समाधिना विभ्रति हार्थदृष्टये यत्रेदमादर्श इवावभासते ॥ ४२ ॥
 तेषामहं पादसरोजेषुमार्या वहेयाधिकिरीटमायुः ।
 यं नित्यदा विभ्रत आशु पापं नश्यत्यमुं सर्वगुणा भजन्ति ॥ ४३ ॥
 गुणायनं शीलघनं कृतज्ञं वृद्धाश्रयं संवृणतेऽनु सम्पदः ।
 प्रसीदतो ब्रह्मकुलं गवां च जनार्दनः सानुचरश्च मह्यम् ॥ ४४ ॥

मैत्रेय उवाच

इति ब्रुवाणं नृपतिं पितृदेवद्विजातयः । तुष्टुबुर्हृष्टमनसः साधुवादेन साधवः ॥ ४५ ॥
 पुत्रेण जयते लोकानिति सत्यवती श्रुतिः । ब्रह्मदण्डहतः पापो यद्वेनोऽत्यतरत्तमः ॥ ४६ ॥
 हिरण्यकशिपुश्चापि भगवन्नन्दया तमः । विविक्षुरत्यगात् सूनोः प्रह्लादस्यानुभावंतः ॥ ४७ ॥
 वीरवर्यपितः पृथ्व्याः समाः सखीव शाश्वतीः । यस्येदृश्यच्युते भक्तिः सर्वलोकैकभर्तारि ॥ ४८ ॥
 अहो वयं ह्यद्य पवित्रकीर्ते त्वयैव नाथेन मुकुन्दनार्याः ।

य उत्तमश्लोकतमस्य विष्णोर्ब्रह्मण्यदेवस्य कया व्यनक्ति ॥ ४९ ॥

नात्यद्भुतमिदं नाथ तवाजीव्यामुशासनम् । प्रजानुरागो महतां प्रकृतिः करुणात्मनाम् ॥ ५० ॥
 अद्य नस्तमसः पारस्त्वयोपासादितः प्रभो । भ्राम्यतां नष्टदृष्टीनां कर्मभिदैवसंशितैः ॥ ५१ ॥
 नमो विष्टुद्धसत्त्वाय पुरुषाय महीयसे । यो ब्रह्म क्षत्रमाविश्य विभर्तादिं स्वतेजसा ॥ ५२ ॥

इति श्रीमद्भागवते महापुराणे पारमहंसां संहितायां चतुर्थस्कन्धे एकविंशतितमोऽध्यायः ॥ २१ ॥

अथ द्वाविंशतितमोऽध्यायः

मैत्रेय उवाच

जनेषु प्रगृणत्स्वेवं पृथं पृथुलविक्रमम् । तत्रोपजग्मुर्मुनयश्चत्वारः सूर्यवर्चसः ॥ १ ॥
 तांस्तु सिद्धेश्वरान् राजाव्योम्नोऽवतरतोऽर्चिषा । लोकानपापान् कुर्वत्या सानुगोऽचष्ट लक्षितान् २
 तद्दर्शनोद्गतान् प्राणान् प्रत्यादिस्तुरिवोत्थितः । ससदस्यानुगो वैन्य इन्द्रियेशो गुणानिव ॥ ३ ॥

गौरवाद्यन्त्रितः सम्यः प्रभ्रयानतकन्धरः । विधिवत्पूजयाञ्चक्रे गृहीताध्यर्हणासनान् ॥ ४ ॥
 तत्पादशौचसल्लिलैर्माजितालकब्रन्धनः । तत्र शीलवतां वृत्तमाचरन्मानयन्निव ॥ ५ ॥
 हाटकासन आसीनान् स्वधिष्ण्येष्विव पावकान् । श्रद्धासंयमसंयुक्तः प्रीतः प्राह भवाग्रजान् ॥ ६ ॥

पृथुर्वाच

अहो आचरितं किं मे मङ्गलं मङ्गलायनाः । यस्य वो दर्शनं ह्यासीद् दुर्दर्शानां च योगिभिः । ७ ॥
 किं तस्य दुर्लभतरमिह लोके परत्र च । यस्य विप्राः प्रसीदन्ति शिवो विष्णुश्च सानुगः । ८ ॥
 नैव लक्ष्यते लोको लोकान् पर्यटतोऽपि यान् । यथा सर्वदृशं सर्वं आत्मानं येऽस्य हेतवः ॥ ९ ॥
 अधना अपि ते घन्याः साधवो गृहमेधिनः । यद्गृहा ह्यर्हवर्याम्बुतृणभूमिश्रारवराः ॥ १० ॥
 व्यालाल्यद्रुमा वै तेऽप्यरिक्ताखिलसम्पदः । यद्गृहास्तीर्थपादीयपादतीर्थविवर्जिताः ॥ ११ ॥
 स्वागतं वो द्विजश्रेष्ठा यद्गतानि मुमुक्षवः । चरन्ति श्रद्धया धीरावा एव बृहन्ति च ॥ १२ ॥
 कच्चिन्नः कुशलं नाया इन्द्रियार्थवेदिनाम् । व्यसनावाप एतस्मिन् पतितानां स्वकर्मभिः ॥ १३ ॥
 भवत्सु कुशलप्रश्न आत्मारामेषु नेष्यते । कुशलाकुशला यत्र न सन्ति मतिवृत्तयः ॥ १४ ॥
 तदहं कृतविश्रम्भः सुहृदो वस्तपस्विनाम् । संपृच्छे भव एतस्मिन् क्षेमः केनाङ्गसा भवेत् ॥ १५ ॥
 व्यक्तमात्मवतामात्मा भगवानात्मभावनः । स्वानामनुग्रहायेमां सिद्धरूपी चरत्यजः ॥ १६ ॥

मैत्रेय उवाच

पृथोस्तत्सूक्तमाकर्ण्य सारं सुष्ठु मितं मधु । स्वयमान इव प्रीत्या कुमारः प्रत्युवाच ह ॥ १७ ॥

सनत्कुमार उवाच

साधु पृष्ठं महाराज सर्वभूतहितात्मना । भवता विदुषा चापि साधूनां मतिरीदृशी ॥ १८ ॥
 सङ्गमः खलु साधूनामुभयेषां च सम्मतः । यत्सम्भाषणसम्प्रश्नः सर्वेषां वितनोति शम् ॥ १९ ॥

अस्त्येव राजन् भवतो मधुद्विषः पादारविन्दस्य गुणानुवादाने ।

रतिर्दुरापा विधुनोति नैष्ठिकी कामं कषायं मलमन्तरात्मनः ॥ २० ॥

शास्त्रेष्विव्यानेव सुनिश्चितो नृणां क्षेमस्य सद्भ्यग्विमृशेषु हेतुः ।

असङ्ग आत्मव्यतिरिक्त आत्मनि दृढा रतिर्ब्रह्मणि निर्गुणे च या ॥ २१ ॥

सा श्रद्धया भगवद्धर्मचर्यया जिज्ञासयाऽऽध्यात्मिकयोगनिष्ठया ।

योगेश्वरोपासनया च नित्यं पुण्यश्रवःकथया पुण्यया च ॥ २२ ॥

अर्थेन्द्रियारामसगोष्ठ्यतृष्णया तत्सम्मतानामपरिग्रहेण च ।

विविक्तरुच्या परितोष आत्मन् विना हरेर्गुणपीयूषपानात् ॥ २३ ॥

आर्हिसया पारमहंस्यचर्यया स्मृत्या मुकुन्दाचरिताभ्यसीधुना ।

यमैरकामैर्नियमैश्चाप्यनिन्दया निरीहया द्वन्द्वतितिक्षया च ॥ २४ ॥

हरेर्मुहुस्तत्परकर्णपूरगुणाभिधानेन विजृम्भमाणया ।
 भक्त्या ह्यसङ्गः सदसत्यनात्मनि स्यान्निरुणे ब्रह्मणि चाङ्गसा रतिः ॥ २५ ॥
 यदा रतिर्ब्रह्मणि नैष्ठिकी पुमानाचार्यवान् ज्ञानविरागरंहसा ।
 दहत्यवीर्यं हृदयं जीवकोशं पञ्चात्मकं योनिमिवोत्थितोऽग्निः ॥ २६ ॥
 दग्धाशयो मुक्तसमस्ततद्गुणो नैवात्मनो बहिरन्तर्विचष्टे ।
 परात्मनोर्यद् व्यवधानं पुरस्तात् स्वप्ने यथा पुरुषस्तद्दिनाशे ॥ २७ ॥

आत्मानमिन्द्रियार्थं च परं यदुभयोरपि । सत्याशय उपाधौ वै पुमान् पश्यति नान्यदा ॥२८॥
 निमित्ते सति सर्वत्र जलादावपि पूरुषः । आत्मनश्च परस्यापि भिदां पश्यति नान्यदा ॥२९॥
 इन्द्रियैर्विषयाकृष्टैराक्षिप्तं ध्यायतां मनः । चेतनां हरते बुद्धेः स्तम्भस्तोयमिव हृदात् ॥३०॥
 भ्रम्यत्यनुस्मृतिश्चित्तं ज्ञानग्रंथः स्मृतिक्षये । तद्रोधं कवचः प्राहुरात्मापहवमात्मनः ॥३१॥
 नातः परतरो लोके पुंसः स्वार्थव्यतिक्रमः । यदध्यन्त्यस्य प्रेयस्त्वमात्मनः स्वव्यतिक्रमात् ॥३२॥
 अर्थेन्द्रियार्थाभिधानं सर्वार्थापहवो नृणाम् । भ्रंशितो ज्ञानविज्ञानाद्येनाविशति मुख्यताम् ॥३३॥
 न कुर्यात् कर्हिचित्सङ्गं तमस्तीव्रं तितीरिषुः । धर्मार्थकाममोक्षाणां यदत्यन्तविधातकम् ॥३४॥
 तत्रापि मोक्ष एवार्थं आत्यन्तिकतयेष्यते । त्रैवर्ग्योऽर्थो यतो नित्यं कृतान्तभयसंयुतः ॥३५॥
 परेऽपरे च ये भावा गुणव्यतिकरादनु । न तेषां विद्यते क्षेममीशविध्वंसिताशिषाम् ॥३६॥
 तत् त्वं नरेन्द्र जगतामय तस्थुषां च देहेन्द्रियासुधिषणात्मभिरावृतानाम् ।
 यः क्षेत्रविचपतया हृदि विष्वगाविः प्रत्यक् चकास्ति भगवांस्तमवेहि सोऽस्मि ॥३७॥
 यस्मिन्नदं सदसदात्मतया विभाति माया विवेकविधुति स्रजि वाहिवुद्धिः ।
 तं नित्यमुक्तपरिशुद्धविबुद्धतत्त्वं प्रत्यूढकर्मकस्त्रिप्रकृतिं प्रपद्ये ॥३८॥
 यत्यादपङ्कजपलाशविलासभक्त्या कर्माशयं ग्रथितमुद्गययन्ति सन्तः ।
 तद्वन्न रिक्तमतयो यतयोऽपिरुद्धस्रोतोगणास्तमरणं भज वासुदेवम् ॥३९॥
 कृच्छ्रो महानिह भवार्णवमश्रुवेशा षडवर्गानक्रमसुखेन तितीरयन्ति ।
 तत् त्वं हरेर्मगवतो भजनीयमहृदि कृत्वोद्भुपं व्यसनमुत्तर दुस्तरार्णम् ॥४०॥

मैत्रेय उवाच

स एवं ब्रह्मपुत्रेण कुमारैणात्ममेधसा । दर्शितात्मगतिः सम्यक्प्रशस्योवाच तं नृपः ॥४१॥

राजोवाच

कृतो मेऽनुग्रहः पूर्वं हरिणाऽर्तानुकाम्पिना । तमापादयितुं ब्रह्मन् भगवन् यूयमागताः ॥४२॥
 निष्पादितश्च कात्स्न्येन भगवद्भिर्घृणालुभिः । साधूच्छिष्टं हि मे सर्वमात्मना सह किं ददे ॥४३॥
 प्राणा दाराः सुता ब्रह्मन् गृह्णाश्च सपरिच्छदाः । राज्यं बलं मही कोश इति सर्वं निवेदितम् ॥४४॥

सैनापत्यं च राज्यं च दण्डनेतृत्वमेव च । सर्वलोकाधिपत्यं च वेदशास्त्रविदर्हति ॥४५॥
स्वमेव ब्राह्मणो भुङ्क्तेस्त्वं वस्ते स्वं ददाति च । तस्यैवानुग्रहेणान्नं भुङ्कते क्षत्रियादयः ॥४६॥

यैरीदृशी भगवतो गतिरात्मवाद एकान्ततो निगमिभिः प्रतिपादिता नः ।

तुष्यन्वदभ्रकरणाः स्वकृतेन नित्यं क्रो नाम तत्प्रतिकरोति विनोदपात्रम् ॥४७॥

मैत्रेय उवाच

त आत्मयोगपतय आदिराजेन पूजिताः । शीलं तदीयं शंसन्तः खेऽभूवन् मिषतां नृणाम् ॥४८॥
वैन्यस्तु धुर्यो महतां संस्थित्याध्यात्मशिक्षया । आसकाममिवात्मानं मेन आत्मन्यवस्थितः ॥४९॥
कर्माणि च यथाकालं यथादेशं यथाबलम् । यथोचितं यथावित्तमकरोद्ब्रह्मसात्कृतम् ॥५०॥
फलं ब्रह्मणि विन्यस्य निर्विषङ्गः समाहितः । कर्माच्यक्षं च मन्वान आत्मानं प्रकृतेः परम् ॥५१॥
गृहेषु वर्तमानोऽपि स साम्राज्यश्रियान्वितः । नासज्जतेन्द्रियार्थेषु निरहंमतिरर्कवत् ॥५२॥
एवमध्यात्मयोगेन कर्माण्यनुसमाचरन् । पुत्रानुत्पादयामास पञ्चार्षिभ्यात्मसंयतान् ॥५३॥
विजिताश्वं धूम्रकेशं हर्यक्षं द्रविणं वृकम् । सर्वेषां लोकपालानां दशारैकः पृथुर्गुणान् ॥५४॥
गोपीयाय जगत्सृष्टेः काले स्वे स्वेऽच्युतात्मकः । मनोवाग्बृत्तिभिः सौमैर्गुणैः संरञ्जयन् प्रजाः ॥५५॥
राजेत्यध्यात्ममधेयं सोमराज इवापरः । सूर्यवद्विसृजन् गृह्णन् प्रतपंश्च भुवो वसु ॥५६॥
दुर्धर्षस्तेजसेवाग्निर्महेन्द्र इव दुर्जयः । तितिक्षया धरित्रीव द्यौरिवाभीष्टदो नृणाम् ॥५७॥
वर्षति स यथाकामं पर्जन्य इव तर्पयन् । समुद्र इव दुर्बोधः सत्त्वेनाचल्लराडिव ॥५८॥
धर्मराडिव शिक्षायामाक्षर्यै हिमवानिव । कुबेर इव कोशाढ्यो गुप्तार्यो वरुणो यथा ॥५९॥
मातरिश्वेव सर्वात्मा बलेन सहस्रौजसा । अविषह्यतया देवो भगवान् भूतराडिव ॥६०॥
कन्दर्प इव सौन्दर्ये मनस्वी भृगराडिव । वात्सल्ये मनुवन् नृणां प्रभुत्वे भगवानजः ॥६१॥
बृहस्पतिर्ब्रह्मवादे आत्मवत्त्वे स्वयं हरिः । भक्त्या गोरुंरुविप्रेषु विष्वक्सेनानुवर्तिषु ।

द्विया प्रश्रयशीलम्यामात्मतुल्यः परोद्यमे ॥६२॥

कीर्त्योर्ध्वगीतया पुग्मिस्त्रैलोक्ये तत्र तत्र ह । प्रविष्टः कर्णरन्ध्रेषु स्त्रीणां रामः सतामिव ॥६३॥

इति श्रीमद्भागवते महापुराणे पारमहंस्यां संहितायां चतुर्थस्कन्धे पृथुचरिते द्वाविंशतितमोऽध्यायः ॥२२॥

अथ त्रयोविंशतितमोऽध्यायः

मैत्रेय उवाच

दृष्टोऽऽत्मानं प्रवयसमेकदा वैन्य आत्मवान् । आत्मना वर्धिताशेषस्वानुसर्गः प्रजापतिः ॥ १ ॥
जगत्तस्तस्थुषश्चापि वृत्तिदो धर्मभृत् सताम् । निष्पादितैश्वरादेशो यदर्यमिह जशिवान् ॥ २ ॥
आत्मजेष्व्वात्मजां न्यस्य विरहाद्बुदतीमिव । प्रजासु विमनःत्वेकः सदारोऽजात् तपोवनम् ॥ ३ ॥

तत्राप्यदाम्बनियमो वैखानससुसंमते । आरव्य उग्रतपसि यथा स्वविजये पुरा ॥ ४ ॥
 कन्दमूलफलाहारः शुष्कपर्णाशनः क्वचित् । अब्यक्तः कतिचित्पक्षान् वायुभक्षस्ततः परम् ॥ ५ ॥
 ग्रीष्मे पञ्चतपा वीरो वर्षास्वासारषाम्पुनिः । आकण्ठमग्नः शिशिर उदके स्थण्डिलेशयः ॥ ६ ॥
 तितिक्षुर्यतवाग्दान्त ऊर्ध्वरेता जितानिलः । आरिराधयिषुः कृष्णमन्त्ररत्तप उत्तमम् ॥ ७ ॥
 तेन क्रमानुसिद्धेन श्वस्तकर्माभलाशयः । प्राणायामैः सन्निरुद्धषड्वर्गदिष्ठन्नबन्धनः ॥ ८ ॥
 सनक्तुमारो भगवान् यदाहाध्यात्मिकं परम् । योगं तेनैव पुरुषममजत्पुरुषर्षभः ॥ ९ ॥
 भगवद्भर्मिणः साधोः श्रद्धया यततः सदा । भक्तिर्मगवति ब्रह्मण्यनन्यविषयाभवत् ॥ १० ॥

तस्यानया भगवतः परिकर्मशुद्धसत्त्वात्मनस्तदनु संस्मरणानुपूर्व्या ।

ज्ञानं विरक्तिमदभून्निशितेन येन चिच्छेद संशयपदं निजजीवकोशम् ॥ ११ ॥

छिन्नान्यधीरधिगतात्मगतिर्निरीहस्तत्तत्यजेऽच्छिनदिदं व्युनेन येन ।

तावन्न योगगतिभिर्भयतिरप्रमत्तो यावद्द्रदाग्रजकयासु रतिं न कुर्यात् ॥ १२ ॥

एवं स वीरप्रवरः संयोज्यात्मानमात्मनि । ब्रह्मभूतो दृढं काले तत्याज स्वं कलेवरम् ॥ १३ ॥
 सम्पीड्य पायुं पार्णिभ्यां वायुमुत्सारयन् शनैः । नाभ्यां क्रोष्टेष्ववस्थाप्य हृदुरःकण्ठशीर्षणि ॥ १४ ॥
 उत्सर्पयंस्तु तं मूर्ध्नि क्रमेणावेश्य निःस्पृहः । वायुं वायौ क्षितौ कार्यं तेजस्तेजस्ययूयुजत् ॥ १५ ॥
 खान्याकाशे द्रवं तोये यथास्थानं विभागशः । क्षितिमम्भसि तत्तेजस्यदो वायौ नभस्यमुम् ॥ १६ ॥
 इन्द्रियेषु मनस्तानि तन्मात्रेषु यथोद्भवम् । भूतादिनामून्युत्कृष्य महत्यात्मनि सन्दधे ॥ १७ ॥
 तं सर्वगुणविन्यासं जीवे मायामये न्यधात् । तं चानुशयमात्मस्थमसावनुशायी पुमान् ।

ज्ञानवैराग्यवीर्येण स्वरूपस्योऽजहात्प्रभुः ॥ १८ ॥

अर्चिर्नाम महाराशी तत्पत्न्यनुगता वनम् । सुकुमार्यतदर्हा च यत्पद्भ्यां स्पर्शनं भुवः ॥ १९ ॥

अतीव भर्तुर्भ्रतघर्मनिष्ठया शुश्रूषया चार्षदेहयात्रया ।

नाविन्दतार्तिं परिकर्षितापि सा प्रेयस्करस्पर्शनमाननिर्वृतिः ॥ २० ॥

देहं विपन्नाखिलचेतनादिकं पत्युः पृथिव्या दयितस्य चात्मनः ।

आलक्ष्य किञ्चिच्च विलप्य सा सती चित्तामयारोपयदद्रिसानुनि ॥ २१ ॥

विघ्नायः कृत्यं हृदिनीजलाप्लुता दत्त्वोदकं भर्तुर्ददारकर्मणः ।

नत्वा दिविस्थांनिदशांनिः परीत्य विवेश वह्निं ध्यायती भर्तुपादौ ॥ २२ ॥

विलोक्यानुगतां सार्ध्वां पृथुं वीरवरं पतिम् । तुष्टुबुर्बुर्बुर्देवा देवैर्देवपत्न्यः सहस्रशः ॥ २३ ॥

कुर्वत्यः कुसुमासारं तस्मिन् मन्दरसानुनि । नदत्स्वमरतूर्येषु गणान्ति स्म परस्परम् ॥ २४ ॥

देव्य ऊचुः

अहो इयं वधूर्धन्या या चैवं भूसुजां पतिम् । सर्वात्मना पतिं भेजे यज्ञेशं श्रीवर्धूरिव ॥ २५ ॥

सैषा नूनं ब्रजत्सूध्वमनु वैन्यं पतिं सती । पश्यतास्मानतीत्याचिर्दुर्विभाव्येन कर्मणा ॥२६॥
 तेषां दुरापं किं त्वन्यन्मर्त्यानां भगवत्पदम् । भुवि लोलायुषो ये वै नैष्कर्म्यं साधयन्त्युत ॥२७॥
 स वञ्चितो वतात्मभृक् कुञ्च्रेण महता भुवि । लब्ध्वापवर्ग्यं मानुष्यं विषयेषु विषजते ॥२८॥

मैत्रेय उवाच

स्तुवतीष्वमरस्त्रीषु पतिलोकं गता बधूः । यं वा आत्मविदां धुर्यो वैन्यः प्रापाच्युताशयः २९
 इत्यम्भूतानुभावोऽसौ पृथुः स भगवत्तमः । कीर्तितं तस्य चरितमुद्दामचरितस्य ते ॥३०॥
 य इदं सुमहत्पुण्यं श्रद्धयावहितः पठेत् । श्रावयेच्छृणुयाद्वापि स पृथोः पदवीमियात् ॥३१॥
 ब्राह्मणो ब्रह्मवर्चस्वी राजन्यो जगतीपतिः । वैश्यः पठन् विट्पतिः स्याच्छूद्रः सत्तमतामियात् ३२
 त्रिःकुत्व इदमाकर्ण्य नरो नार्यथवाऽऽहता । अप्रजः सुप्रजतमो निर्धनो धनवत्तमः ॥३३॥
 अस्पष्टकीर्तिः सुयशा मूर्खो भवति पण्डितः । इदं स्वस्त्ययनं पुंसाममङ्गल्यनिवारणम् ॥३४॥
 धन्यं यत्रास्यमायुष्यं स्वर्ग्यं कल्लिमलापहम् । धर्मार्थकाममोक्षाणां सम्यक्सिद्धिमभीप्सुभिः ।
 श्रद्धयैतदनुश्राव्यं चतुर्णां कारणं परम् ॥ ३५ ॥

विजयाभिमुखो राजा श्रुत्वैतदमियाति यान् । बलिं तस्मै हरन्त्यग्रे राजानः पृथवे यथा ॥३६॥
 मुक्तान्यसङ्गो भगवत्यमलां भक्तियुद्धहन् । वैन्यस्य चरितं पुण्यं शृणुयाच्छ्रावयेत् पठेत् ॥३७॥
 वैचित्रवीर्याभिहितं महन्माहात्म्यसूक्तकम् । अस्मिन् कृतमतिर्मर्त्यैः पार्थवीं गतिमाप्नुयात् ३८

अनुदिनमिदमादरेण शृण्वन् पृथुचरितं प्रथयन् विमुक्तसङ्गः ।

भगवति भवसिन्धुपोतपादे स च निपुणां लभते रति मनुष्यः ॥३९॥

इति श्रीमद्भागवते महापुराणे पारमहंसां संहितायां चतुर्थस्कन्धे त्रयोविंशतितमोऽध्यायः ॥२३॥

अथ चतुर्विंशतितमोऽध्यायः

मैत्रेय उवाच

विजिताश्वोऽधिराजाऽऽसीत् पृथुपुत्रः पृथुश्रवाः । यवीयोम्योऽददात् काष्ठा भ्रातृम्यो भ्रातृवत्सलः ॥
 ह्यर्यक्षयादिशतप्रार्चीं धूम्रकेशाय दक्षिणाम् । प्रतीचीं बृकसंशाय तुर्यो द्रविणसे विभुः ॥ २ ॥
 अन्तर्धानगतिं शकाल्लब्धान्तर्धानसंशितः । अपत्यत्रयमाघत्त शिखण्डिन्यां सुसंमतम् ॥ ३ ॥
 पावकः पवमानश्च शुचिरित्यग्नयः पुरा । वसिष्ठशापाद्दुत्पन्नाः पुनर्योगगतिं गताः ॥ ४ ॥
 अन्तर्धानो नमस्वत्यां हविर्धानमविन्दत् । य इन्द्रमश्वहर्तारं विद्वानपि न जन्निवान् ॥ ५ ॥
 राशां वृत्तिं करादानदण्डशुल्कादिदारुणाम् । मन्यमानो दीर्घसत्रव्याजेन विससर्ज ह ॥ ६ ॥
 तत्रापि हंसं पुरुषं परमात्मानमात्मदृक् । यजंस्तल्लोकतामाप कुशलेन समाधिना ॥ ७ ॥
 हविर्धानाद्दविर्धानी विदुरासूतं षट् सुतान् । वहिषदं गयं शुक्लं कृष्णं सत्यं जितव्रतम् ॥ ८ ॥

वर्हिषत् सुमहाभागो हाविर्धानिः प्रजापतिः । क्रियाकाण्डेषु निष्णातो योगेषु च कुरूद्रह ॥ १ ॥
यस्येदं देवयजनमनु यज्ञं वितन्वतः । प्राचीनामैः कुशैरासीदास्तृप्तं वसुधातलम् ॥१०॥
सामुद्रां देवदेवोक्तामुपयेमे शतद्रुतिम् । यां वीक्ष्य चारुसर्वाङ्गीं किशोरीं सुष्ठ्वलङ्कृताम् ।

परिक्रमन्तीमुद्राहे चकमेऽग्निः शुक्रामिव ॥ ११ ॥

विबुधासुरगन्धर्वमुनिसिद्धनरोरगाः । विजिताः सूर्या दिक्षु कणयन्त्यैव नूपुरैः ॥१२॥
प्राचीनवर्हिषः पुत्राः शतद्रुत्यां दशाभवन् । तुल्यनामव्रताः सर्वे धर्मज्ञाताः प्रचेतसः ॥१३॥
पित्राऽऽदिष्टाः प्रजासर्गो तपसेऽर्णवमाविशन् । दशवर्षसहस्राणि तपसाऽऽर्चैस्तपस्पतिम् ॥१४॥
यदुक्तं पथि दृष्टेन गिरिशेन प्रसीदता । तद्वधायन्तो जपन्तश्च पूजयन्तश्च संयताः ॥१५॥

विदुर उवाच

प्रचेतसां गिरित्रेण यथाऽऽसीत्यथि सङ्गमः । यदुताह हरः प्रीतस्तन्नो ब्रह्मन् वदार्थवत् ॥१६॥
सङ्गमः खलु विप्रर्षे शिवेनेह शरीरिणाम् । दुर्लभो मुनयो दक्षुरसङ्गाद्यमभीप्सितम् ॥१७॥
आत्मारामोऽपि यस्त्वस्य लोककल्पस्य राधसे । शक्त्या युक्तो विचरति घोरया भगवान् भवः ॥१८॥

मैत्रेय उवाच

प्रचेतसः पितुर्वाक्यं शिरसाऽऽदाय साधवः । दिशं प्रतीचीं प्रययुस्तपस्यादतचेतसः ॥१९॥
समुद्रमुप विस्तीर्णमपश्यन् सुमहत्सरः । महन्मन इव स्वच्छं प्रसन्नसलिलाशयम् ॥२०॥
नील्रक्तोत्पलाभोजकहारेन्दीवराकरम् । हंससारसचक्राङ्कारण्डवनिःकूजितम् ॥२१॥
मत्तभ्रमरसौख्यदृष्टरोमलताद्वधिपम् । पद्मकोशरजो दिक्षु विक्षिपत्ववनोत्सवम् ॥२२॥
तत्र गान्धर्वमाकर्ण्य दिव्यमार्गमनोहरम् । विसिन्धू राजपुत्रास्ते मृदङ्गपणवाद्यनु ॥२३॥
तद्द्वेष सरस्तस्मान्निष्कामन्तं सहानुगम् । उपगीयमानममरप्रवरं विबुधानुगैः ॥२४॥
तप्तहेमनिकायार्थं शितिकण्ठं त्रिलोचनम् । प्रसादसुमुखं वीक्ष्य प्रणेमुर्जातकौतुकाः ॥२५॥
स तान् प्रपन्नार्तिहरो भगवान् धर्मवत्सलः । धर्मज्ञान् शीलसम्पन्नान् प्रीतः प्रीतानुवाच ह २६

थीरुद्र उवाच

यूयं वेदिषदः पुत्रा विदितं वश्रिकीर्षितम् । अनुग्रहाय भद्रं व एवं मे दर्शनं कृतम् ॥२७॥
यः परं रंहसः साक्षात्त्रिगुणाजीवसंशितात् । भगवन्तं वासुदेवं प्रपन्नः स प्रियो हि मे ॥२८॥
स्वधर्मनिष्ठः शतजन्मभिः पुमान् विरिञ्चतामेति ततः परं हि माम् ।
अव्याकृतं भागवतोऽथ वैष्णवं पदं यथाहं विबुधाः कलात्यये ॥२९॥

अथ भागवता यूयं प्रियाः स्य भगवान् यथा । न मद्भागवतानां च प्रेयानन्योऽस्ति कर्हिचित् ॥३०॥
इदं विविक्तं जप्तव्यं पवित्रं मङ्गलं परम् । निःश्रेयस्करं चापि भूयतां तद्वदामि वः ॥३१॥

मैत्रेय उवाच

इत्यनुक्रोशहृदयो भगवानाह तान् शिवः । वद्वाञ्छलीन् राजपुत्रान्भारायणपरो वचः ॥३२॥

श्रीरुद्र उवाच

जितं त आत्मविद्ध्युर्य स्वस्तये स्वस्तिरस्तु मे । भवता राघवा राद्धं सर्वसा आत्मने नमः ॥३३॥
 नमः पङ्कजनाभाय भूतसूक्ष्मेन्द्रियात्मने । वासुदेवाय शान्ताय कूटस्थाय स्वरोचिषे ॥३४॥
 सङ्कर्षणाय सूक्ष्माय दुरन्तायान्तकाय च । नमो विश्वप्रबोधाय प्रद्युम्नायान्तरात्मने ॥३५॥
 नमो नमोऽनिरुद्धाय हृषीकेशेन्द्रियात्मने । नमः परमईसाय पूर्णाय निभृतात्मने ॥३६॥
 स्वर्गापवर्गाद्वाराय नित्यं शुचिषदे नमः । नमो हिरण्यवीर्याय चातुर्होत्राय तन्त्रवे ॥३७॥
 नम ऊर्जं इषे त्रय्याः पतये यज्ञरेतसे । तृप्तिदाय च जीवानां नमः सर्वरसात्मने ॥३८॥
 सर्वसत्त्वात्मदेहाय विशेषाय स्थवीयसे । नमस्त्रैलोक्यपालाय सहजोजोबलय च ॥३९॥
 अर्थल्लिङ्गाय नभसे नमोऽन्तर्बहिरात्मने । नमः पुण्याय लोकाय अमुष्मै भूरिवचसे ॥४०॥
 प्रवृत्ताय निवृत्ताय पितृदेवाय कर्मणे । नमोऽधर्मविपाकाय मृत्यवे दुःखदाय च ॥४१॥
 नमस्त आशिषामीश मनवे कारणात्मने । नमो धर्माय बृहते कृष्णायाकुण्ठमेधसे ।

पुरुषाय पुराणाय सांख्ययोगेश्वराय च ॥४२॥

शक्तित्रयसमेताय मीदुषेऽहङ्कृतात्मने । चेतआकृतिरूपाय नमो वाचोविभूतये ॥४३॥
 दर्शनं नो दिदृक्षुणां देहि भागवतार्चितम् । रूपं प्रियतमं स्वानां सर्वेन्द्रियगुणाङ्गनम् ॥४४॥
 क्षिण्वप्रावृद्धघ्नदयामं सर्वसौन्दर्यसंग्रहम् । चार्वायतचतुर्बाहुं सुजातघचिराननम् ॥४५॥
 पद्मकोशपलाशाक्षं सुन्दरभ्रु सुनासिकम् । सुदिजं सुकपोलस्यं समकर्णविभूषणम् ॥४६॥
 प्रीतिप्रहसितापाङ्गमलकैरुपशोभितम् । लसत्यङ्गजकिञ्चलकदुकूलं मृष्टकुण्डलम् ॥४७॥
 स्फुरतिकरीटवल्यहारनूपुरमेखलम् । शङ्खचक्रगदापद्ममालामण्युत्तमर्द्धिमत् ॥४८॥
 सिंहस्कन्धत्विषो विभ्रत्सौमग्रीवकौस्तुभम् । श्रियानपायिन्याक्षिप्तनिकषाशभोरसोल्लसत् ॥४९॥
 पूरेचकसंविग्नवलिवल्गुदलोदरम् । प्रतिसंक्रामयद्विश्वं नाम्यावर्तगभीरया ॥५०॥
 श्यामश्रोण्यधिरोचिष्णुदुकूलस्वर्णमेखलम् । समचार्विहृमिजङ्घोरनिम्नजानुसुदर्शनम् ॥५१॥
 पदा शरत्पद्मपलाशरोचिषा नखद्युभिर्नोऽन्तरघं विद्युन्वता ।
 प्रदर्शय स्वीयमपास्तासाध्वसं पदं गुरो मार्गगुरुस्तमोजुषाम् ॥५२॥
 एतद्रूपमनुध्येयमात्मशुद्धिमभीप्सताम् । यन्द्रक्तियोगोऽभयदः स्वधर्ममनुतिष्ठताम् ॥५३॥
 भवान् भक्तिमता लभ्यो दुर्लभः सर्वदेहिनाम् । स्वाराज्यस्याप्यभिमत् एकान्तेनात्मविद्वत्तिः ॥५४॥
 तं दुराराज्यमारोप्य सतामपि । दुरापया । एकान्तमकत्या को वाञ्छेत्पादमूलं विना बहिः ॥५५॥
 यत्र निर्विष्टमरणं कृतान्तो नाभिमन्यते । विश्वं विध्वंसयन् वीर्यशौर्यविस्फूर्जितभ्रुवा ॥५६॥

क्षणार्धेनापि तुल्ये न स्वर्गे नापुनर्भवम् । भगवत्सङ्घिसङ्घस्य मर्त्यानां किमुताधिषः ॥५७॥

अथानघाद्घ्नेस्तत्र कीर्तितीर्थयोरन्तर्बहिःस्नानविधूतपाप्मनाम् ।

भूतेष्वनुक्रोशसुसत्त्वशीलिनां स्यात्सङ्गमोऽनुग्रह एव नस्तव ॥ ५८ ॥

न यस्य चित्तं वहिरर्थविभ्रमं तमोगुहाया च विशुद्धमाविशत् ।

यद्भक्तियोगानुग्रहीतमञ्जसा मुनिर्विचष्टे ननु तत्र ते गतिम् ॥ ५९ ॥

यत्रेदं व्यज्यते विश्वं विश्वस्मिन्नवभाति यत् । तत् त्वं ब्रह्म परं ज्योतिराकाशमिव विस्तृतम् ॥ ६० ॥

यो माययेदं पुरुरूपयासृजद्विमर्ति भूयः क्षपयत्यविक्रियः ।

यद्भेदबुद्धिः सदिवात्मद्दुःस्थया तमात्मतन्त्रं भगवन् प्रतीमहि ॥ ६१ ॥

क्रियाकलापैरिदमेव योगिनः श्रद्धान्विताः साधु यजन्ति सिद्धये ।

भूतेन्द्रियान्तःकरणोपलक्षितं वेदे च तन्त्रे च त एव कोविदाः ॥ ६२ ॥

त्वमेक आद्यः पुष्टपः सुप्तशक्तिस्तया रजःसत्त्वतमो विभिद्यते ।

महानहं खं मरुदग्निवार्धराः सुरर्षयो भूतगणा इदं यतः ॥ ६३ ॥

सृष्टं स्वगन्त्येदमनुप्रविष्टश्चतुर्विधं पुरमात्माशक्तेन ।

अथो विदुस्तं पुरुषं सन्तमन्तर्भुङ्क्ते हृषीकैर्मधु सारघं यः ॥ ६४ ॥

स एष लोकानतिचण्डवेगो विकर्षसि त्वं खलु कालयानः ।

भूतानि भूतैरनुमेयतत्त्वो घनावलीर्वायुरिवाविपहाः ॥ ६५ ॥

प्रमत्तमुच्चैरिति कृत्यचिन्तया प्रबृद्धलोभं विषयेषु लालसम् ।

त्वमप्रमत्तः सहसामिपद्यसे क्षुल्लेलिहानोऽहिरिवाखुमन्तकः ॥ ६६ ॥

कस्त्वत्पदाब्जं विजहाति पण्डितो यस्तेऽवमानव्यवमानकेतनः ।

विशङ्कयासद्गुरुर्चर्चति स यद्विनोपपत्तिं मनवश्चतुर्दश ॥ ६७ ॥

अथ त्वमसि नो ब्रह्मन् परमात्मन् विपश्चिताम् । विश्वं रुद्रभयञ्चस्तमकृताश्चिन्मया गतिः ॥ ६८ ॥

इदं जपत भद्रं वो विशुद्धा नृपनन्दनाः । स्वघर्ममनुतिष्ठन्तो भगवत्परिपाशयाः ॥ ६९ ॥

तमेवात्मानमात्मस्थं सर्वभूतेष्ववस्थितम् । पूजयध्वं गृणन्तश्च ध्यायन्तश्चासकृद्भरिम् ॥ ७० ॥

योगादेशमुपासाद्य धारयन्तो मुनिव्रताः । समाहितधियः सर्व एतदन्यसताहताः ॥ ७१ ॥

इदमाह पुरासाकं भगवान् विश्वसृष्टपतिः । भृग्वादीनामात्मजानां सिसृक्षुः संसिसृक्षताम् ॥ ७२ ॥

ते वयं नोदिताः सर्वे प्रजासर्गे प्रजेश्वराः । अनेन ध्वस्ततमसः सिसृक्ष्मो विविधाः प्रजाः ॥ ७३ ॥

अथेदं नित्यदा युक्तो जनन्नवहितः पुमान् । अचिराच्छ्रेय आप्नोति वासुदेवपरायणः ॥ ७४ ॥

श्रेयसाग्निह सर्वेषां ज्ञानं निःश्रेयसं परम् । सुखं तरति दुष्पारं ज्ञाननौर्व्यसनार्णवम् ॥ ७५ ॥

य इमं श्रद्धया युक्तो मद्गीतं भगवत्स्तवम् । अधीयानो दुराराध्यं हरिमाराधयत्यसौ ॥ ७६ ॥

विन्दते पुरुषोऽमुष्माद्यद्यदिच्छत्यसत्वरम् । मद्गीतगीतात्सुप्रीताच्छ्रेयसामेकवह्मभात् ॥७७॥

इदं यः कल्य उत्थाय प्राक्कलिः श्रद्धयान्वितः । शृणुयाच्छ्रावयेन्मर्त्यो मुच्यते कर्मबन्धनैः ॥७८॥

गीतं मयेदं नरदेवनन्दनाः परस्य पुंसः परमात्मनः स्तवम् ।

जपन्त एकाग्रधियस्तपो महश्चरध्वमन्ते तत आप्स्यथेषितम् ॥ ७९ ॥

इति श्रीमद्भागवते महापुराणे पारमहंस्यां संहितायां चतुर्थस्कन्धे रुद्रगीतं नाम चतुर्विंशतितमोऽध्यायः ॥२४॥

अथ पञ्चविंशतितमोऽध्यायः

मैत्रेय उवाच

इति संदिश्य भगवान् बार्हिषदैरभिपूजितः । पश्यतां राजपुत्राणां तत्रैवान्तर्दधे हरः ॥ १ ॥

रुद्रगीतं भगवतः स्तोत्रं सर्वे प्रचेतसः । जपन्तस्ते तपस्तेपूर्वार्षाणामयुतं जले ॥ २ ॥

प्राचीनवर्हिषं क्षत्तः कर्मस्वासक्तमानसम् । नारदोऽन्यात्मतत्त्वज्ञः कृपालुः प्रत्यबोधयत् ॥ ३ ॥

श्रेयस्त्वं कतमद्राजन् कर्मणाऽऽत्मन ईहसे । दुःखहानिः सुखावाप्तिः श्रेयस्तन्नेह चेप्यते ॥ ४ ॥

राजोवाच

न जानामि महामाग परं कर्मापविद्धधीः । ब्रूहि मे विमलं ज्ञानं येन मुच्येय कर्मभिः ॥ ५ ॥

गृहेषु कूटधर्मेषु पुत्रदारधनार्थधीः । न परं विन्दते मूढो भ्राम्यन् संसारवर्त्मसु ॥ ६ ॥

नारद उवाच

भो भोः प्रजापते राजन् पश्यन् पश्य त्वयान्वरे । संज्ञापिताञ्जीवसङ्घान्निर्घृणेन सहस्रशः ॥ ७ ॥

एते त्वां सम्प्रतीक्षन्ते स्मरन्तो वैशर्षं तव । सम्परेतमयःकूटैर्विन्दन्त्युत्थितमन्यवः ॥ ८ ॥

अत्र ते कथयिष्येऽमुमितिहासं पुरातनम् । पुरञ्जनस्य चरितं निबोध गदतो मम ॥ ९ ॥

आसीत्पुरञ्जनो नाम राजा राजन् बृहच्छ्रुवाः । तस्याविशतनामाऽऽसीत्सखाविज्ञातचेष्टितः ॥१०॥

सोऽन्वेषमाणः शरणं बभ्राम पृथिवीं प्रभुः । नानुर्लपं यदाविन्ददभूत्स विमना इव ॥११॥

न साधु मेने ताः सर्वा भूतले यावतीः पुरः । कामान् कामयमानोऽसौ तस्य तस्योपपत्तवे ॥१२॥

स एकदा हिमवतो दक्षिणेष्वथ सानुषु । ददर्श नवभिर्द्वारिभिः पुरं लक्षितलक्षणाम् ॥१३॥

प्राकारोपवनाद्वालपरिस्रैरक्षतोरणैः । स्वर्णरौप्ययसैः शृङ्गैः सङ्कुलं सर्वतो गृहैः ॥१४॥

नीलस्फटिकवैदूर्यमुक्तामरकतारुणैः । क्लृप्तहर्म्यस्थली दीप्तां श्रिया भोगवतीमिव ॥१५॥

समाच्चत्वररथ्याभिराक्रीडांयतनोपणैः । चैत्यध्वजपताकाभिर्युक्तां विद्रुमवेदिमिः ॥१६॥

पुर्यास्तु बाह्योपवने दिव्यद्रुमलताकुले । नदद्विहङ्गालिकुलक्रीलाहलजलाशये ॥१७॥

हिमनिर्झरविप्रुष्मत्कुसुमाकरवायुना । चलत्प्रवालविटपनिलिनीतटसम्पदि ॥१८॥

नानारण्यमृगाव्रातैरनाबाधे सुनिव्रतैः । आहूतं मन्यते पान्यो यत्र कोकिलकूजितैः ॥१९॥

यहन्त्याऽऽगतां तत्र ददर्श प्रमदोत्तमाम् । भृत्यैर्दशमिरायन्तीमेकैकशतनायकैः ॥२०॥
 पञ्चशीर्षादिना गुप्तां प्रतीहारेण सर्वतः । अन्वेषमाणामृषममप्रौढां कामरूपिणीम् ॥२१॥
 मुनासां सुदतीं बालां सुकपोलां वराननाम् । समविन्यस्तकर्णाभ्यां विभ्रतीं कुण्डलश्रियम् ॥२२॥
 पिशङ्कनीवीं सुश्रोणीं श्यामां कनकमेखलाम् । पद्भ्यां कणःश्रयां चलतीं नूपुरैर्द्वैवतामिव ॥२३॥
 स्तनौ व्यक्षितकेशोरौ समवृत्तौ निरन्तरौ । वल्लान्तेन निगूहन्तीं व्रीडया गजगामिनीम् ॥२४॥
 तामाह ललितं वीरः सत्रीद्वस्मितशोभनाम् । स्निग्धेनापाङ्गपुङ्गेन स्पृष्टः प्रेमोद्धमद्भ्रुवा ॥२५॥
 का त्वं कञ्जपलञ्चादि कस्यासीह कुतः सति । इमामुप पुरीं भीरु किं चिकीर्षसि शंस मे ॥२६॥
 क एतेऽनुपया ये त एकादश महामटाः । एता वा लज्जनाः सुभ्रु कोऽयं तेऽहिः पुरःसरः ॥२७॥

त्वं ह्रीर्भवान्यस्यथ वाग् रमा पतिं विचिन्वती किं मुनिवद्गहो वने ।

त्वदङ्घ्रिकामातसमस्तकामं क पद्मकोशः पतितः कराग्रात् ॥ २८ ॥

नासा वरोर्वन्यतमा भुविस्पृक् पुरीमिमां वीरवरेण साकम् ।

अहंस्यलं कर्तुमदभ्रकर्मणा लोकं परं श्रीरिव यत्नपुंसा ॥ २९ ॥

यदेष मापाङ्गविक्षण्डितेन्द्रियं सत्रीद्वभावस्मितविभ्रमद्भ्रुवा ।

त्वयोपसृष्टो भगवान् मनोभवः प्रयाधत्तेऽयानुग्रहाण शोभने ॥ ३० ॥

त्वदाननं सुभ्रु सुतारलोचनं व्यालम्बिनीलालकवृन्दसंवृतम् ।

उन्नीय मे दर्शय वस्युवाचकं यद्व्रीडया नामिमुखं शुचिसिते ॥ ३१ ॥

नारद उवाच

इत्थं पुरञ्जनं नारी याचमानमधीरवत् । अम्यनन्दत तं वीरं हसन्ती वीर मोहिता ॥३२॥

न विदाम वयं सम्यक्कर्तारं पुरुषर्षभ । आत्मनश्च परस्यापि गोत्रं नाम च यत्कृतम् ॥३३॥

इहाद्य सन्तमात्मानं विदाम न ततः परम् । येनेयं निर्मिता वीर पुरी शरणमात्मनः ॥३४॥

एते सखायः सख्यो मे नरा नार्यश्च मानद । सुतायां मयि जागर्ति नागोऽयं पालयन् पुरीम् ।३५॥

दिष्टथाऽऽगतोऽपि भद्रं ते ग्राम्यान् कामानभीप्ससे । उद्वहिष्यामि तास्तेऽहं स्ववन्धुभिररिन्दम् ।३६॥

इमां त्वमधिदिष्टवत् पुरीं नद्यमुखीं विभो । मयोपनीतान् ग्रहानः कामभोगान् शतं समाः ।३७॥

कं नु त्वदन्यं रमये ह्यरतिजमकोविदम् । असम्परायामिसुखमभ्रस्तनविदं पशुम् ॥३८॥

धर्मो ह्यत्रार्थकामौ च प्रजानन्दोऽमृतं यशः । लोका विशोका विरजा या न केवल्लिनो विदुः ॥३९॥

पितृदेवर्षिमर्त्यानां भूतानामात्मनश्च ह । क्षेम्यं वदन्ति शरणं मवेऽस्मिन् यद्ग्रहाश्रमः ॥४०॥

का नाम वीर विख्यातं वदान्यं प्रियदर्शनम् । न वृणीत प्रियं प्राप्तं मादृशीं स्वाहृद्यं पतिम् ॥४१॥

कस्या मनस्ते भुवि भोगिभोगयोः स्त्रिया न सजेद्भुजयोर्महामुज ।

योऽनाथदुर्गाधिपलं धृणोद्धतस्मितावलोकेन चरत्यपोहिषुम् ॥ ४२ ॥

नारद उवाच

इति तौ दम्पती तत्र समुद्य समर्थं मियः । तां प्रविश्य पुरीं राजन् मुमुदाते शतं समाः ॥४३॥
 उपगीयमानो ललितं तत्र तत्र च गायकैः । क्रीडन् परिवृतः स्त्रीभिर्हृदिनीमाविशच्छुचौ ॥४४॥
 सप्तोपरि कृता द्वारः पुरस्तस्यास्तु द्वे अधः । पृथग्विषयगत्यर्थं तस्यां यः कश्चनेश्वरः ॥४५॥
 पश्च द्वारस्तु पौरस्त्या दक्षिणैका तयोत्तरा । पश्चिमे द्वे अमूर्षां ते नामानि नृप वर्णये ॥४६॥
 खद्योताऽऽविर्मुखी च प्राग्द्वारावेकत्र निर्मिते । विभ्राजितं जनपदं याति ताभ्यां द्युमत्सखः ॥४७॥
 नलिनी नालिनी च प्राग्द्वारावेकत्र निर्मिते । अवधूतसखस्ताभ्यां विषयं याति सौरमम् ॥४८॥
 मुख्या नाम पुरस्ताद् द्वास्तयाऽऽपणवहूदनौ । विषयौ याति पुरराड्सञ्जविपणान्वितः ॥४९॥
 पितृहूर्त्प पुर्यां द्वादक्षिणेन पुरञ्जनः । राष्ट्रं दक्षिणपञ्चालं याति श्रुतधरान्वितः ॥५०॥
 देवहूर्नाम पुर्यां द्वा उत्तरेण पुरञ्जनः । राष्ट्रमुत्तरपञ्चालं याति श्रुतधरान्वितः ॥५१॥
 आसुरी नाम पश्चाद् द्वास्तया याति पुरञ्जनः । ग्रामकं नाम विषयं दुर्मदेन समन्वितः ॥५२॥
 निर्भृतिर्नाम पश्चाद् द्वास्तया याति पुरञ्जनः । वैशसं नाम विषयं लुब्धकेन समन्वितः ॥५३॥
 अन्धावमीषां पौराणां निर्वाक्येशस्कृताधुमौ । अक्षण्वतामधिपतिस्ताभ्यां याति करोति च ॥५४॥
 सं यर्हन्तः पुरगतो विषूचीनसमन्वितः । मोहं प्रसादं हर्षं वा याति जायात्मजोद्भवम् ॥५५॥
 एवं कर्मसु संसक्तः कामात्मा वञ्चितोऽनुधः । महिषी यद्यदीहेत तत्तदेवान्ववर्तत ॥५६॥
 क्वचित्पिबन्त्यां पिबति मदिरां मदविह्वलः । अश्रन्त्यां क्वचिदश्नाति जक्षत्यां सह जक्षिति ॥५७॥
 क्वचिद्वायति गायन्त्यां रुदत्यां रुदति क्वचित् । क्वचिद्धसन्त्यां हसति जल्पन्त्यामनु जल्पति ॥५८॥
 क्वचिद्भावति धावन्त्यां तिष्ठन्त्यामनु तिष्ठति । अनु शेते शयानायामन्वास्ते क्वचिदासतीम् ॥५९॥
 क्वचिच्छृणोति शृण्वन्त्यां पश्यन्त्यामनु पश्यति । क्वचिजिप्रति जिप्रन्त्यां स्पृशन्त्यां स्पृशति क्वचित् ६०
 क्वचिच्च शोचतीं जायामनु शोचति दीनवत् । अनु हृष्यति हृष्यन्त्यां मुदितामनु मोदते ॥६१॥
 विप्रलब्धो महिष्यैवं सर्वप्रकृतिवञ्चितः । नेच्छन्ननुकरोत्यज्ञः क्लैव्याक्लीडामृगो यथा ॥६२॥
 इति श्रीमद्भागवते महापुराणे पारमर्हस्यां संहितायां चतुर्थस्कन्धे पुरञ्जनोपाख्याने पञ्चविंशतितमोऽध्यायः ॥२५॥

अथ षड्विंशतितमोऽध्यायः

नारद उवाच

स एकदा महेष्वारो रथं पञ्चाश्वमाशुगम् । द्वीषं द्विचक्रमेकाक्षं त्रिवेणुं पञ्चबन्धुरम् ॥ १ ॥
 एकरश्म्येकदमनमेकनीडं द्विकूबरम् । पञ्चप्रहरणं सप्तवरुथं पञ्चविक्रमम् ॥ २ ॥
 हैमोपस्करमारुह्य स्वर्णवर्माक्षयेषुधिः । एकादशचमूनायः पञ्चप्रस्थमगाहनम् ॥ ३ ॥
 चचार मृगायां तत्र हस्त आत्तेषुकार्मुकः । विहाय जायामतदहो मृगव्यसनलालसः ॥ ४ ॥

आसुरीं वृत्तिमाश्रित्य घोरात्मा निरनुग्रहः । न्यहनन्निशितैर्वाणैर्वनेषु वनगोचरान् ॥ ५ ॥
 तीर्थेषु प्रतिदृष्टेषु राजा मेघ्यान् पशून् वने । यावदर्थमलं लुब्धो हन्यादिति नियम्यते ॥ ६ ॥
 य एवं कर्म नियतं विद्वान् कुर्वति मानवः । कर्मणा तेन राजेन्द्र शनेन न स लिप्यते ॥ ७ ॥
 अन्यथा कर्म कुर्वाणो मानारूढो निवध्यते । गुणप्रवाहपतितो नष्टप्रज्ञो ब्रजत्यधः ॥ ८ ॥
 तत्र निर्भिन्नगात्राणां चित्रवाजैः शिलीमुखैः । विप्लवोऽभूद्दुःखितानां दुःसहः करुणात्मनाम् ॥ ९ ॥
 ज्ञानान् वराहान् महिषान् गवयान् रुरुशत्यकान् । मेघ्यानन्वांश्च विविधान् विनिघ्नन् श्रममध्यगात् १०
 ततः क्षुत्तृप्तिश्रान्तो निवृत्तो गृहमेयिवान् । कृतस्नानोचिताहारः संविवेश गतक्लमः ॥ ११ ॥
 आत्मानमर्हयाञ्चक्रे धूपालेपस्तगादिभिः । साध्वलंकृतसर्वाङ्गो महिष्यामादधे मनः ॥ १२ ॥
 वृषो हृष्टः सुदृढश्च कन्दर्पाकृष्टमानसः । न व्यचष्ट वरारोहां गृहिणीं गृहमेधिनीम् ॥ १३ ॥
 अन्तःपुरस्त्रियोऽपृच्छद्विमना इव वेदिपत् । अपि वः कुशलं रामाः सेश्वरीणां यथा पुरा ॥ १४ ॥
 न तथैतर्हि रोचन्ते गृहेषु गृहसम्पदः । यदि न स्याद् गृहे माता पत्नी वा पतिदेवता ।

व्यङ्गे रय इव प्राञ्चः को नामासीत् दीनवत् ॥ १५ ॥

क्व वर्तते सा ललना मजन्तं व्यसनाणवि । या मामुद्धरते प्रज्ञं दीपयन्ती पदे पदे ॥ १६ ॥

रामा ऊचुः

नरनाथ न जानीमस्त्वधिषया यद्व्यवस्यति । भूतले निरवस्तारे शयानां पश्य शत्रुहन् ॥ १७ ॥

नारद उवाच

पुरस्ननः स्वमहिर्षी निरीक्ष्यावधुतां भुवि । तत्सङ्कोन्मथितज्ञानो वैक्लव्यं परमं ययौ ॥ १८ ॥
 सान्त्वयन् श्लथगया वाचा हृदयेन विद्यूता । प्रेयस्याः स्नेहसंरम्भलिङ्गमात्मनि नाम्यगात् ॥ १९ ॥
 अनुनिन्देऽथ ज्ञानकैरारोऽनुनयकोविदः । पस्पर्श पादयुगलमाह चोत्सङ्गालिताम् ॥ २० ॥

पुरस्नन उवाच

नूनं त्वकृतपुण्यास्ते भृत्या येष्वीश्वराः शुभे । कृतागस्त्वात्मसात्कृत्वा शिक्षादण्डं न युञ्जते ॥ २१ ॥
 परमोऽनुग्रहो दण्डो भृत्येषु प्रभुणार्पितः । बालो न वेद तच्चान्वि बन्धुकृत्यममर्षणः ॥ २२ ॥

सा त्वं मुखं सुदति सुभ्रुवतुरागमारत्रीडाविलम्बविलसद्वसितावलोकम् ।

नीलालकालिभिरुपस्कृतमुन्नसं नः स्वानां प्रदर्शय मनस्विनि बल्लुवाक्यम् ॥ २३ ॥

तस्मिन्दधे दममहं तव वीरपत्नि योऽन्यत्र भृसुरकुलात्कृतकिञ्चिपस्तम् ।

पश्ये न वीतभयमुन्मुदितं त्रिलोक्यामन्यत्र वै मुररिपोरितरत्र दासात् ॥ २४ ॥

वक्त्रं न ते चितिलकं मलिन्नं विहर्षं संरम्भमीयमविमृष्टमपेतरागम् ।

पश्ये स्तनावपि शुचोपहतौ सुजातौ विम्वाघरं विगतकुङ्कुमपङ्करागम् ॥ २५ ॥

भा० मू० १६—

तन्मे प्रसीद सुहृदः कृतकिल्बिषस्य स्वैरं गतस्य मृगयां व्यसनातुरस्य ।

कां देवरं वंशगतं कुसुमालवगविस्तप्तपौलमुशती न भजेत कृत्ये ॥ २६ ॥

इति श्रीमद्भागवते महापुराणे पारमहंसां संहितायां चतुर्थस्कन्धे

पुरञ्जनोपाख्याने पञ्चविंशतितमोऽध्यायः ॥ २६ ॥

अथ सप्तविंशतितमोऽध्यायः

नारद उवाच

इत्थं पुरञ्जनं सध्वंशशमानीय विभ्रमैः । पुरञ्जनी महाराज रेमे रमयती पतिम् ॥ १ ॥

स राजा महिषीं राजन् सुहृतां रुचिराननाम् । कृतस्त्रस्त्रयनां तृप्तामभ्यनन्ददुपागताम् ॥ २ ॥

तथोपगूढः परिरब्धकन्धरो रहोऽनुमन्त्रैरपकृष्टचेतनः ।

न कालरंहो ब्रुवुषे दुरत्ययं दिवा निशेति प्रमदापरिग्रहः ॥ ३ ॥

शयान उन्नद्धमदो महामना महाहृतल्पे महिषीभुजोपधिः ।

तामेव वीरो मनुते परं यत्स्तमोऽभिभूतो न निर्जं परं च यत् ॥ ४ ॥

तथैवं रममाणस्य कामकर्मलचेतसः । क्षणार्धमिव राजेन्द्र व्यतिक्रान्तं नवं वयः ॥ ५ ॥

तस्यामजलयत् पुत्रान् पुरञ्जन्यां पुरञ्जनः । शतान्येकादश विराडायुषोऽर्धमयात्यगात् ॥ ६ ॥

दुहितृदशोत्तरशतं पितृमातृयशस्करीः । शीलौदार्यगुणोपेताः पौरञ्जन्यः प्रजापते ॥ ७ ॥

स पञ्चालपतिः पुत्रान् पितृवंशविवर्धनान् । द्वारैः संयोजयामास दुहितृः सदृशैर्वरैः ॥ ८ ॥

पुत्राणां चामवन् पुत्रा एकैकस्य शतं शतम् । यैर्वै पौरञ्जो वंशः पञ्चालेषु समेधितः ॥ ९ ॥

तेषु तद्रिक्थंहारेषु गृहक्रोशानुजीविषु । निरुढेन ममत्वेन विषयेष्वन्यत्रध्वत् ॥ १० ॥

ईजे च क्रतुभिर्घोरैर्दक्षितः पशुमारकैः । देवान् पितृन् भूतपतीन्नानाकामो यथाभवान् ॥ ११ ॥

युक्तेष्वेवं प्रमत्तस्य कुटुम्बासक्तचेतसः । आससाद स वै कालो योऽप्रियः प्रिययोपिताम् ॥ १२ ॥

चण्डवेग इति ख्यातो गन्धर्वाधिपतिर्नृप । गन्धर्वास्तस्य बलिनः षष्ठ्युत्तरशतत्रयम् ॥ १३ ॥

गन्धर्व्यस्तादृशीरस्य मैथुन्यश्च सितासिताः । परिवृत्यां विलुम्पन्ति सर्वकामविनिर्मिताम् ॥ १४ ॥

ते चण्डवेगानुचराः पुरञ्जनपुरं यदा । हर्तुमारोभिरे तत्र प्रत्यपेधत्प्रजागरः ॥ १५ ॥

स सप्तभिः शतैरैको विशत्या च शतं समाः । पुरञ्जनपुराण्यक्षो गन्धर्वैर्युषे वली ॥ १६ ॥

क्षीयमाने स्वसम्बन्धे एकस्मिन् बहुभिर्युधा । चिन्तां परां जगामार्तः सराष्ट्रपुरबान्धवः ॥ १७ ॥

स एव पुर्यां मधुमुक् पञ्चालेषु स्वपार्श्वैः । उपनीतं बलिं गृह्णन् स्त्रीजितो नाविदद्भयम् ॥ १८ ॥

कालस्य दुहिता काचित्त्रिलोकीं वंशमिच्छती । पर्यटन्ती न बहिष्मन् प्रत्यनन्दत कश्चन ॥ १९ ॥

दौर्भाग्येनात्मनो लोके विश्रुता दुर्मगति सा । या तुष्टा राजपथे तु वृतादात्पूर्वे वरम् ॥ २० ॥

कदाचिदटमाना सा ब्रह्मलोकान्मर्ही गतम् । वने बृहद्गतं सा तुं जानती काममोहिता ॥ २१ ॥

मयि संरभ्य विपुलमदाच्छापं सुदुःसहम् । स्यातुमर्हसि नैकत्र मयाञ्जाविमुखो मुने ॥२२॥
 ततो विहतसङ्कल्पा कल्पका यवनेश्वरम् । मयोपदिष्टमासाद्य वमे नाम्ना भयं पतिम् ॥२३॥
 श्रृणुभं यवनानां त्वां वृणे वीरेषितं पतिम् । संकल्पेस्त्वयि भूतानां कृतः किल न रिप्यति ॥२४॥
 द्वाविमावनुशोचन्ति -- बालावसदवग्रहौ । यद्भोकशास्त्रोपनतं न राति न तदिच्छति ॥२५॥
 अथो भजस्व मां भद्र प्रजन्तीं मे दयांकुरु । एतावान् पौरुषो धर्मो यदार्ताननुकम्पते ॥२६॥
 कालक्रन्योदितवचो निशम्य यवनेश्वरः । चिकीर्षुर्देवगुह्यं स ससितं तामभापत ॥२७॥
 मया निरूपितस्तुभ्यं पतिरात्मसमाधिना । नाभिनन्दति लोकोऽयं त्वाममद्रामसम्भताम् ॥२८॥
 त्वमव्यक्तगतिर्मुहुस्त्व लोकं कर्मविनिर्मितम् । याहि मे पृतनायुक्ता प्रजानाशं प्रणेप्यसि ॥२९॥
 प्रज्वारोऽयं मम भ्राता त्वं च मे भगिनी भव । चराम्युभाम्यां लोकेऽसिन्नव्यक्तो मीमर्सनिकः । ३० ॥
 इति श्रीमद्भागवते महापुराणे पारमहंस्यं संहितायां चतुर्थस्कन्धे पुराणोपाख्याने सप्तविंशतिप्रसंगोऽध्यायः । २७ ॥

अथाष्टाविंशतितमोऽध्यायः

नारद उवाच

सैनिका भयनाम्नो ये वर्हिष्मन् दिष्टकारिणः । प्रज्वारकालक्रन्याम्यां त्रिचेकरवनीमिमाम् ॥ १ ॥
 त एकदा तु रभसा पुरञ्जनपुरीं नृप । हरुधुर्मांममोगाढ्यां जरत्पन्नगपालिताम् ॥ २ ॥
 कालक्रन्यापि वुमुजे पुरञ्जनपुरं वलात् । यथाभिभूतः पुरुषः सद्यो निःसारतामियात् ॥ ३ ॥
 तयोपभुज्यमानां वै यवनाः सर्वतोदिशम् । द्वाभिः प्रविश्य मुमुक्षुं प्रार्दयन् सकलां पुरीम् ॥ ४ ॥
 तस्यां प्रपीड्यमानायामभिमानी पुरञ्जनः । अत्रापौरुषिधांस्तापान् कुटुम्बी ममताकुलः ॥ ५ ॥
 क्रन्योपगूढो नष्टश्रीः कृपणो विपयात्मकः । नष्टप्रजो हृतैश्वर्यो गन्धर्वयवनेर्बलात् ॥ ६ ॥
 विशीर्षां स्वपुरीं वीक्ष्य प्रतिकूलननाहतान् । पुत्रान् पौत्रानुगामात्याज्ञायां च गतसौहृदाम् ॥ ७ ॥
 आत्मानं क्रन्यया ग्रस्तं पञ्चालानरिदूषितान् । दुरन्तचिन्तामापन्नो न लेभे तत्प्रतिक्रियाम् ॥ ८ ॥
 कामानभिलषन् दीनो यातयामांश्च क्रन्यया । विगतात्मगतित्स्लेहः पुत्रदारांश्च लालयन् ॥ ९ ॥
 गन्धर्वयवनाक्रान्तां कालक्रन्योपमर्दिताम् । हातुं प्रचक्रमे राजा तां पुरीमनिकामतः ॥१०॥
 भयनाम्नोऽप्रजो भ्राता प्रज्वारः प्रत्युपस्थितः । ददाह तां पुरीं कृत्स्नां भ्रातुः प्रियचिकीर्षया ॥११॥
 तस्यां सन्दह्यमानायां सपौरः सपरिच्छदः । कौटुम्बिकः कुटुम्बिन्या उपातप्यत सान्वयः ॥१२॥
 अवनोपरुद्धायतनो ग्रस्तायां कालक्रन्यया । पुरीं प्रज्वारसंसृष्टः पुरपालोऽन्वतप्यत ॥१३॥
 न-शेके सोऽवितुं तत्र पुरुकृच्छ्रोस्त्रेपथुः । गन्तुमैच्छतो वृक्षकोटरादिव सानलात् ॥१४॥
 शिथिलावयवो यर्हि - गन्धर्वैर्हृतपौरुषः । यवनेररिभी राजन्नुपरुद्धो स्त्रोद ह ॥१५॥
 दुहितुः पुत्रपौत्रांश्च जामिजामातृपार्षदान् । स्वत्वाविशिष्टयत्किञ्चिद् गृहकोशपरिच्छदम् ॥१६॥

अहं ममेति स्वीकृत्य गृहेषु कुमतिर्गृही । दध्यौ प्रमदया दीनो विप्रयोग उपस्थिते ॥१७॥
 लोकान्तरं गतवति मय्यनाया कुटुम्बिनी । वर्तिष्यते कथं त्वेषा बालकाननुशोचती ॥१८॥
 न मय्यनाशिते भुङ्क्ते नाल्नाते स्नाति मत्परा । मयि रुष्टे सुसंनस्ता भर्त्सिते यतवाग्मयात् ॥१९॥
 प्रवोधयति माविज्ञं व्युषिते शोककर्षिता । वर्त्मतद् गृहमेधीयं वीरसूरपि नेष्यति ॥२०॥
 कथं नु दारका दीना दारकीर्वापरायणाः । वर्तिष्यन्ते मयि गते भिन्नभाव इवोदघौ ॥२१॥
 एवं कृपणया बुद्धया शोचन्तमतदर्हणम् । प्रहीतुं कृतधीरेनं भयनामान्यपद्यत ॥२२॥
 पशुवद्यवनैरेष नीयमानः स्वकं क्षयम् । अन्वद्रवन्नपथाः शोचन्तो भृशमातुराः ॥२३॥
 पुरीं विहायोपगत उपरुद्धो भुजङ्गमः । यदा तमेवानु पुरीं विशीर्णां प्रकृतिं गता ॥२४॥
 विकृष्यमाणः प्रसभं यवनेन बलीयसा । नाविन्दत्तमसाऽऽविष्टः सखायं सुहृदं पुरः ॥२५॥
 तं यज्ञपशवोऽनेन संज्ञता येऽदयालुना । कुठारैश्चिच्छिद्दुः क्रुद्धाः स्मरन्तोऽपीवमस्य तत् २६
 अनन्तपारे तमसि मग्नो नष्टस्मृतिः समाः । शाश्वतीरनुभूयार्तिं प्रमदासङ्गदूषितः ॥२७॥
 तामेव मनसा गृह्णन् बभूव प्रमदोत्तमा । अनन्तरं विदर्मस्य राजसिंहस्य वेष्मनि ॥२८॥
 उपयेमे वीर्यपणां वैदर्मी मलयध्वजः । युधि निर्जित्य राजन्यान् पाण्ड्यः परपुरस्त्रयः ॥२९॥
 तस्यां स जनयाञ्चक्र आत्मजामसितेक्षणाम् । यवीयसः सप्त सुतान् सप्त द्रविडभूमृतः ॥३०॥
 एकैकस्याभवत्पेशां राजन्नर्षुदमर्षुदम् । भोक्ष्यते यद्वंशधरैर्मही मन्वन्तरं परम् ॥३१॥
 अगस्त्यः प्राग्दुहितरमुपयेमे धृतव्रताम् । यस्यां दृढच्युतो जात इध्मवाहात्मजो मुनिः ॥३२॥
 विभज्य तनयेभ्यः क्षमां राजर्षिर्मलयध्वजः । आरिराधयिपुः कृष्णं स जगाम कुलचलम् ॥३३॥
 हित्वा गृहान् सुतान् भोगान् वैदर्मी मदिरेक्षणा । अन्वधावत् पाण्ड्येशं ज्योत्स्नेव रजनीकरम् ॥३४॥
 तत्र चन्द्रवसा नाम ताम्रपर्णी चटोदका । तत्पुण्यसलिलैर्नित्यमुभयत्रात्मनो मृजन् ॥३५॥
 कन्दाष्टिभिर्मूलफलैः पुष्पपर्णैस्तृणोदकैः । वर्तमानः शनैर्गात्रकर्शनं तप आस्थितः ॥३६॥
 शीतोष्णवातवर्षाणि क्षुत्पिपासे प्रियाप्रिये । सुखदुःखे इति द्वन्द्वान्यजयत्समदर्शनः ॥३७॥
 तपसा विद्यया पक्कपायो नियमैर्यमैः । युयुजे ब्रह्मण्यात्मानं विजिताक्षानिलाशयः ॥३८॥
 आस्ते स्थाणुरिवैकत्र दिव्यं वर्षशतं स्थिरः । वासुदेवे मगवति नान्यद्वेदोद्बहन् रतिम् ॥३९॥
 स न्यापकतयाऽऽत्मानं व्यतिरिक्ततयाऽऽत्मनि । विद्वान् स्वप्न इवामर्शसाक्षिणं विरराम ह ॥४०॥
 साक्षाद्भगवतोक्तेन गुरुणा हरिणा नृप । विशुद्धज्ञानदीपेन स्फुरता विश्वतोमुखम् ॥४१॥
 परे ब्रह्मणि चात्मानं परं ब्रह्म तथाऽऽत्मनि । वीक्षमाणो विहायेक्षामस्मादुपरराम ह ॥४२॥
 पतिं परमधर्मज्ञं वैदर्मी मलयध्वजम् । प्रेम्णा पर्यचरद्वित्वा भोगान् सा पतिदेवता ॥४३॥
 चीरवासा व्रतक्षामा वेणीभूतशिरोरुहा । बभारुपतिं शान्ता शिखा शान्तमिवानलम् ॥४४॥
 अजानती प्रियतमं यदोपरतमङ्गना । सुस्थिरासनमासाद्य यथापूर्वमुपाचरत् ॥४५॥

यदा नोपलमेताहृद्भावभ्रमाणे पत्युर्चती । आसीत् संविभ्रहृदया यूथभ्रष्टा मृगी यथा ॥४६॥
 आत्मानं शोचती दीनमबन्धुं विक्लवाश्रुभिः । सनावासिच्च विपिने सुस्वरं प्ररुरोद सा ॥४७॥
 उत्तिष्ठोत्तिष्ठ राजर्षे इमामुदधिमेखलाम् । दस्युभ्यः क्षत्रबन्धुभ्यो विभ्यतीं पातुमर्हसि ॥४८॥
 एवं विलपती बाला विपिनेऽनुगता पतिम् । पतिता पादयोर्मर्तू रुदत्यश्रूण्यवर्तयत् ॥४९॥
 चितिं दास्यमयीं चित्वा तस्यां पत्युः कलेवरम् । आदीप्य चानुरणे विलपन्ती मनो दधे ॥५०॥
 तत्र पूर्वतरः कश्चित्सखा ब्राह्मण आत्मवान् । सान्त्वयन् वल्गुना साम्ना तामाह रुदतीं प्रभो ॥५१॥

ब्राह्मण उवाच

का त्वं कस्यासि को वायं शयानो यस्य शोचसि । जानासि किं सखायं मां येनाग्ने विचचर्च्य ह ॥५२॥
 अपि स्मरसि चात्मानमविज्ञातसखं सखे । हित्वा मां पदमन्विच्छन् भूमिमोगरतो गतः ॥५३॥
 हंसावहं च त्वं चार्यं सखायौ मानसायनौ । अभूतामन्तरा चौकः सहस्रपरिवत्सरान् ॥५४॥
 स त्वं विहाय मां बन्धो गतो ग्रान्यमतिर्महीम् । विचरन् पदमद्राक्षीः कयाचिन्निर्मितं स्त्रिया ॥५५॥
 पञ्चारामं नवद्वारमेकपालं त्रिकोष्ठकम् । षट्कुलं पञ्चविपणं पञ्चप्रकृति स्त्रीधवम् ॥५६॥
 पञ्चेन्द्रियार्यां आरामा द्वारः प्राणा नव प्रभो । तेजोऽवज्ञानि कोष्ठानि कुलमिन्द्रियसंग्रहः ॥५७॥
 विपणस्तु क्रियाशक्तिर्भूतप्रकृतिरव्यया । शक्त्यधीशः पुमांस्त्वत्र प्रविष्टो नावबुध्यते ॥५८॥
 तस्मिंस्त्वं रामया सृष्ट्यो रममाणोऽश्रुतस्मृतिः । तत्सङ्गादीदृशीं प्राप्तो दशां पापीयसीं प्रभो ॥५९॥
 न त्वं विदर्भद्विहिता नायं वीरः सुहृत्तव । न पतिस्त्वं पुरञ्जन्या रुद्रो नवमुखे यथा ॥६०॥
 माया ह्येषा मया सृष्टा यत्पुमांतं स्त्रियं सतीम् । मन्यसे नोभयं यद्वै हंसौ पश्यावयोर्गतिम् ॥६१॥
 अहं भवान् चान्यस्त्वं त्वमेवाहं विचक्ष्व भोः । न नौ पश्यन्ति कवयश्छिद्रं जातु मनागपि ॥६२॥
 यथा पुरुष आत्मानमेकमादर्शचक्षुषोः । द्विधाभूतमवेक्षेत तथैवान्तरमावयोः ॥६३॥
 एवं स मानसो हंसो हंसेन प्रतिबोधितः । स्वस्थस्तद्व्यमिचारेण नष्टामाप पुनः स्मृतिम् ॥६४॥
 बर्हिष्मन्नेतदध्यात्मं पारोक्ष्येण प्रदर्शितम् । यत्परोक्षप्रियो देवो भगवान् विश्वभावनः ॥६५॥
 श्रुति श्रीमद्भागवते महापुराणे पारमहस्यां संहितायां चतुर्थस्कन्धे पुरजनोपाख्यानेऽष्टाविंशतितमोऽध्यायः २८

अथैकोनत्रिंशत्तमोऽध्यायः

प्राचीनवार्हिरुवाच

भगवंस्ते वचोऽस्माभिर्न सम्यगवगम्यते । कवयस्ताद्विजानन्ति न वयं कर्ममोहिताः ॥ १ ॥

नारद उवाच

पुरुषं पुरञ्जनं विद्याग्रद् व्यनक्त्यात्मनः पुरम् । एकद्वित्रिचतुष्पादं बहुपादमपादकम् ॥ २ ॥
 योऽविज्ञाताहृतस्तस्य पुरुषस्य सखेश्वरः । यत्र विशायते पुष्पिर्नामपिर्वा क्रियागुणैः ॥ ३ ॥
 यदानिवृक्षन् पुरुषः कात्स्न्येन प्रकृतेर्गुणान् । नवद्वारं द्विहस्ताब्धिं तत्रामनुत साध्विति ॥ ४ ॥

बुद्धिं तु प्रमदां विद्यान्ममाहमिति यत्कृतम् । यामधिष्ठाय देहेऽस्मिन् पुमान् मुहुक्तेऽश्रमिर्गुणान्
 सखाय इन्द्रियगणा ज्ञानं कर्म च यत्कृतम् । सख्यस्तद्वृत्तयः प्राणः पञ्चवृत्तिर्यथोरगः ॥ ६ ॥
 बृहद्वलं मनो विद्यादुभयेन्द्रियनायकम् । पञ्चालाः पञ्च विपया यन्मध्ये नवत्वं पुरम् ॥ ७ ॥
 अक्षिणी नासिके कर्णौ मुखं शिश्रुगुदाविति । द्वे द्वे द्वारौ वहिर्याति यस्तादिन्द्रियसंयुतः ॥ ८ ॥
 अक्षिणी नासिके आस्यमिति पञ्च पुरः कृताः । दक्षिणा दक्षिणः कर्ण उत्तरा चोत्तरः स्मृतः ॥ ९ ॥
 पश्चिमे इत्यधोद्वारौ गुदं शिश्रुमिहोच्यते । खद्योताऽऽविर्मुखी चात्र नेत्रे एकत्र निर्मिते ।

रूपं विभ्राजितं ताम्यां विचष्टे चक्षुषेश्वरः ॥ १० ॥

नलिनी नालिनी नासे गन्धः सौरम उच्यते । प्राणोऽवधूतो मुख्यास्यं विपणो वाग्रसविद्वसः ॥११॥
 आपणो व्यवहारोऽत्र चित्रमन्धो बृहदनम् । पितृहृद्दक्षिणः कर्ण उत्तरो देवहूः स्मृतः ॥१२॥
 प्रवृत्तं च निवृत्तं च शास्त्रं पञ्चालसंश्रितम् । पितृयानं देवयानं श्रोत्राच्छ्रुतधराद्भजेत् ॥१३॥
 आसुरीमेद्वमर्वाग्द्वार्व्यवायो ग्रामिणां रतिः । उपस्थो दुर्मदः प्रोक्तो निश्चृतिर्गुद उच्यते ॥१४॥
 वैशसं नरकं पायुर्लुब्धकोऽन्धौ तु मे शृणु । हस्तपादौ पुमांस्ताम्यां युक्तो याति करोति च ॥१५॥
 अन्तःपुरं च हृदयं विभूचिर्मन उच्यते । तत्र मोहं प्रसादं वा हर्षं प्राप्नोति तद्गुणैः ॥१६॥
 यथा यथा विक्रियते गुणाक्तो विकरोति वा । तथा तथोपद्रष्टाऽऽत्मा तद्वृत्तीरनुकार्यते ॥१७॥
 देहो रथस्त्विन्द्रियाश्वः संवत्सरयोऽगतिः । द्विकर्मचक्रस्त्रिगुणध्वजः पञ्चासुबन्धुरः ॥१८॥
 मनोरश्मिर्बुद्धिस्ततो हृद्बीडो द्वन्द्वकृवरः । पञ्चेन्द्रियार्थप्रक्षेपः सप्तधातुवरूथकः ॥१९॥
 आकूतिर्विक्रमो बाह्यो मृगतृष्णां प्रधावति । एकादशेन्द्रियचमूः पञ्चसूताविनोदकृत् ॥२०॥
 संवत्सरश्चण्डवेगः कालो येनोपलक्षितः । तस्याहानीह गन्धर्वागन्धर्व्यो रात्रयः स्मृताः ।

हरन्त्यायुः परिक्रान्त्या पृथ्युत्तरशतत्रयम् ॥ २१ ॥

कालक्रन्त्या जरा साक्षाल्लोकस्तां नाभिनन्दति । स्वसारं जगृहे भृत्युः क्षयाय यवनेश्वरः ॥२२॥
 आधयो व्याधयस्तस्य सैनिका यवनाश्वराः । भूतोपसर्गाशुरयः प्रज्वारो द्विविधो ज्वरः ॥२३॥
 एवं बहुविधैर्दुःखैर्देवभूतात्मसम्भवैः । क्लिश्यमानः शतं वर्षं देहे देही तमोवृत्तः ॥२४॥
 प्राणेन्द्रियमनोधर्मानात्मन्यध्यस्य निर्गुणः । शेते कामलवान् ध्यायन्ममाहमिति कर्मकृत् ॥२५॥
 यदाऽऽत्मानमविज्ञाय भगवन्तं परं गुरुम् । पुरुषस्तु विपज्जेत गुणेषु प्रकृतेः स्वदृक् ॥२६॥
 गुणामिमानी स तदा कर्माणि कुरुतेऽवशः । शुक्लं कृष्णं लोहितं वा यथा कर्माभिजायते ॥२७॥
 शुक्लात्प्रकाशभूयिष्ठाल्लोकानाप्नोति कर्हिचित् । दुःखोदकर्त्तृक्रियायासांस्तमःशोकोत्कटान् क्वचित् ॥
 क्वचित्पुमान् क्वचिच्च स्त्री क्वचिन्नोभयमन्धधीः । देवो मनुष्यस्तिर्यग्वा यथा कर्मगुणं भवः ॥२९॥
 क्षुत्परीतो यथा दीनः सारमेयो गृहं गृहम् । ज्वरन् विन्दति यद्विष्टं दण्डमोदनमेव वा ॥३०॥
 तथा कामाशयो जीव उच्चावचपथा भ्रमन् । उपर्यधो वा मध्ये वा याति दिष्टं प्रियाप्रियम् ॥३१॥

दुःखेष्वेकतरेणापि दैवभूतात्महेतुषु । जीवस्य न व्यवच्छेदः स्याच्चैतत्तत्प्रतिक्रिया ॥३२॥
 यथा हि पुरुषो भारं शिरसा गुहमुद्बहन् । तं स्कन्धेन स आधत्ते तथा सर्वाः प्रतिक्रियाः ॥३३॥
 नैकान्ततः प्रतीकारः कर्मणां कर्म केवलम् । द्वयं ह्यविद्योपसृतं स्वप्ने स्वप्न इवानघ ॥३४॥
 अर्थे ह्यविद्यमानेऽपि संसृतिर्न निवर्तते । मनसा लिङ्गरूपेण स्वप्ने विचरतो यथा ॥३५॥
 अथात्मनोऽर्थभूतस्य यतोऽनर्थपरम्परा । संसृतिस्तद्व्यवच्छेदो भक्त्या परमया, गुरौ ॥३६॥
 चासुदेवे भगवति भक्तियोगः समाहितः । समीचीनेन वैराग्यं ज्ञानं च जनयिष्यति ॥३७॥
 सोऽन्विरादेव राजर्षे स्यादच्युतकयाभयः । शृण्वतः श्रद्धानस्य नित्यदा स्यादधीयतः ॥३८॥
 यत्र भागवता राजन् साधवो विदादाशयाः । भगवद्गुणानुकयनश्रवणव्यग्रचेतसः ॥३९॥

तस्मिन् महन्मुखरिता मधुभिच्चरित्रपीयूषशोपसरितः परितः स्रवन्ति ।

ता ये पिवन्त्यवितृषो नृप गाढकर्णैस्तान् स्पृशन्त्यशनतृड्भयशोकमोहाः ॥४०॥

एतैरुपद्रुतो नित्यं जीवलोकः स्वभावजैः । न करोति हरेर्नृनं कयामृतनिधौ रतिम् ॥४१॥
 प्रजापतिपतिः साक्षाद्भगवान् गिरिशो मनुः । दक्षादयः प्रजाध्यक्षा नैष्ठिकाः सनकादयः ॥४२॥
 मरीचिरन्यङ्गिरसो पुलस्त्यः पुलहः क्रतुः । भृगुर्वसिष्ठ इत्येते मदन्ता ब्रह्मादिनः ॥४३॥
 अद्यापि वाचस्पतयस्तपोविद्यासमाधिभिः । पश्यन्तोऽपि न पश्यन्ति पश्यन्तं परमेश्वरम् ॥४४॥
 शब्दब्रह्मणि दुष्यारे चरन्त उरुचिस्तरे । मन्त्रलिङ्गैर्व्यवच्छिन्नं भजन्तो न विदुः परम् ॥४५॥
 यदा यमनुश्रद्धाति भगवानात्मभाषितः । स जहाति मतिं लोके वेदे च परिनिष्ठिताम् ॥४६॥
 तस्मात्कर्मसु बहिष्मन्नज्ञानादर्थकांशेषु । मार्थदृष्टिं कृयाः श्रोत्रस्पर्शिष्परस्पृष्टवस्तुषु ॥४७॥
 स्वं लोकं न विदुस्ते वै यत्र देवो जनार्दनः । आहुर्धूम्रधियो वेदं सकर्मकमतद्भिदः ॥४८॥
 आस्तीर्यं दर्भैः प्रागग्रैः कात्स्न्येन क्षितिमण्डलम् । स्तब्धो बृहद्ब्रह्मान्मानी कर्म नावैपि यत्परम् ।

तत्कर्म हरितोपं यत्सा विद्या तन्मतिर्यया ॥ ४९ ॥

हरिर्देहभृतामात्मा स्वयं प्रकृतिरीश्वरः । तत्पादमूलं शरणं यतः क्षेमो नृणामिह ॥५०॥
 स वै प्रियतमश्चात्मा यतो न भयमप्यपि । इति वेद स वै विद्वान् यो विद्वान् स गुहर्हरिः ॥५१॥

नारद उवाच

प्रश्न एवं हि संछिन्नो भवतः पुरुषर्षभ । अत्र मे वदतो गुह्यं निशामय सुनिश्चितम् ॥५२॥
 शुद्धश्चरं सुमनसां शरणे मिथित्वा रक्तं पङ्कजप्रिगणसामसु लुब्धकर्णम् ।
 अग्रे वृकानसुतृपोऽविगणप्य यान्तं पृष्ठे मृगं मृगय लुब्धकजाणभिन्नम् ॥५३॥

[अस्यार्थः]

सुमनःसधर्मणां स्त्रीणां शरण आश्रमे पुष्पमधुगन्धवस्तुद्रतमं काम्यकर्मविपाकजं काम-
 सुखलवं जैह्वोपस्थ्यादि विचिन्वन्तं मियुनीभूय तदभिनिवेशितमनसं पङ्कजप्रिगणसामगीतवदति-

मनोहरवनितादिजनालापेष्वतितरामतिप्रलोभितकर्णमग्रे वृकयूयवदात्मन आयुर्हरतोऽज्ञोरात्रा-
न्तान् काललवविशेषानविगणय्य गृहेषु विहरन्तं पृष्ठत एव परोक्षमनुप्रवृत्तो लुब्धकः कृतान्तोऽन्तः-
शरेण यमिह पराविष्यति तमिममात्मानमहो राजन् भिन्नहृदयं द्रष्टुमर्हसीति ॥५४॥

स त्वं विचक्ष्य मृगचेष्टितमात्मनोऽन्तश्चित्तं नियच्छ हृदि कर्णधुनीं च चित्ते ।

जह्याङ्गनाश्रममसत्तमयूयगायं प्रीणीहि हंसधारणं विरम क्रमेण ॥५५॥

राजोवाच

श्रुतमन्वीक्षितं ब्रह्मन् भगवान् यदभाषत । नैतज्जानन्त्युपाध्यायाः किं न ब्रूयुर्विदुर्यदि ॥५६॥
संशयोऽत्र तु मे विप्र संलिन्नस्तत्कृतो महान् । ऋषयोऽपि हि मुह्यन्ति यत्र नेन्द्रियवृत्तयः ॥५७॥
कर्माण्यारभते येन पुमानिह विहाय तम् । अमुत्रान्येन देहेन जुष्टानि स यदद्भुते ॥५८॥
इति वेदविदां वादः श्रूयते तत्र तत्र ह । कर्म यत्क्रियते प्रोक्तं परोक्षं न प्रकाशते ॥५९॥

नारद उवाच

येनैवारभते कर्म तेनैवामुत्र तत्पुमान् । भुङ्क्ते ह्यव्यवधानेन लिङ्गेन मनसा स्वयम् ॥६०॥
शयानमिममुत्सृज्य श्वसन्तं पुरुषो यया । कर्मात्मन्याहितं भुङ्क्ते तादृशेनेतरेण वा ॥६१॥
ममैते मनसा यद्यदसावहमिति ब्रुवन् । गृह्णीयात्तत्पुमान् रादं कर्म येन पुनर्भवः ॥६२॥
यथानुमीयते चित्तमुभयैरिन्द्रियेहितैः । एवं प्राग्देहजं कर्म लक्ष्यते चित्तवृत्तिभिः ॥६३॥
नानुभूतं क्व चानेन देहेनादृष्टमश्रुतम् । कदाचिदुपलभ्येत यद्रूपं यादृगात्मनि ॥६४॥
तेनास्य तादृशं राज्ञिलिङ्गिनो देहसंभवम् । श्रद्धत्स्वाननुभूतोऽयौ न मनः स्पष्टमर्हति ॥६५॥
मन एव मनुष्यस्य पूर्वरूपाणि शंसति । मविष्यतश्च भद्रं ते तथैव न भविष्यतः ॥६६॥
अदृष्टमश्रुतं चात्र क्वचिन्मनसि दृश्यते । यया तथानुमन्तव्यं देशकालक्रियाश्रयम् ॥६७॥
सर्वे क्रमानुरोधेन मनसीन्द्रियगोचराः । आयान्ति वर्गाशो यान्ति सर्वे समनसो जनाः ॥६८॥
सत्त्वैकानिष्ठे मनसि भगवत्यादर्शवर्तिनि । तमश्चन्द्रमसीवेदमुपरज्यावभासते ॥६९॥
नाहंममेति भावोऽयं पुरुषे व्यवधीयते । यावद्बुद्धिमनोऽक्षार्थगुणव्यूहो ह्यनादिमान् ॥७०॥
सुप्तिमूर्च्छोपतापेषु प्राणायनविधाततः । नेहतेऽहमिति ज्ञानं मृत्युप्रज्वारयोरपि ॥७१॥
गर्भे बाल्येऽप्यपौष्कल्यादेकादशविधं तदा । लिङ्गं न दृश्यते यूनः कुह्नां चन्द्रमसो यथा ॥७२॥
अर्थे ह्यविद्यमानेऽपि संसृतिर्न निवर्तते । ध्यायतो विषयानस्य स्वप्नेऽनर्यागमो यथा ॥७३॥
एवं पञ्चविधं लिङ्गं त्रिवृत् षोडशविस्तृतम् । एष चेतनया युक्तो जीव इत्यभिधीयते ॥७४॥
अनेन पुरुषो देहानुपादत्ते विमुञ्चति । हर्षं शोकं भयं दुःखं सुखं चानेन विन्दति ॥७५॥
यथा तृणज्वल्लक्ष्यं नापयात्यपयाति च । नत्यजेन्द्रियमाणोऽपि प्राग्देहाभिमर्ति जनः ॥७६॥
यावदन्यं न विन्देत व्यवधानेन कर्मणाम् । मन एव मनुष्येन्द्र भूतानां भवभावनम् ॥७७॥

यदासौश्वरितान् ध्यायन् कर्माण्याचिनुतेऽसकृत् । सति कर्मण्यविद्यायां बन्धः कर्मण्यनात्मनः ॥७८॥
अतस्तदपवादार्थं भज सर्वान्मना हरिम् । पश्यंस्तदात्मकं विश्वं स्थित्युत्पत्त्यप्यया यतः ॥७९॥

मैत्रेय उवाच

भागवतमुख्यो भगवान्भारदो हंसयोगीतिम् । प्रदर्श्य ह्यमुमामन्थ सिद्धलोकं ततोऽगमत् ॥८०॥
प्राचीनवर्ही राजर्षिः प्रजासर्गाभिरक्षणे । आदिश्य पुत्रानगमत्तपसे कपिलाश्रमम् ॥८१॥
तत्रैकाग्रमना वीरो गोविन्दचरणाम्बुजम् । विमुक्तसङ्गोऽनुभजन् भक्त्या तत्ताम्यतामगात् ८२
एतदध्यात्मपारोक्ष्यं गीतं देवर्षिणानघ । यः श्रावयेद्यः शृणुयात्स लिङ्गेन विमुच्यते ॥८३॥

एतन्मुकुन्दयशसा भुवनं पुनानं देवर्षिर्वर्ममुखनिःसृतमात्मशौचम् ।

यः कीर्त्यमानमधिगच्छति पारमेष्ठ्यं नासिन् भवे भ्रमति मुक्तमस्तबन्धः ॥८४॥

अध्यात्मपारोक्ष्यमिदं मयाधिगतमद्भुतम् । एवं स्त्रियाऽऽश्रमः पुंसस्त्रिभोऽमुत्र च संशयः ॥८५॥

इति श्रीमद्भागवते महापुराणे पारमहर्ष्यां संहितायां चतुर्थस्कन्धे विदुरमैत्रेयसंवादे

प्राचीनवर्हीनारदसवादो नामैकोनविंशत्तमोऽध्यायः ॥२९॥

अथ त्रिंशत्तमोऽध्यायः

विदुर उवाच

ये त्वयाभिहिता ब्रह्मन् सुताः प्राचीनवर्हिषः । ते रुद्रगीतेन हरिं सिद्धिमापुः प्रतोप्य काम् ॥ १ ॥

किं वार्हस्पत्येह परत्र वाय कैवल्यनाथप्रियपार्श्ववर्तिनः ।

आसाद्य देवं गिरिभं यदृच्छया प्रापुः परं नूनमथ प्रचेतसः ॥ २ ॥

मैत्रेय उवाच

प्रचेतसोऽन्तरुदधौ पितुरादेशकारिणः । जपयज्ञेन तपसा पुरञ्जनमतोपयन् ॥ ३ ॥

दशवर्षसहस्रान्ते पुरुषस्तु सनातनः । तेषामाविरभूत्कृच्छ्रं शान्तेन शमयन् रुचा ॥ ४ ॥

सुपर्णास्त्रन्धमारूढो मेरुशृङ्गमिवाम्बुदः । पीतवासा मणिप्रीवः कुर्वन् वितिमिरा दिशः ॥ ५ ॥

काशिष्णुना कनकवर्णविभूषणेन भ्राजत्कपोलवदनो विलसत्किरीटः ।

अष्टायुधैरनुचरैर्मुनिभिः सुरेन्द्रैरासेवितो गरुडकिन्नरगीतकीर्तिः ॥ ६ ॥

पीनायताष्टमुजमण्डलमध्यलक्ष्म्या स्वर्धच्छिद्रया परिवृतो धनमालयाऽऽद्यः ।

वर्हिष्यतः पुरुष आह सुतान् प्रपन्नान् पर्जन्यनादरुतया सधृणावलोकः ॥ ७ ॥

श्रीभगवानुवाच

वरं वृणीष्वं मद्रं वो यूयं मे नृपनन्दनाः । सौहादेनापृथग्धर्मास्तुष्टोऽहं सौहृदेन वः ॥ ८ ॥

योऽनुस्मरति सन्ध्यायां युष्माननुदिनं नरः । तस्य भ्रातृप्वात्मसाम्यं तथा भूतेषु सौहृदम् ॥ ९ ॥

ये तु मां रुद्रगीतेन सायं प्रातः समाहिताः । स्तुवन्त्यहं कामवरान्दास्ये प्रशं च शोभनाम् ॥१०॥

यद्युयं पितुरादेशमप्रहीष्ट मुदान्विताः । अयो व उद्यती क्रीर्तिलोकाननु भविष्यति ॥११॥
 भविता विश्रुतः पुत्रोऽनवमो ब्रह्मणो गुणैः । य एतामात्मवीरणं त्रिलोकां पूरयिष्यति ॥१२॥
 कण्डोः प्रम्लोचया लब्धा कन्या कमललोचना । तां चापविद्वां जगद्गुर्भूरुहा नृपनन्दनाः ॥१३॥
 क्षुत्क्षामाया मुखे राजा सोमः पीयूषवर्षिणीम् । देशिनीं रोदमानाया निदधे स दयान्वितः ॥१४॥
 प्रजाविसर्गं आदिष्टाः पित्रा मामनुवर्तता । तत्र कन्यां वरारोहां तामुद्ब्रह्म मा चिरम् ॥१५॥
 अपृथग्धर्मशीलानां सर्वेषां वः सुमन्थमा । अपृथग्धर्मशील्यं भूयात्पन्त्यर्पिताशया ॥१६॥
 दिव्यवर्षसहस्राणां सहस्रमहतौजसः । भौमान् भोक्ष्यथ भोगान् वै दिव्यांश्चातुंग्रहान्मम १७
 अथ मय्यनपायिन्या भक्त्या पक्वगुणाशयाः । उपयास्यथ मद्दाम निर्विद्य निरयादतः ॥१८॥
 गृहेष्वैवाविशतां चापि पुंसां कुशलकर्मणाम् । मद्दार्तायातयामानां न व्रन्थाय गृहा मताः ॥१९॥
 नव्यवद्दृष्टदये यञ्ज्ञो ब्रह्मैतद्ब्रह्मवादिभिः । न मुह्यन्ति न शोचन्ति न हृष्यन्ति यतो गताः ॥२०॥

मैत्रेय उवाच

एवं ब्रुवाणं पुरुषार्थभाजनं जनार्दनं प्राञ्जलयः प्रचेतसः ।
 तद्दर्शनध्वस्ततमोरजोमला गिरागणन् गद्गदया मुद्दत्तमम् ॥ २१ ॥

प्रचेतस ऊचुः

नमो नमः क्लेशविनाशनाय निरूपितोदारगुणाह्वयाय ।
 मनोवचोवेगपुरोजवाय सर्वाक्षमार्गैरगताध्वने नमः ॥ २२ ॥
 शुद्धाय शान्ताय नमः स्वनिष्ठया मनस्यपार्थ विलसद्द्वयाय ।
 नमो जगत्स्थानलयोदयेषु - गृहीतमायागुणविग्रहाय ॥ २३ ॥

नमो विशुद्धसत्त्वाय हरये हरिमेधसे । वासुदेवाय कृष्णाय प्रमवे सर्वसात्वताम् ॥२४॥
 नमः कमलनाभाय नमः कमलमालिने । नमः कमलपादाय नमस्ते कमलेश्वर ॥२५॥
 नमः कमलकिञ्जल्कपिशङ्गामलवाससे । सर्वभूतनिवासाय नमोऽयुद्धर्महि साक्षिणे ॥२६॥
 रूपं भगवता त्वेतदशेषकलेशसंक्षयम् । आविष्कृतं न क्लिष्टानां किमन्यदनुकम्पितम् ॥२७॥
 एतावत्त्वं हि विशुभिर्भाव्यं दीनेषु वत्सलैः । यदनुस्मर्यते काले स्वबुद्धयामद्रन्धन ॥२८॥
 येनोपशान्तिर्भूतानां क्षुल्लकानामपीहलाम् । अन्तर्हितोऽन्तर्हृदये कस्मान्नो वेद नाशिषः ॥२९॥
 असावेव वरोऽस्माकमीप्सितो जगतः पते । प्रसन्नो भगवान् येषामपवर्गगुरुर्गतिः ॥३०॥
 वरं वृणीमहेऽथापि नाथ त्वत्परतः परात् । न ह्यन्तस्त्वद्विभूतीनां सोऽनन्त इति गीयसे ॥३१॥
 पारिजातेऽञ्जला लब्धे सारङ्गोऽन्यत्र सेवते । त्वदङ्घ्रिमूलमासाद्य साक्षात्किं किं वृणीमहि ॥३२॥
 यावत्ते मायया स्पृष्टा भ्रमास इह कर्मभिः । तावद्भवत्प्रसङ्गानां सङ्गः स्यान्नो भवे भवे ॥३३॥
 तुल्याम् लवेनापि न स्वर्गं नापुनर्भवम् । भगवत्सङ्गिसङ्गस्य मर्त्यानां किमुताशिषः ॥३४॥

यत्रेक्ष्यन्ते कथा मृष्टास्तृष्णायाः प्रशमो यतः । निर्वैरं यत्र भूतेषु नोद्वेगो यत्र कश्चन ॥३५॥
यत्र नारायणः साक्षाद्भगवान्यासिनां गतिः । संस्तूयते सत्कथामु मुक्तसद्भैः पुनः पुनः ॥३६॥
तेषां विचरतां पद्भ्यां तीर्थानां पावनेच्छया । भीतस्य किं न रोचेत तावकानां समागमः ॥३७॥

वयं तु साक्षाद्भगवन् भवस्य प्रियस्य सख्युः क्षणसंगमेन ।

सुदुश्चिकित्स्यस्य भवस्य मृत्योर्भिषक्तमं त्वाद्य गतिं गताः स्मः ॥ ३८ ॥

यन्नः स्वधीतं गुरवः प्रसादिता विप्राश्च वृद्धाश्च सदानुवृत्त्या ।

आर्या नताः सुहृदो भ्रातरश्च सर्वाणि भूतान्यनसूययैव ॥ ३९ ॥

यन्नः सुतर्प तप एतदीश निरन्वसां कालमदभ्रमप्सु ।

सर्वं तदेतत्पुरुषस्य भूम्नो वृणीमहे ते परितोषणाय ॥ ४० ॥

मनुः स्वयम्भूर्मगवान् भवश्च येऽन्ये तपोज्ञानविद्युद्धसत्त्वाः ।

अदृष्टपारा अपि यन्महिम्नः स्तुवन्त्यथो त्वाऽऽत्मसमं गृणीमः ॥ ४१ ॥

नमः समाय शुद्धाय पुरुषाय पराय च । वासुदेवाय सत्त्वाय तुभ्यं भगवते नमः ॥४२॥

मैत्रेय उवाच

इति प्रचेतोमिरभिष्टुतो हरिः प्रीतस्तथेत्याह शरण्यवत्सलः ।

अनिच्छता यानमनृतसन्नुषां ययौ स्वधामानपवर्गवीर्यः ॥ ४३ ॥

अथ निर्याय सलिलात्प्रचेतस उदन्वतः । वीक्ष्याकुप्यन् द्रुमैश्छन्नां गां गां रोद्धुमिवोच्छ्रितैः ॥

ततोऽग्निमारुतौ राजन्नमुञ्चन् मुखतो रुषा । महीं निर्वीरुषं कर्तुं संवर्तक इवात्यये ॥४५॥

भस्ससाक्रियमाणांस्तान्द्रुमान् वीक्ष्य पितामहः । आगतः शमयामास पुत्रान् वर्हिष्मतो नयैः ॥४६॥

तत्रावशिष्टा ये वृक्षा भीता दुहितरं तदा । उन्नहस्ते प्रचेतोम्य उपदिष्टाः स्वयम्भुवा ॥४७॥

ते च ब्रह्मण आदेशान्मारिषामुपयेमिरे । यस्या महदवज्ञानादजन्यजनयोनिजः ॥४८॥

चाक्षुषे त्वन्तरे प्राप्ते प्राक्सर्गे कालविद्रुते । यः ससर्ज प्रजा इष्टाः स दक्षो दैवचोदितः ॥४९॥

यो जायमानः सर्वेषां तेजस्तेजस्विनां रुचा । स्वयोपादत्त दाक्ष्याच्च कर्मणां दक्षमनुवन् ॥५०॥

तं प्रजासर्गरक्षायामनादिरभिषिच्य च । युयोज युयुजेऽन्यांश्च स वै सर्वप्रजापतीन् ॥५१॥

इति श्रीमद्भागवते महापुराणे पारमहंस्यां संहितार्यां चतुर्थस्कन्धे त्रिंशत्तमोऽध्यायः ॥ ३० ॥

अथैकत्रिंशत्तमोऽध्यायः

मैत्रेय उवाच

तत उत्पन्नविज्ञाना आश्वषोक्षजमापितम् । सरन्त आत्मजे भार्यो विसृज्य प्राब्रजन् गृहात् ॥ १ ॥

दीक्षिता ब्रह्मसत्रेण सर्वभूतात्ममेधसा । प्रतीच्यां दिशि वेलायां सिद्धोऽभूद्यत्र जाजलिः ॥ २ ॥

तानिर्जितप्राणमनोवचोदृशो जितासनान् शान्तसमानविग्रहान् ।

परेऽमले ब्रह्मणि योजितात्मनः सुरासुरेभ्यो ददृशे स्म नारदः ॥ ३ ॥

तमागतं त उत्थाय प्रणिपत्याभिनन्द्य च । पूजयित्वा यथादेशं सुखासीनमयानुवन् ॥ ४ ॥

प्रचेतस ऊचुः

स्वागतं ते सुरर्षेऽद्य दिष्ट्या नो दर्शनं गतः । तव चङ्क्रमणं ब्रह्मन्नभयाय यथा रवेः ॥ ५ ॥

यथादिष्टं भगवता शिवेनाधोक्षजेन च । तद् गृहेषु प्रसक्तानां प्रायशः क्षपितं प्रभो ॥ ६ ॥

तन्नः प्रद्योतयाध्यात्मज्ञानं तत्त्वार्थदर्शनम् । येनाञ्जसा तरिष्यामो दुस्तरं भवसागरम् ॥ ७ ॥

मैत्रेय उवाच

इति प्रचेतसां पृष्ठो भगवान्नारदो मुनिः । भगवत्युत्तमश्लोक आविष्टात्माववीक्ष्वपान् ॥ ८ ॥

नारद उवाच

तज्जन्म तानि कर्माणि तदायुस्तान्मनो वचः । नृणां येनेह विश्वात्मा सेव्यते हरिरीश्वरः ॥ ९ ॥

किं जन्मभिस्त्रिभिर्वेह शौक्लसावित्रयाञ्चिकैः । कर्मभिर्वा त्रयीप्रोक्तैः पुंसोऽपि विबुधायुषा ॥ १० ॥

श्रुतेन तपसा वा किं वचोभिश्चित्तवृत्तिभिः । बुद्ध्या वा किं निपुण्या बलेनेन्द्रियराघसा ॥ ११ ॥

किं वा योगेन सांख्येन न्यासस्वाध्याययोरपि । किं वा श्रेयोभिरन्यैश्च न यत्रात्मप्रदो हरिः ॥ १२ ॥

श्रेयसामपि सर्वेषामात्मा ह्यवधिरर्थतः । सर्वेषामपि भूतानां हरिरात्माऽऽत्मदः प्रियः ॥ १३ ॥

यथा तरोर्मूलनिषेचनेन तृप्यन्ति तत्स्कन्धभुजोपशाखाः ।

प्राणोपहाराच्च ययेन्द्रियाणां तथैव सर्वाह्णमच्युतेज्या ॥ १४ ॥

यथैव सूर्यात्प्रभवन्ति वारः पुनश्च तस्मिन् प्रविशन्ति काले ।

भूतानि भूमौ स्थिरजङ्गमानि तथा हरावेव गुणप्रवाहः ॥ १५ ॥

एतत्पदं तज्जगदात्मनः परं सकृद्धिमातं सवितुर्यया प्रभा ।

यथासवो जाग्रति सुप्तशक्तयो द्रव्यक्रियाज्ञानभिदाभ्रमात्ययः ॥ १६ ॥

यथा नभस्यभ्रतमःप्रकाशा भवन्ति भूषा न भवन्त्यनुक्रमात् ।

एवं परे ब्रह्मणि शक्तयस्त्वमू रजस्तमःसत्त्वमिति प्रवाहः ॥ १७ ॥

तेनैकमात्मानमशेषदेहिनां कालं प्रधानं पुरुषं परेशम् ।

स्वतेजसा ध्वस्तगुणप्रवाहमाल्मैकभावेन भजध्वमद्वा ॥ १८ ॥

दयया सर्वभूतेषु संतुष्टया येन केन वा । सर्वेन्द्रियोपशान्त्या च तृप्यत्याशु जनार्दनः ॥ १९ ॥

अपहतसकलैषणामलात्मन्यविरतमेधितभावनोपहृतः ।

निजजनवशगत्वमात्मनोऽयन्न सरति छिद्रवदक्षरः सतां हि ॥ २० ॥

न भजति कुमनीषिणां स इज्यां हरिरघनात्मघनप्रियो रसज्ञः ।
 श्रुतघनकुलकर्मणां मदैर्ये विदधति पापमकिञ्चनेषु सत्सु ॥ २१ ॥
 श्रियमनुचरतीं तदर्यिनश्च द्विपदपतीन् विवृधांश्च यत्स्वपूर्णाः ।
 न भजति निजभृत्यवर्गतन्नः कथममुषुद्विसृजेत्पुमान् कृतज्ञः ॥ २२ ॥

मैत्रेय उवाच

इति प्रचेतसो राजन्नन्याश्च भगवत्कथाः । श्रावयित्वा ब्रह्मलोकं ययौ स्वायम्भुवो मुनिः ॥ २३ ॥
 तेऽपि तन्मुखनिर्यातं यशो लोकमलापहम् । हरेर्निशम्य तत्पादं ध्यायन्तस्तद्गतिं ययुः ॥ २४ ॥
 एतत्तेऽभिहितं क्षत्तर्यन्मां त्वं परिपृष्टवान् । प्रचेतसां नारदस्य संवादं हरिकीर्तनम् ॥ २५ ॥

श्रीशुक उवाच

य एष उत्तानपदो मानवस्यानुवर्णितः । वंशः प्रियव्रतस्यापि निबोध नृपसत्तम ॥ २६ ॥
 यो नारदादात्मविद्यामधिगम्य पुनर्महीम् । भुक्त्वा विभज्य पुत्रेभ्य ऐश्वरं समगात्पदम् ॥ २७ ॥
 इमां तु कौषारविणोपवर्णितां क्षत्ता निशम्याजितवादसत्कथाम् ।
 प्रवृद्धभावोऽश्रुकलाकुलो मुनेर्दधार मूर्ध्ना चरणं हृदा हरेः ॥ २८ ॥

विदुर उवाच

सोऽयमद्य महायोगिन् भवता करुणात्मना । दर्शितस्तमसः पारो यत्राकिञ्चनगो हरिः ॥ २९ ॥


श्रीशुक उवाच

इत्यानम्य तमामन्य विदुरो गजसाह्वयम् । स्वानां दिदृक्षुः प्रययौ ज्ञातीनां निर्वृताश्रयः ॥ ३० ॥
 एतद्यः शृणुयाद्वाजन् राशिं हर्यर्पितात्मनाम् । आयुर्धनं यशः स्वस्ति गतिमैश्वर्यमाप्नुयात् ॥ ३१ ॥

इति श्रीमद्भागवते महापुराणे वैशासिक्यामष्टादशसाहस्र्यां पारमहंस्यां संहितायां चतुर्थस्कन्धे
 प्रचेतव्याख्यानं नामैकत्रिंशत्तमोऽध्यायः ॥ ३१ ॥

इति चतुर्थस्कन्धः समाप्तः ।

हरिः ॐ तत्सत्



ॐ श्रीपरमात्मने नमः

श्रीमद्भागवतम्

पुरुचुम्बुहृन्वाः

अथ प्रथमोऽध्यायः

राजोवाच

प्रियव्रतो भागवत आत्मारामः कथं मुने । गृहेऽरमत यन्मूलः कर्मबन्धः पराभवः ॥ १ ॥
न नूनं मुक्तसङ्गानां तादृशानां द्विजर्षभ । गृहेष्वभिनिवेशोऽयं पुंसा भवितुमर्हति ॥ २ ॥
महतां खलु विप्रैर्प्रे उत्तमश्लोकपादयोः । छायानिर्वृतचित्तानां न कुटुम्बे स्पृहामतिः ॥ ३ ॥
संशयोऽयं महान् ब्रह्मन् दारागारसुतादिषु । सक्तस्य यत्सिद्धिरभूत् कृष्णे च मतिरच्युता ॥ ४ ॥

श्रीशुक उवाच

बाढमुक्तं भगवत उत्तमश्लोकस्य श्रीमच्चरणारविन्दमकरन्दरस आवेशितचेतसो भागवत-
परमहंसदयितकयां किञ्चिदन्तरायविहितं स्वां शिवतर्मां पदेवीं न प्रायेण हिन्वन्ति ॥ ५ ॥
यर्हि वाव ह राजन् स राजपुत्रः प्रियव्रतः परंमभागवतो नारदस्य चरणोपसेवयाङ्गसावगतपरमार्थ-
सत्त्वो ब्रह्मसन्नेन दीक्षिष्यमाणोऽन्नितलपरिपालनायाम्नातप्रवरगुणगणैकान्तभाजनतया
स्वपित्रोपामन्त्रितो भगवति वासुदेव एवाव्यवधानसमाधियोगेन समावेशितसंकलकारकक्रियाकलापो
नैवाभ्यनन्दद्यद्यपि तदप्रत्याम्नातव्यं तदधिकरण आत्मनोऽन्यस्मादसतोऽपि पराभवमन्वीक्षमाणः
॥ ६ ॥ अथ ह भगवानादिदेव एतस्य गुणविसर्गस्य परिवृंहणानुध्यानव्यवसितसकलजगदभिप्राय
आत्मयोनिरखिलनिगमनिजगणपरिवेष्टितः स्वभवनादवततार ॥ ७ ॥ स तत्र तत्र गगनतल
उड्डुपतिरिव विमानावलिभिरनुपथममरपरिवृढैरमिषूष्यमानः पथि पथि च वरूथशः सिद्धगन्धर्व-
साध्यचारणमुनिगणैरुपगीयमानो गन्धमादनद्रोणीमवभासयन्नुपससर्प ॥ ८ ॥ तत्र ह वा एनं
देवर्षिर्हंसयानेन पितरं भगवन्तं हिरण्यगर्ममुपलभमानः सहसैवोत्थार्यार्हणेन स पितापुत्राभ्या-
मवहिताङ्गलिरुपतस्थे ॥ ९ ॥ भगवानपि भारत तद्गुपनीतार्हणः सूक्तवाकेनातितरामुदितगुण-
गणावतारसुजयः प्रियव्रतमादिपुरुषरतं सद्यहासावलोक इति होवाच ॥ १० ॥

श्रीभगवानुवाच

निबोध तातेदमृतं ब्रवीमि मासृयितुं देवमर्हस्यप्रमेयम् ।
 वयं भवस्ते तत एष महर्षिर्वहाम सर्वे विवशा यस्य दिष्टम् ॥ ११ ॥
 न तस्य कश्चित्तपसा विद्यया वा न योगवीर्येण मनीषया वा ।
 नैवार्थधर्मैः परतः स्वतो वा कृतं विहन्तुं तनुभृद्विभूयात् ॥ १२ ॥
 भवाय नाशाय च कर्म कर्तुं शोकाय मोहाय सदा भयाय ।
 सुखाय दुःखाय च देहयोगमव्यक्तदिष्टं जनताङ्ग धत्ते ॥ १३ ॥
 यद्वाचि तन्त्यां गुणकर्मदामभिः सुदुस्तरैर्वत्स वयं सुयोजिताः ।
 सर्वे वहामो बलिमीश्वराय प्रोता नसीव द्विपदे चतुष्पदः ॥ १४ ॥
 ईशाभिसृष्टं ह्यवरुन्महेऽङ्ग दुःखं सुखं वा गुणकर्मसङ्गात् ।
 आस्थाय तत्तद्यदयुङ्क्त नाथश्चक्षुष्मतान्धा इव नीयमानाः ॥ १५ ॥
 मुक्तोऽपि तावद्विभूयात्स्वदेहमारब्धमश्रन्नभिमानशून्यः ।
 यथानुभूतं प्रतियातनिष्ठः किं त्वन्यदेहाय गुणान्न वृद्धके ॥ १६ ॥
 भयं प्रमत्तस्य वनेष्वपि स्याद्यतः स आस्ते सहषट्सपन्नः ।
 जितेन्द्रियस्यात्मरतेर्बुधस्य गृहाश्रमः किं नु करोत्यवद्यम् ॥ १७ ॥
 यः षट्सपन्नान् विजिगीषमाणो गृहेषु निर्विश्य यतेत पूर्वम् ।
 अत्येति दुर्गाश्रित ऊर्जितारीन् क्षीणेषु कामं विचरोद्विपश्चित् ॥ १८ ॥
 त्वं त्वञ्जनामाङ्घ्रिसरोजकोशदुर्गाश्रितो निर्जितषट्सपन्नः ।
 भुङ्क्ष्वेह भोगान् पुरुपातिदिष्टान् विमुक्तसङ्गः प्रकृतिं भजस्व ॥ १९ ॥

श्रीशुक उवाच

इति समभिहितो महाभागवतो भगवत्स्त्रिभुवनगुरोरनुशासनमात्मनो लघुतयावनत-
 शिरोघरो वादामिति सबहुमानमुवाह ॥ २० ॥ भगवानपि मनुना यथावदुपकल्पिताप-
 च्छितिः प्रियव्रतनारदयोरधिषममभिसमीक्षमाणयोरात्मसमवस्थानमवाङ्मनसं क्षयमव्यवहृतं
 प्रवर्तयन्नगमत् ॥ २१ ॥

मनुरपि परेणैवं प्रतिसन्धितमनोरथः सुरर्षिवरानुमतेनात्मजमखिलधरामण्डलस्थितिगुप्त्य
 आस्थाप्य स्वयमतिविषमविषयविषजलाशयाद्यायां उपरराम ॥ २२ ॥ इति ह वाव स
 जगतीपतिरीश्वरेच्छयाधिनिवेशितकर्माधिकारोऽखिलजगद्बन्धुध्वंसनपरानुभावस्य भगवत्
 आदिपुरुषस्याङ्घ्रियुगलानवरतध्यानानुभावेन परिरन्धितकपायाशयोऽवदातोऽपि मानवर्षेणो
 महतां महीतलमनुशास ॥ २३ ॥ अथ च दुहितरं प्रजापतेर्विश्वकर्माण उपयेमे बर्हिष्मर्ता

नाम तस्यासु ह वाव आत्मजानात्मसमानशील्युगणकर्मरूपवीर्योदारान्दश भावयांबभूव कन्यां च यवीयसीमूर्जस्वर्ती नाम ॥ २४ ॥ आग्नीध्रेध्मजिह्वयज्ञबाहुमहावीरहिरण्यरेतोभृतपृष्ठ-
सवनमेधातिथिवीतिहोत्रकवय इति सर्व एवाग्निनामानः ॥ २५ ॥ एतेषां कविर्महावीरः सवन इति त्रय आसन्नूर्ध्वरेतसस्त आत्मविद्यायामर्मभावादारम्य कृतपरिचयाः पारमहंस्य-
मेवाश्रमममजन् ॥ २६ ॥ तस्मिन्नु ह वा उपशमशीलाः परमर्षयः सकलजीवनिकायावासस्य भगवतो वासुदेवस्य भीतानां शरणभूतस्य श्रीमञ्चरणारविन्दाविरतस्मरणाधिगलितपरमभक्ति-
योगानुभावेन परिमावितान्तर्हृदयाधिगते भगवति सर्वेषां भूतानामात्मभूते प्रत्यगात्म-
न्येवात्मनस्तादात्म्यमविशेषेण समीयुः ॥ २७ ॥ अन्यस्यामपि जायायां त्रयः पुत्रा आसन्नुत्तम-
स्त्वामसौ रैवत इति मन्वन्तराधिपतयः ॥ २८ ॥

एवमुपशमायनेषु स्वतनयेष्वय जगतीपतिर्जगतीमर्बुदान्येकादश परिवत्सराणा-
मन्याहृताखिलपुरुषकारसारतंभृतदोर्दण्डयुगलापीडितमौर्वीगुणस्तनितदिरमितधर्मप्रतिपक्षो बर्हि-
ष्मत्याश्चानुदिनमेधमानप्रमोदप्रसरणयौषिण्यत्रीडाप्रमुषितहासावलोककचिरक्षेत्र्यादिभिः पराभूय
मानविवेक इवानवबुध्यमान इव महामना ब्रुमुजे ॥ २९ ॥ यावदवभासयति सुरगिरिमनु-
परिक्रामन् मगवानादित्यो वसुधातलमधेनैव प्रतपत्यधेनावच्छादयति तदा हि भगवदुपासनोप-
चितातिपुरुषप्रभावस्तदनभिनन्दन् समजयेन रयेन ज्योतिर्मेयेन रजनीमपि दिनं करिष्यामीति सप्त-
कृत्वस्तरणिमनुपर्यक्रामद् द्वितीय इव पतङ्गः ॥ ३० ॥ ये वा उ ह तद्रथचरणनेमिकृतपरिखातास्ते
सप्त सिन्धव आसन् यत एव कृताः सप्त भुवो द्वीपाः ॥ ३१ ॥ जन्मूष्रक्षशात्मलिकुशकौञ्चशाक-
पुष्करसंश्लेषां परिमाणं पूर्वंस्मत्पूर्वस्माद्दुत्तर उत्तरो यथासंख्यं द्विरुणमानेन बहिः समन्तत
उपकलताः ॥ ३२ ॥ क्षारोदेक्षुरसोदसुरोदपृतोदक्षीरोददधिमण्डोदशुद्धोदाः सप्त जलधयः सप्त
द्वीपपरिखा इवाम्यन्तरद्वीपसमाना एकैकस्येन यथानुपूर्वं सप्तस्वपि बहिर्द्वीपेषु पृथक् परित
उपकल्पितास्तेषु जन्वादिषु बर्हिष्मतीपतिरनुव्रतानात्मजानाग्नीध्रेध्मजिह्वयज्ञबाहुहिरण्यरेतो-
भृतपृष्ठमेधातिथिवीतिहोत्रसंज्ञान् यथासंख्येनैकैकस्मिन्नेकमेवाधिपतिं विदधे ॥ ३३ ॥ दुहितरं
चोर्जस्वर्ती नामोद्यनवे प्रायच्छद्यस्यामासीद् देवयानी नाम काव्यसुता ॥ ३४ ॥

नैर्वाविधः पुरुषकार उरुकमस्य पुंसां तदङ्घ्रिरजसा जितप्रह्नुगानाम् ।

चित्रं विदूरविगतः सकृदाददीत यन्नामधेयमधुना स जहाति ब्रन्धम् ॥ ३५ ॥

स एवमपरिमितबलपराक्रम एकदा तु देवर्षिचरणानुशयनानुपतितगुणविसर्गसंसर्गाणा-
निर्हृतमिवात्मानं मन्मथान् आत्मानिर्वेद इदमाह ॥ ३६ ॥ अहो असाञ्चनुष्ठितं यदभिनिवेशितो-
ऽहमिन्द्रियैरविद्यारचितविषमविषयान्धकूपे तदलमलममुष्या वनिताया विनोदमृगं मां धिग्धिगिति
गर्हयाञ्चकार ॥ ३७ ॥ परदेवताप्रसादाधिगतात्मप्रत्यवमर्बोऽनुप्रवृत्तेभ्यः पुत्रेभ्य इमां यथादार्यं

विभज्य भुक्तभोगां च महिषीं मृतकमिव सहमहाविभूतिमपहाय स्वयं निहितनिर्वेदो हृदि
गृहीतहरिविहारांनुभावो भगवतो नारदस्य पदवीं पुनरेवानुसवार ॥ ३८ ॥

तस्य ह वा एते श्लोकाः—

प्रियव्रतकृतं कर्म को नु कुर्याद्विनेश्वरम् । यो नेमिनिग्नैरकरोच्छायां घ्नन् सप्त वारिषीन् ॥३९॥
भूसंस्थानं कृतं येन सरिद्विरिवनादिभिः । सीमा च भूतनिर्घृत्यै द्वीपे द्वीपे विभागशः ॥४०॥
भौमं दिव्यं मानुषं च महित्वं कर्मयोगजम् । यश्चक्रे निरयौपभ्यं पुरुषानुजनप्रियः ॥४१॥

इति श्रीमद्भागवते महापुराणे पारमहंसां संहितायां पञ्चमस्कन्धे प्रियव्रतविजये प्रथमोऽध्यायः ॥ १ ॥

अथ द्वितीयोऽध्यायः

श्रीशुक उवाच

एवं पितरि संप्रवृत्ते तदनुशासने वर्तमान आग्नीध्रो जम्बूद्वीपौकसः प्रजा औरसवद्धर्मा-
वेक्षमाणः पर्यगोपायत् ॥ १ ॥ स च कदाचित्पितृलोककामः सुरवरवनिताक्रीडाचन्द्रोण्यां
भगवन्तं विश्वसृजां पतिमाभूतपरिचर्योपकरण आत्मैकाग्रयेण तपस्व्याराधयाम्बभूव ॥ २ ॥
तद्दुपलभ्य भगवानादिपुरुषः सदसि गायन्तां पूर्वचित्तिं नामाप्सरसमभियापयामास ॥ ३ ॥ सा
च तदाश्रमोपवनमतिरमणीयं विविधनिविडविटपिविटपनिकरसंश्लिष्टपुरटलतारूढस्थलविहङ्गम-
मिथुनैः प्रोच्यमानश्रुतिभिः प्रतिबोध्यमानसलिलकुकुटकारण्डवकलहंसादिभिर्विचित्रमुपकृजिता-
मलजलाशयकमलाकरमुप वभ्राम ॥ ४ ॥ तस्याः सुललितगमनपदविन्यासगतिविलासायाश्चानुपदं
खणखणायमानरुचिरचरणाभरणस्वनमुपाकर्ण्य नरदेवकुमारः समाधियोगेनामीलितनयनगलिन-
मुकुलयुगलमीषद्विकचय्य व्यचष्ट ॥ ५ ॥ तामेवाविदूरे मधुकरीमिव सुमनस उपजिघ्रन्तीं
दिविजमनुजमनोनयनाह्लाददुर्धैर्गतिविहारव्रीडाविनयावलोकसुस्वराक्षरावयवैर्मनसि नृणां कुसुमा-
युधस्य विदधतीं विवरं निजमुखविगलितामृतासवसहासमाषणामोदमदान्धमधुकरनिकरोपरोधेन
द्रुतपदविन्यासेन वल्युस्पन्दनस्तनकलशकवरभाररशनां देवीं तदवलोकनेन विवृतावसरस्य
भगवतो मकरध्वजस्य वशमुपनीतो जडवदिति होवाच — ॥ ६ ॥

का त्वं चिकीर्षसि च किं मुनिवर्यं शैले मायासि कापि भगवत्परदेवतायाः ।

विज्ये विमर्षिं धनुषी सहृदात्मनोऽर्थे किं वा मृगान् मृगयसे विपिने प्रमत्तान् ॥ ७ ॥

वाणाविमौ भगवतः शतपत्रपत्रौ शान्तावपुङ्खचिरावतितिमदन्तौ ।

कर्मै युयुङ्क्षसि वने विचरन्न विद्वः क्षेमाय नो जडधियां तव विक्रमोऽस्तु ॥ ८ ॥

शिष्या इमे भगवतः परितः पठन्ति गायन्ति साम सरहस्यमजलमीशम् ।

युष्मच्छिखाविलुलिताः सुमनोऽभिवृष्टीः सर्वे भजन्त्यृषिगणा इव वेदशाखाः ॥ ९ ॥

वाचं परं चरणपङ्कजतिचिरीणां ब्रह्मजरूपमुखरां शृणवाम तुम्यम् ।
लब्धा कदम्बचिचिरङ्कविटङ्कविम्बे यस्यामलातपरिधिः क्व च वल्कलं ते ॥१०॥
किं संभृतं चिचिरोद्भिज्ज शृङ्गयोस्ते मध्ये कुशो वहसि यत्र दृशिः श्रिता मे ।
पद्भोऽरुणः सुरभिरात्मविषाण ईदृग् येनाश्रमं सुभग मे सुरभीकरोषि ॥११॥
लोकं प्रदर्शय सुहृत्तम तावकं मे यत्रत्य इत्यसुरसावयवावपूर्वा ।
असाद्विषस्य मनउन्नयनौ विभर्ति बद्धद्रुतं सरसरासमुघादि वक्त्रे ॥१२॥
का वाऽऽत्मवृत्तिरदनादविरङ्ग याति विष्णोः कलास्यनिमिपोन्मकरौ च कर्णा ।
उद्विगमीनयुगलं द्विजपङ्क्तिशोचिरासन्नभृङ्गनिकरं सर इन्मुखं ते ॥१३॥
योऽसौ त्वया करसरोजहतः पतद्भो दिक्षु भ्रमन् भ्रमत एजवतेऽक्षिणी मे ।
मुक्तं न ते स्मरसि वक्रजटावरुयं कण्ठोऽनिलो हरति लम्पट एष नीवीम् ॥१४॥
रूपं तपोधन तपश्चरतां तपोधनं ह्येतनु केन तपसा भवतोपलब्धम् ।
चतुर् तपोऽर्हसि मया सह मित्र मह्यं किं वा प्रसीदति स वै भवभावनो मे ॥१५॥
न त्वां त्यजामि दयितं द्विजदेवदत्तं यस्मिन्मनो दृगपि नो न वियाति लग्नम् ।
मां चारुशृङ्गयर्हसि नेतुमनुव्रतं ते चिन्तं यतः प्रतिसरन्तु शिवाः सचिब्यः ॥१६॥

श्रीशुक उवाच

इति लल्लानुनयातिविशारदो ग्राम्यवैदग्ध्यया परिभाषया तां विबुधवधूं विबुधमतिरधि-
सभाजयामास ॥ १७ ॥ सा च ततस्तस्य वीरयूयपतेर्बुद्धिदीलरूपवयःश्रियौदार्येण पराक्षितम-
नास्तेन सहायुतायुतपरिवत्सरोपलक्षणं कालं जम्बूद्वीपपतिना भौमस्वर्गभोगान् बुभुजे ॥ १८ ॥
तस्यामु ह वा आत्मजान् स राजवर आग्नीध्रो नाभिकिम्पुरुषहरिवर्षेलावृतरम्यकहिरण्मयकु-
भद्राश्वकेतुमालसंजाभव पुत्रानजनयत् ॥ १९ ॥

सा सत्वाथ सुतान्नवानुवत्सरं गृह एवापहाय पूर्वचित्तिर्भूय एवाजं देवमुपतरये ॥२०॥
आग्नीध्रमुतास्ते मातुरनुग्रहादौत्पत्तिकेनैव सहननवलोपेताः पित्रा विभक्ता आत्मतुल्यनामानि
यथाभागं जम्बूद्वीपवर्षाणि बुभुजुः ॥ २१ ॥ आग्नीध्रो राजावृत्तः कामानामन्तरसमेवानुदिन-
मधिमान्यमानस्तासाः सलोकतां श्रुतिभिरवारुन्ध यत्र पितरो मादयन्ते ॥ २२ ॥ सम्प्रेते पितरि
नव भ्रातरो मेरुदुहितृर्मेरुदेवीं प्रतिरूपामुग्रदंष्ट्रां लतां रम्यां श्यामां नारीं भद्रां देववीतिमिति-
संज्ञा नवोदवहन् ॥ २३ ॥

इति श्रीमद्भागवते महापुराणे पारमहंस्यं संहितायां पञ्चमस्कन्धे आग्नीध्रवर्णनं नाम द्वितीयेऽध्यायः ॥ २ ॥

अथ तृतीयोऽध्यायः

श्रीशुक उवाच

नाभिरपत्यकामोऽप्रजया मेरुदेव्या भगवन्तं यज्ञपुरुषमब्रुहितात्मायजत ॥ १ ॥ तस्य ह
वाव भ्रष्टया विशुद्धभावेन यजतः प्रवर्ग्येषु प्रचरत्सु द्रव्यदेशकालमन्त्रत्विग्दक्षिणाविधानयोगो-
पपत्स्या दुरधिगमोऽपि भगवान् भागवतवात्सल्यतया सुप्रतीक आत्मानमपराजितं निजजनाभि-
प्रेतार्थविधित्तया गृहीतहृदयो हृदयङ्गमं मनोनयनानन्दनावयवामिराममाविश्चकार ॥ २ ॥
अथ ह तमाविष्कृतमुजयुगलद्वयं हिरण्मयं पुरुषविशेषं कपिशकौशेयाम्बरधरमुरसि विलसच्छ्री-
वत्सललामं दरवरवनरुहवनमालाच्छूर्यमृतमणिगदादिभिरुपलक्षितं स्फुटकिरणप्रवरमुकुट-
कुण्डलकटकटिसूत्रहारकेयूरनूपुराङ्गभूषणविभूषितमृत्विक्सदस्यगृहपतयोऽधना इवोत्तम-
घनमुपलभ्य सवहुमानमर्हणेनावनतशीर्षाण उपतस्थुः ॥ ३ ॥

ऋत्विज ऊचुः

अर्हसि मुहुर्हत्तमार्हणमस्माकमनुपथानां नमो नम इत्येतावत्सदुपशिक्षितं क्रोऽर्हति पुमान्
प्रकृतिगुणव्यतिकरमतिरनीश ईश्वरस्य परस्य प्रकृतिपुरुषयोरवाक्कनाभिर्नामरूपाप्रकृतिमी रूपनि-
रूपणम् ॥ ४ ॥ सकलजननिकायवृजिननिरसनशिवतमप्रवरगुणगणैकदेशकयनादृते ॥ ५ ॥
परिजनानुरागविरचितशबलसंशब्दसलिलसितकिसलयतुलसिकादूर्वाङ्कुरैरपि संभृतया सपर्यया किल
परम परितुष्यसि ॥ ६ ॥

अथानयापि न भवत इत्ययोरुभारभरया समुचितमर्थभिहोपलभ्यामहे ॥ ७ ॥ आत्मन
एवानुसवनमल्लसाव्यतिकेण बोभूयमानाशेषपुरुषार्थस्वरूपस्य किन्तु नायाशिष आशासाना-
नामेतदभिसंराधनमात्रं भवितुमर्हति ॥ ८ ॥ तद्यथा बालिशानां स्वयमात्मनः श्रेयः पर-
मविदुषां परमपरमपुरुष प्रकर्षकरुणया स्वमहिमानं चापवर्गाख्यमुपकल्पयिष्यन् स्वयं नापचित
एवेतरवदिहोपलक्षितः ॥ ९ ॥ अथायमेव वरो ह्यर्हत्तम यर्हि बर्हिषि राजर्षेर्वरदर्षभो भवान्निज-
पुरुषेक्षणविषय आसीत् ॥ १० ॥

असङ्गनिश्चितज्ञानानलविधूताशेषमलानां भवत्स्वभावानामात्मारामाणां मुनीनामनवरत-
परिगुणितगुणगणररममङ्गलायनगुणगणकयनोऽसि ॥ ११ ॥ अथ कथञ्चित्स्वलनक्षुत्पतनजृम्भण-
दुरवस्थानादिषु विवशानां नः स्मरणाय ज्वरमरणदशायामपि सकलकर्मलनिरसनानि तव
गुणकृतनामधेयानि वचनगोचराणि भवन्तु ॥ १२ ॥

किञ्चायं राजर्षिरपत्यकामः प्रजां भवादृशीमाशासान ईश्वरमाशिषां स्वर्गापवर्गयोरपि
भवन्तमुपधावति प्रजायामर्थप्रत्ययो धनदमिवाधनः फलीकरणम् ॥ १३ ॥ को वा इह

तेऽपराजितोऽपराजितया माययानवसितपदव्यानावृतमतिर्विषयविषरयानानावृतप्रकृतिरनुपासित-
महच्चरणः ॥ १४ ॥ यदुह वाच तव पुनरदभ्रकर्तारिह समाहूतस्तत्रार्थधियां मन्दानां
नस्तद्यद्देवहेल्लं देवदेवार्हसि साम्येन सर्वान् प्रतिबोद्धुमविदुषाम् ॥ १५ ॥

श्रीशुक उवाच

इति निगदेनाभिष्टूयमानो भगवाननिमिषर्षभो वर्षधराभिवादिताभिवन्दिताचरणः
सद्यमिदमाह ॥ १६ ॥

श्रीभगवानुवाच

अहो वताहमृषयो भवद्भिरवितथगीर्भिवर्मसुलभमभियाचितो यदमुष्यात्मजो मया
सदृशो भूयादिति ममाहमेवामिरूपः कैवल्यादयापि ब्रह्मवादो न मृषा भवितुमर्हति ममैव हि
मुखं यद् द्विजदेवकुलम् ॥ १७ ॥ तत आप्रीघ्रीयैऽशकल्यावतरिष्याम्यात्मतुल्यमनुपलभमानः ॥ १८ ॥

श्रीशुक उवाच

इति निशामयन्त्या मेरुदेव्याः पतिमभिधायान्तर्दधे भगवान् ॥ १९ ॥ बर्हिषि तस्मिन्नेव
विष्णुदत्त भगवान् परमर्षिभिः प्रसादितो नाभेः प्रियचिकीर्षया तदवरोधायने मेरुदेव्यां
घर्मान् दर्शयितुकामो वातरश्नानां श्रमणानामृषीणामूर्ध्वमन्थिनां शुक्ला तनुवावततार ॥ २० ॥

इति श्रीमद्भागवते महापुराणे पञ्चमस्कन्धे नाभिचरिते ऋषभावतारो नाम तृतीयोऽध्यायः ॥ ३ ॥

अथ चतुर्थोऽध्यायः

श्रीशुक उवाच

अथ ह तमुत्पत्यैवाभिव्यज्यमानभगवच्छक्षणं साम्योपशमवैराग्यैश्वर्यमहाविभूतिभिरनुदिन-
मेघमानानुभावं प्रकृतयः प्रजा ब्राह्मणा देवताश्चावनितल्लसमवनायातितरां जग्धुः ॥ १ ॥ तस्य
ह वा इत्थं वर्ष्मणा वरीयसा बृहच्छ्लेकेन चौजसा बलेन श्रिया यशसा वीर्यशौर्याभ्यां च पिता
श्रुषभ इतीदं नाम चकार ॥ २ ॥ तस्य हीन्द्रः स्पर्धमानो भगवान् वर्षे न ववर्ष तदवधार्य
भगवानृषभदेवो योगेश्वरः प्रहस्यात्मयोगमायया स्ववर्षमजनाभं नामाम्यवर्षत् ॥ ३ ॥ नाभिस्तु
यथाभिलषितं सुप्रजास्त्वमवबुध्यातिप्रमोदभरविह्वलो गद्गदाक्षरया गिरा स्वैरं गृहीत-
नरलोकसघर्मे भगवन्तं पुराणपुरुषं मायाविलसितमतिर्वत्स तातेति सानुरागसुपलाल्यन् परां
निर्वृत्तिसुपगतः ॥ ४ ॥ विदितानुरागमापौरप्रकृति जनपदो राजा नाभिरात्मजं समयसेतुरक्षाया-
मपिषिच्य ब्राह्मणेषूपनिषाय सह मेरुदेव्या विशालायां प्रसन्ननिपुणेन तपसा समाधियोगेन
नरनारायणाख्यं भगवन्तं वासुदेवमुपासीनः कालेन तन्महिमानमवाप ॥ ५ ॥

यस्य ह पाण्डवेय श्लोकाबुदाहरन्ति—

को नु तत्कर्म राजर्षेर्नाभिरन्वाचरेत्पुमान् । अपत्यतामगाद्यस्य हरिः शुद्धेन कर्मणा ॥ ६ ॥
 ब्रह्मण्योऽन्यः क्रुतो नामेर्विप्रा मङ्गलपूजिताः । यस्य वर्हिषि यज्ञेशं दर्शयामासुरोजसा ॥ ७ ॥
 अथ ह भगवानृषभदेवः स्ववर्षं कर्मक्षेत्रमनुमन्यमानः प्रदर्शितगुरुकुलवासो
 लब्धवरैर्गुरुभिरनुज्ञातो गृहमेधिनां धर्माननुशिक्षमाणो जयन्त्यामिन्द्रदायासुमयलक्षणं
 कर्म समाप्नायाप्नातमभियुञ्जन्नात्मजानामात्मसमानानां शतं जनयामास ॥ ८ ॥ येषां खलु
 महायोगी भरतो ज्येष्ठः श्रेष्ठगुण आसीद्येनेदं वर्षं भारतमिति व्यपदिशन्ति ॥ ९ ॥ तमनु
 कुशावर्त इलावर्तो ब्रह्मावर्तो मल्लयः केतुर्भद्रसेन इन्द्रसृग्विदर्भः क्रीकट इति नव नवति-
 प्रघानाः ॥ १० ॥

कविर्हरिरन्तरिक्षः प्रबुद्धः पिप्पलायनः । आविर्होत्रोऽथ द्रुमिलक्ष्मसः करमाजनः ॥ ११ ॥

इति भागवतधर्मदर्शना नव महाभागवतास्तेषां सुचरितं भगवन्महिमोपबृंहितं
 वसुदेवनारदसंवादमुपशमायनमुपरिष्ठाद्वर्णयिष्यामः ॥ १२ ॥ यवीयांस एकाशीतिर्जायन्तेयाः
 पितुरादेशकरा महाशालीना महाश्रोत्रिया यज्ञशीलाः कर्मविशुद्धा ब्राह्मणा वभूवुः ॥ १३ ॥

भगवानृषभसंज्ञ आत्मतन्त्रः स्वयं नित्यनिवृत्तानर्थपरम्परः केवलानन्दानुभव ईश्वर एव
 विपरीतवत्कर्माण्यारभमाणः कालेनानुगतं धर्ममाचरणेनोपशिक्षयन्नतद्विदां सम उपशान्तो मैत्रः
 कारुणिको धर्मार्थयज्ञःप्रजानन्दामृतावरोधेन गृहेषु लोकं नियमयत् ॥ १४ ॥ यद्यच्छीर्षण्याचरितं
 तत्तदनुवर्तते लोकः ॥ १५ ॥ यद्यपि स्वविदितं सकलधर्मं ब्राह्मं गुह्यं ब्राह्मणैर्दर्शितमार्गेण
 सामादिभिरुपायैर्जनतामनुशशास ॥ १६ ॥ द्रव्यदेशकालवयःश्रद्धर्त्विग्विधोद्देशोपचितैः सर्वैरपि
 क्रतुभिर्यथोपदेशं शतकृत्व इयाज ॥ १७ ॥ भगवतर्षभेण परिरक्ष्यमाण एतस्मिन् वर्षे न कश्चन
 पुरुषो वाञ्छत्यविद्यमानमिवात्मनोऽन्यस्मात्कथञ्चन किमपि कर्हिचिदवेक्षते भर्तर्यनुसवनं
 विजृम्भितस्नेहातिशयमन्तरेण ॥ १८ ॥ स कदाचिदटमानो भगवानृषभो ब्रह्मावर्तगतो
 ब्रह्मर्षिप्रवरसमायां प्रजानां निशामयन्तीनामात्मजानवहितात्मनः प्रश्रयप्रणयमरसुयन्त्रिता-
 नप्युपशिक्षयन्निति होवाच ॥ १९ ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे चतुर्थोऽध्यायः ॥ ४ ॥

अथ पञ्चमोऽध्यायः

ऋषभ उवाच

नायं देहो देहभाजां नृलोके कष्टान् कामानर्हते विड्मुजां ये ।
 तपो दिव्यं पुत्रका येन सत्त्वं शुद्धयेद्यस्माद् ब्रह्मसौख्यं त्वनन्तम् ॥ १ ॥
 महत्सेवां द्वारमाहुर्विमुक्तोस्तमोद्वारं योषितां सङ्गिसङ्गम् ।
 महान्तस्ते समचित्ताः प्रशान्ता विमन्यवः सुहृदः साधवो ये ॥ २ ॥

ये वा मयीशे कृतवीहृदार्यां जनेषु देहंभरवार्तिकेषु ।
 गृहेषु जायात्मजरातिमस्तु न प्रीतियुक्ता यावदर्याश्च लोके ॥ ३ ॥
 नूनं प्रमत्तः कुरुते विकर्म यदिन्द्रियप्रीतय आपृणोति ।
 न साधु मन्ये यत आत्मनोऽयमसन्नपि क्लेशद आस देहः ॥ ४ ॥
 परामवस्तावदबोधजातो यावन्न जिज्ञासत आत्मतत्त्वम् ।
 यावत्क्रियास्तावदिदं मनो वै कर्मात्मकं येन शरीरबन्धः ॥ ५ ॥
 एवं मनः कर्मवशं प्रयुङ्क्ते अविद्ययाऽऽत्मन्युपधीयमाने ।
 प्रीतिर्न यावन्मयि वासुदेवे न मुच्यते देहयोगेन तावत् ॥ ६ ॥
 यदा न पश्यत्ययथागुणेहा स्वार्थे प्रमत्तः सदृसा विपश्चित् ।
 गतस्मृतिर्विन्दति तत्र तापानासाद्य मैथुन्यमगारमशः ॥ ७ ॥
 पुंसः स्त्रिया मियुनीभावमेतं तयोर्मिथो हृदयग्रन्थिमाहुः ।
 अतो गृहक्षेत्रसुताप्तवित्तैर्जनस्य मोहोऽयमहं ममेति ॥ ८ ॥
 यदा मनोहृदयग्रन्थिरस्य कर्मानुबद्धो दृढ आदलभेत ।
 यदा जनः सम्परिवर्ततऽस्मान्मुक्तः परं यात्यतिहाय हंतुम् ॥ ९ ॥
 हंसे गुरौ मयि भक्त्यानुवृत्त्या विनृष्णया द्वन्द्वतितिक्षया च ।
 सर्वत्र जन्तोर्व्यसनावगत्या जिज्ञासया तपगेहानिवृत्त्या ॥ १० ॥
 मत्कर्मभिर्मत्कथया च नित्यं मद्देवसङ्गाद् गुणकीर्तनान्मे ।
 निर्वैराम्योपशमेन पुत्रा जिहासया देहरोहात्मबुद्धेः ॥ ११ ॥
 अध्यात्मयोगेन विविक्तसेवया प्राणेन्द्रियात्माभिर्जयेन सभ्यक् ।
 सञ्छुद्धया ब्रह्मचर्येण शब्दसम्प्रमादेन यमेन वाचात् ॥ १२ ॥
 सर्वत्र मद्भावाविचक्षणो ज्ञानेन विज्ञानविराजितेन ।
 योगेन धृत्युद्यमसत्त्वयुक्तो लिङ्गं व्यपेहेत्कुशलोऽहमाख्यम् ॥ १३ ॥
 कर्माशयं हृदयग्रन्थिवन्धमविद्ययाऽऽसादितमप्रमत्तः ।
 अनेन योगेन यथोपदेशं सम्पग्न्यपोषोपरमेत योगात् ॥ १४ ॥
 पुत्राश्च शिष्यांश्च नृपो गुरुर्वा मह्योक्तकामो मदनुग्रहार्थः ।
 इत्थं विमन्युरनुशिष्यादतज्ज्ञान योजयेत्कर्मसु कर्ममूढान् ।
 कं योजयन्मनुजोऽर्थं लभेत निपातयन्नष्टदशं हि गते ॥ १५ ॥
 लोकः स्वयं श्रेयसि नष्टदृष्टिर्दोषान् समीहित निकामकामः ।
 अन्वोन्यवैरः सुखलेशहेतोरनन्तदुःखं च न वेद मूढः ॥ १६ ॥

कस्तं स्वयं तदभिज्ञो विपश्चिदविद्यायामन्तरे वर्तमानम् ।
 दृष्ट्वा पुनस्तं सृष्टुः कुबुद्धिं प्रयोजयेदुत्पथगं ययान्धम् ॥१७॥
 गुह्यं स स्यात्स्वजनो न स स्यात्पिता न स स्याज्जननी न सा स्यात् ।
 दैवं न तत्स्यान्न पतिश्च स स्यान्न मोक्षयेद्यः समुपेतमृत्युम् ॥१८॥
 इदं शरीरं मम दुर्विभाव्यं सत्त्वं हि मे हृदयं यत्र धर्मः ।
 पृष्ठे कृतो मे यदधर्म आरादतो हि मामृषभं प्राहुरार्याः ॥१९॥
 तस्मान्द्रवन्तो हृदयेन जाताः सर्वे महीयांसममुं सनाभम् ।
 अक्लिष्टबुद्धया मरतं भजध्वं शुश्रूषणं तद्भरणं प्रजानाम् ॥२०॥
 भूतेषु वीरुद्म्य उदुत्तमा ये सरीसृपास्तेषु सर्वोधिनिष्ठाः ।
 ततो मनुष्याः प्रमथास्ततोऽपि गन्धर्वसिद्धा विबुधानुगा ये ॥२१॥
 देवासुरेभ्यो मधवत्प्रधाना दक्षादयो ब्रह्मसुतास्तु तेषाम् ।
 भवः परः सोऽय विरिञ्चवीर्यः स मत्परोऽहं द्विजदेवदेवः ॥२२॥
 न ब्राह्मणैस्तुल्ये भूतमन्यत्पश्यामि विप्राः किमतः परं तु ।
 यस्मिन्नुभिः प्रहुतं श्रद्धयाहमश्नामि कामं न तथामिहोत्रे ॥२३॥
 धृता तनूश्चाती मे पुराणी येनेह सत्त्वं परमं पवित्रम् ।
 शमो दमः सत्यमनुग्रहश्च तपस्तिष्ठित्क्षानुभवश्च यत्र ॥२४॥
 भक्तोऽप्यनन्तात्परतः परस्मात्स्वर्गापवर्गाधिपतेर्न किञ्चित् ।
 येषां किमु स्यादितरेण तेषामकिञ्चनानां मयि भक्तिभाजाम् ॥२५॥
 सर्वाणि मद्भिष्ण्यतया भवन्दिश्वराणि भूतानि सुता ध्रुवाणि ।
 संभावितव्यानि पदे पदे वो विविक्तदृग्भिस्तदुहार्हणं मे ॥२६॥
 मनोवचोदृक्करणोदितस्य साक्षात्कृतं मे परिवर्हणं हि ।
 विना पुमान् येन महाविमोहात्कृतान्तपाशाच्च विमोक्तुमीशेत् ॥२७॥

श्रीशुक उवाच

एवमनुशास्यात्मजान् स्वयमनुशिष्टानपि लोकानुशासनार्थं महानुभावः परमसुहृद्भगवा-
 नृषभापदेश उपशमशीलानामुपरतकर्मणां महामुनीनां भक्तिज्ञानवैराग्यलक्षणं पारमहंस्यधर्म-
 मुपशिक्षमाणः स्वतनयशतज्येष्ठं परमभागवतं भगवज्जनपरायणं मरतं धरणिपालनायाभिषिच्य
 स्वयं भवन एवोर्वरितशरीरमात्रपरिग्रह उन्मत्त इव गगनपरिधानः प्रकीर्णकेश आत्मन्या-
 रोपिताहवनोयो ब्रह्मावर्तात्प्रवव्राज ॥२८॥ जडान्धमूकवधिरपिशाचोन्मादकचदवधूतवेषोऽभिमाष्य-
 माणोऽपि जनानां गृहीतमौनव्रतस्त्पूर्णां बभूव ॥२९॥ तत्र तत्र पुरग्रामाकरखेटवाटखर्वटशिविर-

ब्रजघोषसार्थगिरिवनाश्रमादिष्वनुपथमवनिचरापसदैः परिभूयमानो मक्षिकाभिरिव वनगजस्तर्जन-
ताडनावमेहनष्ठीवनप्रावशकृद्भ्रजः प्रक्षेपपूतिवातद्रुक्कैस्तदविगणयन्नेवासत्संस्थान एतस्मिन् देहो-
पलक्षणे सदपदेश उभयानुभवस्वरूपेण स्वमहिमावस्थानेनासमारोपिता हंममाभिमानत्वाद-
बिस्त्रिङ्घित्तमनाः पृथिवीमेकचरः परिवभ्राम ॥ ३० ॥ अतिसुकुमारकरचरणोरःस्थलविपुल-
बाह्वंसगलवदनाद्यवयवविन्यासः प्रकृतिसुन्दरस्वभावहाससुमुखो नवनलिनदलममानशिधिरतारा-
रुणायतनयनरुचिरः सदृशसुमगकपोलकर्णकण्ठनासो विगूढस्मितवदनमहोत्सवेन पुरवनिवानां
मनसि कुसुमद्वारासनमुपदधानः परागवलम्बमानकूटिलजटिलकृपिकेशभूरिमारोऽवधूतमलिन-
निजशरीरेण ग्रहग्रहीत इवाद्दृश्यत ॥ ३१ ॥

यर्हि वाच स भगवान् लोकमिमं योगस्याद्धा प्रतीपमिवाचक्षाणस्तत्प्रतिक्रियाकर्म वीभत्सितमिति
व्रतमाजगरमास्थितः शयान एवाश्नाति पिबति खादत्यवमेहति हृदति स्म चेष्टमान उच्चरित
आदिगोदेशः ॥ ३२ ॥ तस्य ह यः पुरीषसुरभिसौगन्ध्यवायुस्तं देशं दशयोजनं समन्तात्सुरभिं
चकार ॥ ३३ ॥ एवं गोमृगकाकचर्यया ब्रजंस्तिष्ठन्नासीनः शयानः काकमृगगोचरितः पिबति
खादत्यवमेहति स्म ॥ ३४ ॥ इति नानायोगचर्याचरणो भगवान् कैवल्यपतिर्ऋषभोऽविरतपरम-
महानन्दानुभव आत्मनि सर्वेषां भूतानामात्मभूते भगवति वासुदेव आत्मनोऽव्यवधानानन्तरोदर-
भावेन सिद्धसमस्तार्थपरिपूर्णो योनैश्वर्याणि वैहायसमनोजवान्तर्धानपरकायप्रवेशदूरग्रहणादीनि
यदृच्छयोपगतानि नास्त्रसा नृप हृदयेनाम्यनन्दत् ॥ ३५ ॥

इति श्रीमद्भागवते महापुराणे पारमहंसां संहितायां पञ्चमस्कन्धे ऋषभदेवानुचरिते पञ्चमोऽध्यायः ॥५॥

अथ षष्ठोऽध्यायः

राजोवाच

न नूनं भगव आत्मारामाणां योगसमीरितशानावमर्जितकर्मबीजानामैश्वर्याणि पुनः
क्लेशदानि भवितुमर्हन्ति यदृच्छयोपगतानि ॥ १ ॥

ऋषिरुवाच

सत्यमुक्तं किन्त्विह वा एके न मनसोऽद्धा विश्रम्भमनवस्थानस्य शठकिरात इव सङ्गच्छन्ते
॥ २ ॥ तथा चोक्तम्—

न कुर्यात्कर्हिचित्सख्यं मनसि ह्यनवस्थिते । यद्विश्रम्भाच्चिराच्चोर्णे चस्कन्द तप ऐश्वरम् ॥ ३ ॥
नित्यं ददाति कामस्यच्छिद्रं तमनु येऽरयः । योगिनः कृतमैत्रस्य पत्युजयिव पुंश्वली ॥ ४ ॥
कामो मन्युर्मदो लोमः शोकमोहमयादयः । कर्मबन्धश्च यन्मूलः स्त्रीकुर्यात्को नु तद् बुधः ॥ ५ ॥

अथैवमखिललोकपाललक्ष्मणोऽपि विलक्षणैर्जडवदवधूतवेषभाषाचरितैरविलक्षितभगवत्-
प्रभावो योगिनां साम्परायविधिमनुशिक्षयन् स्वकलेवरं जिहामुरात्मन्यात्मानमसंव्यवहितमनर्थान्तर-

भावेनान्वीक्षमाण उपरतानुवृत्तिरुपरराम ॥ ६ ॥ तस्य ह वा एवं मुक्तलिङ्गस्य भगवत ऋषभस्य
योगमायावासनया देह इमां जगतीमभिमामाभासेन संक्रममाणः कोङ्कवेङ्कुकुटकान्दक्षिणकर्णाटकान्
देशान् यदृच्छयोपगतः कुटकाचलोपवन आस्यकृताश्मकवल उन्माद इव मुक्तमूर्धजोऽसंवीत
एव विचचार ॥ ७ ॥ अथ समीरवेगविधूतवेणुविकर्षणजातोऽप्रदावानलस्तद्ग्नमालेलिहानः सह
तेन ददाह ॥ ८ ॥

यस्य किलानुचरितमुपाकर्ण्य कोङ्कवेङ्कुकुटकानां राजार्हन्नामोपशिक्ष्य कलावधर्म उत्कृष्यमाणे
भवितव्येन विमोहितः स्वधर्मपथमकुतोभयमपहाय कुपथपाखण्डमसमञ्जसं निजमनीषया मन्दः
सम्प्रवर्तयिष्यते ॥ ९ ॥ येन ह वाच कलौ मनुजापसदा देवमायामोहिताः स्वविधिनियोगशौच-
चारित्रविहीना देवहेलानान्यपत्रतानि निजनिजेच्छया गृह्णाना अस्नानानाचमनाशौचकेशोच्छ्र-
नादीनि कलिनाधर्मबहुलेनोपहृतधियो ब्रह्मब्राह्मणयज्ञपुरुषलोकविदूषकाः प्रायेण भविष्यन्ति ॥१०॥
ते च ह्यर्वाक्तनया निजलोकयात्रयान्धपरम्परयाऽऽश्वस्तास्तमस्यन्धे स्वयमेव प्रपतिष्यन्ति ॥११॥

अयमवतारो रजसोपप्लुतकैवल्योपशिक्षणार्थः ॥१२॥ तस्यानुगुणान् श्लोकान् गायन्ति—

अहो भुवः सप्तसमुद्रवत्या द्वीपेषु वर्षेष्वधिपुण्यमेतत् ।

गायन्ति यत्रत्यजना मुरारेः कर्माणि भद्राण्यवतारवन्ति ॥ १३ ॥

अहो नु वंशो यशसावदातः प्रैयत्रतो यत्र पुमान् पुराणः ।

कृतावतारः पुरुषः स आद्यश्चचार धर्मं यदकर्महेतुम् ॥ १४ ॥

को न्वस्य काष्ठामपरोऽनुगच्छेन्मनोरथेनाप्यभवस्य योगी ।

यो योगमायाः स्पृहयत्युदस्ता ह्यसत्तया येन कृतप्रयत्नाः ॥ १५ ॥

इति ह स्स सकलवेदलोकदेवब्राह्मणगवां परमगुरोर्भगवत ऋषभाख्यस्य विशुद्धाचरित-
मीरितं पुंसां समस्तदुश्चरिताभिहरणं परममहामङ्गलायनमिदमनुश्रद्धयोपचितयानुश्रृणोत्याश्राव
यति वावहितोभगवति तस्मिन् वामुदेव एकान्ततो भक्तिरनयोरपि समनुवर्तते ॥ १६ ॥ यस्यामेव
कवय आत्मानमविरतं विविधवृजिनसंसारपरितापोपतप्यमानमनुसवनं स्नापयन्तस्तथैव परया
निर्वृत्त्या ह्यपवर्गमात्यन्तिकं परमपुरुषार्थमपि स्वयमासादितं नो एवाद्वियन्ते भगवदीयत्वेनैव
परिसमाप्तसर्वार्थाः ॥ १७ ॥

राजन् पतिर्गुरुरलं भवतां यदूनां दैवं प्रियः कुल्पतिः क्व च किङ्करो वः ।

अस्त्वेवमङ्ग भगवान् भजतां मुकुन्दो मुक्तिं ददाति कर्हिचित्स न भक्तियोगम् ॥ १८ ॥

नित्यानुभूतनिजलभनिवृत्ततृष्णाः श्रेयस्यतद्रचनया चिरसुप्तबुद्धेः ।

लोकस्य यः करुणयाभयमात्मलोकमाख्यान्नमो भगवते ऋषभाय तस्मै ॥ १९ ॥

इति श्रीमद्भागवते महापुराणे पारमहंसां संहितायां पञ्चमस्कन्धे ऋषभदेवानुचरिते षष्ठोऽध्यायः ॥ ६ ॥

अथ सप्तमोऽध्यायः

श्रीशुक उवाच

भरतस्तु महाभागवतो यदा भगवतावनितलपरिपालनाय संचिन्तितस्तदनुशासनपरः
पञ्चजनीं विश्वरूपदुहितरमुपयेमे ॥ १ ॥ तस्यासु ह वा आत्मजान् कात्स्न्येनानुरूपानात्मनः
पञ्च जनयामास भूतादिरिव भूतसूक्ष्माणि ॥ २ ॥ सुमतिं राष्ट्रभृतं सुदर्शनमावरणं धूम्रक्रेतुमिति ।
अजनाभं नामैतद्वर्षं भारतमिति यत् आरम्य व्यपदिशन्ति ॥ ३ ॥

स बहुविन्महीपतिः पितृपितामहवदुच्चवत्सलतया स्वे स्वे कर्मणि वर्तमानाः प्रजाः
स्वधर्ममनुवर्तमानः पर्यपालयत् ॥ ४ ॥ ईजे च भगवन्तं यज्ञक्रतुरूपं क्रतुमिच्छावचैः श्रद्धया-
ऽऽहृताग्निहोत्रदर्शपूर्णमासचातुर्मास्यपशुवोमानां प्रकृतिविकृतिभिरनुसवनं चातुर्होत्रविधिना ॥५॥
सम्प्रचरन्तु नानायागेषु विरचिताङ्गक्रियेष्वपूर्वं यत्तत्क्रियाफलं धर्मारम्यं परे ब्रह्मणि यज्ञपुरुषे
सर्वदेवतालिङ्गानां मन्त्राणामर्थनियामकतया साक्षात्कर्तारि परदेवतायां भगवति वासुदेव एव
भाव्यमान आत्मनैपुण्यमृदितकप्रायो हविःष्वध्वर्युभिर्गृह्यमाणेषु स यजमानो यज्ञभाजो देवास्तान्
पुरुषावयवेष्वभ्यन्धायत् ॥ ६ ॥ एवं कर्मविशुद्धया विशुद्धसत्त्वस्यान्तर्हृदयाकाशशरीरे ब्रह्मणि
भगवति वासुदेवे महापुरुषरूपोपलक्षणे श्रीवत्सकौस्तुभत्रनमालारिदरगदादिभिरुपलक्षिते निज-
पुरुषहृत्त्रिलितेनात्मनि पुरुषरूपेण विरोचमान उच्चैस्तरां भक्तिरनुदिनमेधमानरयाजायत ॥७॥

एवं वर्षायुतसहस्रपर्यन्तावसि नकर्मनिर्वाणावसरोऽधिसुज्यमानं स्वतनयेभ्यो रिक्तं पितृ-
पैतामहं यथादायं विभज्य स्वयं सकलसम्भिकेतात्स्वनिकेतात् पुलहाश्रमं प्रवव्राज ॥ ८ ॥ यत्र
ह वाच भगवान् हरिरद्यापि तत्रत्यानां निजजनानां वात्सल्येन सन्निघाप्यत इच्छारूपेण ॥ ९ ॥
यत्राश्रमदान्युभयतोनाभिभिर्दृष्यच्चकैश्चक्रनदी नाम सरित्प्रवरा सर्वतः पवित्रीकरोति ॥ १० ॥

तस्मिन् वाच किल स एकलः पुलहाश्रमोपवने विविधकुसुमकिसलयतुलसिकाम्बुभिः
कन्दमूलफलोपहारैश्च समीहमानो भगवत् आराधनं विविक्त उपरतविषयाभिलाष उपभृतोपशमः
परां निर्द्वैतिमवाप ॥११॥ तयेत्यमविरतपुरुषपरिचर्यया भगवति प्रवर्धमानानुरागभरदुतद्दय-
शैथिल्यः प्रहर्षवेगेनात्मन्युद्भिद्यमानरोमपुलककुलक औत्कण्ठ्यप्रवृत्तप्रणयवाष्पनिरुद्धावलोक-
नयन एवं निजरमणारणचरणारविन्दानुध्यानपरिचितभक्तियोगेन परिप्लुतपरमाह्लादगम्भीर-
द्दयहृदावगाढधिषणस्तामपि क्रियमाणां भगवत्सपर्यां न सस्मार ॥ १२ ॥ इत्थं धृतभगवद्गत
ऐणोयाजिनवाससानुसवनाभिषेकार्द्रकपिशकुटिलजटाकलापेन च विरोचमानः सूर्यर्चां भगवन्तं
हिरण्यं पुरुषमुज्जिहाने सूर्यमण्डलेऽभ्युपतिष्ठन्नेतद्दु होवाच—॥ १३ ॥

परोरजः सवितुर्जातवेदो देवस्य भर्गो मनसेदं जजान ।

सुरेतसादः पुनराविश्य चष्टे हंसं गृध्राणं नृषद्विङ्गिरामिमः ॥ १४ ॥

इति श्रीमद्भागवते महापुराणे पारमहंसा संहितायां पञ्चमस्कन्धे भरतचरिते

मगवत्परिचर्यायां सप्तमोऽध्यायः ॥ ७ ॥

अथाष्टमोऽध्यायः

श्रीशुक उवाच

एकदा तु महानद्यां कृताभिषेकनैयमिकावद्यको ब्रह्माक्षरमभिगृणानो मुहूर्तत्रयमुदकान्त
उपविवेश ॥ १ ॥ तत्र तदा राजन् हरिणी पिपासया जलाशयाभ्याशमेकैवोपजगाम ॥ २ ॥
तथा पेपीयमान उदके तावदेवाविदूरेण नदतो मृगपतेरन्नादो लोकभयंकर उदपतत् ॥ ३ ॥
तमुपश्रुत्य सा मृगवधू प्रकृतिविक्लवा चकितनिरीक्षणा सुतरामपि हरिमयाभिनिवेश्यग्रहृदया
पारिप्लवट्टष्टिरगततृषा भयात्सहसैवोच्चक्राम ॥ ४ ॥

तस्या उत्पतन्त्या अन्तर्वन्त्या उरुभयावगलितो योनिनिर्गतो गर्भः स्रोतसि निपपात
॥ ५ ॥ तत्प्रसवोत्सर्पणभयखेदातुरा स्वगणेन वियुज्यमाना कस्याश्चिद्दर्यो कृष्णसारसती
निपपाताय च ममार ॥ ६ ॥

तं त्वेणकुणकं कृपणं स्रोतसानूष्मानमभिवीक्ष्यापविद्धं बन्धुरिवानुकम्पया राजर्षिर्मरत
आदाय मृतमातरमित्याश्रमपदमनयत् ॥ ७ ॥ तस्य ह वा एणकुणक उच्चैरेतस्मिन् कृतनिजाभि-
मानस्याहरहस्तत्पोषणपालनलालनप्रीणनानुध्यानेनात्मनियमाः सहयमाः पुरुषपरिचर्यादय
एकैकशः कतिपयेनाहर्गणेन वियुज्यमानाः किल सर्व एवोदवसन् ॥ ८ ॥ अहो वतायं हरिणकुणकः
कृपण ईश्वररयचरणपरिभ्रमणरयेण स्वगणसुहृद्वन्धुभ्यः परिवर्जितः शरणं च मोपसादितो
मामेव मातापितरौ भ्रातृजातीन् यौथिकांश्चैवोपेयाय नान्यं कञ्चन वेद मय्यतिविलम्बध्वात् एव
मया मत्परायणस्य पोषणपालनप्रीणनलालनमनस्युनानुष्ठेयं शरण्योपेक्षादोषविदुषा ॥ ९ ॥
नूनं ह्यार्याः साधव उपशमशीलाः कृपणसुहृद एवविषार्थे स्वार्थानपि गुफतरानुपेक्षन्ते ॥ १० ॥

इति कृतानुषङ्ग आसनशयनाटनस्थानाशनादिषु सह मृगजहुना स्नेहानुवद्धहृदय आसीत्
॥ ११ ॥ कुशकुसुमसमित्पलाशफल्मूलोदकान्याहरिष्यमाणो वृकसालावृकादिभ्यो भयमाशंसमानो
यदा सह हरिणकुणकेन वनं समाविशति ॥ १२ ॥ पथिषु च मुग्धभावेन तत्र तत्र विषक्त-
मतिप्रणयभरहृदयः कार्पण्यात्स्कन्धेनोद्धति एवमुत्सङ्ग उरसि चाघायोपलालयन्मुदं परमामवाप
॥ १३ ॥ क्रियायां निर्वर्त्यमानायामन्तरालेऽप्युत्थायोत्थाय यदैनमभिक्षीत तर्हि वाव स
वर्षपतिः प्रकृतिस्थेन मनसा तस्मां आशिष आशास्ते स्वस्ति स्ताद्वत्स ते सर्वत इति ॥ १४ ॥

अन्यद्वा भृशमुद्विगमनां नेष्टद्रविण इव कृपणः सकलणमतितर्पेण हरिणकुणकविरहविह्वल-
हृदयसंतापस्तमेवानुशोचन् किल कश्मलं महदभिरम्भित इति होवाच ॥ १५ ॥ अपि वत स
वै कृपण एणवालको मृतहरिणीसुतोऽहो ममानार्यस्य शठकिरातमतेरकृतसुकृतस्य कृतविसम्भ
आत्मप्रत्ययेन तदविगणयन् सुजन इवागमिष्यति ॥ १६ ॥ अपि क्षेमेणास्मिन्नाश्रमोपवने
शष्पाणि चरन्तं देवयुतं द्रक्ष्यामि ॥ १७ ॥ अपि च न वृकः सालावृकोऽन्यतमो वा नैकचर
एकचरो वा भक्षयति ॥ १८ ॥ निस्त्रोचति ह भगवान् सकलजगत्क्षेमोदयलक्ष्यात्माद्यापि मम
न मृगवधून्यास आगच्छति ॥ १९ ॥ अपिस्त्रिदकृतसुकृतमागत्य मां सुखयिष्यति हरिण-
राजकुमारो विविधचरिदर्शनीयनिजमृगदारकचिनोदैरसन्तोषं स्वानामपनुदन् ॥ २० ॥
श्वेलिक्रयां मां मृषा समाधिनाऽऽमीलितदृशं प्रेमसंतरम्भेण चकितचकित आगत्य
पृषदपृषविषाणाग्नेण छठति ॥ २१ ॥ आसादितहविषि वर्हिषि दूषिते मयोपालब्धो भीतभीतः
सपस्युरतरास ऋषिकुमारवदवहितकरणकलाप आस्ते ॥ २२ ॥

किं वा अरे आचरितं तपस्तपस्विन्यानया यदियमवनिः सविनयकृष्णसारतनयतनुतर-
सुमगाशिवतमास्वरसुरपदपहक्तिभिर्द्रविणविधुरातुरस्य कृपणस्य मम द्रविणपदवीं सूचयन्त्या-
त्मनं च सर्वतः कृतकौतुकं द्विजानां स्वर्गापवर्गकामानां देवयजनं करोति ॥ २३ ॥ अपि-
स्त्रिदसौ भगवानुडुपतिरेनं मृगपतिमयान्मृतमातरं मृगबालकं स्वाश्रमपरिभ्रष्टमनुकम्पया कृपण-
जनवत्सलः परिपाति ॥ २४ ॥ किं वाऽऽत्मत्रविश्लेषज्वरददहनशिलाभिष्यतप्यमानहृदयस्यल-
नलिनीकं मासुपसुतमृगीतनयं शिशिरशान्तानुरागरागुणितनिजवदनसलिलाभृतमयगभक्तिभिः
स्वचयतीति च ॥ २५ ॥

एवमघटमानमनोरयाकुलहृदयो मृगदारकाभासेन स्वारब्धकर्मणा योगारम्भणतो
विभ्रंशितः स योगतापसो भगवदाराधनलक्षणाच्च कथमित्तरथा जात्यन्तर एणकुणक आसङ्गः
साक्षाच्चिःश्रेयसप्रतिपक्षतया प्राक्परित्यक्तदुस्त्यजहृदवाभिजातस्य तस्यैवमन्तरायविहतयोगा-
रम्भणस्य राजर्षेर्मरतस्य तावन्मृगार्मकपोषणपालनप्रीणनलालनानुञ्जैणाविगणयत आत्मानमहिरि-
वाबुबिलं दुरतिक्रमः कालः करालरमस आपद्यत ॥ २६ ॥ तदानीमपि पार्श्ववर्तिनमाःमज-
मिवानुशोचन्तमभिवीक्षमाणो मृग एवाभिनिवेशितमना वितृज्य लोकमिमं सह मृगेण कलेवरं
मृतमनु न मृतजन्मानुस्मृतिरितरवन्मृगशरीरमवाप ॥ २७ ॥ तत्रापि ह वा आत्मनो मृगत्व-
कारणं भगवदारोपनसमोहानुभवेनानुस्मृत्य भृशमनुतप्यमान आह ॥ २८ ॥ अहो कष्टं
अष्टोऽहमात्मवतामनुपयाद्यदिशुक्तसमस्तसङ्गस्य विविक्तपुण्यारण्यशरणस्यात्मवत आत्मनि
सर्वेषामात्मनां भगवति वासुदेवे तदनुभ्रवणमनसङ्कीर्तनाराधनानुस्मरणाभियोगोनाशून्यसकलयामेन
कालेन समावेशितं समाहितं कात्स्न्येन मनस्तनु पुनर्मालुघस्यारान्मृगदुतमनु परिसुखाव ॥ २९ ॥

इत्येवं निगूढनिर्वेदो विसृज्य मृगीं मातरं पुनर्मर्षवत्क्षेत्रमुपशमशीलमुनिगणदयितं
शालग्रामं पुलस्त्यपुलहाश्रमं कालञ्जरात्मत्याजगाम ॥ ३० ॥ तस्मिन्नपि कालं प्रतीक्षमाणः
सङ्गाच्च भृशमुद्विग्न आत्मसहचरः शुष्कपर्णतृणवीरुषा वर्तमानो मृगत्वनिमिचित्वावसानमेव
गणयन्मृगशरीरं तीर्थोदकाक्लिन्नमुत्ससर्ज ॥ ३१ ॥

इति श्रीमद्भागवते महापुराणे पारमहंस्यो संहितायां पञ्चमस्कन्धे भरतचरितेऽष्टमोऽध्यायः ॥ ८ ॥

अथ नवमोऽध्यायः

श्रीशुक उवाच

अथ कस्यचिद् द्विजवरस्याङ्गिरः प्रवरस्य शमदमतपःस्वाध्यायाध्ययनत्यागसन्तोषवितिक्षा-
प्रश्रयविद्यानसूयात्मज्ञानानन्दयुक्तस्यात्मसदृशश्रुतशीलाचाररूपौदार्यगुणा नव सोदर्या अङ्गजा
बभूवुर्मिथुनं च यवीयस्यां भार्यायाम् ॥ १ ॥ यस्तु तत्र पुमास्तं परममागवतं राजर्षिप्रवरं
भरतमुत्सृष्टमृगशरीरं चरमशरीरेण विप्रत्वं गतमाहुः ॥ २ ॥ तत्रापि स्वजनसङ्गाच्च भृश-
मुद्विजमानो भगवतः कर्मबन्धविध्वंसनश्रवणस्मरणगुणविवरणचरणारविन्दयुगलं मनसा विदध-
दात्मनः प्रतिघातमाशङ्कमानो भगवदनुग्रहेणानुस्मृतस्वपूर्वजन्मावलिरात्मानमुन्मत्तजडान्धवधिर-
स्वरूपेण दर्शयामास लोकस्य ॥ ३ ॥ तस्यापि ह वा आत्मजस्य विप्रः पुत्रस्नेहानुबद्धमना आ
समावर्तनात् संस्कारान् यथोपदेशं विदधान उपनीतस्य च पुनः शौचाचमनादीन् कर्मनियमान-
नभिप्रेतानपि समशिक्षयदनुशिष्टेन हि भाव्यं पितुः पुत्रेणेति ॥ ४ ॥ स चापि तदुह पितृस-
न्निधावेवासध्रीचीनमिव स्म करोति छन्दांस्यध्यापयिष्यन् सह व्याहृतिभिः सप्रणवशिरस्त्रिपदां
सावित्रीं ग्रैभवासन्तिकान्मासानधीयानमप्यसमवेतरूपं ग्राहयामास ॥ ५ ॥

एवं स्वतनुज आत्मन्यनुरागावेशितचित्तः शौचाध्ययनव्रतनियमगुर्वनलशुभ्रूषणाद्यौप-
कुर्वाणककर्माण्यनमियुक्तान्यपि समनुशिष्टेन भाव्यमित्यसदाग्रहः पुत्रमनुशास्य स्वयं तावद-
नधिगतमनोरथः कालेनाप्रमत्तेन स्वयं गृह एव प्रमत्त उपसंहृतः ॥ ६ ॥ अथ यवीयसी द्विज-
सती स्वगर्भजातं मिथुनं सपत्न्या उपन्यस्य स्वयमनुसंस्थया पतिलोकमगात् ॥ ७ ॥

पितर्युपरते भ्रातर एनमतत्प्रभावविदरुस्यां विद्यायामेव पर्यवसितमतयो न परविद्यायां
जडमतिरिति भ्रातुरनुशासननिरबन्धान्यवृत्सन्त ॥ ८ ॥ स च प्राकृतैर्द्विपदपशुभिरुन्मत्तजड-
बधिरेत्यभिभाष्यमाणो यदा तदनुरूपाणि प्रमाप्रते कर्माणि च स कार्यमाणः परेच्छया करोति
विष्टितो वेतनतो वा याञ्जया यहञ्छया वोपसादितमल्पं बहु मृष्टं कदन्नं वाम्यवहरति परं
नेन्द्रियप्रीतिनिमित्तम् । नित्यनिवृत्तनिमित्तस्वसिद्धविशुद्धानुभवानन्दस्वात्मलाभाधिगमः सुख-
दुःखयोर्द्वन्द्वनिमित्तयोरसम्भावितदेहाभिमानः ॥ ९ ॥ शीतोष्णवातवर्षेषु वृष इवानावृताङ्गः

मीनः संहननाङ्गः स्थाण्डिलसंवेदनानुन्मर्दानामञ्जनरजसा महामणिरिचानभिव्यक्तब्रह्मवर्चसः
कुपटावृतकटिरुपवीतेनोरुमषिणा द्विजातिरिति - ब्रह्मबन्धुरिति संख्यातञ्जजनावमतो विचचार
॥१०॥ यदा तु परत आहारं कर्मवैतनत ईदमानः स्वभ्रातृमिरपि केदारकर्मणि निलुपितस्तदपि
करोति किन्तु न समं विषमं न्यूनमधिकमिति चेद कृणपिण्याकफलीकरणकुल्माषस्थालीपुरीषादी-
न्यप्यमृतवदभ्यवहरति ॥ ११ ॥

अथ कदाचित्कश्चिद् वृषलपतिर्भद्रकाल्यै पुरुषपशुमालभतापत्यकामः ॥ १२ ॥ तस्य
ह दैवमुक्तस्य पशोः पदवीं तदनुचराः परिधावन्तो निशि निशीयसमये तमसाऽऽवृतायामनधि-
गतपशव आकस्मिकेन विधिना केदारान् वीरासनेन मृगवराहादिभ्यः संरक्षमाणमङ्गिरःप्रवरसुत-
मपश्यन् ॥ १३ ॥ अथ त एनमनवद्यलक्षणमवमृश्य भर्तृकर्मनिष्पत्तिं मन्यमाना वदुध्वा रशनया
चाण्डिकारहमुपनिन्युर्मुदा विकसितवदनाः ॥ १४ ॥

अथ पण्यस्तं स्वविधिनाभिषिञ्च्याहतेन वाससाऽऽच्छाद्य भूषणालेपसक्तिलकादिभिरुपस्कृतं
मुक्तवन्तं धूपदीपमाल्यलाजकिलयाङ्कुरफलोपहारोपेतया वैशससंस्थया महता गीतस्तुतिमृदङ्ग-
पणवधोषेण च पुरुषपशुं भद्रकाल्याः पुरत उपवेशयामासुः ॥ १५ ॥ अथ वृषलराजपणिः
पुरुषपशोरसुगातवेन देवीं भद्रकाल्यां यक्ष्यमाणस्तदभिमन्त्रितमसिमतिकरालनिशित-
मुपाददे ॥ १६ ॥

इति तेषां वृषलानां रजस्तमःप्रकृतीनां धनमदरजउत्सिक्तमनसां भगवत्कलावीरकुलं
कर्ष्याकुल्योत्यथेन स्वैरं विहरतां हिंसाविहाराणां कर्मातिदारुणं यद्ब्रह्मभूतस्य साक्षाद्दर्शिसुतस्य
निर्वैरस्य सर्वभूतसुहृदः सनायामप्यननुमतमालम्भनं तदुपलभ्य ब्रह्मतेजसाति दुर्विपहेण दन्दक्षमानेन
वपुषा सहसोच्चचाट सैव देवी भद्रकाली ॥ १७ ॥ मृशममर्परौषावेशरभसविलसितभ्रुकुटिविष्टप-
कुटिलदंष्ट्रावर्णक्षणाटोपातिभयानकवदना हन्तुकामेवेदं महादृहासमतिसंरम्भेण विमुञ्चन्ती तत
उत्सत्य पापीयसां दुष्टानां तेनैवाधिना विवृक्कणशीर्ष्णां गलात्स्रवन्तमसुगासवमत्युष्णं सह गणेन
निपीयातिपानमदविह्वलोच्चैस्तरां स्वपार्पदैः सह जगौ ननर्त च विजहार च शिरःकन्दुकलीलया
॥ १८ ॥ एवमेव खलु महदभिचारातिक्रमः कात्स्न्येनात्मने फलति ॥ १९ ॥ न वा एताद्विष्णु-
दत्त महदद्भुतं यदसम्भ्रमः स्वशिरस्येदन आपतितेऽपि विमुक्तदेहाद्यात्मभावसुदृढदयग्रन्थीनां
सर्वसत्त्वसुहृदात्मनां निर्वैराणां साक्षाद्भगवतानिमिपारिवरायुधेनाप्रमत्तेन तैस्तैर्भावैः परिरक्ष्य-
माणाना तत्पादमूलमकुतश्चिद्भयमुपसृत्तानां भागवतपरमहंसानाम् ॥ २० ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे जटभरतचरिते नवमोऽध्यायः ॥९॥

अथ दशमोऽध्यायः

श्रीशुक उवाच

अयं सिन्धुसौवीरपते रहूगणस्य व्रजत इक्षुमत्यास्तटे तत्कुल्पतिना शिविकावाहपुरुषा-
न्वेषणसमये दैवेनोपसादितः स द्विजवर उपलब्ध एष पीवा युवा संहननाङ्गो गोखरवद् धुरं
वोढुमलमिति पूर्वविष्टिगृहीतैः सह गृहीतः प्रसभमतदर्ह उवाह शिविकां स महानुभावः ॥ १ ॥

यदा हि द्विजवरस्येषुमानाबलोकानुगतेर्न समाहिता पुरुषगतिस्तदा विषमगतां
स्वशिविकां रहूगण उपधार्य पुरुषानधिवहत आह हे वोढारः साध्वतिक्रमत किमिति विषम-
मुह्यते यानमिति ॥ २ ॥

अथ त ईश्वरवचः सोपालम्भमुपाकर्ण्योपायतुरीयाञ्छङ्कितमनसस्तं विज्ञापयाम्बभूवुः
॥ ३ ॥ न वयं नरदेव प्रमत्ता भवन्नियमानुपयाः साध्वेव वहामः । अयमधुनैव नियुक्तोऽपि न
द्रुतं व्रजति नानेन सह वोढुमु ह वयं पारयाम इति ॥ ४ ॥

सांसर्गिको दोष एव नूनमेकस्यापि सर्वेषां सांसर्गिकाणां भवितुमर्हतीति निश्चित्य
निश्चय कृपणवचो राजा रहूगण उपासितवृद्धोऽपि निसर्गेण बलात्कृत ईषदुस्त्यितमन्युरविस्पष्ट-
ब्रह्मतेजसं जातवेदसमिव रजसाऽऽवृत्तमतिराह ॥ ५ ॥ अहो कष्टं भ्रातर्व्यक्तमुक् परिश्रान्तो
दीर्घमध्वानमेक एव ऊहिवान् सुचिरं नातिपीवा न संहननाङ्गो जरसा चोपद्रुतो भवान् भले नो
एवापर एते सङ्घट्टिन इति बहु विप्रलब्धोऽप्यविद्यया रचितद्रव्यगुणकर्माशयस्वरमकलेवरे-
ऽवस्तुनि संस्थानविशेषेऽहंमेत्यनघ्यारोपितमिथ्याप्रत्ययो ब्रह्मभूतस्तूर्ण्णां शिविकां पूर्ववदुवाह ॥ ६ ॥

अथ पुनः स्वशिविकायां विषमगतायां प्रकृपित उवाच रहूगणः किमिदमे त्वं
जीवन्मृतो मां कदर्थीकृत्य भर्तृशासनमतिचरसि प्रमत्तस्य च ते करोमि चिकित्सां दण्डपाणिर्वि
जनताया यथा प्रकृतिं स्वां भजिष्यस इति ॥ ७ ॥

एवं बह्वबद्धमपि भाषमाणं नरदेवाभिमानं रजसा तमसानुविद्धेन मदेन तिरस्कृता-
शेषभगवत्प्रियनिकेतं पण्डितमानिनं स भगवान् ब्राह्मणो ब्रह्मभूतः सर्वभूतसुहृदात्मा
योगेश्वरचर्यायां नातिव्युत्पन्नमतिं स्मयमान इव विगतस्मय इदमाह—॥ ८ ॥

ब्राह्मण उवाच

त्वयोदितं व्यक्तमविप्रलब्धं भर्तुः स मे स्याद्यदि वीर भारः ।
गन्तुर्यदि स्यादधिगम्यमध्वा पीवेति राशौ न विदां प्रवादः ॥ ९ ॥
स्यौल्यं कार्यं व्याघ्रय आघयश्च क्षुत्तृड् भयं कलिरिच्छा जरा च ।
निद्रा रतिर्मन्युरहंमदः शुचो देहेन जातस्य हि मे न सन्ति ॥ १० ॥

जीवनमृतत्वं नियमेन राजनाथन्तवद्यादिकृतस्य दृष्टम् ।
 स्वस्वाम्यभावो भुव ईड्य यत्र तर्ह्युच्यतेऽसौ विधिकृत्ययोगः ॥११॥
 विशेषबुद्धेर्विवरं मनाक् च पश्याम यत्र व्यवहारतोऽन्यत् ।
 क ईश्वरस्तत्र किमीशितव्यं तथापि राजन् करवाम किं ते ॥१२॥
 उन्मत्तमत्तजडवत्स्वसंस्थां गतस्य मे वीर चिकित्सितेन ।
 अर्थः क्रियान् भवता शिक्षितेन स्तब्धप्रमत्तस्य च पिष्टपेयः ॥१३॥

श्रीशुक उवाच

एतावदनुवादपरिमाणया प्रत्युदीर्य मुनिवर उपशमशील उपरतानात्मनिमित्त
 उपभोगेन कर्मारब्धं व्यपनयन् राजथानमपि तयोवाह ॥ १४ ॥ स चापि पाण्डवेय
 सिन्धुसौवीरपतिस्तत्त्वजिज्ञासाया सम्यक्श्रद्धयाधिकृताधिकारस्तदुष्टदयग्रन्थिमोचनं द्विजवच
 आश्रुत्य बहुयोगग्रन्थसंमतं त्वरयावदह्य शिरसा पादमूलमुपसृतः क्षमापयन् विगतनृपदेवस्यय
 उवाच ॥ १५ ॥

कस्त्वं निगूढश्वरसि द्विजानां विमर्षिं सूत्रं कतमोऽवधूतः ।
 कस्यासि कुत्रत्य इहापि कस्मात्क्षेमाय नदचेदसि नोत शुकः ॥ १६ ॥
 नाहं विशङ्के सुरराजवज्रात्र व्यक्षश्लान्न यमस्य दण्डात् ।
 नाग्न्यर्कसोमानिलवित्तपाल्नाच्छङ्के भृशं ब्रह्मकुलावमानात् ॥ १७ ॥
 तद् ब्रह्मसङ्घो जडवन्निगूढविज्ञानवीर्यो विचरस्यपारः ।
 वचांसि भोगग्रथितानि साधो न नः क्षमन्ते मनसापि भेत्तुम् ॥ १८ ॥
 अहं च योगेश्वरमात्मतत्त्वविदां मुनीनां परमं गुरुं वै ।
 प्रष्टुं प्रवृत्तः किमिहारणं तत् साक्षाद्धरिं ज्ञानकलावतीर्णम् ॥ १९ ॥
 स वै भवाँल्लोकनिरीक्षणार्थमव्यक्तलिङ्गो विचरत्यपिस्वित् ।
 योगेश्वराणां गतिमन्दबुद्धिः कथं विचक्षीत गृहानुबन्धः ॥ २० ॥
 दृष्टः श्रमः कर्मत आत्मनो वै भर्तुर्गन्तुर्भवतश्चानुमन्धे ।
 ययासतोदानयनाद्यभावात्समूल इष्टो व्यवहारमार्गः ॥ २१ ॥
 स्यात्प्राप्तिपात्पयसोऽभितापस्तत्तापतस्तण्डुलगर्भरन्धिः ।
 देहेन्द्रियास्वाशयसन्निकर्षात्तत्संसृतिः पुरुषस्यानुरोधात् ॥ २२ ॥
 शास्ताभिगोप्ता नृपतिः प्रजानां यः किङ्करो वै न पिनाष्टि पिष्टम् ।
 स्वधर्ममारोपणमच्युतस्य यदीहमानो विजहात्यधौघम् ॥ २३ ॥

तन्मे भवान्नरदेवामिमानमदेन तुच्छीकृतसत्तमस्य ।
 कृषीष्ट मैत्रीदृशमार्तबन्धो यथा तरे सदवध्यानमंहः ॥ २४ ॥
 न विक्रिया विश्वसुदृत्सखस्य साम्येन वीताभिमतेस्तवापि ।
 महद्विमानात्स्वकृताद्धि मादृङ्मन्यदूरदपि शूलपाणिः ॥ २५ ॥
 इति श्रीमद्भागवते महापुराणे पारमहंसां संहितायां पञ्चमस्कन्धे दशमोऽध्यायः ॥१०॥

अथैकादशोऽध्यायः

ब्राह्मण उवाच

अकोविदः कोविदवादवादान् वदस्यथो नातिविदा वरिष्ठः ।
 न सूरयो हि व्यवहारमेनं तरवावमर्शेन सहामनन्ति ॥ १ ॥
 तथैव राजन्नुरुगार्हमेघवितानविद्योऽविजृम्भितेषु ।
 न वेदवादिषु हि तत्त्ववादः प्रायेण शुद्धो नु चकास्ति साधुः ॥ २ ॥
 न तस्य तत्त्वग्रहणाय साक्षाद्दरीयसीरपि वाचः समासन् ।
 स्वप्ने निरुक्त्या गृहमेधिसौख्यं न यस्य हेयानुमितं स्वयं स्यात् ॥ ३ ॥
 थावन्मनो रजसा पूरुषस्य सत्त्वेन वा तमसा वानुरुद्धम् ।
 चेतोभिराकूतिभिरातनोति निरङ्कुशं कुशलं चेतारं वा ॥ ४ ॥
 स वासनात्मा विषयोपरक्तो गुणप्रवाहो विकृतः पोढशात्मा ।
 बिभ्रत्सृष्ट्यङ्गनामभि रूपभेदमन्तर्बहिर्द्वं च पुरैस्तनोति ॥ ५ ॥
 दुःखं सुखं व्यतिरिक्तं च तीव्रं कालोपपन्नं फलमाव्यनक्ति ।
 आलिङ्ग्य मायारचितान्तरात्मा स्वदेहिजं संसृतिचक्रकूटः ॥ ६ ॥
 तावानयं व्यवहारः सदाविः क्षेत्रज्ञसाक्ष्यो भवति स्थूलसूक्ष्मः ।
 तस्मान्मनो लिङ्गभदो वदन्ति गुणागुणत्वस्य परावरस्य ॥ ७ ॥
 गुणानुरक्तं व्यसनाय जन्तोः क्षेमाय नैर्गुण्यमथो मनः स्यात् ।
 यथा प्रदीपो घृतवर्तिमश्नन् शिलाः सधूमा भजति ह्यन्यदा स्वम् ।
 पदं तथा गुणकर्मानुबद्धं वृत्तीर्मनः श्रयतेऽन्यत्र तत्त्वम् ॥ ८ ॥
 एकादशासन्मनसो हि वृत्तय आकूतयः पञ्च धियोऽभिमानः ।
 मात्राणि कर्माणि पुरं च तासां वदन्ति हैकादश वीर भूमीः ॥ ९ ॥
 गन्धाकृतिस्पर्शरसश्रवांसि विसर्गैरत्यर्त्यभिजल्पशिल्याः ।
 एकादशं स्वीकरणं ममेति शय्यामहं द्वादशमेक आहुः ॥१०॥

द्रव्यस्वभावाशयकर्मकारैरकादशामी मनसो विकाराः ।
 सहस्रशः शतशः कोटिशश्च क्षेत्रज्ञतो न मिथो न स्वतः स्युः ॥ ११ ॥
 क्षेत्रज्ञ एता मनसो विभूतीर्जावस्य मायारचितस्य नित्याः ।
 आविर्हिताः क्वापि तिरोहिताश्च शृद्धो विचष्टे ह्यविशृद्धकर्तुः ॥ १२ ॥
 क्षेत्रज्ञ आत्मा पुरुषः पुराणः साक्षात्स्वयंज्योतिरजः परेशः ।
 नारायणो भगवान् वासुदेवः स्वमाययाऽऽत्मन्यवधीयमानः ॥ १३ ॥
 यथानिलः स्थावरजङ्गमानामात्मस्वरूपेण निविष्ट ईशेत् ।
 एवं परो भगवान् वासुदेवः क्षेत्रज्ञ आत्मेदमनुप्रविष्टः ॥ १४ ॥
 न यावदेतां तनुभृन्नरेन्द्र विधूय मायां वयुनोदयेन ।
 विमुक्तसङ्गो जितघट्टसपत्नो वेदात्मतत्त्वं भ्रमतीह तावत् ॥ १५ ॥
 न यावदेतन्मन आत्मलिङ्गं संसारतापावपनं जनस्य ।
 यच्छोकमोहामयरागलोभवैरानुवन्धं ममतां विधत्ते ॥ १६ ॥
 भ्रातृव्यमेनं तददभ्रवीर्यमुपेक्षयाध्येधितमप्रमत्तः ।
 गुरोर्हीरेश्वरणोपासनात्त्रो जहि व्यलीकं स्वयमात्ममोषम् ॥ १७ ॥

इति श्रीमद्भागवते महापुराणे पारमहंस्यां सद्दित्यां पञ्चमस्कन्धे ब्राह्मणरहस्यसंवादे एकादशोऽध्यायः ॥ ११ ॥

अथ द्वादशोऽध्यायः

रहस्य उवाच

नमो नमः कारणविग्रहाय स्वरूपतुच्छीकृतविग्रहाय ।
 नमोऽवधूत द्विजबन्धुलिङ्गनिगूढनित्यानुभवाय तुभ्यम् ॥ १ ॥
 ज्वरामयार्तस्य यथागदं सन्निदाघदग्धस्य यथा हिमाम्भः ।
 क्रुदेद्दमानाहिविदष्टदृष्टेर्ब्रह्मन् वचस्तेऽमृतमौषधं मे ॥ २ ॥
 तस्मान्भवन्तं मम संशयार्थं प्रक्ष्यामि पश्चादधुना सुबोधम् ।
 अज्ञात्मयोगग्रथितं तवोक्तमाख्याहि कौतूहलचेतसो मे ॥ ३ ॥
 यदाह योगेश्वर इत्यमानं क्रियाफलं सद्ब्यवहारमूलम् ।
 न ह्यल्लसा तन्वचिभर्षनाय भवानमुष्मिन् भ्रमते मनो मे ॥ ४ ॥

ब्राह्मण उवाच

अयं जनो नाम चलन् पृथिव्यां यः पार्थिवः पार्थिव कस्य हेतोः ।
 तस्यापि चाद्भ्योरधि गुल्फजङ्घानान्मध्योरक्षिरोधरांसाः ॥ ५ ॥

अंसेऽधि दार्वी शिविका च यस्यां सौवीरराजेत्यपदेश आस्ते ।
 यस्मिन् भवान् रूढनिजाभिमानो राजास्मि सिन्धुष्विति दुर्मदान्धः ॥ ६ ॥
 शोच्यानिमांस्त्वमधिकष्टदीनान् विष्टया निगृह्णन्निरनुग्रहोऽसि ।
 जनस्य गोतासि विक्रथमानो न शोभते वृद्धसमासु धृष्टः ॥ ७ ॥
 यदा क्षितावेव चराचरस्य विदाम निष्ठां प्रभवं च नित्यम् ।
 तन्नामतोऽन्यद् व्यवहारमूलं निरूप्यतां सत् क्रिययानुमेयम् ॥ ८ ॥
 एवं निरुक्तं क्षितिशब्दवृत्तमसन्निधानात्परमाणवो ये ।
 अविद्यया मनसा कल्पितास्ते येषां समूहेन कृतो विशेषः ॥ ९ ॥
 एवं कृशं स्थूलमणुर्वृहद्यदसच्च सक्षीवमजीवमन्यत् ।
 द्रव्यस्वभावाशयकालकर्मनाम्नाजयावेहि कृतं द्वितीयम् ॥ १० ॥
 शानं विशुद्धं परमार्थमेकमनन्तरं त्ववहिर्ब्रह्म सत्यम् ।
 प्रत्यक् प्रशान्तं भगवच्छब्दसंज्ञं यद्वासुदेवं क्रवयो वदन्ति ॥ ११ ॥
 रूहूगणैतत्तपसा न याति न चेज्यया निर्वपणाद् गृहाद्वा ।
 नच्छन्दसा नैव जलाग्निसूर्यैर्विना महत्पादरजोऽभिवेकम् ॥ १२ ॥
 यत्रोत्तमश्लोकगुणानुवादः प्रस्तूयते ग्राम्यकयाविधातः ।
 निषेव्यमाणोऽनुदिनं मुमुक्षोर्मतिं सतीं यच्छति वासुदेवे ॥ १३ ॥
 अहं पुरा भरतो नाम राजा विमुक्तदृष्टश्रुतसङ्गवन्धः ।
 आराधनं भगवत ईहमानो मृगोऽभवं मृगसङ्गाद्धतार्थः ॥ १४ ॥
 सा मां स्मृतिमृगदेहेऽपि वीर कृष्णार्चनप्रभवा नो जहाति ।
 अथो अहं जनसङ्गादसङ्गो विशङ्कमानोऽविवृत्तक्षरामि ॥ १५ ॥
 तस्मान्नरोऽसङ्गसुसङ्गजातज्ञानासिनेहैव विवृक्वणमोहः ।
 हरिं तदीहाकथनश्रुताभ्यां लब्धस्मृतिर्यात्यतिपारमध्वनः ॥ १६ ॥
 इति श्रीमद्भागवते महापुराणे पारमहस्यं संहितायां पञ्चमस्कन्धे ब्राह्मणरहूगणसंवादे द्वादशोऽध्यायः ॥ १२ ॥

अथ त्रयोदशोऽध्यायः

ब्राह्मण उवाच

दुरत्ययेऽध्वन्यजया निवेशितो रजस्तमःसत्त्वविभक्तकर्मदृक् ।
 स एष सार्थोऽर्थपरः परिभ्रमन् भवाटवीं याति न शर्म विन्दति ॥ १ ॥
 यस्यामिमे षण्णरदेव दस्यवः सार्थं विलुम्पन्ति कुनायकं बलात् ।
 गोमायवो यत्र हरन्ति सार्थिकं प्रमत्तमाविश्य यथोरणं वृकाः ॥ २ ॥

प्रभूतवीरुत्पणुगुल्मगह्वरे कठोरदंशैर्मथकैरुपद्रुतः ।
 क्वचित्तु गन्धर्वपुरं प्रपश्यति क्वचित्क्वचिच्चाशुरयोल्मुकग्रहम् ॥ ३ ॥
 निवासतोयद्रविणात्मबुद्धिस्ततस्ततो घावति भो अटव्याम् ।
 क्वचिच्च चात्योत्थितपांसुधूम्रा दिशो न जानाति रजस्वलाक्षः ॥ ४ ॥
 अदृश्यद्विस्त्रीखनकर्णशूल उलूकवाग्निर्व्यथितान्तरात्मा ।
 अपुण्यवृद्धान् श्रयते क्षुधार्दितो मरीचितोयान्यभिधावति क्वचित् ॥ ५ ॥
 क्वचिद्वितोयाः सरितोऽभियाति परस्परं चाल्पते निरन्धः ।
 आसाद्य दावं क्वचिदशिततो निर्विद्यते क्व च यक्षैर्हृतासुः ॥ ६ ॥
 शूरैर्हृतस्वः क्व च निर्विण्णचेता शोचन् विमुह्यन्नुपयाति कर्मलम् ।
 क्वचिच्च गन्धर्वपुरं प्रविष्टः प्रमोदते निवृत्तवन्मुहूर्तम् ॥ ७ ॥
 चलन् क्वचिक्वण्टकशर्कराहृद्भिर्नगरावरुक्षुर्विमना इवास्ते ।
 पदे पदेऽभ्यन्तरवह्निनादितः क्रौटुमिक्रः क्रुच्यति चै जनाय ॥ ८ ॥
 क्वचिन्निगीर्णोऽजगराहिना जनो नात्रैति किञ्चिद्विपिनेऽपविद्धः ।
 दष्टः स्म शेते क्व च दन्दशूकैरन्धोऽन्धकूपे पतितस्त्वामिधे ॥ ९ ॥
 कर्हि स्म चिक्षुद्ररसान् विचिन्वन्स्तन्मक्षिकामिर्भ्यथितो विमानः ।
 तत्रातिकृच्छ्राव्यतिलब्धमानो बलाद्विभ्रम्पन्त्यथ तं ततोऽन्ये ॥ १० ॥
 क्वचिच्च शीतातपवातवर्षप्रतिक्रियां कर्तुमनीश आस्ते ।
 क्वचिन्मियो विपणन् यच्च किञ्चिद्विद्वेषमृच्छत्युत विचिच्छाश्र्यात् ॥ ११ ॥
 क्वचिक्वचिक्क्षीणधनस्तु तस्मिन् शय्यासनस्थानविहारहीनः ।
 याचन् परादप्रतिलब्धकामः पारक्यदृष्टिर्लभतेऽवमानम् ॥ १२ ॥
 अन्योन्यवित्तव्यतिपङ्कतृद्धवैरानुबन्धो विवहन्मियश्च ।
 अध्वन्यमुष्मिन्नुरुकृच्छ्रवित्तबाधोपसर्गोर्विहरन् विपन्नः ॥ १३ ॥
 तांस्तान् विपन्नान् स हि तत्र तत्र विहाय जातं परिगृह्य सार्थः ।
 आवर्ततेऽद्यापि न कश्चिदत्र वीराध्वनः पारसुपैति योगम् ॥ १४ ॥
 मनस्विनो निर्जितदिग्गजेन्द्रा ममेति सर्वे भुवि वृद्धवैराः ।
 मृधे शयीरन्न तु तद्गजन्ति यन्न्यस्तदण्डो गतवैरोऽभियाति ॥ १५ ॥
 प्रसज्जति कापि लताभुजाश्रयस्तदाश्रया व्यक्तपदद्विजस्पृहः ।
 क्वचिक्वदाचिद्धरिचक्रतल्लसन् सख्यं विधत्ते बककङ्कश्रैः ॥ १६ ॥

तैर्वञ्चितो हंसकुलं समाविशन्न रोचयन् शीलमुपैति वानरान् ।
 तजातिरासेन सुनिवृत्तेन्द्रियः परस्परोद्दीक्षणविस्मृतावधिः ॥१७॥
 द्रुमेषु रंस्यन् सुतदारवत्सलो व्यवायदीनो विवशः स्वन्नधने ।
 क्वचिन्नमादाद्गिरिकन्दरे पतन् वल्लो गृहीत्वा गजभीत आस्थितः ॥१८॥
 अतः कथञ्चित्स विमुक्त आपदः पुनश्च सार्थं प्रविशत्यरिन्दम ।
 अध्वन्यमुष्मिन्नजया निवेशितो भ्रमञ्जनोऽद्यापि न वेद कश्चन ॥१९॥
 रहूगण त्वमपि ह्यध्वनोऽस्य संन्यस्तदण्डः कृतभूतमैत्रः ।
 असञ्जितात्मा हरिसेवया शितं ज्ञानासिमादाय तरातिपारम् ॥२०॥

राजोवाच

अहो नृजन्माखिलजन्मगोभनं किं जन्मभिस्त्वपरैरप्यमुष्मिन् ।
 न यद्घृपीकेशयशःकृतात्मनां महात्मनां वः प्रचुरः समागमः ॥२१॥
 न ह्यद्भुतं त्वच्चरणान्जरेणुभिर्हतांहसो भक्तिरघोक्षजेऽमला ।
 मौहूर्तिक्राद्यस्य समागमाच्च मे दुस्तर्कमूलोऽपहतोऽविवेकः ॥२२॥
 नमो महद्भ्योऽस्तु नमः शिशुभ्यो नमो युवभ्यो नम आवदुभ्यः ।
 ये ब्राह्मणा गामवधूतलिङ्गाश्चरन्ति तेभ्यः शिवमस्तु राजाम् ॥२३॥

श्रीशुक उवाच

इत्येवमुत्तरामातः स वै ब्रह्मर्षिसुतः सिन्धुपतय आत्मसतत्त्वं विगणयतः परानुभावः
 परमकारुणिकतयोपदिश्य रहूगणेन सकरणमभिवन्दितचरण आपूर्णार्णव इव निभृतकरणोर्भ्याशयो
 धरणिमिमां विचचार ॥२४॥ सौवीरपतिरपि सुजनसमवगतपरमात्मसतत्त्वं आत्मन्यविद्या-
 ध्यारोपितां च देहात्ममतिं विससर्ज । एवं हि नृप भगवदाश्रिताश्रितानुभावः ॥२५॥

राजोवाच

यो ह वा इह बहुविदा महाभागवत त्वयामिहितः परोक्षेण वचसा जीवलोकभवाच्चा स
 ह्यार्यमनीषया कल्पितविषयो नास्त्रसाव्युत्यन्नलोकसमधिगमः । अथ तदेवैतदुरवगमं समवेतानु-
 कल्पेन निर्दिश्यतामिति ॥२६॥

इति श्रीमद्भागवते महापुराणे पारमहंसां संहितायां पञ्चमस्कन्धे त्रयोदशोऽध्यायः ॥ १३ ॥

अथ चतुर्दशोऽध्यायः

स होवाच

य एष देहात्ममानिनां सत्त्वादिगुणविशेषकालितकुशलकुशलसमवहारविनिर्मितविषय-
 देहावलिभिर्वियोगसंयोगाद्यनादिसंसारानुभवस्य द्वारभूतेन षडिन्द्रियवर्गेण तस्मिन्दुर्गाध्ववदसुगमे-

ऽञ्जन्यापतित ईश्वरस्य भगवतो विष्णोर्वैश्वर्तिन्या मायया जीवलोकोऽयं यथा वणिक्सार्योऽर्थपरः
 स्वदेहनिष्पादितकर्मानुभवः श्मशानवदशिवतमाया संसाराटव्यां गतो नाद्यापि विफलबहुप्रति-
 योगेहस्तत्तापोपगमर्ना हरिगुरुचरणारविन्दमधुकरानुपदवीमवरुन्धे यस्यासु ह वा एते
 षडिन्द्रियनामानः कर्मणा दस्यव एव ते ॥ १ ॥ तद्यथा पुरुषस्य धनं यत्किञ्चिद्धर्मोपधिकं
 बहुकुञ्जाधिगतं साक्षात्परमपुरुषाराधनलक्षणो योऽसौ धर्मस्तं तु साम्भराय उदाहरन्ति । तद्धर्म्यं
 श्वनं दर्शनस्पर्शनश्रवणात्सादनावप्राणसङ्कल्पव्यवसायगृहग्राम्योपभोगेन कुनायस्याजितात्मनो
 यथा सार्थस्य विलुम्पन्ति ॥ २ ॥ अथ च यत्र कौटुम्बिका दारापत्यादयो नाम्ना कर्मणा
 वृकसृगाला एवाभिन्धतोऽपि कदर्यस्य कुटुम्बिन उरणकवत्संरक्ष्यमाणं मिषतोऽपि हरन्ति
 ॥ ३ ॥ यथा ह्यनुत्तरं कृष्यमाणमप्यदग्धबीजं क्षेत्रं पुनरेवावपनकाले गुल्मवृणवीरुद्भिर्गृह्वरमिव
 भवत्येवमेव गृहाश्रमः कर्मक्षेत्रं यस्मिन्न हि कर्माण्युत्तीदन्ति यदयं कामकरण्ड एष
 आवसयः ॥ ४ ॥

तत्र गतो दंशमशकसमापसदैर्मनुजैः शलभशकुन्ततस्कारमूपकादिभिरुपसृध्यमानबहिः प्राणः
 क्वचित्स्वरिवर्तमानोऽस्मिन्नध्वन्यविद्याकामकर्मभिरुपरक्तमनसानुपपन्नार्थं नरलोकं गन्धर्वनगरमुप-
 पन्नमिति मिथ्यादृष्टिरनुपश्यति ॥ ५ ॥ तत्र च क्वचिदातपोदकनिभान् विपयानुपधावति
 पानभोजनव्यवायादिव्यसनलोलुपः ॥ ६ ॥ क्वचिच्चाशेषदोषनिषदनं पुरीषविशेषं तद्वर्णगुणानिर्मित-
 मतिः सुवर्णमुपादिस्त्यग्निकामकातर इवोल्मुकपिशाचम् ॥ ७ ॥ अथ कदाचिन्निवासपानीय-
 द्रव्यिणाद्यनेकात्मोपजीवनाभिविवाग एतस्यां संसाराटव्यामितस्ततः परिधावति ॥ ८ ॥ क्वचिच्च
 चात्थौपम्यया प्रमदयाऽऽरोहमारोपितस्तत्कालरजसा रजनीभूत इवासाधुमार्यो रजस्वलास्रोऽपि
 दिग्देवता अतिरजस्वलमतिर्न विजानाति ॥ ९ ॥ क्वचित्सकृदवगतविषयवैतथ्यः स्वयं पराभि-
 ध्यानेन विभ्रंशितस्मृतिस्तयैव मरीचितोयप्रायांस्तानेवाभिधावति ॥ १० ॥ क्वचिद्दुःकश्चिच्छ्री-
 स्वनवदतिपरपरमसाटोपं प्रत्यक्षं परोक्षं वा रिपुराजकुलनिर्भर्त्सितेनातिव्यथितकर्णमूलहृदयः
 ॥ ११ ॥ स यदा दुग्धपूर्वसुकृतस्तदा कारस्करकाकतुण्डाद्यपुण्यद्रुमलताविपोदपानवदुभयार्थ-
 शून्यद्रविणाञ्जीवन्मृतान् स्वयं जीवन्म्रियमाण उपधावति ॥ १२ ॥ एकदासत्प्रसङ्गाभिकृतमति-
 व्युदकस्तोतःस्खलनवदुभयतोऽपि दुःखदं पाखण्डमभियाति ॥ १३ ॥ यदा तु परदाषयान्ध आत्मने
 नोपनमति तदा हि पितृपुत्रार्होऽप्यतः पितृपुत्रान् वा स खलु मक्षयति ॥ १४ ॥ क्वचिदासाद्य
 गृहं दाववत्प्रियार्थविधुरमसुखोदकैः शोकाग्निना दह्यमानो भृदां निर्वेदमुपगच्छति ॥ १५ ॥
 क्वचित्कालविषमितराजकुलरक्षसापहृतप्रियतमधनासुः प्रमृतक इव विगतजीवलक्षण आस्ते ॥ १६ ॥
 कदाचिन्मनोरयोगतपितृपितामहाद्यसत्त्वादिति स्वप्ननिर्वृत्तिलक्षणमनुभवति ॥ १७ ॥ क्वचिद्
 गृहाश्रमकर्मचोदनातिभरगिरिमारुहक्षमाणो लोकव्यसनकर्षितमनाः कण्टकशर्कराक्षेत्रं प्रविशन्निव

सीदति ॥ १८ ॥ क्वचिच्च दुःसहेन कायाभ्यन्तरवह्निना गृहीतसारः स्वकुटुम्बाय कृष्यति ॥ १९ ॥ स एव पुनर्निद्राजगरगृहीतोऽन्धे तमसि मग्नः शून्यारण्य इव शेते नान्यत्किञ्चन वेद शव इवापविदः २० कदाचिद्भ्रममानदंष्ट्रो दुर्जनदन्दशूकैरलब्धनिद्राक्षणो व्यथितहृदयेनानुक्षीयमाणविज्ञानोऽन्धकूपेऽन्धवत्पतति ॥ २१ ॥ कर्हिंस् चित्काममधुलवान् विचिन्वन् यदा परदारपरद्रव्याण्यवरुन्धानो राज्ञा स्वामिभिर्वा निहतः पतत्यपारे निरये ॥ २२ ॥ अथ च तस्माद्भयथापि हि कर्मास्मिन्नात्मनः संसारवपनमुदाहरन्ति ॥ २३ ॥ मुक्तस्ततो यदि बन्धाद्देवदत्त उपाच्छिनत्ति तस्मादपि विष्णुमित्र इत्यनवस्थितिः ॥ २४ ॥ क्वचिच्च शीतवाताघनेकाधिदैविकमौक्तिकाल्मीयानां दशानां प्रतिनिवारणेऽकल्पो दुरन्तचिन्तया विषण्ण आस्ते ॥ २५ ॥ क्वचिन्मियो व्यवहरन् यत्किञ्चिद्धनमन्येभ्यो वा काकिणिकामात्रमप्यपहरन् यत्किञ्चिद्वा विद्वेषमेति वित्तशाठ्यात् ॥ २६ ॥ अञ्जन्यमुष्मिन्निम उपसर्गास्तथा सुखदुःखरागद्वेषमयाभिमानप्रमादोन्मादशोकमोहलोभमात्सर्येष्वामानक्षुत्पिपासाधिव्याधिजन्मजरामरणदयः ॥ २७ ॥ कापि देवमायया स्त्रिया मुजलतोपगूढः प्रस्कन्नविवेकविज्ञानो यद्विहारगृहारम्भाकुलहृदयस्तदाश्रयावसक्तसुतदुहितृकलत्रभाषितावलोकविचेष्टितापहृतहृदय आत्मानमजितात्मापारेऽन्धे तमसि प्रहिणोति ॥ २८ ॥ कदाचिदीश्वरस्य भगवतो विष्णोश्चक्रात्परमाप्त्वादिद्विपरार्धापवर्गकालोपलक्षणात्परिवर्तितेन वयस रंहसा हरत आग्रहत्पुणस्तम्वादीनां भूतानामनिमिषतो मिषतां वित्रस्तहृदयस्तमेवेश्वरं कालचक्रनिजायुधं साक्षाद्भगवन्तं यज्ञपुरुषमनादृत्य पाखण्डदेवताः कङ्कगृध्रवक्रवटप्राया आर्यसमयपरिहृताः साङ्केत्येनाभिधत्ते ॥ २९ ॥ यदा पाखण्डमिरात्मवञ्चितैस्तेरुष वञ्चितो ब्रह्मकुलं समावसंस्तेषां शीलमुपनयनादिश्रौतस्मार्तकर्मानुष्ठानेन भगवतो यज्ञपुरुषस्याराधनमेव तदरोचयन् शूद्रकुलं भजते निगमाचारेऽञ्जुद्धितो यस्य मिथुनीभावः कुटुम्बभरणं यथा वानरजातेः ॥ ३० ॥ तत्रापि निरवरोधः स्वैरेण विहरन्नतिक्रमणबुद्धिरन्योन्यमुखानिरीक्षणादिना ग्राम्यकर्मणैव विस्मृतकालत्रधिः ॥ ३१ ॥ क्वचिद् द्रुमवद्वैहिकार्थेषु गृहेषु रंस्यन् यथा वानरः सुतदारवत्सलो व्यवयक्षणः ॥ ३२ ॥

एवमञ्जन्यवरुन्धानो मृत्युगजमयात्तमसि गिरिकन्दरप्राये ॥ ३३ ॥ क्वचिच्छीतवाताघनेकदैविकमौक्तिकाल्मीयानां दुःखानां प्रतिनिवारणेऽकल्पो दुरन्तविषयविषण्ण आस्ते ॥ ३४ ॥ क्वचिन्मियो व्यवहरन् यत्किञ्चिद्धनमुपयाति वित्तशाठ्येन ॥ ३५ ॥ क्वचिच्छीणघनः शय्यासनाशनाद्युपभोगविहीनो यावदप्रतिलब्धमनोरथोपगतादानेऽत्रसितमतिस्ततस्ततोऽवमानादीनि जनादभिलभते ॥ ३६ ॥ एवं वित्तव्यतिषङ्गविवृद्धवैरानुबन्धोऽपि पूर्ववासनया मिय उद्धृत्यथापवहति ॥ ३७ ॥ एतस्मिन् संसारावन्नि नानाङ्केशोपसर्गावाधित आपन्नविपन्नो यत्र यस्तमु ह वावेतरस्तत्र विद्युज्य जातं जातमुपादाय शोचन्मुह्यन् विभ्यद्विवदन् क्रन्दन् संहृष्यन् गायन्नक्षमानः साधुवर्जितो नैवावर्ततेऽद्यापि यत आरब्ध एष नरलोकसाथो यमध्वनः पारमुपदिशन्ति ॥ ३८ ॥

यदिदं योगानुशासनं न वा एतदवस्थते यन्न्यस्तदण्डा मुनय उपशमशीला उपरतात्मानः
समवगच्छन्ति ॥३९॥ यदपि दिगिभजयिनो यच्चिनो ये वै राजर्षयः किं तु परं मृधे शयीरन्नश्या-
मेव ममेयमिति कृतवैरानुबन्धायां विसृज्य स्वयमुपसंहृताः ॥ ४० ॥ कर्मवल्लीमवलम्ब्य
तत आपदः कथञ्चिन्नरकाद्विमुक्तः पुनरप्येवं संसाराध्वनि वर्तमानो नरलोकसार्थमुपयाति
एवमुपरि गतोऽपि ॥ ४१ ॥

तस्येदमुपगायन्ति—

आर्षभस्येह राजर्षेर्मनसापि महात्मनः । नानुवर्त्माहति नृपो मक्षिकेव गरुत्मतः ॥४२॥
यो दुस्त्यजान्दारसुतान् सुहृद्राज्यं हृदिस्पृशः । जहौ युवैव मलवदुत्तमश्लोकलालसः ॥४३॥
यो दुस्त्यजान् क्षितिसुतस्वजनार्थदारान् प्रार्थ्यो श्रियं सुरवरैः सदयावलोकाम् ।
नैच्छन्तृपस्ताद्रुचितं महतां मधुद्विट्सेवानुरक्तमनसामभवोऽपि फल्गुः ॥४४॥
यज्ञाय धर्मपतये विधिनैपुणाय योगाय सांख्यशिरसे प्रकृतीश्वराय ।
नारायणाय हरये नम इत्युदारं हास्यन्मृगात्वमपि यः समुदाजहार ॥४५॥
य इदं भागवतसभाजितावदातगुणकर्मणो राजर्षेर्मरतस्यानुचरितं स्वस्त्ययनमायुष्यं
धन्यं यशस्यं स्वर्ग्यापवर्ग्यं वानुश्रुणोत्याख्यायत्यभिनन्दति च सर्वा एवाशिष आत्मन आशास्ते
न काञ्चन परत इति ॥ ४६ ॥

इति श्रीमद्भागवते महापुराणे पारमहंसा संहितायां पञ्चमस्कन्धे भरतोपाख्याने

पारोक्ष्यविवरणं नाम चतुर्दशोऽध्यायः ॥ १४ ॥

अथ पञ्चदशोऽध्यायः

श्रीशुक उवाच

भरतस्यात्मजः सुमतिर्नामाभिहितो यमु ह वाच केचित्पावण्डिन ऋषभपदवीमनुवर्त्मानं
चानार्या अवेदसमाम्नातां देवतां स्वमनीषया पापीयस्या कलौ कल्पयिष्यन्ति ॥ १ ॥ तस्माद्
वृद्धसेनायां देवताजिहाम पुत्रोऽभवत् ॥ २ ॥ अथासुर्या तत्तनयो देवद्युम्नस्ततो धेनुमत्यां
सुतः परमेष्ठी तस्य सुवर्चलायां प्रतीह उपजातः ॥ ३ ॥ य आत्मविद्यामारुग्राय स्वयं संशुद्धो
महापुरुषमनुससार ॥४॥ प्रतीहात्सुवर्चलाया प्रतिहर्त्रादयत्त्रय आसन्निय्याक्रोविदाः सूनवःप्रतिहर्तुः-
स्तुत्यामजभूमानावजनिषाताम् ॥ ५ ॥ भूम्न ऋषिकुल्यायामुद्रीयस्ततः प्रस्तावो देवकुल्यायां
प्रस्तावान्त्रियुत्सायां हृदयज आसीद्विसुर्विभोरत्या च पृथुपेणस्तस्मान्नाक्त आकृत्यां जज्ञे नकाद्द्रुतिपुत्रो
गयो राजर्षिप्रवर उदारश्रवा अजायत साक्षाद्भगवतो विष्णोर्जगद्रिरक्षिषया गृहीतसर्वस्व्य कलाऽऽत्म-
वत्त्वादिलक्षणेन महापुरुषता प्राप्तः ॥ ६ ॥ स वै स्वधर्मेण प्रजापालनपोषणप्रीणनोपलालनानु-
शासनलक्षणेनेज्यादिना च भगवति महापुरुषे परावरे ब्रह्मणि सर्वात्मनार्पितपरमार्थलक्षणेन

ब्रह्मविष्णुरणानुसेवयाऽऽपादितभगवद्भक्तियोगेन चामीक्ष्णः परिभावितातिशुद्धमतिरुपरतानात्म्य
आत्मनि स्वयमुपलभ्यमानब्रह्मात्मानुभवोऽपि निरभिमान एवावनिमज्जुगुप्त ॥ ७ ॥ तत्क्षेमां
गाथां पाण्डवेय पुराविद् उपगायन्ति ॥ ८ ॥

गयं नृपः कः प्रतियाति कर्मभिर्यज्वाभिमानी बहुविद्धर्मगोप्ता ।
समागतश्रीः सदसस्पतिः सतां सस्तेवकोऽन्यो भगवत्कलामृते ॥ ९ ॥
यमभ्यषिञ्चन् परया मुदा सतीः सत्याशिषो दक्षकन्याः सरिद्धिः ।
यस्य प्रजानां दुदुहे धराऽऽशिषो निराशिषो गुणवत्सस्तुतोधाः ॥ १० ॥
छन्दांस्यकामस्य च यस्य कामान् दुदुहुराजहुरयो वलिं नृपाः ।
प्रत्याञ्चिता युधि धर्मेण विप्रा यदाशिषां षष्ठमंशं परेत्य ॥ ११ ॥
यस्याध्वरे भगवानध्वरात्मा मघोनि माद्यत्युत्सोमपीथे ।
श्रद्धाविशुद्धाचलभक्तियोगसमर्पितेज्याफलमाजहार ॥ १२ ॥
यत्प्रीणनाद्द्विहिपि देवतिर्यङ्मनुष्यवीरुत्तृणमाविरिञ्चात् ।
प्रीयेत सद्यः स ह विश्वजीवः प्रीतः स्वयं प्रीतिमगाद्दयस्य ॥ १३ ॥

गयाद्गयन्त्यां चित्ररथः सुगतिरवरोधन इति त्रयः पुत्रा बभूवुश्चित्ररथादुर्गायां
सम्राडजनिष्ट ॥ १४ ॥ तत उत्कलायां मरीचिर्मरीचेर्विन्दुमत्यां विन्दुमानुदपद्यत तस्मात्सरघायां
मधुर्नामाभवन्मघोः सुमनसि वीरव्रतस्ततो भोजायां मन्थुप्रमन्थू जज्ञाते मन्योः सत्यायां
भौवनस्ततो दूषणायां त्वष्ट्राजनिष्ट त्वष्टुर्विरोचनायां विरजो विरजस्य शतजित्प्रवरं पुत्रशतं
कन्या च विभूच्यां किल जातम् ॥ १५ ॥

तत्रायं श्लोकः—

प्रैयव्रतं वंशमिमं विरजश्चरमोद्भवः । अकरोदत्यलं कीर्त्या विष्णुः सुरगणं यथा ॥ १६ ॥
इति श्रीमद्भागवते महापुराणे पारमहंसां संहितायां पञ्चमस्कन्धे प्रियव्रतवंशानुकीर्तनं नाम पञ्चदशोऽध्यायः ॥ १५ ॥

अथ षोडशोऽध्यायः

राजोवाच

उक्तस्त्वया भूमण्डलायामविशेषो यावदादित्यस्तपति यत्र चासौ ज्योतिषां गणैश्चन्द्रमा
चा सह दृश्यते ॥ १ ॥ तत्रापि प्रियव्रतरथचरणपरिखातैः सप्तभिः सप्त सिन्धव उपक्लृप्ता
यत एतस्याः सप्तद्वीपविशेषविकल्पस्त्वया भगवन् खलु सूचित एतदेवाखिलमहं मानतो लक्षणतश्च
सर्वं विजिज्ञासामि ॥ २ ॥ भगवतो गुणमये स्थूलरूप आवेशितं मनो ह्यगुणेऽपि सूक्ष्मतम
आत्मज्योतिषि परे ब्रह्मणि भगवति वासुदेवाख्ये क्षममावेशितुं तदु हैतद्गुरोर्हस्यनु-
वर्णयितुमिति ॥ ३ ॥

ऋषिरुवाच

न वै महाराज भगवतो मायारुणविभूतेः काष्ठां मनसा वचसा चाधिगन्तुमलं
विबुधायुषापि पुरुषस्तस्मात्प्राधान्येनैव भूगोलकविशेषं नामरूपमानलक्षणतो व्याख्यास्यामः
॥ ४ ॥ यो वायं द्वीपः कुवल्यकमलकोशाम्यन्तरकोशो नियुतयोजनविशालः समवर्तुलो
यथा पुष्करपत्रम् ॥ ५ ॥ यस्मिन्नव वर्षाणि नवयोजनसहस्रायामान्यष्टभिर्यर्थादागिरिभिः
सुविभक्तानि भवन्ति ॥ ६ ॥ एषां मध्ये इलावृतं नामाम्यन्तरवर्षं यस्य नाम्यामवस्थितः सर्वतः
सौवर्णः कुलगिरिराजो मेरुर्द्वीपायामसमुन्नाहः कर्णिकाभूतः कुवल्यकमलस्य मूर्धनि द्वा-
त्रिंशत्सहस्रयोजनविततो मूले षोडशसहस्रं तावतान्तर्भूम्यां प्रविष्टः ॥ ७ ॥ उत्तरोत्तरेणोलावृतं नीलः
ऋतेतः शृङ्गवानिति त्रयो रम्यकहिरण्मयकुरूणां वर्षाणां मर्यादागिरयः प्रागायता उभयतः
क्षारोदावधयो द्विसहस्रपृथक् एकैकशः पूर्वस्मात्पूर्वस्मादुत्तर उत्तरो दशांशाधिकंशेन दैर्घ्यं एव
हसन्ति ॥ ८ ॥

एवं दक्षिणेनेलावृतं निषधो हेमकूटो हिमालय इति प्रागायता यथा नीलादयोऽयुत-
योजनोत्सेधा हरिवर्षकिम्पुरुषमारतानां ययासंख्यम् ॥ ९ ॥ तथैवेलावृतमपरेण पूर्वेण च
माल्यवद्वन्धमादनावानीलनिषधायतौ द्विसहस्रं पप्रयतुः केतुमालम्बद्राश्वयोः सीमानं विदधाते
॥ १० ॥ मन्दरो मेरुमन्दरः सुपाश्र्वः कुमुद इत्ययुतयोजनविस्तारोन्नाहा मेरोश्चतुर्दिशमवष्टम्भ-
गिरय उपकल्प्ताः ॥ ११ ॥ चतुर्ष्वेतेषु चतुर्जम्बूकदम्बन्यग्रोघाश्चत्वारः पादपप्रवराः पर्वतकेतव
इवाधिसहस्रयोजनोन्नाहास्तावद्विष्टपविततयः शतयोजनपरिणाहाः ॥ १२ ॥

हृदाश्चत्वारः पयोमध्विक्षुरसमृष्टजला यदुपस्पर्शिन उपदेवगणा योगैश्वर्याणि
स्वामाविकानि भरतर्षभ धारयन्ति ॥ १३ ॥ देवोद्यानानि च भवन्ति चत्वारि नन्दनं चैत्ररथं
वैभ्राजकं सर्वतोभद्रमिति ॥ १४ ॥ येष्वमरपरिवृढाः सहसुरललनाल्लामयूथपतय उपदेवगणै-
रुपगीयमानमहिमानः किल चिहरन्ति ॥ १५ ॥

मन्दरोत्सङ्ग एकादशशतयोजनोत्तुङ्गदेवचूतशिरसो गिरिशिखरस्थूलानि फलान्यमृत-
कल्पानि पतन्ति ॥ १६ ॥ तेषां विशीर्यमाणानामतिमधुरसुरभिमुगन्धिबहुलाक्षुरसोदेनारुणोदा
नाम नदी मन्दरगिरिशिखरान्निपतन्ती पूर्वैणेलावृतमुपप्लावयति ॥ १७ ॥ यदुपजोषणान्द्रवान्या
अनुचरीणां पुण्यजनवधूनामवयवस्पर्शसुगन्धवातो दशयोजनं समन्तादनुवासयति ॥ १८ ॥
एवं जम्बूफलानामत्युच्चनिपातविशीर्णानामनस्त्रिप्रायाणामिमिकायनिभानां रसेन जम्बू नाम नदी
मेरुमन्दरशिखरादयुतयोजनादवनितले निपतन्ती दक्षिणेनात्मानं यावदिलावृतमुपस्यन्दयति
॥ १९ ॥ तावदुभयोरपि रोधसोर्या मृत्तिका तद्रसेनातुविष्यमाना वाय्वर्कसंयोगविपाकेन

सदामरलोकाभरणं जाम्बूनदं नाम सुवर्णं भवति ॥ २० ॥ यद्दु ह वाव विभुघादयः सह युवतिभिर्मुकुटकटककटिसूत्राद्याभरणरूपेण खलु धारयन्ति ॥ २१ ॥

यस्तु महाकदम्बः सुपार्श्वनिरूढो यास्तस्य कोटरेभ्यो विनिःसृताः पञ्चायामपरिणाहाः पञ्च मधुधाराः सुपार्श्वशिखरात्पतन्त्योऽपरेणात्मानमिलावृतमनुमोदयन्ति ॥ २२ ॥ या ह्युपयुञ्जानानां मुखनिर्वासितो वायुः समन्ताञ्छतयोजनमनुवासयति ॥ २३ ॥

एवं कुमुदानिरूढो यः शतवल्गो नाम वटस्तस्य स्कन्धेभ्यो नीचीनाः पयोदधिमधुघृत-गुडान्नाद्यम्बरशय्यासनाभरणादयः सर्व एव कामदुषा नदाः कुमुदाग्रात्पतन्तस्तमुत्तरेणोलावृतमुप-योजयन्ति ॥ २४ ॥ यानुपजुपाणानां न कदाचिदपि प्रजानां वलीपलितक्लमस्वेददौर्गन्ध्यजरा-मयमृत्युशीतोष्णवैषण्योपसर्गादयस्तापविशेषा भवन्ति यावज्जीवं सुखं निरतिशयमेव ॥ २५ ॥

कुरङ्गकुरङ्गकुसुम्भवैकङ्कत्रिकूटशिशिपरपतङ्गरुचकनिपधशिनीवासकपिलशङ्खवैदूर्यजासधिहंस-र्षभनागकालङ्गरनारदादयो विंशतिगिरयो मेरोः कर्णिकाया इव कसरभूता मूलदेशे परित उपक्लृप्ताः ॥ २६ ॥ जटरदेवकूटौ मेरु पूर्वेणाष्टादशयोजनसहस्रमुदगायतौ द्विसहस्रं पृथुतुङ्गौ भवतः । एवमपरेण पवनपारियात्रौ दक्षिणेन कैलासकरवीरौ प्रागायतावेवमुत्तरतस्त्रिशृङ्गमकरा-वष्टभिरैतैः परिस्तृतोऽग्निरिव परितश्चकास्ति काञ्चनगिरिः ॥ २७ ॥ मेरोर्मूर्धनि भगवत आत्मयोने-र्मन्व्यत उपक्लृप्तां पुरीमयुतयोजनसाहस्रं समचतुरस्रां शतकौर्म्भा वदन्ति ॥ २८ ॥ तामनु परितो लोकपालानामष्टानां यथादिशं यथारूपं तुरीयमानेन पुरोऽष्टावुपक्लृप्ताः ॥ २९ ॥

इति श्रीमद्भागवते महापुराणे पारमहंसां संहितायां पञ्चमस्कन्धे भुवनकोशवर्णनं नाम षोडशोऽध्यायः ॥ १६ ॥

अथ सप्तदशोऽध्यायः

श्रीशुक उवाच

तत्र भगवतः साक्षाद्यज्ञलिङ्गस्य विष्णोर्विक्रमतो वामपादाङ्गुष्ठनखनिर्मिन्नोर्ध्वाण्डकटाह-विचरेणान्तः प्रविष्टा या बाह्यजलधारातश्चरणपङ्कजावनेजनारुणकिञ्चल्कोपरञ्जिताखिलजगदधमल-पहोपस्पर्शनामला साक्षान्भगवत्पदीत्यनुपलक्षितवचोऽभिधीयमानातिमहता कालेन युगसहस्रोप-लक्षणं दिवो मूर्धन्यवततार यत्तद्विष्णुपदमाहुः ॥ १ ॥ यत्र ह वाव वीरव्रत औत्तानादिः-परमभागवतोऽस्सत्कुलदेवताचरणारविन्दोदकमिति यामनुसवनमुत्कृष्यमाणभगवद्भक्तियोगेन दृढं क्लिष्टमानान्तर्हृदय औत्कण्ठ्यविवशामीलितलोचनयुगलकुड्मलविगलितामलत्राष्पकल्या-भिव्यज्यमानरोमपुलककुलकोऽद्युनापि परमादरेण शिरसा विभर्ति ॥ २ ॥

ततः सप्त ऋषयस्तत्प्रमावाभिज्ञा यां ननु तपस आत्यन्तिकी सिद्धिरेतावती भगवति सर्वात्मनि वासुदेवेऽनुपतरतमक्तियोगलाभेनैवोपेक्षितान्यार्यात्मगतयो मुक्तिमिवागतां मुमुक्षुव इव

सबहुमानमद्यापि जटाजूटैरुद्धहन्ति ॥ ३ ॥ ततोऽनेकसहस्रकोटि विमानानीकसंकुलदेवयानिनाव-
तरन्तीन्दुमण्डलमात्रार्थं ब्रह्मसदने निपतति ॥ ४ ॥

तत्र चतुर्धा भिद्यमाना चतुर्भिर्नामभिश्चतुर्दिशमभिस्यन्दन्ती नदनदीपतिमेवाभिनिविशति
सीतालकनन्दा चक्षुर्मद्रेति ॥ ५ ॥ सीता तु ब्रह्मसदनात्केसराञ्जलादिगिरिशिखरेभ्योऽधोऽधः
प्रस्रवन्ती गन्धमादनमूर्धसु पतित्वान्तरेण भद्राश्वत्थं प्राच्यां दिशि क्षारसमुद्रमभिप्रविशति ॥ ६ ॥
एवं माल्यवच्छिखराक्षिप्पतन्ती ततोऽनुपरतवेगा केतुमालमभि चक्षुः प्रतीच्यां दिशि सरित्यति
प्रविशति ॥ ७ ॥ भद्रा चोत्तरतो मेरुशिरसो निपतिता गिरिशिखराद्गिरिशिखरमतिहाय शृङ्गवतः
शृङ्गादवस्यन्दमाना उत्तरांस्तु कुरुनभित उदीच्यां दिशि जलधिमभिप्रविशति ॥ ८ ॥ तथैवालक-
नन्दा दक्षिणेन ब्रह्मसदनाद्दहूनि गिरिकूटान्यतिक्रम्य हेमकूटाद्वैमकूटान्यतिरभसतरंरहसा
लुठयन्ती भारतमभि वर्षं दक्षिणस्यां दिशि जलधिमभिप्रविशति यस्यां स्नानार्थं चागच्छतः पुंसः
पदे पदेऽश्वमेधराजसूयादीनां फलं न दुर्लभमिति ॥ ९ ॥ अन्ये च नदा नद्यश्च वर्षे वर्षे सन्ति
चहृद्यो मेर्वादिगिरिदुहितरः शतशः ॥ १० ॥

तत्रापि भारतमेव वर्षे कर्मक्षेत्रमन्यान्यष्ट वर्षाणि स्वर्गाणां पुण्यशेषोपमोगस्थानानि
श्रौमानि स्वर्गपदानि व्यपदिशन्ति ॥ ११ ॥ एषु पुरुषाणामयुतपुरुषायुर्वर्षाणां देवकल्पानां
नागायुतप्राणानां वज्रसंहननत्रलययोमोदप्रमुदितमहासौरतमियुनव्यवायापवर्गवर्षधृतैकगर्भ-
कलत्राणां तत्र तु त्रेतायुगसमः कालो वर्तते ॥ १२ ॥ यत्र ह देवपतयः स्वैः स्वैर्गणनायकैर्वि-
हितमहारहणाः सर्वर्तुःसुमस्तवक्रफलकिसलयश्रिया नम्यमानविटपलताविटपिभिरुपशुम्भमान-
रुचिरकाननाश्रमायतनवर्षांगरिद्रोणीषु तथा चामलजलशयेषु विकचविचिधनववनरुहामोद-
मुदितराजहंसजलकुक्कुटकारण्डवसारसचक्रवाकादिभिर्मधुकरनिकराकृतिभिरुपकृजितेषु जल-
क्रीडादिभिर्विचित्रविनोदैः सुललितसुरसुन्दरीणां कामकलिलविलासहासलीलावल्लोकाकूटमनोदृष्टयः
स्वैरं विहरन्ति ॥ १३ ॥

नवस्वपि वर्षेषु भगवान्नारायणो महापुरुषः पुरुषाणां तदनुग्रहायात्मतत्त्वव्यूहेनात्मना-
द्यापि सन्निधीयते ॥ १४ ॥ इलावृते तु भगवान् भव एक एव पुमान् ह्यन्यस्तत्रापरो
निर्विद्यति भवान्याः शापनिमित्तज्ञो यत्प्रवेक्ष्यतः स्त्रीभावस्तत्पश्चाद्दस्यामि ॥ १५ ॥ भवानीनायैः
स्त्रीगणानुद्दसहस्रैरवरुच्यमानो भगवतश्चतुर्मूर्तेर्महापुरुषस्य तुरीयां तामर्षीं मूर्तिं प्रकृतिमात्मनः
सङ्कर्षणसंज्ञामात्मसमाधिरूपेण सन्निधाप्यैतदभिष्टणन् भव उपधावति ॥ १६ ॥

श्रीभगवानुवाच

ॐ नमो भगवते महापुरुषाय सर्वगुणसंख्यानायानन्तायाव्यक्ताय नम इति ॥ १७ ॥

भजे भजन्यारणपादपङ्कजं भगस्य कृत्स्नस्य परं परायणम् ।
 भक्तेष्वलं भावितभूतभावनं भवापहं त्वा भवभावमीश्वरम् ॥ १८ ॥
 न यस्य मायागुणचित्तवृत्तिभिर्निरीक्षतो ह्यण्वपि दृष्टिरञ्जते ।
 ईशे यथा नोऽजितमन्युरंहसां कस्तं न मन्येत जिगीपुरात्मनः ॥ १९ ॥
 असद्दृशो यः प्रतिभाति मायया क्षीवैव मन्वांसवताम्रलोचनः ।
 न नागवध्वोऽर्हण ईशिरे ह्रिया यत्यादयोः स्पर्शनधर्षितेन्द्रियाः ॥ २० ॥
 यमाहुरस्य स्थितिजन्मसंयमं त्रिभिर्विहीनं यमनन्तमृषयः ।
 न वेद सिद्धार्थमिव क्वचित्स्थितं भूमण्डलं मूर्धसहस्रधामसु ॥ २१ ॥
 यस्याद्य आसीद् गुणविग्रहो महान् विज्ञानधिष्ण्यो भगवानजः किल ।
 यत्सम्भवोऽहं त्रिवृता स्वतेजसा वैकारिकं तामसमैन्द्रियं सृजे ॥ २२ ॥
 एते वयं यस्य वशे महात्मनः स्थिताः शकुन्ता इव सूत्रयन्त्रिताः ।
 महानहं वैकुण्ठतामसेन्द्रियाः सृजाम सर्वे यदनुग्रहादिदम् ॥ २३ ॥
 यन्निर्मितां कर्हपि कर्मपर्वणां मायां जनोऽयं गुणसर्गमोहितः ।
 न वेद निस्त्वारणयोगमञ्जसा तस्मै नमस्ते विलयोद्यात्मने ॥ २४ ॥
 इति श्रीमद्भागवते महापुराणे पारमहंस्यां सहितार्यां पञ्चमस्कन्धे सप्तदशोऽध्यायः ॥ १७ ॥

अथाष्टादशोऽध्यायः

श्रीशुक उवाच

तथा च भद्रश्रवा नाम धर्मसुतस्तत्कुलगतयः पुरुषा भद्राश्रवणैः साक्षाद्भगवतो
 वासुदेवस्य प्रियां तनुं धर्ममयीं ह्यशीर्षाभिधानां परमेण समाधिना संनिघाप्येदमभियुगन्त
 उपषावन्ति ॥ १ ॥

भद्रश्रवस ऊचुः

ॐ नमो भगवते धर्मायात्मविशोधनाय नम इति ॥ २ ॥
 अहो विचित्रं भगवद्विचेष्टितं घ्नन्तं जनोऽयं हि मिषन्न पश्यति ।
 ध्यायन्नसद्यर्हि विकर्म सेवितुं निर्हृत्य पुत्रं नितरं जिजीविषति ॥ ३ ॥
 वदन्ति विश्वं क्रवयः स्म नश्वरं पश्यन्ति चाध्यात्मविदो विपश्चितः ।
 तथापि मुह्यन्ति तवाज मायया सुविसितं कृत्यमजं नतोऽसि तम् ॥ ४ ॥
 विश्वोद्भवस्थाननिरोधकर्म ते ह्यकर्तुरङ्गीकृतमप्यपाहृतः ।
 युक्तं न चित्रं त्वयि कार्यकारणे सर्वात्मनि व्यतिरिक्ते च वस्तुतः ॥ ५ ॥

वेदान् युगान्ते तमसा तिरस्कृतान् रसातलाद्यो नृत्तुरन्नधिगदः ।
प्रत्याददे वै कवयेऽभियाचते तस्मै नमस्तेऽयितभेहिताय इति ॥ ६ ॥

हरिवर्षे चापि भगवान्नरहरिरूपेणास्ते तद्रूपग्रहणनिमित्तमुत्तरत्राभिधान्ये तद्व्यतिं रूपं
महापुरुषगुणभाजनो महाभागवतो दैत्यदानवकुलतीर्थीकरणशीलचरितः प्रतापोऽप्यध्याना-
नन्यमक्तियोगेन सह तद्रूपपुरुषैरुपास्ते इदं चोदाहरति ॥ ७ ॥ ॐ नमो भगवते नरगिहाय
नमस्तेजस्तेजसे आविराधिर्भव वज्रनख वज्रदंष्ट्र कर्माशयान् रन्वय रन्वय तमो ग्रम ग्रम ॐ
स्वाहा । अभयमभयमात्मनि भूयिष्टाः ॐ क्षौम् ॥ ८ ॥

स्वस्त्यस्तु विश्वस्य खलः प्रसीदतां ध्यायन्तु भूतानि शिवं मिथो धिया ।
मनश्च भद्रं भजतादधोक्षज आवेग्यतां नो गतिरप्येदुकी ॥ ९ ॥
मागारदारारामजचित्तवन्धुषु सन्नो यदि स्याद्भगवत्प्रियेषु नः ।
यः प्राणवृत्त्या परितुष्ट आत्मज्ञान् सिद्धयत्यदूरात् तथेन्द्रियप्रियः ॥ १० ॥
यत्सङ्गलब्धं निजवीर्यवैभवं तीर्थं मुहुः संस्पृशता हि मानसम् ।
हरत्यजोऽन्तः श्रुतिभिर्गतोऽद्भुतं को वै न गेवेत मुकुन्दभिर्गमम् ॥ ११ ॥
यस्यास्ति भक्तिर्मगवत्यकिञ्चना सर्वगुणैस्तत्र समाशतं सुराः ।
हरावभक्तस्य कुतो महद्गुणा मनोरथेनासति धावतो वहिः ॥ १२ ॥
हरिर्हि साक्षाद्भगवान् शरीरिणामात्मा ज्ञापणामिव तोयमीधितम् ।
हित्वा महास्तं यदि सज्जते गृहे तदा महत्त्वं वयसा दम्पतीनाम् ॥ १३ ॥
तस्माद्रजोरगधिपादमन्युमानस्पृशामयदैत्याधिमूलम् ।
हित्वा गृहं संसृतिचक्रवालं नृसिंहापादं भजताकृतोभयमिति ॥ १४ ॥

केतुमालेऽपि भगवान् कामदेवस्वरूपेण लभ्याः प्रियचिकीर्षया प्रजापतेर्दुहितृणां पुत्राणां
तद्रूपपतीनां पुरुषायुषाहोरात्रपरिमंखयानानां यासां गर्भा महापुरुषमहास्रतंजसोद्भेजितमनसा
विच्चस्ता व्यसवः संवत्सरान्ते विनिपतन्ति ॥ १५ ॥ अतीव मुन्यल्लितगतिविलासविलसितरञ्जि-
हासलेशावलोकलील्या किञ्चिदुत्तमिमतमुन्दरभ्रमण्डलसुभगवदनारविन्दभ्रिया रमां रमयन्निन्दि-
याणि रमयते ॥ १६ ॥ तद्भगवतो मायामयं रूपं परमसमाधियोगेन रमा देवी संवत्सरस्य रात्रिषु
प्रजापतेर्दुहितृमिरुषेताहःसु च तद्रूपं भिरुपास्ते इदं चोदाहरति ॥ १७ ॥ ॐ हां ह्रीं हूं ॐ
नमो भगवते हृषीकेशाय सर्वगुणविशेषैर्विलक्षितात्मने आकृतीनां चित्तीनां चेतसां विशेषाणां
चाधिपतये षोडशकलयच्छन्दोमयायात्रमयायामृतमयाय सर्वमयाय सहसे ओजमे बलाय कान्ताय
कामाय नमस्ते उभयत्र भूयात् ॥ १८ ॥

स्त्रियो व्रतैस्त्वा हृषि केश्वरं स्वतो ह्याराध्य लोके पतिमाशासतेऽन्यम् ।
 तासां न ते वै परिपान्त्यपत्यं प्रियं घनायूंषि यतोऽस्वतन्त्राः ॥१९॥
 स वै पतिः स्यादकुतोभयः स्वयं समन्ततः पाति भयातुरं जनम् ।
 स एक एवेतरथा मियो भयं नैवात्मलाभादधि मन्यते परम् ॥२०॥
 या तस्य ते पादसरोरुहार्हणं निकामयेत्साखिलक्रामलम्पटा ।
 तदेव रासीप्सितमीप्सितोऽर्चितो यद्भग्नयाञ्चा भगवन् प्रतप्यते ॥२१॥
 मत्प्राप्तयेऽजेशसुरासुरादयस्तप्यन्त उग्रं तप ऐन्द्रियेधियः ।
 श्रुते भवत्पादपरायणान्न मां विन्दन्त्यहं त्वद्घृदया यतोऽजितः ॥२२॥
 स त्वं ममाप्यच्युत शीर्ष्णि वन्दितं कराम्बुजं यत्त्वदधायि सात्वताम् ।
 विमर्षिं मां लक्ष्म वरेण्य मायया क ईश्वरस्येहितमूहितुं विमुरिति ॥२३॥

रम्यके च भगवतः प्रियतमं मात्स्यमवताररूपं तद्दर्पंपुरुषस्य मनोः प्राक्प्रदर्शितं स
 इदानीमपि महता भक्तियोगेनाराधयतीदं चोदाहरति ॥२४॥ ॐ नमो भगवते मुख्यतमाय
 नमः सत्त्वाय प्राणायौजसे सहसे बलाय महामत्स्याय नम इति ॥२५॥

अन्तर्याहिक्षाखिललोकपालकैरदृष्टरूपो विचरस्युस्त्वनः ।
 स ईश्वरस्त्वं य इदं वशेऽनयन्नाम्ना यथा दारुमर्यो नरः स्त्रियम् ॥२६॥
 यं लोकपालाः किल मत्सरञ्जरा हित्वा यतन्तोऽपि पृथक् समेत्य च ।
 पातुं न शोकुर्द्विपदश्चतुष्पदः सरीसृपं स्थाणु यदत्र दृश्यते ॥२७॥
 भवान् युगान्तार्णव ऊर्मिमालिनि क्षोणीमिमामोषधिवीरुषां निधिम् ।
 मया सहोर क्रमतेऽज ओजसा तस्मै जगत्प्राणगणात्मने नम इति ॥२८॥

हिरण्येऽपि भगवान् निवसति कूर्मतनुं त्रिभ्राणस्तस्य तत्प्रियतमां तनुमर्यमा सह वर्षंपुरुषैः
 पितृगणाधिपतिरुपधावति मन्त्रमिमं चानुजपति ॥ २९ ॥ ॐ नमो भगवते अकूपाराय
 सर्वसत्त्वगुणविशेषणायानुपलक्षितस्थानाय नमो वर्ष्मणे नमो भूम्ने नमो नमोऽवस्थानाय
 नमस्ते ॥ ३० ॥

यद्द्रुपमेतन्नजमाययार्पितमर्यस्वरूपं बहुरूपरूपितम् ।
 संख्या न यस्यास्त्ययथोपलम्भनात्तस्मै नमस्तेऽव्यपदेशरूपिणे ॥३१॥
 जरायुजं स्वेदजमण्डजोद्भिदं चराचरं देवर्षिपितृभूतमैन्द्रियम् ।
 द्यौः खं क्षितिः शैलसरित्समुद्रद्वीपग्रहर्षेत्यभिधेय एकः ॥३२॥
 यस्मिन्नसंख्येयविशेषनामरूपाकृतौ कविभिः कल्पितेयम् ।
 संख्या यया तत्त्वदृशापनीयते तस्मै नमः सांख्यनिदर्शनाय ते इति ॥३३॥

उत्तरेषु च कुरुषु भगवान् यज्ञपुरुषः कृतवराहरूप आस्ते तं तु देवी ह्यैषा भूः सह
कुरुभिरस्वल्लिताभक्तियोगेनोपधावति इमां च परमामुपनिपदमावर्त्तयति ॥ ३४ ॥ ॐ नमो
भगवते मन्त्रतत्त्वलिङ्गाय यज्ञकृतवे महाध्वरावयवाय महापुरुषाय नमः कर्मशुक्लाय त्रियुगाय
नमस्ते ॥ ३५ ॥

यस्य स्वरूपं कचयो विपश्चितो गुणेषु दारुणिव्व जातवेदसम् ।
मग्नन्ति मग्ना मनसा दिदृक्षवो गूढं क्रियार्थैर्मम ईरितात्मने ॥ ३६ ॥
द्रव्यक्रियाहेत्वयनेशकर्तृभिर्मायागुणैर्दंस्तुनिरीक्षितात्मने ।
अन्वीक्षयाज्ञातिशयात्मबुद्धिभिर्निरस्तामायाकृतये नमो नमः ॥ ३७ ॥
करोति विश्वस्थितिसंयमोदयं यस्येप्सितं नेप्सितमीक्षितुरुणैः ।
माया यथायो भ्रमते तदाश्रयं प्राणो नमस्ते गुणकर्मसाक्षिणे ॥ ३८ ॥
प्रमध्य दैत्यं प्रतिवारणं मृधे यो मां रसाया जगदादिसूकरः ।
कृत्वाग्रदंष्ट्रे निरगादुदन्वतः क्रीडन्नियेमः प्रगतास्मि तं विश्रुमिति ॥ ३९ ॥

इति श्रीमद्भागवते महापुराणे पारमहंसां संहितायां पञ्चमस्कन्धे मुक्ताकोशवर्णनं नामाष्टादशोऽध्यायः ॥ १८ ॥

अथैकोनविंशतितमोऽध्यायः

श्रीशुक उवाच

किंपुरुषे वर्षे भगवन्तमादिपुरुषं लक्ष्मणाग्रजं सीताभिरामं रामं तच्चरणसन्निकर्याभिरतः
परमभागवतो हनुमान् सह किंपुरुषैरविरतभक्तिरूपास्ते ॥ १ ॥ आर्ष्टिपेगेन सह गन्धर्वैरनु-
गीयमानां परमकल्याणां भर्तृभगवत्कथां समुपशृणोति स्वयं चेदं गायति ॥ २ ॥ ॐ नमो
भगवते उत्तमश्लोकाय नम आर्यलक्षणशीलप्रताय नम उपशिक्षितात्मन उपासितलोकाय नमः
साधुवादनिक्रमणाय नमो ब्रह्मण्यदेवाय महापुरुषाय महाराजाय नम इति ॥ ३ ॥

यत्तद्विशुद्धानुभवमात्रमेकं स्वतेजसा ध्वस्तगुणव्यवस्थम् ।
प्रत्यक् प्रदान्तं सुधियोपलम्भनं ह्यनामरूपं निरहं प्रपद्ये ॥ ४ ॥
मर्त्यावितारस्त्विह मर्त्याशिक्षणं रक्षोवधायैव न केवलं त्रिभोः ।
कुतोऽन्यथा स्याद्रमतः स्व आत्मनः सीताकृतानि व्यसनानीश्वरस्य ॥ ५ ॥
न वै स आत्माऽऽत्मवतां सुहृत्तमः सत्तस्त्रिलोक्यां भगवान् चासुदेवः ।
न स्त्रीकृतं कर्मलभन्नुवीत न लक्ष्मणं चापि विहातुमर्हति ॥ ६ ॥
न जन्म नूनं महतो न सौभगं न वाङ्म बुद्धिर्नाकृतिस्त्रोषहेतुः ।
तैर्यद्विसृष्टानपि नो वनौकसश्चकार सरल्ये वत लक्ष्मणाग्रजः ॥ ७ ॥

सुरोऽसुरो वाप्यथ वानरो नरः सर्वात्मना यः सुकृतश्रमुत्तमम् ।

भजेत रामं मनुजाकृतिं हरिं य उत्तराननयत्कोसलान्दिवमिति ॥ ८ ॥

भारतेऽपि वर्षे भगवान् नरनारायणाख्य आकल्पान्तमुपचितवर्मज्ञानवैराग्यैश्वर्योपशमोप-
रमात्मोपलम्भनमनुग्रहायात्मवतामनुकम्पया तपोऽव्यक्तगतिश्चरति ॥ ९ ॥ तं भगवान् नारदो
वर्णाश्रमवतीभिर्मारतीभिः प्रजाभिर्भगवत्प्रोक्तान्यां सांख्ययोगान्यां भगवदनुभावोपवर्णनं
सावर्णेयरुपदेक्ष्यमाणः परमभक्तिभावेनोपसरति इदं चाभिरुणाति ॥ १० ॥ ॐ नमो भगवते
उपशमशीलायोपरतानात्म्याय नमोऽकिञ्चनविच्चाय ऋषिऋषभाय नरनारायणाय परमहंस-
परमगुरवे आत्मारामाधिपतये नमो नम इति ॥ ११ ॥ गायति चेदम्—

कर्तास्य सर्गादिषु यो न ब्रह्मते न हन्यते देहगतोऽपि दैहिकैः ।

द्रष्टुर्न दृश्यस्य गुणैर्विदूष्यते तस्मै नमोऽसक्तविविक्तसाक्षिणे ॥ १२ ॥

इदं हि योगेश्वर योगनैपुणं हिरण्यगर्भो भगवान् जगाद यत् ।

यदन्तकाले त्वयि निर्गुणे मनो भक्त्या दधीतोऽज्जितदुष्कलेवरः ॥ १३ ॥

यथैहिकामुष्मिककामलम्पटः सुतेषु दारेषु घनेषु चिन्तयन् ।

शङ्केत विद्वान् कुकलेवरात्ययाद्यस्तस्य यत्नः श्रम एव केवलम् ॥ १४ ॥

तन्नः प्रमो त्वं कुकलेवरार्पितां त्वन्माययाहंममतामघोक्षज ।

भिन्द्याम येनाद्यु वयं सुदुर्मिदां विधेहि योगं त्वयि नः स्वभावमिति ॥ १५ ॥

भारतेऽप्यस्मिन् वर्षे सरिच्छैलाः सन्ति बहवो मलयो मङ्गलप्रस्थो मैनाकस्त्रिकूट ऋषभः
कूटकः कोलकः सह्यो देवगिरिऋष्यभूकः श्रीशैलो वेङ्कटो महेन्द्रो चारिषारो विन्ध्यः
शुक्तिमानृक्षगिरिः पारियात्रो द्रोणश्चित्रकूटो गोवर्धनो रैवतकः ककुभो नीलो गोकामुख इन्द्रक्रीलः
कामगिरिरिति चान्ये च शतसहस्रशः शैलास्तेषां नितम्बप्रमवा नदा नद्यश्च सन्त्यसंख्याताः
॥ १६ ॥ एतासामपो भारत्यः प्रजा नामभिरेव पुनन्तीनामात्मना चोपस्पृशन्ति ॥ १७ ॥
चन्द्रवसा ताम्रपर्णी अवटोदा कृतमाला वैहायसी कावेरी, वेणी पयस्विनी शर्करावती उड्गमद्रा
कृष्णा वेण्या भीमरथी गोदावरी निर्विन्ध्या पयोष्णी तापी रेवा सुरसा नर्मदा चर्मण्वती
सिन्धुरन्धः शोणश्च नदी महानदी वेदस्मृतिऋषिकुल्या त्रिसामा कौशिकी मन्दाकिनी यमुना
सरस्वती दृषद्वती गोमती सरयू रोधस्वती सतवती सुपोमा शतद्रूश्चन्द्रभागा मरुद्वृषा
वितस्ता असिकी विश्वेति महानद्यः ॥ १८ ॥ अस्मिन्नेव वर्षे पुरुषैर्लब्धजनमभिः
शुक्ललोहितकृष्णवर्णेन स्वारब्धेन कर्मणा दिव्यमानुषनारकगतयो ब्रह्म आत्मन आनुपूर्व्येण
सर्वा ह्येव सर्वेषां विधीयन्ते यथावर्णाविधानमपवर्गश्चापि भवति ॥ १९ ॥ योऽसौ भगवति

सर्वभूतात्मन्यनात्म्येऽनिरुक्तैऽनिरुचये परमात्मनि वासुदेवेऽनन्यनिमित्तभक्तियोगलक्षणो
नानागतनिमित्ताविद्याप्रान्धिरन्धनद्वारेण यदा हि महापुरुषपुरुषप्रसङ्गः ॥ २० ॥

एतदेव हि देवा गायन्ति—

अहो अमीषां किमकारि शोभनं प्रसन्नं घृणां त्विदुत स्वयं हरिः ।
यैर्जन्म लब्धं नृपु भारताजिरे मुकुन्दसेवोपयिकं स्पृहा हि नः ॥२१॥
किं दुष्करैः ऋत्विक्तापोव्रतैर्दानादिभिर्वा युजयेन फल्गुना ।
न यत्र नारायणपादपङ्कजस्मृतिः प्रमुष्टातिशयेन्द्रियोत्सवात् ॥२२॥
कल्पायुषां स्थानजयात्पुनर्भवात् क्षणायुषां भारतभूजयो वरम् ।
क्षणैर्न मर्त्येन कृतं मनस्विनः संन्यस्य संयान्त्यभयं पदं हरेः ॥२३॥
न यत्र वैकुण्ठकथासुधापगा न साधवो भागवतास्तदाश्रयाः ।
न यत्र यज्ञेशमखा महोत्सवाः सुरेशालोकोऽपि न वै स सेव्यताम् ॥२४॥
प्राप्ता वृजातिं त्विह ये च जन्तवो शानक्रियाद्व्यकलापसंभृताम् ।
न वै यतेरज्ञपुनर्भवाय ते भूयो वनोका ह्य यान्ति वन्धनम् ॥२५॥
यैः श्रद्धया बर्हिषि भागशो हविर्निरुत्तमिष्टं विधिमन्त्रवस्तुतः ।
एकः पृथङ्नामभिराहुतो मुदा गृह्णाति पूर्णः स्वयमाशिषां प्रभुः ॥२६॥
सत्यं दिशत्यर्थितमर्थितो नृणां नैवार्थदो यत्पुनरर्थिता यतः ।
स्वयं विधत्ते भजतामनिच्छतामिच्छापिधानं निजपादपङ्कजम् ॥२७॥
यद्यत्र नः स्वर्गसुखावशेषितं त्विष्टस्य सूक्तस्य कृतस्य शोभनम् ।
तेनाजनामे स्मृतिमज्जन्म नः स्याद् वयं हरिर्यद्भजतां शं तनोति ॥२८॥

श्रीशुक उवाच

जम्बूद्वीपस्य च राजन्पुद्वीपानष्टौ हैके उपदिशन्ति सगरात्मर्जरश्वान्वेषण इमां महीं
परितो निखनन्निरुपकल्पितान् ॥ २९ ॥ तद्यथा म्वर्णप्रस्थश्चन्द्रशुक्ल आवर्तनो रमणको मन्दर-
हरिणः पाञ्चजस्यः सिंहस्ये लङ्केति ॥ ३० ॥ एवं तव भारतोत्तम जम्बूद्वीपवर्षविभागो ययोपदेश-
मुपवर्णित इति ॥ ३१ ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे जम्बूद्वीपवर्णनं नामैकोनविंशतितमोऽध्यायः १९

अथ विंशतितमोऽध्यायः

श्रीशुक उवाच

अतः परं प्रकृष्टादीनां प्रमाणलक्षणसंस्थानतो वर्षविभाग उपवर्ण्यते ॥१॥ जम्बूद्वीपोऽयं
यावत्प्रमाणविस्तारस्तावता क्षारोदधिना परिवेष्टितो यथा मेरुर्जम्बूवाल्केन लवणोदधिरपि ततो

द्विगुणविशालेन प्लक्षाल्येन परिक्षितो यथा परिखा बाह्योपवनेन । प्लक्षो जम्बूप्रमाणो द्वीपाख्याकरो
हिरण्मय उत्थितो यत्रामिरुपास्ते सप्तजिह्वस्तस्याधिपतिः प्रियव्रतात्मज इक्ष्मजिह्वः स्वं द्वीपं
सप्तवर्षाणि विभज्य सप्तवर्षनामभ्य आत्मजेभ्य आकलय्य स्वयमात्मयोगेनोपरराम ॥ २ ॥ शिवं
यवसं सुभद्रं शान्तं क्षेमममृतमभयमिति वर्षाणि तेषु गिरयो नद्यश्च सप्तैवाभिज्ञाताः ॥ ३ ॥
मणिकूटो वज्रकूट इन्द्रसेनो ज्योतिष्मान् सुपर्णो हिरण्यंष्टीवो मेघमाल इति सेतुशैलाः । अरुणा
नृम्णाऽऽङ्गिरसी सावित्री सुप्रभाता ऋतम्भरा सत्यम्भरा इति महानद्यः । यासां जलोपस्पर्शनवि-
धूतरजस्तमसो हंसपतङ्गोर्ध्वायनसत्याङ्गसंज्ञाश्चत्वारो वर्णाः सहस्रायुषो विबुधोपसन्दर्शनप्रजननाः
स्वर्गद्वारं त्रय्या विद्यया भगवन्तं त्रयीमयं सूर्यमात्मानं यजन्ते ॥ ४ ॥

प्रत्नस्य विष्णो रूपं यत्सत्यस्यर्तस्य ब्रह्मणः । अमृतस्य च मृत्योश्च सूर्यमात्मानमीमहीति ॥५॥
प्लक्षादिषु पञ्चसु पुरुषाणामायुरिन्द्रियमोक्षः सहो बलं बुद्धिर्विक्रम इति च सर्वेषामौत्पत्तिकी
सिद्धिरविशेषेण वर्तते ॥ ६ ॥

प्लक्षः स्वसमानेनेक्षुरसोदेनावृतो यथा तथा द्वीपोऽपि शाल्मलो द्विगुणविशालः समानेन
सुरोदेनावृतः परिवृद्धत् ॥७॥ यत्र ह वै शाल्मली प्लक्षायामा यस्यां वात्र किल निलयमाहुर्मग-
वतश्छन्दःस्तुतः पतत्रिराजस्य सा द्वीपहृतये उपलक्ष्यते ॥८॥ तद्द्वीपाधिपतिः प्रियव्रतात्मजो
यज्ञबाहुः स्वसुतेभ्यः सप्तम्यस्तन्नामानि सप्तवर्षाणि व्यमजत्सुरोचनं सौमनस्यं रमणकं देववर्षं
पारिभद्रमाप्यायनमविज्ञातमिति ॥९॥ तेषु वर्षाद्रयो नद्यश्च सप्तैवाभिज्ञाताः स्वरसः शतशृङ्गो
वामदेवः क्रुन्दो मुकुन्दः पुष्पवर्षः सहस्रश्रुतिरिति । अनुमतिः सिनीवाली सरस्वती कुहू रजनी
नन्दा राकेति ॥१०॥ तद्वर्षपुरुषाः श्रुतधरवीर्यधरवसुन्धरेषन्धरसंज्ञा भगवन्तं वेदमयं सोममात्मानं
वेदेन यजन्ते ॥ ११ ॥

स्वगोभिः पितृदेवेभ्यो विभजन् कृष्णशुक्लाः । प्रजानां सर्वासां राजान्धः सोमो न आस्त्विति ।१२।
एवं सुरोदाह्विस्तद्द्विगुणः समानेनावृतो धृतोदेन यथापूर्वः कुशद्वीपो यस्मिन् कुशस्तम्बो
देवकृतस्तद्द्वीपाख्याकरो ज्वलन् इवापरः स्वशष्परोचिषा दिशो विराजयति ॥१३॥ तद्द्वीपपतिः
प्रैयव्रतो राजन् हिरण्यरेतो नाम स्वं द्वीपं सप्तम्यः स्वपुत्रेभ्यो यथाभागं विभज्य स्वयं तप
आतिष्ठत वसुवसुदानदृढचिनाभिगुप्तस्तुत्यव्रतविविक्तवामदेवनामभ्यः ॥ १४ ॥ तेषां वर्षेषु
सीमागिरयो नद्यश्चाभिज्ञाताः सप्त सप्तैव चक्रश्चतुःशृङ्गः कपिलश्चित्रकूटो देवानीक ऊर्ध्वरोमा
द्रविण इति रसकुल्या मधुकुल्या मित्रविन्दा श्रुतविन्दा देवगर्भा धृतच्युता मन्त्रमालेति ॥१५॥
यासां पयोभिः कुशद्वीपौकसः कुशलक्रोविदाभियुक्तकुलकसंज्ञा भगवन्तं जातवेदसल्पिणं
कर्मकौशलेन यजन्ते ॥ १६ ॥

परस्य ब्रह्मणः साक्षाज्जातवेदोऽसि हव्यवाट् । देवानां पुरुषाङ्गानां यज्ञेन पुरुषं यजेति ॥१७॥

तथा धृतोदाहृदिः क्रौञ्चद्वीपो द्विगुणः स्वमानेन क्षीरोदेन परित उपकल्ततो वृतो यथा
 कुशद्वीपो धृतोदेन यस्मिन् क्रौञ्चो नाम पर्वतराजो द्वीपनामनिर्वर्तक आस्ते ॥ १८ ॥ योऽसौ
 गुहप्रहरणोन्मथितनितम्बकुञ्जोऽपि क्षीरोदेनासिच्यमानो भगवता वरुणेनाभिगुप्तो विभयो
 बभूव ॥ १९ ॥ तस्मिन्नपि प्रैयव्रतो धृतपृष्ठो नामाधिपतिः स्वे द्वीपे वर्षाणि सप्त विभज्य तेषु
 पुत्रनामसु सप्त रिक्त्यादान् वर्षपान्निवेद्य स्वयं भगवान् भगवतः परमकल्याणयशस आत्मभूतस्य
 हरेश्वरपारविन्दमुपजगाम ॥ २० ॥ आमो मधुरुहो मेघपृष्ठः सुधामा भ्राजिष्ठो लोहिताणो
 वनस्पतिरिति धृतपृष्ठसुतास्तेषां वर्षगिरयः सप्त सप्तैव नद्यश्चाभिल्याताः शुक्लो वर्धमानो
 भोजन उपबर्हिणो नन्दो नन्दनः सर्वतोभद्र इति अभया अमृतौषा आर्यका तीर्थवती
 वृत्तिरूपवती पवित्रवती शुक्लेति ॥ २१ ॥ यासामग्मः पवित्रममलमुपयुञ्जानाः पुरुषत्रुषभ-
 द्रविषादेवकसंज्ञा वर्षपुरुषा आपोमयं देवमयां पूर्णेनाञ्जलिना यजन्ते ॥ २२ ॥

आपः पुरुषवीर्याः स्थ पुनन्तीर्भूर्भुवः भुवः । ता नः पुनीतामीवघ्नीः स्पृशतामात्मना भुव इति २३

एवं पुरस्तात्क्षीरोदात्परित उपवेशितः शाकद्वीपो द्वात्रिंशल्लक्षयोजनायामः समानेन च
 दधिमण्डोदेन परीतो यस्मिन् शाको नाम महीरुहः स्वक्षेत्रव्यपदेशको यस्य ह महासुरभि-
 गन्धस्तं द्वीपमनुवासयति ॥ २४ ॥ तस्यापि प्रैयव्रत एवाधिपतिर्नाम्ना मेघातिथिः सोऽपि
 विभज्य सप्त वर्षाणि पुत्रनामानि तेषु स्वात्मजान् पुरोजवमनोजवपवमानधूम्रानीकचित्ररेफबहुरूप-
 विश्वधारसंज्ञान्निधाप्याधिपतीन् स्वयं भगवत्यनन्त आवेशितमतिस्तपोवर्णं प्रविवेश ॥ २५ ॥ एतेषां
 वर्षमर्यादागिरयो नद्यश्च सप्त सप्तैव ईशान उरुशृङ्गो-बलभद्रः शतकेसरः सहस्रस्रोतो देवपाले
 महानस इति अनघाऽऽयुर्दा उभयस्पृष्टिरपराजिता पञ्चपदी सहस्रस्रुतिर्निजधृतिरिति ॥ २६ ॥
 तद्वर्षपुरुषा श्रुतव्रतसत्यव्रतदानव्रतानुव्रतनामानो भगवन्तं वाच्यात्मकं प्राणायामविधूतरजस्तमसः
 परमसमाधिना यजन्ते ॥ २७ ॥

अन्तः प्रविश्य भूतानि यो विभर्त्यात्मकेतुभिः । अन्तर्यामीश्वरः साक्षात्यातु नो यद्वशो स्फुटम् ॥२८॥

एवमेव दधिमण्डोदात्परतः पुष्करद्वीपस्ततो द्विगुणायामः समन्तत उपकल्पितः समानेन
 स्वादूदकेन समुद्रेण बहिरावृतो यस्मिन् बृहत्पुष्करं ज्वलनशिखामलकनकपत्रायुतायुतं भगवतः
 कमलासनस्याध्यासनं परिकल्पितम् ॥ २९ ॥ तद्द्वीपमध्ये मानसोत्तरनामैक एवार्वाचीनपराचीन-
 वर्षयोर्मर्यादाचलोऽयुतयोजनोच्छ्रायायामो यत्र तु चतस्रःपु दिक्षु चत्वारि पुराणि लोकपालाना-
 मिन्द्रादीनां यदुपरिष्ठात्सूर्यस्य मेरुं परिभ्रमतः नवत्तरात्मकं चक्रं देवानामहोरात्राभ्यां
 परिभ्रमति ॥ ३० ॥ तद्द्वीपस्याप्याधिपतिः प्रैयव्रतो वीतिहोत्रो नामैतस्यात्मजौ रमणकघातकि-
 नामानौ वर्षपती नियुज्य स स्वयं पूर्वजवद्भगवत्कर्मशील एवास्ते ॥ ३१ ॥ तद्वर्षपुरुषा
 भगवन्तं ब्रह्मरूपिणं सकर्मकेन कर्मणाऽऽराधयन्तीदं चोदाहरन्ति ॥ ३२ ॥

यत्कर्ममयं लिङ्गं ब्रह्मलिङ्गं जनोऽर्चयेत् । एकान्तमद्वयं शान्तं तस्मै भगवते नम इति ॥३३॥

ऋषिरुवाच

ततः परस्ताल्लोकालोकनामाचलो लोकालोकयोरन्तराले परित उपधितः ॥ ३४ ॥

यावन्मानसोत्तरमेवोरन्तरं तावती भूमिः काञ्चन्यन्याऽऽदर्शतलोपमा यस्यां प्रहितः पदार्यो न कथञ्चित्पुनः प्रत्युपलभ्यते तस्मात्सर्वसत्त्वपरिहृताऽऽसीत् ॥ ३५ ॥ लोकालोक इति समाख्या यदनेनाचलेन लोकालोकस्यान्तर्वर्तिनावस्थाप्यते ॥ ३६ ॥ स लोकत्रयान्ते परित ईश्वरेण विहितो यस्मात्सूर्यादीनां भ्रुवापवर्गाणां ज्योतिर्गणानां गभस्तयोऽर्वाचीनां चो ल्लोकानावितन्वाना न कदाचित्पराचीना भवितुमुत्सहन्ते तावदुन्नहनायामः ॥ ३७ ॥

एतावँल्लोकविन्यासो मानलक्षणसंस्थाभिर्विचिन्तितः कविभिः स तु पञ्चाशत्कोटि-गणितस्य भ्रूगोलस्य तुरीयभागोऽयं लोकालोकान्चलः ॥३८॥ तदुपरिष्टाच्चतसृध्वाशास्वात्मयोनिना-खिलजगद्गुरुणाधिनिवेशिता ये द्विरदपतय ऋषभः पुष्करचूडो वामनोऽपराजित इति सकललोक-स्थितिहेतवः ॥३९॥ तेषां स्वविभूतीनां लोकपालानां च विविधवीर्योपबृंहणाय भगवान् परममहा-पुरुषो महाविभूतिपरितरन्तर्याम्यात्मनो विशुद्धसत्त्वं धर्मज्ञानवैराग्यैश्वर्याद्यष्टमहासिद्धयुपलक्षणं विष्वक्सेनादिभिः स्वपार्षदप्रवरैः परिवारितो निजंत्ररायुधोपशोभितैर्निजमुजदण्डैः संघारयमाण-स्तस्मिन् गिरिवरे समन्तात्सकललोकस्वस्तय आस्ते ॥ ४० ॥ आकल्पमेवं वेपं गत एष भगवानात्मयोगमायया विरचितविविधलोकयात्रागोपीयायेत्यर्थः ॥ ४१ ॥ योऽन्तर्विस्तार एतेन ह्यलोकपरिमाणं च व्याख्यातं यद्दहिल्लोकालोकान्चलत् । ततः परस्ताद्योगेश्वरगतिं विशुद्धामुदा-हरन्ति ॥ ४२ ॥

अण्डमध्यगतः सूर्यो द्यावाभूम्योर्यदन्तरम् । सूर्पाण्डगोलयोर्मध्ये क्रोत्र्यः स्युः पञ्चविंशतिः ॥४३॥

मृतेऽण्ड एष एतस्मिन् यदभूत्ततो मार्तण्ड इति व्यपदेशः ।

हिरण्यगर्भ इति यद्विरण्याण्डसमुद्भवः ॥ ४४ ॥

सूर्येण हि विभज्यन्ते दिशः खं द्यौर्मही भिदा । स्वर्गापवर्गौ नरका रसौकासि च सर्वशः ॥४५॥
देवतिर्यङ्मनुष्याणां सरीसृपसर्पवीरुधाम् । सर्वजीवनिकाथानां सूर्य आत्मा हृगीश्वरः ॥४६॥

इति श्रीमद्भागवते महापुराणे पारमहंसा संहिताया पञ्चमस्कन्धे भुवनकोशवर्णने

समुद्रवर्षसन्निवेशपरिमाणलक्षणो विंशतितमोऽध्यायः ॥ २० ॥

अथैकविंशतितमोऽध्यायः

श्रीशुक उवाच

एतावानेव भूवल्यस्य सन्निवेशः प्रमाणलक्षणतो व्याख्यातः ॥ १ ॥ एतेन हि दिवो मण्डलमानं तद्विद उपदिशन्ति यथा द्विदलयोर्निष्पावादीनां ते अन्तरेणान्तरिक्षं तदुभयसन्धितम्

॥ २ ॥ यन्मध्यगतो भगवांस्तपताम्पतिस्तपन आतपेन त्रिलोकीं प्रतपत्ववभासयंत्यात्मभासा स एष उदगयनदक्षिणायनवैषुवतसंशाभिर्मान्दशैष्यसमानाभिर्गतिभिरारोहणावरोहणसमानस्थानेषु यथासवनमभिपद्यमानो मकरादिषु राशिष्वहोरात्राणि दीर्घह्रस्वसमानानि विधत्ते ॥ ३ ॥ यदा मेघतुल्योर्वर्तते तदाहोरात्राणि समानानि भवन्ति यदा वृषमादिषु पञ्चषु च राशिषु चरति तदाहान्येव वर्धन्ते ह्रसति च मासि मास्येकैका षटिका रात्रिषु ॥ ४ ॥ यदा वृश्चिकादिषु पञ्चषु वर्तते तदाहोरात्राणि विपर्ययाणि भवन्ति ॥ ५ ॥ यावद्दक्षिणायनमहानि वर्धन्ते यावदुदगयनं रात्रयः ॥ ६ ॥

एवं नव कोटय एकपञ्चाशच्छ्राणि योजनानां मानसोत्तरगिरिपरिवर्तनस्योपदिशन्ति तस्मिन्नैर्द्रीं पुरीं पूर्वस्मान्मेरोर्देवधानीं नाम दक्षिणतो याम्यां संयमनीं नाम पश्चाद्धारुणीं निम्लोचनीं नाम उत्तरतः सौम्यां विमावरीं नाम तासूदयमध्याह्नास्तमयनिशीथानीति भूतानां प्रवृत्तिनिवृत्तिनिमित्तानि समयविशेषेण मेरोश्चतुर्दिशम् ॥ ७ ॥ तत्रत्यानां दिवसमध्यगत एव सदाऽऽदित्यस्तपति सव्येनाचलं दक्षिणेन करोति ॥ ८ ॥ यत्रोदेति तस्य ह समानसूत्रनिपाते निम्लोचति यत्र क्वचन स्यन्देनाभितपति तस्य हैप समानसूत्रनिपाते प्रस्वापयति तत्र गतं न पश्यन्ति ये तं समनुपश्येरन् ॥ ९ ॥

यदा चैन्द्र्याः पुर्याः प्रचलते पञ्चदशघटिकाभिर्याम्यां सपादकोटिद्वयं योजनानां सार्धद्वादशलक्षाणि साधिकानि चोपयाति ॥ १० ॥ एवं ततो चारुणा सौम्यामैर्द्रीं च पुनस्तथान्ये च ग्रहाः सोमादयो नक्षत्रैः सह ज्योतिश्चक्रे समम्युद्यन्ति सह वा निम्लोचन्ति ॥ ११ ॥ एवं मुहूर्तेन चतुर्भिर्दशलक्षयोजनान्यष्टशताधिकानि सौरो रथस्त्रयीमयोऽसौ चतस्रसु परिवर्तते पुरीषु ॥ १२ ॥

यस्यैकं चक्रं द्वादशारं षण्णेमि त्रिणाभि संवत्सरात्मकं समामनन्ति तस्याक्षो मेरोर्मूर्धनि कृतो मानसोत्तरे कृत्तेतरभागे यत्र प्रोतं रविरथचक्रं तैलयन्त्रचक्रवद् भ्रमन्मानसोत्तरगिरौ परिभ्रमति ॥ १३ ॥ तस्मिन्नक्षे कृतमूले द्वितीयोऽश्चस्तुर्यमानेन सभितस्तैलयन्त्राक्षवद् ध्रुवे कृतोपरिभागः ॥ १४ ॥

रथनीडस्तु षट्त्रिंशलक्षयोजनापतस्तचुरीयभागविशालस्तावान् रविरथयुगो यत्र ह्याश्लन्दो-
नामानः सप्ताखण्योजिता वहन्ति देवमादित्यम् ॥ १५ ॥ पुरस्तात्सधितुररुणः पश्चाच्च नियुक्तः
सौत्ये कर्मणि किलास्ते ॥ १६ ॥ तथा वालखिल्या ऋषयोऽङ्घ्रुपर्वमात्राः षष्टिसहस्राणि पुरतः
सूर्यं सूक्तवाकाय नियुक्ताः संस्तुवन्ति ॥ १७ ॥ तथान्ये च ऋषयो गन्धर्वाप्सरसो नागा ग्रामण्यो
यातुधाना देवा इत्येकैक्यो गणाः सप्त चतुर्दश मासि मासि भगवन्तं सूर्यमात्मानं -नानानामानं
पृथङ्नानानामानः पृथक्कर्मभिर्द्वन्द्व्य उपस्ते ॥ १८ ॥ लक्षोत्तरं सार्धनवकोटियोजनपरिमण्डलं

भूवल्यस्य क्षणेन सगव्यूत्युत्तरं द्विसहस्रयोजनानि स भुङ्क्ते ॥ १९ ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे ज्योतिषक्रसूर्यरथमण्डलवर्णनं
नामैकविंशतितमोऽध्यायः ॥ २१ ॥

अथ द्वाविंशतितमोऽध्यायः

राजोवाच

यदेतद्भागवत आदित्यस्य मेरुं ध्रुवं च प्रदक्षिणेन परिक्रामतो राशीनामभिमुखं प्रचलितं
चाप्रदक्षिणं भगवतोपवर्णितममुष्य वयं कथमनुमिमामीहतीति ॥ १ ॥

स होवाच

यथा कुलालचक्रेण भ्रमता सह भ्रमतां तदाश्रयाणां पिपीलिकादीनां गतिरन्यैव
प्रदेशान्तरेष्वप्युपलभ्यमानत्वादेवं नक्षत्रराशिभिरुपलक्षितेन कालचक्रेण ध्रुवं मेरुं च प्रदक्षिणेन
परिधावता सह परिधावमानानां तदाश्रयाणां सूर्यादीनां ग्रहाणां गतिरन्यैव नक्षत्रान्तरे राश्यन्तरे
चोपलभ्यमानत्वात् ॥ २ ॥ स एष भगवानादिपुरुष एव साक्षान्नारायो लोकानां स्वस्त्य
आत्मानं त्रयीमयं कर्मविशुद्धिनिमित्तं कविभिरपि च वेदेन विजिज्ञास्यमानो द्वादशधा विमज्य
षट्सु वसन्तादिष्वृतुषु यथोपजोषमृतुगुणान् विदधाति ॥ ३ ॥ तमेतमिह पुरुषास्त्रय्या विद्यया
वर्णाश्रमाचारानुपथा उच्चावचैः कर्मभिराम्नातैर्योगवितानैश्च श्रद्धया यजन्तोऽञ्जसा श्रेयः
समधिगच्छन्ति ॥ ४ ॥ अथ स एष आत्मा लोकानां द्यावापृथिव्योरन्तरेण नभोवल्यस्य काल-
चक्रगतो द्वादश मासान् भुङ्क्ते राशिसंज्ञान् संवत्सरावयवान् मासः पक्षद्वयं दिवा नक्तं चेति
सपादर्क्षद्वयमुपदिशन्ति यावता षष्ठमंशं भुङ्गीत स वै ऋतुरित्युपदिश्यते संवत्सरावयवः ॥ ५ ॥

अथ च यावतार्धेन नभोवीथ्यां प्रचरति तं कालमयनमाचक्षते ॥ ६ ॥ अथ च
यावन्नभोमण्डलं सह द्यावापृथिव्योर्मण्डलाम्यां कात्स्न्येन स ह भुङ्गीत तं कालं संवत्सरं
परिवत्सरमिडावत्सरमनुवत्सरं वत्सरमिति भानोर्मान्द्यशैव्यसमगतिभिः समामनन्ति ॥ ७ ॥

एवं चन्द्रमा अर्कगभस्तिभ्य उपरिष्ठाल्लक्षयोजनत उपलभ्यमानोऽर्कस्य संवत्सरभुक्तिं
पक्षाभ्यां मासभुक्तिं सपादर्क्षाभ्यां दिनेनैव पक्षभुक्तिमग्रचारी द्रुततरगमनो भुङ्क्ते ॥८॥ अथ
चापूर्यमाणामिश्च कलाभिरमराणां क्षीयमाणामिश्च कलाभिः पितृणामहोरात्राणि पूर्वपक्षापरपक्षाभ्यां
वितन्वानः सर्वजीवनिवहप्राणो जीवश्चैकमेकं नक्षत्रं त्रिंशता सुहृतैर्भुङ्क्ते ॥ ९ ॥ य एष
षोडशकलः पुरुषो भगवान् मनोमयोऽन्नमयोऽमृतमयो देवपितृमनुष्यभूतपशुपक्षिसरीसृपवीरुधां
प्राणाप्यायनशीलत्वात्सर्वमय इति वर्णयन्ति ॥ १० ॥

तत उपरिष्ठात्रिलक्षयोजनतो नक्षत्राणि मेरुं दक्षिणेनैव कालायन ईश्वरयोजितानि
सहामिजिताष्टाविंशतिः ॥११॥ तत उपरिष्ठादुशाना द्विलक्षयोजनत उपलभ्यते पुरतः पश्चात्सहैव

वार्कस्य शैष्यमान्यसाभ्यामिर्गतिभिरकैवच्चरति लोकाना नित्यदानुकूल एव प्रायेण वर्षर्यश्वारेणा-
नुमीयते स वृष्टिविष्टम्भग्रहोपशमनः ॥ १२ ॥

उशनसा बुधो व्याख्यातस्तत उपरिष्टाद् द्विलक्षयोजनतो बुधः सोमसुत उपलभ्यमानः
प्रायेण शुभकृच्छदाकार्कद् व्यतिरिच्येत तदातिशयाभ्रप्रायानावृष्ट्यादिमयमादांसते ॥ १३ ॥ अत
ऊर्ध्वमङ्गारकोऽपि योजनलक्षद्वितय उपलभ्यमानस्त्रिभिस्त्रिभिः पक्षैरेकैकशो राशीन् द्वादशानुमुदत्के
यदि न वक्रेणाभिवर्तते प्रायेणाशुभग्रहोऽप्यदांसः ॥ १४ ॥ तत उपरिष्टाद् द्विलक्षयोजनान्तरगतो
भगवान् बृहस्पतिरेकैकस्मिन् राशौ परिवत्सरं परिवत्सरं चरति यदि न वक्रः स्यात्प्रायेणानुकूलो
ब्राह्मणकुलस्य ॥ १५ ॥

तत उपरिष्टाद्योजनलक्षद्वयात्प्रतीयमानः शनैश्चर एकैकस्मिन् राशौ त्रिंशन्मासान् विलम्बमानः
सर्वानिवानुपैयति तावद्भिरनुवत्सरैः प्रायेण हि सर्वेषामशान्तिकरः ॥ १६ ॥ तत उत्तरस्मादृषय
एकादशलक्षयोजनान्तर उपलभ्यन्ते य एव लोकानां शमनुभावयन्तो भगवतो विष्णोर्यत्परमं पदं
प्रदक्षिणं प्रक्रमन्ति ॥ १७ ॥

इति श्रीमद्भागवते महारपुराणे पारमहंसां संहितायां पञ्चमस्कन्धे ज्योतिश्चक्रवर्णने द्वाविंशतितमोऽध्यायः ॥२२॥

अथ त्रयोविंशतितमोऽध्यायः

श्रीशुक उवाच

अथ तस्मात्परतल्लयोदशलक्षयोजनान्तरतो यत्तद्विष्णोः परमं पदमभिवदन्ति यत्र ह
महामागवतो ध्रुव औत्तानपादिरग्निनेन्द्रेण प्रजापतिना ऋश्यपेन धर्मेण च समकालयुग्भिः
सबहुमानं दक्षिणतः क्रियमाण इदानीमपि कल्पजीविनामाजीव्य उपास्ते तस्येहानुभाव
उपवर्णितः ॥ १ ॥ स हि सर्वेषां ज्योतिर्गणानां ग्रहनक्षत्रादीनामनिमिषेणाव्यक्तरंहसा भगवता
कालेन भ्राम्यमाणानां स्थाणुरिवावष्टम्भ ईश्वरेण विहितः शश्वदवभासते ॥ २ ॥ यथा मेढीस्तम्भ
आक्रमणपशवः संयोजितास्त्रिभिस्त्रिभिः सवनैर्यथास्थानं मण्डलानि चरन्त्येवं भगणा ग्रहादय
एतस्मिन्नन्तर्बहिर्योगेन कालचक्र आयोजिता भ्रुचमेवावलम्ब्य वायुनोदीर्यमाणा आकल्पान्तं
परिचङ्कन्मन्ति नमसि यथा मेघाः श्येनादयो वायुवशाः कर्मसारथयः परिवर्तन्ते एवं ज्योतिर्गणाः
प्रकृतिपुरुषसंयोगानुग्रहीताः कर्मनिर्मितगतयो भुवि न पतन्ति ॥ ३ ॥

केचनैतज्ज्योतिरनीकं शिशुमारसंस्थानेन भगवतो वासुदेवस्य योगधारणायामनुवर्णयन्ति
॥ ४ ॥ यस्य पुच्छाग्नेऽवाकृशिरसः कुण्डलीभूतदेहस्य ध्रुव उपकल्पितस्तस्य लाङ्गूले प्रजापति-
रभिरिन्द्रो धर्म इति पुच्छमूले धाता विधाता च कृट्यां सप्तर्षयः । तस्य दक्षिणावर्तकुण्डली-
भूतशरीरस्य यान्युदगयनानि दक्षिणपार्श्वे तु नक्षत्राण्युपकल्पयन्ति दक्षिणावनानि तु सव्ये ।
यथा शिशुमारस्य कुण्डलमोगसंनिवेशस्य पार्श्वयोरुभयोरप्यवयवाः समसंख्या भवन्ति । पृष्ठे

त्वज्वीथी आकाशगङ्गा चोदरतः ॥ ५ ॥ पुनर्वसुपुष्यौ दक्षिणवामयोः श्रोण्योराद्रास्त्रेभे च
दक्षिणवामयोः पश्चिमयोः पादयोरभिजिदुत्तरापादे दक्षिणवामयोर्नासिकयोर्ग्रन्थिस्थं श्रवण-
पूर्वाषाढे दक्षिणवामयोर्लोचनयोर्धनिष्ठा मूलं च दक्षिणवामयोः कर्णयोर्मघादीन्यष्ट नक्षत्राणि
दक्षिणायनानि वामपार्श्ववङ्कृषु युञ्जीत तथैव मृगशीर्षादीन्युदगयनानि दक्षिणपार्श्ववङ्कृषु
प्रातिलोम्येन प्रयुञ्जीत शतभिषाज्येष्टे स्कन्धयोर्दक्षिणवामयोर्न्यसेत् ॥ ६ ॥ उत्तराह्नावगस्ति-
रधराहनौ यमो मुखेषु चाङ्गारकः शनैश्चर उपस्थे बृहस्पतिः ककुदि वक्षस्यादित्यो हृदये
नारायणो मनसि चन्द्रो नाभ्यामुशना स्तनयोरश्विनौ बुधः प्राणापानयो राहुर्गले केतवः सर्वाङ्गेषु
रोमसु सर्वे तारागणाः ॥ ७ ॥

एतद्दु हैव भगवतो विष्णोः सर्वदेवतामयं रूपमहरहः सन्ध्याया प्रयतो वाग्यतो
निरीक्षमाण उपतिष्ठेत नमो ज्योतिर्लोकाय कालायनायानिमिषां पतये महापुरुषायामिधीमहीति ॥८॥

ग्रहर्क्षतारामयमाधिदैविकं पापापहं मन्त्रकृतां त्रिकालम् ।

नमस्यतः स्मरतो वा त्रिकालं नश्येत् तत्कालजमाशु पापम् ॥ ९ ॥

इति श्रीमद्भागवते महापुराणे पारमहंसां संहितायां पञ्चमस्कन्धे त्रिंशुमारसंस्थावर्णनं

नाम त्रयोविंशतितमोऽध्यायः ॥ २३ ॥

अथ चतुर्विंशतितमोऽध्यायः

श्रीशुक उवाच

अथस्तात्सवितुर्योजनायुते स्वर्मानुर्नक्षत्रवच्चरतीत्येके योऽसावमरत्वं ग्रहत्वं चाल्भत
भगवदनुकम्पया स्वयमसुरापसदः सैहिकेयो ह्यतदर्हस्तास्य तात जन्मकर्माणि चोपरिश्ठाद्दृश्यामः
॥ १ ॥ यददस्तरणोर्मण्डलं प्रतपस्ताद्विस्तरतो योजनायुतमाचक्षते द्वादशसहस्रं सोमस्य
त्रयोदशसहस्रं राहोर्यः पर्वणि तद्व्यवधानकृद्भैरानुबन्धः सूर्याचन्द्रमसावभिधावति ॥ २ ॥
तन्निशम्योभयत्रापि भगवता रक्षणाय प्रयुक्तं सुदर्शनं नाम भागवतं दयितमन्त्रं तत्तेजसा
दुर्विषहं सुहुः परिवर्तमानमभ्यवस्थितो मुहूर्तमुद्विजमानश्चकितहृदय आरादेव निवर्तते
तदुपरागमिति वदन्ति लोकाः ॥ ३ ॥

ततोऽधस्तात्सिद्धचारणाधिघराणा सदनानि तावन्मात्र एव ॥ ४ ॥ ततोऽधस्तात्प्रसरक्षः-
पिशाचप्रेतभूतगणानां विहारजिरमन्तरिक्षं यावद्वायुः प्रवाति यावन्मेघा उपलभ्यन्ते ॥ ५ ॥
ततोऽधस्तात्कृतयोजनान्तर इयं पृथिवी यावद्धंसभासश्येनसुपर्णादयः पतन्निप्रवरा उत्पतन्तीति । ६ ।
उपवर्णितं भूमेर्यथासन्निवेशावस्थानमवनेरप्यधस्तात्सप्त भूविवरा एकैकशो योजनायुतान्तरेणा-
यामविस्तारेणोपकलत्ता अतलं वितलं सुतलं तलातलं महातलं रसातलं पातालमिति ॥ ७ ॥

एतेषु हि विल्लस्वर्गेषु स्वर्गादप्यधिककामभोगैश्चर्यानन्दभूतिविभूतिभिः सुसमृद्धभवनोद्याना-
क्रीडविहारेषु दैत्यदानवकाद्रवेया नित्यप्रमुदिदानुरक्तकलत्रापत्यबन्धुसुहृदनुचरा गृहपत्य

ईश्वरादप्यप्रतिहतकामा मायाविनोदा निवसन्ति ॥ ८ ॥ येपु महाराज मयेन मायाविना विनिर्मिताः पुरो नानामणिप्रवरप्रवेकाविरचितविचित्रभवनप्राकारगोपुरसभाचैत्यचत्वरायतनादि-
मिर्नागासुरमिथुनपारावतशुकवारिकाक्रीर्णकृत्रिमभूमिभिर्विवेश्वरश्रेष्ठोत्तमैः समलंकृताश्चकासति ॥ ९ ॥ उद्यानानि चातितरां मनइन्द्रियानन्दिभिः कुसुमफलस्तत्रकुसुमगकिसलयावनतशर्चि-
रविटपविटयेनां लताङ्गालिङ्गितानां श्रीभिः समिथुनविदिविधविहङ्गमजलाशयानाममलजलपूर्णानां
क्षपकुलोच्छन्नसुभितनीरनीरजकुमुदकुवलयकह्वारनीलोत्पललोहितशतपत्रादिवनेषु कृतनिकेतना-
नामेकविहाराकुलमधुरविधिवस्त्रनादिमिरिन्द्रियोत्सवैरमरलोकश्रियमतिशयितानि ॥ १० ॥ यत्र
ह वाव न भयमहोरात्रादिभिः कालविभागेरुपलक्ष्यते ॥ ११ ॥ यत्र हि महाहिप्रवरशिरोमणयः
सर्वे तमः प्रबाधन्ते ॥ १२ ॥ न वा एतेषु वसता दिव्यौपधिरसरसायनाक्षपानक्षानादिभिराधयो
व्याधयो बलीपलितजरादयश्च देहवैवर्ण्यदौर्गन्ध्यस्वेदरूढमग्लानिरिति वयोऽवस्थाश्च भवन्ति ॥ १३ ॥
न हि तेषा कल्याणाना प्रभवति कुतश्चन मृत्युर्विना भगवत्तेजसश्चक्रापदेशात् ॥ १४ ॥
यस्मिन् प्रविष्टेऽसुरवधूनां प्रायः पुंसवनानि भयादेव क्षवन्ति पतन्ति च ॥ १५ ॥

अयातले मयपुत्रोऽसुरो बलो निवसति येन ह वा इह सृष्टाः षण्णवतिर्मायाः काश्चनाद्यापि
मायाविनो धारयन्ति यस्य च जृम्भमाणस्य मुखतल्लयः स्त्रीगणा उदपद्यन्त स्वैरिण्यः कामिन्यः
पुंक्षल्य इति या वै विलायनं प्रविष्टं पुरुषं रसेन हाटकारख्येन साधयित्वा स्वविलासावलोकना-
नुरागासिततंलापोपगूहनादिभिः स्वैरं किल रमयन्ति यस्मिन्पुत्रो पुरुष ईश्वरोऽहं विद्वोऽह-
मित्ययुतमहागजबलमात्मानमभिमन्यमानः कृत्यते मदान्ध इव ॥ १६ ॥

ततोऽधस्ताद्वितले हरो भगवान् हाटकेधरः स्वपार्यदभूतगगावृतः प्रजापतिसर्गापवृंहणाय
भवो भवान्या सह मिथुनीभूत आस्ते यतः प्रवृत्तासरित्प्रवरा हाटकी नाम भवयोर्वीर्येण यत्र
चित्रभालुपर्तारिषना समिन्धमान ओजसा पिवति तन्निःश्रुतं हाटकारख्यं सुवर्णं भूषणेनासुरेन्द्रा-
वरोधेषु पुरुषाः सह पुरुषीभिर्चारयन्ति ॥ १७ ॥

ततोऽधस्तात्सुतल उदारश्रवाः पुण्यश्लोको विरोचनात्मजो बलिर्मगवता महेन्द्रस्य प्रियं
चिकीर्षमाणेनादितैर्लब्धकापो भूत्वा बहुवामनरूपेण पराक्षितलोकत्रयो भगवदनुकम्पयैव पुनः
प्रवेशित इन्द्रादिभ्यविद्यमानया सुतमुद्भया श्रियाभिजुष्टः स्वधर्मपाराधयंस्तमेव भगवन्तमाराधनीय-
मपगतसाध्वस आस्तेऽधुनापि ॥ १८ ॥ नो एवैतत्साक्षात्कारो भूमिदानस्य यत्तद्भगवत्परोष-
जीवनिकात्याना जीवभूतात्मभूते परमात्मनि वासुदेवे तीर्थतमे पात्र उपपन्ने परया श्रद्धया
परमादरसमाहितमनसा सम्प्रतिपादितस्य साक्षादपवर्गद्वारस्य यद्विलनिलयैश्वर्यम् ॥ १९ ॥ यस्य ह
वाच कुत्तपतनप्रसन्नलनादिषु विवशः सकृन्नामाभिपणन् पुरुषः कर्मवन्धनमक्षसा विधुनोति यस्य

हैव प्रतिबाधनं मुमुक्षवोऽन्यथैवोपलभन्ते ॥ २० ॥ तन्द्रक्तानामात्मवतां सर्वेषामात्मन्यात्मद
 आत्मतयैव ॥ २१ ॥ न वै भगवान् नूनममुष्यानुजग्राह यदुत पुनरात्मानुस्मृतिमोषणं मायामय-
 भोगैश्वर्यमेवातनुतेति ॥ २२ ॥ यच्चन्द्रगवतानधिगतान्योपायेन याञ्चाच्छलेनापहृतस्वशरीरव-
 शोपितलोकत्रयो वरुणपार्श्वैश्च संप्रतिमुक्तो गिरिदर्यो चापविद्ध इति होवाच ॥ २३ ॥ नूनं वतायं
 भगवानय्येषु न निष्णातो योऽसाविन्द्रो यस्य सचिवो भन्त्राय वृत एकान्ततो वृहस्पतिस्तमतिहाय
 स्वयमुपेन्द्रेणात्मानमयाचतात्मनश्चाशिपो नो एव तद्दास्यमतिगम्भीरवयसः कालस्य मन्त्र-
 परिवृत्तं कियल्लोकत्रयमिदम् ॥ २४ ॥ यस्यानुदास्यमेवास्मत्पितामहः किल वज्रे न तु स्वपित्यं
 यदुताकुतोभयं पदं दीयमानं भगवतः परमिति भगवतोपरते खड्ग स्वपितरि ॥ २५ ॥ तस्य
 महानुभावस्यानुपथममृजितकषायः को वासाद्विधः परिहीणभगवदनुग्रह उपजिगमिपतीति ॥ २६ ॥
 तस्यानुचरितमुपरिष्ठाद्विस्तरिष्यते यस्य भगवान् स्वयमखिलजगद्गुर्नारायणो द्वारि गदापाणि-
 रवतिष्ठते निजजनानुकम्पितहृदयो येनाङ्गुष्ठेन पदा दशकन्धरो योजनायुतायुतं दिग्विजय
 उच्चाटितः ॥ २७ ॥

ततोऽधस्तात्तलातले मयो नाम दानवेन्द्रलिपुराधिपतिर्भगवता पुरारिणा त्रिलोकेशं
 चिकीर्षुणा निर्दग्धस्वपुरत्रयस्तत्प्रसादाल्लब्धपदो मायाविनामाचार्यो महादेवेन परिरक्षितो
 विगतसुदर्शनभयो महीयते ॥ २८ ॥

ततोऽधस्तान्महातले काद्रवेयाणां सर्पाणां नैकशिरसां क्रोधवशो नाम गणः
 कुहकतक्षककालियसुपेणादिप्रधाना महाभोगवन्तः पतत्रिनाराजाधिपतेः पुरुषवाहादिनवरत्न-
 मुद्विजमानाः स्वकलत्रापत्यसुहृत्कुटुम्बसङ्गेन क्वचिद्व्यमत्ता विहरन्ति ॥ २९ ॥

ततोऽधस्ताद्रसातले दैतेया दानवाः पणयो नाम निवातकवचाः कालेया हिरण्यपुरवासिन
 इति विबुधप्रत्यनीका उत्पत्त्या महौजसो महासाहसिनो भगवतः सकल्लोकानुभावस्य हरैरेव
 तेजसा प्रतिहतबलावलेपा विलेशया इव वसन्ति ये वै सरमयेन्द्रदूत्या चाग्निर्मन्त्रवर्णाभिनिन्द्राद्
 विभ्यति ॥ ३० ॥

ततोऽधस्तात्पाताले नागलोकपतयो वासुकिप्रमुखाः शङ्खकुलिकमहाशङ्खश्वेतधनञ्जय-
 धृतराष्ट्रगङ्गचूडकम्बलाश्वतरदेवदत्तादयो महामोगिनो महामर्षा निवसन्ति येषामु इ वै
 पञ्चसप्तदशशतसहस्रशीर्षाणां फणासु विरचिता महामणयो रोचिष्णवः पातालविवरतिभिरनिकरं
 स्वरोचिषा विधमन्ति ॥ ३१ ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे राह्यादिस्यित्तिलस्वर्ग-

सर्वादानिरूपणं नाम चतुर्विंशतितमोऽध्यायः ॥ २४ ॥

अथ पञ्चविंशतितमोऽध्यायः

श्रीशुक उवाच

तस्य मूलदेशे विशखोजनसद्वहान्तर आस्ते या वै कला भगवतस्तामसी समाग्यातानन्त
इति सात्वतीया द्रष्टृदृश्ययोः सङ्घर्षणमहमित्यभिमानलक्षणं यं सङ्घर्षणमित्याचक्षते ॥ १ ॥

यस्येदं क्षितिमण्डलं भगवतोऽनन्तमूर्तेः सदृशशिरस एकस्मिन्नेव शीर्षेण प्रियमाणं सिद्धार्थं
इव लक्ष्यते ॥ २ ॥ यस्य ह वा इदं कालिनोपसञ्जिहीर्षितोऽमर्षविरचितवचिरभ्रमद्भुञ्जोरन्तरेण
साङ्घर्षो नाम रुद्र एकादशन्ग्रहस्यस्रिश्चिखिलं शूलमुत्तम्पयन्नुदतिष्ठत् ॥ ३ ॥ यस्याद्भिरुमल-
युगलारुणविशदनस्रमणिपण्डमण्डलेष्वहिपतयः सह सात्वतर्षभैरेकान्तभक्तियोगेनावनमन्तः
स्ववदनानि परिस्फुरत्कुण्डलप्रभामण्डितगण्डस्यलान्यतिमनोहराणि प्रमुदितमनसः सखु
विलोकयन्ति ॥ ४ ॥ यस्यैव हि नागराजकुमार्य आशिष आशासानाध्वार्चद्भवलयदिलसित-
विशदाविपुलधवलसुभागरचिरभुजरजतस्तम्भेष्वगुरुचन्दनकुङ्कुमपद्मानुलेनेनावलम्पमानास्तत्रभि-
मर्शानोन्मथितद्वयमकरध्वजावेगवचिरललितसितास्तदनुरागमदमुदितमदविचूर्णितारुण रुग्णाव-
लोकनयनवदनारविन्दं सवोढं किल विलोकयन्ति ॥ ५ ॥ स एव भगवाननन्तोऽनन्तगुणार्णव
आदिदेव उपसंहृतामर्षरोपवेगो लोकानां स्वस्त्य आस्ते ॥ ६ ॥

ध्यायमानः सुरासुरोरगसिद्धगन्धर्वविद्याधरमुनिगणैरनवरतमदमुदितविकृतचित्तलोचनः
सुललितमुखरिकाभृतेनाप्यायमानः स्वपार्यदविबुधयूयपतीनपरिभ्रानरागनगनुलसिक्तामोदमध्या-
सवेन माद्यन्मधुकरघ्रातमधुरगीतश्रियं वैजयन्तीं स्वा वनमाल्यं नीलवासा एककुण्डलो हृन्मकुदि
कृतसुभगसुन्दरभुजो भगवान् माहेन्द्रो वारणेन्द्र इव काञ्चनां कञ्जामुदारलीलो विभर्ति ॥ ७ ॥

य एष एवमनुश्रुतो ध्यायमानो मुमुक्षुषामनादिकालकर्मवासनाप्रथितनविद्यामयं
हृदयश्रान्धं सत्त्वरजस्तमोमयमन्तर्हृदयं गत आशु निर्भिनत्ति तस्यानुभावान् भगवान् स्वायम्भुयो
नारदः सह कुम्भरुणा समायां ब्रह्मणः संश्लोकयामास ॥ ८ ॥

उत्पत्तिस्थितिलयहेतवोऽस्य क्रत्याः सत्याद्याः प्रकृतिगुणा यदीक्षयाऽऽनन् ।
यद्रूपं ध्रुवमकृतं यदेकमात्मज्ञानाधात्कथमु ह वेद तस्य चर्तम ॥ ९ ॥
मूर्ति नः पुरुकूपया वमार सत्त्वं संशुद्धं सदसदिदं विभाति यत्र ।
यल्लीलां मृगपतिराददेऽनवद्यामादातुं स्वजनमनांस्युदारवीर्यः ॥ १० ॥
यन्नाम श्रुतमनुकीर्तयेदकस्मादातो वा यदि पतितः प्रलम्भनादा ।
हन्त्यंहः सपदि नृणामशेषमन्यं कं शेषान्द्रगवत आश्रयेन्मुमुक्षुः ॥ ११ ॥
मूर्धन्यर्पितमणुवत्सहस्रमूर्ध्नो भूगोलं सगिरिसरित्समुद्रसत्त्वम् ।
आनन्त्यादनिमित्तविक्रमस्य भूमः को वीर्याण्यधिगणयेत्सहस्रजिह्वः ॥ १२ ॥

एवंप्रभावो भगवाननन्तो दुरन्तवीर्योऽसुणानुभावः ।

मूले रसायाः स्थित आत्मतन्त्रो यो लीलया क्मां स्थितये विमर्ति ॥१३॥

एता ह्येवेह नृभिरुपगन्तव्या गतयो यथाकर्मविनिर्मिता ययोपदेशमनुवर्तिताः
कामान् कामयमानैः ॥१४॥ एतावतीर्हि राजन् पुंसः प्रवृत्तिलक्षणस्य धर्मस्य विपाकगत्य
उच्चावचा विसदृशा ययाप्रश्नं व्याचख्ये किमन्यत्क्रथयाम इति ॥ १५ ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे भूविबरविष्णुपवर्णनं नाम
पञ्चविंशतितमोऽध्यायः ॥ २५ ॥

अथ पद्विंशतितमोऽध्यायः

राजोवाच

महर्ष एतद्वैचित्र्यं लोकस्य क्रयमिति ॥ १ ॥

ऋषिरुवाच

त्रिगुणत्वात्कर्तुः श्रद्धया कर्मगतयः पृथग्विधाः सर्वा एव सर्वस्य तारतम्येन
भवन्ति ॥ २ ॥ अयेदानीं प्रतिषिद्धलक्षणस्याधर्मस्य तथैव कर्तुः श्रद्धाया वैसाहय्यात्कर्मफलं
विसदृशं भवति या ह्यनाद्यविद्यया कृतक्रामानां तत्परिणामलक्षणाः सूतयः सदृशश्च प्रवृत्तास्तासां
प्राचुर्येणानुवर्णयिष्यामः ॥ ३ ॥

राजोवाच

नरका नाम भगवन् किं देशविशेषो अथवा बहिःखिलोक्या आहोस्विदन्तराल इति ॥४॥

ऋषिरुवाच

अन्तराल एव त्रिजगत्यास्तु दिशि दक्षिणस्यामघस्ताद्भूमेरुपरिष्ठाच्च जलाद्यस्यामग्नि-
ष्वात्तादयः पितृगणा दिशि स्वानां गोत्राणां परमेण समाधिना सत्या एवाग्निषु व्याश्रासाना
निवसन्ति ॥ ५ ॥ यत्र ह वाव भगवान् पितृराजो वैवस्वतः स्वविषयं प्रापितेषु स्त्रपुरुषैर्जन्तुषु
सम्परेतेषु यथाकर्मावधं दोषमेवानुलङ्घितभगवच्छासनः सगणो दमं धारयति ॥ ६ ॥ तत्र हैके
नरकानेकविंशतिं गणयन्ति अथ तांस्ते राजन्नामरूपलक्षणतोऽनुक्रमिष्यामस्तामितोऽन्वतामिहो
रौरवो महारौरवः कुम्भीपाकः कालसूत्रमसिपत्रवनं सूकरमुखमन्धकूपः कृमिमोजनः सन्दंश-
स्तप्तसूर्मिर्वज्रकण्टकनात्मली वैतरणी पूयोदः प्राणरोधो विशसनं लालामक्षः सारमेयादनमत्रीचिरयः-
पानमिति ॥ किञ्च क्षारकर्दमो रक्षोगणभोजनः शूलप्रोतो दन्दशूकोऽवटनिरोधनः पर्यावर्तनः
सूचीमुखमित्यष्टाविंशतिर्नरका विविधयातनाभूमयः ॥ ७ ॥

तत्र यस्तु परविच्तापत्यकलत्राप्यपहरति स हि कालपाद्यद्वन्द्वो यमपुरुषैरतिप्रयानकै-
स्तामिह्ये नरके बलान्निपात्यते अनशानानुदपानदण्डताडनसन्तर्जनादिभिर्यातनाभिर्यात्यमानो
जन्तुर्यत्र कश्मलमासादित एकदैव मूर्च्छानुपयाति तामिहप्राये ॥ ८ ॥ एवमेवान्वतामिह्ये

पशु वञ्चयित्वा पुरुषं दारादीनुपयुङ्क्ते यत्र शरीरी निपात्यमानो यातनास्थो वेदनया नष्टमतिर्नष्ट-
दृष्टिश्च भवति यथा वनस्पतिर्वृक्षच्यमानंमूलस्तस्मादन्धतामिहं तमुपदिशन्ति ॥ ९ ॥

यस्त्विह वा एतदहमिति ममेदमिति भूतद्रोहेण केवलं स्वकुटुम्बमेवानुदिनं प्रपुण्याति
स तदिह विहाय स्वयमेव तदशुभेन रौरवे निपतति ॥१०॥ ये त्विह यथैवामुना विहिंसिता
जन्तवः परत्र यमयातनामुपगतं त एव रुरवो भूत्वा तथा तमेव विहिंसन्ति तस्माद्रौरवमित्याहू-
रुहरिति सर्पादतिक्रूरसत्त्वस्यापदेशः ॥११॥ एवमेव महारौरवो यत्र निपतितं पुरुषं क्रव्यादा
नाम रुरवस्तं क्रव्येण घातयन्ति यः केवलं देहंभरः ॥ १२ ॥

यस्त्विह वा उग्रः पशून् पक्षिणो वा प्राणत उपरन्धयति तमपकरणं पुरुषादैरपि वि-
गर्हितममुत्र यमानुचराः कुम्भीपाके तप्ततैले उपरन्धयन्ति ॥१३॥ यस्त्विह पितृविप्रब्रह्मघ्नृक् स
कालसूत्रसंज्ञके नरके अयुतयोजनपरिमण्डले ताम्रमये तप्तखले उपर्यधस्तादग्न्यर्काभ्यामतितप्य-
पानेऽभिनिवेशितः क्षुत्पिपासाभ्यां च दह्यमानान्तर्वाहिःशरीर आस्ते शेते चेष्टतेऽवतिष्ठति
गिरिधावति च यावन्ति पशुरोमाणि तावद्दर्पसहस्राणि ॥ १४ ॥

यस्त्विह वै निजवेदपथादनापद्यपगतः पाखण्डं चोपगतस्तमसिपत्रवनं प्रवेद्य कशया
प्रहरन्ति तत्र हासावितस्ततो धावमान उभयतोधारैस्ताल्वनासिपत्रैर्विलिख्यमानसर्वाङ्गो हा हतो-
ऽस्मीति परमया वेदनया मूर्च्छितः पदे पदे निपतति स्वधर्महा पाखण्डानुगतं फलं भुङ्क्ते ॥१५॥

यस्त्विह वै राजा राजपुरुषो वा अदण्डये दण्डं प्रणयति ब्राह्मणे वा शरीरदण्डं स
पापीयाज्वरकेऽमुत्र सूकरमुखे निपतति तत्रातिबलैर्विनिष्पिप्यमाणायवयो यथैवेद्दुःखण्ड
आर्तस्वरेण स्वनयन् क्वचिन्मूर्च्छितः कर्मलमुपगतो यथैवेहादृष्टदोषा उपरुद्धाः ॥ १६ ॥

यस्त्विह वै भूतानामीश्वरोपकल्पितवृत्तीनामविविक्तपरव्ययाना स्वयं पुरुषोपकल्पितवृत्ति-
विविक्तपरव्ययो व्यथामाचरति स परत्रान्धकूपे तदभिद्रोहेण निपतति तत्र हासौ तैर्जन्तुभिः
पशुमृगपक्षिसरीसृपैर्मंडाकयूकामत्कुणमक्षिकादिभिर्ये के चाभिद्रुग्धास्तैः सर्वतोऽभिद्रुह्यमाणस्तमसि
विहतनिद्रानिर्वृत्तिरलब्धावस्थानः परिक्रामति यथा कुशरीरे जीवः ॥ १७ ॥

यस्त्विह वा असंविमज्याश्राति यत्किञ्चनोपनतमनिर्मितपञ्चयशो वायससंस्तुतः स परत्र
कृमिभोजने नरकाधमे निपतति तत्र शतसहस्रयोजने कृमिकुण्डे कृमिभूतः स्वयं कृमिभिरेव
भक्ष्यमाणः कृमिभोजनो यावत्तदप्रत्ताप्रहुतादोऽनिर्देशमात्मानं यातयते ॥१८॥ यस्त्विह वै स्तेयेन
बलाद्वा हिरण्यरत्नादीनि ब्राह्मणस्य वापहरत्यन्यस्य वानापदि पुरुषस्तममुत्र राजन् यमपुरुषा
अयस्परैरग्निपिण्डैः सन्दृशैस्त्वचि निष्कुषन्ति ॥१९॥ यस्त्विह वा अगम्यां स्त्रियमगम्यं वा
पुरुषं योषिदभिगच्छति तावमुत्र कशया ताडयन्तस्तिग्मया सूर्या लोहमय्या पुरुषमालिङ्गयन्ति

स्त्रियं च पुरुषरूपया सूर्या ॥ २० ॥ यस्त्विह वै सर्वाभिगमस्तममुत्र निरये वर्तमानं
वज्रकण्टकशाल्मलीमारोप्य निष्कर्षन्ति ॥ २१ ॥

ये त्विह वै राजन्या राजपुरुषा वा अपाखण्डा धर्मसेतून् भिन्दन्ति ते सम्परेत्य वैतण्यां
निपतन्ति भिन्नमर्यादास्तस्यां निरयपरिखाभूतायां नद्यां यादोगणैरितस्ततो भक्ष्यमाणा आत्मना न
वियुज्यमानाश्चासुभिरुह्यमानाः स्वाधेन कर्मपाकमनुसरन्तो विष्णून्पूयशोणितकेशनखास्थिमेदो-
मांसवसावाहिन्यामुपतप्यन्ते ॥२२॥ ये त्विह वै वृषलीपतयो नष्टशौचाचारनियमास्त्यक्तलज्जाः
पशुचर्यां चरन्ति ते चापि प्रेत्य पूयविष्णून्श्लेष्ममलापूर्णाण्ये निपतन्ति तदेवातिवीमस्ति-
मश्नन्ति ॥२३॥ ये त्विह वै श्वगर्दभपतशो ब्राह्मणादयो मृगयाविहारा अतीर्थे च मृगान्निघ्नन्ति
तानपि सम्पतरेताँल्लक्ष्यभूतान् यमपुरुषा इपुभिर्विध्वन्ति ॥२४॥

ये त्विह वै दाम्भिका दम्भयज्ञेषु पशून् विशसन्ति तानमुष्मिल्लोके वैशसे नरके
पतितान्निरयपतयो यातयित्वा विशसन्ति ॥२५॥ यस्त्विह वै सवर्णा भार्या द्विजो रेतः पाययति
काममोहितस्तं पापकृतममुत्र रेतःकुल्यायां पातयित्वा रेतः सम्याययन्ति ॥२६॥ ये त्विह वै
दस्यवोऽग्निदा गरदा ग्रामान् सार्थान् वा विछुम्पन्ति राजानो राजभटा वा तांश्चापि हि पेत्य
यमदूता वज्रदंष्ट्राः श्वानः सप्तशतानि विंशतिश्च सरभसं खादन्ति ॥२७॥

यस्त्विह वा अमृतं वदति साक्षे द्रव्यविनिमये दाने वा कथञ्चित्तस्य वै प्रेत्य नरके-
ऽवीचिमत्यघःशिरा निरवकाशे योजनशतोच्छ्रयाद्गिरिमुर्ध्नः सम्पात्यते यत्र जलमिव स्थलमश्मपृष्ठ-
मवभासते तदवीचिमत्तिल्लशो विशीर्यमाणशरीरो न म्रियमाणः पुनरारोपितो निपतति ॥२८॥

यस्त्विह वै विप्रो राजन्यो वैश्यो वा सोमपीथस्तत्कलत्रं वा सुरां व्रतस्थोऽपि वा पिवति प्रमादत-
स्तेषां निरयं नीतानामुरसि पदाऽऽक्रम्यास्ये वह्निना द्रवमाणं कार्ष्णायसं निपिञ्चन्ति ॥२९॥
अथ च यस्त्विह वा आत्मसम्भावनेन स्वयमधमो जन्मतपोविद्याचारवर्णाश्रमवतो वरीयसो न बहु
मन्येत स मृतक एव मृत्वा क्षारकर्दमे निरयेऽवाक्शिरा निपातितो दुरन्ता यातना ह्यस्तुते ॥३०॥

ये त्विह वै पुरुषाः पुरुषमेधेन यजन्ते याश्च स्त्रियो नृपशून् खादन्ति तांश्च ते पशव इव
निहता यमसदने यातयन्तो रक्षोगणाः सौनिका इव स्वधितिनावदायासूक् पिवन्ति नृत्यन्ति च
गायन्ति च हृष्यमाणा यथेह पुरुषादाः ॥३१॥ ये त्विह वा अनागसोऽरण्ये ग्रामे वा वैश्रम्यकै-
रुपसूतानुपविश्रम्यय जिजीविषून्शूलसूत्रादिषूपप्रोतान् क्रीडनकतया यातयन्ति तेऽपि च प्रेत्य
यमयातनासु शूलादिषु प्रोतात्मानः क्षुत्तृड्भ्यां चाभिहताः ऋङ्कवटादिभिश्चेतस्ततस्तस्मिन्मनुष्यैरा-
हन्यमाना आत्मशमलं स्सरन्ति ॥३२॥

ये त्विह वै भूतान्युद्वेजयन्ति नरा उत्त्वणस्वभावा यथा दन्दशूकास्तेऽपि प्रेत्य नरके
दन्दशूकाख्ये निपतन्ति यत्र नृप दन्दशूकाः पञ्चमुखाः सप्तमुखा उपसृत्य ग्रसन्ति यथा

निलेशयान् ॥३३॥ ये त्विह वा अन्धावटकसूत्रगुहादिषु भूतानि निरुन्धन्ति तयामुत्र तेष्णोप-
वेक्ष्य सगरेण वह्निना धूमेन निरुन्धन्ति ॥ ३४ ॥ यस्त्विह वा अतिथीनभ्यागतान् वा गृहपति-
रसकृदुपगतमन्युर्दिग्धक्षुरिव पापेन चक्षुषा निरीक्षते तस्य चापि निरये पापदृष्टेरक्षिणी बज्रतुण्डा
ग्रथाः कङ्ककाकवटादयः प्रसह्योरुबलादुत्पाटयन्ति ॥ ३५ ॥

यस्त्विह वा आढ्याभिमतिरहङ्कृतिस्तिर्यक्प्रेक्षणः सर्वतोऽभिविवाङ्गी अर्थव्ययनाशचिन्तया
परिशुष्यमाणहृदयवदनो निर्धृतिमनवगतो ग्रह इवार्यमभिरक्षति स चापि प्रेत्य तदुत्पादनोत्कर्षण-
संरक्षणद्वामलग्नः सूचीमुखे नरके निपतति यत्र ह वित्तग्रहं पापपुरुषं धर्मराजपुरुषा वायका
इव सर्वतोऽङ्गेषु सूत्रैः परिवयन्ति ॥ ३६ ॥

एवंविधा नरका यमालये सन्ति शतशः सहस्रशस्तेषु सर्वेषु च सर्व एवाधर्मवर्तिनो ये
केचिदिहोदिता अनुदिताश्चावनिपते पर्यायेण विशन्ति तथैव धर्मानुवर्तिन इतरत्र इह तु पुनर्भवे
त उमयशेषान्यां निविशन्ति ॥ ३७ ॥

निवृत्तिलक्षणसार्ग आदावेव व्याख्यातः ॥ एतावानेवाण्डकोशो यश्चतुर्दशधा पुराणेषु
विकल्पित उपगीयते यत्तद्भगवतो नारायणस्य साक्षान्महापुरुषस्य स्थविष्ठं रूपमात्ममायागुण-
मयमनुवर्णितमाहृतः पठति शृणोति श्रावयति स उपगेयं भगवतः परमात्मनोऽग्राह्यमपि
श्रद्धामक्तिविशुद्धबुद्धिर्वेदे ॥ ३८ ॥

श्रुत्वा स्थूलं तथा सूक्ष्मं रूपं भगवतो यतिः । स्थूले निर्जितमात्मानं ज्ञानैः सूक्ष्मं धिया नयेदिति ३९

भूद्वीपवर्षसरिदद्रिनभःसमुद्रपातालदिङ्नरकभागणलोकसंस्था ।
गीता मया तव नृपाद्भुतमीश्वरस्य स्थूलं वपुः सकलजीवनिर्कायधाम ॥४०॥

इति श्रीमद्भागवते महापुराणे वैवाप्तिक्यामथादशसाहस्र्यां पारमहंस्यां संहितायां पञ्चमस्कन्धे
नरकानुवर्णनं नाम षड्विंशतितमोऽध्यायः ॥ २६ ॥

इति पञ्चमस्कन्धः समाप्तः

॥ हरिः ॐ तत्सत् ॥



ॐ श्रीपरमात्मने नमः

श्रीमद्भागवतम्

बृहदारण्यकम्

अथ प्रथमोऽध्यायः

—o—o—o—

राजोवाच

निवृत्तिमार्गः कथित आदौ भगवता यथा । क्रमयोगोपलब्धेन ब्रह्मणा यदसंश्रुतिः ॥ १ ॥
प्रवृत्तिलक्षणश्चैव त्रैगुण्यविषयो ० मुने । योऽसावलीनप्रकृतेर्गुणसर्गः पुनः पुनः ॥ २ ॥
अधर्मलक्षणा नाना नरकाश्चानुवर्णिताः । मन्यन्तरश्च व्याख्यात आद्यः स्वायम्भुवो यतः ॥ ३ ॥
प्रियव्रतोत्तानपदोर्वेशस्तच्चरितानि च । द्वीपवर्षसमुद्राद्रिनद्युद्यानवनस्पतीन् ॥ ४ ॥
धरामण्डलसंस्थानं भागलक्षणमानतः । ज्योतिषा विवराणां च यथेदमसृजद् विभुः ॥ ५ ॥
अधुनेह महाभाग यथैव नरकान्नरः । नानोग्रयातनान्नेयात्तन्मे व्याख्यातुमर्हसि ॥ ६ ॥

श्रीशुक उवाच

न चेदिहैवापचिर्ति यथांहसः कृतस्य कुर्यान्मनःसक्तिपाणिभिः ।
ध्रुवं स वै प्रेत्य नरकानुपैति ये कीर्तिता मे भवतस्तिग्मयातनाः ॥ ७ ॥
तस्मात्पुरैवाश्विह पापनिष्कृतौ यतेत मृत्योरविपद्यताऽऽत्मना ।
दोषस्य दृष्ट्वा गुरुलाघवं यथा भिषक् चिकित्सेत रुजां निदानवित् ॥ ८ ॥

राजोवाच

दृष्टश्रुताभ्यां यत्पापं जानन्नप्यात्मनोऽहितम् । करोति भूयो विवशः प्रायश्चित्तमयो कथम् ॥ ९ ॥
क्वचिन्निवर्ततेऽभद्रात् क्वचिच्चरति तत्पुनः । प्रायश्चित्तमतोऽपार्थं मन्ये कुञ्जरशौचवत् ॥ १० ॥

श्रीशुक उवाच

कर्मणा कर्मनिर्हारी न ह्यात्यन्तिक इष्यते । अविद्वदधिकारित्वात् प्रायश्चित्तं विमर्शनम् ॥ ११ ॥
नाश्रुतः पथ्यमेवात्रं व्याघयोऽभिभवन्ति हि । एवं नियमकृदाजञ्जनैः क्षेमाय कल्पते ॥ १२ ॥
तपसा ब्रह्मचर्येण शमेन च दमेन च । त्यागेन सत्यशौचाभ्यां यमेन नियमेन च ॥ १३ ॥

देहवाग्बुद्धिजं धीरा धर्मज्ञाः श्रद्धयान्विताः । क्षिपन्त्यघं महदपि वेणुगुल्ममिवानलः ॥१४॥
 केचित्केवलया भक्त्या वासुदेवपरायणाः । अघं ध्रुवन्ति कात्स्न्येन नीहारमिव भास्करः ॥१५॥
 न तथा ह्यघवान् राजन् पूयेत तपआदिभिः । यथा कृष्णार्पितप्राणस्तत्पूरुषनिषेवया ॥१६॥
 सघ्रीचीनो ह्ययं लोके पन्थाः क्षेमोऽकुतोभयः । सुशीलाः साधवो यत्र नारायणपरायणाः ॥१७॥
 प्रायश्चित्तानि चीर्णानि नारायणपराङ्मुखम् । न निष्पुनन्ति राजेन्द्र सुराकुम्भमिवापगाः ॥१८॥

सकृन्मनः कृष्णपदारविन्दयोर्निवेशितं तद्गुणरागि यैरिह ।

न ते यमं पाशभृतश्च तद्भटान् स्वप्नेऽपि पश्यन्ति हि चीर्णनिष्कृताः ॥ १९ ॥

अत्र चोदाहरन्तीममितिहासं पुरातनम् । दूतानां विष्णुयमयोः संवादस्तं निवोध मे ॥२०॥
 कान्यकुब्जे द्विजः कश्चिद् दासीपतिरजामिलः । नाम्ना नष्टसदाचारो दास्याः संसर्गदूषितः ॥२१॥
 वन्द्यक्षकैतवैश्रवैर्गर्हितां वृत्तिमास्थितः । विभ्रल्लुटुम्बमशुचिर्वीतयामास देहिनः ॥२२॥
 एवं निवसतस्तस्य ललयानस्य तत्सुतान् । कालोऽत्यगान्महान् राजन्नष्टाशीत्यायुषः समाः २३
 तस्य प्रवयसः पुत्रा दश तेषां तु योऽवमः । बालो नारायणो नाम्ना पित्रोश्च दयितो भृशम् ॥२४॥
 स बद्धहृदयस्तस्मिन्नभके कलभापिणि । निरीक्षमाणस्तल्लीलां मुमुदे जरतो भृशम् ॥२५॥
 मुञ्जानः प्रपिबन् खादन् बालकस्नेहयन्त्रितः । भोजयन् पाययन् मूढो न वेदागतमन्तकम् ॥२६॥
 स एवं वर्तमानोऽज्ञो मृत्युकाल उपस्थिते । मतिं चकार तनये बाले नारायणाह्वये ॥२७॥
 स पाशहस्तांस्त्रीन् दृष्ट्वा पुरुषान् भृशदारुणान् । वक्रतुण्डानूर्ध्वरोम्ण आत्मानं नेतुमागतान् ॥२८॥
 दूरे क्रीडनकासक्तं पुत्रं नारायणाह्वयम् । प्लावितेन स्वरेणोच्चैराजुहावाकुलेन्द्रियः ॥२९॥
 निशम्य म्रियमाणस्य श्रुवतो हरिकीर्तनम् । भर्तुर्नाम महाराज पार्शदाः सहसाऽऽपतन् ॥३०॥
 विकर्षतोऽन्तर्हृदयाद् दासीपतिमजामिलम् । यमप्रेष्यान् विष्णुदूता वारयामासुरोजसा ॥३१॥
 ऊचुर्निषेधितास्तांस्ते वैवस्वतपुरःसराः । के यूयं प्रतिषेद्धारो धर्मराजस्य शासनम् ॥३२॥
 कस्य वा कुत आयाताः कस्मादस्य निषेधथ । किं देवा उपदेवा वा यूयं किं सिद्धसत्तमाः ॥३३॥
 सर्वे पद्मपलाशाक्षाः पीतकौशेयवाससः । किरीटिनः कुण्डलिनो लसत्पुष्करमालिनः ॥३४॥
 सर्वे च नूतवयसः सर्वे चारुचतुर्भुजाः । धनुर्निषङ्गासिगदाशङ्खचक्राम्बुजश्रियः ॥३५॥
 दिशो वितिमिरालोकाः कुर्वन्तः स्वेन रोचिषा । किमर्थं धर्मपालस्य किङ्करान्नो निषेधथ ॥३६॥

श्रीशुक उवाच

इत्युक्ते यमदूतैस्त्वैवासुदेवोक्तकारिणः । तान् प्रत्यूचुः प्रहस्येदं मेघनिर्हादया गिरा ॥३७॥

विष्णुदूता ऊचुः

यूयं वै धर्मराजस्य यदि निर्देशकारिणः । ब्रूत धर्मस्य नस्तत्त्वं यच्च धर्मस्य लक्षणम् ॥३८॥
 कथंस्विद् म्रियते दण्डः किं वास्य स्थानमीप्सितम् । दण्ड्याः किं कारिणः सर्वे आहोस्वित्कतिचिन्नृणाम् ॥३९॥

यमदृता ऊचुः

वेदप्रणिहितो धर्मो ह्यधर्मस्तद्विपर्ययः । वेदो नारायणः साक्षात्स्वयम्भूरिति शुश्रुम ॥४०॥
येन स्वधाम्न्यमी भावा रजःसत्त्वतमोमयाः । गुणनामक्रियारूपैर्विभाव्यन्ते यथातथम् ॥४१॥
सूर्योऽग्निः खं मरुद्भावः सोमः सन्ध्याहनी दिशः । कंकुः कालो धर्म इति ह्येते देहास्य साक्षिणः ॥४२॥
एतैरधर्मो विज्ञातः स्थानं दण्डस्य युज्यते । सर्वे कर्मानुरोधेन दण्डमर्हन्ति कारिणः ॥४३॥
सम्मवन्ति हि भद्राणि विपरीतानि चानघाः । कारिणां गुणसङ्घोऽस्ति देहवाच ह्यकर्मकृत् ॥४४॥
येन यावान् यथाधर्मो धर्मो वेह समीहितः । स एव तत्फलं भुङ्क्ते तथा तावदमुत्र वै ॥४५॥
यथेह देवप्रवरान्नैविष्यमुपलभ्यते । भूतेषु गुणवैचिन्यात्तथान्यत्रानुमीयते ॥४६॥
वर्तमानोऽन्ययोः कालो गुणामिव्यापको यथा । एवं जन्मान्ययोरेतद्रमार्धमनिदर्शनम् ॥४७॥
मनसैव पुरे देवः पूर्वरूपं विपश्यति । अनुमीमांसतेऽपूर्वं मनसा भगवानजः ॥४८॥
यथाज्ञस्तमसा युक्त उपास्ते व्यक्तमेव हि । न वेद पूर्वमपरं नष्टजन्मस्मृतिस्तया ॥४९॥
पञ्चभिः कुर्वते स्वार्थान् पञ्च वेदाय पञ्चभिः । एषस्तु षोडशेन त्रीन् स्वयं सप्तदशोऽज्जुते ॥५०॥
तदेतत् षोडशकलं लिङ्गं शक्तित्रयं महत् । धत्तेऽनुसंसृतिं पुंसि हर्षशोकभयार्तिदाम् ॥५१॥
देहशोऽजितषट्त्वर्गो नेच्छन् कर्माणि कार्यते । कोशकार इवात्मानं कर्मणाऽऽच्छाद्य मुह्यति ॥५२॥
न हि कश्चित्क्षणमपि जातु तिष्ठत्यकर्मकृत् । कार्यते ह्यवशः कर्मगुणैः स्वाभाविकैर्बलात् ॥५३॥
लब्ध्वा निमित्तमव्यक्तं व्यक्ताव्यक्तं भवत्युत । यथायोनौ यथावीजं स्वभावेन वलीयसा ॥५४॥
एष प्रकृतिसङ्गेन पुरुषस्य विपर्ययः । आसीत् स एव नचिरादीशसङ्गाद्विलीयते ॥५५॥
अयं हि श्रुतसम्पन्नः शीलवृत्तगुणालयः । धृत्वन्नतो मृदुदान्तः सत्यवान्मन्त्रविच्छुचिः ॥५६॥
गुर्वान्यतिथिवृद्धानां शुश्रूषुर्निरहंकृतः । सर्वभूतसुहृत्त्वाद्युर्मितवागनस्यकः ॥५७॥
एकदासौ वनं यातः पितृसन्देशकृद् द्विजः । आदाय तत आवृत्तः फलपुष्पसमिक्कुशान् ॥५८॥
ददर्श कामिनं कश्चिच्छूद्रं सह भुजिष्यया । पीत्वा च मधु मरेयं भद्राघूर्णितनेत्रया ॥५९॥
भक्त्या विश्लयन्नीच्या व्यपेतं निरपन्नपम् । क्रीडन्तमनु गायन्तं हसन्तमनयान्तिके ॥६०॥
दृष्ट्वा तां कामलिप्तेन बाहुना परिरम्भिताम् । जगाम हृच्छयवशं सहसंय विमोहितः ॥६१॥
'साम्भयन्नात्मानाऽऽत्मानं यावत्सत्त्वं यथाश्रुतम् । न शशाक समाधातुं मनो मदनवेपितम् ॥६२॥
तन्निमित्तस्मरव्याजग्रहग्रस्तो विचेतनः । तामेव मनसा ध्यायन् स्वधर्माद्विरराम ह ॥६३॥
'तामेव तोषयामास पित्र्येणार्थेन यावता । ग्राम्यैर्मनोरमैः कामैः प्रसीदेत यथा तथा ॥६४॥
विप्रां स्वभार्यामप्रौढां कुले महति लम्भिताम् । विसर्जाचिरात्यापः स्वैरिण्यापाङ्गविद्धधीः ॥६५॥
'यतस्ततश्चोपनिन्द्ये न्यायतोऽन्यायतो धनम् । बभारास्याः कुट्टम्विन्याः कुट्टम्यं मन्दधीरयम् ६६
'यदसौ शालेशुलङ्घ्य स्वैरचार्यार्यगर्हितः । अवर्तत चिरं कालमघायुरशुचिर्मलात् ॥६७॥

तत एनं दण्डपाणेः सकाशं कृतकिल्बिषम् । नेष्यामोऽकृतनिर्वेशं यत्र दण्डेन शुद्ध्यति ॥६८॥
इति श्रीमद्भागवते महापुराणे पारमहंस्यां संहितायां षष्ठस्कन्धेऽजामिलोपाख्याने प्रथमोऽध्यायः ॥१॥

अथ द्वितीयोऽध्यायः

श्रीशुक उवाच

एवं ते भगवद्भूता यमदूताभिमाषितम् । उपधार्याथ तान् राजन् प्रत्याहुर्नयकोविदाः ॥ १ ॥

विष्णुदूता ऊचुः

अहो कष्टं धर्मदृशामधर्मः स्पृशते सभाम् । यत्रादण्डेष्वपापेषु दण्डो यैर्द्रियते ब्रूया ॥ २ ॥
प्रजानां पितरो ये च क्षास्तरः साधवः समाः । यदि स्यात्तेषु वैषम्यं कं यान्ति शरणं प्रजाः ॥ ३ ॥
यद्यदाचरति श्रेयानितरस्तच्चदीहते । स यत्प्रमाणं कुर्वते लोकस्तदनुवर्तते ॥ ४ ॥
यस्याङ्के शिर आघाय लोकः स्वपिति निर्वृतः । स्वयं धर्ममधर्मं वा न हि वेद यथा पशुः ॥ ५ ॥
स कथं न्यर्पितात्मानं कृतमैत्रमचेतनम् । विश्रम्भणीयो भूतानां सधृणो द्रोग्धुमर्हति ॥ ६ ॥
अयं हि कृतनिर्वेशो जन्मकोट्यंहसामपि । यद् व्याजहार विवशो नाम स्वस्त्ययनं हरेः ॥ ७ ॥
एतेनैव ह्यधो नोऽस्य कृतं स्यादघनिष्कृतम् । यदा नारायणायैति जगाद चतुरक्षरम् ॥ ८ ॥
स्तेनः सुरापो मित्रध्रुवब्रह्महा गुरुतल्पगः । स्त्रीराजपितृगोहन्ता ये च पातकिनोऽपरे ॥ ९ ॥
सर्वेषामप्यधवतामिदमेव सुनिष्कृतम् । नामव्याहरणं त्रिष्णोर्यतस्तद्विषया मतिः ॥१०॥

न निष्कृतैरदितैर्ब्रह्मवादिभिस्तथा विशुद्धयत्यधवान् व्रतादिभिः ।

यथा हरेर्नामपदैरुदाहृतैस्तदुत्तमश्लोकगुणोपलम्भकम् ॥ ११ ॥

नैकान्तिकं तद्वि कृतेऽपि निष्कृते मनः पुनर्धावति चेदसत्ये ।

तत्कर्मनिर्हारमभीप्सतां हरेर्गुणानुवादः खलु सत्त्वभावनः ॥ १२ ॥

अथैनं मापनयत कृताशेषाघनिष्कृतम् । यदसौ भगवन्नाम प्रियमाणः समग्रहीत् ॥१३॥
साङ्केत्यं पारिहास्यं वा स्तोभं हेलनमेव वा । वैकुण्ठनामग्रहणमशेषाधहरं विदुः ॥१४॥
पतितः स्वलितो भग्नः संदष्टस्त आहतः । हरिरित्यवशेनाह पुमान्नाहति यातनाम् ॥१५॥
गुरूणां च लघूनां च गुरुणि च लघूनि च । प्राथश्चित्तानि पापानां ज्ञात्वोक्तानि महर्षिभिः ।१६॥
तैस्तान्यधानि पूयन्ते तपोदानजपादिभिः । नाधर्मजं तद्दृष्टयं तदपीशाङ्घ्रिसेवया ॥१७॥
अज्ञानादथवा ज्ञानादुत्तमश्लोकनाम यत् । सङ्कीर्तितमघं पुंसो दहेदेषो यथानलः ॥१८॥
यथागदं वीर्यतममुपयुक्तं यदृच्छया । अजानतोऽप्यात्मगुणं कुर्यान्मन्त्रोऽप्युदाहृतः १९

श्रीशुक उवाच

त एवं सुविनिर्णय धर्मं भागवतं नृप । तं याम्बपाशाङ्गिर्मुच्य विप्रं मृत्योरमृमुचन् ॥२०॥
इति प्रत्युदिता याम्बा दूता यात्वा यमान्तिके । यमराज्ञे यथा सर्वमाचक्षुरारिन्दम ॥२१॥

द्विजः पाशाद्विनिर्मुक्तो गतभीः प्रकृतिं गतः । ववन्दे शिरसा विष्णोः किङ्करान्दर्शनोत्सवः ॥२२॥
 तं विवक्षुमभिप्रेत्य महापुरुषकिङ्कराः । सहसा पश्यतस्तस्य तत्रान्तर्दधिरेऽनघ ॥२३॥
 अजामिलोऽप्यथाकर्ण्य दूताना यमकृष्णयोः । धर्मं भागवतं शुद्धं त्रैविद्यं च गुणाश्रयम् ॥२४॥
 भक्तिमान् भगवत्याशु माहात्म्यश्रवणाद्धरेः । अनुतापो महानासीत्स्मरतोऽशुभमात्मनः ॥२५॥
 अहो मे परमं कष्टमभूदविजितात्मनः । येन विप्रावितं ब्रह्म वृषल्यां जायताऽऽत्मना ॥२६॥
 धिक्त्वां विगर्हितं सद्भिर्दुष्कृतं कुलकज्जलम् । हित्वा बालां सर्तीं योऽहं सुरापामसतीमगाम् ॥२७॥
 वृद्धावनाथौ पितरौ नान्यबन्धू तपस्विनौ । अहो मयाधुना त्यक्तावकृतज्ञेन नीचवत् ॥२८॥
 सोऽहं व्यक्तं पतिष्यामि नरके भृशदारुणे । धर्मघ्नाः कामिनो यत्र विन्दन्ति यमयातनाः ॥२९॥
 किमिदं स्वप्न आहोस्वित्साक्षाद् दृष्टमिहाद्भुतम् । क्व याता अद्य ते ये मां व्यकर्षन् पाशापाणयः ॥३०॥
 अथ ते क्व गताः सिद्धाश्वत्वारश्चारदर्शनाः । व्यमोचयन्नीयमानं बद्ध्वा पाशैरघो भुवः ॥३१॥
 अथापि मे दुर्भगस्य विष्णुधोत्तमदर्शने । भवितव्यं मङ्गलेन येनात्मा मे प्रसीदति ॥३२॥
 अन्यथा म्रियमाणस्य नाशुचेर्वृषलीपतेः । वैकुण्ठनाम ग्रहणं जिह्वा वक्तुमिहार्हति ॥३३॥
 क्व चाहं कितवः पापो ब्रह्मघ्नो निरपत्रपः । क्व च नारायणेत्येतद्ब्रह्मवन्नाम मङ्गलम् ॥३४॥
 सोऽहं तथा यतिष्यामि यतचित्तेन्द्रियानिलः । यथा न भूय आत्मानमन्धे तमसि मज्जये ॥३५॥
 विमुच्य तमिमं बन्धमविद्याकामकर्मजम् । सर्वभूतसुदृच्छान्तो मैत्रः कर्षण आत्मवान् ॥३६॥
 मोचये अस्तमात्मानं योषिन्मय्याऽऽत्ममायया । विक्रीडितो यथैवाहं श्रीडामृग इवाधमः ॥३७॥
 ममाहमिति देहादौ हित्वामिथ्यायैर्धीर्मतिम् । धास्ये मनो भगवति शुद्धं तत्कीर्तनादिभिः ॥३८॥

श्रीशुक उवाच

इति जातसुनिर्वेदः क्षणसङ्गेन साधुषु । गङ्गाद्वारमुपेयाय मुक्तसर्वानुबन्धनः ॥३९॥
 स तस्मिन्देवसदन आसीनो योगमाश्रितः । प्रत्याहृतेन्द्रियग्रामो युयोज मन आत्मनि ॥४०॥
 ततो गुणेभ्य आत्मानं वियुज्यात्मसमाधिना । युयुजे भगवद्भाम्नि ब्रह्मण्यनुभवात्मनि ॥४१॥
 यद्दुपारतधीस्तस्मिन्नद्राक्षीत्पुरुषान् पुरः । उपलभ्योपलब्धान् प्राग्ववन्दे शिरसा द्विजः ॥४२॥
 हित्वा कलेवरं तीर्थं गङ्गाया दर्शनादनु । सद्यः स्वरूपं जगृहे भगवत्याश्ववर्तिनाम् ॥४३॥
 साकं विहायसा विप्रो महापुरुषकिङ्करैः । हैमं विमानमारुह्य ययौ यत्र श्रियः पतिः ॥४४॥

एवं स विप्रावितसर्वधर्मा दास्याः पतिः पतितो गर्ह्यकर्मणा ।

निपात्यमानो निरभे हतव्रतः सद्यो विमुक्तो भगवन्नाम गृह्णन् ॥४५॥

नातः परं कर्मनिबन्धकृन्तनं मुमुक्षतां तीर्थपदानुकीर्तनात् ।

न यत्पुनः कर्मसु सज्जते मनो रजस्तमोभ्यां कलिलं ततोऽन्यथा ॥४६॥

य एवं परमं गुह्यमितिहासमघापहम् । शृणुयाच्छ्रद्धया युक्तो यश्च भक्त्यानुकीर्तयेत् ॥४७॥

न वै स नरकं याति नेक्षितो यमकिङ्करैः । यद्यप्यमङ्गलो मर्त्यो विष्णुलोके महीयते ॥ ४८ ॥
 भ्रियमाणो हरेर्नाम गृणन् पुत्रोपचारितम् । अजामिलोऽप्यगाद्धाम किं पुनः श्रद्धया गृणन् ४९
 इति श्रीमद्भागवते महापुराणे पारमहंसां संहितायां पष्ठस्कन्धेऽजामिलोपाख्याने द्वितीयोऽध्यायः ॥ २ ॥

अथ तृतीयोऽध्यायः

राजोवाच

निशम्य देवः स्वभटोपवर्णितं प्रत्याह किं तान् प्रति धर्मराजः ।
 एवं हताशो विह्वतान्मुरारेर्नैदेशिकैर्यस्य वशे जनोऽयम् ॥ १ ॥
 यमस्य देवस्य न दण्डमङ्गः कुतश्चनर्पे श्रुतपूर्वं आसीत् ।
 एतन्मुने वृश्चति लोकसंशयं न हि त्वदन्य इति मे विनिश्चितम् ॥ २ ॥

श्रीशुक उवाच

भगवत्पुरुषै राजन् याम्याः प्रतिहतोद्यमाः । पतिं विज्ञापयामासुर्यमं संयमनीपतिम् ॥ ३ ॥

यमदूता ऊचुः

कति सन्तीह शास्तारो जीवलोकस्य वै प्रभो । त्रैविध्यं कुर्वतः कर्म फलाभिव्यक्तिहेतवः ॥ ४ ॥
 यदि स्युर्वहवो लोके शास्तारो दण्डधारिणः । कस्य स्यातां न वा कस्य मृत्युश्चामृतमेव वा ॥ ५ ॥
 किन्तु शास्तृवहुत्वे स्याद्बहूनामिह कर्मिणाम् । शास्तृत्वमुपचरो हि यथा मण्डलवर्तिनाम् ॥ ६ ॥
 अतस्त्वमेको भूतानां सेश्वराणामधीश्वरः । शास्ता दण्डधरो नृणां शुभाशुभविवेचनः ॥ ७ ॥
 तस्य ते विह्वतो दण्डो न लोके वर्ततेऽधुना । चतुर्भिरद्भुतैः सिद्धैराशा ते विप्रलम्बिता ॥ ८ ॥
 नीयमानं तवादेशादस्माभिर्यातनागृहान् । व्यमोचयन् पातकिनं छित्त्वा पाशान् प्रसह्य ते ॥ ९ ॥
 तांस्ते वेदितुमिच्छामो यदि नो मन्यसे क्षमम् । नारायणेत्यभिहिते मा भैरित्याययुर्द्रुतम् ॥ १० ॥

श्रीशुक उवाच

इति देवः स आपृष्टः प्रजासंयमनो यमः । प्रीतः स्वदूतान् प्रत्याह स्मरन् पादाम्बुजं हरेः ॥ ११ ॥

यम उवाच

परो मदन्यो जगतस्तस्थुपश्च ओतं प्रोतं पटवद्यत्र विश्वम् ।
 यदंशतोऽस्य स्थितिजन्मनाशा नस्योतवद्यस्य वशे च लोकः ॥ १२ ॥
 यो नामभिर्वाचि जनान्निजायां वध्नाति तन्त्यामिव दामभिर्गाः ।
 यस्मै वलिं त इमे नामकर्मनिबन्धवद्वाश्चकिता वहन्ति ॥ १३ ॥
 अहं महेन्द्रो निःश्रुतिः प्रचेताः सोमोऽगिरीशः पवनोऽर्को विरिञ्चः ।
 आदित्यविश्वे वसवोऽथ साध्या मरुद्गणा रुद्रगणाः ससिद्धाः ॥ १४ ॥

अन्ये च ये विश्वसृजोऽमरेशा भृग्वादयोऽस्पृष्टरजस्तमस्काः ।
यस्येहितं न विदुः स्पृष्टमायाः सत्त्वप्रधाना अपि किं ततोऽन्ये ॥१५॥
यं वै न गोभिर्मनसासुभिर्वा हृदा गिरा वासुभृतो विचक्षते ।
आत्मानमन्तर्हृदि सन्तमात्मनां चक्षुर्यथैवाकृतयस्ततः परम् ॥१६॥
तस्यात्मतन्त्रस्य हरेरधीशितुः परस्य मायाधिपतेर्महात्मनः ।
प्रायेण दूता इह वै मनोहराश्चरन्ति तद्रूपगुणस्वभावाः ॥१७॥
भूतानि विष्णोः सुरपूजितानि दुर्दर्शल्लिङ्गानि महाद्भुतानि ।
रक्षन्ति तद्भक्तिमतः परेम्यो मत्तश्च मर्त्यानथ सर्वतश्च ॥१८॥
धर्मं तु साक्षाद्भगवत्प्रणीतं न वै विदुर्भ्रूषयो नापि देवाः ।

न सिद्धसुख्या असुरा मनुष्याः कुतश्च विद्याधरचारणादयः ॥१९॥

स्वयम्भूनारदः शम्भुः कुमारः कपिलो मनुः । प्रह्लादो जनको भीष्मो बलिवैयासकिर्वयम् ॥२०॥
द्वादशैते विजानीमो धर्मं भागवतं भटाः । गुह्यं विशुद्धं दुर्बोधं यं शात्वामृतमश्नुते ॥२१॥
एतावानेव लोकेऽस्मिन् पुंसां धर्मः परः स्मृतः । भक्तियोगो भगवति तन्नामग्रहणादिभिः ॥२२॥
नामोच्चारणमाहात्म्यं हरेः पश्यत पुत्रकाः । अजामिलोऽपि येनैव मृत्युपाशादमुच्यत ॥२३॥

एतावतालमघनिर्हरणाय पुंसां सङ्कीर्तनं भगवतो गुणकर्मनाम्नाम् ।
विक्रुश्य पुत्रमघवान् यदजामिलोऽपि नारायणेति म्रियमाण इयाय मुक्तिम् ॥२४॥
प्रायेण वेद तदिदं न महाजनोऽयं देव्या विमोहितमतिर्बत माययालम् ।
त्रय्यां जडीकृतमतिर्मधुपुष्पितायां वैतानिके महति कर्मणि युज्यमानः ॥२५॥
एवं विमृश्य सुधियो भगवत्यनन्ते सर्वात्मना विदधते खलु भावयोगम् ।
ते मे न दण्डमर्हन्त्यथ यद्यमीषां स्यात् पातकं तदपि हन्त्युरुगायवादः ॥२६॥
ते देवसिद्धपरिगीतपवित्रगात्रा ये साधवः समदृशो भगवत्प्रपन्नाः ।
तान् नोपसीदत हरेर्गदयाभिगुप्तान् नैषां वयं न च वयः प्रभवाम दण्डे ॥२७॥
तानानयध्वमसतो विमुखान् मुकुन्दपादारविन्दमकरन्दरसादजक्षम् ।
निष्किञ्चनैः परमहंसकुलै रसशैर्जुष्टाद् गृहे निरयवत्सर्नि बद्धतृष्णाम् ॥२८॥
जिह्वा न वक्ति भगवद्गुणनामधेयं चेतश्च न स्मरति तच्चरणारविन्दम् ।
कृष्णाय नो नमति यच्छिर एकदापि तानानयध्वमसतोऽकृतविष्णुकृत्यान् ॥२९॥
तत् क्षम्यतां स भगवान् पुरुषः पुराणो नारायणः स्वपुरुषैर्यदसत्कृतं नः ।
स्वानामहो न विदुषां रचिताञ्जलीनां क्षान्तिर्गरीयसि नमः पुरुषाय भूम्ने ॥३०॥
तस्मात् सङ्कीर्तनं विष्णोर्जगन्मङ्गलमहंसाम् । महतामपि कौरव्य विद्वथैकान्तिकनिष्कृतम् ॥३१॥

शृण्वतां गृणतां वीर्याण्युद्दामानि हरेर्मुहुः । यथा सुजातया भक्त्या शुद्धयेन्नात्मा व्रतादिभिः ॥
 कृष्णाङ्घ्रिपद्ममधुलिप्ता पुनर्विसृष्टमायागुणेषु रमते वृजिनावहेषु ।
 अन्यस्तु कामहत आत्मरजः प्रमार्ष्टुमीहितं कर्म यत् एव रजः पुनः स्यात् ॥३३॥
 इत्थं स्वभर्तृगदितं भगवन्महिल्वं संस्मृत्य विस्मितधियो यमकिङ्करास्ते ।
 नैवाच्युताश्रयजनं प्रतिशङ्कमाना द्रष्टुं च विम्यति ततः प्रभृति स्म राजन् ॥३४॥
 इतिहासमिमं गुह्यं भगवान् कुम्भसम्भवः । कथयामास मलय आसीनो हरिमर्चयन् ॥३५॥
 इति श्रीमद्भागवते महापुराणे पारमहंस्यां संहितायां षष्ठस्कन्धे तृतीयोऽध्यायः ॥ ३ ॥

अथ चतुर्थोऽध्यायः

राजोवाच

देवासुरनृणां सर्गो नागानां मृगपक्षिणाम् । सामासिकस्त्वया प्रोक्तो यस्तु स्वायम्भुवेऽन्तरे ॥ १ ॥
 तस्यैव व्यासमिच्छामि ज्ञातुं ते भगवन् यथा । अनुसर्गं यथा शक्त्या ससर्ज भगवान् परः ॥ २ ॥

सूत उवाच

इति संप्रश्रमाकर्ण्य राजर्षेर्वादरायणिः । प्रतिनन्द्य महायोगी जगाद मुनिसत्तमाः ॥ ३ ॥

श्रीशुक उवाच

यदा प्रचेतसः पुत्रा दश प्राचीनवर्हिषः । अन्तःसमुद्रादुन्मन्ना ददृशुर्गो द्रुमैर्वृताम् ॥ ४ ॥
 द्रुमेभ्यः क्रुध्यमानास्ते तपोदीपितमन्यवः । मुखतो वायुमग्निं च ससृजुस्ताद्विषक्षया ॥ ५ ॥
 ताभ्यां निर्दह्यमानान्स्तानुपलभ्य कुरूदह । राजोवाच महान् सोमो मन्युं प्रशमयन्निव ॥ ६ ॥
 मा द्रुमेभ्यो महाभागा दीनेभ्यो द्रोग्धुमर्हथ । विवर्धयिषवो यूयं प्रजानां पतयः स्मृताः ॥ ७ ॥
 अहो प्रजापतिपतिर्भगवान् हरिरव्ययः । वनस्पतीनोपधीश्च ससर्जोर्जमिषं विभुः ॥ ८ ॥
 अन्नं चराणामचरा ह्यपदः पादचारिणाम् । अहस्ताहस्तयुक्तानां द्विपदां च चतुष्पदः ॥ ९ ॥
 यूयं च पित्रान्वादिष्टा देवदेवेन चानघाः । प्रजासर्गाय हि कथं वृक्षान् निर्दग्धुमर्हथ ॥१०॥
 आतिष्ठत सता मार्गं कोपं यच्छत दीपितम् । पित्रा पितामहेनापि जुष्टं वः प्रपितामहैः ॥११॥
 तोकानां पितरौ वन्द्युर्दशः पक्ष्म स्त्रियाः पतिः । पतिः प्रजानां भिक्षूणा गृह्यज्ञानां बुधः सुहृत् ॥१२॥
 अन्तर्देहेषु भूतानामात्माऽऽस्ते हरिरीश्वरः । सर्वं तद्विष्ण्वमीक्षस्वमेवं वस्तोपितो ह्यसौ ॥१३॥
 यः समुत्पतितं देह आकाशान्मन्युमुल्बणम् । आत्मजिज्ञासया यच्छेत् स गुणानतिवर्तते ॥१४॥
 अलं दग्धैर्द्रुमैर्दानैः खिलानां शिवमस्तु वः । वाक्षीं ह्येषा वरा कन्या पत्नीत्ये प्रतिगृह्यताम् ॥१५॥
 इत्यामन्य वरारोहां कन्यामाप्सरसीं नृप । सोमो राजा यवौ दत्त्वा ते धर्मेणोपयेमिरे ॥१६॥
 तेभ्यस्तस्यां सममवदक्षः प्राचेतसः किल । यस्य प्रजाविसर्गेण लोका आपूरितास्त्रयः ॥१७॥
 यथा ससर्ज भूतानि दक्षो दुहितृवत्सलः । रेतसा मनसा चैव तन्ममावहितः शृणु ॥१८॥

मनसैवास्तुजत्पूर्वे प्रजापतिरिमाः प्रजाः । देवासुरमनुष्यादीन् नमस्यलजलौकसः ॥१९॥
 तमवाहितमालोक्य प्रजासर्गं प्रजापतिः । विन्ध्यपादानुपव्रज्य सोऽचरद् दुष्करं तपः ॥२०॥
 तत्राघमर्षणं नाम तीर्थं पापहरं परम् । उपसृश्यानुसवनं तपसातोषयद्हरिम् ॥२१॥
 अस्तौषीर्दसगुहो न भगवन्तमधोक्षजम् । तुभ्यं तदभिधास्यामि कस्यातुष्यद् यतो हरिः ॥२२॥

प्रजापतिरुवाच

नमः परायावितयानुभूतये गुणत्रयाभासनिमित्तबन्धवे ।
 अदृष्टधान्ने गुणतत्त्वबुद्धिभिर्निवृत्तमानाय दधे स्वयम्भुवे ॥२३॥
 न यस्य सख्यं पुरुषोऽवैति सख्युः सखा वसन् संवसतः पुरेऽस्मिन् ।
 गुणो यथा गुणिनो व्यक्तदृष्टेस्तस्मै महेशाय नमस्करोमि ॥२४॥
 देहोऽसवोऽक्षा मनवो भूतमात्रा नात्मानमन्यं च विदुः परं यत् ।
 सर्वं पुमान् वेद गुणांश्च तज्ज्ञो न वेद सर्वज्ञमनन्तमीडे ॥२५॥
 यदोपरामो मनसो नामरूपरूपस्य दृष्टस्मृतिसंप्रमोषात् ।
 य ईयते केवलया स्वसंस्थया हंसाय तस्मै शुचिसद्गने नमः ॥२६॥
 मनीषिणोऽन्तर्हृदि सन्निवेशितं स्वशक्तिभिर्नवभिक्ष त्रिवृद्धिः ।
 वह्निं यथा दावणि पाञ्चदश्यां मनीषया निष्कर्षन्ति गूढम् ॥२७॥
 स वै ममाशेषविशेषमायानिषेधनिर्वाणसुखानुभूतिः ।
 स सर्वनामा स च विश्वरूपः प्रसीदतामनिरुक्तात्मशक्तिः ॥२८॥
 यद् यन्निरुक्तं वचसा निरूपितं धियाक्षभिर्वा मनसा वोत यस्य ।
 मा भूत्स्वरूपं गुणरूपं हि तत्तत्स वै गुणापायविसर्गलक्षणः ॥२९॥
 यस्मिन् यतो येन च यस्य यस्मै यद्यो यथा कुस्ते कार्यते च ।
 परावरेषां परमं प्राक् प्रसिद्धं तद् ब्रह्म तद्धेतुरनन्यदेकम् ॥३०॥
 यच्छक्तयो वदतां वादिनां वै विवादसंवादभुवो भवन्ति ।
 कुर्वन्ति चैषां मुहुरात्ममोहं तस्मै नमोऽनन्तगुणाय भूम्ने ॥३१॥
 अस्तीति नास्तीति च वस्तुनिष्ठयोरेकस्थयोर्भिन्नविरुद्धधर्मयोः ।
 अवेक्षितं किञ्चन योगसांख्ययोः समं परं ह्यनुकूलं बृहत् तत् ॥३२॥
 योऽनुग्रहार्थं भजतां पादमूलमनामरूपो भगवाननन्तः ।
 नामानि रूपाणि च जन्मकर्मभिर्भेजे स मह्यं परमः प्रसीदतु ॥३३॥
 यः प्राकृतैर्ज्ञानपथैर्जनानां यथाशयं देहगतो विभाति ।
 यथानिलः पार्थिवमाश्रितो गुणं स ईश्वरो मे कुरुतान्मनोरथम् ॥३४॥

श्रीशुक उवाच

इति स्तुतः संस्तुवतः स तस्मिन्नघमर्षणे । आविरासीत्कुरुश्रेष्ठ भगवान् भक्तवत्सलः ॥३५॥
 कृतपादः सुपर्णासे प्रलम्बाष्टमहाभुजः । चक्रशङ्खासिचर्मेषुधनुःपाशगदाधरः ॥३६॥
 पीतवासा घनश्यामः प्रसन्नवदनेक्षणः । वनमालानिर्वीताङ्गो लसच्छ्रीवत्सकौस्तुभः ॥३७॥
 महाकिरीटकटकः स्फुरन्मकरकुण्डलः । काञ्च्यङ्गुलीयवलयनूपुराङ्गदभूषितः ॥३८॥
 त्रैलोक्यमोहनं रूपं विश्रुत् त्रिभुवनेश्वरः । वृतो नारदनन्दाद्यैः पार्श्वदैः सुरयूथपैः ॥३९॥
 स्तूयमानोऽनुगायद्भिः सिद्धगन्धर्वचारणैः । रूपं तन्महदाश्चर्यं विचक्ष्यागतसाध्वसः ॥४०॥
 ननाम दण्डवद् भूमौ प्रहृष्टात्मा प्रजापतिः । न किञ्चनोदीरयितुमशकत् तीव्रया मुदा ।
 आपूरितमनोद्वारैर्हृदिन्य इव निर्झरैः ॥ ४१ ॥
 तं तथावनतं भक्तं प्रजाकामं प्रजापतिम् । चित्तशः सर्वभूतानामिदमाह जनार्दनः ॥४२॥

श्रीभगवानुवाच

प्राचेतस महाभाग संसिद्धस्तपसा भवान् । यच्छ्रद्धया मंत्रपरया मयि भावं परं गतः ॥४३॥
 प्रीतोऽहं ते प्रजानाय यत्सेऽस्योद्वृंहणं तपः । ममैष कामो भूतानां यद्भूयासुर्विभूतयः ॥४४॥
 ब्रह्मा भवो भवन्तश्च मनवो विबुधेश्वराः । विभूतयो मम ह्येता भूतानां भूतिहेतवः ॥४५॥
 तपो मे हृदयं ब्रह्मस्तनुर्विद्या क्रियाऽऽकृतिः । अङ्गानि क्रतवो जाता धर्म आत्मासवः सुराः ॥४६॥
 अहमेवासमेवाग्रे नान्यत् किञ्चान्तरं वहिः । संज्ञानमात्रमव्यक्तं प्रसुप्तमिव विश्वतः ॥४७॥
 मय्यनन्तगुणेऽनन्ते गुणतो गुणविग्रहः । यदाऽऽसीत्त एवाद्यः स्वयम्भूः समभूदजः ॥४८॥
 स वै यदा महादेवो मम वीर्योपवृंहितः । मेने खिलमिवात्मानमुद्यतः सर्गकर्मणि ॥४९॥
 अथ मेऽभिहितो देवस्तपोऽतप्यत दारुणम् । नव विश्वसृजो युष्मान् येनादावसृजद्विभुः ॥५०॥
 एषा पञ्चजनस्याङ्ग दुहिता वै प्रजापतेः । असिक्री नाम पत्नीत्वे प्रजेश प्रतिगृह्यताम् ॥५१॥
 मिथुनव्यवायधर्मस्त्वं प्रजासर्गामिमं पुनः । मिथुनव्यवायधर्मिण्यां भूरिशो भावयिष्यसि ॥५२॥
 त्वत्तोऽधस्तात् प्रजाः सर्वा मिथुनीभूय मायया । मदीयया मविष्यन्ति हरिष्यन्ति च मे वलिम् ॥५३॥

श्रीशुक उवाच

इत्युक्त्वा मिषतस्तस्य भगवान् विश्वभावनः । स्वप्नोपलब्धार्थ इव तत्रैवान्तर्दधे हरिः ॥५४॥
 इति श्रीमद्भागवते महापुराणे पारमहंसां संहितायां षष्ठस्कन्धे चतुर्थोऽध्यायः ॥ ४ ॥

अथ पञ्चमोऽध्यायः

श्रीशुक उवाच

तस्यां स पाञ्चजन्यां वै विष्णुमायोपवृंहितः । हर्यश्वसंज्ञानयुतं पुत्रानजनयद्विभुः ॥ १ ॥
 अपृथग्धर्मशीलस्ते सर्वे दाक्षायणा नृप । पित्रा प्रोक्ताः प्रजासर्गे प्रतीचीं प्रययुर्दिशम् ॥ २ ॥

तत्र नारायणसरस्तीर्ये सिन्धुसमुद्रयोः । सङ्गमो यत्र सुमहन्मुनिसिद्धनिषेवितम् ॥ ३ ॥
 तदुपस्पर्शनादेव विनिर्धूतमलाशयाः । धर्मे पारमहंस्ये च प्रोत्पन्नमतयोऽप्युत ॥ ४ ॥
 तेपिरे तप एवोग्रं पित्रादेशेन यन्त्रिताः । प्रजाविवृद्धये यतान् देवर्षिस्तान् ददर्श ह ॥ ५ ॥
 उवाच चाथ हर्यश्वाः कथं स्रक्ष्यथ वै प्रजाः । अदृष्टान्तं भुवो यूयं बालिशा बत पालकाः ॥ ६ ॥
 तथैकपुरुषं राष्ट्रं बिलं चादृष्टनिर्गमम् । बहुरूपां स्त्रियं चापि पुमांसं पुंश्चलीपतिम् ॥ ७ ॥
 नदीमुभयतोवाहां पञ्चपञ्चाद्भुतं गृहम् । क्वचिद्धंसं चित्रकथं क्षौरपत्र्यं स्वयंभ्रमिम् ॥ ८ ॥
 कथं स्वपितुरादेशमविद्वांसो विपश्चितः । अनुरूपमविज्ञाय अहो सर्गं करिष्यथ ॥ ९ ॥

श्रीशुक उवाच

तन्निशम्याथ हर्यश्वा औत्पत्तिकमनीषया । वाचःकूटं तु देवर्षेः स्वयं विममृशुर्धिया ॥ १० ॥
 भूः क्षेत्रं जीवसंज्ञं यदनादि निजबन्धनम् । अदृष्ट्वा तस्य निर्वाणं किमसत्कर्मभिर्भवेत् ॥ ११ ॥
 एक एवेश्वरस्तुर्यो भगवान् स्वाश्रयः परः । तमदृष्ट्यामवं पुंसः किमसत्कर्मभिर्भवेत् ॥ १२ ॥
 पुमान् नैवैति यद्वत्त्वा बिल्स्वर्गं गतो यथा । प्रत्यग्धामाविद इह किमसत्कर्मभिर्भवेत् ॥ १३ ॥
 नानारूपाऽऽत्मनो बुद्धिः स्वैरिणीव गुणान्विता । तन्निष्ठामगतस्येह किमसत्कर्मभिर्भवेत् ॥ १४ ॥
 तत्सङ्गप्रंशितैश्वर्ये संसरन्तं कुमार्यवत् । तद्गतीरबुधस्येह किमसत्कर्मभिर्भवेत् ॥ १५ ॥
 सृष्ट्यप्ययकर्त्री मायां वेलाकूलान्तवेगिताम् । मत्तस्य तामविज्ञस्य किमसत्कर्मभिर्भवेत् ॥ १६ ॥
 पञ्चविंशतितत्त्वानां पुरुषोऽद्भुतदर्पणम् । अध्यात्ममबुधस्येह किमसत्कर्मभिर्भवेत् ॥ १७ ॥
 ऐश्वरं शास्त्रमुत्सृज्य बन्धमोक्षानुदर्शनम् । विविक्षपदमज्ञाय किमसत्कर्मभिर्भवेत् ॥ १८ ॥
 कालचक्रं भ्रमिस्तीक्ष्णं सर्वे निष्कर्षयन्मगत् । स्वतन्त्रमबुधस्येह किमसत्कर्मभिर्भवेत् ॥ १९ ॥
 शास्त्रस्य पितुरादेशं यो न वेद निवर्तकम् । कथं तदनुरूपाय गुणविभ्रम्युपक्रमेत् ॥ २० ॥
 इति व्यवसिता राजन् हर्यश्वा एकचेतसः । प्रययुस्तं परिक्रम्य पन्थानमनिवर्तनम् ॥ २१ ॥
 स्वरब्रह्मणि निर्भातहृषीकेशपदाम्बुजे । अखण्डं चित्तमावेश्य लोकाननुचरन्मुनिः ॥ २२ ॥
 नाशं निशम्य पुत्राणां नारदाच्छीलशालिनाम् । अन्वतप्यत कः शोचन् सुप्रजस्त्वं शुचा पदम् ॥ २३ ॥
 स भूयः पाञ्चजन्यायामजेन परिसान्त्वितः । पुत्रानजनयद् दक्षः शबलाश्वान् सहस्रशः ॥ २४ ॥
 तेऽपि पित्रा समादिष्टाः प्रजासर्गे धृतव्रताः । नारायणसरो जगमुर्यत्र सिद्धाः स्वपूर्वजाः ॥ २५ ॥
 तदुपस्पर्शनादेव विनिर्धूतमलाशयाः । जपन्तो ब्रह्म परमं तेपुस्तेऽत्र महत् तपः ॥ २६ ॥
 अब्मक्षाः कतिचिन्मासान् कतिचिद्वायुभोजनाः । आराधयन् मन्त्रमिममभ्यस्यन्त इहस्पतिम् ॥ २७ ॥
 ॐ नमो नारायणाय पुरुषाय महात्मने । विशुद्धसत्त्वधिष्ण्याय महाहंसाय धीमहि ॥ २८ ॥
 इति तानपि राजेन्द्र प्रतिसर्गधियो मुनिः । उपेत्य नारदः प्राह वाचःकूटानि पूर्ववत् ॥ २९ ॥
 दाक्षायणाः संश्रुणुत गदतो निगमं मम । अन्विच्छतानुपदवीं भ्रातृणां भ्रातृवत्सलाः ॥ ३० ॥

भ्रातृणां प्रायणं भ्राता योऽनुतिष्ठति धर्मवित् । स पुण्यबन्धुः पुरुषो मरुद्भिः सह मोदते ॥३१॥
 एतावद्ब्रुत्वा प्रययौ नारदोऽमोघदर्शनः । तेऽपि चान्वगमन्मार्गं भ्रातृणामेव मारिय ॥३२॥
 सप्रीचीनं प्रतीचीनं परस्यानुपथं गताः । नाद्यापि ते निवर्तन्ते पश्चिमा यामिनीरिव ॥३३॥
 एतस्मिन् काल उत्पातान् बहून् पश्यन् प्रजापतिः । पूर्ववचारदकृतं पुत्रनाशमुपाशृणोत् ॥३४॥
 चुक्रोध नारदायासौ पुत्रशोकविमूर्च्छितः । देवर्षिमुपलभ्याह रोपाद्विस्फुरिताधरः ॥३५॥

दक्ष उवाच

अहो असाधो साधूनां साधुलिङ्गेन नस्त्वया । असाध्वकार्यर्मकाणां भिक्षोर्मार्गः प्रदर्शितः ॥३६॥
 ऋणैस्त्रिभिरमुक्तानाममीमांसितकर्मणाम् । विघातः श्रेयसः पाप लोकयोद्धमयोः कृतः ॥३७॥
 एवं त्वं निरनुक्रोशो बालानां मतिभिद्धरेः । पार्श्वदमध्ये चरसि यशोहा निरपन्नपः ॥३८॥
 ननु भागवता नित्यं भूतानुग्रहकातराः । ऋते त्वां सौहृदघ्नं वै वैरङ्करमवैरिणाम् ॥३९॥
 नेथं पुंसां विरागः स्यात् त्वया केवलिना मृषा । मन्यसे यद्युपशमं स्नेहपाशनिक्वन्तनम् ॥४०॥
 नानुभूय न जानाति पुमान् विपयतीक्ष्णताम् । निर्विद्येत स्वयं तस्मान्न तथा भिन्नधीः परैः ॥४१॥
 यन्नस्त्वं कर्मसन्धानां साधूनां गृहमेधिनाम् । कृतवानसि दुर्मर्षे विप्रियं तव मर्षितम् ॥४२॥
 तन्तुकृन्तन यन्नस्त्वमभद्रमचरः पुनः । तस्माल्लोकेषु ते मूढ न भवेद् भ्रमतः पदम् ॥४३॥

श्रीशुक उवाच

प्रतिजग्राह तद्वाढं नारदः साधुसम्मतः । एतावान् साधुवादो हि तितिक्षेतेश्वरः स्वयम् ॥४४॥
 इति श्रीमद्भागवते महापुराणे पारमहंस्यां संहितायां षष्ठस्कन्धे नारदशापो नाम पञ्चमोऽध्यायः ॥ ५ ॥

अथ षष्ठोऽध्यायः

श्रीशुक उवाच

ततः प्राचेतसोऽसिक्न्यामनुनीतः स्वयम्भुवा । षष्टिं सङ्गनयामास दुहितः पितृवत्सलाः ॥ १ ॥
 दश धर्माय कायेन्दोर्द्विषट् त्रिणव दत्तवान् । भूताङ्गिरःकृशाश्वेभ्यो द्वे द्वे ताक्ष्याय चापराः ॥ २ ॥
 नामधेयान्यमूषां त्वं सापत्यानां च मे शृणु । यासां प्रसूतिप्रसवैर्लौका आपूरितान्नयः ॥ ३ ॥
 भानुर्लम्बा ककुब्जामिर्विश्वा साध्या मरुत्वती । वसुर्मुहूर्ता सङ्कल्पा धर्मपत्न्यः सुताञ्छृणु ॥ ४ ॥
 भानोस्तु देवऋषभ इन्द्रसेनस्ततो नृप । विद्योत आसील्लम्बायास्ततश्च स्तनयिन्नवः ॥ ५ ॥
 ककुभः सङ्कटस्तस्य कीकटस्तनयो यतः । सुवो दुर्गाणि जामेयः स्वर्गो नन्दिस्ततोऽभवत् ॥ ६ ॥
 विश्रवेदेवास्तु विश्वाया अग्रजांस्तान् प्रचक्षते । साध्वो गणस्तु साध्याया अर्थसिद्धिस्तु तत्सुतः ॥ ७ ॥
 मरुत्वांश्च जयन्तश्च मरुत्वत्यां बभूवतुः । जयन्तो वासुदेवांश उपेन्द्र इति यं विदुः ॥ ८ ॥
 मौहूर्तिका देवगणा मुहूर्तायाश्च जशिरे । ये वै फलं प्रयच्छन्ति भूतानां स्वस्वकालजम् ॥ ९ ॥
 सङ्कल्पायाश्च सङ्कल्पः कामः सङ्कल्पजः स्मृतः । वसवोऽष्टौ वसोः पुत्रास्तेषां नामानि मे शृणु ॥ १० ॥

द्रोणः प्राणो ध्रुवोऽर्कोऽग्निर्दोषो वसुर्विभावसुः । द्रोणस्याभिमतेः पत्न्या हर्षशोकभयादयः ॥११॥
 प्राणस्योर्जस्वती भार्या सह आयुः पुरोजवः । ध्रुवस्य भार्या धरगिरसस्तु विविधाः पुरः ॥१२॥
 अर्कस्य वासना भार्या पुत्रास्तर्षादयः स्मृताः । अग्नेर्भार्या वसोर्घारा पुत्रा द्रविणकादयः ॥१३॥
 स्कन्दश्च कृत्तिकापुत्रो ये विशाखादयस्ततः । दोषस्य शर्वरीपुत्रः शिशुमारो हरेः कला ॥१४॥
 वसोराङ्गिरसीपुत्रो विश्वकर्मा कृतीपतिः । ततो मनुश्चाक्षुषोऽभूद् विश्वे साध्या मनोःसुताः ॥१५॥
 विभावसोरसूतोषा न्युष्टं रोचिषमातपम् । पञ्चयामोऽय भूतानि येन जाग्रति कर्मसु ॥१६॥
 सल्पास्त भूतस्य भार्या रुद्रांश्च कोटिशः । रैवतोऽजो भवो भीमो वाम उग्रो वृषाकपिः ॥१७॥
 अजैकपादद्विर्बुध्न्यो बहुरूपो महानिति । रुद्रस्य पार्यदाश्चान्ये घोरा भूतविनायकाः ॥१८॥
 प्रजापतेरङ्गिरसः स्वधा पत्नी पितृनथ । अथर्वाङ्गिरसं वेदं पुत्रत्वे चाकरोत् सती ॥१९॥
 कृशाश्वोऽर्चिषि भार्यायां धूम्रकेशमजीजनत् । धिषणायां वेदशिरो देवलं वयुनं मनुम् ॥२०॥
 तार्क्ष्यस्य विनता कद्रूः पतङ्गी यामिनीति च । पतङ्गयस्तु पतगान् यामिनी शल्भानय ॥२१॥
 सुपर्णास्तु गरुडं साक्षात् यज्ञेशवाहनम् । सूर्यस्तमनूषं च कद्रुर्नागाननेकशः ॥२२॥
 कृत्तिकादीनि नक्षत्राणीन्दोः पत्न्यस्तु भारत । दक्षशापात् सोऽनपत्यस्तासु यक्षमग्रहार्दितः ॥२३॥
 पुनः प्रवाद्य तं सोमः कला लेभे क्षये दिताः । शृणु नामानि लोकानां मातृणां शंकराणि च ॥२४॥
 अथ कश्यपपत्नीनां यत्प्रसूतमिदं जगत् । अदितिर्दितिर्दनुः काष्ठा अरिष्टा सुरसा हला ॥२५॥
 सुनिः क्रोधवशा ताम्रा सुरभिः सरमा तिमिः । तिमेर्यादोगणा आसञ्छ्वापदाः सरमासुताः ॥२६॥
 सुरमेर्माहिषा गावो ये चान्ये द्विशफा नृप । ताम्रायाः श्येनगृध्राद्या मुनेरप्सरसां गणाः ॥२७॥
 दन्दशूकादयः सर्पा राजन् क्रोधवशात्मजाः । इलाया भूरुहाः सर्वे यातुधानाश्च सौरसाः ॥२८॥
 अरिष्टायाश्च गन्धर्वाः काष्ठाया द्विशपेतराः । सुता दनोरेकपष्टिस्तेषां प्राधानिकाञ्छृणु ॥२९॥
 द्विमूर्धा शम्बरोऽरिष्टो हयग्रीवो विभावसुः । अयोमुखः शङ्कुशिराःस्वर्मानुःकपिलोऽरुणः ॥३०॥
 पुलोमा वृषपर्वा च एकचक्रोऽनुतापनः । धूम्रकेशो विरूपाक्षो विप्रचित्तिश्च दुर्जयः ॥३१॥
 स्वर्मानोः सुप्रभां कन्यामुवाह नमुचिः किल । वृषपर्वणस्तु शर्मिष्ठां ययातिर्नाहुषो बली ॥३२॥
 वैश्वानरसुता याश्च चतस्रश्चाषददर्शनाः । उपदानवी हयशिरा पुलोमा कालका तथा ॥३३॥
 उपदानवीं हिरण्याक्षः क्रतुर्हयशिरां नृप । पुलोमां कालकां च द्वे वैश्वानरसुते तु कः ॥३४॥
 उपयेमेऽय भगवान् कश्यपो ब्रह्मचोदितः । पुलोमाः कालकेयाश्च दानवा युद्धशाल्मिः ॥३५॥
 तयोः षष्टिसहस्राणि यज्ञघांस्ते पितुः पिता । जघान स्वर्गतो राजन्नेक इन्द्रप्रियङ्करः ॥३६॥
 विप्रचित्तिः सिंहािकायां शतं चैकमजीजनत् । राहुज्येष्ठं केतुशतं ग्रहत्वं य उपागतः ॥३७॥
 अथातः श्रूयतां वंशो योऽदितेरनुपूर्वशः । यत्र नारायणो देवः स्वांशोनावतरद्विभुः ॥३८॥
 विवस्वानर्यमा पूषा त्वष्टाय सविता भगः । घाता विधाता वरुणो मित्रः शक्र उरुक्रमः ॥३९॥

विवस्वतः श्राद्धदेवं संज्ञासूयत वै मनुम् । मिथुनं च महाभागा यमं देवं यमीं तथा ।

सैव भूत्वाथ बडवा नासत्यौ सुषुवे भुवि ॥४०॥

छाया ज्ञानैश्वरं लेभे सावर्णिं च मनुं ततः । कन्यां च तपतीं या वै वज्रे संवरणं पतिम् ॥४१॥

अर्यम्णो मातृका पत्नी तयोश्चर्षणयः सुताः । यत्र वै मानुषी जातिर्ब्रह्मणा चोपकल्पिता ॥४२॥

पूषानपत्यः पिष्टादो भद्रदन्तोऽभवत्पुरा । योऽसौ दक्षाय कुपितं जहास विवृतद्विजः ॥४३॥

त्वष्टुर्देत्यानुजा भार्या रचना नाम कन्यका । संनिवेशस्तयोर्जज्ञे विश्वरूपश्च वीर्यवान् ॥४४॥

वन्नरे सुरगणाः स्वस्तीयं द्विषतामपि । विमतेन परित्यक्ता गुरुराऽऽङ्गिरसेन यत् ॥४५॥

इति श्रीमद्भागवते महापुराणे पारमहंसां संहितायां षष्ठस्कन्धे षष्ठोऽध्यायः ॥ ६ ॥

अथ सप्तमोऽध्यायः

राजोवाच

कस्य हेतोः परित्यक्ता आचार्येणात्मनः सुराः । एतदाचक्ष्व भगवच्छिष्याणामक्रमं गुरौ ॥ १ ॥

श्रीशुक उवाच

इन्द्रस्त्रिभुवनैश्वर्यमदोल्लङ्घितसत्पथः । मरुद्भिर्वसुभी रुद्रेरादित्यैर्ऋभुभिर्नृप ॥ २ ॥

विश्वेदेवैश्च साध्यैश्च नासत्याभ्यां परिश्रितः । सिद्धचारणगन्धर्वैर्मुनिभिर्ब्रह्मवादिभिः ॥ ३ ॥

विद्याधराप्सरोभिश्च किलरैः पतगोरगैः । निषेव्यमाणो मघवान् स्तूयमानश्च भारत ॥ ४ ॥

उपगीयमानो ललितमास्थानाध्यासनाश्रितः । पाण्डुरेणातपत्रेण चन्द्रमण्डलचारुणा ॥ ५ ॥

युक्तश्चान्यैः पारमेष्ठ्यैश्चामरव्यजनादिभिः । विराजमानः पौलोम्या सहार्षासनया भृशम् ॥ ६ ॥

स यदा परमाचार्यं देवानामात्मनश्च ह । नाम्यनन्दत सम्प्राप्तं प्रत्युत्थानासनादिभिः ॥ ७ ॥

वाचस्पतिं मुनिवरं सुरासुरनमस्कृतम् । नोच्चचालासनादिन्द्रः पश्यन्नपि समागतम् ॥ ८ ॥

स्ततो निर्गत्य सहसा कविराङ्गिरसः प्रभुः । आययौ स्वगृहं तूर्णानि विद्वाञ्छ्रीमद्विक्रियाम् ॥९॥

तर्ह्येव प्रतिबुद्धेन्द्रो गुरुहेल्लनमात्मनः । गर्हयामास सदसि स्वयमात्मानमात्मना ॥१०॥

अहो बत ममासाधु कृतं वै दम्नबुद्धिना । यन्मयैश्वर्यमत्तेन गुरुः सदसि कात्कृतः ॥११॥

को गृध्येत् पण्डितो लक्ष्मीं त्रिविष्टपपतेरपि । ययाहमासुरं भावं नीतोऽद्य विबुधेश्वरः ॥१२॥

ये पारमेष्ठ्यं धिषणमधितिष्ठन् न कश्चन । प्रत्युत्तिष्ठेदिति त्र्युर्धर्मो ते न परं विदुः ॥१३॥

तेषां कुपथदेष्टृणां पततां तमसि ह्यधः । ये श्रद्धञ्च्युर्वचस्ते वै मज्जन्त्यश्मप्लवा इव ॥१४॥

अथ ह्यमराचार्यमंगाधधिषणं द्विजम् । प्रसादयिष्ये निशठः शीर्ष्णां तच्चरणं स्पृशन् ॥१५॥

एवं चिन्तयतस्तस्य मघोनो भगवान् गृहात् । बृहस्पतिर्गतोऽदृष्टां गतिमध्यात्ममायथा ॥१६॥

गुरोर्नाधिगतः संज्ञां परीक्षन् भगवान् स्वराट् । ध्यायन् धिया सुरैर्युक्तः शर्म नाल्भतात्मनः ॥१७॥

तच्छ्रुत्वैवासुराः सर्व आश्रित्यौशनसं मतम् । देवान् प्रत्युद्यमं चक्रुर्दुर्मदा आततायिनः ॥१८॥

तैर्विसृष्टेषुभिस्तीक्ष्णैर्निर्भिन्नाङ्गोस्वाहवः । ब्रह्माणं क्षरणं जग्मुः सहेन्द्रा नतकन्धराः ॥१९॥
तास्तथाम्यर्दितान् वीक्ष्य भगवानात्मभूरजः । कृपया परया देव उवाच परिसान्त्वयन् ॥२०॥

ब्रह्मोवाच

अहो बत सुरश्रेष्ठा ह्यमद्रं वः कृतं महत् । ब्रह्मिष्ठं ब्राह्मणं दान्तमैश्वर्यान्नाभ्यनन्दत ॥२१॥
तस्यायमनयस्यासीत् परेम्यो वः पराभवः । प्रक्षीणेभ्यः स्ववैरिभ्यः समृद्धानां च यत्सुराः ॥२२॥
मघवन् द्विषतः पश्य प्रक्षीणान् गुर्वतिक्रमात् । संप्रत्युपचितान् भूयः काव्यमाराज्य भक्तितः ।

आददीरन् निलयनं ममापि भृगुदेवताः ॥ २३ ॥

त्रिविष्टपं किं गणयन्त्यभेद्यमन्त्रा भृगूणामनुशिक्षितार्याः ।
न विप्रगोविन्दगवीश्वराणां भवन्त्यभद्राणि नरेश्वराणाम् ॥२४॥
तद्विश्वरूपं भजताशु विप्रं तपस्विनं त्वाष्ट्रमथात्मवन्तम् ।
सभाजितोऽर्थान् स विधास्यते वो यदि क्षमिष्यन्त्वमुतास्य कर्म ॥२५॥

श्रीशुक उवाच

त एवमुदिता राजन् ब्रह्मणा विगतञ्जराः । ऋषिं त्वाष्ट्रमुपव्रज्य परिष्वज्येदमनुवन् ॥२६॥

देवा ऊचुः

वयं तेऽतिययः प्राप्ता आश्रमं भद्रमस्तु ते । कामः सम्पाद्यतां तात पितृणां समयोचितः ॥२७॥
पुत्राणां हि परो धर्मः पितृशुश्रूषणं सताम् । अपि पुत्रवतां ब्रह्मन् किमुत ब्रह्मचारिणाम् ॥२८॥
आचार्यो ब्रह्मणो मूर्तिः पिता मूर्तिः प्रजापतेः । भ्राता मरुत्यतेर्मूर्तिर्माता साक्षात् क्षितेस्तनुः ॥२९॥
दयाया भगिनी मूर्तिर्धर्मस्यात्मातिथिः स्वयम् । अग्नेरभ्यागतो मूर्तिः सर्वभूतानि चात्मनः ॥३०॥
तस्मात् पितृणामातानामार्तिं परपराभवम् । तपसापनयंस्तात सन्देशं कर्तुमर्हसि ॥३१॥
वृणीमहे त्वोपाध्यायं ब्रह्मिष्ठं ब्राह्मणं गुरुम् । यथाज्ञसा विज्ञेय्यामः सपत्नांस्तव तेजसा ॥३२॥
न गर्हयन्ति ह्यर्थेषु यविष्ठाढ्यभिवादनम् । छन्दोभ्योऽन्यत्र न ब्रह्मन् वयो ज्यैष्ठ्यस्य कारणम् ॥

ऋषिरुवाच

अभ्यर्थितः सुरगणैः पौरोहित्ये महातपाः । स विश्वरूपस्तानाह प्रसन्नः ऋक्षगया गिरा ॥३४॥

विश्वरूप उवाच

विगर्हितं धर्मशीलैर्ब्रह्मवर्च उपव्ययम् । कथं नु मद्विधो नाथा लोकेशैरभिधाचितम् ।
प्रत्याख्यास्यति तच्छिष्यः स एव स्वार्थं उच्यते ॥३५॥
अकिञ्चनानां हि घनं शिलोञ्जनं तेनेह निर्वर्तितसाधुसत्क्रियः ।
कथं विगर्ह्यं नु करोम्यधीश्वराः पौरुघसं हृष्यति येन दुर्मतिः ॥३६॥
तथापि न प्रतिब्रूयां गुरुभिः प्रार्थितं कियत् । भवतां प्रार्थितं सर्वं प्राणैरर्थैश्च साधये ॥३७॥

श्रीशुक उवाच-

तेभ्य एवं प्रतिश्रुत्य विश्वरूपो महातपाः । पौरोहित्यं वृत्तश्रक्तेः परमेण समाधिना ॥३८॥
 सुरद्विषां श्रियं गुप्तामौशनस्यापि विद्यया । आच्छिद्यादानमहेन्द्राय वैष्णव्या विद्यया विभुः ३९
 यया गुप्तः सहस्राक्षो जिन्येऽसुरचमूर्तिभुः । तां प्राह स महेन्द्राय विश्वरूप उदारधीः ॥४०॥
 इति श्रीमद्भागवते महापुराणे पारमहंसां संहितायां षष्ठस्कन्धे सप्तमोऽध्यायः ॥ ७ ॥

अथाष्टमोऽध्यायः

राजोवाच

यया गुप्तः सहस्राक्षः सवाहान् रिपुसैनिकान् । क्रीडन्निव विनिर्जित्य त्रिलोक्या बुभुजे श्रियम् ॥ १ ॥
 भगवंस्तन्ममारत्याहि वर्म नारायणात्मकम् । ययाऽऽततायिनः शत्रून् येन गुप्तोऽजयन्मृधे ॥ २ ॥

श्रीशुक उवाच

वृत्तः पुरोहितस्त्वाष्ट्रो महेन्द्राथानुपृच्छते । नारायणारख्यं वर्माह तदिहैकमनाः शृणु ॥ ३ ॥

विश्वरूप उवाच

घौताङ्घ्रिपाणिराचम्य सपवित्र उदङ्मुखः । कृतस्वाङ्गकरन्यासो मन्त्राभ्यां वाग्यतः शुचिः ॥४॥
 नारायणमयं वर्म सन्नद्धेद् भय आगते । पादयोर्जानुनोरूर्वोरुदरे हृद्ययोरसि ॥ ५ ॥
 मुखे शिरस्यानुपूर्व्यादोङ्कारादीनि विन्यसेत् । ॐ नमो नारायणायेति त्रिपर्ययमयापि वा ॥ ६ ॥
 करन्यासं ततः कुर्याद् द्वादशाक्षरविद्यया । प्रणवादियकारान्तमङ्कृत्यङ्गुष्ठपर्यम् ॥ ७ ॥
 न्यसेद्दधृदय ओङ्कारं विकारमनु मूर्धनि । षकारं तु भुवोर्मध्ये णकारं शिखया दिशेत् ॥ ८ ॥
 वेकारं नेत्रयोर्युञ्ज्यान्नकारं सर्वसन्धिषु । मकारमस्त्रमुद्दिश्य मन्त्रमूर्तिर्भवेद् बुधः ॥ ९ ॥
 सविसर्गं फडन्तं तत् सर्वदिक्षु विनिर्दिशेत् । ॐ विष्णवे नम इति ॥१०॥
 आत्मानं परमं ध्यायेद् ध्येयं षट्शक्तिभिर्युतम् । विद्यातेजस्तपोमूर्तिमिमं मन्त्रमुदाहरेत् ॥११॥

ॐ हरिर्विदधान्मम सर्वरक्षां न्यस्ताङ्घ्रिपद्माः पतनेन्द्रपृष्ठे ।

दरारिचर्मासिगदेपुचापपाशान् दधानोऽष्टगुणोऽष्टबाहुः ॥ १२ ॥

जलेषु मां रक्षतु मत्स्यमूर्तिर्यादोगणेभ्यो वरुणस्य पाशात् ।

स्थलेषु मायावटुचामनोऽव्यात् त्रिविक्रमः खेऽवतु विश्वरूपः ॥ १३ ॥

दुर्गेष्वटव्याजिमुखादिषु प्रभुः पायान्दसिंहोऽसुरयूथपारिः ।

विमुञ्चतो यस्य महाद्द्रहासं दिशो विनेदुर्न्यपतंश्च गर्भोः ॥ १४ ॥

रक्षत्वसौ माध्वनि यज्ञकल्पः स्वदंष्ट्रयोक्तीतधरो वराहः-

रामोऽद्रिकूटेष्वथ विप्रवासे सलक्ष्मणोऽव्याद् भरताग्रजोऽस्मान् ॥ १५ ॥

मामुग्रधर्मादखिलात् प्रमादात्तारायणः पातु नरश्च हासतात् ।
 दत्तस्त्वयोगादय योगनाथः पायाद् गुणेशः कपिलः कर्मबन्धात् ॥ १६ ॥
 सनत्कुमारोऽवतु कामदेवाद्दयशीर्षा मां पथि देवहेलनात् ।
 देवर्षिवर्यः पुरुषार्चनान्तरात् क्रूमो हरिर्मां निरयादशेषात् ॥ १७ ॥
 धन्वन्तरिर्भगवान् पात्वपथ्याद् द्वन्द्वाद् भयादृषभो निर्जितात्मा ।
 यज्ञश्च लोकादवताब्जनान्ताद् बलो गणात् क्रोधवशादहीन्द्रः ॥ १८ ॥
 द्वैपायनो भगवानप्रबोधोद् बुद्धस्तु पाखण्डगणात् प्रमादात् ।
 कल्किः कलेः कालमलात्प्रपातु धर्मावनायोऽकृतावतारः ॥ १९ ॥
 मां केशवो गदया प्रातरव्याद् गोविन्द आसङ्गवमात्तवेणुः ।
 नारायणः प्राह्ण उदात्तशक्तिर्मध्यन्दिने विष्णुररीन्द्रपाणिः ॥ २० ॥
 देवोऽपराह्णे मधुहोप्रधन्वा सायं त्रिधामावतु माधवो माम् ।
 दोषे हृषीकेश उतार्धरात्रे निशीथ एकोऽवतु पद्मनाभः ॥ २१ ॥
 श्रीवत्सधामापररात्र ईशः प्रत्यूष ईशोऽसिधरो जनार्दनः ।
 दामोदरोऽव्यादनुसन्ध्यं प्रभाते विश्वेश्वरो भगवान् काल्मूर्तिः ॥ २२ ॥
 चक्रं युगान्तानलतिग्मनेमि भ्रमत् समन्ताद् भगवत्प्रयुक्तम् ।
 दन्दग्धि दन्दग्धिरिसैन्यमाशु कक्षं यथा वातसखो हुताशः ॥ २३ ॥
 गदेऽशनिस्पर्शनविस्फुलिङ्गे निष्पिण्डि निष्पिण्ड्यजितप्रियासि ।
 कूष्माण्डवैनायकयक्षरक्षोभूतग्रहांश्चूर्णय चूर्णयारीन् ॥ २४ ॥
 त्वं यातुधानप्रमथप्रेतमातृपिशाचविप्रग्रहघोरदृष्टीन् ।
 दरेन्द्र विद्रावय कृष्णपूरितो भीमस्वनोऽरेर्हृदयानि कम्पयन् ॥ २५ ॥
 त्वं तिग्मधारासिवरारिसैन्यमीशप्रयुक्तो मम छिन्धि छिन्धि ।
 चक्षुषि चर्मञ्छतचन्द्र छादय द्विषामघोना हर पापचक्षुषाम् ॥ २६ ॥

यन्नो मयं ग्रहेभ्योऽभूत् केतुभ्यो नृभ्य एव च । सरीसृपेभ्यो दंष्ट्रिभ्यो भूतेभ्योऽहोभ्य एव वा ॥ २७ ॥
 सर्वाण्येतानि भगवन्नामरूपास्त्रकीर्तनात् । प्रयान्तु संक्षयं सद्यो ये नः श्रेयःप्रतीपकाः ॥ २८ ॥
 गरुडो भगवान् स्तोत्रस्तोभश्छन्दोमयः प्रभुः । रक्षत्वगोपकृच्छ्रेभ्यो विष्वक्सेनः स्वनामभिः ॥ २९ ॥
 सर्वापद्भ्यो हरेर्नामरूपयानायुधानि नः । बुद्धीन्द्रियमनःप्राणान् पान्तु पार्षदभूषणाः ॥ ३० ॥
 यथा हि भगवानेव वस्तुतः सदसच्च यत् । सत्येनानेन नः सर्वे यान्तु नाशमुपद्रवाः ॥ ३१ ॥
 यथैकात्म्यानुभावानां विकल्परहितः स्वयम् । भूषणायुषलिङ्गाख्या धत्ते शक्तीः स्वमायया ॥ ३२ ॥
 तेनैव सत्यमानेन सर्वेशो भगवान् हरिः । पातु सर्वैः स्वरूपैर्नः सदा सर्वत्र सर्वगः ॥ ३३ ॥

विदिक्षु दिक्षूर्ध्वमघः समन्तादन्तर्वहिर्मगवान् नारसिंहः ।

प्रहापर्यँह्लोकमयं स्वनेन स्वतेजसा ग्रस्तसमस्ततेजाः ॥ ३४ ॥

मघवन्नदमाख्यातं वर्म नारायणात्मकम् । विजेष्यस्यञ्जसा येन दंशितोऽसुरयूपान् ॥३५॥
एतद् धारयमाणस्तु यं यं पश्यति चक्षुषा । पदा वा संस्पृशेत् सद्यः साध्वसात् सविमुच्यते ॥३६॥
न कुतश्चिद्भयं तस्य विद्यां धारयतो भवेत् । राजदस्युग्रहादिभ्यो व्याघ्रादिभ्यश्च कर्हिचित् ॥३७॥
इमां विद्यां पुरा कश्चित् कौशिको धारयन् द्विजः । योगधारणया स्वाङ्गं जहौ स मरुधन्वनि ॥३८॥
तस्योपरि विमानेन गन्धर्वपतिरेकदा । ययौ चित्ररथः स्त्रीमिर्वृतो यत्र द्विजस्रयः ॥३९॥
गगनान्यपतत् सद्यः सविमानो ह्यवाक्शिराः । स वालखिल्यवचनादस्तीन्यादाय विस्मितः ।

प्रास्य प्राचीसरस्वत्यां स्नात्वा धाम स्वमन्वगात् ॥ ४० ॥

श्रीशुक उवाच

य इदं शृणुयात् काले यो धारयति चादृतः । तं नमस्यन्ति भूतानि मुच्यते सर्वतो भयात् ॥४१॥
एतां विद्यामधिगतो विश्वरूपाच्छतक्रतुः । त्रैलोक्यलक्ष्मीं बुभुजे विनिर्जित्य मृधेऽसुरान् ॥४२॥
इति श्रीमद्भागवते महापुराणे पारमहंसां संहितायां पष्ठस्कन्धे नारायणवर्मकथनं नामाष्टमोऽध्यायः ॥ ८ ॥

अथ नवमोऽध्यायः

श्रीशुक उवाच

तस्यासन् विश्वरूपस्य शिरांसि त्रीणि भारत । सोमपीथं सुरापीथमन्नाशमिति शुश्रुम ॥ १ ॥
स वै बर्हिषि देवेभ्यो भागं प्रत्यक्षमुच्चकैः । अवदद् यस्य पितरो देवाः सप्रश्रयं नृप ॥ २ ॥
स एव हि ददौ भागं परोक्षमसुरान् प्रति । यजमानोऽवहद् भागं मातृत्सेहवशानुगः ॥ ३ ॥
तद् देवहेलनं तस्य धर्मालीकं सुरेश्वरः । आलक्ष्य तरसा भीतस्तच्छीर्पाण्यच्छिनद् रषा ॥४॥
सोमपीथं तु यत्तस्य शिर आसीत् कपिल्ललः । कलविङ्कः सुरापीथमन्नादं यत् स तित्तिरिः ॥ ५ ॥
ब्रह्महत्यामञ्जलिना जग्राह यदपीश्वरः । संवत्सरान्ते तदधं भूतानां स विशुद्धये ।

भूम्यम्बुद्भुमयोषिद्भ्यश्चतुर्धा व्यभजद्वरिः ॥ ६ ॥

भूमिस्तुरीयं जग्राह खातपूरवरेण वै । ईरिणं ब्रह्महत्यावा रूपं भूमौ प्रदृश्यते ॥ ७ ॥
तुर्यं छेदविरोहेण वरेण जग्धुर्दुर्माः । तेषां निर्यासरूपेण ब्रह्महत्या प्रदृश्यते ॥ ८ ॥
शश्वत् कामवरेणाहस्तुरीयं जग्धुः त्रियः । रजोरूपेण तास्वंहो मासि मासि प्रदृश्यते ॥ ९ ॥
द्रव्यभूयोवरेणापस्तुरीयं जग्धुर्मलम् । तासु बुद्बुदफेनाभ्यां दृष्टं तद्वरति क्षिपन् ॥१०॥
हतपुत्रस्ततस्त्वष्टा जुहावेन्द्राय शत्रवे । इन्द्रशत्रो विवर्धस्व मा चिरं जहि विद्विषम् ॥११॥
अयान्वाहार्यपचनादुत्थितो धोरदर्शनः । कृतान्त इव लोकानां युगान्तसमये यया ॥१२॥
विष्वग्विववर्धमानं तमिपुमात्रं दिने दिने । दग्धशैलप्रतीकाशं सन्ध्याभ्रानीकवर्चसम् ॥१३॥

तप्तताम्रशिखाश्रुं मध्याह्नार्कोग्रलोचनम् ॥ १४ ॥

देदीप्यमाने त्रिशिखे शूल आरोप्य रोदसी । नृत्यन्तमुन्नदन्तं च चालयन्तं पदा महीम् ॥१५॥
दरीगम्भीरवक्त्रेण पिवता च नमस्तलम् । लिहता जिह्वयर्क्षाणि प्रसता भुवनत्रयम् ॥१६॥
महता रौद्रदंष्ट्रेण जृम्भमाणं मुहुर्मुहुः । वित्रस्ता द्रुद्रुवल्लोका वीक्ष्य सर्वे दिशो दश ॥१७॥
येनाबृता इमे लोकास्तमसा त्वाष्ट्रमूर्तिना । स वै वृत्र इति प्रोक्तः पापः परमदारुणः ॥१८॥
तं निजघ्नुरभिद्रुत्य सगणा विबुधर्षभाः । स्वैः स्वैर्दिव्यान्नशखौघैः सोऽप्रसत् तानि कृत्स्नशः
ततस्ते विस्मिताः सर्वे विषण्णा प्रस्ततेजसः । प्रत्यञ्चमादिपुरुषमुपतस्थुः समाहिताः ॥२०॥

देवा ऊचुः

वाय्वम्बरान्गन्धपक्षितयस्त्रिलोका ब्रह्मादयो ये वयमुद्विजन्तः ।
हराम यस्मै बलिमन्तकोऽसौ विभेति यस्मादरणं ततो नः ॥२१॥
अविस्मितं तं परिपूर्णकामं स्वेनैव लामेन समं प्रद्यान्तम् ।
विनोपसर्पत्यपरं हि बालिशः श्वलाङ्गुलेनातितितर्ति सिन्धुम् ॥२२॥
यस्योरुशृङ्गे जगतीं स्वनावं मनुय्याऽऽव्रज्य ततार दुर्गम् ।
स एव नस्त्वाष्ट्रमयाद् दुरन्तात् त्राताऽऽश्रितान् वारिचरोऽपि नूनम् ॥२३॥
पुरा स्वयंभूरपि संयमाम्भस्युदीर्णवातोर्मिरवैः कराले ।
एकोऽरविन्दात् पतितस्ततार तस्माद् भयाद् येन स नोऽस्तु पारः ॥२४॥
य एक ईशो निजमायया नः ससर्ज येनानुसृजाम विश्वम् ।
वयं न यस्यापि पुरः समीहतः पश्याम लिङ्गं पृथगीशमानिनः ॥२५॥
यो नः सपदैर्भृशमर्घमानान्देवर्षितिर्यङ्च्यु नित्य एव ।
कृतावतारस्तनुभिः स्वमायया कृत्वाऽऽत्मसात्पाति युगे युगे च ॥२६॥
तमेव देवं वयमात्मदैवतं परं प्रधानं पुरुषं विश्वमन्यम् ।
ब्रजाम सर्वे शरणं शरण्यं स्वानां स नो धास्यति शं महात्मा ॥२७॥

श्रीशुक उवाच

इति तेषां महाराज सुराणामुपतिष्ठताम् । प्रतीच्यां दिव्यभूदाविः शङ्खचक्रगदाधरः ॥२८॥
आत्मतुल्यैः षोडशभिर्विना श्रीवत्सकौस्तुभौ । पर्युपासितमुन्निद्रशरदम्बुरुहेक्षणम् ॥२९॥
दृष्ट्वा तमवनौ सर्व ईक्षणाहादविक्लवाः । दण्डवत् पतिता राजञ्छनैरुत्थाय तुष्टुवुः ॥३०॥

देवा ऊचुः

नमस्ते यश्वीर्याय वयसे उत ते नमः । नमस्ते ह्यस्तचक्राय नमः सुपुरुहूतये ॥३१॥
यत्ते गतीनां तिसृणामीशित्तुः परमं पदम् । नार्वाचीनो विसर्गस्य घातर्वेदितुमर्हति ॥ ३२ ॥

ॐ नमस्तेऽस्तु भगवन्नारायणं वासुदेवादिपुरुषं महापुरुषं महानुभावं परमब्रह्म
 परमकल्याणं परमकारिणिकं केवलं जगदाधारं लोकैकनाथं सर्वेश्वरं लक्ष्मीनाथं परमहंसवतित्राञ्जैः
 परमेणात्मयोगसमाधिना परिभाषितपरिष्कृतपारमहंस्यधर्मैणोद्वाटिततमःकृपाटद्वारे निषेजान्वृत
 आत्मलोके स्वयमुपलब्धनिजसुखानुभवो भवान् ॥३३॥ दुरवबोध इव तवायं विहारयोगो
 यदशरणोऽशरीर इदमनवेक्षितास्मत्समवाय आत्मनैत्राविक्रियमाणेन सुगुणन्गुणः सृजति षोडश
 ह्रसि ॥ ३४ ॥ अथ तत्र मत्रान् किं देवदत्तवदिह गुणविसर्गपतितः पारतन्त्र्येण सृजत-
 कुशलाकुशलं फलमुपाददात्याहोस्विदात्माराम उपशमशीलः समस्तसदर्शन उदात्त इति ह वाच
 न विदामः ॥ ३५ ॥ न हि विरोध उभयं भगवत्परागणितगुणगण ईश्वरेऽन्यथाह-
 माहात्म्येऽर्वाचीनविकृत्यवितर्कविचारप्रमाणामासक्तकृत्यात्रकलिलान्तःकरणश्रयदुरवप्रहृवादिनां
 विवादानवसर उपरतसमस्तमायामये केवल एवात्मनायामन्तर्धाय को न्ययो दुर्वद इव नवाति
 स्वरूपद्वयामावात् ॥ ३६ ॥ समविषममतीनां मतमनुसरति यथा रज्जुत्वग्दः सनादि-
 धियाम् ॥ ३७ ॥ स एव हि पुनः सर्ववस्तुनि वस्तुस्वरूपः सर्वेश्वरः सकलजगत्कारणकारण-
 भूतः सर्वप्रत्यगात्मत्वात् सर्वगुणामासोपलक्षित एव पर्यवशेषितः ॥३८॥ अथ ह वाच
 तव महिमाभूतरससमुद्रविप्रुषा सृष्टदवर्लाढया त्वमनसि निष्यन्दनानानवरतलुप्तेन वि-
 स्मारितदृष्टश्रुतविषयसुखलेशामावाः परमभागवता एकान्तिनो भगवति सर्वभूतप्रियसुहृदि सर्वान्नि-
 नितरां निरन्तरं निर्वृत्तनसः कथनु ह वा एते नमुनयन पुनः स्वार्थकृशला ह्यात्मप्रियसुहृदः
 साधवत्स्वचरणाम्बुजानुसेवां त्रित्तुजन्ति न यत्र पुनरयं संसारयोर्वर्तः ॥ ३९ ॥
 त्रिभुवनतात्मभवत त्रिविक्रम त्रिनयन त्रिलोकनोहरानुभाव तवैव विभूतयो दितिन्दनुजादयश्चापि
 तेषामनुपक्रमसमयोऽयमिति स्वात्मनायया सुरनरभृगमिश्रितजलचरगृह्णतिमिथ्याग्नयं दण्डं
 दण्डधर दधर्य एवमेनमपि भगवञ्छहि त्वाद्भुत यदि नन्यमे ॥ ४० ॥ अस्मान्
 तावक्रानां तव नतानां तत ततामह तव चरणनलिनयुगलन्यानानुबद्धहृदयनिगडानां त्वल्लिङ्ग-
 विवरणेनात्मसात्कृतानामनुकम्पानुरञ्जितत्रिशदशचिरशिशिगिस्तात्रलोकेन विगाल्जिनपुरनुख-
 रसामृतकल्या चान्तस्तापमनघार्हसि शमयिनुम् ॥ ४१ ॥ अथ भगवन्तगलामिरत्तिल-
 जगदुत्पत्तिस्थितिलयनिमिचायमानदिव्यभायाधिनोदस्य सकलजीवनिःकायानामन्तर्हृदयेषु वाहेरपि
 च ब्रह्मप्रत्यगात्मस्वरूपेण प्रधानरूपेण च यथादेशकालदेहावस्थानविशेषं तदुगदानोत्पन्नक-
 तयानुभवतः सर्वप्रत्ययसाक्षिण आकाशशरीरस्य साक्षात् परब्रह्मणः परमात्मनः क्रियादिह वा
 अर्थविशेषो विज्ञापनीयः स्याद् विस्तृल्लिङ्गादिमिरिव हिरण्यरेतनः ॥ ४२ ॥ अत एव
 स्वयं तदुपकल्पयास्माकं भगवतः परमगुरोस्तव चरणशतलशच्छायां त्रिविधवृजिनसंसार-
 परिश्रमोपशमनीमुपसृतानां वयं यत्कामेनोत्सादिताः ॥ ४३ ॥

अथो ईश जहि त्वाष्ट्रं ग्रसन्तं भुवनत्रयम् । प्रस्तानि येन नः कृष्ण तेजांस्यन्नायुधानि च ॥४४॥
 हंसांय दह्निल्याय निरीक्षकाय कृष्णाय मृष्टयशसे निरुपक्रमाय ।
 सत्संग्रहाय भवपान्थनिजाश्रमास्तावन्ते परीष्टगतये हरये नमस्ते ॥४५॥

श्रीशुक उवाच-

अथैवमीडितो राजन् सादरं त्रिदशैर्हरिः । स्वमुपस्थानमाकर्ण्य प्राह तानभिनन्दितः ॥४६॥

श्रीभगवानुवाच

प्रीतोऽहं वः सुरश्रेष्ठा मदुपस्थानविद्यया । आत्मैश्वर्यस्मृतिः पुंसां भक्तिश्चैव यया मयि ॥४७॥
 किं दुरापं मयि प्रीते तथापि विबुधर्षभाः । मय्येकान्तमतिर्नान्यन्मत्तो वाञ्छति तत्त्ववित् ॥४८॥
 न वेद कृपणः श्रेय आत्मनो गुणवस्तुदृक् । तस्य तानिच्छतो यच्छेद् यदि सोऽपि तथाविधः ४९
 स्वयं निःश्रेयसं विद्वान् न वक्तव्यज्ञाय कर्म हि । न राति रोगिणोऽपथ्यं वाञ्छतो हि भिषक्तमः ॥५०॥
 मधवन् यात भद्रं वो दध्यञ्चमृपिसत्तमम् । विद्याव्रततपःसारं गात्रं याचत माचिरम् ॥५१॥
 स वा अधिगतो दध्यर्द्धश्विभ्यां ब्रह्म निष्कलम् । यद्वा अश्वशिरो नाम तयोरमरतां व्यधात् ॥५२॥
 दध्यर्द्धाथर्वणस्त्वष्ट्रे वर्माभेद्यं मदात्मकम् । विश्वरूपाय यत् प्रादात् त्वथा यत् त्वमघास्ततः ५३
 युष्मभ्यं याचितोऽश्विभ्या धर्मज्ञोऽङ्गानि दास्यति । ततस्तैरायुधश्रेष्ठो विश्वकर्मविनिर्मितः ।

येन वृत्रशिरो हर्ता मत्तेजउपवृंहितः ॥५४॥

तस्मिन् विनिहते यूयं तेजोऽन्नायुधसम्पदः । भूयः प्राप्स्यथ भद्रं वो न हिंसन्ति च मत्परां ॥५५॥

इति श्रीमद्भागवते महापुराणे पारमहस्यां संहितायां षष्ठस्कन्धे नवमोऽध्यायः ॥ ९ ॥

अथ दशमोऽध्यायः

श्रीशुक उवाच

इन्द्रमेवं समादिश्य भगवान् विश्वभावनः । पश्यतामनिमेषाणां तत्रैवान्तर्दधे हरिः ॥ १ ॥
 तथाभियाचितो देवैर्ऋषिराथर्वणो महान् । मोदमान उवाचेदं प्रहसन्निव भारत ॥ २ ॥
 अपि वृन्दारका यूयं न जानीथ शरीरिणाम् । संस्थायां यस्त्वभिद्रोहो दुःसहश्चेतनापहः ॥ ३ ॥
 जिजीविषूणां जीवानामात्मा प्रेष्ठ इहेषितः । क उत्सहेत तं दातुं भिक्षमाणाय विष्णवे ॥ ४ ॥

देवा ऊचुः

किं नु तद् दुस्त्यजं ब्रह्मन् पुंसां भूतानुकम्पिनाम् । भवद्विधाना महतां पुण्य श्लोकेऽव्यकर्मणाम् ॥ ५ ॥
 ननु स्वार्थपरो लोको न वेद परसङ्कटम् । यदि वेद न याचेत नेति नाह यदीश्वरः ॥ ६ ॥

ऋषिरुवाच

धर्मं वः श्रोतुकामेन यूयं मे प्रत्युदाहृताः । एष वः प्रियमात्मानं त्यजन्तं संत्यजाम्यहम् ॥ ७ ॥
 योऽभुवेणात्मना नाथा न धर्मं न यशः पुमान् । ईहेत भूतदयया स शोच्यः स्थावरैरपि ॥ ८ ॥

एतावानव्ययो धर्मः पुण्यश्लोकैरुपासितः । यो भूतशोकहर्षाभ्यामात्मा शोचति हृष्यति ॥ ९ ॥
अहो दैन्यमहो कष्टं पारक्यैः क्षणभङ्गुरैः । यन्नोपकुर्वादास्वार्थैर्मर्त्यैः स्वजातिविग्रहैः ॥ १० ॥

श्रीशुक उवाच

एवं कृतव्यवसितो दध्यह्वायवर्षणस्तनुम् । परे भगवति ब्रह्मण्यात्मानं संनयञ्जहौ ॥ ११ ॥
यताक्षासुमनोबुद्धिस्तत्त्वदृग् ध्वस्तवन्धनः । आस्थितः परमं योगं न देहं ब्रुवुषे गतम् ॥ १२ ॥
अयेन्द्रो वज्रमुद्यम्य निर्मितं विश्वकर्मणा । मुनेः शक्तिभिरुत्सिक्तो भगवत्तेजसान्वितः ॥ १३ ॥
वृतो देवगणैः सर्वैर्गजेन्द्रोपर्यशोमत । स्तूयमानो मुनिगणैर्लोकैक्यं हर्षयन्निव ॥ १४ ॥
वृत्रमभ्यद्रवच्छेत्तुमसुरानीकयूपैः । पर्यस्तमोजसा राजन् क्रुद्धो रुद्र इवान्तकम् ॥ १५ ॥
ततः सुराणामसुरै रणः परमदारुणः । त्रेतामुखे नर्मदायामभवत् प्रथमे युगे ॥ १६ ॥
रुद्रैर्वसुमिरादित्यैरशिवभ्यां पितृवह्निभिः । मरुद्भिर्ऋभुभिः सार्व्यैर्विश्वेदेवैर्मरुत्पतिम् ॥ १७ ॥
दृष्ट्वा वज्रधरं शक्रं रोचमानं स्वया श्रिया । नामृष्यन्नसुरा राजन् मृषे वृत्रपुरःसराः ॥ १८ ॥
नमुचिः शम्भरोऽनर्वा द्विमूर्धा ऋषभोऽम्बरः । हयग्रीवः शङ्खुधिरा विप्रचित्तिरयोमुखः ॥ १९ ॥
पुलोमा वृषपर्वा च प्रहेतिर्हृतिरुत्कलः । दैतेया दानवा यक्षा रक्षांसि च सहस्रशः ॥ २० ॥
सुमालिमालिप्रमुखाः कार्तस्वरपरिच्छदाः । प्रतिपिध्येन्द्रसेनाग्रं मृत्योरपि दुरासदम् ॥ २१ ॥
अम्यर्दयन्नसम्भ्रान्ताः सिंहनादेन दुर्मदाः । गदाभिः परिधैर्गणैः प्राप्तमुद्गरतोमरैः ॥ २२ ॥
शूलैः परश्वधैः खड्गैः शतघ्नीभिर्मुशुण्डिभिः । सर्वतोऽवाकिरन् शस्त्रैरस्त्रैश्च त्रिवुधर्षभान् ॥ २३ ॥
न तेऽदृश्यन्त संछन्नाः शरजालैः समन्ततः । पुद्धानुपुद्घपतितैर्ज्योतीषीव नमोघनैः ॥ २४ ॥
न ते शस्त्रास्त्रवर्षाघा ह्यासेदुः सुरसैनिकान् । छिन्नाः सिद्धपथे देवैर्लंबुहस्तैः सहस्रधा ॥ २५ ॥
अथ क्षीणास्त्रशस्त्रौघा गिरिशृङ्गद्रुमोपलैः । अम्यवर्षन् सुरवलं चिच्छिदुस्तांश्च पूर्ववत् ॥ २६ ॥

तानक्षतान् स्वस्तिमतो निशाम्य शस्त्रास्त्रपूगैरथ वृत्रनायाः ।

द्रुमैर्दृषद्भिर्विधिघाद्रिशृङ्गैरविक्षतांस्तत्रसुरिन्द्रसैनिकान् ॥ २७ ॥

सर्वे प्रयासा अभवन् विमोघाः कृताः कृता देवगणेषु दैत्यैः ।

कृष्णानुकूलेषु यया महत्सु क्षुद्रैः प्रयुक्ता रुशती रुक्षवाचः ॥ २८ ॥

ते स्वप्रयासं वितथं निरीक्ष्य हरावमक्ता हतयुद्धदर्पाः ।

पलायनायाजिमुखे विसृज्य पतिं मनस्ते दधुरात्तसाराः ॥ २९ ॥

वृत्रोऽसुरांस्ताननुगान् मनस्वी प्रधावतः प्रेक्ष्य बभाष एतत् ।

पलायितं प्रेक्ष्य बलं च भग्नं भयेन तीव्रेण विहस्य वीरः ॥ ३० ॥

कालोपपन्नां रुचिरां मनस्विनामुवाच वाचं पुरुषप्रवीरः ।

हे विप्रचित्ते नमुचे पुलोमन् मवानर्वञ्छब्दर मे शृणुध्वम् ॥ ३१ ॥

जातस्य मृत्युर्भुव एष सर्वतः प्रतिक्रिया यस्य न चेद् क्लृप्ता ।
लोको यशश्चाथ ततो यदि ह्यमुं को नाम मृत्युं न कृणीत युक्तम् ॥२२॥
द्वौ संमताविद् मृत्यू दुरापो यद् ब्रह्मसन्धारणया जितासुः ।
कलेवरं योगरतो विजह्याद् यदग्रणीर्वीरशायेऽनिवृत्तः ॥३३॥

इति श्रीमद्भागवते महापुराणे पारमहंसा सहितायां पष्ठस्कन्धे इन्द्रशत्रुस्युद्धवर्णनं नाम दशमोऽध्यायः ॥२०॥

अथैकादशोऽध्यायः

श्रीशुक उवाच

त एवं शंसतो धर्मं वचः पत्युरचेतसः । नैवागृह्णन् भयत्रस्ताः पलायनपरा नृप ॥ १ ॥
विशीर्यमाणां पृतनामासुरीमसुरर्षभः । कालानुकूलैस्त्रिदशैः काल्यमानामनायवत् ॥ २ ॥
इष्ट्वातप्यत संक्रुद्ध इन्द्रशत्रुर्मर्षितः । तान्निवार्याजसा राजन्निर्भत्स्येदमुवाच ॥ ३ ॥
किं व उच्चरितैर्मातुर्षावन्निः पृष्ठतो हतैः । न हि भीतवधः श्लाघ्यो न स्वर्ग्यः शूरमानिनाम् ४
यदि वः प्रधने श्रद्धा सारं वा क्षुल्लका हृदि । अग्रे तिष्ठत मात्रं मे न चेद् ग्राम्यसुखे स्पृहा ॥ ५ ॥
एवं सुरगणान् क्रुद्धो भीषयन् वपुषा रिपून् । व्यनदत् सुमहाप्राणो येन लोका विचेतसः ॥ ६ ॥
तेन देवगणाः सर्वे वृत्रविस्फोटनेन वै । निपेतुर्मूर्च्छिता भूमौ यथैवाशनिना हताः ॥ ७ ॥

ममर्द पद्भ्यां सुरसैन्यमातुरं निमीलित्नाथं रणरङ्गदुर्मदः ।

गा कम्पयन्नुद्यतशूल ओजसा नालं वनं यूयपतिर्ययोन्मदः ॥ ८ ॥

विलोक्य तं वज्रधरोऽत्यमर्षितः स्वशत्रवेऽभिद्रवते महागदाम् ।

चिक्षेप तामापतर्ता सुदुःसहां जग्राह वामेन करेण लीलया ॥ ९ ॥

स इन्द्रशत्रुः कुपितो भृशं तथा महेन्द्रवाहं गदयोप्रविक्रमः ।

जघान कुम्भस्थल उन्नदन् मृधे तत्कर्म सर्वे समपूजयन् नृप ॥१०॥

ऐरावतो वृत्रगदाभिमृष्टो विधूर्णितोऽद्रिः कुलिशाहतो यथा ।

अपासरद्भिन्नमुखः सहेन्द्रो मुञ्चन्नसृक् सप्तधनुर्भृशार्तः ॥११॥

न सन्नवाहाय विपण्णचेतसे प्रायुङ्क्त भूयः स गदां महात्मा ।

इन्द्रोऽमृतस्यन्दिकराभिमर्शवीतव्ययधतवाहोऽवतस्थे ॥१२॥

स तं नृपेन्द्राहवकाम्यया रिपुं वज्रायुधं भ्रातृदणं विलोक्य ।

स्मरंश्च तत्कर्म नृदांसमंहः शोकेन मोहेन हसञ्जगाद ॥१३॥

वृत्र उवाच

दिष्टया भवान् मे समवस्थितो रिपुर्षो ब्रह्महा गुरुहा भ्रातृहा च ।

दिष्टयानृपोऽद्याहमसत्तम त्वया मच्छूलनिर्भिन्नदृष्टदृष्टाचिरात् ॥१४॥

यो नोऽग्रजस्यात्मविदो द्विजातेर्गुरोरपापस्य च दीक्षितस्य ।
 विश्रम्य खड्गेन शिरास्यवृश्चत् पशोरिवाकरुणः स्वर्गकामः ॥१५॥
 ह्रीश्रीदयाकीर्तिभिरुज्जितं त्वां स्वकर्मणा पुरुषादैश्च गर्हाम् ।
 कृच्छ्रेण मञ्जूलविभिन्नदेहमस्पृष्टवर्हिं समदन्ति गृध्राः ॥१६॥
 अन्येऽनु ये त्वेह नृशंसमज्ञा ये ह्युद्यतास्त्राः प्रहरन्ति मह्यम् ।
 तैर्भूतनाथान् सगणान् निशातत्रिशूलनिभिन्नगलैर्यजामि ॥१७॥
 अथो हरे मे कुल्लिधेन वीर हर्ता प्रमथ्यैव शिरो यदीह ।
 तत्रानृणो भूतबलिं विधाय मनस्विनां पादरजः प्रपत्ये ॥१८॥
 सुरेश कस्मान्न हिनोषि वज्रं पुरः स्थिते वैरिणि मय्यमोघम् ।
 मा संशयिष्ठा न गदेव वज्रं स्यान्निष्फलं कृपणार्थेव याच्चा ॥१९॥
 नन्वेष वज्रस्तव शक्र तेजसा हरेर्दधीचेस्तपसा च तेजितः ।
 तेनैव शत्रुं जहि विष्णुयन्त्रितो यतो हरिर्विजयः श्रीर्गुणास्ततः ॥२०॥
 अहं समाधाय मनो यथाऽऽह सङ्कर्षणस्तच्चरणारविन्दे ।
 त्वद्वज्ररंहोल्लितग्राम्यपाशो गतिं मुनेर्याम्यपविद्भ्लोकः ॥२१॥
 पुंसां किलैकान्ताधियां स्वकानां याः संपदो दिवि भूमौ रसायाम् ।
 न राति यद् द्वेष उद्वेग आधिर्मदः कलिव्यसनं सम्प्रयासः ॥२२॥
 त्रैवर्गिकायासविघातमसत्पतिर्विघत्ते पुरुषस्य शक्र ।
 ततोऽनुमेयो भगवत्प्रसादो यो दुर्लभोऽकिञ्चनगोचरोऽन्यैः ॥२३॥
 अहं हरे तव पादैकमूलदासानुदासो भवितास्मि भूयः ।
 मनः स्मरेतासुपतेर्गुणांस्ते गृणीत् वाक् कर्म करोतु कायः ॥२४॥
 न नाकपृष्ठं न च पारमेष्ठ्यं न सार्वभौमं न रसाधिपत्यम् ।
 न योगसिद्धीरपुनर्मवं वा समञ्जस त्वा विरहय्य काङ्क्षे ॥२५॥
 अजातपक्षा इव मातरं खगाः स्तन्यं यथा वत्सतराः क्षुधार्ताः ।
 प्रियं प्रियेव व्युषितं विषण्णा मनोऽरविन्दाक्ष दिदृक्षते त्वाम् ॥२६॥
 ममोत्तमश्लोकजनेषु सख्यं संसारचक्रे भ्रमतः स्वकर्मभिः ।
 त्वन्माययाऽऽत्मात्मजदारोहेष्वासक्तचित्तस्य न नाथ भूयात् ॥२७॥

इति श्रीमद्भागवते महापुराणे पारमहंस्या संहितायां षष्ठस्कन्धे धृत्रत्येन्द्रोपदेशो

अथ द्वादशोऽध्यायः

ऋषिरुवाच

एवं जिहासुर्नृप देहमाजौ मृत्युं वरं विजयान्मन्यमानः ।
 शूलं प्रगृह्याभ्यपतत् सुरेन्द्रं यथा महापुरुषं कैटभोऽप्यु ॥ १ ॥
 ततो युगान्ताग्रिकठोरजिह्ममाविध्य शूलं तरसासुरेन्द्रः ।
 क्षिप्त्वा महेन्द्राय विनद्य वीरो हतोऽसि पापेति रुपा जगाद ॥ २ ॥
 ख आपतत् तद् विचलद्ग्रहोल्कवन्निरीक्ष्य दुष्प्रेक्ष्यमजातविक्लवः ।
 वज्रेण वज्री शतपर्वणाञ्छिनद् भुजं च तस्योरगराजभोगम् ॥ ३ ॥
 छिन्नैकवाहुः परिश्रेण वृत्रः संरब्ध आसाद्य गृहीतवज्रम् ।
 हनौ तताडेन्द्रमयामरेभं वज्रं च हस्तान्यपत्तन्मघोनः ॥ ४ ॥
 वृत्रस्य कर्मातिमहाद्भुतं तत् सुरामुराश्वारणसिद्धसङ्घाः ।
 अपूजयंस्तत् पुरुहूतसङ्घटं निरीक्ष्य शरैति विचुकुशुर्भृशम् ॥ ५ ॥
 इन्द्रो न वज्रं जगृहे विलजितन्म्युतं स्वहस्तादरिसन्निधौ पुनः ।
 तमाह वृत्रो हर आत्तवज्रो जहि स्वशत्रुं न विपादकालः ॥ ६ ॥
 युयुत्सुतां कुत्रचिदाततायिनां जयस्तदैकत्र न वै परात्मनाम् ।
 विनैकमुत्पत्तिल्यस्थितीश्वरं सर्वशमाद्यं पुरुषं सनातनम् ॥ ७ ॥

लोकाः सपाला यस्येमे श्वसन्ति विवशा वशे । द्विजा इव शिचा वद्वाः स काल इहं कारणम् ॥ ८ ॥
 ओजः सहो बलं प्राणममृतं मृत्युमेव च । तमशाय जनो हेतुमात्मानं मन्यते जडम् ॥ ९ ॥
 यथा दारुमयी नारी यथा यन्त्रमयो मृगः । एवं भूतानि मघवन्नीशतन्त्राणि विद्धि भोः ॥ १० ॥
 पुरुषः प्रकृतिर्व्यक्तमात्मा भूतेन्द्रियाशयाः । शकनुवन्त्यस्य सर्गादौ न विना यदनुग्रहात् ॥ ११ ॥
 अविद्वानेवमात्मानं मन्यतेऽनीशमीश्वरम् । भूतैः सृजति भूतानि प्रसते तानि तैः स्वयम् ॥ १२ ॥
 आयुः श्रीः कीर्तिरैश्वर्यमाशिषः पुरुषस्य याः । भवन्त्येव हि तत्काले यथानिच्छोर्विपर्ययाः ॥ १३ ॥
 तस्मादकीर्तियशसोर्जयापजययोरपि । समः स्यात् सुखदुःखाभ्या मृत्युजीवितयोस्तथा ॥ १४ ॥
 सत्त्वं रजस्तम इति प्रकृतेर्नात्मनो गुणाः । तत्र साक्षिणमात्मानं यो वेद न स बध्यते ॥ १५ ॥
 पश्य मा निर्जितं शक्र वृषणायुधभुजं मृषे । घटमानं यथाशक्ति तव प्राणजिहीर्षया ॥ १६ ॥
 प्राणग्लहोऽयं समर इष्वक्षो वाहनासनः । अत्र न शायतेऽमुष्य जयोऽमुष्य पराजयः ॥ १७ ॥

श्रीशुक उवाच

इन्द्रो वृत्रवचः श्रुत्वा गतालीकमपूजयत् । गृहीतवज्रः प्रहसंस्तमाह गतविस्मयः ॥ १८ ॥

इन्द्र उवाच

अहो दानव सिद्धोऽसि यस्य ते मतिरीदृशी । भक्तः सर्वात्मनाऽऽत्मानं सुहृदं जगदीश्वरम् ॥१९॥
 भवानतार्षीन्मायां वै वैष्णवीं जनमोहिनीम् । यद् विहायासुरं भावं महापुरुषतां गतः ॥२०॥
 खल्विदं महदाश्चर्यं यद् रजःप्रकृतेस्तव । वासुदेवे भगवति सत्त्वात्मनि दृढा मतिः ॥२१॥
 यस्य भक्तिर्भगवति हरौ निःश्रेयसेश्वरे । विक्रीडतोऽमृताम्भोधौ किं क्षुद्रैः खातकोदकैः ॥२२॥

श्रीशुक उवाच

इति ब्रुवाणावन्योन्यं धर्मजिज्ञासया नृप । युयुधाते महावीर्याविन्द्रवृत्रौ युधाम्पती ॥२३॥
 आविष्य परिधं वृत्रः कार्णायसमरिन्दमः । इन्द्राय प्राहिणोद् घोरं वामहस्तेन मारिष ॥२४॥
 स तु वृत्रस्य परिधं करं च करभोपमम् । चिच्छेद युगपद्देवो वज्रेण शतपर्वणा ॥२५॥
 दोर्म्यामुत्कृत्तमूलाम्यां बभौ रक्तस्रवोऽसुरः । छिन्नपक्षो यथा गोत्रः खाद् भ्रष्टो वज्रिणा हतः ॥२६॥
 कृत्वाधरां हनुं भूमौ दैत्यो दिव्युत्तरां हनुम् । नभोगम्भीरववज्रेण लेलिहोत्वणजिह्वया ॥२७॥
 दंष्ट्रामिः कालकल्पाभिर्गसन्निव जगत्नवम् । अतिमात्रमहाकाय आक्षिपंस्तरसा गिरीन् ॥२८॥
 गिरिराट् पादचारीव पद्भ्यां निर्जरयन् महीम् । जग्रास स समासाद्य वज्रिणं सहवाहनम् ॥२९॥
 महाप्राणो महावीर्यो महासर्प इव द्विपम् । वृत्रग्रस्तं तमालक्ष्य सप्रजापतयः सुराः ।

हा कष्टमिति निर्विण्णाश्चक्रुशुः समहर्षयः ॥ ३० ॥

निगीर्णोऽप्यसुरेन्द्रेण न ममारोदरं गतः । महापुरुषसन्नद्धो योगमायावलेन च ॥३१॥
 भित्त्वा वज्रेण तत्कुक्षिं निष्कम्य बलमिद् विभुः । उच्चकर्त शिरः शत्रोर्गिरिशृङ्गमिवौजसा ॥३२॥

वज्रस्तु तत्कन्धरमाश्रुवेगः कृन्तन् समन्तात् परिवर्तमानः ।

न्यपातयत् तावदहर्गणेन यो ज्योतिषामयने वार्त्रहत्ये ॥ ३३ ॥

तदा च खे दुन्दुभयो विनेदुर्गन्धर्वसिद्धाः समहर्षिसङ्घाः ।

वार्त्रघ्नलिङ्गैस्तमभिष्टुवाना मन्त्रैर्मुदा कुसुमैरभ्यवर्षन् ॥ ३४ ॥

वृत्रस्य देहान्निष्क्रान्तमात्मज्योतिरिन्दम । पश्यतां सर्वलोकानामलोकं समपद्यत ॥३५॥

इति श्रीमद्भागवते महापुराणे पारमहंस्यां संहितायां षष्ठस्कन्धे वृत्रवधो नाम द्वादशोऽध्यायः ॥१२॥

अथ त्रयोदशोऽध्यायः

श्रीशुक उवाच

वृत्रे हते त्रयो लोकाः विना शक्रेण भूरिद । सपाला ह्यभवन् सद्यो विज्वरा निर्वृतेन्द्रियाः ॥ १ ॥
 देवर्षिपितृभूतानि दैत्या देवानुगाः स्वयम् । प्रतिजग्मुः स्वधिष्ण्यानि ब्रह्मेशेन्द्रादयस्ततः ॥ २ ॥

राजोवाच

इन्द्रस्यानिर्वृतेर्हेतुं श्रोतुमिच्छामि भो मुने । येनासन् सुखिनो देवा हरेर्दुःखं कुतोऽभवत् ॥ ३ ॥

श्रीशुक उवाच

वृत्रविक्रमसंविम्बाः सर्वे देवाः सहर्षिभिः । तद्ब्रथायार्थयन्निन्द्रं नैच्छद् मीतो बृहद्ब्रथात् ॥ ४ ॥

इन्द्र उवाच

श्रीभूजलद्रुमैरेनो विश्वरूपवधोद्भवम् । विभक्तमनुगृह्णद्भिर्वृत्रहत्यां क्व मात्स्यैहम् ॥ ५ ॥

श्रीशुक उवाच

शृष्यस्तदुपाकर्ण्य महेन्द्रमिदमब्रुवन् । याजयिष्याम भद्रं ते हयमेधेन मा स्म मैः ॥ ६ ॥

हयमेधेन पुरुषं परमात्मानमीश्वरम् । इष्ट्वा नारायणं देवं मोक्षयसेऽपि जगद्ब्रथात् ॥ ७ ॥

ब्रह्महा पितृहा गोभ्रो मातृहाऽऽचार्यहाघवान् । श्वादः पुरुकसको वापि शुद्धयेरन् यस्य कीर्तनात् ॥ ८ ॥

तमश्वमेधेन महामखेन श्रद्धान्वितोऽस्माभिरनुष्ठितेन ।

हत्वापि सब्रह्म चराचरं त्वं न लिप्यसे किं खलनिग्रहेण ॥ ९ ॥

श्रीशुक उवाच

एवं सञ्चोदितो विप्रैर्मरुत्वानहनद् रिपुम् । ब्रह्महत्या हते तस्मिन्नाससाद वृषाकपिम् ॥ १० ॥

तयेन्द्रः स्मासहत्पापं निर्वृतिर्नामुमाविधात् । ह्रीमन्तं वाच्यतां प्राप्तं सुखयन्त्यपि नो गुणाः ॥ ११ ॥

तां ददशानुधावन्तीं चाण्डालीमिव रूपिणीम् । जरया वेपमानाङ्गीं यक्षमग्रस्तामसृक्पटाम् ॥ १२ ॥

विकीर्य पल्लान् केशांस्तिष्ठ तिष्ठेति भाषिणीम् । मीनगन्धसुगन्धेन कुर्वतीं मार्गदूषणम् ॥ १३ ॥

नमो गतो दिशः सर्वाः सहस्राक्षो विशाम्पते । प्रागुदीचीं दिशं तूर्णं प्रविष्टो नृप मानसम् ॥ १४ ॥

स आवसत् पुष्करनालतन्तूनलञ्चभोगो यदिहाग्निदूतः ।

वर्षाणि साहस्रमलक्षितोऽन्तः स चिन्तयन् ब्रह्मवधादिमोक्षम् ॥ १५ ॥

तावत् त्रिणाकं नहुषः शशास विद्यातपोयोगबलानुभावः ।

स सम्पदैश्चर्यमदान्बुद्धिर्नीतस्तिरक्षां गतिमिन्द्रपत्न्या ॥ १६ ॥

ततो गतो ब्रह्मगिरोपहृत श्रुतम्भरघ्याननिवारिताघः ।

पापस्तु दिग्देवतया हतौजास्तं नाम्यभूदवितं विष्णुपत्न्या ॥ १७ ॥

तं च ब्रह्मर्षयोऽभ्येत्य हयमेधेन भारत । यथावद् दीक्षयाञ्चक्रुः पुरुषाराधनेन ह ॥ १८ ॥

अयेज्यमाने पुरुषे सर्वदेवमयात्मनि । अश्वमेधे महेन्द्रेण वितते ब्रह्मवादिभिः ॥ १९ ॥

स वै त्वाष्ट्रवधो भूयानपि पापच्यो नृप । नीतस्तेनैव शून्याय नीहार इव भानुना ॥ २० ॥

स वाजिमेधेन यथोदितेन वितायमानेन मरीचिमिश्रैः ।

इष्ट्वाधियशं पुरुषं पुराणामिन्द्रो महानास विधूतपापः ॥ २१ ॥

इदं महाख्यानमशेषपाप्मनां प्रक्षालनं तीर्थपदानुकीर्तनम् ।

भक्तयुच्छ्रयं भक्तजनानुवर्णनं महेन्द्रमोक्षं विजयं मरुत्वतः ॥ २२ ॥

पठेयुराख्यानमिदं सदा बुधाः शृण्वन्त्यथो पर्वणि पर्वणीन्द्रियम् ।

धन्यं यंशस्यं निखिलाधमोचनं रिपुञ्जयं स्वस्त्ययनं तथाऽऽयुषम् ॥ २३ ॥

इति श्रीमद्भागवते महापुराणे पारमहंसा संहितायां षष्ठस्कन्धे इन्द्रविजयो नाम त्रयोदशोऽध्यायः ॥१३॥

अथ चतुर्दशोऽध्यायः

परीक्षिदुवाच

रजस्तमःस्वभावस्य ब्रह्मन् वृत्रस्य पाप्मनः । नारायणे भगवति कथमासीद् दृढा मतिः ॥ १ ॥
देवानां शुद्धसत्त्वानामृषीणां चामलात्मनाम् । भक्तिर्मुकुन्दचरणे न प्रायेणोपजायते ॥ २ ॥
रजोभिः समसंख्याताः पार्थिवैरिह जन्तवः । तेषां ये केचनेहन्ते श्रेयो वै मनुजादयः ॥ ३ ॥
प्रायो मुमुक्षवस्तेषां केचनैव द्विजोत्तम । मुमुक्षूणां सहस्रेषु कश्चिन्मुच्येत सिद्ध्यति ॥ ४ ॥
मुक्तानामपि सिद्धानां नारायणपरायणः । सुदुर्लभः प्रशान्तात्मा कोटिष्वपि महायुगे ॥ ५ ॥
वृत्रस्तु स कथं पापः सर्वलोकोपतापनः । इत्थं दृढमतिः कृष्णआसीत् संग्राम उल्बणे । ६ ।
अत्र नः संशयो भूयाञ्छ्रोतुं कौतूहलं प्रभो । यः पौरुषेण समरे सहस्राक्षमतोषयत् ॥ ७ ॥

सूत उवाच

परीक्षितोऽथ संप्रश्नं भगवान् बादरायणिः । निशम्य श्रद्धानस्य प्रतिनन्द्य वचोऽब्रवीत् ॥ ८ ॥

श्रीशुक उवाच

शृणुञ्चावहितो राजन्नितिहासमिमं यथा । श्रुतं द्वैपायनमुखाचारदाद् देवलादपि ॥ ९ ॥
आसीद् राजा सार्वभौमः शूरसेनेषु वै नृप । चित्रकेतुरिति ख्यातो यस्यासीत् कामधुङ्मही १०
तस्य भार्यासहस्राणां सहस्राणि दशाभवन् । सान्तानिकश्चापि नृपो न लेभे तासु सन्ततिम् ॥ ११ ॥
रूपौदार्यवयोजन्मविद्यैश्वर्याभियादिभिः । सम्पन्नस्य गुणैः सर्वैश्चिन्ता वन्व्यापतेरभूत् ॥ १२ ॥
न तस्य सम्पदः सर्वा महिष्यो वामलोचनाः । सार्वभौमस्य भूक्षेयमभवन् प्रीतिहेतवः ॥ १३ ॥
तस्यैकदा तु भवनमङ्गिरा भगवानृषिः । लोकाननुचरन्नेतानुपागच्छद् यदृच्छया ॥ १४ ॥
तं पूजयित्वा विधिवत् प्रत्युत्थानार्हणादिभिः । कृतातिथ्यमुपासीदत् सुखासीनं समाहितः ॥ १५ ॥
महर्षिस्तमुपासीनं प्रशयावनतं क्षितौ । प्रतिपूज्य महाराज समाभाष्येदमब्रवीत् ॥ १६ ॥

अङ्गिरा उवाच

अपि तेऽनामयं स्वस्ति प्रकृतीनां तथाऽऽत्मनः । यथा प्रकृतिभिर्गुप्तः पुमान् राजापि सप्तभिः ॥ १७ ॥
आत्मानं प्रकृतिष्वद्धा निधाय श्रेय आप्नुयात् । राज्ञा तथा प्रकृतयो नरदेवाहिताधयः ॥ १८ ॥
अपि दाराः प्रजामात्या भृत्याः श्रेण्योऽथ मन्त्रिणः । पौरा जानपदा भूप आत्मजा वशवर्तिनः ॥ १९ ॥
यस्यात्मानुवशक्षेत् स्यात् सर्वे तद्दशागा इमे । लोकाः सपाला यच्छन्ति सर्वे बलिमतन्द्रिताः ॥ २० ॥
आत्मनः प्रीयते नात्मा परतः स्वत एव वा । लक्षयेऽलब्धकामं त्वां चिन्तया श्वलं मुखम् ॥ २१ ॥

एवं विकल्पितो राजन् विदुषा मुनिनापि सः । प्रभयावनतोऽभ्याह प्रजाकामस्ततो मुनिम् ॥२२॥

चित्रकेतुरुवाच :

भगवन् किं न विदितं तपोगानसमाधिभिः । योगिनां ध्वस्तपापानां बहिरन्तः शरीरिणु ॥२३॥
 तथापि पृच्छतो ब्रह्मां ब्रह्मज्ञात्मनि भिन्नितम् । भवतो विदुषश्चापि चोदितस्त्वदनुजया ॥२४॥
 लोकपालैरपि प्रार्थ्याः साम्राज्यैश्वर्यसम्पदः । न नन्दयन्त्यप्रजं मां क्षुत्तृष्णाममिवापरे ॥२५॥
 ततः पाहि महाभाग पूर्वैः सह गतं तमः । यया तरेम दुस्तारं प्रजया तद्विधेदि नः ॥२६॥

श्रीशुक उवाच

इत्यर्थितः स भगवान् कृपालुर्ब्रह्मणः सुतः । स्रपयित्वा चरं त्वाष्ट्रं त्वष्टारमयजद्विभुः ॥२७॥
 ज्येष्ठा श्रेष्ठा च या राजो महिषीणां च भारत । नाम्ना कृतश्रुतिस्तस्यै यशोऽच्छिष्टमदाद् द्विजः ॥२८॥
 अयाह नृपतिं राजन् भवितैकलवात्मजः । हर्षशोकप्रदस्तुभ्यमिति ब्रह्मसुतो ययौ ॥२९॥
 सापि तत्प्राधानादेव चित्रकेतोर्धारयत् । गर्भं कृतश्रुतिर्देवी कृत्तिकाम्नेरिवात्मजम् ॥३०॥
 तस्या अनुदिनं गर्भः शुक्लपक्ष इयोरुपः । वयुधे शूरसंनेशतेजसा शनकैर्नृप ॥३१॥
 अथ काल उपावृत्ते कुमारः समजायत । जनपददूरगमनानां शृण्वता परमां मुदम् ॥३२॥
 दृष्टो राजा कुमारस्य स्नातः शुचिरलङ्कृतः । वाचयित्वाऽऽशिष्यो विप्रैः कारयामास जातकम् ३३
 तेभ्यो हिरण्यं रजतं वासांस्याभरणानि च । ग्रामान् हयान् गजान् प्रादाद् धेनूनामर्जुदानी पट् ॥
 ववर्ष काममन्त्रेषां पर्जन्य इव देहिनाम् । धन्यं यदास्यमायुषं कुमारस्य महामनाः ॥३५॥
 कृच्छ्रलब्धेऽय राजर्षेस्तनयेऽनुदिन पितुः । यथा निःस्वस्य कृच्छ्रात्ते धने स्नेहोऽन्ववर्धत ॥३६॥
 मातुस्त्वतितरां पुत्रे स्नेहो मोक्षमुद्भवः । कृतश्रुतेः सपत्नीनां प्रजाकामञ्चरोऽभवत् ॥३७॥
 चित्रकेतोरोतिर्प्रातिर्धया दारे प्रजावति । न तथान्येषु संजज्ञे बालं लालयतोऽन्वहम् ॥३८॥
 ताः पर्वतप्यन्तात्मानं गर्हयन्त्योऽभ्यक्षयया । आनपत्येन दुःश्वेन राजोऽनादरणेन च ॥३९॥
 शिवाप्रजां त्रियं पापां पत्युश्चाश्रममताम् । नुप्रजाभिः सपत्नीभिर्दासीमिव तिरस्कृताम् ॥४०॥
 दासीनां को नु सन्तानः स्वामिनः परिचर्यया । अर्भाभ्यां लब्धमानानां दास्या दासीव दुर्भगाः ४१
 एवं सन्दह्यमानानां सपत्न्याः पुत्रसम्पदा । राजोऽसम्मतवृत्तीनां विद्वेषो बलवानभूत् ॥४२॥
 विद्वेषेनष्टमतयः स्त्रियो दाहणचेतसः । गरं ददुः कुमाराय दुर्मयां नृपतिं प्रति ॥४३॥
 कृतश्रुतिरजानन्ती सपत्नीनामथ महत् । सुप्त एवेति सञ्जिन्य निरीक्ष्य व्यचरद् शृष्टे ॥४४॥
 शयानं सुचिरं बालमुपधार्य मनीषिणी । पुत्रमानय मे भद्रे इति धात्रीमचोदयत् ॥४५॥
 सा शयानमुपगम्य दृष्ट्वा चोत्तारलोचनम् । प्राणेन्द्रियात्मभिरत्यक्तं हतास्मीत्यपतद् भुवि ॥४६॥

तस्यास्तदाऽऽकर्ण्य भृगानुरं स्वरं प्रन्त्याः कराम्यामुर उच्चैरपि ।

प्रविश्य राज्ञी त्वरयाऽऽत्मजान्तिकं ददर्श बालं सहसा मृतं सुतम् ॥४७॥

पपात भूमौ परिवृद्धया शुचा मुमोह विभ्रष्टशिरोरुहाम्बरा ॥ ४८ ॥
 ततो नृपान्तःपुरवर्तिनो जना नराश्च नार्यश्च निशम्य रोदनम् ।
 आगत्य तुल्यव्यसनाः सुदुःखितास्ताश्च व्यलीकं रुरुदुः क्रतागसः ॥ ४९ ॥
 श्रुत्वा मृतं पुत्रमलक्षितान्तकं विनष्टदृष्टिः प्रपतन् स्वल्ग्नं पथि ।
 स्नेहानुबन्धैधितया शुचा भृशं विमूर्च्छितोऽनुप्रकृतिर्द्विजैर्धृतः ॥ ५० ॥
 पपात बालस्य स पादमूले मृतस्य विस्त्रस्तशिरोरुहाम्बराः ।
 दीर्घं श्वसन् बाष्पकलोपरोधतो निरुद्धकण्ठो न शशाक भाषितुम् ॥ ५१ ॥
 पतिं निरीक्ष्योरुशुचापितं तदा मृतं च बालं सुतमेकसन्ततिम् ।
 जनस्य राशी प्रकृतेश्च हृद्रुजं सती दधाना विललाप चित्रधा ॥ ५२ ॥
 स्नानद्वयं कुङ्कुमगन्धमण्डितं निषिञ्चती साञ्जनवाष्पविन्दुभिः ।
 विकीर्यं केशान् विगलत्स्रजः सुतं शुशोच चित्रं कुररीव सुस्वरम् ॥ ५३ ॥
 अहो विधातस्त्वमतीव बालिशो यस्त्वात्मसृष्ट्यप्रतिरूपमीहसे ।
 परेऽनुजीवत्यपरस्य या मृतिर्विपर्ययश्चेत् त्वमसि ध्रुवः परः ॥ ५४ ॥
 न हि क्रमश्चेदिह मृत्युजन्मनोः शरीरिणामस्तु तदात्मकर्मभिः ।
 यः स्नेहपाशो निजसर्गवृद्धये स्वयं कृतस्ते तमिमं विवृश्चसि ॥ ५५ ॥
 त्वं तात नार्हसि च मां कृपणामनायां त्यक्तुं विचक्ष्व पितरं तव शोकतप्तम् ।
 अस्त्रस्तेरम भवताप्रजदुस्तरं यद् ध्वान्तं न याह्यकरुणेन यमेन दूरम् ॥ ५६ ॥
 उत्तिष्ठ तात त इमे शिशवो वयस्यास्त्वामाह्वयन्ति नृपनन्दन संविहर्तुम् ।
 सुप्तश्चिरं ह्यशनया च भवान्परीतो भुङ्क्व स्तनं पिब शुचो हर नः स्वकानाम् ॥ ५७ ॥
 नाहं तनूज ददृशे हतमङ्गला ते मुग्धस्मितं मुदितवीक्षणमाननाब्जम् ।
 किं वागतोऽस्य पुनरन्वयमन्यलोकं नीतोऽवृणो न शृणोमि कला गिरस्ते ॥ ५८ ॥

श्रीशुक उवाच

विलपन्त्या मृतं पुत्रमिति चित्रविलापनैः । चित्रकेतुर्भृशं तप्तो मुक्तकण्ठो रुरोद ह ॥ ५९ ॥
 तयोर्विलपतोः सर्वे दम्पत्योस्तदनुव्रताः । रुरुदुः स नरा नार्यः सर्वमासीदचेतनम् ॥ ६० ॥
 एवं कश्मलमापन्नं नष्टसंज्ञमनायकम् । जाल्वाङ्गिरा नाम मुनिराजगाम सनारदः ॥ ६१ ॥
 इति श्रीमद्भागवते महापुराणे पारमहंस्यां संहितार्यां षष्ठस्कन्धे चित्रकेतुविलापो नाम चतुर्दशोऽध्यायः ॥ १४ ॥

अथ पञ्चदशोऽध्यायः

श्रीशुक उवाच

उचतुर्मृतकोपाप्ते पतितं मृतकोपमम् । शोकाभिभूतं राजानं बोधयन्तौ सदुक्तिभिः ॥ १ ॥

क्रोडयं स्यात्तव राजेन्द्र भवान् यमनुशोचति । त्वं चास्य कतमः सृष्टौ पुरेदानीमतः परम् ॥ २ ॥
 यया प्रयान्ति संयान्ति स्रोतोवेगेन बालुकाः । संयुज्यन्ते वियुज्यन्ते तथा कालेन देहिनः ॥ ३ ॥
 यया धानासु वै धाना भवन्ति न भवन्ति च । एवं भूतेषु भूतानि चोदितानीशमायया ॥ ४ ॥
 वयं च त्वं च ये चेमे तुल्यकालाश्चराचराः । जन्ममृत्योर्यथा पश्चात् प्राङ्मैवमधुनापि भोः ॥ ५ ॥
 भूतैर्भूतानि भूतेशः सृजत्यवति हन्त्यजः । आत्मसृष्टैरस्वतन्त्रैरनपेक्षोऽपि बालवत् ॥ ६ ॥
 देहेन देहिनो राजन् देहाद्देहोऽभिजायते । वीजादेव यथा वीजं देहार्थं इव शाश्वतः ॥ ७ ॥
 देहदेहिबिभागोऽयमविवेककृतः पुरा । जातिव्यक्तिविभागोऽयं यथा वस्तुनि कल्पितः । ८

श्रीशुक उवाच

एवमाश्वासितो राजा चित्रकेतुर्द्विजोक्तिभिः । प्रमृज्य पाणिना वक्त्रमाधिम्बानमभापत ॥ ९ ॥

राजोवाच

कौ युवां ज्ञानसम्पन्नौ महिष्ठौ च महीयसाम् । अवधूतेन वेपेण गूढाविह समागतौ ॥१०॥
 चरन्ति ह्यवनौ कामं ब्रह्मणा भगवत्प्रियाः । मादृशा ग्राम्यबुद्धीनां बोधायोन्मत्तलिङ्गिनः ॥११॥
 कुमारो नारद ऋशुराङ्गिरा देवलोऽसितः । अपान्तरतमो व्यासो मार्कण्डेयोऽथ गौतमः ॥१२॥
 वसिष्ठो भगवान् रामः कपिलो बादरायणिः । दुर्वासा याज्ञवल्क्यश्च जात्कर्ण्यस्तथाऽऽरुणिः १३
 रोमशश्च्यवनो दत्त आसुरिः सपतञ्जलिः । ऋषिर्वेदशिरा बोध्यो मुनिः पञ्चशिरास्तथा ॥१४॥
 हिरण्यनाभः क्रौञ्चल्यः श्रुतदेव ऋतध्वजः । एते परे च सिद्धेशाश्चरन्ति ज्ञानहेतवः ॥१५॥
 तस्माद् युवां ग्राम्यपशोर्मम मूढधियः प्रभू । अन्ये तमसि मग्नस्य ज्ञानदीप उदीर्यताम् ॥१६॥

अङ्गिरा उवाच

अहं ते पुत्रकामस्य पुत्रदोऽस्म्यङ्गिरा नृप । एष ब्रह्मसुतः साक्षान्नारदो भगवानृषिः ॥१७॥
 इत्थं त्वां पुत्रशोकेन मग्नं तमसि दुस्तरे । अतदर्हमनुस्मृत्य महापुरुषगोचरम् ॥१८॥
 अनुग्रहाय भवतः प्राप्तावावामिह प्रभो । ब्रह्मण्यो भगवद्भक्तो नावसीदितुमर्हति ॥१९॥
 तदैव ते परं ज्ञानं ददामि गृह्यागतः । ज्ञान्वान्याभिनिवेशं ते पुत्रमेव ददावहम् ॥२०॥
 अधुना पुत्रिणां तापो भवतैवानुभूयते । एवं दारा गृहा रायो विविधैश्वर्यसम्पदः ॥२१॥
 शब्दादयश्च विषयाश्चल्य राज्यविभूतयः । मही राज्यं चलं कोशो भृत्यामात्याः सुहृत्जनः ॥२२॥
 सर्वेऽपि शूरसेनेमे शोकमोहमयार्तिदाः । गन्धर्वनगरप्रख्याः स्वप्नमायामनोरयाः ॥२३॥
 इन्द्रयमाना विनार्येन न इन्द्रयन्ते मनोमवाः । कर्मभिर्ध्यायतो नानाकर्माणि मनसोऽभवन् ॥२४॥
 अयं हि देहिनो देहो द्रव्यज्ञानक्रियात्मकः । देहिनो विविधक्लेशसन्तापकृदुदाहृतः ॥२५॥
 तस्मात् स्वस्थेन मनसा विमृश्व गतिमात्मनः । द्वैते ध्रुवार्थविश्रम्भं त्यजोपशममाविश ॥२६॥

नारद उवाच

एतां मन्त्रोपनिषदं प्रतीच्छ प्रयतो मम । यां धारयन् सप्तरात्राद् द्रष्टा सङ्कर्षणं प्रभुम् ॥२७॥

यत्यादमूलमुपसृत्य नरेन्द्र पूर्वं शर्वादयो भ्रममिमं द्वितयं विसृज्य ।

सद्यस्तदीयमतुलानधिकं महित्वं प्रापुर्भवानपि परं नचिरादुपैति ॥२८॥

इति श्रीमद्भागवते महापुराणे पारमहंस्यां संहितायां षष्ठस्कन्धे चित्रकेतुसान्त्वनं नाम षड्दशोऽध्यायः ॥२५॥

अथ षोडशोऽध्यायः

श्रीशुक उवाच

अथ देवऋषी राजन् सम्परेतं नृपात्मजम् । दर्शयित्वेति होवाच ज्ञातीनामनुशोचताम् ॥ १ ॥

नारद उवाच

जीवात्मन् पश्य भद्रं ते मातरं पितरं च ते । सुहृदो बान्धवास्ताताः शुचा ल्वत्कृतया भृशम् ॥ २ ॥

कलेवरं स्वमाविश्य शेषमायुः सुहृद्द्वृतः । भुङ्क्व भोगान् पितृप्रचानधितिष्ठ नृपासनम् ॥ ३ ॥

जीव उवाच

कस्मिन् जन्मन्यमी मह्यं पितरो मातरोऽभवन् । कर्मभिर्भ्राम्यमाणस्य देवतिर्यङ्मृत्योनिषु ॥ ४ ॥

बन्धुजात्यरिमध्यस्थमित्रोदासीनविद्विषः । सर्व एव हि सर्वेषां भवन्ति क्रमशो मिथः ॥ ५ ॥

यथा वस्तूनि पण्यानि हेमादीनि ततस्ततः । पर्यटन्ति नरेष्वेवं जीवो योनिषु कर्तृषु ॥ ६ ॥

नित्यस्यार्थस्य सम्बन्धो ह्यनित्यो दृश्यते नृषु । यावद् यस्य हि सम्बन्धो ममत्वं तावदेव हि ॥ ७ ॥

एवं योनिगतो जीवः स नित्यो निरहङ्कृतः । यावद् यत्रोपलभ्येत तावत् स्वत्वं हि तस्य तत् ॥ ८ ॥

एष नित्योऽव्ययः सूक्ष्म एष सर्वाश्रयः स्वदृक् । आत्ममायागुणैर्विश्वमात्मानं सृजते प्रभुः ॥ ९ ॥

न ह्यस्यातिप्रियः कश्चिन्नाप्रियः स्वः परोऽपि वा । एकः सर्वधियां द्रष्टा कर्तृणां गुणदोषयोः ॥१०॥

नादत्त आत्मा हि गुणं न दोषं न क्रियाफलम् । उदासीनवदासीनः परावरदृगीश्वरः ॥११॥

श्रीशुक उवाच

इत्युदीर्य गतो जीवो ज्ञातयस्तस्य ते तदा । विस्मिता मुमुक्षुः शोकं छित्त्वाऽऽत्मस्नेहशृङ्खलाम् १२

निर्हृत्य ज्ञातयो ज्ञातेर्देहं कृत्वोचिताः क्रियाः । तत्यजुर्दुस्त्यजं स्नेहं शोकमोहमयार्तिदम् ॥१३॥

बालघ्न्यो व्रीडितास्तत्र बालहत्याहतप्रभाः । बालहत्याव्रतं चेरुर्ब्राह्मणैर्यन्निरूपितम् ।

यमुनायां महाराज स्मरन्त्यो द्विजभाषितम् ॥ १४ ॥

स इत्थं प्रतिबुद्धात्मा चित्रकेतुर्द्विजोक्तिभिः । गृहान्धकूपान्निष्क्रान्तः सरःपङ्कादिव द्विषः ॥१५॥

कालिन्ध्यां विधिवत्कृत्वा कृतपुण्यजलक्रियः । मौनेन संयतप्राणो ब्रह्मपुत्रावबन्दत ॥१६॥

अथ तस्मै प्रपन्नाय भक्ताय प्रयतात्मने । भगवान् नारदः प्रीतो विद्यामेतामुवाच ह ॥१७॥

ॐ नमस्तुभ्यं भगवते वासुदेवाय धीमहि । प्रद्युम्नायानिरुद्धाय नमः सङ्कर्षणाय च ॥१८॥
 नमो विज्ञानमात्राय परमानन्दमूर्तये । आत्मारामाय शान्ताय निवृत्तद्वैतदृष्टये ॥१९॥
 आत्मानन्दानुभूत्यैव न्यस्तगक्त्यूर्मये नमः । हृषीकेशाय महते नमस्ते विश्वमूर्तये ॥२०॥
 वचस्युपरतेऽप्राप्य य एको मनसा सह । अनामरूपश्चिन्मात्रः सोऽव्यान्नः सदसत्परः ॥२१॥
 यस्मिन्निदं यतश्चेदं तिष्ठत्यप्येति जायते । मृन्मयेऽथिव मृज्जातिस्त्रस्मै ते ब्रह्मणे नमः ॥२२॥
 यन्न स्पृशन्ति न विदुर्मनोबुद्धीन्द्रियासवः । अन्तर्बाहिश्व विततं व्योमवत्तन्नतोऽस्म्यहम् ॥२३॥

देहेन्द्रियप्राणमनोधियोऽमी यदंशविद्धाः प्रचरन्ति कर्मसु ।

नैवान्यदा लोहमिवाप्रतप्तं स्थानेषु तद् द्रष्टृपदेगमेति ॥ २४ ॥

ॐ नमो भगवते महापुरुषाय महानुभावाय महाविभूतिपतये सकलसात्वतपरिवृढ-
 निकरकरकमलकुड्मलोपलालितचरणारविन्दयुगल परमपरमेष्ठिन् नमस्ते ॥ २५ ॥

श्रीशुक उवाच

भक्त्यैतां प्रपन्नाय विद्यामादिश्य नारदः । यथावङ्गिरसा साकं धाम स्वायम्भुवं प्रभो ॥२६॥
 चित्रकेतुस्तु विद्यां तां यथा नारदभाषिताम् । धारयामास सप्ताहमब्भक्षः सुसमाहितः ॥२७॥
 ततश्च सप्तरात्रान्ते विद्यया धार्यमाणया । विद्याधराधिपत्यं स लेभेऽप्रतिहतं नृपः ॥२८॥
 ततः कतिपयाहोभिर्विद्ययेद्ब्रह्मनोगतिः । जगाम देवदेवस्य श्रेयस्य चरणान्तिकम् ॥२९॥

मृणालगौरं श्रित्तिवाससं स्फुरत्किरीटकेमूरकटिन्नकङ्कणम् ।

प्रसन्नचक्रास्रणलोचनं वृतं ददर्श सिद्धेश्वरमण्डलैः प्रभुम् ॥ ३० ॥

तद्दर्शनञ्चस्तसमस्तकिल्बिषः स्वच्छामलान्तःकरणोऽभ्ययान्मुनिः ।

प्रवृद्धभक्त्या प्रणयाश्रुलोचनः प्रहृष्टरोमानमदादिपूरुषम् ॥ ३१ ॥

स उत्तमश्लोकपदाब्जविष्टरं प्रेमाश्रुलेशैरुपमेहयन् मुहुः ।

प्रेमोपरुद्धाखिलवर्णनिर्गमो नैवागकत् तं प्रसमीडितुं चिरम् ॥ ३२ ॥

ततः समाधाय मनो मनीषया वभाप एतत् प्रतिलब्धवागसौ ।

नियम्य सर्वेन्द्रियबाह्यवर्तनं जगद्गुरुं सात्वतशास्त्रविग्रहम् ॥ ३३ ॥

चित्रकेतुरुवाच

अजित जितः सममतिभिः साधुभिर्भवान् जितात्मभिर्भवता ।

विजितास्तेऽपि च भजतामकामात्मनां य आत्मदोऽतिक्रमणः ॥ ३४ ॥

तव विभवः खलु भगवत्कृतदुदयस्थितिलयादीनि ।

विश्वसृजस्तंऽद्यांशास्तत्र मृषा स्पर्धन्ते पृथगभिमत्या ॥ ३५ ॥

परमाणुपरममहतोस्त्वमाद्यन्तान्तरवर्ती त्रयविधुरः ।
 आदावन्तेऽपि च सत्त्वानां यद् ध्रुवं तदेवान्तरालेऽपि ॥ ३६ ॥
 क्षित्यादिभिरेष क्लिवृतः सप्तभिर्दशगुणोत्तरैराण्डकोशः ।
 यत्र पतत्यणुकल्पः सहाण्डकोटिकोटिभिस्तदनन्तः ॥ ३७ ॥
 विषयतृषो नरपशवो य उपासते विभूतीर्न परं त्वाम् ।
 तेषामाशिष ईश तदनु विनश्यन्ति यथा राजकुलम् ॥ ३८ ॥
 कामधियस्त्वयि रचिता न परम रोहन्ति यथा करम्भवीजानि ।
 ज्ञानात्मन्यगुणमये गुणगणतोऽस्य द्वन्द्वजालानि ॥ ३९ ॥
 जितमजित तदा भवता यदाऽऽह भागवतं धर्ममनवद्यम् ।
 निष्किञ्चना ये मुनय आत्मारामा यमुपासतेऽपवर्गाय ॥ ४० ॥
 विषममतिर्न यत्र नृणां त्वमहमिति मम तवेति च यदन्यत्र ।
 विषमधिया रचितो यः स ह्यविशुद्धः क्षयिष्णुरधर्मबहुलः ॥ ४१ ॥
 कः क्षेमो निजपरयोः क्रियानर्यः स्वपरद्रुहा धर्मेण ।
 स्वद्रोहात् तव क्रोपः परसम्पीडया च तथाधर्मः ॥ ४२ ॥
 न व्यभिचरति तवेक्षा यया ह्यभिहितो भागवतो धर्मः ।
 स्थिरचरसत्त्वकदम्बेऽप्यृष्यग्विधयो यमुपासते त्वार्याः ॥ ४३ ॥
 न हि भगवन्नघटितमिदं त्वद्दर्शनान् नृणामखिलपापक्षयः ।
 यन्नामसकृच्छ्रवणात् पुल्कसक्रोऽपि विमुच्यते संसारात् ॥ ४४ ॥
 अथ भगवन् वयमघुना त्वदवलोकपरिमृष्टाशयमलाः ।
 सुरभ्रृषिणा यदुदितं तावकेन कथमन्यथा भवति ॥ ४५ ॥
 विदितमनन्त समस्तं तव जगदात्मनो जनैरिहाचरितम् ।
 विशार्यं परमगुरोः क्रियदिव सवितुरिव स्वद्योतैः ॥ ४६ ॥
 नमस्तुभ्यं भगवते सकलजगत्स्थितिल्योदयेशाय ।
 दुरवसितात्मगतये कुयोगिनां मिदा परमहंसाय ॥ ४७ ॥
 यं वै श्वसन्तमनु विश्वसृजः श्वसन्ति यं चेकितानमनु चित्तय उच्चकन्ति ।
 भ्रूमण्डलं सर्षपायति अस्य मूर्ध्नि तस्मै नमो भगवतेऽस्तु संहलमूर्ध्ने ॥ ४८ ॥

श्रीशुक उवाच

संस्तुतो

- भगवानेवमनन्तस्तममापत । विद्याधरपतिं प्रीताश्रित्रकेतुं कुरुद्दह ॥४९॥

श्रीभगवानुवाच

यन्नारदाङ्गिरोभ्या ते व्याहृतं मेऽनुशासनम् । संसिद्धोऽसि तथा राजन् विद्यया दर्शनाच्च मे ॥५०॥
 अहं वै सर्वभूतानि भूतात्मा भूतभावनः । शब्दब्रह्म परं ब्रह्म ममोभे शाश्वती तन् ॥५१॥
 लोके विततमात्मानं लोकं चात्मनि संततम् । उभयं च मया व्याप्तं मयि चैवोभयं कृतम् ॥५२॥
 यया सुपुतः पुरुषो विश्वं पश्यति चात्मनि । आत्मानमेकदेशस्थं मन्यते स्वप्न उतियतः ॥५३॥
 एवं जागरणादीनि जीवस्थानानि चात्मनः । मायामात्राणि विज्ञाय तद्ब्रह्म परं स्मरेत् ॥५४॥
 येन प्रसुप्तः पुरुषः स्वापं वेदात्मनस्तदा । सुखं च निर्गुणं ब्रह्म तमात्मानमवेहि माम् ॥५५॥
 उभयं स्मरतः पुंसः प्रस्वापप्रतिबोधयोः । अन्वेति व्यतिरिच्येत तज्ज्ञानं ब्रह्म तत् परम् ॥५६॥
 यदेतद् विस्मृतं पुंसो मद्भावं भिन्नमात्मनः । ततः संसार एतस्य देहाद् देहो मृतेर्मृतिः ॥५७॥
 लब्ध्वेह मानुष्यां योनिं ज्ञानविज्ञानसम्भवाम् । आत्मानं यो न बुद्धयेत न क्वचिच्छममाप्नुयात् ॥५८॥
 स्मृत्वेहायां परिक्लेशं ततः फलविपर्ययम् । अभय चाप्यनीहायां सङ्कल्पाद् विरमेत् कविः ॥५९॥
 सुखाय दुःखमोक्षाय कुर्वति दम्पती क्रियाः । ततोऽनिवृत्तिरप्रासिद्धुःखस्य च सुखस्य च ॥६०॥
 एवं विपर्ययं बुद्ध्या नृणां विजाभिमानिनाम् । आत्मनश्च गतिं सद्गमास्थानत्रयविलक्षणाम् ॥६१॥
 दृष्टश्रुताभिर्मात्राभिर्निर्मुक्तः स्वेन तेजसा । ज्ञानविज्ञानसन्तुष्टो मद्भक्तः पुरुषो भवेत् ॥६२॥
 एतावानेव मनुजैर्योगैर्पुण्यद्विभिः । स्वार्थः सर्वात्मना ज्ञेयो यत्परात्मैकदर्शनम् ॥६३॥
 त्वमेतच्छूडया राजन्नप्रमत्तो वचो मम । ज्ञानविज्ञानसम्पन्नो धारयन्नाशु सिध्यसि ॥६४॥

श्रीशुक उवाच

आश्वास्य भगवानित्थं चित्रकेतुं जगद्गुरुः । पश्यतस्तस्य विश्वात्मा ततश्चान्तर्दधे हरिः ॥६५॥
 इति श्रीमद्भागवते महापुराणे पारमहंसं संहिताया पष्ठस्कन्धे चित्रकेतोः परमात्मदर्शनं नाम षोडशोऽध्यायः १६

अथ सप्तदशोऽध्यायः

श्रीशुक उवाच

यतश्चान्तर्हितोऽनन्तस्तस्यै कृत्वा दिशो नमः । विद्याधरश्चित्रकेतुश्चचार गगनेचरः ॥ १ ॥
 स लक्षं वर्षलक्षाणामव्याहतबलेन्द्रियः । स्तूयमानो महायोगी मुनिभिः सिद्धचारणैः ॥ २ ॥
 कुल्याचरेन्द्रोणीपु नानासङ्कल्पसिद्धिपु । रेमे विद्याधरस्त्रीभिर्गापयन् हरिमिश्वरम् ॥ ३ ॥
 एकदा स विमानेन विष्णुदत्तेन भास्वता । गिरिगं दहरो गच्छन् परीतं सिद्धचारणैः ॥ ४ ॥
 आलिङ्गयाङ्गीकृतां देवीं बाहुना मुनिसंसादि । उवाच देव्याः शृण्वत्या जहामोक्षैस्तदन्तिके ॥ ५ ॥

चित्रकेतुरुवाच

एष लोकेगुरुः साक्षाद्गर्भे वक्ता शरीरिणाम् । आस्ते मुख्यः समायां वै मिथुनीभूय भार्यया ॥ ६ ॥

जटाधरस्तीव्रतपा ब्रह्मवादिसभापतिः । अङ्गीकृत्य स्त्रियं चास्ते गतहीः प्राकृतो यथा ॥ ७ ॥
प्रायशः प्राकृताश्चापि स्त्रियं रहसि विभ्रति । अयं महाव्रतधरो विमर्ति सदसि स्त्रियम् ॥ ८ ॥

श्रीशुक उवाच

भगवानपि तच्छ्रुत्वा प्रहस्यागाधधीर्नृप । तूर्णो बभूव सदसि सग्याश्च तदनुव्रताः ॥ ९ ॥
इत्यतद्वीर्यविदुषि नृवाणे ब्रह्मशोभनम् । रुपाऽऽह देवी धृष्टाय निर्जितात्माभिमानिने ॥ १० ॥

पार्वत्युवाच

अयं किमधुना लोके शास्ता दण्डधरः प्रभुः । अस्मद्विधानां दुष्टानां निर्लज्जानां च विप्रकृत् ॥ ११ ॥

न वेद धर्मं किल पद्मयोनिर्न ब्रह्मपुत्रा भृगुनारदाद्याः ।

न वै कुमारः कपिलो मनुश्च ये नो निषेधन्त्यतिवर्तिनं हरम् ॥ १२ ॥

एषामनुष्येयपदाब्जयुग्मं जगद्गुरुं मङ्गलमङ्गलं स्वयम् ।

यः क्षत्रवन्धुः परिभूय सूरीन् प्रशास्ति धृष्टस्तदयं हि दण्ड्यः ॥ १३ ॥

नायमर्हति वैकुण्ठपादमूलेपसर्पणम् । सम्भावितमतिः स्तब्धः साधुभिः पर्युपासितम् । १४ ॥
अतः पापीयसीं योनिमासुरां याहि दुर्मते । यथेह भूयो महतां न कर्ता पुत्र किंत्विषम् ॥ १५ ॥

श्रीशुक उवाच

एवं शतश्वित्रकेतुर्विमानादवरुह्य सः । प्रसादयामास सतां मूर्धा नम्रेण भारत ॥ १६ ॥
चित्रकेतुरुवाच

प्रतिगृह्णामि ते शापमात्मनोऽञ्जलिनाग्निके । देवैर्मर्त्याय यत् प्रोक्तं पूर्वादिष्टं हि तस्य तत् ॥ १७ ॥

संसारचक्र एतस्मिञ्जन्तुरज्ञानमोहितः । भ्राम्यन् सुखं च दुःखं च भुङ्क्ते सर्वत्र सर्वदा । १८ ॥

नैवात्मा न परश्चापि कर्ता स्यात् सुखदुःखयोः । कर्तारं मन्यतेऽप्राज्ञ आत्मानं परमेव च ॥ १९ ॥

गुणप्रवाह एतस्मिन् क्रः शापः क्रो न्वनुग्रहः । क्रः स्वर्गो नरक्रः क्रो वा किं सुखं दुःखमेव वा ॥ २० ॥

एकः सृजति भूतानि भगवानात्ममायया । एषां बन्धं च मोक्षं च सुखं दुःखं च निष्कलः ॥ २१ ॥

न तस्य कश्चिद्द्वयितः प्रतीपो न ज्ञातिवन्धुर्न परो न च स्वः ।

समस्य सर्वत्र निरञ्जनस्य सुखे न रागः कुत एव रोषः ॥ २२ ॥

तथापि तच्छक्तिविसर्ग एषां सुखाय दुःखाय हिताहिताय ।

बन्धाय मोक्षाय च मृत्युजन्मनोः शरीरिणां संसृतयेऽवकल्पते ॥ २३ ॥

अथ प्रसादये न त्वां शापमोक्षाय मामिनि । यन्मन्यसे असाधूक्तं मम तत् क्षम्यतां सति ॥ २४ ॥

श्रीशुक उवाच

इति प्रसाद्य गिरिशौ चित्रकेतुररिन्दम । जगाम स्वविमानेन पश्यतोः स्मयतोस्तयोः ॥ २५ ॥

ततस्तु भगवान् रुद्रो रुद्राणीभिदमब्रवीत् । देवर्षिदैत्यसिद्धानां पार्षदानां च शृण्वताम् ॥२६॥

श्रीरुद्र उवाच

दृष्टवत्यसि सुश्रोणि हरेरद्भुतकर्मणः । माहात्म्यं भृत्यभृत्यानां निःस्पृहाणां महात्मनाम् २७
नारायणपराः सर्वे न कुतश्चन विम्यति । स्वर्गापवर्गानरकेष्वपि तुल्यार्थदर्शिनः ॥२८॥
देहिनां देहसंयोगाद् द्वन्द्वानीश्वरलीलया । सुखं दुःखं मृतिर्जन्म शापोऽनुग्रह एव च ॥२९॥
अविवेककृतः पुंसो ह्यर्थभेद इवात्मनि । गुणदोषविकल्पश्च भिदेव सजिवत् कृतः ॥३०॥
वासुदेवे भगवति भक्तिमुद्रहतां नृणाम् । ज्ञानवैराग्यवीर्याणां नेह कश्चिद् व्यपाश्रयः ॥३१॥

नाहं विरिञ्चो न कुमारनारदौ न ब्रह्मपुत्रा मुनयः सुरेगाः ।

विदाम यस्येहितमंशकांशका न तत्स्वरूपं पृथगीशमानिनः ॥३२॥

न ह्यस्यास्ति प्रियः कश्चिन्नाप्रियः स्वः परोऽपि वा । आत्मत्वात् सर्वभूताना सर्वभूतप्रियो हरिः ॥३३॥
तस्य चायं महाभागश्चित्रकेतुः प्रियोऽनुगः । सर्वत्र समदृक् शान्तो ह्यहं चैवाच्युतप्रियः ॥३४॥
तस्मान्न विस्मयः कार्यः पुरुषेषु महात्मसु । महापुरुषभक्तेषु शान्तेषु समदर्शिषु ॥३५॥

श्रीशुक उवाच

इति श्रुत्वा भगवतः शिवस्योमाभिभाषितम् । बभूव शान्तधी राजन् देवी विगतविस्मया ॥३६॥
इति भागवतो देव्याः प्रतिशप्तुमलन्तमः । मूर्ध्ना सङ्गृहे शापमेतावत् साधुलक्षणम् ॥३७॥
जज्ञे त्वष्टुर्दक्षिणाग्नौ दानवी योनिमाश्रितः । वृत्र इत्यभिविख्यातो ज्ञानविज्ञानसंयुतः ॥३८॥
एतत् ते सर्वमाख्यातं यन्मां त्वं परिपृच्छसि । वृत्रस्यासुरजातेश्च कारणं भगवन्मतेः ॥३९॥
इतिहासमिमं पुण्यं चित्रकेतोर्महात्मनः । माहात्म्यं विष्णुभक्तानां श्रुत्वा वन्धाद्विमुच्यते ४०
य एतत् प्रातरुत्थाय श्रद्धया वाग्यतः पठेत् । इतिहासं हरिं स्मृत्वा स याति परमां गतिम् ॥४१॥
इति श्रीमद्भागवते महापुराणे पारमहंसां संहितायां पष्ठस्कन्धे चित्रकेतुशापो नाम सप्तदशोऽध्यायः ॥१७॥

अथाष्टादशोऽध्यायः

श्रीशुक उवाच

पृथिस्तु पत्नी सवितुः सावित्रीं व्याहृतिं त्रयीम् । अग्निहोत्रं पशुं सोमं चानुर्मास्यं महामखान् ॥ १ ॥
सिद्धिर्भगस्य भार्याङ्ग महिमानं विभुं प्रभुम् । आशिषं च वरारोहां क्रन्त्यां प्रासूत सुव्रताम् ॥ २ ॥
धातुः कुहूः सिनीवाली राका चानुमतिस्तथा । सायं दर्शमथ प्रातः पूर्णमासमनुक्रमात् ॥ ३ ॥
अग्नीन् पुरीष्यानाधत्त क्रियायां समनन्तरः । चर्पणी वरुणस्यासीद् यस्यां जातो भृगुः पुनः ॥४॥
वाल्मीकिश्च महायोगी वल्मीकादभवत् किल । अगस्त्यश्च वसिष्ठश्च भिन्नावरुणयोर्नृपी ॥ ५ ॥
रेतः सिषिचतुः कुम्भे उर्वश्याः सन्निधौ द्रुतम् । रेवत्यां मित्र उत्सर्गमरिष्टं पिप्पलं व्यधात् ॥ ६ ॥

पौलोम्यामिन्द्र आघत्तत्रीन् पुत्रानिति नः श्रुतम् । जयन्तमृगमं तात तृतीयं मीढुषं प्रभुः ॥ ७ ॥
 उरुक्रमस्य देवस्य मायावामनरूपिणः । कीर्तौ पत्न्यां बृहच्छ्लोकस्तस्यासन् सौमगादयः । ८ ॥
 तत्कर्मगुणवीर्याणि काश्यपस्य महात्मनः । पश्चाद् वक्ष्यामहेऽदित्यां यथा वावततार ह ॥ ९ ॥
 अथ कश्यपदायादान् दैतैयान् कीर्तयामि ते । यत्र भागवतः श्रीमान् प्रह्लादो बलिरेव च ॥ १० ॥
 दितेर्द्विवेच दायादौ दैत्यदानववन्दितौ । हिरण्यकशिपुर्नाम हिरण्याक्षश्च कीर्तितौ ॥ ११ ॥
 हिरण्यकशिपोर्मार्यां कयाद्युर्नाम दानवी । जग्मस्य तनया दत्ता सुपुत्रे चतुरः सुतान् ॥ १२ ॥
 संहारं प्रागनुहारं हारं प्रह्लादमेव च । तल्लव्हा सिंहिका नाम राहुं विप्रचितोऽग्रहीत् ॥ १३ ॥
 शिरोऽहरद् यस्य हरिश्चक्रेण पिवतोऽमृतम् । संहारदस्य कृतिर्मार्यासूत पञ्चजनं ततः ॥ १४ ॥
 हारदस्य धमनिर्मार्यासूत वातापिमिल्वलम् । योऽगत्स्याय त्यतिथये पेचे त्रातापिमिल्वलः ॥ १५ ॥
 अनुहारदस्य सूर्यायां वाष्कलो महिपस्तथा । विरोचनस्तु प्राह्लादिर्देव्यास्तस्यामवद् बलिः ॥ १६ ॥
 वाणज्वेष्टं पुत्रशतमशनायां ततोऽभवत् । तस्यानुभावः सुश्लोक्यः पश्चादेवाभिधास्यते ॥ १७ ॥
 वाण आराध्य गिरिशं लेभे तद्रणमुख्यताम् । यत्पाव्श्वे भगवान्नास्ते ह्यद्यापि पुरपात्कः ॥ १८ ॥
 मरुतश्च दितेः पुत्राश्चत्वारिंशन्नवाधिक्राः । त आसन्नप्रजाः सर्वे नीता इन्द्रेण सात्मताम् ॥ १९ ॥

राजोवाच

कथं त आसुरं भावमपोहौत्पत्तिकं गुरो । इन्द्रेण प्रापिताः सात्म्यं किं तत्साधु कृतं हि तैः ॥ २० ॥
 इमे श्रद्धघते ब्रह्मन्वृषयो हि मया सह । परिज्ञानाय भगवंस्तन्नो व्याख्यातुमर्हसि ॥ २१ ॥

सूत उवाच

तद्विष्णुरातस्य स वादरायणिर्वचो निशम्यादृतमल्पमर्थवत् ।
 समाजयन् सन्निभृतेन चेतसा जगाद् सत्रायण सर्वदर्शनः ॥ २२ ॥

श्रीशुक उवाच

हतपुत्रा दितिः शक्रपार्ष्णिग्राहेण विष्णुना । मन्युना शोकदीप्तेन ज्वलन्ती पर्यञ्चिन्तयत् ॥ २३ ॥
 कदा नु भ्रातृहन्तारमिन्द्रियाराममुल्बणम् । अक्लिन्नहृदयं पापं घातयित्वा शये क्षुल्लम् ॥ २४ ॥
 कृमिविड्मस्मसंज्ञाऽऽसीद्यस्येशामिहितस्य च । भूतशुक् तल्लुते स्वार्यं किं वेद निरयो वतः ॥ २५ ॥
 आशासानस्य तस्यैदं ध्रुवमुन्नद्धचेतसः । मदशोषक इन्द्रस्य भूयाद् येन सुतो हि मे ॥ २६ ॥
 इति भावेन सा भर्तुराचचारासकृद्वियम् । शुश्रूषयानुरागेण प्रश्रयेण दमेन च ॥ २७ ॥
 भक्त्या परमया राजन् मनोऽत्रैर्वल्लुभापितैः । मनो जग्राह भावज्ञा सुसितापाङ्गवीक्षणैः ॥ २८ ॥
 एवं स्त्रिया जडीभूतो विद्वानपि विदग्धया । बाढमित्याह विवशो न तच्चित्रं हि योपिति ॥ २९ ॥
 विलोक्यैकान्तभूतानि भूतान्यादौ प्रजापतिः । स्त्रियं चक्रे स्वदेहार्धं यया पुंसां मतिर्हृता ॥ ३० ॥
 एवं शुश्रूषितस्तात भगवान् कश्यपः स्त्रिया । प्रहस्य परमप्रीतो दितिमाहाभिनन्द्य च ॥ ३१ ॥

कश्यप उवाच

वरं वरय वायोऋ प्रीतस्तेऽहमनिन्दिते । स्त्रिया भर्तारि सुप्रीते कः काम इह चागमः ॥३२॥
पतिरेव हि नारीणां दैवतं परमं स्मृतम् । मानसः सर्वभूताना वासुदेवः श्रियः पतिः ॥३३॥
स एव देवतालिङ्गैर्नामरूपविकल्पितैः । इज्यते भगवान् पुंभिः स्त्रीभिश्च पतिरूपधृक् ॥३४॥
तस्मात् पतिव्रता नार्यः श्रेयस्कामाः सुमध्यमे । यजन्तेऽनन्यभावेन पतिमात्मानमीश्वरम् ॥३५॥
सोऽहं त्वयार्चितो भद्रे ईदृग्भावेन भक्तितः । तत् ते सम्पादये काममसतीनां सुदुर्लभम् ॥३६॥

दितिरुवाच

वरदो यदि मे ब्रह्मन् पुत्रमिन्द्रहणं वृणे । अमृत्युं मृतपुत्राहं येन मे घातितौ सुतौ ॥३७॥
निश्चम्य तद्वचो विप्रो विमनाः पर्यतप्यत । अहो अधर्मः सुमहानद्य मे समुपस्थितः ॥३८॥
अहो अद्येन्द्रियारामो योधिन्मय्येह मायया । गृहीतचेताः कृपणः पतिष्ये नरके ध्रुवम् ॥३९॥
कोऽतिक्रमोऽनुवर्तन्त्याः स्वभावमिह योषितः । धिङ् मां बताबुधं स्वार्थे यदहं त्वजितेन्द्रियः ॥४०॥
शरत्पद्मोत्सवं वक्त्रं वचश्च श्रवणामृतम् । हृदयं क्षुरधारामं स्त्रीणां को वेद चेष्टितम् ॥४१॥
न हि कश्चित् प्रियः स्त्रीणामञ्जसा स्वाशिषात्मनाम् । पतिं पुत्रं धातरं वा झन्यये घातयन्ति च ॥४२॥
प्रतिश्रुतं ददामीति, वचस्तत्र मृषा भवेत् । वधं नार्हति चेन्द्रोऽपि तत्रेदमुपकल्पते ॥४३॥
इति सञ्चिन्त्य भगवान् मारीचः कुरुनन्दन । उवाच किञ्चित्कुपित आत्मानं च विगर्हयन् ॥४४॥

कश्यप उवाच

पुत्रस्ते भविता भद्रे इन्द्रहा देववान्धवः । संवत्सरं व्रतमिदं यद्यज्ञो धारयिष्यसि ॥४५॥

दितिरुवाच

धारयिष्ये व्रतं ब्रह्मन् ब्रूहि कार्याणि यानि मे । यानि चेह निषिद्धानि न व्रतं घ्नन्ति यानि तु ॥४६॥

कश्यप उवाच

न हिंस्याद् भूतजातानि न शपेन्नानृतं वदेत् । न छिन्द्यान्नखरोमाणि न स्पृशेद् यदमङ्गलम् ॥४७॥
नाप्सु क्षायान्न-कुप्येत न सम्भाषेत दुर्जनैः । न वसीताधौतवासः स्रजं च विधृतां क्वचित् ॥४८॥
नोच्छिष्टं चण्डिकात्रं च सामिषं वृषलाहृतम् । मुञ्जीतोदक्यया दृष्टं पिबेदञ्जलिना त्वपः ॥४९॥
नोच्छिष्टास्पृष्टसलिला सन्ध्यायां मुक्तमूर्धजा । अनर्चितासंयतवाहनासंवीता बहिश्चरेत् ॥५०॥
नाधौतपादाप्रयता नार्द्रपात्रो उदकशिराः । शयीत नापरह् नान्यैर्न नग्ना न च सन्ध्ययोः ॥५१॥
धौतवासा शुचिर्नित्यं सर्वमङ्गलसंयुता । पूजयेत् प्रातराशात् प्राग् गोविप्राञ्छ्रियमन्युतम् ५२
स्त्रियो वीरवतीश्वाचेत् स्रगन्धबलिमण्डनैः । पतिं चान्योपतिष्ठेत ध्यायेत् कोष्ठगतं च तम् ॥५३॥
सांवत्सरं पुंसवनं व्रतमेतदविच्छ्रुतम् । धारयिष्यसि चेत् तुभ्यं शक्रहा भविता सुतः ॥५४॥
बाढमित्यभिप्रेत्याथ दिती राजन् महामनाः । काश्यपं गर्भमाघत् व्रतं चाज्ञो, दधार सा ॥५५॥

मातृष्वसुरभिप्रायमिन्द्र आज्ञाय मानद । शुश्रूषणेनाश्रमस्थां दितिं पर्यचरत् कविः ॥५६॥
 नित्यं वनात् सुमनसः फलमूलसमित्कुशान् । पत्राङ्कुरमृदोऽपश्च काले काल उपाहरत् ॥५७॥
 एवं तस्या व्रतस्थाया व्रतच्छिद्रं हरिर्नृप । प्रेम्सुः पर्यचरजिह्वो मृगहेव मृगाकृतिः ॥५८॥
 नाध्यगच्छद् व्रतच्छिद्रं तत्परोऽथ महीपते । चिन्तांतीनां गतः शक्रः केन मे स्याच्छिवं त्विह ५९
 एकदा सा तु सन्ध्यायामुच्छिष्टा व्रतकर्षिता । अस्पृष्टवार्यधौताङ्घ्रिः सुष्वाप विधिमोहिता ॥६०॥
 लब्ध्वा तदन्तरं शक्रो निद्रापहृतचेतसः । दितेः प्रविष्ट उदरं योगेशो योगमायया ॥६१॥
 चकर्त्त सप्तधा गर्भं वज्रेण कनकप्रभम् । रुदन्तं सप्तधैकैकं मा रोदीरिति तान् पुनः ॥६२॥
 ते तमूचुः पाठ्यमानाः सर्वे प्राञ्जलयो नृप । नो जिघांससि किमिन्द्र भ्रातरो मरुतस्तव ॥६३॥
 मा भैश्च भ्रातरो मह्यं यूयमित्याह कौशिकः । अनन्यभावान् पार्षदानात्मनो मरुतां गणान् ॥६४॥
 न ममार दितेर्गर्भः श्रीनिवासानुकम्पया । बहुधा कुलिशक्षुण्णो द्रौण्यस्त्रेण यथा भवान् ॥६५॥
 सकृदिदृष्ट्वाऽऽदिपुरुषं पुरुषो याति साम्यताम् । संवत्सरं किञ्चिदूनं दित्या यद्वरिर्चितः ॥६६॥
 सजूरिन्द्रेण पञ्चाशद् देवास्ते मरुतोऽभवन् । व्यपोह्य मातृदोषं ते हरिणा सोमपाः कृताः ॥६७॥
 दितिरुत्थाय ददृशे कुमाराननल्पमान् । इन्द्रेण सहितान् देवी पर्यतुष्यदनिन्दिता ॥६८॥
 अथेन्द्रमाह ताताहमादित्यानां भयावहम् । अपत्यमिच्छन्त्यचरं व्रतमेतत् सुदुष्करम् ॥६९॥
 एकः सङ्कल्पितः पुत्रः सप्त सप्ताभवन् कथम् । यदि ते विदितं पुत्र सत्यं कथय मा मृषा ॥७०॥

इन्द्र उवाच

अम्ब तेऽहं व्यवसितमुपधार्यागतोऽन्तिकम् । लब्धान्तरोऽच्छिद्रं गर्भमर्थबुद्धिर्न धर्मवित् ॥७१॥
 कृचो मे सप्तधा गर्भं आसन् सप्त कुमारकाः । तेऽपि चैकैकशो वृक्णाः सप्तधा नापि मन्त्रिरे ॥७२॥
 ततस्तत् परमाश्चर्यं वीक्ष्याध्यवसितं मया । महापुरुषपूजायाः सिद्धिः काप्यनुप्रङ्गिणी ॥७३॥
 आराधनं भगवत ईहमाना निराशिषः । ये तु नेच्छन्त्यपि परं ते स्वार्थकुशलाः स्मृताः ७४
 आराध्यात्मप्रदं देवं स्वात्मानं जगदीश्वरम् । को वृणीते गुणस्पर्शं बुधः स्यान्नरकेऽपि यत् ॥७५॥
 तदिदं मम दौर्जन्यं वालिशस्य महीयसि । क्षन्तुमर्हसि मातस्त्वं दिष्ट्या गर्भो मृतोत्थितः ७६

श्रीशुक उवाच

इन्द्रस्तयाम्यनुज्ञातः शुद्धभावेन तुष्टया । मरुद्भिः सह तां नत्वा जगाम त्रिदिवं प्रभुः ॥७७॥
 एवं ते सर्वमाख्यातं यन्मां त्वं परिपृच्छसि । मङ्गलं मरुतां जन्म किं भूयः कथयामि ते ॥७८॥
 इति श्रीमद्भागवते महापुराणे पारमहंसा संहितायां पष्ठस्कन्धे मरुदुत्पत्तिकथनं नामाष्टादशोऽध्यायः ॥१८॥

अथैकोनविंशतितमोऽध्यायः

राजोवाच

व्रतं पुंसवनं ब्रह्मन् भवतां यदुदीरितम् । तस्य वेदितुमिच्छामि येन विष्णुः प्रसीदति ॥ १ ॥

श्रीशुक उवाच

शुक्ले मार्गाशिरे पक्षे योषिद् भर्तुरनुज्ञया । आरभेत व्रतमिदं सार्वकामिकमादितः ॥ २ ॥
निशम्य मरुतां जन्म ब्राह्मणाननुमन्य च । ज्ञात्वा शुक्लदती शुक्ले वसीतालङ्कृताम्बरे ।

पूजयेत् प्रातराशात् प्राग भगवन्तं श्रिया सह ॥ ३ ॥

अलं ते निरपेक्षाय पूर्णकाम नमोऽस्तु ते । महाविभूतिपतये नमः सकलसिद्धये ॥ ४ ॥
यथा त्वं कृपया भूत्या तेजसा महिनौजसा । जुष्ट ईशगुणैः सर्वैस्ततोऽसि भगवान् प्रभुः ॥ ५ ॥
विष्णुपति महामाये महापुरुषलक्षणे । प्रीयेथा मे महाभागे लोकमातर्नमोऽस्तु ते ॥ ६ ॥

ॐ नमो भगवते महापुरुषाय महानुभावाय महाविभूतिपतये सह महाविभूतिभिर्वलि-
मुपहराणीति । अनेनाहरहर्मन्त्रेण विष्णोरावाहनार्घ्यपाद्योपस्पर्शनस्नानवासउपवीतविभूषणगन्ध-
पुष्पधूपदीपोपहाराद्युपचारांश्च समाहित उपाहरेत् ॥ ७ ॥

हविःशेषं तु जुहुयादनले द्वादशाहुतीः ।

ॐ नमो भगवते महापुरुषाय महाविभूतिपतये स्वाहेति ॥ ८ ॥

श्रियं विष्णुं च वरदावाशिपा प्रभवानुभौ । भक्त्या सम्पूजयेन्नित्यं यदीच्छेत् सर्वसम्पदः ॥ ९ ॥
प्रणमेद् दण्डवद् भूमौ भक्तिप्रहेण चेतसा । दशवारं जपेन्मन्त्रं ततः स्तोत्रमुदीरयेत् ॥ १० ॥
युवां तु विश्वस्य विभू जगतः कारणं परम् । ह्यं हि प्रकृतिः सूक्ष्मा मायाशक्तिर्दुरत्यया ॥ ११ ॥
तस्या अधीश्वरः साक्षात् त्वमेव पुरुषः परः । त्वं सर्वयज्ञ इज्येयं क्रियेयं फलभुग् भवान् ॥ १२ ॥
गुणव्यक्तिरियं देवी व्यञ्जको गुणभुग् भवान् । त्वं हि सर्वशरीर्यात्मा श्रीः शरीरेन्द्रियाशया ।

नामरूपे भगवती प्रत्ययस्त्वमपाश्रयः ॥ १३ ॥

यथा युवां त्रिलोकस्य वरदौ परमेष्ठिनौ । तथा म उत्तमश्लोक सन्तु सत्या महाशियः ॥ १४ ॥
इत्यभिष्टूय वरदं श्रीनिवासं श्रिया सह । तन्निःसार्योपहरणं दत्त्वाऽऽचमनमर्चयेत् ॥ १५ ॥
ततः स्तुधीत स्तोत्रेण भक्तिप्रहेण चेतसा । यज्ञोच्छिष्टमवघ्राय पुनरभ्यर्चयेद्धरिम् ॥ १६ ॥
पतिं च परया भक्त्या महापुरुषचेतसा । प्रियैस्तैस्तैरुपनमेत् प्रेमशीलः स्वयं पतिः ।

विभृयात् सर्वकर्माणि पत्न्यां उच्चावचानि च ॥ १७ ॥

कृतमेकतरेणापि दम्पत्योरुभयोरपि । पत्न्यां कुर्यादनर्हायां पतिरेतत् समाहितः ॥ १८ ॥
विष्णोर्व्रतमिदं शिभ्रन्न विहत्यात् कथञ्चन । विप्रान् स्त्रियो वीरवतीः ह्यगन्धबलिमण्डनैः ।

अर्चेदहरहर्भक्त्या देवं नियममास्थितः ॥ १९ ॥

उद्वास्य देवं स्वे धाम्नि तन्निवेदितमग्रतः । अघ्रादात्मविशुद्ध्यर्थं सर्वकामर्द्धये तथा ॥ २० ॥
एतेन पूजाविधिना मासान् द्वादश हायनम् । नीत्वाथोपचरेत् साध्वी कार्तिके चरमेऽहनि ॥ २१ ॥
श्वेभृतेऽप उपस्पृश्य कृष्णमभ्यर्च्य पूर्ववत् । पयःशृतेन जुहुयाच्चरुणा सह सर्पिषा ।

पाकयज्ञविधानेन द्वादशैवाहुतीः पतिः ॥२२॥

आशिषः शिरसाऽऽदाय द्विजैः प्रीतैः समीरिताः । प्रणम्य शिरसा भक्त्या भुञ्जीत तदनुज्ञया ॥२३॥

आचार्यमग्रतः कृत्वा वाग्यतः सह बन्धुभिः । दद्यात् पत्न्यै चरोः शेषं सुप्रजास्त्वं सुसौमगम् २४

एतच्चरित्वा विधिवद् व्रतं विभोरमीप्सितार्थं लभते पुमानिह ।

स्त्री त्वेतदास्याय लभेत सौमगं श्रियं प्रजां जीवपतिं यशो गृहम् ॥ २५ ॥

कन्या च विन्देत समग्रलक्षणं वरं त्ववीरा हतकिल्बिषा गतिम् । .


मृतप्रजा जीवसुता घनेश्वरी सुदुर्भगा सुमगा रूपमग्न्यम् ॥ २६ ॥

विन्देद् विरूपा विरुजा विमुच्यते य आमयावीन्द्रियकल्पदेहम् ।

एतत् पठन्नभ्युदये च कर्मण्यनन्तवृत्तिः पितृदेवतानाम् ॥ २७ ॥

तुष्टाः प्रयच्छन्ति समस्तकामान् होमावसाने हुतमुक् श्रीर्हरिश्च ।

राजन् महन्मरुतां जन्म पुण्यं दितेर्व्रतं चाभिहितं महत् ते ॥ २८ ॥



इति श्रीमद्भागवते महापुराणे वैयासिन्यामष्टादशसाहस्र्यां पारमहंस्यां संहितायां षष्ठस्कन्धे

पुंसवनव्रतकथनं नामैकोनविंशतितमोऽध्यायः ॥ १९ ॥

इति षष्ठस्कन्धः समाप्तः



हरिः ॐ तत्सत्



ॐ श्रीपरमात्मने नमः

श्रीमद्भागवतम्

—७१७—

साधुसत्त्वकृत्वाः

—०००—

अथ प्रथमोऽध्यायः

—०००—

राजोवाच

समः प्रियः सुहृद् ब्रह्मन् भूतानां भगवान् स्वयम् । इन्द्रस्यार्थे कथं दैत्यानवधीद् विषमो यथा ॥ १ ॥
न ह्यस्यार्थः सुरगणैः साक्षान्निःश्रेयसात्मनः । नैवासुरेभ्यो विद्वेषो नोद्वेगश्चागुणस्य हि ॥ २ ॥
इति नः सुमहाभाग नारायणगुणान् प्रति । संशयः सुमहाज्ञातस्तद् भवांश्छेत्तुमर्हति ॥ ३ ॥

श्रीशुक उवाच

साधु पृष्टं महाराज हरेश्चरितमद्भुतम् । यत्र भागवन्माहात्म्यं भगवद्भक्तिवर्धनम् ॥ ४ ॥
गीयते परमं पुण्यमृषिभिर्नारदादिभिः । नत्वा कृष्णाय मुनये कथयिष्ये हरेः कथाम् ॥ ५ ॥
निर्गुणोऽपि ह्यजोऽव्यक्तो भगवान् प्रकृतेः परः । स्वमायागुणमाविश्य वाध्यन्नाधकतां गतः ॥ ६ ॥
सत्त्वं रजस्तम इति प्रकृतेर्नात्मनो गुणाः । न तेषां युगपद् राजन् ह्यस उल्लास एव वा ॥ ७ ॥
जयकाले तु सत्त्वस्य देवर्षीन् रजसोऽसुरान् । तमसो यश्चरक्षांसि तत्कालानुगुणोऽभजत् ॥ ८ ॥
ज्योतिरादिरिवाभाति सङ्घातात्न विविच्यते । विदन्त्यात्मानमात्मस्थं मथित्वा कवयोऽन्ततः ॥ ९ ॥

यदा सिद्धुः पुर आत्मनः परो रजः सृजत्येष पृथक् स्वमायया ।

सत्त्वं विचित्रासु रिरंसुरीश्वरः शयिष्यमाणस्तम ईरयत्यसौ ॥ १० ॥

कालं चरन्तं सृजतीश आश्रयं प्रधानपुम्भ्यां नरदेव सत्यकृत् ।

य एष राजन्नपि काल ईशिता सत्त्वं सुरानीकमिवैधयत्यतः ।

तत्प्रत्यनीकानसुरान् सुरप्रियो रजस्तमस्कान् प्रमिणोत्युत्सवाः ॥ ११ ॥

अत्रैवोदाहृतः पूर्वमितिहासः सुरर्षिणा । प्रीत्या महाकृतौ राजन् पृच्छतेऽज्ञातशत्रवे ॥ १२ ॥

दृष्ट्वा महान्धुतं राजा राजसूये महाकृतौ । वासुदेवे भगवति सायुज्यं चेदिभूसुजः ॥ १३ ॥

तत्रासीनं सुरभृषिं राजा पाण्डुसुतः क्रतौ । पप्रच्छ विस्मितमना मृनीनां शृण्वतामिदम् ॥ १४ ॥

शुचिष्ठिर उवाच

अहो अत्यद्भुतं ह्येतद् दुर्लभैकान्तिनामपि । वासुदेवे परे तत्रे प्राप्तिश्चैतस्य विद्विजः ॥ १५ ॥

एतद् वेदितुमिच्छामः सर्व एव वयं मुने । भगवन्निन्दया वेनो द्विजैस्तमसि पातितः ॥१६॥
 दमघोषसुतः पाप आरभ्य कलभाषणात् । सम्प्रत्यमर्षी गोविन्दे दन्तवक्त्रश्च दुर्मतिः ॥१७॥
 शपतोरसकृद् विष्णुं यद् ब्रह्म परमव्ययम् । श्वित्रो न जातो जिह्वायां नान्धं विविशतुस्तमः ॥१८॥
 कथं तस्मिन् भगवति दुरवग्राहधामनि । पश्यतां सर्वलोकानां लयमीयतुरञ्जसा ॥१९॥
 एतद् भ्राम्यति मे बुद्धिर्दीपार्चिरिव वायुना । ब्रूह्येतदद्भुततमं भगवांस्तत्र कारणम् ॥२०॥

श्रीशुक उवाच

राज्ञस्तद् वच आकर्ण्य नारदो भगवानृषिः । तुष्टः प्राह तर्माभाष्य शृण्वत्यास्तत्सदः कथाः ॥२१॥

नारद उवाच

निन्दनस्तवसत्कारन्यङ्कारार्थं कलेवरम् । प्रधानपरयो राजन्नविवेकेन कल्पितम् ॥२२॥
 हिंसा तदभिमानेन दण्डपारुष्ययोर्यथा । वैपम्यमिह भूतानां ममाहमिति पार्थिव ॥२३॥
 यन्निबद्धोऽभिमानोऽयं तद्वधात् प्राणिनां वधः । तथा न यस्य कैवल्यादभिमानोऽखिलात्मनः ।

परस्य दमकर्तुर्हि हिंसा केनास्य कल्प्यते ॥ २४ ॥

तस्माद् वैरानुबन्धेन निर्वैरेण भयेन वा । स्नेहात् कामेन वा युञ्ज्यात् क्रयश्चिन्नेक्षते पृथक् २५
 यथा वैरानुबन्धेन मर्त्यस्तन्मयतामियात् । न तथा भक्तियोगेन हृतिमे निश्चिता मतिः ॥२६॥
 कीटः पेशस्कृता रुद्धः कुब्ध्यायां तमनुस्मरन् । संरम्भभययोगेन विन्दते तत्सरूपताम् ॥२७॥
 एवं कृष्णे भगवति मायामनुज ईश्वरे । वैरेण पूतपाप्मानस्तमापुरनुचिन्तया ॥२८॥
 कामाद् द्वेषाद् भयात् स्नेहाद् यथा भक्त्येश्वरे मनः । आवेक्ष्य तदधं हित्वा बहवस्तद्गतिं गताः ॥२९॥
 गोप्यः कामाद् भयात् कंसो द्वेषाच्चैद्यादयो नृपाः । सम्बन्धाद् वृष्णयः स्नेहाद् यूयं भक्त्या वयं विभो ॥
 कतमोऽपि न वेनः स्यात् पञ्चानां पुरुषं प्रति । तस्मात् केनाप्युपयेन मनः कृष्णे निवेशयेत् ॥३१॥
 मातृष्वसेयो वश्चैद्यो दन्तवक्त्रश्च पाण्डव । पार्षदप्रवरौ विष्णोर्विप्रशापात् पदाञ्च्युतौ ॥३२॥

युधिष्ठिर उवाच

क्रीदृशाः कस्य वा शापो हरिदासाभिमर्शनः । अश्रद्धेय इवामाति हरैरैकान्तिनां भवः ॥३३॥
 देहेन्द्रियासुहीनानां वैकुण्ठपुरवासिनाम् । देहसम्बन्धसम्बद्धमेतदाख्यातुमर्हसि ॥३४॥

नारद उवाच

एकदा ब्रह्मणः पुत्रा विष्णोर्लोकं यदृच्छया । सनन्दनादयो जग्मुश्चरन्तो भुवनत्रयम् ॥३५॥
 पञ्चषड्वायनार्भाभाः पूर्वेषामपि पूर्वजाः । दिग्वाससः शिशून् मत्वा द्वाःस्थौ तान् प्रत्यषेधताम् ॥
 अशपन् कुपिता एवं युवां वासं न चार्हथः । रजस्तमोभ्यां रहिते पादमूले मधुद्विषः ।

पापिष्ठामासुरीं योनिं बालिशौ यातमाश्वतः ॥ ३७ ॥

एवं शप्तौ स्वभवनात् पतन्तौ तैः कृपाञ्जलिभिः । प्रोक्तौ पुनर्जन्मभिर्वा त्रिभिर्लोकैः कल्पताम् ॥३८॥

जज्ञाते तौ दितेः पुत्रौ दैत्यदानववन्दितौ । हिरण्यकशिपुर्ज्येष्ठो हिरण्याक्षोऽनुजस्ततः ॥३९॥
 हतो हिरण्यकशिपुर्हरिणा सिंहरूपिणा । हिरण्याक्षो धरोद्धारे विभ्रता सौकरं वपुः ॥४०॥
 हिरण्यकशिपुः पुत्रं प्रह्लादं केशवप्रियम् । जिघांसुरकरोन्नाना यातना मृत्युहेतवे ॥४१॥
 सर्वभूतात्मभूतं तं प्रशान्तं समदर्शनम् । भगवत्तेजसा स्पृष्टं नाशकोद्धन्तुमुद्यमैः ॥४२॥
 ततस्तौ राक्षसौ जातौ केशिन्यां विश्रवः सुतौ । रावणः कुम्भकर्णश्च सर्वलोकोपतापनौ ॥४३॥
 तत्रापि राघवो भूत्वा न्यहनच्छापमुक्ते । रामवीर्यं श्रोष्यसि त्वं मार्कण्डेयमुखात् प्रभो ॥४४॥
 तावेव क्षत्रियौ जातौ मातृत्वस्तात्मजौ तव । अधुना शापनिर्मुक्तौ कृष्णचक्रहतांहसौ ॥४५॥
 वैरानुबन्धतीव्रेण ध्यानेनाच्युतसात्मताम् । नीतौ पुनर्हरेः पार्श्वे जग्मतुर्विष्णुपार्षदौ ॥४६॥

शुधिष्ठिर उवाच

विद्वेषो दयिते पुत्रे कथमासीन्महात्मनि । ब्रह्मि मे भगवन् येन प्रह्लादस्याच्युतात्मता ॥४७॥
 इति श्रीमद्भागवते महापुराणे पारमहंस्यां संहितायां सप्तमस्कन्धे प्रह्लादचरित्रोपक्रमे प्रथमोऽध्यायः ॥१॥

अथ द्वितीयोऽध्यायः

नारद उवाच

भ्रातर्येवं विनिहते हरिणा क्रोडमूर्तिना । हिरण्यकशिपू राजन् पर्यतप्यद् रुषा शुचा ॥ १ ॥
 आह चेदं रुषा घूर्णः सन्दष्टदशनच्छदः । कोपोज्ज्वलद्भ्यां चक्षुर्म्यो निरीक्षन् धूम्रमम्बरम् ॥
 करालदंष्ट्रोप्रदृष्ट्या दुष्प्रेक्ष्यभ्रुकुटीमुखः । शूलमुद्यम्य सदसि दानवानिदमब्रवीत् ॥ ३ ॥
 भो भो दानवदैतेया द्विमूर्धस्यक्ष शम्बर । शतबाहो ह्यग्रीव नमुचे पाक इत्वल ॥ ४ ॥
 विप्रचित्ते मम वचः पुलोमञ्चकुनादयः । शृणुतानन्तरं सर्वे क्रियतामाशु मा चिरम् ॥ ५ ॥
 सपत्नैर्घातितः क्षुद्रैर्भ्राता मे दयितः सुहृत् । पार्ष्णिग्राहेण हरिणा समेनाप्युपधावनैः ॥ ६ ॥
 तस्य त्यक्तस्वभावस्य घृणेर्मायावनौकसः । भजन्तं भजमानस्य बालस्येवास्थिरात्मनः ॥ ७ ॥
 मच्छूलभिन्नग्रीवस्य भूरिणा रुधरेण वै । रुधिरप्रियं तर्पयिष्ये भ्रातरं मे गतव्यथः ॥ ८ ॥
 तस्मिन् कूटेऽहिते नष्टे कृत्तमूले वनस्पतौ । विटपा इव शुष्यन्ति विष्णुप्राणा दिवौकसः ॥ ९ ॥
 तावद् यात भुवं यूयं विप्रक्षत्रसमेधिताम् । सूदयध्वं तपोयज्ञस्वाध्यायव्रतदानिनः ॥१०॥
 विष्णुर्द्विजक्रियामूले यज्ञो धर्ममयः पुमान् । देवर्षिपितृभूतानां धर्मस्य च परायणम् ॥११॥
 यत्र यत्र द्विजा गावो वेदा वर्णाश्रमाः क्रियाः । तं तं जनपदं यात सन्दीपयत वृश्चत ॥१२॥
 इति ते भर्तृनिर्देशमादाय शिरसाऽऽहताः । तथा प्रजानां कदनं विदधुः कदनप्रियाः ॥१३॥
 पुरआमन्नजोद्यानक्षेत्रारामाश्रमाकरान् । खेटखर्वटपोषांश्च ददहुः पत्तनानि च ॥१४॥
 केचित् खनित्रैर्विभिदुः सेतुप्राकारगोपुरान् । आजीव्याश्चिच्छिदुर्वृक्षान् केचित् परशुपाणयः ।

प्रादहञ्चरणान्यन्यै प्रजानां ज्वलितोल्मुकैः ॥ १५ ॥

एवं विप्रकृते लोके दैत्येन्द्रानुचरैर्मुहुः । दिवं देवाः परित्यज्य भुवि चेकरलक्षिताः ॥१६॥
 हिरण्यकशिपुर्भातुः सम्प्रेतस्य दुःखितः । कृत्वा कटोदकादीनि भ्रातृपुत्रानसान्त्वयत् ॥१७॥
 शकुनिं शम्बरं धृष्टं भूतसन्तापनं वृकम् । कालनामं महानामं हरिश्मश्रुमयोत्कचम् ॥१८॥
 तन्मातरं रुषामानुं दिर्तिं च जननीं गिरा । श्लक्ष्णया देशकालञ्च हृदमाह जनेश्वर ॥१९॥

हिरण्यकशिपुरुवाच

अम्बाम्ब हेवधूः पुत्रा वीरं माह्वय शोचितुम् । रिपोरभिमुखे श्लाघ्यः शूराणां वध ईक्षितः ॥२०॥
 भूतानामिह संवासः प्रयायामिव सुवते । दैवैकैत्र नीतानामुब्रीतानां स्वकर्मभिः ॥२१॥
 नित्य आत्माव्ययः शुद्धः सर्वगः सर्ववित् परः । धत्तेऽसावात्मनो लिङ्गं मायया विसृजन् गुणान् २२
 यथाग्भसा प्रचलता तरवोऽपि चला इव । चक्षुषा भ्राम्यमाणेन दृश्यते चल्लीव भूः ॥२३॥
 एवं गुणैर्भ्राम्यमाणे मनस्यविकलः पुमान् । याति तत्साम्यतां भद्रे ह्यलिङ्गोलिङ्गानिव ॥२४॥
 एष आत्मविपर्यासो ह्यलिङ्गे लिङ्गभावना । एष प्रियाप्रियैर्योगो वियोगः कर्मसंसृतिः ॥२५॥
 सम्भवश्च त्रिनाशश्च शोकश्च विविधः स्मृतः । अविवेकश्च चिन्ता च विवेकास्मृतिरेव च ॥२६॥
 अत्राप्युदाहरन्तीममितिहासं पुरातनम् । यमस्य प्रेतबन्धूनां संवादं तं निबोधत ॥२७॥
 उशीनरेष्वभूद् राजा सुयज्ञ इति विश्रुतः । सप्तैर्निहतो युद्धे ज्ञातयस्तमुपासत ॥२८॥
 त्रिशीर्णरत्नकवचं विभ्रष्टाभरणस्रजम् । शरनिर्मिन्नहृदयं शयानमसृगाविलम् ॥२९॥
 प्रकीर्णकेशं ध्वस्तासं रमसा दधदच्छदम् । रजःकुण्ठमुत्साम्भोजं छिन्नायुधमुजं मृधे ॥३०॥

उशीनरेन्द्रं विधिना तथा कृतं पतिं महिष्यः प्रसमीक्ष्य दुःखिताः ।

हताः स्म नाथेति करैरुरो भृशं मन्थ्यो मुहुस्तापदयोरुपापतन् ॥३१॥

रुदत्य उच्चैर्देयिताङ्घ्रिपङ्कजं सिञ्चन्त्य अस्त्रैः कुचकुङ्कुमारुणैः ।

विस्तस्तकेशाभरणाः शुचं नृणां सृजन्त्य आक्रन्दनया विलेपिरे ॥३२॥

अहो विधात्राकरुणेन नः प्रभो भवान् प्रणीतो ह्यगोचरां दशाम् ।

उशीनराणामसि वृत्तिदः पुरा कृतोऽधुना येन शुचां त्रिवर्धनः ॥३३॥

त्वया कृतज्ञेन वर्यं महीपते कथं विना स्याम सुहृत्तमेन ते ।

तत्रानुयानं तत्र वीर पादयोः शुश्रूषतीनां दिश यत्र यास्यसि ॥३४॥

एवं विलपतीनां वै परिगृह्य मृतं पतिम् । अनिच्छतीनां निर्हारमकौऽस्तं संन्यवर्तत ॥३५॥

तत्र ह प्रेतबन्धूनामाश्रुत्य परिदेवितम् । आह तान् वालको भूत्वा यमः स्वयमुपागतः ॥३६॥

यम उवाच

अहो अमीषां वयसाधिकानां विपश्यतां लोकविधिं विमोहः ।

यत्रागतस्तत्र गतं मनुष्यं स्वयं सधर्मा अपि शोचन्त्ययार्थम् ॥३७॥

अहो वयं धन्यतमा यदत्र त्यक्ताः पितृभ्यां न विचिन्तयामः ।
 अभक्ष्यमाणा अवला वृकादिभिः स रक्षिता रक्षति यो हि गर्भे ॥ ३८ ॥
 य इच्छयेद्यः सृजतीदमन्वयो य एव रक्षत्यवलुम्पते च यः ।
 तस्याबलाः क्रीडनमाहुरीशितुश्चराचरं निग्रहसंग्रहे प्रभुः ॥ ३९ ॥
 पथि च्युतं तिष्ठति दिष्टरक्षितं गृहे स्थितं तद्विहतं विनश्यति ।
 जीवत्यनायोऽपि तदीक्षितो वने गृहेऽपि गुप्तोऽस्य हतो न जीवति ॥ ४० ॥
 भूतानि तैस्तैर्निजयोनिकर्मभिर्भवन्ति काले न भवन्ति सर्वशः ।
 न तत्र हात्मा प्रकृतावपि स्थितस्तस्या गुणैरन्यतमो निवध्यते ॥ ४१ ॥
 इदं शरीरं पुरुषस्य मोहजं यथा पृथग् भौतिकमीयते गृहम् ।
 ययौदकैः पार्थिवतैजसैर्जनः कालेन जातो विकृतो विनश्यति ॥ ४२ ॥
 ययानलो दारुषु भिन्न ईयते यथानिलो देहगतः पृथक् स्थितः ।
 यया नभः सर्वगतं न सजते तथा पुमान् सर्वगुणाश्रयः परः ॥ ४३ ॥

सुयज्ञो नन्वयं शेते मूढा यमनुशोचय । यः श्रोता योऽनुवक्तोहस न दृश्येत कर्हिचित् ॥४४॥
 न श्रोता नानुवक्तार्यं मुख्योऽप्यत्र महानसुः । यस्त्विहेन्द्रियवानात्मा स चान्यः प्राणदेहयोः ॥४५॥
 भूतेन्द्रियमनोलिङ्गान् देहानुच्चावचान् विभुः । भजत्युत्सृजति ह्यन्यस्तच्चापि स्वेन तेजसा ॥४६॥
 यावलिङ्गान्वितो ह्यात्मा तावत् कर्मनिबन्धनम् । ततो विपर्ययः क्लेशो मायायोगोऽनुवर्तते ॥४७॥
 वितयाभिनिवेशोऽयं यद्गुणेष्वर्थदृग्बन्धः । यथा मनोरथः स्वप्नः सर्वमैन्द्रियकं मृषा ॥४८॥
 अय नित्यमनित्यं वा नेह शोचन्ति तद्विदः । नान्यथा शक्यते कर्तुं स्वभावः शोचतामिति ॥४९॥
 लुब्धको विपिने कश्चित् पक्षिणां निर्मितोऽन्तकः । वितत्य जालं विदधे तत्र तत्र प्रलोभयन् ॥५०॥
 कुलिङ्गमिथुनं तत्र विचरत् समदृश्यत । तयोः कुलिङ्गी सहसा लुब्धकेन प्रलोभिता ॥५१॥
 सासज्जत शिचस्तन्त्यां महिषी कालयन्त्रिता । कुलिङ्गस्तां तथाऽऽपन्नां निरीक्ष्य मृदादुःखितः ।
 स्नेहादकल्पः कृपणः कृपणां पर्यदेवयत् ॥ ५२ ॥

अहो अकरुणो देवः स्त्रियाऽऽकरुणया विभुः । कृपणं मानुशोचन्त्या दीनया किं करिष्यति ॥५३॥
 कामं नयत् मां देवः किमर्थेनात्मनो हि मे । दीनेन जीवता दुःखमनेन विधुरायुषा ॥५४॥
 कथं त्वजातपक्षांस्तान् मातृहीनान् विभर्ष्यहम् । मन्दभाग्याः प्रतीक्षन्ते नीडे मे मातरं प्रजाः ॥५५॥

एवं कुलिङ्गं विलपन्तमारात् प्रियावियोगातुरमश्रुकण्ठम् ।

स एव तं शाकुनिकः शरेण विव्याघ कालप्रहितो विलीनः ॥ ५६ ॥

एवं यूयमपदयन्त्य आत्मापायमनुद्वयः । नैनं प्राप्यय शोचन्त्यः पतिं वर्षशतैरपि ॥५७॥

हिरण्यकशिपुर्वाच

वाल एवं प्रवदति सर्वे - विस्मितचेतसः । ज्ञातयो मेनिरे सर्वमनित्यमयोत्थितम् ॥५८॥
 यम एतद्गुपाख्याय तत्रैवान्तरधीयत । ज्ञातयोऽपि सुयज्ञस्य चक्रुर्यत् साम्परायिकम् ॥५९॥
 ततः शोचत मा यूयं परं चात्मानमेव च । क आत्मा कः परो वात्र स्वीयः पारक्य एव वा ।
 स्वपराभिनिवेशेन विनाज्ञानेन देहिनाम् ॥ ६० ॥

नारद उवाच

इति दैत्यपतेर्वाक्यं दितिराकर्ण्य सस्तुषा । पुत्रशोकं क्षणात् त्यक्त्वा तत्ते चित्तमधारयत् ॥६१॥
 इति श्रीमद्भागवते महापुराणे पारमहंसां संहितायां सप्तमस्कन्धे दितिशोकापनयनं नाम द्वितीयोऽध्यायः ॥२॥

अथ तृतीयोऽध्यायः

नारद उवाच

हिरण्यकशिपू राजन्नजेयमजरामरम् । आत्मानमप्रतिद्वन्द्वमेकराजं व्यधित्सत ॥ १ ॥
 स तेपे मन्दरद्रोण्यां तपः परमदारुणम् । ऊर्ध्वबाहुर्नभोदृष्टिः पादाङ्गुष्ठाश्रितावनिः ॥ २ ॥
 जटादीधितिमी रेजे संवर्तार्कं इवांशुभिः । तस्मिंस्तपस्तप्यमाने देवाः स्थानानि भेजिरे ॥ ३ ॥
 तस्य मूर्ध्नः समुद्भूतः सधूमोऽग्निस्तपोमयः । तिर्यगूर्ध्वमधोलोकानतपद् विष्वगीरितः ॥ ४ ॥
 चुक्षुभुर्नद्युदन्वन्तः सद्दीपाद्रिश्चचाल भूः । निपेतुः सप्रहास्तारा जज्वलुश्च दिशो दश ॥ ५ ॥
 तेन तप्ता दिवं त्यक्त्वा ब्रह्मलोकं ययुः सुराः । धात्रे विज्ञापयामासुर्देवदेव जगत्पते ॥ ६ ॥
 दैत्येन्द्रतपसा तप्ता दिवि स्थातुं न शक्नुमः । तस्य चोपशमं भूमन् विधेहि यदि मन्यसे ।

लोकं न यावन्नङ्घ्रयन्ति बलिहारास्तवाभिभूः ॥ ७ ॥

तस्यायं किल संकल्पश्चरतो दुश्चरं तपः । श्रूयतां किं न विदितस्तवाथापि निवेदितः ॥ ८ ॥
 सृष्ट्वा चराचरमिदं तपोयोगसमाधिना । अध्यास्ते सर्वधिष्ण्येभ्यः परमेष्ठी निजासनम् ॥ ९ ॥
 तदहं वर्धमानेन तपोयोगसमाधिना । कालात्मनोश्च नित्यत्वात् साधयिष्ये तथाऽऽत्मनः १०
 अन्यथेदं विधास्येऽहमयथापूर्वमोजसा । किमन्यैः कालनिर्धूतैः कल्पान्ते वैष्णवादिभिः ॥११॥
 इति शुश्रुम निर्बन्धं तपः परममास्थितः । विधत्स्वानन्तरं युक्तं स्वयं त्रिभुवनेश्वर ॥१२॥
 तवासनं द्विजगवां पारमेष्ठ्यं जगत्पते । भवाय श्रेयसे भूत्यै क्षेमाय विजयाय च ॥१३॥
 इति विज्ञापितो देवैर्भगवानात्मभूर्दृष्टप । परीतो भृगुदक्षाद्यैर्ययौ दैत्येश्वराश्रमम् ॥१४॥
 न ददर्श प्रतिच्छन्नं वल्मीकतृणकीचकैः । पिपीलिकाभिराचीर्णमेदस्त्वद्भ्रांसशोणितम् ॥१५॥
 तपन्तं तपसा लोकान् यथाभ्रापिहितं रविम् । विलक्ष्य विस्मितः प्राह प्रहसन् हंसवाहनः ॥१६॥

ब्रह्मोवाच

उत्तिष्ठोत्तिष्ठ भद्रं ते तपःसिद्धोऽसि काश्यप । वरदोऽहमनुप्राप्तो त्रियतामीप्सितो वरः ॥१७॥

अद्राक्षमहमेतत् ते हृत्सारं महदद्भुतम् । दंशभक्षितदेहस्य प्राणा ह्यस्थिषु शेरते ॥१८॥
 नैतत् पूर्वर्षयश्चक्रुर्न करिष्यन्ति चापरे । निरग्नुर्घारयेत् प्राणान् को वै दिव्यसमाःशतम् ॥१९॥
 व्यवसायेन तेऽनेन दुष्करेण मनम्विनाम् । तपोनिष्ठेन भवता जितोऽहं दितिनन्दन ॥२०॥
 ततस्त आशिषः सर्वा ददाम्यसुरपुङ्गव । मर्त्यस्य ते अमर्त्यस्य दर्शनं नाफलं मम ॥२१॥

नारद उवाच

इत्युक्तवाऽऽदिमवो देवो भक्षिताङ्गं पिपीलिकैः । कमण्डलुजलेनौक्षद् दिव्येनामोघराघसा ॥२२॥
 स तत्कीचकवल्मीकात् सहओजोबलान्वितः । सर्वावयवसम्पन्नो वज्रसंहननो युवा ।
 उत्थितस्ततहेमामो विभावसुरिवैधसः ॥ २३ ॥

स निरीक्ष्याम्बरे देवं हंसवाहमवस्थितम् । ननाम शिरसा भूमौ तद्दर्शनमहोत्सवः ॥२४॥
 उत्थाय प्राञ्जलिः प्रह्व ईक्षमाणो दशा विमुम् । हर्षाश्रुपुलकोद्भेदो गिरा गङ्गदयागृणात् ॥२५॥

हिरण्यकशिपुरुवाच

कल्पान्ते कालसृष्टेन योऽन्धेन तमसाऽऽवृतम् । अभिव्यनग् जगदिदं स्वयंज्योतिः स्वरोचिषा २६
 आत्मना त्रिवृता चेदं सृजत्यवति लुभति । रजःसत्त्वतमोघाम्ने पराय महते नमः ॥२७॥
 नम आद्याय बीजाय ज्ञानविज्ञानमूर्तये । प्राणेन्द्रियमनोबुद्धिविकारैर्व्यक्तिमीयुषे ॥२८॥

त्वमीशिषे जगतस्तस्थुषश्च प्राणेन मुख्येन पतिः प्रजानाम् ।

चित्तस्य चित्तेर्मनह्निन्द्रियाणां पतिर्महान् भूतगुणाश्रयेणः ॥ २९ ॥

त्वं सप्ततन्तून् वितनोषि तन्वा त्रय्या चातुर्होत्रकविद्यया च ।

त्वमेक आत्माऽऽत्मवतामनादिरनन्तपारः कविरन्तरात्मा ॥ ३० ॥

त्वमेव कालोऽनिमिषो जनानामायुर्लवाद्यावयवैः क्षिणोषि ।

कूटस्थ आत्मा परमेष्ठ्यजो महांस्त्वं जीवलोकस्य च जीव आत्मा ॥ ३१ ॥

त्वत्तः परं नापरमप्यनेजदेजच्च किञ्चिद् व्यतिरिक्तमस्ति ।

विद्याः कलास्ते तनवश्च सर्वा हिरण्यगर्भोऽसि बृहत् त्रिषृष्टः ॥ ३२ ॥

व्यक्तं विभो स्थूलमिदं शरीरं येनेन्द्रियप्राणमनोगुणांस्त्वम् ।

भुङ्क्ते स्थितो धामनि पारमेष्ठ्य अव्यक्त आत्मा पुरुषः पुराणः ॥ ३३ ॥

अनन्ताव्यक्तरूपेण येनेदमखिलं ततम् । चिदचिच्छक्तियुक्ताय तस्मै भगवते नमः ॥३४॥

यदि दास्यस्यभिमतान् वरान् मे वरदोत्तम । भूतेभ्यस्त्वद्विसृष्टेभ्यो मृत्युर्मा भूममप्रभो ॥३५॥

नान्तर्बहिर्दिवा नक्तमन्यस्मादपि चायुषैः । न भूमौ नाम्बरे मृत्युर्न नरैर्न मृगैरपि ॥३६॥

व्यसुभिर्वासुमद्भिर्वा सुरासुरमहोरगैः । अप्रतिद्वन्द्वतां युद्धे ऐकपत्यं च देहिनाम् ॥३७॥

सर्वेषां लोकपालानां महिमानं यथाऽऽत्मनः । तपोयोगप्रभावाणां यत्र रिष्यति कर्हिचित् ॥३८॥

इति श्रीमद्भागवते महापुराणे पारमहर्ष्यां संहितायां सप्तमस्कन्धे हिरण्यकशिपोर्वैर्याचनं नाम तृतीयोऽध्यायः ॥३॥

अथ चतुर्थोऽध्यायः

नारद उवाच

एवं वृत्तः - शतधृतिर्हिरण्यकशिपोरथ । प्रादात् तत्तपसा प्रीतो वरांस्तस्य सुदुर्लभान् ॥ १ ॥

ब्रह्मोवाच

तातेमे दुर्लभाः पुंसां यान् वृणीषे वरान् मम । तथापि वितराम्यङ्ग वरान् यदपि दुर्लभान् ॥ २ ॥
ततो जगाम भगवानमोघानुग्रहो विशुः । पूजितोऽसुरवर्येण स्तूयमानः प्रजेश्वरैः ॥ ३ ॥
एवं लब्धवरो दैत्यो विभ्रदधेममयं वपुः । भंगवत्यकरोद् द्वेषं भ्रातुर्वधमनुस्सरन् ॥ ४ ॥
स विजित्य दिशः सर्वा लोकांश्च त्रीन् महासुरः । देवासुरमनुप्येन्द्रान् गन्धर्वगण्डोरगान् ॥ ५ ॥
सिद्धचारणविद्याघ्नानृपीन् पितृपतीन् मनून् । यक्षरक्षःपिशाचेशान् प्रेतभृतपतीनय ॥ ६ ॥
सर्वसत्त्वपतीक्षित्वा वशमानीय विश्वजित् । जहार लोकपालानां स्थानानि सह तेजसा ॥ ७ ॥
देवोद्यानश्रिया जुष्टमध्यास्ते स्म त्रिविष्टपम् । महेन्द्रभवनं साक्षात्त्रिमितं विश्वकर्मणा ।

त्रैलोक्यलक्ष्म्यायतनमध्युवासाखिलर्षिमत् ॥ ८ ॥

यत्र विद्रुमसोपाना महामारकता भुवः । यत्र स्फाटिककुड्यानि वैदूर्यस्तम्पङ्क्तयः ॥ ९ ॥
यत्र चित्रवितानानि पद्मारागसनानि च । पयःफेननिमाः शय्या मुक्तादामपरिच्छदाः ॥ १० ॥
कूजद्भिर्नूपुरैर्देव्यः शब्दयन्त्य इतस्ततः । रत्नस्थलीपु पश्यन्ति सुदतीः सुन्दरं मुखम् ॥ ११ ॥

तस्मिन् महेन्द्रभवने महाबलो महामना निर्जितलोक एकराट् ।

रेमेऽभिवन्द्याङ्घ्रियुगः सुरादिभिः प्रतापितैर्लज्जितचण्डशासनः ॥ १२ ॥

तमङ्ग मत्तं मधुनोरुगन्धिना विवृत्तताम्राक्षमशेषधिष्यपाः ।

उपासतोपायनपाणिभिर्विना त्रिभिस्तपोयोगबलौजसां पदम् ॥ १३ ॥

जगुर्महेन्द्रासनमोजसा स्थितं विश्वासुस्तुम्बुरुस्मदादयः ।

गन्धर्वसिद्धा ऋषयोऽस्तुयन् मुहुर्विद्याधरा अप्सरसश्च पाण्डव ॥ १४ ॥

स एव वर्णाश्रमिभिः क्रतुभिर्भूरिदक्षिणैः । इज्यमानो हविर्भागानग्रहीत् स्वेन तेजसा ॥ १५ ॥
अकृष्टपच्या तस्यासीत् सप्तद्वीपवती मही । तथा कामदुघा द्यौस्तु नानाश्रयपदं नमः ॥ १६ ॥
रत्नाकराश्च रत्नौघांस्तत्यन्त्यश्चोहुरुर्मिभिः । क्षारसीधुवृतसौद्रदधिक्षीरामृतोदकाः ॥ १७ ॥
शैला द्रोणीभिराक्नीडं सर्वतुषु गुणान् द्रुमाः । दधार लोकपालानामेक एव पृथग्गुणान् ॥ १८ ॥
स इत्थं निर्जितककुवेकराङ् विषयान् प्रियान् । ययोपजोषं भुञ्जानो नातृप्यदजितेन्द्रियः ॥ १९ ॥
एवमैश्वर्यमत्तस्य - दृप्तस्योच्छास्त्रवर्तिनः । कालो महान् व्यतीयाय ब्रह्मशापमुपेयुषः ॥ २० ॥
तस्योग्रदण्डसंविमाः सर्वे लोकाः-सपालकाः । अन्यत्रालम्बशरणाः शरणं ययुरच्युतम् ॥ २१ ॥
तस्यै नमोऽस्तु काष्ठायै यत्रात्मा हरिरीश्वरः । यद् गत्वा न निवर्तन्ते शान्ताः संन्यासिनोऽमलाः ॥ २२ ॥

इति ते संयतात्मानः समाहितधियोऽमलाः । उपतस्थुर्दृषीकेशं विनिद्रा वायुभोजनाः ॥२३॥
 तेषामाविरभूद् वाणी अरूपा मेघनिःस्वना । सन्नादयन्ती ककुभः साधूनामभयङ्करी ॥२४॥
 मा भैष्ट विबुधश्रेष्ठाः सर्वेषां भद्रमस्तु वः । मद्दर्शनं हि भूतानां सर्वश्रेयोपपत्तये ॥२५॥
 शतमेतस्य दौरात्म्यं दैतेयापसदस्य च । तस्य शान्तिं करिष्यामि कालं तावत् प्रतीक्षत ॥२६॥
 यदा देवेषु वेदेषु गोषु विप्रेषु साधुषु । धर्मे मयि च विद्वेषः स वा आशु विनश्यति ॥२७॥
 निर्वैराय प्रशान्ताय स्वसुताय महात्मने । प्रहादाय यदा द्रुह्येद्वनिष्येऽपि वरोर्जितम् ॥२८॥

नारद उवाच

इत्युक्त्वा लोकगुरुणा तं प्रणम्य दिवौकसः । न्यवर्तन्त गतोद्वेगा मेनिरे चासुरं हतम् ॥२९॥
 तस्य दैत्यपतेः पुत्राश्चत्वारः परमाद्भुताः । प्रहादोऽभूमहंस्तेषां गुणैर्महदुपासकः ॥३०॥
 ब्रह्मण्यः शीलसम्पन्नः सत्यसन्धो जितेन्द्रियः । आत्मवत् सर्वभूतानामेकः प्रियसुहृत्तमः ॥३१॥
 दासवत्संनतार्याङ्घ्रिः पितृवत् दीनवत्सलः । भ्रातृवत् सदृशे स्निग्धो गुरुष्वीश्वरभावनः ।
 विद्यार्थरूपजन्माढ्यो मानस्तम्भविवर्जितः ॥ ३२ ॥

नोद्विगच्छित्तो व्यसनेषु निःस्पृहः श्रुतेषु दृष्टेषु गुणेष्ववस्तुदृक् ।

दान्तेन्द्रियप्राणशरीरधीः सदा प्रशान्तकामो रहितासुरोऽसुरः ॥३३॥

यस्मिन् महद्गुणा राजन् गृह्यन्ते कविभिर्मुहुः । न तेऽधुनापिधीयन्ते यथा भगवतीश्वरे ॥३४॥
 यं साधुगाथासदसि रिपवोऽपि सुरा नृप । प्रतिमानं प्रकुर्वन्ति किमुतान्ये भवाद्दृशाः ॥३५॥
 गुणैरलमसंख्यैर्माहात्म्यं तस्य सूच्यते । वासुदेवे भगवति यस्य नैसर्गिकी रतिः ॥३६॥
 न्यस्तक्रीडनक्रो वालो जडवत् तन्मनस्तया । कृष्णग्रहगृहीतात्मा न वेद जगदीदृशम् ॥३७॥
 आसीनः पर्यटन्नश्च्छयानः प्रपिवन् श्रुवन् । नानुसन्धत्त एतानि गोविन्दपरिरम्भितः ॥३८॥
 क्वचिद् रुदति वैकुण्ठचिन्ताशबलचेतनः । क्वचिद्दसति तच्चिन्ताहाद उद्गायति क्वचित् ॥३९॥
 नदति क्वचिदुत्कण्ठो विलज्जो नृत्यति क्वचित् । क्वचित् तद्भावनायुक्तस्तन्मयोऽनुचकार ह ॥४०॥
 क्वचिदुत्पुलकस्त्स्पर्णीमास्ते संस्पर्शनिर्वृतः । अस्पन्दप्रणयानन्दसलिलामीलितेक्षणः ॥४१॥

स उत्तमश्लोकपदारविन्दयोर्निषेवयाकिञ्चनसङ्गलब्धया ।

तन्वन् परा निर्वृतिमात्मनो मुहुर्दुःसङ्गदीनान्यमनःशमं व्यधात् ॥४२॥

तस्मिन् महाभागवते महाभागे महात्मनि । हिरण्यकशिपू राजन्नकरोदधमात्मजे ॥४३॥

युधिष्ठिर उवाच

देवर्ष एतदिच्छामो वेदितुं तव सुव्रत । यदात्मजाय शुद्धाय पितादात् साधवे ह्यधम् ॥४४॥
 पुत्रान् विप्रतिकूलान् स्वान् पितरः पुत्रवत्सलाः । उपालभन्ते शिक्षार्थं नैवाधमपरो यथा ॥४५॥

किमुतानुवशान् साधूंस्तादृशान् गुरुदैवतान् । एतत् कौतूहलं ब्रह्मन्नस्माकं विधम प्रभो ।

पितुः पुत्राय यद् द्वेषो मरणाय प्रयोजितः ॥४६॥

इति श्रीमद्भागवते महापुराणे पारमहंस्यां संहितायां सप्तमस्कन्धे प्रह्लादचरिते चतुर्थोऽध्यायः ॥ ४ ॥

अथ पञ्चमोऽध्यायः

नारद उवाच

पौरोहित्याय भगवान् वृतः काव्यः किलासुरैः । शण्डामर्कां सुतौ तस्य दैत्यराजगृहान्तिके ॥ १ ॥

तौ राज्ञा प्रापितं बालं प्रह्लादं नयकोविदम् । पाठयामास्तुः पाठ्यान् न्यांश्चासुरबालकान् ॥ २ ॥

यत्र तत्र गुरुणा प्रोक्तं शुश्रुवेऽनु पपाठ च । न साधु मनसा मेने स्वपरासद्ग्रहाश्रयम् ॥ ३ ॥

एकदासुरराट् पुत्रमङ्गमारोप्य पाण्डव । पप्रच्छ कथ्यतां वत्स मन्यते साधु यद्भवान् ॥ ४ ॥

प्रह्लाद उवाच

तत् साधु मन्येऽसुरवर्यं देहिनां सदा समुद्दिग्धियामसद्ग्रहात् ।

हित्वाऽऽत्मपातं गृहमन्धकूपं वनं गतो यद्वरिमाश्रयेत् ॥ ५ ॥

नारद उवाच

श्रुत्वा पुत्रगिरो दैत्यः परपक्षसमाहिताः । जहास बुद्धिर्बालानां भिद्यते परबुद्धिभिः ॥ ६ ॥

सम्यग् विधार्यतां बालो गुरुगेहे द्विजातिभिः । विष्णुपक्षैः प्रतिच्छन्नैर्न भिद्येतास्य धीर्यया ॥ ७ ॥

गृहमानीतमाहूय प्रह्लादं दैत्ययाजकाः । प्रशस्य ऋक्षण्या वाचा समपृच्छन्त सामभिः ॥ ८ ॥

वत्स प्रह्लाद भद्रं ते सत्यं कथय मा मृग्या । बालानति कुतस्तुम्यमेव बुद्धिविपर्ययः ॥ ९ ॥

बुद्धिभेदः परकृत उताहो ते स्वतोऽभवत् । भण्यतां श्रोतुकामानां गुरुणां कुलनन्दन ॥१०॥

प्रह्लाद उवाच

स्वः परश्चेत्यसद्ब्राह्मणः पुंसां यन्मायया कृतः । विमोहितधियां दृष्टस्तस्मै भगवते नमः ॥११॥

स यदानुव्रतः पुंसां पशुबुद्धिर्विभिद्यते । अन्य एष तथान्योऽहमिति भेदगतासती ॥१२॥

स एष आत्मा स्वपरेत्यबुद्धिभिर्दुरत्ययानुक्रमणो निरूप्यते ।

मुह्यन्ति यद्वर्त्मनि वेदवादिनो ब्रह्मादयो ह्येव भिनत्ति मे मतिम् ॥१३॥

यथा भ्राम्यत्ययो ब्रह्मन् स्वयमाकर्षसन्निधौ । तथा मे भिद्यते चेतश्चक्रपाणेर्यदृच्छया ॥१४॥

नारद उवाच

एतावद् ब्राह्मणायोक्त्वा विरराम महामतिः । तं निर्भर्त्स्यार्थं कुपितः स दीनो राजसेवकः ॥१५॥

आनीयतामरे वेत्रमस्माक्रमयशस्करः । कुलाङ्गारस्य दुर्बुद्धेश्चतुर्थोऽस्योदितो दमः ॥१६॥

दैतियचन्दनवने जातोऽयं कण्टकद्रुमः । यन्मूलोन्मूलपरशोर्विष्णोर्नालायितोऽर्भकः ॥१७॥

इति तं विविधोपायैर्मिषयंस्तर्जनादिभिः । प्रह्लादं ग्राहयामास त्रिवर्गस्योपपादनम् ॥१८॥

तत एनं गुरुर्ज्ञात्वा ज्ञातज्ञेयचतुष्टयम् । दैत्येन्द्रं दर्शयामास मातृमृष्टमलङ्कृतम् ॥१९॥
पादयोः पतितं बालं प्रतिनन्द्याशिषासुरः । परिष्वज्य चिरं दोर्म्यां परमामाप निर्वृतिम् ॥२०॥
आरोप्याङ्गमवधाय मूर्धन्यश्रुकलाम्बुभिः । आसिञ्चन् विकसद्बन्धमिदमाह युधिष्ठिर ॥२१॥

हिरण्यकशिपुसुवाच

प्रह्लादानूच्यतां तात स्वधीतं किञ्चिदुत्तमम् । कालेनैतावताऽऽयुष्मन् यदधिषद् गुरोर्मवान् २२

प्रह्लाद उवाच

श्रवणं, कीर्तनं विष्णोः स्मरणं पादसेवनम् । अर्चनं वन्दनं दास्यं सख्यमात्मनिवेदनम् ॥२३॥
इति पुंसार्पिता विष्णौ भक्तिश्चेन्नवलक्षणा । क्रियते भगवत्यद्वा तन्मन्येऽधीतमुत्तमम् ॥२४॥
निशम्यैतत् सुतवचो हिरण्यकशिपुस्तदा । गुरुपुत्रमुवाचेदं रुषा प्रस्फुरितांघरः ॥२५॥
ब्रह्मबन्धो किमेतत् ते विपक्षं श्रयतासता । असारं ग्राहितो बालो मामनादृत्य दुर्मते ॥२६॥
सन्ति ह्यसाधवो लोके दुर्मैत्रास्त्रवेषिणः । तेषामुदेत्यथं काले रोगः पातकिनामिव ॥२७॥

गुरुपुत्र उवाच

न मत्प्रणीतं न परप्रणीतं सुतो वदत्येष तवेन्द्रशत्रो ।

नैसर्गिकीयं मतिरस्य राजन् नियच्छ मन्युं कददाः स्म माँ नः ॥२८॥

नारद उवाच .

शुरुणैवं प्रतिप्रोक्तो भूय आहासुरः सुतम् । न चेद् गुरुमुखीयं ते कुतोऽमद्रासती मतिः ॥२९॥

प्रह्लाद उवाच

मतिर्न कृष्णे परतः स्वतो वा मिथोऽभिपद्येत गृहव्रतानाम् ।

अदान्तगोभिर्विशतां तमिहं पुनः पुनश्चर्वितचर्वणानाम् ॥३०॥

न ते विदुः स्वार्थगतिं हि विष्णुं दुराशया ये बहिर्यमानिनः ।

अन्धा यथान्धैरुपनीयमाना वाचीशतन्यामुरुदाम्नि बद्धाः ॥३१॥

नैषां मतिस्तावदुरुक्रमाद्धिं स्पृशत्यनर्थापगमो यदर्थः ।

महीयसां पादरजोऽभिषेकं निष्किञ्चनानां न वृणीत यावत् ॥३२॥

इत्युक्तवोपरतं पुत्रं हिरण्यकशिपू रुषा । अन्धीकृतात्मा स्वोत्सङ्गान्निरस्यत महीतले ॥३३॥

आहामर्षरुषाविष्टः कषायीभूतलोचनः । वध्यतामाश्रयं वध्यो निःसारयत नैश्र्वृताः ॥३४॥

अयं मे भ्रातृहा सोऽयं हित्वा स्वान् सुहृदोऽधमः । पितृव्यहन्तुर्यः पादौ विष्णोर्दासवदचर्ति ॥३५॥

विष्णोर्वा साध्वसौ किं नु करिष्यत्यसमञ्जसः । सौहृदं दुस्त्यजं पित्रोरहाद्यः पञ्चहायनः ॥३६॥

परोऽप्यपत्यं हितकृद् यथौषधं स्वदेहजोऽप्यामयवत् सुतोऽहितः ।

छिन्द्यात् तदङ्गं यदुतात्मनोऽहितं शेषं सुखं जीवति यद्विवर्जनात् ॥३७॥

सर्वैरुपायैर्हन्तव्यः संभोजयानासनैः । सुहृद्विद्मधरः शत्रुर्मुनेर्दुर्धमिवेन्द्रियम् ॥३८॥
 नैश्र्मृतास्ते समादिष्टा भर्त्रा वै शूलपाणयः । तिग्मदंष्ट्रकरालास्यास्ताम्रदन्मशुश्रिरोरुहाः ॥३९॥
 नदन्तो भैरवान् नादादिच्छन्धि भिन्धीति वादिनः । आसीनं चाहनञ्छूलैः प्रह्लादं सर्वमर्मसु ॥४०॥
 परे ब्रह्मण्यनिर्देश्ये भगवत्यखिलात्मनि । युक्तात्मन्यपत्या आसन्नपुण्यस्येव सत्क्रियाः ॥४१॥
 प्रयासेऽपहृते तस्मिन् दैत्येन्द्रः परिशङ्कितः । चकार तद्बधोपायान् निर्बन्धेन युधिष्ठिर ॥४२॥
 दिग्गजैर्दन्दशूकैश्च अमिचारावपातनैः । मायाभिः संनिरोधैश्च गरदानैरमोजनैः ॥४३॥
 हिमवाय्वग्निसलिलैः पर्वताक्रमणैरपि । न शशाकं यदा हन्तुमपापमसुरः सुतम् ।

चिन्तां दीर्घतमां प्रातस्तत् कर्तुं नान्यपद्यत ॥ ४४ ॥

एष मे बह्वसाधूक्तो बधोपायाश्च निर्मिताः । तैस्तैर्ब्रौहैरसद्भर्मैर्भुक्तः स्वेनैव तेजसा ॥४५॥
 वर्तमानोऽविदूरे वै बालोऽप्यजडधीरयम् । न विस्मरति मेऽनार्यं शुनःश्रेप इव प्रसुः ॥४६॥
 अप्रमेयानुभावोऽयमकुतश्चिन्द्रयोऽमरः । नूनमेतद्विरोधेन मृत्युर्मे भविता न वा ॥४७॥
 इति तं चिन्तया किञ्चिन्म्लानश्रियमधोमुखम् । शण्डामर्कावौशनसौ विविक्त इति होचतुः ॥४८॥

जितं त्वयैकेन जगत्त्रयं भ्रुवोर्विजृम्भणत्रस्तसमस्ताधिष्यप्यम् ।

न तस्य चिरम्यं तव नाथ चक्रमहे न वै शिशूनां गुणदोषयोः पदम् ॥४९॥

इमं तु पाशैर्वरुणस्य बद्ध्वा निधेहि भीतो न पलायते यथा ।

बुद्धिश्च पुंसो वयसाऽऽर्यसेवया यावद् गुदमार्गव आगमिष्यति ॥५०॥

तथेति गुरुपुत्रोक्तमनुज्ञायेदमब्रवीत् । घर्मा ह्यस्योपदेष्टव्या राज्ञां ये गृहमेधिनाम् ॥५१॥
 घर्ममर्थं च कामं च नितरां चानुपूर्वशः । प्रह्लादायोचत् राजन् प्रश्रितावनताय च ॥५२॥
 यथा त्रिवर्गो शुभभिरात्मने उपशिक्षितम् । न साधु मेने तच्छिश्नां द्वन्द्वारामोपवर्णिताम् ॥५३॥
 यदाऽऽचार्यः परावृत्तो गृहमेधीयकर्मसु । वयस्यैर्वालकैस्तत्र सोपहृतः कृतज्ञगैः ॥५४॥
 अथ ताञ्छूलक्षणया वाचा प्रत्याहूय महाबुधः । उवाच विद्वांस्तान्निष्ठां कृपया प्रहसन्निव ॥५५॥
 ते तु सद्गौरवात् सर्वे त्यक्तक्रीडापरिच्छदाः । बाला नदूषिताधियो द्वन्द्वारामेरितेहितैः ॥५६॥
 पर्युपासत राजेन्द्र तन्न्यस्तद्दृश्येक्षणैः । तानाह करुणो मैत्रो महाभागवतोऽसुरः ॥५७॥
 इति श्रीमद्भागवते महापुराणे पारमहंस्यां संहितायां सप्तमस्कन्धे प्रह्लादानुचरिते पञ्चमोऽध्यायः ॥ ५ ॥

अथ षष्ठोऽध्यायः

प्रह्लाद उवाच

कौमार आचरेत् प्राज्ञो घर्मान् भागवतानिह । दुर्लभं मानुषं जन्म तदप्यधुवमर्थदम् ॥ १ ॥
 यथा हि पुरुषस्येह विष्णोः पादोपसर्पणम् । यदेष सर्वभूतानां प्रिय आत्मेश्वरः सुहृत् ॥ २ ॥
 सुखमैन्द्रियकं दैत्या देहयोगेन देहिनाम् । सर्वत्र लभ्यते दैवाद् यथा दुःखमयत्नतः ॥ ३ ॥

तत्प्रयासो न कर्तव्यो यत आयुर्व्ययः परम् । न तथा विन्दते क्षेमं मुकुन्दचरणाम्बुजम् ॥ ४ ॥
 ततो यतेत कुशलः क्षेमाय भयमाश्रितः । शरीरं पौरुषं यावन्न विपद्येत पुष्कलम् ॥ ५ ॥
 पुंसो वर्षशतं ह्यायुस्तदर्धं चाजितात्मनः । निष्फलं यदसौ रात्र्यां शेतेऽन्धं प्रापितस्तमः ॥ ६ ॥
 मुग्धस्य बाल्ये कौमारे क्रीडतो याति विंशतिः । जरया प्रस्तदेहस्य यात्यकल्पस्य विंशतिः ॥ ७ ॥
 दुरापूरेण कामेन मोहेन च बलीयसा । शेषं गृहेषु सक्तस्य प्रमत्तस्यापयाति हि ॥ ८ ॥
 को गृहेषु पुमान् सक्तमात्मानमजितेन्द्रियः । स्नेहपाशैर्दृढैर्द्वन्द्वमुत्सहेत विमोचितुम् ॥ ९ ॥
 को न्वर्थतृष्णां विसृजेत् प्राणेष्वोऽपि य ईप्सितः । यं क्रीणात्यसुभिः प्रेषैस्तस्करः सेवको वणिक् ॥ १० ॥

कथं प्रियाया अनुकम्पितायाः सङ्गं रहस्यं रुचिरांश्च मन्त्रान् ।
 सुहृत्सु च स्नेहसितः शिशूनां कलाञ्जराणामनुरक्तचित्तः ॥ ११ ॥
 पुत्रान् स्मरंस्ता दुहितृर्हृदय्या भ्रातृन् स्वसृवा पितरौ च दीनौ ।
 गृहान् मनोशौरपरिच्छदांश्च वृत्तींश्च कुल्याः पशुभृत्यवर्गान् ॥ १२ ॥
 त्यजेत क्रोशस्कृदिवेहमानः कर्माणि लोभादवितृप्तकामः ।
 औपस्थ्यजैह्वयं बहु मन्यमानः कथं विरज्येत दुरन्तमोहः ॥ १३ ॥
 कुटुम्बपोषाय वियन् निजायुर्न बुध्यतेऽर्थं विहतं प्रमत्तः ।
 सर्वत्र तापत्रयदुःखितात्मा निर्विद्यते न स्वकुटुम्बरामः ॥ १४ ॥
 वित्तेषु नित्याभिनिविष्टचेता दिद्रांश्च दोषं परवित्तहर्तुः ।
 प्रेत्येह चायाप्यजितेन्द्रियस्तदशान्तकामो हरते कुटुम्बी ॥ १५ ॥
 विद्वानपीत्यं दनुजाः कुटुम्बं पुष्पान् स्वलोकाय न कल्पते वै ।
 यः स्वीयपारव्यविभिन्नभावस्तमः प्रपद्येत यथा विमूढः ॥ १६ ॥
 यतो न कश्चित् क्व च कुत्रचिद् वा दीनः स्वमात्मानमलं समर्थः ।
 विमोचितुं कामदृशां विहारक्रीडामृगो यन्निगडो विसर्गः ॥ १७ ॥
 ततो विदूरात् परिहृत्य दैत्या दैत्येषु सङ्गं विषयात्मकेषु ।
 उपेत नारायणमादिदेवं स मुक्तसङ्गैरिषितोऽपवर्गः ॥ १८ ॥

न ह्यच्युतं प्रीणयतो ब्रह्मायासोऽसुरात्मजाः । आत्मत्वात् सर्वभूतानां सिद्धत्वादिह सर्वतः ॥ १९ ॥
 परावरेषु भूतेषु ब्रह्मान्तस्थावरादिषु । भौतिकेषु विकारेषु भूतेष्वथ महत्सु च ॥ २० ॥
 गुणेषु गुणसाम्ये च गुणव्यतिकरे तथा । एक एव परो ह्यात्मा भगवानीश्वरोऽव्ययः ॥ २१ ॥
 प्रत्यगात्मस्वरूपेण दृश्यरूपेण च स्वयम् । व्याप्यव्यापकनिर्देश्यो ह्यनिर्देश्योऽविकल्पितः ॥ २२ ॥
 केवलानुभवानन्दस्वरूपः परमेश्वरः । माययान्तर्हितैश्वर्य ईयते गुणसर्गाया ॥ २३ ॥
 तस्मात् सर्वेषु भूतेषु दयां कुरुत सौहृदम् । आसुरं भावमुन्मुच्य यथा तुष्यत्यधोक्षजः ॥ २४ ॥

तुष्टे च तत्र किमलभ्यमनन्त आद्ये किं तैर्गुणव्यतिकरादिह ये स्वसिद्धाः ।
 धर्मादयः किमगुणेन च काङ्क्षितेन सारंजुषां चरणयोरुपगायतां नः ॥ २५ ॥
 धर्मार्थकाम इति योऽमिहितस्त्रिवर्ग ईक्षा त्रयी नयदमौ विविधा च वार्ता ।
 मन्ये तदेतदखिलं निगमस्य सत्यं स्वात्मार्षणं स्वसुहृदः परमस्य पुंसः ॥ २६ ॥
 ज्ञानं तदेतदमलं दुरवापमाह नारायणो नरसखः किल नारदाय ।
 एकान्तिनां भगवतस्तदकिञ्चनानां पादारविन्दरजसाऽऽद्भुतदेहिनां स्यात् ॥ २७ ॥

श्रुतमेतन्मया पूर्वं ज्ञानं विज्ञानसंयुतम् । धर्मे भागवतं शृद्धं नारदाद् देवदर्शनात् ॥ २८ ॥

दैत्यपुत्रा ऊचुः

प्रहाद त्वं वयं चापि नर्तेऽन्यं विद्महे गुरुम् । एताभ्यां गुरुपुत्राभ्यां बालानामपि हीश्वरौ ॥ २९ ॥
 बालस्यान्तःपुरस्थस्य महत्सङ्गो दुरन्वयः । छिन्धि नः संशयं सौम्य स्याच्चेद् विश्रम्भकारणम् ३०
 इति श्रीमद्भागवते महापुराणे पारमहंसां संहितायां सप्तमस्कन्धे प्रहादानुचरिते षष्ठोऽध्यायः ॥ ६ ॥

अथ सप्तमोऽध्यायः

नारद उवाच

एवं दैत्यसुतैः पृष्टो महाभागवतोऽसुरः । उवाच संयमानस्तान् स्मरन् मदनुभाषितम् ॥ १ ॥

प्रहाद उवाच

पितरि प्रस्थितेऽस्माकं तपसे मन्दराचलम् । युद्धोद्यमं परं चक्रुर्विबुधा दानवान् प्रति ॥ २ ॥
 पिपीलिक्रैरहिरिव दिष्ट्या लोकोपतापनः । पापेन पापोऽभक्षीति वादिनो वासवादयः ॥ ३ ॥
 तेषामतिबलोद्योगं निशम्यासुरयूथपाः । वध्यमानाः सुरैर्भौता दुद्रुवुः सर्वतोदिशम् ॥ ४ ॥
 कलत्रपुत्रमित्रास्तान् गृहान् पशुपरिच्छदान् । नावेक्षमाणास्त्वरिताः सर्वे प्राणपरीप्सवः ॥ ५ ॥
 व्यलुम्पन् राजशिविरममरा जयकाङ्क्षिणः । इन्द्रस्तु राजमहिर्षी मातरं मम चाग्रहीत् ॥ ६ ॥
 नीयमानां भयोद्विगां रुदतीं कुररीमिव । यदृच्छयाऽऽगतस्तत्र देवर्षिर्ददृशे पथि ॥ ७ ॥
 प्राह मैनां सुरपते नेत्रमर्हस्यनागसम् । मुञ्च मुञ्च महाभाग सती परपरिग्रहम् ॥ ८ ॥

इन्द्र उवाच

आस्तेऽस्या जठरे वीर्यमविपह्यं सुरद्विपः । आस्यतां यावत्प्रशवं मोक्ष्येऽर्थपदवीं गतः ॥ ९ ॥

नारद उवाच

अयं निष्किल्बिपः साक्षान्महाभागवतो महान् । त्वया न प्राप्स्यते संस्थामनन्तानुचरो वली ॥ १० ॥
 इत्युक्तस्तां विहायेन्द्रो देवर्षेर्मानयन् वचः । अनन्तप्रियभक्त्यैनां परिक्रम्य दिवं ययौ ॥ ११ ॥
 ततो नो मातरमृषिः समानीय निजाश्रमम् । आश्वासयेहोप्यतां वत्से यावत् ते भर्तुरागमः ॥ १२ ॥
 तथेत्यवात्सीद् , देवर्षेरन्ति साप्यकुतोभया । यावद् दैत्यपतिर्त्रोरत् तपसो न न्यवर्तत ॥ १३ ॥

ऋषिं पर्यचरत् तत्र भक्त्या परमया सती । अन्तर्वही स्वगर्भस्य क्षेमायेच्छाप्रसूतये ॥१४॥
 ऋषिः काशणिऋस्तस्याः प्रादादुभयमीश्वरः । धर्मस्य तत्त्वं ज्ञानं च मामप्युद्दिश्य निर्मलम् ॥१५॥
 तत्तु कालस्य दीर्घत्वात् स्तीत्वान्मातुस्तिरोदधे । ऋषिणानुग्रहीतं मां नाधुनाप्यजहात् स्मृतिः ॥१६॥
 भवतामपि भूयान्मे यदि श्रद्धते वचः । वंशारदी धीः श्रद्धातः स्त्रीवालानां च मे यथा ॥१७॥
 जन्माद्याः पडिमे भावा दृष्टा देहस्य नात्मनः । फलानामिव वृक्षस्य कालेनेश्वरमूर्तिना ॥१८॥
 आत्मानित्योऽव्ययः शुद्ध एकः क्षेत्रज्ञ आश्रयः । अधिक्रियः स्वदृग् हेतुव्यापकोऽसद्भयनावृतः ॥१९॥
 एतैर्द्वादशभिर्विद्वानात्मनो लक्षणैः परैः । अहमेत्यसद्भावं देहादौ मोहजं त्यजेत् ॥२०॥

स्वर्णं यथा ग्रावसु हेमकारः क्षेत्रेषु योगैस्तदभिज्ञ आप्नुयात् ।

क्षेत्रेषु देहेषु तथाऽऽत्मयोगैरध्यात्मविद् ब्रह्मगतिं लभेत ॥२१॥

अष्टौ प्रकृतयः प्रोक्तास्तय एव हितद्रुणाः । विकाराः पोट्ट्याचार्यैः पुमानेकः समन्वयात् ॥२२॥
 देहस्तु सर्वसृष्टातो जगत् तस्थुरिति द्विधा । अप्रैव मृग्यः पुरुषोनेति नेतीत्यतत् त्यजन् ॥२३॥
 अन्वयव्यतिरेकेण विवेकेनोशताऽऽत्मना । सर्गस्थानसमाप्तार्यैर्धिमृगान्द्रिसत्वरैः ॥२४॥
 बुद्धेर्जागरणं स्वप्नः सुषुप्तिरिति वृत्तयः । ता येर्नैवानुभूयन्ते सोऽध्यक्षः पुरुषः परः ॥२५॥
 एभिस्त्रिवर्णैः पर्यस्तेर्नुद्विभेदैः क्रियोद्भवैः । न्वरूपमात्मनो बुल्येद् गन्धैर्वायुमिवान्वयात् ॥२६॥
 एतद्द्वारो हि संसारो गुणकर्मनिबन्धनः । अज्ञानमूलोऽतार्योऽपि पुंसः स्वप्न इवेप्यते ॥२७॥
 तस्मान्द्रवद्भिः कर्तव्यं कर्मणा त्रिगुणात्मनाम् । योगिनिर्हरणं योगः प्रवाहोपरमो धियः ॥२८॥
 तत्रोपायसहस्राणामयं भगवतादितः । यदाश्वरे भगवति यथा यैरडासा रतिः ॥२९॥
 गुह्यशुश्रूषया भक्त्या सर्वलब्धार्पणेन च । सन्नेन साधुभक्तानामीश्वराराधनेन च ॥३०॥
 श्रद्धया तत्कथायां च कर्तनगुणकर्मणाम् । तत्पादाम्बुदृष्टयानात् तल्लिङ्गेक्षार्हणादिभिः ॥३१॥
 हरिः सर्वेषु भूतेषु भगवानास्त ईश्वरः । इति भूतानि मनसा कामैस्तैः साधु मानयेत् ॥३२॥
 एवं निर्जितपङ्चगैः क्रियते भक्तिरीश्वरे । वामुदेवे भगवति यथा संलभते रतिम् ॥३३॥

निशम्य कर्माणि गुणाननुल्यान् वीर्याणि लीलातनुभिः कृतानि ।

यदातिहर्षात्पुलकाश्रुगद्गदं प्रोत्कण्ठ उद्गायति रीति नृत्यति ॥३४॥

यदा प्रहृष्टस्त इव क्वचिद् हसत्याकन्दते ध्यायति वन्दते जनम् ।

मुहुः श्वमन् वक्ति हरे जगत्पते नारायणेत्यात्ममतिर्गतप्रपः ॥३५॥

तदा पुमान् मुक्तममस्तबन्धनस्तद्भावभावानुकृताशयाकृतिः ।

निर्दग्धवीजानुशयो महीयसा भक्तिप्रयोगेण समेत्यधोक्षजम् ॥३६॥

अधोक्षजालम्भमिहाशुभात्मनः शरीरिणः संसृतिचक्रगातनम् ।

तद् ब्रह्म निर्वाणसुखं विदुर्बुधास्ततो भजन्त्वं हृदये हृदीश्वरम् ॥३७॥

कोऽतिप्रयासोऽसुरबालका हरेरुपासने स्वे हृदि छिद्रवत् सतः ।
 स्वस्यात्मनः सख्युरशेषदेहिनां सामान्यतः किं विषयोपपादनैः ॥३८॥
 रायः कलत्रं पशवः सुतादयो गृहा मही कुञ्जरकोशभूतयः ।
 सर्वेऽर्थकामाः क्षणभङ्गुरायुषः कुर्वन्ति मर्त्यस्य क्रियत् प्रियं चलाः ॥३९॥
 एवं हि लोकाः ऋतुभिः कृता अभी क्षयिष्णवः सातिशयान निर्मलाः ।
 तस्माददृष्टश्रुतदूषणं परं भक्त्यैक्येशं भजतात्मलब्धये ॥४०॥

यदध्यर्थेह कर्माणि विद्वन्मान्यसकृन्नरः । करोत्यतो विपर्यासममोघं विन्दते फलम् ॥४१॥
 सुखाय दुःखमोक्षाय सङ्कल्प इह कर्मिणः । सदाऽऽप्तोतीहया दुःखमनीहायाः सुखावृतः ॥४२॥
 कामान् कामयते काम्यैर्यदर्थमिह पूरुषः । स वै देहस्तु पारक्यो भङ्गुरो यात्युपैति च ॥४३॥
 किमु व्यवहितापत्यदारारगधनादयः । राज्यं कोशगजामात्यभृत्याप्ता ममतास्पदाः ॥४४॥
 किमेतैरात्मनस्तुच्छैः सह देहेन नश्वरैः । अनर्थैर्यसंक्राशैर्नित्यानन्दमहोदधेः ॥४५॥
 निरूप्यतामिह स्वार्थः कियान् देहभूतोऽसुराः । निषेकादिष्ववस्थासु क्लिश्यमानस्य कर्मभिः ॥४६॥
 कर्माण्यारभते देही देहेनात्मानुवर्तिना । कर्मभिस्तनुते देहमुभयं त्वविवेकतः ॥४७॥
 तस्मादर्थाश्च कामाश्च धर्माश्च यदपाश्रयाः । भजतानीहयाऽऽत्मानमनीहं हरिमीश्वरम् ॥४८॥
 सर्वेषामपि भूतानां हरिरात्मेश्वरः प्रियः । भूतैर्महद्भिः स्वकृतैः कृतानां जीवसंशितः ॥४९॥
 देवोऽसुरो मनुष्यो वा यक्षो गन्धर्व एव च । भजन् मुकुन्दचरणं स्वस्तिमान् स्याद् यथा वयम् ॥
 नालं द्विजत्वं देवत्वमृषित्वं वासुरात्मजाः । प्रीणनाय मुकुन्दस्य न वृत्तं न बहुशता ॥५१॥
 न दानं न तपो नेज्या न शौचं न व्रतानि च । प्रीयतेऽमल्या भक्त्या हरिरन्यद् विडम्बनम् ॥५२॥
 ततो हरौ भगवति भक्तिं कुरुत दानवाः । आत्मौपग्येन सर्वत्र सर्वभूतात्मनीश्वरे ॥५३॥
 दैतेया यक्षरक्षासि स्त्रियः शूद्रा ब्रजौकसः । खगा मृगाः पापजीवाः सन्ति ह्यच्युततां गताः ५४
 एतावानेव लोकेऽस्मिन् पुंसः स्वार्थः परः स्मृतः । एकान्तभक्तिर्गोविन्दे यत् सर्वत्र तदीक्षणम् ॥५५॥

इति श्रीमद्भागवते महापुराणे पारमहंस्यां संहितायां सप्तमस्कन्धे प्रहादानुचरिते दैत्यपुत्रानुशासनं
 नाम सप्तमोऽध्यायः ॥ ७ ॥

अथाष्टमोऽध्यायः

नारद उवाच

अथ दैत्यसुताः सर्वे श्रुत्वा तदनुवर्णितम् । जगृहृर्निरवद्यत्वाच्चैव गुर्वनुशिक्षितम् ॥ १ ॥
 अथाचार्यसुतस्तेषां बुद्धिमैकान्तसंस्थिताम् । आलस्य भीतस्त्वरितो राज्ञ आवेदयद् यथा ॥ २ ॥
 श्रुत्वा तदप्रियं दैत्यो दुःसहं तनयानयम् । कोपावेशचलद्गात्रः पुत्रं हन्तुं मनो दधे ॥ ३ ॥
 क्षिप्त्वा परुषया वाचा प्रह्लादमतदर्हणम् । आदृक्षमाणः पापेन तिरक्षीनेन चक्षुषा ॥ ४ ॥
 प्रश्रयावनतं दान्तं बद्धाञ्जलिमवस्थितम् । सर्पः पदाहत इव श्वसन् प्रकृतिदारुणः ॥ ५ ॥

हे दुर्विनीत मन्दात्मन् कुलभेदकराधम । स्तब्धं मच्छासनोद्धृतं नेभ्ये त्वाद्य यमक्षयम् ॥६॥
 क्रुद्धस्य यस्य कम्पन्ते त्रयो लोकाः सद्देश्वराः । तस्य मेऽभीतवन्मूढ शासनं किम्वलोऽत्यगाः ॥७॥

प्रह्लाद उवाच

न केवलं मे भवतश्च राजन् स वै बलं बलिनां चापरेषाम् ।
 परेऽवरेऽमी स्थिरजङ्गमा ये ब्रह्मादयो येन वशं प्रणीताः ॥ ८ ॥
 स ईश्वरः काल उरुक्रमोऽसावोजःसहःसत्त्वबलेन्द्रियात्मा ।
 स एव विश्वं परमः स्वशक्तिभिः सृजत्यवत्यत्ति गुणत्रयेशः ॥ ९ ॥
 जह्यासुरं भावमिमं त्वमात्मनः समं मनो धत्स्व न सन्ति विद्विषः ।
 ऋतेऽजितादात्मन उत्पथस्थितात् तद्धि ह्यनन्तस्य महत् समर्हणम् ॥१०॥
 दस्यून पुरा षण्ण विजित्य लुम्पतो मन्यन्त एके स्वजिता दिशो दश ।
 जितात्मनो ज्ञस्य समस्य देहिनां साधोः स्वमोहप्रभवाः कुतः परे ॥११॥

हिरण्यकशिपुरुवाच

च्यक्तं त्वं मर्तुकामोऽसि योऽतिमात्रं विकल्पसे । मुमुर्षूणा हि मन्दात्मन् ननु स्युर्विप्लवा गिरः ॥१२॥
 यस्त्वया मन्दभाग्योक्तो मदन्वो जगदीश्वरः । कासौ यदि स सर्वत्र कस्मात् स्तम्भे न दृश्यते ॥१३॥
 सोऽहं विकल्पमानस्य शिरः कायाद्धरामि ते । गोपायेत हरिस्त्वाद्य यस्ते शरणमीप्सितम् ॥१४॥

एवं दुरुक्तैर्मुहुरर्दयन् रुषा सुतं महाभागवतं महासुरः ।
 खड्गं प्रगृह्योत्पतितो वरासनात् स्तम्भं तताडातिबलः स्वमुष्टिना ॥१५॥
 तदैव तस्मिन् निनदोऽतिभीषणो बभूव येनाण्डकटाहमस्फुटत् ।
 यं वै स्वधिष्ण्योपगतं त्वजादयः श्रुत्वा स्वधामाप्ययमङ्ग मेनिरे ॥१६॥
 स विक्रमन् पुत्रवधेप्सुरोजसा निशम्य निर्हादिमपूर्वमद्भुतम् ।
 अन्तःसभायां न ददर्श तत्पदं वितत्रसुर्येन सुरारियूथपाः ॥१७॥
 सत्यं विघातुं निजभृत्यभाषितं व्याप्तिं च भूतेष्वखिलेषु चात्मनः ।
 अदृश्यतात्यद्भुतरूपमुद्ग्रहन् स्तम्भे सभायां न मृगं न मानुषम् ॥१८॥
 स सत्त्वमेनं परितोऽपि पश्यन् स्तम्भस्य मध्यादनु निर्जिहानम् ।
 नायं मृगो नापि नरो विचित्रमहो किमेतन्मृगेन्द्ररूपम् ॥१९॥
 मीमांसमानस्य समुत्थितोऽग्रतो वृषिहरूपस्तदलं भयानकम् ।
 प्रतप्तचामीकरचण्डलोचनं स्फुरत्सटाकेसरजृम्भिताननम् ॥२०॥
 करालदंष्ट्रं करवालचञ्चलशुरान्तजिह्वं भुक्नुटीमुखोत्पणम् ।
 स्तब्धोर्ध्वकर्णं गिरिकन्दराद्भुतव्यात्तास्यनासं हनुभेदभीषणम् ॥२१॥

दिविस्पृशत्कायमदीर्घपीवरग्रीवोऽवक्षःस्थलमल्पमध्यमम् ।
 चन्द्रांशुगौरैश्च्युरितं तनूरुहैर्विष्वग्भुजानीकशतं नखायुधम् ॥ २२ ॥
 दुरासदं सर्वनिजेतरायुधप्रवेकविद्रावितदैत्यदानवम् ।
 प्रायेण मेड्यं हरिणोरुमायिना वधः स्मृतोऽनेन समुद्यतेन किम् ॥ २३ ॥
 एवं त्रुवंस्त्वभ्यपतद् गदायुधो नदन् नृसिंहं प्रति दैत्यकुञ्जरः ।
 अलक्षितोऽनौ पतितः पतङ्गमो यथा नृसिंहौजसि सोऽसुरस्तदा ॥ २४ ॥
 न तद् विचित्रं खलु सत्त्वघामनि म्बतेजसा यो नु पुरापित्रत् तमः ।
 ततोऽभिपद्याम्यहनन्महासुरो रूपा नृसिंहं गदयोऽवैगया ॥ २५ ॥
 तं विक्रमन्तं सगदं गदाधरो महोरगं तार्क्ष्यसुतो ययाग्रहीत् ।
 स तस्य हस्तोत्कलितस्तादासुरो विक्रीडतो यद्बदहिर्गन्ततः ॥ २६ ॥
 असाध्वमन्यन्त हृतौकसोऽमरा घनच्छदा भारत सर्वाधिष्णयपाः ।
 तं मन्यमानो निजवीर्यशङ्कितं तद्वस्तमुक्तो नृहरिं महासुरः ।
 पुनस्तमासञ्जत खड्गचर्मणी प्रगृह्य वेगेन जितश्रमो मृधे ॥ २७ ॥
 तं श्येनवेगं शतचन्द्रवर्त्मभिश्चरन्तमच्छिद्रमुपर्यधो हरिः ।
 कृत्वाद्दहासं खरमुत्वनोल्बणं निर्मीलित्ताक्षं जगृहे महाजवः ॥ २८ ॥
 विष्वक् स्फुरन्तं ग्रहणातुरं हरिव्यालो यथाऽऽखुं कुलिशाक्षतत्वचम् ।
 द्वार्यूरं आपात्य ददार लीलया नखैर्ययाहिं गरुडो महाविषम् ॥ २९ ॥
 संरम्भदुष्प्रेक्ष्यकराललोचनो व्यात्ताननान्तं विलिहन् स्वजिह्वया ।
 असुग्लवाक्त्तरुणकेशराननो यथान्त्रमाली द्विपहत्यया हरिः ॥ ३० ॥
 नखाङ्कुरोत्पाटितहृत्सरोरुहं विसृज्य तस्यानुचरानुदायुधान् ।
 अहन् समन्तावस्त्रशस्त्रपाणिभिर्दोर्दण्डयूयोऽनुपथान् सहस्रशः ॥ ३१ ॥
 सटावधूता जलदाः परापतन् ग्रहाश्च तद्दृष्टिविमुष्टरोचिषः ।
 अम्भोधयः श्वासहता विचुक्षुमुर्निर्हादमीता दिगिमा विचुक्षुशुः ॥ ३२ ॥
 द्यौस्तत्सटोत्क्षिप्तविमानसङ्कुला प्रोत्सर्पत क्षमा च पदातिपीडिता ।
 शैलाः समुत्पेतुरमुप्य रंहसा तत्तेजसा खं ककुभो न रेजिरे ॥ ३३ ॥
 ततः समायापुपविष्टमुत्तमे नृपासने संभृततेजसं विमुम् ।
 अलक्षितद्वैरथमत्यमर्षणं प्रचण्डवक्त्रं न वभाज कश्चन ॥ ३४ ॥
 निशम्य लोकत्रयमस्तकञ्जरं तमादिदैत्यं हरिणा हतं मृधे ।
 प्रहर्षवेगोत्कलितानना मुहुः प्रसूनवर्षैर्वृषुः सुरस्त्रियः ॥ ३५ ॥

तदा विमानावलिभिर्नमस्तलं दिदृक्षतां सङ्कुलमास नाकिनाम् ।

सुरानका दुन्दुभयोऽथ जघ्निरे गन्धर्वमुख्या ननृतुर्जगुः स्त्रियः ॥ ३६ ॥

तत्रोपम्रज्य विबुधा ब्रह्मेन्द्रगिरिशादयः । ऋषयः पितरः सिद्धा विद्याधरमहोरगाः ॥ ३७ ॥

मनवः प्रजानां पतयो गन्धर्वाप्सरचारणाः । यक्षाः किम्पुरुषास्तात वेतालाः सिद्धकिन्नराः ॥ ३८ ॥

ते विष्णुपार्षदाः सर्वे सुनन्दकुमुदादयः । मूर्ध्नि बद्धाञ्जलिपुटा आसीनं तीव्रतेजसम् ।

ईडिरे नरशार्दूलं नातिदूरचराः पृथक् ॥ ३९ ॥

ब्रह्मोवाच

नतोऽस्म्यनन्ताय दुरन्तशक्तये विचित्रवीर्याय पवित्रकर्मणे ।

विश्वस्य सर्गस्थितिसंयमान् गुणैः स्वलीलया संदधतेऽव्ययात्मने ॥ ४० ॥

श्रीरुद्र उवाच

कोपकालो युगान्तस्ते हतोऽयमसुरोऽल्पकः । तत्सुतं पाद्भुपसुतं भक्तं ते भक्तवत्सल ॥ ४१ ॥

इन्द्र उवाच

प्रत्यानीताः परम भवता त्रायता नः स्वभागा दैत्याक्रान्तं हृदयकमलं त्वद्गृहं प्रत्यबोधि ।

कालप्रस्तं कियदिदमहो नाथ शुश्रूषतां ते मुक्तिस्तेषां न हि बहु मता नारसिंहापरैः किम् ॥ ४२ ॥

ऋषय ऊचुः

त्वं नस्तपः परममात्थ यदात्मतेजो येनेदमादिपुरुषात्मगतं ससर्ज ।

तद् विप्रस्तममुनाद्य शरण्यपाल रक्षागृहीतवपुषा पुनरन्वमंस्थाः ॥ ४३ ॥

पितर ऊचुः

श्राद्धानि नोऽधिबुभुजे प्रसभं तनूजैर्दत्तानि तीर्थसमयेऽप्यपिबत् तिलाम्बु ।

तस्योदरान्खविदीर्णवपाद् य आर्च्छत् तस्मै नमो नृहरयेऽखिलधर्मगोप्त्रे ॥ ४४ ॥

सिद्धा ऊचुः

यो नो गतिं योगसिद्धामसाधुरहारषीद् योगतपोबलेन ।

नानादर्पं तं नखैर्निर्ददार तस्मै तुभ्यं प्रणताः स्मो नृसिंह ॥ ४५ ॥

विद्याधरा ऊचुः

विद्यां पृथग्धारणयानुराद्धां न्यषेधदज्ञो बलवीर्यदत्तः ।

स येन संख्ये पशुवद्धतस्तं मायावृत्तिं प्रणताः स्म नित्यम् ॥ ४६ ॥

नागा ऊचुः

येन पापेन रत्नानि स्त्रीरत्नानि हृतानि नः । तद्वक्षःपाटनेनासां दत्तानन्द नमोऽस्तु ते ॥ ४७ ॥

मनव ऊचुः

मनवो वयं तव निदेशकारिणो दितिजेन देव परिभूतसेतवः ।
भवता खलः स उपसंहृतः प्रभो करवाम ते किमनुशाधि किङ्करान् ॥ ४८ ॥

प्रजापतय ऊचुः

प्रजेशा वयं ते परेशामिसृष्टा न येन प्रजा वै सृजामो निषिद्धाः ।
स एष त्वया भिन्नवक्ष्णा नु शेते जगन्मङ्गलं सत्त्वमूर्तेऽवतारः ॥ ४९ ॥

गन्धर्वा ऊचुः

वयं विमो ते नटनाट्यगायका येनात्मसाद् वीर्यबलौजसा कृताः ।
स एष नीतो भवता दशामिमां किमुत्पथस्थः कुशलाय कल्पते ॥ ५० ॥

चारणा ऊचुः

हरे तवाद्भिपङ्कजं भवापवर्गमाश्रिता । यदेष साधुदृच्छयस्त्वयासुरः समापितः ॥ ५१ ॥

यक्षा ऊचुः

वयमनुचरमुख्याः कर्मभिस्ते मनोशैस्त इह दितिसुतेन प्रापिता वाहकत्वम् ।
स तु जनपरितापं तत्कृतं जानता ते नरहर उपनीतः पञ्चतां पञ्चविंश ॥ ५२ ॥

किम्पुरुषा ऊचुः

त्रयं किंपुरुषास्त्वं तु महापुरुष ईश्वरः । अयं कुपुरुषो नष्टो धिक्कृतः साधुभिर्यदा ॥ ५३ ॥

वैतालिका ऊचुः

समासु सत्रेषु तवामलं यशो गीत्वा सपर्या महर्ती लभामहे ।
यस्तां व्यनैषीद् भृशमेष दुर्जनो दिष्टथा हतस्ते भगवन् यथाऽऽमयः ॥ ५४ ॥

किन्नरा ऊचुः

वयमीश किन्नरगणास्तवानुगा दितिजेन विष्टिममुनानु कारिताः ।
भवता हरे स वृजिनोऽवसादितो नरसिंह नाय विभवाय नो भव ॥ ५५ ॥

विष्णुपार्षदा ऊचुः

अद्यैतद्वरिनररूपमद्भुतं ते दृष्टं नः शरणद सर्वलोकशर्म ।
सोऽयं ते विधिकर ईश विप्रशस्तस्येदं निधनमनुग्रहाय विद्मः ॥ ५६ ॥
इति श्रीमद्भागवते महापुराणे पारमहंस्यां संहितायां सप्तमस्कन्धे प्रह्लादानुचरिते दैत्यराजवधे
नृसिंहस्तवो नामाष्टमोऽध्यायः ॥ ८ ॥

अथ नवमोऽध्यायः

नारद उवाच

एवं सुरादयः सर्वे ब्रह्मरुद्रपुरःसराः । नोपैतुमशकन् मन्युसंरम्भं सुदुरासदम् ॥ १ ॥

साक्षाच्छ्रीः प्रेषिता देवैर्दृष्ट्वा तन्महदद्भुतम् । अदृष्टाश्रुतपूर्वत्वात् सा नोपेयाय शङ्किता ॥ २ ॥
 प्रह्लादं प्रेषयामास ब्रह्मावस्थितमन्तिके । तात प्रशमयोपेहि स्वपित्रे कुपितं प्रभुम् ॥ ३ ॥
 तथेति शनकै राजन् महाभागवतोऽर्भकः । उपेत्य भुवि कायेन ननाम विधृताञ्जलिः ॥ ४ ॥
 स्वपादमूले पतितं तमर्मकं विलोक्य देवः कृपया परिप्लुतः ।
 उत्थाप्य तच्छीर्ष्यदधात् कराम्बुजं कालाहिवित्रस्तधियां कृताभयम् ॥ ५ ॥
 स तत्करस्पर्शघृताखिलाशुभः सपद्यभिव्यक्तपरात्मदर्शनः ।
 तत्पादपद्मं हृदि निर्वृतो दधौ हृष्यत्तनुः क्लिन्नहृदश्रुलोचनः ॥ ६ ॥
 अस्तौषीद्धरिमेकाग्रमनसा सुसमाहितः । प्रेमगद्गदया वाचा तन्न्यस्तदृदयेक्षणः ॥ ७ ॥

प्रह्लाद उवाच

ब्रह्मादयः सुरगणा मुनयोऽथ सिद्धाः सत्त्वैकतानमतयो वचसां प्रवाहैः ।
 नाराधिद्वं पुरुगुणैरधुनापि पिप्रुः किं तोष्टुमर्हति स मे हरिरुग्रजातेः ॥ ८ ॥
 मन्ये धनाभिजनरूपतपःश्रुतौजस्तेजःप्रभाववलयौषबुद्धियोगाः ।
 नाराधनाय हि भवन्ति परस्य पुंसो भक्त्या तुतोष भगवान् गजयूथपाय ॥ ९ ॥
 विप्राद् द्विषद्गुणयुतादरविन्दनाभपादारविन्दविमुखाच्छ्वपचं वरिष्ठम् ।
 मन्ये तदर्पितमनोवचनेहितार्थप्राणं पुनाति स कुलं न तु भूरिमानः ॥ १० ॥
 नैवात्मनः प्रभुरयं निजलाभपूर्णो मानं जनादविदुषः करुणो वृणीते ।
 यद् यजनो भगवते विदधीत मानं तच्चात्मने प्रतिमुखस्य यथा मुखश्रीः ॥ ११ ॥
 तस्मादहं विगतविक्लव ईश्वरस्य सर्वात्मना महिं गृणामि यथामनीषम् ।
 नीचोऽजया गुणविसर्गमनुप्रविष्टः पूयेत येन हि पुमाननुवर्णितेन ॥ १२ ॥
 सर्वे ह्यमी विधिकरास्तव सत्त्वधाम्नो ब्रह्मादयो वयमिवेशन चोद्विजन्तः ।
 क्षेमाय भूतय उतात्मसुखाय चास्य विक्रीडितं भगवतो रुचिरावतारैः ॥ १३ ॥
 तद् यच्छ मन्युमसुरश्च हतस्त्वयाद्य मोदेत साधुरपि वृश्चिकसर्पहत्या ।
 लोकाश्च निर्वृतिमिताः प्रतियन्ति सर्वे रूपं नृसिंह विभयाय जनाः स्सरन्ति ॥ १४ ॥
 नाहं विभेम्यजित तेऽतिभयानकास्यजिह्वार्कनेत्रभुक्कुटीरभसोऽग्रदंष्ट्रात् ।
 आन्त्रस्रजः क्षतजकेसरशङ्कुकर्णाग्निर्हार्दभीतदिगिमादरिभिन्नखाप्रात् ॥ १५ ॥
 त्रस्तोऽस्म्यहं कृपणवत्सल दुःसहोऽसंसारचक्रकदनाद् असतां प्रणीतः ।
 वद्धः स्वकर्मभिरुशत्तम तेऽह्निमूलं प्रीतोऽपवर्गामरणं ह्ययसे कदा नु ॥ १६ ॥
 यस्मात् प्रियाप्रियवियोगसयोगजन्मशोकाग्निना सकलयोनिषु दह्यमानः ।
 दुःखौषधं तदपि दुःखमतद्वियाहं भूमन् भ्रमामि वद मे तव दास्ययोगम् ॥ १७ ॥

सोऽहं प्रियस्य सुहृदः परदेवताया लीलाकथास्तव नृसिंह विरिञ्चगीताः ।
 अञ्जस्तितर्भ्यनुगणन् गुणविप्रमुक्तो दुर्गाणि ते पदयुगालयहंससङ्गः ॥ १८ ॥
 बालस्य नेह शरणं पितरौ नृसिंह नार्तास्य चागदमुदन्वति मजतो नौः ।
 तस्य तत्प्रतिविधिर्य इहाञ्जसेष्टस्तावद् विभो तनुभृतां त्वदुपेक्षितानाम् ॥ १९ ॥
 यस्मिन् यतो यर्हि येन च यस्य यस्माद् यस्मै यथा यदुत यस्त्वपरः परो वा ।
 भावः करोति विकरोति पृथक्स्वभावः संचोदितस्तदखिलं भवतः स्वरूपम् ॥ २० ॥
 माया मनः सृजति कर्ममयं बलीयः कालेन चोदितगुणानुमतेन पुंसः ।
 छन्दोमयं यदजयार्पितपोडशारं संसारचक्रमज क्रोडतितरेत् त्वदन्यः ॥ २१ ॥
 स त्वं हि नित्यविजितात्मगुणः स्वधाम्ना काले वशीकृतविसृज्यविसर्गशक्तिः ।
 चक्रे विसृष्टमजयेश्वर षोडशारे निष्पीड्यमानमुपकर्षं विमो प्रपन्नम् ॥ २२ ॥
 दृष्टा मया दिवि विमोऽखिलधिष्ण्यपानामायुः श्रियो विभव इच्छति याञ्जनोऽयम् ।
 येऽस्मत्पितुः कुपितहासविजृम्भितभ्रूविस्फूर्जितेन लुलिताः स तु ते निरस्तः ॥ २३ ॥
 तस्मादमूस्तनुभृतामहंमाशिषो ज्ञ आयुः श्रियं विभवमैन्द्रियमाविरिञ्चात् ।
 नेच्छामि ते विखलितानुषविक्रमेण कालात्मनोपनय मा निजभृत्यपार्श्वम् ॥ २४ ॥
 कुत्राशिषः श्रुतिसुखा मृगतृष्णिरूपाः क्वेदं कलेवरमशेषरुजां विरोहः ।
 निर्विद्यते न तु जनो यदपीति विद्वान् कामानलं मधुलवैः शमयन् दुरापैः ॥ २५ ॥
 क्वाहं रजःप्रभव ईश तमोऽधिकेऽस्मिञ्जातः सुरेतरकुले क्व तवानुकम्पा ।
 न ब्रह्मणो न तु भवस्य न वै रमाया यन्मेऽर्पितः शिरसि पद्मकरः प्रसादः ॥ २६ ॥
 नैषा परावरमतिर्भवतो ननु स्याज्जन्तोर्यथाऽऽत्मसुहृदो जगतस्तथापि ।
 संसेवया सुरतरोरिव ते प्रसादः सेवानुरूपमुदयो न परावरत्वम् ॥ २७ ॥
 एवं जंनं निपतितं प्रभवाहिकूपे कामाभिकाममनु यः प्रपतन् प्रसङ्गात् ।
 कृत्वाऽऽत्मसात् सुरर्षिणा भगवन् गृहीतः सोऽहं कथं नु विसृजे तव भृत्यसेवाम् ॥ २८ ॥
 मत्प्राणरक्षणमनन्त पितुर्वधश्च मन्ये स्वभृत्यभ्रृषिवाक्यमृतं विधातुम् ।
 खड्गं प्रगृह्य यदवोचदसद्विधित्सुस्त्वामीश्वरो मदपरोऽवतु कं हरामि ॥ २९ ॥
 एकस्त्वमेव जगदेतदमुष्य यत् त्वमाद्यन्तयोः पृथगवस्यसि मष्यतश्च ।
 सृष्ट्वा गुणव्यतिकरं निजमाययेदं नानेव तैरवसितस्तदनुप्रविष्टः ॥ ३० ॥
 त्वं वा इदं सदसदीशं भवांस्ततोऽन्यो माया यदात्मपरबुद्धिरियं ह्यपार्या ।
 यद् यस्य जन्म निधनं स्थितिरीक्षणं च तद् वै तदेव वसुकालवदष्टितोः ॥ ३१ ॥

न्यस्येदमात्मनि जगद् विलयान्बुमध्ये शेषेऽऽत्मना निजसुखानुभवो निरीहः ।
 योगेन मीलितहगात्मनिपीतनिद्रस्तुर्ये स्थितो न तु तमो न गुणांश्च युञ्क्षे ॥ ३२ ॥
 तस्यैव ते वपुरिदं निजकालशक्त्या सञ्चोदितप्रकृतिधर्मण आत्मगूढम् ।
 अभ्यस्यनन्तशयनाद् विरमत्समाधेर्नाभिरभूत् स्वकणिकावटवन्महाब्जम् ॥ ३३ ॥
 तत्सम्भवः कविरतोऽन्यदपश्यमानस्त्वां बीजमात्मनि ततं स्वबहिर्विचिन्त्य ।
 नाविन्ददब्दशतमप्सु निमज्जमानो जातेऽङ्कुरे कथमु होपलमेत बीजम् ॥ ३४ ॥
 स त्वात्मयोनिरतिविस्मित आस्थितोऽब्जं कालेन तीव्रतपसा परिशुद्धभावः ।
 त्वामात्मनीश भुवि गन्धमिवातिसूक्ष्मं भूतेन्द्रियाशयमये विततं ददर्श ॥ ३५ ॥
 एवं सहस्रवदनाद्भ्रिशिरःकरोरुनासास्यकर्णनयनाभरणायुषाढ्यम् ।
 मायामयं सद्गुणलक्षितसन्निवेशं दृष्ट्वा महापुरुषमाप मुदं विरिञ्चिः ॥ ३६ ॥
 तस्मै भवान् ह्यशिरस्तनुवं च विभ्रद् वेदद्गुहावतिबलौ मधुकैटभाख्यौ ।
 हत्वाऽऽनयच्छ्रुतिगणांस्तु रजस्तमश्च सत्त्वं तव प्रियतमां तनुमामनन्ति ॥ ३७ ॥
 इत्थं नृतिर्यद्विषदेवज्ञषावतारैर्लोकान् विभावयसि हंसि जगत्प्रतीपान् ।
 धर्मं महापुरुष पासि युगानुवृत्तं छन्नः कलौ यदभवत्त्रियुगोऽथ स त्वम् ॥ ३८ ॥
 नैतन्मनस्तव कथासु विकुण्ठनाथ संप्रीयते दुरितदुष्टमसाधु तीव्रम् ।
 कामातुरं हर्षशोकभयैषणार्तं तस्मिन् कथं तव गतिं विमृशामि दीनः ॥ ३९ ॥
 जिह्वैकतोऽच्युत विकर्षति मावितृप्ता शिशोऽन्यतस्त्वगुदरं श्रवणं कुतश्चित् ।
 प्राणोऽन्यतश्चपलदृक् क्व च कर्मशक्तिर्ब्रह्मथः सपत्न्य इव गेहपतिं छुनन्ति ॥ ४० ॥
 एवं स्वकर्मपतितं भववैतरण्यामन्योन्यजन्ममरणान्भूतभीतम् ।
 पश्यज्जनं स्वपरविग्रहवैरमैत्रं हन्तेति पारचर पीपृहि मूढमद्य ॥ ४१ ॥
 को न्वत्र तेऽखिलगुरो भगवन् प्रयास उत्तारणेऽस्य भवसम्भवलोपहेतोः ।
 मूढेषु वै महदनुग्रह आर्तबन्धो किं तेन ते प्रियजनाननुसेवतां नः ॥ ४२ ॥
 नैवोद्विजे पर दुरत्ययवैतरण्यास्त्वद्वीर्यगायनमहाभूतममचित्तः ।
 शोचे ततो विमुखचेतस इन्द्रियार्थमायासुखाय भरमुद्ग्रहतो विमूढान् ॥ ४३ ॥
 प्रायेण देव मुनयः स्वविमुक्तिकामा मौनं चरन्ति विजने न परार्थनिष्ठाः ।
 नैतान् विहाय कृपणान् विमुसुक्ष एको नान्यं त्वदस्य शरणं भ्रमतोऽनुपश्ये ॥ ४४ ॥
 यन्मैथुनादि गृहमेधिसुखं हि तुच्छं कण्ठयनेन करयोरिव दुःखदुःखम् ।
 तृप्यन्ति नेह कृपणा बहुदुःखभाजः कण्ठवृत्तिवन्मनसिजं विषहेत धीरः ॥ ४५ ॥

मौनव्रतश्रुततपोऽध्ययनस्वधर्मव्याख्यारहोजपसमाधय आपवर्ग्याः ।
 प्रायः परं पुरुष ते त्वजितेन्द्रियाणां वार्ता भवन्त्युत न वात्र तु दाम्भिकानाम् ॥ ४६ ॥
 रूपे इमे सदसती तव वेदसृष्टे वीजाङ्कुराविव न चान्यदरूपकस्य ।
 युक्ताः समक्षमुभयत्र विचिन्वते त्वां योगेन वह्निमिव दारुषु नान्यतः स्यात् ॥ ४७ ॥
 त्वं वायुरग्निरवनिर्वियदम्बुमात्राः प्राणेन्द्रियाणि हृदयं चिदनुग्रहश्च ।
 सर्वं त्वमेव सगुणो विगुणश्च भूमन् नान्यत् त्वदस्त्यपि मनोवचसा निरुक्तम् ॥ ४८ ॥
 नैते गुणा न गुणिनो महदादयो ये सर्वे मनःप्रभृतयः सहदेवमर्त्याः ।
 आद्यन्तवन्त उरुगाय विदन्ति हि त्वामेवं विमृश्य सुधियो विरमन्ति शब्दात् ॥ ४९ ॥
 तत् तेऽर्हत्तम नमःस्तुतिकर्मपूजाः कर्म स्मृतिश्चरणयोः श्रवणं कथायाम् ।
 संसेवया त्वयि विनेति षडङ्गया किं भक्तिं जनः परमहंसगतौ लभेत ॥ ५० ॥

नारद उवाच

एतावद्दर्शितगुणो भक्त्या भक्तेन निर्गुणः । प्रह्लादं प्रणतं प्रीतो यतमन्युरमाषत ॥५१॥

श्रीभगवानुवाच

प्रह्लाद भद्र भद्रं ते प्रीतोऽहं तेऽसुरोत्तम । वरं वृणीष्वामिमतं कामपूरोऽस्म्यहं नृणाम् ॥५२॥
 मामप्रीणत आयुष्मन् दर्शनं दुर्लभं हि मे । दृष्ट्वा मां न पुनर्जन्तुरात्मानं तप्तुमर्हति ॥५३॥
 प्रीणन्ति ह्ययं मां धीराः सर्वभावेन साधवः । श्रेयस्कामा महाभागाः सर्वासामाशिषां पतिम् ।५४॥
 एवं प्रलोभ्यमानोऽपि वरैर्लोकप्रलोभनैः । एकान्तित्वाद् भगवतिर्नैच्छत् तानसुरोत्तमः ।५५॥
 इति श्रीमद्भागवते महापुराणे पारमहंस्यां संहितायां सप्तमस्कन्धे प्रह्लादचरिते भगवत्स्तवो नाम नवमोऽध्यायः ९

अथ दशमोऽध्यायः

नारद उवाच

भक्तियोगस्य तत् सर्वमन्तरायतयार्भकः । मन्यमानो हृषीकेशं स्मयमान उवाच ह ॥ १ ॥

प्रह्लाद उवाच

मा मां प्रलोभयोत्पत्त्याऽऽसक्तं कामेषु तैर्वरैः । तत्सङ्गभीतो निर्विण्णो मुमुक्षुस्त्वामुपाश्रितः ॥ २ ॥
 भृत्यलक्षणजिज्ञासुर्भक्तं कामेष्वचोदयत् । भवान् संसारवीजेषु हृदयग्रन्थिषु प्रभो ॥ ३ ॥
 नान्यथा तेऽखिलगुरो घटेत करुणात्मनः । यस्त आशिष आशास्ते न स भृत्यः स वै वणिक् ।४॥
 आशासानो न वै भृत्यः स्वामिन्याशिष आत्मनः । न स्वामी भृत्यतः स्वाम्यमिच्छन् यो राति चाशिषः ५॥
 अहं त्वकामस्त्वद्भक्तस्त्वं च स्वाम्यनपाश्रयः । नान्यथेहावयोरर्थो राजसेवकयोरिव ॥ ६ ॥
 यदि रासीश मे कामान् वरांस्त्वं वरदर्षभ । कामानां हृद्यसरोहं भवतस्तु वृणे वरम् ॥ ७ ॥
 इन्द्रियाणि मनः प्राण आत्मा धर्मो धृतिर्मतिः । ह्रीः श्रीस्तेजः स्मृतिः सत्यंयस्य नश्यन्ति जन्मना ।८॥

विमुञ्चति यदा कामान् मानवो मनसि स्थितान् । तर्ह्येव पुण्डरीकाक्ष भगवत्त्वाय कल्पते ॥ ९ ॥
नमो भगवते तुभ्यं पुरुषाय महात्मने । हरयेऽद्भुतसिंहाय ब्रह्मणे परमात्मने ॥१०॥

शुसिंह उवाच

नैकान्तिनो मे मयि जात्विहाशिष आशासतेऽमुत्र च ये भवद्विधाः ।
अथापि मन्वन्तरमेतदत्र दैत्येश्वराणामनुभुङ्क्ष्व भोगान् ॥ ११ ॥
कथा मदीया जुषमाणः प्रियास्त्वमावेद्य मामात्मनि सन्तमेकम् ।
सर्वेषु भूतेष्वधियज्ञमीशं यजस्व योगेन च कर्म हिन्वन् ॥ १२ ॥
भोगेन पुण्यं कुशलेन पापं कलेवरं कालजवेन हित्वा ।
कीर्तिं विशुद्धां सुरलोकगीतां विताय मामेप्यसि मुक्तबन्धः ॥ १३ ॥

य एतत् कीर्तयेन्मह्यं त्वया गीतमिदं नरः । त्वां च मां च स्मरन् काले कर्मबन्धात्प्रमुच्यते १४

प्रह्लाद उवाच

वरं वरय एतत् ते वरदेशान्महेश्वर । यदनिन्दत् पितामे त्वामन्विद्वांस्तेज ऐश्वरम् ॥१५॥
विद्वामर्षाशयः साक्षात् सर्वलोकगुरुं प्रभुम् । भ्रातृहेति मृषादृष्टिस्त्वद्भक्ते मयि चाधवान् ॥१६॥
तस्मात् पितामे पूयेत दुस्स्ताद् दुस्तरादघात् । पूतस्तेऽपाङ्गसंहृष्टस्तदा कृपणवत्सल ॥१७॥

श्रीभगवानुवाच

त्रिःसप्तभिः पिता पूतः पितृभिः सह तेऽनघ । यत् साधोऽस्य गृहे जातो भवान् वै कुलपावनः १८
यत्र यत्र च मद्भक्ताः प्रशान्ताः समदर्शिनः । साधवः समुदाचारास्ते पूयन्त्यपि कीकटाः ॥१९॥
सर्वात्मना न हिंसन्ति भूतग्रामेषु किञ्चन । उच्चावचेषु दैत्येन्द्र मद्भावेन गतस्पृहाः ॥२०॥
भवन्ति पुरुषा लोके मद्भक्तास्त्वामनुव्रताः । भवान् मे खलु भक्तानां सर्वेषां प्रतिरूपधृक् ॥२१॥
कुरु त्वं प्रेतकार्याणि पितुः पूतस्य सर्वशः । मदद्भर्त्सनेनाङ्ग लोकान् यास्यति सुप्रजाः ॥२२॥
पित्र्यं च स्थानमातिष्ठ ययोक्तं ब्रह्मवादिभिः । मय्यावेद्य मनस्तात् कुरु कर्माणि मत्परः ॥२३॥

नारद उवाच

प्रह्लादोऽपि तथा चक्रे पितुर्यत्साम्परायिकम् । यथाऽऽह भगवान् राजन्नभिपिक्तो द्विजोत्तमैः ॥२४॥
प्रसादसुमुखं दृष्ट्वा ब्रह्मा नरहरिं हरिम् । स्तुत्वा वाग्भिः पवित्राभिः प्राह देवादिभिर्वृतः ॥२५॥

ब्रह्मोवाच

देवदेवास्त्रिलाष्यक्ष भूतभावन पूर्वज । दिष्ट्या तं निहतः पापो लोकसन्तापनोऽसुरः ॥२६॥
योऽसौ लब्धवरो मत्तो न वधो मम सृष्टिभिः । तपोयोगवलोन्नद्धः समस्तनिगमानहन् ॥२७॥
दिष्ट्यास्य तनयः साधुर्महाभागवतोऽर्भकः । त्वया विमोचितो मृत्योर्दिष्ट्या त्वां समितोऽधुना २८

एतद् वपुरते भगवन् ध्यायतः प्रयतात्मनः । सर्वतो गोप्तृ संत्रासान्मृत्योरपि जिवांसतः ॥२९॥

नृसिंह उवाच

मैवं वरोऽसुराणां ते प्रदेयः पद्मसम्भव । वरः ध्रुवनिर्गर्गाणामहीनाममृतं यथा ॥३०॥

नारद उवाच

इत्युक्त्वा भगवान् राजंस्तत्रैवान्तर्दधे हरिः । अट्टय्यः सर्वभूतानां पूजितः परमेष्ठिना ॥३१॥
 ततः सम्पूज्य शिरसा वचन्दे परमेष्ठिनम् । भवं प्रजापतीन् देवान् प्रह्लादो भगवत्कलाः ॥३२॥
 ततः काव्यादिभिः सार्धं मुनिभिः कमलासनः । दैत्यानां दानवानां च प्रह्लादमकरोत् पतिम् ॥३३॥
 प्रतिनन्द्य ततो देवाः प्रयुज्य परमाश्रियः । स्वधामानि ययू राजन् ब्रह्माद्याः प्रतिपूजिताः ॥३४॥
 एवं तौ पार्षदौ विष्णोः पुत्रत्वं प्रापितौ दितेः । हृदि स्थितेन हरिणा वैरभावेन तौ हतौ ॥३५॥
 पुनश्च विप्रशापेन राक्षसौ तौ बभूवतुः । कुम्भकर्णदशग्रीवौ हतौ तौ रामविक्रमं ॥३६॥
 शयानौ युधि निर्भिन्नहृदयौ रामसायकैः । तच्चित्तौ जहतुर्देहं यथा प्राक्तनजन्मनि ॥३७॥
 ताविहाथ पुनर्जातौ शिशुपालकरूपजौ । हरौ वैरानुबन्धेन पश्यतस्ते समीयतुः ॥३८॥
 एनः पूर्वकृतं यत् तद् राजानः कृष्णवैरिणः । जहुस्त्वन्ते तदात्मानः कीटः पेशस्कृतो यया ॥३९॥
 यथा यथा भगवतो भक्त्या परमयाभिदा । नृपाश्चैद्यादयः सात्म्यं हरेस्तच्चिन्त्या ययुः ॥४०॥
 आख्यातं सर्वमेतत् ते यन्मां त्वं परिपृष्टवान् । दमघोपसुतादीनां हरेः सात्म्यमपि द्विषाम् ॥४१॥
 एषा ब्रह्मण्यदेवस्य कृष्णस्य च महात्मनः । अवतारकथा पुण्या वधो यत्रादिदैत्ययोः ॥४२॥
 प्रह्लादस्यानुचरितं महाभागवतस्य च । भक्तिर्ज्ञानं विरक्तिश्च याथात्म्यं चास्य वै हरेः ॥४३॥
 सर्गास्थित्यप्ययेशस्य गुणकर्मानुवर्णनम् । परावरेषां स्थानानां कालेन व्यत्ययो महान् ॥४४॥
 धर्मो भागवतानां च भगवान् येन गम्यते । आख्यानेऽस्मिन् समाप्नातमाध्यात्मिकमशेषतः ॥४५॥
 य एतत् पुण्यमाख्यानं विष्णोर्वीर्योपवृंहितम् । कीर्तयेच्छूद्रया श्रुत्वा कर्मपाशैर्विमुञ्चते ॥४६॥

एतद् य आदिपुरुषस्य मृगेन्द्रलीलां दैत्येन्द्रयूयपवधं प्रयतः पठेत ।

दैत्यात्मजस्य च सतां प्रवरस्य पुण्यं श्रुत्वानुभावमकृतोभयमेति लोकम् ॥ ४७ ॥

यूयं नृलोके वत भूरिमागा लोकं पुनाना मुनयोऽभियन्ति ।

येषां गृहानावसतीति साक्षाद् गूढं परं ब्रह्म मनुष्यलिङ्गम् ॥ ४८ ॥

स वा अयं ब्रह्म महद्विमृग्यकैवल्यनिर्वाणसुखानुभूतिः ।

प्रियः सुहृद् वः खलु मातुलेय आत्मार्हणीयो विधिक्वद् गुरुश्च ॥ ४९ ॥

न यस्य साक्षाद् भवपद्मजादिभी रूपं धिया वस्तुतयोपवर्णितम् ।

मौनेन भक्त्योपशमेन पूजितः प्रसीदतामेष स सात्वतां पतिः ॥ ५० ॥

स एष भगवान् राजन् व्यतनोद् विहतं यशः । पुरा रुद्रस्य देवस्य मयेनानन्तमायिना ॥५१॥

राजोवाच

कस्मिन् कर्मणि देवस्य मयोऽहस्त्वगदीशितुः । यथा चोपचिता क्रीर्तिः कृष्णेनानेन कथ्यताम् ॥५२॥

नारद उवाच

निर्जिता असुरा देवैर्युध्यनेनोपबुंहितैः । मायिनां परमाचार्यं मयं शरणमाययुः ॥५३॥
 स निर्माय पुरस्तिस्त्रो हैमीरौप्यायसीर्विभुः । दुर्लक्ष्यापायसंयोगा दुर्वितर्क्यपरिच्छदाः ॥५४॥
 ताभिस्तेऽसुरसेनान्यो लोकास्त्रीन् सेश्वरान् नृप । स्मरन्तो नाशयाञ्चक्रुः पूर्ववैरमलक्षिताः ॥५५॥
 ततस्ते सेश्वरा लोका उपासाद्येश्वरं विभो । त्राहि नस्तावकान् देव विनष्टान्तिपुराल्यैः ॥५६॥
 अथानुग्रह्य भगवान् मा भैष्येति सुरान् विभुः । शरं धनुषि सन्धाय पुरेप्वस्त्रं व्यमुञ्चत ॥५७॥
 ततोऽग्निवर्णा इपव उत्पेतुः सूर्यमण्डलात् । यथा मयूखसन्दोहा नादृश्यन्त पुरो यतः ॥५८॥
 तैः स्पृष्टा व्यसवः सर्वे निपेतुः स्म पुरौकसः । तानानीय महायोगी मयः कूपरसेऽक्षिपत् ॥५९॥
 सिद्धामृतरसस्पृष्टा वज्रसारा महौजसः । उत्तस्युर्मैवदलना वैद्युता इव वह्नयः ॥६०॥
 विलोक्य भग्नसङ्कल्पं विमनस्कं वृषध्वजम् । तदायं भगवान् विष्णुस्तत्रोपायमकल्पयत् ॥६१॥
 वत्स आसीत्तदा ब्रह्मा स्वयं विष्णुरयं हि गौः । प्रविश्य त्रिपुरं काले रसकूपामृतं पपौ ॥६२॥
 तेऽसुरा ह्यपि पश्यन्तो न न्यपेधन् विमोहिताः । तद् विनाय महायोगी रसपालानिदं जगौ ॥६३॥
 स्वयं विशोकः शोकार्तान् स्मरन् दैवगतिं च ताम् । देवोऽसुरो नरोऽन्यो वा नेश्वरोऽस्तीह कश्चन ६४
 आत्मनोऽन्यस्य वा दिष्टं दैवेनापोहितुं द्वयोः । अयासौ शक्तिभिः स्वाभिः शम्भोः प्राधनिकं व्यधात्
 धर्मज्ञानविरक्त्युद्धितपोविद्याक्रियादिभिः । रथं सूतं ध्वजं वाहान् धनुर्वर्म शरादि यत् ॥६६॥
 सन्नद्धो रथमास्थाय शरं धनुरुपाददे । शरं धनुषि सन्धाय मुहूर्तेऽभिमितिीश्वरः ॥६७॥
 ददाह तेन दुर्मंथा हरोऽथ त्रिपुरो नृप । दिवि दुन्दुभयो नेदुर्विमानशतसङ्कुलाः ॥६८॥
 देवर्षिपितृसिद्धेशा जयेति कुसुमोत्करैः । अवाकिरञ्जगुर्हृष्टा नन्तुश्चाप्सरोगणाः ॥६९॥
 एवं दग्ध्वा पुरस्तिस्त्रो भगवान् पुरहा नृप । ब्रह्मादिभिः स्तूयमानः स्वधाम प्रत्यपद्यत ॥७०॥

एवंविधान्यस्य हरेः स्वमायया विडम्बमानस्य नृलोकमात्मनः ।

वीर्याणि गीतान्युपिभिर्जगद्गुरोर्लोकान् पुमानान्यपरं वदामि किम् ॥७१॥

इति श्रीमद्भागवते महापुराणे पारमहंस्यां संहितायां सप्तमस्कन्धे युधिष्ठिरनारदसंवादे त्रिपुरविजयो

नाम दशमोऽध्यायः ॥ १० ॥

अथैकादशोऽध्यायः

श्रीशुक उवाच

श्रुत्वेहितं साधुसभासभाजितं महत्तमाग्रण्य उरुक्रमात्मनः ।

युधिष्ठिरो दैत्यपतेर्मुदा युतः पप्रच्छ भूयस्तनयं स्वयम्भुवः ॥ १ ॥

युधिष्ठिर उवाच

भगवञ्छ्रोतुमिच्छामि नृणां धर्मं सनातनम् । वर्णाश्रमाचारयुतं यत् पुमान् विन्दते परम् ॥ २ ॥
भवान् प्रजापतेः साक्षादात्मजः परमेष्ठिनः । सुतानां सम्मतो ब्रह्मंस्तपोयोगसमाधिभिः ॥ ३ ॥
नारायणपरा विप्रा धर्मं गुह्यं परं विदुः । करुणाः साधवः शान्तास्त्वद्विद्या न तयापरे ॥ ४ ॥

नारद उवाच

नत्वा भगवतेऽजाय लोकानां धर्महेतवे । वक्ष्ये सनातनं धर्मं नारायणमुखाञ्छ्रुतम् ॥ ५ ॥
योऽवतीर्यात्मनोऽशेन दाक्षायण्यां तु धर्मतः । लोकानां स्वस्तयेऽध्यास्ते तपो बदरिकाश्रमे ॥ ६ ॥
धर्ममूलं हि भगवान् सर्ववेदमयो हरिः । स्मृतं च तद्विदां राजन् येन चात्मा प्रसीदति ॥ ७ ॥
सत्यं दया तपः शौचं तितिक्षेक्षाशमोदमः । अहिंसा ब्रह्मचर्यं च त्यागः स्वाध्याय आर्जवम् ८
सन्तोषः समदृक् सेवा ग्राम्येहोपरमः शनैः । नृणां विपर्ययेहेक्षा मौनमात्मविमर्शनम् ॥ ९ ॥
अनाद्यादेः संविभागो भूतेभ्यश्च यथार्हतः । तेष्व्वात्मदेवताबुद्धिः सुतरां नृपु पाण्डव ॥ १० ॥
श्रवणं कीर्तनं चास्य स्मरणं महतां गतेः । सेवेज्यावनतिदास्यं सख्यमात्मसमर्पणम् ॥ ११ ॥
नृणामयं परो धर्मः सर्वेषां समुदाहृतः । त्रिंशद्व्यञ्जणवान् राजन् सर्वात्मा येन तुष्यति ॥ १२ ॥
संस्कारा यत्राविच्छिन्नाः स द्विजोऽजो जगाद यम् । इज्याध्वयनदानानि विहितानि द्विजन्मनाम् ।

जन्मकर्मावदातानां क्रियाश्चाश्रमचोदिताः ॥ १३ ॥

विप्रस्याध्ययनादीनि षडन्यस्याप्रतिग्रहः । राशो वृत्तिः प्रजागोप्पुरविप्राद् वा करादिभिः १४
वैश्यस्तु वार्तावृत्तिश्च नित्यं ब्रह्मकुलानुगः । शूद्रस्य द्विजशुश्रूषा वृत्तिश्च स्वामिनो भवेत् ॥ १५ ॥
वार्ता विचित्रा शालीनयायावरशिलोञ्छनम् । विप्रवृत्तिश्चतुर्थेयं श्रेयसी चोत्तरोत्तरा ॥ १६ ॥
जघन्यो नोत्तमां वृत्तिमनापदि भजेन्नरः । ऋते राजन्यमापत्सु सर्वेषामपि सर्वशः ॥ १७ ॥
ऋतामृताभ्यां जीवेत मृतेन प्रमृतेन वा । सत्यामृताभ्यां जीवेत न श्वत्स्या कथञ्चन ॥ १८ ॥
ऋतमुञ्छशिलं प्रोक्तममृतं यदयाचितम् । मृतं तु नित्ययाच्चा स्यात् प्रमृतं कर्षणं स्मृतम् ॥ १९ ॥
सत्यामृतं तु वाणिज्यं श्ववृत्तिर्नोचसेवनम् । वर्जयेत् तां सदा विप्रो राजन्यश्च जुगुप्सिताम् ।

सर्ववेदमयो विप्रः सर्वदेवमयो नृपः ॥ २० ॥

शमो दमस्तपः शौचं सन्तोषः क्षान्तिरार्जवम् । ज्ञानं दयाञ्च्युतात्मत्वं सत्यं च ब्रह्मलक्षणम् ॥ २१ ॥
शौर्यं वीर्यं धृतिस्तेजस्त्याग आत्मजयः क्षमा । ब्रह्मण्यता प्रसादश्च रक्षा च क्षत्रलक्षणम् ॥ २२ ॥
देवगुर्वच्युते भक्तिस्त्रिवर्गपरिपोषणम् । आस्तिक्यमुद्यमो नित्यं नैपुणं वैश्यलक्षणम् ॥ २३ ॥
शूद्रस्य संनतिः शौचं सेवा स्वामिन्यमायया । अमन्त्रयज्ञो ह्यस्तेयं सत्यं गोविप्रलक्षणम् ॥ २४ ॥
स्त्रीणां च पतिदेवानां तच्छुश्रूषानुकूलता । तद्वन्धुघ्ननुवृत्तिश्च नित्यं तद्गतधारणम् ॥ २५ ॥
सम्मार्जनोपलेपाभ्यां गृहमण्डलवर्तनैः । स्वयं च मण्डिता नित्यं परिमृष्टपरिच्छदा ॥ २६ ॥

कामैस्त्वावचैः साध्वी प्रश्रयेण दमेन च । वाक्यैः सत्यैः प्रियैः प्रेम्णा काले काले भजेत् पतिम् ॥
 सन्तुष्टालोलुपा दक्षा धर्मज्ञा प्रियसत्यवाक् । अप्रमत्ता शुचिः स्निग्धा पतिं त्वपतितं भजेत् ॥२८॥
 या पतिं हरिभावेन भजेच्छ्रीरिव तत्परा । हर्यात्मना हरेल्लोके पत्या श्रीरिव मोदते ॥२९॥
 वृत्तिः संकरजातीनां तत्तत्कुलकृता भवेत् । अचौराणामपापानामन्त्यजान्तेवसायिनाम् ॥३०॥
 प्रायः स्वभावविहितो नृणां धर्मो युगे युगे । वेददृग्भिः स्मृतौ राजन् प्रेत्य चेह च शर्मकृत् ॥३१॥
 वृत्त्या स्वभावकृतया वर्तमानः स्वकर्मकृत् । हित्वा स्वभावजं कर्म शनैर्निर्गुणतामियात् ॥३२॥
 उप्यमानं मुहुः क्षेत्रं स्वयं निर्वार्यतामियात् । न कल्पते पुनः सत्या उत्तं वीजं च नश्यति ॥३३॥
 एवं कामाशयं चित्तं कामानामतिसेवया । विरज्येत यथा राजन्नाशिवत् कामबिन्दुभिः ॥३४॥
 यस्य यल्लक्षणं प्रोक्तं पुंसो वर्णाभिव्यञ्जकम् । यदन्यत्रापि दृश्येत तत् ते नैव विनिर्दिशेत् ॥३५॥

इति श्रीमद्भागवते महापुराणे पारमहंस्यां संहितायां सप्तमस्कन्धे शुधिष्ठिरनारदसंवादे

सदाचारनिर्णयो नामैकादशोऽध्यायः ॥ ११ ॥

अथ द्वादशोऽध्यायः

नारद उवाच

ब्रह्मचारी गुरुकुले वसन् दान्तो गुरोर्हितम् । आचरन् दासवन्नीचो गुरौ सुदृढसौदृढः ॥ १ ॥
 सायं प्रातरुपासीत गुर्वग्न्यर्कसुरोत्तमान् । उभे सन्ध्ये च यतवाग् जपन् ब्रह्म समाहितः ॥ २ ॥
 छन्दांस्यधीयीत गुरोराहूतश्चेत् सुयन्त्रितः । उपक्रमेऽवसाने च चरणौ शिरसा नमेत् ॥ ३ ॥
 मेखलाजिनवाससि जटादण्डकमण्डलून् । विभृयादुपवीतं च दर्भपाणिर्यथोदितम् ॥ ४ ॥
 सायं प्रातश्चरेद्द्वैक्षं गुरवे तन्निवेदयेत् । भुञ्जीत यद्यनुज्ञातो नोचेदुपवसेत् क्वचित् ॥ ५ ॥
 सुशीलो मितभुग् दक्षः श्रद्धधानो जितेन्द्रियः । यावदर्थं व्यवहरेत् स्त्रीषु स्त्रीनिर्जितेषु च ॥ ६ ॥
 वर्जयेत् प्रमदागाथामगृहस्थो बृहद्भ्रतः । इन्द्रियाणि प्रमाथीनि हरन्त्यपि यतेर्मनः ॥ ७ ॥
 केदाप्रसाधनोन्मर्दस्नपनाभ्यञ्जनादिकम् । गुरुस्त्रीभिर्युवतिभिः कारयेन्नात्मनो युवा ॥ ८ ॥
 नन्वग्निः प्रमदा नाम घृतकुम्भसमः पुमान् । सुतामपि रहो जह्यादन्यदा यावदर्थकृत् ॥ ९ ॥
 कल्पयित्वाऽऽत्मना यावदाभासमिदमीश्वरः । द्वैतं तावन्न विरमेत् ततो ह्यस्य विपर्ययः ॥१०॥
 एतत् सर्वं गृहस्थस्य समाम्नातं यतेरपि । गुह्यवृत्तिर्विकल्पेन गृहस्थस्यर्तुगामिनः ॥११॥
 अञ्जनाभ्यञ्जनोन्मर्दस्नयवलेखामिषं मधु । स्रग्गन्धलेपालङ्कारांस्त्यजेयुष्यं घृतव्रताः ॥१२॥
 उपित्वैवं गुरुकुले द्विजोऽधीत्यावबुध्य च । त्रयीं साङ्गोपनिषदं यावदर्थं यथाबलम् ॥१३॥
 दत्त्वा वरमनुज्ञातो गुरोः कामं यदीश्वरः । गृहं वनं वा प्रविशेत् प्रव्रजेत् तत्र वा वसेत् ॥१४॥
 अग्नौ गुरावात्मनि च सर्वभूतेष्वधोक्षजम् । भूतैः स्वधामभिः पश्येदप्रविष्टं प्रविष्टवत् ॥१५॥
 एवंविधो ब्रह्मचारी वानप्रस्थो यतिर्गृही । चरन् विदितविज्ञानः परं ब्रह्माधिगच्छति ॥१६॥
 वानप्रस्थस्य वक्ष्यामि नियमान् मुनिसम्मतान् । यानातिष्ठन् मुनिर्गच्छेद्विषलोकमिहाञ्जसा ॥१७॥

न कृष्टपच्यमश्रीयादकृष्टं चाप्यकालतः । अग्निपक्वमयामं वा अर्कपक्वमुताहरेत् ॥१८॥
 वन्यैश्चरुपुरोडाशान् निर्वपेत् कालचोदितान् । लब्धे नवे नवेऽन्नाद्ये पुराणं तु परित्यजेत् ॥१९॥
 अग्न्यर्थमेव शरणमुटजं वाट्टिकन्दराम् । श्रयेत हिमवाय्वग्निवर्षाकर्मातपपाट् स्वयम् ॥२०॥
 केशरोमनखश्मश्रुमलानि जटिलो दधत् । कमण्डल्वजिने दण्डवल्कलाग्निपरिच्छदान् ॥२१॥
 चरेद् वने द्वादशाब्दान्द्यौ वा चतुरो मुनिः । द्वावेकं वा यथा बुद्धिर्न विपद्येत कृच्छृतः ॥२२॥
 यदाकल्पः स्वक्रियायां व्याधिभिर्जरयाथवा । आन्वीक्षिक्यां वा विद्यायां कुर्यादनशानादिकम् २३
 आत्मन्यग्नीन् समारोप्य संन्यस्याहंममात्मताम् । कारणेषु न्यसेत् सम्यक् संघातं तु ययार्हतः ॥२४॥
 खे खानि वायौ निःश्वासांस्तेजस्यूपमाणमात्मवान् । अप्त्रसृक्श्लेष्मपूर्यानि क्षितौ शेषं यथोद्भवम् ॥
 वाचमग्नौ सवक्तव्यामिन्द्रे शिल्पं करावपि । पदानि गत्या वयसि रत्योपस्थं प्रजापतौ ॥२६॥
 मृत्यौ पायुं विसर्गं च यथास्थानं विनिर्दिशेत् । दिक्षु श्रोत्रं सनादेन स्पर्शमध्यात्मनि त्वचम् ॥२७॥
 रूपाणि चक्षुषा राजज्योतिष्यभिनिवेशयेत् । अप्सु प्रचेतसा जिह्वां घ्रेयैर्घ्राणं क्षितौ न्यसेत् ॥२८॥
 मनो मनोरथैश्चन्द्रे बुद्धिं बोधैः कवौ परे । कर्माण्यव्यात्मना रुद्रे यदहंममताक्रिया ।
 सत्त्वेन चित्तं क्षेत्रज्ञे गुणैर्वैकारिकं परे ॥ २९ ॥
 अप्सु क्षितिमपो ज्योतिष्यदो वायौ नभस्यमुम् । कूटस्थे तच्च महति तदव्यक्तोऽक्षरे च तत् ॥३०॥
 इत्यक्षरतयाऽऽत्मानं चिन्मात्रमवगोपितम् । ज्ञात्वाद्द्वयोऽयं विरमेद् दग्धयोनिरिवानलः ॥३१॥

इति श्रीमद्भागवते महापुराणे पारमहंस्यां संहितायां सप्तमस्कन्धे शुषिष्ठिरनारदसंवादे

सदाचारनिर्णयो नाम द्वादशोऽध्यायः ॥१२॥

अथ त्रयोदशोऽध्यायः

नारद उवाच

कल्पस्त्वेवं परिव्रज्य देहमात्रावशेषितः । ग्रामैकरात्रविधिना निरपेक्षश्चरेन्महीम् ॥ १ ॥
 विभृयाद् यद्यसौ वासः कौपीनाच्छादनं परम् । त्यक्तं न दण्डलिङ्गादेरन्यत् किञ्चिदनापदि ॥ २ ॥
 एक एव चरेद् भिक्षुरात्मारामोऽनपाश्रयः । सर्वभूतसुहृच्छान्तो नारायणपरायणः ॥ ३ ॥
 पश्येदात्मन्यदो विश्वं परे सदसतोऽव्यये । आत्मानं च परं ब्रह्म सर्वत्र सदसन्मये ॥ ४ ॥
 सुप्तप्रबोधयोः सन्वावात्मनो गतिमात्मदृक् । पश्यन् वन्धं च मोक्षं च मायामात्रं न वस्तुतः ॥ ५ ॥
 नाभिनन्देद् ध्रुवं मृत्युमध्रुवं वास्य जीवितम् । कालं परं प्रतीक्षेत भूतानां प्रमवाप्ययम् ॥ ६ ॥
 नासच्छास्त्रेषु सज्जेत नोपजीवेत जीविकाम् । वादवादांस्त्यजेत् तर्कान् पक्षं कं च न संश्रयेत् ॥ ७ ॥
 न शिष्यानुवधीत ग्रन्थान् नैवाभ्यसेद् बहून् । न व्याख्यामुपसृञ्जीत नारम्भानारमेत् क्वचित् ॥८॥
 न यतेराश्रमः प्रायो धर्महेतुर्महात्मनः । शान्तस्य समचित्तस्य विभृयाद्दुत वा त्यजेत् ॥ ९ ॥
 अव्यक्तलिङ्गो व्यक्तार्थो मनीष्युन्मत्तवालवत् । क्वचिर्मूर्खवदात्मानं स दृष्ट्या दर्शयेन्नृणाम् ॥१०॥
 अत्राप्युदाहरन्तीमितिर्ह्रासं पुरातनम् । प्रह्लादस्य च संवादं मुनेराजगरस्य च ॥११॥

तं शयानं धरोपस्थे कावेर्यो सहस्रानुनि । रजस्वलैस्तनूदेशैर्निगूढामलतेजसम् ॥१२॥
ददर्श लोकान् विचरँल्लोकतत्त्वविवित्तया । वृत्तोऽमात्यैः कतिपयैः प्रह्लादो भगवत्प्रियः ॥१३॥
कर्मणाऽऽकृतिभिर्वाचा लिङ्गैर्वर्णाश्रमादिभिः । न विदन्ति जना यं वै सोऽशाविति न वेति च्च ॥१४॥
तं नत्वाम्यर्च्यं विधिवत् पादयोः शिरसा स्पृशन् । विवित्तुरिदमप्राक्षीन्महाभागवतोऽसुरः ॥१५॥
बिम्बिषि कायं पीवानं सोद्यमो भोगवान् यथा । वित्तं चैवोद्यमवता भोगो वित्तवतामिह ।

भोगिनां खलु देहोऽयं पीवा भवति नान्यथा ॥ १६ ॥

न ते शयानस्य निरुद्यमस्य ब्रह्मन् नु हार्थो यत एव भोगः ।

अभोगिनोऽयं तव विप्र देहः पीवा यतस्तद्वद नः क्षमं चेत् ॥ १७ ॥

कविः कल्पो निपुणहक् चित्रप्रियकथः समः । लोकस्य कुर्वतः कर्मशेषे तद्वीक्षितापि वा ॥१८॥

नारद उवाच

स इत्थं दैत्यपतिना परिपृष्टो महाशुनिः । स्मयमानस्तमभ्याह तद्भागमृतयन्त्रितः ॥१९॥

ब्राह्मण उवाच

वेदेदमसुरश्रेष्ठ भवान् नन्वार्यसम्मतः । ईहोपरमयोर्नृणां पदान्यध्यात्मचक्षुषा ॥२०॥
यस्य नारायणो देवो भगवान् हृद्गतः सदा । भक्त्या केवलयाज्ञानं धुनोति ध्वान्तमर्कवत् ॥२१॥
अथापि ब्रूमहे प्रश्नांस्तव राजन् यथाश्रुतम् । सम्भावनीयो हि भवानात्मनः शुद्धिमिच्छताम् ॥२२॥
तृष्णया भववाहिन्या योग्यैः कामैरपूरया । कर्माणि कार्यमाणोऽहं नानायोनिसु योजितः ॥२३॥
यदृच्छया लोकमिमं प्रापितः कर्मभिर्भ्रमन् । स्वर्गापवर्गयोर्द्वारं तिरश्चां पुनरस्य च ॥२४॥
अत्रापि दम्पतीनां च सुखायान्यापनुत्तये । कर्माणि कुर्वता दृष्ट्वा निवृत्तोऽस्मि विपर्ययम् ॥२५॥
सुखमस्यात्मनो रूपं सर्वं होपरतिस्तनुः । मनःसंस्पर्शं जान् दृष्ट्वा योगान् स्वप्स्यामि संविशन् ॥२६॥
इत्येतदात्मनः स्वार्थं सन्तं विस्मृत्य वै पुमान् । विचित्रामसति द्वैते घोराप्रोति संसृतिम् ॥२७॥
जलं तदुद्भवैश्छन्नं हित्वाशो जलकाम्यया । मृगतृष्णामुपाधावेद् यथान्यत्रार्थदृक् स्वतः ॥२८॥
देहादिभिर्देवतन्त्रैरात्मनः सुखमीहतः । दुःखात्ययं चानीशस्य क्रिया मोघाः कृताः कृताः २९
आस्यात्मिकादिभिर्दुःखैरविमुक्तस्य कर्हिचित् । मर्त्यस्य कृच्छ्रोपनतैरर्थैः कामैः क्रियेत किम् ॥३०॥
पश्यामि धनिनां क्लेशं लुब्धानामजितात्मनाम् । भयादलब्धनिद्राणां सर्वतोऽभिविशङ्कि नाम् ॥३१॥
राजतश्चोरतः शत्रोः स्वजनात् पशुपक्षितः । अर्थिम्यः कालतः स्वस्मान्त्रियं प्राणार्थवद्भवम् ॥३२॥
शोकमोहमथक्रोधरागक्लैव्यश्रमादयः । सन्मूलाः स्युर्नृणां जह्यात् स्पृहां प्राणार्थयोर्लुषः ॥३३॥
मधुकारमहासर्पौ लोकेऽस्मिन्नो गुरुत्तमौ । वैराग्यं परितोषं च प्राप्ता यच्छिक्षया वयम् ॥३४॥
विरागः सर्वकामेभ्यः शिक्षितो मे मधुव्रतात् । कृच्छ्रासं मधुवद् वित्तं हत्वाप्यन्यो हरेत् पतिम् ॥३५॥
अनीहः परितृष्टात्मा यदृच्छोपनतादहम् । नो चेच्छये बह्वहानि महाहिरिव सत्त्ववाच् ॥३६॥

क्वचिदल्पं क्वचिद् भूरि मुखेऽन्नं स्वाद्गन्धु वा । क्वचिद् भूरिगुणोपेतं गुणहीनमुत क्वचित् ॥३७॥
 श्रद्धयोपाहृतं कापि कदाचिन्मानवर्जितम् । मुखे भुक्त्वाथ कस्मिंश्चिद् दिवा नक्तं यहच्छया ३८
 क्षौमं दुकूलमजिनं चीरं वल्कलमेव वा । वसेऽन्यदपि सम्प्राप्तं दिष्टभुक् तुष्टीरहम् ॥३९॥
 क्वचिच्छये धरोपस्थे तृणपर्णाश्मभससु । क्वचित् प्रासादपर्यङ्के कशिपौ वा परेच्छया ॥४०॥
 क्वचित् ज्ञातोऽनुलिप्ताङ्गः सुवासाः खग्न्यलङ्कृतः । रथेभास्वैश्वरे कापि दिग्वासा ग्रहवद् विभो ॥४१॥
 नाहं निन्दे न च स्तौमि स्वभावविषमं जनम् । एतेषां श्रेय आशासे उतैकाल्प्यं महात्मनि ॥४२॥
 विकल्पं जुहुयाच्चित्तौ तां मनस्यर्थविभ्रमे । मनो वैकारिके हुत्वा तन्मायायां जुहोत्यनु ॥४३॥
 आत्मानुभूतौ तां मायां जुहुयात् सत्यदृढमुनिः । ततो निरीहो विरमेत् स्वानुभूत्याऽऽत्मनि स्थितः ४४
 स्वात्मवृत्तं मयेत्थं ते सुगुप्तमपि वर्णितम् । व्यपेतं लोकशास्त्राभ्यां भवान् हि भगवत्परः ॥४५॥

नारद उवाच

धर्मं पारमहंस्यं वै मुनेः श्रुत्वासुरेश्वरः । पूजयित्वा ततः प्रीत आमन्त्र्य प्रययौ गृहम् ॥४६॥
 इति श्रीमद्भागवते महापुराणे पारमहंसा सहितार्या सप्तमस्कन्धे युधिष्ठिर नारदसंवादे यतिधर्मे त्रयोदशोऽध्यायः १३

अथ चतुर्दशोऽध्यायः

युधिष्ठिर उवाच

गृहस्थ एतां पदवीं विधिना येन चाञ्जसा । याति देवमृषे ब्रूहि मादृशो गृहमूढधीः ॥ १ ॥

नारद उवाच

गृहेष्ववस्थितो राजन् क्रियाः कुर्वन् गृहोचिताः । वासुदेवार्पणं साक्षादुपासीत महामुनीन् ॥ २ ॥
 शृण्वन् भगवतोऽभीक्षणमवतारकथामृतम् । भ्रद्धानो यथाकालमुपशान्तजनावृतः ॥ ३ ॥
 सत्सङ्गाच्छनकैः सङ्गमात्मजायात्मजादिषु । विमुच्येन्मुच्यमानेषु स्वयं स्वप्रवदुत्थितः ॥ ४ ॥
 यावदर्थमुपासीनो देहे गेहे च पण्डितः । विरक्तो रक्तवत् तत्र नृलोके नरतां न्यसेत् ॥ ५ ॥
 ज्ञातयः पितरौ पुत्रा भ्रातरः सुहृदोऽपरे । यद्वदन्ति यदिच्छन्ति चानुमोदेत निर्ममः ॥६॥
 दिव्यं भौमं चान्तरिक्षं वित्तमच्युतनिर्मितम् । तत् सर्वमुपभुञ्जान एतत् कुर्यात् स्वतो बुधः ॥७॥
 यावद् अत्रियेत् जठरं तावत् स्वत्वं हि देहिनाम् । अधिकं योऽभिमन्येत स स्तेनो दण्डमर्हति ॥ ८ ॥
 मृगोष्ट्रखरमर्काखुसरीसृप्लगमाक्षिकाः । आत्मनः पुत्रवत् पश्येत् तैरैषामन्तरं कियत् ॥९॥
 त्रिवर्गं नातिकृच्छ्रेण भजेत् गृहमेध्यपि । यथादेशं यथाकालं यावद्द्वैवोपपादितम् ॥१०॥
 आश्वाघान्तेवसायिम्यः कामान् संविभजेद् यथा । अप्येकामात्मनो दारां नृणां स्वत्वग्रहो यतः ॥११॥
 जह्याद् यदर्थं स्वप्राणान् हन्याद् वा पितरं गुरुम् । तस्यां स्वत्वं स्त्रियां जह्याद् यस्तेन ह्यजितो जितः १२
 कृमिविड्भस्मनिष्ठान्तं क्वेदं तुच्छं कलेवरम् । क्व तदीयरतिर्भार्या कायमात्मा नभश्छदिः ॥१३॥
 सिद्धैर्यज्ञावशिष्टार्थैः कल्पयेद् वृत्तिमात्मनः । शेषे स्वत्वं त्यजन् प्राञ्जः पदवीं महताभियात् ॥१४॥

देवानृषीन् नृभूतानि पितृनात्मानमन्वहम् । स्ववृत्त्यागतवित्तेन यजेत पुरुषं पृथक् ॥१५॥
यर्ह्यात्मनोऽधिकाराद्याः सर्वाः स्युर्यज्ञसम्पदः । वैतानिकेन विधिना अग्निहोत्रादिना यजेत् ॥१६॥
न ह्यग्निमुखतोऽयं वै भगवान् सर्वयज्ञमुक् । इज्येत हविषा राजन् यथा विप्रमुखे हुतैः ॥१७॥
तस्माद् ब्राह्मणदेवेषु मर्त्यादिषु ययार्हतः । तैस्तैः कामैर्यजस्वैनं क्षेत्रज्ञं ब्राह्मणाननु ॥१८॥
कुर्यादापरपक्षीयं मासि प्रौष्ठपदे द्विजः । श्राद्धं पित्रोर्यथावित्तं तद्वन्धूनां च वित्तवान् ॥१९॥
अयने विषुवे कुर्याद् व्यतीपाते दिनक्षये । चन्द्रादित्योपरागे च द्वादशीश्रवणेषु च ॥२०॥
तृतीयाया शुक्लपक्षे नवम्यामथ कार्तिके । चतसृष्वप्यष्टकासु हेमन्ते शिशिरे तथा ॥२१॥
माघे च सितसप्तम्यां मघाराकासमागमे । राकया चानुमत्या वा मासर्क्षाणि युतान्यपि ॥२२॥
द्वादश्यामनुराधा स्याच्छ्रवणस्तिष्ठ उत्तराः । तिस्र्भ्वेकादशी वाऽऽसु जन्मर्क्षश्रेणयोगयुक् ॥२३॥
त एते श्रेवसः काला नृणां श्रेयोधिवर्षनाः । कुर्यात् सर्वात्मनैतेषु श्रेयोऽमोघं तदायुषः ॥२४॥
एषु ज्ञानं जपो होमो व्रतं देवद्विजार्चनम् । पितृदेवनृभूतेभ्यो यद् दत्तं तद्व्ययनश्वरम् ॥२५॥
संस्कारकाले जायाया अपत्यस्यात्मनस्तथा । प्रेतसंस्था मृताश्च कर्मण्यम्बुदधे नृप ॥२६॥
अथ देशान् प्रवक्ष्यामि धर्मादिश्रेयआवहान् । स वै पुण्यतमो देशः सत्यात्रं यत्र लभ्यते ॥२७॥
विम्बं भगवतो यत्र सर्वमेतच्चराचरम् । यत्र ह ब्राह्मणकुलं तनोविद्यादयान्वितम् ॥२८॥
यत्र यत्र हरेरर्चा स देशः श्रेयसां पदम् । यत्र गङ्गादयो नद्यः पुराणेषु च विश्रुताः ॥२९॥
सरासि पुष्करादीनि क्षेत्राण्यर्हाश्रितान्युत । कुरुक्षेत्रं गयशिरः प्रयागः पुलहाश्रमः ॥३०॥
नैमिषं फाल्गुनं सेतुः प्रभासोऽथ कुशस्थली । वाराणसी मधुपुरी मय्या विन्दुसरस्तथा ॥३१॥
नारायणाश्रमो नन्दा सीतारामाश्रमादयः । सर्वे कुलाचला राजन् महेन्द्रमलयादयः ॥३२॥
एते पुण्यतमा देशा हरेरर्चाश्रिताश्च ये । एतान् देशान् निषेवेत श्रेयस्क्रामो ह्यभीक्ष्णशः ।

धर्मो ह्यत्रेहितः पुंसां सहस्राधिफलोदयः ॥३३॥

पात्रं त्वत्र निरुक्तं वै कविभिः पात्रवित्तमैः । हरिरेवैक उर्वोश यन्मयं वै चराचरम् ॥३४॥
देवर्ष्यर्हस्तु वै सत्सु तत्र ब्रह्मात्मजादिषु । राजन् यदग्रपूजायां मतः पात्रतयाच्युतः ॥३५॥
जीवराशिभिराकीर्णं आण्डकोशाङ्घ्रिपो महान् । तन्मूलत्वादच्युतेज्या सर्वजीवात्मतर्पणम् ॥३६॥
पुराण्यनेन सृष्टानि नृतिर्यष्टिदेवताः । शेते जीवेन रूपेण पुरुषे पुरुषो ह्यसौ ॥३७॥
तेष्वेषु भगवान् राजंस्तारस्तम्येन वर्तते । तस्मात् पात्रं हि पुरुषो यावानात्मा यथेयते ॥३८॥
दृष्ट्वा तेषां मिथो नृणामवज्ञानात्मतां नृप । त्रेतादिषु हरेरर्चा क्रियायै कविभिः कृता ॥३९॥
ततोऽर्चायां हरिं केचित् संश्रद्धाय सपर्यया । उपासत उपास्तापि नार्थदा पुरुषद्विषाम् ॥४०॥
पुरुषेष्वपि राजेन्द्र सुपात्रं ब्राह्मणं विदुः । तपसा विद्यया तुष्ट्या धत्ते वेदं हरेस्तनुम् ॥४१॥
नन्वस्य ब्राह्मणा राजन् कृष्णस्य जगदात्मनः । पुनन्तः पादरजसा त्रिजोर्कां दैवतं महत् ॥४२॥
शति श्रीमद्भागवते महापुराणे पाटमहंसां सद्दितार्था सप्तमस्कन्धे सदाचारनिर्गमो नाम चतुर्दशोऽध्यायः ॥१४॥

अथ पञ्चदशोऽध्यायः

नारद उवाच

कर्मनिष्ठा द्विजाः केचित् तपोनिष्ठा नृपापरे । स्वाध्यायेऽप्ये प्रवचने ये केचिच्छानयोगयोः ॥ १ ॥
 ज्ञाननिष्ठाय देयानि क्रव्यान्यानन्त्यमिच्छता । दैवे च तदभावे स्यादितरेभ्यो ययार्हतः ॥ २ ॥
 द्वौ दैवे पितृकार्ये त्रीनेकैकमुमयत्र वा । भोजयेत् सुसमृद्धोऽपि श्राद्धे कुर्यान्न विस्तरम् ॥ ३ ॥
 देशकालोचितश्रद्धाद्रव्यपात्रार्हणानि च । सम्यग् भवन्ति नैतानि विस्तरात् स्वजनार्पणात् ॥ ४ ॥
 देशे काले च संप्राप्ते सुन्यन्नं हरिदैवतम् । श्रद्धया विधिवत् पात्रे न्यस्तं कामघुगान्नयम् ॥ ५ ॥
 देवर्षिपितृभूतेभ्य आत्मने स्वजनाय च । अन्नं संविभजन् पश्येत् सर्वं तत् पुरुषात्मकम् ॥ ६ ॥
 न दद्यादामिषं श्राद्धे न चाद्याद् धर्मतत्त्ववित् । सुन्यन्नैः स्यात् परा प्रीतिर्यया न पशुर्हिसया ॥ ७ ॥
 नैतादृशः परो धर्मो नृणां सद्धर्ममिच्छताम् । न्यासो दण्डस्य भूतेषु मनोवाकायजस्य यः ॥ ८ ॥
 एके कर्ममयान् यज्ञान् ज्ञानिनो यज्ञवित्तामाः । आत्मसंयमनेऽनीहा जुहति ज्ञानदीपिते ॥ ९ ॥
 द्रव्ययज्ञैर्यज्ञ्यमाणं दृष्ट्वा भूतानि विभ्यति । एष माकरूपो हन्यादतज्जो ह्यसुतृन् शुभम् ॥ १० ॥
 तस्माद् दैवोपपन्नेन सुन्यन्नेनापि धर्मवित् । सन्तुष्टोऽहरहः कुर्यान्नित्यनैमित्तिकीः क्रियाः ॥ ११ ॥
 विधर्मः परधर्मश्च आभास उपमा छलः । अधर्मशास्त्राः पञ्चेमा धर्मज्ञोऽधर्मवत् त्यजेत् ॥ १२ ॥
 धर्मबाधो विधर्मः स्यात् परधर्मोऽन्यचोदितः । उपधर्मस्तु पाखण्डो दम्भो वा शब्दमिच्छलः ॥ १३ ॥
 यस्त्विच्छया कृतः पुम्भिरभासो ह्याश्रमात् पृथक् । स्वभावविहितो धर्मः कस्य नेष्टः प्रशान्तये ॥ १४ ॥
 धर्मार्थमपि नेहेत यात्रार्थं बाधनो धनम् । अनीहानीहमानस्य महाहेरिव वृत्तिदा ॥ १५ ॥
 सन्तुष्टस्य निरीहस्य स्वात्मारामस्य यत् सुखम् । कुतस्तत् कामलोभेन धावतोऽर्थेहया दिशः ॥ १६ ॥
 सदा सन्तुष्टमनसः सर्वाः सुखमया दिशः । शर्कराकण्टकादिभ्यो ययोपानत्पदः शिवम् ॥ १७ ॥
 सन्तुष्टः केन वा राजन् न वर्तेतापि वारिणा । औपस्थ्यजैह्वयकार्पण्याद् ग्रहपालायते जनः ॥ १८ ॥
 असन्तुष्टस्य विप्रस्य तेजो विद्या तपो यदाः । स्रवन्तीन्द्रियलौट्येन ज्ञानं चैवावकीर्यते ॥ १९ ॥
 कामस्यान्तं च क्षुत्तृड्भ्यां क्रोधस्यैतत्फलोदयात् । जनो याति न लोभस्य जित्वा मुक्त्वा दिशो भुवः २० ॥
 पण्डिता बहवो राजन् बहुशाः संशयच्छिदः । सदसस्पतयोऽप्येके असन्तोषात् पतन्त्यधः ॥ २१ ॥
 असङ्कल्याजयेत् कामं क्रोधं कामविवर्जनात् । अर्थानर्थेक्षया लोभं भयं तत्त्वावमर्शनात् ॥ २२ ॥
 आन्वीक्षिन्वा शोकमोहौ दम्भं महदुपासया । योगान्तरायान् मौनेन हिंसां कायाघनीहया ॥ २३ ॥
 कृपया भूतजं दुःखं दैवं जह्यात् समाधिना । आत्मजं योगवीर्येण निद्रां सत्त्विनपेक्षया ॥ २४ ॥
 रजस्तमश्च सत्त्वेन सत्त्वं चोपशमेन च । एतत् सर्वं गुरौ भक्त्या पुरुषो ह्यज्ञसा जयेत् ॥ २५ ॥
 यस्य साक्षाद् भगवति ज्ञानदीपप्रदे गुरौ । मर्त्यासद्धीः श्रुतं तस्य सर्वं कुञ्जरशौचवत् ॥ २६ ॥
 एष वै भगवान् साक्षात् प्रधानपुरुषेश्वरः । योगेश्वरैर्विमृग्याद्भ्रिलोकौ यं मन्यते नरम् ॥ २७ ॥

षड्वर्गसंयमैकान्ताः सर्वा नियमचोदनाः । तदन्ता यदि नो योगानावहेयुः श्रमावहाः ॥२८॥
यथा वार्तादयो ह्यर्था योगस्यार्थं न बिभ्रति । अनर्थाय भवेयुस्ते पूर्तमिष्टं तथासतः ॥२९॥
यश्चित्तविजये यत्नः स्यान्निःसङ्कोऽपरिग्रहः । एको विविक्तशरणो भिक्षुर्भिक्षामिताशनः ॥३०॥
देशे शुचौ समे राजन् संस्थाप्यासनमात्मनः । स्थिरं समं सुखं तस्मिन्नासीतज्वरं ओमिति ॥३१॥
प्राणापानौ सन्निरुन्ध्यात् पूरकुम्भकरेचकैः । यावन्मनस्त्यजेत् कामान् स्वनासाग्रनिरीक्षणः ॥३२॥
यतो यतो निःसरति मनः कामहतं भ्रमत् । ततस्तत उपाहृत्य हृदि रुन्ध्याच्छनैर्बुधः ॥३३॥
एवमभ्यसतश्चित्तं कालेनाल्पीयसा यतेः । अनिशं तस्य निर्वाणं यात्यनिन्धनवहिवत् ॥३४॥
कामादिभिरनाविद्धं प्रशान्ताखिल्लृप्ति यत् । चित्तं ब्रह्मसुखस्पृष्टं नैवोत्तिष्ठेत कर्हिचित् ॥३५॥
यः प्रब्रज्य गृहात् पूर्वं त्रिवर्गावपनात् पुनः । यदि सेवेत तान् भिक्षुः स वै वान्ताश्यपत्रपः ॥३६॥
यैः स्वदेहैः स्मृतो नात्मा मर्त्यो विट्कृमिभस्ससात् । त एनमात्मसात्कृत्वा श्लाघयन्ति ह्यसत्तमाः ॥३७॥
गृहस्थस्य क्रियात्यागो व्रतत्यागो वटोरपि । तपस्विनो ग्रामसेवा भिक्षोरिन्द्रियलोल्ला ॥३८॥
आश्रमापसदा ह्येते खल्वाश्रमविडम्बकाः । देवमायाविमूढांस्तानुपेक्षेतानुकम्पया ॥३९॥
आत्मानं चेद् विजानीयात् परं ज्ञानघुताशयः । किमिच्छन् कस्य वा हेतोर्देहं पुष्पाति लम्पटः ॥४०॥

आहुः शरीरं रथमिन्द्रियाणि ह्यानभीभून् मन इन्द्रियेशम् ।

वत्मानि मात्रा धिषणां च सूतं सत्त्वं बृहद् बन्धुरमीशसृष्टम् ॥ ४१ ॥

अक्षं दशप्राणमघर्मघर्मौ चक्रेऽभिमानं रथिनं च जीवम् ।

घनुर्हि तस्य प्रणवं पठन्ति शरं तु जीवं परमेव लक्ष्यम् ॥ ४२ ॥

रागो द्वेषश्च लोभश्च शोकमोहौ भयं मदः । मानोऽवमानोऽसूया च मायाहिंसा च मत्सरः ॥४३॥
रजः प्रमादः क्षुब्धिद्रा शत्रवस्त्वेवमादयः । रजस्तमःप्रकृतयः सत्त्वप्रकृतयः क्वचित् ॥४४॥

यावन्तृकायरथमात्मवगोपकल्पं धत्ते गरिष्ठचरणार्चनया निशातम् ।

ज्ञानासिमच्युतबलो दधदस्तशत्रुः स्वाराज्यतुष्ट उपशान्त इदं विजह्यात् ॥ ४५ ॥

नो चेत् प्रमत्तमसादिन्द्रियवाजिसूता नीत्वोत्पथं विषयदस्युषु निक्षिपन्ति ।

ते दस्यवः सहयसूतममुं तमोऽन्धे संसारकूप उरुमृत्युभये क्षिपन्ति ॥ ४६ ॥

प्रवृत्तं च निवृत्तं च द्विविधं कर्म वैदिकम् । आवर्तेत प्रवृत्तेन निवृत्तेनाश्रुतेऽमृतम् ॥४७॥

हिंसं द्रव्यमयं काम्यमग्निहोत्राद्यशान्तिदम् । दर्शश्च पूर्णमासश्च चाहुर्मास्यं पशुः सुतः ॥४८॥

एतदिष्टं प्रवृत्ताख्यं हुतं प्रहुतमेव च । पूर्तं सुरालयारामकूपाजीव्यादिलक्षणम् ॥४९॥

द्रव्यसूक्ष्मविपाकश्च धूमो रात्रिरपक्षयः । अयनं दक्षिणं सोमो दर्श ओषधिवीरुघः ॥५०॥

अन्नं रेत इति स्मेश पितृयानं पुनर्भवः । एकैकश्येनानुपूर्वं भूत्वा भूत्वेह जायते ॥५१॥

निषेकादिश्मशानान्तैः संस्कारैः संस्कृतो द्विजः । इन्द्रियेषु क्रियायज्ञाज्ञानदीपेषु जुहति ॥५२॥

इन्द्रियाणि मनस्यूर्ध्वो वाचि वैकारिकं मनः । वाचं वर्णसामान्याये तमोङ्कारे स्वरे न्यसेत् ।

ओङ्कारं विन्दौ नादे तं तं तु प्राणे महत्यमुम् ॥ ५३ ॥

अग्निः सूर्यो दिवा प्राह्वः शुक्लो राकोत्तरं स्वराट् । विश्वश्च तैजसः प्राज्ञस्तुर्य आत्मा समन्वयात् ॥५४॥

देवयानमिदं प्राहुर्भूत्वा भूत्वानुपूर्वशः । आत्मयाज्युपशान्तात्मा ह्यात्मस्थो न निवर्तते ॥५५॥

य एते पितृदेवानामयने वेदनिर्मिते । शास्त्रेण चक्षुषा वेद जनस्योऽपि न मुह्यति ॥५६॥

आदावन्ते जनानां सद् वहिरन्तः परावरम् । ज्ञानं ज्ञेयं वचो वाच्यं तमो ज्योतिस्त्वयं स्वयम् ॥५७॥

आबाधितोऽपि ह्याभासो यथा वस्तुतया स्मृतः । दुर्घटत्वादैन्द्रियकं तद्ददर्थविकल्पितम् ॥५८॥

क्षित्यादीनामिहार्यानां छाया न कतमापि हि । न संघातो विकारोऽपि न पृथङ् नान्वितो मृषा ॥५९॥

घातवोऽवयवित्वाच्च तन्मात्रावयवैर्विना । न स्युर्ह्यसत्यवयविन्यसन्नवयवोऽन्ततः ॥६०॥

स्यात् सादृश्यभ्रमस्तावद् विकल्पे सति वस्तुनः । जाग्रत्त्वापौ यथा स्वप्ने तथा विधिनिपेधता ॥६१॥

भावाद्वैतं क्रियाद्वैतं द्रव्याद्वैतं तथाऽऽत्मनः । वर्तयन् स्वानुभूत्येह त्रीन् स्वप्नान् ध्रुनुते मुनिः ॥६२॥

कार्यकारणवस्त्वैक्यमर्शनं पटतन्तुवत् । अवस्तुत्वाद् विकल्पस्य भावाद्वैतं तदुच्यते ॥६३॥

यद् ब्रह्मणि परे साक्षात् सर्वकर्मसमर्पणम् । मनोवाक्तनुभिः पार्यं क्रियाद्वैतं तदुच्यते ॥६४॥

आत्मजायासुतादीनामन्येषां सर्वदेहिनाम् । यत् स्वार्थकामयोरैक्यं द्रव्याद्वैतं तदुच्यते ॥६५॥

यद् यस्य वानिषिद्धं स्याद् येन यत्र यतो नृप । स तेनेहेत कर्माणि नरो नान्यैरनापदि ॥६६॥

एतैरन्यैश्च वेदोक्तैर्वर्तमानः स्वकर्मभिः । गृहेऽप्यस्य गतिं यायाद् राजंस्तद्भक्तिमाङ्गनरः ॥६७॥

यथा हि यूयं नृपदेव दुस्त्यजादापद्गणादुत्तरतात्मनः प्रभोः ।

यत्पादपङ्केरुहसेवया भवानहारपीन्निर्जितदिग्गजः क्रतून् ॥ ६८ ॥

अहं पुराभवं कश्चिद्गन्धर्व उपवर्हणः । नाभ्नातीते महाकल्पे गन्धर्वाणां सुसम्मतः ॥६९॥

रूपपेशलमाधुर्यसौगन्धप्रियदर्शनः । स्त्रीणां प्रियतमो नित्यं मत्तस्तु पुरलम्पटः ॥७०॥

एकदा देवसत्रे तु गन्धर्वाप्सरसां गणाः । उपहृता विश्वसृग्भिर्हरिगायोपगायने ॥७१॥

अहं च गार्यस्ताद्विद्वान् स्त्रीभिः परिचृतो गतः । ज्ञात्वा विश्वसृजस्तन्मे हेलनं शोपुरोजसा ।

याहि त्वं शूद्रतामाशु नष्टश्रीः कृतहेलनः ॥ ७२ ॥

तावद्वास्यामहं जज्ञे तत्रापि ब्रह्मवादिनाम् । शुश्रूषयानुसङ्गेन प्राप्तोऽहं ब्रह्मपुत्रताम् ॥७३॥

धर्मस्ते गृहमेधीयो वर्णितः पापनाशनः । गृहस्थो येन पदवीमल्लसा न्यासिनामियात् ॥७४॥

थूयं नृलोके बत भूरिभागा लोकं पुनाना मुनयोऽभियन्ति ।

येषां गृहानावसतीति साक्षाद् गूढं परं ब्रह्म मनुष्यलिङ्गम् ॥ ७५ ॥

स वा अयं ब्रह्म महद्विमृग्यकैवल्यनिर्वाणसुखानुभूतिः ।

प्रियः सुहृद् वः खलु मानुलेय आत्मार्हणीयो विधिकृद् गुरुश्च ॥ ७६ ॥

न यस्य साक्षाद् भवपद्मजादिभी रूपं धिया वस्तुतथोपवर्णितम् ।
मौनेन भक्तयोपशमेन पूजितः प्रसीदतामेप स सात्वतां पतिः ॥७७॥

श्रीशुक उवाच

इति देवर्षिणा प्रोक्तं निदाम्य भरतर्यभः । पूजयामास सुप्रीतः कृष्णं च प्रेमविह्वलः ॥७८॥
कृष्णपार्थावुपामन्त्र्य पूजितः प्रययौ मुनिः । श्रुत्वा कृष्णं परं ब्रह्म पार्थः परमविस्मितः ॥७९॥
इति दाक्षायणीनां ते पृथग् वंदाः प्रकीर्तिताः । देवासुरमनुष्याद्या लोका यत्र चराचराः ॥८०॥

इति श्रीमद्भागवते महापुराणे वैयासिन्यामष्टादशसहस्र्यां पारमहंस्यां संहितायां सप्तमस्कन्धे प्रसादानु-
चरिते बुधिष्ठिरनारदसंवादे सदाचारनिर्णयो नाम पञ्चदशोऽध्यायः ॥ १५ ॥



इति सप्तमस्कन्धः समाप्तः




हरिः ॐ तत्सत्







ॐ श्रीपरमात्मने नमः

श्रीमद्भागवतम्

——
ॐ श्रीमद्भागवतम् १

——
अथ प्रथमोऽध्यायः

——
राजोवाच

स्वायम्भुवस्येह गुरो वंशोऽयं विस्तरच्छ्रुतः । यत्र विश्वसृजां सर्गां मत्नून्यान् वदस्व नः ॥ १ ॥
यत्र यत्र हरेर्जन्म कर्माणि च महीयसः । गृणन्ति कत्रयो ब्रह्मंस्तानि नो वद शृण्वताम् ॥ २ ॥
यद् यस्मिन्नन्तरे ब्रह्मन् भगवान् विश्वभावनः । कृतवान् कुरुते कर्ता ह्यतीतेऽनागतेऽद्य वा ॥ ३ ॥

ऋषिरुवाच

मनवोऽस्मिन् व्यतीताः पट् कल्पे स्वायम्भुवादयः । आद्यस्ते कथितो यत्र देवादीनां च सम्भवः ॥ ४ ॥
आकृत्यां देवहृत्यां च दुहित्रोस्तस्य वै मनोः । धर्मज्ञानोपदेशार्थं भगवान् पुत्रतां गतः ॥ ५ ॥
कृतं पुरा भगवतः कपिलस्यानुवर्णितम् । आख्यास्ये भगवान् यज्ञो यच्चकार कुरूद्वह ॥ ६ ॥
विरक्तः कामभोगेषु शतरूपापतिः प्रभुः । विसृज्य राज्यं तपसे सभार्यो वनमाविशत् ॥ ७ ॥
सुनन्दायां वर्षशतं पदैकेन भुवं स्पृशन् । तप्यमानस्तपो घोरमिदमन्वाह भारत ॥ ८ ॥

मनुरुवाच

येन चेतयते विश्वं विश्वं चेतयते न यम् । यो जागर्ति शयानेऽस्मिन्नायं तं वेद वेदसः ॥ ९ ॥
आत्मावास्यमिदं विश्वं यत् किञ्चिज्जगत्यां जगत् । तेन त्यक्तेन भुञ्जीथा मा गृधः कस्यस्विद्धनम् ॥ १० ॥
यं न पश्यति पश्यन्तं चक्षुर्यस्य न रिष्यति । तं भूतनिलयं देवं सुपर्णमुपधावत ॥ ११ ॥
न यस्याद्यन्तौ मर्ध्यं च स्वः परो नान्तरं बहिः । विश्वस्यामूनि यद् यस्माद् विश्वं च तद्वत् महत् ॥ १२ ॥
स विश्वकायः पुरुहूत ईशः सत्यः स्वयंज्योतिरजः पुराणः ।

घत्तेऽस्य जन्माद्यजयाऽऽत्मशक्त्या तां विद्ययोऽस्य निरीह आस्ते ॥ १३ ॥

अथाग्रे ऋषयः कर्माणीहन्तेऽकर्महेतवे । ईहमानो हि पुरुषः प्रायोऽनीहां प्रपद्यते ॥ १४ ॥
ईहते भगवानीशो न हि तत्र विषजते । आत्मलाभेन पूर्णार्थो नावसीदन्तयेऽनु तम् ॥ १५ ॥

तमीहमानं निरहङ्कृत बुधं निराशिपं पूर्णमनन्यचोदितम् ।
नृच्छिक्षयन्तं निजवर्त्मसंस्थितं प्रभुं प्रपद्येऽखिलधर्मभावनम् ॥ १६ ॥

श्रीशुक उवाच

इति मन्त्रोपनिषदं व्याहरन्तं समाहितम् । दृष्ट्वासुरा यातुधाना जग्धुमभ्यद्रवन् क्षुधा ॥१७॥
तांस्तथावसितान् वीक्ष्य यज्ञः सर्वगतो हरिः । यामैः परिवृतो देवैर्हत्वाशासत् त्रिविष्टपम् ॥१८॥
स्वारोचिषो द्वितीयस्तु मनुस्मैः सुतोऽभवत् । द्युमत्सुपेणरोचिष्मत्प्रमुखास्तस्य चात्मजाः ॥१९॥
तन्नेन्द्रो रोचनस्त्वाखोद् देवाश्च तुषितादयः । ऊर्जस्तम्भादयः सप्त ऋषयो ब्रह्मवादिनः ॥२०॥
ऋषेस्तु वेदशिरसस्तुषिता नाम पत्न्यभूत् । तस्यां जज्ञे ततो देवो विभुरित्यभिविश्रुतः ॥२१॥
अष्टाशीतिसहस्राणि मुनयो ये धृतव्रताः । अन्वशिक्षन् व्रतं तस्य कौमारब्रह्मचारिणः ॥२२॥
तृतीय उत्तमो नाम प्रियव्रतसुतो मनुः । पवनः सृञ्जयो यज्ञहोत्राद्यास्तसुता नृप ॥२३॥
वसिष्ठतनयाः सप्त ऋषयः प्रमदादयः । सत्या वेदश्रुता भद्रा देवा इन्द्रस्तु सत्यजित् ॥२४॥
धर्मस्य सृजतायां तु भगवान् पुरुषोत्तमः । सत्यसेन इति ख्यातो जातः सत्यव्रतैः सह ॥२५॥
सोऽनृतव्रतदुःशीलानसतो यक्षराक्षसान् । भूतद्रुहो भूतगणांस्त्ववधीत् सत्यजित्सखः ॥२६॥
चतुर्थ उत्तमभ्राता मनुर्नाम्ना च तामसः । प्रथुः ख्यातिर्नरः केतुरित्याद्या दश तत्सुताः ॥२७॥
सत्यका हरयो वीरा देवास्त्रिशिख ईश्वरः । ज्योतिर्धामादयः सप्त ऋषयस्तामसेऽन्तरे ॥२८॥
देवा वैधृतयो नाम विधृतेस्तनया नृप । नष्टाः कालेन यैर्वेदा विधृताः स्वेन तेजसा ॥२९॥
तत्रापि जज्ञे भगवान् हरिण्यां हरिमेघसः । हरिरित्याहृतो येन गजेन्द्रो मोचितो ग्रहात् ॥३०॥

राजोवाच

बादरायण एतत् ते श्रोतुमिच्छामहे वयम् । हरिर्यथा गजपतिं ग्राहयस्तममूमुचत् ॥३१॥
वत्कथा सुमहत् पुण्यं धन्यं स्वस्त्ययनं शुभम् । यत्र यत्रोत्तमश्लोको भगवान् गीयते हरिः ॥३२॥

सूत उवाच

परीक्षितैवं स तु बादरायणिः प्रायोपविष्टेन कथासु चोदितः ।

उवाच विप्राः प्रतिनन्द्य पार्थिवं मुदा मुनीनां सदसि स्म शृण्वताम् ॥३३॥

इति श्रीमद्भागवते महापुराणे पारमहंस्यां संहितायामष्टमस्कन्धे मन्वन्तरानुचरिते प्रथमोऽध्यायः ॥ १ ॥

अथ द्वितीयोऽध्यायः

श्रीशुक उवाच

आसीद् गिरिवरो राजन्निक्कृत इति विश्रुतः । क्षीरोदेनावृतः श्रीमान् योजनायुतमुच्छ्रितः ॥ १ ॥
त्रावता विस्तृतः पर्यङ्क्त्रिभिः शृङ्गैः पयोनिधिम् । दिशः खं रोचयन्नास्ते रौप्यायसद्विरण्मयैः ॥ २ ॥
अन्यैश्च ककुभः सर्वा रत्नधातुविचित्रितैः । नानाद्रुमलतागुल्मैर्निर्धौर्निर्द्वाराम्भसाम् ॥ ३ ॥

स चावनिल्यमानाङ्घ्रिः समन्तात् पयर्जर्मिभिः । करोति श्यामलं भूमिं हरिन्मरकताश्रमभिः ॥ ४ ॥
 सिद्धचारणगन्धर्वः, विद्याधरमहोरगैः । किन्नरैरप्सरोभिश्च क्रीडद्भिर्जुष्टकन्दरः ॥ ५ ॥
 यत्र सङ्गीतसन्नादैर्नदद्गुहममर्षया । अभिगर्जन्ति हरयः श्लाघिनः परशङ्कया ॥ ६ ॥
 नानारण्यपशुव्रतसङ्कुलद्रोण्यलङ्कृतः । चित्रद्रुमसुरोद्यानकलकण्ठविहङ्गमः ॥ ७ ॥
 सरित्सरोभिरञ्छोदैः पुलिनैर्मणिवालुकैः । देवस्त्रीमज्जनामोदसौरभाम्बुनिलैर्युतः ॥ ८ ॥
 तस्य द्रोण्यां भगवतो वरुणस्य मशतमनः । उद्यानमृतुमन्नाम आक्रीडं सुरयोषिताम् ॥ ९ ॥
 सर्वतोऽलङ्कृतं दिव्यैर्नित्यं पुष्पफलद्रुमैः । मन्दारैः पारिजातैश्च पाटलाशोकचम्पकैः ॥ १० ॥
 चूतैः प्रियालैः पनसैराम्ब्रेराभ्रातकैरपि । क्रमुकैर्नालिकेरैश्च खर्जूरैर्वीजपूरकैः ॥ ११ ॥
 मधूकैः सालतालैश्च तमालैरसनार्जुनैः । अरिष्टोदुम्बरैश्चैर्वटैः किंशुकचन्दनैः ॥ १२ ॥
 पित्तुमन्दैः कोविदारैः सरलैः सुरदारुभिः । द्राक्षेक्षुरम्भाजम्बूभिर्वदर्यक्षाभयामलैः ॥ १३ ॥
 दिव्यैः कपित्थैर्जम्बोरैर्वृतो भल्लातकादिभिः । तस्मिन् सरः सुविपुलं लसत्काञ्चनपङ्कजम् ॥ १४ ॥
 कुमुदोत्पलकहारगतपत्रश्रियोजितम् । मत्तपट्पदनिर्घुष्टं शकुन्तैश्च कलस्वनैः ॥ १५ ॥
 हंसकारण्डवाकीर्णं चक्राहैः सारसैरपि । जलकुक्कुटकोयष्टिदात्यूहकुलकूजितम् ॥ १६ ॥
 मत्स्यकच्छपसञ्चारचलत्पद्मरजःपवः । कदम्बवेतसनलनीपवञ्जुलकैर्वृतम् ॥ १७ ॥
 कुन्दैः कुरवकाशोकैः शिरीषैः कुटजेद्भुदैः । कुञ्जकैः स्वर्णयूथीभिर्नागपुन्नागजातिभिः ॥ १८ ॥
 मल्लिकाशतपत्रैश्च माधवीजालकादिभिः । शोभितं तीरजैश्चान्यैर्नित्यर्तुभिरलं द्रुमैः ॥ १९ ॥
 तत्रैकदा तद्भिरिकाननाश्रयः करेणुभिर्वारणयूथपश्वरन् ।
 सकण्ठकान् कीचकवेणुवेन्नवद्विशालगुल्मं प्ररुजन् वनस्वतीन् ॥ २० ॥
 यद्गन्धमात्राद्वरयो गजेन्द्रा व्याघ्रादयो व्यालमृगाः सखङ्गाः ।
 महोरगाश्चापि भयाद् द्रवन्ति सगौरकृष्णाः शरभाश्चमर्यः ॥ २१ ॥
 वृका वराहा महिषर्षशल्या गोपुच्छशालावृकमर्कटाश्च ।
 अन्यत्र क्षुद्रा हरिणाः शशादयश्चरन्त्यभीता यदनुग्रहेण ॥ २२ ॥
 स घर्मतप्तः करिभिः करेणुभिर्वृतो मदच्युत्कलभैरनुद्रुतः ।
 गिरिं गरिम्णा परितः प्रकम्पयन् निपेव्यमाणोऽलिकुलैर्मदाशनैः ॥ २३ ॥
 सरोऽनिलं पङ्कजरेणुरूपितं जिघ्रन् विदूरान्मदविहलेक्षणः ।
 वृतः स्वयूथेन तृपार्दितेन तत्सरोवराभ्याशमयागमद् द्रुतम् ॥ २४ ॥
 विगाह्य तस्मिन्नमृताम्बु निर्मलं हेमारविन्दोत्पलरेणुवासितम् ।
 पपौ निकामं निजपुष्करोद्घृतमात्मानमद्भिः स्नपयन् गतह्लमः ॥ २५ ॥

स्वपुष्करेणोद्घृतशीकराम्बुभिर्निपाययन् संक्षपयन् यथा गृही ।
 घृणी करेणुः कलभांश्च दुर्मदो नाचष्ट कृच्छ्रं कृपणोऽजमायया ॥ २६ ॥
 तं तत्र कश्चिन्वृष दैवचोदितो ग्राहो बलीयांश्चरणे रुपाग्रहीत् ।
 यदृच्छयैवं व्यसनं गतो गजो यथाबलं सोऽतिबलो विचक्रमे ॥ २७ ॥
 तथाऽऽतुरं यूथपतिं करेणवो विकृष्यमाणं तरसा बलीयसा ।
 विचुकुशुर्दानधियोऽपरे गजाः पार्ष्णिग्रहास्तारयितुं न चाशकन् ॥ २८ ॥
 नियुध्यतोरेवमिभेन्द्रनक्रयोर्विकर्षतोरन्तरतो बहिर्मियः ।
 समाः सहस्रं व्यगमन् महीपते सप्राणयोश्चित्रमसंसतामराः ॥ २९ ॥
 ततो गजेन्द्रस्य मनोबलौजसा कालेन दीर्घेण महानभूद् व्ययः ।
 विकृष्यमाणस्य जलेऽवसीदतो विपर्ययोऽभूत् सकल जलौकसः ॥ ३० ॥
 इत्थ गजेन्द्रः स यदाऽऽप सङ्कटं प्राणस्य देही विवशो यदृच्छया ।
 अपारयन्नात्मविमोक्षणे चिरं दध्याविमां बुद्धिमथाभ्यपद्यत ॥ ३१ ॥
 न मामिमे ज्ञातय आतुरं गजाः कुतः करिण्यः प्रभवन्ति मोचितुम् ।
 ग्राहेण पाशेन विधातुरावृतोऽप्यहं च तं यामि परं परायणम् ॥ ३२ ॥
 यः कश्चनेशो बलिनोऽन्तकोरगात् प्रचण्डवेगादभिधावतो भृशम् ।
 भीतं प्रपन्नं परिपाति यद्भयान्मृत्युः प्रधावत्यरणं तमीमहि ॥ ३३ ॥
 इति श्रीमद्भागवते महापुराणे पारमहंसां संहितायामष्टमस्कन्धे मन्वन्तरानुवर्णने
 गजेन्द्रोपाख्याने द्वितीयोऽध्यायः ॥ २ ॥

अथ तृतीयोऽध्यायः

श्रीशुक उवाच

एवं व्यवसितो बुद्ध्या समाधाय मनो हृदि । जजाप परमं जाप्यं प्राग्जन्मन्यनुशिक्षितम् ॥ १ ॥

गजेन्द्र उवाच

ॐ नमो भगवते तस्मै यत एतच्चिदात्मकम् । पुरुषायादिवीजाय परेशायामिधीमहि ॥ २ ॥

यस्मिन्निदं यतश्चेदं येनेदं य इदं स्वयम् । योऽस्मात् परस्माच्च परस्तं प्रपद्ये स्वयम्भुवम् ॥ ३ ॥

यः स्वात्मनीदं निजमाययार्पितं क्वचिद् विभातं क्व च तत् तिरोहितम् ।

अविद्वद्वक् साक्ष्युभयं तदीक्षते स आत्ममूलोऽवतु मां परात्परः ॥ ४ ॥

कालेन पञ्चत्वमितेषु कृत्स्नशो लोकेषु पालेषु च सर्वहितेषु ।

तमस्तादाऽऽसीद् गहनं गमीरं यस्तस्य पारेऽभिविराजते विभुः ॥ ५ ॥

न यस्य देवा ऋषयः पदं विदुर्जन्तुः पुनः कोऽर्हति गन्तुमीरितुम् ।

यथा नटस्याकृतिभिर्विचेष्टतो दुरत्ययानुक्रमणः स भावतु ॥ ६ ॥

दिदृक्षवो यस्य पदं सुमङ्गलं विमुक्तसङ्गा मुनयः सुसाधवः ।
 चरन्त्यलोकव्रतमव्रणं वने भूतात्मभूताः सुहृदः स मे गतिः ॥ ७ ॥
 न विद्यते यस्य च जन्म कर्म वा न नामरूपे गुणदोष एव वा ।
 तथापि लोकाप्ययसम्भवाय यः स्वमायया तान्यनुकालमृच्छति ॥ ८ ॥

तस्मै नमः परेशाय ब्रह्मणेऽनन्तशक्तये । अरूपायोररूपाय नम आश्चर्यकर्मणे ॥ ९ ॥
 नम आत्मप्रदीपाय साक्षिणे परमात्मने । नमो गिरां विदूराय मनसश्चेतसामपि ॥ १० ॥
 सत्त्वेन प्रतिलभ्याय नैष्कर्म्येण विपश्चिता । नमः कैवल्यनायाय निर्वाणसुखसंविदे ॥ ११ ॥
 नमः शान्ताय धोराय मूढाय गुणधर्मिणे । निर्विशेषाय साम्याय नमो ज्ञानघनाय च ॥ १२ ॥
 क्षेत्रज्ञाय नमस्तुभ्यं सर्वाध्यक्षाय साक्षिणे । पुरुषायात्ममूलाय मूलप्रकृतये नमः ॥ १३ ॥
 सर्वेन्द्रियगुणद्रष्ट्रे सर्वप्रत्ययहेतवे । असताच्छाययोक्ताय सदाभासाय ते नमः ॥ १४ ॥

नमो नमस्तेऽखिलकारणाय निष्कारणायान्द्रुतकारणाय ।
 सर्वांगमाप्नायमहार्णवाय नमोऽपवर्गाय परायणाय ॥ १५ ॥

गुणारणिच्छञ्चिदूध्मपाय तत्क्षोभविस्फूर्जितमानसाय ।
 नैष्कर्म्यभावेन विवर्जितागमस्वयंप्रकाशाय नमस्करोमि ॥ १६ ॥

माहृत्प्रपन्नपशुपाशविमोक्षणाय मुक्ताय भूरिकरुणाय नमोऽल्लयाय ।
 स्वांशेन सर्वतनुभृन्मनसि प्रतीतप्रत्यग्दशे भगवते बृहते नमस्ते ॥ १७ ॥

आत्मात्मजातगृहवित्तजनेषु सक्तैर्दुःप्रापणाय गुणसङ्गविवर्जिताय ।
 मुक्तात्मभिः स्वहृदये परिभाविताय ज्ञानात्मने भगवते नम ईश्वराय ॥ १८ ॥

यं धर्मकार्यविमुक्तिकामा भजन्त इष्टां गतिमाप्नुवन्ति ।
 किं त्वाशिषो रात्यपि देहमन्यथं करोतु मेऽदभ्रदयो विमोक्षणम् ॥ १९ ॥

एकान्तिनो यस्य न कञ्चनार्थं वाञ्छन्ति ये वै भगवत्प्रपन्नाः ।
 अत्यद्भुतं तच्चरितं सुमङ्गलं गायन्त आनन्दसमुद्रमग्नाः ॥ २० ॥

तमक्षरं ब्रह्म परं परेशमन्यक्तमाध्यात्मिकयोगगम्यम् ।
 अतीन्द्रियं सूक्ष्ममिवातिदूरमनन्तमाद्यं परिपूर्णमीडे ॥ २१ ॥

यस्य ब्रह्मादयो देवा वेदा लोकाश्चराचराः । नामरूपविभेदेन फलव्या च कल्या कृताः ॥ २२ ॥
 यथाचिपोऽग्नेः सवितुर्गमस्तयो निर्यान्ति संयान्त्यसकृत् स्वरोचिषः ।

तथा यतोऽयं गुणसंप्रवाहो बुद्धिर्मनः खानि शरीरसर्गाः ॥ २३ ॥
 स वै न देवापुरमर्त्यतिर्यङ् न स्त्री न षण्ढो न पुमान् न जन्तुः ।
 नायं गुणः कर्म न सन्न चासन् निषेधशेषो जयतादशेषः ॥ २४ ॥

जिजीविषे नाहमिहामुया किमन्तर्बहिश्चावृतयेभ्योन्या ।

इच्छामि कालेन न यस्य विप्लवस्तस्यात्मलोकावरणस्य मोक्षम् ॥ २५ ॥

सोऽहं विश्वसृजं विश्वमविद्वं विश्ववेदसम् । विश्वात्मानमजं ब्रह्म प्रणतोऽस्मि परं पदम् ॥ २६ ॥

योगरन्धितकर्मांगो हृदि योगविमाधिते । योगिनो यं प्रपश्यन्ति योगेशं तं नतोऽस्म्यहम् ॥ २७ ॥

नमो नमस्तुम्यमसह्यवेगशक्तित्रयायाखिलघीगुणाय ।

प्रपन्नपालाय दुरन्तशक्तये कदिन्द्रियाणामनवाप्यवर्त्मने ॥ २८ ॥

नायं वेद स्वमात्मानं यच्छक्त्यार्हधिया हतम् । तं दुरत्ययमाहात्म्यं भगवन्तमितोऽस्म्यहम् ॥ २९ ॥

श्रीशुक उवाच

एवं गजेन्द्रमुपवर्णितनिर्विशेषं ब्रह्मादयो विविधलिङ्गभिदाभिमानाः ।

नैते यदोपससृपुर्निखिलात्मकत्वात् तत्राखिलामरमयो हरिराविरासीत् ॥ ३० ॥

तं तद्वदार्तमुपलम्य जगन्निवासः स्तोत्रं निशम्य दिविजैः सह संस्तुवद्भिः ।

छन्दोमयेन गरुडेन समुह्यमानश्चक्रायुधोऽभ्यगमदाशु यतो गजेन्द्रः ॥ ३१ ॥

सोऽन्तःसरस्युरुबलेन गृहीत आतो हृद्वा गरुत्मति हरिं ख उपात्तचक्रम् ।

उत्क्षिप्य साम्बुजकरं गिरमाह कृच्छ्राचारयणाखिल्युरो भगवन् नमस्ते ॥ ३२ ॥

तं वीक्ष्य पीडितमजः सहसावतीर्य संग्राहमाशु सरसः कृपयोजहार ।

आहाद् विपाटितमुखादरिणा गजेन्द्रं संपश्यतां हरिरमूमुचदुस्त्रियाणाम् ॥ ३३ ॥

इति श्रीमद्भागवते महापुराणे पारमहंस्यां संहितायामष्टमस्कन्धे गजेन्द्रमोक्षणे तृतीयोऽध्यायः ॥ ३ ॥

अथ चतुर्थोऽध्यायः

श्रीशुक उवाच

तदा देवर्षिगन्धर्वा ब्रह्मेशानपुरोगमाः । मुमुक्षुः कुसुमासारं शंसन्तः कर्म तद्धरेः ॥ १ ॥

नेदुर्दुन्दुभयो दिव्या गन्धर्वा नन्तुर्जगुः । ऋषयश्चारणाः सिद्धास्तुष्टुवुः पुरुषोत्तमम् ॥ २ ॥

योऽसौ ग्राहः स वै सद्यः परमाश्चर्यरूपधृक् । मुक्तो देवलशापेन हूहूर्गन्धर्वसत्तमः ॥ ३ ॥

प्रणम्य शिरसाधीशमुत्तमश्लोकमव्ययम् । अगायत यशोधाम कीर्तन्यगुणसत्कथम् ॥ ४ ॥

सोऽनुकम्पित ईशेन परिक्रम्य प्रणम्य तम् । लोकस्य पश्यतो लोकं स्वमगान्मुक्तकिल्बिषः ॥ ५ ॥

गजेन्द्रो भगवत्स्पर्शाद् विमुक्तोऽज्ञानबन्धनात् । प्राप्तो भगवतो रूपं पीतवासाश्चतुर्भुजः ॥ ६ ॥

स वै पूर्वमभूद् राजा पाण्ड्यो द्रविडसत्तमः । इन्द्रद्युम्न इति ख्यातो विष्णुव्रतपरायणः ॥ ७ ॥

स एकदाऽऽराधनकाल आत्मवान् गृहीतमौनव्रत ईश्वरं हरिम् ।

जटाधरस्तापस आप्णुतोऽयुतं समर्चयामास कुलाचलाश्रमः ॥ ८ ॥

यदृच्छया तत्र महायशा मुनिः समागमच्छिष्यगणैः परिश्रितः ।
 तं वीक्ष्य तूष्णीमकृताहर्णादिकं रहस्युपासीनमृषिश्चक्रोप ह ॥ ९ ॥
 तस्मा इमं शापमदादसाधुरयं दुरात्माकृतबुद्धिरथ ।
 विप्रावमन्ता विशतां तमोऽन्धं यथा गजः स्तब्धमतिः स एव ॥ १० ॥

श्रीशुक उवाच

एवं शप्त्वा गतोऽगस्त्यो भगवान् नृप सानुगः । इन्द्रद्युम्नोऽपि राजर्षिर्दिष्टं तदुपधारयन् ॥ ११ ॥
 आपन्नः कौञ्जरीयोनिसारमस्मृतिविनाशिनीम् । हर्षार्चनानुभावेन यद्गजत्वेऽप्यनुस्मृतिः ॥ १२ ॥
 एवं विमोक्ष्य गजयूथपमञ्जनाभस्तेनापि पार्षदगतिं गमितेन युक्तः ।
 गन्धर्वसिद्धविबुधैरुपगीयमानकर्माद्भुतं स्वभवनं गरुडासनोऽगात् ॥ १३ ॥
 एतन्महाराज तवेरितो मया कृष्णानुभावो गजराजमोक्षणम् ।
 स्वर्ग्यं यशस्यं कलिकल्मषापहं दुःस्वप्नाशं कुरुवर्यं शृण्वताम् ॥ १४ ॥
 यथानुकीर्तयन्त्येतच्छ्रेयस्कामा द्विजातयः । शुचयः प्रातस्तथाय दुःस्वप्नाद्युपशान्तये ॥ १५ ॥
 इदमाह हरिः प्रीतो गजेन्द्रं कुरुसत्तम । शृण्वतां सर्वभूतानां सर्वभूतमयो विशुः ॥ १६ ॥

श्रीभगवानुवाच

ये मां त्वां च सरस्वेदं गिरिकन्दरकाननम् । वेत्रकीचक्रवेणुनां गुल्मानि सुरपादपान् ॥ १७ ॥
 शृङ्गाणीमानि धिष्यानि ब्रह्मणो मे शिवस्य च । क्षीरोदं मे प्रियं धाम श्वेतद्वीपं च भास्वरम् ॥ १८ ॥
 श्रीवत्सं कौस्तुभं मालां गदां कौमोदकीं मम । सुदर्शनं पाञ्चजन्यं सुपर्णं पतेश्वरम् ॥ १९ ॥
 शेषं च मत्कलां सूक्ष्मां श्रियं देवीं मदाश्रयाम् । ब्रह्माणं नारदमृषिं भवं प्रह्लादमेव च ॥ २० ॥
 मत्स्यकूर्मवराहाद्यैरवतारैः कृतानि मे । कर्माण्यनन्तपुण्यानि सूर्ये सोमं हुताशनम् ॥ २१ ॥
 प्रणवं सत्यमन्यक्तं गोविप्रान् धर्ममन्वयम् । दाक्षायणीधर्मपत्नीः सोमकश्यपयोरपि ॥ २२ ॥
 गङ्गां सरस्वतीं नन्दां कालिन्दीं सितवारणम् । ध्रुवं ब्रह्मशृषीन् सप्त पुण्यश्लोकांश्च मानवान् ॥ २३ ॥
 उत्थायापररात्रान्ते प्रयताः सुसमाहिताः । स्मरन्ति मम रूपाणि मुच्यन्ते ह्येनसोऽखिलात् २४
 ये मां स्तुवन्त्यनेनाङ्ग प्रतिबुध्य निशात्यये । तेषां प्राणात्यये चाहं ददामि विमलं मतिम् ॥ २५ ॥

श्रीशुक उवाच

इत्यादिश्य हृषीकेशः प्रध्माय जलजोत्तमम् । हर्षयन् विबुधानीकमारुरोह खगाधिपम् ॥ २६ ॥
 इति श्रीमद्भागवते महापुराणे पारमहंसां संहितायामष्टमस्कन्धे गजेन्द्रमोक्षणं नाम चतुर्थोऽध्यायः ॥ ४ ॥

अथ पञ्चमोऽध्यायः

श्रीशुक उवाच

राजन्नुदितमेतत् ते हरेः कर्माघनाशनम् । गजेन्द्रमोक्षणं पुण्यं रैवतं त्वन्तरं शृणु ॥ १ ॥

पञ्चमो रैवतो नाम मनुस्तामससोदरः । बलिविन्ध्यादयस्तस्य सुता अर्जुनपूर्वकाः ॥ २ ॥
 विभुरिन्द्रः सुरगणा राजन् भूतरयादयः । हिरण्यरोमा वेदशिरा ऊर्ध्वब्राह्मदयो द्विजाः ॥ ३ ॥
 पत्नी विकुण्ठा शुभ्रस्य वैकुण्ठैः सुरसत्तमैः । तयोः स्वकलया जज्ञे वैकुण्ठो भगवान् स्वयम् ॥ ४ ॥
 वैकुण्ठः कल्पितो येन लोको लोकनमस्कृतः । रमया प्रार्थ्यमानेन देव्या तत्प्रियकाम्यया ॥ ५ ॥
 तस्यानुभावः कथितो गुणाश्च परमोदयाः । भौमान् रेणून् स विममे यो विष्णोर्वर्णयेद् गुणान् ६
 पृथक् चक्षुषः पुत्राश्चाक्षुषो नाम वै मनुः । पूरुपूरुषसुवृम्नप्रमुखाश्चाक्षुषात्मजाः ॥ ७ ॥
 इन्द्रो मन्त्रद्रुमस्तत्र देवा आप्यादयो गणाः । मुनयस्तत्र वै राजन् हविष्मद्वीरकादयः ॥ ८ ॥
 तत्रापि देवः संभूत्यां वैराजस्याभवत् सुतः । अजितो नाम भगवानंशेन जगतः पतिः ॥ ९ ॥
 पयोधिं येन निर्मथ्य सुराणां साधिता सुधा । भ्रममाणोऽम्भसि धृतः कूर्मरूपेण मन्दरः ॥ १० ॥

राजोवाच

यथा भगवता ब्रह्मन् मथितः क्षीरसागरः । यदर्थं वा यतश्चाद्रिं दधाराम्बुचरात्मना ॥ ११ ॥
 यथामृतं सुरैः प्राप्तं किञ्चान्यदभवत् ततः । एतद् भगवतः कर्म नदस्व परमाद्भुतम् ॥ १२ ॥
 त्वया संकथ्यमानेन महिम्ना सात्वतां पतेः । नातितृप्यति मे चित्तं सुचिरं तापतापितम् ॥ १३ ॥

सूत उवाच

सम्पृष्टो भगवानेवं द्वैपायनसुतो द्विजाः । अभिनन्द्य हरेर्वीर्यमभ्याचष्टुं प्रचक्रमे ॥ १४ ॥

श्रीशुक उवाच

यदा युद्धेऽसुरैर्देवा बाध्यमानाः शितायुधैः । गतासवो निपतिता नोत्तिष्ठेरन् स्त भूयशः ॥ १५ ॥
 यदा दुर्वाससः शापात् सेन्द्रा लोकास्त्रयो नृप । निःश्रीकाश्चामभवस्तत्र नेशुरिज्यादयः क्रियाः ॥ १६ ॥
 निशाम्यैतत् सुरगणा महेन्द्रवरुणादयः । नाध्यगच्छन् स्वयं मन्त्रैर्मन्त्रयन्तो विनिश्चयम् ॥ १७ ॥
 ततो ब्रह्मसभां जग्मुर्मैरोर्मूर्धनि सर्वशः । सर्वे विज्ञापयाञ्चक्रुः प्रणताः परमेष्ठिने ॥ १८ ॥
 स विलोक्येन्द्रवाद्यवादीन् निःसत्त्वान् विगतप्रभान् । लोकानमङ्गलप्रायानसुरानयथा विभुः ॥ १९ ॥
 समाहितेन मनसा संस्मरन् पुरुषं परम् । उवाचोत्फुल्लवदनो देवान् स भगवान् परः ॥ २० ॥

अहं भवो यूयमयोऽसुरादयो मनुष्यतिर्यग्द्रुमघर्मजातयः ।

यस्यावतारांशकलाविसर्जिता ब्रजाम सर्वे शरणं तमन्ययम् ॥ २१ ॥

न यस्य वध्यो न च रक्षणीयो नोपेक्षणीयादरणीयपक्षः ।

अथापि सर्गस्थितिसंयमार्यं घत्ते रजःसत्त्वतमांसि काले ॥ २२ ॥

अयं च तस्य स्थितिगालनक्षणः सत्त्वं जुषाणस्य भवाय देहिनाम् ।

तस्माद् ब्रजामः शरणं जगद्रुंस्वानां स नो धास्यति शं सुरप्रियः ॥ २३ ॥

श्रीशुक उवाच

इत्याभाष्य सुरान् वेधाः सह देवैररिन्दम । अजितस्य पदं साक्षाज्जगाम तमसः परम् ॥२४॥
तत्रादृष्टस्वरूपाय श्रुतपूर्वाय वै विमो । स्तुतिमश्रुत दैवीभिर्गीर्भित्स्त्ववहितेन्द्रियः ॥२५॥

ब्रह्मोवाच

अविक्रियं सत्यमनन्तमाद्यं गुहाशयं निष्कलमप्रतर्क्यम् ।
मनोऽग्रयानं वचसानिरुक्तं नमामहे देववरं वरेण्यम् ॥ २६ ॥
विपश्चितं प्राणमनोधियात्मनामर्थेन्द्रियाभासमनिद्रमव्रणम् ।
छायातपौ यत्र न गृध्रपक्षौ तमक्षरं खं त्रियुजं ब्रजामहे ॥ २७ ॥
अजस्य चक्रं त्वजयेर्यमाणं मनोमयं पञ्चदशारमाशु ।
त्रिणाभि विद्युच्चलमष्टनेमि यदक्षमाहुस्तमृतं प्रपद्ये ॥ २८ ॥
य एकवर्णं तमसः परं तदलोकमव्यक्तमनन्तपारम् ।
आसाञ्चकारोपसुपर्णमेनमुपासते योगरथेन धीराः ॥ २९ ॥
न यस्य कश्चात्तितितर्ति मायां यथा जनो मुह्यति वेद नार्थम् ।
तं निर्जितात्मात्मगुणं परेशं ननाम भूतेषु समं चरन्तम् ॥ ३० ॥
इमे वयं यत्प्रिययैव तन्वा सरत्रेण सृष्टा बहिरन्तराविः ।
गतिं न सूक्ष्मामृषयश्च विद्महे कुतोऽसुराद्या इतरप्रधानाः ॥ ३१ ॥
पादौ महीयं स्वकृतैव यस्य चतुर्विधो यत्र हि भूतसर्गाः ।
स वै महापूरुष आत्मतन्त्रः प्रसीदतां ब्रह्म महाविभूतिः ॥ ३२ ॥
अम्भस्तु यद्रेत उदारवीर्यं सिष्यन्ति जीवन्त्युत वर्धमानाः ।
लोकास्त्रयोऽथाखिललोकपालाः प्रसीदतां ब्रह्म महाविभूतिः ॥ ३३ ॥
सोमं मनो यस्य समामनन्ति दिवौकसां वै बलमन्ध आयुः ।
ईशो नगानां प्रजनः प्रजानां प्रसीदता नः स महाविभूतिः ॥ ३४ ॥
अग्निर्मुखं यस्य तु जातवेदा जातः क्रियाकाण्डनिमित्तजन्मा ।
अन्तःसमुद्रेऽनुपचन् स्वधातून् प्रसीदता नः स महाविभूतिः ॥ ३५ ॥
यच्चक्षुरासीत् तरणिर्देवयानं त्रयीमयो ब्रह्मण एष धिष्यम् ।
द्वारं च मुक्तोरमृतं च मृत्युः प्रसीदतां नः स महाविभूतिः ॥ ३६ ॥
प्राणादभूद् यस्य चराचराणां प्राणः सहो बलमोजश्च वायुः ।
अन्त्रास्स सम्राजमिवानुगा वयं प्रसीदतां नः स महाविभूतिः ॥ ३७ ॥

श्रोत्राद् दिशो यस्य हृदश्च खानि प्रजन्तिरे खं पुरुषस्य नाम्नाः ।
 प्राणेन्द्रियात्मासुशरीरक्रेतं प्रसीदतां नः स महाविभूतिः ॥ ३८ ॥
 बलान्महेन्द्रस्त्रिदशाः प्रसादान्मन्योर्गिरीशो धिपणाद् विरिञ्चः ।
 खेम्यश्च छन्दांस्यृपयो मेढ्रतः कः प्रसीदतां नः स महाविभूतिः ॥ ३९ ॥
 श्रीर्वक्षसः पिनरञ्छाययाऽऽसन् धर्मः स्तनादितरः पृष्ठतोऽभूत् ।
 द्यौर्यस्य शीर्ष्णोऽप्सरसो विहारात् प्रसीदतां नः स महाविभूतिः ॥ ४० ॥
 विप्रो मुखं ब्रह्म च यस्य गुह्यं राजन्य आसीद् भुजयोर्वलं च ।
 ऊर्वोर्विडो ज्ञोऽङ्घ्रिरवेदशूद्रौ प्रसीदतां नः स महाविभूतिः ॥ ४१ ॥
 लोभोऽधरात् प्रीतिरुपर्यभूद् द्युतिर्नस्तः पशव्यः स्पशेन कामः ।
 भ्रुवोर्यमः पक्षमभवस्तु कालः प्रसीदतां नः स महाविभूतिः ॥ ४२ ॥
 द्रव्यं वयः कर्म गुणान् विशेषं यद्योगमायाविहितान् वदन्ति ।
 यद् दुर्विभाव्यं प्रबुधापवाधं प्रसीदतां नः स महाविभूतिः ॥ ४३ ॥
 नमोऽस्तु तस्मा उपशान्तशक्तये स्वाराज्यलाभप्रतिपूरितात्मने ।
 गुणेषु मायारचितेषु वृत्तिमिर्न सज्जमानाय नमस्वदूतये ॥ ४४ ॥

स त्वं नो दर्शयात्मानमसत्करणगोचरम् । प्रपन्नानां दिदृक्षुणां सस्मितं ते मुखाम्बुजम् ॥ ४५ ॥
 तैस्तैः स्वेच्छापृतै रूपैः काले काले स्वयं विभो । कर्म दुर्विपहं यन्नो भगवांस्तत् करोति हि ॥ ४६ ॥
 क्लेशभूर्यल्पसाराणि कर्माणि विफलानि वा । देहिनां विपयार्तानां न तथैवार्पितं त्वयि ॥ ४७ ॥
 नावमः कर्मकल्पोऽपि विफलायेश्वरार्पितः । कल्पते पुरुषस्यैष स ह्यात्मा दयितो हितः ॥ ४८ ॥
 यथा हि स्कन्धशाखानां तरोर्मूलावसेचनम् । एवमारोधनं विष्णोः सर्वेषामात्मनश्च हि ॥ ४९ ॥
 नमस्तुभ्यमनन्ताय दुर्वितर्क्यात्मकर्मणे । निर्गुणाय गुणेशाय सत्त्वस्थाय च साम्प्रतम् ॥ ५० ॥

इति श्रीमद्भागवते महापुराणे पारमहंस्यां संहितायामष्टमस्कन्धेऽष्टमधने पञ्चमोऽध्यायः ॥ ५ ॥

अथ षष्ठोऽध्यायः

श्रीशुक उवाच

एवं स्तुतः सुरगणैर्भगवान् हरिरीश्वरः । तेषामान्निभूद् राजन् सहस्राकौदयद्युतिः ॥ १ ॥
 तेनैव महसा सर्वे देवाः प्रतिहतेक्षणः । नापश्यन् खं दिशः क्षोणिमात्मानं च कुतो विसुम् २
 विरिञ्चो भगवान् दृष्ट्वा सहशर्वेण तां तनुम् । स्वच्छां मरकतश्यामां कङ्कगर्भाश्लेषणाम् ॥ ३ ॥
 तप्तहेमावदातेन लसत्कौशेयवाससा । प्रसन्नचास्त्रवाङ्मौं सुमुखीं सुन्दरभ्रुवाम् ॥ ४ ॥
 महामणिकिरीटेन केयूराम्यां च भूषिताम् । कर्णामरणनिर्मातकरोलश्रीमुखाम्बुजाम् ॥ ५ ॥
 काञ्चीकलापवलयहारनूपुरशोभिताम् । कौस्तुभामरणां लक्ष्मीं विप्रतीं वनमालिनीम् ॥ ६ ॥

सुदर्शनादिभिः स्वात्त्रैर्मूर्तिमद्भिर्वपासिताम् । तुष्टाव देवप्रवरः सशर्वः पुरुषं परम् ।
सर्वामरगणैः साकं सर्वाङ्गैरवनिं गतैः ॥ ७ ॥

ब्रह्मोवाच

अजातजन्मस्थितिसंयमायागुणाय निर्वाणसुखाणवाय ।
अणोरणिम्नेऽरिगण्यघाम्ने महानुभावाय नमो नमस्ते ॥ ८ ॥
रूपं तवैतत् पुरुषर्षभेज्यं श्रेयोऽर्थिभिर्वैदिकतान्त्रिकेण ।
योगेन घातः सह नस्त्रिलोकान् पश्याम्यमुष्मिन् नु ह विश्वमूर्तौ ॥ ९ ॥
त्वय्यग्र आसीत् त्वयि मध्य आसीत् त्वय्यन्त आसीदिदमात्मतन्त्रे ।
त्वमादिरन्तो जगतोऽस्य मध्यं घटस्य भृस्त्नेव परः परस्मात् ॥ १० ॥
त्वं माययाऽऽत्माश्रयया स्वयेदं निर्माय विश्वं तदनुप्रविष्टः ।
पश्यन्ति युक्ता मनसा मनीषिणो गुणव्यवायेऽप्यगुणं विपश्चितः ॥ ११ ॥
यथाग्निमेघस्यमृतं च गोशु भुव्यन्नमम्बूद्यमने च वृत्तिम् ।
योगैर्मुनुष्या अधियन्ति हि त्वां गुणेषु बुद्ध्या कवयो वदन्ति ॥ १२ ॥
तं त्वां वयं नाथ समुज्जिहानं सरोजनाभातिचिरेप्सितार्थम् ।
दृष्ट्वा गता निवृत्तिमद्य सर्वे गजा दवार्ता इव गाङ्गमम्मः ॥ १३ ॥
स त्वं विघत्स्वाखिललोकपाला वयं यदर्यास्तव पादमूलम् ।
समागतास्ते बहिरन्तरात्मन् किं वान्यविज्ञाप्यमशेषसाक्षिणः ॥ १४ ॥
अहं गिरित्रश्च सुरादयो ये दक्षादयोऽग्नेरिव केतवस्ते ।
किं वा विदामेश पृथग्विभाता विघत्स्व शं नो द्विजदेवमन्त्रम् ॥ १५ ॥

श्रीशुक उवाच

एवं विरिञ्चादिभिरीडितस्तद् विज्ञाय तेषां हृदयं तथैव ।

जगाद जीमूतगभीरया गिरा बद्धाञ्जलीन् संवृतसर्वकारकान् ॥ १६ ॥

एक एवेश्वरस्तस्मिन् सुरकार्ये सुरेश्वरः । विहर्तुं कामस्तानाह समुद्रोन्मथनादिभिः ॥ १७ ॥

श्रीभगवानुवाच

हन्त ब्रह्मन्नहो शम्भो हे देवा मम भाषितम् । शृणुतावहिताः सर्वे श्रेयो वः स्याद् यथा सुराः ॥ १८ ॥
यात दानवदैतेयैस्तावत् सन्धिर्विषीयताम् । कालेनानुगृहीतैस्तेर्यावद् वो भव आत्मनः ॥ १९ ॥
अरयोऽपि हि सन्धेयाः सति कार्यार्थगौरवे । अहिमूषकवद् देवा ह्यर्थस्य पदवीं गतैः ॥ २० ॥
अमृतोत्पादने यत्नः क्रियतामत्रिलम्बितम् । यस्य पीतस्य वै जन्तुर्मृत्युग्रस्तोऽमरो भवेत् ॥ २१ ॥
क्षिप्त्वा क्षीरोदधौ सर्वा वीरुत्पूजल्लौषधीः । मन्यानं मन्दरं कृत्वा नेत्रं कृत्वा तु वासुकिम् ॥ २२ ॥

सहायेन मया देवा निर्मन्ध्वमतन्द्रिताः । क्लेशभाजो भविष्यन्ति दैत्या यूयं फलग्रहाः ॥२३॥
 यूयं तदनुमोदध्वं यदिच्छन्त्यसुराः सुराः । न संरम्भेण सिध्यन्ति सर्वेऽर्थाः सान्त्वया यथा ॥२४॥
 न मेतव्यं कालकूटाद् विषाजलधिसम्भवात् । लोभः कार्यो न वो जातु गोषः कामस्तु वस्तुषु ॥२५॥

श्रीशुक उवाच

इति देवान् समादिश्य भगवान् पुरुषोत्तमः । तेषामन्तर्दधे राजन् स्वच्छन्दगतिरीश्वरः ॥२६॥
 अथ तस्मै भगवते नमस्कृत्य पितामहः । भवश्च जग्मतुःस्वं स्वं धामोपेयुर्वलिं सुराः ॥२७॥
 हृष्ट्यारिणप्यसंयत्ताज्ञातज्ञोभान् स्वनायकान् । न्यपेधद् दैत्यराट् श्लोक्यः सन्धिविग्रहकालवित् २८
 ते वैरोचनिमासीनं गुप्तं चासुरयूथपैः । श्रिया परमया जुष्टं जिताशेषमुपागमन् ॥२९॥
 महेन्द्रः श्लक्ष्णया वाचा सान्त्वयित्वा महामतिः । अभ्यभाषत तत् सर्वं शिक्षितं पुरुषोत्तमात् ॥३०॥
 तदरोचत दैत्यस्य तत्रान्ये येऽसुराधिपाः । शम्बरोऽरिष्टनेमिश्च ये च त्रिपुरवासिनः ॥३१॥
 ततो देवासुराः कृत्वा संविदं कृतसौहृदाः । उद्यमं परमं चक्रुरमृतार्थे परंतप ॥३२॥
 ततस्ते मन्दरगिरिमोजसोत्पाद्य दुर्मदाः । नदन्त उदधिं निन्युः शक्ताः परिघवाहवः ॥३३॥
 दूरभारोद्ग्रहश्रान्ताः शक्रवैरोचनादयः । अपारयन्तस्तं वोढुं विवशा विजहुः पथि ॥३४॥
 निपतन् स गिरिस्तत्र बहूनमरदानवान् । चूर्णयामास महता भारेण कनकाचलः ॥३५॥
 तांस्तथा भग्नमनसो भग्नबाहूकन्धरान् । विज्ञाय भगवांस्तत्र बभूव गरुडध्वजः ॥३६॥
 गिरिपातविनिष्पिष्टान् विलोक्यामरदानवान् । ईक्षया जीवयामास निर्जरान् निर्त्राणान् यथा ॥३७॥
 गिरिं चारोप्य गरुडे हस्तेनैकेन लीलया । आरुह्य प्रययावविं सुरासुरगणैर्वृतः ॥३८॥
 अवरोप्य गिरिं स्कन्धात् सुपर्णः पततां वरः । ययौ जलान्त उत्सृज्य हरिणा स विसर्जितः ॥३९॥
 इति श्रीमद्भागवते महापुराणे पारमहंस्यां संहितायामष्टमस्कन्धेऽमृतमथने मन्दराचलानयनं नाम षष्ठोऽध्यायः ६

अथ सप्तमोऽध्यायः

श्रीशुक उवाच

ते नागराजमामन्थ फलभागेन वासुकिम् । परित्रीय गिरौ तस्मिन् नेत्रमविं मुदान्विताः ॥१॥
 आरेभिरे सुसंयत्ता अमृतार्थं कुरूद्रह । हरिः पुरस्ताज्जगृहे पूर्वं देवास्ततोऽभवन् ॥२॥
 तन्नैच्छन् दैत्यपतयो महापुरुषचेष्टितम् । न गृह्णीमो वयं पुच्छमहेरङ्गममङ्गलम् ॥३॥
 स्वाध्यायश्रुतसम्पन्नाः प्रख्याता जन्मकर्मभिः । इति तूर्णां स्थितान् दैत्यान् विलोक्य पुरुषोत्तमः ।
 स्मयमानो त्रिसृज्याग्रं पुच्छं जग्राह सामरः ॥ ४ ॥

कृतस्थानविभागास्त एवं कश्यपनन्दनाः । ममन्थुः परमायत्ता अमृतार्थं पयोनिधिम् ॥५॥
 मथ्यमानेऽर्णवे सोऽद्विरनाधारे ह्यपोऽविशत् । त्रिथमाणोऽपि बलिभिर्गौरवात् पाण्डुनन्दन ॥६॥

ते सुनिर्विण्णमनसः परिस्नानमुखश्रियः । आसन् स्वपौरुषे नष्टे दैत्रेनातिबलीयसा ॥७॥

विलोक्य विघ्नेशविधिं तदेश्वरो दुरन्तवीर्योऽवितथाभिसन्धिः ।

कृत्वा वपुः काच्छपमद्भुतं महत् प्रविश्य तोयं गिरिमुज्जहार ॥८॥

तमुत्थितं वीक्ष्य कुलाचलं पुनः समुत्थिता निर्मथितुं सुरासुराः ।

दक्षार पृष्ठेन स लक्ष्योजनप्रस्तारिणा द्रौप इवापरो महान् ॥९॥

सुरासुरेन्द्रैर्भुञ्जीर्यवेपितं परिभ्रमन्तं गिरिमङ्ग पृष्ठतः ।

विभ्रत् तदावर्तनमादिकच्छपो मेनेऽङ्गकण्डूयनमप्रमेयः ॥१०॥

तथासुरानाविशदासुरेण रूपेण तेषां बलवीर्यमीरयन् ।

उद्दीपयन् देवगणांश्च त्रिष्णुदैवेन नागेन्द्रमत्रोधरूपः ॥११॥

उपर्यगेन्द्रं गिरिराडिवान्य आक्रम्य हस्तेन सहस्रबाहुः ।

तस्यौ दिवि ब्रह्मभवेन्द्रमुख्यैरभिष्टुवद्भिः सुमनोऽभिवृष्टः ॥१२॥

उपर्यधश्चात्पनि गोत्रनेत्रयोः परेण ते प्राविशता समेधिताः ।

मन्थुरन्धिं तरसा मदोत्कटा महाद्रिणा क्षोभितनकचक्रम् ॥१३॥

अहीन्द्रसाहस्रकठोरदृढमुखश्चासाग्निधूमाहतवर्चसोऽसुराः ।

पौलोमकालेयवलीत्वलादयो दवामिदग्धाः सरला इवामवन् ॥१४॥

देवांश्च तच्छ्वाशशिखाहतप्रभान् धूम्राम्बरस्रग्वरकञ्चुकाननान् ।

समम्यवर्षन् भगवद्दशा घना ववुः समुद्रोर्म्युपगृह्णवायवः ॥१५॥

मध्यमानात् तथा सिन्धोर्देवासुरवरूपैः । यदा सुधा न जायेत निर्ममन्याजितः स्वयम् ॥१६॥

मेघदयामः कनकपरिधिः कर्णत्रिद्योतविशुन्मूर्ध्नि भ्राजद्विलुलितकचः स्रग्वरोरक्तनेत्रः ।

जैत्रैर्दोर्भिर्जगदभयदैर्दन्दशृङ्गं गृहीत्वा मथन् मथ्ना प्रतिगिरिरिवाशोभतायोद्घृताद्रिः ॥१७॥

निर्मथ्यमानाद्बुधेरभृद्विषं महोल्बणं हालहलाहमग्रतः ।

सम्भ्रान्तमीनोन्मकराहिक्च्छपात् तिमिद्विपग्राहतिमिङ्गिलाकुलात् ॥१८॥

तदुग्रवेगं दिग्नि दिश्युपर्यधो विसर्पदुत्सर्पदसह्यमप्रति ।

भीताः प्रजा दुद्रुवुरङ्ग सेश्वरा अरस्यमाणाः शरणं सदाशिवम् ॥१९॥

विलोक्य देववरं त्रिलोक्या भवाय देव्याभिमतं मुनीनाम् ।

आसीनमद्रावपवर्गहेतोस्तपो जुषाणं स्तुतिभिः प्रणेषुः ॥२०॥

प्रजापतय ऊचुः

देवदेव महादेव भूतात्मन् भूतभावन । त्राहि नः शरणापन्नांल्लोक्यदहनाद् विपात् ॥२१॥

त्वमेकः सर्वजगत ईश्वरो बन्धमोक्षयोः । तं त्वामर्चन्ति कुशलाः प्रपन्नातिहरं गुहम् ॥२२॥

गुणमय्या स्वशक्त्यास्य सर्गस्थित्यप्ययान् विभो । धत्से यदा स्वदृग् भूमन् ब्रह्मविष्णुशिवाभिषाम् २३
त्वं ब्रह्म परमं गुह्यं सदसन्द्रावभावनः । नानाशक्तिभिर्गभातस्त्वमात्मा जगदीश्वरः ॥२४॥

त्वं शब्दयोर्निर्जगदादिरात्मा प्राणेन्द्रियद्रव्यगुणस्वभावः ।
कालः क्रतुः सत्यमृतं च धर्मस्वव्यक्षरं यत् त्रिवृदामनन्ति ॥२५॥

अग्निर्मुखं तेऽखिलदेवतात्मा क्षितिं विदुर्लोकमवाङ्घ्रिपङ्कजम् ।
कालं गतिं तेऽखिलदेवतात्मनो दिशश्च कर्णां रसनं जलेशम् ॥२६॥

नाभिर्नभस्ते श्वसनं नभस्वान् सूर्यश्च चक्षूंषि जलं स्म रेतः ।
पगवरात्माश्रयणं तवात्मा सोमो मनो द्यौर्भगवञ्छिरस्ते ॥२७॥

कुक्षिः समुद्रा गिरयोऽस्थिसङ्घा रोमाणि सर्वौषधिवीरुधस्ते ।
छन्दासि साक्षात् तत्र सप्त घातवस्त्रयीमयात्मन् हृदयं सर्वधर्मः ॥२८॥

मुखानि पञ्चोपनिषदस्तवेदा यैस्त्रिंशदष्टोत्तरमन्त्रवर्गः ।
यत् तच्छिवाख्यं परमार्थतत्त्वं देव स्वयंज्योतिरवस्थितिस्ते ॥२९॥

छाया त्वधर्मोर्मिषु यैर्विसर्गो नेत्रत्रयं सत्त्वरजस्तमांसि ।
सांख्यात्मनः शास्त्रकृतस्तवेक्षा छन्दोमयो देव ऋषिः पुराणः ॥३०॥

न ते गिरित्राखिललोकपालविरिञ्चवैकुण्ठसुरेन्द्रगगयम् ।
ज्योतिः परं यत्र रजस्तमश्च सत्त्वं न यद् ब्रह्म निरस्तभेदम् ॥३१॥

कामाध्वरत्रिपुरकालगराद्यनेकभूतद्रुहः क्षपयतः स्तुतये न तत् ते ।
यस्त्वन्तकाल इदमात्मकृतं स्वनेत्रवह्निस्फुलिङ्गशिखया भसितं न वेद ॥३२॥

ये त्वात्मरामगुरुभिर्हृदि चिन्तिताङ्घ्रिद्वन्द्वं चरन्तमुमया तपसाभिततम् ।
कत्यन्त उग्रपरुषं निरतं श्मशाने ते नूनमूतिमचिदंस्तव हातलजाः ॥३३॥

तत् तस्य ते सदसतोः परतः परस्य नाञ्जः स्वरूपगमने प्रभवन्ति भूम्नः ।
ब्रह्मादयः किमुत संस्तवने वयं तु तत्सर्गसर्गाविषया अपि शक्तिमात्रम् ॥३४॥

एतत् परं प्रपद्यामो न परं ते महेश्वर । मृडनाय हि लोकस्य व्यक्तिस्तेऽव्यक्तकर्मणः ॥३५॥

श्रीशुक उवाच

तद् वीक्ष्य व्यसनं तासां कृपया शृशपीडितः । सर्वभूतसुहृद् देव इदमाह सर्तां प्रियाम् ॥३६॥

शिव उवाच

अहो बत भवान्येतत् प्रजानां पश्य वैशसम् । क्षीरोदमथनोद्गतात् कालकूटादुपस्थितम् ॥३७॥

आसां प्राणपरीप्सूनां विधेयमभयं हि मे । एतावान् हि प्रमोरथो यद् दीनपरिपालनम् ॥३८॥

प्राणैः स्वैः प्राणिनः पान्ति साधवः क्षणभङ्गुरैः । वद्वैरेषु भूतेषु मोहितेष्वाममायया ॥३९॥

पुंसः कृपयतो भद्रे सर्वात्मा प्रीयते हरिः । प्रीते हरौ भगवति प्रीयेऽहं सचराचरः ।

तस्मादिदं गरं भुञ्जे प्रजानां स्वस्तिरस्तु मे ॥ ४० ॥

श्रीशुक उवाच

एवमामन्व्य भगवान् भवानीं विश्वभावनः । तद् विषं जग्धुमारेभे प्रभावज्ञान्वमोदत ॥४१॥
ततः करतलीकृत्य व्यापि हालाहलं विषम् । अभक्षयन्महादेवः कृपया भूतभावनः ॥४२॥
तस्यापि दर्शयामास स्ववीर्यं जलकल्मषः । यच्चकार गले नीलं तच्च सांधोर्विभूषणम् ॥४३॥
तप्यन्ते लोकतापेन साधवः प्रायगो जनाः । परमाराधनं तद्धि पुरुषस्याखिलात्मनः ॥४४॥
निशम्य कर्म तच्छम्भोर्देवदेवस्य मीढुषः । प्रजा दाक्षायणी ब्रह्मा वैकुण्ठश्च शशांसिरे ॥४५॥
प्रस्कन्नं पिबतः पाणेर्यत् किञ्चिज्जगद्दुःखतत् । वृश्चिकाहिविषौषध्यो दन्दंशूकाश्च येऽपरे ॥४६॥
इति श्रीमद्भागवते महापुराणे पारमहंस्यां संहितायामष्टमस्कन्धेऽमृतमथने सप्तमोऽध्यायः ॥ ७ ॥

अथाष्टमोऽध्यायः

श्रीशुक उवाच

पीते गरे वृषाङ्केण प्रीतांस्तेऽमरदानवाः । ममन्थुस्तरसा सिन्धुं हविर्धानी ततोऽभवत् ॥ १ ॥
तामग्निहोत्रीमृषयो जगद्ब्रह्मवादिनः । यज्ञस्य देवयानस्य मेध्याय हविषे नृप ॥ २ ॥
तत उच्चैःश्रवा नाम हयोऽभूच्चन्द्रपाण्डुरः । तस्मिन् बलिः स्पृहां चक्रे नेन्द्र ईश्वरशिक्षया ॥ ३ ॥
तत ऐरावतो नाम वारणेन्द्रो विनिर्गतः । दन्तैश्चतुर्मिः श्वेताद्रेर्हरन् भगवतो महिम् ॥ ४ ॥
कौस्तुभाख्यमभूद् रत्नं पद्मरागो महोदधेः । तस्मिन् हरिः स्पृहां चक्रे वक्षोऽलङ्करणे मणौ ॥ ५ ॥
ततोऽभवत् पारिजातः सुरलोकाविभूषणम् । पूरयत्यर्थिनो योऽर्थैः शश्वद् भुवि यथा भवान् ॥ ६ ॥
ततश्चाधरसो जाता निष्ककण्ठ्यः सुवाससः । रमण्यः स्वर्शिणां वस्तुगतिलीलावलोकनैः ॥ ७ ॥
ततश्चाविरभूत् साक्षाच्छ्री रमा भगवत्परा । रञ्जयन्ती दिशः कान्त्या विद्युत् सौदामनी यथा ॥ ८ ॥
तस्यां चक्रुः स्पृहां सर्वे ससुरासुरमानवाः । रूपैदार्यवयोवर्णमहिमाक्षिप्तचेतसः ॥ ९ ॥
तस्या आसनमानिन्ये महेन्द्रो महद्द्रुतम् । मूर्तिमत्यः सविच्छ्रेष्ठा हेमकुम्भैर्जलं शुचिः ॥ १० ॥
आभिषेचनिका भूमिराहरत् सकलौषधीः । गावः पञ्च पवित्राणि वसन्तौ मधुमाधवौ ॥ ११ ॥
श्रृपयः कल्पयाञ्चक्रुरभिषेकं यथाविधि । जगुर्भद्राणि गन्धर्वा नट्यश्च ननृतुर्जगुः ॥ १२ ॥
मेधा मृदङ्गणवमुरजानकगोमुखान् । व्यनादयञ्छङ्खवेणुवीणास्तुमुलनिःस्वनान् ॥ १३ ॥
ततोऽभिषिषिचुर्देवीं श्रियं पद्मकरां सतीम् । दिगिभा.भूर्णकलशैः सूक्तवाक्यैर्दिजेरितैः ॥ १४ ॥
समुद्रः पीतकौशेयवाससी समुपाहरत् । वरुणः स्रजं वैजयन्तीं मधुना मत्तपट्पदाम् ॥ १५ ॥
भूषणानि विचित्राणि विश्वकर्मा प्रजापतिः । हारं सरस्वती पद्ममजो नागाश्च कुण्डले ॥ १६ ॥

ततः कृतस्वस्त्ययनोत्पलस्रजं नददद्विरेफां परिग्रह्य पाणिना ।
 चचाल वक्त्रं सुकपोलकुण्डलं सत्रीडहासं दधती सुशोभनम् ॥ १७ ॥
 स्तनद्वयं चातिकृशोदरी मम निरन्तरं चन्दनकुङ्कुमोक्षितम् ।
 ततस्ततो नूपुरवल्गुशिञ्जितैर्विसर्पती हेमलतेव सा वभौ ॥ १८ ॥
 विलोकयन्ती निरवद्यमात्मनः पदं ध्रुवं चाव्यभिचारिसद्गुणम् ।
 गन्धर्वयक्षासुरसिद्धचारणत्रैविष्टपेयादिपु नान्वविन्दत ॥ १९ ॥
 नूनं तपो यस्य न मन्युनिर्जयो ज्ञानं क्वचित् तच्च न सङ्गवर्जितम् ।
 काश्चिन्महांस्तस्य न कामनिर्जयः स ईश्वरः किं परतोव्यपाश्रयः ॥ २० ॥
 धर्मः क्वचित् तत्र न भूतगौहृदं त्यागः क्वचित् तत्र न मुक्तिकारणम् ।
 वीर्यं न पुंसोऽस्त्यजवेगनिष्कृतं न हि द्वितीयो गुणसङ्गवर्जितः ॥ २१ ॥
 क्वचिच्चिदायुर्न हि शीलमङ्गलं क्वचित् तदग्यस्ति न वेद्यमायुषः ।
 यत्रोभयं कुत्र च षोऽप्यमङ्गलः सुमङ्गलः कश्च न काङ्क्षते हि माम् ॥ २२ ॥
 एवं विमृश्याव्यभिचारिसद्गुणैर्वरं निजैकाश्रयतयागुणाश्रयम् ।
 वत्रे वरं सर्वगुणैरपेक्षितं रमा मुकुन्दं निरपेक्षमीप्सितम् ॥ २३ ॥
 तस्यांसदेश उद्यती नवकञ्जमालां माद्यन्मधुव्रतवरुथगिरोपघुष्टाम् ।
 तस्यौ निधाय निकटे तदुरः स्वधाम सत्रीडहासविकसन्नयनेन याता ॥ २४ ॥
 तस्याः श्रियस्त्रिजगतो जनको जनन्या वक्षोनिवासमकरोत् परमं विभूतेः ।
 श्रीः स्वाः प्रजाः सकरुणेन निरीक्षणेन यत्र स्थितं धयत साधिपतींस्त्रिलोकान् ॥ २५ ॥

शङ्खतूर्यमृदङ्गानां वादित्राणां पृथुः स्वनः । देवानुगानां सस्त्रीणां नृत्यतां गायतामभूत् ॥२६॥
 ब्रह्मरुद्राङ्गिरोमुख्याः सर्वे विश्वसृजो विशुम् । ईडिरेऽवितथैर्मन्त्रैस्तस्त्रिङ्गैः पुष्पवर्षिणः ॥२७॥
 श्रिया त्रिलोकिता देवाः सप्रजापतयः प्रजाः । शीलदिगुणसम्पन्ना लेभिरे निर्वृतिं पराम् ॥२८॥
 निसत्त्वा लोलुपा राजन् निरुद्योगा गतत्रपाः । यदा चोपेक्षिता लक्ष्म्या बभूवुर्देत्यदानवाः ॥२९॥
 आसीद् वारुणी देवी कन्या कमललोचना । असुरा जग्दुस्तां वै हरेरनुमतेन ते ॥३०॥
 अयोदधैर्मथ्यमानात् काश्यपैरमृताधिभिः । उदतिष्ठन्महाराज पुरुषः परमाद्भुतः ॥३१॥
 दीर्घपीवरदोर्दण्डः कञ्जुग्रीवोऽरुणेक्षणः । श्यामलस्तरुणः सन्वी सर्वाभरणभूषितः ॥३२॥
 पीतवासा महोरस्कः सुमृष्टमणिकुण्डलः । स्निग्धकुञ्चितवैशान्तः सुभगः सिंहविक्रमः ॥३३॥
 अमृतापूर्णकलशं बिभ्रद् बलयभूषितः । स वै भगवतः साक्षाद्विष्णोरंशांससम्भवः ॥३४॥
 धन्वन्तरिरिति ख्यात आयुर्वेददृग्गिज्यमाक् । तमालोक्यासुराः सर्वे कलशं चामृताभृतम् ॥३५॥
 लिप्सन्तः सर्ववस्तूनि कलशं तरसाहन् । नीयमानेऽसुरैस्तास्मिन् कलशेऽमृतामाजने ॥३६॥

विषण्णमनसो देवा हरिं शरणमाययुः । इति तदैन्यमालोक्य भगवान् भृत्यकामकृत् ।

मा खिद्यत मिथोऽर्थे वः साश्रयिष्ये स्वमायया ॥ ३७ ॥

मियः कलिरभूत्तेषां तदर्थे तर्षन्नेतसाम् । अहं पूर्वमहं पूर्वं न त्वं न त्वमिति प्रभो ॥ ३८ ॥

देवाः स्वं भागमर्हन्ति ये तुस्यायासहेतवः । सत्रयाग इवैतस्मिन्नेष धर्मः सनातनः ॥ ३९ ॥

इति स्वान् प्रत्यपेधन् वै दैतेया जातमत्सराः । दुर्वलाः प्रबलान राजन् गृहीतकलशान् मुहुः ॥ ४० ॥

एतस्मिन्नन्तरे विष्णुः सर्वोपायविदीश्वरः । योपिद्रूपमनिर्देश्यं दधार परमाद्भुतम् ॥ ४१ ॥

प्रेक्षणीयोत्पलश्यामं सर्वावयवसुन्दरम् । समानकर्णाभरणं सुकपोलोज्ज्वलनम् ॥ ४२ ॥

नवयौवननिर्वृत्तस्तनभारकृशोदरम् । मुखामोदानुरक्तालिङ्गङ्कारोद्विग्लोचनम् ॥ ४३ ॥

विभ्रत् स्वकेशभारण मालामुत्फुल्लमल्लिकाम् । सुग्रीवकण्ठाभरणं सुमुजाङ्गदभूषितम् ॥ ४४ ॥

विरजाम्बरसंवीतनितम्बद्वीपशोभया । काञ्च्या प्रविलसद्वल्गुचलच्चरणनूपुरम् ॥ ४५ ॥

सत्रीडसितविक्षिप्तभ्रूविलासावलोकनैः । दैत्ययूथपचेतःसु काममुद्दीपयन् मुहुः ॥ ४६ ॥

इति श्रीमद्भागवते महापुराणे पारमहंस्या संहितायामष्टमस्कन्धे भगवन्मायोपलम्भनं नामाष्टमोऽध्यायः ॥ ८ ॥

अथ नवमोऽध्यायः

श्रीशुक उवाच

तेऽन्योन्यतोऽसुराः पात्रं हरन्त्यस्त्यक्तौहृदाः । क्षिपन्तो दस्युधर्माण आयान्तीं ददृशुः स्त्रियम् ॥ १ ॥

अहो रूपमहो धाम अहो अस्या नवं वयः । इति ते तामभिद्रुत्य पप्रच्छुर्जातदृच्छयाः ॥ २ ॥

का त्वं कञ्जपलाशाक्षि कुतो वा किञ्चिन्नीर्षसि । कस्यासि वद वामोरु मश्रन्तीं व मनोसि नः ॥ ३ ॥

न वयं त्वामरदैत्यैः सिद्धगन्धर्वचारणैः । नास्पृष्टपूर्वा जानीमो लोकेऽशैश्च कुतो नृभिः ॥ ४ ॥

नूनं त्वं विधिना सुभ्रूः प्रेषितासि शरीरिणाम् । सर्वेन्द्रियमनःप्रीतिं विधातुं सपृणेन किम् ॥ ५ ॥

सा त्वं नः स्वर्धमानानामेकवस्तुनि मानिनि । ज्ञातीना षड्वैराणां च विघत्स्व सुमध्यमे ॥ ६ ॥

वयं कश्यपदायादा भ्रातरः कृतपौरुषाः । विभजस्व यथान्यायं नैव भेदो यथा भवेत् ॥ ७ ॥

इत्युपामन्त्रितो दैत्यैर्भायायोषिद्वपुर्हरिः । प्रहस्य रुचिरापाङ्गैर्निरीक्षन्निदमब्रवीत् ॥ ८ ॥

श्रीभगवानुवाच

कथं कश्यपदायादाः पुंश्चल्यां मयि सज्जताः । विश्वासं पण्डितो जातु कामिनीषु न याति हि ॥ ९ ॥

सालावृकाणां स्त्रीणां च स्वैरिणीनां सुरद्विपः । सख्यान्याहुरनित्यानि नूनं नूनं विचिन्वताम् ॥ १० ॥

श्रीशुक उवाच

इति ते श्वेलितैस्तस्या आश्वस्तमनसोऽसुराः । जहसुर्भावगम्भीरं ददुश्चामृतभाजनम् ॥ ११ ॥

ततो गृहीत्वामृतभाजनं हरिर्बभाष ईप्सितगोभया गिरा ।

यद्यम्युपेतं क्व च साध्वसाधु वा कृतं मया वो विभजे सुधामिमाम् ॥ १२ ॥

इत्यभिव्याहृतं तस्या आकर्ण्यासुरपुङ्गवाः । अप्रमाणविदस्तस्यास्तत् तथेत्यन्वमंसत ॥१३॥
 व्ययोपोष्य कृतस्नाना हुत्वा च हविषानलम् । दत्त्वा गोविप्रभूतेभ्यः कृतस्वस्त्ययना द्विजैः ॥१४॥
 व्योपजोषं वासांसि परिधायाहतानि ते । कुशेषु प्राविशन् सर्वे प्रागग्रेष्वभिशूयिताः ॥१५॥
 प्राङ्मुखेषूपविष्टेषु सुरेषु दितिजेषु च । धूपामोदितदालायां जुष्टायां माल्यदीपकैः ॥१६॥
 तस्यां नरेन्द्र करभोदरशहुकूलश्रोणीतटालसगतिर्मदविह्वलाधी ।
 सा कूजती कनकनूपुरशिञ्जितेन कुम्भस्तनी कलशापागिरथाविवेश ॥ १७ ॥
 तां श्रीसखीं कनककुण्डलचारुकर्णनासाकपोलवदनां परदेवताख्याम् ।
 संवीक्ष्य सम्मुहुर्हस्मिस्तवीक्षणेन देवासुरा विगलितस्तनपट्टिकान्ताम् ॥ १८ ॥
 असुराणां सुधादानं सर्पाणामिव दुर्नयम् । मत्वा जातिनृशंसानां न तां व्यभजदच्युतः ॥१९॥
 कल्पयित्वा पृथक् पङ्क्तीरुभयेषां जगत्पतिः । ताश्रोपवेशयामास स्वेषु स्वेषु च पङ्क्तिषु ॥२०॥
 दैत्यान् गृहीतकलशो वञ्चयन्नुपसञ्चरैः । दूरस्थान् पाययामास जगामृत्युहरां सुधाम् ॥२१॥
 तै पाल्यन्तः समयमसुराः स्वकृतं नृप । तूष्णीमासन् कृतस्नेहाः स्त्रीविवादजुगुप्सया ॥२२॥
 तस्यां कृतातिप्रणयः प्रणयापायवतराः । बहुमानेन चावद्धा नोत्तुः किञ्चन विप्रियम् ॥२३॥
 देवलङ्गप्रतिच्छन्नः स्वर्भानुर्देवसंसदि । प्रविष्टः सोममपिबच्चन्द्रार्काभ्यां च सूचितः ॥२४॥
 चक्रेण क्षुरधारेण जहार पिवतः शिरः । हरिस्तस्य कवन्धस्तु सुधयाप्रावितोऽपतत् ॥२५॥
 शिरस्त्वमरता नीतमजो ग्रहमचीवलृपत् । यस्तु पर्वणि चन्द्रार्काविभिधावति वैरधीः ॥२६॥
 पीतप्रायेऽमृते देवैर्भगवोल्लोकभावनः । पश्यतामसुरेन्द्राणां स्वं रूपं जगृहे हरिः ॥२७॥
 एवं सुरासुरगणाः समदेशकालहेत्वर्थकर्ममतयोऽपि फले विकल्पाः ।
 तत्रामृतं सुरगणाः फलमञ्जसाऽऽपुर्यत्तदापङ्कजरजःश्रयणात्त दैत्याः ॥ २८ ॥
 यद् युज्यतेऽसुवसुकर्ममनोवचोभिर्देहात्मजादिषु नृभिस्तदसत् पृथक्त्वात् ।
 तैरेव सद् भवति यत् क्रियतेऽपृथक्त्वात् सर्वस्य तद् भवति मूलनिषेचनं यत् ॥२९॥
 इति श्रीमद्भागवते महापुराणे पारमहंस्यां रुहितायामष्टमस्कन्धेऽमृतमथने नवमोऽध्यायः ॥ ९ ॥

अथ दशमोऽध्यायः

श्रीशुक उवाच

इति दानवदैतेया नाविन्दन्नमृतं नृप । युक्ताः कर्मणि यत्ताश्च वासुदेवरराङ्मुखाः ॥ १ ॥
 साधयित्वामृतं राजन् पाययित्वा स्वकान् सुरान् । पश्यतां सर्वभूतानां ययौ गरुडवाहनः ॥ २ ॥
 सपत्नानां परामुद्धिं दृष्ट्वा ते दितिनन्दनाः । अमृष्यमाणाः सत्येत्तुर्देवान् प्रत्युद्यतायुधाः ॥ ३ ॥
 तवः सुरगणाः सर्वे सुधया पीतयैधिताः । प्रतिसंयुयुधुः शस्त्रैर्नारायणपदाश्रयाः ॥ ४ ॥
 तत्र दैवासुरो नाम रणः परमदारुणः । रोषस्त्युदन्वतो राजन्स्तुमुभे रोमहर्षणः ॥ ५ ॥

तत्रान्योन्य सपत्नास्ते संरब्धमनसो रणे । समासाद्यासिभिर्वाणैर्निजघ्नुर्विचिघायुधैः ॥ ६ ॥
 शङ्खतूर्मृदङ्गानां भेरीडमरिणां महान् । हस्तयश्चरथात्तीनां नदतां निस्वनोऽभवत् ॥ ७ ॥
 रथिनो रथिभिस्तत्र पत्तिभिः सह पत्तयः । हया हयैरिमास्त्वैभैः समसजन्त संयुगे ॥ ८ ॥
 उष्ट्रैः केचिदिभैः केचिदपरे युयुधुः खरैः । केचिद् गौरमृगैश्चैर्द्वीपिभिर्हरिभिर्मथाः ॥ ९ ॥
 गृध्रैः कङ्कर्वकैरन्ये श्येनमासैस्तिमिङ्गलैः । शरभैर्हिरण्यैः खड्गैर्वावृषैर्गवयादणैः ॥ १० ॥
 शिवाभिराखुभिः केचित् कृकलासैः शशैर्नरैः । वस्तैरेके कृष्णवारैर्हैसैरन्ये च सूकरैः ॥ ११ ॥
 अन्ये जलस्थलखलैः सत्त्वेर्विकृतविग्रहैः । सेनयोऽभवयो राजन् विविशुस्तोऽप्रतोऽग्रतः ॥ १२ ॥
 चित्रध्वजगटं राजन्नातपत्रैः भित्तामलैः । महाघनैर्ब्रह्मण्डैर्व्यजेनैर्वाह्वामरैः ॥ १३ ॥
 चातोद्भूतोत्तरोष्णीपैरिचिभिर्वर्मभूषणैः । स्फुरद्भिर्विशदैः शल्लैः सुतरां सूर्यरश्मिभिः ॥ १४ ॥
 देवदानववीराणां ध्वजिन्यौ पाण्डुनन्दन । रेजतुर्वीरमालाभिर्यादसामिव सागरौ ॥ १५ ॥
 वैरोचनो बलिः संख्ये षोऽसुराणां चमूपतिः । यानं वैदायसं नाम क्रामग मयनिर्भितम् ॥ १६ ॥
 सर्वसांप्रामिकोपेतं सर्वाश्चर्यमयं प्रभो । अप्रतत्र्यर्मनिदेश्यं दृश्यमानमदर्शनम् ॥ १७ ॥
 आस्थितस्तद् विमानाग्र्यं सर्वानीकाधिपैर्वृतः । बालव्यजनछत्राग्र्यं रेजे चन्द्र इवोदये ॥ १८ ॥
 तस्यासन् सर्वतो यानैर्यूथानां पतयोऽसुराः । नमुचिः शम्बरो बाणो विप्रचित्त्रियोगुलः ॥ १९ ॥
 द्विर्माषा कालनाभोऽथ प्रहेतिहेतिरित्त्वलः । शकुनिर्भूतसन्तापो वज्रदंष्ट्रो विरोचनः ॥ २० ॥
 ह्यग्रीवः शङ्खुशिराः कबिलो मेघदुन्दुभिः । तारकश्चक्रदृक् शुम्भो निशुम्भो जम्भ उत्कलः ॥ २१ ॥
 अरिष्टोऽरिष्टनेमिश्च मयश्च त्रिपुराधिरः । अन्ये पौत्रोमकालेया निजातकवचादयः ॥ २२ ॥
 अलब्धभागाः सोमस्य केवलं क्लेशभागिनः । सर्व एते रणमुखे बहुधा निर्जितामराः ॥ २३ ॥
 सिंहनादान् विमुञ्चन्तः शङ्खान् दध्मुर्भहारवान् । दृष्ट्वा सत्रानुत्सिकान् बलभित् कुपितो भृशम् ॥ २४ ॥
 ऐरावतं दिक्करिणमालुढः शुशुभे स्वराट् । यथा सवत्स्रस्त्रवणमुदमाद्रिमहर्षतिः ॥ २५ ॥
 तस्यासन् सर्वतो देशानानावाहध्वजायुधाः । लोकपात्राः सह गणैर्वाय्वग्नित्ररणादयः ॥ २६ ॥
 तेऽन्योन्यमभिसंसृत्य क्षिपन्तो मर्मभिर्भियः । आह्वयन्तो विद्वान्तोऽग्रे युयुधुर्द्वन्द्वयोधिनः ॥ २७ ॥
 युयोध बलिरिन्द्रेण तारकेण गुहोऽस्यत । वरुणो हेतिनायुधश्चिन्मित्रो राजन् प्रहेतिना ॥ २८ ॥
 यमस्तु कालनाभेन त्रिश्वकर्मा मयेन वै । शम्बरो युयुधे त्वष्ट्रा सवित्रा तु विरोचनः ॥ २९ ॥
 अपराजितेन नमुचिरश्विनौ वृषपर्वाणा । सूर्यो बलिसुतैर्देवो वाणज्येष्ठैः शतेन च ॥ ३० ॥
 राहुणा च तथा सोमः पुलोम्ना युयुधेऽनिलः । निशुम्भश्चुम्भयोर्देवी भद्रकाली तरखिनी ॥ ३१ ॥
 वृषाकपिस्तु जम्भेन महिषेण विभात्रसुः । हल्ललः सह चातापिर्ब्रह्मपुत्रैररिन्दम ॥ ३२ ॥
 कामदेवेन दुर्मर्ष उत्कलो मातृभिः सह । बृहस्पतिश्चोशनसां नरकेण शनैश्चरः ॥ ३३ ॥
 मरुतो निवातकवचैः कालैर्यैर्वसोऽमराः । विश्वेदेवास्तु पौलोमै वद्राः क्रोधवशैः सह ॥ ३४ ॥

त एत्रमाजावसुराः सुरेन्द्रा द्वन्द्वेन संहृत्य च युध्यमानाः ।
 अन्योन्यमासाद्य निजचतुरोजसा जिगीषदस्तीक्ष्णशरसितोमरैः ॥३५॥
 भुशुण्डिभिश्चक्रगदर्ष्टिपटिशैः शक्त्युल्मुकैः प्रासपरश्वधैरपि ।
 निखिंशमल्लैः परिघैः समुद्ररैः सभिन्दिपालैश्च शिरांसि चिच्छिदुः ॥३६॥
 गजास्तुरङ्गाः सरथाः पदातयः सारोहवाहा विविधा विखण्डिताः ।
 निकृत्तबाहूरुशिरोधराद्भ्रयदिच्छन्नध्वजेष्वासतनुत्रभूषणाः ॥३७॥
 तेषां पदाघातरथाङ्गचूर्णितादायोधनादुल्बण उस्थितस्तदा ।
 रेणुर्दिशः खं द्युमणिं च छादयन् न्यवर्ततासृक् क्षुतिभिः परिच्छ्रितात् ॥३८॥
 शिरोभिरुद्धूतकिरीटकुण्डलैः संरम्भहृग्भिः परिदष्टदच्छदैः ।
 महाभुजैः साभरणैः सहायुधैः सा प्रास्तृता भूः करभोरुभिर्बभौ ॥३९॥

क्वबन्धास्तत्र चोत्पेतुः पतितस्वशिरोऽक्षिभिः । उद्यतायुधदोर्दण्डैराधावन्तो भयान् मृधे ॥४०॥
 बलिर्महेन्द्रं दशभिन्निभिरैरावतं शरैः । चतुर्भिश्चतुरो वाहानेकेनारोहमाच्छ्रयत् ॥४१॥
 स तानागततः शक्रस्तावद्भिः शोभ्रविक्रमः । चिच्छेद निशितैर्भल्लैरसंप्राप्तान् हसन्निव ॥४२॥
 न्तस्य कर्मोत्तमं वीक्ष्य दुर्मर्षः शक्तिमाददे । तां ज्वलन्तीं महोत्कामां हस्तस्थामच्छिनदरिः ॥४३॥
 ततः शूलं ततः प्रासं ततस्तोमरमृष्टयः । यद् यच्छस्त्रं समादद्यात् सर्वं तदच्छिनद् विभुः ॥४४॥
 ससर्जायासुरीं मायामन्तर्धानगतोऽसुरः । ततः प्रादुरभूच्छैलः सुरानीकोपरि प्रभो ॥४५॥
 ततो निपेतुस्तरवो दह्यमाना दवाग्निना । शिलः सटङ्कशिखरादचूर्णयन्त्यो द्विषद्वलम् ॥४६॥
 महोरगाः समुत्पेतुर्दन्दशूकाः सवृश्चिकाः । सिंहव्याघ्रवराहाश्च मर्दयन्तो महागजान् ॥४७॥
 यातुधान्यश्च शतशः शूलहस्ता विवाससः । छिन्धि भिन्धीति वादिन्यस्तया रक्षोगणाः प्रभो ४८॥
 ततो महाधना व्योम्नि गम्भीरपरुषस्वनाः । अङ्गरान् मुमुचुर्वातिराहताः स्तनयिद्ववः ॥४९॥
 सृष्टो दैत्येन सुमहान् बह्विः श्वसनसारथिः । सांवर्तक इवात्युग्रो विबुधध्वजिनीमवाक् ॥५०॥
 ततः समुद्र उद्वलः सर्वतः प्रत्यहश्यत । प्रचण्डवातैरुद्धूततरङ्गावर्तमीषणः ॥५१॥
 श्वं दैत्यैर्महामायैरलक्ष्यगतिमीषणैः । सृज्यमानासु मायासु विषेदुः सुरसैनिकाः ॥५२॥
 न तत्प्रतिविधिं यत्र विदुरिन्द्रादयो नृप । ध्यातः प्रादुरभूत् तत्र भगवान् विश्वभावनः ॥५३॥

ततः सुपर्णासकृताद्भ्रिपल्लवः पिशङ्गनासा नवकञ्जलोचनः ।
 अदृश्यताष्टायुधबाहुरुल्लसच्छ्रीवैस्तुभानव्यकिरीटकुण्डलः ॥५४॥
 तस्मिन् प्रविष्टेऽसुरकूटकर्मजा माया विनेशुर्महिना महीयसः ।
 स्वप्नो यथा हि प्रतिबोध आगते हरिस्मृतिः सर्वविपद्विमोक्षणम् ॥५५॥

दृष्ट्वा मृधे गरुडवाहमिभारिवाह आविध्य शूलमहिनोदय कालनेभिः ।
तल्लीलया गरुडमूर्ध्नि पतद् गृहीत्वा तेनाहनन्त्प सवाहमरिं व्यधीशः ॥५६॥
माली सुमाल्यतिबलौ युधि पेततुर्यचक्रेण कृत्तशिरसावथ माल्यवांस्तम् ।
आहत्य तिग्मगदयाहनदण्डजेन्द्रं तावच्छिरोऽच्छिनदरेर्नदतोऽरिणाऽऽद्यः ॥५७॥

इति श्रीमद्भागवते महापुराणे पारमहंस्यां संहितायामष्टमस्कन्धे देवासुरसहस्रामे दशमोऽध्यायः ॥१०॥

अथैकादशोऽध्यायः

श्रीशुक उवाच

अथो सुराः प्रत्युपलब्धचेतसः परस्य पुंसः परयानुकम्पया ।

जघ्नुर्मृश शक्रधमीरणादयस्तांस्तान् रणे यैरभिसंहताः पुरा ॥ १ ॥

वैरोचनाय संरब्धो भगवान् पाकशासनः । उदयच्छद् यदा वज्रं प्रजा हाहेति चुक्रुशुः ॥ २ ॥
वज्रपाणिस्तमाहेदं तिरस्कृत्य पुरःस्थितम् । मनस्विनं सुसम्पन्नं विचरन्तं महामृधे ॥ ३ ॥
नटवन्मूढ मायाभिर्मायेशान् नो जिगीषधि । जित्वा बालान् निषद्धाभ्रान्नटो हरति तद्धनम् ॥ ४ ॥
आरुक्षन्ति मायाभिरसिसृप्सन्ति ये दिवम् । तान् दस्यून् विधुनोम्यशान् पूर्वस्माच्च पदादधः ॥ ५ ॥
सोऽहं दुर्मायिनस्तेऽद्य वज्रेण शतपर्वणा । शिरो हरिष्ये मन्दात्मन् घटस्त्र ज्ञातिभिः सह ॥ ६ ॥

वलिरुवाच

संग्रामे वर्तमानानां कालचोदितकर्मणाम् । कीर्तिर्जयोऽजयो मृत्युः सर्वेषां स्युरनुक्रमात् ॥ ७ ॥
तदिदं कालशनं जनाः पश्यन्ति सुरयः । न हृष्यन्ति न शोचन्ति तत्र यूयमपण्डिताः ॥ ८ ॥
न वयं मन्यमानानामात्मानं तत्र साधनम् । गिरो वः साधुशोच्यानां गृह्णीमो मर्मताडनाः ॥ ९ ॥

श्रीशुक उवाच

इत्याक्षिप्य विभुं चीरो नाराचैर्वोरमर्दनः । आकर्णपूर्णरहनदाक्षेपैराहतं पुनः ॥ १० ॥
एवं निराकृतो देवो वैरिणा तप्यवादिना । नामृष्यत् तदधिक्षेपं तोत्राहत इव द्विपः ॥ ११ ॥
प्राहरत् कुलिशं तस्मा अमोघं परमर्दनः । सयानो न्यपतद् भूमौ छिन्नपक्ष इवाचलः ॥ १२ ॥
सखायं पतितं दृष्ट्वा जम्भो बलिधरः सुहृत् । अम्ययात् सौहृदं सव्युर्हृतस्यापि समाचरन् ॥ १३ ॥
स सिंहाह आसाद्य गदामुद्यम्य रंहसा । जत्रावताढ्यच्छक्रं गजं च सुमहाबलः ॥ १४ ॥
गदाप्रहारव्यथितो भृशं विह्वलितो गजः । जानुभ्यां धरणीं स्पृष्ट्वा कश्मलं परमं ययौ ॥ १५ ॥
ततो रथो मातलिना हरिभिर्दशशतैर्वृतः । आनीतो द्विपमुत्सृज्य रथमारुह्ये विभुः ॥ १६ ॥
तस्य तत् पूजयन् कर्म यन्तुर्दानवसत्तमः । श्लेन ज्वलता तं तु स्सयमानोऽहनन्मृधे ॥ १७ ॥
सेहे रुजं सुदुर्मर्षो सत्त्वमालम्ब्य मातलिः । इन्द्रो जम्भस्य संक्रुद्धो वज्रेणापारहच्छिरः ॥ १८ ॥

जम्भं श्रुत्वा-हृतं तस्य ज्ञातया नारदादपेः । नमुचिश्च बलः पाकस्तत्रापेतुस्त्वरान्विताः ॥१९॥
 वचोभिः परुषैरिन्द्रमर्दयन्तोऽस्य मर्मसु । शरैरवाकिरन् मेषा धाराभिरिव पर्वतम् ॥२०॥
 हरीन् दशशतान्याजौ हर्यश्वस्य बलः शरैः । तावद्भिरर्दयामास युगपल्लघुहस्तवान् ॥२१॥
 शताभ्यां मातलिं पाको रथं सावयवं पृथक् । सकृत्सन्धानमोक्षेण तदद्भुतमभूद् रणे ॥२२॥
 नमुचिः पञ्चदशभिः स्वर्णपुङ्खैर्महेषुभिः । आहत्य व्यनदत् संख्ये सतोय इव तोयदः ॥२३॥
 सर्वतः शरकूटेन शक्रं सरथसारथिम् । छादयामासुरसुराः प्रावृट्सूर्यमिवाग्बुदाः ॥२४॥

अलक्षयन्तस्तमतीव विह्वला विचुकुञ्चुर्देवगणाः सहानुगाः ।

अनायकाः शत्रुबलेन निर्जिता वणिक्पथा भिन्ननवो यथार्णवे ॥२५॥

ततस्तुराषाडिषुबद्धपञ्जराद् विनिर्गतः साश्वरथध्वजाग्रणीः ।

बभौ दिशः खं पृथिवीं च रोचयन् स्वतेजसा सूर्यं इव क्षपात्यये ॥२६॥

निरीक्ष्य पृतनां देवः परैरभ्यर्दितां रणे । उदयच्छद् रिपुं हन्तुं वज्रं वज्रधरो रुषा ॥२७॥

स तेनैवाष्टधारेण शिरसी बलपाकयोः । ज्ञातीनां पश्यता राजञ्जहारजनयन् भयम् ॥२८॥

नमुचिस्तद्वधं दृष्ट्वा शोकामर्षरुषान्वितः । जिघांसुरिन्द्रं नृपते चकार परमोद्यमम् ॥२९॥

अश्मसारमयं शूलं घण्टावद्धेमभूषणम् । प्रगृह्याभ्यद्रवत् क्रुद्धो हतोऽसीति वितर्जयन् ।

प्राहिणोद् देवराजाय निनदन् मृगराडिव ॥३०॥

तदापतद् गगनतले महाजवं विचिच्छिदे हरिरिषुभिः सहस्रधा ।

तमाहननृप कुलिशेन कन्धरे रुषान्वितस्त्रिदशपतिः शिरो हरन् ॥३१॥

न तस्य हि त्वचमपि वज्र ऊर्जितो त्रिभेद यः सुरपतिनौजसेरितः ।

तदद्भुतं परमतिवीर्यवृत्रमित् तिरस्कृतो नमुचिशिरोधरत्वचा ॥३२॥

तस्मादिन्द्रोऽविभेच्छत्रोर्वज्रः प्रतिहतो यतः । किमिदं दैवयोगेन भूतं लोकविमोहनम् ॥३३॥

येन मे पूर्वमद्रीणां पक्षच्छेदः प्रजात्यये । कृतो निविशतां भारैः पतत्रैः पततां सुवि ॥३४॥

तपःसारमयं त्वाष्ट्रं वृत्रो येन विपाटितः । अन्ये चापि बहोपेताः सर्वास्त्रैरक्षतत्वचः ॥३५॥

सोऽयं प्रतिहतो वज्रो मया मुक्तोऽसुरेऽल्पके । नाहं तदाददे दण्डं ब्रह्मतेजोऽप्यकारणम् ॥३६॥

इति शक्रं विषीदन्तमाह वागशरीरिणी । नायं शुष्कैरथो नाद्रैर्वधमर्हति दानवः ॥३७॥

मयास्मै यद् वरो दत्तो मृत्युर्नैवाद्रंशुष्कयोः । अतोऽन्याश्चिन्तनीयस्तं उपायो मघवन् रिपोः ॥३८॥

तां दैवीं गिरमाकर्ष्य मघवान् सुसमाहितः । ध्यायन् फेनमथापश्यदुपायमुभयात्मकम् ॥३९॥

न शुष्केण न चार्द्रेण जहार नमुचेः शिरः । संतुष्टुवुर्मुनिगणा मात्यैश्चावाकिरन् विभुम् ॥४०॥

गन्धर्वमुख्यौ जगत्तुर्विश्वावसुपरावसू । देवदुन्दुभयो नेदुर्नर्तक्यो नृदुर्मुदा ॥४१॥

अन्येऽप्येवंप्रतिद्वन्द्वान् वाय्वग्निवरुणादयः । सूदयामासुरस्त्रौघैर्मृगान् केसरिणो यथा ॥४२॥

ब्रह्मणा प्रेषितो देवान् देवर्षिर्नारदो नृप । वारयामास विबुधान् दृष्ट्वा दानवसंक्षयम् ॥४३॥

नारद उवाच

भवद्भिरमृतं प्राप्तं नारायणभुजाभर्यैः । श्रिया समेधिताः सर्वे उपारमत विप्रहान् ॥४४॥

श्रीशुक उवाच

संयम्य मन्वुसंरम्भं मानयन्तो मुनेर्वचः । उपगीयमानानुचरैर्ययुः सर्वे त्रिविष्टपम् ॥४५॥

येऽवशिष्टा रणे तस्मिन् नारदानुमतेन ते । दलिं विपन्नमादाय अस्तं गिरिमुपागमन् ॥४६॥

तत्राविनष्टाचयवान् विद्यमानशिरोधरान् । उग्रना जीवयामास संजीविन्या स्वविद्यया ॥४७॥

बलिश्चोशनसा स्पृष्टः प्रत्यापन्नेन्द्रियस्मृतिः । पराजितोऽपि नाखिद्यद्भोक्तत्त्वविचक्षणः ॥४८॥

इति श्रीमद्भागवतो महापुराणे पारमहन्स्य नरहितानामष्टमस्कन्धे देवामुन्मथनां षष्ठाऽध्यायः ॥११॥

अथ द्वादशोऽध्यायः

श्रीवाट्परायणिरुवाच

नृपश्चजो निशम्येदं योषिद्वेषेण दानवान् । मोदयित्वाभुरगणान् हरिः सोममपाययत् ॥ १ ॥

नृपमाहूय गिरिशः सर्वभूतगर्णवृत्तः । मह देव्या ययौ ब्रह्मं चवास्ते मधुसूदनः ॥ २ ॥

समाजितो भगवता सादरं सोमया भवः । क्षुण्णविष्ट उवाचेदं प्रतिपूज्य स्यान् हरिम् ॥ ३ ॥

श्रीमहादेव उवाच

देवदेव जगद्व्यापिञ्जगर्दाश जगन्मय । नर्धेपामपि भावानां त्वमात्मा हेतुर्गोश्वरः ॥ ४ ॥

आद्यन्तावस्य यन्नव्यमिदमन्यदहं वदिः । यतोऽऽन्यस्य नैतानि तन्सत्यं ब्रह्म चिद् भवान् ॥५॥

तत्रैव चरणाम्भोजं श्रेयस्काना निराश्रयः । विस्तृप्त्योभयतः सङ्गं मुनयः समुपासते ॥ ६ ॥

त्वं ब्रह्म पूर्णममृतं विगुणं विशोकमानन्दमात्रमधिकारमनन्यदन्यत् ।

विश्वस्य हेतुरुदयस्वितिसंयमानामात्मेश्वरध्व तदपेक्षतयानपेक्षः ॥ ७ ॥

एकस्त्वमेव सदसद् द्वयमद्वयं च स्वर्णं कृताकृतमिषेह न वस्तुभेदः ।

अज्ञानतस्त्वयि जर्नैर्भिदिता विकल्पो यस्माद् गुणैर्व्यतिकरो निरुपाधिकत्य ॥ ८ ॥

त्वां ब्रह्म केचिदवयन्त्युत धर्ममेक एके परं सदसतोः पुरयं परेशम् ।

अन्येऽवयन्ति नवशक्तियुतं परं त्वां केचिन्महापुरुषमव्ययमात्मतन्त्रम् ॥ ९ ॥

नाहं परायुर्धृपयो न मरीचिमुखया जानन्ति यद्विरचितं खलु सत्वसर्गाः ।

यन्मायया मुपितचेतस ईश दैत्यमर्त्यादयः किमुत शश्वदभद्रवृत्ताः ॥१०॥

स त्वं समीहितमदःस्थितिजन्मनाशं भूतेहितं च जगतो भववन्धमोक्षौ ।

वायुर्यथा विशति खं च चराचराल्यं सर्वं तदात्मकतयावगमोऽवहन्ते ॥११॥

अवतारा मया दृष्टा रममाणस्य ते गुणैः । सोऽहं तद् द्रष्टुमिच्छामि यत् ते योषिद्वपुर्धृतम् ॥१२॥
येन सम्मोहिता दैत्याः पायिताश्चामृतं सुराः । तद् दिदृक्ष्व आयाताः परं कौतूहलं हि नः ॥१३॥

श्रीशुक उवाच

एवमभ्यर्थितो विष्णुर्भगवाञ्छूलपाणिना । प्रहस्य भावगम्भीरं गिरिशं प्रत्यभाषत् ॥१४॥

श्रीभगवानुवाच

कौतूहलय दैत्यानां योषिद्वेषो मया कृतः । पश्यता सुरकार्याणि गते पीयूषभाजने ॥१५॥
तत् तेऽहं दर्शयिष्यामि दिदृक्षोः सुरसत्तम । कामिनां बहु मन्तव्यं सङ्कल्पप्रभवोदयम् ॥१६॥

श्रीशुक उवाच

इति ब्रुवाणो भगवांस्तत्रैवान्तरधीयत । सर्वतश्चारयंश्चक्षुर्मव आस्ते सहोमया ॥१७॥

ततो ददर्शोपवने वरस्त्रियं विचित्रपुष्पाखण्डवद्रुमे ।

विक्रीडतां कन्दुकलीलया लसद्दुकूलपर्यस्तनितम्बमेखलाम् ॥१८॥

आवर्तनोद्धर्तनकम्पितस्तनप्रकृष्टहारोरुभरैः पदे पदे ।

प्रमज्यमानामिव मथ्यतश्चलत्पदप्रवालं नयतीं ततस्ततः ॥१९॥

दिक्षु भ्रमत्कन्दुकचापलैर्भृशं प्रोद्विग्लितारायतलोल्लोचनाम् ।

स्वकर्णविभ्राजितकुण्डलोलसत्कपोलनीलालकमण्डिताननाम् ॥२०॥

श्लयद्दुकूलं कवरीं च विच्युतां सन्नद्यतीं वामकरेण वल्लुना ।

विनिघ्नतीमन्यकरेण कन्दुकं विमोहयन्तीं जगदात्ममायया ॥२१॥

तां वीक्ष्य देव इति कन्दुकलीलयेपद्मीडास्फुटस्मितविसृष्टकटाक्षमुष्टः ।

स्त्रीप्रेक्षणप्रतिसमीक्षणविह्वलात्मा नात्मानमन्तिक उमां स्वगणांश्च वेद ॥२२॥

तस्याः कराप्रात् स तु कन्दुको यदा गतो विदूरं तमनुव्रजन्नियाः ।

वासः ससूत्रं लघु मास्तोऽहरद् मवस्य देवस्य किलानुपश्यतः ॥२३॥

एवं तां रुचिरापाङ्गीं दर्शनीयां मनोरमाम् । दृष्ट्वा तस्यां मनश्चक्रे विपञ्चन्त्यां भवः किल ॥२४॥

तयापहृतविज्ञानस्तत्कृतस्मरविह्वलः । मवान्या अपि पश्यन्त्या गतहीस्तत्पदं ययौ ॥२५॥

सा तमायान्तमालोक्य विवस्त्रा ग्रीडिता भृशम् । निलीयमाना वृक्षेषु हसन्ती नान्वतिष्ठत् ॥२६॥

तामन्वगच्छद् भगवान् भवः प्रमुषितेन्द्रियः । कामस्य च वशं नीतः करेणुमिव यूयपः ॥२७॥

सोऽनुव्रज्यातिवेगेन गृहीत्वानिच्छतीं स्त्रियम् । केशवन्व उपानीय बाहुभ्यां परिप्लवजे ॥२८॥

सोपगूढा भगवता करिणा करिणी यया । इतस्ततः प्रसर्पन्ती विप्रकीर्णशिरोरुहा ॥२९॥

आत्मानं मोचयित्वाङ्ग सुरर्षमसुजान्तरात् । प्राद्रवत् सा पृथुश्रोणी माया देवविनिर्मिता ॥३०॥

तस्यासौ पदवीं रुद्रो विष्णोरद्भुतकर्मणः । प्रत्यपद्यत कामेन वैरिणेव विनिर्जितः ॥३१॥

तस्यानुधावतो रेतश्चस्कन्दामोघरेतसः । शुष्मिणो यूयपस्येव वासितामनु धावतः ॥३२॥
 यत्र यत्रापतन्मह्यां रेतस्तस्य महात्मनः । तानि रूपस्य हेम्नश्च क्षेत्राण्यासन् महीपते ॥३३॥
 सरित्सरस्तु शैलेषु वनेषूपवनेषु च । यत्र क्व चासन्नृषवस्तत्र संनिहितो हरः ॥३४॥
 स्कन्ने रेतसि सोऽपश्यदात्मानं देवमायया । जङ्घीकृतं नृपश्रेष्ठ संन्यवर्तत कश्मलात् ॥३५॥
 अथावगतमाहात्म्य आत्मनो जगदात्मनः । अपरिज्ञेयवीर्यस्य न मेने तद्गुहाद्गुह्यम् ॥३६॥
 तमविक्रवमत्रीढमालक्ष्य मधुसूदनः । उवाच परमप्रीतो बिभ्रत् स्वां पौरुषीं तनुम् ॥३७॥

श्रीभगवानुवाच

दिष्टया त्वं विबुधश्रेष्ठस्वा निष्ठामात्मना स्थितः । यन्मे स्त्रीरूपया स्वैरं मोहितोऽप्यङ्ग मायया ॥३८॥
 को नु मेऽतितरेन्मायां विषक्तस्त्वदृते पुमान् । तास्तान् विसृजतीं भावान् दुस्तरामकृतात्मभिः ३९
 सेयं गुणमयी माया न त्वामभिभविव्यति । मया समेता कालेन कालरूपेण भागशः ॥४०॥

श्रीशुक उवाच

एवं भगवता राजञ्छ्रीवत्साङ्गेन सत्कृतः । आमन्थ्य तं परिक्रम्य सगणः स्वार्थययौ ॥४१॥
 आत्मांशभूतां तां मायां भवान् भगवान् भवः । शंसतामृषिमुख्याना प्रीत्याऽऽचष्टाय भारत ॥४२॥
 अपि व्यपश्यस्त्वमजस्य मायां परस्य पुंसः परदेवतायाः ।
 अहं कलानामृषभो विमुह्ये ययावशोऽन्ये किमुतास्वतन्त्राः ॥४३॥
 यं मामपृच्छस्त्वमुपेत्य योगात् समासहस्रान्त उपारतं वै ।
 स एष साक्षात् पुरुषः पुराणो न यत्र कालो विशते न वेदः ॥४४॥

श्रीशुक उवाच

इति तेऽभिहितस्तात विक्रमः शार्ङ्गधन्वनः । सिन्धोर्निर्मथने येन धृतः पृष्ठे महाचलः ॥४५॥
 एतन्मुहुः कीर्तयतोऽनुशृण्वतो न रिष्यते जातु समुद्यमः क्वचित् ।
 यद्दुत्तमश्लोकगुणानुवर्णनं समस्तसंसारपरिश्रमापहम् ॥४६॥
 असद्विषयमद्भिं भावगम्य प्रपन्नानमृतममरवर्यानाशयत् सिन्धुमथ्यम् ।
 कपटयुवतिवेषो मोहयन् यः सुरारिस्तमहमुपसृतानां कामपूरं नतोऽसि ॥४७॥
 इति श्रीमद्भागवते महापुराणे पारमहस्यां संहितायामष्टमस्कन्धे शङ्करमोहनं नाम द्वादशोऽध्यायः ॥ १२ ॥

अथ त्रयोदशोऽध्यायः

श्रीशुक उवाच

मनुर्विवस्वतः पुत्रः श्राद्धदेव इति श्रुतः । सप्तमो वर्तमानो यस्तदपत्यानि मे शृणु ॥ १ ॥
 इस्वाकुर्नभृगश्चैव धृष्टः शर्यातिरेव च । नरिष्यन्तोऽथ नाभागः सप्तमो दिष्ट उच्यते ॥ २ ॥

कल्पश्च पृषप्रश्च दशमो वसुमान् स्मृतः । मनोर्वैवस्वतस्यैते दश पुत्राः परन्तप ॥ ३ ॥
 आदित्या वसवो रुद्रा विश्वे देवा मध्वणाः । अश्विनावृमवो राजन्निन्द्रस्तेषां पुरन्दरः ॥ ४ ॥
 कश्यपोऽनिर्वृषिष्ठश्च विश्वामित्रोऽथ गौतमः । जमदग्निर्भद्राज इति सप्तर्षयः स्मृताः ॥ ५ ॥
 'अत्रापि भगवज्जन्म कश्यपाददितेरभूत् । आदित्यानामत्रजो विष्णुर्वायुमरुतश्च ॥ ६ ॥
 'सङ्क्षेपतो मयोक्तानि सप्त मन्त्रन्तराणि ते । भविष्याण्यथ वक्ष्यामि विष्णोः शक्तान्वितानि च ७
 विवस्वतश्च द्वे जाये विश्वकर्मसुते उभे । संज्ञा छाया च राजेन्द्र ये प्रागभिहिते तव ॥ ८ ॥
 तृतीयां वडवामेके तासां संज्ञासुतास्त्रयः । यमो यमी श्राद्धदेवश्चायायाश्च सुतान्मृणु ॥ ९ ॥
 सावर्णिस्तपती कन्या भार्या संवरणस्य वा । शनैश्चरस्तृतीयोऽभूदश्विनौ वडवात्मजौ ॥ १० ॥
 अष्टमेऽन्तर आयाते सावर्णिर्भविता मनुः । निर्मोकविरजस्कान्धाः सावर्णितनया नृप ॥ ११ ॥
 तत्र देवाः सुतपसो विरजा अमृतप्रभाः । तेषां विरोचनसुतो बलिरिन्द्रो भविष्यति ॥ १२ ॥
 दत्त्वेमां याचमानाय विष्णवे यः पद्भयम् । राद्धमिन्द्रपदं हित्वा ततः सिद्धिमवाप्स्यति ॥ १३ ॥
 योऽसौ भगवता बद्धः प्रीतेन सुतले पुनः । निवेशितोऽघिके स्वर्गादधुनाऽऽस्ते स्वराडिव ॥ १४ ॥
 गालत्रो दीप्तिमान् रामो द्रोणपुत्रः कृपस्तथा । ऋष्यशृङ्गः पितासाकं भगवान् बादरायणः ॥ १५ ॥
 इमे सप्तर्षयस्तत्र भविष्यन्ति स्वयोगतः । इदानीमासते राजन् स्वे स्व आश्रममण्डले ॥ १६ ॥
 देवगुह्यात् सरस्वत्यां सार्वभौम इति प्रभुः । स्थानं पुरन्दरादधृत्वा बलये दास्यतीश्वरः ॥ १७ ॥
 नवमो दक्षसावर्णिर्मनुर्वरुणसम्भवः । भूतकेतुर्दासिकेतुरित्याद्यास्तत्सुता नृप ॥ १८ ॥
 पारा मरीचिगर्भाद्या देवा इन्द्रोऽद्भुतः स्मृतः । द्युतिमप्रमुखास्तत्र भविष्यन्त्यृषयस्ततः ॥ १९ ॥
 आयुष्मतोऽम्बुधारायामृपभो भगवत्कला । भविता येन संराद्धां त्रिलोकीं मोक्षयतेऽद्भुतः ॥ २० ॥
 'दशमो ब्रह्मसावर्णिरुपश्लोकसुतो महान् । तत्सुता भूरिषेणांद्या हविष्मत्प्रमुखा द्विजाः ॥ २१ ॥
 हविष्मान् सुकृतिः सत्योजयो भूर्तिस्तदा द्विजाः । सुत्रासनविरुद्धाद्या देवाः शम्भुः सुरेश्वरः ॥ २२ ॥
 विष्वक्सेनो विषूच्यां तु शम्भोः सख्यं करिष्यति । जातः स्वांशेन भगवान् गृहे विश्वसृजो विभुः ॥ २३ ॥
 मनुर्वै धर्मसावर्णिकादशम आत्मवान् । अनागतास्तत्सुतांश्च सत्यधर्मादयो दश ॥ २४ ॥
 विहङ्गमाः कामगमा निर्वाणरुचयः सुराः । इन्द्रश्च वैधृतस्तेषामृपयश्चारुणादयः ॥ २५ ॥
 आर्यकस्य सुतस्तत्र धर्मसेतुरिति स्मृतः । वैधृतायां हरेरंशस्त्रिलोकीं चारयिष्यति ॥ २६ ॥
 भविता रुद्रसावर्णी राजन् द्वादशमो मनुः । देववानुपदेवश्च देवश्रेष्ठादयः सुताः ॥ २७ ॥
 ऋतधामा च तत्रेन्द्रो देवाश्च हरितादयः । ऋषयश्च तपोमूर्तिस्तपस्याग्नीध्रकादयः ॥ २८ ॥
 स्वधामारुयो हरेरंशः साधयिष्यति तन्मनोः । अन्तरं सत्यसहस्रः सूनुतायाः सुतो विभुः ॥ २९ ॥
 'मनुस्त्रयोदशो भाव्यो देवसावर्णिरात्मवान् । चित्रधेनविचित्राद्या देवसावर्णिदेहजाः ॥ ३० ॥
 'देवाः सुकर्मसुत्रोमसंज्ञा इन्द्रो दिवस्पतिः । निर्मोकतत्त्वदर्शाद्या भविष्यन्त्यृषयस्तदा ॥ ३१ ॥

देवहोत्रस्य तनय उपहर्ता दिवस्पतेः । योगेश्वरो हरेरंशो बृहत्यां सम्मविष्यति ॥३२॥
 मनुर्वा इन्द्रसावर्णिश्चतुर्दशम एष्यति । उरुगम्भीरबुद्धयाद्या इन्द्रसावर्णिर्वीर्यजाः ॥३३॥
 पवित्राश्चाक्षुषा देवाः शुचिरिन्द्रो भविष्यति । अग्निर्बाहुःशुचिः शुद्धो मागधाद्यास्तपस्विनः ॥३४॥
 सत्रायणस्य तनयो बृहद्भानुस्तदा हरिः । वितानायां महाराज क्रियातन्तून् वितायिता ॥३५॥
 राजंश्चतुर्दशैतानि त्रिकालानुगतानि ते । प्रोक्तान्येभिर्मितः कल्पो युगसाहस्रपर्ययः ॥३६॥
 इति श्रीमद्भागवते महापुराणे पारमहंस्या संहितायामष्टमस्कन्धे मन्वन्तरानुवर्णनं नाम त्रयोदशोऽध्यायः ॥३१॥

अथ चतुर्दशोऽध्यायः

राजोवाच

मन्वन्तरेषु भगवन् यथा मन्वादयस्त्रिमे । यस्मिन् कर्मणि ये तेन नियुक्तास्तद् वदस्व मे ॥१॥

ऋषिरुवाच

मनवो मनुपुत्राश्च मुनयश्च महीपते । इन्द्राः सुरगणाश्चैव सर्वे पुरुषशासनाः ॥ २ ॥
 यज्ञादयो याः कथिताः पौरुष्यस्तनवो नृप । मन्वादयो जगद्यात्रां नयन्त्याभिः प्रचोदिताः ॥ ३ ॥
 चतुर्युगान्ते कालेन ग्रस्ताञ्छ्रुतिगणान् यथा । तपसा ऋषयोऽपश्यन् यतो धर्मः सनातनः ॥ ४ ॥
 ततो धर्मं चतुष्पादं मनवो हरिणोदिताः । युक्ताः सञ्चारयन्त्यद्वा स्वे स्वे काले महीं नृप ॥ ५ ॥
 पालयन्ति प्रजापाला यावदन्तं विभागशः । यज्ञभागभुजो देवा ये च तत्रान्विताश्च तैः ॥ ६ ॥
 इन्द्रो भगवता दत्तां त्रैलोक्यश्रियमूर्जिताम् । भुञ्जानः पाति लोकांस्त्रीन् कामं लोके प्रवर्षति ॥ ७ ॥
 ज्ञानं चानुयुगं ऋते हरिः सिद्धस्वरूपधृक् । ऋषिरूपधरः कर्म योगं योगेशरूपधृक् ॥ ८ ॥
 सर्गं प्रजेशरूपेण दस्यून् हन्यात् स्वरारुद्रपुः । कालरूपेण सर्वेषामभावाय पृथग्गुणः ॥ ९ ॥
 स्तूयमानो जनैरभिर्मायया नामरूयया । विमोहितात्मभिर्नानादर्शनैर्न च दृश्यते ॥१०॥
 एतत् कल्पविकल्पस्य प्रमाणं परिकीर्तितम् । यत्र मन्वन्तराण्यहश्चतुर्दश पुराविदः ॥११॥
 इति श्रीमद्भागवते महापुराणे पारमहंस्यां संहितायामष्टमस्कन्धे चतुर्दशोऽध्यायः ॥ १४ ॥

अथ पञ्चदशोऽध्यायः

राजोवाच

बलेः पदत्रयं भूमिः कस्माद्दरिरयाचत । भूल्लेश्वरः कृपणवल्लुब्धायांऽपि बबन्ध तम् ॥ १ ॥
 एतद् वेदितुमिच्छामो महत् कौतूहलं हि नः । यज्ञेश्वरस्य पूर्णस्य वन्धनं चाप्यनागसः ॥ २ ॥

श्रीशुक उवाच

पराजितश्रीरसुभिश्च हापितो हीन्द्रेण राजन् भृगुभिः स जीवितः ।

सर्वात्मना तानभजद् भृगून् बलिः शिष्यो महात्मार्यनिवेदनेन ॥ ३ ॥

तं ब्राह्मणा भृगवः प्रीयमाणा अयाजयन् विश्वजिता त्रिणाकम् ।
जिगीषमाणं विधिनाभिषिच्य महाभिपेकेण महानुभावाः ॥ ४ ॥
ततो रथः काञ्चनपट्टनद्वो हयाश्च हर्यश्वतुरङ्गवर्णाः ।
ध्वजश्च सिंहेन विराजमानो हुताशनादास हविर्मिरिष्टात् ॥ ५ ॥
घनुश्च दिव्यं पुरटोपनद्धं तूणावरिक्तौ कवचं च दिव्यम् ।
पितामहस्तस्य ददौ च मालामभ्लानपुष्पां जलजं च शुक्रः ॥ ६ ॥
एवं स विप्रार्जितयोधनार्यस्तैः कल्पितस्वस्त्ययनोऽथ विप्रान् ।
प्रदक्षिणीकृत्य कृतप्रणामः प्रह्लादमामन्त्र्य नमश्चकार ॥ ७ ॥

अथारुह्य रथं दिव्यं भृगुदत्तं महारथः । सुस्रग्धरोऽथ संनह्य धन्वी खड्गी घृतेपुधिः ॥ ८ ॥
हेमाङ्गदलसद्गाहुः स्फुग्मकरकुण्डलः । रराज रथमारूढो धिष्ण्यस्य इव हव्यवाट् ॥ ९ ॥
तुल्यैश्वर्यबलश्रीभिः स्वयूथैर्दैत्ययूथपैः । पिवन्द्भिरिव खं हरिमर्दहद्भिः परिधीनिव ॥ १० ॥
वृतो विकर्षन् मङ्गीमासुरीं ध्वजिनीं विभुः । ययाविन्द्रपुरीं स्वृद्धां कम्पयन्नत्र रोदसी ॥ ११ ॥
रम्यामुपवनोद्यानैः श्रीमन्दिर्नन्दनादिभिः । कूजद्विहङ्गमिथुनैर्गायन्मत्तमधुव्रतैः ॥ १२ ॥
प्रवालफलपुष्पोरुभारशाखामरद्रुमैः । हंसघारसचक्राह्वकारण्डवकुलाकुलाः ।

नलिन्यो यत्र क्रीडन्ति प्रमदाः सुरसेविताः ॥ १३ ॥

आकाशगङ्गया देव्या वृतां परिलभूतया । प्राकारेणाश्रिवर्णेन साश्लेनोन्नतेन च ॥ १४ ॥
रुक्मपट्टकपाटैश्च द्वारैः स्फटिकगोपुरैः । लुष्टां विभक्तप्रपयां विश्वकर्मविनिर्मिताम् ॥ १५ ॥
सभाचत्वरश्वाब्ध्या विमानैर्न्यर्षुर्दुर्युताम् । शृङ्गाटकैर्मणिमयैर्वज्रविद्रुमवोदिभिः ॥ १६ ॥
यत्र नित्यवयोरूपाः श्यामा विरजवाससः । भ्राजन्ते रूपवन्नायं ह्यर्चिर्मिरिव वह्नयः ॥ १७ ॥
सुरस्त्रीकेशविभ्रष्टनवसौगन्धिकस्तजाम् । यत्रामोदमुपादाय मार्गं आवाति मारुतः ॥ १८ ॥
हेमजालाक्षनिर्गच्छद्भूमेनागुरुगन्धिना । पाण्डुरेण प्रतिच्छन्नमार्गं यान्ति सुरप्रियाः ॥ १९ ॥

सुक्ताचितानैर्मणिहेमकेतुभिर्नानापताकात्रलभीभिरावृताम् ।

शिखण्डिपारावतभृङ्गनादितां वैमानिकस्त्रीकलगीतमङ्गलाम् ॥ २० ॥

मृदङ्गशङ्खानकदुन्दुमिस्वनैः सतालवीणामुरजर्षिर्त्रिणुभिः ।

नृत्यैः सवाद्यैरुपदेवगीतकैर्मनोरमां स्वप्रभया जितप्रमाम् ॥ २१ ॥

यां न व्रजन्त्यधर्मिष्ठाः खला भूतद्रुहः शटाः । मानिनःकामिनो लुब्धा एभिर्हाना व्रजन्ति यत् ॥ २२ ॥

तां देवघानीं स वरूथिनीपतिर्वहिः समन्ताद् रुक्मे पृतन्यया ।

आचार्यदत्तं जलजं महास्वनं दध्मौ प्रयुञ्जन् भयमिन्द्रयौषिताम् ॥ २३ ॥

मघवांस्तमभिप्रेत्य बलेः परममुग्रमम् । सर्वदेवगणोपेतो गुरुमेतदुवाच ह ॥ २४ ॥

भगवन्नुद्यमो भूयान् बलेर्नः पूर्ववैरिणः । अविषह्यमिमं मन्ये केनासीत्तेजसोर्जितः ॥२५॥
नैनं कश्चित् कुतो वापि प्रतिव्योढुमधीश्वरः । पिबन्निव मुखेनेदं लिहन्निव दिशो दश ।

दहन्निव दिशो दग्भिः संवर्ताग्निरिवोत्थितः ॥ २६ ॥

ऋहि कारणमेतस्य दुर्धर्षत्वस्य मद्विपोः । ओजः सहो बलं तेजो यत एतत्समुद्यमः ॥२७॥

गुरुरुवाच

जानामि मध्वञ्छत्रोरुन्नतेरस्य कारणम् । शिष्यायोपभृतं तेजो भृगुभिर्ब्रह्मवादिभिः ॥२८॥
भवद्विधो भवान् वापि वर्जयित्वेश्वरं हरिम् । नास्य शक्तः पुरः स्यातुं कृतान्तस्य यथा जनाः ॥२९॥
तस्मान्निलयमुत्सृज्य यूयं सर्वे त्रिविष्टपम् । यात कालं प्रतीक्षन्तो यतः शत्रोर्विपर्ययः ॥३०॥
एष विप्रबलोदकः संप्रत्यूर्जितविक्रमः । तेषामेवापमानेन सानुबन्धो विनङ्कयति ॥३१॥
एवं सुमन्त्रितार्थास्ते गुरुणार्थानुदर्शिना । हित्वा त्रिविष्टपं जग्मुर्गाविर्णाः कामरूपिणः ॥३२॥
देवेष्वथ निलीनेषु बलिवैरोचनः पुरीम् । देवधानीमधिष्ठाय वशं निन्ये जगत्त्रयम् ॥३३॥
तं विश्वजयिनं शिष्यं भृगवः शिष्यवत्सलाः । शतेन ह्यमेधानामनुव्रतमयाजयन् ॥३४॥
ततस्तदनुभावेन भुवनत्रयविश्रुताम् । कीर्तिं दिक्षु वितन्वानः स रेज उड्डुराडिव ॥३५॥
बुभुजे च श्रियं सृष्ट्वां द्विजदेवोपलम्भिताम् । कृतकृत्यमिवात्मानं मन्यमानो महामनाः ॥३६॥
इति श्रीमद्भागवते महापुराणे पारमहंसां संहितायामष्टमस्कन्धे पञ्चदशोऽध्यायः ॥ १५ ॥

अथ षोडशाऽध्यायः

श्रीशुक उवाच

एवं पुत्रेषु नप्टेषु देवमातादितिस्तदा । हृते त्रिविष्टपे दैत्यैः पर्यतप्यदनाथवत् ॥ १ ॥
एकदा कश्यपस्तस्या आश्रमं भगवानगात् । निरुत्सवं निरानन्दं समाधेर्विरताश्चिरात् ॥ २ ॥
स पर्त्वा दीनवदना कृतासनपरिग्रहः । सभाजितो यथान्यायमिदमाह कुरूद्रह ॥ ३ ॥
अप्यभद्रं न विप्राणां भद्रे लोकेऽधुनाऽऽगतम् । न धर्मस्य न लोकस्य भृत्योश्छन्दानुवर्तिनः ॥ ४ ॥
अपि वाक्कुशलं किञ्चिद् गृहेषु गृहमेधिनि । धर्मस्यार्थस्य कामस्य यत्र योगो ह्ययोगिनाम् ॥ ५ ॥
अपि वातिथयोऽस्येत्य कुटुम्भासक्तया त्वया । गृहादपूजिता याताः प्रत्युत्थानेन वा क्वचित् ॥६॥
गृहेषु येष्वतिथयो नार्चिताः सल्लिरपि । यदि निर्यान्ति ते नूनं फेरुराजगृहोपमाः ॥ ७ ॥
अप्यग्रयस्तु वेलायां न हुता हविषा सति । त्वयोद्विग्नमिषा भद्रे प्रोषिते मयि कर्हिचित् ॥ ८ ॥
यत्पूजया कामदुघान् याति लोकान् गृहान्वितः । ब्राह्मणोऽग्निश्च वै विष्णोः सर्वदेवात्मनो मुखम् ॥९॥
अपि सर्वे कुशलिनस्तव पुत्रा मनस्विनि । लक्षयेऽस्वस्थमात्मानं भवत्या लक्षणैरहम् ॥१०॥

अदितिरुवाच

भद्रं द्विजगां ब्रह्मन् धर्मस्यास्य जनस्य च । त्रिवर्गस्य परं क्षेत्रं गृहमेधिन् गृहा इमे ॥११॥

अप्रयोऽतिययो मृत्या भिक्षवो ये च लिप्सवः । सर्वे भगवतो ब्रह्मत्रनुन्यानात्र रियति ॥१८॥
 को नु मे भगवन् कामो न सम्पद्येत मानसः । यस्या मवान् प्रजाव्यञ्ज एवं घर्मान् प्रमापते ॥१९॥
 तवैव मारीच मनःशरीरजाः प्रजा इमाः सत्वरजस्तमोलुपः ।

समो भवांस्तास्वसुरादिपु प्रभो तथापि भक्तं भजते महेश्वरः ॥ १४ ॥

तस्मादीद्य मजन्त्या मे श्रेयश्चिन्तय सुव्रत । हृतश्रिवो हृतस्यानान् सपत्नैः पाहि नः प्रभो ॥१५॥
 परैर्विवासिता साहं मग्ना व्यसनसागरे । ऐश्वर्यं श्रीर्यशः स्यान् हृतानि प्रबलर्मम ॥१६॥
 यथा तानि पुनः साधो प्रनद्येरन् ममात्मजाः । तथा विधेहि कल्याणं धिया कल्याणकृत्तम ॥१७॥

श्रीशुक उवाच

एवमभ्यर्थितोऽदित्या कस्तामाह स्यन्निय । अहो मायाबलं विष्णोः स्नेहवद्वमिदं जगत् ॥१८॥
 क्व देहो मौतिकोऽनात्मा क्व चात्मा प्रकृतेः परः । कस्य के पतिपुत्राद्या मोह एव हि कारणम् ॥१९॥
 उपतिष्ठन्न पुरुषं भगवन्तं जनार्दनम् । सर्वभूतगुहावाचं बालुदेवं जगद्गुरुम् ॥२०॥
 स विधास्यति ते कामान् हरिर्दानानुकम्प्यनः । अमोघा भगवन्नक्तिर्नेतरेति मतिर्मम ॥२१॥

अदितिरुवाच

केनाहं विधिना ब्रह्मन्नुपस्यात्ये जगत्पतिम् । यया मे सत्यसङ्करो विदध्यात् समनोरयन् ॥२२॥
 आदिश त्वं द्विजश्रेष्ठ विधिं तदुपधावनम् । आशु तुष्यति मे देवः सीदन्त्याः सह पुत्रकैः ॥२३॥

कश्यप उवाच

एतन्मे भगवान् पृष्टः प्रजाकामस्य पद्मजः । यदाह ते प्रवक्ष्यामि व्रतं केशवतोषणम् ॥२४॥
 फाल्गुनस्यामले पक्षे द्वादशाहं पयोव्रतः । अर्चयेदरविन्द्राञ्च भक्त्या परमयान्दितः ॥२५॥
 सिनीवाल्यां मृदाऽऽलिप्य त्नायात् क्रोडविदीर्णया । यदि लभ्येत वै स्रोतस्येतं मन्त्रमुदीरयेत् ॥२६॥
 त्वं देव्यादिवराहेण रसायाः स्यान्मिच्छता । उद्धृतासि नमस्तुभ्यं पाप्मानं ने प्रणाद्य ॥२७॥
 निर्वर्तितात्मनियमो देवमर्चन् समाहितः । अर्चायां स्यण्डिले सूर्ये जले बह्वौ गुरावपि ॥२८॥
 नमस्तुभ्यं भगवते पुरुषाय महीयसे । सर्वभूतनिवासाय बालुदेवाय साक्षिणे ॥२९॥
 नमोऽव्यक्ताय सूक्ष्माय प्रधानपुरुषाय च । चतुर्विंशद्गुणज्ञाय गुणसंख्यानहेतवे ॥३०॥
 नमो द्विशीर्ष्णे त्रिपदे चतुःशृङ्गाय तन्त्रवे । सप्तहस्ताय यज्ञाय त्रयीविद्यात्मने नमः ॥३१॥
 नमः शिवाय रुद्राय नमः शक्तिधराय च । सर्वविद्याधिपतये भूतानां पतये नमः ॥३२॥
 नमो हिरण्यगर्भाय प्राणाय जगदात्मने । योगैश्वर्यशरीराय नमस्ते योगहेतवे ॥३३॥
 नमस्ते आदिदेवाय साक्षीभूताय ते नमः । नारायणाय ऋषये नराय हरये नमः ॥३४॥
 नमो मरुतश्यामवपुषेऽधिगतश्रिये । केशवाय नमस्तुभ्यं नमस्ते पीतवाससे ॥३५॥

त्वं सर्ववरदः पुंसा वरेण्य वरदर्षभ । अतस्ते श्रेयसे घीराः पादरेणुमुपासते ॥३६॥
 अन्ववर्तन्त यं देवाः श्रीश्च तत्पादपद्मयोः । स्पृहयन्त इवामोदं भगवान् मे प्रसीदताम् ॥३७॥
 एतैर्मन्त्रैर्हृषीकेशमावाहनपुरस्कृतम् । अर्चयेच्छ्रद्धया युक्तः पाद्योपस्पर्शनादिभिः ॥३८॥
 अर्चित्वा गन्धमाल्याद्यैः पयसा स्नपयेद् विभुम् । वज्रोपवीताभरणपाद्योपस्पर्शनैस्ततः ।

गन्धधूपदिभिश्चार्चेद् द्वादशाक्षरविद्यया ॥ ३९ ॥

श्रुतं पयसि नैवेद्यं शाल्यन्न विभवे सति । ससर्पिः सगुडं दत्त्वा जुहुयान्मूलविद्यया ॥४०॥
 निवेदितं तद् भक्ताय दद्याद् भुञ्जीत वा स्वयम् । दत्त्वाऽऽचमनमर्चित्वा ताम्बूलं च निवेदयेत् ॥४१॥
 जपेदष्टोत्तरशतं स्तुवीत स्तुतिभिः प्रभुम् । कृत्वा प्रदक्षिणं भूमौ प्रणमेद् दण्डचन्मुदा ॥४२॥
 कृत्वा शिरसि तच्छेषा देवमुद्रासयेत् ततः । द्वयवरान् भोजयेद् विप्रान् पायसेन यथोचितम् ॥४३॥
 भुञ्जीत तैरनुज्ञातः शेषं सेष्टः समाजितैः । ब्रह्मचार्यथ तद्रात्र्यां श्रोभूते प्रथमेऽहनि ॥४४॥
 स्नातः शुचिर्यथोक्तेन विधिना सुसमाहितः । पयसा स्नापयित्वा चैद् यावद्गतसमापनम् ॥४५॥
 पयोभक्षो व्रतमिदं चरेद् विष्ववर्चनादतः । पूर्ववज्जुहुयादग्निं ब्राह्मणांश्चापि भोजयेत् ॥४६॥
 एवं त्वहरहः कुर्याद् द्वादशाहं पयोव्रतः । हरैराधनं होममहणं द्विजतर्पणम् ॥४७॥
 प्रतिपद्दिनमारम्य यावच्छुक्लत्रयोदशी । ब्रह्मचर्यमघःस्वप्नं स्नानं त्रिपवणं चरेत् ॥४८॥
 वर्जयेदसदालापं भोगानुच्चावचांस्तथा । अर्हिस्रः सर्वभूतानां वासुदेवपरायणः ॥४९॥
 त्रयोदश्यामयो विष्णोः स्नपनं पञ्चकैर्विभोः । कारयेच्छास्त्रदष्टेन विधिना विधिकोविदैः ॥५०॥
 पूजां च महतीं कुर्याद् वित्तशास्त्रविवर्जितः । चरुं निरूप्य पयसि शिपिविष्टाय विष्णवे ॥५१॥
 श्रुतेन तेन पुरुषं यजेत सुसमाहितः । नैवेद्यं चातिगुणवद् दद्यात् पुरुषतृष्टिदम् ॥५२॥
 आचार्यं ज्ञानसम्पन्नं वस्त्राभरणधेनुभिः । तोषयेद्विजश्चैव तद् विद्ध्याराधनं हरेः ॥५३॥
 भोजयेत् तान् गुणवता सदन्नेन शुचिस्मिते । अन्यांश्च ब्राह्मणाञ्छक्त्या ये च तत्र समागताः ॥५४॥
 दक्षिणां गुरवे दद्याद्विगम्यश्च यथार्हतः । अन्नाद्येनाश्रपाकांश्च प्रीणयेत्समुपागतान् ॥५५॥
 भुक्तवत्सु च सर्वेषु दीनान्भक्तपणेषु च । विष्णोस्तत्प्रीणनं विद्वान् भुञ्जीत सह वन्द्युभिः ॥५६॥
 नृत्यवादित्रगौतैश्च स्तुतिभिः स्वस्तिवाचकैः । कारयेत्तत्कथामिश्च पूजां भगवंतोऽन्वहम् ॥५७॥
 एतत्पयोव्रतं नाम पुरुषाराधनं परम् । पितामहेनाभिहितं मया ते समुदाहृतम् ॥५८॥
 त्वं चानेन महाभागे सम्यक्चीर्णेन केशवम् । आत्मना शुद्धभावेन नियतात्मा भजाव्ययम् ॥५९॥
 अयं वै सर्वयज्ञाख्यः सर्वव्रतमिति स्मृतम् । तपःधारमिदं भद्रे दानं चेश्वरतर्पणम् ॥६०॥
 त एव नियमाः साक्षात् एव च यमोत्तमाः । तपो दानं व्रतं यज्ञो येन तुष्यत्यघोक्षजः ॥६१॥
 तस्मादेतद्भ्रतं भद्रे प्रयता श्रद्धया चर । भगवान् परितुष्टस्ते वरानाशु विधास्यति ॥६२॥
 इति श्रीमद्भागवते महापुराणे पारमहंसां संहितायामष्टमस्कन्धे पयोव्रतकथनं नाम षोडशोऽध्यायः ॥१६॥

अथ सप्तदशोऽध्यायः

श्रीशुक उवाच

इत्युक्त्वा सादिती राजन् स्वभर्त्रा कश्यपेन वै । अन्वतिष्ठद् व्रतमिदं द्वादशाहमतन्द्रिता ॥ १ ॥
 चिन्तयन्त्येकया बुद्ध्या महापुरुषमीश्वरम् । प्रगृह्येन्द्रियदुष्टाश्वान् मनसा बुद्धिसारथिः ॥ २ ॥
 मनश्चैकाग्रया बुद्ध्या भगवत्याखिलात्मनि । वासुदेवे समाधाय चचार ह पयोव्रतम् ॥ ३ ॥
 तस्याः प्रादुरभूत् तात भगवानादिपूरुषः । पीतवासाश्चतुर्बाहुः शङ्खचक्रगदाधरः ॥ ४ ॥
 तं नेत्रगोचरं वीक्ष्य सहस्रोत्थाय सादरम् । ननाम भुवि कायेन दण्डवत् प्रीतिविह्वला ॥ ५ ॥

सोत्थाय बद्धाङ्गलिरीडितुं स्थिता नोत्सेह आनन्दजलाकुलेक्षणा ।

बभूव तूर्णो पुलकाकुलकृतिस्तद्दर्शनात्युत्सवगात्रवेपथुः ॥ ६ ॥

प्रीत्या शनैर्गद्गदया गिरा हरिं तुष्टाव सा देव्यदितिः कुरूद्वह ।

उद्वीक्षती सा पिवतीव चक्षुषा रमापतिं यज्ञपतिं जगत्पतिम् ॥ ७ ॥

अदितिरुवाच

यज्ञेश यज्ञपुरुषाच्युत तीर्थपाद तीर्थश्रवः श्रवणमङ्गलनामधेय ।

आपन्नलोकवृजिनोपशमोदयाद्य शं नः कृधीश भगवन्नसि दीननाथः ॥ ८ ॥

विश्वाय विश्वभवनस्थितिसंयमाय स्वैरं गृहीतपुद्गशक्तिगुणाय भूम्ने ।

स्वस्थाय शश्वदुपवृंहितपूर्णाबोधव्यापादितात्मतमसे हरये नमस्ते ॥ ९ ॥

आयुः परं वपुरभीष्टमतुल्यलक्ष्मीर्द्योभूरसाः सकलयोगगुणान्निवर्गः ।

ज्ञानं च केवलमनन्त भवन्ति तुष्टात् त्वत्तो नृणां किमु सपत्नजयादिराशीः ॥ १० ॥

श्रीशुक उवाच

अदित्यैवं स्तुतो राजन् भगवान् पुष्करेक्षणः । क्षेत्रज्ञः सर्वभूतानामिति होत्राच भारत ॥ ११ ॥

श्रीभगवानुवाच

देवमातर्भवत्या मे विज्ञातं चिरकाङ्क्षितम् । यत् सपत्नैर्हृतश्रीणां च्यावितानां स्वधामतः ॥ १२ ॥

तान् विनिर्जित्य समरे दुर्मदानधुरर्षभान् । प्रतिलब्धजयश्रीभिः पुत्रैरिच्छस्युपासितुम् ॥ १३ ॥

इन्द्रज्येष्ठैः स्वतनयैर्हतानां युधि विद्विषाम् । स्त्रियो रुदन्तीरासाद्य द्रष्टुमिच्छसि दुःखिताः ॥ १४ ॥

आत्मजान् सुसमृद्धांस्त्वं प्रत्याहृतयशःश्रियः । नाकपृष्ठमधिष्ठाय क्रीडतो द्रष्टुमिच्छसि ॥ १५ ॥

प्रायोऽधुना तेऽसुरयूथनाथा अपारणीया इति देवि मे मतिः ।

यत्तेऽनुकूलेधरविप्रगुप्ता न विक्रमस्तत्र सुखं ददाति ॥ १६ ॥

अथाप्युपायो मम देवि चिन्त्यः संतोषितस्य व्रतचर्यया ते ।

ममार्चनं नाहंति गन्तुमन्यथा श्रद्धानुरूपं फलहेतुकत्वात् ॥ १७ ॥

त्वयाचित्श्राहमपत्यगुप्तये पयोव्रतेनानुगुणं समेषितः ।

स्वांशेन पुत्रत्वमुपेत्य ते सुतान् गोतासि मारोचतपस्यधिष्ठितः ॥ १८ ॥

उपधाव पतिं भद्रे प्रजापतिमकल्मषम् । मां च भावयती पत्यावेवंरूपमवस्थितम् ॥१९॥
नैतत् परस्मा आख्येयं पृष्टयापि कथंचन । सर्वे सम्पद्यते देवि देवगुह्यं सुसंवृतम् ॥२०॥

श्रीशुक उवाच

एतावदुक्त्वा भगवांस्तत्रैवान्तरधीयत । अदितिर्दुर्लभं लब्ध्वा हरेर्जन्मात्मनि प्रभो ॥२१॥

उपाधावत् पतिं भक्त्या परया कृतकृत्यवत् । स वै समाधियोगेन कश्यपस्तदबुध्यत ॥२२॥

प्रविष्ट्वात्मनि हरेरंशं ह्यवितथेक्षणः । सोऽदित्यां वीर्यमाषत् तपसा चिरसम्भृतम् ।

समाहितमना राजन् दास्यमिं यथानिलः ॥ २३ ॥.

अदितेर्धिष्ठितं गर्भं भगवन्तं सनातनम् । द्विरण्यगर्भो विज्ञाय समीडे गुह्यनामभिः ॥२४॥

ब्रह्मोवाच

ज्योस्त्रगाय भगवन्तुरुक्रम नमोऽस्तु ते । नमो ब्रह्मण्यदेवाय त्रिगुणाय नमो नमः ॥२५॥

नमस्ते पृथ्विगर्भाय वेदगर्भाय वेधसे । त्रिनाभाय त्रिपृष्ठाय शिपिविष्टाय विष्णवे ॥२६॥

त्वमादिरन्तो भुवनस्य मन्थमनन्तशक्तिं पुरुषं यमाहुः ।

कालो भवानाक्षिपतीश विश्वं स्रोतो यथान्तःपतितं गभीरम् ॥ २७ ॥

त्वं वै प्रजानां स्थिरजङ्गमानां प्रजापतीनामसि सम्भविष्णुः ।

दिवौकसां देव दिवदच्युतानां परायणं नौरिव मज्जतोऽप्सु ॥ २८ ॥

इति श्रीमद्भागवते महापुराणे पारमहंसां संहितायामष्टमस्कन्धे वामनप्रादुर्भावे सप्तदशोऽध्यायः ॥ १७ ॥

अथाष्टादशोऽध्यायः

श्रीशुक उवाच

इत्थं विरिञ्चस्तुतकर्मवीर्यः प्रादुर्बभूवामृतभूरदित्याम् ।

चतुर्भुजः शङ्खगदाब्जचक्रः पिशङ्कवासा नलिनायतेक्षणः ॥ १ ॥

श्यामावदातो क्षपराजकुण्डलत्विपोलसच्छ्रीवदनाम्बुजः पुमान् ।

श्रीवत्सवक्षा वलयाङ्गदोलसत्किरीटकाञ्चीगुणचारुनूपुरः ॥ २ ॥

मधुव्रतव्रातविद्युष्टया स्वया विराजितः श्रीवनमालया हरिः ।

प्रजापतेर्वैश्रमतमः स्वरोचिषा विनाशयन् कण्ठनिविष्टकौस्तुभः ॥ ३ ॥

दिशः प्रचेदुःसलिलाशयास्तदा प्रजाः प्रहृष्टा श्रुतवो गुणाश्रिताः ।

धौरन्तरिक्षं क्षितिरग्निजिह्वा गावो द्विजाः संजहृषुर्नगाश्च ॥ ४ ॥

श्रोणायां श्रवणद्वादश्यां मुहूर्तेऽभिजिति प्रभुः । सर्वे नशत्रताराद्याश्चक्रुस्तजन्म दक्षिणम् ॥ ५ ॥
 द्वादश्यां सवितातिष्ठन्मध्यंदिनगतो नृप । विजया नाम सा प्रोक्ता तस्यां जन्म विदुर्हरेः ॥ ६ ॥
 शङ्खदुन्दुभयो नेदुर्मृदङ्गपणवानकाः । चित्रवादित्रतूर्याणां निर्घोषस्तुमुलोऽभवत् ॥ ७ ॥
 प्रीताश्चाप्सरसोऽनृत्यन् गन्धर्वप्रवरा जगुः । तुष्टुमुनयो देवा मनवः पितरोऽग्रयः ॥ ८ ॥
 सिद्धविद्याधरगणाः सकिम्पुरुषकिन्नराः । चारणा यक्षरक्षांसि सुपर्णा भुजगोत्तमाः ॥ ९ ॥
 गायन्तोऽतिप्रशंसन्तो नृत्यन्तो विबुधानुगाः । अदित्या आश्रमपदं कुसुमैः समवाकिरन् ॥ १० ॥

दृष्ट्वादितिस्तं निजगर्भसम्भवं परं पुमांशं मुदमाप विस्मित ।

गृहीतदेहं निजयोगमायया प्रजापतिश्चाह जयेति विस्मितः ॥ ११ ॥

यत् तद्वपुर्भातिविभूषणायुधैरव्यक्तचिद् व्यक्तमधारयद्वरिः ।

वभूव तेनैव स वामनो वटुः सम्पश्यतोर्दिव्यगतिर्यथा नटः ॥ १२ ॥

तं वटुं वामनं दृष्ट्वा मोदमाना महर्षयः । कर्माणि कारयामासुः पुरस्कृत्य प्रजापतिम् ॥ १३ ॥
 तस्योपनीयमानस्य सावित्रीं सविताब्रवीत् । बृहस्पतिर्ब्रह्मसूत्रं मेखलां कश्यपोऽददात् ॥ १४ ॥
 ददौ कृष्णाजिनं भूमिर्दण्डं सोमो वनस्पतिः । कौपीनाच्छादनं माता द्यौश्छत्रं जगतः पतेः ॥ १५ ॥
 कमण्डलुं वेदगर्भः कुशान् सप्तर्षयो ददुः । अक्षमालां महाराज सरस्वत्यव्ययात्मनः ॥ १६ ॥
 तस्मा इत्युपनीताय यक्षराट् पात्रिकामदात् । मिक्षां भगवती साक्षादुमादादम्बिका सती ॥ १७ ॥
 स ब्रह्मवर्चसेनैवं सभां सम्भावितो वटुः । ब्रह्मर्षिगणसंज्ञप्रामत्यरोत्तत मारिपः ॥ १८ ॥
 समिद्रमाहितं बर्हि कृत्वा परिसमूहनम् । परिस्तीर्य समम्यर्च्य समिन्द्रिजुक्षेद् द्विजः ॥ १९ ॥

श्रुत्वाश्रमेधैर्यजमानमूर्जितं बलि भृगूणामुपकल्पितैस्ततः ।

जगाम तत्राखिलसारसम्भृतो भारेण गां सन्नमयन् पदे पदे ॥ २० ॥

तं नर्मदायास्तट उत्तरे बलेर्य ऋत्विजस्ते भृगुकच्छसंशके ।

प्रवर्तयन्तो भृगवः क्रतूत्तमं व्यचक्षतारादुदितं तथा रविम् ॥ २१ ॥

त ऋत्विजो यजमानः सदस्या हतत्विषो वामनतेजसा नृप ।

सूर्यः किलायात्युत वा विभावसुः सनत्कुमारोऽय दिदृक्षया क्रतोः ॥ २२ ॥

इत्थं सशिष्येषु भृगुष्वनेकघा वितर्क्यमाणो भगवान् स वामनः ।

छत्रं सदण्डं सजलं कमण्डलुं विवेश विभ्रद्वयमेधवाटम् ॥ २३ ॥

मौञ्ज्या मेखलया वीतमुपवीताजिनोत्तरम् । जटिलं वामनं विप्रं मायामाणवकं हरिम् ॥ २४ ॥

प्रविष्टं वीक्ष्य भृगवः सशिष्यास्ते सहाग्निभिः । प्रत्यगह्वन् समुत्थाय संक्षितास्तस्य तेजसा ॥ २५ ॥

यजमानः प्रमुदितो दर्शनीयं मनोरमम् । रूपानुरूपावयवं तस्मा आसनमाहरत् ॥ २६ ॥

स्वागतेनाभिनन्द्याथ पादौ भगवतो बलिः । अवनिज्यार्चयामास मुक्तसङ्गमनोरमम् ॥ २७ ॥

तत्पादशौचं जनकल्मषापहं स धर्मविन्मूर्ध्व्यदधात् मुमङ्गलम् ।
यद् देवदेवो गिरिशक्षन्द्रमौलिर्दधार मूर्ध्ना परया च भक्त्या ॥ २८ ॥
वलिरुवाच

स्वागतं ते नमस्तुभ्यं ब्रह्मन् किं करयाम ते । ब्रह्मर्षीणां तपः साक्षान्मन्ये त्वाऽऽर्यवपुर्धरम् ॥ २९ ॥
अथ नः पितरस्तृप्ता अथ नः पाथितं कुलम् । अथ स्विष्टः क्रनुरयं यद् भगानागतो गृहान् ॥ ३० ॥

अद्याग्रयो मे सुहुता यथाविधि द्विजात्मज त्वचरणवनेजनैः ।
हतां हसो वार्भिरियं च भूरहो तथा पुनीता तनुभिः पदैस्तव ॥ ३१ ॥
यद् यद् वटो वाञ्छसि तत् प्रतीच्छ मे त्वामर्थिनं विप्रसुतानुतर्कथे ।
गां काञ्चनं गुणवद् धाम मृष्टं तथान्नपेयमुत वा विप्र कन्याम् ।
ग्रामान् समृद्धांस्तुरगान् गजान् वा रथांस्तथार्हत्तम संप्रतीच्छ ॥ ३२ ॥

इति श्रीमद्भागवते महापुराणे पारमहर्ष्या महितायामष्टमस्कन्धे वामनप्रादुर्भावे बलिवामनसंवादे-
ऽष्टादशोऽध्यायः ॥ १८ ॥

अथैकोनविंशतितमोऽध्यायः

श्रीशुक उवाच

इति वैरोचनेर्वाङ्मयं धर्मयुक्तं ससृत्तम । निशम्य भगवान् प्रीतः प्रतिनन्धेदमब्रवीत् ॥ १ ॥

श्रीभगवानुवाच

वचस्तथैतज्जनदेव सृत्तं कुलोचितं धर्मयुतं यशस्करम् ।

यस्य प्रमाणं भृगवः साम्पराये पितामहः कुलवृद्धः प्रदान्तः ॥ २ ॥

न क्षेतस्मिन् कुले कश्चिन्निःसत्त्वः कृपणः पुमान् । प्रत्याख्याता प्रतिश्रुत्य यो वादाता द्विजातये ॥ ३ ॥

न सन्ति तीर्थे युधि चार्थिनार्थिताः पराद्मुखा ये त्वमनस्विनो नृपाः ।

युष्मत्कुले यशसामलेन प्रहाद उद्भाति यथोद्भुपः खे ॥ ४ ॥

यतो जातो हिरण्यक्षश्चरन्नेक इमां महीम् । प्रतिवीरं दिग्विजये नाविन्दत गदायुधः ॥ ५ ॥

यं विनिर्जित्य कृच्छ्रेण विष्णुः क्षमोद्धार आगतम् । नात्मानं जयिनं मेने तदीर्यं भूर्यनुस्मरन् ॥ ६ ॥

निशम्य तद्वधं भ्राता हिरण्यकशिपुः पुरा । हन्तुं भ्रातृदणं क्रुद्धो जगाम निलयं हरेः ॥ ७ ॥

तमायान्तं समालोक्य शूलपाणिं कृतान्तवत् । चिन्तयामास कालजो विष्णुर्मायाविनां वरः ॥ ८ ॥

यतो यतोऽहं तत्रासौ मृत्युः प्राणभृतामिव । अतोऽहमस्य हृदयं प्रवेक्ष्यामि परागृहशः ॥ ९ ॥

एव स निश्चित्य रिपोः शरीरमाधावतो निर्विचिद्योऽसुरेन्द्रे ।

श्वासानिलान्तर्हितमृद्मदेहस्तत्प्राणरन्ध्रेण विविद्यचेताः ॥ १० ॥

स तन्निकेतं परिमृदय शून्यमपश्यमानः कुपितो ननाद ।

ध्मां चां दिशः खं विवरान् समुद्रान् विष्णुं विचिन्वन् न ददर्श वीरः ॥ ११ ॥

अपश्यन्निति होवाच मयान्विष्टमिदं जगत् । भ्रातृहा मे गतो नूनं यतो नावर्तते पुमान् ॥१२॥
 वैरानुबन्ध एतावानामृत्योरिह देहिनाम् । अज्ञानप्रभवो मन्युरहंमानोपवृंहितः ॥१३॥
 पिता प्रहादपुत्रस्ते तद्विद्वान् द्विजवत्सलः । स्वमायुर्द्विजलिङ्गेभ्यो देवेभ्योऽदात् स याचितः १४
 भवानाचरितान् धर्मानास्थितो गृहमेधिभिः । ब्राह्मणैः पूर्वजैः शूरैरन्यैश्चोद्दामकीर्तिभिः ॥१५॥
 तस्मात् त्वत्तो महीमीरद् वृणेऽहं वरदर्शभात् । पदानि त्रीणि दैत्येन्द्र संभितानि पदा मम ॥१६॥
 नान्यत् ते कामये राजन् वदान्याजगदीश्वरात् । नैनः प्राप्नोति वै विद्वान् यावदर्थप्रतिग्रहः ॥१७॥

वलिरुवाच

अहो ब्राह्मणदायाद् वाचस्ते वृद्धसम्प्रताः । त्वं बालो बालिष्ठमतिः स्वार्थं प्रत्यनुघो यया ॥१८॥
 मां वचोभिः समाराध्य लोकानामेकमीश्वरम् । पदत्रयं वृणीते योऽनुद्धिमान् द्वीपदाशुपम् ॥१९॥
 न पुमान् माशुपत्रय भूयो याचितुमर्हति । तस्माद् वृत्तिकरो भूमि वटो कामं प्रतीच्छ मे ॥२०॥

श्रीभगवानुवाच

यावन्तो विषयाः प्रेष्ठास्त्रिलोक्यामजितेन्द्रियम् । न शक्नुवन्ति ते सर्वे प्रतिपूरयितुं नृप ॥२१॥
 त्रिभिः क्रमैरसन्तुष्टो द्वीपेनापि न पूर्यते । नववर्षसमेतेन सप्तद्वीपवरेच्छया ॥२२॥
 सप्तद्वीपाधिपतयो नृपा वैश्यायादयः । अर्थैः कामैर्गता नान्तं तृष्णाया इति नः श्रुतम् २३
 यदृच्छयोपपन्नेन सन्तुष्टो वर्तते सुखम् । नासन्तुष्टस्त्रिभ्रिलोकैरजितात्मोपसादितैः ॥२४॥
 पुंसोऽयं संसृतेर्हेतुरसन्तो योऽर्थकामयोः । यदृच्छयोपपन्नेन सन्तोपो मुक्तये स्मृतः ॥२५॥
 यदृच्छालामतुष्टस्य तेजो विप्रस्य वर्धते । तत् प्रशाम्यत्यसन्तोपादम्मसेवाशुशुक्षणिः ॥२६॥
 तस्मात् त्रीणि पदान्येव वृणे त्वद् वरदर्शभात् । एतावतैव सिद्धोऽहं वित्तं यावत्प्रयोजनम् ॥२७॥

श्रीशुक उवाच

इत्युक्तः स हसन्नाह वाञ्छातः प्रतिगृह्यताम् । वामनाय महीं दातुं जग्राह जलमालनम् ॥२८॥
 विष्णवे क्षमां प्रदास्यन्तमुशना असुरेश्वरम् । जानंश्चिकीर्षितं विष्णोः शिष्यं प्राह विदां वरः ॥२९॥

शुक उवाच

एष वैरोचने साक्षाद् भगवान् विष्णुरव्ययः । कश्यपाददितेर्जातो देवानां कार्यसाधकः ॥३०॥
 प्रतिश्रुतं त्वयैतस्मै यदनर्थमजानता । न साधुमन्ये दैत्यानां महानुपगतोऽनयः ॥३१॥
 एष ते स्थानमैश्वर्यं श्रियं तेजो यशः श्रुतम् । दास्यत्याच्छिव शक्राय मायामाणवक्रो हरिः ॥३२॥
 त्रिविक्रमैरिमाल्लोकान् विश्वकायः क्रमिष्यति । सर्वस्वं विष्णवे दत्त्वा मूढ वर्तिष्यसे कथम् ॥३३॥
 क्रमतो गां पदैकेन द्वितीयेन दिवं विभोः । खं च कायेन महता तार्तीयस्य कुतो गतिः ॥३४॥
 निष्ठं ते नरके मन्ये ह्यप्रदातुः प्रतिश्रुतम् । प्रतिश्रुतस्य योऽनीशः प्रतिपादयितुं भवान् ॥३५॥
 न तद् दानं प्रशंसन्ति येन वृत्तिर्विपद्यते । दानं यज्ञस्तपः कर्म लोके वृत्तिमतो यतः ॥३६॥

धर्माय यज्ञसेऽर्थाय कामाय स्वजनाय च । पञ्चधा विभजन् वित्तमिहामुञ्च च मोदते ॥३७॥
 अत्रापि बहुचैर्गीतं शृणु मेऽसुरसत्तम । सत्यमोमिति यत् प्रोक्तं यन्नेत्याहानृतं हि तत् ॥३८॥
 सत्यं पुष्पफलं विद्यादात्मवृक्षस्य गीयते । वृक्षेऽजीवति तन्न स्यादनृतं मूलमात्मनः ॥३९॥
 तद् यथा वृक्ष उन्मूलः शुष्यत्युद्धतं तेऽचिरात् । एवं नष्टानृतः सद्य आत्मा शुष्येन्न संशयः ॥४०॥
 पराग् रिक्तमपूर्णं वा अक्षरं यत् तदोमिति । यत् किञ्चिदोमिति ब्रूयात् तेन रिच्येत वै पुमान् ।
 भिक्षवे सर्वमोङ्कुर्वन्नालं कामेन चात्मने ॥४१॥

अथैतत् पूर्णमभ्यात्मं यच्च नेत्यनृतं यच्चः । सर्वं नेत्यनृतं ब्रूयात् स दुष्कीर्तिः श्वसन् मृतः ॥४२॥
 स्त्रीषु नर्मविवाहे च वृत्त्यर्थे प्राणसङ्कटे । गोब्राह्मणार्थे हिंसायां नानृतं स्याज्जुगुप्सितम् ॥४३॥
 इति श्रीमद्भागवते महापुराणे पारमहंस्यं सहितायामष्टमस्कन्धे वामनप्रादुर्भावे एनोऽनविंशतितमोऽध्यायः ॥१९॥

अथ विंशतितमोऽध्यायः

श्रीशुक उवाच

वल्लिखेवं गृहपतिः कुलाचार्येण भाषितः । तूर्णो भूत्वा क्षणं राजन्नुवाचावहितो गुरुम् ॥ १ ॥

वल्लिखवाच

सत्यं भगवता प्रोक्तं धर्मोऽयं गृहमेधिनाम् । अर्थं कामं यज्ञो वृत्तिं यो न वाधेत कर्हिचित् ॥२॥
 स चाहं वित्तलोभेन प्रत्याचक्षे कथं द्विजम् । प्रतिश्रुत्य ददामीति प्राहादिः कितवो यथा ॥ ३ ॥
 न ह्यसत्यात् परोऽधर्म इति होवाच भूरियम् । सर्वं सोढुमलं मन्ये ऋतेऽलीकपरं नरम् ॥ ४ ॥
 नाहं विभेमि निरयान्नाधन्यादसुखार्णवात् । न स्थानच्यवनान्मृत्योर्यथा विप्रप्रलम्भनात् ॥ ५ ॥
 यद् यद्वास्यति लोकेऽस्मिन् सम्परेतं धनादिकम् । तस्य त्यागे निमित्तं किं विप्रस्तुष्येन्न तेन चेत् ॥६॥
 श्रेयः कुर्वन्ति भूतानां साधवो दुस्त्यजासुभिः । दध्यङ् शिविप्रभृतयः को विकल्पो धरादिषु ॥७॥
 यैरियं चुभुजे ब्रह्मन् देत्येन्द्रैरनिवर्तिभिः । तेषां कालोऽप्रसील्लोकान् न यज्ञोऽधिगतं भुवि ॥८॥
 सुलमा युधि विप्रप्रे ह्यनिवृत्तास्तनुत्यजः । न तथा तीर्थं आयाते श्रद्धया ये घनत्यजः ॥ ९ ॥

मनस्विनः कारुणिकस्य शोभनं यदर्थिकामोपनयेन दुर्गतिः ।

कुतः पुनर्ब्रह्मविदां भवाद्दृशा ततो वटोरस्य ददामि वाञ्छितम् ॥१०॥

यजन्ति यज्ञक्रतुभिर्यमादृता भवन्त आम्नायविधानक्रोविदाः ।

स एव विष्णुर्वरदोऽस्तु वा परो दास्याभ्यमुष्मै क्षितिमीप्सितां मुने ॥११॥

यदप्यसावधर्मेण मां वधीयादनागसम् । तथाप्येनं न हिंसिष्ये भीतं ब्रह्मतनुं रिपुम् ॥१२॥
 एष वा उत्तमश्लोको न जिहासति यद् यज्ञः । हत्वा मैनां हरेद् युद्धे शयीत निहतो मया ॥१३॥

श्रीशुक उवाच

एषमश्रद्धितं शिष्यमनादेशकरं गुरुः । शशाप दैवप्रहितः सत्यसन्धं मनस्विनम् ॥१४॥

दृढं पण्डितमान्यज्ञः स्तब्धोऽस्यस्मदुपेक्षया । मच्छासनातिगो यस्त्वमचिराद् भ्रश्यसे श्रियः ॥१५॥
 एवं शप्तः स्वगुरुणा सत्यान्न चलिता महान् । वामनाथ ददावेनामर्चित्वोदकपूर्वकम् ॥१६॥
 विन्ध्यावल्लिस्तदाऽऽगत्य पत्नी जालकमालिनी । आनिन्ये कलशं हैमवनेजन्मपां भूतम् ॥१७॥
 यजमानः स्वयं तस्य श्रीमत् पादयुगं मुदा । अवनिज्यावहन्मूर्ध्नि तदपो विश्वपावनीः ॥१८॥
 तदासुरेन्द्रं दिवि देवतागणा गन्धर्वविद्याधरसिद्धचारणाः ।
 तत्कर्म सर्वेऽपि गृणन्त आर्जवं प्रसूनवर्षेर्वृषुर्मुदान्विताः ॥१९॥
 नेदुर्मुहुर्दुन्दुभयः सहस्रशो गन्धर्वकिम्पूरुपकिन्नरा जगुः ।
 मनस्विनानेन कृतं सुदुष्करं विद्वानदाद् यद् रिपवे जगत्त्रयम् ॥२०॥
 तद् वामनं रूपमवर्धताद्भुतं हरेरनन्तस्य गुणत्रयात्मकम् ।
 भूः खं दिशो द्यौर्विवराः पयोधयस्तिर्यङ्चुदेवा ऋपयो यदासत ॥२१॥
 काये बलिस्तस्य महाविभूतेः सहस्रिगाचार्यसदस्य एतत् ।
 ददर्श विश्वं त्रिगुणं गुणात्मके भूतेन्द्रियार्थाशयजीवयुक्तम् ॥२२॥
 रसामचष्टाङ्घ्रितलेऽथ पादयोर्महीं महीभ्रान् पुरुषस्य जङ्घयोः ।
 पतत्रिणो जानुनि विश्वमूर्तेरुर्वोर्गणं मास्तमिन्द्रसेनः ॥२३॥
 सन्ध्यां विभोर्वाससि गुह्य ऐक्षत् प्रजापतीञ्जघने आत्ममुख्यान् ।
 नाम्यां नभः कुक्षिपु सप्तसिन्धूनुरुक्रमस्योरसि चर्क्षमालाम् ॥२४॥
 हृद्यद्ग धर्मं स्तनयोर्भुरारेर्भृतं च सत्यं च मनस्यथेन्दुम् ।
 श्रियं च वक्षस्यरविन्दहस्तां कण्ठे च सामानि समस्तरेफान् ॥२५॥
 इन्द्रप्रधानानमरान् भुजेषु तत्कर्णयोः ककुभो द्यौश्च मूर्ध्नि ।
 केशेषु मेघाञ्छ्वसनं नासिकायामक्ष्णोश्च सूर्यं वदने च वह्निम् ॥२६॥
 वाण्यां च छन्दांसि रसे जलेर्शं भ्रुवोर्निपेधं च विधिं च पक्ष्मसु ।
 अहश्च रात्रिं च परस्य पुंसो मन्युं ललाटेऽधर एव लोमम् ॥२७॥
 स्पशे च कामं नृप रेतसोऽम्मः पृष्ठे त्वधर्मं क्रमणेषु यज्ञम् ।
 छायासु मृत्युं हसिते च मायां तनूरुहेष्वोषधिजातयश्च ॥२८॥
 नदीश्च नाडीषु शिला नखेषु बुद्धावजं देवगणानृषींश्च ।
 प्राणेषु गात्रे स्थिरजङ्गमानि सर्वाणि भूतानि ददर्श वीरः ॥२९॥
 सर्वात्मनीदं भुवनं निरीक्ष्य सर्वेऽसुराः कश्मलमापुरङ्ग ।
 सुदर्शनं चक्रमसह्यतेजो धनुश्च शार्ङ्गं स्तनयित्नुधोपम् ॥३०॥

पर्जन्यघोषो जलजः पाञ्चजन्यः कौमोदकी विष्णुगदा तरस्विनी ।
 विद्याधरोऽसिः शतचन्द्रयुक्तस्नूणोत्तमावक्षयसायकौ च ॥ ३१ ॥
 सुनन्दमुख्या उपतस्थुरीशं पार्वदमुख्याः सहलोकपालाः ।
 स्फुरत्किरीटाङ्गदमीनकुण्डलश्रीवत्सरजोत्तममेखलाम्भरैः ॥ ३२ ॥
 मधुव्रतस्रग्वनमालया वृतो रराज राजन् भगवानुष्कमः ।
 क्षिति पदैकेन बलेर्विचक्रमे नभः शरीरेण दिशश्च बाहुभिः ॥ ३३ ॥
 पदं द्वितीयं क्रमत्त्रिविष्टपं न वै तृतीयाय तदीयमण्वपि ।
 उरुक्रमत्याद्ग्रिह्रुपर्युपर्ययो महर्जनाभ्यां तपसः परं गतः ॥ ३४ ॥

इति श्रीमद्भागवते महापुराणे पारमहंसां संहितायामष्टमस्कन्धे विश्वरूपदर्शनं नाम विंशतितमोऽध्यायः ॥२०॥

अथैकविंशतितमोऽध्यायः

श्रीशुक उवाच

सत्यं समीक्ष्याब्जभयो नखेन्दुभिर्हतस्वधामशुतिरावृतोऽभ्यगात् ।
 मरीचिमिथा म्रपयो बृहद्भताः सनन्दनाद्या नरदेव योगिनः ॥ १ ॥
 वेदोपवेदा नियमान्विता यमास्तर्केतिहासाङ्गपुराणसंहिताः ।
 ये चापरे योगसमीरदीपितजानाग्निना रन्धितकर्मकरुमपाः ।
 ववन्दिरे यत्स्मरणानुभावतः स्वायम्भुवं धाम गता अकर्मकम् ॥ २ ॥
 अथाङ्गये प्रोन्नमिताय विष्णोरुपाहरत् पद्ममवोऽर्हणोदकम् ।
 समर्च्य भक्त्याभ्यगृणाच्छुचिभवा यन्नाभिपङ्केरुहसम्भवः स्वयम् ॥ ३ ॥
 धातुः कमण्डलुगलं तदुरुक्रमस्य पादावनेजनपवित्रतया नरेन्द्र ।
 स्वर्धुन्यभून्नभसि सा पतती निमार्ष्टि लोकत्रयं भगवतो विश्वदेव कर्तिः ॥ ४ ॥

ब्रह्मादयो लोकनायाः स्वनाथाय समाहृताः । सानुगा बलिमाजहः संक्षिप्तात्मविभूतये ॥ ५ ॥
 तोर्यैः समर्हणैः क्षत्रिभिर्दिव्यगन्धानुलेपनैः । धूपैर्दारैः सुरभिभिलांजाधतफलाङ्कुरैः ॥ ६ ॥
 स्तवनेर्जयशब्दैश्च तद्दीर्यमहिमाङ्कितैः । नृत्यवादित्रगीतैश्च दक्षदुन्दुभिनिःस्वनैः ॥ ७ ॥
 जाम्बवानृक्षराजस्तु भेरीशब्दैर्मनोजवः । विजयं दिक्षु सर्वांसु महोत्सवमधोपयत् ॥ ८ ॥
 महौ सर्वा हृता हृष्टा त्रिपदव्याजयाञ्जया । ऊचुः स्वभर्तुरसुरा दीक्षितस्यात्यमर्षिताः ॥ ९ ॥
 न वा अयं ब्रह्मबन्धुर्विष्णुर्मायाविनां वरः । द्विजरूपप्रतिच्छन्नो देवकार्ये चिकीर्षति ॥ १० ॥
 अनेन याचमानेन शत्रुणा वटुरुपिणा । सर्वस्वं नो हतं भर्तुर्न्यस्तदण्डस्य गर्हिपि ॥ ११ ॥
 सत्यव्रतस्य सततं दीक्षितस्य विशेषतः । नानृतं भापितुं शक्यं ब्रह्मण्यस्य दयावतः ॥ १२ ॥
 तस्मादस्य वधो घर्षो भर्तुः शुश्रूषणं च नः । इत्यायुधानि जयहुर्वलेरनुचरासुराः ॥ १३ ॥

ते सर्वे वामनं हन्तुं शूलपट्टिशपाणयः । अनिच्छतो बले राजन् प्राद्रवञ्जातमन्यवः ॥१४॥
 तानभिद्रवतो दृष्ट्वा दितिजानीकपान् नृप । प्रहस्यानुचरा विष्णोः प्रत्यषेधन्नुदायुधाः ॥१५॥
 नन्दः सुनन्दोऽथ जयो विजयः प्रबलो बलः । कुमुदः कुमुदाक्षश्च विष्वक्सेनः पतत्रिराट् ॥१६॥
 जयन्तः श्रुतदेवश्च पुष्पदन्तोऽथ सात्वतः । सर्वे नागायुतप्राणाश्रमूं ते जघ्नुरासुरीम् ॥१७॥
 हन्यमानान् स्वकान् दृष्ट्वा पुरुषानुचरैर्बलिः । वारयामास संरब्धान् कान्यशापमनुस्मरन् ॥१८॥
 हे विप्रचिचे हे राहो हे नेमे श्रूयतां वचः । मा युध्यत निवर्तध्वं न नः कालोऽयमर्थकृत् ॥१९॥
 यः प्रभुः सर्वभूतानां सुखदुःखोपपत्तये । तं नातिवर्तितुं दैत्याः पौरुषैरीश्वरः पुमान् ॥२०॥
 यो नो भवाय प्रागासीदभवाय दिवौकसाम् । स एव भगवानद्य वर्तते तद्विपर्ययम् ॥२१॥
 बलेन सचिवैर्बुद्ध्या दुर्गैर्मन्त्रौषधादिभिः । सामादिभिरुपायैश्च कालं नात्येति वै जनः ॥२२॥
 भवद्भिर्निर्जिता ह्येते बहुशोऽनुचरा हरेः । दैवेनद्वैक्ष एवाद्य युधि जित्वा नदन्ति नः ॥२३॥
 एतान् वयं विजेष्यामो यदि दैवं प्रसीदति । तस्मात् कालं प्रतीक्षध्वं यो नोऽर्थत्याय कल्पते २४

श्रीशुक उवाच

पत्युर्निर्गदितं श्रुत्वा दैत्यदानवयूथपाः । रसां निविविशू राजन् विष्णुपार्षदताडिताः ॥२५॥
 अथ तार्क्ष्यमुतो ज्ञात्वा विराट्प्रभुचिकीर्षितम् । बबन्ध वारुणैः पाशैर्बलिं सौत्येऽहनि क्रतौ ॥२६॥
 हाहाकारो महानासीद् रोदस्योः सर्वतोदिशम् । गृह्यमाणेऽसुरपतौ विष्णुना प्रमविष्णुना ॥२७॥
 तं बद्धं वारुणैः पाशैर्भगवानाह वामनः । नष्टश्रियं स्थिरप्रज्ञमुदारयशसं नृप ॥२८॥
 पदानि त्रीणि दत्तानि भूमेमंहं त्वयासुर । द्वाभ्यां क्रान्ता मही सर्वा तृतीयमुपकल्पय ॥२९॥
 यावत् तपत्यसौ गोभिर्याधदिन्दुः सहोद्भुभिः । यावद् वर्षति पर्जन्यस्तावती भूरियं तव ॥३०॥
 पदैकेन मया क्रान्तो भूलोकः खं दिशस्तनोः । स्वलोकस्तु द्वितीयं पश्यतस्ते स्वमात्मना ॥३१॥
 प्रतिश्रुतमदातुस्ते निरये वास इष्यते । त्रिंशत्वं निरयं तस्माद् गुरुणा चानुमोदितः ॥३२॥
 घृया मनोरथस्तस्य दूरे स्वर्गः पतत्यधः । प्रतिश्रुतस्यादानेन योऽर्थिनं विप्रलम्भते ॥३३॥
 विप्रलब्धो ददामीति त्वयाहं चाढ्यमानिना । तद्वथलीकफल भुङ्क्व निरयं कतिचित् समाः ॥३४॥

इति श्रीमद्भागवते महापुराणे पारमहंस्यां संहितायामष्टमस्कन्धे वामनप्राहुर्वावे बलिनिग्रहो

नामैकविंशतितमोऽध्यायः ॥ २१ ॥

अथ द्वाविंशतितमोऽध्यायः

श्रीशुक उवाच

एवं विप्रकृतो राजन् बलिर्भगवतासुरः । भिद्यमानोऽप्यभिजात्मा प्रत्याहाविक्लवं वचः ॥ १ ॥

बलिरुवाच

यद्युत्तमश्लोक भवान् ममेरितं वचो व्यलीकं सुरवर्य मन्यते ।

करोम्यृतं तत्र भवेत् प्रलम्भनं पदं तृतीयं कुरु शीर्ष्णि मे निजम् ॥ २ ॥

विभेमि नाहं निरयात् पदच्युतो न पाशबन्धाद् व्यसनाद् दुरत्ययात् ।

नैवार्थकृच्छ्राद् भवतो विनिग्रहादसाधुवादाद् भृशमुद्विजे यथा ॥ ३ ॥

पुंसां श्लाघ्यतमं मन्ये दण्डमर्हत्तमार्भितम् । यं न माता पिता भ्राता सुहृदश्चादिशन्ति हि ॥ ४ ॥

त्वं नूनमसुराणां नः पारोक्ष्यः परमो गुरुः । यो नोऽनेकमदान्धानां विभ्रंशं चक्षुरादिशत् ॥ ५ ॥

यस्मिन् वैरानुबन्धेन रुढेन विबुधेतराः । बहवो लेभिरे सिद्धिं यामु हैकान्तयोगिनः ॥ ६ ॥

तेनाहं निगृहीतोऽस्मि भवता भूरिकर्मणा । बद्धश्च वारुणैः पादोर्नात्तिव्रीढे न च व्यथे ॥ ७ ॥

पितामहो मे भवदीयसम्मतः प्रहाद आविष्कृतसाधुवादः ।

भवद्विपक्षेण विन्निव्रवैगसं संपापितस्त्वत्परमः स्वपित्रा ॥ ८ ॥

किमात्मनानेन जहाति योऽन्ततः किं रिक्थहारैः स्वजनाख्यदस्युभिः ।

किं जायया संसृतिहेतुभृतया मर्त्यस्य गेहैः किमिहायुषो व्ययः ॥ ९ ॥

इत्थं स निश्चित्य पितामहो महानगाधत्रोधो भवतः पादपद्मम् ।

ध्रुवं प्रपेदे ह्यकुतोभयं जनाद् भीतः स्वपक्षधपणस्य सत्तमः ॥ १० ॥

अथाहमप्यात्मरिपोस्तवान्तिकं दैवेन नीतः प्रसभं त्याजितश्रीः ।

इदं कृतान्तान्तिकवर्ति जीवितं यथाध्रुवं स्तब्धमतिर्न बुध्यते ॥ ११ ॥

श्रीशुक उवाच

तस्येत्यं भाषमाणस्य प्रहादो भगवत्प्रियः । आजगाम कुरुश्रेष्ठ राकापतिरिवोत्थितः ॥ १२ ॥

तमिन्द्रसेनः स्वपितामहं श्रिया विराजमानं नलिनायतेक्षणम् ।

प्रांशुं पिशङ्गाम्बरमञ्जनत्विषं प्रलम्बबाहुं सुभगं समैक्षत ॥ १३ ॥

तस्मै बलिर्वारुणपादायन्त्रितः समर्हणं नोपजहार पूर्ववत् ।

ननाम मूर्ध्नाशुविलोललोचनः सग्रीडनीचीनमुखो चभूव ह ॥ १४ ॥

स तत्र हासीनमुदीक्ष्य सत्पतिं सुनन्दनन्दाद्यनुगंरुपासितम् ।

उपेत्य भूमौ शिरसा महामना ननाम मूर्ध्ना पुलकाश्रुविक्लवः ॥ १५ ॥

प्रहाद उवाच

त्वयैव दत्तं पदमैन्द्रमूर्जितं हृतं तदेवाद्य तयैव शोभनम् ।

मन्ये महानस्य कृतो ह्यनुग्रहो विभ्रंशितो यच्छिद्रय आत्ममोहनात् ॥ १६ ॥

यथा हि विद्वानपि मुह्यते यतस्तत् को विचष्टे गतिमात्मनो यथा ।

तस्मै नमस्ते जगदीश्वराय वै नारायणायाखिल्लोकसाक्षिणे ॥ १७ ॥

श्रीशुक उवाच

तस्यानुशृण्वतो राजन् प्रहादस्य कृताञ्जलेः । हिरण्यगर्भो भगवानुवाच मधुसूदनम् ॥ १८ ॥

बद्धं वीक्ष्य पतिं साध्वी तत्पत्नी भयविह्वला । प्राञ्जलिः प्रणतोपेन्द्रं वमापेऽवाङ्मुखी नृप ॥१९॥

विन्ध्यावलिरुवाच

क्रीडार्थमात्मन इदं त्रिजगत् कृतं ते स्वाम्यं तु तत्र कुधियोऽपर ईश कुर्युः ।

कर्तुः प्रमोस्तव किमस्यत आवहन्ति त्यक्तहियस्त्वदवरोपितकर्तृवादाः ॥२०॥

ब्रह्मोवाच

भूतभावन भूतेश देवदेव जगन्मय । मुञ्चैनं हृतसर्वस्वं नायमर्हति निग्रहम् ॥२१॥

कृत्स्ना तेऽनेन दत्ता भूलोकाः कर्माजिताश्च ये । निवेदितं च सर्वस्वमात्माविक्रवया धिया ॥२२॥

यत्पादयोरशठधीः सलिलं प्रदाय दूर्वाङ्कुरैरपि विधाय सर्तां सपर्याम् ।

अप्युत्तमां गतिमसौ भजते त्रिलोकां दाक्षानविक्रवमनाः कथमार्तिमृच्छेत् ॥२३॥

श्रीभगवानुवाच

ब्रह्मन् यमनुगृह्णामि तद्विशो विधुनोम्यहम् । यन्मदः पुरुषः स्तब्धो लोकं मां चावमन्यते ॥२४॥

यदा कदाचिज्जीवात्मा संसरन् निजकर्मभिः । नानायोनिष्वनीशोऽयं पौरुष्यं गतिमात्रजेत् ॥२५॥

जन्मकर्मवयोरूपविद्यैश्वर्यधनादिभिः । यद्यस्य न भवेत् स्तम्भस्तत्रायं मदनुग्रहः ॥२६॥

मानस्तम्भनिमित्तानां जन्मादीनां समन्ततः । सर्वश्रेयःप्रतीपानां हन्त मुद्घेन्न मत्परः ॥२७॥

एष दानवदैत्यानामग्रणीः कीर्तिवर्धनः । अजैषीदजयां मायां सीदन्नपि न मुह्यति ॥२८॥

क्षीणरिक्थश्च्युतः स्थानात् क्षिप्तो बद्धश्च ऋत्रुभिः । ज्ञातिभिश्च परित्यक्तो यातनामनुयापितः ॥२९॥

गुरुणा भर्त्सितः शप्तो जहौ सत्यं न सुव्रतः । छलैरुक्तो मया धर्मो नायं त्यजति सत्यवाक् ॥३०॥

एष मे प्रापितः स्थानं दुष्प्रापममरैरपि । सावर्णेरेन्तरस्यायं भवितेन्द्रो मदाश्रयः ॥३१॥

तावत् सुतलमध्यास्तां विश्वकर्मविनिर्मितम् । यन्नाधयो व्याधयश्च क्लमस्तन्द्रा पराभवः ।

नोपसर्गा निवसतां संभवन्ति ममेक्षया ॥ ३२ ॥

इन्द्रसेन महाराज याहि भो मद्रमस्तु ते । सुतलं स्वर्गिभिः प्रार्थ्यं ज्ञातिभिः परिवारितः ॥३३॥

न त्वामभिमविष्यन्ति लोकेशाः किमुतापरे । त्वच्छासनातिगान् दैत्यांश्चक्रं मे सूदधिष्यति ॥३४॥

रक्षिष्ये सर्वतोऽहं त्वां सानुगं सपरिच्छदम् । सदा सन्निहितं वीर तत्र मां द्रक्ष्यते भवान् ॥३५॥

तत्र दानवदैत्यानां सङ्गात् ते भाव आसुरः । दृष्ट्वा मदनुभावं वै सद्यः कुण्ठो विनङ्क्ष्यति ॥३६॥

इति श्रीमद्भागवते महापुराणे पारमहंस्यां संहितायामष्टमस्कन्धे वामनप्रादुर्भावे बल्वामनसंवादे

नाम द्वाविंशतितमोऽध्यायः ॥ २२ ॥

अथ त्रयोविंशतितमोऽध्यायः

श्रीशुक उवाच

इत्युक्तवन्तं पुरुषं पुरातनं महानुभावोऽखिलसाधुसम्मतः ।

बद्धाञ्जलिर्वाप्यकलाकुलेक्षणो भक्त्युद्गलो गद्गदया गिराव्रवीत् ॥ १ ॥

वलिरुवाच

अहो प्रणामाय कृतः समुद्यमः प्रपन्नमक्तार्थविधौ समाहितः ।

यत्लोकपालैस्त्वदनुग्रहोऽमरैरलब्धपूर्वोऽपसदोऽसुरेऽर्पितः ॥ २ ॥

- श्रीशुक उवाच

इत्युक्त्वा हरिमानस्य ब्रह्माणं सभवं ततः । विवेश सुतलं प्रीतो बलिर्मुक्तः सहासुरैः ॥ ३ ॥

एवमिन्द्राय भगवान् प्रत्यानीय त्रिविष्टपम् । पूरयित्वादितेः काममशासत् सकलं जगत् ॥ ४ ॥

लब्धप्रसादं निर्मुक्तं पौत्रं वंशधरं बलिम् । निशाम्य भक्तिप्रवणः प्रह्लाद इदमब्रवीत् ॥ ५ ॥

प्रह्लाद उवाच

नेमं विरिञ्चो लभते प्रसादं न श्रीर्न शर्वः किमुतापरे ते ।

यन्नोऽसुराणामसि दुर्गपालो विश्वाभिवन्द्यैरपि वन्दिताङ्घ्रिः ॥ ६ ॥

यत्पादपद्मकरन्दनिपेवणेन ब्रह्मादयः शरणदाऽनुवृते विभूतीः ।

कस्माद् वयं कुसुतयः खलयोनयस्ते दाक्षिण्यहृष्टिपदर्वो भवतः प्रणीताः ॥ ७ ॥

चित्रं तत्रेदितमहोऽमितयोगमायालीलाविस्तृभुवनस्य विधारदस्य ।

सर्वात्मनः समदृशो विषमः स्वभावो भक्तप्रियो यदसि कल्पतरुस्वभावः ॥ ८ ॥

श्रीभगवानुवाच

वत्स प्रह्लाद भद्रं ते प्रयाहि सुतलालयम् । मोदमानः स्वपौत्रेण ज्ञातीनां सुखमावह ॥ ९ ॥

नित्यं द्रष्टासि मां तत्र गदापाणिमवस्थितम् । मद्दर्शनमहाहादञ्चस्तकर्मनिबन्धनः ॥ १० ॥

श्रीशुक उवाच

आशां भगवतो राजन् प्रह्लादो वलिना सह । वाढमित्यमलप्रज्ञो मूर्धन्याधाय कृताञ्जलिः ॥ ११ ॥

परिक्रम्यादिपुरुषं सर्वासुरचमूपतिः । प्रणतस्तदनुज्ञातः प्रविवेश महाबिलम् ॥ १२ ॥

अथाहोशनसं राजन् हरिर्नारायणोऽन्तिके । आसीनमृत्विजां मध्ये सदसि ब्रह्मवादिनाम् ॥ १३ ॥

ब्रह्मन् संतनु शिष्यस्य कर्म च्छिद्रं वितन्वतः । यत् तत् कर्मसु वैषम्यं ब्रह्मदृष्टं समं भवेत् ॥ १४ ॥

शुक उवाच

कुतस्तत्कर्मवैषम्यं यस्य कर्मेश्वरो भवान् । यज्ञेशो यज्ञपुरुषः सर्वभावेन पूजितः ॥ १५ ॥

मन्त्रतस्तन्त्रतद्विच्छिद्रं देशकालार्हवस्तुतः । सर्वं करोति निश्छिद्रं नामसङ्कीर्तनं तव ॥ १६ ॥

तथापि वदतो भूमन् करिष्याम्यनुशासनम् । एतच्छ्रेयः परं पुंसां यत् तवाज्ञानुपालनम् ॥ १७ ॥

श्रीशुक उवाच

अभिनन्द्य हरेराज्ञानुशाना भगवानिति । यज्ञच्छिद्रं समाघत्त बलेर्विप्रर्षिभिः सह ॥ १८ ॥

एवं बलेर्महीं राजन् भिक्षित्वा वामनो हरिः । ददौ भ्रात्रे महेन्द्राय त्रिदिवं यत् परैर्हृतम् ॥ १९ ॥

प्रजापतिपतिर्ब्रह्मा देवर्षिपितृभूमिपैः । दक्षभृग्वङ्किरोमुख्यैः कुमारेण भवेन च ॥२०॥
 कश्यपस्यादितेः प्रीत्यै सर्वभूतमवाय च । लोकानां लोकपालानामक्रोद् वामनं पतिम् ॥२१॥
 वेदानां सर्वदेवानां धर्मस्य यशसः श्रियः । मङ्गलानां व्रतानां च कल्पं स्वर्गापवर्गयोः ॥२२॥
 उपेन्द्रं कल्पयाञ्चक्रे पतिं सर्वविभूतये । तदा सर्वाणि भूतानि भृशं मुमुदिरे नृप ॥२३॥
 ततस्त्विन्द्रः पुरस्कृत्य देवयानेन वामनम् । लोकपालैर्दिवं निन्द्ये ब्रह्मणा चानुमोदितः ॥२४॥
 प्राप्य त्रिभुवनं चेन्द्र उपेन्द्रमुजपालितः । श्रिया परमया जुष्टो मुमुदे गतसाध्वसः ॥२५॥
 ब्रह्मा शर्वः कुमारश्च भृगवाद्या मुनयो नृप । पितरः सर्वभूतानि सिद्धा वैमानिकाश्च ये ॥२६॥
 सुमहत् कर्म तद् विष्णोर्गायन्तः परमाद्भुतम् । धिष्यन्ति स्वानि ते जगमुदितिं च शशंसिरे ॥२७॥
 सर्वमेतन्मयाऽऽख्यातं भवतः कुलनन्दन । उरुकमस्य चरितं श्रोतणामघमोचनम् ॥२८॥

पारं महिम्न उरु विक्रमतो गृणानो यः पार्थिवानि विममे स रजांसि मर्त्यः ।

किं जायमान उत जात उपैति मर्त्य इत्याह मन्त्रदृशयिः पुरुषस्य यस्य ॥२९॥

य इदं देवदेवस्य हरेरद्भुतकर्मणः । अवतारानुचरितं शृण्वन् याति परां गतिम् ॥३०॥
 क्रियमाणे कर्मणीदं दैवे पित्र्येऽथ मानुषे । यत्र यत्रानुकीर्त्येत तत् तेषां सुकृतं विदुः ॥३१॥
 इति श्रीमद्भागवते महापुराणे पारमहंसां संहितायामष्टमस्कन्धे वामनावतारचरिते त्रयोविंशतितमोऽध्यायः ॥ २३ ॥

अथ चतुर्विंशतितमोऽध्यायः

राजोवाच

भगवद्भ्रूतुमिच्छामि हरेरद्भुतकर्मणः । अवतारकयामाद्यां मायामत्यविडम्बनम् ॥ १ ॥
 यदर्थमदधाद् रूपं मात्स्यं लोकजगुस्मितम् । तमःप्रकृतिं दुर्मर्षं कर्मप्रस्त इवेश्वरः ॥ २ ॥
 एतन्नो भगवन् सर्वं यथावद् वक्तुमर्हसि । उत्तमलोकचरितं सर्वलोकसुखावहम् ॥ ३ ॥

सूत उवाच

इत्युक्तो विष्णुरातेन भगवान् बादरायणिः । उवाच चरितं विष्णोर्मत्स्यरूपेण यत् कृतम् ॥ ४ ॥

श्रीशुक उवाच

गोविप्रसुरसाधूनां छन्दसामपि चेश्वरः । रक्षामिच्छंस्तनूर्धत्ते धर्मस्यार्यस्य चैव हि ॥ ५ ॥
 उच्चावचेषु भूतेषु चरन् वायुरिवेश्वरः । नोच्चावचत्वं भजते निर्गुणत्वाद्वियो गुणैः ॥ ६ ॥
 आसीदतीतकल्पान्ते ब्राह्मो नैमित्तिको लयः । समुद्रोपप्लुतास्तत्र लोका भूरदयो नृप ॥ ७ ॥
 कालेनागतनिद्रस्य धातुः शिशयिषोर्वली । मुखतो निःसृतान् वेदान् हयग्रीवोऽन्तिकेऽहरत् ८
 शाल्वा तद् दानवेन्द्रस्य हयग्रीवस्य चेष्टितम् । दधार शफरीरूपं भगवान् हरिरीश्वरः ॥ ९ ॥
 तत्र राजश्रुषिः कश्चिन्नाम्ना सत्यव्रतो महान् । नारायणपरोऽतप्यत् तपः स सलिलाशनः ॥ १० ॥

योऽसावस्मिन् महाकल्पे तनयः स विवस्वतः । भ्राद्रदेव इति ख्यातो मनुत्वे हरिणार्पितः ॥११॥
एकदा कृतमालायां कुर्वतो जलतर्पणम् । तस्यास्त्रयुदके काचिच्छफर्यैकाम्यपद्यत ॥१२॥
सत्यव्रतोऽस्त्रलिगतां सह तोयेन भारत । उत्सवर्जं नदीतोये शफरीं द्रविडेश्वरः ॥१३॥
तमाह सातिकर्षणं महाकाशिकं नृपम् । यादोभ्यो ज्ञातिघातिभ्यो दीनां मां दीनवत्सल ।

कथं विसृजसे राजन् भीतामस्मिन् सरिज्जले ॥ १४ ॥

तमात्मनोऽनुग्रहार्थं प्रीत्या मत्स्यवपुर्धरम् । अजानन् रक्षणार्थाय शफर्याः स मनो दधे ॥१५॥
तस्या दीनतरं वाक्यमाश्रुत्य स महीपतिः । कलशाप्सु निघायैनां दयालुर्निन्य आश्रमम् ॥१६॥
सा तु तत्रैकरात्रेण वर्धमाना कमण्डलौ । अलब्ध्वाऽऽत्मावकाशं वा इदमाह महीपतिम् ॥१७॥
नाहं कमण्डलावस्मिन् कृच्छ्रं वस्तुमिहोत्सहे । कल्पयौकः सुविपुलं यत्राहं निवसे सुखम् ॥१८॥
स एनां तत आदाय न्यधादौदञ्चनोदके । तत्र क्षिता मूहूर्तेन हस्तत्रयमवर्धत ॥१९॥
न म एतदलं राजन् सुखं वस्तुमुदञ्चनम् । पृथु देहि पदं मह्यं यत् त्वाहं शरणं गता ॥२०॥
तत आदाय सा राज्ञा क्षिता राजन् सरोवरे । तदावृत्यात्मना सोऽयं महामीनोऽन्ववर्धत ॥२१॥
नैतन्मे स्वस्तये राजन्नुदकं सलिलौकसः । निधेहि रक्षायोगेन हृदे मामविदासिनि ॥२२॥
इत्युक्तः सोऽनयन्मत्स्यं तत्र तत्राविदासिनि । जलाशये संमितं तं समुद्रे प्राक्षिपज्ज्ञाषम् ॥२३॥
क्षिप्यमाणस्तमाहेदमिह मां मकरादयः । अदन्त्यतिबला वीर मां नेहोत्सृष्टमर्हसि ॥२४॥
एवं विमोहितस्तेन वदता वल्गुमारतीम् । तमाह को भवानस्मान् मत्स्यरूपेण मोहयन् ॥२५॥
नैवंवीर्यो जलचरो दृष्टोऽस्माभिः श्रुतोऽपि च । यो भवान् योजनशतमह्नाभिव्यानशो सरः ॥२६॥
नूनं त्वं भगवान् साक्षाद्धरिर्नारायणोऽव्ययः । अनुग्रहाय भूतानां घत्से रूपं जलौकसाम् ॥२७॥
नमस्ते पुरुषश्रेष्ठ स्थित्युत्पत्त्यप्येश्वर । भक्तानां नः प्रपन्नानां मुख्यो ह्यात्मगतिर्विभो ॥२८॥
सर्वे लीलावतारास्ते भूतानां भूतिहेतवः । ज्ञातुमिच्छाम्यदो रूपं यदर्थं भवता धृतम् ॥२९॥

न तेऽरविन्दाक्ष पदोपसर्पणं मृषा भवेत् सर्वसुहृत्प्रियात्मनः ।

यथेतेषां पृथगात्मनां सतामदीदृशो यद्दपुरन्दुतं हि नः ॥३०॥

श्रीशुक उवाच

इति ब्रुवाणं नृपतिं जगत्पतिः सत्यव्रतं मत्स्यवपुर्युगक्षये ।

विदुर्तुकामः प्रल्यार्णवेऽन्नवीचिकीर्षुरेकान्तजनप्रियः प्रियम् ॥३१॥

श्रीभगवानुवाच

सप्तमेऽद्यतनादूर्ध्वमहन्येतदरिन्दम । निमङ्क्ष्यत्यप्ययाम्मोचौ त्रैलोक्यं भूर्भुवादिकम् ॥३२॥

त्रिलोक्यां लीयमानार्यां संवर्ताम्मसि वै तदा । उपस्थास्यति नौः काचिद् विशाल त्वां मयेरिता ॥३३॥

त्वं तावदोषधीः सर्वा वीजान्युच्चावचानि च । सप्तर्षिभिः परिश्रुतः सर्वसत्त्वोपबृंहितः ॥३४॥

आरुह्य बृहतीं नावं विचरिष्यस्यत्रिक्लवः । एकार्णवे निरालोके ऋषीणामेव वर्चसा ॥३५॥
 दोधूयमानां तां नावं समीरेण बलीयसा । उपस्थितस्य मे शृङ्गे निवघ्नीहि महाहिना ॥३६॥
 अहं त्वामृषिभिः साकं सहनावमुदन्वति । विकर्षन् विचरिष्यामि यावद् ब्राह्मी निशा प्रमो ॥३७॥
 मदीयं महिमानं च परं ब्रह्मेति शब्दितम् । वेत्स्यस्यनुग्रहीतं मे संप्रश्नैर्विवृतं हृदि ॥३८॥
 इत्यमादिश्य राजानं हरिरन्तरधीयत । सोऽन्ववैक्षत तं कालं यं हृषीकेश आदिशत् ॥३९॥
 आस्तीर्य दर्भान् प्राक्कूलान् राजर्षिः प्रागुदञ्जुलः । निषसाद हरेः पादौ चिन्तयन् मत्स्वरूपिणः ॥४०॥
 ततः समुद्र उद्वेलः सर्वतः प्लावयन् महीम् । वर्धमानो महामेघैर्वर्षद्भिः समदृश्यत ॥४१॥
 ध्यायन् भगवदादेशं ददृशे नावमागताम् । तामारोह विप्रेन्द्रैरादायौषधिबीरुधः ॥४२॥
 तमूचुर्मुनयः प्रीता राजन् ध्यायस्व केशवम् । स वै नः सङ्कटादस्मादविता शंविधास्यति ॥४३॥
 सोऽनुध्यातस्ततो राज्ञा प्रादुरासीन्महार्णवे । एकशृङ्गधरो मत्स्यो हैमो नियुतयोजनः ॥४४॥
 निबध्य नावं तच्छृङ्गे यथोक्तो हरिणा पुरा । वरत्रेणाहिन ऽप्युष्टुष्टाव मधुसूदनम् ॥४५॥

राजोवाच

अनाद्यविद्योपहतात्मसंविदस्तन्मूलसंसारपरिश्रमातुराः ।
 यदृच्छयेहोपसृता यमाप्नुयुर्विमुक्तिदो नः परमो गुरुर्मवान् ॥ ४६ ॥
 जनोऽनुधोऽयं निजकर्मबन्धनः सुखेच्छया कर्म समीहतेऽसुखम् ।
 यत्सेवया तां विधुनोत्यसन्मतिं ग्रन्थि स भिन्यादधुदयं स नो गुरुः ॥ ४७ ॥
 यत्सेवयान्नेरिव रुद्रोदनं पुमान् त्रिजह्यान्मलमात्मनस्तमः ।
 भजेत वर्णं निजमेघ सोऽव्ययो भूयात् स ईशः परमो गुणेश्वरः ॥ ४८ ॥
 न यत्प्रसादायुतमागलेशमन्ये च देवा गुरवो जनाः स्वयम् ।
 कर्तुं समेताः प्रभवन्ति पुंसस्तमीश्वरं त्वां शरणं प्रपद्ये ॥ ४९ ॥
 अचक्षुरन्धस्य यथाग्रणीः कृतस्तथा जनस्याविदुषोऽनुधो गुरुः ।
 त्वमर्कटक सर्वदृशां समीक्षणो वृत्तो गुरुर्नः स्वगतिं बुभुत्सताम् ॥ ५० ॥
 जनो जनस्यादिशतेऽसतीं मतिं यथा प्रपद्येत दुरत्ययं तमः ।
 त्वं त्वव्ययं ज्ञानममोघमञ्जसा प्रपद्यते येन जनो निजं पदम् ॥ ५१ ॥
 त्वं सर्वलोकस्य सुहृत् प्रियेश्वरो ह्यात्मा गुरुर्ज्ञानमभीष्टसिद्धिः ।
 तथापि लोको न भवन्तमन्धधीर्जानाति सन्तं हृदि बद्धकामः ॥ ५२ ॥
 तं त्वामहं देववरं वरेण्यं प्रपद्य ईशं प्रतिबोधनाय ।
 छिन्ध्यर्थदीपैर्भगवन् वचोभिर्ग्रन्थीन् हृदय्यान् विवृणु स्वमोकः ॥ ५३ ॥

श्रीशुक उवाच

इत्युक्तवन्तं नृपतिं भगवानादिपुरुषः । मत्स्यरूपी महाम्भोधौ विहरंस्तत्त्वमब्रवीत् ॥५४॥
 पुराणसंहितां दिव्यां सांख्ययोगक्रियावतीम् । सत्यव्रतस्य राजर्षेरात्मगुह्यमशेषतः ॥५५॥
 अश्रौषीदृषिभिः साकमात्मतत्त्वमसंशयम् । नान्यासीनो भगवता प्रोक्तं ब्रह्म सनातनम् ॥५६॥
 अतीतप्रलयापाय उत्थिताय स वेधसे । हत्वासुरं ह्यग्रीवं वेदान् प्रत्याहरद्धरिः ॥५७॥
 स तु सत्यव्रतो राजा ज्ञानविज्ञानसंयुतः । विष्णोः प्रसादात् कल्पेऽस्मिन्नासीद् वैवस्वतो मनुः ५८
 सत्यव्रतस्य राजर्षेर्मायामत्स्यस्य शार्ङ्गिणः । संवादं महदाख्यानं श्रुत्वा मुच्येत किल्बिषात् ॥५९॥
 अवतारो हरेर्योऽयं कीर्तयेदन्वहं नरः । सङ्कल्पास्तस्य सिध्यन्ति स याति परमां गतिम् ६०
 प्रलयपयसि धातुः सुप्तशक्तेर्मुखेभ्यः श्रुतिगणमपनीतं प्रत्युपादत्त हत्वा ।
 दितिजमकथयद् यो ब्रह्म सत्यव्रतानां तमहमखिलदेतुं जिह्वामीनं नतोऽस्मि ॥६१॥

इति श्रीमद्भागवते महापुराणे वैयासिक्यामष्टादशसाहस्र्यां पारमर्हस्यां संहितायामष्टमस्कन्धे मत्स्या-
 वतारचरितानुवर्णनं नाम चतुर्विंशतितमोऽध्यायः ॥२४॥

इत्यष्टमस्कन्धः समाप्तः

हरिः ॐ तत्सत्





ॐ श्रीपरमात्मने नमः

श्रीमद्भागवतम्

—॥१०—

नृवाच ॥

—००००—

अथ प्रथमोऽध्यायः

—००००—

राजोवाच

मन्वन्तराणि सर्वाणि त्वयोक्तानि श्रुतानि मे । वीर्याण्यनन्तवीर्यस्य हरेस्तत्र कृतानि च ॥ १ ॥
योऽसौ सत्यव्रतो नाम राजर्षिर्द्रविडेश्वरः । ज्ञानं योऽतीतकल्पान्ते लेभे पुरुषसेवया ॥ २ ॥
स वै विवस्वतः पुत्रो मनुरासीदिति श्रुतम् । त्वत्तस्तस्य सुताश्चोक्ता इक्ष्वाकुप्रमुखा नृपाः ॥ ३ ॥
तेषां वंशं पृथग् ब्रह्मन् वंश्यानुचरितानि च । कीर्तयस्व महामाग नित्यं शुश्रूषतां हि नः ॥ ४ ॥
ये भूता ये भविष्याश्च भवन्त्यद्यतनाश्च ये । तेषां नः पुण्यकीर्तानां सर्वेषां वद विक्रमान् ॥ ५ ॥

सूत उवाच

एवं परीक्षिता राज्ञा सदसि ब्रह्मवादिनाम् । पृष्टः प्रोवाच भगवाञ्छुकः परमधर्मवित् ॥ ६ ॥

श्रीशुक उवाच

श्रूयतां मानवो वंशः प्राचुर्येण परंतप । न शक्यते विस्तरतो वक्तुं वर्षशतैरपि ॥ ७ ॥
परावरेषां भूतानामात्मा यः पुरुषः परः । स एवासीदिदं विश्वं कल्पान्तेऽन्यत्र किञ्चन ॥ ८ ॥
तस्य नामेः समभवत् पद्मकोशो हिरण्मयः । तस्मिञ्जज्ञे महाराज स्वयम्भूश्चतुराननः ॥ ९ ॥
मरीचिर्मनसस्तस्य जज्ञे तस्यापि कश्यपः । दाशायण्यां ततोऽदित्यां विवस्वानभवत् सुतः ॥ १० ॥
ततो मनुः श्राद्धदेवः संशायामास भारत । श्रद्धायां जनयामास दश पुत्रान् स आत्मवान् ॥ ११ ॥
इक्ष्वाकुरुगशर्यातिदिष्टपृष्टकरूपकान् । नरिष्यन्तं पृथग्रं च नभगं च कविं विभुः ॥ १२ ॥
अप्रजस्य मनोः पूर्वं वसिष्ठो भगवान् किल । मित्रावरुणयोरिति प्रजार्यमकरोत् प्रभुः ॥ १३ ॥
तत्र श्रद्धा मनोः पत्नी होतारं समयाचत । दुहित्त्रयमुपागम्य प्रणिपत्य पयोव्रता ॥ १४ ॥
प्रेषितोऽध्वर्युणा होता ध्यायंस्तत् सुसमाहितः । हविषि व्यचरत् तेन वषट्कारं गृणन् द्विजः ॥ १५ ॥
होतुस्तद्व्यभिचारेण कन्येला नाम साभवत् । तां विलोक्य मनुः प्राह नातिदृष्टमना गुरुम् ॥ १६ ॥

भगवन् किमिदं जातं कर्म वो ब्रह्मवादिनाम् । विपर्ययमहो कष्टं मैत्रं स्याद् ब्रह्मविक्रिया ॥१७॥
 यूयं मन्त्रविदो युक्तास्तपसा दग्धकिल्बिषाः । कुतः संकल्पवैपम्यमनृतं विबुधेष्विव ॥१८॥
 तन्निशम्य वचस्तस्य भगवान् प्रपितामहः । होतुर्व्यतिक्रमं ज्ञात्वा वभाषे रविनन्दनम् ॥१९॥
 एतत् सङ्कल्पवैभ्रम्यं होतुस्ते व्यभिचारतः । तथापि साधयिष्ये ते सुप्रजास्त्वं स्वतेजसा ॥२०॥
 श्वं व्यवसितो राजन् भगवान् स महायशाः । अस्तौपीदादिपुरुषमिलयाः पुंस्त्वकाम्यया ॥२१॥
 तस्मै कामवरं तुष्टो भगवान् हरिरीश्वरः । ददाविलामवत् तेन सुद्युम्नः पुरुषर्षभः ॥२२॥
 स एकदा महाराज विचरन् मृगयां वने । वृतः कतिपयामात्यैरश्वमारुह्य सैन्धवम् ॥२३॥
 प्रगृह्य रुचिरं चापं शरांश्च परमाद्भुतान् । दंशितोऽनुमृगं वीरो जगाम दिशमुत्तराम् ॥२४॥
 स कुमारो वनं मेरोरधस्तात् प्रविवेश ह । यत्रास्ते भगवान्छर्वो रममाणः सहोमया ॥२५॥
 तस्मिन् प्रविष्ट एवासौ सुद्युम्नः परवीरहा । अपश्यत् स्त्रियमात्मानमश्वं च बहवां नृप ॥२६॥
 तथा तदनुगाः सर्वे आत्मलिङ्गविपर्ययम् । दृष्ट्वा धिमनसोऽभूवन् वीक्षमाणाः परस्परम् ॥२७॥

राजोवाच

क्यमेवंगुणो देशः केन वा भगवन् कृतः । प्रश्रमेनं समाचक्ष्व परं कौतूहलं हि नः ॥२८॥

श्रीशुक उवाच

एकदा गिरिशं द्रष्टुमृषयस्तत्र सुव्रताः । दिशो वितिमिराभासाः कुर्वन्धः समुपागमन् ॥२९॥
 तान् विलोक्याम्बिका देवी विवासा ब्रीडिता भृशम् । भर्तुरङ्कात् समुत्थाय नीवीमाश्रय पर्यधात् ॥३०॥
 ऋषयोऽपि तयोर्वीक्ष्य प्रसङ्गं रममाणयोः । निवृत्ताः प्रययुस्तास्मान्नरारायणाश्रमम् ॥३१॥
 तदिदं भगवानाह प्रियायाः प्रियकाम्यया । स्थानं यः प्रविशेदेतत् स वै योषिद् भवेदिति ॥३२॥
 तत ऊर्ध्वं वनं तद् वै पुरुषा वर्जयन्ति हि । सा चानुचरसंयुक्ता विचचार वनाद् वनम् ॥३३॥
 अथ तामाश्रमाम्याशे चरन्तीं प्रमदोत्तमाम् । स्त्रीभिः परिवृतां वीक्ष्य चकमे भगवान् बुधः ॥३४॥
 सापि तं चकमे सुभ्रूः सोमराजसुतं पतिम् । स तस्यां जनयामास पुरुरवसमात्मजम् ॥३५॥
 एवं स्त्रीत्वमनुप्राप्तः सुद्युम्नो मानवो नृपः । सस्वार स्वकुलाचार्यं वसिष्ठमिति शुश्रुम ॥३६॥
 स तस्य तां दशां दृष्ट्वा कृपया भृशपीडितः । सुद्युम्नस्याशयन् पुंस्त्वमुपाधावत शङ्करम् ॥३७॥
 वृष्टस्तस्मै स भगवाननृषये प्रियमावहन् । स्वां च वाचमृतां कुर्वन्निदमाह विशाम्यते ॥३८॥
 मासं पुमान् स भविता मासं स्त्री तव गोत्रजः । इत्थं व्यवस्थया कामं सुद्युम्नोऽवतु मेदिनीम् ॥३९॥
 आचार्यानुग्रहात् कामं लब्ध्वा पुंस्त्वं व्यवस्थया । पालयामास जगतीं नाम्यनन्दन् स्तं तं प्रजाः ॥४०॥
 तस्योत्कलो गयो राजन् विमलश्च सुतास्त्रयः । दक्षिणापथराजानो बभूवुर्धर्मवत्सलाः ॥४१॥
 ततः परिणते काले प्रतिष्ठानपतिः प्रभुः । पुरुरवसं उत्सृज्य गां पुत्राय गतो वनम् ॥४२॥
 इति श्रीमद्भागवते महापुराणे पारमहंसां संहितायां नवमस्कन्धे श्लोकाख्याने प्रथमोऽध्यायः ॥ १ ॥

अथ द्वितीयोऽध्यायः

श्रीशुक उवाच

एवं गतेऽथ सुद्युम्ने मनुर्वैवस्वतः सुते । पुत्रकामस्तपस्तेपे यमुनायां शतं समाः ॥ १ ॥
 ततोऽयजन्मनुर्देवमपत्यार्थं हरिं प्रभुम् । इक्ष्वाकुपूर्वजान् पुत्रोल्लेभे स्वसदृशान् दश ॥ २ ॥
 पृषधस्तु मनोः पुत्रो गोपालो गुरुणा कृतः । पालयामास गा यत्तो राभ्यां वीरासनव्रतः ॥ ३ ॥
 एकदा प्राविशद् गोष्ठं शार्दूलो निशि वर्षति । शयाना गाव उत्पाय भीतास्ता बभ्रमुर्वजे ॥ ४ ॥
 एकां जग्राह बलवान् सा चुक्रोश भयातुरा । तस्यास्तत् क्रन्दितं श्रुत्वा पृषधोऽभिसमार हः ॥ ५ ॥
 खड्गमादाय तरसा प्रत्नोऽनुगणे निशि । अजानन्नहनद् बभ्रोः शिरः शार्दूलशङ्कया ॥ ६ ॥
 व्याधोऽपि वृषणश्रवणो निखिंश्याद्ग्राह्यस्ततः । निश्चक्राम भृशं भीतो रक्तं पथि समुत्सृजन् ॥ ७ ॥
 मन्यमानो हतं व्याघ्रं पृषधः परवीरहा । अद्राधीत् स्वहतां बभ्रुं व्युधायानिधि दुःखितः ८ ॥
 तं शशाप कुल्यचार्यः कृतागसमकामतः । न क्षत्रवन्धुः शूद्रस्त्वं कर्मणा भवितामुना ॥ ९ ॥
 एवं शप्तस्तु गुरुणा प्रत्यगृह्णात् कृताञ्जलिः । अधारयद् व्रतं वीर ऊर्ध्वरेता मुनिप्रियम् ॥ १० ॥
 वासुदेवे भगवति सर्वात्मनि परेऽमले । एकान्तित्वं गतो भक्त्या सर्वभूतसुहृत् समः ॥ ११ ॥
 विमुक्तसङ्गः शान्तात्मा संयताक्षोऽपरिग्रहः । यदृच्छ्योऽपन्नेन कल्पयन् वृत्तिमात्मनः ॥ १२ ॥
 आत्मन्यात्मानमाधाय ज्ञानतृप्तः समाहितः । त्रिचचार महीमेतां जडान्धवधिराकृतिः ॥ १३ ॥
 एवंवृत्तो वनं गत्वा दृष्ट्वा दावाग्निमुत्थितम् । तेनोपयुक्तकरणो ब्रह्म प्राप परं मुनिः ॥ १४ ॥

कविः कनीयान् विपद्येषु निःस्पृहो विसृज्य राज्यं सह बन्धुभिर्वनम् ।

निवेश्य चित्ते पुरुषं स्वरोचिषं विवेश कैशोरवयाः परं गतः ॥ १५ ॥

करुपान्मानवादासन् कारुणा क्षत्रजातयः । उत्तरापथगोसारो ब्रह्मण्या धर्मवत्सलः ॥ १६ ॥
 शृष्टाद् धार्ष्टमभूत् क्षत्रं ब्रह्मभूयं गतं क्षितौ । नृगल्य वंशः सुमतिर्भूतव्योतिस्ततो वसुः ॥ १७ ॥
 वसोः प्रतीकस्तत्पुत्र ओषवानोषवत्पिता । कन्या चौववती नाम सुदर्शन उवाह ताम् ॥ १८ ॥
 चित्रसेनो नरिप्यन्तादृक्षस्तस्य सुतोऽभवत् । तस्य मीढ्वांस्ततः कूर्चं इन्द्रसेनस्तु तत्सुतः ॥ १९ ॥
 वीतिहोत्रस्त्विन्द्रसेनात् तस्य सत्यश्रवा अभूत् । उरुश्रवाः सुतस्तस्य देवदत्तस्ततोऽभवत् ॥ २० ॥
 ततोऽग्निवेश्यो भगवानग्निः स्वयमभूत् सुतः । कानीन इति विख्यातो जातृकर्ण्यो महावृषिः ॥ २१ ॥
 ततो ब्रह्मकुलं जातमाग्निवेश्यायनं नृप । नरिप्यन्तान्वयः प्रोक्तो दिष्टवंशमतः श्रृणु ॥ २२ ॥
 नाभागो दिष्टपुत्रोऽन्यः कर्मणा वैश्यतां गतः । भलन्दनः सुतस्तस्य वत्सप्रीतिर्मलन्दनात् ॥ २३ ॥
 वत्सप्रीतेः सुतः प्राशुस्तस्युतं प्रमतिं विदुः । खनित्रः प्रमतेस्तस्माच्चक्षुषोऽथ विविशतिः ॥ २४ ॥
 विविशतिमुतोरम्भः खनिनेत्रोऽस्य धार्मिकः । करन्धमो महाराज तस्यासीदात्मजो नृप ॥ २५ ॥
 तस्यावीक्षित् सुतो यस्य मरुत्तश्चक्रवर्त्यभूत् । संवतोऽयाजयद् यं वै महायोग्यङ्गिरःसुतः ॥ २६ ॥

मरुत्तस्य यथा यज्ञो न तथान्यस्य कश्चन । सर्वहिरण्मयं त्वासीद् यत् किञ्चिच्चास्य शोभनम् २७
 अमाद्यादिन्द्रः सोमेन दक्षिणाभिर्द्विजातयः । मरुतः परिवेष्टारो विश्वेदेवाः समासदः ॥२८॥
 मरुत्तस्य दमः पुत्रस्तस्यासीद् राज्यवर्धनः । सुधृतिस्तत्सुतो जज्ञे सौधृतेयो नरः सुतः ॥२९॥
 तत्सुतः केवलस्तस्माद् बन्धुमान् वेगवांस्ततः । बन्धुस्तस्याभवद् यस्य तृणबिन्दुर्महीपतिः ॥३०॥
 रत्नं भेजेऽलम्बुषा देवी भजनीयगुणालयम् । वराप्सरा यतः पुत्राः क्रत्या चेद्विद्याभवत् ॥३१॥
 तस्यामुत्पादयामास विश्रवा धनदं सुतम् । प्रादाय विद्यां परमामृषियोगेश्वरात् पितुः ॥३२॥
 विशालः शून्यबन्धुश्च धूम्रकेतुश्च तत्सुताः । विशालो वंशकृद् राजा वैशालीं निर्गमे पुरीम् ॥३३॥
 ह्रेमचन्द्रः सुतस्तस्य धूम्राक्षस्तस्य चात्मजः । तत्पुत्रात् संयमादासीत् कृशाश्वः सहदेवजः ॥३४॥
 कृशाश्वत् सोमदत्तोऽभूद्योऽश्रमेधैरिडस्पतिम् । इष्ट्वा पुरुपमापाश्यां गतिं योगेश्वराश्रितः ॥३५॥
 सौमदत्तिस्तु सुमतिस्तत्सुतो जनमेजयः । एते वैशालभूपालस्तृणबिन्दोर्यशोधराः ॥३६॥
 इति श्रीमद्भागवते महापुराणे पारमहंसां संहितायां नवमस्कन्धे द्वितीयोऽध्यायः ॥ २ ॥

अथ तृतीयोऽध्यायः

श्रीशुक उवाच

शर्यातिर्मानवो राजा ब्रह्मिष्ठः स बभूव ह । यो वा अङ्गिरसां सत्रे द्वितीयमह ऊचिवान् ॥ १ ॥
 सुक्रत्या नाम तस्यासीत् क्रत्या कमललोचना । तया साधे वनगतो ह्यगमच्च्यवनाश्रमम् ॥ २ ॥
 सा सखीभिः परिवृता विचिन्वन्त्यङ्घ्रिपान् वने । वल्मीकरन्त्रे ददृशे खद्योते इव ज्योतिषी ॥ ३ ॥
 ते दैवचोदिता बाला ज्योतिषी कण्ठकेन वै । अविध्यन्मुग्धभावेन सुखावासुक् ततो बहु ॥ ४ ॥
 शक्रन्मूत्रनिरोधोऽभूत् सैनिकानां च तत्क्षणात् । राजर्षिस्तमुपालक्ष्य पुरुपान् विस्मितोऽब्रवीत् ॥५॥
 अप्यभद्रं न युष्माभिर्भार्गवस्य विचेष्टितम् । व्यक्तं केनापि नस्तस्य कृतमाश्रमदूषणम् ॥ ६ ॥
 सुक्रत्या प्राह पितरं भीता किञ्चित् कृतं मया । द्वे ज्योतिषी अजानन्त्या निर्भिन्ने कण्ठकेन वै ॥ ७ ॥
 दुहितुस्तद्वचः श्रुत्वा शर्यातिर्जातसाध्वसः । मुनिं प्रसादयामास वल्मीकान्तेर्हितं शनैः ॥ ८ ॥
 तदभिप्रायमाज्ञाय प्रादाद् दुहितरं मुनेः । कृच्छ्रान्मुक्तस्तमामन्य पुरं प्रायात् समाहितः ॥९॥
 सुक्रत्या च्यवनं प्राप्य पतिं परमकोपनम् । प्रीणयामास चित्तज्ञा अग्रमत्तानुवृत्तिभिः ॥१०॥
 क्लृप्त्यचित् त्वथ कालस्य नासत्यावाश्रमागतौ । तौ पूजयित्वा प्रोवाच वयो मे दत्तमीश्वरौ ॥११॥
 अहं शहीष्ये सोमस्य यज्ञे वामप्यसोमपोः । क्रियतां मे वयो रूपं प्रमदानां यदीप्सितम् ॥१२॥
 चाढमित्यूचतुर्विप्रमभिनन्द्य भिषक्तमौ । निमज्जतां भवानस्मिन् हृदे सिद्धविनिर्मिते ॥१३॥
 झत्सुक्त्वा जरया शस्तदेहो घमनिसंततः । हृदं प्रवेशितोऽश्विभ्यां वलीपलितविप्रियः ॥१४॥
 पुरुषाल्त्रय उत्तस्थुरपीच्या वनिताप्रियाः । पद्मस्रजः कुण्डलिनस्तुल्यरूपाः सुवाससः ॥१५॥
 ज्ञान् निरोक्ष्य वरारोहा सरूपान् सूर्यवर्चसः । अजानती पतिं साध्वी अश्विनौ शरणं ययौ ॥१६॥

दर्शयित्वा पतिं तस्यै पातिव्रत्येन तोषितौ । श्रुषिमामन्त्र्य ययतुर्विमानेन त्रिविष्टपम् ॥१७॥
यक्ष्यमाणोऽय शयार्तिश्च्यवनस्याश्रमं गतः । ददर्श दुहितुः पार्श्वे पुरुषं सूर्यवर्चसम् ॥१८॥
राजा दुहितरं प्राह कृतपादाभिवन्दनाम् । आशिषश्चाप्रयुञ्जानो नातिप्रीतमना हव ॥१९॥

चिकीर्षितं ते किमिदं पतिस्त्वया प्रलम्बितो लोकनमस्कृतो मुनिः ।

यत् त्वं जराग्रस्तमसत्यसंमतं विहाय जारं भजसेऽमुमध्वगम् ॥ २० ॥

कथं मतिस्तेऽवगतान्यथा सतां कुलप्रसूते कुलदूषणं त्विदम् ।

बिभर्षिं जारं यदपत्रपा कुलं पितृश्व भर्तुश्च नयस्यधस्तमः ॥ २१ ॥

एवं ब्रुवाणं पितरं स्मयमाना शुचिस्मिता । उवाच तात जामाता तवैष भृगुनन्दनः ॥२२॥

शशंश पित्रे तत् सर्वं वयोरूपाभिलम्बनम् । विस्मितः परमप्रीतस्तनयां परिषत्वजे ॥२३॥

सोमेन याजयन् वीरं ग्रहं सोमस्य चाग्रहीत् । असोमपोरप्यश्विनोश्च्यवनः स्वेन तेजसा ॥२४॥

हन्तुं तमाददे वज्रं सद्योमन्युरमर्षितः । सवज्रं स्तम्भयामास भुजमिन्द्रस्य भार्गवः ॥२५॥

अन्वजानंस्ततः सर्वे ग्रहं सोमस्य चाश्विनोः । भिषजाविति यत् पूर्वं सोमाहुत्या बहिष्कृतौ ॥२६॥

उत्तानबर्हिरानतौ भूरिषेण इति त्रयः । शयार्तेरभवन् पुत्रा आनर्ताद्देवतोऽभवत् ॥२७॥

सोऽन्तःसमुद्रे नगरीं विनिर्माय कुत्रस्थलीम् । आस्थितोऽमुहृक् विषयानानर्तादीनरिन्दम ॥२८॥

तस्य पुत्रशतं जज्ञे ककुब्धिज्येष्ठमुत्तमम् । ककुब्धी रेवतीं कन्यां स्वामादाय विभुं गतः ॥२९॥

कन्यावरं परिप्रष्टुं ब्रह्मलोकमपावृतम् । आवर्तमाने गान्धर्वे स्थितोऽलब्धक्षणः क्षणम् ॥३०॥

तदन्त आद्यमानम्य स्वाभिप्रायं न्यवेदयत् । तच्छ्रुत्वा भगवान् ब्रह्मा प्रहस्य तमुवाच ह ॥३१॥

अहो राजन् निरुद्धास्ते कालेन हृदि ये कृताः । तत्पुत्रपौत्रनष्टाणां गोत्राणि च न शृण्वहे ॥३२॥

कालोऽभियातल्लिणवचन्युर्गविकल्पितः । तद् गच्छ देवदेवांशो बलदेवो महाबलः ॥३३॥

कन्यारत्नमिदं राजन् नररत्नाय देहि भोः । भुवो भारावताराय भगवान् भूतभावनः ॥३४॥

अवतीर्णो निजांशेन पुण्यश्रवणकीर्तनः । इत्यादिष्टोऽभिवन्द्याजं नृपः स्वपुरमागतः ।

त्यक्तं पुण्यजनत्रासाद् भ्रातृभिर्दिद्ववस्थितैः ॥३५॥

सुतां दस्वानवद्याङ्गीं बलाय बलशालिने । बदर्याख्यं गतो राजा तप्तुं नारायणाश्रमम् ॥३६॥

इति श्रीमद्भागवते महापुराणे पारमहंस्यां संहितायां नवमस्कन्धे तृतीयोऽध्यायः ॥ ३ ॥

अथ चतुर्थोऽध्यायः

श्रीशुक उवाच

नाभागो नमगापत्यं यं ततं भ्रातरः कविम् । यविष्ठं व्यभजन् दायं ब्रह्मचारिणमागतम् ॥ १ ॥

भ्रातरोऽभाहृक् किं मह्यं भजाम पितरं तव । त्वां ममार्यास्तताभाहृर्मुर्मा पुत्रक तदादथाः ॥ २ ॥

इमे अङ्गिरसः सत्रमासतेऽद्य सुमेधसः । षष्ठं षष्ठमुपेत्याहः कवे सुश्रान्ति कर्मणि ॥ ३ ॥

तांस्त्वं शंसय सूक्ते द्वे वैश्वदेवे महात्मनः । ते स्वयन्ती धनं सन्नपरिशेषितमात्मनः ॥ ४ ॥
 दास्यन्ति तेऽथ तान् गच्छ तथा स कृतवान् यथा । तस्मै दत्त्वा ययुः स्वर्गो ते सन्नपरिशेषितम् ॥ ५ ॥
 तं कश्चित् स्वीकारिष्यन्तं पुरुषः कृष्णदर्शनः । उवाचोत्तरतोऽभ्येत्य ममेदं वास्तुकं वसु ॥ ६ ॥
 ममेदमृषिभिर्दत्तमिति तर्हि स्म मानवः । स्यान्नौ ते पितरि प्रश्नः पृष्टवान् पितरं तथा ॥ ७ ॥
 यज्ञवास्तुगतं सर्वमुच्छिष्टमृषयः क्वचित् । चक्रुर्विभागं वराय स देवः सर्वमर्हति ॥ ८ ॥
 नाभागास्तं प्रणम्याह तवेश किल वास्तुकम् । इत्याह मे पिता ब्रह्मञ्छिरसा त्वां प्रसादये ॥ ९ ॥
 यत् ते पितावदद् धर्मं त्वं च सत्यं प्रभापसे । ददामि ते मन्त्रहरो ज्ञानं ब्रह्म सनातनम् ॥ १० ॥
 गृहाण द्रविणं दत्तं मत्सन्ने परिशेषितम् । इत्युक्त्वान्तर्हितो वदो भगवान् सत्यवत्सलः ॥ ११ ॥
 य एतत् संसरेत् प्रातः सायं च सुसमाहितः । कविर्मवति मन्त्रज्ञो गतिं चैव तयाऽऽत्मनः ॥ १२ ॥
 नाभागादम्बरीपोऽभूमहाभागवतः कृती । नास्पृशद् ब्रह्मशापोऽपि यं न प्रतिहतः क्वचित् ॥ १३ ॥

राजोवाच

भगवञ्छ्रोतुमिच्छामि राजपेक्षस्य धीमतः । न प्राभूद् यत्र निर्मुक्तो ब्रह्मदण्डो दुरत्ययः ॥ १४ ॥

श्रीशुक उवाच

अम्बरीपो महाभागः सप्तद्वीपवर्ती महीम् । अव्ययां च भ्रियं लब्ध्वा विभवं चातुलं भुवि ॥ १५ ॥
 मेनेऽतिदुर्लभं पुंसां सर्वं तत् स्वप्नसंस्तुतम् । विद्वान् विभवननिर्वाणं तमो विशति यत् पुमान् ॥ १६ ॥
 वासुदेवे भगवति तद्भक्षेऽपु च साष्टुपु । प्रातो भावं परं विश्वं येनेदं लोष्टवत् स्मृतम् ॥ १७ ॥

स वै मनः कृष्णपदारविन्दयोर्वचांसि वैकुण्ठगुणानुवर्णने ।

करौ हरेर्मन्दिरमार्जनादिषु श्रुतिं चकाराच्युतसत्कथोदये ॥ १८ ॥

मुकुन्दलिङ्गालयदर्शने ह्यशौ तद्भृत्यगान्त्सर्षोऽङ्गसङ्गमम् ।

घ्राणं च तत्पादसरोजसौरभे श्रीमत्तुलस्या रसनां तदर्पिते ॥ १९ ॥

पादौ हरेः क्षेत्रपदानुसर्पणे शिरो हृषीकेशपदाभिवन्दने ।

कामं च दास्येन तु कामकाम्यया यथोत्तमश्लोकजनाश्रया रतिः ॥ २० ॥

एवं सदा कर्मकलापमात्मनः परेऽधियज्ञे भगवत्यवोक्षजे ।

सर्वात्मभावं विदधन्महीमिमां तन्निष्ठविप्राभिहितः शशाव ह ॥ २१ ॥

ईजेऽश्वमेधैरधियज्ञमीश्वरं महाविभृत्योपचिताङ्गदक्षिणैः ।

ततैर्वसिष्ठोऽभितगौतमादिभिर्धन्वन्यमिस्रोतमसौ सरस्वतीम् ॥ २२ ॥

यस्य ऋतुषु गीर्वाणैः सदस्या ऋत्विजो जनाः । तुल्यरूपाश्चानिमिषा व्यदृश्यन्त सुवाससः ॥ २३ ॥

स्वर्गो न प्रार्थितो यस्य मनुजैरमरप्रियः । शृण्वद्भिरुपगायद्भिरुत्तमश्लोकचेष्टितम् ॥ २४ ॥

समर्द्धयन्ति तान् कामाः स्वाराज्यपरिभाविताः । दुर्लभा नापि सिद्धानां मुकुन्दं हृदि पश्यतः ॥ २५ ॥

स इत्थं भक्तियोगेन तपोयुक्तेन पार्थिवः । स्वधर्मेण हरिं प्रीणन् सङ्गान् सर्वाञ्छनैर्जहौ ॥२६॥

गृहेषु दारेषु सुतेषु बन्धुषु द्विपोत्तमस्यन्दनवाजिपत्तिषु ।

अक्षय्यरत्नाभरणायुषादिष्वनन्तकोशेष्वकरोदसन्मतिम् ॥ २७ ॥

तस्मा अदाद्धरिश्चक्रं प्रत्यनीकभयावहम् । एकान्तभक्तिभावेन प्रीतो भृत्याभिरक्षणम् ॥२८॥

आरिराघयिषुः कृष्णं महिष्या तुल्यशीलया । युक्तः सांवत्सरं वीरो दधार द्वादशीव्रतम् ॥२९॥

व्रतान्ते कार्तिके मासि त्रिरात्रं समुपोषितः । स्नातः कदाचित् कालिन्ध्यां हरिं मधुवनेऽर्चयत् ॥३०॥

महाभिषेकविधिना सर्वोपस्करसंपदा । अभिषिच्याम्बराकल्पैर्गन्धमाल्यार्हणादिभिः ॥३१॥

तद्गतान्तरभावेन पूजयामास केशवम् । ब्राह्मणांश्च महाभागान् सिद्धार्थानपि भक्तितः ॥३२॥

गवां रुक्मविषाणीनां रूप्याहृषीणां सुवाससाम् । पयःशीलवयोरूपवत्सोपस्करसम्पदाम् ॥३३॥

प्राहिणोत् साधुविप्रेभ्यो गृहेषु न्यर्तुवानि षट् । भोजयित्वा द्विजानग्रे स्वाद्वन्नं गुणवत्तमम् ॥३४॥

लब्धकामैरनुज्ञातः पारणायोपचक्रमे । तस्य तर्ह्यतिथिः साक्षाद् दुर्वासा भगवानभूत् ॥३५॥

तमानर्चातिथिं भूपः प्रत्युत्यानासनाह्नौः । ययाचेऽभ्यवहाराय पादमूलमुपागतः ॥३६॥

प्रतिनन्द्य स तद्याच्छां कर्तुमावश्यकं गतः । निमज्ज वृहद् ध्यायन् कालिन्दीसलिले शुभे ॥३७॥

मुहूर्तार्धावशिष्टायां द्वादश्यां पारणं प्रति । चिन्तयामास धर्मज्ञो द्विजैस्तद्धर्मसङ्कटे ॥३८॥

ब्राह्मणातिक्रमे दोषो द्वादश्यां यदपारणे । यत् कृत्वा साधु मे भूयादधर्मो वा न मां स्पृशेत् ॥३९॥

अम्मसा केवलेनाथ करिष्ये व्रतपारणम् । प्राहुरम्भक्षणं विप्रा ह्यशितं नाशितं च तत् ॥४०॥

इत्यपः प्राश्य राजर्षिश्चिन्तयन् मनसाच्युतम् । प्रत्यचष्ट कुरुश्रेष्ठ द्विजागमनमेव सः ॥४१॥

दुर्वासा यमुनाकूलात् कृतावश्यक आगतः । राज्ञाभिनन्दितस्तस्य ब्रुवुषे चेष्टितं धिया ॥४२॥

मन्युना प्रचलद्वात्रो भ्रुकुटीकुटिलाननः । ब्रुशिक्षितश्च सुतरां कृताञ्जलिममाषत ॥४३॥

अहो अस्य नृशंसस्य श्रियोन्मत्तस्य पश्यत । धर्मव्यतिक्रमं विष्णोरभक्तस्येशमानिनः ॥४४॥

यो मामतिथिमायातमातिध्येन निमन्थ्य च । अदत्त्वा भुक्तवांस्तस्य सद्यस्ते दर्शये फलम् ॥४५॥

एवं ब्रुवाण उत्कृत्य जटां रोषविदीपितः । तथा स निर्ममे तस्मै कृत्या कालानलोपमाम् ॥४६॥

तामापतन्तीं ज्वलतीमसिहस्तां पदा भुवम् । वेपयन्तीं समुद्रीक्ष्य न च्चाल पदान् नृपः ॥४७॥

प्राग्दिष्टं भृत्यरक्षायां पुरुषेण महात्मना । ददाह कृत्यां तां चक्रं क्रुद्धाहिमिव पावकः ॥४८॥

तदभिद्रवदुद्वीक्ष्य स्वप्रयासं च निष्फलम् । दुर्वासा दुद्रुवे भीतो दिक्षु प्राणपरीप्सया ॥४९॥

तमन्वधावद् भगवद्रथाङ्गं दावाग्निरुद्धतशिखो यथाहिम् ।

तथानुषक्तं मुनिरीक्षमाणो गुहां विविक्षुः प्रससार मेरोः ॥ ५० ॥

दिशो नभः क्ष्मां विवरान् समुद्राल्लोकान् सपालांस्त्रिदिवं गतः सः ।

यतो यतो धावति तत्र तत्र सुदर्शनं दुष्प्रसहं ददर्श ॥ ५१ ॥

अलङ्घनायः स यदा कुतश्चित् संत्रस्तचित्तोऽरण्यमेषमाणः ।
देवं विरिञ्चं समगाद्विधातस्त्राह्यात्मयोनेऽजिततेजसो माम् ॥ ५२ ॥

ब्रह्मोवाच

स्थानं मदीयं सहविश्वमेतत् क्रीडावसाने द्विपरार्धसंज्ञे ।
भ्रूमङ्गमात्रेण हि सन्दिघक्षोः कालात्मनो यस्य तिरोमविष्यति ॥ ५३ ॥
अहं भवो दक्षभृगुप्रधानाः प्रजेशभूतेशसुनेशमुख्याः ।
सर्वे वयं यन्निचयं प्रपन्ना मूर्धन्यर्पितं लोकहितं वहामः ॥ ५४ ॥

प्रत्याख्यातो विरिञ्चेन विष्णुचक्रोपतापितः । दुर्वासाः शरणं यातः शैवे कैलासवासिनम् ॥ ५५ ॥

श्रीरुद्र उवाच

वयं न तात प्रभवाम भूमिं यस्मिन् परेऽन्येऽप्यजजीवकोशाः ।
भवन्ति काले न भवन्ति हीदृशाः सहस्रशो यत्र वयं भ्रमामः ॥ ५६ ॥

अहं सनत्कुमारश्च नारदो भगवाननजः । कपिलोऽपान्तरतमो देवलो घर्म आसुरिः ॥ ५७ ॥
मरीचिप्रमुखाश्चान्ये सिद्धेशाः पारदर्शनाः । विदाम न वयं सर्वे यन्मायां माययाऽऽवृताः ॥ ५८ ॥
तस्य विश्वेश्वरस्येदं शस्त्रं दुर्विषहं हि नः । तमेव शरणं याहि हरिस्ते शं विधास्यति ॥ ५९ ॥
ततो निराशो दुर्वासाः पदं भगवतो ययौ । वैकुण्ठाख्यं यदध्यास्ते श्रीनिवासः श्रिया सह ॥ ६० ॥

सन्दह्यमानोऽजितशस्त्रवह्निना तत्पादमूले पतितः सवेपथुः ।
आहाच्युतानन्त सदीप्सित प्रभो कृतागसं माव हि विश्वभावन ॥ ६१ ॥
अजानता ते परमानुभावं कृतं मयाघं भवतः प्रियाणाम् ।
विधेहि तस्यापचितिं विधातर्मुच्येत यन्नाभ्युदिते नारकोऽपि ॥ ६२ ॥

श्रीभगवानुवाच

अहं भक्तपराधीनो ह्यस्वतन्त्र इव द्विज । साधुभिर्गस्ताहृदयो भक्तैर्मक्तजनप्रियः ॥ ६३ ॥
नाहमात्मानमाशासे मद्भक्तैः साधुभिर्विना । श्रियं चात्यन्तिकीं ब्रह्मन् येषां गतिरहं परा ॥ ६४ ॥
ये दारागारपुत्रासान् प्राणान् वित्तमिमं परम् । हित्वा मां शरणं याताः कथं तांस्त्यक्तुमुत्तरे ॥ ६५ ॥
मयि निर्वद्धहृदयाः साधवः समदर्शनाः । वशीकुर्वन्ति मां भक्त्या सत्स्त्रियः सत्यति यथा ॥ ६६ ॥
मत्सेवया प्रतीतं च सालोक्यादिचतुष्टयम् । नेच्छन्ति सेवया पूर्णाः कुतोऽन्यत् कालविद्रुतम् ॥ ६७ ॥
साधवो हृदयं मह्यं साधूनां हृदयं त्वहम् । मदन्यत् ते न जानन्ति नाहं तेभ्यो मनागपि ॥ ६८ ॥
उपायं कथयिष्यामि तव विप्र शृणुष्व तत् । अयं ह्यात्माभिचारस्ते यतस्तं यातु वै भवान् ।

साधुषु प्रहितं तेजः प्रहर्तुः कुस्तेऽशिवम् ॥ ६९ ॥

तपो विद्या च विप्राणां निःश्रेयसकरे उमे । ते एव दुर्विनीतस्य कल्पेते कर्तुरन्यथा ॥ ७० ॥

ब्रह्मांस्तद् गच्छ भद्रं ते नाभागतनयं नृपम् । क्षमापय महामागं ततः शान्तिर्भविष्यति ॥७१॥

इति श्रीमद्भागवते महापुराणे पारमहंसां संहितायां नवमस्कन्धेऽम्बरीषचरिते चतुर्थोऽध्यायः ॥ ४ ॥

अथ पञ्चमोऽध्यायः

श्रीशुक उवाच

एवं भगवताऽऽदिष्टो दुर्वासाश्चक्रतापितः । अम्बरीषमुपावृत्य तत्पादौ दुःखितोऽग्रहीत् ॥ १ ॥

तस्य सोद्यमनं वीक्ष्य पादस्पर्शविलज्जितः । अस्तावीत् तद्धरेरस्त्रं कृपया पीडितो भृशम् ॥ २ ॥

अम्बरीष उवाच

त्वमग्निर्भगवान् सूर्यस्त्वं सोमो ज्योतिषां पतिः । त्वमापस्त्वं क्षितिर्व्योम वायुर्मात्रेन्द्रियाणि च ॥ ३ ॥

सुदर्शनं नमस्तुभ्यं सहस्राराच्युतप्रिय । सर्वास्त्रघातिन् विप्राय स्वस्ति भूया इडस्पते ॥ ४ ॥

त्वं धर्मस्त्वमृतं सत्यं त्वं यज्ञोऽखिल्यज्ञभुक् । त्वं लोकपालः सर्वात्मा त्वं तेजः पौरुषं परम् ॥ ५ ॥

नमः सुनाभाखिलधर्मसेतवे ह्यधर्मशीलासुरधूमकेतवे ।

त्रैलोक्यगोपाय विशुद्धवर्चसे मनोजवायान्द्रुतकर्मणे गृणे ॥ ६ ॥

त्वत्तेजसा धर्ममयेन संहृतं तमः प्रकाशश्च धृतो महात्मनाम् ।

दुरत्ययस्ते महिमा गिरां पते त्वद्रूपमेतत् सदसत् परावरम् ॥ ७ ॥

यदा विसृष्टस्त्वमनञ्जनेन वै बलं प्रविष्टोऽजित दैत्यदानवम् ।

वाहूदरोर्वड्भिश्चिरोधराणि वृष्णन्नजस्रं प्रधने विराजसे ॥ ८ ॥

स त्वं जगत्त्राण खलप्रहाणये निरूपितः सर्वसहो गदाभृता ।

विप्रस्य चास्मत्कुलदैवहेतवे विधेहि भद्रं तदनुग्रहो हि नः ॥ ९ ॥

यद्यस्ति दत्तमिष्टं वा स्वधर्मो वा स्वनुष्ठितः । कुलं नो विप्रदैवं चेद् द्विजो भवतु विज्वरः ॥१०॥

यदि नो भगवान् प्रीत एकः सर्वगुणाश्रयः । सर्वभूतात्मभावेन द्विजो भवतु विज्वरः ॥११॥

श्रीशुक उवाच

इति संस्तुवतो राज्ञो विष्णुचक्रं सुदर्शनम् । अशाम्यत् सर्वतो विप्रं प्रदहद् राजयाञ्जया ॥१२॥

स मुक्तोऽन्नाग्नितापेन दुर्वासाः स्वस्तिमांस्ततः । प्रशशांस तमुर्वांशं युञ्जानः परमाश्रियः ॥१३॥

दुर्वासा उवाच

अहो अनन्तदासाना महत्त्वं दृष्टमद्य मे । कृतागतोऽपि यद् राजन् मङ्गलानि समीहसे ॥१४॥

दुष्करः को नु साधूना दुस्त्यजो वा महात्मनाम् । यैः सगृहीतो भगवान् सात्वतामृषभो हरिः ॥१५॥

यन्नामभुसिमात्रेण पुमान् भवति निर्मलः । तस्य तीर्थपदः किं वा दासानामवशिष्यते ॥१६॥

राजन्ननुगृहीतोऽहं त्वयातिकरुणात्मना । मदघं पृष्टतः कृत्वा प्राणा यन्मेऽभिरक्षिताः ॥१७॥

राजा तमकृताहारः प्रत्यागमनकाङ्क्षया । चरणाबुपसंगृह्य प्रसाद्य समभोजयत् ॥१८॥

सोऽश्रित्वाऽऽदृष्टतमानीतमातिथ्यं सर्वकामिकम् । वृत्तात्मा नृपतिं प्राह भुज्यतामिति सादरम् ॥ १९ ॥
 प्रीतोऽस्म्यनुगृहीतोऽस्मि तव भागवतस्य वै । दर्शनस्पर्शनालापैरातिथ्येनात्ममेघसा ॥ २० ॥
 कर्मावदातमेतत् ते गायन्ति स्वःस्त्रियो मुहुः । कीर्तिं परमगुण्यां च कीर्तयिष्यति भूरियम् ॥ २१ ॥

श्रीशुक उवाच

एवं संकीर्त्य राजानं दुर्वासाः परितोषितः । ययौ विहायसाऽऽमन्त्र्य ब्रह्मलोकमहैतुकम् ॥ २२ ॥
 संवत्सरोऽत्यगात् तावद् यावता नागतो गतः । मुनिस्तद्दर्शनाकाङ्क्षो राजाबभक्षो बभूव ह ॥ २३ ॥
 गते च दुर्वाससि सोऽम्बरीषो द्विजोपयोगातिपवित्रमाहरत् ।
 ऋषेर्विमोक्षं व्यसनं च बुद्ध्वा मेने स्ववीर्यं च परानुभावम् ॥ २४ ॥
 एवंविधानेकगुणः स राजा परात्मनि ब्रह्मणि वासुदेवे ।
 क्रियाकलापैः समुवाह भक्तिं ययाऽऽविरिञ्चयान् निरयांश्चकार ॥ २५ ॥
 अथाम्बरीषस्तनयेषु राज्यं समानशीलेषु विसृज्य धीरः ।
 वनं विवेशात्मनि वासुदेवे मनो दधद् ध्वस्तगुणप्रवाहः ॥ २६ ॥
 इत्येतत् पुण्यमाख्यानमम्बरीपस्य भूपतेः । सङ्कीर्तयन्ननुध्यायन् भक्तो भगवतो मनेत् ॥ २७ ॥
 इति श्रीमद्भागवते महापुराणे पारमहंसां संहितायां नवमस्कन्धेऽम्बरीषचरितं नाम पञ्चमोऽध्यायः ॥ ५ ॥

अथ षष्ठोऽध्यायः

श्रीशुक उवाच

विरूपः केतुमाञ्छम्भुरम्बरीषसुतास्त्रयः । विरूपात् पृषदक्षोऽभूत् तत्पुत्रस्तु रथीतरः ॥ १ ॥
 रथीतरस्याप्रजस्य भार्यायां तन्तवेऽर्थितः । अङ्गिरा जनयामास ब्रह्मवर्चस्त्रिनः सुतान् ॥ २ ॥
 एते क्षेत्रे प्रसूता वै पुनस्त्वाङ्गिरसाः स्मृताः । रथीतराणां प्रवराः क्षत्रोपेता द्विजातयः ॥ ३ ॥
 क्षुवतस्तु मनोज्ञे इक्ष्वाकुर्घ्राणतः सुतः । तस्य पुत्रश्चतज्येष्ठा विकुक्षिनिमिदण्डकाः ॥ ४ ॥
 तेषां पुरस्तादभवन्नार्यावर्ते नृपा नृप । पञ्चविंशतिः पश्चाच्च त्रयो मध्ये परेऽन्यतः ॥ ५ ॥
 स एकदाष्टकाश्राद्धे इक्ष्वाकुः सुतमादिशत् । मांसमानीयतां मेघ्यं विकुक्षे गच्छ माचिरम् ॥ ६ ॥
 तथेति स वनं गत्वा मृगान् हत्वा क्रियार्हणान् । श्रान्तो ब्रुमुक्षितो वीरः शशं चाददपस्मृतिः ॥ ७ ॥
 शेषं निवेदयामास पित्रे तेन च तद्गुरुः । चोदितः प्रोक्षणायाह दुष्टमेतदकर्मकम् ॥ ८ ॥
 ज्ञात्वा पुत्रस्य तत् कर्म गुरुणाभिहितं नृपः । देशान्निःसारयामास सुतं त्यक्तविरिधिं रूपा ॥ ९ ॥
 स तु विप्रेण संवादं जापकेन समाचरन् । त्यक्तत्रा कळेवरं योगी स तेनावाप यत्परम् ॥ १० ॥
 पितर्युपरतेऽन्येत्य विकुक्षिः पृथिवीमिमाम् । शासदीजे हरिं यज्ञैः शशद इति विश्रुतः ॥ ११ ॥
 पुरस्त्रयस्तस्य सुत इन्द्रवाह इतीरितः । ककुत्स्थ इति चाप्युक्तः शृणु नामानि कर्मभिः ॥ १२ ॥
 कृतान्त आसीत् समरो देवानां सह दानवैः । पाष्णिग्राहो वृत्तो वीरो देवैर्देवैरराजितैः ॥ १३ ॥

वचनाद् देवदेवस्य विष्णोर्विश्राम्भतनः प्रभोः । वाहनत्वे वृतस्तस्य बभूवेन्द्रो महावृषः ॥१४॥
स संनद्धो धनुर्दिव्यमादाय विशिखाञ्छितान् । स्तूयमानः समारुह्य युयुत्सुः ककुदि स्थितः ॥१५॥
तेजसाऽऽप्यायितो विष्णोः पुरुषस्य परात्मनः । प्रतीच्यां दिशि दैत्यानां न्यरुणत् त्रिदशैः पुरम् ॥१६॥
तैस्तस्य चाभूत् प्रधनं तुमुलं लोमहर्षणम् । यमाय भल्लैरनयद् दैत्यान् येऽभिययुर्मृधे ॥१७॥
तस्येषुपाताभिमुखं युगान्ताग्निमिवोल्बणम् । विसृज्य दुद्रुवुर्दैत्या हन्यमानाः स्वमालयम् ॥१८॥
जित्वा पुरं घनं सर्वं सश्रीकं वज्रपाणये । प्रत्ययच्छत् स राजर्षिरिति नामभिराहृतः ॥१९॥
पुरञ्जयस्य पुत्रोऽभूदनेनास्तत्सुतः पृथुः । विश्वरन्धिस्ततश्चन्द्रो युवनाश्वश्च तत्सुतः ॥२०॥
शाबस्तस्तत्सुतो येन शाबस्ती निर्भमे पुरी । बृहदश्वस्तु शाबस्तिस्ततः कुबलयाश्वकः ॥२१॥
यः प्रियार्यमुतङ्कस्य धुन्धुनामासुरं बली । सुतानामेकविंशत्या सहस्रैरहनद् वृतः ॥२२॥
धुन्धुमार इति ख्यातस्तत्सुतास्ते च जञ्चलुः । धुन्धोर्मुखाग्निना सर्वे त्रय एवावशेषिताः ॥२३॥
ददाश्वः कपिञ्जश्वश्च भद्राश्व इति भारत । ददाश्वपुत्रो हर्यश्वो निकुम्भस्तत्सुतः स्मृतः ॥२४॥
वर्हणाश्वो निकुम्भस्य कृशाश्वोऽयास्य सेनजित् । युवनाश्वोऽभवत् तस्य सोऽनपत्यो वनं गतः ॥२५॥
भार्याश्वतेन निर्विण्ण श्रृषयोऽस्य कृपालवः । इष्टिं स वर्तयाश्चक्रुरैन्द्रां ते सुसमाहिताः ॥२६॥
राजा तद् यज्ञसदनं प्रविष्टो निशि तर्षितः । दृष्ट्वा शयानान् विप्रांस्तान् पपौ मन्त्रजलं स्वयम् ॥२७॥
उत्थितास्ते निशाम्याथ व्युदकं कलशं प्रभो । पप्रच्छुः कस्य कर्मेदं पीतं पुंसवनं जलम् ॥२८॥
राज्ञा पीतं विदित्वाथ ईश्वरप्रहितेन ते । ईश्वराय नमश्चक्रुरहो दैवबलं बलम् ॥२९॥
ततः काल उपावृत्ते कुक्षि निर्भिद्य दक्षिणम् । युवनाश्वस्य तनयश्चक्रवर्ती जजान ह ॥३०॥
कं धास्यति कुमारोऽयं स्तन्यं रोरुयते भृशम् । मां धाता वत्स मा रोदीरितीन्द्रो देधिनीमदात् ॥३१॥
न ममार पिता तस्य विप्रदेवप्रसादतः । युवनाश्वोऽथ तत्रैव तपसा सिद्धिमन्वगात् ॥३२॥
असहस्युरितीन्द्रोऽङ्ग विदधे नाम तस्य वै । यस्मात् त्रसन्ति ह्युद्विग्ना दस्यवो रावणादयः ॥३३॥
यौवनाश्वोऽथ मान्धाता चक्रवर्त्यवर्नी प्रभुः । सप्तद्वीपवतीमेकः शशासाच्युततेजसा ॥३४॥
ईजे च यज्ञं ऋतुभिरात्मविद् भूरिदक्षिणैः । सर्वदेवमयं देवं सर्वात्मकमतीन्द्रियम् ॥३५॥
द्रव्यं मन्त्रो विधिर्यज्ञो यजमानस्तयत्विजः । घर्मो देशश्च कालश्च सर्वमेतद् यदात्मकम् ॥३६॥
यावत् सूर्य उदेति स याञ्च प्रतितिष्ठति । सर्वे तद्यौवनाश्वस्य मान्धातुः क्षेत्रमुच्यते ॥३७॥
शशाबिन्दोर्दुहितरि बिन्दुमत्यामघान्नुपः । पुरुकुत्समश्वरीषं मुञ्चुकुन्दं च योगिनम् ।
तेषां स्वसारः पञ्चाशत् सौभरिं वत्रिरे पतिम् ॥ ३८ ॥
यमुनान्तर्जले मग्नस्तप्यमानः परन्तपः । निर्वृतिं मीनराजस्य वीक्ष्य मैथुनघर्मिणः ॥३९॥
जातस्पृहो नृपं विप्रः कन्यामेकामयाचत । सोऽप्याह गृह्यतां ब्रह्मन् कामं कन्या स्वयंवरे ॥४०॥
स विचिन्त्याप्रियं स्त्रीणां जरठोऽयमसम्मतः । बलीपलित एजत्क इत्यहं प्रत्युदाहृतः ॥४१॥

साधयिष्ये तथाऽऽत्मानं सुरस्त्रीणामपीप्सितम् । किं पुनर्मनुजेन्द्राणामिति व्यवसितः प्रभुः ॥४२॥
मुनिः प्रवेशितः क्षत्रा कन्यान्तःपुरमृद्धिमत् । वृतश्च राजकन्याभिरैकः पञ्चादात्ता वरः ॥४३॥
तासां कलिरभूद् भूयांस्तदर्थेऽपोह्य सौहृदम् । यमानुरूपो नार्यं व इति तद्गतचेतसाम् ॥४४॥

स बहुचस्ताभिरपारणीयतपःश्रियानर्घ्यपरिच्छेदेषु ।

गृहेषु नानोपवनामलम्भःसरःसु सौगन्धिककाननेषु ॥ ४५ ॥

महार्हशय्यासनवल्लभूषणस्नानानुलेपाम्यवहारमाल्यकैः ।

स्वल्ङ्कृतस्त्रीपुरुषेषु नित्यदा रेमेऽनुगायद्द्विजमृङ्गवन्दिपु ॥ ४६ ॥

यद्मार्हस्थ्यं तु संनीक्ष्य सप्तद्वीपवतीपतिः । विस्मितः स्तम्भमजहात् सार्वभौमश्रियान्वितम् ॥४७॥
एवं गृहेष्वभिरतो विषयान् विविधैः सुखैः । सेवमानो न चातुष्यदाज्यस्तोकैरिवानलः ॥४८॥
स कदाचिदुपासीन आत्मापह्ववमात्मनः । ददर्श बहुचाचार्यो मीनसङ्गसमुत्थितम् ॥४९॥

अहो इमं पश्यत मे विनाशं तपस्विनः सच्चरितव्रतस्य ।

अन्तर्जले वारिचरप्रसङ्गात् प्रथ्यावितं ब्रह्म चिरं धृतं यत् ॥ ५० ॥

सङ्गं त्यजेत मिथुनव्रतिनां मुमुक्षुः सर्वात्मना न विसृजेद् बहिरिन्द्रियाणि ।

एकश्चरन् रहसि चित्तमनन्त ईशे युञ्जीत तद्भ्रतिषु साधुषु चेत् प्रसङ्गः ॥ ५१ ॥

एकस्तपस्य इमथाम्भसि मत्स्यसङ्गात् पञ्चाशदासमुत पञ्चसहस्रसर्गः ।

नान्तं ब्रजाम्युभयकृत्यमनोरथानां मायागुणैर्हृतमतिर्विषयेऽर्यभावः ॥ ५२ ॥

एवं वसन् गृहे कालं विरक्तो न्यासमास्थितः । वनं जगामानुययुस्तत्पत्न्यः पतिदेवताः ॥५३॥
तत्र तप्त्वा तपस्तीक्ष्णमात्मकर्शनमात्मवान् । सहैवाग्निभिरात्मानं युयोज परमात्मनि ॥५४॥
ताःस्वपत्युर्महाराज निरीक्ष्याध्यात्मिकीं गतिम् । अन्वीयुस्तत्प्रभावेण अग्निं शान्तमिवाचर्षिषः ॥५५॥
इति श्रीमद्भागवते महापुराणे पारमहंसां संहितायां नवमस्कन्धे सौमर्याख्याने षष्ठोऽध्यायः ॥६॥

अथ सप्तमोऽध्यायः

श्रीशुक उवाच

मान्धातुः पुत्रप्रवरो योऽम्बरीषः प्रकीर्तितः । पितामहेन प्रवृतो यौवनाश्वश्च तत्सुतः ।

हारीतस्तस्य पुत्रोऽभून्मान्धातृप्रवरा इमे ॥ १ ॥

नर्मदा भ्रातृभिर्दत्ता पुरुकुत्साप योरगैः । तथा रसातलं नीतो भुजगेन्द्रप्रयुक्तया ॥ २ ॥

गन्धर्वानवधीतत्र बध्यान् वै विष्णुशक्तिधृक् । नागाल्लब्धवरः सर्पादभयं स्मरतामिदम् ॥ ३ ॥

असदस्युः पौरुकुत्सो योऽनरण्यस्य-देहकृत् । हर्यश्वस्तसुतस्तस्मादरुणोऽथ त्रिवन्धनः ॥ ४ ॥

तस्य सत्यव्रतः पुत्रस्त्रिशङ्कुरिति विश्रुतः । प्राप्तश्चाण्डालतां श्यापाद्गुरोः कौशिकतेजसा ॥ ५ ॥

सशरीरो गतः स्वर्गमद्यापि दिवि दृश्यते । पातितोऽवाक्शिरा देवैस्तेनैव स्तम्भितो बलात् ६
 श्रेष्ठो हारिश्चन्द्रो विश्वामित्रवसिष्ठयोः । यन्निमित्तमभूद् युद्धं पक्षिणोर्वहुवार्पिकम् ॥ ७ ॥
 सोऽनपत्यो विषण्णात्मा नारदस्योपदेशतः । वरुणं शरणं यातः पुत्रो मे जायतां प्रभो ॥ ८ ॥
 यदि वीरो महाराज तेनैव त्वां यजे इति । तथेति वरुणेनास्य पुत्रो जातस्तु रोहितः ॥ ९ ॥
 जातः सुतो ह्यनेनाङ्ग मां यजस्वेति सोऽब्रवीत् । यदा पशुर्निर्देशः स्यादथ मेष्यो भवेदिति ॥ १० ॥
 निर्देशे च स आगत्य यजस्वेत्याह सोऽब्रवीत् । दन्ताः पशोर्यजायेरन्नय मेष्यो भवेदिति ॥ ११ ॥
 जाता दन्ता यजस्वेति स प्रत्याहाय सोऽब्रवीत् । यदा पतन्त्यस्य दन्ता अथ मेष्यो भवेदिति ॥ १२ ॥
 पशोर्निपतिता दन्ता यजस्वेत्याह सोऽब्रवीत् । यदा पशोः पुनर्दन्ता जायन्तेऽथ पशुः शुचिः ॥ १३ ॥
 पुनर्जाता यजस्वेति स प्रत्याहाय सोऽब्रवीत् । सांनाहिको यदा राजन् राजन्योऽथ पशुः शुचिः १४
 इति पुत्रानुरागेण स्नेहयन्निव्रतचेतसा । कालं वञ्चयता तं तमुक्तो देवस्तमैक्षत ॥ १५ ॥
 रोहितस्तदभिज्ञाय पितुः कर्म चिकीर्षितम् । प्राणप्रेप्सुर्धनुष्पाणिररण्यं प्रत्यपद्यत ॥ १६ ॥
 पितरं वरुणग्रस्तं श्रुत्वा जातमहोदरम् । रोहितो ग्राममेयाय तमिन्द्रः प्रत्यपेद्यत ॥ १७ ॥
 भूमेः पर्यटनं पुण्यं तीर्थक्षेत्रनिषेवणैः । रोहितायादिशच्छक्रः सोऽप्यरण्येष्वसत् समा १८
 एवं द्वितीये तृतीये चतुर्थे पञ्चमे तथा । अम्येत्याम्येत्य स्थविरो विप्रो भूत्वाऽऽह वृत्रहा १९
 पृष्ठं संवत्सरं तत्र चरित्वा रोहितः पुरीम् । उपव्रजन्नजीगर्तादक्रीणान्मध्यमं सुतम् ॥ २० ॥
 शुनःशेषं पशुं पित्रे प्रदाय समवन्दत । ततः पुरुषमेधेन हरिश्चन्द्रो महायशाः ॥ २१ ॥
 मुक्तोदरोऽयजद् देवान् वरुणादीन् महत्कथः । विश्वामित्रोऽभवत् तस्मिन् होता चाध्वर्युरात्मवान् ॥
 जमदग्निरभूद् ब्रह्मा वसिष्ठोऽयास्यसामगः । तस्मै तुष्टो ददाविन्द्रः शातक्रौंभमयं रथम् ॥ २३ ॥
 शुनःशेषस्य माहात्म्यमुपरिष्ठात्प्रचक्ष्यते । सत्यसारं धृतिं हृष्ट्वा सभार्यस्य च भूपतेः ॥ २४ ॥
 विश्वामित्रो भृशं प्रीतो ददावविहतां गतिम् । मनः पृथिव्यांतामन्द्रिस्तेजसापोऽनिलेन तत् ॥ २५ ॥
 खे वायुं धारयंस्तच्च भूतादौ तं महात्मनि । तस्मिञ्ज्ञानकलां ध्यात्वा तयाशानं विनिर्दहन् ॥ २६ ॥
 हित्वा तां स्येन भावेन निर्वाणमुखसंविदा । अनिर्देश्याप्रतर्क्येण तस्यौ विध्वस्तवन्धनः ॥ २७ ॥
 इति श्रीमद्भागवते महापुराणे पारमहंसां संहितायां नवमस्कन्धे हरिश्चन्द्रोपाख्यानं नाम सप्तमोऽध्यायः ॥ ७ ॥

अथाष्टमोऽध्यायः

श्रीशुक उवाच

हरितो रोहितवृत्तश्चम्पस्तस्माद्विनिर्मिता । चम्पापुरी सुदेवोऽतो विजयो यस्य चात्मजः ॥ १ ॥
 भरुकस्तस्सुतस्तस्माद् वृकस्तस्यापि बाहुकः । सोऽरिभिर्हृतभू राजा सभार्यो वनमाविशत् ॥ २ ॥
 वृद्धं तं पञ्चतां प्राप्तं महिष्यन्तु मरिष्यती । और्वेण जानताऽऽत्मानं प्रजावन्तं निवारिता ॥ ३ ॥
 आशायास्यै सपत्नीभिर्गरो दत्तोऽन्धसा सह । सह तेनैव संजातः सगराख्यो महायशाः ॥ ४ ॥

सगरश्चक्रवर्त्यासीत् सागरो यत्सुतैः कृतः । यस्तालजङ्घान् यवनाञ्छकान् हैहयवर्षरान् ॥ ५ ॥
 नावधीद् गुरुवाक्येन चक्रे विकृतवेषिणः । मुण्डाञ्छम्शुधरान् कांश्चिन्मुक्तकेशार्धमुण्डितान् ६
 अनन्तर्वाससः कांश्चिदवहिर्वाससोऽपरान् । सोऽश्वमेधैरयजत सर्ववेदसुरात्मकम् ॥ ७ ॥
 और्वोपदिष्टयोगेन हरिमात्मानमीश्वरम् । तस्योत्सृष्टं पशुं यज्ञे जहाराश्वं पुरंदरः ॥ ८ ॥
 सुमत्यास्तनया दृताः पितुरादेशकारिणः । ह्यमन्वेपमाणास्ते समन्तान्पुत्रान्महीम् ॥ ९ ॥
 प्रागुदीच्यां दिशि ह्यं ददृशुः कपिलान्तिके । एष वाजिहरश्चौर आस्ते मीलितलोचनः ॥ १० ॥
 हन्यतां हन्यतां प्राप इति षष्ठिसहस्रिणः । उदायुधा अभिययुःस्निमेप तदा मुनिः ॥ ११ ॥
 स्वशरीराग्निना तावन्महेन्द्रहृतचेतसः । महद्व्यतिक्रमहता भस्मसादभवन् क्षणात् ॥ १२ ॥

न साधुवादो मुनिकोपभर्जिता नृपेन्द्रपुत्रा इति सत्त्वधामनि ।

कथं तमो रोपमयं विभाव्यते जगत्पवित्रात्मनि खे रजो भुवः ॥ १३ ॥

यस्येरिता सांख्यमयी दृढेह नौर्यया मुमुक्षुस्तरते दुरत्ययम् ।

भवार्षवं मृत्युपथं विपश्चितः परात्मभूतस्य कथं पृथङ्गतिः ॥ १४ ॥

योऽसमञ्जस इत्युक्तः स केशिन्या नृपात्मजः । तस्य पुत्रोऽशुमान् नाम पितामहहिते रतः ॥ १५ ॥
 असमञ्जस आत्मानं दर्शयन्नसमञ्जसम् । जातिस्मरः पुरा सङ्गाद् योगी योगाद् विचालितः १६
 आचरन् गर्हितं लोके ज्ञातीनां कर्म विप्रियम् । सरय्यां क्रीडतो बालान् प्राप्त्यदुद्वेजयञ्जनम् ॥ १७ ॥
 एवंवृत्तः परित्यक्तः पित्रा स्नेहमपोह्य वै । योगैश्वर्येण बालांस्तान् दर्शयित्वा ततो ययौ ॥ १८ ॥
 अयोध्यावासिनः सर्वे बालकान् पुनरागतान् । दृष्ट्वा विविसिरे राजन् राजा चाप्यन्वतप्यत ॥ १९ ॥
 अंशुमांश्चोदितो राज्ञा तुरङ्गान्वेषणे ययौ । पितृव्यलातानुपथं भस्मान्ति ददृशे ह्ययम् ॥ २० ॥
 तत्रासीनं मुनिं वीक्ष्य कपिलाख्यमधोक्षजम् । अस्तौत् समाहितमनाः प्राञ्जलिः प्रणतो महान् ॥ २१ ॥

अंशुमानुवाच

न पश्यति त्वां परमात्मनोऽजनो न बुध्यतेऽद्यापि समाधियुक्तिभिः ।

कुतोऽपरे तस्य मनःशरीरधीविसर्गसृष्टा वयमप्रकाशाः ॥ २२ ॥

ये देहभाजस्त्रिगुणप्रधाना भुगान् विपश्यन्त्युत वा तमश्च ।

यन्मायया मोहितचेतसस्ते विदुः स्वसंस्थं न बहिःप्रकाशाः ॥ २३ ॥

तं त्वामहं ज्ञानधनं स्वभावप्रच्चस्तमायागुणभेदमोहैः ।

सनन्दनाद्यैर्मुनिभिर्विभाव्यं कथं हि मूढः परिभावयामि ॥ २४ ॥

प्रशान्तमायागुणकर्मलिङ्गमनामरूपं सदसद्विमुक्तम् ।

ज्ञानोपदेशाय गृहीतदेहं नमामहे त्वां पुरुषं पुराणम् ॥ २५ ॥

त्वंन्मायारचिते लोके वस्तुबुद्ध्या गृहादिषु । भ्रमन्ति कामलोभेर्घ्यामोहविभ्रान्तचेतसः ॥ २६ ॥

अद्य नः सर्वभूतात्मन् कामकर्मैन्द्रियाश्रयः । मोहपाशो दृढदिष्ठो भगवंस्तव दर्शनात् ॥२७॥

श्रीशुक उवाच

इत्थंगीतानुभावस्तं भगवान् कपिलो मुनिः । अंशुमन्तमुवाचेदमनुगृह्य धिया नृप ॥२८॥

श्रीभगवानुवाच

अश्वोऽयं नीयतां वत्स पितामहपशुस्तव । इमे च पितरो दग्धा गङ्गाम्भोऽर्हन्ति नैतरत् ॥२९॥

तं परिक्रम्य शिरसा प्रसाद्य ह्यमानयत् । सगरस्तेन पशुना क्रतुशेषं समापयत् ॥३०॥

राज्यमंशुमति न्यस्य निःस्पृहो मुक्तबन्धनः । और्वोपदिष्टमार्गेण लेभे गतिमनुत्तमाम् ॥३१॥

इति श्रीमद्भागवते महापुराणे पारमहत्या संहिताया नवमस्कन्धे सगरोपाख्यानेऽष्टमोऽध्यायः ॥ ८ ॥

अथ नवमोऽध्यायः

श्रीशुक उवाच

अंशुमांश्च तपस्तेपे गङ्गानयनकाम्यया । कालं महान्तं नाशक्रोत् ततः कालेन संस्थितः ॥ १ ॥

दिलीपस्तत्सुतस्तद्वदशक्रः कालभेषिवान् । भगीरथस्तस्य पुत्रस्तेपे स सुमहत् तपः ॥ २ ॥

दर्शयामास तं देवी प्रसन्ना वरदासि ते । इत्युक्तः स्वमभिप्रायं शशंसावनतो नृपः ॥ ३ ॥

कोऽपि धारयिता वेगं पतन्त्या मे महोतले । अन्यया भूतलं भित्त्वा नृप यास्ये रसातलम् ॥ ४ ॥

किं चाहं न भुवं यास्ये नरा मय्यामृजन्त्यधम् । मृजामि तदधं कुत्र राजंस्तत्र विचिन्त्यताम् ॥ ५ ॥

भगीरथ उवाच

साधवो न्यासिनः शान्ता ब्रह्मिष्ठा लोकपावनाः । हरन्त्यधं तेऽङ्गसङ्गात् तेष्वास्ते ह्यधभिद्धरिः ॥ ६ ॥

धारयिष्यति ते वेगं रुद्रस्त्वात्मा शरीरिणाम् । यस्मिन्नोतमिदं प्रोतं विद्वं शाटीव तन्तुषु ॥ ७ ॥

इत्युक्त्वा स नृपो देव तपसातोपयच्छिवम् । कालेनाल्पीयसा राजंस्तस्येशः समतुष्यत् ॥ ८ ॥

तथेति राजाभिहितं सर्वलोकहितः शिवः । दधारारवहितो गङ्गां पादपूतजलां हरेः ॥ ९ ॥

भगीरथः स राजर्षिर्निन्ये भुवनपावनीम् । यत्र स्वपितृणां देहा भस्मीभूताः स्रं शेरते ॥१०॥

रयेन वायुवेगेन प्रयान्तमनुधावती । देशान् पुनन्ती निर्दग्धानासिञ्चत् सगरात्मजान् ११

यज्जलस्पर्शमात्रेण ब्रह्मदण्डहता अपि । सगरात्मजा दिवं जग्मुः केवलं देहभस्मभिः ॥१२॥

भस्मीभूताङ्गशङ्केन स्वर्ग्यताः सगरात्मजाः । किं पुनः श्रद्धया देवी ये सेवन्ते धृताव्रताः ॥१३॥

न ह्येतत् परमाश्चर्यं स्वर्धुन्या यदि होदितम् । अनन्तचरणाम्भोजप्रसृताया भवच्छिदः ॥१४॥

सन्निवेश्य मनो यस्मिञ्छ्रद्धया मुनयोऽमलाः । त्रैगुण्यं दुस्त्यजं हित्वा सद्यो पातास्तादत्मताम् १५

श्रुतो भगीरथाञ्जने तस्य नामोऽपरोऽभवत् । सिन्धुद्वीपस्ततस्तस्मादयुतायुस्ततोऽभवत् ॥१६॥

ऋतुपर्णो नलसखो योऽश्वविद्यामयात्रलात् । दत्त्वाश्चद्वद्वयं चास्मै सर्वकामस्तु तत्सुतः ॥१७॥

ततः सुदासस्तत्पुत्रो मदयन्तीपतिवृष । आहुर्मित्रसहं यं वै कल्माषाङ्घ्रिमुत क्वचित् ।
वसिष्ठशापाद् रक्षोऽभूदनपत्यः स्वकर्मणा ॥१८॥

राजोवाच

किंनिमित्तो गुरोः शापः सौदासस्य महात्मनः । एतद् वेदितुमिच्छामः कथ्यतां न रहो यदि ॥१९॥

श्रीशुक उवाच

सौदासो मृगायां किञ्चिच्चरन् रक्षो जघान ह । मुमोच भ्रातरं सोऽय गतः प्रतिचिकीर्षया ॥२०॥
स चिन्तयन्नघं राक्षः स्वरूपधरो गृहे । गुरवे मोक्तुकामाय पक्त्वा निन्ये नरामिषम् ॥२१॥
परिवेक्ष्यमाणं भगवान् विलोक्यभक्ष्यमञ्जसा । राजानमशपत् क्रुद्धो रक्षो ह्येवं भविष्यसि ॥२२॥
रक्षःकृतं तद्विदित्वा चक्रे द्वादशवार्षिकम् । सोऽप्यपोऽङ्गुलिनाऽऽदाय गुरुं शप्नुं समुद्यतः २३
वारितो मदयन्त्यापो रुशतीः पादयोर्जहौ । दिशः खमवर्नी सर्वे पश्यन्नीवमयं नृपः ॥२४॥
राक्षसं भावमापन्नः पादे कल्माषतां गतः । व्यवायकाले ददृशे वनौकोदम्पती द्विजौ ॥२५॥
क्षुधातो जगृहे विप्रं तत्पत्न्याहाकृतार्थवत् । न भवान् राक्षसः साक्षादिक्ष्वाकूणां महारथः ॥२६॥
मदयन्त्याः पतिर्वीर नाधर्मं कर्तुमर्हसि । देहि मेऽपत्यकामाया अकृतार्थं पतिं द्विजम् ॥२७॥
देहोऽयं मानुषो राजन् पुरुषस्याखिलार्थदः । तस्मादस्य वधो वीर सर्वार्थवध उच्यते ॥२८॥
एष हि ब्राह्मणो विद्वांस्तपःशील्युणान्वितः । आरिराधयिषुर्ब्रह्म महापुरुषसंज्ञितम् ।

सर्वभूतात्मभावेन भूतेष्वन्तर्हितं गुणैः ॥ २९ ॥

सोऽयं ब्रह्मर्षिवर्यस्ते राजर्षिप्रवरदा विभो । कथमर्हति धर्मज्ञ वधं पितुरिवात्मजः ॥३०॥
तस्य साधोरपापस्य भ्रणस्य ब्रह्मवादिनः । कथं वधं यथा वध्नोर्मन्यते सन्मतो भवान् ॥३१॥
यद्ययं क्रियते भक्षस्तर्हि मां खाद पूर्वतः । न जीविष्ये विना येन क्षणं च मृतकं यथा ॥३२॥
एवं करुणभाषिण्या विलपन्त्या अनाथवत् । व्याघ्रः पशुमिवाखादत् सौदासः शापमोहितः ॥३३॥
ब्राह्मणी वीक्ष्य दिधिषुं पुरुषादेन भक्षितम् । शोचन्त्यात्मानमुर्वीशमशपत् कुपिता सती ॥३४॥
यस्मान्मे भक्षितः पाप कामार्तायाः पतिस्त्वया । तवापि मृत्युराघानादकृतप्रज्ञ दर्शितः ॥३५॥
एवं मित्रसहं शप्त्वा पतिलोकप्ररायणा । तदस्थीनि समिद्धेऽग्नौ प्रास्य मर्तुर्गतिं गता ॥३६॥
विशापो द्वादशब्दान्ते मैथुनाय समुद्यतः । विशाय ब्राह्मणीशापं महिष्या स निवारितः ॥३७॥
तत ऊर्ध्वं स तत्याज स्त्रीसुखं कर्मणाप्रजाः । वसिष्ठस्तदनुज्ञातो मदयन्त्यां प्रजामघात् ॥३८॥
सा वै सप्त समा गर्भमविभ्रन्न व्यजायत । जग्नेऽश्मनोदरं तस्याः सोऽश्मकस्तेन कथ्यते ॥३९॥
अश्मकान्मूलको जज्ञे यः स्त्रीभिः परिरक्षितः । नारीकवच इत्युक्तो निःक्षत्रे मूलकोऽभवत् ॥४०॥
ततो दशरथस्तस्मात् पुत्र एव विद्वस्ततः । राजा विश्वसहो यस्य खट्वाङ्गश्चक्रवर्त्यभूत् ॥४१॥
यो देवैरर्थितो दैत्यानवधीद् युधि दुर्जयः । मुहूर्तमायुर्शतैवत्य स्वपुरं संदधे मनः ॥४२॥

न भे ब्रह्मकुलात् प्राणाः कुलदैवान्न चात्मजाः । न श्रियो न मही राज्यं न दाराश्चातिवल्लभाः ॥४३॥
 न बाल्येऽपि मतिर्मह्यमधर्मे रमते क्वचित् । नापश्यमुत्तमश्लोकादन्यत् किञ्चन वस्त्वहम् ॥४४॥
 देवैः कामवरो दत्तो मह्यं त्रिमुवनेश्वरैः । न वृणे तमहं कामं भूतमावनभावनः ॥४५॥
 ये विक्षिप्तेन्द्रियधियो देवास्ते स्वहृदि स्थितम् । न विन्दन्ति प्रियं शश्वदात्मानं किमुतापरे ॥४६॥

अथेशमायारचितेषु सङ्गं गुणेषु गन्धर्वपुरोपमेषु ।

रूढं प्रकृत्याऽऽत्मनि विश्वकर्तुर्भावेन हित्वा तमहं प्रपद्ये ॥ ४७ ॥

इति व्यवसितो बुद्ध्या नारायणगृहीतया । हित्वान्यभावमज्ञानं ततः स्वं भावमाश्रितः ॥४८॥
 यत् तद् ब्रह्म परं सूक्ष्ममशून्यं शून्यकल्पितम् । भगवान् वासुदेवेति यं गृणन्ति हि सात्वताः ॥४९॥

इति श्रीमद्भागवते महापुराणे पारमहस्या सहिताया नवमस्कन्धे सूर्यवंशानुवर्णने नवमोऽध्यायः ॥ ९ ॥

अथ दशमोऽध्यायः

श्रीशुक उवाच

खट्वाङ्गाद् दीर्घवाहुश्च रघुस्तस्मात् पृथुश्रवाः । अजस्ततो महाराजस्तस्माद् दशरयोऽभवत् ॥ १ ॥
 तस्यापि भगवानेप साक्षाद् ब्रह्ममयो हरिः । अंशांशेन चतुर्धागात् पुत्रत्वं प्रार्थितः सुरैः ।

रामलक्ष्मणभरतशत्रुघ्ना इति संज्ञया ॥ २ ॥

तस्थानुचरितं राजन्त्पिभिस्तत्त्वदर्शिभिः । श्रुतं हि वर्णितं भूरि त्वया सीतापतेर्मुहुः ॥ ३ ॥

गुर्वर्थे त्यक्तराज्यो व्यचरदनुवनं पद्मपद्म्यां प्रियायाः

पाणिस्यर्शाक्षमाम्यां मृजितपथरजो यो हरीन्द्रानुजाम्याम् ।

वैरूप्याच्छूर्पणख्याः प्रियत्रिरहरुयाऽऽरोपितभ्रूविजृम्भ-

त्रस्ताविधर्वद्वसेतुः खलदवदहनः कोसलेन्द्रोऽदतान्नः ॥ ४ ॥

विश्वामित्राश्वरे येन भारीचाद्या निशाचराः । पश्यतो लक्ष्मणस्यैव हता नैर्ऋतपुङ्गवाः ॥ ५ ॥

यो लोकवीरसमितौ धनुरैशमग्रं सीतास्वयंवरगृहे त्रिशतोपनीतम् ।

आदाय बाल्माजलील इवेक्षुयाष्टिं सजीकृतं नृप विकृष्य बभञ्ज मध्ये ॥ ६ ॥

जित्वानुरूपगुणशीलवयोऽङ्ग रूपां सीतामिधां श्रियमुत्स्यभिलच्छमानाम् ।

मार्गे ब्रजन् भृगुपतेर्व्यनयत् प्ररूढं दर्पं महीमकृत यत्निरराजवीजाम् ॥ ७ ॥

यः सत्यपाशपरिचीतपितुर्निदेशं स्वैणस्य चापि शिरसा जगृहे समार्यः ।

राज्यं श्रियं प्रणयिनः सुहृदो निवासं त्यक्त्वा ययौ वनमसृनिव मुक्तसङ्गः ॥ ८ ॥

रक्षःस्वसुर्वकृत रूपमशुदबुद्धेस्तस्याः खरत्रिशिरदूषणमुख्यबन्धून् ।

जप्ते चतुर्दशसहस्रमपारणीयकोदण्डपाणिरटमान उवास कृच्छ्रम् ॥ ९ ॥

सीताकयाश्रवणदीपितहृच्छयेन सृष्टं विलोक्य नृपते दशकन्धेण ।
 जग्नेऽद्भुतैणवपुषाऽऽश्रमतोऽपकृष्टो मारीचमाशु विशिखेन यथा कमुग्रः ॥१०॥
 रक्षोऽधमेन वृक्रवद् विपिनेऽसमक्षं वैदेहराजदुहितर्यंपयापितायाम् ।
 भ्रात्रा वने कृपणवत् प्रियया वियुक्तः स्त्रीसङ्गिनां गतिमिति प्रययंश्चचार ॥११॥
 दग्ध्वाऽऽत्मकृत्यहतकृत्यमहन् कवन्धं सख्यं विधाय कपिभिर्दयितागतिं तैः ।
 बुद्ध्वाय वालिनि हते प्लवगेन्द्रसैन्यैर्वैलामगात् स मनुजोऽजमवार्चिताद्भ्रिः ॥१२॥
 यद्रोपविभ्रमविवृत्तकटाक्षपातसंभ्रान्तनक्रमकरो भयगीर्णघोषः ।
 सिन्धुः शिरस्यर्हणं परिगृह्य रूपी पादारविन्दमुपगम्य बभाष एतत् ॥१३॥
 न त्वां वयं जडधियो नु विदाम भूमन् कूटस्यमादिपुरुषं जगतामधीशम् ।
 यत्सचरतः सुरगणा रजसः प्रजेशा मन्योश्च भूतपतयः स भवान् गुणेशः ॥१४॥
 कामं प्रयाहि जहि विश्रवसोऽयमेहं त्रैलोक्यरावणमवामुहि वीर पत्नीम् ।
 वध्नीहि सेतुमिह ते यशसो वितत्यै गायन्ति दिग्विजयिनो यमुपेत्य भूपाः ॥१५॥
 वदध्वोदधौ रघुपतिर्विधाद्रिकूटैः सेतुं कपीन्द्रकरकम्पितभूरुहाङ्गैः ।
 सुग्रीवनीलहनुमत्प्रमुखैरनीकैर्लङ्कां विभीषणदृशाऽऽविशदग्रदग्धाम् ॥१६॥
 सा वानरेन्द्रवलरुद्धविहारकोष्ठश्रीद्वारगोपुरसदोवल्भीविटङ्गा ।
 निर्भयमानधिपणध्वजहेमकुम्भशृङ्गाटका गजकुलैर्हृदिनीच घूर्णा ॥१७॥
 रक्षःपतिस्तदवलोक्य निकुम्भकुम्भधूम्राक्षदुर्मुखसुरान्तरान्तकादीन् ।
 पुत्रं प्रहस्तमतिकायविकम्पनादीन् सर्वानुगान् समहिनोदथ कुम्भकर्णम् ॥१८॥
 तां यातुधानपृतनामसिञ्चलचापप्रासर्पिंशक्तिशरतोमरखड्गदुर्गाम् ।
 सुग्रीवलक्ष्मणमरुत्सुतगन्धमादनीलाङ्गदक्षपनसादिभिरन्वितोऽगात् ॥१९॥
 तेऽनीकपा रघुपतेरभिपत्य सर्वे द्वन्द्वं बरुयमिमपत्तिरथाश्वयोधैः ।
 जघ्नुर्दुर्मैरिगिरिगदेपुमिरङ्गदाद्याः सीताभिमर्शहतमङ्गलरावणेशान् ॥२०॥
 रक्षःपतिः स्ववलनाष्टिमवेक्ष्य रुष्ट आरुह्य यानकमयाभिसत्तार रामम् ।
 स्वःस्यन्दने शुमति मातलिनोपनीते विभ्राजमानमहन्निशितैः क्षुरप्रैः ॥२१॥
 रामस्तमाह पुरुषादपुरीष यन्नः कान्तासमक्षमसतापहृता श्रवन् ते ।
 त्यक्तत्रपस्य फलमद्य जुगुप्सितस्य यच्छामि काल इव कर्तुरलङ्घयवीर्यैः ॥२२॥
 एवं क्षिपन् धनुयि सन्धितमुत्ससर्ज बाणं स वज्रमिव तदधृदयं विभेद ।
 सोऽसृग् वमन् दशमुखैर्न्यपतद् त्रिमानाद्वाहेति जल्पति जने सुकृतीव रिक्तः ॥२३॥
 ततो निष्क्रम्य लङ्काया यातुधान्यः सहस्रशः । मन्दोदर्यां समं तस्मिन् प्ररुदत्य उपाद्रवन् ॥२४॥

स्वान् स्वान् बन्धून् परिष्वज्य लक्ष्मणेषुभिरर्दितान् । रुद्रुः सुस्वरदीना इत्यथ आत्मानमात्मना ॥२५॥
 हा हताः स वयं नाथ लोकरावण रावण । कं यावाच्छरणं लङ्का त्वद्विहीना परार्दिता ॥२६॥
 नैवं वेद महाभाग भवान् कामवदां गतः । तेजोऽनुभावं सीताया येन नीतो दद्यामिमांश्च ॥२७॥
 कृतैषा विषवा लङ्का वयं च कुलनन्दन । देहः कृतोऽर्त्तं यथाणामात्मा नरकहेतवे ॥२८॥

श्रीशुक उवाच

त्वानां विभोगणधके कोषलेन्द्रानुमोदितः । पितृमेषविधानेन यदुक्तं सांप्रदायिकम् ॥२९॥
 ततो ददर्श भगवानशोकवनिकाशमे । धामां स्वथिरहङ्गाधिं शिशुपामूलमास्विताम् ॥३०॥
 रामः प्रियतमां भावां दीनां श्रीश्याम्यकम्पत । आत्मसन्दर्शनाद्वादधिकसन्मुखपङ्कजाम् ॥३१॥
 आरोप्याकरो यानं भ्रातृभ्यां हनुमन्तः । विर्मोपणाय भगवान् दत्त्वा रक्षोगणेशताम् ॥३२॥
 लङ्कामायुध कल्याणतं ययौ चोर्णवतः पुरीम् । अयकीर्यगाणः कुमुभैर्लोकगालारितैः पथि ॥३३॥
 उपमाश्रयानचरितः शतशृत्वादिभिर्मुदा । गोमूषयावकं धृत्वा भ्रातरं यत्कल्याण्यम् ॥३४॥
 महाकावणिकोऽलप्यञ्जलिं स्थाण्डिलेशयम् । भरतः प्राप्तनाकर्षं पीरामात्मपुरोहितं ॥३५॥
 पादुके शिरसि न्यस्य रामं प्रायुच्यतोऽग्रजम् । नन्दित्रागात् स्वधिराद् गीतवादिननिःस्वनैः ३६
 ब्रह्मपौत्रेण च मुहुः पटद्भिर्ब्रह्मादिभिः । स्वयं कभारताकभिर्हैमैश्चिक्चयैः स्वैः ॥३७॥
 सदस्यैः क्वमसत्सदैर्भैः पुरट्यमंभिः । श्रेणीभिर्चारमुख्याभिर्भ्रूयैर्नयैः पदानुगैः ॥३८॥
 पारमेश्वान्युपादाय पश्वान्युच्चागतानि च । पादयोर्नारतत् प्रेम्णा प्रह्वित्तद्वयशेक्षणः ॥३९॥
 पादुके न्यस्य पुरतः प्राङ्गिर्दांपन्नोचनः । तमाक्षिप्य नितं दोम्यां ग्यारयन् नेत्रजैर्जलिः ॥४०॥
 रामो लक्ष्मणसीतान्मां धिप्रेष्यो येऽर्क्षसत्तमाः । तेभ्यः स्वयं नमश्चक्रे प्रजाभिश्च नमस्कृतः ॥४१॥
 धुन्वन्त उच्चरासन्नान् पतिं वीक्ष्य निरागतम् । उचराः कोऽप्यला माल्यैः पिरन्तो नयतुर्मुदा ॥४२॥
 पादुके भरतोऽश्रुसाध्यागरद्वयजनोत्तमे । विभीषणः समुत्थितः दक्षेत्कञ्चं गरुसुतः ॥४३॥
 धनुर्निर्द्वाङ्गशुभः सीता तीर्यकमश्नयन् । धविभ्रदन्नदः सङ्गं शैवं चर्मशर्णकृत् ॥४४॥
 गुप्फन्धोऽन्वितः स्त्रीभिः स्तूयमानश्च बन्दिभिः । निरेत्रे भगवान् राजन् प्रदृशन् शोदितः ॥४५॥
 भ्रातृभिर्नन्दितः गोर्जरि शोत्सवां प्राविशन् पुरीम् । प्रविश्य राजभयनं मुकुन्दीः स्वमातरम् ॥४६॥
 गुरुन् वयस्सावरजान् पूजितः प्रसन्नवृत्तम् । यैर्देही लक्ष्मणः चैव यथायत्नं ममुपेयतु ॥४७॥
 पुत्रान् स्वमातरस्तान् प्राणांसन्व द्योत्थिताः । आरोप्याङ्गेऽभिपिद्यन्त्यो वाप्योर्ध्वैर्जहुः शुचः ॥४८॥
 जटा निर्गुन्ध्य विधिवत् कुञ्जद्वैः गनं गुरुः । अम्भपिदद् यथैर्दन्द्रं चतुःसिन्धुजलादिभिः ॥४९॥
 एवं कृतशिरःशानः सुतासाः सम्यक्कृतः । सत्यदृतेः सुतागोभिर्सांत्वभिर्भाषया ययौ ॥५०॥
 अग्रहीदासुं भ्रात्रा प्रणिपत्य प्रसादितः । प्रजाः स्वयमभिरेता यथाश्रममुपास्मिन्नाः ।

शुभोप पितृवद् रामो नेनिरं पितरं च तम् ॥५१॥

त्रैतायां वर्तमानायां कालः कृतसमोऽभवत् । रामे राजनि धर्मज्ञे सर्वभूतसुखावहे ॥५२॥
 वनानि नद्यो गिरयो वर्षाणि द्वीपसिन्धवः । सर्वे कामदुधा आसन् प्रजानां भरतर्षभ ॥५३॥
 नाधिव्याधिजराग्लानिदुःखशोकभयक्लमाः । मृत्युश्चानिच्छतां नासीद् रामे राजन्यधोक्षजे ॥५४॥
 एकपत्नीव्रतधरो राजर्षिचरितः शुचिः । स्वधर्मं गृहमेधीयं शिक्षयन् स्वयमाचरत् ॥५५॥
 प्रेम्णानुवृत्त्या शीलेन प्रश्रयावनता सती । धिया हिया च भावज्ञा भर्तुः सीताहरन्मनः ॥५६॥

इति श्रीमद्भागवते महापुराणे पारमहंसां संहितायां नवमस्कन्धे रामचरिते दशमोऽध्यायः ॥१०॥

अथैकादशोऽध्यायः

श्रीशुक उवाच

भगवानात्मनाऽऽत्मानं राम उत्तमकल्कैः । सर्वदेवमयं देवमीज आचार्यवान् मत्सैः ॥ १ ॥
 होत्रेऽददाद् दिशं प्रार्चां ब्रह्मणे दक्षिणां प्रभुः । अध्वर्यवे प्रतीचीं च उदीचीं सामगाय सः ॥ २ ॥
 आचार्याय ददौ शेषां यावती भूस्तदन्तरा । मन्यमान इदं कृत्स्नं ब्राह्मणोऽर्हति निःस्पृहः ॥ ३ ॥
 इत्ययं तदलङ्कारवासोभ्यामवशेषितः । तथा राज्यपि वैदेही सौमङ्गल्यावशेषिता ॥ ४ ॥
 ते तु ब्रह्मण्यदेवस्य वात्सल्यं वीक्ष्य संस्तुतम् । प्रीताः क्लिन्नधियस्तस्मै प्रत्यर्प्येदं वभाषिरे ॥ ५ ॥
 अप्रचं नस्त्वया किं नु भगवन् भुवनेश्वर । यन्नोऽन्तर्हृदयं विश्व तमो हंसि स्वरोचिषा ॥ ६ ॥
 नमो ब्रह्मण्यदेवाय रामायाक्कुण्ठमेघसे । उत्तमश्लोकधुर्याय न्यस्तदण्डार्जिताद्भ्ये ॥ ७ ॥
 कदाचिल्लोकजिज्ञासुर्गूढो रान्यामलक्षितः । चगन्वाचोऽशृणोद् रामो भार्यामुद्दिश्य वस्यचित् ८
 नाहं विभर्मि त्वां दुष्टामसतीं परवेश्मगाम् । स्त्रीलोमी विभ्रयात् सीतां रामो नाहं भजे पुनः ॥९॥
 इति लोकाद् बहुमुखाद् दुराराध्यादसंविदः । पत्या भीतेन सा त्यक्त्वा प्राप्ता प्राचेतसाश्रमम् ॥१०॥
 अन्तर्वन्यागते काले यमौ सा सुपुत्रे सुतौ । कुशो लव इति ख्यातौ तयोश्चक्रे क्रिया मुनिः ॥११॥
 अङ्गदक्षिणकेतुश्च लक्ष्मणस्यात्मजौ स्मृतौ । तक्षः पुष्कल इत्यास्तां भरतस्य महीपते ॥१२॥
 सुबाहुः श्रुतसेनश्च शत्रुघ्नस्य बभूवन्तुः । गन्धर्वान् कोटिशो जप्ते भरतो विजये दिशाम् ॥१३॥
 तदीयं धनमानीय सर्वे राक्षे न्यवेदयत् । शत्रुघ्नश्च मघोः पुत्रं लवणं नाम राक्षसम् ।

हत्वा मधुवने चक्रे मथुरां नाम वै पुरीम् ॥ १४ ॥

मुनौ निक्षिप्य तनयौ सीताभर्त्रा विवासिता । ध्यायन्ती रामचरणौ विवरं प्रविवेश ह ॥१५॥
 तच्छ्रुत्वा भगवान् रामो रुन्धन्नपि धियाशुचः । स्मरंस्तस्या गुणांस्तांस्तान्नाशकोद् रोदधुमीश्वरः १६
 स्त्रीपुंप्रसङ्ग एतादृक् सर्वत्र त्रासमावहः । अपीश्वराणां किमुत ग्राम्यस्य गृहचेतसः ॥१७॥
 तत ऊर्ध्वं ब्रह्मचर्ये धारयन्नजुहोत् प्रभुः । त्रयोदशान्दसाहस्रमग्निहोत्रमखण्डितम् ॥१८॥
 स्मरतां हृदि विन्यस्य विद्वं दण्डककण्टकैः । स्वपादपल्लवं राम-आत्मज्योतिरगात् ततः ॥१९॥

नेदं यशो रघुपतेः सुरयाञ्जयाऽऽत्तलीलातनोरथिकसाम्यविमुक्तघाम्नः ।
 रक्षोवधो जलधिवन्धनमस्त्रभूगैः किं तस्य शत्रुहनने कपयः सहायाः ॥२०॥
 यस्यामलंनृपसदःसु यशोऽधुनापि गायन्त्ययघ्नसृषयो दिगिमेन्द्रपट्टम् ।
 तं नाकपालवसुपालकिरीटजुष्टपादाङ्गुजं रघुपतिं शरणं प्रपद्ये ॥२१॥

सयैः स्पृष्टोऽभिदृष्टो वा संविष्टोऽनुगतोऽपि वा । कोसलास्ते ययुः स्थानं यत्र गच्छन्ति योगिनः ॥२२॥
 पुरुषो रामचरितं श्रवणैरपधारयन् । आनृशंस्यपरो राजन् कर्मवन्धैर्विमुच्यते ॥२३॥

राजोवाच

कथं स भगवान् रामो भ्रातृन् वा स्वयमात्मनः । तस्मिन् वा तेऽन्ववर्तन्त प्रजाः पौराश्च ईश्वरे ॥२४॥

श्रीशुक उवाच

अथादिशद् दिग्बिजये भ्रातृस्त्रिभुवनेश्वरः । आत्मानं दर्शयन् स्वानां पुरीमैक्षत सानुगः ॥२५॥
 आसिक्तमार्गो गन्धोदैः करिणां मदशीकरैः । स्वामिन् प्राप्तमालोक्य मत्तां वा सुतरामिव ॥२६॥
 प्रासादगोपुरसभाचैत्यदेवगृहादिषु । विन्यस्तहेमकलशैः पताकाभिश्च मण्डिताम् ॥२७॥
 पुरैः सवृन्तै रम्भामिः पट्टिकाभिः सुवाससाम् । आदर्शैरंशुकैः सग्भिः कृतकौतुकतोरणाम् ॥२८॥
 तमुपेयुस्तत्र तत्र पौरा अर्हणपाणयः । आशिषो युयुजुदेवं पाहीमां प्राक्त्वयोद्गृताम् २९
 ततः प्रजा वीक्ष्य पतिं चिरागतं दिदृक्षयोत्सृष्टगृहाः स्त्रियो नराः ।

आरुह्य हर्म्माण्यरविन्दलोचनमवृत्तनेत्राः कुसुमैरवाकिरन् ॥३०॥

अथ प्रविष्टः स्वगृहं जुष्टं स्वैः पूर्वराजभिः । अनन्ताखिलक्रोशाढ्यमनघ्नोरुपरिच्छदम् ॥३१॥
 विद्रुमोदुग्धरद्दारैर्वेदूयस्तम्भपङ्क्तिभिः । स्यलैर्मारकतैः स्वच्छैर्मातस्फटिकमिचित्तिभिः ॥३२॥
 चित्रस्रग्भिः पट्टिकाभिर्वासोमणिगणांशुकैः । मुक्ताफलैश्चिदुल्लासैः कान्तकामोपपत्तिभिः ॥३३॥
 धूपदीपैः सुरभिर्मिर्मण्डितं पुष्पमण्डनैः । स्त्रीपुग्भिः सुरसंकाशैर्जुष्टं भूषणभूषणैः ॥३४॥
 तस्मिन् स भगवान् रामः स्निग्धया प्रिययेष्टया । रेमे स्वारामधीराणामृपमः सीतया किल ॥३५॥
 बुभुजे च यथाकालं कामान् घर्ममपीडयन् । वर्षपूगान् बहून् नृणामभिध्याताङ्घ्रिपल्लवः ॥३६॥
 इति श्रीमद्भागवते महापुराणे पारमहंसां संहितायां नवमस्कन्धे श्रीरामोपाख्यान एकादशोऽध्यायः ॥११॥

अथ द्वादशोऽध्यायः

श्रीशुक उवाच

कुशस्य चातिथिस्तस्मान्निषघस्तत्सुतो नभः । पुण्डरीकोऽय तत्पुत्रः क्षेमधन्वाभवत्ततः ॥ १ ॥
 देवानीकस्ततोऽनीहः पारियात्रोऽय तत्सुतः । ततो बलस्यलस्तस्माद्ब्रजनाभोऽर्कसम्भवः ॥ २ ॥
 खगणस्तत्सुतस्तस्माद् विधुतिश्राभवत् सुतः । ततो हिरण्यनाभोऽभूद् योगाचार्यस्तु जैमिनेः ॥ ३ ॥
 शिष्यः क्रौस्त्य आध्यात्मं याज्ञवल्क्योऽध्यगाद् यतः । योगं महोदयमुविहृदयग्रन्थिभेदकम् ॥ ४ ॥

पुष्यो हिरण्यनाभस्य ध्रुवसन्धिस्ततोऽभवत् । सुदर्शनोऽथाश्रिवर्णः शीघ्रस्तस्य मरुः सुतः ॥ ५ ॥
 योऽसावास्ते योगसिद्धः कलापग्राममाश्रितः । कलेरन्ते सूर्यवंशं नष्टं भावयित्वा पुनः ॥ ६ ॥
 तस्मात् प्रसुश्रुतस्तस्य सन्धिस्तस्याप्यमर्षणः । महस्वांस्तत्सुतस्तस्माद् विश्वसाहोऽन्वजायत ॥ ७ ॥
 ततः प्रसेनजित् तस्मात् तक्षको भविता पुनः । ततो बृहद्वल्लो यस्तु पित्रा ते समे हतः ॥ ८ ॥
 एते हीक्ष्वाकुभूपाला अतीताः शृण्वनागतान् । बृहद्वल्लस्य भविता पुत्रो नाम बृहद्रणः ॥ ९ ॥
 अंरुक्रियस्ततस्तस्य वत्सवृद्धो भविष्यति । प्रतिव्योमस्ततो भानुर्दिवाको वाहिनीपतिः ॥ १० ॥
 सहदेवस्ततो वीरो बृहदश्वोऽथ भानुमान् । प्रतीकाश्वो भानुमतः सुप्रतीकोऽथ तत्सुतः ॥ ११ ॥
 भविता मरुदेवोऽथ सुनक्षत्रोऽथ पुष्करः । तस्यान्तरिक्षस्तत्पुत्रः सुतपास्तदभित्रजित् ॥ १२ ॥
 बृहद्राजस्तु तस्यापि बर्हिस्तस्मात् कृतञ्जयः । रणञ्जयस्तस्य सुतः सञ्जयो भविता ततः ॥ १३ ॥
 तस्माच्छाक्योऽथ शुद्धोदो लङ्गलस्तत्सुतः स्मृतः । ततः प्रसेनजित् तस्मात् क्षुद्रको भविता ततः ॥ १४ ॥
 रणको भविता तस्मात् सुरथस्तनयस्ततः । सुमित्रो नाम निष्ठान्त एते बार्हद्वलान्वयाः ॥ १५ ॥
 इक्ष्वाकूणामयं वंशः सुमित्रान्तो भविष्यति । यतस्तं प्राप्य राजानं संस्थां प्राप्स्यति वै कलौ ॥ १६ ॥
 इति श्रीमद्भागवते महापुराणे पारमहस्यां संहितायां नवमस्कन्धे इक्ष्वाकुवंशवर्णनं नाम द्वादशोऽध्यायः ॥ १२ ॥

अथ त्रयोदशोऽध्यायः

श्रीशुक उवाच

निमिरिक्ष्वाकुतनयो वसिष्ठमवृत्तत्विजम् । आरम्य सत्रं सोऽप्याह शक्रेण प्राग्वृतोऽस्मि भोः ॥ १ ॥
 तं निर्वर्त्यागमिष्यामि तावन्मां प्रतिपालय । तूष्णीमासीद् गृहपतिः सोऽपीन्द्रस्याकरोन्मखम् ॥ २ ॥
 निमिश्रलमिदं विद्वान् सत्रमारभतात्मवान् । ऋत्विग्भिरपरैस्तावन्नागमद् यावता गुरुः ॥ ३ ॥
 शिष्यव्यतिक्रमं वीक्ष्य निर्वर्त्य गुरुरागतः । अशपत् पतताद् देहो निमेः पण्डितमानिनः ॥ ४ ॥
 निमिः प्रतिददौ शापं गुरवेऽधर्मवर्तिने । तवापि पतताद् देहो लोभाद् धर्ममजानतः ॥ ५ ॥
 इत्युत्ससर्ज स्वं देहं निमिरध्यात्मकोविदः । मित्रावरुणयोज्जे उर्वश्यां प्रपितामहः ॥ ६ ॥
 गन्धवस्तुषु तद्देहं निघाय मुनिसत्तमाः । समाप्ते सत्रयागेऽथ देवान्चुः समागतान् ॥ ७ ॥
 राशो जीवतु देहोऽयं प्रसन्नाः प्रभवो यदि । तथेत्युक्ते निमिः प्राह मा भूमे देहबन्धनम् ॥ ८ ॥
 यस्य योगं न वाञ्छन्ति विद्योगभयकातराः । भजन्ति चरणाम्भोजं मुनयो हरिमेघसः ॥ ९ ॥
 देहं नावरुत्सेऽहं दुःखशोकभयावहम् । सर्वत्रास्य यतो मृत्युर्मत्स्यानामुदके यथा ॥ १० ॥

देवा ऊचुः

विदेह उष्यतां कामं लोचनेषु शरीरिणाम् । उन्मेपणनिमेषाम्यां लक्षितोऽध्यात्मसंस्थितः ॥ ११ ॥
 अराजकभयं नृणां मन्यमाना महर्षयः । देहं ममन्थुः स्म निमेः कुमारः समजायत ॥ १२ ॥
 जन्मना जनकः सोऽभूद् वैदेहस्तु विदेहजः । मिथिलो मथनाज्जातो मिथिल्य येन निर्मिता ॥ १३ ॥

तस्माद्गुदावसुस्तस्य पुत्रोऽभून्नन्दिवर्धनः । ततः सुकेतुस्तस्यापि देवरातो महीपते ॥१४॥
 तस्माद् बृहद्रथस्तस्य महावीर्यः सुधृत्पिता । सुधृतेर्धृष्टकेतुर्वै हर्षश्चोऽय मरुस्ततः ॥१५॥
 मरोः प्रतीयकस्तस्माज्जातः कृतिरथो यतः । देवमीढस्तस्य सुतो विश्रुतोऽय महाधृतिः ॥१६॥
 कृतिरातस्ततस्तस्मान्महारोमाथ तत्सुतः । स्वर्णरीमा सुतस्तस्य ह्रस्वरोमा व्यजायत ॥१७॥
 ततः सीरध्वजो जजे यशार्थं कर्षतो महीम् । सीता सीराग्रतो जाता तस्मात् सीरध्वजः स्मृतः १८
 कुशाध्वजस्तस्य पुत्रस्ततो धर्मध्वजो नृपः । धर्मध्वजस्य द्वौ पुत्रौ कृतध्वजमितध्वजौ ॥१९॥
 कृतध्वजात् केदिध्वजः खाण्डिक्यस्तु मितध्वजात् । कृतध्वजसुतो राजनात्मविद्याविशारदः ॥२०॥
 खाण्डिक्यः कर्मतत्वशो भीतः केदिध्वजाद् द्रुतः । भानुमांस्तस्य पुत्रोऽभूच्छतशुभ्रस्तु तत्सुतः ॥२१॥
 शुचिस्तत्तनयस्तस्मात् सनद्वाजस्ततोऽभवत् । ऊर्ध्वैतुः सनद्वाजादजोऽथ पुरजित्सुतः ॥२२॥
 अरिष्टनेमिस्तस्यापि श्रुतायुस्तसुपार्श्वकः । ततश्चित्ररथो यस्य क्षेमधिर्मिथिलाधियः ॥२३॥
 तस्मात् समरथस्तस्य सुतः सत्यरथस्ततः । आसीदुपगुरुस्तस्माद्दुपगुतोऽग्निसम्भवः ॥२४॥
 वखनन्तोऽथ तत्पुत्रो युयुधो यत्सुभाषणः । श्रुतस्ततो जयस्तस्माद् विजयोऽस्मादृतः सुतः ॥२५॥
 शुनकस्तत्सुतो जजे वीतहृद्यो धृतिस्ततः । बहुलाश्वो धृतेस्तस्य कृतिरस्य महावशी ॥२६॥
 एते वै मैथिला राजनात्मविद्याविशारदाः । योगेश्वरप्रसादेन दन्द्रैर्मुक्ता गृहेष्वपि ॥२७॥
 इति श्रीमद्भागवते महापुराणे पारमहंस्यां संहितायां नवमस्कन्धे निमिर्वंशानुवर्णनं नाम त्रयोदशोऽध्यायः ॥१३॥

अथ चतुर्दशोऽध्यायः

श्रीशुक उवाच

अथातः श्रूयतां राजन् वंशः सोमस्य पावनः । यस्मिन्नैलादयो भूपाः कीर्त्यन्ते पुण्यकीर्तयः ॥ १ ॥
 सहस्रशिरसः पुंशो नाभिहृदसरोरुहात् । जातस्यासीत् सुतो धातुरग्निः पितृसमो गुणैः ॥ २ ॥
 तस्य हृम्भोऽभवत् पुत्रः सोमोऽमृतमयः विल । विप्रौपध्युद्गुणानां ब्रह्मणा कल्पितः पतिः ॥ ३ ॥
 सोऽवजद् राजसूयेन विजित्य भुवनत्रयम् । पर्णां बृहस्पतेर्दर्पात् तारां नामाहरद्वलात् ॥ ४ ॥
 यदा स देवगुणा याचितोऽभीक्षणशो मदात् । नात्यजत् तत्कृते जज्ञे सुरदानवविग्रहः ॥ ५ ॥
 शुको बृहस्पतेर्देपादग्रहीत् सामुरोद्गुपम् । हरो गुच्छुतं स्नेहात् सर्वभूतगणावृतः ॥ ६ ॥
 सर्वदेवगणोपेतो महेन्द्रो गुरुमन्वयात् । सुरासुरविनाशोऽभूत् समरस्तारकामयः ॥ ७ ॥
 निवेदितोऽयाङ्गिरसा सोमं निर्मर्त्यं विश्वकृत् । तारां स्वभर्त्रे प्रायच्छदन्तर्ध्वनीमवैत् पतिः ॥ ८ ॥
 त्यज त्यजाशु दुष्प्रज्ञे मरुक्षेत्रादाहितं परैः । नाहं त्वां भस्मसात् कुर्यां स्त्रियं सान्त्वानिकः सति ॥ ९ ॥
 तत्याज व्रीडिता तारा कुमारे वनकप्रमम् । स्पृष्टामाङ्गिरसश्चक्रे कुमारे सोम एव च ॥ १० ॥
 ममायं न तवेत्युच्चैस्तस्मिन् विवदमानयोः । पप्रच्छुर्भूपयो देवा नैवोचे व्रीडिता तु सा ॥ ११ ॥

कुमारो मातरं प्राह कुपितोऽलीकलजया । किं न वोचस्यसद्वृत्ते आत्मानवशं वदाशु मे ॥१२॥
 ब्रह्मा तां रह आहूय समप्राक्षीच्च सान्त्वयन् । सोमस्येत्याह शनकैः सोमस्तं तावदग्रहीत् ॥१३॥
 तस्यात्मयोनिरकृत बुध इत्याभिधां नृप । बुद्धया गम्भीरया येन पुत्रेणापोद्दुराणमुदम् ॥१४॥
 ततः पुरुरवा जज्ञे इजायां य उदाहृतः । तस्य रूपगुणौदार्यशीलद्रविणविक्रमान् ॥१५॥
 श्रुत्वोर्वशीन्द्रभवने गीयमानान् सुरर्षिणा । तदन्तिकमुपेयाय देवी सरदारार्दिता ॥१६॥
 मित्रावरुणयोः शापादापन्ना नरलोक्ताम् । निशम्य पुरुषश्रेष्ठं कन्दर्पमिव रुनिगम् ।

धृतिं विष्टम्य लज्जना उपतस्थे तदन्तिके ॥ १७ ॥

स तां विलोक्य नृपतिर्हर्षेणोत्फुल्ललोचनः । उवाच श्लश्या वाचा देवीं हृष्टतनूहः ॥१८॥

राजोवाच

स्वागतं ते वरारोहे आत्यतां करवाम किम् । संरमस्त्रमया साक्रं रतिर्नो द्याश्वतीः समाः ॥१९॥

उर्वश्यावाच

कस्यात्त्वयि न सजेत मनो दृष्टिश्च सुन्दर । यदङ्गान्तरमासाद्य च्यवते ह रिरंशया ॥२०॥
 एतावुरणकौ राजन् न्यासौ रक्षस्व मानद । संरंत्येभवतासाकं श्लाघ्यः स्त्रीणां वरः स्मृतः ॥२१॥
 घृतं मे वीर भक्ष्यं स्यान्नशे त्वान्यत्र मैथुनात् । विवाससं तत् तथेति प्रतिपेदे महामनाः ॥२२॥
 अहो रूपमहो भाषो नरलोकविमोहनम् । को न सेवेत मनुजो देवीं त्वां स्वयमागतम् ॥२३॥
 तथा स पुरुषश्रेष्ठो रमयन्त्या यथार्हतः । रेमे सुरविहारेषु कामं चैत्रयादियु ॥२४॥
 रममाणस्तया देव्या पद्मकिञ्चलकगन्धया । तन्मुखामोदसुषितो मुमुदेऽहर्गणान् बहून् ॥२५॥
 अपश्यन्नुर्वशीमिन्द्रो गन्धर्वान् समचोदयत् । उर्वशीरहितं मद्यमास्यानं नातिशोभते ॥२६॥
 ते उपेत्य महारात्रे तमसि प्रत्युपस्थिते । उर्वश्या उरगौ जह्वुर्यस्तौ राजनि जायया ॥२७॥
 निशम्याक्रन्दितं देवी पुत्रयोर्नीयमानयोः । हतास्म्यहं कुनाथेन नपुंसा वीरमानिना ॥२८॥
 यद्विश्रम्मादहं नष्टा हृतापत्या च दत्सुभिः । यः शेते निशि संत्रस्तो यथा नारी दिवा पुमान् ॥२९॥
 इति वाकसायकैर्विद्वः प्रतोत्त्रैरिव कुञ्जरः । निशि निक्लिंशमादाय विवन्नोऽभ्यद्रवद् रुधा ॥३०॥
 ते विसृज्योरगौ तत्र व्यद्योतन्त स विद्युतः । आदाय मेपावायान्तं नग्रमैकत सा पतिम् ॥३१॥
 ऐलोऽपि शयने जायामपश्यन् विमना इव । तच्चित्तो त्रिहृल्लःशोचन् बभ्रामोन्मत्तवन्महीम् ॥३२॥
 स तां वीक्ष्य कुरुक्षेत्रे सरस्वत्यां च तत्क्षणीः । पञ्च प्रहृष्टवदनाः प्राह सूक्तं पुरुरवाः ॥३३॥
 अहो जाये तिष्ठ तिष्ठ धीरे न त्यक्तुमर्हसि । मां त्वमद्याप्यनिर्वृत्य वचांसि कृणवावहै ॥३४॥
 सुदेहोऽयं पतत्यत्र देवि दूरं हृतस्त्वया । खादन्त्येनं वृका गृध्रास्त्वत्प्रसादस्य नात्यदम् ॥३५॥

उर्वश्यावाच

मा मृथाः पुरुषोऽसि त्वं मा स्म त्वाद्युर्वका इमे । क्षापि सख्यं न वै स्त्रीणां वृकाणां हृदयं यया ॥३६॥

स्त्रियो ह्यकरुणाः क्रूरा दुर्मर्षाः प्रियसाहसाः । घ्नन्त्यत्गार्थेऽपि विश्रब्धं पतिं भ्रातरमप्युत ॥३७॥
 विधायालीकविभ्रममज्ञेषु त्यक्तसौहृदाः । नवं नवमभीमन्त्यः पुंश्चल्यः स्वैरवृत्तयः ॥३८॥
 संवत्सरान्ते हि भवानेकरात्रं मयेश्वर । वत्स्यत्यत्यानि च ते भविष्यन्त्यपराणिभोः ॥३९॥
 अन्तर्वन्नीमुपालक्ष्य देवी स प्रययौ पुरम् । पुनस्तत्र गतोऽब्दान्ते उर्वशीं वीरमातरम् ॥४०॥
 उपलभ्य मुदा युक्तः समुवास तथा निशाम् । अथैनमुर्वशीं प्राह कृपणं विरहातुरम् ॥४१॥
 गन्धर्वानुपधावेमांस्तुभ्य दास्यन्ति मामिति । तस्य संस्तुवतस्तुष्टा अग्निस्थालीं ददुर्नृप ।

उर्वशीं मन्यमानस्तां सोऽब्रुध्यत चरन् वने ॥ ४२ ॥

स्थालीं न्यस्य वने गत्वा गृहानाध्यायतो निशि । त्रेतायां सम्प्रवृत्तायां मनसि त्रय्यवर्तत ॥४३॥
 स्थालीस्थानं गतोऽश्वस्थं शमीगर्भं विलक्ष्य सः । तेन द्वे अरणी कृत्वा उर्वशीलोककाम्यया ॥४४॥
 उर्वशीं मन्त्रतो ध्यायन्नधारारणिपुत्रराम् । आत्मानमुभयोर्मध्ये यत् तत् प्रजननं प्रभुः ॥४५॥
 तस्य निर्मन्यनाजातो जातवेदा विभावसुः । त्रय्या स विद्यया राज्ञा पुत्रत्वे कल्पितस्त्रिवृत् ॥४६॥
 तेनायजत यज्ञेशं भगवन्तमधोक्षजम् । उर्वशीलोकमन्विच्छन् सर्वदेवमयं हरिम् ॥४७॥
 एक एव पुरा वेदः प्रणवः सर्ववाङ्मयः । देवो नारायणो नान्य एकोऽग्निर्वर्ण एव च ॥४८॥
 पुरुरवस एवासीत् त्रयी त्रेतामुखे नृप । अग्निना प्रजया राजा लोकं गान्धर्वमेयिवान् ॥४९॥
 इति श्रीमद्भागवते महापुराणे पारमहंस्या संहितायां नवमस्कन्धे ऐलोपाख्याने चतुर्दशोऽध्यायः ॥१४॥

अथ पञ्चदशोऽध्यायः

श्रीशुक उवाच

ऐलस्य चोर्वशीगर्भात् पडासन्नात्मजा नृप । आयुः श्रुतायुः सत्यायू रयोऽथ विजयो जयः ॥१॥
 श्रुतायोर्वसुमान् पुत्रः सत्यायोश्च श्रुतञ्जयः । रयस्य सुत एकश्च जयस्य तनयोऽमितः ॥२॥
 भीमस्तु विजयस्याथ काञ्चनो होत्रकस्ततः । तस्य जह्नुः सुतो गङ्गां गण्डूषीकृत्य योऽपिबत् ।

जह्नुस्तु पुरुस्तत्पुत्रो बलाकश्चात्मजोऽजकः ॥ ३ ॥

ततः कुशाः कुशास्यापि कुशाग्बुस्तनयो वसुः । कुशनाभश्च चत्वारो गाधिरासीत् कुशाश्वजुः ॥४॥
 तस्य सत्यवतीं कन्यामृचीकोऽयाचतद्विजः । वरं विसदृशं मत्वा गाधिर्भागवमब्रवीत् ॥५॥
 एकतः श्यामकर्णानां हयानां चन्द्रवर्चसाम् । सहस्र दीयतां शुल्कं कन्यायाः कुशिका वयम् ॥६॥
 इत्युक्तस्तन्मतं ज्ञात्वा गतः स वरुणान्तिकम् । आनीय दत्त्वा तानश्वानुपयेमे वराननाम् ॥७॥
 स श्रुपिः प्रार्थितः पत्न्याश्चश्रुत्वा चापत्यकाम्यया । श्रपयित्त्वोभयैर्मन्त्रैश्चरं स्नातुं गतो मुनिः ॥८॥
 तावत् सत्यवती मात्रा स्वचरं याचिता सती । श्रेष्ठं मत्वा तयायच्छन्मात्रे मातुरदत् स्वयम् ॥९॥
 तद् विज्ञाय मुनिः प्राह पर्वा कष्टमकारपीः । घोरो दण्डधरः पुत्रो भ्राता ते ब्रह्मवित्तमः ॥१०॥

प्रसादितः सत्यवत्या मैवं भूदिति भार्गवः । अय तर्हि मधेत् पौत्रो जमदग्निस्ततोऽभवत् ॥११॥
 सा चाभूत् सुमहापुण्या कौशिकी लोकपावनी । रेणोः सुतां रेणुकां वै जमदग्निरुवाह याम् ॥१२॥
 तस्यां वै भार्गवश्रुषेः सुता वसुमदादयः । यवीयाञ्जज्ञ एतेषां राम इत्यभिविश्रुतः ॥१३॥
 यमाहुर्वासुदेवांशं हैहयानां कुलान्तकम् । त्रिःसप्तकृत्वो य इमां चक्रेनिःक्षत्रियां महीम् ॥१४॥
 दुष्टं क्षत्रं भुवो भारमन्नघ्न्यमनीनशत् । रजस्तमोवृत्तमहन् फल्गुन्यपि कृतेऽहसि ॥१५॥

राजोवाच

किं तदंद्दो भगवतो राजन्यैरजितात्मभिः । कृतं येन कुलं नष्टं क्षत्रियाणामभीक्ष्णशः ॥१६॥

श्रीशुक उवाच

हैहयानामधिपतिरर्जुनः क्षत्रियर्षभः । दत्तं नारायणस्यांशमाराध्य परिकर्मभिः ॥१७॥
 बाहून् दशशतं लेभे दुर्धर्षत्वमरातिषु । अन्याहतेन्द्रियौजःश्रीतेजोवीर्ययशोबलम् ॥१८॥
 योगेश्वरत्वमैश्वर्यं गुणा यत्राणिमादयः । चचाराव्याहृतगतिलोकेषु पवनो यथा ॥१९॥
 स्त्रीरत्नैरावृत्तः क्रीडन् रेवाम्भसि मदोत्कटः । वैजयन्तां स्रजं त्रिभ्रद् वरोध सरितं भुजैः ॥२०॥
 विप्लावितं स्वशिविरं प्रतिस्रोतःसरिजलैः । नामृष्यत् तस्य तद् वीर्यं वीरमानी दशाननः ॥२१॥
 गृहीतो लीलया स्त्रीणां समक्षं कृतकिल्बिषः । माहिष्मत्यां संनिरुद्धो मुक्तो येन कपिर्यया ॥२२॥
 स एकदा तु मृगयां विचरन् विपिने वने । यदृच्छयाऽऽश्रमपदं जमदग्नैरुपाविशत् ॥२३॥
 तस्मै स नरदेवाय मुनिरर्हणमाहरत् । ससैन्यामात्यवाहाय हविष्मत्या तपोधनः ॥२४॥
 स वीरस्तत्र तद् दृष्ट्वा आत्मैश्वर्यातिशायनम् । तत्राद्रियतामिहोन्म्यां सामिलाषः स हैहयः ॥२५॥
 हविर्धानीमृषेर्दान्नरान् हर्तुमचोदयत् । ते च माहिष्मतीं निन्युः सन्नत्तां क्रन्दतीं बलात् २६
 अथ राजनि निर्याते राम आश्रम आगतः । श्रुत्वा तत् तस्य दौरात्म्यं चुक्रोधाहिरिवाहतः ॥२७॥
 घोरमादाय परशुं सतूणं चर्मं कार्मुकम् । अन्वधावत् दुर्धर्षो मृगेन्द्र इव यूयपम् ॥२८॥

तमापतन्तं भृगुवर्यमोजसा धनुर्धरं बाणपरश्वघायुधम् ।

ऐणेयचर्माम्बरमर्कधामभिर्युतं जटाभिर्ददृशे पुरीं विशन् ॥२९॥

अचोदयद्धस्तिरथाश्वपत्तिभिर्गदासिवाणष्टिशतघ्निशक्तिभिः ।

अक्षौहिणीः सप्तदशातिभीषणास्ता राम एको भगवानसूदयत् ॥३०॥

यतो यतोऽसौ प्रहरत्परश्वधो मनोऽनिलौजाः परचक्रसूदनः ।

ततस्ततश्छिन्नमुजोरुकन्धरा निपेतुरुर्व्यां हतसूतवाहनाः ॥३१॥

दृष्ट्वा स्वसैन्यं रुधिरौघकर्दमे रणाजिरे रामकुठारसायकैः ।

विवृष्णचर्मध्वजचापविग्रहं निपातितं हैहय आपतद् रुषा ॥३२॥

अथार्जुनः पञ्चशतेषु बाहुभिर्धनुःषु बाणान् युगपत् स सन्दधे ।

रामाय रामोऽन्नभृतां समग्रणीस्तान्येकधन्वेषुभिराच्छिनत् समम् ॥३३॥

पुनः स्वहस्तैरचलान् मृधेऽह्मिपानुत्क्षिप्य वेगादभिधावतो युधि ।

भुजान् कुठारेण कठोरनेमिना चिच्छेद रामः प्रसभं त्वहेरिव ॥३४॥

कृत्तबाहोः शिरस्तस्य गिरेः शृङ्गमिवाहरत् । हते पितरि तत्पुत्रा अयुतं दुद्रुवुर्भयात् ॥३५॥

अग्निहोत्रीमुपावर्त्य सवत्सा परवीरहा । समुपेत्याश्रमं पित्रे परिक्लिष्टां समर्पयत् ॥३६॥

स्वकर्म तत्कृतं रामः पित्रे भ्रातृभ्य एव च । वर्णयामास तच्छ्रुत्वा जमदग्निरभाषत ॥३७॥

राम राम महाबाहो भवान् पापमकारषीत् । अवधीन्नरदेवं यत् सर्वदेवमयं वृथा ॥३८॥

वर्यं हि ब्राह्मणास्तात क्षमयार्हणतां गताः । यथा लोकगुरुर्देवः पारमेष्ठ्यमगात् पदम् ॥३९॥

क्षमया रोचते लक्ष्मीब्राह्मी सौरी यथा प्रमा । क्षमिणामाशु भगवांस्तुष्यते हरिरीश्वरः ॥४०॥

राज्ञो मूर्धाभिषिक्तस्य वधो ब्रह्मवधाद् गुरुः । तीर्थसंसेवया चांशो जह्यङ्गान्युतचेतनः ॥४१॥

इति श्रीमद्भागवते महापुराणे पारमहंस्यां संहितायां नवमस्कन्धे पञ्चदशोऽध्यायः ॥ १५ ॥

अथ षोडशोऽध्यायः

श्रीशुक उवाच

पित्रोपशिक्षितो रामस्तथेति कुरुनन्दन । संवत्सरं तीर्थयात्रां चरित्वाऽऽश्रममाव्रजत् ॥ १ ॥

ऋदाचिद् रेणुका याता गङ्गायां पद्ममालिनम् । गन्धर्वराजं क्रीडन्तमप्सरोभिरपश्यत ॥ २ ॥

विलोकयन्ती क्रीडन्तमुदकार्थं नदीं गता । होमवेला न सस्मार किञ्चिच्चित्ररथस्पृहा ॥ ३ ॥

कालत्ययं तं विलोक्य मुनेः शापविशङ्किता । आगत्य कलशं तस्यौ पुरोधाय कृताञ्जलिः ॥ ४ ॥

व्यभिचारं मुनिर्ज्ञात्वा पत्न्याः प्रकृपितोऽब्रवीत् । धृतैनां पुत्रकाः पापामित्युक्तास्ते न चक्रिरे ॥ ५ ॥

रामः सञ्चोदितः पित्रा भ्रातृन् मात्रा सहवधीत् । प्रभावज्ञो मुनेः सम्यक् समाधेस्तपसश्च सः ॥ ६ ॥

वरेणच्छन्दयामास प्रीतः सत्यवतीसुतः । वब्रे हतानां रामोऽपि जीवितं चास्मृतिं वधे ॥ ७ ॥

उत्तरयुक्ते कुशलिनो निद्रापाय इवाञ्जसा । पितुर्विद्वांस्तपोवीर्यं रामश्चके सुहृद्बधम् ॥ ८ ॥

येऽर्जुनस्य सुता राजन् स्मरन्तः स्वपितुर्बधम् । रामवीर्यपरभूता लेभिरे शर्म न क्वचित् ॥ ९ ॥

एकदाऽऽश्रमतो रामे सभ्रातरि वनं गते । वैरं विसाधयिषवो लब्धच्छिद्रा उपागमन् ॥ १० ॥

दृष्ट्वाग्न्यगार आसीनमावेशितधियं मुनिम् । भगवत्युत्तमश्लोकै जन्मुस्ते पापनिश्चयाः ॥ ११ ॥

याच्यमानाः कृपणया राममात्रातिदारुणाः । प्रसह्य शिर उत्कृत्य निन्युस्ते क्षत्रबन्धवः ॥ १२ ॥

रेणुका दुःखशोकार्ता निम्नन्त्याऽऽत्मानमात्मना । राम रामेहि तातेति विचुक्रोशोच्चकैः सती ॥ १३ ॥

तदुपश्रुत्य दूरस्थो हा रामेत्यार्तवत् स्वनम् । त्वरयाऽऽश्रममासाद्य ददृशे पितरं हतम् ॥ १४ ॥

तद्दुःखरोपामर्षार्तिशोकवेगविमोहितः । हा तात साधो धर्मिष्ठ त्यक्त्वास्मान् स्वर्गतो भवान् ॥
 विलप्यैवं पितुर्देहं निधाय भ्रातृषु स्वयम् । प्रगृह्य परशुं रामः क्षत्रान्ताय मनो दधे ॥१६॥
 गत्वा माहिष्मतीं रामो ब्रह्मघ्नविहृतभ्रियम् । तेषां स शीर्षभी राजन् मध्ये चक्रे महागिरिम् ॥१७॥
 तद्रक्तो नदीं घोरामब्रह्मण्यभयावहाम् । हेतुं कृत्वा पितृवधं क्षत्रेऽमङ्गलकारिणि ॥१८॥
 त्रिःसप्तकृत्वः पृथिवीं कृत्वा निःक्षत्रियां प्रभुः । समन्तपञ्चके चक्रे शोणितोदान् हृदान् नृप ॥१९॥
 पितुः कायेन सन्धाय शिर आदाय बर्हिषि । सर्वदेवमयं देवमात्मानमयजन्मखैः ॥२०॥
 ददौ प्राचीं दिशं होत्रे ब्रह्मणे दक्षिणां दिशम् । अधर्यवे प्रतीचीं वै उद्गात्रे उत्तरां दिशम् ॥२१॥
 अन्येभ्योऽवान्तरदिशः कश्यपाय च मध्यतः । आर्यावर्तमुपद्रष्ट्रे सदस्येभ्यस्ततः परम् ॥२२॥
 ततश्चावभृयस्नानविधूताशेषकिल्बिषः । सरस्वत्यां ब्रह्मनद्यां रेजे व्यन्न इवांशुमान् ॥२३॥
 स्वदेहं जग्मदग्निस्तु लब्ध्वा संज्ञानलक्षणम् । ऋषीणां मण्डले सोऽभूत् सप्तमो रामपूजितः ॥२४॥
 जामदग्न्योऽपि भगवान् रामः कमललोचनः । आगामिन्यन्तरे राजन् वर्तयिष्यति वै बृहत् ॥२५॥
 आस्तेऽद्यापि महेंद्राद्रौ न्यस्तादण्डः प्रशान्तधीः । उपगीयमानचरितः सिद्धगन्धर्वचारणैः ॥२६॥
 एवं भृगुषु विश्वात्मा भगवान् हरिरीश्वरः । अवतीर्य परं मारं भुवोऽहन् बहुशो नृपान् ॥२७॥
 गाधेरभून्महातेजाः समिद्ध इव पावकः । तपसा क्षात्रमुत्सृज्य यो लेभे ब्रह्मवर्चसम् ॥२८॥
 विश्वामित्रस्य चैवासन् पुत्रा एकशतं नृप । मध्यमस्तु मधुच्छन्दा मधुच्छन्दस एव ते ॥२९॥
 पुत्रं कृत्वा शुनःशेषं देवरातं च भार्गवम् । आजीगर्तं सुतानाह ज्येष्ठ एष प्रकल्प्यताम् ॥३०॥
 यो वै हरिश्चन्द्रमखे विक्रीतः पुरुषः पशुः । स्तुत्वा देवान् प्रजेशादीन् मुमुचे पाशवन्धनात् ॥३१॥
 यो रातो देवयजने देवैर्गाधिषु तापसः । देवरात इति ख्यातः शुनःशेषः स भार्गवः ॥३२॥
 ये मधुच्छन्दसो ज्येष्ठाः कुशलं मेनिरे न तत् । अशपत् तान् मुनिः क्रुद्धो म्लेच्छा भवत दुर्जनाः ॥३३॥
 स होवाच मधुच्छन्दाः सार्धं पञ्चाशता ततः । यत्रो भवान् संजानीते तस्मिंस्तिष्ठामहे वयम् ॥३४॥
 ज्येष्ठं मन्त्रदशं चक्रुस्त्वामन्वञ्चो वयं स्म हि । विश्वामित्रः सुतानाह वीरवन्तो भविष्यथ ।
 ये मानं मेऽनुगृह्णन्तो वीरवन्तमकर्तं माम् ॥३५॥
 एष वः कुशिका वीरो देवरातस्तमन्वित । अन्ये चाष्टकहारीतजयक्रतुमदाक्षयः ॥३६॥
 एवं कौशिकगोत्रं तु विश्वामित्रैः पृथग्विधम् । प्रवरान्तरमापन्नं तद्धि चैवं प्रकल्पितम् ॥३७॥
 इति श्रीमद्भागवते महापुराणे पारमहंस्यां संहितायां नवमस्कन्धे षोडशोऽध्यायः ॥ १६ ॥

अथ सप्तदशोऽध्यायः

श्रीशुक उवाच

यः पुरुरवसः पुत्र आयुस्तस्याभवन् सुताः । नहुषः क्षत्रवृद्धश्च रजी रमश्च वीर्यवान् ॥ १ ॥
 अनेना इति राजेन्द्र शृणु क्षत्रवृधोऽन्वयम् । क्षत्रवृद्धसुतस्यासन् सुहोत्रस्यात्मजास्त्रयः ॥ २ ॥

काश्यः कुशो गृत्समद इति गृत्समदादभूत् । शुनकः शौनको यस्य बहुचप्रवरो मुनिः ॥ ३ ॥
काश्यस्य काशिस्तत्पुत्रो राष्ट्रो दीर्घतमःपिता । धन्वन्तरिर्दीर्घतम आयुर्वेदप्रवर्तकः ॥ ४ ॥
यज्ञभुग्नासुदेवांशः स्मृतमात्रार्तिनाशनः । तत्पुत्रः केतुमानस्य जज्ञे भीमरथस्ततः ॥ ५ ॥
दिवोदासो शुमांस्तस्मात् प्रतर्दन इति स्मृतः । स एव शत्रुजिद् वत्स श्रुतध्वज इतीरितः ।

तथा कुवल्याश्वेति प्रोक्तोऽलर्कादयस्ततः ॥ ६ ॥

षष्टिवर्षसहस्राणि षष्टिवर्षशतानि च । नालर्कादपरो राजन् मेदिनीं बुभुजे युवा ॥ ७ ॥
अलर्कात् सन्ततिस्तस्मात् सुनीयोऽय सुकेतनः । धर्मकेतुः सुतस्तस्मात् सत्यकेतुरजायत ॥ ८ ॥
धृष्टकेतुः सुतस्तस्मात् सुकुमारः क्षितीश्वरः । वीतिहोत्रस्य भगोऽतो भार्गभूमिरभून्नृपः ॥ ९ ॥
इतीमे काश्यो भूपाः क्षत्रवृद्धान्वयायिनः । रम्मस्य रमसः पुत्रो गम्भीरश्चाक्रियस्ततः ॥ १० ॥
तस्य क्षेत्रे ब्रह्म जज्ञे शृणु वंशमनेनसः । शुद्धस्ततः शुचिस्तस्मात् त्रिककुद् धर्मसारथिः ११
ततः शान्तरयो जज्ञे कृतकृत्यः स आत्मवान् । रजेः पञ्चशतान्यासन् पुत्राणाममितौजसाम् ॥ १२ ॥
देवैरभ्यर्थितो दैत्यान् हत्वेन्द्रायाददाद् दिवम् । इन्दुस्तस्यै पुनर्दत्त्वा गृहीत्वा चरणौ रजेः ॥ १३ ॥
आत्मानमर्षयामास प्रहादाद्यरिशङ्कितः । पितर्युपरते पुत्रा याचमानाय नो ददुः ॥ १४ ॥
त्रिविष्टपं महेन्द्राय यज्ञभागान् समाददुः । गुरुणा हूयमानेऽग्नौ बलभित् तनयान् रजेः ॥ १५ ॥
अवधीद् भ्रशितान् मार्गान् कश्चिदवशेषितः । कुशात् प्रतिः क्षात्रवृद्धात् सञ्जयस्तत्सुतो जयः १६
ततः कृतः कृतस्यापि जज्ञे हर्यवनो नृपः । सहदेवस्ततो हीनो जयसेनस्तु तत्सुतः ॥ १७ ॥
सङ्कृतिस्तस्य च जयः क्षत्रधर्मा मशरथः । क्षत्रवृद्धान्वया भूपाः शृणु वंशं च नाहुषात् ॥ १८ ॥
इति श्रीमद्भागवते महापुराणे पारमहंस्यां संहिताया नवमस्कन्धे चन्द्रवंशानुवर्णने सप्तदशोऽध्यायः ॥ १७ ॥

अथाष्टादशोऽध्यायः

श्रीशुक उवाच

यतिर्ययातिः संयातिरायतिर्वियतिः कृतिः । षड्भिमे नहुषस्यासन्निन्द्रियाणीव देहिनः ॥ १ ॥
राज्यं नैच्छद् यतिः पित्रा दत्तं तत्परिणामवित् । यत्र प्रविष्टः पुरुष आत्मानं नावबुध्यते ॥ २ ॥
पितरि भ्रंशिते स्थानादिन्द्राण्याघर्षणाद् द्विजैः । प्रापितेऽजपरत्वं वै ययातिरभवन्नृपः ॥ ३ ॥
चतस्र्धादिशद् दिक्षु भ्रातृन् भ्राता यवीयसः । कृतदारो जुगोपोर्वी काव्यस्य वृषपर्वणः ॥ ४ ॥

राजोवाच

ब्रह्मर्षिर्मगवान् काव्यः क्षत्रवन्धुश्च नाहुषः । राजन्यविप्रयोः कस्माद् विवाहः प्रतिलोमकः ॥ ५ ॥

श्रीशुक उवाच

एकदा दानवेन्द्रस्य शर्मिष्ठा नाम कन्यका । सखीसहस्रसंयुक्ता गुरुपुत्र्या च भामिनी ॥ ६ ॥

देवयान्या पुरोद्याने पुष्पितद्रुमसङ्कुले । व्यचरत् कल्मीताल्लिन्लिनीपुल्लिनेऽवला ॥ ७ ॥
 ता जलाशयमासाद्य कन्याः क्रमललोचनाः । तीरे न्यस्य दुकूलानि विजहूः सिञ्चतीर्मियः ॥ ८ ॥
 वीक्ष्य ब्रजन्तं गिरिशं सह देव्या वृषस्थितम् । सहस्रोत्तीर्य वासासि पर्यधुर्व्रीडिताः स्त्रियः ॥ ९ ॥
 शर्मिष्ठाजानती वासो गुरुपुत्र्याः समव्ययत् । स्वीयं मत्वा प्रकृपिता देवयानीदमव्रवीत् ॥ १० ॥
 अहो निरीक्ष्यतामस्या दास्याः कर्म ह्यसाम्प्रतम् । अस्मद्वार्यं धृतवती शुनीव हविरध्वरे ॥ ११ ॥
 यैरिदं तपसा सृष्टं मुखं पुंसः परस्य ये । धार्यते यैरिह ज्योतिः शिवः पन्थाश्च दर्शितः ॥ १२ ॥
 यान् वन्दन्त्युपतिष्ठन्ते लोकनाथाः सुरेश्वराः । भगवानपि विश्वात्मा पावनः श्रीनिकेतनः ॥ १३ ॥
 वयं तत्रापि भृगवः शिष्योऽस्या नः पितासुरः । अस्मद्वार्यं धृतवती शूद्रो वेदमिवासती ॥ १४ ॥
 एवं शपन्ती शर्मिष्ठा गुरुपुत्रीमभाप्रत । रुपा श्वसन्त्युरङ्गीव धर्षिता दष्टदच्छदा ॥ १५ ॥
 आत्मवृत्तमविज्ञाय कत्यसे बहु भिक्षुकि । किं न प्रतीक्ष्यसेऽस्माकं गृहान् वलिभुजो यया ॥ १६ ॥
 एवंविधैः सुपरुषैः क्षिप्त्वाऽऽचार्यसुतां सतीम् । शर्मिष्ठा प्राक्षिपत् कूपे वास आदाय मन्युना ॥ १७ ॥
 तस्यां गतायां स्वगृहं ययातिर्मृगयां चरन् । प्राप्तो यदृच्छया कूपे जलार्थो तां ददर्श ह ॥ १८ ॥
 दत्त्वा स्वमुत्तरं वासस्तस्यै राजा विवाससे । गृहीत्वा पाणिना पाणिमुज्जहार दयापरः ॥ १९ ॥
 तं वीरमाहौशनसी प्रेमनिर्भरया गिरा । राजंस्त्वया गृहीतो मे पाणिः परपुरञ्जय ॥ २० ॥
 हस्तग्राहोऽपरो मा भूद् गृहीतायास्त्वया हि मे । एष ईशकृतो वीर सम्प्रन्धो नौ न पौरुषः ।

यदिदं कूपलग्नाया भवती दर्शनं मम ॥ २१ ॥

न ब्राह्मणो मे भविता हस्तग्राहो महाभुज । कचस्य वार्हस्पत्यस्य शापाद् यमशपं पुरा ॥ २२ ॥
 ययातिरनभिप्रेतं दैवोपहृतमात्मनः । मनस्तु तद्गतं बुद्ध्वा प्रतिजग्राह तद्वचः ॥ २३ ॥
 गते राजनि सा वीरे तत्र स्म रुदती पितुः । न्यवेदयत् ततः सर्वमुक्तं शर्मिष्ठया कृतम् ॥ २४ ॥
 दुर्मना भगवान् काव्यः पौरोहित्यं विगर्हयन् । स्तुषन् वृत्तिं च कापोतीं दुहित्रा सययौ पुरात् २५ ॥
 वृषपर्वा तमाज्ञाय प्रत्यनीकविवक्षितम् । गुहं प्रसादयन् भूर्गा पादयोः पतितः पथि ॥ २६ ॥
 क्षणार्धमन्युर्भगवान् शिष्यं व्याचष्ट मार्गवः । कामोऽस्याः क्रियतां राजन् नैनां त्यक्तुमिहोत्सहे २७ ॥
 तथेत्यवस्थिते प्राह देवयानी मनोगतम् । पित्रा दत्ता यतो यास्ये सानुगा यातु मामनु ॥ २८ ॥
 स्वानां तत् सङ्कटं वीक्ष्य तदर्थस्य च गौरवम् । देवयानीं पर्यचरत् स्त्रीसहस्रेण दासवत् ॥ २९ ॥
 नाहुषाय सुतां दत्त्वा सह शर्मिष्ठयोशना । तमाह राजञ्छर्मिष्ठामाधास्तस्ये न कर्हिचित् ॥ ३० ॥
 विलोक्यौशनसी राजञ्छर्मिष्ठा सप्रजां क्वचित् । तमेव वज्रे रहसि सख्याः पतिमृतौ सती ॥ ३१ ॥
 राजपुत्र्यार्थितोऽपत्ये धर्मं चावेक्ष्य धर्मव्रित् । स्मरञ्छुक्रवचः काले दिष्टमेवाभ्यपद्यत ॥ ३२ ॥
 यदुं च तुर्वसुं चैव देवयानी व्यजयत । द्रुह्युं चानुं च पूरुं च शर्मिष्ठा वार्षपर्वणी ॥ ३३ ॥
 गर्भमभ्रमवासुर्या भर्तुर्विंशाय मानिनी । देवयानी पितुर्गेहं ययौ क्रोधविमूर्च्छिता ॥ ३४ ॥

प्रियामनुगतः कामी वचोभिरुपमन्त्रयन् । न प्रसादयितुं श्लेके पादसंवाहनादिभिः ॥३५॥
शुक्रस्तामाह कुपितः स्त्रीकामानृतपुरुष । त्वां जरा विशतांमन्द विरूपकरणी नृणाम् ॥३६॥

ययातिरुवाच

अतृप्तोऽस्म्यद्य कामानां ब्रह्मन् द्रुहितरि स्म ते । न्यत्यस्यतां यथाकामं वयसा योऽभिधास्यति ॥३७॥
इति लब्धव्यवस्थानः पुत्रं ज्येष्ठमवोचत । यदो तात प्रतीच्छेमांजरां देहि निजं वयः ॥३८॥
मातामहकृतां वत्स न तृप्तो विषयेष्वहम् । वयसा भवदीयेन रंस्ये कतिपयाः समाः ॥३९॥

यदुरुवाच

नोत्सहे जरसा स्थातुमन्तरा प्रासया तव । अविदित्वा सुखं ग्राम्यं वैतृष्ण्यं नैति पुरुषः ॥४०॥
तुर्वसुश्लोदितः पित्रा द्रुह्युश्चानुश्च भारत । प्रत्याचख्युरधर्मशा ह्यनित्ये नित्यबुद्धयः ॥४१॥
अपृच्छत् तनयं पूरुं वयसोनं गुणाधिकम् । न त्वमग्रजवद् वत्स मां प्रत्याख्यातुमर्हसि ॥४२॥

पूरुरुवाच

को नु लोके मनुष्येन्द्र पितुरात्मकृतः पुमान् । प्रतिकर्तुं क्षमो यस्य प्रसादाद् विन्दते परम् ॥४३॥
उत्तमश्चिन्तितं कुर्यात् प्रोक्तकारीतु मध्यमः । अधमोऽश्रद्धया कुर्यादकर्तोच्चरितं पितुः ॥४४॥
इति प्रमुदितः पूरुः प्रत्यथह्लाजरा पितुः । सोऽपि तद्वयसा कामान् यथावज्जुषे नृप ॥४५॥
सप्तद्वीपपतिः सम्यक् पितृवत् पालयन् प्रजाः । यथोपजोषं विषयाञ्जुषेऽन्याहतेन्द्रियः ॥४६॥
देवयान्यप्यनुदिनं मनोवाग्देहवस्तुभिः । प्रेयसः परमां प्रीतिमुवाह प्रेयसी रहः ॥४७॥
अयजद् यज्ञपुरुषं क्रतुभिर्भूरिदक्षिणैः । सर्वदेवमयं देवं सर्ववेदमयं हरिम् ॥४८॥
यस्मिन्निदं विरचितं व्योम्नीव जलदावलिः । नानेव भाति नाभाति स्वप्नमायामनोरथः ॥४९॥
तमेव हृदि विन्यस्य वासुदेवं गुहाशयम् । नारायणमणीयांसं निराशीरयजत् प्रसुम् ॥५०॥
एवं वर्षसहस्राणि मनःषष्ठैर्मनःसुखम् । विदधानोऽपि नातृप्यत् सार्वभौमः कदिन्द्रियैः ५१
इति श्रीमद्भागवते महापुराणे पारमहंस्यां संहितार्यां नवमस्कन्धेऽष्टादशोऽध्यायः ॥ १८ ॥

अथैकोनविंशतितमोऽध्यायः

श्रीशुक उवाच

स इत्यमाचरन् कामान् स्त्रैणोऽपह्ववमात्मनः । बुद्ध्वा प्रियायै निर्विण्णो गाथामेतामगायत् ॥ १ ॥
शृणु भार्गव्यमूं गाथां मद्दिधान्चरितां भुवि । धीरा यस्यानुशोचन्ति वने ग्रामनिवासिनः ॥ २ ॥
बस्त एको वने कश्चिद् विचिन्वन् प्रियमात्मनः । ददर्श कूपे पतितां स्वकर्मवश्यामजाम् ॥ ३ ॥
तस्या उद्धरणोपायं बस्तः कामी विचिन्तयन् । व्यधत् तीर्थमुद्धृत्य विषाणाग्रेण रोधसी ॥ ४ ॥
सोत्तीर्य कूपात् सुश्रोणी तमेव चकमे किल । तथा घृतं समुद्रीक्ष्य बद्धयोऽजाः कान्तकामिनीः ॥ ५ ॥
पीवानंश्मश्रुलंप्रेष्ठं मीढ्वांसं यामकोविदम् । स एकोऽजवृषस्तासां बह्वीनां रतिवर्धनः ।

रेमे कामग्रहग्रस्त आत्मानं नावबुध्यत ॥ ६ ॥

तमेव प्रेषतमया रममाणमजान्यया । विलोक्य कूपसंविज्ञा नामृष्यद् वस्तकर्म तत् ॥ ७ ॥
 तं दुर्हृदं सुहृदूपं कामिनं क्षणलौहदम् । इन्द्रियाराममुःसृज्य स्वामिनं दुःखिता ययौ ॥ ८ ॥
 सोऽपि चानुगतः स्त्रैणः कृपणस्तां प्रसादितुम् । कुर्वन्निडविडाकारं नाशक्रोत् पथि सन्धितुम् ॥ ९ ॥
 तस्यास्तत्र द्विजः कंश्चिदजास्वाम्यच्छिनद् रुषा । लम्बन्तं वृषणं भूयः सन्दधेऽर्थाय योगवित् ॥ १० ॥
 सम्बद्धवृषणः सोऽपि ह्यजयां कूपलब्धया । कालं बहुतित्यं भद्रे कामैर्नाद्यापि तुष्यति ॥ ११ ॥
 तथाहं कृपणः सुभ्रु भवत्याः प्रेमयन्त्रितः । आत्मानं नाभिजानामि मोहितस्तव मायया ॥ १२ ॥
 यत् पृथिव्यां व्रीहियवं हिरण्यं पशवः स्त्रियः । न दुहन्ति मनःप्रीतिं पुंसः कामहतस्य ते ॥ १३ ॥
 न जातु कामः कामानामुपभोगेन शाम्यति । हविषा कृष्णवर्त्मैव भूय एवाभिवर्धते ॥ १४ ॥
 यदा न कुरुते भावं सर्वभूतेष्वमङ्गलम् । समदृष्टेस्तादा पुंसः सर्वाः सुखमया दिशः ॥ १५ ॥
 या दुस्त्यजा दुर्मतिभिर्जोर्यतो या न जीर्यते । तां तृष्णां दुःखनिवहां शर्मकामो द्रुतं त्यजेत् ॥ १६ ॥
 मात्रा स्वस्वा दुहित्रा वा नाविविक्तासनो भवेत् । बलवानिन्द्रियग्रामो विद्वांसमपि कर्षति ॥ १७ ॥
 पूर्णं वर्षसहस्रं मे विषयान् सेवतोऽसकृत् । तथापि चानुसवनं तृष्णा तेषूपजायते ॥ १८ ॥
 तस्मादेतामहं त्यक्त्वा ब्रह्मण्याधाय मानसम् । निर्द्वन्द्वो निरहंकारश्चरिष्यामि मृगैः सह ॥ १९ ॥
 दृष्टं श्रुतमसद् बुद्ध्या नानुध्यायेन्न संविशेत् । संसृतिं चात्मनाशं च तत्र विद्वान् स आत्मदृक् २०
 इत्युक्त्वा नाहुषो जायां तदीयं पूरवे वयः । दत्त्वा स्वां जरसं तस्मादाददे विगतस्पृहः ॥ २१ ॥
 दिशि दक्षिणपूर्वस्यां द्रुह्युं दक्षिणतो यदुम् । प्रतीच्यां तुर्वसुं चक्र उदीच्यामनुमीश्वरम् ॥ २२ ॥
 भूमण्डलस्य सर्वस्य पूरुमर्हत्तमं विशाम् । अभिषिच्याग्रजांस्तस्य वगे स्याप्य वनं ययौ ॥ २३ ॥
 आसेवितं वर्षपूगान् षड्वर्गं विषयेषु सः । क्षणेन मुमुचे नीडं जातपक्ष इव द्विजः ॥ २४ ॥
 स तत्र निर्मुक्तसमस्तसङ्ग आत्मानुभूत्या विधुतत्रिलिङ्गः ।

परेऽमले ब्रह्मणि वासुदेवे लेभे गतिं भागवतीं प्रतीतः ॥ २५ ॥

श्रुत्वा गायां देवयानी मेने प्रस्तोभमात्मनः । स्त्रीपुंसोः स्नेहवैकल्यात् परिहासमिवेरितम् ॥ २६ ॥
 सा संनिवासं सुहृदां प्रपायामित्र गच्छताम् । विशायेश्वरतन्त्राणां मायाविरचितं प्रभोः ॥ २७ ॥
 सर्वत्र सङ्गमुत्सृज्य स्वप्नौपम्येन भार्गवी । कृष्णे मनः समावेश्य व्यधुनो ह्रिङ्गमात्मनः ॥ २८ ॥
 नमस्तुभ्यं भगवते वासुदेवाय वेधसे । सर्वभूताधिवासाय शान्ताय बृहते नमः ॥ २९ ॥

इति श्रीमद्भागवते महापुराणे पारमहंसां संहितायां नवमस्कन्धे एकोनविंशतितमोऽध्यायः ॥ १९ ॥

अथ विंशतितमोऽध्यायः

श्रीशुक उवाच

पूरोर्वेशं प्रवक्ष्यामि यत्र जातोऽसि भारत । यत्र राजर्षयो वंश्या ब्रह्मवंश्याश्च अग्निरे ॥ १ ॥

जनमेजयो ह्यभूत् पूरोःप्रचिन्वास्तत्सुतस्ततः । प्रवीरोऽथ नमरयुर्धं तस्माच्चारुपदोऽभवत् ॥ २ ॥
 तस्य सुधुरभूत् पुत्रस्तस्माद् बहुगवस्ततः । संयानिस्तस्याहंपाती रौद्राश्वस्तत्सुतः स्मृतः ॥ ३ ॥
 ऋतेयुस्तस्य कुक्षेयुः स्यण्डिलेयुः कृतेयुकः । जलेयुः सन्ततेयुश्च धर्मसत्यव्रतेयवः ॥ ४ ॥
 दशैतेऽप्सरसः पुत्रा वनेयुश्चावमः स्मृतः । घृताच्यामिन्द्रियाणीव मुख्यस्य जगदात्मनः ॥ ५ ॥
 ऋतेयो रन्तिभारोऽभूत् त्रयस्तस्यात्मजा नृप । सुमतिर्ध्रुवोऽप्रतिरथः कण्वोऽप्रतिरथात्मजः ॥ ६ ॥
 तस्य मेधातिथिस्तस्मात् प्रस्कण्वाद्या द्विजातयः । पुत्रोऽभूत् सुमते रैभ्यो दुष्यन्तस्तत्सुतो मतः ॥ ७ ॥
 दुष्यन्तो मृगयां यातः कण्वाश्रमपदं गतः । तत्रासीनां स्वप्रभया मण्डयन्तो रमामिव ॥ ८ ॥
 विलोक्य सद्यो सुसुहे देवमायामिव स्त्रियम् । वभापे तां वरारोहां भट्टैः कतिपयैर्वृतः ॥ ९ ॥
 तद्दर्शनप्रमुदितः संनिवृत्तपरिश्रमः । पप्रच्छ कामसंततः प्रहसन्भ्रूक्षणा गिरा ॥ १० ॥
 का त्वं कमलपत्राक्षि कस्यासि हृदयहृदये । किं वा चिकीर्षितं त्वत्र भवत्या निर्जने वने ॥ ११ ॥
 व्यक्तं राजन्यतनयां वेद्म्यहं त्वां सुमध्यमे । न हि चेतः पौरत्राणामधर्मं रमते क्वचित् ॥ १२ ॥

शकुन्तलोवाच

विश्वामित्रात्मजैवाहं त्यक्त्वा मेनक्या वने । वेदैतद् भगवान् कण्वो वीर किं करवाम ते ॥ १३ ॥
 आस्यतां ह्यरविन्दाक्ष गृह्यतामर्हणं च नः । भुज्यतांसन्ति नीवारा उप्यतां यदि रोचते ॥ १४ ॥

दुष्यन्त उवाच

उपपन्नमिदं सुभ्रु जातायाः कुशिकान्वये । स्वयं हि वृणते राज्ञां कन्यकाः सदृशं वरम् ॥ १५ ॥
 ओमित्युक्ते यथाधर्ममुपयेमे शकुन्तलाम् । गान्धर्वविधिना राजा देशकालविधानयित् ॥ १६ ॥
 अमोघवीर्यीं राज्ञिर्महिष्यां वीर्यमादधे । श्वोभूते स्वपुरं यातः कालेनासूत वा सुतम् ॥ १७ ॥
 कण्वः कुमारस्य वने चक्रे समुचिताः क्रियाः । वदध्वा मृगेन्द्रांस्तरसा क्रीडति स्म स शालकः ॥ १८ ॥
 तं दुरत्ययक्रान्तमादाय प्रमदोत्तमा । हरेरंशांशसम्भूतं भर्तुरन्तिक्रमागमत् ॥ १९ ॥
 यदा न जगृहे राजा भार्यापुत्रावनिन्दितौ । शृण्वतां सर्वभूतानां खे चागाहाशरीरिणी ॥ २० ॥
 माता भला पितुः पुत्रो येन जातः स एव सः । भरस्व पुत्रं दुष्यन्त मावमंस्याः शकुन्तलाम् ॥ २१ ॥
 रेतोधाः पुत्रो नयति नरदेव यमक्षयात् । त्वं चास्य धाता गर्भस्य सत्यमाह शकुन्तला ॥ २२ ॥
 पितर्युपरते सोऽपि चक्रदतीं महायशाः । महिमा गीयते तस्य हरेरंशभुवो भुवि ॥ २३ ॥
 चक्रं दक्षिणहस्तेऽस्य पद्मकोशोऽस्य पादयोः । ईजे महाभिपेकेण सोऽभिपित्तोऽधिराड् विशुः २४ ॥
 पञ्चपञ्चाशता मेधैर्गङ्गायामनु वाजिभिः । मामतेयं पुरोधाय यमुनायामनु प्रभुः ॥ २५ ॥
 अष्टसप्ततिमेध्याश्वान् बन्धन प्रददद् वसु । भरतस्य हि दौष्यन्तेरग्निः साचीगुणे चितः ।

सहस्रं वदशो यस्मिन् ब्राह्मणा गा विभेजिरे ॥ २६ ॥

त्रयस्त्रिंशच्छतं ह्यश्वान् वदध्वा विस्सापयन् नृपान् । दौष्यन्तिरत्यगान्मायां देवानां गुरुमाययौ ॥ २७ ॥

मृगाञ्छुद्धदतः कृष्णान् हिरण्येन परीवृत्तान् । अदात् कर्मणि मण्णारे नियुतानि चतुर्दश ॥२८॥
 भरतस्य महत् कर्म न पूर्वं नापरे नृपाः । नैवापुनैव प्राप्स्यन्ति बाहुभ्यां त्रिदिवं यथा ॥२९॥
 किरातहूणान् यवनानान्भ्रान् कङ्कान् खशाञ्छकान् । अब्रह्मण्यान् नृपांश्चाहन् म्लेच्छान् दिग्विजयेऽखिलान्
 जित्वा पुरासुरा देवान् ये रसौकांसि भेजिरे । देवस्त्रियो रसां नीताः प्राणिभिः पुनराहरत् ॥३१॥
 सर्वकामान् दुदुहृत् प्रजानां तस्य रोदसी । समात्रिणवसाहस्त्रीर्दिक्षु चक्रमवर्तयत् ॥३२॥
 ससम्राट् लोकपालाख्यमैश्वर्यमधिराट्श्रियम् । चक्रं चास्त्रलितं प्राणान् मृपेत्युपरराम ह ॥३३॥
 तस्यासन् नृप वैदर्भ्यः पत्न्यस्तिलः सुसंमताः । जघ्नस्त्यागमयात् पुत्रान् नानुरूपा इतीरिते ॥३४॥
 तस्यैवं वितथे वंशे तदर्थं यजतः सुतम् । मरुतोमेन मरुतो भरद्वाजमुपाददुः ॥३५॥
 अन्तर्वत्न्यां भ्रातृपत्न्यां मैथुनाय बृहस्पतिः । प्रवृत्तो वारितो गर्भे ज्ञप्त्वा वीर्यमवासृजत् ॥३६॥
 तं त्यक्तुकामां भमतां भर्तृत्यागविशङ्किताम् । नामनिर्वचनं तस्य श्लोकमेनं सुरा जगुः ॥३७॥
 मूढे भरद्वाजमिमं भरद्वाजं बृहस्पते । यातौ यदुवत्त्वा पितरौ भरद्वाजस्ततस्त्वयम् ॥३८॥
 चोद्यमाना सुरैरेवं मत्वा वितथमालम्बजम् । व्यसृजन् मरुतोऽविभ्रन् दत्तोऽयं वितथेऽन्वये ३९

इति श्रीमद्भागवते महापुराणे पारमहंसां संहितायां नवमस्कन्धे विंशतितमोऽध्यायः ॥ २० ॥

अथैकविंशतितमोऽध्यायः

श्रीशुक उवाच

वितथस्य सुतो मन्युर्वृहत्क्षत्रो जयस्ततः । मद्गवीर्यो नरो गर्गः सङ्कृतिस्तु नरात्मजः ॥ १ ॥
 गुरुश्च रन्तिदेवश्च सङ्कृतेः पाण्डुनन्दन । रन्तिदेवस्य हि यश्च इहामुत्र च गीयते ॥ २ ॥
 वियद्विक्तस्य ददतो लब्धं लब्धं बुभुक्षतः । निष्किञ्चनस्य धीरस्य सकुटुम्बस्य सीदतः ॥ ३ ॥
 व्यतीयुरघ्नन्तवारिशदहान्यपिवतः किल । धृतपायससंयावं तोयं प्रातरुपस्थितम् ॥ ४ ॥
 कृच्छ्रप्राप्तकुटुम्बस्य क्षुत्तृहभ्यां जातवेपथोः । अतिथिर्ब्राह्मणः काले मोक्तुकामस्य चागमत् ॥ ५ ॥
 तस्मै संव्यभजत् सोऽन्नमादृत्य श्रद्धयान्वितः । हरिं सर्वत्र संपश्यन् स भुक्त्वा प्रययौ द्विजः ॥ ६ ॥
 व्यथान्यो भोक्ष्यमाणस्य विभक्तस्य महीपते । विभक्तं व्यभजत् तस्मै वृषलाय हरिं स्मरन् ॥ ७ ॥
 याते शूद्रे तमन्योऽगादतिथिः श्वभिरावृतः । राजन् मे दीयतामन्नं सगणायं बुभुक्षते ॥ ८ ॥
 स आदृत्यावशिष्टं यद् बहुमानपुरस्कृतम् । तच्च दत्त्वा नमश्चक्रे श्रम्यः श्वपतये विभुः ॥ ९ ॥
 पानीयमात्रमुच्छेषं तच्चैकपरितर्षणम् । पास्यतः पुलकतोऽभ्यागादपो देह्यश्रुमस्य मे ॥ १० ॥
 तस्य तां करुणां वाचं निशम्य विपुलभ्रमाम् । कृपया भृशसन्तप्त इदमाहामृतं वचः ॥ ११ ॥

न कामयेऽहं गतिमीश्वरात् परामर्ष्टद्वियुक्तामपुनर्भवं वा ।

आर्तिं प्रपद्येऽखिलदेहमाजामन्तःस्थितो येन भवन्त्यदुःखाः ॥ १२ ॥

क्षुत्तृभ्रमो गात्रपरिश्रमश्च दैन्यं क्लमः शोकविषादमोहाः ।

सर्वे निवृत्ताः कृपणस्य जन्तोर्जिजीविषोर्जीवजलार्पणान्मे ॥१३॥

इति प्रभाष्य पानीयं भ्रियमाणः पिपासया । पुल्कसायाददाद्धीरो निसर्गकरुणो नृपः ॥१४॥
 तस्य त्रिभुवनाधीशाः फलदाः फलमिच्छताम् । आत्मानं दर्शयाञ्चक्रुर्माया विष्णुविनिर्मिताः ॥१५॥
 स वै तेभ्यो नमस्कृत्य निःसङ्गो विगतस्पृहः । वासुदेवे भगवति भक्त्या चक्रे मनः परम् ॥१६॥
 ईश्वरालम्बनं चित्तं कुर्वतोऽनन्यराधसः । माया गुर्णमयी राजन् स्वप्नवत् प्रत्यलीयत ॥१७॥
 तत्प्रसङ्गानुभावेन रन्तिदेवानुवर्तिनः । अभवन् योगिनः सर्वे नारायणपरायणाः ॥१८॥
 गर्गाच्छिनिस्ततो गार्ग्यः क्षत्राद् ब्रह्म ह्यवर्तत । दुरितक्षयो महावीर्यात् तस्य त्रय्यारुणिः कविः ॥१९॥
 पुष्करारुणिरित्यत्र ये ब्राह्मणगतिं गताः । बृहत्क्षत्रस्य पुत्रोऽबूद्धस्ती यद्धस्तिनापुरम् ॥२०॥
 अजमीढो द्विमीढश्च पुरुमीढश्च हस्तिनः । अजमीढस्य दंश्याः स्युः प्रियमेधादयो द्विजाः ॥२१॥
 अजमीढाद् बृहदिषुस्तस्य पुत्रो बृहद्भुजः । बृहत्कायस्ततस्तस्य पुत्र आसीज्यद्रथः ॥२२॥
 तत्सुतो विशदस्तस्य सेनजित् समजायत । रुचिराश्वो दृढहनुः काश्यो वत्सश्च तत्सुताः ॥२३॥
 रुचिराश्वसुतः पारः पृथुसेनस्तदात्मजः । पारस्य तनयो नीपस्तस्य पुत्रशतं त्वभूत् ॥२४॥
 स कृत्व्यां शुक्रकन्यायां ब्रह्मदत्तमजीजनत् । स योगी गवि भार्यायां विष्वक्सेनमघात् सुतम् ॥२५॥
 जैगीपव्योपदेशेन योगतन्त्रं चकार ह । उदक्स्वनस्ततस्तस्माद् भल्लादो बाह्रदीषवाः ॥२६॥
 यवीनरो द्विमीढस्य कृतिमांस्तत्सुतः स्मृतः । नाम्ना सत्यधृतिर्यस्य दृढनेमिः सुपार्श्वकृत् ॥२७॥
 सुपार्श्वत् सुमतिस्तस्य पुत्रः सन्नतिमांस्ततः । कृतिर्हिरण्यनाभाद् यो शोर्गं प्राप्य जगौ स्रषट् ॥२८॥
 संहिताः प्राच्यसाम्नां वै नीपो ह्युग्रायुधस्ततः । तस्य क्षेम्यः सुवीरोऽथ सुवीरस्य रिपुञ्जयः ॥२९॥
 ततो बहुरथो नाम पुरमीढोऽप्रजोऽभवत् । नलिन्यामजमीढस्य नीलः शान्तिः सुतस्ततः ॥३०॥
 शान्तेः सुशान्तिस्तत्पुत्रः पुरुजोऽर्कस्ततोऽभवत् । भर्म्याश्वस्तनयस्तस्य पञ्चासन्मुद्गलादयः ॥३१॥
 यवीनरो बृहदिषुः काम्पित्यः संजयः सुताः । भर्म्याश्वः प्राह पुत्रा मे पञ्चानां रक्षणाय हि ॥३२॥
 विषयाणामलमिमे इति पञ्चालर्षिज्ञिताः । मुद्गलाद् ब्रह्म निर्वृत्तं गोत्रं मौद्गल्यसंज्ञितम् ॥३३॥
 मिथुनं मुद्गलाद् भार्याद् दिवोदासः पुमानभूत् । अहल्या कन्यका यस्यां शतानन्दस्तु गौतमात् ॥३४॥
 तस्य सत्यधृतिः पुत्रो धनुर्वेदविशारदः । शरद्वांस्तत्सुतो यस्माद्दुर्वशीदर्शनात् किल ॥३५॥
 शरस्तम्बेऽपतद् रेतो मिथुनं तदभूच्छुभम् । तद् दृष्ट्वा कृपयागृह्णाच्छन्तनुर्मृगयां चरन् ।

कृपः कुमारः कन्या च द्रोणपत्न्यभवत् कृपी ॥३६॥

इति श्रीमद्भागवते महापुराणे पारमहर्ष्यां संहितायां नवमस्कन्धे एकाविंशतितमोऽध्यायः ॥२१॥

अथ द्वाविंशतितमोऽध्यायः

श्रीशुक उवाच

मित्रेयुश्च दिवोदासाच्च्यवनस्तत्सुतो नृप । सुदासः सहदेवोऽथ सोमको जन्तुजन्मकृत् ॥ १ ॥
 तस्य पुत्रशतं तेषां यवीयान् पृषतः सुतः । द्रुपदो द्रौपदी तस्य धृष्टद्युम्नादयः सुताः ॥ २ ॥
 धृष्टद्युम्नाद् धृष्टकेतुर्भार्म्याः पञ्चालका इमे । योऽजमीढसुतो ह्यन्य ऋक्षः संवरणस्ततः ॥ ३ ॥
 तपत्यां सूर्यकन्यायां कुरुक्षेत्रपतिः कुरुः । परीक्षित् सुधनुर्जह्नुर्निपवाश्वः कुरोः सुताः ॥ ४ ॥
 सुहोत्रोऽभूत् सुधनुषश्च्यवनोऽथ ततः कृती । वसुस्तस्योपरिचरो वृहद्रथमुखास्ततः ॥ ५ ॥
 कुशाम्बमत्स्यप्रत्यग्रचेदिपाद्याश्च चेदिपाः । वृहद्रथात् कुशाग्रोऽभृद्दृपमस्तस्य तत्सुतः ॥ ६ ॥
 जज्ञे सत्यहितोऽपत्यं पुष्पवांस्तत्सुतो जह्नुः । अन्यस्यां चापि भार्यायां सकले द्वे वृहद्रथात् ॥ ७ ॥
 चै मात्रा बहिर्क्तुष्ट्रे जरया चामिसन्धिते । जीव जीवेति क्रीडन्त्या जरासन्धोऽभवत् सुतः ॥ ८ ॥
 ततश्च सहदेवोऽभूत् सोमापरिर्व्यथृतश्रवाः । परीक्षिदनपत्योऽभूत् सुरयो नाम जाह्नवः ॥ ९ ॥
 सुतो विदूरथस्तस्मात् सार्वभौमस्ततोऽभवत् । जयसेनस्तत्तनयो राधिकोऽतोऽयुतो ह्यभूत् ॥ १० ॥
 ततश्च क्रोधनस्तस्माद् देवातिथिरमुष्य च । ऋष्यस्तस्य दित्रीपोऽभूत् प्रतीपस्तस्य चात्मजः ११
 देवापिः शन्तनुस्तस्य बाह्लीक इति चात्मजः । पितृराज्यं परित्यज्य देवापिस्तु वनं गतः ॥ १२ ॥
 जयवच्छन्तन् राजा प्राङ्महाभिषसंशितः । यं थं कराम्थां स्पृशति जीर्णं यौवनमेति सः ॥ १३ ॥
 शान्तिमामोति चैवाग्र्यां कर्मणा तेन शन्तनुः । समा द्वादश तद्राज्ये न ववर्ष यदा विभुः ॥ १४ ॥
 शन्तनुर्ब्राह्मणैरुक्तः परिवेत्तायमग्रमुक्त् । राज्यं देह्यग्रजायाश्च पुरराष्ट्रविष्ट्रद्वये ॥ १५ ॥
 एवमुक्तो द्विजैर्ज्येष्ठं छन्दयामास सोऽब्रवीत् । तन्मन्त्रिप्रहितैर्विप्रैर्वेदाद् विभ्रंशितो गिरा ॥ १६ ॥
 चेदवादातित्रादान् वै तदा देवो ववर्ष ह । देवापरियोगमास्थाय कलाग्राममाश्रितः ॥ १७ ॥
 सोमवंशे कलौ नष्टे कृतादौ स्थापयिष्यति । बाह्लीकात् सोमदत्तोऽभूद् भूरिभूरिश्रवास्ततः १८
 शलश्च शन्तनोरासीद् गङ्गायां भीष्म आत्मवान् । सर्वधर्मविदां श्रेष्ठो महाभागवतः कविः ॥ १९ ॥
 वीरयूयाग्रणीर्येन रामोऽपि युधि तोषितः । शन्तनोर्दाशकन्यायां जज्ञे चित्राङ्गदः सुतः ॥ २० ॥
 विचित्रवीर्यश्चावरजो नाम्ना चित्राङ्गदो हतः । यस्यां पराशरात् साक्षादवतीर्णो हरेः कला ॥ २१ ॥
 चेदगुप्तो मुनिः कृष्णो यतोऽहमिदमध्यगाम् । हिन्वा स्वशिष्यान् पैलादीन् भगवान् वादरायणः २२
 मह्यं पुत्राय शान्ताय परं गुह्यमिदं जगौ । विचित्रवीर्योऽथोवाह काशिराजसुते वलात् ॥ २३ ॥
 स्वयं वरादुपानीते अभिव्रकाम्बालिके उभे । तयोरासक्तहृदयो गृहीतो यक्ष्मणा मृतः ॥ २४ ॥
 श्लेष्मेषप्रजस्य वै भ्रातुर्मात्रोक्तो वादरायणः । धृतराष्ट्रं च पाण्डुं च विदुरं चाप्यजीजनत् ॥ २५ ॥
 ज्ञान्वार्या धृतराष्ट्रस्य जज्ञे पुत्रशतं नृप । तत्र दुर्योधनो ज्येष्ठो दुःशला चापि कन्यका ॥ २६ ॥
 आपान्भैथुनरुद्धस्य पाण्डोः कुन्त्यां महारयाः । जाता धर्मानिलेन्द्रेभ्यो युधिष्ठिरमुखाजयः ॥ २७ ॥

नकुलः सहदेवश्च माद्रथा नासत्यदस्योः । द्रौपद्यां पञ्च पञ्चम्यः पुत्रास्ते पितरोऽभवन् ॥२८॥
 युधिष्ठिरात् प्रतिविन्ध्यः श्रुतसेनो वृकोदरात् । अर्जुनाच्छ्रुतकीर्तिस्तु शतानीकस्तु नाकुलिः ॥२९॥
 सहदेवसुतो राजञ्छ्रुतकर्मा तथापरे । युधिष्ठिरात् तु पौरव्यां देवकोऽथ घटोत्कचः ॥३०॥
 भीमसेनाद्विहिम्वायां काल्यां सर्वगतस्ततः । सहदेवात् सुहोत्रं तु विजयासूत पार्वती ॥३१॥
 करेणुमत्यां नकुलो निरमित्रं तयार्जुनः । इरावन्तमुलूष्यां वै सुतायां बभ्रुवाहनम् ।

मणिपूरपतेः सोऽपि तत्पुत्रः पुत्रिकासुतः ॥३२॥

तव तातः सुमद्रायामभिमन्युरजायत । सर्वातिरथजिद् वीर उत्तरायां ततो भवान् ॥३३॥
 परिक्षीणेषु कुरुषु द्रौणेर्ब्रह्मास्त्रतेजसा । त्वं च कृष्णानुभावेन सजीवो मोचितोऽन्तकात् ३४
 तवेमे तनयास्तात जनमेजयपूर्वकाः । श्रुतसेनो भीमसेन उग्रसेनश्च वीर्यवान् ॥३५॥
 जनमेजयस्त्वां विदित्वा तक्षकाभिघ्ननं गतम् । सर्पान् वै सर्पयागाग्रौ स होष्यति रुषान्वितः ॥३६॥
 कावपेयं पुरोधाय तुरं तुरगामेषयाट् । समन्तात् पृथिवीं सर्वां जित्वा यक्ष्यति चाध्वरैः ३७
 तस्य पुत्रः शतानीको याश्रवल्क्यात् त्रयीं पठन् । अस्त्रशानं क्रियाशानं शौनकात् परमेष्यति ॥३८॥
 सहस्रानीकस्तत्पुत्रस्ततश्चैवाश्वमेधजः । असीमकृष्णस्तस्यापि नेमिचक्रस्तु तत्सुतः ॥३९॥
 गजाह्वये हृते नद्या कौशाभ्यां साधु वत्स्यति । उक्तस्ततश्चित्ररथस्तस्मात् कविरथः सुतः ॥४०॥
 तस्माच्च वृष्टिमांस्तस्य सुश्रेणोऽथ महीपतिः । सुनीथस्तस्य भविता नृचक्षुर्यत्सुखीनलः ॥४१॥
 परिप्लवः सुतस्तस्मान्मेधावी सुनयात्मजः । नृपञ्जयस्ततो दूर्वस्तिमिस्तस्माजनिष्यति ॥४२॥
 तिमैर्बृहद्रथस्तास्माच्छतानीकः सुदासजः । शतानीकाद् दुर्दमनस्तस्यापत्यं वहीनरः ॥४३॥
 दण्डपाणिर्निमिस्तस्य क्षेमको भविता नृपः । ब्रह्मक्षत्रस्य वै प्रोक्तो वंशो देवर्षिसत्कृतः ॥४४॥
 क्षेमकं प्राप्य राजानं संस्थां प्राप्यति वै कलौ । अथ मागधराजानो भवितारो वदामि ते ॥४५॥
 भविता सहदेवस्य मार्जारिर्यञ्छ्रुतश्रवाः । ततो युतायुस्तस्यापि निरमित्रोऽथ तत्सुतः ॥४६॥
 सुनक्षत्रः सुनक्षत्राद् बृहत्सेनोऽथ कर्मजित् । ततः सुतञ्जयाद् विप्रः शुचिस्तस्य भविष्यति ४७
 क्षेमोऽथ सुव्रतस्तास्माद् धर्मसूत्रः शमस्ततः । शुमत्सेनोऽथ सुमतिः सुवलो जनिता ततः ॥४८॥
 सुनीथः सत्यजिदथ विश्वजिद् यद् रिपुञ्जयः । बार्हद्रथाश्च भूपाला भाव्याः साहस्रवत्सरम् ॥४९॥

शति श्रीमद्भागवते महापुराणे पारमहंस्यां संहितायां नवमस्कन्धे द्वाविंशतितमोऽध्यायः ॥२२॥

अथ त्रयोविंशतितमोऽध्यायः

श्रीशुक उवाच

अनोः समानरक्षक्षुः परोक्षश्च त्रयः सुताः । समानरात् कालनरः सञ्जयस्तसुतस्ततः ॥ १ ॥
 जनमेजयस्तस्य पुत्रो महाशीलो महामनाः । उशीनरस्तितिक्षुश्च महामनस आत्मजौ ॥ २ ॥

शिविर्विनः शमिर्दक्षश्चत्वारोशीनरात्मजाः । वृषादर्भः सुवीरश्च मद्रः कैकेय आत्मजाः ॥ ३ ॥
 शिवेश्चत्वार एवासंस्तितिक्षोश्च रुशद्रयः । ततो हेमोऽथ सुतपा वलिः सुतपसोऽभवत् ॥ ४ ॥
 अङ्गवङ्गकलिङ्गाद्याः सुहृपुण्ड्रान्ध्रसंज्ञिताः । जशिरे दीर्घतमसो वलेः क्षेत्रे मदीक्षितः ॥ ५ ॥
 चक्रुः स्वनाम्ना विषयान् षडिमान् प्राच्यकांश्च ते । खनपानोऽङ्गतो जज्ञे तस्माद् दिविरयस्ततः ॥ ६ ॥
 सुतो धर्मरथो यस्य जज्ञे चित्ररथोऽप्रजाः । रोमपाद इति ख्यातस्तस्मै दशरथः सखा ॥ ७ ॥
 शान्तां स्वकन्यां प्रायच्छदृष्यशृङ्ग उदाह ताम् । देवेऽवर्षति यं रामा आनिन्युर्हरिणीसुतम् ॥ ८ ॥
 नाट्यसङ्गीतवादित्रैर्विभ्रमालिङ्गनार्हणैः । स तु राज्ञोऽनपत्यस्य निरूप्येष्टिं मरुत्वतः ॥ ९ ॥
 प्रजामदाद् दशरथो येन लेभेऽप्रजाः प्रजाः । चतुरङ्गो रोमपादात् पृथुलाक्षस्तु तत्सुतः ॥ १० ॥
 बृहद्रथो बृहत्कर्मा बृहद्भानुश्च तत्सुताः । आद्याद् बृहन्मनास्तस्मान्ब्रह्म उदाहृतः ॥ ११ ॥
 विजयस्तस्य संभृत्यां ततो धृतिरजायत । ततो धृतत्रतस्तस्य सत्कर्माधिरथस्ततः ॥ १२ ॥
 योऽसौ गङ्गातटे क्रीडन् मञ्जूषान्तर्गतं शिशुम् । कुन्त्यापविद्धं कानीनमनपत्योऽकरोत् सुतम् ॥ १३ ॥
 वृषसेनः सुतस्तस्य कर्णस्य जगतीपतेः । द्रुह्योश्च तनयो बभ्रुः सेतुस्तस्यात्मजस्ततः ॥ १४ ॥
 आरब्धस्तस्य गान्धारस्तस्य धर्मस्ततो धृतः । धृतस्य दुर्मनास्तस्मात् प्रचेताः प्राचेतसं शतम् १५
 म्लेच्छाधिपतयोऽभूवन्नुदीर्चां दिशमाश्रिताः । तुर्वसोश्च सुतो वह्निर्वह्नेर्मर्गोऽथ भानुमान् ॥ १६ ॥
 त्रिमानुस्तत्सुतोऽस्यापि करन्धम उदारधीः । मरुतस्तत्सुतोऽपुत्रः पुत्रं पौरवमन्वभूत् ॥ १७ ॥
 दुष्यन्तः स पुनर्भेजे स्वं वंशं राज्यकामुकः । ययातेज्येष्ठपुत्रस्य यदोर्वेशं नरर्षम ॥ १८ ॥
 वर्णयामि महापुण्यं सर्वपापहरं नृणाम् । यदोर्वेशं नरः श्रुत्वा सर्वपापैः प्रमुच्यते ॥ १९ ॥
 यत्रावतीर्णो भगवान् परमात्मा नराकृतिः । यदोः सहस्रजित् क्रोष्टा नलो रिपुरिति श्रुताः ॥ २० ॥
 चत्वारः सूनवस्तत्र शतजित् प्रथमात्मजः । महाहयो वेणुहयो हैहयश्चेति तत्सुताः ॥ २१ ॥
 धर्मस्तु हैहयसुतो नेत्रः कुन्तेः पिता ततः । सोहस्त्रिरभवत् कुन्तेर्महिष्मान् मद्रसेनकः ॥ २२ ॥
 दुर्मदो मद्रसेनस्य धनकः कृतवीर्यसुः । कृतामिः कृतवर्मा च कृतौजा धनकात्मजाः ॥ २३ ॥
 अर्जुनः कृतवीर्यस्य सप्तद्वीपेश्वरोऽभवत् । दत्तात्रेयाद्धरेरंश्चात् प्राप्तयोगमहागुणः ॥ २४ ॥
 न नूनं कार्तवीर्यस्य गतिं यास्यन्ति पार्थिवाः । यशदानतपोयोगश्रुतवीर्यजयादिभिः ॥ २५ ॥
 पञ्चाशीतिसहस्राणि ह्यव्याहतबलः समाः । अनघचित्स्मरणो बुभुजेऽक्षय्यषड्वसु ॥ २६ ॥
 तस्य पुत्रसहस्रेषु पञ्चैवोर्वरिता मृधे । जयध्वजः शूरसेनो वृषभो मधुरूर्जितः ॥ २७ ॥
 जयध्वजात् तालजङ्घस्तस्य पुत्रशतं त्वभूत् । क्षत्रं यत् तालजङ्घाख्यमौर्वतेजोपसंहृतम् ॥ २८ ॥
 तेषां ज्येष्ठो वीतिहोत्रो वृष्णिः पुत्रो मधोः स्मृतः । तस्य पुत्रशतं त्वासीद् वृष्णिज्येष्ठं यतः कुलम् ॥ २९ ॥
 माधवा वृष्णयो राजन् यादवाश्चेति संज्ञिताः । यदुपुत्रस्य च क्रोष्टोः पुत्रो वृजिनवांस्ततः ॥ ३० ॥
 श्राहिस्तत रशोकुर्वै तस्य चित्ररथस्ततः । शशविन्दुर्महायोगी महामोजो महानभूत् ॥ ३१ ॥

चतुर्दशमहारजश्चक्रवर्त्यपराजितः । तस्य पत्नीसहस्राणां दशानां सुमहायशाः ॥३२॥
दशलक्षसहस्राणि पुत्राणां तास्वजीजनत् । तेषां तु षट्प्रधानानां पृथुश्रवस आत्मजः ॥३३॥
धर्मो नामोद्यना तस्य हयमेघशतस्य याट् । तत्सुतो रुचकस्तस्य पञ्चासन्नात्मजाः शृणु ॥३४॥
पुरुजिद्रुचमरुचमेषुपृथुज्यामघसंशिताः । ज्यामघस्त्वप्रजोऽप्यन्यां भार्यां शैब्यापतिर्मयात् ३५
नाविन्दच्छत्रुभवनाद् भोज्या कन्यामहारषीत् । रथस्थां तां निरीक्ष्याह शैब्या पतिममर्षिता ॥३६॥
केयं कुहक मत्स्यानं रथमारोपितेति वै । स्तुषा तवेत्यमिहिते स्मयन्ती पतिमब्रवीत् ॥३७॥
अहं वन्ध्यासपत्नी च स्तुषामे युज्यते कथम् । जनयिष्यसि यं राशि तस्येयमुपयुज्यते ॥३८॥
अन्वभोदन्त तद्विश्वेदेवाः पितर एव च । शैब्या गर्भमघात् काळे क्रुमारं सुषुवे शुभम् ।
स विदर्भ इति प्रोक्त उपयेमे स्तुषां सतीम् ॥३९॥

इति श्रीमद्भागवते महापुराणे पारमहंसां संहितायां नवमस्कन्धे यदुवंशानुवर्णने त्रयोविंशतितमोऽध्यायः ॥२३॥

अथ चतुर्विंशतितमोऽध्यायः

श्रीशुक उवाच

तस्यां विदमोऽजनयत् पुत्रो नाम्ना कुशक्रथौ । तृतीयं रोमपादं च विदर्भकुलनन्दनम् ॥ १ ॥
रोमपादसुतो बभ्रुर्बभ्रोः कृतिरजायत । उशिकस्तात्सुतस्तस्मान्चेदिरुचैद्यादयो नृप ॥ २ ॥
ऋयस्य कुन्तिः पुत्रोऽभूद् धृष्टिस्तस्याथ निर्द्वृतिः । ततो दशाहो नाम्नाभूत्तस्य व्योमः सुतस्ततः ॥ ३ ॥
जीमूतो विकृतिस्तस्य यस्य भीमरथः सुतः । ततो नवरथः पुत्रो जातो दशरथस्ततः ॥ ४ ॥
करम्मिः शकुनेः पुत्रो देवरातस्तदात्मजः । देवक्षत्रस्ततस्तस्य मधुः कुरुवशादनुः ॥ ५ ॥
पुरुहोत्रस्त्वनोः पुत्रस्तस्यायुः सात्वतस्ततः । भजमानो भजिर्दिव्यो वृष्णिर्देवावृधोऽन्धकः ॥ ६ ॥
सात्वतस्य सुताः सप्त महाभोजश्च मारिष । भजमानस्य निम्लोचिः किङ्किणो धृष्टिरेव च ॥ ७ ॥
एकस्यामात्मजाः पत्न्यामन्यस्यां च त्रयः सुताः । शताजिच्च सहस्राजिदयुताजिदिति प्रभो ॥ ८ ॥
बभ्रुर्देवावृधसुतस्तयोः श्लोकौ पठन्त्यमू । यथैव शृणुमो दूरात् संपद्यामस्तयान्तिकात् ॥९॥
बभ्रुः श्रेष्ठो मनुष्याणां देवैर्देवावृधः समः । पुरुषाः पञ्चषष्टिश्च षट् सहस्राणि चाष्ट च ॥१०॥
येऽमृतत्वमनुप्राप्ता बभ्रुर्देवावृधादपि । महाभोजोऽपि धर्मात्मा भोजा आसंस्तदन्वये ॥११॥
वृष्णेः सुमित्रः पुत्रोऽभूद् युधाजिच्च परंतप । शिनिस्तस्यानमित्रश्च निम्नोऽभूदनमित्रतः ॥१२॥
सत्राजितः प्रसेनश्च निम्नस्याप्यासतुः सुतौ । अनमित्रसुतो योऽन्यः शिनिस्तस्याथ सत्यकः ॥१३॥
युयुधानः सात्यकिवै जयस्तस्य कुणिस्ततः । युगन्धरोऽनमित्रस्य वृष्णिः पुत्रोऽपरस्ततः ॥१४॥
श्वफल्कश्चित्रयश्च गान्दिन्यां च श्वफल्कतः । अकूरप्रमुखा आसन् पुत्रा द्वादश विश्रुताः ॥१५॥
आसङ्गः सारमेयश्च मृदुरो मृदुविद् गिरिः । धर्मवृद्धः सुकर्मा च क्षेत्रोपेक्षोऽरिर्मर्दनः ॥१६॥

शत्रुघ्नो गन्धमादश्च प्रतिबाहुश्च द्वादश । तेषां स्वसा सुचीराख्या द्वावक्रसुतावपि ॥१७॥
 देवानुपदेवश्च तथा चित्ररथात्मजाः । पृथुर्विदूरयाद्याश्च बहवो वृष्णिनन्दनाः ॥१८॥
 कुङ्कुरो भजमानश्च शुचिः कम्बलवर्हिषः । कुङ्कुरस्य सुतो वह्निर्विलोमा तनयस्ततः ॥१९॥
 कपोतरोमा तस्यानुः सखा यस्य च तुम्बुरुः । अन्धको दुन्दुभिस्तस्मादरिद्योतः पुनर्वसुः ॥२०॥
 तस्याहुकश्चाहुकी च कन्या चैवाहुकात्मजौ । देवकश्चोग्रसेनश्च चत्वारो देवकात्मजाः ॥२१॥
 देवानुपदेवश्च सुदेवो देववर्धनः । तेषां स्वभारः सप्तासन् धृतदेवादयो नृप ॥२२॥
 शान्तिदेवोपदेवा च श्रीदेवा देवरक्षिता । सहदेवा देवकी च वसुदेव उवाह ताः ॥२३॥
 कंसः सुनामान्यग्रेषुः कङ्कः शङ्कुः सुहूस्तथा । राष्ट्रपालोऽथ सृष्टिश्च तुष्टिमानौग्रसेनयः ॥२४॥
 कंसा कंसवती कङ्का शूरभू राष्ट्रपालिका । उग्रसेनदुहितरो वसुदेवानुजस्त्रियः ॥२५॥
 शूरो विदूरथादासीद् भजमानः सुतस्ततः । शिनिस्तस्मात् स्वयंभोजो हृदीकस्तसुतो मतः ॥२६॥
 देवबाहुः शतधनुः कृतवर्मेति तत्सुताः । देवमीढस्य शूरस्य मारिषा नाम पत्न्यभूत् ॥२७॥
 तस्यां स जनयामास दश पुत्रानकल्मषान् । वसुदेवं देवभागं देवश्रवसमानकम् ॥२८॥
 सुस्रयं श्यामकं कङ्कं शमीकं वत्सकं वृकम् । देवदुन्दुभयो नेदुरानका यस्य जन्मनि ॥२९॥
 वसुदेवं हरेः स्थानं वदन्त्यानकदुन्दुभिम् । पृथा च श्रुतदेवा च श्रुतकीर्तिः श्रुतश्रवाः ॥३०॥
 राजाधिदेवी चैतेषां भगिन्यः पञ्च कन्यकाः । कुन्तेः सख्युः पिता शूरो ह्यपुत्रस्य पृथामदात् ॥३१॥
 साऽऽप दुर्वाससो विद्यां देवहूर्तीं प्रतोषितात् । तस्या वीर्यपरीक्षार्थमाजुहाव रविं शुचिम् ॥३२॥
 तदैवोपागतं देवं वीक्ष्य विस्मितमानसा । प्रत्ययार्थं प्रयुक्ता मे याहि देव क्षमस्व मे ॥३३॥
 अमोघं दर्शनं देवि आधित्से त्वयि चात्मजम् । योनिर्यथा न दुष्येत कर्ताहं ते सुमध्यमे ॥३४॥
 इति तस्यां स आधाय गर्भं सूर्यो दिवं गतः । सद्यः कुमारः संजज्ञे द्वितीय इव भास्करः ॥३५॥
 तं सात्यजन्नदीतोये कृच्छ्राल्लोवस्य विभ्यती । प्रपितामहस्तामुवाह पाण्डुर्वै सत्यविक्रमः ॥३६॥
 श्रुतदेवां तु कारुषो वृद्धशर्मा समग्रहीत् । यस्यामभूद् दन्तवक्त्र ऋषिशतो दितेः सुतः ॥३७॥
 कैकेयो घृष्टकेतुश्च श्रुतकीर्तिमविन्दत् । सन्तर्दानादयस्तस्य पञ्चासन् कैकयाः सुताः ॥३८॥
 राजाधिदेव्यामावन्त्यौ जयसेनोऽजनिष्ट ह । दमशोषश्चेदिराजः श्रुतश्रवसमग्रहीत् ॥३९॥
 शिशुपालः सुतस्तस्याः कथितस्तस्य सम्भवः । देवमागस्य कंसायां चित्रकेतुवृहद्बलौ ॥४०॥
 कंसवत्यां देवश्रवसः सुवीर इषुमांस्तथा । कङ्कायामानकाज्जातः सत्यजित् पुरुजित्तया ॥४१॥
 सुस्रयो राष्ट्रपाल्यां च वृषदुर्मर्षणादिकान् । हरिकेशहिरण्याक्षौ शूरभूम्यां च श्यामकः ॥४२॥
 मिश्रकेश्यामप्सरसि वृकादीन् वत्सकस्तथा । तक्षपुष्करशालादीन् दुर्वाक्ष्यां वृक आदधे ॥४३॥
 सुमित्रार्जुनपालादीञ्छमीकात् सुदामिनी । कङ्कश्च कर्णिकायां वै ऋतधामजयावपि ॥४४॥
 पौरवी रोहिणी भद्रा मदिरा रोचना इला । देवकीप्रमुखा आसन् पत्न्य आनकदुन्दुभेः ॥४५॥

बलं गदं सारणं च दुर्मदं विपुलं ध्रुवम् । वसुदेवस्तु रोहिण्यां कृतादीनुदपादयत् ॥४६॥
 सुभद्रो भद्रवाहश्च दुर्मदो भद्र एव च । पौरव्यास्तनया ह्येते भूताद्या द्वादशाभवन् ॥४७॥
 नन्दोपनन्दकृतकशूराद्या मदिरात्मजाः । कौसल्या केशिनं त्वेकमसूत कुलनन्दनम् ॥४८॥
 रोचनायामतो जाता हस्तहेमाङ्गदादयः । इलायामुरुवल्कादीन् यदुमुख्यानजीजनत् ॥४९॥
 विपृष्टो धृतदेवायामेक आनकदुन्दुभेः । शान्तिदेवात्मज्ञ राजञ्छ्रमप्रतिश्रुतादयः ॥५०॥
 राजानः कल्पवर्षाद्या उपदेवासुता दश । वसुहंससुवंशाद्याः श्रीदेवायास्तु षट् सुताः ॥५१॥
 देवरक्षितया लब्धा नव चात्र गदादयः । वसुदेवः सुतानष्टावादधे सहदेवया ॥५२॥
 पुरुविश्रुतमुख्यास्तु साक्षाद् धर्मो वसूनित्र । वसुदेवस्तु देवक्यामष्ट पुत्रानजीजनत् ॥५३॥
 कौर्त्तिमन्तं सुषेणं च भद्रसेनमुदारधीः । ऋञ्जं संमर्दनं भद्रं सङ्कर्षणमहीश्वरम् ॥५४॥
 अष्टमस्तु तयोरसीत् स्वयमेव हरिः किल । सुभद्रा च महाभागा तव राजन् पितामही ॥५५॥
 यदा यदेह धर्मस्य क्षयो वृद्धिश्च पाप्मनः । तदा तु भगवानीश आत्मानं सृजते हरिः ॥५६॥
 न ह्यस्य जन्मनो हेतुः कर्मणो वा महीपते । आत्ममायां विनेशस्य परस्य द्रष्टुरात्मनः ॥५७॥
 यन्मायाचेष्टितं पुंसः स्थित्युत्पत्स्वप्नयाय हि । अनुग्रहस्तन्नितृत्तेरात्मलाभाय चेष्ट्यते ॥५८॥
 अक्षौहिणीनां पतिभिरसुरैर्नृपलाञ्छनैः । भुव आक्रम्यमाणाय अभाराय कृतोद्यमः ॥५९॥
 कर्मण्यपरिमेयाणि मनसापि सुरेश्वरैः । सहसङ्कर्षणश्चक्रे भगवान् मधुसूदनः ॥६०॥
 कलौ जनिष्यमाणानां दुःखशोकतमोनुदम् । अनुग्रहाय भक्तानां सुपुण्यं व्यतनोद् यशः ॥६१॥
 यस्मिन् सत्कर्णपीयूषे यशस्तीर्यवरे सकृत् । श्रोत्राञ्जलिरुपस्पृश्य धनुते कर्मवासनाम् ॥६२॥
 भोजवृष्ण्यन्धकमधुशरसेनदशार्हकैः । श्लाघनीयेहितः शश्वत् कुरुत्स्त्रयपाण्डुभिः ॥६३॥
 स्निग्धस्मितेक्षितोदारैर्वीर्यैर्विक्रमलीलया । नृलोकं रमयामास मूर्त्या सर्वाङ्गरम्यया ॥६४॥

यस्याननं मकरकुण्डलचारुकर्णभ्राजत्कपोलमुभगं सविलासहासम् ।
 नित्योत्सवं न तत्पुण्ड्रिधिभिः पिबन्त्यो नार्यो नराश्च मुदिताः कुपिता निमेश्च ॥६५॥

जातो गतः पितृगृहाद् ब्रजमेधितार्थो हत्वा रिपून् सुतशतानि कृतोक्दारः ।

उत्पाद्य तेषु पुरुषः क्रतुभिः समीजे आत्मानमात्मनिगमं प्रथयञ्जनेषु ॥६६॥

पृष्ठ्याः स वै गुरुभरं क्षपयन् कुरूणामन्तःसमुत्थकलिना युधि भूपचम्बः ।

दृष्ट्या विधूय विजये जयमुद्विषोप्य प्रोच्योद्धवाय च परं समगात् स्वधाम ॥६७॥

इति श्रीमद्भागवते महापुराणे वैयासिक्यामष्टादशसाहस्रार्था पारमहंस्यां संहितार्यां नवमस्कन्धे श्रीसूर्यसोमवंशा-
 नुकीर्तने यदुवंशानुकीर्तनं नाम चतुर्विंशतितमोऽध्यायः ॥ २४ ॥

इति नवमस्कन्धः समाप्तः

हरिः ॐ तत्सत्



ॐ श्रीपरमात्मने नमः

श्रीमद्भागवतम्

दशमस्कन्धः

(पूर्वार्धः)

अथ प्रथमोऽध्यायः

राजोवाच

कथितो वंशविस्तारो भवता सोमसूर्ययोः । राशं चोभयवंश्यानां चरितं परमाद्भुतम् ॥ १ ॥
यदोश्च धर्मशीलस्य नितरां मुनिसत्तम । तत्रांशेनावतीर्णस्य विष्णोर्वीर्याणि शंस नः ॥ २ ॥
अवतीर्य यदोर्वेशे भगवान् भूतभावनः । कृतवान् यानि विश्वात्मा तानि नो वद विस्तरात् ॥ ३ ॥

निवृत्ततर्पैरुपगीयमानाद् भवौषघाच्छ्रोत्रमनोऽभिरामात् ।
क उत्तमश्लोकगुणानुवादात् पुमान् विरज्येत विना पशुघ्नात् ॥ ४ ॥
पितामहा मे समोऽमरस्त्रयैर्देवव्रताद्यातिरथैस्तिमिङ्गलैः ।
दुरत्ययं कौरवसैन्यसागरं कृत्वातरन् वत्सपदं स्म यत्प्रवाः ॥ ५ ॥
द्रौण्यस्त्रविच्छुष्टमिदं मदङ्गं संतानबीजं कुरुपाण्डवानाम् ।
जुगोप कुक्षिं गत आत्तचक्रो मातृक्ष मे यः शरणं गतायाः ॥ ६ ॥
वीर्याणि तस्याखिलदेहभाजामन्तर्बहिः पूरुषकालरूपैः ।
प्रयच्छतो मृत्युमुतामृतं च मायामनुष्यस्य वदस्व विद्वन् ॥ ७ ॥

रोहिण्यास्तनयः प्रोक्तो रामः सङ्कर्षणस्त्वया । देवक्या गर्भसम्बन्धः कुतो देहान्तरं विना ॥ ८ ॥
कस्मान्मुकुन्दो भगवान् पितुर्गोहाद् व्रजं गतः । क वासं शक्तिभिः सार्धं कृतवान् सत्त्वतांपतिः ॥ ९ ॥
व्रजे वसन् किमकरोन्मधुपुर्यां च केशवः । भ्रातरं चावधीत् कंसं मातुरद्भ्रातदर्हणम् ॥ १० ॥
देहं मानुषमाश्रित्य कति वर्षाणि वृष्णिभिः । यदुपुर्यां सहावात्सीत् पत्न्यः कत्यभवन् प्रमोः ॥ ११ ॥
एतदन्यच्च सर्वं मे मुने - कृष्णविचेष्टितम् । वक्तुमर्हसि सर्वज्ञ श्रद्धानाय विस्तृतम् ॥ १२ ॥

नैषातिदुःसहा क्षुन्मां त्यक्तोदमपि बाधते । पिबन्तं त्वन्मुखाग्भोज्युतं हरिकथामृतम् ॥१३॥

सूत उवाच

एवं निशम्य भृगुनन्दन साधुवाद् वैयासकिः स भगवानथ विष्णुरातम् ।

प्रत्यर्च्य कृष्णचरितं कलिकल्मषघ्नं व्याहर्तुमारभत भागवतप्रधानः ॥१४॥

श्रीशुक उवाच

सम्यग्व्यवसिता बुद्धिस्तव राजर्षिसत्तम । वासुदेवकथायां ते यज्जाता नैष्ठिकी रतिः ॥१५॥

वासुदेवकथाप्रश्नः पुरुषांस्त्रीन् पुनाति हि । वक्तारं पृच्छकं श्रोतुं स्तत्पादसलिलं यथा ॥१६॥

भूमिर्हंसनृपव्याजदैत्यानीकशतायुतैः । आक्रान्ता भूरिभारेण ब्रह्माणं शरणं ययौ ॥१७॥

गौर्भूत्वाश्रुमुखी खिन्ना क्रन्दन्ती करुणं विभोः । उपस्थितान्तिके तस्मै व्यसनं स्वमवोचत ॥१८॥

ब्रह्मा तदुपधार्याथ सह देवैस्तया सह । जगाम सत्रिनयनस्तीरं क्षीरपयोनिधेः ॥१९॥

तत्र गत्वा जगन्नाथं देवदेवं वृषाकपिम् । पुरुषं पुरुषसूक्तेन उपतस्थे समाहितः ॥२०॥

गिरं समाधौ गगने समीरितां निशम्य वेधास्त्रिदशानुवाच ह ।

गां पौरुषीं मे शृणुतामराः पुनर्विधीयतामाशु तथैव माचिरम् ॥२१॥

पुरैव पुंसावधृतो धराज्वरो भवन्दिरंशैर्यदुष्पूजन्वंताम् ।

स यावदुर्व्यां भरमीश्वरेश्वरः स्वकालज्ञात्तया क्षपयंश्चरेद् भुवि ॥२२॥

वासुदेवगृहे साक्षाद् भगवान् पुरुषः परः । जनिष्यते तत्प्रियार्थं संभवन्तु सुरस्त्रियः ॥२३॥

वासुदेवकलानन्तः सहस्रवदनः स्वराट् । अग्रतो भविता देवो हरेः प्रियचिकीर्षया ॥२४॥

विष्णोर्माया भगवती यया सम्मोहितं जगत् । आदिष्टा प्रसुणांशेन कार्यायै सम्भविष्यति ॥२५॥

श्रीशुक उवाच

इत्यादिश्यामरगणान् प्रजापतिपतिर्विभुः । आइवास्य च महीं गीर्भिः स्वधाम परमं ययौ ॥२६॥

शूरसेनो यदुपतिर्मथुरामावसन् पुरीम् । माथुराञ्छूरसेनांश्च विषयान् बुभुजे पुरा ॥२७॥

राजधानी ततः साभूत् सर्वयादवभूसुजाम् । मथुरा भगवान् यत्र नित्यं संनिहितो हरिः ॥२८॥

तस्यां तु कर्द्दिचिच्छौरिर्वसुदेवः कृतोद्बहः । देवक्या सूर्यया सार्धं प्रयाणे रथमावहत् ॥२९॥

उग्रसेनसुतः कंसः स्वसुः प्रियचिकीर्षया । रश्मिन् ह्यानां जग्राह-रौकमे रथशतैर्वृतः ॥३०॥

चतुःशतं पारिबर्हं गजानां हेममालिनाम् । अश्वानामयुतं सार्धं रथानां च त्रिषट्शतम् ॥३१॥

दासीनां सुकुमारीणां द्वे शते समलङ्कृते । दुहित्रे, देवकः प्रादाद् याने-दुहितृवत्सलः ॥३२॥

शङ्खतूर्यमृदङ्गाश्च नेदुर्दुन्दुभयः समम् । प्रयाणप्रक्रमे तावद् वरवज्ज्वोः सुमङ्गलम् ॥३३॥

पथि प्रग्रहिणं कंसमाभाष्याहाशरीरवाक् । अस्यास्त्वामष्टमो गर्भो हन्ता यां वहसेऽनुष ॥३४॥

इत्युक्तः स खलः पापो भोजानां कुलपांसनः । भगिनीं हन्तुमारब्धः स्वङ्गपाणिः कचेऽग्रहीत् ॥३५॥

तं जुगुप्सितकर्माणं नृशंसं निरपत्रपम् । वसुदेवो महाभाग उवाच परिसान्त्वयन् ॥३६॥

वसुदेव उवाच

श्लघनीयगुणः शूरैर्भवान् भोजयशस्करः । स कथं भगिनीं हन्यात् स्त्रियमुद्राहर्षवर्णि ॥३७॥

मृत्युर्जन्मवतां वीर देहेन सह जायते । अद्य वाब्दशतान्ते वा मृत्युर्वै प्राणिनां भ्रुवः ॥३८॥

देहे - पञ्चत्वमापन्ने देही कर्मानुगोऽवशः । देहान्तरमनुप्राप्य प्राक्तनं त्यजते वपुः ॥३९॥

व्रजंस्तिष्ठन् पदैकेन यथैवैकेन गच्छति । यथा तृणजल्लक्ष्मैवं देही कर्मगतिं गतः ॥४०॥

स्वप्ने यथा पश्यति देहमीदृशं मनोरथेनाभिविष्टचेतनः ।

दृष्टश्रुताभ्यां मनसानुचिन्तयन् प्रपद्यते तत् किमपि ह्यपस्मृतिः ॥४१॥

यतो यतो धावति दैवचोदितं मनो विकारात्मकमाप पञ्चसु ।

गुणेषु मायारचितेषु देहसौ प्रपद्यमानः सह तेन जायते ॥४२॥

ज्योतिर्यथैवोदकपार्थिवेष्वदः समीरवेगानुगतं विभाव्यते ।

एवं स्वमायारचितेष्वसौ पुमान् गुणेषु रागानुगतो विमुह्यति ॥४३॥

तस्मान्न कस्यचिद्द्रोहमाचरेत् स तथाविधः । आत्मनः क्षेममन्विच्छन्द्रोग्धुर्वै परतो भयम् ॥४४॥

एषा तवानुजा बाला कृपणा पुत्रिकोपमा । इन्तुं नार्हसि कस्याणीमिमांस्त्वं दीनवत्सलः ॥४५॥

श्रीशुक उवाच

एव स सामभिर्भेदैर्बोध्यमानोऽपि दारुणः । न न्यवर्तत कौरव्य पुरुषादाननुव्रतः ॥४६॥

निर्वन्धं तस्य तं ज्ञात्वा विचिन्त्यानकदुन्दुभिः । प्राप्तं कालं प्रतिव्योद्धुमिदं तत्रान्वपद्यत ॥४७॥

मृत्युर्बुद्धिमतापोहो यावद्बुद्धिबलोदयम् । यद्यसौ न निवर्तत नापराधोऽस्ति देहिनः ॥४८॥

प्रदाय मृत्यवे पुत्रान् मोक्षये कृपणामिमाम् । सुता मे यदि जायेरन् मृत्युर्वान्म्रियेतचेत् ॥४९॥

त्रिपर्ययो वा किं न स्याद् गतिर्धातुर्दुर्त्यया । उपस्थितो निवर्तत निवृत्तः पुनरापतेत् ॥५०॥

अग्नेर्यथा दारुवियोगयोगयोरदृष्टतोऽन्यन्न निमित्तमस्ति ।

एवं हि जन्तोरपि दुर्विभाव्यः शरीरसंयोगवियोगहेतुः ॥५१॥

एवं विमृश्य तं पापं यावदात्मनिदर्शनम् । पूजयामास वै शौरिर्बहुमानपुरःसरम् ॥५२॥

प्रसन्नवदनाम्भोजो नृशंसं निरपत्रपम् । मनसा दूयमानेन विहसन्निदमब्रवीत् ॥५३॥

वसुदेव उवाच

न ह्यस्यास्ते भयं सौम्य यद् वागाहाशरीरिणी । पुत्रान् समर्पयिष्येऽस्या यतस्ते भयमुत्थितम् ॥५४॥

श्रीशुक उवाच

स्वसुर्वधान्निवृत्ते कंसस्तद्वावयसारवित् । वसुदेवोऽपि तं प्रीतः प्रशस्य प्राविशद् गृहम् ॥५५॥

अथ काल उपावृत्ते देवकी सर्वदेवता । पुत्रान् प्रसुषुवे चाष्टौ कन्या चैवानुवत्सरम् ॥५६॥

कीर्तिमन्तं प्रथमजं कंसायानकदुन्दुभिः । अर्पयामास कृच्छ्रेण सोऽनृतादतिविह्वलः ॥५७॥
 किं दुःसहं नु साधूनां विदुषां किमपेक्षितम् । किमकार्यं कदर्याणां दुस्त्यजं किं घृतात्मनाम् ॥५८॥
 दृष्ट्वा समत्वं तच्छौरैः सत्ये चैव व्यवस्थितिम् । कंसस्तुष्टमना राजन् प्रहसन्निदमब्रवीत् ॥५९॥
 प्रतियातु कुमारोऽयं न ह्यस्मादस्ति मे भयम् । अष्टमाद् युवयोर्गामान्मृत्युर्मे विहितः किल ॥६०॥
 तथेति सुतमादाय ययावानकदुन्दुभिः । नाम्यनन्दत तद्वाक्यमसतोऽविजितात्मनः ॥६१॥
 नन्दाद्या ये ब्रजे गोपा याश्चामीषां च योपितः । वृष्णयो वसुदेवाद्या देवक्याद्या यदुत्थियः ॥६२॥
 सर्वे वै देवताप्राया उभयोरपि भारत । ज्ञातयो वन्धुसुहृदो ये च कंसमनुब्रताः ॥६३॥
 एतत् कंसाय भगवाञ्छशांसाम्येत्य नारदः । भूमेर्भारायमाणानां दैत्यानां च वधोद्यमम् ॥६४॥
 ऋषेर्विनिर्गमे कंसो यदून् मत्वा सुरानिति । देवक्या गर्भसंभूतं विष्णुं च स्ववधं प्रति ॥६५॥
 देवकीं वसुदेवं च निगृह्य निगडैर्गृहे । जातं जातमहन् पुत्रं तयोरजनशङ्कया ॥६६॥
 मातरं पितरं भ्रातृन् सर्वाश्च सुहृदस्तथा । झन्ति ह्यसुतृपो लुब्धा राजानः प्रायशो भुवि ॥६७॥
 आत्मानमिह सञ्जातं जानन् प्राग् विष्णुना हतम् । महासुरं काल्नेमिं यदुभिः स व्यरुष्यत ॥६८॥
 उग्रसेनं च पितरं यदुभोजान्धकाधिपम् । स्वयं निगृह्य वुसुजे शूरसेनान् महाबलः ॥६९॥
 इति श्रीमद्भागवते महापुराणे पारमहंस्यां संहितायां दशमस्कन्धे पूर्वोधे श्रीकृष्णावतारोपक्रमे प्रथमोऽध्यायः ॥१॥

अथ द्वितीयोऽध्यायः

श्रीशुक उवाच

प्रलम्भवकचाणूरतृणावर्तमहाशनैः । मुष्टिकारिष्टद्विविदपूतनाकेशिषेनुकैः ॥ १ ॥
 अन्यैश्चासुरभूपालैर्वाणभौमादिभिर्युतः । यदूनां कदनं चक्रे बली मागधसंश्रयः ॥ २ ॥
 ते पीडिता निविविशुः कुरूपञ्चालकेक्रयान् । शाल्वान् विदर्भान् निपधान् विदेहान् कोसलानपि ॥
 एके तमनुरुन्धाना ज्ञातयः पर्युपासते । हतेषु षट्सु वालेषु देवक्या औग्रसेनिना ॥ ४ ॥
 सप्तमो वैष्णवं धाम यमनन्तं प्रचक्षते । गर्भो बभूव देवक्या हर्षशोकविवर्धनः ॥ ५ ॥
 भगवानपि विश्वात्मा विदित्वा कंसजं भयम् । यदूनां निजनाथानां योगमायां समादिशत् ॥ ६ ॥
 गच्छ देवि ब्रजं भद्रे गोपगोभिरलङ्कृतम् । रोहिणी वसुदेवस्य भार्याऽऽस्ते नन्दगोकुले ।

अन्याश्च कंससंविन्ना विवरेषु वसन्ति हि ॥ ७ ॥

देवक्या जठरे गर्भे शोपाख्यं धाम मामकम् । तत् संनिकृष्य रोहिण्या उदरे संनिवेश्य ॥ ८ ॥
 अयाहमंशभागेन देवक्याः पुत्रतां शुभे । प्राप्स्यामि त्वं यशोदायां नन्दपत्न्यां भविष्यसि ॥ ९ ॥
 अर्चिष्यन्ति मनुष्यास्त्वां सर्वकामवेश्वरीम् । धूपोपहारबलिभिः सर्वकामवरप्रदाम् ॥ १० ॥
 नामधेयानि कुर्वन्ति स्थानानि च नरा भुवि । दुर्गेति भद्रकालीति विजया वैष्णवीति च ॥ ११ ॥
 कुमुदा चण्डिका कृष्णा माघवी कन्यकेति च । माया नारायणीशानी शारदेत्यम्बिकेति च ॥ १२ ॥

गर्भसङ्कर्षणात्तं वै प्राहुः सङ्कर्षणं भुवि । रामेति लोकरमणाद् बलं बलवदुच्छ्रयात् ॥१३॥
 सन्दिष्टैवं भगवता तथेत्योमिति तद्वचः । प्रतिगृह्य परिक्रम्य गां गता तत्तथाकरोत् ॥१४॥
 गर्भे प्रणीते देवक्या रोहिणीं योगनिद्रया । अहो विस्मसितो गर्भ इति पौरा विचुकुशुः ॥१५॥
 भगवानपि विश्वात्मा भक्तानामभयङ्करः । आविवेशांशभागेन मन आनकदुन्दुभेः ॥१६॥
 स बिभ्रत् पौरुषं धाम भ्राजमानो यथा रविः । दुरासदोऽतिदुर्घर्षो भूतानां सम्यभूव ह ॥१७॥

ततो जगन्मङ्गलमच्युतांशं समाहितं शूरसुतेन देवी ।
 दधार सर्वात्मकमात्मभूतं काष्ठा यथाऽऽनन्दकरं मनस्तः ॥ १८ ॥
 सा देवकी सर्वजगन्निवासनिवासभूता नितरां न रेजे ।
 भोजेन्द्रगेहेऽग्निशिखेव रुद्धा सरस्वती ज्ञानखले यथा सती ॥ १९ ॥
 तां वीक्ष्य कंसः प्रभयाजितान्तरां विरोचयन्तीं भवनं शुचिसिताम् ।
 आहैष मे प्राणहरो हरिर्गुहां ध्रुवं श्रितो यन्न पुरेयमीदृशी ॥ २० ॥
 किमद्य तस्मिन् करणीयमाशु मे यदर्यतन्त्रो न विहन्ति विक्रमम् ।
 स्त्रियाः स्वसुर्गुरुमत्या वधोऽयं यशः श्रियं हन्त्यनुकालमायुः ॥ २१ ॥
 स एष जीवन् खलु सम्प्रेतो वर्तेत योऽत्यन्तनृशंसितेन ।
 देहे मृते तं मनुजाः शपन्ति गन्ता तमोऽन्धं तनुमानिनो ध्रुवम् ॥ २२ ॥

इति घोरतमाद् भावात् सन्निवृत्तः स्वयं प्रभुः । आस्ते प्रतीक्षंस्तलन्म हरेर्वैरानुबन्धकृत् ॥२३॥
 आसीनः संविदांस्तिष्ठन् भुञ्जानः पर्यटन् महीम् । चिन्तयानो हृषीकेशमपश्यत् तन्मयं जगत् ॥२४॥
 ब्रह्मा भवश्च तत्रैत्य मुनिभिर्नारदादिभिः । देवैः सानुचरैः साकं गीर्भिशृपणमैदृयन् ॥२५॥

सत्यव्रतं सत्यपरं त्रिसत्यं सत्यस्य योनिं निहितं च सत्ये ।
 सत्यस्य सत्यमृतसत्यनेत्रं सत्यात्मकं त्वां शरणं प्रपन्नाः ॥ २६ ॥
 एकायनोऽसौ द्विफलस्त्रिमूलश्चतुरसः पञ्चविधः षडात्मा ।
 सप्तत्वगष्टविटपो नवाक्षो दशच्छदी द्विखगो ह्यादिवृक्षः ॥ २७ ॥
 त्वमेक एवास्य सतः प्रसूतिस्त्वं सन्निधानं त्वमनुग्रहश्च ।
 त्वन्मायया संवृतचेतसस्त्वां पश्यन्ति नाना न विपश्चितो ये ॥ २८ ॥
 विभर्षि रूपाण्यवबोध आत्मा धेमाय लोकस्य चराचरस्य ।
 सत्वोपपन्नानि सुखावहानि सतामभद्राणि मुहुः खलानाम् ॥ २९ ॥
 त्वय्यम्बुजाक्षखिलसत्वघाम्नि समाधिनाऽऽवेशितचेतसैके ।
 त्वत्पादपोतेन महत्कृतेन कुर्वन्ति गोवंत्सपदं भवाग्धिम् ॥ ३० ॥

स्वयं समुत्तीर्य सुदुस्तरं द्युमन् भवार्णवं भीममदभ्रसौहृदाः ।
 भवत्पदाम्भोरहनावमत्र ते निर्घाय याताः सदनुग्रहो भवान् ॥ ३१ ॥
 येऽन्येऽरविन्दाक्ष विमुक्तमानिनस्त्वय्यस्तभावादविशुद्धबुद्धयः ।
 आरुह्य कृच्छ्रेण परं पदं ततः पतन्त्यघोऽनादृतयुष्मदङ्गयः ॥ ३२ ॥
 तथा न ते माघव तावकाः क्वचिद् भ्रश्यन्ति मार्गात्त्वयि बद्धसौहृदाः ।
 त्वयाभिगुप्ता विचरन्ति निर्भया विनायकानीकपमूर्धसु प्रभो ॥ ३३ ॥
 सत्त्वं विशुद्धं श्रयते भवान् स्थितौ शरीरिणां श्रेयलपायनं वपुः ।
 वेदक्रियायोगतपःसमाधिभिस्तवाहृणं येन जनः समीहते ॥ ३४ ॥
 सत्त्वं न चेद् घातरिदं निजं भवेद् विशानमज्ञानमिदापमार्जनम् ।
 गुणप्रकाशैरनुमीयते भवान् प्रकाशते यस्य च येन वा गुणः ॥ ३५ ॥
 न नामरूपे गुणजन्मकर्मभिर्निरूपितव्ये तव तस्य साक्षिणः ।
 मनोवचोभ्यामनुमेयवर्त्मनो देव क्रियायां प्रतियन्त्यथापि हि ॥ ३६ ॥
 शृण्वन् शृण्वन् संस्सरयंश्च चिन्तयन् नामानि रूपाणि च मङ्गलानि ते ।
 क्रियासु यस्त्वच्चरणारविन्दयोरविष्टचेता न भवाय कल्पते ॥ ३७ ॥
 दिष्ट्या हरेऽस्या भवतः पदो भुवो भारोपनीतस्तव जन्मनेशितुः ।
 दिष्ट्याद्धितां त्वत्पदकैः सुशोभनैर्द्रक्ष्याम गां द्यां च तवानुकम्पिताम् ॥ ३८ ॥
 न तेऽभवस्येश भवस्य कारणं विना विनोदं वत तर्क्यामहे ।
 भवो निरोधः स्थितिरप्यविद्यया कृता यतस्त्वय्यमवाश्रयात्मनि ॥ ३९ ॥
 मत्स्याश्वकच्छपट्टसिंहवराहहंसराजन्यविप्रविद्वुधेषु कृतावतारः ।
 त्वं पासि नस्त्रिभुवनं च यथाघुनेश भारं भुवो हर यदूत्तम वन्दनं ते ॥ ४० ॥
 दिष्ट्याम्ब ते कुक्षिगतः परः पुमानंशेन साक्षाद् भगवान् भवाय नः ।
 मा भूद् भयं भोजपतेर्मुर्मूर्षोर्गोप्ता यदूनां भविता तवात्मजः ॥ ४१ ॥

श्रीशुक उवाच

इत्यभिष्टूय पुरुषं यद्रूपमनिदं यथा । ब्रह्मेशानौ पुरोधाय देवाः प्रतिययुर्दिवम् ॥४२॥

इति श्रीमद्भागवते महापुराणे पारमहंसां संहितायां दशमस्कन्धे गर्भगतविष्णोर्ब्रह्मादिकृतस्तुतिर्नाम
 द्वितीयोऽध्यायः ॥ २ ॥

अथ तृतीयोऽध्यायः

श्रीशुक उवाच

अथ सर्वगुणोपेतः कालः परमशोभनः । यर्होवाजनजन्मर्क्षं शान्तर्क्षं प्रहृत्तारकम् ॥ १ ॥

दिशः प्रसेदुर्गगनं निर्मलोद्गुणोदयम् । मही मङ्गलभूयिष्ठपुरग्रामप्रजाकरा ॥ २ ॥
 नद्यः प्रसन्नवल्लिला हृदा जलरुहश्रियः । द्विजालिकुलसंनदस्तवका वनराजयः ॥ ३ ॥
 वचो वायुः सुखस्पर्शः पुण्यगन्धवहः शुचिः । अग्रयश्च द्विजातीनां शान्तास्तत्र समिन्धत ॥ ४ ॥
 मनांस्यासन् प्रसन्नानि साधूनामसुरद्रुहाम् । जायमानेऽजने तस्मिन् नेदुर्दुन्दुभयोदिवि ॥ ५ ॥
 जगुः किन्नरगन्धर्वास्तुष्टुदुः सिद्धचारणाः । विद्याधर्यश्च नन्तुरप्सरोभिः समं तदा ॥ ६ ॥
 मुमुक्षुर्मुनयो देवाः सुमनांसि मुदान्विताः । मन्दं मन्दं जलधरा जगर्जुर्नुसागरम् ॥ ७ ॥
 निशीथे तमउद्भूते जायमाने जनार्दने । देवक्यां देवरूपिण्यां विष्णुः सर्वगुहाशयः ।

आविरासीद् यथा प्राच्यां दिशीन्दुरिव पुष्कलः ॥ ८ ॥

तमद्भुतं बालकमम्बुजेक्षणं चतुर्भुजं शङ्खगदार्युदायुधम् ।
 श्रीवत्सलक्ष्मं गलशोभिकौस्तुभं पीताम्बरं सान्द्रपयोदसौभगम् ॥ ९ ॥
 महाह्रवैदूर्यकिरीटकुण्डलत्विषा परिष्वक्तसहस्रकुन्तलम् ।
 उद्दामकाञ्च्यङ्गदकङ्कणादिभिर्विरोचमानं वसुदेव ऐक्षत ॥ १० ॥
 स विस्मयोस्फुल्लविलोचनो हरिं सुतं विलोक्यानकदुन्दुभिस्तदा ।
 कृष्णावतारोत्सवसंभ्रमोऽस्पृशन्मुदा द्विजेभ्योऽयुतमाप्लुतो गवाम् ॥ ११ ॥
 अथैनमस्तौदवधार्य पूरुषं परं नताङ्गः कृतधीः कृताञ्जलिः ।
 स्वरोचिषा भारत सूतिकाग्रहं विरोचयन्तं गतभीः प्रभाववित् ॥ १२ ॥

वसुदेव उवाच

विदितोऽसि भवान् साक्षात् पुरुषः प्रकृतेः परः । कैवलानुभवानन्दस्वरूपः सर्वबुद्धिदृक् ॥ १३ ॥
 स एव स्वप्रकृत्येदं सद्भागे त्रिगुणात्मकम् । तदनु त्वं ह्यप्रविष्टः प्रविष्ट इव भाव्यसे ॥ १४ ॥
 यथेमेऽविकृता भावास्तथा ते विकृतैः सह । नानावीर्याः पृथग्भूता विराजं जनयन्ति हि ॥ १५ ॥
 सन्नपत्य समुत्पाद्य दृश्यन्तेऽनुगता इव । प्रागेव विद्यमानत्वान्न तेपामिह सम्भवः ॥ १६ ॥
 एवं भवान् बुद्धयनुमेयलक्षणैर्ग्राह्यैर्गुणैः सन्नपि तद्गुणाग्रहः ।
 अनावृतत्वाद् बहिरन्तरं न ते सर्वस्य सर्वात्मन आत्मवस्तुनः ॥ १७ ॥
 य आत्मनो दृश्यगुणेषु सन्निति व्यवस्यते स्वव्यतिरेकतोऽबुधः ।
 विनानुवादं न च तन्मनीषितं सम्यग् यतस्स्यक्तमुपाददत् पुमान् ॥ १८ ॥
 त्वत्तोऽस्य जन्मस्थितिसंयमान् विमो वदन्त्यनीहादगुणादविक्रियात् ।
 त्वयीश्वरे ब्रह्मणि नो विरुध्यते त्वदाश्रयत्वादुपचर्षते गुणैः ॥ १९ ॥
 स त्वं त्रिलोकस्थितये स्वमायया विभर्षिं शृङ्गं खलु वर्णमात्मनः ।
 सर्गाय रक्तं रजसोपवृंहितं कृष्णं च वर्णं तमसा जनात्यये ॥ २० ॥

त्वमस्य लोकस्य विभो रिरक्षिष्युर्गृहेऽवतीर्णोऽसि ममाखिलेश्वर ।
 राजन्यसंज्ञासुरकोटियूपैर्निर्व्यूह्यमाना निहनिष्यसे चमूः ॥ २१ ॥
 अयं त्वसम्यस्तव जन्म नौ गृहे श्रुत्वाग्रजांस्ते न्यवधीत् सुरेश्वर ।
 स तेऽवतारं पुरुषैः समर्पितं श्रुत्वाधुनैवाभिसरत्युदायुधः ॥ २२ ॥

श्रीशुक उवाच

अथैनमात्मजं वीक्ष्य महापुरुषलक्षणम् । देवकी तमुपाधावत् कंसाद् मीता शुचिस्मिता ॥२३॥

देवक्युवाच

रूपं यत्तत् प्राहुरव्यक्तमाद्यं ब्रह्म ज्योतिर्निर्गुणं निर्विकारम् ।
 सत्तामात्रं निर्विशेषं निरीहं स त्वं साक्षाद् विष्णुरध्यात्मदोषः ॥ २४ ॥
 नष्टे लोके द्विपरार्धावसाने महाभूतेष्वादिभूतं गतेषु ।
 व्यक्तेऽव्यक्तं कालवेगेन याते भवानेकः शिष्यते शेषसंज्ञः ॥२५॥
 योऽयं कालस्तास्य तेऽव्यक्तबन्धो चेष्टामाहुश्चेष्टते येन विश्वम् ।
 निमेषादिर्वत्सरान्तो महीयांस्तं त्वेशानं क्षेमधाम प्रपद्ये ॥२६॥
 मर्त्यो मृत्युव्यालभीतः पलायन् लोकान् सर्वान् निर्भयं नाध्यगच्छत् ।
 त्वत्पादाब्जं प्राप्य यदृच्छयाद्य स्वस्थः शेते मृत्युरस्मादपैति ॥२७॥
 स त्वं घोरदुःप्रसेनात्मजात्रहाहि त्रस्तान् भृत्यवित्रासहासि ।
 रूपं चेदं पौरुषं ध्यानधिष्ण्यं मा प्रत्यक्षं मांसदृशां कृषीष्ठाः ॥२८॥

जन्म ते मय्यसौ पापो मा विद्यान्मधुसूदन । समुद्विजे भवद्वेतोः कंसादहमधीरवीः ॥२९॥
 उपसंहर विश्वात्मन्नदो रूपमलौकिकम् । शङ्खचक्रगदापद्मश्रिया जुष्टं चतुर्भुजम् ॥३०॥
 विश्वं यदेतत् स्वतनौ निशान्ते यथावकाशं पुरुषः परो भवान् ।
 विभर्ति सोऽयं मम गर्भगोऽभूदहो नृलोकस्य विद्वम्बनं हि तत् ॥३१॥

श्रीभगवानुवाच

त्वमेव पूर्वसर्गोऽभूः पृथ्विः स्वायंभुवे सति । तदायं सुतपा नाम प्रजापतिरकल्मषः ॥३२॥
 युवां वै ब्रह्मणाऽऽदिष्टौ प्रजासर्गे यदा ततः । सन्नियम्येन्द्रियग्रामं तेषाथे परमं तपः ॥३३॥
 वर्षवातातपहिमधर्मकाल्मषुणाननु । सहमानौ श्वासरोघविनिर्धूतमनोमलौ ॥३४॥
 शीर्षपर्णानिलाहारबुपशान्तेन चेतसा । मत्तः कामानभीप्सन्तौ मदाराधनमीहतुः ॥३५॥
 एवं वां तप्यतोस्तीव्रं तपः परमदुष्करम् । दिव्यवर्षसहस्राणि द्वादशेयुर्मदात्मनोः ॥३६॥
 तदा वां परितुष्टोऽहममुना वपुषानधे । तपसा श्रद्धया नित्यं भक्त्या च हृदि भावितः ॥३७॥
 प्रादुरासं वरदराड् युवयोः कामदित्सया । त्रियतां वर इत्युक्ते मादृशो वां वृतः सुतः ॥३८॥

अजुष्टग्राम्यविषयावनपत्यौ च दम्पती । न वन्नाथेऽपवर्गं मे मोहितौ मम मायया ॥३९॥
 गते मयि युवां लब्ध्वा वरं मत्सहस्रं सुतम् । ग्राम्यान्भोगानशुक्लाथां युवां प्राप्तमनोरथौ ॥४०॥
 अट्टप्लान्यतमं लोके शीलौदार्यगुणैः समम् । अहं सुतो वामभवं पृश्निगर्भं इति श्रुतः ॥४१॥
 तयोर्वा पुनरेवाहमदित्यामास कश्यपात् । उपेन्द्र इति विख्यातो वामनत्वाच्च वामनः ॥४२॥
 तृतीयेऽस्मिन् भवेऽहं वै तेनैव वपुषाथ वाम् । जातो भूयस्तयोरेव सत्यं मे व्याहृतं सति ॥४३॥
 एतद् वां दर्शितं रूपं प्राग्जन्मस्मरणाय मे । नान्यथा भद्रवं ज्ञानं मर्त्यलिङ्गेन जायते ॥४४॥
 युवां मां पुत्रभावेन ब्रह्मभावेन चासकृत् । चिन्तयन्तौ कृतस्नेहौ यास्येथे मद्गतिं पराम् ॥४५॥

श्रीशुक उवाच

इत्युक्त्वाऽऽसीद्वरिस्तूर्णो भगवानात्ममायया । पित्रोः संपश्यतोः सद्यो बभूव प्राकृतः शिशुः ॥४६॥

ततश्च शौरिर्भगवत्प्रचोदितः सुतं समादाय स सूतिकाग्रहात् ।
 यदा बहिर्गन्तुमियेष तर्हजा या योगमायाजनि नन्दजायया ॥४७॥
 तथा हृतप्रत्ययसर्ववृत्तिषु द्वाःस्थेषु पौरैष्वपि शायितेष्वथ ।
 द्वारस्तु सर्वाः पिहिता दुरत्यया बृहत्कपाटायसकीलशृङ्खलैः ॥४८॥
 ताः कृष्णवाहे वसुदेव आगते स्वयं व्यवयन्त यथा तमो रवेः ।
 वर्षर्ष पर्जन्य उपांशुगर्जितः शेषोऽन्वगाद् वारि निवारयन् फणैः ॥४९॥
 मघोनि वर्षत्यसकृद् यमानुजा गम्भीरतोयौघजवोर्मिपेनिळा ।
 भयानकावर्तशताकुला नदी मार्गं ददौ सिन्धुरिव श्रियः पतेः ॥५०॥
 नन्दव्रजं शौरिरुपेत्य तत्र तान् गोपान् प्रसुप्तानुपलभ्य निद्रया ।
 सुतं यशोदाशयने निधाय तत्सुतामुपादाय पुनर्गृहानगात् ॥५१॥

देवक्याः शयने न्यस्य वसुदेवोऽथ दारिकाम् । प्रतिमुच्य पदोलोहमास्ते पूर्ववदावृतः ॥५२॥

यशोदा नन्दपत्नी च जातं परमब्रुध्यत । न तल्लिङ्गं परिभ्रान्ता निद्रयापगतस्मृतिः ॥५३॥

इति श्रीमद्भागवते महापुराणे पारमहंस्यां संहितायां दशमस्कन्धे पूर्वोधे कृष्णजन्मनि तृतीयोऽध्यायः ॥३॥

अथ चतुर्थोऽध्यायः

श्रीशुक उवाच

बहिरन्तःपुरद्वारः सर्वाः पूर्ववदावृताः । ततो बालध्वनिं श्रुत्वा गृहपालाः समुत्थिताः ॥ १ ॥

ते तु तूर्णमुपम्रज्य देवक्या गर्भजन्म तत् । आचख्युर्भोजराजाय यदुद्दिग्मः प्रतीक्षते ॥ २ ॥

स तस्यात्तूर्णमुत्थाय कालोऽयमिति विह्वलः । सूतीग्रहमगात् तूर्णं प्रस्वलन् मुक्तमूर्धजः ॥ ३ ॥

तमाह भ्रातरं देवी कृपणा करुणं सती । स्तुषेयं तव कल्याण स्त्रियं मा हन्तुमर्हसि ॥ ४ ॥
 बहवो हिंसिता भ्रातः शिशवः पावकोपमाः । त्वया दैवनिस्पृष्टेन पुत्रिकैका प्रदीयताम् ॥ ५ ॥
 नन्वहं ते ह्यवरजा दीना हतसुता प्रभो । दातुमर्हसि मन्दाया अङ्गेमां चरमां प्रजाम् ॥ ६ ॥

श्रीशुक उवाच

उपगुह्यात्मजामेवं रुदत्या दीनदीनवत् । याचितस्तां विनिर्भर्त्य हस्तादाचिच्छिदे खलः ॥ ७ ॥
 तां गृहीत्वा चरणयोजातमात्रां स्वसुः सुताम् । अपोथयच्छिलापृष्ठे स्वार्थोन्मूलितघौहृदः ॥ ८ ॥
 सा तद्वस्तात् समुत्पत्य सद्यो देव्यम्बरं गता । अदृश्यतानुजा विष्णोः सायुषाष्टमहाभुजा ॥ ९ ॥
 दिव्यस्नग्म्वरालेपरत्नाभरणभूषिता । धनुःशूलेपुचर्मासिशङ्खचक्रगादाधरा ॥ १० ॥
 सिद्धचारणगन्धर्वैरप्सरःकिन्नरोरगैः । उपाहृतोस्त्रलिभिः स्तूयमानेदमब्रवीत् ॥ ११ ॥
 किं मया हतया मन्द जातः खलु तवान्तकृत् । यत्र क्व वा पूर्वशत्रुर्मा हिंसीः कृपणान् वृथा ॥ १२ ॥
 इति प्रभाष्य तं देवी माया भगवती भुवि । बहुनामनिकेतेषु बहुनामा बभूव ह ॥ १३ ॥
 तथाभिहितमाकर्ण्य कंसः परमविस्मितः । देवकीं वसुदेवं च विमुच्य प्रश्रितोऽब्रवीत् ॥ १४ ॥
 अहो भगिन्यहो भाम मया वां बत पाप्मना । पुरुषाद् इवापत्यं बहवो हिंसिताः सुताः ॥ १५ ॥
 स त्वहं त्यक्तकारुण्यस्त्यक्तज्ञातिसुहृत्खलः । काँल्लोकान् वै गमिष्यामि ब्रह्महेव मृतः श्वसन् ॥ १६ ॥
 दैवमप्यनृतं वक्ति न मर्त्या एव केवलम् । यद्विश्रम्भादहं पापः स्वसुर्निहतवाञ्छिशून् ॥ १७ ॥
 मा शोचतं महाभागावात्मजान् स्वकृतंभुजः । जन्तवो न सदैकत्र दैवाधीनास्तादाऽऽसते ॥ १८ ॥
 भुवि मौमानि भूतानि यथा यान्त्यपयान्ति च । नायमात्मा तथैतेषु विपर्येति यथैव भूः ॥ १९ ॥
 यथानेवंविधो भेदो यत आत्मविपर्ययः । देहयोगवियोगौ च संसृतिर्न निवर्तते ॥ २० ॥
 तस्माद् भद्रे स्वतनयान् मया व्यापादितानपि । मानुशोच यतः सर्वः स्वकृतं विन्दतेऽवशः ॥ २१ ॥
 यावद्धतोऽसि हन्तास्मीत्यात्मानं मन्यतेऽस्वदृक् । तावत् तदभिमान्यशो बाध्यबाधकतामियात् ॥ २२ ॥
 क्षमध्वं मम दौरात्म्यं साधवो दीनवत्सलाः । इत्युक्त्वाश्रुमुखः पादौ श्यालः स्वसोरयाग्रीहीत् ॥ २३ ॥
 मोचयामास निगडाद् विश्रब्धः कन्यकागिरा । देवकीं वसुदेवं च दर्शयन्नात्मघौहृदम् ॥ २४ ॥
 भ्रातुः समनुतस्य क्षान्त्वा रोषं च देवकी । व्यसृजद् वसुदेवश्च प्रहस्य तमुवाच ह ॥ २५ ॥
 एवमेतन्महाभाग यथा वदसि देहिनाम् । अज्ञानप्रभावाहंघी स्वपरेति भिदा यतः ॥ २६ ॥
 शोकहर्षभयद्वेषलोभमोहमदान्विताः । मिथो घ्नन्तं न पश्यन्ति भावैर्यावं पृथग्दृशः ॥ २७ ॥

श्रीशुक उवाच

कंस एवं प्रसन्नाभ्यां विशुद्धं प्रतिभाषितः । देवकीवसुदेवाम्यामनुज्ञातोऽविशद् गृहम् ॥ २८ ॥
 तस्यां रात्र्यां व्यतीतायां कंस आहूय मन्त्रिणः । तेभ्य आचष्ट तत् सर्वं यदुक्तं योगनिद्रया ॥ २९ ॥
 आकर्ण्य भर्तुर्गदितं तमुचुद्वेषशत्रवः । देवान् प्रति कृतामर्षा दैतेया नातिकोविदाः ॥ ३० ॥

एवं चेत्तर्हि भोजेन्द्र पुरग्रामप्रजादिषु । अनिर्दशान् निर्दशांश्च हनिष्यामोऽद्य वै शिशून् ॥ ३१ ॥
किमुद्यमैः करिष्यन्ति देवाः समरभीरवः । नित्यमुद्विग्नमनसो ज्याघोषैर्धनुषस्तव ॥ ३२ ॥
अस्यतस्ते शरज्जातैर्हन्यमानाः समन्ततः । जिजीविषव उत्सृज्य पलायनपरा ययुः ॥ ३३ ॥
केचित् प्राञ्जल्यो दीनान्यस्तशस्त्रा दिवोकसः । मुक्तकच्छशिखाः केचिद् भीताः स्म इति वादिनः ३४
न त्वं विस्मृतशस्त्रास्त्रान् विरथान् भयसंवृतान् । हंस्यन्यासक्तविभ्रुस्त्रान् भग्नचापानयुध्यतः ॥ ३५ ॥
किं क्षेमशूरैर्विबुधैरसंयुगविकत्यनैः । रहोजुषा किं हरिणा शम्भुना वा वनौकसा ।

किमिन्द्रेणाल्पवीर्येण ब्रह्मणा वा तपस्यता ॥ ३६ ॥

तथापि देवाः सापत्न्यान्नोपेक्ष्या इति मनमे । ततस्तन्मूलखने नियुह्क्वास्नानुव्रतान् ॥ ३७ ॥

यथाऽऽमयोऽङ्गे समुपेक्षितो नृभिर्न शक्यते रूढपदक्षिकित्सितुम् ।

ययेन्द्रियग्राम उपेक्षितस्तथा रिपुर्महान् बद्धबलो न चाल्यते ॥ ३८ ॥

मूलं हि विष्णुर्देवानां यत्र धर्मः सनातनः । तस्य च ब्रह्मगोविप्रास्तपोयज्ञाः सदक्षिणाः ॥ ३९ ॥

तस्मात् सर्वात्मना राजन् ब्राह्मणान् ब्रह्मवादिनः । तपस्विनो यज्ञशीलान् गाश्च हन्मो हविर्दुषाः ॥ ४० ॥

विप्रा गावश्च वेदाश्च तपः सत्यं दमः शमः । श्रद्धा दया तितिक्षा च क्रतवश्च हरेस्तनूः ॥ ४१ ॥

स हि सर्वसुराध्यक्षो ह्यसुरद्विड् गुहाशयः । तन्मूल देवताः सर्वाः सेश्वराः सचतुर्मुखाः ।

अयं वै तद्वधोपायो यदृषीणां विर्हिसनम् ॥ ४२ ॥

श्रीशुक उवाच

एवं दुर्मन्त्रिभिः कंसः सह संमन्य दुर्मतिः । ब्रह्मर्हिंसां हितं मेने कालपाशावृतोऽसुरः ॥ ४३ ॥

सन्दिश्य साधुलोकस्य कदने कदनप्रियान् । कामरूपधरान् दिक्षु दानवान् गृहमाविशान् ॥ ४४ ॥

ते वै रजःप्रकृतयस्तमसा मूढचेतसः । सतां विद्वेषमाचेरुरारादागतमृत्यवः ॥ ४५ ॥

आयुः श्रियं यशो धर्मं लोकानाशिष एव च । हन्ति श्रेयांसि सर्वाणि पुंसो महदतिक्रमः ॥ ४६ ॥

इति श्रीमद्भागवते महापुराणे पारमहंस्यां संहितायां दशमस्कन्धे पूर्वार्धे चतुर्थोऽध्यायः ॥ ४ ॥

अथ पञ्चमोऽध्यायः

श्रीशुक उवाच

नन्दस्त्वात्मज उत्पन्ने जाताह्लादो महात्मनाः । आहूय विप्रान् वेदज्ञान् स्नातः शुचिरलङ्कृतः ॥ १ ॥

वाचयित्वा स्वस्त्ययनं जातकर्मात्मजस्य वै । कारयामास विधिवत् पितृदेवार्चनं तथा ॥ २ ॥

धेनूनां नियुते प्रादाद् विप्रेभ्यः समलङ्कृते । तिलाद्रीन् सप्त रत्नौघशातकौम्भाम्बरावृतान् ॥ ३ ॥

कालेन स्नानशौचान्यां संस्कारैस्तपसेज्यया । शुष्यन्ति दानैः सन्तुष्टया द्रव्याण्यात्माऽऽत्मविद्यया ४

सौमङ्गल्यगिरो विप्राः सूतमागधवन्दिनः । गायकाश्च जगुर्नेदुर्मेयो दुन्दुभयो मुहुः ॥ ५ ॥

व्रजः सम्मृष्टसंसिक्तद्वारानिरगृहान्तरः । चित्रध्वजपताकाक्षकूचैलपल्लवतोरणैः ॥ ६ ॥

गावो वृषा वत्सतरा हरिद्रातैलरूपिताः । विचित्रघातुर्बर्हस्रग्वल्काश्चनमालिनः ॥७॥
 महार्हवल्गाभरणकञ्चुकोष्णीषभूषिताः । गोपाः समाययू राजन् नानोपायनपाणयः ॥८॥
 गोप्यश्चाकर्ण्य मुदिताशोदायाः सुतोद्भवम् । आत्मानं भूपयाञ्चकुर्वन्नाकल्याञ्जनादिभिः ॥९॥
 नवकुङ्कुमकिञ्चलकमुखपङ्कजभृतयः । त्रलिभिस्त्वरितं जग्मुः पृथुश्रोण्यश्चलकुञ्जाः ॥१०॥
 गोप्यः सुमृष्टमणिकुण्डलनिष्कण्ठ्यश्चित्राभ्वराः पथि शिखाच्युतमाल्यवर्षाः ।
 नन्दालयं सवलया व्रजतीर्विरेजुर्व्यालोलकुण्डलयोषरहारशोभाः ॥ ११ ॥
 ता आशिषः प्रयुञ्जानाश्विरं पाहीति बालके । हरिद्राचूर्णतैलाद्भिः शिञ्चन्त्यो जनमुत्सृग् ॥१२॥
 अवाद्यन्त विचित्राणि वादित्राणि महोत्सवे । कृष्णे विन्देक्षेऽनन्ते नन्दस्य व्रजमागते ॥१३॥
 गोपाः परस्परं हृष्टा दधिक्षीरघृताम्बुभिः । आशिञ्चन्तो विलिम्पन्तो नवनीतैश्च चिक्षिपुः ॥१४॥
 नन्दो महामनास्तेभ्यो वासोऽलङ्कारगोधनम् । सूतमागधवन्दिम्यो येऽन्ये विद्योपजीविनः ॥१५॥
 तैस्तैः कामैरदीनात्मा यथोचितमपूजयत् । विष्णोराराधनार्थाय स्वपुत्रस्योदयाय च ॥१६॥
 रोहिणी च महाभागा नन्दगोपाभिनन्दिता । व्यचरद् दिव्यवासःस्रक्कण्ठाभरणभूषिता ॥१७॥
 तत आरम्य नन्दस्य व्रजः सर्वसमृद्धिमान् । हरेर्निवासात्मगुणै रमाक्रीडमभून्वृष ॥१८॥
 गोपान् गोकुलरक्षायां निरुप्य मथुरां गतः । नन्दः कंसस्य वार्षिक्यं करं दातुं कुरुद्बह ॥१९॥
 वसुदेव उपश्रुत्य भ्रातरं नन्दमागतम् । ज्ञात्वा दत्तकरं राज्ञे ययौ तद्वमोचनम् ॥२०॥
 तं हृष्टा सहसोत्थाय देहः प्राणमिवागतम् । प्रीतः प्रियतमं दोर्भ्यां सत्तजे प्रेमबिह्वलः ॥२१॥
 पूजितः सुखमासीनः पृष्ट्वानामयमादृतः । प्रसक्तधीः स्वात्मजयोरिदमाह विशाम्पते ॥२२॥
 दिष्टया भ्रातः प्रवयस इदानीमप्रजस्य ते । प्रजाशया निवृत्तस्य प्रजा यत् समपद्यत ॥२३॥
 दिष्टया संसारचक्रेऽस्मिन् वर्तमानः पुनर्भवः । उपलब्धो भवानद्य दुर्लभं प्रियदर्शनम् ॥२४॥
 नैकत्र प्रियसंवासः सुहृदां चित्रकर्मणाम् । ओघेन व्यूह्यमानानां प्लवानां स्रोतसो यथा ॥२५॥
 कञ्चित् पशव्यं निरुजं भूर्यगुत्तृणवीरुघम् । बृहद्भनं तदधुना वनास्ते त्वं सुहृद्भृतः ॥२६॥
 भ्रातर्मम सुतः कञ्चिन्मात्रा सह भवद्भजे । तातं भवन्तं मन्वानो भवद्भ्यामुपलालितः ॥२७॥
 पुंसस्त्रिवर्गो विहितः सुहृदो ह्यनुमावितः । न तेषु क्लिश्यमानेषु त्रिवर्गोऽर्थाय कल्पते ॥२८॥

नन्द उवाच

अहो ते देवकीपुत्राः कंसेन बहवो हताः । एकावशिष्टावरजा कन्या सापि दिवं गता ॥२९॥
 नूनं ह्यदृष्टनिष्ठोऽयमदृष्टपरमो जनः । अदृष्टभास्मनस्तत्त्वं यो वेद न स भूषति ॥३०॥

वसुदेव उवाच

करो वै वार्षिको दत्तो राज्ञे इष्टा वयं च वः । नेह स्येयं बहुतिथं सन्त्युत्पाताश्च गोकुले ॥३१॥

श्रीशुक उवाच

इति नन्दादयो गोपाः प्रोक्तास्ते शौरिणा ययुः । अनोभिरनहुद्युक्तैस्त्रामनुशाप्य गोकुलम् ॥३२॥
इति श्रीमद्भागवते महापुराणे पारमहंस्यां सप्तितयां दशमस्कन्धे पूर्वार्धे नन्दवनुदेवसप्तमो नाम षष्ठोऽध्यायः ॥५॥

अथ षष्ठोऽध्यायः

श्रीशुक उवाच

नन्दः पथि वचः शौरैर्न मृपेति विचिन्तयन् । हरिं जगाम शरणमुत्पातागमशङ्कितः ॥ १ ॥
कंठेन प्रहिता घोरा पूतना बालघातिनी । शिशूंश्चचार निष्पन्ती पुरग्रामत्रजादिपु ॥ २ ॥
न यत्र भवणादीनि रक्षोघ्नानि स्वकर्मसु । कुर्वन्ति सत्वतां भर्तुर्यानुधान्यश्च तत्र हि ॥ ३ ॥
सा खेचर्यैकदोषेत्य पूतना नन्दगोकुलम् । योषित्वा माययाऽऽत्मानं प्राविशत् कामचारिणी । ४ ॥

तां वेशधन्व्यतिपक्तमल्लिकां बृहन्नितम्बस्तनकृच्छ्रमध्यमाम् ।
मुवाषमं षभिपतवर्णभूषणस्त्रिपोल्लसत्खुन्तलमण्डिताननाम् ॥ ५ ॥
दल्लुस्मितापाद्गदिसर्गदीक्षितैर्मनो हरन्तीं वनितां त्रगौकसाम् ।
अमंमताम्भोजवरेण रूपिणीं गोप्यः श्रियं द्रष्टुमिवागतां पतिम् ॥ ६ ॥
बालग्रहस्तत्र विचिन्वती शिशून् यदृच्छया नन्दगृहेऽसदन्तकम् ।
बालं प्रतिच्छन्नजोस्तैजसं ददर्श तल्लेऽग्निभिवाहितं भसि ॥ ७ ॥
त्रिबुध्य तां बालकमारिकाग्रहं चराचरात्माऽऽस निभीलितेक्षणः ।
अनन्तमारोपयदङ्गमन्तकं यथोग्रं सुप्तमद्युद्धिरज्जुधीः ॥ ८ ॥
तां तीक्ष्णचित्तमतिवामनेष्टितां वीक्ष्यान्तरा कोशपरिच्छदासिबत् ।
वरस्त्रियं तत्प्रभया च धर्षिते निरीक्षमाणे जननीं सतिष्ठताम् ॥ ९ ॥
तस्मिन् स्तनं दुर्जरधीर्यमुत्क्षणं घोराङ्गमादाय शिशोर्ददावथ ।
गाढं कराम्यां भगवान् प्रपीड्य तत्प्राणैः समं रोपसमन्वितोऽपिबत् ॥ १० ॥
सा मुञ्च हृद्बालमिति प्रभाषिणी निष्पीडयमानाखिलजीवमर्मणि ।
विशृत्य नेत्रे चरणौ भुजौ मुहुः प्रस्विन्नगात्रा क्षिपती हरोद ह ॥ ११ ॥
तस्याः स्वनेनातिगभीरं हृसा साद्रिमंही शौध चचार सप्रहा ।
रसा दिशश्च प्रतिनेदिरे जनाः पेतुः क्षितौ यन्ननिपातशङ्कया ॥ १२ ॥
निशाचरीःथं व्यथितस्तना व्यमुर्व्यादाय केशाक्षरणी भुजावपि ।
प्रसार्य गोष्ठे निजरूपमास्थिता वज्राहतो वृत्र इवापतन्वृप ॥ १३ ॥

पसमानोऽपि तद्देहं जगव्युत्पन्तरद्भुमान् । चूर्णयामास राजेन्द्र महदासीचदद्भुतम् ॥ १४ ॥

ईषामात्रोग्रदंष्ट्रास्यं गिरिकन्दरनासिकम् । गण्डशैलस्तनं रौद्रं प्रकीर्णारुणमूर्धजम् ॥१५॥
 अन्वकूपगभीराक्षं पुलिनारोहभीषणम् । बद्धसेतुमुजोर्वङ्घ्रिशून्यतोयहृदोदरम् ॥१६॥
 संतत्रसुः स्म तद् वीक्ष्य गोपा गोप्यः कलेवरम् । पूर्वं तु तन्निःस्वनितमिन्नहृत्कर्णमस्तकाः ॥१७॥
 बालं च तस्या उरसि क्रीडन्तमकुतोभयम् । गोप्यस्तूर्णं समभ्येत्य जग्दुर्जातसम्भ्रमाः ॥१८॥
 यशोदारोहिणीभ्यां ताः समं बालस्य सर्वतः । रक्षां विदधिरेसम्यग्गोपुच्छभ्रमणादिभिः ॥१९॥
 गोमूत्रेण स्नापयित्वा पुनर्गौरजसार्भकम् । रक्षां चक्रुश्च शकृता द्वादशाङ्गेषु नामभिः ॥२०॥
 गोप्यः संस्पृष्टसलिल अङ्गेषु करयोः पृथक् । न्यस्यात्मन्यथ बालस्य वीजन्यासमकुर्वत ॥२१॥
 अव्यादजोऽङ्घ्रि मणिमांस्तव जान्वथोरु यज्ञोऽच्युतः कटितटं जठरं ह्यास्यः ।

हृत् केशवस्त्वदुर ईश इनस्तु कण्ठं विष्णुर्भुजं मुखमुरुक्रम ईश्वरः कम् ॥२२॥

चक्रयग्रतः सहगदो हरिरस्तु पश्चात्त्वत्पार्श्वयोर्धनुरसी मधुहाजनश्च ।

कोणेषु शङ्ख उरुगाय उपर्युपेन्द्रस्तार्क्ष्यः क्षितौ हलधरः पुरुषः समन्तात् ॥२३॥

इन्द्रियाणि हृषीकेशः प्राणान् नारायणोऽवतु । श्वेतद्वीपपतिश्चित्तं मनो योगेश्वरोऽवतु ॥२४॥
 पृथ्गिर्भस्तु ते बुद्धिमात्मानं भगवान् परः । क्रीडन्तं पातु गोविन्दः शयानं पातु माधवः ॥२५॥
 ब्रजन्तमव्याद् वैकुण्ठ आसीनं त्वां श्रियः पतिः । सुज्ञानं यज्ञमुक्त्वा पातु सर्वग्रहभयङ्करः ॥२६॥
 डाकिन्यो यातुघान्यश्च कूष्माण्डा येऽर्भकग्रहाः । भूतप्रेतपिशाचाश्च यक्षरक्षोविनायकाः ॥२७॥
 कोटरा रेवती ज्येष्ठा पूतना मातृकादयः । उन्मादा ये ह्यपसारा देहप्राणोन्द्रियद्रुहः ॥२८॥
 स्वप्नदृष्टा महोत्पाता वृद्धबालग्रहाश्च ये । सर्वे नश्यन्तु ते विष्णोर्नामग्रहणभीरवः ॥२९॥

श्रीशुक उवाच

इति प्रणयवद्वाभिर्गोपीभिः कृतरक्षणम् । पाययित्वा स्तनं माता संन्यवेशयदात्मजम् ॥३०॥
 तावन्नन्दादयो गोपा मथुराया ब्रजं गताः । विलोक्य पूतनादेहं बभूवुरतिविस्मिताः ॥३१॥
 नूनं बतर्षिः संजातो योगेशो वा समास सः । स एव दृष्टो ह्युत्पातो यदाहानकदुन्दुभिः ॥३२॥
 कलेवरं परशुभिदिच्छत्वा तत्ते ब्रजौकसः । दूरे क्षिप्त्वावयवशो न्यदहन् काष्ठधिष्ठितम् ॥३३॥
 दह्यमानस्य देहस्य धूमश्चागुरुसौरभः । उत्थितः कृष्णनिर्भुक्तसपद्याहतपाप्मनः ॥३४॥
 पूतना लोकबाल्मिनी राक्षसी रुधिराशना । जिघांसयापि हरये स्तनं दत्त्वाऽऽप सद्गतम् ॥३५॥
 किं पुनः श्रद्धया भक्त्या कृष्णाय परमात्मने । यच्छन् प्रियतमं किं नु रक्तास्तन्मातरो यथा ॥३६॥
 पद्भ्यां भक्तहृदिस्याभ्यां वन्द्याभ्यां लोकवन्दितैः । अङ्गं यस्याः समाक्रम्य भगवानपिबत् स्तनम् ३७
 यातुघान्यपि सा स्वर्गमवाप जननीगतिम् । कृष्णमुक्तस्तनक्षीरा किमु गावो नु मातरः ॥३८॥
 पर्यासि यासामपिबत् पुत्रस्नेहस्तुतान्यलम् । भगवान् देवकीपुत्रः कैवल्याद्यखिलप्रदः ॥३९॥
 तासामन्विरतं कृष्णे कुर्वतीनां सुतेक्षणम् । न पुनः कल्पते राजन् संसारोऽज्ञानसम्भवः ॥४०॥

कटधूमस्य सौरम्यमवघ्राय ब्रजौकसः । किमिदं कुत एवेति वदन्तो ब्रजमाययुः ॥४१॥
 ते तत्र वर्णितं गोपैः पूतनागमनादिकम् । श्रुत्वा तन्निघनं स्वस्ति शिशोश्चासन् सुविस्मिताः ॥४२॥
 नन्दः स्वपुत्रमादाय प्रेत्यागतमुदारधीः । मूर्ध्न्युपाधाय परमां मुदं लेभे कुरुद्वह ॥४३॥
 य एतत् पूतनामोक्षं कृष्णस्यार्भकमद्भुतम् । शृणुयाच्छ्रद्धया मर्त्यो गोविन्दे लभते रतिम् ॥४४॥
 इति श्रीमद्भागवते महापुराणे पारमहंस्यां संहितायां दशमस्कन्धे पूर्वार्धे षष्ठोऽध्यायः ॥ ६ ॥

अथ सप्तमोऽध्यायः

राजोवाच

येन येनावतारेण भगवान् हरिरीश्वरः । करोति कर्णरम्याणि मनोज्ञानि च नः प्रभो ॥ १ ॥
 यच्छृण्वतोऽपैत्यरतिर्वितृष्णा सत्त्वं च शुद्धयत्यचिरेण पुंसः ।
 भक्तिर्हरौ तत्पुरुषे च सख्यं तदेव हारं वद मन्यसे चेत् ॥ २ ॥
 अथान्यदपि कृष्णस्य तोकाचरितमद्भुतम् । मानुषं लोकमासाद्य तज्जातिमनुसन्धतः ॥ ३ ॥

श्रीशुक उवाच

कदाचिदौत्थानिककौतुकप्रलये जन्मर्क्षयोगे समवेतयोषिताम् ।
 वादित्रगीतद्विजमन्त्रवाचकैश्चकार सुनोरभिषेचनं सती ॥ ४ ॥
 नन्दस्य पत्नी कृतमजनादिकं विप्रैः कृतस्वस्त्ययनं सुपूजितैः ।
 अन्नाद्यवासःस्रगभीष्टधेनुभिः संजातनिद्राक्षमशीशयच्छनैः ॥ ५ ॥
 औत्थानिकौत्सुक्यमना मनस्विनी समागतान् पूजयती ब्रजौकसः ।
 नैवाश्रणोद् वै रुदितं सुतस्य सा रुदन्स्तनार्थी चरणान्बुदक्षिपत् ॥ ६ ॥
 अघ्नः शयानस्य शिशोरनोऽल्पकप्रवालमृद्वद्भिहतं व्यवर्तत ।
 विध्वस्तनानारसकूप्यभाजनं व्यत्यस्तचक्राक्षविभिन्नकूबरम् ॥ ७ ॥
 दृष्ट्वा यशोदाप्रमुखा ब्रजस्त्रिय औत्थानिके कर्मणि याः समागताः ।
 नन्दादयश्चाद्भुतदर्शनाकुलाः कथं स्वयं वै शकटं विपर्यगात् ॥ ८ ॥

ऊचुरव्यवसितमतीन्द्र गोपान् गोपीश्च बालकाः । रुदतानेन पादेन क्षिप्तमेतन्न संशयः ॥ ९ ॥
 न ते श्रद्धधिरे गोपा बालभाषितमित्युत । अप्रमेयं बलं तस्य बालकस्य न ते विदुः ॥१०॥
 रुदन्तं सुतमादाय यशोदा ग्रहशङ्किता । कृतस्वस्त्ययनं विप्रैः सूक्तैः स्तनमपाययत् ॥११॥
 पूर्ववत् स्थापितं गोपैर्बलिभिः सपरिच्छदम् । विप्रा हुत्वार्ययाश्चक्रुर्दध्यक्षतकुशाम्बुभिः ॥१२॥
 येऽसूयानृतदम्भेर्ष्याहिंसामानविवर्जिताः । न तेषां सत्यशीलानामाशिषो विफलाः कृताः ॥१३॥
 इति बालकमादाय सामर्ग्यजुरुपाकृतैः । जलैः पवित्रौषधिभिरभिषिच्य द्विजोत्तमैः ॥१४॥
 वाचयित्वा स्वस्त्ययनं नन्दगोपः समाहितः । हुत्वा चाग्निं द्विजातिभ्यः प्रादादब्रजं महागुणम् ॥१५॥

गावः सर्वगुणोपेता वासःस्रप्रुकममालिनीः । आत्मजाम्युदयार्थाय प्रादात्ते चान्वयुञ्जत ॥१६॥
 विप्रा मन्त्रविदो युक्तास्तैर्याः प्रोक्तास्तथाऽऽशिषः । ता निष्फला भविष्यन्ति न कदाचिदपि स्फुटम् ॥
 एकदाऽऽरोहमारुढं लालयन्ती सुतं सती । गरिमाणं शिशोवोढुं न सेहे गिरिकूटवत् ॥१८॥
 भूमौ निघाय तं गोपी विस्मिता भारपीडिता । महापुरुषमादधौ जगतामास कर्मसु ॥१९॥
 दैत्यो नाम्ना तृणावर्तः कंसभृत्यः प्रणोदितः । चक्रवातस्वरूपेण जहारासीनमर्मकम् ॥२०॥
 गोकुलं सर्वमावृण्वन् मुष्णंश्चक्षुं पि रेणुभिः । ईरयन् सुमहाघोरशब्देन प्रदिशो दिशः ॥२१॥
 मुहूर्तमभवद् गोष्ठं रजसा तमसाऽऽवृतम् । सुतं यशोदा नापश्यत्तस्मिन् न्यस्तवती यतः ॥२२॥
 नापश्यत् कश्चनात्मानं परं चापि विमोहितः । तृणावर्तनिस्सृष्टाभिः शर्कराभिरुपद्रुतः ॥२३॥

इति खरपवनचक्रपांसुवर्षे सुतपदवीमबलाविलक्ष्य माता ।

अतिक्रमणमनुस्मरन्त्यशोचद् भुवि पतिता मृतवत्सका यथा गौः ॥२४॥

रुदितमनुनिशम्य तत्र गोप्यो भृशमनुतप्तधियोऽश्रुपूर्णमुख्यः ।

रुद्रुरनुपलभ्य नन्दसूनुं पवन उपारतपांसुवर्षवेगे ॥२५॥

तृणावर्तः शान्तरयो वात्यारूपधरो हरन् । कृष्णं नभोगतो गन्तुं नाशक्रोद् भूरिमारभृत् ॥२६॥
 तमश्मानं मन्यमान आत्मनो गुरुमत्तया । गले गृहीत उत्सृष्ट्वा नाशक्रोदद्भुतार्मकम् ॥२७॥
 गलग्रहणनिश्चेष्टो दैत्यो निर्गतलोचनः । अव्यक्तरात्रो न्यपतत् सहबालो व्यसुव्रजे ॥२८॥

तमन्तरिक्षात् पतितं शिलायां विशीर्णसर्वावयवं करालम् ।

पुरं यथा रुद्रशरेण विद्धं स्त्रियो रुदत्यो ददृशुः समेताः ॥२९॥

प्रादाय मात्रे प्रतिहृत्य विस्मिताः कृष्णं च तस्योरसि लम्बमानम् ।

तं स्वस्तिमन्तं पुरुषादनीतं विहायसा मृत्युमुखात् प्रमुक्तम् ।

गोप्यश्च गोपाः किल नन्दमुख्या लब्ध्वा पुनः प्रापुरतीव मोदम् ॥३०॥

अहो वतात्यद्भुतमेष रक्षसा बालो निवृत्तिं गमितोऽभ्यगात् पुनः ।

हिंस्रः स्वपापेन विहिंसितः खलः साधुः समत्वेन भयाद् विमुच्यते ॥३१॥

किं नस्तपश्चीर्णमघोक्षजार्चनं पूर्तेष्टदत्तमुत भूतसौहृदम् ।

यत् संपरेतः पुनरेव बालको दिष्टथा स्वबन्धून् प्रणयन्नुपस्थितः ॥३२॥

दृष्ट्वाद्भुतानि बहुशो नन्दगोपो बृहद्वने । वसुदेववचो भूयो मानयामास विस्मितः ॥३३॥

एकदार्मकमादाय स्वाङ्गमारोप्य भामिनी । प्रस्तुतं पाययामास स्तनं स्नेहपरिप्लुता ॥३४॥

पीतप्रायस्य जननी सा तस्य रुचिरस्मितम् । मुखं लालयती राजन् जृम्भतो ददृशे इदम् ॥३५॥

खं रोदसी ज्योतिरनीकमाशाः सूर्येन्दुवह्निश्वसनाम्बुधींश्च ।

द्वीपान् नगांस्तद्दुहितृर्वनानि भूतानि यानि स्थिरजङ्गमानि ॥३६॥

सा वीक्ष्य विद्वं सहसा राजन् सञ्जातवेपथुः । सम्मील्य मृगशावाक्षी नेत्रे आसीत् सुविसिता ॥३७॥
इति श्रीमद्भागवते महापुराणे पारमहंसां संहितायां दशमस्कन्धे पूर्वार्धे तृणावर्तमोक्षो नाम सप्तमोऽध्यायः ॥७॥

अथाष्टमोऽध्यायः

श्रीशुक उवाच

गर्गः पुरोहितो राजन् यदूनां सुमहातपाः । ब्रजं जगाम नन्दस्य वसुदेवप्रचोदितः ॥ १ ॥
तं दृष्ट्वा परमप्रीतः प्रत्युत्थाय कृताञ्जलिः । आनर्चाघोक्षजघिया प्रणिपातपुरःसरम् ॥ २ ॥
सूपविष्टं कृतातिथ्यं गिरा स्मृतया मुनिम् । नन्दयित्वाब्रवीद् ब्रह्मन् पूर्णस्य करवामकिम् ॥३॥
महद्विचलनं नृणां गृहिणां दीनचेतसाम् । निःश्रेयसाय भगवन् कल्पते नान्यथा क्वचित् ॥४॥
ज्योतिषामयनं साक्षाद् यत्तज्ज्ञानमतीन्द्रियम् । प्रणीतं भवता येन पुमान् वेद परावरम् ॥ ५ ॥
त्वं हि ब्रह्मविदां श्रेष्ठः संस्कारान् कर्तुमर्हसि । बालयोरनयोर्नृणां जन्मना ब्राह्मणो गुरुः ॥ ६ ॥

गर्ग उवाच

यदूनामहमाचार्यः ख्यातश्च भुवि सर्वतः । सु तं मया संस्कृतं ते मन्यते देवकीसुतम् ॥ ७ ॥
कंसः पापमतिः सख्यं तव चानकदुन्दुभेः । देवक्या अष्टमो गर्भो न स्त्री भवितुमर्हति ॥ ८ ॥
इति सञ्चिन्तयञ्छ्रुत्वा देवक्या दारिकावचः । अपि हन्ताऽऽगताश्ङ्कस्तर्हि तन्नोऽनयो भवेत् ॥ ९ ॥

नन्द उवाच

अलक्षितोऽस्मिन् रहसि मामकैरपि गोब्रजे । कुरु द्विजातिसंस्कारं स्वस्तिवाचनपूर्वकम् ॥१०॥

श्रीशुक उवाच

एवं सम्प्रार्थितो विप्रः स्वचिकीर्षितमेव तत् । चकार नामकरणं गूढो रहसि बाल्योः ॥११॥

गर्ग उवाच

अयं हि रोहिणीपुत्रो रमयन् सुदृढो गुणैः । आख्यास्यते राम इति बलाधिक्याद् बलं विदुः ।

यदूनामपृथग्भावात् सङ्कर्षणमुशन्त्युत ॥ १२ ॥

आसन् वर्णास्त्रयो ह्यस्य गृह्णतोऽनुयुगं तनूः । शुक्लो रक्तस्तथा पीत इदानीं कृष्णतां गतः ॥१३॥

प्रागयं वसुदेवस्य क्वचिजातस्तत्रात्मजः । वासुदेव इति श्रीमानभिज्ञाः सम्प्रचक्षते ॥१४॥

बहूनि सन्ति नामानि रूपाणि च सुतस्य ते । गुणकर्मानुरूपाणि तान्यहं वेद नो जनः ॥१५॥

एष वः श्रेय आघास्यद् गोपगोकुलनन्दनः । अनेन सर्वदुर्गाणि यूयमस्त्रस्तरिष्यथ ॥१६॥

पुरानेन व्रजपते साधवो दस्युपीडिताः । अराजके रक्ष्यमाणा जिग्युर्दस्यून् समेधिताः ॥१७॥

य एतस्मिन् महाभागाः प्रीतिं कुर्वन्ति मानवाः । नारयोऽभिमवन्त्येतान् विष्णुपक्षानिवासुराः ॥१८॥

तस्मान्नन्दात्मजोऽयं ते नारायणसमो गुणैः । श्रिया कीर्त्यानुभावेन गोपायस्व समाहितः ॥१९॥

इत्यात्मानं समादिक्ष्य गर्गे च स्वगृहं गते । नन्दःप्रमुदितो मेने आत्मानं पूर्णमाशियाम् ॥२०॥
कालेन व्रजताल्पेन गोकुले रामकेशवौ । जानुभ्यां सह पाणिभ्यां रिङ्गमाणौ विजह्वतुः ॥२१॥

तावद्भ्रियुग्ममनुकृप्य सरीसृपन्तौ घोषप्रघोषरुचिरं व्रजकर्मेषु ।

तन्नादहृष्टमनसावनुसृत्य लोकं मुग्धप्रभीतवदुपेयतुरन्ति मात्रोः ॥ २२ ॥

तन्मातरौ निजसुतौ घृणया स्तुवन्त्यौ पङ्काङ्गरागरुचिरावुपगुह्य दोर्म्याम् ।

दत्त्वा स्तनं प्रपिवतोःस मुखं निरीक्ष्य मुग्धस्मिताल्यदशनं ययतुःप्रमोदम् ॥ २३ ॥

यर्हङ्गनादर्शनीयकुमारलीलावन्तव्रजे तदवलाः प्रगृहीतपुच्छैः ।

वत्तैरितस्तत उभावनुकृप्यमाणौ प्रेक्षन्त्य उञ्जितगृहा जह्वपुर्हसन्त्यः ॥ २४ ॥

शृङ्गयग्निदंष्ट्रयसि जलद्विजकण्टकेभ्यःक्रीडापरवतिचलौ स्वसुतौ निपेदुषुम् ।

गृहाणि कर्तुमपि यत्र न तत्जनन्यौ शेकात आपतुरलं मनसोऽनवस्थाम् ॥ २५ ॥

कालेनाल्पेन राजर्षे रामः कृष्णश्च गोकुले । अगृष्टजानुभिः पद्भिर्विचक्रमतुरङ्गसा ॥२६॥

ततस्तु भगवान् कृष्णो वयस्यैर्ब्रजबालकैः । सहरामो व्रजस्त्रीणां चिक्रीडे जनयन् मुदम् ॥२७॥

कृष्णस्य गोप्यो रुचिरं वीक्ष्य कौमारचापलम् । शृण्वत्याः किञ्च तन्मातुरिति होचुः समागताः ॥२८॥

वत्सान् मुञ्चन् क्वचिदसमये क्रोशतंजातहासः स्तेयं स्वाद्वच्यय दधि पयः कल्पितैः स्तेययोगैः ।

मर्कान् भोक्ष्यन् विभजति स चेन्नात्ति भाण्डं भिनत्ति द्रव्यालभे स गृहकुपितो याल्युपक्रोक्ष्य तोक्रान्

हस्ताग्राह्ये रचयति विधिं पीठकोलूखलाद्यैश्चिह्नं ह्यन्तर्निहितवयुनः शिष्यमाण्डेयु तद्वित् ।

ध्वान्तागारे धृतमणिगणं स्वाङ्गमर्थप्रदोपं काले गोप्यो यर्हि गृह्णत्येयु सुव्यग्रचित्तः ॥३०॥

एवं धाष्टर्यान्नुशति कुरुते मेहनादीनि वास्तौ स्तेयोपार्यैर्विरचितकृतिः सुप्रतीको यथाऽऽस्ते ।

इत्थं स्त्रीभिः सभयनयनश्रीमुखालोकिनीभिव्याख्यातार्या प्रहसितमुखी न ह्युपालब्धुमैच्छत् ॥३१॥

एकदा क्रीडमानास्ते रामाद्या गोपदारकाः । कृष्णो मृदं भक्षितवानिति मात्रे न्यवेदयन् ॥३२॥

सा गृहीत्वा करे कृष्णमुपालम्ब्य हितैषिणी । यंशोदा भयसंभ्रान्तप्रेक्षणास्रमभापत ॥३३॥

कस्मान्मृदमदान्तात्मन् भवान् भक्षितवान् रहः । वदन्ति तावका ह्येते कुमारास्तेऽग्रजोऽप्ययम् ॥३४॥

श्रीकृष्ण उवाच

नाहं भक्षितवानम्ब सर्वे मिथ्याभिर्शंसिनः । यदि सत्यगिरस्तर्हि समक्षं पश्य मे सुखम् ॥३५॥

यद्येवं तर्हि व्यादेहीत्युक्तः स भगवान् हरिः । व्यादत्ताव्याहृतैश्वर्यः क्रीडामनुजबालकः ॥३६॥

सा तत्र दहशे विश्वं जगत् त्यास्तु च खं दिशः । साद्रिद्वीपाग्निभूगोलं सवाय्वग्नीन्दुतारकम् ॥३७॥

ज्योतिश्चक्रं जलं तेजो नभस्वान् विवदेव च । वैकारिकाणीन्द्रियाणि मनो मात्रा गुणाख्यः ॥३८॥

एतद् विचित्रं सहजीवकालस्वभावकर्माशयलिङ्गभेदम् ।

सुनोस्तनौ वीक्ष्य विदारितास्ये वज्रं सहात्मानमवाप शङ्काम् ॥३९॥

किं स्वप्न एतदुत देवमाया किं वा मदीयो बत बुद्धिमोहः ।
 अथो अमुष्यैव ममार्मकस्य यः कश्चनौत्पत्तिक आत्मयोगः ॥४०॥
 अथो यथावन्न वितर्कगोचरं चेतोमनःकर्मवचोभिरञ्जसा ।
 यदाश्रयं येन यतः प्रतीयते सुदुर्विभाव्यं प्रणतास्मि तत्पदम् ॥४१॥
 अहं ममासौ पतिरेष मे सुतो ब्रजेश्वरस्याखिलविस्तपा सती ।
 गोप्यश्च गोपाः सहगोधनाश्च मे यन्माययेत्यं कुमतिः स मे गतिः ॥४२॥

इत्थं विदिततत्त्वायां गोपिकायां स ईश्वरः । वैष्णवी व्यतनोन्मायां पुत्रस्नेहमर्या विभुः ॥४३॥
 सद्योनष्टस्मृतिर्गोपी साऽऽरोप्यारोहमात्मजम् । प्रवृद्धस्नेहकलिलहृदयाऽऽसीद् यथा पुरा ॥४४॥
 त्रय्या चोपनिषद्भिश्च सांख्ययोगैश्च सात्वतैः । उपगीयमानमाहात्म्यं हरिं सामन्यतात्मजम् ॥४५॥

राजोवाच

नन्दः किमकरोद् ब्रह्मन् श्रेय एवं महोदयम् । यशोदा च महाभागा पपौ यस्याः स्तनं हरिः ॥४६॥
 पितरौ नान्वविन्देतां कृष्णोदारार्भवेहितम् । गायन्त्यद्यापि कवयो यल्लोकशमलापहम् ॥४७॥

श्रीशुक उवाच

द्रोणो वसूनां प्रवरो धरया सह भार्यया । करिष्यमाण आदेशान् ब्रह्मणस्तमुवाच ह ॥४८॥
 जातयोनीं महादेवे भुवि विश्वेश्वरे हरौ । भक्तिः स्यात् परमा लोके ययाञ्चो दुर्गतिं तरेत् ॥४९॥
 अस्त्वित्युक्तः स भगवान् ब्रजे द्रोणो महायशाः । जज्ञे नन्द इति ख्यातो यशोदा सा धराभवत् ॥५०॥
 ततो भक्तिर्भगवति पुत्रीभूते जनार्दने । दम्पत्योर्नितरामासीद् गोपगोपीषु भारत ॥५१॥
 कृष्णो ब्रह्मण आदेशं सत्यं कर्तुं ब्रजे विभुः । सहारामो वसंश्चक्रे तेषां प्रीतिं स्वलीलया ॥५२॥
 इति श्रीमद्भागवते महापुराणे पारमहंस्यां संहितायां दशमस्कन्धे पूर्वार्धे विश्वरूपदर्शनेऽष्टमोऽध्यायः ॥८॥

अथ नवमोऽध्यायः

श्रीशुक उवाच

एकदा गृहदासीषु यशोदा नन्दगोहिनी । कर्मान्तरनियुक्ताषु निर्ममन्थ स्वयं दधि ॥ १ ॥
 यानि यानीह गीतानि तद्दालचरितानि च । दधिनिर्ममन्थने काले स्मरन्ती तान्यप्यायत ॥ २ ॥

क्षौमं वासः पृथुकटितटे विभ्रती सूत्रनदं
 पुत्रस्नेहस्तुतकुचयुगं जातकम्पं च सुभ्रूः ।
 रज्ज्वाकर्षश्रमभुजचलत्कङ्कणौ कुण्डले च
 त्विन्नं ववत्रं कबरविगलन्मालती निर्ममन्थ ॥ ३ ॥

तां स्तन्यकाम आसाद्य मन्थन्तीं जननीं हरिः । गृहीत्वा दधिमन्थानं न्यषेधत् प्रीतिमावहन् ॥ ४ ॥

तमङ्कमालदमपाययत् स्तनं स्नेहस्तुतं सस्मितमीक्षती मुखम् ।
 अतृप्तमुत्सृज्य जवेन सा ययातुत्सिच्यमाने पयसि त्वधिश्रिते ॥ ५ ॥
 सञ्जातकोपः स्फुरितारुणाघरं संदश्य दन्द्रिर्दधिमन्थभाजनम् ।
 भित्त्वा मृषाश्रुर्दृषदश्मना रहौ जघास हैयङ्गवमन्तरं गतः ॥ ६ ॥
 उत्तार्य गोपी सुश्रुतं पयः पुनः प्रविश्य संदश्य च दध्यमत्रकम् ।
 भग्नं विलोक्य स्वसुतस्य कर्म तज्जहास तं चापि न तत्र पश्यती ॥ ७ ॥
 उल्लखलाहृषेरुपरि व्यवस्थितं मर्काय कामं ददतं शिचि स्थितम् ।
 हैयङ्गवं चौर्यविशङ्कितेक्षणं निरीक्ष्य पश्चात् सुतमागमच्छनैः ॥ ८ ॥
 तामात्तयाष्टिं प्रसमीक्ष्य सत्वरस्ततोऽवस्थापससार भीतवत् ।
 गोप्यन्वधावन्न यमाप योगिनां क्षमं प्रवेष्टुं तपसेरितं मनः ॥ ९ ॥
 अन्वञ्चमाना जननी बृहच्चलच्छ्रोणीमराक्रान्तगतिः सुमध्यमा ।
 जवेन विस्मितकेशवन्धनच्युतप्रसूनानुगतिः परामृशत् ॥ १० ॥
 कृतागसं तं प्रदन्तमक्षिणी कषन्तमञ्जन्मपिणी स्वपाणिना ।
 उद्रीक्षमाणं भयविह्वलेक्षणं हस्ते गृहीत्वा भिषयन्त्यवागुरत् ॥ ११ ॥

त्यक्त्वा यष्टिं सुतं भीतं विज्ञायार्भकवत्सला । इयेष किल तं वदधुं दाम्नातद्वीर्यकोविदा ॥ १२ ॥
 न चान्तर्न वहिर्यस्य न पूर्वं नापि चापरम् । पूर्वापरं वहिश्चान्तर्जगतो यो जगच्च यः ॥ १३ ॥
 तं मत्वाऽऽत्मजमव्यक्तं मर्त्यलिङ्गमधोक्षजम् । गोपिकोऽल्लखले दाम्ना वन्ध्न प्राकृतं यथा ॥ १४ ॥
 तद् दाम वध्यमानस्य स्वार्भकस्य कृतागसः । द्वयङ्गुलोनमभूत्तेन सन्दधेऽन्यच्च गोपिका ॥ १५ ॥
 यदाऽऽसीत्तदपि न्यूनं तेनान्यदपि सन्दधे । तदपि द्वयङ्गुलं न्यूनं यद् यदादत्त वन्धनम् ॥ १६ ॥
 एवं स्वगेहदामानि यशोदा सन्दधत्यपि । गोपीनां सुस्सयन्तीनां समयन्ती विस्सिताभवत् ॥ १७ ॥
 स्वमातुः स्वित्तगात्राया विस्सस्तकवरस्तजः । दृष्ट्वा परिश्रमं कृष्णः कृपयाऽऽसीत् स्ववन्धने ॥ १८ ॥
 एवं सन्दर्शिता ह्यङ्ग हरिणा भृत्यवश्यता । स्ववेशेनापि कृष्णेन त्यसेदं सेक्षरं वशे ॥ १९ ॥
 नेमं विरिञ्चो न भवो न श्रीरप्यङ्गसंश्रया । प्रसादं लेभिरे गोपी यत्तत् प्राप विमुक्तिदात् ॥ २० ॥
 नायं सुखापो भगवान् देहिर्ना गोपिकासुतः । ज्ञानिनां चात्मभूतानां यथा भक्तिमत्तामिह ॥ २१ ॥
 कृष्णस्तु गृहकृत्येषु व्यग्रायां मातरि प्रभुः । अद्राक्षीर्दुर्जनौ पूर्वं गुह्यकौ घनदात्मजौ ॥ २२ ॥
 पुरा नारदशापेन वृक्षतां प्रापितौ मदात् । नलकूबरमणिग्रीवाविति ख्यातौ भियान्वितौ ॥ २३ ॥
 इति श्रीमद्भागवते महापुराणे पारमहंसां संहितायां दशमस्कन्धे पूर्वोर्ध्वे गोपीप्रसादो नाम नवमोऽध्यायः ॥ ९ ॥

अथ दशमोऽध्यायः

राजोवाच

कथ्यतां भगवन्नेतत्तयोः शापस्य कारणम् । यत्तद् विगर्हितं कर्म येन वा देवर्षेस्तमः ॥ १ ॥

श्रीशुक उवाच

रुद्रस्यानुचरौ भूत्वा सुदृप्तौ धनदात्मजौ । कैलासोपवने रम्ये मन्दाकिन्यां मदोत्कटौ ॥ २ ॥
 वारुणीं मदिरां पीत्वा मदाधूर्णितलोचनौ । स्त्रीजनैरनुगायद्भिर्गञ्जचेरतुः पुष्पिते वने ॥ ३ ॥
 अन्तः प्रविश्य गङ्गायामम्भोजवनराजिनि । चिक्रीडतुर्युवतिभिर्गञ्जात्रिव करेणुभिः ॥ ४ ॥
 यदृच्छया च देवर्षिर्भगवांस्तत्र कौरव । अपश्यन्नारदो देवौ क्षीत्राणौ समबुध्यत ॥ ५ ॥
 तं दृष्ट्वा त्रीडिता देव्यो विवस्त्राः शापशङ्किताः । वासांसि पर्यधुः शीघ्रं विवस्त्रौ नैव गुह्यकौ ॥ ६ ॥
 तौ दृष्ट्वा मदिरामतौ श्रीमदान्धौ सुरात्मजौ । तशोरनुग्रहार्थाय शापं दास्यन्नित्दं जगौ ॥ ७ ॥

नारद उवाच

न ह्यन्यो जुषतो जोष्यान् बुद्धिभ्रंशो रजोगुणः । श्रीमदादाभिजात्यादिर्यत्र स्त्री द्यूतमासवः ॥ ८ ॥
 हन्यन्ते पशवो यत्र निर्दयैरजितात्मभिः । मन्यमानैरिमं देहमजरामृत्यु नश्वरम् ॥ ९ ॥
 देवसंश्रितमप्यन्ते कृमिविड्भस्संसंश्रितम् । भूतशुक् तत्कृते स्वार्थं किं वेद निरयो यतः ॥ १० ॥
 देहः किमन्नदातुः स्वं निषेक्तुर्मातुरेव च । मातुःपितुर्वा बन्धिनः क्रैतुरग्नेः शुनोऽपि वा ॥ ११ ॥
 एवं साधारणं देहमव्यक्तप्रमवाप्ययम् । को विद्वानात्मसात् कृत्वा हन्ति जन्तून्वृतेऽसतः १२
 असतः श्रीमदान्धस्य दारिद्र्यं परमञ्जनम् । आत्मौपम्येन भूतानि दरिद्रः परमीक्षते ॥ १३ ॥
 यथा कण्टकविद्धाङ्गो जन्तोर्नेच्छति तां व्यथाम् । जीविसाम्यं गतो लिङ्गैर्न तथा विद्वक्कण्टकः ॥ १४ ॥
 दरिद्रो निरहंस्तम्भो मुक्तः सर्वमदैरिह । कृच्छ्रं यदृच्छयाऽऽप्नोति तद्वि तस्य परंतप ॥ १५ ॥
 नित्यं क्षुत्क्षामदेहस्य दरिद्रस्यान्नकाङ्क्षिणः । इन्द्रियाण्यनुशुष्यन्ति हिंसापि विनिवर्तते ॥ १६ ॥
 दरिद्रस्यैव युज्यन्ते साधवः समदर्शिनः । सद्भिः क्षिणोति तं तर्षे तत आराद् विशुद्धयति ॥ १७ ॥
 साधूनां समचित्तानां मुकुन्दचरणैषिणाम् । उपेक्ष्यै किं धनस्तम्भैरसद्भिरसदाभयैः ॥ १८ ॥
 तदहं मत्तयोर्माध्व्या वारुण्या श्रीमदान्धयोः । तमोमदं हरिष्यामि स्त्रैणयोरजितात्मनोः ॥ १९ ॥
 यदिमौ लोकपालस्य पुत्रौ भूत्वा तमः प्लुतौ । न विवाससमात्मानं विजानीतः सुदुर्मदौ ॥ २० ॥
 अतोऽर्हतः स्थावरतां स्यातां नैवं यथा पुनः । स्मृतिः स्यान्मत्प्रशदेन तत्रापि मदनुग्रहात् ॥ २१ ॥
 वासुदेवस्य सान्निध्यं लब्ध्वा दिव्यशरच्छते । वृत्ते स्वलोकतां भूयो लब्धभक्ती भविष्यतः ॥ २२ ॥

श्रीशुक उवाच

एवमुक्त्वा स देवर्षिर्गतो नारायणाभ्रमम् । नल्लूचरयणिग्रीवावासात्पर्यमलार्जुनौ ॥ २३ ॥

ऋषेर्भागवतपुरख्यस्य सत्यं कर्तुं वचो हरिः । जगाम शनकैस्तत्र यत्रास्तां यमलार्जुनौ ॥२४॥
 देवर्षिर्मे प्रियतमो यदिमौ धनदात्मजौ । तत्तथा साधयिष्यामि यद् गीतं तन्महात्मना ॥२५॥
 इत्यन्तरेणार्जुनयोः कृष्णस्तु यमयोर्धयौ । आत्मनिर्वेशमात्रेण तिर्यग्गतमुलूखलम् ॥२६॥

वालने निष्कर्षयतान्वगुलूखलं तद् दामोदरेण तरसोत्कलिताङ्घ्रिवन्धौ ।
 निपेततुः परमविक्रमितातिवेपस्कन्धप्रवालविटपौ कृतचण्डशब्दौ ॥२७॥
 तत्र श्रिया परमया ककुभः स्फुरन्तौ सिद्धावुपेत्य कुजयोरिव जातवेदाः ।
 कृष्णं प्रणम्य शिरसाखिल्लोकनाथं बद्धाङ्गली विरजसाविदमूचतुः स्म ॥२८॥

कृष्ण कृष्ण महायोगिस्त्वमाद्यः पुरुषः परः । व्यक्ताव्यक्तमिदं विश्वं रूपं ते ब्राह्मणा विदुः ॥२९॥
 त्वमेकः सर्वभूतानां देहात्वात्मेन्द्रियेश्वरः । त्वमेव कालो भगवान् विष्णुरव्यय ईश्वरः ॥३०॥
 त्वं महान् प्रकृतिः सूक्ष्मा रजःसत्त्वतमोमयी । त्वमेव पुरुषोऽध्यक्षः सर्वक्षेत्रविकारवित् ॥३१॥
 गृह्यमाणैस्त्वमग्राह्यो विकारैः प्राकृतैर्गुणैः । कोन्विहार्हति विशातुं प्राक्सिद्धं गुणसंबृतः ॥३२॥
 तस्मै तुभ्यं भगवते वासुदेवाय वेधसे । आत्मद्योतगुणैश्छन्नमहिम्ने ब्रह्मणे नमः ॥३३॥
 यस्यावतारा शयन्ते शरीरेष्वशरीरिणः । तैस्तरतुल्यातिशयैर्वीर्यैर्देहिष्वसङ्गतैः ॥३४॥
 स भवान् सर्वलोकस्थ-भवाय विभवाय च । अवतीर्णोऽशभागेन साम्प्रतं पतिराशिषाम् ॥३५॥
 नमः परमकल्याण नमः परममङ्गल । वासुदेवाय शान्ताय यदूनां पतये नमः ॥३६॥
 अनुजानीहि नौ भूमस्तवानुचरकिङ्करौ । दर्शनं नौ भगवत ऋषेराधीदनुग्रहात् ॥३७॥

वाणी गुणानुकथने भवणौ कथायां इस्तौ च कर्मसु मनस्तव पादयोर्नः ।
 स्मृत्यां शिरस्तव निवासजगत्प्रणामे दृष्टिः सतां दर्शनेऽस्तु भवत्तनूताम् ॥३८॥

श्रीशुक उवाच

इत्थं संकीर्तितस्ताभ्यां भगवान् गोकुलेश्वरः । दाम्ना चोदखले बद्धः प्रहसन्नाह गुह्यकौ ॥३९॥

श्रीभगवानुवाच

ज्ञातं मम पुरैवैतद्विषिणा करुणात्मना । यच्छ्रीमदान्धयोर्वाग्भिर्विभ्रंशोऽनुग्रहः कृतः ॥४०॥
 साधूनां समचित्तानां सुतरां मत्कृतात्मनाम् । दर्शनान्नो भवेद् बन्धः पुंसोऽङ्गोः सवितुर्यथा ४१
 तद् गच्छतं मत्परमौ नलकूवर सादनम् । संजातो मयिभावो वामीप्सितः परमोऽभवः ॥४२॥

श्रीशुक उवाच

इत्युक्तौ तौ परिक्रम्य प्रणम्य च पुनः पुनः । बद्धोदूखलमामन्व्य जग्मवुर्दिशमुत्तराम् ॥४३॥
 इति श्रीमद्भागवते महापुराणे पारमहंसां संहितायां दशमस्कन्धे पूर्वोर्धे नारदशापो नाम दशमोऽध्यायः ॥१०॥

अथैकादशोऽध्यायः

श्रीशुक उवाच

गोपा नन्दादयः श्रुत्वा द्रुमयोः पततो रवम् । तत्राजग्मुः कुंरुश्रेष्ठ निर्घातभयशङ्किताः ॥ १ ॥
भूम्यां निपतितौ तत्र ददृशुर्यमशर्जुनौ । वध्रमुस्तदविज्ञाय लक्ष्यं पतनकारणम् ॥ २ ॥
उल्लखलं विकर्षन्तं दाम्ना वदं च बालकम् । कस्येदं कुत आश्चर्यमुत्पात इति कातराः ॥ ३ ॥
बाला ऊचुरनेनेति तिर्यग्गतमुल्लखलम् । विकर्षता मध्यगेन पुरुषावप्यचक्षमहि ॥ ४ ॥
न ते तदुक्तं जगद्गुर्न घटेतेति तस्य तत् । बालस्योत्पाटनं तवोः केचित् सन्दिग्धचेतसः ॥ ५ ॥
उल्लखलं विकर्षन्तं दाम्ना वदं स्वमात्मजम् । विलोभ्य नन्दः प्रहसद्ददौ विमुमोच ह ॥ ६ ॥
गोपीभिः स्तोभितोऽनृत्यद् भगवान् बालवत् क्वचित् । उद्गायति क्वचिन्मुग्धस्तद्दशो दारुणत्रयवत् ७
बिभर्ति क्वचिदशक्तः पीठकोन्मानपादुकम् । बाहुक्षेपं च कुरुते स्वानां च प्रीतिमावहन् ॥ ८ ॥
दर्शयंस्तद्विदां लोक आत्मनो भृत्यवश्यताम् । व्रजस्योवाह वै हर्षं भगवान् बालचेष्टितैः ॥ ९ ॥
क्रीणीहि भोः फलानीति श्रुत्वा सत्वरमच्युतः । फलार्थं धान्यमादाय ययौ सर्वफलप्रदः ॥ १० ॥
फलविक्रयिणी तस्य च्युतधान्यं करद्वयम् । फलैरपूरयद् रत्नैः फलमाण्डमधूरि च ॥ ११ ॥
सरित्तीरगतं कृष्णं भगार्जुनमयाह्वयत् । रामं च रोहिणी देवी क्रीडन्तं बालकैर्भृशम् ॥ १२ ॥
नोपेयातां यदाऽऽहूतौ क्रीडासङ्गेन पुत्रकौ । यशोदां प्रेपयामास रोहिणी पुत्रवत्सलाम् ॥ १३ ॥
क्रीडन्तं सा सुतं बालैरतिवेलं सहाप्रजम् । यशोदाजोहवीत् कृष्णं पुत्रस्नेहस्तुतस्तनी ॥ १४ ॥
कृष्ण कृष्णारविन्दाक्ष तात एहि स्तनं पिव । अलं विहारैः क्षुत्क्षान्तः क्रीडाभ्रान्तोऽसि पुत्रक १५
हे रामागच्छ ताताशु सानुजः कुलनन्दन । प्रातरेव कृताहारस्तद् भवान् भोक्तुमर्हति ॥ १६ ॥
प्रतीक्षते त्वां दावाहं भोक्ष्यमाणो व्रजाधिपः । एह्याचयोः प्रियं धेहि स्वगृहान् यात बालकाः ॥ १७ ॥
धूलिधूसरिताङ्गस्त्वं पुत्र मज्जनमावह । जन्मर्क्षमद्य भवतो विप्रेभ्यो देहि गाः श्युचिः ॥ १८ ॥
पश्य पश्य वयस्यांस्ते मातृमृष्टान् स्वलङ्कृतान् । त्वं च स्नातः कृताहारो विहरस्व स्वलंकृतः ॥ १९ ॥
इत्थं यशोदा तमशेषशेरं मत्वा सुतं स्नेहनिबद्धधीर्नृप ।
हरते गृहीत्वा सहाराममच्युतं नीत्वा स्ववाटं कृतवत्ययोदयम् ॥ २० ॥
गोपवृद्धा महोत्पाताननुभूय वृहद्वने । नन्दादयः समागम्य व्रजकार्यममन्त्रयन् ॥ २१ ॥
तत्रोपनन्दनामाऽऽह गोपो ज्ञानवयोऽधिकः । देशकालार्थतत्त्वज्ञः प्रियकृद् रामकृष्णयोः ॥ २२ ॥
उत्पातव्यमितोऽस्माभिर्गोकुलस्य हितैपिभिः । आयान्त्यत्र महोत्पाता बालानां नाशहेतवः ॥ २३ ॥
मुक्तः कथञ्चिद् राक्षस्या बालधन्या बालको ह्यसौ । हरेरनुग्रहान्नुमनश्चोपरि नापतत् ॥ २४ ॥
चक्रवातेन नीतोऽयं दैत्येन विपदं वियत् । शिलायां पतितस्तत्र परित्रातः सुरेश्वरैः ॥ २५ ॥

यन्न त्रियेत द्रुमयोरन्तरं प्राप्य बालकः । असावन्यतमो वारि तदप्यन्यतरञ्चणम् ॥२६॥
 यावदौत्पातिकोऽरिष्टो ब्रजं नाभिभवेदितः । तावद् बालानुपादाय यास्यामोऽन्यत्र सानुगाः २७
 वनं वृन्दावनं नाम पशव्यं नवकाननम् । गोपगोपीगवां सेव्यं पुण्याद्रितृणवीरुधम् ॥२८॥
 तत्तत्राद्यैत्रयास्यामः शकटान् युहुक् माचिरम् । गोघनान्यग्रतो यान्तु भवतां यदि रोचते ॥२९॥
 तच्छ्रुत्वेकधियो गोपाः साधु साध्विति वादिनः । ब्रजान् स्वान् स्वान् समायुज्य ययू रूढपरिच्छदाः ॥
 वृद्धान् बालान् स्त्रियो राजन् सर्वोपकरणानि च । अनःस्वारोप्य गोपाला यत्ता आत्तशरासनाः ॥३१॥
 गोघनानि पुरस्कृत्य शृङ्गाण्यापूर्य सर्वतः । त्र्यघोषेण महता ययुः सहपुरोहिताः ॥३२॥
 गोप्यो रूढरथा नूतकुचकुङ्कुमकान्तवः । कृष्णलीला जगुः प्रीता निष्ककण्ठ्यः सुवाससः ३३
 तथा यशोदारोहिण्यावेकं शकटमास्थिते । रेजतुः कृष्णरामाभ्यां तत्कथाश्रवणोत्सुके ॥३४॥
 वृन्दावनं सम्प्रविश्य सर्वकालसुखावहम् । तत्र चक्रुर्ब्रजावासं शकटैरर्धचन्द्रवत् ॥३५॥
 वृन्दावनं गोवर्धनं यमुनापुलिनानि च । वीक्ष्यासीदुत्तमा प्रीती राममाषवयोर्नृप ॥३६॥
 एवं ब्रजौकृशं प्रीतिं यच्छन्तौ बालचेष्टितैः । कलवाक्यैः स्वकालेन वत्सपालौ बभूवतुः ॥३७॥
 भविदूरे ब्रजभुवः सह गोपालदारकैः । चारयामासतुर्वत्सान् नानाक्रीडापरिच्छदौ ॥३८॥
 क्वचिद् वादयतो वेणुं क्षेपणैः क्षिपतः क्वचित् । क्वचित् पादैः किङ्किणीभिः क्वचित् कृत्रिमगोवृषैः ॥
 वृषायमाणौ नर्दन्तौ युयुधाते परस्परम् । अनुकृत्य स्तैर्जन्तृश्चेरतुः प्राकृतौ यया ॥४०॥
 कदाचिद् यमुनातीरे वत्सांश्चारयतोः स्वकैः । वयस्यैः कृष्णवल्लोर्जिघांसुर्दंत्य आगमत् ॥४१॥
 तं वत्सरूपिणं वीक्ष्य वत्सयूयगतं हरिः । दर्शयन् बलदेवाय शनैर्मुग्ध इवासदत् ॥४२॥
 गृहीत्वापरपादाभ्यां सहलाङ्गूलमच्युतः । भ्रामयित्वा कपित्थाग्रे प्राहिणोद् गतजीवितम् ।
 स कपित्थैर्महाकायः पात्यमानैः पपात ह ॥४३॥

तं वीक्ष्य विस्मिता बालाः शशंसुः साधु साध्विति । देवाश्च परिसंतुष्टा बभूवुः पुष्यवर्षिणः ॥४४॥
 तौ वत्सपालकौ भूत्वा सर्वलोकैकपालकौ । सप्रातराशौ गोवत्सांश्चारयन्तौ विचेरतुः ॥४५॥
 स्वं स्वं वत्सकुलं सर्वे पाययिष्यन्त एकदा । गत्वा जलाशयाभ्याशं पाययित्वा पपुर्जलम् ॥४६॥
 ते तत्र ददृशुर्बाला महासत्त्वमत्रस्थितम् । तत्रसुर्वज्रनिर्मिन्नं गिरेः शृङ्गमिव च्युतम् ॥४७॥
 स वै बक्रो नाम महानसुरो बक्ररूपधृक् । आगत्य सहसा कृष्णं तीक्ष्णतुण्डोऽग्रसद् बली ४८
 कृष्णं महावक्रग्रस्तं दृष्ट्वा रामादयोऽर्मकाः । बभूवुरिन्द्रियाणीव विना प्राणं विचेतसः ॥४९॥

तं तालमूलं प्रदहन्तमग्निवद् गोपालसूनुं पितरं जगद्गुरोः ।

चच्छर्द सद्योऽतिरुषाक्षतं बक्रस्तुण्डेन हन्तुं पुनरभ्यपद्यत ॥५०॥

तमापतन्तं स निगृह्य तुण्डयोर्दोर्म्यां बक्रं कंससखं सतां पतिः ।

पश्यन्तु बालेषु ददार लीलया मुदाबहो वीरणवद् दिवौकसाम् ॥५१॥

तदा बकारिं सुरलोकवासिनः समाकिरन् नन्दनमल्लिकादिभिः ।
समीडिरे चानकशङ्खसंस्तवैस्तद् वीक्ष्य गोपालमुता विषिस्मिरे ॥५२॥
मुक्तं वक्रास्यादुपलभ्य बालका रामादयः प्राणमिष्वैन्द्रियो गणः ।
स्थानागतं तं परिरभ्य निर्वृताः प्रणीय वत्सान् ब्रजमेत्य तजगुः ॥५३॥

श्रुत्वा तद् विस्मिता गोपा गोप्यश्चातिप्रियादृताः । प्रेत्यागतमिवौत्सुवयादैक्षन्त तृषितेक्षणाः ॥५४॥
अहो बतास्य बालस्य बहवो मृत्यवोऽभवन् । अप्यासीद् विप्रियं तेषां कृतं पूर्वं यतो भयम् ॥५५॥
अथाप्यभिभवन्त्येनं नैव ते घोरदर्शनाः । जिवांसयैनमासाद्य नश्यन्त्यग्नौ पतङ्गवत् ॥५६॥
अहो ब्रह्मविदां वाचो नासत्याः सन्ति कर्हिचित् । गर्गो यदाह भगवानन्वभावि तथैव तत् ॥५७॥
इति नन्दादयो गोपाः कृष्णरामकथां मुदा । कुर्वन्तो रममाणाश्च नाविन्दन् भववेदनाम् ॥५८॥
एवं विहारैः कौमारैः कौमारं जहदुर्व्रजे । नित्यायनैः सेतुबन्धैर्मर्कटोत्प्लवनादिभिः ॥५९॥
इति श्रीमद्भागवते महापुराणे पारमहर्ष्या सहितायां दशमस्कन्धे पूर्वाद्धं वत्सबकवचो नामैकादशोऽध्यायः ॥११॥

अथ द्वादशोऽध्यायः

श्रीशुक उवाच

क्वचिद् वनाशाय मनो दधद् ब्रजात् प्रातः समुत्थाय वयस्यवत्सपान् ।
प्रबोधयञ्छृङ्गरेण चावणा विनिर्गतो वत्सपुरःसरो हरिः ॥ १ ॥
तेनैव साकं पृथुकाः सहस्रशः स्निग्धाः सुशिवेत्रविषाणवेणवः ।
स्वान् स्वान् सहस्रोपरिसंख्ययान्वितान् वत्सान् पुरस्कृत्य विनिर्ययुर्मुदा ॥ २ ॥

कृष्णवत्सैरसंख्यातैर्युथीकृत्य स्ववत्सकान् । चारयन्तोऽर्भलीलाभिर्विजहुस्तत्र तत्र ह ॥ ३ ॥
फलप्रवालस्तबकमुनःपिच्छघातुभिः । काचगुञ्जामणिस्वर्णभूषिता अप्यभूषयन् ॥ ४ ॥
मुष्णन्तोऽन्योन्यशिक्यादीन् शतानाराच्च चिक्षिपुः । तत्रत्याश्च पुनर्दूराद्दसन्तश्च पुनर्ददुः ॥ ५ ॥
यदि दूरं गतः कृष्णो वनशोभेक्षणाय तम् । अहं पूर्वमहं पूर्वमिति संस्पृश्य रेभिरे ॥ ६ ॥
केचिद् वेणून् वादयन्तो ध्मान्तः शृङ्गाणि केचन । केचिद् भृङ्गैः प्रगायतः कूजन्तः कोकिलैः परे ॥
विच्छायामिः प्रधावन्तो गच्छन्तः साधु हंसकैः । बकैरुपविशन्तश्च नृत्यन्तश्च कलापिमिः ॥८॥
विकर्षन्तः क्रीडालानारोहन्तश्च तैर्द्रुमान् । विकुर्वन्तश्च तैः साकं प्लवन्तश्च पलाशिषु ॥९॥
साकं मेकैर्विलहन्तः सरित्प्रसवसम्प्लुताः । विहसन्तःप्रतिच्छायाःशपन्तश्च प्रतिस्वनान् ॥१०॥

इत्थं सतां ब्रह्मसुखानुभूत्या दास्यं गतानां परदैवतेन ।
मायाभितानां नरदारकेण साकं विजहुः कृतपुण्यपुञ्जाः ॥ ११ ॥
यत्पादपांसुर्बहुजन्मकृच्छ्रतो धृतात्मभिर्योगिभिरप्यलभ्यः ।
स एव यद्दृग्विषयः स्वयं स्थितः किं वप्यते दिष्टमतो ब्रजौकसाम् ॥ १२ ॥

अथाधनामाम्यपतन्महासुरस्तेषां सुखक्रीडनवीक्षणाक्षमः ।
 नित्यं यदन्तर्निजजीवितेषुभिः पीतामृतैरप्यमरैः प्रतीक्ष्यते ॥ १३ ॥
 दृष्ट्वार्भकान् कृष्णमुखानघासुरः कंसानुशिष्टः स वकीवक्रानुजः ।
 अयं तु मे सोदरनाशकृत्तयोर्द्वयोर्ममैतं सवलं हृदिष्ये ॥ १४ ॥
 एते यदा मत्सुहृदोस्त्रिलपः कृतास्तदा नष्टसमा व्रजौकसः ।
 प्राणे गते वर्षसु का नु चिन्ता प्रजावन्नः प्राणमृतो हि ये ते ॥ १५ ॥
 इति व्यवसाजगरं वृहद् वपुः स योजनायाममहाद्रिपीवरम् ।
 घृत्वाद्भुतं व्यात्तगुहाननं तदा पथि व्यशेत प्रसनाशया खलः ॥ १६ ॥
 धराधरोष्ठो जलदोत्तरोष्ठो दर्यानिनान्तो गिरिशृङ्गदंष्ट्रः ।
 ध्वान्तान्तरास्यो वितताध्वजिह्वः पर्यानिलश्वासदवेक्षणोष्णः ॥ १७ ॥

दृष्ट्वा तं तादृशं सर्वे मत्वा वृन्दावनश्रियम् । व्यात्ताजगरतुण्डेन ह्युत्प्रेक्षन्ते स्म लीलया ॥१८॥
 अहो मित्राणि गदत सत्त्वकूटं पुरःस्थितम् । अस्मत्संप्रसन्नव्यात्तव्यालनुण्डायते न वा ॥१९॥
 सत्यमर्ककरारक्तमुत्तराहनुवदधनम् । अधराहनुवद् रोषस्तत्प्रतिच्छाययारुणम् ॥२०॥
 प्रतिस्पर्धते सुक्लिभ्यां सव्यासव्ये नगोदरे । तुङ्गशृङ्गालयोऽप्येतास्तदंग्राभिश्च पश्यत ॥२१॥
 आस्तृतायाममार्गोऽयं रसनां प्रतिगर्जति । एषामन्तर्गतं ध्वान्तमेतदप्यन्तराननम् ॥२२॥
 दाबोष्णस्त्रवातोऽयं श्रासवद् भाति पश्यत । तद्ग्वसत्त्वदुर्गन्धोऽप्यन्तरामिप्रगन्धवत् ॥२३॥

अस्मान् किमत्र प्रसिता निविष्टानयं तथा चेद् वक्रवद् विनङ्क्ष्यति ।
 क्षणादनेनेति वकार्युशन्मुखं वीक्ष्योद्वसन्तः करताडनैर्ययुः ॥ २४ ॥
 इत्थं मियोऽतथ्यमतज्जभाषितं श्रुत्वा विचिन्त्येत्य मृषा मृषायते ।
 रक्षो विदित्वाखिलभूतहृत्स्थितः स्वानां निरोद्धुं भगवान् मनो दधे ॥ २५ ॥
 तावत् प्रविष्टास्त्वसुरोदरान्तरं परं न गीर्णाः शिशवः सवत्साः ।
 प्रतीक्षमाणेन वक्रारिवेशनं हतस्वक्रान्तस्मरणेन रक्षसा ॥ २६ ॥
 तान् वीक्ष्य कृष्णः सकलाभयप्रदो ह्यनन्यनाथान् स्वकरादवच्युतान् ।
 दीनांश्च मृत्योर्जठराग्निघासान् घृणादितो दिष्टकृतेन विस्मितः ॥ २७ ॥
 कृत्यं किमत्रास्य खलस्य जीवनं न वा अमीषां च सतां विहिंसनम् ।
 द्वयं कथं स्यादिति संविचिन्त्य तज्जशत्वाविशत्तुण्डमशेषदृग्धरिः ॥ २८ ॥

तदा घनच्छदा देवा भयाद्वाहेति चुक्रुशुः । जहृषुर्ये च कंसाद्याः क्रौणपास्त्वधबान्धवाः ॥२९॥
 तज्जुत्वा भगवान् कृष्णस्त्वव्ययः सार्भवत्सकम् । चूर्णींचिक्रीर्षोरात्मानं तरसा ववृषे गले ॥३०॥

ततोऽतिक्रमस्य निरुद्धमार्गिणो ह्युद्गीर्णदृष्टेर्भ्रमतस्त्वितस्ततः ।
 पूर्णोऽन्तरङ्गे पवनो निरुद्धो मूर्धन् विनिष्पाद्य विनिर्गतो बहिः ॥ ३१ ॥
 तेनैव सर्वेषु बहिर्गतेषु प्राणेषु वत्सान् सुहृदः परेतान् ।
 दृष्ट्या स्वयोत्थाप्य तदन्वितः पुनर्वक्त्रान्मुकुन्दो भगवान् विनिर्ययौ ॥ ३२ ॥
 पीनाहिभोगोत्थितमद्भुतं महज्ज्योतिः स्वधाम्ना ञ्जलयद् दिशो दश ।
 प्रतीक्ष्य खेऽवस्थितमीशनिर्गमं विवेश तस्मिन् मिषतां दिवोकसाम् ॥ ३३ ॥
 ततोऽतिदृष्टाः स्वकृतोऽकृतार्हणं पुष्पैः सुरा अप्सरसश्च नर्तनैः ।
 गीतैः सुगा वाद्यधराश्च वाद्यकैः स्तवैश्च विप्रा जयनिःस्वनैर्गणाः ॥ ३४ ॥
 तदद्भुतस्तोत्रसुवाद्यगीतिकाजयादिनैकोत्सवमङ्गलस्वनान् ।

श्रुत्वा स्वधाम्नोऽन्त्यज आगतोऽचिराद् दृष्ट्वा महीशस्य जगाम विस्मयम् ॥ ३५ ॥
 राजन्नाजगरं चर्मं शुष्कं वृन्दावनेऽद्भुतम् । व्रजौकसां बहुतिथं बभूवाक्रोडगह्वरम् ॥ ३६ ॥
 एतत् कौमारजं कर्म हरेरात्माहिमोक्षणम् । मृत्योः पौगण्डके बाला दृष्टोत्तुर्विस्मिता व्रजे ॥ ३७ ॥
 नैतद् विचित्रं मनुजार्भमायिनः परावराणां परमस्य वेधसः ।
 अबोऽपि यत्स्पर्शनघौतपातकः प्रापात्मशाम्यं त्वसतां सुदुर्लभम् ॥ ३८ ॥
 सकृद् यंदङ्गप्रतिमान्तराहिता मनोमयी भागवती ददौ गतिम् ।
 स एव नित्यात्मसुखानुभूत्यभिव्युदस्तमायोऽन्तर्गतो हि किं पुनः ॥ ३९ ॥

सूत उवाच

इत्थं द्विजा यादवदेवदत्तः श्रुत्वा स्वरातुश्चरितं विचित्रम् ।
 प्रप्रच्छ भूयोऽपि तदेव पुण्यं वैयासकिं यन्निग्रहीतचेताः ॥ ४० ॥

राजोवाच

ब्रह्मन् कालान्तरकृतं तत्कालीनं कथं भवेत् । यत् कौमारो हरिकृतं जगुः पौगण्डकेऽर्मकाः ॥ ४१ ॥
 तद् ब्रूहि मे महायोगिन् परं कौतूहलं गुरो । नूनमेतद्वरेरेव माया भवति नान्यथा ॥ ४२ ॥
 जयं धन्यतमा लोकैः गुरोऽपि क्षत्रबन्धवः । यद् पिबामो मुहुस्त्वत्तः पुण्यं कृष्णकयामृतम् ॥ ४३ ॥

सूत उवाच

इत्थं स पृष्ठः स तु बादरायणिस्तत्सारितानन्तहृत्ताखलान्द्रयः ।
 कृच्छ्रात् पुनर्लब्धबहिर्दृशिः शनैः प्रत्याह तं भागवतोत्तमोत्तम ॥ ४४ ॥

इति श्रीमद्भागवते महापुराणे पारमहंसां संहितायां दशमस्कन्धे पूर्वोद्दे द्वादशोऽध्यायः ॥ १३ ॥

अथ त्रयोदशोऽध्यायः

श्रीशुक उवाच

साधु पृष्ठं महाभाग त्वया भागवतोत्तम । यन्तूनयसीशस्य शृण्वन्नपि कथां नुहुः ॥ १ ॥
 सतामयं सारभृतां निसर्गो यदर्थवाणीश्रुतिचेतसामपि ।
 प्रतिक्षणं नव्यवदच्युतस्य यत् स्त्रिया विद्वानामिव साधुवार्ता ॥ २ ॥
 शृणुष्वावहितो राजन्नपि गुह्यं वदामि ते । ब्रूयुः किञ्चस्य शिष्यस्य गुरवो गुह्यमप्युत ॥ ३ ॥
 तथाघवदनान्मृत्यो रक्षित्वा वत्सपालकान् । सरित्पुलिननानीय भगवानिदमब्रवीत् ॥ ४ ॥
 अहोऽतिरम्यं पुलिनं वयस्याः स्वकेलिसम्पन्मृदुलच्छवालुकम् ।
 स्फुटस्तरोगन्धदृतालित्रिकञ्चनिप्रतिध्वानलसदद्द्रुमाङ्गुलम् ॥ ५ ॥
 अत्र भोक्तव्यमस्माभिर्दिवा रुढं क्षुषार्दिताः । वत्साः समीपेऽगः पीत्वा चरन्तु शनक्रेत्तृणम् ॥ ६ ॥
 तथेति पाययित्वाभामां वत्सानावध्व्यं द्याद्वले । मुक्त्वा शिष्यानि ब्रुमृजुः समं भगवता नुदा ॥ ७ ॥
 कृष्णस्य विष्वक् पुरराजिमण्डलैरभ्याननाः फुल्लदृशो ब्रजार्भकाः ।
 सहोपविष्टा विपिने विरेबुदलदा यथाम्भोदहकर्णिकायाः ॥ ८ ॥
 केचित् पुष्पैर्दलैः केचित् पल्लवैरङ्कुरैः फलैः । शिषिमत्त्वग्भिर्दंष्ट्रिभ्यश्च ब्रुमृजुः कृतमालनाः ॥ ९ ॥
 सर्वे मियो दर्शयन्तः स्वस्वभोज्यवरचि पृथक् । हसन्तो हासयन्तश्चाभ्यवज्जुः सहैश्वराः ॥ १० ॥
 विभ्रद् वेणुं जठरपटयोः शृङ्गचेत्रे च कक्षे वामे पाणौ मत्तृणकवळं तत्तलान्यङ्गुलीषु ।
 तिष्ठन् मध्ये स्वपरिलुहदो हासयन् नर्मभिः स्वैः स्वर्गं लोके मियति ब्रुमृजे यजमुग् बालक्रेलिः ११
 मारतैवं वत्सपेषु भुञ्जानेष्वच्युतात्मसु । वत्सात्त्वन्तर्वने दूरं विविशुत्पृणलोमिताः ॥ १२ ॥
 तान् दृष्ट्वा भयसंत्रस्तानूचे कृष्णोऽस्य मीभयम् । मित्राण्यशास्त्रमा विरमतेहानेष्ये वत्सकानहन् १३
 इत्युवत्त्वाद्विदरीकुञ्जगह्वरेष्वात्मवत्सकान् । विचिन्वन् भगवान् कृष्णः सनाणिकवलो ययौ १४
 अम्भोजन्मजनिस्तदन्तरगतो मायार्भक्त्येधितुर्द्रुं मञ्जु महित्वमन्यदपि तद्वत्सानितो वत्सान् ।
 नीत्वान्यत्र कुरुद्वहान्तरदघात्केऽत्रस्थितो यः पुरा दृष्ट्वात्रासुरमोक्षणं प्रभवतः प्रातः परं विलसन् ॥
 ततो वत्सानदृष्ट्वैत्य पुलिनेऽपि च वत्सपान् । उभावपि वने कृष्णो विचिक्राय सनन्ततः ॥ १६ ॥
 क्वाप्यदृष्ट्वान्ताविपिने वत्सान् पाठांश्च विश्ववित् । सर्वे विधिकृतं कृष्णः सहसावज्जगाम ह ॥ १७ ॥
 ततः कृष्णो मुदं कर्तुं तन्मातृणां च कस्य च । उभयावितमात्मानं चक्रे विश्वकृदीश्वरः ॥ १८ ॥
 यावद्वत्सपवत्सकाल्यकवपुर्यावत्कराङ्ग्यादिकं यावद् बाधिविषाणदेणुदलशिग् वावाद्भिः शूयान्तरसा
 बावच्छील्लुणाभिघाकृतिवयो यावद् विहारादिकं सर्वे विष्णुमयं गिरोऽङ्गवदजः सर्वस्वरूपो बभौ १९
 स्वबमात्माऽऽत्मगोवत्सान् प्रतिवार्यात्मवत्सपैः । श्रीदन्नात्मविहारैश्च सर्वात्मा प्राविशद् ब्रजम् २० ॥
 तच्चद्वत्सान् पृथङ्नीत्वा तत्तद्गोष्ठे निवेद्य सः । तच्चदात्मः भवद् राजस्रत्तसप्रविष्टवान् ॥ २१ ॥

तन्मातरो वेणुरवत्वरोत्थिता उत्थाप्य दोर्भिः परिरभ्य निर्भरम् ।
 स्नेहस्तुतस्तन्यपयःसुधासवं मत्वा परं ब्रह्म सुतानपाययन् ॥ २२ ॥
 ततो नृपोन्मर्दनमजलेपनालङ्काररक्षातिलकाशनादिभिः ।
 संलालितः स्वाचरितैः प्रहर्षयन् सायं गतो यामयमेन माधवः ॥ २३ ॥
 गावस्ततो गोष्ठमुपेत्य सत्वरं हुङ्कारघोषैः परिहृतसङ्गतान् ।
 स्वकान् स्वकान् वत्सतरानपाययन् मुहुर्लिहन्त्यः स्वदौघसं पयः ॥ २४ ॥

गोगोपीनां मातृतास्मिन् सर्वा स्नेहर्दिकां विना । पुरोवदास्वपि हरेस्तोक्ता मायया विना ॥ २५ ॥
 ब्रजौकसा स्वतोकेषु स्नेहवल्लथाब्दमन्वहम् । शनैर्निःसीम वधुधे यथा कृष्णे त्वपूर्ववत् ॥ २६ ॥
 इत्थमात्माऽऽत्मनाऽऽत्मानं वत्सपालमिषेण सः । पालयन् वत्सपो वर्षं चिक्रीडे वनगोष्ठयोः ॥ २७ ॥
 एकदा चारयन् वत्सान् सरामो वनमाविशत् । पञ्चषासु त्रियासासु हायनापूरणीष्वजः ॥ २८ ॥
 ततो विदूराच्चरतो गावो वत्सानुपव्रजम् । गोवर्धनाद्रिशिरसि चरन्त्यो ददृशुस्तृणम् ॥ २९ ॥
 दृष्ट्वाथ तत्स्नेहवच्चोऽस्मृतात्मा स गोव्रजोऽत्यात्मपदुर्गमार्गः ।

द्विपात् ककुद्ग्रीव उदास्यपुच्छोऽग्नाद्बुद्धुतैरासुपया जनेन ॥ ३० ॥

समेत्य गावोऽधो वत्सान् वत्सवत्योऽप्यपाययन् । गिलन्त्य इव चाङ्गानि लिहन्त्यः स्वौघसं पयः ॥ ३१ ॥
 गोपास्तद्रोधनायासमौष्यलज्जोरुमन्युना । दुर्गाध्वकृच्छ्रतोऽभ्येत्य गोवत्सैर्ददृशुः सुतान् ॥ ३२ ॥
 तदीक्षणोत्प्रेमरसाच्छ्रुताशया जातानुरागा गतान्यवोऽर्भकान् ।

उद्रुह्य दोर्भिः परिरभ्य मूर्धनि प्राणैरवापुः परमां मुदं ते ॥ ३३ ॥

ततः प्रवयसो गोपास्तोकाशलेपसुनिवृत्ताः । कृच्छ्राच्छनैरपगतास्तदनुस्मृत्युदश्रवः ॥ ३४ ॥
 ब्रजस्य रामः प्रेमधेर्वैक्ष्यौत्कण्ठ्यमनुक्षणम् । मुक्तस्तनेष्वपत्येष्वप्यहेतुविदचिन्तयत् ॥ ३५ ॥
 किमेतदद्भुतमिव वासुदेवेऽखिलात्मनि । ब्रजस्य सात्मनस्तोकेष्वपूर्वं प्रेम वर्धते ॥ ३६ ॥
 केयं वा कुत आयाता दैवी वा नार्थुतासुरी । प्रायो मायास्तु मे मर्तवर्नान्या मेऽपि विमोहिनी ॥ ३७ ॥
 इति संचिन्त्य दाशार्हो वत्सान् स्वयसानपि । सर्वानाचष्ट वैकुण्ठं चक्षुषा व्युनेन सः ॥ ३८ ॥

नेते सुरेशा ऋपयो न चैते त्वमेव भासीश भिदाभ्रयेऽपि ।

सर्वं पृथक्त्वं निगमात् कथं वदेत्युक्तेन वृत्तं प्रभुणा बलोऽवैत् ॥ ३९ ॥

तावदेत्यात्मभूरात्ममानेन ऋष्यनेहसा । पुरोवदब्दं क्रीडन्तं ददृशे सकलं हरिम् ॥ ४० ॥
 यावन्तो गोकुले बालाः सवत्साः सर्व एव हि । मायाशये शयाना मे नाद्यापि पुनरस्थिताः ॥ ४१ ॥
 इत एतेऽत्र कुत्रत्या मन्मायामोहितैतरे । तावन्त एव तत्राब्दं क्रीडन्तो विष्णुना समम् ॥ ४२ ॥
 एवमेतेषु भेदेषु चिरं ध्यात्वा स आत्मभूः । सत्याः के कर्तरे नेति ज्ञातुं नेष्टे कथञ्चन ॥ ४३ ॥
 एवं सम्मोहयन् विष्णुं विमोहं विश्वमोहनम् । स्वयैव माययाजोऽपि स्वयमेव विमोहितः ॥ ४४ ॥

तस्यां तमोवचैहारं खद्योतार्चिर्विवाहनि । महतीतरमायैर्द्यं निहन्त्यात्मनि युञ्जते ॥४५॥
 तावत् सर्वे वत्सपालाः पश्यतोऽजस्य तत्क्षणात् । व्यदश्यन्त घनश्यामाः पीतकौशेयवाससः ॥४६॥
 चतुर्भुजाः शङ्खचक्रगदारार्जीवपाणयः । किरीटिनः कुण्डलिनो हारिणो वनमालिनः ॥४७॥
 श्रीवत्साङ्गददोरत्नकम्बुकङ्कणपाणयः । नूपुरैः कटकैर्माताः कटिसूत्राङ्गुलीयकैः ॥४८॥
 आङ्घ्रिमस्तकमापूर्णास्तुलसीनवदामभिः । कोमलैः सर्वगात्रेषु भूरिपुण्यवदपितैः ॥४९॥
 चन्द्रिकाविशदस्मेरैः सारुणापाङ्गुवीक्षितैः । स्वकार्यानामिव रजःसत्त्वाम्यां सृष्टपालकाः ॥५०॥
 आत्मादिस्तम्बपर्यन्तैर्मूर्तिमद्भिश्चराचरैः । नृत्यगीताद्यनेकाहैः पृथक् पृथग्प्रासिताः ॥५१॥
 अणिमाद्यैर्महिमभिरजाद्याभिर्विभूतिभिः । चतुर्विंशतिभिस्तत्त्वैः परीता महदादिभिः ॥५२॥
 कालस्वभावसंस्कारकामकर्मगुणादिभिः । स्वमहिष्वस्तमहिभिर्मूर्तिमद्भिर्प्रासिताः ॥५३॥
 सत्यज्ञानानन्तानन्दमात्रैकरसमूर्तयः । अस्पृष्टभूरिमाहात्म्या अपि ह्यपनिषद्दृशाम् ॥५४॥
 एवं सकृद् ददर्शाजः परब्रह्मात्मनोऽखिलान् । यस्य भासा सर्वमिदं विभाति सचराचरम् ॥५५॥
 ततोऽतिक्रुतुकोद्दृष्टचित्तिमितैकादशेन्द्रियः । तद्ब्रह्माभूदजस्तूर्ष्णां पूर्णद्व्यन्तीव पुत्रिका ॥५६॥
 इतीरिशेऽतर्क्ये निजमहिमनि स्वप्रमितिके परत्राजातोऽतन्निरसनमुखब्रह्मकमितौ ।
 अनीशेऽपि द्रष्टुं किमिदमिति वा मुह्यति सति चछादाजो ज्ञात्वा सपदि परमोऽजाबनिकाम् ॥५७॥
 ततोऽर्वाक् प्रतिलब्धाक्षः कः परेतवदुत्थितः । कृच्छ्रादुन्मील्य वै दृष्टीराचष्टेदं सहात्मना ॥५८॥
 सपद्येवाभितः पश्यन् दिशोऽपश्यत् पुरःस्थितम् । वृन्दावनं जनाजीव्यद्रुमाकीर्णं समाप्रियम् ॥५९॥
 यत्र नैसर्गदुर्वैराः सहासन् नृमृगादयः । मित्राणीवाजितावासद्भुतदृत्तर्षकादिकम् ॥६०॥
 तत्रोद्ब्रह्त् पशुपवंशशिशुत्वनाद्यं ब्रह्माद्वयं परमनन्तमगाधबोधम् ।
 वत्सान् सखीनिव पुरा परितो विचिन्वदेकं सपाणिकवलं परमेष्ठथचष्ट ॥६१॥
 दृष्ट्वा त्वरेण निजधोरणतोऽवतीर्य पृथ्व्यां वपुः कनकदण्डमित्राभिपात्य ।
 स्पृष्ट्वा चतुर्मुकुटकोटिभिरङ्घ्रियुग्मं नत्वा मुदश्रुसुजलैरकृताभिषेकम् ॥६२॥
 उत्थायोत्थाय कृष्णस्य चिरस्य पादयोः पतन् । आस्ते महित्वं प्राग्दष्टं स्मृत्वा स्मृत्वा पुनः पुनः ६३
 शनैरयोत्थाय विमृज्य लोचने मुकुन्दमुद्रीक्ष्य विनम्रकन्धरः ।
 कृताञ्जलिः प्रश्रयवान् समाहितः सवेपथुर्गद्गदयैल्लतेलया ॥६४॥
 इति श्रीमद्भागवते महापुराणे पारमहंस्यां संहितायां दशमस्कन्धे पूर्वाध्यायः ॥ १३ ॥

अथ चतुर्दशोऽध्यायः

ब्रह्मोवाच

नौमीड्य तेऽभ्रवपुषे तडिदम्भराय गुञ्जावतंसपरिपिच्छलसन्मुखाय ।

वन्यस्त्रजे - कबल्वेत्रविषाणवेशुलक्ष्मभिये मृदुपदे पशुपाङ्गुजाय ॥ १ ॥

अस्यापि देव वपुषो मदनुग्रहस्य स्वेच्छामयस्य न तु भूतमयस्य कोऽपि ।
 नेशो महि त्ववसितुं मनसाऽऽन्तरेण साक्षात्तवैव किमुतात्मसुखानुभूतेः ॥ २ ॥
 शाने प्रयासमुदपास्य नमन्त एव जीवन्ति सन्मुखरितां भवदीयवार्ताम् ।
 स्थाने स्थिताः श्रुतिगतां तनुवाङ्मनोभिर्ये प्रायशोऽजित जितोऽप्यसि तैस्त्रिलोक्याम् ॥ ३ ॥
 श्रेयःक्षुतिं भक्तिमुदस्य ते विभो क्लिश्यन्ति ये केवलबोधलब्धये ।
 तेषामसौ क्लेशल एव शिष्यते नान्यद् यथा स्थूलद्रुषावघातिनाम् ॥ ४ ॥
 पुरेह भूमन् बहवोऽपि योगिनस्त्वदर्पितेहा निजकर्मलब्धया ।
 विवुष्य भक्त्यैव कथोपनीतया प्रपेदिरेऽङ्कोऽच्युत ते गतिं पराम् ॥ ५ ॥
 तथापि भूमन् महिमागुणस्य ते विबोद्धुमर्हत्यमलान्तरात्मभिः ।
 अविक्रियात् स्वानुभवादरूपतो ह्यनन्यबोधात्मतया न चान्यथा ॥ ६ ॥
 गुणात्मनस्तेऽपि गुणान् विमातुं हितावतीर्णस्य क ईश्वरेऽस्य ।
 कालेन यैर्वा विमिताः सुकल्पैर्भूपांसवः खे मिहिका शुभासः ॥ ७ ॥
 तत्तेऽनुकम्पां सुसमीक्षमाणो भुञ्जान एवात्मकृतं विपाकम् ।
 हृद्वाग्बुधुर्भिर्विदधन्मस्ते जीवेत यो मुक्तिपदे स दायभाक् ॥ ८ ॥
 पश्येश मेऽनार्यमनन्त आद्ये परात्मनि त्वय्यपि मायिमायिनि ।
 मायां वितत्येक्षितुमात्मवैभवं हाहं कियानैच्छमिवाचिरश्रौ ॥ ९ ॥
 अतः क्षमस्वाच्युत मे रजोभुवो ह्यजानतस्त्वत्पृथगीशमानिनः ।
 अजावलेपान्धतमोऽन्धचक्षुष एपोऽनुकम्प्यो मयि नाथवानिति ॥ १० ॥
 काहं तमोमहदहंलचरामिवाभूर्संवेष्टिताण्डघटसप्तवितस्तिकायः ।
 क्नेद्विग्वधाविगणिताण्डपरानुचर्यावाताध्वरोमविवरस्य च ते महित्वम् ॥ ११ ॥
 उत्क्षेपणं गर्भगतस्य पादयोः किं कल्पते मातुरघोक्षजागसे ।
 किमस्तिनास्तिव्यपदेशभूषितं तवास्ति कुक्षेः कियदप्यनन्तः ॥ १२ ॥
 जगत्त्रयान्तोदधिसंप्रवोदे नारायणस्योदरनाभिनालात् ।
 विनिर्गतोऽजस्त्विति वाङ्मन वै मृषा किं त्वीश्वर त्वन्न विनिर्गतोऽस्मि ॥ १३ ॥
 नारायणस्त्वं न हि सर्वदेहिनामात्मास्यषीयास्त्रिलोकसाक्षी ।
 नारायणोऽङ्ग नरभूजलायनात्तच्चापि सत्यं न तवैव माया ॥ १४ ॥
 तन्चेज्जलस्थं तव सज्जगद्रूपुः किं मे न दृष्टं भगवंस्तदेव ।
 किं वा सुदृष्टं हृदि मे तदेव किं नो सपद्येव पुनर्बर्दति ॥ १५ ॥

अत्रैव मायाधमनावतारे ह्यस्य प्रपञ्चस्य बहिः स्फुटस्य ।
कृतस्य चान्तर्जठरे जनन्या मायात्वमेव प्रकटीकृतं ते ॥१६॥

यस्य कुक्षाविदं सर्वं सारमं भाति यथा तथा । तत्त्वय्यपीह तत् सर्वं किमिदं मायया विना ॥१७॥
अथैव त्वदृतेऽस्य किं मम न ते मायात्वमादर्शितमेकोऽसि प्रथमं ततो ब्रजसुहृद्ब्रह्माः समस्ता अपि ।
तावन्तोऽसि चतुर्भुजास्तदखिलैः सार्कं मयोपासितास्तावन्त्येव जगन्त्यभूस्तादमितं ब्रह्मादयं शिष्यते १८

अजानतां त्वत्पदवीमनात्मन्यात्माऽऽत्मना भासि वितत्य मायाम् ।
सृष्टाविवाहं जगतो विधान इव त्वमेषोऽन्त इव त्रिनेत्रः ॥१९॥
सुरेष्वृषिष्वीश यथैव नृष्वपि तिर्यक्षु यादस्त्वपि तेऽजनस्य ।
जन्मासतां दुर्मदनिग्रहाय प्रभो विधातः सदनुग्रहाय च ॥२०॥
को वेत्ति भूमन् भगवन् परात्मन् योगेश्वरोतीर्भवतस्त्रिलोक्याम् ।
क्व वा कथं वा कति वा कदेति विस्तारयन् क्रीडसि योगमायाम् ॥२१॥
तस्मादिदं जगदशेषमसत्स्वरूपं स्वप्नामसत्तविषणं पुच्छुःखदुःखम् ।
त्वय्येव नित्यसुखबोधतनावनन्ते मायात उद्यदपियत् सदिवावभाति ॥२२॥
एकस्त्वमात्मा पुरुषः पुराणः सत्यः स्वयंज्योतिरनन्त आद्यः ।
नित्योऽक्षरोऽजससुखो निरञ्जनः पूर्णोऽद्वयो मुक्त उपाधितोऽमृतः ॥२३॥
एवंविधं त्वां सकलात्मनामपि स्वात्मानमात्मात्मतया विचक्षते ।
गुर्वर्कलब्धोपनिषत्सु चक्षुषा ये ते तरन्तीव भवानृताम्बुधिम् ॥२४॥
आत्मानमेवात्मतयाविजानतां तेनैव जातं निखिलं प्रपञ्चितम् ।
ज्ञानेन भूयोऽपि च तत्प्रलीयते रज्ज्वामहेर्भोगमवाभवौ यया ॥२५॥
अज्ञानसंज्ञौ भवबन्धमोक्षौ द्वौ नाम नान्यौ स्त श्रुतज्ञभावात् ।
अजस्रचित्यात्मनि केवले परे विचार्यमाणे तरणाविवाहनी ॥२६॥

त्वात्मात्मानं परं मत्वा परमात्मानमेव च । आत्मा पुनर्बहिर्मृग्य अहोऽज्ञजनताज्ञता ॥२७॥

अन्तर्भवेऽनन्त भवन्तमेव ह्यतत्यजन्तो मृगयन्ति सन्तः ।
असन्तमप्यन्त्यहिमन्तरेण सन्तं गुणं तं किमु यन्ति सन्तः ॥२८॥
अथापि ते देव पदाम्बुजद्वयप्रसादलेशानुगृहीत एव हि ।
जानाति तत्त्वं भगवन्महिम्नो न चान्य एकोऽपि चिरं विचिन्वन् ॥२९॥
तदस्तु मे नाथ स भूरिभागो भवेऽत्र वान्यत्र तु वा तिरस्त्राम् ।
येनाहमेकोऽपि भवजनानां भूत्वा निषेवे तव पादपङ्कजम् ॥३०॥

अहोऽतिघन्या ब्रजगोरमण्यः स्तन्यामृतं पीतमतीव ते मुदा ।

यासां विभो वत्सतरात्मजात्मना यत्तृप्तयेऽद्यापि न चालमध्वराः ॥३१॥

अहो भाग्यमहो भाग्यं नन्दगोव्रजौकसाम् । यन्मित्रं परमानन्दं पूर्णं ब्रह्म सनातनम् ॥३२॥

एषां तु भाग्यमहिमाच्युत तावदास्तामेकादशैव हि वयं बत भूरिभागाः ।

एतद्दृषीकचवकैरसकृत् पित्रामः शर्वादयोऽङ्घ्र्युदजमध्वमृतासवं ते ॥३३॥

तद् भूरिभाग्यमिह जन्म किमप्यटव्यां यद् गोकुलेऽपि कतमाङ्घ्रिरजोऽभियेकम् ।

यजीवितं तु निखिलं भगवान् मुकुन्दस्त्वद्यापि यत्पदरजः श्रुतिमृग्यमेव ॥३४॥

एषां घोषनिवासिनामुत भवान् किं देव रातेति नक्षेत्रे विश्वफलात् फलं त्वदपरं कुत्राप्ययन् मुद्यति ।

सद्रेषादिव पूतनापि सकुला त्वामेव देवापिता यद्दामार्थमुद्दृष्टिप्रायात्मतनयप्राणाशयास्त्वत्कृते ॥३५॥

तावद् रागादयः स्तेनास्तावत् कारागृहं गृहम् । तावन्मोहोऽङ्घ्रिनिगडो यावत् कृष्ण न ते जनाः ३६

प्रपञ्चं निष्प्रपञ्चोऽपि विढम्बयसि भूतले । प्रपन्नजनतानन्दसन्दोहं प्रथितुं प्रभो ॥३७॥

जानन्त एव जानन्तु किं बहूक्त्या न मे प्रभो । मनसो वपुषो वाचो वैभवं तव गोचरः ॥३८॥

अनुजानीहि मां कृष्ण सर्वे त्वं वेत्सि सर्वदृक् । त्वमेव जगतां नाथो जगदेतत्तवार्पितम् ॥३९॥

श्रीकृष्ण वृष्णिगकुलपुष्करजोषदायिन् क्षमानिर्जरद्विजपशुदधिद्विकारिन् ।

उद्धर्मशार्वरहर क्षिणिराश्रसमुगाकल्पमार्कमहन् भगवन् नमस्ते ॥ ४० ॥

श्रीशुक उवाच

इत्यभिश्रूय भूमानं त्रिः परिक्रम्य पादयोः । नत्वाभीष्टं जगद्धाता स्वधाम प्रत्यपद्यत ॥४१॥

ततोऽनुशाप्य भगवान् स्वभुवं प्रागवस्थितान् । वत्सान् पुलिनमानिन्ये यथापूर्वसखं स्वकम् ॥४२॥

एकस्मिन्नपि यातेऽन्द्रे प्राणेशं चान्तराऽऽत्मनः । कृष्णमायाहता राजन् क्षणार्धं मेनिरेऽर्भकाः ॥४३॥

किं किं न विस्मरन्तीह मायामोहितचेतसः । यन्मोहितं जगत् सर्वमभीक्ष्णं विस्मृतात्मकम् ॥४४॥

ऊचुश्च सुहृदः कृष्णं स्वागतं तेऽतिरहसा । नैकोऽप्यभोजि कवल एहीतः साधु भुज्यताम् ॥४५॥

ततो हसन् दृषीकेशोऽप्यवहृत्य सहार्भकैः । दर्शयंश्चर्माजगरं न्यवर्तत वनाद् ब्रजम् ॥४६॥

वर्हप्रसूननवधातुविचित्रिताङ्गः प्रोहामवेणुदलभृङ्गरवोत्सवाढ्यः ।

वत्सान् गृगन्ननुगामीतववित्रकीर्तिर्गोपीदृगुत्सवः दृशिः प्रविवेश गोष्ठम् ॥४७॥

अद्यानेन महाव्यालो यशोदानन्दसूनुना । हतोऽविता वयं चास्मादिति बाला ब्रजे जगुः ॥४८॥

राजोवाच

ब्रह्मन् परोद्भवे कृष्णे इयान् प्रेमा कथं भवेत् । योऽभूत्पूर्वस्तोकेषु स्वोद्भवेष्वपि कथ्यताम् ॥४९॥

श्रीशुक उवाच

सर्वेषामपि भूतानां नृप स्वात्मैव बल्लभः । इतरेऽपत्यविताशास्तद्वल्लभतयैव हि ॥५०॥
 तद् राजेन्द्र यथा स्नेहः स्वस्वकात्मनि देहिनाम् । न तथा ममशाब्दमिपुत्रवित्तगृह्यादियु ॥५१॥
 देहात्मवादिनां पुंसामपि राजन्यसत्तम । यथा देहः प्रियतमस्तथा न ह्यनु वे च तम् ॥५२॥
 देहोऽपि ममतामाक् चेतर्हसौ नात्मवत् प्रियः । यज्जीर्यत्यपि देहेऽस्मिञ्जीविताशा बलीयसी ॥५३॥
 तस्मात् प्रियतमः स्वात्मा सर्वेषामपि देहिनाम् । तदर्थमेव सकलं जगदेतच्चराक्षरम् ॥५४॥
 कृष्णमेनमवेहि त्वमात्मानमखिलतात्मनाम् । जगद्धिताय सोऽप्यत्र देहीवामाति मायया ॥५५॥
 वस्तुतो जानतामत्र कृष्णं स्यास्तु चरिण्यु च । भगवद्रूपमखिलं नान्यद् वस्तिह किञ्चन ॥५६॥
 सर्वेषामपि वस्तूनां भावार्थो भवति स्थितः । तस्यापि भगवान् कृष्णः किमतद् वस्तु रूप्यताम् ५७

समाश्रिता ये पदपल्लवप्लवं महत्पदं पुण्ययशोमुरारेः ।

भवाम्भुधिर्वत्सपदं परं पदं पदं पदं यद् विपदां न तेषाम् ॥५८॥

एतत्ते सर्वमाख्यातं यत्पृष्टोऽहमिह त्वया । यत् कौमारे हरिकृतं पौगण्डे परिकीर्तितम् ॥५९॥

एतत् सुहृद्भिश्चरितं मुरारेरघार्दनं शाद्वलजेमनं च ।

व्यक्तेतरद् रूपमजोर्वभिष्टवं शृण्वन् गृणन्नेति नरोऽखिलार्थान् ॥६०॥

एवं विहारैः कौमारैः कौमारं जहतुर्भजे । निलायनैः सेतुबन्धैर्मर्कटोत्प्लवनादिभिः ॥६१॥

इति श्रीमद्भागवते महापुराणे पारमहंसां संहितायां दशमस्कन्धे पूर्वार्धे ब्रह्मस्तुतिनाम चतुर्दशोऽध्यायः ॥१४॥

अथ पञ्चदशोऽध्यायः

श्रीशुक उवाच

ततश्च पौगण्डवयः श्रितौ ब्रजे बभूवुस्तौ पशुपालसंमतौ ।

गाश्चारयन्तौ सखिमिः समं पदैर्वृन्दावनं पुण्यमतीव चक्रतुः ॥ १ ॥

तन्माधवो वेणुमुदीरयन् वृत्तो गोपैर्गुणद्भिः स्वयशो बलान्वितः ।

पशून् पुरस्कृत्य पशान्यमाविशद् विहर्तुकामः कुसुमाकरं वनम् ॥ २ ॥

तन्मञ्जुषोषालिमृगद्विजाकुलं महन्मनःप्रख्यपयःसरस्वता ।

वातेन जुष्टं शतपत्रगन्धिना निरीक्ष्य रन्तुं भगवान् मनो दधे ॥ ३ ॥

स तत्र तत्राचणपल्लवभ्रिया फलप्रसूनोरुभरेण - पादयोः ।

स्पृशच्छिखान् वीक्ष्य वनस्पतीन् मुदा स्यन्नित्वाहाग्रजमादिपूरुषः ॥ ४ ॥

श्रीभगवानुवाच

अहो अमी देववरामरार्चितं पादाम्भुजं ते सुमनःफलाह्वणम् ।

नमन्त्युपादाय शिखाभिरात्मनस्तमोऽपहृत्यै तरुजन्म यत्कृतम् ॥ ५ ॥

एतेऽलिनस्तव यद्योऽखिललोकतीर्थं गायन्त आदिपुरुषानुपदं भजन्ते ।
 प्रायो अमी मुनिगणा भवदीय मुख्या गूढं वनेऽपि न जहत्यनघात्मदैवम् ॥ ६ ॥
 नृत्यन्त्यमी शिखिन ईड्य सुदा हरिण्यः कुर्वन्ति गोप्य इव ते प्रियमीक्षणैः ।
 सूक्तैश्च कोकिलभाणा गृहमागताय धन्या वनौकस इयान् हि सतां विसर्गः ॥ ७ ॥
 धन्येयमद्य धरणी तृणवीक्ष्यस्त्वत्पादस्पृशो द्रुमलताः करजाभिमृष्टाः ।
 नद्योऽद्रयः खगमृगाः सदयावलोकेर्गोप्योऽन्तरेण भुजयोरपि यत्स्पृहा श्रीः ॥ ८ ॥

श्रीशुक उवाच

एवं वृन्दावनं श्रीमत् कृष्णः प्रीतमनाः पश्यन् । रेमे सञ्चारयन्नद्रेः सरिद्रोघस्तु सानुगः ॥ ९ ॥
 क्वचिद् गायति गायत्सु मदान्घालिष्वनुवतैः । उपगीयमानचरितः सखी सङ्घर्षणान्वितः ॥ १० ॥
 क्वचिच्च कलहंसानामनुकृजति कृजितम् । अभिनृत्यति नृत्यन्तं बर्हिणं हासयन् क्वचित् ॥ ११ ॥
 मेघगम्भीरया वाचा नामभिर्दूरगान् पश्यन् । क्वचिदाह्वयति प्रीत्या गोगोपालमनोज्ञया ॥ १२ ॥
 चकोरकौञ्चकहाभारद्वाजांश्च बर्हिणः । अनुरीति स्म सत्त्वानां भीतवद् व्याघ्रसिंहयोः ॥ १३ ॥
 क्वचित् क्रीडापरिश्रान्तं गोपोत्सङ्गोपबर्हणम् । स्वयं विश्रमयत्यार्यं पादसंवाहनादिभिः ॥ १४ ॥
 नृत्यतो गायतः क्वापि वल्गतो युध्यतो मियः । गृहीतहस्तौ गोपालान् हसन्तौ प्रशशंसतुः ॥ १५ ॥
 क्वचित् पल्लवतल्पेषु नियुद्धभ्रमकथितः । वृक्षमूलाभयः शेते गोपोत्सङ्गोपबर्हणः ॥ १६ ॥
 पादसंवाहनं चक्रुः केचित्तस्य महात्मनः । अपरे हतपाप्मानो व्यजनैः समवीजयन् ॥ १७ ॥
 अन्ये तदनुरूपाणि मनोशानि महात्मनः । गायन्ति स्म महाराज क्षेहक्लिन्नधियः शनैः ॥ १८ ॥

एवं निगूढात्मगतिः स्वमायया गोपात्मजत्वं चरितैर्विदम्बयन् ।

रेमे रमालालितपादपल्लवो ग्राम्यैः समं ग्राम्यवदीक्ष्यचेष्टितः ॥ १९ ॥

श्रीदामा नाम गोपालो रामकेशवयोः सखा । सुबलस्तोककृष्णाद्या गोपाः प्रेम्णेदमन्नुवन् ॥ २० ॥
 राम राम महाबाहो कृष्ण दुष्टनिबर्हण । इतोऽविदूरे सुमहद् वनं तालालिसङ्कुडम् ॥ २१ ॥
 फलानि तत्र भूरीणि पतन्ति पतितानि च । सन्ति कित्त्ववकदानि धेनुकेन दुरात्मना ॥ २२ ॥
 सोऽतिवीर्योऽसुरो राम हे कृष्ण खररूपधृक् । आत्मनुल्यवल्हेरन्यैर्जातिभिर्बहुभिर्वृतः ॥ २३ ॥
 तस्मात् कृतनराहाराद् भीतैर्दृष्टिभिरमित्रहन् । न सेव्यते पशुगणैः पक्षिसङ्घैर्विबर्जितम् ॥ २४ ॥
 विद्यन्तेऽशुकपूर्वाणि फलानि सुरभीणि च । एष वै सुरभिर्गन्धो विषूचीनोऽवग्रहते ॥ २५ ॥
 प्रयच्छ तानि नः कृष्ण गन्धलोभितचेतसाम् । वाञ्छास्ति महती राम गम्यतां यदि रोचते ॥ २६ ॥
 एवं सुदृढचः श्रुत्वा सुहृत्प्रियचिकीर्षया । प्रहस्य जगमनुगोपैर्दृप्तौ तालवनं प्रभू ॥ २७ ॥
 बलः प्रविश्य बाहुभ्यां तालान् संपरिकम्पयन् । फलानि पातयामास सतङ्गज इवौजसा ॥ २८ ॥
 फलानां पततां शब्दं निश्वासासुररासभः । अभ्यधावत् क्षतितलं सनगं परिकम्पयन् ॥ २९ ॥

समेत्य तरसा प्रत्यग् द्वाभ्यां पद्भ्यां बलं बली । निहत्योरसि काशब्दं मुञ्चन् पर्यसरत् खलः ॥३०॥
 पुनरासाद्य संरब्ध उपक्रोष्टा पराक् स्थितः । चरणावपरौ राजन् बलाय प्राक्षिपद् रुषा ॥३१॥
 स तं गृहीत्वा प्रपदोभ्रामयित्वैकमाणिना । चिक्षेप तृणराजाग्रे भ्रामणत्यक्तजीवितम् ॥३२॥
 तेनाहतो महाताले वेपमानो बृहच्छिराः । पादर्वस्थं कम्पयन् भग्नः स चान्यं सोऽपि चापरम् ३३
 बलस्य लीलयोत्सृष्टखरदेहहताहताः । तालाश्चकम्पिरे सर्वे महावातेरिता इव ॥३४॥
 नैतच्चित्रं भगवति ह्यनन्ते जगदीश्वरे । ओतप्रोतमिदं यस्मिस्तनुष्वङ्ग यथा पटः ॥३५॥
 ततः कृष्णं च रामं च शतयो धेनुकस्य ये । क्रोष्टारोऽभ्यद्रवन् सर्वे संरब्धा इतवान्धवाः ॥३६॥
 तांस्तानापततः कृष्णो रामश्च नृप लीलया । गृहीतपश्चाच्चरणान् प्राहिणोत्तृणराजसु ॥३७॥
 फलप्रकरसङ्कीर्णं दैत्यदेहैर्गतासुभिः । रराज भूः सतालाग्रैर्धनैरिव नमस्तलम् ॥३८॥
 तयोस्तत् सुमहत् कर्म निशाम्य विबुधादयः । सुमुचुः पुष्पवर्षाणि चक्रुर्वाद्यानि तुष्टुवुः ॥३९॥
 अथ तालफलान्यादन् मनुष्या गतसाध्वसाः । तृणं च पशवश्चेरुर्हतधेनुककानने ॥४०॥
 कृष्णः कमल्पत्राक्षः पुण्यश्रवणकीर्तनः । स्तूयमानोऽनुगौर्गोपैः साग्रजो ब्रजमात्रजत् ॥४१॥
 तं गोरजश्छुरितकुन्तलबद्धबर्हवन्यप्रसूनरुचिरेक्षणचारुहासम् ।
 वेणुं कृणन्तमनुगौरनुगीतकीर्तिगोप्यो दिदृक्षितदृशोऽभ्यगमन् समेताः ॥४२॥
 पीत्वा मुकुन्दमुखसारधमक्षिमृङ्गैस्तापं जहुर्विरहजं ब्रजयोषितोऽहि ।
 तत्सत्कृतिं समधिगम्य विवेश गोष्ठं सर्वाडहासविनयं यदपाङ्गमोक्षम् ॥४३॥
 तयोर्यशोदारौहिण्यौ पुत्रयोः पुत्रवत्सले । यथाकामं यथाकालं व्यधत्तां परमाशिशः ॥४४॥
 गताञ्चानश्रमौ तत्र मज्जनोन्मर्दनादिभिः । नीर्वी वसित्वा रुचिरां दिव्यस्रग्गन्धमण्डितौ ॥४५॥
 जनन्युपहृतं प्राश्य स्वाद्भन्नमुपललितौ । संविश्य वरशय्यायां सुखं सुषुपतुर्व्रजे ॥४६॥
 एवं स भगवान् कृष्णो वृन्दावनचरः क्वचित् । ययौ राममृते राजन् कालिन्दीं सखिमिर्चृतः ॥४७॥
 अथ गावश्च गोपाश्च निदाघातपपीडिताः । दुष्टं जलं पपुस्तस्यास्तृषार्ता विषदूषितम् ॥४८॥
 विषाम्भस्तदुपस्पृश्य दैवोपहतचेतसः । निपेतुर्व्यसवः सर्वे सल्लिन्ते कुरूद्रह ॥४९॥
 वीक्ष्य तान् वै तथा भूतान् कृष्णो योगेश्वरेश्वरः । ईक्षयामृतवर्षिण्या स्वनाथान् समजीवयत् ॥५०॥
 ते संप्रतीतस्मृतयः समुत्थाय जलान्तिकात् । आसन् सुविस्मिताः सर्वे वीक्षमाणाः परस्परम् ५१
 अन्वमंसत तद् राजन् गोविन्दानुग्रहेक्षितम् । पीत्वा विषं परेतस्य पुनरुत्थानमात्मनः ॥५२॥
 इति श्रीमद्भागवते महापुराणे पारमहंसां संहितायां दशमस्कन्धे पूर्वार्धे धेनुकवधो नाम पञ्चदशोऽध्यायः ॥१५॥

अथ षोडशोऽध्यायः

श्रीशुक उवाच

विशोक्य दूषितां कृष्णां कृष्णः कृष्णाहिना विभुः । तस्या विशुद्धिमन्त्रिच्छन् सर्वं तनुदवासय ॥१॥

राजोवाच

कथमन्तर्जलेऽगाधे न्यगृह्णाद् भगवानहिम् । स वै बहुयुगावासं यथाऽऽसीद् विप्र कथ्यताम् ॥१॥
ब्रह्मन् भगवतस्तस्य भूम्नः स्वच्छन्दवर्तिनः । गोपालोदारचरितं कस्तृप्येतामृतं जुषन् ॥२॥

श्रीशुक उवाच

कालिन्ध्यां कालियस्यासीद्घदः कश्चिद् विषामिना । श्रप्यमाणपया यस्मिन् पतन्त्युपरिगाः खगाः ४
विप्रुष्मता विषोदोर्मिमास्तेनाभिमर्शिताः । म्रियन्ते तीरगा यस्य प्राणिनः स्थिरजङ्गमाः ॥५॥

तं चण्डवेगविषवीर्यमवेक्ष्य तेन दुष्टां नदीं च खलसंयमनावतारः ।

कृष्णः कदम्बमाधिरह्य ततोऽतितुङ्गमास्फोट्य गाढरशनो न्यपतद् विषोदे ॥ ६ ॥

सर्पहृदः पुरुषसारनिपातवेगसंक्षोभितोरगविषोच्छ्वसिताम्बुराशिः ।

पर्यक् ष्टुतो विषकषायविभीषणोर्मिर्घावन् धनुःशतमनन्तवल्स्य किं तत् ॥ ७ ॥

तस्य हृदे विहरतो भुजदण्डघूर्णवाघोषमङ्ग वरवारणविक्रमस्य ।

आश्रुत्य तत्त्वसदनाभिभवं निरीक्ष्य चक्षुःश्रवाः समसरत्तदमृष्यमाणः ॥ ८ ॥

तं प्रेक्षणीयसुकुमारघनावदातं श्रीवत्सपीतवसनं स्मितसुन्दरास्यम् ।

क्रीडन्तमप्रतिभयं कमलोदराङ्घ्रिं संदश्य मर्मसु रुषा मुजया च्छाद ॥ ९ ॥

तं नागभोगपरीवीतमदृष्टचेष्टमालोक्य तद्विषयसखाः पशुपा भृशार्ताः ।

कृष्णेऽर्पितात्मसुहृदर्थकलत्रकामा दुःखानुशोकभयमूढधियो निपेतुः ॥१०॥

गावो वृषा वत्सतर्ष्यः क्रन्दमानाः सुदुःखिताः । कृष्णे न्यस्तेक्षणा मीता रुदत्य इव तस्यिरे ॥११॥

अथ ब्रजे महोत्पाताखिविधा ह्यतिदारुणाः । उत्पेतुर्भुवि दिव्यात्मन्यासन्नभयशंसिनः ॥१२॥

तानालक्ष्य भयैद्विधा गोपा नन्दपुरोगमाः । विना रामेण गाः कृष्णं ज्ञात्वा चारयितुं गतम् ॥

तैर्दुर्निमित्तैर्निषनं मत्वा प्राप्तमत्तद्विदः । तत्प्राणास्तन्मनस्कास्ते दुःखशोकभयातुराः ॥१४॥

आबालवृद्धवनिताः सर्वेऽङ्ग पशुवृत्तयः । निर्जग्मुर्गोकुलाद् दीनाः कृष्णदर्शनलालसाः ॥१५॥

तांस्तथा कातरान् वीक्ष्य भगवान् माधवो बलः । प्रहस्य किञ्चित्तोवाच प्रभावशोऽनुजस्य सः ॥१६॥

तेऽन्वेषमाणा दयितं कृष्णं सूचितया पदैः । भगवल्लक्षणैर्जग्मुः पदव्या यमुनातटम् ॥१७॥

ते तत्र तत्राञ्जयवाङ्कुशाशनिध्वजोपपन्नानि पदानि विश्रुतेः ।

मार्गे गवामन्यपदान्तरान्तरे निरीक्षमाणा ययुरङ्ग सत्वरः ॥१८॥

अन्तर्हृदे भुजगभोगपरीतमारात् कृष्णं निरीहमुपलभ्य जलाशयान्ते ।

गोपांश्च मूढविषणान् परितः पशूंश्च संक्रन्दतः परमकदमलमापुरार्ताः ॥१९॥

गोप्योऽनुरक्तमनसो भगवत्यनन्ते तत्त्वौहृदसितविलोकगिरः स्मरन्त्यः ।

प्रस्तेऽहिना प्रियतमे भृशदुःखतप्ताः शून्यं प्रियव्यतिहृतं ददृशुञ्जिलोकम् ॥२०॥

ताः कृष्णमातरमपत्यमनुप्रविष्टां तुल्यव्यथाः समनुग्रह्य शुचः सवन्त्यः ।
तास्ता व्रजप्रियकथाः कथयन्त्य आसन् कृष्णाननेऽर्पितदृशो मृतकप्रतीकाः ॥२१॥

कृष्णप्राणान्निर्विशतो नन्दादीन् वीक्ष्य तं हृदम् । प्रत्यपेधत् स भगवान् रामः कृष्णानुभाववित् ॥
इत्थं स्वगोकुलमनन्यगतिं निरीक्ष्य सखीकुमारमतिदुःखितमात्महेतोः ।
आज्ञाय मर्त्यपदवीमनुवर्तमानः स्थित्वा मुहूर्तमुदतिष्ठदुरङ्गवन्धात् ॥२३॥
तत्प्रथ्यमानवपुषा व्यथितात्मभोगस्त्यक्त्वोन्नमय्य कुपितः स्वफणान् भुजङ्गः ।
तस्यौ श्वसञ्छ्वसनरन्ध्रविषाम्वरीषस्तब्धेक्षणोल्मुकमुखो हरिमीक्षमाणः ॥२४॥
तं जिह्वया द्विशिखया परिलेलिहानं द्वे सृक्किणी ह्यतिकरालविषाग्निदृष्टिम् ।
क्रीडन्नमुं परिससार यथा खगेन्द्रो वभ्राम सोऽप्यवसरं प्रसमीक्षमाणः ॥२५॥
एवं परिभ्रमहतौजसमुन्नतांसमानम्य तत्पृथुशिरःस्वधिरूढ आद्यः ।
तन्मूर्धरत्ननिकरस्पर्शातिताम्रपादाम्बुजोऽखिलकलादिगुर्ननर्त ॥२६॥
तं नर्तुमुद्यतमवेक्ष्य तदा तदीयगन्धर्वसिद्धसुरचारणदेववध्वः ।
प्रीत्या मृदङ्गपणवानकवाद्यगीतपुष्पोपहारनुतिभिः सहसोपसेदुः ॥२७॥
यद् यच्छिरो न नमतेऽङ्ग शतैकशीर्ष्णस्तत्तन्ममदं खरदण्डधरोऽङ्घ्रिपातैः ।
क्षीणायुषो भ्रमत उल्बणमास्यतोऽसृङ् नस्तो वमन् परमकम्बलमाप नागः ॥२८॥
तस्याक्षिभिर्गरलमुद्गमतः शिरस्सु यद् यत् समुन्नमति निःश्वसतो रथोच्चैः ।
नृत्यन् पदानुनमयन् दमयाम्बभूव पुष्पैः प्रपूजित इवेह पुमान् पुराणः ॥२९॥
तच्चित्रताण्डवविरुग्णफणातपत्रो रक्तं मुखैरु वमन् नृप भगगात्रः ।
स्मृत्वा चराचरगुरुं पुरुषं पुराणं नारायणं तमरणं मनसा जगाम ॥३०॥
कृष्णस्य गर्भजगतोऽतिभगवसन्नं पाष्णिप्रहारपरिरुग्णफणातपत्रम् ।
दृष्ट्वाहिमाद्यमुपसेदुरमुष्य पत्न्य आर्ताः श्लथद्वसनभूषणकेशवन्धाः ॥३१॥
तास्तं सुविग्रमनसोऽथ पुरस्कृतार्भाः कायं निधाय सुवि भूतपतिं प्रणेमुः ।
साध्व्यः कृताञ्जलिपुटाः शमलस्य भर्तुर्मौक्षेप्सवः शरणदं शरणं प्रपन्नाः ॥३२॥

नागपत्न्य ऊचुः

न्याय्यो हि दण्डः कृतकस्त्रिषेऽस्मिस्तवावतारः खलनिग्रहाय ।
रिपोः सुतानाम्पि तुल्यदृष्टेर्धत्से दमं फलमेवानुशंसन् ॥३३॥
अनुग्रहोऽयं भवतः कृतो हि नो दण्डोऽसतां ते खलु कल्मषापहः ।
यद् दन्दशक्तवममुष्य देहिनः क्रोवोऽपि तेऽनुग्रह एव संमतः ॥३४॥

तपः सुततं किमनेन पूर्वं निरस्तमानेन च मानदेन ।
धर्मोऽथ वा सर्वजनानुकम्पया यतो भवांस्तुप्यति सर्वजीवः ॥३५॥
कस्यानुभावोऽस्य न देव विघ्नहे तवाङ्घ्रिरेणुस्पर्शाधिकारः ।
यद्वाञ्छया श्रीर्ललनाऽऽचरत्तपो विहाय कामान् सुचिरं धृतव्रता ॥३६॥
न नाकपृष्ठं न च सार्वभौमं न पारमेष्ठ्यं न रसाधिपत्यम् ।
न योगसिद्धीरपुनर्भवं वा वाञ्छन्ति यत्पादरजः प्रपन्नाः ॥३७॥
तदेप नाथाप दुरापमन्यैस्तमोजनिः क्रोधवशोऽप्यहीशः ।
संसारचक्रे भ्रमतः शरीरिणो यदिच्छतः स्याद् विभवः समक्षः ॥३८॥

नमस्तुभ्यं भगवते पुरुषाय महात्मने । भूतावासाय भूताय पणाय परमात्मने ॥३९॥
ज्ञानविज्ञाननिधये ब्रह्मणेऽनन्तशक्तये । अगुणायविकाराय नमस्तेऽप्राकृताय च ॥४०॥
कालाय कालनाभाय कालावयवसाक्षिणे । विश्वाय तदुपद्रष्ट्रे तत्कर्त्रे विश्वहेतवे ॥४१॥
भूतमात्रेन्द्रियप्राणमनोबुद्धथाशयात्मने । त्रिगुणेनाभिमानेन गूढस्वात्मानुभूतये ॥४२॥
नमोऽनन्ताय सूक्ष्माय कूटस्थाय विपश्चिते । नानावादानुरोधाय वाच्यवाचकशक्तये ॥४३॥
नमः प्रमाणमूलाय कवये शास्त्रयोनये । प्रवृत्ताय निवृत्ताय निगमाय नमो नमः ॥४४॥
नमः कृष्णाय रामाय वसुदेवसुताय च । प्रद्युम्नायानिरुद्धाय सात्वतां पतये नमः ॥४५॥
नमो गुणप्रदीपाय गुणात्मच्छादनाय च । गुणवृत्त्युपलक्ष्याय गुणद्रष्ट्रे स्वसंविदे ॥४६॥
अव्याकृतविहाराय सर्वव्याकृतसिद्धये । हृषीकेश नमस्तेऽस्तु मुनये भौनशीलिने ॥४७॥
परावरगतिज्ञाय सर्वाध्यक्षाय ते नमः । अविश्वाय च विश्वाय तद्द्रष्टेऽस्य च हेतवे ॥४८॥

त्वं ह्यस्य जन्मस्थितिसंयमान् प्रभो गुणैरनीहोऽकृत कालशक्तिधृक् ।
तत्तत्स्वभावान् प्रतिबोधयन् सतः समीक्षयामोघविहार ईहसे ॥४९॥
तस्यैव तेऽमूस्तनवात्रिलोक्यां शान्ता अशान्ता उत मूढयोनयः ।
शान्ताः प्रियास्ते ह्यधुनावितुं सतां स्यातुश्च ते धर्मपरीक्षयेहतः ॥५०॥

अपराधः सकृद् भर्त्रा सोढव्यः स्वप्न जाकृतः । क्षन्तुमर्हसि शान्तात्मन् मूढस्य त्वामजानतः ॥५१॥
अनुगृह्णीष्व भगवन् प्राणांस्त्यजति पन्नगः । स्त्रीणां नः साधुशोच्यानां पतिः प्राणः प्रदीयताम् ॥
विधेहि ते किङ्करीणामनुष्टेयं तवाश्रया । यच्छ्रद्धयानुतिष्ठन् वै मुच्यते सर्वतोभयात् ॥५३॥

श्रीशुक उवाच

इत्थं स नागपत्नीभिर्भगवान् समभिष्टुतः । मूर्च्छितं भग्नशिरसं विससर्जाङ्घ्रिकुट्टनैः ॥५४॥
प्रतिलब्धेन्द्रियप्राणः कालियः शनकैर्हरिम् । कृच्छ्रात् समुच्छ्वसन् दीनः कृष्णं प्राह कृताञ्जलिः ॥

कालिय उवाच

वयं खलाः सहोत्पत्त्या तामसा दीर्घमन्यवः । स्वभावो दुस्त्यजो नाथ लोकानां यदसद्ग्रहः ॥५६॥
त्वया सृष्टमिदं विष्वं धातुर्गुणविसर्जनम् । नानास्वभाववीर्यैर्जोयोनिबीजाशयाकृति ॥५७॥
वयं च तत्र भगवन् सर्पा जात्युरुमन्यवः । कथं त्यजामस्त्वनमायां दुस्त्यजां मोहिताःस्वयम् ॥
भवान् हि कारणं तत्र सर्वेशो जगदीश्वरः । अनुग्रहं निग्रहं वा मन्यसे तद् विधेहि नः ॥५९॥

श्रीशुक उवाच

इत्याकर्ण्य वचः प्राह भगवान् कार्यमानुषः । नात्र स्थेयं त्वया सर्पं समुद्रं याहि माचिरम् ।
स्वशात्यपत्यदाराढ्यो गोनृभिर्मुज्यतां नदी ॥६०॥

य एतत् संस्मरेन्मर्त्यस्तुभ्यं मदनुशासनम् । कीर्तयन्नुभयोः सन्धोर्न युष्मद् भयमानुयात् ॥६१॥
योऽस्मिन् स्नात्वा मदाक्रीडे देवादींस्तर्पयेज्जलैः । उपोष्य मां स्मरन्नचेत् सर्वपापैः प्रमुच्यते ॥६२॥
द्वीपं रमणकं हित्वा हृदमेतमुपाश्रितः । यद्भयात् स सुपर्णस्त्वां नाद्यान्मत्पादलाञ्छितम् ६३-

श्रीशुक उवाच

एवमुक्तो भगवता कृष्णेनाद्भुतकर्मणा । तं पूजयामास मुदा नागपत्न्यश्च सादरम् ॥६४॥
दिव्याम्बरसङ्घाणिभिः परार्घ्यैरपि भूषणैः । दिव्यगन्धानुलेपैश्च महत्योत्पलमालया ॥६५॥
पूजयित्वा जगन्नाथं प्रसाद्य गरुडबन्धजम् । ततः प्रीतोऽभ्यनुज्ञातः परिक्रम्याभिवन्द्य तम् ॥६६॥
सकलत्रसुहृत्पुत्रो द्वीपमध्येर्जगाम ह । तदैव सामृतजला यमुना निर्विषाभवत् ।
अनुग्रहाद् भगवतः क्रोडामानुषरूपिणः ॥६७॥

इति श्रीमद्भागवते महापुराणे पारमहंस्यां संहितायां दशमस्कन्धे पूर्वोपे कालियमोक्षणं नाम षोडशोऽध्यायः ॥१६॥

अथ सप्तदशोऽध्यायः

राजोवाच

नागालयं रमणकं कस्मात्तत्याज कालियः । कृतं किं वा सुपर्णस्य तेनैकेनासमञ्जसम् ॥ १ ॥

श्रीशुक उवाच

उपहार्यैः सर्पजनैर्मांसि मासीह यो बलिः । वानस्पत्यो महाबाहो नागानां प्राह्निरूपितः ॥ २ ॥
स्वं स्वं भागं प्रयच्छन्ति नागाः पर्वणि पर्वणि । गोपीयायात्मनः सर्वे सुपर्णाय महात्मने ॥ ३ ॥
विषवीर्यमदाविष्टः काद्रवेयस्तु कालियः । कदर्याकृत्य गरुडं स्वयं तं बुभुजे बलिम् ॥ ४ ॥
तच्छ्रुत्वा कुपितो राजन् भगवान् भगवत्प्रियः । विजिघांसुर्महावेगः कालियं समुपाद्रवत् ॥ ५ ॥

तमापतन्तं तरसा विषायुधः प्रत्यभ्ययादुच्छ्रितनैकमस्ताकः ।

दद्भिः सुपर्णे न्यदशद् ददायुधः करालजिह्वोच्छ्रितोऽग्रलोचनः ॥ ६ ॥

तं तार्क्ष्यपुत्रः स निरस्य मन्युमान् प्रचण्डवेगोमधुसूदनासनः ।

पक्षेण सव्येन हिरण्यरोचिषा जघान कद्रुसुतमुग्रविक्रमः ॥ ७ ॥

सुपर्णापक्षाभिहतः कालियोऽतीव विह्वलः । हृदं विवेश कालिन्ध्यास्तदगम्यं दुरासदम् ॥ ८ ॥

तत्रैकदा जलचरं गरुडो भक्ष्यमीप्सितम् । निवारितः सौभरिणा प्रसह्य क्षुधितोऽहरत् ॥ ९ ॥

मीनान् सुदुःखितान् दृष्ट्वा दीनान् मीनपतौ हते । कृपया सौभरिः प्राह तत्रत्यक्षेममाचरन् ॥ १० ॥

अत्र प्रविश्य गरुडो यदि मत्स्यान् स खादति । सद्यः प्राणैर्वियुज्येत सत्यमेतद् ब्रवीम्यहम् ॥ ११ ॥

तं कालियः परं वेद नान्यः कश्चन लेलिहः । अवात्सीद् गरुडाद् भीतः कृष्णेन च विवासितः ॥ १२ ॥

कृष्णं हृदाद् विनिष्क्रान्तं दिव्यस्त्रगन्धवाससम् । महामणिगणाकीर्णं जाम्बूनदपरिष्कृतम् ॥ १३ ॥

उपलभ्योत्थिताः सर्वे लब्धप्राणा इवासवः । प्रमोदनिभृतात्मानो गोपाः प्रीत्याभिरेभिरे ॥ १४ ॥

यशोदा रोहिणी नन्दो गोप्यो गोपाश्च कौरव । कृष्णं समेत्य लब्धेहा आसँल्लब्धमनोरथाः ॥ १५ ॥

रामश्चाच्युतमालिङ्ग्य जहासास्यानुभाववित् । नगा गावो वृषा वत्सा लेभिरे परमां मुदम् ॥ १६ ॥

नन्दं विप्राः समागत्य गुरवः सकलत्रकाः । ऊचुस्ते कालियग्रस्तो दिष्टया मुक्तस्तवात्मजः ॥ १७ ॥

देहि दानं द्विजातीनां कृष्णनिर्मुक्तिहेतवे । नन्दः प्रीतमना राजन् गाः सुवर्णं तदादिशत् ॥ १८ ॥

यशोदापि महाभागा नष्टलब्धप्रजा सती । परिष्वज्याङ्गमारोप्य मुमोचाश्रुकलं मुहुः ॥ १९ ॥

तां रात्रिं तत्र राजेन्द्र क्षुत्तृड्भ्यां श्रमकर्शिताः । ऊचुर्ब्रजौकसो गावः कालिन्ध्या उपकूलतः ॥ २० ॥

तदा शुचिवनोद्भूतो दावाग्निः सर्वतो व्रजम् । सुप्तं निशीथ आवृत्य प्रदग्धुमुपचक्रमे ॥ २१ ॥

तत उत्थाय संभ्रान्ता दह्यमाना व्रजौकसः । कृष्णं ययुस्ते शरणं मायामनुजमीश्वरम् ॥ २२ ॥

कृष्ण कृष्ण महाभाग हे रामामितविक्रम । एष घोरतमो वह्निस्तावकान् ग्रसते हि नः ॥ २३ ॥

सुदुस्तराजः स्वान् पाहि कालाग्नेः सुहृदः प्रभो । न शक्नुमस्त्वच्चरणं संत्यक्तुमक्रुतोभयम् ॥ २४ ॥

इत्थं स्वजनवैक्लव्यं निरीक्ष्य जगदीश्वरः । तमधिमपिबत्तीव्रमनन्तोऽनन्तशक्तिधृक् ॥ २५ ॥

इति श्रीमद्भागवते महापुराणे पारमहंस्यां संहितायां दशमस्कन्धे पूर्वार्धे

दावाग्निमोचनं नाम सप्तदशोऽध्यायः ॥ १७ ॥

अथाष्टादशोऽध्यायः

श्रीशुक उवाच

अथ कृष्णः परिवृतो शक्तिभिर्मुदितात्मभिः । अनुगीयमानो न्यविशद् व्रजं गोकुलमण्डितम् ॥ १ ॥

प्रजे विक्रीडतोरेवं गोपालच्छत्रमायया । ग्रीष्मो नामर्तुरभवन्नातिप्रेयाञ्छरीरिणाम् ॥ २ ॥

स च वृन्दावनगुणैर्वसन्त इव लक्षितः । यत्रास्ते भगवान् साक्षाद् रामेण सह केशवः ॥ ३ ॥

यत्र निर्झरनिर्हादनिवृत्तस्वनक्षिल्लिकम् । शश्वत्तच्छीकरजौघद्रुममण्डलमण्डितम् ॥ ४ ॥

सरित्सरःप्रस्रवणोर्मिवायुना कङ्कारकञ्जोत्पलरेणुहारिणा ।

न विद्यते यत्र वनौकसां दवो निदाधवह्वयर्कभवोऽतिशादले ॥ ५ ॥

अगाधतोयहृदिनीतटोर्मिभिर्द्रवत्पुरीष्याः पुलिनैः समन्ततः ।

न तत्र चण्डांशुकरा विपोल्यणा भुवो रसं शादलितं च गृह्णते ॥ ६ ॥

वनं कुसुमिं श्रीमन्नदच्चित्रमृगद्विजम् । गायन्मयूरभ्रमरं कूजत्कोकिलधारसम् ॥ ७ ॥

क्रीडिष्यमाणस्तत् कृष्णो भगवान् बलसंयुतः । वेणुं विरणयन् गोपैर्गोधनैः संवृतोऽविशत् ॥ ८ ॥

प्रवालबर्हस्तवकस्रग्धातुकृतभूषणाः । रामकृष्णादयो गोपा नवृत्तुर्युधुर्जगुः ॥ ९ ॥

कृष्णस्य वृत्यतः केचिजगुः केचिदवादयन् । वेणुपाणितलैः शृङ्गैः प्रशशंसुरथापरे ॥ १० ॥

गोपजातिप्रतिच्छन्नौ देवा गोपालरूपिणः । ईडिरे कृष्णरामौ च नटा इव नटं नृप ॥ ११ ॥

भ्रामणैर्लङ्घनैः क्षेपैरास्फोटनविकर्षणैः । चिक्रीडतुर्नियुद्धेन काकपक्षधरौ क्वचित् ॥ १२ ॥

क्वचिन्वृत्यस्तु चान्येषु गायकौ वादकौ स्वयम् । शशंसतुर्महाराज साधु साध्विति वादिनौ ॥ १३ ॥

क्वचिद् बिल्वैः क्वचित् कुम्भैः क्वचामलकमुष्टिभिः । अस्पृश्यनेत्रयन्धात्रैः क्वचिन्मृगखगेहया ॥ १४ ॥

क्वचिच्च दर्दुरप्रार्थिवैर्विविधैरुपहासकैः । क्वदाचित् स्पन्दोलिकया क्वर्हिचिन्वृपचेष्टया ॥ १५ ॥

एवं तौ लोकसिद्धाभिः क्रीडाभिश्चेरतुर्वने । नद्यद्विद्रोणिक्कुञ्जेषु काननेषु सरस्तु च ॥ १६ ॥

पशूँश्चारयतोर्गोपैस्तदने रामकृष्णयोः । गोपरूपी प्रलम्बोऽगादसुरस्तज्जिहीर्षया ॥ १७ ॥

तं विद्वानपि दाशाहो भगवान् सर्वदर्शनः । अन्वमोदत तत्सख्यं वधं तस्य विचिन्तयन् ॥ १८ ॥

तत्रोपाहूय गोपालान् कृष्णः प्राह विहारवित् । हे गोपा विहरिष्यामो द्वन्द्वीभूय यथाययम् ॥ १९ ॥

तत्र चक्रुः परिवृढौ गोपा रामजनार्दनौ । कृष्णसङ्घट्टिनः वेचिदासन् रामस्य चापरे ॥ २० ॥

आचेरुर्विधाः क्रीडा वाह्यवाहकलक्षणाः । यत्रारोहन्ति जेतारो वहन्ति च पराजिताः ॥ २१ ॥

वहन्तो वाह्यमानाश्च चारयन्तश्च गोधनम् । भाण्डीरकं नाम वटं जग्मुः कृष्णपुरोगमाः ॥ २२ ॥

रामसङ्घट्टिनो यर्हि श्रीदामवृषभादयः । क्रीडायां जयिनस्तांस्तान् हुः कृष्णादयो नृप ॥ २३ ॥

उवाह कृष्णो भगवान् श्रीदामानं पराजितः । वृषभं भद्रसेनस्तु प्रलम्बो रोहिणीसुतम् ॥ २४ ॥

अविपह्वं मन्यमानः कृष्णं दानवपुङ्गवः । वहन् द्रुततरं प्रागादवरोहणतः परम् ॥ २५ ॥

तमुद्बहन् धरणिधरेन्द्रगौरवं महासुरो विगतयो निजं वपुः ।

स आस्थितः पुरटपरिच्छदो वभौ तडिद्दुमानुडुपतिवाडिवाम्बुदः ॥ २६ ॥

निरीक्ष्य तद्पुरलम्बरे चरत् प्रदीप्तदग्भ्रुकुटितटोप्रदंष्ट्रम् ।

ज्वलच्छिखं कटककिरीटकुण्डलत्विपाद्भुतं हलधर ईपदत्रसत् ॥ २७ ॥

अथागतस्मृतिरभयो रिपुं बलो विहायसार्थमिव हरन्तमात्मनः ।

रुषाहनच्छिरसि दृढेन मुष्टिना सुराधिपो गिरिमिव वज्ररंहवा ॥ २८ ॥

स आहतः सपदि विशीर्णमस्तको मुखाद् वमन् रुधिरमपस्मृतोऽसुरः ।

महारवं व्यसुरपतत् समीरयन् गिरिर्यथा मघवत आयुधाहतः ॥२९॥

दृष्ट्वा प्रलम्बं निहतं बलेन बलशालिना । गोपाः सुविस्मिता आसन् साधु साध्विति वादिनः ३०
आशिषोऽभिरुणन्तस्तं प्रशशंसुस्तदर्हणम् । प्रेत्यागतमिवालिङ्ग्य प्रेमविह्वलचेतसः ॥३१॥
पापे प्रलम्बे निहते देवाः परमनिर्वृताः । अम्यवर्षन् बलं माल्यैः शशंसुः साधु साध्विति ॥३२॥
इति श्रीमद्भागवते महापुराणे पारमहंस्या संहितायां दशमस्कन्धे पूर्वार्धे प्रलम्बवधो नामाष्टादशोऽध्यायः ॥१८॥

अथैकोनविंशतितमोऽध्यायः

श्रीशुक उवाच

क्रीडासक्तेषु गोपेषु तद्गावो दूरचारिणीः । स्वैरं चरन्त्यो विविशुस्तृणलोभेन गह्वरम् ॥ १ ॥
अजा गावो महिष्यश्च निर्विशन्त्यो वनाद् वनम् । इषीकाटवीं निर्विधिशुः क्रन्दन्त्यो दावतर्पिताः ॥२॥
तेऽपश्यन्तः पशून् गोपाः कृष्णरामादयस्तादा । जातानुतापा न विदुर्विचिन्वन्तो गधां गतिम् ॥ ३ ॥
तृणैस्तत्कुरदच्छिन्नैर्गोप्पदैरङ्कितैर्गवाम् । मार्गमन्वगमन् सर्वे नष्टाजीव्या विचेतसः ॥ ४ ॥
मुञ्जाटव्यां भ्रष्टमार्गे क्रन्दमानं स्वगोधनम् । संप्राप्य तृषिताः श्रान्तास्ततस्ते संन्यवर्तयन् ॥ ५ ॥
ता आहृता भगवता मेघगम्भीरया गिरा । स्वनाम्नां निनदं श्रुत्वा प्रतिनेदुः प्रहर्षिताः ॥ ६ ॥

ततः समन्ताद् वनधूमकेतुर्यदृच्छयाभूत् क्षयकृद् वनौकसाम् ।

समीरितः सारथिनोल्बणोल्मुकैर्विलेलिहानः स्थिरजङ्गमान् महान् ॥ ७ ॥

तमापतन्तं परितो द्वाग्निं गोपाश्च गावः प्रसमीक्ष्य भीताः ।

ऊचुश्च कृष्णं सवलं प्रपन्ना यथा हरिं मृत्युमयार्दिता जनाः ॥ ८ ॥

कृष्ण कृष्ण महावीर हे रामामितविक्रम । दावाग्निना दह्यमानान् प्रपन्नांल्लातुमर्हथः ॥ ९ ॥
नूनं त्वद्दान्धवाः कृष्ण न चार्हन्त्यवसीदितुम् । वयं हि सर्वधर्मज्ञ त्वन्नाथास्त्वत्परायणाः ॥१०॥

श्रीशुक उवाच

वचो निशम्य कृपणं बन्धूनां भगवान् हरिः । निमीलयत मा भैष्ट लोचनानीत्यभाषत ॥११॥
तथेति मीलिताक्षेषु भगवानग्निमुत्ब्रणम् । पीत्वा मुखेन तान् कृच्छ्राद् योगार्थीशो व्यमोचयत् १२
ततश्च तेऽक्षीप्युन्मल्य पुनर्भाण्डीरमापिताः । निशम्य विस्मिता आसन्नात्मानं गाश्च मोचिताः १३
कृष्णस्य योगवीर्यं तद् योगमायातुभाषितम् । दावाग्नेरात्मनः क्षेमं वीक्ष्य ते मेनिरेऽमरम् ॥१४॥
गाः सन्निवर्त्य सायाहे सहारामो जनार्दनः । वेणुं विरणयन् गोष्ठमगाद् गोपैरभिप्लुतः ॥१५॥

गोपीनां परमानन्द आसीद् गोविन्ददर्शने । क्षणं युगशतमिव यासां येन विनाभवत् ॥१६॥

इति श्रीमद्भागवते महापुराणे पारमहंसां संहितायां दशमस्कन्धे पूर्वोधे

दावाग्निपानं नामैकोनविंशतितमोऽध्यायः ॥१९॥

अथ विंशतितमोऽध्यायः

श्रीशुक उवाच

तयोस्तदद्भुतं कर्म दावाग्नेमोक्षमात्मनः । गोपाः स्त्रीभ्यः समाचख्युः प्रलम्बवधमेव च ॥ १ ॥
 गोपवृद्धाश्च गोभ्यश्च तदुपाकर्ण्य विस्मिताः । मेनिरे देवप्रवरौ कृष्णारामौ ब्रजं गतौ ॥ २ ॥
 ततः प्रावर्तत प्रावृट् सर्वसत्त्वसमुद्भवा । विद्योतमानपरिधिर्विस्फूर्जितनमस्तला ॥ ३ ॥
 सान्द्रनीलाम्बुदैव्योम सविद्युस्तनयित्नुभिः । अस्पष्टज्योतिराच्छन्नं ब्रह्मेव सगुणं वमौ ॥ ४ ॥
 अत्रौ मासान् निपीतं यद् भूम्याश्चोदमयं वसु । स्वगोभिर्मोक्तुमारोभे पर्जन्यः काल आगते ॥ ५ ॥
 तडित्वन्तो महामेघाक्ष्ण्डश्वसनवेपिताः । प्रीणनं जीवनं ह्यस्य सुयुचुः करुणा इव ॥ ६ ॥
 तपःकृशा देवमीढा आसीद् वर्षायसी मही । यथैव काम्यतपसस्तनुः संप्राप्य तत्फलम् ॥ ७ ॥
 निशामुखेषु खद्योतास्तमसा भान्ति न ग्रहाः । यथा पापेन पाखण्डा न हि वेदाः क्लौ युगे ॥ ८ ॥
 श्रुत्वा पर्जन्यनिनदं मण्डूका व्यसृजन् गिरः । तूर्णो शयानाः प्राग् यद्बद् ब्राह्मणा नियमात्यये ॥ ९ ॥
 आसन्नुत्पथवाहिन्यः क्षुद्रनद्योऽनुशुष्यती । पुंसो यथास्वतन्त्रस्य देहद्रविणसम्पदः ॥ १० ॥
 हरिता हरिभिः शण्पैरिन्द्रगोपैश्च लोहिताः । उच्छिलीन्द्रकृतच्छाया नृणां श्रीरिव भूरभूत् ॥ ११ ॥
 क्षेत्राणि सत्यसम्पद्भिः कर्षकाणां मुदं ददुः । धनिनामुपतापं च दैवाधीनमजानताम् ॥ १२ ॥
 जलस्थलौकसः सर्वे नववारिनिषेवया । अविभ्रद् रुचिरं रूपं यथा हरिनिषेवया ॥ १३ ॥
 सरिन्द्रिः सङ्गतः सिन्धुश्चक्षुभे श्वसनोर्मिमान् । अपक्वयोगिनश्चित्तं कामाकं गुणयुग् यथा ॥ १४ ॥
 गिरयो वर्षधारामिर्हन्यमाना न विव्यथुः । अभिभूयमाना व्यसनैर्यथाधोक्षजचेतसः ॥ १५ ॥
 मार्गा वभूवुः सन्दिग्धास्तृणैश्छन्ना ह्यसंस्कृताः । नाम्यस्यमानाः श्रुतयो द्विजैः कालहता इव ॥ १६ ॥
 लोकबन्धुषु मेघेषु विद्युतश्चलसौहृदाः । स्थैर्येन चक्रुः कामिन्यः पुरुषेषु गुणिष्विव ॥ १७ ॥
 धनुर्वियति माहेन्द्रं निर्गुणं च गुणिन्यमात् । व्यक्ते गुणव्यतिकरेऽगुणवान् पुरुषो यथा ॥ १८ ॥
 न रराजोद्दुपश्छन्नः स्वज्योत्स्नाराजितैर्धनैः । अहंमत्या भासितया स्वभासा पुरुषो यथा ॥ १९ ॥
 मेघागमोत्सवा हृष्टाः प्रत्यनन्दञ्छिखण्डिनः । गृहेषु तप्ता निर्विण्णा ययाच्युतजनागमे ॥ २० ॥
 पीत्वापः पादपाः पन्द्रिरासन् नानात्ममूर्तयः । प्राक्क्षामास्तपसा श्रान्ता यथा कामानुषेवया ॥ २१ ॥
 सरस्वशान्तरोधस्तु न्यूपुरङ्गापि सारसाः । गृहेष्वशान्तकृत्येषु ग्राम्या इव दुराशयाः ॥ २२ ॥
 जलौघैर्निरमिद्यन्त सेतवो वर्षतीश्वरे । पाखण्डिनामसद्वादैर्वेदमार्गाः क्लौ यथा ॥ २३ ॥

व्यमुञ्चन् वायुभिर्नुजा भूतेभ्योऽयामृतं घनाः । यथाऽऽशिषो विश्रपतयः काले काले द्विजेरिताः ॥१४॥
 एवं वनं तद् वर्षिष्ठं पक्षखर्जूरजम्बुमत् । गोगोपालैर्वृतो रन्तुं सबलः प्राविशद्वरिः ॥२५॥
 धेनवो मन्दगामिन्य ऊषोभारेण भूयसा । ययुर्मगवताऽऽहूता द्रुतं प्रीत्या स्तुतस्तनीः ॥२६॥
 वनौकसः प्रमुदिता वनराजीर्मधुच्युतः । जञ्घारा गिरेर्नादानासन्ना ददृशे गुहाः ॥२७॥
 क्वचिद् वनस्पतिक्रोडे गुहायां चाभिवर्षति । निर्विश्य भगवान् रेमे कन्दमूलफलाशनः ॥२८॥
 दध्मोदनं समानीतं शिलायां सलिलान्तिके । सम्भोजनीयैर्बुभुजे गोपैः सङ्कर्षणान्वितः ॥२९॥
 शाद्वलोपरि संविश्य चर्वतो मीलितेक्षणान् । तृप्तान् वृषान् वत्सतरान् गाश्च स्वोषोभरभ्रमाः ॥३०॥
 प्राविट्श्रियं च तां वीक्ष्य सर्वभूतमुदावहाम् । भगवान् पूजयाञ्चक्रे आत्मशक्त्युपवृंहिताम् ॥३१॥
 एवं निवसतोस्तस्मिन् रामकेशवयोत्रजे । शरत् समभवद् व्यभ्रा स्वच्छाम्बपरुषानिला ॥३२॥
 शरदा नीरजोत्पत्या नीराणि प्रकृतिं ययुः । भ्रष्टानामिव चेतांसि पुनर्योगनिषेवया ॥३३॥
 व्योम्नोऽब्दं भूतशाबल्यं भुवः पङ्कमपां मलम् । शरज्जहाराभ्रमिणां कृष्णे भक्तिर्यथाशुभम् ॥३४॥
 सर्वस्वं जलदा हित्वा विरेजुः शुभ्रवर्चसः । यथा त्यक्तैषणाः शान्ता मुनयो मुक्तकिल्बिषाः ॥३५॥
 गिरयो मुमुचुस्तोयं क्वचिन्न मुमुचुः शिवम् । यथा शानामृतं काले शानिनो ददते न वा ॥३६॥
 नैवाविदन् क्षीयमाणं जलं गाधजलेचराः । यथाऽऽयुरन्वहं क्षय्यं नराः मूढाः कुटुम्बिनः ॥३७॥
 गाधवारिचरास्तापमविन्दच्छरदर्कजम् । यथा दरिद्रः कृपणः कुटुम्ब्यविजितेन्द्रियः ॥३८॥
 शनैः शनैर्जहुः पङ्कं स्थलान्यामं च वीरुषः । यथाहंममतां धीराः शरीरादिष्वनात्मसु ॥३९॥
 निश्चलश्चुरभूत्पूर्णां समुद्रः शरदागमे । आत्मन्युपरते सम्यङ्मुनिर्व्युपरतागमः ॥४०॥
 केदारस्यस्त्वपोऽगृह्णन् कर्षका दृढसेतुभिः । यथा प्राणैः स्ववज्जानं तन्निरोधेन योगिनः ॥४१॥
 शरदर्काशुजास्तापान् भूतानामुडुपोऽहरत् । देहाभिमानजं बोधो मुकुन्दो ब्रजयोषिताम् ॥४२॥
 खमशोमत निर्मेघं शरद्विमलतारकम् । सत्त्वयुक्तं यथा चिचं शब्दब्रह्मार्थदर्शनम् ॥४३॥
 अखण्डमण्डलो व्योम्नि रराजोद्गुणैः शशी । यथा यदुपतिः कृष्णो वृष्णिचक्रावृतो भुवि ॥४४॥
 आश्लिष्य समशीतोष्णं प्रसूनवनमारुतम् । जनास्तापं जहुर्गोप्यो न कृष्णहृतचेतसः ॥४५॥
 गावो मृगाः खगा नार्यः पुष्पिण्यः शरदाभवन् । अन्वीयमानाः स्ववृषैः फलैरीशक्रिया इव ॥४६॥
 उददृष्यन् वारिजानि सूर्योत्थाने कुमुदं विना । राशा तु निर्भया लोका यथा दस्यून् विना नृप ॥४७॥
 पुरप्राग्मेवाग्रयणैरैन्द्रियैश्च महोत्सवैः । बभौ भूः पक्षसस्याढ्या कलाभ्यां नितरां हरेः ॥४८॥
 वणिङ्मुनिनृपक्षता निर्गम्यार्थान् प्रपेदिरे । वर्षरुद्धा यथा सिद्धाः स्वपिण्डान् काल आगते ॥४९॥

इति श्रीमद्भागवते महापुराणे पारमहंस्यां संहितायां दशमस्कन्धे पूर्वार्धे प्रावृत्शरद्वर्णनं

अथैकविंशतितमोऽध्यायः

श्रीशुक उवाच

इत्थं शरत्सच्छजलं पद्माकरसुगन्धिना । न्यविद्यद् वायुना वातं सगोगोशालक्रोडच्युतः ॥ १ ॥

कुसुमितवनराजिशृष्मिभृङ्गाद्विजकूलवृष्टसरःसरिन्महीप्रन् ।

मधुपतिरवगाह्य चारयन् गाः सहपशुपालवृश्चुकूज वेगुम् ॥ २ ॥

तद् व्रजत्रिय आश्रुत्य वेणुगीतं स्मरोदयम् । काश्चिन् परोक्षं कृष्णस्य स्वसत्त्वोऽन्ववर्णदन् ॥ ३ ॥

तद् वर्णयितुमारब्धाः स्मरन्त्यः कृष्णत्रेष्टितम् । नाद्यकन् स्मरन्नेन विक्षितमनसो नृव ॥ ४ ॥

वर्हापीडं नटवरवपुः कर्णयोः कर्णिकारं विभ्रद् वासः क्रनक्रकपिद्यं वैजयन्तां च नालम् ।

रन्त्रान् वेणोरधरमुषया पूरयन् गोपवृन्दैर्वृन्दारण्यं स्वपदरमणं प्राविद्यद् गीतक्रीर्तिः ॥ ५ ॥

इति वेणुरवं राजन् सर्वभूतमनोहरम् । श्रुत्वा व्रजत्रियः सर्वा वर्णयन्त्योऽग्निरेभिरे ॥ ६ ॥

गोप्य ऊचुः

अक्षष्वतां फलमिदं न परं विदामः सख्यः पशुननुविश्रेयतोर्वयस्यैः ।

वक्त्रं व्रजेशसुतयोरनुवेणुं लुष्टं यैर्वा निपीतमनुरजकटाङ्गमोरुम् ॥ ७ ॥

चूतप्रवालवहंस्तवकोत्पलाब्जमालानुपुल्लपरिधानत्रिचित्रवैपौ ।

मध्ये विरेजतुरलं पशुपालगोप्यां रङ्गे यथा नटवरौ क्व च गायनौ ॥ ८ ॥

गोप्यः किमाचरदयं कुचलं स्म वेणुदामोदरावरतुषामपि गोपिकानाम् ।

मुहुक्ते स्वयं यदवशिष्टरसं हृदिन्यो हृष्यत्त्रचोऽशु सुमुहुत्तरवो यथाऽऽयाः ॥ ९ ॥

वृन्दावनं सखि भुवो चितनोति क्रीर्तिं यद् देवक्रीमुतसदान्जुल्लव्वलक्षिम् ।

गोविन्दवेणुमनु मत्तमयूरनृत्यं प्रेक्ष्याद्रिसान्धपरतान्यसमन्त्रसत्त्वं ॥ १० ॥

धन्याः स्म मूढमतयोऽपि हरिष्य एता या नन्दनन्दनसुपात्त्रिचित्रवैप्रम् ।

आकर्ष्य वेणुरणितं सहकृष्णसाराः पूजां ददुर्विरचितां प्रणयावलोकेः ॥ ११ ॥

कृष्णं निरीक्ष्य वनितोत्तवरूपशीलं श्रुत्वा च तत्कणितवेणुत्रिचित्रगीतम् ।

देव्यो विमानगतयः स्मरन्नुत्साराः अश्वत्थमूनकवरा सुमुहुर्विनोभ्यः ॥ १२ ॥

गावश्च कृष्णमुखनिर्गतवेणुगीतपीयूषमुत्तमितकणुपुटैः पिवन्त्यः ।

शावाः स्तुतस्तनपयःकवलाः स्म तस्युर्गोविन्दमात्मानि दृशाशुकलाः स्युचन्त्यः ॥ १३ ॥

प्रायो वताम्र विहगा मुनयो वनेऽस्मिन् कृष्णोक्षितं तदुदितं क्लृप्तेगुर्गातम् ।

आरह्य वे द्रुमसुजान् रचिरप्रवालान् शृष्वन्त्यमीलितदृशो विगतान्यत्रान् ॥ १४ ॥

नद्यस्तदा तदुपचार्य सुकुन्दगीतमावर्तलक्षितमनोभवमन्नवेगाः ।

आलिङ्गनस्यगितमूर्तिमुजैर्पुरारेण्वन्ति पादयुगलं क्रमलोपहायः ॥ १५ ॥

दृष्ट्वाऽऽतपे ब्रजपशून् सहस्रमगोपैः संचारयन्तमनु वेणुमुदीरयन्तम् ।
 प्रेमप्रवृद्ध उदितः कुसुमावलीभिः सख्युर्व्यधात् स्ववपुषाम्बुद आतपन्नम् ॥१६॥
 पूर्णाः पुलिन्य उरुगायपदाब्जरागश्रीङ्कुमेन दयितास्तनमण्डितेन ।
 तद्दर्शनस्मरुजस्तृणरूषितेन लिम्पन्त्य आननकुचेषु जहुस्तदाधिम् ॥१७॥
 हन्तायमद्रिरबला हरिदासवयौ यद् रामकृष्णचरणस्पर्शप्रमोदः ।
 मानं तनोति सहगोगणशोस्तयोर्यत् पानीयसूयवसकन्दरकन्दमूलैः ॥१८॥
 गा गोपकैरनुवनं नयतोऽदरवेणुस्वनैः कल्पदैस्तनुभृत्सु सख्यः ।
 अस्पन्दनं गतिमता पुलकस्तरूपां नियोगपाशकृतलक्षणयोरिविचित्रम् ॥१९॥

एवंविधा भगवतो या वृन्दावनचारिणः । वर्णयन्त्यो मिथो गोप्यः क्रीडास्तनमयता ययुः ॥२०॥
 इति श्रीमद्भागवते महापुराणे पारमहंस्या सहितायां दशमस्कन्धे पूर्वार्धे वेणुगीतं नामैकविंशतितमोऽध्यायः ॥२१॥

अथ द्वाविंशतितमोऽध्यायः

श्रीगोक उवाच

हेमन्ते प्रथमे मासि नन्दब्रजकुमारिकाः । चेरुर्हविष्यं भुञ्जानाः कात्यायन्यर्चनव्रतम् ॥ १ ॥
 आप्ठुत्याम्भसि कालिन्द्या जलान्ते चोदितेऽरुणे । कृत्वा प्रतिकृतिं देवीमानचूर्तृप सैकतीम् ॥ २ ॥
 गन्धैर्मात्यैः सुरभिभिर्बलिभिर्धूपदीपकैः । उच्चावचैश्चोपहारैः प्रवालफलतण्डुलैः ॥ ३ ॥
 कात्यायनि महामाये महायोगिन्यधीश्वरि । नन्दगोपसुतं देवि पतिं मे कुरु ते नमः ।

इति मन्त्रं जपन्त्यस्ताः पूजां चक्रुः कुमारिकाः ॥ ४ ॥

एवं मासं व्रतं चैवः कुमार्यः कृष्णचेतसः । भद्रकालीं समानचूर्तुर्भूयान्न्दसुतः पतिः ॥ ५ ॥
 उपस्युत्याय गोत्रैः स्वैरन्योन्यावद्धबाहवः । कृष्णमुच्चैर्जगुर्यान्त्यः कालिन्द्यां स्नातुमन्वहम् ॥ ६ ॥
 नद्यां कदाचिदागत्य तीरे निक्षिप्य पूर्ववत् । वासांसि कृष्णं गायन्त्यो विजहूः सलिले मुदा ॥ ७ ॥
 भगवास्तदभिप्रेत्य कृष्णो योगेश्वरेश्वरः । वयस्यैरावृतस्तत्र गतस्तत्कर्मसिद्धये ॥ ८ ॥
 तासां वासास्युपादाय नीपमारुह्य सत्वरः । हसन्निः प्रहसन् बालैः परिहासमुवाच ह ॥ ९ ॥
 अत्रागत्याबलाः कामं स्वं स्वं वासः प्रगृह्यताम् । सत्यं ब्रवाणि नो नर्म यद् यूयं व्रतकर्षिताः ॥ १० ॥
 न मयोदितपूर्वं वा अनृतं तदिमे विदुः । एकैकशः प्रतीच्छ्वं सहैवोत सुमध्यमाः ॥ ११ ॥
 तस्य तत् क्षेत्रेऽलितं दृष्ट्वा गोप्यः प्रेमपरिप्लुताः । व्रीडिताः प्रेक्ष्य चान्योन्यं जातहासान् निर्ययुः १२ ॥
 एवं ब्रुवति गोविन्दे नर्मणाऽऽक्षितचेतसः । आकण्ठमग्राः शीतोदे वेपमानास्तमब्रुवन् ॥ १३ ॥
 मानय भोः कृयास्त्वांतु नन्दगोपसुतं प्रियम् । जानीमोऽङ्गब्रजश्लाघ्यं देहि वासांसि वेपिताः ॥ १४ ॥
 श्यामसुन्दर ते दास्यः करवाम तवोदितम् । देहि वासांसि धर्मज्ञ नो चेद् राज्ञे ब्रुवामहे ॥ १५ ॥

श्रीभगवानुवाच

भवत्यो यदि मे दास्यो मयोक्तं वा करिष्यथ । अत्रागत्य स्ववासांसि प्रतीच्छन्तु शुचिसिताः ॥१६॥
 ततो जलाशयात् सर्वा दारिकाः शीतवेपितः । पाणिभ्यां योनिमाच्छाद्य प्रोत्तेरुः शीतकर्षिताः ॥१७॥
 भगवानाहता वीक्ष्य शुद्धभावप्रसादितः । स्कन्धे निधाय वासांसि प्रीतः प्रोवाच सस्मितम् ॥१८॥
 यूयं विवक्षा यदपो धृतव्रता व्यगाहतैतत्तद्गु देवहेलनम् ।
 बद्ध्वाञ्जलिं मूर्ध्न्यपनुत्तयैऽहसः कृत्वा नमोऽधो वसनं प्रगृह्यताम् ॥ १९ ॥
 इत्यच्युतेनाभिहिता ब्रजाबला मत्वा विवक्षाप्लवनं व्रतच्युतिम् ।
 तत्पूर्तिकामास्तदशेषकर्मणां साक्षात्कृतं नेमुरवद्यमृग् यतः ॥ २० ॥
 तास्तथावनता दृष्ट्वा भगवान् देवकीसुतः । वासांसि ताम्यः प्रायच्छत् करुणस्तेन तोषितः ॥२१॥
 दृढं प्रलब्धात्प्रया च हापिताः प्रस्तोभिताः क्रीडनवच्च कारिताः ।
 वस्त्राणि चैवापहृतान्यथाप्यमुं ता नाभ्यस्यन् प्रियसङ्गनिर्वृताः ॥ २२ ॥
 परिधाय स्ववासांसि प्रेषसङ्गमसजिताः । गृहीतचित्ता नो चेष्टस्तस्मिँल्लजायितेक्षणाः ॥२३॥
 तासां विशाय भगवान् स्वपादस्पर्शकाम्यया । धृतव्रतानां सङ्कल्पमाह दामोदरोऽबलाः ॥२४॥
 सङ्कल्पो विदितः साध्यो भवतीनां मदर्चनम् । मयानुमोदितः सोऽग्नौ सत्यो भवितुमर्हति ॥२५॥
 न मय्यावेशितधियां कामः कामाय कल्पते । भर्जिता कथिता घाना प्रायो बीजाय नेष्यते ॥२६॥
 याताबला ब्रजं सिद्धा मयेमा रंस्यथ क्षपाः । यदुद्दिश्य व्रतमिदं चेरार्यार्चनं सतीः ॥२७॥

श्रीशुक उवाच

इत्यादिष्टा भगवता लब्धकामाः कुमारिकाः । ध्यायन्त्यस्तत्पदारभोजं कृच्छ्राग्निर्विनिशुद्धं जम् २८
 अथ गोपैः परिवृतो भगवान् देवकीसुतः । वृन्दावनाद् गतो दूरं चारयन् गाः सहाग्रजः ॥२९॥
 निदाघार्कात्पे तिग्मेष्ठायाभिः स्वामिरात्मनः । आतपत्रायितान् वीक्ष्य द्रुमानाह ब्रजौकसः ॥३०॥
 हे स्तोत्रकृष्ण हे अंशो श्रीदामन् सुबलार्जुन । विशालर्षम तेजस्विन् देवप्रस्य वरुष्य ॥३१॥
 पश्यतैतान् महाभागान् परार्थैकान्तजीवितान् । वातवर्षातिपहिमान् सहन्तो वारयन्ति नः ॥३२॥
 अहो एषां वरं जन्म सर्वप्राण्युपजीवनम् । सुजनस्येव येषां वै विमुखा यान्ति नार्थिनः ॥३३॥
 पत्रपुष्पफलच्छायाभूलवलकलदारुभिः । गन्धनिर्यासमस्मास्थितोक्मैः कामान् वितन्वते ॥३४॥
 एतावज्जन्मसाफल्यं देहिनामिह देहिषु । प्राणैरर्थैर्धिया वाचा श्रेय एवाचरेत् सदा ॥३५॥
 इति प्रवालस्तबकफल्गुपुष्पदलोत्तरैः । तरुणां नम्रशाखानां मध्येन यमुनां गतः ॥३६॥
 तत्र गाः पाययित्वापः सुमृष्टाः शीतलाः शिवाः । ततो नृप स्वयं गोपाः कामं स्वाद्गु पपुर्जल्मम् ॥३७॥
 तस्या उपवने कामं चारयन्तः पशून् नृप । कृष्णरामाबुपागम्य क्षुधार्ता इदमब्रुवन् ॥३८॥

इति श्रीमद्भागवते महापुराणे पारमहंस्यां संहितायां दशमस्कन्धे पूर्वार्धे गोपीवल्गापहारो नाम

अथ त्रयोविंशतितमोऽध्यायः

गोपा ऊचुः

राम राम महावीर्यं कृष्ण दुष्टनिवर्हण । एषा वै बाधते क्षुन्नस्तच्छान्तिं कर्तुमर्हथः ॥ १ ॥

श्रीशुक उवाच

इति विज्ञापितो गोपैर्भगवान् देवकीसुतः । भक्ताया विप्रभार्यायाः प्रसीदन्निदमब्रवीत् ॥ २ ॥

प्रयात देवयजनं ब्राह्मणा ब्रह्मवादिनः । सत्रमाङ्गिरसं नाम ह्यासते स्वर्गकाम्यया ॥ ३ ॥

तत्र गत्वौदनं गोपा याचतास्सद्विदर्जिताः । कीर्तयन्तो भगवत आर्यस्य मम चाभिधाम् ॥ ४ ॥

इत्यादिष्टा भगवता गत्वायाचन्त ते तथा । कृताञ्जलिपुटा विप्रान् दण्डवत् पतिता भुवि ॥ ५ ॥

हे भूमिदेवाः शृणुत कृष्णस्यादेशकारिणः । प्राप्ताञ्जानीत भद्रं वो गोपान् नो रामचोदितान् ॥ ६ ॥

गाक्षारयन्तावविदूर ओदनं रामाच्युतौ वो लभतो बुभुक्षितौ ।

तथोर्द्विजा ओदनमर्थिनोर्यदि भद्रा च वो यच्छत धर्मवित्तमाः ॥ ७ ॥

दीक्षायाः पशुसंस्थायाः सौत्रामण्याश्च सत्तमाः । अन्यत्र दीक्षितस्यापि नान्नमश्रुद् हि दुष्यति ॥ ८ ॥

इति ते भगवद्याञ्जं शृण्वन्तोऽपि न शुश्रुवुः । क्षुद्राशा भूरिकर्माणो बालिशा वृद्धमानिनः ॥ ९ ॥

देशः कालः पृथग्द्रव्यं मन्त्रतन्त्रत्विजोऽग्रयः । देवता यजमानश्च ऋतुर्धर्मश्च यन्मयः ॥ १० ॥

तं ब्रह्म परमं साक्षाद् भगवन्तमघोक्षजम् । मनुष्यदृष्ट्या दुष्प्रज्ञा मर्त्यात्मानो न मेनिरे ॥ ११ ॥

न ते यदोमिति प्रोचुर्न नेति च परंतप । गोपा निराशाः प्रत्येत्य तथोचुः कृष्णरामयोः ॥ १२ ॥

तदुपाकर्ण्य भगवान् प्रहस्य जगदीश्वरः । व्याजहार पुनर्गोपान् दर्शयँल्लौकिकीर्वा गतिम् ॥ १३ ॥

मा ज्ञापयत पत्नीभ्यः संसंकर्षणमागतम् । दास्यन्ति काममन्नं वः स्निग्धा मय्युषिता धिया १४

गत्वाय पत्नीशालायां दृष्ट्वाऽऽशीनाः स्वलङ्कृताः । नत्वा द्विजसतीर्गोपाः प्रथिता इदमब्रुवन् ॥ १५ ॥

नमो वो विप्रपत्नीभ्यो निबोधत वच्चांसि नः । इतोऽविदूरे चरता कृष्णेनेहेपिता वयम् ॥ १६ ॥

गाक्षारयन् स गोपालैः सरामो दूरमागतः । बुभुक्षितस्य तस्यार्जं सानुगत्य प्रदीयताम् ॥ १७ ॥

श्रुत्वाच्युतमुपायातं नित्यं तद्दर्शानोत्सुकाः । तत्कयाक्षितमनसो बभूवुर्जातसंभ्रमाः ॥ १८ ॥

चतुर्विधं बहुगुणमन्नमादाय भाजनैः । अभिषसुः प्रियं सर्वाः समुद्रमिव निम्नगाः ॥ १९ ॥

निषिध्यमानाः पतिभिर्प्रातृभिर्वन्धुभिः सुतैः । भगवत्युत्तमश्लोके दीर्घश्रुतधृताशयाः ॥ २० ॥

यशुनोपवनेऽशोकनवपल्लवमण्डिते । विचरन्तं वृतं गोपैः सायजं ददशुः स्त्रियः ॥ २१ ॥

श्यामं हिरण्यपरिधिं वनमाल्यबर्हधानुप्रवालनटवेपमनुव्रतांसे ।

विन्यस्तहस्तमितरेण धुनानमञ्जं कर्णोत्पलालककपोलमुखान्जहासम् ॥ २२ ॥

प्रायः श्रुतप्रियतमोदयकर्णपूरैर्यस्मिन् निमग्नमनसस्तमयाक्षिरन्त्रैः ।

अन्तः प्रवेश्य सुचिरं परिरभ्य तापं प्राप्तं यथाभिमतयो विजहुरनेन्द्र ॥ २३ ॥

तास्तथा त्यक्तसर्वांशः प्राप्ता आत्मदिदृक्षया । विज्ञायास्त्रिलङ्घ्रया प्राह प्रहसिताननः ॥२४॥
 स्वागतं वो महाभागा आस्यतां करवामकिम् । यन्नो दिदृक्षया प्राप्ता उपपन्नमिदं हि वः ॥२५॥
 नन्वद्वा मयि कुर्वन्ति कुचालः स्वार्थदर्शनाः । अहैतुक्यव्यवहितं मक्तिमात्मप्रिये यया ॥२६॥
 प्राणञ्चद्विमनःस्वात्मदारापत्यघनादयः । यत्संपर्कात् प्रिया आसंस्ततः क्रोन्वपरः प्रियः ॥२७॥
 तद् यात देवयजनं पतयो वो द्विजातयः । स्वसत्रं पारयिष्यन्ति युष्मांभिर्गृहमेधिनः ॥२८॥

पत्न्य ऊचुः

मैवं विभोऽर्हति भवान् गदितुं नृवंसं सत्यं कुरुष्व निगमं तव पादमूल्म् ।
 प्राप्ता वयं तुलसिदाम पदावसृष्टं केशैर्निचोढुमतिलङ्घय समन्तवन्धून् ॥२९॥
 गृह्णन्ति नो न पतयः पितरौ सुता वा न भ्रातृवन्धुसुहृदः कुत एव चान्ये ।
 तस्माद् भवत्प्रपदयोः पतितात्मनां नो नान्या भवेद् गतिररिन्दम तद् विधेहि ॥३०॥

श्रीभगवानुवाच

पतयो नान्यस्यैरन् पितृभ्रातृसुतादयः । लोकाश्च वो मयोपेता देवा अप्यनुमन्वते ॥३१॥
 न प्रीतयेऽनुरागाय ह्यङ्गसङ्गो नृणामिह । तन्मनो मयि युञ्जाना अत्रिरान्मामवाप्स्यथ ॥३२॥

श्रीशुक उवाच

इत्युक्त्वा द्विजपत्न्यस्ता यज्ञवाटं पुनर्गताः । ते चानस्यवः स्त्राभिः स्त्रीभिः सप्रमपारयन् ॥३३॥
 तत्रैका विधृता भर्त्रा भगवन्तं यथाश्रुतम् । हृदोपगुह्य विजहौ देहं कर्मानुबन्धनम् ॥३४॥
 भगवानपि गोविन्दस्तेनैवान्नेन गोपकान् । चतुर्विधेनाशयित्वा स्वयं च ब्रुमुजे प्रभुः ॥३५॥
 एवं लीलानरखपुनृल्लोकमनुशीलयन् । रेमे गोगोगोपीनां रमयन् रजवाक्कृतैः ॥३६॥
 अथानुस्मृत्य विप्रास्ते अन्वतप्यन् कृतागसः । यद् विश्वेश्वरयोर्वाञ्छामहन्म नृविडम्बयोः ॥३७॥
 दृष्ट्वा स्त्रीणां भगवति कृष्णे भक्तिमलौकिकीम् । आत्मानं च तथा हीनमनुतप्ता व्यगर्हयन् ॥३८॥
 धिग्जन्म नल्लित्वद्विद्यां धिग् व्रतं धिग् बहुज्ञताम् । धिक् कुलं धिक् क्रियादाक्षं विमुखा ये स्वघोषजे ॥
 नूनं भगवतो माया योगिनामपि मोहिनी । यद् वयं गुरोर्नो नृणां स्वार्थे मुञ्जामहे द्विजाः ॥४०॥
 अहो पश्यत नारीणामपि कृष्णे जगद्गुरौ । दुरन्तमावं योऽविबन्धनृत्पुपात्रान् गृह्णामिद्वान् ४१
 नासां द्विजातिसंस्कारो न निवावो गुरावपि । न तयो नात्ममीमांसा न शौचं न क्रियाः शुभाः ॥४२॥
 अथापि ह्युत्तमश्लोके कृष्णे योगेश्वरेश्वरे । भक्तिर्दृढा न चास्माकं संस्कारादिमतामपि ॥४३॥
 ननु स्वार्थविमूढानां प्रमत्तानां गृहेहया । अहो नः स्मारयामास गोपवाच्यैः सतां गतिः ॥४४॥
 अन्यथा पूर्णकामस्य कैवल्याद्याशिषां पतेः । ईशितव्यैः किमस्माभिरीशस्यैतद् विडम्बनम् ॥४५॥
 हित्वान्यान् भजतेयं श्रीः पादस्पर्शाशयासकृत् । आत्मदोषापवर्गेण तद्याञ्चा जनमोहिनी ॥४६॥

देशः कालः पृथग्द्रव्यं मन्त्रतन्त्रैर्विजोऽभयः । देवता यजमानश्च ऋतुर्धर्मश्च यन्मयः ॥४७॥
 स एष भगवान् साक्षाद् विष्णुर्योगेश्वरेश्वरः । जातो यदुष्वित्यश्रुण्म ह्यपि मूढा न विद्महे ॥४८॥
 अहो वयं घन्यतमा येषां नस्तादृशीः स्त्रियः । भक्त्या यासां मतिर्जाता अस्माकं निश्चला हरौ ॥४९॥
 नमस्तुभ्यं भगवते कृष्णायानुष्ठमे घसे । यन्मायामोहितधियो भ्रमामः कर्मवर्त्मसु ॥५०॥
 स वै न आद्यः पुरुषः स्वमायामोहितात्मनाम् । अविज्ञातानुभावानां क्षन्तुमर्हत्यतिक्रमम् ॥५१॥
 इति स्वाधमनुस्मृत्य कृष्णे ते कृतहेलनाः । दिदृक्षवोऽप्यन्युतयोः कंसाद् भीतान् चाचलन् ५२

इति श्रीमद्भागवते महापुराणे पारमहंस्यां संहितायां दशमस्कन्धे पूर्वोधे यज्ञपत्न्युद्धरणं नाम

त्रयोविंशतितमोऽध्यायः ॥ २३ ॥

अथ चतुर्विंशतितमोऽध्यायः

श्रीशुक उवाच

भगवानपि तत्रैव बलदेवेन संयुतः । अपश्यन्निवसन् गोपानिन्द्रयागकृतोद्यमान् ॥ १ ॥
 तदभिज्ञोऽपि भगवान् सर्वात्मा सर्वदर्शनः । प्रश्रयावनतोऽपृच्छद् बृहन्नानन्दपुरोगमान् ॥ २ ॥
 कथ्यतां मे पितः कोऽयं संभ्रमो व उपागतः । किं फलं कस्य चोद्देशः केन वा साध्यते मखः ॥ ३ ॥
 एतद् ब्रूहि महान् कामो मह्यं शुश्रूषवे पितः । न हि गोप्यं हि साधूनां कृत्यं सर्वात्मनामिह ॥ ४ ॥
 अस्तस्वपरदृष्टीनाममित्रोदास्तविद्विषाम् । उदासीनोऽरिवद् वर्ज्य आत्मवत् सुदृढुच्यते ॥५॥
 ज्ञात्वाज्ञात्वा च क्रमाणि जनोऽयमनुतिष्ठति । विदुषः कर्मसिद्धिः स्यात्तथानाविदुषो भवेत् ॥ ६ ॥
 तत्र तावत् क्रियायोगो भवतां किं विचारितः । अथवा लौकिकस्तन्मे पृच्छतः साधु भण्यताम् ॥७॥

नन्द उवाच

पर्जन्यो भगवानिन्द्रो मेघास्तस्यात्ममूर्तयः । तेऽभिवर्षन्ति भूतानां प्रीणनं जीवनं पयः ॥ ८ ॥
 तं तात वयमन्ये च वारुचा पतिमीश्वरम् । द्रव्यैस्तद्रेतसा सिद्धैर्यजन्ते ऋतुभिर्नराः ॥ ९ ॥
 तच्छेषेणोपजीवन्ति त्रिवर्गफलहेतवे । पुंसां पुरुषकाराणा पर्जन्यः फलभावनः ॥१०॥
 य एवं विसृजेद् धर्मं पारम्पर्यागतं नरः । कामाहोभाद् भयाद् द्वेषात् स वै नाप्नोतिशोभनम् ॥

श्रीशुक उवाच

वचो निशम्य नन्दस्य तथान्येषां ब्रजौकसाम् । इन्द्राय मन्त्र्युं जनयन् पितरं प्राह केशवः ॥१२॥

श्रीभगवानुवाच

कर्मणा जायते जन्तुः कर्मणैव विलीयते । सुखं दुःखं भयं क्षेमं कर्मणैवामिपद्यते ॥१३॥
 अस्ति चेदीश्वरः कश्चित् फलरूप्यन्यकर्मणाम् । कर्तारं भजते सोऽपि न ह्यकर्तुः प्रभुर्हि सः ॥१४॥
 केमिन्द्रेणेह भूतानां स्वस्वकर्मानुवर्तिनाम् । अनीशेवान्यथा कर्तुं स्वभावविहितं नृणाम् ॥१५॥

स्वभावतन्त्रो हि जनः स्वभावमनुवर्तते । स्वभावस्थमिदं सर्वं सदेवासुरमानुषम् ॥१६॥
 देहानुच्चावचाञ्जन्तुः प्राप्योत्सृजति कर्मणा । शत्रुर्मित्रमुदासीनः कर्मैव गुरुरीश्वरः ॥१७॥
 तस्मात्संपूजयेत् कर्म स्वभावस्थः स्वकर्मकृत् । अञ्जसा येन वर्तेत तदेवास्य हि दैवतम् ॥१८॥
 आजीव्यैकतरं भावं यस्त्वन्यमुपजीवति । न तस्माद् विन्दते क्षेमं जारं नार्यसती यथा ॥१९॥
 वर्तेत ब्रह्मणा विप्रो राजन्यो रक्षया भुवः । वैश्यस्तु वार्तया जीवेच्छूद्रस्तु द्विजसेवया ॥२०॥
 कृषिवाणिज्यगोरक्षा कुसीदं तुर्यमुच्यते । वार्तां चतुर्विधा तत्र वयं गोवृत्तयोऽनिशम् ॥२१॥
 सत्त्वं रजस्तम इति स्थित्युत्पत्त्यन्तहेतवः । रजसोत्पद्यते विश्वमन्योन्यं विविधं जगत् ॥२२॥
 रजसा चोदिता मेघा वर्षन्त्यम्बूनि सर्वतः । प्रजास्तैरेव सिद्ध्यन्ति महेन्द्रः किं करिष्यति ॥२३॥
 न नः पुरो जनपदा न ग्रामा न गृहा वयम् । नित्यं वनौकसस्तात वनशैलनिवासिनः ॥२४॥
 तस्माद् गवां ब्राह्मणानामद्रेष्वारभ्यतां मखः । य इन्द्रयागसम्भारस्तैरयं साध्यतां मखः ॥२५॥
 पच्यतां विविधाः पाकाः सूपान्ताः पायसादयः । संयावापूपशष्कुल्यः सर्वदोहश्च गृह्यताम् ॥२६॥
 हूयन्तामग्नयः सम्यग् ब्राह्मणैर्ब्रह्मवादिभिः । अन्नं बहुविधं तेभ्यो देयं वो धेनुदक्षिणाः ॥२७॥
 अन्येभ्यश्चाश्वचाण्डालपतितेभ्यो यथार्हतः । यवसं च गवां दत्त्वा गिरये दीयतां बलिः ॥२८॥
 स्वलङ्कृता भुक्तवन्तः स्वनुलिप्ताः सुवाससः । प्रदक्षिणं च कुरुत गोविप्रानलपर्वतान् ॥२९॥
 एतन्मम मतं तात क्रियतां यदि रोचते । अयं गोब्राह्मणाद्रीणां मह्यं च दयितो मखः ॥३०॥

श्रीशुक उवाच

कालात्मना भगवता शकदर्पे जिघांसता । प्रोक्तं निश्चयं नन्दाद्याः साध्वगृह्णन्त तद्वचः ॥३१॥
 तथा च व्यदधुः सर्वे यथाऽऽह मधुसूदनः । वाचयित्वा स्वस्वयनं तद्द्रव्येण गिरिद्विजान् ॥३२॥
 उपहृत्य बलीन् सर्वानादृता यवसं गवाम् । गोधनानि पुरस्कृत्य गिरिं चक्रुः प्रदक्षिणम् ॥३३॥
 अनांस्यनडुद्युक्तानि ते चारुह्य स्वलङ्कृताः । गोप्यश्च कृष्णवीर्याणि गायन्त्यः सद्द्विजाशिषः ॥३४॥
 कृष्णस्त्वन्यतमं रूपं गोपविश्रम्भणं गतः । शैलोऽस्मीति ब्रुवन् भूरि बलिमादद् बहुद्वपुः ॥३५॥
 तस्मै नमो ब्रजजनैः सह चक्रेऽऽत्मनाऽऽत्मने । अहो पश्यत शैलोऽसौ रूपी नोऽनुग्रहं व्यधात् ॥३६॥
 एषोऽवजानतो मर्त्यान् कामरूपी वनौकसः । हन्ति ह्यस्मै नमस्यामः शर्मणे आत्मनो गवाम् ॥३७॥
 इत्यद्रिगोद्विजमखं वासुदेवप्रणोदिताः । यथा विधाय ते गोपाः सहकृष्णा ब्रजं ययुः ॥३८॥
 इति श्रीमद्भागवते महापुराणे पारमहंस्यां संहितायां दशमस्कन्धे पूर्वोपे चतुर्विंशतितमोऽध्यायः ॥२४॥

अथ पञ्चविंशतितमोऽध्यायः

श्रीशुक उवाच

इन्द्रस्तादाऽऽत्मनः पूजां विशाय विहतां नृप । गोपेभ्यः कृष्णनायेभ्यो नन्दादिभ्यश्चुकोप सः ॥१॥

गणं संवर्तकं नाम मेघानां चान्तकारिणाम् । इन्द्रः प्राचोदयत् क्रुद्धो वाक्थं चादेशमान्युत ॥ २ ॥
 अहो श्रीमदमाहात्म्यं गोपानां काननौकसाम् । कृष्णं मर्त्यमुपाश्रित्य ये चक्रुर्देवहेलनम् ॥ ३ ॥
 यथादृढैः कर्ममयैः क्रतुभिर्नामनौनिभैः । विद्यामान्वीक्षिर्कीर्तिं हित्वा तित्तीर्षन्ति मवर्णवम् ॥ ४ ॥
 चाचालं बालिशं स्तब्धमज्ञं पण्डितमानिनम् । कृष्णं मर्त्यमुपाश्रित्य गोपा मे चक्रुरप्रियम् ॥ ५ ॥
 एषां श्रियावलितानां कृष्णेनाध्मायितात्मनाम् । धुनुत श्रीमदस्तम्भं पशून् नयत् संक्षयम् ॥ ६ ॥
 अहं चैरावतं नागमारुह्यानुव्रजे व्रजम् । मरुद्गणैर्षहावीर्यैर्नन्दगोष्ठजिघांसया ॥ ७ ॥

श्रीशुक उवाच

इत्थं मघवताऽऽज्ञप्ता मेघा निर्मुक्तबन्धनाः । नन्दगोकुलमासारैः पीडयामासुरोजसा ॥ ८ ॥
 विद्योतमाना विद्युद्भिः स्तनन्तः स्तनयित्नुभिः । तीव्रैर्मरुद्गणैर्नुन्ना ववृषुर्जलशर्कराः ॥ ९ ॥
 स्थूणास्थूला वर्षधारा मुञ्चत्त्वभ्रेष्वभीक्ष्णशः । जलौघैः प्लाव्यमाना भूर्नाद्विद्यत नतोन्नतम् ॥ १० ॥
 अत्यासारातिवातेन पशवो जातवेपनाः । गोपा गोप्यश्च शीतार्ता गोविन्दं शरणं ययुः ॥ ११ ॥
 शिरः सुताश्च कायेन प्रच्छाद्यासारपीडिताः । वेपमाना भगवतः पादमूलमुपाययुः ॥ १२ ॥
 कृष्ण कृष्णा महाभाग त्वन्नाथं गोकुलं प्रभो । त्रातुमर्हसि देवान्नः कुपिताद् भक्तवत्सल ॥ १३ ॥
 शिलावर्षनिपातेन हन्यमानमचेतनम् । निरीक्ष्य भगवान् मेने कुपितेन्द्रकृतं हरिः ॥ १४ ॥
 अपत्स्युत्स्वर्णं वर्षमतिवातं गिलामयम् । स्वयागे विहतेऽस्माभिरिन्द्रो नाशाय वर्षति ॥ १५ ॥
 तत्र प्रतिविधिं सभ्यगात्मयोगेन साधये । लोकेशमानिनां मौढ्याद्धरिष्ये श्रीमदं तमः ॥ १६ ॥
 न हि सद्भावयुक्ताना सुराणामीशविस्मयः । मत्तोऽसतां मानभङ्गः प्रशमायोपकल्पते ॥ १७ ॥
 तस्मान्मच्छरणं गोष्ठं मन्नाथं मत्परिग्रहम् । गोपाये स्वात्मयोगेन सोऽयं मे व्रत आहितः ॥ १८ ॥
 इत्युक्त्वैकेन हस्तेन कृत्वा गोवर्धनाचलम् । दधार लीलया कृष्णश्छत्राकमिव बालकः ॥ १९ ॥
 अथाह भगवान् गोपान् हेऽम्ब तात व्रजौकसः । यथोपजोषं विशत गिरिगर्तं सगोधनाः ॥ २० ॥
 न त्रास इह वः कार्यो मद्दस्ताद्रिनिपातने । वातवर्षभयेनालं तत्त्राणं विहितं हि वः ॥ २१ ॥
 तथा निर्विविशुर्गर्तं कृष्णाश्चासितमानसाः । यथावकाशं सधनाः सत्रजाः सोपजीविनः ॥ २२ ॥
 क्षुचृद्भ्यथां सुखापेक्षां हित्वा तैर्ब्रजवासिभिः । वीक्ष्यमाणो दधावद्रिं सप्ताहं नाचलत् पदात् ॥ २३ ॥
 कृष्णयोगानुभावं तं निशाम्येन्द्रोऽतिविस्मितः । निःस्तम्भो भ्रष्टसङ्कल्पः स्वान् मेघान् संन्यवारयत् ॥ २४ ॥
 स्वं व्यभ्रमुदितादित्यं वातवर्षं च दारुणम् । निशाम्योपरतं गोपान् गोवर्धनधरोऽब्रवीत् ॥ २५ ॥
 निर्यात त्यजत त्रासं गोपाः सस्त्रीधनार्भकाः । उपारतं वातवर्षं व्युदप्रायाश्च निम्नगाः ॥ २६ ॥
 ततस्ते निर्ययुर्गोपाः स्वं स्वमादाय गोधनम् । शकटोढोपकरणं स्त्रीबालस्यविराः शनैः ॥ २७ ॥
 भगवानपि तं शैलं स्वस्थाने पूर्ववत् प्रभुः । पश्यतां सर्वभूतानां स्थापयामास लीलया ॥ २८ ॥

तं प्रेमवेगान्निभृता ब्रजौकसो यथा समीयुः परिरम्भणादिभिः ।

गोप्यश्च सस्नेहमपूजयन् मुदा दध्नक्षताद्भिर्युयुजुः सदाशिषः ॥२१॥

यशोदा रोहिणी नन्दो रामश्च बलिनां वरः । कृष्णमालिङ्ग्य युयुजुराशिषः स्नेहकातराः ॥२०॥

दिवि देवगणाः साध्याः सिद्धगन्धर्वचारणाः । तृष्टुवुर्मुमुक्षुस्तृष्ठाः पुष्पवर्षाणि पार्थिव ॥२१॥

शङ्खदुन्दुभयो नेदुर्दिवि देवप्रणोदिताः । जगुर्गन्धर्वपतयस्तुम्बुरुप्रमुखा वृष ॥२२॥

ततोऽनुरक्तैः पशुपैः परिश्रितो राजन् स गोष्ठं सबलोऽत्रजद्वरिः ।

तथाविधान्यस्य कृतानि गोपिका गायन्त्य ईयुर्मुदिता हृदिस्पृशः ॥२३॥

इति श्रीमद्भागवते महापुराणे पारमहंस्यां संहितायां दशमस्कन्धे पूर्वोपे पञ्चविंशतितमोऽध्यायः ॥ २५ ॥

अथ षड्विंशतितमोऽध्यायः

श्रीशुक उवाच

एवंविधानि कर्माणि गोपाः कृष्णस्य वीक्ष्य ते । अतद्वीर्यविदः प्रोचुः समभ्येत्य सुविस्मिताः ॥ १ ॥

बालकस्य यदेतानि कर्माण्यत्यद्भुतानि वै । कथमर्हत्यसौ जन्म ग्राम्येष्वात्मजुगुप्सितम् ॥ २ ॥

यः सप्तहायनो बालः करेणैकेन लीलया । कथं विभ्रद् गिरिवरं पुष्करं गजराडिव ॥ ३ ॥

तोकेनामील्लिताक्षेण पूतनाया महौजसः । पीतः स्तनः सह प्राणैः कालेनेव वयस्तनोः ॥ ४ ॥

हिन्वतोऽघः शयानस्य मास्यस्य चरणानुदक् । अनोऽपतद् विपर्यस्तं रुदतः प्रपदाहतम् ॥ ५ ॥

एकहायन आसीनो हियमाणो विहायसा । दैत्येन यस्तृणावर्तमहन् कण्ठग्रहातुरम् ॥ ६ ॥

क्वचिद्वैयङ्ग्यवस्तेन्ये मात्रा बद्ध उदरवले । गच्छन्नर्जुनयोर्मध्ये बाहुभ्यां तावपातयत् ॥ ७ ॥

वने संचारयन् वत्सान् सरामो बालकैर्धृतः । हन्तुकामं बकं दोर्म्यो मुखतोऽरिमपाटयत् ॥ ८ ॥

वत्सेषु वत्सरूपेण प्रविशन्तं जिघांसया । इत्वा न्यपातयत्सेन कपित्यानि चलीलया ॥ ९ ॥

इत्वा रासभदैतेयं तद्वन्धूंश्च बलान्वितः । चक्रे तालवनं क्षेमं परिपक्वफलान्वितम् ॥१०॥

प्रलम्बं घातयित्वाग्रं वलेन बलशालिना । अमोचयद् ब्रजपशून् गोपांश्चारण्यवह्नितः ॥११॥

आशीविषतमाहीन्द्रं दमित्वा विमदं हृदात् । प्रसह्योद्वास्य यमुनां चक्रेऽसौ निर्विषोदकाम् ॥१२॥

दुस्त्यजश्चानुरागोऽस्मिन् सर्वेषां नो ब्रजौकसाम् । नन्द ते तनयेऽस्मासु तस्याप्यौत्पत्तिकः कथम् १३

क्व सप्तहायनो बालः क्व महाद्रिधिधारणम् । ततो नो जायते शङ्का ब्रजनाथ तवात्मजे ॥१४॥

नन्द उवाच

श्रूयतां मे वचो गोपा व्येतु शङ्का च वोऽर्भके । एनं कुमारमुद्दिश्य गर्गो मे यदुवाच ह ॥१५॥

वर्णास्त्रयः किलास्यासन् गृह्णतोऽनुयुगं तनूः । शङ्को रक्तस्था पीत इदानीं कृष्णतां गतः ॥१६॥

प्रागयं वसुदेवस्य क्वचिज्जातस्तवात्मजः । वासुदेव इति श्रीमानभिज्ञाः सम्प्रचक्षते ॥१७॥

बहूनि सन्ति नामानि रूपाणि च सुतस्य ते । गुणकर्मानुरूपाणि तान्यहं वेद नो जनाः ॥१८॥

एष वः श्रेय आघास्यद् गोपगोकुलनन्दनः । अनेन सर्वदुर्गाणि यूयमञ्जस्तरिष्यथ ॥१९॥
पुरानेन व्रजपते साधवो दस्युपीडिताः । अराजके रक्ष्यमाणा जिग्युर्दस्यून् समेषिताः ॥२०॥
य पतस्मिन् महामागाः प्रीतिं कुर्वन्ति मानवाः । नारयोऽभिभवन्त्येतान् विष्णुपक्षानिवासुराः ॥२१॥
तस्मान्नन्द कुमारोऽयं नारायणसमो गुणैः । श्रिया कीर्त्यानुभावेन तत्कर्मसु न विस्मयः ॥२२॥
इत्यद्वा मां समादिश्य गर्गे च स्वग्रहं गते । मन्ये नारायणस्यांशं कृष्णमक्लिष्टकारिणम् ॥२३॥
इति नन्दवचः श्रुत्वा गर्गगीतं व्रजौकसः । मुदिता नन्दमानर्चुः कृष्णं च गतविस्मयाः ॥२४॥

देवे वर्षति यशविप्लवरुषा वप्राश्मपर्षानिलैः

सीदत्पालपशुलि आत्मशरणं दृष्ट्वानुकम्प्युत्सयन् ।

उत्पाट्यैककरेण शैलमबलो लीलोलिच्छिलीन्द्रं यथा

विभ्रट् गोष्ठमपान्महेन्द्रमदमित् प्रीयान्न इन्द्रो गवाम् ॥ २५ ॥

इति श्रीमद्भागवते महापुराणे पारमहंस्यं संहितायां दशमस्कन्धे पूर्वोषं षड्विंशतितमोऽध्यायः ॥ २६ ॥

अथ सप्तविंशतितमोऽध्यायः

श्रीशुक उवाच

गोवर्धने धृते शैल आसाराद् रक्षिते व्रजे । गोलोकादाव्रजत् कृष्णं सुरभिः शक्र एव च ॥ १ ॥
विविक्त उपसङ्गम्य व्रीडितः कृतहेलनः । पस्पर्शे पादयोरेनं किरीटेनार्कवर्चसा ॥ २ ॥
दृष्टश्रुतानुभावोऽस्य कृष्णस्यामिततेजसः । नष्टत्रिलोकेशमद इन्द्र आह कृताञ्जलिः ॥ ३ ॥

इन्द्र उवाच

विशुद्धतत्त्वं तव धाम शान्तं तपोमयं ध्वस्तरजस्तमस्कम् ।
मायामयोऽयं गुणसंप्रवाहो न विद्यते तेऽग्रहणानुबन्धः ॥ ४ ॥
कुतो नु तद्वेतव ईश तत्कृता लोमादयो धेऽबुधलिङ्गभावाः ।
तथापि दण्डं भगवान् विभर्ति धर्मस्य गुप्त्यै खलनिग्रहाय ॥ ५ ॥
पिता गुरुस्त्वं जगतामधीशो दुरत्ययः काल उपात्तदण्डः ।
हिताय स्वेच्छातनुभिः समीहसे मानं विघ्नन्वञ्जगदीशमानिनाम् ॥ ६ ॥
ये मद्विघाता जगदीशमानिनस्त्वां वीक्ष्य कालेऽभयमाशु तन्मदम् ।
हित्वाऽऽर्यमार्गं प्रमजन्त्यपस्सया ईहा खलानामपि तेऽनुशासनम् ॥ ७ ॥
स त्वं ममैश्वर्यमदप्युत्स्य कृतागसस्तेऽविदुषः प्रभावम् ।
क्षन्तुं प्रमोऽथार्हसि मूढचेतसो मैवं पुनर्भून्मतिरीश मेऽसती ॥ ८ ॥
तवावतारोऽयमघोक्षजेह स्वयम्भराणामुरुभारजन्मनाम् ।
चमूपतीनामभवाय देव भवतय युष्मच्चरणानुव्रतिनाम् ॥ ९ ॥

नमस्तुभ्यं भगवते . पुरुषाय महात्मने । वासुदेवाय कृष्णांय सात्वतां पतये नमः ॥१०॥
 स्वच्छन्दोपात्तदेहाय विशुद्धज्ञानमूर्तये । सर्वस्मै सर्वबीजाय सर्वभूतात्मने नमः ॥११॥
 मयेदं भगवन् गोष्ठनाज्ञायासारवायुभिः । चेष्टितं विहते यज्ञे मानिना तीव्रमन्युना ॥१२॥
 त्वयेशानुग्रहीतोऽसि ध्वस्तस्तम्मो वृथोद्यमः । ईश्वरं गुरुमात्मानं त्वामहं शरणं गतः ॥१३॥

श्रीशुक उवाच

एवं संकीर्तितः कृष्णो मघोना भगवानमुम् । मेघगम्भीरया वाचा प्रहसन्निदमब्रवीत् ॥१४॥

श्रीभगवानुवाच

मया तेऽकारि मघवन् मखमङ्कोऽनुग्रहता । मदनुस्मृतये नित्यं मत्तस्येन्द्रश्रिया भृशम् ॥१५॥
 मामैश्वर्यश्रीमदान्धो दण्डपाणिं न पश्यति । तं भ्रंशयामि सम्पद्भयो यस्य चेच्छाम्यनुग्रहम् ॥१६॥
 गम्यतां शक्र भद्रं वः क्रियतां मेऽनुज्ञासनम् । स्थीयतां स्वाधिकारेषु युक्तैर्वैः स्तम्भवर्जितैः ॥१७॥
 अथाह सुरभिः कृष्णमभिवन्द्य मनस्विनी । स्वसन्तानैरुपामन्थ्य गोपरूपिणमीश्वरम् ॥१८॥

सुरभिरुवाच

कृष्ण कृष्ण महायोगिन् विश्वात्मन् विश्वसम्भव । भवता लोकनाथेन सनाथा वयमच्युत ॥१९॥
 त्वं नः परमक्रं दैवं त्वं न इन्द्रो जगत्पते । भवाय भव गोविप्रदेवानां ये च साधवः ॥२०॥
 इन्द्रं नस्त्वामिषेक्ष्यामो ब्रह्मणा नोदिता वयम् । अवतीर्णोऽसि विश्वात्मन् भूमेर्भारापनुत्तये ॥२१॥

श्रीशुक उवाच

एवं कृष्णमुपामन्थ्य सुरभिः पयसाऽऽत्मनः । जलैराकाशगङ्गाया ऐरावतकरोद्घृतैः ॥२२॥
 इन्द्रः सुरर्षिभिः साकं नोदितो देवमातृभिः । अम्यषिञ्चत दाशार्हं गोविन्द इति चाम्यघात् ॥२३॥

तत्रागतास्तुम्बुर्नारदादयो गन्धर्वविद्याधरसिद्धचारणाः ।

जगुर्यशो लोकमलपहं हरेः सुराङ्गनाः संनृतुर्मुदान्विताः ॥ २४ ॥

तं तुष्टुवुर्देवनिकायकेतवो व्यवाकिरंश्चाद्भुतपुष्पवृष्टिभिः ।

लोकाः परां निर्वृतिमाप्नुवंस्त्रयो गावस्तादा गामनयन् पयोद्भुताम् ॥ २५ ॥

नानारसौषाः सरितो वृक्षा आसन् मधुस्रवाः । अकृष्टपच्यौषधयो गिरयोऽविभ्रदुन्मणीन् ॥२६॥

कृष्णेऽभिषिक्त एतानि सत्त्वानि कुरुनन्दन । निर्वैराण्यमवंस्तात् क्रूराण्यपि निसर्गतः ॥२७॥

इति गोगोकुलपतिं गोविन्दमभिषिच्य सः । अनुज्ञातो ययौ शक्रो वृत्तो देवादिभिर्दिवम् ॥२८॥

इति श्रीमद्भागवते महापुराणे पारमहंस्यां संहितायां दशमस्कन्धे पूर्वार्धे इन्द्रस्तुतिर्नाम

सप्तविंशतितमोऽध्यायः ॥ २७ ॥

अथाष्टाविंशतितमोऽध्यायः

श्रीशुक उवाच

एकादश्यां निराहारः समम्यर्च्य जनार्दनम् । क्वातुं नन्दस्तु कालिन्ध्या द्वादश्यां जलमाविशत् ॥१॥

तं गृहीत्वानयद् भृत्यो वरुणस्यासुरोऽन्तिकम् । अविज्ञायामुरीं वेलं प्रविष्टमुदकं निधि ॥ २ ॥
चुकुशुस्तामपश्यन्तः कृष्ण रामेति गोपकाः । भगवांस्तदुपश्रुत्य पितरं वरुणाहृतम् ।

तदन्तिकं गतो राजन् स्वानामभयदो विभुः ॥ ३ ॥

प्राप्तं वीक्ष्य हृषीकेशं लोकपालः सपर्यया । महत्या पूजयित्वाऽऽह तद्दर्शनमहोत्सवः ॥ ४ ॥

वरुण उवाच

अद्य मे निभृतो देहोऽद्यैवार्योऽधिगतः प्रभो । त्वत्पादभाजो भगवन्नवापुः पारमध्वनः ॥ ५ ॥
नमस्तुभ्यं भगवते ब्रह्मणे परमात्मने । न यत्र श्रूयते माया लोकसृष्टिकल्पना ॥ ६ ॥
अजानता मामकेन मूढेनाकार्यवेदिना । आनीतोऽय तव पिता तद् भवान् क्षन्तुमर्हति ॥ ७ ॥
ममाप्यनुग्रहं कृष्ण कर्तुमर्हस्यशेषदक् । गोविन्द नीयतामेष पिता ते पितृवत्सल ॥ ८ ॥

श्रीशुक उवाच

एवं प्रसादितः कृष्णो भगवानीश्वरेश्वरः । आदायागात् स्वपितरं बन्धूनां चावहन्मुदम् ॥ ९ ॥
नन्दस्वतीन्द्रियं दृष्ट्वा लोकपालमहोदयम् । कृष्णे च सन्नतिं तेषां ज्ञातिभ्यो विस्मितोऽब्रवीत् ॥
ते त्वौत्सुक्यधियो राजन् मत्वा गोपास्तमीश्वरम् । अपि नः स्वगतिं सूक्ष्मामुपाघास्यदधीश्वरः ॥ ११ ॥
इति स्वानां स भगवान् विज्ञायाखिलदृक् स्वयम् । संकल्पसिद्धये तेषां कृपयैतदचिन्तयत् ॥ १२ ॥
जानो वै लोक एतस्मिन्नविद्याकामकर्मभिः । उच्चावचासु गतिषु न वेद स्वां गतिं भ्रमन् ॥ १३ ॥
इति सञ्चिन्त्य भगवान् महाकारुणिको हरिः । दर्शयाभास लोकं त्वं गोपाणां तमसः परम् ॥ १४ ॥
सत्यं ज्ञानमनन्तं यद् ब्रह्मज्योतिः सनातनम् । यद्धि पश्यन्ति मुनयो गुणापाये समाहिताः ॥ १५ ॥
ते तु ब्रह्माहदं नीता मग्नाः कृष्णेन चोद्धृताः । ददृशुर्ब्रह्मणो लोकं यत्राकूरोऽध्यगात् पुरा ॥ १६ ॥
नन्दादयस्तु तं दृष्ट्वा परमानन्दनिर्वृताः । कृष्णं च तत्र च्छन्दोभिः स्तूयमानं सुविस्मिताः ॥ १७ ॥
इति श्रीमद्भागवते महापुराणे पारमहर्ष्यां संहितायां दशमस्कन्धे पूर्वार्धेऽष्टाविंशतितमोऽध्यायः ॥ २८ ॥

अथैकोनत्रिंशत्तमोऽध्यायः

श्रीशुक उवाच

भगवानपि ता रात्रीः शरदोत्फुल्लमल्लिकाः । वीक्ष्य रन्तुं मनश्चक्रे योगमायामुपाश्रितः ॥ १ ॥

तदोद्भुराजः ककुभः करैर्मुखं प्राच्या विलिम्पन्नरुणेन शन्तमैः ।

स चर्षणीनामुदगाच्छुचो मृजन् प्रियः प्रियाया इव दीर्घदर्शनः ॥ २ ॥

दृष्ट्वा कुमुदन्तमखण्डमण्डलं रमाननामं नवकुङ्कुमारुणम् ।

वनं च तत्कोमलगोभिरक्षितं जगौ कलं वामदृशां मनोहरम् ॥ ३ ॥

निशम्य गीतं तदनङ्गवर्धनं ब्रजस्त्रियः कृष्णगृहीतमानसाः ।

आङ्गुमुरन्थोन्यमलक्षितोद्यमाः स यत्र कान्तो ज्वलोलकुण्डलाः ॥ ४ ॥

दुहन्त्योऽभिवयुः काश्चिद् दोहं हित्वा समुत्सुकाः । पयोऽधिभ्रित्य संयावमनुद्वास्यापरा ययुः ॥५॥
 परिवेषयन्त्यस्तद्वित्वा पाययन्त्यः शिशून् पयः । शुश्रूषन्त्यः पतीन् काश्चिदभ्रन्त्योऽपास्य भोजनम् ॥
 लिम्पन्त्यः प्रमृजन्त्योऽन्या अञ्जन्त्यः काश्च लोचने । व्यत्यस्तवत्त्रामरणाः काश्चित् कृष्णान्तिकं ययुः ७
 ता वार्यमाणाः पतिभिः पितृभिर्भ्रातृबन्धुभिः । गोविन्दापहृतात्मानो न न्यवर्तन्त मोहिताः ॥ ८ ॥
 अन्तर्दृग्गताः काश्चिद् गोप्योऽलब्धविनिर्गमाः । कृष्णं तद्भावनायुक्ता दध्युर्मौलितलोचनाः ॥ ९ ॥
 दुःसहप्रेष्टविरहतीव्रतापधुताशुभाः । ध्यानप्राप्ताच्युताश्लेषनिर्वृत्त्या क्षीणमङ्गलाः ॥१०॥
 तमेव परमात्मानं जारलुङ्ग्यापि संगताः । जहर्गुणमयं देहं सद्यः प्रक्षीणबन्धनाः ॥११॥

राजोवाच

कृष्णं विदुः परं कान्तं न तु ब्रह्मतया मुने । गुणप्रवाहोपरमस्तासां गुणधियां कथम् ॥१२॥

श्रीशुक उवाच

उक्तं पुरस्तादेतत्ते चैद्यः सिद्धिं यथा गतः । द्विषन्नपि हृषीकेशं किमुताधोक्षजप्रियाः ॥१३॥
 नृणां निःश्रेयसार्थाय व्यक्तिर्मगवतो नृप । अव्ययस्याप्रमेयस्य निर्गुणस्य गुणात्मनः ॥१४॥
 कामं क्रोधं भयं स्नेहमैक्यं सौहृदमेव च । नित्यं हरो विदधतो यान्ति तन्मयतां हि ते ॥१५॥
 न चैवं विस्मयः कार्यो भवता भगवत्स्यजे । योगेश्वरेश्वरे कृष्णे यत एतद् विमुच्यते ॥१६॥
 ता दृष्ट्वान्तिकमायाता भगवान् ब्रजयोधितः । अवदद् वदतां श्रेष्ठो वाचःपेशैर्विमोहयन् ॥१७॥

श्रीभगवानुवाच

स्वागतं वो महाभागाः प्रियं किं करवाणि वः । ब्रजस्यानामयं कश्चिद् ब्रूतागमनकारणम् ॥१८॥
 रजन्येषा घोररूपा घोरसत्त्वनिषेविता । प्रतियात ब्रजं नेह स्थेयं स्त्रीभिः सुमध्यमाः ॥१९॥
 मातरः पितरः पुत्रा भ्रातरः पतयश्च वः । विचिन्वन्ति ह्यपश्यन्तो मा कृद्वं बन्धुसाध्वसम् २०
 दृष्टं वनं कुसुमितं राकेशकररञ्जितम् । यमुनानिललीलैजत्तरुपल्लवशोभितम् ॥२१॥
 तद् यात माचिरं गोष्ठं शुश्रूषध्वं पतीन् सतीः । क्रन्दन्ति वत्सा बालाश्च तान् पाययत दुह्यत ॥२२॥
 अथवा मदभिस्नेहाद् भवत्यो यन्त्रिताशयाः । आगता ह्युपपन्नं वः प्रीयन्ते मयि जन्तवः ॥२३॥
 भर्तुः शुश्रूषणं स्त्रीणां परो धर्मो ह्यामायया । तद्वन्धूनां च कल्याण्यः प्रजानां चानुपोषणम् ॥२४॥
 दुःशीलो दुर्भगो वृद्धो जडो रोग्यधनोऽपि वा । पतिः स्त्रीभिर्न हातव्यो लोकेषुभिरपातकी ॥२५॥
 अस्वर्ग्यमयशस्यं च फल्गु कृच्छ्रं भयावहम् । जुगुप्सितं च सर्वत्र औपपत्यं कुलञ्जियाः ॥२६॥
 श्रवणाद् दर्शनाद् ब्यानान्मयि भावोऽनुकीर्तनात् । न तथा सन्निकर्षेण प्रतियात ततो ग्रहान् ॥२७॥

श्रीशुक उवाच

इति विप्रियमाकर्ष्य गोप्यो गोविन्दभाषितम् । विषण्णा भग्नसङ्कल्पाभिनतामापुर्दुरत्ययाम् ॥२८॥

कृत्वा मुखान्यत्र शुचः श्वसनेन शुष्यद्बिम्बाधराणि चरणेन भुवं लिखन्त्यः ।
अस्त्रैरुपात्तमणिभिः कुचकुङ्कुमानि तस्थुर्मृजन्त्य उरुदुःखमराः स्म तूष्णीम् ॥२९॥
प्रेष्ठं प्रियेतरमित्र प्रतिभाषमाणं कृष्णं तदर्थं विनिवर्तितसर्वकामाः ।
नेत्रे विमृज्य रुदितो गृहते स्म किञ्चित्संरम्भगद्गदगिरोऽब्रुवतानुरक्ताः ॥३०॥

गोप्य ऊचुः

मैवं विमोऽर्हति भवान् गदितुं नृशंसं संत्यज्य सर्वविषयांस्तव पादमूलम् ।
भक्ता भजत्व दुरवग्रह मा त्यजास्मान् देवो यथाऽऽदिपुरुषो भजते मुमुक्षुन् ॥३१॥
यत्पत्यपत्यसुहृदामनुष्टितिरङ्ग स्त्रीणां स्वधर्म इति धर्मविदा त्वयोक्तम् ।
अस्त्वेवमेतद्गुपदेशपदे त्वयीशे प्रेष्ठो भवांस्तनुभृतां किल बन्धुरात्मा ॥३२॥
कुर्वन्ति हि त्वयि रतिं कुशलाः स्व आत्मन् नित्यप्रिये पतिसुतादिभिरार्तिदैः किम् ।
तन्नः प्रसीद परमेश्वर मा स्म छिन्द्या आशां भृतां त्वयि चिरादरविन्दनेत्र ॥३३॥
चित्तं सुखेन भवतापहृतं गृहेषु यन्निर्विशत्युत करावपि गृह्यकृत्ये ।
पादौ पदं न चलत्स्तव पादमूलाद् यामः कथं ब्रजमयो करवाम किं वा ॥३४॥
सिञ्चाङ्ग नस्त्वदधराभृतपूरकेण हासावलोककलगीतजहृच्छ्याग्निम् ।
नो चेद् वयं विरहजान्ग्युपयुक्तदेहा ध्यानेन याम पदयोः पदवीं सुखे ते ॥३५॥
यर्ह्यम्बुजाक्ष तव पादतलं रमाया दत्तक्षणं क्वचिदरण्यजनप्रियस्य ।
अस्राक्षम तत्प्रभृति नान्यसमक्षमङ्ग स्थातुं त्वयाभिरमिता बत पारयामः ॥३६॥
श्रीर्यत्पदाम्बुजरजश्चकमे तुलस्या लब्ध्वापि वक्षसि पदं किल भृत्यजुष्टम् ।
यस्याः स्ववीक्षणकृतेऽन्यसुरप्रयासस्तद्भद् वयं च तव पादरजः प्रपन्नाः ॥३७॥
तन्नः प्रसीद वृजिनार्दन तेऽङ्घ्रिमूलं प्राप्ता विसृज्य वसतीस्त्वदुपासनाशाः ।
त्वत्सुन्दरस्मितनिरीक्षणतीव्रकामतप्तात्मनां पुरुषभूषण देहि दास्यम् ॥३८॥
वीक्ष्यालकावृतमुखं तव कुण्डलश्रीगण्डस्थलाधरसुधं हसितावलोकम् ।
दत्तामयं च भुजदण्डयुगं विलोक्य वक्षः भियैकरमणं च भवाम दास्यः ॥३९॥
का र्ण्यङ्ग ते कल्पदायतमूर्च्छितेन सम्मोहिताऽऽर्यचरितात्र चलेत्त्रिलोक्याम् ।
त्रैलोक्यसौभगमिदं च निरीक्ष्य रूपं यद् गोद्विजद्रुममृगाः पुलकान्यविभ्रन् ॥४०॥
व्यक्तं भवान् ब्रजभयार्तिहरोऽभिजातो देवो यथाऽऽदिपुरुषः सुरलोकगोप्ता ।
तन्नो निषेहि करपङ्कजमार्तबन्धो तप्तस्तनेषु च शिरस्तु च किङ्करीणाम् ॥४१॥

श्रीशुक उवाच

ति विक्लवितं तालां भुत्वा योगेश्वरेश्वरः । ग्रहस्य सदयं गोपीरात्मारागोऽप्यरीरमद् ॥४१॥

ताभिः समेताभिरुदारचेष्टितः प्रियेक्षणोत्कुलमुखीभिरच्युतः ।

उदारहासद्विजकुन्ददीधितिर्व्यरोचतेणाङ्ग इवोद्भुमिवृतः ॥४३॥

उपगीयमान उद्गायन् वनिताशतयूथपः । मालां विभ्रद् वैजयन्तीं व्यचरन्मण्डयन् वनम् ॥४४॥

नद्याः पुलिनमाविश्य गोपीभिर्हिमवालुकम् । रेमे तत्तरलानन्दकुमुदामोदवायुना ॥४५॥

बाहुप्रसारपरिरम्भकरालकोरुनीवीस्तनालभननर्मनखाग्रपातैः ।

क्ष्वेत्क्ष्वावलोकहसितैर्ब्रजसुन्दरीणामुत्तम्भयन् रतिपतिं रमयाञ्चकार ॥४६॥

एवं भगवतः कृष्णाल्लब्धमाना महात्मनः । आत्मानं मेनिरे स्त्रीणां मानिन्योऽभ्यधिकं भुवि ॥४७॥

तासां तत् सौभगमर्दं वीक्ष्य मानं च केशवः । प्रशमाय प्रसादाय तत्रैवान्तरधीयत ॥४८॥

इति श्रीमद्भागवते महापुराणे पारमहंस्यां संहितायां दशमस्कन्धे पूर्वोधे भगवतो

रासक्रीडावर्णनं नामैकोनत्रिंशत्तमोऽध्यायः ॥२९॥

अथ त्रिंशत्तमोऽध्यायः

श्रीशुक उवाच

अन्तर्हिते भगवति सहसैव ब्रजाङ्गनाः । अतप्यस्तामचक्षाणाः करिण्य इव यूथपम् ॥ १ ॥

गत्यानुरागसितविभ्रमेक्षितैर्मनोरमालापविहारविभ्रमैः ।

आक्षिप्तचित्ताः प्रमदा रमापतेस्तास्ता विचेष्टा जगृह्वस्तात्मिकाः ॥ २ ॥

गतिसितप्रेक्षणभाषणादिषु प्रियाः प्रियस्य प्रतिरूढमूर्तयः ।

असावहं त्वित्यबलास्तादात्मिका न्यवेदिषुः कृष्णविहारविभ्रमाः ॥ ३ ॥

गायन्त्य उच्चैरमुमेव संहता विचिक्वयुरुन्मत्तकवद् वनाद् वनम् ।

पप्रच्छुराकाशवदन्तरं बहिर्भूतेषु सन्तं पुरुषं वनस्पतीन् ॥ ४ ॥

दृष्टो वः कञ्चिदश्वत्थ प्लक्ष न्यग्रोध नो मनः । नन्दसूनुर्गतो हृत्वा प्रेमहासावलोकनैः ॥ ५ ॥

कञ्चित् कुरबकाशोकनागपुन्नागचम्पकाः । रामानुजो मानिनीनामितो दर्पहरस्मितः ॥ ६ ॥

कञ्चित्तुलसि कल्याणि गोविन्दचरणप्रिये । सह त्वालिकुलैर्बिभ्रद् दृष्टस्तेऽतिप्रियोऽच्युतः ॥७॥

मालत्यदर्शि वः कञ्चिन्मल्लिके जाति गूथिके । प्रीतिं वो जनयन् यातः करस्पशेन माधवः ॥ ८ ॥

चूतप्रियालपनसासनकोविदारजम्बवर्कविल्वबकुलाम्रकदम्बनीपाः ।

येऽन्ये परार्थंभवका यमुनोपकूलाः शंसन्तु कृष्णपदवीं रहितात्मनां नः ॥ ९ ॥

किं ते कृतं क्षिति तपो बत केशवाङ्घ्रिस्पर्शोत्सवोत्पुलकितान्ङ्गहैर्विभासि ।

अप्यङ्घ्रिस्पर्शम्भवं उरुक्रमविक्रमाद् वा आहो वराहवपुषः परिरम्भणेन ॥१०॥

अप्येणपल्ल्युपगतः प्रिययेहं गात्रैस्तन्वन् दृशां सखि मुनिवृतिमच्युतो वः ।

कान्ताङ्गसङ्घकुचकुङ्कुमरक्षितायां कुन्दस्रजः कुलमतेरिह व्राति गन्धः ॥११॥

बाहुं प्रियांस उपधाय गृहीतपद्मो रामानुजस्तुलसि कालिकुलैर्मदान्वैः ।

अन्वीयमान इह वस्तरवः प्रणामं किं वाभिनन्दति चरन् प्रणयावलोकैः ॥ १२ ॥

पृच्छतेमा लता बाहूमप्याक्षिष्टा वनस्पतेः । नूनं तत्करजस्पृष्टा विभ्रत्युत्पुलकान्यहो ॥ १३ ॥

इत्युन्मत्तवचो गोप्यः कृष्णान्वेषणकातराः । लीला भगवतस्तास्ता ह्यनुचक्रुस्तदारिमिकाः ॥ १४ ॥

कस्याश्चित् पूतनावन्त्याः कृष्णायन्त्यपिवत् स्तनम् । तोकायित्वा रुदत्यन्या पदाहञ्चकटायतीम् १५

दैत्यायित्वा जहारान्यामेका कृष्णार्भभावनाम् । रिङ्गयामास काप्यङ्गी कर्पन्ती घोषनिःस्वनैः ॥ १६ ॥

कृष्णरामायिते द्वे तु गोपायन्त्यश्च काश्चन । वत्सायतीं हन्ति चान्या तत्रैका तु वकायतीम् ॥ १७ ॥

आहूय दूरगा यद्वत् कृष्णस्तमनुकुर्वतीम् । वेणुं कणन्तीं क्रीडन्तीमन्याः शंसन्ति साध्विति १८

कस्यांचित् स्वमुजं न्यस्य चलन्त्याहापरा ननु । कृष्णोऽहं पश्यत गतिं ललितामिति तन्मनाः ॥ १९ ॥

मा भैष्ट वातवर्षाभ्यां तत्त्राणं विहितं मया । इत्युक्त्वैकेन हस्तेन यतन्त्युन्निदधेऽम्बरम् ॥ २० ॥

आवह्यैका पदाऽऽक्रम्य शिरस्याहापरां नृप । दुष्टाहे गच्छ जातोऽहं खलानां ननु दण्डधृक् ॥ २१ ॥

तत्रैकोवाच हे गोपा दावाप्ति पश्यतोत्वणम् । चक्षूंष्या श्रपिदध्वं वो विधास्ये क्षेममञ्जसा ॥ २२ ॥

वद्वान्यया सजा काचित्तन्वी तत्र उल्लखले । भीता सुहृक् पिधायास्यं भेजे भीतिविहम्बनम् २३

एवं कृष्णं पृच्छमाना वृन्दावनलतास्तरुन् । व्यचक्षत वनोद्देशे पदानि परमात्मनः ॥ २४ ॥

पदानि व्यक्तमेतानि नन्दसूनोर्महात्मनः । लक्ष्यन्ते हि ध्वजाम्भोजवज्राङ्कुशयवादिभिः ॥ २५ ॥

तैस्तैः पदैस्तत्पदवीमन्विच्छन्त्योऽग्रतोऽवलाः । वध्वाः पदैः सुपुत्तानि विलोक्यार्ताः समन्ववन् २६

कस्याः पदानि चैतानि याताथ नन्दसूनुना । अंसन्धस्तप्रकोष्ठायाः करेणोः करिणा यथा ॥ २७ ॥

अनयाऽऽराधितो नूनं भगवान् हरिरीश्वरः । यन्नो विहाय गोविन्दः प्रीतो यामनयदरहः ॥ २८ ॥

धन्या अहो अमी आल्यो गोविन्दाद्ध्यञ्जरेणवः । यान् ब्रह्मेशो रमा देवी दधुर्मूर्ध्न्यधनुत्तये ॥ २९ ॥

तस्या अमूनि नः क्षोभं कुर्वन्त्युच्चैः पदानि यत् । यैकापहृत्य गोपीनां रहो भुङ्क्तेऽन्युताघरम् ३०

न लक्ष्यन्ते पदान्यत्र तस्या नूनं तृणाङ्कुरैः । खिद्यत्सुजाताद्भ्रितलामुन्नित्ये प्रेयसीप्रियः ॥ ३१ ॥

इमान्यधिकमग्नानि पदानि वहतो वधूम् । गोप्यः पश्यत कृष्णस्य भाराक्रान्तस्य कामिनः ३२

अत्रावरोपिता कान्ता पुष्पहेतोर्महात्मना । अत्र प्रसूनावचयः प्रियार्थे प्रेयसा कृतः ।

प्रपदाक्रमणे एते पश्यतासकले पदे ॥ ३३ ॥

केशप्रसाधनं त्वत्र कामिन्याः कामिना कृतम् । तानि चूडयता कान्तामुपविष्टमिह ध्रुवम् ॥ ३४ ॥

रेमे तथा चात्मारत आत्मारामोऽप्यखण्डितः । कामिनां दर्शयन् दैन्यं स्त्रीणा चैव दुरात्मताम् ३५

इत्येवं दर्शयन्त्यस्ताद्वेङ्गोप्यो विचेतसः । यां गोपीमनयत् कृष्णो विहायान्याः स्त्रियो वने ३६

सा च मेने तदाऽऽत्मानं वरिष्ठे सर्वयोषिताम् । हित्वा गोपीः कामयाना मामसौ भजते प्रियः ॥ ३७ ॥

ततो गत्वा वनीद्देशं नैशवंभद्रवीत् । न प्रारयेऽहं चलितुं नय मां यत्र ते मनः ॥ ३८ ॥

एवमुक्तः प्रियामाह स्कन्धं आरुह्यतामिति । ततश्चान्तर्दधे कृष्णः सा वधूरन्वतप्यत ॥३९॥
 हा नाथ रमण प्रेष्ठ क्वासि क्वासि महासुज । दास्यास्ते कृपणायामे सखे दर्शयसन्निधिम् ॥४०॥
 अन्विच्छन्त्यो भगवतो मार्गं गोप्योऽविदूरतः । ददृशुः प्रियविश्लेषमोहितां दुःखितां सखीम् ॥४१॥
 तथा कथितमाकर्ण्य मानप्राप्तिं च माधवात् । अवमानं च दौरात्म्याद् विस्मयं परमं ययुः ॥४२॥
 ततोऽविशन् वनं चन्द्रज्योत्स्ना यावद् तिमाव्यते । तमः प्रविष्टमालक्ष्य ततो निववृत्तुः स्त्रियः ॥४३॥
 तन्मनस्कास्तादालापास्ताद्विचेष्टास्तादात्मिकाः । तद्गुणानेव गायन्त्यो नात्मागाराणि सस्मदः ॥४४॥
 पुनः पुलिनमागत्य कालिन्ध्याः कृष्णभावनाः । समवेता जगुः कृष्णं तदागमनकाङ्क्षिताः ॥४५॥

इति श्रीमद्भागवते महापुराणे पारमहंस्यां संहितायां दशमस्कन्धे पूर्वार्धे रासक्रीडायां कृष्णान्वेषणं
 नाम त्रिंशत्तमोऽध्यायः ॥ ३० ॥

अथैकत्रिंशत्तमोऽध्यायः

गोप्य ऊचुः

जयति तेऽधिकं जन्मना व्रजः श्रयत इन्दिरा शश्वदत्र हि ।
 दयित दृश्यतां दिक्षु तावकास्त्वयि धृतासवस्त्वां विचिन्वते ॥ १ ॥
 शरदुदाश्रये साधुजातसत्सरसिजोदरश्रीमुषा दृशा ।
 सुरतनाथ तेऽशुल्कदासिका वरद निघ्नतो नेह किं वषः ॥ २ ॥
 विषजलाप्ययाद् व्यालराक्षसाद् वर्षमास्ताद् वैद्युतानलत् ।
 वृषमयात्मजाद् विश्वतोभयादृषभ ते वयं रक्षिता मुहुः ॥ ३ ॥
 न खलु गोपिकानन्दनो भवानखिलदेहिनामन्तरात्महक् ।
 विखनसारथितो विश्वगुप्तये सख उदेयिवान् सात्वतां कुले ॥ ४ ॥
 विरचिताभयं वृष्णिधुर्यं ते चरणमीयुषां संसृतेर्भयात् ।
 वरसरोरुहं कान्त कामदं शिरसि धेहि नः श्रीकरग्रहम् ॥ ५ ॥
 व्रजजनार्तिहन् वीर योषितां निजजनस्मयध्वंसनस्मित ।
 भज सखे भवत्किङ्करीः स्म नो जलरुहाननं चारु दर्शय ॥ ६ ॥
 प्रणतदेहिनां पापकर्शनं तृणचरानुगं श्रीनिकेतनम् ।
 फणिफणापितं ते पदाम्बुजं कृणु कुचेषु नः कृन्धि हृच्छयम् ॥ ७ ॥
 मधुरया गिरा वल्गुवाक्यया बुधमनोरथया पुष्करेक्षण ।
 विधिकरीरिमा वीर मुखतीरघरसीधुनाऽऽप्यायस्व नः ॥ ८ ॥
 तव कथामृतं तप्तजीवनं कविभिरीडितं कल्मषापहम् ।
 भवणमङ्गलं श्रीमदाततं मुवि गृणन्ति ते भूरिदा जनाः ॥ ९ ॥

प्रहसितं प्रिय प्रेमवीक्षणं विहरणं च ते ध्यानमङ्गलम् ।
 रहसि संविदो वा हृदिस्पृशः कुहक नो मनः क्षोभयन्ति हि ॥१०॥
 चलसि यद् ब्रजाच्चारयन् पश्यन् नलिनसुन्दरं नाथ ते पदम् ।
 शिलतृणाङ्कुरैः सीदतीति नः कलिलतां मनः कान्त गच्छति ॥११॥
 दिनपरिक्षये नीलकुन्तलैर्वनरुहाननं विभ्रदावृतम् ।
 घनरजस्वलं दर्शयन् मुहुर्मनसि नः स्मरं वीर यच्छसि ॥१२॥
 प्रणतकामदं पद्मजार्चितं धरणिमण्डनं ध्येयमापदि ।
 चरणपङ्कजं शन्तमं च ते रमण नः स्तनेष्वर्पयाधिहन् ॥१३॥
 सुरतवर्धनं शोकनाशनं स्वरितवेणुना सुष्ठु चुम्बितम् ।
 इतररागविस्मारणं नृणां वितर वीर नस्तेऽधरामृतम् ॥१४॥
 अटति यद् भवानह्नि काननं त्रुटिर्युगायते त्वामपश्यताम् ।
 कुटिलकुन्तलं श्रीमुखं च ते जड उदीक्षतां पक्षमकृद् दृशाम् ॥१५॥
 पतिसुतान्वयभ्रातृबान्धवानतिविलङ्घ्य तेऽन्त्यच्युतागताः ।
 गतिविदस्तवोद्गीतमोहिताः कितव योषितः कस्त्यजेनिधि ॥१६॥
 रहसि संविदं हृच्छयोदयं प्रहसिताननं प्रेमवीक्षणम् ।
 बृहद्दुरः श्रियो वीक्ष्य धाम ते मुहुरतिस्पृहा मुखते मनः ॥१७॥
 ब्रजवनौकशां व्यकिरङ्ग ते वृजिनहन्यलं विश्वमङ्गलम् ।
 त्यज मनाक् च नस्त्वत्स्पृहात्मनां स्वजनहृद्रुजां यन्निषूदनम् ॥१८॥
 यत्ते सुजातचरणाम्बुरुहं स्तनेषु भीताः शनैः प्रिय दधीमहि कर्कशेषु ।
 तेनाटवीमटसि तद् व्यथते न किंस्वित् कूर्पादिभिर्भ्रमति धीर्भवदायुषां नः ॥१९॥

इति श्रीमद्भागवते महापुराणे पारमहंसां संहितायां दशमस्कन्धे पूर्वार्धे रासक्रीडायां गोपीगीतं

नामैकत्रिंशत्तमोऽध्यायः ॥ ३१ ॥

अथ द्वात्रिंशत्तमोऽध्यायः

श्रीशुक उवाच

इति गोप्यः प्रगायन्त्यः प्रल्पन्त्यश्च चित्रघा । रुद्रुः सुस्वरं राजन् कृष्णदर्शनलाज्जवाः ॥ १ ॥
 तासामाविरभूच्छौरिः समयमानमुखाम्बुजः । पीताम्बरधरः स्रग्वी साक्षान्मन्मथमन्मथः ॥ २ ॥
 तं विलोक्यागतं प्रेष्ठं प्रीत्युत्फुल्लदशोऽबलाः । उत्तस्थुर्युगपत् सर्वास्तन्वः प्राणमिवागतम् ॥ ३ ॥
 काचित् कराम्बुजं शौरेर्जगद्देऽञ्जलिना मुदा । काचिद् दधार तद्बाहुमंसे चन्दनरूपितम् ॥ ४ ॥
 काचिदञ्जलिनाग्हाण्ण्वी ताम्बूलचर्वितम् । एका तदङ्गमिकमलं संतप्ता स्तनबोरषात् ॥ ५ ॥

एका भ्रुकुटिमावधय प्रेमसंरम्भविह्वला । प्रतीवैश्वत् कटाक्षेपैः संदष्टदशनच्छदा ॥ ६ ॥
 अपरानिमिपद्दृग्भ्यां जुषाणा तन्मुखाभ्रुजम् । आपीतमपि नातृप्यत् सन्तस्तच्चरणं यथा ॥ ७ ॥
 तं काचिन्नेत्रन्ध्रेण हृदि कृत्य निमील्य च । पुलकाङ्गुपगुह्यास्ते योगीवानन्दसंष्टता ॥ ८ ॥
 सर्वास्ताः केशवालोकरमोत्सवनिर्वृताः । जहुर्विरहजं तापं प्राज्ञं प्राप्य यथा जनाः ॥ ९ ॥
 ताभिर्विधूतशोकाभिर्भगवानच्युतो वृतः । व्यरोचताधिकं तात पुंस्यः शक्तिमिर्यथा ॥ १० ॥
 ताः समादाय कान्दिन्द्रा निर्विश्य पुलिनं विभुः । विकसत्कुन्दमन्दारसुरम्यनिलपट्पदम् ॥ ११ ॥
 शरच्चन्द्रांशुसंदोहध्वस्तदोषातमः शिवम् । कृष्णाया हस्ततरलचितकोमलत्रालुकम् ॥ १२ ॥

तद्दर्शनाह्लादविधूतहृद्रुजो मनोरथान्तं श्रुतयो यथा ययुः ।
 स्वैरुत्तरीयैः कुचकुङ्कुमाङ्कितैरचीवल्पपत्रासनमात्मवन्धवे ॥ १३ ॥
 तत्रोपविष्टो भगवान् स ईश्वरो योगेश्वरान्तर्हृदि कल्पितासनः ।
 चक्रास गोपीपरिपद्गतोऽर्चितल्लैशेभ्यलक्ष्म्येकपदं वपुर्दधत् ॥ १४ ॥
 सभाजयित्वा तमनङ्गदीनं सहासलीलेभ्रणविभ्रमभूवा ।
 संस्पर्शनेनाङ्ककृताङ्घ्रिहस्तयोः संस्तुत्य ईषत्कृपिता वभाषिरे ॥ १५ ॥

गोप्य ऊचुः

भजतोऽनुभजन्त्येक एक एतद्विपर्ययम् । नोभयांश्च भजन्त्येक एतन्नो ब्रूहि साधु मोः ॥ १६ ॥

श्रीभगवानुवाच

मिथो भजन्ति ये सख्यः स्वार्थैकान्तोद्यमा हि ते । न तत्र सौहृदं धर्मः स्वार्थार्थं तद्धि नान्वया ॥ १७ ॥
 भजन्त्यभजतो ये वै करुणाः पितरो यथा । धर्मो निरपवादोऽत्र सौहृदं च सुमन्वयाः ॥ १८ ॥
 भजतोऽपि न वै केचिद् भजन्त्यभजतः कुतः । आत्मारामा ह्यातक्रामा अकृतज्ञा गुरुद्रुहः ॥ १९ ॥

नाहं तु सख्यो भजतोऽपि जन्तून् भजाभ्यमीपामनुवृत्तिवृत्तये ।
 यथाघनो लवघघने विनष्टे तच्चिन्तयान्यन्निभृतो न वेद ॥ २० ॥
 एवं मदर्थोज्झितलोकवेदस्वानां हि वो मय्यनुवृत्तयेऽवलाः ।
 मया परोक्षं भजता तिरोहितं मास्यितुं माहृष तत् प्रियं प्रियाः ॥ २१ ॥
 न पारयेऽहं निरवद्यसंयुजां स्वसाधुकृत्यं विबुघायुपापि वः ।
 या मामजन् दुर्जरगेहशृङ्खलाः संवृश्च्य तद् वः प्रतियातु साधुना ॥ २२ ॥

इति श्रीमद्भागवते महापुराणे पारमहंसां संहितार्या दशमस्कन्धे पूर्वार्धे रासक्रीडायां गोपीसान्त्वनं

नाम द्वात्रिंशत्तमोऽध्यायः ॥ ३३ ॥

अथ त्रयस्त्रिंशत्तमोऽध्यायः

श्रीशुक उवाच

इत्थं भगवतो गोप्यः श्रुत्वा वाचः सुपेशलाः । जहुर्विरहजं तापं तदङ्गोपचितार्थिभ्यः ॥ १ ॥

तत्रारभत गोविन्दो रासक्रीडामनुव्रतैः । स्त्रीरवैरन्वितः प्रीतैरन्योन्यावद्बवाहुभिः ॥ २ ॥
रासोत्सवैः संप्रवृत्तो गोपीमण्डलमण्डितः । योगेश्वरेण कृष्णेन तासां मध्ये द्वयोर्द्वयोः ।

प्रविष्टेन गृहीतानां कण्ठे स्वनिकटं स्त्रियः ॥ ३ ॥

यं मन्येरन् नभस्तावद् विमानशतसङ्कुलम् । दिवौकसां सदारानामौत्सुक्यापहृतात्मनाम् ॥ ४ ॥
ततो दुन्दुभयो नेदुर्निपेतुः पुष्पवृष्टयः । जगुर्गन्धर्वपतयः सखीकास्तघशोऽमलम् ॥ ५ ॥
बल्याना नूपुराणां किङ्किणीनां च योषिताम् । सप्रियाणामभूच्छन्दस्तुमुलो रासमण्डले ॥ ६ ॥
तत्रातिशुश्रुभे तामिर्भगवान् देवकीसुतः । मध्ये मणीनां हैमानां महामरकतो यथा ॥ ७ ॥
पादयसैर्भुजविधुतिभिः सस्मितैर्भ्रूविलासैर्भज्यन्मध्येश्चलकुचपटैः । कुण्डलैर्गण्डलोलैः ।
स्विद्यन्मुख्यः कबररशानाग्रन्थयः कृष्णवध्वो गायन्त्यस्तं तडित इव ता मेघचक्रे विरेजुः ॥ ८ ॥
उच्चैर्जगुर्नृत्यमाना रक्तकण्ठयो रतिप्रियाः । कृष्णाभिमर्शमुदिता यद्गीतेनेदमावृतम् ॥ ९ ॥
वाचित् समं मुकुन्देन स्वरजातीरमिश्रिताः । उन्निन्ये पूजिता तेन प्रीयता साधु साध्विति ।
तदेव ध्रुवमुन्निन्ये तस्यै मानं च बहूदात् ॥ १० ॥

काचिद् रासपरिश्रान्तापार्श्वस्थस्य गदाभृतः । जग्राह बाहुना स्कन्धं श्लथद्वलयमल्लिका ॥ ११ ॥
तत्रैकासगतं बाहुं कृष्णस्योत्पलसौरभम् । चन्दनालितमाघ्राय हृष्टरोमा चुचुम्ब ह ॥ १२ ॥
कस्याश्चिन्नाटयविक्षिप्तकुण्डलत्विषमण्डितम् । गण्डं गण्डे सन्दधत्या अदात्तान्मूलचर्वितम् ॥ १३ ॥
नृत्यन्ती गायती काचित् कूजन् नूपुरमेखला । पार्श्वस्थाच्युतहस्ताब्जं श्रान्ताधातुस्तनयोः शिवम् ॥
गोप्यो लब्ध्वाच्युतं कान्तं श्रिय एकान्तवल्लभम् । गृहीतकण्ठयस्तद्दोर्भ्यो गायन्त्यस्तं विजह्निरे ॥ १५ ॥

कर्णोत्पलालकवितङ्ककपोलघर्मवक्त्रश्रियो बलयन् नूपुरघोषवाद्यैः ।

गोप्यः समं भगवता ननृतुः स्वकेशस्तस्तस्रजो भ्रमरगायकरासगोष्ठ्याम् ॥ १६ ॥

एवं परिष्वङ्गकराभिमर्शस्निग्धेक्षणोद्दामविलासहासैः ।

रेमे रमेशो ब्रजसुन्दरीभिर्यथार्थकः स्वप्रतिबिम्बविभ्रमः ॥ १७ ॥

तदङ्गसङ्गप्रमुदाकुलेन्द्रियाः केशान् दुकूलं कुचपट्टिकां वा ।

नाङ्गः प्रतिव्योढुमलं ब्रजस्त्रियो विस्रस्तमालाभरणाः कुरूद्वह ॥ १८ ॥

कृष्णविक्रीडितं वीक्ष्य मुमुहुः खेचरस्त्रियः । कामार्दिताः शशाङ्कश्च सगणो विस्रितोऽभवत् १९
कृत्वा तावन्तमात्मानं यावतीर्गोपयोषितः । रेमे स भगवांस्ताभिरात्मारामोऽपि लीलया ॥ २० ॥
तासामतिविहारेण श्रान्तानां वदनानि सः । प्रामृजत् करुणः प्रेम्णा श्रान्तमेनाङ्ग पाणिना ॥ २१ ॥

गोप्यः स्फुरत्पुरटकुण्डलकुन्तलत्विङ्गण्डभ्रिया सुधितहासनिरीक्षणेन ।

मानं दधत्य श्रृषभस्य जगुः कृतानि पुण्यानि तत्कररुहस्पर्शप्रमोदाः ॥ २२ ॥

ताभिर्युतः भ्रममपोहितमङ्गसङ्घृष्टसजः स कुचकुङ्कुमरञ्जितायाः ।
 गन्धर्वपालिभिरनुद्रुत आविशद् वाः भ्रान्तो गजीभिरभरादिव भिन्नसेतुः ॥ २३ ॥
 सोऽम्भस्यलं युवतिभिः परिषिच्यमानः प्रेम्णोक्षितः प्रहसतीभिरितस्ततोऽङ्ग ।
 वैमानिकैः कुसुमवर्षिभिरीड्यमानो रेमे स्वयं स्वरतिरत्र गजेन्द्रलीलः ॥ २४ ॥
 ततश्च कृष्णोपवने जलस्थलप्रसूनगन्धानिल्लजुष्टदिक्ते ।
 चचार भृङ्गप्रमदागणावृतो यथा मदच्युद् द्विरदः करेणुभिः ॥ २५ ॥
 एवं शशाङ्कांशुविराजिता निशाः स सत्यकामोऽनुरताबलागणः ।
 सिषेव आत्मन्यवरुद्धसौरतः सर्वाः शरत्काव्यकथारसाश्रयाः ॥ २६ ॥

राजोवाच

संस्थापनाय धर्मस्य प्रशमायेतरस्य च । अवतीर्णो हि भगवानंशेन जगदीश्वरः ॥२७॥
 स कथं धर्मसेतूनां वक्ता कर्ताभिरक्षिता । प्रतीपमाचरद् ब्रह्मन् परदारामिर्मर्दानम् ॥ २८ ॥
 आप्तकामो यदुपतिः कृतवान् वैजुगुप्सितम् । किमभिप्राय एतं नः संशयं छिन्वि सुव्रत ॥२९॥

श्रीशुक उवाच

घर्मव्यतिक्रमो दृष्ट ईश्वराणां च साहसम् । तेजीयसां न दोषाय बह्वैः सर्वभुजो यथा ॥३०॥
 नैतत् समाचरेजातु मनसापि ह्यनीश्वरः । विनश्यत्याचरन् मौढ्याद् ययास्त्रोऽन्विनं विषम् ३१
 ईश्वराणां वचः सत्यं तथैवाचरितं क्वचित् । तेषां यत् स्ववचोयुक्तं बुद्धिमांस्तत् समाचरेत् ॥३२॥
 कुशलाचरितेनैषामिह स्वार्थो न विद्यते । विपर्ययेण वानर्थो निरहंकारिणां प्रभो ॥३३॥
 किमुताखिलसत्त्वानां तिर्यङ्मर्त्यैर्दिवौकसाम् । ईशितुश्चेशितव्यानां कुशलाकुशलान्वयः ॥३४॥

यत्पादपङ्कजपरागनिपेवतृप्ता योगप्रभावविद्युताखिलकर्मबन्धाः ।

स्वैरं चरन्ति मुनयोऽपि न नष्टमानास्तस्येच्छयाऽऽत्तत्रपुपः कुत एव बन्धः ॥ ३५ ॥

गोपीनां तत्पतीनां च सर्वेषामेव देहिनाम् । योऽन्तश्चरति सोऽव्यक्तः क्रीडनेनेह देहभाक् ॥३६॥
 अनुग्रहाय भूतानां मानुषं देहमास्थितः । भजते तादृशीः क्रीडा याः श्रुत्वा तत्परो भवेत् ॥३७॥
 नास्यन् खलु कृष्णाय मोहितास्तस्य माथया । मन्यमानाः स्वपार्श्वस्थान् स्वान् स्वान् दारान् ब्रजौकसः
 ब्रह्मरात्र उपावृत्ते वासुदेवानुमोदिताः । अनिच्छन्त्यो ययुर्गोप्यः स्वग्रहान् भगवत्प्रियाः ॥३१॥

विक्रीडितं ब्रजवधूमिरिदं च विष्णोः श्रद्धान्वितोऽनुश्रुणुयादथ वर्णयेद् यः ।

भक्तिं परां भगवति प्रतिलम्ब्य कामं हृद्रोगमाश्रुपहिनोत्यचिरेण धीरः ॥ ४० ॥

इति श्रीमद्भागवते महापुराणे पारमहंस्यां संहितायां दशमस्कन्धे पूर्वां रासक्रीडावर्णनं

नाम त्रयंविंशत्तमोऽध्यायः ॥ ३३ ॥

अथ चतुर्विंशत्तमोऽध्यायः

श्रीशुक उवाच

एकदा देवयानायां गोपाला जातकौतुकाः । अनोभिरनहुद्युक्तैः प्रययुस्तेऽम्बिकावनम् ॥ १ ॥
 तत्र स्नात्वा सरस्वत्यां देवं पशुपतिं विभुम् । आनर्चुरर्हणैर्भक्त्या देवीं च नृपतेऽम्बिकाम् ॥ २ ॥
 गावो हिरण्यं वासांसि मधु मध्वन्नमाहताः । ब्राह्मणेभ्यो ददुः सर्वे देवो नः प्रीयतामिति ॥ ३ ॥
 ऊधुः सरस्वतीतीरे जलं प्राश्य धृतव्रताः । रजनीं तां महाभागा नन्दसुनन्दकादयः ॥ ४ ॥
 कश्चिन्महानहिस्तास्मिन् विपिनेऽतिबुभुक्षितः । यदृच्छयाऽऽगतो नन्दं शयानमुरगोऽग्रसीत् ॥ ५ ॥
 स चुक्रोशाहिनाग्रस्तः कृष्ण कृष्ण महानयम् । सर्पो मां ग्रसते तात प्रपन्नं परिमोचय ॥ ६ ॥
 तस्य चाक्रन्दितं श्रुत्वा गोपालाः सहस्रोत्थिताः । अस्तं च दृष्ट्वा विभ्रान्ताः सर्पं विव्यधुरुल्मुकैः ॥ ७ ॥
 अलतैर्देह्यमानोऽपि नामुञ्चत्तमुरङ्गमः । तमस्पृशत् पदाम्बेत्य भगवान् सात्वतां पतिः ॥ ८ ॥
 स वै भगवतः श्रीमत्यादस्पर्शहताशुभः । भेजे सर्पवपुर्हित्वा रूपं विद्याधरार्चितम् ॥ ९ ॥
 तमपृच्छदधृषीकेशः प्रणतं समुपस्थितम् । दीप्यमानेन वपुषा पुरुषं हेममालिनम् ॥ १० ॥
 को भवान् परया लक्ष्म्या रोचतेऽद्भुतदर्शनः । कथं जुगुप्सितामेतां गतिं वा प्रापितोऽवशः ॥ ११ ॥

सर्प उवाच

अहं विद्याधरः कश्चित् सुदर्शन इति श्रुतः । श्रिया स्वरूपसंपत्त्या विमानेनाचरं दिशः ॥ १२ ॥
 शृणोन् विरूपानङ्गिरसः प्राहसं रूपदर्पितः । तैरिमां प्रापितो योनिं प्रलब्धैः स्वेन पाप्मना ॥ १३ ॥
 शापो मेऽनुग्रहायैव कृतस्तैः करुणात्मभिः । यदहं लोकगुरुणा पदा स्पृष्टो हताशुभः ॥ १४ ॥
 तं त्वाहं भवभूतानां प्रपन्नानां भयापहम् । आपृच्छे शापनिर्मुक्तः पादस्पर्शादमीवहन् ॥ १५ ॥
 प्रपन्नोऽसि महायोगिन् महापुरुष सत्पते । अनुजानीहि मां देव सर्वलोकेश्वरेश्वर ॥ १६ ॥
 ब्रह्मदण्डाद् विमुक्तोऽहं सद्यस्तेऽच्युत दर्शनात् । यन्नाम गृह्णन्नखिलान् श्रोतृनात्मानमेव च ।

सद्यः पुनाति किं भूयस्तस्य स्पृष्टः पदा हि ते ॥ १७ ॥

इत्यनुशाप्य दाशार्हं परिक्रम्याभिवन्द्य च । सुदर्शनो दिवं यातः कृच्छ्रान्नन्दश्च मोचितः ॥ १८ ॥

निशाम्य कृष्णस्य तदात्मवैभवं ब्रजौकसो विस्मितचेतसस्ततः ।

समाप्य तस्मिन् नियमं पुनर्ब्रजं नृपाययुस्तत् कथयन्त आहताः ॥ १९ ॥

कदाचिदथ गोविन्दो रामश्चाद्भुतविक्रमः । विजहत्तुर्वने रात्र्यां मध्यगौ ब्रजयोषिताम् ॥ २० ॥

उपगीयमानौ ललितं स्त्रीजनैर्बद्धसौहृदैः । स्वलङ्कृतानुलिप्ताङ्गौ स्रग्विणौ विरजोऽम्बरौ ॥ २१ ॥

निशामुखं मानयन्तावुदितोद्भुपतारकम् । मल्लिकागन्धमत्तोल्लिङ्गुष्टं कुमुदवायुना ॥ २२ ॥

जगतुः सर्वभूतानां मनःभवनमङ्गलम् । तौ कल्पयन्तौ युगपत् स्वरमण्डलमूर्च्छितम् ॥ २३ ॥

गोप्यस्तद्गीतमाकर्ण्य मूर्च्छिता नाविदन् नृप । संसहुकूलमात्मानं स्रस्तकेशस्रजं ततः ॥२४॥
 एवं विक्रीडतोः स्वैरं गायतोः संप्रमत्तवत् । शङ्खचूड इति ख्यातो धनदानुचरोऽभ्यगात् ॥२५॥
 तयोर्निरीक्षतो राजस्तत्राथं प्रमदाजनम् । क्रोशन्तं काल्यामास दिश्युदीच्यामशङ्कितः ॥२६॥
 क्रोशन्तं कृष्ण रामेति विलोक्य स्वपरिग्रहम् । यथा गा दस्युना प्रस्ता भ्रातरान्वन्धवावताम् ॥२७॥
 मा भैष्टेत्यभयारावौ शालहस्तौ तरस्विनौ । आसेदतुस्तं तरसा त्वरितं गुह्यकाधमम् ॥२८॥
 स वीक्ष्य तावनुप्राप्तौ कालमृत्यू इवोद्विजन् । विसृज्य स्त्रीजनं मूढः प्राद्रवजीवितेच्छया ॥२९॥
 तमन्वधावद् गोविन्दो यत्र यत्र स धावति । जिहीर्षुस्तच्छिरोरत्नं तस्यौ रक्षन्त्रियो वलः ॥३०॥
 अविदूर इवाभ्येत्य शिरस्तस्य दुरात्मनः । जहार मुष्टिनैवाङ्ग सहचूडामणिं विभुः ॥३१॥
 शङ्खचूडं निहत्यैवं मणिमादाय भास्वरम् । अग्रजायाददात् प्रीत्या पश्यन्तीनां च योषिताम् ॥३२॥

इति श्रीमद्भागवते महापुराणे पारमहंस्यां संहितायां दशमस्कन्धे पूर्वार्धे

शङ्खचूडवधो नाम चतुर्दशतमोऽध्यायः ॥ ३४ ॥

अथ पञ्चत्रिंशत्तमोऽध्यायः

श्रीशुक उवाच

गोप्यः कृष्णे वनं याते तमनुद्रुतचेतसः । कृष्णलीलाः प्रगायन्त्यो निन्युर्दुःखेन वासवान् ॥१॥

गोप्य ऊचुः

वामबाहुकृतवामकपोले वलितभ्रुरधरार्पितवेणुम् ।
 कोमलाङ्गुलिभिराश्रितमार्गं गोप्य ईरयति यत्र मुकुन्दः ॥ २ ॥
 व्योमयानवनिताः सह सिद्धैर्विस्मितास्तदुपधार्य सलजाः ।
 काममार्गणसमर्पितचित्ताः कश्मलं ययुरपस्मृतनीन्यः ॥ ३ ॥
 हन्त चित्रमवलाः शृणुतेदं हारहास उरसि स्थिरविद्युत् ।
 नन्दसूनुरयमार्तजनानां नर्मदो यर्हि कूजितवेणुः ॥ ४ ॥
 वृन्दशो ब्रजवृषा मृगगावो वेणुवाद्यहृतचेतस आरात् ।
 दन्तदष्टकवला धृतकर्णा निद्रिता लिखितचित्रमिवासन् ॥ ५ ॥
 बर्हिणस्तवकघातुपलाशैर्वद्धमल्लपरिवर्हविडम्बः ।
 कर्हिचित् सबल आलि स गोपैर्गाः समाह्वयति यत्र मुकुन्दः ॥ ६ ॥
 तर्हि भग्नगतयुः सरितो वै तत्पदाम्बुजरजोऽनिलनीतम् ।
 स्पृहयतीर्वयमिवावहुपुण्याः प्रेमवेपितभुजाः स्तिमितापः ॥ ७ ॥
 अनुचरैः समनुवर्णितवीर्य आदिपूरुष - इवाचलभूतिः ।
 वनचरो गिरितटेषु चरन्तीर्वेणुनाऽऽह्वयति गाः स यदा हि ॥ ८ ॥

वनलतास्तरव आत्मनि विष्णुं व्यञ्जयन्त्य इव पुष्पफलाढ्याः ।
 प्रणतभारविटपा मधुधाराः प्रेमहृष्टतनवः ससृजुः स्म ॥ ९ ॥
 दर्शनीयतिलको वनमालादिव्यगन्धतुलसीमधुमत्तैः ।
 अलिकुलैरलघुगीतमभीष्टमाद्रियन् यर्हि सन्धितवेणुः ॥ १० ॥
 सरसि सारसहंसविहङ्गाश्चारुगीतहृतचेतस एत्य ।
 हरिमुपासत ते यतचित्ता हन्त मीलितदृशो धृतमौनाः ॥ ११ ॥
 सहबलः स्रगवतंसविलासः सानुषु क्षितिभृतो ब्रजदेव्यः ।
 हर्षयन् यर्हि वेणुरवेण जातहर्ष उपरम्भति विश्वम् ॥ १२ ॥
 महदतिक्रमणशङ्कितचेता मन्दमन्दमनुगर्जति मेघः ।
 सुहृदमभ्यवर्षत् सुमनोभिस्त्रायया च विदधत् प्रतपत्रम् ॥ १३ ॥
 विविधगोपचरणेषु विदग्धो वेणुवाद्य उरुघ्ना निजशिक्षाः ।
 तव सुतः सति यदाधरबिम्बे दत्तवेणुरनयत् स्वरजातीः ॥ १४ ॥
 सवनशस्तद्रुपधार्य सुरेशाः शक्रशर्वपरमेष्ठिपुरोगाः ।
 कवय आनतकन्धरचित्ताः कश्मलं ययुरनिश्चिततत्त्वाः ॥ १५ ॥
 निजपदाब्जदलैर्ध्वजवज्रनीरजाङ्कुशविचित्रल्लामैः ।
 ब्रजमुवः शमयन् खुरतोदं वर्ष्मधुर्यगतिरीडितवेणुः ॥ १६ ॥
 ब्रजति तेन वयं सविलासवीक्षणार्पितमनोभववेगाः ।
 कुजगतिं गमिता न विदामः कश्मलेन कवरं वसनं वा ॥ १७ ॥
 मणिधरः क्वचिदागणयन् गा माल्या दयितगन्धतुलस्याः ।
 प्रणयिनोऽनुचरस्य कदासे प्रक्षिपन् भुजमगायत यत्र ॥ १८ ॥
 क्वणितवेणुरववञ्चितचित्ताः कृष्णमन्वसत कृष्णगृहिण्यः ।
 गुणगणार्णमनुगत्य हरिष्यो गोपिका इव विमुक्तग्रहाशाः ॥ १९ ॥
 क्रुन्ददामकृतकौतुकवेषो गोपगोधनवृतो यमुनायाम् ।
 नन्दसूनुरनघे तव वत्सो नर्मदः प्रणयिनां त्रिजहार ॥ २० ॥
 मन्दवायुरुपवात्यनुकूलं मानयन् मलयजस्पर्शेन ।
 वन्दिनस्तमुपदेवगणा ये वाद्यगीतबलिभिः परिवद्मुः ॥ २१ ॥
 वत्सलो ब्रजगवां यदगग्रो वन्द्यमानचरणः पथि वृद्धैः ।
 कृत्स्नगोधनमुपोह्य दिनान्ते गीतवेणुरनुगेडितकीर्तिः ॥ २२ ॥

उत्सवं भ्रमरचापि दृशीनामुन्नयन् खुररजद्भुरितस्रक् ।
 दित्स्यैति सुहृदाशिष एष देवकीजठरभूरुहुराजः ॥ २३ ॥
 मदविघूर्णितलोचन ईपन्मानदः स्वसुहृदां वनमाली ।
 वदरपाण्डुवदनो मृदुगण्डं मण्डयन् क्रनककृण्डल्लक्ष्म्या ॥ २४ ॥
 यदुपतिर्द्विरदराजविहारो यामिनीपतिरिवैष दिनान्ते ।
 मुदितवक्त्र उपयाति दुरन्तं मोचयन् ब्रजगवां दिनतापन् ॥ २५ ॥

श्रीशुक उवाच

एवं ब्रजस्त्रियो राजन् कृष्णलीला नु गायतीः । रेमिरेऽहःसु तच्चित्तास्तनमनत्का महोदयाः ॥ २६ ॥
 इति श्रीमद्भागवते महापुराणे पारमहंस्यां संहितायां दशमस्कन्धे पूर्वार्धे वृन्दावनजीवायां
 गोपिकाद्युगलीतं नाम पञ्चविंशत्तमोऽध्यायः ॥ ३५ ॥

अथ पट्त्रिंशत्तमोऽध्यायः

श्रीशुक उवाच

अय तर्ह्यागतो गोष्ठमरिष्ठो वृषभानुरः । महींमहाककुत्कायः कम्पयन् खुरविक्षताम् ॥ १ ॥
 रम्भमाणः खरतरं पदा च विल्लिखन् महीम् । उद्यम्य पुच्छं वप्राणि विषाणाग्रेण चोद्धरन् ॥ २ ॥
 किञ्चित् किञ्चिच्छकृन्मुञ्चन् मूत्रयन् स्तव्वलोचनः । यत्न निर्हांदितेनाङ्गनिष्ठुरेण गवां नृणाम् ॥ ३ ॥
 पतन्त्यकाल्तो गर्भाः लवन्ति स्म भयेन वै । निर्विद्यन्ति घना यत्न क्रुद्धचलशङ्कया ॥ ४ ॥
 तं तीक्ष्णशृङ्गमुद्रीक्ष्य गोप्यो गोपाश्च तत्रसुः । पद्यत्रो दुद्रुवुर्माता राजन् संत्यज्य गोकुल्म् ॥ ५ ॥
 कृष्ण कृष्णोति ते सर्वे गोविन्दं शरणं ययुः । भगवानपि तद् चीक्ष्य गोकुलं भयविद्रुतम् ॥ ६ ॥
 मा मैष्टेति गिराऽऽश्वास्य वृषानुरमुपाह्वयत् । गोपालैः पशुभिर्मन्द त्रासितैः किमसत्तम ॥ ७ ॥
 बलदर्पहाहं दुष्टानां त्वद्विषानां दुरात्मनाम् । इत्यात्फोड्याच्युतोऽरिष्टं तलशब्देन क्रोपयन् । ८ ।
 सख्युरसे भुजाभोगं प्रसार्यावस्थितो हरिः । सोऽप्येवं क्रोपितोऽरिष्टः खुरेणावनिमुल्लिखन् ।

उद्यत्पुच्छभ्रमन्मेषः क्रुद्धः कृष्णनुपाद्रवत् ॥ ९ ॥

अग्रन्यस्ताविषाणाग्रः स्तब्धास्रग्लोचनोऽच्युतम् । क्रद्राक्षिप्याद्रवतूर्णमिन्द्रमुजोऽग्रनिर्यथा ॥ १० ॥
 गृहीत्वा शृङ्गयोस्तं वा अष्टादश पदानि सः । प्रत्यपोवाह भगवान् गजः प्रतिगजं यथा ॥ ११ ॥
 सोऽपविद्धो भगवता पुनरुत्थाय सत्वरः । आपतत् खिन्नसर्वाङ्गो निःश्वसन् क्रोवमूर्च्छितः ॥ १२ ॥
 तमापतन्तं स निगृह्य शृङ्गयोः पदा समाक्रम्य निपात्य भूतले ।
 निष्पीडयामास यथाऽऽर्द्रमम्बरं कृत्वा विषाणेन जघान सोऽपतत् ॥ १३ ॥
 असुग् वमन् मूत्रशङ्कत् समुत्सजन् क्षिपंश्च पादाननवस्थितेक्षणः ।
 जगाम कृच्छ्रं निमृतेरथ क्षयं पुण्यैः किरन्तो हरिमीढिरे सुराः ॥ १४ ॥
 एवं ककुच्चिनं हत्वा स्तूयमानः स्वजातिभिः । विवेश गोष्ठं सवलो गोपीनां नयनोत्सवः ॥ १५ ॥

अरिष्टे निहते दैत्ये कृष्णेनाद्भुतकर्मणा । कंसयाथाह भगवान् नारदो देवदर्शनः ॥१६॥
यशोदायाः सुतां कन्यां देवक्याः कृष्णमेव च । रामं च रोहिणीपुत्रं वसुदेवेन विन्यता ॥१७॥
न्यस्तौ स्वमित्रे नन्दे वै याम्यां ते पुरुषा हताः । निशम्य तद् भोजपतिः कोपात् प्रचलितेन्द्रियः ॥१८॥
निशातमसिमादत्त वसुदेवजिघांसया । निवारितो नारदेन तत्सुतौ मृत्युमात्मनः ॥१९॥
शत्वा लोहमयैः पाशैर्बन्ध सह भार्यया । प्रतियाते तु देवर्षे कंस आभाष्य केशिनम् ॥२०॥
प्रेषयामास हन्येतां भवता रामकेशवौ । ततो मुष्टिकचाणूरश्लतोशलकादिकान् ॥२१॥
अमात्यान् हस्तिपांश्चैव समाहूयाह भोजराट् । भो भो निशम्यतामेतद् वीरचाणूरमुष्टिकौ ॥२२॥
नन्दव्रजे किलासाते सुतावानकदुन्दुभेः । रामकृष्णौ ततो मह्यं मृत्युः किल निदर्शितः ॥२३॥
भवद्भ्यामिह संप्राप्तौ हन्येतां मल्ललीलया । मञ्चाः क्रियन्तां विविधा मल्लरङ्गपरिश्रिताः ।

पौरा जानपदाः सर्वे पश्यन्तु स्वैरसंयुगम् ॥२४॥

महामात्र त्वया भद्र रङ्गद्वार्युपनीयताम् । द्विपः कुवलयपीडो जहि तेन ममाहितौ ॥२५॥
आरभ्यतां धनुर्यागश्चतुर्दश्यां यथाविधि । विशसन्तु पश्यन् मेध्यान् भूतराजाय मीढुषे ॥२६॥
इत्याशाप्यार्यतन्त्रज्ञ आहूय यदुपुङ्गवम् । गृहीत्वा पाणिना पाणिं ततोऽक्रूरमुवाच ह ॥२७॥
भो भो दानपते मह्यं क्रियता मैत्रमादृतः । नान्यस्त्वत्तो हिततमो विद्यते भोजवृष्णिषु ॥२८॥
अतस्त्वामाश्रितः सौम्य कार्यगौरवसाधनम् । यथेन्द्रो विष्णुमाश्रित्य स्वार्थमध्यगामद् विभुः ॥२९॥
गच्छ नन्दव्रजं तत्र सुतावानकदुन्दुभेः । आसाते ताविहानेन रथेनानय साचिरम् ॥३०॥
निसृष्टः किल मे मृत्युर्देवैर्वैकुण्ठसंश्रयैः । तावानय समं गोपैर्नन्दाद्यैः साम्युपायनैः ॥३१॥
घातयिष्य इहानीतौ कालकल्पेन हस्तिना । यदि मुक्तौ ततो मल्लैर्घातये वैद्युतोपमैः ॥३२॥
तयोर्निहतयोस्तप्तान् वसुदेवपुरोगमान् । तद्वन्धून् निहनिष्यामि वृष्णिभोजदशार्हकान् ३३
उग्रसेनं च पितरं स्यविरं राज्यकामुकम् । तद्भ्रातरं देवकं च ये चान्ये विद्विषो मम ॥३४॥
ततश्चैषा मही मित्र भवित्री नष्टकण्टका । जरासन्धो मम गुर्वद्विविदो दयितः सखा ॥३५॥
शम्बरो नरको वाणो मय्येव कृतसौहृदाः । तैरहं सुरपक्षीयान् हत्वा भोक्ष्ये महीं नृपान् ॥३६॥
एतञ्जात्वाऽऽनय क्षिप्रं रामकृष्णाविहार्भकौ । धनुर्मखनिरीक्षार्थं द्रष्टुं यदुपुरश्रियम् ॥३७॥

अक्रूर उवाच

राजन् मनीषितं सध्यकं तव स्वावद्यमार्जनम् । सिद्धयसिद्धयोः समं कुर्याद् देवं हि फलसाधनम् ३८
मनोरथान् करोत्युच्चैर्जनो दैवहतानपि । युज्यते हर्षशोकाभ्यां तथाप्याशां करोमि ते ॥३९॥

श्रीशुक उवाच

एवमादिश्य चाक्रूरं मन्त्रिणश्च विसृज्य सः । प्रविवेश गृहं कंसस्तथाक्रूरः स्वमाल्यम् ॥४०॥

इति श्रीमद्भागवते महापुराणे पारमहंस्यां संहितायां दशमस्कन्धे पूर्वार्धेऽक्रूरसम्प्रेषणं

नाम पदत्रिंशत्तमोऽध्यायः ॥ ३६ ॥

अथ सप्तत्रिंशत्तमोऽध्यायः

श्रीशुक उवाच

केशी तु कंसप्रहितः खुरैर्महीं महाहयो निर्जरयन् मनोजवः ।
 सटावधूताभ्रविमानसङ्कुलं कुर्वन् नमो हेषितभीषिताखिलः ॥ १ ॥
 विशालनेत्रो विकटास्यकोटरो बृहद्गलो नीलमहाम्बुदोपमः ।
 दुराशयः कंसहितं चिकीर्षुर्व्रजं स नन्दस्य जगाम कम्पयन् ॥ २ ॥
 तं त्रासयन्तं भगवान् स्वगोकुलं तद्धेषितैर्वालविघूर्णिताम्बुदम् ।
 आत्मानमाजौ मृगयन्तमग्रणीरुपाह्वयत् स व्यनदन्मृगेन्द्रवत् ॥ ३ ॥
 स तं निशाम्याभिमुखो मुखेन खं पिबन्निवाम्यद्रवदत्यमर्षणः ।
 जघान पद्भ्यामरविन्दलोचनं दुरासदश्रण्डजवो दुरत्ययः ॥ ४ ॥
 तद् वञ्चयित्वा तमघोक्षजो रुषा प्रगृह्य दोभ्यो परिविच्यपादयोः ।
 सावज्ञमुत्सृज्य धनुःशतान्तरे यथोरगं तार्क्ष्यसुतो व्यवस्थितः ॥ ५ ॥
 स लब्धसंज्ञः पुनरुत्थितो रुषा व्यादाय केशी तरसाऽऽपतद्धरिम् ।
 सोऽप्यस्य वक्त्रे भुजमुत्तरं स्मयन् प्रवेशायामास यथोरगं विले ॥ ६ ॥
 दन्ता निपेतुर्भगवद्भुजस्पृशस्ते केशिनस्तत्तमयः स्पृशो यथा ।
 बाहुश्च तद्देहगतो महात्मनो यथाऽऽमयः संववृधे उपेक्षितः ॥ ७ ॥
 समेघमानेन स कृष्णवाहुना निरुद्धवायुश्रवणांश्च विक्षिपन् ।
 प्रखिन्नगात्रः परिवृत्तलोचनः पपात लेण्डं विसृजन् क्षितौ व्यसुः ॥ ८ ॥
 तद्देहतः कर्कटिकाफलोपमाद् व्यसोरपाकृष्य भुजं महामुजः ।
 अविस्मितोऽयत्नहृत्तारिरुत्सयैः प्रसूनवर्षैर्दिविषद्भिरीडितः ॥ ९ ॥

देवर्षिरुपसङ्गम्य भागवतप्रवरो नृप । कृष्णमक्लिष्टकर्माणं रहस्येतदभाषत ॥१०॥
 कृष्ण कृष्णाप्रमेयात्मन् योगेश जगदीश्वर । वासुदेवाखिलावास सात्वतां प्रवर प्रभो ॥११॥
 त्वमात्मा सर्वभूतानामेको ज्योतिरिवैधसाम् । गूढो गुहाशयः साक्षी महापुरुष ईश्वरः ॥१२॥
 आत्मनाऽऽत्माश्रयः पूर्वं मायया ससृजे गुणान् । तैरिदं सत्यसङ्कल्पः सृजस्यत्यवसीश्वरः ॥१३॥
 स त्वं भूधरभूतानां दैत्यप्रमथरक्षसाम् । अवतीर्णो विनाशाय सेतूनां रक्षणाय च ॥१४॥
 दिष्टथा ते निहतो दैत्यो लीलयायं हयाकृतिः । यस्य हेषितसंनस्तास्त्यजन्त्यनिमिषा दिवम् ॥१५॥
 चाणूरं मुष्टिकं चैव मल्लानन्यांश्च हस्तिनम् । कंसं च निहतं द्रक्ष्ये परश्वोऽहनि ते विभो ॥१६॥
 तस्यानु शङ्खयवनमुराणां नरकस्य च । पारिजातापहरणमिन्द्रस्य च पराजयम् ॥१७॥
 उद्धाहं वीरकन्यानां वीर्यशुल्कादिलक्षणम् । नृगस्य मोक्षणं शापाद् द्वारकायां जगत्यते ॥१८॥

स्यमन्तकस्य च मणोरादानं सह भार्यया । मृतपुत्रप्रदानं च ब्राह्मणस्य स्वधामतः ॥१९॥
पौण्ड्रकस्य वधं पश्चात् काशिपुर्याश्च दीपनम् । दन्तवक्त्रस्य निधनं चैद्यस्य च महाक्रतौ ॥२०॥
यानि चान्यानि वीर्याणि द्वारकामावसन् भवान् । कर्ता द्रक्ष्याम्यहं तानि गेयानि कविभिर्भुवि ॥२१॥
अथ ते कालरूपस्य क्षपयिष्णोरमुष्य वै । अक्षौहिणीनां निधनं द्रक्ष्याम्यर्जुनसारथेः ॥२२॥

विशुद्धविज्ञानघनं स्वसंस्थया समाप्तसर्वार्थममोषवाञ्छितम् ।

स्वतेजसा नित्यनिवृत्तमायागुणप्रवाहं भगवन्तमीमहि ॥ २३ ॥

त्वामीश्वरं स्वाश्रयमात्ममायया विनिर्मिताशेषविशेषकल्पनम् ।

क्रीडार्थमद्यात्तमनुष्यविग्रहं नतोऽस्मि धुर्यं यदुवृधिणसात्वताम् ॥ २४ ॥

श्रीशुक उवाच

एवं यदुपतिं कृष्णं भागवतप्रवरौ मुनिः । प्रणिपत्याभ्यनुज्ञातो ययौ तद्दर्शनोत्सवः ॥२५॥
भगवानपि गोविन्दो हत्वा केशिनमाहवे । पशूनपालयत् पालैः प्रीतैर्ब्रजसुखावहः ॥२६॥
एकदा ते पशून् पालाश्वारयन्तोऽद्रिसानुपु । चक्रुर्निलयनक्रीडाश्वोरपालापदेशतः ॥२७॥
तत्रासन् कतिचिच्चोराः पालाश्च कतिचिन्टप । मेपायिताश्च तत्रैके विजहुरकुतोभयाः ॥२८॥
मयपुत्रो महामायो व्योमो गोपालवेपथुक् । मेघायितानपोवाह प्रायश्चोरायितो बहून् ॥२९॥
गिरिदर्यो विनिक्षिप्य नीतं नीतं महासुरः । शिल्या पिदधे द्वारं चतुःपञ्चावशेषिताः ॥३०॥
तस्य तत् कर्म विशाय कृष्णः शरणदः सताम् । गोपान् नयन्तं जग्राह वृकं हरिरिवीजसा ॥३१॥
स निजं रूपमास्थाय गिरीन्द्रसदृशं बली । इच्छन् विमोक्तुमात्मानं नाशकोद्ग्रहणातुरः ३२
तं निगृह्याच्युतो दोर्भ्यां पातयित्वा महीतले । पश्यतां दिवि देवानां पशुमारममारयत् ॥३३॥
गुहापिधानं निर्भिद्य गोपान् निःसार्य कृच्छ्रतः । स्तूयमानः सुरैर्गोपैः प्रविवेश स्वगोकुलम् ॥३४॥

इति श्रीमद्भागवते महापुराणे पारमहंस्यां संहितायां दशमस्कन्धे पूर्वार्धे व्योमासुरवधो

नाम सप्तत्रिंशत्तमोऽध्यायः ॥ ३७ ॥

अथाष्टत्रिंशत्तमोऽध्यायः

श्रीशुक उवाच

अकूरोऽपि च तां रात्रिं मधुपूर्वा महामतिः । उपित्वा रथमास्थाय प्रययौ नन्दगोकुलम् ॥ १ ॥
गच्छन् पथि महाभागो भगवत्यम्बुजेक्षणे । भक्तिं परामुपगत एवमेतदचिन्तयत् ॥ २ ॥
किं मयाऽऽचरितं भद्रं किं तप्तं परमं तपः । किं चाथाप्यहंते दत्तं यद् द्रक्ष्याम्यद्य केशवम् ॥ ३ ॥
ममैतद् दुर्लभं मन्य उत्तमश्लोकदर्शनम् । विपयात्मनो यथा ब्रह्मकीर्तनं शूद्रजनमनः ॥ ४ ॥
मैवं ममाधमस्यापि स्यादेवाच्युतदर्शनम् । हियमाणः कालनद्या क्वचित्तरति कश्चन ॥ ५ ॥
ममाधामङ्गलं नष्टं फलवांश्चैव मे भवः । यन्नमस्ये भगवतो योगिष्वेयाड्धिपङ्कजम् ॥ ६ ॥

कंसो बताद्याकृत मेऽत्यनुग्रहं द्रक्ष्येऽङ्घ्रिपद्मं प्रहितोऽमुना हरेः ।
 कृतावतारस्य दुरत्ययं तमः पूर्वोऽतरन् यन्नखमण्डलत्विषा ॥ ७ ॥
 यदर्चितं ब्रह्मभवादिभिः सुरैः श्रिया च देव्या मुनिभिः ससात्वतैः ।
 गोचारणायानुचरैश्चरद् वने यद् गोपिकानां कुचकुङ्कुमाङ्कितम् ॥ ८ ॥
 द्रक्ष्यामि नूनं सुकपोलनासिकं सितावलोकावणकञ्जलोचनम् ।
 मुखं मुकुन्दस्य गुडालकावृतं प्रदक्षिणं मे प्रचरन्ति वै मृगाः ॥ ९ ॥
 अप्यद्य विष्णोर्मनुजत्वमीयुषो भारवताराय भुवो निजेच्छया ।
 लावण्यधानो भवितोपलम्भनं मह्यं न न स्यात् फलमञ्जसा दृशः ॥ १० ॥
 य ईक्षिताहंरहितोऽप्यसत्सतोः स्वतेजसापास्ततमोभिदाभ्रमः ।
 स्वमाययाऽऽत्मन् रचितैस्तदीक्षया प्राणाक्षधीभिः सदनेष्वभीयते ॥ ११ ॥
 यस्याखिलामीवहभिः सुमङ्गलैर्वाचो विमिश्रा गुणकर्मजन्मभिः ।
 प्राणान्ति शुम्भन्ति पुनन्ति वै जगद् यास्तद्विरक्ताः श्वशोभना मता ॥ १२ ॥
 स चावतीर्णः किल सात्वतान्वये स्वसेतुपालामरवर्यशर्मकृत् ।
 यशो वितन्वन् ब्रज आस्त ईश्वरो गायन्ति देवा यदशेषमङ्गलम् ॥ १३ ॥
 तं त्वद्य नूनं महतां गतिं गुरुं त्रैलोक्यकान्तं दृशिमन्महोत्सवम् ।
 रूपं दधानं श्रिय ईप्सितास्पदं द्रक्ष्ये ममासन्नुषसः सुदर्शनाः ॥ १४ ॥
 अथावरूढः सपदीशयो रथात् प्रधानपुंसोश्चरणं स्वलब्धये ।
 धिया धृतं योगिभिरप्यहं ध्रुवं नमस्य आभ्यां च सखीन् वनौकसः ॥ १५ ॥
 अप्यङ्घ्रिमूले पतितस्य मे विभुः शिरस्यघास्यन्नजहस्तपङ्कजम् ।
 दत्ताभयं कालभुजङ्गरहसा प्रोद्वेजितानां शरणैषिणां नृणाम् ॥ १६ ॥
 समर्हणं यत्र निधाय कौशिकस्तथा बलिश्चाप जगत्त्रयेन्द्रताम् ।
 यद् वा विहारे ब्रजयोषितां श्रमं स्पशेन सौगन्धिकगन्ध्यपानुदत् ॥ १७ ॥
 न मय्युपैष्यत्यरिबुद्धिमन्युतः कंसस्य दूतः प्रहितोऽपि विश्वदृक् ।
 योऽन्तर्बहिश्चेतस एतदीहितं क्षेत्रज्ञ ईक्षत्यमलेन चक्षुषा ॥ १८ ॥
 अप्यङ्घ्रिमूलेऽवहितं कृताञ्जलिं मामीक्षिता सस्मितमार्द्रया दृशा ।
 सपद्यप्यस्तसमस्तकिस्विषो वोढा मुदं वीतविशङ्क ऊर्जिताम् ॥ १९ ॥
 सुदृत्तमं ज्ञातिमनन्यदैवतं दोर्भ्यां बृहद्भयां परिरप्यतेऽथ माम् ।
 आत्मा हि तीर्थीक्रियते तदैव मे बन्धश्च कर्मात्मक उन्ञ्च्वसित्यतः ॥ २० ॥

लब्धाङ्गसङ्गं प्रणतं कृताञ्जलिं मां वक्ष्यतेऽङ्गूर ततेत्युदश्रवाः ।
 तदा वयं जन्ममृतो महीयसा नैवाहतो यो धिगमुष्य जन्म तत् ॥२१॥
 न तस्य कश्चिद् दयितः सुहृत्तमो न चाप्रियो द्वेष्य उपेक्ष्य एव वा ।
 तथापि भक्तान् भजते यथा तथा सुरद्रुमो यद्बहुपाश्रितोऽर्थदः ॥२२॥
 किञ्चाग्रजो भावनतं यदुत्तमः स्मयन् परिष्वज्य गृहीतमञ्जलौ ।
 गृहं प्रवेद्याप्तसमस्तसत्कृतं संप्रक्ष्यते कंसकृतं स्वबन्धुषु ॥२३॥

श्रीशुक उवाच

इति सञ्चिन्तयन् कृष्णं श्वफल्कतनयोऽध्वनि । रयेन गोकुलं प्राप्तः सूर्यश्चास्तागिरिं नृप ॥२४॥

पदानि तस्याखिललोकपालकिरीटजुष्टामलपादरेणोः ।
 ददर्श गोष्ठे क्षितिकौतुकानि विलक्षितान्यब्जयवाङ्कुशाद्यैः ॥२५॥
 तद्दर्शनाह्लादविष्टद्वसम्भ्रमः प्रेम्णोर्ध्वरोमाश्रुकलाकुलेक्षणः ।
 रथादवस्कन्ध स तेष्वचेष्टत प्रभोरमून्वह्विजजांस्यहो इति ॥२६॥

देहंभृतामियानर्थो हित्वा दम्भं भियं शुचम् । संदेशाद्यो हरेर्लिङ्गदर्शनश्रवणादिभिः ॥२७॥
 ददर्श कृष्णं रामं च ब्रजे गोदोहनं गतौ । पीतनीलाम्बरधरौ शरदम्बुदहेक्षणौ ॥२८॥
 किञ्चोरौ श्यामलश्वेतौ श्रीनिकेतौ बृहद्भुजौ । सुसुखौ सुन्दरवरौ बालद्विरदविक्रमौ ॥२९॥
 ध्वजवज्राङ्कुशाम्भोजैश्चिह्नितैरङ्घ्रिभिर्ब्रजम् । शोभयन्तौ महात्मानानुक्रोशसितेक्षणौ ॥३०॥
 उदाररुचिरक्रीडौ स्वगिणौ वनमालिनौ । पुण्यगन्धानुलिप्ताङ्गौ स्नातौ विरजवाससौ ॥३१॥
 प्रधानपुरुषावाद्यौ जगद्धेत् जगत्पती । अवतीर्णौ जगत्यर्थे स्वशेन बलकेद्वौ ॥३२॥
 दिशो वितिमिरा राजन् कुर्वाणौ प्रभया स्वया । यथा मारकतः शैले रौप्यश्च कनकाचितौ ॥३३॥
 रथात्तूर्णमवप्लुत्य सोऽङ्गूरः स्नेहविह्वलः । पपात चरणोपान्ते दण्डवद् रामकृष्णयोः ॥३४॥
 भगवद्दर्शनाह्लादबाष्पपर्याकुलेक्षणः । पुलकाचिताङ्ग औत्कण्ठ्यात् स्वाख्याने नाशकन्तूप ॥
 भगवांस्तममिप्रेत्य रथाङ्गाङ्कितपाणिना । परिरेमेऽभ्युपाकृष्य प्रीतः प्रणतवत्सलः ॥३६॥
 संकर्षणश्च प्रणतमुपगुह्य महामनाः । गृहीत्वा पाणिना पाणी अनयत् सानुजो गृहम् ३७
 पृष्ट्वाय स्वागतं तस्मै निवेद्य च वरासनम् । प्रक्षाल्य विधिवत् पादौ मधुपर्काईणमाहरत् ॥३८॥
 निवेद्य गां चातियये संवाह्य श्रान्तमाहतः । अन्नं बहुगुणं मेध्यं श्रद्धयोपाहरद् विभुः ॥३९॥
 तस्मै भुक्तवते प्रीत्या रामः परमधर्मवित् । मुखवासैर्गन्धमाल्यैः परां प्रीतिं व्यधात् पुनः ॥४०॥
 पप्रच्छ सत्कृतं नन्दः कथं स्थ निरनुग्रहे । कंसे जीवति दाशार्ह सौनपाला इवावयः ॥४१॥
 योऽवधीत् स्वस्वसुस्तोकान् क्रोशन्त्या असुतृप् खलः । किं नुस्त्रिचतस्रजानां वः कुशलं विमृशामहे ४२

इत्थं सूत्रतया वाचा नन्देन सुसमाजितः । अक्षरः परिपृष्टेन ज्ञातव्यपरिश्रमम् ॥४३॥

इति श्रीमद्भागवते महापुराणे पारमहंसां संहितायां दशमस्कन्धे पूर्वार्धेऽष्टमोऽध्यायः ॥३९॥

अथ एकोनचत्वारिंशत्तमोऽध्यायः

श्रीशुक उवाच

सुखोपविष्टः पर्यङ्के रामकृष्णोत्तमानितः । लेभे मनोरथान् सर्वान् प्रापि यान् च चकार ह ॥१॥

किमलभ्यं भगवति प्रसन्ने श्रीनिकेतने । तथापि तत्परा राजन् न हि वाञ्छन्ति किञ्चन ॥२॥

सायंतनाशनं कृत्वा भगवान् देवकीसुतः । सुहृत्सु वृत्तं कंसस्य प्रपञ्चान्यच्चिर्वापिनम् ॥३॥

श्रीभगवानुवाच

तात सौम्यागतः कञ्चित् स्वागतं भद्रमस्तु वः । अपि स्वज्ञातिवन्धूनामनन्निवमनानयम् ॥४॥

किं तु नः कुशलं पृच्छे एधमाने कुलामये । क्लेशे मानुल्लान्धद्वन्द्वानां नन्तत्रजासु च ॥५॥

अहो अस्मदभूद् भूरि पित्रोर्बृजिनमार्थयोः । यद्वेतोः पुत्रमरणं यद्वेतोर्वन्धनं तयोः ॥६॥

दिष्टथाद्य दर्शनं स्वानां मह्यं वः सौम्य काङ्क्षितम् । संजातं वर्ष्यतां तात तवागमनकारणम् ॥७॥

श्रीशुक उवाच

पृष्टे भगवता सर्वे वर्णयामास नावचः । वैराजुन्धवं यदुष्टु वसुदेववचोद्यत् ॥८॥

यत्सदेशो यदर्थं वा दूतः संप्रेषितः स्वयम् । यदुक्तं नारदेनास्य स्वग्न्मानकदुन्दुनेः ॥९॥

श्रुत्वाक्षरवचः कृष्णो बलश्च परवीरहा । प्रहस्य नन्दं पितरं राजाऽऽदिष्टं विजङ्गतुः ॥१०॥

गोपान् समादिशत् सोऽपि गृह्यतां सर्वगोरसः । उपायानि गृह्णांस्वयुक्तान्तांशकटानि च ॥११॥

यास्यामः श्वो मधुपुरीं दास्यामो वृषते रसान् । द्रक्ष्यामः सुमहत् पर्वयान्ति जानयदाः क्लिष्ट ।

एवमावोपयत् क्षत्वा नन्दगोमः स्वगोकुले ॥१२॥

गोप्यस्तास्तदुपश्रुत्य बभूवुर्व्यथिता भृशम् । रामकृष्णौ पुरीं नेतुमरुं व्रजनागतम् ॥१३॥

काश्चित्कृतहृत्पापश्चासन्लानमुत्सृज्यः । संसृद्दुकूलवलयकेशप्रन्थश्च काश्चन ॥१४॥

अन्याश्च तदनुत्थाननिवृत्तदोषवृत्तयः । नान्यजानन्निर्ममं लोकमात्मलोके गता इव ॥१५॥

स्मरन्त्यश्वापराः शौरैरनुरागस्तिरेरिताः । हृदिस्तृशश्चित्रपदा गिरः संसृद्दुः क्रियः ॥१६॥

गतिं सुललितां चेष्टां स्निग्धहासावलोकनम् । शोकापहानि नर्माणि प्रोद्धानचरितानि च ॥१७॥

चिन्तयन्त्यो मुकुन्दस्य मीता विरहकातराः । समेताः सङ्घ्नः प्रोत्सृष्टुस्त्वोऽच्युतत्रयाः ॥१८॥

गोप्य'ऊचुः

अहो विधातस्तव न कञ्चिद् दया संयोज्य मैत्र्या प्रगयेन देहिनः ।

तांश्चाकृतायीन् विद्युनद्धयपार्थकं विक्रीडितं तेऽमर्कचेष्टितं यया ॥१९॥

यस्त्वं प्रदर्श्यासितकुन्तलावृतं मुकुन्दवचनं सुकपोलमुन्नसम् ।
 शोकापनोदस्मितलेशसुन्दरं करोपि पारोक्ष्यमसाधु ते कृतम् ॥२०॥
 क्रूरस्त्वमक्रूरसमारख्यया स्म नश्चक्षुर्हि दत्तं हरसे बताञ्जवत् ।
 येनैकदेशेऽखिलसर्गसौष्टवं त्वदीयमद्राक्ष्म वयं मधुद्विपः ॥२१॥
 न नन्दसूनुः क्षणभङ्गसौहृदः समीक्षते नः स्वकृतातुरा वत ।
 विहाय गेहान् स्वजनान् सुतान् पर्तीस्तद्दास्यमद्धोपगता नवप्रियः ॥२२॥
 सुखं प्रभाता रजनीयमाशिषः सत्या वभूवुः पुरयोषितां ध्रुवम् ।
 याः संप्रविष्टस्य मुखं व्रजस्पतेः पास्यन्त्यपाङ्गोत्कलितस्मितासवम् ॥२३॥
 तासां मुकुन्दो मधुमञ्जुभापितैर्गृहीतचित्तः परवान् मनस्यपि ।
 कथं पुनर्नः प्रतियास्यतेऽवला ग्राम्याः सलज्जस्मितविभ्रमैर्भ्रमन् ॥२४॥
 अद्य ध्रुवं तत्र दृशो भविष्यते दाशार्हभोजान्धकवृष्णिसात्वताम् ।
 महोत्सवः श्रीरमणं गुणास्पदं द्रक्ष्यन्ति ये चाञ्चनि देवकीसुतम् ॥२५॥
 नैतद्विद्यस्याकरुणस्य नाम भूदक्रूर इत्येतदतीव दारुणः ।
 योऽसावनाशवास्य सुदुःखितं जनं प्रियात्प्रियं नेष्यति पारमध्वनः ॥२६॥
 अनार्द्रधीरेप समास्थितो रथं तमन्वमी च त्वरयन्ति दुर्मदाः ।
 गोपा अनोभिः स्यविरैरुपेक्षितं दैवं च नोऽद्य प्रतिकूलमीहते ॥२७॥
 निवारयामः समुपेत्य माधवं किं नोऽकरिष्यन् कुलवृद्धवान्धवाः ।
 मुकुन्दसङ्गान्निमिपार्धदुस्त्यजाद् दैवेन विध्वंसितदीनचेतसाम् ॥२८॥
 यस्यानुरागल्लितस्मितवल्गुमन्त्रलीलावलोक्कपरिरम्भणरासगोष्ठयाम् ।
 नीताः स्म नः क्षणमिव क्षणदा चिना तं गोप्यः कथं न्वतितरेम तमो दुरन्तम् ॥२९॥
 योऽहः क्षये व्रजमनन्तसखः परीतो गोपैर्विशन् खुररजदद्युरितालकस्रक् ।
 वेणुं कणन् स्मितकटाक्षनिरीक्षणेन चित्तं क्षिणोत्यमुमृते नु कथं भवेम ॥३०॥

श्रीशुक उवाच

एवं ब्रुवाणा विरहातुरा भृशं व्रजस्त्रियः कृष्णविप्रक्तमानसाः ।

विसृज्य लज्जं रुदुः स्म सुस्वरं गोविन्द दामोदर माधवेति ॥३१॥

स्त्रीणामेवं रुदन्तीनामुदिते सवितर्यथ । अक्रूरश्चोदयामास कृतमैत्रादिको रथम् ॥३२॥

गोपास्तामन्वसजन्त नन्दाद्याः शकटैस्ततः । आदायोपायनं भूरिकुम्भान् गोरससम्भृतान् ॥३३॥

गोप्यश्च दयितं कृष्णमनुव्रज्यानुसज्जिताः । प्रत्यादेशं भगवतः काङ्क्षन्त्यश्चावतस्थिरे ॥३४॥

तास्तथा तप्यतीर्वाक्ष्य स्वप्रस्थाने यदुत्तमः । सान्त्वयामास सप्रेमैरायास्य इति दौत्यकैः ॥३५॥

यावदालक्ष्यते केतुर्यावद् रेणु रथस्य च । अनुप्रस्थापितात्मानो लेख्यानीवोपलक्षिताः ॥३६॥
 ता निराशा निववृत्तुर्गोविन्दविनिवर्तने । विशोका अहनी निन्युर्गार्यन्त्यः प्रियचेष्टितम् ॥३७॥
 भगवानपि संप्राप्तो रामाक्रूरयुतो नृप । रथेन वायुवेगेन कालिन्दीमघनाशिनीम् ॥३८॥
 तत्रोपस्पृश्य पानीयं पीत्वा मृष्टं मणिप्रभम् । वृक्षषण्डमुपत्रज्य सरामो रथमाविशत् ॥३९॥
 अक्रूरस्तावुषामन्य निवेश्य च रथोपरि । कालिन्द्या हृदमागत्य स्नानं विधिवदाचरत् ॥४०॥
 निमज्ज्य तस्मिन् सलिले जपन् ब्रह्म सनातनम् । तावेव ददृशेऽक्रूरो रामकृष्णौ समन्वितौ ॥४१॥
 तौ रथस्यौ कथमिह सुतावानकदुन्दुभेः । तर्हि स्मित् स्यन्दने न स्त इत्युन्मज्ज्य व्यचष्ट सः ॥
 तत्रापि च यथापूर्वमासीनौ पुनरेव सः । न्यमज्जद् दर्शनं यन्मे मृषा किं सलिले तयोः ॥४३॥
 भूयस्तत्रापि सोऽद्राक्षीत् स्तूयमानमहीश्वरम् । सिद्धचारणगन्धर्वैरसुरैर्नैतकन्धरैः ॥४४॥
 सहस्रशिरसं देवं सहस्रफणमौलिनम् । नीलाम्बरं विस्रवेतं शृङ्गैः श्वेतमिव स्थितम् ॥४५॥
 तस्योत्सङ्गे घनश्यामं पीतकौशेयवाससम् । पुरुषं चतुर्भुजं शान्तं पद्मपत्रारुणेक्षणम् ॥४६॥
 चारुप्रसन्नवदनं चारुहासनिरीक्षणम् । सुभ्रूञ्जसं चारुकर्णं सुकपोलरुणाधरम् ॥४७॥
 प्रलम्बपीवरसुजं तुङ्गासौरःस्थलश्रियम् । कम्बुकण्ठं निम्ननाभिं वलिमत्यल्लवोदरम् ॥४८॥
 वृहत्कटितटश्रोणिकरभोरुदयान्वितम् । चारुजानुयुगं चारुजङ्घायुगलसंयुतम् ॥४९॥
 तुङ्गगुल्फारुणखत्रातदीधितिभिर्धृतम् । नवाङ्गुल्यङ्गुष्ठदलैर्विलसत्पादपङ्कजम् ॥५०॥
 सुमहार्हमणित्रातकिरीटकटकाल्लदैः । कटिसूत्रब्रह्मसूत्रहारचूपुरकुण्डलैः ॥५१॥
 भ्राजमानं पद्मकरं शङ्खचक्रगदाधरम् । श्रीवत्सवक्षसं भ्राजत्कौस्तुभं वनमालिनम् ॥५२॥
 सुनन्दनन्दप्रमुखैः पार्षदैः सनकादिभिः । सुरेशैर्ब्रह्मरुद्राद्यैर्नवमिश्च द्विजोत्तमैः ॥५३॥
 प्रह्लादनारदवसुप्रमुखैर्भागवतोत्तमैः । स्तूयमानं पृथग्भावैर्वचोभिरमलात्मभिः ॥५४॥
 श्रिया पुष्ट्या गिरा कान्त्या कीर्त्या तुष्टयेल्योर्जया । विद्ययाविद्यया शक्त्या मायया च निषेवितम् ॥५५॥
 विलोक्य सुभृशं प्रीतो भक्त्या परमया युतः । हृष्यत्तनूरुहो भावपरिक्लिन्नात्मलोचनः ॥५६॥
 गिरा गद्गदयास्तौषीत् सत्त्वमालम्ब्य सात्वतः । प्रणम्य मूर्ध्नावहितः कृताञ्जलिपुटः शनैः ॥५७॥

इति श्रीमद्भागवते महापुराणे पारमहंस्यां संहितायां दशमस्कन्धे पूर्वाध्यायप्रतियाने
 पकोनचत्वारिंशत्तमोऽध्यायः ॥ ३९ ॥

अथ चत्वारिंशत्तमोऽध्यायः

अक्रूर उवाच

नतोऽस्म्यहं त्वाखिलहेतुहेतुं नारायणं पूरुषमाद्यमव्ययम् ।
 यन्नाभिजातादरविन्दकोशाद् ब्रह्माऽऽविरासीद् यत एष लोकः ॥ १ ॥
 भूस्तोयमग्निः पवनः खमादिर्महानजादिर्मन इन्द्रियाणि ।
 सर्वेन्द्रियार्था विबुधाश्च सर्वे ये हेतवस्ते जगतोऽङ्गभूताः ॥ २ ॥

नैते स्वरूपं विदुरात्मनस्ते ह्यजादयोऽनात्मतया गृहीताः ।

अजोऽनुबद्धः स गुणैरजाया गुणात् परं वेद न ते स्वरूपम् ॥ ३ ॥

त्वां योगिनो यजन्त्यद्वा महापुरुषमीश्वरम् । साध्यात्मं साधिभूतं च साधिदैवं च साधवः ॥ ४ ॥

त्रय्या च विद्यया केचित्त्वां वै वैतानिका द्विजाः । यजन्ते विततैर्यज्ञैर्नारूपामराख्यया ॥ ५ ॥

एके त्वाखिलकर्माणि संन्यस्योपशमं गताः । ज्ञानिनो ज्ञानयज्ञेन यजन्ति ज्ञानविग्रहम् ॥ ६ ॥

अन्ये च संस्कृतात्मानो विधिनाभिहितेन ते । यजन्ति त्वन्मयास्त्वां वै बहुमूर्त्यैकमूर्तिकम् ॥ ७ ॥

त्वामेवान्ये शिवोक्तेन मार्गेण शिवरूपिणम् । बह्वान्चार्यविभेदेन भगवन् समुपासते ॥ ८ ॥

सर्व एव यजन्ति त्वां सर्वदेवमयेश्वरम् । येऽप्यन्यदेवताभक्ता यद्यप्यन्यधियः प्रभो ॥ ९ ॥

यथाद्विप्रभवा नद्यः पर्जन्यापूरिताः प्रभो । विशान्ति सर्वतः सिन्धुं तद्वत्त्वां गतयोऽन्ततः ॥ १० ॥

सत्त्वं रजस्तम इति भवतः प्रकृतेर्गुणाः । तेषु हि प्राकृताः प्रोता आब्रह्मस्थावरादयः ॥ ११ ॥

तुभ्यं नमस्तेऽस्त्वविषक्तदृष्टये सर्वात्मने सर्वधियां च साक्षिणे ।

गुणप्रवाहोऽयमविद्यया कृतः प्रवर्तते देववृत्तिर्यगात्मसु ॥ १२ ॥

अग्निर्मुखं तेऽवनिरङ्घ्रिरीक्षणं सूर्यो नभो नाभिरथो दिशः श्रुतिः ।

द्यौः कं सुरेन्द्रास्तव वाहवोऽर्णावाः कुक्षिर्मत् प्राणबलं प्रकल्पितम् ॥ १३ ॥

रोमाणि वृक्षौषधयः शिरोरुहा मेघाः परस्यास्थिनखानि तेऽद्रयः ।

निमेषणं रात्र्यहनी प्रजापतिर्मेढ्रस्तु वृष्टिस्तव वीर्यमिष्यते ॥ १४ ॥

त्वय्यव्ययात्मन् पुरुषे प्रकल्पिता लोकाः सपाला बहुजीवसङ्कुलाः ।

यथा जले सञ्जिहते जलौकसोऽप्युदुम्बरे वा मशका मनोमये ॥ १५ ॥

यानि यानीह रूपाणि क्रीडनार्थं विभर्षि हि । तैरामृष्टशुचो लोका मुदा गायन्ति ते यशः ॥ १६ ॥

नमः कारणमत्स्याय प्रलयाब्धिचराय च । ह्यशीर्ष्णे नमस्तुभ्यं मधुकैटभमृत्यवे ॥ १७ ॥

अकूयाराय बृहते नमो मन्दरधारिणे । क्षित्युद्धारविहाराय नमः सूकरमूर्त्तये ॥ १८ ॥

नमस्तेऽद्भुतसिंहाय साधुशोकमयापद् । वामनाय नमस्तुभ्यं क्रान्तत्रिभुवनाय च ॥ १९ ॥

नमो भृगूणां पतये दृप्तसन्नवनच्छिदे । नमस्ते रघुवर्याय रावणान्तकृषाय च ॥ २० ॥

नमस्ते वासुदेवाय नमः सङ्कर्षणाय च । प्रद्युम्नायानिर्द्वाय सात्वतां पतये नमः ॥ २१ ॥

नमो बुद्धाय शुद्धाय दैत्यदानवमोहिने । म्लेच्छप्रायश्चक्रहन्त्रे नमस्ते कल्किरूपिणे ॥ २२ ॥

भगवञ्जीवलकोऽयं मोहितस्तव मायया । अहंममेत्यसद्ग्राहो भ्राम्यते कर्मवर्त्मसु ॥ २३ ॥

अहं चात्मात्मजागारदारार्थस्वजनादिषु । भ्रमामि स्वप्नकल्पेषु मूढः सत्यधिया विमो ॥ २४ ॥

अनित्यानात्मदुःखेषु विपर्ययमतिर्ह्यहम् । द्वन्द्वारामस्तमोविष्टो न जाने त्वाऽऽत्मनः प्रियम् २५

यथाबुधो जलं हित्वा प्रतिच्छन्नं तदुद्भवैः । अभ्येति मृगतृष्णां वै तद्वत्त्वाहं पराङ्मुखः ॥ २६ ॥

नोत्सहेऽहं कृपणधीः कामकर्महतं मनः । रोदधुं प्रमाथिभिश्चाक्षैर्हियमाणमितस्ततः ॥२७॥

सोऽहं तवाङ्घ्र्युपगतोऽस्म्यसतां दुरापं तन्वाप्यहं भवदनुग्रह ईश मन्ये ।

पुंसो भवेद् यर्हि संसरणापवर्गस्त्वय्यब्जनाम सदुपासनया मतिः स्यात् ॥२८॥

नमो विज्ञानमात्राय सर्वप्रत्ययहेतवे । पुरुपेशप्रधानाय ब्रह्मणोऽनन्तशक्तये ॥२९॥

नमस्ते वासुदेवाय सर्वभूतक्षयाय च । हृषीकेश नमस्तुभ्यं प्रपन्नं पाहि मां प्रमो ॥३०॥

इति श्रीमद्भागवते महापुराणे पारमहंसां संहितायां दशमस्कन्धे पूर्वोपक्रमस्तुतिर्नाम चत्वारिंशत्तमोऽध्यायः ॥

अथैकचत्वारिंशत्तमोऽध्यायः

श्रीशुक उवाच

स्तुवंतस्तस्य भगवान् दर्शयित्वा जले वपुः । भूयःसमाहरत् कृष्णो नटो नाट्यमिवात्मनः ॥ १ ॥

सोऽपि चान्तर्हितं वीक्ष्य जलादुन्मज्ज्य सत्वरः । कृत्वा चावश्यकं सर्वं विस्मितो रथमागमत् ॥ २ ॥

तमपृच्छद्दृषीकेशः किं ते दृष्टमिवाद्भुतम् । भूमौ वियति तोये वा तथा त्वां लक्षयामहे ॥ ३ ॥

अक्रूर उवाच

अद्भुतानीह यावन्ति भूमौ वियति वा जले । त्वयि विश्वात्मके तानि किं मेऽदृष्टं विपश्यतः ॥ ४ ॥

यत्राद्भुतानि सर्वाणि भूमौ वियति वा जले । तं त्वानुपश्यतो ब्रह्मन् किं मे दृष्टमिहाद्भुतम् ॥ ५ ॥

इत्युक्त्वा चोदयामास स्यन्दनं गान्दिनीसुतः । मथुरामनयद् रामं कृष्णं चैव दिनात्यये ॥ ६ ॥

मार्गे ग्रामजना राजस्तत्र तत्रोपसंगताः । वसुदेवसुतौ वीक्ष्य प्रीता दृष्टिं न चाददुः ॥ ७ ॥

तावद् ब्रजौकसस्तत्र नन्दगोपादयोऽग्रतः । पुरोपवनमासाद्य प्रतीक्षन्तोऽवतस्थिरे ॥ ८ ॥

तान् समेत्याह भगवानक्रूरं जगदीश्वरः । गृहीत्वा पाणिना पाणिं प्रश्रितं प्रहसन्निव ॥ ९ ॥

भवान् प्रविशतामग्रे सहयानः पुरीं गृहम् । वयं त्विहावमुच्यथा ततो द्रक्ष्यामहे पुरीम् ॥१०॥

अक्रूर उवाच

नाहं भवद्भ्यां रहितः प्रवेक्ष्ये मथुरां प्रमो । त्यक्तुं नार्हसि मां नाथ भक्तं ते भक्तवत्सल ॥११॥

आगच्छयाम गोहान्नः सनाथान् कुर्वधोक्षज । सहाग्रजः सगोपालैः सुहृद्भिश्च सुहृत्तम ॥१२॥

पुनीहि पादरजसा गृहान् नो गृहमेधिनाम् । यच्छौचेनानुतृप्यन्ति पितरः साग्नयः सुराः ॥१३॥

अवंनिज्याहृद्वियुगलमासीच्छ्लोक्यो बलिर्महान् । ऐश्वर्यमतुलं लेभे गतिं चैकान्तिनां तु या ॥१४॥

आपस्तेऽङ्घ्र्यवनेजन्त्यर्त्तिलोकाञ्छुचयोऽपुनन् । शिरसाधत्त याः शर्वः स्वर्याताः सगरात्मजाः ॥१५॥

देवदेव जगन्नाथ पुण्यश्रवणकीर्तन । यदूत्तमोत्तमश्लोक नारायण नमोऽस्तु ते ॥१६॥

श्रीभगवानुवाच

आयास्ये भवतो गेहमहमार्यसमन्वितः । यदुचक्रद्गुहं हत्वा वितरिष्ये सुहृद्वियम् ॥१७॥

श्रीशुक उवाच

श्वमुक्तो भगवता सोऽकूरो विमना इव । पुरीं प्रविष्टः कंसाय कर्माविद्य गृहं ययौ ॥१८॥
 अथापराह्णे भगवान् कृष्णः सङ्कर्षणान्वितः । मथुरां प्राविशद् गोपैर्दिदह्युः परिवारितः ॥१९॥
 ददर्श तां स्फाटिकतुङ्गगोपुरद्वारां बृहद्धेमकपाटतोरणाम् ।
 ताम्नारकोष्ठां परिखादुरासदामुद्यानरम्योपवनोपशोभिताम् ॥२०॥
 सौवर्णशृङ्गाटकहर्म्यनिष्कुटैः श्रेणीसभाभिर्भवनैरुपस्कृताम् ।
 वैदूर्यवज्रामलनीलविद्रुमैर्मुक्ताहरिद्रिर्वलमीषु वेदिषु ॥२१॥
 जुष्टेषु जालामुखरन्ध्रकुट्टिमेष्वविष्टपारावतवर्हिनादिताम् ।
 संसिक्तरथ्यापणमार्गचत्वरं प्रकीर्णमाल्याङ्कुरलाजतण्डुलाम् ॥२२॥
 आपूर्णकुम्भैर्दधिचन्दनोक्षितैः प्रसूनदीपावलिभिः सपल्लवैः ।
 सवृन्दरम्भाक्रमुकैः सकेतुभिः स्वलङ्कृतद्वारगृहां सपट्टिकैः ॥२३॥
 ता संप्रविष्टौ वसुदेवनन्दनौ वृतौ वयस्यैर्नरदेववर्त्मना ।
 द्रष्टुं समीयुस्त्वरिताः पुरस्त्रियो हर्म्याणि चैवारुरुहुर्नृपोऽसुकाः ॥२४॥
 क्वाश्चिद् विपर्यग्युतवस्त्रभूषणा विस्मृत्य चैकं युगलेष्वयापराः ।
 कृतैकपत्रश्रवणैकनूपुरा नादृक्त्वा द्वितीयं त्वपराश्च लोचनम् ॥२५॥
 अश्रन्त्य एकास्तदपास्य सोत्सवा अभ्यज्यमाना अकृतोपमजनाः ।
 स्वपन्त्य उत्थाय निशम्य निःस्वनं प्रपाययन्त्योऽर्भमपोह्य मातरः ॥२६॥
 मनांसि तासामरविन्दलोचनः प्रगल्भलीलाहसितावलोकनैः ।
 जहार मत्तद्विरदेन्द्रविक्रमो दृशां ददच्छीरमणात्मनोत्सवम् ॥२७॥
 दृष्ट्वा मुहुःश्रुतमनुद्रुतचेतसस्तं तत्प्रेक्षणोत्सितसुषोक्षणलब्धमानाः ।
 आनन्दमूर्तिमुपगृह्य दृशाऽऽत्मलब्धं हृष्यत्वचो जहुरनन्तमरिन्दमाधिम् ॥२८॥
 नासादशिखरारूढाः प्रीत्युत्फुल्लमुत्साम्बुजाः । अभ्यवर्षन् सौमनस्यैः प्रमदा बलकेशवौ ॥२९॥
 श्चक्षतैः सोदपात्रैः स्रग्गन्धैरभ्युपायनैः । तावानर्जुः प्रमुदितास्तत्र तत्र द्विजातयः ॥३०॥
 ऋजुः पौरा अहो गोप्यस्तपः किमचरन् महत् । या ह्येतावनुपश्यन्ति नरलोकमहोत्सवौ ॥३१॥
 जकं कश्चिदायान्तं रङ्गकारं गदाग्रजः । दृष्ट्वायाचत वासांसि धौतान्यत्युत्तमानि च ॥३२॥
 ह्यावयोः समुचितान्यङ्ग वासांसि चार्हन्तौ । भविष्यति परं श्रेयो दातुस्ते नात्र संशयः ॥३३॥
 याचितो भगवता परिपूर्णैर्न सर्वतः । साक्षेपं रुपितः प्राह भृत्यो राज्ञः सुदुर्मदः ॥३४॥
 श्शान्वेष वासांसि नित्यं गिरिवनेचराः । परिघत्त किमुद्वृत्ता राजद्रव्याण्यभीक्ष्ण्य ॥३५॥
 तासु बालिशामैवं प्रार्थ्ये यदि जिजीविषा । बध्नन्ति घ्नन्ति लुम्पन्ति दृप्तं राजकुलानि वै ॥३६॥

एवं विकल्पमानस्य कुपितो देवकीसुतः । रजकस्य कराग्रेण शिरः कायादपातयत् ॥३७॥
 तस्यानुजीविनः सर्वे वासःक्रोशान् विसृज्य वै । दुद्रुवुः सर्वतो मार्गं वासांसि जघहेऽच्युतः ॥३८॥
 वसित्वाऽऽत्मप्रिये वस्त्रे कृष्णः सङ्कर्षणस्तथा । शोषाण्यादत्तगोपेभ्यो विसृज्य भुवि कानिचित् ३९
 ततस्तु वायकः प्रीतस्तयोर्वेषमकल्पयत् । विचित्रवर्णैश्चैलेयैराकल्पैरनुरूपतः ॥४०॥
 नानालक्षणवेषाम्यां कृष्णरामौ विरेजतुः । स्वलङ्कृतौ बालगजौ पर्वणीव सिततरौ ॥४१॥
 तस्य प्रसन्नो भगवान् प्रादात् सारूप्यमात्मनः । श्रियं च परमां लोके बलैश्वर्यस्मृतीन्द्रियम् ॥४२॥
 ततः सुदाम्नो भवनं मालाकारस्य जग्मतुः । तौ दृष्ट्वा स समुत्थाय ननाम शिरसा भुवि ॥४३॥
 तयोरसनमानीय पाद्यं चार्घ्यार्हणादिभिः । पूजां सानुगयोश्चक्रे सक्ताम्बूलानुलेपनैः ॥४४॥
 प्राह नः सार्थकं जन्म पावितं च कुलं प्रभो । पितृदेवर्षयो मह्यं तुष्टा ह्यागमनेन वाम् ॥४५॥
 भवन्तौ किल विश्वस्य जगतः कारणं परम् । अवतीर्णाविहांशेन क्षेमाय च भवाय च ॥४६॥
 न हि वां विषमा दृष्टिः सुहृदोर्जगदात्मनोः । समयोः सर्वभूतेषु भजन्तं भजतोरपि ॥४७॥
 तावाज्ञापयतं भृत्यं किमहं करवाणि वाम् । पुंसोऽत्यनुग्रहो ह्येष भवद्विर्यन्निज्युज्यते ॥४८॥
 इत्यभिप्रेत्य राजेन्द्र सुदामा प्रीतमानसः । शस्तैः सुगन्धैः कुसुमैर्माला विरचिता ददौ ॥४९॥
 तामिः स्वलङ्कृतौ प्रीतौ कृष्णरामौ सहानुगौ । प्रणताय प्रपन्नाय ददत्तुर्वरदौ वरान् ॥५०॥
 सोऽपि वस्त्रेऽचलां भक्तिं तस्मिन्नेवाखिलात्मनि । तद्भक्तेषु च सौहार्दं भूतेषु च दयां पराम् ॥५१॥
 इति तस्मै वरं दत्त्वा श्रियं चान्वयवर्धिनीम् । बलमायुर्यशः कान्तिं निर्जगाम सहाग्रजः ॥५२॥

इति श्रीमद्भागवते महापुराणे पारमहंस्यां संहितायां दशमस्कन्धे पूर्वोधे पुरप्रवेशो नाम

एकचत्वारिंशत्तमोऽध्यायः ॥ ४१ ॥

अथ द्विचत्वारिंशत्तमोऽध्यायः

श्रीशुक उवाच

अथ ब्रजन् राजपथेन माघवः स्त्रियं गृहीताङ्गविलेपभाजनाम् ।
 विलोक्य कुब्जां युवतीं वराननां पप्रच्छ यान्तीं प्रहसन् रसप्रदः ॥ १ ॥
 का त्वं वरोर्वेतदु हानुलेपनं कस्याङ्गने वा कथयस्व साधु नः ।
 देह्यावयोरङ्गविलेपमुत्तमं श्रेयस्ततस्ते नचिराद् भविष्यति ॥ २ ॥

सैरन्ध्र्युवाच

दास्यस्म्यहं सुन्दर कंससंमता त्रिवक्रनामा ह्यनुलेपकर्मणि ।
 मद्भावितं भोजपतेरतिप्रियं विना युवां कोऽन्यतमस्तदहति ॥ ३ ॥
 रूपपेशलमाधुर्यहसितालापवीक्षितैः । घर्षितात्मा ददौ सान्द्रमुभयोरनुलेपनम् ॥ ४ ॥
 ततस्तावङ्गरागेण स्ववर्णंतरशोभिना । सम्प्राप्तपरभागेन शुश्रुभातेऽनुरञ्जितौ ॥ ५ ॥

प्रसन्नो भगवान् कुन्दां त्रिवक्रां रश्मिराननाम् । ऋज्वीं कर्तुं मनश्चक्रे दर्शयन् दर्शने फलम् ॥ ६ ॥
 रत्नयामाक्रम्य प्रपदे द्वयद्भुत्सुत्तानपाणिना । प्रगृह्य चुबुकेऽध्यात्ममुदनीनमदच्युतः ॥ ७ ॥
 सा तदर्जुसमानाङ्गी बृहच्छ्रोणिपयोधरा । मुकुन्दस्पर्शनात् सद्यो बभूव प्रमदोत्तमा ॥ ८ ॥
 उतो रूपगुणौदार्यसंपन्ना प्राह केशवम् । उत्तरीयान्तमाकृष्य स्मयन्ती जातहृच्छया ॥ ९ ॥
 गृहि वीर गृहं यामो न त्वां त्यक्तुमिहोत्सहे । त्वयोन्मथितचित्तायाः प्रसीद पुरुषर्षभ ॥ १० ॥
 एवं स्त्रिया यान्यमानः कृष्णो रामस्य पश्यतः । मुखं वीक्ष्यानुगाना च प्रहसंस्तामुवाच ह ॥ ११ ॥
 रक्ष्यामि ते गृहं सुभ्रूः पुंसामाधिकिर्कर्मणम् । साधितार्थोऽगृहाणा नः पान्थानां त्वं परायणम् ॥ १२ ॥
 वैसृज्यमाध्या वाण्यां तां ब्रजन् मार्गं वणिक्पथैः । नानोपायनताम्बूलस्रगन्धैः साजजोऽर्चितः ॥ १३ ॥
 तदर्शनस्मरक्षोभादात्मानं नाविदन् स्त्रियः । विस्वस्तवासः कबरवलयालेख्यमूर्त्ययः ॥ १४ ॥
 ततः पौरान् पृच्छमानो धनुषः स्थानमच्युतः । तस्मिन् प्रविष्टो ददृशे धनुरैन्द्रमिवाद्भुतम् ॥ १५ ॥
 पुरुषैर्वहुभिर्गुप्तमर्चितं परमर्द्धिमत् । वार्यमाणो नृभिः कृष्णः प्रसह्य धनुराददे ॥ १६ ॥
 करेण वामेन सलीलमुद्धृतं सज्यं च कृत्वा निमिषेण पश्यताम् ।
 नृणां विकृष्य प्रबभञ्ज मध्यतो यथेक्षुदण्डं मदकर्युक्क्रमः ॥ १७ ॥
 धनुषो भज्यमानस्य शब्दः खं रोदसी दिशः । पूरयामास यं श्रुत्वा कंसस्त्रासमुपागमत् ॥ १८ ॥
 तद्रक्षिणः सानुचराः कुपिता आततायिनः । ग्रहीतुकामा आवबुर्गृह्यता बध्यतामिति ॥ १९ ॥
 अथ तान् दुरभिप्रायान् विलोक्य बलकेशवौ । कुद्दौ धन्वन आदाय शकले तांश्च जघ्नतुः ॥ २० ॥
 बलं च कंसप्रहितं हत्वा शालामुखात्ततः । निष्क्रम्य चेरतुर्हृष्टौ निरीक्ष्य पुरसम्पदः ॥ २१ ॥
 तयोस्तदद्भुतं वीर्यं निशाम्य पुरवासिनः । तेजः प्रागल्भ्यं रूपं च मेनिरे विबुधोत्तमौ ॥ २२ ॥
 तयोर्विचरतोः स्वैरमादित्योऽस्तमुपेयिवान् । कृष्णरामौ वृतौ गोपैः पुराच्छकटमीयतुः ॥ २३ ॥
 गोप्यो मुकुन्दविगमे विरहातुरा या आशासताशिष ऋता मधुपुर्यभूवन् ।
 सम्पश्यतां पुरुषभूषणगात्रलक्ष्मीं हित्वेतरान् नु भजतश्चकमेऽयनं श्रीः ॥ २४ ॥
 अवनित्ताद्द्वियुगलौ भुक्त्वा क्षीरोपसेचनम् । ऊपतुस्तां सुखं रात्रिं शाल्वा कंसचिकीर्षितम् ॥ २५ ॥
 कंसस्तु धनुषो भङ्गं रक्षिणां स्वबलस्य च । वधं निशम्य गोविन्दरामविक्रीडितं परम् ॥ २६ ॥
 दीर्घप्रजागरो भीतो दुर्निमित्तानि दुर्मतिः । बहून्यचष्टोभयथा मृत्योर्दौत्यकराणि च ॥ २७ ॥
 अदर्शनं स्वशिरसः प्रतिरूपे च सत्यपि । असत्यपि द्वितीये च द्वैरूप्यं ज्योतिषां तथा ॥ २८ ॥
 छेद्रप्रतीतिशङ्कायायां प्राणघोषानुपश्रुतिः । स्वर्णप्रतीतिवृक्षेषु स्वपदानामदर्शनम् ॥ २९ ॥
 वप्ने प्रेतपरिष्वङ्गः खरयानं विषादनम् । यायान्नलदमाल्येकस्तैलाम्यक्तो दिगम्बरः ॥ ३० ॥
 प्रन्यानि चेत्यभूतानि स्वप्नजागरितानि च । पश्यन् मरणसंज्ञतो निद्रां लेभे न चिन्तया ॥ ३१ ॥
 युष्ठायां निशि कौरव्य सूर्ये चाद्भ्यः समुत्थिते । कारयामास वै कंसो मल्लक्रीडामहोत्सवम् ॥ ३२ ॥

आनर्तुः पुरुषा रङ्गं तूर्यभेर्यश्च जग्निरे । मञ्जाश्चालङ्कृताः स्रग्भिः पताकाचैलतोरणैः ॥३३॥
 तेषु पौरा जानपदा ब्रह्मक्षत्रपुरोगमाः । यथोपजोषं विविद्म राजानश्च कृतासनाः ॥३४॥
 कंसः परिवृतोऽमात्यै राजमञ्च उपाविशत् । मण्डलेश्वरमध्यस्थो हृदयेन विदूयता ॥३५॥
 वाद्यमानेषु तूर्येषु मल्लतालोत्तरेषु च । मल्लाः स्वलङ्कृता हस्ताः सोपाध्यायाः समाविशन् ३६
 चाणूरो मुष्टिकः कूटः शलस्तोशल एव च । त आसेदुरुपस्थानं वस्युवाद्यप्रहर्षिताः ॥३७॥
 नन्दगोपादयो गोपा भोजरानसमाहुताः । निवेदितोपायनास्ते एकस्मिन् मञ्च आविशन् ॥३८॥

इति श्रीमद्भागवते महापुराणे पारमहंस्यां संहितायां दशमस्कन्धे पूर्वार्धे मल्लरङ्गोपवर्णनं नाम

द्विचत्वारिंशत्तमोऽध्यायः ॥ ४३ ॥

अथ त्रिचत्वारिंशत्तमोऽध्यायः

श्रीशुक उवाच

अथ कृष्णश्च रामश्च कृतशौचौ परंतप । मल्लदुन्दुभिनिर्घोषं श्रुत्वा द्रष्टुमुपेयतुः ॥ १ ॥
 रङ्गद्वारं समासाद्य तस्मिन् नागमवस्थितम् । अपश्यत् कुञ्जल्यापीढं कृष्णोऽम्बष्ठप्रचोदितम् ॥ २ ॥
 वदन्वा परिकरं शौरिः समुह्य कुटिलालङ्कान् । उवाच हस्तिपं वाचा मेघनादगमीरया ॥ ३ ॥
 अम्बष्ठाम्बष्ठ मार्गं नौ देह्यप्रक्रम माचिरम् । नो चेत् सकुञ्जरं त्वाद्य नयामि यमसादनम् ॥ ४ ॥
 एवं निर्भर्त्सितोऽम्बष्ठः कुपितः कोपितं गजम् । चोदयामास कृष्णाय कालान्तकयमोपमम् ॥ ५ ॥
 करीन्द्रस्तमभिद्रुत्य करेण तरसाग्रहीत् । कराद् विगलितः सोऽमुं निहत्याङ्घ्रिष्वलीयत ॥ ६ ॥
 संक्रुद्धस्तमन्वक्षणो घ्राणदृष्टिः स केशवम् । परामृशत् पुष्करेण स प्रसह्य विनिर्गतः ॥ ७ ॥
 पुच्छे प्रगृह्यातिबलं धनुषः पञ्चविंशतिम् । विचकर्ष यथा नागं सुपर्णं इव लीलया ॥ ८ ॥
 स पर्यावर्तमानेन सव्यदक्षिणतोऽच्युतः । बभ्राम भ्राम्यमाणेन गोवत्सेनेव बालकः ॥ ९ ॥
 ततोऽभिमुखमभ्येत्य पाणिनाऽऽहत्य वारणम् । प्राद्रवन् पातयामास स्पृश्यमानः पदे पदे ॥ १० ॥
 स धावन् क्रीडया भूमौ पतित्वा सहस्रोत्थितः । तं मत्वा पतितं क्रुद्धो दन्ताभ्यां सोऽहनत् क्षितिम् ११
 स्वविक्रमे प्रतिहते कुञ्जरेन्द्रोऽत्यमर्षितः । चोद्यमानो महामात्रैः कृष्णमभ्यद्रवद् रषा ॥ १२ ॥
 तमापतन्तमासाद्य भगवान् मधुसूदनः । निगृह्य पाणिना हस्तं पातयामास भूतले ॥ १३ ॥
 पतितस्य पदाऽऽक्रम्य मृगेन्द्र इव लीलया । दन्तमुत्पाद्य तेनेमं हस्तिपांश्राहनद्वरिः ॥ १४ ॥
 मृतकं द्विपमुत्सृज्य दन्तपाणिः समाविशत् । अंसन्यस्तत्रिषाणोऽसृद्भ्रदविन्दुभिरङ्कितः ।

विरुढस्वेदकणिकावदनाम्बुरहो बभौ ॥ १५ ॥

चृतौ गोपैः कतिपर्यैर्बलदेवजनार्दनौ । रङ्गं विविशत् राजन् गजदन्तवरायुधौ ॥ १६ ॥
 मल्लानामशनिर्नृणां नरवरः स्त्रीणां सरो मूर्तिमान्
 गोपानां स्वजनोऽसतां क्षितिमुजां शास्ता स्वपित्रोः शिशुः ।

मृत्युमोजपतेर्विराड्विदुषां तत्त्वं परं योगिनां
 वृष्णीनां परदेवतेति विदितो रङ्गं गतः साग्रजः ॥ १७ ॥
 हतं कुवलयपीडं दृष्ट्वा तावपि दुर्जयौ । कंसो मनस्व्यपि तदा भृगुमुद्विजिजे नृप ॥ १८ ॥
 तौ रेजत् रङ्गगतौ महाभुजौ विचित्रवेषाभरणह्यगम्बरो ।
 यथा नटावुत्तमवेषधारिणौ मनः क्षिपन्तौ प्रमया निरीक्षताम् ॥ १९ ॥
 निरीक्ष्य तावुत्तमपूरुषौ जना मञ्चस्थिता नागरराष्ट्रका नृप ।
 प्रहर्षवेगोत्कलितेक्षणाननाः पपुर्न तृप्ता नयनैस्तदाननम् ॥ २० ॥
 पिबन्त इव चक्षुर्म्यां लिहन्त इव जिह्वया । जिघ्रन्त इव नासाम्यां श्लिष्यन्त इव बाहुभिः ॥ २१ ॥
 ऊचुः परस्परं ते वै यथादृष्टं यथाश्रुतम् । तद्रूपगुणमाधुर्यप्रागल्भ्यस्सारिता इव ॥ २२ ॥
 एतौ भगवतः साक्षाद्धरेनारायणस्य हि । अवतीर्णाविहांशेन वसुदेवस्य वेश्मनि ॥ २३ ॥
 एष वै किल देवक्यां जातो नीतश्च गोकुलम् । कालमेतं वसन् गूढो ववृधे नन्दवेश्मनि ॥ २४ ॥
 पूतनानेन नीतान्तं चक्रवातश्च दानवः । अर्जुनौ गुह्यकः केशी धेनुकोऽन्ये च तद्विधाः ॥ २५ ॥
 गावः सपाला एतेन दावाग्नेः परिमोचिताः । कालियो दमितः सर्प इन्द्रश्च विमदः कृतः ॥ २६ ॥
 सप्ताहमेकहस्तेन घृतोऽद्रिप्रवरोऽमुना । वर्षवाताशनिभ्यश्च परित्रातं च गोकुलम् ॥ २७ ॥
 गोप्योऽस्य नित्यमुदितहसितप्रेक्षणं मुखम् । पश्यन्त्यो विविधांस्तापांस्तरन्ति स्माश्रमं मुदा ॥ २८ ॥
 वदन्त्यनेन वंशोऽयं यदोः सुबहुविश्रुतः । श्रियं यशो महत्त्वं च लप्स्यते परिरक्षितः ॥ २९ ॥
 अयं चास्याग्रजः श्रीमान् रामः कमललोचनः । प्रलम्बो निहतो येन वत्सको ये वंकादयः ॥ ३० ॥
 जनेष्वेवं ब्रुवाणेषु तूर्येषु निनदत्सु च । कृष्णरामौ समाभाष्य चाणूरो वाक्यमब्रवीत् ॥ ३१ ॥
 हे नन्दसूनो हे राम भवन्तौ वीरसंततौ । नियुद्धकुशलौ श्रुत्वा राज्ञाहूतौ दिहक्षुणा ॥ ३२ ॥
 प्रियं राज्ञः प्रकुर्वन्त्यः श्रेयो विन्दन्ति वै प्रजाः । मनसा कर्मणा वाचा विपरीतमतोऽन्यथा ॥ ३३ ॥
 नित्यं प्रमुदिता गोपा वत्सपाला यथा स्फुटम् । वनेषु मलयुद्धेन क्रीडन्तश्चारयन्ति गाः ॥ ३४ ॥
 तस्माद् राज्ञः प्रियं यूयं वयं च करवाम हे । भूतानि नः प्रसीदन्ति सर्वभूतमयो नृपः ॥ ३५ ॥
 तन्निश्चम्याब्रवीत् कृष्णो देशकालोचितं वचः । नियुद्धमात्मनोऽभीष्टं मन्यमानोऽभिनन्द्य च ॥ ३६ ॥
 प्रजा भोजपतेरस्य वयं चापि वनेचराः । करवाम प्रियं नित्यं तन्नः परमनुग्रहः ॥ ३७ ॥
 बाला वयं तुल्यबलैः क्रीडिष्यामो यथोचितम् । भवेन्नियुद्धं माघर्मः स्युश्चेन्महल्ल सभासदः ॥ ३८ ॥

चाणूर उवाच

न बालो न किशोरस्त्वं बलश्च बलिनां वरः । लीलयेभो हतो येन सहस्राद्रिपसत्त्वभृत् ॥ ३९ ॥
 तस्माद् भवद्भ्यां बलिभिर्योद्धव्यं नानयोऽत्र वै । मयि विक्रम वाष्पेय बलेन सह मुष्टिकः ॥ ४० ॥

इति श्रीमद्भागवते महापुराणे पारमहंस्यां संहितायां दशमस्कन्धे पूर्वाधे कुवल्यापीडवधो

नाम त्रिचत्वारिंशत्तमोऽध्यायः ॥ ४३ ॥

अथ चतुश्चत्वारिंशत्तमोऽध्यायः

श्रीशुक उवाच

एवं चर्चितसङ्कल्यो भगवान् मधुसूदनः । आससादाथ चाणूरं मुष्टिकं रोहिणीसुतः ॥ १ ॥
 हस्ताभ्यां हस्तयोर्वद्ध्वा पद्भ्यामेव च पादयोः । विचर्कपुत्ररन्योन्यं प्रसह्य विजिगीषया ॥ २ ॥
 अरत्नी द्वे अरत्निभ्यां जानुभ्यां चैव जानुनी । शिरः शीर्ष्णोरसोरस्तावन्योन्यमभिजग्नतुः ॥ ३ ॥
 परिभ्रामणविक्षेपपरिरम्भावपातनैः । उत्सर्पणापसर्पणैश्चान्योन्यं प्रत्यरुन्धताम् ॥ ४ ॥
 उत्थापनैरुन्नयनैश्चालनैः स्थापनैरपि । परस्परं जिगीषन्तावपचक्रतुरात्मनः ॥ ५ ॥
 तद् बलाबलवद्युद्धं समेताः सर्वयोपितः । ऊचुः परस्परं राजन् सानुकम्पा बरुण्यशः ॥ ६ ॥
 महानयं वताधर्म एपां राजसभासदाम् । ये बलाबलवद्युद्धं राज्ञोऽन्विच्छन्ति पश्यतः ॥ ७ ॥
 क्व वज्रसारसर्वाङ्गौ मल्लौ शैलेन्द्रसन्निभौ । क्व चातिसुकुमारङ्गौ क्रिशोरौ नासयौवनौ ॥ ८ ॥
 धर्मव्यतिक्रमो ह्यस्य समाजस्य ध्रुवं भवेत् । यत्राधर्मः समुत्तिष्ठेन्न स्येयं तत्र कर्हिचित् ॥ ९ ॥
 न सर्भां प्रविशेत् प्राज्ञः सभ्यदोषाननुस्मरन् । अत्रुवन् वित्रुवन्नशो नरः किल्बिषमन्नुते ॥ १० ॥
 बलातः शत्रुमभितः कृष्णस्य वदनाग्नजम् । वीक्ष्यतां श्रमवार्युतं पद्मकोशमिवाश्रुमिः ॥ ११ ॥
 किं न पश्यत रामस्य मुखमाताम्रलोचनम् । मुष्टिकं प्रति सामर्थ्यं हाससरम्भशोभितम् ॥ १२ ॥

पुण्या वत व्रजभुवो यदयं नृत्लिङ्गगूढः पुराणपुरुषो वनचित्रमाल्यः ।

गाः पालयन् सहबलः कणयंश्च वेणुं विक्रीडयाञ्चति गिरित्ररमार्चिताङ्घ्रिः ॥ १३ ॥

गोप्यस्तपः किमचरन् यदमुप्य रूपं लावण्यसारमसमोर्ध्वमनन्यसिद्धम् ।

दृग्भिः पिवन्त्यनुसवाभिनवं दुरापमेकान्तधाम यशसः श्रिय ऐश्वरस्य ॥ १४ ॥

या दोहनेऽवहनने मथनोपलेपप्रेङ्खेङ्खनार्मरुदितोक्षणमार्जनादौ ।

गायन्ति चैनमनुरक्तधियोऽश्रुकण्ठयो धन्या व्रजस्त्रिय उरुक्रमचित्तयानाः ॥ १५ ॥

प्रातर्ब्रजाद् व्रजत आविशतश्च सायं गोभिः समं कणयतोऽस्य निशम्य वेणुम् ।

निर्गम्य तूर्णमवलाः पथि भूरिपुण्याः पश्यन्ति सस्मितमुखं सदयावलोकम् ॥ १६ ॥

एवं प्रभापमाणसु स्त्रीषु योगेश्वरो हरिः । शत्रुं हन्तुं मनश्चक्रे भगवान् भरतर्षभ ॥ १७ ॥

सभयाः स्त्रीगिरिःश्रुत्वा पुत्रस्नेहशुचाऽऽतुरौ । पितृगवन्वतप्येतां पुत्रयोरनुधौ बलम् ॥ १८ ॥

तैस्तैर्नियुद्धविधिभिर्विधैरच्युतेतरौ । युयुधाते यथान्योन्यं तथैव बलमुष्टिकौ ॥ १९ ॥

भगवद्वात्रनिष्पातैर्वज्रनिपेपनिशुरैः । चाणूरो भज्यमानाङ्गो मुहुर्लानिमवाप ह ॥ २० ॥

स श्येनवेग उत्पत्य मुष्टीकृत्य कराबुधौ । भगवन्तं वासुदेवं क्रुद्धो वक्षस्यवाधत ॥ २१ ॥

नाचलत्तत्प्रहारेण मालाहत इव द्विपः । बाहोर्निगृह्य चाणूरं बहुशो भ्रामयन् हरिः ॥ २२ ॥

भूपृष्ठे पोथयामास तरसा क्षीणजीवितम् । विस्वस्ताकल्पकेशसगिन्द्रध्वज इवापतत् ॥ २३ ॥

तथैव मुष्टिकः पूर्वं स्वमुष्ट्याभिहतेन वै । बलभद्रेण बलिना तलेनाभिहतो भृशम् ॥२४॥
 प्रवेपितः स रुधिरमुद्गमन् मुखतोऽर्दितः । व्यसुः पपातोव्युपस्थे वाताहत इवाङ्घ्रिपः ॥२५॥
 ततः कूटमनुप्राप्तं रामः प्रहरतां वरः । अवधील्लीलया राजन् सावशं वाममुष्टिना ॥२६॥
 तर्ह्येव हि शलः कृष्णपदापहतशीर्षकः । द्विधा विदीर्णस्तोशलक उभावपि निपेततुः ॥२७॥
 चाणूरे मुष्टिके कूटे शले तोशलके हते । शेषाः प्रदुदुबुर्मल्लाः सर्वे प्राणपरीप्सवः ॥२८॥
 गोपान् वयस्यानाकृष्य तैः संसृज्य विजहत्तुः । वाद्यमानेषु तूर्येषु वल्गन्तौ स्तनूपुरौ ॥२९॥
 जनाः प्रजहृषुः सर्वे कर्मणा रामकृष्णयोः । ऋते कंसं विप्रमुख्याः साधवः साधु साध्विति ॥३०॥
 हृतेषु मल्लवयैषु विद्रुतेषु च भोजराट् । न्यवारयत् स्वतूर्याणि वाक्यं चेदमुवाच ह ॥३१॥
 निस्वारयत दुर्वृत्तौ वसुदेवात्मजौ पुरात् । धनं हरत गोपानां नन्दं वध्नीत दुर्मतिम् ॥३२॥
 वसुदेवस्तु दुर्मेषा हन्यतामाश्वस्तमः । उग्रसेनः पिता चापि सानुगः परपक्षगः ॥३३॥
 एवं विकृत्यमाने वै कंसे प्रकुपितोऽव्ययः । लघिमोत्पत्य तरसा मञ्जमुत्तुङ्गमारुहत् ॥३४॥
 तमाविशन्तामालोक्य मृत्युमात्मन आसनात् । मनस्वी सहयोत्याय जग्रहे सोऽसिचर्मणी ॥३५॥

तं खड्गपाणिं विचरन्तमाशु श्येनं यथा दक्षिणसव्यमम्बरे ।

समग्रहीद् दुर्विषहोप्रतेजा यथोरगं तार्क्ष्यसुतः प्रसह्य ॥३६॥

प्रगृह्य केशेषु चलत्किरीटं निपात्य रङ्गोपरि तुङ्गमञ्चात् ।

तस्योपरिष्ठात् स्वयमञ्जनाभः पपात विश्वाश्रय आत्मतन्त्रः ॥३७॥

तं संपरेतं विचकर्ष भूमौ हरिर्यथेमं जगतो विपश्यतः ।

हाहेति शब्दः सुमहांस्तदाभूदुदीरितः सर्वजनैर्नैरेन्द्र ॥३८॥

स नित्यदोद्विग्नधिया तमोश्वरं पिवन् वदन् वा विचरन् स्वपञ्चवसन् ।

ददर्श चक्रायुधमग्रतो यस्तदेव रूपं दुरवापमप ॥३९॥

तस्थानुजा भ्रातरोऽष्टौ कङ्कन्यप्रोधकादयः । अभ्यघावन्नभिक्रुद्धा भ्रातुर्निवेशकारिणः ॥४०॥

तथातिरभसांस्तांस्तु संयत्तान् रोहिणीसुतः । अहन् परिघमुद्यम्य पशूनिव मृगाधिपः ॥४१॥

नेदुर्दुन्दुभयो व्योम्नि ब्रह्मेशाद्या विभूतयः । पुष्पैः किरन्तस्तं प्रीताः शशंसुर्नन्दतुः स्त्रियः ॥४२॥

तेषां स्त्रियो महाराज सुहृन्मरणदुःखिताः । तन्नाभोयुर्विनिम्नन्त्यः शीर्षाण्यश्रुविलोचनाः ॥४३॥

शयानान् वीरशय्यायां पतीनाल्लिङ्ग्य शोचतीः । विलेपुः सुस्वरं नार्यो विद्युजन्त्यो मुहुः शुचः ॥४४॥

हा नाथ प्रिय धर्मज्ञ करुणानाथवत्सल । त्वया हतेन निहता वयं ते सगृहप्रजाः ॥४५॥

त्वया विरहिता पत्या पुरीर्यं पुरुषर्षभ । न शोभते वयमिव निवृत्तोत्सवमङ्गला ॥४६॥

अनागसां त्वं भूतानां कृतवान् द्रोहमुल्बणम् । तेनेमां भो दशां नीतो भूतध्रुक् को लभेत शम् ॥४७॥

सर्वेषामिह भूतानामेष हि प्रभवाप्ययः । गोप्ता च न्नदवध्यायी न क्वचित् सुखमेवते ॥४८॥

श्रीशुक उवाच

राजयोषित आश्वस्य भगवाँल्लोकभावनः । यामाहुर्लौकिकीं संस्थां हतानां समकारयत् ॥४९॥
 मातरं पितरं चैव मोचयित्वाथ बन्धनात् । कृष्णारामौ बन्दाते धिरसाऽऽसृश्य पादयोः ॥५०॥
 देवकी वसुदेवश्च विशाय जगदीश्वरौ । कृतसंवन्दनौ पुत्रौ सखजाते न शङ्कितौ ॥५१॥

इति श्रीमद्भागवते महापुराणे पारमहंस्यां संहितायां दशमस्कन्धे पूर्वोधे कंसवधो नाम

चतुश्चत्वारिंशत्तमोऽध्यायः ॥ ४४ ॥

अथ पञ्चचत्वारिंशत्तमोऽध्यायः

श्रीशुक उवाच

पितरावुपलब्धार्थौ विदित्वा पुरुषोत्तमः । मा भूदिति निजां मायां ततान जनमोहिनीम् ॥ १ ॥
 उवाच पितरावेत्य साग्रजः सात्वतर्षभः । प्रश्रयावनतः प्रीणन्नम्र तातेति सादरम् ॥ २ ॥
 नास्मत्तो युवयोस्तात नित्योत्कण्ठितयोरपि । बाल्यपौगण्डकैशोराः पुत्राभ्यामभवन् क्वचित् ॥ ३ ॥
 न लब्धो दैवहतयोर्वासो नौ भवदन्तिके । गौं बालाः पितृगोहस्या विन्दन्ते लालिता मुदम् ॥ ४ ॥
 सर्वार्थसम्भवो देहो जनितः पोषितो यतः । न तयोर्याति निर्वेशं पित्रोर्मर्त्यः शतायुषा ॥ ५ ॥
 यस्तयोराल्मजः कल्प आत्मना च धनेन च । वृत्तिं न दद्यात्तं प्रेत्य स्वमांसं खादयन्ति हि ॥ ६ ॥
 मातरं पितरं वृद्धं भार्यौ साध्वीं हुतं शिशुम् । गुहं विप्रं प्रपन्नं च कल्योऽविभ्रच्छ्वसन् मृतः ॥ ७ ॥
 तन्नावकल्पयोः कंसाभित्यमुद्भिन्नचेतसोः । मोघमेते व्यतिक्रान्ता दिवसा वामनर्चतोः ॥ ८ ॥
 तत् क्षन्तुमर्ह्यस्तात मातर्नौ परतन्त्रयोः । अकुर्वतोर्वी शुभ्रूपां क्लिष्टयोर्दुर्हृदा भृशम् ॥ ९ ॥

श्रीशुक उवाच

इति मायामनुष्यस्य हरेर्विश्वात्मनो गिरा । मोहितावङ्कमारोप्य परिष्वज्यापतुर्मुदम् ॥१०॥
 सिञ्चन्तावश्रुभाराभिः स्नेहपाशेन चावृतौ । न किञ्चिदूचत् राजन् वाष्पकण्ठौ विमोहितौ ॥११॥
 एवमाश्वस्य पितरौ भगवान् देवकीसुतः । मातामहं तृणसेनं यदूनामकरोन्मृतम् ॥१२॥
 आह चास्मान् महाराज प्रजाश्चाशप्नुमर्हसि । ययातिशापाद्यदुभिर्नासितव्यं नृपासने ॥१३॥
 मयि भृत्य उपासीने भवतो विबुधादयः । बलिं हरन्त्यवनताः किमुतान्ये नराधिपाः ॥१४॥
 सर्वान् स्वाञ्जातिसम्बन्धान् दिग्भ्यःकंसभयाकुलान् । यद्वृष्ण्यन्धकमधुदाशार्हकुक्रादिकान् ॥१५॥
 समाजितान् समाश्वस्य विदेशावासकश्चितान् । न्यत्रासयत् स्वगोहेषु वित्तैः संतर्प्य विश्वकृत् ॥१६॥
 कृष्णसङ्कर्षणमुजैर्गुप्ता लब्धमनोरयाः । गृहेषु रेमिरे सिद्धाः कृष्णरामगतज्वराः ॥१७॥
 वीक्षन्तोऽहरहः प्रीता मुकुन्दवदनाम्बुजम् । नित्यं प्रमुदितं श्रीमत् सदयस्मितवीक्षणम् ॥१८॥
 तत्र प्रवयसोऽप्यासन् युवानोऽतिबलौजसः । पिवन्तोऽश्वैर्मुकुन्दस्य मुखाभ्जसुधां सुदुः ॥१९॥
 अथ नन्दं समासाद्य भगवान् देवकीसुतः । सङ्कर्षणश्च राजेन्द्र परिष्वज्येदमूचतुः ॥२०॥

पितर्युवाम्यां स्निग्धाम्यां पोषितौ लालितौ भृशम् । पित्रोरस्यधिका प्रीतिरात्मजेष्वात्मनोऽपि हि ॥२१॥
 स पिता सा च जननी यौ पुष्पीतां स्वपुत्रवत् । शिशून् बन्धुभिस्तृष्टानकल्पैः पोषरक्षणे ॥२२॥
 यात यूयं व्रजं तात वयं च स्नेहदुःखितान् । शातीन् वो द्रष्टुमेष्यामो विधाय सुहृदां सुखम् ॥२३॥
 एवं सान्त्वय्य भगवान् नन्दं सन्नजमन्युतः । बावोऽलङ्कारकुप्याद्यैरर्हयामास सादरम् ॥२४॥
 इत्युक्तस्तौ परिष्वज्य नन्दः प्रणयविह्वलः । पूरयन्नश्रुभिर्नेत्रे सह गोपैर्व्रजं ययौ ॥२५॥
 अथ शूरसुतो राजन् पुत्रयोः समकारयत् । पुरोधसा ब्राह्मणैश्च वयावद् द्विजसंस्कृतिम् ॥२६॥
 तेभ्योऽदाद् दक्षिणा गावो न्वममाल्यः स्वल्ङ्कृताः । स्वल्ङ्कृतेभ्यः सम्पूज्य सबत्साः क्षौममालिनीः २७
 याः कृष्णारामजन्मक्षेत्रे मनोदत्ता महामतिः । ताश्चाददादनुस्मृत्य कंसेनाधर्मतो हताः ॥२८॥
 ततश्च लब्धसंस्कारौ द्विजत्वं प्राप्य सुव्रतौ । गगाद् यदुकुलाचायाद् गायत्रं व्रतमास्थितौ ॥२९॥
 प्रभवौ सर्वविद्यानां सर्वज्ञौ जगदीश्वरौ । नान्यसिद्धामलज्ञानं गूह्यामनौ नरोहितैः ॥३०॥
 अयो गुरुकुले चाशमिच्छन्तामुपजग्मतुः । काश्यं शान्दीपनिं नाम ह्यवन्तीपुरवासिनम् ॥३१॥
 ययोपसाद्य तौ दान्तौ गुरौ वृत्तिमनिन्दिताम् । ग्राहयन्तामुपेतौ स भक्त्या देवमित्राहृतौ ॥३२॥
 तयोर्द्विजवरस्तुष्टः शुद्धभावानुवृत्तिभिः । प्रोवाच वेदानखिलान् साङ्गोपनिषदो गुरुः ॥३३॥
 सरहस्यं धनुर्वेदं धर्मान् न्यायपर्यास्तथा । तथा चान्वीक्षिकीं विद्यां राजनीतिं च षड्विधाम् ३४
 सर्वं नरवरश्रेष्ठौ सर्वविद्याप्रवर्तकौ । सङ्कृन्निगदमात्रेण तौ संजगृह्णतुर्नृप ॥३५॥
 अहोरात्रैश्चतुःषष्टया संयत्तौ तावतीः कलाः । गुरुदक्षिणयाऽऽचार्यं छन्दयामासतुर्नृप ॥३६॥

द्विजस्तयोस्तं महिमानमद्भुतं संलभ्य राजव्रतिमानुर्पां मतिम् ।

सम्मन्य पत्न्या स महार्णवे मृतं बालं प्रभासे वरयाम्यभूव ह ॥ ३७ ॥

तथेत्यथारुह्य महारथौ रथं प्रभासमासाद्य दुरन्ताविक्रमौ ।

बेलामुपव्रज्य निषीदतुः क्षणं सिन्धुर्विदित्वाहर्णमाहरत्तयोः ॥ ३८ ॥

तमाह भगवानाशु गुरुपुत्रः प्रदीयताम् । योऽसाविहृत्प्या व्रत्तो बालको महतोर्मिणा ॥३९॥

समुद्र उवाच

नैवाहार्यमहं देव दैत्यः पञ्चजनो महान् । अन्तर्जलचरः कृष्ण शङ्खरूपधरोऽञ्जुरः ॥४०॥

आस्ते तेनाहृतो नूनं तच्छ्रुत्वा सत्वरं प्रसूः । जलमाविश्य तं हत्वा नापश्यद्दुदरेऽर्मकम् ॥४१॥

तदङ्गप्रभवं शङ्खमादाय रयमागमत् । ततः संयमनीं नाम यमस्य दयितां पुरीम् ॥४२॥

गत्वा जनार्दनः शङ्खं प्रदध्मौ सहस्रयुधः । शङ्खनिर्हादमाकर्ण्य प्रजासंयमनो यमः ॥४३॥

तयोः सपर्यां महतीं चक्रे भक्त्युपवृंहिताम् । उवाचावन्तः कृष्णं सर्वभूताद्यथालयम् ।

लीलामनुष्य हे विष्णो युवयोः करवाम किम् ॥ ४४ ॥

श्रीभगवानुवाच

गुरुपुत्रमिहानीतं निजकर्मनिबन्धनम् । आनयस्व महाराज मच्छासनपुरस्कृतः ॥४५॥
तथेति तेनोपानीतं गुरुपुत्रं यदूत्तमौ । दत्त्वा स्वगुखे भूयो वृणीष्वेति तमूचतुः ॥४६॥

गुरुरुवाच

सम्यक् सम्पादितो वत्स भवद्भ्यां गुह्यनिष्क्रियः । को नु युष्मद्विधगुरोः कामानामवशिष्यते ॥४७॥
गच्छतं स्वगृहं वीरौ कीर्तिर्नामस्तु पावनी । छन्दांस्यथातयामानि भवन्त्विह परत्र च ॥४८॥
गुरुणैवमनुज्ञातौ रथेनानिलरंहसा । आयातौ स्वपुरं तात पर्जन्यनिनदेन वै ॥४९॥
समनन्दन् प्रजाः सर्वा दृष्ट्वा रामजनार्दनौ । अपश्यन्त्यो बहूहानि नष्टलब्धघना इव ॥५०॥

इति श्रीमद्भागवते महापुराणे पारमहंस्यां मंहितायां दशमस्कन्धे पूर्वार्धे गुरुपुत्रानयनं नाम

पञ्चचत्वारिंशत्तमोऽध्यायः ॥ ४५ ॥

अथ पट्चत्वारिंशत्तमोऽध्यायः

श्रीशुक उवाच

वृष्णीनां प्रवरो मन्त्री कृष्णस्य दयितः सखा । शिष्यो बृहस्पतेः साक्षाद्ब्रह्मो बुद्धिसत्तमः ॥ १ ॥
तमाह भगवान्प्रेष्ठं भक्तमेकान्तिनं क्वचित् । गृहीत्वा पाणिना पाणिं प्रपन्नातिहरो हरिः ॥ २ ॥
गच्छोद्भव ब्रजं सौम्य पित्रोर्नौ प्रीतिमावह । गोपीनां मद्वियोगार्थिं मत्सन्देशैर्विमोचय ॥ ३ ॥
ता मन्मनस्का मत्प्राणा मदर्थे त्यक्तदैहिकाः । मामेव दयितं प्रेष्ठमात्मानं मनसा गताः ।

ये त्यक्तलोकधर्माश्च मदर्थे तान् विमर्ष्यहम् ॥ ४ ॥

मयि ताः प्रेयसां प्रेष्ठे दूरस्थे गोकुलत्रियः । स्मरन्त्योऽङ्ग विमुह्यन्ति विरहौत्कण्ठयविह्वलाः ॥५॥
धारयन्त्यतिकृच्छ्रेण प्रायः प्राणान् कथञ्चन । प्रत्यागमनसन्देशैर्विलब्धो मे मदात्मिकाः ॥ ६ ॥

श्रीशुक उवाच

इत्युक्त उद्भवो राजन् सन्देशं भर्तुराहतः । आदाय रथमारुह्य प्रययौ नन्दगोकुलम् ॥ ७ ॥
प्राप्तो नन्दब्रजं श्रीमान्निम्बोचति विभावसौ । छन्नयानः प्रविशतां पशूनां खुरेणुभिः ॥ ८ ॥
वाक्षितार्थेऽभियुध्यद्भिर्नादितं शुष्मिभिवृषैः । धावन्तीभिश्च वाक्षाभिरुधोमारैः स्ववत्सकान् ॥९॥
इतस्ततो विलङ्घ्यद्भिर्गोवत्सैर्मण्डितं मित्रैः । गोदोहशब्दाभिरत्वं वेणूनां निःस्वनेन च ॥१०॥
गायन्तीभिश्च कर्माणि शुभानि बलकृष्णयोः । स्वलङ्घ्यतामिगोपीभिर्गोपैश्च सुविराजितम् ॥११॥
अग्न्यर्कातिथिगोविप्रपितृदेवार्चनान्वितैः । धूपदीपैश्च माल्यैश्च गोपावासैर्मनोरमम् ॥१२॥
सर्वतः पुष्पतवनं द्विजालिकुलनादितम् । हंसकारण्डवाकीर्णैः पद्मखण्डैश्च मण्डितम् ॥१३॥
तमागतं समागम्य कृष्णस्यानुचरं प्रियम् । नन्दः प्रीतः परिष्वज्य वांसुदेवघियाचर्यत् ॥१४॥
भोजितं परमात्मेन संविष्टं कश्चिपौ सुखम् । गतश्रमं पर्यपृच्छत् पादसंवाहनादिभिः ॥१५॥
कच्चिदङ्ग महामाग सखा नः शूरनन्दनः । आस्ते कुशल्यपत्याद्यैर्युक्तो मुक्तः सुहृद्द्यूतः ॥१६॥

दिष्टया कंसो हतः पापः सानुगः स्वेन पाप्मना । साधूनां धर्मशीलानां यदूनां द्वेषि यः सदा ॥१७॥
 अपि स्मरति नः कृष्णो मातरं सुदृढः सखीन् । गोपान् ब्रजं चात्मनायं गावो बृन्दावनं गिरिम् १८
 अप्यायास्यति गोविन्दः स्वजनान् सकृदीक्षितुम् । तर्हि द्रक्ष्याम तद्वक्त्रं सुनसं सुस्मितेक्षणम् ॥१९॥
 दावानेर्वातवर्षाच्च वृषसर्पाच्च रक्षिताः । दुरत्ययेभ्यो मृत्युभ्यः कृष्णेन सुमहात्मना ॥२०॥
 स्मरतां कृष्णवीर्याणि लीलापाङ्गनिरीक्षितम् । हसितं भाषितं चाङ्ग सर्वा नः शिथिलाः क्रियाः ॥२१॥
 सरिच्छैलन्नोद्देशान् मुकुन्दपदभूपितान् । आक्रीडानीक्षमाणानां मनो याति तदात्मताम् ॥२२॥
 मन्ये कृष्णं च रामं च प्राताविह सुरोत्तमौ । सुराणा महदर्थाय गर्गस्य वचनं यथा ॥२३॥
 कंसं नागायुतप्राणं मह्यौ गजवतिं तथा । अवधिष्टं लीलथैव पशुनिव मृगाधिपः ॥२४॥
 तालत्रयं महासारं धनुर्याष्टिमिवेभराट् । यमञ्जैकेन हस्तेन सप्ताहमदधाद् गिरिम् ॥२५॥
 प्रलम्बो धेनुकोऽरिष्टस्तृणावर्तो वक्रादयः । दैत्याः सुरासुरजितो हता येनेह लीलया ॥२६॥

श्रीशुक उवाच

इति संत्मृत्य संत्मृत्य नन्दः कृष्णानुरक्तधीः । अत्युत्कण्ठोऽभवत्तूष्णीं प्रेमप्रवरविह्वलः ॥२७॥
 यशोदा वर्ष्यमानानि पुत्रस्य चरितानि च । शृण्वन्त्यश्रुण्ववात्साक्षीत् स्नेहस्तुतपयोधरा ॥२८॥
 तयोरित्थं भगवति कृष्णे नन्दयशोदयोः । वीक्ष्यानुरागं परमं नन्दमाहोद्ववो मुदा ॥२९॥

उद्धव उवाच

युवां श्लाघ्यतमौ नूनं देहिनाभिह मानद । नारायणेऽखिलगुरौ यत्कृता मतिरीदृशी ॥३०॥
 एतौ हि विश्वस्य च वीजयोनी रामो मुकुन्दः पुरुषः प्रधानम् ।
 अन्वीय भूतेषु विलक्षणस्य ज्ञानस्य चेशात इमौ पुराणौ ॥ ३१ ॥
 यस्मिञ्जनः प्राणवियोगकाले क्षणं समावेदस्य मनो विशुद्धम् ।
 निर्हृत्य कर्माशयमाशु याति परां गतिं ब्रह्ममयोऽर्कवर्णः ॥ ३२ ॥
 तस्मिन् भवन्तावखिलात्महेतौ नारायणे कारणमर्त्यमूर्तौ ।
 भावं विघत्तां नितरां महत्तमन् किं वावशिष्टं युवयोः सुकृत्यम् ॥ ३३ ॥
 आगमिष्यत्यदीर्घेण कालेन ब्रजमञ्चुतः । प्रियं विधास्यते पित्रोर्भगवान् सात्वतांपतिः ॥३४॥
 हत्वा कंसं रङ्गमध्ये प्रतीपं सर्वसात्वताम् । यदाह वः समागत्य कृष्णः सत्यं करोति तत् ॥३५॥
 मा खिद्यतं महाभागौ द्रक्ष्यथः कृष्णमन्तिके । अन्तर्हृदि स भूतानामास्ते ज्योतिरिवैधसि ॥३६॥
 नह्यस्यास्ति प्रियः कश्चिन्नाप्रियो वास्त्यमानिनः । नोत्तमो नाधमो नापि समानस्यासमोऽपि वा ॥३७॥
 न माता न पिता तस्य न भार्या न सुतादयः । नात्मीयो न परश्चापि न देशो जन्म एव च ॥३८॥
 न चास्य कर्म वा लोके सदसन्मिश्रयोनिषु । क्रीडार्थः सोऽपि साधूनां परित्राणाय कल्पते ॥३९॥
 सत्त्वं रजस्तम इति भजते निर्गुणो गुणान् । क्रीडन्नतीतोऽत्र गुणैः सृजत्यवति हन्त्यजः ॥४०॥

यथा भ्रमरिकादृष्ट्या भ्राम्यतीव महीयते । चित्ते कर्तारि तत्रात्मा कर्तेवाहंधिया स्मृतः ॥४१॥
युवयोरैव नैवायमात्मजो भगवान् हरिः । सर्वेषामात्मजो ह्यात्मा पिता माता स ईश्वरः ॥४२॥

दृष्टं श्रुतं भूतभवद्भविष्यत् स्यास्तुश्चरिण्युर्महदल्पकं च ।

विनाच्युताद् वस्तु तरां न वाच्यं स एव सर्वं परमार्थभूतः ॥ ४३ ॥

एवं निशा सा भुवतोर्व्यतीता नन्दस्य कृष्णानुचरस्य राजन् ।

गोप्यः समुत्थाय निरूप्य दीपान् वास्तून् समभ्यर्च्य दधीन्यमन्यन् ॥ ४४ ॥

ता दीपदीप्तैर्मणिभिर्विरेजू रज्जुर्विकर्षद्भुजकङ्कणस्रजः ।

चलन्नितम्बस्तनहारकुण्डलत्विषत्कपोलारुणकुङ्कुमाननाः ॥ ४५ ॥

उद्गायतीनामरविन्दलोचनं ब्रजाङ्गनानां दिवमस्पृशद् ध्वनिः ।

दध्नश्च निर्मन्यनशब्दमिश्रितो निरस्यते येन दिशाममङ्गलम् ॥ ४६ ॥

भगवत्सुदिते सूर्ये नन्दद्वारि ब्रजौकसः । दृष्ट्वा रयं शातक्रौम्भं कस्यायमिति चान्नुवन् ॥४७॥

अकूर आगतः किं वा यः कंसस्यार्थसाधकः । येन नीतो मधुपुरीं कृष्णः कमललोचनः ॥४८॥

किं साधयिष्यत्यस्माभिर्भर्तुः प्रेतस्य निष्कृतिम् । इति स्त्रीणां वदन्तीनामुद्भवोऽगात् कृताह्निकः ४९

इति श्रीमद्भागवते महापुराणे पारमहंसां संहितायां दशमस्कन्धे पूर्वार्धे नन्दशोकापनयनं नाम

षट्त्वारिंशत्तमोऽध्यायः ॥ ४६ ॥

अथ सप्तचत्वारिंशत्तमोऽध्यायः

श्रीशुक उवाच

तं वीक्ष्य कृष्णानुचरं ब्रजस्त्रियः प्रलम्बबाहुं नवकञ्जलोचनम् ।

पीताम्बरं पुष्करमालिनं लसन्मुखारविन्दं मणिमृष्टकुण्डलम् ॥ १ ॥

शुचिसिताः कोऽयमपीच्यदर्शनः कुतश्च कस्याच्युतवेषभूषणः ।

इति स्म सर्वाः परिवत्रुस्तुकास्तमुत्तमश्लोकपदास्तुजाभयम् ॥ २ ॥

तं प्रश्रयेणावनताः सुसत्कृतं सर्वोद्दहासेक्षणसूत्रतादिभिः ।

रहस्यपृच्छन्नुपविष्टमासने विज्ञाय संदेशहरं रमापतेः ॥ ३ ॥

जानीमस्त्वां यदुपते पार्षदं समुपागतम् । भर्त्रेह प्रेषितः पित्रोर्मवान् प्रियचिकीर्षया ॥ ४ ॥

अन्यथा गोब्रजे तस्य स्मरणीयं न चक्ष्महे । स्नेहानुबन्धो बन्धूनां मुनेरपि सुदुस्त्यजः ॥ ५ ॥

अन्येष्वर्थकृता मैत्री यावदर्थविदम्बनम् । पुम्भिः स्त्रीषु कृता यद्वत् सुमनस्स्विव षट्पदैः ॥६॥

निःस्वं त्यजन्ति गणिका अकल्पं नृपतिं प्रजाः । अघीतविद्या आचार्यमृत्विजो दत्तदक्षिणम् ॥ ७ ॥

खगा वीतफलं वृक्षं भुक्त्वा चातिथयो गृहम् । दग्धं मृगास्तथारण्यं जारो भुक्त्वारतां स्त्रियम् ॥८॥

इति गोप्यो हि गोविन्दे गतवाक्कायमानसाः । कृष्णदुते ब्रजं याते उद्धवे त्यक्तलौकिकाः ॥ ९ ॥

गायन्त्यः प्रियकर्माणि रुदत्यश्च गतहियः । तस्य संस्मृत्य संस्मृत्य यानि कैशोरबाह्ययोः ॥१०॥
काचिन्मधुकरं दृष्ट्वा ध्यायन्ती कृष्णसङ्गमम् । प्रियप्रस्थापितं दूतं कल्पयित्त्वेदमब्रवीत् ॥११॥

गोप्युवाच

शुभं कितवबन्धो मा स्पृशाद्भि सपत्न्याः कुचविलुलितमालाकुङ्कुमश्मश्रुभिर्नः ।
वहतु मधुपतिस्तन्मानिनीना प्रसादं यदुसदसि विहम्ब्यं यस्य दूतस्त्वमीदृक् ॥१२॥
सकृदधरसुधा स्वा मोहिनीं पाययित्वा सुमनस इव सद्यस्त्यजेऽस्मान् भवाद्दृक् ।
परिचरति कथं तत्पादपद्मं तु पद्मा ह्यपि बत हृतचेता उत्तमश्लोकजल्पैः ॥१३॥
किमिह बहु पदहृद्भे गायसि त्वं यदनामधिपतिमगृहाणामप्रतो नः पुराणम् ।
विजयसखसखीना गीयता तत्प्रसङ्गः क्षपितकुचरजस्ते कल्पयन्तीष्टमिष्टाः ॥१४॥
दिवि भुवि च रसाया काः स्त्रियस्तदुरापाः कपटचरिहरासभ्रविजृम्भस्य याः स्युः ।
चरणरज उपास्ते यस्य भूतिर्वयं का अपि च कृपणपक्षे ह्युत्तमश्लोकशब्दः ॥१५॥
विसृज शिरसि पादं वेदम्यहं चाट्टकारैरनुनयविदुषस्तेऽभ्येत्य दौत्यैर्मुकुन्दात् ।
स्वकृत इह विसृष्टापत्यपत्यन्यलोका व्यसृजदकृतचेताः किं नु सन्धेयमस्मिन् ॥१६॥
मृगयुरिव कपीन्द्रं विव्यधे लुब्धधर्मा स्त्रियमकृत विरूपा स्त्रीजितः कामयानाम् ।
बलिमपि बलिमन्वावेष्टयद् ध्वाङ्गवद् यस्तदलमसितसख्यैर्दुस्त्यजस्तत्कार्यार्थः ॥१७॥
यदनुचरितलीलाकर्णपीयूषविप्रुत्सकृददनविधूतद्वन्द्वधर्मा विनष्टाः ।
सपदि गृहकुटुम्बं दीनमुत्सृज्य दीना वहव इह विहङ्गा भिक्षुचर्यां चरन्ति ॥१८॥
वयमृतमिव जिह्वान्नाद्वृतं भ्रष्टधानाः कुलिकस्तमिवाशाः कृष्णबन्धो हरिण्यः ।
ददृशुरसकृदेतत्तन्नखस्पर्शतीव्रस्मररुज उपमन्त्रिन् भण्यतामन्यवार्ता ॥१९॥
प्रियसख पुनरागाः प्रेयसा प्रेषितः किं वरय किमनुरुन्धे माननीयोऽसि मेऽङ्ग ।
नयसि कथमिहास्मान् दुस्त्यजद्वन्द्वपार्श्वे सततमुरसि सौम्य श्रीर्वधूः साकमास्ते ॥२०॥
अपि बत मधुपुर्याभार्यपुत्रोऽधुनाऽऽस्ते स्मरति स पितृगेहान् सौम्य बन्धूंश्च गोपान् ।
क्वचिदपि स कथा नः किङ्करीणां गणीते भुजमगुरुसुगन्धं मूर्ध्न्यघास्यत् कदा नु ॥२१॥

श्रीशुक उवाच

अयोद्धवो निशम्यैवं कृष्णदर्शनलालसाः । सान्त्वयन् प्रियसंदेशैर्गोपीरिदमभाषत ॥२२॥

उद्धव उवाच

अहो यूयं स पूर्णार्था भवत्यो लोकपूजिताः । वासुदेवे भगवति यासामित्यर्पितं मनः ॥२३॥
दानव्रततपोहोमजपस्वाध्यायसंयमैः । श्रेयोभिर्विविधैश्चान्यैः कृष्णे भक्तिर्हि साध्यते ॥२४॥
भगवत्युत्तमश्लोके भवतीभिरनुत्तमा । भक्तिः प्रवर्तिता दिष्ट्या मुनीनामपि दुर्लभा ॥२५॥

दिष्टया पुत्रान्पतीन् देहान् स्वजनान् भवनानि च । हित्वावृषीत यूयं यत् कृष्णाख्यं पुरुषं परम् २६
 सर्वात्मभावोऽधिकृतो भवतीनामधोक्षजे । विरहेण महाभागा महान् मेऽनुग्रहः कृतः ॥२७॥
 श्रूयतां प्रियसन्देशो भवतीनां सुखानहः । यमादायागतो भद्रा अहं भर्तृ रहस्करः ॥२८॥

श्रीभगवानुवाच

भवतीनां वियोगो मे न हि सर्वात्मना क्वचित् । यथा भूतानि भूतेषु खं वाय्वग्निर्जलं मही ।

तथाहं च मनःप्राणभूतेन्द्रियगुणाश्रयः ॥२९॥

आत्मन्येवात्मनाऽऽत्मानं सृजे हन्म्यनुपालये । आत्ममायानुभावेन भूतेन्द्रियगुणात्मना ॥३०॥
 आत्मा ज्ञानमयः शुद्धो व्यतिरिक्तोऽगुणान्वयः । सुपुतिस्वप्रजाधन्द्रिर्मयावृत्तिभिरीयते ॥३१॥
 येनेन्द्रियार्थान् ध्यायेत मृषा स्वप्नवदुत्थितः । तन्निरुन्ध्यादिन्द्रियाणि विनिद्रः प्रत्यपद्यत ॥३२॥
 एतदन्तः समाम्नायो योगः सांख्यं मनीषिणाम् । त्यागस्तपो दमः सत्यं समुद्रान्ता इवापगाः ॥३३॥
 यत्त्वहं भवतीनां वै दूरे वर्ते प्रियो दृशाम् । मनसः सन्निकर्षार्थं मदनुध्यानकाम्यया ॥३४॥
 यथा दूरचरे द्रेष्ठे मन आविश्य वर्तते । स्त्रीणां च न तथा चेतः सन्निकृष्टेऽक्षिगोचरे ॥३५॥
 मय्यावेश्य मनः कृत्स्नं विमुक्ताशेषवृत्ति वत् । अनुस्मरन्त्यो मां नित्यमचिरान्मासुपैष्यथ ॥३६॥
 या मया क्रीडता रात्र्यां वनेऽस्मिन् व्रज आस्थिताः । अलव्धराषाः कल्याण्यो माऽऽपुर्मद्वीर्यचित्तया ॥

श्रीशुक उवाच

एवं प्रियतमादिष्टमाकर्ष्यं व्रजयोषितः । ता ऊचुरुद्धवं प्रीतास्तत्सन्देशागतस्मृतीः ॥३८॥

गोप्य ऊचुः

:दिष्टयाहितो हतः कंसो यदूनां सानुगोऽप्रकृत् । दिष्टयाऽऽस्तैर्लव्वसर्वायैः कुशल्यास्तेऽच्युतोऽधुना ॥
 कञ्चिद् गदाग्रजः सौम्य करोति पुरयोपिताम् । प्रीतिं नः स्निग्धसत्रीदृशोदारेक्षणार्चितः ॥४०॥
 कथं रतिविशेषज्ञः प्रियश्च वरयोपिताम् । नानुवच्येत तद्वाक्यैर्विभ्रमैश्चानुमाजितः ॥४१॥
 अपि स्मरति नः साधो गोविन्दः प्रस्तुते क्वचित् । गोष्ठीमध्ये पुरस्त्रीणां ग्राम्याः स्वैरकथान्तरे ॥४२॥

ताः किं निशाः स्मरति यासु तदा प्रियाभिर्वृन्दावने कुमुदकुन्दशशाङ्करम्ये ।

रेमे क्लृप्तचरणनूपुररासगोष्ठ्यामस्माभिरीडितमनोज्ञकयः कदाचित् ॥४३॥

अप्येष्यतीह दाशार्हस्तप्ताः स्वकृतया शुचा । संजीवयन् नु नो गान्धैर्येन्द्रो वनमश्रुदैः ॥४४॥
 कस्मात् कृष्ण इहायाति प्राप्तराज्यो हताहितः । नरेन्द्रकन्या उद्वाह्य प्रीतः सर्वसुहृद्द्वृतः ॥४५॥
 किमस्माभिर्वनौकोभिरन्याभिर्वा महात्मनः । श्रीपतेराप्तकामस्य क्रियेतार्थः कृतात्मनः ॥४६॥
 परं सौख्यं हि नैराश्रयं स्वैरिष्यप्याह पिङ्गल । तजानतीनां नः कृष्णे तथाप्याशु दुरत्यया ॥४७॥
 क उत्सहेत संत्यक्तमुत्तमश्लोकसंविदम् । अनिच्छतोऽपि यस्य श्रीरङ्गान् च्यवते क्वचित् ४८
 सरिच्छैलवनोद्देशा गात्रो वेणुरवा इमे । सङ्कर्षणसहायेन कृष्णेनाचरिताः प्रभो ॥४९॥

पुनः पुनः सारयन्ति नन्दगोपसुतं वत । श्रीनिकेतैस्तत्पदकैर्विस्तर्तुं नैव शक्नुमः ॥५०॥
 गत्या ललितयोदारहासेलीलावलोकनैः । माध्यागिरा हृतधियः कथं तं विस्तरामहे ॥५१॥
 हे नाथ हे रमानाथ ब्रजनाथार्तिनाशन । भ्रममुद्धर गोविन्द गोकुलं वृजिनार्णवात् ॥५२॥

श्रीशुक उवाच

ततस्ताः कृष्णसन्देशैर्व्यपेतविरहज्वराः । उद्धवं पूजयाञ्चकुर्वात्वाऽऽत्मानमधोक्षजम् ॥५३॥
 उवाच कतिचिन्मासान् गोरीनां विनुदञ्जुचः । कृष्णलीलाकथां गायन् रमयामास गोकुलम् ॥५४॥
 यावन्त्यहानि नन्दस्य ब्रजेऽवास्तीत् स उद्धवः । ब्रजौकसां क्षणप्रायाण्यासन् कृष्णस्य वार्तया ॥५५॥
 सरिद्धनगिरिद्रोणीर्वीक्षन् कुसुभितान् द्रुमान् । कृष्णं संस्मारयन् रेमे हरिदासो ब्रजौकसाम् ॥५६॥
 दृष्ट्वैवमादि गोपीनां कृष्णावेशात्मविक्रमम् । उद्धवः परमप्रीतस्ता नमस्यत्रिदं जगौ ॥५७॥

एताः परं तनुमृतो भुवि गोपवधो गोविन्द एव निखिलत्पनि रूढभावाः ।
 वाञ्छन्ति यद् भवभियो मुनयो वयं च किं ब्रह्मं जन्मभिरनन्तकथारसस्य ॥५८॥
 क्षेमाः स्त्रियो वनचरीर्व्यभिचारदुष्टाः कृष्णे क्व चैष परमात्मनि रूढभावः ।
 नन्वीश्वरोऽनुभजतोऽविदुषोऽपि साक्षाच्छ्रेयस्तनोत्पदादराज इवोपयुक्तः ॥५९॥
 नायं श्रियोऽङ्ग उ नितान्तरतेः प्रसादः स्वयोषितां नलिनगन्धरुचां कुतोऽन्याः ।
 रासोत्सवेऽस्य भुजदण्डगृहीतकण्ठलब्धाशिषां य उदगाद् ब्रजवल्लवीनाम् ॥६०॥
 आसामहो चरणरेणुजुषामहं स्यां वृन्दावने किमपि गुह्यमल्लोषधीनाम् ।
 या दुस्त्यजं स्वजनमार्यपथं च हित्वा भेजुर्मुकुन्दपदवीं श्रुतिभिर्विमृग्याम् ॥६१॥
 या वै श्रियार्चितमजादिभिराप्तकामैर्योगेश्वरैरपि यदात्मनि रासगोष्ठ्याम् ।
 कृष्णस्य तद् भगवत्तश्चरणारविन्दं न्यस्तं स्तनेषु विजह्नुः परिरभ्य तापम् ॥६२॥
 वन्दे नन्दब्रजस्त्रीणां पादरेणुमभीक्षणशः । यासां हरिकथोद्गीतं पुनाति भुवनत्रयम् ॥६३॥

श्रीशुक उवाच

अथ गोपीरनुज्ञाय यदोदां नन्दमेव च । गोपानामन्य दाशाहौ यांस्त्यन्नाकरुहे रथम् ॥६४॥
 तं निर्गतं समासाद्य नानोपायनपाणयः । नन्दादयोऽनुरागेण प्रावोचन्नश्लोचनाः ॥६५॥
 मनसो वृत्तयो नः स्युः कृष्णपादाम्बुजाश्रयाः । वाचोऽभिधाधिनीर्नाम्नां कायस्तत्प्रहृणादिषु ॥६६॥
 कर्मभिर्भ्राम्यमाणानां यत्र क्लापीश्वरेच्छया । मङ्गलाचरितैर्दानै रतिर्नः कृष्ण ईश्वरे ॥६७॥
 एवं समाजितो गोपैः कृष्णभक्त्या नराधिप । उद्धवः पुनरागच्छन्मथुरां कृष्णपालिताम् ॥६८॥
 कृष्णाय प्रणिपत्याह भक्त्युद्रेकं ब्रजौकसाम् । वसुदेवाय रामाय रासे चोपायनान्यदात् ॥६९॥

इति श्रीमद्भागवते महापुराणे पारमहंस्यां संहितायां दशमस्कन्धे नृवीर्ये उद्धवप्रतिपाद्ये

अथाष्टचत्वारिंशत्तमोऽध्यायः

श्रीशुक उवाच

अथ विज्ञाय भगवान् सर्वात्मा सर्वदर्शनः । सैरन्ध्याः कामतप्तायाः प्रियमिच्छन् गृहं ययौ ॥ १ ॥

महार्होपस्करैराढ्यं कामोपायोपबृंहितम् । मुक्तादामपताकाभिर्वितानशयनासनैः ।

धूपैः सुरभिभिर्दीपैः स्रग्गन्धैरपि मण्डितम् ॥ २ ॥

गृहं तमायान्तमवेक्ष्य साऽऽसनात् सद्यः समुत्थाय हि जातसम्भ्रमा ।

तयोपसङ्गम्य सखीभिरच्युतं सभाजयामास सदासनादिभिः ॥ ३ ॥

तयोद्धवः साधु तयामिपूजितो न्यषीददुर्व्यामभिमृश्य चासनम् ।

कृष्णोऽपि तूर्णं शयनं महाधनं विवेश लोकाचरितान्यनुव्रतः ॥ ४ ॥

सा मजनालेपदुकूलभूषणस्रग्गन्धताम्बूलसुधासवादिभिः ।

प्रसाधितात्मोपससार माधवं सत्रीढलीलोत्सितविभ्रमेक्षितैः ॥ ५ ॥

आहूय कान्तां नवसङ्गमहिया विशङ्कितां कङ्कणभूषिते करे ।

प्रगृह्य शय्यामधिवेश्य रामया रेमेऽनुलेपार्पणपुण्यलेशया ॥ ६ ॥

सानङ्गतसकुचयोस्तरसस्तयाक्ष्णोर्जिघ्रन्त्यनन्तचरणेन रज्जो मृजन्ती ।

दोर्म्यां स्नानान्तरगतं परिरम्य कान्तमानन्दमूर्तिमजहादतिदीर्घतापम् ॥ ७ ॥

सैवं कैवल्यनाथं तं प्राप्य दुष्प्रापमीश्वरम् । अङ्गरागार्पणेनाहो दुर्मगेदमयाचत ॥ ८ ॥

आहोष्यतामिह प्रेष्ठ दिनानि कतिचिन्मया । रमस्व नोत्सहे त्यक्तुं सङ्गं तेऽम्बुदहेक्षण ॥ ९ ॥

तस्यै कामवरं दत्त्वा मानयित्वा च मानदः । सहोद्धवेन सर्वेशः स्वधामागमदर्चितम् ॥ १० ॥

दुराराध्यं समाराध्य विष्णुं सर्वेश्वरेश्वरम् । यो वृणीते मनोभ्राह्ममसत्त्वात् कुमनीष्यसौ ॥ ११ ॥

अक्रूरभवनं कृष्णः सहस्रामोद्धवः प्रभुः । किञ्चिच्चिकीर्षयन् प्रागादक्रूरप्रियकाम्यया ॥ १२ ॥

स तान् नरवरश्रेष्ठानाराद् वीक्ष्य स्ववान्धवान् । प्रत्युत्थाय प्रमुदितः परिष्वज्याभ्यनन्दत ॥ १३ ॥

ननाम कृष्णं रामं च स तैरप्यमिवादितः । पूजयामास विधिवत् कृतासनपरिग्रहान् ॥ १४ ॥

पादावनेजनीरापो धारयञ्छिरसा नृप । अर्हणेनाम्बरैर्दिव्यैर्गन्धस्रग्भूपणोत्तमैः ॥ १५ ॥

अर्चित्वा शिरसाऽऽनम्य पादावङ्कगतौ मृजन् । प्रभ्रयावनतोऽक्रूरः कृष्णरामावमाषत ॥ १६ ॥

दिष्टया पापो हतः कंसः सानुगो वामिदं कुलम् । भवद्म्यामुद्घृतं कृच्छ्राद् दुरन्तान्च समेषितम् १७

युवां प्रधानपुरुषौ जगद्धेत् जगन्मयौ । भवद्म्यां न विना किञ्चित् परमस्ति न चापरम् १८

आत्मसृष्टमिदं विश्वमन्वाविश्य स्वशक्तिभिः । ईयते बहुधा ब्रह्मन् श्रुतप्रत्यक्षगोचरम् ॥ १९ ॥

यथा हि भूतेषु चराचरेषु महादयो योनिषु भान्ति नाना ।
 एवं भवान् केवल आत्मयोनिष्वात्माऽऽत्मतन्त्रो बहुधा विभाति ॥२०॥
 सृजत्यथो लुम्पसि पासि विश्वं रजस्तमःसत्त्वगुणैः स्वशक्तिभिः ।
 न ब्रह्मसे तद्गुणकर्मभिर्वा ज्ञानात्मनस्ते ह्य च बन्धहेतुः ॥२१॥
 देहाद्युपाधेरनिरूपितत्वाद् भवो न साक्षात् भिदाऽऽत्मनः स्यात् ।
 अतो न बन्धस्तव नैव मोक्षः स्यातां निकामस्त्वयि नोऽविवेकः ॥२२॥
 त्वयोदितोऽयं जगतो हिताय यदा यदा भेदपथः पुराणः ।
 वाच्येत पाखण्डपथैरसन्निस्तदा भवान् सत्त्वगुणं विभर्ति ॥२३॥
 स त्वं प्रभोऽद्य वसुदेवगृहेऽवतीर्णः स्वांशेन भारमपनेतुमिहासि भूमेः ।
 अक्षौहिणीशतवधेन सुरेतरांशराजाममुष्य च कुलस्य यशो वितन्वन् ॥२४॥
 अघोश नो वसतयः खलु भूरिभागा यः सर्वदेवपितृभूतवृदेवमूर्तिः ।
 यत्पादशौचसलिलं त्रिजगत् पुनाति न त्वं जगद्गुरुरघोक्षज याः प्रविष्टः ॥२५॥
 कः पण्डितस्त्वदपरं शरणं समीयाद् भक्तप्रियादृतगिरः सुहृदः कृतज्ञात् ।
 सर्वान् ददाति सुहृदो भजतोऽभिकामानात्मानमप्युपचयापचयौ न यस्य ॥२६॥
 दिष्टया जनार्दन भवानिह नः प्रतीतो योगेश्वरैरपि दुरापगतिः सुरेशैः ।
 छिन्व्याशु नः सुतकलत्रघनात्तगेहदेहादिमोहरशनां भवदीयमायाम् ॥२७॥

श्रीशुक उवाच

इत्यर्चितः संस्तुतश्च भक्तेन भगवान् हरिः । अक्रूरं सस्मितं प्राह गीर्भिः संमोहयन्निव ॥२८॥

श्रीभगवानुवाच

त्वं नो गुरुः पितृव्यश्च श्लाघ्यो बन्धुश्च नित्यदा । वयं तु रक्ष्याः पोष्याश्च अनुकम्प्याः प्रजा हि वः २९
 भवद्विधा महाभागा निषेव्या अर्हसत्तमाः । श्रेयस्कामैर्नृभिर्नित्यं देवाः स्वार्थान साधवः ॥३०॥
 न ह्यम्मयानि तीर्थानि न देवा मृच्छिला मयाः । ते पुनन्त्युरुकालेन दर्शनादेव साधवः ॥३१॥
 स भवान् सुहृदां वै नः श्रेयाञ्छ्रेयश्चिकीर्षया । जिज्ञासार्थं पाण्डवानां गच्छस्व त्वं गजाह्वयम् ॥३२॥
 पितर्युपरते बालाः सह मात्रा सुदुःखिताः । आनीताः स्वपुरं राजा वसन्त इति श्रुश्रुम् ॥३३॥
 तेषु राजाम्बिकापुत्रो भ्रातृपुत्रेषु दीनधीः । समो न वर्तते नूनं दुष्पुत्रवशगोऽन्वहक् ॥३४॥
 गच्छ जानीहि तद्वृत्तमधुना साध्वसाधु वा । विशाय तद् विधास्यामो यथा शं सुहृदां भवेत् ॥३५॥
 इत्यक्रूरं समादिश्य भगवान् हरिरीश्वरः । सङ्कर्षणोद्धवाभ्यां वै ततः स्वमवनं ययौ ॥३६॥
 इति श्रीमद्भागवते महापुराणे पारमहंस्या संहितायां दशमस्कन्धे पूर्वोधे अष्टचत्वारिंशत्तमोऽध्यायः ॥४८॥

अथैकोनपञ्चाशत्तमोऽध्यायः

श्रीशुक उवाच

स गत्वा हास्तिनपुरं पौरवेन्द्रयशोऽङ्कितम् । ददर्श तत्राम्बिकेयं सभोष्मं विदुरं पृथाम् ॥ १ ॥
 सहपुत्रं च वाह्मीकं भारद्वाजं सगौतमम् । कर्णं सुयोधनं द्रौणिं पाण्डवान् सुहृदोऽपरान् ॥ २ ॥
 यथावदुपसङ्गम्य बन्धुभिर्गान्दिनीसुतः । संपृष्टस्तैः सुहृद्द्वार्तां स्वयं चापृच्छद्वययम् ॥ ३ ॥
 उवास कतिचिन्मासान् राज्ञो वृत्तविविस्तया । दुष्प्रजस्यालस्यारस्य खञ्जच्छन्दानुवर्तिनः ॥ ४ ॥
 तेज ओजो बलं वीर्यं प्रश्रयादींश्च सद्गुणान् । प्रजानुरागं पापेषु न सहन्निश्चिकीर्षितम् ॥ ५ ॥
 कृतं च धार्तराष्ट्रैर्यद् गरदानाद्यपेशलम् । आचख्यौ सर्वमेवास्यै पृथा विदुर एव च ॥ ६ ॥
 पृथा तु भ्रातरं प्रातमक्रूरमुपसृत्य तम् । उवाच जन्मनिलयं स्मरन्त्यश्रुकलेमगा ॥ ७ ॥
 अपि स्मरन्ति नः सौम्यपितरौ भ्रातरश्च मे । भगिन्यो भ्रातृपुत्राश्च जामयः सख्य एव च ॥ ८ ॥
 भ्रात्रेयो भगवान् कृष्णः शरण्यो भक्तवत्सलः । पैतृष्वसेयान् स्मरति रामश्चाभ्युदयक्षणेः ॥ ९ ॥
 सापत्नमध्ये शोचन्तीं वृकागां हरिणीमिव । सान्त्वयिष्यति मां वाक्यैः पितृहीनांश्च बालकान् १० ॥
 कृष्ण-कृष्ण महायोगिन् विश्वात्मन् विश्वभावन । प्रपन्नां पाहि गोविन्द शिशुभिश्चावसीदतीम् ॥ ११ ॥
 नान्यत्तव पदान्भोजात् पश्यामि शरणं नृणाम् । बिभ्यतां मृत्युसंसारदीश्वरस्यापवर्गिकात् ॥ १२ ॥
 नमः कृष्णाय शुद्धाय ब्रह्मणे परमात्मने । योगेश्वराय योगाय त्वामहं शरणं गता ॥ १३ ॥

श्रीशुक उवाच

इत्यनुस्मृत्य स्वजनं कृष्णं च जगदीश्वरम् । प्रारुदद् दुःखिता राजन् भवतां प्रपितामही ॥ १४ ॥
 समदुःखसुखोऽक्रूरो विदुरश्च महायशः । सान्त्वयामासतुः कुन्तीं तत्पुत्रोत्पत्तिहेतुभिः ॥ १५ ॥
 यास्यन् राजानमभ्येत्य विषमं पुत्रलालसम् । अवदत् सुहृदां मध्ये बन्धुभिः सौहृदोदितम् ॥ १६ ॥

अक्रूर उवाच

भो भो वैचित्रवीर्यं त्वं कुरूणां कीर्तिवर्धन । भ्रातर्युपरते पाण्डवधुनाऽऽसनमास्थितः ॥ १७ ॥
 धर्मेण पालयन्तुर्वी प्रजाः शीलिन रञ्जयन् । वर्तमानः समः स्वेषु श्रेयः कीर्तिमवाप्स्यसि ॥ १८ ॥
 अन्यथा त्वाचं ह्येके गहितो यास्यसे तमः । तस्मात् समत्वे वर्तस्व पाण्डवेष्वात्मजेपु च ॥ १९ ॥
 नेह चात्यन्तसंवासः कर्हिचित् केनचित् सह । राजन् स्वेनापि देहेन किमु जायात्मजादिभिः ॥ २० ॥
 एकः प्रसूयते जन्तुरेक एव प्रलीयते । एकोऽनुमुहृक्ते सुकृतमेक एव च दुष्कृतम् ॥ २१ ॥
 अधर्मोपचितं वित्तं हरन्त्यन्येऽट्टपमेधसः । सभोजनीयापदेशैर्जलानीव जलौकसः ॥ २२ ॥
 पुष्पाति यानधर्मेण स्वबुद्ध्या तमपण्डितम् । तेऽकृतार्थं प्रहिण्वन्ति प्राणा रायः सुतादयः ॥ २३ ॥
 स्वयं किंविषमादाय तैरस्यक्तो नार्थकोदितः । असिद्धार्यो विशत्यन्धं स्वधर्मविमुखसतमः ॥ २४ ॥

तस्मान्नोक्मिमं राजन् स्वप्नमायामनोरथम् । वीक्ष्यायम्यात्मनाऽऽत्मानं समः शान्तो भव प्रभो २५

धृतराष्ट्र उवाच

यथा वदति कल्याणीं वाचं दानपते भवान् । तथानया न तृप्यामि मर्त्यः प्राप्य यथामृतम् ॥२६॥

तथापि सूत्रता सौम्य हृदि न स्वीयते चले । पुत्रानुरागविपमे विद्युत् सौदामनी यथा ॥२७॥

ईश्वरस्य विधिं को नु विधुनोत्यन्यथा पुमान् । भूमेर्भारिवताराय योऽवतीर्णो यदोः कुले ॥२८॥

यो दुर्विमर्शपथया निजमाययेदं स्रष्ट्वा गुणान् विभजते तदनुप्रविष्टः ।

तस्मै नमो दुरवबोधविहारतन्त्रसंसारचक्रगतये परमेश्वराय ॥२९॥

श्रीशुक उवाच

इत्यभिप्रेत्य नृपतेरभिप्रायं स यादवः । सुहृद्भिः समनुज्ञातः पुनर्यदुपुरीमगात् ॥३०॥

शशंस रामकृष्णाभ्यां धृतराष्ट्रं द्रुचेष्टितम् । पाण्डवान् प्रति कौरव्य यदर्थं प्रेषितः स्वयम् ॥३१॥

इति श्रीमद्भागवते महापुराणे वैयासिन्यामष्टादशसाहस्र्यां पारमहंस्यां संहिताया दशमस्कन्धे पूर्वार्धे

एकोनपञ्चाशत्तमोऽध्यायः ॥ ४९ ॥

इति दशमस्कन्धपूर्वार्धः समाप्तः

हरिः ॐ तत्सत्





ॐ श्रीपरमात्मने नमः

श्रीमद्भागवतम्

दशमस्कन्धः

(उत्तरार्द्धः)

अथ पञ्चाशत्तमोऽध्यायः

श्रीशुक उवाच

अस्तिः प्राप्तिश्च कंसस्य महिष्यौ भरतर्षभ । मृते भर्तरी दुःखार्ते ईयतुः स्म पितुर्यद्दान् ॥ १ ॥
पित्रे मगधराजाय जरासन्धाय दुःखिते । वेदयाञ्चक्रतुः सर्वमात्मवैधन्यकारणम् ॥ २ ॥
स तदप्रियमाकर्ण्य शोकामर्षयुतो नृप । अयादर्वी महीं कर्तुं चक्रे परममुद्यमम् ॥ ३ ॥
अक्षौहिणीभिर्विशत्या- तिसृभिश्चापि संवृतः । यदुराजधानीं मथुरां न्यरुणत् सर्वतोदिशम् ॥ ४ ॥
निरीक्ष्य तद्वलं कृष्ण उद्वेलमिव सागरम् । स्वपुरं तेन संरुद्धं स्वजनं च भयाकुलम् ॥ ५ ॥
चिन्तयामास भगवान् हरिः कारणमानुषः । तद्देशकालानुगुणं स्वावतारप्रयोजनम् ॥ ६ ॥
हनिष्यामि बलं ह्येतद् भुवि भारं समाहितम् । मागधेन समानीतं वश्यानां सर्वभूसुजाम् ॥ ७ ॥
अक्षौहिणीभिः संख्यातं भटाश्वरथकुञ्जरैः । मागधस्तु न हन्तव्यो भूयः कर्ता बलोद्यमम् ॥ ८ ॥
एतदयोऽवतारोऽयं भूभारहरणाय मे । संरक्षणाय साधूनां कृतोऽन्वेषां वधाय च ॥ ९ ॥
अन्योऽपि धर्मरक्षायै देहः संभ्रियते मया । विरामायान्प्यधर्मस्य काले प्रभवतः क्वचित् ॥ १० ॥
एवं ध्यायति गोविन्द आकाशात् सूर्यवर्चसौ । रथावुपस्थितौ सद्यः ससृतौ सपरिच्छदौ ॥ ११ ॥
आयुधानि च दिव्यानि पुराणानि यदृच्छया । दृष्ट्वा तानि हृषीकेशः सङ्कर्षणमयाब्रवीत् ॥ १२ ॥
पश्यायं व्यसनं प्राप्तं यदूनां त्वावतां प्रभो । एष ते रथ आयातो दयितान्यायुधानि च ॥ १३ ॥
यानमास्थाय जङ्घेतद् व्यसनात् स्वान् समुद्धर । एतदयं हि नौ जन्म साधूनामीशदाम्कृतम् ॥ १४ ॥
त्रयोविंशत्यनीकार्ण्यं भूमेभारमपाकुरु । एवं सम्मन्य दाशाहो दंशितौ रथिनौ पुरात् ॥ १५ ॥
निर्जग्मतुः स्वायुधाक्वौ बलेनाल्पीयसांऽऽवृतौ । शङ्कं दध्मौ विनिर्गत्य हरिर्दारुकरारथिः ॥ १६ ॥
ततोऽभूत् परसैन्यानां हृदि वित्रासवेषुः । तावाह मागधो वीक्ष्य हे कृष्ण पुरुषाधम ॥ १७ ॥
न त्वया योद्धुमिच्छामि बालेनैकेन लज्जया । गुप्तेन हि त्वया मन्दं न योस्त्ये याहि बन्धुहन्त्र ॥ १८ ॥
तव राम यदि भद्रा युष्यस्व धैर्यमुद्वह । हित्वा वा मच्छरैश्छिन्नं देहं स्वर्थाहि मां जहि ॥ १९ ॥

श्रीभगवानुवाच

न वै शूरा विकृत्यन्ते दर्शयन्त्येव पौरुषम् । न गृह्णीमो वचो राजन्नातुरस्य मुमूर्षतः ॥२०॥

श्रीशुक-उवाच -

जरासुतस्तावभिसृत्य माधवौ महाबलौघेन बलीयसाऽऽवृणोत् ।
 ससैन्यानध्वजवाजिसारथी सूर्यानलौ वायुरिवाग्र्रेणुभिः ॥ २१ ॥
 सुपर्णतालध्वजचिह्नितौ रथावलक्ष्यन्त्यो हरिरामयोर्मृधे ।
 स्त्रियः पुराट्टालकहर्म्यगोपुरं समाभिताः संमुमुहुः शुचादिताः ॥ २२ ॥
 हरिः परानीकपयोमुचां मुहुः शिलीमुख्वात्युत्षणवर्षपीडितम् ।
 स्वसैन्यमालोक्य सुरासुरार्चितं न्यस्फूर्जयन्च्छाङ्गशरासनोत्तमम् ॥ २३ ॥
 गृह्णन् निषङ्गादथ सन्दधच्छरान् विकृप्य मुञ्चन्श्चितवाणपूगान् ।
 निघ्नन् रथान् कुञ्जरवाजिपत्नीन् निरन्तरं यद्वदलतचक्रम् ॥ २४ ॥
 निर्भिन्नकुम्भाः करिणो निपेतुरनेकशोऽश्वाः शरवृत्तकन्धराः ।
 रथा हताश्वध्वजसूतनायकाः पदातयदिच्छन्नमुजोरुक्न्धराः ॥ २५ ॥
 संछिद्यमानद्विपदेभवाजिनामङ्गप्रसूताः शतशोऽसृगापंगाः ।
 भुजाहयः पूरुषशीर्षकच्छपा हतद्विपद्रीपहयग्रहाकुलाः ॥ २६ ॥
 करोरुमीना नरकेशशैवला धनुस्तरङ्गायुधगुल्मसङ्कुलाः ।
 अञ्छूरिकावर्तमयानका महामणिप्रवेकामरणाश्मशर्कराः ॥ २७ ॥
 प्रवर्तिता भीरुमयावहा मृधे मनस्विनां हर्षकरीः परस्परम् ।
 विनिघ्नतारीन् मुसलेन दुर्मदान् संकर्षणेनापरिमेयतेजसा ॥ २८ ॥
 बलं तदङ्गार्णवदुर्गभैरवं दुरन्तपारं मगधेन्द्रपालितम् ।
 क्षयं प्रणीतं वसुदेवपुत्रयोर्विक्रीडितं तज्जगदीशयोः परम् ॥ २९ ॥
 स्थित्युद्भवान्तं भुवनत्रयस्य यः समीहतेऽनन्तगुणः स्वलीलवा ।
 न तस्य चित्रं परपक्षनिग्रहस्तथापि मर्त्यानुविषस्य वर्ण्यते ॥ ३० ॥

जग्राह विरथं रामो जरासन्धं महाबलम् । हतानीकावशिष्टासुं सिंहः सिंहमिवौजसा ॥ ३१ ॥
 बध्यमानं हतारतिं पाशैर्वाङ्गमानुषैः । चारयामास गोविन्दस्तेन कार्यचिकीर्षया ॥ ३२ ॥
 समुक्तो लोकनाथाम्यां व्रीडितो वीरसम्मतः । तपसे कृतसङ्कल्पो वारितः पथि राजभिः ॥ ३३ ॥
 वाक्यैः पवित्रार्थपदेनयनैः प्राकृतैरपि । स्वकर्मबन्धप्राप्तोऽयं यदुमिस्ते परामवः ॥ ३४ ॥
 हतेषु सर्वानीकेषु नृपो बार्हद्रयस्तदा । उपेक्षितो भगवता मगधान् दुर्मना ययौ ॥ ३५ ॥
 मुकुन्दोऽप्यक्षतबलो निस्तीर्णारिवलार्णवः । विकीर्यमाणः कुसुमैस्त्रिदशैरनुमोदितः ॥ ३६ ॥

माथुरैरुपसङ्गम्य विज्वरैर्मुदितात्मभिः । उपगीयमानविजयः सूतमागधत्रन्दिभिः ॥३७॥
 शङ्खद्वन्दुभयो नेदुर्भेरीतूर्याण्यनेकशः । वीणावेणुमृदङ्गानि पुरं प्रविशति प्रभौ ॥३८॥
 सिक्तमार्गां हृष्टजनां पताकाभिरलङ्कृतम् । निर्घुष्टं ब्रह्मघोषेण कौतुकावद्धतोरणाम् ॥३९॥
 निचीयमानो नारीभिर्माल्यदध्यक्षताङ्कुरैः । निरीक्ष्यमाणः सस्नेहं प्रीत्युत्कलितलोचनैः ॥४०॥
 आयोधनगतं वित्तमनन्तं वीरभूषणम् । यदुराजाय तत् सर्वमाहृतं प्रादिशत् प्रभुः ॥४१॥
 एवं सप्तदशकृत्वस्तावत्यक्षौहिणीबलः । युयुधे भागधो राजा यदुभिः कृष्णपालितैः ॥४२॥
 अक्षिण्वंस्तद्वलं सर्वं वृष्णयः कृष्णतेजसा । हतेषु स्वेष्वनीकेषु त्यक्तोऽयादरिभिर्नृपः ॥४३॥
 अष्टदशमसंग्रामे आगामिनि तदन्तरा । नारदप्रेषितो वीरो यवनः प्रत्यदृश्यत ॥४४॥
 क्रोध मथुरामेत्य तिसृमिग्लैश्चक्रोदिभिः । नृलोके चाप्रतिद्वन्द्वो वृष्णीञ्छ्रुत्वाऽऽत्मसम्मितान् ४५
 तं दृष्ट्वाचिन्तयत् कृष्णः सङ्कर्षणसहायवान् । अहो यदूनां वृजिनं प्राप्तं ह्युभयतो महत् ॥४६॥
 यवनोऽयं निरुन्धेऽस्मानद्य तावन्महाबलः । मागधोऽप्यद्य वा श्वो वा परश्वो वाऽऽगमिष्यति ४७
 आवयोर्युध्यतोरस्य यथागन्ता जरासुतः । बन्धून् वधिष्यत्यथवा नेष्यते स्वपुरं बली ॥४८॥
 तस्मादद्य विधास्यामो दुर्गे द्विपददुर्गमम् । तत्र ज्ञातीन् समाधाय यवनं घातयामहे ॥४९॥
 इति संमन्य भगवान् दुर्गं द्वादशयोजनम् । अन्तःसमुद्रे नगरं कृत्स्नाद्भुतमचीकरत् ॥५०॥
 दृश्यते यत्र हि त्वाष्ट्रं विज्ञानं शिल्पनैपुणम् । रथ्याचत्वरवीथीभिर्यथावास्तु विनिर्मितम् ॥५१॥
 सुरद्रुमलतोद्यानविचित्रो गवनान्वितम् । हेमशृङ्गैर्दिविस्पृगिभः स्फाटिकाद्बाल्मोपुरैः ॥५२॥
 राजतारुकुटैः कोष्ठैर्हेमकुम्भैरलङ्कृतैः । रत्नकूटैर्गृहैर्हेमैर्महामरकतस्थलैः ॥५३॥
 वास्तोष्पतीनां च गृहैर्वलमीभिक्ष निर्मितम् । चातुर्वर्ण्यजनाक्रीर्णं यदुदेवगृहोत्सृजत् ॥५४॥
 सुधर्मा पारिजातं च महेन्द्रः प्राहिणोद्धरेः । यत्र चावस्थितो मर्त्यो मर्त्यधर्मेन युज्यते ॥५५॥
 श्यामैककर्णान् वरुणो हयाञ्छुक्लान् मनोजवान् । अष्टौ निधिपतिः कोशान् लोकपालो निजोदयान् ५६
 यद् यद् भगवता दत्तमाधिपत्यं स्वसिद्धये । सर्वं प्रत्यर्पयामासुर्हरौ भूमिगते नृप ॥५७॥
 तत्र योगप्रभावेण नीत्वा सर्वजनं हरिः । प्रजापालेन रामेण कृष्णः समनुमन्त्रितः ।

निर्जगाम पुरद्वारात् पद्ममाली निरायुधः ॥ ५८ ॥

इति श्रीमद्भागवते महापुराणे पारमहंस्यां सहितायां दशमस्कन्धे उत्तरार्धे दुर्गनिवेशनं

नाम पञ्चाशत्तमोऽध्यायः ॥ ५० ॥

अथैकपञ्चाशत्तमोऽध्यायः

श्रीशुक उवाच

तं विलोक्य विनिष्क्रान्तमुज्जिहानमित्रोद्भुपम् । दर्शनीयतमं श्यामं पीतकौशेयवाससम् ॥ १ ॥

भीवत्सवक्षसं भ्राजत्कौस्तुभामुक्तकन्धरम् । पृथुदीर्घचतुर्बाहुं नवकञ्जावृणोक्षणम् ॥ २ ॥

नित्यप्रमुदितं श्रीमत्सुकपोलं शुचिस्मितम् । मुखारविन्दं विभ्राणं स्फुरन्मकरकुण्डलम् ॥ ३ ॥
वासुदेवो ह्ययमिति पुमाञ्छ्रीवत्सलाञ्छनः । चतुर्भुजोऽरविन्दाक्षो वनमाल्यतिसुन्दरः ॥ ४ ॥
लक्षणैर्नारदपोकैर्नान्यो भवितुमर्हति । निरायुधश्चलन् पद्भ्यां योत्स्येऽनेन निरायुधः ॥ ५ ॥
इति निश्चित्य यवनः प्राद्रवन्तं पराङ्मुखम् । अन्वधावज्जिवृक्षुस्तं दुरापमपि योगिनाम् ॥ ६ ॥
हस्तप्राप्तमिवात्मानं हरिणा स पदे पदे । नीतो दर्शयता दूरं यवनेशोऽद्रिकन्दरम् ॥ ७ ॥
पलायनं यदुकुले जातस्य तव नोचितम् । इति क्षिपन्ननुगतो नैनं प्रापाहताश्रुम् ॥ ८ ॥
एवं क्षित्तोऽपि भगवान् प्राविशद् गिरिकन्दरम् । सोऽपि प्रविष्टस्तत्रान्यं शयानं ददृशे नरम् ॥ ९ ॥
नन्वसौ दूरमानीय शेते मामिह साधुवत् । इति मत्वाच्युतं मूढस्तं पदा समताडयत् ॥ १० ॥
स-उत्थाय चिरं सुप्तः शनैरुन्मील्य लोचने । दिशो विलोकयन् पाद्वर्षं तमद्राक्षीदवस्थितम् ॥ ११ ॥
स तावत्तस्य रुष्टस्य दृष्टिपातेन भारत । देहजेनाग्निना दग्धो भस्मसादभवत् क्षणात् ॥ १२ ॥

राजोवाच

को नाम स पुमान् ब्रह्मन् कस्य किं वीर्यं एव च । कस्माद् गुहां गतः शिश्ये किं तेजो यवनार्दनः ॥ १३ ॥

श्रीशुक उवाच

स इक्ष्वाकुकुले जातो मान्धातृतनयो महान् । मुचुकुन्द इति ख्यातो ब्रह्मण्यः सत्यसङ्गरः ॥ १४ ॥
स याचितः सुरगणैरिन्द्राद्यैरात्मरक्षणे । असुरेभ्यः परित्रस्तैस्तद्रक्षं सोऽकरोच्चिरम् ॥ १५ ॥
लब्ध्वा गुहं ते स्वःपालं मुचुकुन्दमथानुवन् । राजन् विरमतां कृच्छ्याद् भवान् नः परिपालनात् ॥ १६ ॥
नरलोके परित्यज्य राज्यं निहतकण्ठकम् । अस्मान् पालयतो धीर कामास्ते सर्वे उन्मिताः ॥ १७ ॥
सुता महिष्यो भवतो ज्ञातयोऽमात्यमन्त्रिणः । प्रजाश्च तुल्यकालीया नाधुना सन्ति कालिताः ॥ १८ ॥
कालो बलीयान् बलिनां भगवानीश्वरोऽव्ययः । प्रजाः कालयते क्रीडन् पशुपालो यथा पशून् ॥ १९ ॥
वरं वृणीष्व मद्रं ते श्रुते कैवल्यमद्य नः । एक एवेश्वरस्तस्य भगवान् विष्णुरव्ययः ॥ २० ॥
एवमुक्तः स वै देवानभिवन्द्य महायथाः । अशयिष्ट गुहाविष्टो निद्रया देवदत्तया ॥ २१ ॥
स्वापं यातं यस्तु मध्ये बोधयेत्त्वामचेतनः । स त्वया दृष्टमात्रस्तु भसीभवतु तत्क्षणात् ॥ २२ ॥
यवने भस्मसाग्नीते भगवान् सात्वतर्षभः । आत्मानं दर्शयामास मुचुकुन्दाय धीमते ॥ २३ ॥
तमालोक्य घनश्यामं पीतकौशेयवाससम् । श्रीवत्सवक्षसं भ्राजत्कौस्तुभेन विराजितम् ॥ २४ ॥
चतुर्भुजं रोचमानं वैजयन्त्या च माल्या । चारुप्रसन्नवदनं स्फुरन्मकरकुण्डलम् ॥ २५ ॥
प्रेक्षणीयं नृलोकस्य सानुरागस्मितेक्षणम् । अपीच्यवयसं भक्तमृगेन्द्रोदारविक्रमम् ॥ २६ ॥
पर्यपृच्छन्महाबुद्धिस्तेजसा तस्य घर्षितः । शङ्कितः शनकै राजा दुर्धर्षमिव तेजसा ॥ २७ ॥

मुचुकुन्द उवाच

को भवानिह सम्प्राप्तो विपिने गिरिगह्वरे । पद्भ्यां पद्मपलाश्याभ्यां विचरस्युःकण्ठके ॥ २८ ॥

किंस्वित्तेजस्विनां तेजो भगवान् वा विभावसुः । सूर्यः सोमो महेन्द्रो वा लोकपालोऽपरोऽपि वा ॥३९॥
 मन्ये त्वां देवदेवानां त्रयाणां पुरुषर्षभम् । यद् बाधसे गुहाध्वान्तं प्रदीपः प्रभया यया ॥३०॥
 शुभ्रपतामन्यलीकमस्माकं नरपुङ्गव । स्वजन्म कर्म गोत्रं वा कथ्यतां यदि रोचते ॥३१॥
 वयं तु पुरुषव्याघ्र ऐस्वाकाः क्षत्रवन्धवः । मुचुकुन्द इति प्रोक्तो यौवनाश्चात्मजः प्रभो ॥३२॥
 चिरप्रजागरभ्रान्तो निद्रयोपहतेन्द्रियः । शयेऽस्मिन् विजने कामं केनाप्युत्थापितोऽधुना ३३
 सोऽपि भस्मीकृतो नूनमात्मीयेनैव पाप्मना । अनन्तरं भवाञ्छ्रीमान् लक्षितोऽमित्रशातनः ३४
 तेजसा तेऽविपह्णेण भूरि द्रष्टुं न शक्नुमः । हतौजसो महाभाग माननीयोऽसि देहिनाम् ॥३५॥
 एवं संभाषितो राज्ञा भगवान् भूतभावनः । प्रत्याह प्रहसन् वाण्या मेघनादगभीरया ॥३६॥

श्रीभगवानुवाच

जन्मकर्माभिधानानि सन्ति मेऽङ्ग सहस्रशः । न शक्यन्तेऽनुसंख्यातुमनन्तत्वान्मयापि हि ॥३७॥
 क्वचिद् रजांसि विममे पार्थिवान्युक्जन्मभिः । गुणकर्माभिधानानि न मे जन्मानि कर्हिचित् ॥३८॥
 कालत्रयोपपन्नानि जन्मकर्माणि मे नृप । अनुक्रमन्तो नैवान्तं गच्छन्ति परमर्षयः ॥३९॥
 तयाप्यद्यतनान्यङ्ग शृणुष्व गदतो मम । त्रिजापितो विरिञ्चेन पुराहं धर्मगुप्तये ।

भूमेर्भारयमाणानामसुराणां क्षयाय च ॥ ४० ॥

अवतीर्णो यदुकुले गृह आनकदुन्दुभेः । वदन्ति वासुदेवेति वसुदेवसुतं हि माम् ॥४१॥
 काल्नेमिर्हतः कंसः प्रलम्बाद्याश्च सदद्विपः । अयं च यवनो दग्धो राजंस्ते तिग्मचक्षुषा ॥४२॥
 सोऽहं तवानुग्रहार्थं गुहामेतामुपागतः । प्रार्थितः प्रचुरं पूर्वं त्वयाहं भक्तवत्सलः ॥४३॥
 वरान् बृणीष्व राजपैं सर्वान् कामान् ददामि ते । मां प्रपन्नो जनः कश्चिन्न भूयोऽर्हति शोचितुम् ॥४४॥

श्रीशुक उवाच

इत्युक्तस्तं प्रणम्याह मुचुकुन्दो मुदान्वितः । ज्ञात्वा नारायणं देवं गर्गावाक्यमनुस्मरन् ॥४५॥

मुचुकुन्द उवाच

विमोहितोऽयं जन ईश मायया त्वदीयया त्वां न भजत्यनर्थहक् ।
 सुखाय दुःखप्रभवेषु सज्जते गृहेषु योषित् पुरुषश्च वञ्चितः ॥ ४६ ॥
 लब्ध्वा जनो दुर्लभमत्र मानुषं कथञ्चिद्व्यङ्गमयत्नतोऽनघ ।
 पादारविन्दं न भजत्यसन्मतिर्यहान्धकूपे पतितो यथा पशुः ॥ ४७ ॥
 ममैव कालोऽजित निष्पल्लो गतो राज्यश्रियोऽन्नदमदस्य भूपतेः ।
 मर्त्यात्मबुद्धेः सुतदारकोशभूष्याऽजमानस्य , दुरन्तचिन्तया ॥ ४८ ॥
 कलेबरेऽस्मिन् घटकुह्यसन्निभे निरूढमानो नरदेव इत्यहम् ।
 वृतो रथेभाश्वपदात्यनीकपैर्गा पर्यटंस्त्वागणयन् सुदुर्मदः ॥ ४९ ॥

प्रमत्तमुच्चैरिति कृत्यचिन्तया प्रवृद्धलोभं विषयेषु लालसम् ।
 त्वमप्रमत्तः सहसामिपद्यसे क्षुल्लेलिहानोऽहिरिवाखुमन्तकः ॥ ५० ॥
 पुरा रयैर्हेमपरिष्कृतैश्चरन् मतङ्गजैर्वा नरदेवसंशितः ।
 स एव कालेन दुरत्ययेन ते कलेवरो विट्कुमिमस्ससंशितः ॥ ५१ ॥
 निर्जित्य दिक्चक्रमभूतविग्रहो वरासनस्यः समराजवन्दितः ।
 गृहेषु मैथुन्यसुखेषु योषितां क्रीडामृगः पूरुष ईश नीयते ॥ ५२ ॥
 करोति कर्माणि तपस्सुनिष्ठितो निवृत्तभोगस्तदपेक्षया ददत् ।
 पुनश्च भूयेयमहं स्वरादिति प्रवृद्धतपो न सुखाय कल्पते ॥ ५३ ॥
 मवापवर्गो भ्रमतो यदा मवेजनस्य तर्ह्यच्युत तत्समागमः ।
 सत्सङ्गमो यर्हि तदैव सद्गतौ परावरेषु त्वयि जायते मतिः ॥ ५४ ॥
 मन्ये ममानुग्रह ईश ते कृतो राज्यानुबन्धापगमो यदृच्छया ।
 यः प्रार्थ्यते साधुभिरैकचर्यया वनं विविक्षद्भिरखण्डभूमिषैः ॥ ५५ ॥
 न कामयेऽन्यं तव पादसेवनादकिञ्चनप्रार्थ्यतमाद् वरं विमो ।
 आराध्य कस्त्वां ह्यपवर्गदं हरे वृणीत आर्यो वरमात्मबन्धनम् ॥ ५६ ॥
 तस्माद् विसृज्याशिष ईश सर्वतो रजस्तमःसत्त्वगुणानुबन्धनाः ।
 निरञ्जनं निर्गुणमद्वयं परं त्वां ज्ञप्तिमात्रं पुरुषं ब्रजाम्यहम् ॥ ५७ ॥
 चिरमिह वृजिनार्तस्तप्यमानोऽनुतापैरवितृपषडभिन्नोऽलम्बशान्तिः कथञ्चित् ।
 शरणद समुपेतस्त्वत्पदाब्जं परात्मन्नभयमृतमशोकं पाहि माऽऽपन्नमीश ॥ ५८ ॥

श्रीभगवानुवाच

सार्वभौम महाराज मतिस्ते विमलोजिता । वरैः प्रलोमितस्यापि न कामैर्विहता यतः ॥ ५९ ॥
 प्रलोमितो वरैर्यत्त्वमप्रमादाय विद्धि तत् । न धीर्मय्येकमक्तानामाशीर्भिर्मिद्यते क्वचित् ॥ ६० ॥
 युञ्जानानामभक्तानां प्राणायामादिमिर्मनः । अक्षीणवासनं राजन् दृश्यते पुनरस्थितम् ॥ ६१ ॥
 विचरस्व महीं कामं मय्यावेशितमानसः । अस्त्वेव नित्यदा त्रुष्यं मक्तिर्मथ्यनपायिनी ॥ ६२ ॥
 क्षात्रधर्मस्थितो जन्तून् न्यवधीर्भृगयादिभिः । समाहितस्तत्तपसा जह्यघं मदुपाश्रयः ॥ ६३ ॥
 जन्मन्यनन्तरे राजन् सर्वभूतमुद्धतमः । भूत्वा द्विजवरस्त्वं वै मामुपैप्यसि केवलम् ॥ ६४ ॥
 ॥ इति श्रीमद्भागवते महापुराणे पारमहंस्यां संहितायां दशमस्कन्धे उत्तरार्धे मुचुकुन्दस्तुति-
 नामैकपञ्चाशत्तमोऽध्यायः ॥ ५१ ॥

अथ द्विपञ्चाशत्तमोऽध्यायः

श्रीशुक उवाच

इत्थं सोऽनुग्रहीतोऽङ्ग कृष्णेनेक्ष्वाकुनन्दनः । तं परिक्रम्य सन्नम्य निश्चक्राम गुहामुखात् । १ ।

स वीक्ष्य क्षुल्लकान् मर्त्यान् पशून् वीरुद्वनस्पतीन् । मत्वा कलियुगं प्राप्तं जगाम दिशमुत्तराम् ॥२॥
 तपः श्रद्धायुतो घीरो निःसङ्गो मुक्तसंशयः । समाधाय मनः कृष्णे प्राविशद् गन्धमादनम् ॥ ३ ॥
 बदर्याश्रममासाद्य नरनारायणालयम् । सर्वद्वन्द्वसङ्घः शान्तस्तपसाऽऽराधयद्वरिम् ॥ ४ ॥
 भगवान् पुनरात्रज्य पुरीं यवनवेष्टिताम् । हत्वा म्लेच्छवलं निन्द्ये तदीयं द्वारकां धनम् ॥ ५ ॥
 नीयमाने घने गोभिर्नृभिश्चाच्युतचोदितैः । आजगाम जरासन्धस्त्रयोविंशत्यनीकपः ॥ ६ ॥
 विलोक्य वेगरभसं रिपुसैन्यस्य माधवौ । मनुष्यचेष्टामापन्नौ राजन् दुद्रुवतुर्द्रुतम् ॥ ७ ॥
 विहाय वित्तं प्रचुरमभीतौ भीरुभीतवत् । पद्भ्यां पद्मपलाशाम्यां चैरतुर्वहुयोजनम् ॥ ८ ॥
 पलायमानौ तौ दृष्ट्वा मागधः प्रहसन् बली । अन्वधावद् रथानीकैरीशयोरप्रमाणवित् ॥ ९ ॥
 प्रद्रुत्य दूरं सन्त्रातो बुद्धमाकृतां गिरिम् । प्रवर्षणाख्यं भगवान् नित्यदा यत्र वर्षति ॥१०॥
 गिरौ निलीनावाशय नाधिगम्य पदं नृप । ददाह गिरिमेघोभिः समन्तादमिमुत्सृजन् ॥११॥
 तत उत्पत्य तरसा दह्यमानतटाद्रुमौ । दशैकयोजनोत्तुङ्गान्निपेततुरघो भुवि ॥१२॥
 अलक्ष्यमाणौ रिपुणा सानुगेन यदूत्तमौ । स्वपुरं पुनरायातौ समुद्रपरिखां नृप ॥१३॥
 सोऽपि दग्धाविति मृषामन्वानो बल्लेश्वरौ । बलमाकृष्य सुमहन्मगधान् मागधो ययौ ॥१४॥
 आनर्त्ताधिपतिः श्रीमान् रैवतो रैवतां सुताम् । ब्रह्मणा चोदितः प्रादाद् बलयेति पुरोदितम् ॥१५॥
 भगवानपि गोविन्द उपयेमे कुरुद्वह । वैदर्भी भीष्मकसुतां श्रियो मात्रां स्वयंवरे ॥१६॥
 प्रमथ्य तरसा राज्ञः शाल्वार्दीश्रैद्यपक्षगान् । पश्यतां सर्वलोकानां तार्क्ष्यपुत्रः सुधामिव ॥१७॥

राजोवाच

भगवान् भीष्मकसुतां रुक्मिणीं रुचिराननाम् । राक्षसेन विधानेन उपयेम इति श्रुतम् ॥१८॥
 भगवञ्छ्रोतुमिच्छामि कृष्णस्यामिततेजसः । यथा मागधशाल्वार्दीन् जित्वा कन्यामुपाहरत् ॥१९॥
 ब्रह्मन् कृष्णकथाः पुण्या माप्स्वीलोकमलापहाः । को नु तृप्येत शृण्वानः श्रुतशो नित्यनूतनाः ॥२०॥

श्रीशुक उवाच

राजाऽऽसीद् भीष्मको नाम विदर्भाधिपतिर्महान् । तस्य पञ्चामवन् पुत्राः कन्यैका च वरानना ॥२१॥
 रुक्म्यग्रजो रुक्मरथो रुक्मवाहुरनन्तरः । रुक्मकेशो रुक्ममाली रुक्मिण्येषां स्वसा सती ॥२२॥
 सोपश्रुत्य मुकुन्दस्य रूपवीर्यगुणश्रियः । गृहागतैर्गीयमानास्तं मेने सदृशं पतिम् ॥२३॥
 तां बुद्धिलक्षणादार्यरूपशीलगुणाश्रयाम् । कृष्णश्च सदृशीं भार्यां समुद्रोद्भुं मनो दधे ॥२४॥
 बन्धूनामिच्छतां दातुं कृष्णाय भगिनीं नृप । ततो निवार्य कृष्णद्विड् रुक्मी चैद्यममन्यत ॥२५॥
 तदवेत्यासितापाङ्गी वैदर्भी दुर्मना भृशम् । विचिन्त्यासं द्विजं कञ्चित् कृष्णाय प्राहिणोद्द्रुतम् ॥
 द्वारकां स समम्येत्य प्रतीहारैः प्रवेशितः । अपश्यदाद्यं पुरुषमासीनं काञ्चनासने ॥२७॥
 दृष्ट्वा ब्रह्मण्यदेवस्तमवरुह्य निजासनात् । उपवेश्यार्हयाञ्चक्रे यथाऽऽत्मानं दिवौकसः ॥२८॥

तं भुक्तवन्तं विश्रान्तमुपगम्य सतां गतिः । पाणिनाभिमृशन् पादावन्यग्रस्तमपृच्छत ॥२९॥
 कच्चिद् द्विजवरश्रेष्ठ धर्मस्ते बृद्धसम्मतः । वर्तते नातिकृच्छ्रेण संतुष्टमनसः सदा ॥३०॥
 संतुष्टो यर्हि वर्तते ब्राह्मणो येन केनचित् । अहीयमानः स्वाद् धर्मात् स ह्यस्याखिलकामधुक् ॥
 असन्तुष्टोऽसकृल्लोकानामोत्थापि सुरेश्वरः । अकिञ्चनोऽपि संतुष्टः शेते सर्वाङ्गविज्वरः ॥३१॥
 विप्रान् स्वलाभसंतुष्टान् साधून् भूपसुद्वत्तमान् । निरहङ्कारिणः शान्तान् नमस्ये शिरसासकृत् ॥३२॥
 कच्चिद् वः कुशलं ब्रह्मन् राजतो यस्य हि प्रजाः । सुखं वसन्ति विषये पाल्यमानाः स मे प्रियः ॥३४॥
 यतस्त्वमागतो दुर्गं निस्तीर्येह यदिच्छया । सर्वे नो ब्रह्मगुह्यं चेत् किं कार्यं करवाम ते ॥३५॥
 एवं सम्पृष्टसम्प्रश्नो ब्राह्मणः परमेष्ठिना । लीलागृहीतदेहेन तस्मै सर्वमवर्णयत् ॥३६॥

रुक्मिण्युवाच

श्रुत्वा गुणान् भुवनसुन्दर शृण्वतां ते निर्विदय कर्णविचरैर्हरतोऽङ्गतापम् ।
 रूपं दृशां दृशिमतामखिलार्थलाभं त्वय्यच्युताविशति चित्तमपत्रपं मे ॥ ३७ ॥
 का त्वा मुकुन्द महती कुलशीलरूपविद्यावयोद्रविणघामभिरात्मतुल्यम् ।
 धीरा पतिं कुलवती न वृणीत कन्या काले नृसिंह नरलोकमनोऽभिरामम् ॥ ३८ ॥
 तन्मे भवान् खलु वृतः पतिरङ्ग जायामात्मार्पितश्च भवतोऽत्र विभो विधेहि ।
 मा वीरभागमभिर्मर्शतु चैद्य आराद् गोमायुवन्मृगपतेर्वलिमग्नुजाक्ष ॥ ३९ ॥
 पूर्तेष्टदत्तनियमव्रतदेवविप्रगुर्वर्चनादिभिरलं भगवान् परेशः ।
 आराधितो यदि गदाप्रज एत्य पाणिं गृह्णातु मे न दमघोषसुतादयोऽन्ये ॥ ४० ॥
 श्वोमाविनि त्वमजितोद्बहने विदर्भान् गुप्तः समेत्य पृतनापतिभिः परीतः ।
 निर्मथ्य चैद्यमगधेन्द्रवलं प्रसह्य मां राक्षसेन विधिनोद्बह वीर्यशुल्काम् ॥ ४१ ॥
 अन्तःपुरान्तरचरीमनिहत्य बन्धूंस्त्वांमुद्बहे कथमिति प्रवदाम्युपायम् ।
 पूर्वेंदुरस्ति महती कुलदेवियान्ना अस्यां बहिर्नववधूर्गीरिजामुपेयात् ॥ ४२ ॥
 यस्याद्घ्निपङ्कजरजःस्नपनं महान्तो वाञ्छन्त्युमापतिरिवात्मतमोऽपहृत्यै ।
 यर्हाम्भुजाक्ष न लभेय भवत्प्रसादं जह्यामसून् व्रतकृशाञ्छतजन्मभिः स्यात् ॥ ४३ ॥

ब्राह्मण उवाच

इत्येते गुह्यसन्देशा यदुदेव मयाऽऽहृताः । विमृश्य कर्तुं यच्चात्र क्रियतां तदनन्तरम् ॥४४॥
 इति श्रीमद्भागवते महापुराणे पारमहंस्यां सधितायां दशमस्कन्धे चत्वार्षे रुक्मिण्युवाहप्रस्तावे
 द्विपञ्चाशत्तमोऽध्यायः ॥५२॥

अथ त्रिपञ्चाशत्तमोऽध्यायः

श्रीशुक उवाच

दैदर्याः स तु सन्देशं निशम्य यदुनन्दनः । प्रगृह्य पाणिना पाणिं प्रहसन्निदमब्रवीत् ॥ १ ॥

श्रीभगवानुवाच

तथाहमपि तच्चित्तो निद्रां च न लभे निशि । वेदाहं रुक्मिणा द्वेषान्ममोद्वाहो निवारितः ॥ २ ॥
तामानयिष्य उन्मथ्य राजन्यापसदान्मृधे । मत्परामनवद्याङ्गीमेषसोऽग्निशिखामिव ॥ ३ ॥

श्रीशुक उवाच

उद्वाहर्क्षं च विज्ञाय रुक्मिण्या मधुसूदनः । रथः संयुज्यतामाशु दासकेत्याह सारथिम् ॥ ४ ॥
स चाश्वैः शैव्यसुग्रीवमेषपुप्पबलाहकैः । युक्तं रथमुपानीय तस्यौ प्राञ्जलिप्रतः ॥ ५ ॥
आरुह्य स्थन्दनं शौरिद्विजमारोप्य तूर्णगैः । आनत्तदिकरात्रेण विदर्भानगमद्वयैः ॥ ६ ॥
राजा स कुण्डिनपतिः पुत्रस्नेहवशं गतः । शिशुपालाय स्वां कन्यां दास्यन् कर्माण्यकारयत् ॥ ७ ॥
पुरं सम्मृष्टसंसिक्तमार्गरथ्यान्चतुष्पथम् । चित्रध्वजपताकाभिस्तोरणैः समलङ्कृतम् ॥ ८ ॥
स्रग्गन्धमाल्याभरणैर्विरजोऽम्बरभूषितैः । जुष्टं स्त्रीपुरुषैः श्रीमद्गृहैरगुरुधूपितैः ॥ ९ ॥
पितृन् देवान् समभ्यर्च्य विप्रांश्च विधिवन्नृप । भोजयित्वा यथान्यायं वाचयामास मङ्गलम् ॥ १० ॥
सुज्ञातां सुदर्तां कन्यां कृतकौतुकमङ्गलाम् । अहतांशुकयुग्मेन भूषितां भूषणोत्तमैः ॥ ११ ॥
चक्रुः सामर्ग्यजुर्मन्त्रैर्वध्वा रक्षां द्विजोत्तमाः । पुरोहितोऽथर्वविद् वै जुहाव ग्रहशान्तये ॥ १२ ॥
हिरण्यरूप्यवासांसि तिलांश्च गुडमिश्रितान् । प्रादाद् धेनूश्च विप्रेभ्यो राजा विधिविदां वरः ॥ १३ ॥
एवं चेदिपती राजा दमघोषः सुताय वै । कारयामास मन्त्रज्ञैः सर्वमभ्युदयोचितम् ॥ १४ ॥
मदन्युद्धिर्गजानीकैः स्थन्दनैर्हेममालिभिः । पत्यश्चसङ्कुलैः सैन्यैः परीतः कुण्डिनं ययौ ॥ १५ ॥
तं वै विदर्भाधिपतिः समभ्येत्याभिपूज्य च । विवेशयामास मुदा कल्पितान्यनिवेशने ॥ १६ ॥
तत्र शाल्वो जरासन्धो दन्तवक्त्रो विदूरथः । आजग्मुश्चैषपक्षीयाः पौण्ड्रकाद्याः सहस्रशः ॥ १७ ॥
कृष्णरामद्विषो यत्ताः कन्यां चैद्याय साधितुम् । यद्यागत्य हरेत् कृष्णो रामाद्यैर्यदुभिवृत्तः ॥ १८ ॥
योत्स्यामः संहतास्तेन इति निश्चितमानसाः । आजग्मुर्भूभुजः सर्वे समग्रबलवाहनाः ॥ १९ ॥
श्रुत्वैतद् भगवान् रामो विपक्षीयनृपोद्यमम् । कृष्णं चैकं गतं हर्तुं कन्यां कलहशङ्कितः ॥ २० ॥
बलेन महता सार्धं भ्रातृस्नेहपरिच्छ्रुतः । त्वरितः कुण्डिनं प्रागाद् गजाश्वरथपत्तिभिः ॥ २१ ॥
भीष्मकन्या वरारोहा काङ्क्षन्त्यागमनं हरेः । प्रत्यापत्तिमपश्यन्ति द्विजस्याचिन्तयत्तदा ॥ २२ ॥
अहो त्रियामान्तरित उद्वाहो मेऽल्पराधसः । नागच्छत्यरविन्दोक्षो नाहं वेदम्यत्र कारणम् ।

सोऽपि नावर्ततेऽद्यापि मत्सन्देशहरो द्विजः ॥ २३ ॥

अपि मय्यनवद्यात्मा दृष्ट्वा किञ्चिज्जगुप्सितम् । मत्पाणिग्रहणे नूनं नायाति हि कृतोद्यमः ॥ २४ ॥
दुर्मगाया न मे भ्राता नानुकूलो महेश्वरः । देवी वा विमुखा गौरी कद्राणी गिरिजा सती ॥ २५ ॥
एवं चिन्तयती बाला गोविन्दद्वृतमानसा । न्यमीलयत कालशा नेत्रे चाश्रुकलाकुले ॥ २६ ॥
एवं वध्वाः प्रतीक्षन्त्या गोविन्दागमनं नृप । वाम ऊरुर्मुञ्चो नेत्रमस्फुरन् प्रियभाषिणः ॥ २७ ॥

अयं कृष्णविनिर्दिष्टः स एव द्विजसत्तमः । अन्तःपुरचर्यां देवीं राजपुत्रीं ददर्श ह ॥२८॥
 सा तं - प्रहृष्टवदनमन्यग्रात्मगतिं सती । आलक्ष्य लक्षणाभिज्ञा समपृच्छच्छुचिस्मिता ॥२९॥
 तस्या आवेदयत् प्राप्तं शशंस यदुनन्दनम् । उक्तं च सत्यवचनमात्मोपनयनं प्रति ॥३०॥
 तमागतं समाज्ञाय वैदर्भीं हृष्टमानसा । न पश्यन्ती ब्राह्मणाय प्रियमन्यवनाम सा ॥३१॥
 प्राप्तौ श्रुत्वा स्वदुहितुरुद्राहप्रेक्षणोत्सुकौ । अभ्ययात्तूर्यघोषेण रामकृष्णौ समर्हणैः ॥३२॥
 मधुपर्कमुपानीय वासांसि विरजांसि सः । उपायनान्यभीष्टानि विधिवत् समपूजयत् ॥३३॥
 तयोर्निवेशनं श्रीमदुपवर्त्य महामतिः । ससैन्ययोः सानुगयोरातिथ्यं विदधे यया ॥३४॥
 एवं राज्ञां समेतानां यथावीर्यं यथावयः । यथाबलं यथावित्तं सर्वैः कामैः समर्हयत् ॥३५॥
 कृष्णमागतमाकर्ण्य विदर्मपुरवासिनः । आगत्य नेत्राञ्जलिभिः पपुस्तन्मुखपङ्कजम् ॥३६॥
 अस्यैव भार्या भवितुं रुक्मिण्यर्हति नापरा । असावप्यनवद्यात्मा भैष्याः समुचितः पतिः ॥३७॥
 किञ्चित् सुचरितं यन्नस्तेन तुष्टस्त्रिलोककृत् । अनुगृह्णातु गृह्णातु वैदर्भ्याः पाणिमच्युतः ॥३८॥
 एवं प्रेमकलावद्धा वदन्ति स्म पुरौकसः । कन्या चान्तःपुरात् प्रागाद् भटैर्गुप्ताम्बिकालयम् ॥३९॥
 पद्भ्यां विनिर्ययौ द्रष्टुं भवान्याः पादपल्लवम् । सा चानुध्यायती सम्यङ्मुकुन्दचरणाम्बुजम् ॥४०॥
 यतवाङ्मातृभिः सार्धं सखीभिः परिवारिता । गुप्ता राजभटैः शूरैः सन्नद्धैरुद्यतायुधैः ।

मृदङ्गशङ्खपणवास्तूर्यभैर्यश्च जग्निरे ॥ ४१ ॥

नानोपहारवलिभिर्वारमुख्याः सहस्रशः । स्रग्गन्धवल्लभरणैर्द्विजपत्न्यः स्वलङ्कृताः ॥४२॥
 गायन्तश्च स्तुवन्तश्च गायका वाद्यवादकाः । परिवार्यं वधूं जग्मुः सूतमागधवन्दिनः ॥४३॥
 आसाद्य देवीसदनं धौतपादकराम्बुजा । उपस्थस्य शुचिः शान्ताप्रविवेशाम्बिकान्तिकम् ४४
 तां वै प्रवयसो बालां विधिज्ञा विप्रयोधितः । भवानीं वन्दयाश्चक्रुर्भवपत्नीं भवान्विताम् ॥४५॥
 नमस्ये त्वाम्बिकेऽभीक्ष्णं स्वसन्तानयुतां शिवाम् । भूयात् पतिर्मे भगवान् कृष्णस्तदनुमोदताम् ॥४६॥
 अन्द्रिगन्धाक्षतैर्धूपैर्वासःस्रज्ज्वाल्यभूषणैः । नानोपहारवलिभिः प्रदीपावलिभिः पृथक् ॥४७॥
 विप्रस्त्रियः पतिमतीस्तया तैः समपूजयत् । लवणापूपताम्बूलकण्ठसूत्रफलेक्षुभिः ॥४८॥
 तस्यै स्त्रियस्ताः प्रददुः शेषां युयुजुराशिषः । ताम्यो देव्यै नमश्चक्रे शेषां च जगृहे वधूः ॥४९॥
 मुनिव्रतमथ त्यक्त्वा निश्चक्रामाम्बिकागृहात् । प्रगृह्य पाणिना मृत्यां रत्नमुद्रोपशोभिना ॥५०॥

तां देवमायामिव वीरमोहिनीं सुमध्यमां कुण्डलमण्डिताननाम् ।

श्यामां नितम्बापिर्तत्तमेखलां व्यञ्जत्तर्नी कुन्तलशङ्कितेक्षणाम् ॥ ५१ ॥

शुचिस्मितां विम्बफलाघरद्युतिशोणायमानद्विजकुन्दकुड्मलाम् ।

पदा चलन्ती कलहंसगामिनीं सिञ्चत्कलानूपुरघामशोभिना ।

विलोक्य वीरा मुमुहुः समागता यशस्विनस्तत्कृतहृच्छयार्दिताः ॥ ५२ ॥

यां वीक्ष्य ते नृपतयस्तद्दुदारहासवीहावलोकद्वतचेतस उज्जितास्त्राः ।
 पेतुः क्षितौ गजरथाश्वगता विमूढा यात्राच्छलेन हरयेऽर्षयतीं स्वशोभाम् ॥ ५३ ॥
 सैवं शनैश्चल्यती चल्पयकोशौ प्राप्तिं तदा भगवतः प्रसमीक्षमाणा ।
 उत्सार्थं वामकरजैरलकानपाङ्गैः प्राप्तान् ह्रियैक्षत नृपान् ददृशेऽच्युतं सा ॥ ५४ ॥
 तां राजकन्यां रथमारुक्षतीं जहार कृष्णो द्विपतां समीक्षताम् ।
 रथं समारोप्य सुपर्णलक्षणं राजन्यचक्रं परिभूय माधवः ॥ ५५ ॥
 ततो ययौ रामपुरोगमैः शनैः सुगालमध्यादिव भागद्वद्धरिः ॥ ५६ ॥
 तं मानिनः स्वाभिभवं यशःक्षयं परे जरासन्धवशा न सेहिरे ।
 अहो धिगस्मान् यश आत्तधन्वनां गोपैर्द्वैतं केसरिणां मृगैरिव ॥ ५७ ॥
 इति श्रीमद्भागवते महापुराणे पारमहंसां संहितायां दशमस्कन्धे उत्तरार्धे रुक्मिणीहरणं

नाम त्रिपञ्चाशत्तमोऽध्यायः ॥ ५३ ॥

अथ चतुःपञ्चाशत्तमोऽध्यायः

श्रीशुक उवाच

इति सर्वे सुसंरन्धा वाहानाहस्य दंशिताः । स्वैः स्वैर्बलैः परिक्रान्ता अन्वीयुर्धृतकर्मुक्ताः ॥१॥
 तानापतत आलोक्य यादवानीकयूयपाः । तस्थुस्तत्संमुखा राजन् विस्फूर्ज्य स्वधनूपि ते ॥२॥
 अश्वपृष्ठे गजस्कन्धे रथोपस्थे च क्रोविदाः । मुमुक्षुः शरवर्षाणि मेघा अद्रिष्वपो यथा ॥३॥
 पत्युर्बलं शरासारैश्चक्रं वीक्ष्य सुमन्यमा । सुमीढमैक्षत्तद्वच्रं भयविह्वललोचना ॥४॥
 प्रहस्य भगवानाह मा स्म भैर्वामलोचने । विनङ्क्ष्यत्यधुनैवैतत्तावकैः शात्रवं बलम् ॥५॥
 तेषां तद्विक्रमं वीरा गदसङ्कर्षणादयः । असृष्यमाणा नाराचैर्जघ्नुर्हयगजान् रथान् ॥६॥
 पेतुः शिरांसि रथिनामश्विनां गजिनां भुवि । सकृण्डलकिरीटानि सोष्णीषाणि च कोटिशः ॥७॥
 हस्ताः सासिगदेष्वासाः करभा ऊरवोऽहप्रयः । अश्वश्वतरनागोष्ट्रखरमर्त्यशिरांसि च ॥८॥
 हन्यमानबलानीका वृष्णिभिर्जयकाङ्क्षिभिः । राजानो विमुखा जग्मुर्जरासन्धपुरःधराः ॥९॥
 शिशुपालं समन्येत्य द्रुतदारमिवातुरम् । नष्टत्विषं गतोऽसाहं शुष्यद्वदनमन्रुचम् ॥१०॥
 भो भोः पुरुषशार्दूल दौर्मेनस्यमिदं त्यज । न प्रियाप्रिययो राजन् निष्ठा देहिषु दृश्यते ॥११॥
 यथा दास्यमी योषिन्त्यते क्रुहकेच्छया । एवमीश्वरतन्त्रोऽयमीदृते सुखदुःखयोः ॥१२॥
 शौरैः सप्तदशाहं वै संयुगानि पराजितः । त्रयोविंशतिभिः सैन्यैर्जिग्य एकमहं परम् ॥१३॥
 तथाप्यहं न शोचामि न प्रदृष्यामि किर्हिचित् । कालेन देवयुक्तेन जानन् विद्रावितं जगत् ॥१४॥
 अधुनापि वयं सर्वे वीरयूयपयूयपाः । पराजिताः फल्गुतन्त्रैर्यदुभिः कृष्णपालितैः ॥१५॥
 रिपवो जिग्युरधुना काल आत्मानुसारिणि । तदा वयं विजेष्यामो यदा कालः प्रदक्षिणः ॥१६॥
 एवं प्रयोधितो मित्रैश्चैद्योगात् सानुगः पुरम् । इतशेषाः पुनस्तेऽपि ययुः स्वं स्वं पुरं नृपाः ॥१७॥

रुक्मी तु राक्षसोद्वाहं कृष्णद्विद्वसहन् स्वसुः । पृष्ठतोऽन्वगमत् कृष्णमक्षौहिण्या वृतो बली ॥२८॥
 रुक्म्यमर्षी सुसंरब्धः शृण्वतां सर्वभूमुजाम् । प्रतिजज्ञे महाबाहुर्दक्षितः सशरासनः ॥२९॥
 अहत्वा समरे कृष्णमप्रत्यूह्य च रुक्मिणीम् । कुण्डिनं न प्रवेक्ष्यामि सत्यमेतद्ब्रवीमि वः ॥२०॥
 इत्युक्त्वा रथमारुह्य सारथिं प्राह सत्वरः । चोदयाश्वान् यतः कृष्णस्तस्य मे संयुगं भवेत् ॥२१॥
 अद्याहं निशितैर्बाणैर्गोपालस्य सुदुर्मतेः । नेष्ये वीर्यमदं येन स्वसा मे प्रसभं हृता ॥२२॥
 विकत्यमानः कुमतिरीश्वरस्याप्रमाणवित् । रथेनैकेन गोविन्दं तिष्ठ तिष्ठेत्ययाह्वयत् ॥२३॥
 धनुर्विकृप्य सुदढं जघ्ने कृष्णं त्रिभिः शरैः । आह चात्र क्षणं तिष्ठ यदूनां कुल्पांसन ॥२४॥
 कुत्र यासि स्वसारं मे मुषित्वा ध्वाङ्गवद्धविः । हरिष्येऽद्य मदं मन्द मायिनः कृतयोधिनः ॥२५॥
 यावन्न मे हतो बाणैः शयीथा मुञ्च दारिकाम् । स्मयन् कृष्णो धनुर्दित्त्वा षड्भिर्विव्याध रुक्मिणम्
 अष्टभिश्चतुरो वाहान् द्वाभ्यां सूतं ध्वजं त्रिभिः । स चान्यद् धनुरादाय कृष्णं विव्याध पञ्चभिः ॥२७॥
 तैस्ताडितः शरौषैस्तु चिच्छेद धनुरच्युतः । पुनरन्यदुपादत्त तदप्यच्छिनदव्ययः ॥२८॥
 परिधं पट्टिशं शूलं चर्मासी शक्तितोरमौ । यद् यदायुधमादत्त तत् सर्वं सोऽच्छिनद्धरिः ॥२९॥
 ततो रथादवच्छृत्य खड्गपाणिर्जिघांसया । कृष्णमभ्यद्रवत् क्रुद्धः पतङ्ग इव पावकम् ॥३०॥
 तस्य चापततः खड्गं तिलशक्षर्म चेपुभिः । छित्त्वासिमाददे तिमं रुक्मिणं हन्तुमुद्यतः ॥३१॥
 दृष्ट्वा भ्रातृवधोद्योगं रुक्मिणी भयविह्वला । पतित्वा पादयोर्मर्तुरुवाच करुणं सती ॥३२॥
 योगेश्वराप्रमेयात्मन् देवदेव जगत्पते । हन्तुं नार्हसि कल्याण भ्रातरं मे महामुज ॥३३॥

श्रीशुक उवाच

तथा परित्रासविकम्पिताङ्गया शुचावशुष्यन्मुखरुद्धकण्ठया ।
 कातर्यविसंसितहेममालया गृहीतपादः करुणो न्यवर्तत ॥३४॥
 : चैलेन बद्ध्वा तमसाधुकारिणं सशमश्रुकेशं प्रवपन् व्यरूपयत् ।
 तावन्ममर्दुः परसैन्यमद्भुतं यदुप्रवीरा नलिनीं यथा गजाः ॥३५॥
 कृष्णान्तिकमुपव्रज्य ददृशुस्तत्र रुक्मिणम् । तथाभूतं हतप्रायं दृष्ट्वा सङ्कर्षणो विभुः ।
 विमुच्य बद्धं करुणो भगवान् कृष्णमब्रवीत् ॥ ३६ ॥
 असाध्विदं त्वया कृष्ण कृतमसज्जुशुषितम् । वपनं श्मश्रुकेशानां वैरूप्यं सुहृदो वधः ॥३७॥
 मैवास्मान् साख्यसूयेया भ्रातृवैरूप्यचिन्तया । सुखदुःखदो न चान्योऽस्ति यतः स्वकृतमुक्पुमान्
 बन्धुर्वघार्हदोषोऽपि न बन्धोर्वधमर्हति । त्याज्यः स्वेनैव दोषेण हतः किं हन्यते पुनः ॥३९॥
 क्षत्रियाणामयं धर्मः प्रजापतिविनिर्मितः । भ्रातापि भ्रातरं हन्याद् येन घोरतरस्ततः ॥४०॥
 राज्यस्य भूमेर्वित्तस्य स्त्रियो मानस्य तेजसः । मानिनोऽन्यस्य त्वा हेतोः श्रीमदान्धाः क्षिपन्ति हि ॥
 तवेयं विषमा बुद्धिः सर्वभूतेषु दुर्हृदाम् । यन्मन्यसे सदाभद्रं सुहृदां भद्रमशक्त ॥४१॥

आत्ममोहो नृणामेष कल्प्यते देवमायया । सुहृद् दुर्हृद्दुदासीन इति देहात्ममानिनाम् ॥४३॥
 एक एव परो ह्यात्मा] सर्वेषामपि देहिनाम् । नानेव गृह्यते मूढैर्यथा ज्योतिर्यथा नभः ॥४४॥
 देह आद्यन्तवानेष द्रव्यप्राणगुणात्मकः । आत्मन्यविद्यया क्लृप्तः संसारयति देहिनाम् ॥४५॥
 नात्मनोऽन्येन संयोगो वियोगश्चासतः सति । तद्वेतुत्वात्तत्प्रसिद्धेर्द्वैत्रपाभ्यां यथा रवेः ॥४६॥
 जन्मादयस्तु देहस्य विक्रियात्मात्मनः क्वचित् । कलानामिव नैवेन्दोर्मुक्तिर्हास्य कुहूरिव ॥४७॥
 यथा शयान आत्मानं विषयान् फलमेव च । अनुमुङ्क्तेऽप्यसत्यर्थे तथाऽऽप्तोत्यबुधो भवम् ४८
 तस्मादज्ञानजं शोकमात्मशोषविमोहनम् । तत्त्वज्ञानेन निर्हृत्य स्वस्था भव शुचिस्मिते ॥४९॥

श्रीशुक उवाच

एवं भगवता तन्वी रामेण प्रतिबोधिता । वैमनस्यं परित्यज्य मनो बुद्ध्या समादधे ॥५०॥
 प्राणावशेष उत्सृष्टे द्विद्भिर्हृतबलप्रभः । स्मरन् विरूपकरणं त्रितयात्ममनोरथः ॥५१॥
 चक्रे भोजकटं नाम निवासाय महत् पुरम् । अहत्वा दुर्मतिं कृष्णमप्रत्यूह्य यवीयसीम् ।

कुण्डिनं न प्रवेश्यामीत्युक्त्वा तत्रावसद् ऋषा ॥ ५२ ॥

भगवान् भीष्मकसुतामेवं निर्जित्य भूमिपान् । पुरमानीय विधिवदुपयेमे कुरुद्धइ ॥५३॥
 तदा महोत्सवो नृणां यदुपुर्यां गृहे गृहे । अभूदनन्यभावानां कृष्णे यदुपतौ नृप ॥५४॥
 नरा नार्यश्च सुदिताः प्रमृष्टमणिकुण्डलाः । पारिवर्हमुपाजह्वुर्वरयोश्चित्रवाससोः ॥५५॥

सा वृष्णिपुयुत्तमितेन्द्रकेतुभिर्विचित्रमाल्याम्बररत्नतोरणैः ।

बभौ प्रतिद्वार्युपक्लृप्तमङ्गलैरापूर्णकुम्भारुधूपदीपकैः ॥५६॥

सिक्कमार्गा मदच्युन्द्रिराहुतप्रेष्ठभूभुजात् । गजैर्द्वैस्तु परामृष्टरम्भापूगोपशोभिता ॥५७॥
 कुरुसञ्जयकैकेयविदर्भयदुकुन्तयः । मिथो सुमुदिरे तस्मिन् सम्भ्रमात् परिधावताम् ॥५८॥
 रुक्मिण्या हरणं श्रुत्वा गीयमानं ततस्ततः । राजानो राजकन्याश्च बभूवुर्भृशविसिताः ॥५९॥
 द्वारकायामभूद् राजन् महामोदः पुरौकसाम् । रुक्मिण्या रमयोपेतं दृष्ट्वा कृष्णं श्रियःपतिम् ॥६०॥

इति श्रीमद्भागवते महापुराणे पारमहंसां संहितायां दशमस्कन्धे उत्तरार्धे रुक्मिण्युद्वाहे

चतुःपञ्चाशत्तमोऽध्यायः ॥ ५४ ॥

अथ पञ्चपञ्चाशत्तमोऽध्यायः

श्रीशुक उवाच

मस्तु वासुदेवांशो दग्धः प्राग् रुद्रमन्युना । देहोपपत्तये भूयस्तमेव प्रत्यपद्यत ॥ १ ॥
 एव जातो वैदर्भ्यां कृष्णवीर्यसमुद्भवः । प्रद्युम्न इति विख्यातः सर्वतोऽनवमः पितुः ॥ २ ॥
 शम्बरः कामरूपी हृत्वा लोकमनिर्दशम् । स विदित्वाऽऽत्मनः शत्रुं प्रास्योदन्वत्यगाद् गृहम् ३
 निर्जगार बलवान् मीनः सोऽप्यपरैः सह । वृतो जालेन महता गृहीतो मत्स्यजीविभिः ॥ ४ ॥
 शम्बराय कैवर्ता उपाजह्वुरुपायनम् । सदा महानसं नीत्वावद्यन् स्वचितिनाद्भुतम् ॥ ५ ॥

दृष्ट्वा तदुदरे बालं मायावत्यै न्यवेदयन् । नारदोऽकथयत् सर्वं तस्याः शङ्कितचेतसः ।

बालस्य तत्त्रमुत्पत्तिं मत्स्योदरनिवेशनम् ॥ ६ ॥

सा च कामस्य वै पत्नी रतिर्नाम यशस्विनी । पत्युर्निर्दग्धदेहस्य देहोत्पत्तिं प्रतीक्षती ॥ ७ ॥

निरूपिता शम्बरेण सा सूपौदनसाधने । कामदेवशिशुं बुद्ध्वा चक्रे स्नेहं तदारमके ॥ ८ ॥

नातिदीर्घेण कालेन स काष्णीं रूढयौवनः । जनयामास नारीणां वीक्षन्तीनां च विभ्रमम् ॥ ९ ॥

सा तं पतिं पद्मदलायतेक्षणं प्रलम्बबाहुं नरलोकसुन्दरम् ।

सत्रीदृहासोत्तमितभ्रुवेष्वक्षती प्रीत्योपतस्थे रतिरङ्ग सौरतैः ॥ १० ॥

तामाह भगवान् कार्ष्णिर्मातस्ते मतिरन्यथा । मातृभावमतिक्रम्य वर्तसे कामिनी यथा ॥ ११ ॥

रतिरुवाच

भवान् नारायणसुतः शम्बरेणाद्दतो गृहात् । अहं तेऽधिकृता पत्नी रतिः कामो भवान् प्रभो ॥ १२ ॥

एष त्वानिर्दशं सिन्धवाक्षिपच्छम्बरोऽसुरः । मत्स्योऽग्रवीत्तदुदरादिह प्राप्तो भवान् प्रभो ॥ १३ ॥

तमिमं जहि दुर्धर्षं दुर्जयं शत्रुमात्मनः । मायाशतविदं त्वं च मायाभिर्मोहनादिभिः ॥ १४ ॥

परिशोचति ते माता कुररीव गतप्रजा । पुत्रस्नेहाकुला दीना विवत्सा गौरिवानुरा ॥ १५ ॥

प्रमाप्यैवं ददौ विद्यां प्रद्युम्नाय महात्मने । मायावती महामायां सर्वमायाविनाशिनीम् ॥ १६ ॥

स च शम्बरमभ्येत्य संयुगाय समाह्वयत् । अविषह्यैस्तमाक्षेपैः क्षिपन् सज्जनयन् कलिम् ॥ १७ ॥

सोऽधिक्षितो दुर्वचोभिः पादाहत इवोरगः । निश्चक्राम गदापाणिरंमर्षात्ताम्रलोचनः ॥ १८ ॥

गदामाविध्य तरसा प्रद्युम्नाय महात्मने । प्रक्षिप्य व्यनदन्नादं वज्रनिष्पेपनिष्ठुरम् ॥ १९ ॥

तामापतन्तीं भगवान् प्रद्युम्नो गदया गदाम् । अपास्य शत्रवे क्रुद्धः प्राहिणोत् स्वगदां नृप ॥ २० ॥

स च मायां समाश्रित्य दैतेयीं मयदर्शिताम् । मुमुचेऽन्नमयं वर्षे काष्णीं वैहायसोऽसुरः ॥ २१ ॥

वाच्यमानोऽस्त्रवर्षेण रौक्मिणेयो महारथः । सत्त्वात्मिकां महाविद्यां सर्वमायोपमर्दिनीम् ॥ २२ ॥

ततो गौह्यकगान्धर्वपैशाचोरगराक्षसीः । प्रायुङ्क्त शतशो दैत्यः कार्ष्णिर्व्यघमयत् स ताः ॥ २३ ॥

निशातमसिमुद्यम्य सकिरीटं सक्कुण्डलम् । शम्बरस्य शिरः कायात्ताम्रश्मश्र्वोजगहरत् ॥ २४ ॥

आकीर्यमाणो दिव्यजैः स्तुवद्भिः कुसुमोत्करैः । भार्ययाम्बरचारिण्या पुरं नीतो विहायसा ॥ २५ ॥

अन्तःपुरवरं राजन् ललनाशतसङ्कुलम् । विवेश प्रन्थ्या गगनाद् विद्युतेव बलाहकः ॥ २६ ॥

तं दृष्ट्वा जलदश्यामं पीतकौशेयवाससम् । प्रलम्बबाहुं ताम्राक्षं सुस्मितं रुचिराननम् ॥ २७ ॥

स्वलङ्कृतमुत्साम्भोजं नीलवक्रालकालिभिः । कृष्णं मत्वा स्त्रियो हीता निलिल्युस्तात्र तत्र ह ॥ २८ ॥

अवधार्य शनैरीषद्वैलक्षण्येन योषितः । उपजग्मुः प्रमुदिताः सखीरत्नं सुविस्मिताः ॥ २९ ॥

अथ तत्रासितापाङ्गी वैदर्भी वल्गुभाषिणी । अस्मरत् स्वसुतं नष्टं स्नेहस्तुतपयोधरा ॥ ३० ॥

को न्वयं नरवैदूर्यः कस्य वा कमलेक्षणः । घृतः कया वा जठरे केयं लब्धा त्वनेन वा ॥ ३१ ॥

मम चाप्यात्मजो नष्टो नीतो यः सूतिकाग्रहात् । एतत्तुल्यवयोरूपो यदि जीवति कुत्रचित् ॥३२॥
 कथं त्यनेन सम्प्राप्तं सारूप्यं शाङ्गधन्वनः । आकृत्यावयवैर्गत्या स्वरहासावलोकनैः ॥३३॥
 स एव वा भवेन्नूनं थो मे गर्भे धृतोऽर्भकः । अमुष्मिन् प्रीतिरधिका वामः स्फुरति मे भुजः ॥३४॥
 एवं मीमांसमानायां वैदर्भ्यो देवकीसुतः । देवक्यानकदुन्दुभ्यामुत्तमश्लोक आगमत् ॥३५॥
 विज्ञातार्योऽपि भगवांस्तूष्णीमास जनार्दनः । नारदोऽकथयत् सर्वं शम्बराहरणादिकम् ॥३६॥
 तच्छ्रुत्वा महदाश्चर्यं कृष्णान्तःपुरयोषितः । अभ्यनन्दन् बहून्बद्धान् नष्टं मृतमिवागतम् ॥३७॥
 देवकी वसुदेवश्च कृष्णरामौ तथा स्त्रियः । दम्पती तौ परिव्वज्य रुक्मिणी च ययुर्मुदम् ॥३८॥
 नष्टं प्रद्युम्नमायातंमाकर्ष्यं द्वारकौकसः । अहो मृत हवायातो बालो दिष्टयेति हास्रुवन् ॥३९॥
 यं वै मुहुः पितृसरूपनिजेशमावास्तन्मातरो यदभजन् रहरूढभावाः ।

चित्रं न तत् खलु रमास्पदविम्बविम्बे कामे स्परेऽक्षिपयिष्ये किमुतान्यनार्याः ॥४०॥

इति श्रीमद्भागवते महापुराणे पारमहंसां संहितायां दशमस्कन्धे उत्तरार्धे प्रद्युम्नोत्पत्तिनिरूपणं नाम

पञ्चपञ्चाशत्तमोऽध्यायः ॥ ५५ ॥

अथ षट्पञ्चाशत्तमोऽध्यायः

श्रीशुक उवाच

सत्राजितः स्वतनयां कृष्णाय कृतकिल्बिषः । स्यमन्तकेन मणिना स्वयमुद्यम्य दत्तवान् ॥ १ ॥

राजोवाच

सत्राजितः किमकरोद् ब्रह्मन् कृष्णस्य किल्बिषम् । स्यमन्तकः कुतस्तस्य कस्माद् दत्ता सुता हरेः ॥२॥

श्रीशुक उवाच

आसीत् सत्राजितः सूर्यो भक्तस्य परमः सखा । प्रीतस्तस्मै मणिं प्रादात् सूर्यस्तुष्टः स्यमन्तकम् ॥३॥

स तं विभ्रन् मणिं कण्ठे भ्राजमानो यथा रविः । प्रविष्टो द्वारकां राजंस्तेजसा नोपलक्षितः ॥ ४ ॥

तं विलोक्य जना दूरात्तेजसा मुष्टदृष्टयः । दीव्यतेऽश्रैर्भगवते शशंसुः सूर्यशङ्किताः ॥ ५ ॥

नारायण नमस्तेऽस्तु शङ्खचक्रगदाधर । दामोदरारविन्दाक्ष गोविन्द यदुनन्दन ॥ ६ ॥

एष आयाति सविता त्वां दिहसुर्जगत्यते । मुष्णन् गमस्तिचक्रेण नृणां चक्षुषि तिग्मगुः ॥ ७ ॥

नन्वन्विच्छन्ति ते मार्गं त्रिलोक्यां विद्युषर्षभाः । ज्ञात्वाद्य गूढं यदुपु ब्रह्मं त्वां यारयजः प्रभो ॥ ८ ॥

श्रीशुक उवाच

निशम्य बालवचनं प्रहस्याम्बुजलोचनः । प्राह नासौ रविर्देवः सत्राजिन्मणिना ज्वलन् ॥ ९ ॥

सत्राजित् स्वग्रहं श्रीमत् कृतकौतुकमङ्गलम् । प्रविश्य देवसदने मणिं विप्रैर्न्यवेशयत् ॥१०॥

दिने दिने स्वर्णभारानष्टौ स सजति प्रभो । दुर्भिक्षमार्यैरिष्टानि सर्पाधिव्याधयोऽशुभाः ।

न सन्ति मायिनस्तत्र यत्रास्तेऽस्यर्चितो मणिः ॥ ११ ॥

स याचितो मणिं कापि यदुराजाय शौरिणा । नैवार्यकामुकः प्रादाद् याञ्जामङ्गमत्कैयन् ॥१२॥
 तमेकदा मणिं कण्ठे प्रतिमुच्य महाप्रभम् । प्रसेनो ह्यमारुह्य मृगयां व्यचरद् वने ॥१३॥
 प्रसेनं सहयं हत्वा मणिमाच्छिद्य केसरी । गिरिं विशङ्गाम्बवता निहतो मणिमिच्छता ॥१४॥
 सोऽपि चक्रे कुमारस्य मणिं क्रीडनकं बिले । अपश्यन् भ्रातरं भ्राता सत्राजित् पर्यतप्यत ॥१५॥
 प्रायः कृष्णेन निहतो मणिप्रीवो वनं गतः । भ्राता ममेति तच्छ्रुत्वा कर्णे कर्णेऽजपञ्जनाः ॥१६॥
 भगवांस्तदुपश्रुत्य दुर्यशो लितमात्मनि । मार्ष्टुं प्रसेनपदैवीमन्वपद्यत नागरैः ॥१७॥
 हतं प्रसेनमश्वं च वीक्ष्य केसरिणा वने । तं चाद्रिपृष्ठे निहतमृक्षेण ददृशुर्जनाः ॥१८॥
 ऋक्षराजबिलं भीममन्धेन तमसाऽऽवृतम् । एको विवेश भगवानवस्थाप्य बहिःप्रजाः ॥१९॥
 तत्र दृष्ट्वा मणिश्रेष्ठं बालक्रीडनकं कृतम् । हर्तुं कृतमतिस्तस्मिन्नवतस्येऽर्भकान्तिके ॥२०॥
 तमपूर्वं नरं दृष्ट्वा धात्री चुक्रोश भीतवत् । तच्छ्रुत्वाभ्यद्रवत् क्रुद्धो जाम्बवान् बलिनां वरः ॥२१॥
 स वै भगवता तेन युयुधे स्वामिनाऽऽत्मनः । पुरुषं प्राकृतं मत्वा कुपितो नानुभाविवत् ॥२२॥
 द्वन्द्वयुद्धं सुतुमुलमुभयोर्विजिगीषतोः । आयुषांश्चमद्दुर्मेदोर्भिः क्रव्यार्थं श्येनयोरिव ॥२३॥
 आषीत्तदष्टाविंशाहमितरेतरमुष्टिभिः । चञ्चनिष्येषपरुषैरविश्रममहर्निशम् ॥२४॥
 कृष्णमुष्टिविनिष्पातनिष्पिष्टाङ्गोरुवन्धनः । क्षीणसत्त्वः स्विन्नगान्नस्तामाहातीव विस्मितः ॥२५॥
 जाने त्वां सर्वभूतानां प्राण भोजः सहो वलम् । विष्णुं पुराणपुरुषं प्रभविष्णुमवीक्षरम् ॥२६॥
 त्वं हि विश्वसृजां स्रष्टा सृज्यानामपि यच्च सत् । कालः कलयतामीशः पर आत्मा तथाऽऽत्मनाम् २७

यस्येषदुत्कलितरोषकटाक्षमोक्षैर्वर्मादिशत् क्षुभितनक्रतिमिङ्गिलोऽग्निः ।

सेतुः कृतः स्वयश उज्ज्वलिता च लङ्का रक्षःशिरांसि भुवि पेटुरिषुक्षतानि ॥२८॥

इति विज्ञातविज्ञानमृक्षराजानमन्युतः । व्याजहार महाराज भगवान् देवकीसुतः ॥२९॥
 अभिमृशयारविन्दाक्षः पाणिना शङ्करेण तम् । कृपया परया भक्तं प्रेमगम्भीरया गिरा ॥३०॥
 मणिहेतोरिह प्राप्ता वयमृक्षपते बिलम् । मिथ्याभिशापं प्रमृजन्नात्मनो मणिनामुना ॥३१॥
 इत्युक्तः स्वां दुहितरं कन्यां जाम्बवतीं मुदा । अर्हणार्थं स मणिना कृष्णायोपजहार ह ॥३२॥
 अदृष्ट्वा निर्गमं शौरेः प्रविष्टस्य त्रिलं जनाः । प्रतीक्ष्य द्वादशाहानि दुःखिताः स्वपुरं ययुः ॥३३॥
 निशम्य देवकी देवी रुक्मिण्यानकद्वन्द्वुभिः । सुदृदो ज्ञातयोऽशोचन्त्रिलान् कृष्णमनिर्गतम् ३४
 सत्राजितं शपन्तस्ते दुःखिता द्वारकौकसः । उपतस्थुर्महामायां दुर्गा कृष्णोपलब्धये ॥३५॥
 तेषां तु देन्युपस्थानात् प्रत्यादिष्टाशिषा स च । प्रादुर्बभूव सिद्धार्थः सदारो हर्षयन् हरिः ॥३६॥
 उपलभ्य दृषीकेशं मृतं पुनरिवागतम् । सह पत्न्या मणिप्रीवं सर्वे जातमहोत्सवाः ॥३७॥
 सत्राजितं समाहूय सभायां राजसन्निधौ । प्राप्तिं चाख्याय भगवान् मणिं तस्मै न्यवेदयत् ३८
 स चातिव्रीडितो रत्नं गृहीत्वावाङ्मुखस्ततः । अनुत्प्यमानो भवनमगमत् स्वेन पाप्मना ॥३९॥

सोऽनुध्यायस्तदेवाधं बलवद्विग्रहाकुलः । कथं मृजाम्यात्परजः प्रसीदेद् वाच्युतः कथम् ४०
 किं कृत्वा साधु मह्यं स्यान्न शपेद् वा जनो यथा । अदीर्घदर्शनं क्षुद्रं मूढं द्रविणलोलुपम् ॥४१॥
 दास्ये दुहितरं तस्मै स्त्रीरत्नं रत्नमेव च । उपायोऽयं समीचीनस्तस्य शान्तिर्न चान्यथा ॥४२॥
 एवं व्यवसितो बुद्ध्या सत्राजित् स्वसुतांशुभाम् । मणिं च स्वयमुद्यम्य कृष्णायोपजहार ह ॥४३॥
 तां सत्यभामां भगवानुपयेमे यथाविधि । बहुभिर्याचितं शीलरूपौदार्यगुणान्विताम् ॥४४॥
 भगवानाह न मणिं प्रतीच्छामो वयं नृप । तवास्तां देवभक्तस्य वयं च फलभागिनः ॥४५॥
 इति श्रीमद्भागवते महापुराणे पारमहंस्यां संहितायां दशमस्कन्धे उत्तरार्धे समन्तकोपाख्याने
 षट्पञ्चाशत्तमोऽध्यायः ॥ ५६ ॥

अथ सप्तपञ्चाशत्तमोऽध्यायः

श्रीशुक उवाच

विज्ञातार्योऽपि गोविन्दो दग्धानाकर्ण्य पाण्डवान् । कुन्तीं च कुल्यकरणे सहारामो ययौ कुरून् ॥ १ ॥
 भीष्मं कृपं सविदुरं गान्धारीं द्रोणमेव च । तुल्यदुःखौ च सङ्गम्य हा कष्टमिति होचतुः ॥ २ ॥
 लब्ध्वैतदन्तरं राजन् शतधन्वानमूचतुः । अक्रूरकृतवर्माणौ मणिः कस्मान्न गृह्यते ॥ ३ ॥
 योऽस्मभ्यं सम्प्रतिश्रुत्य कन्यारत्नं विगर्ह्य नः । कृष्णायान्नादाद्य सत्राजित् कस्माद् भ्रातरमन्विष्यात् ४
 एवंभिन्नमतिस्त्राम्यां सत्राजितमसत्तमः । शयानमवधील्लोभात् स पापः क्षीणजीवितः ॥ ५ ॥
 स्त्रीणां विक्रोशमानाना क्रन्दन्तीनामनायवत् । हत्वा पशून् सौनिकवन्मणिमादाय जग्मिवान् ॥ ६ ॥
 सत्यमामा च पितरं हतं वीक्ष्य शुचार्पिता । व्यल्यत्तात तातेति हा हतास्सीति मुह्यती ॥ ७ ॥
 तैलद्रोण्यां मृतं प्रास्य जगाम गजसाह्वयम् । कृष्णाय विदितार्थाय तप्ताऽऽचख्यौ पितुर्वधम् ८
 तदाकर्ण्येश्वरौ राजन्ननुसृत्य नृलोकताम् । अहो नः परमं कष्टमित्यस्त्राक्षौ विलेपतुः ॥ ९ ॥
 आगत्य भगवांस्तास्मात् सभार्यः साग्रजः पुरम् । शतधन्वानमारोभे हन्तुं हर्तुं मणिं ततः ॥ १० ॥
 सोऽपि कृष्णोद्यमं ज्ञात्वा भीतः प्राणपरीप्सया । साहाय्ये कृतवर्माणमयाचत स चाब्रवीत् ॥ ११ ॥
 नाहमीश्वरयोः कुर्यां हेलनं रामकृष्णयोः । को नु क्षेमाय कल्पेत तयोर्वृजिनमाचरन् ॥ १२ ॥
 कंसः सहानुगोऽपीतो यद् द्वेषात् त्याजितः श्रिया । जरासन्धः सप्तदश संयुगान् विरथो गतः ॥ १३ ॥
 प्रत्याख्यातः स चाक्रूरं पार्ष्णिग्राहमयाचत । सोऽप्याह को विरुध्येत विद्वानीश्वरयोर्वलम् ॥ १४ ॥
 य इदं लीलया विश्वं सृजत्यवति हन्ति च । चेष्टां विश्वसृजो यस्य न विदुर्मोहिताजया ॥ १५ ॥
 यः सप्तहायनः शैलमुत्पाटयैकेन पाणिना । दधार लीलया बाल उच्छिन्नीन्प्रमिवाभकः ॥ १६ ॥
 नमस्तस्मै भगवते कृष्णायान्द्रुतकर्मणे । अनन्तायादिभूताय कूटस्थायामने नमः ॥ १७ ॥
 प्रत्याख्यातः स तेनापि शतधन्वा महामणिम् । तस्मिन् न्यस्याश्वमारुह्य शतयोजनगं ययौ ॥ १८ ॥
 गरुडध्वजमारुह्य रथं रामजनार्दनौ । अन्वयातां महावेगैरश्वै राजन् गुरुद्वहम् ॥ १९ ॥

मिथिलायामुपवने विसृज्य पतितं हयम् । पद्मथामघावत्संभ्रस्तः कृष्णोऽप्यन्वद्रवद्गुण ॥
 पदातेर्भगवांस्तस्य पदातिस्तिग्मनेमिना । चक्रेण शिर उत्कृत्य वाससो व्यचिनोन्मणिम् ॥२१॥
 अलब्धमणिरागत्य कृष्ण आहाग्रजान्तिकम् । वृथा हतः शतघनुर्मणिस्तत्र न विद्यते ॥२२॥
 तत आह बलो नूनं स मणिः शतघन्वना । कस्मिंश्चित् पुरुषे न्यस्तस्तमन्वेप पुरं ब्रज ॥२३॥
 अहं विदेहमिच्छामि द्रष्टुं प्रियतमं मम । इत्युक्त्वा मिथिलां राजन् विवेश यदुनन्दनः ॥२४॥
 तं दृष्ट्वा सहसोत्थाय मैथिलः प्रीतिमानसः । अर्हयामास विधिवदर्हणीयं समर्हणैः ॥२५॥
 उवास तस्यां कतिचिन्मिथिलायां समा विभुः । मानितः प्रीतियुक्तेन जनकेन महात्मना ।

ततोऽशिक्षद् गदां काले घातैराष्ट्रः सुयोधनः ॥ २६ ॥

केशवो द्वारकामेत्य निघनं शतघन्वनः । अप्राप्तिं च मणोः ग्राह प्रियायाः प्रियकृद् विभुः ॥
 ततः स कारयामास क्रिया बन्धोर्हतस्य वै । साकं सुहृद्भिर्भगवान् या याः स्युः साम्प्रयायिकाः ॥
 अकूरः कृतवर्मा च श्रुत्वा शतघनोर्वधम् । व्यूषतुर्भयवित्रस्तौ द्वारकायाः प्रयोजकौ ॥२९॥
 अकूरे प्रोषितेऽरिष्टान्यासन् वै द्वारकौकसाम् । शरीरा मानसास्तापा मुहुर्द्विक्रमौतिकाः ॥३०॥
 इत्यङ्गोपदिशन्त्येके विस्मृत्य प्रागुदाहृतम् । मुनिवासनिवासे किं घटेतारिष्टदर्शनम् ॥३१॥
 देवेऽवर्षति काशीशः श्वफल्कायागताय वै । स्वसुतां गान्दिनीं प्रादात् ततोऽवर्षत् स्म काशिषु ॥
 तत्सुतस्तत्प्रभावोऽसावकूरो यत्र यत्र ह । देवोऽभिवर्षते तत्र नोपतापा न मारिकाः ॥३३॥
 इति वृद्धवचः श्रुत्वा नैतावदिह कारणम् । इति मत्वा समानाय्य ग्राहाकूरं जनार्दनः ॥३४॥
 पूजयित्वाभिभाष्यैर्न कथयित्वा प्रियाः कथाः । विज्ञाताखिलचित्रज्ञः समयमान उवाच ह ॥३५॥
 ननु दानपते न्यस्तस्त्वय्यास्ते शतघन्वना । स्यमन्तको मणिः श्रीमान् विदितः पूर्वमेव नः ॥३६॥
 सत्राजितोऽनपत्यत्वाद् गृह्णीसुर्दुहुतुः सुताः । दायं निनीयापः पिण्डान् विमुच्यर्णे च शेषितम् ॥
 तथापि दुर्घरस्त्वन्यैस्त्वय्यास्तां सुव्रते मणिः । किन्तु मामग्रजः सम्यद्भून् प्रत्येति मणिं प्रति ॥३८॥
 दर्शयस्व महाभाग बन्धूनां शान्तिमावह । अब्युच्छिन्ना मखास्तेऽद्य वर्तन्ते रुक्मवेदयः ॥३९॥
 एवं सामभिरालब्धः श्वफल्कतनयो मणिम् । आदाय वाससाच्छन्नं ददौ सूर्यसमप्रमम् ॥४०॥
 स्यमन्तकं दर्शयित्वा शान्तिभ्यो रज आत्मनः । विमृज्य मणिना भूयस्तस्मै प्रत्यर्पयत् प्रभुः ॥४१॥
 यस्त्वेतद् भगवत ईश्वरस्य विष्णोर्वीर्याङ्गं वृजिनहरं सुमङ्गलं च ।
 आख्यानं पठति शृणोत्यनुसरेद् वा दुष्क्रीर्तिं दुरितमपोह्य याति शान्तिम् ॥ ४२ ॥

इति श्रीमद्भागवते महापुराणे पारमहंसां संहितायां दशमस्कन्धे उत्तरार्धे स्यमन्तकोपाख्याने
 सप्तपञ्चाशत्तमोऽध्यायः ॥ ५७ ॥

अथाष्टपञ्चाशत्तमोऽध्यायः

श्रीशुक उवाच

एकदा पाण्डवान् द्रष्टुं प्रतीतान् पुरुषोत्तमः । इन्द्रप्रस्थं गतः श्रीमान् युयुधानादिभिर्हृतः ॥ १ ॥

दृष्ट्वा तमागतं पार्था मुकुन्दमखिलेश्वरम् । उत्तस्थुर्युगपद् वीराः प्राणा मुख्यमिवागतम् ॥ २ ॥
परिष्वज्याच्युतं वीरा अङ्गसङ्गहर्तैनसः । सानुरागस्मितं वक्त्रं वीक्ष्य तस्य मुदं ययुः ॥ ३ ॥
युधिष्ठिरस्य भीमस्य कृत्वा पादाभिवन्दनम् । फाल्गुनं परिरम्याथ यमाम्यां चाभिवन्दितः ॥ ४ ॥
परमासन आसीनं कृष्णा कृष्णमभिवन्दिता । नवोदा प्रीडिता किञ्चिच्छनैरेत्याभ्यवन्दत ॥ ५ ॥
तथैव सात्यकिः पार्थैः पूजितश्चाभिवन्दितः । निपसादासनेऽन्ये च पूजिताः पर्युपासत ॥ ६ ॥

पृथां समागत्य कृताभिवादनस्तयातिहार्दार्द्रं दृशाभिरम्भितः ।

आपृष्टवांस्तां कुशलं सदस्त्रुपां पितृष्वसारं परिपृष्टवान्धवः ॥ ७ ॥

तमाह प्रेमवैकल्यरुद्रकण्ठाध्रुलोचना । स्मरन्ती तान् बहून् क्लेशान् क्लेशापायात्मदर्शनम् ८
तदैव कुशलं नोऽभूत् सनाथास्ते कृता वयम् । ज्ञातीन् नः स्मरता कृष्ण भ्राता मे प्रेषितस्त्वया । ९
न तेऽस्ति स्वपरभ्रान्तिर्विश्वस्य सुहृदात्मनः । तथापि स्मरतां शश्वत् क्लेशान् हसि हृदि स्थितः १०

युधिष्ठिर उवाच

किं न आचरितं ध्रेयो न वेदाहमधीश्वर । योगेश्वराणा दुर्दर्शो यन्नो दृष्टः कुमेधसाम् ॥ ११ ॥
इति वै वार्षिकान् मासान् रागा सोऽन्यर्थितः तुल्यम् । जनयन् नयनानन्दमिन्द्रप्रस्यूकसा विभुः १२
एकदा रथमारुह्य विजयो वानरध्वजम् । गाण्डीवं धनुरादाय तूणौ चाक्षयसायकौ ॥ १३ ॥
साकं कृष्णेन सन्नद्धो विदुर्तु विपिनं वनम् । बहुव्यालमृगाकीर्णं प्राविशत् परदीरहा ॥ १४ ॥
तत्राधिष्वच्छरैर्व्याप्तान् सूकरान् महिषान् ररुन् । शरभान् गवयान् खड्गान् हरिणाञ्छशशालकान् ॥
तान् निन्युः विद्वारा रागे मेघान् पर्वण्यु रागते । तृट्परीतः परिभ्रान्तो वीभस्तुर्यमुनामगात् ॥ १६ ॥
तत्रोपस्पृश्य विनादं पीत्वा चारि महारथौ । कृष्णौ ददृशत् कन्यां चरन्तीं चारुदर्शनाम् ॥ १७ ॥
तामासाद्य वरारोदां मुद्रिजां रुचिराननाम् । पप्रच्छ प्रेषितः सख्या फाल्गुनः प्रमदोत्तमाम् ॥ १८ ॥
कात्वं कस्यासि सुश्रोणि कुतोऽसि किं चिकीर्षसि । मन्ये त्वां पतिमिच्छन्तीं सर्वं कथय शोभने ॥ १९ ॥

कालिन्युवाच

अहं देवस्य सवितुर्दुहिता पतिमिच्छती । विष्णुं वरेण्यं वरदं तपः परममास्थिता ॥ २० ॥
नान्यं पतिं शृणे वीर तमृते श्रीनिवैतनम् । तुष्यतां मे स भगवान् मुकुन्दोऽनाथसंश्रयः ॥ २१ ॥
कालिन्दीति समाख्याता वसामि यमुनाजले । निर्मिते भवने पित्रा यावदच्युतदर्शनम् ॥ २२ ॥
तथावदद् गुडाकेशो वासुदेवाय सोऽपि ताम् । रथमारोप्य तद् विद्वान् धर्मराजमुपागमत् ॥ २३ ॥
यदैव कृष्णः सन्दिष्टः पार्थानां परमाद्भुतम् । कारयामास नगरं विचित्रं विश्वकर्मणा ॥ २४ ॥
भगवांस्तत्र निवसन् स्वानां प्रियचिकीर्षया । अग्रये खाण्डवं दातुमर्जुनस्यास सारथिः ॥ २५ ॥
सोऽमिस्तुष्टो धनुरदादयाञ्छ्वेतान् रथं नृप । अर्जुनायाक्षयौ तूणौ वर्म चाभेद्यमन्त्रिभिः ॥ २६ ॥
मयश्च मोचितो वद्वेः सभां सख्य उपाहरत् । यस्मिन् दुर्व्योधनस्यासीजलस्यलदृशिभ्रमः ॥ २७ ॥

स तेन समनुज्ञातः सुहृद्भिश्चानुमोदितः । आययौ द्वारकां भूयः सात्यकिप्रमुखैर्वृतः ॥२८॥
 अयोपयेमे कालिन्दीं सुपुण्यत्वंक्ष ऊर्जिते । वितन्वन् परमानन्दं स्वानां परममङ्गलम् ॥२९॥
 विन्दानुविन्दावावन्त्यौ दुर्योधनवशानुगौ । स्वयंवरे स्वभगिनीं कृष्णे सक्तां न्यषेधताम् ॥३०॥
 राजादिदेव्यास्तनयां मित्रविन्दां पितृष्वसुः । प्रसह्य हृतवान् कृष्णो राजन् राज्ञां प्रपश्यताम् ॥३१॥
 न्नाजिन्नाम कौसल्य आसीद् राजातिधार्मिकः । तस्य सत्याभवत् कन्या देवी नाम्रजिती वृष ॥३२॥
 न तां शेकुर्वन्पा वोढुमजित्वा सप्त गोवृषान् । तीक्ष्णशृङ्गान् सुदुर्घर्षान् वीरगन्धासहान् खलान् ३३
 तां श्रुत्वा वृषजिह्वभ्यां भगवान् सात्वतां पतिः । जगाम कौसल्यपुरं सैन्येन महता वृतः ॥३४॥
 स कोसलगतिः प्रीतः प्रत्युत्थानासनादिभिः । अर्हणेनापि गुरुणा पूजयन् प्रतिनन्दितः ॥३५॥

वरं विलोक्याभिमतं समागतं नरेन्द्रकन्या चक्रमे रमापतिम् ।

भूयादयं मे पतिराशिषोऽमलाः करोतु सत्या यदि मे धृतो व्रतैः ॥ ३६ ॥

यत्पादपङ्कजरजः शिरसा विभर्ति श्रीरब्जजः सगिरिशः सह लोकरपालैः ।

लीलातनूःस्वकृतसेतुपरीप्सयेशःकाले दधत् स भगवान् मम केन तुप्येत् ॥ ३७ ॥

अर्चितं पुनरित्याह नारायण जगत्पते । आत्मानन्देन पूर्णस्य करवाणि किमल्पकः ॥३८॥

श्रीशुक उवाच

उवाह भगवान् हृष्टः कृतासनपरिग्रहः । मेघगम्भीरया वाचा सस्मितं कुरुनन्दन ॥३९॥

श्रीभगवानुवाच

नरेन्द्र याञ्चा कविभिर्विगर्हिता राजन्यबन्धोर्निजधर्मवर्तिनः ।

तथापि याचे तव सौहृदेच्छया कन्यां त्वदीयां न हि शुल्कदा वयम् ॥ ४० ॥

राजोवाच

कोऽन्यस्तेऽभ्यधिको नाथ कन्यावर इहेप्सितः । गुणैकधाम्नो यस्याङ्गे श्रीर्वसत्यनपायिनी ॥४१॥
 किं त्वस्माभिः कृतः पूर्वं समयः सात्वतर्षभ । पुंसां वीर्यपरीक्षार्थं कन्यावरपरीप्सया ॥४२॥
 सप्तैते गोवृषा वीर दुर्दान्ता दुरवग्रहाः । एतैर्भमा सुवहवी मित्रगात्रा नृपात्मजाः ॥४३॥
 यदि मे निगृहीताः स्युस्त्वयैव यदुनन्दन । वरो भवानभिमतो दुहितुर्मे श्रियः पते ॥४४॥
 एवं समयमाकर्ण्य वदध्वा परिकरं प्रभुः । आत्मानं सतथा कृत्वा न्यगृह्णाल्लीलयैव तान् ॥४५॥
 वदध्वा तान् दामभिःशौरिर्भ्रमदपानं हतौजसः । व्यकर्षल्लील्या बद्धान् बालोदारुमयान् यथा ॥४६॥
 ततः प्रीतः सुतां राजा ददौ कृष्णाय विसितः । तां प्रत्यगृह्णाद् भगवान् विधिवत् सदर्शी प्रभुः ४७
 राजपत्न्यश्च दुहितुः कृष्णं लब्ध्वा प्रियं पतिम् । लेभिरे परमानन्दं जातश्च परमोत्सवः ॥४८॥
 शङ्खभेर्यांनका नेदुर्गातवाद्यद्विजाशिषः । नरा नार्यः प्रमुदिताः सुवासःस्रगलहृताः ॥४९॥
 दशधेनुसहस्राणि पारिवर्हमदाद् विभुः । युवतीनां त्रिसाहस्रं निष्कप्रीवसुवाससाम् ॥५०॥

नवनागसहस्राणि नागाच्छतगुणान् रथान् । रथाच्छतगुणानश्वानश्वाच्छतगुणान् नरान् ॥५१॥
 दम्पती रथमारोप्य महत्या सेनया वृतौ । स्नेहप्रक्लिन्नहृदयो यापयामास कोसलः ॥५२॥
 श्रुत्वैतद् रुधुर्भूषा नयन्तं पथि कन्यकाम् । भग्नवीर्याः सुदुर्मर्षा यदुभिर्गोवृषैः पुरा ॥५३॥
 तानस्यतः शरमातान् बन्धुप्रियकृदर्जुनः । गाण्डीवी कालयामास सिंहः क्षुद्रमृगानिव ॥५४॥
 पारिवर्हमुपागृह्य द्वारकामेत्य सत्यया । रेमे यदूनामृपभो भगवान् देवकीसुतः ॥५५॥
 श्रुतकीर्तेः सुतां भद्रामुपयेमे पितृष्वसुः । कैकेयीं भ्रातृभिर्दत्तां कृष्णः सन्तर्दनादिभिः ॥५६॥
 सुतां च मद्राधिपतेर्लक्ष्मणां लक्षणैर्युताम् । स्वयंवरे जहारैकः स सुपर्णः सुधामिव ॥५७॥
 अन्याश्चैवंविधा भार्याः कृष्णस्यासन् सहस्रशः । भौमं हत्वा तन्निरोधादाहृताश्चारुदर्शनाः ॥५८॥

इति श्रीमद्भागवते महापुराणे पारमहंसां संहितायां दशमस्कन्धे उत्तरार्धेऽष्ट-

महिष्युद्गाहो नामाष्टपञ्चाशत्तमोऽध्यायः ॥ ५८ ॥

अथैकोनपष्टितमोऽध्यायः

राजोवाच

यथा हतो भगवता भौमो येन च ताः स्त्रियः । निरुद्धा एतदाचक्ष्व विक्रमं शार्ङ्गधन्वनः ॥ १ ॥

श्रीशुक उवाच

इन्द्रेण हृतच्छत्रेण हृतकण्डलबन्धुना । हतामराद्रिस्थानेन ज्ञापितो भौमचेष्टितम् ।

सभार्यो गरुडारूढः प्रागज्योतिषपुरं ययौ ॥ २ ॥

गिरिदुर्गैः शस्त्रदुर्गैर्जलग्न्यनिलदुर्गमम् । मुरपाशायुतैर्घोरैर्दृढैः सर्वत आवृतम् ॥ ३ ॥

गदया निर्विभेदाद्रीन् शस्त्रदुर्गाणि सायकैः । चक्रेणाग्निं जलं वायुं मुरपाशांस्तथासिना ॥ ४ ॥

शङ्खनादेन यन्त्राणि हृदयानि मनस्विनाम् । प्राकारं गदया गुर्वा निर्विभेद गदाधरः ॥ ५ ॥

पाञ्चजन्यध्वनिं श्रुत्वा युगान्ताशनिभीषणम् । मुरःशयान उच्चस्यौ दैत्यः पञ्चशिरा जलात् ॥ ६ ॥

त्रिशूलमुद्यम्य सुदुर्निरीक्षणो युगान्तसूर्यानलरोचिरुल्बणः ।

प्रसंखिलोकीमिव पञ्चभिर्मुखैरभ्यद्रवत्तार्क्ष्यसुतं यथोरगाः ॥ ७ ॥

आविध्य शूलं तरसा गरुत्मते निरस्य बवत्रैर्व्यनदत् स पञ्चभिः ।

स रोदसी सर्वदिशोऽन्तरं महानापूरयन्नण्डकटाहमावृणोत् ॥ ८ ॥

तदापतद् वै त्रिशिखं गरुत्मते हरिः शराम्यामभिनत्त्रिघौजसा ।

मुखेषु तं चापि शरैस्ताडयत्तस्मै गदां सोऽपि रुपा व्यमुञ्चत ॥ ९ ॥

तामापतन्तीं गदया गदां मृधे गदाग्रजो निर्विभेदे सहस्रधा ।

उद्यम्य बाहून्मिधावतोऽजितः शिरांसि चक्रेण जहार लीलया ॥१०॥

व्यसुः पपाताम्भसि कृत्तशीर्षो निकृत्तशृङ्गोऽद्रिरिवेन्द्रतेजसा ।
 तस्यात्मजाः सप्त पितुर्वधातुराः प्रतिक्रियामर्षजुषः समुद्यताः ॥११॥
 ताम्नोऽन्तरिक्षः श्रवणो विभावसुर्वसुर्नमस्वानरुणश्च सप्तमः ।
 पीठं पुरस्कृत्य चमूपतिं मृधे भौमप्रयुक्ता निरगन् धृतायुधाः ॥१२॥
 प्रायुञ्जतासाद्य शरानसीन् गदाः शक्त्यष्टिशूलान्यजिते रुषोत्वणाः ।
 तच्छस्त्रकूटं भगवान् स्वमार्गणैरमौघवीर्यैस्तिलशश्चकर्त ह ॥१३॥
 तान् पीठमुख्याननयद् यमक्षयं निकृत्तशीर्षोऽरमुजाङ्घ्रिवर्मणः ।
 स्वानीकपानच्युतचक्रसायकैस्तथा निरस्तान् नरको धरासुतः ॥१४॥
 निरीक्ष्य दुर्मर्षण आस्रवन्मदैर्गजैः पयोधिप्रभवैर्निराक्रमत् ।
 दृष्ट्वा सभार्यं गरुडोपरि स्थितं सूर्योपरिष्ठात् सतडिदघ्नं यथा ।
 कृष्णं स तस्मै व्यसृजच्छतर्षी योषाश्च सर्वे युगपत् स्र विव्यधुः ॥१५॥
 तद् भौमसैन्यं भगवान् गदाग्रजो विचित्रवाजैर्निशितैः शिलीमुखैः ।
 निकृत्तवाहूरुशिरोध्रविग्रहं चकार तर्ह्येव हताश्वकुञ्जरम् ॥१६॥

यानि योधैः प्रयुक्तानि शस्त्रास्त्राणि कुरूद्वह । हरिस्तान्यच्छिनत्तीक्ष्णैः शरैरैकैकशस्त्रिभिः ॥१७॥
 उह्यमानः सुपर्णेन पक्षाम्भ्यां निघ्नता गजान् । गरुत्मता हन्यमानास्तुण्डपक्षनखैर्गजाः ॥१८॥
 पुरमेवाविशन्नातां नरको युध्ययुध्यत । दृष्ट्वा विद्रावितं सैन्यं गरुडेनादितं स्वकम् ॥१९॥
 तं भौमः प्राहरच्छक्त्या वज्रः प्रतिहतो यतः । नाक्रमत् तथा विद्धो मालाहत इव द्विपः ॥२०॥
 शूलं भौमोऽच्युतं हन्तुमाददे वितथोद्यमः । तद्विसर्गात् पूर्वमेव नरकस्य शिरो हरिः ।

अपाहरद् गजस्थस्य चक्रेण क्षुरनेमिना ॥२१॥

सकुण्डलं चारुकिरीटभूषणं बभौ पृथिव्यां पतितं समुज्ज्वलत् ।
 हाहेति साधिवृत्युषयः सुरेश्वरा माल्यैर्मुकुन्दं विकिरन्त ईडिरे ॥२२॥
 ततश्च भूः कृष्णमुपेत्य कुण्डले प्रतप्तजाम्बूनदरत्नमास्त्रे ।
 सवैजयन्त्या वनमाल्यार्पयत् प्राचेतसं छत्रमथो महामणिम् ॥२३॥

अस्तौधीदथ विश्वेशं देवी देववरार्चितम् । प्राञ्जलिः प्रणता राजन् भक्तिप्रवणया धिया ॥२४॥

भूमिरुवाच

नमस्ते देवदेवेश शङ्खचक्रगदाधर । भक्तेच्छोपात्तरूपाय परमात्मन् नमोऽस्तु ते ॥२५॥
 नमः पङ्कजनाभाय नमः पङ्कजमालिने । नमः पङ्कजनेत्राय नमस्ते पङ्कजाह्वये ॥२६॥
 नमो भगवते तुभ्यं वायुदेवाय विष्णवे । पुरुषायादिबीजाय पूर्णबोधाय ते नमः ॥२७॥
 अजाय जनयित्रेऽस्य ब्रह्मणेऽनन्तशक्तये । परावरात्मन् भूतात्मन् परमात्मन् नमोऽस्तु ते २८

त्वं वै सिद्धश्च रज उत्कटं प्रभो तमो निरोधाय विमर्षसंवृतः ।
 स्थानाय सत्त्वं जगतो जगत्सते कालः प्रधानं पुरुषो भवान् परः ॥२९॥
 अहं पयो ज्योतिरयानिलो नभो मात्राणि देवा मन इन्द्रियाणि ।
 कर्ता महानित्यखिलं चराचरं त्वय्यद्वितीये भगवन्नयं भ्रमः ॥३०॥
 तस्यात्मजोऽयं तव पादपङ्कजं भीतः प्रपन्नार्तिहरोपसादितः ।
 तत् पाल्यैनं कुरु हस्तपङ्कजं शिरस्यमुप्याखिलकल्मपापहम् ॥३१॥

श्रीशुक उवाच

इति भूम्यार्थितो वाग्भिर्भगवान् भक्तिनम्रया । दत्त्वाभयं भौमगृहं प्राविशत् सकलर्द्धिमत् ॥३२॥
 तत्र राजन्यकन्यानां पट्सहस्राधिकायुतम् । भौमाहृतानां विक्रम्य राजभ्यो दहशे हरिः ॥३३॥
 तं प्रविष्टं स्त्रियो चीक्ष्य नरवीरं विमोहिताः । मनसा वन्निरेऽभीष्टं पतिं दैवोपसादितम् ॥३४॥
 भूयात् पतिरयं मह्यं धाता तदनुमोदताम् । इति सर्वाः पृथक् कुण्णे भावेन हृदयं दधुः ॥३५॥
 ताः प्राहिणोद् द्वारवर्तां सुमृष्टविरजोऽम्बराः । नरयानैर्महाकोशान् रयाश्वान् द्रविणं महत् ॥३६॥
 ऐरावतकुलेभांश्च चतुर्दन्तांस्तारखिनः । पाण्डुरांश्च चतुःषष्टिं प्रेपयामास केशवः ॥३७॥
 गत्वा सुरेन्द्रभवनं दत्त्वादित्यै च कुण्डले । पूजितस्त्रिदशेन्द्रेण सहेन्द्राप्या च सप्रियः ॥३८॥
 चोदितो भार्ययोत्पाट्य पारिजातं गरुत्मति । आरोप्य सेन्द्रान् विबुधान् निर्जित्योपानयद् पुरम् ॥
 स्थापितः सत्यभामाया गृहोद्यानोपशोभनः । अन्वगुर्भ्रमराः स्वर्गात्तद्गन्धासवलम्पटाः ॥४०॥

ययाच आनम्य किरीटकोटिभिः पादौ स्पृशन्नच्युतमर्थसाधनम् ।

सिद्धार्थ एतेन विगृह्यते महानहो सुराणां च तमो धिगाढ्यताम् ॥४१॥

अयो मुहूर्त एकस्मिन् नानागारेषु ताः स्त्रियः । यथोपयेमे भगवांस्तावद्रूपधरोऽव्ययः ॥४२॥

गृहेषु तासामनपाय्यतर्कर्यकृन्निरस्तसाम्यातिशयेष्ववस्थितः ।

रेमे रमाभिर्निजकामसंद्भुतो यथेतरो गार्हकमेधिकांश्चरन् ॥४३॥

इत्थं रमापतिमवाप्यपतिं स्त्रियस्ता ब्रह्मादयोऽपि न विदुःपदवीं यदीयाम् ।

भेषुर्मुदाविरतमेधिनयानुरागहामावलो कनवमद्गमजल्पलजाः ॥४४॥

प्रत्युद्गमासनवगार्हणरादशौचताम्बूलविश्रमणवीजनगन्धमाल्यैः ।

केशप्रसारशयनस्नपनोपहारिर्दासीशता अपि विभोर्विदधुः स्स दास्यम् ॥४५॥

इति श्रीमद्भागवते महापुराणे पारमहंस्यां संहितायां दशमस्कन्धे उत्तरार्धे पारिजातहरणनरकवधो
 नामैकोनपष्टिनमोऽध्यायः ॥ ५९ ॥

अथ पष्टितमोऽध्यायः

श्रीशुक उवाच

कर्हिचित् सुखमासीनं स्वतल्पस्थं जगद्गुरुम् । पतिं पर्यचरद् भैष्मी व्यजनेन सखीजनैः ॥ १ ॥

यस्त्वेतल्लीलया विश्वं सृजत्यत्यबतीश्वरः । स हि जातः स्वसेतूनां गोपीयाय यदुध्वजः ॥ २ ॥
 तस्मिन्नन्तर्गृहे भ्राजन्मुक्तादामविलम्बिना । विराजिते वितानेन दीपैर्मणिमवैरपि ॥ ३ ॥
 मल्लिकादामभिः पुष्यैर्द्विरेफकुलनादितैः । जालरन्ध्रप्रविष्टैश्च गोमिध्रन्ध्रमसोऽमलैः ॥ ४ ॥
 पारिजातवनामोदवायुनोद्यानशालिना । धूपैरगुदजै राजन् जाञ्जन्ध्रविनिर्गतैः ॥ ५ ॥
 पयःपेत्ननिभे शुभ्रे पर्यङ्के कशिपूत्तमे । उपंतत्ये सुखासीनं जगतामीश्वरं पतिम् ॥ ६ ॥
 बालव्यजनमादाय रत्नदण्डं सखीकरात् । तेन धीजयती देवी उपासाञ्चक्र ईश्वरम् ॥ ७ ॥

सोपाच्युतं कृणयती मणिनूपुराम्यां रेजेऽङ्गुलीयवलयव्यजनाग्रहत्ता ।

वल्गान्तगूढकुचकुङ्कुमशोणहारमासा नितम्बघृतया च परार्धकाञ्चया ॥ ८ ॥

तां रूपिणीं श्रियमनन्यगतिं निरीक्ष्य था लीलया घृततनोरनुरूपरुपा ।

प्रीतः सयन्नलककुण्डलनिष्ककण्ठवक्रोल्लसत्सितसुधां हरिरावभाषे ॥ ९ ॥

श्रीभगवानुवाच

राजपुत्रीष्विषता भूपैलोकपालविभूतिभिः । महानुभावैः भीमद्वी रूपौदार्यबलोर्जितैः ॥ १० ॥
 तान् प्राप्तार्थिनो हित्वा चैवादीन् स्मरदुर्मदान् । दत्ता भ्रात्रा स्वपित्रा च कस्मान्नो ववृषेऽऽमान् ॥ ११ ॥
 राजस्यो विम्यतः सुभ्रूः समुद्रं शरणं गतान् । बलवद्भिः कृतद्वेषान् प्रायस्त्यक्तनृपावनान् ॥ १२ ॥
 अस्पष्टवर्त्मनां पुंसामलोकपथमीयुषाम् । आस्थिताः पदवीं सुभ्रूः प्रायः सीदन्ति योषितः ॥ १३ ॥
 निष्किञ्चना वयं शश्वन्निष्किञ्चनजनप्रियाः । तस्मात् प्रायेण न ह्याद्या मां भजन्ति नुमध्यमे ॥ १४ ॥
 ययोरात्मसमं वित्तं नन्मैश्वर्याकृतिर्भवः । तयोर्विवाहो मैत्री च नोचमाधमयोः क्वचित् ॥ १५ ॥
 वैदम्यैतदविज्ञाय त्वयादीर्घसमीक्षया । वृता वयं गुणैर्हीना मिश्रुभिः श्लाघिता मुधा ॥ १६ ॥
 अथात्मनोऽनुरूपं वै भजस्व क्षत्रियर्षमम् । येन त्वमाशिपः सत्या इहामुत्र च लप्स्यसे ॥ १७ ॥
 चैद्यशात्वजरासन्धदन्तववनादयो नृपाः । मम द्विपन्ति वामोर वक्मी चापि तवाग्रजः ॥ १८ ॥
 तेषां वीर्यमदान्धानां दृप्तानां स्मयन्तुत्तये । आनीतासि मया भद्रे तेजोऽपहरतात्तवाम् ॥ १९ ॥
 उदासीना वयं नूनं न स्म्यपत्यार्यकामुकाः । आत्मलब्ध्याऽऽस्वहे पूर्णा गेहयोत्सोतिरक्रियाः २० ॥

श्रीशुक उवाच

एतावदुवत्वा भगवानात्मानं बह्वर्थासि । मम्यमानामविश्लेषात् तदर्थेन उपारमत् ॥ २१ ॥

इति त्रिलोकेशपतेस्तदाऽऽत्मनः प्रियस्य देव्यश्रुतपूर्वमप्रियम् ।

आश्रुत्य भीता हृदि जातवेपथुश्चिन्तां दुरन्तां वदती जगाम ह ॥ २२ ॥

पदा सुजातेन नखारुणश्रिया भुवं लिखन्त्यश्रुभिरञ्जनासितैः ।

आसिञ्चती कुङ्कुमरूपितौ स्तनौ तस्यावधोमुख्यतिदुःखरुद्रवाक् ॥ २३ ॥

तस्याः सुदुःखभयशोकविनष्टबुद्धेर्हस्ताच्छ्लयद्वलयतो व्यजनं पपात ।

देहश्च विक्लवधियः सहस्रैव मुह्यन् रम्भेव वायुविहता प्रविकीर्य केशान् ॥२४॥

तद् दृष्ट्वा भगवान् कृष्णः प्रियायाः प्रेमबन्धनम् । हास्यप्रौढिमजानन्त्याः करुणः सोऽन्वकम्पत ॥२५॥

पर्यङ्कादवरुणाशु तापुत्याप्य चतुर्भुजः । केशान् समुह्य तद्वक्त्रं प्रामृजत् पद्मपाणिना ॥२६॥

प्रमृज्याश्रुकले नेत्रे स्तनौ चोपहतौ शुचा । आश्लिष्य बाहुना राजन्ननन्यविषयां सतीम् ॥२७॥

सान्त्वयामास सान्त्वजः कृपया कृपणां प्रभुः । हास्यप्रौढिभ्रमच्चित्तामतदर्हो सतां गतिः ॥२८॥

श्रीभगवानुवाच

मा मा वैदर्भ्यसूयेया जाने त्वां मत्परायणाम् । त्वद्वचः श्रोतुकामेन क्ष्वेत्याऽऽचरितमङ्गने ॥२९॥

मुखं च प्रेमसंरम्भस्फुरिताधरमीक्षितुम् । कटाक्षेपारुणापाङ्गं सुन्दरभ्रुकुटीतटम् ॥३०॥

अयं हि परमो लाभो गृहेषु गृहमेधिनाम् । यन्नर्मेनीयते यामः प्रियया भीक भामिनि ॥३१॥

श्रीशुक उवाच

सैवं भगवता राजन् वैदर्भी परिसान्त्विता । शत्वा तत्परिहासोक्तिं प्रियत्यागभयं जहौ ॥३२॥

वभाष ऋषभं पुंसां वीक्षन्ती भगवन्मुखम् । सत्रीदृहासरुचिरस्निग्धापाङ्गेन भारत ॥३३॥

सक्मिण्युवाच

नन्वेवमेतदरविन्दविलोचनाह यद् वै भवान् भगवतोऽसदृशी विभूषः ।

क स्वे महिम्न्यभिरतो भगवांस्न्यधीशः काहं गुणप्रकृतिरज्ञगृहीतपादा ॥३४॥

सत्यं भयादिव गुणेभ्य उरुक्रमान्तः शेते समुद्र उपलम्भनमात्र आत्मा ।

नित्यं कदिन्द्रियगुणैः कृतविग्रहस्त्वं त्वत्सेवकैर्नृपपदं त्रिधुतं तमोऽन्धम् ॥३५॥

त्वत्पादपद्मकरन्दजुयां मुनीनां वर्त्मास्फुटं नृपशुभिर्ननु दुर्विभाव्यम् ।

यस्मादलौकिकमिवेहितमीश्वरस्य भूमंस्तवेहितमयो अनु ये भवन्तम् ॥३६॥

निष्किञ्चनो ननु भवान् न यतोऽस्ति किञ्चिद् यस्मै बलिं बलिभुजोऽपि हरन्त्यजाद्याः ।

न त्वा विदन्त्यसुतृपोऽन्तकमाढ्यतान्धाः प्रेष्टो भवान् बलिभुजामपि तेऽपि तुभ्यम् ॥३७॥

त्वं वै समस्तपुरुषार्थमयः फलात्मा यद्वाञ्छया सुमतयो विसृजन्ति कृत्स्नम् ।

तेषां विभो समुचितो भवतः समाजः पुंसः स्त्रियाश्च रतयोः सुखदुःखिनोर्न ॥३८॥

त्वं न्यस्तादण्डमुनिभिर्गदितानुभाव आत्माऽऽत्मदश्च जगतामिति मे वृत्तोऽसि ।

हित्वा भवद्भ्रुव उदीरितकालवेगध्वस्ताशिपोऽब्जभवनाकपतीन् कुतोऽन्ये ॥३९॥

जाड्यं वचस्तव गदाग्रज यस्तु भूपान् विद्राव्य शार्ङ्गनिनदेन जहर्थं मा त्वम् ।

सिंहो यथा स्वबलिमीश पशून् स्वभागं तेभ्यो भयाद् यदुदधिं शरणं प्रपन्नः ॥४०॥

यद्वाञ्छया नृपशिखामगयोऽङ्गवैन्यजायन्तनाहुपगयादय ऐक्यपत्यम् ।
 राज्यं विसृज्य धिविशुर्वनमम्बुजाक्ष सीदन्ति ते नु पदवीं त इहास्थिताः किम् ॥४१॥
 कान्यं श्रयेत तव पादसरोजगन्धमाघ्राय सन्मुखरितं जनतापवर्गम् ।
 लक्ष्म्यालयं त्वविगणय्य गुणालयस्य मर्त्या सदोरुमथमर्थविविक्तदृष्टिः ॥४२॥
 तं त्वानुरूपमभजं जगतामधीशमात्मानमत्र च परत्र च कामपूरम् ।
 स्थान्मे तवाङ्घ्रिररणं सृतिभिर्भ्रमन्त्या यो वै भजन्तमुपयात्यनृतापवर्गः ॥४३॥
 तस्याः स्युरच्युत नृपा भवतोपदिष्टाः स्त्रीणां गृहेषु खरगोश्वविडालभृत्याः ।
 यत्कर्णमूलमरिर्कर्षणं नोपयायाद् युष्मत्कथा मृडविरिञ्चसमासु गीता ॥४४॥
 त्वक्श्मश्रुोमनलकेशपिनद्धमन्तर्मासास्थिरक्तकृमिविट्कफपित्तवातम् ।
 जीवच्छवं भजति कान्तमतिर्विमूढा या ते पदाञ्जमकरन्दमजिप्रती स्त्री ॥४५॥
 अस्त्वम्बुजाक्ष मम ते चरणानुराग आत्मन् रतस्य मयि चानतिरिक्तदृष्टेः ।
 यर्हस्य वृद्धय उपात्तरजोऽतिमात्रो मामीक्षसे तद्गुहं नः परमानुकम्पा ॥४६॥

नैवालीकमहं मन्ये वचस्ते मधुसूदन । अन्नाया इव हि प्रायः कन्यायाः स्यादरतिः क्वचित् ॥
 व्यूढायाश्चापि पुंश्चल्या मनोऽभ्येति नवं नवम् । बुधोऽसतीं न विभृयात्तां विभ्रदुभयच्युतः ॥४८॥

श्रीभगवानुवाच

साङ्ग्रेतच्छ्रोत्रुकामैस्त्वं राजपुत्रि प्रलम्बिता । मयोदितं यदन्वात्य सर्वं तत् सत्यमेव हि ॥४९॥
 यान् यान् कामयसे कामान् मय्यकामाय मामिनि । सन्ति ह्येकान्तभक्तायास्तव कल्याणि नित्यदा ५०
 उपलब्धं पतिप्रेम पातित्रत्यं च तेऽनघे । यद्वाक्यैश्चाल्यमानत्या न धीर्मय्यपकर्षिता ॥५१॥
 ये मां भजन्ति दाम्पत्ये तपसा व्रतचर्यया । कामात्मानोऽपवर्गेशं मोहिता मम मायया ॥५२॥
 मां प्राप्य मानिन्यपवर्गसम्पदं वाञ्छन्ति ये सम्पद एव तत्पतिम् ।
 ते मन्दभाग्या निरयेऽपि ये नृणां मात्रात्मकत्वान्निरयः सुसङ्गमः ॥ ५३ ॥
 दिष्टया गृहेश्वर्यसकृन्मयि त्वया कृतानुवृत्तिर्भवमोचनी खलैः ।
 सुदुष्करासौ सुतरां दुराशिषो ह्यसुम्भराया निकृतिञ्जुपः स्त्रियाः ॥ ५४ ॥
 न त्वाद्दृशौ प्रणयिनीं गृहिणीं गृहेषु पश्यामि मानिनि यया स्वविवाहकाले ।
 प्राप्तान् नृपानवगणय्य रहोहरो मे प्रस्थापितो द्विज उपश्रुतसत्कथस्य ॥ ५५ ॥
 भ्रातृर्विरूपकरणं युधि निर्जितस्य प्रोद्वाहपर्वणि च तद्वधमक्षगोष्ठयाम् ।
 दुःखं समुत्थमसहोऽस्सदयोगभीत्या नैवाब्रवीः किमपि तेन वयं जितास्ते ॥ ५६ ॥
 दूतस्त्वयाऽऽत्मलभने सुविविक्तमन्त्रः प्रस्थापितो मयि चिरायति शून्यमेतत् ।
 मत्वाजिहास इदमङ्गमनन्ययोग्यं तिष्ठेत तत्त्वयि वयं प्रतिनन्दयामः ॥ ५७ ॥

श्रीशुक उवाच

एवं सौरतसंलापैर्भगवाङ्गददीश्वरः । स्वरतो रमया रेमे नरलोकं विडम्बयन् ॥५८॥

तथान्यासामपि विभुर्गृहेषु गृहवानिव । आस्थितो गृहमेधीयान् धर्मोल्लोकगुरुर्हरिः ॥५९॥

इति श्रीमद्भागवते महापुराणे पारमहंसां संहितायां दशमस्कन्धे उत्तरार्धे कृष्णरुक्मिणीसंवादे

नाम पष्ठितमोऽध्यायः ॥ ६० ॥

अथैकपष्टितमोऽध्यायः

श्रीशुक उवाच

एकैकशस्ताः कृष्णस्य पुत्रान् दश दशावलाः । अजीजनन्ननवमान् पितुः सर्वात्मसम्पदा ॥ १ ॥

गृहादनपगं वीक्ष्य राजपुत्र्योऽच्युतं स्यितम् । प्रेष्ठं न्यमंसत स्वं स्वं न तत्तत्त्वविदः स्त्रियः ॥ २ ॥

चार्वञ्जकोशवदनायतद्वाहुनेत्रसप्रेमहासरसवीक्षितवल्गुजल्पैः ।

सम्मोहिता भगवतो न मनो विजेतुं स्वैर्विभ्रमैः समशकन् वनिता विभूम्नः ॥ ३ ॥

स्मायावलोकलवदशितभावहारिभ्रूमण्डलप्रहितसौरतमन्त्रशौण्डैः ।

पान्यस्तु षोडशसहस्रमनङ्गवाणैर्यैत्येन्द्रियं विमथितुं करणैर्न शक्नुः ॥ ४ ॥

इत्थं रमापतिमवाप्य पतिं स्त्रियस्ता ब्रह्मादयोऽपि न विदुः पदवीं यदीयाम् ।

भेजुर्मुदाविरतमेधितयानुरागहासात्रलोकनवसङ्गमलालसाद्यम् ॥ ५ ॥

प्रत्युद्गमासनवराह्णपादशौचताम्बूलविभ्रमणवीजनगन्धमाल्यैः ।

केशप्रसारशयनस्रनपोपहार्यैर्दासीद्यता अपि विभोर्विदधुः स्म दास्यम् ॥ ६ ॥

तासां या दशपुत्राणां कृष्णस्त्रीणां पुरोदिताः । अष्टौ महिष्यस्तपुत्रान् प्रद्युम्नादीन् गणामिते ॥ ७ ॥

चारुदेष्णः सुदेष्णश्च चारुदेहश्च वीर्यवान् । सुचारुश्चारुगुप्तश्च भद्रचारुस्तथापरः ॥ ८ ॥

चारुचन्द्रो विचारुश्च चारुश्च दशमो हरेः । प्रद्युम्नप्रमुखा जाता रुक्मिण्यां नावसाः पितुः ॥ ९ ॥

भानुः सुभानुः स्वर्भानुः प्रभानुर्भानुमास्तथा । चन्द्रभानुर्वृद्धानुरतिभानुस्तथाष्टमः ॥ १० ॥

श्रीभानुः प्रतिभानुश्च सत्यभामात्मजा दश । साम्नः सुमित्रः पुरुजिञ्छतजिञ्छ सहस्रजित् ॥ ११ ॥

विजयश्चित्रकेतुश्च वसुमान् द्रविडः क्रतुः । जाम्बवत्याः सुता ह्येते साम्नाद्याः पितृसम्पताः ॥ १२ ॥

वीरश्चन्द्रोऽश्वसेनश्च चित्रगुर्वेगवान् वृषः । आमः शङ्खुर्वसुः श्रीमान् कुन्तिर्नामजितेः सुताः १३

श्रुतः कविर्द्वेषो वीरः सुवाहुर्भद्र एकलः । शान्तिर्दर्शः पूर्णमासः कालिन्ध्याः सोमकोऽवरः १४

प्रधोषो गात्रवान् सिंहो बलः प्रबल ऊर्ध्वगः । माद्रथाः पुत्रा महाशक्तिः सह ओजोऽपराजितः १५

वृको हर्षोऽनिलो गृध्रो वर्धनोऽजाद एव च । मशशः पात्रनो वह्निर्मित्रविन्दात्मजाः क्षुधिः ॥ १६ ॥

सङ्ग्रामजिद् बृहत्सेनः शूरः प्रहरणोऽरिजित् । जयः सुभद्रो भद्राया वाम आयुश्च सत्यकः ॥ १७ ॥

दीप्तिमांस्ताम्रतसाद्या रोहिण्यास्तनया हरेः । प्रद्युम्नाच्चानिरुद्धोऽभूद् रुक्मवत्यां महाबलः ॥ १८ ॥

पुत्र्यां तु रुक्मिणो राजन् नाम्ना भोजकटे पुरे । एतेषा पुत्रपौत्राश्च बभूवुः कोटिशो नृप ।

मातरः कृष्णजातानां सहस्राणि च षोडश ॥ १९ ॥

राजोवाच

कथं रक्म्यरिपुत्राय प्रादाद् द्रुहितरं युधि । कृष्णेन परिभूतस्तं हन्तुं रन्त्रं प्रतीक्षते ।

एतदाख्याहि मे विद्वन् द्विषोर्वैवाहिकं मियः ॥ २० ॥

अनागतमतीतं च वर्तमानमतीन्द्रियम् । विप्रकृष्टं व्यवहितं सम्यक् पश्यन्ति योगिनः ॥ २१ ॥

श्रीशुक उवाच

वृतः स्वयंवरे साक्षादनङ्गोऽङ्गयुतस्तया । राजः समेतान् निर्जित्य नहारंकरयो युधि ॥ २२ ॥

यद्यप्यनुस्मरन् वैरं रक्मी कृष्णावमानितः । व्यतरद् भागिनेयाद्युतां कृत्स्नं स्वतुः प्रियन् ॥ २३ ॥

रुक्मिण्यास्तनयां राजन् कृतवर्मसुतो वली । उपयेमे विद्याशार्ङ्गी कन्यां चारुमतीं क्रिड ॥ २४ ॥

दौहित्रायानिरुद्धाव पौत्रौ रक्म्यददाद्वरेः । रोचनां वदवैरोऽपि स्वतुः प्रियचिञ्चिपया ।

जानन्नघर्मं तद् यौनं स्नेहाद्यानुवन्वनः ॥ २५ ॥

तस्मिन्नम्युदये राजन् रक्मिणी रामकेयवौ । पुरं भोजकटं जग्मुः सान्प्रद्युन्नकादयः ॥ २६ ॥

तस्मिन् निवृत्त उदाहे कालिङ्गप्रमुखा नृपाः । दृष्टास्ते रक्मिणं प्रोचुर्वज्रमञ्जैर्विनिर्जय ॥ २७ ॥

अनशशो ह्ययं राजन्नापि तद्व्यसनं महत् । इत्युक्तो बलमाहूय तेनाशै रक्म्यदीव्यत ॥ २८ ॥

शतं सहस्रमयुतं रामस्तत्राददे पणम् । तंतु रक्म्यजयत् तत्र कालिङ्गः प्राहसद् वज्रम् ।

दन्तान् सन्दर्शयन्नुच्चैर्नामृष्यत् तद्वलायुवः ॥ २९ ॥

ततो लज्जं रक्म्यगृह्णाद् ग्लहं तत्राजयद् बलः । जितवानहमित्याह रक्मी क्रैतवमाश्रितः ॥ ३० ॥

मन्युना क्षुभितः श्रीमान् समुद्र इव पर्वणि । जाल्यासृणाज्जोऽतिरथा न्यदुर्दं ग्लहमाददे ॥ ३१ ॥

त्वं चापि जितवान् रामो घर्मेणच्छलमाश्रितः । रक्मी जितं मयात्रमे वदन्तु प्रादिनका इति ॥ ३२ ॥

तदाब्रवीन्नमोत्राणी बलेनैव जितो ग्लहः । घर्मतो वचनेनैव रक्मी वदति वै नृप ॥ ३३ ॥

तामनाहत्य वैदर्भो दुष्टराजन्यचोदितः । सङ्कर्षणं परिहसन् वमापे कालचोदितः ॥ ३४ ॥

नैवाक्षकोविदा यूयं गोशला वनगोचराः । अशैर्दोष्यन्तिभजानो वाणेश्च न मन्नादृशाः ॥ ३५ ॥

रक्मिणैवमधिक्षितो राजभिश्चोपदासितः । क्रुद्धः परिवमुद्यम्य जज्ञे तं नृग्यसंसदि ॥ ३६ ॥

कलिङ्गराजं तरसा गृहीत्वा दशमे पदे । दन्तानरातयत् क्रुद्धो योऽहसद् विवृषैर्द्विजैः ॥ ३७ ॥

अन्ये निर्भिन्नबाहूचक्षिरसो रधिरोक्षिताः । राजानो दुद्रुडुर्माता बलेन परिचार्दिताः ॥ ३८ ॥

निहते रक्मिणि श्याले नात्रवीत् साव्वसायु वा । रक्मिणीबलयो राजन् स्नेहमङ्गमयाद्वरिः ॥ ३९ ॥

ततोऽनिरुद्धं सह सूर्यया वरं रथं समारोप्य ययुः क्रुद्धान्यलीम् ।

रामादयो भोजकटाद् दशार्हाः सिद्धान्त्रिलार्था मधुसूदनाभ्रयाः ॥ ४० ॥

इति श्रीमद्भागवते महापुराणे पारमहंस्यां संहितायां दशमस्कन्धे उत्तराध्याये अस्मिन्ध्वनिवादे गच्छित्तो
नानैकपट्टिनोऽध्यायः ॥ ३६ ॥

अथ द्विषष्टितमोऽध्यायः

राजोवाच

बाणस्य तनयामूषामुपयेमे यदूत्तमः । तत्र युद्धमभूद् घोरं हरिशङ्करयोर्महत् ।
एतत् सर्वं महायोगिन् समाख्यातुं त्वमर्हसि ॥ १ ॥

श्रीशुक उवाच

बाणः पुत्रशतज्येष्ठो बलेरासीन्महात्मनः । येन वामनरूपाय हरयेऽदायि मेदिनी ॥ २ ॥
तस्यौरसः सुतो बाणः शिवभक्तिरत्नः सदा । मान्यो वदान्यो धीमांश्च सत्यसन्धो दृढव्रतः ॥ ३ ॥
शोणितारुख्ये पुरे रम्ये स राज्यमकरोत् पुरा । तस्य शम्भोः प्रसादेन किङ्करा इव तेऽमराः ।

सहस्रत्राहुर्वाद्येन ताण्डवेऽतोषयन्मृडम् ॥ ४ ॥

भगवान् सर्वभूतेशः शरण्यो भक्तवत्सलः । वरेणच्छन्दयामास स तं वज्रे पुराधिपम् ॥ ५ ॥
स एकदाऽऽह गिरिशं पार्श्वस्थं वीर्यदुर्मदः । किरीटेनार्कवर्णेन संस्पृशंस्तत्पदाम्बुजम् ॥ ६ ॥
नमस्ये त्वां महादेव लोकानां गुरुमीश्वरम् । पुंसामपूर्णकामानां कामपूरामराह्मिपम् ॥ ७ ॥
दोःसहस्रं त्वया दत्त परं भाराय मेऽभवत् । त्रिलोक्यां प्रतियोद्धारं न लभे त्वदृते समम् ॥ ८ ॥
कण्ठ्यत्या निभृतैर्दोर्भिर्युत्सुर्दिग्गजानहम् । आद्यायां चूर्णयन्नद्रीन् भीतास्तेऽपि प्रदुद्रुवुः ॥ ९ ॥
तच्छ्रुत्वा भगवान् क्रुद्धः केतुस्ते भज्यते यदा । त्वद्वर्षेभ्यं भवेन्मूढ संयुगं मत्समेन ते ॥ १० ॥
इत्युक्तः क्रुमतिर्दृष्टः स्वग्रहं प्राविशन्नुप । प्रतीक्षन् गिरिशदेशं स्ववीर्यनशानं कुधीः ॥ ११ ॥
तस्योषा नाम दुहिता स्वप्ने प्राञ्चिना रतिम् । कन्यालभत कान्तेन प्रागदृष्टश्रुतेन सा ॥ १२ ॥
सा तत्र तमपश्यन्ती क्वासि कान्तेति वादिनी । सखीनां मध्य उच्चस्यौ विद्वल्य व्रीडिता भृशम् ॥ १३ ॥
बाणस्य मन्त्री कुम्भाण्डश्चित्रलेखा च तत्सुता । सख्यपृच्छत् सखीमूषां कौतूहलसमन्विता ॥ १४ ॥
कं त्वं मृगयसे सुभ्रूः कीदृशस्ते मनोरथः । इत्तग्राहं न तेऽद्यापि राजपुत्र्युपलक्ष्ये ॥ १५ ॥

ऊषोवाच

दृष्टः कश्चिन्नरः स्वप्ने श्यामः कमललोचनः । पीतवासा बृहद्बाहुर्वीषितां हृदयङ्गमः ॥ १६ ॥
तमहं मृगये कान्तं पाययित्वाघरं मधु । कापि यातः स्पृहयतीं क्षिप्त्वा मां वृजिनार्णवे ॥ १७ ॥

चित्रलेखोवाच

व्यसनं तेऽपकर्षामि त्रिलोक्यां यदि भाव्यते । तमनेष्ये नरं यस्ते मनोहर्ता तमादिश ॥ १८ ॥
इत्युक्त्वा देवगन्धर्वसिद्धचारणपन्नगान् । दैत्यविद्याधरान् यक्षान् मनुजांश्च यथालिखत् ॥ १९ ॥
मनुजेषु च सा वृष्णीन् शूरमानकदुन्दुभिम् । व्यल्लिखद् रामकृष्णौ च प्रद्युम्नं वीक्ष्य लज्जिता ॥ २० ॥
अनिरुद्धं विलिखितं वीक्ष्योषावाह्मुखीहिया । सोऽसावसाविति प्राह स्मयमाना महीपते ॥ २१ ॥

चित्रलेखा तमाज्ञाय पौत्रं कृष्णस्य योगिनी । ययौ विहायसा राजन् द्वारकां कृष्णपालिताम् ॥२१॥
 तत्र सुतं सुपर्यङ्के प्राशुभिं योगमास्थिता । गृहीत्वा शोणितपुरं सख्यै प्रियमदर्शयत् ॥२२॥
 सा च तं सुन्दरवरं विलोक्य मुदितानना । दुष्प्रेक्ष्ये स्वगृहे पुम्भी रेमे प्राशुभिना समम् ॥२३॥
 परार्ध्यवासःस्रगन्धधूपदीपासनादिभिः । पानभोजनमक्षयैश्च वाक्यैः शुश्रूषयार्चितः ॥२४॥
 गूढः कन्यापुरे शश्वत्प्रवृद्धस्नेहया तथा । नाद्गर्गान् स बुबुधे ऊषयामहतेन्द्रियः ॥२५॥
 तां तथा यदुवीरेण भुज्यमानां हतव्रताम् । हेतुभिर्लक्षयाञ्चक्रुराप्रीतां दुरवच्छदैः ॥२६॥
 मटा आवेदयाञ्चक्रु राजस्ते दुहितुर्वयम् । विचेष्टितं लक्षयामः कन्यायाः कुलदूषणम् ॥२७॥
 अनपायिभिरस्माभिर्गुंतायाश्च गृहे प्रभो । कन्याया दूषणं पुमिर्दुष्प्रेक्षया न विद्महे ॥२८॥
 ततः प्रव्यथितो बाणो दुहितुः श्रुतदूषणः । त्वरितः कन्यकागारं प्रातोऽद्राक्षीद् यद्वृद्धहम् ॥२९॥

कामात्मजं तं भुवनैकसुन्दरं श्यामं पिशङ्गाभ्रमम्बुजेक्षणम् ।
 बृहद्भुजं कुण्डलकुन्तलस्त्रिषा सितावलोकनेन च मण्डिताननम् ॥३१॥
 दीव्यन्तमक्षैः प्रिययाभिनृग्णया तदङ्गसङ्गस्तनशुद्धुमन्तजम् ।
 बाहोर्दधानं मधुमल्लिकाभितां तस्याग्र आसीनमवेक्ष्य विस्मितः ॥३२॥
 स तं प्रविष्टं वृतमाततायिभिर्भैरनीकैरवलोक्य माधवः ।
 उद्यम्य मौर्वं परिघं व्यवस्थितो यथान्तको दण्डधरो जिघांसया ॥३३॥
 जिघृक्षया तान् परितः प्रसर्पतः शुनो यथा स्रकरयूयपोऽहनत् ।
 ते हन्यमाना भवनाद् विनिर्गता निर्भिन्नमूर्धोरुमुजाः प्रदुद्रुवुः ॥३४॥
 तं नागपाशैर्बलिनन्दनो बली घ्नन्तं स्वसैन्यं कुपितो वदन्ध ह ।
 ऊषा भृशं शोकविपादविह्वला वदं निशम्याश्रुकलाक्षरौदिपीत् ॥३५॥
 इति श्रीमद्भागवते महापुराणे पारमहंस्यां संहितायां दशमस्कन्धे उत्तरार्धेऽनिरुद्धदन्धो

नाम द्विषष्टितमोऽध्यायः ॥ ६२ ॥

अथ त्रिषष्टितमोऽध्यायः

श्रीशुक उवाच

अपश्यतां चानिरुद्धं तद्वन्धूनां च भारत । चत्वारो वार्षिका मासा व्यतीथुरनुशोचताम् ॥ १ ॥
 नारदात्तदुपाकर्ण्य वार्ता वदस्य कर्म च । प्रययुः शोणितपुरं वृष्णायः कृष्णदेवताः ॥ २ ॥
 प्रद्युम्नो युयुधानश्च गदः सान्द्रोऽथ सारणः । नन्दोपनन्दमद्राद्या रामकृष्णानुवर्तिनः ॥ ३ ॥
 अक्षौहिणीभिर्द्वादशभिः समेताः सर्वतोदिशम् । रुद्रधुर्वाणनगरं समन्तात् सत्त्वतर्षभाः ॥ ४ ॥
 भुज्यमानपुरोद्यानप्राकाराट्टालगोपुरम् । प्रेक्षमाणो रूपाविष्टस्तुत्यसैन्योऽभिनिर्ययौ ॥ ५ ॥
 बाणार्थं भगवान् रुद्रः समुतैः प्रमथैर्वृतः । आरुह्य नन्दिचुपमं युयुधे रामकृष्णयोः ॥ ६ ॥
 आसीत् सुतमुलं युद्धमद्भुतं रोमहर्षणम् । कृष्णशङ्करयो राजन् प्रद्युम्नगुह्योरपि ॥ ७ ॥

कुम्भाण्डकूपकर्णाम्यां बलेन सह संयुगः । साम्यस्य बाणपुत्रेण बाणेन सह सात्यकेः ॥ ८ ॥
 ब्रह्मादयः सुराधीना मुनयः सिद्धचारणाः । गन्धर्वाप्सरसो यक्षा विमानैर्द्रष्टुमागमन् ॥ ९ ॥
 शङ्करानुचराञ्छौरिर्भूतप्रमथगुणकान् । डाकिनीर्यातुधानांश्च वेतालान् सविनायकान् ॥ १० ॥
 प्रेतमातृपिशाचांश्च कूम्भाण्डान् ब्रह्मराक्षसान् । द्रावयामास तीक्ष्णाम्रैः शरैः शार्ङ्गधनुश्च्युतैः ॥ ११ ॥
 पृथग्विधानि प्रायुङ्क्त पिनाक्यस्त्राणि शार्ङ्गिणे । प्रत्यम्नैः शमयामास शार्ङ्गपाणिरविस्मितः ॥ १२ ॥
 ब्रह्मास्त्रस्य च ब्रह्मास्त्रं वायव्यस्य च पार्यतम् । आग्नेयस्य च पार्जन्यं नैजं पाशुपतस्य च ॥ १३ ॥
 मोहयित्वा तु गिरिदां जृम्भणारत्रेण जृम्भितम् । बाणस्य पृतनां शौरिर्जघानासिगदेपुभिः ॥ १४ ॥
 स्कन्दः प्रयुञ्जबाणौघैर्घमानः समन्ततः । असृग् विमुञ्चन् गात्रेभ्यः दिशिनापाक्रमद् रणात् ॥
 कुम्भाण्डः कूपकर्णश्च पेतनुमुंसलार्दितौ । दुद्रुधुस्तदनीकानि हतनाथानि सर्वतः ॥ १६ ॥
 विदीर्यमाणं त्वचलं दृष्ट्वा बाणोऽत्यमर्षणः । कृष्णमभ्यद्रवत् संख्ये रथी हित्वैव सात्यकिम् ॥ १७ ॥
 घनूंष्याकृष्य युगसद् बाणः पञ्चदातानि वै । एकैकस्मिञ्छरौ द्वौ द्वौ सन्दधे रणदुर्मदः ॥ १८ ॥
 तानि चिच्छेद भगवान् घनूंषि युगपदरिः । सारथिं रथमश्वान्श्च हत्वा शङ्गमपूरयत् ॥ १९ ॥
 तन्माता कोटरा नाम नग्ना मुक्तशिरोरुहा । पुरोऽवतस्थे कृष्णस्य पुत्रप्राणरिरक्षया ॥ २० ॥
 ततस्तिर्यङ्मुष्यो नशामनिरीक्षन् गदाप्रजः । बाणश्च तावद् विरथश्चिञ्जघन्वाविदात् पुरम् ॥ २१ ॥
 विद्रायिते भूतगणे ज्वरस्तु त्रिशिरास्त्रिपात् । अभ्यधायत दाशार्हं दहन्निव दिशो दश ॥ २२ ॥
 अथ नारायणो देवस्तं दृष्ट्वा व्यसृजज्ज्वरम् । मादेश्वरो वैष्णवश्च युयुधाते ज्वरातुभौ ॥ २३ ॥
 मादेश्वरः समाक्रन्दन् वैष्णवेन बलार्दितः । अलब्ध्वाभयमन्यत्र भीतो मादेश्वरो ज्वरः ।

शरणार्थी हृषीकेशं तुष्टाव प्रयताञ्जलिः ॥ २४ ॥

ज्वर उवाच

नमामि त्वानन्तशक्तिं परेशं सर्वात्मानं केवलं शक्तिमात्रम् ।
 विश्वोत्पत्तिन्यानसरोधहेतुं यत्तद् ब्रह्म ब्रह्मलिङ्गं प्रशान्तम् ॥ २५ ॥
 कालो देवं कर्म जीवः स्वभावो द्रव्यं क्षेत्रं प्राण आत्मा विकारः ।
 तत्सद्गतो बीजरोहप्रवाहस्त्वन्मायैषा तन्निपेधं प्रपद्ये ॥ २६ ॥
 नानामार्धैर्लाल्यैवोपपन्नैर्देवान् माधूर्द्योक्त्रसेत्न् विभर्षि ।
 हंस्युन्मार्गान् हिंसया वर्तमानान् जन्मैतत्त्वे भारहाराय भूमेः ॥ २७ ॥
 ततोऽहं ते तेजसा दुःसहेन शान्तोमेणात्युल्लवणेन ज्वरेण ।
 तावत्तापो देहिनां तेऽष्टमूलं नो संवेरन् यावदाशानुबद्धाः ॥ २८ ॥

श्रीभगवानुवाच

त्रिशिरस्ते प्रसन्नोऽस्मि व्येतु ते मज्ज्वराद् भयम् । यो नौ स्मरति संवादं तस्य त्वन्न भवेद् भयम् ॥ २९ ॥

इत्युक्तोऽच्युतमानस्य गतो माहेश्वरो ज्वरः । बाणस्तु रथमारूढः प्रागाद् योत्स्यस्त्रनार्दनम् ॥३०॥
 ततो बाहुसहस्रेण नानायुधधरोऽसुरः । मुमोच परमक्रुद्धो बाणान्श्चक्रायुधे नृप ॥३१॥
 तस्यास्यतोऽन्नाण्यसकृच्चक्रेण क्षुरनेमिना । चिच्छेद भगवान् बाहून् शाखा इव वनस्ततेः ॥३२॥
 बाहुषुच्छिद्यमानेषु बाणस्य भगवान् भवः । भक्तानुकम्प्युपब्रज्य चक्रायुधममापत ॥३३॥

श्रीरुद्र उवाच

त्वं हि ब्रह्म परं ज्योतिर्गूढं ब्रह्मणि वाङ्मये । यं पश्यन्त्यमलात्मान आकाशमिव केवलम् ॥३४॥
 नाभिर्नभोऽग्निर्मुखमम्बु रेतो यौः शीर्षमाशा श्रुतिरङ्घ्रिर्बुध्वा ।
 चन्द्रो मनो यस्य दृगर्क आत्मा अहं समुद्रो जठरं भुजेन्द्रः ॥३५॥
 रोमाणि यस्यौषधयोऽम्बुवाहाः केशा विरिञ्चो धिपणा विसर्गः ।
 प्रजापतिर्हृदयं यस्य धर्मः स वै भवान् पुरुषो लोककल्पः ॥३६॥
 तवावतारोऽयमक्रुण्ठधामन् धर्मस्य गुप्त्यै जगतो भवाय ।
 वयं च सर्वे भवतानुभाविता विभावयामो भुवनानि सप्त ॥३७॥
 त्वमेक आद्यः पुरुषोऽद्वितीयस्तुर्यः स्वदृग्धेतुरहेतुरीशः ।
 प्रतीयसेऽथापि यथाविकारं स्वमायया सर्वगुणप्रसिद्धयै ॥३८॥
 यथैव सूर्यः पिहितदृष्टायया स्वया छायां च रूपाणि च सञ्चकास्ति ।
 एवं गुणेनापिहितो गुणांस्त्वमात्मप्रदीपो गुणिनश्च भूमन् ॥३९॥

यन्मायामोहितधियः पुत्रदारगृहादिषु । उन्मजन्ति निमजन्ति प्रसक्ता वृजिनार्णवे ॥४०॥
 देवदत्तमिमं लब्ध्वा नृलोकमजितेन्द्रियः । यो नाद्रियेत त्वत्पादौ स शोच्यो ह्यात्मवञ्चकः ॥४१॥
 यस्त्वां विसृजते मर्त्य आत्मानं प्रियमीश्वरम् । विपर्ययेन्द्रियार्थार्थं विषमत्यमृतं त्यजन् ॥४२॥
 अहं ब्रह्माय विबुधा मुनयश्चामलाशयाः । सर्वात्मना प्रपन्नास्त्वामात्मानं प्रेष्ठमीश्वरम् ॥४३॥
 तं त्या जगत्स्थित्युदयान्तहेतुं समं प्रशान्तं सुहृदात्मदैवम् ।
 अनन्यमेकं जगदात्मकेतं भवापवर्गाय भजाम देवम् ॥४४॥
 अयं ममेष्टो दयितोऽनुवर्ती मयामयं दत्तममुष्य देव ।
 सम्पाद्यतां तद् भवतः प्रसादो यथा हि ते दैत्यपतौ प्रसादः ॥४५॥

श्रीभगवानुवाच

यदात्य भगवंस्त्वं नः करवाम प्रियं तव । भवतो यद्दशवसितं तन्मे साध्वनुमोदितम् ॥४६॥
 अवधोऽयं ममाप्येष वैरोचनिसुतोऽसुरः । प्रहादाय वरो दत्तो न वध्यो मे तवान्वयः ॥४७॥
 द्रौपदशमनायास्य प्रवृक्णा बाहवो मया । सूदितं च बलं भूरि यच्च मारायितं भुवः ॥४८॥
 चत्वारोऽस्य भुजाः शिष्टा भविष्यन्त्यजरामराः । पार्षदमुख्यो भवतो न कृतश्चिद्भयोऽसुरः ॥४९॥

इति लब्ध्याभयं कृष्णं प्रणम्य शिरसासुरः । प्राणुग्नि रथमारोप्य सवध्या समुपानयत् ॥५०॥
अशौदिष्या परिवृतं सुवासःसमलङ्कृतम् । सपत्नीकं पुरस्कृत्य यथौ रुद्रानुमोदितः ॥५१॥

स्वराजधानीं समलङ्कृतां ध्वजैः सतोरणैरुक्षितमार्गचत्वराम् ।

विवेश शङ्खानकदुन्दुभिस्वर्नैरभ्युद्यतः पौरसुहृद्द्विजातिभिः ॥ ५२ ॥

य एवं कृष्णविजयं शङ्करेण च संयुगम् । संस्मरेत् प्रातस्तथाय न तस्य स्यात् पराजयः ॥५३॥

इति श्रीमद्भागवते महापुराणे पारमहंस्ये सद्दितायां दशमस्कन्धे उत्तरार्धेऽनिरुद्धानयनं

नाम विपष्टितकोऽध्यायः ॥ ६३ ॥

अथ चतुःषष्टितमोऽध्यायः

श्रीशुक उवाच

एकदोषवनं राजन् जग्मुर्गदुकुमारकाः । विदुस्तु साम्प्रद्युम्नचारुमानुगादादयः ॥ १ ॥

क्रीटित्वा मुचिरं तत्र विचिन्वन्तः पिपासिताः । जलं निरुदके कूपे ददृशुः सत्त्वमद्भुतम् ॥ २ ॥

कृष्णसं गिरिनिभं वीक्ष्य विस्मितमानसाः । तस्य चोद्धरणे यत्नं चक्रुस्ते कृपयान्विताः ॥ ३ ॥

चर्मजस्तान्तवैः पाशैर्वद्भ्या पतितमर्भकाः । नादाङ्गुवन् समुद्रतु कृष्णायाचल्युरुत्सुकाः ॥ ४ ॥

तत्रागत्यारविन्दाक्षो भगवान् विश्वभावनः । वीष्योद्गद्गद् वामेन तं करेण स लीलया ॥ ५ ॥

स उत्तमश्लोककराभिमृष्टो विहाय सद्यः कृष्ण्यस्वरूपम् ।

सन्तप्तचामीकरचारुवर्णः स्वर्ग्यद्भुतालङ्करणाम्बरस्रक् ॥ ६ ॥

पप्रच्छ विद्वानपि तत्रिदानं जनेषु विख्यापयितुं मुकुन्दः ।

कस्त्यं महाभाग वरेण्यरूपो देवोत्तमं त्वां गणयामि नूनम् ॥ ७ ॥

दशामिमां वा क्तमेन कर्मणा संप्रापितोऽस्यतदर्हः सुभद्र ।

आत्मानमारव्यादि विवित्सतां नो यन्मन्यसे नः क्षममत्र वक्तुम् ॥ ८ ॥

श्रीशुक उवाच

इति स्म राजा सम्पृष्टः कृष्णेनानन्तमूर्तिना । माधवं प्रणिपत्याह किरीटेनार्कवर्चसा ॥ ९ ॥

नृग उवाच

नृगो नाम नरेन्द्रोऽहमिष्ट्वाकुतनयः प्रभो । दानिध्वाख्यायमानेषु यदि ते कर्णमस्पृशम् ॥१०॥

किं नु तेऽविदितं नाप सर्वभृतात्मसाक्षिणः । कालेनाव्याहृतदृशो वक्ष्येऽथापि तवाजया ॥११॥

यावत्स्यः सिकता भूमेर्यावत्यो दिवि तारकाः । यावत्यो वर्षधाराश्च तावतीग्ददां स्म गाः ॥१२॥

पयस्विनीस्तदणीः शीलरूपगुणोपपत्ताः कपिला हेमशृङ्गीः ।

न्यायार्जिता रूप्यखुगः सवत्सा दुक्लमालाभरणा ददावहम् ॥ १३ ॥

स्वलङ्कृतेभ्यो गुणशीलवद्भ्यः सीदत्कुटुम्भेभ्य ऋतव्रतेभ्यः ।

तपःश्रुतब्रह्मवदान्यसद्भ्यः प्रादां युवभ्यो द्विजपुङ्गवेभ्यः ॥ १४ ॥

गोभूहिरण्यायतनाश्वहस्तिनः कन्याः सदासीस्तिलरूप्यशय्याः ।

वासांसि रत्नानि परिच्छदान् रथानिष्टं च यज्ञैश्चरितं च पूर्तम् ॥ १५ ॥

कस्यचिद् द्विजमुख्यस्य भ्रष्टा गौर्मम गोधने । सम्पृक्ताविदुषा सा च मया दत्ता द्विजातये ॥ १६ ॥

तां नीयमानां तत्स्वामी दृष्ट्वावाच ममेति तम् । ममेति प्रतिग्राह्याह नृगो मे दत्त्वानिति ॥ १७ ॥

विप्रो विर्वदमानौ मामूचतुः स्वार्थसाधकौ । भवान् दातापहर्तेति तच्छ्रुत्वा मेऽभवद् भ्रमः ॥ १८ ॥

अनुनीताबुभौ विप्रौ धर्मकृच्छ्रगतेन वै । गवां लक्षं प्रकृष्टानां दास्याम्येषा प्रदीयताम् ॥ १९ ॥

भवन्तावनुगृह्णीतां किङ्करस्याविजानतः । समुद्धरत मां कृच्छ्रात् पतन्तं निरयेऽशुचौ ॥ २० ॥

नाहं प्रतीच्छे वै राजन्नित्युक्त्वा स्वाम्यपाक्रमत् । नान्यद् गवामप्ययुतमिच्छामीत्यपरो ययौ ॥ २१ ॥

एतस्मिन्नन्तरे याभ्यैर्दूतैर्नीतो यमक्षयम् । यमेन पृष्टस्तत्राहं देवदेव जगत्पते ॥ २२ ॥

पूर्वं त्वमशुभं भुङ्क्ते उताहो नृपते शुभम् । नान्तं दानस्य धर्मस्य पश्ये लोकस्य भास्वतः ॥ २३ ॥

पूर्वं देवाशुभं भुञ्ज इति प्राह पतेति सः । तावदद्राक्षमात्मानं कृकलासं पतन् प्रभो ॥ २४ ॥

ब्रह्मण्यस्य वदान्यस्य तव दासस्य केशव । स्मृतिर्नाद्यापि विध्वस्ता भवत्सन्दर्शनार्थिनः ॥ २५ ॥

। : स त्वं कथं मम विमोऽक्षिपयः परात्मा योगेश्वरैः श्रुतिदृशामलहृद्भिभाव्यः ।

साक्षादघोक्षज उरुव्यसनान्धबुद्धेः स्यान्मेऽनुदृश्य इह यस्य भवापवर्गः ॥ २६ ॥

देवदेव जगन्नाथ गोविन्द पुरुषोत्तम । नारायण हृषीकेश पुण्यश्लोकाच्युताव्यय ॥ २७ ॥

अनुजानीहि मां कृष्ण यान्तं देवगतिं प्रभो । यत्र कापि सतरचेतो भूयान्मे त्वल्पदास्पदम् ॥ २८ ॥

नमस्ते सर्वभावाय ब्रह्मणेऽनन्तशक्तये । कृष्णाय वासुदेवाय योगानां पतये नमः ॥ २९ ॥

इत्युक्त्वा तं परिक्रम्य पादौ स्पृष्ट्वा स्वमौलिना । अनुज्ञातो विमानाग्र्यमारुहत् पश्यतां नृणाम् ॥ ३० ॥

कृष्णः परिजनं प्राह भगवान् देवकीसुतः । ब्रह्मण्यदेवो धर्मात्मा राजन्यानुशिक्षयन् ॥ ३१ ॥

दुर्जरं वत ब्रह्मस्वं भुक्तमग्नेर्मनागपि । तेजीयसोऽपि किमुत राजामीश्वरमानिनाम् ॥ ३२ ॥

नाहं हालाहलं मन्ये विषं यस्य प्रतिक्रिया । ब्रह्मस्वं हि विषं प्रोक्तं नास्य प्रतिविधिर्भुवि ॥ ३३ ॥

हिनस्ति विषमत्तारं वह्निरग्निः प्रशाम्यति । कुलं समूलं दहति ब्रह्मस्वारणिपावकः ॥ ३४ ॥

ब्रह्मस्वं दुरनुज्ञातं भुक्तं हन्ति त्रिपूरुषम् । प्रसह्य तु बलाद् भुक्तं दश पूर्वान् दशोपरान् ॥ ३५ ॥

राजानो राजलक्ष्म्यान्घा नात्मपातं विचक्षते । निरयं येऽभिमन्यन्ते ब्रह्मस्वं साधु बालिशाः ॥ ३६ ॥

गृह्णन्ति यावतः पांसून् क्रन्दतामश्रुविन्दवः । विप्राणां हृतवृत्तीनां वदान्यानां कुटुम्बिनाम् ॥ ३७ ॥

राजानो राजकुल्याश्च तावतोऽब्दाच्चिरङ्कुशाः । कुम्भीपाकेषु पच्यन्ते ब्रह्मदायापहारिणः ॥ ३८ ॥

स्वदत्तां परदत्तां वा ब्रह्मवृत्तिं हरेच्च यः । षष्टिवर्षसहस्राणि विद्यायां जायते कृमिः ॥ ३९ ॥

न मे ब्रह्मघनं भूयाद् यद् गृध्वाल्पायुषो नराः । पराजिताश्च्युता राज्याद् भवन्त्युद्वेजिनोऽहयः ॥४०॥
 विप्रं कृतागसमपि नैव द्रुह्यत मामकाः । घ्नन्तं बहु शपन्तं वा नमस्कुसुत नित्यशः ॥४१॥
 यथाहं प्रणमे विप्राननुकालं समाहितः । तथा नमत यूयं च योऽन्यथा मे स दण्डमाक् ॥४२॥
 ब्राह्मणार्थो ह्यपहृतो हर्तारं पातयत्यधः । अजानन्तमपि ह्येनं नृगं ब्राह्मणगौरिव ॥४३॥
 एवं विश्राव्य भगवान् मुकुन्दो द्वारकौकसः । पावनः सर्वलोकानां विवेश निजमन्दिरम् ॥४४॥
 इति श्रीमद्भागवते महापुराणे पारमहंस्यां संहितायां दशमस्कन्धे उत्तरार्धे नृगोपाख्यानं

नाम चतुःषष्टिभ्योऽध्यायः ॥ ६४ ॥

अथ पञ्चषष्टितमोऽध्यायः

श्रीशुक उवाच

बलभद्रः कुरुश्रेष्ठ भगवान् रथमास्थितः । सुहृद्दिवक्षुस्तकण्ठः प्रययौ नन्दगोकुलम् ॥ १ ॥
 परिष्वक्तश्चिरोत्कण्ठैर्गोपैर्गोपीभिरेव च । रामोऽभिवाल्य पितरावाशीर्भिरभिनन्दितः ॥ २ ॥
 चिरं नः पाहि दाशार्हं सानुजो जगदीश्वरः । इत्यारोप्याङ्गमालिङ्ग्य नेत्रैः सिषिचतुर्जलैः ॥ ३ ॥
 गोपनृद्वांश्च विधिवद् यविष्टैरभिवन्दितः । यथावयो यथासख्यं यथासम्बन्धमात्मनः ॥ ४ ॥
 समुपेत्याथ गोपालान् हास्यहस्तग्रहादिभिः । विश्रान्तं सुखमासीनं पप्रच्छुः पर्युपागताः ॥ ५ ॥
 पृष्टाश्चानामयं स्वेपु प्रेमगद्गदया गिरा । कृष्णो कमलपत्राक्षे संन्यस्ताखिलराघसः ॥ ६ ॥
 कच्चिनो वान्धवा राम सर्वे कुशलमासते । कच्चित् स्मरथ नो राम यूयं दारसुतान्विताः ॥ ७ ॥
 दिष्टया कंसो हतः पापो दिष्टया मुक्ताः सुहृजनाः । निहत्य निर्जित्य रिपून् दिष्टया दुर्गं समाश्रिताः ॥ ८ ॥
 गोप्यो हसन्त्यः पप्रच्छु रामसन्दर्शनादृताः । कच्चिदास्ते सुखं कृष्णः पुरस्त्रीजनवल्लभः ॥ ९ ॥
 कच्चित् स्मरति वा वन्धून् पितरं मातरं च सः । अप्यसौ मातरं द्रष्टुं सकृदप्यागमिष्यति ।

अपि वा स्मरतेऽस्माकमनुसेवां महाभुजः ॥ १० ॥

मातरं पितरं भ्रातृन् पतीन् पुत्रान् स्वसुरपि । यदर्थं जहिम दाशार्हं दुस्त्यजान् स्वजनान् प्रभो ११
 ता नः सद्यः परित्यज्य गतः संचिन्नसौहृदः । कथं नु तादृशं स्त्रीभिर्न श्रद्धीयेत भाषितम् ॥ १२ ॥

कथं नु गृह्णन्त्यनवस्थितात्मनो वचः कृतघ्नस्य बुधाः पुरस्त्रियः ।

गृह्णन्ति वै चित्रकथस्य सुन्दरसिंतावलोकोच्छ्वसितस्मरतुराः ॥ १३ ॥

किं नस्तत्कथया गोप्यः कथाः कथयतापराः । यात्यस्माभिर्विना कालो यदि तस्य तथैव नः ॥ १४ ॥
 इति प्रहसितं शौरैर्जल्पितं चारु वीक्षितम् । गतिं प्रेमपरिष्वङ्गं स्मरन्त्यो रुद्रुः स्त्रियः ॥ १५ ॥
 सङ्कर्षणस्ताः कृष्णस्य सन्देशैर्हृदयङ्गमैः । सान्त्वयामास भगवान् नानानुनयकोविदः ॥ १६ ॥
 द्वौ मासौ तत्र चावात्सीन्मधुं माधवमेव च । रामः क्षपासु भगवान् गोपीनारंतिमावहन् ॥ १७ ॥
 पूर्णचन्द्रकलामृष्टे कौमुदीगन्धवायुना । यमुनोपवने रेमे सेविते स्त्रीगणैर्वृतः ॥ १८ ॥

वरुणप्रेषिता देवी वारुणी वृक्षकोटरात् । पतन्ती तद् वनं सर्वं स्वगन्धेनाव्यवासयत् ॥१९॥
 तं गन्धं, मधुघाराया वायुनोपहृतं बलः । आम्नायोपगतस्तत्र ललनाभिः समं पपौ ॥२०॥
 उपगीयमानचरितो वनिताभिर्हलायुधः । वनेषु व्यचरत् क्षीवो मदविह्वललोचनः ॥२१॥
 स्वगन्धेर्बकुण्डलो मत्तो वैजयन्त्या च मालया । विभ्रत् स्मितमुखाम्भोजं स्वेदप्रालेयभूषितम् ॥२२॥
 स आजुहाव यमुनां जलक्रीडार्थमीश्वरः । निजं वाक्यमनादृत्य मत्त इत्यापगां बलः ।

अनागतां हलाग्रेण कुपितो विचकर्ष ह ॥ २३ ॥

पापे त्वं भामवज्ञाय यन्नायासि मयाऽऽहुता । नेष्ये त्वां लाङ्गलाग्रेण शतधा कामचारिणीम् ॥२४॥
 एवं निर्भर्त्सिता भीता यमुना यदुनन्दनम् । उवाच चक्रिता वाचं पतिता पादयोर्नृप ॥२५॥
 राम राम महाबाहो न जाने तव विक्रमम् । यस्यैकांशेन विघृता जगती जगतः पते ॥२६॥
 परं भावं भगवतो भगवन् मामजानतीम् । मोक्षुर्महसि विश्वात्मन् प्रपञ्चां भक्तवत्सल ॥२७॥
 ततो व्यमुञ्चद् यमुनां याचितो भगवान् बलः । विजगाह जलं स्त्रीभिः करेणुभिरिवेभराट् ॥२८॥
 कामं विहृत्य सलिलादुत्तीर्णायासिताम्बरे । भूषणानि महार्हाणि ददौ कान्तिः शुभां स्रजम् २९
 वसित्वा वाससी नीले मालामामुच्य काञ्चनीम् । रेजे स्वलङ्कृतो लितो माहेन्द्र इव वारणः ॥३०॥
 अद्यापि दृश्यते राजन् यमुनाऽऽकृष्टवर्त्मना । बलस्यानन्तवीर्यस्य वीर्यं सूचयतीव हि ॥३१॥
 एवं सर्वा निशा याता एकेव रमतो ब्रजे । रामस्यास्मिन्नचित्तस्य माधुर्यैर्भ्रजयोषिताम् ॥३२॥

इति श्रीमद्भागवते महापुराणे पारमहंस्यां नंदितायां दशमस्कन्धे उत्तरार्धे बलदेवविजये

यमुनाकर्षणं नाम पञ्चपष्ठितमोऽध्यायः ॥ ६५ ॥

अथ षट्षष्टितमोऽध्यायः

श्रीशुक उवाच

नन्दब्रजं गते रामे करुषाधिपतिर्नृप । वासुदेवोऽहमित्यशो दूतं कृष्णाय प्राहिणोत् ॥ १ ॥
 त्वं वासुदेवो भगवानवतीर्णो जगत्पतिः । इति प्रस्तोमितो बालैर्मैत्रेया आत्मानमच्युतम् ॥ २ ॥
 दूतं च प्राहिणोन्मन्दः कृष्णायव्यक्तवर्त्मने । द्वारकायां यथा बालो नृपो बालकृतोऽनुघः ॥ ३ ॥
 दूतस्तु द्वारकामेत्य सभायामास्थितं प्रसुम् । कृष्णं कमलपत्राक्षं राजसन्देशमब्रवीत् ॥ ४ ॥
 वासुदेवोऽवतीर्णोऽहमेक एव न चापरः । भूतानामनुकम्पार्थं त्वंतु मिथ्यामिधां त्यज ॥ ५ ॥
 यानि त्वमस्त्रिह्वानि मौढ्याद् विभर्षि सात्वत् । त्यक्त्वैहि मां त्वं शरणं नो चेद् देहि ममाहवम् ॥ ६ ॥

श्रीशुक उवाच

कत्यनं तदुपाकर्ष्य पौण्ड्रकस्याल्पमेघसः । उग्रसेनादयः सभ्या उच्चकैर्जहसुस्तदा ॥ ७ ॥
 उवाच दूतं भगवान् परिहासकयामनु । उल्सक्ष्ये मूढ चिह्नानि यैस्त्वमेवं विकृत्यसे ॥ ८ ॥
 मुखं तदपिघायान्न कङ्करुध्रवटैर्बृंहतः । शयिष्यसे हतस्तत्र भविता शरणं शुनाम् ॥ ९ ॥
 इति दूतस्तदाक्षेपं स्वामिने सर्वमाहरत् । कृष्णोऽपि रथमास्थाय काशीमुपजगाम ह ॥ १० ॥

पौण्ड्रकोऽपि तद्दुयोगमुपलभ्य महारथः । अक्षौहिणीभ्यां संयुक्तो निश्चक्राम पुराद् द्रुतम् ११
 तस्य काशिपतिर्मित्रं पार्थिवग्राहोऽन्वयान्नुप । अक्षौहिणीभिस्त्रिभिरपयत् पौण्ड्रकं हरिः ॥ १२ ॥
 शङ्कर्यसिगदाद्याङ्गश्रीवत्साद्युपलक्षितम् । विभ्राणं कौस्तुभमणिं वनमालविभूषितम् ॥ १३ ॥
 कौशेयवामसी पीते वसानं गरुडध्वजम् । अमूल्यमौल्याभरणं स्फुरन्मकरकुण्डलम् ॥ १४ ॥
 दृष्ट्वा तनात्मनस्तुन्ययेपं कृत्रिममास्थितम् । यथा नटं रङ्गगतं विजहास भृशं हरिः ॥ १५ ॥
 शूलैर्गदाभिः परिधैः शक्यत्प्रतिप्रामतोर्मरः । अग्निभिः पट्टिशैर्बाणैः प्राहरत्परयो हरिम् ॥ १६ ॥
 कृष्णस्तु तत्रोण्टककाशिराजयोर्वलं गजस्यन्दनवाजिपत्तितम् ।
 गदामिचक्रेषुभिरार्दयद् भृशं यथा युगान्ते हुतभुक् पृथक् प्रजाः ॥ १७ ॥
 आयोधनं तद्रथवाजिकुञ्जरद्विपत्त्वगोष्ठैररिणावखण्डितैः ।
 वभौ चित्तं मोदयद् मनस्विनामाक्रोडनं भूतपतेरिवोत्थणम् ॥ १८ ॥
 अथाह पौण्ड्रं शौरिभो भोः पौण्ड्रकयद् भवान् । दूतवारयेन मामाह तान्यन्नाण्युत्सृजामि ते ॥ १९ ॥
 त्याजयिष्येऽभिषानं मे यत् त्वयाज मृषा धृतम् । व्रजामि शरणं तेऽद्य यदि नेच्छामि संयुगम् ॥ २० ॥
 इति भिष्वा धित्वार्णोर्विरयोऽकृत्य पौण्ड्रकम् । शिगेऽवृश्चद् रथाङ्गेन वज्रेणेन्द्रो यथागिरैः ॥ २१ ॥
 तथाकाशिपतेः कायाच्चिर उत्कृत्य पत्रिभिः । न्यपातयत् काशिपुर्या पद्मकोशमिवानिलः ॥ २२ ॥
 एवं मत्सरिणं हत्वा पौण्ड्रं ममलं हरिः । द्वारकामाविशत् सिद्धैर्गीयमानकथामृतः ॥ २३ ॥
 स नित्यं भगवद्दयानप्रपन्नस्तारिलयन्धनः । विभ्राणश्च हरे राजन्स्वरूपं तन्मयोऽभवत् ॥ २४ ॥
 शिरः पतितमात्रेण्य राजद्वाग्ं सङ्कुण्डलम् । किमिदं कस्य वा वक्त्रमिति संशिदियरेजनाः ॥ २५ ॥
 राज्ञः काशिपतेर्जात्या महिष्यः पुत्रवान्धवाः । पौगश्च हा हता राजन् नाथ नाथेति प्राकदन् ॥ २६ ॥
 सुदक्षिणास्तस्य नुतः कृत्वा मन्त्याविधिं पितुः । निहत्य पितृहन्तारं यास्याम्यत्रचित्तिं पितुः ॥ २७ ॥
 इत्यात्मनाभिमन्थाय मोगाभ्यायो मरुक्षरम् । सुदक्षिणोऽर्चयामास परमेण समाधिना ॥ २८ ॥
 प्रीतोऽविमुक्ते भगवांस्तस्मै वरमदाद् भवः । पितृहन्तृवधोपायं स वज्रे वरमीप्सितम् ॥ २९ ॥
 दक्षिणाग्निं पश्चर ब्राह्मणैः सन्नमृत्यिजम् । अभिचारविधानेन स चाग्निः प्रमथैर्वृतः ॥ ३० ॥
 साधयिष्यति मङ्गलमन्नलापये प्रयोजितः । इत्यादिष्टस्तथा चक्रे कृष्णायाभिचरन् व्रती ॥ ३१ ॥
 ततोऽग्निकथितः कुण्डान्मूर्तिमानतिर्भाषणः । तप्तताम्रशिव्यादमभुरक्षारोद्दारिलोचनः ॥ ३२ ॥
 दंष्ट्रोप्रभ्रुकुटीदण्डकटोरास्यः स्वजिह्वा । आलिहन् सुष्णिणी नम्रो विधुन्वांस्त्रिशिखं ज्वलन् ३३
 पद्भ्या तालप्रमाणाभ्यां कम्पयन्नवनीतलम् । सोऽभ्यधावद् वृत्तो भूतैर्द्वारकां प्रदहन् दिशः ॥ ३४ ॥
 तमाभिचारदहनमायान्तं द्वारकौरुमः । विलोक्य तत्रसुः सर्वे चनदाहे मृगा यथा ॥ ३५ ॥
 अशैः सभाया क्रोडन्तं भगवन्तं भयातुराः । प्राहि त्राहि त्रिलोकेश वह्नेः प्रदहतः पुरम् ॥ ३६ ॥
 श्रुत्वा तन्ननवेऽन्यं दृष्ट्वा स्वानां च साध्वसम् । शरण्यः सम्प्रहस्याह मां भैष्टेत्यवितास्म्यहम् ॥ ३७ ॥

सर्वस्यान्तर्बहिःसाक्षी कृत्यां माहेश्वरीं विभुः । विज्ञाय तद्विधातार्यं पार्श्वस्थं चक्रमादिशत् ॥३८॥

तत् सूर्यकोटिप्रतिमं सुदर्शनं जाञ्चल्यमानं प्रलयानलप्रभम् ।

स्वतेजसा खं ककुभोऽथ रोदसी चक्रं मुकुन्दास्त्रमथाग्निमादयत् ॥ ३९ ॥

कृत्यानलः प्रतिहतः स रथाङ्गपाणेरस्त्रौजसा स नृप भग्नमुखो निवृत्तः ।

वाराणसीं परिसमेत्य सुदक्षिणं तं सर्त्विग्जनं समदहत् स्वकृतोऽभिचारः ॥ ४० ॥

चक्रं च विष्णोस्तदनुप्रविष्टं वाराणसीं साष्टसमालयापणाम् ।

सगोपुराट्टालककोष्ठसङ्कुलां सकोशहस्त्यश्वरथान्नशालाम् ॥ ४१ ॥

दग्ध्वा वाराणसीं सर्वो विष्णोश्चक्रं सुदर्शनम् । भूयः पार्श्वमुपातिष्ठत् कृष्णस्याक्लिष्टकर्मणः ॥४२॥

य एतच्छ्रावयेन्मर्त्यं उत्तमश्लोकविक्रमम् । समाहितो वा शृणुयात् सर्वपापैः प्रमुच्यते ॥४३॥

इति श्रीमद्भागवते महापुराणे दशमस्कन्धे उत्तरार्धे पौण्ड्रकादिवधो नाम षट्पष्टितमोऽध्यायः ॥६६॥

अथ सप्तपष्टितमोऽध्यायः

राजोवाच

भूयोऽहं श्रोतुमिच्छामि रामस्याद्भुतकर्मणः । अनन्तस्याप्रमेयस्य यदन्यत् कृतवान् प्रभुः ॥ १ ॥

श्रीशुक उवाच

नरकस्य सखा कश्चिद् द्विविदो नाम वानरः । सुग्रीवसच्चिवः सोऽथ भ्राता मैन्दस्य वीर्यवान् ॥ २ ॥

सख्युः सोऽपचितिं कुर्वन् वानरो राष्ट्रविष्टवम् । पुरग्रामाकरान् घोषानदहद् वह्निमुत्सृजन् ॥ ३ ॥

क्वचित् स शैलानुत्पाट्य तैर्देशान् समचूर्णयत् । आनर्तान् सुतरामेव यत्रास्ते मित्रहा हरिः ॥ ४ ॥

क्वचित् समुद्रमध्यस्थो दोर्म्यामुत्क्षिप्य तज्जग्म् । देशान् नागायुतप्राणो वेलाकूलानमजयत् ॥ ५ ॥

आश्रमानृषिमुख्यानां कृत्वा भग्नवनस्पतीन् । अदूषयच्छकृन्मूर्त्रैरग्नीन् वैतानिकान् खलः ॥ ६ ॥

पुरुषान् योषितो दृप्तः क्षमाभृद्द्रोणीगुहासु सः । निक्षिप्य चाप्यघाञ्छैलैः पेशस्कारीव कीटकम् ॥७॥

एवं देशान् विप्रकुर्वन् दूषयंश्च कुलत्रियः । श्रुत्वा सुललितं गीतं गिरिं रैवतकं ययौ ॥ ८ ॥

तत्रापश्यद् यदुपतिं रामं पुष्करमालिनम् । सुदर्शनीयसर्वाङ्गं ललनायूथमध्यगम् ॥ ९ ॥

गायन्तं वारुणीं पीत्वा मदविह्वललोचनम् । विभ्राजमानं वपुषा प्रभिन्नमिव वारणम् ॥१०॥

दुष्टः शाखामृगः शाखामारुढः कम्पयन् द्रुमान् । चक्रे किंकिलाशब्दमात्मानं सम्प्रदर्शयन् ॥११॥

तस्य धार्ष्ट्यं कपेर्वीक्ष्य तरुण्यो जातिचापलाः । हास्यप्रिषाः विजहसुर्वलदेवपरिग्रहाः ॥१२॥

ता हेलयामास कपिभ्रूक्षेपैः सम्मुखादिभिः । दर्शयन् स्वगुदं तासां रामस्य च निरीक्षतः ॥१३॥

तं ग्राग्णा प्राहरत् क्रुद्धो बलः प्रहरतां वरः । स वञ्चयित्वा ग्रावाणं मदिराकलशं कपिः ॥१४॥

शहीत्वा हेलयामास धूर्तस्तं कोपयन् हसन् । निर्भिद्य कलशं दुष्टो वासांस्यास्फालयद् बलम् ॥१५॥

कदर्थाकृत्य बलवान् विप्रचक्रे मदोद्धतः । तं तस्याविनयं दृष्ट्वा देशांश्च तदुपद्रुतान् ॥१६॥
 क्रुद्धो मुसलमादत्त हलं चारिजिघांसया । द्विविदोऽपि महावीर्यः शालमुद्यम्य पाणिना ॥१७॥
 अभ्येत्य तरसा तेन बलं मूर्धन्यताडयत् । तं तु सङ्कर्षणो मूर्ध्नि पतन्तमचलो यया ॥१८॥
 प्रतिजग्राह बलवान् सुनन्देनाहनञ्च तम् । मुसलाहतमस्तिष्को विरेजे रक्तधारया ॥१९॥
 गिरिर्यथा गैरिकथा प्रहारं नातुचिन्तयन् । पुनरन्यं समुत्क्षिप्य कृत्वा निष्पन्नमोजसा ॥२०॥
 तेनाहनत् सुसंक्रुद्धस्तं बलः शतधाच्छिनत् । ततोऽन्येन स्या जप्ने तं चापि शतधाच्छिनत् ॥२१॥
 एवं युष्यन् भगवता भग्रे भग्रे पुनः पुनः । आकृष्य सर्वतो वृक्षान् निर्वृक्षमक्रोद वनम् ॥२२॥
 ततोऽमुञ्चच्छिलावर्षं बलस्योपर्यमर्षितः । तत् सर्वं चूर्णयामास लीलया मुसलायुधः ॥२३॥
 स बाहू तालसङ्काशौ मुष्टीकृत्य कपीश्वरः । आसाद्य रोहिणीपुत्रं ताभ्यां वक्षस्वरूढजत् ॥२४॥
 यादवेन्द्रोऽपि तं दोभ्यां त्यक्त्वा मुसलजङ्गले । जत्रावम्यर्दयत् क्रुद्धः सोऽपतद् रश्मिं वमन् ॥२५॥
 चकम्पे तेन पतता सटङ्कः सवनस्पतिः । पर्वतः कुरुशार्दूल वायुना नौरिवाम्बसि ॥२६॥
 जयशब्दो नमःशब्दः साधु साध्विति चाम्बरे । सुरसिद्धमुनीन्द्राणामासीत् कुसुमवर्षिणाम् ॥२७॥
 एवं निहत्य द्विविदं जगद्व्यतिकरावहम् । संस्तुयमानो भगवान् जनैः स्वपुरमाविशत् ॥२८॥

इति श्रीमद्भागवते महापुराणे पारमहंस्यं संहितायां दशमस्कन्धे उत्तरार्धे द्विविदवधो नाम

सप्तपत्तितमोऽध्यायः ॥ ६७ ॥

अथाष्टपट्टितमोऽध्यायः

श्रीशुक उवाच

दुर्योधनसुतां राजन् लक्ष्मणां समितिञ्जयः । स्वयंवरस्यामहरत् साम्नो जाम्बवतीसुतः ॥ १ ॥
 कौरवाः कुपिता ऊचुर्दुर्विनीतोऽयमर्भकः । कदर्थाकृत्य नः कन्यामकामामहरत् बलात् ॥ २ ॥
 वध्नीतेमं दुर्विनीतं किं करिष्यन्ति वृष्णयः । येऽस्त्वसादोपचितां दत्तां नो मुञ्जते महीम् ॥ ३ ॥
 निग्रहीतं सुतं श्रुत्वा यद्येभ्यन्तीह वृष्णयः । भग्नदर्पाः शर्मं यान्ति प्राणा इव सुसंयताः ॥ ४ ॥
 इति कर्णः शलो भूरियंशकेतुः सुयोधनः । साम्बमारोभिरे वदुं कुरुवृद्धानुमोदिताः ॥ ५ ॥
 दृष्ट्वानुधावतः साम्नो धार्तराष्ट्रान् महारथः । प्रगृह्य रश्मिं चापं तस्यो सिंह इवैकलः ॥ ६ ॥
 तं ते जित्शुक्वः क्रुद्धास्त्रिष्टि तिष्ठेति भाषिणः । आसाद्य धन्विनो वाणैः कर्णाग्रण्यः समाकिरन् ॥ ७ ॥
 सोऽपविद्धः कुशश्रेष्ठ कुरुभिर्यदुगन्दनः । नामृष्यत्तदचिन्त्याभः सिंहः क्षुद्रमृगैरिव ॥ ८ ॥
 विस्फूर्ज्य रश्मिं चापं सर्वान् विव्याध सायकैः । कर्णादीन् षड् रथान् वीरांस्तावन्दिशुंगपत् पृथक् ॥ ९ ॥
 चतुर्भिश्चतुरो वाहानेकैकेन च सारथीन् । रथिनश्च महेष्वासांस्तस्य तत् तेऽन्यपूजयन् ॥ १० ॥
 तं तु ते विरथं चक्रुश्चत्वारश्चतुरो हयान् । एकस्तु सारथि जप्ने चिच्छेदान्यः शरासनम् ॥ ११ ॥
 तं बद्ध्वा विरथीकृत्य कृच्छ्रेण कुरवो युधि । कुमारं स्वस्य कन्यां च स्वपुरं जयिनोऽविसन् ॥ १२ ॥

तच्छ्रुत्वा नारदोऽनेन राजन् सञ्जातमन्यवः । कुरुन् प्रत्युद्यमं चक्रुरग्रसेनप्रचोदिताः ॥१३॥
 सान्त्वयित्वा तु तान् रामः सन्नद्वान् वृष्णिपुङ्गवान् । नैच्छत् कुरूणां वृष्णीनां कलिं कलिमलयपहः १४
 जगाम हास्तिनपुरं रथेनादित्यवर्चसा । ब्राह्मणैः कुलवृद्धैश्च वृतश्चन्द्र इव ग्रहैः ॥१५॥
 गत्वा गजाह्वयं रामो बाह्योपवनमास्थितः । उद्धवं प्रेषयामास घृतराष्ट्रं बुभुत्सया ॥१६॥
 सोऽभिवन्द्याम्बिकापुत्रं भीष्मं द्रोणं च बाहिकम् । दुर्योधनं च विधिवद् राममागतमब्रवीत् ॥१७॥
 तेऽतिप्रीतास्तमाकर्ण्य प्राप्तं राम सुहृत्तमम् । तमर्चयित्वाभिययुः सर्वे मङ्गलाणवः ॥१८॥
 तं सङ्गम्य यथान्यायं गामर्थ्यं च न्यवेदयन् । तेषां ये तत्प्रभावज्ञाः प्रणेषुः शिरसा बलन् ॥१९॥
 बन्धून् कुशलिन्ः श्रुत्वा पृथ्वा शिवमनामयम् । परस्परमयो रामो वमापेऽविक्रवं वचः ॥२०॥
 उग्रसेनः क्षितीश्रेयो यद्व आज्ञापयत् प्रभुः । तदव्यग्रधियः श्रुत्वा कुरव्वं माविलम्बितन् ॥२१॥
 यद् यूयं बहवस्त्वेकं जित्वाधर्मेण धार्मिकम् । अब्रवीताय तन्मृष्ये बन्धूनामैक्यकान्यया ॥२२॥
 वीर्यशौर्यबलोन्नद्धमात्मशक्तिसमं वचः । कुरवो बलदेवस्य निशम्योऽनुः प्रकरोपिताः ॥२३॥
 अहो महच्चित्रमिदं कालगत्या दुरत्यया । आरुहश्चतुष्पानद् वै शिरो मुकुटसेवितम् ॥२४॥
 एते यौनेन सम्बद्धाः सहशय्यासनाशनाः । वृष्णयस्तुल्यतां नीता अस्मद्दृष्टपासनाः ॥२५॥
 चामरव्यजने शङ्खमातपत्रं च पाण्डुरम् । किरीटमासनं शय्यां सुखन्त्यस्मदुपेक्षया ॥२६॥
 अलं यदूनां नरदेवलाञ्छनैर्दानुः प्रतीपैः फणिनामिवाभूत्तम् ।

येऽसत्प्रसादोपचिता हि यादवा आज्ञापयन्त्यद्य गतत्रया वत ॥ २७ ॥

कथमिन्द्रोऽपि कुरुमिर्माध्मद्रोणार्जुनादिभिः । अदत्तमवरन्धीत सिंहप्रक्षमिवोरणः ॥२८॥

श्रीशुक उवाच

जन्मबन्धुश्रियोन्नद्धमदास्ते भरतर्यम् । आश्राद्यरानं दुर्वाच्यमवन्त्याः पुरमाविशन् ॥२९॥
 दृष्ट्वा कुरूणां दौःशील्यं श्रुत्वावाच्यानि चाच्युतः । अबोचत् क्रोयसंरब्धो दुःप्रेश्यः प्रहसन्सुहुः ॥३०॥
 नूनं नानामदोन्नद्धाः शान्तिं नैच्छन्त्यसाधवः । तेषां हि प्रथमो दण्डः पशूनां लुण्ठो यथा ॥३१॥
 अहो यदूनं सुसंरब्धान् कृष्णं च कुपितं शनैः । सान्त्वयित्वाहमेतेषां शममिच्छन्निहागतः ॥३२॥
 त इमे मन्दमतयः कलहाभिरताः स्वलाः । तं मामवशाय सुहुर्दुर्माषान् मानिनोऽनुवन् ॥३३॥
 नोग्रसेनः किल विभुर्मोजवृष्ण्यन्वकेश्वरः । शक्रादयो लोकपाला यस्यादेशानुवर्तिनः ॥३४॥
 सुधर्माऽऽक्रम्यते येन पारिजातोऽमराङ्गविषः । आनीय मुच्यते सोऽसौ न क्लिबान्यासनाहृणः ॥३५॥
 यस्य पादयुगं साक्षात् श्रीरुपास्तेऽस्त्रिलेश्वर । स नार्हति किल श्रीद्यो नरदेवपरिच्छदान् ॥३६॥

यस्याहर्त्रिपङ्कजरजोऽखिललोकपालैर्मौल्युत्तमैर्धृतनुपास्तितोर्यतीर्यम् ।

ब्रह्मा भवोऽहमपि यस्य कलाः कलायाः श्रीश्वोद्धेम चिरमस्य नृपासनं क ॥३७॥

मुञ्जते कुरुमिर्दत्तं भूखण्डं वृष्णयः किल । उपानहः किल क्वयं त्वयं तु कुरवः क्षितः ॥३८॥

अहो ऐश्वर्यमत्तानां मत्तानामिव मानिनाम् । असम्बद्धा गिरो रूक्षाः कः सहेतानुशासिता ॥३९॥
 अद्य निष्कौरवीं पृथ्वीं करिष्यामीत्यमर्षितः । गृहीत्वा हलमुत्तस्यौ दहन्निव जगत्त्रयम् ॥४०॥
 लाङ्गलाग्रेण नगरमुद्धिदार्थं गजाह्वयम् । विचक्रपं स गङ्गायां प्रहरिष्यन्नमर्षितः ॥४१॥
 जलयानमिवाघूर्णं गङ्गायां नगरं पतत् । आकृष्यमाणमालोक्य कौरवा जातसम्भ्रमाः ॥४२॥
 तमेव शरणं जग्मुः सकुटुम्बा जिजीविषवः । सलक्ष्मणं पुरस्कृत्य साम्यं प्राञ्जलयः प्रभुम् ॥४३॥
 राम रामाखिलाधार प्रभावं न विदाम ते । मूढानां नः कुबुद्धीनां क्षन्तुमर्हस्यतिक्रमम् ॥४४॥
 स्थित्युत्पत्त्यप्ययानां त्वमेको हेतुर्निराश्रयः । लोकान् क्रीडनकानीश क्रीडतस्ते वदन्ति हि ॥४५॥
 त्वमेव मूर्धादिमनन्त लोलया भूमण्डलं विभर्षिं सहस्रमूर्धन् ।

अन्ते च यः स्वात्मनि रुद्विश्वः शेषेऽद्वितीयः परिशिष्यमाणः ॥ ४६ ॥

कोपस्तेऽखिलशिक्षार्थं न द्वेषान्न च मत्सरात् । विभ्रतो भगवन् सर्वं स्थितिपालनतत्परः ॥४७॥
 नमस्ते सर्वभूतात्मन् सर्वशक्तिधराव्यय । विश्वकर्मन् नमस्तेऽस्तु त्वां वयं शरणं गताः ॥४८॥

श्रीशुक उवाच

एवं प्रपन्नैः संविग्नैर्वेपमानायनैर्वलः । प्रसादितः सुप्रसन्नो मा भैष्टेत्यभयं ददौ ॥४९॥
 दुर्योधनः पारिवर्हं कुञ्जरान् षष्टिहायनान् । ददौ च द्वादशशतान्ययुतानि तुरङ्गमान् ॥५०॥
 रथानां षट्सहस्राणि रौक्माणां सूर्यवर्चसाम् । दासीनां निष्कक्रण्ठीना सहस्रं दुहितृवत्सलः ॥५१॥
 प्रतिगृह्य तु तत् सर्वं भगवान् सात्वतर्षभः । समुतः सस्तुपः प्रागात् सुहृद्भिरभिनन्दितः ॥५२॥
 ततः प्रविष्टः स्वपुरं हलायुधः समेत्य बन्धूनुरक्तचेतसः ।
 शशंस सर्वं यदुपुङ्गवानां मध्ये सभायां कुरुषु स्वचेष्टितम् ॥ ५३ ॥

अद्यापि च पुरं ह्येतत् सूचयद् रामविक्रमम् । समुन्नतं दक्षिणतो गङ्गायामनुदरयते ॥५४॥
 इति श्रीमद्भागवते महापुराणे पारमहंस्या संहितायां दशमस्कन्धे उत्तरार्धे हास्तिनपुरकर्षणरूपसङ्कर्षणविजयो
 नामाष्टपष्ठितमोऽध्यायः ॥ ६८ ॥

अथैकोनसप्ततितमोऽध्यायः

श्रीशुक उवाच

नरकं निहतं श्रुत्वा तथोद्वाहं च योषिताम् । कृष्णेनैकेन बह्वीनां तद् दिदृक्षुः स्म नारदः ॥ १ ॥
 चित्रं बतैतदेकेन वपुषा युगपत् पृथक् । गृहेषु द्वयष्टसाहस्रं स्त्रिय एक उदावहत् ॥ २ ॥
 इत्युत्सुको द्वारवतीं देवर्षिर्द्रष्टुमागमत् । पुष्पितोपवनारामद्विजालिकुलनादिताम् ॥ ३ ॥
 उत्फुल्लेन्दीवराम्भोजकहारकुमुदोत्पलैः । छुरितेषु सरस्सूचैः कूजितां हंसवारसैः ॥ ४ ॥
 प्रासादलक्ष्मैर्नवभिर्जुष्टां स्फाटिकराजतैः । महामरकतप्रख्यैः स्वर्णरत्नपरिच्छदैः ॥ ५ ॥

विभक्तरथ्यापयचत्वरपणैः शालासमाभी रुचिरां सुराल्यैः ।

संसिकमार्गाङ्गणवीथिदेहर्ली पतत्पताकाध्वजवारितातपाम् ॥ ६ ॥

तस्यामन्तःपुरं श्रीमदर्चितं सर्वधिष्ण्यपैः । हरेः स्वकौशलं यत्र त्वष्ट्रा कात्स्न्येन दर्शितम् ॥ ७ ॥

तत्र षोडशभिः सन्नसहस्रैः समलङ्कृतम् । विवेशैकतमं शौरेः पत्नीनां भवनं महत् ॥ ८ ॥

विष्टब्धं विद्रुमस्तम्भैर्वैदूर्यफलकोत्तमैः । हन्द्रनीलमयैः कुड्यैर्जगत्या चाहतत्विषा ॥ ९ ॥

वितानैर्निर्मितैस्त्वष्ट्रा मुक्तादामविलम्बिभिः । दान्तैरासनपर्यङ्कैर्मण्युत्तमपरिष्कृतैः ॥ १० ॥

दासीभिर्निष्ककण्ठीभिः सुवासोभिरलङ्कृतम् । पुम्भिः सकञ्चुकोष्णीषसुवस्त्रमणिकुण्डलैः ॥ ११ ॥

रत्नप्रदीपनिकरद्युतिभिर्निरस्तध्वान्तं विचित्रवलभीषु शिखण्डिनोऽङ्ग ।

नृत्यन्ति यत्र विहितागुरुधूपमक्षैर्निर्यान्तमीक्ष्य घनबुद्धय उन्नदन्तः ॥ १२ ॥

तस्मिन् समानगुणरूपवयस्सुवेपदासीसहस्रयुतयानुसवं गृहिष्या ।

विप्रो ददर्श चमरव्यजनेन रुक्मदण्डेन सात्वतपतिं परिवीजयन्त्या ॥ १३ ॥

तं सन्निरीक्ष्य भगवान् सहस्रोत्थितः श्रीपर्यङ्कतः सकञ्चमभृतां वरिष्ठः ।

आनम्य पादयुगलं शिरसा किरीटजुष्टेन साङ्गलिरवीविशदासने स्वे ॥ १४ ॥

तस्यावनिच्य चरणौ तदपः स्वमूर्ध्निविभ्रजगद्गुह्यतरोऽपि सतां पतिर्हि ।

ब्रह्मण्यदेव इति यद्गुणनाम युक्तं तस्यैव यच्चरणशौचमशेषतीर्थम् ॥ १५ ॥

सम्पूज्य देवऋषिवर्यमृषिः पुराणो नारायणो नरसखो विधिनोदितेन ।

वाण्याभिभाष्य मितयामृतमिष्टया तं प्राह प्रभो भागवते करवामहे किम् ॥ १६ ॥

नारद उवाच

नैवाद्भुतं त्वयि विभोऽखिललोकनाथे मैत्री जनेषु सकलेषु दमः खलानाम् ।

निःश्रेयसाय हि जगत्स्थितिरक्षणाम्यां स्वैरावतार उरुगाय विदाम सुष्ठु ॥ १७ ॥

दृष्टं तत्राङ्घ्रियुगलं जनतापवर्गं ब्रह्मादिभिर्हृदि विचिन्त्यमगाधबोधैः ।

संसारकूपपतितोत्तरणावलम्बं ध्यायंश्चराम्यनुग्रहाण यथा स्मृतिः स्यात् ॥ १८ ॥

ततोऽन्यदाविशद् गेहं कृष्णपत्न्याः स नारदः । योगेश्वरेश्वरस्याङ्ग योगमायाविवित्सया ॥ १९ ॥

दीव्यन्तमक्षैस्तत्रापि प्रियया चोद्धवेन च । पूजितः परया भक्त्या प्रत्युत्थानासनादिभिः ॥ २० ॥

पृष्टश्चाविदुषेवासौ कदाऽऽयातो भवानिति । क्रियते किं नु पूर्णानामपूर्णैरस्मदादिभिः ॥ २१ ॥

अथापि ब्रूहि नो ब्रह्मन् जन्मैतच्छोभनं कुः । स तु विक्षित उत्थाय तूष्णीमन्यदगाद् गृहम् ॥ २२ ॥

तत्राप्यचष्ट गोविन्दं लालयन्तं सुताञ्छिञ्चन् । ततोऽन्यस्मिन् गृहेऽपश्यन्मज्जनाय कृतोद्यमम् ॥ २३ ॥

जुह्वन्तं च वितानाग्नीन् यजन्तं पञ्चभिर्मन्त्रैः । भोजयन्तं द्विजान् कापि भुञ्जानमवशेषितम् ॥ २४ ॥

कापि सन्ध्यामुपासीनं जपन्तं ब्रह्म वाग्यतम् । एकत्र चासिचर्मम्यां चरन्तमसिवर्त्मसु ॥ २५ ॥

भ्रक्षैर्गजै रथैः कापि विचरन्तं गदाप्रजम् । क्वचिच्छयानं पर्यङ्क्ते स्तूयमानं च वन्दिमिः ॥२६॥
 मन्त्रयन्तं च कस्मिंश्चिन्मन्त्रिभिश्चोद्धवादिभिः । जलक्रीडारतं कापि वारमुख्याबलानृतम् ॥२७॥
 कुत्रचिद् द्विजमुख्येभ्यो ददतं गाः स्वलङ्कृताः । इतिहासपुराणानि शृण्वन्तं मङ्गलानि च ॥२८॥
 हसन्तं हास्यकथया कदाचित् प्रियया गृहे । कापि धर्मं सेवमानमर्थकामौ च कुत्रचित् ॥२९॥
 ध्यायन्तमेकमासीनं पुरुषं प्रकृतेः परम् । शुश्रूषन्तं गुरुन् कापि कामैर्भोगैः सपर्यया ॥३०॥
 कुर्वन्तं विग्रहं कैश्चित् सन्धि चान्यत्र केशवम् । कुत्रापि सह रामेण चिन्तयन्तं सतां शिवम् ॥३१॥
 पुत्राणां दुहितॄणां च काले विधुपयापनम् । दारैर्वरैस्तत्सदृशैः कल्पयन्तं विभूतिभिः ॥३२॥
 प्रस्थापनोपानयनैरपत्यानां महोत्सवान् । वीक्ष्य योगेश्वरेशस्य येषां लोका विस्मिरे ॥३३॥
 यजन्तं सकलान् देवान् कापि ऋतुभिरुज्जितैः । पूर्तयन्तं क्वचिद् धर्मं कूपारामालयादिभिः ॥३४॥
 चरन्तं मृगायां कापि हयमारुह्य सैन्यवम् । घ्नन्तं ततः पशून् मेघ्यान् परीतं यदुपुङ्गवैः ॥३५॥
 अव्यक्तलिङ्गं प्रकृतिष्वन्तःपुरगृहादिषु । क्वचिच्चरन्तं योगेशं तत्तद्भावबुभुत्सया ॥३६॥
 अयोवाच हृषीकेशं नारदः प्रहसन्निव । योगमायोदयं वीक्ष्य मानुषीमीयुषो गतिम् ॥३७॥
 विदाम योगमायास्ते दुर्दृशा अपि मायिनाम् । योगेश्वरात्मन् निर्भाता भवत्यादनिषेवया ॥३८॥
 अनुजानीहि मां देव लोकांस्ते यशसाऽऽप्स्युतान् । पर्यटामि तवोद्गायन् लीलां भुवनपावनीम् ॥३९॥

श्रीभगवानुवाच

ब्रह्मन् धर्मस्य वक्ताहं कर्ता तदनुमोदिता । तच्छिक्षयँल्लोकमिममास्थितः पुत्र मा खिदः ॥४०॥

श्रीशुक उवाच

इत्याचरन्तं सद्धर्मान् पावनान् गृहमेधिनाम् । तमेव सर्वगेहेषु सन्तमेकं ददर्श ह ॥४१॥
 कृष्णस्यानन्तवीर्यस्य योगमायामहोदयम् । मुहुर्दृष्ट्वा ऋषिरभूद् विस्मितो जातकौतुकः ॥४२॥
 इत्यर्थकामधर्मेषु कृष्णेन श्रद्धितात्मना । सभ्यक् सभाजितः प्रीतस्तमेवानुस्मरन् ययौ ॥४३॥
 एवं मनुष्यपदवीमनुवर्तमानो नारायणोऽखिलमवाय गृहीतशक्तिः ।
 रेमेऽङ्ग पोडशसहस्रवराङ्गनानां सत्रीडसौहृदनिरीक्षणहासजुष्टः ॥ ४४ ॥
 यानीह विश्वविलयोद्भववृत्तिहेतुः कर्माण्यनन्यविषयाणि हरिश्चकार ।
 यस्त्वङ्ग गायति शृणोत्यनुमोदते वा भक्तिर्भवेद् भगवति ह्यपवर्गमार्गो ॥ ४५ ॥

इति श्रीमद्भागवते महापुराणे पारमहंस्यां संहितायां दशमस्कन्धे उत्तरार्धे कृष्णगाहंस्थ्यदर्शनं

नामैकोनसप्ततितमोऽध्यायः ॥ ६९ ॥

अथ सप्ततितमोऽध्यायः

श्रीशुक उवाच

अथोषस्युपवृत्तायां कुक्कुटान् कूजतोऽशपन् । गृहीतकण्ठयः पतिभिर्माष्व्यो विरहातुराः ॥ १ ॥
 श्यांस्यरुक्वन् कृष्णं बोधयन्तीव वन्दिनः । गायत्स्वलिङ्गनिद्राणि मन्दारवनवायुभिः ॥ २ ॥

मुहूर्तं तं तु वैदर्भी नामृष्यदतिशोभनम् । परिरम्भणविदलेपात् प्रियबाह्वन्तरं गता ॥३॥

ब्राह्मे मुहूर्तं उत्थाय वार्युपसृष्ट्य माधवः । दध्यौ प्रसन्नकरण आत्मानं तमसः परम् ॥४॥

एकं स्वयंज्योतिरनन्यमव्ययं स्वसंस्थया नित्यनिरस्तकल्मषम् ।

ब्रह्माख्यमस्योद्भवनाद्देतुभिः स्वशक्तिभिर्लक्षितभावनिर्गृहीतम् ॥ ५ ॥

अथाप्लुतोऽम्भस्यमन्त्रे यथाविधि क्रियाकलापं परिधाय वाससी ।

चकार सन्ध्योपगमादि सत्तमो हुतानलो ब्रह्म जज्ञाप वाग्यतः ॥ ६ ॥

उपस्थायार्कमुद्यन्तं तर्पयित्वाऽऽत्मनः कलाः । देवानृषीन् पितॄन् बृहदान् विप्रानभ्यर्च्य चात्मवान् ७

धेनूनां रुक्मशृङ्गीणां साध्वीनां मौक्तिकस्रजाम् । पयस्विनीनां गृथीनां सवत्मानां सुवाससाम् ॥ ८ ॥

ददौ रूप्यखुराग्राणां क्षौमाजिनतिलैः सह । अलङ्कृत्यो विप्रेभ्यो ब्रह्मं ब्रह्मं दिने दिने ॥ ९ ॥

गोविप्रदेवतावृद्धगुरून् भूतानि सर्वशः । नमस्कृत्यात्मसम्भूतीर्मङ्गलानि समसृष्टान् ॥ १० ॥

आत्मानं भूपयामास नरलोकविभूषणम् । वासोभिर्भूषणैः स्वीर्यैदिव्यस्रगनुलेपनैः ॥ ११ ॥

अवेक्ष्याज्यं तथाऽऽदर्शं गोवृषद्विजदेवताः । कामांश्च सर्ववर्णानां पौरान्तःपुरचारिणाम् ।

प्रदाप्य प्रकृतीः कामैः प्रतोप्य प्रत्यनन्दत ॥ १२ ॥

संविभज्याग्रतो विप्रान् सकृताम्बूलानुलेपनैः । सुहृदः प्रकृतीर्दारानुपायुङ्क्त ततः स्वयम् ॥ १३ ॥

तावत् सूत उपानीय स्यन्दनं परमाद्भुतम् । सुग्रीवाद्यैर्हयैर्युक्तं प्रणम्यावस्थितोऽग्रतः ॥ १४ ॥

गृहीत्वा पाणिना पाणी सारथेस्तमथारुहत् । सात्यक्युद्धवसंयुक्तः पूर्वाद्रिमिव भास्करः ॥ १५ ॥

ईक्षितोऽन्तःपुरस्त्रोणा सत्रीडप्रेमवीक्षितैः । कृच्छ्राद् विसृष्टो निरगाज्जातहासो हरन् मनः ॥ १६ ॥

सुघर्माख्यां समां सर्वैर्गृष्णिभिः परिवारितः । प्राविशद् यन्निविष्टानां न सन्त्यङ्गप्रह्वर्मयः ॥ १७ ॥

तत्रोपविष्टः परमासने विभुर्वभौ स्वभासा ककुभोऽवभासयन् ।

वृत्तो नृसिंहैर्यदुभिर्यदूत्तमो यथोद्भुराजो दिवि तारकागणैः ॥ १८ ॥

तत्रोपमन्त्रिणो राजन् नानाहास्यरसैर्विभुम् । उपतस्थुर्नटाचार्या नर्तक्यस्ताण्डवैः पृथक् ॥ १९ ॥

मृदङ्गवीणासुरजवेणुतालदरस्वनैः । ननृतुर्जगुस्तुष्टुश्व सूनमागधत्रन्दिनः ॥ २० ॥

तत्राहुर्बाह्वणाः केचिदासीना ब्रह्मवादिनः । पूर्वेषां पुण्ययशसां राज्ञां चाकथयन् कथाः ॥ २१ ॥

तत्रैकः पुरुषो राजन्नागतोऽपूर्वदर्शनः । विज्ञापितो भगवते प्रतीहारैः प्रवेक्षितः ॥ २२ ॥

स नमस्कृत्य कृष्णाय परेशाय कृताञ्जलिः । राज्ञामावेदयद् दुःखं जरासन्धनिरोधजम् ॥ २३ ॥

ये च दिग्विजये तस्य सन्नतिं न ययुर्नृपाः । प्रसह्य रुद्धास्तेनासन्नयुते द्वे गिरिव्रजे ॥ २४ ॥

कृष्ण कृष्णाप्रमेयात्मन् प्रसन्नमयमञ्जन । वयं त्वां शरणं यामो भवमीताः पृथग्विधयः ॥ २५ ॥

। . लोको विकर्मनिरतः कुशले प्रमत्तः कर्मण्ययं त्वद्दुदिते भवदर्चने स्वे ।

। . यंस्तावदस्य बलत्रानिह जीविताद्यां सद्यश्छिनत्यनिमिषाय नमोऽस्तु तस्मै ॥ २६ ॥

लोके भवाङ्गदिनः कल्यावतीर्णः सद्रक्षणाय खलनिग्रहणाय चान्यः ।
 कश्चित् त्वदीयमतियाति निदेशमीश किं वा जनः स्वकृतमृच्छति तत्र विद्मः ॥ २७ ॥
 स्वप्रायितं नृपसुखं परतन्त्रमीश शश्वद्भयेन मृतकेन धुरं वहामः ।
 हित्वा तदात्मनि सुखं त्वदनीहलभ्यं क्लिश्यामहेऽतिकृपणास्तव माययेह ॥ २८ ॥
 तन्नो भवान् प्रणतशोकहराद्भ्रियुग्मो बद्धान् वियुह्स्व मगघाह्वयकर्मपाशात् ।
 यो भूमुजोऽयुतमतङ्गजवीर्यमेको विभ्रद् करोध भवने मृगराडिवावीः ॥ २९ ॥
 यो वै त्वया द्विनवकृत्व उदात्तचक्र भग्नो मृधे खलु भवन्तमनन्तवीर्यम् ।
 जित्वा नृलोकनिरतं सकृदूढदर्पो युष्मत्प्रजा रुजति नोऽजित तद् विधेहि ॥ ३० ॥

दूत उवाच

अति मागधसंरुद्धा भवद्दर्शनकाङ्क्षिणः । प्रपन्नाः पादमूलं ते दीनानां शं विधीयताम् ॥ ३१ ॥

श्रीशुक उवाच

जदूते नृवत्येवं देवर्षिः परमद्युतिः । विभ्रत् पिङ्गजटाभारं प्रादुरासीद् यथा रविः ॥ ३२ ॥
 दृष्ट्वा भगवान् कृष्णः सर्वलोकेश्वरेश्वरः । ववन्द उरियतः शीर्ष्णां ससभ्यः सानुगो मुदा ॥ ३३ ॥
 समाजयित्वा विधिवत् कृतासनपरिग्रहम् । नभाषे सन्नतैर्वाक्यैः श्रद्धया तर्पयन् मुनिम् ॥ ३४ ॥
 अपि खिदद्य लोकानां त्रयाणामकुतोभयम् । ननु भूयान् भगवतो लोकान् पर्यटतो गुणः ॥ ३५ ॥
 न हि तेऽविदितं किञ्चिल्लोकेष्वीश्वरकर्तृषु । अथ पृच्छामहे युष्मान् पाण्डवानां चिकीर्षितम् ३६

श्रीनारद उवाच

दृष्ट्वा मया ते बहुशो दुरत्यया माया विभो विश्वसृजश्च मायिनः ।
 भूतेषु भूमंश्वरतः स्वशक्तिभिर्वहेरिवच्छन्नरुचो न मेऽद्भुतम् ॥ ३७ ॥
 तवेहितं कोऽर्हति साधु वेदितुं स्वमाययेदं सृजतो नियच्छतः ।
 यद् विद्यमानात्मतयावभासते तस्मै नमस्ते स्वविलक्षणात्मने ॥ ३८ ॥
 जीवस्य यः संसरतो विमोक्षणं न जानतोऽनर्थवहाञ्छरीरतः ।
 लीलावतारैः स्वयशःप्रदीपकं प्राज्वालयत् त्वा तमहं प्रपद्ये ॥ ३९ ॥

अथाप्याश्रावये ब्रह्म नरलोकाविडम्बनम् । राज्ञःपैतृष्वसेयस्य भक्तस्य च चिकीर्षितम् ॥ ४० ॥
 यक्ष्यति त्वां मखेन्द्रेण राजसूयेन पाण्डवः । पारमेष्ठ्यकामो नृपतिस्तद् भवाननुमोदताम् ॥ ४१ ॥
 तस्मिन् देव क्रतुरवे भवन्तं वै सुरादयः । दिदृक्षवः समेष्यन्ति राजानश्च यशस्विनः ॥ ४२ ॥
 श्रवणात् कीर्तनाद् ध्यानात् पूयन्तेऽन्तेवसायिनः । तव ब्रह्ममयस्येश किमुतेक्षाभिर्मर्दिनः ॥ ४३ ॥
 यस्यामलं दिवि यशः प्रथितं रसायां भूमौ च ते भुवनमङ्गल दिग्वितानम् ।
 मन्दाकिनीति दिवि भोगवतीति चाधो गङ्गेति चेह चरणाश्व पुनाति विश्वम् ॥ ४४ ॥

श्रीशुक उवाच

तत्र तेष्वात्मपक्षेष्वरहस्यसु विजिगीषया । वाचःपेयैः स्यन् भृत्यमुद्वं प्राह केशवः ॥४५॥

श्रीभगवानुवाच

त्वं हि नः परमं चक्षुः सुहृन्मन्त्रार्थतत्त्ववित् । तथात्र ब्रूह्यनुद्येवं श्रद्धयः करवाम तत् ॥४६॥

इत्युपामन्त्रितो भर्त्रा सर्वज्ञेनापि मुग्धवत् । निदेशं शिरसाऽऽघाय उद्वहः प्रत्यमापत् ॥४७॥

इति श्रीमद्भागवते महापुराणे पारमहंसां संहितायां दशमस्कन्धे चत्तराशे भगवद्गीतान्विते

सप्ततितमोऽध्यायः ॥ ७० ॥

अथैकसप्ततितमोऽध्यायः

श्रीशुक उवाच

इत्युदीरितमाकर्ण्य देवपेंसद्ववोऽत्रवीत् । सम्यानां मतमाज्ञाय कृष्णस्य च महामतिः ॥ १ ॥

उद्वह उवाच

यदुक्तमृषिणा देव सान्निव्यं यक्ष्यतस्त्वया । कार्यं पैतृष्वसेयस्य रक्षा च शरणैषिणाम् ॥ २ ॥

यष्टव्यं राजसूयेन दिक्चक्रजयिना विभो । अतो जरासुनजय उभयार्थो मतो मम ॥ ३ ॥

अस्माकं च महानर्यो ह्येतेनैव भविष्यति । यशश्च तव गोविन्द राज्ञो बद्धान् विमुञ्चतः ॥ ४ ॥

स वै दुर्विषहो राजा नागायुतसमो ब्रह्मे । बलिनामपि चान्येषां भीमं समबलं विना ॥ ५ ॥

द्वैरथे स तु जेतव्यो मा शताक्षौहिणीयुतः । ब्रह्मण्योऽभ्यर्थितो विप्रैर्न प्रत्याख्याति कर्हिचित् ६

ब्रह्मवेषधरो गत्वा तं भिक्षेत वृकोदरः । हनिष्यति न सन्देहो द्वैरथे तत्र सन्निधौ ॥ ७ ॥

निमित्तं परमीशस्य विश्वसर्गनिरोधयोः । हिरण्यगर्भः शर्वश्च काल्स्थानपिणक्तव ॥ ८ ॥

गायन्ति ते विशदकर्म गृहेषु देव्यो राज्ञां स्वशत्रुवधमात्मविमोक्षणं च ।

गोप्यश्च कुक्षरपतेर्जनकात्मजायाः पित्रोश्च लब्धशरणा मुनयो वयं च ॥ ९ ॥

जरासन्धवधः कृष्ण भूर्यर्यायोपकल्पते । प्रायः पाकृत्रिपाकेन तव चाभिमतः क्रतुः ॥ १० ॥

श्रीशुक उवाच

इत्युद्वहवचो राजन् सर्वतोमद्रमच्युतम् । देवपरिर्वदुवृद्धाश्च कृष्णश्च प्रत्यपूजयन् ॥ ११ ॥

अथादिशत् प्रयाणाय भगवान् देवकीसुतः । भृत्यान् दावकृजैत्रादीननुज्ञाप्य गुरुन् विमुः ॥ १२ ॥

निर्गम्यावरोधान् स्वान् ससुतान् सपरिच्छदान् । सङ्कर्षणमनुज्ञाप्य यदुराजं च शत्रुहन् ।

सूतोपनीतं स्वरथमारुहद् गवडञ्चजम् ॥ १३ ॥

ततो रथद्विपमटसादिनायकैः कराल्या परिवृत आत्मसेनया ।

मृदङ्गमेर्यानकदाङ्गुगोलुसैः प्रघोषघोषितककुमो निराक्रमत् ॥ १४ ॥

नृवाजिकंश्चन्द्रनिविकाभिरच्युतं सहात्मजाः पतिमनु सुव्रता ययुः ।

वराम्बराभरणविलेपनलजः सुसंवृता नृभिरसिचर्मपाणिभिः ॥ १५ ॥

नरोद्गोमहिषखराश्वतर्यनःकरेणुभिः परिजनवारयोषितः ।

स्वलङ्कृताः कटकुटिकम्बलाम्बराद्युपस्करा ययुरधियुज्य सर्वतः ॥ १६ ॥

बलं वृहदध्वजपटच्छत्रचामरैर्वरायुधाभरणकिरीटवर्मभिः ।

दिवांशुभिस्तुमुलरवं बभौ रवेर्यथार्णवः क्षुभिततिमिङ्गिलोर्मिभिः ॥ १७ ॥

अथो मुनिर्यदुपतिना सभाजितः प्रणम्य तं हृदि विदधद् विहायसा ।

निशम्य तदव्यवसितमाहृताहृणो मुकुन्दसन्दर्शननिर्वृतेन्द्रियः ॥ १८ ॥

राजदूतमुवाचेदं भगवान् प्रीणयन् गिरा । मा भैष्ट दूत भद्रं वो घातयिष्यामि मागधम् ॥ १९ ॥

इत्युक्तः प्रस्थितो दूतो यथावदवदन्नुपान् । तेऽपि सन्दर्शनं शौरैः प्रत्यैक्षन् यन्मुमुक्षवः ॥ २० ॥

आनर्तसौवीरमरुंस्तीर्त्वा विनशानं हरिः । गिरीन् नदीरतीयाय पुरग्रामत्रजाकरान् ॥ २१ ॥

ततो दृषदतीं तीर्त्वा मुकुन्दोऽथ सरस्वतीम् । पञ्चालानथ मत्स्यैश्चक्रप्रस्थमयागमत् ॥ २२ ॥

तमुपागतमाकर्ण्य प्रीतो दुर्दर्शनं नृणाम् । अजातशत्रुर्निरगात् सोपाध्यायः सुहृद्बृहत् ॥ २३ ॥

गीतवादित्रघोषेण ब्रह्मघोषेण भूयसा । अभ्ययात् स हृषीकेशं प्राणाः प्राणमिवाहतः । २४ ॥

दृष्ट्वा विक्लिन्नहृदयः कृष्णं स्नेहेन पाण्डवः । चिराद् दृष्टं प्रियतमं सस्वजेऽथ पुनः पुनः ॥ २५ ॥

दोर्म्यां परिष्वज्य रमामलालयं मुकुन्दगात्रं नृपतिर्हताशुभः ।

लेभे परां निर्धृतिमश्रुलोचनो हृष्यत्तनुर्विस्मृतलोक्विभ्रमः ॥ २६ ॥

तं मातुलेयं परिरभ्य निर्धृतो भीमः स्सयन् प्रेमजवाकुलेन्द्रियः ।

यमौ किरीटी च सुहृत्तमं मुदा प्रवृद्धवाष्पाः परिरेभिरेऽच्युतम् ॥ २७ ॥

अर्जुनेन परिष्वक्तो यमाम्यामभिवादितः । ब्राह्मणेभ्यो नमस्कृत्य वृद्धेभ्यश्च यथार्हतः ॥ २८ ॥

मानितो मानयामास कुरुसञ्जयकैक्यान् । सूतमागधगन्धर्वा वन्दिनश्चोपमन्त्रिणः ॥ २९ ॥

मृदङ्गशङ्खपटहवीणापणवगोमुखैः । ब्राह्मणाश्चारविन्दाक्षं तुष्टुधुर्ननृतुर्जगुः ॥ ३० ॥

एवं सुहृद्भिः पर्यस्तः पुण्यश्लोकशिखामणिः । संस्तूयमानो भगवान् विवेशालङ्कृतं पुरम् ॥ ३१ ॥

संसिक्तवर्त्म करिणां मदगन्धतोयैश्चित्रध्वजैः कनकतोरणपूर्णकुम्भैः ।

मृष्टात्मभिर्नवदुकूलविभूषणस्रग्गन्धैर्नृभिर्युवतिभिश्च विराजमानम् ॥ ३२ ॥

उद्दीप्तदीपवलिभिः प्रतिसन्नजालनिर्यातधूपरुचिरं विलसत्पताकम् ।

मूर्धन्यहेमकलशै रजतोरुशृङ्गैर्जुष्टं ददर्श भवनैः कुरुराजधाम ॥ ३३ ॥

प्राप्तं निशम्य नरलोचनपानपात्रमौत्सुक्यविक्षलितकेशदुकूलबन्धाः ।

सद्यो विसृज्य गृहकर्म पतींश्च तल्पे द्रष्टुं ययुर्युवतयः स्स नरेन्द्रमार्गं ॥ ३४ ॥

तास्मिन् सुसङ्कुल इभाश्वरयद्विपद्भिः कृष्णं सभार्यमुपलभ्य गृहाधिरुदाः ।

नार्यो विकीर्य कुसुमैर्मनसोपगुह्य सुस्वागतं विदधुरुत्सयवीक्षितेन ॥ ३५ ॥

ऊचुः स्त्रियः पथि निरीक्ष्य मुकुन्दपत्नीस्तारा यथोद्भुपसहाः किमकार्यमृभिः ।

यच्चक्षुषां पुरुषमौलिर्दारहासलीलावलोककलयोत्सवमातनोति ॥३६॥

तत्र तत्रोपसङ्गम्य पौरा मङ्गलपाणयः । चक्रुः सपर्या कृष्णाय श्रेणीमुख्या हतैनसः ॥३७॥
 अन्तःपुरजनैः प्रीत्या मुकुन्दः फुल्ललोचनैः । ससंभ्रमैरभ्युपेतः प्राविशद् राजमन्दिरम् ॥३८॥
 पृथा विलोक्य भ्रात्रेयं कृष्णं त्रिभुवनेश्वरम् । प्रीतात्मोत्थाय पर्यङ्कात् सस्तुषा परिषस्वजे ॥३९॥
 गोविन्दं गृहमानीय देवदेवेशमादृतः । पूजायां नाविदत् कृत्यं प्रमोदोपहतो नृपः ॥४०॥
 पितृष्वसुर्गुरुस्त्रीणां कृष्णश्चक्रोऽभिवादनम् । स्वयं च कृष्णया राजन् भगिन्या चाभिवन्दितः ॥
 श्वश्र्वा सञ्चोदिता कृष्णा कृष्णपत्नीश्च सर्वशः । आनर्चं रुक्मिणीं सत्यां मद्रां जाम्बवतीं तथा ॥४१॥
 कालिन्दीं मित्रविन्दां च शैब्यां नाम्नाजित्तां सतीम् । अन्याश्चाम्यागता यास्तु वासःसख्यण्डनादिभिः ॥
 सुखं निवासयामास धर्मराजो जनार्दनम् । ससैन्यं सानुगामात्यं सभार्यं च नवं नवम् ॥४४॥
 तर्पयित्वा खाण्डवेन वह्निं फाल्गुनसंयुतः । मोचयित्वा मयं येन राशे दिव्या सभा कृता ॥४५॥
 उवास कतिचिन्मासान् राज्ञः प्रियचिकीर्षया । विहरन् रथमारुह्य फाल्गुनेन भटैर्वृतः ॥४६॥

इति श्रीमद्भागवते महापुराणे पारमहंसां संहितायां दशमस्कन्धे उत्तरार्धे कृष्णस्येन्द्रप्रसंगमनं

नामैकसप्ततितमोऽध्यायः ॥७२॥

अथ द्विसप्ततितमोऽध्यायः

श्रीशुक उवाच

एकदा तु सभामध्य आस्थितो मुनिभिर्वृतः । ब्राह्मणैः क्षत्रियैर्वैश्यैर्भ्रातृमिश्र युधिष्ठिरः ॥ १ ॥
 आचार्यैः कुलवृद्धैश्च ज्ञातिसम्बन्धिवान्धवैः । शृण्वतामेव चैतेषामामाष्येदमुवाच ह ॥ २ ॥

युधिष्ठिर उवाच

ऋतुराजेन गोविन्द राजसूयेन पावनीः । यस्ये विभूतीर्भवतस्तत् सम्पादय नः प्रमो ॥ ३ ॥
 त्वत्पादुके अविरतं परि ये चरन्ति ध्यायन्त्यभद्रनशने शुचयो गृणन्ति ।
 विन्दन्ति ते कमलनाभ भवापवर्गमाशासते यदि त आशिष ईश नान्ये ॥ ४ ॥
 तद् देवदेवभवतश्चरणारविन्दसेवानुभावमिह पश्यतु लोक एषः ।
 ये त्वां भजन्ति न भजन्त्युत वोभयेषां निष्ठां प्रदर्शय विभो कुरुसुखयानाम् ॥ ५ ॥
 न ब्रह्मणः स्वपरभेदमतिस्तव स्यात् सर्वात्मनः समदृशः स्वसुखानुभूतेः ।
 संसेवतां सुरतरोरिव ते प्रसादः सेवानुरूपमुदयो न विपर्ययोऽत्र ॥ ६ ॥

श्रीभगवानुवाच

सम्यग् व्यवसितं राजन् भवता शत्रुकर्शन । कल्याणी येन ते कीर्तिलोकाननुभविष्यति ॥ ७ ॥
 ऋषीणां पितृदेवानां सुहृदामपि नः प्रमो । सर्वेषामपि भूतानामीप्सितः ऋतुराज्यम् ॥ ८ ॥

विजित्य नृपतीन् सर्वान् कृत्वा च जगतीं वशे । सम्भृत्य सर्वसम्भारानाहरस्व महाक्रतुम् ॥ ९ ॥
एते ते भ्रातरो राजन् लोकपालांशसम्भवाः । जितोऽस्म्यात्मवता तेऽहं दुर्जयो योऽकृतात्मभिः १०
न कश्चिन्मत्सरं लोके तेजसा यशसा श्रिया । विभूतिभिर्वाभिभवेद् देवोऽपि किमु पार्थिवः ॥ ११ ॥

श्रीशुक उवाच

निशम्य भगवद्गीतं प्रीतः फुल्लमुखाम्बुजः । भ्रातृन् दिग्विजयेऽयुङ्क्त विष्णुतेजोपर्वहितान् १२
सहदेवं दक्षिणस्यामादिशत् सह सृञ्जयैः । दिशि प्रतीच्यां नकुलमुदीच्यां सव्यसाचिनम् ।

प्राच्यां वृकोदरं मत्स्यैः कैकयैः सह मद्रकैः ॥ १३ ॥

ते त्रिजित्यनृपान् वीरा आजह्नुर्दिगम्य ओजसा । अजातशत्रवे भूरि द्रविणं नृप यक्षयते ॥ १४ ॥
श्रुत्वाजितं जरासन्धं नृपतेर्ध्यायतो हरिः । आहोपायं तमेवाद्य उद्धवो यमुवाच ह ॥ १५ ॥
भीमसेनोऽर्जुनः कृष्णो ब्रह्मलिङ्गधराख्यः । जग्मुर्गिरिव्रजं तात बृहद्रथसुतो यतः ॥ १६ ॥
ते गत्वाऽऽतिथ्यवेलायां गृहेषु गृहमेधिनम् । ब्रह्मण्यं समयाचेरन् राजन्या ब्रह्मलिङ्गिनः ॥ १७ ॥
राजन् विद्वयतिथीन् प्राप्तानर्थिनो दूरमागतान् । तन्नः प्रयच्छ भद्रं ते यद् वयं कामयामहे ॥ १८ ॥
किं दुर्मर्षं तितिक्षणां किमकार्यमसाधुभिः । किं न देयं वदान्यानां कः परः समदर्शिनाम् ॥ १९ ॥
योऽनित्येन शरीरेण सतां गेयं यशो ध्रुवम् । नाचिनोति स्वयं कल्पः स वाच्यः शोच्य एव सः २०
हरिश्चन्द्रो रन्तिदेव उञ्जवृत्तिः शिबिर्बलिः । व्याधः कपोतो वहवो ह्यध्रुवेण ध्रुवं गताः ॥ २१ ॥

श्रीशुक उवाच

स्वरैराकृतिभिस्तास्तु प्रकोष्ठैर्न्याहतैरपि । राजन्यबन्धून् विशाय दृष्टपूर्वानचिन्तयत् ॥ २२ ॥
राजन्यबन्धवो ह्येते ब्रह्मलिङ्गानि विभ्रति । ददामि भिक्षितं तेभ्य आत्मानमपि दुस्त्यजम् २३
बलेर्नु श्रूयते कीर्तिर्वितता दिश्वकल्मषा । ऐश्वर्याद् भ्रंशितस्यापि विप्रव्याजेन विष्णुना ॥ २४ ॥
श्रियं जिहीर्षतेन्द्रस्य विष्णवे द्विजरूपिणे । जानन्नपि महीं प्रादाद् वार्यमाणोऽपि दैत्यराट् २५
जीवताब्राह्मणार्थाय को न्वर्थः क्षत्रबन्धुना । देहेन पतमानेन नेहता विपुलं यशः ॥ २६ ॥
इत्युदारमतिः प्राह कृष्णार्जुनवृकोदरान् । हे विप्रा त्रियतां कामो ददाम्यात्मशिरोऽपि वः ॥ २७ ॥

श्रीभगवानुवाच

युद्धं नो देहि राजेन्द्र द्वन्द्वशो यदि मन्यसे । युद्धार्थिनो वयं प्राप्ता राजन्या नात्र काङ्क्षिणः ॥ २८ ॥
असौ वृकोदरः पार्थस्तास्य भ्रातर्जुनो ह्ययम् । अनयोर्मां तुल्यं मां कृष्णं जानीहि ते रिपुम् ॥ २९ ॥
एवमावेदितो राजा जहाषोच्चैः स्म मागधः । आह चामर्षितो मन्दा युद्धं तर्हि ददामि वः ॥ ३० ॥
न स्वया भीरुणा योत्स्ये युधि विक्लवचेतसा । मथुरां स्वपुरां त्यक्त्वा समुद्रं शरणं गतः ॥ ३१ ॥
'अयं तु वयसा तुल्यो नातिसत्त्वो न मे समः । अर्जुनो न भवेद् योद्धा भीमस्तुल्यबलो मम ॥ ३२ ॥
तेत्युक्त्वा भीमसेनाय प्रादाय महतीं गदाम् । द्वितीयां स्वयमांदाय निर्जगाम पुराद् बहिः ॥ ३३ ॥

ततः समे खले वीरौ संयुक्तावितरेतरौ । जघ्नतुर्वज्रकल्पाभ्यां गदाभ्यां रणदुर्मदौ ॥३४॥
मण्डलानि विचित्राणि स्वयं दक्षिणमेव च । चरतोः शुश्रुभे युद्धं नटयोरिव रङ्गिणोः ॥३५॥
ततश्चटचटाशब्दो वज्रनिष्पेषसंनिभः । गदयोः क्षिप्तयो राजन् दन्तयोरिव दन्तिनोः ॥३६॥

ते वै गदे भुजजवेन निपात्यमाने अन्योन्यतोऽसकटिपादकरोरुजत्रून् ।

चूर्णावभूवतुरुपेत्य यथार्कशाखे संयुध्यतोद्विरदयोरिव दीप्तमन्योः ॥३७॥

इत्थं तयोः प्रहतयोर्गदयोर्नृवीरौ क्रुद्धौ स्वमुष्टिभिरयःस्पर्शैरपिष्णाम् ।

शब्दस्तयोः प्रहरतोरिभयोरिवासीन्निर्घातवज्रप्ररुषस्तल्लाढनोत्यः ॥३८॥

तयोरैवं प्रहरतोः समशिक्षाबलौजसोः । निर्विशेषमभूद् युद्धमक्षीणजवयोर्नृप ॥३९॥

एवं तयोर्महाराज युध्यतोः सप्तविंशतिः । दिनानि निरगंस्तत्र सुहृद्बन्धि तिष्ठतोः ॥४०॥

एकदा मातुलेयं वै प्राह राजन् वृकोदरः । न शक्तोऽहं जरासन्धं निर्जेतुं युधि माधव ॥४१॥

शत्रोर्जन्ममृती विद्वान् जीवितं च जराकृतम् । पार्थमाप्याययन् स्वेन तेजसाचिन्तयद्भरिः ॥४२॥

सञ्चिन्त्यारिवधोपायं भीमस्यामोषदर्शनः । दर्शयामास विटपं पाटयन्निव संशया ॥४३॥

तद् त्रिंशाय महासत्त्वो भीमः प्रहरतां वरः । गृहीत्वा पादयोः शत्रुं पातयामास भूतले ॥४४॥

एकं पादं पदाऽऽक्रम्य दोर्म्यामन्यं प्रगृह्य सः । गुदतः पाटयामास शाखाभिव महागजः ॥४५॥

एकपादोरुवृषणकटिपृष्ठस्तनांसके । एकत्राहृक्षिभ्रूकर्णे शकले ददृशुः प्रजाः ॥४६॥

हाहाकारो महानासीन्निहते मगधेश्वरे । पूजयामासतुर्मां परिभ्य जयाच्युतौ ॥४७॥

सहदेवं तत्तनयं भगवान् भूतभावनः । अभ्यषिद्धदमेयात्मा मगधानां पतिं प्रभुः ।

मोचयामास राजन्यान् संरुद्धा मगधेन ये ॥४८॥

इति श्रीमद्भागवते महापुराणे पारमहंसां संहितायां दशमस्कन्धे उत्तरार्धे जरासन्धव्रजो नाम

द्विसप्ततितमोऽध्यायः ॥७२॥

अथ त्रिसप्ततितमोऽध्यायः

श्रीशुक उवाच

अयुते द्वे शतान्वष्टौ लीलया युधि निर्जिताः । ते निर्गता गिरिद्रोण्यां मलिना मलवाससः ॥ १ ॥

क्षुत्क्षामाः शुष्कवदनाः संरोधपरिकर्षिताः । ददृशुस्ते घनश्यामं पीतकौशेयवाससम् ॥ २ ॥

श्रीवत्साङ्गं चतुर्बाहुं पद्मगर्भाक्षेक्षणम् । चारुप्रसन्नवदनं स्फुरन्मकरकुण्डलम् ॥ ३ ॥

पद्महस्तं गदाशङ्करयाङ्गैरुपलक्षितम् । किरीटहारकटकटिसूत्राङ्गदाचितम् ॥ ४ ॥

भ्राजद्भरमणिग्रीवं निवीतं वनमालया । पिबन्त इव चक्षुर्म्यो लिहन्त इव जिह्वया ॥ ५ ॥

जिघ्रन्त इव नासाभ्यां रम्भन्त इव वाहुभिः । प्रणेमुर्हतपाप्मानो मूर्धभिः पादयोर्हरैः ॥ ६ ॥

कृष्णसन्दर्शनाहादाध्वस्तसंरोधनक्लमाः । प्रशशंसुर्हृषीकेशं गीर्भिः प्राञ्जलयो नृपाः ॥ ७ ॥

राजान ऊचुः

नमस्ते देवदेवेश प्रपन्नार्तिहराव्यय । प्रपन्नान् पाहि नः कृष्ण निर्विण्णान् घोरसंसृतेः ॥८॥
नैनं नाथान्वसूयामो मागधं मधुसूदन । अनुग्रहो यद् भवतो राशं राज्यच्युतिर्विभो ॥ ९ ॥
राज्यैश्वर्यमदोन्नद्धो न श्रेयो विन्दते नृपः । त्वन्मायामोहितोऽनित्या मन्यते संपदोऽचलाः १०
मृगतृष्णां यथा बाला मन्यन्त उदकाशयम् । एवं वैकारिकीं मायामयुक्ता वस्तु चक्षते ॥११॥

वयं पुरा श्रीमदनष्टदृष्टयो जिगीषयास्था इतरेतरस्पृघः ।

घ्नन्तः प्रजाः स्वा अतिनिर्वृणाः प्रभो मृत्युं पुरस्त्वाविगणय्य दुर्मदाः ॥ १२ ॥

त एव कृष्णाद्य गमीररंहसा दुरन्तवीर्येण विचालिताः श्रियः ।

कालेन तन्वा भवतोऽनुकम्पया विनष्टदर्पाश्ररणौ सराम ते ॥ १३ ॥

अथो न राज्यं मृगतृष्णिरूपितं देहेन शश्वत् पतता रुजां भुवा ।

उपासितव्यं स्पृहयामहे विभो क्रियाफलं प्रेत्य च कर्णरोचनम् ॥ १४ ॥

तं नः समादिशोपायं येन ते चरणाब्जयोः । स्मृतिर्यथा न विरमेदपि संसरतामिह ॥१५॥

कृष्णाय वासुदेवाय हरये परमात्मने । प्रणतक्लेशनाशाय गोविन्दाय नमो नमः ॥१६॥

श्रीशुक उवाच

संस्तूयमानो भगवान् राजभिर्मुक्तबन्धनैः । तानाह करुणस्तात शरण्यः श्लक्ष्णया गिरा ॥१७॥

श्रीभगवानुवाच

अद्यप्रभृति वो भूपा मय्यात्मन्यखिलेश्वरे । सुहृदा जायते भक्तिर्वाढमाशंसितं यथा ॥१८॥

दिष्टया ष्ववसितं भूपा भवन्त ऋतभाषिणः । श्रियैश्वर्यमदोन्नाहं पश्य उन्मादकं नृणाम् ॥१९॥

हैहयो नहुषो वेनो रावणो नरकोऽपरे । श्रीमदाद् भ्रंशिताः स्थानाद् देवदैत्यनरेश्वराः ॥२०॥

भवन्त एतद् विज्ञाय देहाद्युत्पाद्यमन्तवत् । मां यजन्तोऽध्वरैर्युक्ताः प्रजा धर्मेण रक्षथ ॥२१॥

सन्तन्वन्तः प्रजातन्वन् सुखं दुःखं भवामवौ । प्राप्तं प्राप्तं च सेवन्तो मच्चित्ता विचरिष्यथ ॥२२॥

उदासीनाश्च देहादावात्मारामा घृतव्रताः । मय्यावेश्य मनः सम्यङ्मामन्ते ब्रह्मयास्यथ ॥२३॥

श्रीशुक उवाच

इत्यादिश्य नृपान् कृष्णो भगवान् भुवनेश्वरः । तेषां न्ययुह क्त् पुरुषान् स्त्रियो मंजनकर्मणि ॥२४॥

सपर्यो कारयामास सहदेवेन भारत । नरदेवोचितैर्वस्त्रैर्भूषणैः स्रग्विलेग्नैः ॥२५॥

भोजयित्वा वरान्नेन सुस्नातान् समलङ्कृतान् । भोगैश्च विविधैर्युक्तांस्ताम्बूलाद्यैर्नृपोचितैः ॥२६॥

ते पूजिता सुकुन्देन राजानो मृष्टकुण्डलाः । विरेजुमोचिताः क्लेशात् प्रावृढन्ते यथा ग्रहाः ॥२७॥

रथान् सदश्वानारोप्य मणिक्राञ्चनभूषितान् । प्रीणय्य स्रुतैर्वाक्यैः स्वदेशान् प्रत्ययापयत् ॥२८॥

त एवं मोचिताः कृच्छ्रात् कृष्णेन सुमहात्मना । ययुस्तमेव ध्यायन्तः कृतानि च जगत्पतेः ॥२९॥

जंगदुः प्रकृतिभ्यस्ते महापुरुषचेष्टितम् । यथान्वशासद् भगवांस्तथा चक्रुरतन्द्रिताः ॥३०॥
 जरासन्धं घातयित्वा भीमसेनेन केशवः । पार्याभ्यां संयुतः प्रायात् सहदेवेन पूजितः ॥३१॥
 गत्वा ते खाण्डवप्रस्थं शङ्खान् दध्मुर्जितारयः । हर्षयन्तः स्वसुहृदो दुर्हृदां चासुखावहाः ॥३२॥
 तच्छ्रुत्वा प्रीतमनस इन्द्रप्रस्थनिवासिनः । मेनिरे मागधं शान्तं राजा चाप्तमनोरयः ॥३३॥
 अभिवन्द्याथ राजानं भीमार्जुनजनार्दनाः । सर्वमाश्रावयाश्चक्रुरात्मना यदनुष्ठितम् ॥३४॥
 निशम्य धर्मराजस्तत् केशवेनानुकम्पितम् । आनन्दाश्रुकलां मुञ्चन् प्रेम्णा नोवाच किञ्चन ३५
 इति श्रीमद्भागवते महापुराणे पारमहंसां संहितायां दशमस्कन्धे उत्तरार्धे कृष्णायागमने त्रिसप्ततितमोऽध्यायः ७३

अथ चतुःसप्ततितमोऽध्यायः

श्रीशुक उवाच

एवं युधिष्ठिरो राजा जरासन्धवधं विभोः । कृष्णस्य चानुभावं तं श्रुत्वा प्रीतस्तमत्रवीत् । १ ।

युधिष्ठिर उवाच

ये स्युल्लैलोक्यगुरवः सर्वे लोकमहेश्वराः । वहन्ति दुर्लभं लब्ध्वा शिरसैवानुशासनम् ॥ २ ॥
 स भवानरविन्दाक्षो दीनानामीशमानिनाम् । धत्तेऽनुशासनं भूमंस्तदत्यन्तविद्वन्मनम् ॥ ३ ॥
 न ह्येकस्याद्वितीयस्य ब्रह्मणः परमात्मनः । कर्मभिर्वर्धते तेजो हसते च यथा रवेः ॥ ४ ॥
 न वै तेऽजित भक्तानां ममाहमिति माधव । त्वं तवेति च नानाधीः पशूनामिव वैकृता ॥ ५ ॥

श्रीशुक उवाच

इत्युक्त्वा यज्ञिये काले वज्रे युक्तान् स ऋत्विजः । कृष्णानुमोदितः पार्थो ब्राह्मणान् ब्रह्मवादिनः ॥६॥
 द्वैपायनो भरद्वाजः सुमन्तुर्गौतमोऽसितः । वसिष्ठदच्यवनः कण्वो मैत्रेयः कवपत्नितः ॥ ७ ॥
 विश्वामित्रो वामदेवः सुमतिर्जैमिनिः क्रतुः । पैलः पराशरो गर्गो वैशम्पायन एव च ॥ ८ ॥
 अथर्वा कश्यपो धौम्यो रामो भार्गव आशुरिः । वीतिहोत्रो मधुच्छन्दा वीरसेनोऽकृतम्रणः ॥ ९ ॥
 उपहूतास्तथा चान्ये द्रोणमीष्मकृपादयः । घृतराष्ट्रः सहस्रतो विदुरश्च महामतिः ॥१०॥
 ब्राह्मणाः क्षत्रिया वैश्याः शूद्रा यज्ञदिदृक्षवः । तत्रेयुः सर्वराजानो राज्ञां प्रकृतयो नृप ॥११॥
 ततस्ते देवयंजनं ब्राह्मणाः स्वर्णलाङ्गलैः । कृष्ट्वा तत्र यथाम्नायं दीक्षयाञ्चक्रिरे नृपम् ॥१२॥
 हैमाः किलोपकरणा वरुणस्य यथा पुरा । इन्द्रादयो लोकपाला विरिञ्चभनसंयुताः ॥१३॥
 सगणाः सिद्धगन्धर्वा विद्याधरमहोरगाः । मुनयो यक्षरक्षांसि खगकिन्नरचारणाः ॥१४॥
 राजानश्च समाहूता राजपत्न्यश्च सर्वशः । राजसूयं समीयुः स्म राज्ञः पाण्डुसुतस्य वै ॥१५॥
 मेनिरे कृष्णभक्तस्य सूपपन्नमविस्मिताः । अयाजयन् महाराजं याजका देववर्चसः ।
 राजसूयेन विधिवत् प्राचेतसमिवामराः ॥१६॥

सौत्येऽह्न्यवनीपालो याजकान् सदसस्पतीन् । अपूजयन्महामागान् यथावत् सुसमाहितः ॥१७॥
 सदस्याग्र्यार्हणार्हं वै विमृशन्तः समासदः । नाध्यगच्छन्ननैकान्त्यात् सहदेवस्तदात्रवीत् ॥१८॥
 अर्हति ह्यन्युतः श्रौष्ठ्यं भगवान् सात्वतां पतिः । एष वै देवताः सर्वा देशकालधनादयः ॥१९॥
 यदात्मकमिदं विश्वं क्रतवश्च यदात्मकाः । अग्निराहुनयो मन्त्राः सांख्यं योगश्च यत्परः ॥२०॥
 एक एवादितीयोऽसावैतदात्म्यमिदं जगत् । आत्मनाऽऽत्माश्रयः सभ्याः सृजत्यवति हन्त्यजः ॥
 विविधानीह कर्माणि जनयन् यदवेक्षया । ईहते यदयं सर्वः श्रेयो घर्मादिलक्षणम् ॥२२॥
 तस्मात् कृष्णाय महते दीयतां परमार्हणम् । एवं चैत् सर्वभूतानामात्मनश्चार्हणं भवेत् ॥२३॥
 सर्वभूतात्मभूताय कृष्णायानन्यदर्शिने । देयं शान्ताय पूर्णाय दत्तस्थानन्त्यमिच्छता ॥२४॥
 ह्युक्त्वा सहदेवोऽभूत् तूर्णानुभाववित् । तच्छ्रुत्वा तुष्टुवुः सर्वे साधु साध्विति सत्तमाः ॥२५॥
 श्रुत्वा द्विजेरितं राजा शत्वा हार्दं समासदाम् । समर्हयदघृषीकेशं प्रीतः प्रणयविह्वलः ॥२६॥
 तस्य दाववनिष्यापः शिरसा लोकपावनीः । सभार्यः सानुजामात्यः सकुटुम्बोऽवहन्मुदा ॥२७॥
 वासोभिः पीतकौशैरभूषणैश्च महाधनैः । अर्हयित्वाश्रुपूर्णाक्षो नाशकत् समवेक्षितुम् ॥२८॥
 इत्थं सभाजितं वीक्ष्य सर्वे प्राञ्जलयो जनाः । नमो जयेति नेमुस्तं निपेतुः पुष्पवृष्टयः ॥२९॥
 इत्थं निशम्य दमघोषसुतः स्वपीठादुत्थाय कृष्णगुणवर्णनजातमन्युः ।

उत्क्षिप्य बाहुमिदमाह सदस्यमर्षी संश्रावयन् भगवते परुषाण्यभीतः ॥३०॥

ईशो दुरत्ययः काल इति सत्यवती श्रुतिः । वृद्धानामपि यद् बुद्धिर्बालवाक्यैर्विभिद्यते ॥३१॥
 यूयं पात्रविदा श्रेष्ठा मा मन्ध्वं बालभाषितम् । सदसस्पतयः सर्वे कृष्णो यत् सम्मतोऽर्हणे ॥३२॥
 तपोविद्यात्रतधरान् ज्ञानविश्वस्तकल्मषान् । परमर्षीन् ब्रह्मनिष्ठान् लोकपालैश्च पूजितान् ॥३३॥
 सदसपतीनतिक्रम्य गोपालः कुलांसनः । यथा काकः पुरोडाशं सपर्यो कथमर्हति ॥३४॥
 वर्णाश्रमकुलपेतः सर्वघर्मबहिष्कृतः । स्वैरवर्ती गुणैर्हीनः सपर्यो कथमर्हति ॥३५॥
 ययातिनैषां हि कुलं शप्तं सन्निर्वहिष्कृतम् । वृथापानरतं शश्वत् सपर्यो कथमर्हति ॥३६॥
 ब्रह्मर्षिसेवितान् देशान् हित्वैतेऽब्रह्मवर्चसम् । समुद्रं दुर्गमाश्रित्य बाधन्ते दस्यवः प्रजाः ॥३७॥
 एवमादीन्यभद्राणि बभाषे नष्टमङ्गलः । नोवाच किञ्चिद् भगवान् यथा सिंहः शिवास्तम् ॥
 भगवन्नन्दनं श्रुत्वा दुःसहं तत्समासदः । कर्णो पिषाय निर्जग्मुः शपन्तश्चेदिदं रुषा ॥३९॥
 निन्दा भगवतः शृण्वन्तस्परस्य जनस्य वा । ततो नापैति यः सोऽपि यात्यधः सुकृताच्छ्रुतः ४०
 ततः पाण्डुसुताः क्रुद्धा मत्स्यकैक्यसृङ्गयाः । उदायुषाः समुत्स्युः शिशुपालजिघांसवः ॥४१॥
 ततश्चैद्यस्त्वसम्भ्रान्तो जग्हे खञ्जचर्मणी । मत्स्ययन् कृष्णपक्षीयान् राज्ञः सदसि भारत ॥४२॥
 तत्रदुत्याय भगवान् स्वान् निवार्य स्वयं रुषा । शिरः क्षुरान्तचक्रेण जहारापततो रिपोः ॥४३॥
 शब्दः कोलाहलोऽप्यासीत् शिशुपाले हते महान् । तस्यानुयायिनो भूपा दुद्रुवुर्जीवितैषिणः ॥४४॥

चैद्यदेहोत्थितं ज्योतिर्वासुदेवमुपाविशत् । पश्यतां सर्वभूतानामुल्लेखं भुवि खाञ्च्युता ॥४५॥
 जन्मत्रयानुगुणितवैरसंरब्धया धिवा । ध्यायंस्तन्मयतां यातो भावो हि भवत्कारणम् ॥४६॥
 ऋत्विग्न्यः सदस्येभ्यो दक्षिणां विपुलामदात् । सर्वान् सम्पूज्य विधिवच्चक्रेऽत्रभृयमेकराट् ॥४७॥
 साधयित्वा क्रतुं राज्ञः कृष्णो योगेश्वरेश्वरः । उवाच कतिचिन्मासान् सुहृद्भिरभियाचितः ॥४८॥
 ततोऽनुज्ञाप्य राजानमनिच्छन्तमपीश्वरः । ययौ सभार्यः सामात्य स्वपुरं देवकीसुतः ॥४९॥
 चर्णितं तदुपाख्यानं मया ते बहुविस्तरम् । वैकुण्ठवासिनोर्जन्मविप्रशापात् पुनः पुनः ॥५०॥
 राजसूयावभृथ्येन स्नातो राजा युधिष्ठिरः । ब्रह्मक्षत्रसभामध्ये शुशुभे सुरराडिव ॥५१॥
 राज्ञा समाजिताः सर्वे सुरमानवखेचराः । कृष्णं क्रतुं च शंसन्तः स्वधामानि ययुर्मुदा ॥५२॥
 दुर्योधनमृते पापं कलिं कुरुकुलमयम् । यो न सेहे श्रियं स्फीतां दृष्ट्वा पाण्डुसुतस्य ताम् ॥५३॥
 य इदं कीर्तयेद् विष्णोः कर्म चैद्यवधादिकम् । राजमोक्षं वितानं च सर्वपापैः प्रमुच्यते ॥५४॥

इति श्रीमद्भागवते महापुराणे पारमहंस्यां संहितायां दशमस्कन्धे उत्तरार्धे शिशुपालवधो नाम

चतुःसप्ततितमोऽध्यायः ॥ ७४ ॥

अथ पञ्चसप्ततितमोऽध्यायः

राजोवाच

अजातशत्रोस्तं दृष्ट्वा राजसूयमहोदयम् । सर्वे मुमुदिरे ब्रह्मन् नृदेवा ये समागताः ॥ १ ॥
 दुर्योधनं वर्जयित्वा राजानः सर्षयः सुराः । इति श्रुतं नो भगवंस्तत्र कारणमुच्यताम् ॥ २ ॥

ऋषिरुवाच

पितामहस्य ते यज्ञे राजसूये महात्मनः । बान्धवाः परिचर्यायां तस्यासन् प्रेमबन्धनाः ॥ ३ ॥
 भीमो महानसाध्यश्चो धनाव्यक्षः सुयोधनः । सहदेवस्तु पूजायां नकुलो ब्रव्यसाधने ॥ ४ ॥
 गुरुशुश्रूषणे जिष्णुः कृष्णः पादावनेजने । परिवेषणे द्रुपदजा कर्णो दाने महामनाः ॥ ५ ॥
 युयुधानो विकर्णश्च हार्दिकयो विदुरादयः । बाह्वीकपुत्रा भूर्याद्या ते च सन्तर्दनादयः ॥ ६ ॥
 निरूपिता महायज्ञे नानाकर्मसु ते तदा । प्रवर्तन्ते स्म राजेन्द्र राज्ञः प्रियाचिकीर्षवः ॥ ७ ॥

ऋत्विक्सदस्यबहुवित्सु सुहृत्तमेषु स्विष्टेयु स्रुतसमर्हणदक्षिणाभिः ।

चैद्ये च सात्वतपतेश्वरणं प्रविष्टे चक्रुस्ततस्त्ववभृथक्षपनं शुनद्याम् ॥ ८ ॥

मृदङ्गशङ्खपणवधुन्धुर्यानिकगोमुखाः । वादित्राणि विचित्राणि नेदुरावभृथोत्सवे ॥ ९ ॥
 नर्तक्यो नन्तुर्दृष्टा गायका यूथशो जगुः । वीणावेणुतलोत्त्रादस्तेषां स दिवमस्त्युशत् ॥१०॥
 चित्रध्वजपताकाग्रैरिभेन्द्रस्यन्दनार्वाभिः । स्वलङ्कृतैर्भटैर्भूषा निर्ययू र्वममालिनः ॥११॥
 यदुसुञ्जयकाम्ब्रोजकुक्क्रेक्यकोसलाः । कम्पयन्तो भुवं सैन्यैर्यजमानपुरःसराः ॥१२॥
 सदस्यस्त्रिविद्वजश्रेष्ठा ब्रह्मघोषेण भूयसा । देवर्षिपितृगन्धर्वास्तृष्टुः पुष्पवर्षिणः ॥१३॥

स्वलङ्कृता नरा नार्यो गन्धस्त्रगभूषणाम्बरैः । विलिम्पन्त्योऽभिषिञ्चन्त्यो विजहृर्विविधै रसैः १४
तैलगोरसगन्धोदहरिद्रासान्द्रकुङ्कुमैः । पुम्भिल्लिताः प्रलिम्पन्त्यो विजहृर्वारयोषितः ॥१५॥

गुप्ता नृभिर्निरगमन्नुपलब्धुमेतद् देव्यो यथा दिवि विमानवरैर्वृदेव्यः ।

ता मातुलेयसखिभिः परिषिच्यमानाः समीढहासविकसद्दना विरेजुः ॥ १६ ॥

ता देवरानुत सखीन् सिषिचुर्दतीभिः क्लिन्नाम्बरा विवृतगात्रकुचोरुमध्याः ।

औत्सुक्यमुक्तकवराच्यवमानमाल्याः श्लोभं दधुर्मलधियां रुचिरैर्विहारैः ॥ १७ ॥

स सम्राट् रथमारूढः सदश्वं रुक्ममालिनम् । व्यरोचत स्वपत्नीभिः क्रियाभिः क्रतुराडिव ॥१८॥

पत्नीसंयाजावभृथ्यैश्चरित्वा ते तमृत्विजः । आचान्तं स्नापयाञ्चकुर्गङ्गायां सह कृष्णया ॥१९॥

देवदुन्दुभयो नेदुर्नरदुन्दुभिभिः समम् । मुमुक्षुः पुष्पवर्षाणि देवर्षिपितृमानवाः ॥२०॥

सस्तुस्तत्र ततः सर्वे वर्णाश्रमयुता नराः । महापातक्यपि यतः सद्यो मुच्येत कित्विषात् ॥२१॥

अथ राजाहते श्लोभे परिधाय स्वलङ्कृतः । ऋत्विक्सदस्यविप्रादीनानर्चभरणाम्बरैः ॥२२॥

बन्धुशान्तिनृपान् मित्रसुहृदोऽन्यांश्च सर्वशः । अभीक्ष्णं पूजयामास नारायणपरो नृपः ॥२३॥

सर्वे जनाः सुररुचो मणिकुण्डलस्त्रगुष्णीषकञ्चुकदुकूलमहाह्वयाराराः ।

नार्यश्च कुण्डलयुगालकधृन्दजुष्टवक्त्रश्रियः कनकमेखलया विरेजुः ॥२४॥

अथत्विजो महाशीलाः सदस्या ब्रह्मवादिनः । ब्रह्मक्षत्रियविट्शूद्रा राजानो ये समागताः ॥२५॥

देवर्षिपितृभूतानि लोकपालाः सहानुगाः । पूजितास्तमनुशाप्य स्वधामानि ययुर्नृप ॥२६॥

हरिदासस्य राजर्षे राजसूयमहोदयम् । नैवातृप्यन् प्रशंसन्तः पिबन् मत्स्योऽमृतं यथा २७

ततो युधिष्ठिरो राजा सुहृत्संवन्धिवान्धवान् । प्रेम्णा निवासयामास कृष्णं च त्यागकातरः ॥२८॥

भगवानपि तत्राङ्ग न्यवात्तीत्तत्प्रियङ्करः । प्रस्याप्य यदुचीरांश्च साम्नादींश्च कुशस्थलीम् ॥२९॥

इत्थं राजा धर्मसुतो मनोरथमहान्वभम् । सुदुस्तरं समुत्तीर्य कृष्णेनासीद् गतज्वरः ॥३०॥

एकदान्तःपुरे तस्य वीक्ष्य दुर्योधनः श्रियम् । अतप्यद् राजसूयस्य महित्वं चाच्युतात्मनः ॥३१॥

यस्मिन् नरेन्द्रदितिजेन्द्रसुरेन्द्रलक्ष्मीर्नाना विभान्ति किल विश्वसृजोपवल्गताः ।

ताभिः पतीन् द्रुपदराजसुतोपतस्थे यस्यां विषक्तहृदयः कुरुराडतप्यत् ॥३२॥

यस्मिस्तदा मधुपतेर्महिषीसहस्रं श्रोणीमरेण शनकैः कणदड्भिश्चोभम् ।

मध्ये सुचारु कुचकुङ्कुमशोणहारं श्रीमन्मुखं प्रचलकुण्डलकुन्तलाढ्यम् ॥३३॥

सभायां मयकल्लतायां कापि धर्मसुतोऽधिराट् । वृतोऽनुजैर्वन्धुमिश्र कृष्णेनापि स्वचक्षुषा ॥३४॥

आधीनः काञ्चने साक्षादासने मधवानिव । पारमेष्ठयश्रिया जुष्टः स्तूयमानश्च वन्दिभिः ॥३५॥

तत्र दुर्योधनो भानी परीतो भ्रातृमिर्नृप । किरीटमाली न्यविशदसिहस्तः क्षिपन् रुषा ॥३६॥

स्थलेऽभ्यगृह्णाद् वस्त्रान्तं जलं मत्वा स्थलेऽपतत् । जले च स्थलवद् भ्रान्त्या मयमायाविमोहितः ॥३७॥

जहास भीमस्तं दृष्ट्वा खिणो नृपतयोऽपरे । निवार्यमाणा अप्यङ्ग राज्ञा कृष्णानुमोदिताः ॥३८॥

स त्रीढितोऽवाग्वदनो रूपा ज्वलन् निष्क्रम्य तूर्णो प्रययौ गजाह्वयम् ।

हाहेति शब्दः सुमहानभूत् सतामजातशत्रुर्विमना इवामभवत् ।

बभूव तूर्णो भगवान् भुवो भरं समुज्जिहीर्षुभ्रमति स्म यद्दृष्ट्वा ॥३९॥

एतत्तेऽभिहितं राजन् यत् पृष्टोऽहमिह त्वया । सुयोधनस्य दौरात्म्यं राजसूये महाकृतौ ॥४०॥

इति श्रीमद्भागवते महापुराणे पारमहंसां संहितार्या दशमस्कन्धे उत्तरार्धे दुर्योधनमानमङ्गे

नाम पञ्चसप्ततितमोऽध्यायः ॥ ७५ ॥

अथ पट्सप्ततितमोऽध्यायः

श्रीशुक उवाच

अथान्यदपि कृष्णस्य शृणु कर्माद्भुतं नृप । क्रीडानरशरीरस्य यथा सौभपतिर्हतः ॥ १ ॥

शिशुपालसखः शाल्वो रुक्मिण्युद्धाह आगतः । यदुभिर्निर्जितः संख्ये जरासन्धादयस्तथा ॥ २ ॥

शाल्वः प्रतिज्ञामकरोत् शृण्वतां सर्वभूभुजाम् । अयादर्वी क्षमां करिष्ये पौरुषं मम पश्यत ॥ ३ ॥

इति मूढः प्रतिज्ञाय देवं पशुपतिं प्रभुम् । आराधयामास नृप पांसुमुष्टिं सकृद् असन् ॥ ४ ॥

संवत्सरान्ते भगवानाञ्जतोष उमापतिः । वरेणच्छन्दयामास शाल्वं शरणमागतम् ॥ ५ ॥

देवासुरमनुष्याणां गन्धर्वोरगरक्षसांम् । अभेषं कामगं वज्रे स यानं वृष्णिभीषणम् ॥ ६ ॥

तथेति गिरिशदिष्टो मयः परपुरञ्जयः । पुरं निर्माय शाल्वाय प्रादात् सौमभयस्सयम् ॥ ७ ॥

स लब्ध्वा कामगं यानं तमोघाम दुरासदम् । ययौ द्वारवतीं शाल्वो वैरं वृष्णिकृतं स्मरन् ॥ ८ ॥

निरुद्धय सेनया शाल्वो महत्या भरतर्षभ । पुरीं बभञ्जोपवनान्युद्यानानि च सर्वशः ॥ ९ ॥

सगोपुराणि द्वाराणि प्रासादाद्दालतोलिकाः । विहारान् स विमानाभ्यान्निपेतुः शस्त्रवृष्टयः ॥ १० ॥

शिला द्रुमाश्चाशनयः सर्पा आसारशर्कराः । प्रचण्डश्चक्रवातोऽभूद् रजसाऽऽच्छादिता दिशः ॥ ११ ॥

इत्यर्घ्यमाना सौभेन कृष्णस्य नगरी भृशम् । नाम्यपद्यत शं राज्ञिपुरेण यथा मही ॥ १२ ॥

प्रद्युम्नो भगवान् वीक्ष्य बाध्यमाना निजाः प्रजाः । मा भैष्टेत्यभ्यघाद्वीरो रथारूढो महायज्ञाः ॥ १३ ॥

सात्यकिश्चारुदेष्णश्च साम्बोऽक्रूरः सहानुजः । हार्दिक्यो भानुविन्दश्च गदश्च शुकसारणौ ॥ १४ ॥

अपरे च महेश्वरासा रथयूथपयूथपाः । निर्ययुर्दक्षिता गुप्ता रथेभाश्वपदातिभिः ॥ १५ ॥

ततः प्रववृते युद्धं शाल्वानां यदुमिः सह । यथासुराणां विबुधैस्तुमुलं लोमहर्षणम् ॥ १६ ॥

ताश्च सौभपतेर्माया दिव्यास्त्रै रुक्मिणीसुतः । क्षणेन नाशयामस नैशं तम इवोष्णगुः ॥ १७ ॥

विव्याघ पञ्चविंशत्या स्वर्णपुङ्खैरयोमुखैः । शाल्वस्य ध्वजिनीपालं शरैः सन्नतपर्वभिः ॥ १८ ॥

शतेनाताडयच्छाल्वमेकैत्रेनास्य सैनिकान् । दशमिर्दशभिर्नेतृन् बाहनानि त्रिभिःस्त्रिभिः ॥ १९ ॥

तदद्भुतं महत् कर्म प्रद्युम्नस्य महात्मनः । दृष्ट्वा तं पूजयाम्भुः सर्वे स्वपरसैनिकाः ॥ २० ॥

बहुरूपैकरूपं तद् दृश्यते न च दृश्यते । मायामयं मयकृतं दुर्विभाव्यं परैरभूत् ॥२१॥
 क्वचिद् भूमौ क्वचिद् व्योम्नि गिरिर्मूर्ध्नि जलेक्वचित् । अलतचक्रवद् भ्राम्यत् क्षीमं तद् दुरवस्थितम् ॥
 यत्र यत्रोपलक्ष्येत ससौभः सहसैनिकः । शाल्वस्ततस्ततोऽमुञ्चन् शरान् तात्वतयूथपाः ॥२३॥
 शरैरग्न्यर्कसंस्पर्शोराशौविषदुरासदैः । पीड्यमानपुरानीकः शाल्वोऽमुह्यत् परैरितैः ॥२४॥
 शाल्वानीकपशस्त्रौघैर्द्विष्णिवीरा भृशार्दिताः । न त्यजूरणं स्वं स्वं लोकद्वयजिगीषवः ॥२५॥
 शाल्वामाल्यो धुमान् नाम प्रद्युम्नं प्राक्प्रपीडितः । आसाद्य गदया मौर्व्यां व्याहृत्य व्यनदद् बली ॥२६॥
 प्रद्युम्नं गदया शीर्ष्णवक्षःस्थलमरिन्दमम् । अपोवाह रणात् सूतो धर्मविद् दारुकात्मजः ॥२७॥
 लब्धसंज्ञो मुहूर्तेन कार्पिणः सारथिमब्रवीत् । अहो असाध्विदं सूत यद् रणान्मेऽपसर्पणम् ॥२८॥
 न यदूनां कुले जातः श्रूयते रणविच्युतः । विना मत् क्लीबचिच्चेन सूतेन प्राप्तकिल्बिपात् ॥२९॥
 किं नु वक्ष्येऽभिसङ्गम्य पितरौ रामकेशवौ । युद्धात् सम्यगपक्रान्तः पृष्टस्तत्रात्मनः क्षमम् ॥३०॥
 व्यक्तं मे कथयिष्यन्ति हसन्त्यो भ्रातृजामयः । क्लैब्यं कथं कथं वीरत्वान्यैः कथ्यतां मृधे ॥३१॥

सारथिरुवाच

धर्मं विजानताऽऽयुष्मन् कृतमेतन्मया विभो । सूतः कृच्छ्रगतं रक्षेद् रथिनं सारथिं रथी ॥३२॥
 एतद् विदित्वा तु भवान् मयापोवाहितो रणात् । उपसृष्टः परेणेति मूर्च्छितो गदया हतः ॥३३॥
 इति श्रीमद्भागवते महापुराणे पारमहंस्यां संहितायां दशमस्कन्धे उत्तरार्धे

शाल्वयुद्धे षट्सप्ततितमोऽध्यायः ॥ ७६ ॥

अथ सप्तसप्ततितमोऽध्यायः

श्रीशुक उवाच

स त्पस्पृश्य सलिलं दंशितो धृतकार्मुकः । नयमांशुमतः पार्श्वे वीरस्येत्याह सारथिम् ॥ १ ॥
 विधमन्तं स्वसैन्यानि द्युमन्तं रुविमणीसुतः । प्रतिहत्य प्रत्यविधन्नाराचैरथभिः स्मयन् ॥ २ ॥
 चतुर्भिश्चतुरो वाहान् सूतमेकेन चाहन्त् । द्वाभ्यां धनुश्च केतुं च शरेणान्येन वै शिरः ॥ ३ ॥
 गदसात्पकिसाम्बाद्या जघ्नुः सौभपतेर्बलम् । पेतुः समुद्रे सौभेयाः सर्वे संछिन्नकन्धराः ॥ ४ ॥
 एवं यदूनां शाल्वानां निघ्नताभितरेतरम् । युद्धं त्रिणवरात्रं तदभूत्तुमुलमुत्वणम् ॥ ५ ॥
 इन्द्रप्रस्थं गतः कृष्ण आहूतो धर्मसूनुना । राजसूयेऽथ निर्वृत्ते शिशुपाले च संस्थिते ॥ ६ ॥
 कुरुवृद्धाननुशाप्य मुनींश्च ससुतां पृथाम् । निमित्तान्यतिषोराणि पश्यन् द्वारवतीं ययौ ॥ ७ ॥
 आह चाहमिहायात आर्यमिश्राभिसङ्गतः । राजन्याश्चैद्यपक्षीया नूनं हन्युः पुरीं मम ॥ ८ ॥
 वीक्ष्य तत् कददं स्वानां निरुप्य पुररक्षणम् । सौभं च शाल्वराजं च दारुकं प्राह केशवः ॥ ९ ॥
 रथं प्रापय मे सूत शाल्वस्यान्तिकमाशु वै । संभ्रमस्ते न कर्तव्यो मायावी सौमराड्यम् ॥ १० ॥
 इत्युक्तश्चोदयामास रथमास्थाय दारुकः । विशन्तं ददशुः सर्वे स्वे परे चारुणानुजम् ॥ ११ ॥

शाल्वश्च कृष्णमालोक्य इतप्रायबलेश्वरः । प्राहरत् कृष्णसूताय शक्तिं भीमरवां मृषे ॥१२॥
 तामापतन्तीं नभसि महोल्कामिव रंइषा । भासयन्तीं दिशः शौरिः सायकैः शतधाच्छिनत् ॥१३॥
 तं च षोडशभिर्विद्व्वा वाणैः सौभं च खे भ्रमत् । अविध्यच्छरसन्दोहैः खं सूर्यं ह्व रश्मिभिः ॥१४॥
 शाल्वः शौरिस्तु दोःसव्यं सशार्ङ्गं शार्ङ्गधन्वनः । विभेद न्यपतद्गस्तात् शार्ङ्गमासीत् तदद्भुतम् ॥१५॥
 हाहाकारो महानासीद् भूतानां तत्र पश्यताम् । विनद्य सौमराहुच्चैरिदमाह जनार्दनम् ॥१६॥
 यत्त्वया मूढ नः सख्युर्भ्रातृभार्या हृतेक्षताम् । प्रमत्तः स समामध्ये त्वया व्यापादितः सखा ॥१७॥
 तं त्वाद्य निश्चितैर्वाणैरपराजितमानिनम् । नयाम्यपुनरावृत्तिं यदि तिष्ठेर्ममाग्रतः ॥१८॥

श्रीभगवानुवाच

वृथा त्वं कत्यसे मन्द न पश्यस्यन्तिकेऽन्तकम् । पौरुषं दर्शयन्ति स्म शूरा न बहुभाषिणः ॥१९॥
 इत्युक्त्वा भगवाञ्छाल्वं गदया भीमवेगया । तताड जत्रौ संरब्धः स चक्रम्पे वमन्नसक् ॥२०॥
 गदायां सन्निवृत्तायां शाल्वस्त्वन्तरधीवत् । ततो मुहूर्त आगत्य पुरुषः शिरसाच्युतम् ।

देवक्या प्रहितोऽस्मीति नत्वा प्राह वचो रुदन् ॥ २१ ॥

कृष्ण कृष्ण महाबाहो पिता ते पितृवत्सल । वद्व्वापनीतः शाल्वेन सौनिकेन यथापशुः ॥२२॥
 निशम्य विप्रियं कृष्णो मानुषीं प्रकृतिं गतः । विमनस्को घृणी स्नेहाद् वभापे प्राकृतो यथा ॥२३॥
 कथं राममसंभ्रान्तं जित्वाजेयं सुरासुरैः । शाल्वेनाल्पीयसा नीतः पिता मे बलवान् विधिः २४
 इति ब्रुवाणे गोविन्दे सौमराट् प्रत्युपस्थितः । वसुदेवमिबानीय कृष्णं चेदमुवाच सः ॥२५॥
 एष ते जनिता तातो यदर्थमिह जीवसि । वधिष्ये वीक्षतस्तेऽमुमीशश्चेत् पाहि वालिद्य ॥२६॥
 एवं निर्भर्त्स्य मायावी खड्गेनानकदुन्दुभेः । उक्तृत्य शिर आदाय खस्यं सौभं समाविद्यत् ॥२७॥

ततो मुहूर्तं प्रकृतावुपप्लुतः स्वबोध आस्ते स्वजनानुपङ्गतः ।

महानुभावस्तदबुद्धयदासुरीं मायां स शाल्वप्रसृतां मयोदिताम् ॥ २८ ॥

न तत्र दूतं न पितुः क्लेवरं प्रबुद्ध आजौ समपश्यदच्युतः ।

स्वाप्तं यथा चाम्बरचारिणंरिपुं सौमस्थमालोक्य निहन्तुमुद्यतः ॥ २९ ॥

एवं वदन्ति राजर्षे ऋषयः के च नान्विताः । यत् स्ववाचो विरुध्येत नूनं तेन स्मरन्त्युत ॥३०॥

क्व शोकमोहौ स्नेहो वा भयं वा येऽज्ञसम्भवाः । क्व चाखण्डितविज्ञानज्ञानैश्वर्यस्त्वखण्डितः ॥३१॥

यत्पादसेवोर्जितयाऽऽत्मविद्यया द्विन्वन्त्यनाद्यात्मविपर्ययग्रहम् ।

लभन्त आत्मीयमनन्तमैश्वरं कुतो नु मोहः परमस्य सद्गतेः ॥ ३२ ॥

तं शस्त्रपूगैः प्रहरन्तमोजसा शाल्वं शरैः शौरिरमोघविक्रमः ।

विद्व्वाच्छिनद् वर्म घनुः शिरोमणिं सौभं च शत्रोर्गदया सरोजह ॥ ३३ ॥

तत् कृष्णहस्तेरितया विचूर्णितं पपात तोये गदया सहस्रधा ।
 निस्तृज्य तद् भूतलमास्थितो गदामुद्यम्य शाल्वोऽच्युतमभ्यगाद् द्रुतम् ॥ ३४ ॥
 आधावतः सगदं तस्य बाहुं भलेन छित्वाथ रथाङ्गमद्भुतम् ।
 वधाय शाल्वस्य लयार्कसन्निभं विभ्रद् बभौ सार्क इवोदयाचलः ॥ ३५ ॥
 जहार तेनैव शिरः सकुण्डलं किरीटयुक्तं पुरुमायिनो हरिः ।
 वज्रेण वृत्रस्य यथा पुरन्दरो बभूव हाहेति वचस्तदा नृणाम् ॥ ३६ ॥
 तस्मिन् निपतिते पापे सौभे च गदया हते । नेदुर्दुन्दुभयो राजन् दिवि देवगणेरिताः ।
 सखीनामपचितिं कुर्वन् दन्तवक्त्रो रषाम्यगात् ॥ ३७ ॥

इति श्रीमद्भागवते महापुराणे पारमहंसां सहितायां दशमस्कन्धे उत्तराधे सौमवधो

नाम सप्तसप्ततितमोऽध्यायः ॥७७॥

अथाष्टसप्ततितमोऽध्यायः

श्रीशुक उवाच

शिञ्जुपालस्य शाल्वस्य पौण्ड्रकस्यापि दुर्मतिः । परलोकगतानां च कुर्वन् पारोक्ष्यसौहृदम् ॥ १ ॥
 एकः पदातिः संक्रुद्धो गदापाणिः प्रकम्पयन् । पद्भ्यामिमां सहाराज महासक्तो व्यहृदयत ॥ २ ॥
 तं तयाऽऽयान्तमालोक्य गदामादाय सत्वरः । अवप्लुत्य रथात् कृष्णः सिन्धुं वेलेव प्रत्यघात् ॥ ३ ॥
 गदामुद्यम्य कारुषो मुकुन्दं प्राह दुर्मदः । दिष्टथा दिष्टथा भवानद्य मम दृष्टिपथं गतः ॥ ४ ॥
 त्वं मातुलेयो नः कृष्ण मित्रघ्नृष्णां जिघांससि । अतस्त्वां गदया मन्द हनिष्ये वज्रकल्पया ॥ ५ ॥
 तर्ह्यानृष्यमुपैम्यज्ञ मित्राणां मित्रवत्सलः । बन्धुरूपमरिं हत्वा व्याधिं देहचरं यथा ॥ ६ ॥
 एवं रूक्षैस्तुदन् वाक्यैः कृष्णं तोत्रैरिव द्विपम् । गदयाताडयन्मूर्ध्नि सिंहवद् व्यनदच्च सः ॥ ७ ॥
 गदयाभिहतोऽप्याजौ न चचाल यदूद्वहः । कृष्णोऽपि तमहन् गुर्व्या कौमोदक्या स्तनान्तरे ८
 गदानिर्भिन्नहृदय उद्वमन् रुधिरं मुखात् । प्रसार्य केशवाहङ्घ्रीन् धरण्यां न्यपतद् व्यसुः ॥ ९ ॥
 ततः सूक्ष्मतरं ज्योतिः कृष्णमाविशदद्भुतम् । पश्यतां सर्वभूतानां यथा चैद्यवधे नृप ॥ १० ॥
 विदूरथस्तु तद्भ्राता भ्रातृशोकपरिप्लुतः । आगच्छदसिचर्मभ्यामुच्छ्वसंस्तजिघांसया ॥ ११ ॥
 तस्य चापततः कृष्णश्चक्रेण क्षुरनेमिना । शिरो जहार राजेन्द्र सकिरीटं सकुण्डलम् ॥ १२ ॥
 एवं सौभं च शाल्वं च दन्तवक्त्रं सहानुजम् । हत्वा दुर्विषहानन्यैरीडितः सुरमानवैः ॥ १३ ॥
 मुनिभिः सिद्धगन्धर्वैर्विद्याधरमहोरगैः । अप्सरोभिः पितृगणैर्यक्षैः किन्नरचारणैः ॥ १४ ॥
 उपगोयमानविजयः कुसुमैरभिवर्षितः । वृत्तश्च वृष्टिप्रवरैर्विवेशालङ्कृतां पुरीम् ॥ १५ ॥
 एवं योगेश्वरः कृष्णो भगवाञ्जगदीश्वरः । ईयते पशुदृष्टीनां निर्जितो जयतीति सः ॥ १६ ॥
 श्रुत्वा युद्धोद्यमं रामः कुरूणां सह पाण्डवैः । तीर्थाभिषेकन्याजेन मय्यस्थः प्रययौ किल ॥ १७ ॥

स्नात्वा प्रभासे संतर्प्य देवर्षिपितृमानवान् । सरस्वतीं प्रतिश्रोतं ययौ ब्राह्मणसंवृतः ॥१८॥
 पृथूदकं विन्दुसरञ्जितकूपं सुदर्शनम् । विशालं ब्रह्मतीर्थं च चक्रं प्राचीं सरस्वतीम् ॥१९॥
 यमुनामनु यान्येव गङ्गामनु च भारत । जगाम नैमिषं यत्र ऋषयः सत्रमायते ॥२०॥
 तमागतमभिप्रेत्य मुनयो दीर्घसत्रिणः । अभिनन्द्य यथान्यायं प्रणम्योत्थाय चाचर्यन् ॥२१॥
 स्रोऽर्चितः सपरीवारः कृतासनपरिग्रहः । रोमहर्षणमासीनं महर्षेः शिष्यमैश्वर ॥२२॥
 अप्रत्युत्थायिनं स्तमकृतप्रह्णगाङ्गलिम् । अध्यासीनं च तान् विप्रांश्चुक्रोपोद्दीक्ष्य माधवः २३
 कस्मादसाविमान् विप्रानध्यास्ते प्रतिलोमजः । धर्मपालोस्तथैवास्मान् वचमर्हति दुर्मतिः ॥२४॥
 ऋषेर्मगवतो भूत्वा शिष्योऽधीत्य बहूनि च । सेतिहासपुराणानि धर्मशास्त्राणि स्व्वद्यः ॥२५॥
 अदान्तस्याविनीतस्य वृथा पण्डितमानिनः । न गुणाय भवन्ति स्म नटस्वेवाञ्जितात्मनः ॥२६॥
 एतदर्थो हि लोकैऽस्मिन्नवतारो मया कृतः । वक्ष्यामे धर्मञ्चरिणस्ते हि पातकिनोऽविक्रमाः ॥२७॥
 एतावदुक्त्वा भगवान् निवृत्तोऽसद्गघादपि । भावित्वात् तं क्रुश्राप्रेण करस्येनादन्त् प्रभुः ॥२८॥
 हाहेति वादिनः सर्वे मुनयः खिन्नमानसाः । ऊचुः सङ्कर्षणं देवमधर्मस्ते कृतः प्रभो ॥२९॥
 अस्य ब्रह्मासनं दत्तमस्माभिर्यदुनन्दन । आयुश्चात्माह्लमं तावद् यावत् सत्रं समाप्यते ॥३०॥
 अजानतैवाचरितस्त्वया ब्रह्मवधो यथा । योगेश्वरस्य भवतो नाम्नायोऽपि नियामकः ॥३१॥
 यद्येतद्ब्रह्महत्यायाः पावनं लोकपादन । चरिष्यति मवाँल्लोकसंग्रहोऽनन्यचोदितः ॥३२॥

श्रीभगवानुवाच

करिष्ये वधनिर्वेशं लोकानुग्रहकाम्यया । नियमः प्रथमे कल्पे यावान् स तु विधीयताम् ॥३३॥
 दीर्घमायुर्वतैतस्य सत्त्वमिन्द्रियमेव च । आशासितं यत्तद् ब्रूत साधवे योगमायया ॥३४॥

ऋषय ऊचुः

अहस्य तव वीर्यस्य मृत्योरस्माकमेव च । यथा भवेद् वचः सत्यं तथा रामविधीयताम् ॥३५॥

श्रीभगवानुवाच

आत्मा वै पुत्र उत्पन्न इति वेदानुशासनम् । तस्मादस्य भवेद् वक्ता आयुरिन्द्रियसत्त्ववान् ॥३६॥
 किं वः कामो मुनिश्रेष्ठा ब्रूताहं करणाप्यथ । अजानतत्त्वपन्थितिं यथा मे चिन्त्यतां बुधाः ॥३७॥

ऋषय ऊचुः

इत्स्वल्स्य सुतो घोरो बल्ललो नाम दानवः । स द्रूपवति नः सत्रमेत्य पर्वणि पर्वणि ॥३८॥
 तं पापं जहि दाशार्हं तन्नः शुश्रूषणं परम् । पूयशोणितविष्मूत्रसुरामांसापिच्छिणम् ॥३९॥
 ततश्च भारतं वपे परीत्य सुसमाहितः । चरित्वा द्वादश मासांस्तीर्थस्नात्वा विशुद्ध्यते ॥४०॥

इति श्रीमद्भागवते महापुराणे पारसहंस्यां संहितायां दशमस्कन्धे उत्तरार्धे बल्लदेवचरित्रे

अथैकोनाशीतितमोऽध्यायः

श्रीशुक उवाच

ततः पर्वण्युपावृत्ते प्रचण्डः पांसुवर्षणः । भीमो वायुरभूद् राजन् पूयगन्धस्तु सर्वशः ॥ १ ॥
 ततोऽभेद्यमयं वर्षं बल्वलेन विनिर्मितम् । अभवद् यज्ञशालायां सोऽन्वदृश्यत शूलशृक् ॥ २ ॥
 तं विलोक्य वृहत्कायं भिन्नाञ्जनचयोपमम् । तप्तताम्रशिखास्रश्रुं दंष्ट्रोप्रभुः कृटीमुखम् ॥ ३ ॥
 सस्मार मुसलं रामः परसैन्यविदारणम् । हलं च दैत्यदमनं ते तूर्णमुपतस्थतुः ॥ ४ ॥
 तमाकृष्य हलाग्रेण बल्वलं गगनेचरम् । मुसलेनाहनत् क्रुद्धो मूर्ध्नि ब्रह्मद्रुहं बलः ॥ ५ ॥
 सोऽपतद् भुवि निर्भिन्नललाटोऽसृक् समुत्सृजन् । मुञ्चन्नार्तस्वरं दौले यथा वज्रहतोऽरुणः ॥ ६ ॥
 संस्तुत्य मुनयो रामं प्रयुज्यावितथाशिपः । अभ्यषिञ्चन् महाभागा वृत्रघ्नं विबुधा यथा ॥ ७ ॥
 वैजयन्तीं ददुर्मालं श्रीधामाञ्जनपङ्कजाम् । रामाय वाससी दिव्ये दिव्यान्याभरणानि च ॥ ८ ॥
 अथ तैरभ्यनुज्ञातः कौशिकीमेत्य ब्राह्मणैः । स्नात्वा सरोवरमगाद् यतः सरयुरास्रवत् ॥ ९ ॥
 अनुस्रोतेन सरयूं प्रयागमुपगम्य सः । स्नात्वा संतर्प्य देवादीन् जगाम पुलहाश्रमम् ॥ १० ॥
 गोमती गण्डर्कां स्नात्वा विपाशां शोण आप्लुतः । गथां गत्वा पितृनिष्ठा गङ्गाधारासङ्गमे ॥ ११ ॥
 उपस्पृश्य महेन्द्राद्रौ रामं दृष्ट्वाभिवाद्य च । सप्तगोदावरी वेणां पम्पां भीमरथीं ततः ॥ १२ ॥
 रूढं दृष्ट्वा ययौ रामः श्रीशैलं गिरिशालयम् । द्रविडेषु महापुण्यं दृष्ट्वाद्रिं वेङ्कटं प्रभुः ॥ १३ ॥
 कामकोर्णां पुरीं काञ्चीं कावेरीं च सरिद्रराम् । श्रीरङ्गाख्यं महापुण्यं यत्र सन्निहितो हरिः ॥ १४ ॥
 श्रृणुमाद्रिं हरेः क्षेत्रं दक्षिणा मथुरां तथा । सामुद्रं सेतुमगमन्महापातकनाशनम् ॥ १५ ॥
 तत्रायुतमदाद् धेनूर्वाहणेष्यो हलायुधः । कृतमालं ताम्रपर्णीं मलयं च कुलाचलम् ॥ १६ ॥
 तत्रागस्त्यं समासीनं नमस्कृत्याभिवाद्य च । योजितस्तेन चाद्यांभिरनुज्ञातो गतोऽर्णवम् ।

दक्षिणं तत्र कन्याख्यां दुर्गां देवीं ददर्श सः ॥ १७ ॥

ततः फाल्गुनमासाद्य पञ्चाप्सरसमुत्तमम् । विष्णुः सन्निहितो यत्र स्नात्वास्पर्शद् गवायुतम् १८
 ततोऽभिषेज्य भगवान् केरलांस्तु त्रिगर्तकान् । गोकर्णाख्यं शिवक्षेत्रं सान्निध्यं यत्र धूर्जटेः ॥ १९ ॥
 आर्यो द्वैषायनीं दृष्ट्वा शूर्पारकमगाद् बलः । तार्पीं पयोर्णीं निर्विन्ध्यामुपस्पृश्याद्य दण्डकम् २०
 प्रविश्य रेवामगमद् यत्र माहिष्मती पुरी । मनुतीर्थमुपस्पृश्य प्रभासं पुनरागमत् ॥ २१ ॥
 श्रुत्वा द्विजैः कथ्यमानं कुवराण्डवसंयुगे । सर्वराजन्प्रनिधनं भारं मेने हृतं भुवः ॥ २२ ॥
 स भीमदुर्योधनयोर्गदाम्यां युष्यतोर्मुत्रे । वारयिष्यन् त्रिनशनं जगाम यदुनन्दनः ॥ २३ ॥
 युधिष्ठिरस्तु तं दृष्ट्वा यमो कृष्णार्जुनावपि । अभिवाद्याभवंस्तूर्णीं किं विवक्षुरिहागतः ॥ २४ ॥
 गदापाणी उभौ दृष्ट्वा संरुधौ विजयैरिणौ । मण्डलानि विचित्राणि चरन्ताविदमब्रवीत् ॥ २५ ॥
 युवां तुल्यबलौ वीरौ हे राजन् हे वृकोदर । एकं प्राणाधिकं मन्ये उत्तैकं शिक्षयाधिकम् ॥ २६ ॥

तस्मादेकतरस्येह युवयोः समवीर्ययोः । न लक्ष्यते जयोऽन्वो वा विरमत्वफलो रणः ॥२७॥
 न तद्वाक्यं जगद्दुर्बद्धवैरौ नृपार्थवत् । अनुस्मरन्तावन्योन्यं दुरुक्तं दुष्कृतानि च ॥२८॥
 दिष्टं तदनुमन्वानो रामो द्वारवतीं ययौ । उग्रसेनादिभिः प्रीतैर्शीतिभिः समुपागतः ॥२९॥
 तं पुनर्नैमिषं प्राप्तमृषयोऽयाजयन् मुदा । क्रत्वङ्गं क्रतुभिः सर्वैर्निवृत्ताखिलविग्रहम् ॥३०॥
 तेभ्यो विशुद्धविज्ञानं भगवान् व्यतरद् विभुः । येनैवात्मन्मदो विश्रमात्मानं विश्वगं विदुः ॥३१॥
 स्वगत्यावभृयस्तातो ज्ञातिबन्धुमुद्धद्वृतः । रेजे स्वज्योत्स्नयेवेन्दुः सुवासाः सुष्ठ्वलङ्कृतः ॥३२॥
 ईदृग्विधान्यसंख्यानि बलस्य बलशाकिनः । अनन्तस्याप्रमेयस्य मायामर्त्यस्य सन्ति हि ॥३३॥
 योऽनुस्मरेत रामस्य कर्माण्यद्भुतकर्मणः । सायं प्रातरनन्तस्य विष्णोः स दयितो भवेत् ॥३४॥

इति श्रीमद्भागवते महापुराणे पारमहंसां संहितायां दशमस्कन्धे बलदेवतीर्थयात्रानिरूपणं

नामैकोनाशीतितमोऽध्यायः ॥ ७९ ॥

अथाशीतितमोऽध्यायः

राजोवाच

भगवन् यानि चान्यानि मुकुन्दस्य महात्मनः । वीर्याण्यनन्तवीर्यस्य श्रोतुमिच्छामहे प्रभो ॥ १ ॥
 को नु श्रुत्वासकृद् ब्रह्मन्तुत्तमश्लोकसत्कथाः । विरमेत विशेषज्ञो विषण्णः काममार्गणैः ॥ २ ॥
 सा वाग् यथा तस्य गुणान् शृणीते करौ च तत्कर्मकरौ मनश्च ।
 स्मरेद् वसन्तं स्थिरजङ्गमेषु शृणोति तत्पुण्यकथाः स कर्णः ॥ ३ ॥
 शिरस्तु तस्योभयलिङ्गमानमेत् तदेव यत् पश्यति तद्वि चक्षुः ।
 अङ्गानि विष्णोरथ तज्जनानां पादोदकं यानि भजन्ति नित्यम् ॥ ४ ॥

सूत उवाच

विष्णुरातेन संपृष्टो भगवान् बादरायणिः । वासुदेवे भगवति निमग्नहृदयोऽब्रवीत् ॥ ५ ॥

श्रीशुक उवाच

कृष्णस्यासीत् सखा कश्चिद् ब्राह्मणो ब्रह्मवित्तमः । विरक्त इन्द्रियार्थेषु प्रशान्तात्मा जितेन्द्रियः । ६ ॥
 यदृच्छयोपपन्नेन वर्तमानो गृहाश्रमी । तस्य भार्या कुचैलस्य क्षुत्क्षामा च तथाविधा । ७ ॥
 पतिव्रता पतिं प्राह स्थायता वदनेन सा । दरिद्रासीदमाना सा वेपमानाभिगम्य च ॥ ८ ॥
 ननु ब्रह्मन् भगवतः सखा साक्षाच्छ्रियः पतिः । ब्रह्मण्यश्च शरण्यश्च भगवान् सात्वतर्षभः ॥ ९ ॥
 तमुपैहि महामाग साधूनां च परायणम् । दास्यति द्रविणं भूरि सीदते ते कुटुम्बिने ॥ १० ॥
 आस्तेऽधुना द्वारचर्यां भोजवृष्ण्यन्धकेश्वरः । स्मरतः पादकमलमात्मानमपि यच्छति ।

किं न्वर्थकामान् भजतो नात्यभीष्टाङ्गदगुरुः ॥ ११ ॥

स एवं भार्यया विप्रो बहुशः प्रार्थितो मृदु । अयं हि परमो लाभ उत्तमश्लोकदर्शनम् ॥ १२ ॥

इति सञ्चिन्त्य मनसा गमनाय मतिं दधे । अप्वस्त्युपायनं किञ्चिद् गृहे कल्याणि दीयताम् १३
याचित्वा चतुरो मुष्टीन् विप्रान् पृथुक्तण्डुलान् । चैलखण्डेन तान् वदध्वा भर्त्रे प्रादादुपायनम् १४
स तानादाय विप्राभ्यः प्रययौ द्वारकां किल । कृष्णसन्दर्शनं मह्यं कथं स्यादिति चिन्तयन् ॥१५॥
श्रीणि गुल्मान्यतीयाय तिस्रः कक्षाश्च सद्विजः । विप्रोऽगम्यान्धकवृष्णीना गृहेष्वन्युतधर्मिणाम् १६
गृहं द्रव्यदृष्टस्त्राणां महिषीणां हरेर्द्विजः । विवेशैकतमं श्रोमद् ब्रह्मानन्दं गतो यथा ॥१७॥
तं विलोक्यान्युतो दूरात् प्रियापर्दङ्कमास्थितः । सहस्रोऽथथ चाभ्येत्य दोग्धो पर्यग्रहीन्मुदा ॥१८॥
सख्युः प्रियस्य विप्रप्रेरङ्गसङ्गातिनिवृत्तः । प्रीतो व्यमुञ्चदन्विन्दून् नेत्राम्यां पुष्करेक्षणः ॥१९॥
अयोपवेद्य पर्यङ्के स्वयं सख्युः समर्हणम् । उपहृत्यावनिज्जास्य पादौ पादावनेजनीः ॥२०॥
अग्रहीच्छिरसा राजन् भगवोऽल्लोकपावनः । व्यलिम्पद् दिव्यगन्धेन चन्दनागुरुकुङ्कुमैः ॥२१॥
धूपैः सुरभिभिर्मित्रं प्रदीपावलिभिर्मुदा । अर्चित्वाऽऽवेद्य ताग्वूलं गां च स्वागतमब्रवीत् २२
कुचैलं मलिनं क्षामं द्विजं धमनिसंततम् । देवी पर्यचरत् साक्षाच्चामरव्यजनेन वै ॥२३॥
अन्तःपुरजनो दृष्ट्वा कृष्णेनामलक्रीतिना । विस्मितोऽभूदतिप्रीत्या अवधूतं सभाजितम् ॥२४॥
किमनेन कृतं पुण्यमवधूतेन भिक्षुणा । शिवा हीनेन लोकेऽस्मिन् गर्हितेनाधमेन च ॥२५॥
योऽसौ त्रिलोक्यगुरुणा श्रीनिवासेन सम्भृतः । पर्यङ्कस्यां श्रियं हित्वा परिष्वक्तोऽग्रजो यथा ॥२६॥
कथयाञ्चकतुर्गाथाः पूर्वां गुरुकुले सतोः । आत्मनो ललिता राजन् करौ गृह्य परस्परम् ॥२७॥

श्रीभगवानुवाच

अपि ब्रह्मन् गुरुकुलाद् भवता लब्धदक्षिणात् । समावृत्तेन धर्मज्ञ भार्योढा सदृशी न वा ॥२८॥
प्रायो गृहेषु ते चित्तमकामविहृतं तथा । नैवातिप्रीयसे विद्वन् धनेषु विदितं हि मे ॥२९॥
केचित् कुर्वन्ति कर्माणि कामैरहतचेतसः । त्यजन्तः प्रकृतीर्देवीर्यथाहं लोकसंग्रहम् ॥३०॥
कश्चिद् गुरुकुले वासं ब्रह्मन् स्मरसि नौ यतः । द्विजो विशाय विशेषं तमसः पारमन्नुते ॥३१॥
स वै सत्कर्मणां साक्षाद् द्विजातेरिह सम्भवः । आद्योऽङ्ग यत्राश्रमिणां यथाहं ज्ञानदो गुरुः ॥३२॥
नन्वर्थकोविदा ब्रह्मन् वर्णाश्रमव्रतामिह । ये मया गुरुणा वाचा तरन्त्यङ्को भवार्णवम् ॥३३॥
नाहमिज्याप्रजातिभ्यां तपसोपशमेन वा । तुष्येयं सर्वभूतात्मा गुरुश्रुषया यथा ॥३४॥
अपि नः स्मर्यते ब्रह्मन् वृत्तं निवसतां गुरौ । गुरुदारैश्चोदितानामिन्धनानयने क्वचित् ॥३५॥
प्रथिष्टानां महारण्यमपतौ सुमहद् द्विज । वातवर्षमभूत् तीव्रं निष्ठुराः स्तनयित्त्वः ॥३६॥
सूर्यश्चास्तं गतस्तावत् तमसा चावृता दिशः । निम्नं कूलं जलमयं न प्राशायत किञ्चन ॥३७॥

वयं भृशं तत्र मक्षानिलाभुभिर्निहन्यमाना मुहुरम्बुसम्प्लवे ।

दिशोऽविदन्तोऽय परस्परं वने गृहीतहस्ताः परिवश्रिमातुराः ॥ ३८ ॥

एतद् विदित्वा उदिते रवौ सान्दीपनिर्गुः । अन्वेषमाणो नः शिष्यानाचार्योऽपश्यदातुरान् ३९

अहो हे पुत्रका यूयमस्मदर्थेऽतिदुःखिताः । आत्मा वै प्राणिनां प्रेषस्तमनादृत्य मत्पराः ॥४०॥
एतदेव हि सञ्छिद्यैः कर्तव्यं गुरुनिष्कृतम् । यद् वै विशुद्धभावेन सर्वार्थात्मार्पणं गुरौ ॥४१॥
तुष्टोऽहं भो द्विजश्रेष्ठाः सत्याः सन्तु मनोरथाः । छन्दांस्ययातयामानि भवन्तिवह परत्र च ॥४२॥
इत्थंविधान्यनेकानि वसतां गुरुवेशमसु । गुरोरनुग्रहेणैव पुमान् पूर्णः प्रशान्तये ॥४३॥

ब्राह्मण उवाच

किमस्माभिरनिर्वृत्तं देवदेव जगद्गुरो । भवता सत्यकामेन येषां वासो गुरावभूत् ॥४४॥
यस्यच्छन्दोमयं ब्रह्म देह आवपनं विभो । श्रेयसां तस्य गुरुषु वासोऽत्यन्तविदम्बनम् ॥४५॥
इति श्रीमद्भागवते महापुराणे पारमहंसां संहितायां दशमस्कन्धे उच्यते श्रीदाम वरितेऽशीतितमोऽध्यायः ॥८०॥

अथैकाशीतितमोऽध्यायः

श्रीशुक उवाच

स इत्थं द्विजमुख्येन सद् सक्रयन् हरिः । सर्वभूतमनोऽभिष्टः स्तयमान उवाच तम् ॥ १ ॥
ब्रह्मग्यो ब्राह्मणं कृष्णो भगवान् प्रहसन् प्रियम् । प्रेम्णा निरीक्षणैव प्रेक्षन् खलु सतां गतिः ॥ २ ॥

श्रीभगवानुवाच

किमुपायनमानीतं ब्रह्मन् मे भवता गृह्यत् । अण्वप्युपाहृतं भक्तैः प्रेम्णा भूयैव मे भवेत् ।

भूर्यप्यभक्तोपहृतं न मे तोषाय कल्पते ॥ ३ ॥

पत्रं पुष्पं फलं तोयं यो मे भक्त्या प्रयच्छति । तदहं भक्त्युपहृतमश्नामि प्रयतात्मनः ॥ ४ ॥
इत्युक्तोऽपि द्विजस्तस्मै व्रीडितः पतये श्रियः । पृथुकप्रसृतिं राजन् न प्रायच्छदवाढमुखः ॥ ५ ॥
सर्वभूतात्मदक् साक्षात् तस्यागमनकारणम् । त्रिज्ञायान्तिन्तयन्नायं श्रीकामो मामजत् पुरा ॥ ६ ॥
पत्न्याः पतिव्रतायास्तु सखा प्रियचिकीर्षया । प्राप्तो मामस्य दास्यामि सम्पदोऽमर्त्यदुर्लभाः ॥ ७ ॥
इत्थं विचिन्त्य वसनाच्चौरबद्धान् द्विजन्मनः । स्वयं जशर किमिदमिति पृथुकतण्डुलान् ॥ ८ ॥
नन्वेतदुपनीतं मे परमप्रीणनं सखे । तर्पयन्त्यङ्ग मां विश्वमेते पृथुकतण्डुलाः ॥ ९ ॥
इति मुष्टिं सकृज्जग्ध्वा द्वितीयां जग्ध्माददे । तावच्छीर्जगृहे हस्तं तत्परा परमेष्ठिनः ॥१०॥
एतावतालं विश्वात्मन् सर्वसम्पत्समृद्धये । अस्मिँल्लोकेऽथवासुभिन् पुंसस्त्वत्तोषकारणम् ११
ब्राह्मणस्तां तु रजनीमुषित्वाच्युतमन्दिरे । भुक्त्वा पीत्वा सुखं मेने आत्मानं स्वर्गतं यथा ॥१२॥
श्वोभूते विश्वभावेन स्वमुखेनाभिवन्दितः । जगाम स्वालयं तात पश्यनुब्रज्य नन्दितः ॥१३॥
स चालब्ध्वा धनं कृष्णात्र तु याचितवान् स्वयम् । स्वगृहान् व्रीडितोऽगच्छन्महद्दर्शननिर्वृतः ॥१४॥
अहो ब्रह्मण्यदेवस्य दृष्टा ब्रह्मण्यता मया । यद् दरिद्रतमो लक्ष्मीमाश्लिष्टो विभ्रतो रसि ॥१५॥
क्वाहं दरिद्रः पापीयान् क्व कृष्णः श्रीनिकेतनः । ब्रह्मबन्धुरिति स्नाहं बाहुभ्यां परिरम्भितः ॥१६॥
निवासितः प्रियालुष्टे पर्यङ्के भ्रातरो यथा । महिष्या वीजितः भ्रान्तो बालव्यजनहस्तया ॥१७॥

शुश्रूषया परमया पादसंवाहनादिभिः । पूजितो देवदेवेन विप्रदेवेन देववत् ॥१८॥
 स्वर्गापवर्गयोः पुंसां रसायां भुवि सम्पदाम् । सर्वासामपि सिद्धीनां भूलं तच्चरणार्चनम् ॥१९॥
 अधनोऽयं धनं प्राप्य माद्यन्तुच्चैर्न मां स्परेत् । इति कावणिको नूनं धनं मेऽभूरि नाददात् ॥२०॥
 इति तच्चिन्तयन्नन्तः प्राप्तो निजगृहान्तिकम् । सूर्यानलेन्दुसंकाशैर्विमानैः सर्वतो वृतम् ॥२१॥
 विचित्रोपवनोद्यानैः कूजद्द्विजकुलाकुलैः । प्रोत्फुल्लकुमुदाम्भोजहारातोयलवारिभिः ॥२२॥
 जुष्टं स्वलङ्कृतैः पुम्भिः स्त्रीभिश्च हरिणाक्षिभिः । किमिदं कस्य वा स्थानं कथं तदिदमित्यभूत् ॥२३॥
 एवं मीमासमानं तं नरा नायौऽमरप्रभाम् । प्रत्यगृह्णन् महाभागं गीतवाद्येन भूयसा ॥२४॥
 पतिमागतमाकर्ण्य पत्न्युद्धर्षातिसम्प्रमा । निश्चक्राम गृहान्तूर्णं रूपिणी श्रीरिवाख्यात् ॥२५॥
 पतिव्रता पतिं दृष्ट्वा प्रेमोत्कण्ठाश्रुलोचना । मीलिताक्षयनमद् बुद्ध्या मनसा परिषस्वजे ॥२६॥
 पत्नीं वीक्ष्य विस्फुरन्तीं देवीं वैमानिकीमिव । दासीनां निष्कण्ठीनां मध्ये भान्तोऽसविस्मितः २७
 प्रीतः स्वयं तथा युक्तः प्रविष्टो निजमन्दिरम् । मणिस्तम्भशतोपेतं महेन्द्रमवनं यथा ॥२८॥
 पयःफेननिभाः शय्या दान्ता रुक्मपरिच्छदाः । पर्यङ्का हेमदण्डानि चामरव्यजनानि च ॥२९॥
 आसनानि च हैमानि मृदूपस्तरणानि च । मुक्तादामविलम्बीनि वितानानिद्युमन्ति च ॥३०॥
 स्वच्छस्फटिककुडयोषु महामारकतेषु च । रत्नदीपा भ्राजमाना ललनारत्नसंयुताः ॥३१॥
 विलोक्य ब्राह्मणस्तत्र समृद्धीः सर्वसम्पदाम् । तर्क्यामास निर्व्यग्रः स्वसमृद्धिमहैतुकीम् ॥३२॥

नूनं बतैतन्मम दुर्भगस्य शश्वहरिद्रस्य समृद्धिहेतुः ।

महाविभूतेरवलोकतोऽन्यो नैवोपपद्येत यदूत्तमस्य ॥३३॥

नन्वनुवाणो दिशते समक्षं याचिष्णवे भूर्यपि भूरिमोजः ।

पर्जन्यवन्तत् स्वयमीक्षमाणो दायार्हकाणामृषभः सखा मे ॥३४॥

किञ्चित्करोत्युर्वपि यत् स्वदत्तं सुदृढकृतं फलवपि भूरिकारी ।

मयोपनीतं पृथुकैकमुष्टिं प्रत्यग्रहीत् प्रीतियुक्तो महात्मा ॥३५॥

तस्यैव मे सौहृदसख्यमैत्रौदास्यं पुनर्जन्मनि जन्मनि स्यात् ।

महानुभावेन गुणालयेन विषज्जतस्तत्पुरुषप्रसङ्गः ॥३६॥

भक्त्या चित्रा भगवान् हि सम्पदो राज्यं विभूतीर्न समर्थयत्यजः ।

अदीर्घबोधाय विचक्षणः स्वयं पश्यन् निपातं धनिनां मदोद्भवम् ॥३७॥

इत्थं व्यवसितो बुद्ध्या भक्तोऽतीव जनार्दने । विषयाङ्गाययात्यक्ष्यन् बुभुजे नातिलम्यटः ॥३८॥

तस्य वै देवदेवस्य हरेर्यज्ञपतेः प्रभोः । ब्राह्मणाः प्रभवो दैवं न तेभ्यो विद्यते परम् ॥३९॥

एवं स विप्रो भगवत्सुदृत्तदा दृष्ट्वा स्वभृत्यैरजितं पराजितम् ।

तद्धथानवेगोद्ग्राथितात्मबन्धनस्तद्धाम लेभेऽचिरतः सतां गतिम् ॥४०॥

एतद् ब्रह्मण्यदेवस्य श्रुत्वा ब्रह्मण्यतां नरः । लब्धमावो भगवति कर्मबन्धाद् विमुच्यते ॥४१॥

इति श्रीमद्भागवते महापुराणे पारमहंसां संहितायां दशमस्कन्धे उत्तरार्धे पृथुकोपाख्यानं

नामैकाशीतितमोऽध्यायः ॥ ८१ ॥

अथ द्व्यशीतितमोऽध्यायः

श्रीशुक उवाच

अथैकदा द्वारवत्यां वसतो रामकृष्णयोः । सूर्योपरागः सुमहानासीत् कल्पक्षये यथा ॥ १ ॥
 तं ज्ञात्वा मनुजा राजन् पुरस्तादेव सर्वतः । समन्तपञ्चकं क्षेत्रं ययुः श्रेयोविधित्तया ॥ २ ॥
 निःक्षत्रियां महीं कुर्वन् रामः शस्त्रभृतां वरः । नृपाणां रघिरौघेण यत्र चक्रे महाहृदान् ॥ ३ ॥
 ईजे च भगवान् रामो यत्रास्पृष्टोऽपि कर्मणा । लोकस्य ग्राहयन्नीशो यथान्योऽघापनुत्त्ये ॥ ४ ॥
 महत्यां तीर्थयात्रायां तत्रागन् भारतीः प्रजाः । वृष्णयश्च तथाक्रूरवसुदेवाद्बुक्कादयः ॥ ५ ॥
 ययुर्भारत तत् क्षेत्रं स्वमघं क्षपयिष्णवः । गदप्रद्युम्नसाम्बाद्याः सुचन्द्रशुकसारणैः ॥ ६ ॥
 आस्तेऽनिरुद्धो रक्षायां कृतवर्मा च यूथपः । ते रथैर्देवधिष्ण्याभैर्हयैश्च तरलप्लवैः ॥ ७ ॥
 गजैर्नदद्भिरभ्राभैर्नृभिर्विद्याधरद्युभिः । व्यरोचन्त महातेजाः पथि काञ्चनमालिनः ॥ ८ ॥
 दिव्यस्रग्वस्त्रसन्नाहाः कलत्रैः खेचरा इव । तत्र स्नात्वा महाभागा उपोष्य सुसमाहिताः ॥ ९ ॥
 ब्राह्मणेभ्यो ददुर्धेनूर्वासःस्त्रगुक्ममालिनीः । रामहृदेषु विधिवत् पुनराप्लुत्य वृष्णयः ॥ १० ॥
 ददुःस्वन्नं द्विजाग्रयेभ्यः कृष्णे नो भक्तिरस्त्विति । स्वयं च तदनुज्ञाता वृष्णयः कृष्णदेवताः ॥ ११ ॥
 भुक्त्वोपविधिषुः कामं क्षिग्धच्छायाड्धिपाड्धिषु । तत्रागतांस्ते ददृशुः सुहृत्सम्बन्धिनो नृपान् ॥ १२ ॥
 मत्स्योशीनरकौ नृस्यविदर्भकुसुञ्जान् । काम्बोजकैकयान् मद्रान् कुन्तीनानतंकेरलान् ॥ १३ ॥
 अन्यांश्चैवात्मपञ्चीयान् परांश्च शतशो नृप । नन्दादीन् सुहृदो गोपान् गोपीश्चोत्कण्ठिताक्षिरम् ॥

अन्योन्यसन्दर्शनहर्षरंहसा प्रोक्तुल्लहद्वक्त्रसरोरुहश्रियः ।

आश्लिष्य गाढं नयनैः स्रजजला हृष्यत्वचो रुद्रगिरो ययुर्मुदम् ॥ १५ ॥

स्त्रियश्च संवीक्ष्य मियोऽतिशौहृदसितामलापाङ्गदृशोऽभिरेभिरे ।

स्तनैः स्तनान् कुङ्कुमपङ्कुरुषितान् निहत्य दोर्मिः प्रणयाश्रुलोचनाः ॥ १६ ॥

ततोऽभिवाद्य ते वृद्धान् यविष्टैरभिवादिताः । स्वरागतं कुशलं पृष्ट्वा चक्रुः कृष्णकथा मिथः ॥ १७ ॥

पृथा भ्रातृन् स्वसृर्वांस्य तत्पुत्रान् पितरावपि । भ्रातृपत्नीर्मुकुन्दं च जहौ संकथया शुचः ॥ १८ ॥

कुन्त्युवाच

आर्य भ्रातरहं मन्ये आत्मानमकृताक्षिषम् । यद् वा आपत्सु मद्रार्ता नानुस्सरय सत्तमाः ॥ १९ ॥

सुहृदो ज्ञातयः पुत्रा भ्रातरः पितरावपि । नानुस्सरन्ति स्वजनं यस्य दैवमदक्षिणम् ॥ २० ॥

वसुदेव उवाच

अम्ब मासानसूयेथा दैवक्रीडनकान् नरान् । ईदृशस्य हि वशे लोकः कुरुते कार्यतेऽयवा ॥ २१ ॥

कंसप्रतापिताः सर्वे वयं याता दिशं दिशम् । एतर्हो व पुनः स्थानं दैवेनासादिताः स्वसः ॥२२॥

श्रीशुक उवाच

वसुदेवोऽग्रसेनाद्यैर्दुर्मिस्तेऽर्चिता नृपाः । आसन्नच्युतसंदर्शपरमानन्दनिर्वृताः ॥२३॥
 भीष्मो द्रोणोऽम्बिकापुत्रो गान्धारी समुता तथा । सदाराः पाण्डवाः कुन्ती सृञ्जयो विदुरः कृपः २४
 कुन्तिभोजो विराटश्च भीष्मको नम्रजिन्महान् । पुरुजिद् द्रुपदः शल्यो धृष्टकेतुः सकाशिराट् ॥२५॥
 दमघोषो विशालाक्षो मैथिलो मद्रकेक्यौ । युधान्युः सुशर्मा च समुता बाह्निकादयः ॥२६॥
 राजानो ये च राजेन्द्र युधिष्ठिरमनुव्रनाः । श्रीनिकेतं वपुः शौरैः सन्नैकं वीक्ष्य विस्मिताः ॥२७॥
 अथ ते रामकृष्णान्यां सम्यक्प्राप्तसमर्हणाः । प्रशशंसुर्मुदा युक्ता वृष्णीन् कृष्णपरिग्रहान् ॥२८॥
 अहो भोजपते यूयं जन्मभाजो नृणामिह । यत् पश्यथासकृत् कृष्णं दुर्दर्शमपि योगिनाम् ॥२९॥
 यद्विश्रुतिः श्रुतिनुतेदमलं पुनाति पादावनेजनपयश्च वचश्च शास्त्रम् ।
 भूः कालभर्जितभगापि यद्दृष्ट्विपन्नस्पर्शोत्थश्चक्तिरभिवर्षति नोऽखिलार्थान् ॥३०॥
 तद्दर्शनस्पर्शनानुपथप्रजल्पशय्यासनाशनसयौनसपिण्डबन्धः ।
 येषां गृहे निरयत्र्तमनि वर्ततां वः स्वर्गापवर्गविरमः स्वयमास विष्णुः ॥३१॥

श्रीशुक उवाच

नन्दस्तत्र यदूनं प्राप्तान् शत्वा कृष्णपुरोगमान् । तत्रागमद् वृतो गोपैरनःस्थार्यैर्दिदृक्षया ॥३२॥
 तं दृष्ट्वा वृष्णयो दृष्टास्तन्वः प्राणमिवोरिथताः । परिष्वजिरे गाढं चिरदर्शनकातराः ॥३३॥
 वसुदेवः परिष्वज्य संप्रीतः प्रेमविह्वलः । स्मरन् कंसकृतान् क्लेशान् पुत्रन्यासं च गोकुले ३४
 कृष्णरामौ परिष्वज्य पितरावभिवाद्य च । न किञ्चनोचतुः प्रेम्णा साश्रुकण्ठौ कुरुद्वह ॥३५॥
 तावात्मासनमारोप्य बाहुभ्यां परिरम्य च । यशोदा च महाभागा सुतौ विजहतुः शुचः ॥३६॥
 रोहिणी देवकी चाथ परिष्वज्य ब्रजेश्वरीम् । स्मरन्त्यौ तत्कृतां मैत्रीं बाष्पकण्ठ्यौ समूचतुः ३७
 का विस्मरे न वां मैत्रीमनिवृत्तां ब्रजेश्वरि । अवाप्याप्यैन्द्रमैश्वर्यं यस्या नेह प्रतिक्रिया ॥३८॥
 एतावदृष्टपितरौ युत्रयोः स पित्रोः सम्प्रीणनान्युदयपोषणपालनानि ।
 प्राप्योषतुर्भवति पक्ष्म ह यद्ददक्ष्णोर्न्यस्तावकुत्र च भयौ न सतां परः स्वः ॥३९॥

श्रीशुक उवाच

गोप्यश्च कृष्णमुपलभ्य चिरादभीष्टं यलोक्षणे दृशिषु पक्ष्मकृतं शपन्ति ।
 हरिमर्हदीकृतमलं परिरम्य सर्वास्तद्भावमापुरपि नित्ययुजां दुरापम् ॥४०॥
 भगवांस्तास्ताभूता विविक्त उपसङ्गतः । आश्लिष्यानामयं पृष्ठा प्रदृशन्निदमब्रवीत् ॥४१॥
 अपि स्मरथ नः सख्यः स्वानामर्थचिकीर्षया । गतांश्चिरायिताञ्छत्रुपक्षक्षपणचेतसः ॥४२॥
 अप्यवध्यायथास्मान् स्विकृतशविशङ्कया । नूनं भूतानि भगवान् युनक्ति वियुनक्ति च ॥४३॥

वायुर्यथा घनानीकं तृणं तूलं रजांसि च । संयोज्याक्षिपते भूयस्तथा भूतानि भूतकृत् ॥४४॥
 मयि भक्तिर्हि भूतानाममृतत्वाय कल्पते । दिष्टथायदासीन्मत्स्नेहो भवतीनां मदापनः ॥४५॥
 अहं हि सर्वभूतानामादिरन्तोऽन्तरं बहिः । भौतिकानां यथा खं वाभूर्वायुर्ज्योतिरङ्गनाः ॥४६॥
 एवं ह्येतानि भूतानि भूतेष्वात्माऽऽत्मना ततः । उभयं मय्यथ परे पश्यतामात्मक्षरे ॥४७॥

श्रीशुक उवाच

अध्यात्मशिक्षया गोप्य एवं कृष्णेन शिक्षिताः । तदनुस्मरणध्वस्तजीवक्रोशास्तामध्यगान् ॥४८॥
 आहुश्च ते नल्लिनाभ पदारविन्दं योगेश्वरैर्हृदि विचिन्त्यमगाधबोधैः ।
 संसारकूपपतितोत्तरणावलम्बं गेहञ्जुयामपि मनस्युदियात् सदा नः ॥४९॥
 इति श्रीमद्भागवते महापुराणे पारमहंसां संहितायां दशमस्कन्धे उत्तरार्धे वृष्णिगोपसङ्गो
 नाम दशशतितमोऽध्यायः ॥८२॥

अथ त्र्यशीतितमोऽध्यायः

श्रीशुक उवाच

तथानुग्रहं भगवान् गोपीनां स गुरुर्गतिः । युधिष्ठिरमथापृच्छत् सर्वांश्च सुहृदोऽज्ययम् ॥ १ ॥
 त एवं लोकनाथेन परिपृष्टाः सुसत्कृताः । प्रत्यूचुर्हृष्टमनसस्तत्पादेक्षाहतांहसः ॥ २ ॥
 कुतोऽशिवं त्वच्चरणाम्बुजासवं महन्मनस्तो मुखनिःसृतं क्वचित् ।
 पिबन्ति ये कर्णपुटैरलं प्रभो देहंभृतां देहकृदस्मृतिच्छिदम् ॥ ३ ॥
 हित्वाऽऽत्मधामविधुतात्मकृतग्रयस्थमानन्दसम्प्लवमखण्डमकुण्ठबोधम् ।
 कालोपसृष्टनिगमावन आत्तयोगमाधाकृतिं परमहंसगतिं नताः स्म ॥ ४ ॥

ऋषिदवाच

इत्युत्तमश्लोकशिलागणिं जनेष्वभिष्टुवत्स्वन्धककौरवस्त्रियः ।
 समेत्य गोविन्दकथा मियोऽगृणंस्त्रिलोकगीताः शृणु वर्णयामि ते ॥ ५ ॥

द्रौपद्युवाच

हे वैदर्भ्यच्युतो भद्रे हे जाम्बवति कौसले । हे सत्यभामे कालिन्दि शैब्ये रोहिणि लक्ष्मणे ॥ ६ ॥
 हे कृष्णपत्न्य एतन्नो ब्रूत वो भगवान् स्वयम् । उपयेमे यथा लोकमनुकुर्वन् स्वमायया ॥ ७ ॥

शक्तिमण्युवाच

नैद्याय मार्पयितुमुद्यतकर्मुकैश्च राजस्वजेयभट्टोखरिताङ्घ्रिणुः ।
 निन्द्ये मृगेन्द्र इव भागमजाविभूयात् तच्छ्रीनिकेतं चरणोऽस्तु ममार्चनाय ॥ ८ ॥

सत्यभामोवाच

यो मे सनाभिव्रततंहृदा ततेन लिप्ताभिशापमपमार्ह्यमुपाजहारं ।
 जित्वर्क्षराजमय रत्नमदात् स तेन भीतः पितादिशत मां प्रभवेऽपि दत्ताम् ॥ ९ ॥

जम्बवत्युवाच

प्राज्ञाय देहकृदसुं निजनायदेवं सीतापतिं त्रिणवहान्यमुनाभ्ययुष्यत् ।
शात्वा परीक्षित उपाहरदर्हणं मां पादौ प्रगृह्य मणिनाहममुष्य दासी ॥१०॥

कालिन्धुवाच

तपश्चरन्तीमाज्ञाय स्वपादस्पर्शनाशया । सख्योपेत्याग्रहीत् पाणिं योऽहं तद्गृहमार्जनी ॥११॥

मित्रविन्दोवाच

यो मां स्वयंवर उपेत्य विजित्य भूपान् निन्ये श्वयूयगमिवात्मबलिं द्विपारिः ।
भ्रातृंश्च मेऽपकुरुतः स्वपुरं श्रियौकस्तस्यास्तु मेऽनुभवमहृष्यवनेजनत्वम् ॥१२॥

सत्योवाच

सप्तोक्षणोऽतिबलवीर्यसुतीक्ष्णशृङ्गान् पित्रा कृतान् क्षितिपवीर्यपरीक्षणाय ।
तान् वीरदुर्मदहनस्तरसा निगृह्य क्रीडन् ववन्ध ह यथा शिशवोऽज्जितोकान् ॥१३॥
य इत्थं वीर्यशुल्कां मां दासीभिश्चतुरङ्गिणीम् । पथि निर्जित्य राजन्यान् निन्ये तद्दास्यमस्तु मे ॥१४॥

भद्रोवाच

पिता मे मातुलेयाय स्वयमाहूय दत्तवान् । कृष्णे कृष्णाय तच्चित्तामक्षौहिण्या सखीजनैः ॥१५॥
अस्य मे पादसंस्पर्शो भवेजन्मनि जन्मनि । कर्मभिर्भ्राम्यमाणाय येन तच्छ्रेय आत्मनः ॥१६॥

लक्ष्मणोवाच

ममापि राश्यच्युतजन्मकर्म श्रुत्वा मुहुर्नारदगीतमास ह ।

चित्तं मुकुन्दे किल पद्महस्तया वृतः सुसंमृश्य विहाय लोकपान् ॥१७॥

शात्वा मम मतं साध्वि पिता दुहितृवत्सलः । बृहत्सेन इति ख्यातस्तत्रोपायमचीकरत् ॥१८॥
यया स्वयंवरे राक्षि मत्स्यः पार्येषया कृतः । अयं तु वहिराच्छन्नो दृश्यते स जले परम् ॥१९॥
श्रुत्वैतत् सर्वतो भूपा आययुर्मत्पितुः पुरम् । सर्वास्त्रशस्त्रतत्त्वज्ञाः सोपाध्यायाः सहस्रशः ॥२०॥
पित्रा सम्पूजिताः सर्वे यथावीर्ये ययावयः । आददुः सशरं चापं वेद्दुं पर्षदि मद्वियः ॥२१॥
आदाय व्यसृजन् केचित् सज्यं कर्तुमनीश्वराः । आक्रोष्टि ज्यां समुत्कृष्य पेतुरेकेऽमुना हताः ॥२२॥
सज्यं कृत्वापरे वीरा मागधाम्बष्ठचेदिपाः । भीमो दुर्योधनः कर्णो नाविन्दंस्तदवस्थितिम् ॥२३॥
मत्स्याभासं जले वीक्ष्य शात्वा च तदवस्थितिम् । पार्थो यत्तोऽसृजद् वाणं नाच्छिनत् पश्यश्रे परम् ॥२४॥
राजन्येषु निवृत्तेषु भग्नमानेषु मानिषु । भगवान् धनुरादाय सज्यं कृत्वाथ लीलया ॥२५॥
तस्मिन् सन्धाय विशिखं मत्स्यं वीक्ष्य सकृजले । छित्त्वेषुणापातयत्तं सूर्ये चाभिजिति स्थिते ॥२६॥
दिवि दुन्दुभयो नेदुर्जयशब्दयुता भुवि । देवाश्च क्रुसुमासारान् सुसुचुर्हर्षविह्वलाः ॥२७॥

तद्रङ्गमाविशमहं कलन् पुराभ्यां पद्भ्यां प्रगृह्य कनकोज्ज्वलरत्नमालाम् ।
नूत्ने निवीय परिधाय च कौशिकाश्रये सत्रीदहासवदना कवगीधृतसक् ॥२८॥
उन्नीय वक्त्रमुक्नुतलकुण्डलत्विङ्गणहस्थलं शिशिरहासकटाक्षमोक्षैः ।

राज्ञो निरीक्ष्य परितः शनकैर्मुंरारैरेसेऽनुरक्तहृदया निदधे स्वमालाम् ॥२९॥

तावन्मूदङ्गपटहाः शङ्कभेर्यानिकादयः । निनेदुर्नटनर्तक्यो नवृत्तुर्गायका जगुः ॥३०॥

एवं वृते भगवति मयेशे नृपयूथपाः । न सेहिरे याज्ञसेनि स्वर्धन्तो हृच्छयातुराः ॥३१॥

मां तावद् रथमारोप्य ह्यरत्नचतुष्टयम् । शार्ङ्गमुद्यम्य सन्नद्धस्तस्यावाजौ चतुर्भुजः ॥३२॥

दारुक्श्चोदयामास काञ्चनोपस्करं रथम् । मिषतां भूभुजां राशि मृगाणां मृगराडिव ॥३३॥

तेऽन्वसजन्त राजन्या निपेद्दधुं पथि केचन । संयत्ता उद्घृतेष्वासा ग्रामसिंहा यथा हरिम् ॥३४॥

ते शार्ङ्गच्युतबाणौघैः कृत्तवाहङ्गमिकन्धराः । निपेतुः प्रघने केचिदेके सन्त्यज्य दुद्रुवुः ॥३५॥

ततः पुरो यदुपतिरत्यलङ्कृतां रविच्छदस्वजपटचित्रतराणाम् ।

कुशस्थलीं दिवि भुवि चाभिसस्तृतां समाविशत्तराणिरिव स्वकेतनम् ॥३६॥

पिता मे पूजयामास सुहृत्सम्बन्धिवान्धवान् । महार्हवासोऽलङ्कारैः शय्यासनपरिच्छदैः ॥३७॥

दासीभिः सर्वसम्पन्निर्भटेभरथवाजिभिः । आयुधानि महाहार्णि ददौ पूर्णस्य भक्तितः ॥३८॥

आत्मारामस्य तस्येमा वयं वै गृहदासिकाः । सर्वसङ्गनिवृत्त्याद्वा तपसा च बभूविम ॥३९॥

महिष्य ऊचुः

भौमं निहत्य सगणं युधि तेन रुद्धा शात्वाय नः क्षितिजये जितराजकन्याः ।

निर्मुच्य संसृतिविमोक्षमनुस्मरन्तीः पादाम्बुजं परिणिनाय य आप्तकामः ॥४०॥

न वयं साध्वि साम्राज्यं स्वाराज्यं भौज्यमप्युत । वैराज्यं पारमेष्ठ्यं च आनन्त्यं वा हरेः पदम् ॥४१॥

कामयामह एतस्य श्रीमत्पादरजः भ्रियः । कुचकुङ्कुमगन्धाढ्यं मूर्ध्नां चोद्धुं गदाभृतः ॥४२॥

ब्रजस्त्रियो यद् वाञ्छन्ति पुलिन्धस्तृणवीरुधः । गावश्चारयतो गोपाः पादस्पर्शं महात्मनः ॥४३॥

इति श्रीमद्भागवते महापुराणे पारमहंसां संहितायां दशमस्कन्धे उत्तरार्धे त्र्यशीतितमोऽध्यायः ॥८३॥

अथ चतुरशीतितमोऽध्यायः

श्रीशुक उवाच

श्रुत्वा पृथा सुबलपुत्रयथ याज्ञसेनी माघव्यथ क्षितिपत्न्य उत स्वगोप्यः ।

कृष्णेऽखिलात्मनि हरौ प्रणयानुबन्धं सर्वा विसिस्म्युरलमश्रुकलाकुलाक्ष्यः ॥ १ ॥

इति संभाषमाणामु स्त्रीभिः स्त्रीषु नृभिर्नृषु । आययुर्मुनयस्तत्र कृष्णरामदिदृक्षया ॥ २ ॥

द्वैपायनो नारदश्च च्यवनो देवलोऽसितः । विश्वामित्रः शतानन्दो भरद्वाजोऽथ गौतमः ॥ ३ ॥

रामः सशिष्यो भगवान् वसिष्ठो गालवो भृगुः । पुलस्त्यः कश्यपोऽत्रिश्च मार्कण्डेयो बृहस्पतिः ॥५॥
द्वितल्लितश्चैकतश्च ब्रह्मपुत्रास्तथाङ्गिराः । अगस्त्यो याज्ञवल्क्यश्च वामदेवादयोऽपरे ॥ ५ ॥
तान् दृष्ट्वा सहस्रोत्थाय प्रागासीना नृपादयः । पाण्डवाः कृष्णरामौ च प्रणेमुर्विश्ववन्दितान् ॥६॥
तानानर्चुर्यथा सर्वे सह्रामोऽच्युतोऽर्चयत् । स्वागतासनपाद्यार्घ्यमाल्यधूपानुलेपनैः ॥ ७ ॥
उवाच सुखमासीनान् भगवान् धर्मगुप्तनुः । सदसस्तस्य महतो यतवाचोऽनुशृण्वतः ॥ ८ ॥

श्रीभगवानुवाच

अहो वयं जन्मभृतो लब्धं कात्स्न्येन तत्फलम् । देवानामपि दुष्प्रापं यद् योगेश्वरदर्शनम् ॥ ९ ॥
किं स्वल्पतपसां नृणामर्चायां देवचक्षुषाम् । दर्शनस्पर्शनप्रभ्रह्मपादारचनार्चिकम् ॥१०॥
न ह्यम्मयानि तीर्थानि न देवा मृच्छिलामयाः । ते पुनन्त्युरुकालेन दर्शनादेव साधवः ॥११॥

नाग्निं सूर्यो न च चन्द्रतारका न भूर्जलं खं श्वसनोऽथ वाङ्मनः ।

उपासिता भेदकृतो हरन्त्यथ विपश्चितो भ्रन्ति मुहूर्तसेवया ॥१२॥

यस्यात्मबुद्धिः कुण्ठे त्रिधातुके स्वधीः कलत्रादिषु भौम इज्यधीः ।

यत्तीर्थबुद्धिः सलिले न कर्हिचिन्ननेष्वभिज्ञेषु स एव गोखरः ॥१३॥

श्रीशुक उवाच

निशम्येत्यं भगवतः कृष्णस्याकुण्ठमेधसः । वचो दुरन्वयं विप्रास्तूष्णीमासन् भ्रमद्वियः ॥१४॥
चिरं विमृश्य मुनय ईश्वरस्येशितव्यताम् । जनसंग्रह इत्युचुः सम्यन्तस्तं जगद्गुरुम् ॥१५॥

मुनय ऊचुः

यन्मायया तत्त्वविदुक्तमा वयं विमोहिता विश्वसृजामधीश्वराः ।

यदीशितव्यायति गूढ ईहया अहो विचित्रं भगवद्विचेष्टितम् ॥१६॥

अनीह एतद् बहुधैक आत्मना सृजत्यवत्यत्ति न बध्यते यथा ।

भौमैर्हि भूमिर्वहुनामरूपिणी अहो विभूम्नश्चरितं विडम्बनम् ॥१७॥

अथापि काले स्वजनाभिगुप्तये विमर्षिं सत्त्वं खलनिग्रहाय च ।

स्वलील्या वेदपथं सनातनं वर्णाश्रमात्मा पुरुषः परो भवान् ॥१८॥

ब्रह्म ते हृदयं शुक्लं तपःस्वाध्यायसंयमैः । यत्रोपलब्धं सद्व्यक्तमव्यक्तं च ततः परम् ॥१९॥

तस्माद् ब्रह्मकुलब्रह्मन् शास्त्रयोनेस्त्वमात्मनः । सभाजयसि सद्धाम तद् ब्रह्मण्याग्रणीर्भवान् ॥२०॥

अद्य नो जन्मसाफल्यं विद्यायास्तपसो दृशः । त्वया संगम्य सद्गत्या यतन्तः श्रेयसां परः ॥२१॥

नमस्तस्मै भगवते कृष्णायाकुण्ठमेधसे । स्वयोगमाययाच्छन्नमहिम्ने परमात्मने ॥२२॥

न यं विदन्त्यमी भूपा एकारामाश्च वृष्णयः । मायाजवनिक्वाच्छन्नमात्मानं कालमीश्वरम् ॥२३॥

यथा ध्यानः पुरुष आत्मानं गुणतत्त्वदृक् । नाममात्रेन्द्रियाभातं न वेद रहितं परम् ॥२४॥

एवं त्वा नाममात्रेषु विषयेष्विन्द्रियेहया । मायया विभ्रमच्चित्तो न वेद स्मृत्युपप्लवात् ॥२५॥
 तस्याद्य ते ददृशिमार्द्धिमघौघमर्पतीर्यास्पदं हृदि कृतं सुविपक्ययोगैः ।
 उत्सिक्तभक्त्युपहताशयजीवकोशा आपुर्भवद्भक्तिमयोऽनुग्रहाण मक्तान् ॥२६॥

श्रीशुक उवाच

इत्यनुशाप्य दायाह धृतराष्ट्रं युधिष्ठिरम् । राजर्षे स्वाश्रमान् गन्तुं मुनयो दधिरे मनः ॥२७॥
 तद् दीक्ष्य तानुपव्रज्य वसुदेवो महायशाः । प्रणम्य चोपसंगृह्य वभाषेदं सुयन्त्रितः ॥२८॥

वसुदेव उवाच

नमो वः सर्वदेवेभ्य ऋषयः श्रोतुमर्हथ । कर्मणा कर्मनिर्हारो यथा स्यान्नस्तदुच्यताम् ॥२९॥

नारद उवाच

नातिचित्रमिदं विप्रा वसुदेवो बुभुत्सया । कृष्णं मत्त्वार्भकं यन्नः पृच्छति श्रेय आत्मनः ॥३०॥
 सन्निकर्षो हि मर्त्यानामनादरणकारणम् । गाङ्गं हित्वा यथान्याम्मस्तत्रत्यो याति शुद्धये ॥३१॥
 यस्यानुभूतिः कालेन ल्योत्पत्यादिनास्य वै । स्वतोऽन्यस्माच्च गुणतो न कुतश्चन रिप्यति ॥३२॥
 तं क्लेशकर्मपरिपाकगुणप्रवाहैरव्याहृतानुभवमीश्वरमद्वितीयम् ।

प्राणादिभिः स्वविभवैरुपगूढमन्यो मन्येत सूर्यमिव मेघहिमोपरागैः ॥३३॥

अथोचुर्मुनयो राजन्नाभाभ्यान्कदुन्दुभिम् । सर्वेषां शृण्वतां राज्ञां तथैवाच्युतरामयोः ॥३४॥
 कर्मणा कर्मनिर्हार एष साधु निरूपितः । यच्छ्रद्धया यजेद् विष्णुं सर्वयज्ञेश्वरं मलैः ॥३५॥
 चित्तस्योपशमोऽयं वै कविभिः शास्त्रचक्षुषा । दर्शितः सुगमो योगो धर्मश्चात्ममुदावहः ॥३६॥
 अयं स्वस्त्ययनः पन्था द्विजातेर्गृहमेधिनः । यच्छ्रद्धयाऽऽसत्विजिते शुक्लेनेज्येत पूरुषः ॥३७॥
 वित्तैषणां यज्ञदानैर्गृहैर्दारसुतैषणाम् । आत्मलोकैषणां देव कालेन विसृजेद् बुधः ।

प्राप्ते त्यक्तैषणाः सर्वे ययुर्घीरास्तपोवनम् ॥३८॥

ऋणैस्त्रिभिर्द्विजो जातो देवर्षिपितृणां प्रभो । यज्ञाध्वयनपुत्रैस्तान्यनिस्तीर्य त्यजन् पतेत् ॥३९॥
 त्वं त्वद्य मुक्तो द्वाभ्यां वै ऋषिपित्रोर्महामते । यज्ञैर्देवर्षिमुन्मुच्य निऋणोऽशरणो भव ॥४०॥
 वसुदेव भवान् नूनं भक्त्या परमया हरिम् । जगतामीश्वरं प्रार्चः स यद् वां पुत्रतां गतः ॥४१॥

श्रीशुक उवाच

इति तद्वचनं श्रुत्वा वसुदेवो महामनाः । तानृषीन्वृत्विजो वव्रे मूर्ध्नाऽऽनभ्य प्रसाद्य च ॥४२॥
 त एनमृषयो राजन् वृता धर्मेण धार्मिकम् । तस्मिन्नायाजयन् क्षेत्रे मलैरुत्तमकल्पकैः ॥४३॥
 तद्दीक्षायां प्रवृत्तायां वृष्णयः पुष्करस्रजः । स्नाताः सुवाससो राजन् राजानः सुष्ठ्वलङ्कृताः ॥४४॥
 तन्महिष्यश्च मुदिता निष्ककण्ठ्यः सुवाससः । दीक्षाशालामुपाजग्मुरालिता वस्तुपाणयः ॥४५॥

नेदुर्मृदङ्गपटदृशङ्खभेर्यांनकादयः । ननृतुर्नटनर्तक्यस्तुष्टुबुः । स्तमागवाः ।

जगुः सुकण्ठ्यो गन्धर्व्यः सङ्गीतं सहभर्तृकाः ॥ ४६ ॥

तमभ्यषिञ्चन् विधिवदक्तमभ्यक्तमृत्विजः । पत्नीभिरष्टादशभिः सोमराजमिवोद्भुभिः ॥ ४७ ॥
 ताभिर्दुकूलवलयैर्हारनूपुरकुण्डलैः । स्वलंकृताभिर्विबभौ दीक्षितोऽजिनसंवृतः ॥ ४८ ॥
 तस्यत्विजो महाराज रत्नकौशेयवाससः । ससदस्या विरेजुस्ते यथा वृत्रहणोऽञ्चरे ॥ ४९ ॥
 तदा रामश्च कृष्णश्च स्वैः स्वैर्बन्धुभिरन्वितौ । रेजतुः स्वसुतैर्दारैर्जीविशौ स्वविभूतिभिः ॥ ५० ॥
 ईजेऽनुयज्ञं विधिना अग्निहोत्रादिलक्षणैः । प्राकृतैर्वैकृतैर्यज्ञैर्द्रव्यज्ञानक्रियेश्वरम् ॥ ५१ ॥
 अथत्विग्भ्योऽददात् कालेययाग्नान्तं स दक्षिणाः । स्वलङ्कृतैभ्योऽलङ्कृत्य गोभूकन्या महाधनाः ॥ ५२ ॥
 पत्नीसंयाजावभृद्यैश्चरित्वा ते महर्षयः । सस्रू रामहृदे विप्रा यजमानपुरःसराः ॥ ५३ ॥
 स्नातोऽलङ्कारवासासि वन्दिभ्योऽददात् तथा स्त्रियः । ततः स्वलङ्कृतो वर्णानाश्चभ्योऽन्नेन पूजयत् ५४
 बन्धून् सदारान् ससुतान् पारिवर्हेण भूयसा । विदर्भकोसलक्रूरन् काशिकेकयसृङ्गयान् ॥ ५५ ॥
 सप्तस्यत्विक्सुराणान् नृभूतपितृचारणान् । श्रीनिकेतमनुशाप्य शंसन्तः प्रययुः क्रतुम् ॥ ५६ ॥
 धृतराष्ट्रोऽनुजः पार्था भीष्मो द्रोणः पृथा यमौ । नारदो भगवान् व्यासः सुहृत्सम्बन्धिवान्धवाः ५७
 बन्धून् परिष्वज्य यदून् सौहृदाक्लिन्नचेतसः । ययुर्विरहकृच्छ्रेण स्वदेशांश्चापरे जनाः ॥ ५८ ॥
 नन्दस्तु सह गोपालैर्वृंहत्या पूजयार्चितः । कृष्णरामोऽग्रेऽनाद्यैर्न्यावात्सोद् बन्धुवत्सलः ॥ ५९ ॥
 वसुदेवोऽङ्गसोत्तीर्थं मनोरथमहार्णवम् । सुहृद्वृतः प्रीतमना नन्दमाह करे स्पृशन् ॥ ६० ॥

वसुदेव उवाच

भ्रातरिश्कृतः पाशो नृणां यः स्नेहसंशितः । तं दुस्त्यजमहं मन्ये शूराणामपि योगिनाम् ॥ ६१ ॥
 अस्मास्वप्रतिकल्पेयं यत् कृताशेषु सत्तमैः । मैत्र्यर्पिताफला वापि न निवर्तेत कर्हिचित् ॥ ६२ ॥
 प्रागकल्पाच्च कुशलं भ्रातर्वो नाचराम हि । अधुना श्रीमदान्धाक्षानपदयामः पुरःसतः ॥ ६३ ॥
 मा राज्यश्रीरभूत् पुंसः श्रेयस्कामस्य मानद । स्वजनानुत बन्धून्वानपश्यति ययान्धक् ॥ ६४ ॥

श्रीशुक उवाच

एवं सौहृदशैथिल्यचिच्च आनकदुन्दुभिः । रुरोद तत्कृतां मैत्र्यां स्मरन्नश्रुविलोचनः ॥ ६५ ॥
 नन्दस्तु सख्युः प्रियकृतप्रेम्णा गोविन्दरामयोः । अद्य श्व इति मासांस्त्रीन् यद्भुभिर्मानितोऽवसत् ॥ ६६ ॥
 ततः कामैः पूर्यमाणः सत्रजः सहवान्धवः । परार्घ्याभरणक्षौमनानानर्घ्यपरिच्छदैः ॥ ६७ ॥
 वसुदेवोऽग्रेऽनाभ्यां कृष्णोद्धवबलादिभिः । दत्तमादाय पारिवर्हं यापितो यद्भुभिर्ययौ ॥ ६८ ॥
 नन्दो गोपाश्च गोप्यश्च गोविन्दचरणाम्बुजे । मनः क्षिप्तं पुनर्हर्तुमनीशा मधुरां ययुः ॥ ६९ ॥
 बन्धुषु प्रतियातेषु वृष्णयः कृष्णदेवताः । वीक्ष्य प्रावृषमासजां ययुर्द्वारिवर्ती पुनः ॥ ७० ॥

जनेभ्यः कथयाञ्चकुर्यद्दुदेवमहोत्सवम् । यदासीत्तीर्थयात्रायां सुहृत्सन्दर्शनादिकम् ॥७१॥

इति श्रीमद्भागवते महापुराणे पारमहंसां संहितायां दशमस्कन्धे उत्तरार्धे तीर्थयात्रानुवर्णनं

नाम चतुरशीतितमोऽध्यायः ॥ ८४ ॥

अथ पञ्चाशीतितमोऽध्यायः

श्रीवादरायणिरुवाच

अथैकदाऽऽत्मजौ प्राप्तौ कृतपादाभिवन्दनौ । वसुदेवोऽभिनन्द्याह प्रीत्या सङ्कर्षणाच्युतौ ॥ १ ॥
 मुनीनां च वचः श्रुत्वा पुत्रयोर्धामसूचकम् । तद्वीर्यैर्जातविभ्रमः परिभाष्याम्यभाषत ॥ २ ॥
 कृष्ण कृष्ण महायोगिन् सङ्कर्षण सनातन । जाने वामस्य यत् साक्षात् प्रधानपुरुषौ परौ ॥ ३ ॥
 यत्र येन यतो यस्य यस्मै यद् यद् यथा यदा । स्यादिदं भगवान् साक्षात् प्रधानपुरुषेश्वरः ॥ ४ ॥
 एतन्नानाविधं विश्वमात्मसृष्टमघोक्षज । आत्मनानुप्रविश्यात्मन् प्राणो जीवो विमर्षजः ॥ ५ ॥
 प्राणादीनां विश्वसृजां शक्तयो याः परस्य ताः । पारतन्व्याद् वैसाहृश्याद् द्वयोश्चेष्टैव चेष्टताम् ॥ ६ ॥
 कान्तिस्तेजः प्रभा सत्ता चन्द्राग्न्यर्कक्षविद्युताम् । यत् स्थैर्यं भूभृतां भूमेर्वृत्तिर्गन्धोऽर्थतो भवान् ॥ ७ ॥
 तर्पणं प्राणनमपां देवत्वं ताश्च तद्रसः । ओजः सहो बलं चेष्टा गतिर्वायोस्तवेश्वर ॥ ८ ॥
 दिशां त्वमवकाशोऽसि दिशः खं स्फोट आश्रयः । नादो वर्णस्त्वमोङ्कार आकृतीनां पृथक्कृतिः ॥ ९ ॥
 इन्द्रियं त्विन्द्रियाणां त्वं देवाश्च तदनुग्रहः । अवबोधो भवान् बुद्धेर्जावस्यानुसृतिः सती ॥ १० ॥
 भूतानामसि भूतादिरिन्द्रियाणां च तैजसः । वैकारिको विकल्पानां प्रधानमनुशायिनाम् ॥ ११ ॥
 नश्वरोऽपि ह भावेषु तदसि त्वमनश्वरम् । यथा द्रवविकारेषु द्रव्यमात्रं निरूपितम् ॥ १२ ॥
 सत्त्वं रजस्तम इति गुणास्तद्वृत्तयश्च याः । त्वय्यद्वा ब्रह्मणि परे कल्पिता योगमायया ॥ १३ ॥
 तस्मान्न सन्त्यमी भावा यर्हि त्वयि विकल्पिताः । त्वं चामीषु विकारेषु ह्यन्यदाव्यावहारिकः ॥ १४ ॥
 गुणप्रवाह एतस्मिन्नबुधास्त्वखिलारमनः । गतिं सूक्ष्मामबोधेन संसरन्तीह कर्मभिः ॥ १५ ॥
 यहच्छया नृतां प्राप्य सुकल्पाग्निह दुर्लभाम् । स्वार्थे प्रमत्तस्य बधो गतं त्वन्माययेश्वर ॥ १६ ॥
 असावहं ममैवैते देहे चास्यान्वयादिषु । स्नेहपाशैर्निबध्नाति भवान् सर्वमिदं जगत् ॥ १७ ॥
 युवां न नः सुतौ साक्षात् प्रधानपुरुषेश्वरौ । भूभारक्षत्रक्षपण अवतीर्णौ तथाऽऽत्थ ह ॥ १८ ॥

तत्ते गतोऽस्म्यरणमद्य पदारविन्दमापन्नसंसृतिभयापहमार्तबन्धो ।

एतावत्ताल्मलमिन्द्रियलालसेन मर्त्यात्महृक् त्वयि परे यदपत्यबुद्धिः ॥ १९ ॥

सूतीयहे ननु जगाद भवानजो नौ संजज्ञ इत्यनुयुगं निजधर्मगुण्यै ।

नानातनूर्गानवद् विदधज्जहासि को वेद भूम्न उरुगाय विभूतिमायाम् ॥ २० ॥

श्रीशुक उवाच

आकर्ण्येत्यं पितुर्वाक्यं भगवान् सात्वतर्षभः । प्रत्याह प्रश्रयानघ्नः प्रहसन्लक्ष्मणा गिरा ॥ २१ ॥

श्रीभगवानुवाच

वचो वः समवेतार्थं तातैतदुपमन्महे । यन्नः पुत्रान् समुद्दिश्य तत्त्वग्राम उदाहृतः ॥२२॥
अहं यूयमसावार्यं इमे च द्वारकौकसः । सर्वेऽप्येवं यदुश्रेष्ठ विमृश्याः सचराचरम् ॥२३॥
आत्मा ह्येकः स्वयंज्योतिर्नित्योऽन्वो निर्गुणो गुणैः । आत्मसद्वैस्तत्कृतेषु भूतेषु बहुषेयते ॥२४॥
खं वायुर्ज्योतिरापो भूस्तत्कृतेषु यथाशयम् । आविस्तरोऽल्पभूर्जेको नानात्वं यात्यसावपि ॥२५॥

श्रीशुक उवाच

एवं भगवता राजन् वरुदेव उदाहृतम् । श्रुत्वा विनष्टनानाधीस्तूर्ण्णीं प्रीतमना अभूत् ॥२६॥
अथ तत्र कुरुश्रेष्ठ देवकी सर्वदेवता । श्रुत्वाऽऽनीतं गुरोः पुत्रमाल्मजाम्भ्यां सुविस्मिता २७
कृष्णरामौ समाश्रान्य पुत्रान् कंसविहिंसितान् । स्मरन्ती कृपणं प्राह वैक्लव्यादश्रुलोचना ॥२८॥

देवक्युवाच

राम रामाप्रमेयात्मन् कृष्ण योगेश्वरेश्वर । वेदाहं वां विश्वसृजामीश्वरावादिपूरुषौ ॥२९॥
कालविध्वस्तसत्त्वानां राशामुच्छालवर्तिनाम् । भूमेर्भारायमाणानामवतीर्णौ क्षयाय मे ॥३०॥
यस्यांशांशांशमागेन विश्वोत्पत्तिलयोदयाः । भवन्ति किल विश्वात्मस्तं त्वाद्याहं गतिं गता ॥३१॥
चिरान्मृतसुतादाने गुरुणा कालचोदितौ । आनिन्यथुः पितृस्थानाद् गुरवे गुरुदक्षिणाम् ३२ ।
तथा मे कुप्तं कामं युवां योगेश्वरेश्वरौ । भोजराजहतान् पुत्रान् कामये द्रष्टुमाहृतान् ॥३३॥

ऋषिरुवाच

एवं सञ्चोदितौ मात्रा रामः कृष्णश्च भारत । सुतलं संविशिशतुर्योगमायामुपाश्रितौ ॥३४॥
तस्मिन् प्रविष्टावुपलम्प्य दैत्यराड् विश्वात्मदैवं सुतरां तथाऽऽत्मनः ।
तद्दर्शनाहादपरिप्लुताशयः सद्यः समुत्थाय ननाम सान्वयः ॥ ३५ ॥
तयोः समानीय वरसनं मुदा निविष्टयोस्तत्र महात्मनोस्तयोः ।
दधार पादाववनिज्य तज्जलं सवृन्द आब्रह्म पुनद् यदग्बु ह ॥ ३६ ॥
समर्हयामास स तौ विभूतिभिर्महार्हवस्त्राभरणानुलेपनैः ।
ताम्बूलदीपामृतमक्षणादिभिः स्वगोत्रवित्तात्मसमर्पणेन च ॥ ३७ ॥
स इन्द्रसेनो भगवत्पदाम्बुजं विभ्रन्मुहुः प्रेमविभिन्नया धिया ।
उवाच हानन्दजलाकुलेक्षणः प्रहृष्टरोमा नृप गद्गदाक्षरम् ॥ ३८ ॥

वलिरुवाच

नमोऽनन्ताय बृहते नमः कृष्णाय वेधसे । सांख्ययोगवितानाय ब्रह्मणे परमात्मने ॥३९॥
दर्शनं वां हि भूतानां दुष्प्रापं चाप्यदुर्लभम् । रजस्तमः स्वभावानां यन्नः प्राप्तौ यदृच्छया ॥४०॥
दैत्यदानवगन्धर्वाः सिद्धविद्याप्रचारणाः । यक्षरक्षःपिशाचाश्च भूतप्रमथनावकाः ॥४१॥

विशुद्धसत्त्वधाम्न्यद्वा त्वयि शास्त्रशरीरिणि । नित्यं निबद्धवैरास्ते वयं चान्ये चतादृशाः ॥४२॥
केचनोद्धवैरेण भक्त्या केचन कामतः । न तथा सत्त्वसंरब्धाः सन्निकृष्टाः सुरादयः ॥४३॥
इदमित्यमिति प्रायस्तव योगेश्वरेश्वर । न विदन्त्यपि योगेशा योगमायां कुतो वयम् ॥४४॥

तत्रः प्रसीद निरपेक्षविमृग्ययुष्मत्पादाविविन्दधिषणान्यगृहान्धकूपात् ।

निष्काम्य विश्वशरणाह्वयुपलब्धवृत्तिः शान्तो ययैक उत सर्वसखैश्चरामि ॥४५॥
शाध्यस्मानीशितव्येश निष्पापान् कुरुनः प्रभो । पुमान् यच्छ्रद्धयाऽऽतिश्रंशोदनाया विमुच्यते ४६

श्रीभगवानुवाच

आसन् मरीचेः षट्पुत्रा ऊर्णायां प्रथमेऽन्तरे । देवाः कं जहसुर्वीक्ष्य सुतां यमितुमुद्यतम् ॥४७॥
तेनासुरीमगन् योनिमधुनावचकर्मणा । हिरण्यकशिपोर्जाता नीतास्ते योगमायया ॥४८॥
देवक्या उदरे जाता राजन् कंसविर्हिंसिताः । सा ताञ्छोचत्यात्मजान् स्वांस्त इमेऽध्यासतेऽन्तिके
इत एतान् प्रणेप्यामो मातृशोकापनुत्तये । ततः शापाद् विनिर्मुक्ता लोकं यास्यन्ति विञ्जराः ॥
स्मरोद्गीर्णः परिष्वङ्गः पतङ्गः क्षुद्रभृद् घृणी । षड्दिमे मत्प्रसादेन पुनर्वास्यन्ति सद्गतिम् ॥५१॥
इत्युक्त्वा तान् समादाय इन्द्रसेनेन पूजितौ । पुनर्द्वारवतीमेत्य मातुः पुत्रानयच्छताम् ॥५२॥
तान् दृष्ट्वा बालकान् देवी पुत्रस्नेहस्तुतस्तनी । परिष्वज्याङ्कमारोप्य मूर्ध्न्यजिघ्रदभीक्ष्णशः ॥५३॥
अपाययत्-स्तनं प्रीता सुतस्पर्शपरिच्छ्रुता । मोहिता मायया विष्णोर्यया सृष्टिः प्रवर्तते ॥५४॥
पीत्वामृतं पयस्तस्याः पीतशेषं गदाभृतः । नारायणाङ्गसंस्पर्शप्रतिलब्धात्मदर्शनाः ॥५५॥
ते नमस्कृत्य गोविन्दं देवकीं पितरं बलम् । म्रियतां सर्वभूतानां ययुर्धाम दिवौकसाम् ॥५६॥
तं दृष्ट्वा देवकी देवी मृतागमननिर्गमम् । मेने सुविस्मिता मायां कृष्णस्य रचितां नृप ॥५७॥
एवंविधान्यद्भुतानि कृष्णस्य परमात्मनः । वीर्याण्यनन्तवीर्यस्य सन्त्यनन्तानि भारत ॥५८॥

सूत उवाच

य इदमनुशृणोति-श्रावयेद् वा मुरारेश्वरितममृतकीर्तेर्वर्णितं व्यासपुत्रैः ।
जगदघमिदलं तद्भक्तसंस्कर्णपूरं भगवति कृतचित्तो याति तत्क्षेमघाम ॥५९॥
इति श्रीमद्भागवते महापुराणे-पारमहंसां संहितायां दशमस्कन्धे उत्तरार्धे मृताग्रजानपचं

नाम पञ्चाशीतितमोऽध्यायः ॥ ८५ ॥

अथ पञ्चाशीतितमोऽध्यायः

—राजोवाच

ब्रह्मन् वेदितुमिच्छामः स्वसारं रामकृष्णयोः-यथोपयेमे विजयो या ममासीत् पितामही ॥ १ ॥

श्रीशुक उवाच

अर्जुनस्तीर्थयात्रायां पर्यटन्नवनीं प्रभुः । गतः प्रभासमशृणोन्मातुलेयीं स आत्मनः ॥ २ ॥

दुर्योधनाय रामस्तां दास्यतीति न चापरे । तल्लिप्सुः स यतिर्भूत्वा त्रिदण्डी द्वारकामगात् ॥३॥
 तत्र वै वार्षिकान् मासानवात्सीत् स्वार्थसाधकः । पौरैः सभाजितोऽभीक्ष्णं रामेणाजानता च सः ॥४॥
 एकदा गृहमानीय आतिथ्येन निमन्थ्य तम् । श्रद्धयोपहृतं भैक्ष्यं बलेन बुभुजे किल ॥५॥
 सोऽपश्यत्तत्र महतीं कन्यां वीरमनोहराम् । प्रीत्युत्कुल्लेक्षणस्तस्यां भावक्षुब्धं मनोदधे ॥६॥
 सापि तं चकमे वीक्ष्य नारीणां हृदयङ्गमम् । हसन्ती व्रीहितापाङ्गी तन्न्यस्तहृदयेक्षणा ॥७॥
 तां परं समनुष्यायन्नन्तरं प्रेप्सुरर्जुनः । न लेभे शं भ्रमश्चित्तः क्रामेनातिबलीयसा ॥८॥
 महत्यां देवयानायां रथस्यां दुर्गनिर्गताम् । जहारानुमतः पित्रोः कृष्णस्य च महारथः ॥९॥
 रथस्यो धनुरादाय शूरांश्चारुन्धतो भटान् । विद्राव्य क्रोशतां स्वानां स्वभागं मृगराडिव ॥१०॥
 तच्छ्रुत्वा क्षुभितो रामः पर्वणीव महार्णवः । गृहीतपादः कृष्णेन सुहृद्भिश्चान्वशाम्यत ॥११॥
 प्राहिणोत् पारिवर्हाणि वरवध्वोर्मुदा बलः । महाघनोपस्करेभरयाश्चनरयोषितः ॥१२॥

श्रीशुक उवाच

कृष्णस्यासीद् द्विजश्रेष्ठः श्रुतदेव इति श्रुतः । कृष्णैकभक्त्या पूर्णार्थः शान्तः कविरलम्पटः ॥१३॥
 स उवास विदेहेषु मिथिलायां गृहाश्रमी । अनीहयागताहार्यनिर्वर्तितनिजक्रियः ॥१४॥
 यात्रामात्रं त्वहरह्रदैवाद्गुपनमत्युत । नाधिकं तावता तुष्टः क्रियाश्चक्रे यथोचिताः ॥१५॥
 तथा तद्राष्ट्रपालोऽङ्ग बहुलाश्व इति श्रुतः । मैथिलो निरहम्मान उभावप्यच्युतप्रियौ ॥१६॥
 तयोः प्रसन्नो भगवान् दारुकेणाहृतं रथम् । आरुह्य साकं मुनिभिर्विदेहान् प्रययौ प्रभुः ॥१७॥
 नारदो वामदेवोऽग्निः कृष्णो रामोऽसितोऽरुणिः । अहं बृहस्पतिः कण्वो मैत्रेयश्च्यवनादयः ॥१८॥
 तत्र तत्र तमायान्तं पौरा जानपदा नृप । उपतस्थुः सार्घ्यहस्ता ग्रहैः सूर्यमिवोदितम् ॥१९॥

आनर्तधन्त्रकुर्वजाङ्गलकङ्कमत्स्यपाञ्चालकुन्तिमधुकेकयकोसलाणां ।

अन्ये च तन्मुखसरोजमुदारहासकिण्ठेक्षणं नृप पपुर्दृशिभिर्नृनार्यः ॥ २० ॥

तेभ्यः स्ववीक्षणविनष्टमिस्त्रदग्भ्यः क्षेमं त्रिलोकगुरुर्यदृशं च यच्छन् ।

शृण्वन् दिगन्तधवलं स्वयशोऽशुभग्रं गीतं सुरैर्नृभिरगाच्छनकैर्विदेहान् ॥ २१ ॥

तेऽच्युतं प्राप्तमाकर्ण्य पौरा जानपदा नृप । अभीयुर्मुदितास्तस्यै गृहीतार्हणपाणयः ॥२२॥

दृष्ट्वा त उच्चमश्लोकं प्रीत्युत्कुल्लाननाशयाः । कैर्धृताङ्गलिभिर्नेमुः श्रुतपूर्वास्तथा मुनीन् ॥२३॥

स्वानुग्रहाय सम्प्राप्तं मन्वानौ तं जगद्गुरुम् । मैथिलः श्रुतदेवश्च पादयोः पेततुः प्रभोः ॥२४॥

न्यमन्त्रयेतां दाशार्हमातिथ्येन सह द्विजैः । मैथिलः श्रुतदेवश्च युगपत् संहताङ्गली ॥२५॥

भगवांस्तदभिप्रेत्य द्वयोः प्रियचिकीर्षया । उभयोरविशद् गेहमुभाम्यां तदलक्षितः ॥२६॥

श्रोतुमप्यसतां दूरान् जनकः स्वगृहागतान् । आनीतेष्वासनाग्नेषु सुखासीनान् महामनाः ॥२७॥

भृद्भक्त्या उद्धर्षद्दद्यास्तात्रिलेक्षणः । नत्वा तदङ्घ्रिन् प्रक्षाल्य तदपो लोकापावनीः ॥२८॥

सकुटुम्बो वहन् मूर्धा पूजयाञ्चक्र ईश्वरान् । गन्धमाल्याम्बराकल्पधूपदीपार्घ्यगोवृषैः ॥२९॥
वाचा मधुरया प्रीणन्निदमाहाजतर्पितान् । पादावङ्कगतौ विष्णोः संसृष्टञ्छनकैर्मुदा ॥३०॥

राजोवाच

भवान् हि सर्वभूतानामात्मा साक्षी स्वदृग्विभो । अथ नस्त्वत्पदाम्भोजं स्मरतां दर्शनं गतः ॥३१॥
स्ववचस्तद्वृतं कर्तुमस्मद्दृग्गोचरो भवान् । यदात्यैकान्तमक्तान्मे नानन्तः श्रीरजः प्रियः ॥३२॥
को नु त्वच्चरणाम्भोजमेवंविद् विसृजेत् पुमान् । निष्किञ्चनानां शान्तानां मुनीनां यस्त्वमात्मदः ३३
योऽवतीर्य यदोर्वेशे नृणां संसरतामिह । यशो वितेने तच्छान्त्यै त्रैलोक्यवृजिनापहम् ॥३४॥
नमस्तुभ्यं भगवते कृष्णायानुकुण्ठमेघसे । नारायणाय ऋत्रे सुशान्तं तप ईयुषे ॥३५॥
दिनानि कतिचिद् भूमन् गृहान् नो निवस द्विजैः । समेतः पादरजसा पुनीहीदं निमेः कुलम् ॥३६॥
इत्युपामन्त्रितो राजा भगवँल्लोकभावनः । उवास कुर्वन् कल्याणं मिथिलानरयोषिताम् ॥३७॥
श्रुतदेवोऽच्युतं प्राप्तं स्वगृहाञ्जनको यथा । नत्वा मुनीन् सुसंहृष्टो धुन्वन् वासो ननर्त ह ॥३८॥
वृण गीठवृषीष्वेतानानीतेषूपवेश्य सः । स्वागतेनाभिनन्द्याद्ग्रीन् समार्योऽवनिजे मुदा ॥३९॥
तदम्भसा महाभाग आत्मानं सगृहान्वयम् । क्षापयाञ्चक्र उदर्यो लब्धसर्वमनोरयः ॥४०॥

फलार्हणोशीरशिवामृताम्बुभिर्मृदा सुरम्या तुलसीकुशाम्बुजैः ।

आराधयामास यथोपज्ञया सपर्यया सत्त्रिविधनान्धसा ॥४१॥

स तर्कयामास कुतो ममान्वभूद् गृहान्धकूपे पतितस्य सङ्गमः ।

यः सर्वतीर्थस्यदपादरेणुभिः कृष्णेन चात्यात्मनिकेतभूसुरैः ॥४२॥

सुरविद्यान् कृनातिध्यानं श्रुतदेव उरस्थितः । समार्यस्व जनापत्य उवाचाद्ध्यमिर्मर्शनः ॥४३॥

श्रुतदेव उवाच

नाद्य नो दर्शनं प्राप्तः परं परमपुरुषः । यर्हीदं शक्तिमिः सृष्ट्या प्रविष्टो ह्यात्मसत्तया ॥४४॥
यथा शयानः पुरुषो मनसैवात्ममायया । सृष्ट्या लोकं परं स्वाप्नमनुविद्यावभासते ॥४५॥
शृण्वतां गदतां शश्वदर्वतां त्वाभिवन्दताम् । नृणां संवदतामन्तर्हृदि मात्यमलत्मानाम् ॥४६॥
हृदिस्योऽप्यतिदूरस्थः कर्मविश्रितचेतसाम् । आत्मशक्तिभिरग्राह्योऽप्यन्युपेतगुणात्मनाम् ॥४७॥

नमोऽस्तु तेऽध्यात्मविदां परात्मने अनात्मने स्वात्मविभक्तमृत्यवे ।

सकारणाकारणलिङ्गमीयुषे स्वमाययासंवृतवद्द्रष्ट्ये ॥ ४८ ॥

स त्वं शाधि स्वभृत्यान् नः किं देव करवामहे । एतदन्तो नृणां क्लेशो यद् भवानक्षिगोचरः ॥४९॥

श्रीशुक उवाच

तदुक्तमित्युपाकर्ण्य भगवान् प्रगतातिर्हा । गृहीत्वा पाणिना पाणिं प्रहसंस्तमुवाच ह ॥५०॥

श्रीभगवानुवाच

ब्रह्मंस्तेऽनुग्रहायै संप्राप्तान् विद्वद्यमूर्धुनीन् । सञ्चरन्ति मया लोकान् पुनन्तः पादरेणुभिः ५१
 देवाः क्षेत्राणि तीर्थानि दर्शनस्पर्शनार्चनैः । यनैः पुनन्ति कालेन तदप्यर्हत्तमेक्षया ॥५२॥
 ब्राह्मणो जन्मना श्रेयान् सर्वेषां प्राणिनामिह । तपसा विद्यया तुष्टया किमु मत्कलया युतः ॥५३॥
 न ब्राह्मणान्मे दयितं रूपमेतच्चतुर्भुजम् । सर्ववेदमयो विप्रः सर्वदेवमयो ह्यहम् ॥५४॥
 दुष्प्रज्ञा अविदित्वैवमवजानन्त्यस्ययवः । गुह्यं मां विप्रमात्मानमर्चादाविज्यदृष्टयः ॥५५॥
 चराचरमिदं विश्वं भावा ये चास्य हेतवः । मद्रूपाणीति चेतस्याधत्ते विप्रो मदीक्षया ॥५६॥
 तस्माद् ब्रह्मन्मृशनेतान् ब्रह्मन् मच्छ्रद्धयार्चय । एवं चेदचित्तोऽस्म्यद्भानान्यथा भूरिभूतिभिः ॥५७॥

श्रीशुक उवाच

स ह्यर्थं प्रभुणाऽऽदिष्टः सहकृष्णान् द्विजोत्तमान् । आराध्यै कात्मभावेन मैथिलश्चाप सद्व्रतिम् ५८
 एवं स्वभक्त्यो राजन् भगवान् भक्तभक्तिमान् । उषित्वाऽऽदिश्य सन्मार्गं पुनर्द्धारवतीमगात् ५९
 इति श्रीमद्भागवते महापुराणे दशमस्कन्धे उत्तरार्धे श्रुतदेवानुग्रहो नाम षडशीतितमोऽध्यायः ॥ ८६ ॥

अथ सप्ताशीतितमोऽध्यायः

परीक्षिदुवाच

ब्रह्मन् ब्रह्मण्यनिर्देश्ये निर्गुणे गुणवृत्तयः । कथं चरन्ति श्रुतयः साक्षात् सदसतः परे ॥ १ ॥

श्रीशुक उवाच

बुद्धीन्द्रियमनःप्राणान् जनानामसृजत् प्रभुः । मात्रार्थं च भवार्थं च आत्मनेऽकल्पनाय च ॥ २ ॥
 सैषा ह्युपनिषद् ब्राह्मी पूर्वेषां पूर्वजैर्धृता । भद्रया धारयेद् यस्तां क्षेमं गच्छेदकिञ्चनः ॥ ३ ॥
 अत्र ते वर्णयिष्यामि गाथां नारायणान्विताम् । नारदस्य च संवादमृषेर्नारायणस्य च ॥ ४ ॥
 एकदा नारदो लोकान् पर्यटन् भगवत्प्रियः । सनातनमृषिं द्रष्टुं ययौ नारायणाश्रमम् ॥ ५ ॥
 यो वै भारतवर्षेऽस्मिन् क्षेमाय स्वस्तये नृणाम् । धर्मज्ञानशमोपेतमाकल्यादास्थितस्तपः ॥ ६ ॥
 तत्रोपविष्टमृषिभिः कलापग्रामवासिभिः । परीतं प्रणतोऽपृच्छदिदमेव कुरुद्वह ॥ ७ ॥
 तस्मै ह्यवोचद् भगवानृषीणां शृण्वतामिदम् । यो ब्रह्मवादः पूर्वेषां जनलोकनिवासिनाम् ॥ ८ ॥

श्रीभगवानुवाच

स्वायम्भुव ब्रह्मसत्रं जनलोकेऽभवत् पुरा । तत्रस्थानां मानसानां मुनीनामूर्ध्वरेतसाम् ॥ ९ ॥
 श्वेतद्वीपं गतवति त्वयि द्रष्टुं तदीश्वरम् । ब्रह्मवादः सुसंवृत्तः श्रुतयो यत्र शेरेते ।

तत्र हायमभूत् प्रश्नस्त्वं मा यमनुपृच्छसि ॥१०॥

तुल्यश्रुततपःश्रीलास्तुत्यस्वीयारिमध्यमाः । अपि चक्रुः प्रवचनमेकं शुश्रूषवोऽपरे ॥११॥

सनन्दन उवाच

स्वसृष्टमिदमापीय शयानं सह शक्तिभिः । तदन्ते बोधयांचक्रुस्तल्लिङ्गैः श्रुतयः परम् ॥१२॥
यथा शयानं सम्राजं वन्दिनस्तत्पराक्रमैः । प्रत्यूषेऽप्येत्य सुश्लोकैर्बोधयन्त्यनुजीविनः ॥१३॥

श्रुतय ऊचुः

जय जय जह्यजामजित दोषशुभीतगुणां त्वमसि यदात्मना समवच्छसमस्तमगः ।
अगजगदोकसामखिलशक्त्यवबोधक ते क्वचिदजयाऽऽत्मना च चरतोऽनुचरेन्नगमः ॥१४॥
बृहद्गुपलब्धमेतदवयन्त्यत्रशेषतया यत उदयास्तमयौ विकृतेर्मृदि वाविकृतात् ।
अत ऋषयो दधुस्त्वयि मनोवचनाचरितं कथमयथा भवन्ति भुवि दत्तपदानि नृणाम् ॥१५॥
इति तव सूर्यरूपधिपतेऽखिललोकमलक्षपणकथाभृताम्बिमवगाह्य तपासि जहुः ।
किमुत पुनः स्वधामविधुताश्रयकाल्मषाणाः परम भजन्ति ये पदमजस्रसुखानुभवम् ॥१६॥
इत्य इव श्वसन्त्यसुभृतो यदि तेऽनुविधा महदहमादयोऽण्डमसृजन् यदनुग्रहतः ।
पुरुषविधोऽन्वयोऽत्र चरमोऽन्नमयादिषु यः सदसतः परं त्वमथ यदेष्ववशेषभृतम् ॥१७॥
उदरमुपासते य ऋषिवर्त्मसु कूर्पदृशः परिसरपद्धतिं हृदयमारुणयो दहरम् ।
तत उदगादनन्त तव धाम शिरः परमं पुनरिह यत् समेत्य न पतन्ति कृतान्तमुखे ॥१८॥
स्वकृतविचित्रयोनिषु विशन्निव हेतुतया तरतमतश्चकास्यनलवत् स्वकृतानुकृतिः ।
अथ वितथास्वमूष्ववितथं तव धामं समं विरजधियोऽन्वयःत्यभिविषण्यव एकरसम् ॥१९॥
स्वकृतपुरेष्वमीष्वब्रह्मिन्तरसंवरणं तव पुरुषं वदन्त्यखिलशक्तिधृतोऽशकृतम् ।
इति नृगतिं विविच्य कवयो निगमावपनं भवत उपासतेऽङ्घ्रिमभवं भुवि विश्वसिताः ॥२०॥
दुरवगमात्मतत्त्वनिगमाय तवात्ततनोश्चरितमहामृताम्बिपरिवर्तपरिभ्रमणाः ।
न परिलषन्ति केचिदपवर्गमपीश्वर ते चरणसरोजहंसकुलसङ्गविसृष्टगृहाः ॥२१॥
त्वदनुपथं कुलायमिदमात्मसुहृत्प्रियवच्चरति तथोन्मुखे त्वयि हिते प्रिय आत्मनि च ।
न वत रमन्त्यहो असदुपासनयाऽऽत्महनो यदनुशया भ्रमन्त्युरुभये कुशरीरभृतः ॥२२॥
निभृतमरुन्मनोऽक्षदृढयोग्युजो हृदि यन्मुनय उपासते तदरयोऽपि ययुः स्मरणात् ।
स्त्रिय उरगेन्द्रभोगभुजदण्डविषक्तधियो वयमपि ते समाः समदृशोऽङ्घ्रिसरोजसुधाः ॥२३॥
क इह नु वेद वतावरजन्मलयोऽग्रसरं यत उदगादृषियमनु देवगणा उभये ।
तर्हि न सन्न चासंदुभयं न च कालजवः किमपि न तत्र शाल्मवकृष्य शयीत यदा ॥२४॥
जनिमसतः सतो मृतिमुतात्मनि ये च भिदां विपणमृतं स्मरन्त्युपदिशन्ति त आरुपितैः ।
त्रिगुणमयः पुमानिति भिदा यदबोधकृता त्वयि न ततः परत्र स भवेदवबोधरसे ॥२५॥

सदिव मनस्त्रिवृत्तवयि विभात्यपदामनुजात् सदभिमृशन्त्यशेषमिदमात्मतयाऽऽत्मविदः ।
 न हि विकृतिं त्यजन्ति कनकस्य तदात्मतया स्वकृतमनुप्रविष्टमिदमात्मतयावासितम् ॥२६॥
 तव परि ये चरन्त्यखिलसर्वत्रनिकेततया त उत पदाऽऽक्रमन्त्यविगणय्य शिरो निःश्रुतेः ।
 परिवयसे पशूनिव गिरा विबुधानपि तास्त्रयि कृतसौहृदाः खलु पुनन्ति न ये विमुखाः ॥२७॥
 त्वमकरणः स्वराडखिलकारकशक्तिधरस्तव बलिमुद्बहन्ति समदन्त्यजयानिमिषाः ।
 वर्षभुजोऽखिलक्षितिपतेरिव विश्वसृजो विदधति यत्र ये त्वधिकृता भवतश्चक्रिताः ॥२८॥
 स्थिरचरजातयः स्युरजयोत्यनिमित्तयुजो विहर उदीक्षया यदि परस्य विमुक्त ततः ।
 न हि परमस्य कश्चिदपरो न परश्च भवेद् वियत इवापदस्य तव शून्यतुलां दधतः ॥२९॥
 अपरिमिता ध्रुवास्तनुभृतो यदि सर्वगतास्तर्हि न शास्येति नियमो ध्रुव नेतरथा ।
 अजनि च यन्मयं तदविमुच्य नियन्तु भवेत् सममनुजानतां यदमतं मतदुष्टतया ॥३०॥
 न घटत उद्भवः प्रकृतिपुरुषयोरजयोरुभययुजा भवन्त्यसुभृतो जलबुद्बुदवत् ।
 त्वयि त इमे ततो विविधनाम्गुणैः परमे सरित इवाणवे मधुनि लिख्युरशेषरसाः ॥३१॥
 नृपु तव मायया भ्रमममीष्ववगत्य भृशं त्वयि सुधियोऽभवे दधानि भावमनुप्रभवम् ।
 कथमनुवर्तता भवभयं तव यद्भ्रुकुटिः सृजति मुहुर्द्विणोभिरभवच्छरणेषु भयम् ॥३२॥
 विजितहृषीकवायुभिरदान्तमनस्तुरगं य इह यतन्ति यन्तुमतिशेलेलमुपायखिदः ।
 व्यसनशतान्विताः समवहाय गुरोश्चरणं वणिज इवाज सन्त्यकृतकर्णधरा जलधौ ॥३३॥
 स्वजनसुतात्मदारधनधामधरासुरथैस्त्वयि सति किं नृणां श्रयत आत्मनि सर्वरसे ।
 इति सदजानतां मिथुनतो रतये चरतां सुखयति को त्रिह स्वविहते खनिरस्तभगे ॥३४॥
 भुवि पुरुपुण्यतीर्थसदनान्यवृषयो विमदास्त उत भवत्पदाम्बुजहृदोऽघमिदङ्घ्रिजलाः ।
 दधति सकृन्मनस्त्वयि य आत्मनि नित्यसुखे न पुनरुपासते पुरुषसारहरावसथान् ॥३५॥
 सत इदमुत्थितं सदिति चेन्ननु तर्कहतं व्यभिचरति क्व च क्व च मृषा न तयोभययुक् ।
 व्यवहृतये विकल्प इपितोऽन्धपरम्परया भ्रमयति भारती त उरुवृत्तिभिस्त्वथजडान् ॥३६॥
 न यदिदमग्र आस न भविष्यदतो निधनाऽनुमितमन्तरा त्वयि विभाति मृषैकस्ते ।
 अत उपमीयते द्रविणजातिविकल्पपथैर्वितथमनोविलासमृतमित्यवयन्त्यबुधाः ॥३७॥
 स यदजया त्वजामनुशयीत गुणांश्च जुषन् भजति सरूपतां तदनु मृत्युमपेतभगः ।
 त्वमुत जहासि तामहिरिव त्वचमात्तभगो महसि महीयसेऽष्टगुणितेऽपरिमेयभगः ॥३८॥
 यदि न समुद्हरन्ति यतयो हृदि काम जटा दुरधिगमोऽसतां हृदि गतोऽस्मृतकण्ठमणिः ।
 असुतृपयोगिनामुभयतोऽप्यसुखं भगवन्नपगतान्तकादनधिरूढपदाद् भवतः ॥३९॥

त्वदवगमी न वेत्ति भवदुत्पत्त्यशुभाशुमयोरुगुणविगुणान्वयांस्तर्हि देहभृतां च गिरः ।
 अनुयुगमन्वहं सगुण गीतपरम्परया श्रवणभृतो यतस्त्वमपवर्गगतिर्मनुजैः ॥४१॥
 द्युपतय एव ते न ययुरन्तमनन्ततया त्वमपि यदन्तराण्डनिचया ननु सावरणाः ।
 ख इव रजांसि वान्ति वयसा सह यच्छ्रुतयस्त्वयि हि फलन्त्यतन्निरसनेन भवन्नघनाः ॥४२॥

श्रीभगवानुवाच

इत्येतद् ब्रह्मणः पुत्रा आश्रुत्यात्मानुशासनम् । सनन्दनमयानर्चुः सिद्धा शात्वाऽऽत्मनो गतिम् ४२
 इत्यशेषसमाम्नायपुराणोपनिषद्वसः । समुद्धृतः पूर्वजातैर्व्योमयानैर्महात्मभिः ॥४३॥
 त्वंचैतद् ब्रह्मदायादश्रद्धयाऽऽत्मानुशासनम् । धारयंश्चर गां कामं कामानां भर्जनं नृणाम् ॥४४॥

श्रीशुक उवाच

एवं स ऋषिणाऽऽदिष्टं गृहीत्वा श्रद्धयाऽऽत्मवान् । पूर्णः श्रुतधरो राजन्नाह वीरव्रतो मुनिः ॥४५॥

नारद उवाच

नमस्तस्मै भगवते कृष्णायामलक्रीर्त्तये । यो धत्ते सर्वभूतानामभवायोगतीः कृष्णः ॥४६॥
 इत्याद्यमृषिमानस्य तच्छिष्यांश्च महात्मनः । ततोऽगादाभ्रमं साक्षात् पितुर्द्वैपायनस्य मे ॥४७॥
 सभाजितो भगवता कृत्तासनपरिग्रहः । तस्मै तद् वर्णयामास नारायणमुखाच्छ्रुतम् ॥४८॥
 इत्येतद् वर्णितं राजन् यज्ञः प्रभ्रः कृतस्त्वया । यथा ब्रह्मण्यनिर्देश्ये निर्गुणेऽपि श्रुतिश्चरेत् ॥४९॥

योऽस्योत्प्रेक्षक आदिमध्यनिधने योऽव्यक्तजीवेश्वरो

यः सृष्ट्रेदमनुप्रविश्य ऋषिणा चक्रे पुरः शास्ति ताः ।

यं सम्पद्य जहात्यजामनुशयी सुतः कुलायं यथा

तं कैवल्यनिरस्तयोनिममयं ध्यायेदजस्रं हरिम् ॥५०॥

इति श्रीमद्भागवते महापुराणे पारमहंस्यां संहितायां दशमस्कन्धे उत्तरार्धे नारदनारायणसंवादे

वैदस्तुतिर्नाम सप्ताशीतितमोऽध्यायः ॥ ८७ ॥

अथाष्टाशीतितमोऽध्यायः

राजोवाच

देवासुरमनुष्येषु ये भजन्त्यशिवं शिवम् । प्रायस्ते घनिनो भोजान तु लक्ष्म्याः पतिं हरिम् १ ।
 एतद् वेदितुमिच्छामः सन्देहोऽत्र महान् हि नः । विरुद्धशीलयोः प्रम्बोर्विरुद्धा भजतां गतिः ॥ २ ॥

श्रीशुक उवाच

शिवः शक्तियुतः शश्वत् त्रिलिङ्गो गुणसंवृतः । वैकारिकस्तैजसश्च तामसश्चेत्यहं त्रिधा ॥ ३ ॥
 ततो विकारा अभवन् षोडशमीषु कश्चन । उपधावन् विभूतीनां सर्वासामद्भुते गतिम् ॥ ४ ॥
 हरिर्हि निर्गुणः साक्षात् पुरुषः प्रकृतेः परः । स सर्वदगुपद्रवा तं भजन् निर्गुणो भवेत् ॥ ५ ॥

निवृत्तेष्वश्वमेधेषु राजा युष्मत्पितामहः । शृण्वन् भगवतो धर्मानपृच्छदिदमच्युतम् ॥ ६ ॥
स आह भगवांस्तस्मै प्रीतः शुश्रूषवे प्रभुः । नृणां निःश्रेयसार्थाय योऽवतीर्णो यदोःकुले ॥ ७ ॥

श्रीभगवानुवाच

यस्याहमनुगृह्णामि हरिष्ये तद्धनं शनैः । ततोऽधनं त्यजन्त्यस्य स्वजना दुःखदुःखितम् ॥ ८ ॥
स यदा वितथोद्योगो निर्विण्णः स्याद् धनेहया । मत्परैः कृतमैत्रस्य करिष्ये मदनग्रहम् ॥ ९ ॥
तद् ब्रह्म परमं सूक्ष्मं चिन्मात्रं सदनन्तकम् । अतो मां सुदुराराध्यं हित्वान्यान् भजते जनः ॥ १० ॥
ततस्त आशुतोषेभ्यो लब्धराज्यश्रियोद्धताः । मत्ताः प्रमत्ता वरदान् विस्मरन्त्यवजानते ॥ ११ ॥

श्रीशुक उवाच

शापप्रसादयोरीशा ब्रह्मविष्णुशिवादयः । सद्यःशापप्रसादोऽङ्ग शिवो ब्रह्मा न चाच्युतः ॥ १२ ॥
अत्र चोदाहरन्तीममितिहासं पुरातनम् । वृकासुराय गिरिशो वरं दत्त्वाऽऽप सङ्कटम् ॥ १३ ॥
वृको नामासुरः पुत्रः शकुनेः पथि नारदम् । दृष्ट्वाऽऽशुतोषं पप्रच्छ देवेषु त्रिषु दुर्मतिः ॥ १४ ॥
स आह देवं गिरिशमुपाधावाशु विद्वथसि । योऽल्पाभ्यां गुणदोषाभ्यामाशु तुष्यति कुप्यति ॥ १५ ॥
दशस्यवाणयोस्तुष्टः स्तुवतोर्विन्दिनोरिव । ऐश्वर्यमतुलं दत्त्वा तत आप सुसङ्कटम् ॥ १६ ॥
इत्यादिष्टस्तमसुर उपाधावत् स्वगान्ततः । केदार आत्मक्रव्येण जुह्वानोऽग्निमुखं हरम् ॥ १७ ॥
देवोपलब्धिमप्राप्य निर्वेदात् सप्तमेऽहनि । शिरोऽवृश्चत् स्वधितिना तप्तीर्यक्लिन्नमूर्ध्वजम् ॥ १८ ॥
तदा महाकारणिकः स धूर्जटिर्यथा वयं चामिरिवोत्थितोऽनलात् ।
निगृह्य दोर्भ्यां भुजयोर्न्यवारयत् तत्स्पर्शनाद् भूय उपस्कृताकृतिः ॥ १९ ॥
तमाह चाङ्गालमलं वृणीष्व मे यथाभिकामं वितरामि ते वरम् ।
प्रीयेय तोयेन नृणां प्रपद्यतामहो त्वयाऽऽत्मा भृशमर्द्यते वृथा ॥ २० ॥

देवं स वज्रे पापीयान् वरं भूतभयावहम् । यस्य यस्य करं शीर्षिण धास्ये स म्रियतामिति ॥ २१ ॥
तच्छ्रुत्वा भगवान् रुद्रो दुर्मना इव भारत । ओमिति प्रहसंस्तस्मै ददेऽहेरमृतं यथा ॥ २२ ॥
इत्युक्तः सोऽसुरो नूनं गौरीहरणलसः । स तद्दरपरीक्षार्थं शम्भोर्मूर्ध्नि किलासुरः ।

स्वहस्तं घातुमारेभे सोऽविभ्यत् स्वकृताच्छिवः ॥ २३ ॥

तेनोपसृष्टः संत्रस्तः पराधावन् सवेपथुः । यावदन्तं दिवो भूमेः काष्ठानामुदगाद्बुदक् ॥ २४ ॥
अजानन्तः प्रतिविधिं तूष्णीमासन् सुरेश्वराः । ततो वैकुण्ठमगमद् भास्वरं तमसः परम् ॥ २५ ॥
यत्र नारायणः साक्षान्यासिनां परमा गतिः । शान्तानां न्यस्तदण्डानां यतो नावर्तते गतः ॥ २६ ॥
तं तथाव्यसनं दृष्ट्वा भगवान् वृजिनार्दनः । दूरात् प्रत्युदियाद् भूत्वा वटुको योगमायया ॥ २७ ॥
मेखलाजिनदण्डाक्षैस्तेजसाग्निरिव ज्वलन् । अभिवादयामास च तं कुशपाणिर्विनीतवत् ॥ २८ ॥

श्रीभगवानुवाच

शाकुनेय भवान् व्यक्तं श्रान्तः किं दूरमागतः । क्षणं विश्रम्यतां पुंस आत्मार्यं सर्वकामधुक् ॥२९॥
यदि नः श्रवणायालं युष्मद्व्यवसितं विभो । भण्यतां प्रायशः पुम्भिर्धृतैः स्वार्थान् समीहते ॥३०॥

श्रीशुक उवाच

एवं भगवता पृष्ठो वचसामृतवर्षिणा । गतक्लमोऽब्रवीत् तस्मै यथापूर्वमनुष्ठितम् ॥३१॥

श्रीभगवानुवाच

एवं चेत्तर्हि तद्वाक्यं न वयं श्रद्धीमहि । यो दक्षशापात् पैशाच्यं प्राप्तः प्रेतपिशाचराट् ॥३२॥
यंदि वस्तत्र विश्रम्यो दानवेन्द्र जगद्गुरौ । तर्ह्यङ्गाशु स्वशिरसि हस्तं न्यस्य प्रतीयताम् ॥३३॥
यद्यसत्यं वचः शम्भोः कथञ्चिद् दानवर्षम । तदैनां ह्यहमद्वाचं न यद्वक्तानृतं पुनः ॥३४॥
इत्थं भगवतश्चित्रैर्वचोभिः स सुपेशलैः । भिन्नधीर्निस्मृतः शीर्षिण स्वहस्तं कुर्मतिर्व्यधात् ॥३५॥
अथापतद् भिन्नशिरा वज्राहत इव क्षणात् । जयशब्दो नमः शब्दः साधुशब्दोऽभवद् दिवि ॥३६॥
मुमुक्षुः पुष्पवर्षाणि हते पापे वृकासुरे । देवर्षिपितृगन्धर्वा मोचितः सङ्कटाच्छिवः ॥३७॥
मुक्तं गिरिशमभ्याह भगवान् पुरुषोत्तमः । अहो देव महादेव पापोऽयं स्वेन पाप्मना ॥३८॥
हतः को नु महत्स्वीश जन्तुर्वै कृतकिल्बिषः । क्षेमी स्यात् किमु विश्वेशे कृतागस्को जगद्गुरौ ॥३९॥

य एवमव्याकृतशक्त्युदन्वतः परस्य साक्षात् परमात्मनो हरेः ।

गिरित्रिमोक्षं कथयेच्छृणोति वा विमुच्यते संसृतिभिस्तथारिभिः ॥४०॥

इति श्रीमद्भागवते महापुराणे पारमहंस्यां संहितायां दशमस्कन्धे उत्तरार्धे रुद्रमोक्षणं

नामाष्टाशीतितमोऽध्यायः ॥ ८८ ॥

अथैकोनवतितमोऽध्यायः

श्रीशुक उवाच

सरस्वत्यास्तटे राजन् नृषयः सत्रमासत । वितर्कः समभूत्तेषां त्रिष्वधीशेषु को महान् ॥ १ ॥
तस्य जिज्ञासया ते वै भृशुं ब्रह्मभुतं नृप । तज्ज्ञप्त्यै प्रेषयामासुः सोऽम्यगाद् ब्रह्मणः समाम् २
न तस्मै प्रह्वणं स्तोत्रं चक्रे सत्वररीक्षया । तस्मै चुक्रोध भगवान् प्रज्वलन् स्वेन तेजसा ॥ ३ ॥
स आत्मन्युत्थितं मन्युमात्मजायात्मना प्रभुः । अशीशमद् यथा वह्निं स्वयोन्त्या वारिणाऽऽत्मभूः ॥ ४ ॥
ततः कैल शमगमत् स तं देवो महेश्वरः । परिरब्धुं समारेभे उत्थाय आतरं मुदा ॥ ५ ॥
नैच्छत्रमस्युत्पथग इति देवश्चुकोप ह । शूलमुद्यम्य तं हन्तुमारोभे तिग्मलोचनः ॥ ६ ॥
पतित्वा पादयोर्देवी सान्त्वयामास तं गिरा । अथो जगाम वैकुण्ठं यत्र देवो जनार्दनः ॥ ७ ॥
शयानं भ्रिय उत्सङ्गे पदा वक्षस्यताडयत् । तत उत्थाय भगवान् सह लक्ष्म्या सतां गतिः ॥ ८ ॥

स्वतल्पादवरुह्याथ ननाम शिरसा मुनिम् । आह ते स्वागतं ब्रह्मन् निषीदात्रासने क्षणम् ।

अजानतामागतान् वः क्षन्तुमर्हथ नः प्रभो ॥ ९ ॥

अतीव कोमलौ तात चरगौ ते महामुने । इत्युक्त्वा विप्रचरणौ मर्दयन् स्वेन पाणिना ॥१०॥
पुनीहि सद्लोकं मां लोकपालंश्च मद्रतान् । पादोदकेन भवतस्तीर्थानां तीर्थकारिणा ॥११॥
अद्याहं भगवँल्लक्ष्म्या आसमेकान्तभाजनम् । वत्स्यत्युरसि मे भूतिर्भवत्पादहस्ताहसः ॥१२॥

श्रीशुक उवाच

एवं ब्रुवाणे वैकुण्ठे भृगुस्तन्मन्द्रया गिरा । निर्वृतस्तर्पितस्तूर्ण्णी भक्त्युत्कण्ठोऽश्रुलोचनः । १३ ॥
पुनश्च सत्रमात्रज्य मुनीनां ब्रह्मवादिनाम् । स्वानुभूतमशेषेण राजन् भृगुवर्णयत् ॥१४॥
तन्निशम्याथ मुनयो विस्मिता मुक्तसंशयाः । भूषांशं श्रद्दधुर्विष्णुं यतः शान्तिर्यतोऽभयम् ॥१५॥
धर्मः साक्षाद् यतो ज्ञानं वैराग्यं च तदन्वितम् । ऐश्वर्यं चाष्टधा यस्माद् यशश्चात्ममलापहम् ॥१६॥
मुनीनांन्यस्तदण्डाना शान्ताना समचेतसाम् । अकिञ्चनानां साधूना यमाहुः परमा गतिम् ॥१७॥
सत्त्वं यस्य प्रिया मूर्तिर्ब्राह्मणास्त्विष्टदेवताः । भजन्त्यनाशिषः शान्ता यं वा निपुणबुद्धयः ॥१८॥
त्रिविधाकृतयस्तस्य राक्षसा असुराः सुराः । गुणिन्या मायया सृष्टाः सत्त्वं तत्तीर्थसाधनम् ॥१९॥

श्रीशुक उवाच

एवं सारस्वता विप्रा नृणा संशयनुत्तये । पुरुषस्य पदाम्भोजसेवया तद्गतिं गताः ॥२०॥

सूत उवाच

इत्येतन्मुनितनयास्यपद्मगन्धपीयूषं भवभयभित् परस्य पुंसः ।
सुश्लोकं श्रवणपुटैः पिबत्यभीक्ष्णं पान्थोऽध्वन्नमणपरिश्रमं जहाति ॥२१॥

श्रीशुक उवाच

एकदा द्वारवत्यां तु विप्रपत्न्याः कुमारकः । जातमात्रो भुवं स्पृष्ट्वा ममार किल भारत ॥२२॥
विप्रो गृहीत्वा मृतकं राजद्वार्युपधाय सः । इदं प्रोवाच विलपन्नातुरो दीनमानसः ॥२३॥
ब्रह्मद्विपः शठधियो लुब्धस्य विपयात्मनः । क्षत्रवन्धोः कर्मदोषात् पञ्चत्वं मे गतोऽर्मकः ॥२४॥
हिंसाविहारं नृपतिं दुःशीलमजितेन्द्रियम् । प्रजा भजन्त्यः सीदन्ति दरिद्रा नित्यदुःखिताः २५ ॥
एवं द्वितीयं विप्रर्षिस्तृतीयं त्वेवमेव च । विसृज्य त नृपद्वारि तां गाथां समगायत ॥२६॥
तामर्जुन उपश्रुत्य कर्हिंचित् केशवाभित्के । परेते नवमे बाले ब्राह्मणं समभाषत ॥२७॥
किंस्विद् ब्रह्मंस्त्रिवासे इह नास्ति धनुर्धरः । राजन्यबन्धुरेते वै ब्राह्मणाः सत्र आसते ॥२८॥
धनदारारामजापुक्ता यत्र शोचन्ति ब्राह्मणाः । ते वै राजन्यवेषेण नटा जीवन्त्यसुभ्रमराः ॥२९॥
अहं प्रजा वा भगवन् रक्षिष्ये दीनयोरिह । अनिस्तीर्णप्रतिज्ञोऽग्निं प्रवेक्ष्ये हतकल्मषः ॥३०॥

ब्राह्मण उवाच

सङ्कर्षणो वासुदेवः प्रद्युम्नो घन्निवनां वरः । अनिरुद्धोऽप्रतिरयो न त्रातुं शक्नुवन्ति यत् ॥३१॥
तत्कर्यं नु भवान् कर्म दुष्करं जगदीश्वरैः । चिकीर्षसित्वं बालिश्यात् तत्र श्रद्धामहे वयम् ॥३२॥

अर्जुन उवाच

नाहं सङ्कर्षणो ब्रह्मन् न कृष्णः कार्णिगिरेव च । अहं वा अर्जुनो नाम गाण्डीवं यस्य वै धनुः ॥३३॥
मावमंस्या मम ब्रह्मन् वीर्यं त्र्यम्बकतोषणम् । मृत्युं विजित्य प्रवने आनेप्ये ते प्रजां प्रमो ॥३४॥
एवं विश्रम्भितो विप्रः फाल्गुनेन परंतप । जगाम स्त्रग्दं प्रीतः पार्यवीर्यं निश्यामयन् ॥३५॥
प्रसूतिकाल आसन्ने भार्याया द्विजसत्तम । पाहि पाहि प्रजां मृत्योःरित्याहार्जुनमातुरः ॥३६॥
स उपस्पृश्य शुच्यम्नो नमस्कृत्य महेश्वरम् । दिव्यान्यन्त्राणि संत्मृत्य सच्यं गाण्डीवनाद्रे ३७
न्यरणात् सूतिकागारं शरैर्नानात्रयोजितैः । तिर्यगूर्ध्वमवः पार्यश्चकार शरपञ्जरम् ॥३८॥
ततः कुमारः संजातो विप्रसन्त्या रुद्रन् मुहुः । सद्योऽदर्शनमापेदे सद्यरीरो विश्वावसा ॥३९॥
तदाऽऽह विप्रो विजयं विनिन्दन् कृष्णसन्निधौ । मौढ्यं पश्यत मे योऽहं श्रद्धे क्लीवकृत्यनम् ॥४०॥
न प्रद्युम्नो नानिरुद्धो न रामो न च केशवः । यस्य शोकः परित्रातुं कोऽन्यस्तदवितेश्वरः ॥४१॥
धिगर्जुनं मृगवाहं धिगात्मश्लाघिनो धनुः । दैवोपसृष्टं यो मौढ्यादानिनीपति दुर्मतिः ॥४२॥
एवं शरति विप्रयो विद्यामास्याय फाल्गुनः । ययौ संयमनीमाशु यत्रास्ते भगवान् यमः ॥४३॥
विप्रापत्यमचक्षागस्तत ऐन्द्रीमगान् पुरीम् । आग्नेयो नैर्धृत्वां शौम्यां वाचव्यां वारुणीमय ।

रसातलं नाकपृष्ठं धिष्ण्यान्यन्यानुदायुषः ॥ ४४ ॥

ततोऽलम्बद्विजसुतो ह्यनिस्तीर्णप्रतिश्रुतः । अग्निं विविद्युः कृष्णेन प्रत्युक्तः प्रतिपेवता ॥४५॥
दर्शये द्विजसूनुंस्ते मावशात्मानमात्मना । ये ते नः क्लीर्तिं विमलां मनुष्याः स्यापविष्यन्ति ॥४६॥
इति संभाष्य भगवानर्जुनेन सहेश्वरः । दिव्यं स्वरथमास्याय प्रतीर्त्वा दिशमाविशत् ॥४७॥
सप्त द्वीपान् सप्त सिन्धून् सप्तसतगिरीनथ । लोकालोकं तथातीत्य विवेच्य सुमहत्तमः ॥४८॥
तत्राश्राः शैब्यसुग्रीवमेघपुष्पबलाहकाः । तमसि भ्रष्टगतयो बभूवुर्मरतर्षम ॥४९॥
तान् दृष्ट्वा भगवान् कृष्णो महायोगेश्वरेश्वरः । सहस्रादित्यसंकाशं स्त्रचक्रं प्राहिणोत् पुरः ॥५०॥

तमः सुचोरं गहनं कृतं महद् विदारयद् भूरितरेण रोचिषा ।

मनोजवं निर्विचित्रे सुदर्शनं गुणच्युतो रामशरो यथा चमूः ॥५१॥

द्वारेण चक्रानुपयेन तत्तमःपरं परं ज्योतिरनन्तपारम् ।

समश्नुवानं प्रसमीक्ष्य फाल्गुनः प्रताडिताश्रोऽपिदधेऽक्षिणी उमे ॥५२॥

ततः प्रविष्टः सलिलं नभस्तता बलीयसैजद्वृहदूर्मिभूषणम् ।

तत्राद्भुतं वै भवनं द्युमत्तमं भ्राजन्मणिस्तम्भसहस्रशोभितम् ॥५३॥

तस्मिन् महाभीममनन्तमद्भुतं सक्षमूर्धन्यफणामणिद्युभिः ।
 विभ्राजमानं द्विगुणोत्खण्डेक्षणं सिताचलाभं शितिकण्ठजिह्वम् ॥५४॥
 ददर्श तद्भोगसुखासनं विभुं महानुभावं पुरुषोत्तमोत्तमम् ।
 सान्द्राभ्रुदार्भं सुपिशङ्गवाससं प्रसन्नवक्त्रं रुचिरायतेक्षणम् ॥५५॥
 महामणित्रातकिरीटकुण्डलप्रभापरिक्षितसहस्रकुन्तलम् ।
 प्रलम्बचार्षदभुजं सकौस्तुभं श्रीवत्सलक्ष्मं वनमालया घृतम् ॥५६॥
 सुनन्दनन्दप्रमुखैः स्वपार्षदैश्चक्रादिभिर्मूर्तिधरैर्निजायुधैः ।
 पुष्टया श्रिया कीर्त्यजयाखिलद्धिभिर्निषेव्यमाणं परमेष्ठिनां पतिम् ॥५७॥
 ववन्द आत्मानमनन्तमच्युतो जिष्णुश्च तद्दर्शनजातसाध्वसः ।
 तावाह भूमा परमेष्ठिनां प्रभुर्बद्धाञ्जली सस्मितमूर्जया गिरा ॥५८॥
 द्विजात्मजा मे युवयोर्दिवक्षुणा मयोपनीता भुवि धर्मगुप्तये ।
 कलावतीर्णाववनेर्भरासुरान् हत्वेह भूयस्त्वरयेतमन्ति मे ॥५९॥

पूर्णक्रामावपि युवां नरनारायणावृषी । धर्ममाचरतां स्थित्यै ऋषभौ लोकसंग्रहम् ॥६०॥
 इत्यादिष्टौ भगवता तौ कृष्णौ परमेष्ठिना । ओमित्यानम्य भूमानमादाय द्विजदारकान् ॥६१॥
 न्यवर्ततां स्वकं धाम संप्रहृष्टौ यथागतम् । विप्राय ददतुः पुत्रान् यथारूपं यथावयः ॥६२॥
 निशाम्य वैष्णवं धाम पार्थः परमविस्मितः । यत् किञ्चित् पौरुषं पुंसां मेने कृष्णानुकम्पितम् ६३
 इतीदृशान्यनेकानि वीर्याणीह प्रदर्शयन् । बुभुजे विषयान् ग्राम्यानीजे चात्पूजितैर्मखैः ॥६४॥
 प्रववर्षाखिलान् कामान् प्रजासु ब्राह्मणादिषु । यथाकालं यथैवेन्द्रो भगवाञ्छ्रैष्ठ्यमास्थितः ॥६५॥
 हत्वा नृपानघमिष्ठान् घातयित्वाजुनादिभिः । अञ्जसा वर्तयामास धर्मं धर्मसुतादिभिः ॥६६॥

इति श्रीमद्भागवते महापुराणे पारमहंसां संहितायां दशमस्कन्धे उत्तरार्धे द्विजकुमारानयनं

नाम एकोनवतितमोऽध्यायः ॥ ८९ ॥

अथ नवतितमोऽध्यायः

श्रीशुक उवाच

सुखं स्वपुर्यां निवसन् द्वारकायां श्रियः पतिः । सर्वसम्पत्समृद्धायां जुष्टायां घृष्णिपुङ्गवैः ॥ १ ॥
 स्त्रीभिश्चोत्तमवेषाभिर्नवयौवनकान्तिभिः । कन्दुकादिभिर्हर्म्येषु क्रीडन्तीमिस्तडिद्युभिः ॥ २ ॥
 नित्यं संकुलमार्गायां मदच्युद्धिर्मतङ्गजैः । स्वलङ्कृतैर्भटैरश्वै रथैश्च कनकोज्ज्वलैः ॥ ३ ॥
 उद्यानोपवनाढ्यायां पुष्पितद्भ्रमराजिषु । निर्विशदभृङ्गविहगैर्नादितायां समन्ततः ॥ ४ ॥
 रेमे षोडशसाहस्रपत्नीनामेकवल्लभः । तावद्विचित्ररूपोऽसौ तद्गृहेषु महर्द्धिषु ॥ ५ ॥
 प्रोत्फुल्लोत्पलकह्वारकुमुदाम्भोजरेणुभिः । वासितामलतोयेषु कूजद्द्विजकुलेषु च ॥ ६ ॥

विजहार विगाह्याभो हृदिनीपु महोदयः । कुचकुङ्कुमलिताङ्गः परिरव्यश्च योषिताम् ॥ ७ ॥

उपगीयमानो गन्धर्वैर्मृदङ्गपणवानकान् । वादयद्भिर्मुदा वीणां सूतमागधवन्दिभिः ॥ ८ ॥

सिन्धुमानोऽच्युतस्ताभिर्हंसन्तीभिः स्मरेचकैः । प्रतिसिञ्चन् विचिक्रीडे यक्षीभिर्यक्षराडिब ॥ ९ ॥

ताः क्लिन्नवस्त्रविवृतोरुकुचप्रदेशाः सिञ्चन्त्य उद्धृतवृहत्कन्नरप्रसूनाः ।

कान्तं स्मरेचकजिहीरपयोपगुह्य जातस्सरोत्सवलसद्वदना विरेजुः ॥ १० ॥

कृष्णस्तु तत्स्तनविषजितकुङ्कुमसूक्तश्रीडाभिषङ्गधुतकुन्तलवृन्दवन्यः ।

सिञ्चन् मुहुर्धुवतिभिः प्रतिसिन्धुमानो रेमे करेणुभिरिवेभपतिः परीतः ॥ ११ ॥

नटानां नर्तकीनां च गीतवाद्योपजीविनाम् । क्रीडालङ्कारवासांसि कृष्णोऽदात्तस्य च स्त्रियः ॥ १२ ॥

कृष्णस्यैवं विहरतो गत्यात्पेक्षितस्सितैः । नर्मश्वेलिपरिप्वङ्गैः स्त्रीणां क्लिहृताधियः ॥ १३ ॥

ऊचुर्मुकुन्दैकधियोऽगिर उन्मत्तवजडम् । चिन्तयन्त्योऽरविन्दाक्षं तानि मे गदतः शृणु ॥ १४ ॥

महिष्य ऊचुः

कुररि विलससि त्वं वीतनिद्रा न श्रेपे स्वपिति जगति रात्र्यामीश्वरो गुप्तबोधः ।

वयमिव सखि कच्चिद् गाढनिर्भिन्नचेता नलिननयनहासोदारलीलेक्षितेन ॥ १५ ॥

नेत्रे निमालयसि नक्तमदृष्टवन्धुस्त्वं रोरवीसि करुणं वत चक्रवाकि ।

दास्यं गता वयमिवाच्युतपादजुष्टां किं वा स्रजं स्पृहयसे कवरेण वोढुम् ॥ १६ ॥

भो भोः सदा निष्टनसे उदन्वन्नलब्धनिद्रोऽधिगतप्रजागरः ।

किं वा मुकुन्दापहृतास्मलाञ्जनः प्राप्तां दशां त्वं च गतो दुरत्ययाम् ॥ १७ ॥

त्वं यक्षमणा बलवतासि गृहीत इन्द्रो क्षीणस्तमो न निजदीधितिभिः शिणोषि ।

कच्चिन्मुकुन्दगदितानि यथा वयं त्वं विस्मृत्य भोः स्थगितगीरुपलक्ष्यसे नः ॥ १८ ॥

किं त्वाचरितमस्माभिर्मलयाजिल तेऽप्रियम् । गोविन्दापाङ्गनिर्भिन्ने हृदीरयसि नः स्मरम् ॥ १९ ॥

मेघ श्रीमंस्त्वमासि दयितो यादवेन्द्रस्य नूनं श्रीवत्साङ्गं वयमिव भवान् ध्यायति प्रेमवद्धः ।

अत्युत्कण्ठः शबलहृदयोऽसाद्विधो वाणघाराः स्मृत्वा स्मृत्वा विसृजसि मुहुर्दुःखदस्तत्प्रसङ्गः ॥ २० ॥

प्रियरावपदानि भाषसे मृतसङ्गीविक्रयानया गिरा ।

करवाणि किमद्य ते प्रियं वद मे वस्त्रातकण्ठ कोकिल ॥ २१ ॥

न चलसि न वदस्युदारबुद्धे क्षितिधर चिन्तयसे महान्तमर्थम् ।

अपि वत वसुदेवनन्दनाङ्घ्रिं वयमिव कामयसे स्तनैर्विधर्तुम् ॥ २२ ॥

शुष्यद्भ्रदाः कर्शिता वत सिन्धुपत्न्यः सम्प्रत्यपास्तकमलश्रिय इष्टमर्तुः ।

यद्वद वयं मधुपतेः प्रणयावलोकमप्राप्यं मुष्टहृदयाः पुष्कर्शिताः स्म ॥ २३ ॥

हंस स्वागतमास्यतां पिव पयो ब्रह्मङ्ग शौरैः कथां दूतं त्वांनु विदाम कच्चिदजितः स्वस्त्यास्त उक्तं पुरा

किं वा नश्चलसौहृदः स्मरति तं कस्मान्नजामो वयं क्षौद्रालापय कामदं श्रियमृते सैवै कनिष्ठा स्त्रियाम् ॥
 इतीदृशेन भावेन कृष्णे योगेश्वरेश्वरे । क्रियमाणेन माधव्यो लेभिरे परमा गतिम् ॥२५॥
 श्रुतमात्रोऽपि यः स्त्रीणां प्रसह्याकर्षते मनः । उरुगायोऽगीतो वा पश्यन्तीनां कुतः पुनः ॥२६॥
 याः संपर्यचरन् प्रेम्णा पादसंवाहनादिभिः । जगद्गुरुं भर्तृबुद्ध्या तासां किं वर्णयते तपः ॥२७॥
 एवं वेदोदित धर्ममनुतिष्ठन् सतां गतिः । गृहं धर्मार्थकामानां सुदुश्चादर्शयत् पदम् ॥२८॥
 आस्थितस्य परं धर्मं कृष्णस्य गृहमेधिनाम् । आसन् पोटशसाहस्र महिष्यश्च शताधिकम् ॥२९॥
 तासां स्त्रीरत्नभूतानामष्टौ याः प्रागुदाहृताः । रुक्मिणीप्रमुखा राजंस्तत्पुत्राश्चानुपूर्वशः ॥३०॥
 एकैकस्या दश दश कृष्णोऽजीजनदात्मजान् । यावत्य आत्मनो भार्या अमोघगतिरीश्वरः ॥३१॥
 तेषामुद्दामवीर्याणामष्टादश महारथाः । आसन्नुदारयशसस्तेषा नामानि मे शृणु ॥३२॥
 प्रद्युम्नश्चानिन्दश्च दीप्तिमान् भानुरेव च । साम्यो मधुर्वृहद्भानुश्चित्रभानुर्वृकोऽरुणः ॥३३॥
 पुष्करो वेदवाहुश्च श्रुतदेवः सुनन्दनः । चित्रबाहुर्विष्णुश्च कविर्व्यग्रोध एव च ॥३४॥
 एतेषामपि राजेन्द्र तनुजानां मधुद्विपः । प्रद्युम्न आसीत् प्रथमः पितृवद् रुक्मिणीसुतः ॥३५॥
 स रुक्मिणो दुहितरमुपयेमे महारथः । तस्मात् सुतोऽनिन्दोऽभून्नागायुतबलान्वितः ॥३६॥
 स चापि रुक्मिणः पौत्रो दौहित्रो जगृहे ततः । वज्रस्तस्याभवद् यस्तु मौसलादवशेषितः ॥३७॥
 प्रतिवाहुरभूत्तस्मात् सुवाहुस्तस्य चात्मजः । सुवाहोः शान्तसेनोऽभूत् शतसेनस्तु तत्सुतः ॥३८॥
 न ह्येतस्मिन् कुले जाता अधना अवहुप्रजाः । अरुणायुपोऽरुणवीर्याश्च अन्नहृष्याश्च जज्ञिरे ॥३९॥
 यदुवंशप्रसूतानां पुंसां विख्यातकर्मणाम् । सख्या न शक्यते कर्तुमपि वर्षायुतैर्नृप ॥४०॥
 तिस्रः क्रोत्र्यः सहस्राणामष्टाशीतिशतानि च । आसन् यदुकुलाचार्याः कुमारानामिति श्रुतम् ४१
 संख्यानं यादवानां कः करिष्यति महात्मनाम् । यत्रायुतानामयुतलक्षेणास्ते स आहुकः ॥४२॥
 देवासुराहवहता दैतेया ये सुदारुणाः । ते चोत्पन्ना मनुष्येषु प्रजा हसन् ववाधिरे ॥४३॥
 तन्निग्रहाय हरिणा प्रोक्ता देवा यदोः कुले । अवतीर्णाः कुलशतं तेषामेकाधिकं नृप ॥४४॥
 तेषां प्रमाणं भगवान् प्रमुत्वेनाभवद्दरिः । ये चानुवर्तिनस्तस्य ववृधुः सर्वयादवाः ॥४५॥
 शय्यासनाटनालापक्रीडास्नानादिकर्मसु । न विदुः सन्तमात्मानं वृष्णयः कृष्णचेतसः ॥४६॥

तीर्थं चक्रे नृपोनं यदजनि यद्गुप्तु स्वःसरित्पादशौचं

विद्विद्वत्स्निग्धाः स्वरूपं यथुरजितपरा श्रीर्यदर्थेऽन्ययत्नः ।

यन्नामामङ्गलचनं श्रुतमथ गदितं यत्कृतो गोत्रधर्मः

कृष्णस्येतन्न चित्रं क्षितिभरद्भरणं कालचक्रायुधस्य ॥४७॥

जयति जननिवासो देवकीजन्मवादो यदुवरपर्वत्सर्वैर्दोर्भिरस्यन्नधर्मम् ।

स्थिरचरवृजिनघ्नः सुस्मितश्रीमुखेन व्रजपुरवनितानां वर्धयन् कामदेवम् ॥४८॥

इत्थं परस्य निजवर्त्मरिरक्षयाऽऽत्तलीलातनोस्तदनु रूपविहम्बनानि ।
 कर्माणि कर्मकषणानि यदूत्तमस्य श्रूयादमुष्य पदयोरनुवृत्तिमिच्छत् ॥४९॥
 मर्त्यस्तयानुसवमेधितया मुकुन्दश्रीमत्कथाश्रवणकीर्तनचिन्तयैति ।
 तद्धाम दुस्तरकृतान्तजवापवर्गं ग्रामाद् वनं क्षितिभुजोऽपि ययुर्यदर्याः ॥५०॥

इति श्रीमद्भागवते महापुराणे वैयासिक्यामष्टादशसाहस्र्यां पारमहंस्यां संहितायां दशमस्कन्धे उत्तरार्धे
 श्रीकृष्णचरितानुवर्णनं नाम नवतितमोऽध्यायः ॥ ९० ॥

इति दशमस्कन्धोत्तरार्धः समाप्तः

हरिः ॐ तत्सत्



ॐ श्रीपरमात्मने नमः

श्रीमद्भागवतम्

कृष्णार्जुनसंवादे



अथ प्रथमोऽध्यायः



श्रीवादरायणिरुवाच

कृत्वा दैत्यवधं कृष्णः सरामो यदुभिर्वृतः । भुवोऽवतारयद्भारं जविष्ठं जनयन् कलिम् ॥ १ ॥
ये कोपिताः सुबहु पाण्डुसुताः सपत्नैर्दुर्यूतहेलनकचग्रहणादिभिस्तान् ।
कृत्वा निमित्तमितरेतरतः समेतान् हत्वा नृपान् निरहरत् क्षितिभारमौशः ॥ २ ॥
भूभारराजपृथना यदुभिर्निरस्य गुप्तैः स्वबाहुभिरचिन्तयदप्रमेयः ।
मन्येऽवनेर्ननु गतोऽप्यगतं हि भारं यद् यादवं कुलमहो अविषह्यमास्ते ॥ ३ ॥
नेवान्यतः परिभवोऽस्य भवेत् कथञ्चिन्मत्संभ्रयस्य विभवोन्नहनस्य नित्यम् ।
अन्तःकलिं यदुकुलस्य विधाय वेणुस्तम्बस्य वह्निमिव शान्तिमुपैमि धाम ॥ ४ ॥
एवं व्यवसितो राजन् सत्यसङ्कल्प ईश्वरः । शापव्याजेन विप्राणां संजहे स्वकुलं विशुः ॥ ५ ॥
स्वमूर्त्यां लोकलावण्यनिर्मुक्त्या लोचनं नृणाम् । गीर्भिस्ताः स्मरतां चित्तंपदैस्तानीक्षतां क्रियाः ॥ ६ ॥
आच्छिद्य कीर्तिं सुश्लोकां चित्तव्यस्रज्ज्वाला नु कौ । तमोऽनया तरिष्यन्तीत्यगात् स्वं पदमीश्वरः ॥ ७ ॥

राजोवाच

ब्रह्मण्यानां यदान्यानां नित्यं वृद्धोपसेविनाम् । विप्रशापः कथमभूद् वृष्णीनां कृष्णचेतसाम् ॥ ८ ॥
यन्निमित्तः स वै शापो यादृशो द्विजसत्तम । कथमेकात्मनां भेद एतत् सर्वं वदस्व मे ॥ ९ ॥

श्रीशुक उवाच

विभ्रद् वपुः सकलमुन्दरसन्निवेशं कर्माचरन् भुवि सुमङ्गलमाप्तकामः ।
आस्याय धाम रममाण उदारकीर्तिः संहर्तुमैच्छत कुलं स्थितकृत्यशेषः ॥ १० ॥
कर्माणि पुण्यनिवहानि सुमङ्गलानि गायज्जगत्कलिमलापहराणि कृत्वा ।
कालात्मना निवसता यदुदेवगोद्रे पिण्डारकं समगमन् मुनयो निसृष्टाः ॥ ११ ॥

विश्वामित्रोऽसितः कण्वो दुर्वासा भृगुरङ्गिराः । कश्यपो वामदेवोऽत्रिर्वसिष्ठो नारदादयः ॥१२॥
 क्रीडन्तस्तानुपव्रज्य कुमारा यदुनन्दनाः । उपसंगृह्य पप्रच्छुरविनीता विनीतवत् ॥१३॥
 ते वेषयित्वा स्त्रीवेषैः साम्यं जाम्बवतीसुतम् । एषा पृच्छति वो विप्रा अन्तर्वल्यसितेक्षणा ॥१४॥
 प्रष्टुं विलज्जती साक्षात् प्रब्रूतामोघदर्शनाः । प्रढोष्यन्ती पुत्रकामा किंस्वित् संजनयिष्यति ॥१५॥
 एवं प्रलब्धा मुनयस्तानूचुः कुपिता नृप । जनयिष्यति वो मन्दा मुसलं कुलनाशनम् ॥१६॥
 तच्छ्रुत्वा तेऽतिसन्नस्ता विमुच्य सहसोदरम् । साम्बस्य ददृशुस्तस्मिन् मुसलं खल्वयस्मयम् ॥१७॥
 किं कृतं मन्दभाग्यैर्नः किं वदिष्यन्ति नो जनाः । इति विह्वलिता गेहानादाय मुसलं ययुः ॥१८॥
 तच्चोपनीय सदसि परिस्नानमुखश्रियः । राज्ञ आवेदयाञ्चक्रुः सर्वयादवसन्निधौ ॥१९॥
 श्रुत्वामोघं विप्रशापं दृष्ट्वा च मुसलं नृप । विस्मिता भयसन्नस्ता बभूवुर्द्वारकौकसः ॥२०॥
 तच्छूर्णयित्वा मुसलं यदुराजः स आहुकः । सपुद्रसलिले प्रास्यल्लोहं चाल्यावशेषितम् ॥२१॥
 कश्चिन्मत्स्योऽप्रसील्लोहं चूर्णानि तारलैस्ततः । उह्यमानानि वेलायां लग्नान्यासन् किलैरकाः ॥२२॥
 मत्स्यो गृहीतो मत्स्यधनैर्जालेनान्यैः सहार्णवे । तस्योदरगतं लोहं स शस्ये लुब्धकोऽकरोत् ॥२३॥
 भगवाञ्जातसर्वार्थं ईश्वरोऽपि तदन्यथा । कर्तुं नैच्छद् विप्रशापं कालरूप्यन्वमोदत ॥२४॥
 इति श्रीमद्भागवते महापुराणे पारमहंस्यां संहितायामेकादशस्कन्धे प्रथमोऽध्यायः ॥ १ ॥

अथ द्वितीयोऽध्यायः

श्रीशुक उवाच

गोविन्दभुजगुप्तायां द्वारवत्यां कुरुद्वह । अवात्सीन्नारदोऽभीक्ष्णं कृष्णोपासनलालसः ॥ १ ॥
 को नु राजन्निन्द्रियवान् मुकुन्दचरणाम्बुजम् । न भजेत् सर्वतोमृत्युरुपास्यममरोत्तमैः ॥ २ ॥
 तमेकदा तु देवर्षिं वसुदेवो गृहागतम् । अर्चितं सुखमासीनमभिवाद्येदमब्रवीत् ॥ ३ ॥

वसुदेव उवाच

भगवन् भवतो यात्रा स्वस्तये सर्वदेहिनाम् । कृपणाना यथा पित्रोरुत्तमश्लोकवर्त्मनाम् ॥ ४ ॥
 भूतानां देवचरितं दुःखाय च सुखाय च । सुखायैव हि साधूनां त्वाद्दृशामच्युतात्मनाम् ॥ ५ ॥
 भजन्ति ये यथा देवान् देवा अपि तथैव तान् । छायेव कर्मसचिवाः साधवो दीनवत्सलाः ॥ ६ ॥
 ब्रह्मंस्तथापि पृच्छामो धर्मान् भागवतांस्तव । याञ्छुत्वा श्रद्धया मर्त्यो मुच्यते सर्वतोभयात् ॥ ७ ॥
 अहं किल पुरानन्तं प्रजार्थो भुवि मुक्तिदम् । अपूज्यं न मोक्षाय मोहितो देवमायया ॥ ८ ॥
 यथा विचित्रव्यसनाद् भवद्भिर्विश्वतोभयात् । मुच्येम ह्यङ्गसैवाद्धा तथा नः शाधि सुव्रत ॥ ९ ॥

श्रीशुक उवाच

राजन्नेवं कृतप्रश्नो वसुदेवेन धीमता । प्रीतस्तमाह देवर्षिर्हरेः संसारितो गुणैः ॥१०॥

नारद उवाच

सम्यगेतद् व्यवसितं भवता सात्वतर्षभ । यत् पृच्छसे भागवतान् धर्मोस्त्वं विश्वभावान् ११
 श्रुनोऽनुगच्छितो ध्यात आहतो वानुमोदितः । सद्यः पुनाति सद्धर्मो देव विश्वद्रुहोऽपि हि ॥१२॥
 त्वया परमकल्याणः पुण्यश्रवणकीर्तनः । स्मारितो भगवानद्य देवो नारायणो मम ॥१३॥
 अत्राप्युदाहरन्तीममितिहास पुरातनम् । आर्षभाणां च संवादं विदेहस्य महात्मनः ॥१४॥
 प्रियव्रतो नाम सुतो मनोः स्वाम्भुवस्य यः । तस्याग्नीध्रस्ततो नाभिर्ऋषभस्तःसुतः स्मृतः ॥१५॥
 तमाहुर्वासुदेवांशं मोक्षधर्मविवक्षया । अवतीर्णो सुतगतं तस्यासीद् ब्रह्मपारगम् ॥१६॥
 तेषां वै भरतो ज्येष्ठो नारायणपरायणः । विख्यातं वर्षमेतद् यन्नाम्ना भारतमद्भुतम् ॥१७॥
 स भुक्तभोगां त्यक्त्वेमां निर्गतस्तपसा हरिम् । उपासीनस्तत्पदवीं लेभे वै जन्मभिक्षिभिः ॥१८॥
 तेषा नत्र नवद्वीपपतयोऽस्य समन्ततः । कर्मतन्त्रप्रणेतार एकाशीतिर्दिजातयः ॥१९॥
 नवाभवन् महाभागा मुनयो ह्यर्थशांसिनः । श्रमणा वातरशना आत्मविद्याविशारदाः ॥२०॥
 कविर्हरिरन्तरिक्षः प्रबुद्धः पिप्पलायनः । आविर्होत्रोऽथ द्रुमिलक्ष्मसः करभाजनः ॥२१॥
 त एते भगवद्रूपं त्रिंशं सदसदात्मकम् । आत्मनोऽव्यतिरेकेण पश्यन्तो व्यचरन् महीम् ॥२२॥
 अवाहतेष्टगतयः सुरसिद्धसाध्यगन्धर्वयक्षनरकिन्नरनागलोकान् ।

मुक्ताक्षरन्ति मुनिचाराण भूतनाथविद्याधरद्विजगवा भुवनानि कामम् ॥२३॥

त एकदा निमेः सत्रमुपजग्मुर्यदृच्छया । चिंतायमानमृषिभिरजनाभे महात्मनः ॥२४॥
 तान् दृष्ट्वा सूर्यसंकाशान् महाभागवतान् नृगः । यत्रमानोऽग्रयो विप्राः सर्व एवोपतस्थिरे ॥२५॥
 विदेहस्तानभिप्रेत्य नारायणपरायणान् । प्रीतः संपूजयाञ्चक्रे आसनस्थान् यथाहृतः ॥२६॥
 तान् रोचमानान् स्वरूपा ब्रह्मपुत्रोपमानव । पप्रच्छ परमप्रीतः प्रश्रयावनतो नृपः ॥२७॥

विदेह उवाच

मन्ये भगवतः साक्षात् पार्यदान् वो मधुद्विपः । विष्णोर्भूतानि लोकानां पावनाय चरन्ति हि ॥२८॥
 दुर्लभो मानुषो देशो देहिना क्षणभङ्गुरः । तत्रापि दुर्लभं मन्ये वैकुण्ठप्रियदर्शनम् ॥२९॥
 अत आत्यन्तिकंक्षेमं पृच्छामो भवतोऽनघाः । संसारेऽस्मिन् क्षणाधोऽपि सत्सङ्गः शैवधिर्नृणाम् ३०
 धर्मान् भागवतान् ब्रूत यदि नः श्रुतये क्षमम् । यैः प्रपन्नः प्रपन्नाय दास्यत्यात्मानमप्यजः ॥३१॥

नारद उवाच

एवं ते निमिना पृष्ट्वा वसुदेव महत्तमाः । प्रतिपूज्यावृण्वन् प्रीत्या ससदस्यत्विजं नृपम् ॥३२॥

कविरुवाच

मन्येऽकुतश्चिद्भयमच्युतस्य पादाम्बुजोपासनमत्र नित्यम् ।
 उद्विग्नुद्वेरेसदात्मभावाद् विश्वात्मना यत्र निवर्तते भीः ॥३३॥

ये वै भगवता प्रोक्ता उपाया ह्यात्मलब्धये । अज्जःपुंसामविदुषा विद्धि भागवतान् हितान् ३४
यानास्थाय नरो राजन् न प्रमाद्येत कर्हिचित् । धावन्निमील्य वानेत्रे न स्तलेन्न पतेदिह ॥३५॥

क्रायेन वाचा मनसेन्द्रियैर्वा बुद्धयाऽऽत्मना वानुसृतस्वभावात् ।
करोति यद् यत् सकलं परस्मै नारायणायेति समर्पयेत्तत् ॥३६॥
भयं द्वितीयाभिनवेशतः स्यादीशादपेतस्य विपर्ययोऽस्मृतिः ।
तन्माययातो बुध आभजेत्तं भक्त्यैक्येशं गुफदेवतात्मा ॥३७॥
अविद्यमानोऽप्यवभाति हि द्वयो ध्यातुर्धिवा स्वप्रमनोरथौ यथा ।
तत् कर्मसङ्कल्पविकल्पकं मनो बुधो निवन्ध्यादभयं ततः स्यात् ॥३८॥
शृण्वन् सुभद्राणि रयाङ्गपाणेर्जन्मानि कर्माणि च यानि लोके ।
गीतानि नामानि तदर्यकानि गायन् विलज्जो विचरेदसङ्गः ॥३९॥
एवंव्रतः स्वप्रियनामकीर्त्या जातानुरागो द्रुतचित्त उच्चैः ।
हसत्यथो रोदिति रौति गायत्युन्मादवन्वृत्यति लोकबाह्यः ॥४०॥
खं वायुमग्निं सलिलं महीं च ज्योतींषि सत्त्वानि दिशो द्रुमादीन् ।
सरित्समुद्रांश्च हरेः शरीरं यत्किञ्च भूतं प्रणमेदनन्यः ॥४१॥
भक्तिः परेशानुभवो विरक्तिरन्यत्र चैप त्रिक एककालः ।
प्रपद्यमानस्य यथाश्रतः स्युस्तुष्टिः पुष्टिः क्षुदपायोऽनुघातम् ॥४२॥
इत्यच्युतादृग्निं भजतोऽनुवृत्त्या भक्तिर्विरक्तिर्भगवत्प्रबोधः ।
भवन्ति वै भागवतस्य राजंस्ततः परां शान्तिमुपैति साक्षात् ॥४३॥

राजोवाच

अथ भागवतं ऋत यद्दमो यादृशो नृणाम् । यथा चरति यद् ब्रूते यैर्लिङ्गैर्भगवत्प्रियः ॥४४॥

हरिरुवाच

सर्वभूतेषु यः पश्येद् भगवद्भावमात्मनः । भूतानि भगवत्यात्मन्येषु भागवतोत्तमः ॥४५॥
ईश्वरे तदधीनेषु बालिशेषु द्विपत्सु च । प्रेममैत्रीकृपापेक्षा यः करोति स मध्यमः ॥४६॥
अर्चायामेव हरये पूजां षः श्रद्धयेहते । नतद्भक्तेषु चान्येषु स भक्तः प्राकृतः स्मृतः ॥४७॥
गृहीत्वापीन्द्रियैरर्थान् यो न द्वेष्टि न हृष्यति । विष्णोर्मायामिदं पश्यन् स वै भागवतोत्तमः ॥४८॥

देहेन्द्रियप्राणमनोधिषां यो जन्माप्ययक्षुद्भयतर्षकृच्छ्रैः ।

संसारधर्मैरविमुह्यमानः स्मृत्या हरेर्भागवतप्रधानः ॥४९॥

न कामकर्मबीजानां यस्य चेतसि संभवः । वासुदेवैकनिलयः स वै भागवतोत्तमः ॥५०॥
न यस्य जन्मकर्मभ्यां न वर्णाश्रमजातिभिः । सज्जतेऽसिन्नहंभावो देहे वै स हरेः प्रियः ॥५१॥

न यस्य स्वः पर इति वित्तेष्वात्मनि वा भिदा । सर्वभूतसमः शान्तः स वै भागवतोत्तमः ॥५२॥

त्रिभुवनविभवहेतवेऽप्यकुण्ठस्मृतिरजितात्मसुरादिभिर्विमृश्यात् ।

न चलति भगवत्पदारविन्दाह्लवनिमिषार्धमपि यः स वैष्णवाग्र्यः ॥५३॥

भगवत् उरुविक्रमाङ्घ्रिशाखानखमणिचन्द्रिकया निरस्ततापे ।

हृदि कथमुपसीदतां पुनः स प्रभवति चन्द्र इवोदितेऽर्कतापः ॥५४॥

विस्तृजति हृदयं न यस्य साक्षाद्धरिरवशाभिहितोऽप्यघौघनाशः ।

प्रणयरश्मनया धृताङ्घ्रिपद्मः स भवति भागवत्प्रधान उक्तः ॥५५॥

इति श्रीमद्भागवते महापुराणे पारमहंसां संहितायामेकादशस्कन्धे द्वितीयोऽध्यायः ॥ २ ॥

अथ तृतीयोऽध्यायः

राजोवाच

परस्य विष्णोरीशस्य माथिनामपि मोहिनीम् । मायां वेदितुमिच्छामो भगवन्तो ब्रुवन्तु नः ॥ १ ॥

नानुतृप्ये जुषन् युष्मद्ब्रुवो हरिकथामृतम् । संवरातापनिस्ततो मर्त्यस्तत्तापभेषजम् ॥ २ ॥

अन्तरिक्ष उवाच

एभिर्भूतानि भूतात्मा महाभूतैर्महामुज । ससर्जोन्धावचान्याद्यः स्वमात्रात्मप्रसिद्धये ॥ ३ ॥

एवं सृष्टानि भूतानि प्रविष्टः पञ्चघातुभिः । एकधा दशधाऽऽत्मानं विभजञ्जुषते गुणान् ॥ ४ ॥

गुणैर्गुणान् स भुञ्जान आत्मप्रद्योतितैः प्रभुः । मन्यमान इदं सृष्टमात्मानमिह सज्जते ॥ ५ ॥

कर्माणि कर्मभिः कुर्वन् सनिमित्तानि देहभृत् । तत्तत्कर्तृफलं गृह्णन् भ्रमतीह सुखेतरम् ॥ ६ ॥

इत्थं कर्मगतीर्गच्छन् बह्वभद्रवहाः पुमान् । आभूतसंप्रज्ञात् सर्गप्रलयावबनुतेऽवशः ॥ ७ ॥

घातूपप्लव आसन्ने व्यक्तं द्रव्यगुणात्मकम् । अनादिनिधनः कालो ह्यव्यक्तायापकर्षति ॥ ८ ॥

शतवर्षा ह्यनानृष्टिर्मविष्यत्युत्क्षणा भुवि । तत्कालोपचितोष्णाकों लोकान्छीन् प्रतपिष्यति ॥ ९ ॥

पातालतलमारभ्य सङ्कर्षणमुखानलः । दहन्धूर्ध्वशिखो विष्वग् वर्धते वायुनेरितः ॥१०॥

सांवर्तको मेघगणो वर्षति स्म शतं समाः । धाराभिर्हृस्तिहस्ताभिर्लीयते सलिले विराट् ॥११॥

ततो विराजमुत्सृज्य वैराजः पुरुषो नृप । अव्यक्तं विशते सूक्ष्मं निरिन्धन इवानलः ॥१२॥

वायुना हृतगन्धा भूः सलिलत्वाय कल्पते । सलिलं तद्दधृतरसं ज्योतिष्ठायोपकल्पते ॥१३॥

हृतरूपं तु तमसा वायौ ज्योतिः प्रलीयते । हृतस्पर्शोऽवकाशेन वायुर्नभसि लीयते ॥१४॥

कालात्मना हृतगुणं नम आत्मनि लीयते । इन्द्रियाणि मनो बुद्धिः सह वैकारिकैर्नृप ।

प्रविशन्ति ह्यहङ्कारं स्वगुणैरहमात्मनि ॥ १५ ॥

एषा माया भगवतः सर्गस्थित्यन्तकारिणी । त्रिवर्णा वर्णितास्माभिः किं भूयः भ्रोतुमिच्छसि ॥१६॥

राजोवाच

यथैतामैश्वरं मायां दुस्तरामकृतात्मभिः । तरन्त्यङ्गः स्थूलघ्नियो महर्षे इदमुच्यताम् ॥१७॥

प्रबुद्ध उवाच

कर्माप्यारभमाणानां दुःखदृष्ट्यै सुखाय च । पश्येत् पाकविपर्यासं मिथुनीचारिणां नृणाम् १८
 नित्यार्तिदेन विक्तेन दुर्लभेनात्ममृत्युना । गृहापत्यासपशुभिः का प्रीतिः साधितैश्चलैः ॥१९॥
 एवं लोकं परं विद्यान्नद्वरं कर्मनिर्मितम् । सतुल्यातिशयध्वंसं यथा मण्डलवर्तिनाम् ॥२०॥
 तस्माद् गुरुं प्रपद्येत जिज्ञासुः श्रेय उच्यते । शब्दे परे च निष्णातं ब्रह्मण्युपशमाश्रयम् ॥२१॥
 तत्र भागवतान् धर्मान् शिश्रेद् गुर्वात्मदैवतः । अमाययानुवृत्त्या यैस्तुष्येदात्माऽऽत्मदो हरिः २२
 सर्वतो मनसोऽसङ्गमादौ सङ्गं च साधुषु । दयां मैत्रीं प्रश्रयं च भूतेष्वद्धा यथोचितम् ॥२३॥
 शौचं तपस्तिक्ष्णं च मौनं स्वाध्यायमार्जवम् । ब्रह्मचर्यमहिंसां च समत्वं द्वन्द्वसंज्ञयोः ॥२४॥
 सर्वत्रात्मेवरात्रीक्षां कैवल्यमनिकेतताम् । विविक्तचीरवसनं सन्तोषं येन केनचित् ॥२५॥
 श्रद्धां भागवते शास्त्रेऽनिन्दामन्यत्र चापि हि । मनोवाक्कर्मदण्डं च सत्यं शमदमावपि ॥२६॥
 श्रवणं कीर्तनं ध्यानं हरेरद्भुतकर्मणः । जन्मकर्मगुणानां च तदर्थेऽखिलचेष्टितम् ॥२७॥
 इष्टं दत्तं तपो जप्तं वृत्तं यच्चात्मनः प्रियम् । दारान् सुतान् गृहान् प्राणान् यत् परस्मै निवेदनम् ॥
 एवं कृष्णात्मनाथेषु मनुष्येषु च सौहृदम् । परिचर्यो चोभयत्र महत्सु नृषु साधुषु ॥२९॥
 परस्परानुकथनं पावनं भगवद्यशः । मिथो रतिर्मिथस्तुष्टिर्निवृत्तिर्मिथ आत्मनः ॥३०॥
 स्मरन्तः स्मारयन्तश्च मिथोऽधौघरं हरिम् । भक्त्या संजातया भक्त्या विश्रत्युत्पुलकां तनुम् ॥
 क्वचिद् रुदन्यच्युतचिन्तया क्वचिद्धसन्ति नन्दन्ति वदन्यलौकिकाः ।
 नृत्यन्ति गायन्त्यनुशील्यन्त्यञ्जं भवन्ति तूर्ण्यं परमेत्य निर्वृताः ॥३२॥
 इति भागवतान् धर्मान् विश्वान् भक्त्या तदुत्थया । नारायणपरो मायामञ्जस्तरति दुस्तराम् ॥३३॥

राजोवाच

नारायणाभिधानस्य ब्रह्मणः परमात्मनः । निष्ठा मह्यं नो वक्तुं यूयं हि ब्रह्मवित्तमाः ॥३४॥

पिप्पलायन उवाच

स्थित्युद्भवप्रलयहेतुरहेतुरस्य यत् स्वप्नजागरसुषुप्तिषु सद् बहिश्च ।
 देहेन्द्रियासुहृदयानि चरन्ति येन सञ्जीवितानि तदवेहि परं नरेन्द्र ॥३५॥
 नैतन्मनो विशति वागुत चक्षुरात्मा प्राणेन्द्रियाणि च यथानलमर्चिषः स्वाः ।
 शब्दोऽपि बोधकनिषेधतयाऽऽत्ममूलमर्थोक्तमाह यद्वते न निषेधसिद्धिः ॥३६॥
 सत्त्वं रजस्तम इति त्रिवृदेकमादौ सूत्रं महानहमिति प्रवदन्ति जीवम् ।
 ज्ञानक्रियार्थफलरूपतयोष्णक्ति ब्रह्मैव भाति सदसच्च तयोः परं यत् ॥३७॥

नात्मा जजान न मरिष्यति नैषतेऽसौ न क्षीयते सवनविद् व्यभिचारिणां हि ।
सर्वत्र शश्वदनपाट्युपलब्धिमत्रं प्राणो यथेन्द्रियवलेन विकल्पितं सत् ॥३८॥
अण्डेषु पेशिषु तरुष्वविनिश्चितेषु प्राणो हि जीवमुपधावति तत्र तत्र ।
सन्ने यदिन्द्रियगणोऽहमि च प्रसुप्ते कूटस्थ आशयमृते तदनुस्मृतिर्नः ॥३९॥
यर्ह्यञ्जनाभचरणौषणयोरुभक्त्या चेतोमलानि विघमेद् गुणकर्मजानि ।
तस्मिन् विशुद्ध उपलभ्यत भात्मतत्त्वं साक्षाद् यथामलदृशोः सवितृप्रकाशः ॥४०॥

राजोवाच

कर्मयोगं वदत नः पुरुषो येन संस्कृतः । विभूयेहाशु कर्माणि नैष्कर्म्यं विन्दते परम् ॥४१॥
एवं प्रश्नमृषीन् पूर्वमपृच्छं पितुरन्तिके । नात्रुत्रन् ब्रह्मणः पुत्रास्तत्र कारणमुच्यताम् ॥४२॥

आचिर्होत्र उवाच

कर्माकर्मविकर्मेति वेदवादो न लौकिकः । वेदस्य चेश्वरात्मत्वात्तत्र सुह्यन्ति सूरयः ॥४३॥
परोक्षवादो वेदोऽयं बालानामनुशासनम् । कर्ममोक्षाय कर्माणि त्रिघत्ते ह्यगदं यथा ॥४४॥
नाचरेद् यस्तु वेदोक्तं स्वयमज्ञोऽजितेन्द्रियः । त्रिकर्मणा ह्यधर्मेण मृत्योर्मुक्त्युमुपैति सः ॥४५॥
वेदोक्तमेव कुर्वाणो निःसङ्गोऽर्पितमीश्वरे । नैष्कर्म्यो लभते सिद्धिं रोचनार्थां फलश्रुतिः ॥४६॥
य आशु हृदयग्रन्थि निर्जिहीर्षुः परात्मनः । त्रिधिनोपचरेद् देवं तन्त्रोक्तेन च केशवम् ॥४७॥
लब्धानुग्रह आचार्यात् तेन संदर्शितागमः । महापुरुषमभ्यर्चन्मूर्त्याभिमतयाऽऽत्मनः ॥४८॥
शुचिः सम्मुखमासीनः प्राणसंयमनादिभिः । पिण्डं विशोध्य संन्यासकृतरञ्जोऽर्चयेद्धरिम् ॥४९॥
अर्चादौ हृदये चापि यथालब्धोपचारकैः । द्रव्यक्षित्यात्मलिङ्गानि निष्पाद्य प्रोक्ष्य चासनम् ॥
पाद्यादीनुपकल्प्याय सन्निधाप्य समाहितः । हृदादिभिः कृतन्यासो मूलमन्त्रेण चार्चयेत् ॥५१॥
साङ्गोपाङ्गां सपार्शदां तां ता मूर्तिं स्वमन्त्रतः । पाद्यार्घ्यांचमनीयाद्यैः स्नानवासोविभूषणैः ॥५२॥
गन्धमाल्याक्षतस्त्रिभूर्भूपदीपोपहारकैः । साङ्गं सम्पूज्य विधिवत् स्तवैः स्तुत्वा नमेद्धरिम् ५३
आत्मानं तन्मयं ध्यायन् मूर्तिं सम्पूजयेद्धरेः । शेषामाघाय शिरसि स्वधाम्न्युद्वास्य सत्कृतम् ॥५४॥
एवमग्न्यर्कतोयादावतियौ हृदये च यः । यज्ञतीश्वरमात्मानमचिरानमुच्यते हि सः ॥५५॥
इति श्रीमद्भागवते महापुराणे पारमहंस्यां संहितायामेकादशस्कन्धे तृतीयोऽध्यायः ॥ ३ ॥

अथ चतुर्थोऽध्यायः

राजोवाच

यानि यानीह कर्माणि यैर्यैः स्वच्छन्दजन्मभिः । चक्रे करोति कर्ता वा हरिस्तानि ब्रुवन्तु नः ॥ १ ॥

द्रुमिल उवाच

यो वा अनन्तस्य गुणाननन्ताननुक्रमिष्यन् स तु बालबुद्धिः ।
 रजांसि भूमेर्गणधेत् कथञ्चित् कालेन नैवाखिलशक्तिधाम्नः ॥ १ ॥
 भूतैर्धदा पञ्चभिरात्मसृष्टैः पुरं विराजं विरचय्य तस्मिन् ।
 स्वांशेन विष्टः पुरुषामिधानमवाप नारायण आदिदेवः ॥ ३ ॥
 यत्काय एष भुवनत्रयसंनिवेशो यस्येन्द्रियैस्तनुमृतामुभयेन्द्रियाणि ।
 ज्ञानं स्वतः श्वसनतो बलमोज ईहा सत्त्वादिभिः स्थितिलयोद्भव आदिकर्ता ॥ ४ ॥
 आदावभूच्छतधृती रजसास्य सर्गे विष्णुः स्थितौ क्रतुपतिर्द्विजधर्मसेतुः ।
 रुद्रोऽप्ययाय तमसा पुरुषः स आद्य इत्युद्भवस्थितिलयाः सततं प्रजासु ॥ ५ ॥
 धर्मस्य दक्षदुहितर्यजन्ष्टि मूर्त्यौ नारायणो नर ऋषिप्रवरः प्रशान्तः ।
 नैष्कर्म्यलक्षणमुवाच चचार कर्म योऽद्यापि चास्त ऋषिवर्यनिषेविताद्भिः ॥ ६ ॥
 इन्द्रो विशङ्क्य मम धाम जिघृक्षतीति कामं न्ययुङ्क्त सगणं स बदर्युपाख्यम् ।
 गत्वाप्सरोगणवसन्तसुमन्दवातैः स्त्रीप्रेक्षणेषुभिरविष्यदतन्माहिञ्चः ॥ ७ ॥
 विश्रायं शंक्रं कृतमक्रममादिदेवः प्राह प्रहस्य गतविस्मय एजमानान् ।
 मा भैष्ट भो मदन मास्तं देवबध्वो गृह्णीत नो बलिमशून्यमिमं कुरुध्वम् ॥ ८ ॥
 इत्यं ज्ञुवत्यभयदे नरदेव देवाः समीढनम्रशिरसः सवृणं तमसुः ।
 नैतद् विभो त्वयि परोऽविकृते विचित्रं स्वारामधीरनिकरानतपादपञ्चे ॥ ९ ॥
 त्वां सेवतां सुरकृता बहवोऽन्तरायाः स्वौको विलङ्घय परमं ब्रह्मतां पदं ते ।
 नान्यस्य बर्हिषि बलीन् ददतः स्वभागान् घत्ते पदं त्वमविता यदि विघ्नमूर्ध्नि ॥ १० ॥
 क्षुत्तृट्त्रिकालगुणमारुतजैह्वयशैश्न्यानस्नानपारजलधीनतितीर्य केचित् ।
 क्रोघस्य यान्ति विफलस्य वशं पदे गोर्मजन्ति दुश्चरतपश्च वृथोत्सृजन्ति ॥ ११ ॥
 इति प्रणतां तेषां स्त्रियोऽप्यद्भुतदर्शनाः । दर्शयामास शुश्रूषां स्वर्चिताः कुर्वतीर्विशुः ॥ १२ ॥
 ते देवानुचरा दृष्ट्वा स्त्रियः श्रीरिव रूपिणीः । गन्धेन सुमुहुस्तासां रूपौदार्यहृत्श्रियः ॥ १३ ॥
 तानाह देवदेवेशः प्रणतान् प्रहसन्निव । आसामेकतमां बृहध्वं सवर्णां स्वर्गभूषणाम् ॥ १४ ॥
 ओमित्यादेशमादाय नत्वा तं सुरवन्दिनः । उर्दशीमप्सरःश्रेष्ठां पुरस्कृत्य दिवं ययुः ॥ १५ ॥
 इन्द्रायानभ्य सदसि शृण्वतां त्रिदिवौकसाम् । ऊचुर्नारायणबलं शक्रस्तत्रास विस्मितः ॥ १६ ॥
 हंसस्वरूपवददच्युत आत्मयोगं दत्तः कुमार ऋषभो भगवान् पिता नः ।
 विष्णुः शिवाय जगतां कल्यावतीर्णस्तेनाहृता मधुभिदा श्रुतयो हयास्ये ॥ १७ ॥

गुप्तोऽप्यये मनुरिलौषधयश्च मात्स्ये क्रौडि हतो दितिज उद्धरताम्मंसः क्षमाम् ।
 कौमे धृतोऽद्विरमृतोन्मथने स्वपृष्ठे ग्राहात् प्रपन्नमिभराजममुञ्चदार्तम् ॥ १८ ॥
 संस्तुन्वतोऽब्धिपतिताञ्छ्रमणानृषींश्च शक्रं च वृत्रवधतस्तमसि प्रविष्टम् ।
 देवस्त्रियोऽसुरगृहे पिहिता अनाथा जन्नेऽसुरेन्द्रमभयाय सतां नृसिंहे ॥ १९ ॥
 देवासुरे युधि च दैत्यपतीन् सुरार्ये हत्वान्तरेषु भुवनान्यदघात् कलाभिः ।
 भूत्वाथ वामन इमामहरद् बलेः क्षमां याञ्जाञ्छलेन समदाददितेः सुतेभ्यः ॥ २० ॥
 निःक्षत्रियामकृत गां च त्रिःसप्तकृत्वो रामस्तु हैहयकुलाप्ययभार्गवाम्निः ।
 सोऽब्धि बबन्ध दशवक्त्रमहन् सलङ्कं सीतापतिर्जयति लोकमलप्रकीर्तिः ॥ २१ ॥
 भूमेर्भ्रावतरणाय यदुष्वजन्मा जातः करिष्यति सुरैरपि दुष्कराणि ।
 वादैर्विमोहयति यज्ञकृतोऽतदर्हान् शूद्रान् कलौ क्षितिभुजो न्यहनिष्यदन्ते ॥ २२ ॥
 एवंविधानि कर्माणि जन्मानि च जगत्पतेः । भूरीणि भूरियशसो वर्णितानि महाभुज ॥ २३ ॥
 इति श्रीमद्भागवते महापुराणे पारमहंस्यां सहितायामेकादशस्कन्धे चतुर्थोऽध्यायः ॥ ४ ॥

अथ पञ्चमोऽध्यायः

राजोवाच

भगवन्तं हरिं प्रायो न भजन्त्यात्मवित्तमाः । तेषामशान्तकामानां का निष्ठाविजितात्मनाम् ॥ १ ॥

चमस उवाच

मुखबाहूरुपादेभ्यः पुरुषस्याश्रमैः सह । चत्वारो जसिरे वर्णा गुणैर्विप्रादयः पृथक् ॥ २ ॥
 य एषां पुरुषं साक्षादात्मप्रभवमीश्वरम् । न भजन्त्यवजानन्ति स्थानाद् भ्रष्टाः पतन्त्यधः । ३ ॥
 दूरेहरिकथाः केचिद् दूरेचाच्युतकीर्तनाः । स्त्रियः शूद्रादयश्चैव तेऽनुकम्प्या भवादृशाम् ॥ ४ ॥
 विप्रो राजन्यवैश्यौ च हरेः प्राप्ताः पदान्तिकम् । श्रौतेन जन्मनाथापि मुह्यन्त्याम्नायवादिनः ॥ ५ ॥
 कर्मण्यकोविदाः स्तब्धा मूर्खाः पण्डितमानिनः । वदन्ति चाटुकान् मूढा यया माध्व्या गिरोत्सुकाः ६ ॥
 रजसा घोरसङ्कल्पाः कामुका अहिमन्यवः । दाम्भिका मानिनः पापा विहसन्त्यच्युतप्रियान् ७ ॥
 वदन्ति तेऽन्योन्यमुपासितस्त्रियो गृहेषु मैथुन्यपरेषु चाशिषः ।
 यजन्त्यसृष्टान्नविधानदक्षिणं वृत्त्यै परं भ्रान्ति पशून्तद्विदः ॥ ८ ॥
 श्रिया विभूत्याभिजनेन विद्यया त्यागेन रूपेण बलेन कर्मणा ।
 जातस्मयेनान्धधियः सहेश्वरान् सतोऽवमन्यन्ति हरिप्रियाञ् खलाः ॥ ९ ॥
 सर्वेषु शश्वत्तनुभृत्स्ववस्थितं यथा खमात्मानमपीष्टमीश्वरम् ।
 वेदोपगीतं च न शृण्वतेऽब्रुधा मनोरथानां प्रवदन्ति वार्तया ॥ १० ॥

लोके व्यवयामिषमद्यसेवा नित्यास्तु जन्तोर्न हि तत्र चोदना ।
 व्यवस्थितिस्तेषु विवाहयज्ञसुराप्रद्वैरासु निवृत्तिरिष्टा ॥११॥
 धनं च धर्मैकफलं यतो वै ज्ञानं सविज्ञानमनुप्रशान्ति ।
 गृहेषु युञ्जन्ति कलेवरस्य मृत्युं न पश्यन्ति दुरन्तवीर्यम् ॥१२॥
 यद् प्राणभक्षो विहितः सुरायास्तथा पशोराल्मनं न हिंसा ।
 एवं व्यवयः प्रजया न रत्या इमं विशुद्धं न विदुः स्वधर्मम् ॥१३॥

ये त्वनेवविदोऽसन्तः स्तब्धाः सदभिमानिनः । पशून् द्रुहन्ति विसृग्वाः प्रेत्य खादन्ति ते च तान् ॥
 द्विषन्तः परकायेषु स्वात्मानं हरिमीश्वरम् । मृतके सानुबन्धेऽस्मिन् बद्धस्नेहाः पतन्त्यधः ॥१५॥
 ये कैवल्यमसंप्राप्ता ये चातीताश्च मूढताम् । त्रैवर्गिका ह्यक्षणिका आत्मानं घातयन्ति ते ॥१६॥
 एत आत्मह्नोऽशान्ता अज्ञाने ज्ञानमानिनः । सीदन्त्यकृतकृत्या वै कालध्वस्तमनोरथाः ॥१७॥
 हित्वात्यायासरचिता गृहापत्यमुहञ्छ्रियः । तमो विशन्त्यनिच्छन्तो वासुदेवपराङ्मुखाः ॥१८॥

राजोवाच

कस्मिन् काले स भगवान् किंवर्णः कीदृशो नृभिः । नाम्ना वा केन विधिना पूज्यते तदिहोच्यताम् १९

करभाजन उवाच

कृतं त्रेता द्वापरं च कलिरित्येषु केशवः । नानावर्णाभिधाकारो नानैव विधिनेज्यते ॥२०॥
 कृते शुक्लशतुर्बाहुर्जाटिलो वत्कलाम्बरः । कृष्णाजिनोपवीताक्षान् विभ्रद् दण्डकमण्डलू ॥२१॥
 मनुष्यास्तु तदा शान्ताः निर्वैराः सुहृदः समाः । यजन्ति तपसा देवं शमेन च दमेन च ॥२२॥
 हंसः सुपर्णो वैकुण्ठो धर्मो योगेश्वरोऽमलः । ईश्वरः पुरुषोऽव्यक्तः परमात्मेति गीयते ॥२३॥
 त्रेतायां रक्तवर्णोऽसौ चतुर्बाहुस्त्रिमखलः । हिरण्यकेदारत्रयात्मा स्रुक्सुवाद्युपलक्षणः ॥२४॥
 तं तदा मनुजा देवं सर्वदेवमयं हरिम् । यजन्ति विद्यया त्रय्या धर्मिष्ठा ब्रह्मवादिनः ॥२५॥
 विष्णुर्यज्ञः पृथ्विर्धर्मः सर्वदेव उरुक्रमः । वृषाकपिर्जयन्तश्च उरुगाय इतीर्यते ॥२६॥
 द्वापरे भावाञ्छयामः पीतवासा निजायुधः । श्रीवत्सादिभिरङ्गैश्च लक्षणैरुपलक्षितः ॥२७॥
 तं तदा पुरुषं मर्त्या महाराजोपलक्षणम् । यजन्ति वेदतन्त्राम्यां परं जिज्ञासवो नृप ॥२८॥
 नमस्ते वासुदेवाय नमः सङ्घर्षणाय च । प्रद्युम्नायानिरुद्धाय तुभ्यं भगवते नमः ॥२९॥
 नारायणाय श्रुष्ये पुरुषाय महात्मने । विश्वेश्वराय विश्वाय सर्वभूतात्मने नमः ॥३०॥
 इति द्वापर उर्वीशु स्तुवन्ति जगदीश्वरम् । नानातन्त्रविधानेन कलावपि यथा शृणु ॥३१॥
 कृष्णवर्णं त्विषाकृष्णं साङ्गोपाङ्गाङ्गार्धदम् । यज्ञैः सङ्कीर्तनप्रार्थैर्यजन्ति हि सुमेधसः ॥३२॥
 ध्येयं सदा परिभवन्ममपीष्टदोहं तीर्थास्पदं शिवविरिञ्चिनुतं शरण्यम् ।
 भृत्यार्तिहं प्रणतपाल भवाब्धिपोतं वन्दे महापुरुष ते चरणारविन्दम् ॥ ३३ ॥

त्यक्त्वा सुदुस्त्यजसुरेष्वितराज्यलक्ष्मीं घर्मिष्ठ आर्यवचसा यदगादरण्यम् ।

मायामृगं दधितयेष्वितमन्वधावद् वन्दे महापुरुष ते चरणारविन्दम् ॥३४॥

एवं युगानुरूपाभ्या भगवान् युगवर्तिभिः । मनुजैरिज्यते राजन् श्रेयसामीश्वरो हरिः ॥३५॥

तल्लि सभाजयन्त्यार्या गुणशाः सारभागिनः । यत्र सङ्कीर्तनेनैव सर्वः स्वार्थोऽभिलभ्यते ॥३६॥

न ह्यतः परमो लाभो देहिना भ्राम्यतामिह । यतो विन्देत परमां शान्तिं नश्यति संसृतिः ॥३७॥

कृतादिषु प्रजा राजन् कलाविच्छन्ति संभवम् । कलौ खलु भविष्यन्ति नारायणपरायणाः ॥३८॥

क्वचित् क्वचिन्महाराज द्रविडेषु च भूरिशाः । ताम्रपर्णीं नदीं यत्र कृतमाला पयस्विनी ॥३९॥

कावेरी च महापुण्या प्रतीची च महानदी । ये पिबन्ति जलं तासां मनुजा मनुजेश्वर ।

प्रायो भक्ता भगवति वासुदेवेऽमलाशयाः ॥४०॥

देवषिभूतासृष्टणा पितृणा न किङ्करो नायमृणी च राजन् ।

सर्वात्मना यः शरणं शरण्यं गतो मुकुन्दं परिहृत्य कर्तम् ॥४१॥

स्वपादमूलं भजतः प्रियस्य त्यक्तान्यभावस्य हरिः परेशः ।

विकर्म यच्चोत्पतितं कथञ्चिद् धुनोति सर्वं हृदि सच्चिविष्टः ॥४२॥

नारद उवाच

धर्मान् भागवतानित्यं श्रुत्वाथ मिथिलेश्वरः । जायन्तेयान् मुनीन् प्रीतः सोपाध्यायो ह्यपूजयत् ४३

ततोऽन्तर्दधिरे सिद्धाः सर्वलोकस्य पश्यतः । राजा धर्मानुपातिष्ठन्नवाप परमां गतिम् ॥४४॥

त्वमप्येतान् महाभाग धर्मान् भागवताञ्छ्रुतान् । आस्थितः श्रद्धया युक्तो निःसङ्गो यास्यसे परम् ॥

युवयोः खलु दम्पत्योर्यशसा पूरितं जगत् । पुत्रतामगमद् यद् वां भगवानीश्वरो हरिः ॥४६॥

दर्शनालिङ्गनालापैः शयनासनभोजनैः । आत्मा वां पावितः कृष्णे पुत्रस्नेहं प्रकुर्वतोः ॥४७॥

वैरेण यं नृपतयः शिशुपालपौण्ड्रशाल्वादायो गतिविलासविलोकनाद्यैः ।

ध्यायन्त आकृतधियः शयनासनादौ तत्साम्यमापुरनुरक्तधियां पुनः किम् ॥४८॥

मापत्यबुद्धिमकृथाः कृष्णे सर्वात्मनीश्वरे । मायामनुष्यभावेन गूढैश्वर्ये परेऽव्यये ॥४९॥

भूमारासुरराजजन्तवो गुप्तये सताम् । अवतोर्णस्य निर्वृत्यै यशो लोके वितन्त्यते ॥५०॥

श्रीशुक उवाच

एतच्छ्रुत्वा महाभागो वसुदेवोऽतिविस्मितः । देवकी च महाभागा जहत्तुमोहमात्मनः ॥५१॥

इतिहांसमिमं पुण्यं धारयेद् यः समाहितः । स विधूयेह शमलं ब्रह्मभूयाय कल्पते ॥५२॥

इति श्रीमद्भागवते महापुराणे पारमहंसां संहितायामेकादशस्कन्धे पञ्चमोऽध्यायः ॥ ५ ॥

अथ पष्ठोऽध्यायः

श्रीशुक उवाच

अथ ब्रह्माऽऽत्मजैर्देवैः प्रजेशैरावृतोऽम्यगात् । भवश्च भूतमच्येशो ययौ भूतगर्णवृत्तः ॥ १ ॥
 इन्द्रो मघद्विर्मगवानादित्या वसवोऽश्विनौ । ऋभवोऽङ्गिरसो रुद्रा विश्वे साध्याश्च देवताः ॥ २ ॥
 गन्धर्वाप्सरसो नागाः सिद्धचारणगुह्यकाः । ऋषयः पितरश्चैव सविद्यावरकिन्नराः ॥ ३ ॥
 द्वारकामुपसंजग्मुः सर्वे कृष्णादिदृक्षवः । वपुषा येन भगवान् नरलोकमनोरमः ।

यशो वितेने लोकेषु सर्वलोकमलापहम् ॥ ४ ॥

तस्यां विभ्राजमानायां समृद्धायां महर्द्धिभिः । व्यचक्षतावितृताक्षाः कृष्णमद्भुतदर्शनम् ॥ ५ ॥
 स्वर्गोद्यानोपगैर्मात्यैश्छादयन्तो यदूत्तमम् । गोर्भिश्चित्रपदार्याभिस्तुष्टुबुर्जगदीश्वरम् ॥ ६ ॥

देवा ऊचुः

नताः स्म ते नाथ पदारविन्दं बुद्धीन्द्रियप्राणमनोवचोभिः ।
 यच्चिन्त्यतेऽन्तर्हृदि भावयुक्तैर्मुमुक्षुभिः कर्ममयोरुपाद्यात् ॥ ७ ॥
 त्वं मायया त्रिगुणयाऽऽत्मनि दुर्विभाव्यं व्यक्तं सृजस्यत्रसि लुप्तसि तद्गुणस्यः ।
 नैतैर्मवानजित कर्मभिरज्यते वै यत् स्वे सुखेऽन्यवहितेऽभिरतोऽनवद्यः ॥ ८ ॥
 शुद्धिर्नृणां न तु तथेह्य दुराशयानां विद्याश्रुताध्ययनदानतपःक्रियाभिः ।
 सत्त्वात्मनामृषम ते यशसि प्रवृद्धसच्छ्रद्धया श्रवणसम्भृतया यया स्यात् ॥ ९ ॥
 स्यान्नस्तवाङ्घ्रिरशुभाशयधूमकेतुः क्षेमाय यो मुनिभिरार्द्रहृदोह्यमानः ।
 यः सात्वतैः समविभूतय आत्मवद्विव्यूहेऽर्चितः सवनशः त्वरतिक्रमाय ॥ १० ॥
 यश्चिन्त्यते प्रयतपाणिभिरञ्चराग्रौ त्रय्या निरुक्तविधिनेश हविर्गृहीत्वा ।
 अघ्यात्मयोग उत योगिभिरात्ममायां जिज्ञासुभिः परममागवतैः परीष्टः ॥ ११ ॥
 पर्युष्टया तव विमो वनमालयेयं संस्पर्धिनी भगवतो प्रतिपत्तिवच्छ्रीः ।
 यः सुप्रणीतममुयार्हणमाददन्नो भूयात् सदाङ्घ्रिरशुभाशयधूमकेतुः ॥ १२ ॥
 केतुत्रिविक्रमयुतस्त्रिपतत्पताको यस्ते भयाभयकरोऽसुरदेवचम्बोः ।
 स्वर्गाय साधुषु खलेष्वितराय भूमन् पादः पुनातु भगवन् भजतामघं नः ॥ १३ ॥
 नस्योतगाव इव यस्य वशे भवन्ति ब्रह्मादयस्तनुभृता मिथुरर्द्धमानाः ।
 कालस्य ते प्रकृतिपूरुषयोः परस्य शं नस्तनोतु चरणः पुरुषोत्तमस्य ॥ १४ ॥
 अस्यासि हेतुरुदयस्थितिसंयमानामव्यक्तजीवमहतामपि कालमाहुः ।
 सोऽयं त्रिणाभिरखिलापचये प्रवृत्तः कालो गभीररय उत्तमपूरुषत्त्वम् ॥ १५ ॥

त्वत्तः पुमान् समधिगम्य यया स्वकीर्यं घत्ते महान्तमिव गर्भममोघवीर्यः ।
 सोऽयं तयानुगत आत्मन आप्णवकोशं हैमं ससर्ज बहिरावरणैरुपेतम् ॥ १६ ॥
 तत्तस्थुषश्च जगतश्च भवानधीशो यन्माययोत्यगुणविक्रिययोपनीतान् ।
 अर्याञ्जुषन्नपि हृषीकृमते न लिप्तो येऽन्ये स्वतः परिहृतादपि विभ्यति स्म ॥ १७ ॥
 स्मायावलोकलवदर्शितभावहारिभूमण्डलप्रहितसौरतमन्त्रशौण्डैः ।
 पत्न्यस्तु षोडशसहस्रमनङ्गबाणैर्यस्येन्द्रियं विमथितुं करणैर्न विभ्व्यः ॥ १८ ॥
 विभ्व्यस्तवामृतकथोदवहास्त्रिलोक्याः पादावनेजसरितः शमलानि हन्तुम् ।
 आनुभवं श्रुतिभिरङ्घ्रिजमङ्गसङ्घैस्तीर्थद्वयं शुचिषदस्त उपस्पृशन्ति ॥ १९ ॥

चादरायणिरुवाच

इत्यभिष्टुय विबुधैः शेषः शतधृतिर्हरिम् । अम्यभाषत गोविन्दं प्रणम्याम्बरमाश्रितः ॥२०॥

ब्रह्मोवाच

भूमेर्भारावताराय पुरा विज्ञापितः प्रभो । त्वमस्माभिरोरात्मस्तत्तथैवोपपादितम् ॥२१॥
 धर्मश्च स्थापितः सत्सु सत्यसन्धेषु वै त्वया । कीर्तिश्च दिक्षु विक्षिता सर्वलोकमलापहा ॥२२॥
 अवतीर्य यदोर्वेशे विभ्रद् रूपमनुत्तमम् । कर्माण्युद्दामवृत्तानि हिताय जगतोऽकृयाः ॥२३॥
 यानि ते चरितानीश मनुष्याः साधवः कलौ । शृण्वन्तः कीर्तयन्तश्च तरिष्यन्त्यञ्जना तमः ॥२४॥
 यद्ववंशोऽवतीर्णस्य भवतः पुरुषोत्तम । शरच्छतं व्यतीयाय पञ्चविंशाधिकं प्रभो ॥२५॥
 नाधुना तेऽखिलाधार देवकार्यावशेषितम् । कुलं च विप्रशापेन नष्टप्रायमभूदिदम् ॥२६॥
 ततः स्वधाम परमं विशश्व यदि मन्यसे । सञ्जोकाँल्लोकपालान् नः पाहि वैकुण्ठकिङ्करान् ॥२७॥

श्रीभगवानुवाच

अवधारितमेतन्मे यदात्य विबुधेश्वर । कृतं वः कार्यमखिलं भूमेर्भारोऽवतारितः ॥२८॥
 तदिदं यादवकुलं वीर्यशौर्यश्रियोद्धतम् । लोकं जिघृक्षद् रुद्धं मे वेल्येव महार्णवः ॥२९॥
 यद्यसंहृत्य दत्तानां यदूनां विपुलं कुलम् । गन्तास्म्यनेन लोकोऽयमुद्वेगेन विनङ्कयति ॥३०॥
 इदानीं नाश आरब्धः कुलस्य द्विजशापतः । यास्यामि भवनं ब्रह्मन्नेतदन्ते तवानघ ॥३१॥

श्रीशुक उवाच

इत्युक्तो लोकनाथेन स्वयम्भूः प्रणिपत्य तम् । सह देवगणैर्देवः स्वधाम समपद्यत ॥३२॥
 अय तस्यां महोत्पातान् द्वाखत्यां समुत्थितान् । त्रिलोक्य भगवानाह यद्वृद्धान् समागतान् ॥३३॥

श्रीभगवानुवाच

एते वै सुमहोत्पाता व्युत्तिष्ठन्तीह सर्वतः । शापश्च नः कुलस्यासौद् ब्राह्मणेभ्यो दुरत्ययः ॥३४॥
 न वस्तव्यमिहास्माभिर्जिजीविषुभिरार्यकाः । प्रभासं सुमहत्पुण्यं यास्यामोऽद्यैव माचिरम् ॥३५॥

यत्र स्नात्वा दक्षशापाद् गृहीतो यक्षमणोऽहुराट् । विमुक्तः कित्त्विषात् सद्यो भजे भूयः कलोदयम् ॥३६॥
 वयं च तस्मिन्नाप्लुत्य तर्पयित्वा पितॄन् सुरान् । भोजयित्त्वोशिजो विप्रान् नानागुणवतान्वसा ॥३७॥
 तेषु दानानि पात्रेषु श्रद्धयोप्त्वा महान्ति वै । वृजिनानि तरिष्यामो दानैर्नौभिरिवार्णवम् ॥३८॥

श्रीशुक उवाच

एवं भगवताऽऽदिष्टा यादवाः कुलनन्दन । गन्तुं कृतधियस्तीर्थं स्यन्दनान् समयूयुजन् ॥३९॥
 तन्निरीक्ष्योद्धवो राजन् श्रुत्वा भगवतोदितम् । दृष्ट्वा रिरिणानि घोरानि नित्यं कृष्णमनुव्रतः ॥४०॥
 विविक्त उपसङ्गम्य जगतामीश्वरेश्वरम् । प्रणम्य शिरसा पादौ प्राञ्जलिस्तमभाषत ॥४१॥

उद्धव उवाच

देवदेवेश योगेश पुण्यभ्रवणकीर्तन । संहृत्यैतत् कुलं नूनं लोकं संत्यक्ष्यते भवान् ।
 विप्रशापं समर्थोऽपि प्रत्यहन्न यदीश्वरः ॥ ४२ ॥
 नाहं तवाद्भिकमलं क्षणार्धमपि केशव । त्यक्तुं समुत्सहे नाथ स्वधाम नय मामपि ॥४३॥
 तव विक्रीडितं कृष्ण नृणां परममङ्गलम् । कर्णपीयूषमास्त्राद्य त्यजत्यन्यसृष्ट्वां जनः ॥४४॥
 शय्यासनाटनस्थानस्नानक्रीडाशनादिषु । कथं त्वां प्रियमात्मानं वयं भक्तास्त्यजेमहि ॥४५॥
 त्वयोपभुक्तस्त्रगन्धवांसोऽलङ्कारचर्चिताः । उच्छिष्टभोजिनो दासास्तव मायां जयेमहि ॥४६॥
 वातरचना य ऋषयः श्रमणा ऊर्ध्वमन्यिनः । ब्रह्माख्यं धाम ते यान्ति शान्ताः संन्यासिनोऽमलाः ४७
 वयं त्विह महायोगिन् भ्रमन्तः कर्मवर्त्मसु । त्वद्वार्तया तरिष्यामस्तावकैर्दुस्तरं तमः ॥४८॥
 स्मरन्तः कीर्तयन्तस्ते कृतानि गदितानि च । गत्युत्सितेक्षणक्ष्वेलि यन्तुलोकविडम्बनम् ॥४९॥

श्रीशुक उवाच

एवं विज्ञापितो राजन् भगवान् देवकीसुतः । एकान्तिनं प्रियं भृत्यमुद्धवं समभाषत ॥५०॥
 इति श्रीमद्भागवते महापुराणे पारमहंस्यां संहितायामेकादशस्कन्धे षष्ठोऽध्यायः ॥ ६ ॥

अथ सप्तमोऽध्यायः

श्रीभगवानुवाच

यदात्थ मां महाभाग तच्चिकीर्षितमेव मे । ब्रह्मा भवो लोकपालाः स्वर्वासंभेऽभिकाङ्क्षिणः ॥१॥
 मया निष्पादितं ह्यत्र देवकार्यमशेषतः । यदर्थमवतीर्णोऽहमंशेन ब्रह्मणार्थितः ॥ २ ॥
 कुलं वै शापनिर्दग्धं नङ्क्ष्यत्यन्योन्यविग्रहात् । समुद्रः सप्तमेऽह्येतां पुरीं च प्लावयिष्यति ॥ ३ ॥
 यद्दोषायं मया त्यक्तो लोकोऽयं नष्टमङ्गलः । भविष्यत्यचिरात् साधो कल्पिनापि निराकृतः ॥ ४ ॥
 न वस्तव्यं त्वयैवेह मया त्यक्ते महीतले । जनोऽघर्मरुचिर्भद्र भविष्यति कलौ युगे ॥ ५ ॥
 त्वं तु सर्वं परित्यज्य स्नेहं स्वजनवन्द्युषु । मय्यावेक्ष्य मनः सम्यक् समदृग् विचरस्व गाम् ॥ ६ ॥

यदिदं मनसा वाचा चक्षुर्मूर्धा श्रवणादिभिः । नश्वरं गृह्यमाणं च विद्धि मायामनोमयम् ॥ ७ ॥
 पुंसोऽयुक्तस्य नानार्थो भ्रमः स गुणदोषभाक् । कर्माकर्मविकर्मेति गुणदोषधियो भिदा ॥ ८ ॥
 तस्माद् युक्तेन्द्रियग्रामो युक्तचित्त इदं जगत् । आत्मनीक्षस्व विततमात्मानं मय्यधीश्वरे ॥ ९ ॥
 ज्ञानविज्ञानसंयुक्त आत्मभूतः शरीरिणाम् । आत्मानुभवतुष्टात्मा नान्तरायैर्विहन्त्यसे ॥ १० ॥
 दोषबुद्धयोभयातीतो निषेधाल निवर्तते । गुणबुद्धया च विहितं न करोति यथार्भकः ॥ ११ ॥
 सर्वभूतसुहृच्छान्तो ज्ञानविज्ञाननिश्चयः । पश्यन् मदात्मकं विश्वं न विपद्येत वै पुनः ॥ १२ ॥

श्रीशुक उवाच

इत्यादिष्टो भगवता महाभागवतो नृप । उद्धवः प्रणिपत्याह तत्त्वजिज्ञासुरच्युतम् ॥ १३ ॥

उद्धव उवाच

योगेश योगविन्यास योगात्मन् योगसम्भव । निःश्रेयसाय मे प्रोक्तस्त्यागः संन्यासलक्षणः ॥ १४ ॥
 त्यागोऽयं दुष्करो भूमन् कामानां विषयात्मभिः । सुतरां त्वयि सर्वात्मज्ञ भक्तैरिति मे मतिः ॥ १५ ॥
 सोऽहं ममाहमिति मूढमतिर्विगाढस्त्वन्मायया विरचितात्मनि सानुबन्धे ।
 तत्त्वज्ञसा निगदितं भवता यथाहं संसाधयामि भगवन्ननुशाधि भृत्यम् ॥ १६ ॥
 सत्यस्य ते स्वदृश आत्मन आत्मनोऽन्यं वक्तारमीश विबुधेष्वपि नानुबन्धे ।
 सर्वे विमोहितधियस्तव माययेमे ब्रह्मादयस्तनुभृतो बहिरर्थभावाः ॥ १७ ॥
 तस्माद् भवन्तमनवद्यमनन्तपारं सर्वशमीश्वरमकुण्ठविकुण्ठधिष्ण्यम् ।
 निर्विण्णधीरहमु ह वृजिनाभिततो नारायणं नरसखं शरणं प्रपद्ये ॥ १८ ॥

श्रीभगवानुवाच

प्रायेण मनुजा लोके लोकतत्त्वविचक्षणाः । समुद्धरन्ति ह्यात्मानमात्मनैवाशुभाशयात् ॥ १९ ॥
 आत्मनो गुरुरात्मैव पुरुषस्य विशेषतः । यत् प्रत्यक्षानुमानान्याश्रेयोऽसावनुविन्दते ॥ २० ॥
 पुरुषत्वे च मां धीराः सांख्ययोगविशारदाः । आविस्तरां प्रपश्यन्ति सर्वशक्त्युपबृंहितम् ॥ २१ ॥
 एकद्वित्रिचतुष्पादो बहुपादस्तथापदः । बह्वयः सन्ति पुरः स्रष्टास्तासा मे पौरुषी प्रिया ॥ २२ ॥
 अत्र मां मृगयन्त्यद्वा युक्ता हेतुभिरीश्वरम् । गृह्यमाणैर्गुणैर्लिङ्गैर्ग्राह्यमनुमानतः ॥ २३ ॥
 अत्राप्युदाहरन्तीममितिहासं पुरातनम् । अवधूतस्य संवादं यदोरमिततेजसः ॥ २४ ॥
 अवधूतं द्विजं कश्चिच्चरन्तमकृतोभयम् । कविं निरीक्ष्य तरुणं यदुः पप्रच्छ धर्मवित् ॥ २५ ॥

यदुरुवाच

कुतो बुद्धिरियं ब्रह्मन्नकर्तुः सुविशारदा । यामासाद्य भवॉल्लोकं विद्रांश्वरति बालवत् ॥ २६ ॥
 प्रायो धर्मार्थकामेषु विवित्सायां च मानवाः । हेतुनैव समीहन्ते आयुषो यज्ञसः श्रियः ॥ २७ ॥
 त्वं तु कल्पः कविर्दक्षः सुभगोऽमृतभाषणः । न कर्ता नेहसे किञ्चिज्जडोन्मत्तपिशाचवत् ॥ २८ ॥

जनेषु दह्यमानेषु कामलोभदवाग्निना । न तप्यसेऽग्निना मुक्तो गङ्गाभ्यःस्थ इव द्विपः ॥२१॥
 त्वं हि नः पृच्छतां ब्रह्मन्नात्मन्यानन्दकारणम् । ब्रूहि स्वर्गविहीनस्य भवतः केवलात्मनः ॥३०॥

श्रीभगवानुवाच

यदुनैवं महाभागो ब्रह्मण्येन सुमेधसा । पृष्टः सभाजितः प्राह प्रभयावनतं द्विजः ॥३१॥

ब्राह्मण उवाच

सन्ति मे गुरवो राजन् बहवो बुद्धयुगाश्रिताः । यतो बुद्धिमुपादाय मुक्तोऽट्टामीह ताञ्छृणु ॥३२॥
 पृथिवी वायुराकाशमापोऽग्निश्चन्द्रमा रविः । कपोतोऽजगरः सिन्धुः पतङ्गो मधुकृद्गजः ॥३३॥
 मधुहा हरिणो मीनः पिङ्गला कुरारोऽर्भकः । कुमारी शरकृत सर्प ऊर्णनाभिः सुपेशकृतः ॥३४॥
 एते मे गुरवो राजंश्चतुर्विंशतिराश्रिताः । शिक्षा वृत्तिभिरेतेषामन्वशिक्षमिहात्मनः ॥३५॥
 यतो यदनुशिक्षामि यथा वा नाहुषात्मज । तत्तथा पुरुषव्याघ्र निबोध कथयामि ते ॥३६॥
 भूतैराक्रम्यमाणोऽपि धीरो दैववशानुगैः । तद् विद्वान् न चलेन्मार्गादन्वशिक्षं क्षितेरत्रतम् ॥
 अश्वत्परार्यसर्वेहः परार्यैकान्तसम्भवः । साधुः शिक्षेत भूभृत्तो नगशिष्यः परात्मताम् ॥३८॥
 प्राणवृत्त्यैव संतुष्येन्मुनिर्नैवेन्द्रियप्रियैः । ज्ञानं यथा न नश्येत नावकीर्षेत वाङ्मनः ॥३९॥
 विषयेष्वाविशन् योगी नानाधर्मेषु सर्वतः । गुणदोषव्यपेतात्मा न विषञ्जेत वायुवत् ॥४०॥
 पार्थिवेष्विह देहेषु प्रविष्टस्तद्गुणाश्रयः । गुणैर्न युज्यते योगी गन्धैर्वायुरिवात्मदृक् ॥४१॥
 अन्तर्हितश्च स्थिरजङ्गमेषु ब्रह्मात्मभावेन समन्वयेन ।

व्याप्त्याव्यवच्छेदमसङ्गमात्मनो मुनिर्नर्मस्त्वं विततस्य भावयेत् ॥४२॥

नेजोऽवन्नम्यैर्भावैर्मेघाद्यैर्युनेरितैः । न स्पृश्यते न भस्महत् कालसुरैर्गुणैः पुमान् ॥४३॥
 स्वच्छः प्रकृतितः स्निग्धो माधुर्यस्तीर्थभूर्नृणां । मुनिः पुनात्यपां मित्रमीक्षोपस्पर्शकीर्तनैः ॥४४॥
 तेजस्वी तपसा दीप्तो दुर्धर्षोऽदरमाजनः । सर्वभक्षोऽपि युक्तात्मा नादत्ते मलमग्निवत् ॥४५॥
 क्वचिच्छन्नः क्वचित् स्पष्ट उपास्यः श्रेय इच्छताम् । भुङ्क्ते सर्वत्र दातॄणां दहन् प्रागुत्तराशुभम् ॥४६॥
 स्वमायया सृष्टमिदं सदसल्लक्षणं विभुः । प्रविष्ट ईयते तत्तत्स्वरूपोऽग्निरिवैषधि ॥४७॥
 विसर्गाद्याः श्मशानान्ता भावा देहस्य नात्मनः । कलानामिव चन्द्रस्य कालेनाव्यक्तवर्त्मना ॥४८॥
 कालेन ह्योषवेगेन भूतानां प्रमवाप्ययौ । नित्यावपि न दृश्येते आत्मनोऽग्नेर्यथार्चिषाम् ॥४९॥
 गुणैर्गुणानुपादत्ते यथाकालं विमुञ्चति । न तेषु युज्यते योगी गोभिर्गा इव गोपतिः ॥५०॥
 बुज्यते स्वे न भेदेन व्यक्तिस्य इव तद्रतः । लक्ष्यते स्थूलमतिभिरात्मा चावस्थितोऽर्कवत् ॥५१॥
 नातिस्नेहः प्रसङ्गो वा कर्तव्यः कापि केनचित् । कुर्वन् विन्देत सन्तापं कपोत इव दीनधीः ॥५२॥
 कपोतः कश्चनारण्ये कृतनीडो वनस्पतौ । कपोत्या भार्यया सार्धमुवास कतिचित् समाः ॥५३॥
 कपोतौ स्नेहपुणितद्दयौ गृहधर्मिणौ । दृष्टिं दृष्टयाङ्गमङ्गेन बुद्धिं बुद्धया बबन्धतुः ॥५४॥

शय्यासनाटनस्थानवार्ताक्रीडासनादिकम् । मिथुनीभूय विस्त्रब्धौ चेरतुर्वनराजिषु ॥५५॥
यं यं वाञ्छति सा राजंस्तरपयन्त्यनुकम्पिता । तं तं समनयत् कामं कृच्छ्रेणाप्यजितेन्द्रियः ॥५६॥
कपोती प्रथमं गर्भे गृह्णती काल आगते । अण्डानि सुषुवेनीढे स्वपत्युः सन्निधौ सती ॥५७॥
तेषु काले व्यजायन्त रचितावयवा हरेः । शक्तिभिर्दुर्विभाव्याभिः कोमलङ्गतनूहाः ॥५८॥
प्रजाः पुपुषतुः प्रीतौ दम्पती पुत्रवत्सलौ । शृण्वन्तौ कूजितं तासां निर्वृतौ कलमाषितैः ॥५९॥
तासां पतत्रैः सुस्पर्शैः कूजितैर्मुग्धचेष्टितैः । प्रत्युद्गमैरदीनानां पितरौ मुदमापतुः ॥६०॥
स्नेहानुबद्धहृदयावन्योन्यं विष्णुमायया । विमोहितौ दीनधियौ शिशून् पुपुषतुः प्रजाः ॥६१॥
एकदा जग्मतुस्तासामनार्थं तौ कुटुम्बिनौ । परितः कानने तस्मिन्नर्थिनौ चेरतुश्चिरम् ॥६२॥
दृष्ट्वा तौल्लुब्धकः कश्चिद् यदृच्छातो वनेचरः । जगृहे जालमातस्य चरतः स्वालयान्तिके ॥६३॥
कपोतश्च कपोती च प्रजापोषे सदोत्सुकौ । गतौ पोषणमादाय स्वनीडमुपजग्मतुः ॥६४॥
कपोती स्वात्मजान् वीक्ष्य बालकाञ्जालसंवृतान् । तानभ्यधावत् क्रोशन्ती क्रोशतो भृशदुःखिता ॥६५॥
सासकृत् स्नेहशुणिता दीनचित्ताजमायया । स्वयं चाबध्यत शिचा बद्धान् पश्यन्त्यपस्मृतिः ॥६६॥
कपोतश्चात्मजान् बद्धानात्मनोऽप्यधिकान् प्रियान् । भार्यो चात्मसमा दीनो विललापातिदुःखितः ॥६७॥
अहो मे पश्यतापायमल्पपुण्यस्य दुर्मतेः । अतृप्तस्याकृतार्थस्य गृहल्लैवर्गिको हतः ॥६८॥
अनुरूपानुकूला च यस्य मे पतिदेवता । शून्ये गृहे मां संत्यज्य पुत्रैः स्वर्याति साधुभिः ॥६९॥
सोऽहं शून्ये गृहे दीनो मृतदारो मृतप्रजः । जिजीविषे किमर्थं वा विधुरो दुःखजीवितः ॥७०॥
तांस्तथैवावृताञ्छिग्मिर्मर्त्युग्रस्तान् विचेष्टतः । स्वयं च कृपणः शिशु पश्यन्नप्यबुधोऽपतत् ॥७१॥
तं लब्ध्वा लुब्धकः क्रूरः कपोतं गृहमेधिनम् । कपोतकान् कपोतीं च सिद्धार्थः प्रययौ गृहम् ॥७२॥
एवं कुटुम्ब्यशान्तात्मा द्वन्द्वारामः पतत्रिवत् । पुष्पान् कुटुम्बं कृपणः सानुबन्धोऽवसीदति ॥७३॥
यः प्राप्य मानुषं लोकं मुक्तिद्वारमपावृतम् । गृहेषु खगवत् सक्तस्तमारूढच्युतं विदुः ॥७४॥
इति श्रीमद्भागवते महापुराणे पारमहंस्यां संहितायामेकादशस्कन्धे सप्तमोऽध्यायः ॥ ७ ॥

अथाष्टमोऽध्यायः

ब्राह्मण उवाच

सुखमैन्द्रियकं राजन् स्वर्गे नरक एव च । देहिनां यद् यथा दुःखं तस्मान्नेच्छेत तद्बुधः ॥ १ ॥
प्रासं सुमृष्टं विरसं महान्तं स्तोकेमेव वा । यदृच्छथैवापतितं ग्रसेदाजगरोऽक्रियः ॥ २ ॥
शयीताहानि भूरीणि निराहारोऽनुपक्रमः । यदि नोपनमेद् आसो महाहिरिव दिष्टमुक् ॥ ३ ॥
ओजःसहोबलयुतं बिभ्रद् देहमकर्मकम् । शयानो वीतनिद्रश्च नेहेतेन्द्रियवानपि ॥ ४ ॥
मुनिः प्रसन्नगम्भीरो दुर्विगाह्यो दुरत्ययः । अनन्तपारो ह्यक्षोभ्यः स्तिमितोद्द इवार्णवः ॥ ५ ॥

समृद्धकामो हीनो वा नारायणपरो मुनिः । नोत्सर्पेत न शुष्येत सरिद्धिरिव सागरः ॥ ६ ॥
दृष्ट्वा स्त्रियं देवमायां तद्भवैरजितेन्द्रियः । प्रलोमितः पतत्यन्धे तमस्यमौ पतङ्गवत् ॥ ७ ॥
योषिद्विरण्यामरणाम्बरादिद्रव्येषु मायारचितेषु मूढः ।

प्रलोमितात्मा ह्यपमोगबुद्धया पतङ्गवन्नश्यति नष्टदृष्टिः ॥ ८ ॥

स्तोकं स्तोकं ग्रसेद् ग्रासं देहो वर्तेत यावता । गृहानर्हिस्त्रातिष्ठेद् वृत्तिं माधुकर्रीं मुनिः ॥ ९ ॥
अणुभ्यश्च महद्भयश्च शास्त्रेभ्यः कुशलो नरः । सर्वतः सारमादद्यात् पुष्पेभ्य इव पट्पदः ॥ १० ॥
सायंतनं श्वस्तनं वा न सङ्गृह्णीत मिक्षितम् । पाणिपात्रोदरामत्रो मक्षिकेव न सङ्गृह्णी ॥ ११ ॥
सायंतनं श्वस्तनं वा न सङ्गृह्णीत भिक्षुकः । मक्षिका इव सङ्गृह्णन् सह तेन विनश्यति ॥ १२ ॥
पदापि युवतीं भिक्षुर्न स्पृशेद् दारवीमपि । स्पृशन् करीव वध्येत करिण्या अङ्गसङ्गतः ॥ १३ ॥
नाधिगच्छेत् स्त्रियं प्राशः कर्हिचिन्मृत्युमात्मनः । बलाधिकैः स हन्येत गजैरन्यैर्गजो यथा ॥ १४ ॥
न देयं नोपमौग्यं च दुर्वैर्यद् दुःखसञ्चितम् । मुहुक्ते तदपि तन्वान्यो मधुहेवार्यविन्मधु ॥ १५ ॥
सुदुःखोपार्जितैर्वित्तैराशासानां गृहाश्लेषः । मधुहेवाप्रतो मुहुक्ते यतिर्वै गृहमेधिनाम् ॥ १६ ॥
ग्राम्यगीतं न शृणुयाद् यतिर्वनचरः क्वचित् । शिक्षेत हरिणाद् बद्धान्मृगयोगीतमोहितात् ॥ १७ ॥
नृत्यवादित्रगीतानि जुषन् ग्राम्याणि योषिताम् । आसां क्रीडनको वश्य ऋष्यशृङ्गो मृगीसुतः ॥ १८ ॥
जिह्वयातिप्रमाथिन्या जनो रसविमोहितः । मृत्युमृच्छत्यसद्वृद्धिर्मनस्तु बद्धिधैर्यया ॥ १९ ॥
इन्द्रियाणि जयन्त्याशु निराहारा मनीषिणः । वर्जयित्वा तु रसनं तन्निरन्नस्य वर्धते ॥ २० ॥
तावज्जितेन्द्रियो न स्याद् विजितान्येन्द्रियः पुमान् । न जयेद् रसनं यावज्जितं सर्वं जिते रसे ॥ २१ ॥
पिङ्गला नाम वेश्याऽऽसीद् विदेहनगरे पुरा । तस्या मे शिक्षितं किञ्चिन्नवोद्य नृपनन्दन ॥ २२ ॥
सा स्वैरिण्येकदा कान्तं सङ्केत उपनेष्यती । अभूत् काले बहिर्द्वारि विभ्रती रूपसुत्तमम् ॥ २३ ॥
मार्गं आगच्छतो वीक्ष्य पुरुषान् पुरुषर्षभ । ताञ्छुल्कदान् वित्तवतः कान्तान् मेनेऽर्थकामुका ॥ २४ ॥
आगतेष्वपयातेषु सा संकेतोपजीविनी । अप्यन्यो वित्तवान् कोऽपि मामुपैष्यति भूरिदः २५ ॥
एवं दुराशया ध्वस्तनिद्रा द्वार्यवलम्बती । निर्गच्छन्ती प्रविशती निशीथं समपद्यत ॥ २६ ॥
तस्या वित्ताशया शुष्यद्वक्त्राया दीनचेतसः । निर्वेदः परमो जज्ञे चिन्ताहेतुः सुखावहः ॥ २७ ॥
तस्या निर्विण्णचित्ताया गीतं शृणु यथा मम । निर्वेद आशापादानां पुरुषस्य यथा ह्यसिः ॥ २८ ॥
न ह्यङ्गाजातनिर्वेदो देहवन्धं जिहासति । यथा विज्ञानरहितो मनुजो ममतां नृप ॥ २९ ॥

पिङ्गलोवाच

अहो मे मोहवितर्ति पश्यताविजितात्मनः । या कान्तादसतः कामं कामये येन बालिश्या ॥ ३० ॥
सन्तं समीपे रमणं रतिप्रदं वित्तप्रदं नित्यमिमं विहाय ।
अकामदं दुःखमयाधिशोकमोहप्रदं तुच्छमहं भजेऽशा ॥ ३१ ॥

अहो मयाऽऽत्मा परितापितो वृथा साङ्केत्यवृत्त्यातिविगर्ह्यवार्तया ।
 स्त्रीणात्रराद् यार्थतृषोऽनुशोच्यात् क्रीतेन वित्तं रतिमात्मनेच्छती ॥३२॥
 यदस्थिभिर्निर्मितवंशवंश्यस्थूणं त्वन्चा रोमनखैः पिनद्धम् ।
 क्षरन्नवद्वारमगारमेतद् विण्मूत्रपूर्णं मद्दुपैति कान्या ॥३३॥

विदेहानां पुरे ह्यस्मिन्नहमेकैव मूढधीः । यान्यमिच्छन्त्यसत्यस्मादात्मदात् क्राममच्युतात् ३४
 सुहृत् प्रेष्ठतमो नाथ आत्मा चायं शरीरिणाम् । तं विक्रीयात्मनैवाहं रमेऽनेन यथा रमा ॥३५॥
 कियत् प्रियं ते व्यभजन्न कामा ये कामदा नराः । आद्यन्तन्नतो भार्याया देवा वा कालविद्रुताः ॥३६॥
 नूनं मे भगवान् प्रीतो विष्णुः केनापि कर्मणा । निर्वेदोऽयं दुराशाया यन्मे जातः सुखावहः ॥३७॥
 मैवं स्युर्मन्दभाग्यायाः क्लेशा निर्वेदहेतवः । येनानुबन्धं निर्हृत्य पुरुषः शममृच्छति ॥३८॥
 तेनोपकृतमादाय शिरसा ग्राम्यसङ्गताः । त्यक्त्वा दुराशाः शरणं ब्रजामि तमधीश्वरम् ॥३९॥
 संतुष्टा श्रद्धघत्येतद् ययालाभेन जीवती । विहराम्यमुनैवाहमात्मना रमणेन वै ॥४०॥
 संसाररूपे पतितं विषयैर्मुपितेक्षणम् । ग्रस्तं कालाहिनाऽऽत्मानं कोऽन्यल्लातुमधीश्वरः ४१
 आत्मैव ह्यात्मनो गोप्ता निर्विद्येत यदाखिलात् । अप्रमत्त इदं पश्येद् ग्रस्तं कालाहिना जगत् ॥४२॥

ब्राह्मण उवाच

एवं व्यवसितमतिर्दुराशां कान्ततर्षजाम् । छित्त्वोपशममास्थाय शय्यामुपविवेश सा ॥४३॥
 आशा हि परमं दुःखं नैराश्रयं परमं सुखम् । यथा संछिद्य कान्ताशां सुखं सुञ्चापपिङ्गला ॥४४॥

इति श्रीमद्भागवते महापुराणे पारमहंस्यां संहितायामेकादशस्कन्धेऽष्टमोऽध्यायः ॥ ८ ॥

अथ नवमोऽध्यायः

ब्राह्मण उवाच

परिग्रहो हि दुःखाय यद् यत् प्रियतमं नृणाम् । अनन्तं सुखमाप्नोति तद् विद्वान् यस्त्वकिञ्चनः १
 सामिषं कुररं जघ्नुर्वलिनो ये निरामिषाः । तदामिषं परित्यज्य स सुखं समविन्दत ॥ २ ॥
 न मे मानावमानौ स्तो न चिन्ता गेहपुत्रिणाम् । आत्मक्रीड आत्मरतिर्विचरामीह बालव्रत ॥ ३ ॥
 द्वावेव चिन्तया मुक्तौ परमानन्द आप्नुतौ । यो विमुग्धो जडो बालो यो गुणेभ्यः परं गतः ॥४॥
 क्वचित् कुमारी त्वात्मानं घृणानान् गृहमागतान् । स्वयं तानर्हयामास क्वापि यातेषु बन्धुषु ॥ ५ ॥
 तेषामभ्यवहारार्थं शालीन् रहसि पार्थिव । अवघ्नन्त्याः प्रकोष्ठस्थाश्चक्रुः शङ्खाः स्वर्नं महत् ॥६॥
 सा तज्जुगुप्सितं मत्वा महती ब्रीडिता ततः । बभञ्जैकैकशः शङ्खान् द्वौ द्वौ पाण्योरशेषयत् ॥७॥
 उभयोरप्यभूद् घोषो ह्यवघ्नन्त्याः सः शङ्खयोः । तत्राप्येकं निरभिददेकस्मान्नाभवद् ध्वनिः ॥ ८ ॥
 अन्वशिक्षामिमं तस्या उपदेशमरिन्दम । लोकाननुचरन्नेतौल्लोकतत्त्ववित्सया ॥ ९ ॥

वासे बहूनां कलहो भवेद् वार्ता द्वयोरपि । एक एव चरेत् तस्मात् कुमार्या इव कङ्कणः ॥१०॥
 मन एकत्र संयुज्याजितश्वासो जितासनः । वैराग्याभ्यासयोगेन ध्रियमाणमतन्द्रितः ॥११॥
 यस्मिन् मनो लब्धपदं यदेतच्छनैः शनैर्मुञ्चति कर्मरेणून् ।
 सत्त्वेन वृद्धेन रजस्तमश्च विधूय निर्वाणमुपैत्यनिन्वनम् ॥१२॥
 तदैवमात्मन्यवरुद्धचित्तो न वेद किञ्चिद् बहिरन्तरं वा ।
 येषुकारो नृपतिं ब्रजन्तमिषौ गतात्मा न ददर्श पाद्वे ॥१३॥

एकचार्यनिकेतः स्यादप्रमत्तो गुहाशयः । अलक्ष्यमाण आचारैर्मुनिरेकोऽल्पमाषणः ॥१४॥
 गृहारम्भोऽतिदुःखाय विफलश्चाधुवात्मनः । सर्पः परकृतं वेदम प्रविश्य सुखमेघते ॥१५॥
 एको नारायणो देवः पूर्वसृष्टं स्वमायया । संदृत्य कालकल्या कल्पान्त इदमीश्वरः ॥१६॥
 एक एवादितीयोऽभूदात्माधारोऽखिलाश्रयः । कालेनात्मानुभावेन साम्यं नीतासु शक्तिषु ।

सत्त्वादिष्वादिपुरुषः प्रधानपुरुषेश्वरः ॥ १७ ॥

परावराणां परम आस्ते कैवल्यसंशितः । केवलानुभवानन्दसन्दोहो निरुपाधिकः ॥१८॥
 केवलात्मानुभावेन स्वमाया त्रिगुणात्मिकाम् । संक्षोभयन् सृजत्यादौ तथा सूत्रमरिन्दम ॥१९॥
 तामाहुस्त्रिगुणव्यक्तिं सृजन्तीं विश्वतोमुखम् । यस्मिन् प्रोतमिदं विश्वं येन संसरते पुमान् ॥२०॥
 यथोर्णनाभिर्हृदयादूर्णो सन्तत्य वक्त्रतः । तथा विदृत्य भूयस्तां ब्रसत्येवं महेश्वरः ॥२१॥
 यत्र यत्र मनो देही धारयेत् सकलं धिया । स्नेहाद् द्वेषाद् मयाद् वापि याति तत्तत्स्वरूपतामृ२२
 कीटः पेशस्कृतं ध्यायन् कुब्जां तेन प्रवेशितः । याति तत्सात्मतां राजन् पूर्वरूपमसंत्यजन् ॥२३॥
 एवं गुरुभ्य एतेभ्य एषा मे शिक्षिता मतिः । स्वात्मोपशिक्षितां बुद्धिं शृणु मे वदतः प्रभो ॥२४॥

देहो गुरुर्मम विरक्तिविवेकहेतुर्विभ्रत् स् सत्त्वनिघनं सततात्युदकर्म ।

तत्त्वान्यनेन विमृशामि यथा तथापि पारङ्गमित्यवसितो विचराम्यसङ्गः ॥२५॥

जायात्मजार्थपशुभृत्यगृहासवर्गान् पुष्पाति यत्प्रियचिकीर्षया वितन्वन् ।

स्वान्ते सकृच्छ्रमवरुद्धघनः स देहः सृष्ट्वास्य वीजमवसीदति वृक्षधर्मा ॥२६॥

जिह्वैकतोऽमुमपकर्पतिकर्हि तर्षां शिश्रोऽन्यतस्त्वगुदरं श्रवणं कुतश्चित् ।

घ्राणोऽन्यतश्चपलदृक् क्व च कर्मशक्तिर्वह्वयः सपत्न्य इव गेहपतिं छुनन्ति ॥२७॥

सृष्ट्वा पुराणि विविधान्यजयाऽऽत्मशक्त्या वृक्षान् सरीसृपपशून् खगदंशमत्स्यान् ।

तैस्तैरतुष्टहृदयः पुरुषं विधाय ब्रह्मावलोकषिषणं मुदमाप देवः ॥२८॥

लब्ध्वा सुदुर्लभमिदं बहुसम्भवान्ते मानुष्यमर्थदमनित्यमपीह धीरः ।

तूर्णं यतेत न पतेदनुमृत्युयावन्निःश्रेयसाय विषयः खलु सर्वतः स्यात् ॥२९॥

एवं सञ्जातवैराग्यो विज्ञानालोक आत्मनि । विचरामि महीमेतां मुक्तसङ्गोऽनहङ्कृतिः ॥३०॥

न ह्येकस्माद् गुरोर्ज्ञानं सुस्थिरं स्यात् सुपुष्कलम् । ब्रह्मैतदद्वितीयं वै गीयते बहुधर्षिभिः ॥३१॥

श्रीभगवानुवाच

इत्युक्त्वा स यद्दुं विप्रस्तमामन्य गभीरधीः । वन्दितोऽभ्यर्थितो राज्ञा ययौ प्रीतो यथागतम् ॥३२॥

अवधूतवचः श्रुत्वा पूर्वेपां नः स पूर्वजः । सर्वसङ्गविनिर्मुक्तः समचित्तो बभूव ह ॥३३॥

इति श्रीमद्भागवते महापुराणे पारमहंसां संहितायामेकादशस्कन्धे नवमोऽध्यायः ॥ ९ ॥

अथ दशमोऽध्यायः

श्रीभगवानुवाच

मयोदितेष्ववहितः स्वधर्मेषु मदाश्रयः । वर्णाश्रमकुलाचारमकामात्मा समाचरेत् ॥ १ ॥

अन्वीक्षेत विशुद्धात्मा देहिनां विषयात्मनाम् । गुणेषु तत्त्वध्यानेन सर्वारम्भविपर्ययम् ॥ २ ॥

सुप्तस्य विषयालोको ध्यायतो वा मनोरथः । नानात्मकत्वाद् विफलस्तथा भेदात्मधीर्गुणैः ॥३॥

निवृत्तं कर्म सेवेत प्रवृत्तं मत्परस्त्यजेत् । जिज्ञासायां संप्रवृत्तो नाद्रियेत् कर्म चोदनाम् ॥४॥

यमानभीक्षणं सेवेत नियमान् मत्परः क्वचित् । मदभिर्ज्ञं गुहं शान्तमुपासीत मदात्मकम् ॥ ५ ॥

अमान्यमत्सरो दक्षो निर्ममो दृढसौहृदः । असत्त्वरोऽर्थजिज्ञासुरनस्युरमोघवाक् ॥ ६ ॥

जायापत्यगृहक्षेत्रस्वजनद्रविणादिषु । उदासीनः समं पश्यन् सर्वेष्वर्थमिवात्मनः ॥ ७ ॥

विलक्षणः स्थूलसूक्ष्माद् देहादात्मेक्षिता स्वदृक् । यथाग्निदांरुणो दाह्याद् दाहकोऽन्यः प्रकाशकः ॥ ८ ॥

निरोधोत्पत्त्यणुवृहन्नानात्वं तत्कृतान् गुणान् । अन्तःप्रविष्ट आधत् एवं देहगुणान् परः ॥ ९ ॥

योऽसौ गुणैर्विरचितो देहोऽयं पुरुषस्य हि । संसारस्तन्निबन्धोऽयं पुंसो विद्याच्छिदात्मनः ॥१०॥

तस्मान्निज्ञासयाऽऽत्मानमात्मरथं केवलं परम् । सङ्गम्य निरसेदेतद्वस्तुबुद्धिं यथाक्रमम् ॥११॥

आचार्योऽरणिगद्यः स्यादन्तेवास्तुत्तरारणिः । तत्सन्धानं प्रवचनं विद्यासन्धिः सुखावहः ॥१२॥

वैशारदी सातिविशुद्धबुद्धिर्धुनोति मायां गुणसम्प्रसूताम् ।

गुणाश्च सन्दह्य यदात्ममेतत् स्वयं च शाम्यत्यसमिद् यथाग्निः ॥ १३ ॥

अथैपां कर्मकर्तृणां भोक्तृणां सुखदुःखयोः । नानात्वमद्य नित्यत्वं लोककालागमात्मनाम् ॥१४॥

मन्यसे सर्वमावानां संस्थां ह्यौत्पत्तिकी यथा । तत्तदाकृतिभेदेन जायते भिद्यते च धीः ॥१५॥

एवमप्यङ्ग सर्वेषां देहिनां देहयोगतः । कालावयवतः सन्ति भावा जन्मादयोऽसकृत् ॥१६॥

अत्रापि कर्मणां कर्तुरस्वातन्त्र्यं च लक्ष्यते । भोक्तुश्च दुःखसुखयोः को न्वर्थो विवशं भजेत् १७

न देहिनां सुखं किञ्चिद् विद्यते विदुषामपि । तथा च दुःखं मूढानां वृथाहङ्करणं परम् ॥१८॥

यदि प्राप्तिं विधातं च जानन्ति सुखदुःखयोः । तेऽप्यद्वा न विदुर्योगं मृत्युर्न प्रमवेद् यथा ॥१९॥

को न्वर्थः सुखयत्येनं कामो वा मृत्युरन्तिके । आघातं नीयमानस्य वध्यस्येव न तृष्टिदः ॥२०॥

श्रुतं च दृष्टवद् दुष्टं स्वर्धासूयात्वयव्ययैः । ब्रह्मन्तरायकामत्वात् कृपिवच्चापि निष्पत्स्य ॥२१॥
 अन्तरायैरविहतो यदि धर्मः स्वनुष्ठितः । तेनापि निर्जितं स्थानं यथागच्छति तच्छृणु ॥२२॥
 इष्टेह देवता यज्ञैः स्वलोकं याति याशिकः । भुञ्जीत देववत्तत्र भोगान् दिव्यान् निजार्जितान् ॥
 स्वपुण्योपचिते शुभ्रे विमान उपगीयते । गन्धर्वैर्विहरन् मध्ये देवीनां हृद्यवेपथुक् ॥२४॥
 स्त्रीभिः कामगयानेन किङ्किणीजालमालिना । क्रीडन् न वेदात्मपातं सुराक्रीडेषु निवृत्तः ॥२५॥
 तावत् प्रमोदते स्वर्गं यावत् पुण्यं समाप्यते । स्त्रीणुपुण्यः पतत्यर्वागनिच्छन् कालचालितः ॥२६॥
 यद्यधर्मरतः सद्भादसतां वाजितेन्द्रियः । कामात्मा कृपणो लुब्धः स्त्रीणो भूतविहिंसकः ॥२७॥
 पशून्विधिनाऽऽलभ्य प्रेतभूतगणान् यजन् । नरकानवशो जन्तुर्गत्वा यात्युल्वणं तमः ॥२८॥
 कर्माणि दुःखोदकाणि कुर्वन् देहेन तैः पुनः । देहमामजते तत्र किं सुखं मर्त्यधर्मिणः ॥२९॥
 लोकानां लोकपालानां मद्भयं कल्पजीविनाम् । ब्रह्मणोऽपि भयं मत्तो द्विपरार्धपरयुग्मः ॥३०॥
 गुणाः सृजन्ति कर्माणि गुणोऽनुसृजते गुणान् । जीवस्तु गुणसंयुक्तो मुहुक्ते कर्मफलान्यसौ ॥३१॥
 यावत् स्याद् गुणवैषम्यं तावन्नानात्वमात्मनः । नानात्वमात्मनो यावत् पारतन्त्र्यं तदैव हि ॥३२॥
 यावदस्यास्वतन्त्रत्वं तावदीश्वरतो भयम् । य एतत् समुपाधीरंस्ते मुह्यन्ति शुचार्पिताः ॥३३॥
 काल आत्माऽऽगमो लोकः स्वभावो धर्म एव च । इति मां बहुधा प्राहुर्गुणव्यतिकरे सति ॥३४॥

उद्धव उवाच

गुणेषु वर्तमानोऽपि देहजेष्वनपावृतः । गुणैर्न बद्धयते देही बद्धयते वा कथं विमो ॥३५॥
 कथं वर्तेत विहरेत् कैवां ज्ञायेत लक्षणैः । किं भुञ्जीतोत विद्वजेच्छयीतासीत याति वा ॥३६॥
 एतदच्युत मे ब्रूहि प्रश्नं प्रश्नविदां वर । नित्यमुक्तो नित्यबद्ध एक एवेति मे भ्रमः ॥३७॥
 इति श्रीमद्भागवते महापुराणे पारमहंस्यां संहितायामेकादशस्कन्धे भगवदुद्धवसंवादे दशमोऽध्यायः ॥१०॥

अथैकादशोऽध्यायः

श्रीभगवानुवाच

बद्धो मुक्त इति व्याख्या गुणतो मे न वस्तुतः । गुणस्य मायामूलत्वात्त मे मोक्षो न बन्धनम् ॥ १ ॥
 शोकमोहौ सुखं दुःखं देहापत्तिश्च मायया । स्वप्नो बयाऽऽत्मनः ख्यातिः संसृतिर्न तु वास्तवी ॥
 विद्याविद्ये मम तन् विद्वयुद्धव शरीरिणाम् । मोक्षवन्धकरी आद्ये मायया मे त्रिनिर्मिते ॥ ३ ॥
 एकस्यैव ममांशस्य जीवस्यैव महामते । बन्धोऽस्यात्रिद्ययानादिर्विद्यया च तपेतरः ॥ ४ ॥
 अथ बद्धस्य मुक्तस्य वैलक्षण्यं वदामि ते । विरद्धधर्मिणोऽस्मात् स्थितयोरैकधर्मिणि ॥ ५ ॥

सुपर्णवितौ सदृशौ सखायौ यहच्छयैतौ कृतनीडौ च वृक्षे ।

एकस्तयोः खादति पिप्लवान्नमन्यो निरन्नोऽपि बलेन भूयान् ॥ ६ ॥

आत्मानमन्यं च स वेद विद्वानपिप्पलादो न तु पिप्पलादः ।

योऽविद्यया युक् स तु नित्यबद्धो विद्यामयो यः स तु नित्यमुक्तः ॥ ७ ॥

देहस्योऽपि न देहस्यो विद्वान् स्वप्नाद् योत्थितः । अदेहस्योऽपि देहस्यः कुमतिः स्वप्नदृग् यथा ॥८॥
इन्द्रियैरिन्द्रियार्थेषु गुणैरपि गुणेषु च । गृह्यमाणेष्वहं कुर्यान्न विद्वान् यस्त्वविक्रियः । ११
दैवाधीने शरीरेऽस्मिन् गुणमाव्येन कर्मणा । वर्तमानोऽबुधस्तत्र कर्तास्मीति निबद्धयते ॥१०॥
एवं विरक्तः शयन आसनाटनमजने । दर्शनस्पर्शनघ्राणभोजनश्रवणादिषु ॥११॥
न तथा बद्धयते विद्वांस्तत्र तत्रादयन् गुणान् । प्रकृतिस्योऽप्यसंयुक्तो यया खं सवितानिलः । १२
चैशारद्येक्षयासङ्गधितया छिन्नसंशयः । प्रतिबुद्ध इव स्वप्नात्रानावाद् विनिवर्तते ॥१३॥
यस्य स्युर्वीतसङ्कल्पाः प्राणेन्द्रियमनोधियाम् । वृत्तयः स विनिर्मुक्तो देहस्योऽपि हि तद्गुणैः ॥१४॥
यस्यात्मा हिंस्यते हिंस्रैर्येन किञ्चिद् यदृच्छया । अच्यते वा क्वचित्तत्र न व्यतिक्रियते बुधः ॥१५॥
न स्तुवीत न निन्देत कुर्वतः साध्वसाधु वा । वदतो गुणदोषाभ्यां वर्जितः समदृड्मुनिः ॥१६॥
न कुर्यान्न वदेत् किञ्चिन्न ध्यायेत् साध्वसाधु वा । आत्मारामोऽनया वृत्त्या विचरेज्जडवन्मुनिः । १७
शब्दब्रह्मणि निष्णातो न निष्णायात् परे यदि । भ्रमस्तस्य भ्रमफलो ह्यधेनुमिव रक्षतः ॥१८॥

गां दुग्धदोहामसर्तो च भार्या देहं पराधीनमसत्प्रजां च ।

वित्तं त्वतीर्थीकृतमङ्ग वाचं हीनां मया रक्षति दुःखदुःखी ॥१९॥

यस्यां न मे पावनमङ्ग कर्म स्थित्युद्भवप्राणनिरोधमस्य ।

लीलावतारोऽपि तन्नम वा स्याद् वन्ध्यां गिरं तां विभृयान्न धीरः ॥२०॥

एवं जिज्ञासयापोह्य नानात्वभ्रममात्मनि । उपारमेत विरजं मनो मय्यर्थं सर्वगे ॥२१॥
यद्यनीशो धारयितुं मनो ब्रह्मणि निश्चलम् । मयि सर्वाणि कर्माणि निरपेक्षः समाचर ॥२२॥
भद्राल्लभे कथा शृण्वन् सुभद्रा लोकपावनीः । गायन्ननुस्मरन् कर्मजन्म चाभिनयन् मुहुः ॥२३॥
मदर्थे धर्मकार्यार्थानाचरन् मदपाश्रयः । लभते निश्चलं भक्तिं मय्युद्भव सनातने ॥२४॥
सत्सङ्गलब्धया भक्त्या मयि मां स उपासिता । स वै मे दर्शितं सद्भिरक्षसा विन्दते पदम् ॥२५॥

उद्धव उवाच

साधुस्तवोत्तमश्लोक मतः कीदृग्विषयः प्रभो । भक्तिस्त्वय्युपयुज्येत कीदृशी सद्भिराहता ॥२६॥
एतन्मे पुरुषाध्यक्ष लोकाध्यक्ष जगत्प्रभो । प्रणतायानुरक्ताय प्रपन्नाय च कथ्यताम् ॥२७॥
त्वं ब्रह्म परमं व्योम पुरुषः प्रकृतेः परः । अवतीर्णोऽसि मगवन् स्वेच्छोपात्तपृथग्वपुः । २८

श्रीभगवानुवाच

कृपालुरकृतद्रोहस्तितिक्षुः सर्वदेहिनाम् । सत्यसारोऽनवद्यात्मा समः सर्वोपकारकः ॥२९॥
कामैरहतधीर्दान्तो मृदुः शुचिरकिञ्चनः । अनीहो मितभुक्शान्तः स्थिरो मच्छरणो मुनिः ३०

अप्रमत्तो गमीरात्मा धृतिमाञ्जितषड्गुणः । अमानी मानदः कल्पो मैत्रः कारुणिकः कविः ॥३१॥
 आनायैवं गुणान् दोषान् मयाऽऽदिष्टानपि स्वकान् । धर्मान् संत्यज्य यः सर्वान् मां भजेत स सत्तमः ॥
 ज्ञात्वाशात्वाय ये वै मां यावान् यश्चास्मि यादृशः । भजन्त्यनन्यभावेन ते मे भक्ततमा मताः ॥३३॥
 मल्लिङ्गमद्भक्तजनदर्शनस्पर्शनार्चनम् । परिचर्या स्तुतिः प्रह्वगुणकर्मानुकीर्तनम् ॥३४॥
 मत्कथाश्रवणे श्रद्धा मदनुष्ठानमुद्धव । सर्वलामोपहरणं दास्येनात्मनिवेदनम् ॥३५॥
 मज्जन्मकर्मकथनं मम पर्वानुमोदनम् । गीतताण्डववादित्रगोष्ठीभिर्मद्गृहोत्सवः ॥३६॥
 यात्रा बलिविधानं च सर्ववार्षिकपर्वसु । वैदिकी तान्त्रिकी दीक्षा मदीयव्रतधारणम् ॥३७॥
 ममार्चास्थापने श्रद्धा स्वतः संहत्य चोद्यमः । उद्यानोपवनाक्रीडपुरमन्दिरकर्मणि ॥३८॥
 सम्मार्जनोपलेपान्यां सेकमण्डलवर्तनैः । गृहशुश्रूषणं मह्यं दासवद् यदमायया ॥३९॥
 अमानित्वमदम्भित्वं कृतस्यापरिकीर्तनम् । अपि दीपावलोक्तं मे नोपयुञ्ज्यान्निवेदितम् ॥४०॥
 यद् यदिष्टतमं लोके यच्चातिप्रियमात्मनः । तत्तन्निवेदेयन्मह्यं तदानन्त्याय कल्पते ॥४१॥
 सूर्योऽग्निर्ब्राह्मणो गावो वैष्णवः खं मरुजलम् । भूरात्मा सर्वभूतानि भद्र पूजापदानि मे ॥४२॥
 सूर्ये तु विद्यया त्रय्या हविषामौ यजेत माम् । आतिथ्येन तु विप्राग्ने गोष्वङ्ग यवसादिना ॥४३॥
 वैष्णवे बन्धुसत्कृत्या हृदि खे ध्याननिष्ठया । वायौ मुख्यधिषया तोये द्रव्यैस्तोयपुरस्कृतैः ॥४४॥
 स्थण्डिले मन्त्रहृदयैर्भोगैरात्मानमात्मनि । क्षेत्रज्ञं सर्वभूतेषु समत्वेन यजेत माम् ॥४५॥
 धिष्ण्येष्वेषिविति मद्गुरुं शङ्खचक्रगदाम्बुजैः । युक्तं चतुर्भुजं शान्तं ध्यायन्नर्चेत् समाहितः ॥४६॥
 इष्टापूर्तेन मामेव यो यजेत समाहितः । लभते मयि सद्भक्तिं मत्स्मृतिः साधुसेवया ॥४७॥
 प्रायेण भक्तियोगेन सत्सङ्गेन विनोद्धव । नोपायो विद्यते सद्भ्यद् प्रायेण हि सतामहम् ॥४८॥
 अथैतत् परमं गुह्यं शृण्वतो यदनुन्दन । सुगोप्यमपि वक्ष्यामि त्वं मे भृत्यः सुहृत् सखा ४९
 इति श्रीमद्भागवते महापुराणे पारमहंसां संहितायामेकादशस्कन्धे एकादशोऽध्यायः ॥११॥

अथ द्वादशोऽध्यायः

श्रीभगवानुवाच

न रोधयति मां योगो न सांख्यं धर्म एव च । न स्वाध्यायस्तपस्त्यागो नेष्टापूर्ते न दक्षिणा ॥ १ ॥
 व्रतानि यज्ञश्छन्दांसि तीर्थानि नियमा यमाः । यथावरुन्धे सत्सङ्गः सर्वसङ्गापहो हि माम् ॥ २ ॥
 सत्सङ्गेन हि दैतेया यातुधाना मृगाः खगाः । गन्धर्वाप्सरसो नागाः सिद्धाश्चारणगुह्यकाः ॥ ३ ॥
 विद्याधरा मनुष्येषु वैश्याः शूद्राः स्त्रियोऽन्त्यजाः । रजस्तमः प्रकृतयस्तस्मिस्तास्मिन् युगोऽनघ ॥ ४ ॥
 बहवो मत्पदं प्राप्तास्त्वाष्ट्रकायाधवादयः । वृषपर्वा बलिर्वाणो मयश्चाथ विभीषणः ॥ ५ ॥
 सुग्रीवो हनुमानृक्षो गजो गृध्रो वणिक्पथः । व्याघ्रः कुब्जा ब्रजे गोप्यो यज्ञपत्न्यस्तायापरे ॥ ६ ॥

ते नाधीतश्रुतिगणा नोपासितमहत्तमाः । अत्रतातसतपसः सत्सङ्गान्मामुपागताः ॥ ७ ॥
 केवलेन हि भावेन गोप्यो गावो नगा मृगाः । येऽन्ये मूढधियो नागाः सिद्धा मामीयुरङ्गसा ॥ ८ ॥
 यं न योगेन सांख्येन दानव्रततपोऽञ्चरैः । व्याख्यास्वाध्यायसंन्यासैः प्राप्नुयाद् यत्नवानपि ९
 रामेण सार्धं मथुरां प्रणीते श्वाफल्किना मय्यनुरक्तचित्ताः ।
 विगाढभावेन न मे वियोगतीव्राघयोऽन्यं ददृशुः सुखाय ॥१०॥
 तास्ताः क्षपाः प्रेष्ठतमेन नीता मयैव वृन्दावनगोचरेण ।
 क्षणार्धवत्ताः पुनरङ्ग ताषां हीना मया कल्पसमा बभूवुः ॥११॥
 ता नाविदन् मय्यनुषङ्गवद्बधियः स्वमात्मानमदस्त्रथेदम् ।
 यथा समाधौ मुनयोऽब्धितोये नद्यः प्रविष्टा इव नामरूपे ॥१२॥
 मत्कामा रमणं जारमस्वरूपविदोऽबलाः । ब्रह्म मां परमं प्रापुः सङ्गाच्छतसहस्रद्यः ॥१३॥
 तस्मात्त्वमुद्रवोत्सृज्य चोदनां प्रतिचोदनाम् । प्रवृत्तं च निवृत्तं च श्रोतव्यं श्रुतमेव च ॥१४॥
 मामेकमेव शरणमात्मानं सर्वदेहिनाम् । याहि सर्वात्मभावेन मया स्या ह्यकुतोभयः ॥१५॥

उद्धव उवाच

हंशमः शृण्वतो वाचं तत्र योगेश्वरेश्वर । न निवर्तत आत्मस्यो येन भ्राम्यति मे मनः ॥१६॥

श्रीमगवानुवाच

स एष जीवो विवरप्रसूतिः प्राणेन घोषेण गुहां प्रविष्टः ।
 मनोमयं सूक्ष्ममुपेत्य रूपं मात्रा स्वरो वर्ण इति स्यविष्टः ॥१७॥
 यथानलः खेऽनिलवन्धुरूपमा बलेन दारुण्यधिमथ्यमानः ।
 अणुः प्रजातो हृषिपा समिध्यते तथैव मे व्यक्तिरियं हि वाणी ॥१८॥
 एवं गदिः कर्णं गतिर्विसर्गो प्राणो रसो दृक् स्पर्शः श्रुतिश्च ।
 सङ्कल्पविज्ञानमथाभिमानः सूत्रं रजःसत्त्वतमोविकारः ॥१९॥
 अयं हि जीवस्त्रिवृदब्जयोनिरव्यक्त एको वयसा स आद्यः ।
 विश्रिष्टशक्तिर्वहुधेव भाति बीजानि योनिं प्रतिपद्य यद्वत् ॥२०॥
 यस्मिन्निदं प्रोतमशेषमोतं पटो यथा तन्तुधितानसंस्थः ।
 य एष संसारतरुः पुराणः कर्मात्मकः पुष्पफले प्रसूते ॥२१॥
 द्वे अस्य बीजे शतमूलस्त्रिनालः पञ्चस्कन्धः पञ्चरसप्रसूतिः ।
 दशैकशाखो द्विसुपर्णनीडस्त्रिवल्कलो द्विफलोऽर्कं प्रविष्टः ॥२२॥
 अदन्ति चैकं फलमस्य गृध्रा ग्रामेचरा एकमरण्यत्रासाः ।
 हंसा य एकं बहुरूपमिज्यैर्मायामयं वेद स वेद वेदम् ॥२३॥

एवं गुरुपालनयैकभक्त्या विद्याकुठारेण शितेन धीरः ।

विबुधस्य जीवाशयमप्रमत्तः सम्पद्य चात्मानमथ त्यजाल्लम् ॥२४॥

इति श्रीमद्भागवते महापुराणे पारमहंस्यां संहितायामेकादशस्कन्धे द्वादशोऽध्यायः ॥१२॥

अथ त्रयोदशोऽध्यायः

श्रीभगवानुवाच

सत्त्वं रजस्तम इति गुणा बुद्धेर्न चात्मनः । सत्त्वेनान्यतमौ हन्यात् सत्त्वं सत्त्वेन चैव हि ॥ १ ॥
सत्त्वाद् धर्मो भवेद् बृद्धात् पुंसो मद्भक्तिलक्षणः । सात्त्विकोपासया सत्त्वं ततो धर्मः प्रवर्तते ॥ २ ॥
धर्मो रजस्तमो हन्यात् सत्त्ववृद्धिरनुत्तमः । आशु नश्यति तन्मूलो ह्यधर्म उभये हते ॥ ३ ॥
आगमोऽपः प्रजा देशः कालः कर्म च जन्म च । ध्यानं मन्त्रोऽथ संस्कारो दशैते गुणहेतवः ॥ ४ ॥
तत्तत्सात्त्विकमेवैषां यद् यद् बृद्धाः प्रचक्षते । निन्दन्ति तामसं तत्तद् राजसं तदुपेक्षितम् ॥ ५ ॥
सात्त्विकान्येव सेवेत पुमान् सत्त्वविबुद्धये । ततो धर्मस्ततो ज्ञानं यावत्स्मृतिरपोहनम् ॥ ६ ॥
वेणुसंघर्षजो वह्निर्दग्ध्वा शाम्यति तद् वनम् । एवं गुणव्यत्ययजो देहः शाम्यति तत्क्रियः ॥ ७ ॥

उद्धव उवाच

विदन्ति मर्त्याः प्रायेण विषयान् पदमापदाम् । तथापि भुञ्जते कृष्ण तत्कथं श्वखराजवत् ॥ ८ ॥

श्रीभगवानुवाच

अहमित्यन्यथाबुद्धिः प्रमत्तस्य यथा हृदि । उत्सर्पति रजो घोरं ततो वैकारिकं मनः ॥ ९ ॥
रजोयुक्तस्य मनसः सङ्कल्पः सविकल्पकः । ततः कामो गुणध्यानाद् दुःसहः स्याद्दि दुर्मतेः ॥
करोति कामवशगः कर्माण्यविजितेन्द्रियः । दुःखोदकाणि सम्भश्यन् रजोवैगविमोहितः ॥११॥
रजस्तमोभ्यां यदपि विद्वान् विक्षिप्तधीः पुनः । अतन्द्रितो मनो युञ्जन् दोषदृष्टिर्न सजते ॥१२॥
अप्रमत्तोऽनुयुञ्जीत मनो मय्यर्पयञ्छनैः । अनिर्विण्णो यथाकालं जितश्वासो जितासनः ।१३॥
एतावान् योग आदिष्टो मच्छिष्यैः सनकादिभिः । सर्वतो मन आकृष्य मय्यद्वाऽऽवेक्ष्यते यथा ॥१४॥

उद्धव उवाच

यदा त्वं सनकादिभ्यो येन रूपेण केशव । योगमादिष्टवानेतद् रूपमिच्छामि वेदितुम् ॥१५॥

श्रीभगवानुवाच

पुत्रा हिरण्यगर्भस्य मानसाः सनकादयः । पप्रच्छुः पितरं सूक्ष्मां योगस्यैकान्तिकीं गतिम् ।१६॥

सनकादय ऊचुः

गुणेष्वविशते चेतो गुणाश्चेतसि च प्रभो । कथमन्योन्यसंत्यागो मुमुक्षोरतितितिषोः ॥१७॥

श्रीभगवानुवाच

एवं पृष्टो महादेवः स्वयम्भूर्भूतभावनः । ध्यायमानः प्रश्रवीजं नाम्यपद्यत कर्मधीः ॥१८॥

स मामचिन्तयद् देवः प्रश्रपारतितीर्षया । तस्याहं हंसरूपेण सकाशमगमं तदा ॥१९॥
 दृष्ट्वा मा त उपब्रज्य कृत्वा पादाभिवन्दनम् । ब्रह्माणमग्रतः कृत्वा पप्रच्छुः को भवानिति ॥२०॥
 इत्यहं मुनिभिः पृष्टस्तत्त्वजिज्ञासुभिस्तदा । यदवोचमहं तेभ्यस्तदुद्धव निबोध मे ॥२१॥
 वस्तुनो यद्यनानात्वमात्मनः प्रश्न ईदृशः । कथं घटेत वो विप्रा वक्तुर्वा मे क आश्रयः ॥२२॥
 पञ्चात्मकेषु भूतेषु समानेषु च वस्तुतः । को भवानिति वः प्रश्नो वा चारम्भो ह्यनर्थकः ॥२३॥
 मनसा वचसा दृष्टया गृह्यतेऽन्यैरपीन्द्रियैः । अहमेव न मत्तोऽन्यदिति बुध्यध्वमङ्गसा ॥२४॥
 गुणेष्वविशते चेतो गुणाश्चेतसि च प्रजाः । जीवस्य देह उभयं गुणाश्चेतो मदात्मनः ॥२५॥
 गुणेषु चाविशच्चित्तमभीक्ष्णं गुणसेवया । गुणाश्च चित्तप्रभवा मद्रूप उभयं त्यजेत् ॥२६॥
 जाग्रत् स्वप्नः सुषुप्तं च गुणतो बुद्धिचतुष्टयः । तासा विलक्षणो जीवः साक्षित्वेन विनिश्चितः ॥२७॥
 यर्हि संसृतिबन्धोऽयमात्मनो गुणवृत्तिदः । मयि तुर्ये स्थितो जह्यात् त्यागस्तद्गुणचेतसाम् ॥२८॥
 अहङ्कारकृतं बन्धमात्मनोऽर्थविपर्ययम् । विद्वान् निर्विद्य संसारचिन्तां तुर्ये स्थितस्त्यजेत् ॥
 यावन्नानार्थधीः पुंमो न निवर्तेत युक्तिभिः । जागर्त्यपि स्वप्नज्ञः स्वप्ने जागरणं यथा ॥३०॥
 असत्त्वादात्मनोऽन्येषां भावाना तत्कृता भिरा । गतयो हेतवश्चास्य मूषा स्वप्नदृशो यथा ॥३१॥

यो जागरे वह्निरनुक्षणधर्मिणोऽर्थान् भुङ्क्ते समस्तकरणैर्हृदि तत्सदृशान् ।

स्वप्ने सुषुप्त उपसंहरते स एकः स्मृत्यन्वयात्त्रिगुणवृत्तिदृगिन्द्रियेशः ॥३२॥

एवं विमृश्य गुणतो मनसस्त्वयवस्था मन्मायया मयि कृता इति निश्चितार्थाः ।

संछिद्य हार्दमनुमानसदुक्तितीक्ष्णज्ञानासिना भजत माखिलसंशयाधिम् ॥३३॥

इंशेते विभ्रममिदं मनसो विलासं दृष्टं विनष्टप्रतिलोलमलातचक्रम् ।

विज्ञानमेकमुखेषु विभाति माया स्वप्नत्रिधा गुणविसर्गकृतो विकल्पः ॥३४॥

दृष्टिं ततः प्रतिनिवर्त्य निवृत्ततृष्णस्तूर्ण्णां भवेन्निसुखानुभवो निरीहः ।

संदृश्यते क्व च यदीदमवस्तुबुद्धया त्यक्तं भ्रमाय न भवेत् स्मृतिरानिपातात् ॥३५॥

देहं च नश्वरमवस्थितमुत्थितं वा सिद्धो न पश्यति यतोऽध्यगम् स्वरूपम् ।

दैवादपेतमुत दैववशादुपेतं वासो अथा परिकृतं मदिरामदान्धः ॥३६॥

देहोऽपि दैववशगः खलु कर्म यावत् स्वारम्भकं प्रतिवमीक्षत एव सासुः ।

तं सप्रपञ्चमधिरूढसमाधियोगः स्वाप्नं पुनर्न भजते प्रतिबुद्धवस्तुः ॥३७॥

मयैतदुक्तं वो विप्रा गुह्यं यत् सांख्ययोगयोः । जानीत माऽऽगतं यज्ञं युष्मद्धर्मविवक्षया ॥३८॥

अहं योगस्य सांख्यस्य सत्यस्यर्तस्य तेजसः । परायणं द्विजश्रेष्ठाः श्रियः कीर्तेर्दमस्य च ॥३९॥

मां भजन्ति गुणाः सर्वे निर्गुणं निरपेक्षकम् । सुहृदं प्रियमात्मानं साम्यासङ्गादयोऽगुणाः ॥४०॥

इति मे छिन्नसन्देहा मुनयः सनकादयः । सभाजयित्वा परया भक्त्यागृणत संस्तवैः ॥४१॥

तैरहं पूजितः सम्यक् संस्तुतः परमर्षिभिः । प्रत्येयाय स्वकं धाम पश्यतः परमेष्ठिनः ॥४२॥

इति श्रीमद्भागवते महापुराणे पारमहंसां संहितायामेकादशस्कन्धे त्रयोदशोऽध्यायः ॥ १३ ॥

अथ चतुर्दशोऽध्यायः

उद्धव उवाच

वदन्ति कृष्ण श्रेयांसि बहूनि ब्रह्मवादिनः । तेषां विकल्पप्राधान्यमुताहो एकमुख्यता ॥ १ ॥

भवतोदाहृतः स्वामिन् भक्तियोगोऽनपेक्षितः । निरस्य सर्वतः सङ्गं येन त्वय्याविशेनमनः ॥ २ ॥

श्रीभगवानुवाच

कालेन नष्टा प्रलये चाणीयं वेदसंशिता । मयाऽऽदौ ब्रह्मणे प्रोक्ता धर्मो वस्यां मदात्मकः । ३ ।

तेन प्रोक्ता च पुत्राय मनवे पूर्वजाय सा । ततो भृगवादयोऽगृह्णन् सत ब्रह्ममहर्षयः ॥ ४ ॥

तेभ्यः पितृभ्यस्तत्पुत्रा देवदानवगुह्यकाः । मनुष्याः सिद्धगन्धर्वाः सविद्याघरचारणाः ॥ ५ ॥

किं देवाः किन्नरा नागा रक्षाः किम्पुरुषादयः । बह्व्यस्तेषां प्रकृतयो रजःसर्वतमोक्षुवः ॥ ६ ॥

याभिर्भूतानि मिद्यन्ते भूतानां मतयस्तथा । यथाप्रकृति सर्वेषां चित्रा वाचः स्रवन्ति हि ॥ ७ ॥

एवं प्रकृतिवैचित्र्याद् मिद्यन्ते मतयो नृणाम् । पारंपर्येण केषाञ्चित् पाखण्डमतयोऽपरे ॥ ८ ॥

मन्मायामोहितधियः पुरुषाः पुरुषर्षभ । श्रेयो वदन्त्यनेकान्तं यथाकर्म यथावचि ॥ ९ ॥

धर्ममेके यज्ञश्चान्ये कामं सत्यं दमं शमम् । अन्ये वदन्ति स्वार्थं वा ऐश्वर्यं त्यागमोजनम् ॥ १० ॥

केचिद् यज्ञतपोदानं व्रतानि नियमान् यमान् । आद्यन्तवन्त एवैषां लोकाः कर्मविनिर्मिताः ।

दुःखोदकास्तमोनिष्ठाः क्षुद्रानन्दाः शुचापिताः ॥ ११ ॥

मय्यर्पितात्मनः सम्य निरपेक्षस्य सर्वतः । मयाऽऽत्मना सुखं यत्तद् कुतः स्याद् विषयात्मनाम् ॥

अकिञ्चनस्य दान्तस्य शान्तस्य समचेतसः । मया सन्तुष्टमनसः सर्वाः सुखमया दिशः ॥ १३ ॥

न पारमेष्ठ्यं न महेन्द्रधिष्ण्यं न सार्वभौमं न रसाधिपत्यम् ।

न योगसिद्धीरपुनर्भवं वा मय्यर्पितात्मेच्छति मद्दिनान्यत् ॥ १४ ॥

न तथा मे प्रियतम आत्मयोनिर्न शङ्करः । न च सङ्कर्षणो न श्रीर्नैवात्मा च यथा भवान् ॥ १५ ॥

निरपेक्षं मुनिं शान्तं निर्वैरं समदर्शनम् । अनुब्रजाम्यहं नित्यं पूयेयेत्यद्भ्रिरेणुभिः ॥ १६ ॥

निष्किञ्चना मय्यनुरक्तचेतसः शान्ता महान्तोऽखिलजीववत्सलाः ।

कामैरनालब्धधियो जुगन्ति यत् तन्नैरपेक्ष्यं न विदुः सुखं मम ॥ १७ ॥

बाध्यमानोऽपि मद्भक्तो विषयैरजितेन्द्रियः । प्रायः प्रगल्भया मक्त्या विषयैर्नाभिभूयते ॥ १८ ॥

यथाग्निः सुसमृद्धार्चिः करोत्येषांसि भस्मसात् । तथा मद्दिषया भक्तिरुद्धवैनांसि कृत्स्नशः ॥ १९ ॥

न साधयति मां योगो न सांख्यं धर्म उद्धव । न स्वाध्यायस्तपस्त्यागो यथा मक्तिर्ममोर्जिता ॥ २० ॥

भक्त्याहमेकया ग्राह्यः श्रद्धयाऽऽत्मा प्रियः सताम् । भक्तिः पुनाति मन्निष्ठा श्रपाकानपि सम्भवात् २१
 धर्मः सत्यदयोपेतो विद्या वा तपसान्विता । मद्भक्त्यापेतमात्मानं न सम्यक् प्रपुनाति हि ॥२२॥
 कथं विना रोमहर्षं द्रवता चेतसा विना । विनाऽऽनन्दाश्रुकलया शुष्येद् भक्त्या विनाऽऽशयः
 वाग् गद्गदा द्रवते यस्य चिचं रुदत्यभीक्ष्णं हसति क्वचिच्च ।
 विलज्ज उद्गायति नृत्यते च मद्भक्तियुक्तो भुवनं पुनाति ॥२४॥
 यथाग्निना हेम मलं जहाति ध्मातं पुनः स्वं भजते च रूपम् ।
 आत्मा च कर्मानुशयं विधूय मद्भक्तियोगेन भजत्यथो माम् ॥२५॥
 यथा यथाऽऽत्मा परिमृज्यतेऽसौ मत्पुण्यगाथाश्रवणाभिधानैः ।
 तथा तथा पश्यति वस्तु सूक्ष्मं चक्षुर्यथैवाञ्जनसंप्रयुक्तम् ॥२६॥

विषयान् ध्यायतश्चित्तं विषयेषु विषज्जते । मामनुस्मरतश्चित्तं मय्येव प्रविलीयते ॥२७॥
 तस्मादसदभिधानं यथा स्वप्नमनोरथम् । हित्वा मयि समाधस्त्व मनो मद्भावमावितम् ॥२८॥
 स्त्रीणां स्त्रीसङ्गिनां सङ्गं त्यक्त्वा दूरत आत्मवान् । क्षेमे विविक्त आसीनश्चिन्तयेन्मामतन्द्रितः ॥२९॥
 न तथास्य भवेत् क्लेशो बन्धश्चान्यप्रसङ्गतः । योषित्सङ्गाद् यथा पुंसो यथा तत्सङ्गिसङ्गतः ॥३०॥

उद्धव उवाच

यथा त्वामरविन्दाक्ष यादृशं वा यदात्मकम् । ध्यायेन्मुमुक्षुरेतन्मे ध्यानं त्वं वक्तुमर्हसि ॥३१॥

श्रीभगवानुवाच

सम आसन आसीनः समक्रायो यथासुखम् । हस्तावुत्सङ्ग आधाय स्वनासाग्रकृतेक्षणः ॥३२॥
 प्राणस्य शोधयेन्मार्गं पूरकुम्भकरेचकैः । विपर्ययेणापि शनैरम्यसेन्निर्जितेन्द्रियः ॥३३॥
 दृद्यविच्छिन्नमोद्धारं घण्टानादं बिसोर्णवत् । प्राणेनोदीर्य तत्राय पुनः संवेशयेत् स्वरम् ॥३४॥
 एवं प्रणवसंयुक्तं प्राणमेव समन्यसेत् । दशकृत्वस्त्रिषवणं मासादर्वागं जितानिलः ॥३५॥
 दृत्पुण्डरीकमन्तःस्थमूर्ध्वनालमधोमुखम् । ध्यात्वोर्ध्वमुखमुज्जिद्रमष्टपत्रं सकर्णिकम् ॥३६॥
 कर्णिकायां न्यसेत् सूर्यसोमाग्नीतुत्तरोत्तरम् । वह्निमध्ये स्मरेद् रूपं ममैतद् ध्यानमङ्गलम् ॥३७॥
 समं प्रशान्तं सुमुखं दीर्घचारुचतुर्भुजम् । सुचारुसुन्दरग्रीवं सुकपोलं शुचिसितम् ॥३८॥
 समानकर्णविन्यस्तस्फुरन्मकरकुण्डलम् । हेमाम्बरं घनक्षयामं श्रीवत्सश्रीनिकेतनम् ॥३९॥
 शङ्खचक्रगदापद्मवनमालाविभूषितम् । नूपुरैर्विलसत्पादं कौस्तुभप्रमया युतम् ॥४०॥
 द्युमतिक्रीटकटकटिस्त्राङ्गदायुतम् । सर्वाङ्गसुन्दरं दृढं प्रसादसुमुखेक्षणम् ।

सुकुमारमभिध्यायेत् सर्वाङ्गेषु मनो दधत् ॥ ४१ ॥

इन्द्रियाणीन्द्रियार्थेभ्यो मनसाऽऽकृष्य तन्मनः । बुद्ध्या सारथिना धीरः प्रणयेन्मयि सर्वतः ॥४२॥
 तत् सर्वव्यापकं चित्तमाकृष्यैकत्र धारयेत् । नान्यानि चिन्तयेद् भूयः सुस्मितं भावयेन्मुखम् ॥४३॥

तत्र लब्धपदं चित्तमाकृष्य व्योम्नि धारयेत् । तच्च त्यक्त्वा मदारोहो न किञ्चिदपि चिन्तयेत् ॥४४॥
 एवं समाहितमतिर्माभेवात्मानमात्मनि । विचष्टे मयि सर्वात्मन् ज्योतिर्ज्योतिपि संयुतम् ॥४५॥
 ध्यानेनेत्यं सुतीव्रेण युक्तो योगिनो मनः । संयास्यत्याशु निर्वाणं ब्रह्मज्ञानक्रियाभ्रमः ॥४६॥
 इति श्रीमद्भागवते महापुराणे पारमहंस्यां संहितायामेकादशस्कन्धे चतुर्दशोऽध्यायः ॥ १४ ॥

अथ पञ्चदशोऽध्यायः

श्रीभगवानुवाच

जितेन्द्रियस्य युक्तस्य जितश्वासस्य योगिनः । मयि धारयतश्चेत् उपतिष्ठन्ति सिद्धयः ॥ १ ॥

उद्धव उवाच

कया धारणया कास्वित् कथंस्वित् सिद्धिरच्युत । कति वा सिद्धयो ब्रूहि योगिनां सिद्धिदो भवान् ॥२॥

श्रीभगवानुवाच

सिद्धयोऽष्टादश प्रोक्ता धारणायोगपारगैः । तासामष्टौ मत्प्रधाना दशैव गुणहेतवः ॥ ३ ॥
 अणिमा महिमा मूर्तेर्लघिमा प्राप्तिरिन्द्रियैः । प्राकाम्यं श्रुतदृष्टेषु शक्तिप्रेःणमीशिता ॥ ४ ॥
 गुणेष्वसङ्गो वशिता यत्कामस्तदवस्यति । एता मे सिद्धयः सौम्य अष्टावौत्पत्तिका मताः ॥ ५ ॥
 अनूर्मिमत्त्वं देहेऽस्मिन् दूरश्रवणदर्शनम् । मनोजवः कामरूपं परकायप्रवेशनम् ॥ ६ ॥
 स्वच्छन्दमृत्युर्देवानां सहक्रीडानुदर्शनम् । यथासङ्कल्पसंसिद्धिराज्ञाप्रतिहतागतिः ॥ ७ ॥
 त्रिकालशक्तमद्वन्द्वं परचित्ताद्यभिज्ञता । अग्न्यर्काम्बुविपादीनां प्रतिप्रभोऽपराजयः ॥ ८ ॥
 एताश्चोद्देशतः प्रोक्ता योगधारणसिद्धयः । यया धारणया या स्याद्यया वा स्यान्निबोध मे ॥ ९ ॥
 भूतसूक्ष्मात्मनि मयि तन्मात्रं धारयेन्मनः । अणिमानमवाप्नोति तन्मात्रोपासको मम ॥१०॥
 महत्यात्मन्मयि परे यथासंस्थं मनो दधत् । महिमानमवाप्नोति भूतानां च पृथक् पृथक् ॥११॥
 परमाणुमये चित्तं भूतानां मयि रञ्जयन् । कालसूक्ष्मार्थतां योगी लघिमानमवाप्नुयात् ॥१२॥
 धारयन् मध्यहंतत्त्वे मनो वैकारिकेऽखिलम् । सर्वेन्द्रियाणामात्मत्वं प्राप्तिं प्राप्नोति मन्मनाः ॥१३॥
 महत्यात्मनि यः सूत्रे धारयेन्मयि मानसम् । प्राकाम्यं पारमेष्ठ्यं मे विन्दतेऽव्यक्तजन्मनः ॥१४॥
 विष्णौ त्र्यधीश्वरे चित्तं धारयेत् कालविग्रहे । स ईशित्वमवाप्नोति क्षेत्रक्षेत्रज्ञचोदनाम् ॥१५॥
 नारायणे तुरीयाख्ये भगवच्छब्दशब्दिते । मनो मय्यादधद् योगी मद्दर्मा वशितामियात् ॥१६॥
 निर्गुणे ब्रह्मणि मयि धारयन् विशदं मनः । परमानन्दमाप्नोति यत्र कामोऽवसीयते ॥१७॥
 श्वेतद्वीपपतौ चित्तं शुद्धे धर्ममये मयि । धारयञ्छ्वेततां याति पङ्कमिरहितो नरः ॥१८॥
 मय्याकाशात्मनि प्राणे मनसा घोषमुद्बहन् । तत्रोपलब्धा भूतानां हंसो वाचः शृणोत्यसौ ॥१९॥
 चक्षुस्त्वष्टरि संयोज्य त्वष्टारमपि चक्षुषि । मां तत्र मनसा ध्यायन् विश्वं पश्यति सूक्ष्मदृक् ॥२०॥
 मनो मयि सुसंयोज्य देहं तदनु वायुना । मद्धारणानुभावेन तत्रात्मा यत्र वै मनः ॥२१॥

यदा मन उपादाय यद् यद् रूपं बुभूषति । तत्तद् भवेन्मनोरूपं मद्योगबलमाश्रयः ॥२२॥
 परकार्यं विशन् सिद्ध आत्मानं तत्र भावयेत् । पिण्डं हित्वा विशेत् प्राणो वायुभूतः षडङ्घ्रिवत् २३
 पाष्ण्याऽऽपीड्य गुदं प्राणं हृदुरः कण्ठमूर्धसु । आरोप्य ब्रह्मरन्ध्रेण ब्रह्म नीत्वोत्सृजेत्तनुम् ॥२४॥
 विहरिष्यन् सुराक्रीडे मत्स्थं सत्त्वं विभावयेत् । विमानेनोपतिष्ठन्ति सत्त्ववृत्तीः सुरस्त्रियः ॥२५॥
 यथा सङ्कल्पयेद् बुद्धया यदा वा मत्परः पुमान् । मयि सत्ये मनोयुञ्जंस्तथा तत् समुपाश्नुते ॥२६॥
 यो वै मद्भावमापन्न ईशितुर्वंशितुः पुमान् । कुतश्चिन्न विहन्येत तस्य चाज्ञा यथा मम ॥२७॥
 मद्भक्त्या शुद्धसत्त्वस्य योगिनो धारणाविदः । तस्य त्रैकालिनी बुद्धिर्जन्ममृत्यूपवृहिता ॥२८॥
 अग्न्यादिभिर्न हन्येत मुनेयोंगमयं वपुः । मद्योगश्रान्तचित्तस्य यादसामुदकं यथा ॥२९॥
 मद्भिः शूतीरभिधायन् श्रीवत्सालाविभूषिताः । ध्वजातपत्रव्यजनैः स भवेदपराजितः ॥३०॥
 उपासकस्य मामेवं योगधारणया मुनेः । सिद्धयः पूर्वकथिता उपतिष्ठन्त्यशेषतः ॥३१॥
 जितेन्द्रियस्य दान्तस्य जितश्वासात्मनो मुनेः । मद्धारणां धारयतः का सा सिद्धिः सुदुर्लभा ॥३२॥
 अन्तरायान् वदन्त्येता युञ्जतो योगयुक्तमम् । मया सम्पद्यमानस्य कालक्षपणहेतवः ॥३३॥
 जन्मौपधितपोमन्त्रैर्यावतीरिह सिद्धयः । योगेनाप्नोति ताः सर्वा नान्यैर्योगगतिं ब्रजेत् ॥३४॥
 सर्वासामपि सिद्धीना हेतुः पतिरहं प्रभुः । अहंयोगस्य सांख्यस्य धर्मस्य ब्रह्मवादिनाम् ॥३५॥
 अहमात्माऽऽन्तरो बाह्योऽनावृतः सर्वदेहिनाम् । यथा भूतानि भूतेषु बहिरन्तः स्वयं तथा ॥३६॥

इति श्रीमद्भागवते महापुराणे पारमहंस्यां संहितायामेकादशस्कन्धे पञ्चदशोऽध्यायः ॥१५॥

अथ षोडशोऽध्यायः

उद्धव उवाच

त्वं ब्रह्म परमं साक्षादनाद्यन्तमपावृतम् । सर्वेषामपि भावानां त्राणस्थित्यप्ययोद्भवः ॥ १ ॥
 उच्चावचेषु भूतेषु दुर्ज्ञेयमकृतात्मभिः । उपासते त्वा भगवन् याथातथ्येन ब्राह्मणाः ॥ २ ॥
 येषु येषु च भावेषु भक्त्या त्वां परमर्षयः । उपासीनाः प्रपद्यन्ते संसिद्धिं तद् वदस्व मे ॥ ३ ॥
 गृहश्चरसि भूतात्मा भूतानां भूतभावन । नत्वा पश्यन्ति भूतानि पश्यन्तं मोहितानि ते ॥ ४ ॥
 याः काश्च भूमौ दिवि वै रसाया विभूतयो दिक्षु महाविभूतैः ।
 ता महामाख्याद्यनुभावितास्ते नमामि ते तीर्थपदाङ्घ्रिपद्मम् ॥ ५ ॥

श्रीभगवानुवाच

एवमेतदहं पृष्टः प्रश्नं प्रश्नविदां वर । युयुत्सुना विनशने सपत्नैरर्जुनेन वै ॥ ६ ॥
 ज्ञात्वा ज्ञातिवधं गर्हामघर्म राज्यहेतुकम् । ततो निवृत्तो हन्ताहं हतोऽयमिति लौकिकः ॥ ७ ॥
 स तदा पुरुषव्याघ्रो युक्त्या मे प्रतिबोधितः । अम्यभाषत मामेवं यथा त्वं रणमूर्धनि ॥ ८ ॥

अहमात्मोद्धवामीषां भूताना सुहृद्दीश्वरः । अहं सर्वाणि भूतानि तेषां स्थित्युद्भवप्ययः ॥ ९ ॥
 अहं गतिर्गतिमतां कालः कल्प्यतामहम् । गुणानां चाप्यहं साम्यं गुणिन्यौत्पत्तिको गुणः ॥ १० ॥
 गुणिनामप्यहं सूत्रं महतां च महानहम् । सूक्ष्माणामप्यहं जीवो दुर्जयानामहं मनः ॥ ११ ॥
 हिरण्यगर्भो वेदानां मन्त्राणां प्रणवस्त्रिवृत् । अक्षराणामकारोऽस्मि पदानिच्छन्दसामहम् ॥ १२ ॥
 इन्द्रोऽहं सर्वदेवानां वसुनामस्मि हव्यवाट् । आदित्यानामहं विष्णु रूद्राणां नीललोहितः ॥ १३ ॥
 ब्रह्मर्षीणां भृगुरहं राजर्षीणामहं मनुः । देवर्षीणां नारदोऽहं हविर्षान्यस्मि धेनुषु ॥ १४ ॥
 सिद्धेश्वराणां कपिलः सुपर्णोऽहं पतत्रिणाम् । प्रजापतीनां दक्षोऽहं पितृणामहर्म्यमा ॥ १५ ॥
 मां विद्ध्युद्धव दैत्यानां प्रहादमसुरेश्वरम् । सोमं नक्षत्रौषधीनां घनेशं यक्षरक्षसाम् ॥ १६ ॥
 ऐरावतं गजेन्द्राणां यादसां वरुणं प्रभुम् । तपतां द्युमतां सूर्यं मनुष्याणां च भूपतिम् ॥ १७ ॥
 उच्चैःश्रवास्तुरङ्गाणां धातूनामस्मि काञ्चनम् । यमः संयमतां चाहं सर्पाणामस्मि वासुकिः ॥ १८ ॥
 नागेन्द्राणामनन्तोऽहं मृगेन्द्रः शृङ्गिर्दंष्ट्रिणाम् । आश्रमाणामहं तुर्यो वर्णानां प्रथमोऽनघ ॥ १९ ॥
 तीर्थानां स्रोतसां गङ्गा समुद्रः सरसामहम् । आयुधानां घनुरहं त्रिपुरघ्नो घनुष्मताम् ॥ २० ॥
 धिष्ण्यानामस्म्यहं मेरुर्गहनानां हिमालयः । वनस्पतीनामश्वत्य ओषधीनामहं यवः ॥ २१ ॥
 पुरोधसां वसिष्ठोऽहं ब्रह्मिष्ठानां वृहस्पतिः । स्कन्दोऽहं सर्वसेनान्यामग्रण्यां भगवानजः ॥ २२ ॥
 यज्ञानां ब्रह्मयज्ञोऽहं व्रतानामविर्हिसनम् । वाय्वग्न्यर्कांश्चुवागात्माशुचीनामप्यहं शुचिः २३
 योगानामात्मसंरोधो मन्त्रोऽस्मि विजिगीपताम् । आन्वीक्षिकी कौशलानां विकल्पः ख्यातिवादिनाम्
 स्त्रीणां तु शतरूपाहं पुंसां स्वायम्भुवो मनुः । नारायणो मुनीनां च कुमारो ब्रह्मचारिणाम् ॥ २५ ॥
 घर्माणामस्मि संन्यासः क्षेमाणामवहिर्मतिः । गुह्यानां सूतृतं मौनं मिथुनानामजत्त्वहम् ॥ २६ ॥
 संबत्सरोऽस्म्यनिमिषामृतूनां मधुमाघवौ । मासानां मार्गशीर्षोऽहं नक्षत्राणां तथाभिजित् ॥ २७ ॥
 अहं युगानां च कृतं धीराणां देवलोऽसितः । द्वैपायनोऽस्मि व्यासानां कवीनां काव्य आत्मवान् ॥
 वासुदेवो भगवतां त्वं तु भागवतेष्वहम् । किंपुरुषाणां हनुमान् विद्याघ्राणां सुदर्शनः ॥ २९ ॥
 रत्नानां पद्मरागोऽस्मि पद्मकोशः सुपेशसाम् । कुशोऽस्मि दर्यजातीनां गव्यमाज्यं हविःप्वहम् ३०
 व्यवसायिनामहं लक्ष्मीः कितवानां छलग्रहः । तितिक्षास्मि तितिक्षूणां सत्त्वं सत्त्ववतामहम् ॥ ३१ ॥
 ओजः सहो बलवतां कर्माहं विद्धि सात्त्वताम् । सात्त्वतां नवमूर्तीनामादिमूर्तिरहं परा ॥ ३२ ॥
 विश्वावसुः पूर्वचित्तिर्गन्धर्वाप्सरसामहम् । भूधराणामहं स्थैर्यं गन्धमात्रमहं भुवः ॥ ३३ ॥
 अपां रसश्च परमस्तेजिष्ठानां विभावसुः । प्रमा सूर्येन्दुताराणां शब्दोऽहं नभसः परः ॥ ३४ ॥
 ब्रह्मण्यानां बलिरहं वीराणामहमर्जुनः । भूतानां स्थितिरुत्पत्तिरहं वै प्रतिसंक्रमः ॥ ३५ ॥
 गत्युक्त्युत्सर्गोपादानमानन्दस्पर्शलक्षणम् । आस्वादश्रुत्यवघ्राणमहं सर्वेन्द्रियेन्द्रियम् ॥ ३६ ॥
 पृथिवी वायुराकाश आपो ज्योतिरहं महान् । विकारः पुरुषोऽन्यकं रजः सत्त्वं तमः परम् ॥ ३७ ॥

अहमेतत्प्रसंख्यानं ज्ञानं तत्त्वविनिश्चयः । मयेश्वरेण जीवेन गुणेन गुणिना विना ।

सर्वात्मनापि सर्वेण न भावो विद्यते क्वचित् ॥ ३८ ॥

संख्यानं परमाणूनां कालेन क्रियते मया । न तथा मे विभूतीनां सृजतोऽण्डानि कोटिशः ॥ ३९ ॥

तेजः श्रीः कीर्तिरैश्वर्यं ह्रीस्त्यागः सौभगं भगः । वीर्यं तितिक्षा विज्ञानं यत्र यत्र समंशकः ॥ ४० ॥

एतास्ते कीर्तिताः सर्वाः सङ्क्षेपेण विभूतयः । मनोविकारा एवैते यथा वाचाभिधीयते ॥ ४१ ॥

वाचं यच्छ मनो यच्छ प्राणान् यच्छेन्द्रियाणि च । आत्मानमात्मना यच्छ न भूयः कल्पसेऽध्वने ४२

यो वै वाङ्मनसी सम्यगसंयच्छन् धिया यतिः । तस्य व्रतं तपो दानं स्ववत्यामघटाश्रुवत् ॥ ४३ ॥

तस्मान्मनोवचःप्राणान् नियच्छेन्मत्परायणः । मद्भक्तियुक्त्या बुद्ध्या ततः परिसमाप्यते ॥ ४४ ॥

इति श्रीमद्भागवते महापुराणे पारमहंसां संहितायामेकादशस्कन्धे षोडशोऽध्यायः ॥ १६ ॥

अथ सप्तदशोऽध्यायः

उद्धव उवाच

यस्त्वयाभिहितः पूर्वं धर्मस्त्वद्भक्तिलक्षणः । वर्णाश्रमाचारवतां सर्वेषां द्विपदामपि ॥ १ ॥

यथानुष्ठीयमानेन त्वयि भक्तिर्नृणां भवेत् । स्वधर्मेणारविन्दाक्ष तत् समाख्यातुमर्हसि ॥ २ ॥

पुरा क्विल महाबाहो धर्मं परमकं प्रभो । यत्तेन हंसरूपेण ब्रह्मणेऽभ्यास्य माधव ॥ ३ ॥

स इदानीं सुमहता कालेनाभिन्नकर्शन । न प्रायो भविता मर्त्यलोके प्रागनुशासितः ॥ ४ ॥

वक्ता कर्ताविता नान्यो धर्मस्याच्युत ते भुवि । सभायामपि वैरिञ्च्यां यत्र मूर्तिधराः कलाः ॥ ५ ॥

कर्त्राधित्रा प्रवक्त्रा च भवता मधुसूदन । त्यक्ते महीतले देव विनष्टं कः प्रवक्ष्यति ॥ ६ ॥

तत्त्वं नः सर्वधर्मज्ञ धर्मस्त्वद्भक्तिलक्षणः । यथा यस्य विधीयेत तथा वर्णय मे प्रभो ॥ ७ ॥

श्रीशुक उवाच

इत्थं स्वभृत्यमुख्येन पृष्टः स भगवान् हरिः । प्रीतः क्षेमाय मर्त्यानां धर्मानाह सनातनान् ॥ ८ ॥

श्रीभगवानुवाच

धर्म एष तव प्रश्नो नैःश्रेयसकरो नृणाम् । वर्णाश्रमाचारवतां तमुद्धव निबोध मे ॥ ९ ॥

आदौ कृतयुगे वर्णो नृणां हंस इति स्मृतः । कृतकृत्याः प्रजा जाल्या तस्मात् कृतयुगं विदुः १०

वेदः प्रणव एवाग्रे धर्मोऽहं वृषरूपधृक् । उपासते तपोनिष्ठा हंसं मां मुक्तकिल्बिषाः ॥ ११ ॥

त्रेतामुखे महाभाग प्राणान्मे हृदयात्प्रयी । विद्या प्रादुरभूत्तस्या अहमासं त्रिवृन्मलः ॥ १२ ॥

विप्रक्षत्रियविट्शूद्रा मुखबाहुरुपादजाः । वैराजात् पुरुषाब्जाता य आत्माचाररक्षणः ॥ १३ ॥

गृहाभ्रमो जघनतो ब्रह्मचर्यं हृदो मम । वक्षःस्थानाद् वने वासो न्यासः शीर्षणि संस्थितः १४

वर्णानामाश्रमाणां च जन्मभूम्यनुसारिणीः । आसन् प्रकृतयो नृणां नीचैर्नीचोत्तमोत्तमाः ॥ १५ ॥

शमो दमस्तपः शौचं सन्तोषः क्षान्तिरार्जवम् । मन्द्रक्तिश्च दया सत्यं ब्रह्मप्रकृतयस्त्विमाः ॥१६॥
 तेजो बलं धृतिः शौर्यं तितिक्षौदार्यमुद्यमः । स्थैर्यं ब्रह्मण्यतैश्वर्यं क्षत्रप्रकृतयस्त्विमाः ॥१७॥
 आस्तिक्यं दाननिष्ठा च अदम्भो ब्रह्मसेवनम् । अतुष्टिरथोपचयैर्वैश्यप्रकृतयस्त्विमाः ॥१८॥
 शुश्रूषणं द्विजगवां देवानां चाप्यमायया । तत्र लब्धेन सन्तोषः शूद्रप्रकृतयस्त्विमाः ॥१९॥
 अशौचमनृतं स्तेयं नास्तिक्यं शुष्कविग्रहः । कामः क्रोधश्च तर्पश्च स्वभावोऽन्तेवसायिनाम् ॥
 अहिंसा सत्यमस्तेयमकामक्रोधलोभता । भूतप्रियदितेहा च धर्मोऽयं सार्ववर्णिकः ॥२१॥
 द्वितीयं प्राप्यानुपूर्व्याजन्मोपनयनं द्विजः । वसन् गुरुकुले दान्तो ब्रह्माधीयीत चाहुतः ॥२२॥
 मेखलाजिनदण्डाक्षब्रह्मसूत्रक्रमण्डलून् । जटिलोऽधौतदद्वासोऽरक्तपीठः कुशान् दधत् २३
 स्नानमोजनद्वोमेपु जपोच्चारं च वाग्यतः । नच्छिन्द्यान्नखरोमाणि कश्चोपस्थगतान्यपि ॥२४॥
 रेतो नावकिरेजातु ब्रह्मव्रतधरः स्वयम् । अवकीर्णोऽवगाह्याप्सु यतासुस्त्रिपर्दी जपेत् ॥२५॥
 अग्न्यर्काचार्यगोविप्रगुरुवृद्धसुराञ्छुचिः । समाहित उपासीत सन्ध्ये च यतवाग् जन् ॥२६॥
 आचार्यं मां विजानीयान्नावमन्येत कर्हिचित् । न मर्त्यबुद्ध्यासूयेत सर्वदेवमयो गुरुः ॥२७॥
 सायं प्रातरुपानीय भैक्ष्यं कस्मै निवेदयेत् । यच्चान्यदप्यनुज्ञातमुपयुञ्जीत् संयतः ॥२८॥
 शुश्रूषमाण आचार्यं सदोपासीत नीचवत् । यानशय्यासनस्थानैर्नातिदूरे कृताञ्जलिः ॥२९॥
 एवंवृत्तो गुरुकुले वसेद् भोगविवर्जितः । विद्या समाप्यते यावद् विभद् व्रतमखण्डितम् ३०
 यद्यसौ छन्दसां लोकमारोक्ष्यन् ब्रह्मविष्टपम् । गुरवे विन्यसेद् देहं स्वाध्यायार्थं वृहद्व्रतः ॥३१॥
 अग्नौ गुरावात्मनि च सर्वभूतेषु मां परम् । अपृथग्धीरुपासीत ब्रह्मवर्चस्व्यकल्पपः ॥३२॥
 स्त्रीणां निरीक्षणस्पर्शसंलापक्ष्वेलनादिकम् । प्राणिनो मिथुनीभूतानगृहस्योऽग्रतस्त्यजेत् ॥३३॥
 शौचमाचमनं स्नानं सन्ध्योपासनमार्जवम् । तीर्थसेवा जपोऽस्पृश्यामह्यासम्भाष्यवर्जनम् ॥३४॥
 सर्वाश्रमप्रयुक्तोऽयं नियमः कुलनन्दन । मद्रावः सर्वभूतेषु मनोवाङ्मायसंयमः ॥३५॥
 एवं वृहद्भ्रतधरो ब्राह्मणोऽग्निरिव ज्वलन् । मन्द्रक्तस्तोत्रतपसा दग्धकर्माशयोऽमलः ॥३६॥
 अयानन्तरमावेक्ष्यन् यथा जिज्ञासितगतमः । गुरवे दक्षिणां दत्त्वा त्वायाद् गुर्वनुमोदितः ॥३७॥
 गृहं वनं वोपविशेत् प्रत्रजेद् वा द्विजोत्तमः । आश्रमादाश्रमं गच्छेन्नान्यथा मत्परश्चरेत् ॥३८॥
 गृहार्थं सदृशीं भार्यामुद्ब्रहेदजुगुप्सिताम् । यवीयसीं तु वयसा तां स्वर्णामनु क्रमात् ॥३९॥
 इज्याध्ययनदानानि सर्वेषां च द्विजन्मनाम् । प्रतिग्रहोऽध्यापनं च ब्राह्मणस्यैव याजनम् ॥४०॥
 प्रतिग्रहं मन्यमानस्तपस्तेजोयशोनुदम् । अन्याभ्यामेव जीवेत शिलैर्वा दोषदृक् तयोः ॥४१॥
 ब्राह्मणस्य हि देहोऽयं क्षुद्रकामाय नेप्यते । कृच्छ्राय तपसे चेह प्रेत्यानन्तसुखाय च ॥४२॥
 शिलोञ्छ्वृत्त्या परितुष्टार्चितो धर्मं महान्तं विरजं जुगाणः ।
 मय्यर्पितात्मा गृह एव तिष्ठन् नातिप्रसक्तः समुपैति शान्तिम् ॥४३॥

समुद्धरन्ति ये विप्रं सीदन्तं मत्परायणम् । तानुद्धरिष्ये नचिरादापद्भयो नौरिवार्णवात् ॥ ४४ ॥
 सर्वाः समुद्धरेद् राजा पितेव व्यमनात् प्रजाः । आत्मानमात्मना धीरो यथा गजपतिर्गजान् ॥ ४५ ॥
 एवंविधो नरपतिर्विमानेनार्कवर्चसा । विधूयेहाशुभं कृत्स्नमिन्द्रेण सह मोदते ॥ ४६ ॥
 सीदन् विप्रो वणिग्वृत्त्या पण्यैरेवापदं तरेत् । खड्गेन चाऽऽपदाक्रान्तो न श्ववृत्त्या कथञ्चन ॥ ४७ ॥
 वैश्यवृत्त्या तु राजन्यो जीवेन्मृगययाऽऽपदि । चरेद् वा विप्ररूपेण न श्ववृत्त्या कथञ्चन ॥ ४८ ॥
 शूद्रवृत्तिं भजेद् वैश्यः शूद्रः कारुकटक्रियाम् । कृच्छ्रान्मुक्तो न गर्ह्येण वृत्तिं लिप्सेत कर्मणा ॥ ४९ ॥
 वेदाध्यायस्वधास्वाहावत्यन्नाद्यैर्यथोदयम् । देवर्षिपितृभूतानि मद्रूपाण्यन्वहं यजेत् ॥ ५० ॥
 यदृच्छ्योपपन्नेन शुक्लेनोपाजितेन वा । घनेनापीडयन् भृत्यान् न्यायेनैवाहरेत् क्रतून् ॥ ५१ ॥
 कुट्टुम्बेषु न सज्जेत न प्रमाद्येत् कुट्टुम्ब्यपि । त्रिपञ्चिन्नश्वरं पश्येददृष्टमपि दृष्टवत् ॥ ५२ ॥
 पुत्रदारासत्तन्धूनां सङ्गमः पान्थसङ्गमः । अनुदेहं वियन्येते स्वप्नो निद्रानुगो यथा ॥ ५३ ॥
 इत्थं परिमृशन् मुक्तो गृहेष्वतिथिवद् वसन् । न गृहैरनुवध्येत निर्ममो निरहङ्कृतः ॥ ५४ ॥
 कर्मभिर्गृहमेधीधैरिष्या मामेव भक्तिमान् । तिष्ठेद् वनं वोपविशेत् प्रजावान् वा परिव्रजेत् ॥ ५५ ॥
 यस्त्वामक्तमतिर्गोद्रे पुत्रविचैपणातुरः । स्त्रिणः कृपणधीर्मूढो ममाहृभिति वध्यते ॥ ५६ ॥
 अहो मे पितरो वृद्धौ भार्या वा अत्मजाऽऽत्मजाः । अनाथा मामृते दीनाः कथं जीवन्ति दुःखिताः ॥
 एवं गृहाशयाक्षितसहृदयो मूढधीरयम् । अतृप्तस्ताननुध्यायन् मृतोऽन्धं विशते तमः ॥ ५८ ॥

इति श्रीमद्भागवते महापुराणे पारमहंस्यां सहितायामेकादशस्कन्धे सप्तदशोऽध्यायः ॥ १७ ॥

अथाष्टादशोऽध्यायः

श्रीभगवानुवाच

वनं विविधुः पुत्रेषु भार्यो न्यस्य सहैव वा । वन एव वसेच्छान्तस्तृतीयं भागमायुषः ॥ १ ॥
 कन्दमूलफलैर्वन्यैर्मध्यैर्वृत्तिं प्रकल्पयेत् । वसीत वत्कलं वासस्तृणपर्णाजिनानि च ॥ २ ॥
 केशरोमनखङ्गमश्रुमलानि त्रिभृयाद् दतः । न धावेदप्सु मजेत त्रिकालं स्याण्डिलेशयः ॥ ३ ॥
 ग्रीष्मे तप्येत पञ्चाग्नीन् वर्षास्वासारपाड्जले । आकण्ठमग्नः शिशिर एवं वृत्तस्तपश्चरेत् ॥ ४ ॥
 अग्निपक्वं समश्रीयात् कालपक्कमथापि वा । उल्लखलाङ्गमकुट्टो वा दन्तोऽल्लखल एव वा ॥ ५ ॥
 स्वयं सञ्चिनुयात् सर्वमात्मनो वृत्तिकारणम् । देशकालत्रलाभिशो नाददीतान्यदाहृतम् ॥ ६ ॥
 वन्यैश्चरुपुरोडाशैर्निर्वपेत् कालचोदितान् । न तु श्रौतेन पशुना मां यजेत वनाश्रमी ॥ ७ ॥
 अग्निहोत्रं च दर्शश्च पूर्णमासश्च पूर्ववत् । चातुर्मास्यानि च मुनेराग्नातानि च नैगमैः ॥ ८ ॥
 एवं चीर्णेन तपसा मुनिर्धमनिस्तन्ततः । मां तपोमयमाराध्य ऋषिलोकादुपैति माम् ॥ ९ ॥
 यस्त्वेतत् कृच्छ्रतश्चीर्णं तपो निःश्रेयसं महत् । कामायाल्पीयसे युञ्ज्याद् बालिशः कोऽपरस्ततः १० ॥

यदातौ नियमोऽकस्यो जरया जातवेषुः । आत्मन्यग्नीन् समारोप्य मच्चित्तोऽग्निं समाविचेत् ॥
 यदा कर्मविपाक्रेषु लोकेषु निरयात्मसु । विरागो जायते सम्यङ्न्यन्ताग्निः प्रव्रजेत्ततः ॥१२॥
 इष्टा यथोपदेशं मां दत्त्वा सर्वस्वमृत्विजे । अग्नीन् स्वप्राण आवेक्ष्य निरपेक्षः परित्रजेत् ॥१३॥
 विप्रस्य वै संन्यसतो देवा दारादिरुपिणः । विघ्नान् कुर्वन्त्ययं ह्यस्मानाक्रम्य समियात् परम् ॥
 विभृयाच्चेन्मुनिर्वासः कौपीनाच्छादनं परम् । त्यक्तं न दण्डपात्राम्यामन्यत् किञ्चिदनापदि ॥१५॥
 दृष्टिपूर्तं न्यसेत् पादं वल्लपूर्तं पित्रेजलम् । सत्यपूर्तां वदेद् वाचं मनःशूतं समाचरेत् ॥१६॥
 मौनानीहानिलायामा दण्डा वाग्देहचेतसाम् । न ह्येते यस्य सन्त्यङ्ग त्रेणुमिर्न मवेद् यतिः ॥१७॥
 भिक्षां चतुर्षु वर्णेषु विगह्यान् वर्जयंश्चरेत् । सतागारानसंबलतांस्तुष्येह्येन तावता ॥१८॥
 बहिर्जलाशयं गत्वा तत्रोपस्पृश्य वाग्यतः । विमज्य पावितं श्रेषं मुखीताशेषमाहृतम् ॥१९॥
 एकश्चरेन्महीमेतां निःसङ्गः संयतेन्द्रियः । आत्मक्रीड आत्मरत आत्मवान् समदर्शनः ॥२०॥
 विविक्तक्षेमशरणो मद्भावविमलाशयः । आत्मानं चिन्तयेदेकमभेदेन मया मुनिः ॥२१॥
 अन्वीक्षेतात्मनो बन्धं मोक्षं च ज्ञाननिष्ठया । बन्ध इन्द्रियविक्षेपो मोक्ष एषां च संयमः ॥२२॥
 तस्मान्नियम्य पङ्कवर्गं मद्भावेन चरेन्मुनिः । विरक्तः क्षुल्लकामेभ्यो लब्ध्वाऽऽत्मनि सुखं महत् ॥
 पुरग्रामत्रजान् सार्यान् भिक्षार्थं प्रविशंश्चरेत् । पुण्यदेशसरिच्छैलवनाश्रमवर्ती महीम् ॥२४॥
 वानप्रस्थाश्रमपदेष्वभीक्ष्णं भैक्ष्यमाचरेत् । संतिव्यत्याश्वसंमोहः शुद्धसत्त्वः शिल्पान्वसा ॥२५॥
 नैतद् वस्तुतया परयेद् दृश्यमानं विनश्यति । अशक्तचित्तो विरमेदिहामुत्र त्रिकीर्षितात् ॥२६॥
 यदेतदात्मनि जगन्मनोवाक्प्राणसंहतम् । सर्वं मायेति तर्केण स्वस्यस्त्यक्त्वा न तत् स्मरेत् २७
 ज्ञाननिष्ठो विरक्तो वा मद्भक्तो वानपेक्षकः । सल्लिङ्गानाश्रमास्त्यक्त्वा चरेदविधिगोचरः ॥२८॥
 बुधो बालकवत् क्रीडेत् कुशलो जडवच्चरेत् । वदेदुन्मत्तवद् विद्वान् गोचर्यां नैगमश्चरेत् ॥२९॥
 वेदवादरतो न स्यान्न पास्त्रण्डी न हैतुकः । शुष्कवादविवादे न कश्चित् पक्षं समाश्रयेत् ॥३०॥
 नोद्विजेत जनाद् धीरो जनं चोद्वेजयेन्न तु । अतिवादांस्तितिश्चेत् नावमन्येत कश्चन ।

देहमुद्दिश्य पशुवद् वैरं कुर्यान्न केनचित् ॥ ३१ ॥

एक एव परो ह्यात्मा भूतेष्व्वात्मन्यवस्थितः । यथेन्दुरुदपात्रेषु भूतान्येकात्मकानि च ॥३२॥
 अलब्ध्वा न विधीदेत काले कालेऽशनं कश्चित् । लब्ध्वा न हृद्येद् घृतिमानुमयं देवतन्त्रितम् ॥३३॥
 आहारार्थं समीहितं युक्तं तत् प्राणधारणम् । तत्त्वं विमृश्यते तेन तद् विज्ञाय विमुच्यते ॥३४॥
 यदृच्छ्योपपन्नान्नमद्याच्छ्रेष्ठमुतापरम् । तथा वासस्तथा शय्यां प्राप्तं प्राप्तं भजेन्मुनिः ॥
 शौचमाचमनं स्नानं न तु चोदनया चरेत् । अन्यांश्च नियमाञ्जानी यथाहं लील्येश्वरः ॥३६॥
 न हि तस्य विकल्प्याख्याया च मद्भीक्ष्णया हता । आदेहान्तात् कश्चित् ख्यातिस्ततः सम्पद्यते मया ॥
 दुःखोदकेषु कामेषु जातनिर्वेद आत्मवान् । अजिज्ञासितमद्भूमौ गुरुं मुनिमुपात्रजेत् ॥३८॥

तावत् परिचरेद् भक्तः भद्रावाननसूयकः । यावद् ब्रह्म विजानीयान्मामेव गुरुमादृतः ॥३९॥
यस्त्वसंयतपह्वर्गः प्रचण्डेन्द्रियसारथिः । ज्ञानवैराग्यरहितस्त्रिदण्डमुपजीवति ॥४०॥
सुरानात्मानमात्मस्थं निहते मां च धर्महा । अविपक्षकथायोऽस्मादमुष्माच्च विहीयते ॥४१॥
भिक्षोर्धर्मः शमोऽहिंसा तप ईक्षा वनौकसः । गृहिणो भूतरक्षेज्या द्विजस्याचार्यसेवनम् ॥४२॥
ब्रह्मचर्यं तपः शौचं सन्तोषो भूतशौहृदम् । गृहस्थस्याप्यृतौ गन्तुः सर्वेषां मद्गुपासनम् ॥४३॥
इति मां यः स्वधर्मेण भजन् नित्यमनन्यभाक् । सर्वभूतेषु मद्भावो मद्भक्तिं विन्दते दृढाम् ॥४४॥
भक्तयोद्धवानपायिन्या सर्वलोकमदेश्वरम् । सर्वोत्पत्त्यप्ययं ब्रह्म कारणं मोपयाति सः ॥४५॥
इति स्वधर्मनिर्णिकसत्त्वो निर्जातमद्भतिः । ज्ञानविज्ञानसंपन्नो नचिरात् समुपैति माम् ॥४६॥
वर्णाश्रमवतां धर्म एष आचारलक्षणः । स एव मद्भक्तियुतो निःश्रेयसकरः परः ॥४७॥
एतत्तेऽभिहितं साधो भवान् पृच्छति यच्च माम् । यथा स्वधर्मसंयुक्तो भक्तो मां समियात् परम् ॥४८॥

इति श्रीमद्भागवते महापुराणे पारमहंस्यं संहितायामेकादशस्कन्धेऽष्टादशोऽध्यायः ॥ १८ ॥

अथैकोनविंशतितमोऽध्यायः

श्रीभगवानुवाच

यो विद्याश्रुतसम्पन्न आत्मवान् नानुमानिकः । मायामात्रमिदं ज्ञत्वा ज्ञानं च मयि संन्यसेत् ॥ १ ॥
ज्ञानिनस्त्वहमेवेष्टः स्वार्थो हेतुश्च संमतः । स्वर्गश्चैवापवर्गश्च नान्योऽर्थो महते प्रियः ॥ २ ॥
ज्ञानविज्ञानसंसिद्धाः पदं श्रेष्ठं विदुर्मम । ज्ञानी प्रियतमोऽतो मे ज्ञानेनासौ विभर्ति माम् ॥ ३ ॥
तपस्तीर्थं जपो दानं पवित्राणीतराणि च । नालं कुर्वन्ति तां सिद्धिं या ज्ञानकल्या कृता ॥ ४ ॥
तस्माज्ज्ञानेन सहितं ज्ञत्वा स्वात्मानमुद्धव । ज्ञानविज्ञानसम्पन्नो भज मां भक्तिभावितः ॥ ५ ॥
ज्ञानविज्ञानयज्ञेन मामिष्ट्वाऽऽत्मानमात्मनि । सर्वयज्ञपतिं मां वै संसिद्धिं मुनयोऽगमन् ॥ ६ ॥
त्वय्युद्धवाश्रयति यस्त्रिविधो विकारो मायान्तराऽऽपतति नाद्यपवर्गयोर्यत् ।
जन्मादयोऽस्य यदमी तव तस्य किं स्युराद्यन्तयोर्यदसतोऽस्ति तदेव मध्ये ॥ ७ ॥

उद्धव उवाच

ज्ञानं विशुद्धं विपुलं यथैतद् वैराग्यविज्ञानयुतं पुराणम् ।
आख्याहि विश्वेश्वर विश्वमूर्ते त्वद्भक्तियोगं च महद्दिमृग्यम् ॥ ८ ॥
तापत्रयेणाभिहतस्य घोरे संतप्थमानस्य मवाध्वनीश ।
पश्यामि नान्यच्छरणं तवाद्भिद्वन्द्वातपत्रादमृताभिवर्पात् ॥ ९ ॥
दष्टं जनेन संपतितं त्रिलेऽस्मिन् कालाहिना क्षुद्रसुखोत्तर्षम् ।
समुद्धरैनं कृपयाऽऽपवर्ग्यैर्वचोभिरासिञ्च महानुभाव ॥१०॥

श्रीभगवानुवाच

इत्यमेतत् पुरा राजा भीष्मं धर्मभृतां वरम् । अजातशत्रुः पप्रच्छ सर्वेषां नोऽनुशृण्वताम् ॥११॥
 निवृत्ते भारते युद्धे सुहृन्निधनविह्वलः । श्रुत्वा धर्मान् बहून् पश्चान्मोक्षधर्मानपृच्छत ॥१२॥
 तानहं तेऽभिधास्यामि देवव्रतमुखाच्छतान् । ज्ञानवैराग्यविज्ञानश्रद्धाभक्त्युपवृंहितान् ॥१३॥
 नवैकादश पञ्च त्रीन् भावान् भूतेषु येन वै । ईक्षेताथैकमप्येषु तज्ज्ञानं मम निश्चितम् ॥१४॥
 एतदेव हि विज्ञानं न तथैकेन येन यत् । स्थित्युत्पत्त्यप्ययान् पश्येद् भावानां त्रिगुणात्मनाम्
 आदावन्ते च मध्ये च सुज्यात् सुज्यं यदन्विष्यात् । पुनस्तत्प्रति संक्रामे यच्छिष्येत तदेव सत् ॥१६॥
 श्रुतिः प्रत्यक्षमैतिह्यमनुमानं चतुष्टयम् । प्रमाणेष्वनवस्थानाद् विकल्पात् सविरज्यते ॥१७॥
 कर्मणां परिणामित्वादाविरिञ्चादमङ्गलम् । विपश्चिन्नश्वरं पश्येददृष्टमपि दृष्टवत् ॥१८॥
 भक्तियोगः पुरैवोक्तः प्रीयमाणाय तेऽनघ । पुनश्च कथयिष्यामि मद्भक्तेः कारणं परम् ॥१९॥
 श्रद्धामृतकथायां मे शश्वन्मदनुकीर्तनम् । परिनिष्ठा च पूजायां स्तुतिभिः स्तवनं मम ॥२०॥
 आदरः परिचर्यायां सर्वाङ्गैरभिवन्दनम् । मद्भक्तपूजाम्यधिका सर्वभूतेषु मन्मतिः ॥२१॥
 मदर्थेष्वङ्गचेष्टा च वचसा मद्गुणोरणम् । मय्यर्पणं च मनसः सर्वकामविवर्जनम् ॥२२॥
 मदर्थेऽर्थपरित्यागो भोगस्य च सुखस्य च । इष्टं दत्तं हुतं जप्तं मदर्थं यद् व्रतं तपः ॥२३॥
 एवं धर्मैर्मुग्धाणामुद्धवात्मनिवेदिनाम् । मयि सञ्जायते भक्तिः कोऽन्योऽर्थोऽस्यावधिष्यते ॥
 यदात्मन्यर्पितं चित्तं शान्तं सत्त्वोपवृंहितम् । धर्मं ज्ञानं सर्वैराग्यमैश्वर्यं चाभिपद्यते ॥२५॥
 यदर्पितं तद्विकल्पे इन्द्रियैः परिधावति । रजस्वलं चासनिष्टं चित्तं विद्धि विपर्ययम् ॥२६॥
 धर्मो मद्भक्तिकृत् प्रोक्तो ज्ञानं चैकात्म्यदर्शनम् । गुणेष्वसङ्गो वैराग्यमैश्वर्यं चाणिमादयः ॥२७॥

उद्धव उवाच

यमः कतिविधः प्रोक्तो नियमो वारिकर्शन । कः शमः को दमः कृष्ण का तितिक्षा धृतिः प्रभो ॥
 किं दानं किं तपः शौर्यं किं सत्यमृतमुच्यते । कस्त्यागः किं धनं चेष्टं क्रोयज्ञः का च दक्षिणा २९
 पुंसः किंस्विद् बलं श्रीमन् भगो लाभश्च केशव । का विद्या ह्रीः परा का श्रीः किं सुखं दुःखमेव च ३०
 कः पण्डितः कश्च मूर्खः कः पन्था उत्पथश्च कः । कः स्वर्गो नरकः कः स्वित् को बन्धुस्त किं गृहम् ॥
 क आढ्यः को दरिद्रो वा कृपणः कः क ईश्वरः । एतान् प्रश्नान् मम ब्रूहि विपरीतांश्च सत्यते ॥३२॥

श्रीभगवानुवाच

अहिंसा सत्यमस्तेयमसङ्गो ह्यीरसञ्चयः । आस्तिक्यं ब्रह्मचर्यं च मौनं स्थैर्यैक्षमाभयम् ॥३३॥
 शौचं जपस्तपो होमः श्रद्धाऽऽतिथ्यं मदर्चनम् । तीर्थाटनं परार्थेहा तुष्टिराचार्यसेवनम् ॥३४॥
 एते यमाः सनियमा उभयोर्द्वादश स्मृताः । पुंसामुपासितास्तात ययाकामं दुहन्ति हि ॥३५॥
 शमो मन्निष्ठता बुद्धेर्दम इन्द्रियसंयमः । तितिक्षा दुःखसंमर्षो जिह्वोपस्थत्रयो धृतिः ॥३५॥

दण्डन्यासः परं दानं कामत्यागस्तपः स्मृतम् । स्वभावविजयः शौर्यं सत्यं च समदर्शनम् ॥३७॥
 श्रुतं च स्रुता वाणी कविभिः परिकीर्तिता । कर्मस्वसङ्गमः शौचं त्यागः संन्यास उच्यते ॥३८॥
 धर्मं हृष्टं धनं नृणां यज्ञोऽहं भगवत्तमः । दक्षिणा ज्ञानसन्देशः प्राणायामः परंबलम् ॥३९॥
 भगो म ऐश्वरो भावो लाभो मद्भक्तिरुत्तमः । विद्याऽऽत्मनि भिदाबाधोऽनुगुप्सा ह्यीरकर्मसु ॥४०॥
 श्रीगुणा नैरपेक्ष्याद्याः सुखं दुःखसुखात्ययः । दुःखं कामसुखापेक्षा पण्डितो बन्धमोक्षवित् ॥४१॥
 मूर्खो देहाद्यहं बुद्धिः पन्या मन्निगमः स्मृतः । उत्पयश्चित्तविक्षेपः स्वर्गः सत्त्वगुणोदयः ॥४२॥
 नरकस्तमउन्नाहो बन्धुर्गुरुरहं सखे । गृहं शरीरं मानुष्यं गुणाढ्यो ह्याढ्य उच्यते ॥४३॥
 दरिद्रो यस्त्वसंतुष्टः कृपणो योऽजितेन्द्रियः । गुणेष्वसक्तधीरीशो गुणसङ्गो विपर्ययः ॥४४॥
 एत उद्धव ते प्रश्नाः सर्वे साधु निरूपिताः । किं वर्णितेन बहुना लक्षणं गुणदोषयोः ।

गुणदोषदृशिदोषो गुणस्तूभयवर्जितः ॥४५॥

इति श्रीमद्भागवते महापुराणे पारमहंस्यां संहितायामेकादशस्कन्धे एकोनविंशतितमोऽध्यायः ॥ १९ ॥

अथ विंशतितमोऽध्यायः

उद्धव उवाच

विधिश्च प्रतिपेक्षश्च निगमो हीश्वरस्य ते । अवेक्षतेऽरविन्दाक्ष गुणं दोषं च कर्मणाम् ॥ १ ॥
 वर्णाश्रमविकल्पं च प्रतिलोमानुलोमजम् । द्रव्यदेशवयः कालान् स्वर्गं नरकमेव च ॥ २ ॥
 गुणदोषभिदादृष्टिमन्तरेण वचस्तव । निःश्रेयसं कयं नृणां निषेधविधिलक्षणम् ॥ ३ ॥
 पितृदेवमनुष्याणां वेदश्चक्षुस्तवेश्वर । श्रेयस्त्वनुपलब्धेऽर्थे साध्यसाधनयोरपि ॥ ४ ॥
 गुणदोषभिदादृष्टिर्निगमात्ते न हि स्वतः । निगमेनापवादश्च भिदाया इति ह भ्रमः ॥ ५ ॥

श्रीभगवानुवाच

योगाल्लयो मया प्रोक्ता नृणां श्रेयोविधित्तया । ज्ञानं कर्म च भक्तिश्च नोपायोऽप्योऽस्ति कुत्रचित् ६
 निर्विण्णानां ज्ञानयोगो न्यासिनामिह कर्मसु । तेष्वनिर्विण्णचित्तानां कर्मयोगस्तु कामिनाम् ॥७॥
 यदृच्छया मत्कथादौ जातभ्रदस्तु यः पुमान् । न निर्विण्णो नातिसक्तो भक्तियोगोऽस्य सिद्धिदः ८
 तावत् कर्माणि कुर्वीत न निर्विद्येत यावता । मत्कथाश्रवणादौ वा श्रद्धा यावन्न जायते ॥ ९ ॥
 स्वधर्मस्थो यजन् यज्ञैरनाशीः काम उद्धव । न याति स्वर्गनरकौ यद्यन्यन्न समाचरेत् ॥१०॥
 अस्मिँल्लोके वर्तमानः स्वधर्मस्थोऽनघः शुचिः । ज्ञानं विशुद्धमाप्नोति मद्भक्तिं वा यदृच्छया ॥११॥
 स्वर्गिणोऽप्येतमिच्छन्ति लोकं निरयिणस्तया । साधकं ज्ञानमक्तिभ्यामुभयं तदसाधकम् ॥१२॥
 न नरः स्वर्गतिं काङ्क्षेन्नारकां वा विचक्षणः । नेमं लोकं च काङ्क्षेत देहावेशात् प्रमाद्यति ॥१३॥
 एतद् विद्वान् पुरा मृत्योरभवाय घटेत सः । अप्रमत्त इदं ज्ञात्वा मर्त्यमप्यर्थसिद्धिदम् ॥१४॥

छिद्यमानं यमैरतैः कृतनीडं वनस्पतिम् । खगः स्ववेतमुत्सृज्य क्षेमं याति ह्यलम्पटः ॥१५॥

अहोरात्रैश्छिद्यमानं बुद्ध्वाऽऽयुर्मयवेपथुः । मुक्तसङ्गः परं बुद्ध्वा निरीह उपशान्यति ॥१६॥

नृदेहमाद्यं सुलभं सुदुर्लभं प्लवं सुकस्यं गुस्कर्णधारम् ।

मयानुकूलेन नमस्वतेरितं पुमान् भवाब्धिं न तरेत् स आत्महा ॥१७॥

यदाऽऽरम्भेषु निर्विण्णो विरक्तः संयतेन्द्रियः । अम्यासेनात्मनो योगी वारयेदचञ्चलं मनः ॥१८॥

वार्यमाणं मनो यर्हि भ्राम्यदाश्चनवस्यितम् । अतन्द्रितोऽनुरोधेन मार्गेणात्मवशं नयेत् ॥१९॥

मनोगतिं न विसृजेजितप्राणो जितेन्द्रियः । सत्त्वसंपन्नया बुद्ध्या मन आत्मवशं नयेत् ॥२०॥

एष वै परमो योगो मनसः संग्रहः स्मृतः । हृदयञ्जत्वमन्विच्छन् दम्यत्येवावर्तते मुहुः ॥२१॥

सांख्येन सर्वभावानां प्रतिलोमानुलोमतः । मवाप्ययावनुष्याचेन्मनो यावत् प्रसीदति ॥२२॥

निर्विण्णस्य विरक्तस्य पुरुषस्योक्तत्रेदिनः । मनस्त्यजति दौरात्म्यं चिन्तितत्यानुचिन्तया ॥२३॥

यमादिमिर्योगपथैरान्वीक्षिक्या च विद्यया । ममाचोपासनाभिर्वा नान्यैर्योग्यं स्मरेन्मनः ॥२४॥

यदि कुर्यात् प्रमादेन योगी कर्म विगर्हितम् । योगेनैव दहेदंहो नान्यत्र कदाचन ॥२५॥

स्वे स्वेऽधिकारे या निष्ठा सगुणः परिकीर्तितः । कर्मणां ज्ञात्यशुदानामनेन नियमः कृतः ।

गुणदोषविधानेन सङ्गानां त्याजनेच्छया ॥२६॥

जातभद्रो मत्कथासु निर्विण्णः सर्वकर्मसु । वेद दुःखात्मकान् कामान् परित्यागेऽप्यनीश्वरः २७

ततो भजेत मां प्रीतः श्रद्धालुर्दृढनिश्चयः । जुपमाणश्च तान् कामान् दुःखोदकान्श्च गहयन् ॥२८॥

प्रोक्तेन भक्तियोगेन भजतो मासकृन्मुनेः । कामा हृदय्या नश्यन्ति सर्वे मयि हृदि स्थिते ॥२९॥

मिद्यते हृदयग्रन्थिश्छिद्यन्ते सर्वसंशयाः । क्षीयन्ते चास्य कर्माणि मयि दृष्टेऽखिलात्मनि ॥३०॥

तस्मान्मद्भक्तियुक्तस्य योगिनो वै मदात्मनः । न ज्ञानं न च वैराग्यं प्रायः श्रेयो भवेदिह ॥३१॥

यत् कर्मभिर्यत्तपसा ज्ञानवैराग्यतश्च यत् । योगेन दानघर्मेण श्रेयोभिरितरैरपि ॥३२॥

सर्वे मद्भक्तियोगेन मद्भक्तो लभतेऽञ्जसा । स्वर्गापवर्गं मद्दाम क्रयञ्चिद् यदि वाञ्छति ॥३३॥

न किञ्चित् साधवो वीराभक्ता ह्येकान्तिनो मम । वाञ्छन्त्यपि मया दत्तं कैवल्यमपुनर्मवम् ॥३४॥

नैरपेक्ष्यं परं प्राहुर्निःश्रेयसमनस्यकम् । तस्मान्निराशिषो भक्तिर्निरपेक्षस्य मे भवेत् ॥३५॥

न मय्येकान्तभक्तानां गुणदोषोद्भवा गुणाः । साधूनां समचिदानां बुद्धेः परमुपेयुषाम् ॥३६॥

एवमेतान् मयाऽऽदिष्टाननुतिष्ठन्ति मे पथः । क्षेमं विन्दन्ति मत्स्यानं यद् ब्रह्म परमं विदुः ॥३७॥

इति श्रीमद्भागवते महापुराणे पारमहंसां संहितायामेकादशस्कन्धे विंशतितमोऽध्यायः ॥ २० ॥

अथैकविंशतितमोऽध्यायः

श्रीभगवानुवाच

य एतान् मत्पथो हित्वा भक्तिज्ञानक्रियात्मकान् । क्षुद्रान् कामांश्चलैः प्राणैर्जुपन्तः संसरन्ति ते ॥१॥

स्वे स्वेऽधिकारे या निष्ठा स गुणः परिकीर्तितः । विपर्ययस्तु दोषः स्यादुभयोरेष निश्चयः ॥ २ ॥
शुद्धयशुद्धी विधीयेते समानेष्वपि वस्तुषु । द्रव्यस्य विचिकित्सायै गुणदोषौ शुभाशुभौ ॥ ३ ॥
धर्मार्थं व्यवहारार्थं यात्रार्थमिति चानघ । दर्शितोऽयं मयाऽऽचारो धर्ममुद्ग्रहतां धुरम् ॥ ४ ॥
भूम्यम्बुग्न्यनिलाकाशा भूतानां पञ्च धातवः । आब्रह्मस्थावरादीनां शारीरा आत्मसंयुताः ॥ ५ ॥
वेदेन नामरूपाणि विषमाणि समेष्वपि । धातुपूद्भव क्रल्प्यन्ते एतेषां स्वार्थसिद्धये ॥ ६ ॥
देशकालादिभावानां वस्तूनां मम सत्तम । गुणदोषौ विधीयेते नियमार्थं हि कर्मणाम् ॥ ७ ॥
अकृष्णसारो देशानामब्रह्मण्योऽशुचिर्भवेत् । कृष्णसारोऽप्यसौवीरकीकटासंस्कृतेरिणम् ॥ ८ ॥
कर्मण्यो गुणवान् कालोद्भव्यतः स्वत एव वा । यतो निवर्तते कर्म स दोषोऽकर्मकः स्मृतः ॥ ९ ॥
द्रव्यस्य शुद्धयशुद्धी च द्रव्येण वचनेन च । संस्कारेणाथ कालेन महत्त्वाल्यतयाथवा ॥ १० ॥
शक्त्याशक्त्याथवा बुद्ध्या समृद्ध्या च यदात्मने । अघं कुर्वन्ति हि यथा देशवस्थानुसारतः ॥ ११ ॥
घान्यदावस्थितन्तूनां रसतैजसचर्मणाम् । कालवाय्वग्निमृत्तोयैः पार्थिवानां युतायुतैः ॥ १२ ॥
अमेध्यलिप्तं यद् येन गन्धं लेपं व्यपोहति । भजते प्रकृतिं तस्य तच्छौचं तावदिष्यते ॥ १३ ॥
ज्ञानदानतपोऽवस्थावीर्यसंस्कारकर्मभिः । मत्स्मृत्या चात्मनः शौचं शुद्धः कर्माचरेद्द्विजः ॥ १४ ॥
मन्त्रस्य च परिज्ञानं कर्मशुद्धिर्मदर्पणम् । धर्मः सम्पद्यते षड्भिरधर्मस्तु विपर्ययः ॥ १५ ॥
क्वचिद्गुणोऽपि दोषः स्याद् दोषोऽपि विधिना गुणः । गुणदोषार्थनियमस्तद्भिदा मेव वाधते ॥ १६ ॥
समानकर्माचरणं पतितानां न पातकम् । औत्पत्तिको गुणः सङ्गो न शयानः पतत्यधः ॥ १७ ॥
यतो यतो निवर्त्तत विमुच्येत ततस्ततः । एष धर्मो नृणां क्षेमः शोकमोहभयापहः ॥ १८ ॥
विषयेषु गुणाध्यासात् पुंसः सङ्गस्ततो भवेत् । सङ्गात्तत्र भवेत् कामः कामादेव कलिर्नृणाम् ॥ १९ ॥
कलेर्दुर्विषहः क्रोधस्तमस्तमनुवर्तते । तमसा ग्रस्यते पुंसश्चेतना व्यापिनी द्रुतम् ॥ २० ॥
तथा विरहितः साधो जन्तुः शून्याय कल्पते । ततोऽस्य स्वार्थविभ्रंशो मूर्च्छितस्य मृतस्य च ॥ २१ ॥
विषयाभिनिवेशेन नात्मानं वेद नापरम् । वृक्षजीविकया जीवन् व्यर्थं भस्त्रेव यः श्वसन् ॥ २२ ॥
फलश्रुतिरियं नृणां न श्रेयो रोचनं परम् । श्रेयोविवक्षया प्रोक्तं यथा भैषज्यरोचनम् ॥ २३ ॥
उत्पत्यैव हि कामेषु प्राणेषु स्वजनेषु च । आसक्तमनसो मर्त्या आत्मनोऽनर्थहेतुषु ॥ २४ ॥
न तानविदुषः स्वार्थं भ्राम्यतो घृजिनाष्वनि । कथं युञ्ज्यात् पुनस्तेषु तांस्तमो विशतो बुधः ॥ २५ ॥
एवं व्यवसितं केचिदविशयं कुबुद्धयः । फलश्रुतिं कुसुमितां न वेदज्ञा वदन्ति हि ॥ २६ ॥
कामिनः कृपणा लुब्धाः पुष्पेषु फलबुद्धयः । अग्निमुग्धा धूमतान्ताः स्वं लोकं न विदन्ति ते ॥ २७ ॥
न ते मामङ्ग जानन्ति हृदिस्थं य इदं यतः । उक्थयशस्त्रा ह्यसुतृपो यथा नीहारचक्षुषः ॥ २८ ॥
ते मे मतमविशयं परोक्षं विषयात्मकाः । हिंसायां यदि रागः स्याद् यज्ञ एव न चोदना ॥ २९ ॥
हिंसाविहारा ह्यालम्बैः पशुभिः स्वसुखेच्छया । यजन्ते देवता यज्ञैः पितृभूतपतीन् खलाः ॥ ३० ॥

स्वप्नोपममसुं लोकमसन्तं श्रवणप्रियम् । आशिषो हृदि संकल्प्य त्यजन्त्यर्थान् यथा वणिक् ३१
 रजःसत्त्वतमोनिष्ठा रजःसत्त्वतमोजुषः । उपासत इन्द्रमुख्यान् देवादीन् न तथैव माम् ॥ ३२ ॥
 इष्टेह देवता यज्ञैर्गत्वा रंस्यामहे दिवि । तस्यान्त इह भूयास्म महाशाला महाकुलाः ॥ ३३ ॥
 एवं पुष्पितया वाचा व्याक्षिप्तमनसां नृणाम् । मानिनां चातिस्तब्धानां मद्दार्तापि न रोचते ॥ ३४ ॥
 वेदा ब्रह्मात्मविषयास्त्रिकाण्डविषया इमे । परोक्षवादा ऋषयः परोक्षं मम च प्रियम् ॥ ३५ ॥
 शब्दब्रह्म सुदुर्बोधिं प्राणेन्द्रियमनोमयम् । अनन्तपारं गम्भीरं दुर्विगाह्यं समुद्रवत् ॥ ३६ ॥
 मयोपबृंहितं भूम्ना ब्रह्मणानन्तशक्तिना । भूतेषु घोषरूपेण विशेषूर्णेव लक्ष्यते ॥ ३७ ॥
 यथोर्णनाभिर्हृदयादूर्णामुद्रमते मुखात् । आकाशाद् घोषवान् प्राणो मनसा स्पर्शरूपिणा ३८
 छन्दोमयोऽमृतमयः सहस्रपदवीं प्रमुः । ओङ्काराद् व्यञ्जितस्पर्शस्वरोष्मान्तःस्थभूपिताम् ३९
 विचित्रभाषाविततां छन्दोभिश्चतुरुत्तरैः । अनन्तपारां बृहतीं सृजत्याक्षिपते स्वयम् ॥ ४० ॥
 गायत्र्युष्णिगनुष्टुप् च बृहती पङ्क्तिरेव च । त्रिष्टुब्जगत्यतिच्छन्दो ह्यत्यष्टयतिजगद्द्विराट् ॥ ४१ ॥
 किं विधत्ते किमाचष्टे किमनूद्य विकल्पयेत् । इत्यस्या हृदयं लोके नान्यो मद् वेद कश्चन ॥ ४२ ॥
 मां विधत्तेऽभिषत्ते मां विकल्प्यापोह्यते त्वहम् । एतावान् सर्ववेदार्थः शब्द आस्थाय मां भिदाम् ।
 मांयामात्रमनूद्यान्ते प्रतिसिद्धय प्रसीदति ॥ ४३ ॥

इति श्रीमद्भागवते महापुराणे पारमहंसां संहितायामेकादशस्कन्धे एकाविंशतितमोऽध्यायः ॥ २१ ॥

अथ द्वाविंशतितमोऽध्यायः

उद्धव उवाच

कति तत्त्वानि विश्वेश संख्यातान्यृषिभिः प्रमो । नवैकादश पञ्च त्रीण्यस्य त्वमिह शुश्रुम ॥ १ ॥
 केचित् षड्विंशतिं प्राहुरपरे पञ्चविंशतिम् । सप्तके नव षट् केचिच्चत्वार्येकादशापरे ॥ २ ॥
 केचित् सप्तदश प्राहुः षोडशैके त्रयोदश । एतावत्त्वं हि संख्यानामृषयो यद्विवक्षया ।
 गायन्ति पृथगायुष्मन्निदं नो वक्तुमर्हसि ॥ ३ ॥

श्रीभगवानुवाच

युक्तं च सन्ति सर्वत्र भाषन्ते ब्राह्मणा यथा । मायां मदीयामुदृग्मवदतां किं नु दुर्घटम् ॥ ४ ॥
 नैतदेवं यथाऽऽस्य त्वं यदहं वच्मि तत्तथा । एवं विवदतां हेतुं शक्तयो मे दुरत्ययाः ॥ ५ ॥
 यासां व्यक्तिकरादोसीद् विकल्पो वदतां पदम् । प्राप्ते शमदमेऽप्येति वादस्तमनुशाम्यति ॥ ६ ॥
 परस्परानुप्रवेशात् तत्त्वानां पुरुषर्षभ । पौर्वापर्यप्रसंख्यानं यथा वक्तुर्विवक्षितम् ॥ ७ ॥
 एकस्मिन्नपि दृश्यन्ते प्रविष्टानीतराणि च । पूर्वीस्मिन् वा परस्मिन् वा तत्त्वे तत्त्वानि सर्वशः ॥ ८ ॥
 पौर्वापर्यमतीऽमीषां प्रसंख्यानममीप्सताम् । यथा विविकं यद्वक्त्रं गृह्णीमो युक्तिवग्भवात् ॥ ९ ॥

अनाद्यविद्यायुक्तस्य पुरुषस्यात्मवेदनम् । स्वतो न संभवादन्यस्तत्त्वज्ञानदो भवेत् ॥१०॥
 पुरुषेश्वरयोरत्र न वैलक्षण्यमण्वपि । तदन्यकल्पनापर्यां ज्ञानं च प्रकृतेर्गुणः ॥११॥
 प्रकृतिर्गुणसाम्यं वै प्रकृतेर्नात्मनो गुणाः । सत्त्वं रजस्तम इति स्थित्युत्पत्त्यन्तहेतवः ॥१२॥
 सत्त्वं ज्ञानं रजः कर्म तमोऽज्ञानमिहोच्यते । गुणव्यतिकरः कालः स्वभावः सूत्रमेव च ॥१३॥
 पुरुषः प्रकृतिर्व्यक्तमहङ्कारो नभोऽनिलः । ज्योतिरापः क्षितिरिति तत्त्वान्युक्तानि मे नव ॥१४॥
 श्रोत्रं त्वग् दर्शनं घ्राणो जिह्वेति ज्ञानशक्तयः । वाक्पाण्युपस्थपाय्वङ्घ्रिकर्माण्यङ्गोभ मनः ॥१५॥
 शब्दः स्पर्शो रसो गन्धो रूपं चेत्यर्थजातयः । गत्युक्त्युत्सर्गशिल्पानि कर्मायतनसिद्धयः ॥१६॥
 सर्गादौ प्रकृतिर्हास्य कार्यकारणरूपिणी । सत्त्वादिभिर्गुणैर्घत्ते पुरुषोऽव्यक्त ईक्षते ॥१७॥
 न्यक्तादयो विकुर्वाणा घातवः पुरुषेक्षया । लब्धवीर्याः सृजन्यण्डं संहताः प्रकृतेर्बलात् ॥१८॥
 सप्तैव घातव इति तत्रार्थाः पञ्च खादयः । ज्ञानमात्मोभयाधारस्ततो देहेन्द्रियासवः ॥१९॥
 पडित्यत्रापि भूतानि पञ्च षष्ठः परः पुमान् । तैर्युक्त आत्मसम्भूतैः सृष्टेर्दं समुपाविशत् ॥२०॥
 चत्वार्येवेति तत्रापि तेज आपोऽन्नमात्मनः । जातानि तैरिदं जातं जन्मावयविनः खलु ॥२१॥
 संख्याने सप्तदशके भूतमात्रेन्द्रियाणि च । पञ्चपञ्चैकमनसा आत्मा सप्तदशः स्मृतः ॥२२॥
 तद्वत् षोडशसंख्याने आत्मैव मन उच्यते । भूतेन्द्रियाणि पञ्चैव मन आत्मा त्रयोदश ॥२३॥
 एकादशत्व आत्मासौ महाभूतेन्द्रियाणि च । अष्टौ प्रकृतयश्चैव पुरुषश्च नवेत्यथ ॥२४॥
 इति नानाप्रसंख्यानं तत्त्वानामृषिभिः कृतम् । सर्वं न्याय्यं युक्तिमत्त्वाद् विदुषां किमशोभनम् २५

उद्धव उवाच

प्रकृतिः पुरुषश्चोभौ यद्यप्यात्मविलक्षणौ । अन्योन्यापाश्रयात्कृष्ण दृश्यते न मिदा तयोः २६
 प्रकृतौ लक्ष्यते ह्यात्मा प्रकृतिश्च तथाऽऽत्मनि । एवं मे पुण्डरीकाक्ष महान्तं संशयं हृदि ।
 छेत्तुमर्हसि सर्वश वचोभिर्नयनैपुणैः ॥ २७ ॥
 त्वत्तो ज्ञानं हि जीवानां प्रमोषस्तेऽत्र शक्तिः । त्वमेव ह्यात्ममायाया गतिं वेत्य न चापरः ॥२८॥

श्रीभगवानुवाच

प्रकृतिः पुरुषश्चेति विकल्पः पुरुषर्षभ । एष वैकारिकः सर्गो गुणव्यतिकरात्मकः ॥२९॥
 ममाङ्ग माया गुणमय्यनेकधा विकल्पबुद्धीश्च गुणैर्विघत्ते ।
 वैकारिकस्त्रिविधोऽध्यात्ममेकमथाधिदैवमधिभूतमन्यत् ॥ ३० ॥
 दृग् रूपमार्कं वपुरत्र रन्ध्रे परस्परं सिध्यति यः स्वतः खे ।
 आत्मा यदेषामपरो य आद्यः स्वयानुभूत्याखिलसिद्धसिद्धिः ।
 एवं त्वगादि श्रवणादि चक्षुर्जिह्वादि नासादि च चित्तयुक्तम् ॥ ३१ ॥

योऽसौ गुणक्षोभकृतो विकारः प्रधानमूलान्महतः प्रसूतः ।
 अहं निवृन्मोहविकल्पहेतुर्वैकारिकस्तामस ऐन्द्रियश्च ॥ ३२ ॥
 आत्मा परिज्ञानमयो विवादो ह्यस्तीति नास्तीति मिदार्थनिष्ठः ।
 व्यर्थोऽपि नैवोपरमेत पुंसां मत्तः परावृत्तधियां स्वलोकात् ॥ ३३ ॥

उद्धव उवाच

त्वत्तः परावृत्तधियः स्वकृतैः कर्मभिः प्रभो । उच्चावचान् यथा देहान् गृह्णन्ति विसृजन्ति च ३४
 तन्ममाख्याहि गोविन्द दुर्विभाव्यमनात्मभिः । न ह्येतत् प्रायशो लोके विद्वांसः सन्ति वञ्चिताः ३५

श्रीभगवानुवाच

मनः कर्ममयं नृणामिन्द्रियैः पञ्चभिर्युतम् । लोकाल्लोकं प्रयात्यन्य आत्मा तदनुवर्तते ॥३६॥
 ध्यायन्मनोऽनुविषयान् दृष्टान् वानुश्रुतानय । उद्यत् सीदत् कर्मतन्त्रं स्मृतिस्तदनु शाम्यति ३७
 विषयामिनिवेशेन नात्मानं यत् स्मरेत् पुनः । जन्तोर्वै कस्यचिद्धेतोर्मृत्युरत्यन्तविस्मृतिः ॥३८॥
 जन्म त्वात्मतया पुंसः सर्वभावेन भूरिद । विषयस्वीकृतिं प्राहुर्यथा स्वप्नमनोरथः ॥३९॥
 स्वप्नं मनोरथं चेत्यं प्राक्तनं न स्मरत्यसौ । तत्र पूर्वमिवात्मानमपूर्वं चानुपश्यति ॥४०॥
 इन्द्रियायनसृष्टयेदं त्रैविष्यं माति वस्तुनि । बहिरन्तर्भिदाहेतुर्जनोऽसज्जनकृद् यथा ॥४१॥
 नित्यदा ह्यङ्ग भूतानि भवन्ति न भवन्ति च । कालेनालक्ष्यवेगेन सूक्ष्मत्वाच्च न दृश्यते ॥४२॥
 यथाचिषां स्रोतसां च फलानां वा वनस्पतेः । तथैव सर्वभूतानां वयोऽवस्थादयः कृताः ॥४३॥
 सोऽयं दीपोऽचिषां यद्वत् स्रोतसां तदिदं जलम् । सोऽयं पुमानिति नृणां मृषा गीर्षामृषायुषाम् ॥४४॥
 मा स्वस्य कर्मबीजेन जायते सोऽप्ययं पुमान् । म्रियते वामरो भ्रान्त्या यथाग्निर्दाहसंयुतः ॥४५॥
 निषेकगर्भजन्मानि बाल्यकौमारयौवनम् । वयोमध्यं जरामृत्युरित्यवस्थास्तनोर्नव ॥४६॥
 एता मनोरथमयोर्ह्यन्यस्योच्चावचास्तनूः । गुणसङ्गाद्गुपादत्ते क्वचित् कश्चिजहाति च ॥४७॥
 आत्मनः पितृपुत्राम्यामनुमेयौ भवाप्यथौ । न भवाप्यथवस्तुनामभिज्ञो द्वयलक्षणः ॥४८॥
 तरोर्बाजविपाकाम्यां यो विद्वाञ्जन्मसंयमौ । तरोर्विलक्षणो द्रष्टा एवं द्रष्टा तनोः पृथक् ॥४९॥
 प्रकृतेरेवमात्मानमविचिन्त्याबुधः पुमान् । तत्त्वेन स्पर्शसंमूढः संसारं प्रतिपद्यते ॥५०॥
 सत्त्वसङ्गादृषीन् देवान् रजसासुरमानुषान् । तमसा भूततिर्थकत्वं भ्रामितो याति कर्मभिः ॥५१॥
 नृत्यतो गायतः पश्यन् यथैवानुक्रोति तान् । एवं बुद्धिगुणान् पश्यन्ननीशोऽप्यनुकार्यते ॥५२॥
 यथाभ्रमसा प्रचलता तरवोऽपि चला इव । चक्षुषा भ्राम्यमाणेन दृश्यते भ्रमतीव भूः ॥५३॥
 यथा मनोरथधियो विषयानुभवो मृषा । स्वप्नदृष्टाश्च दाशार्हं तथा संसार आत्मनः ॥५४॥
 अर्थे ह्यविद्यमानेऽपि संसृतिर्न निवर्तते । ध्यायतो विषयानस्य स्वप्नेऽनुर्यागमो यथा ॥५५॥
 तस्मादुद्धव मा मुहुस्व विषयानसदिन्द्रियैः । आत्माग्रहणनिर्मातं पश्य वैकल्पिकं भ्रमम् ॥५६॥

क्षितोऽवमानितोऽसद्भिः प्रलब्धोऽसूयितोऽथवा । ताडितः सन्नियद्धो वा वृत्त्या वा परिहापितः । ५७।
निष्ठितो मूत्रितो वासैर्वाहुधैर्वा प्रकम्पितः । श्रेयस्कामः कृच्छ्रगत आत्मनाऽऽत्मानमुद्धरेत् ५८

उद्धव उवाच

ययैवमनुबुध्येयं वद नो वदतां वर । सुदुःसहमिमं मन्ये आत्मन्यसदतिक्रमम् ॥५९॥
विदुषामपि विश्वात्मन् प्रकृतिर्हि वलीयसी । ऋतेत्वद्धर्मनिरतान् शान्तांस्ते चरणालयान् ॥६०॥
इति श्रीमद्भागवते महापुराणे पारमहंस्यां संहितायामेकादशस्कन्धे द्वाविंशतितमोऽध्यायः ॥२२॥

अथ त्रयोविंशतितमोऽध्यायः

चादरायणिरुवाच

स एवमाशंसित उद्धवेन भागवतमुख्येन दाशाहंमुख्यः ।
सभाजयन् भृत्यवचो मुकुन्दस्तमात्रभाषे भवणीयवीर्यः ॥ १ ॥

श्रीभगवानुवाच

वार्हस्पत्य स वै नात्र साधुर्वै दुर्जनेरितेः । दुरुक्तैर्भिन्नमात्मानं यः समाधातुमीश्वरः ॥ २ ॥
न तथा तप्यते विद्वः पुमान् बाणैः सुमर्मगैः । यथा तुदन्ति मर्मस्था ह्यसतां परुषेषवः ॥ ३ ॥
कथयन्ति महत्पुण्यमिति शशमिहोद्धव । तमहं वर्णयिष्यामि निबोध सुसमाहितः ॥ ४ ॥
केनचिद् भिक्षुणा गीतं परिभूतेन दुर्जनैः । स्मरता धृतियुक्तेन विपाकं निजकर्मणाम् ॥ ५ ॥
अवन्तिषु द्विजः कश्चिदासीदान्द्यतमः श्रिया । वार्तावृत्तिः कदर्यस्तु कामी लुब्धोऽतिकोपनः ॥ ६ ॥
ज्ञातयोऽतिथयस्तस्य बाष्पात्रेणापि नार्चिताः । शून्यावसथ आत्मापि काले कामैर्नार्चितः ॥ ७ ॥
दुःशीलस्य कदर्यस्य द्रुह्यन्ते पुत्रबान्धवाः । दारा दुहितरो भृत्या विषण्णा नाचरन् प्रियम् ॥ ८ ॥
तस्यैवं यक्षचित्तस्य च्युतस्योभयलोक्तः । धर्मकामविहीनस्य चुक्रुधुः पञ्चभागिनः ॥ ९ ॥
तदवध्यानविस्रस्तपुण्यस्कन्धस्य भूरिद । अर्थोऽप्यगच्छन्निधनं बह्वायासपरिश्रमः ॥ १० ॥
ज्ञातयो जगद्गुः किञ्चित् किञ्चिद्दस्यत्र उद्धव । दैवतः कालतः किञ्चिद् ब्रह्मबन्धोर्नृपार्थिवात् ॥ ११ ॥
न एवं द्रविणे नष्टे धर्मकामविर्वाजितः । उपेक्षितश्च स्वजनैश्चिन्तामाप दुरत्ययाम् ॥ १२ ॥
तस्यैवं ध्यापतो दीर्घे नष्टरायस्तपस्विनः । खिद्यतो बाष्पकण्ठस्य निर्वेदः सुमहानभूत् ॥ १३ ॥
स चाहेदमहो कष्टं वृथाऽऽत्मा मेऽनुतापितः । न धर्माय न कामाय यस्यार्यायास ईदृशः ॥ १४ ॥
प्रायेणार्थाः कदर्याणां न सुखाय कदाचन । इह चात्मोपतापाय मृतस्य नरकाय च ॥ १५ ॥
यशो यशस्विनां शुद्धं श्लाघ्या ये गुणिना गुणाः । लोभः स्वल्पोऽपि तान् हन्ति श्वित्रो रूग्णमिवेप्सितम्
अर्यस्य साधने सिद्ध उत्कर्षे रक्षणे व्यये । नाशोपभोग आयासञ्चासश्चिन्ता भ्रमो नृणाम् ॥ १७ ॥
स्तेर्यं हिंसानृतं दम्भः कामः क्रोधः सयो मदः । भेदो वैरमविश्वासः संस्पर्धा व्यसनानि च ॥ १८ ॥

एते पञ्चदशानर्या ह्यर्थमूल मता नृणाम् । तस्मादनर्थमर्याख्यं श्रेयोऽर्थी दूरतस्त्यजेत् ॥१९॥
 भिद्यन्ते भ्रातरो दाराः पितरः सुहृदस्तथा । एकास्त्रिंशः काकिणिना सद्यः सर्वेऽरयः कृताः ॥२०॥
 अर्थेनाल्पीयसा ह्येते संरब्धा दीप्तमन्यवः । त्यजन्त्याशु स्पृधो घ्नन्ति सहसोत्सृज्य सौहृदम् ॥२१॥
 लब्ध्वा जन्मामरप्रार्थ्य मानुष्यं तद् द्विजाग्र्यताम् । तदनादृत्य ये स्वार्थं घ्नन्ति यान्त्यश्रुभां गतिम् ॥२२॥
 स्वर्गापवर्गयोर्द्वारं प्राप्य लोकमिमं पुमान् । द्रविणे कोऽनुषज्जेत मर्त्योऽनर्थस्य धामनि ॥२३॥
 देवर्षिपितृभूतानि ज्ञातीन् बन्धूंश्च भागिनः । असंविमज्य चात्मानं यक्षवित्तः पतत्यघः ॥२४॥
 व्यर्थयार्थेहया वित्तं प्रमत्तस्य वयो बलम् । कुशला येन सिध्यन्ति जरठः किं नु साधये ॥२५॥
 कस्मात् संक्लिश्यते विद्वान् व्यर्थयार्थेहयाऽकृत् । कस्यचिन्मायया नूनं लोकोऽयं सुविमोहितः ॥२६॥
 किं धनैर्धनदैर्वा किं कामैर्वा कामदैस्त । मृत्युना ग्रस्यमानस्य कर्मभिर्वोत जन्मदैः ॥२७॥
 नूनं मे भगवांस्तुष्टः सर्वदेवमयो हरिः । येन नीतो दशामेतां निवेदश्चात्मनः प्लवः ॥२८॥
 सोऽहं कालावशेषेण शोणयिष्येऽङ्गमात्मनः । अप्रमत्तोऽखिलस्वार्थे यदि स्यात् सिद्ध आत्मनि २९
 तत्र मामनुमोदेरन् देवास्त्रिभुवनेश्वराः । मुहूर्तेन ब्रह्मलोकं खट्वाङ्गः समसाधयत् ॥३०॥

श्रीभगवानुवाच

इत्यभिप्रेत्य मनसा ह्यावन्त्यो द्विजसत्तमः । उन्मुच्य हृदयग्रन्थीन् शान्तो भिक्षुरभून्मुनिः ॥३१॥
 स चचार महीमेतां संयतात्मेन्द्रियानिलः । भिक्षार्थं नगरग्रामादसङ्गोऽलक्षितोऽविशत् ॥३२॥
 तं वै प्रवयसं भिक्षुमवधूतमसज्जनाः । दृष्ट्वा पर्यभवन् भद्र बह्वीभिः परिभूतिभिः ॥३३॥
 केचित्त्रिवेणुं जगृहुरेके पात्रं कमण्डलुम् । पीठं चैवेऽक्षसूत्रं च कन्यां चीराणि केचन ॥३४॥
 प्रदाय च पुनस्तानि दर्शितान्याददुर्मुनेः । अन्नं च भैक्ष्यसम्पन्नं भुञ्जानस्य सरित्ते ॥३५॥
 मूत्रयन्ति च पापिष्ठाः घृीवन्त्यस्य च मूर्धनि । यतवाचं वा चयन्ति ताडयन्ति नवक्ति चेत् ॥३६॥
 तर्जयन्त्यपरे वाग्भिः स्तेनोऽयमिति वादिनः । वघ्नन्ति रज्ज्वातं केचिद् बध्यतां बध्यतामिति ॥३७॥
 क्षिपन्त्येकेऽवजानन्त एष धर्मध्वजः शठः । क्षीणवित्त इमां वृत्तिमग्रहीत् स्वजनोष्णितः ॥३८॥
 अहो एष महासारो धृतिमान् गिरिराडिव । मौनेन साधयत्यर्थं वक्वद् दृढनिश्चयः ॥३९॥
 इत्येके विहसन्त्येनमेके दुर्वातयन्ति च । तं ववन्नुर्निरुधुर्यथा क्रीडनकं द्विजम् ॥४०॥
 एवं स भौतिकं दुःखं दैविकं दैहिकं च यत् । भोक्तव्यमात्मनो, दिष्टं प्राप्तं प्राप्तमब्रुव्यत ॥४१॥
 परिभूत इमां गाथामगायत नराधमैः । पातयद्भिः स्वधर्मस्थो धृतिमास्थाय सात्त्विकीम् ॥४२॥

द्विज उवाच

नायं जनो मे सुखदुःखहेतुर्न देवतात्मा ब्रह्मकर्मकालाः ।
 मनः परं कारणमामनन्ति संसारचक्रं परिवर्तयेद् यत् ॥४३॥

मनो गुणान् वै सृजते बलीयस्ततश्च कर्माणि विलक्षणानि ।
शुक्लानि कृष्णान्यय लोहितानि तेभ्यः सवर्णाः सुतयो भवन्ति ॥ ४४ ॥
अनीह आत्मा मनसा समीहता हिरण्मयो मत्सख उद्विचष्टे ।
मनः स्वलिङ्गं परिगृह्य कामान् जुपन् निबद्धो गुणसङ्गतोऽसौ ॥ ४५ ॥
दानं स्वधर्मो नियमो यमश्च श्रुतञ्च कर्माणि च सद्ब्रतानि ।
सर्वे मनोनिग्रहलक्षणान्ताः परो हि योगो मनसः समाधिः ॥ ४६ ॥
समाहितं यस्य मनः प्रशान्तं दानादिभिः किं वद तस्य कृत्यम् ।
असंयतं यस्य मनो विनश्यद् दानादिभिश्चेदपरं किमेभिः ॥ ४७ ॥
मनोवशेऽन्ये ह्यभवन् स्म देवा मनश्च नान्यस्य वशं समेति ।
मीप्सो हि देवः सहस्रः सहीयान् युञ्ज्याद् वशे तं स हि देवदेवः ॥ ४८ ॥
तं दुर्जयं शत्रुमसह्यवेगमरुंतुदं तत्र विजित्य केचित् ।
कुर्वन्त्यसद्विग्रहमत्र मर्त्यैर्मित्राप्युदासीनरिपून् विमूढाः ॥ ४९ ॥
देहं मनोमात्रमिमं गृहीत्वा ममाहमित्यन्धधियो मनुष्याः ।
एषोऽहमन्योऽयमिति भ्रमेण दुरन्तपारे तमसि भ्रमन्ति ॥ ५० ॥
जनस्तु हेतुः सुखदुःखयोश्चेत् किमात्मनश्चात्र ह भौमयोस्तत् ।
जिह्वां क्वचित् संदशति स्वदन्द्रिस्तद्देदनायां कतमाय कुष्येत् ॥ ५१ ॥
दुःखस्य हेतुर्यदि देवतास्तु किमात्मनस्तत्र विकारयोस्तत् ।
यदङ्गमङ्गेन निहन्यते क्वचित् क्रुष्येत कस्मै पुरुषः स्वदेहे ॥ ५२ ॥
आत्मा यदि स्यात् सुखदुःखहेतुः किमन्यतस्तत्र निजस्वभावः ।
न ह्यात्मनोऽन्यद् यदि तन्मृषा स्यात् क्रुष्येत कस्मान्न सुखं न दुःखम् ॥ ५३ ॥
ग्रहा निमित्तं सुखदुःखयोश्चेत् किमात्मनोऽजस्य जनस्य ते वै ।
ग्रहैर्ग्रहस्यैव वदन्ति पीडां क्रुष्येत कस्मै पुरुषस्ततोऽन्यः ॥ ५४ ॥
कर्मास्तु हेतुः सुखदुःखयोश्चेत् किमात्मनस्तद्धि जडाजडत्वे ।
देहस्त्वचित् पुरुषोऽयं सुपर्णः क्रुष्येत कस्मै न हि कर्ममूलम् ॥ ५५ ॥
कालस्तु हेतुः सुखदुःखयोश्चेत् किमात्मनस्तत्र तदात्मकोऽसौ ।
नाग्नेर्हि तापो न हिमस्य तत् स्यात् क्रुष्येत कस्मै न परस्य द्वन्द्वम् ॥ ५६ ॥
न केनचित् क्वापि कथञ्चनास्य द्वन्द्वोपरागः परतः परस्य ।
यथाहमः संसृतिरुपिणः स्यादेवं प्रबुद्धो न विभेति भूतैः ॥ ५७ ॥

एतां स आस्थाय परात्मनिष्ठामध्यासितां पूर्वतमैर्महर्षिभिः ।
अहं तरिष्यामि दुरन्तपारं तमो मुकुन्दाङ्घ्रिनिषेवयैव ॥ ५८ ॥

श्रीभगवानुवाच

निर्विद्य नष्टद्रविणो गतक्लमः प्रव्रज्य गां पर्यटमान इत्यम् ।
निराकृतोऽसद्भिरपि स्वघर्मादकम्पितोऽसुं मुनिराह गायाम् ॥ ५९ ॥

सुखदुःखप्रदो नान्यः पुरुषस्यात्मविभ्रमः । मित्रोदासीनरिपवः संसारस्तमसः कृतः ॥ ६० ॥
तस्मात् सर्वात्मना तात निगृहाण मनो धिया । मय्यावेशितया युक्त एतावान् योगसंग्रहः ॥ ६१ ॥
य एतां भिक्षुणा गीतां ब्रह्मनिष्ठां समाहितः । धारयञ्छ्रावयञ्चृण्वन् द्वन्द्वैर्नैवाभिभूयते ॥ ६२ ॥
इति श्रीमद्भागवते महापुराणे पारमहंस्यां संहितायामेकादशस्कन्धे त्रयोविंशतितमोऽध्यायः ॥ २३ ॥

अथ चतुर्विंशतितमोऽध्यायः

श्रीभगवानुवाच

अथ ते संप्रवक्ष्यामि सांख्यं पूर्वेर्विनिश्चितम् । यद् विज्ञाय पुमान् सद्यो जह्याद् वैकल्पिकं भ्रमम् ॥
आसीञ्ज्ञानमथो ह्यर्थं एकमेवाधिकल्पितम् । यदा विवेकनिपुणा आदौ कृतयुगेऽयुगे ॥ २ ॥
तन्मायाफलरूपेण केवलं निर्विकल्पितम् । बाह्यनोऽगोचरं सत्यं द्विधा समभवद् बृहत् ॥ ३ ॥
तयोरैकतरो ह्यर्थः प्रकृतिः सोमयात्मिका । ज्ञानं त्वन्यतमो भावः पुरुषः सोऽभिधीयते ॥ ४ ॥
तमो रजः सत्त्वमिति प्रकृतेरभवन् गुणाः । मया प्रक्षोभ्यमाणायाः पुरुषानुमतेन च ॥ ५ ॥
तेभ्यः समभवत् सूत्रं महान् सूत्रेण संयुतः । ततो विकुर्वतो जातोऽहङ्कारो यो विमोहनः ॥ ६ ॥
वैकारिकस्तैजसश्च तामसश्चेत्यहं त्रिवृत् । तन्मात्रेन्द्रियमनसां कारणं चिदचिन्मयः ॥ ७ ॥
अर्थस्तन्मात्रिकाज्ज्ञे तामसादिन्द्रियाणि च । तैजसाद् देवता आसन्नैकादश च वैकृतात् ॥ ८ ॥
मया सञ्चोदिता भावाः सर्वे संहत्यकारिणः । अण्डमुत्पादयामासुर्ममायतनमुत्तमम् ॥ ९ ॥
तस्मिन्नहं समभवमण्डे सलिलसंस्थितौ । मम नाभ्यामभूत् पद्मं विश्वाख्यं तत्र चात्मभूः ॥ १० ॥
सोऽसृजत्तपसा युक्तो रजसा मदनुग्रहात् । लोकान् सपालन् विश्वात्मा भूर्भुवः स्वरिति त्रिधा ॥
देवानामोक आसीत् स्वर्भूतानां च भुवः पदम् । मर्त्यादीनां च भूर्लोकः सिद्धानां त्रितयात् परम् ॥ १२ ॥
अधोऽसुराणां नागानां भूमेरोकोऽसृजत् प्रभुः । त्रिलोक्यांगतयः सर्वाः कर्मणां त्रिगुणात्मनाम् ॥ १३ ॥
योगस्य तपसश्चैव न्यासस्य गतयोऽमलाः । महर्जनस्तपः सत्यं भक्तियोगस्य महतिः ॥ १४ ॥
मया कालात्मना घात्रा कर्मयुक्तमिदं जगत् । गुणप्रवाह एतस्मिन्नुन्मज्जति निमज्जति ॥ १५ ॥
अणुर्वृहत् कृशः स्थूलो यो यो भावः प्रसिध्यति । सर्वोऽप्युभयसंयुक्तः प्रकृत्या पुरुषेण च ॥ १६ ॥
यस्तु यस्यादिरन्तश्च स वै मध्यं च तस्य सन् । विकारो व्यवहारयो यया तैजसपार्थिवाः ॥ १७ ॥

यदुपादाय पूर्वस्तु भावो विक्रुस्तेऽपरम् । आदिरन्तो यदा यस्य तत् सत्यमभिधीयते ॥१८॥
 प्रकृतिर्हास्योपादानमाधारः पुरुषः परः । सतोऽभिव्यञ्जकः काशे ब्रह्म तन्त्रितयं त्वहम् ॥१९॥
 सर्गः प्रवर्तते तावत् पौर्वापर्येण नित्यशः । महान् गुणविसर्गार्यः स्थित्यन्तो यावदीक्षणम् २०
 विराण्मयाऽऽसाद्यमानो लोककल्पाविकल्पकः । पञ्चत्वाय विशेषाय कल्पते भुवनैः सह ॥२१॥
 अन्ने प्रलीयते मर्त्यमन्नं घानासु लीयते । घाना भूमौ प्रलीयन्ते भूमिर्गन्धे प्रलीयते ॥२२॥
 अप्सु प्रलीयते गन्ध आपश्च स्वरुणे रसे । लीयते ज्योतिषि रसो ज्योती रूपे प्रलीयते ॥२३॥
 रूपं वायौ स च स्वर्शे लीयते सोऽपि चाम्बरे । अम्बरं शब्दतन्मात्र इन्द्रियाणि स्वयोनिषु ॥२४॥
 योनिर्वैकारिके सौम्य लीयते मनसीश्वरे । शब्दो भूनादिमप्येति भूतादिर्मदति प्रसुः ॥२५॥
 स लीयते महान् स्वेषु गुणेषु गुणवत्तमः । तेऽव्यक्ते संप्रलीयन्ते तत् काले लीयतेऽव्यये ॥२६॥
 कालो मायामये जीवे जीव आत्मनि मय्यजे । आत्मा केवल आत्मस्थो विकल्पापायञ्छणः ॥२७॥
 एवमन्वोक्षमाणस्य कथं वैकल्पिको भ्रमः । मनसो हृदि तिष्ठेत व्योम्नीवाकौदये तमः ॥२८॥
 एष सार्व्यविधिः प्रोक्तः संशयग्रन्थिभेदनः । प्रतिलोमानुलोमाभ्यां परावरदृशा मया ॥२९॥

इति श्रीमद्भागवते महापुराणे पारमहंस्यां संहितायामेकादशस्कन्धे चतुर्विंशतितमोऽध्यायः ॥ २४ ॥

अथ पञ्चविंशतितमोऽध्यायः

श्रीभगवानुवाच

गुणानामसमिभ्राणां पुमान् येन यथा भवेत् । तन्मे पुरुषवर्षेदमुपधारय शंसतः ॥ १ ॥
 शमो दमस्तिशिक्षेक्षा तपः सत्यं दया स्मृतिः । तुष्टिस्त्रयागोऽस्तृश भद्रा हार्दयादिः स्वनिर्हृतिः २
 काम ईहा मदस्तृष्णा स्तम्भ आशीर्षिदा सुखम् । मदोत्साहो यशः प्रीतिर्हास्यं वीर्यं बलोल्लसः ॥ ३ ॥
 क्रोधो लोभोऽनृतं हिंसा याञ्जा दम्भः क्लमः कलिः । शोकमोहौ विषादातो निद्राऽऽशा भीरनुद्यमः ॥४॥
 सत्त्वस्य रजसश्चैतास्तमसश्चानुपूर्वशः । वृत्तयो वर्णितप्रायाः सन्निपातमथो शृणु ॥ ५ ॥
 संनिपातस्त्वहमिति ममेत्युद्धव या मतिः । व्यवहारः सन्निपातो मनोमात्रेन्द्रियासुभिः ॥ ६ ॥
 धर्मे चार्थे च कामे च यदासौ परिनिष्ठितः । गुणानां सन्निकर्षोऽयं भ्रद्दारतिघनावहः ॥ ७ ॥
 प्रवृत्तिलक्षणे निष्ठा पुमान् यर्हि गृहाभ्रमे । स्वधर्मे चानुतिष्ठेत गुणाना समितिर्हि सा ॥ ८ ॥
 पुरुषं सत्त्वसंयुक्तमनुमीयाच्छामार्दिभः । कामादिभी रजोयुक्तं क्रोधाद्यैस्तमसा युतम् ॥ ९ ॥
 यथा भजति मां भक्त्या निरपेक्षः स्वकर्मभिः । तं सत्त्वप्रकृतिं विद्यात् पुरुषं स्त्रियमेव वा ॥१०॥
 यदा आशिष्य आशास्य मां भजेत् स्वकर्मभिः । तं रजःप्रकृतिं विद्याद्विसामाशास्य तामसम् ॥११॥
 सत्त्वं रजस्तम इति गुणा जीवस्य नैव मे । चित्तजा यैस्तु भूतानां सज्जमानो निबध्यते ॥१२॥
 यदेतरौ जयेत् सत्त्वं मास्वरं विशदं शिवम् । तदा सुखेन युज्येत धर्मज्ञानादिभिः पुमान् ॥१३॥

यदा जयेत्तमः सत्त्वं रजः सङ्गं भिदा चल्मू । तदा दुःखेन युज्येत कर्मणा यशसा श्रिया ॥१४॥
 यदा जयेद् रजः सत्त्वं तमो मूढं लयं जडम् । युज्येत शोकमोहान्यां निद्रया हिंसयाऽऽशया ॥१५॥
 यदा चित्तं प्रसीदेत इन्द्रियाणां च निर्वृतिः । देहेऽमयं मनोऽसङ्गं तत्सत्त्वं विद्धि मत्पदम् ॥१६॥
 विकुर्वन् क्रियया चाधीरनिर्वृत्तिश्च चेतसाम् । गात्रास्वास्थ्यं मनो भ्रान्तं रज एतैर्निशामय ॥१७॥
 सीदच्चित्तं विलीयेत चेतसो ग्रहणेऽक्षमम् । मनो नष्टं तमो ग्लानिस्तमस्तदुपधारय ॥१८॥
 एघमाने गुणे सत्त्वे देवानां बलमेधते । असुराणां च रजसि तमस्युद्धव रक्षसाम् ॥१९॥
 सत्त्वाजागरणं विद्याद् रजसा स्वप्नमादिशेत् । प्रस्वापं तमसा जन्तोस्तुरीयं त्रिषु संततम् ॥२०॥
 उपर्युपरि गच्छन्ति सत्त्वेन ब्राह्मणा जनाः । तमसाधोऽध आमुख्याद् रजसान्तरचारिणः ॥२१॥
 सत्त्वे प्रलीनाः स्वयान्ति नरलोकं रजोलयाः । तमोलयास्तु निरयं यान्ति मामेव निर्गुणाः ॥२२॥
 मदर्पणं निष्फलं वा सात्त्विकं निजकर्म तत् । राजसं फलसङ्कल्पं हिंसाप्रायादि तामसम् ॥२३॥
 कैवल्यं सात्त्विकं ज्ञानं रजो वैकल्पिकं च यत् । प्राकृतं तामसं ज्ञानं मन्निष्ठं निर्गुणं स्मृतम् ॥२४॥
 वनं तु सात्त्विको वासो ग्रामो राजस उच्यते । तामसं द्यूतसदनं मन्निकेतं तु निर्गुणम् ॥२५॥
 सात्त्विकः कारकोऽसङ्गी रागान्धो राजसः स्मृतः । तामसः स्मृतिविभ्रष्टो निर्गुणो मदपाश्रयः ॥२६॥
 सात्त्विक्याध्यात्मिकी श्रद्धा कर्म श्रद्धा तु राजसी । तामस्यघर्मे या श्रद्धा मत्सेवायां तु निर्गुणा ॥२७॥
 पथ्यं पूतमनायस्तमाहार्यं सात्त्विकं स्मृतम् । राजसं चेन्द्रियप्रेष्ठं तामसं चार्तिदाशुचि ॥२८॥
 सात्त्विकं सुखमात्मोत्थं विषयोत्थं तु राजसम् । तामसं मोहदेन्योत्थं निर्गुणं मदपाश्रयम् ॥२९॥
 द्रव्यं देशः फलं कालो ज्ञानं कर्म च कारकः । श्रद्धावस्थाऽऽकृतिर्निष्ठा त्रैगुण्यः सर्व एव हि ॥३०॥
 सर्वे गुणमया भावाः पुरुषाव्यक्तधिष्ठिताः । दृष्टं श्रुतमनुध्यातं बुद्ध्या वा पुरुषर्षभ ॥३१॥
 एता संसृतयः पुंसो गुणकर्मनिबन्धनाः । येनेमे निर्जिताः सौम्य गुणा जीवेन चित्तजाः ।

भक्तियोगेन मन्निष्ठो मद्भावाय प्रपद्यते ॥ ३२ ॥

तस्माद् देहमिमं लब्ध्वा ज्ञानविज्ञानसम्भवम् । गुणसङ्गं विनिर्धूय मां भजन्तु विचक्षणाः ॥३३॥
 निःसङ्गो मां भजेद् विद्वानप्रमत्तो जितेन्द्रियः । रजस्तमश्चामिजयेत् सत्त्वससेवया मुनिः ॥३४॥
 सत्त्वं चाभिजयेद् युक्तो नैरपेक्षेण ज्ञान्तधीः । सम्पद्यते गुणैर्मुक्तो जीवो जीवं विहाय माम् ॥३५॥
 जीवो जीवविनिर्मुक्तो गुणैश्चाशयसम्भवैः । मयैव ब्रह्मणा पूर्णो न बहिर्नान्तरक्षरेत् ॥३६॥
 इति श्रीमद्भागवते महापुराणे पारमहंस्यं संहितायामेकादशस्कन्धे पञ्चविंशतितमोऽध्यायः ॥ २५ ॥

अथ षड्विंशतितमोऽध्यायः

श्रीभगवानुवाच

मल्लक्षणमिमं कायं लब्ध्वा मद्गर्भं आस्थितः । आनन्दं परमात्मानमात्मस्यं समुपैति माम् ॥ १ ॥

गुणमय्या जीवयोन्या विमुक्तो ज्ञाननिष्ठया । गुणेषु मायामात्रेषु दृश्यमानेष्ववस्तुतः ।

वर्तमानोऽपि न पुमान् युज्यतेऽवस्तुभिर्गुणैः ॥ २ ॥

सङ्गं न कुर्यादसता शिश्रोदरतृपां क्वचित् । तस्यानुगस्तमस्यन्धे पतत्यन्धानुगान्धवत् ॥ ३ ॥

ऐलः सप्रादिमां गाथामगायत बृहच्छ्रवाः । उर्वशीविरहान्मुहान् निर्विण्णः शोकसंयमे ॥ ४ ॥

त्यक्त्वाऽऽत्मानं व्रजन्तीं तानम्र उन्मत्तवन्मृपः । विलयन्नन्वगाजाये घोरे तिष्ठेति विक्लवः ॥ ५ ॥

कामानतृप्तोऽनुजुषन् क्षुल्लकान् वर्षयामिनीः । न वेद यान्तीर्नायान्तीर्षवश्याकृष्टचेतनः ॥ ६ ॥

ऐल उवाच

अहो मे मोहविस्तारः कामकश्मलचेतसः । देव्या गृहीतकण्ठस्य नायुः खण्डा इमे स्मृताः ॥७॥

नाहं वेदाभिनिर्मुक्तः सुखं चाम्युदितोऽमुष्या । मुषितो वर्षपूगानां बताहानि गतान्युत ॥ ८ ॥

अहो मे आत्मसंमोहो येनात्मा योषितां कृतः । क्रीडामृगश्चक्रवर्ती नरदेवशिखामणिः ॥ ९ ॥

सपरिच्छदमात्मानं हित्वा तृणमिधेश्वरम् । यान्तीं स्त्रियं चान्वगमं नम्र उन्मत्तवद् रुदन् ॥१०॥

कुतस्तस्यानुभावः स्यात् तेज ईशत्वमेव वा । योऽन्वगच्छं स्त्रियं यान्तीं खरवत् पादताडितः ११

किं विद्यया किं तपसा किं त्यागेन श्रुतेन वा । किं विविक्तेन मौनेन स्त्रीभिर्यस्य मनोदहतम् ॥१२॥

स्वार्थस्याकोविदं धिक्कां मूर्खं पण्डितमानिनम् । योऽहमीश्वरतां प्राप्य स्त्रीभिर्गोखरवजितः ॥१३॥

सेवतो वर्षपूगान् मे उर्वश्या अधरासवम् । न तृप्यत्यात्मभूः कामो वहिराहुतिमिर्यथा ॥१४॥

पुंश्चल्यापहृतं चित्तं को न्वन्यो मोचितुं प्रभुः । आत्मारामेश्वरमृते भगवन्तमघोषजम् ॥१५॥

बोधितस्यापि देव्या मे सूक्तवाक्येन दुर्मतेः । मनोगतो महामोहो नापयात्यजितात्मनः ॥१६॥

किमेतया नोऽपकृतं रज्ज्वा वा सर्पचेतसः । रज्जुस्वरूपाविदुषो योऽहं यदजितेन्द्रियः ॥१७॥

कायं मलीमसः कायो दौर्गन्ध्याद्यात्मकोऽशुचिः । क्व गुणाः सौमनस्याद्या ह्यध्यासोऽविद्यया कृतः ॥

पित्रोः किं स्वं नु भार्यायाः स्वामिनोऽग्नेः श्वश्रुभ्योः । किमात्मनः किं सुहृदामिति यो नावसीयते १९

तस्मिन् कलेवरेऽमेध्ये तुच्छनिष्ठे विषजते । अहो सुभद्रं सुनसं सुस्मितं च सुखं स्त्रियः ॥२०॥

त्वङ्कांसरुधिरस्नायुमेदोमज्जास्थिरसंहतौ । विष्णुमूत्रपूये रमतां कृमीणां क्रियदन्तरम् ॥२१॥

अथापि नोपसज्जेत स्त्रीषु स्त्रैणेषु चार्थवित् । विषयेन्द्रियसंयोगान्मनः क्षुभ्यति नान्यथा ॥२२॥

अदृष्टादश्रुताद् भावान्न भाव उपजायते । असम्प्रयुञ्जतः प्राणान् शान्त्यति स्तिमितं मनः २३

तस्मात् सङ्गो न कर्तव्यः स्त्रीषु स्त्रैणेषु चेन्द्रियैः । विदुषां चाप्यविश्रब्धः षड्वर्गः किमु मादृशाम् ॥

श्रीभगवानुवाच

एवं प्रगायन् नृपदेवदेवः स उर्वशीलोकमथो विहाय ।

आत्मानमात्मन्यवगम्य मां वै उपारमज्ज्ञानविधूतमोहः ॥ २५ ॥

ततो दुःसङ्गमुत्सृज्य सत्सु सज्जेत बुद्धिमान् । सन्त एतस्यच्छिन्दन्ति मनोव्यासङ्गमुक्तिभिः ॥२६॥

सन्तोऽनपेक्षा मञ्जिताः प्रशान्ताः समदर्शिनः । निर्ममा निरहङ्कारा निर्द्वन्द्वा निष्परिग्रहाः ॥२७॥
 तेषु नित्यं महाभाग महामागेषु मत्कथाः । संभवन्ति हिता नृणां क्षुभतां प्रपुनन्त्यधम् ॥२८॥
 ता ये शृण्वन्ति गायन्ति ह्यनुमोदन्ति चाहताः । मत्पराः श्रद्धाघानाश्च भक्तिं विन्दन्ति ते मयि ॥२९॥
 भक्तिं लब्धवतः साधोः किमन्यदवशिष्यते । मध्यनन्तगुणे ब्रह्मण्यानन्दानुभवात्मनि ॥३०॥
 यथोपश्रयमाणस्य भगवन्तं विभावसुम् । शीतं भयं तमोऽप्येति साधून् संसेवतस्तथा ॥३१॥
 निमज्ज्योन्मज्जातां घोरे भवाब्धौ परमायनम् । सन्तो ब्रह्मविदः शान्ता नौददेवाप्सु मज्जाताम् ॥३२॥
 अक्षं हि प्राणिनां प्राण आर्तानां शरणं त्वहम् । धर्मो विचं नृणां प्रेत्य सन्तोऽर्वाङ् विम्यतोऽरणम् ॥
 सन्तो दिशन्ति चक्षुषि बहिरर्कः समुत्थितः । देवता बान्धवाः सन्तः सन्त आत्माहमेव च ॥३४॥
 वैतसेनस्ततोऽप्येवमुर्वदया लोकनिःस्पृहः । मुक्तसङ्गो महीमेतामात्मारामश्चचार ह ॥३५॥
 इति श्रीमद्भागवते महापुराणे पारमर्हस्यां संहितायामेकादशस्कन्धे पद्मविंशतितमोऽध्यायः ॥ २६ ॥

अथ सप्तविंशतितमोऽध्यायः

उद्धव उवाच

क्रियायोगं समाचक्ष्व भवदाराधनं प्रभो । यस्मात्त्वां ये यथार्चन्ति सात्वताः सात्वतवर्षम् ॥१॥
 एतद् वदन्ति मुनयो मुहुर्निःश्रेयसं नृणाम् । नारदो भगवान् व्यास आचार्योऽङ्गिरसः सुतः ॥२॥
 निःसृतं ते मुखाम्भोजाद् यदाह भगवानजः । पुत्रेभ्यो भृगुमुख्येभ्यो देव्यै न भगवान् भवः ॥३॥
 एतद् वै सर्ववर्णानामाश्रमाणां च सम्मतम् । श्रेयसामुत्तमं मन्ये स्त्रीशूद्राणां च मानद ॥४॥
 एतत् कमलपत्राक्ष कर्मबन्धविमोचनम् । भक्त्या चानुरक्ताय ब्रूहि विश्वेश्वरेश्वर ॥५॥

श्रीभगवानुवाच

न ह्यन्तोऽनन्तपारस्य कर्मकाण्डस्य चोद्धव । संक्षिप्तं वर्णयिष्यामि यथावदनुपूर्वशः ॥६॥
 वैदिकस्तान्त्रिको मिश्र इति मे त्रिविधो मखः । ज्ञाणामीप्सितेनैव विधिना मां समर्चयेत् ॥७॥
 यदा स्वनिगमेनोक्तं द्विजत्वं प्राप्य पूरुषः । यथा यजेत मां भक्त्या श्रद्धया तन्निबोध मे ॥ ८ ॥
 अर्चायां स्थण्डिलेऽग्नौ वा सूर्ये वाप्सु हृदि द्विजे । द्रव्येण भक्तियुक्तोऽर्चेत् स्वगुरुं माममायया ॥ ९ ॥
 पूर्वं स्नानं प्रकुर्वीत धौतदन्तोऽङ्गशुद्धये । उभयैरपि च स्नानं मन्त्रैर्मृदुप्रहणादिना ॥१०॥
 सन्ध्योपास्त्यादिकर्माणि वेदेन चोदितानि मे । पूजां तैः कल्पयेत् सभ्यस्तद्गल्पः कर्मपावनमी ॥११॥
 शैली दारुमयी लौही लेप्या लेख्या च सैकती । मनोमयी मणिमयी प्रतिमाष्टविधा स्मृता ॥१२॥
 चलाचलेति द्विविधा प्रतिष्ठा जीवमन्दिरम् । उद्धासावाहने न स्तः शिरायामुद्धवाचने ॥१३॥
 अस्थिरायां विकल्पः स्यात् स्थण्डिले तु भवेद् द्वयम् । रूपनं त्वविलेप्यायामन्यत्र परिमार्जनम् ॥१४॥
 द्रव्यैः प्रसिद्धैर्महागः प्रतिमादिष्वमायिनः । भक्तस्य च यथा लब्धवैर्हृदि भावेन चैव हि ॥१५॥

क्षानालङ्करणं प्रेष्ठमर्चायामेव तूद्वव । स्थण्डिले तत्त्वविन्यासो बह्वावाज्यप्लुतं हविः ॥ १६ ॥
 सूर्यं चाम्यर्हणं प्रेष्ठं सलिले सलिलादिभिः । श्रद्धयोपाहृतं प्रेष्ठं भक्तेन मम वार्यपि ॥ १७ ॥
 भूर्यप्यमक्तोपहृतं न मे तोषाय कल्पते । गन्धो धूपः सुमनसो दीपोऽन्नाद्यं च किं पुनः ॥ १८ ॥
 शुचिः संभृतसम्भारः प्राग्दर्भैः कल्पितासनः । आसीनः प्रागुदग्वाचैर्दर्चायामथ सम्मुखः ॥ १९ ॥
 कृतन्यासः कृतन्यासां मदर्चो पाणिना मृजेत् । कल्शं प्रोक्षणीयं च यथावदुपसाधयेत् ॥ २० ॥
 तदग्निर्देवयजनं द्रव्याण्यात्मानमेव च । प्रोक्ष्य पात्राणि त्रीण्यग्निस्तैस्त्रैर्व्यैश्च साधयेत् ॥ २१ ॥
 पाद्यार्घ्याचमनीयार्थं त्रीणि पात्राणि दैशिकः । हृदा शीर्ष्णाय शिखया गायत्र्या चाभिमन्त्रयेत् ॥
 पिण्डे वाय्वग्निंशुद्धे हृत्पद्मस्था परा मम । अर्णवीं जीवकलां ध्यायेन्नादान्ते सिद्धभाविताम् ॥
 तथाऽऽत्मभूतया पिण्डे व्याप्ते सम्पूज्य तन्मयः । आवाह्यार्चादिषु स्थाप्य न्यस्ताङ्गं मां प्रपूजयेत् ॥ २४ ॥
 पाद्योपस्पृशार्हणादीनुपचारान् प्रकल्पयेत् । धर्मादिभिश्च नवभिः कल्पयित्वाऽऽसनं मम ॥ २५ ॥
 पद्ममष्टदलं तत्र कर्णिकान्केसरोज्ज्वलम् । उमाभ्यां वेदतन्त्राभ्यां मह्यं तूभयसिद्धये ॥ २६ ॥
 सुदर्शनं पाञ्चजन्यं गदासीपुधनुर्ह्वलान् । मुसलं कौस्तुभं मालां श्रीवत्सं चानुपूजयेत् ॥ २७ ॥
 नन्दं सुनन्दं गरुडं प्रचण्डं चण्डमेव च । महाबलं बलं चैव कुमुदं कुमुदेक्षणम् ॥ २८ ॥
 दुर्गा विनायकं व्यासं विष्वक्सेनं गुरुन् सुरान् । स्वे स्वे स्थाने त्वभिमुखानुपूजयेत् प्रोक्षणादिभिः ॥
 चन्दनोशीरकर्पूरकुङ्कुमागुरुवासितैः । सलिलैः क्षापयेन्मन्त्रैर्नित्यदा विभवे सति ॥ ३० ॥
 स्वर्णधर्मानुवाकेन महापुरुषविद्यया । पौरुषेणापि सूक्तेन सामभी राजनादिभिः ॥ ३१ ॥
 ब्रह्मोपवीताभरणपत्रस्रगन्धलेपनैः । अलङ्कुर्वीत सप्रेम मद्भक्तो मां यथोचितम् ॥ ३२ ॥
 पात्रमाचमनीयं च गन्धं सुमनसोऽक्षतान् । धूपदीपोपहार्याणि दद्यान्मे श्रद्धयार्चकः ॥ ३३ ॥
 गुडपायससर्षापि शम्भुकुल्यापूपमोदकान् । संयावदधिसूपांश्च नैवेद्यं सति कल्पयेत् ॥ ३४ ॥
 अम्यङ्गोन्मर्दानादर्शादन्तधावाभिपेचनम् । अन्नाद्यगीतनृत्यादि पर्वणि स्युरुतान्वहम् ॥ ३५ ॥
 विधिना विहिते कुण्डे मेखलागर्तवैदिभिः । अग्निमाघाय परितः समूहेत् पाणिनोदितम् ॥ ३६ ॥
 परिस्तीर्याय पर्युक्षेदन्वाघाय यथाविधि । प्रोक्षण्याऽऽसाद्य द्रव्याणि प्रोक्ष्यामौ भावयेत माम् ३७
 ततजाम्बूनदप्रख्यं शङ्खचक्रगदाग्भुजैः । लसच्चतुर्भुजं शान्तं पद्मकिञ्चलकवाससम् ॥ ३८ ॥
 स्फुरत्किरीटकटकटिसूत्रवराङ्गदम् । श्रीवत्सवक्षसं भ्राजत्कौस्तुभं वनमालिनम् ॥ ३९ ॥
 घ्यायन्नम्यर्च्यं दारुणि हविषाभिघृतानि च । प्रास्याज्यभागावाघारौ दत्त्वा चाज्यप्लुतं हविः ४०
 जुहुयान्मूलमन्त्रेण षोडशार्चावदानतः । धर्मादिभ्यो यथान्यायं मन्त्रैः स्विष्टकृतं बुधः ॥ ४१ ॥
 अम्यर्च्याय नमस्कृत्य पापदिभ्यो यत्नं हरेत् । मूलमन्त्रं जपेद् ब्रह्म स्सरन् नारायणात्मकम् ॥ ४२ ॥
 दत्त्वाऽऽचमनमुच्छेषं विष्वक्सेनाय कल्पयेत् । मुखवासं सुरभिम् ताम्बूलाद्यमयार्हयेत् ॥ ४३ ॥
 उपगायन् गणन् नृत्यन् कर्माप्यभिनयन् मम । मत्कयाः श्रावयञ्छृण्वन् मुहूर्तं क्षणिको भवेत् ४४

स्तवैरुच्चावचैः स्तोत्रैः पौराणैः प्राकृतैरपि । स्तुत्वा प्रसीद भगवन्निति चन्देत दण्डवत् ॥४५॥
 शिरो मत्पादयोः कृत्वाबाहुभ्यां च परस्परम् । प्रपन्नं पाहि मामीश भीतं मृत्युप्रह्वानंवात् ॥४६॥
 इति शेषां मया दत्तां शिरस्याघाय सादरम् । उद्गासयेच्चेदुद्गास्यं ज्योतिर्ज्योतिषि तत् पुनः ॥४७॥
 अर्चादिषु यदा यत्र श्रद्धा मां तत्र चार्चयेत् । सर्वभूतेष्व्वात्मनि च सर्वात्माहमवस्थितः ॥४८॥
 एवं क्रियायोगपथैः पुमान् वैदिकतान्त्रिकैः । अर्चन्तु प्रयतः सिद्धिं मत्तो विन्दत्यमीप्सिताम् ॥४९॥
 मदर्चां संप्रतिष्ठाप्य मन्दिरं कारयेद् दृढम् । पुष्पोद्यानानि रम्याणि पूजायात्रोत्सवाश्रितान् ॥५०॥
 पूजादीनां प्रवाहार्यं महापर्वस्वयान्वहम् । क्षेत्रापणपुरग्रामान् दत्त्वा मत्सार्धितामियात् ॥५१॥
 प्रतिष्ठया सर्वभौमं सधना भुवनत्रयम् । पूजादिना ब्रह्मलोकं त्रिभिर्मत्साम्यतामियात् ॥५२॥
 मामेव नैरपेक्ष्येण भक्तियोगेन विन्दति । भक्तियोगं स लभते एवं यः पूजयेत् माम् ॥५३॥
 यः स्वदत्तां परैर्दत्तां हरेत् सुरविप्रयोः । वृत्तिं स जायते विड् भुग् वर्षाणामयुतायुतम् ॥५४॥
 कर्तुंश्च सारयेहेतोरनुमोदितुरेव च । कर्मणां भागिनः प्रेत्य भूयो भूयसि तत्फलम् ॥५५॥
 इति श्रीमद्भागवते महापुराणे पारमहंसां संहितायामेकादशस्कन्धे सप्तविंशतितमोऽध्यायः ॥ २७ ॥

अथाष्टाविंशतितमोऽध्यायः

श्रीभगवानुवाच

परस्वभावकर्माणि न प्रशंसेन्न गृह्येत् । विश्वमेकात्मकं पश्यन् प्रकृत्या पुरुषेण च ॥ १ ॥
 परस्वभावकर्माणि यः प्रशंसति निन्दति । स आशु भ्रश्यते स्वार्थादसत्यमिनिवेशतः ॥ २ ॥
 तैजसे निद्रयाऽऽपन्ने पिण्डस्थो नष्टचेतनः । मायां प्राप्नोति मृत्युं वा तद्ब्रह्मनार्थकं पुमान् ॥ ३ ॥
 किं भद्रं किमभद्रं वा द्वैतस्यावस्तुनः कियत् । वाचोदितं तदनृतं मनसा ध्यातमेव च ॥ ४ ॥
 छायाप्रत्याङ्ग्याभासा ह्यसन्तोऽप्यर्थकारिणः । एवं देहादयो भावा यच्छन्त्यामृत्युतो भयम् ॥ ५ ॥
 आत्मैव तदिदं विश्वं सृज्यते सृजति प्रभुः । त्रायते त्राति विश्वात्मा हियते हरतीववरः ॥ ६ ॥
 तस्मान्न ह्यात्मनोऽन्यस्सादन्यो भावो निरूपितः । निरूपितेयं त्रिविधा निर्मूला भातिरात्मनि ।

इदं गुणमयं विद्धि त्रिविधं मायया कृतम् ॥ ७ ॥

एतद् विद्वान् मदुदितं ज्ञानविज्ञाननैपुणम् । न निन्दति न च स्तौति लोके चरति स्वयं वत् ॥ ८ ॥
 प्रत्यक्षेणानुमानेन निगमेनात्मसंविदा । आद्यन्तवदसञ्जात्वा निःसङ्को चिचरेदिह ॥ ९ ॥

उद्धव उवाच

नैवात्मनो न देहस्य संसृतिर्दृष्टदृश्ययोः । अनात्मत्वदृशोरीश कस्य स्यादुपलभ्यते ॥१०॥
 आत्मान्ययोऽगुणः शुद्धः स्वयंज्योतिरनावृतः । अग्निवद् दासवदचिद् देहः कस्येह संसृतिः ॥११॥

श्रीभगवानुवाच

यावद् देहेन्द्रियप्राणैरात्मनः सन्निकर्षणम् । संसारः फलवांस्तावदपार्थोऽप्यविवेकिनः ॥१२॥

अर्थे ह्यविद्यमानेऽपि संसृतिर्न निवर्तते । ध्यायतो विषयानस्य स्वप्नेऽनर्थागमो यथा ॥१३॥
यथा ह्यप्रतिबुद्धस्य प्रस्वापो बह्वनर्थभृत् । स एव प्रतिबुद्धस्य न वै मोहाय कल्पते ॥१४॥
शोकहर्षभयक्रोधलोभमोहस्पृहादयः । अहङ्कारस्य दृश्यन्ते जन्म मृत्युश्च नात्मनः ॥१५॥

देहेन्द्रियप्राणमनोऽभिमानो जीवोऽन्तरात्मा गुणकर्ममूर्तिः ।
सूत्रं महानित्यरुधेव गीतः संसार आधावति कालतन्त्रः ॥१६॥
अमूलमेतद् बहुरूपरूपितं मनोवचःप्राणशरीरकर्म ।
ज्ञानादिनोपासनया शितेनच्छित्त्वा मुनिर्गो विचरत्यतृष्णः ॥१७॥
ज्ञानं विवेको निगमस्तपश्च प्रत्यक्षमैतिह्यमथानुमानम् ।
आद्यन्तयोरस्य यदेव केवलं कालश्च हेतुश्च तदेव मध्ये ॥१८॥
यथा हिरण्यं स्वकृतं पुरस्तात् पश्चाच्च सर्वस्य हिरण्यमयस्य ।
तदेव मध्ये व्यवहार्यमाणं नानापदेशैरहमस्य तद्वत् ॥१९॥
विज्ञानमेतत्त्रियवस्यमङ्ग गुणत्रयं कारणकार्यकर्तृ ।
समन्वयेन व्यतिरेकतश्च येनैव त्रयेण तदेव सत्यम् ॥२०॥
न यत् पुरस्तादुत यन्न पश्चान्मध्ये च तन्न व्यपदेशमात्रम् ।
भूतं प्रसिद्धं च परेण यद् यत्तदेव तत् स्यादिति मे मनीषा ॥२१॥
अविद्यमानोऽप्यवभासते यो वैकारिको राजससर्ग एषः ।
ब्रह्म स्वयंज्योतिरतो विभाति ब्रह्मेन्द्रियार्थात्मविकारचित्रम् ॥२२॥
एवं स्फुटं ब्रह्मविवेकहेतुभिः परापवादेन विशारदेन ।
छित्त्वाऽऽत्मसन्देहमुपारमेत स्वानन्दतुष्टोऽखिलकामुकेश्वरः ॥२३॥
नात्मा वपुः पार्थिवमिन्द्रियाणि देवा ह्यसुर्वायुजलं हुताशः ।
मनोऽन्नमात्रं धिषणा च सत्त्वमहङ्कृतिः खं क्षितिरर्थसाग्यम् ॥२४॥
समाहितैः कः करणैर्गुणात्मभिर्गुणो भवेन्मत्सुविविक्तघान्नः ।
विक्षिप्यमाणैस्त किं नु दूषणं घनैरुपेतैर्विगतै रवेः किम् ॥२५॥
यथा नभो वाय्वनलाग्नुभूगुणैर्गतागतैर्वर्तुर्गुणैर्न सज्जते ।
तथाक्षरं सत्त्वरजस्तमोलैरहंमतेः संसृतिहेतुभिः परम् ॥२६॥
तथापि सङ्गः परिवर्जनीयो गुणेषु मायारचितेषु तावत् ।
मद्भक्तियोगेन दृढेन यावद् रजो निरस्येत मनःकषायः ॥२७॥
यथाऽऽमयोऽसाधुचिकित्सितो मृणां पुनः पुनः संतुदति प्ररोहन् ।
एवं मनोऽपक्वकषायकर्म कुयोगिनं विध्यति सर्वसङ्गम् ॥२८॥

कुयोगिनो ये विहितान्तरायैर्मनुष्यभूतैस्त्रिदशोपसृष्टैः ।
 ते प्राक्तनाभ्यासवलेन भूयो युञ्जन्ति योगं न तु कर्मतन्त्रम् ॥२९॥
 करोति कर्म क्रियते च जन्तुः केनाप्यसौ चोदित आनिपातात् ।
 न तत्र विद्वान् प्रकृतौ स्थितोऽपि निवृत्ततृष्णः स्वसुखानुभूत्या ॥३०॥
 तिष्ठन्तमासीनमुत ब्रजन्तं शयानमुक्षन्तमदन्तमन्नम् ।
 स्वभावमन्यत् किमपीहमानमात्मानमात्मस्यमतिर्न वेद ॥३१॥
 यदि स्म पश्यत्यसदिन्द्रियार्थं नानानुमानेन विरुद्धमन्यत् ।
 न मन्यते वस्तुतया मनीषी स्वाप्तं ययोत्थाय तिरोदधानम् ॥३२॥
 पूर्वं गृहीतं गुणकर्मचित्रमज्ञानमात्मन्यविविक्तमङ्ग ।
 निवर्तते तत् पुनरीक्षयैव न गृह्यते नापि विच्युज्य आत्मा ॥३३॥
 यथा हि भानोरुदयो नृचक्षुषां तमो निहन्यान्न तु सद् विषत्ते ।
 एवं समीक्षा निपुणा सती मे हन्यात्तमिस्त्रं पुरुषस्य बुद्धेः ॥३४॥
 एष स्वयंज्योतिरजोऽप्रमेयो महानुभूतिः सकलानुभूतिः ।
 एकोऽद्वितीयो वचसां विराभे येनेषिता वागसवश्चरन्ति ॥३५॥

एतावानात्मसंमोहो यद् विकल्पस्तु केवले । आत्मन्नुते स्वमात्मानमवलम्बो नयस्य हि ॥३६॥
 यन्नामाकृतिभिर्ग्राहं पञ्चवर्णमवाधितम् । व्ययेनाप्यर्थवादोऽयं द्वयं पण्डितमानिनाम् ॥३७॥
 योगिनोऽपक्वयोगस्य युञ्जतः काय उत्थितैः । उपसर्गैर्विहन्त्येत तत्रायं विहितो विधिः ॥३८॥
 योगधारणया कांश्चिदासनैर्धारणान्वितैः । तपोमन्त्रौषधैः कांश्चिदुपसर्गान् विनिर्दहेत् ॥३९॥
 कांश्चिन्ममानुष्यानेन नामसंकीर्तनादिभिः । योगेश्वरानुवृत्त्या वा हन्यादशुभदान्छनैः ॥४०॥
 केचिद् देहमिमं धीराः सुकल्पं वयसि स्थिरम् । विधाय विविधोपायैरथ युञ्जन्ति सिद्धये ॥४१॥
 न हि तत् कुत्रालादृत्यं तदायासो ह्यपार्थकः । अन्तवत्त्वाच्छरीरस्य फलस्यैव वनस्पतेः ॥४२॥
 योगं निषेवतो नित्यं कायश्चेत् कल्पतामियात् । तच्छूद्दध्यान्न मतिमान् योगमुत्सृज्य मत्परः ॥४३॥
 योगचर्यामिमां योगी विचरन् मदपाश्रयः । नान्तरायैर्विहन्त्येत निःस्पृहः स्वसुखानुभूः ॥४४॥

इति श्रीमद्भागवते महापुराणे पारमहंस्यां संहितायामेकादशस्कन्धेऽष्टाविंशतितमोऽध्यायः ॥ २८ ॥

अथैकोनत्रिंशत्तमोऽध्यायः

उद्धव उवाच

सुदुश्चरामिमां मन्ये योगचर्यामनात्मनः । यथाञ्जसा पुमान् सिद्धयेत्तन्मे ब्रूयञ्जसाच्युत ॥ १ ॥
 प्रायशः पुण्डरीकाक्ष युञ्जन्तो योगिनो मनः । विषीदन्त्यसमाधानान्मनोनिग्रहकर्षिताः ॥ २ ॥

अथात आनन्ददुर्घं पदाम्बुजं हंसाः श्रयेन्नरविन्दलोचन ।
 सुखं नु विश्वेश्वर योगकर्मभिस्त्वन्माययामी विहता न मानिनः ॥ ३ ॥
 किं चित्रमच्युत तवैतदशेषबन्धो दासेष्वनन्यशरणेषु यदात्मसान्त्वम् ।
 योऽरोचयत् सह मृगैः स्वयमीश्वराणां श्रीमत्किरीटतटपीडितपादपीठः ॥ ४ ॥
 त्वं त्वाखिलात्मदयितेश्वरमाश्रितानां सर्वार्थदं स्वकृतविद् विसृजेत को नु ।
 को वा भजेत् किमपि विस्मृतयेऽनु भूत्यै किं वा भवेन्न तव पादरजोलुषां नः ॥ ५ ॥
 नैवोपयन्त्यपचितिं क्रवयस्तवेश ब्रह्मायुषापि कृतमृद्धमुदः स्मरन्तः ।
 योऽन्तर्बहिस्तनुभृतामशुभं विधुन्वन्नाचार्यचैत्यवपुषा स्वगतिं व्यनक्ति ॥ ६ ॥

श्रीशुक उवाच

इत्युद्धवेनात्यनुरक्तचेतसा पृष्टो जगत्क्रीडनकः स्वशक्तिभिः ।
 गृहीतमूर्तित्रय ईश्वरेश्वरो जगाद् सप्रेममनोहरस्मितः ॥ ७ ॥

श्रीमगवानुवाच

हन्त ते कथयिष्यामि मम धर्मान् सुमङ्गलान् । याञ्छुद्धयाऽऽचरन् मर्त्यो मृत्युं जयति दुर्जयम् ॥ ८ ॥
 कुर्यात् सर्वाणि कर्माणि मदर्थं शनकैः स्मरन् । मध्यर्षितमनश्चित्तो मद्धर्मात्ममनोरतिः ॥ ९ ॥
 देशान् पुण्यानाश्रयेत मद्भक्तैः साधुभिः श्रितान् । देवासुरमनुष्येषु मद्भक्ताचरितानि च ॥ १० ॥
 पृथक्सन्नेष वा मह्यं पर्वयान्नामहोत्सवान् । कारयेद् गीतनृत्याद्यैर्महाराजविभूतिभिः ॥ ११ ॥
 मामेव सर्वभूतेषु बहिरन्तरपावृत्तम् । ईक्षेतात्मनि चात्मानं यथा खममलाशयः ॥ १२ ॥
 इति सर्वाणि भूतानि मद्भावेन महाद्युते । सभाजयन् मन्यमानो ज्ञानं केवल्माश्रितः ॥ १३ ॥
 ब्राह्मणे पुत्कसे स्तेने ब्रह्मणेऽर्के स्फुल्लिङ्गके । अक्रूरे क्रूरके चैव समहक् पण्डितो मतः ॥ १४ ॥
 नरेष्वमीक्षणं मद्भावं पुंसो भावयतोऽचिरात् । स्वर्घासूयातिरस्काराः साहङ्कारा वियन्ति हि ॥ १५ ॥
 विसृज्य समयमानान् स्वान् दृशं ब्रीडां च दैहिकीम् । प्रणमेद् दण्डवद् भूमावाश्वचाण्डालगोखरम् ॥
 यावत् सर्वेषु भूतेषु मद्भावो नोपजायते । तावदेवमुपासीत बाह्यनःकायवृत्तिभिः ॥ १७ ॥
 सर्वे ब्रह्मात्मकं तस्य विद्ययाऽऽत्ममनीषया । परिपश्यन्तु परमेत् सर्वतो मुक्तसंशयः ॥ १८ ॥
 अयं हि सर्वकल्याणां सध्रीचीनो मतो मम । मद्भावः सर्वभूतेषु मनोवाङ्कायवृत्तिभिः ॥ १९ ॥
 न ह्यङ्गोपक्रमे ध्वंसो मद्धर्मस्योद्धवाण्वपि । मया व्यवसितः सम्यङ्निर्गुणत्वादनाशिषः ॥ २० ॥
 यो यो मयि परे धर्मः कल्प्यते निष्फलाय चैत् । तदायासो निरर्थः स्याद् भयादेरिव सत्तम ॥ २१ ॥
 एषा बुद्धिमतां बुद्धिर्मनीषा च मनीषिणाम् । यत् सत्यमनृतेनेह मर्त्येनाप्नोति मामृतम् ॥ २२ ॥
 एष तेऽभिहितः कृत्स्नो ब्रह्मवादस्य संग्रहः । समासव्यासविधिना देवानामपि दुर्गमः ॥ २३ ॥
 अभीक्ष्णशस्ते गदितं ज्ञानं विसृष्टयुक्तिमत् । एतद् विज्ञाय मुच्येत पुरुषो नष्टसंशयः ॥ २४ ॥

सुविविक्तं तव प्रश्नं मयैतदपि धारयेत् । सनातनं ब्रह्मगुह्यं परं ब्रह्माधिगच्छति ॥२५॥
 य एतन्मम भक्तेषु संप्रदद्यात् सुपुष्कलम् । तस्याहं ब्रह्मदायस्य ददाम्यात्मानमात्मना ॥२६॥
 य एतत् समधीयीत पवित्रं परमं शुचि । स पूयेताहरहर्मा ज्ञानदीपेन दर्शयन् ॥२७॥
 य एतच्छ्रद्धया नित्यमव्यग्रः शृणुयान्नरः । मयि भक्तिं परां कुर्वन् कर्मभिर्न स वच्यते ॥२८॥
 अप्युद्धव त्वया ब्रह्म सखे समवधारितम् । अपि ते विगतो मोहः शोकश्चाधौ मनोमवः ॥२९॥
 नैतत्त्वया दाम्भिकाय नास्तिकाय शठाय च । अशुश्रूषोरभक्ताय दुर्विनीताय दीयताम् ॥३०॥
 एतैर्दोषैर्विहीनाय ब्रह्मण्याय प्रियाय च । साधवे शुचये त्रूयाद् भक्तिः स्याच्छ्रुद्रयोपिताम् ॥
 नैतद् विज्ञाय जिज्ञासोर्ज्ञातव्यमवशिष्यते । पीत्वा पीयूषममृतं पातव्यं नावशिष्यते ॥३२॥
 शाने कर्मणि योगे च वार्तायां दण्डधारणे । यावानर्थो नृणां तात तावांस्तेऽहं चतुर्विधः ॥३३॥

मर्थो यदा त्यक्तसमस्तकर्मा निवेदितात्मा विचिकीर्षितो मे ।

तदामृतत्वं प्रतिपद्यमानो मयाऽऽत्मभूयाय च कल्पते वै ॥ ३४ ॥

श्रीशुक उवाच

स एवमादर्शितयोगमार्गस्तदोत्तमश्लोकवचो निशम्य ।

बद्धाञ्जलिः प्रीत्युपरुद्धकण्ठो न किञ्चिद्वृत्तेऽश्रुपरिप्लुताक्षः ॥ ३५ ॥

विष्टम्य चित्तं प्रणयानघूर्णं धैर्येण राजन् बहु मन्यमानः ।

कृताञ्जलिः प्राह यदुप्रवीरं शीर्ष्णां स्पृशंस्तच्चरणारविन्दम् ॥ ३६ ॥

उद्धव उवाच

विद्रावितो मोहमहान्धकारो य आश्रितो मे तव सन्निधानात् ।

विभावसोः किं नु समीपगस्य शीतं तमो मीः प्रभवन्त्यजाद्य ॥ ३७ ॥

प्रत्यर्पितो मे भवतानुकम्पिना भृत्याय विज्ञानमयः प्रदीपः ।

हित्वा कृतशस्तव पादमूलं कोऽन्यत् समीयाच्छरणं त्वदीयम् ॥ ३८ ॥

वृक्णश्च मे सुदृढः स्नेहपाशो दाशाईवृष्ण्यन्धकसात्त्रितेषु ।

प्रसारितः सृष्टिविवृद्धये त्वया स्वमायया ह्यात्मसुबोधहेतिना ॥ ३९ ॥

नमोऽस्तु ते महायोगिन् प्रब्रह्मनुशाधि माम् । यथा त्वच्चरणाम्भोजे रतिः स्यादनपायिनी ॥४०॥

श्रीभगवानुवाच

गच्छोद्धव मयाऽऽदिष्टो ब्रह्मर्याख्यं ममाश्रमम् । तत्र मत्पादतीर्थोदे स्नानोपस्पर्शनैः शुचिः ॥४१॥

ईक्षयालकनन्दाया विधूताशेषकृमयः । वसानो वलकलान्यङ्ग वन्यमुक् सुखनिःस्पृहः ॥४२॥

तितिशुद्धन्दमात्राणां सुशीलः संयतेन्द्रियः । शान्तः समाहितधिया ज्ञानविज्ञानसंयुतः ॥४३॥

मत्तोऽनुशिक्षितं यत्ते विविक्तमनुभावयन् । मय्यावेशितवाक्चित्तो मद्दर्शनिरतो भव ।
अतिव्रज्य गतीस्तिष्ठो मामेप्यसि ततः परम् ॥४४॥

श्रीशुक उवाच

स एवमुक्तो हरिमेघसोद्वहः प्रदक्षिणं तं परिसृत्य पादयोः ।
शिरो निधायश्रुकलाभिरार्द्रधीर्न्यपिञ्चदद्वन्द्वपरोऽप्यपक्रमे ॥ ४५ ॥
सुदुस्त्यजस्नेहत्रियोगकातरो न शक्नुवंस्तं परिहातुमातुरः ।
कृच्छ्रं ययौ मूर्धनि भर्तृपादुके विभ्रजमस्कृत्य ययौ पुनः पुनः ॥ ४६ ॥
ततस्तमन्तर्हृदि सन्निवेश्य गतो महाभागवतो विशालाम् ।
ययोपदिष्टां जगदेकवन्धुना तपः समास्थाय हरेरगाद् गतिम् ॥ ४७ ॥
य एतदानन्दसमुद्रसम्भृतं ज्ञानामृतं भागवताय माषितम् ।
कृष्णेन योगेश्वरसेविताट्मिणा सञ्छृद्धयाऽऽसेव्य जगद् विमुच्यते ॥ ४८ ॥
भवभयमपहन्तुं ज्ञानविज्ञानसारं निगमकृद्दुपजह्ने भृङ्गवद् वेदसारम् ।
अमृतमुदधितक्षापाययद् भृत्यवर्गान् पुरुषमृषभमाद्यं कृष्णसंज्ञं नतोऽस्मि ॥ ४९ ॥

इति श्रीमद्भागवते महापुराणे पारमहंसां सद्धितायामेकादशस्कन्धे एकौनविंशत्तमोऽध्यायः ॥ २९ ॥

अथ त्रिंशत्तमोऽध्यायः

राजोवाच

ततो महाभागवत उद्वहे निर्गते वनम् । द्वारवत्यां किमकरोद् भगवान् भूतभावनः ॥ १ ॥
ब्रह्मशापोपसंसृष्टे स्वकुले यादवर्षभः । प्रेयसीं सर्वनेत्राणां तनुं स कथमत्यजत् ॥ २ ॥
प्रत्याक्रुष्टं नयनमवलम्ब्य यत्र लङ्गं न श्रेयः कर्णाविष्टं न सरति ततो यत् सतामात्मलम्बम् ।
यच्छ्रीर्वाचां जनगति रतिं किं नु मानं कवीनां दृष्ट्वा जिष्णोर्युधि रथगतं यच्च तत्साम्यमीयुः ॥ ३ ॥

ऋषिरुवाच

दिवि भुव्यन्तरिक्षे च महोत्पातान् समुत्पितान् । दृष्ट्वाऽऽसीनान् सुधर्मायां कृष्णः प्राह यदूनिदम् ॥ ४ ॥
एते शोरा महोत्पाता द्वार्वत्यां यमकेतवः । मुहूर्त्तमपि न स्थेयमत्र नो यदुपुङ्गवाः ॥ ५ ॥
स्त्रियो बालाश्च वृद्धाश्च शङ्खोद्धारं व्रजन्वितः । वयं प्रभासं यास्यामो यत्र प्रत्यक्सरस्वती ॥ ६ ॥
तत्राभिपिच्य शुच्य उपोष्य सुसमाहिताः । देवताः पूजयिष्यामः स्नपनालेपनार्हणैः ॥ ७ ॥
ब्राह्मणान्स्तु महाभागान् कृतस्वस्त्ययना वयम् । गोभूहिरण्यवासोभिर्गजाश्वरथवेश्मभिः ॥ ८ ॥
विधिरेष ह्यरिष्टघ्नो मङ्गलायनमुत्तमम् । देवद्विजगवां पूजा भूतेषु परमो भवः ॥ ९ ॥
इति सर्वे समाकर्ष्य यदुवृद्धा मधुद्विपः । तथेति नौभिरुत्तीर्य प्रभासं प्रययू रथैः ॥ १० ॥

तस्मिन् भगवताऽऽदिष्टं यदुदेवेन यादवाः । चक्रुः परमया भक्त्या सर्वश्रेयोपवृंहितम् ॥११॥
 ततस्तस्मिन् महापानं पपुमैरेयकं मधु । दिष्टविभ्रंशितधियो यदद्रवैर्भ्रंस्यते मतिः ॥१२॥
 महापानाभिमत्तानां वीराणां हतचेतसाम् । कृष्णमायाविमूढानां सङ्घर्षः सुमहानभूत् ॥१३॥
 युयुधुः क्रोधसंरञ्चा वेलयामातजायिनः । घनुर्भिरसिर्मिर्मल्लैर्गदाभिस्तोमरर्षिभिः ॥१४॥

पतत्पताकै रथकुञ्जरादिभिः खरोष्ट्रगोमिर्महिषैर्नैरैरपि ।

मियः समेत्याश्वतरैः सुदुर्मदा न्यहञ्छरैर्दद्भिरिव द्विपा वने ॥ १५ ॥

प्रद्युम्नसाम्नौ युधि रूढमत्सरावक्रूरमोजावनिरुद्धसात्यकी ।

सुभद्रसंग्रामजितौ सुदारुणौ गदौ सुमित्रासुरयौ समीयतुः ॥ १६ ॥

अन्ये च ये वै निशठोत्सुकादयः सहस्राजिञ्छतजिद्भानुमुख्याः ।

अन्योन्यमासाद्य मदान्धकारिता जघ्नुर्मुकुन्देन विमोहिता भृशम् ॥ १७ ॥

दाशार्हवृष्ण्यन्धकभोजसात्नता मध्वर्जुदा मायुरशूरसेनाः ।

विसर्जनाः कुक्रुराः कुन्तयश्च मिथस्ततस्तेऽय विसृज्य सौहृदम् ॥ १८ ॥

पुत्रा अयुष्यन्पितृभिर्भ्रातृभिश्च स्वस्त्रीयदौहित्रपितृव्यमातुलैः ।

मित्राणि मित्रैः सुहृदः गुहृद्भिर्शार्त्तित्त्वहञ्जातय एव मृदाः ॥ १९ ॥

शरेषु क्षीयमाणेषु भज्यमानेषु घन्वसु । शस्त्रेषु क्षीयमाणेषु मुष्टिभिर्जहुरेरकाः ॥२०॥

ता वज्रकल्पा ह्यभवन परित्रा मुष्टिना भृताः । जघ्नुर्द्विषस्त्रैः कृष्णेन वार्यमाणास्तु तं च ते ॥२१॥

प्रत्यनीकं मन्यमाना यलभद्रं च मोहिताः । इन्तुं कृतधियो राजज्ञापन्ना आततायिनः ॥२२॥

अथ तावपि संक्रुद्धानुद्यम्य कुरुनन्दन । परकामुष्टिरिधौ चरन्तौ जन्तुर्युधि ॥२३॥

ब्रह्मशपोपसृष्टानां कृष्णमायावृतात्मनाम् । स्वर्षाक्रोधः क्षयं निन्ये वैष्णवोऽग्निर्यया वनम् ॥२४॥

एवं नष्टेषु सर्वेषु कुलेषु स्वेषु केशवः । अवतारितो भुवो मार इति मेनेऽवशेषितः ॥२५॥

रामः समुद्रवेलायां योगमास्थाय पौरुषम् । तत्याजलोकं मानुष्यं संयोज्यात्मानमात्मनि ॥२६॥

रामनिर्याणमालोक्य भगवान् देवकीसुतः । निपसाद घरोपस्थे तूष्णीमासाद्य पिप्पलम् ॥२७॥

विभ्रञ्चतुर्भुजं रूपं भ्राजिष्णु प्रमया स्वया । दिशो वितिमिराः कुर्वन् विधूम इव पावकः ॥२८॥

श्रीवत्साङ्गं घनश्यामं तप्तहाटकवर्चसम् । कौशेयाम्बरयुग्मेन परिवीतं सुमङ्गलम् ॥२९॥

सुन्दरसितवक्त्राब्जं नीलकुन्तलमण्डितम् । पुण्डरीकाभिरामाक्षं स्फुरन्मकरकुण्डलम् ॥३०॥

कटिसूत्रब्रह्मसूत्रकिरीटकटकङ्कदैः । हारनूपुरमुद्राभिः कौस्तुभेन विराजितम् ॥३१॥

चनमालापरीताङ्गं मूर्त्तिमद्भिर्निर्जायुषैः । कृत्वोरौ दक्षिणे पादमाक्षीनं पङ्कजाश्रयम् ॥३२॥

मुसलावशेषायः खण्डकृतेषु लुब्धको जरा । मृगास्वाकारं तच्चरणं विन्वाद्य मृगशङ्कया ॥३३॥

चतुर्भुजं तं पुरुषं दृष्ट्वा स कृतकिल्बिषः । भीतः पयात शिरसा पादयोरसुरद्विरः ॥३४॥

अजानता कृतमिदं पापेन मधुसूदन । क्षन्तुमर्हसि पापस्य उत्तमश्लोक मेऽनघ ॥३५॥
यस्यानुस्मरणं नृणामज्ञानध्वान्तनाशनम् । वदन्ति तस्य ते विष्णो मयासाधु कृतं प्रभो ॥३६॥
तन्माऽऽशु जहि वैकुण्ठ पाप्मानं मृगालुब्धकम् । यथा पुनरहं त्वेवं न क्रूयीं सदतिक्रमम् ॥३७॥
यस्यात्मयोगरचितं न विदुर्विरिञ्चो रुद्रादयोऽस्य तनयाः पत्न्यो गिरां ये ।
त्वन्मायया पिहितदृष्टय एतदञ्जः किं तस्य ते वयमसद्गतयो गृणीमः ॥ ३८ ॥

श्रीभगवानुवाच

मा भैर्जरे त्वमुत्तिष्ठ काम एष कृतो हि मे । याहि त्वं मदनुज्ञातः स्वर्गं सुकृतिनां पदम् ॥३९॥
इत्यादिष्टो भगवता कृष्णेनेच्छाशरीरिणा । त्रिः परिक्रम्य तं नत्वा विमानेन दिवं ययौ ॥४०॥
दारुकः कृष्णपदवीमन्विच्छन्नधिगम्य ताम् । चायुं तुलषिकामोदमाघ्रायाभिमुखं ययौ ॥४१॥
तं तत्र तिग्मद्युभिरायुधैर्वृतं ह्यश्वत्थमूले कृतकेतनं पतिम् ।
स्नेहप्लुतात्मा निपपात पादयो रयादवप्लुत्य सबाष्पलोचनः ॥ ४२ ॥
अपश्यतस्त्वच्चरणाम्बुजं प्रभो दृष्टिः प्रनष्टा तमसि प्रविष्टा ।
दिशो न जाने न लभे च शान्तिं यथा निशायामुहुषे प्रनष्टे ॥ ४३ ॥
इति ब्रुवति सूते वै रथो गरुडलाञ्छनः । खमुत्पपात राजेन्द्र साश्वच्चज उदीक्षतः ॥४४॥
तमन्वगच्छन् दिव्यानि विष्णुप्रहरणानि च । तेनातिविस्मितात्मानं सूतमाह जनार्दनः ॥४५॥
गच्छ द्वारवतीं सूत शतीनां निधनं मियः । सङ्कर्षणस्य निर्याणं बन्धुभ्यो ब्रूहि महेशाम् ॥४६॥
द्वारकायां च न स्थेयं भवद्भिश्च स्वबन्धुभिः । मया त्यक्ता यदुपुरीं समुद्रः प्लावयिष्यति ॥४७॥
त्वं त्वं परिग्रहं सर्वं आदाय पितरौ च नः । अर्जुनेनाविताः सर्वे इन्द्रप्रस्थं गमिष्यथ ॥४८॥
त्वं तु महर्ममास्थाय ज्ञाननिष्ठ उपेक्षकः । मन्मायारचनामेतां विज्ञायोपशमं ब्रज ॥४९॥
इत्युक्तस्तं परिक्रम्य नमस्कृत्य पुनः पुनः । तत्पादौ शौर्य्युपाधाय दुर्मनाः प्रययौ पुरीम् ॥५०॥

इति श्रीमद्भागवते महापुराणे पारमहंस्यां संहितायामेकादशस्कन्धे त्रिंशत्तमोऽध्यायः ॥ ३० ॥

अथैकत्रिंशत्तमोऽध्यायः

श्रीशुक उवाच

अथ तत्रागमद् ब्रह्मा भवान्या च समं भवः । महेन्द्रप्रमुखा देवा मुनयः सप्रजेश्वराः ॥ १ ॥
पितरः सिद्धगन्धर्वा विद्याधरमहोरगाः । चारणा यज्ञक्षासि किन्नराप्सरसो द्विजाः ॥ २ ॥
द्रष्टुकामा भगवतो निर्याणं परमोत्सुकाः । गायन्तश्च गृणन्तश्च शरीरैः कर्माणि जन्म च ॥ ३ ॥

वृषुः पुष्पवर्षाणि विमानावलिभिर्नभः । कुर्वन्तः सङ्कुलं राजन् भक्त्या परमया युताः ॥ ४ ॥
 भगवान् पितामहं वीक्ष्य विभूतीरात्मनो विभुः । संयोज्यात्मनि चात्मानं पद्मनेत्रे न्यमीलयत् ॥ ५ ॥
 लोकाभिरामां स्वतनुं धारणाध्यानमङ्गलम् । योगधारणयाऽऽग्नेय्यादग्ध्वा घामाविशत् स्वकम् ॥ ६ ॥
 दिवि दुन्दुभयो नेदुः पेतुः सुमनसश्च खात् । सत्यं धर्मो धृतिर्भूमेः कीर्तिः श्रीश्वानु तं ययुः ॥ ७ ॥
 देवादयो ब्रह्ममुख्या न विशन्तं स्वधामनि । अविज्ञातगतिं कृष्णं ददृशुश्चातिविस्मिताः ॥ ८ ॥
 सौदामन्या ययाऽऽकाशे यान्त्या हित्वाभ्रमण्डलम् । गतिर्न लक्ष्यते मर्त्यैस्तथा कृष्णस्य दैवतैः ॥ ९ ॥
 ब्रह्मरुद्रादयस्ते तु दृष्ट्वा योगगतिं हरेः । विस्मितास्तां प्रशंसन्तः स्वं स्वं लोकं ययुस्तदा ॥ १० ॥

राजन् परस्य तनुभृजननाप्ययेहा मायाविडम्बनमवेहि यथा नटस्य ।
 स्रष्ट्वाऽऽत्मनेदमनुविश्य विहृत्य चान्ते संहृत्य चात्ममहिमोपरतः स आस्ते ॥ ११ ॥
 मर्त्येन यो गुरुसुतं यमलोकनीतं त्वां चानयच्छरणदः परमाङ्गदग्धम् ।
 जिग्येऽन्तकान्तकमपीशमसावनीशः किं स्वावने स्वरनयन्मृगयुं सदेहम् ॥ १२ ॥
 तथाप्यशेषस्थितिसम्भवाप्ययेष्वनन्यहेतुर्यदशेषशक्तिघृक्
 नैच्छत् प्रणेतुं वपुरत्र शेषितं मर्त्येन किं स्वस्थगतिं प्रदर्शयन् ॥ १३ ॥

य एतां प्रातरुत्थाय कृष्णस्य पदवीं पराम् । प्रयतः कीर्तयेद् भक्त्या तामेवाप्रोत्यनुत्तमाम् ॥ १४ ॥
 दारुको द्वारकामेत्य वसुदेवोऽग्रसेनयोः । पतित्वा चरणावस्यैर्न्यषिञ्चत् कृष्णविच्युतः ॥ १५ ॥
 कथयामास निघ्नं वृष्णीनां कृत्स्नशो नृप । तद्भ्रुत्वोद्विग्भ्रदया जनाः शोकविमूर्च्छिताः ॥ १६ ॥
 तत्र स्म त्वरिता जग्मुः कृष्णविश्लेषविह्वलाः । व्यसवः शेरते यत्र ज्ञातयो ब्रन्त आननम् ॥ १७ ॥
 देवकी रोहिणी चैव वसुदेवस्तथा सुतौ । कृष्णरामावपश्यन्तः शोकार्ता विजहुः स्मृतिम् १८
 प्राणांश्च विजहुस्तत्र भगवद्विरहातुराः । उपगुह्य पर्तोस्तात चितामारुह्युः स्त्रियः ॥ १९ ॥
 रामपत्न्यश्च तद्देहमुपगुह्याग्निमाविशन् । वसुदेवपत्न्यस्तद्वात्रं प्रद्युम्नादीन् हरेः स्तुषाः ।


कृष्णपत्न्योऽविशन्नग्निं रुक्मिण्याद्यास्तदात्मिकाः ॥ २० ॥

अर्जुनः प्रेयसः सख्युः कृष्णस्य विरहातुरः । आत्मानं सान्त्वयामास कृष्णगीतैः सदुक्तिभिः २१
 वन्धूनां नष्टगोत्राणामर्जुनः साम्परायिकम् । हतानां कारयामास ययावदनुपूर्वशः ॥ २२ ॥
 द्वारकां हरिणा त्यक्तां समुद्रोऽप्लावयत् क्षणात् । वर्जयित्वा महाराज श्रीमद्भगवदालयम् ॥ २३ ॥
 नित्यं सन्निहितस्तत्र भगवान् मधुसूदनः । स्मृत्याशेषाशुभहरं सर्वमङ्गलमङ्गलम् ॥ २४ ॥
 स्त्रीवाल्लवृद्धानादाय हतशेषान् धनञ्जयः । इन्द्रप्रस्थं समावेश्य वज्रं तत्राम्यपेचयत् ॥ २५ ॥
 श्रुत्वा सुहृद्दधं राजन्नर्जुनात्ते पितामहाः । त्वां तु वंशधरं कृत्वा जग्मुः सर्वे महापथम् ॥ २६ ॥
 य एतद् देवदेवस्य विष्णोः कर्माणि जन्म च । कीर्तयेच्छ्रद्धया मर्त्यैः सर्वपापैः प्रमुच्यते ॥ २७ ॥

इत्थं हरेर्भगवतो रुचिरावतारवीर्याणि बालचरितानि च शन्तमानि ।
अन्यत्र चेह च श्रुतानि गृणन् मनुष्यो भक्तिं परां परमहंसगतौ लभेत ॥ २८ ॥
इति श्रीमद्भागवते महापुराणे वैयासिक्यामष्टादशसाहस्र्यां पारमहंस्यां
संहितायामेकादशस्कन्धे एकत्रिंशत्तमोऽध्यायः ॥ ३१ ॥

इत्येकादशस्कन्धः समाप्तः ।

हरिः ॐ तत्सत्





ॐ श्रीपरमात्मने नमः

श्रीमद्भागवतम्

द्वादशस्कन्धः

अथ प्रथमोऽध्यायः

राजोवाच

स्वधामानुगते कृष्णे यदुवंशविभूषणे । कस्य वंशोऽभवत् पृथ्व्यामेतदाचक्ष्व मे मुने ॥ १ ॥

श्रीशुक उवाच

योऽन्त्यः पुरञ्जयो नाम भाव्यो बार्हद्रथो नृप । तस्यामात्यस्तु शुनको हत्वा स्वामिनमात्म जम् ॥ २ ॥
प्रद्योतसंज्ञं राजानं कर्ता यत् पालकः सुतः । विशालयूपस्तत्पुत्रो भविता राजकस्ततः ॥ ३ ॥
नन्दिवर्धनस्तत्पुत्रः पञ्च प्रद्योतना इमे । अष्टत्रिंशोत्तरशतं भोक्ष्यन्ति पृथिवीं नृपाः ॥ ४ ॥
शिशुनागस्ततो भाव्यः काकवर्णस्तु तत्सुतः । क्षेमधर्मा तस्य सुतः क्षेत्रज्ञः क्षेमधर्मजः ॥ ५ ॥
विधिसारः सुतस्तस्याजातशत्रुर्भविष्यति । दर्भकस्तत्सुतो भावी दर्भकस्याजयः स्मृतः ॥ ६ ॥
नन्दिवर्धन आजेयो महानन्दिः सुतस्ततः । शिशुनागा दशैवैते षष्ट्युत्तरशतत्रयम् ॥ ७ ॥
समा भोक्ष्यन्ति पृथिवीं कुरुश्रेष्ठ कलौ नृपाः । महानन्दिस्ततो राजन् शूद्रीगर्भोद्भवो बली ॥ ८ ॥
महापद्मपतिः कश्चिन्नन्दः क्षत्रविनाशकृत् । ततो नृपा भविष्यन्ति शूद्रप्रायास्त्वधार्मिकाः ॥ ९ ॥
स एकच्छत्रा पृथिवीमनुल्लङ्घितशासनः । शासिष्यति महापद्मो द्वितीय इव भार्गवः ॥ १० ॥
तस्य चाष्टौ भविष्यन्ति सुमात्यप्रमुखाः सुताः । य इमां भोक्ष्यन्ति महीं राजानः स शतं समाः ॥ ११ ॥
नवनन्दान् द्विजः कश्चित् प्रपन्नानुद्धरिष्यति । तेषामभावे जगतां मौर्या भोक्ष्यन्ति वै कलौ ॥ १२ ॥
स एव चन्द्रगुप्तं वै द्विजो राज्येऽभिषेक्ष्यति । तत्सुतो वारिसारस्तु ततश्चाशोकवर्धनः ॥ १३ ॥
सुयशा भविता तस्य संगतः सुयशःसुतः । शालिशूकस्ततस्तस्य सोमशर्मा भविष्यति ॥ १४ ॥
शतधन्वा ततस्तस्य भविता तद् बृहद्रथः । मौर्या ह्येते दश नृपाः सप्तत्रिंशच्छतोत्तरम् ।

समा भोक्ष्यन्ति पृथिवीं कलौ कुरुकुलोद्भव ॥ १५ ॥

हत्वा बृहद्रथं मौर्यं तस्य सेनापतिः कलौ । पुष्पमित्रस्तु शुङ्गाहः स्वयं राज्यं करिष्यति ।

अग्निमित्रस्ततस्तस्मात् सुज्येष्ठोऽय भविष्यति ॥ १६ ॥

वसुमित्रो मद्रकश्च पुलिन्दो भविता ततः । ततो घोषः सुतस्तस्माद् वज्रमित्रो भविष्यति ॥ १७ ॥

ततो भागवतस्तस्माद् देवभूतिरिति श्रुतः । शुङ्गा दशैते भोक्ष्यन्ति भूमिं वर्षशताधिकम् ॥ १८ ॥

ततः कण्वानियं भूमिर्यास्यत्यल्पगुणान् नृप । सङ्गं हत्वा देवभूर्तिं कण्वोऽमात्यस्तु कामिनम् ॥१९॥
स्वयं करिष्यते राज्यं वसुदेवो महामतिः । तस्य पुत्रस्तु भूमित्रस्तस्य नारायणः सुतः ।

नारायणस्य भविता सुशर्मा नाम विश्रुतः ॥ २० ॥

काण्वायना इमे भूमिं चत्वारिंशच्च पञ्च च । शतानि त्रीणि भोक्ष्यन्ति वर्षाणां च कलौ युगे २१
हत्वा काण्वं सुशर्माणं तद्भृत्यो वृषलो वली । गां भोक्ष्यत्यन्धजातीयः कञ्चित् कालमसत्तमः ॥२२॥
कृष्णनामाथ तद्भ्राता भविता पृथिवीपतिः । भीशान्तकर्णस्तत्पुत्रः पौर्णमासस्तु तत्सुतः ॥२३॥
लम्बोदरस्तु तत्पुत्रस्तस्माच्चिविलको नृपः । मेघस्वातिश्चिविलकादटमानस्तु तस्य च ॥२४॥
अनिष्टकर्मा हाल्यस्तलकस्तस्य चात्मजः । पुरीपभीरुस्तत्पुत्रस्ततो राजा सुनन्दनः ॥२५॥
चकोरो बहवो यत्र शिवस्वातिरिन्दमः । तस्यापि गोमतीपुत्रः पुरीमान् भविता ततः ॥२६॥
मेदः शिराः शिवस्कन्दो यत्रश्रीस्तत्सुतस्ततः । विजयस्तत्सुतो भाव्यश्चन्द्रविश्वः सलोमधिः ॥२७॥
एते त्रिंशन्पृपतयश्चत्वार्यब्दशतानि च । षट्पञ्चाशच्च पृथिवीं भोक्ष्यन्ति कुरुनन्दन ॥२८॥
सप्तमीरा आवभृत्या दश गर्दभिर्नो नृपाः । कङ्काः षोडश भूपाला भविष्यन्त्यतिलोलुपाः ॥२९॥
ततोऽष्टौ यवना भाव्याश्चतुर्दश तुरुष्ककाः । भूयो दश गुरुण्डाश्च मौना एकादशैव तु ॥३०॥
एते भोक्ष्यन्ति पृथिवीं दशवर्षशतानि च । नवाधिकां च नवतिं मौना एकादश क्षितिम् ॥३१॥
भोक्ष्यन्त्यब्दशतान्यङ्ग त्रीणि तैः संस्थिते ततः । किलिकिलायां नृपतयो भूतनन्दोऽथ वङ्गिरिः ॥३२॥
शिशुनन्दिश्च तद्भ्राता यशोनन्दिः प्रवीरकः । इत्येते वै वर्षशतं भविष्यन्त्यधिकानि षट् ॥३३॥
तेषां त्रयोदश सुता भवितारश्च बाहिकाः । पुष्पमित्रोऽथ राजन्यो दुर्मित्रोऽस्य तथैव च ॥३४॥
एककाला इमे भूपाः सप्तान्भ्राः सप्तकोसलाः । विदूरपतयो भाव्या निषघास्तत एव हि ॥३५॥
मागधानां तु भविता विश्वस्फूर्जिः पुरस्त्रयः । करिष्यत्यपरो वर्णान् पुलिन्दयद्रुमद्रकान् ॥३६॥
प्रजाश्चाब्रह्मभूयिष्ठाः स्थापयिष्यति दुर्मतिः । वीर्यवान् क्षत्रमुत्साद्य पद्मवत्यां स वै पुरि ।

अनुगङ्गामाप्रयागं गुप्तां भोक्ष्यति मेदिनीम् ॥ ३७ ॥

सौराष्ट्रावन्त्यामीराश्च शूरा अर्बुदमालवाः । ब्रात्या द्विजा भविष्यन्ति शूद्रप्राया जनाधिपाः ॥३८॥
सिन्धोस्तटं चन्द्रभागां कौन्तीं काश्मीरमण्डलम् । भोक्ष्यन्ति शूद्रा ब्रात्याद्या म्लेच्छाश्चाब्रह्मवर्चसः ॥
तुल्यकाला इमे राजन् म्लेच्छप्रायाश्च भूमृतः । एतेऽधर्मानृतपराः फल्गुदास्तीव्रमन्यवः ॥४०॥
स्त्रीबालगोद्विजघ्नाश्च परदारघनादृताः । उदितास्तमितप्राया अल्पसत्त्वाल्पकायुषः ॥४१॥
असंस्कृताः क्रियाहीना रजसा तमसाऽऽवृताः । प्रजास्ते भक्षयिष्यन्ति म्लेच्छा राजन्यरूपिणः ॥४२॥
तत्रायास्ते जनपदास्तच्छीलचारवादिनः । अन्योन्यतो राजभिश्च क्षयं यास्यन्ति पीडिताः ॥४३॥

इति श्रीमद्भागवते महापुराणे पारमहंसां संहितार्यां द्वादशस्कन्धे प्रथमोऽध्यायः ॥ १ ॥

अथ द्वितीयोऽध्यायः

श्रीशुक उवाच

ततश्चानुदिनं धर्मः सत्यं शौचं क्षमा दया । कालेन बलिना राजन् नङ्क्ष्यत्यायुर्वलं स्मृतिः ॥ १ ॥
 वित्तमेव कलौ नृणां जन्मान्चारगुणोदयः । धर्मन्यायव्यवस्थायां कारणं बलमेव हि ॥ २ ॥
 दाम्पत्येऽभिनचिर्हेतुमायैव व्यावहारिके । स्त्रीत्वे पुंस्त्वे च हि रतिर्विप्रत्वे सूत्रमेव हि ॥ ३ ॥
 लिङ्गमेवाभ्रमख्यातावन्योन्यापत्तिकारणम् । अत्रत्या न्यायदौर्वल्यं पाण्डित्ये चापलं वचः ॥ ४ ॥
 अनाद्वयतैवासाधुत्वे साधुत्वे दम्भ एव तु । स्वीकार एव चोद्वाहे ज्ञानमेव प्रसाधनम् ॥ ५ ॥
 दूरे वार्ययनं तीर्थं लावण्यं केशधारणम् । उदरं भरता स्वार्थः सत्यत्वे धार्ष्ट्यमेव हि ॥ ६ ॥
 दास्यं कुटुम्बमरणं यशोऽयं धर्मसेवनम् । एवं प्रजाभिर्दुष्टाभिराकीर्णं क्षितिमण्डले ॥ ७ ॥
 ब्रह्मविद्वत्स्रग्शुद्राणां यो बली भविता नृपः । प्रजा हि लुब्धे राजन्वैर्निर्गुणैर्दस्युधर्मभिः ॥ ८ ॥
 आच्छिन्नदारद्रविणा यास्यन्ति गिरिकाननम् । शाकमूलाभियक्षौद्रफलपुष्पाष्टिभोजनाः ॥ ९ ॥
 अनावृष्ट्या यिनङ्क्ष्यन्ति दुर्भिक्षकरपीडिताः । गीतवातातपप्रावृद्धिर्भैरव्योन्यतः प्रजाः ॥ १० ॥
 क्षुत्तृड्भ्यां व्याधिभिश्चैव सन्तप्यन्ते च चिन्तया । त्रिशद्विंशतिवर्षाणि परमायुः कलौ नृणाम् ॥ ११ ॥
 शीयमाणेषु देहेषु देहिना कलिदोषतः । वर्णाभ्रमवतां धर्मे नष्टे वेदपथे नृणाम् ॥ १२ ॥
 पाखण्डप्रचुरे धर्मे दस्युप्रायेषु राजसु । चौर्यान्वृत्तवृथाहिसानानावृत्तिषु वै नृषु ॥ १३ ॥
 शूद्रप्रायेषु वर्णेषुच्छागप्रायासु धेनुषु । गृहप्रायेष्वाभ्रमेषु यौनप्रायेषु बन्धुषु ॥ १४ ॥
 अणुप्रायासोपधीषु शमीप्रायेषु स्यान्नुषु । विद्युत्प्रायेषु मेघेषु शून्यप्रायेषु सञ्जसु ॥ १५ ॥
 इत्यं कलौ गतप्राये जने नु खरधर्मिणि । धर्मत्राणाय सरवेन भगवानवतरिष्यति ॥ १६ ॥
 चराचरगुरोर्विष्णोरीश्वरस्याखिलात्मनः । धर्मत्राणाय साधूनां जन्म कर्मापनुत्तये ॥ १७ ॥
 शम्भलग्राममुख्यस्य ब्राह्मणस्य महात्मनः । भवने विष्णुयशसः कल्किः प्रादुर्भविष्यति ॥ १८ ॥
 अश्वमाशुगमरुत्स्य देवदत्तं जगत्पतिः । अशिनासाधुदमनमष्टैश्वर्यगुणान्वितः ॥ १९ ॥
 विचरन्नाशुना क्षोण्यां ह्येनाप्रतिमश्रुतिः । नृपलिङ्गच्छदो दस्युन् कोटिशो निहनिष्यति ॥ २० ॥
 अथ तेषां भविष्यन्ति मनांसि विद्वदानि वै । वासुदेवाङ्गरागातिपुण्यगन्धानिलस्युशाम् ।

पौरजानपदानां वै हतेष्वखिलदस्युषु ॥ २१ ॥

तेषां प्रजाविसर्गाश्च स्पष्टिष्ठः सम्भविष्यति । वासुदेवे भगवति सत्त्वमूर्तां हृदि स्थिते ॥ २२ ॥
 यदावतौर्णो भगवान् कल्किर्धर्मपतिर्हरिः । कृतं भविष्यति तदा प्रजासृतिश्च सात्त्विकी ॥ २३ ॥
 यदा चन्द्रश्च सूर्यश्च तथा तिप्यवृहस्पती । एकराशौ समेष्यन्ति तदा भवति तत् कृतम् ॥ २४ ॥
 येऽतीता वर्तमाना ये भविष्यन्ति च पार्थिवाः । ते त उद्देशतः प्रोक्ता वंशीयाः सोमसूर्ययोः ॥ २५ ॥

आरभ्य भवतो जन्म यावन्नन्दाभिषेचनम् । एतद् वर्षसहस्रं तु शतं पञ्चदशोत्तरम् ॥२६॥
 सप्तर्षीणां तु यौ पूर्वौ दृश्येते उदितौ दिवि । तयोस्तु मध्ये नक्षत्रं दृश्यते यत् समं निशि ॥२७॥
 तेनैत ऋषयो युक्तास्तिष्ठन्त्यब्दशतं नृणाम् । ते त्वदीये द्विजाः काले अधुना चाश्रिता मघाः २८
 विष्णोर्भगवतो भानुः कृष्णाख्योऽसौ दिवं गतः । तदाविशत् कलिर्लोकं पापे यद् रमते जनः ॥२९॥
 यावत् स पादपद्माभ्यां स्पृशन्नास्ते रमापतिः । तावत् कलिवै पृथिवीं पराक्रान्तुं न चाशकत् ३०
 यदा देवर्षयः सप्त मघासु विचरन्ति हि । तदा प्रवृत्तस्तु कलिर्द्वादशाब्दशतात्मकः ॥३१॥
 यदा मघाम्यो यास्यन्ति पूर्वाषाढां महर्षयः । तदा नन्दात् प्रभृत्येष कलिर्वृद्धिं गमिष्यति ॥३२॥
 यस्मिन् कृष्णो दिवं यातस्तस्मिन्नेव तदाहनि । प्रतिपन्नं कलियुगमिति प्राहुः पुराविदः ॥३३॥
 दिव्याब्दानां सहस्रान्ते चतुर्थे तु पुनः कृतम् । भविष्यति यदा नृणां मन आत्मप्रकाशकम् ॥३४॥
 इत्येष मानवो वंशो यथा संख्यायते भुवि । तथा विट्शुद्रविप्राणां तास्ता श्रेया युगे युगे ॥३५॥
 एतेषां नामलिङ्गानां पुरुषाणां महात्मनाम् । कथामात्रावशिष्टानां कीर्तिरेव स्थिता भुवि ॥३६॥
 देवापिः शन्तनोर्भ्राता मरुश्चेद्वाकुवंशजः । कलापग्राम आवाते महायोगवल्गान्वितौ ॥३७॥
 ताविहैत्य कलेरन्ते वासुदेवानुशिक्षितौ । वर्णाश्रमयुतं धर्मं पूर्ववत् प्रथयिष्यतः ॥३८॥
 कृतं त्रेता द्वापरं च कलिश्चेति चतुर्युगम् । अनेन क्रमयोगेन भुवि प्राणिषु वर्तते ॥३९॥
 राजन्नेते मया प्रोक्ता नरदेवास्तथापरे । भूमौ ममत्वं कृत्वान्ते हित्वेमांनिघनं गताः ॥४०॥
 कृमिविड्भस्ससंशान्ते राजन्मनोऽपि यस्य च । भूतग्रुकृत्कृते स्वार्थं किं वेद निरयो यतः ॥४१॥
 कथं सेयमखण्डा भूः पूर्वमे पुरुषैर्धृता । मत्पुत्रस्य च पौत्रस्य मत्पूर्वा वंशजस्य वा ॥४२॥
 तेजोऽब्रह्ममयं कार्यं गृहीत्वाऽऽत्मतयाब्रुवाः । महीं ममतया चोभौ हित्वान्तेऽदर्शनं गताः ॥४३॥
 ये भूपतयो राजन् शुक्लान्ति भुवमोजषा । कालेन ते कृताः सर्वे कथामात्राः कथासु च ॥४४॥
 इति श्रीमद्भागवते महापुराणे पारमहंसां संहितायां द्वादशस्कन्धे द्वितीयोऽध्यायः ॥ २ ॥

अथ तृतीयोऽध्यायः

श्रीशुक उवाच

दृष्ट्वाऽऽत्मनि जये व्यग्रान् नृपान् हसति भूरियम् । अहो मा विजिगीषन्ति मृत्योः क्रीडनका नृपाः । १ ॥
 काम एष नरेन्द्राणां मोघः स्याद् विदुषामपि । येन फेनोपमे पिण्डे येऽतिविश्रम्भिता नृपाः ॥ २ ॥
 पूर्वं निर्जित्य षड्वर्गं जेष्यामो राजमन्त्रिणः । ततः सचिवपौरासकरीन्द्रानस्य कण्टकान् ॥ ३ ॥
 एवं क्रमेण जेष्यामः पृथ्वीं सागरमेखलाम् । इत्याशाबद्धहृदया न पश्यन्त्यन्तिकेऽन्तकम् ॥४॥
 समुद्रावरणां जिह्वा मां विशन्त्यब्धिमोजषा । कियदात्मजस्यैतन्मुक्तिरात्मजये फलम् ॥ ५ ॥
 यां विसृज्यैव मनवस्तत्सुताश्च कुरुद्वह । गता यथागतं युद्धे तां मां जेष्यन्त्यबुद्धयः ॥ ६ ॥

मत्कृते पितृपुत्राणां भ्रातृणां चापि विग्रहः । जायते ह्यसतां राज्ये ममताबद्धचेतसाम् ॥ ७ ॥
 ममैवेयं मही कृत्स्ना न ते मूढेति वादिनः । स्वर्धमाना भियो घ्नन्ति भ्रियन्ते मत्कृते नृपाः ॥ ८ ॥
 पृथुः पुरुरवा गाधिर्नहुषो भरतोऽर्जुनः । मान्वाता सगरो रामः पट्वाङ्गो धुन्धुहा रघुः ॥ ९ ॥
 वृणविन्दुर्ययातिश्च शर्यातिः शन्तनुर्गायः । भगीरथः कुवलाश्वः ककुत्स्थो नैषधो नृगः ॥ १० ॥
 हिरण्यकशिपुर्वृत्रो रावणो लोकरावणः । नमुचिः शम्भरो भौमो हिरण्याक्षोऽथ तारकः ॥ ११ ॥
 अन्ये च बहवो दैत्या राजानो ये महेश्वराः । सर्वे सर्वत्रिदः शूराः सर्वे सर्वजितोऽजिताः ॥ १२ ॥
 ममतां मय्यवर्तन्त कृत्वोच्चैर्मर्त्यधर्मिणः । क्रयावशेषाः कालेन ह्यकृतार्याः कृता विभो ॥ १३ ॥

कया इमास्ते कथिता महीयसां विताय लोकेषु यशः परेषुषाम् ।
 विज्ञानवैराग्यविवक्षया विभो वचोविभृतीर्न तु पारमार्थ्यम् ॥ १४ ॥
 यस्तुत्तमश्लोकगुणानुवादः संगीयतेऽभीक्ष्णममङ्गलघ्नः ।
 तमेव नित्यं शृणुयादभीक्ष्णं कृष्णेऽमलां भक्तिमभीष्टमानः ॥ १५ ॥

राजोवाच

केनोपायेन भगवन् कलेदोषान् कलौ जनाः । विषमिष्यन्त्युपचितांस्तन्मे ब्रूहि यथा मुने ॥ १६ ॥
 युगानि युगधर्मोश्च मानं प्रलयकल्पयोः । कालस्येश्वररूपस्य गतिं विष्णोर्महात्मनः ॥ १७ ॥

श्रीशुक उवाच

कृते प्रवर्तते धर्मश्चतुष्पात्तजनेर्धृतः । सत्यं दया तपो दानमिति पादा विभोर्नृप ॥ १८ ॥
 सन्नुदाः करुणा मैत्राः शान्ता दान्तास्तितिक्षवः । आत्मरामाः समदृशः प्रायशः भवणा जनाः ॥ १९ ॥
 त्रेतायां धर्मपादाना तुर्यांगो हीयते शनैः । अधर्मपादैरनुतहिनासन्तोऽपविग्रहैः ॥ २० ॥
 तदा क्रियातपो निष्ठानातिहिंसा न लम्पटाः । त्रैवर्गिकास्त्रयीवृद्धा वर्णा ब्रह्मोत्तरा नृप ॥ २१ ॥
 तपःसत्यदयादानेष्वर्धे हसति द्वापरे । हिंसातुष्टयनृतद्वैर्धर्मस्याधर्मलक्षणैः ॥ २२ ॥
 यथास्त्रिनो महाशालाः स्वाध्यायाभ्ययने रताः । आढ्याः कुट्टुम्बिनो हृष्टा वर्णाः क्षत्रद्विजोत्तराः ॥ २३ ॥
 कन्धौ तु धर्महेतूनां तुर्यांगोऽधर्महेतुभिः । एषमानैः क्षीयमाणो हान्ते सोऽपि विनङ्क्ष्यति ॥ २४ ॥
 तस्मिँल्लुब्धा दुराचारा निर्दयाः शुष्कचैरिणः । दुर्मगा भूरितपांश्च शूद्रदाशोत्तराः प्रजाः ॥ २५ ॥
 सत्त्वं रजस्तम इति दृश्यन्ते पुरुषे गुणाः । कालसञ्चोदितास्ते वै परिवर्तन्त आत्मनि ॥ २६ ॥
 प्रभवन्ति यदा सत्त्वे मनोबुद्धीन्द्रियाणि च । तदा कृतयुगं विद्याज्ञाने तपसि यद् वचिः ॥ २७ ॥
 यदा धर्मार्थकामेषु भक्तिर्मवति देहिनाम् । तदा त्रेता रजोवृत्तिरिति जानीहि बुद्धिमन् ॥ २८ ॥
 यदा लोभस्त्यसन्तोषो मानो दम्भोऽथ मत्सरः । कर्मणां चापि काम्यानां द्वापरं तद्वजस्तमः ॥ २९ ॥
 यदा मायानृतं तन्त्रा निद्रा हिंसा विषादनम् । शोको मोहो भयं दैन्यं स कलिस्तामसः स्मृतः ॥ ३० ॥
 यस्मात् क्षुद्रदृष्टो मर्त्याः क्षुद्रभाग्या महाशनाः । कामिनो वित्तहीनाश्च स्वैरिष्यश्च स्त्रियोऽसतीः ॥ ३१ ॥

दस्यूकृष्ण जनपदा वेदाः पाखण्डदूषिताः । राजानश्च प्रजाभक्षाः शिश्रोदरपरा द्विजाः ॥३२॥
 अत्रता वटवोऽशौचा भिक्षवश्च कुटुम्बिनः । तपस्विनो ग्रामवासा न्यासिनोऽत्यर्थलोत्रुपाः ॥३३॥
 ह्रस्वकाया महाहारा भूर्यपत्या गतहियः । शश्वत्कटुकमाषिण्यश्चौर्यमायोरुसाहसाः ॥३४॥
 पणयिष्यन्ति वै क्षुद्राः किराटाः कूटकारिणः । अनापद्यपि मंस्यन्ते वार्तो साधुज्जगुप्सिताम् ॥३५॥
 पतिं त्यक्ष्यन्ति निर्द्रव्यं भृत्या अप्यखिलोत्तमम् । भृत्यं विपन्नं पतयः कौलं गाश्चापयस्विनीः ॥३६॥
 पितृभ्रातृसुहृद्दृशातीन् हित्वा सौरतसौहृदाः । ननान्दश्यालसंवादा दीनाः स्त्रीणाः कलौ नराः ३७
 शूद्राः प्रतिब्रहीष्यन्ति तपोवेषोपजीविनः । घर्मं वक्ष्यन्त्यघर्मज्ञा अधिकृष्टोत्तमासनम् ॥३८॥
 नित्यमुद्धिममनसो दुर्मिक्ष रुक्थिताः । निरन्ते भूतले राजन्ननावृष्टिभयातुराः ॥३९॥
 वासोऽन्नपानशयनव्यवायस्नानभूषणैः । हीनाः पिशाच्चसन्दर्शा भविष्यन्ति कलौ प्रजाः ४०
 कलौ काकिणिकेऽप्यर्थे विगृह्य त्यक्तसौहृदाः । त्यक्ष्यन्ति च प्रियान् प्राणान् हनिष्यन्ति स्वकानपि
 न रक्षिष्यन्ति मनुजाः स्यविरौ पितरावपि । पुत्रान् सर्वार्थकुशलान् क्षुद्राः शिश्रोदरम्भराः ४२

कलौ न राजसुगतां परं गुरुं त्रिलोकनाथानतपादपङ्कजम् ।

प्रायेण मर्त्या भगवन्तमच्युतं यक्ष्यन्ति पाखण्डविभिन्नचेतसः ॥४३॥

यन्नामधेयं म्रियमाण आतुरः पतन् स्वलन् वा विवशो गृणन् पुमान् ।

विमुक्तकर्मागल उत्तमां गतिं प्राप्नोति यक्ष्यन्ति न तं कलौ जनाः ॥४४॥

पुंसां कलिक्लृप्तान् दोषान् द्रव्यदेशात्मसम्भवान् । सर्वान् हरति चित्तस्थो भगवान् पुरुषोत्तमः ॥४५॥

श्रुतः सङ्कीर्तितो ध्यातः पूजितश्चादृतोऽपि वा । नृणां धुनोति भगवान् हृत्स्थो जन्मायुताशुभम् ४६

यथा हेमि स्थितो बहिर्दुर्वर्णं हन्ति घातुजम् । एवमात्मगतो विष्णुर्योगिनामशुभाशयम् ॥४७॥

विद्यातपःप्राणनिरोधमैत्रीतीर्थाभिषेकव्रतदानजप्यैः ।

नात्यन्तशुद्धिं लभतेऽन्तरात्मा यथा हृदिस्ये भगवत्यनन्ते ॥४८॥

तस्मात् सर्वात्मना राजन् हृदिस्यं कुव केशवम् । म्रियमाणो ह्यवहितस्ततो यासि परां गतिम् ॥४९॥

म्रियमाणैरभिध्येयो भगवान् परमेश्वरः । आत्ममावं नयत्यङ्ग सर्वात्मा सर्वसंश्रयः ॥५०॥

कलेदोषनिधे राजन्नस्ति ह्येको महान् गुणः । कीर्तनादेव कृष्णस्य मुक्तसङ्गः परं व्रजेत् ॥५१॥

कृते यद् ध्यायतो विष्णुं त्रेतायां यजतो मल्लैः । द्वापरे परिचर्यायां कलौ तद्भरिकीर्तनात् ॥५२॥

इति श्रीमद्भागवते महापुराणे पारमहंसां संहितायां द्वादशस्कन्धे तृतीयोऽध्यायः ॥ ३ ॥

अथ चतुर्थोऽध्यायः

श्रीशुक उवाच

कालस्ते

परमाप्त्वादिर्दिपरार्धावधिर्नृप । कथितो युगमानं च शृणु कल्पलयावपि ॥ १ ॥

चतुर्युगसहस्रं च ब्रह्मणो दिनमुच्यते । स कल्पो यत्र मनवश्चतुर्दश विशांपते ॥ २ ॥
 तदन्ते प्रलयस्तावान् ब्राह्मी रात्रिर्दाहता । त्रयो लोका इमे तत्र कल्पन्ते प्रलयाय हि ॥ ३ ॥
 एष नैमित्तिकः प्रोक्तः प्रलयो यत्र विश्वसृक् । शेतेऽनन्ताशनो विश्वमात्मसात्कृत्य चात्मभूः ॥ ४ ॥
 द्विपराधे त्वतिक्रान्ते ब्रह्मणः परमेश्विनः । तदा प्रकृतयः सप्त कल्पन्ते प्रलयाय वै ॥ ५ ॥
 एष प्राकृतिको राजन् प्रलयो यत्र लीयते । आण्डक्रोशस्तु सङ्घातो विघात उपसादिते ॥ ६ ॥
 पर्जन्यः शतवर्षाणि भूमौ राजन् न वर्षति । तदा निरलेह्यन्योन्यं भक्षमाणाः क्षुधादिताः ॥ ७ ॥
 क्षयं यास्यन्ति शनकैः कालेनोपद्रुताः प्रजाः । सामुद्रं दैहिकं भौमं रसं सांवर्तको रविः ॥ ८ ॥
 रश्मिभिः पिबते घोरैः सर्वे नैव विमुञ्चति । ततः संवर्तको वह्निः सङ्कर्षणमुल्लोत्थितः ॥ ९ ॥
 दहत्यनिलवेगोत्थः शून्यान् भूविवरानथ । उपर्यधः समन्ताच्च शिखाभिर्वह्निसूर्ययोः ॥ १० ॥
 दह्यमानं विभात्यण्डं दग्धगोमयपिण्डवत् । ततः प्रचण्डपवनो वर्षाणामधिर्कं शतम् ॥ ११ ॥
 परः सांवर्तको वाति धूम्रं खं रजसाऽऽवृत्तम् । ततो मेघकुलान्यङ्ग चित्रवर्णान्यनेकशः ॥ १२ ॥
 शतं वर्षाणि वर्षन्ति नदन्ति रभसखनैः । तत एकोदकं विश्वं ब्रह्माण्डविवरान्तरम् ॥ १३ ॥
 तदा भूमेर्गन्धगुणं ग्रसन्त्याप उदप्लवे । ग्रस्तगन्धा तु पृथिवी प्रलयत्वाय कल्पते ॥ १४ ॥
 अपां रसमथो तेजस्ता लीयन्तेऽथ नीरसाः । ग्रसते तेजसो रूपं वायुस्तद्रहितं तदा ॥ १५ ॥
 लीयते चानिले तेजो वायोः खं ग्रसते गुणम् । स वै विशति खं राजंस्ततश्च नमसोगुणम् ॥ १६ ॥
 शब्दं ग्रसति भूतादिर्नमस्तमनुलीयते । तैजसश्चेन्द्रियाण्यङ्ग देवान् वैकारिको गुणैः ॥ १७ ॥
 महान् ग्रसत्यहङ्कारं गुणाः सत्त्वादयश्च तम् । ग्रसतेऽव्याकृतं राजन् गुणान् कालेन चोदितम् १८
 न तस्य कालावयवैः परिणामादयो गुणाः । अनाद्यनन्तमव्यक्तं नित्यं कारणमव्ययम् ॥ १९ ॥

न यत्र वाचो न मनो न सत्त्वं तमो रजो वा महदादयोऽमी ।

न प्राणबुद्धीन्द्रियदेवता वा न सन्निवेशः खलु लोककल्पः ॥ २० ॥

न स्वप्नजाग्रज च तत् सुषुप्तं न खं जलं भूरनिलोऽग्निरर्कः ।

संसुप्तवच्छून्यवदप्रतर्क्यं तन्मूलभूतं पदमामनन्ति ॥ २१ ॥

ल्पः प्राकृतिको ह्येष पुरुषाव्यक्तयोर्यदा । शक्तयः संप्रलीयन्ते विवशाः कालविद्रुताः ॥ २२ ॥

बुद्धीन्द्रियार्थरूपेण ज्ञानं भाति तदाश्रयम् । दृश्यत्वाव्यतिरेकाम्यामाद्यन्तवदवस्तु यत् ॥ २३ ॥

दीपक्षक्षुरूपं च ज्योतिषो न पृथग् भवेत् । एवं धीः खानि मात्राश्च न स्युरन्यतमाहतात् २४

बुद्धेर्जागरणं स्वप्नः सुषुप्तिरिति चोच्यते । मायामात्रमिदं राजन् नानात्वं प्रत्यगात्मनि ॥ २५ ॥

यथा जलधरा व्योम्नि भवन्ति न भवन्ति च । ब्रह्मणीदं तथा विश्वमवयव्युदयाप्ययात् ॥ २६ ॥

सत्यं ह्यवयवः प्रोक्तः सर्वावयविनामिह । विनार्येण प्रतीयेरन् पटस्येवाङ्ग तन्तवः ॥ २७ ॥

यत् सामान्यविशेषाभ्यामुपलभ्येत स भ्रमः । अन्योन्यापाश्रयात् सर्वमाद्यन्तवदवस्तु यत् ॥ २८ ॥

विकारः ख्यायमानोऽपि प्रत्यगात्मानमन्तरा । न निरूप्योऽस्त्यगुरपि स्याच्चैचित्सम आत्मवत् २९
न हि सत्यस्य नानात्वमविद्वान् यदि मन्यते । नानात्वं छिद्रयोर्यद्वज्ज्योतिषोर्वातयोरिव ॥३०॥

यथा हिरण्यं बहुधा समीयते नृभिः क्रियाभिव्यवहारवत्समु ।

एवं वचोभिर्भगवानधोक्षजो व्याख्यायते लौकिकवैदिकैर्जनैः ॥ ३१ ॥

यथा घनोऽर्कप्रभवोऽर्कदर्शितो ह्यर्कोऽभूतस्य च चक्षुषस्तमः ।

एवं त्वहं ब्रह्मगुणस्तदीक्षितो ब्रह्मांशकस्यात्मन आत्मबन्धनः ॥ ३२ ॥

घनो यदार्कप्रभवो विदीर्यते चक्षुः स्वरूपं रविमीक्षते तदा ।

यदा ह्यहङ्कार उपाधिरात्मनो जिज्ञासया नश्यति तर्ह्यनुस्मेत् ॥ ३३ ॥

यदैवमेतेन विवेकहेतिना मायामयाहङ्कारणात्मबन्धनम् ।

छित्वाच्युतात्मानुभवोऽवतिष्ठते तमाहुरात्यन्तिकमङ्ग सम्प्लवम् ॥ ३४ ॥

नित्यदा सर्वभूतानां ब्रह्मादीनां परन्तप । उत्पत्तिप्रलयविके सूक्ष्मज्ञाः सम्प्रचक्षते ॥३५॥

कालक्षोतो जवेनाशु ह्यिभाणस्य नित्यदा । परिणामिनामवस्थास्ता जन्मप्रलयहेतवः ॥३६॥

अनाद्यन्तवतानेन कालेश्वरमूर्तिना । अवस्था नैव दृश्यन्ते वियति ज्योतिषामिव ॥३७॥

नित्यो नैमित्तिकश्चैव तथा प्राकृतिको लयः । आत्यन्तिकश्च कथितः कालस्य गतिरीदृशी ॥३८॥

एताः कुरुश्रेष्ठ जगद्विधातुर्नारायणस्याखिलसत्त्वघाम्नः ।

लीलाकथास्ते कथिताः समासतः कात्स्न्येन नाजोऽप्यभिधातुमीशः ॥३९॥

संसारसिन्धुमतिदुस्तरमुत्तितीर्षोर्नान्यः प्लवो भगवतः पुरुषोत्तमस्य ।

लीलाकथारसनिपेवणमन्तरेण पुंसो भवेद् विविधदुःखदवार्दितस्य ॥४०॥

पुराणसंहितामेतामृषिर्नारायणोऽव्ययः । नारदाय पुरा प्राह कृष्णद्वैपायनाय सः ॥४१॥

स वै मह्यं महाराज भगवान् वादरायणः । इमां भागवतीं प्रीतः संहितां वेदसम्भिताम् ॥४२॥

एतां वक्ष्यत्यसौ सूत ऋषिभ्यो नैमिपालये । दीर्घसत्रे कुरुश्रेष्ठ सम्पृष्टः शौनकादिभिः ॥४३॥

इति श्रीमद्भागवते महापुराणे पारमहंसां संहितायां द्वादशस्कन्धे चतुर्थोऽध्यायः ॥ ४ ॥

अथ पञ्चमोऽध्यायः

श्रीशुक उवाच

अत्रानुवर्ण्यतेऽभीक्ष्णं विश्वात्मा भगवान् हरिः । यस्य प्रसादजो ब्रह्मा रुद्रः क्रोधसमुद्भवः ॥ १ ॥

त्वं तु राजन् मरिष्येति पशुबुद्धिमिमां जहि । न जातः प्रागभूतोऽद्य देहवत्त्वं न नङ्क्ष्यसि ॥ २ ॥

न भविष्यसि भूत्वा त्वं पुत्रपौत्रादिरूपवान् । बीजाङ्कुरवद् देहादेर्व्यतिरिक्तो यथानलः ॥ ३ ॥

स्वप्ने यथा शिरश्छेदं पञ्चत्वाद्यात्मनः स्वयम् । यस्मात् पश्यति देहस्य तत आत्मा ह्यजोऽमरः ॥४॥

घटे भिन्ने ययाऽऽकाश आकाशः स्याद् यया पुरा । एवं देहे नृते जीवो ब्रह्म सन्पद्यते पुनः ॥ ५ ॥
मनः सृजति वै देहान् गुणान् कर्माणि चात्मनः । तन्मनः सृजते माया ततो जीवस्य संसृतिः ॥ ६ ॥
स्नेहाषिष्ठानवर्त्यसिसंयोगो यावदीयते । ततो दीपस्य दीपत्वमेवं देहकृतो भवः ।

रजःसत्त्वतमोवृत्त्या जायतेऽथ विनश्यति ॥ ७ ॥

न तत्रात्मा स्वयं ज्योतिर्वो व्यक्ताव्यक्तयोः परः । आकाश इव चाधारो द्रुवोऽनन्तोपमस्ततः ॥ ८ ॥
एवमात्मानमात्मस्यमात्मनैवामृश प्रमो । बुद्धानुमानगर्भिण्या वासुदेवानुचिन्तया ॥ ९ ॥
चोदितो विप्रवाक्येन न त्वां धस्यति तन्नकः । मृत्यवो नोपवश्यन्ति मृत्यूनां मृत्युमीश्वरम् ॥ १० ॥
अहं ब्रह्म परं धाम ब्रह्माहं परमं पदम् । एवं समीक्षन्नात्मानमात्मन्याघाय निष्कले ॥ ११ ॥
दशन्तं तन्नकं पादे लेलिहानं विधाननैः । न द्रक्ष्यसि शरीरं च विद्वं च पृथगात्मनः ॥ १२ ॥
एतत्ते कथितं ताव ययाऽऽत्मा पृष्ठवान् नृप । हरेर्विश्वात्मनश्चेष्टां किं भूयः श्रोतुमिच्छसि ॥ १३ ॥
इति श्रीमद्भागवते महापुराणे पारमहंस्यं संहितायां द्वादशस्कन्धे ब्रह्मोपदेशो नाम पञ्चमोऽध्यायः ॥ ५ ॥

अथ षष्ठोऽध्यायः

सूत उवाच

एतन्निशम्य मुनिनाभिहितं परीक्षिद् व्यासात्मजेन निखिललत्मदृशा समेन ।
तस्मादमूलमुपपत्त्य नतेन नृर्षां वद्व्राह्मिल्लामिदमाह स विष्णुरातः ॥ १ ॥

राजोवाच

दिद्वोऽस्मिन्पुण्यहीतोऽस्मि भवता करुणात्मना । श्रावितो यच्च मे साक्षादनादिनिधनो हरिः ॥ २ ॥
नात्यद्भुतमहं मन्ये महतामच्युतात्मनान् । अश्रेषु तापतप्तेषु भूतेषु यदनुग्रहः ॥ ३ ॥
पुराणसंहितामेतामश्रौष्ण भवतो वचम् । यस्यां खलुत्तमरुद्रोक्रो भगवाननुवर्ष्यते ॥ ४ ॥
भगवन्तस्रकादिभ्यो मृत्युभ्यो न विभेन्दहम् । प्रविष्टो ब्रह्म निर्वाणममयं दर्शितं त्वया ॥ ५ ॥
अनुजानीहि मां ब्रह्मन् वाचं यच्छाम्यघोक्षजे । मुक्तकामाद्ययं चेतः प्रवेदय वित्तजाम्यसून् ॥ ६ ॥
अज्ञानं च निरस्तं मे ज्ञानविज्ञाननिष्ठया । भवता दर्शितं क्षेमं परं भगवतः पदम् ॥ ७ ॥

सूत उवाच

इत्युक्तस्त्रमनुज्ञाप्य भगवान् बादरायणिः । जगाम मिसुमिः साकं नरदेवेन पूजितः ॥ ८ ॥
परीक्षिदपि राजर्षिरात्मन्यात्मानमात्मना । समाधाय परं दध्यावत्पन्दासुर्यथा ततः ॥ ९ ॥
प्राक्कूले बहिष्पार्ष्णिनो गङ्गाकूल उदङ्मुखः । ब्रह्मभूतो महायोगी निःसङ्गद्विद्वजसंशयः ॥ १० ॥
तन्नकः प्रहितो विप्राः क्रुद्धेन द्विजसूनुना । हस्तुक्रामो नृपं गच्छन् ददर्श पथि कश्यपम् ॥ ११ ॥
तं तर्पयित्वा द्रविर्णनिवर्त्य विषहारिणम् । द्विजल्पप्रतिच्छन्नः कामल्पोऽदृशन् नृपम् ॥ १२ ॥

ब्रह्मभूतस्य राजर्षेर्देहोऽहिगरलाग्निना । बभूव भस्मसात् सद्यःपश्यतां सर्वदेहिनाम् ॥१३॥
 हाहाकारो महानासीद् भुवि खे दिक्षु सर्वतः । विस्मिता ह्यभवन् सर्वे देवासुरनरादयः ॥१४॥
 देवदुन्दुभयो नेदुर्गन्धर्वाप्सरसो जगुः । ववृषुः पुष्पवर्षाणि विबुधाः साधुवादिनः ॥१५॥
 जनमेजयः स्वपितरं श्रुत्वा तक्षकमक्षितम् । यथा जुहाव संकुद्धो नागान् सत्रे सह द्विजैः ॥१६॥
 सर्पसत्रे समिद्धाग्नौ दह्यमानान् महोरगान् । दृष्ट्वेन्द्रं भयसंविद्यस्तक्षकः शरणं ययौ ॥१७॥
 अपश्यंस्तक्षकं तत्र राजा पारीक्षितो द्विजान् । उवाच तक्षकः कस्मान्न दह्येतोरगावसः ॥१८॥
 तं गोपायति राजेन्द्र शक्रः शरणमागतम् । तेन संस्तम्भितः सर्पस्तस्मान्नाग्नौ पतत्यसौ ॥१९॥
 पारीक्षित इति श्रुत्वा प्राहर्त्विज उदारधीः । सहेन्द्रस्तक्षको विप्रा नाम्नौ किमिति पात्यते ॥२०॥
 तच्छ्रुत्वाऽऽजुहुवुर्विप्राः सहेन्द्रं तक्षकं मत्से । तक्षकाशु पतस्वेह सहेन्द्रेण मरुत्वता ॥२१॥
 इति ब्रह्मोदिताक्षेपैः स्थानादिन्द्रः प्रचालितः । बभूव सम्भ्रान्तमतिः सविमानः सतक्षकः ॥२२॥
 तं पतन्तं विमानेन सहतक्षकमम्बरात् । विलोकयाञ्जिरसः प्राह राजानं तं वृहस्पतिः ॥२३॥
 नैष त्वया मनुष्येन्द्र वधमर्हति सर्पराट् । अनेन पीतममृतमथ वा अजरामरः ॥२४॥
 जीवितं मरणं जन्तोर्गतिः स्वेनैव कर्मणा । राजंस्ततोऽन्योन्यास्य प्रदाता सुखदुःखयोः ॥२५॥
 सर्पचौराग्निविद्युद्भ्यः क्षुत्तृड्व्याध्यादिभिर्नृप । पञ्चत्वमृच्छते जन्तुर्मुहुक्त् आरब्धकर्म तत् ॥२६॥
 तस्मात् सत्रमिदं राजन् संस्थीयेताभिचारिकम् । सर्पा अनागसो दग्धा जनैर्दिष्टं हि भुज्यते ॥२७॥

सूत उवाच

इत्युक्तः स तथेत्याह महर्षेर्मानयन् वचः । सर्पसत्रादुपरतः पूजयामास वाक्यतिम् ॥२८॥
 सैषा विष्णोर्महामायाबाध्ययालक्षणा यया । मुह्यन्त्यस्यैवात्मभूता भूतेषु गुणवृत्तिभिः ॥२९॥
 न यत्र दम्भीत्यभया विराजिता मायाऽऽत्मवादेऽसकृदात्मवादिभिः ।
 न यद् विवादो विविधस्तदाश्रयो मनश्च सङ्कल्पविकल्पवृत्ति यत् ॥३०॥
 न यत्र सृज्यं सृजतोभयोः परं श्रेयश्च जीवन्निभिरन्वितस्त्वहम् ।
 तदेतदुत्सादितबाध्यबाधकं निषिध्य चोर्मान् विरमेत् स्वयं मुनिः ॥३१॥
 परं पदं वैष्णवमामनन्ति तद् यन्नोति नेतीत्यतदुत्सिसृक्षवः ।
 विसृज्य दौरात्म्यमनन्यसौहृदा हृदोपगुह्यावसितं समाहितैः ॥३२॥
 त एतदधिगच्छन्ति विष्णोर्यत् परमं पदम् । अहं ममेति दौर्जन्यं न येषां देहगेहजम् ॥३३॥
 अतिवादांस्तितिक्षेत नावमन्येत कञ्चन । न चेमं देहमाश्रित्य वैरं कुर्वीत केनचित् ॥३४॥
 नमो भगवते तस्मै कृष्णायानुष्ठमेघसे । यत्पादान्मुक्त्वाह्वयानात् संहितामव्यगामिमाम् ॥३५॥
 शौनक उवाच
 पैलादिभिर्व्यासशिष्यैर्वेदाचार्यैर्महात्मभिः । वेदाश्च कतिधा व्यस्ता एतत् सौम्याभिधेहि नः ॥३६॥

सूत उवाच

समाहितात्मनो ब्रह्मन् ब्रह्मणः परमेष्ठिनः । हृद्याकाशाद्भूजादो वृत्तिरोधाद् विभाव्यते ॥३७॥
यदुपासनया ब्रह्मन् योगिनो मलमात्मनः । द्रव्यक्रियाकारकाख्यं धृत्वा यान्यपुनर्भवम् ॥३८॥
ततोऽभूत्त्रिवृदोङ्कारो योऽव्यक्तप्रभवः स्वराट् । यत्तल्लिङ्गं भगवतो ब्रह्मणः परमात्मनः ॥३९॥
शृणोति य इमं स्फोटं सुप्तश्रोत्रे च शून्यदहक् । येन वाग् व्यज्यते यस्य व्यक्तिराकाश आत्मनः ४०
स्वधाप्तो ब्रह्मणः साक्षाद्वाचकः परमात्मनः । स सर्वमन्त्रोपनिषद्वेदबीजं सनातनम् ॥४१॥
तस्य 'ह्वासंज्ञयो वर्णा अकाराद्या भृगूद्रह । धार्यन्ते यैस्त्रयो भावा गुणनामार्थवृत्तयः ॥४२॥
ततोऽक्षरसामान्यायमसृजद् भगवानजः । अन्तःस्थोऽभस्वरस्पर्शह्रस्वदीर्घादिलक्षणम् ॥४३॥
तेनासौ चतुरो वेदांश्चतुर्भिर्वदनैर्विभुः । सव्याहृतिकान् सोङ्कारांश्चातुर्होत्रविवक्षया ॥४४॥
पुत्रानध्यापयत्तान्स्तु ब्रह्मर्षान् ब्रह्मकोविदान् । ते तु घर्मोपदेशरः स्वपुत्रेभ्यः समादिशन् ॥४५॥
ते परम्परया प्राप्तास्तत्तच्छिष्यैर्धृतव्रतैः । चतुर्युगेष्वथ व्यस्ता द्वापरादौ महर्षिभिः ॥४६॥
क्षीणायुषः क्षीणसत्त्वान् दुर्मैधान् वीक्ष्य कालतः । वेदान् ब्रह्मर्षयो व्यस्यन् हृदिस्याच्युतचोदिताः ४७
अस्मिन्नप्यन्तरे ब्रह्मन् भगवाँल्लोकभावनः । ब्रह्मेशाद्यैर्लोकपालैर्याचितो घर्मगुप्तये ॥४८॥
पराशरात् सत्यवत्यामंशांश्चकल्या विभुः । अवतीर्णो महाभाग वेदं चक्रे चतुर्विधम् ॥४९॥
श्रृगयर्वयजुःसाम्नां रात्रीनुद्धृत्य वर्गशः । चतस्रः संहिताश्चक्रे मन्त्रैर्मणिगणा इव ॥५०॥
तासां स चतुरः शिष्यानुपाहूय महामतिः । एकैकां संहितां ब्रह्मन्नेकैकस्मै ददौ विभुः ॥५१॥
पैलाय संहितामाद्यां बह्वृचाख्यामुवाच ह । वैशम्पायनसंशय निगदाख्यं यजुर्गणम् ॥५२॥
साम्नां जैमिनये प्राह तथा छन्दोगसंहिताम् । अथर्वाङ्गिरसीं नाम स्वशिष्याय सुमन्तवे ॥५३॥
पैलः स्वसंहितामूच इन्द्रप्रमितये मुनिः । वाष्कलाय च सोऽप्याह शिष्येभ्यः संहितां स्वकाम् ॥
चतुर्धा व्यस्य बोध्याय याज्ञवल्क्याय भार्गव । पराशरायामिमित्रे इन्द्रप्रमितिरात्मवान् ॥५५॥
अध्यापयत् संहितां स्वां माण्डूकेयमृषिं कविम् । तस्य शिष्यो देवमित्रः सौमर्यादिभ्य ऊचिवान् ५६
शाकल्यस्तत्सुतः स्वां तु पञ्चधा व्यस्य संहिताम् । वात्स्यमुद्गलशालीयगोखल्यशिशिरेष्वघात् ॥५७॥
जातूकर्यश्च तच्छिष्यः सनिरुक्तां स्वसंहिताम् । बलाकपैजवैतालविरजेभ्यो ददौ मुनिः ॥५८॥
वाष्कलिः प्रतिशाखाभ्यो बालखिल्याख्यसंहिताम् । चक्रे बालायनिर्भज्यः कासारश्चैव तां दधुः ५९।
बह्वृचाः संहिता ह्येता एभिर्ब्रह्मर्षिभिर्धृताः । श्रुत्वैतच्छन्दसां व्यासं सर्वपापैः प्रमुच्यते ॥६०॥
वैशम्पायनशिष्या वै चरकाध्वर्यवोऽभवन् । यच्चेरुर्ब्रह्महत्याहःक्षणं स्वगुरोर्व्रतम् ॥६१॥
याज्ञवल्क्यश्च तच्छिष्य आहाहो भगवन् कियत् । चरितेनाल्पसाराणां चरिष्येऽहं सुदुश्चरम् ॥६२॥
इत्युक्तो गुरुरप्याह कुपितो याह्वलं त्वया । विप्रावमन्त्रा शिष्येण मदधीतं त्यजाश्विति ॥६३॥
देवरातसुतः सोऽपिच्छदित्वा यजुषां गणम् । ततो गतोऽथ मुनयो ददृशुस्तान् यजुर्गणान् ॥६४॥

यजूंषि तित्तिरा भूत्वा तल्लोलुपतयाऽऽददुः । तैत्तिरीया इति यजुःशाखा आसन् सुपेशलाः ॥६५॥
याश्ववल्क्यस्तातो ब्रह्मन् छन्दांस्यधिगवेषयन् । गुरोरविद्यमानानि सूपतस्येऽर्कमीश्वरम् ॥६६॥

याश्ववल्क्य उवाच

ॐ नमो भगवते आदित्यायाखिलजगतामात्मस्वरूपेण कालस्वरूपेण चतुर्विधभूत-
निर्णायानां ब्रह्मादिस्तम्बपर्यन्तानामन्तर्हृदयेषु बहिरपि चाकाश इवोपाधिनाव्यवधीयमानो
भवानेक एव क्षणलंबनिमेषावयवोपचितसंवत्सरगणेनापामादानविसर्गाम्यामिमां लोक्यात्रा-
मनुवहति ॥ ६७ ॥

यद्दु ह वाव विबुधर्षभ सवितरदस्तपत्यनुसवनमहरहरान्नायविधिनीपोतिष्ठमानानामखिल-
दुरितवृजिनबीजावभर्जन भगवतः समभिधीमहि तपन मण्डलम् ॥ ६८ ॥

अथ इह वाव स्थिरचरनिकराणां निजनिकेतनानां मनइन्द्रियासुगणाननात्मनः स्वयमात्मा-
न्तर्यामी प्रचोदयति ॥ ६९ ॥

य एवेमं लोकमतिकरालवदनान्धकारसंज्ञाजगरग्रहगिलितं मृतकमिव चित्तेतनमवलोक्यानु-
कम्पया परमकारणिक ईक्षयैवोत्थाप्याहरहरनुसवनं श्रेयसि स्वधर्माख्यात्मावस्थाने प्रवर्तयत्यवनि-
पतिरिवासाधूनां भयमुदीरयन्नटति ॥ ७० ॥

परित आशापालैस्तत्र कमलकोशाञ्जलिभिरुपहृताहर्षणः ॥ ७१ ॥

अथ ह भगवंस्तव चरणनलिनयुगलं त्रिभुवनगुरुभिर्वन्दितमहमयातयामवजुःकाम
उपसरामीति ॥ ७२ ॥

स्तुत उवाच

एवं स्तुतः स भगवान् वाजिरूपधरो हरिः । यजूंष्ययातयामानि मुनयेऽदात् प्रसादितः ॥७३॥
यजुर्भिरकरोच्छाखा दशपञ्च शतैर्विभुः । जगृहुर्वाजसन्त्यस्ताः काण्वमाध्यन्दिनादयः ॥७४॥
जैमिनेः सामगस्यासीत् सुमन्तुस्तनयो मुनिः । सुन्वांसु तत्सुतस्तान्यामेकैकां प्राह संहिताम् ॥७५॥
सुकर्मा चापि तच्छिष्यः सामवेदतरोर्महान् । सहस्रसंहिताभेदं चक्रे साम्नां ततो द्विजः ॥७६॥
हिरण्यनाभः कौसल्यः पौष्यञ्जिश्च सुकर्मणः । शिष्यौ जगृहृत्पुश्चान्य आवन्त्यो ब्रह्मविचमः ॥७७॥
उर्दाच्याः सामगाः शिष्या आसन् पञ्चशतानि वै । पौष्यञ्ज्यात्रन्त्ययोश्चापि तांश्च प्राच्यान् प्रचक्षते ७८
लौगाक्षिर्माङ्गलिः कुल्यः कुसीदः कुक्षिरेव च । पौष्यञ्जिशिष्या जगृहुः संहितास्ते शतं शतम् ॥७९॥
कृतो हिरण्यनाभस्य चतुर्विंशतिसंहिताः । शिष्य ऊचे स्वशिष्येभ्यः शेषा आवन्त्य आत्मवान् ॥
इति श्रीमद्भागवते महापुराणे पारमर्हस्यां संहितायां द्वादशस्कन्धे वेदशाखाप्रणयनं नाम षष्ठोऽध्यायः ॥ ६ ॥

अथ सप्तमोऽध्यायः

सूत उवाच

अथर्ववित् सुमन्तुश्च शिष्यमध्यापयत् स्वकाम् । संहितां सोऽपि पथ्याय वेददर्शाय चोक्तवान् ॥१॥
शौक्लायनिर्ब्रह्मवलिर्मोदोपः पिप्पलायनिः । वेददर्शस्य शिष्यास्ते पथ्यशिष्यानथो शृणु ॥ २ ॥
कुमुदः शुनको ब्रह्मन् जाजलिश्चाप्यथर्ववित् । वभ्रुः शिष्योऽथाङ्गिरसः सैन्धवायन एव च ।

अधीयेतां संहिते द्वे सावर्ण्याद्यास्तापारे ॥ ३ ॥

नक्षत्रकल्पः शान्तिश्च कश्यपाङ्गिरसादयः । एत आथर्वणाचार्याः शृणु पौराणिकान् मुने ॥४॥
त्रय्याणिः कश्यपश्च सावर्णिकृतव्रगः । वैशम्भयानहारीतौ षड् वै पौराणिका इमे ॥ ५ ॥
अधीयन्त व्यासशिष्यात् संहितां मरिपतुर्मुखात् । एकैकामहमेतेषां शिष्यः सर्वाः समच्यगाम् ॥ ६ ॥
कश्यपोऽहं च सावर्णां रामशिष्योऽकृतव्रणः । अधीमहि व्यासशिष्याञ्चतस्रो मूलसंहिताः ॥ ७ ॥
पुराणलक्षणं ब्रह्मन् ब्रह्मर्षिभिर्निरूपितम् । शृणुष्व बुद्धिमाभित्य वेदशास्त्रानुसारतः ॥ ८ ॥
सर्गोऽस्याय विसर्गश्च वृत्ती रक्षान्तराणि च । वंशो वंशानुचरितं संस्था हेतुरपाश्रयः ॥ ९ ॥
दशभिर्लक्षणैर्युक्तं पुराणं तद्विदो विदुः । कैचित् पञ्चविधं ब्रह्मन् महदल्पव्यवस्थया ॥१०॥
अव्याकृतगुणक्षोभान्महतस्त्रिवृत्तोऽहमः । भूतमात्रेन्द्रियार्यानां सम्भवः सर्ग उच्यते ॥११॥
पुरुषानुगृहीतानामेतेषां वासनामयः । विसर्गोऽयं समाहारो बीजाद् बीजं चराचरम् ॥१२॥
वृत्तिर्भूतानि भूतानां चराणामचराणि च । कृता स्वेन नृणां तत्र कामाच्चोदनयापि वा ॥१३॥
रक्षाच्युतावतारेहा विश्वस्यानु युगे युगे । तिर्यङ्मर्त्यैर्पि देवेषु हन्यन्ते यैस्त्रयीद्विषः ॥१४॥
मन्वन्तरं मनुर्देवा मनुपुत्राः सुरेश्वरः । ऋषयोऽशावतारश्च हरेः षड्विधमुच्यते ॥१५॥
राशं ब्रह्मप्रसूतानां वंशस्त्रैकालिकोऽन्वयः । वंशानुचरितं तेषां वृत्तं वंशधराश्च ये ॥१६॥
नैमित्तिकः प्राकृतिको नित्य आत्यन्तिको लयः । संस्थेति कविभिः प्रोक्ता चतुर्घास्य स्वभावतः ॥१७॥
हेतुर्जावोऽस्य सर्गादेरविद्याकर्मकारकः । यं चानुशयिनं प्राहुरव्याकृतमुतापारे ॥१८॥
व्यतिरेकान्वयो यस्य जाग्रत्स्वप्नसुषुप्तिषु । मायामयेषु तद् ब्रह्म जीववृत्तिष्वपाश्रयः ॥१९॥
पदार्येषु यथा द्रव्यं सन्मात्रं रूपनामसु । बीजादिपञ्चतान्तासु ह्यवस्थासु युतायुतम् ॥२०॥
विरमेत यदा चित्तं हित्वा वृत्तित्रयं स्वयम् । योगेन वा तदाऽऽत्मानं वेदेहाया निवर्तते ॥२१॥
एवं लक्षणलक्ष्याणि पुराणानि पुराविदः । मुनयोऽष्टादश प्राहुः क्षुल्लकानि महान्ति च ॥२२॥
ब्राह्मं पाद्वं वैष्णवं च शैवं लैङ्गं सगारुढम् । नारदीयं भागवतमाश्रेयं स्कान्दसंश्रितम् ॥२३॥
भविष्यं ब्रह्मवैवर्ते मार्कण्डेयं सवामनम् । वाराहं मात्स्यं कौर्मं च ब्रह्माण्डाख्यमिति त्रिषट् २४
ब्रह्मनिदं समाख्यातं शाखाप्रणयनं मुनेः । शिष्यशिष्यप्रशिष्याणां ब्रह्मतेजोविवर्धनम् ॥२५॥

इति श्रीमद्भागवते महापुराणे पारमहंस्यां संहितायां द्वादशस्कन्धे सप्तमोऽध्यायः ॥ ७ ॥

अथाष्टमोऽध्यायः

शौनक उवाच

सूत जीव चिरं साधो वद नो वदतां वर । तमस्यपारे भ्रमतां नृणां त्वं पारदर्शनः ॥ १ ॥
 आहुश्चिरायुषमृषिं मृकण्डतनयं जनाः । यः कल्पान्ते उर्वरितो येन अस्तिमिदं जगत् ॥ २ ॥
 स वा अस्मत्कुलोत्पन्नः कल्पेऽस्मिन् भार्गवर्षभः । नैवाधुनापि भूतानां सम्भवः कोऽपि जायते ॥ ३ ॥
 एक एवार्णवे भ्राम्यन् ददर्श पुरुषं किल । वटपत्रपुटे तोकं शयानं त्वेकमद्भुतम् ॥ ४ ॥
 एष नः संशयो भूयान् सूत कौतूहलं यतः । तं नदिच्छन्धि महायोगिन् पुराणेष्वपि सम्मतः ॥ ५ ॥

सूत उवाच

प्रशस्त्वया महर्षेऽयं कृतो लोकभ्रमापहः । नारायणकथा यत्र गीता कलिमलापहा ॥ ६ ॥
 प्रातद्विजातिसंस्कारो मार्कण्डेयः पितुः क्रमात् । छन्दांस्यधीत्य धर्मेण तपःस्वाध्यायसंयुतः ॥ ७ ॥
 बृहद्भ्रतघरः शान्तो जटिलो वल्कलाम्बरः । विभ्रत् कमण्डलुं दण्डमुपवीतं समेखलम् ॥ ८ ॥
 कृष्णाजिनं साक्षसूत्रं कुशांश्च नियमद्वये । अग्न्यर्कगुरुविप्रात्मस्वर्चयन् सन्ध्योर्हरिम् ॥ ९ ॥
 सार्यं प्रातः स गुरवे भैक्ष्यमाहृत्य वाग्यतः । बुभुजे गुर्वनुज्ञातः सकृन्नो चेदुपोषितः ॥ १० ॥
 एवं तपःस्वाध्यायपरो वर्षाणामयुतायुतम् । आराधयन् दृषीकेशं जिग्ये-मृत्युं सुदुर्जयम् ॥ ११ ॥
 ब्रह्मा भृगुर्भवो दक्षो ब्रह्मपुत्राश्च ये परे । नृदेवपितृभूतानि तेनासन्नतिविस्मिताः ॥ १२ ॥
 इत्थं बृहद्भ्रतघरस्तपःस्वाध्यायसंयमैः । दध्यावधोक्षजं योगी ध्वस्तकलेशान्तरात्मना ॥ १३ ॥
 तस्यैवं युज्जतश्चित्तं महायोगेन योगिनः । व्यतीयाय महान् कालो मन्वन्तरषडात्मकः ॥ १४ ॥
 एतत् पुरन्दरो ज्ञात्वा सप्तमेऽस्मिन् किलान्तरे । तपोविशङ्कितो ब्रह्मचारेभे तद्विधातनम् ॥ १५ ॥
 गन्धर्वाप्सरसः कामं वसन्तमल्यानिलौ । मुनये प्रेषयामास रजस्तोकमदौ तथा ॥ १६ ॥
 ते वै तदाश्रमं जग्मुर्हिमाद्रेः पार्श्वं उत्तरे । पुण्यमद्रा नदी यत्र चित्राख्या च शिला विभो ॥ १७ ॥
 तदाश्रमपदं पुण्यं पुण्यद्रुमलताञ्चितम् । पुण्यद्विजकुलाकीर्णं पुण्यामलजलाशयम् ॥ १८ ॥
 मत्तभ्रमरसङ्गीतं मत्तकोकिलकूजितम् । मत्तवर्हिन्दटाटोपं मत्तद्विजकुलाकुलम् ॥ १९ ॥
 वायुः प्रविष्ट आदाय हिमनिर्झरशीकरान् । सुमनोभिः परिष्वक्तो ववाञ्जुत्तभयन् स्सरम् ॥ २० ॥
 उद्यच्चन्द्रनिशावकत्रः प्रवालस्तवकालिभिः । गोपद्रुमलताजालैस्तत्रासीत् कुसुमाकरः ॥ २१ ॥
 अन्वीयमानो गन्धर्वैर्गीतवादित्रयूयकैः । अट्टइयतात्तचापेषुः स्वःस्त्रीयूथपतिः स्सरः ॥ २२ ॥
 हुत्वाग्निं समुपासीनं ददृशुः शक्रकिङ्कराः । मीलिताक्षं दुराघर्षं मूर्तिमन्तमिवानलम् ॥ २३ ॥
 नन्दतुस्तस्य पुरतः स्त्रियोऽथो गायका जगुः । मृदङ्गवीणापणवैर्वाद्यं चक्रुर्मनोरमम् ॥ २४ ॥
 सन्दधेऽहं स्वधनुषि कामः पञ्चमुखं तदा । मधुर्मनो रजस्तोक इन्द्रभृत्या व्यकम्पयन् ॥ २५ ॥

क्रीडन्त्याः पुष्पिकस्यल्याः कन्दुकैः स्तनगौरवात् । भृशमुद्विग्नामध्यायाः केशविद्धं वितस्तजः ॥२६॥
 इतस्ततो भ्रमददृष्टेक्षलन्त्या अनुकन्दुकम् । वायुर्जहार तद्वासः सूक्ष्मं त्रुटितमेखलम् ॥२७॥
 विससर्ज तदा बाणं मत्वा त्वं स्वजितं स्मरः । सर्वं तत्राभवन्मोघमनीशस्य यथोद्यमः ॥२८॥
 त इत्थमपकुर्वन्तो मुनेस्तत्तेजसा मुने । दह्यमाना निववृत्तुः प्रबोध्याहिमिवाभकाः ॥२९॥
 इतीन्द्रानुचरैर्ब्रह्मन् घर्षितोऽपि महामुनिः । यन्नागादाहमो भावं न तच्चित्रं महत्सु हि ॥३०॥
 दृष्ट्वा निस्तेजसं कामं सगणं भगवान् स्वराट् । श्रुत्वानुभावं ब्रह्मर्षेर्विस्मयं समगात् परम् ॥३१॥
 तस्यैवं युञ्जतश्चिन्तं तपःस्वाध्यायसंयमैः । अनुग्रहायाविरासीन्नरनारायणो हरिः ॥३२॥
 तौ शुक्लकृष्णौ नवकञ्जलोचनौ चतुर्भुजौ रौरववल्कलाम्बरौ ।
 पवित्रपाणी उपवीतकं त्रिवृत् कमण्डलुं दण्डमृजुं च वैणवम् ॥ ३३ ॥
 पद्माक्षमालामुत जन्तुमार्जनं वेदं च साक्षात्तप एव रूपिणौ ।
 तपस्रडिद्वर्णपिशङ्गरोचिषा प्रांशू दधानौ विबुधर्षमार्चितौ ॥ ३४ ॥
 ते वै भगवतो रूपे नरनारायणावृषी । दृष्ट्वात्थायादरेणोच्चैर्ननामाङ्गेन दण्डवत् ॥३५॥
 स तत्सन्दर्शनानन्दनिर्वृतात्मेन्द्रियाशयः । हृष्टरोमाश्रुपूर्णाक्षो न सेहे तावुदीक्षितुम् ॥३६॥
 उत्थाय प्राञ्जलिः प्रह्र औत्सुक्यादाश्लिषन्निव । नमो नम इतीशानौ बभाषे गद्गदाक्षरः ॥३७॥
 तयोरासनमादाय पादयोरवनिज्य च । अर्हणेनानुलेपेन धूपमाल्यैरपूजयत् ॥३८॥
 सुखमासनमासीनौ प्रसादाभिमुखौ मुनी । पुनरानम्य पादाम्या गरिष्ठाविदमब्रवीत् ॥३९॥

मार्कण्डेय उवाच

किं वर्णये तव विभो यदुदीरितोऽसुः संस्पन्दते तमनु वाङ्मनइन्द्रियाणि ।
 स्पन्दन्ति वै तनुभृतामजशर्वयोश्च स्वस्याप्यथापि भजतामसि भावबन्धुः ॥ ४० ॥
 मूर्ती इमे भगवतो भगवञ्छिलोक्याः क्षेमाय तापघ्निरमाय च मृत्युजित्यै ।
 नाना विभर्ष्यवितुमन्यतनूर्यथेदं सृष्ट्वा पुनर्ग्रससि सर्वमिवोर्णनाभिः ॥ ४१ ॥
 तस्यावितुः स्थिरचरेगितुरङ्घ्रिमूलं यत्स्थं न कर्मगुणकालघ्नः स्पृशन्ति ।
 यद् वै स्तुवन्ति निनमन्ति यजन्त्यभीक्षणं ध्यायन्ति वेदहृदया मुनयस्तादाप्त्यै ॥ ४२ ॥
 नान्यं तवाद्दृष्ट्युपनयादपवर्गमूर्तेः क्षेमं जनस्य परितोभिय ईश विद्मः ।
 ब्रह्मा विमेत्यलमतो द्विपरार्धधिष्ण्यः कालस्य ते किमुत तत्कृतमौक्तिकानाम् ॥ ४३ ॥
 तद् वै भजाम्यृतधियस्तव पादमूलं हिल्वेदमात्मच्छदि चात्मगुरोः परस्य ।
 देहाद्यपार्थमसदन्त्यमभिज्ञमात्रं विन्देत् ते तर्हि सर्वमनीषितार्थम् ॥ ४४ ॥
 सर्वं रजस्तम इतीश तवात्मबन्धो मायामयाः स्थितिलयोदयहेतवोऽस्य ।
 लीला धृता यदपि सत्त्वमयी प्रशान्त्यै नान्ये नृणां व्यसनमोहभियश्च याम्याम् ॥ ४५ ॥

तस्मात्तवेह भगवन्नथ तावकानां शृङ्गां तनुं स्वदयितां कुशला भजन्ति ।
 यत् सात्वताः पुरुषरूपमुशन्ति सत्त्वं लोको यतोऽभयमुतात्मसुखं न चान्यत् ॥ ४६ ॥
 तस्मै नमो भगवते पुरुषाय भूम्ने विश्वाय विश्वगुरवे परदेवतायै ।
 नारायणाय ऋषये च नरोत्तमाय हंसाय संयंतगिरे निगमेश्वराय ॥ ४७ ॥
 यं वै न वेद वितयाक्षपथैर्भ्रमद्भीः सन्तं स्वलेष्वसुपु हृद्यपि हृष्यथेषु ।
 तन्माययाऽऽवृत्तमतिः स उ एव साक्षादाद्यस्तवाखिल्युरोरुपसाद्य वेदम् ॥ ४८ ॥
 यद्दर्शनं निगम आत्मरहःप्रकाशं मुह्यन्ति यत्र कवयोऽजपरा यतन्तः ।
 तं सर्ववादविषयप्रतिरूपशीलं वन्दे महापुरुषमात्मनि गूढबोधम् ॥ ४९ ॥
 इति श्रीमद्भागवते महापुराणे पारमहंस्यां संहितायां द्वादशस्कन्धेऽष्टमोऽध्यायः ॥ ८ ॥

अथ नवमोऽध्यायः

सूत उवाच

संस्तुतो भगवानित्यं मार्कण्डेयेन धीमता । नारायणो नरसखः प्रीत आह भृगूद्बहम् ॥ १ ॥

श्रीभगवानुवाच

भो भो ब्रह्मर्षिवर्यासि सिद्ध आत्मसमाधिना । मयि भक्त्यानपायिन्या तपःस्वाध्यायसंयमैः ॥ २ ॥
 वयं ते परिलुष्टाः स्म त्वद्वृहद्भक्तचर्याया । वरं प्रतीच्छ भद्रं ते वरदेशदमीप्सितम् ॥ ३ ॥

ऋषिरुवाच

जितं ते देवदेवेश प्रपन्नार्तिहराच्युत । वरेणैतावतालं नो यद् भवान् समदृश्यत ॥ ४ ॥
 गृहीत्वाजादयो यस्य श्रीमत्पादाब्जदर्शनम् । मनसा योगपक्केन स भवान् मेऽक्षगोचरः ॥ ५ ॥
 अथाप्यम्बुजपत्राक्ष पुण्यश्लोकशिखामणे । द्रक्ष्ये मायां यया लोकः सगलो वेद सद्भिदाम् ॥ ६ ॥

सूत उवाच

इतीदितोऽर्चितः काममृषिणा भगवान् मुने । तथेति स स्मयन् प्रागाद् बदर्याभ्रममीश्वरः ॥ ७ ॥
 तमेव चिन्तयन्नर्थमृषिः स्वाभ्रम एव सः । वसन्नग्न्यर्कसोमाशुभ्रुवायुवियदात्मसु ॥ ८ ॥
 ध्यायन् सर्वत्र च हरिं भावद्रव्यैरपूजयत् । क्वचित् पूजां विसस्मार प्रेमप्रसरसम्प्लुतः ॥ ९ ॥
 तस्यैकदा भृगुश्रेष्ठ पुष्पभद्रातटे मुनेः । उपासीनस्य सन्ध्यायां ब्रह्मन् वायुरभून्महान् ॥ १० ॥

तं चण्डशब्दं समुदीरयन्तं बलाहका अन्वभवन् करालाः ।

अक्षस्यविष्टा मुमुक्षुस्ताडिद्भिः स्वनन्त उच्चैरभिवर्षाधाराः ॥ ११ ॥

ततो व्यहृश्यन्त चतुःसमुद्राः समन्ततः क्ष्मातलमाग्रसन्तः ॥

समीरवेगोर्मिभिरुग्रनक्रमहाभयावर्तगभीरघोषाः

॥ १२ ॥

अन्तर्बहिश्चाद्भिरतिद्युभिः खरैः शतहृदाभीरुपतापितं जगत् ।
 चतुर्विधं वीक्ष्य सहात्मना मुनिर्जलाप्लुतां क्षमां विमनाः समत्रसत् ॥ १३ ॥
 तस्यैवमुद्रीक्षत ऊर्मिभीषणः प्रमञ्जनाघूर्णितवार्महार्णवः ।
 आपूर्यमाणो वरषद्भिरम्बुदैः क्षमामप्यघाद् द्वीपवर्षाद्भिः समम् ॥ १४ ॥
 सक्षमान्तरिक्षंसदिवंसभागणं त्रैलोक्यमासीत् सह दिग्भिराप्लुतम् ।
 स एक एवोर्वरितो महामुनिर्वभ्राम विक्षिप्य जटा जडान्ववत् ॥ १५ ॥
 क्षुत्तृपरीतो मकरैस्तिमिङ्गिलैरुपद्रुतो वीचिनभस्वता हतः ।
 तमस्यपारे पतितो भ्रमन् दिशो न वेद खं गा च परिभ्रमेषितः ॥ १६ ॥

क्वचिद् गतो महावते तरलैस्ताडितः क्वचित् । यादोभिर्मक्षयते कापि स्वयमन्योन्यघातिभिः । १७ ।
 क्वचिच्छोकं क्वचिन्मोहं क्वचिद् दुःखं सुखं भयम् । क्वचिन्मृत्युमवाप्नोति व्याध्यादिभिरुतार्दितः ॥
 अयुतायुतवर्षाणां सहस्राणि शतानि च । व्यतीयुर्भ्रमतस्तस्मिन् विष्णुमायावृतात्मनः । १९ ।
 स कदाचिद् भ्रमंस्तस्मिन् पृथिव्याः ककुदि द्विजः । न्वग्रोधपोतं ददृशे फलपल्लवशोभितम् ॥ २० ॥
 प्रागुत्तरस्यां शाखायां तस्यापि ददृशे शिशुम् । शयानं पर्णपुटके प्रसन्तं प्रभवा तमः ॥ २१ ॥
 महामरकतस्याभं श्रीमद्ददनपङ्कजम् । कम्बुग्रीवं महोरस्कं सुनातं सुन्दरभ्रुवम् ॥ २२ ॥
 श्वासैजदलकाभातं कम्बुश्रीकर्णदाडिमम् । विद्रुमाघरभासेषच्छोणाथितमुघासितम् ॥ २३ ॥
 पद्मगर्भाक्षणापाङ्गं हृद्यहासावलोकनम् । श्वासैजद्वल्लिखंविमनिम्लनाभिलोदरम् ॥ २४ ॥
 चार्वङ्गुलिभ्यां पाणिभ्यामुत्तरीय चरणाम्बुजम् । मुखे निधाय विप्रेन्द्रो धयन्तं वीक्ष्य विस्मितः ॥ २५ ॥

तद्दर्शनाद् वीतपरिभ्रमो मुदा प्रोत्फुल्लहृत्पद्मविलोचनाम्बुजः ।
 प्रहृष्टरोमाद्भुतभावशङ्कितः प्रष्टुं पुरस्तं प्रसवार बालकम् ॥ २६ ॥
 तावच्छिशोर्वै श्वसितेन भार्गवः सोऽन्तःशरीरं मशको यथाविद्यत् ।
 तत्राप्यदो न्यस्तमचष्ट कृत्स्नशो यथा पुरामुह्यदतीव विस्मितः ॥ २७ ॥
 खं रोदसी भगणानद्विसागरान् द्वीपान् स्वर्षान् ककुमः सुरासुरान् ।
 वनानि देशान् सरितः पुराकरान् खेटान् व्रजानाश्रमवर्णकृत्यः ॥ २८ ॥
 महान्ति भूतान्यथ भौतिकान्यसौ कालं च नानायुगकल्पकल्पनम् ।
 यत् किञ्चिदन्यद् व्यवहारकारणं ददर्श विश्वं सदिवावभासितम् ॥ २९ ॥
 हिमाल्यं पुष्पवहां च तां नदीं निजाश्रमं तत्र श्रृषीनपश्यत् ।
 विश्वं विपश्यञ्छ्वसिताच्छिशोर्वै वह्निर्निरस्तो न्यपतल्लयावधौ ॥ ३० ॥
 तस्मिन् पृथिव्याः ककुदि प्ररूढं वटं च तत्पर्णपुटे शयानम् ।
 तोकं च तत्प्रेममुघासितेन निरीक्षितोऽपाङ्गनिरीक्षणेन ॥ ३१ ॥

अथ तं बालकं वीक्ष्य नेत्राभ्यां धिष्ठितं हृदि । अम्ययादतिसंक्लिष्टः परिष्वक्तुमघोक्षजम् ॥३२॥
 तावत् स भगवान् साक्षाद् योगाधीशो गुहाशयः । अन्तर्दध ऋषेः सद्यो यथेहानीशनिर्मिता ॥३३॥
 तमन्वय वटो ब्रह्मन् सलिलं लोकसम्प्रवः । तिरोधायि क्षणादस्य स्वाश्रमे पूर्ववत् स्थितः ॥३४॥
 इति श्रीमद्भागवते महापुराणे पारमहंस्यां संहितायां द्वादशस्कन्धे मायादर्शनं नाम नवमोऽध्यायः ॥ ९ ॥

अथ दशमोऽध्यायः

सूत उवाच

स एवमनुभूयेदं नारायणविनिर्मितम् । वैभवं योगमायायास्तमेव शरणं ययौ ॥ १ ॥

मार्कण्डेय उवाच

प्रपन्नोऽस्म्यहृद्भिर्मूलं ते प्रपन्नाभयदं हरे । यन्माययापि चित्तुषा मुह्यन्ति ज्ञानकाशया ॥ २ ॥

सूत उवाच

तमेवं निभृतात्मानं वृषेण दिवि पर्यटन् । रुद्राप्या भगवान् रुद्रो ददर्श स्वर्णवृत्तः ॥ ३ ॥
 अयोमा तमृषिं वीक्ष्य गिरिशं समभाषत । पश्येमं भगवन् विप्रं निभृतात्मेन्द्रियाशयम् ॥ ४ ॥
 निभृतोदङ्गषत्रातं वातापाये यथार्णवम् । कुर्वस्य तपसः साक्षात् संसिद्धिं सिद्धिदो भवान् ॥ ५ ॥

श्रीभगवानुवाच

नैवेच्छत्याशिषः क्वापि ब्रह्मर्षिमौक्षमप्युत । भक्तिं परां भगवति लब्धवान् पुरुषेऽन्यथे ॥ ६ ॥
 अथापि संवदिष्यामो भवान्येतेन साधुना । अयं हि परमो लाभो नृपां साधुसमागमः ॥ ७ ॥

सूत उवाच

इत्युक्त्वा तमुपेयाय भगवान् स सतां गतिः । ईशानः सर्वविद्यानामीश्वरः सर्वदेहिनाम् ॥ ८ ॥
 तयोरगमनं साक्षादीशयोर्जगदात्मनोः । न वेद रुद्रधीवृत्तिरात्मानं विश्वमेव च ॥ ९ ॥
 भगवांस्तदभिज्ञाय गिरीशो योगमायया । आविशत्तद्गुहाकाशं वायुश्छिद्रमिवेश्वरः ॥१०॥
 आत्मन्यपि शिवं प्राप्तं तडित्पिङ्गजटाधरम् । त्र्यक्षं दशभुजं प्रांशुमुद्यन्तमिव भास्करम् ॥११॥
 व्याघ्रचर्माम्बरधरं शूलखट्वाङ्गचर्मभिः । अक्षमालाङ्गमङ्गकपालासिधनुः सह ॥१२॥
 विभ्राणं सहसा भातं विचक्ष्य हृदि विस्मितः । किमिदं कुत एवेति समाधेर्विरतो मुनिः ॥१३॥
 नेत्रे उन्मील्य ददृशे सगणं सोमयाऽऽगतम् । रुद्रं त्रिलोकैकगुरं ननाम शिरसा मुनिः ॥१४॥
 तस्मै सपर्यां व्यदधात् सगणाय सहोमया । स्वागतासनपाद्याद्यर्घ्यगन्धसङ्घूपदीपकैः ॥१५॥
 आह चात्मानुभावेन पूर्णकामस्य ते विमो । करवाम किमीशान येनेदं निर्वृतं जगत् ॥१६॥
 नमः शिवाय शान्ताय सत्वाय प्रमृडाय च । रजोजुषेऽप्यधोराय नमस्तुभ्यं तमोजुषे ॥१७॥

सूत उवाच

एवं स्तुतः स भगवानादिदेवः सतां गतिः । परितुष्टः प्रसन्नात्मा प्रहसंस्तमभाषत ॥१८॥

श्रीभगवानुवाच

वरं वृणीष्व नः कामं वरदेशा वयं त्रयः । अमोघं दर्शनं येषां मर्त्यो वद् विन्दतेऽमृतम् ॥१९॥
 ब्राह्मणाः साधवः शान्ता निःसङ्गा भूतवत्सलाः । एकान्तभक्ता अस्मासु निर्वैराः समदर्शिनः ॥२०॥
 सलोका लोकपालास्तान् वन्दन्त्यर्चन्त्युपासते । अहं च भगवान् ब्रह्मा स्वयं च हरिरीश्वरः ॥२१॥
 न ते मय्यच्युतेऽजे च भिदामण्वपि चक्षते । नात्मनश्च जनस्यापि तद् युष्मान् वयमीमहि ॥२२॥
 न ह्यम्मयानि तीर्थानि न देवाश्चेतनोऽज्ञिताः । ते पुनन्त्युरुकालेन यूयं दर्शनमात्रतः ॥२३॥
 ब्राह्मणेभ्यो नमस्यामो येऽस्मद्रूपं त्रयीमयम् । विभ्रत्यात्मसमाधानतपःस्वाध्यायसंयमैः ॥२४॥
 भवणाद् दर्शनाद् वापि महापातकिनोऽपि वः । शुष्येरन्नन्त्यजाश्चापि किमु संभाषणादिभिः ॥२५॥

सूत उवाच

इति चन्द्रललामस्य धर्मगुह्योपबृंहितम् । वचोऽमृतायनमृषिर्नातृप्यत् कर्णयोः पिवन् ॥२६॥
 स चिरं मायया विष्णोर्भ्रामितः कश्चितो भृशम् । शिववागमृतध्वस्तकलेशपुञ्जस्तमब्रवीत् ॥२७॥

ऋषिरुवाच

अहो ईश्वरलीलेयं दुर्विभाव्या शरीरिणाम् । यन्नमन्तीशितव्यानि स्तुवन्ति जगदीश्वराः ॥२८॥
 धर्मं ग्राहयितुं प्रायः प्रवक्तारश्च देहिनाम् । आचरन्त्यनुमोदन्ते क्रियमाणं स्तुवन्ति च ॥२९॥
 नैतावता भगवतः स्वमायामयवृत्तिभिः । न दुष्येतानुभावस्तैर्मायिनः कुहकं यथा ॥३०॥
 सृष्टेदं मनसा विश्वमात्मनानुप्रविश्य यः । गुणैः कुर्वद्भिराभाति कर्तव्यं स्वप्रदग् यथा ॥३१॥
 तस्मै नमो भगवते त्रिगुणाय गुणात्मने । केवलायाद्वितीयाय गुरवे ब्रह्ममूर्तये ॥३२॥
 कं वृणे नु परं भूमन् वरं त्वद् वरदर्शनात् । यद्दर्शनात् पूर्णकामः सत्यकामः पुमान् भवेत् ॥३३॥
 वरमेकं वृणेऽथापि पूर्णाद् कामाभिवर्षणात् । भगवत्यच्युतां भक्तिं तत्परेषु तथा त्वयि ॥३४॥

सूत उवाच

इत्यर्चितोऽभिष्टुतश्च मुनिना सूक्तया गिरा । तमाह भगवाञ्छर्वः शर्वया चाभिनन्दितः ॥३५॥
 कामो महर्षे सर्वोऽयं भक्तिर्मास्त्वमधोक्षजे । आकलयन्ताद् यशः पुण्यमजरामरता तथा ॥३६॥
 ज्ञानं त्रैकालिकं ब्रह्मन् विशानं च विरक्तिमत् । ब्रह्मवर्चस्विनो भूयात् पुराणाचार्यतास्तु ते ॥३७॥

सूत उवाच

एवं वरान् स मुनये दत्त्वागात्प्यक्ष ईश्वरः । देव्यै तत्कर्म कथयन्ननुभूतं पुरामुना ॥३८॥
 सोऽप्यवाप्तमहायोगमहिमा मार्गवोत्तमः । विचरत्यधुनाप्यद्वा हरवेकान्ततां गतः ॥३९॥
 अनुवर्णितमेतत्ते मार्कण्डेयस्य धीमतः । अनुभूतं भगवतो मायावैभवमद्भुतम् ॥४०॥

एतत् केचिद्विद्वांसो मायासंसृतिमात्मनः । अनाद्यावर्तितं नृणां कादाचित्कं प्रचक्षते ॥४१॥

य एवमेतद् भृगुवर्यं वर्णितं रथाङ्गपाणेरनुभावभावितम् ।

संश्रावयेत् संश्रुणुयाद् तावुभौ तयोर्न कर्माशयसंसृतिर्भवेत् ॥४२॥

इति श्रीमद्भागवते महापुराणे पारमहंस्यां संहितायां द्वादशस्कन्धे दशमोऽध्यायः ॥ १० ॥

अथैकादशोऽध्यायः

शौनक उवाच

अथेममर्थं पृच्छामो भवन्तं बहुवित्तमम् । समस्ततन्त्राद्धान्ते भवान् भागवततत्त्ववित् ॥१॥
तान्त्रिकाः परिचर्यायां केवलस्य श्रियः पतेः । अङ्गोपाङ्गायुष्माकल्पं कल्पयन्ति यथा च यैः ॥ २ ॥
तन्नो वर्णय भद्रं ते क्रियायोगं बुभुत्सताम् । येन क्रियानैपुणेन मर्त्यो यायादमर्त्यताम् ॥ ३ ॥

सूत उवाच

नमस्कृत्य गुरुन् वक्ष्ये विभूतीवैष्णवीरपि । याः प्रोक्ता वेदतन्त्राम्यामाचार्यैः पद्मजादिभिः ॥४॥
मायाद्यैर्नविभस्तत्त्वैः स विकारमयो विराट् । निर्मितो ह्यस्यते यत्र सत्चित्के भुवनत्रयम् ॥ ५ ॥
एतद् वै पौरुषं रूपं भूः पादौ द्यौः शिरो नभः । नाभिः सूर्योऽक्षिणी नासे वायुः कर्णौ दिशः प्रमोः ॥६॥
प्रजापतिः प्रजननमपानो मृत्युरीशितुः । तद्वाहवो लोकपाला मनश्चन्द्रो भ्रुवौ यमः ॥ ७ ॥
लज्जोत्तरोऽधरो लोभो दन्ता ज्योत्स्ना स्यो भ्रमः । रोमाणि भूह्रा भूभ्रो मेघाः पुरुषमूर्धजाः ॥ ८ ॥
यावानयं वै पुरुषो यावत्या संख्या मितः । तावानसावपि महापुरुषो लोकसंख्यया ॥ ९ ॥
कौस्तुभव्यपदेशेन स्वात्मज्योतिर्निभर्त्यजः । तत्प्रभा व्यापिनी साक्षात् श्रीवत्समुरसाधिभुः ॥१०॥
स्वमायां धनमालाख्यां नानागुणमयी दधत् । वासश्छन्दोमयं पीतं ब्रह्मसूत्रं त्रिवृत् स्वरम् ॥११॥
विभर्ति सांख्यं योगं च देवो मकरकुण्डले । मौलिं पदं पारमेष्ठ्यं सर्वलोकामयङ्करम् ॥१२॥
अव्याकृतमनन्ताख्यमासनं यदधिष्ठितः । धर्मज्ञानादिभिर्युक्तं सत्त्वं पद्ममिहोच्यते ॥१३॥
ओजःसहोबलयुतं मुख्यतत्त्वं गदां दधत् । अपां तत्त्वं दरवरं तेजस्तत्त्वं सुदर्शनम् ॥१४॥
नभोनिभं नभस्तत्त्वमसिं चर्मं तमोमयम् । कालरूपं धनुः शार्ङ्गं तथा कर्ममयेषुधिम् ॥१५॥
इन्द्रियाणि शरानाहुराकूतीरस्य स्यन्दनम् । तन्मात्राण्यस्यामिव्यक्तिं मुद्रयार्थक्रियात्मताम् ॥१६॥
मण्डलं देवयजनं दीक्षा संस्कार आत्मनः । परिचर्या भगवत आत्मनो दुरितक्षयः ॥१७॥
भगवान् भगवद्दार्थं लीलाकमलमुद्गहन् । धर्मं यज्ञश्च भगवांश्चामरव्यजनेऽभजत् ॥१८॥
आत्तपत्रं तु वैकुण्ठं द्विजा धामाकुतोभयम् । त्रिवृद् वेदः सुपर्णाख्यो यज्ञं वहति पूरुषम् ॥१९॥
अनपा यिनी भगवती श्रीः साक्षादात्मनो हरेः । विष्वक्सेनस्तन्त्रमूर्तिर्विदितः पार्षदाधिपः ।
नन्दादयोऽष्टौ द्वाःस्थाश्च तेऽणिमाद्या हरेर्गुणाः ॥२०॥

वासुदेवः सङ्कर्षणः प्रद्युम्नः पुरुषः स्वयम् । अनिरुद्ध इति ब्रह्मन् मूर्तिव्यूहोऽभिधीयते ॥२१॥

स विश्वस्तैजसः प्राज्ञस्तुरीय इति वृत्तिमिः । अयैन्द्रियाज्ञयज्ञानैर्भगवान् परिभाष्यते ॥२२॥

अङ्गोपाङ्गायुषाकल्पैर्भगवांस्तच्चतुष्टयम् । विभर्ति स्म चतुर्भूर्तिर्भगवान् हरिरीश्वरः ॥२३॥

द्विजऋषभ स एष ब्रह्मयोनिः स्वयं दृक् स्वमहिमपरिपूर्णो मायया च स्वयैतत् ।

सृजति हरति पातीत्याख्ययानावृताक्षो विवृत इव निरुक्तस्तत्परैरात्मलभ्यः ॥२४॥

श्रीकृष्ण कृष्णसख घृष्ण्यृषभावनिष्ठुप्राजन्यवंशदहनानपवर्गवीर्य ।

गोविन्द गोपवनिताव्रजभृत्यगीततीर्थश्रवः श्रवणमङ्गल पाहि मृत्यान् ॥२५॥

य इदं कल्प उत्थाय महापुरुषलक्षणम् । तच्चित्तः प्रयतो जप्त्वा ब्रह्म वेद गुहाशयम् ॥२६॥

शौनक उवाच

शुको यदाह भगवान् विष्णुराताय शृण्वते । सौरो गणो मासि मासि नाना वसति सप्तकः ॥२७॥

तेषां नामानि कर्माणि संयुक्तानामधीश्वरैः । ब्रूहि नः श्रद्धघानानां व्यूहं सूर्यात्मनो हरेः ॥२८॥

सूत उवाच

अनाद्यविद्यया विष्णोरात्मनः सर्वदेहिनाम् । निर्मितो लोकतन्त्रोऽयं लोकेषु परिवर्तते ॥२९॥

एक एव हि लोकानां सूर्य आत्माऽऽदिकृद्भरिः । सर्ववेदक्रियामूलमृषिभिर्बहुघोदितः ॥३०॥

काले देशः क्रिया कर्ता करणं कार्यमागमः । द्रव्यं फलमिति ब्रह्मन् नवघोक्तोऽजया हरिः ॥३१॥

मध्वादिषु द्वादशसु भगवान् कालरूपधृक् । लोकतन्त्राय चरति पृथग् द्वादशभिर्गणैः ॥३२॥

घाता कृतस्थली हेतिर्वासुकी रथकृन्मुने । पुलस्त्यस्तुम्बुररिति मधुमासं नयन्त्यमी ॥३३॥

अर्यमा पुलहोऽथौजाः प्रहेतिः पुष्किरस्थली । नारदः कच्छनीरश्च नयन्त्येते स्म माघवम् ॥३४॥

मित्रोऽत्रिः पौलषेयोऽथ तक्षको भेनका हहाः । रथस्वन इति ह्येते शुक्रमासं नयन्त्यमी ॥३५॥

वसिष्ठो वरुणो रम्भा सहजन्त्यस्तया हुहुः । शुक्रश्चित्रस्वनश्चैव शुचिमासं नयन्त्यमी ॥३६॥

इन्द्रो विश्वावसुः श्रोता एलापत्रस्तथाङ्किराः । प्रम्लोचा राक्षसो वर्यो नभोमासं नयन्त्यमी ॥३७॥

विवस्वानुग्रसेनश्च व्याघ्र आसारणो भृगुः । अनुम्लोचा शङ्खपालो नमस्याख्यं नयन्त्यमी ॥३८॥

पूषा धनञ्जयो वातः सुषेणः सुरचिस्तया । घृताची गौतमश्चेति तपोमासं नयन्त्यमी ॥३९॥

ऋतुर्वर्चा भरद्वाजः पर्जन्यः सेनजित्तया । विश्व ऐरावतश्चैव तपस्याख्यं नयन्त्यमी ॥४०॥

अथांशुः कश्यपस्तार्क्ष्यं ऋतसेनस्तथोर्वशी । विद्युच्छनुर्माहाशङ्खः सहोमासं नयन्त्यमी ॥४१॥

भगः रूजोऽरिष्टनेमिरूर्ण आयुश्च पञ्चमः । कक्रोटकः पूर्वचित्तिः पुष्यमासं नयन्त्यमी ॥४२॥

त्वष्टा ऋचीकतनयः कम्बलश्च तिलोत्तमा । ब्रह्मापेतोऽथ शतजिद् घृतराष्ट्र इषम्भराः ॥४३॥

विष्णुरश्वतरो रम्भा सूर्यवर्चाश्च सत्यजित् । विश्वामित्रो मखापेत ऊर्जमासं नयन्त्यमी ॥४४॥

एता भगवतो विष्णोरादित्यस्य विभूतयः । स्मरतां सन्ध्योर्नृणां हरन्त्यहो दिने दिने ॥४५॥

द्वादशशक्तिं मासेषु देवोऽसौ षड्भिरस्य वै । चरन् समन्तात्तनुते परत्रेह च सन्मतिम् ॥४६॥
 सामर्थ्यंशुर्मिस्तल्लिङ्गैर्ऋषयः संस्तुवन्त्यमुम् । गन्धर्वास्तं प्रगायन्ति नृत्यन्त्यप्सरसोऽग्रतः ॥४७॥
 उन्नहन्ति रथं नागा ग्रामण्यो रथयोजकाः । चोदयन्ति रथं पृष्ठे नैर्ऋताः बलशालिनः ॥४८॥
 चालखित्याः सहस्राणि षष्टिर्ब्रह्मर्षयोऽमलाः । पुरतोऽभिमुखं यान्ति स्तुवन्ति स्तुतिभिर्विभुम् ४९
 एवं ह्यनादिनिघ्नो भगवान् हरिरीश्वरः । कल्पे कल्पे स्वमात्मानं व्यूह्य लोकानवत्यजः ॥५०॥
 इति श्रीमद्भागवते महापुराणे पारमहंस्यां संहितायां द्वादशस्कन्धे आदित्यव्यूहविवरणं नामैकादशोऽध्यायः ११

अथ द्वादशोऽध्यायः

सूत उवाच

नमो धर्माय महते नमः कृष्णाय वेधसे । ब्राह्मणेभ्यो नमस्कृत्य धर्मान् वक्ष्ये सनातनान् ॥ १ ॥
 एतद् वः कथितं विप्राविष्णोश्चरितमद्भुतम् । भवद्भिर्यदहं पृष्ठो नराणां पुरुषोचितम् ॥ २ ॥
 अत्र सङ्कीर्तितः साक्षात् सर्वपापहरो हरिः । नारायणो हृषीकेशो भगवान् सात्वतां पतिः ॥ ३ ॥
 अत्र ब्रह्म परं गुह्यं जगतः प्रभवाप्ययम् । ज्ञानं च तदुपाख्यानं प्रोक्तं विज्ञानसंयुतम् ॥ ४ ॥
 भक्तियोगः समाख्यातो वैराग्यं च तदाश्रयम् । पारीक्षितमुपाख्यानं नारदाख्यानमेव च ॥ ५ ॥
 प्रायोपवेशो राजर्षेर्विप्रशापात् परीक्षितः । शुक्रस्य ब्रह्मर्षभस्य संवादश्च परोक्षितः ॥ ६ ॥
 योगधारणयोक्कान्तिः संवादो नारदाजयोः । अवतारानुगीतं च सर्गः प्राधानिकोऽग्रतः ॥ ७ ॥
 विदुरोद्धवसंवादः क्षत्तृमैत्रेययोस्ततः । पुराणसंहिताप्रश्नो महापुरुषसंस्थितिः ॥ ८ ॥
 ततः प्राकृतिकः सर्गः सप्त वैकृतिकाश्च ये । ततो ब्रह्माण्डसम्भूतिर्वैराजः पुरुषो यतः ॥ ९ ॥
 कालस्य स्थूलसूक्ष्मस्य गतिः पद्मसमुद्भवः । भुव उद्धरणेऽम्भोधेर्हिरण्याक्षवधो यथा ॥१०॥
 ऊर्ध्वतिर्यग्वाक्सर्गो रुद्रसर्गस्तथैव च । अर्धनारीनरस्याथ यतः स्वायम्भुवो मनुः ॥११॥
 शतरूपा च या स्त्रीणामाद्या प्रकृतिरुत्तमा । सन्तानो धर्मपत्नीनां कर्दमस्य प्रजापतेः ॥१२॥
 अवतारो भगवतः कपिलस्य महात्मनः । देवहृत्याश्च संवादः कपिलेन च धीमता ॥१३॥
 नवब्रह्मसमुत्पत्तिर्दक्षयज्ञविनाशनम् । ध्रुवस्य चरितं पश्चात् पृथोः प्राचीनबर्हिषः ॥१४॥
 नारदस्य च संवादस्ततः प्रैयव्रतं द्विजाः । नामेस्ततोऽनुचरितमृषभस्य भरतस्य च ॥१५॥
 द्वीपवर्षसमुद्राणां गिरिनद्युपवर्णनम् । ज्योतिश्चक्रस्य संस्थानं पातालनरकस्थितिः ॥१६॥
 दक्षजन्म प्रचेतोभ्यस्तत्पुत्रीणां च संततिः । यतो देवासुरनरास्तिर्यङ्गखण्डादयः ॥१७॥
 त्वाष्ट्रस्य जन्म निघ्नं पुत्रयोश्च दितेर्द्विजाः । दैत्येश्वरस्य चरितं प्रहादस्य महात्मनः ॥१८॥
 मन्वन्तरानुक्तयनं गजेन्द्रस्य विमोक्षणम् । मन्वन्तरावताराश्च विष्णोर्हयशिरादयः ॥१९॥
 कौर्मै धान्वन्तरं मात्स्यं वामनं च जगत्पते । क्षीरोदमयनं तद्दमृताथै दिवौकसाम् ॥२०॥

देवासुरमहायुद्धं राजवंशानुकीर्तनम् । इक्ष्वाकुजन्म तद्वंशः सुद्युम्नस्य महात्मनः ॥२१॥
 ह्यलोपाख्यानमत्रोक्तं तारोपाख्यानमेव च । सूर्यवंशानुकथनं शशादाया नृगादयः ॥२२॥
 सौकर्यं चाथ शयीतेः ककुत्स्थस्य च धीमतः । खट्वाङ्गस्य च मान्धातुः सौमरेः सगरस्य च ॥२३॥
 रामस्य कोसलेन्द्रस्य चरितं किल्बिषापहम् । निमेरङ्गपरित्यागो जनकानां च संभवः ॥२४॥
 रामस्य भार्गवेन्द्रस्य निःक्षत्रकरणं भुवः । ऐलस्य सोमवंशस्य ययातेर्नहुषस्य च ॥२५॥
 दौप्यन्तेर्भरतस्यापि शन्तनोस्तत्सुतस्य च । ययातेर्ज्यैष्ठ्यपुत्रस्य यदोर्वेशोऽनुकीर्तितः ॥२६॥
 यत्रावतीर्णो भगवान् कृष्णाख्यो जगदीश्वरः । वसुदेवग्रहे जन्म ततो वृद्धिश्च गोकुले ॥२७॥
 तस्य कर्माण्यपाराणि कीर्तितान्यसुरद्विषः । पूतनासुपयःपानं शकटोच्चाटनं शिशोः ॥२८॥
 तृणावर्तस्य निष्पेपस्तथैव बकवत्सयोः । धेनुकस्य सहभ्रातुः प्रलम्बस्य च संक्षयः ॥२९॥
 गोपालां च परित्राणं दावाग्नेः परिसर्पतः । दमनं कालियस्याहेर्महाहेर्नन्दमोक्षणम् ॥३०॥
 व्रतचर्यां तु कन्यानां यत्र तुष्टोऽच्युतो व्रतैः । प्रसादो यज्ञपत्नीभ्यो विप्राणां चानुतापनम् ॥३१॥
 गोवर्धनोद्धारणं च शकस्य सुरभेरथ । यज्ञाभिषेकं कृष्णस्य स्त्रीभिः क्रीडा च रात्रिषु ॥३२॥
 शङ्खचूडस्य दुर्बुद्धेर्वधोऽरिष्टस्य केशिनः । अक्षुरागमनं पश्चात् प्रस्थानं रामकृष्णयोः ॥३३॥
 ब्रजस्त्रीणां विलापश्च मथुरालोकनं ततः । गङ्गमुष्टिकचाणूरकंसादीनां च यो वधः ॥३४॥
 मृतस्यानयनं सूनोः पुनः सान्दीपनेर्गुरोः । मथुरायां निवसता यदुचक्रस्य यत् प्रियम् ।

कृतमुद्धवरामाभ्यां युतेन हरिणा द्विजाः ॥ ३५ ॥

जरासन्धसमानीतसैन्यस्य बहुदो वधः । धातनं धनेन्द्रस्य कुशस्थल्या निवेशनम् ॥३६॥
 आदानं पारिजातस्य सुधर्मायाः सुरालयात् । रुक्मिण्या हरणं युद्धे प्रमथ्य द्विषतो हरेः ॥३७॥
 हरस्य जृम्भणं युद्धे बाणस्य भुजकृन्तनम् । प्राग्ज्योतिषपतिं हत्वा कन्यानां हरणं च यत् ॥३८॥
 चैद्यपौण्ड्रकशाल्यानां दन्तवक्रस्य दुर्मतेः । शम्भरो द्विविदः पीठो मुरः पञ्चजनादयः ॥३९॥
 माहात्म्यं च वधस्तेषां वाराणस्याश्च दाहनम् । भारवतरणं भूमेर्निमित्तीकृत्य पाण्डवान् ॥४०॥
 विप्रशापापदेशेन संहारः स्वकुलस्य च । उद्धवस्य च संवादो वासुदेवस्य चाद्भुतः ॥४१॥
 यत्रात्मविद्या ह्यखिला प्रोक्ता धर्मविनिर्णयः । ततो मर्त्यपरित्याग आत्मयोगानुभावतः ॥४२॥
 युगलक्षणवृत्तिश्च क्लौ नृणामुपप्लवः । चतुर्विधश्च प्रलय उत्पत्तिस्त्रिविधा तथा ॥४३॥
 देहत्यागश्च राजर्षेर्विष्णुरातस्य धीमतः । शाखाप्रणयनमृषेर्माकण्डेयस्य सत्कथां ।

महापुरुषविन्यासः सूर्यस्य जगदात्मनः ॥ ४४ ॥

इति चोक्तं द्विजश्रेष्ठा यत् पृष्टोऽहमिहास्मि वः । लीलावतारकर्माणि कीर्तितानीह सर्वशः ॥४५॥
 पतितः स्वलितश्चार्तः क्षुत्वा वा विवशो भुवन् । हरये नम इत्युच्चैर्मुच्यते सर्वपातकात् ॥४६॥

संकीर्त्यमानो भगवाननन्तः श्रुतानुभावो व्यसनं हि पुंसाम् ।
 प्रविश्य चित्तं विधुनोत्यशेषं यथा तमोऽर्कोऽभ्रमिवातिवातः ॥४७॥
 मृषा गिरस्ता ह्यसतीरसत्कथा न कथ्यते यद् भगवानघोक्षजः ।
 तदेव सत्यं तदु हैव मङ्गलं तदेव पुण्यं भगवद्गुणोदयम् ॥४८॥
 तदेव रम्यं रुचिरं नवं नवं तदेव शश्वन्मनसो महोत्सवम् ।
 तदेव शोकार्णवशोपणं नृणां यदुत्तमश्लोकयशोऽनुगीयते ॥४९॥
 न तद् वचश्चित्रपदं हरेर्यशो जगत्पवित्रं प्रगृणीत कर्हिचित् ।
 तद् ध्वाङ्गतीर्थं न तु हंससेवितं यत्राच्युतस्तत्र हि साधवोऽमलाः ॥५०॥
 स वाग्विसर्गो जनताघसम्प्लवो यस्मिन् प्रतिश्लोकमवद्ववत्यपि ।
 नामान्यनन्तस्य यशोऽङ्घ्रितानि यच्छृण्वन्ति गायन्ति गृणन्ति साधवः ॥५१॥
 नैष्कर्म्यमप्यच्युतभाववर्जितं न शोभते ज्ञानमलं निरञ्जनम् ।
 कुतः पुनः शश्वदभद्रमीश्वरे न ह्यर्पितं कर्म यदप्यनुत्तमम् ॥५२॥
 यज्ञःश्रियामेव परिश्रमः परो वर्णाश्रमाचारतपःश्रुतादिषु ।
 अविस्मृतिः श्रीधरपादपद्मयोगुणानुवादश्रवणादिभिर्हरेः ॥५३॥
 अविस्मृतिः कृष्णपदारविन्दयोः क्षिणोत्यभद्राणि शमं तनोति च ।
 सत्त्वस्य श्रद्धिं परमात्ममार्क्तिं ज्ञानं च विज्ञानविरागयुक्तम् ॥५४॥
 यूयं द्विजाग्र्या बत भूरिभागा यच्छश्वदात्मन्यखिलात्मभूतम् ।
 नारायणं देवमदेवमीशमजस्रभावा भजताविवेश्य ॥५५॥
 अहं च संस्मारित आत्मतत्त्वं श्रुतं पुरा मे परमर्षिवक्त्रात् ।
 प्रायोपवेशे नृपतेः परीक्षितः सदस्युषीणां महतां च शृण्वताम् ॥५६॥

एतद् वः कथितं विप्राः कथनीयोरुक्कर्मणः । माहात्म्यं वासुदेवस्य सर्वाशुभविनाशनम् ॥५७॥
 य एवं श्रावयेन्नित्यं यामक्षणमनन्यधीः । श्रद्धावान् योऽनुशृणुयात् पुनात्यात्मानमेव सः ५८
 द्वादश्यामेकादश्यां वा शृण्वन्नायुष्यवान् भवेत् । पठत्यनश्नन् प्रयतस्ततो भवत्यपातकी ॥५९॥
 पुष्करे मथुरायां च द्वारवत्यां यतात्मवान् । उपोष्य संहितामेतां पठित्वा मुच्यते भयात् ॥६०॥
 देवता मुनयः सिद्धाः पितरो मनवो नृपाः । यच्छन्ति कामान् गृणतः शृण्वतो यस्य कीर्तनात् ॥
 ऋचो यजूंषि सामानि द्विजोऽधीत्यानुविन्दते । मधुकुल्या घृतकुल्याः पयःकुल्याश्च तत् फलम् ॥
 पुराणसंहितामेतामधीत्य प्रयतो द्विजः । प्रोक्तं भगवता यत्तु तत् पदं परमं ब्रजेत् ॥६३॥
 विप्रोऽधीत्याप्नुयात् प्रज्ञां राजन्योदधिमेखलाम् । वैश्यो निधिपतित्वं च शूद्रः शुद्धयेत् पातकात् ६४

कलिमलसंहतिकालनोऽखिलेशो हरिरितरत्र न गीयते ह्यभीक्षणम् ।
इह तु पुनर्भगवानशेषमूर्तिः परिपठितोऽनुपदं कथाप्रसङ्गैः ॥६५॥
तमहमजमनन्तात्मतरवं जगद्गुदयस्थितिसंयमात्मशक्तिम् ।
द्युपतिभिरजशक्रशङ्कराद्यैर्दुरवसितस्तवमच्युतं नतोऽस्मि ॥६६॥
उपचितनवशक्तिभिः स्व आत्मन्युपरचितस्थिरजङ्गमालयाय ।
भगवत उपलब्धिमात्रधाम्ने सुरभृपभाय नमः सनातनाय ॥६७॥
स्वसुखनिभृतचेतास्ताद्व्युदस्तान्यभावोऽप्यजितरुचिरलीलाकृष्टसारस्तदीयम् ।
व्यतनुत कृपया यस्तत्त्वदीपं पुराणं तमखिलवृजिनघ्नं व्याससूनुं नतोऽस्मि ॥६८॥
इति श्रीमद्भागवते महापुराणे पारमहंसां संहितार्या द्वादशस्कन्धे द्वादशस्कन्धार्थनिरूपणं

नाम द्वादशोऽध्यायः ॥ १२ ॥

अथ त्रयोदशोऽध्यायः

सूत उवाच

यं ब्रह्मा वरुणेन्द्ररुद्रमरुतः स्तुन्वन्ति दिव्यैः स्तवैर्वेदैः साङ्गपदक्रमोपनिषदैर्गायन्ति यं सामगाः
ध्यानात्रस्थिततद्गतेन मनसा पश्यन्ति यं योगिनो यस्यान्तं न विदुः सुरासुरगणा देवाय तस्मै नमः १
पृष्ठे भ्राम्यदमन्दमन्दरगिरिशावाग्रकण्ठयनाग्निद्रालोः कमठाकृतेर्भगवतः श्वासानिलाः पान्तु वः ।
यत्संस्कारकलानुवर्तनवशाद् वेलानिभेनाम्भसा यातायातमतन्द्रितं जलनिधेर्नाद्यापि विश्राम्यति २
पुराणसंख्यासंभूतिमस्य वाच्यप्रयोजने । दानं दानस्य माहात्म्यं पाठादेश्च निबोधत ॥ ३ ॥
ब्राह्मं दश सद्व्याणि पाद्मं पञ्चोनपष्टि च । श्रीवैष्णवं त्रयोविंशच्चतुर्विंशति शैवकम् ॥ ४ ॥
दशाष्टौ श्रीभागवतं नारदं पञ्चविंशतिः । मार्कण्डेयं नव बाह्वं च दशपञ्च चतुःशतम् ॥ ५ ॥
चतुर्दश भविष्यं स्यात्तथा पञ्चगतानि च । दशाष्टौ ब्रह्मवैवर्ते लिङ्गमेकादशैव तु ॥ ६ ॥
चतुर्विंशति वाराहमेकाशीति सद्दशकम् । स्कान्दं शतं तथा चैकं वामनं दश कीर्तितम् ॥ ७ ॥
कौर्मै सप्तदशाख्यातं मात्स्यं तत्तु चतुर्दश । एकोनविंशत् सौपर्णं ब्रह्माण्डं द्वादशैव तु ॥ ८ ॥
एवं पुराणसन्दीहश्चतुर्लक्ष उदाहृतः । तत्राष्टादशसाहस्रं श्रीभागवतमिष्यते ॥ ९ ॥
इदं भगवता पूर्वं ब्रह्मणे नाभिपङ्कजे । स्थिताय भवभीताय कावण्यात् संप्रकाशितम् ॥१०॥
आदिमव्यावसानेषु वैराग्याख्यानसंयुतम् । हरिलीलाकथात्रातामृतानन्दितसत्सुरम् ॥११॥
सर्ववेदान्तसारं यद् ब्रह्मात्मैकत्वलक्षणम् । वस्त्वद्वितीयं तन्निष्ठं कैवल्यैकप्रयोजनम् ॥१२॥
प्रौष्ठपद्यां पौर्णमास्यां हेमसिंहसमन्वितम् । ददाति यो भागवतं स याति परमां गतिम् ॥१३॥
राजन्ते तावदन्यानि पुराणानि सतां गणे । यावन्न दृश्यते साक्षात् श्रीमद्भागवतं परम् ॥१४॥
सर्ववेदान्तसारं हि श्रीभागवतमिष्यते । तद्ब्रह्मामृततृप्तस्य नान्यत्र स्याद् रतिः क्वचित् ॥१५॥

निम्नगानां यथा गङ्गा देवानामच्युतो यथा । वैष्णवानां यथा शम्भुः पुराणानामिदं तथा ॥१६॥
 क्षेत्राणां चैव सर्वेषां यथा काशी ह्यनुत्तमा । तथा पुराणत्रातानां श्रीमद्भागवतं द्विजाः ॥१७॥
 श्रीमद्भागवतं पुराणममलं यद् वैष्णवानां प्रियं यस्मिन् पारमहंस्यमेकममलं ज्ञानं परं गीयते ।
 तत्र ज्ञानविरागभक्तिसहितं नैष्कर्म्यमाविष्कृतं तच्छृण्वन् विपठन् विचारणपरो भक्त्या विमुच्येन्नरः ॥
 कस्मै येन विभासितोऽयमतुलो ज्ञानप्रदीपः पुरा तद्रूपेण च नारदाय मुनये कृष्णाय तद्रूपिणा ।
 योगीन्द्राय तदात्मनाथ भगवद्राताय कारुण्यतस्तच्छुद्धं विमलं विशोकममृतं सत्यं परं धीमहि ॥१९॥
 नमस्तस्मै भगवते वासुदेवाय साक्षिणे । य इदं कृपया कस्मै व्याचक्षे मुमुक्षवे ॥२०॥
 योगीन्द्राय नमस्तस्मै शुक्राय ब्रह्मरूपिणे । संसारसर्पदष्टं यो विष्णुरातममूचत् ॥२१॥
 भवे भवे यथा भक्तिः पादयोस्तव जायते । तथा कुरुष्व देवेश नाथस्त्वं नो यतः प्रभो ॥२२॥
 नामसङ्कीर्तनं यस्य सर्वपापप्रणाशनम् । प्रणामो दुःखशमनस्तं नमामि हरिं परम् ॥२३॥

इति श्रीमद्भागवते महापुराणे वैयासिक्यामष्टादशसाहस्र्यां पारमहंस्यां संहितायां द्वादशस्कन्धे

त्रयोदशोऽध्यायः ॥ १३ ॥

इति द्वादशस्कन्धः समाप्तः

हरिः ॐ तत्सत्



ॐ नमो भगवते वासुदेवाय

श्रीमद्भागवतमाहात्म्यम्

अथ प्रथमोऽध्यायः

व्यास उवाच

श्रीसच्चिदानन्दघनस्वरूपिणे कृष्णाय चानन्तमुखाभिवर्षिणे ।

विश्वोद्भवस्थाननिरोधहेतवे नमो वयं भक्तिरसात्तयेऽनिशम् ॥ १ ॥

नैमिषे सूतमासीनमभिवाद्य महामतिम् । कथामृतरसात्वादकुशला श्रुपयोऽब्रुवन् ॥ २ ॥

श्रुपय ऊचुः

वज्रं श्रीमाथुरे देशे स्वपौत्रं हस्तिनापुरे । अभिपिब्य गते राशि तौ कथं किं च चक्रतुः ॥ ३ ॥

सूत उवाच

नारायणं नमस्कृत्य नरं चैव नरोत्तमम् । देवीं सरस्वतीं व्यासं ततो जयमुदीरयेत् ॥ ४ ॥

महापथं गते राशि परीक्षित् पृथिवीपतिः । जगाम मथुरा विप्रा वज्रनाभदिदृक्षया ॥ ५ ॥

पितृव्यमागतं ज्ञात्वा वज्रः प्रेमपरिप्लुतः । अभिगम्याभिवाद्याथ निनाय निजमन्दिरम् ॥ ६ ॥

परिष्वज्य स तं वीरः कृष्णैकगतमानसः । रोहिण्याद्या हरेः पत्नीर्वन्दायतनागतः ॥ ७ ॥

ताभिः सम्मानितोऽत्यर्थं परीक्षित् पृथिवीपतिः । विश्रान्तः सुखमासीनो वज्रनाभमुवाच ह ॥ ८ ॥

परीक्षितुवाच

तात त्वरिपतृभिर्वूनमस्मत्पितृपितामहाः । उद्धृता भूरिदुःखौघादहं च परिरक्षितः ॥ ९ ॥

न पारयाम्यहं तात साधु कृत्वोपकारतः । त्वामतः प्रार्थयाम्यङ्ग सुखं राज्येऽनुयुज्यताम् ॥ १० ॥

कोशसैन्यादिजा चिन्ता तथारिदमनादिजा । मनागपि न कार्यां ते सुसेव्याः किन्तु मातरः ॥ ११ ॥

निवेद्य मयि कर्त्तव्यं सर्वाधिपरिचर्जनम् । श्रुत्वैतत् परमप्रीतो वज्रस्तं प्रत्युवाच ह ॥ १२ ॥

वज्रनाभ उवाच

राजन्नुचितमेतत्ते यदस्मासु प्रभापते । त्वत्पित्रोपकृतश्चाहं धनुर्विद्याप्रदानतः ॥ १३ ॥

तस्मान्नाल्वापि मे चिन्ता क्षात्रं दृढमुपेयुषः । किन्त्वेका परमा चिन्ता तत्र किञ्चिद् विचार्यताम् ॥ १४ ॥

माथुरे त्वभिपिक्तोऽपि स्थितोऽहं निर्जने वने । क्व गता वै प्रजात्रत्या यत्र राज्यं प्ररोचते ॥ १५ ॥

इत्युक्तो विष्णुरातस्तु नन्दादीना पुरोहितम् । शाण्डिल्यमालुहावाशु वज्रसन्देहनुत्तये ॥ १६ ॥

अथोटजं विहायाश्च शाण्डिल्यः समुपागतः । पूजितो वज्रनाभेन निषसादासनोत्तमे ॥१७॥
उपोद्घातं विष्णुरातश्चकाराश्च ततस्त्वसौ । उवाच परमप्रीतस्तावुभौ परिसान्त्वयन् ॥१८॥

शाण्डिल्य उवाच

शृणुतं दत्तचित्तौ मे रहस्यं ब्रजभूमिजम् । ब्रजनं व्याप्तिरित्युक्त्या व्यापनाद् ब्रज उच्यते ॥१९॥
गुणातीतं परं ब्रह्म व्यापकं ब्रज उच्यते । सदानन्दं परं ज्योतिर्मुक्तानां पदमव्ययम् ॥२०॥
तस्मिन् नन्दात्मजः कृष्णः सदानन्दाङ्गविग्रहः । आत्मारामश्चास्रकामः प्रेमाक्तैरनुभूयते ॥२१॥
आत्मा तु राधिका तस्य तथैव रमणादसौ । आत्मारामतया प्राज्ञैः प्रोच्यते गूढवेदिभिः ॥२२॥
कामास्तु वाञ्छितास्तस्य गावो गोपाश्च गोपिकाः । नित्याः सर्वे विहाराद्या आस्रकामस्ततस्त्वयम् २३
रहस्यं त्विदमेतस्य प्रकृतेः परमुच्यते । प्रकृत्या खेलतस्तस्य लीलान्यैरनुभूयते ॥२४॥
सर्गस्थित्यप्यया यत्र रजःसत्त्वतमोगुणैः । लीलैवं द्विविधा तस्य वास्तवी व्यावहारिकी ॥२५॥
वास्तवी तत्त्वसंवेद्या जीवानां व्यावहारिकी । आद्यां विना द्वितीया न द्वितीयानाद्यगा क्वचित् २६
युवयोगोच्चैरेयं तु तल्लीला व्यावहारिकी । यत्र भूरादयो लोका भुवि माथुरमण्डलम् ॥२७॥
अत्रैव ब्रजभूमिः सा यत्र तत्त्वं सुगोपितम् । भासते प्रेमपूर्णानां कदाचिदपि सर्वतः ॥२८॥
कदाचिद् द्वापरस्यान्ते रहोलीलाधिकारिणः । समवेता यदात्र स्युर्यथेदानीं तदा हरिः ॥२९॥
स्वैः सहावतरेत् स्वेषु समावेशार्थमीप्सिताः । तदा देवादयोऽप्यन्येऽवतरन्ति समन्ततः ॥३०॥
सर्वेषां वाञ्छितं कृत्वा हरिरन्तर्हितोऽभवत् । तेनात्र त्रिविधा लोकाः स्थिताः पूर्वं न संशयः ॥३१॥
नित्यास्तल्लिप्सवश्चैव देवाद्याश्चेति भेदतः । देवाद्यास्तेषु कृष्णेन द्वारिकां प्रापिताः पुरा ॥३२॥
पुनर्मौशलमार्गेण स्वाधिकारेषु चापिताः । तल्लिप्सुश्च सदा कृष्णः प्रेमानन्दैकरूपिणः ॥३३॥
विधाय स्वीयनित्येषु समावेशितवांस्तदा । नित्याः सर्वेऽप्ययोग्येषु दर्शनाभावतां गताः ॥३४॥
व्यावहारिकलीलास्यास्तत्र यन्नाधिकारिणः । पश्यन्त्यत्रागतास्तस्मान्निर्जनत्वं समन्ततः ॥३५॥
तस्माच्चिन्ता न ते कार्या वज्रनाभमदाज्ञया । वासयात्र बहून् ग्रामान् संसिद्धिस्ते भविष्यति ॥३६॥
कृष्णलीलानुसारेण कृत्वा नामानि सर्वतः । त्वया वासयता ग्रामान् संसेव्या भूरियं परा ॥३७॥
गोवर्द्धने दीर्घपुरे मथुरायां महावने । नन्दिग्रामे बृहत्सानौ कार्या राज्यस्थितिस्त्वया ॥३८॥
नद्यद्रिद्रोणिकुण्डादिकुञ्जान् संसेवतस्त्वव । राज्ये प्रजाः सुसम्पन्नास्त्वं च प्रीतो भविष्यसि ॥३९॥
सच्चिदानन्दभूरेषा त्वया सेव्या प्रयत्नतः । तव कृष्णस्यलान्यत्र स्फुरन्तु मदनुग्रहात् ॥४०॥
वज्र संसेवनादस्या उद्धवस्त्वां मिलिष्यति । ततो रहस्यमेतस्मात् प्राप्स्यसि त्वं समातृकः ॥४१॥
एवमुक्त्वा तु शाण्डिल्यो गतः कृष्णमनुस्मरन् । विष्णुरातोऽथ वज्रश्च परां प्रीतिमवापतुः ॥४२॥

इति श्रीस्कान्दे महापुराण एकाशीतिसाहस्र्यां संहितायां द्वितीये वैष्णवखण्डे श्रीमद्भागवतमाहात्म्ये

शाण्डिल्योपदिष्टब्रजभूमिमाहात्म्यवर्णनं नाम प्रथमोऽध्यायः ॥ १ ॥

अथ द्वितीयोऽध्यायः

ऋषय ऊचुः

शाण्डिल्ये तौ समादिश्य परावृत्तेस्वमाश्रमम् । किं कथं चक्रतुस्तौ तु राजा नौ सूत तद् वद ॥ १ ॥

सूत उवाच

ततस्तु विष्णुरातेन श्रेणीमुख्याः सहस्रशः । इन्द्रप्रस्थात् समानाय्य मथुरास्थानमापिताः ॥ २ ॥
 माथुरान् ब्राह्मणांस्तत्र वानरांश्च पुरातनान् । विज्ञाय माननीयत्वं तेषु स्थापितवान् स्वराट् ॥ ३ ॥
 वज्रस्तु तत्सहायेन शाण्डिल्यस्याप्यनुग्रहात् । गोविन्दगोपगोपीनां लीलास्थानान्यनुक्रमात् ॥ ४ ॥
 विज्ञायाभिधयाऽऽस्थाप्य ग्रामानावासयद् बहून् । कुण्डकूपादिपूर्तेन शिवादिस्थापनेन च ॥ ५ ॥
 गोविन्दहरिदेवादिस्वरूपारोपणेन च । कृष्णैकभक्तिं स्वे राज्ये ततान च मुमोद ह ॥ ६ ॥
 प्रजास्तु मुदितास्तस्य कृष्णकीर्तनतत्पराः । परमानन्दसम्पन्ना राज्यं तस्यैव तुष्टुवुः ॥ ७ ॥
 एकदा कृष्णपत्न्यस्तु श्रीकृष्णविरहातुराः । कालिन्दीं मुदितां वीक्ष्य पप्रच्छुर्गतमत्सराः ॥ ८ ॥

श्रीकृष्णपत्न्य ऊचुः

यया वयं कृष्णपत्न्यस्तथा त्वमपि शोभने । वयं विरहदुःखार्तास्त्वं न कालिन्दि तद् वद ॥ ९ ॥
 तच्छ्रुत्वा स्मयमाना सा कालिन्दी वाक्यमब्रवीत् । सापत्न्यं वीक्ष्य तत्तासां करुणापरमानवा ॥ १० ॥

कालिन्द्युवाच

आत्मारामस्य कृष्णस्य भ्रुवमात्मास्ति राधिका । तस्या दास्यप्रभावेण विरहोऽस्मान् न संस्पृशेत् ११
 तस्या एवांशविस्ताराः सर्वाः श्रीकृष्णनायिकाः । नित्यसम्भोग एवास्ति तस्याः साममुख्ययोगतः १२
 स एव सा स सैवास्ति वंशी तल्पेनरूपिका । श्रीकृष्णनखचन्द्रालिसङ्गाच्चन्द्रावली स्मृता ॥ १३ ॥
 रूपान्तरमगृह्णाना तयोः सेवातिलालसा । रुक्मिण्यादिसमावेशो मयात्रैव विलोकितः ॥ १४ ॥
 युष्माकमपि कृष्णेन विरहो नैव सर्वतः । किन्तु एवं न जानीथ तस्माद् व्याकुलतामिताः १५
 एवमेवात्र गोपीनामक्रूरवसरे पुरा । विरहाभास एवासीदुद्धवेन समाहितः ॥ १६ ॥
 तेनैव भवतीनां चेद् भवेदत्र समागमः । तर्हि नित्यं स्वकान्तेन विहारमपि लप्स्यथ ॥ १७ ॥

सूत उवाच

एवमुक्तास्तु ताः पत्न्यः प्रसन्नां पुनरब्रुवन् । उद्धवालोकनेनात्मप्रेष्ठसङ्गमलालसाः ॥ १८ ॥

श्रीकृष्णपत्न्य ऊचुः

धन्यासि सखि कान्तेन यस्या नैवास्ति विच्युतिः । यतस्ते स्वार्थसंसिद्धिस्तस्या दास्यो बभूविम ॥ १९ ॥
 परन्तुद्धवलामे स्यादस्मत्सर्वार्थसाधनम् । तथा वदस्व कालिन्दि तल्लामोऽपि यथा भवेत् २०

सूत उवाच

एवमुक्त्वा तु कालिन्दी प्रत्युवाचाय तास्तथा । स्मरन्ती कृष्णचन्द्रस्य कला षोडशरूपिणीः ॥२१॥
 साधनभूमिर्वदरी व्रजता कृष्णेन मन्त्रिणे प्रोक्ता । तत्रास्ते स तु साक्षात्तद्वयुनं ग्राहयँल्लोकान् ॥२२॥
 फलभूमिर्व्रजभूमिर्दत्ता तस्मै पुरैव सरहस्यम् । फलमिह तिरोहितं सत्तदिहेदानो स उद्ववोऽल्यस्यः ॥
 गोवर्द्धनगिरिनिकटे सखीस्थले तद्रजःकामः । तत्रत्याङ्कुरवल्लीरूपेणास्ते स उद्ववो नूनम् ॥२४॥
 आत्मोत्सवरूपत्वं हरिणा तस्मै समर्पितं नियतम् । तस्मात्तत्र स्थित्वा कुसुमसरःपरिसरे सवज्राभिः ॥
 वीणावेणुमृदङ्गैः कीर्तनकाव्यादिसरससङ्गीतैः । उत्सव आरव्यव्यो हरिरतलो कान् समानाय्य ॥२६॥
 तत्रोद्ववावलोको भविता नियतं महोत्सवे वितते । यौष्माक्रीणामभिमतसिद्धिं सविता स एव सवितानाम्

सूत उवाच

इति श्रुत्वा प्रसन्नास्ताःकालिन्दीमभिवन्द्य तत् । कथायामासुरागत्य वज्रं प्रति परीक्षितम् ॥२८॥
 विष्णुरातस्तु तच्छ्रुत्वा प्रसन्नस्तद्युतस्तदा । तत्रैवागत्य तत् सर्वे कारयामास सत्वम् ॥२९॥
 गोवर्द्धनाददूरेण वृन्दारण्ये सखीस्थले । प्रवृत्तः कुसुमाम्भोधौ कृष्णसङ्कीर्तनोत्सवः ॥३०॥
 वृषभानुसुताकान्तविहारे कीर्तनश्रिया । साक्षादिव समावृत्ते सर्वेऽनन्यदृशोऽभवन् ॥३१॥
 ततः पश्यत्सु सर्वेषु तृणगुल्मलताचयात् । आजगामोद्ववः खग्वीश्यामः पीताम्बरवृत्तः ॥३२॥
 गुञ्जामालाधरो गायन् बलवीवल्लभं मुहुः । तदागमनतो रेजे भृशं सङ्कीर्तनोत्सवः ॥३३॥
 चन्द्रिकागमतो यद्वत् स्फाटिकाद्बालभूमणिः । अथ सर्वे सुखाम्भोधौ मग्नाः सर्वे विसस्तरः ॥३४॥
 क्षणेनागतविज्ञाना दृष्ट्वा श्रीकृष्णरूपिणम् । उद्ववं पूजयाञ्चकुरः प्रतिलम्बमनोरयाः ॥३५॥
 इति श्रीस्कान्दे महापुराण एकाशीतिसाहस्र्यां संहितायां द्वितीये वैष्णवखण्डे श्रीमद्भागवतमाहात्म्ये

गोवर्द्धनपर्वतसमीपे परीक्षितादीनामुद्ववदर्शनवर्णनं नाम द्वितीयोऽध्यायः ॥ २ ॥

अथ तृतीयोऽध्यायः

सूत उवाच

अथोद्ववस्तु तान् दृष्ट्वा कृष्णकीर्तनतत्परान् । सत्कृत्याथ परीष्वल्य परीक्षितमुवाच ह ॥ १ ॥

उद्वव उवाच

घन्वोऽसिराजन् कृष्णैकभक्त्या पूर्णोऽसि नित्यदा । यस्त्वं निमग्नचित्तोऽसि कृष्णसङ्कीर्तनोत्सवे ॥२॥
 कृष्णपत्नीषु वज्रे च दिष्टया प्रीतिः प्रवर्तिता । तत्रोचितमिदं तात कृष्णदत्ताङ्गवैभव ॥ ३ ॥
 द्वारकास्थेषु सर्वेषु घन्या एते न संशयः । येषां व्रजनिवासाय पार्यमादिष्टवान् प्रभुः ॥ ४ ॥
 श्रीकृष्णस्य मनश्चन्द्रो राधास्यप्रभयान्वितः । तद्विहारवनं गोभिर्मण्डयन् रोचते सदा ॥ ५ ॥
 कृष्णचन्द्रः सदा पूर्णस्तस्य षोडश याः कलाः । चित्सद्वत्प्रभाभिन्ना अत्रास्ते तत्स्वरूपता ॥ ६ ॥

एवं वज्रस्तु राजेन्द्र प्रपन्नभयभङ्गकः । श्रीकृष्णदक्षिणे पादे स्थानमेतस्य वर्तते ॥ ७ ॥
 अवतारेऽत्र कृष्णेन योगमायातिभाविताः । तद्वलेनात्मविस्मृत्या सीदन्त्येते न संशयः ॥ ८ ॥
 श्रुते कृष्णप्रकाशं तु स्वात्मबोधो न कस्यचित् । तत्प्रकाशस्तु जीवानां मायया पिहितः सदा ॥ ९ ॥
 अष्टाविंशे द्वापरान्ते स्वयमेव यदा हरिः । उत्सारयेन्नृजां माया तत्प्रकाशो भवेत्तदा ॥ १० ॥
 स तु कालो व्यतिक्रान्तस्तेनेदमपरं शृणु । अन्यदा तत्प्रकाशस्तु श्रीमद्भागवताद् भवेत् ॥ ११ ॥
 श्रीमद्भागवतं शालं यत्र भागवतैर्यदा । कीर्त्यते श्रूयते चापि श्रीकृष्णस्तत्र निश्चितम् ॥ १२ ॥
 श्रीमद्भागवतं यत्र श्लोकं श्लोकार्द्धमेव च । तत्रापि भगवान् कृष्णो बह्वीभिर्विराजते ॥ १३ ॥
 भारते मानवं जन्म प्राप्य भागवतं न यैः । श्रुतं पापपराधीनैरात्मघातस्तु तैः कृतः ॥ १४ ॥
 श्रीमद्भागवतं शालं नित्यं यैः परिसेवितम् । पितुर्मातुश्च भार्यायाः कुलपङ्क्तिः सुतारिताः ॥
 विद्याप्रकाशौ विप्राणां राज्ञां शत्रुजयो विशाम् । धनं स्वास्थ्यं च शूद्राणां श्रीमद्भागवताद् भवेत् ॥
 योपितामपरेषां च सर्ववाञ्छिन्पूरणम् । अतो भागवतं नित्यं को न सेवेत भाग्यवान् ॥ १७ ॥
 अनेकजन्मसंसिद्धः श्रीमद्भागवतं लभेत् । प्रकाशो भगवद्भक्तोऽहम्भक्तवस्तत्र जायते ॥ १८ ॥
 सांख्यायनप्रसादात् श्रीमद्भागवतं पुरा । बृहस्पतिर्दत्तवान् मे तेनाहं कृष्णबह्वृषभः ॥ १९ ॥
 आख्यायिका च तेनोक्तां विष्णुरातनिबोधताम् । ज्ञायते सम्प्रदायोऽपि यत्र भागवतश्रुतेः ॥ २० ॥

बृहस्पतिरुवाच

ईक्षाञ्चक्रे यदा कृष्णो मायापुरुषरूपधृक् । ब्रह्मा विष्णुःशिवश्चापि रजःसत्त्वतमोगुणैः ॥ २१ ॥
 पुरुषात्रय उत्तस्थुरधिकारास्तदादिद्यत् । उत्पत्तौ पालने चैव संहारे प्रक्रमेण तान् ॥ २२ ॥
 ब्रह्मा तु नाभिकमलादुत्पन्नस्तं व्यजिज्ञप्तम् ।

ब्रह्मोवाच

नारायणादिपुरुष परमात्मन् नमोऽस्तु ते ॥ २३ ॥
 त्वया सर्गं नियुक्तोऽसि पापीयान् मां रजोगुणः । त्वत्स्मृतौ नैव ब्राम्हेत तथैव कुर्या प्रभो ॥ २४ ॥

बृहस्पतिरुवाच

यदा तु भगवांस्तस्मै श्रीमद्भागवतं पुरा । उपदिश्यान्नवीद् ब्रह्मन् सेवस्वैनत् स्वसिद्धये ॥ २५ ॥
 ब्रह्मा तु परमप्रीतस्तेन कृष्णात्तयेऽनिशम् । सप्तावरणभङ्गाय सप्ताहं समवर्तयत् ॥ २६ ॥
 श्रीभागवतसप्ताहसेवनात्तमनोरथः । सृष्टिं वितनुते नित्यं सप्तसाहः पुनः पुनः ॥ २७ ॥
 विष्णुरप्यर्थयामास पुमांसं स्वार्थसिद्धये । प्रजानां पालने पुंसां यदनेनापि कल्पितः ॥ २८ ॥

विष्णुरुवाच

प्रजानां पालनं देव करिष्यामि यथोचितम् । प्रवृत्त्या च निवृत्त्या च कर्मज्ञानप्रयोजनात् ॥ २९ ॥
 यदा यदैव कालेन धर्मग्लानिर्भविष्यति । धर्मे संस्थापयिष्यामि ह्यवतारैस्तदा तदा ॥ ३० ॥
 भोगार्थिभ्यस्तु यज्ञादिफलं दास्यामि निश्चितम् । मोक्षार्थिभ्यो विरक्तेभ्यो मुक्तिं पञ्चविधां तथा ॥
 येऽपि मोक्षं न वाञ्छन्ति तान् कथं पालयाम्यहम् । आत्मानं च श्रियं चापि पालयामि कथं वद ॥ ३१ ॥

तस्मा अपि पुमानाद्यः श्रीभागवतमादिशत् । उवाच च पठस्वैनत्तव सर्वार्थसिद्धये ॥३३॥
 ततो विष्णुः प्रसन्नात्मा परमार्थकपालने । समर्थोऽभूच्छ्रिया मासि मासि भागवतं स्मरन् ॥
 यदा विष्णुः स्वयं वक्ता लक्ष्मीश्च श्रवणे रता । तदा भागवतश्रावो मासेनैव पुनः पुनः ॥३५॥
 यदा लक्ष्मीः स्वयं वक्त्री विष्णुश्च श्रवणे रतः । मासद्वयं रसास्वादस्तदातीव सुशोभते ॥३६॥
 अधिकारे स्थितो विष्णुर्लक्ष्मीर्निश्चिन्तमानसा । तेन भागवतास्वादस्तस्या भूरि प्रकाशते ॥३७॥
 अथ रुद्रोऽपि तं देवं संहाराधिकृतः पुरा । पुमांसं प्रार्थयामास स्वसामर्थ्यविवृद्धये ॥३८॥

रुद्र उवाच

नित्ये नैमित्तिके चैव संहारे प्राकृते तथा । शक्तयो मम विद्यन्ते देवदेव मम प्रभो ॥३९॥
 आत्यन्तिके तु संहारे मम शक्तिर्न विद्यते । महद् दुःखं भूमैतत्तु तेन त्वां प्रार्थयाम्यहम् ॥

बृहस्पतिरुवाच

श्रीमद्भागवतं तस्मा अपि नारायणो ददौ । स तु संसेवनादस्य जिग्ये चापि तमोगुणम् ॥४१॥
 कथा भागवती तेन सेविता वर्षमात्रतः । लये त्वात्यन्तिके तेनावाप शक्तिं सदाशिवः ॥४२॥

उद्धव उवाच

श्रीभागवतमाहात्म्य इमामाख्यायिकां गुरोः । श्रुत्वा भागवतं लब्ध्वा मुमुदेऽहं प्रणम्य तम् ॥
 ततस्तु वैष्णवीं रीतिं गृहीत्वा मासमात्रतः । श्रीमद्भागवतास्वादो मया सम्यङ्निषेवितः ॥४४॥
 तावतैव बभूवाहं कृष्णस्य दयितः सखा । कृष्णेनाथ नियुक्तोऽहं ब्रजे स्वप्रेयसीगणे ॥४५॥
 विरहात्तांस्तु गोपीषु स्वयं नित्यविहारिणा । श्रीभागवतसन्देशो मन्मुखेन प्रयोजितः ॥४६॥
 तं यथामति लब्ध्वा ता आसन् विरहवर्जिता । नाज्ञासिषं रहस्यं तच्चमत्कारस्तु लोकितः ॥४७॥
 स्वर्वासं प्रार्थ्यं कृष्णं च ब्रह्माद्येषु गतेषु मे । श्रीमद्भागवते कृष्णस्तद्रहस्यं स्वयं ददौ ॥४८॥
 पुरतोऽश्वत्थमूलस्य चकार मयि तद् दृढम् । तेनात्र ब्रजवल्लीषु वसामि वदरीं गतः ॥४९॥
 तस्मान्नारदकुण्डेऽत्र तिष्ठामि स्वेच्छया सदा । कृष्णप्रकाशो भक्तानां श्रीमद्भागवताद् भवेत् ॥
 तदेषामपि कार्यार्थं श्रीमद्भागवतं त्वहम् । प्रवक्ष्यामि सहायोऽत्र त्वयैवानुष्ठितो भवेत् ॥५१॥

सूत उवाच

विष्णुरातस्तु श्रुत्वा तदुद्धवं प्रणतोऽब्रवीत् ।

परीक्षिदुवाच

हरिदास त्वया कार्यं श्रीभागवतकीर्तनम् ॥५२॥
 आज्ञाप्योऽहं यथा कार्यः सहायोऽत्र मया तथा ।

सूत उवाच

श्रुत्वैतदुद्धवो वाक्यमुवाच प्रीतमानसः ॥५३॥

उद्धव उवाच

श्रीकृष्णेन परित्यक्ते भूतले बलवान् कलिः । करिष्यति परं विघ्नं सत्कार्ये समुपस्थिते ॥५४॥

तस्माद् दिग्विजयं याहि कलिनिग्रहमाचर । अहं तु मासमात्रेण वैष्णवीं रीतिमास्थितः ॥५५॥
श्रीमद्भागवतास्वादं प्रचार्य त्वत्सहायतः । एतान् सम्प्रापयिष्यामि नित्यधाम्नि मधुद्विषः ॥५६॥

सूत उवाच

श्रुत्वैवं तद्वचो राजा मुदिताश्रिन्तयाऽऽतुरः । तदा विशापयामास स्वामिप्रायं तमुद्धवम् ॥५७॥

परीक्षिदुवाच

कलिं तु निग्रहीष्यामि तात ते वचसि स्थितः । श्रीभागवतसम्प्राप्तिः कथं मम भविष्यति ॥५८॥

अहं तु समनुग्राह्यस्तव पादतले श्रितः ।

सूत उवाच

श्रुत्वैतद् वचनं भूयोऽप्युद्धवस्तमुवाच ह ॥५९॥

उद्धव उवाच

राजंश्रिन्ता तु ते कापि नैव कार्या कथञ्चन । तवैव भगवच्छास्त्रे यतो मुख्याधिकारिता ॥६०॥
एतावत्कालपर्यन्तं प्रायो भागवतश्रुतेः । वार्तामपि न जानन्ति मनुष्याः कर्मतरराः ॥६१॥
त्वत्प्रसादेन बहवो मनुष्या भारताजिरे । श्रीमद्भागवतप्राप्तौ सुखं प्राप्स्यन्ति शाश्वतम् ॥६२॥
नन्दनन्दनरूपस्तु श्रीशुको भगवानृषिः । श्रीमद्भागवतं तुभ्यं श्रावयिष्यत्यसंशयम् ॥६३॥
तेन प्राप्स्यसि राजंस्त्वं नित्यं धाम ब्रजेशितुः । श्रीभागवतसञ्चारस्ततो भुवि भविष्यति ॥६४॥

तस्मात्वं गच्छ राजेन्द्र कलिनिग्रहमाचर ।

सूत उवाच

इत्युक्तस्तं परिक्रम्य गतो राजा दिशां जये ॥६५॥

वज्रस्तु निजराज्येशं प्रतिवाहुं विधाय च । तत्रैव मातृभिः साकं तस्थौ भागवताशया ॥६६॥
अथ वृन्दावने मासं गोवर्द्धनसमीपतः । श्रीमद्भागवतास्वादस्तुद्धवेन प्रवर्तितः ॥६७॥
तस्मिन्नास्वाद्यमाने तु सञ्चिदानन्दरूपिणी । प्रचकाशे हरेर्लीला सर्वतः कृष्ण एव च ॥६८॥
आत्मानं च तदन्तःस्थं सर्वेऽपि दृष्टुमस्तादा । वज्रस्तु दक्षिणे दृष्ट्वा कृष्णपादसरोरुहे ॥६९॥
स्वात्मानं कृष्णवैधुर्यान्मुक्तस्तद्भुव्यशोभत । ताश्च तन्मातरः कृष्णे रासरत्रिप्रकाशिनि ॥७०॥
चन्द्रे कलाप्रभारूपमात्मानं वीक्ष्य विस्मिताः । स्वप्रेष्ठविरहव्याधिविमुक्ताः स्वपदं ययुः ॥७१॥
येऽन्ये च तत्र ते सर्वे नित्यलीलान्तरं गताः । व्यावहारिकलोकेभ्यः सद्योऽदर्शनमागताः ॥७२॥
गोवर्द्धननिकुञ्जेषु गोषु वृन्दावनादिषु । नित्यं कृष्णेन मोदन्ते हृद्यन्ते प्रेमसतत्परैः ॥७३॥

सूत उवाच

य एतां भगवत्प्राप्तिं श्रुणुयाच्चापि कीर्तयेत् । तस्य वै भगवत्प्राप्तिर्दुःखहानिश्च जायते ॥७४॥

इति श्रीस्कान्दे महापुराण एकाशीतिसाहस्रार्था संहितायां द्वितीये वैष्णवखण्डे परीक्षिदुद्धवसंवादे

श्रीमद्भागवतमाहात्म्ये तृतीयोऽध्यायः ॥ ३ ॥

अथ चतुर्थोऽध्यायः

ऋषय ऊचुः-

साधु सूत चिरं जीव चिरमेवं प्रशाधि नः । श्रीभागवतमाहात्म्यमपूर्वं त्वन्मुखाच्छ्रुतम् ॥ १ ॥
तत्स्वरूपं प्रमाणं च विधिं च श्रवणे वद । तद्वक्तुर्लक्षणं सूत श्रोतुश्चापि वदाधुना ॥ २ ॥

सूत उवाच

श्रीमद्भागवतस्याथ श्रीमद्भागवतः सदा । स्वरूपमेकमेवास्ति सच्चिदानन्दलक्षणम् ॥ ३ ॥
श्रीकृष्णासक्तभक्तानां तन्माधुर्यप्रकाशकम् । समुज्जृम्भति यद्वाक्यं विद्वि भागवतं हि तत् ॥ ४ ॥
ज्ञानविज्ञानभक्तयङ्गचतुष्टयपरं वचः । मायामर्दनदक्षं च विद्वि भागवतं च तत् ॥ ५ ॥
प्रमाणं तस्य को वेद ह्यनन्तस्याक्षरात्मनः । ब्रह्मणे हरिणा तद्विचचतुःश्लोक्या प्रदर्शिता ॥ ६ ॥
तदानन्त्यावगाहेन स्वैप्सितावहनक्षमाः । त एव सन्ति भो विप्रा ब्रह्मविष्णुशिवादयः ॥ ७ ॥
मितबुद्ध्यादिवृत्तीनां मनुष्याणां हिताय च । परीक्षिच्छुकुसवादो योऽसौ व्यासेन कीर्तितः ॥ ८ ॥
ग्रन्थोऽष्टादशसाहस्रो योऽसौ भागवताभिधः । कलिग्राहृद्दीतानां स एव परमाश्रयः ॥ ९ ॥
श्रोतारोऽथ निरूप्यन्ते श्रीमद्विष्णुकथाश्रयाः । प्रवरा अवराश्चेति श्रोतारो द्विविधा मताः ॥ १० ॥
प्रवराश्चातको हंसः शुको मीनादयस्तथा । अवरा वृकभूरुण्डवृषोद्गायाः प्रकीर्तिताः ॥ ११ ॥
अखिलोपेक्षया यस्तु कृष्णशास्त्रश्रुतो व्रती । स चातको यथाम्बोदमुक्ते पायसि चातकः ॥ १२ ॥
हंसः स्यात् सारमादत्ते यः श्रोता विविधाच्छ्रुतात् । दुग्धेनैक्यं गतात्तोयाद् यथा हंसोऽमलं पयः ॥ १३ ॥
शुकः सुष्ठु मितं वक्ति व्यासं श्रोतृं श्र हर्षयन् । सुपाठितः शुको यद्वच्छिक्षकं पार्श्वगानपि ॥ १४ ॥
शब्दं नानिमिषो जातु करोत्यास्वादन्य रसम् । श्रोता स्निग्धो भवेन्मीनो मीनः क्षीरनिधौ यथा १५
यस्तुदन् रसिकाच्छ्रोतृन् विरौत्यज्ञो वृको हि सः । वेणुस्वनरसासक्तान् वृकोऽरण्ये मृगान् यथा १६
भूरुण्डः शिक्षयेदन्याच्छ्रुत्वा न स्वयमाचरेत् । यथा हिमवतः शृङ्गे भूरुण्डाख्यो विहङ्गमः ॥ १७ ॥
सर्वे श्रुतमुपादत्ते सारासारान्धधीर्बुधः । स्वादुद्राक्षां खलिं चापि निर्विशेषं यथावृषः ॥ १८ ॥
स उग्रो मधुरं मुञ्चन् विपरीते रमेत यः । यथा निम्बं चरत्युग्रो हित्वाभ्रमपि तदयुतम् ॥ १९ ॥
अन्येऽपि बहवो भेदा द्वयोर्भृङ्गखरादयः । विज्ञेयास्तदा चारैस्तत्तत्प्रकृतिसम्भवैः ॥ २० ॥

यः स्थित्वाभिमुखं प्रणम्य विधिवन्त्यक्तान्यवादो हरे-
र्ललाः श्रोतुमभीप्सतेऽतिनिपुणो नम्रोऽथ क्लृप्ताङ्गलिः ।

शिष्यो विश्वसितोऽनुचिन्तनपरः प्रश्नेऽनुरक्तः शुचि-

नित्यं कृष्णजनप्रियो निगदितः श्रोता स वै वक्तुमिः ॥ २१ ॥


भगवन्मतिरनपेक्षःसुहृदो दीनेषु सानुकम्पो यः । बहुधा बोधनचतुरो वक्ता सम्मानितो मुनिभिः ॥ २१ ॥

अथ भारतभूस्थाने श्रीभागवतसेवने । विधिं शृणुत भो विप्रा येन स्यात् सुखसन्ततिः २३
 राजसं सार्विकं चापि तामसं निर्गुणं तथा । चतुर्विधं तु विशेयं श्रीभागवतसेवनम् ॥२४॥
 सप्ताहं यशवद् यत्तु सश्रमं सत्वरं मुदा । सेवितं राजसं तत्तु बहुपूजादिशोभनम् ॥२५॥
 मासेन ऋतुना वापि श्रवणं स्वादमंयुतम् । सार्विकं यदनायास समस्तानन्दवर्धनम् ॥२६॥
 तामसं यत्तु वर्षेण सालम् श्रद्धया युनम् । विस्मृतिस्मृतिमंयुक्तं सेवनं तच्च सौख्यदम् ॥२७॥
 वर्षमासदिनानां तु त्रिमुच्य नियमाग्रहम् । सर्वदा प्रेमभक्त्यैव सेवनं निर्गुणं मतम् ॥२८॥
 पारीक्षितेऽपि संवादे निर्गुणं तत् प्रक्रीर्तितम् । तत्र सप्तदिनाख्यानं तदायुर्दिनसंख्यया ॥२९॥
 अन्यत्र त्रिगुणां चापि निर्गुणं च यथेच्छया । यथा कथञ्चित् कर्त्तव्यं सेवनं भगवच्छ्रुतेः ॥३०॥
 ये श्रीकृष्णविहारं कभजनास्वादलोलुपाः । मुक्तावपि निराकाङ्क्षास्तेषां भागवतं धनम् ॥३१॥
 येऽपि ससारसन्तापनिर्विण्णा मोक्षकाङ्क्षिणः । तेषां भवौषधं चैतत् कलौ सेव्यं प्रयत्नतः ॥३२॥
 ये चापि विप्रधारामाः सासारिकसुखस्पृहाः । तेषां तु कर्ममार्गेण या सिद्धिः साधुना कलौ ॥३३॥
 सामर्थ्यधनविजानाभावादत्यन्तदुर्लभा । तस्मात्तैरपि संसेव्या श्रीमद्भागवती कथा ॥३४॥
 धनं पुत्रास्तथा दारान् वाहनादि यशो गृहान् । अनापल्यं च राज्यं च दद्याद् भागवती कथा ॥३५॥
 इह लोके चरान् भुक्त्वा भोगान् च मनसेप्सितान् । श्रीभागवतसङ्गेन यात्यन्ते श्रीहरेः पदम् ॥३६॥
 यत्र भागवती वार्त्ता ये च तच्छ्रवणे रताः । तेषां ससेवनं कुर्याद् देहेन च धनेन च ॥३७॥
 तदनुग्रहतोऽस्यापि श्रीभागवतसेवनम् । श्रीकृष्णव्यतिरिक्तं यत्तत् सर्वं धनसंशितम् ॥३८॥
 कृष्णार्थीति धनार्थीति श्रोता वक्ता द्विधा मतः । यथा वक्ता तथा श्रोता तत्र सौख्यं विवर्धते ॥३९॥
 उभयोर्वंपरीत्ये तु रसाभासे फलच्युतिः । किन्तु कृष्णार्थिनां सिद्धिर्विलम्बेनापि जायते ।४०॥
 धनार्थिनस्तु संसिद्धिर्विधिमपूर्णतावशात् । कृष्णार्थिनोऽगुणस्यापि प्रेमैव विधिरुत्तमः ॥४१॥
 आसमाप्ति सकामेन कर्त्तव्यो हि विधिः स्वयम् । ज्ञातो नित्यक्रियां कृत्वा प्राश्य पादोदकं हरेः ।४२॥
 पुस्तकं च गुरुं चैव पूजयित्वापचारतः । ब्रूयाद् वा शृणुयाद् वापि श्रीमद्भागवतं मुदा ॥४३॥
 पयसा वा हविष्येण मौनं भोजनमाचरेत् । ब्रह्मचर्यमधःसुप्तिं क्रोधलोमादिवर्जनम् ॥४४॥
 कथान्ते कीर्त्तनं नित्यं समाप्तौ जागरं चरेत् । ब्राह्मणान् भोजयित्वा तु दक्षिणाभिः प्रतोषयेत् ४५॥
 गुरवे वस्त्रभूपादि दत्त्वा गा च समर्पयेत् । एवं कृते विधाने तु लभते वाञ्छितं फलम् ॥४६॥
 दारागारसुतान् राष्यं धनादि च यदीप्सितम् । परन्तु शोभते नात्र सकामत्वं विदम्बनम् ॥४७॥
 कृष्णप्राप्तिकरं शश्वत् प्रेमानन्दफलप्रदम् । श्रीमद्भागवतं शास्त्रं कलौ कीरेण भाषितम् ॥४८॥

इति श्रीस्कान्दे महापुराणे द्वितीये वैष्णवखण्डे श्रीमद्भागवतमाहात्म्ये चतुर्थोऽध्यायः ॥ ४ ॥

समाप्तमिदं श्रीमद्भागवतमाहात्म्यम्

॥ हरिः ॐ तत्सत् ॥



श्रीहरिः

श्रीमद्भगवद्गीता

तत्त्वविवेचनी टीकासहित

टीकाकार—श्रीजयदयालजी गोयन्दका

गत संवत् १९९६ में 'कल्याण'का विशेषाङ्क 'गीतातत्त्वाङ्क' प्रकाशित हुआ था, जिसमें श्रीजयदयालजी गोयन्दकाद्वारा हिन्दीमें की हुई गीताकी विशद टीका छापी गयी थी । 'गीतातत्त्वाङ्क'के तीन संस्करण छपे; परन्तु जनताकी माँग पूरी नहीं की जा सकी । अब उसी टीकाको श्रीजयदयालजीके द्वारा पुनः संशोधित करवाकर 'गीतातत्त्वविवेचनी'के नामसे पुस्तकाकार प्रकाशित किया गया है । यह 'गीतातत्त्वाङ्क' में प्रकाशित लेखोंको छोड़कर श्रीगोयन्दकाजीद्वारा लिखित 'नम्र निवेदन' (भूमिका) सहित गीताकी पूरी टीका है, जिसमें गीता सम्पूर्ण अठारह अध्याय, श्लोकोंके प्रत्येक पदका अनुवाद, अध्यायोंके नामोंका स्पष्टीकरण, प्रत्येक अध्यायका सारांश, पिछले अध्यायसे अगले अध्यायका सम्बन्ध, प्रत्येक श्लोकका अगले श्लोकसे सम्बन्ध और भाव समझानेके लिये अनेक उदाहरणपूर्वक श्लोकोंके प्रत्येक पदपर विस्तृत विवेचन है । इस प्रकार अनेक विवेचनपूर्ण शिक्षाप्रद सुन्दर सामग्रियोंसे युक्त सरल भाषामें प्रश्नोत्तररूपमें लिखा हुआ यह अनुपम ग्रन्थ गीताप्रेमियोंके लिये बड़े ही कामकी वस्तु है । टीकाकारने अनेक संस्कृत टीका और भाष्योंका अध्ययन करके गीताके गूढ आशयोंको हिन्दीभाषामें व्यक्त कर दिया है एवं साथ ही श्रुति-स्मृति आदि अनेक शास्त्र-ग्रन्थोंके प्रमाणोंका उल्लेख करके उनका स्पष्टीकरण कर दिया है । इससे यह विद्वानोंके लिये भी अतीव उपयोगी हो गयी है ।

ढबल क्राउन आठपेजी साइज़, पृष्ठ ६८४, ४ रंगीन चित्र, मूल्य ४).
ढकखर्च-पैकिङ्ग १); ँक प्रति ढँगानेवाले सज्जनको ५) ढेजना चाहिये ।

व्यवस्थापक—गीताप्रेस,

पत्रालय—गीताप्रेस, पो० गीताप्रेस (गोरखपुर)

अस्मत्प्रकाशितसंस्कृतपुस्तकानि

प्रश्नोपनिषद्-शाङ्करभाष्ययुता, हिन्दीभाषान्तरसहिता, सचित्रा, १२८ पृष्ठान्विता ...	=)
ऐतरेयोपनिषद्-	” ” ” १०४ ” ... =)
वित्रेकचूडामणिः-शङ्करस्वामिकृतः, हिन्दीभाषान्तरसहितः, सचित्रः, १८४ पृष्ठान्वितः	-)
प्रेमदर्शनम्-नारदभक्तिसूत्राणां सविस्तरहिन्दीभाष्यरूपम्, सचित्रम्, १८८ पृष्ठान्वितम्	-)
अपरोक्षानुभूतिः-शङ्करस्वामिकृता, हिन्दीभाषान्तरसहिता, सचित्रा, ४० पृष्ठान्विता ...	=)
मनुस्मृतेर्द्वितीयोऽध्यायः-हिन्दीभाषान्तरसहितः, ५२ पृष्ठान्वितः	... -)
विष्णुसहस्रनामस्तोत्रम्-हिन्दीभाषान्तरसहितम् ९६ पृष्ठान्वितम्	... -)
विष्णुसहस्रनामस्तोत्रम्-मूलमात्रम् ४४ पृष्ठान्वितम्	...)
मूलरामायणम्-हिन्दीभाषान्तरसहितम्, सचित्रम्, २४ पृष्ठान्वितम्	... -)
गोविन्ददामोदरस्तोत्रम्-हिन्दीभाषान्तरसहितम्, ३२ पृष्ठान्वितम्	... -)
सन्ध्योपासनविधिः-मन्त्रानुवादसहितः, २४ पृष्ठान्वितः	... -)
रामगीता-(अध्यात्मरामायणान्तर्गता) हिन्दीभाषान्तरसहिता, ४० पृष्ठान्विता	...)
शारीरकमीमांसादर्शनम्-(मूलमात्रब्रह्मसूत्राणि), ४८ पृष्ठान्वितम्	...)
प्रश्नोत्तरी-शङ्करस्वामिकृता, हिन्दीभाषान्तरसहिता, ३२ पृष्ठान्विता	...)
पातञ्जलयोगदर्शनम्-मूलमात्रम्, २० पृष्ठान्वितम्	...)
नारदभक्तिसूत्रम्-हिन्दीभाषान्तरसहितम्, २४ पृष्ठान्वितम्	...)
सप्तश्लोकी गीता-हिन्दीभाषान्तरसहिता, ८ पृष्ठान्विता-कर्षार्धमात्रम्	...)

प्राप्तिस्थानम्—गीताप्रेस, पो० गीताप्रेस (गोरखपुर)

